





မြန်မာ့စွယ်စုံကျမ်း

အတွဲ - ၁၀





ပဌမနှိပ်ခြင်း  
၁၉၆၆ ခုနှစ်



စာပေဗိမာန်ပုံနှိပ်တိုက် (မှတ်ပုံတင်အမှတ် - ၀၀၃၂) ဥပဒေ ပြည်လမ်း၊ ရန်ကုန်မြို့တွင်  
ဦးကျော်အုံးက ရိုက်နှိပ်၍  
စာပေဗိမာန် အုပ်ချုပ်ရေးမှူး ဦးထင်ကြီး (မှတ်ပုံတင်အမှတ် - ၀၄၇၀) က တာဝန်ခံထုတ်ဝေသ ည်။






မြန်မာ့ကျွန်းသစ်သည် မြန်မာနိုင်ငံသစ်တော၏ အဓိကထွက်ကုန်တရပ် ဖြစ်သည်။



# မြန်မာ့စွယ်စုံကျမ်း

စာပေဗိမာန်  
၏

## ရှင်ပြဗဟုသုတဘဏ်



အတွဲ - ၁၀

မြတ် - ယူ

ရန်ကုန်မြို့

မြန်မာနိုင်ငံဘာသာပြန်စာပေအသင်း



# ဤကျမ်းကိုမရှုစားမီ

အောက်ပါလမ်းညွှန်ကိုလေ့လာထားပါက ဤစွယ်စုံကျမ်းစီစဉ်ပုံကို ကောင်းစွာသဘောပေါက်၍ ကိုးကားရာကျမ်းတစ်ဆူအဖြစ် လွယ်ကူစွာ အသုံးပြုတတ်ပေလိမ့်မည်။

အက္ခရာစဉ်ဇယား။ ။ စွယ်စုံကျမ်းတွင်ပါဝင်သော အကြောင်းရပ်များကို လွယ်လင့်တကူ ရှာဖွေဖတ်ရှုနိုင်ရန် အက္ခရာစဉ်ဇယားကို အတွဲတိုင်း၌ဖော်ပြထားသည်။

ဝေါဟာရနှင့်အမည်များ။ ။ ဤကျမ်းမှာ ကမ္ဘာပေါ်ရှိ ကျယ်ဝန်းလှသောပညာရပ်အမျိုးမျိုး၊ အကြောင်းရပ်အမျိုးမျိုးတို့ ပါဝင်သည့်ပြင်၊ မြန်မာနိုင်ငံတွင် ပဌမဆုံး ပေါ်ထွက်လာရခြင်းဖြစ်သည့်အလျောက်၊ ဘာသာခြားမှ မြန်မာလို ပြန်ဆိုထားသော ဝေါဟာရသစ်များနှင့် အသံလွယ်ယူထားရသောအမည်များ မြောက်မြားစွာပါဝင်သည်။ ယင်းတို့ကို မူရင်းစကားနှင့်တကွ ဤကျမ်း၏နောက်ပိုင်းတွင် ကဏ္ဍသီးခြား၍ အက္ခရာစဉ်အတိုင်းဖော်ပြထားသည်။

မြန်မာအမည်များ။ ။ ရဟန်းရှင်လူဆိုင်ရာ အကြောင်းရပ်များကို ခေါင်းစည်းပေးရာ၌၊ အမည်ရှေ့ရှိ သျှင်၊ ဦး၊ ဒေါ်၊ ကို၊ မောင်၊ မ စသည်တို့နှင့်တကွ အခြားဂုဏ်ပုဒ်များကို အမည်ရင်းနောက်တွင်ထား၍၊ အမည်ရင်းကိုသာ အက္ခရာစဉ်အလိုက် စီစဉ်ဖော်ပြထားသည်။ ပုံစံအားဖြင့် သျှင်ကရဝိက၊ ခုံတော်မောင်ကျဘမ်း၊ ဦးချိန်၊ မြဝတီဝန်ကြီးဦးစတို့ကို ကရဝိက၊ သျှင်။ ကျဘမ်း၊ မောင်၊ ခုံတော်။ ချိန်၊ ဦး။ စ၊ ဦး၊ မြဝတီဝန်ကြီး ဟူ၍ အသီးအသီးဖော်ပြထားသည်။ ဤသို့ပြုလုပ်ခြင်းမှာ ပုဂ္ဂိုလ်ကို မလေးစား၍ မဟုတ်၊ စွယ်စုံကျမ်းများထုံးတမ်းစဉ်လာအရ အကြောင်းရပ်ရှာဖွေရ လွယ်ကူစေရန်သာဖြစ်ရာ၊ လူမျိုးခြားအမည်များကိုလည်း အလားတူပင်စီစဉ်ဖော်ပြထားသည်။

ဖတ်ချင်ဖွယ်ရာအဖြာဖြာ။ ။ တခါတရံ ပျင်းပျင်းရှိ၍ စာအုပ်လှန်လိုသောအခါ၊ သို့မဟုတ် ဝါသနာအလျောက် သမိုင်းဖြစ်စဉ်များ၊ တိုင်းနိုင်ငံများ၊ ပုဂ္ဂိုလ်ကျော်များ၊ စာပေဝတ္ထုများ၊ အနုပညာရပ်များ၊ သိပ္ပံပညာရပ်များ၊ လုပ်ငန်းကြီးများ၊ သစ်ပင်များ၊ တိရစ္ဆာန်များ၊ ကစားခုန်စားများအကြောင်းကို သိလိုသောအခါ အကူအညီရစေရန် ဖတ်ချင်ဖွယ်ရာအဖြာဖြာကို အတွဲတိုင်း၌ထည့်သွင်းထားသည်။

ဗဟုသုတစစ်တမ်း။ ။ စွယ်စုံကျမ်းအတွဲတိုင်းတွင် ဗဟုသုတစစ်တမ်းကိုထည့်သွင်းထားသည်မှာ၊ စာရှုသူသည် ဤစစ်တမ်းဖြင့် မိမိကိုယ်ကိုမိမိ ပြန်လည်မေးခွန်းထုတ်၍ မသိသေးသောအကြောင်းအရာကို သိလိုပါက၊ ညွှန်းထားသောနေရာတွင် ပြန်လည်ဖတ်ရှု လေ့လာနိုင်စေခြင်းငှာ ရည်ရွယ်သည်။ ထိုစစ်တမ်းတွင် အတွဲတွင်းပါ အကြောင်းရပ်အားလုံးသို့မီအောင် မေးခွန်းထုတ်ထားခြင်း မဟုတ်ချေ။ စိတ်ဝင်စားဖွယ်အချက်အလက်များ အတွက်သာလျှင် မေးခွန်းများကို ရွေးချယ်စီစဉ်ထားခြင်းဖြစ်သည်။

အပြန်အလှန်အညွှန်း။ ။ စွယ်စုံကျမ်းအကြောင်းရပ်တို့မှာ အက္ခရာအလိုက်စီစဉ်ထားသည့်အလျောက်၊ ဘာသာရပ်အလိုက် တစုတဝေးတည်းမရှိဘဲ နေရာအနှံ့အပြား ကွဲပြားလျက်ရှိကြသည်။ သို့ဖြစ်၍ အကြောင်းရပ်ချင်းဆက်စပ်နေသည့်အချက်အလက်တို့ကို အပြန်အလှန်ညွှန်းပြရသည်။ စာကိုယ်မဲ့အကြောင်းရပ်ခေါင်းစည်းမှ စာကိုယ်ရှိအကြောင်းရပ်ခေါင်းစည်းသို့၎င်း၊ အကြောင်းရပ်တခုနှင့်တခု ပညာသဘောအားဖြင့် ဆက်သွယ်နေသော်လည်း တသီးတခြားစီရှိသဖြင့် ပိုမိုပြည့်စုံစွာ လေ့လာစေလိုသော အခါတွင်၎င်း၊ (..... — ရှု။) ဟုညွှန်းသည်။ ပညာသဘောအားဖြင့် ဆက်သွယ်ခြင်း မရှိစေကာမူ၊ တနည်းတလမ်းအားဖြင့် နီးစပ်သည့် အကြောင်းရပ်တခုကို စိတ်ဝင်စားဖွယ်ဖြစ်၍ လေ့လာစေလိုသောအခါတွင် (..... — လည်းရှု။) ဟုညွှန်းသည်။

ကြောင်းခြင်းရာအညွှန်းအတွဲ။ ။ နောက်ဆုံးအတွဲသည် စာရှုသူအဖို့ အခါမရွေး ကိုးကားရန်လမ်းညွှန်ပင်ဖြစ်သည်။ ထိုအတွဲသည် အသီးသီးသောအတွဲများအတွက် အက္ခရာစဉ်အညွှန်းဖြစ်ရုံမျှမက၊ လုံးချင်းစွယ်စုံခေါ်လောက်ပေသည်။ ထိုအတွဲတွင် ကမ္ဘာ့သမိုင်းမှတ်တမ်းတင်သည်မှ မျက်မှောက်ခေတ်အထိ ပေါ်ပေါက်ဖြစ်ပျက်ခဲ့သော မှတ်သားဖွယ်ရာအကြောင်းအရာများကို နှစ်၊ လ၊ ရက် အပိုင်းအခြားနှင့်သိနိုင်စေရန် နှစ်လုံးပတ်လည်ဖော်ပြထားသော ကမ္ဘာ့ပြက္ခဒိန်ကို၎င်း၊ ပညာရပ်များကို စုံစစ်တကျ တဆင့်ပြီးတဆင့် ပြည့်စုံစွာလိုက်စားနိုင်ရန် ပညာရပ်မာတိကာကို၎င်း၊ ထည့်သွင်းထားသည်။ ထို့နောက် အသီးသီးသောအတွဲများတွင် ပါဝင်သည့် အကြောင်းရပ်များကို လွယ်ကူစွာ လှန်လော့ရှာဖွေနိုင်ရန် ညွှန်ပြသော ကြောင်းခြင်းရာအညွှန်းကိုလည်း စီစဉ်ဖော်ပြထားသည်။ ထိုအညွှန်းတွင် စွယ်စုံကျမ်းပါ အကြောင်းရပ်များကိုသာမက၊ စွယ်စုံကျမ်းစာကိုယ်တွင် မပါဝင်လင့်ကစား သိသင့်သိထိုက်သောအကြောင်းရပ်မြောက်မြားစွာကိုလည်း မှတ်သားဖွယ် အချက်အလက်များနှင့်တကွ ဖြည့်စွက်ဖော်ပြထားသည်။



# အက္ခရာစဉ်ဇယား

ဤကျမ်းပါအကြောင်းရပ်များကို အောက်ပါအက္ခရာစဉ်အတိုင်း စီစဉ်ထားသည်

၁။ အ	၂၈။ အောင်	} ငသတ်	၅၆။ အမ်	} သေးသေးတင် နှင့် မသတ်
၂။ အာ	၂၉။ အောင်		၅၇။ အမ်	
၃။ အား	၃၀။ အောင်း		၅၈။ အမ်း	
၄။ အိ	၃၁။ အိုင်	} စသတ်	၅၉။ အိမ်	} သေးသေးတင် နှင့် မသတ်
၅။ အီ	၃၂။ အိုင်		၆၀။ အိမ်	
၆။ အီး	၃၃။ အိုင်း		၆၁။ အိမ်း	
၇။ အု	၃၄။ အစ်	} ညကြီးသတ်	၆၂။ အုမ်	} ယပင့်
၈။ အူ	၃၅။ အည့်		၆၃။ အုမ်	
၉။ အူး	၃၆။ အည်		၆၄။ အုမ်း	
	၃၇။ အည်း			
၁၀။ အေ့	၃၈။ အဉ့်	} ဥကလေးသတ်	၆၅။ ၊	ယပင့်
၁၁။ အေ	၃၉။ အဉ်		၆၆။ [	ရရစ်
၁၂။ အေး	၄၀။ အဉ်း			
၁၃။ အဲ	၄၁။ အတ်	} တသတ်	၆၇။ ၵ	ဝဆွဲ
၁၄။ အယ်	၄၂။ အိတ်		၆၈။ ]	ဟထိုး
၁၅။ အဲ	၄၃။ အုတ်			
၁၆။ အော့	၄၄။ အန့်	} နသတ်	၆၉။ ၶ	ယပင့် ဝဆွဲ
၁၇။ အော်	၄၅။ အန့်		၇၀။ [	ရရစ် ဝဆွဲ
၁၈။ အော	၄၆။ အနိုး			
၁၉။ အို	၄၇။ အိန့်	} နသတ်	၇၁။ ၷ	ယပင့် ဟထိုး
၂၀။ အို	၄၈။ အိန့်		၇၂။ [	ရရစ် ဟထိုး
၂၁။ အိုး	၄၉။ အိနိုး			
၂၂။ အက်	၅၀။ အုန့်	} ကသတ်	၇၃။ ၸ	ဝဆွဲ ဟထိုး
၂၃။ အောက်	၅၁။ အုန့်			
၂၄။ အိုက်	၅၂။ အုနိုး			
၂၅။ အင်	၅၃။ အပ်	} ပသတ်	၇၄။ ၹ	ယပင့်ဝဆွဲဟထိုး
၂၆။ အင်	၅၄။ အိပ်		၇၅။ [	ရရစ်ဝဆွဲဟထိုး
၂၇။ အင်း	၅၅။ အုပ်			



# ဖတ်ချင်ဖွယ်ရာအဖြာဖြာ

တခါတရံ ပျင်းပျင်းရှိရှိ စာအုပ်လွန်လိုသောအခါ အောက်ပါ လိုရာအကြောင်းရပ်တို့မှ ဆရာရွေးချယ်၍ လေ့လာပါက စာရှုသူသည် အပျင်းလည်းပြေ ဗဟုသုတလည်းပွားပေလိမ့်မည်။ ထိုင်ရာမထဘဲ ကမ္ဘာ့မြို့ကြီး၊ နယ်ကြီး၊ နိုင်ငံကြီးများသို့ရောက်၍ ပုဂ္ဂိုလ်ကျော်များနှင့် ရင်းနှီးကာ ကမ္ဘာ့သမိုင်းကိုလည်း သုံးသပ်ခွင့် ရနိုင်မည်ပြင် သိပ္ပံပညာ၏ အံ့ဖွယ်ရာအကြောင်းများကိုလည်း သိနားလည်လာပေလိမ့်မည်။ ထို့မျှမက အနုစာပေဂန္ထဝင်များ၏အရသာကိုပါ ထင်ရှားစွာခံစားရမည်ပြင် အားလပ်ခိုက် အပျင်းဖြေရန်နည်းများလည်း ရရှိပေအံ့။

## ထင်ပေါ်ကျော်ကြား ပုဂ္ဂိုလ်များ

ဗြိတိသျှပါလီမန်ကို စတင်အခြေခံချခဲ့သူ .....	၃၉၄
ပြင်သစ်တော်လှန်ရေးစာရေးဆရာ .....	၄၀၃
ဣတလျံအမျိုးသမီး ပညာရေး သုတေသီ .....	၄၀၅
ကမ္ဘာကျော်အင်္ဂလိပ်ပြဇာတ်နှင့်ဝတ္ထုရေးဆရာကြီး .....	၄၁၆
အများပြည်သူကြည်ညိုလေးစားခြင်းခံရသော ခရစ်ယန်သာသနာပြုကျောင်းဆရာကြီး .....	၄၂၂
မြန်မာနိုင်ငံတွင် ခရစ်ယန် နှစ်ခြင်းဂိုဏ်းကို စတင် တည်ထောင်သူ .....	၄၄၄
ဂျီဩမေတြီအခြေခံများကို ကြံဆခဲ့သော ဂရိသင်္ချာ ပါရဂူ .....	၄၄၉
နာမည်ကျော် ဂရိ ပြဇာတ်ရေး ဆရာကြီး .....	၄၆၉

## တိကျ သိအပ် အရပ်ရပ်

နိုင်ငံတည်ဆောက်ရေးလမ်းစဉ် .....	၁၅
လွတ်လပ်ရေးနော် ခွဲရည်မျှော် .....	၁၉
သမိုင်းပေးတာဝန် ကျေပြန်စွာ ထမ်းဆောင်လျက် ငြိမ်းချမ်းစွာ အတူယှဉ်တွဲနေထိုင်ရေး .....	၂၆
ပညာရေးစံနှစ်သစ်သို့ .....	၁၄၇
အမှောင်ခွင်း၍ အလင်းဆောင်အံ့ .....	၁၆၀
ရှေးခေတ်မြန်မာ အုပ်ချုပ်ပုံမှာ .....	၃၀၆

## သုခုမဝင် ကြောင်းစုံလင်

တေးကဗျာအစ၊ ကလေးချော့က .....	၄၉
“ပေါင်းရုံးညိုးညံ့၊ ခုနစ်သံတွင်၊ တသံခုနစ်မျိုး၊ လေးဆဲကိုးတည့်။” .....	၅၉
သတ္တဝါတို့၏ စိတ်နှစ်လုံးကို ဆွဲဆောင်ရာ၌ ထက်မြက်သောလက်နက် .....	၃၅၃

## တမြေရပ်ခြား ဒေသများ

အာရှတိုက် အရှေ့ပိုင်းရှိ ကုန်းပြင်မြင့်ကြီး.....	၃၉၇
လောင်းတမ်းကစားဝိုင်းများကြောင့် ကမ္ဘာကျော်မြို့ .....	၄၀၁
ဥရောပတိုက်မှ ဒုတိယအငယ်ဆုံးနိုင်ငံ .....	၄၀၇
ပိဋကတ်စာပေတို့၌ ထင်ရှားသော မွေလျော်ဖွယ် မြစ်ကြီး.....	၄၃၉

## ဗော်လကန်ကျွန်းဆွယ်မြောက်ပိုင်းမှ ထွန်းသစ်စ နိုင်ငံ

သစ်ပင်ပန်းမာလ် တိရစ္ဆာန်	
“ဗြင်းဖတ်ပင်” .....	၁
နိုင်ငံ၏ကျောရိုး .....	၂၁၄
သစ်တော ကြွယ်က ဘဏ္ဍာရ .....	၂၅၃
တနှစ်တခါပေါ်ထွက်လာ၊ ငါသည်မင်းလောင်း၊ ထီးဖြူဆောင်း .....	၄၁၈
အနံ့ခံနှင့် အမြင်သန်သည့်သတ္တဝါ.....	၄၃၄
ပန်းပုထုရန် အသုံးဝင်သည့်သစ်မျိုး.....	၄၃၇
ငှက်ခြောက်ပင် .....	၄၅၀

## သိပ္ပံအဖွယ် အသွယ်သွယ်

အခက်ခဲ အသိမ်မွေ့ဆုံး လုပ်ငန်းတရပ် .....	၄၂၈
အက်တမ်စွမ်းအင် ထုတ်ယူရန် အခြေခံပစ္စည်း .....	၄၆၆
“ဂျော်ဂျီယန်ဆီဒပ်” .....	၄၆၈

## လုပ်ငန်းဆောင်တာ အဖြာဖြာ

ဒုတိယ ကမ္ဘာစစ်မတိုင်မီက နိုင်ငံခြားငွေ ဒုတိယ အများဆုံး ရရှိစေခဲ့သော မြန်မာ့ထွက်ကုန် .....	၁၇၈
အရေးကြီးသော စီးပွားရေးလုပ်ငန်းတရပ် .....	၂၆၇
လက်ဝင် အနုစိတ်လှသည့်မြန်မာ့ရိုးရာလုပ်ငန်း .....	၃၁၅
ရှေး နှစ်ပေါင်း များစွာကတည်းက ပေါ်ပေါက် ခေတ်စားခဲ့သည့် အတတ်ပညာ .....	၄၂၆

## အားလပ်ချိန်ဝယ် ပျော်ရွှင်ဖွယ်

အညောင်းပြေ အားတိုး ကစားမျိုး.....	၃၈
မွန်သံမြန်မာသီချင်း.....	၄၁၂

## လောကီထူပွတ် လူတို့ဇာတ်

တခေတ်က ဝင့်ကြွားနိုင်ခဲ့သော အာရှ အလယ်ပိုင်း သားများ .....	၃၉၅
ရှေးအကျဆုံး တိုင်းရင်းသားလူမျိုး .....	၄၀၈



# မဟုသုတစစ်တမ်း

ဤကျမ်းတွင် များစွာသောပြဿနာတို့ကို ဖြေရှင်းထားပေသည်။ စာရှုသူသည် မိမိမည်မျှမှတ်မိ၍ အသိဉာဏ်အခြေ၊ မဟုသုတအခြေ မည်မျှကြွယ်ဝနေပြီကို မှတ်ကျောက်တင်ကြည့်ရန် အောက်ပါမေးခွန်းများဖြင့် စစ်တမ်းထုတ်သင့်ပေသည်။ အကယ်၍ အဖြေမပေးနိုင်မှီအား ညွှန်းထားရာစာမျက်နှာတွင် ပြန်လည်ဖတ်ရှုလေ့လာရန် တိုက်တွန်းရပေသည်။

၁။	မြန်မာနိုင်ငံတွင် တောင်ဖက်အစွန်ဆုံး ခရိုင်၏ အမည်ကို သိပါသလား။	.....	.....	.....	၁
၂။	သေနင်္ဂဟူသည် အဘယ်နည်း။	.....	.....	.....	၈
၃။	ပိမ္မာလွဲချင်းနှင့် သားချော့သီချင်းတို့ မည်သို့ ခြားနားပါသလဲ။	.....	.....	.....	၄၉
၄။	ပဌမဆုံး မြန်မာ ကာလပေါ်ဝတ္ထုကို သင်သိသလော။	.....	.....	.....	၅၃
၅။	ခုနစ်သံလည်ကြိုး ဟူသည်ကား အဘယ်နည်း။	.....	.....	.....	၅၉
၆။	အနာမ္ပိုး ၉၆ ပါး၊ ၉၈ ပါးတို့ မည်သို့ ဖြစ်ပေါ်လာခဲ့ပါသလဲ။	.....	.....	.....	၇၆
၇။	မြန်မာ ဇာတ်မင်းသမီးများ တကယ်တတ်ရသည့် ပညာ ၁၂ ရပ်ကား အဘယ်နည်း။	.....	.....	.....	၈၀
၈။	မြန်မာ တိုင်းရင်းသားတို့၏ သီဆို တီးမှုတ် ကခုန်မှု သဘင်ပညာသည် မည်သည့် အချိန်က ပေါ်ပေါက်ခဲ့ပါသလဲ။	.....	.....	.....	၉၈
၉။	မြန်မာနိုင်ငံတွင် ကျေးငှက် ဘယ်နှစ်မျိုး ရှိသနည်း။	.....	.....	.....	၁၂၂
၁၀။	မြန်မာနိုင်ငံ၏ လူဦးရေကို သိလိုပါသလား။	.....	.....	.....	၁၃၁
၁၁။	နိုင်ငံခြား ကုမ္ပဏီများ ခေတ်အဆက်ဆက် လက်ဝါးကြီးအုပ်ကာ စားခဲ့ကြသော မြန်မာ့ ရေနံလုပ်ငန်း အရပ်ရပ်ကို မည်သည့် နေ့ရက်တွင် ပြည်သူပိုင် လုပ်ခဲ့ပါသနည်း။	.....	.....	.....	၁၇၈
၁၂။	မြန်မာနိုင်ငံတွင် ဦးဆုံး ထုတ်ဝေခဲ့သော သတင်းစာ၏ အမည်ကို သင်သိသလော။	.....	.....	.....	၂၂၆
၁၃။	မြန်မာနိုင်ငံ သုတေသန အသင်းကို မည်သည့်နှစ်က မည်သူတို့ ဦးစီး၍ တည်ထောင်ခဲ့ပါသလဲ။	.....	.....	.....	၂၅၁
၁၄။	မြန်မာနိုင်ငံတွင် သဘာဝ သတ္တု ရတနာမျိုးစုံ ကြွယ်ဝပုံကို သိလိုပါသလား။	.....	.....	.....	၂၆၇
၁၅။	မြန်မာနိုင်ငံသို့ ပေရေးနည်း မည်သည့်နိုင်ငံမှ ရောက်ရှိလာခဲ့သနည်း။	.....	.....	.....	၂၈၉
၁၆။	မြန်မာမင်းတို့ လက်ထက် နယ်မြေ အုပ်ချုပ်ရေးတွင် အုပ်ချုပ်ပုံ ဘယ်နှစ်မျိုး ရှိသနည်း။	.....	.....	.....	၃၀၆
၁၇။	မွန်စီရွှေချလုပ်ငန်း အကြောင်းကို သိလိုပါသလား။	.....	.....	.....	၃၁၅
၁၈။	မြန်မာ ရုပ်ရှင်လုပ်ငန်း၏ ဖခင်သည် မည်သူ ဖြစ်ပါသလဲ။	.....	.....	.....	၃၃၀
၁၉။	ပဌမဆုံး အင်္ဂလိပ်-မြန်မာ အဘိဓာန်ကို မည်သူ ပြုစုခဲ့သနည်း။	.....	.....	.....	၃၇၄
၂၀။	မြန်မာအက္ခရာများသည် မည်သို့ အဆင့်ဆင့် ပြောင်းလဲ ပေါ်ပေါက်ခဲ့သနည်း။	.....	.....	.....	၃၈၅
၂၁။	“အက်ဆေး” ခေါ် စာမုန်ရေးနည်းကို စတင် တီထွင်ခဲ့ သော ပြင်သစ် စာရေးဆရာ၏ အမည်ကို သင်သိသလော။	.....	.....	.....	၄၀၆
၂၂။	ကနေဒါ နိုင်ငံ၏ အကြီးဆုံးမြို့ကား မည်သည့်မြို့ ဖြစ်သနည်း။	.....	.....	.....	၄၁၄
၂၃။	စားကောင်းသော မှိုနှင့် မစားကောင်းသောမှိုတို့ကို မည်သို့ ခွဲခြားနိုင်သလဲ။	.....	.....	.....	၄၁၈
၂၄။	သိပေါမင်း၏ ဆရာ ဖြစ်ခဲ့ဘူးသော အင်္ဂလိပ် သာသနာပြုကျောင်းဆရာကို မြန်မာတို့က မည်သို့ ခေါ်ပါသလဲ။	.....	.....	.....	၄၂၂
၂၅။	အလယ်ခေတ်က ယင်း၏ သားမွေးကို ဘုရင်၊ မိဖုရားနှင့် မင်းညီမင်းသားများသာ အသုံးပြုနိုင်ခွင့် ရှိခဲ့သော တိရစ္ဆာန်ငယ်၏ အမည်ကို သင်သိသလော။	.....	.....	.....	၄၃၃
၂၆။	ပိဋကတ်စာပေတို့၌ ထင်ရှားသော မွေ့လျော်ဖွယ် မြစ်ကြီးငါးသွယ်တို့၏ အမည်များကို သိလိုပါသလား။	.....	.....	.....	၄၃၉
၂၇။	နှစ်ပေါင်း ၁၉၀၀ ခန့် ကိုယ်ပိုင်တိုင်းပြည်မရှိဘဲ အရပ်ရပ်လှည့်ကာ လူအမျိုးမျိုးနှင့် ရောနှောနေထိုင်ခဲ့ရသော လူမျိုးသည် မည်သည့်လူမျိုး ဖြစ်ပါသလဲ။	.....	.....	.....	၄၄၀
၂၈။	ဂျီဩမေတြီ ဘာသာရပ် အခြေခံများကို ကြံဆကာ ပြုစုရေးသားခဲ့သော ဂရိသင်္ချာပါရဂူကား မည်သူနည်း။	.....	.....	.....	၄၄၉
၂၉။	ယူဂန်းဒါး နိုင်ငံသည် မည်သည့်နှစ်က လွတ်လပ်ခဲ့ပါသလဲ။	.....	.....	.....	၄၅၅
၃၀။	အာရှတိုက် အနောက်ပိုင်းတွင် အကြီးဆုံးသော မြစ်ကား မည်သည့်မြစ် ဖြစ်သနည်း။	.....	.....	.....	၄၆၆
၃၁။	ဥရောပတိုက်တွင် အရှည်လျားဆုံး တောင်တန်းကို သင်သိသလော။	.....	.....	.....	၄၆၉



# ကျေးဇူးပြုသူများ

မြန်မာ့စွယ်စုံကျမ်းတွင် စာမျက်နှာတိုင်း၌ ရုပ်ပုံဓာတ်ပုံစသည်ဖြင့် ဝေဆာစွာမူမရန် ကြိုးပမ်းခဲ့ရာ၌ နိုင်ငံတိုင်းနိုင်ငံပမ္မာ အကူအညီများရခဲ့သည်။ နိုင်ငံပမ္မာဆိုလျှင် လန်ဒန်မြို့ ပစ်ချာပို့လိုက်ဗရေရီနှင့် ပေါ့ပေါ့ပါးပါးမှိုင်း၊ နယူးယော့မြို့ အီဝင် ဂယ်လိုဝေမှိုင်း ဓာတ်ပုံများ ဝယ်ယူပုံနှိပ်ခွင့်ရခဲ့သည်။ နိုင်ငံတိုင်းမှ ကူညီသူ ပုဂ္ဂိုလ်များစွာရှိသည့်အနက် စွယ်စုံကျမ်း နှင့်ထိုက်တန်သည့် ရုပ်ပုံ၊ ဓာတ်ပုံ၊ မြေပုံ စသည်တို့ကို အောက်ပါဌာနကြီးများနှင့် ပညာရှင်များထံမှ ရရှိပါ၍ ကျေးဇူး အထူးတင်ပါကြောင်း။

အမည်	နေရပ်	ဓာတ်ပုံပါ စာမျက်နှာ
မြန်မာနိုင်ငံ တော်လှန်ရေး အစိုးရ ကာကွယ်ရေးဌာန	ရန်ကုန်မြို့	၃၃၊ ၃၆
မြန်မာနိုင်ငံ တော်လှန်ရေး အစိုးရ ကောင်းကင်မြေတိုင်းဌာန	ရန်ကုန်မြို့	၂၃၇
မြန်မာနိုင်ငံ တော်လှန်ရေး အစိုးရ နိုင်ငံခြားရေးဌာန	ရန်ကုန်မြို့	၁၁၅
မြန်မာနိုင်ငံ တော်လှန်ရေး အစိုးရ ပြည်သူ့ရေနံလုပ်ငန်း	ရန်ကုန်မြို့	၁၈၄၊ ၃၉၃
မြန်မာနိုင်ငံ တော်လှန်ရေး အစိုးရ ပြန်ကြားရေးဌာန	ရန်ကုန်မြို့	(မျက်နှာစာရောင်စုံ) ၃၈၊ ၁၅၅၊ ၁၅၇၊ ၁၅၉၊ ၂၁၅၊ ၂၁၆၊ ၂၆၀
မြန်မာနိုင်ငံ တော်လှန်ရေး အစိုးရ မြေယာ ကျေးလက် ကြီးပွားတိုးတက်ရေး ကော်ပိုရေးရှင်း	ရန်ကုန်မြို့	၆၊ ၂၂၁
မြန်မာနိုင်ငံ တော်လှန်ရေး အစိုးရ ရှေးဟောင်း သုတေသနဌာန	ရန်ကုန်မြို့	၂၀၁၊ ၂၀၂၊ ၂၀၃၊ ၂၀၅၊ ၂၀၆
မြန်မာနိုင်ငံ တော်လှန်ရေး အစိုးရ အမျိုးသား စာကြည့်တိုက်	ရန်ကုန်မြို့	၂၃၀
ဆိုဗီယက်သံရုံး	ရန်ကုန်မြို့	၄၄၇၊ ၄၄၈
ဇီဝဗေဒဌာန၊ ဝိဇ္ဇာနှင့်သိပ္ပံ တက္ကသိုလ်	ရန်ကုန်မြို့	၁၅၃
ကြေးမုံ သတင်းစာတိုက်	ရန်ကုန်မြို့	၂၁၇
ငွေတာရီမဂ္ဂဇင်း	ရန်ကုန်မြို့	၂၉၀၊ ၂၉၁၊ ၂၉၂၊ ၂၉၃
စာပေဗိမာန်မဂ္ဂဇင်း	ရန်ကုန်မြို့	၂၈၊ ၃၀
တပ်မတော် မော်ကွန်းတိုက်	ရန်ကုန်မြို့	၁၀၄၊ ၁၀၆၊ ၁၀၇၊ ၁၁၀၊ ၁၁၂၊ ၁၁၄၊ ၁၄၄၊ ၁၉၄၊ ၂၄၁
နယူးပစ်	ရန်ကုန်မြို့	၃၊ ၂၉၊ ၁၅၀၊ ၁၈၉၊ ၁၉၁၊ ၂၁၃၊ ၃၃၁၊ ၄၀၇၊ ၄၀၈
ဗိုလ်တထောင် သတင်းစာတိုက်	ရန်ကုန်မြို့	၁၃၃
ရုပ်ရှင်နှင့် ပြဇာတ်ဌာန	ရန်ကုန်မြို့	၁၉၇
ရွှေသို့ စာစောင်	ရန်ကုန်မြို့	၇၊ ၄၃၊ ၁၃၂၊ ၁၃၈၊ ၁၄၆၊ ၃၁၈၊ ၃၈၂၊ ၃၈၄
အောင်မင်္ဂလာရုပ်ရှင်	ရန်ကုန်မြို့	၃၃၀ (ရောင်စုံ)
ကိုအုန်း	ရန်ကုန်မြို့	၁၊ ၄၊ ၁၆၊ ၄၀
ဦးကနက်စိန်	ရန်ကုန်မြို့	၉၈



## အမည်

## နေရပ်

## စာတ်ပုံပါ စာမျက်နှာ

ဦးကျော်ခင်	ရန်ကုန်မြို့	၂၃၅
ဒေါ်ဒဂုန်ခင်ခင်လေး	ရန်ကုန်မြို့	၈၁၊ ၈၃၊ ၈၄၊ ၈၆
သခင် ခင်မောင်ဦး	တောင်တွင်းကြီးမြို့	၁၂၂၊ ၂၅၅
ဦးခင်လေးမောင်	ရန်ကုန်မြို့	၂၇၊ ၃၅၊ ၂၁၄ (ရောင်စုံ)၊ ၂၁၈၊ ၄၂၆ (ရောင်စုံ)
ဦးစပယ်သစ်	ရန်ကုန်မြို့	၉၅
ဒေါက်တာ ဦးညိုညို	ရန်ကုန်မြို့	၁၇၉
ဘိုးညွန့်	ရန်ကုန်မြို့	၉၀
ဦးတောကျော်	ရန်ကုန်မြို့	၉၆
ဒေါ်တက္ကသိုလ်စိန်	ရန်ကုန်မြို့	၃၇၃
ဒေါ်တင်တင်	ရန်ကုန်မြို့	၈၇၊ ၈၈၊ ၉၄
ဦးတင်ဦး	ရန်ကုန်မြို့	၂၈၅၊ ၂၈၆၊ ၂၈၇၊ ၂၈၈၊ ၂၉၄၊ ၂၉၅၊ ၂၉၆၊ ၂၉၇၊
ဦးထိန်ဝင်း	ရန်ကုန်မြို့	၄၁၀
ဦးထွန်းကြိုင်	မြိတ်မြို့	၂
ဦးထွန်းရည်	ရန်ကုန်မြို့	၃၀၉၊ ၃၁၁၊ ၃၁၃၊ ၃၈၄
ဦးထွန်းရင်	ရန်ကုန်မြို့	၁၉၁
နိုင် ပန်းထွ	ရန်ကုန်မြို့	၄၁၂
ဒေါ်ပြုံး	ရန်ကုန်မြို့	၉၆
ဦးဘကွန်း (ညိုချော)	မန္တလေးမြို့	၄၄၅
ဗိုလ်မှူး ဘရှင်	ရန်ကုန်မြို့	၁၃၆
ဦးဘုန်းကျော်	ရန်ကုန်မြို့	၉၊ ၁၀၊ ၁၂၊ ၁၃
ဒေါ်မာမာဝေ	ရန်ကုန်မြို့	၉၃
ဦးမင်းနိုင်	ရန်ကုန်မြို့	၁၃၁၊ ၁၃၃၊ ၁၃၄၊ ၁၃၇
ဦးမောင်မောင်ကြိုင်	နမ့်တူမြို့	၄
ဒါရိုက်တာ ဦးမောင်မောင်မြင့်	ရန်ကုန်မြို့	၃၃၄
တလှိုင်း ဒေါ်မြကြင်	ရန်ကုန်မြို့	၃၆၈၊ ၃၇၀၊ ၃၇၁
ဦးယော	ရန်ကုန်မြို့	၂၂၇၊ ၂၃၃
ဦးရွှေကျီးညို	ရန်ကုန်မြို့	၈၇၊ ၉၆
ဒေါ်လှ	ရန်ကုန်မြို့	၉၆၊ ၉၇
ဦးလှမှီ	ရန်ကုန်မြို့	၂၆၇၊ ၂၆၈၊ ၂၆၉၊ ၂၇၀၊ ၂၇၁၊ ၂၇၂၊ ၂၇၃၊ ၂၇၄



# မြင်းဖတ်ပင်

အရွက်ကို ဆေးလိပ်လိပ်၊ အကိုင်းငယ်ကို တိပူအဖြစ် သုံး၍၊ အသီးကို ကလေးများ ဖောင်ဖောင် ဖောက် ကစားရသော မြတ်ရာပင်၊ သို့မဟုတ် မြတ်ရာပင်ကို တနင်္သာရီ တောင်ပိုင်းတွင် မြင်းဖတ်ပင်ဟု ခေါ်ကြသည်။

မြတ်ရာပင်။ ။မြတ်ရာပင်၊ သို့မဟုတ် မြတ်ရာပင်သည် ဂရုးဝီးယား မျိုးစုတွင် ပါဝင်၍ ယင်း၏ ရုက္ခဗေဒအမည်မှာ ဂရုးဝီးယား မိုက်ကရိုကော့ ဖြစ်သည်။

ပဲခူးရိုးမ တောင်ပေါ်ရှိ သစ်တောများတွင် မြတ်ရာပင်များကို အတွေ့ရများသည်။ အမြင့်ပေ ၃၀ အထိမျှသာရှိသဖြင့် မြတ်ရာပင်ကို သစ်ပင်ကြီးဟု မဆိုနိုင်ချေ။ ပင်စည်တွင် ထွင်းကြောင်းများကို ထင်ရှားစွာ မြင်နိုင်သည်။ အခက်အလက်တို့တွင် အမွေးထူသည်။ ရွက်ရင်းပိုင်းသည် ဝိုင်း၍ အဖျားချွန်သည်။ အကိုင်းရင်းတွင် အပွင့်များပွင့်၍ အရောင်မှာ အဝါဖြစ်သည်။ အသီးများမှာ လုံး၍ မှည့်လျှင် အစိမ်းရောင်မှ အနက်ရောင်သို့ ပြောင်းလဲသွားသည်။ အသီးစိမ်းများကို ကလေးများ ဖောင်ဖောင်ဖောက် ကစားကြသည်။

မြန်မာနိုင်ငံ အောက်ပိုင်းတွင် မြတ်ရာပင်များ ပေါ်၍ သရက်သီးစိမ်းများ မှည့်အောင် မြတ်ရာရွက်များနှင့် အုပ်ထားတတ်ကြသည်။ ကုလားလူမျိုးများ သောက်လေ့ရှိ

ကြသော “ဗီဒီ” ခေါ် ဆေးလိပ်ကလေးများကို မြတ်ရာရွက်ခြောက်များနှင့် လိပ်လေ့ ရှိကြသည်။ မြတ်ရာကိုင်းကလေးများကို တိပူအဖြစ် အသုံးပြုလေ့ ရှိကြသည်။

မြတ်ရာပင်ကို တနင်္သာရီ တောင်ပိုင်းတွင် မြင်းဖတ်ပင် (မြင်းဖတ်)ဟူ၍ ခေါ်ကြသည်။

မြတ်လေးပန်း။ ။မုလေးပန်း — ရှ။

မြတ်ခရိုင်။ ။မြတ်ခရိုင်သည် မြန်မာနိုင်ငံ အောက်ပိုင်း တနင်္သာရီတိုင်း၏ တောင်ဖက် အစွန်ဆုံးဖြစ်သော ပင်လယ်ကမ်းခြေခရိုင် ဖြစ်သည်။ အနောက်ဖက်၌ ဗင်္ဂလားပင်လယ်အော် (ကပ္ပလီပင်လယ်)၊ တောင်ဖက်၌ မလေးရှားနိုင်ငံ၊ အရှေ့ဖက်၌ ယိုးဒယားနိုင်ငံ၊ မြောက်ဖက်၌ ထားဝယ်ခရိုင်တို့နှင့် နယ်နိမိတ်ချင်း ဆက်စပ်လျက်ရှိသည်။ မြတ်ခရိုင်အတွင်းတွင် ကမ်းရိုးတန်း တလျှောက် စုလျက်ရှိသော မြတ်ကျွန်းစုခေါ် ကျွန်းငယ်ကလေးပေါင်း ၈၀၀ ကျော် ပါဝင်သည်။ ခရိုင်နယ်မြေ အကျယ်အဝန်းမှာ ၁၁,၃၂၅ စတုရန်းမိုင်ရှိ၏။ နယ်၏ အရှေ့ဖက်တွင် မြောက်မှ တောင်သို့ တန်းလျက် ရှိသော တောင်တန်းနှစ်ခုသည် ယင်ပေါင်တန်းလျက် တည်ရှိသည်။ ထိုတောင်တန်း နှစ်ခု၏အကြားမှ တနင်္သာရီမြစ် စီးဆင်းလာ၍ တောင်ဖက်ပိုင်းသို့ ရောက်မှ အနောက်ဖက် ကျသော တောင်၏ ကျောက်တောင်ကြားကို ဖြတ်ကာ ပင်လယ်သို့ စီးဆင်းသည်။

မြတ်ခရိုင် တဝှန်းလုံးလိုလိုပင် ထူထပ်သော သစ်တောများဖြင့် ဖုံးလွှမ်းနေ၍ အဖိုးထိုက်တန်သော ကျွန်းပင်၊ သင်္ကန်းပင်နှင့် ကညင်ပင်တို့ ပေါက်ရောက်၏။ ကမ်းရိုးတန်းမှာ အတန်အပြတ်ပေါများသည်။ ကမ်းခြေတွင်မူကား ရေတက်ရေကျကြောင့် ဖြစ်သော ချောင်းငယ်မြောင်းငယ်များ ပေါ၏။ ခရိုင်တောင်ပိုင်းဆီတွင် မြေဩဇာကောင်းသော မြေကွက်များရှိ၍ စပါး စိုက်ပျိုးနိုင်သည်။ အရှေ့ဖက်တွင် ကား တောင်မြင့်များ သစ်တောများရှိသည်။ ခရိုင်အတွင်းရှိ တနင်္သာရီမြစ်၊ လေညာမြစ်၊ ပတ်ချန်မြစ်တို့မှာ လေ့ဖြင့် အသင့်အတင့် ကူးသန်း သွားလာနိုင်သည်။ တနင်္သာရီမြစ်နှင့် မြစ်လက်တက်များ၏ ကမ်းပါးများတလျှောက်တွင် ကျောက်မီးသွေးများတွေ့ရှိသည်။ သတ္တုတွင်းများတွင် ရွှေ၊ ကြေးနီနှင့် သံပြွေများ တွေ့ရှိသည်။ သို့ရာတွင် ထားဝယ်သတ္တုတွင်းများကဲ့သို့ အရေးပါ အရာရောက်ခြင်း မရှိချေ။



မြတ်ရာပင်၏ အရွက်နှင့် အသီးများ



ရှေးအခါက မြိတ်ခရိုင်သည် ယိုးဒယား နိုင်ငံအပိုင် ဖြစ်ခဲ့ဘူး၏။ အလောင်း ဘုရားနှင့် ဆင်ဖြူရှင်တို့ လက်ထက် ယိုးဒယား-မြန်မာစစ်ပွဲများ ဖြစ်ပွားသောအခါမှ တနင်္သာရီကို မြန်မာတို့က သိမ်းယူခဲ့လေသည်။ သို့ရာတွင် ယိုးဒယားက အသိအမှတ်မပြုဘဲ နေခဲ့သည်။ ၁၈၂၄-၂၅ ခုနှစ် အင်္ဂလိပ်များ မြန်မာနိုင်ငံအောက်ပိုင်းမှ တနင်္သာရီနှင့် ရခိုင်တိုင်းတို့ကို သိမ်းယူသောအခါတွင်မူ မြိတ်ခရိုင်ကို မြန်မာနိုင်ငံနယ်နိမိတ်အတွင်းဟု အတိအကျ သတ်မှတ်လိုက်လေသည်။

မြိတ်ခရိုင်တွင် ကြက်ပေါင်စေး လုပ်ငန်း အကြီးအကျယ် ဖြစ်ထွန်း၏။ သတ္တုတွင်းတူးခြင်း၊ ငပိ ငခြောက်လုပ်ခြင်း၊ ကွမ်းသီးပင်စိုက်ခြင်း၊ ပင်လယ်ငှက်သိုက် ရွာဖွေခြင်းနှင့် ပုလဲငုပ်ခြင်းများကိုလည်း လုပ်ကိုင်ကြသည်။ ရန်ကုန်နှင့် အခြားဆိပ်ကမ်းမြို့များသို့ ရေကြောင်းဖက်မှ ကူးသန်းရောင်းဝယ်၏။ မြိတ်ခရိုင်မှ တင်ပို့ရောင်းချသော ပစ္စည်းများမှာ ဆန်စပါး၊ ကျွန်းသစ်၊ ကြက်ပေါင်စေး၊ သတ္တုရိုင်းများ၊ ကြိမ်၊ ငပိ ငခြောက်၊ ငှက်သိုက်နှင့် ကွမ်းသီးများ ဖြစ်ကြသည်။ ပိုးထည်များကိုလည်း ရက်လုပ် တင်ပို့သည်။ သို့သော် အကြီးအကျယ်ကား မဟုတ်ချေ။ ပင်လယ်ကမ်းခြေဒေသ ဖြစ်၍ ရာသီဥတုမှာ မိုးများသော်လည်း နေထိုင်၍ ကောင်းလေသည်။

မြိတ်ခရိုင်၌ နေထိုင်ကြသော လူမျိုးများမှာ မွန်၊ ကရင်၊ မြန်မာ(မြိတ်လူမျိုး)နှင့် ဆလုံလူမျိုးများ ဖြစ်ကြ၏။ နိုင်ငံ

ခြားသားများလည်း လာရောက် နေထိုင်ကြသည်။ မြိတ်ခရိုင်တွင် မြန်မာဘာသာကို အဓိကထား၍ သုံးစွဲကြသော်လည်း အသံထွက်ပုံမှာ ရိုးရိုးမြန်မာတို့ နားမလည်နိုင်အောင် ပင် ကွဲပြားခြားနား၏။

မြိတ်ခရိုင်ကို မြို့နယ် ငါးခု ခွဲ၍ အုပ်ချုပ်သည်။ မြို့နယ်များမှာမြိတ်၊ ပုလော၊ တနင်္သာရီ၊ ဘုတ်ပြင်း၊ ကောသောင်းမြို့နယ်များဖြစ်ကြ၏။ ခရိုင်ဝန် ရုံးစိုက်မြို့မှာ မြိတ်မြို့ဖြစ်၏။ မြိတ်ခရိုင်တွင် ၁၉၅၆ ခုနှစ် ခန့်မှန်း သန်ကောင် စာရင်းအရ လူဦးရေ ၂၁၀,၉၇၃ ယောက် ရှိ၏။

မြိတ်ခရိုင်အတွင်း မီးရထားလမ်း အဆက်အသွယ်မရှိဘဲ မော်တော်ကားများဖြင့် သွားလာရ၏။ လမ်းများမှာလည်း ကြမ်းတမ်း လှသည်။ သို့ရာတွင် ကမ်းမြောင်ဒေသ ဖြစ်သဖြင့် အခြား ဆိပ်ကမ်းမြို့များသို့ ရေကြောင်းမှ လွယ်လင့်တကူ ကူးသန်း သွားလာနိုင်သည်။ ရန်ကုန်မြို့နှင့် လေကြောင်းခရီး အဆက်အသွယ်လည်း ရှိလေသည်။

**မြိတ်မြို့။** ။မြန်မာနိုင်ငံ အောက်ပိုင်း တနင်္သာရီတိုင်း မြိတ်ခရိုင်၏ ခရိုင်ဝန်ရုံးစိုက်ရာ မြို့ဖြစ်သည်။ တနင်္သာရီမြစ် စီးဝင်ရာ မြစ်ဝကျွန်းပေါ်တွင် တည်ရှိ၍ လုံခြုံသော ဆိပ်ကမ်းကောင်းဖြစ်၏။ ကမ်းခြေမှစ၍ တောင်ကုန်းမြင့်များ ဖြစ်ပြီး လျှင်ထိုတောင်ကုန်းမြင့်များပေါ်တွင် အစိုးရရုံးအဆောက်အအုံများ ရှိသည်။



မြိတ်မြို့ကို ကောင်းကင်မှ ရှုမြင်ရပုံဖြစ်သည်။ မြိတ်မြို့သည် မြိတ်ခရိုင်ဝန် ရုံးစိုက်ရာမြို့ဖြစ်၍ တနင်္သာရီမြစ်စီးဝင်ရာ မြစ်ဝကျွန်းပေါ်တွင် တည်ရှိသည့် လုံခြုံသော ဆိပ်ကမ်းမြို့ဖြစ်သည်။



ရှေးအခါက မြိတ်မြို့ကို အိန္ဒိယနိုင်ငံ ဗင်္ဂလားနယ်မှ တကျွန်းပို့ဒဏ်ခံရသော အကျဉ်းသမားများ ပို့ရာအရပ်အဖြစ် အသုံးပြုခဲ့ဘူးလေသည်။

မြိတ်မြို့သည် ယခုအခါ အရောင်း အဝယ် ဖွံ့ဖြိုးသော ဆိပ်ကမ်းတခု ဖြစ်ပေသည်။ ကျောထောက် နောက်ခံနယ် မြေတွင် ကျွန်းသစ်၊ တွင်းထွက်သတ္တုများ၊ ကြက်ပေါင်စေး များထွက်သည်။ မြိတ်ကျွန်းစုများတွင်လည်း တံငါ လုပ်ငန်း ဖြစ်သည့် ငပိ ငခြောက်လုပ်ငန်း၊ ပုလဲလုပ်ငန်းများ အပြင် ကျွန်းကလေးများပေါ်တွင် ငှက်သိုက်ရှာဖွေခြင်း လုပ်ငန်း များရှိသဖြင့် ကူးသန်း ရောင်းဝယ်ရေးတွင် များစွာ တွင် ကျယ်သည်။ မြို့ပေါ်တွင် ပိုးထည်ရက်လုပ်ခြင်း လုပ်ငန်းများ ရှိသည်။ မြိတ်လုံချည်ခေါ် ထူထဲခိုင်မာသော ပိုးစစ် လုံချည် များမှာ အကောင်းဆုံး ပိုးထည် အမျိုးအစားတွင် ပါဝင် သည်။ ငပိတွင်လည်း မြိတ်စိမ်းစား ငပိသည် မြိတ်မြို့၏ နာမည်ကျော် ထွက်ကုန်တခု ဖြစ်ပေသည်။

လူဦးရေမှာ ၁၉၆၃ ခုနှစ် သန့်ကောင် စာရင်း အရ ၃၅,၉၉၂ ယောက် ရှိလေသည်။

မြန်မာ့စီးပွားရေး လုပ်ငန်းများ။ ။မြန်မာ နိုင်ငံ၏ စီးပွားရေး လုပ်ငန်းကို (က) ကောက်ပဲသီးနှံ စိုက်ပျိုးရေး၊ တိရစ္ဆာန် မွေးမြူရေး၊ သားငါး ရွာဖွေရေး၊ (ခ) စက်မှု လက်မှု လုပ်ငန်းကြီးများနှင့် (ဂ) အိမ်တွင်း စက်မှု လက်မှု နှင့် အလုပ်ရုံကလေးများဟူ၍ သုံးမျိုးသုံးစား ခွဲခြားနိုင်ပေ သည်။ မြန်မာနိုင်ငံ၌ လုပ်သား ၁၀၀ လျှင် ၇၀ မှာကောက် ပဲ သီးနှံစိုက်ပျိုးရေးနှင့် ကျွဲနွား တိရစ္ဆာန်မွေးမြူရေး သား ငါးရွာဖွေရေး လုပ်ငန်းများကို မှီခို နေကြောင်း တွေ့ရ၏။ အထူးသဖြင့် စိုက်ပျိုးရေးကို မှီခိုအားထားကြ၏။ စက်မှု လက်မှု လုပ်ငန်းကြီးများဆိုရာ၌ ဆန်စက်၊ သစ်စက်၊ ရေနံနှင့် ဓာတ်ဆီလုပ်ငန်း၊ သတ္တုတွင်းလုပ်ငန်းများနှင့် အခြား အ လုပ်ရုံကြီးများကိုဆိုလိုသည်။ အိမ်တွင်းစက်မှုလက်မှုဆိုရာ၌ ရက်ကန်းရက်ခြင်း၊ တောင်းရက်ခြင်း၊ မီးသွေးဖုတ်ခြင်းအစ ရှိသည့် လုပ်ငန်းကလေးများ အားလုံးနှင့် သက်ဆိုင်၏။

သမိုင်း။ ။ရှေးယခင် မြန်မာဘုရင်များ လက်ထက်တွင် မြန်မာနိုင်ငံ၌ လူဦးရေနည်းပါးသော်လည်း တိုင်းသူပြည် သားတို့၏ ဝင်ငွေမှာ များသောအားဖြင့် စိုက်ပျိုးရေးနှင့် လက်မှုပညာများကို အမှီပြု၍ ရရှိကြ၏။ အကြမ်းအားဖြင့် ဆိုသော် တိုင်းပြည်၏ ဝင်ငွေ ကျပ် ၁၀၀ လျှင် ၅၀ ကျပ်မှာ စိုက်ပျိုးရေးမှရ၍ ၅၀ ကျပ်မှာ လက်မှု ပညာများကို အမှီ ပြုခဲ့၏။ ထိုခေတ်တွင် ကမ္ဘာ့အရပ်ရပ်၌ စက်မှုလက်မှု လုပ် ငန်းကြီးများဖြစ်သော စက်ရုံကြီးများ မရှိသလောက်ဖြစ်၍ လက်မှုပညာ လုပ်ငန်းကလေးများသာ ရှိခဲ့၏။ ထိုအခါက




မြန်မာနိုင်ငံ၏ အဓိက ထွက်ကုန်ဖြစ်သော ဆန်များကို ပင်လယ်ရပ်ခြား နိုင်ငံများသို့ ရောင်းချရန် ပင်လယ်ကူး သင်္ဘောကြီးပေါ် တင်နေစဉ်

မြန်မာနိုင်ငံ၌ တောင်သူ လယ်သမားများသည် လယ်လုပ် ချိန်၌လယ်လုပ်၍ အားလပ်ချိန်များတွင် ရက်ကန်းရက်ခြင်း၊ တောင်းရက်ခြင်း၊ အိုးဖုတ်ခြင်း၊ မီးသွေးဖုတ်ခြင်း အစရှိ သည့် အိမ်တွင်း လက်မှုများဖြင့် ဝင်ငွေကို ဖြည့်တင်း ခဲ့ကြ သည်။ လူကြီးလူငယ်မရွေး အားလုံး ကိုယ်စီကိုယ်င အလုပ် ရှိခဲ့သည်။ လယ်ယာ မလုပ်သူများသည် ရက်ကန်း၊ ယွန်း ထည်၊ ထန်းလျက်၊ ဆား၊ ရေနံအစရှိသည့် များစွာသော လုပ်ငန်းကလေးများဖြင့် အသက်မွေးမှုကို အားထုတ် ခဲ့ကြ သည်။ ထိုအခါ နိုင်ငံခြားမှ ကုန်ချောများ မရောက်သေး သဖြင့် ပြည်တွင်း လက်မှုပညာများ ထွန်းကား၍ လူတိုင်းလို လိုပင် အလုပ်အမြဲတမ်း ရှိခဲ့သည်။ သငွေကြီး သူကြွယ်ကြီး များနည်းပါးသည်။ လူတိုင်း အသက်မွေးမှု ရှိနေသဖြင့် အ လုပ်လက်မဲ့ပြဿနာ မရှိသလောက်ဟု ဆိုရပေမည်။

ဗြိတိသျှတို့မြန်မာနိုင်ငံတွင်အခြေစိုက်သောအခါ၌မြန်မာ နိုင်ငံ စီးပွားရေးအခြေသည် ထူးခြားစွာ ပြောင်းလဲလာ သည်။ ၁၇၅၀ ပြည့်နှစ်မှ ၁၈၅၀ ပြည့်နှစ်အထိဖြစ်သော အနှစ် တရာအတွင်း ဗြိတိသျှ ကျွန်းစု၌ စက်မှု လက်မှု လုပ်ငန်းများ အထူးထွန်းကားတိုးတက်လာ၍ကုန်ချောများကိုလွယ်ကူစွာ ထုတ်လုပ် နိုင်ခဲ့သည်။ ဗြိတိသျှတို့သည် အိန္ဒိယပြည် မြန်မာ ပြည် အစရှိသည့် ကိုလိုနီတိုင်းပြည်များ၌ စိုက်ပျိုးရေးကို



## မြန်မာ့စီးပွားရေး လုပ်ငန်းများ



နမူတူ ဆော်ချက်စက်ရုံ ဖြစ်သည်။ အလားတူ သတ္တုတွင်းလုပ်ငန်းများစွာတို့သည် မြန်မာ့စီးပွားကို မြှင့်တင်ပေးလျက် ရှိသည်။



မြန်မာ့ကျွန်းသစ်သည် နိုင်ငံခြားတွင် ထင်ရှားသော ထွက်ကုန်တရပ်ဖြစ်သည်။ မြန်မာနိုင်ငံမှ ကျွန်းသစ်များကို သစ်လုံးအတိုင်းဖြစ်စေ၊ ခွဲစိတ်၍ဖြစ်စေ နိုင်ငံခြားသို့ တင်ပို့ရောင်းချလေ့ရှိသည်။



မြန်မာ့စီးပွားရေး လုပ်ငန်းများ

အားပေး၍ ရရှိသော ကုန်ရိုင်းကုန်ကြမ်းများကို ပြုတ်သျှ ကျွန်းစုမှ ထုတ်လုပ်သောကုန်ချောများနှင့် လဲလှယ်ရေးကို စီမံဆောင်ရွက်လေသည်။ ဤသို့ဖြင့် ပြုတ်သျှ ကျွန်းစုနှင့် ဥရောပနိုင်ငံ စက်ရုံကြီးများမှ ထွက်သော အထည်အလိပ်၊ သံကရိယာအစရှိသည့် ကုန်ချောများသည် မြန်မာပြည်တွင်း သို့ အဆီးအတားမရှိ တစ်စုံတစ်ရာတစ်စုံ ဝင်လာသောကြောင့် မြန်မာတိုင်းရင်းသား အိမ်တွင်း လက်မှုပညာများ တစတစ တဖြည်းဖြည်း ဆုတ်ယုတ် ပပျောက်သွားလေသည်။ အထူး သဖြင့် လက်ရက်ကန်း၊ ပန်းဘဲ၊ ပန်းထိမ်၊ ယွန်းထည်၊ ဆား၊ ဖျာ၊ တောင်း အစရှိသည့် လုပ်ငန်းများ သိသိသာသာ ဆုတ် ယုတ် ခဲ့လေသည်။

၁၉၄၈ ခုနှစ်တွင် လွတ်လပ်သော မြန်မာနိုင်ငံတော်အဖြစ် သို့ ပြန်လည် ရောက်ရှိလာသော အခါ၊ ပြည်တွင်း စက်မှု လက်မှု အထူးသဖြင့် အိမ်တွင်း စက်မှုလက်မှု လုပ်ငန်းများ တိုးတက်စေရန် နိုင်ငံတော်အစိုးရသည် နှစ်နှစ် စီမံကိန်းအရ နိုင်ငံခြားမှ အထည်အလိပ် ကုန်ချောများ ဝင်ခွင့်ကို ကန့် သတ်၍ ခြည်ထုပ်များ၊ ရက်ကန်းပစ္စည်းနှင့် ဆိုးဆေးများ အစရှိသည်တို့ကို ပိုမို ဝင်ခွင့် ပြုခြင်းဖြင့် ပြည်တွင်း ရက်ကန်း လုပ်ငန်းများ တနေ့တခြား တိုးတက်လာစေသည်။

အိမ်တွင်း လက်မှုလုပ်ငန်းများ တိုးတက်လာစေရန် လက် မှုပညာပြပွဲကြီးများ မကြာခဏ ပြုလုပ်ခြင်းနှင့် ရင်းနှီးငွေ များလုံလောက်မှုအတွက် အစိုးရချေးငွေများ ထုတ်ပေးရန် စီမံကိန်းများ ရှိကြောင်း သိရှိရ၏။ ယင်းလုပ်ငန်းများ အ တွက် ခေတ်မှီ စက်ကရိယာများ ပြုသထားရှိရန် ပြတိုက်ကြီး များဖွင့်လှစ်ခြင်း၊ လက်မှု ပညာသင်ကျောင်းများ တည် ထောင်ခြင်းဖြင့် အားပေးကူညီရန် အစိုးရက ဆောင်ရွက် လျက် ရှိကြောင်းကိုလည်း သိရ၏။

မြန်မာနိုင်ငံ စီးပွားရေး အခြေခံခိုင်ခံ့စေရန် မြန်မာဘုရင် များ လက်ထက်၌ကဲ့သို့ လုပ်သား တရာလျှင် ၅၀ ကိုသာ စိုက်ပျိုးရေးနှင့် ကုန်ကြမ်းလုပ်ငန်းများတွင် အမှီပြုစေ၍၊ ကျန်လုပ်သားများကိုများသောအားဖြင့် ကုန်ချောလုပ်ငန်း များတွင် အမှီပြုစေရန် ရည်မှန်း ဆောင်ရွက်သင့်ပေသည်။ ကုန်ချောလုပ်ငန်းဆိုရာ၌ အိမ်တွင်း စက်မှုလက်မှု လုပ်ငန်း ကလေးများသာမက သင့်တော်သော ခေတ်မှီ စက်ရုံကြီး များ၊ အလုပ်ရုံကြီးများ စသော စီးပွားရေး လုပ်ငန်းကြီး များကို ဆိုလိုသည်။

စက်မှုလက်မှု လုပ်ငန်း ကြီးများဆိုရာ၌ ဆန်စက်၊ သစ် စက်၊ ရေနံဆီနှင့် ဓာတ်ဆီ၊ သတ္တုတွင်း အစရှိသည့် ကုန် ပစ္စည်းထုတ် လုပ်ငန်းများကို ဆိုလိုသည်။

မြန်မာနိုင်ငံရှိ စက်ရုံကြီးများ၏ ၁၉၄၀ ပြည့်နှစ်စာရင်းမှာ အောက်ပါအတိုင်းဖြစ်၏။ (စက်ရုံကြီးဆိုရာ၌စက်အားကိုသုံး ၍ အနည်းဆုံး လုပ်သား ၂၀ ရှိသောအလုပ်ရုံကိုဆိုလိုသည်။)

အမျိုးအမည်	လုပ်သား ဦးရေ	စက်ရုံ ဦးရေ
၁။ ဆန်စက်	၄၁,၆၂၆	၆၇၃
၂။ သစ်စက်	၁၁,၅၇၉	၁၁၆
၃။ ဓာတ်ဆီချက်ရုံ	၇,၄၅၄	၁၀
၄။ ဝါကြိတ်စက်	၃,၇၆၆	၅၄
၅။ မီးရထားအလုပ်ရုံ	၃,၂၉၃	၁၂
၆။ အထွေထွေအင်ဂျင်နီယာအလုပ်ရုံ	၂,၉၉၁	၁၉
၇။ ပုံနှိပ်စက်	၂,၆၈၁	၁၉
၈။ သင်္ဘောကျင်း	၂,၂၀၁	၉
၉။ မီးခြစ်စက်	၁,၉၈၄	၅
၁၀။ ဆီစက်	၁,၅၁၃	၂၉
၁၁။ သကြားနှင့်ကြံရည်စက်	၁,၃၈၆	၅
၁၂။ ခြည်စက်	၁,၂၈၆	၁
၁၃။ စွပ်ကျယ်စက်	၁,၁၃၇	၂
၁၄။ မော်တော်ကားအလုပ်ရုံ	၇၂၇	၈
၁၅။ ဆပ်ပြာစက်	၅၇၉	၁
၁၆။ စက်လက်နက်အလုပ်ရုံ	၅၁၆	၁
၁၇။ ကြိုးစက်	၄၇၅	၄
၁၈။ သိုးမွေးခြည်စက်	၄၃၀	၁
၁၉။ ကြက်ပေါင်စေးပစ္စည်းအလုပ်ရုံ	၃၈၉	၂
၂၀။ လျှပ်စစ်ဓာတ်အားပေးရုံ	၃၅၃	၃
၂၁။ ရေနံနှင့်ဗိုလတ်ရည်စက်	၃၄၆	၇
၂၂။ ဗိုလတ်မြေ၊ ထုံးနှင့်အိုးခွက်အလုပ်ရုံ	၃၂၅	၃
၂၃။ ဓာတ်ရထားအလုပ်ရုံ	၂၆၄	၂
၂၄။ သတ္တုပစ္စည်းအလုပ်ရုံ	၂၅၈	၃
၂၅။ ဆန်မှုန့်စက်ရုံ	၂၃၃	၁
၂၆။ အရက်ချက်ရုံ	၁၉၅	၂
၂၇။ မှုံဖုတ်အလုပ်ရုံ	၁၇၀	၃
၂၈။ လျှပ်စစ်အင်ဂျင်နီယာအလုပ်ရုံ	၁၅၈	၄
၂၉။ ဂျုံကြိတ်စက်ရုံ	၁၄၆	၁
၃၀။ သားရေနှင့်ဖိနပ်အလုပ်ရုံ	၁၃၁	၁
၃၁။ သတ္တုရိုင်းကျိုစက်ရုံ	၁၀၅	၄
၃၂။ လက်သမားအလုပ်ရုံ	၉၈	၄
၃၃။ ရေစုတ်စက်ရုံ	၉၄	၂
၃၄။ စိန်ရှေ့ပန်းထိမ်အလုပ်ရုံ	၇၉	
၃၅။ ကွီနိုင်ဆေးပြားအလုပ်ရုံ	၆၃	
၃၆။ ဆေးဆိုးဆေးချွတ်ခြင်းအလုပ်ရုံ	၄၇	၁
၃၇။ ကြက်ပေါင်စေးအလုပ်ရုံ	၄၇	၂
၃၈။ အုတ်၊ အုတ်ကြွပ်နှင့်ကျောက်ကွက်အလုပ်ရုံ	၄၄	၂
၃၉။ မိလ္လာသိုက်အလုပ်ရုံ	၄၂	၁

ရင်း ၈၉၂၁၀.၀၀၂၂



## မြန်မာ့စီးပွားရေး လုပ်ငန်းများ

အထက်ဖော်ပြပါ စက်ရုံကြီးများအပြင် ရှမ်းပြည်မြောက်ပိုင်းရှိ(ဘော်တင်း)သတ္တုတူးများ၊တောင်ငူအနီးရှိမော်ချီသတ္တုတူးနှင့် ထားဝယ် သတ္တုတူးများ ရှိသေးသည်။

ဤသို့သောစက်ရုံကြီးများ၊အလုပ်ရုံကြီးများ၊သတ္တုတူးလုပ်ငန်းကြီးများဖြင့် မြန်မာနိုင်ငံအတွက် ဝင်ငွေများစွာရစေခဲ့သော်လည်း ၁၉၄၁ ခုနှစ်တွင် ဒုတိယကမ္ဘာစစ်မီး ကူးစက်လာသည့် အချိန်မှစ၍ ထိုလုပ်ငန်းကြီးများ ပျက်စီးယိုယွင်းခဲ့ရာ ယခုတိုင် ကောင်းစွာ နာလှန် မထူနိုင်ခဲ့သေးပေ။ ဤလုပ်ငန်းများ တင်းပြည့် ကျပ်ပြည့် ပြန်လည်ထူထောင်နိုင်ပါက၊ မြန်မာနိုင်ငံ စီးပွားရေး အထူးတိုးတက်လာပေမည်။ပြန်လည်ထူထောင်ရာ၌ ရင်းနှီးငွေနှင့်လုပ်သားများ အထူးလိုအပ်သည်။ ရင်းနှီးငွေအတွက် ဆိုလျှင် တိုင်းရင်းသားများ၏ ချွေတာစုဆောင်းငွေများ၊ အစိုးရ၏ ဘဏ္ဍာတော်မှ စိုက်ထုတ်ငွေများ၊ သို့မဟုတ် အစိုးရကနိုင်ငံခြားမှ ချေးငွေများဖြင့် စုပေါင်းဆောင်ရွက်သင့်သည်။ စစ်မဖြစ်မီကဆိုလျှင် အထက်ဖော်ပြပါ လုပ်ငန်းများ၌ များစွာသော လုပ်သားများမှာ အိန္ဒိယ နိုင်ငံသားများ ဖြစ်ကြ၏။ ယခုအခါ အိန္ဒိယနိုင်ငံသားများသည် မြန်မာနိုင်ငံသို့အလာနည်းသဖြင့် တိုင်းရင်းသား မြန်မာတို့ ဝင်ရောက်လုပ်ကိုင်ရတော့မည်ဖြစ်၍ အလုပ်လက်မဲ့ပြဿနာ ဖြေရှင်းနိုင်မည်သာမက တိုင်းရင်းသား လုပ်သားများအတွက် နေရေးထိုင်ရေး အ

တန်းအစား မြင့်တင်နိုင်ရန်လွယ်ကူပေမည်။ စက်ရုံကြီးများလုပ်ငန်းကြီးများ ထွန်းကားခြင်းဖြင့် လုပ်သားများအတွက် တနှစ်လျှင် ၁၂ လပတ်လုံး အလုပ်အကိုင်ဝင်ငွေမှန်မှန် ရနိုင်ရန် အကြောင်းရှိပေသည်။ လစဉ် ဝင်ငွေလည်း (စိုက်ပျိုးရေးနှင့် နှိုင်းစာသော်)ပိုမိုရရှိနိုင်သည်။ ထို့ပြင် ကမ္ဘာပေါ်ရှိ တိုးတက်နေသော နိုင်ငံများမှာပင် စက်ရုံလုပ်ငန်းကြီးများကို အထူး အားပေးလျက် ရှိကြလေသည်။

စက်မှု လက်မှု အလုပ်ရုံကြီးများရှိခြင်းဖြင့် စစ်ဖြစ်သော အခါအသုံးအဆောင်ပစ္စည်းအမျိုးမျိုးကိုတိုင်းပြည်အတွင်း၌ ပြုလုပ်နိုင်၏။ယခုအခါ မြန်မာနိုင်ငံသည် စိုက်ပျိုးရေးကိုသာ ပိုမိုမိုခိုအားထားနေရသောကြောင့် များစွာသောလုပ်သားတို့မှာ ဝင်ငွေလုံလောက်ခြင်း မရှိကြချေ။ အချို့သော လုပ်သားများသည် စက်မှုလုပ်ငန်းကြီးများတွင် ဝင်ရောက် လုပ်ကိုင်နိုင်လျှင် စိုက်ပျိုးရေးတွင် ဆက်လက် လုပ်ကိုင်သူများအတွက် စီးပွားရေး တိုးတက်ရန်အကြောင်း ရှိပေသည်။

ထိုအကြောင်းများကြောင့် တိုင်းပြည်အတွက် သင့်တော်သော စက်မှုလက်မှု လုပ်ငန်းကြီးများကို သက်ဆိုင်ရာ အစိုးရတို့က အားပေးကူညီသင့်ပေသည်။ လုပ်သားများကလည်း ကျွမ်းကျင်မှုနှင့် စည်းကမ်းသေဝပ်မှုရှိရပေမည်။စိတ်ကောင်းစေတနာဖြင့် အလုပ်ကိုရှိသေမှု လေးစားမှု အကျင့်ကောင်းမှုများ ရရှိစေရန် အစဉ် အားထုတ်ရမည် ဖြစ်ပေသည်။



ပြည်တွင်း ပူလုံမှက နိုင်ငံခြားသို့ပင် တိုး၍ ရောင်းချနိုင်ရန် တိုးတက်လျက်ရှိသော စီးပွားရေး ထုပ်ငန်းထရပ်မှာ ဝါထုပ်ငန်းပင် ဖြစ်သည်။





မြန်မာ့စီးပွားကို များစွာ အထောက်အကူပြုသည့် အိမ်တွင်း လက်မှု လုပ်ငန်းမှာ ခြင်းတောင်းရက်သည့် လုပ်ငန်း ဖြစ်သည်။

အိမ်တွင်းစက်မှုလက်မှုအလုပ်ရုံကလေးများ။ ။ရှေး မြန်မာဘုရင်များခေတ်တွင် စက်မှုလုပ်ငန်းများမရှိခဲ့သော်လည်း အိမ်တွင်း လက်မှု လုပ်ငန်းများ ဖွံ့ဖြိုး၍ လက်မှု ပညာသည်များ နိုင်ငံတဝန်းလုံး၌ အနှံ့အပြား ရှိခဲ့သည်။ အိမ်တွင်း အိမ်တိုင်း၌ ရက်ကန်းစင်ကို တွေ့နိုင်၏။ ရွာတိုင်း ရွာတိုင်း၌ ဆိုသလို တောင်းရက်ခြင်း၊ ပလုံးရက်ခြင်း၊ ဖျာရက်ခြင်း၊ အိုးဖုတ်ခြင်းနှင့် ပန်းထိမ် ပန်းဘဲ လုပ်ငန်းများကို တွေ့ရှိနိုင်၏။ ယွန်းထည်လုပ်ငန်း၊ ထန်းလျက် ကြံသကာလုပ်ငန်း၊ ငပိ ငခြောက်လုပ်ငန်း၊ ပိုးထည်ရက်ခြင်း၊ ဆားချက်ခြင်း၊ ထိုးဖုတ်ခြင်း စသောလုပ်ငန်းတို့ကို များစွာသောဒေသတို့၌ တွေ့ရ၏။ စားသုံးပစ္စည်းများကို ပြည်တွင်း၌ ပြုလုပ်ဖန်တီးခြင်းဖြင့် လုံလောက်ခဲ့၏။

ဗြိတိသျှခေတ်တွင် အိမ်တွင်း လက်မှုပညာများ ဆုတ်ယုတ်ပျောက်ကွယ်ခဲ့လေသည်။ သို့ရာတွင် မြန်မာ နိုင်ငံ၌ အိမ်တွင်း စက်မှုလက်မှုများ ထွန်းကား တိုးတက်စေရန် အစိုးရနှင့် လူထုပါ တညီတညာတည်း အားထုတ်လျက်ရှိ၏။

အိမ်တွင်း လက်မှုလုပ်ငန်းများကို အောက်ပါအကြောင်းများကြောင့် အားပေး ကူညီရခြင်း ဖြစ်၏။

(က) မည်သည့် တိုင်းပြည်၌မဆို စိုက်ပျိုးရေးကို အမှီပြုနေသော တောင်သူ လယ်သမားဟူသရွှေ့ အိမ်တွင်း လက်မှုပညာတခုခုဖြင့် စိုက်ပျိုးရေး ဝင်ငွေကို ဖြည့်တင်းရ၏။


(ခ) မြန်မာ နိုင်ငံ၌ ၇၅ ရာခိုင်နှုန်းမျှသော လူဦးရေမှာ ကျေးလက်တောရွာများ၌ နေသူများဖြစ်၍ များသောအားဖြင့် စိုက်ပျိုးရေးကိုသာ အမှီပြုနေသဖြင့် အိမ်တွင်းလုပ်ငန်းများရှိမှသာ သူတို့၏ နေရေး ထိုင်ရေး အဆင့်အတန်းကို မြှင့်တင်နိုင်ပေမည်။ အိမ်တွင်း လက်မှုတွင် လူငယ်လူရွယ်၊ လူလတ်၊ သက်ကြီးသူများ အားလုံးပင် ကူညီဆောင်ရွက်နိုင်သည်။

(ဂ) အိမ်တွင်း လက်မှု လုပ်ငန်းသည် စက်ရုံကြီးများ၊ အလုပ်ရုံကြီးများကဲ့သို့ ရင်းနှီးငွေများစွာမလိုချေ။ သင့်တင့်သော ရင်းနှီးငွေနှင့်ပင် ဆောင်ရွက် နိုင်သည်။ ထို့ကြောင့် ရင်းနှီးငွေ ရှားပါးသော မြန်မာ နိုင်ငံကဲ့သို့သော နိုင်ငံများအတွက် ထိုလုပ်ငန်းကလေးများထွန်းကားရန် အားပေး ကူညီရပေမည်။

ယခုအခါ မြန်မာနိုင်ငံ၌ အောက်ပါ အိမ်တွင်း စက်မှုလက်မှု လုပ်ငန်းများကို တွေ့ရှိနိုင်သည်။ ယင်းတို့မှာ ခြည်ထည်ရက်လုပ်ခြင်း၊ ပိုးထည် ရက်လုပ်ခြင်း၊ ကြံသကာချက်ခြင်း၊ ထန်းလျက် ချက်ခြင်း၊ အိုးဖုတ်ခြင်း၊ မီးသွေးဖုတ်ခြင်း၊ ဆားချက်ခြင်း၊ ထိုးဖုတ်ခြင်း၊ ထင်းခွေ ထင်းဖြတ်ခြင်း၊ နို့ထောပတ် ဒိန် အတွက် ကျွဲနွား မွေးမြူခြင်း၊ ကြိုးကျစ်ခြင်း၊ ဖျာတောင်းရက်ခြင်း၊ ကြိမ်ဝါးဖြင့် အိမ်ထောင် ပရိဘောဂ ပြုလုပ်ခြင်း၊ (သစ်သား) အရုပ်များ လုပ်ခြင်း၊ ငါးဖမ်းခြင်း၊ ငပိ ငခြောက် လုပ်ငန်း၊ ကြက်ငှက်မွေးမြူခြင်း၊ ပန်းဘဲ လုပ်ငန်း၊ ထီးလုပ်ငန်း၊ ယွန်းထည်လုပ်ငန်း စသည်တို့ ဖြစ်သည်။

ယခုအခါ သတ္တုအိုးခွက် လုပ်ငန်း၊ ဆပ်ပြာ၊ ဖိစီး၊ ကြံသကာ၊ ကာဖီမှုန့်၊ ပဲဆီ၊ နှမ်းဆီလုပ်ငန်း စသည့် အချို့သော လုပ်ငန်းများတွင် ခေတ်မှီ စက်ကရိယာများ အသုံးပြုလျက် ရှိသည်ကို တွေ့ရပေသည်။

ဦးတင်အုံး



ရက်ကန်းလုပ်ငန်းသည်လည်း ပြည်တွင်း ဖူလုံမှုကို အထောက်အကူပြုသည့် မြန်မာ့စီးပွားရေးလုပ်ငန်းတရပ် ဖြစ်သည်။



မြန်မာ့ စစ်တပ် သမိုင်း။ ။စစ်နှင့် ဆိုင်သော ရှေးအစဉ်အဆက် မြန်မာစာပေများတွင် ‘စစ်အင်္ဂါလေးပါး’ ကို အခြေတည်၍ အမြဲ ဆိုလေ့ရှိသည်။ စစ်အင်္ဂါလေးပါး ဟူသောကား ‘ဆင်လည်း တပါး၊ မြင်းလည်း တပါး၊ ရထားလည်း တပါး၊ ခြေသည်လည်း တပါး’ ဖြစ်သည်။ ထိုစစ်အင်္ဂါလေးပါးကိုပင် ‘သေနင်္ဂ’ ဟူ၍လည်း ခေါ်သေးသည်။ သို့ရာတွင် ထိုစစ်အင်္ဂါလေးပါးမှာ ပါဠိကျမ်းများ၊ သက္ကတကျမ်းများကို မှီး၍ ဆိုခြင်းမျှသာ ဖြစ်သည်။ ထိုစစ်အင်္ဂါလေးပါးအနက် ‘ရထား’မှာ ရှေးနှစ်ပေါင်း ၃,၀၀၀ ခန့်က ဖြစ်သော မဟာဘာရတ ကျမ်းကြီးတွင် ဘာရတညီနောင် စစ်ထိုးခန်း စသည်တို့၌ ပါရှိသော်လည်း မြန်မာ သမိုင်းတလျှောက်၌ ‘ရထားတပ်’ ဟူ၍ မရှိခဲ့။ တဖန် ပါဠိကျမ်းများ၊ သက္ကတကျမ်းများ၌ ‘လှေသင်္ဘောတပ်’ ဟူ၍ မပါရှိသော်လည်း မြန်မာတို့၌မူ ‘လှေသင်္ဘောတပ်’ (ရေတပ်) ပါရှိရစမြဲ ဖြစ်သည်။ ထို့ကြောင့် စစ်တပ်ဖွဲ့ပုံ၊ စစ်ချီပုံ၊ ခံမြို့တည်ပုံ စသည်တို့၌ မြန်မာ စစ်ကျမ်းများက ပါဠိကျမ်းများ၊ သက္ကတကျမ်းများကိုမှီး၍ ဆိုကြသော်လည်း ရေမြေဒေသ ခေတ်ကာလ အလျောက် လက်တွေ့ မြန်မာနည်းများကို တီထွင် ကျင့်သုံးခဲ့ကြကြောင်းဖြင့် သိရသည်။


ဤတွင် မြန်မာရာဇဝင်များ၌ ဖော်ပြထားသော တကောင်းခေတ်၊ သရေ ခေတ္တရာခေတ်နှင့် ပုဂံပြည် အနော်ရထာမင်းစော လက်ထက် မရောက်မီသော ခေတ်များ၌ မြန်မာတို့၏ စစ်လေ့ ထုံးစံများ မည်သို့ မည်ပုံ ရှိခဲ့ကြသည်ကိုမူ ကောင်းစွာမသိရ ။ အနော်ရထာ မင်းစော လက်ထက် လောက်မုစ၍သာ နည်းနည်းချင်း သိလာရတော့သည်။ အနော်ရထာမင်းစော လက်ထက်မှသည် သီပေါမင်း လက်ထက် အထိ မြန်မာတို့ စစ်တပ်ဖွဲ့ပုံမှာ ရှေးပဒေသရာဇ်ပုံစံ အတိုင်းပင် ဖြစ်သည်။ မင်းကေရာဇ်တို့ စံနေရာ ဖြစ်သော ရာဇဌာနီ နေပြည်တော်များတွင် အရှေ့၊ အနောက်၊ တောင်၊ မြောက် တည်းဟူသော လေးပြင် လေးရပ်တို့ကို စောင့်ရှောက်ရသည့် ထောင်မှူး လေးဦး၊ သူရဲ ၄,၀၀၀ မှတပါး အမြဲဖွဲ့စည်းထားသော တပ် ဟူ၍ မရှိ။ စစ်မက်အရေး ပေါ်ပေါက်လာသည့် အခါများတွင်မူ တနိုင်ငံလုံးရှိ ရဲရောင်သန်မာသူတို့ကို ဆင့်ခေါ်စုရုံးဖွဲ့စည်း တိုက်ခိုက်စေကြသည်။ ထိုကိစ္စ အတွက်လည်း ထောင်ပြု၊ ရှစ်ရာပြု၊ လေးရာပြု၊ သုံးရာပြု၊ နှစ်ရာပြု၊ တရာပြု၊ ရှစ်ဆယ်ပြု၊ ငါးဆယ်ပြု၊ သုံးဆယ်ပြု၊ နှစ်ဆယ်ပြု အထိ အသီးအသီး မြို့ပြတည်ရသည်။ ထောင်ပြုမြို့ ဆိုသည်မှာ စစ်မက် အရေး



မြန်မာနှင့် ရန်သူ ဆင်တပ်ချင်း တိုက်ခိုက် ယှဉ်ပြိုင်ကြစဉ်။ လက်ဝဲဖက်ရှိ ဆင်တပ်မှာ မြန်မာတပ် ဖြစ်သည်။




မြန်မာ့စစ်တပ်သမိုင်း



ဒွိတမိပ

ခေါ်


ဂဠုန်တောင်ကဲ့သို့ စစ်ထိုးခြင်း




ဝါဂိုဝေဂ

ခေါ်

ရေယဉ်ဆင်းသကဲ့သို့ စစ်ထိုးခြင်း




တနည်း



ဥသဘ

ခေါ်


နွားလားဥသဘကဲ့သို့ စစ်ထိုးခြင်း



မနုက

ခေါ်

လေးပြင်းထန် လေးညှိဖြန်းသကဲ့သို့ စစ်ထိုးခြင်း




တနည်း

မကရ

ခေါ်

မကန်းကွက်ကဲ့သို့ စစ်ထိုးခြင်း




ဘုဝေ

ခေါ်

မြွေတွားသကဲ့သို့ စစ်ထိုးခြင်း

စစ်ထိုးခြင်း ခြောက်ပါး





နဒီစရဗျူဟာ

ခေါ်


ရင်ဖောင်တန်း ငှက်ကဲ့သို့ စစ်ခံခြင်း



ဝိဇ္ဇိကဗျူဟာ

ခေါ်

ကင်းလက်မကဲ့သို့ စစ်ခံခြင်း



သကဋဗျူဟာ

ခေါ်


လှည်းဦးကင်းကဲ့သို့ စစ်ခံခြင်း



မရဝတ္တနဗျူဟာ

ခေါ်

ပျားလပွိုကဲ့သို့ စစ်ခံခြင်း



ဓင်္ကပါဒဗျူဟာ

ခေါ်

ကျီးခြေကဲ့သို့ စစ်ခံခြင်း



ဥဒ္ဓနဗျူဟာ

ခေါ်

ခုံလောက်ကဲ့သို့ စစ်ခံခြင်း

စစ်ခံခြင်း ခြောက်ပါး



## မြန်မာ့စစ်တပ်သမိုင်း

ပေါ်ပေါက် လာခဲ့သော စစ်တပ်အတွက် ရဲမက် တထောင် ပေးရသည်။ ရှစ်ရာပြုမြို့က ရဲမက် ရှစ်ရာ ပေးရသည်။ ဤ သို့အားဖြင့် သုံးဆယ်ပြု မြို့ကလည်း ရဲမက် သုံးဆယ်၊ နှစ် ဆယ်ပြု မြို့ကလည်း ရဲမက် နှစ်ဆယ် အသီးအသီး ပေးကြရ သည်။ မြန်မာတနိုင်ငံလုံးမှ ဤနည်းဖြင့် ရဲမက် သုံးသိန်း ရနိုင်လေရာ မြန်မာနိုင်ငံကို သုံးသိန်းပြု ဟု သတ်မှတ်ထား သည်။ ဤစံနစ်ကို စတင်တီထွင်ခဲ့သူမှာ အနော်ရထာ မင်း စောပင် ဖြစ်သည်။ ထိုစဉ်က မြန်မာနိုင်ငံ၏ အရှေ့ဗဟိုနယ် စပ် တလျှောက်တွင် အစောင့် အရှောက် မြို့များ အဖြစ် ကောင်းစင်၊ ကောင်းတုံ၊ ငရန်း၊ ငရင်းအစရှိသော မြို့ပေါင်း ၄၃ မြို့ကို တပြိုင်နက်တချက်တည်း တည်စေခြင်းမှ အစပြု သည် ဟုဆိုသည်။

ထိုမြို့များမှ ထောက်ပံ့ကြရသည့် အစုကျ စံနစ်မှာလည်း လေးရာပြုမြို့ ဆိုလျှင် ရဲမက် ၄၀၀ အပြင် တအိမ်လျှင် ငွေ တမူးစီ ပေးရသည်။ ထိုရဲမက် ၄၀၀ အနက် ဒိုင်းကိုင် ၅၀၊ လေးသား ၈၀၊ လုံဓား ၅၀၊ သေနတ်ကိုင် ၈၀၊ ဝန်ထမ်း ၅၀၊ အမြောက်တွင် မီးစာကိုင် ၉၀ ဟူ၍ စုစုပေါင်း ရဲမက် ၄၀၀ ကို အချိုးကျ ထောက်ပံ့ရသည်။

ထို့ပြင် စစ်မက်အရေး ပေါ်ပေါက်တိုင်း ထီးရံ၊ နန်းရံ ဖြစ်သော စော်ဘွားများ၊ မြို့စားများကလည်း မိမိတို့ တပ် များနှင့် အတူ ဆင့်ဆိုရာသို့ လိုက်ပါ တိုက်ခိုက်ကြရသည်။

မြန်မာမင်းများ လက်ထက်တွင် စစ်ဖက် အမှုထမ်း၊ မြို့ ရွာ အုပ်ချုပ်ရေး အမှုထမ်း ဟူ၍ သီးခြား မရှိ၊ စစ်မက် အရေး ပေါ်ပေါက်လျှင် ဘုရင်မှအစ အမှုထမ်း တယောက် မကျန် စစ်မှုထမ်းရွက်ရသည်။ တပ်တွင် ဘုရင်နှင့် အိမ်ရှေ့ မင်းသားတို့ မပါလျှင် ယုံမှတ်သော မင်းသားတဦးဦးကို အမှူးအချုပ် ခန့်အပ်သည်။ ထိုအမှူးအချုပ်ကို 'ဗိုလ်မှူး မင်းသား' ဟုခေါ်သည်။ မြင်းတပ်တွင်လည်း အထူးယုံမှတ် သော မင်းသားကို ခန့်ထားသည်။ 'မြင်းမှူးမင်းသား' ဟု ခေါ်သည်။ လွှတ်တော် ဝန်ကြီး ဟူသရွေ့ကား 'အဂ္ဂမဟာ သေနာပတိ' ဘွဲ့ကို ခံယူကြရသည်။

ရှေးရိုးစဉ်လာအရ မှူးမတ်-မင်းချင်း၊ မင်းခစား-အမှု ထမ်း၊ သူရဲ-သူခက်တို့အား အရည်အသွေး အလျောက် ရာထူးများ တိုးတက်ခန့်ထားပုံမှာ (၁) ခြေ ၁၀ ပွဲရမှ မြင်း သို့ တင်သည်။ (၂) မြင်း ၁၀ ပွဲရမှ ဆင်သို့ တင်သည်။ (၃) ဆင် ၁၀ ပွဲရမှ လှေသို့ တင်သည်။ (၄) လှေ ၁၀ ပွဲ ရမှ မြို့ပြကံကျွေး ပေး၍ သူကောင်းပြုသည်။ ဤစံနစ်ကို ထောက်လျှင် 'လှေတပ်' ကို အရေးအကြီးဆုံး ထားကြောင်း သိရသည်။

မြန်မာ့ သေနင်္ဂဗျူဟာ စစ်ပညာများ ဖြစ်ကြသော စစ် ၏အစီအရင် ခုနစ်ပါး အစရှိသည်တို့ အကြောင်းကိုလည်း ကောင်း၊ မြန်မာ့ စစ်စာပေများ ဖြစ်ကြသော သေနင်္ဂဗျူ

ဟာကျမ်း အစ ရှိသည်တို့ အကြောင်းကိုလည်းကောင်း၊ မြန်မာတို့ အကြီး အကျယ် အောင်နိုင်ခဲ့ကြသည့် အာသံ စစ်ပွဲများ အစ ရှိသည်တို့ အကြောင်း ကိုလည်းကောင်း၊ မြန်မာတို့၏ စစ်သူကြီးများဖြစ်ကြသော မဟာဗန္ဓုလ အစ ရှိသည်တို့ အကြောင်းကိုလည်းကောင်း၊ မြန်မာ စစ်ဘုရင် ကြီးများ ဖြစ်ကြသော အလောင်းမင်းတရား အစရှိသည်တို့ အကြောင်းကိုလည်းကောင်း စာလေးမည် စိုး၍ ခြွင်းချန် ခဲ့သည်။

သို့ ခြွင်းချန်ထားပြီးနောက် သိသင့်၊ သိထိုက် သေး သည် ဟု အထင်ရှိသော သီပေါမင်းတရားလက်ထက် မြန်မာ နိုင်ငံ မပျက်သုဉ်းမီအချိန်က စစ်တပ် ခန့်ခွဲအုပ်ချုပ်ပုံ အ ကြောင်းကို ဆက်၍ ဆိုပေမည်။

### စစ်တပ် ခန့်ခွဲ အုပ်ချုပ်ပုံ


#### ကြည်းတပ်

- (၁) ဆင်အစု၊ |ဆင်ဝန်၊ ခနက် ပလာ ဆင်ဝန်၊ ဆင် ဝန်ထောက်၊ ဆင်စာချီ၊ အောက်မား ဝန်၊ အောက်မား စာရေး၊ ဆင်မှူး၊ သွေးသောက်ကြီး၊ နောက်တော်ဒိုင်း၊ ဆင် အတတ်ကို ကျွမ်းကျင်သူ၊ ဆင် ဆေး ဆရာ။
- (၂) မြင်းအစု၊ |မြင်းဝန်၊ မြင်းတပ်ဗိုလ်၊ မြင်း စာရေး ကြီး၊ အဝေးမြင်းစာရေး၊ မြင်းခေါင်း၊ မြင်းစီး၊ မြင်းအမှုထမ်း၊ မြင်းဆေး ဆရာ။
- (၃) အမြောက်အစု၊ |အမြောက်ဝန်၊ အမြောက်စာရေး၊ အမြောက်မှူး၊ သွေးသောက်ကြီး၊ အ ကြပ် အမှုထမ်း။
- (၄) စိန်အစု၊ |အမြောက်ဝန်က အုပ်ချုပ်သည်။
- (၅) သေနတ်အစု၊ |သေနတ်ဝန်၊ သေနတ်ဗိုလ်၊ သေနတ် စာရေးကြီး၊ သေနတ် စာရေး၊ တပ်မှူး၊ သွေးသောက်ကြီး၊ အကြပ်အမှုထမ်း။
- (၆) ဓားစွဲ၊ လှံစွဲအစု၊ |သေနတ် ဝန်ကြီး၏ လက် အောက်။
- (၇) ယွန်း၊ ကောင်ဟန်အစု၊ |သေနတ် ဝန်ကြီး၏ လက် အောက်။
- (၈) တင်ကျည်းအစု၊ |သေနတ်ဝန်ကြီး၏လက်အောက်။ (ဝါးရင်းတုတ် အစု ဟူ၍လည်း ခေါ် သည်။)
- (၉) လေးအစု၊ |သေနတ် ဝန်ကြီး၏ လက် အောက်။ (နောက်တွင် သေနတ် ကိုင်ရသည်။)
- (၁၀) ဒိုင်းအစု၊ |သေနတ်ဝန်ကြီး၏ လက်အောက်။



မြန်မာ့စစ်တပ်သမိုင်း

(ရှေ့ကာ တပ်)



ခညဝတီမြို့ဝန်

နတ်မြစ်တုလျှောက်  
(ရှေ့ရဲတပ်)  
ခညဝတီ

လက်ဝဲစစ်ကဲ(ပိုလ်ချုပ်)  
မင်းကြီးမဟာသီဟသူရ (မြဝတီဦးစ)  
တပ်ရင်း ၆ရင်း  
စစ်ဆင် ၁၀  
စစ်မြင်း ၃၀၀

(ပင်မတပ်)

ဆင်ပြွဲကျွန်း

စစ်ကြောင်းမျှ(ပိုလ်မျှ)

မင်းကြီးမဟာဗန္ဓုလ

လက်ဝဲစစ်ကဲ(ပိုလ်ချုပ်)

မင်းကြီးမဟာမင်းလှရာဇာ

နာခံ-စလေမြို့စားမင်းလှရာဇာ

နာခံ-မဟာစည်သူကျော်ထင်

တပ်ရေးစာရေးကြီးနေမျိုးကျော်သူနော်ရထာ

တပ်ရေးမင်းထင်စည်သူ

ရာထူးခန့်အဖွဲ့

မဟာမင်းကျော်

နေမျိုးမဟာမင်းလှမင်းကျော်

မင်းခေါင်ကျော်ထင်

မင်းရဲရာဇာ

မင်းလှသီရိသိင်္ဃာ

နေမျိုးရဲခေါင်နော်ရထာ

ဘွဲ့ရ - ၁၀၀

အမှုထမ်း- ၆၀၀

လဲဗီးများ - လက်ျာစစ်ကဲအတွက် ၃၀၀၀ (ပုဂံနှင့်ပြည်သားများ)

တပ်မအရံ ၃၀၀၀


စစ်ဆင် - ၅၀

စစ်မြင်း - ၅၀၀

မဟာဗန္ဓုလ လက်ထက် စစ်မြေပြင် တပ်မ ဖွဲ့စည်းပုံ



# မြန်မာ့စစ်တပ်သမိုင်း



မြန်မာတို့၏ စစ်ချီတက်မှု အစီအစဉ်



မြန်မာ့စစ်တပ်သမိုင်း

(၁၁) ကာအစု၊ လက်နက်ကာ အမှုထမ်း၊ ဆင် ကာ အမှုထမ်းဟူ၍ကွဲပြားသည်။ဆင် ကာ အမှုထမ်း များမှာ အလုပ် ဌာနတွင် ပါဝင်သည်။

ရေတပ်

(၁)သင်္ဘောအစု၊ ကပ္ပိတန်၊ စက်ဆရာ၊ သင်္ဘော အမှု ထမ်းများ။

(၂)သမ္ဗန်အစု၊ ရွေးက လှေတော်များက ဆွဲရသည်။ မင်းတုန်းမင်းနှင့် သီပေါမင်းတို့ လက် ထက်တွင်သင်္ဘောအစုနှင့်ပေါင်းသည်။

(၃)သရပတ်အစု၊သွေးသောက်ကြီး၊အကြပ်အမှုထမ်း။

(၄)ရဲလှေအစု၊ ရဲလှေနှင့် ခတ်လှေ မတူ၊ လှေပုံချင်း လည်း မတူ။

(၅)ခတ်လှေအစု၊ ထောင်ကံ၊ ပဲနင်း၊သွေးသောက်ကြီး၊ ဦးစီး၊ တက်မကိုင်၊ လက်အောက်အမှု ထမ်းများ။

(၆)လှေလျင်အစု၊လှေလျင် ဆိုသည်မှာ လှော်လှေနှင့် လှော်လောင်း တို့ကို ဆိုလိုသည်။ ဓာတ်လှေလည်း ပါဝင်သည်။

နေပြည်တော်စောင့်တပ်

(၁)နန်းတွင်းစောင့်၊ တောင်ထားဝယ် အစု၊ မြောက် ထားဝယ်အစု၊ တောင် တရားငါးဆယ် အစု၊ မြောက် တရားငါးဆယ် အစု၊ မြောက်မာရဘင်၊ ရွှေပြည် မှန်ကင်း၊ နောက် ဝန်းကျင်အစုများနှင့်တံခါးနီ၊ ဝင်း လေးမျက်နှာလည်း ပါဝင်သည်။

(၂)မြို့တွင်း ၁၂ ကွက်စောင့်၊ တကွက်လျှင် တကင်း ကျ စောင့်ရသည်။ ယခုကာလရှိ ကင်းဂတ်များနှင့် တူသည်။

(၃)အုတ်မြို့ ၁၂ တံခါးစောင့်၊ တံခါးဗိုလ်၊ တံခါးမှူး များအပြင် စုကြီး ခြောက်ကြောင်းက အလှည့်ကျ စောင့်ရသည်။ အစုကြီး များမှာ နတ်စု လက်ဝဲ၊ နတ်စုလက် ယာ၊ ရွေး လက်ဝဲ၊ ရွေး လက်ယာ၊ လက်ဝဲကြောင်း၊ လက်ယာကြောင်း တို့ဖြစ်သည်။

(၄)မြေမြို့ ၅၇ တံခါးစောင့်၊ မြေမြို့အတွင်းအစောင့်၊ ၊ တံခါး ဟပေါက်လျှင် တံခါးမှူး ၁၊ တံခါးစောင့် ၁၊ တကွက်လျှင် အရာ ထောက် (ရပ်ကွက် သူကြီး)၊ အကွဲ ထောက် (ရပ်ကွက် သူကြီး)၊ ဆယ် အိမ်ခေါင်းနှင့် အစု သေနတ် တို့က

စောင့်ရသည်။ အစု သေ နတ်မှာ တောင် မာရ ဘင်၊ ရွှေ လုံ နတ် ရှင်၊ ရွေးလင်းဇင်း၊ ရွှေပြည်၊ ဘုန်းတော် ဖြစ်၊ ဘုန်းတော်တိုး၊ သူရဲအမှုထမ်း များ ဖြစ်သည်။

(၅)မြို့တော်စောင့်၊ မြို့တော်ကို အစုသေနတ်၊ သို့မဟုတ် တာဝန် ချထားသော ကောင်ဟန်စု၊ ယွန်းစု စသည်တို့က စောင့်ရသည်။

အဝေးမြို့စောင့်

(၁)မြို့တွင်းအမြဲစောင့်အမှုထမ်း၊ အမှုထမ်းမြို့ဖြစ်လျှင် အမှုထမ်းများက စောင့်ရသည်။ အမှု ထမ်းမြို့ မဟုတ်လျှင် မြို့စောင့် သေ နတ်က စောင့်ရသည်။ သူကြီးများ က အလှည့်ကျ အုပ်ချုပ်ရသည်။

(၂)လမ်းလျှောက် ကင်းစောင့် အမှုထမ်း၊ လမ်း လျှောက် တပ်ဗိုလ်နှင့် တပ်မှူး တို့ကို ခွဲခြားခန့်ထားသည်။ အစုဝင် အမှု ထမ်း မဟုတ် သူများနှင့် ပေါင်း၍ စောင့်ရသည်။

လက်နက်တိုက်

(၁) နေပြည်တော် လက်နက်တိုက်၊ လွှတ်တော်ကကြီး ကြပ် စီမံ၍ လက်နက်တိုက်ဝန်၊ လက် နက်တိုက် စာရေး၊ သွေးသောက်ကြီး အမှုထမ်း များက အုပ်ချုပ်သည်။

(၂) အဝေးလက်နက်တိုက်မှူး၊ ဒေသ ဆိုင်ရာ အရာရှိ များနှင့် အမှုထမ်းများက အုပ်ချုပ် ရသည်။

ဤသည်တို့ကား မြန်မာ့ စစ်တပ် သမိုင်းနှင့် စပ်လျဉ်း၍ သိသင့်သိထိုက်သော အကြောင်းအချက် အချို့ ဖြစ်သည်။

ဤတွင် ‘မြန်မာ့ စစ်တပ်သမိုင်း’ အကြောင်းကို နိဂုံး မချုပ်မီ ရှေးမြန်မာစစ်သည်တော်များ စစ်ချီတက်၊ တိုက် ခိုက်ကြပုံနှင့် စပ်လျဉ်း၍ နိုင်ငံခြားသား တဦး၏ အမြင်ကို တင်ပြလိုပေသည်။ ထိုသူမှာ အခြား မဟုတ်၊ မျက်မြင်ကိုယ် တွေ လေ့လာ မှတ်သားသားသူ ဗရင်ဂျီ ဖုန်းတော်ကြီး ဆန်ဂျာမာနို့ ဖြစ်သည်။ ၁၈၃၃ ခုနှစ်တွင် သူရေးသည့် ‘ဗမာ့ အင်ပါယာ အကြောင်း’ဟူသော ကျမ်း၌ အောက်ပါ အတိုင်း အပိုအလိုမရှိ မှတ်တမ်း တင်ထားခဲ့လေသည်။

“စစ်ထွက်ရတော့မည်ဟု အမိန့်ရကြသည်နှင့် တပြိုင်နက် ဗမာစစ်သည်တော်များသည် ကောက်စိုက်ခြင်း၊ ကောက် ရိတ်ခြင်းနှင့် စစ်မဲ့ချိန်တွင် ဝမ်းစာအတွက် ရွာမှီးလုပ်ကိုင် လျက် ရှိကြသော မည်သည့် အလုပ်အကိုင် မျိုးကို မဆို ပစ်ထား ခဲ့ကြပြီး ချက်ခြင်းပင် သက်ဆိုင်ရာ တပ်ဖွဲ့များ



သို့ သွားရောက် သတင်းပို့ကြကာ စစ်ထွက်ရန် ပြင်ဆင်ကြ ကုန်သည်။ နောက် သူတို့၏လက်နက် (သေနတ်) များကို ပခုံးပေါ်တွင် ထမ်းပိုးသဖွယ် ထမ်းလိုက်ကာ တဖက်အစွန်း တွင် ဖျာလိပ် တလိပ်၊ ညတွင် ခြုံရန် စောင်တထည်၊ သေနတ်အတွက် ယမ်းနှင့် ကျည်ဆန်များ၊ ချက်ပြုတ် စားသောက်ရန် အိုးငယ် တခုကို ချိတ်လိုက်ပြီး အခြားတဖက် အစွန်းတွင် ဆန်၊ ဆား၊ ငါးပိတို့ကို ချိတ်လိုက်သည်။ ဤသို့ အားဖြင့် ဗမာစစ်သည်တော်များသည် လိုရာ စခန်းသို့ ယာဉ်များမပါ၊ အဝတ်တဲများမပါ၊ ဝတ်ဆင်နေကျ အဝတ် အစားများနှင့်ပင် ခေါင်းပေါ်၌ ‘စစ်သား’ဟု အသိအမှတ် ပြုရသည့် အဝတ်နီစများကို တင်ကာ ခြေလျင် လျှောက် ကြသည်။ အိပ်သည် ဆိုရာ၌လည်း ခဏ ခေတ္တလောက် သာ အိပ်ကြသည်။ အိပ်ရာမှ ထလာပြန်လျှင်လည်း မိမိတို့ ကိုယ်တိုင် ကိုယ်ကျ ထမင်းကို ချက်၍....မိမိတို့ ကိုယ်တိုင် ကိုယ်ကျပင် စစ်သားများနှင့် ခရီးသွားတိုင်း အမြဲဆောင်

ထားလေ့ ရှိသည့် ငါးပိအနည်းငယ်နှင့် ရောသော ဟင်း သီး ဟင်းရွက် ရေလုံပြုတ်တမျိုးကို ပြုတ်ကျိုကာ....စား သောက်ကြပြီးနောက် နံနက် ကိုးနာရီဆိုလျှင် ဆက်လက် ချီတက်ကြပြန်သည်။ ညအချိန်တွင်မူ သူတို့သည် မြေကြီး ပေါ်၌ပင် တိုက်ခတ်လျက်ရှိသော လေပေ့ လေပြင်း၊ ကျ ဆင်းလျက်ရှိသော နင်းမှုန်နှင်းခဲ၊ စေ့ကြဲလျက်ရှိသော မိုး သီးမိုးပေါက်တို့ကို သစ်ရွက် ဆူးချွတ်ဖြင့်သာ ကာ၍ ရံ၍ အိပ်ကြကုန်သည်။ တခါတရံ တိုက်ပွဲ ဖစ်ပွဲများကို ရွှေလာ မည့်နှစ်သို့ ရွှေဆိုင်း လိုက်ကြပြန်ပြီ ဆိုလျှင် ထိုစစ်သည် တော်များသည် ရဲဘော် ရဲဖက် အားလုံး စားသုံးနိုင်ရန် အတွက် ရန်သူနယ်ပယ်အတွင်း၌ပင် လယ်ထွန်ခြင်း၊ စပါး စိုက်ခြင်းစသော အမှုကိစ္စတို့ကို ပြုလုပ်ကြရပြန်လေသည်။”

ဦးဘသောင်း

မြန်မာ့စွယ်စုံကျမ်း။ ။စွယ်စုံကျမ်း — ၇။

## နိုင်ငံတည်ဆောက်ရေးလမ်းစဉ်

ပြည်ထောင်စုမြန်မာနိုင်ငံ တော်လှန်ရေးကောင်စီသည် ၁၉၆၂ ခုနှစ် ဧပြီလ ၃၀ ရက်နေ့တွင် ကျင်းပခဲ့သော တပ်မတော် တပ်မှူးများ ညီလာခံ၌ မြန်မာ့ဆိုရှယ်လစ်လမ်းစဉ်ဟူသော နိုင်ငံတည်ဆောက်ရေး လမ်းစဉ်ကြီးတရပ်ကို ချမှတ်ခဲ့သည်။ ထို လမ်းစဉ်၏ အနှစ်သာရ၊ အဓိက အသွင်လက္ခဏာများနှင့်တကွ၊ တော်လှန်ရေးကောင်စီသည် ထိုလမ်းစဉ်ကို အမကောင် အထည် ဖော်သောအားဖြင့် မည်သို့ ဆောင်ရွက်နေပုံတို့ကိုပါ အောက်တွင် တွေ့မြင် ဖတ်ရှုရပေမည်။

**မြန်မာ့ ဆိုရှယ်လစ်လမ်းစဉ်။** ။ပြည်ထောင်စု မြန်မာ နိုင်ငံ မြန်မာ့တပ်မတော် ကာကွယ်ရေး ဦးစီးချုပ် ဗိုလ်ချုပ် ကြီး နေဝင်း ဦးဆောင်သော ပြည်ထောင်စု မြန်မာနိုင်ငံ တော်လှန်ရေး ကောင်စီသည် ၁၉၆၂ ခုနှစ် မတ်လ ၂ ရက် နေ့တွင် ဖွဲ့စည်း ဖြစ်ပေါ်လာခဲ့သည်။ တော်လှန်ရေးကောင် စီသည် ပြည်ထောင်စု မြန်မာနိုင်ငံ၏ ယိုယွင်းလာနေခဲ့ သောအခြေအနေဆိုးကို ဖျက်သိမ်းရန်နှင့် တိုးတက်ကောင်း မွန်၍ သာယာ ဝပြောအံ့သော လူ့ဘောင်သစ်ကို တည် ဆောက်ရန်တို့အတွက် နိုင်ငံတော် အာဏာကို မလွှဲသာပဲ သိမ်းယူခဲ့ရလေသည်။

ပြည်ထောင်စု မြန်မာနိုင်ငံ တော်လှန်ရေး ကောင်စီသည် ပြည်ထောင်စု မြန်မာနိုင်ငံအတွင်း မှီတင်း နေထိုင်ကြကုန် သော တိုင်းရင်းသား လူမျိုးများ အားလုံး ပါဝင်သော လုပ်သားပြည်သူ လူထုကြီး တရပ်လုံး၏ လူမှုရေး အကျိုး စီးပွားကို အခြေခံသည့် နိုင်ငံတည်ဆောက်ရေး လမ်းစဉ် ကြီး တရပ်ကို ၁၉၆၂ ခုနှစ် ဧပြီလ ၃၀ ရက်နေ့တွင် ကျင်းပ ခဲ့သော တပ်မတော် တပ်မှူးများ ညီလာခံ၌ အညီအညွတ် ဖာတည်ပြု၍ ချမှတ်ခဲ့လေသည်။ နိုင်ငံ တည်ဆောက်ရေး

လမ်းစဉ်၏ အမည်နာမသည်ကား မြန်မာ့ ဆိုရှယ်လစ်လမ်း စဉ် ဟူသတည်း။

မြန်မာ့ ဆိုရှယ်လစ် လမ်းစဉ်၏ အနှစ်သာရနှင့် အဓိက အသွင် လက္ခဏာများသည်ကား အဘယ်နည်း။

မြန်မာ့ ဆိုရှယ်လစ် လမ်းစဉ်၏ အနှစ်သာရသည် ပြည် ထောင်စု မြန်မာနိုင်ငံ အတွင်းရှိ တိုင်းရင်းသား လူမျိုးစုံ၊ ဘာသာစုံ ပါဝင်သည့် လုပ်သား ပြည်သူ လူထုကြီး တရပ် လုံး၏ စားဝတ်နေရေးနှင့် လူမှုရေး အကျိုးစီးပွား အရပ်ရပ် ကို အစွမ်းဆောင်နိုင်ဆုံးသော နည်းလမ်းတို့ဖြင့် ထာဝရ နိုင်ငံ ဆောင်ရွက်နေမည် ဟူသော မွန်မြတ်သော ရည်ရွယ်ချက် ကြီး ဖြစ်ပေသည်။ ဤရည်ရွယ်ချက်ကြီးသည်ပင်လျှင် မြန် မာ့ ဆိုရှယ်လစ် လမ်းစဉ်၏ အခြေခံ အကျဆုံးသော လမ်း ညွှန်တရားကြီး ဖြစ်ပေသည်။

ပြည်ထောင်စု မြန်မာနိုင်ငံ တော်လှန်ရေး ကောင်စီသည် အဘယ်မည်သော ယုံကြည်ချက်ကို အခြေပြု၍ ဤမည် သော မြန်မာ့ ဆိုရှယ်လစ် လမ်းစဉ်ကို ဆောင်ရွက်ပေသ နည်း။ တော်လှန်ရေး ကောင်စီသည် မိမိ၏ ယုံကြည်ချက်ကို ဤသို့ ကျေညာခဲ့ပေသည်။ “ပြည်ထောင်စု မြန်မာနိုင်ငံ





မြန်မာ့ ဆိုရှယ်လစ်လမ်းစဉ်ပါတီ ဌာနချုပ်

တော်လှန်ရေး ကောင်စီသည် ဤလောက၌ လူလူချင်း ခေါင်းပုံဖြတ်၍ မတရား အမြတ်ရှာစားသော စီးပွားရေး စနစ်ဆိုးများ တည်ရှိနေသရွေ့ ကာလပတ်လုံး လူအပေါင်းကို လူမှု ဒုက္ခများမှ လွတ်မြောက်စေလိမ့်မည်ဟု မယုံကြည်။ ဤပြည်ထောင်စု မြန်မာနိုင်ငံတွင် လူလူချင်း ခေါင်းပုံဖြတ်ခြင်း ကင်း၍ တရားမျှတမှုရှိသော ဆိုရှယ်လစ် စီးပွားရေး စနစ်ကို တည်ဆောက်နိုင်မှသာလျှင် လူမျိုးမရွေး ဘာသာမရွေး ပြည်သူလူထု အပေါင်းသည် အစားဆင်းရဲခြင်း ဒုက္ခ၊ အဝတ် ဆင်းရဲခြင်း ဒုက္ခ၊ အနေဆင်းရဲခြင်း ဒုက္ခ၊ အမ မတောင့်သဖြင့် သိလ မစောင့်နိုင်သော ဒုက္ခ အစရှိသည့် လူမှုဒုက္ခ အပေါင်းမှ လွတ်မြောက်ကြလျက်၊ ကိုယ်စိတ်နှစ်ဖြာ ကျန်းမာ ချမ်းသာကြမည့် သာယာ ဝပြောသော လောကသစ်ကြီးသို့ ရောက်ရှိနိုင်မည်ဟု ယုံကြည်သည်။ သို့ယုံကြည်သည့်အတိုင်း ဆိုရှယ်လစ် လောကသို့ မရောက် ရောက်အောင် ပြည်သူတို့နှင့် အတူ လက်တွဲ ချီတက်ကြမည်ဟု အလေးအနက် အဓိဋ္ဌာန်ပြုသည်။”

တော်လှန်ရေးကောင်စီသည် မြန်မာ့ ဆိုရှယ်လစ် လမ်းစဉ် အရဖြစ်သော ဆိုရှယ်လစ်စီးပွားရေးစနစ်၏ အခြေခံသဘောတရားကို မြန်မာ့ ဆိုရှယ်လစ်လမ်းစဉ်စာတမ်း၊ စာပိုဒ်အမှတ် ၆၊ ၇၊ ၈၊ ၉၊ ၁၀၊ ၁၁၊ ၁၂ တို့တွင် ဤသို့ဖွင့်ဆိုခဲ့ပေသည်။

“ဆိုရှယ်လစ် စီးပွားရေး စနစ်၏ တရားကိုယ်သဘော

မှာ အများ ကောင်းကျိုးအတွက် လူတိုင်း ပါဝင်သော အများပိုင် လုပ်ငန်းများကို အများက ဝိုင်းလုပ်ပြီး ပေါ်ထွက်လာသည့် အကျိုးစီးပွားများကို အများ အားလုံးပင် လုံလုံလောက်လောက်နှင့် ကျေကျေနပ်နပ် ရရှိစံစားနိုင်အပ်သော စီမံမှု သဘောတရား ဖြစ်ပေသည်။ ဆိုရှယ်လစ် စီးပွားရေး စနစ်၏ ရည်ရွယ်ချက်မှာ လူတိုင်းအား စီးပွားရေး ဖူလုံစေပြီး၊ ကိုယ်ကျင့်တရား ကောင်းလာစေခြင်းဖြင့် ပြည်သူအပေါင်း၏ ငြိမ်းချမ်း သာယာသော လောကသစ်ကြီးကို တည်ဆောက်ရန် ဖြစ်ပေသည်။

“ထို့ကြောင့် ဆိုရှယ်လစ် စီးပွားရေး စနစ်သည် လူလူချင်း ခေါင်းပုံဖြတ်၍ ကိုယ်ကျိုးရှာစားသော မည်သည့် စီးပွားရေး စနစ်ဆိုးများကို မဆို ဆန့်ကျင်သည်။

“ဆိုရှယ်လစ် စီးပွားရေး စနစ်သည် လူတစ်ဦး၊ လူတစ်ယောက်၊ လူတန်းစား တစ်ခုနှင့် ပါတီဝင် လူတန်းစား တစ်ခု၏ ကျဉ်းမြောင်းသော ကိုယ်ကျိုးများ အတွက် မလုပ်ဆောင်ဘဲ၊ တိုင်းသူ ပြည်သား လူအများ၏ လူ့ဘဝ လိုအင် ဆန္ဒများကို ဖြည့်စွမ်းပေးရန် အတွက်သာလျှင် ရည်ရွယ်ချက်ထားပြီး စီမံ ဆောင်ရွက်သည်။

“ဆိုရှယ်လစ် စီးပွားရေး လုပ်ငန်းသည် တိုင်းပြည်၏ ကုန်ထုတ် စွမ်းအားစုကို စနစ်တကျ စီမံကိန်း ချ၍ အချိုးကျ တိုးတက်အောင် ဆောင်ရွက်ပေသည်။



မြန်မာ့ ဆိုရှယ်လစ်လမ်းစဉ်

“ကုန်ထုတ် စွမ်းအားစု ဆိုသည်မှာ တိုင်းပြည်တပြည် ရှိ မြေတွင်း မြေပေါ်ထွက် ဓာတ်သဘာဝ ပစ္စည်း အရင်းအနှီးများ၊ ကုန်ကြမ်း ကုန်ရိုင်းများ၊ ကုန်လုပ် ကိရိယာ အရင်းအနှီးများ၊ စုဆောင်းမိပြီးသော အရင်း အနှီးများ၊ တောင်သူ လယ်သမားများနှင့် ကုန်ထုတ် အလုပ်သမားများ၊ ပညာသည်များ၊ ကုန်လုပ် ဗဟုသုတ အတွေ့အကြုံများနှင့် ကျွမ်းကျင်မှုများ အစရှိသည်တို့ကို စုရုံးသိမ်းကျုံး၍ ခေါ်ဆိုခြင်း ဖြစ်သည်။

“ဆိုရှယ်လစ် စီးပွားရေး လုပ်ငန်းသည် တိုင်းပြည်၏ လူဦးရေနှင့် ကုန်ထုတ်စွမ်းအားစုကို အချိုးကျ စီမံကိန်းချ၍ ပြည်သူ လူအများအတွက် လူသုံး ကုန်ပစ္စည်းများကို လုံလောက်၍ ပေါများလာအောင် ထုတ်လုပ်ပေးသည်။ ပြည်သူ လူထု၏ နေထိုင်မှု အဆင့်အတန်းနှင့် ဝယ်နိုင်အားများ တိုးပွား လာအောင် ဆောင်ရွက်ရင်း ကုန်ထုတ် လုပ်ငန်းကို တိုးချဲ့ လာစေသည်။ ဤနည်း အားဖြင့် အလုပ် လက်မဲ့ မရှိစေတော့ဘဲ၊ လူတိုင်း၏ အသက်မွေး ဝမ်းကျောင်းမှုကို လုံခြုံလာစေသည်။

“ဆိုရှယ်လစ် စီမံကိန်းများကို ဆောင်ရွက်နိုင်ရန် အတွက် တိုင်းပြည်၏ အသက် သွေးကြော ဖြစ်သော ကုန်ထုတ် အရင်းအနှီးများ (ကုန်ထုတ် လုပ်ငန်း၊ ကုန်စည် ဖြန့်ဖြူးရေး လုပ်ငန်း၊ သယ်ယူ ပို့ဆောင်ရေးနှင့် ဆက်သွယ်ရေး လုပ်ငန်း၊ ပြည်ပ ကုန်သွယ်ရေး လုပ်ငန်း အစရှိသည်များ) ကို နိုင်ငံပိုင် လုပ်ရမည်သာ ဖြစ်သည်။ တိုင်းပြည်၏ ကုန်ထုတ် အရင်းအနှီးများကို နိုင်ငံတော်က သော်ငြား၊ သမဝါယမနှင့် စုပေါင်း အဖွဲ့များက သော်ငြား ပိုင်ဆိုင်ရမည်။ ယင်းပိုင်ဆိုင်မှုများတွင် နိုင်ငံတော် ပိုင်ဆိုင်မှုသည် ဆိုရှယ်လစ် စီးပွားရေး စနစ်၏ အဓိက အခြေခံ ဖြစ်ပေသည်။ နိုင်ငံတော် ပိုင်ဆိုင်မှုသည် ပြည်သူ တရပ်လုံး၏ ပိုင်ဆိုင်မှု ဖြစ်သည်။ သမဝါယမနှင့် စုပေါင်း အဖွဲ့များ၏ ပိုင်ဆိုင်မှုသည် သက်ဆိုင်ရာ အဖွဲ့အစည်း အသီးအသီး၏ ပိုင်ဆိုင်မှုမျှသာ ဖြစ်သည်။ သို့သော်လည်း အားလုံးသည် ဆိုရှယ်လစ် အမျိုးသား စီးပွားရေး စီမံကိန်း၏ ဘောင်အတွင်း၌သာလျှင် ဆောင်ရွက်ကြရသောကြောင့် အချင်းချင်း ကျေးဇူးပြုကြမည်သာ ဖြစ်သည်။

“ဆိုရှယ်လစ် စီမံကိန်းအရ စီးပွားရေး လုပ်ငန်းများကို ဆောင်ရွက်ကြသည့်အခါ၊ အလုပ်လုပ်နိုင်သော လူတိုင်း မိမိလုပ်နိုင်သော အလုပ်များကို လုပ်ကြရမည်။ ဖြစ်ထွန်းလာသော အကျိုး စီးပွားများကို အလုပ်လုပ်သော လူတိုင်းသည် မိမိ၏ ကာယ ဥာဏ ဝီရိယ စွမ်းအား အလိုက် ရရှိ၍ စံစားစေရမည်။

“မြန်မာ့ ဆိုရှယ်လစ် လောကတွင် လူအားလုံးသည် ညီတူ ညီမျှ မဖြစ်နိုင်။ လူတိုင်းနှင့်လူတိုင်းသည် ကာယ ဥာဏ ဝီရိယချင်း မတူညီနိုင်။ ထို့ကြောင့် မတူသော အရည်အချင်း အလိုက် ခြားနားခြင်းများ ရှိပေလိမ့်မည်။ သို့သော်လည်း မြင့်လွန်းသူက မြင့်လွန်းပြီး နိမ့်လွန်းသူက နိမ့်လွန်းခြင်းမျိုး မရှိစေရဘဲ၊ ဆူကြူနိမ့်မြင့် နည်းနိုင်သမျှ နည်းစေရအောင် နည်းလမ်း မှန်စွာဖြင့် စီမံ ဆောင်ရွက်ရမည်သာ ဖြစ်သည်။”

တော်လှန်ရေး ကောင်စီသည် ဆိုရှယ်လစ် လူနေမှုစနစ်ကို အောင်မြင်စွာ ထူထောင်နိုင်ရန် အတွက် ဆိုရှယ်လစ် ဒီမိုကရေစီ နိုင်ငံတော်ကို ဖွဲ့စည်း တည်ထောင်ရမည်ဟု ကျေညာခဲ့ပေသည်။ ဤအချက်နှင့် စပ်လျဉ်း၍ မြန်မာ့ ဆိုရှယ်လစ် လမ်းစဉ်စာတမ်း၊ စာပိုဒ် အမှတ် ၁၃ တွင် ဤသို့ ဖော်ပြထားပေသည်။

“ဆိုရှယ်လစ် စီးပွားရေး စနစ်ကို အောင်မြင်စွာ ထူထောင်နိုင်ရန် အတွက် ဆိုရှယ်လစ် ဒီမိုကရေစီ နိုင်ငံတော်ကို ဖွဲ့စည်း တည်ထောင်ရမည်။ ဆိုရှယ်လစ် ဒီမိုကရေစီ နိုင်ငံတော် ဆိုသည်မှာ ဆိုရှယ်လစ် စီးပွားရေး စနစ်ကို အခြေခံသော၊ ဆိုရှယ်လစ် စီးပွားရေး စနစ်ကို လည်း ကာကွယ် စောင့်ရှောက်ရမည် ဖြစ်သော ဒီမိုကရေစီ နိုင်ငံတော်မျိုး ဖြစ်သည်။ ဆိုရှယ်လစ် ဒီမိုကရေစီ နိုင်ငံတော်ကို ထိန်းသိမ်း ရွှေ့ဆောင်သွားရမည့် သူများမှာ အဓိက အားဖြင့် တောင်သူ လယ်သမားများနှင့် အလုပ်သမားများ ဖြစ်ကြ၍ လူလတ်တန်းစားများနှင့် အများ ကောင်းစားရေးကို တည်တည်ကြည်ကြည် သစ္စာရှိရှိ လုပ်ဆောင်ကြမည့်သူများလည်း ပါဝင် လက်တွဲလျက် ဆောင်ရွက်ကြရမည် ဖြစ်ပေသည်။”

ဤသည်တို့မှာ မြန်မာ့ ဆိုရှယ်လစ် လမ်းစဉ်၏ စီးပွားရေးနှင့် နိုင်ငံရေးဆိုင်ရာ အခြေခံမူများ ဖြစ်ကြပေသည်။ ဤအခြေခံမူများကို အခြေပြု၍ မြန်မာ့ ဆိုရှယ်လစ် လူနေမှုစနစ်ကို တည်ဆောက်ရာတွင် တော်လှန်ရေး ကောင်စီသည် တိကျပြတ်သားသော အခြေခံသဘောထားကို ခံယူကျင့်သုံးလျက် ရှိပေသည်။ ယင်းအခြေခံ သဘောထားကို မြန်မာ့ ဆိုရှယ်လစ် လမ်းစဉ် စာတမ်း၊ စာပိုဒ် အမှတ် ၂၊ ၃၊ ၄၊ ၅ တို့တွင် အောက်ပါအတိုင်း အထင် အရှား တွေ့ရပေသည်။

“နိုင်ငံတော် တော်လှန်ရေး ကောင်စီသည် မိမိ၏ လုပ်ငန်းရပ်များကို ချမှတ်ရာ၌၎င်း၊ အကောင်အထည် ဖော်ရာ၌၎င်း မြန်မာနိုင်ငံ၏ ရေမြေ သဘာဝနှင့် တကယ်ပကတိ တည်ရှိနေသော အဖြစ်ပျက် အခြေအနေများကို ယထာဘူတ ကျအောင် လေ့လာသုံးသပ်ပြီး၊ ယင်းသို့ လေ့လာ သုံးသပ်ခြင်းမှ ရရှိလာအပ်သော အချက်များကို



မြန်မာ့ ဆိုရှယ်လစ်လမ်းစဉ်

မူတည်၍ တိုးတက်မှု ဖြစ်စေမည့် နည်းလမ်းများကို ရှာဖွေ ဆောင်ရွက်မည်။

“နိုင်ငံတော် တော်လှန်ရေး ကောင်စီသည် မိမိ၏ လုပ်ဆောင်မှုများကို မိမိကိုယ် မိမိ ဝေဖန် စစ်ဆေးသော နည်းအားဖြင့် တိုးတက် ကောင်းမွန်အောင် ဆောင်ရွက်သွားမည်။ ။ကမ္ဘာ့ ဖြစ်ရပ်များ အထဲတွင် လက်ဝဲ လက်ျာ သေ့ဖည်မှုများကို မြင်ဘူး တွေ့ဘူးခဲ့ပြီ ဖြစ်၍ ယင်းလက်ဝဲ လက်ျာ သေ့ဖည်မှုများမှ လွတ်ကင်းအောင် သတိတရား လက်ကိုင်ထားပြီး ရှောင်ရှားသွားမည်။

“နိုင်ငံတော် တော်လှန်ရေး ကောင်စီသည် မည်သည့် အခြေအနေနှင့် မည်သည့် အခက်အခဲများကို တွေ့တွေ့၊ တိုင်းရင်း ပြည်သူ အပေါင်း၏ အခြေခံ အကျိုးစီးပွား များကို မျက်ခြည်ပြတ် မခံဘဲ၊ ကာလ ဒေသနှင့် ပြောင်းလဲနေသော အခြေအနေများ အလျောက် တိုးတက်မှု ရှိအောင် ဆောင်ရွက်သွားမည်သာ ဖြစ်သည်။

“နိုင်ငံတော်တော်လှန်ရေးကောင်စီသည် ပြည်သူလူထု အပေါင်း၏ ကောင်းကျိုးချမ်းသာကို လက်တွေ့အားဖြင့် ပေးဆောင်နိုင်စေသော လုပ်ငန်းစဉ်နှင့် နည်းနာနိဿယ များကို ရှာဖွေ ဆောင်ရွက်မည်။ သို့ ရှာဖွေ ဆောင်ရွက်ရာတွင် တိုင်းပြည် နိုင်ငံ မရွေး၊ မည်သည့်နိုင်ငံမှပင် မဆို ရယူအပ်သည့် တိုးတက်သော အယူအဆများ၊ တိုးတက်သော ကျမ်းစာအုပ်များနှင့် တိုးတက်သော ဘဝ အတွေ့အကြုံများ စသည်တို့ကို စိစစ် ဝေဖန်သော စိတ်ဓာတ်ဖြင့် လေ့လာ သုံးသပ်ကာ မြန်မာနိုင်ငံနှင့် သင့်လျော်အောင် ဆောင်ရွက်သွားမည်သာ ဖြစ်သည်။”

တော်လှန်ရေး ကောင်စီသည် မြန်မာ့ ဆိုရှယ်လစ် လမ်းစဉ်ကို အကောင်အထည် ဖော်သောအားဖြင့် အောက်ပါ ဆောင်ရွက်ချက်များကို တခုပြီးတခု ပြတ်သားစွာ လုပ်ဆောင်လာခဲ့ပေသည်။ ။ ယင်းတို့မှာ -

- ၁၉၆၂ ခုနှစ် ဇူလိုင်လ ၄ ရက်နေ့တွင် မြန်မာ့ ဆိုရှယ်လစ် လမ်းစဉ်ပါတီကို ဖွဲ့စည်း တည်ထောင်ခဲ့ခြင်း၊
- ၁၉၆၃ ခုနှစ် ဇန်နဝါရီလ ၁၇ ရက်နေ့တွင် မြန်မာ့ ဆိုရှယ်လစ် လမ်းစဉ်ပါတီ၏ တွေးခေါ် မြော်မြင်ရေး သဘောတရား ဖြစ်သော လူနှင့် ပတ်ဝန်းကျင်တို့၏ အညမည သဘောတရား စာတမ်းကို ထုတ်ပြန် ကျေညာခဲ့ခြင်း၊
- ၁၉၆၃ ခုနှစ် ဧပြီလ ၁ ရက်နေ့တွင် အမျိုးသား ညီညွတ်ရေးကို ရှေးရှုအပ်သော လွတ်ငြိမ်းချမ်းသာခွင့် အမိန့်ကို ထုတ်ပြန်ခဲ့ခြင်း၊
- ၁၉၆၃ ခုနှစ် ဇွန်လ ၁၁ ရက်နေ့တွင် ပြည်တွင်း ငြိမ်းချမ်းရေး အတွက် ကမ်းလှမ်း ဖိတ်ခေါ် ခဲ့ခြင်း၊
- တောင်သူ လယ်သမား နှီးနှောဖလှယ်ပွဲကြီးများနှင့် အလုပ်သမား နှီးနှော ဖလှယ်ပွဲကြီးများကို နှစ်စဉ်

ကျင်းပကာ ဆိုရှယ်လစ် စီးပွားရေးနှင့် လူမှုရေး တည်ဆောက်မှု ဆိုင်ရာ ပြဿနာများကို လုပ်သား ပြည်သူ လူထုများနှင့် ရင်းရင်းနှီးနှီး ပွင့်ပွင့်လင်းလင်း တိုင်ပင် ဆွေးနွေးခြင်း၊ ပြည်သူ အလုပ်သမားကောင်စီနှင့် ပြည်သူ တောင်သူလယ်သမား ကောင်စီတို့ကို ဖွဲ့စည်းရန် ပြင်ဆင် ဆောင်ရွက်နေခြင်း၊

- ပြည်ထောင်စု မြန်မာနိုင်ငံ အတွင်း မှီတင်း နေထိုင်ကြသော တိုင်းရင်းသား လူမျိုးများ၏ စည်းလုံး ညီညွတ်ရေးကို တည်ဆောက်နေခြင်း၊
- ၁၉၆၄ ခုနှစ် မတ်လ ၂၈ ရက်နေ့တွင် အမျိုးသား စည်းလုံး ညီညွတ်ရေးကို ကာကွယ်သည့် ဥပဒေကို ထုတ်ပြန် ခဲ့ခြင်း၊
- ၁၉၆၃ ခုနှစ် မတ်လ ၁၃ ရက်နေ့တွင် ဆိုရှယ်လစ် စီးပွားရေးစနစ် တည်ဆောက်မှုကို ကာကွယ်သည့် ဥပဒေကို ပြဋ္ဌာန်းခဲ့ခြင်း၊
- ၁၉၆၃ ခုနှစ် ဖေဖွာဝါရီလ ၂၃ ရက်နေ့တွင် ပြည်ထောင်စု မြန်မာနိုင်ငံအတွင်းရှိ နိုင်ငံခြားနှင့် တိုင်းရင်းသားပိုင် ဘဏ်လုပ်ငန်း ၃၁ ခုကို နိုင်ငံပိုင်ပြုလုပ်ခဲ့ခြင်း၊
- ၁၉၆၃ ခုနှစ် အောက်တိုဘာလ ၂၃ ရက်နေ့တွင် မြန်မာနိုင်ငံ စီးပွားရေး တိုးတက်မှု ကော်ပိုရေးရှင်း (ဘီအီးဒီစီ) နှင့် စစ်ဘက် ကုန်စည် ဖြန့်ချိရေးတို့ကို ပြည်သူပိုင် ပြုလုပ်ခဲ့ခြင်း၊
- ၁၉၆၄ ခုနှစ် မတ်လ ၁၉ ရက်နေ့တွင် ရန်ကုန်နယ်နိမိတ် တွင်၎င်း၊ ၁၉၆၄ ခုနှစ် ဧပြီလ ၉ ရက်နေ့တွင် မြန်မာနိုင်ငံ တဝန်းလုံးတွင်၎င်း ကုန်တိုက်ကြီးများ၊ စတိုးဆိုင်ကြီးများ၊ လက်ကားဆိုင်များ၊ ပွဲရုံများ၊ ဂိုဒေါင်များ၊ သမဝါယမ ဆိုင်များနှင့် အထွေထွေ စတိုးဆိုင်များကို ပြည်သူပိုင် ပြုလုပ်ခဲ့ခြင်း၊
- ၁၉၆၃ ခုနှစ် ဇန်နဝါရီလ ၁ ရက်နေ့တွင် ဗြိတိသျှအရင်းရှင်များ ပိုင်သော ဘီအိုစီ ရေနံ ကုမ္ပဏီလုပ်ငန်းတရပ် လုံးကို လုံးဝ ပြည်သူပိုင်အဖြစ်သို့ ပြောင်းလဲယူခဲ့ခြင်း၊
- ၁၉၆၅ ခုနှစ် ဇန်နဝါရီလ ၁၈ ရက်နေ့တွင် နယ်ချဲ့အရင်းရှင်ပိုင် ဘားမား ကော်ပိုရေးရှင်း လီမိတက်ကို လုံးဝ ပြည်သူပိုင်အဖြစ် လွှဲပြောင်းယူခဲ့ခြင်း၊
- တိုင်းရင်းသား ပုဂ္ဂလိကပိုင် စက်ရုံ အလုပ်ရုံ အချို့ကို ပြည်သူပိုင် ပြုလုပ်ခဲ့ခြင်းနှင့် အချို့တွင် စီမံ ခန့်ခွဲရေး ကော်မတီများ ခန့်ထား၍ အုပ်ချုပ်ရေးကို လွှဲပြောင်း ယူခဲ့ခြင်း၊
- တောင်သူလယ်သမား ဘဝ မြှင့်တင်ရေး လုပ်ငန်းရပ်များ ဖြစ်ကြသည့် ၁၉၆၃ ခုနှစ် တောင်သူ လယ်သမား အခွင့်အရေး ကာကွယ်သည့် ဥပဒေကို ပြဋ္ဌာန်းခြင်း၊ ၁၉၆၃ ခုနှစ် သီးစား ချထားရေး ဥပဒေကို ပြဋ္ဌာန်း



ခြင်း၊ စိုက်ပျိုးရေး စရိတ်ချေးငွေများကို ထုတ်ပေးခြင်း၊ စပါး ကြိုတင် ရောင်းဝယ်ရေး စနစ်ကို ဆောင်ရွက်ခြင်း၊ မြေယာ ကော်မတီ ဖွဲ့စည်းခြင်း၊ လယ်ယာနှင့် လုပ်ငန်းပေါင်းစုံ သမဝါယမ အသင်းများ ဖွဲ့စည်းခြင်း၊ ကျေးရွာဘဏ်များ ဖွဲ့စည်းခြင်း၊ သီးစားခစနစ် ဖျက်သိမ်းခြင်း၊ သမဝါယမ ကျေးရွာနှင့် ပြည်သူ့စိုက်ပျိုးကွင်းများ ထူထောင်ခြင်း စသည်တို့ အဆက်မပြတ် ဆောင်ရွက်နေခြင်း။

အလုပ်သမားများ၏ ဘဝမြှင့်တင်ရေး လုပ်ငန်းရပ်များ ဖြစ်ကြသည့် ၁၉၆၄ ခုနှစ် ပြည်သူ့ အလုပ်သမားများ၏ အခြေခံ ရပိုင်ခွင့်နှင့် တာဝန်များ ပြဋ္ဌာန်းသည့် ဥပဒေကို ၁၉၆၄ ခုနှစ် မေလ ၁ ရက်နေ့တွင် ပြဋ္ဌာန်း ကျေညာခြင်း၊ အလုပ်သမားများ၏ အတိတ်ကာလ နစ်နာမှုများအတွက် ရသင့် ရထိုက်သော အခွင့်အရေးများကို ရရှိအောင် ဆောင်ရွက်ပေးခြင်း၊ အလုပ်အကိုင်နှင့် အလုပ်သမား ရှာဖွေပေးရေး ဌာနများ ဖွင့်လှစ်ခြင်း၊ အလုပ်သမားများ အတွက် လူမှုဖူလုံရေး စီမံကိန်းကို တိုးချဲ့ ဆောင်ရွက်ခြင်း၊ အလုပ်သမား ရုံးများ တိုးချဲ့ ဖွင့်လှစ်ခြင်း၊ အလုပ်ရုံ စက်ရုံ ပိတ်မှု စုံစမ်းရေး ကော်မတီများ ဖွဲ့စည်းပေးခြင်း၊ အလုပ်သမား သက်သာချောင်ချိရေး အတွက် အခြေခံ စားသုံးကုန်များကို အကြွေးစနစ်ဖြင့် ရောင်းချပေးခြင်း၊ ကာယ ဥာဏ လုပ်သား သင်တန်းများ ဖွင့်လှစ်ခြင်း၊ လုပ်သားများ တက္ကသိုလ်ကျောင်းကို ဖွင့်လှစ်ခြင်း၊ လုပ်သားများနှင့် သားသမီးများ ပညာသင်ကြားနိုင်ရန် ညကျောင်းများ ဖွင့်လှစ်ခြင်း၊ အလုပ်သမားများကို ခေါင်းပုံဖြတ်သော ပုဂ္ဂလိက ကန်ထရိုက် လုပ်ငန်းကို ရပ်ဆိုင်းပစ်ခြင်း၊

၁၉၆၅ ခုနှစ် ဆိုရှယ်လစ် စီးပွားရေးစနစ် တည်ဆောက်မှုအတွက် လုပ်ပိုင်ခွင့်များ အပ်နှင်းသည့် ဥပဒေကို ထုတ်ပြန်ခြင်း၊

တရားရေးနှင့် စီမံခန့်ခွဲမှုဆိုင်ရာများတွင် တိုးတက်သော ပြုပြင် ပြောင်းလဲမှုများကို ဆောင်ရွက်ခြင်း၊ ပညာရေးတွင် စနစ်သစ် ပညာရေးကို ချမှတ်၍ လက်တွေ့ အားဖြင့် တိုးတက်အောင် ဆောင်ရွက်နေခြင်း၊ အခြားသော လူမှုရေးများ ဖြစ်သည့် အမျိုးသား ကျန်းမာရေး တိုးတက်မှုကို ထိရောက်စွာ တိုးချဲ့၍ ဆောင်ရွက်နေခြင်း၊ အမျိုးသား ယဉ်ကျေးမှုကို ထိန်းသိမ်း၍ တိုးတက် ဖွံ့ဖြိုးလာရအောင် အထူး အာရုံပြုလျက် ဆောင်ရွက်နေခြင်း၊ နိုင်ငံခြားမှ သရုပ်ပျက်သော ယဉ်ကျေးမှုများ မဝင်ရောက် မလွှမ်းမိုးရအောင် ကာကွယ်လျက် ရှိခြင်း၊ လူမှုဝန်ထမ်း လုပ်ငန်းရပ်များကို တိုးချဲ့ ဆောင်ရွက်နေခြင်း။

ဤသည်တို့ကား ပြည်ထောင်စု မြန်မာနိုင်ငံ တော်လှန်ရေး ကောင်စီ၏ ဦးဆောင်မှုဖြင့် ဆောင်ရွက်နေခဲ့ပြီး၊ ဆောင်ရွက်နေဆဲလည်းဖြစ်သော မြန်မာ့ ဆိုရှယ်လစ် လမ်းစဉ် ဆိုင်ရာ လုပ်ငန်းရပ်များပေတည်း။

မြန်မာ့ ဆိုရှယ်လစ် လမ်းစဉ်သည် ပြီးစီးခြင်းသို့ မရောက်ရှိသေးပေ။ ဘယ်အခါတွင် ပြီးပြည့်စုံခြင်းသို့ ရောက်လိမ့်မည် ဟူ၍လည်း စက်ယန္တရားဆန်ဆန် တရားသေ ဝါဒဖြင့် ကန့်သတ်၍ မရပေ။ မြန်မာ့ ဆိုရှယ်လစ် လမ်းစဉ်၏ ပြီးမြောက် အောင်မြင်ရေးသည် မြန်မာ တိုင်းရင်းသား လုပ်သား ပြည်သူ့ အပေါင်း၏ နှိုးကြားသော လုပ်ကိုင် ဆောင်ရွက်မှုများ အပေါ်တွင် တည်မှီလျက် ရှိနေပေသည်။ မည်သို့ဖြစ်စေ မြန်မာ့ ဆိုရှယ်လစ် လမ်းစဉ်သည် မိမိ၏ ထူးခြားသော ဝိသေသ လက္ခဏာရပ်များနှင့် အညီ မလွဲမသွေ တိုးတက် ဖြစ်ပေါ်ရပေတော့မည်။ မြန်မာ့ ဆိုရှယ်လစ် လမ်းစဉ်၏ အောင်ပွဲကို မည်သည့် ဆန့်ကျင်ဖက်မျှ တားဆီးပိတ်ပင်နိုင်တော့မည် မဟုတ်ချေ။ အဘယ်ကြောင့် ဆိုသော် မြန်မာ့ ဆိုရှယ်လစ် လမ်းစဉ်သည် လူ့ဘဝ သာယာ ဝပြောမှုကို လိုလားကြကုန်သော(ဝါ)တိုးတက်လိုကြသော မြန်မာ တိုင်းရင်းသား ပြည်သူ့ အပေါင်း၏ မြှော်မှန်းချက်များကို မှန်ကန်စွာ ဖော်ပြသောကြောင့် ပေတည်း။ မြန်မာ့ ဆိုရှယ်လစ် လမ်းစဉ်သည် ပြည်ထောင်စု မြန်မာနိုင်ငံ အတွင်း မှီတင်း နေထိုင်ကြကုန်သော တိုင်းရင်းသား လူမျိုးစုံ ဘာသာစုံ ပါဝင်သည့် လုပ်သား ပြည်သူ့ လူထုကြီး တရပ်လုံး၏ အခြေခံ အကျိုးစီးပွားအရပ်ရပ်ကို ထာဝစဉ်သာပင် ဆောင်ရွက်လျက် ရှိနေမည် ဖြစ်ရကား မြန်မာ့ ဆိုရှယ်လစ် လမ်းစဉ်၏ အနှစ်သာရသည် ထာဝစဉ်ပင် ရှင်သန်နေမည် ဖြစ်ပေသတည်း။

မြန်မာ့ တော်လှန်ရေး။ ။ကမ္ဘာ့သမိုင်းတလျှောက်လုံးတွင် ကိုလိုနီ အုပ်ချုပ်ရေး စနစ်ကို နှစ်ပေါင်း ၁၀၀ ကျော် ဆက်တိုက် တော်လှန်ခဲ့သော နိုင်ငံ ဟူ၍ ရှားလေသည်။ ထိုသို့ တော်လှန်ခဲ့သည်နှင့် အညီ ထိုကိုလိုနီ စနစ်ကို နိုင်ငံအတွင်းမှ အမြစ်ပါ ပြုတ်ထွက်သွားအောင် လုပ်နိုင်ခဲ့သော နိုင်ငံ ဟူ၍ကား ပို၍ ရှားလေသည်။ မြန်မာ နိုင်ငံသည် ၁၈၂၆ ခုနှစ် ဖေဖွာရီလ ၂၄ ရက်နေ့တွင် ရနပူ စာချုပ် ချုပ်ဆိုပြီးသည့် အချိန်မှစ၍ ၁၉၄၈ ခုနှစ် ဇန်နဝါရီလ ၄ ရက်နေ့တွင် လွတ်လပ်ရေးရရှိသော အချိန်ထိ ဗြိတိသျှ နယ်ချဲ့စနစ်ကိုတောက်လျှောက်တော်လှန်ခဲ့သော နိုင်ငံဖြစ်သည်။ (ရနပူ စာချုပ် — လည်းရှု။)

မြန်မာတို့သည် ၁၈၂၆ ခုနှစ် အင်္ဂလိပ်-မြန်မာ ပဌမစစ်ပွဲတွင် ရှုံးနိမ့်ခဲ့၍ အင်္ဂလိပ်တို့ကို အာသံ၊ မဏိပူရ၊ ရခိုင်၊ တနင်္သာရီ နယ်များ ပေးလှိုက်ရကာ၊ ၁၈၅၂ ခုနှစ် ဒုတိယ



## မြန်မာ့ တော်လှန်ရေး

စစ်ပွဲတွင် အောက်အကြောင်းကို မြေထဲမြို့တောင်ငူမြို့များ အထိ ပေးလိုက်ရပြီးလျှင် ၁၈၈၅ ခုနှစ် တတိယ စစ်ပွဲအပြီး တွင်မူ အထက် မြန်မာနိုင်ငံ တခုလုံး ပေးအပ်လိုက်ရလေ သည်။ (အင်္ဂလိပ်-မြန်မာ စစ်ပွဲများ — ရှု။) ထိုသို့ အင်္ဂလိပ် အစိုးရ၏ အသိမ်းကို ခံရသည့် အခါတိုင်း အင်္ဂလိပ်တို့ကို လက်နက် လက်ရုံးဖြင့် တော်လှန်သူများ ရှိခဲ့သည်ချည်း ဖြစ်လေသည်။

အင်္ဂလိပ်-မြန်မာ ပဌမ စစ်ပွဲတွင် မြန်မာများ ရှုံးနိမ့်ခဲ့ရ ခြင်းကြောင့် ရခိုင်နှင့် တနင်္သာရီ စသည်တို့ကို အင်္ဂလိပ်များ လက်သို့ ပေးအပ် ခဲ့ကြရသော်လည်း အရှုံးပေးလိုစိတ်ကား မရှိကြချေ။ ထို့ကြောင့် မြန်မာတို့သည် ရခိုင်နှင့် တနင်္သာရီ တို့တွင် အင်္ဂလိပ်အုပ်ချုပ်ရေးကို မတည်သော တော်လှန်မှု များကို ပြုလုပ်ခဲ့ကြလေသည်။ ထိုတော်လှန် တိုက်ခိုက်မှု များသည် နောက်ဆုံးတွင် အရာမရောက် ဖြစ်ခဲ့သည်မှာ မှန်သော်လည်း အောင်မြင်လူနီးပါး အခြေသို့ကား ဆိုက် ရောက်ခဲ့လေသည်။ အင်္ဂလိပ်များသည် ရခိုင်နှင့် တနင်္သာရီ တို့ကို လက်လွှတ်ပစ်ရတော့မလောက် အခြေအထိပင် ဆိုက် ခဲ့လေသည်။

တနင်္သာရီ နယ်စပ် တော်လှန်ရေးနှင့် ရခိုင်နယ်စပ် တော် လှန်ရေး နှစ်ခု အနက် တနင်္သာရီ နယ်စပ်တွင် ဖြစ်ပွားသော မုတ္တမ တော်လှန်ရေးက သာလွန်၍ တော်လှန်ရေး ပီသပုံ ရသည်။ ထိုတော်လှန်ရေး များတွင် မုတ္တမ မြို့ဝန်သည် တော်လှန်ရေး သမားများကို အတိအလင်း အားပေးခဲ့ သည်။ ရန်ကုန်မြို့ဝန်ကလည်း အတိအလင်း အားပေးခဲ့ သည်။ အတွင်းတော်မှ မူးကြီး မတ်ကြီး များသည်လည်း ကြံရာပါများသာ ဖြစ်သည် ဟု ဆိုလေသည်။ ထိုသို့ တော် လှန်ကြရခြင်း၏ ရည်ရွယ်ချက်မှာ တနင်္သာရီနှင့် ရခိုင်ဖက် တို့တွင် အုပ်ချုပ်ရာ၌ အင်္ဂလိပ်များ အခက်အခဲ တွေ့နေ ကြသည်ကို သိသောကြောင့် ထိုထက်ပို၍ အခက်အခဲ တွေ့ စေရန်၊ စိတ်ဓာတ်ပျက်စေရန်နှင့် ထိုသို့ စိတ်ဓာတ်ပျက်ခြင်း ဖြင့် ထိုနယ်များကို မြန်မာများ၏လက်သို့ အသာတကြည် ပြန်အပ်စေရန် ဖြစ်လေသည်။ စင်စစ်အားဖြင့် မြန်မာ ဝန် ကြီးများသည် ၁၈၇၀ ပြည့်နှစ် ဩဂုတ်လ ၂၅ ရက်နေ့တွင် တနင်္သာရီနယ်ကို အတိအလင်း တောင်းဆိုခဲ့ကြ ဘူးလေ သည်။ တနင်္သာရီနယ်ကို အင်္ဂလိပ်တို့ အုပ်ချုပ်ရခြင်းဖြင့် သူတို့အဖို့ တနှစ်လျှင် တသိန်းခွဲခန့် ရှုံးနေကြလေသည်။ ထိုနည်းဖြင့် တဖက်မှ တော်လှန်တိုက်ခိုက်မှုများကို လုပ်ကာ အင်္ဂလိပ်များ အုပ်ချုပ်၍ မရသဖြင့် စိတ်ပျက်လာအောင် လုပ်ယင်း အခြားတဖက်မှ ဟင်နရီ ဗားနေး ကဲ့သို့သော အင်္ဂလိပ် အရေးပိုင် ကိုယ်စားလှယ်ထံတွင် တနင်္သာရီနှင့် ရခိုင်နယ်မြေများကို ပြန်၍ ပေးရန် အရေးဆိုခဲ့ကြလေ သည်။ (ဗားနေး၊ မေဂျာ — လည်းရှု။)

၁၈၇၂ ခုနှစ်၌ ဖြစ်ပွားသော အင်္ဂလိပ်-မြန်မာ ဒုတိယ စစ်ပွဲ အပြီးတွင်ကား မြန်မာတို့၏ တော်လှန်ရေးသည် ပို၍ ပြင်းထန်လာခဲ့သည်။ ထိုတော်လှန်ရေးတွင်ထင်ရှားသူများ မှာ သာယာဝတီနယ်၊ သာရဝေနှင့် မိုးညိုတလျှောက်မှ ဗိုလ်ခေါင်းကြီး၊ ဗိုလ်မြတ်ထွန်းနှင့် အောက်မြန်မာနိုင်ငံရှိ မြို့ သူကြီးနှင့် ရွာသူကြီးများ ဖြစ်သည်။ ထိုတော်လှန်ရေးကို အင်္ဂလိပ်တို့သည် သုံးနှစ် အချိန်ကုန်ခံ၍ နှိမ်နင်းကြရသည်။

၁၈၈၅ ခုနှစ် အင်္ဂလိပ် - မြန်မာ တတိယစစ်ပွဲ၌ သီပေါ ဘုရင် ပါတော်မူပြီးသည့်နောက်တွင်ကား မြန်မာ နိုင်ငံ တဝန်းလုံးတွင် အုံကြွ၍ တော်လှန် ခဲ့ကြလေသည်။ သီပေါ ဘုရင်ပင် ပါတော်မူဘူးပြီဖြစ်သော်လည်း မြန်မာစစ်သား များသည် မန္တလေးမြို့မှ နေ၍ အညံ့ခံကြရန် အမိန့်ထုတ် လျက်နှင့် အညံ့မခံကြဘဲ သင့်ရာ သင့်ရာ ခေါင်းဆောင် များ၏ နောက်မှ နေကာ အင်္ဂလိပ်များကို တညီတညာ တည်း တော်လှန်ခဲ့ကြသည်။

မန္တလေးမြို့ တဝိုက်တွင် တော်လှန်ကြသူများမှာ ထိုစဉ် က ပြင်သစ်ပိုင် ပွန်ဒီချယ်ရီသို့ ရောက်နေသော မြင်ကွန်း မင်းသား၏ နောက်လိုက်များ ဖြစ်သည်ဟုဆိုသည်။ ယင်းတို့ သည် မန္တလေးမြို့တွင်း၌ သာမက မြို့ပြင်မှ ပလိပ်၊ လမိုင်း နှင့် ဇီးပင်ကြီးစခန်း တလျှောက် နေရာများတွင် တော်လှန် တိုက်ခိုက် ခဲ့သည်။

ဗန်းမော်နယ်တွင် ဝန်းသိုစော်ဘွား ဦးအောင်မြတ်သည် ထင်ရှားသည့် တော်လှန်ရေး ခေါင်းဆောင်တဦးဖြစ်သည်။ ရောဝတီနှင့် ချင်းတွင်းမြစ်ကြား တလျှောက် ဒေသများ တွင် တန်ခိုးဩဇာ ကြီးမားခဲ့သူလည်း ဖြစ်သည်။ ယင်း သည် ဝန်းသိုပတ်ဝန်းကျင်ရှိ ဒေသများကိုလည်း အင်္ဂလိပ် များ အုပ်ချုပ်၍ မရနိုင်အောင် အနှောင့် အယှက် ပေးခဲ့ လေသည်။ (ဝန်းသို စော်ဘွား — လည်းရှု။)

ရွှေဘိုနယ်တွင် ထိပ်တင်မှတ်၊ ထိပ်တင်သိန်း အစရှိသော မင်းသားများသည် ၁၈၈၅ ခုနှစ် ဒီဇင်ဘာလ ကတည်းက ပင် အင်္ဂလိပ်ကို တော်လှန်ခဲ့ကြသည်။ ရွှေဘိုနယ်မှ အခြား တော်လှန်ရေး ခေါင်းဆောင်များမှာ ဗိုလ်လှဦး၊ ဗိုလ်ပျံချီ၊ ဗိုလ်ရိုင်နှင့် ဗိုလ်အောင်မြတ်တို့ ဖြစ်ကြလေသည်။

ဗိုလ်လှဦးသည် ရွှေဘိုနယ် တောင်ဖက်ပိုင်း မြင်းမူ တ လျှောက်နှင့် စစ်ကိုင်းတောင်ဖက် မူးမြစ်ဝတိုင်အောင် ဩ ဇာ အာဏာ ပျံ့ခဲ့သူ ဖြစ်သည်။ ဗိုလ်လှဦး၏ လက်အောက် တွင် ဗိုလ်မင်းအိုနှင့် ဗိုလ်သာပွဲ ဆိုသော ခေါင်းဆောင်နှစ်ဦး ရှိသေးသည်။ သူတို့သည် စစ်ကိုင်းနယ်တနယ်လုံးကို အုပ် ချုပ်ထားကြရုံ မက အင်္ဂလိပ်အစိုးရနှင့် အဆက် အသွယ် ပြုလုပ်သော ပြည်တွင်း သစ္စာဖောက်များ၊ အင်္ဂလိပ်အစိုးရ လက်အောက်သို့ ခိုဝင်ကြသော သူကြီး စသည်တို့ကိုလည်း ရက်စက်စွာ သတ်ဖြတ်၍ ဆုံးမခဲ့ကြလေသည်။



မြန်မာ့ တော်လှန်ရေး

အင်းဝမြို့တွင် ကြီးစိုးနေကြသော တော်လှန်ရေး ခေါင်းဆောင်များမှာ မကွရာမင်းသားကြီး၏ မြေးတော်သော ထိပ်တင်စောရန်နိုင်နှင့် ထိပ်တင်စောရန်ပိုင်ခေါ် ချောင်းခွမင်းသားများ ဖြစ်ကြလေသည်။ ထို ချောင်းခွ မင်းသားများ၏ လက်ရုံးတဆူဖြစ်သော ဗိုလ်ရွှေရန်သည် အင်္ဂလိပ်များကို ထူးထူးချွန်ချွန် တိုက်ခိုက် နိုင်ခဲ့လေသည်။ နောင်အခါ၌ ဗိုလ်ရွှေရန်သည် ချောင်းခွမှ ပန်းလောင်နှင့် စမုံမြစ်ကြား တောကောင်းရာ ဒေသများသို့ သွားရောက်ပြီးလျှင် တော်လှန်ရေး ကိစ္စများကို ဆောင်ရွက်လေသည်။

ကျောက်ဆည်နယ်တွင်မူ မြင်စိုင်းမင်းသားသည် ထင်ရှားသော တော်လှန်ရေး ခေါင်းဆောင် ဖြစ်၏။ မူလအခြေပြုရာ ဇီးပင်ကြီးစခန်းမှ ဆုတ်ခွာလာခဲ့သော မြင်စိုင်းမင်းသားသည် ကျောက်ဆည်နယ် ရခိုင်ကြီးရွာတွင် စခန်းချကာ တော်လှန်ခဲ့၏။ ထိုမှတစ်ဖန် ရွာငံသို့ပြောင်းရွှေ့၍ အခြေစိုက်ပြန်သည်။ ရွာငံ၌ပင် မြင်စိုင်းမင်းသား ကွယ်လွန်သည်။

အထက်ချင်းတွင်းနှင့် အလုံ မုံရွာ တဝိုက်တွင် ရွှေချိုးဖြူမင်းသား ဆိုသူနှင့် ဗုဒ္ဓရာဇာတို့ ကြီးစိုးခဲ့ကြသည်။ သို့သော် သူတို့သည် တကယ်မင်းသား မဟုတ်ကြဘဲ မင်းလောင်းအမည်ခံသော တော်လှန်ရေးသမားများ ဖြစ်ကြလေသည်။

ရှေးအခေါ် တလုပ်မြို့ (ယခုခေတ် မြင်းခြံ) နယ်တွင် ယခုခေတ် မိတ္ထီလာ ခရိုင်နှင့် ပခုက္ကူခရိုင်များပါ ပါဝင်လေသည်။ ရောဝတီမြစ်၏ အနောက်ဖက်ကမ်းတွင် အထက်၌ ဖော်ပြခဲ့သော ရွှေချိုးဖြူသည် ပခန်းကြီး၌ အခြေစိုက်ပြီးလျှင် တော်လှန်ခဲ့သည်။ အရှေ့ဖက်ကမ်းတွင် စောရန်နိုင်ကို ကဝဲလောင်နှင့် ပုဂံ တလျှောက်ကို ကြီးစိုးကာ တော်လှန်ခဲ့ကြလေသည်။

ပုဂံနယ် ပုပ္ပါးတလျှောက်တွင် ဗိုလ်ချိုနှင့် ကြည့်မြင်တိုင်မင်းသားတို့က လှုပ်ရှား တော်လှန်ခဲ့ကြသည်။ မင်းတုန်းနယ်တွင် တော်လှန်သူမှာ ဗိုလ်ရွှေဖြစ်၍ သူသည် သရက်မြို့တလျှောက်မှ နေ၍ တော်လှန် ခဲ့လေသည်။ လယ်ကိုင်းဖက်တွင်မူ ဘုန်းကြီးဗိုလ်တဦးဖြစ်သူ ဦးဥတ္တမက တော်လှန်ခဲ့သည်။ ဗိုလ်ရွှေသည် မင်းတုန်းနှင့် မင်းလှ တလျှောက်မှ အနောက်ဖက်ပိုင်း ဒေသများတွင် ကြီးစိုးခဲ့၍ ငမဲမြို့သည် သူ၏ ဌာနချုပ် ဖြစ်သည်။ ၁၈၈၆ ခုနှစ် ကုန်လုဆဲ အချိန်လောက်တွင် ဘုန်းကြီးဗိုလ် ဦးဥတ္တမသည် မင်းဘူးမြောက်ဖက် တလွှားကို သိမ်းပိုက်ထား၍ ဗိုလ်ရွှေက တောင်ဖက်တလွှားကို သိမ်းပိုက်ထားလေသည်။ သူတို့ နှစ်ဦးလုံး၏ နောက်တွင် အင်အားကြီးမားသော တော်လှန်ရေး တပ်များ ရှိနေသဖြင့် အင်္ဂလိပ်များသည် အတော်ကြာသည့်တိုင်အောင် နှိမ်နင်း၍ မရနိုင် ရှိခဲ့လေသည်။

တောင်တွင်းကြီးနယ် တလျှောက်တွင် တော်လှန်ခဲ့သူမှာ မြို့လုလင် မြို့သူကြီး၊ ဗိုလ်ချုပ် အောင်ဆန်း၏ အဖိုး

တော်သူ ဦးမင်းရောင် (ဗိုလ်ရွှေလရောင်) ဖြစ်သည်။ ဗိုလ်မင်းရောင်၏ လက်အောက်တွင် ဆင်များ၊ မြင်းများနှင့် တော်လှန်ရေး တပ်အင်အား လွန်စွာ ကောင်းလှပေသည်။

ပျဉ်းမနား တဝိုက်တွင် သိမ်ကုန်း သူကြီး၊ ဗုဒ္ဓရာဇာ၊ သီဟရာဇာနှင့် ကြည့်မြင်တိုင် မင်းသား တို့က တော်လှန်တိုက်ခိုက်ခဲ့ကြသည်။ ထိုတော်လှန်ရေး ခေါင်းဆောင်များသည် ပျဉ်းမနား မြို့ပြင်ဖက်ရှိ ဒေသအားလုံးနှင့် ရမည်းသင်းတလျှောက် ကြီးစိုး အုပ်ချုပ်ထားခဲ့ကြလေသည်။

မိတ္ထီလာနယ်တွင်ကား မြင်စိုင်းမင်းသား နောက်လိုက်များ ဖြစ်ကြသော ဗိုလ်မြတ်မုံ၊ ဗိုလ်မောင်ကြီးနှင့် ဗိုလ်မောင်လတ်တို့က တော်လှန် တိုက်ခိုက်ကြ၍ ဝမ်းတွင်းအရှေ့ဖက် မော်အိုင်၊ ရွာငံ၊ ရပ်ဆောက် စသော အရပ်များတိုင် အောင် ကြီးစိုးထားကြလေသည်။ သာစည်နယ် မင်းလှမြို့တွင် ဗိုလ်ကံ၊ ဗိုလ်နှံနှင့် ဗိုလ်ရုန် ဆိုသော ညီအစ်ကို သုံးဦးသည် ထင်ရှားသော တော်လှန်ရေး ခေါင်းဆောင်များ ဖြစ်ကြလေသည်။

ထိုမျှသာ မက အောက် မြန်မာနိုင်ငံတွင် ကရင် အမျိုးသားများ၊ မွန်အမျိုးသားများ၊ ရခိုင် အမျိုးသားများ စသည်တို့ကလည်း ရှမ်းပြည်တွင် ရှမ်းအမျိုးသားများကလည်း အထက် မြန်မာနိုင်ငံတွင် ကချင်အမျိုးသားများ၊ ချင်းအမျိုးသားများ၊ လူရှိုင်း အမျိုးသားများ စသည်တို့ကလည်း အကြီးအကျယ် အပြင်း အထန် တော်လှန် ခဲ့ကြသည်။ သို့ရာတွင် လက်နက်ချင်းကလည်း မမျှ၊ မြန်မာ့ ကံဇာတာကလည်း ညှိုးနေခိုက် ဖြစ်သဖြင့် အမျိုးလိုက် တော်လှန်ကြငြားလည်း မအောင် မမြင် ဖြစ်ခဲ့ရလေသည်။

သို့တိုင်အောင် ထို တော်လှန်ရေးများကြောင့် အင်္ဂလိပ်တို့ဖက်မှ အရာရှိ ၁၁ ယောက်၊ အရာရှိ မဟုတ်သူ ၉၁၉ ယောက်၊ ပေါင်း ၉၃၀ ကျဆုံး၍ ထိခိုက်ဒဏ်ရာ ရသူပေါင်းမှာ ၂,၃၀၂ ယောက် ဖြစ်သည်။ အင်္ဂလိပ်တို့သည်လည်း ၁၈၉၀ ပြည့်နှစ်သို့ ရောက်မှသာလျှင် မြန်မာ့ တော်လှန်ရေး အင်အားစုများကို အတော်အတန် ငြိမ်သက်အောင် နှိမ်နင်းနိုင်ခဲ့ကြသည်။ နောက်ဆုံးတွင်မူ တော်လှန်ရေး အင်အားစုများသည် လုံးပါးပါးကာ ပျက်ယွင်း ကျဆုံးသွားလေသည်။

ထိုသို့ တော်လှန်ရေး ကျဆုံး၍ မြန်မာ့ လွတ်လပ်ရေးကို ဆုံးရှုံးသွားသော်လည်း တော်လှန်ရေး စိတ်ဓာတ်ကား လုံးဝ ကုန်ဆုံးသွားပြီဟူ၍ မဆိုနိုင်ချေ။ မီးခဲပြာဖုံးကဲ့သို့ အခွင့်သာလျှင် ပြန်၍ တော်လှန်လိုသော စိတ်ဓာတ်ကား ကိန်းအောင်းလျက် ကျန်ရှိ နေခဲ့လေသည်။

၁၈၈၆ ခုနှစ် ဇန္နဝါရီလ ၁ ရက်နေ့တွင် အင်္ဂလိပ် အစိုးရတို့က အထက်မြန်မာနိုင်ငံကို သိမ်းယူပြီးဖြစ်ကြောင်း ကျေညာသည့် အချိန်မှ စ၍ မြန်မာတနိုင်ငံလုံး သူကျန်ဘဝ ရောက်ခဲ့ရပြီးနောက် အင်္ဂလိပ်တို့က ဥပဒေဖြင့် အုပ်ချုပ်



မြန်မာ့ တော်လှန်ရေး

လာသည်ကို လက်ခံလာကြသည့် အပြင်၊ အင်္ဂလိပ် အစိုးရ တို့က တဖန် ပြုပြင်ပေးနေသော ပြုပြင်ရေး ဥပဒေမျှဖြင့် ရောင်ရဲနေသူများ ရှိသကဲ့သို့ မိမိတို့ လိုချင်သော၊ မိမိတို့ကို အကျိုးပြုမည် ဖြစ်သော ဥပဒေမျိုးကို အင်္ဂလိပ်အစိုးရထံမှ တစာစာ အော်၍ တောင်းနေရုံမျှဖြင့် မရနိုင်၊ နိုင်ငံရေး လွတ်လပ်မှုကို ရမှသာလျှင် လူထုဆန္ဒအရ ပြုလုပ် နိုင်မည် ဖြစ်သဖြင့် နိုင်ငံရေး လွတ်လပ်မှုကို ချွေး၊ သွေး၊ မျက်ရည် အကျခံကာ တိုက်ပွဲဝင်၍ အရယူလိုသူများလည်းရှိခဲ့သည်။

ဤသို့ဖြင့် မြန်မာတို့သည် ဆုံးရှုံးခဲ့ရသော လွတ်လပ်ရေး ကို မရအရ ကြိုးပမ်းခဲ့ကြရာ ဝိုင်အမ်ဘီအေ အသင်းများ သည်၎င်း၊ ဂျီ၊ စီ၊ ဘီ၊ အေ အသင်းကြီးသည်၎င်း၊ ကျောင်း သား သပိတ်များသည်၎င်း၊ ၁၉၃၀ ပြည့်နှစ်တွင် ဆရာစံ ခေါင်းဆောင်သော တောင်သူ လယ်သမားများ၏ တော် လှန်ရေးကြီးသည်၎င်း၊ တို့ဗမာ အစည်းအရုံးသည်၎င်း၊ ၁၉၃၈ ခုနှစ်တွင် သခင်ဘိုးလှကြီး ခေါင်းဆောင်သော ရေနံ မြေ အလုပ်သမား လှုပ်ရှားမှုကြီးအဝင်အပါ “၁၃၀၀ ပြည့် နှစ် အရေးတော်ပုံ” သည်၎င်း၊ ဗမာ့ထွက်ရပ်ဂိုဏ်းသည်၎င်း၊ ဗမာ့ တော်လှန်ရေးပါတီသည်၎င်း မြန်မာ့ တော်လှန်ရေး သမိုင်းတွင် ထင်ရှားသောမှတ်တိုင်ကြီးများ ဖြစ်လေသည်။ (ဂျီ၊စီ၊ဘီ၊အေ။ စံ၊ ဆရာ။တို့ဗမာ အစည်းအရုံး — လည်း ရှူ။) ထိုမှတစ်ပါး လွတ်လပ်ရေးကို တောင်းဆိုသော မြန်မာ တို့ အဖို့ “လွတ်လပ်ရေးကို ဆူပူ တောင်းဆိုရုံမျှဖြင့် မရ၊ လက်နက်ဖြင့် တော်လှန်ပုန်ကန်မှသာ လွတ်လပ်ရေးကို ရ နိုင်မည်” ဟူသော သင်ခန်းစာသည်လည်း ထင်ရှားပေါ် လွင်ခဲ့လေသည်။

၁၉၃၉ ခုနှစ် စက်တင်ဘာလ ၃ ရက်နေ့တွင် ဒုတိယ ကမ္ဘာစစ်ကြီး စတင် ဖြစ်ပွားလေရာ ဗြိတိသျှ အင်္ဂလိပ်တို့၌ အခက် တွေ့လျှင် အကွက်ကောင်း ယူမည်ဟု စောင့်စား နေကြသော မြန်မာတို့မှာ ဝမ်းမြောက်ဝမ်းသာ ဖြစ်ကြရ သည်။ လွတ်လပ်ရေးကို တော်လှန် ပုန်ကန်ယူမှသာ ရမည် ဟု ဝံ့မြဲစွာ ယူဆထားသူတို့ အဖို့လည်း သွေးတကြွကြွ ဖြစ်ခဲ့ ရလေသည်။

သို့သော် ဗြိတိသျှတို့ကို တော်လှန် တိုက်ခိုက်ရန်မှာ လက် နက်သည် အဓိက ဖြစ်လာ၍ တို့ဗမာအစည်းအရုံးကြီးသည် မည်သည့်နည်းဖြင့် ဖြစ်စေ လက်နက် အင်အား တောင့် တင်းသော နိုင်ငံခြား နိုင်ငံကြီးတခု၏ အကူအညီကို ရှာ ကြလေသည်။ ထိုသို့ ရှာကြယင်းမှ ဂျပန်စစ်ဌာနချုပ်နှင့် ဆက်သွယ်မိပြီးလျှင်၊ သခင်ကိုယ်တော်မှိုင်းကြီးမှူးသော တို့ ဗမာအစည်းအရုံး၏ အထွေထွေ အတွင်းရေးမှူး သခင် အောင်ဆန်း ခေါင်းဆောင်သည့် နောင်အခါ ရဲဘော် သုံး ကျိပ်ဟု တွင်လာသော မြန်မာမျိုးချစ် လူငယ်သုံးကျိပ်တို့ သည် ဂျပန်နိုင်ငံတွင် လျှို့ဝှက်စွာ စစ်သင်တန်းများ တက်

နိုင်ခဲ့ကြလေသည်။ (အောင်ဆန်း၊ ဗိုလ်ချုပ်။ ရဲဘော် သုံးကျိပ် — လည်းရှူ။)

၁၉၄၁ ခုနှစ် ဒီဇင်ဘာလ ၈ ရက်နေ့တွင် အရှေ့ အာရှ စစ်ပွဲကြီး စတင်ဖြစ်ပွားခဲ့၍ ထိုလ ၂၆ ရက်နေ့တွင် ယိုးဒ ယားနိုင်ငံ ဗန်ကောက်မြို့၌ ဗမာ့လွတ်လပ်ရေး တပ်မတော် (ဘီ၊ အိုင်၊ အေ) ကို ဖွဲ့စည်းလိုက်ကြလေသည်။

ဂျပန်တပ်မကြီးများသည် ယိုးဒယားနိုင်ငံမှ မြန်မာနိုင်ငံ အတွင်းသို့ တိုက်ခိုက် ချီတက်လာရာတွင် ဗိုလ်တေဇ ခေါ် ဗိုလ်ချုပ် အောင်ဆန်း ဦးစီးသည့် ထိုဗမာ့လွတ်လပ်ရေး တပ်မတော်သည် ဂျပန်တပ်များနှင့် အတူ စစ်သုံးကြောင်း ဖြန့်ခွဲ၍ လိုက်ပါတိုက်ခိုက်ခဲ့သည်။ ဂျပန်တပ်မကြီးများ သည် ယိုးဒယားနိုင်ငံမှ မြန်မာနိုင်ငံအထိ လျင်မြန်စွာ ချီ တက်လာနိုင်ခြင်း၊ လမ်းခရီး၌ ရန်သူတပ်များနှင့် တိုက်ခိုက် ရသည်မှ တစ်ပါး အနှောက်အရှက်များ မတွေ့ရခြင်း၊ မြန်မာ ပြည်သူ ပြည်သားတို့က ငမ်းသာအားရ လှိုက်လဲစွာ ဆီး၍ ကြိုဆိုကြခြင်း၊ စစ်အောင်နိုင်ရေးအတွက် အမျိုးမျိုးသော အကူအညီများ ပေးခဲ့ခြင်း စသည့် အကျိုးတရားများမှာ ဗမာ့ လွတ်လပ်ရေး တပ်မတော်နှင့် အတွင်းသူပုန်အဖွဲ့၏ လှုံ့ဆော်မှု၊ ကူညီမှု တည်းဟူသော အကြောင်းတရားများ ကြောင့် ဖြစ်ထွန်း ခံစားခဲ့ရခြင်း ဖြစ်လေသည်။

ဗမာ့ လွတ်လပ်ရေးတပ်မတော်သည် ဤစစ်ပွဲတွင် ဂျပန် တို့၏ နာမည်ရ အမှတ် ၃၃၊ အမှတ် ၅၅ တပ်မကြီးများနှင့် ယင်ပေါင်တန်း ရဲဝံ့စွာ တိုက်ခိုက်ခဲ့ကြသည်။ သို့သော် ပြည် တွင်း၌ စစ်ပွဲများကို အောင်နိုင်ပြီးကြသောအခါ ဂျပန် စစ်အာဏာပိုင်များသည် ဗမာ့လွတ်လပ်ရေး တပ်မတော်ကို အဖက်မလုပ်ကြတော့ချေ။ ဗမာ့လွတ်လပ်ရေး တပ်မတော် နှင့်တကွ မျိုးချစ်မြန်မာ ဟူသမျှတို့ကလည်း မူလက ထား ရှိသည့် ကတိအတိုင်း လွတ်လပ်ရေးကို ချက်ခြင်း မကျေညာ သဖြင့် ဂျပန်အပေါ်၌ မကျေမနပ်ဖြစ်ခဲ့သည်။ မြန်မာပြည် တွင်းရှိ ဂျပန်တပ်များက ဗမာ့တပ်မတော်အပေါ် မတရား ပြုမူရုံမျှ မက၊ ဂျပန်ဗဟိုစစ်ဌာနချုပ်ကပါ ယခင်က လျာ ထားချက်များကို ချိုးဖောက်လျက် မြန်မာပြည်အား သိမ်းပိုက်ထားရန်နှင့် အခိုက်အတန့်အတွင်း စစ်အုပ်ချုပ် ရေးဖြင့် အုပ်ချုပ်ရန် ကျေညာလိုက်သည်။

ဤသို့ဖြင့် တရားမျှတမှုလည်း မရှိ၊ မိမိတို့ ရည်ရွယ်ချက် ပန်းတိုင်သို့ မရောက်မီ လည်လှီးခံရမည်ကဲ့သို့ ဖြစ်လာသော အခါ ဂျပန်စစ်တပ်ကို စိတ်နာကာ ထ၍ တော်လှန်ရန်ပင် စီစဉ်ကြသော်လည်း အချိန်အခါ မဟုတ်သေးကြောင်း ဖျောင်းဖျ နားချခြင်း ခံရသဖြင့် တော်လှန်ရန် အကြံကို ရွှေ့ဆိုင်းလိုက်ရလေသည်။

ထိုမျှသာမကသေး၊ ဗမာ့လွတ်လပ်ရေးတပ်မတော်သည် ဂျပန် စစ်အာဏာပိုင်များ အဖို့ ခေါင်းကိုက်စရာ ပြဿနာ



မြန်မာ့ တော်လှန်ရေး

တခုဟု အထင်အမြင် ခံခဲ့ရပြီးလျှင် ၁၉၄၂ ခုနှစ် ဩဂုတ်လ ထဲတွင် ဗမာ့လွတ်လပ်ရေး တပ်မတော်ကို ဖျက်သိမ်း၍ “ဗမာ့ ကာကွယ်ရေး တပ်မတော်” (ဘီ၊ ဒီ၊ အေ) ဟု ပြန်လည် ဖွဲ့စည်းလိုက်ကြလေသည်။

ဘီ၊ဒီ၊အေကို စတင်တည်ထောင်သောအခါ တပ်ရင်းကြီး လေးခုနှင့် အခြား ဆေးတပ်ဖွဲ့၊ မြင်းတပ်ဖွဲ့၊ အမြောက်တပ်ဖွဲ့၊ သယ်ယူပို့ဆောင်ရေးတပ်ဖွဲ့ ကလေးများ အပါအဝင် လူ အင်အား စုစုပေါင်း ၅,၀၀၀ ပါဝင်ခဲ့သည်။ ထိုနောက် တွင် တပ်အင်အားကို ၂၅, ၀၀၀ အထိ တိုးချဲ့ရန် သတ်မှတ် ထားသည့်အတိုင်း စစ်သားသစ်များကို ထပ်မံစုဆောင်း၍ တိုးချဲ့လိုက်ရာ ဘီ၊ ဒီ၊ အေ ၏ အင်အားမှာ တနေ့တခြား အင်အား တိုးတက်လာသည်။ တပ်များသည်လည်း စံနစ် ကျန၍ စည်းကမ်းသေဝပ်သော တပ်မတော်ကြီး ဖြစ်၍ လာသည်။

၁၉၄၃ ခုနှစ် ဩဂုတ်လ ၁ ရက်နေ့တွင် ဂျပန်တို့သည် မြန်မာပြည်အား လွတ်လပ်ရေး ပေးကြောင်း ကျေညာ လေသည်။ ထိုနှစ် စက်တင်ဘာလ ၁၆ ရက်နေ့တွင် ဂျပန် ပေးသော လွတ်လပ်ရေး အတုအယောင်နှင့် တချိန်တည်း ဗမာ့ကာကွယ်ရေး တပ်မတော်သည်လည်း ဗမာ့တပ်မတော် ဟူ၍ အမည်ပြောင်းလိုက်ရလေသည်။

ဗမာ့ တပ်မတော် ဟူ၍ အမည် ပြောင်းလဲပြီးနောက် စက်မှု လက်မှု တပ်ရင်းများ၊ သယ်ယူ ပို့ဆောင်ရေး တပ် များ၊ အမျိုးသမီး တပ်ဖွဲ့များနှင့် အခြား ဒေသဆိုင်ရာ ပြောက်ကျား တပ်ဖွဲ့များကိုပါ တိုးချဲ့ ဖွဲ့စည်းခဲ့သည်။ ဤ အချိန်၌ ဗမာ့တပ်မတော်၏ အင်အားမှာ ၁၀,၀၀၀ နှင့် ၁၅,၀၀၀ အတွင်း၌ ရှိသည်။ တပ်မတော်၏ လက်အောက်ခံ ဒေသဆိုင်ရာ ပြောက်ကျား တပ်ဖွဲ့များမှာ ရခိုင်တိုင်း၊ မြစ် ဝကျွန်းပေါ်တိုင်းနှင့် သရက်ခရိုင်တို့တွင် ဖွဲ့စည်းထားခဲ့ရာ စုစုပေါင်း ၈၀,၀၀၀ ကျော် ရှိသော ဟူ၏။

ထိုအချိန်၌ တိုင်းပြည်တွင် ကင်ပေတိုင် ဟုခေါ်သော ဂျပန် စစ်ပုလိပ်တို့နှင့် ဂျပန်စစ်သားတို့၏ ရမ်းကား ယုတ် မာမှုဒဏ်ကို မရှုမလှ အံကျိတ်ကာ ခံနေခဲ့ကြရသည်။ ဂျပန် အရင်းရှင်များ ဖြစ်သော ကာနိုဗို၊ ဂိုဂျို၊ မစ်ဆူဗီရီ စသော ကုမ္ပဏီကြီးများကလည်း စစ်ဒဏ်ကို မရှုမလှ ခံစားနေရ သော မြန်မာ့စီးပွားရေးကို သွေးစုတ်လျက် ရှိကြသည်။ ဆီ၊ ဝါဂွမ်း၊ ရေနံ၊ ရော်ဗာနှင့် ဆန်စပါးတို့ကို ယင်းတို့က လက်ဝါးကြီး အုပ်ထားကြသည်။ လွတ်လပ်ရေး အတု အယောင် ဖြစ်၍ ရက်စက်ယုတ်မာမှုများ ကလည်း အမျိုး သမီးနှင့် ဘုန်းကြီးပင် မရှောင်တော့ဘဲ မြန်မာ့စီးပွားရေး နှင့် အုပ်ချုပ်ရေး မှန်သမျှ ဂျပန်တို့ ပြုသမျှ နှုတ် နေကြရ သည့်အဖြစ်ကို ဗမာ့ တပ်မတော်နှင့် မျိုးချစ်ပုဂ္ဂိုလ် မှန်သမျှ မခံရပ်နိုင် ဖြစ်လာကြသည်။

ထို့ကြောင့် ၁၉၄၄ ခုနှစ် ဩဂုတ်လ အတွင်းတွင် ဖက် ဆစ်တိုက်ဖျက်ရေး ပြည်သူ့လွတ်လပ်ရေး အဖွဲ့ချုပ်ကြီးကို ဖွဲ့စည်းခဲ့သည်။ (ဖ ဆ ပ လ — ရှ။)

ထိုစဉ်က တော်လှန်ရေး၏ ကျောရိုး မဏ္ဍိုင်သဖွယ် ဖြစ် သော ဗိုလ်ချုပ်အောင်ဆန်း ဦးစီးသည့် ဗမာ့တပ်မတော် သည် အခိုင်မာ အတက်ကြွဆုံး အင်အားစု တရပ် ဖြစ်ခဲ့ ၏။ ဖ ဆ ပ လ အဖွဲ့ကြီးတွင် ပါဝင်သည့် အခြား အဖွဲ့ အစည်းများ ဖြစ်ကြသော ကွန်မျူနစ် ပါတီ၊ ပြည်သူ့ အရေးတော်ပုံ ပါတီ၊ အာရှလူငယ်များ အစည်း အရုံး တို့ ကလည်း မိမိတို့ အဖွဲ့အစည်း အလိုက် လူထုကို စည်းရုံး သိမ်းသွင်းခဲ့ကြသည်။ ဖက်ဆစ်တိုက်ဖျက်ရေး ပြည်သူ့လွတ် လပ်ရေး အဖွဲ့ချုပ်၏ အလံတော်အောက်တွင် ဗမာ့ တပ်မ တော်ကို မဏ္ဍိုင်ပြုရသည့် ဆိုခဲ့ပြီးသော အဖွဲ့ အစည်း အသီးအသီးတို့သည် တော်လှန်ရမည့် နေ့ရက် အချိန် အခါ ကို စောင့်ဆိုင်း ပြင်ဆင်လျက် ရှိနေခဲ့ကြသည်။

ဗိုလ်ချုပ် အောင်ဆန်း ကြီးမှူးသော ဗမာ့တပ်မတော် သည် ဂျပန်ကို တော်လှန်ရန် အတွင်းကျိတ် ကြံစည်လျက် အင်အား မွေးလာခဲ့လေသည်။ ထိုစဉ်၌ အထက် မြန်မာ ပြည်တွင် ဗြိတိသျှတို့က အင်အားနှင့် ထိုးဖောက် တိုက်ခိုက် လာသောအခါ၊ ယင်းအခြေအနေကို အခွင့်ကောင်းယူကာ စစ်မျက်နှာ သီးသန့်ဖွင့်၍ တိုက်ပေးမည်ဟု ဂျပန်တို့ကို အယုံသွင်းလိုက်လေသည်။

တပ်များသည် ဗမာ့ တပ်မတော်မှ ရွှေတန်းစစ်မျက်နှာ ဟူ၍ သတ်မှတ်ထားသော ရေနံချောင်း ဒေသ၊ သရက် ခရိုင် ဒေသနှင့် ပျဉ်းမနား ဒေသများဆီသို့၎င်း၊ မြစ်ဝကျွန်း ပေါ်နှင့် တနင်္သာရီနယ်သို့၎င်း အသီးအသီး ချီတက်၍ သွား ပြီးလျှင် တပ်ဖျောက်၍ ထားလိုက်ကြသည်။ ၁၉၄၅ ခုနှစ် မတ်လ ၁၇ ရက်နေ့၌ ဗမာ့တပ်မတော်သည် ရန်ကုန်မြို့ ရွှေတိဂုံဘုရား အနောက်မြောက်ဖက်ရှိ ကွင်းပြင်ကြီး (ယခု တော်လှန်ရေး ပန်းခြံ) တွင် စစ်ရေးပြပွဲ အခမ်းအနားနှင့် တပ်ထွက်ပွဲ အခမ်းအနားကိုပင် ကျင်းပခဲ့သေးသည်။

ဂျပန်တို့ကို တော်လှန်ရန် အတွက် စစ်နယ်မြေ (တိုင်း) များကို ခွဲဝေချထားပုံမှာ အောက်ပါအတိုင်း ဖြစ်သည်။

တိုင်းအမှတ်(၁) ။ ။ပြည်၊ သာယာဝတီ၊ အင်းစိန် ။ ဤ တိုင်းကို ဗိုလ်မှူး မောင်မောင် ဦးစီး၍ ဗိုလ်သိန်းတုတ်၊ ဗိုလ်သိန်းမောင်၊ ဗိုလ် သီဟ၊ ဗိုလ်အောင်မင်းတို့ပါဝင် သည်။ တိုင်း အမှတ် (၁) တပ်ဖွဲ့များကို ‘မင်း လှစည်သူ တပ်ဖွဲ့’ ဟု ခေါ် တွင်၏။

တိုင်းအမှတ်(၂) ။ ။ဟံသာဝတီ၊ မအူပင်၊ ဖျာပုံ ။ ဤတိုင်း ကို ဗိုလ်မှူးကြီး နေဝင်းက အုပ်ချုပ်၍ “ကျော်ခေါင်ဗလ တပ်ဖွဲ့” ဟု ခေါ်



တောင်၏။ ဗိုလ်မှူး တင်ဖေ၊ ဗိုလ် မှူး အောင်ကြီး၊ ဗိုလ်ကြည်ဝင်း၊ ဗိုလ်ဗစိန် တို့ ပါဝင်၏။

တိုင်းအမှတ်(၃) ။ ။ပုသိမ်၊ ဟင်္သာတ၊ မြောင်းမြ၊ ဤတိုင်း ကို ဗိုလ်မှူးကြီး စောကြာဦးက တာ ဝန်ယူ ဦးစီး၏။ “ရဲကျော်သူရတပ်ဖွဲ့” ဟု ခေါ်သည်။ ဗိုလ်စောထွန်းစိန်၊ ဗိုလ်ကြီး စောစံဖိုးသင်တို့ ပါဝင်၏။

တိုင်းအမှတ်(၄) ။ ။ပဲခူး၊ ရွှေကျင်၊ သထုံ။ ဤတိုင်းကို ဗိုလ်မှူးကျော်ဇောကဦးစီး၍ “လကျာ ကျော်ထင် တပ်ဖွဲ့” ဟု ခေါ်တင်၏။ ဤတိုင်းတွင် ဗိုလ်မှူးအောင်ရွှေ၊ ဗိုလ် လွန်းတင်၊ ဗိုလ်အေးမောင် (ရေဦး)၊ ဗိုလ်သိန်းတန် စသူများ ပါဝင်၏။

တိုင်းအမှတ်(၅) ။ ။မော်လမြိုင်၊ ထားဝယ်၊ မြိတ်။ ဤ တိုင်းကို ဗိုလ်မှူး တင်ထွန်းက ဦးစီး၍ “ဇေယျကျော်သူ တပ်ဖွဲ့” ဟုခေါ်တင် သည်။ ဗိုလ်လှဖေကြီး၊ ဗိုလ်ကျော်ထွန်း တင်၊ ဗိုလ်သံတိုင် စသူတို့ပါဝင်၏။

တိုင်းအမှတ်(၆) ။ ။တောင်ငူ၊ ရမည်းသင်း၊ မိတ္ထီလာ၊ တောင်ပိုင်း ရှမ်းပြည်။ ဤတိုင်းကို ဗိုလ်မှူးရဲထွန်းက ဦးစီး၍ “ဘယကျော် ထင် တပ်ဖွဲ့” ဟု ခေါ်တင်သည်။ ဗိုလ် မှူးလွင် (ဆေးမှူး)၊ ဗိုလ်မှူးသောင်း ကြည်၊ ဗိုလ်တောက်ထိန်၊ ဗိုလ်တာရာ၊ ဗိုလ်ထွန်းတင် စသူတို့ ပါဝင်၏။

တိုင်းအမှတ်(၇) ။ ။သရက်၊ အာလံ၊ မကွေး၊ မင်းဘူး။ ဤတိုင်းကို ဗိုလ်မှူးအောင် ဦးစီး၍ “သီရိ ကျော်ထင် တပ်ဖွဲ့” ဟု ခေါ် ၏။ ဗိုလ်မှူး စိန်ဝင်း (ရင်း ၆-မှူး)၊ ဗိုလ်မောင်ကလေး၊ ဗိုလ်မိုးညို၊ ဗိုလ် စိန်မှန်၊ ဗိုလ်မှူးစန်းယုတို့ ပါဝင်သည်။ ဗိုလ်မှူး ရန်အောင်က ရွှေတန်း စစ် ဌာနမှူး အဖြစ် တာဝန် ယူရသည်။ ဤ တိုင်းအမှတ် (၇) နှင့် အတူ ဗိုလ် ချုပ် အောင်ဆန်း၏ စစ်ဌာနချုပ် ပူး တွဲပါရှိ၏။ စစ်ဌာနချုပ်တွင် ဗိုလ်မှူး ကြီး ဇေယျ၊ ဗိုလ်ခင်မောင်ကလေး၊ ဗိုလ်မှူးရှိန်း၊ ဗိုလ်မင်းခေါင်၊ ဗိုလ်မှူး လှအောင် စသူများ ပါဝင်သည်။

၁၉၄၅ ခုနှစ် မတ်လ ၂၇ ရက်နေ့တွင် ဗမာ့ တပ်မတော် သည် ပြည်သူ့တပ်မတော်ဟူသော အမည်ကို ခံယူကာ

ဂျပန်တို့အား စစ်ကျေညာ၍ စတင် တိုက်ခိုက်ကြလေသည်။ ရခိုင်တိုင်းတွင်မူကား အခြေအနေအရ ဦးပညာသီဟနှင့် ကိုညိုထွန်းတို့ ကြီးမှူး၍ ထိုရက်မတိုင်မီကပင် ဂျပန်တို့ကို တိုက်ခိုက်ခဲ့ကြ၍၊ အနောက်မြောက်တိုင်းမှူး ဗိုလ်မှူး ဗထူး ကြီးမှူးသည့် ဗမာ့တပ်မတော် တပ်ရင်းတပ်ခွဲများသည် အ ခြေအနေအရ နားလည်မှုဖြင့် မတ်လ ၈ ရက်နေ့ကပင် ဂျပန်တို့ကို စစ်ကျေညာကာ စတင်တိုက်ခိုက်ခဲ့လေသည်။

ပြည်သူ့တပ်မတော်သည် ရခိုင်ဖက်မှ ဖြတ်၍ ဆုတ်ခွာ လာသော ဂျပန်တို့ကို သရက်ခရိုင်နှင့် ပြည်ခရိုင်တို့ အတွင်း မှ၎င်း၊ အထက်မန္တလေး၊ မိတ္ထီလာတို့မှ ဆင်းလာသောဂျပန် တပ်များကို ပျဉ်းမနား၊ တောင်ငူ၊ ပဲခူး ခရိုင် နယ်မြေများ မှ၎င်း၊ ကြွင်းကျန်သောတပ်ကွဲတပ်ကျန်များကို မြစ်ဝကျွန်း ပေါ်နှင့် ရခိုင်တိုင်းဒေသများတွင်၎င်း၊ ယိုးဒယားလမ်းမကြီး မှ နေ၍ ခံစစ်ကြောင်း တည်ဆောက်စ ပြုနေသော ဂျပန် တပ်များကို တနင်္သာရီနယ်အတွင်းရှိ တိုင်းအမှတ် ၅ တို့က ၎င်း အသီးအသီး ပြင်းပြင်းထန်ထန် တိုက်ခိုက်ခဲ့သည်။ (ပြည်သူ့တပ်မတော်သည် ထိုနှစ် ဇူလိုင်လ ၂၃ ရက်နေ့တွင် မျိုးချစ် ဗမာ့တပ်မတော်ဟုအမည်ပြောင်းခဲ့သည်။) ရန်သူ ဖက်မှ ကျဆုံးသူ ၈,၈၂၆ ယောက်၊ ဒဏ်ရာရသူ ၂,၃၀၄ ယောက်၊ သူပုန်း ၂၁၅ ယောက်တို့ အဖမ်းခံရသည် အထိ တိုက်ခိုက်ခဲ့၏။ ရန်သူထံမှ လက်နက်ခဲယမ်းမီးကျောက် အ မြောက်အမြား သိမ်းဆီးရမိခဲ့သည်။ ဇူလိုင်လ ၂၀ ရက်နေ့ မှ ဩဂုတ်လ ၄ ရက်နေ့အထိ စပ်ကြားကာလအတွင်း စစ် တောင်းမြစ်ဝှမ်းဒေသ တိုက်ပွဲတွင် ရန်သူ ဂျပန် ၆,၂၇၂ ယောက် ကျဆုံးခဲ့ရာ ထိုအထဲမှ ၃,၂၀၀ ခန့်မှာ မျိုးချစ် ဗမာ့တပ်မတော်၏ တိုက်ခိုက်မှုကြောင့် ကျဆုံးခဲ့ရသည် ဟု ဆိုလေသည်။

မျိုးချစ် ဗမာ့တပ်မတော်သည် မဟာမိတ်တို့ထက် ရှေး ဦးစွာ မေလ ၁ ရက်နေ့တွင် ရန်ကုန်မြို့ကို သိမ်းပိုက်မိကြ သည်။ မျိုးချစ် ဗမာ့တပ်မတော်၏ တိုက်ခိုက်မှုကို မဟာ မိတ်တပ်များကပင် ခြီးကျူးကြရလေသည်။

ဩဂုတ်လတွင် ဂျပန်တို့ ခြင်းချက်မရှိ လက်နက်ချပြီး နောက် မြန်မာပြည်တိုက်ပွဲမှာ ပြီးဆုံးသွားလေသည်။ ထို အခါ မြန်မာပြည် ဗြိတိသျှမြို့ပြအုပ်ချုပ်ရေး အရာရှိများက မျိုးချစ် ဗမာ့တပ်မတော်အပေါ် ဖိနှိပ်လိုစိတ် ရှိလာ၏။ ထိုရည်ရွယ်ချက်ကို လော့ မောင့်ဗက်တင် အပါအဝင် ဗြိတိသျှ စစ်ဖက်အရာရှိကြီးများက သဘောမတူကြပေ။

ရန်ကုန်မြို့ကို မျိုးချစ် ဗမာ့ တပ်မတော်က သိမ်း ပြီးနောက် ဗိုလ်မှူးကြီး နေဝင်းသည် မေလ ၁၀ ရက်နေ့ တွင် ရန်ကုန်သို့ ရောက်ရှိလာသော နိုင်ငံခြား သတင်း ထောက်များကို ဖိတ်ခေါ်၍ သတင်းစာ ရှင်းလင်းပွဲ ပြုလုပ် ရာ၌ “... ဗမာ့တပ်မတော်သည် ၁၉၄၂ ခုနှစ်က အင်္ဂလိပ်ကို



တိုက်ခိုက်ခဲ့ခြင်းမှာ ချာချီ၏ ကျေညာချက်သည် ဗမာပြည် အတွက် အကျိုးကျေးဇူး မပါရှိခဲ့၍၎င်း၊ ဂျပန်တို့ကလည်း သူတို့နှင့် ပူးပေါင်းပါက ဗမာပြည်ကို လွတ်လပ်ရေး ပေးမည် ဟု ကတိပေး၍၎င်း၊ ထိုကတိကိုလည်း ၁၉၄၂ ခုနှစ် ဖေဖွာရီလ ၂၁ ရက်နေ့တွင် တိုဂျိုအစိုးရက ဂျပန်နိုင်ငံသက် လွှတ်တော်တွင် အတိအလင်း ကျေညာသဖြင့်၎င်း ထို အကြောင်းများကြောင့် အင်္ဂလိပ်ကို ခံတိုက်ခဲ့ကြောင်း။ သို့သော် ဂျပန်တို့ ဗမာပြည်ရောက်ရှိလာသောအခါ ၎င်းတို့ ကတိမတည်သဖြင့် ဂျပန်ကို ပြန်၍တိုက်ခဲ့ကြောင်း၊ တိုတို ပြောရလျှင် ကျွန်ုပ်တို့သည် လွတ်လပ်ရေးအတွက် အင်္ဂလိပ် ကို၎င်း၊ ဂျပန်ကို၎င်း နှစ်ကြိမ်တိုင် တိုက်ခဲ့ကြပြီ။ နောင်ကို လည်း ဗမာပြည် လွတ်လပ်ရေး ရရှိရန် အတွက် ဗမာ့တပ်မ တော်က အသက်စွန့်ရန် အသင့်ရှိနေပြီးဖြစ်ကြောင်း၊ ဗမာ့ လွတ်လပ်ရေးကို တားဆီးပိတ်ပင်သူ မှန်သမျှကို တိုက်ခိုက် ရန် ပြင်ဆင်ပြီး ဖြစ်ကြောင်း” နှင့် ပြောပြလျက် တော်လှန် ရေးအတွက် ရဲဘော်များ သွေးမြေကျခံ၍ အသက်စွန့် တိုက်ခိုက်သွားခြင်းမှာ လွတ်လပ်ရေးအတွက် ဖြစ်ကြောင်း ညွှန်ပြသွားလေသည်။

ထိုနောက် မျိုးချစ် ဗမာ့တပ်မတော်၏ ရွှေရေးနှင့် စပ်လျဉ်း၍ အာရှအရှေ့တောင်ပိုင်းရှိ မဟာမိတ်တပ်များ၏ သေနာပတိချုပ် လော့ လူဝီ မောင့်ဗက်တင်နှင့် ဖဆပလ ဥက္ကဋ္ဌ ဗိုလ်ချုပ် အောင်ဆန်း ဦးဆောင်သော မြန်မာကိုယ် စားလှယ် ၁၁ ဦးသည် ၁၉၄၅ ခုနှစ် စက်တင်ဘာလတွင် သီဟိုဠ်ကျွန်း ကန္နိမြို့သို့ သွားရောက်၍ အပြန်အလှန် ဆွေး နွေးပြီးနောက် ကန္နိစာချုပ်ကို ချုပ်ဆိုခဲ့ကြသည်။ ထိုစာ ချုပ်အရ မျိုးချစ် ဗမာ့တပ်မတော် တခုလုံးကို မြန်မာနိုင်ငံ စစ်တပ်အတွင်းသို့ ပူးပေါင်းကာ ကျန်းမာရေးနှင့် ပြည့်စုံ၍ ဆက်လက်အမှုထမ်းလိုသူ တပ်သား ၅,၂၀၀ နှင့်အရံ ၃,၀၀၀ ကို၎င်း၊ တပ်မတော်ဗိုလ် ၂၀၀ နှင့် အရံဗိုလ် ၂၀၀ ကို၎င်း ခန့်အပ်ရန်၊ တပ်မတော်သားများ အတွက် ရထိုက်သော အခွင့်အရေးများကိုပေးရန်အပြင် တပ်မတော်သားများနှင့် သက်ဆိုင်သော ကိစ္စအဝဝကို စုံစမ်းရန်အတွက် မဟာမိတ် ကိုယ်စားလှယ်နှင့် တပ်မတော်ကိုယ်စားလှယ်တို့ ပူးတွဲကာ အဖွဲ့ ဖွဲ့စည်းဆောင်ရွက်ရန်တို့ဖြစ်၏။

ဖက်ဆစ် ဂျပန်ကို အောင်မြင်စွာ တော်လှန် ပြီးသည့် နောက်တွင် ကိုလိုနီနယ်ချဲ့စံနစ်ကို တော်လှန်ရန် အတွက် ဗိုလ်ချုပ်အောင်ဆန်းသည် စစ်တပ်မှ ထွက်၍ ဖဆပလ ဥက္ကဋ္ဌ အဖြစ် လွတ်လပ်ရေးကို အရယူမည်ဟု ဆုံးဖြတ် ကြွေးကြော်ပြီးလျှင် တိုင်းပြည်၏အင်အားကို စည်းရုံးလေ သည်။ ထိုအခါ တိုင်းပြည်အင်အားသည် ရှေးကထက် ပို၍ ကောင်းလာသည်။ ရှမ်း၊ ကချင်၊ ချင်း၊ ကရင်၊ ကယား အစရှိသော တောင်တန်းဒေသ တိုင်းရင်းသား များကပင်

မြန်မာတိုင်းရင်းသားများနှင့် လက်တွဲ ဆောင်ရွက်မည် ဟု ဆုံးဖြတ်ကြရာ အင်အားသစ် တိုးလာလေသည်။

၁၉၄၆ ခုနှစ်တွင် အင်္ဂလိပ်အစိုးရသည် ဖဆပလ ခေါင်း ဆောင်သော ပြည်မဒေသနှင့် တောင်တန်း ဒေသတို့၏ အင်အားကို မခံနိုင်သဖြင့် ဖဆပလ ခေါင်းဆောင်နှင့် တောင်တန်းဒေသ ခေါင်းဆောင်တို့အား အုပ်ချုပ်ရေးအာဏာကို အပ်ရလေသည်။ လွတ်လပ်ရေးကို ပေးပါမည်ဟု လည်း ကတိပြုရလေသည်။ (ဖဆပလ။ အောင်ဆန်း အက်တလီစာချုပ် — လည်းရှု။) ထို့ကြောင့် ဗိုလ်ချုပ် အောင်ဆန်းကြီးမှူးသော ဖဆပလ အစိုးရသည် လွတ်လပ် တော့မည်ဖြစ်သော မြန်မာနိုင်ငံကို ပြည်မသား တောင် တန်းသားတို့၏ ဆန္ဒအတိုင်း မည်သို့မည်ပုံ ဖွဲ့စည်းသင့်သည် အုပ်ချုပ်သင့်သည်တို့ကို ပြည်မဒေသ၊ တောင်တန်း ဒေသ တို့မှ ပြည်သူ ကိုယ်စားလှယ်များနှင့် ဆွေးနွေးလိုသဖြင့် ၁၉၄၇ ခုနှစ်တွင် တိုင်းပြု ပြည်ပြု လွှတ်တော် အတွက် ရွေး ကောက်ပွဲကို ကျင်းပလေသည်။

ပြည်သူ အများက ယုံကြည်၍ ရွေးကောက် တင်မြှောက် လိုက်သော ပြည်မနှင့် တောင်တန်း ကိုယ်စားလှယ်အမတ် များ ပါဝင်သည့် တိုင်းပြုပြည်ပြု လွှတ်တော်အစည်းအဝေး များတွင် တိုင်းပြည်ကို ဥပဒေဖြင့်သာ အုပ်ချုပ်စေလိုသည် ဟု၎င်း၊ ရှမ်းလူမျိုးစု၊ ကရင် လူမျိုးစု၊ ကချင်လူမျိုးစု၊ ကယားလူမျိုးစုတို့သည် ပြည်နယ်အသီးအသီးဖွဲ့လျက် ပြည် မနှင့် ပေါင်း၍ ပြည်ထောင်စုနိုင်ငံ တည်ထောင်စေလိုသည် ဟု ၎င်း၊ နိုင်ငံတော် သမတကို ငါးနှစ်တကြိမ် တင်မြှောက် ခြင်းဖြင့် သမတနိုင်ငံလည်း ဖြစ်စေလိုသည် ဟု၎င်း၊ တောင် သူ လယ်သမား၊ အလုပ်သမားတို့ပါဝင်သော ပြည်ထောင်စု တိုင်းသူ ပြည်သားများ အားလုံး၏ အကျိုးအတွက် တိုင်း သူပြည်သားများ၏ ဆန္ဒအရ တိုင်းပြည်ကို အုပ်ချုပ်စေလို သည် ဟု၎င်း အများသဘောတူဆုံးဖြတ်၍ ဖွဲ့စည်းအုပ်ချုပ် ပုံ အခြေခံဥပဒေကို ရေးဆွဲကြလေသည်။ နိုင်ငံတော် အလံ၊ နိုင်ငံတော်သီချင်း၊ နိုင်ငံတော် တံဆိပ်တို့ကိုလည်း အများ သဘောတူ ဆုံးဖြတ်၍ သတ်မှတ်ကြသည်။

ဖွဲ့စည်း အုပ်ချုပ်ပုံ အခြေခံ ဥပဒေကို ရေးဆွဲနေသော ကာလအတွင်း ၁၉၄၇ ခုနှစ် ဇူလိုင်လတွင် ဖဆပလ ဥက္ကဋ္ဌ ဗိုလ်ချုပ် အောင်ဆန်းနှင့် ဖဆပလ ခေါင်းဆောင်၊ တောင်တန်းဒေသခေါင်းဆောင် အချို့တို့သည် လူမသမာ တို့၏ လက်ချက်ဖြင့် အသက်ဆုံးကြရလေသည်။ သို့ရာတွင် ဖဆပလ ဒုတိယ ဥက္ကဋ္ဌ ဦးနုသည် ဥက္ကဋ္ဌအဖြစ် ဆောင် ရွက်၍ အခြေခံ ဥပဒေကို ဆက်လက်ရေးဆွဲစေရာ အောင် မြင် ပြီးစီးလေသည်။ ထိုနောက် ၁၉၄၈ ခုနှစ် ဇန်နဝါရီလ ၄ ရက်နေ့တွင် လွတ်လပ်သော သမတ မြန်မာ နိုင်ငံကို တည်ထောင်ပြီဟု ကမ္ဘာသို့ ကျေညာလေသည်။



လွတ်လပ်ရေး ကျေညာပြီး၍ မကြာမီပင် အမျိုးသား ညီညွတ်ရေး စတင်ပြုကုန်ခဲ့သည်။ (မြန်မာနိုင်ငံရေးသမိုင်း — လည်းရှု။) နိုင်ငံရေးပါတီများစိတ်သဘောကဲ့၍ တော ခိုသူက ခိုကာ အစိုးရကို ပုန်ကန် ခြားနားကြပြန်သည်။ ဗမာ့တပ်မတော်သည် သောင်းကျန်းသူတို့အား နှိမ်နင်းနိုင် သမျှ နှိမ်နင်းကာ ပြည်ထောင်စုကြီးကို ကာကွယ်ခဲ့သော် လည်း အာဏာရ ဖဆပလ ပါတီအတွင်း သဘောကွဲပြန် သဖြင့် နိုင်ငံတွင်း အခြေအနေ ပျက်စီးယိုယွင်း လာခဲ့ရာ ၁၉၅၈ ခုနှစ်တွင် ဗိုလ်ချုပ်ကြီးနေဝင်း ခေါင်းဆောင်သော အိမ်စောင့်အစိုးရက အုပ်ချုပ်ရေး အာဏာကို လက်ခံယူ ကာ နိုင်ငံ၏ အခြေအနေကို ထိန်းသိမ်း ပေးခဲ့ရသည်။

၁၉၆၀ ပြည့်နှစ်တွင် အိမ်စောင့်အစိုးရက အထွေထွေ ရွေး ကောက်ပွဲများ ကျင်းပ၍ ရွေးကောက်ပွဲ၌ အနိုင်ရရှိသော ပြည်ထောင်စုပါတီအား အစိုးရဖွဲ့စေကာ အာဏာ လွှဲ ပြောင်းပေးခဲ့သည်။ သို့ရာတွင် ပါတီတွင်း မညီမညွတ် ဖြစ်လာသောအခါ နိုင်ငံအခြေအနေ ယိုယွင်း လာပြန် သဖြင့် ဗိုလ်ချုပ်ကြီးနေဝင်း ဦးဆောင်သော ပြည်ထောင်စု မြန်မာနိုင်ငံ တော်လှန်ရေး ကောင်စီသည် ၁၉၆၂ ခုနှစ် မတ်လ ၂ ရက်နေ့တွင် နိုင်ငံတော်အာဏာကို သိမ်းယူ၍ မြန်မာ့ဆိုရှယ်လစ်လမ်းစဉ်ဟူသော နိုင်ငံတည်ဆောက်ရေး လမ်းစဉ်ကို ချမှတ်ကာ အကောင်အထည် ဖော်လေသည်။ (မြန်မာ့ ဆိုရှယ်လစ်လမ်းစဉ် — လည်းရှု။)

## သမိုင်းပေးတာဝန် ကျေပြန်စွာ ထမ်းဆောင်လျက်

မြန်မာ့ တပ်မတော်သည် မြန်မာ့ အမျိုးသားလွတ်မြောက်ရေး လှုပ်ရှားမှုအတွင်း၌ ပဋိသန္ဓေတည်ခဲ့ပြီးလျှင်၊ ထိုလှုပ်ရှားမှု အတွင်းမှာပင် မွေးဖွားကြီးပြင်းလာခဲ့ရသည်။ မူရင်းအားဖြင့် စစ်ရေးအဖွဲ့အစည်းတရပ် ဖြစ်သော်လည်း၊ အမျိုးသား လွတ် လပ်ရေးကို ထိန်းသိမ်း၍၊ ဆိုရှယ်လစ် ဒီမိုကရေစီကို ထူထောင်ကာ၊ မြန်မာ့ဆိုရှယ်လစ် တော်လှန်ရေးကြီးကို ဦးဆောင်ဆင်နွှဲ လျက်၊ ပြည်သူ့တပ်မတော်အဖြစ် တည်ဆောက်ယင်း၊ သမိုင်းပေးတာဝန်ကို ကျေကုန်အောင် ဆောင်ရွက်လျက်ရှိသည်။

မြန်မာ့ တပ်မတော်။ ။ မြန်မာ့ တပ်မတော် (ဗမာ့တပ်မ တော်) အကြောင်းကို တင်ပြရမည် ဆိုလျှင် ပုဂံပြည် အနော်ရထာမင်းစော လက်ထက်တွင် စစ်မက်ရေးရာအ တွက် ထောင်ပြုမြို့၊ ရှစ်ရာပြုမြို့၊ လေးရာပြုမြို့ အစရှိသည့် မြို့ပြများ တည်ထောင်လိုက်ကြခြင်း အကြောင်းမှ အစပြု ရပေမည်။ (မြန်မာ့ စစ်တပ်သမိုင်း — ရှု။) သို့ရာတွင် ရှည် လွန်း ဝေးလွန်းမည် စိုး၍ ဗမာ့တပ်မတော် အကြောင်းကို ပဌမ အင်္ဂလိပ်-မြန်မာ စစ်ပွဲမှ စတင် တင်ပြမည်။

အိန္ဒိယ တပြည်လုံးကို ဝါးမျိုပြီးဖြစ်သော နယ်ချဲ့မျက်နှာ ဖြူများသည် မြေပေါ် မြေအောက်သယံဇာတပစ္စည်းများဖြင့် အထူး ပြည့်ဝ ကုံလုံလျက်ရှိသော မြန်မာနိုင်ငံကိုလည်း ဝါးမျိုလိုက်ကြရန် ပဌမ အင်္ဂလိပ်-မြန်မာ စစ်ပွဲ (၁၈၂၄- ၁၈၂၆ ခုနှစ်) မဖြစ်ပွားမီကပင် ဒေလီမြို့နှင့် ဆင်းမလား မြို့များတွင် စီမံကိန်းများရေးဆွဲပြီးဖြစ်လေသည်။ ထို့ကြောင့် သူတို့သည် မြန်မာများနှင့် ရန်မဖြစ် ဖြစ်လေအောင် စစ် မဖြစ် ဖြစ်လေအောင် ကြံဆောင် ကြိုးစားကြကုန်သည်။

ရှေးဦးစွာ အာသံနယ်ဖက်တွင် ရန်စ ကြကုန်သည်။ ထိုအချိန်အခါက အာသံပြည်သည် မြန်မာ့ လက်အောက်ခံ ဖြစ်သည်။ အာသံဘုရင် စန္ဒရကန္တရှိန်မှာ ဘိုးတော်ဘုရားက နန်းတင်ထားသူ ဖြစ်သည်။ သို့ဖြစ်ရာ အင်္ဂလိပ်တို့သည် စန္ဒရကန္တရှိန်၏ အမူး အမတ်များကို ထောင်ထား ပုန်ကန် ရန် သွေးထိုးပေးကြသည်။ ငွေကြေးများ ပေးကြသည်။

လက်နက်များပေးကြသည်။ ထို့ကြောင့် ခရစ်နှစ် ၁၈၁၆ ခု တွင် အာသံ မှူးမတ်များ ထောင်ထား ပုန်ကန်ကြသောအခါ မြန်မာ့တပ်မတော်က သွားရောက် နှိမ်နင်းလိုက်ရသည်။ ထို တပ်ကြီးတွင် စစ်သူကြီးမဟာဗန္ဓုလလည်းပါ၏။ (မဟာဗန္ဓု လ—လည်းရှု။) သို့ရာတွင် အကြီးအချုပ်ကားမဟုတ်သေး။ ထိုစစ်ပွဲတွင် မြန်မာ့တပ်မတော်က အကြီးအကျယ် အောင် နိုင်ပြီး စန္ဒရကန္တရှိန်ကို နန်းတင်ကာ တပ်ပြန်ခေါက်ခဲ့သည်။

နယ်ချဲ့ မျက်နှာဖြူများသည် ၁၈၁၈ ခုနှစ်တွင် ဒုတိယ အကြိမ် သွေးထိုးကြပြန်သည်။ သို့နှင့် အာသံမှူးမတ်များ ထောင်ထားကြပြန်သည်။ မဟာဗန္ဓုလ အပါအဝင် မြန်မာ စစ်သူကြီးများက ကွပ်ကဲလျက် သွားရောက် နှိမ်နင်းကြ ပြန်သောအခါ အကြီးအကျယ် အောင်နိုင်ကြ၍ စန္ဒရကန္တ ရှိန်ကို နန်းအပ်ခဲ့ပြန်သည်။

တတိယအကြိမ်အဖြစ် ၁၈၂၁ ခုနှစ်တွင် နယ်ချဲ့ မျက်နှာဖြူ များက သွေးထိုးကြပြန်သည်။ ယခုအကြိမ်၌သော်အာသံမှူး မတ်များကိုသာ သွေးထိုးရုံ မဟုတ်၊ အာသံဘုရင် စန္ဒရကန္တ ရှိန်ကိုပါ သွေးထိုးလိုက်ကြသည်။ ယခင်အခါများကအတိုင်း လည်းငွေကြေးများနှင့်လက်နက်ခဲယမ်းမီးကျောက်များပေး ကြသည်။ ထိုမျှသာမက မျက်နှာဖြူစစ်ဗိုလ်များက အုပ်ချုပ် သည့် မျက်နှာဖြူ မျက်နှာမဲ စစ်သား အမြောက်အမြား ကိုလည်း ပေးကြသည်။ ထို့ကြောင့် စန္ဒရကန္တရှိန်ကိုယ်တိုင် ဦးဆောင်ကာ ဘကြီးတော် မင်းကို ထောင်ထား ပြန်



## မြန်မာ့ တပ်မတော်

သည်။ ဤအကြိမ်တွင်မူ စစ်သူကြီး မဟာဗန္ဓုလကိုယ်တိုင် ဦးစီး ဦးချုပ်ပြုကာ သွားရောက် နှိမ်နင်းသည်။ မြန်မာ့ တပ်မတော်ကား အကြီးအကျယ် အောင်ပွဲဆင်နိုင်ခဲ့၏။

နယ်ချဲ့ မျက်နှာဖြူများသည် အာသံပြည်ဖက်တွင် အရေး နိမ့်ကာ မိမိတို့၏ အကြံအစည်များ ပျက်ပြားသွားရလေ သောအခါ အိန္ဒိယ-မြန်မာ နယ်စပ်ဖြစ်သော စစ်တကောင်း နယ်ဖက်သို့ ဦးလှည့်ကြပြန်သည်။ သို့နှင့် သက္ကရာဇ် ၁၈၂၄ ခုနှစ်တွင် အင်္ဂလိပ်-မြန်မာ စစ်ပွဲ စတင်သည်။ ဤတွင်လည်း အနှောက်အရှက် အမျိုးမျိုး ပေးကြပြန်သည်။ စစ်သူကြီး မဟာဗန္ဓုလနှင့် မြဝတီမင်းကြီးဦးစတို့ အုပ်ချုပ် ကွပ်ကဲသည့် မြန်မာ့တပ်မတော်သည် ဂေါတော့ပလ္လင်တိုက်ပွဲ၊ ပန်းဝါတိုက် ပွဲနှင့် ငတ်မြစ် (နတ်မြစ်) တိုက်ပွဲတို့တွင် တိုက်ပွဲဝင်နယ်ချဲ့ မျက် နှာဖြူများကပင် အံ့ဩ၊ ချီးမွမ်းရလောက်အောင် အောင်နိုင် လိုက်ကြသည်။ (အင်္ဂလိပ် - မြန်မာစစ်ပွဲများ - ရှု။)

သို့ရာတွင် စစ်ပရိယာယ်၌ အဝါးဝပြီး ကျွမ်းကျင်ပြီး ဖြစ်ကြသော နယ်ချဲ့ မျက်နှာဖြူများသည် စစ်တကောင်း နယ်စပ်၌ မြန်မာ့ တပ်မတော်က သဲသဲမဲမဲ ဇွဲနာဲနှင့် အောင်ပွဲများကို ဆင်နေကြစဉ် အတွင်း စစ်သင်္ဘောများ ကုန်သင်္ဘောများဖြင့် ရုတ်တရက် ရှောင်တခင် ရန်ကုန်မြို့သို့ ဝင်ကာ သိမ်းပိုက်လိုက်ကြသည်။ အငိုက်မိကြရရှာသော မြန်မာများက အပြင်းအထန် ခုခံကြသေး၏။ မရ။

သို့နှင့် စစ်တကောင်း နယ်ဖက်သို့ ချီတက် တိုက်ခိုက်ရန် အားယူ နေကြသော စစ်သူကြီး မဟာဗန္ဓုလ၏ လက် အောက်ခံ မြန်မာ့စစ်သည်တော်များသည် ရန်ကုန်မြို့သို့ ဆင်းလာကြရပြန်သည်။ သို့သော် အာသံ တိုက်ပွဲများမှ အစ ယခု အထိ တောက်လျှောက် စစ်ဆင်ခဲ့ကြရသော မဟာဗန္ဓုလ၏ တပ်မတော်သားများသည် ပင်ပန်း နွမ်း နယ်လှချေပြီ။ အထူးသဖြင့် ရွှေတိဂုံ စေတီတော်ကြီးကို 'တောင်ထိပ် ခံတပ်' အဖြစ် ရယူထားကြပြီး ဖိနပ်စီး၊ အညစ် အကြေးစွန့်၊ အိုးအိမ်တည်ဆောက်၊ အမြောက်ကြီးများကို တင်၍ လူသတ်ပွဲ ဆင်နေသော နယ်ချဲ့ မျက်နှာဖြူတို့က အဖက်ဖက်တွင် တပန်းသာလျက် ရှိနေပြီ။

မည်သို့ပင် ဖြစ်စေ အစပဌမဌသော် မဟာဗန္ဓုလ၏ စစ် သည်တော် များသည် အောင်ပွဲများ ခံကြရသေး၏။ ကြည့်မြင်တိုင် တိုက်ပွဲများ၊ ကုက္ကိုင်းတိုက်ပွဲများတွင် မြန်မာ့ အစွမ်းကို အံ့မခန်း ပြနိုင်ကြသည်။ သို့ရာတွင် လက်နက် အရာ၌ကား အဆမတန် ကွာခြားနေမှုကြောင့် မဟာဗန္ဓုလ သည် ဓနုဖြူမြို့သို့ အင်အား ဖြည့်ရင်း ဆုတ်ခွာခဲ့ရ လေသည်။

ဤတွင် လက်နက်ချင်း ကွာခြားနေမှုကို အနည်းငယ် တင်ပြလိုသည်။ မြန်မာ့စစ်သည်တော်များကား သေနတ် ကို လူတိုင်း မကိုင်နိုင်ကြ။ ဓားကိုင်၊ လှံကိုင်၊ တုတ်ကိုင်



မြန်မာ့တပ်မတော်၏ ကျောထောက်နောက်ခံမှာ လုပ်ရည်ကိုင်ရည်ဖြင့် ကုံလုံကြယ်ဝသည့် ဤစစ်သားကောင်းများပင်ဖြစ်သည်။





ခပ်ဝတ်ဝတ်ဆင်ထားသည့် မြန်မာ့တပ်မတော် အမျိုးသမီးဗိုလ်နှင့် တပ်ကြပ်ကြီး

စသည်တို့ကလည်း ကူကြရပေသေးသည်။ ကိုင်နိုင်သူများ၏ သေနတ်များမှာလည်း ယမ်းနှင့် အုန်းဆံ ကာပတ်နှင့် ကျည်နှင့် ပစ်ရသော ကျောက်မီး သေနတ်များသာ ဖြစ်ကြရာ တခါတရံ သေနတ် တချက်ထွက်ရန် အကြိမ်ကြိမ် မောင်းတင်၍ ဖြုတ်ကြရပေသည်။ နယ်ချဲ့ မျက်နှာဖြူတို့၏ ‘ရိုင်ဖယ်’ သေနတ်များမှာမူကား ခေတ်မှီ သေနတ်များ ဖြစ်သည့် အပြင် လုံစွပ်များကိုလည်း တပ်ဆင်ထားကြသည်။ သို့ဖြစ်ရာ အလွယ်တကူ ပစ်ရင်း ခတ်ရင်း ပင် ရန်သူကို လုံစွပ်တက်ထိုးနိုင်သည်။ မြန်မာတို့ကဲ့သို့ လုံ ဓား သုံးစရာမလို။ ထိုအပြင် အမြောက်ချင်းလည်း ကွာခြားလှပေသည်။ မြန်မာ့ အမြောက် တလက်က ပစ်လွှတ်လိုက်သော ကျည်ဆန်တဆန်သည် လူတယောက်ကို ထိမှန်လျှင် ထိုသို့ ထိမှန်သော သူကိုသာ ဒုက္ခပေးနိုင်သည်။ နယ်ချဲ့ မျက်နှာဖြူတို့၏ အမြောက်တလက်က ပစ်လွှတ်လိုက်သော ကျည်ဆန်တဆန်မှာမူကား လူကို တိုက်ရိုက် မထိမှန်စေဦး၊ လူလေးငါးယောက် အနီးသို့ ကျ၍ ပေါက်ကွဲသွားခဲ့သော် ထိုလေးငါးယောက်ကို သေစေနိုင်ပေသည်။ တဖန် ထိုသို့

သော သာမန် အမြောက်များသာမက နယ်ချဲ့ အင်္ဂလိပ်တို့ တွင် တိုးပျံ့ အမြောက်များလည်း ပါသေးသည်။ သို့ဖြစ်ရာ မယှဉ် သာအောင် ကွာခြားသော ထိုလက်နက်များ ကြောင့်လည်း မြန်မာများ ရှုံးနိမ့်ရခြင်း ဖြစ်ပေသည်။ ၁၈၅၅ ခုနှစ် ဧပြီလ ၁ ရက်နေ့တွင် ဓနုဖြူခံတပ် အတွင်း၌ စစ်သူကြီး မဟာဗန္ဓုလ ကျဆုံးရခြင်း အကြောင်း မှာလည်း အထက်တွင် ပြဆိုခဲ့ပြီးဖြစ်သော အမြောက်ဆန် တဆန်သည် သူ့အနီးတွင် ပေါက်ကွဲသွားခြင်းကြောင့် ဖြစ်သည်။

မဟာဗန္ဓုလ ကျဆုံးပြီး ဆိုသည်နှင့် တပြိုင်နက်လည်း မဟာဗန္ဓုလ၏ တပ်ကြီး ပျက်ရချေတော့သည်။ မဟာဗန္ဓုလ၏ တပ်ကြီး ပျက်ပြီး ဆိုသည်နှင့် တပြိုင်နက်လည်း ပဌမ အင်္ဂလိပ်-မြန်မာစစ်ပွဲကြီး ပြီးဆုံးပြီဟု ဆိုနိုင်သည်။

သို့ရာတွင် ထိုသို့ လက်နက်ချင်း မမျှ၍ ရှုံးပင် ရှုံးကြရ ငြားလည်း မြန်မာကို ကမ္ဘာက သိရပြီ။ မြန်မာကို ကမ္ဘာက ချီးမွမ်းရပြီ။ ထိုပဌမ အင်္ဂလိပ်-မြန်မာ စစ်ပွဲနှင့် စပ်လျဉ်း၍ ချီးမွမ်းကြသူများအနက် မျက်နှာဖြူ အမျိုးသမီး မစ္စတက်နစ်ဆင် ဂျက်စီက “မြန်မာနိုင်ငံ အကြောင်း” ဟု ခေါင်းစဉ် တပ်ထားသည့် သူစာအုပ်တွင် အောက်ပါ မှတ်ချက်ဖြင့် နိဂုံးချုပ်ထားသည်။

“ကျွန်ုပ်တို့ (အင်္ဂလိပ်) ဖက်မှ စည်းကမ်း အရာနှင့် လက်နက်အရာ ဤနှစ်ဖြာတို့တွင် ‘သာ’ နေသည့် နည်းတူ မြန်မာတို့ဖက်မှာလည်း ဂုဏ်ယူစရာ အချက် နှစ်ချက် ရှိနေပေသေးသည်။ ထိုသို့ ဂုဏ်ယူစရာ အချက်နှစ်ချက်မှာ မြန်မာတို့၏ အံ့မခန်းနိုင်လောက်သော သတ္တိနှင့် ပြောမကုန်နိုင်လောက်သော ထထကြွကြွ လုံ့လ ဝီရိယရှိမှုတို့ပင် ဖြစ်သတည်း။”

ခရစ် ၁၈၅၂ ခုနှစ်တွင် ဖြစ်ပွားသော ဒုတိယ အင်္ဂလိပ်-မြန်မာ စစ်ပွဲတွင်လည်း မြန်မာများသည် သတ္တိ အရာတွင် သာနေကြပါလျက်နှင့် လက်နက်ချင်း ကွာခြားနေမှုကြောင့် အညံ့ခံလိုက်ကြရပြန်လေသည်။

တတိယ အင်္ဂလိပ်-မြန်မာစစ်ပွဲ၏ အစဖြစ်သော ၁၈၈၅ ခုနှစ်တွင်မူကား အင်အား ကြီးမားသော နယ်ချဲ့မျက်နှာဖြူတို့သည် စစ်သင်္ဘောများဖြင့် ဧရာဝတီ မြစ်ကြောင်းအတိုင်း ချီတက်လာကြကာ သီပေါဘုရင်ကို ကြက်ငှက်ကလေးများ ဖမ်းသကဲ့သို့ အလွယ်တကူပင် ဖမ်းဆီးယူငင်သွားကြသည်။ ထိုသည့်နောက်ပိုင်းတွင်မှ ရုတ်တရက်အားဖြင့် အံ့အားသင့်ကြက်သေသေနေကြရသော မြန်မာ တမျိုးသားလုံးသည် အံ့ကြွ တော်လှန်ကြကုန်သည်။ ခုနစ်နှစ် ခုနစ်မိုး တိုင်တိုင်ကြာ၏။ ပုဂံမှ ဗိုလ်ချိုသည်၎င်း၊ ပုပ္ပါးမှ ဗိုလ်နက်ကျော်သည်၎င်း၊ ဝန်းသိုမှ စော်ဘွားကြီး ဦးအောင်မြတ်သည်၎င်း၊ ရွှေဘိုမှ ထိပ်တင်မှတ်သည်၎င်း၊ ကျောက်ဆည်မှ ဗိုလ်သာ



ကျန်သည်၎င်း၊ ဆင်ဖြူကျွန်းမှဗိုလ်ဥက္ကဋ္ဌမသည်၎င်း၊ ဝဲလောင်မှ ဗိုလ်ရာညွန့်သည်၎င်း၊ ကျွန်းခင်းကြီးမှ ဗိုလ်လှကျော်သည်၎င်း၊ မင်းတုန်းမှဗိုလ်ရှဲသည်၎င်း၊ ဇီးပင်ကြီးမှ မြင်စိုင်းမင်းသားသည်၎င်း၊ ရှိမ္မကားမှ ဗိုလ်ရိုင်သည်၎င်း၊ နတ်မောက်မှ ဗိုလ်မင်းရောင်သည်၎င်း၊ ရဲရဲတောက် မြန်မာ့ တော်လှန်ရေး ခေါင်းဆောင်ကြီးများ ထိုစဉ်က မြန်မာ့တပ်မတော်၏ ဦးစီးဦးချုပ်များဖြစ်ကြသည်။

ထိုမျှသာမက နယ်ချဲ့ မျက်နှာဖြူများ လက်အောက်ခံအောက်မြန်မာပြည်တွင် ကရင် အမျိုးသားများ၊ မွန်အမျိုးသားများ၊ ရခိုင်အမျိုးသားများ စသည်တို့က၎င်း၊ ရှမ်းပြည်တွင် ရှမ်းအမျိုးသားများက၎င်း၊ အထက်မြန်မာပြည်တွင် ကချင်အမျိုးသားများ၊ချင်းအမျိုးသားများ၊လူရှေ့ (လူရှိုင်း) အမျိုးသားများ စသည်တို့က၎င်း အကြီးအကျယ် အပြင်းအထန်ပင် တော်လှန်ကြကုန်သည်။ သို့ရာတွင် လက်နက်ချင်းကလည်း မမျှ၊ မြန်မာ့ကံဇာတာကလည်း ညှိုးနေခိုက်ဖြစ်သဖြင့် အမျိုးလိုက် တော်လှန်ကြပါငြားလည်း မအောင်မြင်နိုင်ရှာကြ။ (မြန်မာ့ တော်လှန်ရေး — လည်းရှု။)

ဤသို့ အားဖြင့် မြန်မာ့လွတ်လပ်ရေးကြီးကို လုံးဝဆုံးရတော့သည်။

သည့်နောက်ပိုင်းတွင် မူကား ထိုကဲ့သို့ လုံးဝ ဆုံးရှုံးခဲ့ရသော လွတ်လပ်ရေးကို မရအရ တစတစ ကြိုးပမ်းခဲ့ကြ၏။ ဝိုင်၊အမ်၊ ဘီ၊ အေ အသင်းများသည်၎င်း၊ ဂျီ၊ စီ၊ ဘီ၊ အေ အသင်းကြီးသည်၎င်း၊ ကျောင်းသား သပိတ်များသည်၎င်း၊ ၁၉၃၀ ပြည့်နှစ်တွင် ဆရာစံ ခေါင်းဆောင်သည့် တောင်သူ လယ်သမားများ၏ တော်လှန်ရေးကြီးသည်၎င်း၊ ၁၉၃၈ ခုနှစ်တွင် သခင် ဘိုးလှကြီး ခေါင်းဆောင်ကာ ‘၁၃၀၀ ပြည့်နှစ် အရေးတော်ပုံ’ ဟု မော်ကွန်းတွင်ရစ်သည့် ရေနံမြေမှ အလုပ်သမားလှုပ်ရှားမှုကြီးသည်၎င်း၊ တို့ဗမာ အစည်းအရုံးသည်၎င်း၊ ဗမာ့ထွက်ရပ်ဂိုဏ်းသည်၎င်း၊ ဗမာ့တော်လှန်ရေး ပါတီသည်၎င်း ဗမာ့လွတ်လပ်ရေး ကြိုးပမ်းမှုသမိုင်း၏ မေ့မရနိုင်သော မှတ်တိုင်ကြီးများ ဖြစ်ကြပေသည်။ (ဂျီစီဘီအေ။ တို့ဗမာအစည်းရုံး။ မြန်မာနိုင်ငံရေးသမိုင်း — လည်းရှု။)

သို့နှင့် ၁၉၄၀ ပြည့်နှစ်တွင် လက်ရှိ မြန်မာ့ တပ်မတော်၏ သမိုင်းအစသို့ ရောက်ပြီဟု ဆိုနိုင်သည်။

ထိုနှစ်တွင် တို့ဗမာ အစည်းအရုံး၏ အထွေထွေ အတွင်းရေးမှူး ဖြစ်သော သခင် အောင်ဆန်းသည် ဟင်္သာတခရိုင်၊ ဒေါင့်ကြီးရွာတွင် နယ်ချဲ့ မျက်နှာဖြူများက တောင်တန်း



မြန်မာအမျိုးသမီးတို့သည် ယောက်ျားများနှင့် ယင်ပေါင်တန်းကာ မြန်မာ့တပ်မတော်တွင် ဝင်ရောက် အမှုထမ်းလျက် ရှိကြပေပြီ။





မြန်မာ့တပ်မတော်တွင် ကျား မ မရွေး တန်းတူရည်တူ လက်တွဲကာ တာဝန်များကို ထမ်းဆောင်လျက် ရှိကြသည်။

ဒေသများကို ဖိနှိပ်ချုပ်ချယ်ထားခြင်း အကြောင်းနှင့် စပ်လျဉ်း၍ ဟောပြောလိုက်သည့်အတွက် ဟင်္သာတ ခရိုင် ရာဇဝတ်ဝန်က လူဖမ်း ဝရမ်းထုတ်လိုက်သည်။ ထို့ကြောင့် သခင်အောင်ဆန်းသည် ‘မြေအောက်’ ၌ ရုပ်ဖျောက်နေရရာ ‘ဗမာ့ တော်လှန်ရေး ပါတီ’ ဝင်များနှင့် မြန်မာ့လွတ်လပ်ရေး ရရာ ရကြောင်း နည်းလမ်းများကို လျှို့ဝှက်စွာ တိုင်ပင် ဆွေးနွေးကြသည်။ နောက်ဆုံး၌ သခင်အောင်ဆန်းကို နိုင်ငံခြားသို့ စေလွှတ်ပြီးလျှင် ရနိုင်မည့် မည်သည့် “နိုင်ငံခြား အကူအညီ” ကို မဆို ရယူရန် ဆုံးဖြတ်လိုက်ကြသည်။ သို့နှင့် သခင်အောင်ဆန်းသည် ထိုနှစ် ဩဂုတ်လ ၈ ရက်နေ့တွင် တရုတ်အမျိုးသားကဲ့သို့ ရုပ်ဖျောက် ဝတ်ဆင်ကာ ‘ဟိုင်လီ’ သင်္ဘောဖြင့် နိုင်ငံခြားသို့ ထွက်ခွာ သွားခဲ့သည်။ (အောင်ဆန်း၊ ဗိုလ်ချုပ် — လည်းရှု။)

ရှေးဦးစွာတွင် တရုတ်တို့၏ အကူအညီ ရလိုရငြားဖြင့် သခင်အောင်ဆန်းသည် တရုတ်နိုင်ငံ တောင်ပိုင်း ကမ်းခြေရှိ အမျိုမြို့တွင် ဆင်းသည်။ သို့ရာတွင် နှစ်လကျော်မျှ ယောင်ချာချာ နေရပြီးလျှင် နိုင်ငံဘာလဆန်းတွင်မှ ဂျပန် စစ်ဖက် အရာရှိ တဦးနှင့် ဆက်သွယ်မိကာ ဂျပန်နိုင်ငံ တိုကျိုမြို့သို့ ထိုလ ၁၂ ရက်နေ့တွင် လေယာဉ်ပျံဖြင့် ရောက်ရှိသွားလေသည်။

“ဟာနေဒါ” လေယာဉ်ပျံကွင်းတွင် ကြိုနေသူကား နောက်နောင်တွင် ဗမာ့တပ်မတော်နှင့် ဗမာ့ လွတ်လပ်ရေးကို အထူး အားပေး ကူညီမည့် မစ္စတာ မိနာမီ (ခေါ်) ကာနယ်ဆူဇူကီး (ခေါ်) “ဗိုလ်မိုးကြိုး” ပင် ဖြစ်သည်။ ထိုကာနယ်ဆူဇူကီး၏ အကူအညီဖြင့်ပင် သခင်အောင်ဆန်းသည် ဂျပန် စစ်ဖက် အရာရှိများနှင့် တွေ့ဆုံ ဆွေးနွေးခွင့် ရကာ မြန်မာ့ လွတ်လပ်ရေးအတွက် လမ်းစ ရှာရသည်။ ထိုနောက် ၁၉၄၁ ခုနှစ် မတ်လအတွင်း မြန်မာပြည်သို့ လျှို့ဝှက် ရုပ်ဖျောက် ပြန်လာခဲ့ပြီးလျှင် “ဗမာ့ တော်လှန်ရေး ပါတီ” ဝင်များနှင့် တွေ့ဆုံ၍ ဂျပန်တို့၏ အကူအညီများ၊ ကတိကဝတ်များ၊ မြန်မာပြည်ကို ဝင်ရောက် တိုက်ခိုက်ရေးများ၊ ပြည်တွင်း လွှဲဆော်မှုများ၊ စည်းရုံးမှုများ၊ အထူးသဖြင့် ထိုလွတ်လပ်ရေး တိုက်ပွဲ အတွက် မြန်မာ လူငယ်တစ်စုကို စစ်ရေး လေ့ကျင့်မှုပေးရန် အစီအစဉ်များ စသည်တို့ကို သခင်အောင်ဆန်းက ချပြသည်။ “ဗမာ့ တော်လှန်ရေးပါတီ” ဝင်များကလည်း သဘောတူညီကြ၏။ သို့နှင့် ‘ရဲဘော်သုံးကျိပ်’ ဟု နောင်တွင်မည့် မြန်မာ လူငယ်တစ်စုသည် လေးသုတ်ခွဲကာ တသုတ်ပြီးတသုတ် ဂျပန် နိုင်ငံသို့ လျှို့ဝှက်စွာ ထွက်ခွာသွားကြသည်။ နောက် ထိုရဲဘော် သုံးကျိပ်သည် ဟိုင်နန်ကျွန်းတွင်၎င်း၊ တိုင်းဝမ်ကျွန်း



(ဖော်မိုးဆား) တွင်၎င်း ငါးလခန့်မျှ စစ်ပညာများကို မနားမနေ အပင်အပန်း အဆင်းရဲခံကာ ကြိုးစား လေ့ကျင့် ကြကုန်သည်။ (ရဲဘော်သုံးကျိပ် — လည်းရှူ။)

၁၉၄၁ ခုနှစ် ဒီဇင်ဘာလ ၈ ရက်နေ့တွင် ဂျပန်တို့သည် စစ်မကျေညာဘဲ အမေရိကန်ပိုင် ပုလဲဆိပ်ကမ်း (ပါးလ ဟာဗာ) ကို လေယာဉ်ပျံများဖြင့် ဗုံးကြဲ တိုက်ခိုက်လိုက် သည်။ အမေရိကန်တို့လည်း စစ်ထဲသို့ ဝင်လာကြရ သည်။ ကမ္ဘာ့ အရှေ့ပိုင်းတွင် သို့စစ်ဖြစ်သည်နှင့် တပြိုင် နက် စစ်ရေး လေ့ကျင့်နေကြသော ရဲဘော်သုံးကျိပ်သည် ယိုးဒယားနိုင်ငံ ဗန်ကောက်မြို့သို့ အမြန်သွားကြကာ ထိုလ ၂၆ ရက်နေ့တွင် “ဗမာ့ လွတ်လပ်ရေးကို မရမချင်း အသက် ပင် သေသေ အရေပင်ခန်းခန်း မခွဲတမ်း မခွာတမ်း လုံးပန်း တိုက်ခိုက်ကြမည်” ဟု လက်မောင်းသွေးများကို ဖောက်၍ သစ္စာရေ သောက်လိုက်ကြကုန်သည်။ ထိုအပြင် ထိုနေ့တွင် ပင်လည်း “ဘီ၊ အိုင်၊ အေ” ခေါ် “ဗမာ့ လွတ်လပ်ရေး တပ်မတော်” ကြီးကို ဖွဲ့စည်းလိုက်ကြသည်။ ထိုတပ်မတော် ကြီးတွင် ဝင်ရောက်ကြသူများကား ရှေးယခင်ကပင် နယ်ချဲ့ မျက်နှာဖြူများကို စိတ်အနာကြီး နာ၍ ယိုးဒယားနိုင်ငံသို့ တိမ်းရှောင်သွားကြပြီးလျှင် အိုးအိမ် ထူထောင်လျက် ရှိကြ သော မြန်မာများ၊ နောက်မှ ရောက်ကြသော မြန်မာများ၊ မြန်မာတို့ကို ညီရင်းအစ်ကိုတမျှ ချစ်ခင် လိုလားကြသော ယိုးဒယားများ၊ ရှမ်းယိုးဒယားများ၊ ရှမ်းတရုတ်များ၊ ရှမ်း ဗမာများ အစရှိသည်တို့ ဖြစ်ကြသည်။ ထိုစဉ်က ဗမာ့ လွတ်လပ်ရေး တပ်မတော်ကြီး၏ အင်အားမှာ တထောင့် ငါးရာမျှလောက်သာ ရှိသေး၏။

“ဗိုလ်တေဇ” ခေါ် ဗိုလ်ချုပ် အောင်ဆန်း ဦးစီးသည့် ထိုဗမာ့လွတ်လပ်ရေး တပ်မတော်ကြီးသည် ၁၉၄၂ ခုနှစ် စတွင် ဂျပန် အင်ပီးရီးယယ် တပ်မတော်ကြီးနှင့် အတူ စစ်သုံးကြောင်း ဖြန့်ကာ ယိုးဒယား မြန်မာ နယ်စပ်ရှိ မတ်စောက်သော တောင်ကြီးများ၊ နက်ရှိုင်းသော ချောက် ကြီးများကို ဖြတ်ကျော်၍ မြန်မာပြည်တွင်းသို့ ဝင်ခဲ့သည်။ ရေး၊ မြိတ်၊ ထားဝယ်နှင့် မော်လမြိုင်မြို့တို့ကို အပြီးအပိုင် စီးနိုင် သိမ်းနိုင်သည်။ ဗမာ့ လွတ်လပ်ရေး တပ်မတော်ကြီး ၏ အလံတော် အောက်သို့ ဝင်ရောက်လာကြသည့် မျိုးချစ် ပုဂ္ဂိုလ်များသည်လည်း ဒီရေအလား တနေ့တခြားပင် တိုး တက် များပြားလာခဲ့သည်။ သို့ရာတွင် ဟိုင်နန်ကျွန်းနှင့် တိုင်းဝမ်ကျွန်းတို့တွင် စစ်ရေး လေ့ကျင့်စဉ်ကပင် ဂျပန်များ အပေါ် စိတ်ပျက်လက်စ ရှိခဲ့ကြရသော ရဲဘော်သုံးကျိပ် တို့သည် ပို၍ပင် စိတ်မချမ်းမြေ့စရာ၊ စိတ်ထိခိုက်စရာ အ ကြောင်းများ ဆင့်ကာ ဆက်ကာ ပေါ်ပေါက်လာပြန် သည်။ အထူးသဖြင့် ဂျပန်တို့သည် ဗမာ့ လွတ်လပ်ရေး တပ်မတော်ကြီးနှင့် လက်တွဲ၍ ချီတက်လာရာတွင် တနင်္သာရီ

တိုင်းကို ရပြီးသောအခါ၊ မော်လမြိုင်မြို့ကို သိမ်းပြီးသော အခါ ဗမာ့ လွတ်လပ်ရေးကို ကျေညာပါမည်ဟု ကတိကဝတ် ပြုခဲ့ကြကုန်သည်။ ယခုသော် တနင်္သာရီတိုင်းကိုလည်း ရပြီး ပေပြီ၊ မော်လမြိုင်မြို့ကိုလည်း သိမ်းပြီးပေပြီ၊ သို့ရာတွင် လွတ်လပ်ရေးကို မကျေညာရုံသာမက ပါးရိုက်၊ နားရိုက် စသည်ဖြင့် ဆက်ဆံရေး အဆင်မပြေမှုများ ဖြစ်ပွားလာခဲ့ သည်။ မြန်မာစစ်သားများနှင့် ဂျပန် စစ်သားများ၊ ဂျပန် စစ်သားများနှင့် မြန်မာ လူထုသည် ကင်းစ ကွာစ ကောစ ပြုလာသည်။ မြန်မာများကို လွတ်လပ်ရေး ပေးပါမည်ဟု ဆိုသော ဂျပန်များ၊ အရှေ့တောင် အာရှတိုက်၏ “သာတူညီ မျှရေး” ဟု ကြွေးကြော်လျက်ရှိကြသော ဂျပန်များ သည် မြန်မာများ စိတ်နာလာရအောင် လုပ်ဆောင် ကြပေပြီ။

မည်သို့ပင်ဖြစ်စေ လွတ်လပ်ရေးကြီးကိုသာ အာသာ ပြင်းပြလျက် ရှိကြသော မြန်မာများသည် သည်းညည်းခံ အောင့်အည်းကာ စောင့်စည်းစရာ ရှိသော တာဝန် အရပ် ရပ်ကို ကျိတ်လျက် မှိတ်လျက် စောင့်စည်းကြကုန်သည်။

သို့နှင့် မတ်လ ၈ ရက်နေ့တွင် ဗမာ့လွတ်လပ်ရေး တပ်မ တော်ကြီးသည် ရန်ကုန်မြို့ကို သိမ်းပိုက်လိုက်ကြသည်။ ထို အချိန်အခါတွင် လူပေါင်း တထောင့်ငါးရာမျှဖြင့် စတင် တည်ဆောက်ခဲ့ကြသော ဗမာ့လွတ်လပ်ရေး တပ်မတော် ကြီးသည် သုံးလကျော် လေးလမျှ အတွင်း လွတ်လပ်ရေး အတွက် အသက်ပေးလှူမည်ဟု အဓိဋ္ဌာန်ပြုထားပြီး ဖြစ် ကြသော ဘီ၊ အိုင်၊ အေ တပ်သားပေါင်း နှစ်သောင်းခန့် အထိ တိုးတက်၍ လာခဲ့ပြီ။

သို့ရာတွင် ထိုအချိန်အခါ အထိပင် ဂျပန်များကား မြန် မာ့ လွတ်လပ်ရေးကို မကျေညာကြသေး။ မကျေညာရုံ မျှသာမက မြန်မာများ လိုလား တောင့်တနေကြသည့် “လွတ်လပ်ရေး” ဟူသော စကားသည်ပင်လျှင် မြန်မာ များ၏ မျိုးချစ်စိတ်ကို လှုံ့ဆော် တက်ကြွစေသည်ဟု အထင် ရှိကာ “မြန်မာများလည်း လွတ်လပ်ရေး ရတော့မည့် အတူ တူ ဗမာ့ လွတ်လပ်ရေး တပ်မတော် ခေါ် ဘီ၊ အိုင်၊ အေ တပ်မတော် အမည်မှ ဗမာ့ ကာကွယ်ရေး တပ်မတော် ခေါ် ဘီ၊ ဒီ၊ အေ တပ်မတော် အမည်သို့ ပြောင်းလိုက်လျှင် ကောင်းမည် ထင်ပါသည်” ဟု တဖက်လှည့် ဆိုလာပြန် လေ သည်။ ထို့ကြောင့် ထိုနှစ်ဩဂုတ်လအတွင်း “ဗမာ့ လွတ်လပ် ရေးတပ်မတော်” (ဘီ၊ အိုင်၊ အေ) ကို ရုပ်သိမ်းကာ “ဗမာ့ ကာကွယ်ရေး တပ်မတော်” (ဘီ၊ ဒီ၊ အေ) ကို ပြန်လည် ဖွဲ့စည်းလိုက်ရသည်။ ထိုဘီ၊ ဒီ၊ အေနှင့် အတူလည်း ခြေလျင် တပ်ရင်း (၁)၊ ခြေလျင်တပ်ရင်း (၂) နှင့် ခြေလျင်တပ် ရင်း (၃) တို့အပြင် စစ်ဦးစီး ဌာနချုပ်၊ စစ်ရုံးနှင့် မင်္ဂလာဒုံမှ စစ်တက္ကသိုလ်တို့ ပေါက်ဖွားလာကြသည်။



## မြန်မာ့ တပ်မတော်


“ဘီ၊ ဒီ၊ အေ” ဟု ပြန်လည်ဖွဲ့စည်းပြီး၍ တနှစ်ခန့် အကြာ ဖြစ်သော ၁၉၄၃ ခုနှစ် ဩဂုတ်လ ၁ ရက်နေ့တွင် ဂျပန် များ ပေးသည့် “လွတ်လပ်ရေး” ကို မြန်မာများရကြသည်။ ထိုအခါ ဗိုလ်ချုပ် အောင်ဆန်းသည် ကာကွယ်ရေး ဝန်ကြီး ဖြစ်လာပြီးလျှင် စစ်ဝန်ကြီးရုံးကို ဖွဲ့စည်းလိုက်လေသည်။ စစ်တပ်များကို အုပ်ချုပ်ရန်အတွက်မူ “စစ်ဦးစီးချုပ်ဌာန” ဟု သီးသန့် ဖွဲ့စည်းပြီးလျှင် ဗိုလ်မှူးကြီးနေဝင်း (ယခု စစ်သေနာပတိချုပ် ဗိုလ်ချုပ်ကြီး နေဝင်း) အား စစ်ဦးစီး ချုပ် အဖြစ် တာဝန်ပေးအပ်သည်။ တပ်များကိုလည်း တိုးချဲ့ ဖွဲ့စည်းလိုက်ကြသည်။ ထိုအချိန်က တိုးချဲ့ ဖွဲ့စည်း လိုက်ကြသော တပ်များကား ခြေလျင်တပ်ရင်း (၄)၊ ခြေ လျင်တပ်ရင်း(၅)၊ ခြေလျင်တပ်ရင်း(၆)၊ ခြေလျင်တပ်ရင်း (၇)၊ စက်မှုလက်မှု တပ်ရင်း (၁)၊ စက်မှုလက်မှု တပ်ရင်း (၂)၊ စက်အမြောက်တပ်ရင်း(၁)၊ အမြောက်ကြီးတပ်ရင်း (၁)၊ သယ်ယူပို့ဆောင်ရေးတပ်ရင်း (၁)၊ မော်တော်ယာဉ် တပ်ရင်း (၁) တို့ ဖြစ်ကြသည်။

မင်္ဂလာဒုံတွင်လည်း “ဗိုလ်သင်တန်းကျောင်း” ကို ဖွင့် လှစ်လိုက်လေသည်။ ဒုတိယ အပတ်ပြီးသည်အထိ ဂျပန် များက ဦးစီးကြ၏။ တတိယ အပတ်မှ ပဉ္စမ အပတ်အထိ

မူ မြန်မာအရာရှိများက ဦးစီး သင်ကြားပေးကြသည်။ သင် တန်း တက်ခွင့်ရကြသော ဗိုလ်လောင်းများ အထဲမှလည်း အချို့ကို ဂျပန်နိုင်ငံသို့ စစ်ပညာတော်သင်များ အဖြစ် သုံးကြိမ်ထိုင်တိုင် စေလွှတ်နိုင်ခဲ့သည်။

ထိုခေတ် စစ်ဆင်ရေးများ အကြောင်းနှင့် စပ်လျဉ်း၍ လည်း အနည်းငယ် တင်ပြလိုသေးသည်။ အကြမ်းမျဉ်း အားဖြင့် စစ်ဆင်ရေးများကို အောက်ပါအတိုင်း အောင် မြင်စွာ ပြုလုပ်နိုင်ခဲ့ကြသည်။

- (က) ခရစ် ၁၉၄၂ ခုနှစ်တွင် ခြေလျင်တပ်ရင်း (၁)နှင့် ခြေလျင် တပ်ရင်း(၃) တို့ကို ရခိုင်တိုင်းတွင် တာဝန် ယူစေသည်။
- (ခ) နောက် ခြေလျင်တပ်ရင်း (၃) ကို ရခိုင်မှ ရွှေဘို၊ မြစ် ကြီးနားဖက်သို့ ရွှေ့ပြောင်းလိုက်ကာ ဂျင်နရယ် ဝင်း ဂိတ်တပ်များကို ရွှေဘိုမှ ဖြတ်၍ မီးရထားလမ်းကို အနှောက်အရှက် မပေးနိုင်ရန် တာဝန်ယူစေသည်။
- (ဂ) ခြေလျင်တပ်ရင်း (၁) ကိုလည်း ကျောက်ဖြူ၊ သံတွဲ မြို့များမှ တဖန် အထက်ချင်းတွင်းသို့ ပြောင်းရွှေ့ လိုက်ပြန်သည်။
- (ဃ) စက်မှုလက်မှု တပ်ရင်း (၁) ကမူ အင်းတော်မှ



စစ်မြေပြင် အမြောက်တပ်သားများ လေ့ကျင့်စဉ်





မြန်မာ့တပ်မတော်တွင် ခေတ်မှီ ဗာတော အိပ်(ချ) ၂၁ အမျိုးအစား ဟယ်လီကော့ပတား လေယာဉ်များကို အသုံးပြုလျက်ရှိသည်။

- တီးတိန်၊ ဖလမ်းအထိ လမ်းသစ်ဖောက်လုပ်ရေး တာဝန်ယူရသည်။
- (င) ခြေလျင်တပ်ရင်း (၄) သည်လည်း ခြေလျင်တပ်ရင်း (၃) နှင့် တွဲဖက်ကာ ဂျင်နရယ်ဝင်းဂိတ်၏ တပ်များကို အပြင်းအထန် တိုက်ခိုက်ကြရသည်။
- (စ) ခြေလျင်တပ်ရင်း (၇) ကမူ ကွပ်ခိုင်ဖက်တွင် တာဝန်ယူရသည်။
- (ဆ) နောက် စက်အမြောက်တပ်ရင်းနှင့် အမြောက်ကြီးတပ်ရင်းတို့မှာမူကား နိုင်ငံတော် နေရာ အနှံ့အပြားတွင် ရန်သူလေယာဉ်ပျံများကို ပစ်ခတ် ချေမှုန်းရေးတာဝန်ယူကြရသည်။

ဤသို့လျှင် ဗမာ့တပ်မတော်သည် လွတ်လပ်ရေးကြီးကို မျှော်ကိုး၍ အမျိုးမျိုးသော ဒုက္ခဆင်းရဲများကို ခံနေရခိုက် ဂျပန်များသည် ပါးရိုက်၊ နားရိုက်၊ နေပူလှမ်း၊ လက်သဲခွာ၊ ကျဉ်စက်တို့၊ လှံစွပ်ထိုး စသည်ဖြင့် တိုး၍ ဆိုး၍လာခဲ့သည်။ မြန်မာများ မခံမရပ်နိုင်ကြတော့။ သို့နှင့် တော်လှန်ရေး အစီအစဉ်များမှာ တစတစ ထုထယ် ကြီးမားလာရသည်။

ခရစ် ၁၉၄၃ ခုနှစ် နောက်ပိုင်းတွင် မဟာမိတ်တို့နှင့် အဆက်အသွယ် ရခဲ့ကြ၏။ ထို့ကြောင့် တော်လှန်ရေး

အစီအစဉ်များကို စတင် ဆောင်ရွက်ကြရာတွင် ရှေးဦးပဌမ စည်းလုံးနိုင်ရေး ပြင်ဆင်နိုင်ရေးအတွက် (၁) သရက်မြို့တွင် ‘အနောက်တိုင်း’ကို ဖွင့်သည်။ (၂) နောက်မန္တလေးမြို့တွင်လည်း ‘အနောက်မြောက်တိုင်း’ ကို ဖွင့်သည်။ အထက်မြန်မာပြည်အတွင်းရှိ တပ်များကို အုပ်ချုပ် စည်းရုံးရသည်။ တိုးချဲ့ထားသော ခြေလျင်တပ်များ အပြင် လေ့ကျင့်ရေး တပ်ရင်း (၁) မှ (၄) အထိလည်း တိုးတက် ချဲ့ထွင်လိုက်သေးသည်။

နိုင်ငံရေး စည်းရုံးမှုကြီးတရပ် အနေနှင့်သော် ခရစ် ၁၉၄၄ ခုနှစ် ဩဂုတ်လတွင် ဗိုလ်ချုပ်အောင်ဆန်းနှင့် အပေါင်းပါ တစုတို့က ခေါင်းဆောင်လျက် “ဖက်ဆစ်တိုက်ဖျက်ရေး ပြည်သူ့လွတ်လပ်ရေး အဖွဲ့ချုပ်” ကို ဖွဲ့စည်းလိုက်ကြသည်။ ထိုအဖွဲ့တွင်ပါဝင်ခဲ့ကြသော နိုင်ငံရေးအသင်းအဖွဲ့များမှာ ဆိုရှယ်လစ်ပါတီ၊ ကွန်မြူနစ်ပါတီ၊ လူငယ်များအစည်းအရုံး၊ ဗမာ့တပ်မတော်၊ ကရင်၊ ကချင်၊ ချင်း၊ ရှမ်း၊ ရခိုင် ခေါင်းဆောင်များ၊ သံဃာတော်များ အစရှိသည်တို့ ဖြစ်ကြသည်။ (ဖ ဆ ပ လ — လည်းရှု။)

ဂျပန် တော်လှန်ရေး အတွက် အရှိန်ယူစ ပြုနေကြပေပြီ။ ထိုအတောအတွင်း ယခင်က အစပျိုးခဲ့သော အစီအစဉ်



## မြန်မာ့ တပ်မတော်

များ အပေါ်တွင် နောက်ဆုံး အစီအစဉ် တရပ် အနေဖြင့် လည်း အောက်ပါအတိုင်း ဗမာ့တပ်မတော် အင်အားကို ခွဲဖြန့် ထားလိုက်ကြသည်။

(က) အထက် မြန်မာပြည်တိုင်း။ ။တိုင်းမှူးမှာ ဗိုလ်မှူး ဗထူး။ အထက် မြန်မာပြည်အတွင်းရှိ တပ်များကို အုပ်ချုပ်ကာ စစ်ကြောင်း ဖွင့်ရန်။

(ခ) ရွှေတန်း-စစ်ဌာနချုပ်။ ။ရွှေတန်း စစ်ဌာနချုပ် စစ်ကြောင်းကို ဗိုလ်မှူးကြီး ဇေယျ ဦးစီး၍ စစ်ဌာန ချုပ်ရုံးအဖွဲ့နှင့် စစ်ဝန်ကြီးရုံး အဖွဲ့ အားလုံး စုပေါင်း ၍ သရက်စခန်းမှ မင်းတုန်းစခန်းသို့ ချီတက်ရန်။

(ဂ) အောက် မြန်မာပြည်မှ တိုင်း ၇ တိုင်း

(၁) တိုင်းအမှတ်-၁။ ။တိုင်း အမှတ် ၁ စစ် ကြောင်းကို ဗိုလ်မှူး မောင်မောင် ဦးစီး၍ သာယာဝတီ၊ ပေါင်းတည် စစ်ကြောင်းသို့ ချီ တက်ရန်။ ခြေလျင် တပ်ရင်း ၄ သည် တိုင်း အမှတ် ၁ နှင့် ပူးပေါင်းကာ လိုက်ပါ ချီတက် တိုက်ခိုက်ရန်။

(၂) တိုင်းအမှတ် - ၂။ ။တိုင်းအမှတ် ၂ စစ် ကြောင်းကို ဗိုလ်မှူးကြီး နေဝင်း ဦးစီး၍ ဖျာပုံ

မြစ်ဝကျွန်းပေါ် စစ်ကြောင်းသို့ ချီတက်ရန်။

(၃) တိုင်းအမှတ်-၃။ ။တိုင်းအမှတ် ၃ စစ် ကြောင်းကို ဗိုလ်မှူးကြီး စောကြာဒိုး ဦးစီး၍ မအူပင် မြစ်ဝကျွန်းပေါ် စစ်ကြောင်းသို့ ချီ တက်ရန်။

(၄) တိုင်းအမှတ်-၄။ ။တိုင်းအမှတ် ၄ စစ် ကြောင်းကို ဗိုလ်မှူးကျော်ဇော ဦးစီး၍ ပဲခူး စခန်းမှ ရန်ကုန်ကို ခုခံ တိုက်ခိုက်ရန်။

(၅) တိုင်းအမှတ်-၅။ ။တိုင်းအမှတ် ၅ စစ် ကြောင်းကို ဗိုလ်ကြီးတင်ထွန်း ဦးစီး၍ တနင်္သာ ရီတိုင်း ထားဝယ် စစ်ကြောင်းသို့ ချီတက်ရန်။

(၆) တိုင်းအမှတ်-၆။ ။တိုင်း အမှတ် ၆ စစ် ကြောင်းကို ဗိုလ်မှူး ရဲထွဋ် ဦးစီး၍ ရထား လမ်းတလျှောက် ပျဉ်းမနား၊ မိတ္ထီလာ စစ် ကြောင်းသို့ ချီတက်ရန်။

(၇) တိုင်းအမှတ်-၇။ ။တိုင်းအမှတ် ၇ စစ် ကြောင်းကို ဗိုလ်မှူးအောင် ဦးစီး၍ သရက်မှ သည် မင်းဘူး စစ်ကြောင်းတိုင်အောင် တာဝန် ခံ အုပ်ချုပ် တိုက်ခိုက်ရန်။ “စစ်သေနာပတိ



သံချပ်ကာ တင်ကား ချီတက်နေစဉ်





စစ်သည်တော်တဦး လေ့ကျင့်နေစဉ်

ချုပ်က ရွှေတန်း စစ်ဌာနချုပ်နှင့် အတူ မင်းတုန်းဖက်သို့ လိုက်ပါ ချီတက်တိုက်ခိုက်မည်။ တပ်မတော် တခုလုံးကို အထူး ဆက်သားများ စေလွှတ် အုပ်ချုပ်ကာ စစ်ဆင်ရေး ကိစ္စ အဝဝ ကို စီစဉ်မည်။”

ဤအစီအစဉ် အတိုင်း ခရစ် ၁၉၄၅ ခုနှစ် မတ်လ ၂၇ ရက်နေ့တွင် ဂျပန်ကို စတင် တော်လှန်ကြကုန်သည်။ ထိုတော်လှန်ရေးကြီးအတွင်း တိုင်းပြည်နှင့် လူမျိုး အတွက် အသက်နှင့် လဲသွားကြရသူများလည်း အမြောက်အမြား ပင် ရှိခဲ့ကြ၏။ ခြေ၊ လက်၊ မျက်စိ စသည်တို့ကို စွန့်လွှတ် ပေးလှူခဲ့ကြသူများလည်း အမြောက်အမြားပင် ရှိခဲ့ကြ၏။ သေကံမရောက် သက်မပျောက်သဖြင့် တိုင်းပြည်နှင့်

လူမျိုးအတွက် ဆက်လက်ထမ်းဆောင်ခွင့် ရရှိနေကြသူများလည်း အမြောက်အမြားပင် ရှိနေကြ၏။ (မြန်မာ့တော်လှန်ရေး — လည်းရှု။)

သို့နှင့် တော်လှန်ရေး စချိန်မှအစပြု၍ “ပြည်သူ တပ်မတော်” ခေါ် “ဘီ၊ အင်၊ အေ” ဟု အမည်ပြောင်းလိုက်သော ဗမာ့ အောင်တပ်မတော်ကြီး၏ အံ့မခန်းနိုင်လောက်သော စွမ်းရည် သတ္တိကြောင့်၎င်း၊ ရဟန်း သံဃာတော် မြတ်များမှ အစ ကလေးအရွယ် လူမမယ်များအထိ ပျို-အို-ကျား-မ မရွေး မြန်မာလူထု တရပ်လုံး၏ မေ့မရနိုင်လောက်အောင် အံ့ကြွ ပူးပေါင်း ဆောင်ရွက်ချက်ကြောင့်၎င်း ဖက်ဆစ် ဂျပန်များသည် အပြေးအလွှားပင် ဆုတ်ခွာခုခံရင်း ပျက်သုန်းကြရကုန်သည်။



ထိုကြောင့်ပင်လျှင်လည်း တော်လှန်ရေး စ၍ တလ သာသာ ဖြစ်သော ခရစ် ၁၉၄၅ ခုနှစ် မေလ ၁ ရက် နေ့တွင် ဗိုလ်မှူးကြီး နေဝင်း ခေါင်းဆောင်သော ဗမာ့ တပ်ဖွဲ့ကြီးသည် မဟာမိတ်များ မရောက်နိုင်မီပင် ရန်ကုန် မြို့တော်ကြီးကို ဝင်ရောက်သိမ်းပိုက်လိုက်ကာ မြန်မာ့ အောင် လံတော်ကို စိုက်ထူနိုင်ခဲ့သည်။ မဟာမိတ် တပ်ဦးကား ထိုလ ၃ ရက်နေ့ကျမှ ဝင်ရောက်နိုင်ရှာသည်။

ဖက်ဆစ် ဂျပန်ကို တော်လှန်လိုက်ပြီးသည့်နောက် “ပြည် သူ တပ်မတော်” ခေါ် “ဘီ၊ အင်၊ အေ” သည် “မျိုးချစ် ဗမာ့တပ်မတော်” ခေါ် “ပဲဘီ၊အက် (ဖ)” ဟူသော အမည် ကို ခံယူလိုက်လေသည်။

ထို “မျိုးချစ် ဗမာ့ တပ်မတော်” ၏ ရွှေ့ရေးနှင့် စပ်လျဉ်း ၍သော် အာရှ အရှေ့တောင်ပိုင်းရှိ မဟာမိတ် တပ်များ၏ သေနာပတိချုပ် ဗိုလ်ချုပ်ကြီး လော့ လူဝီမောင့်ဗက်တင် ၏ ဖိတ်မန္တက ပြုချက်အရ ဗိုလ်ချုပ် အောင်ဆန်း ကိုယ်တိုင် ထိုနှစ် စက်တင်ဘာလ ၄ ရက်နေ့တွင် သီဟိုဠ်ကျွန်း ကန္နိမြို့၌ ကျင်းပသော အစည်းအဝေးသို့ တက်ရောက်ကာ တင်း တင်းမာမာပင် အရေးဆိုခဲ့သည်။ ထိုကြောင့်လည်း တပ်မ တော်ကြီး တိုးခဲ့ရေး အစီအစဉ်များနှင့် စပ်လျဉ်း၍ အခွင့် အရေးများ ရရှိခဲ့၏။ သို့နှင့် ရှေးဦးစွာ ထိုနှစ် အောက်တို ဘာလ အတွင်း မျိုးချစ် ဗမာ့ တပ်မတော်မှ အရာရှိ၊ အကြပ် တပ်သားများကို ခွင့်သုံးလ ပေးလိုက်သည်။ နောက်သုံးလ စေ့၍ ခရစ် ၁၉၄၆ ခုနှစ် ဇန်နဝါရီလသို့ ရောက်သော အခါတွင်မူ “မျိုးချစ် ဗမာ့ တပ်မတော်” ကြီး ဟူသော အမည်ကို ဖျက်သိမ်း၍ မျိုးချစ် တပ်မတော်မှ အရာရှိ၊

အကြပ်၊ တပ်သားများနှင့်ပင် သေနတ်ကိုင် တပ်ရင်း ၃၊ ၄ နှင့် ၅ တို့ကို ဖွဲ့စည်း ဖွင့်လှစ်လိုက်လေသည်။

သို့နှင့် ခရစ် ၁၉၄၇ ခုနှစ် ဇန်နဝါရီလ ၂၇ ရက်နေ့ တွင် “အောင်ဆန်း-အက်တလီ” စာချုပ်ကို ချုပ်ဆိုသည်။ ထိုနှစ် ဩဂုတ်လ ၂၉ ရက်နေ့တွင် “လက်ျာ-ဖရီးမင်း” စာချုပ်ကို ချုပ်ဆိုသည်။ ထိုနှစ် အောက်တိုဘာလ ၁၇ ရက်နေ့တွင် “နု-အက်တလီ” စာချုပ်ကို ချုပ်ဆိုသည်။ နောက်နှစ်ဖြစ်သော ခရစ် ၁၉၄၈ ခုနှစ် ဇန်နဝါရီလ ၄ ရက်နေ့တွင် မြန်မာနိုင်ငံတော်သည် “အချုပ်အချာ အာဏာပိုင် သမ္မတနိုင်ငံတော်” အဖြစ်သို့ ရောက်ရှိလာခဲ့ သည်။ (အောင်ဆန်း-အက်တလီ စာချုပ်။ လက်ျာ-ဖရီး မင်း စာချုပ်။ နု-အက်တလီ စာချုပ် — လည်းရှု။)

ဤသို့လျှင် ခရစ် ၁၈၈၆ ခုနှစ် နှစ်ဦးမှ အစ၊ စတင် တော်လှန်ခဲ့ကြသော တော်လှန်ရေး သမိုင်းသည် ခရစ် ၁၉၄၅ ခုနှစ် မတ်လ ၂၇ ရက်နေ့တွင် မြန်မာ တမျိုးသား လုံးက ရှိသမျှသော ခွန်အား စိတ်ဓာတ် စသည်တို့ကို စုပေါင်း ရုံးစည်းကာ တညီတညွတ်တည်း တော်လှန်လိုက် ကြခြင်း အားဖြင့် လွတ်လပ်သော မြန်မာနိုင်ငံတော်၏ သမိုင်း အစသို့ ရောက်ရှိလာရသည်။

ထို ၁၉၄၅ ခုနှစ် မတ်လ ၂၇ ရက်နေ့ “တော်လှန်ရေး” တွင် ဗမာ့ တပ်မတော်သားများကား ပြည်သူလူထု၏ တပ် ဦးတွင် တခန်းတကဏ္ဍ အဖြစ် စွမ်းစွမ်းတမံ ပါဝင်နိုင်ခွင့် ရရှိခဲ့ကြရကား ထိုဗမာ့ တပ်မတော်အတွက် မမေ့အပ် မမေ့ထိုက်နိုင်လောက်အောင် ထူးကဲ မှန်မြတ်သော နေ့ ဖြစ်သဖြင့်လည်း ခရစ် ၁၉၅၄ ခုနှစ် မတ်လ ၂၇ ရက်



မြန်မာ့ရေပြင်တလွှားကို စောင့်ရှောက်လျက်ရှိသည့် ရေတပ်မတော်



နေ့မှ အစပြု၍ “တော်လှန်ရေးနေ့” ကို “ဗမာ့ တပ်မတော် နေ့” ဟူ၍ပင် ဗမာ့ တပ်မတော်သားများ အဖို့ လေးစားစွာ သတ်မှတ်ခဲ့လေသည်။

ဦးဘသောင်း တပ်မတော် (ရေတပ်) ။ ။ ၁၉၃၇ ခုနှစ်၌ မြန်မာပြည်နှင့် အိန္ဒိယပြည် ခွဲရေး ပြုလုပ်ပြီးသည့် နောက်ပိုင်းတွင် မြန်မာ ပြည် ကမ်းရိုးတန်းနှင့် ပင်လယ်ပြင်ကို ကာကွယ်ရေးမှာ မြန်မာပြည်၏ တာဝန် ဖြစ်လာသည်။ ထိုကာကွယ်ရေး တာဝန်ကို ထမ်းဆောင်နိုင်ရေးအတွက် ဗမာ့ အရံ ရေတပ် မတော် တခု တည်ထောင်ရန် ထိုစဉ်က မြန်မာပြည်ကို အုပ်ချုပ်ခဲ့သော ဗြိတိသျှ အစိုးရက ဆုံးဖြတ်ချက် ချမှတ်ခဲ့သည်။ သို့သော်လည်း တပ်ဖွဲ့ရန် အာဏာပိုင်ဖြစ်သော ဘုရင်ခံတွင် ကြည်းတပ်နှင့် လေတပ် ဖွဲ့စည်းရန်သာ အခွင့်အာဏာရှိ၍ ရေတပ် ဖွဲ့စည်းရန် အခွင့်အာဏာ မရှိသဖြင့် ရေတပ် ဖွဲ့စည်းရန် နှောင့်နှေးခဲ့ရသည်။

၁၉၄၀ ပြည့်နှစ်တွင် ဖွဲ့စည်းရန်နှင့် ဘဏ္ဍာရေး သုံးစွဲရန် ခွင့်ပြုချက်များ ရရှိခဲ့သဖြင့် ဗမာ့ အရံ ရေတပ်မတော်ကို ဖွဲ့စည်းခဲ့သည်။ စတင် ဖွဲ့စည်းချိန်တွင် ခွင့်ပြု အင်အားမှာ အရာရှိ ၁၃၈ ယောက်နှင့် စစ်သည် ၁၀၀၀ ဖြစ်သည်။ စတင် ဖွဲ့စည်းချိန်၌ စုဆောင်းရရှိသော အင်အားတွင် မြန်မာများ၊ မြန်မာ အင်္ဂလိပ် ကပြားများနှင့် ကရင်အမျိုးသားများ အများစု အဖြစ် ပါဝင်သော်လည်း စုပေါင်း စိစစ်ပါက ဘာသာ ရှစ်မျိုး ကိုးကွယ်သော တိုင်းရင်းသားလူမျိုးများ ၁၂ မျိုး ပါဝင်ခဲ့ကြောင်း သိရှိခဲ့ရသည်။

ဗမာ့ အရံ ရေတပ်မတော် စတင် ဖွဲ့စည်းချိန်တွင် ရန်ကုန်မြို့၌ ပဌမဆုံး ဆောက်လုပ်လျက် ရှိသော တိုက်ရေယာဉ် အမှတ် ၁၁၀၄ နှင့် နောက် ထပ်မံဆောက်လုပ်သော တိုက်ရေယာဉ် အမှတ် ၁၁၀၀၊ ၁၁၀၂၊ ၁၁၀၃ တို့မှာ ပြီးစီးခြင်း မရှိသေးသဖြင့် ဆွဲသင်္ဘော “ဆိုးမကြီး” နှင့် အခြားအစိုးရ မော်တော်ရေယာဉ် သုံးစင်းကို လက်နက် တပ်ဆင်ပြီးလျှင် တိုက်ရေယာဉ် အဖြစ် အသုံးပြုခဲ့ရလေသည်။

ဒုတိယ ကမ္ဘာစစ်ကြီး ဖြစ်ပွားလာသည်တွင် ဗမာ့ အရံ ရေတပ်မတော်သည် ဆောက်လုပ်ပြီးဖြစ်သော တိုက်ရေယာဉ် အမှတ် ၁၁၀၄၊ ၁၁၀၀၊ ၁၁၀၂ နှင့် ၁၁၀၃ တို့အပြင် အခြား အစိုးရ ရေယာဉ်များဖြင့် တနင်္သာရီ ကမ်းရိုးတန်း စစ်ဆင်ရေးတွင် ပါဝင်ခဲ့သည်။ ၁၉၄၂ ခုနှစ် မတ်လ ၇ ရက်နေ့တွင် ရန်ကုန်မြို့မှ စစ်တွေမြို့သို့ ဆုတ်ခွာပြီးလျှင်၊ ၁၉၄၂ ခုနှစ် မေလ ၁၀ ရက်နေ့တွင် အိန္ဒိယပြည် ကာလကတ္တားမြို့သို့ ဆုတ်ခွာရသည်။ ၁၉၄၃ ခုနှစ် ဩဂုတ်လတွင် ဗမာ့ အရံ ရေတပ်မတော် ဌာနချုပ်ကို ကာလကတ္တားမြို့မှ ပင်ဒါပင်မြို့သို့ ပြောင်းရွှေ့ ဖွင့်လှစ်ခဲ့သည်။

ထိုအတွင်း ဂျပန်များ မြန်မာပြည်ကို သိမ်းယူပြီးနောက်၊ ၁၉၄၃ ခုနှစ်ခန့်တွင် ဗမာ့ အရံ ရေတပ်မတော်မှ

မြန်မာပြည်တွင် ကျန်ခဲ့သူများနှင့် မျိုးချစ် လူငယ်များ စုပေါင်း၍ ရော့ဂတီ ကုမ္ပဏီမှ ကျန်ခဲ့သော သင်္ဘောငယ် ငါးစင်းဖြင့် ဗမာ့လွတ်လပ်ရေး ရေတပ်မတော် ဖွဲ့စည်းကာ ရော့ဂတီ မြစ်ဝကျွန်းပေါ် တလျှောက်တွင် ဗမာ့ ကာကွယ်ရေးတပ်မတော်နှင့်ပူးတွဲတာဝန် ထမ်းဆောင်ခဲ့သည်။ ဤအပိုင်းကား မထင်မရှား ဆောင်ရွက်ခဲ့သော အပိုင်းဖြစ်သည်။

အိန္ဒိယပြည်သို့ ဆုတ်ခွာသွားရသော ဗမာ့ အရံ ရေတပ်မတော်သည် ဒုတိယ ကမ္ဘာစစ်အတွင်း မြန်မာပြည်ကို ပြန်လည် သိမ်းပိုက်ရာတွင် တိုက်ပွဲ ပေါင်း မြောက်မြားစွာ၌ ပါဝင်ခဲ့ပြီးလျှင် ၁၉၄၅ ခုနှစ် ဇန်နဝါရီလ ၇ ရက်နေ့တွင် စစ်တွေမြို့ကို သိမ်းပိုက်ရာ၌ ပါဝင်ခဲ့သည်။ မြန်မာပြည်ကို မဟာမိတ်များ ပြန်လည် သိမ်းပိုက်ပြီးနောက် ဗမာ့အရံ ရေတပ်မတော် ဌာနချုပ်ကို ရန်ကုန်မြို့သို့ ပြန်လည် ရွှေ့ပြောင်း ဖွင့်လှစ်ခဲ့သည်။


၁၉၄၇ ခုနှစ် ဒီဇင်ဘာလ ၁ ရက်နေ့တွင် ဗြိတိသျှ အစိုးရက မြန်မာအစိုးရသို့ အာဏာ လွှဲပြောင်းပေးအပ်ပြီးလျှင် ၁၉၄၈ ခုနှစ် ဇန်နဝါရီလ ၄ ရက်နေ့တွင် မြန်မာပြည် လွတ်လပ်ရေး ရပြီးသည်မှစ၍ ဗမာ့ ရေတပ်မတော် ဟူသော အမည်ဖြင့် လွတ်လပ်သော တိုင်းပြည်၏ တပ်မတော် တရပ် အဖြစ် တည်ရှိခဲ့သည်။

၁၉၅၇ ခုနှစ်တွင် ဗမာ့ ရေတပ်မတော်၊ ဗမာ့ တပ်မတော်၊ မြန်မာ့လေတပ်မတော် ဟူသော တပ်မတော် သုံးရပ် ပူးပေါင်းရေးမူအရ တပ်မတော် (ရေတပ်) ဟု အမည် ပြောင်းလဲခဲ့သည်။

တပ်မတော် (လေတပ်) ။ ။ ဒုတိယ ကမ္ဘာစစ်ကြီး စတင် ဖြစ်ပွားခဲ့၍ အင်္ဂလိပ် စစ်တပ်များသည် ဒန်းကတ် စစ်မြေပြင်မှ ဆုတ်ခွာခဲ့ရသည့် အချိန်တွင် အင်္ဂလိပ် အစိုးရသည် ကမ္ဘာ အရပ်ရပ်တွင် နေထိုင်လျက် ရှိကြသော အင်္ဂလိပ် လူမျိုးများအား ကြည်း ရေ လေတပ်များတွင် ဝင်ရောက် လေ့ကျင့် အမှုထမ်းကြရန် ညွှန်ကြားချက်များ ထုတ်ပြန်ခဲ့သည်။ ထိုအချိန်က မြန်မာပြည်သည် အင်္ဂလိပ် လက်အောက်ခံ ကိုလိုနီ တိုင်းပြည် ဖြစ်ခဲ့သည့် အလျောက်၊ မြန်မာပြည်ကို အုပ်ချုပ်လျက် ရှိသော အင်္ဂလိပ် ဘုရင်ခံသည် အဆိုပါ ညွှန်ကြားချက်အရ မြန်မာပြည်တွင် နေထိုင်လျက် ရှိကြသော အင်္ဂလိပ် လူမျိုး အများအပြားကို အရာရှိများအဖြစ် ခန့်အပ်ပြီးလျှင် စစ်တပ်များတွင် အမှုထမ်းစေခဲ့သည်။ ထိုသို့ ဆောင်ရွက်ရာတွင် ရေတပ်နှင့် လေတပ်များ မရှိသေးသဖြင့် ကြည်းတပ်များ၌သာ အမှုထမ်းစေခဲ့သည်။

ထိုနောက် အင်္ဂလိပ် ဘုရင်ခံသည် ရေတပ်နှင့် လေတပ်များ စတင် တည်ထောင်ရန်နှင့် အင်္ဂလိပ် လူမျိုး မဟုတ်သူများကို ရေတပ်၊ လေတပ်များတွင် ဝင်ရောက် အမှုထမ်းခွင့်ပြုရန် စီစဉ် ဆောင်ရွက်ခဲ့ရာ၊ ၁၉၄၀ ပြည့်နှစ် စက်တင်





မြန်မာ့တပ်မတော် (လေတပ်)သည် အမှုတော်ကို ရှုပ်ရှုပ်ချွန်ချွန် ထမ်းဆောင်လျက်ရှိသည်။

ဘာလ ၁၉ ရက်နေ့တွင် မြန်မာပြည် အပျော်တမ်း လေကြောင်း တပ်ဖွဲ့ ဖွဲ့စည်းကြောင်း ထုတ်ပြန် ကျေညာခဲ့လေသည်။ များမကြာမီ ယင်းတပ်ဖွဲ့ကို မြန်မာပြည် အပျော်တမ်း လေတပ်ဟု အမည်ပြောင်းခဲ့သည်။

အထက်ဖော်ပြပါ မြန်မာပြည် အပျော်တမ်း လေတပ်မှာ အင်္ဂလိပ် အစိုးရ၏ စီမံကိန်းအရ အင်္ဂလိပ် ဘုရင်ခံ၏ အစီအစဉ်များဖြင့် ဖွဲ့စည်း တည်ထောင်ခဲ့ခြင်း ဖြစ်သည်။ မြန်မာပြည်မှ အင်္ဂလိပ်များ ဆုတ်ခွာသွားကြသောအခါ ယင်းတပ်သည် အိန္ဒိယပြည်သို့ ပြောင်းရွှေ့သွားခဲ့သည်။

ဒုတိယ ကမ္ဘာစစ်ကြီး ပြီးဆုံးခဲ့ပြီးနောက် အမျိုးသား ခေါင်းဆောင်ကြီး ဗိုလ်ချုပ် အောင်ဆန်းသည် အနာဂတ် အမျိုးသား လေတပ်မတော် ဖွဲ့စည်း တည်ထောင်ရန် စိတ်ဆန္ဒ ပြင်းပြစွာ ရှိခဲ့သည်နှင့်အညီ အမျိုးသား လေတပ်မတော် ဖွဲ့စည်း တည်ထောင်နိုင်ရေးအတွက် အထူး လေ့လာကြိုးစား အားထုတ် စီမံ ဆောင်ရွက်ခဲ့သည်တွင် ယခင် အပျော်တမ်း လေတပ် အမှုထမ်းများနှင့် ဗမာ့တပ်မတော် ဂျပန်နိုင်ငံ လေတပ် ပညာတော်သင်များအား ခေါ်ယူ တွေ့ဆုံ ဆွေးနွေးပြီးလျှင် တာဝန်ပေးအပ်ခဲ့သည်။ ၁၉၄၆ ခုနှစ် နိုဝင်ဘာလ ၁၂ ရက်နေ့တွင် လေတပ်ဖွဲ့စည်းပုံ မူဝါဒများကို အမျိုးသား ခေါင်းဆောင်ကြီး ဗိုလ်ချုပ်အောင်ဆန်းထံ တင်ပြခဲ့ကြသည်။

အမျိုးသား ခေါင်းဆောင်ကြီး ဗိုလ်ချုပ်အောင်ဆန်းသည် ၁၉၄၇ ခုနှစ် ဇန်နဝါရီလ ၂၄ ရက်နေ့တွင် (အင်္ဂလန်

ပြည် ရောက်ရှိနေစဉ် အတွင်း) ဗြိတိသျှ ကာကွယ်ရေး ဝန်ကြီးနှင့် တွေ့ဆုံပြီးလျှင် မြန်မာ့တပ်မတော်အား အကူအညီ ပေးရေး ကိစ္စများကို ဆွေးနွေးခဲ့ရာ လေတပ် အဆင့် လေးဆင့် ခွဲခြားပြီးသော် လေးနှစ် အတွင်း ဖွဲ့စည်း တည်ထောင်ရန် ဆုံးဖြတ်ချက်များ ချမှတ်ခဲ့သည်။ ၁၉၄၇ ခုနှစ် ဧပြီလ ၂၆ ရက်နေ့တွင် မြန်မာ့ အပျော်တမ်း လေတပ် ဖွဲ့စည်းရန် အမိန့်ထုတ်ပြန်ကျေညာခဲ့ပြီးလျှင် ယင်းအမိန့်အရ မြန်မာ့ အပျော်တမ်း လေတပ်ကို စတင် ဖွဲ့စည်း တည်ထောင်ခဲ့သည်။ အမျိုးသား ခေါင်းဆောင်ကြီး ဗိုလ်ချုပ် အောင်ဆန်း၏ အမြော်အမြင် ကြီးမားမှု၊ စိတ်ဆန္ဒ ပြင်းပြမှုများဖြင့် ယနေ့ တပ်မတော် (လေတပ်) အဖြစ် ထွန်းပေါက် ဖြစ်ပေါ်လာမည့် အမြဲတေ အခြေခံ လေတပ် အဖွဲ့အစည်းကို မွေးထုတ်ခဲ့ခြင်းပင် ဖြစ်သည်။ ၁၉၄၇ ခုနှစ် ဒီဇင်ဘာလ ၁၅ ရက်နေ့တွင် အဆိုပါ မြန်မာ့ အပျော်တမ်း လေတပ်ကို အမြဲတမ်း လေတပ်အဖြစ်သို့ ပြောင်းလဲ ဖွဲ့စည်းရန် အမိန့် ထုတ်ပြန် ကျေညာခဲ့သည်။

ဗိုလ်ချုပ်အောင်ဆန်း၏ ကာကွယ်ရေး စီမံကိန်းများအရ ၁၉၄၇ ခုနှစ် ဧပြီလမှစတင်ဖွဲ့စည်းတည်ထောင်ခဲ့သော လေတပ်သည် ယခုအချိန်တွင် ပြည်ထောင်စု မြန်မာနိုင်ငံ၏ တပ်မတော် (လေတပ်) အဖြစ် တည်ရှိနေပေသည်။

မြန်မာ ကလေး ကစားနည်း။ ။ကမ္ဘာ့ အရပ်ရပ်ရှိ ကလေးများတွင် လူမျိုးအလိုက် ကလေးကစားနည်းများ



# မြန်မာ ကလေးကစားနည်း

ရှိသကဲ့သို့ မြန်မာ ကလေးများ၌လည်း ကစားနည်းများ ရှိကြလေသည်။ ထိုကလေးကစားနည်းများအနက် ကလေးများ အကြိုက်ဆုံး ကစားနည်းအချို့ကို ဖော်ပြ လိုက်ပေသည်။ ယင်းတို့မှာ -

- (၁) ရွှေစွန်ညို ကစားနည်း
- (၂) ဘီးရောင်းတမ်း ကစားနည်း
- (၃) ညောင်ပင် တစ္ဆေ ကစားနည်းနှင့်
- (၄) မြို့တခါးကြီး ကစားနည်းတို့ဖြစ်သည်။

## (၁) ရွှေစွန်ညို ကစားနည်း

ရွှေစွန်ညို ကစားရာတွင် ခေါင်းဆောင် လုပ်သူ၏ ခါးတွင် ဝတ်ထားသော လုံချည်နှင့် ခါးကြားတွင် အခြားကစားသူ၏ လက်ချောင်းများကိုသွင်း၍ ကိုင်ထားရသည်။ သူ့နောက်တွင်လည်း အခြားကစားသူ တဦးက အလားတူ ကိုင်ထားလေသည်။ ထိုနည်းအတိုင်း ခေါင်းဆောင် လုပ်သူ၏ နောက်ဖက်တွင် ကလေးများသည် တယောက်၏ လုံချည်နှင့် ခါးကြားတွင် တယောက်၏ လက်ချောင်းကလေးများကို သွင်းကာ ကိုင်ထားကြလေသည်။ ကစားသူ ကလေးတယောက်က ရွှေစွန်ညိုအဖြစ်ကစားရ၍ သူက ခေါင်းဆောင်လုပ်သူ၏နောက်ဆုံးတွင်ရှိနေသူ မထွေးကို မိအောင် ဖမ်းရလေသည်။ ခေါင်းဆောင်ဖြစ်သူကလည်း သူ၏ လက်နှစ်ဖက်ကို ဆန့်ထုတ်ပြီးလျှင် နောက်ဆုံးတွင်ရှိနေသူ မထွေးအား မမိစေရန် ကာဆီးပေးရလေသည်။

ကစားပွဲအစတွင် ရွှေစွန်ညို လုပ်သူနှင့် မထွေး၏ ရှေ့ဖက်ရှိ ခေါင်းဆောင်လုပ်သူတို့သည် အမေးအဖြေများ ပြုလုပ်ကြရလေသည်။ ပြုလုပ်ကြပုံမှာ-

- ခေါင်းဆောင် - ရွှေစွန်ညို ဘာကို လိုလို့ ဝဲပါတယ်
- ရွှေစွန်ညို - မထွေး လိုလို့ ဝဲလာတယ်
- ခေါင်းဆောင် - မထွေး မပါ တို့ချည်းလော
- ရွှေစွန်ညို - ပါပါရုံသား နောက်က ထား
- ခေါင်းဆောင် - မထွေး အသား ခါးလှတယ်
- ရွှေစွန်ညို - ပင်လယ်ရေနှင့် ဆေးပါမယ်
- ခေါင်းဆောင် - ပင်လယ် ရေ ခန်းပြီ
- ရွှေစွန်ညို - မြစ်ရေနှင့် ဆေးပါမယ်
- ခေါင်းဆောင် - မြစ်ရေ ခန်းပြီ
- ရွှေစွန်ညို - ချောင်းရေနှင့် ဆေးပါမယ်
- ခေါင်းဆောင် - ချောင်းရေ ခန်းပြီ
- ရွှေစွန်ညို - ဆန်ဆေးရေနှင့် ဆေးပါမယ်
- ခေါင်းဆောင် - ဆန်ဆေးရေ တို့မပေး
- ရွှေစွန်ညို - မထွေး လွတ်အောင်ပြေး

ဟု ဆိုသောအခါတွင် စွန်များဝဲသကဲ့သို့ ဗယ်မှညာ၊ ညာမှ ဗယ်သို့ ကိုယ်ကိုတိမ်းငဲ့၍ လက်နှစ်ဖက် ဆန့်တန်းပြီးလျှင်

မထွေးကိုမိရန် ကြိုးစားရလေသည်။ ခေါင်းဆောင် လုပ်သူကလည်း အထက်တွင်ဆိုခဲ့သည့်အတိုင်း သူ၏ လက်များကို ဆန့်တန်းပြီးလျှင် မထွေးကို ရွှေစွန်ညို မမိစေရန် ကာကွယ်ပေးရလေသည်။

ကစားရာတွင် ကလေးရှစ်ယောက်မှ ဆဲငါးယောက်အထိ ကစားလေ့ ရှိကြသည်။ ရွှေစွန်ညို လုပ်သူမှာ များသောအားဖြင့် ယောက်ျားကလေး ဖြစ်လေ့ ရှိသည်။ ခေါင်းဆောင်လုပ်သူသည် ကစားသူများတွင် များသောအားဖြင့် အကြီးဆုံးဖြစ်လေ့ရှိသည်။ အမှန်မှာ ရွှေစွန်ညိုသည် မထွေးကို မိခဲလေသည်။ ထိုနည်းဖြင့် ကစားသူများ မောလာသည့်တိုင်အောင် ကစားလေ့ ရှိကြလေသည်။

## (၂) ဘီးရောင်းတမ်း ကစားနည်း

ဘီးရောင်းတမ်းကစားကြရာတွင် ရွှေစွန်ညို ကစားရာကဲ့သို့ ကစားသူ ကလေးများ မများလှချေ။ ကစားရာတွင် ရွှေစွန်ညို ကစားခြင်းမှာကဲ့သို့ပင် ခေါင်းဆောင်၏ နောက်တွင် တယောက်ပြီး တယောက် စီရပ်သွားရလေသည်။ ကစားပွဲ စလျှင်စခြင်း ဖြစ်စေ၊ အမေးအဖြေပြုလုပ်ကြရာ၌ တဝက်လောက်သို့ ရောက်သောအခါ၌ဖြစ်စေ ကစားသော ကလေးများသည် သူတို့၏ ခြေထောက်များကို တချောင်းနှင့် တချောင်း ကပ်၍ မထားကြဘဲ ခွာလိုက်ကြပြီးလျှင် လုံချည်များကို ဒူးဆစ်အပေါ်သို့ ရောက်ရှိသွားသည်အထိ ခွာထားသော ခြေနှစ်ချောင်း၏ အလယ်မှ ကိုင်၍ မ တင်ထားလိုက်ကြလေသည်။

ဘီးရောင်းသူနှင့် ခေါင်းဆောင် လုပ်သူတို့က အမေးအဖြေများကို နားလည် ထားကြရလေသည်။

ဘီးရောင်းသူက သူ၏ လက်တဖက်နှင့် ဖြစ်စေ၊ လက်နှစ်ဖက်နှင့် ဖြစ်စေ တုတ်တချောင်းကို၎င်း၊ တုတ်ကဲ့သို့သော ပစ္စည်းတခုခုကို၎င်း ကိုင်၍ သူ၏ ခေါင်းပေါ်တွင် တင်ထားရသည်။ ထိုနောက် ဘီး၊ ဘီး ဟု အော်ကာ ခေါင်းဆောင်၏ ရှေ့သို့သွားရသည်။ ထိုအခါ -

ခေါင်းဆောင် - ဘာဘီးလဲ

ဘီးရောင်းသူ - ရွှေဘီး

ခေါင်းဆောင် - ရွှေစော်နံ့ ပြန်လိုက်အုံး

ထိုအခါ ဘီးသည်က လှည့်သွားပြီးလျှင် တဖန်ပြန်လာကာ

ဘီးရောင်းသူ - ဘီး၊ ဘီး

ခေါင်းဆောင် - ဘာဘီးလဲ

ဘီးရောင်းသူ - ငွေဘီး

ခေါင်းဆောင် - ငွေစော်နံ့ ပြန်လိုက်အုံး

ဘီးရောင်းသူသည် လှည့်သွားပြီးလျှင် တဖန်ပြန်လာကာ

ဘီးရောင်းသူ - ဘီး၊ ဘီး



မြန်မာကလေးကစားနည်း

ခေါင်းဆောင် - ဘာဘီးလဲ  
ဘီးရောင်းသူ - သနပ်ခါးဘီး  
ခေါင်းဆောင် - အစစ်လား  
ဘီးရောင်းသူ - အစစ်ဘဲ  
ခေါင်းဆောင် - အဆစ်ပေး

ဘီးရောင်းသူက ကစားသူတိုင်းကို ဘီးလိုက်၍ ပြရသည်။ ကစားသူတိုင်းကလည်း ဘီးလာပြသော အခါတွင် တံထွေးကို ထွေးလိုက်ရသည်။ ထိုနောက် ဘီးရောင်းသူက ဘီးကို ခေါင်းဆောင် လုပ်သူအား ပေးလိုက် ရသည်။ သို့မဟုတ် လျင်လည်း ဘီးရောင်းသူက ကစားသူတိုင်းကို ဘီးလိုက်၍ မပြတော့ဘဲ၊ ခေါင်းဆောင်လုပ်သူကို ဘီး တိုက်ရိုက် ပေးလိုက်နိုင်သည်။ ခေါင်းဆောင်လုပ်သူက သူ့နောက်ရှိသူများကို တဆင့် ဘီးကို ပြပေးသည်။ ထိုအခါ ကစားသူများက တဖက်သို့ လှည့်၍ တံထွေးထွေးလိုက်ရသည်။ ထိုနည်းဖြင့် ဆင့်ကဲ ဆင့်ကဲ ဘီးသည် ခေါင်းဆောင်လုပ်သူထံသို့ ပြန်ရောက်သွားသော အခါတွင် ခေါင်းဆောင်လုပ်သူက ဘီးကို သူ၏ ခြေထောက် နှစ်ချောင်းကြားမှ နောက်ဆုံး လူ၏ ခြေထောက်ကြား ရောက်သည်အထိ ပစ်လိုက်လေသည်။ ထိုနောက် ဘီးသည်က ဘီးဖိုးကို တောင်းခံရာ -

ဘီးရောင်းသူ - ဘီးဖိုးပေး

ခေါင်းဆောင် - နောက်လူ တောင်း

ထိုနည်း အတိုင်း နောက်ဆုံးရှိ ကစားသူထံသို့ ရောက်သွားသော အခါတွင် ထိုနောက်ဆုံးလူက ရွှေလူ တောင်းဟု ပြောလိုက်လေသည်။ ထိုနည်းအတိုင်း ဆင့်ကဲ ဆင့်ကဲ တောင်းခံရာ ခေါင်းဆောင်ထံသို့ ပြန်ရောက် သွားသော အခါတွင် -

ခေါင်းဆောင် - မိုးပေါ်မှာ တောင်း

ဘီးရောင်းသူ - နတ်သမီး တွန်းချတယ်

ခေါင်းဆောင် - ညောင်ပင်အောက်မှာသွားတောင်း

ဘီးရောင်းသူ - ပရွက်ဆိတ် ကိုက်လွှတ်တယ်

ဘီးရောင်းသူ - နင်တို့နောက်ကဘာတွေလဲ

ခေါင်းဆောင် - ခွေးကလေးတွေ

ဘီးရောင်းသူ - အူပြစမ်း

ခေါင်းဆောင်နှင့် တကွ ကစားသူအားလုံး

အူး...အူး...

ဘီးရောင်းသူ - ငါ့ တကောင် ပေး

ခေါင်းဆောင် - ဘာလုပ်ဖို့လဲ

ဘီးရောင်းသူ - ကစားဖို့

ထိုအခါ ခေါင်းဆောင်လုပ်သူက သူ၏လက်များကို ဆန့်တန်းပြီးလျှင် ဘီးရောင်းသူကနောက်ကလူများကိုဖမ်း၍မမိအောင် ကာကွယ်ပေးသည်။ ဘီးရောင်းသူကလည်း ခေါင်းဆောင်၏နောက်ဖက်တွင် ရှိသူ တဦးဦးကို မိစေရန် ဗယ်နှင့်

ညှာပြောင်း၍ လိုက်ဖမ်းသည်။ မိသူသည် ဘီးသည် လုပ်ရ၍ ကစားပွဲကို အစမှ ပြန်၍ ကစားကြလေသည်။

အထက်ဖော်ပြပါ ဘီးရောင်းတမ်းကစားနည်းတွင် တဒေသနှင့်တဒေသ မတူဘဲ အနည်းငယ် ကွဲလွဲချက်ကလေးများ ရှိတတ်သည်။ သို့သော် အခြေခံတွင်မူ မထူးခြားလှချေ။

ဘီးရောင်းသူ - ဘီး၊ ဘီး

ခေါင်းဆောင် - ဘာဘီးလဲ

ဘီးရောင်းသူ - ဝါးဘီး

ခေါင်းဆောင် - ဝါးစော်နံ့ ပြန်ပါအုံး

ယခင်နည်း အတိုင်း ဘီးသည်လုပ်သူက လှည့်၍ တဖန် ပြန်လာကာ

ဘီးရောင်းသူ - ဘီး ဘီး

ခေါင်းဆောင် - ဘာဘီးလဲ

ဘီးရောင်းသူ - လိပ်ခွံဘီး

ခေါင်းဆောင် - လိပ်စော်နံ့ ပြန်ပါအုံး

ထိုနောက် ဘီးရောင်းသူက စိန်ဘီး ဟု ဆိုပြန်သည်။ ထိုနည်းအတိုင်း ဘီးတမျိုးပြီးတမျိုး ပြောင်းလဲပြောဆိုပြီး၍ နောက်ဆုံး သနပ်ခါးဘီးဟု ဆိုသောအခါတွင် -



အမျိုးသမီးကလေးများ ပျော်ရွှင်စွာ ဖန်ခွန်ကစားကြစဉ်



မြန်မာ ကလေးကစားနည်း

ခေါင်းဆောင် - စစ်ရဲလား

ဘီးရောင်းသူ - အစစ်ဘဲ

ခေါင်းဆောင် - အဆစ်နည်းနည်း ထည့်ပါအုံး

ကစားသူတိုင်းက တံထွေးထွေးပြီး၍ သူတို့၏ခြေထောက်များကို တခုနှင့်တခု ခွာပြီးလျှင် လုံချည်များကိုမ၍ တင်ပြီးသောအခါတွင် ခေါင်းဆောင် လုပ်သူက သည်ဟာ ထိတဲ့လူအနု ဟူ၍ ဆိုပြီးနောက် ဘီးကို ခြေထောက်များ အကြားမှ နောက်ဖက်သို့ပစ်လိုက်လေသည်။ ထိုနောက် ဘီးရောင်းသူက ဘီးဖိုးကို တောင်းခံလေသည်။

ထိုအခါ ခေါင်းဆောင် လုပ်သူက မိုးပေါ်မှာ တောင်းဟူ၍ ပြောရာ -

ဘီးရောင်းသူ - တောင်းမရဘူး

ခေါင်းဆောင် - သိကြားမင်းဆီ တောင်း

ဘီးရောင်းသူ - မပေးဘူး

ခေါင်းဆောင် - နတ်ပြည်တောင်း

ဘီးရောင်းသူ - နတ်ပြည်က အမြင့်ကြီး လိမ့်ကျမှာ ကြောက်တယ်

ခေါင်းဆောင် - ဘုန်းကြီးကျောင်းမှာ သွားတောင်း

ဘီးရောင်းသူ - ခွေးတွေ လိုက်ကိုက်တယ်

ခေါင်းဆောင် - ညောင်ပင်က ရုက္ခစိုး ဆီ သွားတောင်း

ဘီးရောင်းသူ - ညောင်ပင် အောက်က ပရွက်ဆိတ်တွေ ကိုက်တယ်

ခေါင်းဆောင် - နောက်က မယ်ထွေးလေးရယူတော့ ထိုသို့ ဆိုပြီးလျှင် မယ်ထွေးကိုမမိစေရန် လက်နှစ်ဖက်ကို ဆန့်တန်း၍ ကာကွယ်ပေးလေသည်။ ဘီးရောင်းသူကလည်း မယ်ထွေးကို မိအောင် လိုက်ဖမ်းလေသည်။

နောက်ဖက်ရှိ မယ်ထွေးကို မိလျှင် မယ်ထွေးက ဘီးရောင်းသူအဖြစ် ဆက်၍ ကစားကြလေသည်။

(၃) ညောင်ပင်တစ္ဆေ ကစားနည်း

ကစားသူ များလျှင် များသည့် အလျောက်နှင့် နည်းလျှင် နည်းသည့်အလျောက် စက်ဝိုင်းပုံ အကြမ်းစားကို မြေကြီးပေါ်တွင် ကစားသူများက ကြီးကြီး ရေးဆွဲလိုက်သည်။ ထိုနောက် စက်ဝိုင်း၏ အချင်းကိုလည်း ရေးဆွဲလိုက်သည်။ စည်းဝိုင်း၏ အပြင်တွင် ညောင်ပင်တစ္ဆေ လုပ်သူက နေရသည်။ စက်ဝိုင်းအတွင်းတွင် မယ်ထွေးလုပ်သူက နေရသည်။ မယ်ထွေးလုပ်သူသည် ကစားသူများတွင် အငယ်ဆုံး ဖြစ်လိုမှ ဖြစ်ပေလိမ့်မည်။ ကျန်ကစားသူများက မယ်ထွေးလုပ်သူကို ကျောပေးပြီးလျှင် စက်ဝိုင်းအပြင်ဖက်ကို မျက်နှာမူထားကြသည်။ စက်ဝိုင်းအတွင်းရှိ ကစားသူတိုင်းသည် ညောင်ပင်တစ္ဆေ လုပ်သူနှင့် အခြားကစားသူများ၏

အမေးအဖြေများကိုသာ နားလည်ကြလျှင် နားလည်သည့် ကလေးတိုင်းက ဝင်၍ ဆိုနိုင်လေသည်။ အမေး အဖြေ ပြုလုပ်ကြရာတွင် -

ကစားသူများ - ညောင်ပင်တစ္ဆေ

ညောင်ပင်တစ္ဆေလုပ်သူ - ဝေလေလေ

ကစားသူများ - နှင် ဘယ်ကိုင်းမှာ နေ

ညောင်ပင်တစ္ဆေလုပ်သူ - ညောင်ကိုင်းမှာ နေ

ကစားသူများ - နှင် ဘာသီးစား

ညောင်ပင်တစ္ဆေလုပ်သူ - ညောင်သီးစား

ကစားသူများ - နှင် ဘာကွမ်း စား

ညောင်ပင်တစ္ဆေလုပ်သူ - ညောင် ကွမ်းစား

ကစားသူများ - နှင် ဘာထမင်း စား

ညောင်ပင်တစ္ဆေလုပ်သူ - ညောင် ထမင်းစား

ကစားသူများ - နှင် ဘာဟင်းစား

ညောင်ပင်တစ္ဆေလုပ်သူ - ညောင် ဟင်းစား

ကစားသူများ - နှင် ဘာရေသောက်

ညောင်ပင်တစ္ဆေလုပ်သူ - ညောင် ရေသောက်

ကစားသူများ - နှင် ဘာကွမ်းသီး စား

ညောင်ပင်တစ္ဆေလုပ်သူ - ညောင်ကွမ်းသီးစား

ကစားသူများ - ညောင်ပင် တစ္ဆေ နှင်ထမင်းစားပြီးပြီလား

ညောင်ပင်တစ္ဆေလုပ်သူ - မစားရ သေးဘူး၊ ဘာဟင်းချက်သလဲ

ကစားသူများ - ကြက်သားဟင်းချက်တယ်

ညောင်ပင်တစ္ဆေလုပ်သူ - ငါ့တခွက်ပေး

ကစားသူများ - ဘာလုပ်ဖို့

ညောင်ပင်တစ္ဆေလုပ်သူ - ငါစားဖို့

ကစားသူများ - မပေးနိုင်ဘူး၊ မယ်ထွေးလေး ရလျှင် ယူတော့

ထိုသို့ ဆိုပြီးကြသောအခါတွင် မယ်ထွေးသည် အလယ်၌နေ၍ အခြား ကစားသူများက မယ်ထွေး ဘေးပတ်လည်တွင် စည်းကို မထိမိစေဘဲ ကခုန်ကြပြီးလျှင် ညောင်ပင်တစ္ဆေကို လက်ညှိုးထိုး၍ ပြောင်လှောင် ကြလေသည်။ ညောင်ပင်တစ္ဆေ လုပ်သူကလည်း မယ်ထွေးကို စည်းဝိုင်း၏ အပြင်သို့ ဆွဲထုတ်နိုင်ရန် ဟိုဖက် သည်ဖက်လှည့်၍ လိုက်လေသည်။ တယောက်ယောက် လဲသောအခါ ညောင်ပင်တစ္ဆေက မယ်ထွေးကို ဝင်၍ဆွဲယူလေသည်။ ကစားသူများကလည်း မယ်ထွေးကိုစည်းဝိုင်းအလယ်တွင်သာ ရှိနေစေရန် ဆွဲယူကြလေသည်။ နောက်ဆုံးတွင် ညောင်ပင်တစ္ဆေက မယ်ထွေးကို တစိတ်တဒေသအားဖြင့် စည်းကို ကျော်အောင် ဆွဲယူနိုင်လျှင် မယ်ထွေးက ညောင်ပင်တစ္ဆေ လုပ်၍ ကစားပွဲကို အစမှ ပြန်ကစားကြလေသည်။



(၄) မြို့တံခါးကြီး ကစားနည်း

ကစားသူများ အနက် ကလေးနှစ်ယောက်သည် မျက်နှာချင်းဆိုင် ရပ်လျက် သူတို့၏ လက်နှစ်ဖက်ကို လက်ချောင်းများ ကြားတွင် ထည့်၍ ဆက်ကာ တန်းထားကြပြီး လျှင် အောက်ဖက်သို့ နှိမ့်ချထားကြသည်။ လက်တန်းသည် တံခါးဖြစ်သည်။ လူဝင်သောအခါ လက်တန်း တံခါးကို ဖွင့်ဟန် မြှောက်ပေးရသည်။

ကျန်ကစားသူများသည် တယောက်၏ နောက်တွင် တယောက် ရှိနေကြသည်။ ခါးရှိ လုံချည်ကို ဖြစ်စေ၊ အင်္ကျီစကိုဖြစ်စေ ကိုင်ကာ တွဲထားကြလေသည်။ ထိုသို့ အတန်းလိုက် ရှိနေကြသော ကစားသူများအနက် ဆိုတတ်သူတိုင်းက အောက်ပါအတိုင်း ပြောဆိုကြလေသည်။

မြို့တံခါးကြီး ဖွင့်ပေးပါ

လက်ဆက်ထားသည့်ကလေးနှစ်ယောက် - ဘယ်မင်း အိမ်ကလဲ

အတန်းရှိကစားသူများ - ဆင်ထိန်းအိမ်ကဘဲ  
ကလေးနှစ်ယောက် - ဆင်စော်နံ့ ပြန်လေဦးတော့  
လူတဲသည် ပြန်သွား၍ လှည့်လာပြီးလျှင် - မြို့တံခါးကြီး ဖွင့်ပေးပါ

ကလေးနှစ်ယောက် - ဘယ်မင်း အိမ်ကလဲ

အတန်းရှိကစားသူများ - မြင်းထိန်းအိမ်ကဘဲ

ကလေးနှစ်ယောက် - မြင်းစော်နံ့ပြန်လေဦးတော့

တွဲထားကြသော ကလေးများသည် ယခင်ကကဲ့သို့ပင် လှည့်ထွက်သွား၍ ပြန်လှည့်လာကြပြီးလျှင် အထက် ဖော်ပြပါအတိုင်းပင် တံခါးဖွင့်ရန် အော်၍ ပြောကြလေသည်။ လက်ဆက်ထားသော ကလေးနှစ်ယောက်ကလည်း ရှေးနည်းအတိုင်း ပြန်မေးလေသည်။ အတန်းရှိ ကလေးများကလည်း မိမိတို့ စိတ်ကူးရထားသည့်အိမ်ကို ပြောပြကြလေသည်။ ကလေးနှစ်ယောက်ကလည်း သူတို့ သဘောမကျသေးလျှင် လူတဲပြောသည့် တိရစ္ဆာန်တမျိုးမျိုး၏ အမည်နှင့် နံပြန်လေဦးတော့ဟု ပြော၍ လွှတ်လေသည်။ နောက်ဆုံး သူတို့ သဘောကျသည့်အိမ်၊ ပုံပမာအားဖြင့် သဌေးကြီးအိမ်ကဘဲဟု ပြောသောအခါတွင် လက်ဆက်ထားသော ကလေးနှစ်ယောက်က အေး အေး ဟု ပြောဆိုကာ အီး...ဟု ဆို၍ သူတို့လက်များကို တံခါးဖွင့်ပေးသကဲ့သို့ မြှောက်ပေးလိုက်ကြလေသည်။ ထိုအခါ လူတဲက မြှောက်ထားသော လက်များအောက်မှ ဝင်၍ ထင်းကလေး ခွေပါရစေအုံးဟုဆိုကာ ထွက်သွားသည်။ နောက်တခေါက် ဝင်သောအခါတွင် ဟင်းရွက်ကလေး ခွေပါရစေအုံး ဟု ဆိုကာ ထွက်သွားပြီးလျှင် နောက်တခေါက် ဝင်သောအခါတွင် ရေကလေး ခပ်ပါရစေအုံး စသည်ဖြင့် အမျိုးမျိုးပြော၍

မြှောက်ထားသော လက်နှစ်ဖက်၏အောက်မှ ဝင်သွားကြလေသည်။ နောက်ဆုံး အခေါက်တွင်မူ မိုးချုပ်ပြီ မြို့တွင်း ဝင်ကြစို့ဟု ဆို၍ ဝင်သောအခါ လက်ဆက်ထားသော ကလေးနှစ်ယောက်က သူတို့၏ လက်များကို မြှောက်မပေးတော့ဘဲ ချထားကြသဖြင့် လူတဲက မြို့တံခါးကြီး ပိတ်ပြီလား ဖွင့်ပါ ဟု ဆိုလေသည်။

ကလေးနှစ်ယောက်က လေးချက်ကျော်သော် ပိတ်ပါသော်ဟု ပြော၍ လက်များကိုမမြှောက်ဘဲထားကြလျှင် လူတဲက နောက်ဆုံးလူနော် ယူတော့တော်ဟု ဆိုကြသောအခါ တံခါးစောင့်များအဖြစ်နှင့် ကစားသူနှစ်ဦးက ဩော် ဩော် ဟု ဆိုပြီးနောက် အေးဟု ဆိုကြပြီးလျှင် တံခါးကို ဖွင့်ပေးသည့်ပမာ သူတို့၏ လက်များကို မြှောက်လိုက် ကြလေသည်။ နောက်ဆုံးကစားသူ ဝင်မိသောအခါတွင် တံခါးစောင့်များအဖြစ် ကစားသူနှစ်ဦးက မြှောက်ထားသော လက်ကွင်းဖြင့် စွပ်ဖမ်းလိုက်ရသည်။ ဖမ်း၍မမိလျှင် အစမှ ပြန်ကစားရသည်။ ဖမ်းမိလျှင် မိသူနှင့်တကွ တံခါးပိတ်သံ ဂြိတ်ဂြိတ် ဆို၍ ထိုင်ရသည်။ အတန်းလိုက် ရှိနေကြသော ကစားသူများက စုရုံး လာကြပြီးလျှင် သုံးယောက်အား ဝိုင်း၍ ထိုင်ချလိုက်ကြလေသည်။ ထိုနောက် ဝိုင်းနေကြသူများက တို့လူ ဘယ်ကရပါတယ် ဟု မေးလိုက်ကြသောအခါ တံခါးစောင့်အဖြစ် ကစားသူနှစ်ဦးက ထန်းပင်အောက်က ရပါတယ်ဟု ပြန်၍ ဖြေလိုက်ကြသည်။ ထိုအခါ ကျန်ကစားသူများက ထန်းသီး သီးချိန် တို့လူချိန် တို့လူ ဘယ်ကရပါတယ်ဟု ပြန်၍ မေးကြပြန်သည်။ ထိုနည်းတဖန်မေးပြန်၍ အပင်တမျိုးပြီးလျှင် တမျိုး၏ အောက်က ရပါတယ် ဟု ပြန်၍ဖြေကြသောအခါ ထိုပြောသောအပင်၏ နောက်က သီးချိန်တို့လူချိန် တို့လူဘယ်က ရပါတယ်ဟုဆက်ကာမေးပြန်သည်။ နောက်ဆုံးတွင် တံခါးစောင့်အဖြစ် ကစားသူ နှစ်ဦးက မိထားသူအား ရေတိမ်သလား၊ နက်သလား ဟုမေးရာ၊ အဖမ်းခံရသူက ရေတိမ်သည်ဟု ဖြေလျှင် သူတို့၏လက်များကို အောက်သို့ နှိမ့်ချလိုက်ပြီးလျှင် မိထားသူအား ထွက်သွားစေသည်။ ရေနက်သည်ဟု ဖြေမိလျှင် သူတို့၏လက်များကို မြှောက်ထား ကြပြီးလျှင် မိနေသူအား ခုန်၍ ထွက်စေသည်။ ထိုနောက် ကစားပွဲကို အသစ်စ၍ ကစားကြပြန်သည်။

အချို့ ဒေသတွင် တိုက်တံခါးကြီး ဖွင့်ပါအုံးဟုပြောကြရာ တံခါးစောင့်များက ဘယ်မင်းအိမ်ကတုံးဟု ပြန်၍ မေးကြရာ စစ်ကဲအိမ်ကဟု ဖြေလျှင် စစ်ကဲစော် နံလှတယ် ဟုပြောရလေသည်။

ထို့ပြင် အချို့ဒေသ၌ နောက်ဆုံးဝင်သည့် အလှည့်တွင် တို့နောက်က လက်ဖက်ထုပ်အုပ် ရယူတော့ဟုလည်း ဆိုတတ်ကြသည်။



## မြန်မာ ကလေးကစားနည်း



ကျန်းမာရေးနှင့် ညီညွတ်သော မြန်မာ့ရိုးရာ ထုပ်စည်းတိုး ကစားနည်းကို စံနမူနာကျ ကစားနေကြစဉ်



လိပ်ညှို့ကစားကစားနည်းကိုလည်း မြန်မာကလေးများ နှစ်သက်ကြလေသည်။ ထိုကစားနည်းတွင် ကစားသူများက မြေကြီးပေါ်တွင် စည်းဝိုင်းကြီး တဝိုင်းကို တုတ်တချောင်းဖြင့် ခြစ်လိုက်ပြီးလျှင် အလယ်တွင် တဖန် စည်းဝိုင်းသေးသေး တခုကို ဆွဲ၍ ထိုစည်းဝိုင်းကလေး အတွင်း၌ ခဲလုံး လေးငါးလုံးခန့်ကို လိပ်ညှို့များအဖြစ် ထားပြီးလျှင် လိပ်အဖြစ်နှင့် ကစားသူက ဆောင့်ကြောင့် ထိုင်၍ သူ၏ ခြေနှစ်ဖက်ကြားတွင် ထို ခဲလုံးများကို ထားရလေသည်။ ပြီးလျှင် ကျန်ကစားသူများက စည်းဝိုင်းကြီး အပြင်တွင် ဝိုင်း၍ ရပ်ကြပြီးလျှင် လိပ်ထီးလား လိပ်မလား ဟုမေးကြလေသည်။ လိပ်မ ဟုဖြေမိလျှင် ကစားသူများက လိပ်ညှို့များကို လုကြသောအခါတွင် လိပ်မလုပ်သူသည် သူ၏ ခြေထောက်များဖြင့်သာ လိပ်ညှို့များကို ကာကွယ်နိုင်တော့လေသည်။ သူ၏ လက်များကို အသုံးမပြုနိုင်တော့ချေ။ လိပ်ထီးဟု ဖြေမိလျှင် သူ၏လက်များကို အသုံးပြုနိုင်ပြီးလျှင် ခြေထောက်များကိုမူ အသုံးမပြုနိုင်ချေ။

အခြားကစားသူများက စည်းဝိုင်းအပြင်မှ နေ၍ လုကြဟေ့ဟု တယောက်က အော်လိုက်သည်နှင့် တပြိုင်နက် လိပ်ညှို့အဖြစ် ထားသော ခဲလုံးများကို စည်း၏ပြင်ပမှ နေ၍ ကစားသူများက လုကြလေသည်။ ထိုသို့ လုနေကြစဉ်နှင့် လိပ်ညှို့များ ရှိနေစဉ်၌ ကစားသူ တယောက်ယောက်ကို လိပ်လုပ်သူ၏ ခြေထောက်နှင့် ဖြစ်စေ၊ လက်နှင့်ဖြစ်စေ ထိမိလျှင် အထိခံရသူက လိပ်အဖြစ်နှင့် စ၍ ကစား ကြရလေသည်။ အကယ်၍ လိပ်ညှို့များကို အားလုံးလုယူနိုင်လျှင် လိပ်လုပ်သူက မတ်တတ် ရပ်လိုက်ရသည်။ ထိုအခါ ကစားသူများအနက် တယောက်ယောက်က လိပ်လုပ်သူ၏ မျက်စိများကို မမြင်စေရန် အဝတ်တခုနှင့် ပတ်၍ ချည်ပေးလိုက်သည်။ ကျန်တယောက်ယောက်က လိပ်ညှို့များကိုအနီးအနားရှိ တနေရာရာတွင် ဝှက်ထားလိုက်လေသည်။ ပြီးသော အခါတွင် မျက်စိများတွင် စည်းထားသော အဝတ်ကို ဖယ်ရှားလိုက်၍ လိပ်လုပ်သူအား ဝိုင်းလိုက်ကြပြီးလျှင် လက်ခုပ်များ တီး၍ ဖြစ်စေ၊ က၍ဖြစ်စေ လိပ်ညှို့ပျောက်လို့ လိပ်မရှာ၊ သူ့ခမျာ ငိုမဲ့ ငိုမဲ့ ဟုဆိုကြကာ နောက်ပြောင်လေသည်။ လိပ်လုပ်သူကလည်း လိပ်ညှို့များကို ဝှက်ထားမည်ဟု ထင်ရသော နေရာများတွင် လိုက်ရှာလေသည်။ လိပ်ညှို့များကို ပြန်တွေ့သောအခါတွင် လိပ်လုပ်သူက တွေ့ပြီ သည်မှာ စည်းဝိုင်းထဲဝင်ဟု အော်ပြောလေသည်။ ထိုအခါ ကစားသူများသည် စည်းဝိုင်းအတွင်းသို့ ဝင်ကြ၍ တယောက်လက်ကို တယောက်က ကိုင်ကာ ဝိုင်း၍ မတ်တတ် ရပ်နေကြလေသည်။ စည်းဝိုင်း၏အပြင်ရှိ လိပ်လုပ်သူက လိပ်ညှို့များကို လက်တဖက်တွင် ကိုင်၍ ကျန်လက်တဖက်ဖြင့် စည်းဝိုင်းအတွင်းရှိကစားသူတယောက်ယောက်

ကို သူ၏ ခြေထောက်များ အပြင်ရောက်သည်အထိ ဆွဲထုတ်ရလေသည်။ စည်းဝိုင်းအတွင်းရှိ ကစားသူများကလည်း သူတို့၏လူ အပြင်သို့ ပါမသွားစေရန် ဝိုင်း၍ ဆွဲထားကြလေသည်။ သို့သော် တယောက်ယောက်သာ လဲလျှင် အဆွဲခံရသူသည် စည်းဝိုင်းအပြင်သို့ ပါသွားလေ့ ရှိလေသည်။ ထိုအခါ လိပ်လုပ်သူက ဆွဲထုတ်မိပြီ သူ့ကိုဟု အော်ပြောသော အခါတွင် အခြားကစားသူများက ခဲလုံးနှင့်တို့ ဟူ၍ ပြန် အော်ကြလေသည်။ ထိုအခါ ခဲလုံးနှင့် သူ့အား ပခုံးတွင်ဖြစ်စေ၊ ကျောတွင်ဖြစ်စေ တို့လိုက်ရသည်။ ထိုအတွင်း အဆွဲခံရသူ စည်းဝိုင်းအပြင်သို့ ရောက်မသွား စေရန် ကြိုးစားကြလေသည်။ စည်းဝိုင်း၏ အပြင်သို့ ခြေထောက်များ ရောက်သွားသူသည် နောက်တလှည့် ကစားသောအခါတွင် လိပ်လုပ်ရလေသည်။

လိပ်စ၍ လုပ်သူသည် များသောအားဖြင့် အကြီးဆုံး ကလေး ဖြစ်လေ့ ရှိသည်။ ထိုသို့ ပဌမ စ၍ လုပ်မည့်သူ မပေါ်ပေါက်လျှင် ကစားမည့်သူများ ဝိုင်းဖွဲ့၍ ထိုင်ကြပြီးလျှင် ခဲလုံးများဖြင့် မြေကြီးတွင် ချက်ကျကျ ရိုက်ကာ လိပ်ညှို့ပျောက်လို့ လိပ်မရှာ သူ့ခမျာ ငိုမဲ့ ငိုမဲ့ ဟူ၍ သံပြိုင်ဆိုကြလေသည်။ ထိုသို့ သံပြိုင်ဆိုကြရာ၌ အသံနောက်ကျနေသူသည် ပဌမ စ၍ လိပ်လုပ်ရလေသည်။

မစာရ ကစားနည်း

ထိုကစားနည်းတွင် စည်းဝိုင်းတခုကို တုတ်တချောင်းဖြင့် ဆွဲလိုက်ကြသည်။ ထိုနောက် မျဉ်းကြောင်း လေးကြောင်း ကန့်လန့်ဖြတ်ထားသည့် လမ်းကြောင်း တခုကို စည်းဝိုင်းနှင့် ထိပ်တိုက် ဆွဲကြသည်။ ပြီးလျှင် တယောက်မှ လွဲ၍ ကျန်ကစားသူများ အားလုံးသည် စည်းဝိုင်းကြီး အတွင်း၌ နေကြသည်။ ကျန်တယောက်က လမ်းကြောင်း အတိုင်း တကွက်စီနင်းယင်း ဒုံးဒုံးဟု ဆိုကာ လျှောက်လာလေသည်။ ထိုအခါ ကစားသူများက ဘယ်သူလဲဟု မေးလိုက်ကြရာ ဒုံးဒုံးဟုဆိုသူက မစာရဟု ပြန်ဖြေလေသည်။ ထိုအခါ စည်းဝိုင်းအတွင်းနေ ကစားသူများက ဘယ်သွားမလို့လဲဟု မေးကြရာ မစာရက ပွဲသွားမယ်လို့ဟု ဖြေလေသည်။ ထိုအခါ ကစားသူများက တို့လဲလိုက်မယ် ဟု ပြောကြသောအခါ မစာရ လုပ်သူက မလိုက်နဲ့ ကျားတွေ ဆင်တွေ ပေါတယ်ဟူ၍ ဖြေလေသည်။ ထိုနောက် ကိုက်ကိုက် သေသေ လိုက်ခဲ့ဟု ဆိုပြီးမှ ဒုံးဒုံးဟု ဆို၍ ကျန်နှစ်ကွက်ကို လှမ်းနင်းလိုက်ပြီးလျှင် စည်းဝိုင်း တလျှောက်တွင် ပြေး၍ စည်းဝိုင်းတွင်းရှိ ကစားသူတယောက်ယောက်ကို အပြင်သို့ မရောက်ရောက်အောင် ဆွဲထုတ်လေသည်။ စည်းဝိုင်းတွင်းရှိ ကစားသူများကလည်း သူတို့၏လူ စည်းဝိုင်းအပြင်သို့ ရောက်မသွားစေရန် ဝိုင်း၍ ကူဆွဲကြလေ



သည်။ထိုသို့ ကူဆွဲနေကြစဉ် မစာရ၊မစာရဟု မပြတ်အော် ဟစ်ကာ ကစားကြလေသည်။ စည်းဝိုင်းအပြင်သို့ ရောက် သွားသူသည် နောက်တလှည့်တွင် မစာရအဖြစ် ကစားရ လေသည်။

ညောင်ရေအိုးစင် ကစားနည်း

ထိုကစားနည်းတွင်ကစားသူအနည်းဆုံးသုံးယောက်လို သည်။ငါးယောက်ထက်လည်းမပိုရချေ။ကစားသောအခါ ကစားသူနှစ်ယောက်က တယောက်၏ လက်ချောင်းများ ဖြင့် တယောက်၏ လက်မောင်းကို တတောင်ဆစ်အောက် ဖက်တွင် ဆုပ်ကိုင်ထားကြရသည်။သုံးယောက်သာ ကစား လျှင် ကျန်တယောက်က ထိုသို့လက်ယှက်ထားသည့်အပေါ် တွင် ထိုင်ရသည်။ ထိုနောက် ထိုင်နေသောကစားသူမှ အပ ကျန်ကစားသူနှစ်ယောက်က ညောင်ရေအိုးစင်ပန်းအိုးစင်၊ ညောင်ရေအိုးစင် ပန်းအိုးစင် ဟူ၍ အော်ဆိုကြပြီးလျှင် သူတို့၏ ယှက်ထားသော လက်များကို လွှဲပေးကြလေ သည်။ နောက်ဆုံးတွင် ညောင်ရေအိုး ခါးတောင်းကျိုက် လိုက်ဟုဆိုကာ သူတို့၏ လက်များကို ဖြုတ်လိုက်ကြသဖြင့် ထိုင်လျက်ပါလာသူသည် အောက်သို့ကျသွားလေသည်။ ထိုသို့ အောက်ကျ သွားရာမှ ထပြီးလျှင် ကစားသူနှစ်ဦး အား လိုက်၍ ဖမ်းရသည်။ အမိခံရသူသည် နောက်တ လှည့်၌ ညောင်ရေအိုး လုပ်ရလေသည်။

စိန်ပြေးတမ်း ကစားနည်း

ထိုကစားနည်းတွင် ကစားသူအရေအတွက် မကန့်သတ် ဘဲ ကစားနိုင်လေသည်။ ပဌမ စ၍ လိုက်သူ၏ အမည် က မောင်မောင် ဖြစ်လျှင် ကစားသူများက မောင်မောင် လေးရေ စိန်၊ ထမင်းစားလို့မြိန် ဟု အထပ်ထပ်ဆိုပြီးသော် ထိုကလေး လိုက်သည်ကို ရှောင်ကာ ရှားကာ လွှတ်အောင် ပြေးကြ လေသည်။ လွှတ်အောင် မပြေးနိုင်ဟု ထင်လျှင် ဆောင့်ကြောင့်ထိုင်လိုက်က သူ့အား မလိုက်နိုင်တော့ချေ။ လိုက်ဖမ်းသူ၏လက်ဖြင့် အတို့ခံရသူသည် နောက်တလှည့် တွင် လိုက်၍ ဖမ်းရလေသည်။

မြန်မာကလေးများ ကစားကြရာတွင် များသောအား ဖြင့် တဦးနှင့်တဦး နားလည်မှုဖြင့် အစတွင် လိုက်သူ၊ သို့ မဟုတ် မစာရ လုပ်သူ၊ သို့မဟုတ် မယ်ထွေးလုပ်သူက လုပ် လေ့ရှိကြသည်။ တခါတရံတွင် ထိုသို့ မပြုလုပ်နိုင်ခဲ့သော် ကစားသူများအားလုံး ဝိုင်းဖွဲ့၍ထိုင်ကြပြီးလျှင်၊ သို့မဟုတ် ရပ်နေကြပြီးလျှင် တယောက်ယောက်က တယောက်စီကို လက်ညှိုးထိုးကာ ငါးပိတလက်၊ ဆားတလက်၊ ရေနံအိုး ခါးတောင်းကျိုက်လိုက် ဟူ၍ လက်ျာရစ်လှည့်ကာ ရေ တွက်ရာတွင် လိုက်ဆိုသည့် စကားလုံး ကျရာလူကို စ၍

လုပ်စေသည်။ သို့မဟုတ်လျှင် စီးပုံသုံးအိမ်၊ တို့ကိုမှိုန်၊ လွမ်း စိန်ကယ်ဘုံပြေး ဟူ၍ ရေတွက်ကြသည်။

အခြား နည်းတနည်းမှာ ကလေးများ ဝိုင်း၍ ရပ်ကြပြီး လျှင် လက်များကို ဆက်ထားကြသည်။ ထိုနောက် မြောင် နောင်နောင်ပဗေ ပေးဂျီ ဟုဆို၍ လက်များကို ဖြုတ်လိုက် ကြပြီးလျှင် လက်ဝါးပေါ်တွင် ကျန်လက်တဖက်ကို တင် လိုက်ကြသည်။ ထိုသို့ တင်ကြရာတွင် လက်ဝါးလှန်၍ တင် သူကလည်းရှိသည်။ မှောက်၍ တင်သူလည်းရှိရာ မှောက်၍ တင်သူနည်းလျှင် ထိုလူများကို ဖယ်၍ ကျန်လူများကသာ ဆက်၍ ရှေးကအတိုင်း ပြုလုပ်ကြပြန်သည်။ နှစ်ဦးတည်း ကျန်သောအခါတွင် ဖယ်နေရသူ တယောက်က ဝင်ကူ၍ လုပ်ပေးရသည်။ သုံးဦးအနက် နှစ်ဦးက လက်ထားပုံချင်း တူလျှင် ကျန်လူက စ၍ လိုက်ရလေသည်။

ထုပ်စည်းတိုး(ထုပ်ဆီးတမ်း)ကစားနည်းကိုလည်းမြန်မာ နိုင်ငံ၌လူကြိုက်များသည်။ကစားရာတွင်ယောက်ျားကလေး နှင့် မိန်းကလေး တွဲ၍ ကစားနိုင်သည်။ ခြောက်ယောက်၊ ရှစ်ယောက်၊ ၁၀ ယောက်နှင့် ၁၂ ယောက် စသည်လည်း ကစားနိုင်သည်။ ခြောက်ယောက် ကစားလျှင် တဖက်တွင် သုံးယောက်ကျစီ ခွဲ၍ ကစားကြသည်။ ရှစ်ယောက်၊ သို့မ ဟုတ် ၁၀ ယောက်၊ သို့မဟုတ် ၁၂ ယောက် ကစားလျှင် လေးယောက်စီ၊သို့မဟုတ် ငါးယောက်စီ၊သို့မဟုတ် ခြောက် ယောက်စီ အသီးအသီး အညီအမျှ ခွဲ၍ ကစားကြရသည်။

ကစားရာတွင် မြေကြီးပေါ် တွင် တုတ်တချောင်းဖြင့်ဖြစ် စေ၊ရေဖြင့် လောင်းချ၍ ဖြစ်စေ၊ ပြာဖြူး၍ ဖြစ်စေ ကစား သော မြေ၏ အနေအထားကို လိုက်၍ စည်းများ တား ပြီးလျှင် ကစားကြလေသည်။

ထုပ်စည်းကိုကစားသူများလျှင် များသလို စည်းပိုတား ၍ ကစားကြလေသည်။


ပုံတွင် ပြထားသော စည်းအရ ကလေး ၁၁ ယောက် ကစားနိုင်သည်။ ကလေး ၁၁ ယောက်သည် (ယောက်ျား ကလေးနှင့် မိန်းကလေး ရော၍လည်း) တဖက်လျှင် ငါး ယောက်စီခွဲ၍ ကစားနိုင်လေသည်။

ကစားကြသော အခါတွင် အကြီးဆုံး ကလေးများက ထိပ်စည်းဖြစ်သော “က”တွင် ကစားလေ့ ရှိကြသည်။ ထို ထိပ်စည်း “က”တွင်ကစားသူသည်များသောအားဖြင့် “စ” နှင့် “ဆ” စည်းများကိုလည်း ထိန်းသိမ်းပေးရသည်။

စတင် ကစားရာတွင် ပဌမဦးစွာ တိုးရသည့်ဖက်မှစ၍ “က”စည်းကို လွန်ကာ “ခ” စည်းသို့ ရောက်အောင် ကြိုး စားရသည်။ “ခ”၊ “ဂ”၊ “ဃ” နှင့် “င” စည်းများတွင် လည်း စောင့်သူများ ရှိသည်။ “က” မှ “င” အထိ ဘေး စည်းနှင့် “ဇ” မှ “စ” အထိဘေးစည်းကိုကျော်၍မထွက်စေ ရချေ။ ကျော်မိလျှင် ထမင်းရည်ပူ လောင်သည်ဟု ဆိုပြီး



# မြန်မာ ကလေးကစားနည်း



လျှင် အရှုံးပေးရလေသည်။ အရှုံးပေးရသည် ဆိုသည်မှာ ထုပ်စည်းများကိုစောင့်ရခြင်း ဖြစ်သည်။ “င” စည်းကို လွန်အောင်တိုးပြီးသောအခါတွင် ထုပ်စည်းကိုပင် ပြန်၍ တိုးပြီးလျှင် တဖန် “ဆ” “ဂ” “ခ” နှင့် “က” စည်းများကိုလည်း ကျော်လွန်အောင် တိုးထွက်ရလေသည်။ ကျော်လွန်အောင် ဆိုသည်မှာ ထုပ်စည်းများ၌ စောင့်နေသူများ၏ အထိကို မခံရဘဲ ကျော်လွန်အောင် တိုးနိုင်ခြင်းကို ဆိုလိုသည်။

ကစားသူများလျှင် “စ” စည်းတွင် ကစားသူတယောက်က သီးခြား စောင့်ပေးရလေသည်။ မြန်မာနိုင်ငံတွင် လသာသော ညဉ့်များ၌ ထိုထုပ်ဆီးတမ်းကစားနည်းမျိုးကို ကစားလေ့ ရှိကြသည်။ တိုးရသည့် ဖက်မှ တယောက်ယောက်သည် “က” စည်းမှ “င” စည်းကို ကျော်၍တဖန် “င” စည်းမှ “ဆ” “ဂ” “ခ” နှင့် “က” စည်းများကို ဦးစွာ ကျော်လွန်အောင် တိုးနိုင်သော် အောင်ထူပြီဟု အော်ပြောပြီးလျှင် ထိုပုံတွင် အနိုင်ရသဖြင့် တဖန် ပြန်၍ ထုပ်များကို တိုးနိုင်ခွင့် ရရှိပြန်သည်။

အောင်ထူခါ နီးတွင် မိမိဖက်မှ တဦးဦးသည် စည်းကို တိုးသွားစဉ် စည်းကို ထိန်းသိမ်းနေသူ၏ အထိကို ခံရလျှင် ရှုံးသဖြင့် စည်းများကို စောင့်ပေးရသည်။

ကြက်ဖခုပ်တမ်း ကစားခြင်းကိုလည်း မြန်မာ ကလေးများ နှစ်ခြိုက်ကြလေသည်။

ကစားရာတွင် အရေအတွက်ကို မကန့်သတ်ချေ။ ကစားသူများသည် ရပ်နေကြပြီးလျှင် ခြေတဖက်ကို တလှည့်စီ မြှောက်ပြီးလျှင် -

ကြက်ဖ တိန်ညင် တောကိုဝင်  
မောင်ရင်လာ လေးနှင့်ပစ်

မပစ်ပါနှင့် မောင်ရင်ရယ်  
ကြက်တက် စူးပမယ်  
ဗယ်ဖက်က စူးစူး  
ညာဖက်က စူးစူး  
ခွပ်လိုက်ကြစို့ သူငယ်ချင်း  
အောက်အစ်အစ် အွတ်

ဟူ၍ သံပြိုင်သီဆိုကြသည်။ နောက်ဆုံး စကားလုံး ဖြစ်သော အွတ်ဆိုသည့်စကားလုံးသို့ ရောက်သော အခါတွင် အားလုံး ဆောင့်ကြောင့် ထိုင်လိုက်ကြပြီးသော် ခြေတဖက်ကို တလှည့်စီ ရှေ့သို့ ထိုးလိုက် ပြန်သိမ်းလိုက် လုပ်ပြီးလျှင် အခြား တဖက်ကိုလည်း ရှေ့သို့တိုးလိုက် ပြန်၍သိမ်းလိုက် လုပ်ကာ ကစားကြသည်။ လက်များကိုမူ ခါးတွင်ထောက်ထားလေ့ရှိကြသည်။ ထိုသို့ ခွပ်နေကြစဉ်တွင် ကြက်သွန်ဖြူ၊ ခုနစ်တက် နှင်နှင့်ငါနှင့် တချက်ချက် ဟူ၍ လက်ညှိုးကလေးများကို ထောင်ကြပြီးလျှင် လက်ညှိုးချင်းကို ထိအောင် လုပ်ပေးကြလေသည်။ ထိုသို့ ကြက်ခွပ်ကြသည်မှာ တစုံတယောက်က မောပန်းသဖြင့် မခွပ်နိုင်တော့သည် အထိ ဖြစ်သည်။

တခါတရံတွင် ကလေးများ စု၍ တဖက်စီတွင် လူဦးရေချင်း တူအောင် နှစ်ဖက်ခွဲပြီးလျှင် တယောက်ချင်းကို ယှဉ်ပြိုင်၍ ခွပ်စေကြသည်။

ထိုသို့ တဖက်စီမှ တယောက်ချင်း ယှဉ်ပြိုင်ကြသောအခါတွင် အားလုံးက ဝိုင်းဖွဲ့ကာ

ငါတို့ဖက်က နိုင် နိုင်  
ရွှေဖလားနှင့် ကြက်သား ကိုင်  
သူတို့ဖက်က ရှုံးရှုံး  
ကြေးဖလားနှင့် ကြက်သားတုံး

ဟူ၍ သီဆိုလေ့ ရှိကြလေသည်။ ထိုသို့ လူခွဲ၍ ကစားကာ တဦးချင်း ယှဉ်ပြိုင်ရာ၌ အနိုင်များသည့်ဖက်မှ အနိုင်ရရှိလေသည်။ တခါတရံတွင် တယောက်တည်းက ဆက်၍ လာပြိုင်သမျှကို မလျှော့တမ်း ခွပ်လေ့ရှိသည်ကိုလည်း တွေ့ရလေသည်။

ထိုပြင် ပေါ်လာသည်မှာ များစွာ မကြာလှသေးဟု ထင်ရသော အင်္ဂလိပ်ကြက်ဖ ခွပ်တမ်းကစားနည်းကိုလည်း မြန်မာကလေးများ နှစ်ခြိုက်စွာကစားကြသည်ကို တွေ့နိုင်သေးသည်။

ထိုကစားနည်းတွင် ကစားသူများသည် ရပ်၍ နေကြပြီးမှ အင်္ဂလိပ် ကြက်ဖ၊ ဗိုလ်ကြက်ဖ၊ အင်္ဂလိပ် ကြက်ဖ၊ ဗိုလ်ကြက်ဖ ဟုဆိုကာ ခုန်ကြွယ်င်း ခြေတဖက်စီကို တလှည့်စီ ရှေ့သို့ ထိုးထုတ်ကြလေသည်။

ဖန်ခုန်တမ်း ကစားခြင်းကိုလည်း မြန်မာ ကလေးများ ကစားလေ့ ရှိကြသည်။ ဤကစားနည်းတွင် မိန်းကလေး



များချည်းသာ ကစားလေ့ရှိကြလေသည်။ ကစားရာတွင် ဦးစွာ၌ မိန်းကလေး နှစ်ဦးက မြေကြီးပေါ်တွင် မျက်နှာ ချင်းဆိုင် ထိုင်ကြရပြီးမှ ခြေထောက်များကို ဆင်းထား ကြပြီးလျှင် ခြေဖဝါးချင်း ထိသည့် အထိ ပြင်၍ ထိုင်ကြ သည်။ ထိုနောက် ခြေထောက်တဖက်၏ ခြေချောင်း ကလေးများ ပေါ်တွင် အခြား ခြေထောက်တဖက်၏ ဖ နောင်ကို တင်လိုက်ပြီးလျှင် အခြားတယောက်ကလည်း သူ၏ ခြေထောက်၏ ဖနောင်ကို ပဌမကစားသူ၏ ဒုတိယ ခြေထောက်၏ ခြေဖျားများပေါ်တွင် တင်လိုက်သည်။ ပြီးလျှင် နောက်ခြေတဖက်၏ ဖနောင်ကိုပါ ပဌမ ခြေ ထောက်၏ ခြေချောင်းများပေါ်တွင် တင်လိုက်ပြန်သည်။ ထိုသို့ ခြေဖဝါးလေးခု တခုပေါ် တခု တင်ထားသည်ကို ကစားသူ တယောက်က လွှတ်အောင် ခုန်ရလေသည်။ ထိုသို့ ခုန်လိုက်ရာတွင် လွှတ်လျှင် မျက်နှာချင်းဆိုင် ထိုင်နေ သော ကစားသူ နှစ်ဦးအနက် တဦးက သူ၏ လက်ကိုတင် လိုက်ပြီးလျှင် လက်မကို ခြေမပေါ်တွင် တင်၍ အပေါ်သို့ မြှောက်၍ ထွာထားလိုက်လေသည်။ ပြီးလျှင် ခုန်သူကို အခုန်ခိုင်းသည်။ ခုန်ရာ၌ လွှတ်လျှင် နောက်တဖန် ကျန် လက်တဖက်ကို ပဌမ လက်တဖက်ကဲ့သို့ ထွာထားပြန်သည်။ ပြီးလျှင် ခုန်စေပြန်သည်။ ထိုအချိန်၌လည်း လွှတ်သေးလျှင် အခြားတယောက်၏ လက်ကို ထွာစေပြီးလျှင် အခုန်ခိုင်း ပြန်သည်။ ထိုအချိန်၌လည်း လွှတ်အောင် ခုန်နိုင်သေးလျှင် အခြား လက်တဖက်ဖြင့် ထွာ ထားပြန်သည်။ ပြီးလျှင် ခုန်စေပြန်သည်။ လွှတ်အောင်မခုန်နိုင်လျှင် ထိုသူသည် ထိုင် သူအဖြစ် ဆောင်ရွက်ရသည်။ မျက်နှာချင်းဆိုင်နှစ်ယောက် ၏ ခြေလေးဖက်နှင့် လေးထွာကို လွှတ်အောင် ခုန်နိုင်လျှင် ဘေးမှ ကစားသူ တယောက်က ထိုင်နေသူ နှစ်ယောက် အနက် တယောက်အနီး ဘေးတွင် ဝင်ထိုင်လိုက်ပြီးလျှင် ကူ၍ ထွာပေးရလေသည်။ ထိုနှစ်ထွာကိုပင် လွှတ်အောင် ခုန်နိုင်လျှင် အခြားကစားသူ တဦးက ပထမ ဝင်ကူသူနှင့် မျက်နှာချင်းဆိုင်ဖက်ရှိ ကစားသူ၏ ဘေးတွင် ဝင်ထိုင်လိုက် ပြီးလျှင် သူ၏ အထွာများဖြင့် ကူ၍ မြင့်စေလေသည်။ လွှတ်အောင် မခုန်နိုင် သူက ခြေထောက်များကို ဆင့်၍ ပေးခြင်းဖြင့် တလှည့်စီ ကစားသွားနိုင်လေသည်။

ထိုသို့ အမြင့်ခုန်နိုင်သော အခါတွင် မျက်နှာချင်းဆိုင် ထိုင်နေသော ကစားသူ နှစ်ဦးသည် သူတို့၏ ခြေထောက် များကို ကားလိုက် ကြလေသည်။ ထိုအခါ ခြေထောက် လေးချောင်းသည် လေးထောင့်နီးပါး ဖြစ်နေလေသည်။ ထိုသို့ ဖြစ်နေသည့် ကွက်လပ်အတွင်းသို့ ခုန်သူ၏ ခြေ ထောက်တဖက်ကို ထားပြီးလျှင် ကျန်တဖက်ကို အပြင်တွင် ထားလေသည်။ ထိုနောက် ခုန်ပြီးလျှင် ခြေထောက်ချင်းကို လဲလိုက် ရလေသည်။ တခါတရံတွင် ထိုသို့ မခုန်ဘဲ ခြေ

ထောက် လေးချောင်းကြောင့် ဖြစ်ပေါ်နေသော လေး ထောင့်နီးပါးကို အတွင်းသို့ ခြေထောက် မကျစေဘဲ လွှတ် အောင် ခုန်ရလေ သည်။ ပဌမနည်းဖြင့် ခြေထောက် တဖက် စီကို တလှည့်စီ အတွင်းနှင့်အပြင်သို့ ကျအောင် ခုန်စဉ်တွင် မူးစေ၊ မတ်စေ၊ ကျပ်ပြား၊ ဒင်္ဂါး၊ မှုံဝယ်စား၊ ဗိုက်ကား၊ သေလိုက် ဟူ၍ တခါခုန်လျှင် တမျိုးစီ ဆိုသွားလေ့ရှိသည်။

ဇယ်တောက်ခြင်းကိုလည်း မြန်မာ ကလေးများ နှစ်ခြိုက် ကြလေသည်။ ဇယ်အဖြစ် သြဇာစေ့ မန်ကျည်းစေ့စသည် တို့ကို အသုံးပြုလေ့ရှိကြသည်။ ကစားသူများလျှင် ထည့်၍ ကစားသည့် သြဇာစေ့၏ အရေအတွက်ကို လျှော့၍ ထည့် ကြလေသည်။ ဇယ်တောက်ခြင်းကို ဝါသနာပါသူများများ ရှိပြီးလျှင် နေရာလွတ် ကျယ်ကျယ်သာရှိလျှင် အုန်းမှုတ်ခွက် တခုကို မြေကြီးတွင် မြှုပ်ထားပြီးသော် ထိုအုန်းမှုတ်ခွက် အနီးအနားတွင် ရှင်းထားလေ့ ရှိကြသည်။ စကားစပ်မိ သောအခါတွင်မှ ကစားကြလျှင်မူ တွင်းတတွင်းကိုတုတ် တချောင်းဖြင့် တူးလေ့ ရှိကြသည်။ မြေပျော့လျှင် လက် ဖြင့်ပင် တွင်းဖြစ်လာအောင် ယက်ပေးကြလေသည်။ တခါ တရံတွင် တွင်းကိုပင်မတူးကြတော့ဘဲ သာမန်အားဖြင့် တွင်း အမှတ်အသားပြုလုပ်ကစားကြလေသည်။ ပြီးလျှင် ထိုတွင်း၊ သို့မဟုတ် တွင်းအမှတ်အသား ပြုလုပ်ထားသော နေရာ၏ ဘေးတွင် လက်ဝါးကို ဖြန့်ခံထားပြီးလျှင် ဇယ်စေ့များကို လက်ဝါးနှင့် ထိအောင် ပစ်လိုက်ရသည်။ တွင်းထဲသို့ကား ဇယ်စေ့များကို မဝင်စေရပေ။ ပြီးလျှင် အပြိုင်ကစားသူ တဦးဦးက တွင်းထဲသို့ ဇယ်စေ့များကို ဝင်အောင် တောက် နိုင်ရန် ခဲယဉ်းမည်ဟုထင်ရသော ဇယ်စေ့တစေ့ကို ရွေးချယ် ၍ အတောက် ခိုင်းလေသည်။ ထိုအခါ ဇယ်တောက်သူက ထိုပြလိုက်သည့် ဇယ်ကို တွင်းထဲသို့ ဝင်အောင် လက်မနှင့် လက်ညှိုးကို အသုံးပြု၍ဖြစ်စေ၊ လက်တချောင်းတည်းကိုပင် အသုံး ပြု၍ ဖြစ်စေ တောက်ရသည်။ တွင်းထဲသို့ ထိုဇယ်ဝင် သွားလျှင် နောက် သူကြိုက်သည့် ဇယ်ကို တွင်းထဲသို့ တောက်၍ သွင်းနိုင်လေသည်။ တွင်းထဲသို့ မဝင်လျှင် သူ ရုံး၍ အခြား တယောက်က တောက်ရလေသည်။ တွင်းထဲသို့ ဇယ်ကုန်သည် အထိ တောက်သွင်း ရလေ သည်။ ဇယ်ကုန်သော် ပြန်၍ စုကြပြီးလျှင် တဖန်ကစား ကြပြန်သည်။

ဇယ်ခုတ်တမ်းလည်း မြန်မာကလေးများ ကစားလေ့ ရှိကြလေသည်။ တတ်နိုင်က ဇယ်အဖြစ် တလက်မ၏ ရှစ်ပုံ သုံးပုံရှိသော ကျောက်စရစ်ခဲများကို အသုံးပြုကြ လေ သည်။ ဇယ်ခုန်စေ့ ရှိသည်။ စ၍ ကစားသူကို ရွေးရာတွင် များသောအားဖြင့် အချင်းချင်း သဘောတူသကဲ့ ရွေး ချယ်လေ့ ရှိကြသော်လည်း တခါတရံတွင်မူ ထိုဇယ်ခုန်စေ့လုံး ကို အပေါ်သို့ တပေမျှ မြင့်သည်အထိ မြှောက်၍ ကျလာ



## မြန်မာကလေးကစားနည်း

သော ဇယ်အားလုံးကို လက်ဖမိုးပေါ်တွင် တင်စေရသည်။ ပြီးလျှင် တဖန် ပြန်မြှောက်၍ ဇယ်အားလုံးကို မိအောင် ဖမ်းယူရလေသည်။ ထိုသို့ ဇယ်များ မကျအောင် ပြုလုပ်နိုင် သူကို စ၍ ကစားစေသည်။

ပဌမ စ၍ ကစားသော အခါတွင် ဇယ်ခြောက်လုံးကို ရှင်းလင်း ထားသည့် မြေကြီးပေါ်တွင် ဖြန့်လိုက်ရသည်။ ပြီးလျှင် ကျန်သည့်ဇယ်တလုံးကိုအပေါ်သို့ တပေမျှမြှောက် ကာ ထိုဇယ် အောက်သို့မကျမီ အောက်ရှိ ဇယ်တလုံးကို ကောက်၍ အောက်သို့ကျလာသော ဇယ်ကို မြေကြီးပေါ် သို့ မကျမီ မိအောင် ဖမ်းယူရလေသည်။ ထိုသို့ ဖမ်းယူပြီး လျှင် လက်ထဲရှိ ဇယ်နှစ်လုံးအနက် တလုံးကို လက်တဖက်သို့ ပြောင်း၍ ယူလိုက်ကာ တဖန် ဇယ်တလုံးကို ရှေးနည်း အတိုင်း အပေါ်သို့မြှောက်၍ အောက်ရှိဇယ်တလုံးကို ကောက် ပြီးလျှင် ထိုကျလာသည့် ဇယ်ကို ဖမ်းယူရလေသည်။ ထိုသို့ အောက်ရှိ ဇယ်တလုံးကို ကောက်ယူစဉ် အခြား ဇယ်ကို မထိစေရချေ။ ထိုလျှင် အရှုံးပေးရလေသည်။

ထိုသို့ ဇယ်တလုံးစီကို ကောက်ယူ၍ ပြီးလျှင် ဒုတိယ အကြိမ်တွင် ဇယ်နှစ်လုံးစီကို ကောက်ယူရလေသည်။ ဇယ် နှစ်လုံးစီကို ကောက်ယူပြီးသော အခါတွင် ဇယ်နှစ်လုံးကို တကြိမ်တွင် ကောက်ယူ၍ နောက်တကြိမ်တွင် ဇယ်လေး လုံးကို ကောက်ယူ ရလေသည်။ ထိုသို့ ကောက်ယူနိုင်ပြန် လျှင် ဇယ်ငါးလုံးကို တကြိမ်တွင် ကောက်ယူ၍ နောက်တ ကြိမ်တွင် ဇယ်တလုံးကို ကောက်ယူရလေသည်။ ထိုနောက် ဇယ်ခြောက်လုံးကို တကြိမ်တည်းနှင့် ကောက်ယူရလေ သည်။ ထိုသို့ကောက်ယူနိုင်လျှင် ဇယ်သုံးလုံးကိုဖယ်၍ ကျန် ဇယ်လေးလုံးကို တလုံးအား အပေါ်သို့မြှောက်၍ ကျန် သုံး လုံးကို မြေကြီးပေါ်တွင် လက်တဖက်တည်းနှင့် စုထားပြီး လျှင် မြှောက်လိုက်သော ဇယ် မြေကြီးပေါ်သို့ မကျမီ မြေ ကြီးပေါ်၌ စုထားပြီးဖြစ်သည့် ဇယ်သုံးလုံးကို ကောက်ယူ ပြီးလျှင် မြှောက်လိုက်သော ဇယ်ကို မိအောင် ဖမ်းယူရလေ သည်။ ထိုနည်းအတိုင်း သုံးကြိမ် ဇယ်မကျအောင် ဖမ်းယူ ရလေသည်။

ဇယ် ကောက်ယူရာတွင် အခြားဇယ်တလုံးကို ထိ၍ ဖယ် ပေးရသည် ဖြစ်စေ၊ အောက်သို့ ပြန်ကျလာသော အခါ ဇယ်ကို မိအောင် မဖမ်းနိုင်၍ ဖယ်ပေးရသည် ဖြစ်စေ ထို ကစားသူ၏ အလှည့်သို့ ပြန်ရောက်လာသော အခါတွင် အစ မှပင် ပြန်၍ စလုပ်ရလေသည်။

မခြေငုံထောင် ကစားခြင်းကိုလည်း မြန်မာကလေးများ ကစားလေ့ ရှိကြ၏။ အထူးသဖြင့် ငယ်ရွယ်သော ကလေး များက နှစ်ခြိုက် ကြလေသည်။ ကစားရာတွင် ကလေး ခြောက်ယောက်မှ ဆဲနှစ်ယောက် အထိ ကစားနိုင်လေ သည်။ ကစားသူများက လက်များကိုဆက်ထားကြပြီးလျှင်

ဝိုင်းထား ကြသည်။ အရွယ်အကြီးဆုံး၊ သို့မဟုတ် ကစား တတ်သည့် ကလေးက အလယ်တွင် ရပ်နေပြီးလျှင် မခြေ ခြေ ထောင် ဘယ်လောက် ပေးရတယ် ဟုအော်ကာ မေးလိုက် သောအခါ အားလုံးကဝိုင်း၍ ငါးမူးပဲတင်းပေးရတယ်ဟု ပြန် အော်ပြောလိုက်ကြသည်။ ထိုအခါ အလယ်တွင် နေသူက ဘယ်လောက် ရှည်သလဲ ဟုအော်၍ မေးလိုက်သော အခါ လက်များကိုဆက်ထားကြသော ကလေးများက ဟောသည့် လောက်ကြီး ရှည်တယ်ဟူ၍ အော်ပြောကြပြီးလျှင် သူတို့၏ လက်ကလေးများကို ဆန့်နိုင်သမျှ ဆန့်လိုက်ကြလေသည်။ ဘယ်လောက် ကျဉ်းသလဲဟု အော်၍ မေးလိုက်ပြန်သော အခါတွင် သည်လောက် ကလေး ကျဉ်းတယ် ဟူ၍ အော် ပြောလိုက်ကြပြီးလျှင် သူတို့၏ လက်ကလေးများကို ကျုံ့ လိုက်ကြလေသည်။ ထိုနောက်မှ နေမြဲအတိုင်း ပြန်၍ နေ ကြလေသည်။ ပြီးလျှင် အလယ်၌နေသူက ငါ့ကို ရောင်းပါ ကွယ်ဟုပြောလိုက်ရာ မေမေ ဆူလိမ့်မယ် ဟူ၍ အားလုံးက ဝိုင်းအော်ကြလေသည်။ ထိုအခါ အလယ်၌ရှိသူက မေမေဆူ လျှင် ငါ့ဆီလာခဲ့ဟု ပြောလိုက်ပြီးလျှင် ဝိုင်းကြီး ပတ်ပတ် ဒုဝေဝေ ဝိုင်းကြီးပတ်ပတ် ဒုဝေဝေ ဟူ၍ ဆိုကာ လှည့်ပတ် ၍ ပြေးလေ့ရှိကြလေသည်။ များသောအားဖြင့် လက်ျာရစ် လှည့်လေ့ရှိကြသည်။ ထိုသို့ လှည့်ပတ်၍ ပြေးကြရာတွင် ဝိုင်းပြုတ်၍ မသွားမခြင်း ပြေးကြလေသည်။

တူတူပုန်းတမ်း ကစားခြင်းကိုလည်း မြန်မာကလေးများ က လွန်စွာ နှစ်ခြိုက်ကြလေသည်။ ကစားရာတွင် လိုက်ရှာ ရမည့် ကလေးကို နှိုဆီခွက်တခုကို ဖြစ်စေ၊ အခြား ပစ္စည်း တခုခုကို ဖြစ်စေ တော်တော်ဝေးရာသို့ လွှင့်ပစ်လိုက်ပြီးလျှင် လိုက်၍ ကောက်စေသည်။ ထိုသို့ ပစ္စည်းကို ပြေး၍ကောက် နေစဉ် အခြားကစားသည့် ကလေးများက သင့်တော်သည့် ချောင်ကြို ချောင်ကြားများတွင် ဝင်၍ ပုန်း နေကြလေ သည်။ နှိုဆီခွက်လိုက်ကောက်ပြီးလျှင် ပြန်ရောက်လာသော ကလေးသည် ပုန်းနေသော ကလေးများကို လိုက်၍ ရှာရ လေသည်။ တွေ့အောင် မရှာနိုင်လျှင် ပန်းပေးပြီဟု အော် ပြောလိုက်ရ၍၊ ထိုအခါ ပုန်းနေကြသောကလေးများသည် ထွက်လာကြပြီးလျှင် ထိုကလေးကိုပင် ပြန်၍ လိုက်အရှာ ခိုင်းကြပြန်သည်။ အကယ်၍ နှိုဆီခွက်ကို ပြေးကောက်၍ ပြန်လာသော ကလေးသည် ကလေး တယောက်ယောက် ကိုသာ တွေ့အောင် ရှာနိုင်လျှင်၊ ဥပမာ အနေဖြင့် “မောင်စိန် တွေ့ပြီဟေ့” ဟုဆိုကာ မြေကြီးပေါ်တွင် သူ ကောက်ယူလာသည့် နှိုဆီခွက်ဖြင့် သုံးချက်ခေါက်၍ အော် ပြောလိုက်လျှင် ကျန်ကလေးများသည် ပုန်းနေသည့်နေရာ အသီးအသီးမှ ထွက်လာကြကာ ပဌမ စ၍ အတွေ့ခံရ သူကို လိုက်အရှာခိုင်းကြပြန်သည်။ ထိုနည်းဖြင့် ပျော်ရွှင် စွာ ကစားကြလေသည်။



မြန်မာကလေးချော့ကဗျာများ။ ။နွဲ့ဆိုး ဆိုးလျက် တအာအာ တအီအီ ကန်ကျောက် ငိုမြည်နေသော မိမိတို့၏ ရင်သွေး နုနယ်ကွေးလွေး ကလေးသူငယ်တို့အား သာယာ ငြိမ်ငြောင်းသော အသံ၌ အာရုံစိုက်၍ အိပ်ပျော်စေရန် မိခင် တို့သည် သီချင်းဆို၍ သိပ်ကြရသည်။ ။ ငယ်ရာမှ ကြီးခဲ့သော ကျွန်ုပ်တို့သည် မိမိတို့ကိုယ်တိုင် မိခင်က သီချင်း ဆိုသိပ်၍ အိပ်ပျော် ခဲ့သည်ကို မမှတ်မိခဲ့ကြစေကာမူ ရင်သွေးငယ်တို့ အိပ်ပျော်စေရန် သားသည်မိခင်တို့က တေးဆို၍ သိပ်ခဲ့ကြရ သည်ကိုကား၊ မိမိတို့တသက်လျာတွင် မြင်ဘူး၊ တွေ့ဘူး၊ ကြား ဘူး ရှိကြပေလိမ့်မည်။ ကလေးတို့ အိပ်ပျော်စေရန် ချော့ သိပ်ယင်း၊ သို့မဟုတ် ပုခက်လွှဲသိပ်ယင်း သီဆိုကြသောသီ ချင်းများ ဖြစ်ကြ၍၊ ယင်းတေးကဗျာစုတို့ကို ကလေးချော့ ကဗျာ၊ သို့မဟုတ် သားချော့ကဗျာ၊ သို့မဟုတ် ပုခက်လွှဲ ကဗျာဟု ခေါ်ဆိုခဲ့ကြလေသည်။

ကမ္ဘာပေါ်ရှိ လူမျိုး အသီးအသီးတို့၌ လူမျိုး အလိုက် ကလေးချော့ကဗျာများ ရှိကြသည်ချည်း ဖြစ်ရာ၊ ထိုကလေး ချော့ကဗျာများသည် တေးဂီတပေါ်ဦးစအခါကပင် ရှိနေခဲ့ မည်ဟု ယူဆရန် ရှိ၍၊ အချို့ကမူ ‘တေးကဗျာ အစ၊ ကလေး ချော့က’ ဟုပင် ဆိုကြသည်။ နေရာဒေသနှင့် ဓလေ့ ထုံးစံ အလိုက် စပ်ဆိုကြခြင်းဖြစ်၍၊ အကြောင်းခြင်းရာနှင့် တေး သွားစသည်တို့၌ ကွဲပြားမှု ရှိစေကာမူ၊ ယေဘုယျအားဖြင့် ကလေးချော့တေးကဗျာတို့ကို အေးငြိမ်သာယာသောတေး သွားမျိုးဖြင့် စပ်ဆိုလေ့ ရှိကြပြီးလျှင်၊ ခက်ခဲနက်နဲသော စကားလုံးများ မပါဘဲ၊ ကလေးများ၏ ပတ်ဝန်းကျင်၌ တွေ့ လွယ်၊ မြင်လွယ်၊ သဘောပေါက်လွယ် နိုင်သော အကြောင်း ခြင်းရာတို့ကိုသာ တေးသား စကားလုံးများ အဖြစ် သုံးနှုန်း ထားလေ့ ရှိကြလေသည်။

မြန်မာတို့၏ ယဉ်ကျေးမှုဆိုင်ရာ ကဗျာ လင်္ကာတို့၌ ထိုက လေးချော့ကဗျာစုတို့ကို ချောင်း၊ ကျူးချင်း၊ လွဲချင်းဟူသော အမည်များဖြင့် ခေါ်ဝေါ်ကြ၍၊ ထီးသုံး နန်းသုံး မဟာ ဂီတဆိုင်ရာ သီချင်းစဉ်မှ၊ ထိုကလေးချော့ သီချင်းများကို ‘ပိမ္မာသားကျူး’ ဟူ၍၎င်း၊ ‘ပိမ္မာလွဲချင်း’ ဟူ၍၎င်း၊ ‘ယေဉ် တော်ချင်း’ ဟူ၍၎င်း ခေါ်ဆိုကြလေသည်။ ။ အရပ် အသီး အနှုန်းအားဖြင့်မူ ယင်းတို့ကို သားချော့သီချင်းများ ဟူ၍ ၎င်း၊ ကလေးချော့ သီချင်းများဟူ၍၎င်း သာမန်အားဖြင့် ခေါ်ဝေါ်သုံးစွဲကြ၍ ထယ်ဝါခန့်ညားသော အမည်နာမ မရ ကြရသည့်ပြင် အရေးအရာ ထားခြင်းလည်း မခံခဲ့ရပေရာ၊ အရပ်သုံး ကလေးချော့ ကဗျာများ၏ နောက်ကြောင်း သမိုင်းသည် မထင်မရှား ရှိခဲ့လေသည်။

ထီးသုံး နန်းသုံး ကလေးချော့ကဗျာစုသည် အရပ်သုံး ကလေးချော့ ကဗျာများထက် အရေးအရာ ရောက်ခဲ့သည်။ အဖွဲ့ အနွဲ့ တို့သည်လည်း ထီးသံနန်းသံ ပါပါ စပ်ဆိုထားပြီး

လျှင် အယဉ်အနု အသုံးအနှုန်း အသိုင်းအဝိုင်းများဖြင့် အ လင်္ကာတန်ဆာဆင်မှုများလည်း များပြားသည်။ ။ မင်းတို့ ထုံးတမ်း မင်းခမ်းတော်ဆိုင်ရာတို့တွင် သားတော်သမီးတော် များ ဖွားမြင်တော်မူ၍၊ မြပုခက်တင် မင်္ဂလာကျင်းပသည့် အခါ၊ အမတ်စာဆို ပညာရှိတို့က ‘ချင်း’ ကဗျာ လင်္ကာ များကို ရေးသားဆက်သွင်း၍ ဝေါကြီးမှူး၊ ပျော့ကြီးမှူး စာ ဆိုတော်များက ဖတ်လျှောက်သီဆို၍ ရွှေနားတော်သွင်းကြ ရသည်။ ။ ထိုချင်းများသည်ကား သားတော် သမီးတော်နှင့် ယင်းတို့၏ ဆွေတော် မျိုးတော် ဘိုးစဉ် ဘောင်ဆက်တို့၏ ဘုန်းလက်ရုံး တန်ခိုးတေဇာတို့ကို ဖွဲ့ဆို၍ ဇာတိမာန်ကို လှုံ ဆော်ပေးသော အဖွဲ့အနွဲ့များဖြစ်သည်။ (ချင်း — လည်း ရှူ။) ထိုချင်းများမှတစ်ပါး အထိန်းတော် အချီတော်တို့က သားတော် သမီးတော်များအား မြပုခက်တင်တင်၍ ယေဉ် ကျူးပြီးလျှင် ချော့မော့ရသော တေးကဗျာများကို ‘ကျူး ချင်း’၊ ‘လွဲချင်း’၊ ‘ယေဉ်တော်ချင်း’ ဟု ခေါ်ဆိုကြ၍၊ အောက်ပါတို့သည် ထို အဖွဲ့အနွဲ့မျိုး၏ နမူနာပုံစံများ ဖြစ် ကြလေသည်။

ကျူးချင်း

ဘွေကဉ္စနာ၊ သဉ္ဇာကြော့ဦး၊ မြတ်ထွတ်ဖူးကို၊ ထိပ် ဦးချော့၊ တင်ဆက်ပမည်၊ ပဉ္စမသင်္ဂါယနာတင်၊ နတ်ရှင် ရှင်ဘိုး၊ တည်ထောင်စိုးပေသည့်၊ မှောင် မျိုးနှိမ်လွှင့် ပြည်ရန်လုံ။

လွဲချင်း (ယေဉ်တော်ချင်း)

အေးကျူးသံချိုညှင်းတယ်ကိုလေ။ အေးကျူး သံ ချိုညှင်း၊ ဆင်စွယ်လေ ဝန်းယှက်၊ ယေဉ် မြပုခက် ကယ်နှင့် လေး။ အိုမစက်ကယ်ပါလို့၊ နွဲ့ကာ နွဲ့ကာ ငို၊ စက်ပါဆို မောင်ဒွေး၊ စက်တော့လေး။

ရွှေနန်းစဉ်လာ မဟာဂီတ စာရင်း၌ သားချော့ဆိုင်ရာ ပတ်ပျိုး၊ ယိုးဒယား၊ မွန်သံ စသော သီချင်းများလည်း ရှိ သေးသည်။ ။ ယခု ‘တွင်းသိင်္ဂါပတ်ပျိုး’ ဟူသော အမည်ဖြင့် ထင်ရှားသော ‘သိင်္ဂါရွှေရောင်’ အစချီပတ်ပျိုးသည် ပုဂံ ထိပ်ထား၏ မြပုခက်တင် မင်္ဂလာတွင် ပြင်စည်မင်းသား ရေးသားဆက်သွင်းသော ပိမ္မာလွဲချင်းပတ်ပျိုး တပုဒ်ဖြစ် သည်။ ။ မြဝတီ မင်းကြီး၏ ‘ရွှေဘုန်းသမ္ဘာရှိန်လေတည့်မှ နေနှုန်းအသမ္ဘိန်’ အစချီသော ပတ်ပျိုးသည်လည်း အီနောင် ဇာတ်တွင်အီနောင်မင်းသား၏ကျူးချင်းပတ်ပျိုးဖြစ်သည်။ ။ ဝက်မစွတ်မြို့စား မင်းကြီးမင်းထင် မဟာစည်သူ ရေးသည့် ‘မန်းအောင်မြေခင်း’ အစချီပတ်ပျိုး၊ ‘စိန်ခြူးအံ၊ ဗိုညာရွှေ အစချီ ယိုးဒယားသီချင်းတို့သည်လည်း ယေဉ်တော်ချင်း များဖြစ်ကြလေသည်။ ။ ထို့ပြင် ပြင်စည်မင်းသား၏ ‘စိန်မြရံ



ခြယ်’ အစချီနှင့် ‘သောင်းကျေး ဒီပါဘွေ’ အစချီ မှန်သံနှစ်ပုဒ်တို့သည်လည်း ပိမ္မာသားလွဲချင်း ဟူသော အမည်ဖြင့် ဂီတနယ်တွင် ထင်ရှားကြလေသည်။

ယင်းသို့ ထီးသုံးနန်းသုံးသားချော့သီချင်းတို့သည် ချင်း၊ လွဲချင်း၊ ကျူးချင်းစသည်ဖြင့် ထယ်ဝါခန့်ညားသော အမည် နာမတို့ဖြင့် ထင်ရှားနာမည်ကြီးလျက်၊ အရပ်သုံး ကလေးချော့ သီချင်းတို့သည်မူ မျက်နှာငယ် ခဲ့ကြသည်။ ထိုသို့ ခြားနားကြရခြင်းမှာ တော်ဝင်မင်းသုံး ကလေးချော့ သီချင်းတို့သည် ထင်ရှားသော စာဆိုပညာရှိ၊ ကဝိအမော်တို့က ရွှေဘိုနိဒါန်း မင်းခမ်းတော်ဆိုင်ရာ လင်္ကာ၊ အနုအယဉ်၊ တော်ဝင်မင်းသုံး စကားလုံးတို့ဖြင့် ထီးသံနန်းသံ ဆန်ဆန်ဖြင့် ဖွဲ့နွဲ့ထားသော ကဗျာစုများ ဖြစ်ကြ၍ ထီးသုံးနန်းသုံး ဖြစ်ကြသည်။ အရပ်သုံး သားချော့ သီချင်းများသည်မူ ရွာသူတို့ အသုံးအနှုန်း ရိုးသားသော စကားလုံးတို့ဖြင့် ထီးသံ နန်းသံ မပါ၊ အလင်္ကာ ဟူသော အဆင်တန်ဆာ အဖွဲ့အနွဲ့ မရှိ၊ ပကတိမူလ သဘာဝအတိုင်း၊ အသိုင်းအဝိုင်း အမြောက်အပင်တို့မှ ကင်းလွတ်စွာ ဖွဲ့နွဲ့ထားသော ကဗျာစုများ ဖြစ်ကြသောကြောင့် မထင်ပေါ်ခဲ့ရခြင်း ဖြစ်လေသည်။

ထိုသို့ ထီးသုံးနှင့် အရပ်သုံး သားချော့ သီချင်းများ၏ ခြားနားပုံကို ရှေးဦးစွာဆင်ခြင်မိသူမှာ လှိုင်ထိပ်ခေါင်တင် ဟု ကဗျာဝင်တွင် ထင်ပေါ် ကျော်ကြားသော ကနောင်မင်းသား၏ ကြင်ယာတော် မိဖုရား ဖြစ်လေသည်။ (လှိုင်ထိပ်ခေါင်တင် — လည်းရှု။)

လှိုင်မင်းသမီးသည် ကုန်းဘောင်မင်း၏ အနောက်နန်း မိဖုရား မမြကလေး၏ သမီးတော် ဖြစ်၍၊ မမြကလေးသည် သာရဝေါပုန်း ပျံချီနှင့် မယ်အိတို့၏သမီး အရပ်သူ ဖြစ်ခဲ့လေသည်။ ထို့ကြောင့်ပင် လှိုင်ထိပ်ထားသည် ထီးရိပ် နန်းရိပ်အောက်တွင် ကြီးပြင်းလာခဲ့ရစေကာမူ၊ အရပ်သူ ဖြစ်ခဲ့သော မယ်တော်သည် အရပ်သားချော့ သီချင်းများဖြင့် ရံဖန်ရံခါ သမီးတော်ကလေးကို ချော့မော့နှစ်သိမ့်ခဲ့ပေမည်။ ထို့ကြောင့် လှိုင်မင်းသမီးသည် ထိုသီချင်း အချို့ကို မှတ်မိတန်သလောက်မှတ်မိနေပေလိမ့်မည်။ မင်းသမီးကလေးကိုယ်တော်တိုင်ကလည်း တော်ဝင်နန်းသုံး သားချော့သီချင်းများနှင့် အရပ်သုံးသီချင်းများ၏ ခြားနားမှုကို ရိပ်စားမိပြီးလျှင်၊ အရပ်သုံး ကလေးချော့ သီချင်းများသည် အမြောက်အပင် အဖွဲ့အနွဲ့ မပါသော်လည်း၊ သာယာနာပျော်ဖွယ် ရှိကာ၊ နှစ်လိုဖွယ်ရာ ကောင်းပုံကို ပိုင်းခြားသိမြင်ခဲ့ဟန် တူပေသည်။ ထို့ကြောင့် မိမိတွင် ထန်းတပင်မင်းသားဟူသော သားတော်ကလေးဖွားမြင်တော်မူ၍၊ မြပုခက်တင်မင်္ဂလာဆင်ယင်ကျင်းပသည့် အခါ၊ အထိန်းတော် အချီတော်တို့က သီဆိုပြီးလျှင် ရွှေနားတော်သွင်းရန် ‘ရွှေဗျိုင်းညို’၊ ‘ကြောင်ဖားရယ် မြီးတံတို’၊ ‘ဟီးလေးပေါက်ပင်’ ဟူသော အရပ်သုံး သားချော့

သီချင်းသုံးပုဒ်ကို ထီးသုံးနန်းသုံး လွဲချင်း၊ ကျူးချင်း၊ ယေဉ်တော်ချင်းတို့နှင့် တတန်းစားတည်း ထားနိုင်၍ ထီးသုံး နန်းသုံး ဘဝသို့ ရောက်အောင် ရွှေဘိုနိဒါန်း မင်းခမ်း ဆိုင်ရာ အလင်္ကာ ဂုဏ်တို့ဖြင့် အသိုင်းအဝန်း ဖွဲ့ကာ တန်ဆာဆင်ပြီးလျှင် ‘ရေယမုန်’ အစချီသော ပိမ္မာလွဲချင်း ပတ်ပျိုး တပုဒ်အဖြစ် ကိုယ်တော်တိုင် ရေးစပ် ဖွဲ့နွဲ့ သီကုံးခဲ့လေသည်။

ထိုပတ်ပျိုး အတွင်း၌ ထည့်သွင်း သုံးစွဲခဲ့သော အရပ်သုံး သားချော့ သီချင်း သုံးပုဒ်အနက်၊ ‘ရွှေဗျိုင်းညို’၊ ‘ရေကန်ရိုး’၊ ‘ထိုးတဲငါးရှင်’၊ ‘ကျောင်းအောက်ကို ဝင်တယ်လေမှ’၊ ‘မကြီးငယ် ရွှေစာသင်’ ဟူသော သီချင်းကို ထီးသုံး တော်ဝင် ဖြစ်အောင် အောက်ပါအတိုင်း တန်ဆာ ဆင်လိုက်လေသည်။

‘ရေယမုန်၊ အမွန်သီတာတိုင်းသို့လေ။ ။ငှက်လိမ္မာ၊ မကြာခေါင်စေ ခိုင်းမယ်ပလေး။ ။တောင်ဝိုင်းစုံလွင့်၊ မြင့်တိမ်ယံဘွေ။ ရေယဉ်စီးပါတဲ့၊ မြစ်ကြီးငယ်သောင်ခြေ။ ။ ရွှေ ရွှေ ရွှေရောင်သား။ ငွေငွေ ငွေရောင်သား။ ။မြရေယဉ် မှော်ပင်ကြား၊ မြူးစုံတဲငါး။ လေးမယ်ခင် နတ်သွင်ထား၊ ဘုန်းမယ်ရို သား။ နှုတ်ဖျား ဝါဝါ၊ ပန်းလွှာငယ်ရွှေသွေး၊ ချီကာယူလို့ပေး။ ကိုယ်မွေးတဲ့ သိင်္ဂီ၊ ဖြူစွာငွေသွေး၊ ကျောင်းဝင်ခဲ့လေး။ ရွှေဘုံသူ ကလေးတို့၊ ချိုအေးသံသာ၊ စုံဆယ်လီ ရှိရှင် ညောင်းတယ်လေး၊ တောင်းယူခဲ့ပါ’ ဟူ၍ ဖွဲ့ဆိုလိုက်ရာ၊ ရေယမုန်၊ အမွန်သီတာတိုင်း ဟူသော ရေအယဉ်တို့ တသွင်သွင် စီးဆင်းနေသည့် မြစ်ချောင်းများရှိရာ အရပ်သို့ မယ်မယ့် သားတော်အား ပေးရန် ငါးကောက်ဖို့ရာ ဗျိုင်းအလိမ္မာ ကလေးကို မယ်မယ် ထိပ်ခေါင်တင်က မကြာမီစေ လွှတ်လိုက်မည်။ ဗျိုင်း အလိမ္မာကလေးသည် တောင်ပုံနှစ်ဖက်ကို ဝိုင်းနေလေအောင် စုံခတ်၍၊ ကောင်းကင် ခရီးဖြင့် ငွေသဲသောင်ပြင်သို့ အလျင်အမြန် သွားပါလေ။ သဲသောင်ခုံသို့ ရောက်လျှင်၊ စိမ်းလန်းသော မှော်ပင်များ၏ အကြား၊ ကြည်လင်သော ရေပြင်အောက်၌ ကူးခတ် သွားလာနေကြသော ရွှေအရောင် ရွှေအဆင်းရှိသည့် ငါးကလေးများအား ငွေအရောင် ငွေအဆင်းရှိသော ဗျိုင်းအလိမ္မာကလေးက နှုတ်သီး ဝါဝါကလေးအကြားတွင် ကိုက်ချီယူ၍ ဆောင်လာပြီးလျှင်၊ ပန်းလွှာပန်းချပ်တမျှ နုနယ်သော ခေါင်ထိပ်ထား၏ရွှေသွေး သားတော်ကလေးကို ပေးရန် ကျောင်းအောက်သို့ ဝင်လှည့်ပါ။ ငါးကလေးကိုချီ၍ ကျောင်းအောက်သို့ဝင်လာသော ဗျိုင်းအလိမ္မာကလေးထံမှ မင်္ဂလာဇေယျုံ ရွှေဘုံမြို့သူ အထိန်းတော် အချီတော်တို့က ဗျိုင်းကလေးအား ချော့မော့၍ ငါးကို တောင်းယူခဲ့ကြပါဟူ၍ ဆိုလိုရင်း ဖြစ်ပေသည်။

ထိုနောက် ‘ကြောင်ဖားကြီးရယ်တဲ့... မြီးတံတို၊ အဆီကို စားပါလို့၊ အသားကိုမျှ၊ ကြောင်အိုပေမြေး၊ ကိုက်လိမ့်မယ်



## မြန်မာကလေးချော့ကဗျာများ

လေး'ဟူသော သီချင်းကို အောက်ပါအတိုင်း ထီးသံ နန်းသံ ပါအောင် ဖွဲ့နွဲ့လိုက်ပြန်သည်။

‘...နွဲ့နွဲ့မာန်ကိုးငယ်နှင့်၊ အို ဆိုးလိုက်တာ။ မြမျက်ရည် ဂေါ်ဇင်ညွှာက၊ ငိုရှာလုနီး။ မေ့မောင်ကြီးရယ်တဲ့ စိန်ကြိုး သွယ်၊ ဟာ...တိတ်ပကွယ်၊ ကြောင်ညိုဖားငယ်လေး၊ စား တတ်လှတယ်’ ဟု ဖွဲ့နွဲ့ထားသည်။ ဆိုလိုရင်းမှာ ဂေါ်သဇင် အညွှာကဲ့သို့ နုနယ်လှသော သားတော်သည် မယ်မယ်အား နွဲ့ဆိုးဆိုးပြီးလျှင်၊ မျက်ရည်ပေါက် ကြီးများ ကျလုနီးငိုနေ ပြန်လေပြီ။ စိန်ကြိုးသွယ်ကဲ့သို့ ရှုချင်ဖွယ် ကောင်းသော သားတော်မောင် အငိုမတိတ်ပါက ကြောင်ညိုဖားကြီးလာ၍ ကိုက်စားပေလိမ့်မည် ဟူသတည်း။

‘ဟီးလေးရယ်တဲ့ ပေါက်ပင်၊ ရေပေါ်လွှမ်းပါတဲ့၊ ကန်စွန်း ပင်၊ နေဝင်ခါနီး၊ ကန်စွန်းသီး’ ဟူသော အရပ်သုံး သီချင်းကို ထီးသုံး နန်းသုံး ဆန်လေအောင် အဆင့်အတန်းမြှင့်၍ စပ်ဆို လိုက်ပုံမှာ -

‘...ရေပေါ်မှာ လွှမ်းပါတဲ့၊ ကန်စွန်းနွယ်။ ဒေါင်းဖလံဝါ ရောင်စုံကွယ်တော့၊ ခိုင်ရွှေနွယ်သီး၊ ဇမ္ဗူရည်ထီးမှာတဲ့၊ အငြီးတော်ပြေ၊ ယိုလေး သံသာ၊ စိန်ရိုးညွှာ လွဲမယ်လေး၊ နွဲ့ဟန်လို့သာ’ ဟူ၍ ဖြစ်သည်။ နေဝင်သည်ကို (ဒေါင်း ဖလံဝါ ရောင်စုံကွယ်တော့) ဟူ၍၎င်း၊ ကန်စွန်းသီးကို (ခိုင်ရွှေ နွယ်သီး) ဟူ၍၎င်း ထီးသံ နန်းသံ ပါပါသုံးနှုန်းထားလေ သည်။ ထိုအပိုဒ်တွင် စိန်ရိုးစိန်ရွက် အခက်အညွှာနှင့် တူ သော သားတော်မောင် အငြီးတော်ပြေစေရန် မယ်မယ်က ‘ဟီးလေးပေါက်ပင်’ သီချင်းဖြင့် ယိုယီးလေးယီး ဆိုပြီးလျှင် မြပုခက်ကို လွဲ၍ သိပ်ပါမည်၊ မယ်မယ်သားတော်ကလေး သည် အိပ်ပါလေတော့ ဟူသော အဓိပ္ပါယ်ဖြင့် ဖွဲ့နွဲ့ထား လေသည်။

ယင်းသို့ဖြင့် အရပ်သုံး သားချော့ သီချင်း သုံးပုဒ်သည် လှိုင်ထိပ်ထား၏ ကဗျာဉာဏ်ကြောင့် ရွှေနန်းစဉ်လာ မဟာ ဂီတစာရင်းဝင် ‘ပိမ္မာလွဲချင်း ပတ်ပျိုး’ ဟူသော ထယ်ဝါ ခန့် ညားသည့်အမည်နာမကို ခံယူရသည့် ထီးသုံးနန်းသုံး ယေဉ် တော်ချင်း သီချင်းတပုဒ် ဖြစ်လာခဲ့လေသည်။

မြန်မာ သားချော့ကဗျာ အများအပြားရှိပေရာ၊ အထက် တွင် ဆိုခဲ့သည့် အတိုင်း အရပ်သုံး ကဗျာများသည် အရေး အရာ ထားခြင်း မခံခဲ့ရသည့်အတွက်၊ မည်သည့် ကဗျာသည် မည်သည့် ခေတ်က ပေါ်ထွက်ခဲ့သည်၊ မည်သည့် ကဗျာ သည် အစောဆုံး ပေါ်ထွက်ခဲ့သည်ဟူ၍ ယင်းတို့၏ နောက် ကြောင်း သမိုင်းကို ပိုင်းခြား ခန့်မှန်း ပြနိုင်ရန် ခဲယဉ်းပေ သည်။ ‘ရေယမုန်’ ပတ်ပျိုးပါ အရပ်သုံး ကလေးချော့ကဗျာ သုံးပုဒ်သာလျှင် လှိုင်မင်းသမီး၏ ကျေးဇူးကြောင့် ကုန်း ဘောင်ခေတ်ပေါ် သီချင်းများတွင် ပါဝင် ခဲ့လေမည်ဟု ခန့် မှန်းရပေသည်။

ရှေးခေတ် အရပ်သုံး ကလေးချော့ သီချင်းအများအပြား ရှိခဲ့သည့်အနက်

‘လူကလေးရယ်ငို၊ ခိုဖမ်းလို့ပေး။ ခိုဖြူခိုပြာ နက် ကယ် ဖမ်းခက်လှသေး’ ။ ။

ဟူသော သီချင်းသည် အသုံးများသော သီချင်းတပုဒ် ဖြစ်ခဲ့ ၍၊ မြန်မာကလေးသူငယ် များစွာတို့သည် မိခင်၊ အဒေါ်၊ မိကြီး၊ မိဒွေးတို့၏ ထိုသီချင်း သီဆိုသံကို နားစိုက်ကာ နှစ် သိမ့် ကြည်နူးစွာဖြင့် အိပ်ပျော်ခဲ့ကြပေသည်။

ထိုအတူ ‘လူကလေးရဲ့ ချော့စရာ။ မိတ္တီလာ ကန်တော် အောက်က၊ ဖား ကောက်ခဲ့ပါ။ ဖားပါလျှင် တကောင် ပေးပါ။ မျက်လုံးရယ် ကြောင်တောင် တောင်နှင့် ဖား ကောင်ကသေး။

ဟူသော သားချော့သီချင်းတွင် ကလေးများ စိတ်ဝင်စား သော ‘ဖား’ ကို ဖွဲ့ဆိုထားခဲ့၍ လူသိများသော သားချော့ သီချင်းတပုဒ် ဖြစ်သည်။

ထို့ပြင် ‘ရွှေလမှာ ယုန်ဝပ်လို့၊ ဆန်ဖွပ်သည့် အဖိုးအို။ ဟော ကြည့်ပါဆို။ ဆိုသာဆို၊ ပိုမိုသည့် စကား။ ကလေး အငိုတိတ်အောင်၊ အရိပ်အရောင် ပြတယ်၊ ဖိုးလ နတ်သား။’

ဟူသော ကလေးချော့ကဗျာသည်လည်း ကလေးများစွာတို့ စိတ်ဝင်စားသော သီချင်းတပုဒ်ဖြစ်သည်။ သီချင်းတွင် ပါ သော လထဲ၌ ဝပ်နေသည့် ယုန်ကလေးနှင့် လထဲတွင် ဆန် ဖွပ်နေသောအဖိုးအိုတို့ကို ကလေးများစွာတို့သည် စိတ်ကူး ဖြင့် တွေးကြည့်မိကြလေသည်။

ကလေးချော့ တေးကဗျာ များကို အခြား တေးကဗျာ များလောက် စပ်ဆို သီကုံးမှု မများခဲ့သဖြင့် ရှေးကလေး ချော့ သီချင်းများတွင် နောက်ထပ် တိုးပွားမှု အလွန်နည်းခဲ့ လေသည်။ ဒုတိယ ကမ္ဘာစစ်မတိုင်မီ ကာလက၊ ကဗျာစာ ဆို မင်းသုဝဏ်သည် ‘မောင်ခွေးဘို့’ ဟူသော အမည်ဖြင့် က လေးသူငယ်များ အတွက် နှစ်လိုဖွယ်ရာ ကောင်းသော တေး ကဗျာစုကို စပ်ဆို သီကုံးခဲ့သည့် အနက် ပုခက်လွဲ သားချော့ သီချင်း တပုဒ်လည်း ပါဝင်သည်။ ထိုသီချင်းတွင် ကလေး၏ ပတ်ဝန်းကျင်၌ ရှိနေသော ငှက်ကလေးများ၊ ပန်းကလေး များ၊ နေမင်း၊ လမင်း၊ မိုး၊ လေ၊ ချောင်းရေ စသော သဘာ ဝ၏ အခြင်းအရာအခြေအနေများကို ကလေးတို့၏ နား၌ ယဉ်ပါး၍ ကလေးတို့နှင့် နီးစပ်အောင် အောက်ပါ အတိုင်း ထည့်သွင်း စပ်ဆိုထားလေသည်။

### ပုခက်လွဲသီချင်း

မုန်တိုင်းကထန်၊ ချောင်းကလံ့၊  
ဝဲသံကကြွေး၊ လှိုင်းကဖွေး၊  
ရည်းလေလေ၊ ရည်းလေလေး။



မြန်မာကလေးချော့ကဗျာများ

မိုးပေါက်ကနာ၊ ဖြုတ်ကလာ၊  
 လမ်းတာကဝေး၊ လေကအေး၊  
 ရည်းလေလေ၊ ရည်းလေလေး။ ။  
 ဖော်ချင်းတို့ရေ၊ တို့တတွေ၊  
 လော်လေအပြေး၊ ယက်ဖွေးဖွေး၊  
 ရည်းလေလေ၊ ရည်းလေလေး။ ။  
 နေမင်း ဖန်ဝါ၊ ယွန်းတော့ရှာ၊  
 အိပ်ပါ လူလေး၊ မေ့ရင်သွေး၊  
 ရည်းလေလေ၊ ရည်းလေလေး။ ။  
 ငှက်မငှက်ဖို၊ သိုက်မြုံ့ခို၊  
 သံချိုမကြွေး၊ အိပ်ပြီလေး၊  
 ရည်းလေလေ၊ ရည်းလေလေး။ ။  
 ယန့်မထုံ၊ ပန်းဝတ်မှု၊  
 ပန်းငုံမှာကွေး၊ အိပ်ပြီလေး၊  
 ရည်းလေလေ၊ ရည်းလေလေး။ ။  
 လမင်းသော်တာ၊ ရောင်ခြည်ဖြာ၊  
 အိပ်ပါလူလေး၊ မေ့ရင်သွေး၊  
 ရည်းလေလေ၊ ရည်းလေလေး။ ။

မြန်မာလူမျိုးတို့တွင် သာမက၊ ပြည်ထောင်စုဖွား တိုင်းရင်းသား လူမျိုးအသီးအသီးတို့၌လည်း သားချော့ သီချင်း၊ သို့မဟုတ် ကလေးချော့ ပုခက်လွှဲ သီချင်းတို့ ရှိကြသည်ဖြစ်ရာ၊ အချို့တိုင်းရင်းသား လူမျိုးတို့၏ ကလေးချော့ သီချင်းများတွင် ယင်းတို့၏အနေအထိုင် ဓလေ့ စရိုက်များကိုလည်း ထည့်သွင်း စပ်ဆိုထားသည်။

ရခိုင် ပုခက်လွှဲ သီချင်းတို့တွင် ယင်းသို့ ထည့်သွင်း စပ်ဆိုထားသည်ကို အောက်ပါ နမူနာ တပုဒ်တွင် ကြည့်ပါလေ။

သားလှယောင်

အဘိုးသျှင်ရက်၊ နှီးပုခက်။  
 အဘာပြင်၊ သျှော်ကြိုးခက်။  
 အဘောင်သျှင်ရိုး၊ လင်းညှီလက်။  
 အထက်ကေခြင်ဆင်၊ ယောင်စောင်းပြင်။  
 အမင်လွဲ၊ ယိုင်းကြိုးငင်။  
 သားသျှင်ဇုဝေ၊ အိပ်ပါမေ။  
 လေည်း ယင်ယင် .... ဧ။  
 ဇုဝေဝေ .... လေ။ ။

ထိုပုခက်လွှဲ သီချင်း၏ အဓိပ္ပါယ်မှာ သားမောင် အိပ်ရန် နှီးပုခက်ကို အဖိုး ကိုယ်တိုင် ရက်လုပ်၍၊ အဖကိုယ်တိုင် လျှော်ကြိုးဖြင့် ခက်ပြီးလျှင် အိမ်ခန်း အဝင်ဝ အထက်ခြင်တိုင်၌ ချည်၍ ပုခက်ဆင်ပေးရှာသည်။ အဖွားကမူ သားမောင်အိပ်ရာကို သပ်ရပ်စွာ ပြင်ဆင် ပေး၍ အမိက သားမောင်အား ပုခက်တွင်း၌ ထည့်ကာ တေးဆို၍ သိပ်ပါမည်။

အိပ်ပါလေတော့လေ။ ယိုယီးလေး ....ဟူ၍ ဖြစ်ပေသည်။ သားကလေး မျက်ရှူအတွက် အဖိုးအဖွား အမိအဖတို့က ချစ်ခင်မြတ်နိုးစွာဖြင့် ဝိုင်းအံ့ယူယလျက် လုပ်ကိုင် ပေးကြပုံကို သရုပ်ဖော်ထားလေရာ၊ ရခိုင်မိသားစု၏ အနေအထိုင် စရိုက် ဓလေ့ကလေးများကိုပါ တစေ့တစောင်း လေ့လာ အကဲခတ်နိုင်ကြပေသည်။

ရှေး မွန်ကလေးချော့သီချင်းများတွင် အောက်ဖော်ပြပါ သီချင်းတပုဒ်သည် မွန်ဒ၊ မွန်ည၊ မွန်ဒိုင် ဟူသော မွန် သုံးမျိုးတို့အနက်၊ မွန်ဒလူမျိုးတို့သည် မြန်မာနိုင်ငံ အောက်ပိုင်းသို့ မည်ကဲ့သို့ရောက်ရှိလာပုံ စပ်ဆိုထားသဖြင့် မွန်လူမျိုးများ၏ မူလဘူတနှင့်စပ်လျဉ်း၍ စဉ်းစားဆင်ခြင်ဖွယ် အချက်များလည်း ပါသည်။

မွန်ဒ သားချော့သီချင်း

ဟီလေ ယောလေ ပိုင်ကရုံမင်ဂေါတေ ဒေစရဲးမွန် စန်ပီစွယ် ဒွန်ကော (မံ) ရမုန်ဒဲ ဒေစ အဟောမ် ဟေ့မဲ့ကော့နှိုင်း မဒဲ စိုက်ခရာ ဝိပါကကောမ် တကော့ခမ္ပိုင် တနော (မံ) တုံမဲရဲး ဇယ်ကောပ် ကျပ်ပ်ကလုန်ရှန်းကွန်း။

အဓိပ္ပါယ်မှာ သားချစ်မောင်၊ (အိန္ဒိယနိုင်ငံ) ကိုရိုမန်ဒယ် ကမ်းရိုးတန်း ဒေသ၊ ဂိုဒါဝရီ မြစ်ဝှမ်းသည် ငါတို့ မွန်ဒလူမျိုး ၏ မူလဌာနဖြစ်သည်။ ရှေးဝိပါက အကြောင်း မလှခဲ့၍ ငါတို့သည် ငါတို့၏ အရှင်သခင် ဘုရင်မင်းမြတ်ကို ခွဲခွာခဲ့ရ၍ (ဗင်္ဂလား ပင်လယ်အော်ကို ကျော်ဖြတ်ကာ) မြန်မာ နိုင်ငံ အောက်ပိုင်း ဇယားနယ် (တနင်္သာရီ) တကော့ ခမ္ပိုင်ခေါ် ဘီလူးကျွန်းသို့ ရောက်ခဲ့ရလေသည်ဟူ၍ ပေတည်း။

အောက်ပါ ရှမ်းသားချော့ တေးတပုဒ်တွင် မြန်မာသားချော့ တေးတပုဒ်ကဲ့သို့ လထဲတွင် ဆန်ဖွပ်နေသော အဖိုးအို အကြောင်းကို ထည့်သွင်း စပ်ဆိုထားလေသည်။

ရှမ်း သားချော့သီချင်း

အင် .... အင်း ....၊  
 လိန်လိုင်း လုပ်ငေါင်ဆောင်၊  
 လိုင်းထောင် နာ ကွန်းဟောင်း၊  
 နွမ်း .... နွမ်း .... ။  
 ပူထောက်အွမ်ကွန်းလျှို၊  
 ရစ်တန် ဆတ်ခေါ်ဟျိုတံခေါက်၊  
 နွမ်း .... နွမ်း .... အင်း .... အင်း။ ။

(မြန်မာဘာသာပြန်)

အို .... အိုး ....။  
 ရွှေလရောင်ထိုး၊ အိမ်ခေါင်မိုး၊  
 ထိုးလာပါနဲ့ မျက်နှာပေါ်၊



သားလေး နိုးမယ်နော်။  
 အိပ်ပျော်ကာစ၊ သားသားလေး၊  
 နိုးမှာစိုးလှသေး။  
 အဖိုးအို တကိုယ်တည်း၊  
 ဆန်ဖွပ်ကာ တေးဆိုညည်း၊  
 အိပ်ပါ လူလေး၊ မယ့်ရင်သွေး။ ။

ကရင် အမျိုးသား ကလေးချော့ ကဗျာများတွင်လည်း မိမိ၏ ရင်သွေး သားငယ် အပေါ် မိခင်၏ ကြီးမားသော စေတနာ မေတ္တာထားရှိပုံတို့ကို သရုပ်ဖော်ထားသည်။ မိခင်သည် မိမိသားငယ်၏ ပုခက်ကြိုးကို ရွှေကြိုး သံကြိုးဖြင့်ပင် ဆင်လိုပုံ၊ မိခင်၏ မေတ္တာ ကြီးမားလှသဖြင့် ပျားသကာရည် ကဲ့သို့ ချိုမြိန်သော နို့ရည်စီးဆင်းရပုံ၊ သားငယ်အား ပြုစု ယူယ ချစ်၍မဝနိုင်ပုံကို အောက်ပါ ပုခက်လွှဲသီချင်းတပုဒ် အားဖြင့် သဘော ပေါက်နိုင်ကြပေသည်။

မိုထိုးဝအမိုး

- ၁။ မီးလဲစုအူး အူးအပူး  
 စုအူးအူးအပလီမေထူး  
 မီးလဲစုအူးအူးအသ  
 စုအူးအူးအပလီမေထ
- ၂။ မီးလဲစုပူးမိုအူးအူး  
 မိုအယ်နားဖုလဲဖုသူး  
 မီးလဲစုပူးမိုထိုးဝ  
 မိုအယ်နားနား မိုအယ်နား
- ၃။ မီးလဲစုပူးမိုယယ်ယော  
 မိုအယ်အောအော မိုအယ်အော  
 မိုအယ်အောအော မိုအယ်အော  
 မိုမာယော်ကဲ့ အောကဲ့စော
- ၄။ မိုအယ်ဝဲဝဲမိုအယ်ဝဲ  
 မိုမာယောကဲ့ ဒိုကနဲ  
 မိုလူအဖိုး ထိုစီကလို့  
 မိုလူကွာ ဒေါအကတို
- ၅။ မိုလူအဖိုးထိုစီကွယ်  
 မိုလူကွာ ဒေါအကမဲယ်  
 မိုလူဖိုးဆိမိုလူကဲ  
 ဖိုးဆိလူကေးမိုတကဲ  
 မီးအူးအူး မီးအော်အော်အူး

(မြန်မာဘာသာပြန်)

- ၁။ ပုခက်ထဲသိပ်၊ အိပ်ပါလေ၊  
 ရွှေကြိုးနှင့်ဆင်၊ ပုခက်ယဉ်  
 မေမေလွဲသိပ်၊ အိပ်ပါလေ၊

- သံကြိုးနှင့်ဆင်၊ ပုခက်ယဉ်။
- ၂။ ပုခက်ထက်ဝယ်၊ မေသိပ်မယ်၊  
 အိပ်ပါတော့လား၊ မေ့ချစ်သား၊  
 ပုခက်ကြိုးကို၊ ကိုင်ကာဆွဲ၊  
 မေမေကိုယ်တိုင်၊ ထိုင်ကာလွဲ။
- ၃။ မေမေမေတ္တာ၊ ကြီးမားပါ၊  
 ချိုအေးနို့ရည်၊ ပျားသကာ၊  
 တိုက်ကျွေး ယူယ၊ ပုခက်ထဲ၊  
 သားကို သိပ်၍၊ မေမေလွဲ။
- ၄။ သားလှသည်းချော၊ အဖို့ရာ၊  
 မေ့မေတ္တာရည်၊ စီးဆင်းလာ၊  
 ငယ်မှ ကြီးတိုင်၊ ချစ်မငြီး၊  
 စောင့်ရှောက် ပြုစု၊ ပေးခဲ့ပြီး။
- ၅။ ငှက်ငယ်ပမာ၊ မေ့သည်းချော၊  
 ကြည်နူးယူယ၊ ပိုက်ထွေးကာ၊  
 သားကို မေမေ၊ ပြုစုထား၊  
 သားကမေ့လို့၊ ချစ်မှာလား၊  
 အိပ်ပါတော့လေး....မေ့ရင်သွေး။

ကလေးချော့ သီချင်းများသည် ကမ္ဘာပေါ်ရှိလူမျိုးတိုင်း လူမျိုးတိုင်း အဖို့ မရိုးနိုင်သော တေးကဗျာများ ဖြစ်ကြသည်။ ခေတ်အမျိုးမျိုး ပြောင်း၍ တေးသီချင်း အမျိုးမျိုး တို့ ဆန်းသစ်ခဲ့သော်လည်း ကလေးငယ်များကို ချော့သိပ်ရာ၌ ကျွန်ုပ်တို့၏ အဖိုးအဖွားအမိအဖတို့သည်လည်း သမရိုးကျ ကလေးချော့ သီချင်းများကို ဆိုသည်းခဲ့ကြ၍၊ ကျွန်ုပ်တို့သည်လည်း ကျွန်ုပ်တို့၏ သားမြေးများအား ချော့သိပ်ရန် ထိုသီချင်းများကိုပင် ဆိုသည်းကြပေလိမ့်ဦးမည်သာတည်း။

မြန်မာကာလပေါ်ဝတ္ထုများ။ ။မြန်မာ စာပေသမိုင်းတွင် မြန်မာ ကာလပေါ်ဝတ္ထုဟု ခေါ်ဆိုသော စာပေမျိုးသည် လွန်ခဲ့သော အနှစ် ၅၀ ကျော်ခန့်က စ၍ ပေါ်ထွန်းလာသည်ဟု ဆိုကြသည်။ ရှေးအခါက မြန်မာနိုင်ငံတွင် ဇာတ်ဝတ္ထုများ ရှိခဲ့သည်။ ကာလပေါ် ဝတ္ထုသည် လူ့အကြောင်း လောကအကြောင်းကို ဇာတ်လမ်း ဇာတ်ကွက် ဆင်၍ စကားပြေဖြင့် ဖွဲ့ဆိုသော စာပေမျိုး ဖြစ်သည်။

တဆဲကိုး ရာစုနှစ် အလယ်ပိုင်း လောက်မှ စ၍ အောက်မြန်မာပြည်၌ စီးပွားရေးဖက်တွင် ပြောင်းလဲတိုးတက်မှုများ ရှိလာသည်။ မြန်မာ့ဆန်ကို နိုင်ငံခြားသို့ ရောင်းချရသဖြင့် စီးပွားရေး တိုးတက်လာသည်။ ပညာရေးတွင် ခေတ်ကာလအလျောက် လောကဓာတ်ကျောင်းဟု ခေါ်ကြသော စာသင်ကျောင်းများ ပေါ်လာကြသည်။ စာပေ ယဉ်ကျေးမှုဖက်တွင် ပုံနှိပ်စက်များ အတော်အသင့်ရှိလာ၍ ပျို့၊ ရတု၊ ချောင်း၊ မော်ကွန်းတို့ကို ပြန်၍ ပုံနှိပ်ထုတ်ဝေလာကြသည်။



## မြန်မာကာလပေါ်ဝတ္ထုများ

အနောက်တိုင်း စာပေယဉ်ကျေးမှုသည် တစတစ ရောက်လာရာ အနောက်တိုင်း စာပေတို့ကို ဖတ်ရှု လေ့လာသူများလည်း တစတစ များလာသည်။ ထိုမျှသာ မကသေး၊ ၁၈၇၃ ခုနှစ် မတိုင်မီကပင် ဒဗျူရှေတူးဆွဲဆန်ဒီ ဆိုသူသည် အီစုပ်ပုံပြင် (ဤစုပ်၏ ဒဏ္ဍာရီစာ) ကို ဂရိဘာသာမှ မြန်မာဘာသာသို့ ပြန်ဆိုရေးသား၍ ပုံနှိပ် ထုတ်ဝေခဲ့သည်။ ၁၈၈၉ ခုနှစ်၌ မဟာမုက် ရှုရှူဒင်ခေါ် မောင်ဘိုးခင်သည် ဟာတင်တာယီ ဝတ္ထုတော်ကြီးကို၎င်း၊ ၁၈၉၆ ခုနှစ်တွင် အဗ္ဗဒ္ဓရာမန်က ပသီပုံပြင် ဝတ္ထုကြီးကို၎င်း၊ ၁၉၀၂ ခုနှစ်တွင် ဦးဘိုးဇော်က အင်္ဂလိပ်ကာလပေါ်ဝတ္ထု ရော်ဗင်ဆန်ကရူးဆိုးကို၎င်း အသီးအသီး ဘာသာပြန်ဆို ထုတ်ဝေခဲ့ကြသည်။ ယင်းသို့သော အခြေ အနေများသည် မြန်မာကာလပေါ် ဝတ္ထုများ ပေါ်ပေါက်ရေးသို့ ပို့ဆောင်ပေးကြသကဲ့သို့ ဖြစ်သည်။ ထိုနောက် ရှေ့နေတဦး ဖြစ်သူ ဂျိမ်းဦးလှကျော်သည် ပြင်သစ်ဝတ္ထုရေး ဆရာကြီး အယ်လက်ဇန္ဒာ ဒျူးမား၏ အင်္ဂလိပ်ဘာသာပြန် ပြင်သစ်ဝတ္ထုတပုဒ် ဖြစ်သော ကောင့် အော့ မွန်တီ ခရစ္စတို ဝတ္ထုကို မိုး၍ မြန်မာ့ ထုံးတမ်းစလေ့နှင့် ဆီလျော်အောင် ပြုပြင်ရေးသားသော မောင်ရင်မောင်-မမယ်မ ဝတ္ထုကို ၁၉၀၄ ခုနှစ်တွင် ပုံနှိပ် ထုတ်ဝေခဲ့သည်။ ထိုအခါမှ စ၍ မြန်မာကာလပေါ် ဝတ္ထု စတင်ပေါက်ဖွားခဲ့သည် ဟု ယူဆကြသည်။ (မောင်ရင်မောင်-မမယ်မ ဝတ္ထု။ လှကျော်၊ ဂျိမ်း — ရှု။)

မောင်ရင်မောင်-မမယ်မ ဝတ္ထုသည် ဥရောပ ဝတ္ထုကို မိုးထားသောကြောင့် ဇာတ်လမ်း ဇာတ်ကွက်များသည် အနောက်တိုင်း ပုံစံဝင်သော်လည်း အရေးအသားမှာမူ ကုန်းဘောင်ခေတ် အရေးအသားမျိုးဖြစ်သည်။ ထိုခေတ်က မြန်မာစာဖတ် ပရိသတ်သည် ထိုဝတ္ထုကို တကယ့်အဖြစ် အပျက်တခုဟု မှတ်ယူကြကာ မောင်ရင်မောင်နှင့် မမယ်မတို့၏ ထူးခြားသော အချစ်ဇာတ်လမ်းကို စွဲလမ်းလမ်း ဖြစ်ခဲ့ကြလေသည်။

မောင်ရင်မောင်-မမယ်မ ဝတ္ထုကို စာဖတ် ပရိသတ်က လက်ခံအားပေးလာသော အခါ မူလ ပဌမ ဟံသာဝတီ ပုံနှိပ်တိုက်ရှင် မစ္စတာ ရစ်ပလီသည် ဝန်စာရေးဟောင်း ဦးကြီးအား ကာလပေါ်ဝတ္ထုမျိုးကို ရေးသား စေခဲ့ရာ ၁၉၀၄ ခုနှစ် အတွင်း၌ပင် ချဉ်ပေါင်ရွက်သည် မောင်မှိုင်း ဝတ္ထု ပေါ်ပေါက် လာလေသည်။ (မောင်မှိုင်းဝတ္ထု၊ ချဉ်ပေါင်ရွက်သည် — ရှု။)

မောင်မှိုင်း ဝတ္ထုသည် မောင်ရင်မောင်-မမယ်မ ဝတ္ထုကဲ့သို့ နိုင်ငံခြား ဝတ္ထုကို မမိုးဘဲ ကိုယ်ပိုင်ဉာဏ်ဖြင့် ရေးသားသော ဝတ္ထု ဖြစ်သဖြင့် ပဌမဆုံး မြန်မာကာလပေါ် ဝတ္ထု ဖြစ်သည် ဟုဆိုနိုင်သည်။ သို့သော် ဝတ္ထု အဆင့် အတန်းအားဖြင့် မမြင့်လှသေး ဟု ယူဆကြသည်။ အရေး

အသားမှာ ထိုခေတ်က အပြောအဟော ကွက်စိတ်သဘော မျိုးလည်း ပါသည်။ ဇာတ်လမ်းသည် ဤသို့ဖြစ်သည်။ ချဉ်ပေါင်ရွက်သည် မောင်မှိုင်းသည် မြို့တကာ ရွာတကာ သို့ လှည့်လည်လိမ်ကောက်ပုံကို ဝတ္ထုဇာတ်ကြောင်းခံထားသည်။ ဦးကြီးသည် ထိုဝတ္ထုကို ခပ်ပေါ့ပေါ့ ဖတ်၍ ပျော်ရ ရှင်ရရုံသာ သဘောထားကာ ရေးသား ထားသလော ဟု စဉ်းစားဖွယ်ရာ ရှိသည်။ သို့သော် လူလိမ် လူကောက် လူခွဲ လူပလီတို့၏ ကိုယ်နှုတ် နှလုံး အမူအရာတို့ကိုမူ တင်ပြ နိုင်ခဲ့သည်။ ထိုဝတ္ထုသည် ထိုခေတ်က အလွန် လူကြိုက်များသော ဝတ္ထုတပုဒ် ဖြစ်ခဲ့သည်။ ထို့ကြောင့် အခြားသူများ ကလည်း မောင်မှိုင်းဝတ္ထုဆံဆံ ကာလပေါ် ဝတ္ထုများကို ရေးသား လာကြသည်။ ဦးကြီးကိုယ်တိုင်လည်း မောင်မှိုင်း ဝတ္ထု အပြင် စိန်ကလေး၊ မြကလေး စသော ဝတ္ထုများကို လည်း ရေးသားခဲ့သည်။

မောင်မှိုင်း ဝတ္ထု ပေါ်ထွက်ပြီးနောက် ကာလပေါ် ဝတ္ထု အမြောက်အမြား ရေးသား ထုတ်ဝေကြသည့်အနက် ထူးခြားသော ဝတ္ထုတပုဒ်သည် ၁၉၀၇ ခုနှစ်တွင် မောင်ဘသင် ဆိုသူ ရေးသားသော မောင်တာနော ဝတ္ထု ဖြစ်သည်။ ပဌမတွဲ၊ ဒုတိယတွဲ ဟူ၍ နှစ်ပိုင်း ရေးသားထုတ်ဝေခဲ့သည်။ မောင်မှိုင်းဝတ္ထုနှင့် မတူသော ထူးခြားချက်မှာ ထိုဝတ္ထုတွင် ရာဇဝင် ဗဟုသုတ၊ အမျိုးသမီး အမျိုးသားတို့ သိရှိမှတ်သားအပ်သော အချက်အလက်များ၊ သမင်္ဂလာ၊ ဒုမင်္ဂလာ ကျင်းပပုံ စသော လောကီရေးရာ အချက်အလက်များကိုပါ ထည့်သွင်းထားရာ ဗဟုသုတ ဟင်းလေးအိုးကြီးသဖွယ်ဖြစ်သည်။ ထိုဝတ္ထုသည်လည်း လူကြိုက်များ၍ ခေတ်စားခဲ့လေသည်။ (မောင်တာနော ဝတ္ထု — ရှု။)

ကာလပေါ် ဝတ္ထုအနေဖြင့် အဆင့်အတန်း ကောင်းသော ဝတ္ထုသည် ချဉ်ပေါင်ရွက်သည် မောင်မှိုင်း ပေါ်ပြီး၍ ၁၀ နှစ်ခန့် အကြာတွင်ပေါ်ထွက်လာသည်။ ထိုဝတ္ထုသည် ၁၉၁၄ ခုနှစ်၌ ပဌမအကြိမ် ထုတ်ဝေသော ရွှေပြည်စိုး ဝတ္ထု ဖြစ်၍ ရာဇဝတ် ဝန်ထောက် တဦးဖြစ်သူ ဦးလတ်က ရေးသားသည်။ (လတ်၊ ဦး — ရှု။) ဦးလတ်သည် အင်္ဂလိပ် မြန်မာ နှစ်ဘာသာလုံး၌ ကျွမ်းကျင်သူဖြစ်သည်။ အင်္ဂလိပ် ဝတ္ထု ကောင်းများနှင့် အကျွမ်းတဝင် ရှိခဲ့သူဖြစ်သည်။ ထို့ကြောင့် အင်္ဂလိပ်ဝတ္ထုကောင်းတို့၏ သဘောသည် အားသစ် အင်သစ်အဖြစ်ဖြင့် ဦးလတ်၏ ကလောင်မှတဆင့် မျက်မှောက်ခေတ် မြန်မာစာပေနယ်ထဲသို့ ဝင်လာခဲ့သည် ဟု ယူဆဖွယ်ဖြစ်သည်။ သို့ရာတွင် ဦးလတ်သည် အင်္ဂလိပ်ဝတ္ထု များကို ပုံတူကူး၍ ပေးခဲ့ခြင်း မဟုတ်ပေ။ ဦးလတ် နှစ်သက်သော အင်္ဂလိပ် ဝတ္ထုရေးဆရာကြီး ဆာ ဝေါ်လတာ စကော့နှင့် လော့ လစ်တန်တို့သည် အင်္ဂလိပ်ဘဝကို လေ့လာ၍ အင်္ဂလိပ်ဘဝကို သတိပြုသကဲ့သို့ ဦးလတ်သည်လည်း မြန်မာ့ဘဝ



မြန်မာကာလပေါ်ဝတ္ထုများ

ကို လေ့လာ၍ မြန်မာဘဝကို သတိပြုပြီးလျှင် ရေးသားခဲ့သည်။ လိုရင်းဆိုရလျှင် ဦးလတ်သည် အင်္ဂလိပ်ဝတ္ထု သဘောကိုသာ ယူ၍ မြန်မာတို့ လက်ခံနိုင်အောင် မြန်မာပုံသဏ္ဌာန်ကို ဖန်တီးခဲ့သူ ဖြစ်သည်။

ဦးလတ်၏ အဆင့်အတန်းကောင်းသော အခြား ဝတ္ထုတပုဒ်မှာ စပယ်ပင် ဝတ္ထု ဖြစ်သည်။ ရွှေပြည်စိုး ဝတ္ထု၌ မောင်မောင်စိုးနှင့် ခင်ခင်ထားတို့၏ အကြောင်းသည် ပင်မဇာတ်လမ်း ဖြစ်၍ ဗိလတ်ပြန် ဝတ်လုံ မောင်သောင်းဖေနှင့် ရှေ့နေ မောင်ကိတ္တိတို့ အကြောင်းသည် ဇာတ်လမ်း လက်တက်ဖြစ်သည်။ စိုးနှင့် ထားတို့ အကြောင်းသည် နှစ်သက်စရာ၊ လွမ်းစရာ သက်သက်မျှသာဖြစ်သည်။ မောင်သောင်းဖေနှင့် မောင်ကိတ္တိတို့ အကြောင်းတွင် ဦးလတ်၏ ဘဝသုံးသပ်မှု၊ ဘဝ သိမြင်မှုတို့ကို တွေ့ရသည်။ စပယ်ပင် ဝတ္ထုတွင် ရွှေဖီနှင့် သီသီတို့ အကြောင်းကို ပင်မဇာတ်လမ်း၌ ထည့်ကာ သနားစရာ၊ လွမ်းစရာဖြစ်အောင် ဖွဲ့နွဲ့ထားသည်။ ဇာတ်လမ်း လက်တက်တွင် ပါသော ဦးလောစံ၊ ကိုစံဖေနှင့် ကိုချိန်တို့ အကြောင်း၌ ဦးလတ်သည် သူ့ခေတ်က ရန်ကုန်ပတ်ဝန်းကျင်ကို လေ့လာသုံးသပ်၍ ရေးထားခဲ့လေသလောဟု တွေးဆဖွယ်ရှိသည်။ ဦးလတ်သည် ဖော်ပြပါ ဝတ္ထု နှစ်ပုဒ်အပြင် တနန်းပျော် ရင်သွေးတော်၊ သုံးဘုံအမည်ရှိသော ဝတ္ထုများကိုလည်း ရေးသားခဲ့သေးသည် ဟု သိရသည်။

ရွှေပြည်စိုးနှင့် စပယ်ပင် ဝတ္ထု တို့အပြင် အခြားအဆင့်အတန်း ကောင်းသော ကာလပေါ် ဝတ္ထုတပုဒ်မှာ ၁၉၁၅ ခုနှစ်တွင် ထုတ်ဝေသော မစ္စတာ မောင်မှိုင်း အမည်ခံ ဆရာကြီး ဦးလွန်း၏ မှာတော်ပုံ ဝတ္ထု ဖြစ်သည်။ (လွန်း၊ ဦး — ရှု။) မှာတော်ပုံ ဝတ္ထုသည်လည်း လူသဘာဝနှင့် ပတ်ဝန်းကျင်ကို လေ့လာသုံးသပ်၍ ရေးထားသော ဝတ္ထု ဖြစ်သည်။ ထိုဝတ္ထုတွင် ဇာတ်လိုက်များ ဖြစ်ကြသော ကိုပေါ၊ ခင်အံ၊ ဦးကျော်ဒွေး၊ ဆရာအေးတို့သည် ဆရာကြီး၏မေတ္တာ၊ ကရုဏာ၊ ဟာသတို့မှ ပေါက်ဖွားလာသော အဖွဲ့များဖြစ်လေသည်။ ဆရာကြီးသည် အထက်အညာ ဒေသ၌ မိမိ တွေ့ခဲ့ဘူးသော လူတစ်စုကို မှတ်သား လေ့လာရေးသားထားလေသလော ဟု တွေးစရာ ဖြစ်ပေသည်။

ကာလပေါ်ဝတ္ထုခေတ်ဦးပိုင်းတွင် ရွှေပြည်စိုး၊ စပယ်ပင်၊ မှာတော်ပုံ ဝတ္ထု တို့သည် စံမှီ ဝတ္ထုများ ဖြစ်ကြသည်။ နောင်အခါ ကာလပေါ် ဝတ္ထု အမြောက်အမြားကို ရေးသားထုတ်ဝေလာကြရာ အရေးအသား စကားလုံး အသုံးအနှုန်း လှပယဉ်နုသော အဖွဲ့အနွဲ့ကို အသားပေးသော ဝတ္ထုများ၊ ချစ်ခန်း ကြိုက်ခန်းတို့ကိုသာ အလေးထားသော စိတ်ကူးယဉ် ဝတ္ထုများ၏ အရေအတွက်က ပိုမို များပြားလာသည်။ သို့ရာတွင် ထိုခေတ်ဦး၌ ထူးခြားသော ဝတ္ထုများသည် မန္တလေး မောင်ခင်မောင် အမည်ကို ခံယူ၍ ရေးသား

လေ့ရှိသော လယ်တီပဏ္ဍိတ ဦးမောင်ကြီး၏ ဇာတ်သွေးဇာတ်မာန်ကို လှုံ့ဆော်ပေးသည့် တပင်ရွှေထီး ဝတ္ထုနှင့် နတ်ရှင်နောင် ဝတ္ထုများ ဖြစ်ကြလေသည်။ (မောင်ကြီး၊ ဦး၊ လယ်တီပဏ္ဍိတ — ရှု။)

ပဌမကမ္ဘာ စစ်ကြီး (၁၉၁၄ - ၁၉၁၈) အပြီးလောက်တွင် လုံးထပ်နဘေ သုံးခြင်း၊ ရှုမြော်ခင်းများကို အကျယ်ချဲ့ ရေးခြင်း၊ ကဗျာများ ရေးစပ်၍ ထည့်ခြင်းတို့ ပါဝင်သော ထိုခေတ်၏ ဝတ္ထုအရေးအသား စနစ်ကို တခေတ်ပြောင်းခဲ့သော ဝတ္ထုရေးဆရာကြီး ပီမိုးနင်း ပေါ်ပေါက်ခဲ့လေသည်။ (ပီမိုးနင်း — ရှု။) ဆရာကြီးသည် စကား အဖွဲ့အနွဲ့မများစေဘဲ၊ တိုတိုနှင့် လိုရင်း ရောက်အောင် ရှင်းလင်း ပြတ်သားသော စကားပြေ အရေးအသားမျိုးကို ရေးသည်။ နေရီရီဝတ္ထု၊ နေညိုညို ဝတ္ထု၊ ပွဲစားကြီး သားအဖနှင့် မြမြ ဝတ္ထု၊ သနားစရာ ဝတ္ထုတို့သည် ဇာတ်လမ်း ဇာတ်ကွက် အချိတ်အဆက် ကောင်းသော ဝတ္ထုများ ဖြစ်သည်။ ဆုံးမစာထက် လူသဘာဝကို သရုပ်ဖော်ပြသော စံနစ်ဖက်သို့ လိုက်ခဲ့သည်။ (နေရီရီဝတ္ထု — လည်းရှု။)

ပဌမ ကမ္ဘာစစ်အတွင်း မြန်မာကျောင်းဆရာကြီး ဦးမောင်မောင် ထုတ်ဝေသော မြန်မာ့ မဂ္ဂဇင်းနှင့် ဦးရွှေကြွေး ထုတ်ဝေသော မြန်မာ့ အလင်း မဂ္ဂဇင်းတို့ အပြင် စစ်ပြီးခေတ်တွင် သူရိယမဂ္ဂဇင်း၊ ပညာ့အလင်း မဂ္ဂဇင်း၊ ဒဂုန်မဂ္ဂဇင်း၊ ကဝိမျက်မှန် မဂ္ဂဇင်းကြီးများ အထင်အရှားပေါ်ထွက်လာကြရာ ဝတ္ထုရှည်၊ ဝတ္ထုတိုများ ရေးသားကြသော ဆရာကြီး ဆရာငယ်တို့လည်း အမြောက်အမြား ပေါ်လာကြသည်။ ယခင်က များသောအားဖြင့် ဝတ္ထု တပုဒ်ကို စာတအုပ်ဖြင့် အဆုံးမသတ်ဘဲ၊ ပဌမတွဲ၊ ဒုတိယတွဲ စသဖြင့် ပိုင်းခြား၍ ထုတ်ဝေလေ့ရှိသည်။ ထိုခေတ်မဂ္ဂဇင်းများတွင် မူ ဝတ္ထုရှည်၊ ဝတ္ထုတိုများကို အစအဆုံး ထည့်သွင်းဖော်ပြကြသည်။ ဝတ္ထုအမျိုးအစားများမှာလည်း နန်းတွင်းရေးရာ ရာဇဝင်ဝတ္ထု၊ ပင်ကိုယ်ရေးဝတ္ထုနှင့် နိုင်ငံခြားဝတ္ထုများကို မှီးသော ဝတ္ထုမျိုးတို့ဖြစ်ကြသည်။ ထိုမဂ္ဂဇင်းကြီးများတွင် ရေးသားခဲ့ကြ၍ ယနေ့အထိ ထင်ရှားကြသော စာရေးဆရာကြီးများမှာ ရွှေဥဒေါင်း၊ ဇေယျ၊ ညာဏ၊ ဒဂုန်နတ်ရှင်၊ ဒဂုန်ရွှေမျှား၊ ဒဂုန်ခင်ခင်လေး တို့ဖြစ်ကြသည်။

နိုင်ငံခြား ဝတ္ထုများကို မှီး၍ ၎င်း၊ ဘာသာပြန်၍ ၎င်း ကာလပေါ်ဝတ္ထု စာပေ၌ တိုင်းပြည်က စိတ်ဝင်စားလာကြအောင် ရေးသားရာ၌ ဆရာကြီး ရွှေဥဒေါင်း၏ လက်ရာသည် ပီရိသပ်ရပ်၍ ရှင်းလင်း ပြတ်သားသည်။ ဆာ အာသာ ကိုနင်ဒိုင်း၏ ‘ရှားလော့ဟုမ်း’ စုံထောက် ဝတ္ထုကြီးသည် မြန်မာ စုံထောက်ဝိဇ္ဇာ ဦးစံရှားဝတ္ထု အဖြစ် အလွန်ကျော်ကြား လူကြိုက်များခဲ့သည်။ ထို့ပြင် ရူပနန္ဒီနှင့် ရတနာပုံ တို့သည်လည်း ကျော်စောကြပေသည်။



# မြန်မာကာလပေါ်ဝတ္ထုများ

ဇေယျ၊ ညာဏ၊ ဒဂုန်နတ်ရှင်တို့သည် နောင်အခါ ဝတ္ထု အရေးအသား ဖက်မှ သုတပဒေသာ၊ စာပဒေသာ ဆောင်း ပါးများ အရေးအသားဖက်သို့ ပြောင်းသွားကြသည်။ ဒဂုန် ခင်ခင်လေးသည် ဒုတိယကမ္ဘာစစ်ပြီး ခေတ်အထိ ဝတ္ထုများ ဆောင်းပါးများကို ရေးသားခဲ့ရာ ထိုခေတ်တွင် ပေါ်ထွက် ခဲ့သော စာဆိုတော် နန်းတွင်း ဝတ္ထုကြီးသည် ထင်ရှား ကျော်ကြားသော ဝတ္ထုကောင်းကြီးတပုဒ် ဖြစ်လေသည်။

၁၉၃၀ ပြည့်နှစ် ပတ်ဝန်းကျင်တဝိုက်တွင် စာပေလောက ၌ ထူးခြားချက် နှစ်ရပ် ရှိလာသည်။ ထိုထူးခြားချက်နှစ်ရပ် မှာ (၁) စာဖတ် ပရိသတ် တိုးတက်များပြား လာ၍ ဝတ္ထု ရေးသူ ဦးရေလည်း တိုးပွားလာခြင်း၊ (၂) မြန်မာဘဝ၊ လူ့ဘဝ ဝေဖန်ချက်များ ပါသော ဝတ္ထုမျိုး ထွက်ပေါ်လာ ခြင်း ဖြစ်သည်။

၁၉၃၁ ခုနှစ် အလွန်လောက်တွင် ရန်ကုန် တက္ကသိုလ် လောက၌ ခေတ်စမ်းစာပေ ကြိုးပမ်းမှုတရပ်ကို ပြုလာကြ သည်။ ခေတ်စမ်းစာပေ ပြုစုသူ လူငယ်တစုသည် ပုဂံခေတ် ကျောက်စာများ၌ ရေးသားသော ရိုးရိုးလွယ်လွယ်နှင့် အဓိပ္ပါယ် ရှင်းလင်းပြတ်သားသည့် စာပေအရေးအသား မျိုးဖြင့် ဂန္ထလောကမဂ္ဂဇင်းတွင် အစပြု၍ ဝတ္ထုဆောင်းပါး များကို ရေးသားလာကြသည်။ ထို ခေတ်စမ်းစာပေအုပ်စု တွင် သိပ္ပံမောင်ဝ (အိုင်စီအက်ဦးစိန်တင်) သည်လည်း တဦး အပါအဝင် ဖြစ်သည်။ (စိန်တင်၊ ဦး — လည်းရှု။) သိပ္ပံ မောင်ဝ၏ ဝတ္ထုတိုများတွင် ဇာတ်လမ်း ဟူ၍ ပေါ် ပေါ် လွင်လွင် ရှိသည် ဟု မဆိုနိုင်သော်လည်း လူ့အရေး၊ လူ့ကိစ္စတခု၌ ဇာတ်လိုက်သည် မည်သို့ မည်ပုံ တွေးကြံ ပြောဆို ပြုမူသည်တို့ကို တင်ပြရာ၌ သဘာဝ ကျ၍ နှစ်လို ဖွယ်ရာ ကောင်းပေသည်။

ဂန္ထလောက မဂ္ဂဇင်း၌ ဘာသာပြန် ဝတ္ထုများ၊ ပြဇာတ် များကို ရေးသား၍ နာမည်ကျော်ကြားလာသူ တဦးမှာ သခင်ဘသောင်း ဖြစ်သည်။ အင်္ဂလိပ် ဝတ္ထုရေး ဆရာကြီး တောမတ် ဟာဒီ၏ ဂန္ထဝင်ဝတ္ထုကြီးတပုဒ် ဖြစ်သော တက် (စ) ကို မိုး၍ ရေးသားသည့် ပန်းသာ မစာဥ ဝတ္ထုကြီး သည် သခင်ဘသောင်း၏ အပြောင်မြောက်ဆုံးသော လက် ရာ တပုဒ် ဖြစ်လေသည်။

ထိုခေတ်တွင် ပေါ်ပေါက် လာခဲ့သော ကာလပေါ် ဝတ္ထု များအနက် ဇဝန၏ ဟာသဝတ္ထု ဖြစ်သော ကောလိပ် ကျောင်းသား ဝတ္ထုသည် အထူး ထင်ရှားသည်။ ဇဝနသည် ရန်ကုန် ကောလိပ်ကျောင်းသား ကျောင်းသူတို့၏ ဘဝနှင့် ရှင်မြူးဖွယ်ရာ အတွေ့အကြုံတို့ကို ပိုင်ပိုင်နိုင်နိုင် တင်ပြနိုင်သ ဖြင့် တဟုန်ထိုး နာမည် တက်ခဲ့လေသည်။

ထိုခေတ်အတွင်း၌ပင် နောင်အခါ ဦးသိန်းဖေဖြင့် အမည် တွင်လာသော စာရေးဆရာ ဦးသိန်းဖေသည် အမျိုးသား

ပြဿနာများ၊ လူမှုရေး ပြဿနာများကို တင်ပြသော ဝတ္ထု များကို ရေးသားသည်။ ကျော်စောသော ဝတ္ထုများမှာ တက်ဘုန်းကြီး ဝတ္ထု၊ ထိုခေတ်က မင်းတိုင်ပင်အမတ်များကို ဝေဖန်သော မင်းတိုင်ပင်ဝတ္ထု၊ ကာလသား ရောဂါ ပြဿ နာကို တင်ပြဝေဖန်သည့် တက်ခေတ်နတ်ဆိုး ဝတ္ထုကြီးများ ဖြစ်ကြ၍ ထိုခေတ်က အလွန်ကျော်ကြားခဲ့ပေသည်။

၁၉၃၅-၃၆ ခုနှစ်များတွင် စာရေးဆရာ မောင်ထင်သည် ကိုဒေါင်းဝတ္ထုတိုများတွင် မြန်မာကျေးရွာ၏ အသွင်အပြင် နှင့် မြန်မာကျေးရွာ၏ ဓလေ့ထုံးစံတို့ကို နောက်ခံ ထား၍ မြန်မာရွာသားတဦး၏ သဘာဝကို ဖွဲ့ခဲ့သည်။

လူ့ဘဝ၊ မြန်မာဘဝကို ဝေဖန်သုံးသပ်သော ဝတ္ထုများ ပေါ်ထွက်နေစဉ် နိုင်ငံရေးနှင့် အချစ်ရေးကို ပူးပေါင်း၍ ဇာတ်လမ်း ဇာတ်ကွက် ဆင်ပြီးလျှင် မျိုးချစ်စိတ်ကို လွှဲ ဆော်ပေးသော ဝတ္ထုမျိုး၊ မြန်မာအမျိုးသားများ၏ ချွတ် ယွင်းချက်များ ပြုပြင်ရေး ဝတ္ထုမျိုးကို စာရေးဆရာကြီး မဟာဆွေသည် အများဆုံး ရေးသားခဲ့သည်။ (မဟာဆွေ — လည်းရှု။) သူပုန်ကြီး၊ သူပုန်အိမ်နှင့် ဒို့မေမေဝတ္ထုကြီး များသည် အလွန်ကျော်ကြားခဲ့သည်။ ဆရာကြီး မဟာ ဆွေ၏ စာပေလက်ရာ အသွင်မြောက်ဆုံး ဝတ္ထုကြီးမှာ စာဆိုတော် နဝဒေးကြီး၏ အတ္ထုပ္ပတ္တိဖြစ်သော စစ်ထွက်သူ ဖြစ်လေသည်။ မဟာဆွေအပြင် ထိုခေတ်က ကျော်စောခဲ့ သော ဆရာကြီးနှစ်ဦးမှာ မြမျိုးလွင်နှင့် ရွှေစကြာတို့ ဖြစ် သည်။ မြမျိုးလွင်၏ ဝတ္ထုများသည် စကားအချီအချ ပြော ဆိုကြပုံကို ရေးပြရာတွင် ခြီးကျူးဘွယ် ဖြစ်သည်။ ရွှေ စကြာ၏ ဝတ္ထုများသည် နန်းတွင်းရေးများကို ဇာတ် ကြောင်းခံသော ရာဇဝင် အချစ်ဝတ္ထုများ ဖြစ်သည်။ ထိုပြင် စာရေးဆရာ ရန်အောင်သည်လည်း မြန်မာဆံဆံ အတွေးအခေါ်တို့ဖြင့် အညာသား ဝတ္ထုများကို ရေးသားခဲ့ လေသည်။

ဒုတိယကမ္ဘာစစ်အတွင်းတွင် ဝတ္ထု၊ ဆောင်းပါး၊ စာအုပ် စာတမ်းများ အထွက် နည်းပါးခဲ့သည်။ စစ်ပြီးခေတ်တွင်မူ စစ်အတွေ့အကြုံ ဝတ္ထုများ အတော်များများ ပေါ်ထွက်ခဲ့ ရာ စစ်မတိုင်မီခေတ်က ကိုဒေါင်းဝတ္ထုတိုများဖြင့် ကျော် ကြား ခဲ့သော မောင်ထင်သည် စစ်၏ဒဏ်ကို အလူးအလဲ ခံရသော မြန်မာတောင်သူလယ်သမားတို့၏ဘဝ သရုပ်ဖော် ငဘဝတ္ထုကြီးကို ရေးခဲ့သည်။ ထိုဝတ္ထုသည် ဂျပန်ခေတ်၏ ခေတ်ကြေးမုံ ဝတ္ထု တပုဒ်လည်း ဖြစ်သည်။ မောင်ထင် သည် လောကကြီး၏ အမြီးအမောက် မတည့်သော သ ဘော၊ ခြီးမွမ်းခြေကျောက် သဘောတို့ကို ရေးရာ၌ အာ ဝဇ္ဇန်း ရှင်ရှင်ဖြင့် ပြောင်မြောက်စွာ ရေးစွမ်းနိုင်လေသည်။

အခြားထင်ရှားသောဝတ္ထုကြီးများမှာ စစ်ခေတ်အတွင်း မြန်မာ နိုင်ငံရေးသမိုင်းနှင့် ဖြစ်ရပ်များကို အရေးအသား



ပြောင်မြောက်စွာဖြင့် တင်ပြသော ဦးသိန်းဖေမြင့်၏ လမ်းစပေါ်ပြီ ဝတ္ထု၊ အရှေ့က နေဝန်းထွက်သည့် ပမာ ဝတ္ထုကြီးများ ဖြစ်ကြသည်။ စစ်ပြီးစခေတ်တွင် စစ်ဝတ္ထုများ ခေတ်စားခဲ့သည်။ ထို့ပြင် နိုင်ငံခြား ဝတ္ထုများကို မှီ၍ ရေးသားသည့် ဝတ္ထုများ၊ ဆီလျော်အောင် ဘာသာပြန်ဆိုထားသော ဝတ္ထုများလည်း အမြောက်အမြား ထွက်ပေါ်ခဲ့လေသည်။ ထိုခေတ်တွင် လူကြိုက်များသော စာရေးဆရာများ အနက်၊ စာရေးဆရာ တင့်တယ်သည် ဇာတ်လမ်း အချိတ်အဆက်ကောင်းသော ဝတ္ထုများကို ရေးခဲ့သည်။ ထိုခေတ်၌ ပင် အိမ်ထောင်ရေး ပြဿနာများကို တင်ပြ၍ ထိမိသော စကားလုံးတို့ဖြင့် အချေအတင် စကားပြောခန်းများကို ထည့်သွင်းရေးသားတတ်သော သာဓု၊ လူမှုရေးကိစ္စတို့ကို မိမိ၏ရှုထောင့်မှ မြင်သည့် အတိုင်း သရုပ်ပါပါ စေ့စပ်သေချာစွာ တင်ပြတတ်သော ဂျာနယ်ကျော် မမလေး၊ မြန်မာတို့၏ ကျေးရွာဘဝနှင့် ပြုပြင်ရေး၌ အာရုံထားသော မင်းအောင်နှင့် ဆင်ဖြူကျွန်း အောင်သိန်း၊ ရှုပ်ထွေးပေလီသော လောကဇာတ်ခုံကို ကန့်လန့်ကာကြားမှ နေ၍ ကြည့်ရသဖြင့် ဇာတ်ခုံ၏ရှေ့ပိုင်း၊ နောက်ပိုင်းနှစ်ရပ်လုံးမှ တွေ့မြင်ရသည်တို့ကို ထိမိစွာ သရုပ်ဖော်နိုင်စွမ်းရှိသော ခင်နှင်းယု၊ မျက်မှောက်ခေတ် လူနေမှု စံနစ်နှင့် စပ်လျဉ်း၍ စဉ်းစားဖွယ်ဖြစ်အောင် ရေးတတ်ကြသော ဗန်းမော် တင်အောင်၊ ဒဂုန်တာရာ၊ အောင်လင်း၊ ခင်ဆွေဦး စသူတို့သည်လည်း လူကြိုက်များသော စာရေးဆရာများ ဖြစ်ကြလေသည်။

နောက်ပိုင်း ဟာသ ဝတ္ထုများဖက်တွင် သော်တာဆွေသည် ထင်ရှား လာသည်။ သော်တာဆွေသည် မူလက ခပ်ပေါ့ပေါ့ဟာသဝတ္ထုများကို ရေးသားခဲ့ရာမှ နောက်ပိုင်းတွင် မိမိ၏ ဘဝအတွေ့အကြုံများကို အကြောင်းပြုပြီးလျှင် လေးနက်သော အတွေးအခေါ်များ ပါရှိသည့် ဝတ္ထုများကို ရေးသားလေသည်။

မျက်မှောက်ခေတ် မြန်မာကာလပေါ် ဝတ္ထုများ၏ အဆင့်အတန်းသည် မြင့်မားနေပြီဟု မဆိုသာသော်လည်း နိုင်ငံခြား ဝတ္ထုများကို ဆီလျော်အောင် ပြုပြင်ရေးသားသည့် အဆင့်မှ လူ့ဘဝ၊ လူ့လောက အတွေ့အကြုံတို့ကို သရုပ်ဖော်နိုင်သော ပင်ကိုယ်ရေး ဝတ္ထု အဆင့်အတန်းသို့ တက်လှမ်း လာကြပေပြီဟု ဆိုနိုင်ပေသည်။ ထို့ပြင် မြန်မာကာလပေါ် ဝတ္ထု၏ နှစ်ငါးဆယ် သက်တမ်းတွင် စာရေးဆရာ ဦးရေသည်လည်း အလွန် များပြားလာသည်ကို တွေ့ရလေသည်။

မြန်မာကုမ္မာရီအသင်းများ။ ။မြန်မာ လွတ်လပ်ရေး ကြိုးပမ်းမှုတွင် မြန်မာကုမ္မာရီ အသင်းများ၏ ဆောင်ရွက်မှုများကို ချန်ခဲ့၍မဖြစ်ချေ။ ကုမ္မာရီအသင်းဟူသည်မှာ ဂျီစီ

ဘီအေခေါ် မြန်မာအသင်းချုပ်ကြီး ကောင်းစားစဉ် ခေတ်က အမျိုးသမီးများ ဝံသာနုလုပ်ငန်းကို ဆောင်ရွက်ရန် ဖွဲ့စည်းကြသော အမျိုးသမီးအသင်းများ ဖြစ်သည်။

ကမ္ဘာပေါ်ရှိ အမျိုးသမီးများတွင် အလွတ်လပ်ဆုံးနှင့် အခွင့်အရေး အရဆုံးဟု ထင်ရှားသော မြန်မာ အမျိုးသမီးများသည် ပဌမကမ္ဘာစစ်အပြီးတွင် အမျိုးသားများနှင့် ဒိုးတူပေါင်ဖက် အသင်းအပင်းများ ဖွဲ့စည်းကာ အမျိုး၊ ပညာ၊ ဘာသာ၊ သာသနာ ဖွံ့ဖြိုးရေးအတွက် ဆောင်ရွက်ကြသည်။ ယင်းအသင်းများကို ကုမ္မာရီအသင်းဟုခေါ်၍ ယင်းအသင်းဝင်များကို ကုမ္မာရီများဟု ခေါ်ကြသည်။ မြို့ရော နယ်ပါ ကုမ္မာရီအသင်းပေါင်း မြောက်မြားစွာရှိသည့် အနက် ဗုဒ္ဓဘာသာကလျာဏယုဝ ကုမ္မာရီအသင်း၊ မြန်မာ မိန်းမများအသင်း၊ ဒါန သုခအသင်း၊ မြန်မာအမျိုးသမီး နေရှင်နယ်ကောင်စီ စသောအသင်းကြီးများသည် ထင်ရှားသော အသင်းကြီးများ ဖြစ်ကြသည်။

ဗုဒ္ဓဘာသာ ကလျာဏယုဝ ကုမ္မာရီအသင်း။ ။၁၉၂၀ ပြည့်နှစ်ခန့်က စတင်တည်ထောင်သည်ဟုဆိုသည်။ အချို့က ယင်းအသင်းကို ပုသိမ်မြို့၌ စတင်တည်ထောင်သည်ဟု ဆို၍ အချို့ကမူ ရန်ကုန်မြို့၌ စတင် တည်ထောင်သည်ဟု ဆိုကြသည်။ အမျိုး၊ ပညာ၊ ဘာသာ၊ သာသနာ ဖွံ့ဖြိုးရေးကို အဓိကထား၍ ဖွဲ့စည်းခဲ့သည်။ အသင်းဝင်များသည် နိုင်ငံရေးကို ထိထိရောက်ရောက် မဆောင်ရွက်နိုင်ကြသဖြင့် အခြား အသင်းတခု ဖွဲ့စည်းကြရာတွင် ယင်းအသင်းသည် မကြာမီ မေးမြန် သွားလေသည်။

မြန်မာ မိန်းမများ အသင်း။ ။အချို့က မြန်မာ မိန်းမများအသင်းသည် အမျိုးသမီးများ၏ ပဌမဆုံးတည်ထောင်သော အသင်းဟု ဆို၍ အချို့ကမူ ဗုဒ္ဓဘာသာ ကလျာဏယုဝ ကုမ္မာရီအသင်းသည် နိုင်ငံရေးကို ထိရောက်စွာမဆောင်ရွက်နိုင်သဖြင့် မြန်မာ မိန်းမများ အသင်းဟူ၍ အသင်းတသင်း တည်ထောင်သည်ဟု ဆိုကြသည်။ အသင်းတည်ထောင်ခြင်း၏အကြောင်းရင်းကိုမူ အသင်း စည်းမျဉ်းဥပဒေ စာအုပ်နိဒါန်းတွင် အောက်ပါအတိုင်း တွေ့ရှိရသည်။

“ဤကမ္ဘာဘဒ္ဒ သတ္တလောကဘုံကြီး၌ ဆုံစည်းနေထိုင်ကြသော သတ္တဝါဟူသမျှတို့၏ မူလဘူတ ပကတပလမ်းမှန် ကျမ်းဂန် စာပေတို့၌ ပါရှိသည်မှာ ဣတ္ထိ ပုရိသ မိန်းမ ယောကျ်ား နှစ်ပါးသော ပုဂ္ဂိုလ်တို့သည် အဟိုမဆွ ကမ္ဘာပေါ်ဦးစကပင် အကြင်သို့သော မိန်းမတို့မှာ ရှေးဦးစွာ ဖြစ်ထွန်းပေါ်လာရကား၊ အဆိုပါ မိန်းမတို့သည် ဤသတ္တလောကကြီး၏ အရှင် မိခင်အစစ် ဖြစ်ပေသည်တကားဟု စကားနိဒါန်း လူတမ်းမော်ကွန်း ပေါ်ထွန်းခဲ့ပေကြောင်း၊ ၎င်းသတ္တဝါဟူသမျှတို့၏ မူလအပင် မိခင် ဖြစ်ကြသူ မိန်းမတို့သည် ကာလဒေသ သမယအလျောက်၊ နောက်နောင်လွန်ခဲ့ပြီး



သောအခါလွန်စွာ ခေတ်ရှိခဲ့ကြသဖြင့်၊ မဇ္ဈိမဒေသဟု ခေါ်ခဲ့ကြသော အိန္ဒိယနိုင်ငံတော်ကြီးမှာ မဟာမာယာဒေဝီ မဟေသီဟု ရွှေညိုထွတ်ဖျား တမုတ်ထားရသော အရှင်မိဖုရားကြီး၏ သားတော် အကျော်တစော အဟောဝတ ဂေါတမတည်းဟူသော လောကသင်းကျစ် ဘုရားဖြစ်တော်မူစဉ် အခါ ယသော်ဓရာ ခေမာ ဥပ္ပလဝဏ်စသော အမွန်အချွန် အလွန်မြင့်မြတ်လှသော တေဒဂ်ဝင် အရှင်ရဟန္တာမိန်းမမြတ်တို့အပြင်၊ အကြင် ဝိသာခါ ခုဇ္ဈတ္တရာ နန္ဒမာတာ စသော လူမိန်းမတို့သည်လည်း လောကမှ ထွက်ခွာ၍ လောကုတ္တရာ မဏ္ဍိုင် နိဗ္ဗာန်မြိုင်၌ ရှစ်ခိုင်သော မဂ်ပန်း ဖိုလ်ပန်း တို့ကို ဆင်မြန်းတော် မူဘူးကြပြီလည်း တကြောင်း၊ ရှေးဟောင်း ပုဂံရာဇဝင်နှင့် အင်းဝရာဇဝင်တို့တွင် အလွန်ပင် ထင်ရှားကျော်ကြားခဲ့သည့် မိဖုရားကြီး ဘွားစော ဘို့မယ် အသွယ်သွယ်သော မိန်းမ အပေါင်းတို့မှာ ကန်တော်မင်းကျောင်း မေတ္တာစာ၏ အထောက်အထား ‘ယောကျ်ား အားနှင့် ယူသော်မရ၊ မိန်းမအားနှင့် ယူသော်ရ၏’ ဟု ပြသညွှန်ကြားသည်နှင့် အညီ၊ ဤမြန်မာပြည်ကြီး၏ အကျိုးများကို တိုးပွားရာ တိုးပွားကြောင်း ကောင်းကောင်းကြီး ဆောင်ရွက်သည်ပိုး ခဲ့ကြပေကြောင်း၊ ထိုအဆိုပါ ဒေသနာ အစုအစဉ်နှင့် ရာဇဝင်ပုံပြင်တို့၌ ဂုဏ်ထင်ကျော်ကြား ခဲ့ကြဘူးသော မိန်းမထူး မိန်းမမြတ်တို့၏ အတ္ထုပ္ပတ်ထုံးဟောင်းတို့ကို အကြောင်းအကျိုး ကောင်းနိုးရာရာ လိုက်နာသမှု သတိပြုသည့်ပြင်၊ ယခုအခါ ကမ္ဘာတွင် ပဌမတန်းဟု ခြီးမွမ်းခြီးကျူး အထူးပြောဆိုကြရသော ဥရောပ နိုင်ငံ အင်္ဂလန်ပြည်သူ ပြင်သစ်ပြည်သူ ဂျာမနီပြည်သူ အမေရိကန် ပြည်သူ မိန်းမအချင်းချင်းတို့သည် ပေါင်းသင်းညီညွတ် ကောင်းစွာ ဆောင်ရွက်ကြသောအားဖြင့် ယောကျ်ားများနည်းတူ ပြုမူတွင်ကျယ် ကြသည်များကို မျက်ဝါးထင်ထင် တွေ့မြင်ကြားသိရသည်နှင့် အညီ၊ ဤ မြန်မာပြည်၏ မြို့တော်ဖြစ်သော ရန်ကုန်မြို့မတွင် မြန်မာဝေါဟာ ကောဇာသက္ကရာဇ် ၁၂၈၀ ပြည့်နှစ် ဆန်းသစ်တပေါင်း ချိန်ကောင်းခါ၌ (ဗုဒ္ဓသာသနာတော် သက္ကရာဇ် ၂၄၆၂ ခု) မြန်မာ မိန်းမများ အသင်းကို အရင်းမူလ အစစွာဖွဲ့စည်းတည်ထောင် အောင်မြင်ထမြောက်ပါကြောင်း” ဟူ၍ ဖြစ်သည်။

အထက်ပါမြန်မာမိန်းမများအသင်းကိုနောင် မြေအရေးပိုင်ကတော်ဖြစ်သော ဒေါ်စု၊ နောင် တရားလွှတ်တော်ချုပ် တရားဝန်ကြီးချုပ်ကတော်ဖြစ်သော ဒေါ်စောတင်၊ ရှူးဖိနပ်ကုမ္ပဏီပိုင်ရှင် ဦးဘကြူးကတော် ဒေါ်စောခင်၊ ကုန်သည်ဒေါ်ဖွားသစ်၊ ဒီးဒုတ်ဦးဘချိုဇနီး ဒေါ်လှမေ၊ ဦးသင်းမောင်ဇနီး ဒေါ်တင်၊ ဆရာဦးဘသိန်းဇနီး ဒေါ်ဌေး၊ ဒေါ်ငွေရင်၊ ဒေါ်ငွေရှင်နှင့် မော်တင်ဈေးမှ ဒေါ်မြမေ စသော အမျိုးသမီးကြီးများက ဦးစီး၍ ကော်မတီ ၂၀ ကျော်ဖြင့်

တည်ထောင်ကြသည်။ အသင်း၏ ပဌမဆုံး ဥက္ကဋ္ဌမှာ ဒေါ်စုဖြစ်၍ အတွင်းရေးမှူးမှာ ဒေါ်ဖွားသစ် ဖြစ်သည်။ ထိုအချိန်က အသင်းဝင် ဦးရေမှာ ၃၀၀ ခန့်ရှိသည်။ နယ်များ၌လည်း အလားတူ သီးခြားအသင်းများ ရှိသည်။

အသင်း၏ ရည်ရွယ်ချက်မှာ (၁) မြန်မာ မိန်းမများ၏ အကျိုးကို သည်ပိုးရွက်ဆောင် ကာကွယ် စောင့်ရှောက်ရန်၊ အထူးသဖြင့် အသင်းသူတို့အတွက် ဆောင်ရွက်ခြင်း၊ ပညာဗဟုသုတ အပြုအမူ အခြေအနေများ တနေ့တခြား ကြီးပွားတိုးမြှင့်လာရန် အားပေးဆောင်ရွက်ရန်၊ (၂) မြန်မာ လူမျိုးအားလုံးတို့နှင့် သက်ဆိုင်သော အကြောင်းကိစ္စတစ်စုံတရာ ပေါ်ပေါက် လာခဲ့လျှင် အသင်းက ကူညီအားပေးသင့်က အားပေးရန်တို့ ဖြစ်သည်။

မြန်မာ မိန်းမများအသင်း၏ အဓိကဆောင်ရွက်ချက်များမှာ အသင်းတိုက်၌ အသင်းသူတို့ အသုံးပြု ဖတ်ရှုကြရန် စာဖတ်ရုံတခု ဖွင့်လှစ်ထားခြင်း၊ မြန်မာအမျိုးသမီးများ လူမျိုးခြား ယောကျ်ားများကို လက်မထပ်ဘဲ ဗုဒ္ဓဘာသာ မြန်မာအချင်းချင်းသာ လက်ထပ်ရန် နှိုးဆော်ခြင်း၊ ဗုဒ္ဓဘာသာ မြန်မာအချင်းချင်း ကူညီယှဉ်းပင်းရန် ဟောပြောခြင်း၊ ဗုဒ္ဓဘာသာစာပေပရိယတ္တိပြန့်ပွားထွန်းကားရန် ရွက်ဆောင်ခြင်း၊ အမျိုးသား ပညာရေးကျောင်းကိစ္စများ ကူညီဆောင်ရွက်ပေးခြင်း၊ မြန်မာပြည်ဖြစ် အထည်များကို ဝတ်ဆင်ရန် တိုက်တွန်းခြင်းများ ပြုကြသည်။ အသင်း၏ ရှေးဦး ရည်ရွယ်ချက်မှာ ကုသိုလ်ရေးနှင့် ချေတာရေး ဖြစ်သော်လည်း မကင်းရာ မကင်းကြောင်း ဖြစ်သည်က တကြောင်း၊ အလားတူ အမျိုးသားများ၏ ဝိုင်အမ်ဘီအေ အသင်းကလည်း နိုင်ငံရေးကို ကိုယ်ထိလက်ရောက် ဆောင်ရွက် နေကြသည် ဖြစ်သည်က တကြောင်း၊ မြန်မာ အမျိုးသမီးများ ကိုယ်တိုင်ကလည်း ဝံသာနုနှင့် နိုင်ငံရေးစိတ် ဝင်လာသည်က တကြောင်း တို့ကြောင့် နိုင်ငံရေးကိုပါ ငင်ရောက်စွက်ဖက် လုပ်ကိုင် ကြသည်။ ဂျီစီဘီအေခေါ် မြန်မာအသင်းချုပ်ကြီးနှင့်ဆက်လွှယ်ထားပြီး ဖြစ်သဖြင့်လည်း ဂျီစီဘီအေ အသင်းကြီးက ချမှတ်သောလုပ်ငန်းစဉ်များအတိုင်း ဆောင်ရွက်လျက်ရှိကြသည်။ ဂျီစီဘီအေ အသင်းကြီး၏ မြန်မာပြည်လုံးဆိုင်ရာ ကွန်ဖရင့်များ ကျင်းပသည့် အခါ မြန်မာ မိန်းမများအသင်းမှ ကိုယ်စားလှယ် လွှတ်ခွင့်ရ၍ အမျိုးသမီးများနှင့် သက်ဆိုင်သော အဆိုများ တင်သွင်း ကြသည်။ ပဲခူးမြို့၌ ကျင်းပသော ဂျီ စီဘီအေကွန်ဖရင့်သို့ မြန်မာမိန်းမများ ကိုယ်စားလှယ်တော်အဖြစ် ဒေါ်စောတင်တက်ရောက်၍ မြန်မာ အမျိုးသမီးများသည် မျှူနီစီပယ်လူကြီး၊ ဥပဒေပြုမင်းတိုင်ပင်အမတ် စသည်တို့ အဖြစ် ပါဝင်သင့်ကြောင်း အဆိုတင်သွင်းရာမှ အစ အမျိုးသမီးများ မျှူနီစီပယ်နှင့် ဥပဒေပြုလွှတ်တော် ရွေးကောက်ပွဲများသို့ ပါဝင် ယှဉ်ပြိုင်အရွေးခံခွင့် ရကြသည်။ ထို



ပြင် မြန်မာ မိန်းမများအသင်း၏ ဆောင်ရွက်မှုကြောင့် ဇာတ်ရထား မီးရထားစသည်တို့၌ မိန်းမများချည်း သန့်သန့် စီးနိုင်ရန် မိန်းမခန်း သီးသန့် ထားပေးသည်အထိ အခွင့် အရေး ရခဲ့သည်။ (ဂျီစီဘီအေ — လည်းရှု။)

မြန်မာ အမျိုးသမီးများသည် မြန်မာပြည်ဖြစ် အထည်များကိုသာ ဝတ်ဆင် အားပေး ကြရန် အသင်းကြီးက လှုံ့ဆော်ခဲ့ရုံမက အသင်းဝင်တိုင်းသည် အသင်း အစည်းအဝေး တက်သည့်အခါ၊ ဂျီ စီ ဘီ အေကုန်ဖရင့် တက်သည့်အခါနှင့် သာရေး နာရေး ကိစ္စများ သွားလာသည့်အခါ ပင်နီ အင်္ကျီ၊ ယောထမီနှင့် ဒေါင်းပုဝါကို ဝတ်ဆင် ခြုံလှမ်းကြသည်။

၁၉၃၂ ခုနှစ်ခန့်တွင် မြန်မာနိုင်ငံရေး လောက၌ တွဲရေး ခွဲရေးပြဿနာများပေါ် ပေါက်လာသောအခါ ခွဲရေးလိုလား သူက ခွဲရေးပက်မှ ဆောင်ရွက်၍ တွဲရေးလိုလားသူက တွဲရေး ဖက်မှ ဆောင်ရွက်ကြရာမှအစ အမျိုး၊ ဘာသာ၊ သာသနာ၊ ပညာရေးကို ထထကြွကြွ စည်းစည်းလုံးလုံး ဆောင်ရွက်ခဲ့ သော မြန်မာမိန်းမများ အသင်း၏ လုပ်ငန်းစဉ်လည်း ခေတ္တ ရပ်ဆိုင်းသွားရာမှ တဖြည်းဖြည်း လုံးဝ ကွယ်ပျောက်သွားခဲ့ ရလေသည်။

ဒါနသုခအသင်း။ ။ဤအသင်းသည် ကုသိုလ်ရေးကို အဓိကထား၍ ဆောင်ရွက်သောအသင်းဖြစ်သော်လည်း မကြာမီ နိုင်ငံရေးတွင်ဝင်ရောက်ဆောင်ရွက်သည်။ ဒါနသုခအသင်း၏ ဥက္ကဋ္ဌမှာ ဒေါ်ကြင်အိမ်ဖြစ်၍ အကျိုးဆောင် ဒေါ်လှခင် ဖြစ်သည်။ ယင်းအသင်းကို မကြာမီ ဝံသာနု ကုမ္ပဏီအသင်း ဟု မှည့်ခေါ်၍ ဝံသာနုအသင်းများနှင့် တွဲဖက်ဆောင်ရွက် သည်။ ရန်ကုန်မြို့ပေါ်တွင် ဝံသာနုကုမ္ပဏီအသင်း ကိုးသင်း ရှိ၍ ယင်းတို့ကို ပဌမယူနီယံ၊ ဒုတိယ ယူနီယံစသည်ဖြင့် ခေါ် ကြသည်။ ရန်ကုန်မြို့ပေါ်မှ ကုမ္ပဏီအသင်းများအပြင် နယ် အသီးအသီးတွင်လည်း ကုမ္ပဏီ အသင်းများ အနှံ့အပြား ရှိလေသည်။ ကုမ္ပဏီများသည် နိုင်ငံရေးကို ရွက်ဆောင်ရာ တွင် အထူး စိတ်အားထက်သန်ကြသည်။ အင်္ဂလိပ် လက် အောက်ခံကျွန်ဘဝကို စက်ဆုပ်ကြောင်းပြရန် ခေါင်း၌ပတ် ထားသော လိပ်ခွံဘီးများကိုပင် ဂျီ စီ ဘီ အေ ပေါင်းတည် ကုန်ဖရင့်၌ ချိုးပစ်ကြသည်။ ကုမ္ပဏီများသည် ထိုအချိန်က နိုင်ငံရေး လှုပ်ရှားမှုမှန်သမျှတွင် ပါဝင် ကူညီတတ်ကြသည်။ ဦးဥတ္တမ အဖမ်းခံရသဖြင့် ဘုရင်မ ပန်းခြံ (ယခု ဗန္ဓုလပန်း ခြံ) တွင် လူထုစည်းဝေးပွဲကျင်းပရာ ကုမ္ပဏီများတက်ရောက် ကြသည်။ ပုလိပ်မင်းကြီးက စည်းဝေးပွဲ မလုပ်ရန် တားမြစ် သော်လည်း လူစုမခွဲဘဲ အစည်းအဝေး တက်မြဲတက်ကာ အာဏာ ဖီဆန်နေကြသဖြင့် မြင်းတပ်နှင့် အတင်းတိုက်၍ လူစုခဲ့ရသည်။ ထိုစဉ်အခါက ကုမ္ပဏီများသည် ရဟန်း တော်များနှင့် ယောကျ်ားများ ထွက်ပြေးကြသော်လည်း မပြေးဘဲ တောင့်ခံနေသောကြောင့် မြင်းနင်းမိ၍ ခြေပြတ်

သူပြတ်၊ ဒဏ်ရာရသူရနှင့် အမျိုးမျိုး အနာတရ ဖြစ်ကုန်ကြ သည်။ ကုမ္ပဏီများသည် အထူးစိတ်ဓာတ် ထက်သန်ကြ၍ အလွန်စွန့်စားသူများ အဖြစ် ထင်ရှားသည်။ စည်းစည်း လုံးလုံး ညီညီညွတ်ညွတ်နှင့် ကိစ္စဟူသမျှကို ဆောင်ရွက်ကြ သဖြင့် နိုင်ငံတဝန်းလုံးတွင် ထင်ရှားသည်။ သို့ရာတွင် မကြာ မီ တွဲရေး ခွဲရေး ပြဿနာကြောင့် နိုင်ငံရေးအသင်းအဖွဲ့များ ကွဲကြရာတွင် ကုမ္ပဏီအသင်းများလည်း ကွဲကြ၍ တဖြည်း ဖြည်း မွေးမှိန်လာခဲ့ရသည်။

မြန်မာ အမျိုးသမီး နေရှင်နယ် ကောင်စီ။ ။ကုမ္ပဏီ အသင်းများ မွေးမှိန်သွားပြီးနောက် အမျိုးသမီးအဖွဲ့ ဟူ၍ မည်မည်ရရမရှိသဖြင့် ၁၉၃၁ ခုနှစ်တွင် အင်္ဂလန်ပြည်၌ ကျင်း ပသော မျက်နှာစုံညီအစည်းအဝေး မကျင်းပမီ မြန်မာအမျိုး သမီး နေရှင်နယ်ကောင်စီကို ဖွဲ့စည်းလိုက်ကြသည်။ အသင်း ဥက္ကဋ္ဌမှာ မင်းကြီးကတော် ဒေါ်မြမေဖြစ်၍ အကျိုးဆောင် မှာ ပညာအုပ် ဒေါ်မြရွှေဖြစ်သည်။ လန်ဒန်မြို့တွင် ကျင်းပ သော မျက်နှာစုံညီ အစည်းအဝေးသို့ အမျိုးသမီးကိုယ်စား လှယ်အဖြစ် ပြည်ထဲရေးဝန်ကြီး ဦးမေအောင်၏သမီး ဒေါ်မြ စိန်ကို ယင်းအသင်းမှ ရွေးချယ်စေလွှတ်ခဲ့သည်။ အသင်း၏ ဆောင်ရွက်ချက်များမှာ နိုင်ငံခြားသတင်းစာများ၌ မြန်မာ အမျိုးသမီးများအကြောင်း ထိခိုက်နစ်နာလောက်အောင် ရေးသားသည်ကို တွေ့ရှိက ကန့်ကွက်ခြင်း၊ အမျိုးသမီးများ နှင့် သက်ဆိုင်သော ကိစ္စများကို ဝင်ရောက်ဆောင်ရွက်ပေး ခြင်းများ ဖြစ်သည်။ အသင်းဝင်များမှာ ဆာပေါ်ထွန်း ဇနီး မစွက်ပေါ်ထွန်းခေါ် ဒေါ်သန်းတင်၊ ဦးထွန်းညို ဇနီး ဒေါ်မမခင်၊ ဒေါ်မြစိန်၊ ဒေါ်စန်း၊ ဒေါ်မြရွှေ စသော အစိုးရ အရာရှိဇနီး သားသမီးများ၊ ဥစ္စာပစ္စည်း ပြည့်ဝ၍ အစိုးရနှင့် မကင်းသူများ ဖြစ်ရကား၊ ယင်းအသင်းသည် နိုင်ငံရေးကို အလျင်း မလုပ်ဆောင်ကြချေ။ အရပ်သူများ နှင့်လည်း ဆက်ဆံမှုနည်းသည်။ ကလေးပြပွဲ၊ ကျန်းမာရေးပြပွဲ စသည့် မြို့ရွာနှင့် စပ်လျဉ်းသော လုပ်ငန်းများကို ရံဖန်ရံခါ ကူညီ လုပ်ဆောင်ကြ၏။ သီးသန့် နေထိုင်လုပ်ကိုင်ကြသဖြင့် ရပ် ရွာရှိ ကုမ္ပဏီများက အကူအညီ မပေးဘဲနေခဲ့ရာ၊ ယင်း အသင်းကြီး သည်လည်း ကြီးပွားသင့်သလောက် မကြီး ပွားခဲ့ချေ။

မြန်မာ ဂီတ။ ။မြန်မာ့ ယဉ်ကျေးမှု သမိုင်းကို လေ့လာ ကြည့်လျှင် မြန်မာဂီတသည် လွန်ခဲ့သော နှစ်ပေါင်း ၁,၅၀၀ လောက်မှ စ၍ ဖြစ်ပေါ်ခဲ့သည် ဟု ယူဆနိုင်လေသည်။ ခရစ်နှစ် ၈၀၂ ခုလောက်က ရေးခဲ့သော တရုပ်လူမျိုးတို့ ၏ မှတ်တမ်းတစောင် အရ မြန်မာတူရိယာနှင့် သီချင်းတို့ သည် ထိုခေတ်တွင် ပြေပြစ် ကောင်းမွန်နေကြပြီ ဟု သိရ လေသည်။




# မြန်မာဂီတ

အနောက် တိုင်းသားတို့၏ နားတွင် မြန်မာဂီတသည် တမျိုးတမည် ဖြစ်နေ၍ ရုတ်တရက် နားမလည်နိုင်ပေ။ မြန်မာ ဂီတသည် အနောက်တိုင်း ဂီတကဲ့သို့ အသံတို့ကို စံနစ်တကျ ပေါင်းစပ်ထားသည်ထက် အလိုအလျောက်ဖြစ်သော အသံတို့ကို အဆက်အစပ်မဲ့စွာ ဖက်စပ်ထားသကဲ့သို့လည်း ထင်မှတ်ဖွယ်ရာ ရှိသည်။ သို့သော် သေချာစွာ ဂရုပြု၍ နားထောင်လျှင်မူကား မြန်မာဂီတသည် အဆင့်အတန်းမြင့်သော ဂီတဖြစ်ကြောင်း ရိပ်စားနိုင်ပေသည်။

မြန်မာဂီတတွင် သံစဉ် ခုနစ်မျိုးရှိသည်။ ယင်းတို့သည် တသံနှင့် တသံ မတူကြဘဲ အနိမ့် အမြင့် ရှိကြရာ ထိုသို့ ခြားနားခြင်းကို အကြီးအသေး၊ အကျအတက်၊ အောက်အထက်ဟု အမျိုးမျိုး ခေါ်ဝေါ်သည်။ သံစဉ်များကို အတီးအမှုတ် တူရိယာသံတို့၏ သံစဉ်အတိုင်း ရေတက်ခေါ်ဝေါ်ကြရာ တခုသော အသံကို ‘ဝ’ ဟု သမုတ်လိုက်လျှင် ထို ‘ဝ’ သံမှ လက်ဝဲအောက်ဖက်သို့ ပြန်လိုက်လျှင် ၁-၂-၃-၄-၅-၆-၇-၈ ဟူ၍၎င်း၊ ထို ‘ဝ’ သံမှ လက်ျာအထက်သို့ ဆန်လိုက်လျှင် ၁-၇-၆-၅-၄-၃-၂-၁ ဟူ၍၎င်း အစီအစဉ် ရှိသည်။ စောင်းကိုအခြေပြု၍ ထိုအသံခုနစ်မျိုးတို့ကိုခေါ်ဝေါ်သော ဝေါဟာရတို့မှာ ညှင်းလုံး၊ ခြောက်သွယ်ညွန့်၊ မြင်စိုင်း၊ အောက်ပြန်၊ ပြည်တော်ပြန်၊ ဒုရကဒွေး၊ ပုလဲဟူ၍ ဖြစ်ကြသည်။ (စောင်း — လည်းရှု။) ဆိုခဲ့သည့်အတိုင်း အထက်သံအောက်သံ ဟူ၍၎င်း၊ ဗယ်သံ (ဝဲသံ)၊ ညာသံ (ယာသံ) ဟူ၍၎င်း ရှိကြရာ၊ အထက်နှစ်ပေါက်မှ အောက်နှစ်ပေါက်သံအထိ ရှစ်လုံးတို့ဖြစ်လေသည်။ ဗယ်သံ၊ ညာသံ ဟူသည်မှာ ပတ္တလား၊ စန္ဒရား စသော တူရိယာများကို ကြည့်လျှင် ဗယ်ဖက်သို့ တိုး၍ တီးသွားပါက အသံသည် နိမ့်၍ ပျော့သွားသည်။ ညာဖက်သို့ တိုးသွားလျှင် အသံသည် မြင့်၍ စူးသွားသည်။ တေးဂီတကို တီးမှုတ်ရာ၌ နိမ့်သော အသံချည်း ဆိုက ပျော့လွန်းသည်။ မြင့်သော အသံချည်းဆိုက မာလွန်းသည်။ ထိုကြောင့် မပျော့မမာ အသံသာသာ ရစေရန် ညာဖက်က တီးတိုင်း ဗယ်ဖက်ကပါ လိုက်၍ တီးပေးရသည်။ ယင်းသို့ ဗယ်သံနှင့် ညာသံကို တပြိုင်တည်း တီးပေးခြင်းဖြင့် သာယာနာပျော်ဖွယ်ကောင်းသော ဂီတသံ ဖြစ်အောင် သံစုံညီခြင်း ဟူ၍ ပေါ်ပေါက်ခဲ့ရလေသည်။

သံစဉ်များကို တပေါက်သံ၊ နှစ်ပေါက်သံ စသည်ဖြင့် ခေါ်ဝေါ်ကြခြင်းမှာ အမှုတ်သံစုံ တူရိယာများ ဖြစ်ကြသော နှံနှင့် ပြေတို့၌ ပါသည့် အပေါက်များကို အစွဲ ပြု၍ ခေါ်ကြခြင်း ဖြစ်သည်။ (နှံနှင့် ပြေ — လည်းရှု။) ပတ်သံ၊ ကြေးသံ၊ မောင်းသံတို့ကို နှံကြီး၏ အသံများဖြင့် ညှိထားသည်။ ထိုကြောင့် ယင်းတို့ကို တီးခတ်ရာ၌လည်း နှံ၏သံစဉ်များကို ခေါ်ဝေါ်သုံးနှုန်းသည့်အတိုင်း လေးပေါက်သံ၊ ငါးပေါက်သံ စသည်ဖြင့် ခေါ်ဝေါ် သုံးနှုန်းကြလေသည်။

ဂီတသံစဉ်တို့၏ ပရိယာယ် အားဖြင့် အသံတမျိုးလျှင် ခုနစ်မျိုး ပြောင်းနိုင်သည်။ ပုံစံအားဖြင့် မူတည်သံကို တပေါက် ထားလျှင် ကျန်အသံများသည် ၂-၃-၄-၅-၆-၇ ဟု အစဉ်အတိုင်း ရှိကြသည်။ သို့သော် နှစ်ပေါက်သံကို မူတည်သံ ထားလျှင် သုံးပေါက်သံသည် လေးပေါက်၊ လေးပေါက်သံသည် ငါးပေါက်၊ ငါးပေါက်သံသည် ခြောက်ပေါက်၊ ခြောက်ပေါက်သံသည် ခုနစ်ပေါက်၊ ခုနစ်ပေါက်သံသည် တပေါက်သံ ဟူ၍ အစဉ်အတိုင်း ပြောင်းသွားသည်။ အသံခုနစ်မျိုး အနက် မည်သည့်အသံကို မဆို မူတည်သံ ထားနိုင်ရာ ကျန်အသံခြောက်သံတို့သည် ဆိုခဲ့သည့်နည်းအတိုင်း



မြန်မာဂီတတွင် အမြတ်တနိုးသုံးသော တူရိယာမှာ စောင်းကောက် ဖြစ်သည်။ ရှေး မြန်မာတူရိယာများအနက် စောင်းဖြင့် တီးသော စောင်းတီးကွက်သည် အထင်ရှားဆုံးနှင့် အခန့်ညားဆုံး ဖြစ်သည်။

အသံပြောင်းသွားကြသည်။ တနည်းအားဖြင့် ဆိုရလျှင် မူတည်သံကို လိုက်၍ တပေါက်သံသည် ‘နှစ်’ လည်း ဖြစ်နိုင်သည်။ ‘သုံး’ လည်း ဖြစ်နိုင်သည်။ ‘လေး’ လည်း ဖြစ်နိုင်သည်။ ‘ငါး’ လည်း ဖြစ်နိုင်သည်။ ထိုကြောင့် အသံတသံလျှင် ခုနစ်မျိုး ပြောင်းသွားနိုင်၍ သံစဉ်ခုနစ်ပါးသည် အသံ ၄၉ မျိုး ပြားနိုင်သည်ကို အစွဲပြုကာ၊ မဃဒေဝလင်္ကာသစ်၌ ‘ပေါင်းရုံး ညိုးညှံ၊ ခုနစ်သံတွင်၊ အသံ ခုနစ်မျိုး၊ လေးဆဲကိုးတည့်’ ဟု ဖော်ပြထားသည်။ ရှေးဂီတပညာရှင်တို့သည် သံစဉ်တို့၏ ပရိယာယ်ကို နောင်လာ နောက်သားများ နားလည် သဘောပေါက်စေရန် သံစဉ် ခုနစ်မျိုးကို စုံအောင် လည်သော “ဘုန်းတော်တေဇာ ဝေဖြာမိုးလို့ ထွဋ်ရာဇိန်....” အစချီသည့် ခုနစ်သံလည်ကြိုး ဟု တီထွင်စပ်ဆိုခဲ့ကြလေသည်။

မြန်မာ ဂီတကို သီဆိုတီးမှုတ်ကြသူများသည် ‘ကျာ၊ တေ၊ တျော’ဟူသော မိတ်ဖက်သံများကို သိနားလည်ထား



ကြရပေသည်။ သံစဉ်ခန့်မှန်းမှုအနက် အဆင်ပြေရာ နှစ်သက်ရာ အသံတခုကို မူတည်သံ ပြုနိုင်ရာ ထိုမူတည်သံကို တျာသံဟုခေါ်သည်။ တျာ၊ တေ၊ တျောသံစဉ်တို့ တွဲဖက်ပုံမှာ တခုသော မူတည်သံကို တျာ ဟုခေါ်လိုက်လျှင် ထိုတျာသံ၏ လက်ဝဲအောက်ဖက် တပေါက်ကြီးသံသည် တေ ဖြစ်သည်။ တျာသံမှအောက်ဖက်လေးလုံးတွဲ (နှစ်လုံးခြား) စတုတ္ထအသံသည် တျော ဖြစ်လေသည်။ ပုံစံအားဖြင့် တပေါက်သံသည် တျာ ဖြစ်လျှင် ထိုအသံမှ အောက်သို့ ပြန်သော် နှစ်ပေါက်သံသည် တေဖြစ်၍ လေးပေါက်သံသည် တျော ဖြစ်သည်။ အထက်သို့ ဆန်သည့်အခါတွင်မူ အကယ်၍ တပေါက်သံသည် တျောဖြစ်လျှင် ထိုအသံမှ ခြောက်ပေါက်သံသည် တေဖြစ်၍၊ ငါးပေါက်သံသည် တျာ ဖြစ်လေသည်။ ယင်းစံနစ်အတိုင်း အသံတခုကိုသိလျှင် ထိုအသံ၏ အထက် အောက်ရှိ နိမ့်သံ၊ မြင့်သံတို့ကို တွက်စစ်သိရှိနိုင်ပေသည်။

ပုံစံအားဖြင့် တပေါက်သံ တျာ ဖြစ်လျှင် နှစ်ပေါက်သံ တေ ဖြစ်၍ လေးပေါက်သံ တျော ဖြစ်သည်။

တပေါက်သံ တေ ဖြစ်မူ ခန့်မှန်းပေါက်သံ တျာ ဖြစ်၍ သုံးပေါက်သံ တျော ဖြစ်သည်။

တပေါက်သံ တျော ဖြစ်မူ၊ ငါးပေါက်သံ တျာ ဖြစ်၍ ခြောက်ပေါက်သံ တေ ဖြစ်လေသည်။

သံစဉ်များ အနက် နှစ်သက်ရာကို တျာသံပြုနိုင်သဖြင့် သံစဉ်ခန့်မှန်းလုံးတို့သည် တျာသံများ ဖြစ်နိုင်ကြသည်။ အကြောင်းအားလျော်စွာ တေ၊ တျော တို့လည်း ခန့်မှန်းစလုံး ဖြစ်နိုင်သည်။ ထိုသို့ အသံတမျိုးကို တျာ၊ တေ၊ တျော သုံးမျိုးပြား၍ ကျန်သော အသံခြောက်မျိုးနှင့် မိတ်ဖက်သံများ ဖြစ်ကာ ဆက်စပ်လေသည်။

သံစဉ်တို့တွင် အနိမ့်၊ အမြင့်၊ အထက်သံ၊ အောက်သံ၊ ဗယ်သံ၊ ညာသံ ဟူ၍ ရှိကြောင်း ဖော်ပြခဲ့ပြီ။ အနိမ့်အမြင့် သံတို့သည် တခုနှင့်တခု ရှစ်လုံးတွဲများ ဖြစ်ကြသည်။ တေသံသည် တျာ၏ အောက်တပေါက်နိမ့်သံ ဖြစ်သည်။ တျာသည် တပေါက်သံ ဖြစ်လျှင် ယင်း၏ အောက်တပေါက်ဖြစ်သော နှစ်ပေါက်သံသည် တေ ဖြစ်သည်။ အထက် တေ နှစ်ပေါက်သံသည် အောက်တေနှစ်ပေါက်သံမှ ရှစ်လုံးတွဲ ဖြစ်ရာ တျာ တပေါက်သံမှ အထက် တေ နှစ်ပေါက်သံ အထိ (၁-၇-၆-၅-၄-၃-၂) ခန့်မှန်းရသည်။ မူတည်သော တျာသံမှ အထက်တေသံသို့ ရောက်အောင် သီဆိုတီးမှုတ်ခြင်းကို အထက်သို့ ခန့်မှန်းတက်သည်ဟု ခေါ်ဆိုလေသည်။

တျောနှင့် တျာမှာ လေးလုံးတွဲ ဖြစ်သည်။ တျောသည် တပေါက်သံ ဖြစ်လျှင် ယင်းမှ အထက်သို့ လေးခုမြောက် (၁-၇-၆-၅) ငါးပေါက်သံသည် တပေါက်တျော၏ အထက်တျာသံ ဖြစ်သည်။ အောက်တျာသံမှာ တပေါက် တျော

၏ အောက်ဖက်သို့ ပြန်လိုက်လျှင် (၁-၂-၃-၄-၅) ငါးခုမြောက် ဖြစ်သော ငါးပေါက်သံသည် တပေါက် တျော၏ အောက်တျာသံ ဖြစ်လေသည်။

သံစဉ်တို့ကို လေ့လာကြည့်လျှင် ပဌမသော် မြန်မာဂီတ သံစဉ်တွင် လေးစိတ်တစိတ်သံ (ဝါ) တမတ်သံ၊ ထိုနောက် ထိုထက် အလှမ်းပိုနီးသော အသံတို့ ရှိနေသည်ဟု ထင်ရလေသည်။ အမှန်မှာ မြန်မာဂီတသံစဉ်သည် အနောက်တိုင်း ဂီတသံစဉ်မျိုးပင် ဖြစ်လေသည်။ ကွဲလွဲချက်ကား စတုတ္ထအလှမ်း ဖြစ်သော ငါးပေါက်သံနှင့် သတ္တမအလှမ်း ဖြစ်သော တေ သံတို့သည် 'ကြားနေသံ' များ ဖြစ်၍ အသံဆင်းပုံ တက်ပုံ မတူခြင်း ဖြစ်လေသည်။

ရှေးဟောင်း မြန်မာတူရိယာများကို တီထွင်စဉ် အခါက မပြုခဲ့သော အချက်တခုမှာ ရှစ်လုံးသံစဉ်၌ ကြားသံ ပါနိုင်အောင် မပြုခဲ့ခြင်း ဖြစ်သည်။ သို့ရာတွင် မြန်မာဂီတသည် တျာမှ တျောသို့ ကူးနိုင်သော စွမ်းရည်ကား ရှိသည်။ ပမာအားဖြင့် အနောက်တိုင်း အခေါ် ဖြစ်သော စီ မေဂျာမှ ဂျီ မေဂျာသို့ ကူးနိုင်ခြင်း ဖြစ်သည်။ ထိုပြင် တျာမှ ငါးပေါက်သို့လည်း အခါမရွေး ကူးနိုင်လေသည်။ ပမာအားဖြင့် စီ မေဂျာမှ အက်ဖ မေဂျာသို့ ကူးနိုင်ခြင်း ဖြစ်သည်။ သို့ရာတွင် မြန်မာတို့၏ ဂီတ၌ (အက်ဖ ရှပ်) ငါးပေါက်ခွဲသံ၊ သို့မဟုတ် (ဘီဖလက်) သုံးပေါက်ခွဲသံ ဟူ၍ မရှိချေ။ ထို့ကြောင့် မြန်မာတို့သည် (အက်ဖ) ငါးပေါက်ကို ငါးပေါက်နှင့် ငါးပေါက်ခွဲတို့၏ အလယ်ဗဟို၌၎င်း၊ (ဘီ) နှစ်ပေါက်ကို သုံးပေါက်ခွဲနှင့်နှစ်ပေါက်တို့၏ အလယ်ဗဟို၌၎င်း ဖြတ်၍ ထားကြလေသည်။

မြန်မာဂီတတွင် ဆဲ့နှစ်သံစဉ် ဟူ၍ မရှိချေ။ ထိုနောက် အခြေခံအားဖြင့် အနောက်တိုင်း ဂီတနှင့် မတူသော အချက်တခု ရှိသေးသည်။ ထိုအချက်သည် ယခုအခါ၌ မြန်မာဂီတတွင် ပမာဏအားဖြင့် တပြေးတည်း တည်နေသော အနံနှင့် အလျားတို့သာ ရှိ၍ အထူ မရှိခြင်းဖြစ်သည်။ အနောက်တိုင်း ဂီတ၌ကား ဟာမိုနီခေါ် သံစုံညီညွတ်မှု အင်္ဂါရပ် တိုးတက်ခဲ့ပြီ ဖြစ်သဖြင့် အထူ ရှိနေပြီ ဖြစ်လေသည်။ တဖန် မြန်မာတူရိယာများသည် ဟာမိုနီ အကျိုး သက်ရောက်မှုကို ချိန်၍ ပြုလုပ်သော တူရိယာမျိုး မဟုတ်ချေ။ ထို့ကြောင့် မြန်မာဂီတသည် အထူနယ်ဖက်သို့ တက်လှမ်းခြင်း မပြုနိုင်ဘဲ၊ တီးကွက်သက်သက် ဖြစ်သော အနံအလျားနယ်အတွင်း ၌သာ တိုးတက်ခြင်း ရှိခဲ့လေသည်။ အနောက်တိုင်းသားတို့သည် ဂီတကို နားထောင်သော အခါ သံစုံအထု၏ အရသာကို ခံစား ကြလေသည်။ မြန်မာတို့သည် ဂီတကို နားထောင်သော အခါ တီးကွက် အနံ အလျား၏ အရသာကို ခံစားကြလေသည်။ မြန်မာတို့သည် မယ်လီဒီခေါ် တေးသားကို အရေးပေးလေ့ ရှိသည်။ မြန်မာတို့ တီး



သော ပုံသည်ပင်လျှင် တေးသွားကို လိုက်၍ တီးတတ်သည်။ မြန်မာဆိုင်းဝိုင်းကို တီးမှုတ်ရာတွင် မြန်မာပတ်ဝိုင်းသည် အဖေးအမ အခြွေအရံ အဖြစ်ဖြင့်သာမက တေးသွားကို လိုက်၍လည်း တီးကွက် ဆင်လေသည်။

မြန်မာဘာသာ စကားသည် စကားတလုံး၌ ဂရုသံ၊ လဟုသံ ထား၍ ပြောသော စကားမျိုး မဟုတ်ချေ။ ဝိသဇ္ဇနီသံ အောက်မြစ်သံ ထည့်၍ ၎င်း၊ မထည့်ဘဲ၎င်း ပြောသော စကားမျိုး ဖြစ်သည်။ အင်္ဂလိပ် စကားသည် စကားတလုံး၌ ဂရု လဟုကို အလေးပြု၍၎င်း၊ ဝါကျပါ စကားလုံးတို့ကို အလေးပြု၍၎င်း ပြောသော စကားမျိုး ဖြစ်သည်။ မြန်မာကဗျာ အစပ်သည်လည်း ဂရု လဟုထက် ကာရန်ကို သုံး၍ ရေးရသော အစပ်မျိုး ဖြစ်လေသည်။ ထို့ကြောင့် မြန်မာ ကဗျာကို ရွတ်ဆိုသောအခါ အရပ်အဆိုင်း မှန်မှန် ထား၍ ရွတ်ဆိုနိုင်မှုသည် အလွန်အရေးကြီးလေသည်။ ထိုနည်းတူစွာ မြန်မာသီချင်းကို သီဆိုရာ၌လည်း အရပ်အဆိုင်း မှန်မှန်ဖြင့် သီဆိုနိုင်မှုသည် အလွန်အရေးကြီးလေသည်။ တနည်းဆိုသော် သီဆိုသူသည် စည်းဝါးကိုက်အောင် သီဆိုတတ်ရလေသည်။ ထိုအချက်ကို ထောက်၍ မြန်မာတို့၏ နာရီ စည်းဝါး စံနစ်သည်လည်း မြန်မာဘာသာ စကား၏ သဘောကို လိုက်၍ ဖြစ်ပေါ်လာသည်ဟု ဆိုနိုင်လေသည်။

မြန်မာနာရီတွင် စည်းနှစ်မျိုး ရှိသည်။ တချက်စည်း၊ နှစ်ချက်စည်း ဟုခေါ်သည်။ သီချင်းတပုဒ်တွင် နာရီစည်းသည် တမျိုးတည်း ဖြစ်ဖို့ မလိုချေ။ တချက်စည်းမှ နှစ်ချက်စည်းသို့ သော်၎င်း၊ နှစ်ချက်စည်းမှ တချက်စည်းသို့ သော်၎င်း သီချင်းသွားကို လိုက်၍ ပြောင်းစရာရှိလျှင် ပြောင်းနိုင်သည်။ တနည်းဆိုသော် မြန်စရာ ရှိလျှင် မြန်နိုင်၍ နှေးစရာရှိလျှင် နှေးနိုင်သည်။ သို့ရာတွင် နာရီစည်းလွတ်၍ ကား သီဆိုတီးမှုတ်ခြင်းမပြုရချေ။ မြန်မာဂီတတွင် တချက်စည်း၊ နှစ်ချက်စည်း ဖြစ်သော ဒုန်းကိုက် စတုရန်း နာရီကိုသာ သုံးသည်။ အနောက်တိုင်း ဂီတ၌ သုံးသော သုံးချိုး၊ လေးချိုး၊ ခြောက်ချိုး ဖြစ်သည့် တြိဂံနာရီကို မသုံးချေ။

မြန်မာ တူရိယာ အမျိုးမျိုး ရှိသည့် အနက် စောင်းကောက်သည် မြန်မာတို့ အမြတ်တနိုး သုံးသော တူရိယာ ဖြစ်သည်။ မြန်မာဆိုင်းဟူ၍လည်း ရှိသည်။ ဆိုင်းတွင် ပတ်ဝိုင်း ပါသည်။ ကြေးဝိုင်း ပါသည်။ ပတ်မကြီး ပါသည်။ နှံ၊ ပြေ၊ လင်းကွင်း၊ ဝါးလက်ခတ်တို့ ပါသည်။ ဆိုင်းကို ဇာတ်ပွဲကရာ၌၎င်း၊ နတ်ပွဲ ကရာ၌၎င်း၊ ပျော်မှု ရှင်မှုဆိုင်ရာ အခြားပွဲများ၌၎င်း အသုံးပြုသည်။ မြန်မာတို့၏ ဓလေ့ ဘာသာ ဂီတမျိုးလည်း ရှိသည်။ ထိုဂီတမျိုးတွင် ပုံအမျိုးမျိုးကို သုံးသည်။ ဒိုးပတ်၊ အိုးစည်၊ ပုံကြီး၊ ပြော စသည်တို့ဖြစ်သည်။ ဒိုးပတ်၊ အိုးစည်တို့ကို အလှူခံ ထွက်သည့် အခါ၌ ၎င်း၊ ရှင်လောင်း လှည့်သည့်အခါ၌၎င်း ပျော်ပျော်ပါးပါး

တီးမှုတ် တတ်ကြသည်။ ခပ်သွက်သွက် တီးသည့်အခါ ဘေးလူများ၌ပင် ကချင်ခန့်ချင်စိတ် ပေါက်စေနိုင်သည်။ ပုံကြီးကို လယ်တော၌ သုံးသည်။ ကောက်စိုက်သမများ ကောက်စိုက်ကြစဉ် ဗုံကြီးသံဖြင့် ဖျော်ဖြေတတ်သည်။ ပုံကြီးသံသည် မိုးဟိန်းသံနှင့် တူ၍ လယ်တော၌ မင်းမူသော ဂီတသံ ဖြစ်သည်။ မြောက် ရှင်ပြုပွဲ အလှူပွဲတို့၌ တီးသည်။

မဟာဂီတ ဟုခေါ်သော ရှေးသီချင်းကြီးများလည်း ရှိသေးသည်။ ရှေးသီချင်းကြီးများသည် ဒိုးပတ်၊ အိုးစည်၊ ပုံကြီး၊ ပြော စသော ဓလေ့ဘာသာ ဂီတထက် ပို၍ဆန်းကြယ်သည်။ မဟာဂီတတွင် ယေဘုယျအားဖြင့် ကြိုး၊ ဘွဲ့၊ သီချင်းခံ၊ ပတ်ပျိုး၊ ယိုးဒယား၊ မွန် ဟူ၍ ခြောက်မျိုးခွဲထားလေ့ ရှိသည်။ အချို့ သီချင်းကြီးများသည် မယ်ဘွဲ့၊ မောင်ဘွဲ့၊ အလွမ်းဘွဲ့များ ဖြစ်သည်။ အချို့သည် တောဘွဲ့၊ တောင်ဘွဲ့၊ ရာသီဘွဲ့များ ဖြစ်သည်။ အချို့သည် ဘုန်းတော်ဘွဲ့၊ မင်းခမ်း မင်းနားဘွဲ့၊ မြို့ဘွဲ့၊ ကန်ဘွဲ့များ ဖြစ်သည်။

မြန်မာတို့၏ ဂီတသမိုင်းတွင် ထင်ရှားသော မှတ်တိုင်တခု ရှိခဲ့လေသည်။ ထိုမှတ်တိုင်သည် ကမ္ဘာသုံးနှစ် (ခရစ်) ၁၇၆၇ ခုနှစ်တွင် ယိုးဒယားကို အင်းဝ ဆင်ဖြူရှင် အောင်မြင်ခြင်း ဖြစ်လေသည်။ ယိုးဒယားကို အောင်မြင်၍ နေပြည်တော်သို့ ပြန်လာသောအခါ သူပုန်းများတွင် ယိုးဒယား အတွင်းတော် သဘင်သည်တို့လည်း ပါလာကြသည်။ ထိုသဘင်ပညာသည်တို့ကြောင့် မြန်မာ သဘင်ပညာသည် ရှေးကထက် ပို၍ ကြွယ်ဝ လာရလေသည်။ ရှိဟောင်း မြန်မာသဘင်ပညာတွင် အကသစ်၊ အဆိုသစ်၊ အတီးသစ်တို့ တိုးလာကြသည်။ ရာမ၊ အီနောင်၊ သင်္ခပတ္တ စသော ဇာတ်သစ်များ တိုးလာကြသည်။ မြန်မာတို့သည် ယိုးဒယားတို့ကို လက်နက် လက်ရုံးဖြင့် အောင်မြင်သည် မှန်သော်လည်း ယိုးဒယားတို့သည် မြန်မာတို့ကို သဘင်ပညာဖြင့် အောင်မြင်လေသည်ဟု ဆိုနိုင်ပေသည်။

မျက်မှောက်ခေတ်တွင် အနောက်တိုင်း ဂီတသည် ရေဒီယိုမှ၎င်း၊ ရုပ်ရှင်မှ၎င်း အပျို့ အနွဲ့ ရောဝင်လာသည်မှာ အထင်အရှား ဖြစ်လေသည်။ ယခုအခါ၌ အနောက်တိုင်း ဂီတ အရောဝင် များနေပြီဟု ဆိုရချေမည်။ သို့ရာတွင် အနောက်တိုင်း ဂီတကို သဘောကျသူတို့လည်း အမြောက်အမြားပင် ရှိလေသည်။

မြန်မာတူရိယာ၌ တိကျမှု မရှိသောကြောင့် သဘောမကျ အားမရဟု ဆိုသူလည်း ရှိကောင်း ရှိမည်။ သို့ရာတွင် အနောက်တိုင်း တူရိယာ၌ တိကျမှု ရှိသောကြောင့် အနောက်တိုင်း အတီးသမားသည် တိကျမှု၏ ဩဇာကို နာခံသူ၊ (ဝါ) တိကျမှု လက်ပါးစေ ဖြစ်နေပြီဟု ဆိုရပေမည်။ မြန်မာတူရိယာ၌ တိကျမှုမရှိ။ မရှိသောကြောင့် မြန်မာ အတီးသမားသည် တူရိယာကို ခိုင်းချင်တိုင်း ခိုင်းနိုင်လေ



## မြန်မာဂီတ

သည်။ ခိုင်းချင်တိုင်း ခိုင်းနိုင်လျှင် မိမိ၏ ကိုယ်ပိုင်ကျွမ်းကျင်မှုကို လွတ်လွတ်လပ်လပ် ဖော်ပြ နိုင်ခွင့် ရသကဲ့သို့ ဖြစ်၍ ကျွမ်းကျင်လျှင် ကျွမ်းကျင်သလောက် ယဉ်နိုင်၊ နုနိုင်၊ နွဲ့နိုင်၊ ခန့်နိုင်၊ သန့်နိုင်လေသည်။ ထို့အပြင် မြန်မာ အတီးသမားသည် ဂီတသင်္ကေတကို မကြည့်ဘဲ အလွတ်တီးတတ်လေသည်။ အလွတ်တီးတတ်သော မြန်မာအတီးသမားသည် တခါတီးလျှင် တမျိုးတီးမည် ဖြစ်ရာ၊ တီးသည့်အခါ တိုင်း ကိုယ်ပိုင် ဂီတသတ္တိကို တင်းပြည့် ကျပ်ပြည့် ဖော်ပြ နိုင်မည်သာ ဖြစ်လေသည်။

အချို့က အနောက်တိုင်း ဆိုင်းဝိုင်း (အော်ခက်စတြာတီးဝိုင်း) ကို ခြီးမွမ်း၍ မြန်မာဆိုင်းဝိုင်းကို အပြစ်တင်တတ်ကြလေသည်။ အနောက်တိုင်းဆိုင်းဝိုင်းတွင် အတီးသမားများသည် သူနေရာနှင့်သူ မတီးဘဲ၊ မမှုတ်ဘဲ မနေရာ၊ ရပ်မနေရာ၊ စည်းကမ်းအတိုင်း တီးမှုတ်ကြရသည်။ ဤအချက်ကို ခြီးမွမ်းကြလေသည်။ မြန်မာ ဆိုင်းဝိုင်းတွင် အတီးသမားတဦးသည် တီးမှုတ်နေယင်း မိမိ၏တူရိယာကို ခေတ္တရပ်ထား၍ ရသည်။ ဤအချက်ကိုမကြိုက်၊ စည်းကမ်း မရှိဟု အပြစ်တင်ချင်ကြသည်။ ပမာအားဖြင့် စိန်ဗေဒါသည် ဝိုင်းနှင့်

တီးမှုတ်နေယင်း ရုတ်တရက် ပတ်လုံး တလုံး အသံတိမ်သွားသဖြင့် ပတ်တီးရပ်၍ ပတ်စာပြင် အသံညှိနေသော အခါ သည်းမခံနိုင် ဖြစ်ကြလေသည်။ စင်စစ်မာ မြန်မာဆိုင်းဝိုင်းတွင် တူရိယာ တခုခုသည် ခေတ္တ အတီးရပ်နေသဖြင့် ဝိုင်းလည်း မပျက်၊ အရသာလည်း မပျက်၊ အရေးလည်း မကြီးချေ။ ထို့ပြင် အနောက်တိုင်း ဂီတတွင် ဟာမိုနီသည် အဓိက ဖြစ်သဖြင့် တီးသံမှုတ်သံတို့သည် ညီညီညာညာ ချီတက်သွားဘိသကဲ့သို့ သံစုံညီမှ ဖြစ်သည်ဟု၎င်း၊ မြန်မာဂီတတွင် တီးသံ မှုတ်သံတို့ကို ရောနှော၍ အရသာဖော်ထားသော သဘောရှိသည်ဟု၎င်း သတိပြုမိဖို့လိုသည်။ အနောက်တိုင်း သားတို့သည် သံစုံ ဟာမိုနီ အရသာကို ကြိုက်ကြသည်။ ဤအချက်ကိုလည်း ထည့်၍စဉ်းစားသင့်သည်။ အနောက်တိုင်း ဂီတတွင် ဟာမိုနီသည် အရေးကြီးသည်။ ထို့ကြောင့် တီးသံ မှုတ်သံတို့သည် လုံးပေါင်းထားသော သမာသ သဘော ဖြစ်သည်။ မြန်မာ ဂီတတွင် ဟာမိုနီသည် အရေးမကြီး၊ ထို့ကြောင့် တီးသံ မှုတ်သံတို့သည် ရောထားသော မိဿက သဘော ဖြစ်သည်။ ဤအချက်ကိုလည်း ထည့်၍ စဉ်းစားရမည်သာ ဖြစ်လေသည်။



တနေရာတည်းတွင် ထိုင်၍ တီးမှုတ်ရသော မြန်မာဂီတသံစုံဝိုင်းမှာ ဆိုင်းဝိုင်းဖြစ်သည်။ ဆိုင်းကို ဇာတ်ပွဲကရာ၌၎င်း၊ နတ်ပွဲကရာ၌၎င်း၊ ပျော်မှုရှင်မှုဆိုင်ရာ အခြားပွဲများ၌၎င်း အသုံးပြုလေ့ ရှိသည်။



မြန်မာတို့၏ ဂီတပညာသည် စိတ်ကူးဉာဏ် ရှိသလောက် ကုန်ချင်တိုင်း ကုန်နိုင်သော ပညာ ဖြစ်လေသည်။ ထို့ကြောင့် အနောက်တိုင်း ဂျပန် စ တီးလုံးနှင့် အနောက်တိုင်း ကာလပေါ် သီချင်းတို့၏ လွှမ်းမိုးခြင်းကို ခံယူရန်မလိုချေ။ စင်စစ် မြန်မာတို့၏ ဂီတလောကတွင် မြန်မာ ပီသသော ကာလပေါ် သီချင်းကောင်း အမြောက်အမြား ပေါ်ထွက် လျက် ရှိလေသည်။

ရှေးဟောင်း မြန်မာ ဂီတသည် အိန္ဒိယပြည်သားတို့၏ ရှေးဟောင်း ဂူဂျရတ် ပန်းချီလက်ရာကဲ့သို့၎င်း၊ ခမာ (ယခု ခေတ် ကမ္ဘောဇ) တို့၏ ရှေးဟောင်း ကျောက်တန်ဆောင်း ဗိသုကာလက်ရာကဲ့သို့၎င်း၊ တရုတ်လူမျိုးတို့၏ ရှေးဟောင်း ကြေထည်လက်ရာကဲ့သို့၎င်း ထိန်းသိမ်းထားအပ်သော အနုပညာ ဖြစ်လေသည်။ မြန်မာလည်း မဟုတ်၊ အနောက်တိုင်း လည်း မဟုတ်သော စကောစက ဂီတကို မျှော်မှန်းတမ်းတ သာယာနေမည့် အစား၊ အရိုးမှန် အစဉ်မှန် ဖြစ်သော မိမိ ရှေးဟောင်း ဂီတကို ပြန်လည်လေ့လာခြင်း၊ ထိန်းသိမ်းခြင်း ပြုသင့်ကြလေသည်။

**မြန်မာစာပေ။ ။ပုဂံခေတ်စာပေ။ ။**မြန်မာစာပေ၏ အစမူလသည် ပုဂံခေတ်စာပေဖြစ်၍ ကျောက်စာအရေးအသား ထွန်းကားသည်ကိုတွေ့ရ၏။ (ပုဂံကျောက်စာ—ရှု။) ကျောက်စာကို လေ့လာခြင်းဖြင့် မြန်မာစာပေပေါက်ဖွားစ အချိန်က အခြင်းအရာများကို သိနိုင်၏။ ကျောက်စာများ သည် လွန်ခဲ့သော နှစ်ပေါင်း ၈၀၀ ကျော် ပုဂံကောင်းစားသည့် ခေတ်က ထွန်းကားခဲ့လေသည်။ ဘုရားကျောင်းကန် စေတီပုထိုး စသော ကုသိုလ်များ ပြုတိုင်း လှူဒါန်းခဲ့သည့် အကြောင်းအရာနှင့် သက်ဆိုင်သမျှကို ကျောက်စာများတွင် ရေးထိုးလေ့ ရှိကြ၏။ ထိုပုဂံခေတ် ကုသိုလ်ရှင်တို့သည် ကုသိုလ်ကောင်းမှုကို ပြုပြီးသောအခါ လှူသော ပစ္စည်း အကြောင်းနှင့်တကွ အမျှဝေခြင်း၊ ဆုတောင်းခြင်း၊ ဖျက်ဆီးသူကို ကျိန်စာတိုက်ခြင်းတို့ကို ကျောက်တိုင် ကျောက်ပြားများပေါ်တွင် မှတ်တမ်းတင်ခဲ့ကြသည်။

တွေ့ရသမျှသော ပုဂံခေတ် ကျောက်စာများထဲတွင် ရှေးအကျဆုံးဟု ယူဆခန့်မှန်းရသော ကျောက်စာသည် မြစေတီ ကျောက်စာ ခေါ် ကူပြောက်ကြီးဘုရား ကျောက်စာဖြစ်၍ အရေးအသား စကားအထားအသိုမှ အပြေပြစ်ခြင်း မရှိလှချေ။ စာလုံးပေါင်းတို့မှာလည်း အဦးအဖျား ဖြစ်သည်နှင့်အညီ တသမတ်တည်း ရေးထိုးထားသည်ကိုတွေ့ရချေ။ ကျောက်စာတချပ်တည်း၌ပင် စာလုံးပေါင်းချင်း မတူ ကွဲပြား ခြားနားသည်ကို တွေ့ရ၏။ မြေစမ်းခရမ်းပျိုး ဆိုသကဲ့သို့ ကနဦး တီထွင် ရေးသားရခြင်းကြောင့် ဤသို့သော အပြစ်များကို တွေ့ရသည်ဟု ဆိုရပေမည်။ ထိုအပြစ်များ

ကို ဖယ်ရှားကြည့်လျှင် အဖိုးတန်သောအချက်များကို တွေ့မြင်ရမည် ဖြစ်ပေသည်။

မြစေတီ ကျောက်စာ၏ မျက်နှာလေးဖက်တွင် ပါဠိ၊ မြန်မာ၊ မွန်၊ ပျူ ဟူသော ဘာသာလေးမျိုးနှင့် တမျက်နှာစီ ကျောက်စာ အသီးအသီး ရေးထိုးခဲ့သည်ကို တွေ့ရ၏။ (မြစေတီကျောက်စာ — လည်းရှု။) ထို့ကြောင့် ပုဂံခေတ်တွင် မြန်မာစာပေသာမဟုတ်၊ ပါဠိ၊ မွန်၊ ပျူ စသော စာပေကြီးများ ထွန်းကားလျက် ရှိကြောင်းကို သက်သေအထောက်အထားကောင်း ရရှိလေသည်။

ဘာသာခြား စာပေနှင့် အယူဝါဒများသည် အကလေးအရွယ် မြန်မာစာပေ၌ မည်မျှ လွှမ်းမိုးနေသနည်းဟူမူ ‘ဇြီ’ (ရှုရီ ဟုဖတ်ပါ) ဟူသော ဟိန္ဒူလူမျိုးတို့၏ မင်္ဂလာစကား၊ နမောဗုဒ္ဓါယ ဟူသော မြန်မာလူမျိုးတို့၏ မင်္ဂလာစကားတို့ဖြင့် နှစ်ခု ပေါင်းစပ်ကာ ဆုမွန်ကောင်း တောင်း၍ ကျောက်စာကို အစချီ ရေးသားထားသည်ကို ကြည့်ခြင်းဖြင့် သိနိုင်လေသည်။ ကျောက်စာ ရေးထိုးရာတွင် သာသနာရေးကိစ္စ ဖြစ်သည့်အလျောက် သာသနာနှစ်ကို အသုံးပြုထားသည်ကို တွေ့ရလေရာ သာသနာတော်ကို မည်မျှ လေးစားကြောင်း သိသာနိုင်၏။

မြန်မာ နိုင်ငံတွင် ကျောက်စာအများ တွေ့ရှိ ရသောကြောင့် နိုင်ငံသမိုင်းကို ရေးသားရာ၌ စိတ်ချ ယုံကြည်လောက်သော အထောက်အထား များစွာကို ရနိုင်ခဲ့လေသည်။ မြစေတီ ကျောက်စာတွင် ကျန်စစ်သားမင်း၏ နန်းတက် သက္ကရာဇ်နှင့် နတ်ရွာစံ သက္ကရာဇ်တို့ကို ဖော်ပြထားသဖြင့် အချို့အချို့သော ရာဇဝင်မှတ်တမ်းများကို ပြုပြင်ယူနိုင်စွမ်းခဲ့၏။ မြစေတီကျောက်စာသည် မြန်မာ စာပေ၏ အစပျိုးစလက်ရာဖြစ်သဖြင့် ယင်းကျောက်စာ၏ အရေးအသားကို လေ့လာလျှင် မြန်မာစာပေ၏ မြေစမ်းခရမ်းပျိုး ချိန်က အခြေအနေကို သိရှိနိုင်လေသည်။ စာအရေးအသား၌ ဝါကျတို အများကို သုံးကြ၏။ လိုရင်းအဓိပ္ပါယ်ပေါ်လွင် ရုံသာ ဖြစ်၍ စာလုံးပေါင်းနှင့် စကား အသုံးအနှုန်းမှာ မတိကျသေးချေ။ အခြား ဘာသာစာပေများလည်း ထွန်းကားလျက်ရှိသောကြောင့် မြန်မာစာပေသည်တိုးတက်သင့်သလောက် မတိုးတက်ဘဲရှိခဲ့ရာ ပုဂံခေတ် ပညာရှင်များ၏ မဆုတ်မနစ်သော လုံ့လ ဇွဲသတ္တိကြောင့် လေ့ကျင့်ဖန်များသဖြင့်သာ တစထက်တစ စည်ပင်ပြန့်ပွား လာလေသည်။

ပုဂံခေတ် စာပေသမိုင်း၌ မဖော်ပြလျှင် မဖြစ်သည့် စာပေမှတ်တမ်းဝင်ကျောက်စာတခုကား သျှင်ဒိသာပါမောက္ခ ကျောက်စာ ဖြစ်၏။ ယင်းကို မြစေတီကျောက်စာ ရေးထိုးပြီး၍ အနှစ် နှစ်ရာနီးပါးခန့်ကြာမှ ပုဂံမြို့ မင်္ဂလာစေတီတော်အနီး၌ ရေးထိုး၏။ ထိုကျောက်စာသည် စာပေအရေးအသားအတိုက်သာ ထင်ရှားသည် မဟုတ်၊ ထိုခေတ်က



ပြည်တွင်းရေးအနှောင့်အယှက်များရှိပုံ၊မြန်မာရဟန်းတော်များ တိုင်းပြည်ရေးနှင့် စပ်လျဉ်း၍ ဆောင်ရွက်ကြပုံတို့ကို မှတ်တမ်း တင်ထားသော ကျောက်စာ ဖြစ်၏။ (ဒိသာပြ မုက်၊ သျှင် — လည်းရှု။)

ပုဂံ ကျောက်စာခေတ် စာပေ အရေး အသား များ၌ လင်္ကာထက် စကားပြေ အရေးအသားက ပိုများကြောင်း တွေ့ရ၏။ ဤသို့ လင်္ကာကို မရေးဘဲ စကားပြေကိုသာ ရေးခြင်းမှာ လင်္ကာ မရေးတတ်၍ကား မဟုတ်တန်ရာ။ ရေးတတ်သူများ ရှိပေမည်။ အဘယ်ကြောင့် ဆိုသော် ပရိမ္မ ထီးလှိုင်ရှင်ဘုရား ကျောက်စာ၌ ကာရန်ကို ယူ၍ ရေးသားသော စာကြောင်းကို တွေ့ရ၏။ ‘ဥဿာလမည် တန်လိုင်ပြည်ကို နည်နည်ညက်ညက် ဖျက်ချေပြီရယ်’ ဟူ၍ ၎င်း၊ နားတောင်းတပ် ဘုရား ကျောက်စာ၌ ‘အမျှီဝံ့နုစံ ဆက် ညက်ညက်ပြန်တီ ပျက်စီစေသော’ဟူ၍၎င်း တွေ့ရှိရ ၏။ သို့သော် ရှေးကျသော မြန်မာများသည် မြန်မာစာ အရေးအသား အစွဲအညွှတ် ပေါက်စအခါဖြစ်၍ စကား ပြေကိုသာ ကျင်ကျင်လျင်လျင်ရှိအောင် ရေးသားလိုသည် က တကြောင်း၊ လင်္ကာမှာ ဂီတသဘော နှောနေသဖြင့် ဗုဒ္ဓဝါဒနှင့် ဆန့်ကျင်နေမည် စိုးသည်က တကြောင်းတို့ ကြောင့် ကာရန်များ မကွန့်ခဲ့ခြင်း ဖြစ်တန်ရာ၏။ ကဗျာ လင်္ကာတို့ကို ကျောက်စာများတွင် သီးခြား ရေးထိုးထား ခြင်းမရှိသည်မှန်သော်လည်း သိုးကလေ။ ပုပ္ပါးနတ်တောင်၊ အခေါင် မြင့်ဖျား၊ စုံတောပြား၌ အစ ချီသော လင်္ကာ သည်၎င်း၊ အနန္တသုရိယ အမတ်၏ ‘သူတည်းတယောက်’ အမျက်ဖြေလင်္ကာသည်၎င်း၊ ကျစွာမင်းလက်ထက်တွင် ပေါ် ဟန်တူသော မြကန်သာ လင်္ကာသည်၎င်း ထင်ရှားလျက် ရှိ၏။ (အနန္တသုရိယ အမတ် — လည်းရှု။) မည်သို့ပင် ဖြစ်စေ ကျောက်စာခေတ်ကား အဆင့်အတန်း မနိမ့်လှ ချေ။ ကျောက်စာ အရေးအသားများ ရှိခဲ့သောကြောင့် သာ ကျွန်ုပ်တို့ ယခုခေတ် မြန်မာစာ အရေးအသားသည် တည်တံ့ခိုင်မြဲခဲ့သည်ဟု ဆိုရပေမည်။ တခေတ်မှ တခေတ် သို့ တဆင့်ထက် တဆင့် တိုးတက်အောင် ပြုပြင်ကြရသည် မှာ ဓမ္မတာပေတည်း။

ပင်းယခေတ် စာပေ။ ။သက္ကရာဇ် ၆၆၀ ပြည့်နှစ် လောက် မှ စ၍ ပုဂံပြည်ကြီး၌ ပြည်တွင်းရေး အရှုပ်အထွေးများ တဖြည်းဖြည်း ပေါ်ပေါက်လာလေရာ နောက်ဆုံး၌ ပုဂံပြည် ကြီး တိမ်းယိမ်းကာ ရှမ်းညီနောင် သုံးဦးတို့သည် မြင်စိုင်း၊ ပင်းယနှင့် စစ်ကိုင်း၊ ဤသုံးမြို့၌ ထီးနန်း စိုက်ထူကြလေ သည်။ ယင်းသို့ ပုဂံပြည်ကြီး ပျက်စီးသည်မှ အင်းဝခေတ် ကြီး မထွန်းကားမီ ကာလကို ပင်းယခေတ်ဟု စာပေသမိုင်း တွင် သတ်မှတ်ကြ၏။ အချိန်ကာလအားဖြင့် နှစ်ပေါင်း ၆၀ ကျော်မျှ ဖြစ်၏။

ပင်းယခေတ် စာပေ အဆင့်အတန်းသည် ပုဂံခေတ် အ ဆင့်အတန်းထက် တိုးတက်လာသည်ဟု ဆိုရပေမည်။ အ ဘယ်ကြောင့်ဆိုသော် ပုဂံခေတ်တွင် မတွေ့ရသော စာမျိုး များကို ဤပင်းယခေတ်တွင် တွေ့ရ ခြင်းကြောင့် ဖြစ်သည်။ အထူးသဖြင့် ပင်းယခေတ်၌ ပေါ်သော ဆန်းသစ်သည့် စာပေများမှာ တျာဖွဲ့များ၊ ကာချင်းများနှင့် ရတုများဖြစ် ၏။ ( ကာချင်း။ တျာချင်း — လည်းရှု။) ထိုသို့ ကာရန် အစပ်အဟပ်နှင့် ဆွဲငင်ရွတ်ဆိုရသော စာမျိုးကို တွေ့ရခြင်း ဖြင့် ဂီတဖက်၌ လိုက်စားလာကြောင်း ထင်ရှားလေသည်။

ကာချင်းမှာ ကာ ကရာတွင် သီဆိုရသော သီချင်းတမျိုး ဖြစ်သည်။ ကာ ကသည် ဆိုသည်မှာ ဗန်းခုံးငယ်ကဲ့သို့ ခပ် ဝိုင်းဝိုင်း ပုံသဏ္ဌာန်ရှိသော ကာကို မြှောက်ထောင် ပင့်တင် ကခြင်းတမျိုးဖြစ်၏။ ကရာတွင် အတူကသူတို့က သစ်သား ဓား၊ သစ်သားလုံတို့ဖြင့် ထိုးခုတ်သည်ကို မထိ မခိုက်ရ အောင် ကာကွယ်၍ က ရသော အက ဖြစ်ရကား စစ်ရေး စစ်ရာ လေ့ကျင့်မှု တရပ်ပင် ဖြစ်လေသည်။ ဤကာ ကမှု သည် အလွန် နှစ်သက်ပျော်ရွှင်ဖွယ် ကောင်းသော လေ့လာ မှုဖြစ်၍ သက္ကရာဇ် ၆၇၄ ခုနှစ်တွင် ပင်းယ၌ နန်းတက်သော သီဟသူမင်း ခေတ်က ဝတ်ပုံစားပုံ အပြုအမူ အနေအထား တို့ကို ‘ခါးပတ်တော်မှာ ရွှေခြည်စုံ၊ မှိုင်းလုံး ရွှေဝတ်လုံ၊ မလုံသာချမ်းစေ’ အစရှိသည်ဖြင့် ကာချင်းတွင် ဖွဲ့နွဲ့ရေးသား သည်ကို တွေ့ရသည်။ မြင်စိုင်း ငါးစီးရှင် ကိုယ်တော်တိုင် ကာချင်းများကို ရေးသားခဲ့သည် ဟု အဆိုရှိလေသည်။

ကာချင်း အပြင် သက္ကရာဇ် ၇၀၀ ကျော်လောက်တွင် ‘ရတု’ ဟူသည့် လေးလုံးစပ်အဖွဲ့ကို စတုရင်္ဂဗလ အမတ်ကြီး ရေးသားထားသည်ကို တွေ့ရ၏။ အမတ်ကြီး၏ ရတုသည် လောကအကြောင်းနှင့်မသက်ဆိုင်၊ ဓမ္မကြောင်းသက်သက် ဖြစ်၍၊ မိမိ သိလိုသော မြတ်စွာဘုရား တရားတော်နှင့်သက် ဆိုင်သည့် အမေးပစ္စန္ဒာများကို ဆူးတုန်းပစ် ဆရာတော်ထံ ရေးဆက် မေးမြန်းခြင်းဖြစ်၏။ (စတုရင်္ဂဗလ အမတ် ။ ဆူး တုန်းပစ် ဆရာတော် — လည်းရှု။)

‘ရွှေဘဝါးတော်အောက်၊ ကျွန်၏ လျှောက်ဖြင့်၊ မ လျှောက်ဝံ့ဝံ့၊ လျှောက်ဝံ့ဝံ့တည့်၊ ကြောက်ရွံ့လျက်ပင်၊ စက် ရွှေစင်ကို၊ ထိပ်ပြင်ပန်းနှယ်၊ ဆင်စမ္မိယ်လျက်၊ နိကာယ်လုံး စုံ၊ ကျမ်းသုံးပုံဝယ်’ အစချီကာ ရတုသုံးပိုဒ် စလုံးတွင် နက်နဲလှသော အဘိဓမ္မာတရားဆိုင်ရာ ပါဠိပါဌ်သားများကို ခက်ရာခက်ဆစ် စကားလုံးများဖြင့် ရေးသား မေးမြန်းခြင်း ကို ထောက်ကာ ပင်းယခေတ် မြန်မာစာပေသည် ပုဂံခေတ် မြန်မာ စာပေထက် အဆင့်အတန်း တိုးတက်မြင့်မားလာ ကြောင်း သိရ၏။

ဤသို့ဖြင့် ပင်းယခေတ်တွင် တျာချင်း၊ ကာချင်း၊ ရတု စသော စာပေ အဖွဲ့အနွဲ့မျိုး ထွန်းကားသည့်ပြင် ကျောက်



စာ အရေးအသားများလည်း မတိမ်ကောသေးချေ။ သက္ကရာဇ် ၇၀၂ ခုနှစ် ဥဇနာမင်း လက်ထက်တွင် ကူတည်၍ မြေလှူကြောင်းကို ကျောက်ထက်အက္ခရာ တင်ထားခဲ့၏။ တဖန် ၇၂၁ ခုနှစ် ကျော်စွာငယ် လက်ထက်တွင် ဘုရားကျောင်းများကို တည်ထားဆောက်လုပ်၍ လယ်မြေများလှူကြောင်း ကျောက်စာ ရေးထိုးခဲ့လေသည်။ ပင်းယခေတ် ကျောက်စာများသည် ပုဂံခေတ်ကျောက်စာများကဲ့သို့ စေတီပုထိုးများ၌ မြေလှူကြောင်း၊ ကျေးကျွန် လှူကြောင်း စသည်တို့မှာ အကြောင်းအရာအားဖြင့် တူညီနေသော်လည်း ဝါကျ အထားအသို ကောင်းခြင်း၊ နာမဝိသေသနပုဒ်များ ဆင့်ကဲ သုံးထားခြင်းတို့မှာ ပုဂံခေတ်ထက် များစွာ တိုးတက်သည်ကို တွေ့ရပေသည်။

လင်္ကာ ဟူသော အရေးအသားသည်လည်း ဤပင်းယခေတ်တွင် ပေါ်ပေါက်ကောင်း ပေါ်ပေါက် ပေလိမ့်မည်။ ရတုလောက် ခက်ခဲသော စာမျိုးကို ဖွဲ့ဆိုနိုင်ပါလျှင် လင်္ကာကို ဖွဲ့ခဲ့မည်မှာ ယုံမှားဖွယ်ရာ မရှိချေ။ သို့သော် ထိုခေတ်ထိုအချိန်က မြန်မာစာကို အရေးတယူဂရုတစိုက် သိမ်းဆည်းမှုနည်းပါးသောကြောင့်လင်္ကာအရေးအသားစာတမ်းမှတ်စုဟောင်းများ ရှာဖွေမရ ဖြစ်ခဲ့သည်ဟု ခန့်မှန်းရ၏။ ခေတ်တခုလုံးကိုခြုံကြည့်ပါက တိုတောင်းလှစွာသောအချိန်အတွင်း မြန်မာစာပေ အရေးအသားသည် ပုဂံခေတ်ကထက် များစွာ တိုးတက်လာသည်ဟု ဆိုရပေမည်။

အင်းဝခေတ် စာပေ။ ။ပင်းယခေတ် လွန်မြောက်ပြီးနောက် သက္ကရာဇ် ၇၂၆ ခုနှစ်တွင် သတိုးမင်းဖျားသည် အင်းဝရွှေနန်းကို တည်ထောင်တော် မူလေသည်။ ထိုသို့ တည်ထောင်သည့် အချိန်မှစ၍ အင်းဝပြည်ကြီး ပျက်သည့် အချိန် သက္ကရာဇ် ၉၀၀ ခန့်အတွင်းကို အင်းဝခေတ်ဟု စာပေလောကတွင် သတ်မှတ်ထား၏။

ထိုအင်းဝခေတ်၌ ရဟန်းပညာရှိ လူပညာရှိ ပါဝင်သော စာဆို ပညာရှင်များသည် ပျို့၊ လင်္ကာ၊ ချောင်း၊ မော်ကွန်း၊ ရတု၊ မေတ္တာစာတို့ကို ပြုစု ပျိုးထောင်ခဲ့ကြ၏။ (ပျို့ ။ လင်္ကာ ။ ချောင်း ။ မော်ကွန်း ။ ရတု ။ မေတ္တာစာ — လည်းရှု။) မြန်မာစာပေ စည်ပင် ပြန့်ပွားရန်အတွက် ပုဂံခေတ်က ချုံနွယ် ပိတ်ပေါင်းတို့ကို ခုတ်ထွင်ခဲ့၍ ပင်းယခေတ်၌ လမ်းကြောင်း ထွင်ခဲ့ရာတွင် အင်းဝခေတ်၌ သဲဖြူခင်း ရာဇမတ်ကာသော အခြေသို့ မြန်မာစာပေ၏ အဆင့်အတန်းသည် ရောက်ခဲ့လေပြီ။ ဤသို့ တိုးတက်ခဲ့ရသည်မှာ အင်းဝခေတ် ရဟန်းစာဆိုများ၏ ကျေးဇူးနှင့် မကင်း ခဲ့ချေ။ ရဟန်း စာဆိုများသည် ဘုရားဟောဇာတ် နိပါတ်များကို မှီး၍ ပျို့ အများအပြား ရေးသား ခဲ့ကြ၏။ ထို့ကြောင့် အင်းဝခေတ်ကို ပျို့ခေတ် ဟု နှောင်းလူတို့ အသိအမှတ်ပြုကြသည်။

ရဟန်းတော်များသည် ဗုဒ္ဓအယူဝါဒ၏ အသက်သွေးခဲ ဖြစ်သော ပါဠိကျမ်းဂန် ဒေသနာတော်များကို အချိန်ရှိသရွေ့ မွေ့လျော်စွာ ဆည်းပူးလေ့လာခဲ့၍ မိမိတို့ သိရှိသမျှသော တရားအဆီအနှစ်တို့ကို အမျိုးလေးပါးတို့ လွယ်ကူစွာ သိစိမ့်သောငှာ ပျို့အစောင်စောင်ကို ရေးသားစီကုံးခြင်းဖြင့် ပေးဝေ ဖြန့်ချိခဲ့၏။ (ပျို့ — လည်းရှု။) ထိုခေတ်က ပေါ်ထွက်ခဲ့သော ပျို့ကဗျာများသည် စာပေ အဆင့် အတန်းတွင် ပဌမတန်းစားများအဖြစ် ယခုတိုင် တည်ရှိနေရကား နှောင်း ပညာရှင်တို့သည် ထိုခေတ်က စာပေအဆင့် အတန်းကို ကျော်လွန်၍ ရေးသား စီကုံးခြင်းငှာ မစွမ်းနိုင်ကြချေ။ ဤသို့ဖြင့် စာပေလောကတွင် အင်းဝခေတ်၏ ပျို့စာပေသည် အထူးပင် ဖူးပွင့်ဝေဆာခဲ့သည်ဟု ဆိုရပေမည်။ ထိုခေတ်က စာပေသည် စံတင်လောက်အောင် ထူးခြားကောင်းမွန်ခဲ့ရခြင်း၏ အကြောင်းရင်းမှာ မြန်မာဘုရင်မင်းမြတ်တို့ ကိုယ်တော်တိုင်ကပင် စာဆိုများကို အားပေးခြီးမြှောက်ခြင်း၊ ဉာဏ်ရည်ချင်း ယှဉ်ပြိုင်သာအောင် အခြေအနေကို ဖန်တီးပေးခြင်း၊ နန်းတွင်း အမျိုးသမီး စာဆိုများ ထွန်းကားလာအောင် အခွင့်အရေး ပေးခြင်းတို့ကြောင့် ဖြစ်ပေသည်။

သက္ကရာဇ် ၈၀၀ ပြည့်နှစ်တွင် တောင်တွင်းကြီး မြို့၌ ထူးခြားစွာ ပေါ်ပေါက်လာသော တဘောင်အရံပေလေးပင်၊ ရှင်လေးပါး အပါအဝင် ရှင်ဥတ္တမကျော်နှင့် ရှင်မဟာသီလဝံသတို့သည် အင်းဝခေတ်၏ ရဟန်းစာဆိုများတွင် ထိပ်သီးစာဆို ပုဂ္ဂိုလ်ကျော်များ ဖြစ်ကြ၏။ (ဥတ္တမကျော်၊ ရှင် ။ မဟာသီလဝံသ၊ ရှင် — လည်းရှု။)

ထိုပုဂ္ဂိုလ်ကျော် နှစ်ပါး အပြင် ဒုတိယမင်းခေါင် လက်ထက်တော်၌ စာဆိုအကျော်ရှင်မဟာရဋ္ဌသာရ ဆရာတော်လည်း ရှိပေသေး၏။ (မဟာရဋ္ဌသာရ၊ ရှင် — လည်းရှု။) ရှင်မဟာ သီလဝံသနှင့် ရှင်မဟာရဋ္ဌသာရ စာဆိုကျော် နှစ်ပါးသည် နေပြည်တော်ရွှေနန်းထက်၌ အပြိုင်စာဆိုသူများ ဖြစ်ကြ၏။ ဘုရင်မင်းမြတ် ကိုယ်တော်တိုင်ကပင် အားပေးခြီးမြှောက်တော် မူရကား ထိုရဟန်းစာဆိုကျော်နှစ်ပါး၏ ပြုစုပျိုးထောင်မှုကြောင့် မြန်မာစာပေသည် သိသိသာသာ တိုးတက် ကြီးပွားလာလေသည်။ ပါရမီတော်ခန်း ပျို့၊ ဆုတောင်းခန်းပျို့၊ စတုဓမ္မသာရ ကိုးခန်းပျို့၊ သံဝေရပျို့တို့သည် ထိုစာဆိုကျော်ကြီးများ၏ မှတ်ကျောက်ခံလက်ရာများပေတည်း။

ထိုစာဆိုကျော်ကြီးများ အပြင် ဂါထာ ခြောက်ဆယ်စာဆို အရှင် ရှင်အုံးညို၊ လောကသာရ ဆုံးမစာ ပျို့စာဆို အရှင် ကန်တော်မင်းကျောင်း ဆရာတော်၊ ဘုံခန်း၊ ငရဲခန်း၊ မဏ္ဍစိုးခန်း ပျို့စာဆိုအရှင် ရှင်အဂ္ဂသမာဓိစသော ကျေးဇူးရှင် စာဆိုကျော်များလည်း ရှိသေး၏။ (အုံးညို၊



ရှင်။ ကန်တော်မင်းကျောင်း ဆရာတော်။ အဂ္ဂသမာဓိ၊ ရှင် — လည်းရှု။)

ထိုရဟန်း ပုဂ္ဂိုလ်တို့နှင့် ခေတ်ပြိုင် ပေါ်ထွက်လာသော လူပုဂ္ဂိုလ်များမှာ ရှင်သူရဲနှင့် ရှင်ထွေးညိုတို့ ဖြစ်ကြ၏။ ထိုစာဆိုရှင်တို့၏ ကဗျာ အဖွဲ့အနွဲ့များသည် ရဟန်းပုဂ္ဂိုလ်များ၏ အဆင့်အတန်းကို မမှီမကမ်း နိုင်သော်ငြားလည်း၊ လူပုဂ္ဂိုလ်ထဲမှ ရှေးဦးစွာ အားပေး ပြုစုသူများ ဖြစ်ကြသည်။ ထိုပုဂ္ဂိုလ်ကြီးများက ရှေ့ဆောင်လမ်းပြ ပြုသောကြောင့် နှောင်းခေတ်များတွင် ထိုသူတို့ကဲ့သို့ စာပေလိုက်စား ပြုစုသူအများ ပေါ်ပေါက်ခြင်း ဖြစ်ပေသည်။ အင်းဝခေတ်တွင် မြန်မာစာပေသည် တရှိန်ထိုး စည်ပင် ပြန့်ပွားလာ၏။ ရဟန်း စာဆိုများ၊ လူစာဆိုများအပြင် နန်းတွင်း အမျိုးသမီးစာဆိုများလည်း ထွန်းကားခဲ့၏။ စာဆို မိဖုရားနှင့် စာဆို မိညိုတို့သည် ကိုယ်ရည်သွေးရတုများကို ရေးကာ မြန်မာစာပေလောကကိုမြှင့်တင်ခဲ့ကြ၏။ (ညို၊မိ။၊ ဖြူ၊မိ — လည်းရှု။) အင်းဝခေတ်ကို ပျိုခေတ်ဟု ခေါ်ကြသည့် နည်းတူ မော်ကွန်းအများ ထွန်းကားသော ခေတ် ဖြစ်သောကြောင့်လည်း မော်ကွန်းတံခွန်စိုက်ခေတ် ဟု မှတ်တမ်းတင်ထိုက်လေသည်။ ရှင် မဟာရဋ္ဌသာရ စီကုံးခဲ့သော ပုံတောင်နိုင်မော်ကွန်း၊ မိတ္ထီလာကန်တော်ဘွဲ့မော်ကွန်း၊ တန်တားဦးတည် မင်္ဂလာစေတီမော်ကွန်းတို့သည်၎င်း၊ ရှင်မဟာသီလဝံသ ပြုစုခဲ့သော သျှိသျှားကန်တော်ဘွဲ့ မော်ကွန်း၊ ရွှေနန်းတည် မော်ကွန်း၊ တန်တားဦးတည် မင်္ဂလာစေတီ မော်ကွန်းတို့သည်၎င်း အင်းဝခေတ်တွင် တံခွန်စိုက် မော်ကွန်းကြီးများ ဖြစ်လေသည်။ ပျိုနှင့် မော်ကွန်း အပြင် တောလားရတု၊ မောင်ဘွဲ့ မယ်ဘွဲ့ ရတု၊ ချောင်း စသော အဖွဲ့အနွဲ့များလည်း ထင်ရှား ပေါ်ထွက်ခဲ့သေး၏။ သို့ဖြင့် အင်းဝခေတ်သည် စာပေတွင် ပြောင်မြောက်သော ရဟန်းပုဂ္ဂိုလ် လူပုဂ္ဂိုလ်တို့ ထွန်းကား၍ ပဌမတန်းစား စာကြီးပေကြီးများ ထွန်းကားသောခေတ် ဖြစ်သည်။

ထို့ပြင် ဘုရင့်ရင်သွေးတော်များကို ပုခက်တင် မင်္ဂလာရင်ရာ၌ ဘုရင်၏ ဘုန်းတော်ကို ခြီးကျူးဖွဲ့ဆို၍ အေးဆေးသိမ်မွေ့စွာ သီကျူးရသည့် ချောင်း ဟူသော ကဗျာတမျိုးလည်း ထိုခေတ်တွင် ပေါ်ထွန်းခဲ့သည်။ ရခိုင်အမတ် အဒ္ဓမင်းညို၏ ရခိုင်မင်းသမီး ချောင်းနှင့် ရှင်သူရဲ၏ သခင်ထွေး ချောင်းတို့သည် ချောင်းစု၏ ရှေ့ပြေး သာဓကများ ဖြစ်သည်။ (အဒ္ဓမင်းညို — ရှု။) ထိုမှတစ်ပါး ရှင်မဟာသီလဝံသ၏ ပါရာယနဝတ္ထု၊ ရာဇဝင်ကျော်နှင့် သူတပည့် ရှင်ဣန္ဒဂုတ္တ၏ နဝရတ် ပျို့တို့လည်း ထွန်းကားခဲ့ပေသည်။ တောင်ငူခေတ် စာပေ။ ။ ရတုနှင့် ချောင်း တံခွန်စိုက်ခေတ် ဟု ခေါ်ဆိုထိုက်သော တောင်ငူ ခေတ်သည် သက္ကရာဇ် ၈၅၀ မှ ၉၅၀ အထိ အနှစ် ၁၀၀ နီးပါးခန့် အခွန်

ရှည်လေသည်။ ထိုခေတ် တလျှောက်လုံး၌ တိုင်းပြည် ငြိမ်သက်ပိပြားသည်ဟူ၍ မရှိ၊ မကြာခဏ စစ်ရေး မက်ရေးများ ဖြစ်ပွားနေခဲ့ရာ တိုင်းသူပြည်သားတို့သည် အဘယ်မှာလျှင် ရဲစိတ် ရဲမာန် ရဲသွေးများ မတက်ကြွဘဲ နေနိုင်တော့အံ့နည်း။ တိုင်းပြည်ကို ချစ်သောစိတ်၊ ဘုရင်ကိုမြတ်နိုးသော စိတ်တို့သည် ထိုခေတ် ထိုအခါက လူတို့၏ စိတ်တွင် မည်မျှ ကိန်းအောင်းနေသည်ကို သူတို့ ထားရစ်ခဲ့သော စာပေများက သက်သေထူလျက် ရှိပေသည်။ ထို့ကြောင့် အယူဝါဒရေးကို အရေးပေး ဖွဲ့ဆိုခဲ့သော ပျို့နှင့် မော်ကွန်းကဗျာခေတ်သည် မွေးမှိန်ခဲ့၍ ဇာတိမာန် တက်ကြွစေမည့် ချောင်းများ အစဉ် တစိုက် ထွက်ပေါ်လာခြင်း ဖြစ်၏။ ချောင်း စာဆိုများသည် ချောင်းဘွဲ့ခံ မင်းသားငယ် မင်းသမီးငယ်တို့၏ ဘိုးလောင်းတော် ဘေးလောင်းတော်တို့မှ စ၍ ခမည်းတော် တိုင်အောင် ရန်အပေါင်းကို နှိမ်နင်းအောင်မြင်ကာ နိုင်ငံတော်ကို အုပ်စိုးနိုင်ခဲ့ပုံတို့ကို ခြီးကျူးထောမနာခဲ့ကြလေသည်။ ထိုသို့ ရေးသားလွှဲဆော်ပေးမှုသည် ဘုရင့်ရင်သွေးတော် မင်းသားငယ် မင်းသမီးငယ်တို့ကို ဇာတိမာန် တဖွားဖွား တက်ကြွစေပြီးလျှင် မိမိတို့ တိုင်းပြည်ကို ချစ်စေရန်၎င်း၊ အမျိုးကို ခင်စေရန်၎င်း အထောက်အပံ့ ဖြစ်စေ၏။ ထို့ကြောင့် အင်းဝပြည်ကြီး ပျက်စီး၍ အကဲ့ကဲ့အပြားပြားဖြစ်ရသော်လည်း တောင်ငူဖက်မှ ဇာတိသွေးကို ဝံ့ဝံ့စားစား ပြကာ တောင်ငူ ခေတ်ကို နှစ်ပေါင်းတရာခန့်တာရှည်အောင် တည်ဆောက်နိုင်ခဲ့သည်ဟု ယူဆဖွယ်ရာ ဖြစ်သည်။

အင်းဝခေတ်၌ တိုင်းပြည် အေးချမ်း သာယာသောကြောင့် ဘုရားတရားနှင့်ပျော်မွေ့နိုင်ကြသဖြင့်တကြောင်း၊ စာဆိုတို့သည်လည်း အထူးသဖြင့် ရဟန်းပုဂ္ဂိုလ်များ ဖြစ်သည်က တကြောင်းတို့ကြောင့် ဓမ္မကြောင်းနွယ်သော ပျို့ကဗျာ လင်္ကာ မော်ကွန်းများပေါ်ထွန်းပြီးလျှင် တရားနှင့် မမွေ့ နိုင်ဘဲ ဘေးနှင့် တွေ့နေရသော တောင်ငူခေတ်၌ကား ချောင်း တည်း ဟူသော ဇာတိမာန် လွှဲဆော်ပေးသော စာများသာ အလျောက် ဘာသာ ပေါ်ပေါက် လာရပေသည်။ (ချောင်း — လည်းရှု။) အခါအားလျော်စွာ ထွန်းကားလာရသောစာမျိုး ဖြစ်သဖြင့်လည်း များစွာ အကျိုးထူး ပေးစွမ်းနိုင်ပေသည်။ မြန်မာဘုရင်များ ဘုန်းမီး တန်ဆောင် တောက်ပြောင်စဉ်အခါက တန်ခိုး တေဇာတော် မည်မျှ ထွန်းတောက်ခဲ့သည်များကို ယခုခေတ်လူများ ဂုဏ်ယူဖွယ်ရာ ကျန်ခဲ့သည်မှာ ထိုချောင်းစာဆိုများ၏ ကျေးဇူးပင် ဖြစ်၏။ မင်းတရားရွှေထီး ချောင်း၊ မင်းတရား မယ်တော် ချောင်း၊ ယိုးဒယားမိဖုရား ချောင်း၊ မင်းရဲနရာ ချောင်း၊ မင်းရဲဒိဗ္ဗချောင်း စသော ချောင်းကြီးများသည် တောင်ငူခေတ်၏ မှတ်ကျောက်ခံ ချောင်းကြီးများ ဖြစ်ပေသည်။



တောင်ငူခေတ် စာပေ၏ အထူး မှတ်သားဖွယ် ထူးခြား ချက်တခုကား ထိုခေတ်စာဆိုတို့သည် မိမိတို့၏ ချောင်းများ တွင် တောင်ငူမြို့သို့ များစွာ ခြီးကျူး၍ ဖွဲ့နွဲ့ကြသည်ကို တွေ့ရ၏။ မြို့သို့များတင်လည်း မြို့တော်၏ သာယာပုံ၊ ခမ်း နားပုံ၊ ဆဲနစ်ရာသီပွဲတော်များ ကျင်းပပုံတို့ကို ထည့်သွင်း စပ်ဆိုလေ့ ရှိကြသည်မှာ တောင်ငူခေတ် စာပေ၏ ထူးခြား ချက်တခုပင် ဖြစ်၏။

ချင်း အဖွဲ့အနွဲ့သာ မကသေး၊ ရတု အရေး အသား သည်လည်း တောင်ငူခေတ်က အထူး ထွန်းကားလေသည်။ တောင်ငူခေတ်ပေါ် ရတုများကို ဖတ်ရလျှင် ရတုတံခွန်စိုက် တောင်ငူဘုရင် နတ်သျှင်နောင် မင်းနှင့်တကွ သူရှေ့ပြေး နောက်လိုက် စာဆိုပုဂ္ဂိုလ်များကို မဖော်ပြဘဲ မနေနိုင်ချေ။ နဝဒေးကြီး၏ မတုပနိုင်သောဘုရားတိုင်ရတုများ၊ နတ်သျှင် ကိုယ်တော်၏ စံတင်လောက်သည့် မောင်ဘွဲ့ မယ်ဘွဲ့ ရတု များ၊ စစ်ချီရတုများနှင့် ရှင်သံခို၏ အလွမ်းဖွဲ့ ရတုများသည် တောင်ငူခေတ် စာပေကို အမွှမ်းတင် တန်ဆာဆင်ကြ၏။ (နဝဒေး။ နတ်သျှင်နောင်။ သံခို၊ ရှင် — လည်းရှု။) စာဖွဲ့သည့် ပုဂ္ဂိုလ်များသည် လူငယ်လူလတ်များ ဖြစ်သဖြင့် တကြောင်း၊ နန်းတွင်း ကြီးပြင်းရသူများ ဖြစ်သည်က တကြောင်းတို့ကြောင့် သုံးနှုန်းထားသည့် စကားလုံးများ မှာ မဟာဆန်၏။ နုစရာရှိလျှင် လဲဝါတမျှနုနိုင်၍ ယဉ်စရာ ရှိလျှင် မဒီခင်တမျှ ယဉ်နိုင်ကြပေသည်။ ပုဂ္ဂိုလ်များမှာ ဗီဇ သတ္တိကပင် ပါရမီထူးလာသူများ ဖြစ်သည့်အပေါ်တွင် နတ်သျှင်နောင် ကဲ့သို့သော အချစ်စိတ် ထက်သန်သည့် မင်းသားအဖို့ဆိုလျှင် ရတု စာပေမျိုး ဖွဲ့ရန် အလွန် အ ဆင်ပြေလျက်ရှိပေ၏။ ဘုရားတိုင်၊ စစ်ချီ၊ မယ်ဘွဲ့ မောင်ဘွဲ့ ရတုများ၌ နတ်သျှင်နောင်၏ စိတ်ကူးစိတ်သန်း အသုံး အနှုန်း စကားလုံးတို့မှာ သူ၏ အတွင်း အဇ္ဈတ္တ မေတ္တာ ဓာတ်က လွှဲဆော်မှုကြောင့် ပေါ်ထွက်လာရခြင်း ဖြစ်၍ အခြားရတုဆရာများကဲ့သို့ လွှမ်းမောက်ဆွေးယောင် ချစ် ယောင် ကြိုက်ယောင် အယောင်ဆောင်သော စကားလုံး များ မဟုတ်ချေ။ နတ်သျှင်နောင်၏ စာသားများမှာ အူထဲ အသဲထဲ နှလုံးထဲမှ လှိုက်လှဲစွာ ဖြစ်ပေါ်လာသဖြင့် အောင်အဦး သည်းခံခြင်းငှာ မတတ်နိုင်မှုကြောင့် အဇ္ဈတ္တ ရင်တွင်းမှ ဗဟိဒ္ဓ နှုတ်ပြင်ပသို့ တရွေ့ရွေ့တိုးဝေ့ထွက်ဆင်း လာရသော စကားလုံးများ ဖြစ်၏။ ထိုစကားလုံးတို့ဖြင့် အစွမ်းကုန် ဖွဲ့နွဲ့ထားလေရာ နတ်သျှင်နောင်၏အဖွဲ့အနွဲ့များ မှာ သူမတူအောင် ကောင်းမွန် ခန့်ညားလေတော့သည်။ ပင်တိုင်စံ ဓာတုကလျာကလည်း စာအနုကဗျာ ဖွဲ့လောက် အောင် ယမင်းအလှ ဖြစ်နေပြန်၊ နတ်သျှင်နောင်ကလည်း ကြင်ပိုင်ရန် ဗျာထုကြွယ်နေရသူ ဖြစ်ပြန်၊ ဤသို့ နှစ်ဦး နှစ်ဝ အကြောင်းကံက ရတုကောင်းရတုမှန် စာစောင်တဖွဲ့

ဖြစ်အောင် ဖန်တီးပေးသကဲ့သို့ဖြစ်ရကား တောင်ငူခေတ် ၏စာပေသည် မြေတောင်မြောက်ပေးခြင်း ခံရသည်နှင့် များစွာ တူနေတော့၏။

တောင်ငူ ခေတ်တွင် နတ်သျှင်နောင်၏ အချစ်ရတု အလွမ်းရတုများသာ ခေတ်စားသည် မဟုတ်၊ နဝဒေးကြီး ၏ ဘုရားတိုင် စစ်ချီရတုများလည်း ခေတ်မှီ ပဌမတန်းစား များ ဖြစ်၏။ အခြား ရတုဆရာများနှင့် မတူသည့် နဝဒေး အဖွဲ့အနွဲ့မှာ ဘုရားတိုင် ရတုများတွင် ဘုရား၏ သမိုင်းကို ထည့်သွင်း ဖွဲ့နွဲ့လေ့ ရှိခြင်းပင် ဖြစ်သည်။ ဤသို့ မဖွဲ့စဘူး ထူးကဲသည့် အဖွဲ့မျိုး၊ ပြောင်မြောက်လှသည့် စကားလုံး၊ ထင်းလှသည့် စိတ်ကူးတို့ဖြင့် တန်ဆာ ဆင်ထားသော တောင်ငူခေတ် ရတုများကြောင့် ထိုခေတ်သည် ရတု ခေတ်ဟုပင် မှတ်တမ်းတင်ခြင်း ခံရလေသည်။ နတ်သျှင် နောင်၊ နဝဒေး၊ ရှင်သံခိုတို့အပြင် အခြားကျော်ကြားသော စာဆိုပုဂ္ဂိုလ်များမှာ မင်းတရားရွှေထီး ချင်းစာဆို လှော် ကား ၃၀၀၀ မှုး၊ ဆံထိုး ထုံးနည်း ၅၅ မျိုး အကြောင်း အန်ချင်းစာဆို ရဝေရှင်ထွေး၊ မင်းရဲနရာ ချင်းစာဆို မင်းဇေယျ ရန္တမိတ်၊ ဗညားဒလ၊ မဟာပညာကျော် စသော ပုဂ္ဂိုလ်များပင် ဖြစ်ကြလေသည်။ (လှော်ကား ၃၀၀၀ မှုး၊ ရဝေရှင်ထွေး။ မင်းဇေယျ ရန္တမိတ်။ ဗညားဒလ။ မဟာ ပညာကျော် — လည်းရှု။)

ညောင်ရမ်းခေတ်။ ။ သက္ကရာဇ် ၈၈၈ ခုနှစ်တွင် အင်းဝ ပြည်ကြီး ပျက်စီးခဲ့ရသဖြင့် အင်းဝခေတ် စာဆို ပုဂ္ဂိုလ် ကျော် ထေရ်အရှင်များနှင့် တကွ မှူးမတ်ပြည်သူတို့ပါ ပြေးမိ ပြေးရာ ခိုမိခိုရာ ပြေးခို နေကြရ၏။ ထိုအခါမှ စ၍ မြန်မာ စာပေသည် တိမ်မြုပ်လှလှ ဖြစ်နေလေသည်။ တဖန် သက္ကရာဇ် ၉၅၉ ခုနှစ်လောက် ရောက်သော အခါ လူမျိုး နှင့် စာပေကို မြှင့်တင်ကယ်မမည့် ညောင်ရမ်း မင်းတရား ကြီးသည် အကွဲကွဲအပြားပြား ဖြစ်နေသော မြန်မာနိုင်ငံ တော်ကို စုရုံး သိမ်းဆည်း၍ အင်းဝပြည်ကြီးကို အသစ် တဖန် ထပ်မံဖန်ဆင်းတော်မူပြန်၏။ ထိုသို့ ညောင်ရမ်းမင်း တရားကြီး ပြန်လည်တည်ထောင်သော ဒုတိယ အင်းဝ ခေတ်ကြီးကို ညောင်ရမ်းမင်းတရားကြီး၏ အဆက်အနွယ် များသာ ဆက်ခံစိုးစံကြသောကြောင့် ညောင်ရမ်းခေတ် ဟု ခေါ်တွင်လေသည်။ စာဆိုလောကကြီးနှင့် တကွ တိုင်း ပြည်ကြီးပါ အစစ အရာရာ ပြန်လည်ထူထောင် နေရသော အချိန် ဖြစ်သောကြောင့် မြန်မာစာပေသည် အစွဲအ ညွှောက် စိမ်းဖတ်ဖတ်နှင့်သာ ထွက်ပြုလာနိုင်၏။

အခက်အခဲပေါင်း အမျိုးစုံ ကြားမှ စာပေ အစို့ အ ညွှောက် ကလေး မထွက်ဝံ့ ထွက်ဝံ့နှင့် ဇွတ်ရုန်းကန် လျက် ထွက်လာရသော ညောင်ရမ်းခေတ် စာပေသည် စကားပြေ ထွန်းကားသောခေတ် ဖြစ်လာလေသည်။



ညောင်ရမ်းခေတ် စာပေကို လေ့လာလျှင် အင်းဝခေတ် ကကဲ့သို့ ရဟန်းစာဆို ပုဂ္ဂိုလ်အများ ပြန်လည်ထွန်းကား လာသည်ကို တွေ့ရ၏။ အင်းဝခေတ်အတွင်း သာသနာ တော်ကြီး ထိန်ဝါလင်းစဉ် မထေရ်ရှင်များ၏ ဥာဏ်ရောင် ကလည်း ရှိန်ဝါကွန့်မြူးခဲ့၏။ သို့သော် တောင်ငူခေတ်သို့ ရောက်သော အခါ စစ်ရေး ရှုပ်ထွေးလွန်းသဖြင့် ရဟန်း တော်များ အသာဆိတ်ဆိတ် နေခဲ့၍ စစ်သားစာဆို လူ ပုဂ္ဂိုလ်များ တခေတ် ထကြ၏။ သို့ဖြင့် ညောင်ရမ်းခေတ် သို့ တဖန်ရောက်ပြန်သော် ရဟန်းစာဆိုများ ထွန်းကားပြန် လေသည်။ အင်းဝခေတ်တွင် ‘ပေလေးပင် ရှင်လေးပါး’ ပေါ်ပေါက်သကဲ့သို့ မြန်မာစာပေ သမိုင်း တလျှောက်တွင် ညောင်ရမ်းခေတ်တွင်လည်း ကျော်ကြီး လေးဆူ ရှိခဲ့လေ သည်။ ကျော်ကြီးလေးဆူတို့ကား

- (၁) ပုဂံ သဒ္ဒနီတိ ဆရာတော် ရှင်အဂ္ဂဝံသ
  - (၂) စစ်ကိုင်း ရှင်အရိယဝံသ ဆရာတော်
  - (၃) အင်းဝ ရှင်ဝရာဘိသင်္ဃနာထ ဆရာတော်
  - (၄) တောင်ဖီလာ ဆရာတော် ရှင်မုနိန္ဒဗောဓ
- တို့ဖြစ်လေသည်။ (ဆရာတော်များ။ တောင်ဖီလာ ဆရာ တော် — လည်းရှု။)

ထိုကျော်ကြီးလေးဆူတွင် ပါဝင်သော ဝရာဘိသင်္ဃနာထ ဆရာတော်သည် ပါဠိ သင်္ဃကရိုက်ကျမ်းများတွင် နှံ့စပ်၍ မ တလုံးကျေသော ပုဂ္ဂိုလ်ကျော်ဟု ထင်ရှားလင့်ကစား ကျမ်းများစွာ မပြုစုခဲ့ချေ။ အသီတိနိပါတ်တော်လာ မဟာ သုတသောမဇာတ်ကိုသာ အိမ်ဖွဲ့၍ မဏိကုဏ္ဍလဝတ္ထုကျမ်း ကို ရေးသားခဲ့၏။ ထိုကျမ်းသည် အစီအစဉ် အလွန်ကျ၍ ခမ်းနားလှသဖြင့် စကားပြေကျမ်းများတွင် ပဌမတန်းစား ကျမ်းကြီးဖြစ်ရာ ဆရာတော်၏ ဥာဏ်ကို ဤကျမ်းတစောင် ဖြင့်ပင် သိဒ္ဓိတင် အကဲခတ်နိုင်လေသည်။

တောင်ဖီလာ ဆရာတော်ကား ဝေဿန္တရာပျို့ဟောင်း၊ ယသဝစုနကျမ်းစသည်တို့ကို ရေးသားတော်မူ၏။ မနုဿာရ ဓမ္မသတ်ကို မနုရာဇာ အမတ်နှင့် ညှိနှိုင်းပြင်ဆင်တော်မူ သည်။ ထိုခေတ်က စာပေ အရေးအသားကို လေ့လာ သော် ဝါကျရှည်ကြီးများ အသုံးပြုသည်ကို တွေ့ရ၏။ သို့ သော် စကားမှာ ရှင်းလင်း ပြတ်သား၍ အဓိပ္ပါယ် ပေါ် လွင်သောကြောင့် ဝါကျရှည်သော်လည်း အဓိပ္ပါယ်ရှင်း လင်း ပြတ်သားသည်။ ရှေးကျသော အသုံးအနှုန်းများကို ပယ်၍ ခေတ်သုံးစကားများကိုသာ သုံးသဖြင့် နားလည် လွယ်လေသည်။

ထိုရဟန်း ပုဂ္ဂိုလ်များ အပြင် ရှင်ကရဝိက၊ ဦးကုလား၊ ဝန်ကြီး ပဒေသရာဇာ စသော စာဆိုများသည် ဤညောင် ရမ်းခေတ်တွင် ကျော်ကြားသည့် စာဆိုတော်များ ဖြစ်၏။ ဦးကုလား ရေးသားသော မဟာရာဇဝင်ကြီးသည် ယနေ့

တိုင် ရာဇဝင် ဆရာတို့ လက်မလွှတ်နိုင်သော ကျမ်းကြီး ဖြစ်၍ ပဒေသရာဇာ၏ ပျို့များ၊ တျာချင်းများ၊ ပြဇာတ် များသည်လည်း မတိမ်ကောနိုင်သည့် စာပေတို့ ဖြစ်သည်။ (ကရဝိက၊ ရှင်။ ကုလား၊ ဦး။ ပဒေသရာဇာ — လည်းရှု။)

ညောင်ရမ်းခေတ် စာပေ အဆင့်အတန်းသည် အင်းဝ ခေတ်ကို မမှီဟု ဆိုရပေမည်။ အင်းဝခေတ်တွင် ထွန်းကား ခဲ့သော ပျို့အရေးအသားသည် တောင်ငူခေတ်တွင် အတန် ပင် တိမ်ငုပ်သွားသော်လည်း ညောင်ရမ်းခေတ်တွင် အနည်း ငယ် ပြန်၍ ရေးကြသည်ကို တွေ့ရ၏။ သို့ရာတွင် အင်းဝ ခေတ်က အရေးအသားကို မမှီချေ။ ညောင်ရမ်းခေတ်တွင် ထူးခြားသော စာပေမှာ စကားပြေ၊ ပြဇာတ်၊ လူးတား ကဗျာများနှင့် အမေးတော်ပုံကျမ်း၊ တျာချင်းတို့ ဖြစ်၏။ ဤစာပေမျိုးသည် လင်္ကာရတုတို့ လောက် ကျော်ကြားခြင်း မရှိချေ။ စာဆို ပုဂ္ဂိုလ်များသည် တိုင်းရေး ပြည်ရေး၊ ရှုပ် ထွေးမှုကြောင့် စိတ်မအေးနိုင်ဘဲ စာဖွဲ့လိုစိတ် ကုန်နေရာ အားသစ်ကာ ကြိုးကြိုးစားစား စာပေအားပေးသည့် သ ဘောဖြင့် ရေးလိုက်ရသဖြင့် ဤမျှ အဆင့်အတန်းသာ ရောက်ခြင်း ဖြစ်၏။ ညောင်ရမ်းခေတ် စာပေကို ပြန်လည် ပျိုးထောင်သူတို့ထဲတွင် ဝန်ကြီး ပဒေသရာဇာကို အထူး ခြီးကျူးထိုက်၏။ ဝန်ကြီးပဒေသရာဇာသည် ညောင်ရမ်း ခေတ်၏ အခက်အခဲမျိုးစုံကို ကျော်ကာ နင်းကာ တပ်ပျက် ဗိုလ်သဖွယ် စာဆိုခေတ်ပျက်ကြီးကို တည်ဆောက်ခဲ့ရလေ သည်။ ပျို့ မြောက်မြားစွာကိုလည်း ရေးသားခဲ့၏။ အခြား သူများ မရေးသားခဲ့သော ပြဇာတ်မျိုးကိုလည်း ပြုစုရေး သားခဲ့၏။ သီချင်းကြီး၊ သီချင်းခံ၊ နတ်သံ၊ ဇာတ်ချင်းတို့ ဖြင့်လည်း ဂီတ ကဗျာကို အားပေးခဲ့လေသည်။

ဤသို့ အင်းဝစာဆို လောကကြီးကို ညောင်ရမ်းခေတ် စာဆိုများက မဆုတ်မနစ်သော ငွေသတ္တိဖြင့် အသစ်တဖန် အသက်သွင်းလာခဲ့ရာမှ သက္ကရာဇ် ၁၁၁၃ ခုနှစ် ဟံသာဝတီ ရောက် မင်းတရားကြီးလက်ထက်တွင် ညောင်ရမ်း စာပေ ခေတ်သည် ပျက်စီးရပြန် လေ၏။ သို့ရာတွင် အင်းဝစာပေ ခေတ်ကြီး ပျက်စီးစဉ်က ကဲ့သို့ ဆယ်မရနိုင်လောက်အောင် မပျက်စီးလှသဖြင့် နောက်တဖန် ပြန်လည် ထူထောင်သည့် ကုန်းဘောင်ခေတ် စာပေကို ဤညောင်ရမ်းခေတ် စာပေ သည် လွန်စွာ အထောက်အပံ့ ဖြစ်စေခဲ့လေသည်။

ကုန်းဘောင်ခေတ် ပဌမပိုင်း။ ။ သက္ကရာဇ် ၁၁၁၃ ခုနှစ် တွင် ညောင်ရမ်းဆက်၏ အင်းဝပြည်ကြီး ပျက်စီး တိမ်း ယိမ်းသွားပြီးနောက် မကြာမီပင် မုဆိုးဘိုရွာမှ ဦးအောင် ဇေယျသည် သက္ကရာဇ် ၁၁၁၅ ခုနှစ်တွင် အလောင်းမင်း တရားကြီး ဟူသော သူ့ကို ခံယူကာ ရတနာသိင်္ဃံ ကုန်း ဘောင် ရွှေမြို့တော်၌ ကြွင်းသစ် ဖွင့်တော်မူလေသည်။ ထိုသက္ကရာဇ် ၁၁၁၅ ခုနှစ်မှစ၍ ငစဉ်ကူးမင်း နတ်ရွာစံ



တော်မူသော သက္ကရာဇ် ၁၁၄၃ ခုနှစ် အထိ အချိန်ကာလ ကို ကုန်းဘောင်ခေတ် ပဌမပိုင်း ဟု ပိုင်းခြားနိုင်ပေသည်။

ညောင်ရမ်းခေတ်တွင် ပြန်လည် ပြုစု ပျိုးထောင်ခဲ့ရ သော မြန်မာစာပေ ပင်မကြီးသည် အလောင်းမင်းတရား ကြီး လက်ထက်တော်သို့ ရောက်သောအခါ ပွင့်သီးဝေဆာ ခက်လက်ဖြာ၍ တင့်တယ်လာသည်ကို တွေ့ရလေသည်။ ဤအခြေသို့ ရောက်လာအောင် အလောင်းမင်းတရားကြီး သည် စာဆိုပုဂ္ဂိုလ်များကို အမြဲတစေ နှိုးဆော် ခြီးမြှင့် မြှောက်စားခဲ့၏။

ကုန်းဘောင်ခေတ် ပဌမပိုင်း၌ ပေါ်ပေါက် ထွန်းကားကြ သည့် စာဆိုတော်များတွင် ရဟန်း ပုဂ္ဂိုလ် နည်းပါး၍ လူ ပုဂ္ဂိုလ်က များလေသည်။ ရဟန်း ပုဂ္ဂိုလ် တပါးနှစ်ပါး လောက်သာ ထွန်းကား၍ ထိုပုဂ္ဂိုလ်တို့ ပြုစုသော စာပေ များသည်လည်း အထူးတလည် မှတ်တမ်းတင်ရလောက် အောင် ကောင်းမွန်သည်ဟု မဆိုနိုင်ချေ။ အတုလ ဆရာ တော်သည် အလောင်း မင်းတရားကြီး လက်ထက်တွင် ပေါ်ထွန်းသော စာဆို ပုဂ္ဂိုလ်ဖြစ်သည်။ ဆရာတော်သည် မုဆိုးဘိုရွာက မြင်းရည်တက် အဖွဲ့ဝင် လူရည်ချွန် ခြောက် ကျိပ်ရှစ်ယောက်တို့၏ စွမ်းရည်သတ္တိကို ဥဒါန်း တင်ရစ် အောင် ရဲတင်း ဟူသော ကဗျာအဖွဲ့တမျိုးကို တီထွင်ဖွဲ့ဆိုခဲ့ ၏။ ထိုရဲတင်းအဖွဲ့သည် ဝီရ ရသနှင့်ပြည့်စုံသော်လည်း ပျို့၊ မော်ကွန်း၊ ချောင်း အဖွဲ့ကဲ့သို့ လေးနက်ခမ်းနားခြင်း မရှိ ချေ။ လောကုတ္တရာ အကြောင်းနှင့်လည်း မဆိုင်ချေ။ သို့ဖြင့် မြန်မာစာပေ လောကတွင် အထူးတလည် မှတ်တမ်း တင်ရလောက်အောင် ကောင်းသည်ဟုမဆိုနိုင်။ ထို့ကြောင့် ကုန်းဘောင်ခေတ် ပဌမပိုင်း၌ ရဟန်းပညာရှိ ပုဂ္ဂိုလ်တပါး နှစ်ပါး ပေါ်လာငြားလည်း အင်းဝခေတ် ရဟန်း စာဆို များလောက် မထူးချွန်ကြချေ။ လူစာဆိုများသာ ကျော် ကြားခဲ့လေသည်။ မနုဇဏ္ဍနာ ဓမ္မသတ်ကျမ်းကို စီရင်သော ဝဏ္ဏဓမ္မကျော်ထင်နှင့် ငစဉ့်ကူးမင်း ရွှေနားတော်သွင်း ချောင်းဆရာ ဦးဖျော်တို့သည် ကုန်းဘောင်ခေတ် ပဌမပိုင်း ၌ ထင်ရှားသော လူပုဂ္ဂိုလ်များ ဖြစ်ကြ၏။ (ဖျော်၊ ဦး၊ ပလိပ်စား — လည်းရှု။)

အခြား ထင်ရှားသော စာဆိုများမှာ စိန္တကျော်သူ ဦးဩ၊ လက်ဝဲနော်ရထာ ဦးမြတ်သာနေ၊ လက်ဝဲသုန္ဒရ ဦးမြတ်စံ၊ ရွှေတောင်နန္ဒသူ၊ ရွှေတောင် နန္ဒမိတ်၊ အတွင်းဝန် ဦးညိုနှင့် အမျိုးသမီး နန်းတွင်း စာဆို ငစဉ့်ကူးမင်း၏ မိဖုရားကြီး ရှင်မင်းတို့ဖြစ်ကြ၏။ (ဩ၊ ဦး၊ စိန္တကျော်သူ၊ လက်ဝဲနော်ရထာ။ လက်ဝဲသုန္ဒရ။ ရွှေတောင် နန္ဒသူ။ ရွှေတောင် နန္ဒမိတ်။ မင်း၊ ရှင် — ရှု။) သက္ကရာဇ် ၁၁၃၈ ခုနှစ်၌ နန်းတက်သော ငစဉ့်ကူးမင်း ကိုယ်တော်တိုင်ပင် တေးထပ်များကို စပ်ဆိုခဲ့သည် ဟုဆိုလေသည်။

စိန္တကျော်သူ ဦးဩ စီရင်သော ကဝိလက္ခဏာ သတ်ပုံ သစ်မှာ ကုန်းဘောင်ခေတ်၏ စာပေ မှတ်ကျောက်သဖွယ် အလွန် အဖိုးတန်လှလေသည်။ ထိုသတ်ပုံကျမ်းကို ယခုတိုင် စာပေ လိုက်စားသူတိုင်း လက်မလွှတ်နိုင်ကြချေ။

ကုန်းဘောင်ခေတ်တွင် ပေါ်ပေါက် လာသော စာပေ များမှာ အရေးအသား အမျိုးစုံလှသည်။ ညောင်ရမ်း ခေတ်က တိမ်မြုပ်ခဲ့သော ပျို့အဖွဲ့အနွဲ့များလည်း ပြန်လည် အသက်ဝင်လာသည်ကို တွေ့ရသည်။ သို့ရာတွင် ထိုပျို့များ ကို ခြုံကြည့်သော် ပဌမ အင်းဝခေတ်က ပေါ်ပေါက်ခဲ့သော ပျို့များ၏ အဆင့် အတန်းကို မမှီဘဲ ဒုတိယ တန်းစား လောက်သာ ရှိသည်ကို တွေ့ရသည်။ စိန္တကျော်သူ ဦးဩ ရေးသားဖွဲ့ဆိုသော ဩဝါဒထူး ပျို့သည် အင်းဝခေတ် ရှင် မဟာရဋ္ဌသာရရေးသားသော ဂမ္ဘိသာရပျို့၊ ကန်တော်မင်း ကျောင်း ဆရာတော် ရေးသားသော လောကသာရ ပျို့ တို့ကို မမှီချေ။ လက်ဝဲသုန္ဒရ ဦးမြတ်စံ၊ တွင်းသင်း တိုက်ဝန် မဟာ စည်သူတို့ ရေးသားသော ပျို့ တို့သည် လည်း ပျို့ အရေးအသားတွင် တံခွန်စိုက်သော အင်းဝ ခေတ်က ပျို့များကို မမှီချေ။

ချောင်း အဖွဲ့အနွဲ့တွင်ကား ချောင်း အရေးအသား ခေတ် စားခဲ့သော တောင်ငူခေတ်၊ ညောင်ရမ်းခေတ် ချောင်းတို့ ထက် ကုန်းဘောင်ခေတ် ချောင်းက အဆင့်အတန်း မြင့်သည် ဟု ဆိုနိုင်သည်။ ပလိပ်ရွာစား ဦးဖျော် ဖွဲ့ဆိုသော ငစဉ့် ကူးမင်း ရွှေနားတော်သွင်းသည် ရာဇဝင်ကျမ်းဖြစ်သည် ဟု လည်း ဆိုနိုင်သည်။ သတ်ပုံကျမ်း ဖြစ်သည်ဟုလည်း ဆိုနိုင် သည်။ ဤမျှလောက် ကောင်းမွန် ခမ်းနားသည်။ အထင် အရှား တွေ့မြင် မှတ်သားရသော ချောင်းပေါင်း လေးဆယ် ကျော် ငါးဆယ်နီးပါး အနက်တွင် ဤငစဉ့်ကူးမင်း ရွှေနား တော်သွင်း ဟုလည်း ခေါ်သော ပလိပ်စား ချောင်းသည် ပဌမတန်းစားချောင်းဖြစ်လေသည်။ ကုန်းဘောင်ခေတ်တွင် ပေါ်ပေါက်သော ထိုချောင်းတစောင်တည်းကိုပင် မည်သည့် ခေတ်ပေါ် ချောင်းကမျှ မပြိုင်နိုင်အောင် ရှိလေသည်။ ထို့ ကြောင့် ဤချောင်းကို ကုန်းဘောင်ခေတ်၏ ထူးခြားသော မှတ်တိုင်ကြီးအဖြစ် အသိအမှတ် ပြုကြလေသည်။

ထိုပြင်တဝ ညောင်ရမ်းခေတ်က မျိုးစေ့ ချရုံသာ ချခဲ့ သော ရကန် အဖွဲ့အနွဲ့သည် ကုန်းဘောင်ခေတ်တွင် အပင် ပေါက် အညှောက်ထွက်စ ပြုသည်ဟု ဆိုရပေမည်။ ညောင် ရမ်းခေတ်က ရကန်အရေးအသား စသည်ဟု ခန့်မှန်းရ သော်လည်း ရကန်ဟောင်းများကို အထင်အရှား မတွေ့ရ သေးချေ။ ကုန်းဘောင်ခေတ်တွင်သာ ရွှေတောင် နန္ဒသူ ဖွဲ့ဆိုသော ငွေတောင်ရကန်ကို ပဌမဆုံး အထင်အရှား တွေ့ရှိရလေသည်။ မွေနှုန်း ရကန်ကိုလည်း ရွှေတောင် နန္ဒသူပင် ရေးသားခဲ့လေသည်။ ထိုရကန် နှစ်စောင်သည်



ပဌမတန်းစား ရကန်ကြီးများ မဟုတ်သော် ငြားလည်း သစ်ဆန်းသောအဖွဲ့အနွဲ့နှင့် ဟာသဉာဏ်ကွန်မြူးထားသဖြင့် ကုန်းဘောင်ခေတ် ပဌမပိုင်းတွင် တသီးတခြား မှတ်တမ်း တင်ထားထိုက်လှပေသည်။ (ရကန် — လည်းရှု။)

တေးထပ်နှင့် လေးဆစ်တို့သည်လည်း ကုန်းဘောင်ခေတ် တွင်ပင် စတင် ပေါ်ပေါက်သည်ဟု ဆိုရပေမည်။ ထိုအဖွဲ့ အဆိုမျိုးမှာ ညောင်ရမ်းခေတ်က အနည်းအကျဉ်းရေးသား ခဲ့သည်ဆိုသော်လည်း မျိုးစေ့ချရုံလောက်သာဖြစ်ပေမည်။ ကုန်းဘောင်ခေတ် ပဌမပိုင်းကျမှ အပွင့်ဝေဆာလာသည်ကို တွေ့ရသည်။ ဤခေတ်၌ တေးထပ်နှင့်လေးဆစ်ကို ရေးသား ခဲ့သူမှာ မိဖုရားကြီး ရှင်မင်းဖြစ်လေသည်။ (တေးထပ်။ လေးချိုး — လည်းရှု။)

တိုင်းသစ် ပြည်သစ် တည်ထောင်ရာ၌ တရား အဆုံးအ ဖြတ် ဓမ္မသတ်ကျမ်းများ လက်ဝယ် ထားရှိရမည် ဖြစ်ရာ ကုန်းဘောင်မင်းများ၏ လုံ့လ ဥဿဟကြောင့် ဓမ္မသတ် ကျမ်းကြီးများ ပေါ်ထွက်လာခဲ့ရ လေသည်။ ထိုဓမ္မသတ် ကျမ်းကြီးများသည် မြန်မာ့ယဉ်ကျေးမှုနှင့် မြန်မာ့အုပ်ချုပ် ပုံ စည်းမျဉ်း ဥပဒေများကို ဖော်ပြသည့်အလျောက် ကုန်း ဘောင်ခေတ်၏ အဖိုးတန် အမွေစုကြီးများ ဖြစ်သည် ဟု ဆိုနိုင်ပေသည်။

ကုန်းဘောင်ခေတ်၏ ထူးခြားစွာ ပေါ်ထွက် လာသော စာပေ တရပ်ကား ရတနာ့ ကြေးမုံ နန်းတွင်းဝတ္ထုကြီး ဖြစ် သည်။ (ရတနာ့ကြေးမုံဝတ္ထု — လည်းရှု။) အင်းဝခေတ်၌ ရှင်မဟာသီလဝံသ ရေးသားသော ပါရာယန ဝတ္ထုကဲ့သို့ ဓမ္မကြောင်းလည်း မနွယ်၊ ဇာတ်သဘင် ကပြရန်လည်း မရည်ရွယ်၊ ဖတ်ရှုဖွယ်ရာ သက်သက် ရေးသားသော ဝတ္ထု ဖြစ်သဖြင့် ဤဝတ္ထုမျိုးမှာ ထိုခေတ်ကမှ စတင် ပေါ်ပေါက် သည် ဟုဆိုရပေမည်။ ယခု ကာလပေါ် ဝတ္ထုတို့၏ မျိုးစေ့ ချရာခေတ် ဟူ၍လည်း ကုန်းဘောင်ခေတ် ပဌမပိုင်းကို ခေါ်ဆိုရပေမည်။

ယင်းသို့တေးထပ်၊ ရကန်၊ သတ်ပုံကျမ်း၊ ဓမ္မသတ်ကျမ်း၊ ဝတ္ထု စသည်ဖြင့် ဆန်းသစ်သော အဖွဲ့အနွဲ့ အရေးအသား များ ပေါ်ပေါက် ထွန်းကားလာခြင်းမှာ ဘုရင်မင်းမြတ် များကိုယ်တိုင်က စာပေကို လိုက်စား၍ ကျမ်းတတ်ပုဂ္ဂိုလ် များအားလည်း ခြီးမြှင့် ထောက်ပံ့ အားပေးမှုကြောင့်ပင် ဖြစ်လေသည်။

ကုန်းဘောင်ခေတ် ဒုတိယပိုင်း ။ ။ အမရပူရ မြို့တည် နန်း တည် ဘိုးတော်မင်းတရားကြီး လက်ထက် သက္ကရာဇ် ၁၁၄၄ ခုနှစ်မှ စ၍ သီပေါမင်းတရား ပါတော်မူသည့် သက္ကရာဇ် ၁၂၄၇ ခုနှစ်အထိ အနှစ်တရာခန့် အချိန်ကာလကို ကုန်း ဘောင်ခေတ် ဒုတိယပိုင်း ဟု ပိုင်းခြားသင့်ပေသည်။ ဤ ခေတ်ကာလမှာ အင်းဝခေတ်ကဲ့သို့ ပျို့ သက်သက် ထွန်း

ကားသော ခေတ်လည်း မဟုတ်၊ တောင်ငူခေတ်ကဲ့သို့ ရတု တံခွန်စိုက် ခေတ်လည်း မဟုတ်၊ ပျို့ရတုနှင့်တကွ ဗေဒင်၊ ဆေးကျမ်း၊ ဘွဲ့၊ ကြိုး၊ ပတ်ပျိုး၊ ယိုးဒယား၊ ပြဇာတ်၊ တရား စာ စသည်တို့ဖြင့် ရောပြွမ်းထွန်းကားသောခေတ် ဖြစ်လေ ရကား စာပေ အသီးအပွင့်တို့ စွင့်စွင့်ကြွားကြွား ထင်ရှား စွာ သီးပွင့်ကြသော စာပေပဒေသာ ခေတ်ကြီးဟု ခေါ်ဆို နိုင်ပေသည်။ စာပေ ပြုစုပျိုးထောင်ကြကုန်သော ရဟန်း ပညာရှိ၊ လူပညာရှိတို့ကလည်း မိမိတို့၏ လက်စွမ်း ဉာဏ်စ ကို အထူးပြုကြသဖြင့် ထိုသူတို့ ဖွဲ့ဆိုရေးသားကြသော ပျို့ ကဗျာများသည် ပဌမတန်းစား ပျို့ကဗျာများ ဟု မဆိုနိုင် စေကာမူ အင်းဝခေတ် စာဆိုကျော်ပုဂ္ဂိုလ်များ၏ ကဗျာ အဆင့်အတန်း နီးပါး ရောက်ရှိနေသည်ကိုမူ လက်ခံနိုင်ဖွယ် ရာ ရှိပေသည်။

ဤခေတ်တွင် ယိုးဒယား၊ တရုပ်၊ အိန္ဒိယ၊ အင်္ဂလန်၊ ပြင်သစ်၊ ဣတလီစသော နိုင်ငံခြားများနှင့် ပိုမို ရင်းနှီး ဆက်ဆံခဲ့ရသဖြင့် မျက်စိ ပွင့်လင်းလာ၍ ကမ္ဘာ့ယဉ်ကျေး မှုများကို နည်းယူကာ တိုးတက် ကြံဆောင်နိုင်ခဲ့လေသည်။ ယိုးဒယား နိုင်ငံနှင့် အဆက်အသွယ် ရှိခဲ့ခြင်းဖြင့် ယိုးဒယား သီချင်းများ မြန်မာနိုင်ငံ၌ ပြန့်ပွားလာလေသည်။ ထို ကြောင့် မြန်မာစာပေ ပင်မကြီးတွင် အကိုင်းတကိုင်း ဖြာ ထွက်လာသည် ဟု ဆိုနိုင်ပေသည်။ ထိုအကိုင်းကို စည်ပင် ဖွံ့ဖြိုးအောင် မြှဝတ်ဝန်ကြီး အစရှိသော ဂီတစာဆို ပုဂ္ဂိုလ် များက အထူး ကြိုးပမ်းဆောင်ရွက်ကြ၏။ မြှဝတ်ဝန်ကြီး ဦးစသည် ယိုးဒယားသံဖြင့် ရှိသော တေးသွားများကို၎င်း၊ ပဿျူးတေးသွားများကို၎င်း မြန်မာမှု ပြုခဲ့လေသည်။ (စ၊ ဦး၊ မြှဝတ်ဝန်ကြီး — ရှု။) ထို့ပြင် ဆင်ဖြူရှင်မင်းတရားကြီး သည် ယိုးဒယားနိုင်ငံသို့ စစ်ချီတက်၍ အောင်မြင်ခဲ့စဉ်က ယိုးဒယား ကခြေသည်များကို ခေါ်ဆောင် လာခဲ့၏။ ထို မှ ရရှိသော ယိုးဒယား ဂီတမျိုးစေ့ကို ဥယျာဉ်မွှေးကောင်း များ ဖြစ်သည့် မြှဝတ်ဝန်ကြီး အစရှိသော ဂီတစာဆိုကြီး များက မလျော့သော လုံ့လဖြင့် စိုက်ပျိုးခဲ့ကြ၏။ ထို ကြောင့် ဂီတသဘင်ဖက်တွင် မြန်မာများ ခေတ်သစ် ထု ထောင်နိုင်ကြပေသည်။ ဂီတကဗျာ သီချင်းများသည် မြှဝ တီဝန်ကြီး ကဲ့သို့သော ကျွမ်းကျင်သည့် ဂီတဥယျာဉ်မွှေးများ ညောင်ရမ်းခေတ်၌ မပေါ်ပေါက်ခဲ့သဖြင့် အသီး အပွင့် ကောင်းများဖြင့် မဝေဆာ နိုင်ခဲ့ချေ။ ဘိုးတော်ဘုရားနှင့် ဘကြီးတော် ဘုရားတို့ လက်ထက် ကုန်းဘောင်ခေတ် ဒုတိယပိုင်းသို့ ရောက်မှသာ ဂီတသီချင်းများ ထူးထူးခြား ခြား သားနား ကောင်းမွန်လာလေသည်။

စာပဒေသာခေတ်ဟု ခေါ်ဆိုထိုက်သော ဤကုန်းဘောင် ခေတ် ဒုတိယပိုင်းသည် ဂီတသဘင် ပညာသာ ထွန်းကား သည် မဟုတ်၊ မော်ကွန်းများ အစီအကုံး အနှုန်းအဖွဲ့သည်



လည်း များစွာ ထွန်းကား လေသည်။ ဝက်မစုတ်မြို့စား နဝဒေး တဦးတည်းကပင် မော်ကွန်း စောင်ရေ အများ အပြား ရေးသားပြုစုခဲ့လေသည်။ (နဝဒေး — ရှု။) ကင်းဝန် မင်းကြီး၊ စလေ ဦးပုည စသော စာဆိုကျော်တို့ကလည်း မော်ကွန်းများကို ရေးသားကြလေသည်။ ဤကုန်းဘောင် ခေတ်၏ မော်ကွန်း အရေးအသားများသည် အင်းဝခေတ် အဖွဲ့အနွဲ့များ၏ အဆင့်အတန်းသို့ မရောက်တတ်သေး ဟု ဆိုရစေကာမူ မနိမ့်ကျလှချေ။ ထို့ပြင် မှတ်တမ်းတင် မော် ကွန်း အရေအတွက်မှာ အခြားခေတ်များထက် သာလွန် လေသည်။ ထို့ကြောင့် ထိုခေတ်ကာလကို မော်ကွန်းခေတ် ကြီးဟူ၍လည်း ခေါ်ဆိုထိုက်ပေသည်။ (ကင်းဝန်မင်းကြီး။ ပုည၊ ဦး။ စလေ — လည်းရှု။)

ဤခေတ်ကြီးသည် ရဟန်း ပညာရှိ၊ လူပညာရှိတို့ အသီး အသီး လက်စွမ်းပြရာ ခေတ်ကြီးလည်း ဖြစ်၏။ ရာမရကန် ဦးတိုး၊ ဝက်မစုတ်မြို့စား နဝဒေး၊ မြဝတီ ဝန်ကြီး ဦးစ၊ ပြဇာတ် ဆရာ ဦးကြင်ဥ၊ စလေ ဦးပုည၊ ကင်းဝန်မင်းကြီး၊ ယောအတွင်းဝန် ဦးဘိုးလှိုင် စသော ပုဂ္ဂိုလ်ကြီးများသည် လူပုဂ္ဂိုလ်များ ဖက်တွင် ဦးစီးခေါင်းဆောင် ဖြစ်သကဲ့သို့ မောင်းထောင် သာသနာပိုင်၊ မင်းပူးဆရာတော် ဦးဩဘာ သ၊ မုံရွေးဆရာတော်၊ မန်လည် ဆရာတော်နှင့် လယ်တီ ဆရာတော် အစရှိသည်တို့လည်း ရဟန်းပုဂ္ဂိုလ် စာဆိုကျော် များ၏ ဦးစီးခေါင်းဆောင်များ ဖြစ်ကြသည် (ကြင်ဥ၊ ဦး။ ဘိုးလှိုင်၊ ဦး။ မောင်းထောင် ဆရာတော်များ။ မင်းပူး ဦးဩဘာသ။ မုံရွေးဆရာတော်။ မန်လည် ဆရာတော်။ လယ်တီဆရာတော် — လည်းရှု။) ဆရာတော်ဘုရားကြီး များ စီရင်ရေးသားခဲ့သော ဆုံးမစာ၊ မေတ္တာစာ၊ ပျို့ လင်္ကာ ကျမ်းစာများသည် အမျိုးလေးပါးတို့ နည်း ယူဖွယ် လိုက် နာဖွယ် ကောင်းလှသော စာအမြုတေများ ဖြစ်လေသည်။

မောင်းထောင် သာသနာပိုင် ဆရာတော်သည် ဂန္ထန္တရ နှံစပ်သည်။ သက္ကတ ဘာသာလည်း တတ်ကျွမ်းတော်မူ သည်။ နဝဒီပ၊ သိဟဠဒီပအစရှိသော အရပ်များက ဆောင် ယူလာသည့် သဒ္ဒါကျမ်း၊ ဗျာကရိုဏ်းကျမ်း၊ ဓာတ်ကျမ်း၊ အလင်္ကာကျမ်း၊ အဘိဓာန်ကျမ်း၊ ဗေဒင်ကျမ်း၊ ဆေးကျမ်း အစ ရှိသည့် ကျမ်းပေါင်း ၁၁ မျိုး စောင်ရေ ၂၅၃ အနက် သာသနာပိုင် ဆရာတော်သည် ကျမ်းပေါင်း ၂၃ ကို အနက် မြန်မာပြန်သည်။

မင်းပူး ဆရာတော် ဦးဩဘာသကား လင်္ကာ စကားပြေ နှစ်ထွေ ရော၍ ရေးသားအပ်သော ဇာတ်တော်ကြီးများ နှင့်ပင် ထူးချွန် ကျော်ကြားခဲ့လေသည်။ မုံရွေး ဆရာတော် ဘုရားကြီးကလည်း ထုံးဟောင်းသာဓကများနှင့် တကွ ၅၅၀ ဇာတ်နိပါတ်တော်များမှ ကောက်နုတ်ချက် ထုံးတမ်း သက် သေများ၊ ရာဇဝင်မှ နည်းယူမှတ်သားလောက်သော သာ

ဓကများကို ထည့်သွင်း၍ အမျိုး လေးပါးတို့အား ဆုံးမ ဩဝါဒပေးရန် ‘ရာဇောဝါဒ’ ခေါ်သော မုံရွေး မေတ္တာစာ တစောင် ရေးခဲ့လေသည်။ ယင်းကား အလွန်နက်နဲသော ဆုံးမစာ မေတ္တာစာကြီးပင် ဖြစ်လေသည်။ မန်လည် ဆရာ တော် ဘုရားကြီးကလည်း မဃဒေဝ လင်္ကာသစ်ကြီး တ စောင်တည်းဖြင့် မဟာသုတကာရီ အမည်နှင့် လိုက်လျော အောင် လူတို့အား ဗဟုသုတပေး၍ ဆုံးမခဲ့လေသည်။ လယ်တီ ဆရာတော်ဘုရားကြီးသည် သေရည် သေရက် မသောက်စားရန်၊ သတ္တဝါများအပေါ် ညှာတာ သနားရန်၊ အကုသိုလ်တို့ကို ရှောင်ကြဉ်ရန် မေတ္တာစာမြောက်မြားစွာ ရေး၍ ဩဝါဒ ပေးခဲ့သည်။ ထိုရဟန်းပုဂ္ဂိုလ် စာဆိုကျော် တို့သည် ဂန္ထန္တရ ဗဟုသုတ၊ ဘာသန္တရ ဗဟုသုတ စသည် တို့ဖြင့် လွန်စွာပြည့်စုံတော်မူလှသဖြင့် ဆရာတော် ဘုရားတို့ စီရင်ရေးသားခဲ့သော ကဗျာ လင်္ကာ ကျမ်းစာ စသည်တို့ သည် လောကီ လောကုတ္တရာ နှစ်ဖြာအတွက် အဖိုးတန် စာအမြုတေကြီးများ ဟု ခေါ်ဆိုရပေမည်။

ထိုခေတ်တွင် အမျိုးသမီး စာဆိုတော် အမြောက်အမြား ပေါ်ထွက်သည်ကိုလည်း တွေ့ရလေသည်။ အနောက်နန်း မိဖုရား မမြကလေးနှင့် သမီးတော် လှိုင်ထိပ်ခေါင်တင်တို့ သည် အမျိုးသမီး စာဆိုများဖက်တွင် ပဌမတန်းစား စာဆို များဖြစ်၍ ယောကျ်ားစာဆိုများနှင့် ယင်ပေါင်တန်း လိုက် နိုင်ခဲ့ကြ၏။ (မြကလေး၊ မ၊ အနောက်နန်း။ လှိုင်ထိပ် ခေါင်တင် — လည်းရှု။) အမျိုးသမီးစာဆိုများ၏ အဖွဲ့အနွဲ့ များသည် ယဉ်လှ နှလှ၏။ ဇာတိအားဖြင့် မိန်းမသားများ ဖြစ်ကြသည့်အပြင် နန်းတွင်းသူများလည်း ဖြစ်ကြသော ကြောင့် အနုအယဉ်တွင် တုမယဉ်နိုင်အောင် ကောင်းမွန် လှ၏။ ထိုမျှပင် မကသေး အမျိုးသား စာဆိုများ ဖွဲ့နွဲ့ခြင်း မရှိခဲ့သေးသော အဲ၊ အန်၊ ဘောလယ် စသော အဖွဲ့ဆန်း များကို အမျိုးသမီးစာဆိုများက စတင် တီထွင် ဖွဲ့နွဲ့ခဲ့သဖြင့် ပိုမို ခြီးကျူးထိုက်လှ၏။ နန်းတွင်းသူ စာဆိုများသည် အပျော်ဖတ်ရန် သက်သက် ရည်ရွယ်ချက်ဖြင့် နန်းတွင်း ဇာတ်တော်ကြီးများကိုလည်း ပြုစုခဲ့ကြ၏။ အနောက်နန်း မိဖုရားနှင့် သမီးတော်တို့သည် ဣန္ဒာဝံသ စသော နန်းတွင်း ဇာတ်တော်ကြီးများကို တခမ်းတနား ဖတ်ရှု၍ မငြီးနိုင် အောင် ရေးသားနိုင်ခဲ့လေသည်။ ဤသို့ အမျိုးသမီး စာဆို များဖက်မှ ဆန်းသစ်သော စာနုစာယဉ် မြောက်မြားစွာ ပေါ်ထွက်လာနိုင်သဖြင့် ကုန်းဘောင်ခေတ် ဒုတိယပိုင်း သည် အထူးတင့်တယ် ဂုဏ်ယူဖွယ် ကောင်းလှသည်။

ကုန်းဘောင်ခေတ် ဒုတိယပိုင်းတွင် နန်းတွင်း ဇာတ် တော်ကြီးများသာမက ရိုးရိုး ဇာတ်သဘင်များလည်း ထွန်း ကားလာသည်ကို တွေ့ရ၏။ ဤသို့ သဘင်ပွဲလမ်းများ ထွန်း ကား ပေါ်ပေါက် လာခြင်းသည် တေးဂီတ သီချင်းများ



ထွန်းကားမှု အပေါ်၌ များစွာ တည်နေ၏။ ကုန်းဘောင် ခေတ်မှာ ဂီတသီချင်းများ အထွန်းကားဆုံးသော အချိန် ဖြစ်၍ ထိုဂီတကို မိုးကာ ဇာတ်ပွဲများ တပါတည်း ပေါ် ပေါက်လာလေသည်။ ရုပ်စုံ စင်တော်ကြီးများလည်း ထို ခေတ်တွင် စတင် ပေါ်ပေါက်ခဲ့လေသည်။ ယင်းသို့ စင် တင်၍ ကပြရန် ရုပ်သေး သဘင်များ၊ ဇာတ်ပွဲများ ပေါ် ပေါက်လာသည်နှင့်အတူ ပြဇာတ်အရေးအသားများ ထွန်း ကား ခေတ်စားလာလေသည်။ ပြဇာတ်များမှာ ညဉ့်လုံး ပေါက် ကပြရန် ဖြစ်၍ ပြဇာတ်တိုကလေးများကို စတင် ရေးသားကြလေသည်။ ရှေးခေတ်များက အီနောင်၊ ရာမ စသော နန်းတွင်း ပြဇာတ်ကြီးများ ပေါ်ပေါက်ခဲ့သော် လည်း လွန်စွာ ရှည်လျားငြီးငွေ့ဖွယ် ကောင်းသောကြောင့် ဇာတ်ပွဲ ကပြ ခင်းကျင်းရန် မသင့်လျော်လှချေ။ ထို့ ကြောင့် တညဉ့်တွင်းနှင့် ဇာတ်ကွက်လည်၍ ဇာတ်ခန်းဆုံး သည်အထိ ကပြနိုင်ရန် ဒေဝကုမ္ဘန်၊ ပါပဟိန် စသော ဒဏ္ဍာရီ ပြဇာတ်တိုကလေးများကို ဦးကြင်ဥက တီထွင်ရေး သားခဲ့လေသည်။ ထိုပြဇာတ်များမှာ ဆရာကြီးဦးကြင်ဥ၏ ထင်ရှားသော ပြဇာတ်များ ဖြစ်၏။ စလေ ဦးပုညကလည်း ဇာတ်နိပါတ် မဟာဝင်တို့ကို မိုး၍ ဝေဿန္တရာ၊ ရေသည်၊ ဝိဇယ စသော ပြဇာတ်များကို ညဉ့်လုံးပေါက် ကပြရန် ရေးသားခဲ့သည်။ ယင်းသို့ဖြစ်၍ ကုန်းဘောင်ခေတ် ဒုတိယ ပိုင်းကို ပြဇာတ်ခေတ်ဟုလည်း ခေါ်ဆိုနိုင်ပေသည်။

ကုန်းဘောင်ခေတ် ဒုတိယပိုင်း၌ မေတ္တာစာ အရေး အသားသည်လည်း တမူ ထူးခြားကာ များစွာ ခေတ်စား၍ လာလေသည်။ ရှေးအခါက မေတ္တာစာများကို များသော အားဖြင့် ဘုရင်မင်းမြတ်တို့သို့ တင်သွင်း ခဲ့ကြသော်လည်း ကုန်းဘောင်ခေတ်သို့ ရောက်သောအခါ မေတ္တာစာ အရေး အသားကို ဆွေမျိုးမိတ်ဆွေတို့ အချင်းချင်း ကမ်းလှမ်းပေး ပို့သော စာအဖြစ် အသုံး ပြုလာကြလေသည်။ စလေ ဦးပုညသည် မေတ္တာစာရေးရာတွင် ခေါင်က နာမည်ထွက်ခဲ့ သူ ဖြစ်သည်။ မုံရွေး ဆရာတော်၊ ကျည်းကန် ရှင်ကြီး၊ ရှင်ဥက္ကံသမာလာ၊ ကင်းဝန်မင်းကြီး၊ လယ်တီ ဆရာတော် တို့သည်လည်း မေတ္တာစာ အမြောက်အမြား ရေးသားခဲ့ကြ ၏။ ယင်းသို့ ပင်ကိုယ်ဉာဏ် ထုတ်၍ ရေးသားသော ပျို့ ကဗျာများသာ ထွန်းကားသည်မဟုတ်။ ပိဋကတ်တော်လာ ပါဠိကျမ်းဂန်များနှင့် သက္ကတဘာသာရေး ဗေဒင်ကျမ်း စ သည်တို့ကို ဆရာတော်များက မြန်မာပြန်ဆိုရေးသားမှုမှာ များစွာ အားရဖွယ်ရာ ရှိလှလေသည်။ ထို့ကြောင့် ဤ ကုန်းဘောင်ခေတ် ဒုတိယပိုင်းကို မြန်မာပြန်ခေတ် ဟူ၍ လည်း ခေါ်ဆိုထိုက်ပေသည်။

ယင်းသို့လျှင် လင်္ကာ၊ စကားပြေ စသော အဖွဲ့အမျိုးမျိုး တို့ဖြင့် တန်ဆာဆင်အပ်သော စာပေပဒေသာ ကုန်းဘောင်

ခေတ်ကြီးသည် ကျွမ်းကျင်သူ ပညာရှင် စာဆိုကျော်တို့၏ ဂုဏ်ကျေးဇူးကြောင့် မြန်မာ စာပေသမိုင်းတွင် ကြွားကြွား ဝင်ဝင် လန်းလန်းတင့်လျက် တည်ရှိနိုင်ခဲ့လေသည်။

မျိုးခြားခေတ်နှင့် လွတ်လပ်ပြီးခေတ်စာပေ။ ။ကောဇာ သက္ကရာဇ် ၁၂၄၇ ခုနှစ် တန်ဆောင်မုန်း လပြည့်ကျော် ၈ ရက်နေ့တွင် မြန်မာနိုင်ငံတဝန်းလုံး အင်္ဂလိပ် နယ်ချဲ့တို့၏ လက်အောက်သို့ ကျရောက်ခဲ့ရသည်မှ အစ၊ ယနေ့ အထိ တည်ရှိသော စာပေကို မျိုးခြားခေတ် စာပေနှင့် လွတ်လပ် ရေး ရပြီးနောက်တွင် လွတ်လပ်ပြီးခေတ် စာပေဟု အမည် ပေးသင့်ပေသည်။

ယင်းသို့ ထီးကျိုး စည်ပေါက်ရသည့် ခေတ်တွင် မြန်မာ စာပေ လောကသည် ရှေး ယခင်ခေတ်များကဲ့သို့ အရှိန် အဝါ တိုးတက်နေမည်ကား မဟုတ်ချေ။ ခေတ်အဆက် ဆက်က စာဆိုပညာရှိကြီးများ၏ မလျော့သော လုံ့လ၊ စွဲမြဲသော ဝိရိယဖြင့် ပြုစုပျိုးထောင်ခဲ့သော စာပေပင်မကြီး သည် အသီးအပွင့်တို့ဖြင့် ဝေဆာ မြိုင်ဆိုင် တင့်တယ် လာ ရာမှ မျိုးခြားလက်အောက်သို့ အရောက်တွင် သွေ့ခြောက် ညှိုးနွမ်းသွားဖွယ်ရာ ရှိ၏။ သို့ရာတွင် စာပေလောက၌ မှတ်တမ်းတင် ခြီးကျူးထိုက်သော ပညာရှိကြီးများ၏ ကြိုး ပမ်းမှုကြောင့် သွေ့ခြောက်လှဆဲဆဲ မြန်မာစာပေ ပင်မကြီး သည် အသွင်သစ် အဆင်ဆန်းဖြင့် ဝေဆာ ရှင်လန်းလာပြန် လေသည်။

နှစ်ပေါင်း အစိတ်ကျော် သုံးဆယ်နှီးပါး အင်္ဂလိပ်စာ သည် ရေပန်းစားလျက် မြန်မာစာသည် တိမ်ကော ပျောက် ကွယ်လုမတတ် ရှိနေရာမှ ဝိုင်၊ အမ်၊ ဘီ၊ အေ ခေါ် ဗုဒ္ဓ ဘာသာ ကလျာဏယုဝ အသင်းကြီးကြောင့် မြန်မာစာပေ ပင်မကြီးသည် ပြန်လည် အသက်ဝင်လာလေသည်။ ဝိုင်၊ အမ်၊ ဘီ၊ အေ အသင်းကြီးကို ၁၉၁၆ ခုနှစ်တွင် ဦးဘဘေ၊ ဦးလှဖေ၊ ဦးမောင်ကြီး၊ ဦးစိန်လှအောင်၊ ဒေါက်တာ ဘရင် အစရှိသော ပုဂ္ဂိုလ်ကြီးများက ဦးစီး၍ တည်ထောင်ခဲ့လေ သည်။ (ဗုဒ္ဓဘာသာ ကလျာဏယုဝ အသင်း — ရှု။) ထို အသင်းကြီးသည် ၁၉၁၁ ခုနှစ် ဇူလိုင်လ ၄ ရက်နေ့ညတွင် တည်ထောင်ခဲ့သော သူရိယသတင်းစာကို ကြွေးကြော်သံ အဖြစ် ပြည်သူလူထု၏ ဟစ်တိုင်အဖြစ် အသုံးပြုလေသည်။

ယခင် ခေတ်ဟောင်း မြန်မာစာပေ အရေးအသားမှာ များသောအားဖြင့် ကဗျာ လင်္ကာတို့ဖြင့် တန်ဆာ ဆင် လျက် ရှိ၏။ စကားပြေ အရေးအသားကား အလွန် အား နည်းနေသည်ကို တွေ့ရ၏။ တောတောင် ရေမြေ သဘာဝ အလှအပတို့ကို၎င်း၊ မယ်ဖွဲ့ မောင်ဖွဲ့ အလွမ်းဖွဲ့ အရွှက်ဖွဲ့ တို့ကို၎င်း၊ ဇာတ်နိပါတ်တော်များလာ ပျို့လင်္ကာတို့ကို၎င်း သာယာ ငြိမ်ညောင်းစွာ ဖွဲ့ဆိုခဲ့ကြသော်လည်း၊ မျိုးခြား လက်အောက်တွင်မူ ထိုပျော်ရွှင်မှုသာယာမှုတို့ကို ဂရုမထား



နိုင်တော့ချေ။ လွတ်လပ်ရေး ရရှိရန်ကိုသာ လှောင်ချိုင့် ငှက်ပမာ အာသာ ပြင်းပြနေသည့် ဝိုင်၊ အမ်၊ ဘီ၊ အေ ခေတ် စာပေသမားများသည် အနုအယဉ် စာပေများကို လက်လွှတ်လျက် ညီညွတ်ရေး၊ ဇာတိမာန် ဇာတိသွေး တက်ကြွရေးတို့ကို အရေးပေးသော စာများကို သူရိယသ တင်းစာမှ တဆင့် တိုင်းပြည်လူထုသို့ တွင်တွင်ကြီး ဖြန့်ချိ လျက် နေကြ၏။ အမျိုးကို စာပေဖြင့် မြှင့်တင်ပေးသော ပုဂ္ဂိုလ်တို့အထဲတွင် မစ္စတာ မောင်မိုင်း အမည်ခံ လွတ်လပ် ပြီးခေတ်တွင် အလင်္ကာကျော်စွာ ဘွဲ့ရ ဆရာကြီး ဦးလွန်း သည် အထူး မှတ်တမ်းတင်ထိုက်သော ပုဂ္ဂိုလ်ကြီး ဖြစ်ပေ သည်။ (လွန်း၊ ဦး — လည်းရှု။)

၁၉၂၀ ပြည့်နှစ်တွင် ဝိုင်၊ အမ်၊ ဘီ၊ အေ အသင်းများကို စုစည်းလျက် ဂျီ၊ စီ၊ ဘီ၊ အေ (ဗုဒ္ဓဘာသာ မြန်မာအသင်း ချုပ်) အဖြစ် ဖွဲ့စည်းကာ ပညာရေး၊ စီးပွားရေး၊ ကြီးပွား ရေး၊ စာရိတ္တမြှင့်တင်ရေး စသည်တို့ကို ဆောင်ရွက်ကြလေ သည်။ (ဂျီ၊ စီ၊ ဘီ၊ အေ — လည်းရှု။) သူရိယ သတင်းစာ ကိုလည်း စာပေမြှင့်တင်ရာ ဌာနကြီးတခု အဖြစ် အသုံး ပြုကြ၏။ ထို ၁၉၂၀ ပြည့်နှစ်၊ ကောဇာသက္ကရာဇ် ၁၂၇၂ ခုနှစ် တန်ဆောင်မုန်း လပြည့်ကျော် ၁၀ ရက်နေ့တွင် အင်္ဂ လိပ် အစိုးရတို့ အဓမ္မပြဋ္ဌာန်းလိုက်သော ရန်ကုန် ယူနို ဗာစီတီ အက်ဥပဒေကို ကန့်ကွက်သည့် အနေနှင့် ရန်ကုန် ကောလိပ်နှင့် ယူဒသန်ကောလိပ် ကျောင်းသားကြီးများ သည် တက္ကသိုလ်ကျွန်ပညာကိုသပိတ်မှောက်ကြလေသည်။ ဤသပိတ်မှောက်မှုကြီးသည် မြန်မာပြည် ပညာရေးအဆင့် အတန်းနှင့် မြန်မာစာပေ အဆင့်အတန်းကို မြှင့်တင်ပေးခဲ့ ၏။ မြန်မာပြည် တဝန်းလုံးတွင် မြန်မာစာကို အားပေး သော အမျိုးသား ကျောင်းကြီးများ ပေါ်ပေါက် စေခဲ့ သည်သာမက ရန်ကုန်မြို့ ဗဟန်းရပ်ကွက်တွင် အမျိုးသား ကောလိပ်ကြီးတခု တည်ထောင် နိုင်ခဲ့လေသည်။

ထိုနောက် မျိုးချစ်စိတ် ထက်သန်လှသော သခင် အမည် ခံ လူငယ်လူရွယ်များသည် ၁၉၃၀ ပြည့်နှစ်တွင် တို့ဗမာ အစည်းအရုံးကြီးကို တည်ထောင်ကာ မျိုးချစ်စိတ် ထက် သန်ရေး၊ စာပေမြှင့်တင်ရေးတို့ကို အင်တိုက် အားတိုက် ဆောင်ရွက် လေသည်။ (တို့ဗမာ အစည်းအရုံး — လည်း ရှု။) စာပေ မြှင့်တင်ရေး၌ အထူးသဖြင့် ဘာသာခြား စာ ပေမှ မြန်မာ ပြန်ဆိုရေးသားမှုကို ထိထိရောက်ရောက် လုပ် ကိုင် ဆောင်ရွက်ကြလေသည်။ မြန်မာ ပြန်ဆိုရေးသားခြင်း မှာ ယခုမှသာ ပေါ်ပေါက်လာသည်မဟုတ်၊ ကုန်းဘောင် ခေတ် ဒုတိယပိုင်း အစအဦးလောက်ကပင် အင်ရှိ အားရှိ ပေါ်ပေါက် ခဲ့ပြီး ဖြစ်လေသည်။ ထိုစဉ်က အိမ်နီးချင်း နိုင်ငံများက စာပေကို မြန်မာပြန်ဆိုခြင်း ဖြစ်သော်လည်း တို့ဗမာ အစည်းအရုံးခေတ်တွင်မူ ကမ္ဘာ့ စာပေ အများ

ပါဝင်သော အင်္ဂလိပ်ဘာသာမှ မြန်မာပြန်ဆိုခြင်း ဖြစ်၏။ သခင် ဘသောင်း၊ သခင်သိန်းမောင် အစရှိသော တို့ဗမာ အစည်းအရုံး ခေါင်းဆောင်များသည် မြန်မာ ပြန်ဆိုရေး သားမှု၌ ဦးတည်ခေါင်းဆောင်သော လူငယ် လူရွယ်များ အဖြစ် မှတ်တမ်းတင်ရပေမည်။

ယင်းသို့ ကမ္ဘာ့ စာပေများကို မြန်မာ ပြန်ဆိုခြင်းဖြင့် မြန်မာစာပေလောကကို တဖက်တလမ်းမှ မြှင့်တင် ပေးနေ ကြသည့် နည်းတူ ရှေးပညာရှိများ စီရင်ပြုစုခဲ့သော စာ ဟောင်း ပေဟောင်းများကို ရှာဖွေ စုဆောင်း ဖြန့်ချိရန် ကြိုးစားလျက်ရှိသော အသင်းကြီး တခုကိုလည်း တွေ့ရ၏။ ထိုအသင်းကြီးမှာ ၁၉၁၀ ပြည့်နှစ် မတ်လ ၂၉ ရက်နေ့တွင် နိုင်ငံရေး လုံးဝမဖက် ဝိဇ္ဇာသိပ္ပံ ပညာရပ်များနှင့် စာပေတိုး တက်မှု သက်သက်ကိုသာ အဓိက ရည်ရွယ်ချက်ဖြင့် မစ္စတာ ဖာနီဗယ်၊ ဦးမေအောင်အစရှိသော ပုဂ္ဂိုလ်ကြီးများ တည် ထောင်ခဲ့သော မြန်မာနိုင်ငံ သုတေသန အသင်းကြီး ဖြစ် လေသည်။ (မြန်မာနိုင်ငံ သုတေသနအသင်း။ ဖာနီဗယ်၊ ဒေါက်တာ ဂျေ၊ အက်(စ)။ မေအောင်၊ ဦး — ရှု။) စာပေ နှင့် သက်ဆိုင်သော ဟောပြောပွဲများ၊ ဆွေးနွေးပွဲများကို ပြု လုပ်ခဲ့ကြ၏။ ထိုသုတေသနအသင်းကြီး၏ ကျေးဇူးကြောင့် တိမ်မြုပ်လုဆဲဆဲ ဖြစ်နေသော ရှေးဟောင်း မြန်မာစာပေ သည် တဖန် ဆန်းသစ်လာပေသည်။ ထိုအသင်းကြီးတွင် နှစ်ပေါင်း များစွာ ရာထူး အမျိုးမျိုး၌ ပါဝင်ဆောင်ရွက် လျက် မြန်မာစာပေ လောကကို ခြီးမြှင့် ထူထောင်သော ပုဂ္ဂိုလ်ကြီး တဦးကား ရန်ကုန်တက္ကသိုလ် ကျောင်းအုပ်ကြီး ဟောင်း ပါမောက္ခ ဦးဖေမောင်တင် ဖြစ်ပေသည်။

မစ္စတာ ဖာနီဗယ်၏ အကြံပေးချက် အရ ၁၉၂၈ ခုနှစ် တွင် မြန်မာနိုင်ငံ ပညာပြန့်ပွားရေး အသင်းကြီး ပေါ် ပေါက်လာပြန်သည်။ အင်္ဂလိပ် မြန်မာ နှစ်ဘာသာဖြင့် လစဉ် ထုတ်ဝေသော ‘ဂန္ထလောက’ စာစောင်သည် ထို အသင်း၏ ကြွေးကြော်သံ ဖြစ်၏။ ထိုစာစောင်တွင် နိုင်ငံ ရေး ပညာ၊ ဘောဂဗေဒ ပညာနှင့် ခေတ်ဟောင်း စာပေ၊ ခေတ်သစ် စာပေများကို ရေးသားထုတ်ဝေလိုက်ရာ မြန်မာ စာပေလောကသည် အတန်ပင် တင့်ရွန်းလာလေသည်။ အ ထူးသဖြင့် ခေတ်စမ်းကဗျာနှင့် ခေတ်စမ်းစာပေများကို ဤ အသင်းကြီးက မွေးထုတ်ပေးလိုက်သည်ဟု ဆိုနိုင်ပေသည်။

ခေတ်စမ်း ကဗျာနှင့် ခေတ်စမ်း စာပေ များတွင် ဦးဦး ဖျားဖျား ပါဝင်ကြသူများမှာ သိပ္ပံမောင်ဝ (ဦးစိန်တင်)၊ တက္ကသိုလ် မောင်သန့်စင် (ဦးအေးမောင်)၊ ဇော်ဂျီ(ဦး သိန်းဟန်)၊ မင်းသုဝဏ်(ဦးဝန်)၊ ကုသ (ဦးတိုးအောင်) စသူ တို့ ဖြစ်ကြ၏။ (စိန် တင်၊ ဦး။ — ရှု။) ခေတ်စမ်းကဗျာနှင့် စာပေကို စတင် မျိုးစေ့ချရသည်မှာ လှယ်ယောင်နှင့်ခက်၊ တိမ်ယောင်နှင့် နက်လှ၏။ အချို့သော ပညာရှင်များက



ခေတ်စမ်း သမားများကို မြန်မာ စာပေ အဖျက်သမား များဟု အပြင်းအထန် ဝေဖန်ကြသော်လည်း ခေတ်စမ်း သမားတို့၏ မလျော့သော လုံ့လကြောင့် ခေတ်စမ်း ကဗျာ နှင့် စာပေမှာ နက်ကျယ်ရှိုင်းဝှမ်းလာပြီးလျှင် လူကြိုက်များ လာလေသည်။ ထိုခေတ်စမ်း သမားများ၏ ကောင်းမှု ကြောင့်ပင်လျှင် ယခုခေတ် မြန်မာစာသည် တည်တံ့ ခိုင်မြဲ လာသည်ဟု ဆိုရပေမည်။

ဤသို့ သစ်ဆန်း ပွင့်လန်းသော မြန်မာစာပေခေတ် တဖန် ထွန်းပေါ်လာအောင် အားပေး မြှင့်တင် အကြံပေး ဆော်ဩသူတို့တွင် မစ္စတာ ဖာနီဗယ်၊ မစ္စတာ တော်စိန်ခို၊ မစ္စတာ လုစ၊ ဦးဖေမောင်တင် စသော စာပေပညာရှိကြီး များလည်း ပါဝင်သည်။ (တော်စိန်ခို — ရှု။) မစ္စတာ ဖာနီ ဗယ်သည် အိန္ဒိယ ပဋိညဉ်ခံ ဝန်ထမ်းတဦး ဖြစ်၍ မြန်မာ လူငယ်များအတွက် ပညာရေး ထူထောင်ရန် အထူးကြိုးပမ်း သူ ဖြစ်၏။ မစ္စတာ တော်စိန်ခိုမှာ မြန်မာစာပေကို မြတ်နိုး သော တရုပ်အမျိုးသားတဦး ဖြစ်လျက် သာသနာပိုင် ခန့်ထားရေးကိစ္စ၊ ပဌမပြန် စာမေးပွဲ၌ သီလရှင်များ ဝင် ရောက်ဖြေဆိုခွင့် ပြုရန် ကိစ္စ၊ တက္ကသိုလ်၌ မြန်မာစာပေကို သီးခြား ဘာသာရပ်တခု အနေဖြင့် သင်ကြားရန် ကိစ္စ၊ ရှေးဟောင်းစာပေနှင့် သမိုင်းကို ဖော်ရေးကိစ္စတို့ကို ဆောင် ရွက်ခဲ့လေသည်။ မစ္စတာ လုစမှာ ရန်ကုန်တက္ကသိုလ် ကမ္ဘာ့ အရှေ့ဖျား ရာဇဝင် ပါမောက္ခတဦး ဖြစ်ခဲ့သည့်ပြင် ရှေး ဟောင်း မြန်မာ စာပေနှင့် ကျောက်စာများကို အထူးလေ့ လာကာ မြန်မာ စာပေလောကကို ထိရောက်စွာ မြှင့်တင် ခဲ့သော ပုဂ္ဂိုလ်တဦး ဖြစ်ပေသည်။

ဤသို့ တဖန်မှ ရှေးဟောင်း မြန်မာ စာပေများကို အမြတ်တနိုး ဆည်းပူး ပြုစုနေစဉ် တို့ဗမာ အစည်းအရုံးဝင် သခင်လူငယ်များ ပျိုးထောင်ခဲ့သော စာပေလောကသည် အတန်ပင် သန့်စွမ်း ကြီးထွား လာသည်ကို တွေ့ရ၏။ ဒုတိယ ကမ္ဘာ စစ်ကြီး ဖြစ်ပွားခါနီးတွင် သခင်နု၊ ဗမာ့ ခေတ် ဦးအုန်းခင်၊ မြန်မာ့အလင်း ဦးတင် စသော လူ ငယ်များ စုပေါင်းကာ နဂါးနီ စာအုပ်အသင်းကို တည် ထောင်ကြ၏။ ထိုအသင်းမှ မြန်မာပြန်ဆိုထုတ်ဝေသော အထူးသဖြင့် နိုင်ငံရေး စာအုပ် စာတမ်းများကို မျိုးချစ် လူငယ်များသည် အားပါးတရ ဖတ်ရှု လေ့လာကြ၏။ ထိုနဂါးနီ စာပေ ခေတ်တွင် မြန်မာပြန်ဆိုမှု၌ စကားသစ် စကားဆန်းများ ကြွယ်ဝတိုးပွားလာလေသည်။

ယင်းသို့ မြန်မာစာပေ အရေးအသားသည် ဆန်းသစ်စွာ အရှိန်ယူ၍ ကောင်းနေစဉ် ဒုတိယ ကမ္ဘာစစ်မီးကြီး ဟုန်း ဟုန်း တောက်လာသောအခါ မြန်မာ စာပေသည် အတန် ငယ် ရပ်တန့်သွားသကဲ့သို့ ရှိနေလေသည်။ သို့ရာတွင် တနိုင် င်လုံး လွတ်လပ်ရေး စိတ်ဓာတ်များ လျှမ်းလျှမ်းတောက်

ဖြစ်ပေါ် နေချိန် ဖြစ်ရကား နိုင်ငံရေးနှင့် တော်လှန်ရေး ကို အားပေးသော စာပေများ ပေါ်ပေါက်လာရန် ဖန်တီး ပေးသကဲ့သို့ ဖြစ်လာလေသည်။ မြန်မာစာပေနှင့် စပ်လျဉ်း ၍ စစ်အတွင်း မှတ်သားဖွယ်ကောင်းသော မှတ်တိုင် တခု သည်ကား ကောဇာသက္ကရာဇ် ၁၃၀၆ ခုနှစ် နတ်တော်လ ဆန်း ၁ ရက်နေ့ကို အစိုးရနှင့် ပြည်သူတို့က ပဌမ ဆုံးသော စာဆိုတော်နေ့ကြီး အဖြစ် သတ်မှတ် နိုင်ခြင်းပင် ဖြစ်ပေ သည်။ နတ်တော်လဆန်း ၁ ရက်နေ့ကို စာဆိုတော်နေ့ အဖြစ် သတ်မှတ်ကြသည်မှာ ရှေးမြန်မာဘုရင်များ လက် ထက်ကလည်း နတ်တော်လတွင် စာဆိုပညာရှိကြီးတို့အား ဆုလုပ် ခြီးမြှောက်စမြဲ ဖြစ်သောကြောင့်ပင်။ ထိုနှစ်မှစ၍ မြန်မာနိုင်ငံ စာရေးဆရာ အသင်း၏ လုံ့လပယောဂကြောင့် တနှစ်တကြိမ် စာဆိုပညာရှိကြီးများအား ကန်တော့ပူဇော် သည့် စာဆိုတော်နေ့သည် တည်မြဲလျက် ရှိလေသည်။ (စာ ဆိုတော်နေ့ — လည်းရှု။)

သီပေါ မင်းတရားကြီး ပါတော်မူပြီးသည့် နောက်တ ခေတ်တွင် ကာလပေါ် ဝတ္ထု အရေးအသားများ အထူး ပေါ်ထွက်ခဲ့လေသည်။ ခေတ်ဟောင်း မြန်မာစာပေသမိုင်း ကို လေ့လာလျှင် ဇာတ်နိပါတ်များကို မှီငြမ်းမပြုဘဲ စိတ် ကူးဉာဏ် သက်သက်ဖြင့် ရေးသားခဲ့သော ဝတ္ထုမျိုးမှာ ကုန်းဘောင်ခေတ်ဦး၌ ပေါ်ပေါက်လာသော ရတနာ့ကြေး မုံ ဝတ္ထုကို အထီးတည်း တွေ့ရမည် ဖြစ်၏။ ထိုအချိန်မှ စ၍ လွန်ခဲ့သည့် နှစ်ပေါင်း ၅၀ ခန့်အတွင်း ကာလပေါ် ဝတ္ထု သဘော သက်ရောက်သော ဝတ္ထုအရေးအသားကို မတွေ့ရချေ။ ၁၉၀၂ ခုနှစ်တွင် ဦးဘိုးဇော် ပြန်ဆိုသော ရော်ဗင်ဆန် ကရူးဆိုးနှင့် ၁၉၀၄ ခုနှစ်တွင် ကောင့်အော့ မှန်တီကရစ္စတို ဝတ္ထုကို မှီငြမ်းပြုသော ဂျိမ်းလုကျော်၏ မောင်ရင်မောင် မမယ်မ ဝတ္ထုတို့ ပေါ်ပေါက်ခဲ့၏။ ထို ဝတ္ထုနှင့်မရှေးမနှောင်း၌ပင် ချဉ်ပေါင်ရွက်သည် မောင်မှိုင်း ဝတ္ထု၊ မောင်တာနောဝတ္ထု၊ စိန်ကလေး ဝတ္ထု၊ ဘီအေ မောင်ဘသန်း ဝတ္ထု၊ စပယ်ပင်ဝတ္ထုနှင့် ရွှေပြည်စိုးဝတ္ထု စသည်တို့ ပေါ်ခဲ့၏။ (မောင်ရင်မောင် မမယ်မ ဝတ္ထု မောင်မှိုင်း ဝတ္ထု၊ ချဉ်ပေါင်ရွက်သည်။ မောင်တာနော ဝတ္ထု။ မြန်မာ ကာလပေါ် ဝတ္ထုများ — ရှု။) ထိုနောက် မစ္စတာ မောင်မှိုင်း၏ မှာတော်ပုံဝတ္ထု၊ လယ်တီ ပဏ္ဍိတ ဦးမောင်ကြီး၏ ရာဇဝင် ဝတ္ထုတော်ကြီးများ၊ ပီမိုးနင်း၏ ကာလပေါ် ဝတ္ထုများ ပေါ်လာလေသည်။ ထိုခေတ် အတွင်း၌ပင် မဂ္ဂဇင်းများ၊ ဂျာနယ်များ စသည်တို့ အ ဆက်မပြတ် ထွက်ပေါ် လာလေသည်။ (မောင်ကြီး၊ ဦး၊ လယ်တီပဏ္ဍိတ။ ပီမိုးနင်း — လည်းရှု။)

ဝတ္ထုများ ထွန်းကားလာသည်နှင့် အမျှ မြန်မာ ပြန်ဆိုမှု သည်လည်း ခေတ်စားလာလေသည်။ ဒုတိယကမ္ဘာစစ်ကြီး



ဖြစ်၍ နဂါးနီအသင်းကြီး ပျက်စီးခဲ့သော်လည်း ဗိုလ်ချုပ် အောင်ဆန်း၏ ပြန်လည် ထူထောင်ရေး စီမံကိန်း အရ ဘာသာခြား စာပေများကို မြန်မာဘာသာသို့သိုင်း၊ မြန်မာ စာပေများကို နိုင်ငံခြား ဘာသာသို့သိုင်း ပြန်ဆိုဖြန့်ချိရန် အတွက် ၁၉၄၇ ခုနှစ်တွင် မြန်မာနိုင်ငံ ဘာသာပြန် စာပေ အသင်းကို တည်ထောင် လိုက်လေသည်။ (မြန်မာ နိုင်ငံ ဘာသာပြန် စာပေအသင်း — လည်းရှု။) ထိုအသင်းကြီး သည် မြန်မာပြန်ဆိုရေး သက်သက်ကိုသာ အားပေးသည် မဟုတ်ဘဲ၊ တနှစ်အတွင်းထွက်ပေါ်လာသော မြန်မာစာပေ များကို အကောင်းဆုံး ကာလပေါ် ဝတ္ထုဆု၊ သုတပဒေ သာဆု စသည်ဖြင့် စာပေဗိမာန်ဆုများ ခြီးမြှင့်ကာ မြန်မာ စာပေ အရေးအသားကို မြှင့်တင်ခဲ့လေသည်။ ထိုမှတစ်ပါး လည်း မြန်မာ့စွယ်စုံကျမ်းကြီးများကို၎င်း၊ လူထု သိပ္ပံကျမ်း ကြီးများကို၎င်း၊ စာစဉ် အမျိုးမျိုးကို၎င်း ဖြန့်ချိလျက် ရှိရာ မြန်မာနိုင်ငံ ဘာသာပြန် စာပေအသင်းဟု ခေါ်တွင်ခဲ့ သော စာပေဗိမာန်သည် စာပေရိပ်မြှူကြီး တခု ဖြစ်ပေ သည်။ ဤသို့ဖြင့် မျိုးခြားခေတ်နှင့် လွတ်လပ်ရေးရပြီး ခေတ် မြန်မာစာပေကို ခြုံ၍ကြည့်လျှင် ရှေးခေတ်ဟောင်း များနှင့် မတူ၊ တမူထူးခြားစွာ ဆန်းသစ် ပေါ်ထွန်းနေသည် ဟု ဆိုနိုင်ပေသည်။

မြန်မာဆေးပညာ။ ။ မြန်မာဆေးပညာကို မရေးသား မီ ရှေးဦးစွာမဇ္ဈိမဒေသဆေးပညာကိုရေးသားရန်ဖြစ်သည်။ ဆေးပညာမှာ လူတို့တတ်သိအပ်သော အတတ်ပညာ တဆဲ့ ရှစ်ရပ်တွင် တပါး အပါအဝင် ဖြစ်သည်။ ယင်းဆေးပညာမှာ အကြောင်းမဲ့ ဖြစ်ပေါ်လာသည် မဟုတ်၊ လူတို့၌ အနာ ရောဂါ ဖြစ်ပေါ်လာသောအခါ ပျောက်ကင်းရန် နည်းလမ်း ကို ရှာဖွေသောကြောင့် ဖြစ်ပေါ် လာခြင်း ဖြစ်သည်။ ထို ဆေးပညာကို လူသားများသာ တတ်မြောက်သည်မဟုတ်။ တိရစ္ဆာန်များလည်း သဘာဝ အလျောက် တတ်မြောက်ကြ သည်။ ကြောင်ကို မြွေကိုက်လျှင် ပျောက်စေတတ်သော ဆေးပင်ကို ရှာ၍ စားခြင်း၊ ခွေးများအစာမကြေလျှင် မြက် ပင်ကို စား၍ အန်ပစ်ခြင်း၊ စားကောင်းသော အစာ၊ မစား ကောင်းသော အစာတို့ကို သိခြင်း စသည်တို့ကား သာဓက များ ဖြစ်ကြသည်။

ကမ္ဘာဦးအစ မဟာသမ္မတမင်း လက်ထက်မှ စ၍ သုဇာ တမင်း လက်ထက်တိုင်အောင် လူတို့သည် လောဘ၊ ဒေါသ စသော အကုသိုလ်တရား နည်းပါးခြင်း၊ ရာသီဥတု ညီညွတ် ခြင်း၊ အစာအာဟာရ ကောင်းမွန်ခြင်းတို့ကြောင့် အနာ ရောဂါ မရှိ၊ ကျန်းမာကြသည်။ သတ္တဝါတို့၌ ဖြစ်ပေါ်မြဲ ဓမ္မတာဖြစ်သော (၁) စားချိန်သောက်ချိန်သို့ ရောက်သော အခါ အစာရေစာ ဆာလောင်မွတ်သိပ်ခြင်း၊ (၂) တစုံတခု

သော ဝတ္ထုပစ္စည်းကို လိုချင်တောင့်တခြင်း၊ (၃) အသက် အရွယ်ကြီးရင့် အိုမင်းခြင်း၊ ဤအနာရောဂါ သုံးပါးသာ ရှိ လေသည်။

သုဇာတမင်း၏ သားတော် ဥက္ကာကရာဇ်မင်းကြီး လက် ထက်သို့ ရောက်သောအခါ၊ မင်းဆရာ ပုဏ္ဏားတို့သည် သတ္တ ဝါတို့ကို သတ်ဖြတ်၍ ယဇ်ပူဇော်လျှင် နတ်ရွာသုဂတိရောက် ကြောင်း ဖြစ်သည်ဟု မဟုတ်မတရား လိမ်လည်လှည့်ဖြား၍ လျှောက်ထားကြရာ၊ မင်းကြီးသည် ယုံကြည်တော်မူသဖြင့် သတ္တဝါတို့ကို သတ်ဖြတ်၍ ယဇ်ပူဇော်စေပြီးလျှင် သတ္တဝါ တို့အသားကို စားကြ၏။ ထိုအခါ လူတို့၌ အနာမျိုး ၉၆ ပါး၊ ၉၈ ပါးတို့သည် ဖြစ်ပေါ်လာကြ၏။ (ယဇ်ပူဇော်ခြင်း။ အနာမျိုး ၉၆ ပါး — လည်းရှု။) ထိုအခါမှစ၍ အနာရော ဂါတို့ကိုကုသရန် ဆေးပညာဖြစ်ပေါ်လာ၏ဟု ယူဆဖွယ် ရှိ သည်။ ဆေးပညာ ဖြစ်ပေါ်လာသော်လည်း တိုးတက်ခြင်း မရှိသေး၊ ဆေးမြီးတိုပညာလောက်သာ ဖြစ်ဟန်ရှိသည်။

နောက်အနာမျိုး ၉၆ ပါး၊ ၉၈ ပါးအပြင်၊ အနာရောဂါ အမျိုးမျိုး တိုးပွားလာသောအခါ၊ ကျန်းမာရေးအတွက် အလွန် အရေးကြီးလာရကား၊ မဇ္ဈိမဒေသ၌ အမတသာဂရ ရသေ့၊ ဓာန္တန္တရီ ရသေ့၊ စရက ရသေ့ စသော ရသေ့ပညာရှိတို့ သည် အမတသာဂရဆေးကျမ်း၊ သုဿုတဆေးကျမ်း၊ စရက သံဟိတဆေးကျမ်း၊ စိကိစ္ဆာနာဂဇ္ဇုန်ရဆေးကျမ်း စသော ဆေးကျမ်းပေါင်း များစွာတို့ကို ရေးသား စီရင်ကြသည်။ ထိုဆေးကျမ်းတို့တွင် စိကိစ္ဆာနာဂဇ္ဇုန်ရဆေးကျမ်း၌ ပြုစား နည်းကို ဆန်းဆန်းကြယ်ကြယ် ပြသည်ဟု အဆိုရှိသဖြင့် ပယောဂပညာ မှော်ပညာနှင့် စပ်ဆိုင်သော ဆေးကျမ်း များလည်း ပါဝင်ကြောင်း ထင်ရှားသည်။ ထိုဆေးကျမ်း များကို တပည့်များအားလည်း သင်ကြားချုပ်ကြသည်။ ထို အခါမှ စ၍ မဇ္ဈိမဒေသ၌ ဆေးပညာသည် တစတစ တိုး တက်လာသည်။ ဆေးကျမ်းများလည်း ကမ္ဘာပေါ်ရှိ တိုင်း နိုင်ငံအရပ်ရပ်သို့ တစတစ ပျံ့နှံ့သွားသည်။ ထိုစဉ်ကပင် မြန်မာနိုင်ငံသို့လည်း ရောက်လာဖွယ် ရှိသည်။ ယင်းဆေး ပညာသည် ဆေးကုရာ၌ ‘ရာသီမနိုင် ဆေးမကိုင်နှင့်’ ဆိုသည့် အတိုင်း ရာသီဥတုကိုပြဆိုသောဗေဒပညာနှင့်လည်း သက် ဆိုင်လျက် ရှိသည်။ (ဗေဒ — လည်းရှု။)

မြတ်စွာဘုရား လက်ထက်တော် အခါ ရာဇဂြိုဟ်ပြည် ဆရာဇီဝကသည် ဆေးပညာ၌ ပါရဂူရောက် တတ်မြောက် လိမ်မာ၏။ တနေ့သောအခါ သာကေတပြည် သဌေး ကတော် တဦး၏ ခုနစ်နှစ်စွဲကပ်နေသော ဦးယည်းခေါင်း ခဲနာကို ထောပတ်နှင့် စိမ့်ထားသော ဆေးအနည်းငယ် တကြိမ်နှာနှပ်ရုံမျှဖြင့် ပျောက်ကင်းချမ်းသာသည်။ ဗိမ္ဗိသာ ရမင်းကြီး၏ မြင်းသရိုက်နာကို လက်သည်းပေါ်တွင် တင်ယူ လာသော ဆေးအနည်းငယ် တကြိမ် သုတ်လိမ်းရုံမျှဖြင့်



ပျောက်ကင်း ချမ်းသာသည်။ ရာဇဂြိုဟ်ပြည် မဟာသာလ သဌေးတဦး၏ ခုနစ်နှစ် စွဲကပ်နေသော ဦးယည်းခေါင်းခဲ နာကို မေ့ဆေးပေး၍ ဦးခေါင်းရေကို ခွာပြီးလျှင် ပိုးနှစ် ကောင်ကို ထုတ်ပစ်သဖြင့် ပျောက်ကင်း ချမ်းသာသည်။ ဗာရာဏသီပြည် သဌေးသား တဦး၏ အူထုံးသော အနာကို မေ့ဆေးပေး၍ ဝမ်းကို ခွဲပြီးလျှင် ထုံးနေသော အူကို ဖြေသ ဖြင့် ပျောက်ကင်းချမ်းသာသည်။

မြတ်စွာဘုရားလည်း ရဟန်းတော်များ ကျန်းမာရေး အ တက် နိဿယလေးပါးကို ခွင့်ပြုရာတွင် နွားကျင်ငယ်ရည်ဖြင့် စိမ့်အပ်သော ဆီးဖြူ သျှိသျှား ဖန်ခါး ဆေးကို၎င်း၊ ဝိနည်း မဟာဝါပါဠိ ဘေသဇ္ဇက္ခန္ဓကဉ္စ ဖြစ်ပေါ်လာသော အနာနှင့် သင့်လျော်သော ဆေးများကို၎င်း ခွင့်ပြုတော်မူသည်။ ဤ သာဓကများကို ထောက်၍ ထိုစဉ်အခါက ဆေးပညာမည်မျှ လောက် တိုးတက်ကြီးပွားလာသည်ကို သိနိုင်သည်။ (ဤ ကား မဇ္ဈိမဒေသ ဆေးပညာတည်း။)

နောက်အခါ မဇ္ဈိမဒေသမှ ဆေးကျမ်းပေါင်း များစွာနှင့် ဆေးဆရာ များစွာတို့ မြန်မာနိုင်ငံသို့ တစတစ ပျံ့နှံ့လာခဲ့ ရာ၊ အောက်ပိုင်း၌ သထုံခေတ်၊ အထက်ပိုင်း၌ တကောင်း ခေတ်မှ စ၍ သရေခေတ္တရာခေတ်၊ ပုဂံခေတ်၊ စစ်ကိုင်း ပင်းယ ခေတ်၊ အင်းဝခေတ်၊ ကုန်းဘောင်ခေတ် တိုင်အောင် ဆေး ပညာသည် ခေတ်အားလျော်စွာ တိုးတက် ထွန်းကားခဲ့ သည်။ ထို့ကြောင့် မြန်မာ ဆေးပညာသည် သထုံခေတ်၊ တကောင်းခေတ် လောက်ကစ၍ ထွန်းကား လာကြောင်း ထင်ရှားသည်။

မဟာ ရာဇဝင်ကြီး ပဌမတွဲ၌ ပညာတကောင်း ပြည်ကို တည်ထောင်တော်မူသော သတိုးဇဗ္ဗုဒ္ဓိပဇေရာဇာသည် သု ခမိန်ပညာရှိ မှူးတော် မတ်တော်၊ လက်ဝဲ၊ လက်ယာ၊ အမှု ထမ်း အရာထမ်း၊ ဆင်သည်၊ မြင်းသည်၊ ခြေသည်၊ သဌေး သူကြွယ်၊ ပုဏ္ဏား၊ ဟူးရား၊ ဆေးသမား၊ လက်သမားတို့အား တထောင်ခြောက်ဆယ်သော အမည်ဘွဲ့ပုဂ္ဂိုလ်တို့ကို ပေးတော် မူသည်ဆိုသော စကားကို ထောက်၍၎င်း၊

သရေခေတ္တရာပြည် ငတပါးမင်းအား ပိဋကတ် ဗေဒင် တို့ကို တတ်မြောက်အောင် သင်ပေး၏ ဆိုသော စကားကို ထောက်၍၎င်း၊

သရေခေတ္တရာပြည် ဘေရိန္ဒမင်းသည် တက္ကသိုလ်ပြည်သို့ သွား၍ ပညာသင်ကြားသောကြောင့် ဆေးဝါး မန္တရား ဗေဒင်တတ်လှစွာ၏ ဆိုသော စကားကို ထောက်၍၎င်း၊

ပုဂံပြည် နော်ရထာမင်း လက်ထက် ဟူးရားဖြူ ဟူးရားညို တို့ကား ဗေဒင် ပညာနှင့် ဆေးပညာတို့ကို တတ်မြောက် သော ဗေဒင်ဆရာ ဆေးဆရာများ ဖြစ်သည်ကို ထောက်၍ ၎င်း၊ နော်ရထာမင်း မိဖုရား စောမုန့်လှ၏ နားခောင်းတွင် မွေတော်မြတ် ကိန်းဝပ်တော်မူသဖြင့် ရောင်တော် တောက်

ထွန်း နေသည်ကို မိဖုရားမောင်းမတို့ မြင်လျှင် ဇော်ကနီစုန်း ဖြစ်ကြောင်း လျှောက်ထားသည်ဆိုသော စကားကိုထောက် ၍၎င်း၊ နော်ရထာမင်းသည် သထုံပြည် မနုဟာမင်းကို စစ် နိုင်၍ မနုဟာမင်း သားမယားနှင့်တကွ ဓာတ်တော်မွေတော် ပိဋကတ်တော် စသည်တို့ကို ပုဂံပြည်သို့ ဆောင်ယူ လာသော အခါ ဆင်ဆေးသမား၊ မြင်းဆေးသမားများ ပါလာသည် ဆို သော စကားကို ထောက်၍၎င်း၊

သာသနာလင်္ကာရ၌လည်း ဟံသာဝတီပြည် ရာမာဓိပတိ (ဓမ္မစေတီ)မင်းသည် ပိဋကတ်၊ ဗေဒင်၊ ဝိဒက်၊ ဗျာကရုဏ်း၊ ဆန်း၊ အလင်္ကာ၊ ဟူးရား၊ ဂဏန်းကျမ်း၊ ဆေးကျမ်းအားဖြင့် ဗဟုသုတများစွာရှိ၏ ဆိုသော စကားကို ထောက်၍၎င်း၊

ပင်းယပြည် ဆင်ဖြူလေးစီးရှင် ကျော်စွာမင်း လက်ထက် စတုရင်္ဂဗလအမတ်ကြီးသည် ပိဋကတ်နှင့်တကွ သက္ကတကျမ်း များကို ကျွမ်းကျင်တတ်မြောက်ကြောင်း ဆိုသော စကား ကိုထောက်၍၎င်း၊

အင်းဝပြည် သာလွန် မင်းတရားကြီး လက်ထက် ဘားမဲ့ ဆရာတော် စသော မွန်ဘုန်းကြီးတို့ လူမှုရေးရာ၊ ဗေဒင်၊ ဆေးမှု၊ အင်း၊ အိုင်၊ ယတြာ၊ လိမ်မာတတ်ကျွမ်းကြ၏ ဆို သော စကားကို ထောက်၍၎င်း၊

အင်းဝပြည် သာလွန် မင်းတရားကြီးလက်ထက် တောင် ဘီလာ ဆရာတော်သည် လောကီလောကုတ္တရာ ကျမ်းများ စွာကို စီရင်ရေးသားရာတွင် ဆေးဖက်ဆိုင်ရာ ဒွါဒသရာသီ ဓာတ်ကျမ်း၊ ကွန်ခြာဓာတ်ကျမ်း၊ သမ္ပန္နဓာတ်ကျမ်း၊ ကွန် ခြာဆေးကျမ်း၊ ကမ္မဇရုပ်ကျမ်း၊ အဋ္ဌဓာတုကိန်း ဥပဒေ ကျမ်း၊ မဟာနရီ ဓာတ်ကျမ်းများ စီရင် ရေးသားသည်ကို ထောက်၍၎င်း၊

ကုန်းဘောင်ခေတ် တောင်တွင်း ဆရာတော် ခင်ကြီးဖျော် သည် လောကီလောကုတ္တရာ ကျမ်းအများကို စီရင် ရေးသား ရာတွင် ဆေးဖက်ဆိုင်ရာဒွါဒသရာသီကျမ်း၊ အာဒိကပ္ပကျမ်း၊ ဓာတ်ကျမ်း၊ ဆနုဂုတိဆေးကျမ်း၊ အသီတိဓာတ်ကျမ်းများ စီရင်ရေးသားသည်ကို ထောက်၍၎င်း၊

ကုန်းဘောင်ခေတ် ပဌမ မောင်းထောင် သာသနာပိုင် ဆရာတော်သည် လောကီလောကုတ္တရာ ကျမ်းများစွာကို စီရင်ရေးသားရာတွင် ၁၁၄၇ ခုနှစ် နိုင်ငံအရပ်ရပ်မှ ရောက် လာသော ကျမ်းမျိုးပေါင်း တဆုံတမျိုး၊ စောင်ရေပေါင်း ၂၅၀ ကျော်တို့မှ မြန်မာပြန်ဆိုအပ်သော ဩဗျဂုဏ်း နိဿယ၊ သာရကောမုဒိ နိဿယ၊ ဩသဓ ရတနာကရ နိဿယ၊ သရ ရတုကထနနိဿယ၊ ဓာတုပြသံသနိဿယ၊ ကုန်းဘောင်ခေတ် ကုန်ဆုံးသည်တိုင်အောင် နောက်နောက်ဆရာများရေးသား အပ်သော ဘေသဇ္ဇမဉ္ဇူသာ ဆေးကျမ်း၊ မာဓဝနိဒါန်းဆေး ကျမ်း၊ ဘာဝပုကာသ ဆေးကျမ်း၊ ဓာတုဝိဘာဂဒီပနီ၊ ဓာတု ဝိတ္ထာရဒီပနီ၊ ဥတုဘောဇနသင်္ဂဟကျမ်း စသော ဆေးကျမ်း



# မြန်မာဆေးပညာ

များနှင့် မြန်မာနိုင်ငံဖြစ် ဆေးကျမ်းပေါင်းကိုးဆယ်ကျော်တို့ကို ထောက်၍၎င်း မဇ္ဈိမဒေသ ဆေးပညာမှ ဆင်းသက်လာသော မြန်မာဆေးပညာသည် တခေတ်ထက် တခေတ် တိုးတက်ကြီးပွား ထွန်းကားလာသည်မှာ မျက်မြင် ဒိဋ္ဌ ဖြစ်၍ မည်သမျှ မငြင်းနိုင်ပေ။

မြန်မာဆေးပညာ ဆိုရာ၌လည်း ဓာတ်၊ ပိဏ္ဏော ဆေးပညာသာမဟုတ်၊ နက္ခတ်၊ ဗေဒင်၊ ပယောဂ၊ မှော်၊ အင်း၊ အိုင်၊ ခါးလှည့်၊ လက်ဖွဲ့၊ ဂါထာ၊ မန္တန်၊ မန္တရား၊ ဆေးဝါး၊ အဂ္ဂိယတ်စသော ဂန္ဓာရီဆိုင်ရာ ပိဏ္ဏာဆိုင်ရာ ပညာရပ်များနှင့် မြတ်စွာဘုရား ဟောကြားတော် မူအပ်သော ဒေသနာတော် ပရိတ်တရားတော်များလည်း ပါဝင်သည်။

မြန်မာ ဆေးပညာအရ ဆေးဆရာများသည် အနာရောဂါ အမျိုးမျိုးတို့ကို ကုသရာ၌ (၁) အနာရောဂါ စွဲကပ်နေသော ခန္ဓာကိုယ်၊ (၂) ရာသီဥတု၊ ဤနှစ်ပါးကို ကြည့်ရှုနှိုင်းချိန်၍ ကုသကြသည်။ ထိုနှစ်ပါးတို့တွင် ခန္ဓာကိုယ်ဖက်က ကြည့်လျှင် ပထဝီ၊ အာပေါ၊ တေဇော၊ ဝါယော၊ သည်းခြေ၊ အာဟာရ၊ အာကာသ ဤဓာတ်ကြီး ခုနစ်ပါးကို၎င်း၊ အရည်၊ အသွေး၊ အသား၊ အဆီ၊ အရိုး၊ ခြင်ဆီ၊ သုက်၊ ဤဓာတ်ကြီး ခုနစ်ပါးကို၎င်း၊ ပထဝီဓာတ်နှစ်ဆယ်၊ အာပေါဓာတ်ဆယ့်နှစ်ပါး၊ တေဇောဓာတ်လေးပါး၊ ဝါယောဓာတ်ခြောက်ပါး၊ ဤလေးဆယ့်နှစ် ကောဋ္ဌာသကို၎င်း၊ ဗာလ၊ မဇ္ဈိမ၊ ဝုဒ္ဓ၊ ဤအရွယ်သုံးပါးကို၎င်း၊ ပိန်သောသူ၊ အလတ်ဖြစ်သောသူ၊ ဝသောသူ၊ ဤလူသုံးပါးကို၎င်း ကြည့်ရှုနှိုင်းချိန်၍ ကုသကြသည်။

ဥတုဖက်က ကြည့်လျှင်လည်း တနှစ်အတွင်း ဒက္ခိဏယာဉ်၊ ဥတ္တရာယာဉ်၊ ဤအယာဉ်နှစ်ပါးကို၎င်း၊ ဟေမန္တဥတု၊ ဂိမန္တဥတု၊ ဝသန္တဥတု၊ ဤဥတုကြီးသုံးပါးကို၎င်း၊ ဟေမန္တဥတု၊ သိသိရဥတု၊ ဝသန္တဥတု၊ ဂိမ္မဥတု၊ ဝဿာနဥတု၊ သရဒဥတု၊ ဤဥတုငယ် ခြောက်ပါးကို၎င်း၊ မိဿ၊ ပြိဿ၊ မေထုန်၊ ကာရကဋ်၊ သိဟ်၊ ကန်၊ တူ၊ မြိစ္ဆာ၊ ဓနု၊ မကာရ၊ ကုံ၊ မိန်၊ ဤတဆယ့်နှစ် ရာသီကို၎င်း၊ ရက်ပေါင်း သုံးရာ ခြောက်ဆယ် ငါးရက်၊ ရက်ပေါင်း သုံးရာ ခြောက်ဆယ် ခြောက်ရက်ကို၎င်း၊ တနင်္ဂနွေ၊ တနင်္လာ၊ အင်္ဂါ၊ ဗုဒ္ဓဟူး၊ ကြာသပတေး၊ သောကြာ၊ စနေ၊ ဤခုနစ်နေ့ကို၎င်း၊ နေ့၊ ည၌ ဤနှစ်ပါးကို၎င်း၊ စိုစွတ်သော အနုပ၊ ခြောက်ကပ်သော ဇင်္ဂလ၊ နှစ်မျိုး ဆက်ဆံသော သာဓာရဏ၊ ဤအရပ်သုံးပါးကို၎င်း ကြည့်ရှုနှိုင်းချိန်၍ ကုသကြသည်။

စွဲကပ်နေသော အနာရောဂါကို ခွဲခြားရာ၌ ခန္ဓာကိုယ်ကို၎င်း၊ ဥတုကို၎င်း ကြည့်ရှု၍ သလိပ်၊ သည်းခြေ၊ လေ ဒေါသသုံးပါးတို့တွင် သလိပ်ကြောင့် ဖြစ်သည်၊ သည်းခြေကြောင့် ဖြစ်သည်၊ လေကြောင့် ဖြစ်သည်၊ ဒေါသနှစ်ပါးကြောင့် ဖြစ်သည်၊ ဒေါသသုံးပါးကြောင့် ဖြစ်သည် (ဤနေရာ၌ ဒေါသ

တပါးတည်း ဖြစ်လျှင် ပြတက်၊ နှစ်ပါးဖြစ်လျှင် ဒွေးဝန်း၊ သုံးပါးဖြစ်လျှင် သန္နိပါတ်ခေါ်သည်။) ၊ ကံ၊ စိတ်၊ ဥတု၊ အာဟာရ အကြောင်း လေးပါးတို့တွင် ကံကြောင့် ဖြစ်သည်၊ စိတ်ကြောင့်ဖြစ်သည်၊ ဥတုကြောင့်ဖြစ်သည်၊ အာဟာရကြောင့် ဖြစ်သည်၊ အအေး အပူ နှစ်ပါးတို့တွင် အအေးကြောင့် ဖြစ်သည်၊ အပူကြောင့် ဖြစ်သည်၊ အတက်အသက် နှစ်ပါးတို့တွင် အတက် ဖြစ်သည်၊ အသက် ဖြစ်သည်၊ စုန်းပယောဂ၊ နတ်ပယောဂ နှစ်ပါးတို့တွင် စုန်းပယောဂဖြစ်သည်၊ နတ် ပယောဂ ဖြစ်သည် စသည်ဖြင့် ခွဲခြား၍ ကုသကြသည်။

ဆေးနှင့် အစာကို စီမံရာ၌ အချို၊ အဆိမ့်၊ အချဉ်၊ အငန်၊ အခါး၊ အစပ်၊ အဖန် ရသခြောက်ပါးကို တပါး တပါး၌ ရသ၊ ဝိပါက၊ ဂုဏ်၊ ကိစ္စ၊ သတ္တိ၊ ဤငါးပါးကို စိစစ်၍၊ ဤဆေးသည် ဤအစာသည် သလိပ်ကို နိုင်သည်၊ သည်းခြေကို နိုင်သည်၊ လေကို နိုင်သည်၊ ဒွေးဝန်းကို နိုင်သည်၊ သန္နိပါတ်ကို နိုင်သည်၊ အအေးကို နိုင်သည်၊ အပူကို နိုင်သည်၊ အတက်ကို နိုင်သည်၊ အသက်ကို နိုင်သည် စသည်ဖြင့် စိစစ်၍ စီမံကြသည်။

ဆေးကုသရာ၌ အချုပ် အားဖြင့် သလိပ်ကြောင့် ဖြစ်သော အနာကို သလိပ်ကို နိုင်အောင်၊ သည်းခြေကြောင့် ဖြစ်သော အနာကို သည်းခြေကို နိုင်အောင်၊ လေကြောင့် ဖြစ်သော အနာကို လေကို နိုင်အောင်၊ ဒေါသနှစ်ပါးကြောင့် ဖြစ်သော အနာကို ဒေါသနှစ်ပါးကို နိုင်အောင်၊ ဒေါသသုံးပါးကြောင့် ဖြစ်သော အနာကို ဒေါသသုံးပါးကို နိုင်အောင် ကုသကြသည်။ ကံကြောင့် ဖြစ်သော အနာကို ဆေးမကုကောင်း။ စိတ်ကြောင့် ဖြစ်သော အနာကို စိတ်ကို ပြုပြင်လာအောင်၊ ဥတုကြောင့် ဖြစ်သော အနာကို ဥတု ညီညွတ်လာအောင်၊ အာဟာရကြောင့် ဖြစ်သော အနာကို အာဟာရ ညီညွတ်လာအောင်၊ အအေးကြောင့် ဖြစ်သော အနာကို ပူလာအောင်၊ အပူကြောင့် ဖြစ်သော အနာကို အေးလာအောင်၊ တက်၍ဖြစ်သော အနာကို သက်လာအောင်၊ သက်၍ ဖြစ်သော အနာကို တက်လာအောင် ကုသကြသည်။ ဆေးနှင့် အစာပေးရာ၌လည်း အရွယ်သုံးပါးသို့ လိုက်၍၎င်း၊ လူသုံးပါးသို့ လိုက်၍၎င်း သင့်လျော်အောင် ပေးကြသည်။ အထူးအားဖြင့် စုန်းကဝေ ဖမ်းစားသော (ပြုစားသော) ပယောဂနာနှင့် ဘီလူးနတ်ဆိုး၊ ဘုတ်၊ ပြိတ္တာ၊ သူရဲ၊ တစ္ဆေ ဖမ်းစားသော (ပြုစားသော ) ပယောဂနာ၌ နတ်ဆေး ပယောဂဆေးဖြင့်၎င်း၊ မှော်ပညာဖြင့်၎င်း၊ အင်း၊ အိုင်၊ ခါးလှည့်၊ လက်ဖွဲ့၊ ဂါထာ၊ မန္တန်၊ မန္တရားတို့ဖြင့်၎င်း၊ မြတ်စွာဘုရား၏ ပရိတ်ဒေသနာတော်ဖြင့်၎င်း ကုသကြသည်။ (ပယောဂနာကို အချို့က အယုံအကြည် မရှိကြ။ မရှိကြသော်လည်း အနာမျိုး ၉၆ ပါး၊ ၉၈ ပါး၌၎င်း၊ ငိုနည်းဒေသနာတော်၌၎င်း ပြဆိုအပ်သော အပမာရအနာကား စုန်းနတ် ဖမ်းစားသော ပယောဂနာ ဖြစ်သည်။)



ကုန်းဘောင်ခေတ် နောက်ပိုင်းသို့ ရောက်သော အခါ မြန်မာ ဆေးဆရာတို့သည် ရသေ့ ဆေးကျမ်းများ၌ လာသော နည်းလမ်းများဖြင့်ပင် ကုသကြသည်။ ပိဋကတ်တော်၌ ကျမ်းကျင် လိမ်မာသော ဆေးဆရာတို့သည် ‘သီတေန ပိ ရူပတိ၊ ဥဏှေနပိ ရူပတိ’ ဟူသော မြတ်စွာဘုရား၏ ဒေသနာကို နည်းမှီး၍ အသိဉာဏ်ပွင့်လင်းကာ၊ အနာရောဂါ မည်မျှပင် အမျိုးအမည် ထွေပြားများနေသော်လည်း၊ အနာရောဂါဆိုသည်မှာ ခန္ဓာကိုယ်၌ ရှိသော အမာခံ ဓာတ်ကြီးလေးပါးနှင့် ရုပ်တရားတို့ ဖောက်ပြန် ပြောင်းလဲခြင်းသာ ဖြစ်သည်။ ယင်းဖောက်ပြန်ပြောင်းလဲခြင်းလည်း သီတ အအေး၊ ဥဏှ အပူ၊ ဤအကြောင်း နှစ်ပါးကြောင့် ဖြစ်ရသည်။ ထို့ကြောင့် ရသေ့ ဆေးကျမ်းများ၌ လာသော နည်းနှင့် ဒေသနာတော်၌ လာသောနည်းတို့ကို ပေါင်းစပ်နှိုင်းချိန်လျက် အောက်ပါအတိုင်း အနာရောဂါတို့ကို အကျဉ်းချုပ် စုစည်းကာ ကုသကြသည်။

(၁) သီတပကတိ သီတအဓိကနာ (၁) သီတပကတိ ဥဏှအဓိကနာဟူ၍ အအေးနာနှစ်ပါး၊ (၁) ဥဏှပကတိ ဥဏှအဓိကနာ၊ (၂) ဥဏှပကတိ သီတအဓိကနာ ဟူ၍ အပူနာနှစ်ပါး၊ ဤအနာလေးပါးကို ခွဲခြားသတ်မှတ်၍ ကုသကြသည်။ နောက်တဖန် (၁) သင်္ဂဟိတနာ (၂) ဗြူဟနနာ (၃) ပဋ္ဌရနနာဟူ၍ အအေးနာ သုံးပါး၊ (၁) ကက္ခဋနာ (၂) ဝိတ္ထမ္ဘိတနာ (၃) ပရိဿဝနာဟူ၍ အပူနာ သုံးပါး၊ ဤအနာခြောက်ပါးကို ခွဲခြား သတ်မှတ်၍ ကုသကြသည်။ အထူးအားဖြင့် မင်းတုန်းမင်း လက်ထက် မြန်မာ ဆေးပညာကား ထိပ်တန်းသို့ ရောက်အောင် တိုးတက်ကြီးပွားလာသည်။

အင်္ဂလိပ် ခေတ်သို့ရောက်၍ အနောက်နိုင်ငံ ဆေးပညာကို တတ်မြောက်သော ဆရာဝန်များ ပေါ်လာကြသောအခါ၊ နှစ်ပေါင်းများစွာက ဘုရင်မင်းမြတ်နှင့် နိုင်ငံသူ နိုင်ငံသားများ၏ ကျန်းမာရေးအတွက် တာဝန်ခံ၍ ကုသလာသော မြန်မာဆေးဆရာများကို အစိုးရက အသိအမှတ်မပြုသည့်အတွက် အချို့ နိုင်ငံသူနိုင်ငံသားတို့က တဖြည်းဖြည်း အထင်အမြင် သေးလာကြသည်။ အယုံအကြည် နည်းလာကြသည်။ အပြစ်ပြောလာကြသည်။ ယုံကြည်သူများကား မြန်မာဆေးဆရာ များကိုသာ အားကိုး အားထား ပြုလျက် ကုသစေကြသည်။ သို့သော်လည်း ခြီးမြှောက်သော မင်းမရှိသဖြင့် မြန်မာဆေးပညာသည် တဖြည်းဖြည်း ကျဆင်းလာတော့သည်။ ဂိုဏ်းအမျိုးမျိုးလည်း ပေါ်ပေါက်လာတော့သည်။ ထိုဂိုဏ်းတို့တွင် တောင်သာဂိုဏ်းသည် အထင်ရှားဆုံး ဖြစ်လာသည်။ ယခင် အနာခြောက်မျိုး ခွဲခြားသတ်မှတ်၍ ကုသသောနည်းကား တောင်သာဂိုဏ်းနည်းပင် ဖြစ်သည်။ မြန်မာဆေးပညာ ကျဆင်းလာသည်ဆိုသော်လည်း ထူးခြားချက်တရပ်မှာ အချို့နေရာ၌ ဆရာဝန်များထက် သာလွန်

ခြင်းပင် ဖြစ်သည်။ ဆေးရုံမှာပျောက်ကင်းချမ်းသာအောင် မကုသနိုင်၍ ဆင်းလာသော နာတာရှည် လူနာများနှင့် ဆရာဝန်များက မုချသေလိမ့်မည် ဆုံးဖြတ်ထားသော လူနာများကို မြန်မာ ဆေးဆရာများ ကုသကြရာ အချို့ လူနာများ ပျောက်ကင်းချမ်းသာ နေသည်ကို မျက်မြင်ကိုယ်တွေ့ ဖြစ်ကြသည့်အတွက် အလွန်အံ့ဩမိကြသည်။

၁၉၂၈ ခုနှစ်သို့ ရောက်သောအခါ ပညာရေး အမတ်ချုပ်ကြီး ဦးဘရင်သည် မိမိကိုယ်တိုင်လည်း ဆေးဆရာဝန် ဖြစ်သည့်အားလျော်စွာ တိုင်းရင်းမြန်မာ ဆေးပညာကို စုံစစ်တကျ ခြီးမြှောက်လိုသော ဆန္ဒဖြင့် အငြိမ်းစား အိုင်အမ်အက် (၆) လက်ဖတ်နှင့်ကာနယ် ဦးဘခက် အကြီးဥက္ကဋ္ဌ၊ အနောက် နိုင်ငံ ဆေးပညာတတ် မြန်မာ ဆရာဝန် သုံးဦး၊ တိုင်းရင်း မြန်မာ ဆေးပညာတတ် ဆရာကြီး ခြောက်ဦးတို့အား တိုင်းရင်းသား ဆေးပညာ စည်းစိနစ်ကို စုံစမ်းသော ကော်မတီ တရပ် ဖွဲ့စည်းခဲ့၏။ ထိုကော်မတီသည် တိုင်းရင်း မြန်မာ ဆေးပညာစည်းစိနစ်ကို နိုင်ငံတော်ရှိ ဆေးဆရာကြီးများထံ စုံစမ်းစစ်ဆေး၍ အစီရင်ခံစာ တင်သွင်းခဲ့သည်။

ယင်းအစီရင်ခံစာ၌ မြန်မာဆေးပညာအကြောင်း စုံလင်စွာအစီရင်ခံထားသည့်အတွက် အလွန်မှတ်သားဖွယ်ကောင်းသည်။ အကျဉ်းချုပ်အားဖြင့် မြန်မာဆေးပညာသည် အိန္ဒိယ အာယုဗေဒဆေးပညာမှ ဆင်းသက်လာသည်။ အာယုဗေဒဆေးပညာသည် လွန်ခဲ့သောနှစ်ပေါင်းများစွာက (တနည်း) ခရစ်တော် မပေါ်မီ နှစ်ပေါင်း ၆၀၀ ကျော်က စတင်ဖြစ်ပေါ်လာခဲ့သည်။ ဆေးပညာတို့၏ အရင်းခံ အခြေအမြစ်တခု ဖြစ်သည့် အနောက်နိုင်ငံ ဆေးပညာတတ် ဆရာဝန်များသည်ပင် မိမိတို့ မနိုင်နင်းသော နာတာရှည်လူနာများအတွက်၎င်း၊ အိမ်သူ အိမ်သားများအတွက်၎င်း အာယုဗေဒ ဆေးဆရာကြီးများကို ပင့်ခေါ်၍ ကုသကြရသည်။ ထို့ပြင် မြန်မာ ဆေးပညာ၌ အဘိဓမ္မာ (သို့မဟုတ်) ဓာတ်၊ ပိဏ္ဏော၊ ပယောဂ၊ ဗေဒင်ပညာများလည်း ပါရှိသည်။ ယင်းပညာများကို မပျောက်မပျက် တိုးတက်ကြီးပွားလာရန် အစိုးရက မြန်မာဆေးပညာအဖွဲ့ချုပ်ကို ဖွဲ့စည်း အုပ်ချုပ်စေလျက် မြန်မာဆေးကျောင်းများ ကောလိပ် ကျောင်းများ ဖွင့်ပေးခြင်း၊ အောင်မြင်သူတို့အား အောင်လက်မှတ် ပေးခြင်း၊ ဆေးရုံ ဆောက်ပေးခြင်း စသည်ဖြင့် စုံစစ်တကျ ကူညီထောက်ပံ့ရန် စုံလင်စွာ အစီရင်ခံထားသည်။ ထိုသို့ အစီရင်ခံထားသော်လည်း အင်္ဂလိပ်အစိုးရသည် အစီရင်ခံစာ အရ မြန်မာဆေးပညာကို တိုးတက် ကြီးပွားအောင် အကောင်အထည် ဖော်ခြင်းမရှိ၊ တခေတ်လုံး ဇာတ်မျောလာခဲ့သည်။

ဒုတိယ ကမ္ဘာစစ်ကြီး ပြီးဆုံး၍ လွတ်လပ်ရေး ရရှိပြီးနောက်၊ ၁၉၅၂ ခုနှစ်သို့ရောက်သောအခါ ယခင် အင်္ဂလိပ်ခေတ်က တိုင်းရင်းသား ဆေးပညာစည်းစိနစ်ကို စုံစမ်း



သော ကော်မီတီ အစီရင်ခံစာကို အကောင်အထည် ဖော်သော အနေဖြင့် ကျဆင်း နေသော တိုင်းရင်းမြန်မာ ဆေးပညာကို စံနစ်တကျ မြှင့်တင်ရန် ရည်ရွယ်လျက် ကျန်းမာရေးဌာနညွှန်ကြားရေးဝန် ဦးမောင်ကလေး ဥက္ကဋ္ဌ၊ သခင်ကိုယ်တော်မှိုင်း ဒုတိယဥက္ကဋ္ဌ၊ အင်းစိန်ခရိုင် ဆရာဝန်ကြီး ဦးဝဏ္ဏ အကျိုးဆောင်နှင့် တိုင်းရင်းမြန်မာ ဆေးဆရာကြီး ၁၂ ဦးတို့အား ရွှေပြေး ကော်မီတီအဖြစ် ခန့်အပ်သည်။

ယင်းကော်မီတီက တိုင်းရင်းမြန်မာ ဆေးပညာမြှင့်တင်ရေး စီမံကိန်းများနှင့် တိုင်းရင်းမြန်မာ ဆေးဆရာအဖွဲ့ အက်ဥပဒေများကို ရေးသား၍ အကြံပေးသည်။ အစိုးရက ကော်မီတီ၏ စီမံကိန်းအရ ၁၉၅၃ ခုနှစ်တွင် ရန်ကုန်မြို့၌ တိုင်းရင်းမြန်မာ အခမဲ့ ဆေးကုဌာနကိုးခုနှင့် မန္တလေးမြို့၌ တိုင်းရင်းမြန်မာ အခမဲ့ ဆေးကုဌာန ကိုးခု၊ ပေါင်း ၁၈ ဌာန ဖွင့်လှစ်ကာ တိုင်းရင်းမြန်မာ ဆေးဆရာကြီးတို့အား ဆေးမှူးကြီးများအဖြစ် ခန့်ထား၍၊ နိုင်ငံသူ နိုင်ငံသားတို့၏ ကျန်းမာရေးအတွက် တာဝန်ပေးလျက် ကုသစေသည်။

၁၉၅၄ ခုနှစ်တွင် တိုင်းရင်းမြန်မာ ဆေးဆရာ အဖွဲ့ အက်ဥပဒေကို လွှတ်တော်နှစ်ရပ်က ပြဋ္ဌာန်းအတည်ပြုကြသည်။ ထို့နောက် ရွှေပြေးကော်မီတီကို ဖျက်သိမ်းပြီးလျှင် အက်ဥပဒေအရ တိုင်းရင်းမြန်မာဆေးဆရာ အဖွဲ့ကို ဖွဲ့စည်း၍ စီမံအုပ်ချုပ်ကာ တိုင်းရင်းမြန်မာ ဆေးပညာကို စံနစ်တကျ မြှင့်တင်လျက် ရှိသည်။ နည်းဥပဒေများကို ရေးသားလျက် အဆင့်ဆင့် ပြဋ္ဌာန်း အတည်ပြုကြသည်။ ၁၉၅၅ ခုနှစ်မှစ၍ ၁၉၆၁ ခုနှစ် မေလအထိ ပြည်ထောင်စု မြန်မာ နိုင်ငံတော်အတွင်းရှိ တိုင်းရင်းမြန်မာ ဆေးဆရာတို့ကို (၁) ဓာတ်(၂) ပိဏ္ဏော (၃) ပယောဂ (၄) နက္ခတ် ဗေဒင်၊ ဤလေးဘာသာကို ပိုင်းခြားသတ်မှတ်လျက် မှတ်ပုံတင်ခဲ့ရာ၊ ယခု အခါမှတ်ပုံတင်ပြီး ဆေးဆရာပေါင်း ၂၀,၉၀၀ ဖြစ်သည်။ (ဤကား မြန်မာ့ဆေးပညာတည်း။)

ဤသို့လျှင် အစိုးရက နိုင်ငံခြား ဆေးပညာတတ်များ နည်းတူ အားပေး ခြီးမြှောက်လျက် တိုင်းရင်း မြန်မာဆေးဆရာများကလည်း ကြီးပွား တိုးတက်စေလိုသော စေတနာ ကောင်းဖြင့် အားကြီးမာန်တက် ဆောင်ရွက် သွားပါလျှင် မြန်မာ ဆေးပညာသည် ယခု လက်ရှိ ကမ္ဘာ့ဆေးပညာနှင့် ယင်ပေါင်တန်း ချီတက်လျက် တိုင်းရင်းသားများအား အကျိုးဖြစ်ထွန်းနိုင်စေလိုမည်ဟု မြော်လင့်ရပေသည်။

ဦးကြီးဖေ

မြန်မာ ဇာတ်မင်းသမီးများ။ ။မြန်မာ ဇာတ်ပွဲတွင် ဇာတ်ဆောင် အမျိုးသမီး ပညာသည်ကို ဇာတ်မင်းသမီး ဟု ခေါ်သည်။ ဇာတ်မင်းသမီး လုပ်သူသည် အမျိုးသမီးပိုင်း ဆိုင်ရာ ကကြိုးကကွက်များကို နိုင်နင်းစွာ တတ်ကျွမ်းရလေ

သည်။ ထို့အပြင် မင်းသမီးကောင်း တလက် ဖြစ်လိုလျှင် “ပိုး၊ မွေး၊ ခေါ်၊ မြှော်၊ အောင်၊ ဇော်၊ လူ၊ ဘ၊ ရူး၊ အ၊ သေ၊ ပစ်” ဟူသော မင်းသမီးတို့ တတ်အပ်သည့် ပညာ ၁၂ ရပ်ကိုလည်း တကယ်တတ်ရသည်ဟု နာမည်ကျော် ရုပ်သေး မင်းသမီးကြီး ဆရာပုဂံ ဆိုသည်။

(၁) ပိုး-ဟူရာ၌ မင်းသမီးပင် ဖြစ်လင့်ကစား အချို့ ဇာတ်များတွင် “ကိန်းက ဇောက်ထိုးတယ်မှရှင် မိန်းမ နောက်ပိုး” လုပ်ရတတ်သည် ဖြစ်သဖြင့် မိန်းမတန်မဲ့ ယောက်ျားကို စ၍ ပိုးခန်းကြုံလာလျှင် သဘာဝကျကျ တကယ့် အဖြစ်အစစ်နှင့် တူအောင် ပိုးတတ်ရသည်။

(၂) မွေး-ဟူရာ၌ အလောင်းတော် ဖွားတော်မူခန်းမှ အစ ဇာတ်နှင့် ဆိုင်ရာ မင်းသမီးလုပ်သူ သားဖွားရာ မျက်နှာမြင်ရသည့် အခန်းများကိုလည်း လိုအပ်သလို ကတတ်ရသည်။ မင်းသမီး လုပ်သူသည် အပျိုစစ်စစ်ပင် ဖြစ်လင့်ကစား မိန်းမတို့ ဓမ္မတာ ကိုးလလွယ်၍ ဆယ်လမွေးသည့် မိခင်တဦးအတိုင်း သရုပ်ပါပါ မွေးတတ်ဖို့ လိုသည်။

(၃) ခေါ်-ဆိုသည်မှာ ဇာတ်ပွဲတို့၏ အစဉ်အလာ အတိုင်း လင်ကို ခေါ်နည်း၊ သားကို ခေါ်နည်း၊ ကျေးကျွန် ကို ခေါ်နည်း၊ အရှင်သခင်ကို ခေါ်နည်း စသည်ဖြင့် ထုံးတမ်းစဉ်လာနှင့်အညီ ခေါ်တတ် ပြောတတ်ဖို့ လိုသည်။ ပုံစံအားဖြင့် လင်ကို ခေါ်ရာ၌ “သပြေရွက်စည်၊ မြရည် ရောင်ဖိတ်၊ တသောင်းထိပ်မှ၊ ဖြူရိပ်စကြာ၊ ဖြန့်မိုးကာရ၊ ဒီပါတိုင်းလုံးရှင် မောင်မောင်ဘုရား...” စသည့် အခေါ်မျိုး ဖြင့် ခေါ်ရခြင်းကို ဆိုလိုသည်။

(၄) မြှော်-ဆိုသည်မှာ ရည်းစားမြှော်၊ လင်မြှော်၊ သားမြှော်ခန်းများတွင် တကယ်တမ်း မြှော်တတ်ရန် လိုသည်။ ပညာပါသော ရည်းစားမြှော်၊ လင်မြှော်များမှာ ကျေးကို စေ၍ မြှော်ခြင်း၊ ဘုရားကို တိုင်၍ မြှော်ခြင်း၊ ကျေးသားနှင့် စကားခွန်းတုံ့လှယ်၍ မြှော်ခြင်းတို့ ဖြစ်သည်။ မင်းသမီး၏ လွမ်းယူ တမ်းတပုံကို ပွဲကြည့် ပရိသတ်၏ စိတ်၌ တကယ်ပင် ထင်မှတ်လာအောင် မြှော်တတ်ရလေသည်။

(၅) အောင်-ဆိုသည်မှာ စစ်ကိုင်း ကျောက်ပနံ ကန် ကြီးကုန်း ရာဇဝင် ဖြစ်သော ဆားတောင်သူ အောင်ဖြူ ဇာတ်ကို ခင်းလျှင် နိုင်နင်းစွာ ကပြနိုင်ရမည့် အရည်အသွေး ဖြစ်သည်။ အောင်ဖြူဇာတ်မှာ ပရိယာယ် အလွန် များပြီး လျှင် မင်းသမီး၏ အလွမ်းများလှသော ဇာတ်ထုပ် ဖြစ်သည်။ ဤလိုဇာတ်မျိုးကို တော်တော် မင်းသမီး ဇာတ် မလိုက်နိုင်၊ မကနိုင်ပေ။

(၆) ဇော်-ဟူသည်မှာ ရှိရာဇာတ်ကို ကပြရသဖြင့် မင်းသမီး ဇော်ဂျီဖြစ်ရသည့် ဇာတ်လမ်းမျိုးနှင့် ကြုံခဲ့သော် ဇော်ဂျီအဖြစ်နှင့် ကတတ် ပြောတတ် ပြုမူတတ်ဖို့ အသင့် ရှိရပေမည်။



(၇) လု-ဆိုသည်မှာ လင်လုခန်း၊ သားလုခန်းများတွင် နိုင်နင်းဖို့ လိုသည်။ သစ္စာထား နှစ်ပါးသွားခန်းတွင် လင်လုခန်းမျိုးသာ မက ဇာတ်ကွက်နှင့် အညီ လူယောင်ဆောင်ထားသည့် ဘီလူးမနှင့် လင်လုရခြင်းမျိုးကိုပါ ဆိုသည်။ ယင်းအခါ၌ မိမိသည် လင်သားအပေါ် မည်သို့ ကြင်နာခဲ့သည်၊ ယုယခဲ့သည်၊ အနာခံ၍ ချစ်ရည်လူးခဲ့သည်၊ ချစ်တုံတင်ခဲ့သည်များကို ပွဲကြည့်ပရိသတ်စိတ်၌ အကွင်းကွင်းနှင့် ပေါ်အောင် ပြောဆိုတတ်ရ၍၊ သားလုခန်း၌လည်း မိခင်တယောက်၏ သားအပေါ် သန့်စင် မွန်မြတ်သော မေတ္တာရောင်ဖြင့် ချစ်ခင်သဒ္ဓါ မြတ်နိုးစွာ ကျွေးမွေး သုတ်သင်ခဲ့ပုံများ၊ သားအတွက် ရတက်မအေး သောက စိုက်ခဲ့ပုံများကို တကယ့် သားသည်မအေတယောက်ကဲ့သို့ စိကာပတ်ကုံးပြောကြားတတ်ရလေသည်။

(၈) ဘ-ဟူသည်မှာ အချို့ဇာတ်များ၌ မင်းသမီး ရေကန်တွင် ရေချိုးမှား၍ အစွယ်ပြူးပြူး ဘီလူး ဖြစ်သွားသည့် အခန်း ပါတတ်သည်။ ထိုအခါ ဘီလူးခန်းကို မင်းသမီးလုပ်သူသည် နိုင်နင်းစွာ ကပြနိုင်ရလေသည်။

(၉) ရူး-ဟူသည်မှာ ဇာတ်ကွက်နှင့် အညီ အကြောင်းတခုခုကြောင့် ရူးသွပ်ရသည့်အခါ၌ တကယ့်အရူးနှင့် တူအောင် ရူးတတ်ဖို့ လိုသည်။ ဤလို အခန်းမျိုးကို ရုပ်သေးမင်းသမီး ဆရာပု၊ ဒေါ်ထွေးလေးနှင့် ထားဝယ်ပြန် ဒေါ်စိန်ခင်တို့သာလျှင် နိုင်နိုင်နင်းနင်း ကနိုင်၍၊ အရူးခန်းကောင်းသည်ဟု ကျော်ကြားလေသည်။ ဒေါ်ထွေးလေး ပဋ္ဌာစာရီဇာတ်ကို ကပြရာ၌ အရူးခန်းကို ပရိသတ်က မေ့မရအောင်ဖြစ်ရသည်ဟု ဆိုလေသည်။ (ထွေးလေး၊ ဒေါ်။ ပု၊ ဆရာ — လည်းရှု။)

(၁၀) အ-ဟူသည်မှာ စုန်းပြုစား၍ဖြစ်စေ၊ နတ်တိုက်၍ဖြစ်စေ၊ ဝဋ်ကြမ္မာကြောင့်ဖြစ်စေ မင်းသမီးသည် အကောင်းပကတိက အ သွားရသည့် ဇာတ်လမ်းမျိုး ကပြရသည့်အခါ ဘာတခွန်းမျှ မပြောနိုင်တော့ဘဲ၊ ခြေနှင့် လက်နှင့် ပြ၍ မျက်နှာက အမူအရာ အမျိုးမျိုး ထုတ်ဖော်သည်တွင် ပရိသတ်က နားလည်ပြီး ရင်ထုမနာနှင့် မျက်ရည်မဆည်နိုင် ဖြစ်လာအောင် ကပြတတ်ရသည်။

(၁၁) သေ-ဟူရာ၌ မင်းသမီး သေရသည့် အခန်းများလည်း ဇာတ်လမ်းတွင် ပါတတ်သေးရာ၊ မင်းသမီးက မသေတတ်လျှင် ဇာတ်နာသင့်ပါလျက် မနာဘဲ ပွဲကြည့်ပရိသတ်အကြောင်းကြောင့် ဖြစ်ကုန်ပြီးလျှင် တညဉ့်လုံး သယ်လာသမျှ သဲရေကျ ဖြစ်ရတတ်သည်။ ဆရာပု၊ ဒေါ်ထွေးလေးနှင့် ထားဝယ်ပြန် ဒေါ်စိန်ခင်တို့သည် အသေ ကောင်းလှသည်ဟု ဆိုသည်။ မင်းသမီးလုပ်သူ အသေတတ်သည့်အခါ၌ ဇာတ်ခုံပေါ်က ဇာတ်သူ ဇာတ်သားများပင် စိတ်ထိခိုက်လာပြီးလျှင် မျက်ရည်ကျရလေသည်။



တော်သုံး မင်းသမီးကြီး ယင်းတော်မလေး

(၁၂) ပစ်-ဟူရာ၌ သားပစ် သမီးပစ် စွန့်ပစ်ရသော ဇာတ်မျိုး၌ ပစ်တတ်ရန် လိုခြင်းကို ဆိုလိုသည်။ ပစ်ရာ၌လည်း အသေပစ် အရှင်ပစ် ဟူ၍ ရှိ၏။ ပုံစံအားဖြင့် မိဖုရားကို နောက်သိမ်းမည့် ဘုရင်က အလျင်သွေး မကျန်ရအောင် သားသမီးကို စွန့်ပစ်ချေ ဟုဆိုသည့်အခါ၌ သားကို အရှင်လတ်လတ် စွန့်ပစ်ရသည့် အခန်းမျိုး၊ သားသေ၍ စွန့်ပစ်ရသည့် အခန်းမျိုး၌ ဇာတ်လိုက်တတ်ဖို့ လိုလေသည်။

မန္တလေး မြို့တည်နန်းတည် မင်းတုန်းမင်းတရားနှင့် သီပေါမင်းတရားတို့ ခေတ်တွင် နန်းတွင်း အိနောင်ဇာတ်၊ ရာမဇာတ် စသည်တို့ကို ကပြခဲ့စဉ်က အိနောင် နန်းတွင်း ဇာတ်တော်ကြီးတွင် အထူး နာမည်ကျော်ကြား လူကြိုက်များလှသော တော်သုံး မင်းသမီးကြီး ယင်းတော်မလေးသည် အရေးပါ အရာရောက်ဆုံး ဖြစ်သူ ပွတ်စပါး မင်းသမီးအခန်းမှ နိုင်နင်းစွာ အမှုထမ်းနိုင်လေသည်။ နာမည်ရင်းမှာ မလေး ဖြစ်ရာ၊ ယင်းတော်မြို့သူ ဖြစ်၍ ယင်းတော်မလေး ဟုတွင်သည်။ အချို့ကလည်း ယင်းတော်မြို့ကို အပိုင်စားရ၍ ယင်းတော်မလေး ခေါ်တွင်သည် ဟုဆိုသည်။ (ယင်းတော်မလေး — ၅။)



ယင်းတော်မလေးသည် မင်းသမီးဘဝ ခေတ်ကောင်း စဉ်က အဆင်းအင်္ကျီ လှပပြီးလျှင် ကနွဲ့ကရ ပျော့ပျော့ ပျောင်းပျောင်းရှိ၍၊ တေးကြီး ဘွဲ့ကြီး ပတ်ပျိုး ယိုးဒယား စသည် တို့ကို နိုင်နင်းစွာ သိဆိုနိုင်သည်။ နန်းတော်သူများ အီနောင် ဦးစံတုတ်ကို သဘောကျကြသလို၊ နန်းတော်သား မှူးသားမတ်သား မင်းယောက်ျား အရာရှိပိုင်းကလည်း ယင်း တော်မလေးကို စွဲလမ်းခံမင်ကြလေသည်။ သို့သော် ယင်း တော်မလေး၏ ပညာအမွေကို ခံယူခဲ့သော မင်းသမီး ဟူ၍ ကား မရှိဟုဆိုလေသည်။

ယင်းတော်မလေးနှင့် မရှေးမနှောင်းပင် ဇာတ်တော် ကြီးဝင် ဆင်ခိုးမကလေး ဟူ၍ အဆိုအက နှစ်ဌာန၌ နာမည် ကျော်ကြားသော အမျိုးသမီး ဇာတ်သဘင်သည် ကြီး တယောက် ထွန်းကားခဲ့သည်။ ဆင်ခိုးမကလေးသည် တောင်တွင်းကြီးမြို့သူ ဖြစ်၍ ငယ်မည်မှာ မရွှေမြိုင် ဖြစ်၏။ ကိုယ်လုံးကိုယ်ပေါက် သေးသေး သွယ်သွယ်နှင့် ညိုစိမ့်စိမ့် ရှိ၍ ချောမောလှပ ယဉ်ကျေးသည်။ ငယ်စဉ်ကပင် အက တတ်မြောက်ပြီးလျှင် မြေဝိုင်းခေတ် ဇာတ်မင်းသမီးဖြစ် ခဲ့ရာ၊ ပဌမ အိမ်ထောင်သည် ခင်ပွန်းနှင့် သားနှစ်ယောက် ရှိခဲ့ပြီးနောက် ရနောင်မင်းသားက ကောက်ယူ ဆင်နှင့်တင်၍ ခေါ်စေသောကြောင့် ဆင်ခိုးမကလေး ဟု တွင်သည်။ (ဆင်ခိုးမကလေး—ရှု။) ရနောင်မင်းသား မူပြစ်မကင်း၍ ရာဇဝတ်တော် သင့်ပြီးနောက်တွင် သီပေါမင်း၏ မိဖုရား ခေါင်ကြီးက ချစ်မြတ်နိုး၍ ယိုးဒယားဇာတ်ကြီး အတီး အကတို့ကို အသင်ခိုင်းသဖြင့် ယိုးဒယားရာမ ဆရာဦးဖိုးမြ ထံတွင် သုံးနှစ် သင်ယူခဲ့ရလေသည်။ ဆင်ခိုးမကလေးသည် အဆိုအက ပညာတွင် ပိုင်ပိုင်နိုင်နိုင် ရှိ၍ လက်ညှိုးထိုးကရာ၌ အလွန် ယဉ်ကျေး၏။ အထူးသဖြင့် ‘ခရာသံ’ ဒိုးပတ်အက အလွန်ကောင်းသည် ဟုဆိုလေသည်။

ယင်းတော်မလေး၊ ဆင်ခိုးမကလေးတို့နှင့် မရှေးမနှောင်း ပေါ်ပေါက်ခဲ့သော ဒေါ်ကုန်းငုံနှင့် ကိန္နရာပုံတို့သည်လည်း ထင်ရှားသော ဇာတ်မင်းသမီးများ ဖြစ်၏။ ယင်းတော် မလေးနှင့် ဆင်ခိုးမကလေးတို့ နှစ်ဦး ဆံဖြူသွားကြေ၊ ပါးရေ မတူနဲ့ခင်ကလေးတွင် ဗျာပါဆံကလေး တခါခါနှင့် ဖျတ် လပ်စွာ ပေါ်ပေါက်လာသူကား နောက်ပေါက် မင်းသမီး ကလေး မထွေးလေး ဖြစ်သည်။ (ထွေးလေး၊ ဒေါ် — ရှု။) ငယ်မည်မှာ ခင်ထွေးဖြစ်၍ ၁၁ နှစ်အရွယ်ကပင် အဆိုအက ပညာကို လေ့လာခဲ့ရာ အသက်အရွယ် ကြီးလာသည်နှင့် အမျှ သဘင်ရည်ဝကာ ကျော်စောထင်ရှားသော ဇာတ် မင်းသမီးကြီး တဦး ဖြစ်လာသည်။ ဒေါ်ထွေးလေးသည် လက်ညှိုးကလေးကို ကိုက်၍ မူကာ ကတတ်သည် ဟုဆို သည်။ မင်းသမီးကလေးအလွန်ပါ၍ မင်းသမီးမှင်အလွန်ကောင်း သူ ဖြစ်သည်။ ငယ်စဉ်က ထူးချွန်ခဲ့သော ကကြိုးမှာ ကိန္နရာ

ကနှင့် အရုပ်ကြိုးကများ ဖြစ်၏။ ဒေါ်ထွေးလေး၏ ကိန္နရာ ကမျိုးကို မည်သူမျှ မကတတ်ကြတော့ ဟုဆိုသည်။ သီချင်း ဆိုရာ၌လည်း မေးဝဲမေးရိုက် တို့တွင် ဒေါ်ထွေးလေးကို မှီအောင်လိုက်နိုင်သူ မရှိ ဟုလည်း ဆိုလေသည်။

နောက်ပေါက် ဇာတ်မင်းသမီးများထဲတွင် မထွေးလေး ထံမှ ပညာဆည်းပူး တပည့်ခံသူ များ၍၊ နိုင်ငံကျော် မင်း သမီးများ ဖြစ်လာကြသည်။ အမေထွေး တပည့် မဟုတ် လျှင် မင်းသမီးအရာ မဝင်သလောက် အထင်သေးကြလေ သည်။ ဒေါ်ထွေးလေးသည် အသက် ၁၂ နှစ်သမီးက အ သက် ၆၀ နားအထိ သဘင်ပညာနှင့် အသက်မွေး၍ သွားရာ ၌ မင်းသား ဦးဘိုးကွန်းနှင့် အနှစ် ၂၀ လောက် တွဲကခဲ့ရာ ဦးဘိုးကွန်းနှင့် အကြောင်းပါခဲ့သည်။ ဦးဘိုးကွန်း ကွယ်လွန် ပြီးနောက် အီကင်းဦးမောင်ကြီးနှင့် တွဲကခဲ့၍ ဦးမောင်ကြီး နှင့် လက်ဆက်ခဲ့သည်။ သို့သော် မင်းသား ဦးဘိုးကွန်းနှင့် တွဲ၍ က သွားသည့် အချိန်သည် ဒေါ်ထွေးလေးအဖို့ အ ကျော်ဆုံး ကာလ၊ ငွေအရဆုံး ကာလ၊ နာမည်အကြီးဆုံး ကာလ ဖြစ်ဟန် ရှိလေသည်။ ဒေါ်ထွေးလေးနှင့် တခေတ် တည်း ပေါ်ခဲ့သော ဇာတ်မင်းသမီးများမှာ ဒေါ်စိန်မေ၊ ဒေါ်စံရှား၊ ဒေါ်ဇော်ရိုက် စသူတို့ ဖြစ်၏။ အီကင်း ဦးမောင် ကြီးသည် ရုပ်သေးစင်မှ ဆင်းပြီးနောက် မြေဝိုင်းဇာတ်တွင် ဝင်ရောက် ကပြခဲ့ရာ၌ ဒေါ်ထွေးလေးနှင့် မတူမီ အဆိုပါ မင်းသမီးများနှင့် တွဲဖက် ကပြခဲ့လေသည်။

မထွေးလေး ခေါ် အမေထွေးခေတ်နောက်တွင် ကျော် စော ထင်ရှားလာခဲ့ကြသော ဇာတ်မင်းသမီးကြီးများကား ဒေါ်စိန်နက်၊ ဒေါ်ငွေဘော်၊ ဒေါ်စိန်ထား၊ ဒေါ်စိန်ညွှာ၊ ဒေါ် စိန်ဖော့၊ ဒေါ်စိန်ကျော့၊ ဒေါ်စိန်ညွန့် စသူတို့ ဖြစ်ကြသည်။

ဒေါ်စိန်နက်သည် နာမည်ကျော် ဇာတ်မင်းသား ဆရာ မှန်းနှင့် တွဲဖက်ကပြခဲ့သော နာမည်ကျော် ဇာတ်မင်းသမီး ဖြစ်သည်။ ရှေးခေတ် ပန်းပင်စိုက် မြေဝိုင်းခေတ်တွင် ညဉ့် ဦးယံ၌ ယိုးဒယား လေးပွင့်ဆိုင် ကရလေရာ၊ ဒေါ်စိန်နက်၏ ခြေဟန်လက်ဟန်ကို ကြည့်ပြီးလျှင် ကပြကြရသည် ဟုဆို သည်။ ဒေါ်ငွေဘော်သည် ဇာတ်မင်းသားဦးစိန္တာနှင့်တွဲဖက် ကပြ၍ နာမည်ရ မင်းသမီးတလက် ဖြစ်၏။ ဒေါ်စိန်ထား သည်ထိုခေတ်က “ဇာတ်မင်းသမီး အလှတင် မစိန်ထား” ဟူ၍ပင် ကျော်ကြားခဲ့သူ ဖြစ်သည်။ ဒေါ်စိန်ညွှာမှာမူ ရုပ် နှင့် မျက်နှာပေး ကောင်းသည် ဟုကျော်ကြားခဲ့လေသည်။ ဒေါ်စိန်ဖော့နှင့် ဒေါ်စိန်ကျော့တို့သည်လည်း နာမည်ကျော် ဇာတ်မင်းသမီးများ ဖြစ်၏။ ဒေါ်စိန်ညွန့်သည် ဇာတ်မင်း သား မျောက်-ဦးစစ်တွေ၏ ဇနီးဖြစ်၍ ဇနီး ခင်ပွန်း နှစ်ဦး လုံးပင် နာမည်ရ မင်းသား၊ မင်းသမီးများ ဖြစ်သည်။ ဒေါ်စိန်ညွန့်သည် အောက်မထွေးလေး ဟူ၍ပင် နာမည်ရခဲ့ လေသည်။



ယောက်ျားမင်းသမီး ဦးအောင်ဗလသည် ဣတ္ထိယဇာတ်ဝင် မဟုတ်သော်လည်း မိန်းမဟန် အမူအရာ အခွဲ၊ အနွဲ့၊ အလှည့်၊ အဟိုက်တိုဉ်း မိန်းမမင်းသမီးတို့ပင် လိုက်မမှီအောင် ရှိရသည်။ ကကြိုး၊ တုပ်ကြိုး ကလေ့ရှိသည်။ စခွံ ခေါ် မန္တလေးခိုး ကကြိုးကို အောင်ဗလပင် ထွင်သည် ဟုဆိုသည်။ နောက် နာမည် ထွက်လာမှ မထွေးလေး၏ ကပုံကို ယူသော်လည်း အဆင်တူ၏။ ခြေမတူ ဖြစ်နေသည် ဟုလည်း ဆိုလေသည်။ ဇာတ်ကပြရာတွင် အရပ်သဘော အတိုင်း ပြောလေ့ဆိုလေ့ရှိသည်။ သို့သော် ဇာတ်ထုပ်ဇာတ်ကွက်စာကို လက်မလွှတ်ပေ။ မင်းထင်မယ်မှန်၊ ထိလပ်ပိုးအု၊ ဘို့မယ်တက်ခါး၊ ကာကဝလ္လိယ၊ ဝိဇယ စသော ဇာတ်ထုပ်များကို ကပြရာတွင် သရုပ်ပေါ်အောင်၊ ဇာတ်နာအောင် စီးစီးနင်းနင်း ကပြတတ်လေသည်။ (အောင်ဗလ — ရှု။)

ဦးဘိုးစိန်နှင့် ပဌမဆုံး တဲဖက်မင်းသမီး အဖြစ် နာမည်ကျော်ခဲ့သူမှာ ဒေါ်ငွေစိန် ဖြစ်သည်။ “ဘိုးစိန်-ငွေစိန်” ဟု အမြဲပင် ခဲ့မရအောင် အမည်ချင်း ပူးပေါင်းခေါ်ဝေါ်ခဲ့ကြသည်။ ဘိုးစိန်-ငွေစိန်တို့သည် အရွယ် ငယ်စဉ် ကပင် သစ္စာထား နှစ်ပါးသွားတွင် လူတိုင်း ကြိုက်ခဲ့ကြသည်။ ဒေါ်ငွေစိန်သည် ကျိုက်လတ်မြို့ဇာတိ၊ ဇာတ်မျိုးဇာတ်နှယ် ဖြစ်သည်။ ဒေါ်ငွေစိန်၏မိခင်သည် ဇာတ်မင်းသမီးကြီး ဗမာ မသိုင်းမြို့ ဟူ၍ ကျော်ကြားခဲ့သည့် ဒေါ်သွယ် ဆိုသူ ဖြစ်၍ ဖခင်သည် ဇာတ်မင်းသား ဦးညာခိုင် ဆိုသူ ဖြစ်လေသည်။ ဒေါ်ငွေစိန်တွင် ငွေရီ၊ ညိုညို၊ ကျင်ဥ၊ ရင်နု ဟူ၍ ညီမ လေးယောက် ရှိသေးရာ အားလုံးပင် နာမည်ကျော် ဇာတ်မင်းသမီးများ ဖြစ်ကြသည်။ ထိုပြင် သူတို့အားလုံးပင် ဦးဘိုးစိန်နှင့် ဆက်ကာဆက်ကာ တွဲကခဲ့ကြ၍ နာမည်ရခဲ့ကြသည် ချည်း ဖြစ်လေသည်။ ဒေါ်ငွေစိန်တို့ ညီအစ်မ ငါးယောက်တွင် ဒေါ်ငွေစိန်နှင့် ဒေါ်ကျင်ဥတို့သာ သဘင်သက် တာ ရှည်ခဲ့၏။ ဒေါ်ကျင်ဥသည် မင်းသမီးဘဝတွင် အနေ ကြာခဲ့၍၊ သူ၏သီချင်းများလည်း အတော် ခေတ်စားခဲ့၏။ များသောအားဖြင့် ဦးဘိုးစိန်နှင့် တွဲဖက် ကပြခဲ့သော အချိန်က များလေသည်။ ဒေါ်ငွေစိန်တို့နှင့် မရှေးမနှောင်းပင် တွဲတေးဆံတောက် မငွေသင် ခေါ် နာမည်ရ ဇာတ်မင်းသမီးတဦး ထွက်ပေါ်ခဲ့သေးသည်။ အမျိုးသမီးများ ချည်း ပါဝင်သော ဇာတ်အဖွဲ့ကို ဦးစီး ကပြခဲ့၏။ ဒေါ်ငွေသင်သည် ဆိုင်းဆရာကြီး အလင်္ကာကျော်စွာ ဦးဟံပ၏ ဇနီးဖြစ်၍ သမီးဖြစ်သူ ပလိုတီယာ မသိန်းသည်လည်း နာမည်ကျော် ဇာတ်မင်းသမီးတဦးဖြစ်လေသည်။



ဒေါ်ငွေစိန် (ထိုင်နေသူ) နှင့် ဒေါ်ငွေရီ (ရပ်နေသူ)



ဒေါ်စိန်ဥ



ဇာတ်မင်းသမီး ဒေါ်စိန်မြိုင်သည် ဦးဘိုးစိန်၏ အစ်မရင်း ဖြစ်သည်။ ဇာတ်သဘင်သည်တို့ တတ်အပ်သော ပညာနှင့် ပြည့်ဝ၍ သဘင်ဝါ ရင့်လှသည်။ အရွယ်ကြီးသောအခါ မယ်တော်အခန်း၊ သဌေးကတော်ကြီးအခန်း စသည်တို့မှ အလွမ်းအဆွေးကို ထိထိမိမိ သယ်နိုင်သော သတ္တိ ရှိသည်။ ဆိုင်းဆရာ အလင်္ကာကျော်စွာ ဦးဘမောင်သည် ဒေါ်စိန်မြိုင် ၏သား ဖြစ်၍၊ နိုင်ငံကျော် ရွာစား ဆရာစိမ့်သည် ဦးဘ မောင်၏ ဖခင်၊ ဒေါ်စိန်မြိုင်၏ ခင်ပွန်း ဖြစ်လေသည်။

ဇာတ်မင်းသမီး ဒေါ်စိန်ဥသည် ကျိုက်ထိုသူဇာတ်ဖြစ်၏။ မင်းသမီး ဒေါ်ငွေစိန်နှင့် ဦးဘိုးစိန်တို့ ဇာတ်ခေါင်းကဲ့ပြီး နောက်တွင် ဒုတိယ ဆက်လက်တွဲကသော ခေါင်းဆောင် ဇာတ်မင်းသမီး ဖြစ်သည်။ ဒေါ်စိန်ဥသည် ဒေါ်ငွေစိန်နှင့် ပခုံးချင်း ယှဉ်နိုင်သော ဇာတ်ခေါင်းဆောင် မင်းသမီးလည်း ဖြစ်၍ အလွမ်း၊ အဆွေး၊ ဇာတ်အိမ် ဇာတ်ကွက် အသယ် အယူ နိုင်နင်းလှလေသည်။ ဦးဘိုးစိန်နှင့် တွဲကယင်းပင် ဦးဘိုးစိန်နှင့် အကြောင်းပါခဲ့သည်။ ထိုနောက် နှစ်အတော် ကြာ ကဲ့နေပြီးမှ ဒေါ်စိန်ဥနှင့် ပြန်တွဲကပြနေရာ “စိန်ဥဖြင့် အပိန်တခုအဖတ်တင်၊ မျောက်မြင်ယင် ကျုပ်အလွဲ နှစ်သူမို့ အုတ်ခဲနဲ့ ပစ်ချင်၊ ဘိုးစိန်ဟာ အရိုးပိန်မရယ်လို့၊ အဲဒီတုန်းက ပစ်သွားသရင်....” ဟူသော သီချင်းနှင့် ညတိုင်း ကတိုင်း ရန်တွေ့သည်။ ဦးဘိုးစိန်ကလည်း မျက်နှာရူး တိုက်နှူး ပြန်သည်။ ပွဲကြည့်ပရိသတ်တို့ တသဲသဲနှင့် နားကွဲမတတ် သြဘာ ပေးကြလေသည်။

မင်းသားများကဲ့သို့ ကတ္တီပါ ဗောင်းဗီ၊ ပိုးပုဆိုး ခါး တောင်းကြိုက် ဝတ်ဆင်၍ ဓားကစားပြရာတွင် အလွန် တော်သော မင်းသမီးမှာ ဒေါ်ကျော်ဗလ ဖြစ်သည်။ ဒေါ် ကျော်ဗလသည် လူရှင်တော် ဦးပဒုမ္မာ၊ ဒေါ်ဖြူတို့၏သမီး မန္တလေးမြို့သူ ဖြစ်သည်။ အမည်ရင်းမှာ မအေး ဖြစ်၏။ အလွမ်းနိုင်သော မင်းသမီးတဦး ဖြစ်သည့်ပြင် မင်းသမီး ယောက်ျားယောင် ဆောင်ရသော အခန်းများတွင် ကျမ်း ကျင်လှသည်ဟု ဆိုလေသည်။ ဇာတ်မင်းသမီး ဒေါ်ကျော် ဗလသည် နာမည်ကျော် ဇာတ်မင်းသား ဦးစိန်ကတုံးနှင့် လည်း တွဲဖက် ကပြဘူးလေသည်။

ဦးစိန်ကတုံးနှင့် တွဲဖက် ကပြခဲ့၍ နာမည်ကျော်ကြားခဲ့ သော ဇာတ်မင်းသမီးများမှာ မန္တလေး ဦးကြွင်း၏ သမီး (ဦးစိန်ကတုံး၏ ပဌမ ဇနီး) ဒေါ်စမ်းကြည်၊ ဒေါ်စိန်နွဲ့၊ ဒေါ်သိန်းညွန့်၊ ဒေါ်မြညွန့်၊ ဒေါ်စိန်ချစ်၊ ဒေါ်ဩဘာစိန် စသူ တို့ဖြစ်သည်။ ဒေါ်မြညွန့်မှာ ဦးစိန်ကတုံး၏ တပည့် မင်း သမီးတဦး ဖြစ်၍ အကကောင်းသဖြင့် ကျော်ကြားသည်။ ကြည့်မြင်တိုင် ဈေးကလေးရပ်သူ ဒေါ်စိန်ချစ်သည် မူလက ဇာတ်ကလေးမင်းသမီး ဖြစ်သည်။ ဦးစိန်ကတုံးဇာတ်တွင် ဝင်၍ က စက၊ မပြောရဲ မဆိုရဲ မကရဲ ဖြစ်နေရာ၊ ဇာတ်ဆရာ

ဦးစိန်ကတုံးက ငါ၏ အရိပ်အခြည်ကို ကြည့်၊ ငါစကားခင်း ပေးတာ လိုက်၊ ငါ ကပုံကြည့်၊ ရဲရဲက ရဲရဲဆို၊ ရဲရဲပြော ဟု သုံးနှစ်ကျော်လေးနှစ် သင်ပြယင်း ကပြခဲ့ရာ တနှစ်ထက် တနှစ် ပညာရည် ပြည့်ဝခဲ့ပြီးလျှင် လူကြိုက်များလာသော ဇာတ်မင်းသမီးတဦး ဖြစ်လေသည်။

ဦးစိန်ကတုံးနှင့် တွဲဖက် ကပြခဲ့သော ဒေါ်ဩဘာစိန် သည်လည်း နာမည်ကျော် မင်းသမီး တဦး ဖြစ်၏။ တံတေး ဇာတ် ငယ်မည် မစိန် ဖြစ်၍ မင်းသမီး တံတေး ဆံတောက် မငွေသင်ထံတွင်၎င်း၊ ကြည့်မြင်တိုင် ရေတွင်းကုန်း ဆရာ ဉာဏ်ထံတွင်၎င်း သဘင်ပညာကို သင်ကြားခဲ့သည်။ ထို နောက် ပသီ မြညွန့်နှင့် တွဲဖက် ကပြခဲ့၍ အငြိမ့်မင်းသမီး အဖြစ်လည်း ကပြခဲ့သည်။ အငြိမ့်မင်းသမီးအဖြစ် ကပြနေ ရာမှ တဖန် မင်းသား ဦးစိန်အုပ်နှင့် တွဲကခဲ့ ပြန်သည်။ အသက် ၁၆ နှစ် အရွယ်တွင် ဦးစိန်ကတုံး၏ ဇာတ်အဖွဲ့တွင် ပါဝင် ကပြခဲ့ရာ အသက် ၃၀ ကျမှပင် ထိုဇာတ်မှ ထွက်ခဲ့ ၏။ ထိုစဉ်က ဒေါ်ဩဘာစိန်သည် အသက်အရွယ် ငယ် သော်လည်း အနုသဘင် ပညာအရာတွင် ရှေ့တန်းမှ နေနိုင် သောကြောင့် ဦးစိန်ကတုံးမှ အစ ဇာတ်သူဇာတ်သားများ က အရေးပေးခြင်း ခံရလေသည်။ ဦးစိန်ကတုံး ဇာတ်မှ ထွက်ပြီးနောက်တွင် ဇာတ်မင်းသား ဦးကျော်မြသောင်းနှင့်



ဒေါ်ကျော်ဗလ



## မြန်မာ ဇာတ်မင်းသမီးများ

၎င်း၊ မင်္ဂလာ ဦးအောင်ဘညိုနှင့်၎င်း၊ မင်္ဂလာ ဦးအောင်  
မောင်းနှင့်၎င်း တို့ဖက် ကပြခဲ့လေသည်။ ထိုနောက်တွင်  
ခင်ပွန်းသည် ဖြစ်သူ ဇာတ်မင်းသား ဦးလွန်းမောင်နှင့် အတူ  
ကိုယ်ပိုင်ဇာတ်ထောင်ကာ ကပြနေခဲ့ရာမှ ဦးဘိုးစိန်၏ ဇာတ်  
အဖွဲ့တွင် ပါဝင် ကပြခဲ့ရပြန်လေသည်။ ထိုအခါ ဦးလွန်း  
မောင်က ဇာတ်ဆောင်မင်းသားကြီး အဖြစ်၎င်း၊ ဒေါ်  
ဩဘာစိန်က ဇာတ်ဆောင် မင်းသမီးကြီး အဖြစ်၎င်း ကပြ



ဒေါ်ဩဘာစိန်

ခဲ့၏။ ထိုအတွင်း ခင်ပွန်းသည် ဦးလွန်းမောင် ကွယ်လွန်  
သွား၍ ဦးဘိုးစိန်ဇာတ်မှ ထွက်ကာ အနားယူခဲ့သော်လည်း  
မနေသာသောကြောင့် အမယ်ကြီးအို အောင်စိန် ဇာတ်  
အဖွဲ့တွင် တနှစ် ပါဝင် ကပြခဲ့ရသေးသည်။ ထိုနောက်တွင်  
ကား သဘင်အလုပ်မှ အနားယူလိုက်လေသည်။

ဒေးဒရဲ ကညင်ကုန်း ဇာတ် အိုးစည် ဒေါ်အေးစိန်သည်  
ရောင်တစောင်း ဆံမြိတ်ကွင်းထုံး၊ လည်ထောင် ပါလည်  
ကွေး၊ လက်ကြပ်ဆင်၍၊ ကတ္တီပါ ဗောင်းဗီခံ၊ လွန်းပုဆိုး  
ခါးတောင်းကြိုက်၍ အိုးစည် အကနှင့် လူကြိုက်များသည်။  
မျက်နှာချိုနှင့် ရုပ်ချော ပျော့ပျောင်းသူ ဖြစ်၏။ ရုတ်  
တရက် နာမည်ကြီးလာကာ လူကြိုက်များလာသော်လည်း  
သဘင်သက် မရှည်လှပေ။



အလုံ ဒေါ်စိန်တင်

ဇာတ်မင်းသမီးကြီး အလုံ စိန်တင်သည် ကမာကဆစ်သူ  
ဖြစ်သော်လည်း ရန်ကုန်အလုံရပ်တွင် နေသဖြင့် အလုံစိန်  
တင် ဟု ခေါ်တွင်ခဲ့လေသည်။ ဇာတ်ကခြင်းဖြင့် သုံးနှစ်  
လောက်သာ ကြာသော်လည်း ဇာတ်ထုပ်အတော်များများ  
ဓာတ်ပြားသွင်းခဲ့ဘူးသည်ဟု ဆိုလေသည်။

ပုဇွန်တောင် စက်ဆန်းသူ နဂါးမ ဒေါ်မြနှစ်သည် မင်း  
သမီးအဖြစ် ကျော်ကြားလာစဉ်က ဆံတောက်ချနှင့် ဝဝ  
တုတ်တုတ်ကလေး ဖြစ်၏။ ဣသိန္ဒရသေဇာတ်တွင် နာမည်  
ကြီးသည့်ရသေ့ စျာန်လျှောအောင် ပြုရသော အခန်းမှာ  
မမြနှစ်၏ ရုပ်နှင့် နှုတ်ကို ပွဲကြည့်ပရိသတ်တို့ အထူး သဘော  
ကျကြ၏။ နဂါးမ မမြနှစ်ဟု အမည်တွင်ခဲ့ခြင်းမှာ ဘူရိဒတ်  
ဇာတ် ကပြသောအခါ နဂါးခေါင်းဆောင်း၍ ကပြရသည်က  
အစ နဂါးမ မမြနှစ် ဟုခေါ်ကြခြင်း ဖြစ်သည် ဟုဆို၏။

ယိုးဒယားသိန်းမေ ခေါ် ဒေါ်သိန်းမေသည် မဟာဂီတ  
ဝင် သီချင်းမှန်သမျှ အံကျစည်းကျ နွဲ့နွဲ့လှလှ သီဆိုတတ်သူ  
ဖြစ်သည်။ ရုပ်ရည် ပြေပြစ်ချောမောသည်။ အသံ သာ  
ယာသည်။ အက ညက်သည်။ ဦးဘိုးစိန်၏ ဇာတ်အဖွဲ့တွင်  
ပါဝင် ကပြခဲ့ရာ၊ အရွယ်ကြီးသောအခါ ယိမ်းခေါင်းဆောင်း၊  
ယိမ်းဆရာအဖြစ်နှင့် တပင်တိုင် မင်းသမီး အကများကိုသာ  
ကပြလေသည်။ ဒေါ်သိန်းမေသည် သံလျင်မြို့နယ် ပုဂံ  
တောင်ရွာ ဇာတိ ဖြစ်၏။



ဇာတ်မင်းသမီး ဒေါ်ကျင်ယုံသည် ရန်ကုန်ဇာတိ ဖြစ်၍ ငယ်စဉ်က သေးသေးကွေးကွေးနှင့် ယဉ်စစ် ဖြစ်၏။ မင်းသား အဝတ်အစားဖြင့် ကပြရသည်က များသည်။ မင်းသမီးအဖြစ် ကပြ၍ နှစ်နှစ် သုံးနှစ်ခန့် အကြာ နာမည်ထွက်စတင် ဇာတ်မင်းသား ဦးဘိုးစိန်နှင့် အကြောင်းပါသဖြင့် ဇာတ်စင်ပေါ်သို့ မတက်ရတော့ဘဲ သားသည် အမေ အဖြစ်နှင့် နေယင်းက ဇာတ်အိမ် ဇာတ်ကွက်များတွင် ဖြည့်စွက် သင်ကြားပေးခြင်းဖြင့် တဖက်တလမ်း အကူအညီပေးခဲ့ရလေသည်။ နာမည်ကျော် ဇာတ်မင်းသားများ ဖြစ်ကြသော ကနက်စိန်၊ စိန်ကြိုင်နှင့် တသက်စိန်တို့၏ မိခင် ဖြစ်သည်။

နာမည်ကျော် ဂီတစာဆို နန်းတော်ရှေ့ ဆရာတင် ပဌမဆုံး ရေးစပ်သည့် “မယ်အေးလေးက ပို့တဲ့မေတ္တာ၊ အပြည်ပြည် အရွာရွာ မလစ်ခဲ့ပါဘူး၊ ရောက်သမျှ မြို့ရွာ ချစ်ကြပါသတဲ့ အသစ်ကလေးမို့ ကြာမူပါတာ” ဟူသော သီချင်းကို သီဆို၍ မေးထိုးပြီး မျက်စိကို ဗယ်တဖက် ညာတဖက်၊ တဖက်စီ ပစ်၍ ကပြခဲ့သဖြင့် နာမည်ရလာခဲ့သော ယုဇနအေးစိန်သည် မူလက အငြိမ့်မင်းသမီး ဖြစ်၏။ နောင်အခါ



လောဘတီ ဒေါ်ခင်ညွန့်



ဒေါ်ကောလိပ်စိန်

ဇာတ်မင်းသမီး အဖြစ်နှင့် နာမည်ကြီး ဇာတ်မင်းသားများနှင့် တွဲကခဲ့သည်။ နောက်ဆုံးအချိန်တွင်မူ ဇာတ်မင်းသား ဦးဘိုးစိန်ကြီးနှင့် တွဲကခဲ့ရာ၊ ထိုအချိန်တွင် နှစ်ယောက်စလုံး အသက်အရွယ် ထောက်လာပြီ ဖြစ်၍ နှစ်ပါးသွား သစ္စာထား သီချင်းများကို ဖေတော့ မောင်တော့တွေ မပါစေဘဲ တရားဓမ္မ လေသံပြောင်း၍ စပ်ဆို ကပြခဲ့ကြလေသည်။ ဒေါ်အေးစိန်သည် ဇာတ်သဘင် မျိုးရိုးမှ ဆင်းသက်လာသူ မဟုတ်သော်လည်း နာမည်ရမင်းသမီးတလက် ဖြစ်သည်။

ရန်ကုန်မြို့ ပန်ကျာကျောင်းတွင် အဆိုနည်းပြဆရာမကြီး အဖြစ် ဆောင်ရွက်ခဲ့သူ ဒေါ်ဒေလီညွန့်သည် တံတေးမြို့နယ် ကျိုက်သလဲရွာ ဇာတိ ဖြစ်၍ ငယ်မည် မသန့်စင် ဟုခေါ်သည်။ ငယ်စဉ်ကပင် အရွယ်နှင့် မလိုက်အောင် ဂီတဖက်တွင် ဝါသနာအထုံ ကြီးလှသောကြောင့် အသက် ကိုးနှစ် အရွယ်တွင် ဇာတ်ထဲသို့ လိုက်ခဲ့သည်။ ထိုအခါက ရွှေခြေကျင်း မသန့်စင် အမည်ဖြင့် ကပြခဲ့ရာ၊ ရွှေခြေကျင်း မသန့်စင် အမည်သည် ရေပန်းစားခဲ့၏။ ၁၅ နှစ်အရွယ်တွင် မင်းသား လှပြက် ဦးဇာကျယ်ကြီးနှင့် တွဲ၍ ကခဲ့ရသည်။ ထိုစဉ်က မြေဝိုင်း ပန်းပင်စိုက် ကပြရသော ခေတ်ဖြစ်၍ ရွှေ





ပလိုတီယာ ဒေါ်သိန်း (ထိုင်နေသူ)

ခြေကျင်း မသန့်စင်သည် အိန္ဒိယပြည် နယူးဒေလီမြို့တော် သို့ပင် သွားရောက် ကပြခဲ့ဘူး၏။ ဒေလီမြို့မှ ပြန်ရောက် သောအခါ ရွှေခြေကျင်း မသန့်စင် အမည်ကို ဖျောက်၍ ဒေလီညွန့် အမည်ဖြင့် ဇာတ်ကခုဲလေသည်။ အငြိမ့်များ ပေါ်စခေတ်တွင် အငြိမ့်ခေါင်းဆောင် မင်းသမီးအဖြစ် ကူးပြောင်း ကပြခဲ့ရာ ကျော်ကြားလေသည်။ ဒေါ်ဒေလီညွန့် သည် အဝေးရောက်မင်း ဦးအောင်ကြီး၊ စောင်းမိကျောင်း ဆရာ-ဦးအုံးပွင့်၊ ဒေဝဏ္ဏာ ဦးမောင်မောင်ကြီး၊ ဆရာတာ၊ ဆရာလွှာ စသူတို့ထံတွင် ဂီတသီချင်းကြီး ပညာရပ်များကို ရယူခဲ့သည်။ ဒုတိယ ကမ္ဘာစစ် မတိုင်မီခေတ်နှင့် စစ်ပြီး ခေတ်တို့တွင် မြန်မာ့အသံလွှင့်ဌာနမှ သီချင်းကြီးပိုင်းတွင် အသံ လွှင့်ခဲ့လေသည်။

မြခြေကျင်း မငွေမြိုင်သည် ဇာတ်အားဖြင့် ကြည့်မြင်တိုင် သူ ဖြစ်သော်လည်း မန္တလေးတွင် ကြီး၍ သူတသက်လုံး မန္တလေးတွင် နေသွားပြီးလျှင် မန္တလေးတွင် ခေါင်းချသွားလေသည်။ (မြခြေကျင်း မငွေမြိုင် — ရှု။) ဒေါ်ငွေမြိုင်၏ ကသက် အနှစ် ၃၀ နီးပါးတွင် ဇာတ်မင်းသမီး အဖြစ်နှင့်ချည်း က၍ နှစ်နှစ်ကျော်မျှသာ အငြိမ့်မင်းသမီးအဖြစ် ကပြခဲ့

သည်။ ဇာတ်မင်းသမီး လုပ်သည့်အခါ ဦးဘိုးစိန်နှင့်လည်း တွဲဘူးသည်။ သူဇာတ် သူထောင်၍လည်း ကသည်။ ဒေါ်ငွေမြိုင်သည် သူကိုယ်တိုင်က ဇာတ်သဘင်ပညာတွင် အရည်အခြင်း ပြည့်ဝသည်ကတကြောင်း၊ ဇာတ်ကို ဦးစီး၍ ကနိုင်သည့် မင်းသမီး ဖြစ်သည်ကတကြောင်း၊ ယောက်ျားတွေက သူ့ကို အင်မတန် စွဲမက် နှစ်သက်လှသည်က တကြောင်းတို့ကြောင့် သူဇာတ်တွင် သူနှင့် တွဲကရသည့် မင်းသားသည် မည်သည့်အခါတွင်မျှ မပေါ်တော့ဘဲ အလိုလိုနေယင်း မြုပ်သွားရသည် ဟုဆိုသည်။ ဒေါ်ငွေမြိုင်သည် ဦးဘိုးစိန်နှင့် ၎င်း၊ ဒုတိယ ဘိုးစိန်နှင့်၎င်း၊ မင်းသား အောင်စည်ဗလနှင့် ၎င်း၊ မင်းသားဘလိုင်နှင့်၎င်း တွဲကခဲ့သည်။ ဒေါ်ငွေမြိုင်၏ ဇာတ်သဘင်သက်၌ အကျော်ဆုံး အချိန်မှာ အသက် ၃၀ ခန့် အရွယ်ကောင်းတွင် မင်းသားဘလိုင်နှင့် တွဲ၍ ရွာစားစိန်ဗေဒါ၏ ဆိုင်းနှင့် ကစဉ်က ဖြစ်လေသည်။ ဒေါ်ငွေမြိုင်၏ အသံမှာ ပင်ကိုယ်အားဖြင့် အသံကောင်းလှသည် ဟု ပြောနိုင်သည့် ပဌမတန်းစား အသံမျိုး မဟုတ်သော်လည်း သီချင်းဆိုသည့်အခါ၌ သံဟောက် သံဟဲ ကောင်းသည်။ ပြတ်ပြတ်သားသား ဆိုနိုင်သည်။ အာခေါင်အာရင်း ရှင်း



ဒဂုန် ဒေါ်ခင်လှကြည်



စွာ သိဆိုနိုင်သည့် မင်းသမီးဖြစ်၍ သိချင်းဆိုရာတွင် အထူး သဖြင့် ခြေဆင်းအဆို ကောင်းသောကြောင့် ခြေဆင်းကို ရှည်ရှည် စပ်၍ ပေးကြရသည်။ ဒေါ်ငွေမြိုင်သည် အကကို မင်းသားကရာ မင်းသမီးကပါ ပိုင်ပိုင်နိုင်နိုင် ကတတ်သည်။ ကသည့်အခါ ခြေဆစ်လက်ဆစ် အလွန်ကျိုးသဖြစ်၏။ ဒေါ် ငွေမြိုင်သည် ဇာတ်စီးခေါင်းဆောင် မင်းသမီးကြီး ဘဝနှင့်



ဟံသာဝတီ ဒေါ်သန်းကြည်

သူဇာတ်သူထောင်၍ ကယင်း မင်းသား မင်းသမီး အများ ဆုံး မွေးထုတ်ခဲ့သည်။ ယင်းတို့ အထဲတွင် အကျော်ဆုံးမှာ မင်းသား ရွှေမန်းတင်မောင်နှင့် မင်းသမီး ရတနာပုံခင်ကြည် တို့ဖြစ်လေသည်။

ပဲခူးမယ်ကျော့ ဆိုသော မင်းသမီးကြီးသည်လည်း နာ မည်ကျော် မင်းသမီးတဦး ဖြစ်၍ ဒေါ်ငွေမြိုင်ကဲ့သို့ သဘင် ဝါရင့်သူ ဖြစ်သည်။ ထိုအတူ လောဘာတီ ဒေါ်ခင်ညွန့်သည် လည်း သဘင်ဝါရင့်သည့် မင်းသမီးကြီးတဦး ဖြစ်သည်။ ဦးဘိုးစိန်၏ ဇာတ်အဖွဲ့တွင် ကာလအတန်ကြာ ပါဝင် ကပြ ခဲ့ဘူးလေသည်။

ဇာတ်မင်းသမီး ကောလိပ်စိန်၏ အမည်ရင်းမှာ မမြလွင် ဖြစ်သည်။ (မြလွင်၊ မ၊ ကောလိပ်စိန် — ရှ။) ဒေါ် ကောလိပ်စိန်သည် ဦးဘိုးစိန်နှင့် တွဲခဲ့သမျှသော မင်းသမီး များအနက် ဦးဘိုးစိန် အားအကိုးဆုံး လက်ကသုံးတောင် ဝှေး မင်းသမီး ဖြစ်သည်ဟု ဆိုနိုင်လေသည်။ ရှေးယခင်က ဘိုးစိန် - အောင်ဗလ၊ ဘိုးစိန် - ငွေစိန်ဟူ၍ အမည်များ ဒွန်တွဲ ကျော်ကြားခဲ့ပြီးနောက်တွင် ဦးဘိုးစိန်သည် မြောက်မြား စွာသော မင်းသမီးတို့နှင့်တွဲခဲ့သော်လည်း ဒေါ်ကောလိပ်စိန် နှင့် တွဲ၍ ကသောအခါတွင်မူ ဘိုးစိန် - ကောလိပ်စိန် ဟူ၍ အမည်များ ဒွန်တွဲ ကျော်ကြားခဲ့ပြန်လေသည်။ ရုပ်ရည် ကိုယ်လုံးကိုယ်ပေါက် အဆင်ပြေ၍ အသံဝါအသံကောင်း အပြောကောင်း အဆိုကောင်းဖြစ်သောကြောင့် ကောလိပ် စိန်ကို ပရိသတ်တို့ အသဲစွဲ ကြိုက်ကြသည်။ အကတွင် ဦးဘိုးစိန်၏ ကဟန်များကို ထက်ကြပ်မကွာ လိုက်နိုင်သဖြင့် ၂၅ နှစ်အရွယ်တွင် ဦးဘိုးစိန် မျက်နှာလွဲနိုင်လောက်အောင် အရည်အချင်း ပြည့်လာသည်။ ဦးဘိုးစိန်အဖို့ ကောလိပ်စိန် မှာ မရှိမဖြစ်သော မင်းသမီးဘဝသို့ ရောက်လာသည်ဟု ဆိုလေသည်။ ထိုမှတစ်ပါး အထိုက်အလျောက် ထင်ပေါ် ကျော်ကြားခဲ့သော ဇာတ်မင်းသမီးများမှာ ပုဏ္ဏမဒေါ်ငွေ စိန်၊ ဒေါ်ညွန့်ရီ၊ နေရှင်နယ် ဒေါ်ခင်ပု၊ ယုဝတီ ဒေါ်ခင်ညွန့်၊ ဒေါ်စိန်မေ၊ ဟံသာဝတီ ဒေါ်သန်းကြည်၊ ပလိုတီယာ ဒေါ်သိန်း၊ ဒဂုန် ခင်လှကြည်၊ ပဲခူးမြ၊ ဒေါ်ဗလပြန်၊ မြသန်း ရင်၊ စိန်ဟန်တင်၊ အောင်သန်းတင်၊ စိန်လေဒီ၊ စိန်လှကြည်၊ ဥဩရွှေ၊ ခင်စန်းတင် စသူတို့ဖြစ်လေသည်။

မြန်မာ ဇာတ်မင်းသားများ။ ။ ကုန်းဘောင်ခေတ်တွင် ဘိုးတော်ဘုရား၏ သားတော် အိမ်ရှေ့မင်းသည် ဆင်ဖြူရှင် မင်းတရားလက်ထက် ဂျမ်းပြည်၊ ယွန်းပြည်တို့မှ ပါလာသော အီနောင်၊ ရာမ၊ သင်္ခပတ္တ၊ ကေသာသီရိ ဒဏ္ဍာရီဇာတ်များ ကို ဂျမ်းသံခံ ယွန်းသံခံတို့၏ အကူအညီဖြင့် သက္ကရာဇ် ၁၁၅၁ ခုနှစ်တွင် မြန်မာပြန်ဆိုစေသည်။ ထိုနောက် မြန်မာ ပညာရှိများကို ပင့်ခေါ် စုရုံးစေ၍ ထိုဘာသာပြန် ဒဏ္ဍာရီ များကို နန်းတွင်း ဇာတ်တော်ကြီးများအဖြစ် ခင်းကျင်း ကပြနိုင်အောင် မြန်မာတို့နှင့် သင့်လျော်သော ဇာတ်လမ်း ဇာတ်ကွက်များ ထုတ်ကာ၊ ကဗျာ လင်္ကာ သီချင်းများကို ရေးစပ် ဖွဲ့ဆိုစေတော်မူလေသည်။

ဤသို့ဖြင့် နန်းတွင်းဇာတ်တော်ကြီးများ ပေါ်ထွက်ခဲ့ရာ သို့ပန်းအဖြစ် ပါလာသော ယိုးဒယား ဇာတ်သားများက မြန်မာဘုရင် နန်းတွင်း၌သာ ယိုးဒယား အတီးအဆိုအက တို့နှင့် မူမပျက် ကပြကြလေသည်။ ထိုစဉ်က ဣန္ဒာဝုဓ ဇာတ် (အီနောင်ဇာတ်) ကပြရာ၌ ယိုးဒယား ဇာတ် မင်းသား (မြန်မာနာမည်) မောင်လှိုင်းသည် လူကြိုက်



များသော ပဌမ အီနောင် ဖြစ်သည် ဟုသိရ၏။ ကရာ၌ လက်အိတ်စွပ် လက်သည်းတပ်လျက် လက်ဝါးကိုမှောက်လှန် ကွေးဆန့်ပြု၍ ကပြရာ လက်အိတ်သည် တဖျပ်ဖျပ် မြည်၍ စည်းချက်ကျကျနှင့် ကြည့်မဝ ဖြစ်လှသည် ဟုဆိုသည်။ မောင်လှိုင်းသည် ကိုယ်သွယ်သွယ်၊ ရင်အံ့ချီလျက်၊ ခါးသေး ကာ တင်ပါးကြွမောက်၍ ခြေတံလက်တံလည်း သွယ်ပြီးလျှင် ပျော့ပျောင်း၏။ အသား ဝါ၍ ဆံပင် နက်မှောင်ရုံမက ကောင်းလည်း ကောင်းသည်။ မျက်နှာ လုံးကာ နှာတံပေါ် ၍ မျက်ခန်းကောင်းသည်။ သွားလာပုံ ယဉ်နွဲ့သည်။ ထိုင်ပုံ နေပုံ၊ ပြောပုံ ဆိုပုံ၊ ပြုံးရှင်ပုံတို့တွင် အလွန်တရာ ဟန်မူပါ သည်။ အင်းဝ နန်းတွင်းသူများ နှစ်သက်ကြသဖြင့် မောင် မောင်လှိုင်း ဟု၎င်း၊ အချို့က မောင်မောင် ဟု၎င်း ခေါ် ဝေါ်ကြသည့်ပြင် မောင်လှိုင်း သွားပုံလာပုံ၊ နေပုံ၊ ထိုင်ပုံ၊ ပြောပုံ၊ ပြုံးပုံ၊ ဦးခေါင်းငဲ့ပုံ စသည်များကိုပင် အတုယူကြ သည်ဟု ဆိုလေသည်။

အီနောင် မောင်လှိုင်း မရှိသည့်နောက်တွင် ဇာတ်မျိုး ဇာတ်နွယ်မှ ထွန်းကား ပေါ်ပေါက်လာသော မောင်ဘိုး ဆိုသူသည် အီနောင် ဆက်လုပ်ရလေသည်။

ရာမဇာတ် ကပြရာ၌မူ သူပန်းအဖြစ် ပါလာသူ ဆရာမြ သည် ပဌမဆုံး ရာမမင်းသားအဖြစ် ကပြခဲ့သူ ဖြစ်၏။ ဆရာ မြ မရှိသည့်နောက်တွင် မောင်ဘိုးဝေ ဆိုသူက ၎င်း၊ ထို နောက်တွင် မောင်ဘိုး ဆိုသူက၎င်း အသီးအသီး ရာမမင်း သားအဖြစ် ကပြခဲ့ကြလေသည်။

မင်းတုန်းဘုရင်နှင့် သီပေါဘုရင်တို့ လက်ထက်၌ အီနောင် မင်းသား အခန်းမှ ပါဝင် ကပြရသူမှာ ဇာတ်မင်းသား ဦးစံတုတ်(ဆေးနီ ဦးစံတုတ်)ဖြစ်သည်။ အီနောင် ဦးစံတုတ် ဟူ၍ပင် ကျော်စောသည်။ ဦးစံတုတ်သည် ယိုးဒယား ဇာတ်ကြီး အတီး၊ အက၊ အဆိုတို့၌ သူတထူးထက် ဝိဇ္ဇာဓိရံ နေသူဖြစ်သည်။ ကပြရာ၌ မတ်တတ်ရပ်ယင်းမှ ဘေးသို့ နောက်ပြန် စောင်းငဲ့ညွတ်၍ ကရာ သရဖူနှင့် မြေထိ၍ ကပြ ပုံလည်း အလွန် ညက်သည်။ ဦးစံတုတ်နောက်၌ ဦးစိန်အုပ် တဦးသာ ထိုသို့ ကပြနိုင်သည်ဟု ဆိုကြလေသည်။ (စံတုတ်၊ ဦး (အီနောင်) — ရှု။)

ကုန်းဘောင် ခေတ်၌ လူထုပိုင် မြန်မာအက စစ်စစ်တို့ သည် တောလက် ကျေးရွာများ၌ ပေါက်ပွားထွန်းကားခဲ့ သည်။ နန်းတွင်းဇာတ်တို့မှာ ရှင်ဘုရင်ပိုင်ဖြစ်၍နေရာ ထို အချိန်က လူထုနှင့် နီးစပ်ခွင့် မရခဲ့ပေ။ လူထုရပ်ကွက်တွင် ပုံရည်ပုံတို့ကို ပေါ်ပေါက်ခေတ်စားခဲ့ရာ မြန်မာ တောင်သူ လယ်သမားတို့ ကောက်စိုက်ရာတွင် ပျော်ပျော်ရွှင်ရွှင် စည် စည်ကားကား ဖြစ်စေရန် ပုံကြီးသီချင်း၊ ပုံကြီးအကတို့ ပေါ်ခဲ့၏။ ဒိုးပတ် ခေါ် ပုံတို ကပြရာ၌ အသုံးပြုသော တူရိ ယာတို့မှာ နှံ၊ လင်းကွင်း၊ ပုံတိုနှင့် ဝါးလက်ခုပ် တို့ဖြစ်

သည်။ မင်းသားမှာ ပုံတိုကို လွယ်၍ တီး က ကသည်။ ပုံတိုကို တိုရုံသာ အလှ တီး၍ အကကို များများ က၏။ မင်းသား၏ အဝတ်အစားမှာ ထိုင်မသိမ်းအင်္ကျီ၊ ပုဆိုး ဒူးဖုံး ဝတ်၍ ကြက်မြီး ခါးတောင်းကျိုက် ဖြစ်သည်။ သီချင်း၊ အတီးနှင့် အကတို့မှာ ခပ်ယိုင်ယိုင် ဖြစ်သည်။

ထိုစဉ်က ဒိုးပတ်အကတွင် ပုံမောင်ကျန်ပေါ် ဆိုသူသည် နာမည်ကြီး မင်းသား ဖြစ်၏။ အကြောင်းမှာ သူ၏ ဒိုးပတ် အကကို ပရိသတ်က အလွန်သဘောကျသည်။ ကြာကြာ လည်း ကြည့်လိုသည်။ ထို့ကြောင့် အကနှင့် အဆိုကို ချဲ့ထွင် ရသည်။ အရယ်အရမ်း အဆိုအငိုတို့ကို ချဲ့ထွင်ရလေသည်။ တစတစနှင့် ဇာတ်ကွက်ကလေးများ ထည့်၍ ကယင်းက ဇာတ်ဘဝအသွင်သို့ ရောက်ရှိလာခဲ့လေသည်။

ပုံမောင်ကျန်ပေါ်နှင့် မရှေးမနှောင်း နာမည်ထွက်သော သူလည်း ရှိသေးရာ၊ ထိုသူမှာ ကိုလန်းဖြစ်၍ ဗြော့ကို လွယ် တီး တီးယင်းက အာဝဇ္ဇန်းရှင်ရှင်ဖြင့် အပြောကောင်း အကကောင်းသဖြင့် ဗြော့ကိုလန်းဟု တွင်လေသည်။ မြို့ ရွာသုံး မြေဝိုင်းဇာတ်ကလေးများ၏ အဦးအစ မင်းသား များမှာ ပုံမောင်ကျန်ပေါ်နှင့် ဗြော့ကိုလန်းတို့ ဖြစ်သည် ဟုဆိုနိုင်လေသည်။

မြေဝိုင်းဇာတ် အဆင်အပြင်မှာ ကွင်းကျယ်ကျယ် မြေ တလင်းပြောင်ပြောင်တွင် နေရာယူပြီးလျှင် သုံးပုံနှစ်ပုံကို ကပြရန် သတ်မှတ်၍ သုံးပုံတပုံကို ဝိုင်းတော်တီးများအတွက် သတ်မှတ်ထားသည်။ ကွင်းအလယ်တွင် သပြေခက်နှင့် ဆွဲနှစ် ရာသီပင်မှ အကိုင်းတို့ကို ပူးတွဲ စိုက်ထူထားပြီးလျှင် ဘေး တဖက်တချက်တွင် ရင်ခေါင်းခန့် မြင့်သည့် မီးတိုင်များ စိုက်ထူထားလေ့ ရှိသည်။ မီးတိုင် အနည်းဆုံး နှစ်တိုင် စိုက်၍ ကလေ့ရှိကြသည်။ မီးတိုင်မှာ ဝါးပိုးဝါးတလုံးကို ထိပ်မှ ခွဲစိတ်ပြီးလျှင် ရေနံချေးနှင့် ခြည်မြှင်မြိတ်ဆာပြတ် များ ထည့်ထားသည့် အင်တုံတလုံးကို ဝါးဖျားတွင် ညှပ်၍ ထွန်းလေ့ ရှိသည်။

ဦးစွာ၌ ဆိုင်းတခြမ်း၊ ကြေးဝိုင်းတခြမ်း တပ်ဆင်ထား သည့် လခြမ်းဆိုင်းကို အသုံးပြုကြပြီးလျှင် ထိုဆိုင်းနှင့်ပင် မြေဝိုင်း ပန်းပင်လယ် ဇာတ်ကို မိုးလင်း ကပြကြသည်။ နောက်ဆိုင်းဝိုင်းနှင့်ကြေးဝိုင်းတို့ပေါ်လာပြီးလျှင် ဇာတ်တီး ဝိုင်း တိုးချဲ့လာသည်နှင့် အမျှ ထည်ဝါ ခမ်းနားစေရန် ဆိုင်း ဝိုင်း၏ ကျောဖက်တွင် ဂဠုန်၊ နဂါး၊ မြင်း၊ ဆင်၊ ကျား၊ ရသေ့၊ ကိန္နရာ၊ နတ်သမီး၊ နတ်သား၊ သိကြား၊ မျောက်၊ ဂူမွန်၊ ဘီလူး၊ နန်းထိုင်ဘီလူး၊ ဣန္ဒဇိတ်ဘီလူးခေါင်းများကို တန်းထိုး၍ ချိတ်ဆွဲထားတတ်သည်။ ကုန်းဘောင်ခေတ် နောက်ပိုင်းတွင် ဖျာများ ခင်း၍ ကပြလာကြပြီးလျှင်၊ ဖန် ကတော့တွင် ဖယောင်းတိုင် ထွန်း၍ တီးသည့် ဆိုင်းဝိုင်း ကြီးများ ပေါ်ပေါက်လာသည်။ ဇာတ်သား၊ ဇာတ်သမ



## မြန်မာ ဇာတ်မင်းသားများ

တို့မှာ အတီးသမားများ နောက်ပိုင်းတွင် ဝဲ ယာ ခဲ့ခြား၍ ဖီးလိမ်း ပြင်ဆင် ကြရလေသည်။ ဇာတ်ကမည့် နေရာတွင် ဆိုင်းဝိုင်းကြီးနှင့် အနီးကပ်၍ ဇာတ်သေတ္တာတခု ထားသည်။ ယင်းဇာတ်သေတ္တာမှာ ရှင်ဘုရင်ထိုင်လျှင် နန်းတော် ဖြစ်ရသည်။ ရသေ့ရဟန်းထိုင်လျှင် ကျောင်းသခမ်း ဖြစ်ရသည်။ သဌေးကြီးထိုင်လျှင် ရောမ အုတ်တိုက်ကြီး ဖြစ်သည်။ မင်းသမီးထိုင်လျှင် တပင်တိုင်နန်း ဖြစ်၍၊ သိကြားမင်း ထွက်သောအခါ ဝေဇယန္တာ နတ်နန်းကြီး ဖြစ်သွားလေသည်။ ပွဲကြည့်သူများသည် ဇာတ်သေတ္တာကိုပင် ကပြသူတို့ ပုံသဏ္ဌာန် ပြုလုပ်ရာကို ယုံယုံကြည်ကြည် စွဲလမ်း ထင်မှတ်ထားကြသည်။ မင်းသမီး မင်းသားများ မြစ်ကူး ပင်လယ်ကူးရမည့် ဇာတ်ကွက်ဆိုလျှင် လူပြက် တယောက်ယောက်၏ ခေါင်းမှ ပုဝါကို ဖြန့်ပြီးလျှင် အလျားလိုက် လူပြက်နှစ်ယောက် တဖက်တချက် ကိုင်သည်။ ဇာတ်လမ်းအရ ပုဝါစ အလယ်က မင်းသမီး မင်းသား နှစ်ယောက်လုံး သော်ငှား၊ တယောက်ယောက်သော်ငှား မတ်တတ်ရပ်ပြီးလျှင် ကုလားသီချင်း၊ သို့မဟုတ် လှေတော်သံများကို သီဆိုကာ ကကွင်းကို လှည့်ပတ် ကပြလျှင် ပွဲကြည့်သူတို့က လှေသင်္ဘောဖြင့် မြစ်ပြင်ကျယ်၊ ပင်လယ်ကူးနေသည်ဟု နား



ဟံမာရာ ဦးညွန့်

လည်ကြသည်။ ဤတွင် လေမုန်တိုင်း မိ၍ သင်္ဘောလှေပျက် ဒုက္ခရောက်ခန်း ဆိုလျှင် ဆိုင်းက အယိုင် တီးပေး၍၊ လူပြက်နှင့် မင်းသား မင်းသမီးတို့က ကယ်ပါ ယူပါ အော်ဟစ်ကာ ပုဝါကို ရွှေ့နောက် ယိမ်းယိုင် ဝှေ့ရမ်းလျက် တယောက်တကွ ဟိုပြေး သည်ပြေး လူစုခဲ၊ လှဲအိပ်သူက အိပ်လိုက်ကြပြီးလျှင် ဆိုင်းအတီး ရပ်သော် ငိုချင်း၊ အပြော စသည် တို့ကို ဆိုကာ ဇာတ်ကွက်အတိုင်း ဆို ပြော ကပြသွားလေသည်။ ပရိသတ်ကား ယုံကြည်မှုတခုကို ရွှေဝယ်တင်လျက် မျက်ရည်စက်လက်နှင့် ငိုသွင့်၊ နှပ်ညှစ်သူက ညှစ်နှင့် လွှမ်းလက်စ မသိမ်းနိုင်အောင် ရှိရလေသည်။

ထိုမှတဆင့် ရေနံချေးမီးခွက် အစား လသာမှန်အိမ်များ ထွန်းခြင်း၊ ဇာတ်ခုံ ထိုးခြင်း၊ ထီးကား၊ နန်းကား၊ တောကား၊ တောင်ကားများ ဆင်ယင်ခြင်းတို့ကို ပြုလာသည်။ ဇာတ်ခုံ ဇာတ်ကားများကို စတင်သုံးသူသည် ရန်ကုန်မြို့မှ မင်းသား ဦးကျော်ဇံ ခေါ် ဦးဘကျော် ဖြစ်သည် ဟုဆိုလေသည်။

မြေဝိုင်းခေတ်တွင် ထင်ရှားသော ဇာတ်မင်းသားများမှာ ဦးမြဒင်၊ ဦးကျီးညို၊ ဆရာမုန်း၊ ဦးဘိုးကွန်း၊ ဦးစိန္တာ၊ ဦးဘအို၊ ဦးစိန်ထိုက်၊ ဦးဘိုးမြစ် စသူတို့ ဖြစ်သည်။ ဦးဘိုးကွန်းသည် နာမည်ကျော်ဇာတ်မင်းသမီးကြီး ဒေါ်ထွေးလေး၏ ခင်ပွန်းဖြစ်၍ ဒေါ်ထွေးလေးနှင့်ပင် အနှစ် ၂၀ လောက် တွဲ၍ ကသွားလေသည်။ ဦးဘိုးကွန်း၊ ဒေါ်ထွေးလေးတို့သည် ဇာတ်ခုံထိုး၍လည်း ကပြခဲ့ရာ၊ ကားလိပ် ခြောက်ခု၊ မြို့ရိုးကားတခုနှင့် လသာမှန်အိမ်များ ထွန်း၍ ကပြခဲ့သည် ဟုဆိုသည်။ (ထွေးလေး၊ ဒေါ် — လည်းရှု။)

မြေဝိုင်းခေတ်တွင် မင်းသားများ ဝတ်စားဆင်ယင်ပုံမှာ ဗလာပုဆိုး၊ ကြက်မြီး ခါးတောင်းကျိုက်၊ ကိုယ်မှာ ထိုင်မသိမ်း ချွေးခံမပါဘဲ ဝတ်သည်။ ရင်အုံနှင့် လည်တိုင်မှာ ဆေးအနီ ရှိသည်။ ရွှေခြည်ထိုး လည်ချာ၊ လက်မှာ လက်ပတ် ရွှေခြည်ထိုး လက်ကောက်ဝတ်တွင် ပတ်စီးထားသည်။ ခါးတောင် ခူးဖုံး ရွှေဖုံး ပါသည်။ ဆံပင်ကို ထိပ်လယ်မှာ မန်းရောင် ခေါ် နှစ်ပတ်ရစ် ရောင် ထိုးသည်။ ပုဝါ ရှမ်းပေါင်း ပေါင်းသည်။ လေးကောက်ကို ကိုင်သည်။ လေးကောက် ထမ်းခြင်း၊ ယူခြင်း၊ ညွှန်ခြင်း၊ လှည့်ပတ်ခြင်းတို့တွင် ခြေလှမ်းမမှားစေရဘဲ အကွက်ကျကျ ကတတ်ရလေသည်။ သစ္စာထားနှစ်ပါးသွားတွင် ပုဝါတလှမ်း၊ ယပ်တောင် တကမ်းတကွာ ကပြကြသည်။ မင်းသားသည် ယခုခေတ်လို ကသည်မဟုတ်ဘဲ ဟန်မျှလောက် ပြုလုပ်၍ သီချင်းဆိုပြီးလျှင် မင်းသမီးကသာ ကလေသည်။ မင်းသားသည် များသောအားဖြင့် လက်ပိုက်၍နေသည်။ မင်းသမီးသည်လည်း ဗျာပါဆံ ပါးရိုက်နှင့် သိမ်မွေ့စွာ ကပြသည်။ မောင်နှင့် နှမ၊ သားနှင့်အမိ ကြည့်ရှုနိုင်လေသည်။



## မြန်မာ ဇာတ်မင်းသားများ

ဇာတ်မင်းသား ဦးဘိုးကွန်းသည် သဘင်ပညာတွင် အလွန် ပြည့်ဝ အထက်တန်းကျသူ ဖြစ်၍ ဒေါ်ထွေးလေးကို ဇာတ်လိုက် ဇာတ်ဆောင်ကောင်းအောင် သွန်သင်နိုင်စွမ်းသည် ဟုဆို၏။ ဦးဘိုးကွန်းသည် မန္တလေးအရှေ့ဖက်ရှိ ကျောက်မီးရွာသား ဖြစ်သည်။ ရုပ်လှသူလည်း မဟုတ်ဘဲ၊ အသားညိုညိုနှင့် ကျောက်ပေါက်မာများ ရှိသူလည်း ဖြစ်သည်။ ထို့ကြောင့် သူ့ရုပ်ရည်နှင့် လိုက်ဖက်လှသော မင်းကုသဇာတ်၊ ပဋ္ဌာ ဒါသဇာတ်မျိုးကို ကပြတတ်၏။ ဦးဘိုးကွန်းတို့ ခေတ်က မင်းသားသည် ယခုခေတ်လို ကသည် မဟုတ်၊ ဟန်မျှလောက်ပြုလုပ်၍ သီချင်းဆိုပြီးလျှင် များသောအားဖြင့် လက်ပိုက်၍ နေသည်။ မင်းသမီးကသာလျှင် ကလေသည်။ ထို့ကြောင့် ဦးဘိုးကွန်းကို အကကောင်းမင်းသားဟု ပြောမဖြစ်သည့် အပြင်၊ ဦးဘိုးကွန်းသည် လက်ပိုက်မင်းသား ဟူ၍ပင် နာမည်ရခဲ့လေသည်။ သို့သော် ခုန်လား ပေါက်လား မကသည်က လွဲ၍ ဇာတ်ဆောင်ရာ၊ ဇာတ်လိုက်ရာ၊ ဇာတ်ကိုသယ်ရာတွင်ကား ဦးဘိုးကွန်းသည် အပြော၊ အဆို၊ အငိုများ၌ တကယ်တော်သူ ဖြစ်လေသည်။ ဦးဘိုးကွန်းသည် အဆိုသမား ဖြစ်၍၊ စောင်းတီးလည်း ကောင်းလေသည်။ နောင်တခေတ်တွင် ထင်ရှားကျော်ကြားခဲ့သော ဘိုးစိန်နှင့် အောင်ဗလတို့ကို ကလေးအရွယ်က စ၍ ဦးဘိုးကွန်း၊ ဒေါ်ထွေးလေးတို့က သင်ပေးခဲ့သည်ဟု ဆိုလေသည်။

ဦးဘိုးကွန်းနှင့် ဒေါ်ထွေးလေးတို့ တွဲ၍ ကသည့်အခါ နာမည်ကျော်ကြား လူကြိုက်များလာပြီးလျှင် အနှစ် ၂၀ လောက် တွဲ၍ ကသွားကြရသည်။ ထိုနောက် ဦးဘိုးကွန်းသည် ပွဲကယင်း ငါးသိုင်းချောင်း လေးမျက်နှာဖက်တွင် ဖျား၍ အနိစ္စရောက်လေသည်။

ဦးဘိုးကွန်း ကွယ်လွန်ပြီးနောက်တွင် ဒေါ်ထွေးလေးသည် အီကင်း ဦးမောင်ကြီးနှင့် တွဲကသည်။ အီကင်း ဦးမောင်ကြီးသည် မန္တလေးမြို့ အီကင်းရပ်သား ဖြစ်၍ ငယ်ရွယ်စဉ်က လယ်ယာကိုင်ကျွန်း လုပ်ကိုင်ခဲ့သဖြင့် “လယ်ကြား မောင်ကြီး” ဟုနာမည်တွင်ပြီးမှ ရုပ်သေးမင်းသမီး ဆရာပုထံ ပညာဆည်းပူး၍ ရုပ်သေးမင်းသား အီကင်းမောင်ကြီး အမည်ဖြင့် ဆရာပုထံတွင် ဆရာပုနှင့် တွဲခဲ့သည်။ ထိုနောက် ရုပ်သေးစင်မှ ဆင်းပြီးလျှင် မြေဝိုင်းဇာတ်တွင် ဝင်၍ ကပြသည်။ အီကင်း ဦးမောင်ကြီးသည် ဦးဘိုးကွန်း၏ တပည့်ရင်းလည်း ဖြစ်သည်။ ရုပ်ချော၍ ဖြူဖူ ခန့်ခန့်ကြီးဖြစ်၏။ သို့သော် သဘင်ပညာမှာကား ဦးဘိုးကွန်းကဲ့သို့ မတော်လှပေ။ အီကင်း ဦးမောင်ကြီးသည် အသံတိမ်သဖြင့် အဆိုတွင် ရက်ရှည်ဆက်၍ မဆိုနိုင်သော်လည်း အပြောမှာ ယဉ်ကျေးလှသည် ဟုဆို၏။ ပွဲကြည့်သူများကမူ အီကင်းဦးမောင်ကြီးနှင့် တွဲသည့်အခါ ဒေါ်ထွေးလေးသည်

ပို၍ ကောင်းသေးသည် ဟုဆိုကြသည်။ ထိုသို့ တွဲကယင်းသူတို့နှစ်ဦး အကြောင်းပါကြသည်။ အီကင်း ဦးမောင်ကြီးသည် ၁၂၀၁ ခုနှစ်၌ စဉ့်ကိုင်မှ ပွဲကအပြန် ငှက်ဖျားမိ၍ ကွယ်လွန်သွားလေသည်။

မြေဝိုင်းဇာတ်မင်းသား ဆရာမွန်းသည် ဇာတ် ဓနုဖြူမြို့သား ဖြစ်၍၊ အောက်နယ်ရှိ ဇာတ်မင်းသားများထံတွင် ဣန္ဒြေအရှိဆုံး ဟုဆိုရပေမည်။ ခန့်ညားထယ်ဝါ၍ ခေါင်းပေါင်း ပေါင်းပုံ နေထိုင်စားသောက်ပုံ ပြောဆို ရွတ်ဖတ်ပုံတို့မှာလည်း သိက္ခာရှိလှသည်။ သူ၏ ရုပ်လက္ခဏာမှာ ထောင်ထောင်မားမား၊ အသားမှာ အသားဝါ၊ မျက်နှာပြည့်၍ ဝိုင်းသည်။ ရင်အုံနှစ်ဖက်တွင် ယိုးဒယား ဆေးနီရုပ်များ ထိုးထားသည်။ စကားပြော သီချင်းဆိုရာတွင် နှာသံ အနည်းငယ် ပါသည်။ ကပြရာ၌ နှစ်ပါးသွားခန်းများ ဆိုလျှင် ခန့်ညား၍ ဣန္ဒြေ ရှိသည်။ သီချင်း ဆိုရာတွင်လည်း စည်းထိပ်နင်း၍ အဝင်ဆိုလေ့ရှိသည်။ ကပြလေ့ရှိသော ဇာတ်ထုပ်များမှာလည်း ဖိုးသုံသင်းထုံ၊ တမာကူလ၊ မောင်ပျင်း၊ မောင်လူလွ၊ မောင်ကဒူး၊ မောင်ပေါက်ကျိုင်းနှင့် အဘိုးအိုဇာတ်၊ နေအာဒိစ္စဇာတ်၊ ဥပက မဆာဝါဇာတ် စသည်တို့ ဖြစ်၏။ ဆရာမွန်း ကပြပုံမှာ သဏ္ဌာန်လုပ် သရုပ်တူရမည် ဆိုသည့်အတိုင်း လူဆင်းရဲ၊ လူပျင်း၊ အရူး၊ အဘိုးကြီးအို၊ ဘုန်းကြီးလူထွက် စသည်တို့ လုပ်ရာတွင် ရင်းနှီးသူများပင် ဆရာမွန်းမွန်း မသိအောင် တူလှသည် ဟုဆိုသည်။ ဆရာမွန်းသည် အသံမကောင်းလှသော်လည်း ဇာတ်ကတတ်သူဖြစ်သည် ဟုလည်း ဆိုလေသည်။ ဆရာမွန်းထံတွင် နည်းနာခံကာ သင်ကြားခဲ့သော တပည့်ရင်းများမှာ ဦးဘိုးဆိတ်၊ ဦးဘိုးထင်ကြီး၊ ဦးစိန်ထိုက်၊ ဦးဘိုးမြစ်၊ ဦးစိန်ကတုံး၊ ဦးကြေးဖြူ၊ ဦးစိန်ဘိုး စသူတို့ ဖြစ်သည်။

ဦးဘိုးဆိတ်သည် မူလက မင်းသား ဖြစ်သော်လည်း နောင်အခါ လူကြမ်းအဖြစ် ကပြလေသည်။ မင်းသား ဦးကြေးဖြူ၏ ငယ်မည်မှာ ငယ်ရွယ်စဉ်က ငိုတတ်၍ ထိုသို့ ငိုသည့်အခါ မိဖုရားက ကြေးစည်ကို တီးပြလျှင် ကြေးစည်သံကြားက အငိုတိတ်သည်ကို အကြောင်းပြုကာ မောင်ကြေးစည် ဟုခေါ်သည်။ နောက် ရွှေလျှောပြီးလျှင် ကိုကြေးဖြူဟု အမည်တွင်လေသည်။

ဆရာမွန်းကြီး၏ တပည့်တဦးပင် ဖြစ်သော မင်းသား ဦးစိန်ဘိုးသည် အသားဝါ၊ ရုပ်ချော၊ နှာတံပေါ်၍ ကိုယ်မှာ ဆေးနီအပြည့် ရှိ၏။ ကျမ်းထိုး အလွန်ကောင်းသော ဟူ၏။ ဓမ္မစေတီဇာတ် ပြရာတွင် ပဲခူး ရွှေမော်ဓောသို့ တက်၍ ရွှေအပ်နှင့် နားထွင်းမင်္ဂလာပြုလျှင် ပဲခူးဘုရင်က တပ်နှင့် ဝိုင်းဖမ်းရာ၊ ပဲခူးကုန်းမှ လိပ်ပြာကန်သို့ ခုန်ဆင်းပြေးသော အခန်း၌ တပ်သားများ ခေါင်းပေါ်မှ ကျော်၍ ကျွမ်းပစ်ထွက်ပြေးခြင်းကို ပွဲကြည့်ပရိသတ်များ နှစ်သက်ကြသည်။



မင်းသား ဦးဘိုးမြစ်သည် နိုင်ငံကျော် မင်းသားတဦးပင် ဖြစ်၏။ ဦးဘိုးမြစ်သည် ဆရာမုန်း၏ စံနစ်ကို နေပုံထိုင်ပုံ၊ ပြောပုံဆိုပုံ၊ မျက်နှာထားမှ စ၍ တသွေမလွဲ အတုခိုးယူသူ ဖြစ်လေသည်။

ညောင်တုန်းမြို့မှ ဦးဘူး၏သား မောင်သာမောင်သည် မာတင်ဇာတ်ကို အဝတ်ကလေး ကာ၍ သံစုံပြောရာမှ ဆရာမုန်းထံ နည်းခံသင်ကြားခဲ့ရာ နောင်အခါ မင်းသား မောင်မာတင် ဟုကျော်ကြားခဲ့လေသည်။

ဆရာမုန်း၏ တပည့်တဦးဖြစ်သော ဆွဲနှစ်မျိုး ဦးဘရှင် သည် ရုပ်ရည်နှင့် အသံ ကောင်းသည်။ ဒူးကြိုး ပေါင်ကြိုး ပြည့်စုံသည်။ သရုပ်အတူ လုပ်တတ်သည်။ ရုပ်ပြောင်း ရုပ်လွဲ ကောင်းသည်။ ဆွဲနှစ်မျိုးခေါ်ခြင်းမှာ နတ်ကတော်က၊ ဝန်က၊ မျောက်က၊ ဇော်က၊ ရွှေစွန်ညိုက၊ အိုးစည်က၊ ဒိုးပတ်က၊ စည်တော်က စသည့် အကဆွဲနှစ်မျိုးစုံအောင် စီကာစဉ်ကာ တခုပြီးတခု ပရိသတ် မျက်စေ့မပြတ်အောင် ကပြတတ်သောကြောင့် ဖြစ်သည်။ ဦးစိန်ကတုံး၊ ဦးဘိုးစိန်တို့ ခေတ်မထင် ဆွဲနှစ်မျိုး ဦးဘရှင်သည် ခေတ်စားခဲ့လေသည်။ သဘင်ဆိုင်ရာ အောက်ခြေသိမ်း တတ်မြောက်၍ ဇာတ်ကတတ်သူ ဖြစ်သည်။

ဆရာမုန်း၏တပည့်များထဲတွင် မင်းသား ဦးစိန်ထိုက်သည် တမူထူးခြားသူဖြစ်သည်။ ဦးစိန်ထိုက်သည် ညောင်ဦးသား ဖြစ်သော်လည်း ညောင်တုန်းတွင် ကြီးပြင်းလာရသူ ဖြစ်သည်။ ဥပဓိရုပ် အလွန် ချစ်ဖွယ်ကောင်းသည်။ အသံ ကောင်းသည်။ အဆစ်အမျက် ပြေပြစ်သည်။ ညောင်တုန်း မြို့ပေါ်ရှိ သဘင်ပညာရှင်များထံတွင် ပညာ ဆည်းပူးသင်ကြားရုံမျှ မက ဇာတ်ဆရာ ဆရာမုန်းထံတွင်လည်း ထိရောက်စွာတပည့်ခံ၍ နည်းယူသင်ကြားသည်။ အောက်နယ်တွင် မင်းသားလုပ်ကပြလေသည်။ သို့သော် သူ့အမူအရာနှင့် လည်း သင့်လျော်၍ သူဝါသနာနှင့်လည်း ကိုက်ညီသော မောင်မစ္စကဇာတ်ကို အထူးတလည်ကပြတတ်သည်။ မောင်မစ္စကဇာတ်တွင် ညဉ့်ဦး၌ ယောက်ျားဘဝနှင့် ကပြ၍ သန်ကောင်ကျော်လျှင် မိန်းမဘဝနှင့် ကပြလေသည်။ ထိုသို့ ကပြရာတွင်လည်း ဟန်အမူအရာ အပြောအဆိုမှ စ၍ မိန်းမစစ်စစ် များနှင့် မခြားနားပေ။ အပလီ အခရာ တိတိတာတာ ပြောဆိုပုံတို့မှာလည်း လွန်စွာ နှစ်သက်လောက်ပေသည်။

၁၂၄၂ ခုနှစ်တွင် မန္တလေးမြို့သို့ တက်၍ ကပြခဲ့ရာ၊ ဦးစိန်ထိုက် ကပြပြောဆိုပုံများကို အမျိုးသမီးများသာမက အမျိုးသားများကပင် နှစ်သက်ကြသည်။ အချို့သော အမျိုးသမီးများကမူ ဘွဲ့ဖြူလိပ် ခေါ် ကွမ်းသီးဖက် ဆေးလိပ်၏ ထိပ်တွင် ရွှေဒင်္ဂါးပိတ်၍ လက်ဆောင်ပေးကြသည်။ နောင်အခါတွင် နန်းတွင်းသူများကပါ လှုပ်ရှားလာသောကြောင့်

ကြာကြာနေလျှင် ဓားနှင့် နှီးရတော့မည့် ဘေးကြောင့် အောက်ပြည်သို့ စုန်ဆင်း တိမ်းရှောင်ခဲ့ရသည် ဟုဆိုသည်။

မြေဝိုင်း သစ္စာထား နှစ်ပါးသွား အကတွင် မင်းသား မင်းသမီးတို့ ပူးပူးကပ်ကပ် ဖြစ်အောင် စည်းခပ်ဆပ်ဆပ်ဖြင့် ‘ပလ္လိက’ ဟူသော ခပ်ကြမ်းကြမ်း အကကို စ၍ ထွင်သူမှာ မင်းသား ဦးစိန္တာ ဖြစ်သည် ဟုဆိုလေသည်။ ဦးစိန္တာသည် လှပိုချော၊ လူရွှင်လူသွက် ဖြစ်၏။ နှစ်ချက် စည်းလေးစည်း မှန် ထုံးစံက၊ စည်းခပ်ဆပ်ဆပ်ဖြင့် ဒူးကြိုး ပေါင်ကြိုး လှုပ်ရှား ကပြသည်။ မင်းသား မင်းသမီး နှီးနှီးကပ်ကပ် တို့ထိသည်ကို ပရိသတ်က မြင်လိုသော ဆန္ဒ ဖြစ်ပေါ်လာရာ ဦးစိန္တာက မင်းသမီးကို သစ္စာနဲ့ ကြမ်းလာသည်။

ဦးစိန္တာကြီး၏ ပလ္လိက သီချင်းမှာ -

ရွှေမျှ၊ ငွေမျှ ပန်းဝတ်ကယ် စုံသလေ၊ (ပလ္လိ-ပလ္လိ ဟု ဆိုင်းက တီး၍ မင်းသားက လှည့်ပတ် ကွေးအောင် ကသည်။).... ထုံလေ-မာလာ၊ မာလာ၊ သင်းပျံတော်တယ် လေးဟိုက်။ ။အိုရွှေကြက်ရုံးမှာလ၊ အိုငွေကြက်ရုံးမှာလ၊ ပိတုန်းတွေ ပျံတော့တယ်၊ (ဤတွင် ပတ်ဆစ်ချိုး၍ ကတော့သည်။)

ထို့ပြင် “တို့တော့မယ်တဲ့ ဆိတ်တော့မယ်၊ ဆိတ်တော့မယ်တဲ့ တို့တော့မယ် (မင်းသမီးအား သွား၍ လက်ဆွဲ၊ ပုဝါဆွဲ လုပ်သည်။) ဗယ်ခြောက်ခါ ညာကဖမ်း၊ နမ်းမိ လိမ့်မယ်။ လေးတောင်ပြည့် ခန်းသာလယ်၊ ငါးတောင်ပြည့် ခန်းသာလယ်။ မောင်မောင်ရွယ်သည့် စပယ်ကုံး၊ အလိုဗျာ မင်းဘယ်သို့တုန်း” ဟူသော သစ္စာနဲ့ သီချင်းကို ဆိုလျက် မင်းသမီးကို ဆွဲလားငင်လား လုပ်သည်။ မင်းသမီးက တိမ်းရှောင်ပြေးလျှင် ခြေနှင့် ဆီးသည်။ လက်နှင့် ဆီးသည်။ တခါတရံ မင်းသမီးက ကြောက်လန့်၍ ငယ်သံပါအောင် အော်သည်ကို ကာလသားများက ကြိုက်ကြလေသည်။ ဦးစိန္တာတို့ခေတ်က စ၍ သစ္စာထား နှစ်ပါးသွားတွင် ပုဝါတကမ်း၊ ယပ်တောင်တလှမ်း စံနစ် တဖြည်းဖြည်း ကွယ်ပျောက်လေတော့သည်။

ရန်ကုန်မြို့ လမ်းမတော်မှ ဆိုင်းဆရာကြီး ဦးနီတိုး၏ သား ဦးကျော်ဇံ (ခေါ်) ဦးဘကျော်သည် ပတ်တီးဘဝက ဇာတ်မင်းသားဘဝသို့ ကူးပြောင်းခဲ့သည်။ ဇာတ်ခုံ ဇာတ်ကားများကို စတင် အသုံးပြုသူ ဖြစ်သည်ဟုလည်း ဆိုသည်။ ဦးကျော်ဇံသည် ဇာတ်မင်းသား ဘဝသို့ ကူးပြောင်းခဲ့သော်လည်း ပုံပန်းကသာ မင်းသားရုပ် ရသည်။ အကနှင့် အသံက စွဲမက်လောက်အောင် မပြည့်စုံသဖြင့် မင်းသားလတ်ဘဝဖြင့် ထင်ပေါ်လာသော ပုဂ္ဂိုလ်တဦး ဖြစ်လေသည်။

ဇာတ်မှာ မင်းသားနု၊ မင်းသားလတ်၊ မင်းသားကြီး ဟူ၍ သုံးမျိုး ရှိရာ မင်းသားနုမှာ နှစ်ပါးသွား သစ္စာထား၊ ကျင်းအိုင် အလွမ်းအဆွေး ဇာတ်လိုက် ဖြစ်သည်။ မင်းသား



လတ်မှာ တုတ်ထမ်း၊ ဓားထမ်း ခပ်ကြမ်းကြမ်းထဲက ဖြစ်သည်။ မင်းသားကြီးမှာ ဇာတ်အိမ်ဇာတ်ကွက်၊ ဇာတ်စီးဇာတ်နင်း အလွမ်းအဆွေးတို့အတွက် ဖြစ်လေသည်။

ဦးကျော်ဇံသည် ဝိဇ္ဇဉူပဇာတ်နှင့် ဗိမ္ဗိသာရ ဓားခွဲဇာတ်တို့ကို ကပြရာတွင် သဏ္ဌာန်လုပ် သရုပ်နှင့် တူသဖြင့် ပရိသတ် နှစ်ခြိုက်လေသည်။

ဇာတ်မင်းသား ဦးစိန်ကတုံးသည် မင်းသားကလေးဘဝတွင် အသံပျက်သွားရာ၊ သီချင်း ကောင်းစွာ မဆိုနိုင်သည့်အတွက် ခါးတောင်းကျိုက်မင်းသား (ဝါ) မင်းသားလတ်လုပ်၍ ဝိဇ္ဇဉူပ၊ အင်္ဂုလိမာလ၊ ထိလပ် ပိုးအစသည့် ဇာတ်ထုပ်များကို ကပြရာ၊ ပရိသတ် နှစ်ခြိုက်ခဲ့သည်။ (စိန်ကတုံး၊ ဦး — လည်းရှု။) နှစ်ပါးသွား သစ္စာထားတွင်လည်း ရွှေစွန်ညိုဝဲ အက၊ အိုးစည်က၊ စည်တော်တီးက၊ ဝန်က စသည့် အကမျိုးနှင့် အသောများများ ကပြသည်။ ဦးစိန်ကတုံးသည် နကိုယ်က ခူးကြိုး ပေါင်ကြိုး ကျနခဲ့သူ ဖြစ်သည့်ပြင်၊ ထလျက်ကဖြစ်စေ၊ ထိုင်လျက်ကဖြစ်စေ ဇာတ်သေတ္တာကြီးသုံးလုံး ဆင့်၍၊ အဝတ်ဖုံးအုပ်ထားသော တောင်ပုံသဏ္ဌာန် ထိပ်မှာခြေတံလွဲ၊ တင်ပါးလွဲ၊ မုဆိုးထိုင် စသော အကျမျိုးတွင် ယိုးဒယားဟန် မပျက် စွေကနဲ ခုန်လွှား ကပြသည်ကိုလည်း သဘောကျခဲ့ကြလေသည်။ ထိုအခါ ခါးတောင်းကျိုက် မင်းသားလတ် ခေတ်စားလာသဖြင့် ဇာတ်မှန်သမျှတွင် မင်းသားလတ် မပါက မဖြစ်သလောက် ရှိခဲ့သည်။ စိန်ကတုံးဟန် ဟူ၍လည်း ခေတ်စားခဲ့လေသည်။

ဇာတ်သဘင် ကပြရာတွင် ရွှေပိုင်း၊ နောက်ပိုင်း ဟူ၍ ရှိသည်။ တန်းလျှောက်၊ သို့မဟုတ် သစ္စာထား နှစ်ပါးသွားကို ရွှေပိုင်း ဟုခေါ်သည်။ နှစ်ပါးသွား သစ္စာထားပြီး၍ ဇာတ်အိမ်ဇာတ်ကွက် အလိုက် အလွမ်းအဆွေး ခေါ်သော ကျင်းအိုင် ပူခန်း ဆွေးခန်းတို့ကို နောက်ပိုင်း ဟုခေါ်သည်။ ဇာတ်မကတတ်သူကို တန်းလျှောက်မင်းသား၊ သို့မဟုတ် ရွှေပိုင်းမင်းသား ဟုခေါ်၍၊ ဇာတ်ကတတ်သူကို ရွှေပိုင်း နောက်ပိုင်း လုံသည် ဟုဆိုသည်။ အသံကောင်း၊ အဆိုကောင်း၊ ရုပ်ရည်ချောက အရွယ်ကောင်းနှင့် ပြည့်စုံတိုင်း ဇာတ်မကတတ်ပေ။ ထိုအတွက် ထိုသို့သော အရည်အချင်းများနှင့် ပြည့်စုံ၍ ပရိသတ် တပ်မက်ဖွယ်က တခြား၊ ဇာတ်ထုပ် ဇာတ်ကွက် အဝင်အထွက် ကျင်းအိုင်ဝပ်ခြင်း၊ လူးခြင်း၊ လှိမ့်ခြင်းက တမျိုး ဖြစ်၍ သဘောချင်း တူသော်လည်း တဘာသာစီ ဖြစ်လေသည်။

ဆားမလောက်သား ဦးစစ်တွေသည် အသံ မကောင်းသော်လည်း ဇာတ် ကတတ်သည်။ ဖခင် ဇာတ်မင်းသား ဖြစ်သူ ဇာတ်ကသွားရာသို့ လိုက်ပါယင်း မိခင်ဖြစ်သူက စစ်တွေမြို့တွင် မွေးခဲ့ခြင်းကြောင့် စစ်တွေ ဟုနာမည်မည်သည်။ ဖခင်ဖြစ်သူ မသေမီက ငါးသား ဇာတ်မင်းသား



စန္ဒရား ဦးဘအုန်း

လုပ်၍ အသက်မွေးမည်ဆိုလျှင် သုံးညတွင် တည မျောက်ဇာတ် ကရမည် ဟုပြောဆိုလျက် ကိုစစ်တွေ၏ ဦးခေါင်းတွင် မျောက်ခေါင်းကို စုပ်ပေးလိုက်သည် ဟုဆိုလေသည်။ ထိုသို့ မှာထားခဲ့သည့်အတိုင်း သုံးည၌ကလျှင် တည၌ မျောက်ဇာတ်ကပြလေ့ ရှိခြင်းကြောင့် “မျောက် — ကိုစစ်တွေ” ဟုပင် တွင်ခဲ့လေသည်။ ဦးစစ်တွေသည် ခြေဆံလက်ဆံ သွယ်သည်။ ကိုယ်ဟန်ကိုယ်လက် သန့်ရှင်းသည်။ ကပြရာတွင် လက်ထား ခြေထား ယိုးဒယားဟန် ကျလွန်းသည် ဟုလည်း ဆိုလေသည်။

ဦးစစ်တွေကဲ့သို့ပင် မင်းသား ဆွဲနှစ်မျိုး ဦးဘရှင်သည်လည်း ဇာတ် ကတတ်သူ ဖြစ်၍၊ ဆရာမွန်းကြီးနှင့် မင်းသား ဦးဘချောတို့သည်လည်း အသံ မကောင်းကြသော်လည်း ဇာတ် ကတတ်သူများ ဖြစ်ကြသည်။ ထိုနည်းတူစွာ မင်းသား ရာပြတ် ခေါ် ဦးမောင်ကလေးသည် အသံလည်း မကောင်း၊ ဇာတ်မင်းသား ဆိုလောက်အောင် ရုပ်အဆင်း မရှိ၊ ထိုသို့ဖြစ်စေကာမူ ရုပ်ဆင်းလှသော မင်းသား၊ အသံကောင်းသော မင်းသား၊ အကကောင်းသော မင်းသားများနှင့် ဇာတ်လတ်ကလေးချင်း တန်းတူ ယှဉ်ပြိုင် ကပြကြလျှင် ရာပြတ် ဦးမောင်ကလေးက နိုင်သည်။ ပဲ့ကြည့် ပရိသတ်ကို ထိန်းနိုင်သည်။ ဇာတ်အိမ်ဇာတ်ကွက် ရေရေလည်လည် ဖြစ်အောင် ကပြတတ်ခြင်း၊ တနည်းဆိုရလျှင် ဇာတ်ကတတ်ခြင်းကြောင့် ထိုသို့ ထိန်းသိမ်းနိုင်ခြင်း ဖြစ်သည်။



ဦးဘိုးသာ ဆိုသော ဇာတ်မင်းသားသည် သုံးညဉ့်ကလျှင် တညဉ့် ကျေးဇာတ် ပါရသည်။ ကျေးယောင်ဆောင်၍ ပင် တိုင်နန်းသို့ သွားခန်းကို လှူကြိုက်များ၏။ ကျေးခေါင်း ဆောင်း၍ ကျေးတောင်ပံ ကျေးမြီးများ တပ်ဆင်ကာ ဝဲပုံ ပုံပုံ၊ စောင်းငဲ့ကြည့်ပုံ၊ နောက်ပြန်ကြည့်ပုံ၊ တောင်ပံ ခတ်ပုံ၊ တောင်ပံဆန့်ပုံတို့ကို ပရိသတ် နှစ်သက်ကြသဖြင့် ကျေးလုပ်ကောင်းသော ဦးဘိုးသာသည် ကျေး ဦးဘိုးသာ ဟုကျော်ကြားလေသည်။

ဇာတ်မင်းသား ဦးသင်းသည် မင်းသားလတ် အဖြစ် ကပြရာ ရေကန်တွင် ရေချိုး၍ ကျားဖြစ်သော ဇာတ်ကို လှူကြိုက်များသည်။ ကျားအဝတ်အစားကို ဝတ်ဆင်၍ ကန် တက် ကန်ဆင်း၊ ခုန်လွှားပုံ၊ ရွှေကျွမ်းနောက်ကျွမ်း ထိုးပုံ၊ ကျား သန်းပုံ၊ ကျား လျက်ပုံ စသည်တို့မှာ ကျား၏အမူ အရာ ပြည့်စုံ၍ ကျားသဏ္ဌာန်နှင့်လည်း တူလှလေသည်။ သာ၍ ကောင်းသည်မှာ ကျားကိုက်ခန်းတွင် ဖြစ်သည်။ လူကောင်ကို ချောင်းမြောင်းပုံ၊ ခပ်ပုံ၊ အုပ်ပုံ၊ ကိုက်ပုံ ဟန်အမူအရာ ကောင်းမွန်သည့်အပြင်၊ လူကို ကိုက်ချီလျက် ဆွဲစားပုံ၊ ရွှေကျွမ်း နောက်ကျွမ်းပစ်ရာတွင် ပေါ့ပေါ့ရွရွ ကလေးဖြင့် နေရာတွင် သေဝပ်စွာ ပြန်ကျပုံတို့မှာ ကျား ရေ ဗောင်းဗီ၊ ကျားရေအင်္ကျီ ဝတ်ဆင်ကာ ကျားခေါင်း ဆောင်းထား၍ သူ၏ဟန်ပန်ကို မြင်ရသဖြင့် တကယ့်ကျား ဟုထင်မှတ်ဖွယ်ရာ ဖြစ်လေသည်။ ဦးသင်းသည် ဦးစွာ ပဌမ ကျားလုပ်ရာတွင် သူမတူအောင် ကောင်းသည့်အတွက် ကျား ဦးသင်း ဟုနာမည်ရခဲ့လေသည်။

ဇာတ်မင်းသား ဦးဆင်သည် ရုပ်ဆင်းအင်္ဂါနှင့် ပြည့်စုံ သည်။ ငယ်ရွယ်စဉ်က မင်းသားနု အဖြစ် ကပြခဲ့၍၊ ကြီး သောအခါ မင်းသားကြီး အဖြစ်နှင့် လှံ ဦးဆင် ဟုကျော် ကြားလေသည်။ နန်းထိုင် မင်းသားကြီး၊ အိမ်ရှေ့မင်းသား လုပ်၍ ရွှေတော်တွင် ရာဇဝတ်သင့်သူကို ငေါက်ငမ်း ကြိမ်း မောင်းလျက် ဒေါသအလျောက် မချုပ်တီးနိုင်ဘဲ၊ ရုတ် တရက် လှံတော်ကို ကောက်၍ ထိုးလိုက်ရာ ပရိသတ်က ‘ဟယ်’ ဟုတုန်လှုပ်သွားရလေသည်။ အကြောင်းမှာ ရွှေ တော်တွင် လက်ရွက်လျက် ဝပ်၍ ခစားနေရာ၌ လက်နှစ် ဖက်ကြားဝယ် လှံသွားကျခြင်း၊ ထိုင်၍နေခိုက်မှာ နားနှင့် ပခုံးစပ်ကြားသို့ လှံဝင်သွား၍ နောက်သို့ ထွက်ခြင်း၊ တခါ တရံ နဖူးကို တည့်တည့်ထိုးရာ နဖူးပြင်နှင့် လှံဖျား မထိတထိ ဖြစ်သော်လည်း ခံရသူက အမယ်လေးဘုရားဟု ဆိုပြီးလျှင် သရုပ်တူအောင် နောက်သို့ ပက်လက်လှန်ချလိုက်ခြင်းတို့ ကြောင့် ဖြစ်လေသည်။

ဇာတ်မင်းသား ဦးစိန်အုပ်သည် ရုပ်သေးမှ ဇာတ်သို့ ကူးပြောင်းလာသူ (ဝါ) အမြင့်မှ အနိမ့်သို့ ဆင်းလာသူ ဖြစ်သည်။ ဦးဘိုးကွန်း၊ ဦးညိုကြီး၊ ရောဝဏ်ဦးတင့်၊ ဦးစိန်ခို

စသူတို့လည်း အမြင့်မှ အနိမ့်သို့ ဆင်းလာသူများ ဖြစ်ကြ သည်။ ဦးစိန်အုပ်သည် မူလက ရုပ်သေးမင်းသား ဖြစ်၍ ထိုနောက်တွင် ယောက်ျား ဇာတ်မင်းသမီး၊ ဇာတ်မင်းသား၊ မင်းသားကြီး စသည်ဖြင့် သဘင်ပညာ မြင့်တင်ပေးခဲ့သည်။ (စိန်အုပ်၊ ဦး — လည်းရှု။) ဦးစိန်အုပ်သည် မင်းသား သန့် သန့် ဖြစ်၍ အလွန်ကောင်းကြီး မဟုတ်ပေ။ သို့သော် ဦး ဘိုးကွန်း ဒေါ်ထွေးလေး၊ အီနောင် ဦးစံတုတ်၊ လူကြမ်း ဦးကြွင်း စသော သဘင်ပညာတွင် စံတင်ရသူများနှင့် ကပြ ခဲ့ယင်း သဘင်ပညာ ပြည့်ဝခဲ့၏။ အီနောင် ဦးစံတုတ်၏ ယိုးဒယားဇာတ်ကြီး အတီး အက အဆိုတို့ကို အတော်ရမီ လိုက်လေသည်။ အထူးသဖြင့် ဦးစံတုတ် ကပြပုံမျိုးကို ဦးစံ တုတ်နောက် ဦးစိန်အုပ် တဦးသာ ကပြနိုင်ကြောင်း ပြော ကြလေသည်။

ဦးစိန်ခို၏ အမည်ရင်းမှာ ဦးအောင်ခို ဖြစ်၏။ သဘင် ပညာ လုံးဝ မရှိသေးဘဲ အစိမ်းသက်သက် ဖြစ်သည့် ဦး အောင်ခိုကို မင်းသားတလက် အရေးတကြီးအလိုရှိနေသော နာမည်ကျော် ရုပ်သေးမင်းသမီးကြီး ဆရာပုက စက်ချုပ်



ဇိကွက် ဦးဖေသက်



စားနေရာမှ ခေါ်ယူ သွန်သင်ပြသပြီးလျှင် စိန်ခို ဟုအမည် မြောင်း၍ မင်းသားအဖြစ် ကပြစေရာ နာမည် ကျော်ကြား လာသည်။ ဦးစိန်ခိုသည် သီချင်းဆိုရာတွင် အသံကောင်း ပြီးလျှင် စကားပြောရာ၌ ညင်သာသည်။ ရုပ်လှသူလည်း ဖြစ်၏။ ဦးစိန်ခိုသည် နောင်အခါ ရုပ်သေးမှ ထွက်၍ ဦးဘိုး စိန်၏ ဇာတ်ထဲတွင် ပါဝင် ကပြခဲ့ရာ၊ ဒုတိယမင်းသား အဖြစ် ကပြရသောကြောင့် အရည်အရောင် တိုးပြောင်၍ မလာဘဲ တဆင့် အလျော့ခံရသည့်အဖြစ်သို့ပင် ရောက်သွားရ သည် ဟုဆိုလေသည်။

ဦးစိန်အုပ်ကဲ့သို့ပင် ယိုးဒယား အတီး၊ အက၊ အဆို တတ်ကျွမ်းသူမှာ ဇာတ်မင်းသား ဦးစံရှား ဖြစ်သည် ဟုဆို သည်။ ထိုခေတ်က ဇာတ်မင်းသားများသည် တလ ၁၀၀ ရလျှင် အတော် အဆင့်အတန်း မြင့်သည် ဟုဆိုရလေရာ၊ ထိုစဉ်က ထိုသို့ တလ ၁၀၀ စားရသော ဇာတ်မင်းသား များမှာ ဦးဘိုးထင်၊ ဦးကြေးဖြူ၊ ဦးစံရှား၊ စပယ်တင် ဦးမူး၊ ဦးကျော်ငါး၊ ဦးကျော်ရန်၊ စန္ဒရားဦးဘအုန်း၊ ဟံမာရာ ဦး ညွန့် စသည်တို့ ဖြစ်၏။ ထိုခေတ်က ဦးဘိုးကွန်း ဒေါ်ထွေး လေး၊ ဆရာမွန်၊ ဦးစိန်ကတုံး၊ ဦးဘိုးစိန်၊ ဦးစစ်တွေ စသည့် ဇာတ်မင်းသားများသည် မိမိဇာတ်ကို မိမိ ထောင်ကြ လေသည်။

ပဌမ ကမ္ဘာစစ်ကြီးခေတ်မှ စတင်၍ မြန်မာဇာတ်ပွဲများ တိုးတက်လာသည်။ ဇာတ်ထုပ်များကို ခင်းကျင်းရာ၌ ဒဏ္ဍာရီချည်းသာ မဟုတ်တော့ပေ။ ယခင်က ဂိုဏ်းမလွတ် မည် စိုး၍တကြောင်း၊ တာဝန်ကြီး၍ တကြောင်း ပကပြဘဲ ထားခဲ့သော နိပါတ်တော်များကိုပါ ခင်းကျင်း ပြသလာ သည်။ ပြနည်း ပြကွက်များကိုလည်း တစထက်တစ အဆန်း ထွင်လာကြသည်။ အိပ်မက်ခန်း၊ ညခင်းချိန်၊ ကောင်းကင် ပျံ၊ တောတောင် သမုဒ္ဒရာများကို ထိုးကား၊ ခေါက်ကား၊ မီးရောင် အမျိုးမျိုး ထိုးကာ ပြသလာကြသည်။

မြန်မာဇာတ်ပွဲ အခင်းအကျင်းကို နိုင်ငံခြားသားများ ပင် လေးစားလောက်အောင် ခမ်းခမ်းနားနား ရှိစေရန် အဆင့်အတန်း မြှင့်တင်ခဲ့သူများကား ဦးဘိုးစိန်နှင့် ဦးစိန် ကတုံး တို့ဖြစ်သည်။ (ဘိုးစိန်၊ ဦး — လည်းရှု။) သူတို့၏ ဇာတ်အဖွဲ့များကား မြန်မာဇာတ်ပွဲ လောကတွင် အထင် ရှားဆုံး အကြီးကျယ်ဆုံး ဖြစ်လေသည်။ ကိုယ်ပိုင် ရွက် ထည်ရုံ ဓာတ်မီးစက်များသာမက ဇာတ်ကရိယာပစ္စည်းများ ဖြင့် ရောဝတီ မြစ်ရိုးတလျှောက်နှင့် မီးရထားလမ်း တ လျှောက် မြို့ကြီးမြို့ငယ်တို့၌ လှည့်လည် ကပြခဲ့သည်။ ဦး ဘိုးစိန်ကမူ ကိုယ်ပိုင် မီးသဘော၊ အထူးမီးရထားတို့ကိုပင် သုံးခဲ့လေသည်။ ဦးဘိုးစိန်နှင့် ဦးစိန်ကတုံးတို့သည် မြန်မာ သဘင်ကို အကတွင်သာမက အပြတွင်လည်း တိုးတက်၍ အဆင့်အတန်းမြင့်အောင် ဆောင်ရွက်ခဲ့ကြလေသည်။



ဦးကြီးရွှေ (အပေါ်) ဦးကြီးငွေ (အောက်)





ဦးအောင်မောင်



ဦးတက်ခေတ်စိန်



ဦးတောကျော်



ဦးရွှေကျီးညို





ဦးအောင်ငြိမ်း

ဦးဘိုးစိန်ကား ထူးခြားသော သဘင်ပညာ ပါရမီရှင် တဦး ဖြစ်သည်။ ရုပ်ချော အသံကောင်းပြီးလျှင် အဆိုပိုင် အကနိုင်သူ ဖြစ်သည်။ ဇာတ်ခုံ အခင်းအကျင်း ခန့်ငြား ထယ်ဝါအောင် ထွင်ခဲ့သည်သာမက ဆိုဟန်ကဟန်များကို လည်း ဆန်းသစ် တီထွင်ခဲ့သည်။ မြန်မာသဘင်ပညာကို တိုးချဲ့ပေးခဲ့သည်။ ဦးဘိုးစိန်သည် မြန်မာသဘင်လောက၌ ကာလရှည်ကြာစွာ ထွန်းလင်းတောက်ပခဲ့၍ မြန်မာ ဇာတ် သဘင်ကို တခေတ်ထွင်ခဲ့သူ ဟူ၍ ဆိုလောက်ပေသည်။

ဦးဘိုးစိန်နှင့် ခေတ်ပြိုင် ထင်ရှားကျော်ကြားခဲ့သော ဦးစိန်ကတုံးသည် သဘင်သက် ဦးဘိုးစိန်လောက် တာ မရှည်ခဲ့ပေ။ ပင်ကိုယ်က ခြေတံလက်တံ ရှည်သဖြင့် ခြေ ကပ်ကပ် လက်ကပ်ကပ် ကပြရာ တမူထူးခြားကာ၊ စိန်ကတုံး အက ဟူ၍ တဘာသာ စံပြုထားရသည်။ ယိုးဒယား ဟန် မပျက် အထိုင်အကျ ကောင်းသည်။ မင်းသားလတ် အက ကို အထူးသဖြင့် နိုင်နင်းသည်။ ဦးစိန်ကတုံး၏ ပဒုမာကြာ ဖူးထဲမှ ယိုးဒယား အက၊ မီးစလွယ်သိုင်း အကများကို ပရိ သတ်က အထူး နှစ်ခြိုက်စွဲလမ်းကြသည်။

ထိုခေတ်က ဦးဘိုးစိန်၊ ဦးစိန်ကတုံးတို့ကဲ့သို့ လျှမ်းလျှမ်း တောက် မဟုတ်သော်လည်း အထိုက်အလျောက် ကျော် ကြားခဲ့သောဇာတ်မင်းသားများမှာ ဟံမာရာဦးညွန့်၊စန္ဒရား ဦးဘအုန်း၊ဦးစိန်မျက်ခုံး၊ ဘာဂျာဦးဘအေး၊ ဦးစပယ်တင်၊

ဇိက္ခကံ ဦးဖေသက်၊ ဆောင်တော်ကူး ဦးအေးဖေ၊ သရဲ ဦး အောင်စိန်၊အမယ်ကြီးအို ဦးအောင်စိန်၊ ဦးကတုံးရွှေ၊ ပသီ ဦးမြညွန့်၊ ဦးကျော်မြသောင်း၊ ဦးဘလှိုင်၊ ဦးကျော်မြဟန်၊ စာတော်ပြန် ဦးရွှေဗုဒ္ဓ၊ ဦးအောင်ငြိမ်း၊ ဦးအောင်မောင်း၊ ဦးချစ်စိန်၊ ဦးအောင်ဘညို၊ ဦးကြီးရွှေ၊ ဦးကြီးငွေ၊ ဦးရွှေ ကျီးညို၊ဦးတောကျော်၊ရတနာပုံ ဦးစိန်မြသွင်၊ဦးမြတလေး၊ ဦးရွှေဒေါင်းညို၊ ဦးတက်ခေတ်စိန်၊ ရွှေမန်း ဦးတင်မောင်၊ ဦးစိန်အောင်မင်း စသူတို့ဖြစ်လေသည်။ ဤသို့ ဇာတ်မင်း သား အများအပြား ပေါ်ထွက်ခဲ့ရာ ပမာအားဖြင့် ဦးချို ရှိသူက ဦးချိုကို အားကိုးသကဲ့သို့၎င်း၊ အစွယ်ရှိသူက အစွယ် ကို အားကိုးသကဲ့သို့၎င်း၊ လက်သည်းခြေသည်း ရှိသူက လက်သည်း ခြေသည်းကို အားကိုးသကဲ့သို့၎င်း နှစ်ပါးသွား တန်းလျှောက် အဆိုအက သန်စွမ်းသူက အဆိုအကကို အားကိုး အားထားပြု၍ ကပြကြသည်။ သဘင် အခေါ် ရွှေပိုင်းကောင်းသည် ဟုဆိုသည်။ အမဲအရွဲ၊ ရှူသံရှိက်သံ၊ ကရုဏာရသဖြစ်အောင် ငိုနိုင်သူက ထိုအစွမ်းကို အားပြု၍ ကပြကြသည်။ သဘင်အခေါ် နောက်ပိုင်းကောင်းသည် ဟု ဆို၏။ အပြောကောင်းသူကလည်း ငါပြောလျှင် ပရိသတ် စွဲရမည်ဟု အားပြု ကပြသည်။ ရုပ်ခွဲ နာမ်ခွဲ ကောင်းသူ ကလည်း ရုပ်ခွဲနာမ်ခွဲကိုအားပြု၍ ကပြကြသည်။ ထိုသို့ မိမိ နိုင်နင်း ကျွမ်းကျင်သော အခန်းကို အားပြု၍၊ တနည်းဆိုရ သော် တခုကောင်းပညာကို အားကိုးအားထားပြု၍ ကပြ သော ဇာတ်မင်းသားတို့လည်း များပြားလှလေသည်။

ဒုတိယကမ္ဘာစစ်ကြို ကာလတွင် ရွှေမန်း ဦးတင်မောင် နာမည် တရှိန်ထိုး မြင့်တက်လာသည်။ လက်ဝဲသုန္ဒရ ဇာတ် ထုပ်ကို ခင်းကျင်း ပြသရာ၌ အလွန် သဘာဝကျသည်။ ရွှေပိုင်းတွင် ဂီတအက ပြဇာတ်ဖြင့် သရုပ်ဖော်ထားသော ပြခန်း ပြကွက်ဆန်းများကို ခမ်းနားစွာ တင်ပြသည်။ ဆလိုက် မီးမောင်းကြီးများကို ခေတ်မှီစွာ သုံး၍ ခင်းကျင်း ပြသသည်။ ရွှေမန်းဦးတင်မောင်သည် အသံနှင့် အပြော ကောင်းခြင်း၊ အဝတ်အစားနှင့် အခင်းအကျင်းထယ်ဝါခန့် ငြား၍သဘာဝကျခြင်းတို့ကြောင့်နာမည်ကျော်ကြားသည်။

စစ်ပြီးခေတ်တွင် ရွှေမန်း ဦးတင်မောင်နှင့် ရိုးဆွဲလိုက် လာသူမှာ ဦးစိန်အောင်မင်း ဖြစ်သည်။ ဦးစိန်အောင်မင်း သည် ရုပ်ရည် သန့်ပြန့်သူ ဖြစ်၍ အပြော၊ အဆို၊ အငိုတို့တွင် ဦးဘိုးစိန်ကို စံပြုလေသည်။ နာမည်ကျော် ဂီတစာဆို နန်းတော်ရွှေ ဆရာတင်၏ သား ရွှေနန်းတင်သည်လည်း စစ် ပြီးခေတ် မြန်မာဇာတ်သဘင်လောကတွင် ထင်ရှားသည်။

ဦးဘိုးစိန်၏သားများဖြစ်ကြသော ကနက်စိန်၊ စိန်ကြိုင် နှင့် တသက်စိန်တို့သည် ဖခင်ဖြစ်သူ၏ သဘင်အစဉ်အလာ ကို ဆက်ခံကာ ဖခင်၏ သဘင်ပညာ မတိမ်ကောစေရန် စိန်မဟာသဘင်အဖွဲ့ကြီးကိုဆက်လက်ကပြနေကြလေသည်။



မြန်မာနိုင်ငံ လွတ်လပ်ရေး ရပြီးသည့်နောက်တွင် ရန်ကုန်မြို့နှင့် မန္တလေးမြို့များ၌ ပန်ကျာကျောင်းများ ဖွင့်လှစ်ကာ သင်ကြားပေးခဲ့ရာ အလားအလာ ရှိသော ဇာတ်မင်းသားများ ပေါ်ထွက်ခဲ့သည်။ ယင်းတို့အနက် ပန်ကျာမြသိန်းနှင့် ပန်ကျာ ကြည်လင်တို့မှာ ထင်ရှားလေသည်။

မြန်မာ ဇာတ်သဘင်။ ။မြန်မာ နိုင်ငံတွင် ဆွဲနှစ်လ ဆွဲနှစ်ရာသီအတွက် အမျိုးသားပွဲတော် ဆွဲနှစ်မျိုး ရှိသည်။ ရှေးခေတ်အခါက ဆွဲနှစ်ရာသီပွဲတော်ကို မင်း မိဖုရား နှစ်ပါး အမှူးပြုလျက် ကျင်းပကြသည်။ (ဆွဲနှစ်ရာသီပွဲတော်များ — လည်းရှု။) မြန်မာတိုင်းရင်းသားတို့သည် ကလေး ကင်ပန်းတပ်ခြင်း ကဲ့သို့သော လူမှုရေးကိစ္စတို့၌၎င်း၊ ရှင်ပြုခြင်း ကဲ့သို့သော အယူဝါဒရေးကိစ္စတို့၌၎င်း သီဆိုတီးမှုတ် ကခုန်မှုကို ပြုမြဲဖြစ်လေသည်။ ယခုခေတ်တိုင်းရင်းသားတို့၏ သီဆိုတီးမှုတ် ကခုန်မှု သဘင်ပညာသည် မြန်မာနိုင်ငံတွင် လွန်ခဲ့သော နှစ်ပေါင်း ၁,၅၀၀ ခန့်မှစ၍ ဆင်းသက် ပေါက်ပွားလာသော ပညာ ဖြစ်သည်ဟု ဆိုသည်။

မြန်မာ တိုင်းရင်းသားတို့၏ ဘဝသည် ယခုတိုင်စပါးစိုက်ပျိုးခြင်းနှင့် ဆက်စပ်လျက် ရှိလေသည်။ စပါးစိုက်ပျိုးခြင်းကို အကြောင်းပြု၍ ကောက်စိုက်ချိန်၌၎င်း၊ စပါးရိတ်သိမ်းချိန်၌၎င်း ပျော်ပွဲ ရွှင်ပွဲများကို ကျင်းပကြပေမည်။ ဤနည်းအားဖြင့် မြန်မာတို့၏ သီဆိုတီးမှုတ် ကခုန်မှု သဘင်ပညာသည် စပါးစိုက်ပျိုးခြင်း၌ အမြစ်တယ်၍ ထွန်းကားသည်ဟု ယူဆရလေသည်။

မြန်မာနိုင်ငံ၌ ဗုဒ္ဓသာသနာ မထွန်းကားမီ အခါက ရှေးမြန်မာတို့သည် နတ်များကို ကိုးကွယ်ကြသည်။ နတ်ကို

ပူဇော်ပသကြရာ၌ သက်ဆိုင်ရာ နတ်အကြောင်း သီဆိုတီးမှုတ်ခြင်း၊ သက်ဆိုင်ရာ နတ်ဟန် နတ်အမူအရာတို့၏ သရုပ်ပြ အကအခုန်တို့ကို ကခုန်ခြင်းတို့သည် ရှိကြရပေမည်။ ဤနည်းအားဖြင့်လည်း မြန်မာတို့၏ သဘင်ပညာသည် ထွန်းကားလာသည် ဟုယူဆရလေသည်။

ထို့နောက် မြန်မာနိုင်ငံသို့ ဗုဒ္ဓသာသနာတော် ရောက်ရှိလာရာ မြန်မာ တိုင်းရင်းသားတို့သည် ဗုဒ္ဓသာသနာတော်နှင့် ဆက်စပ်လျက်ရှိသော ပွဲတော်များကို ကျင်းပ ကြပေမည်။ ကဆုန် ညောင်ရေသွန်းခြင်း၊ သီတင်းကျွတ်မီးထွန်းပွဲကျင်းပခြင်း၊ ရှင်ပြုခြင်း၊ ဘုရားတည်ခြင်း၊ ဘုရားပွဲကျင်းပခြင်း စသည်တို့ကို ယခုတိုင် ပြုလုပ် ကျင်းပလျက် ရှိကြသည်။ ထိုသာသနာရေးဆိုင်ရာ ကိစ္စတို့နှင့် သင့်တော်သော သီဆိုတီးမှုတ် ကခုန်မှုတို့သည်လည်း ရှိကြပေမည်။ ဤနည်း အားဖြင့်လည်း မြန်မာတို့၏ သဘင်ပညာသည် ထွန်းကားလာသည်ဟု ယူဆရလေသည်။

တဖန် မြန်မာနိုင်ငံ၌ ရှေးမင်းတို့သည် အနည်းဆုံး တနှစ်တကြိမ် လက်ဆောင်တော် ကန်တော့ပွဲ ကျင်းပတတ်ကြလေသည်။ ထိုသို့ မင်းများ ထွက်တော်မူသော မင်းခမ်းမင်းနား၌လည်း သက်ဆိုင်ရာ ခန့်ညားသော သီဆိုတီးမှုတ် ကခုန်ခြင်းတို့ကို ပြုကြပေမည်။ ဤနည်းအားဖြင့်လည်း မြန်မာတို့၏ သဘင်ပညာသည် ထွန်းကားလာသည်ဟုယူဆရလေသည်။

ထို့ကြောင့် မြန်မာတို့၏ သဘင်ပညာသည် အထက်က ဆိုခဲ့သော အကြောင်း လေးရပ်တွင် အခြေစိုက်၍ ခေတ်အလျောက် ကြီးပွားတိုးတက်လာခဲ့ရာ မျက်မှောက်ခေတ်အခြေအနေအထိ ခေတ် အပိုင်းအခြားဖြင့် လေ့လာရသော်



ဦးဘိုးစိန် နှစ်ပါးသွား ကဟန်



သထုံခေတ်၊ သရေခေတ္တရာခေတ်၊ ပုဂံခေတ်၊ အင်းဝခေတ်၊ ကုန်းဘောင်ခေတ်၊ နှောင်းခေတ် ဟူ၍ ခေတ်ခြောက်ခု ပိုင်းခြား လေ့လာနိုင်ပေသည်။

သထုံခေတ် (ငါးရာစုနှစ်မှ ၁၁ ရာစုနှစ်အထိ)။ ။မြန်မာ သဘင်ပညာသည် ငါးရာစုနှစ်မှ စ၍ မြန်မာနိုင်ငံ အောက် ပိုင်းတွင် သထုံမြို့၊ ပဲခူးမြို့ ဖြစ်သော မွန်တို့၏ ဒေသ၌၎င်း၊ မြန်မာနိုင်ငံ အလယ်ပိုင်းတွင် သရေခေတ္တရာမြို့ ဖြစ်သော ပျူတို့၏ ဒေသ၌၎င်း ထွန်းကားခဲ့လေသည်။ ထိုခေတ်တွင် ဗုဒ္ဓသာသနာတော်နှင့်တကွ ရှေးအိန္ဒိယယဉ်ကျေးမှုတို့သည် ထိုမြို့များသို့ ရောက်ရှိကြပြီး ဖြစ်လေသည်။

သထုံမြို့၊ ပဲခူးမြို့ ပတ်လည်တဝိုက်၌ ကမ္ပည်း ကျောက်စာ ဌာနမှ တူးဖော်ရရှိသော စဉ်ကွင်းတို့တွင် သီဆိုတီးမှုတ် က ခုန်ဟန် အမူအရာတို့ကို အထင်အရှား မြင်နိုင်သည်။ ။ များ သော အားဖြင့် ငြင်းမှုတ်သူ၊ စည်းတီးသူ၊ စည်းဆုပ်တီးသူ တို့၏ အမူအရာများကို မြင်နိုင်သည်။ ယခုခေတ် ဒိုးပတ် အတီးအက အမူအရာများကို တွေ့ရသောကြောင့် ထိုအခါ က ပဲ့လမ်းသဘင်တို့၌ အရပ်သူ အရပ်သားများ လှည့်လည် သီဆို ကခုန်သော အလေ့ ထွန်းကားခဲ့ပြီဟု ယူဆနိုင် လေသည်။

ထိုခေတ်လောက်တွင် အိန္ဒိယတိုင်းသား ကုန်သည်များ သည် သင်္ဘောဆိပ်မြို့များ ဖြစ်ကြသော သထုံ၊ ပဲခူး၊ သံ လျင်တို့သို့ ရောက်ကြသဖြင့် ရာမာယဏဇာတ်ကို မိမိတို့နှင့် တပါတည်း ယူဆောင်ခဲ့မည်ဟု ခန့်မှန်း ရသည်။ အဘယ် ကြောင့်ဆိုသော် ပဲခူး၊ သံလျင်တဝိုက်တွင် တူးဖော်ရရှိသော စဉ်ကွင်းများ၌ ဘီလူးတပ်ချီဟန် အရုပ်များကို တွေ့ရှိရ သည်။ ထိုအရုပ်များသည် ရာမမင်း၏ ဟနုမန်စစ်တပ်နှင့် ဒသဂီရိဘီလူးတပ် စစ်ထိုးဟန်ဖြစ်မည် ဟုယူဆရလေသည်။

သရေခေတ္တရာခေတ် (ငါးရာစုနှစ်မှ ကိုးရာစုနှစ်အထိ) ။ ။ ရှစ်ရာစုခေတ်တွင် ပျူယဉ်ကျေးမှု အဖွဲ့တခုသည် တရုန်နိုင်ငံ ၏ နေပြည်တော်သို့ ရောက်ခဲ့ကြောင်း ရေးမှတ်ထားသော တရုန်မှတ်တမ်းများရှိသည်။ ထိုမှတ်တမ်းများ အရ ပျူ တို့၏ တီးမှုတ်မှုများကို ကြေးဖြင့် ပြုလုပ်သော တူရိယာ မျိုး၊ ခရုသင်း စသော အရာဝတ္ထုဖြင့် ပြုလုပ်သော တူရိယာ မျိုး၊ ကြိုးတပ် တူရိယာမျိုး၊ ဝါးဖြင့်ပြုလုပ်သော တူရိယာ မျိုး၊ သားရေဖြင့် ပြုလုပ်သော တူရိယာမျိုး၊ ဆင်စွယ်ဖြင့် ပြုလုပ်သော တူရိယာမျိုး၊ ဗူးသီးဖြင့် ပြုလုပ်သော တူရိ ယာမျိုး၊ ဦးချိုစသော တူရိယာမျိုးတို့ ဖြစ်ကြလေသည်။ (ပျူလူမျိုး — လည်းရှု။)

အကအခုန် ဖက်၌လည်း နှစ်ယောက်တွဲ အက၊ လေး ယောက်တွဲ အက၊ ခြောက်ယောက်တွဲ အက၊ ရှစ်ယောက် တွဲ အက၊ ဆယ်ယောက်တွဲ အက စသည်ဖြင့် အကမျိုး စုံ လေသည်။ ကခြေသည်များကလည်း ပန်းနုရောင် ခါးဝတ်၊

ပန်းနုရောင် တပက်၊ ကျောက်စိ လက် ကောက်၊ လက်ကြပ် တို့ကို ဆင်ယင်၍ ရွှေမကိုင်း၊ ရွှေစည်းပုံတို့ကို ဆောင်းကြ သည်။ ကပုံမှာ ခရုသင်းကို မှတ်လိုက်သောအခါ ဦးခေါင်း တို့ကို တညီ တညာတည်း ဘယ်ညာ ယိမ်းနွဲ့လျက်၎င်း၊ မောင်းကို တီးလိုက်သောအခါ ခြေလက်တို့ကို တပြိုင်တည်း မြှောက်ချီလျက်၎င်း ကကြသည်ဟု ဆိုသည်။ သီဆိုသော သီချင်းတဆဲ့နှစ်မျိုး ရှိကြောင်းလည်း မှတ်တမ်း၌ပါရှိသည်။

ထို ပျူ အတီးအမှုတ်မျိုး၊ ပျူ အကမျိုး၊ ပျူသီချင်းမျိုး တို့ကို ထောက်ခြင်းအားဖြင့် ထိုအခါက မြန်မာနိုင်ငံ၏ သဘင်ပညာသည် အဆင့်အတန်း မြင့်နေကြောင်း သိသာ လေသည်။ အထူးသဖြင့် ယိမ်းဟန် အကမျိုးသည်၎င်း၊ နန်းတိုင်း အငြိမ့်အဆိုမျိုး ဖြစ်သော ကြိုးကြိုး၊ ဘွဲ့ကြိုးများ သည်၎င်း ထွန်းကားနေကြောင်း သိသာလေသည်။

ပုဂံခေတ် (ကိုးရာစုနှစ်မှ ၁၃ ရာစုနှစ်အထိ)။ ။ ၁၁ ရာစု နှစ်ခန့်တွင် သထုံနှင့် သရေခေတ္တရာတို့သည် ညှိုးမွိန်၍၊ ပုဂံမြို့ ထွန်းကား လာလေသည်။ အနော်ရထာမင်းစောသည် ပုဂံမြို့ကို အခြေပြုကာ သထုံ၊ သရေခေတ္တရာတို့ကို မိမိ၏ နိုင်ငံတော်နှင့် ပေါင်းရုံး စုစည်း၍ ပုဂံခေတ် မြန်မာနိုင်ငံ တော်ကို တည်ထောင် လေသည်။ မင်းကြီးသည် နတ်ကိုး ကွယ်ခြင်း၊ နဂါးကိုးကွယ်ခြင်းတို့ကို နှိပ်ကွပ်၍ ထေရဝါဒ ဗုဒ္ဓ သာသနာ ထွန်းကားလာအောင် ဆောင်ရွက် ပြုစုရာ အောင်မြင်လေသည်။ ထိုအခါ သထုံရှိ ယဉ်ကျေးမှု၊ သရေ ခေတ္တရာရှိ ယဉ်ကျေးမှုတို့သည် ပုဂံသို့ ရောက်ရှိလာသဖြင့် မွန်တူရိယာ၊ မွန် သီချင်း၊ မွန်အကနှင့် ပျူတူရိယာ၊ ပျူသီ ချင်း၊ ပျူယိမ်းအကတို့သည်လည်းပုဂံ၌ထွန်းကားလာသည်။

အနော်ရထာမင်း လွန်တော်မူပြီးနောက် ကျန်စစ်သား မင်းကြီး ထီးနန်းအသစ် တည်ဆောက်တော် မူသောအခါ နန်းတည် အခမ်းအနား၌ ပျူနှင့် မွန်တို့၏ အတီးအမှုတ် အကအခုန်များ ပါသည်ဟု မင်းကြီး၏နန်းတည် ကျောက် စာ၌ အတိအလင်း ရေးမှတ်ခဲ့လေသည်။ ပျူ၊ မွန်၊ မြန်မာ တို့သည် ဓလေ့ထုံးစံနှင့် ပညာတို့ကို တဦးထံမှ တဦး သင်ယူ လက်ခံပြီးလျှင် ကာလ ကြာမြင့်သော် ထိုလူမျိုး သုံးမျိုး တို့၏ ဓလေ့ထုံးစံနှင့် ပညာတို့သည် ရောနှောပေါင်းစပ်လာ ကာ ပုဂံခေတ်ယဉ်ကျေးမှု ဟူ၍ တသီးတခြား ပေါ်ပေါက် လာသည် ဟုဆိုနိုင်လေသည်။

ပုဂံခေတ်တွင် ဗုဒ္ဓသာသနာတော် ထွန်းတောက်သည်နှင့် အမျှ ကူ ဘုရား တန်ဆောင်း အမြောက်အမြား တည်ကြ လေသည်။ ထိုကူဘုရားများအား လယ်မြေ ပစ္စည်းတို့ကို လည်း လှူဒါန်းကြောင်း ကျောက်စာများ၌ ပါရှိသည်။ ထိုကျောက်စာများ၌ စည်သည်၊ ပသာသည်၊ ခွက်ခွင်း သည်၊ ပန်တျာ၊ ကခြေသဘင် ဟူသော ဝေါဟာရများကို တွေ့ရသည်။ ထိုအချက်ကို ထောက်၍ ထိုအခါက ဘုရား





ဇာတ်ထုပ်မကမီ ရွှေပိုင်းတွင် ဖျော်ဖြေလေ့ရှိသော ယိမ်းအမျိုးမျိုးအနက် နှစ်ပါးသွား ယိမ်း၏ ကဟန်

ပုထိုး ပူဇော်ပွဲများ၌ ထိုတူရိယာမျိုးတို့ကို တီးမှုတ်လျက် ကပွဲ ခုန်ပွဲများဖြင့် ပူဇော်ခဲ့ကြမည် ဟု ယူဆနိုင်သည်။ ဤကဲ့သို့ ပူဇော်သော အလေ့သည် ယခုခေတ်တိုင်အောင် သိဟိဋ္ဌ၌ ရှိသည်။ ပုဂံခေတ်တွင် ပုဂံနှင့် သီဟိုဠ်တို့ ဆက်ဆံမှု ရှိခဲ့ရာ ပုဂံခေတ် အကမျိုးသည် သီဟိုဠ်အကမျိုး ဖြစ်သည် ဟု ယူဆနိုင်သည်။

တဖန် ပုဂံမြို့ အာနန္ဒာဘုရားတွင် ဗုဒ္ဓဝင် အခန်းခန်းတို့ကို ဖော်ပြထားသော ပန်းတမော့ ကျောက်ပုံ တခု၌ ကခုန်နေဟန် အမူအရာများကို မြင်နိုင်သည်။ ကုဘုရား နံရံများရှိ အချို့သော ရှေးပန်းချီကားများ၌လည်း ဒိုးပတ် အတီးအကမျိုး တီးဟန် ကဟန်တို့ကို၎င်း၊ ယခုအခါ ယိုးဒယားအက ဟုခေါ်နေကြသော ကဟန်ကို၎င်း မြင်နိုင်သည်။ ၁၆ ရာစုခေတ်သို့ ရောက်ခါမှ မြန်မာတို့က ယိုးဒယားကို အောင်ပြီးလျှင် အနုပညာသည်များကို ခေါ်ဆောင် ခဲ့ကြသည်။ ထို့ပြင် ပုဂံခေတ်သည် ယိုးဒယားနိုင်ငံ တည်သည့်ခေတ်ထက် စောသည် ဖြစ်ခြင်းကြောင့် ယိုးဒယားအကဟု ယခုအခါ ခေါ်ဆိုလျက် ရှိသော မြန်မာကဟန် အချို့တို့သည် ရှေးရိုး မြန်မာအက အစစ်ဖြစ်သည် ဟုဆိုထိုက်လေသည်။

အင်းဝမင်း ဖြစ်သော အနောက်ဖက်လွန်မင်း လက်ထက်က ပုဂံမြို့ ဓမ္မရာဇိက ဘုရားပွဲတော် ကျင်းပသည့်အကြောင်း ဖွဲ့ဆိုရေးသားခဲ့သော လင်္ကာ အလိုအရ ဘုရားဖူးများအနက် လုံမပျိုတို့သည် သာယာစွာ သီဆို၍ စောင်း၊ ငြင်း၊ မိကျောင်း၊ စည်းဆုပ်၊ လက်ခုပ် တီးလာကြကြောင်း၊ လူလင်ပျိုတို့ကလည်း ပုံမောင်း၊ ပြေ၊ နဲ့ တီးမှုတ်လာကြကြောင်း သိသာလေသည်။ ထို့ကြောင့် ပုဂံမင်းများလက်ထက်ကလည်း ဓမ္မရာဇိကဘုရားပွဲ၌ ထိုအတိုင်း သီဆိုတီးမှုတ် ကခုန်ကြသည် ဟု ယူဆနိုင်လေသည်။

အင်းဝခေတ်တွင် တောကျေးလက်များ၌ နတ်ပွဲများ ကျင်းပကြောင်း၊ ထိုနတ်ပွဲများတွင် ငြင်းမှုတ်ခြင်း၊ စည်းဆုပ်တီးခြင်း၊ နတ်အကမျိုး ကခြင်းတို့ ရှိကြောင်း ရာဇ

ဝင်၌ ဆိုထားလေသည်။ ပုဂံခေတ်၌ ကျင်းပသော နတ်ပွဲများတွင်လည်း ထိုအမူအရာ အတိုင်းပင် ဖြစ်မည်ဟု ဆိုနိုင်လေသည်။

ဤသို့ဖြင့် ပျူ သဘင်ပညာ၊ မွန် သဘင်ပညာ၊ မြန်မာ သဘင်ပညာ တို့သည် ပုဂံခေတ်တွင် ရောနှော ပေါင်းစပ်ကာ ပုဂံခေတ် သဘင်ပညာ ဟူ၍ တသီးတခြား ဖြစ်ပေါ်လာဟန် တူလေသည်။ ထို သဘင်ပညာသည် ပုဂံထီးနန်း၌ ၎င်း၊ တဆွဲနှစ်ရာသီ ဘုရားပွဲများ၌၎င်း၊ တောကျေးလက် နတ်ပွဲနှင့် စိုက်ခင်း ပျိုးခင်းများ၌၎င်း ထွန်းကားလျက်ရှိမည် ဖြစ်လေသည်။

အင်းဝခေတ် (၁၄ ရာစုနှစ်မှ ၁၈ ရာစုနှစ်အထိ)။ ။ ပုဂံနိုင်ငံတော်ကြီးသည် ၁၃ ရာစုခေတ်တွင် မွန်ဂိုစစ်ဘုရင် ကုဗလိုင်ခန်၏ ရန်ကြောင့် ပျက်စီးရလေသည်။ ပုဂံ ပျက်၍ မြင်စိုင်း၊ စစ်ကိုင်း၊ ပင်းယ၊ အင်းဝမြို့များ ထွန်းကားလာသည်။ ထိုခေတ်တွင် ပုဂံသဘင်ပညာ၌ ရှမ်းသဘင်ပညာ ရောစပ်လာလျက် အင်းဝ သဘင်ပညာ ဟူ၍ တသီးတခြား ဖြစ်ပေါ်လာသည် ဟုဆိုနိုင်သည်။ အင်းဝခေတ်သည် ၁၄ ရာစုနှစ်ခန့်မှ ၁၈ ရာစုနှစ်အထိ နှစ်ပေါင်းငါးရာကျော်မျှရှည်သည်။ ဤခေတ်တွင် မြန်မာတို့၏ စာပေအရေးအသား အနှုန်း အဖွဲ့ တိုးတက်၍ ကဗျာလင်္ကာ ထွန်းကားသည်။ တဖန် ထိုအင်းဝခေတ်တွင် ဟံသာဝတီ ဆင်ဖြူရှင် ဘုရင်နောင် ကျော်ထင်နော်ရထာသည် ယိုးဒယားကို အောင်တော်မူ၍ ယိုးဒယားမှ သဘင်သည်များကို ဟံသာဝတီသို့ ယူဆောင်ခဲ့လေသည်။ ဤနည်းဖြင့်ယိုးဒယားသဘင်ပညာ သည်လည်းမြန်မာနိုင်ငံသို့ရောက်ရှိလာသည်ဟုဆိုနိုင်သည်။

အင်းဝခေတ်မှာ မြန်မာစာပေသမိုင်းတွင် မော်ကွန်းထိုးရမည့် စာပေများပေါ်ထွန်းခဲ့လေသည်။ နဝဒေး၊ နတ်သျှင်နောင်၊ ဝန်ကြီးပဒေသရာဇာတို့သည် ထင်ရှားသော စာပေပညာကျော်များဖြစ်သည်။ နဝဒေးနှင့် နတ်သျှင်နောင်တို့သည် ရတုများကို ရေးခဲ့၍ ဝန်ကြီး ပဒေသရာဇာသည်



ကြိုးသီချင်း၊ သီချင်းခံ၊ တျာချင်း၊ နတ်သံ၊ အဲချင်း၊ နတ်  
ယိုင်သံနှင့် မဏိကန်ဇာတ်တို့ကို ရေးခဲ့လေသည်။ ရတု၊  
ကြိုးသီချင်း၊ သီချင်းခံ စသည်တို့ကို မင်းခမ်းမင်းနား၌၎င်း၊  
နန်းတွင်း အငြိမ့်များ၌၎င်း သီဆို တီးမှုတ် ကခုန်ဖွယ်ရာ  
ရှိလေသည်။ ထို့ပြင် မဏိကန် နန်းတွင်း ဇာတ်ကြီးကို နန်း  
တွင်း ပွဲကြည့်ဆောင်တွင် တခမ်းတနား ကပြနိုင်သည်ကို  
ထောက်ခြင်းအားဖြင့် မြေဝိုင်းဇာတ် ခင်းကျင်း ပြသခြင်း  
သည် ထိုနန်းတွင်းဇာတ် မတိုင်မီကပင် ရှိခဲ့ပြီ ဟုယူဆနိုင်  
လေသည်။ ထင်ရှားသော အငြိမ့်တူရိယာများမှာ စောင်း၊  
ငြင်း၊ နှဲ၊ ပတ်တို့ဖြစ်သည်။ အင်းဝမင်း ဖြစ်သော အနောက်  
ဖက်လွန်မင်းသည် တောင်ငူကို အောင်တော်မူသော အခါ  
တောင်ငူမင်း နတ်သျှင်နောင်ထံမှ စောင်းတတ်သူ၊ ငြင်း  
တတ်သူ၊ နှဲတတ်သူ၊ ပတ် တတ်သူတို့ကို အင်းဝသို့ ခေါ်  
ဆောင်ခဲ့လေသည်။


အင်းဝခေတ်၌ ပတ်ဆိုင်း၊ ကြေးဝိုင်း၊ ပတ္တလား တူရိယာ  
မျိုးတို့ကို အသုံးပြုလာပြီ ဖြစ်ကြောင်း သိရသည်။ ဝန်ကြီး  
ပဒေသရာဇာ လက်ထက်မှစ၍ သီဆို တီးမှုတ်ကြသော  
၃၇ မင်း နတ်သံ အဲချင်းများနှင့် နတ်ပွဲများ ခင်းကျင်းပုံကို  
ဘိုးတော်ဘုရား လက်ထက်၌ မှတ်တမ်း တင်ထားကြသည်  
တွင် သက်ဆိုင်ရာ နတ်နှင့် ဆီလျော်အောင် ပတ်ဝန်း၊ ကြေး  
နှဲတို့ကို တီးမှုတ်ပေးရကြောင်း ပါရှိလေသည်။ တောင်ငူ

နတ်သျှင်နောင်၏ ထီးနန်းတွင် ထိုအခါက စောင်း၊ ငြင်း၊  
နှဲ၊ ပတ်သံတို့ကိုသာ အသုံးပြုနေစဉ်၊ ရခိုင်ဖက်၌ကား  
ပတ္တလားကိုပါ အသုံးပြုနေကြောင်း သိရသည်။

အင်းဝခေတ်၌ အကပညာလည်း တိုးတက်သည်ဟု ဆို  
နိုင်လေသည်။ မဏိကန် ကဲ့သို့သော နန်းတွင်း ဇာတ်ကို  
ခင်းကျင်းရာ၌၎င်း၊ ၃၇ မင်း နတ်ပွဲတို့ကို ကရာ၌၎င်း ကကြိုး  
ကဟန် အစုံအလင်ရှိရမည် ဖြစ်၍ အကပညာဖက်၌လည်း  
တိုးတက်ပြည့်စုံလျက် ရှိမည် ဟုယူဆရလေသည်။

ကုန်းဘောင်ခေတ် (၁၈ ရာစုနှစ်မှ ၁၉ ရာစုနှစ် အထိ) ။  
ကုန်းဘောင်ခေတ်သည် အလောင်း မင်းတရားကြီးမှ  
သီပေါမင်းအထိ နှစ်ပေါင်း ၁၀၀ ကျော် ကြာမြင့်သော  
ခေတ် ဖြစ်သည်။ ထိုခေတ်တွင် မြန်မာ့ သဘင်ပညာသည်  
အထူး စည်ကား တိုးပွားလာလေသည်။ ထိုခေတ်တွင်  
တိုင်းတပါး သဘင်ပညာတို့ မြန်မာ့ထီးနန်းသို့ ရောက်လာ၍  
ထိုပညာတို့ကို မြန်မာပညာရှိများ လေ့လာ ကြသည်။  
မင်းတို့သည် သဘင်ပညာကို အားပေးသည်။ တီထွင် ကြံ  
စည်တတ်သော ပညာရှိ အများအပြား ပေါ်ပေါက်သည်။  
တိုင်းရင်းသား သဘင်ပညာချင်း ဖလှယ်ကြသည်။

၁၇၆၇ ခုနှစ်တွင် အလောင်း မင်းတရားကြီး၏ သား  
တော် ဆင်ဖြူရှင် မင်းတရားကြီးသည် ဇင်းမယ်၊ လင်းဇင်း၊  
အယုဒ္ဓယတို့ကို အောင်တော်မူရာ ယိုးဒယား သဘင်ပညာ



ရတနာဂီရိစံ သီပေါမင်း ရွှေတော်၌ စိန်ဗေဒါနှင့် အဖွဲ့သားများ ကပြအသုံးတော်ခံစဉ်



သည်များသည်၎င်း၊ ဂျမ်းပြည်၊ ယွန်းပြည်တို့မှ အရပ်ရပ် ဒဏ္ဍာရီ ပုံပြင်များသည်၎င်း အင်းဝသို့ ပါလာသည်ဟု ဆိုလေသည်။

ထိုခေတ်၌ တရပ်နိုင်ငံမှ သံတို့ ရောက်ရှိ၍ တရပ် ဂီတသံကို မြန်မာတို့ ကြားကြရသည်။ မြန်မာ အမြောက်တပ်တွင် ဗရင်ဂျီတို့ ဝင်ရောက် အမှုထမ်း၍ နေပြည်တော် ရပ်ကွက် တခု၌ တစုတဝန်း နေထိုင်ကြလေသည်။ ဗရင်ဂျီ ဘုရားရှိခိုးကျောင်းကို ဆောက်လုပ်ကုံးကွယ်ကြသည်။ ထိုအခါ ဘုရားရှိခိုးကျောင်း၌ သီဆိုသော မေ့သီချင်းသံများကို မြန်မာတို့ ကြားကြရသည်။ မြင်းတပ်သား မဏိပူရကသည်း လူမျိုးတို့၏ ဂီတသံကိုလည်း ကြားကြရသည်။ တခါတရံ ကသည်းတို့ ရာမာယဏ ဇာတ် ခင်းသည်ကိုပင် မြင်ကြရမည် ဖြစ်လေသည်။

ထိုစဉ်က အင်းဝ နေပြည်တော်တွင် တရပ်များ နေထိုင်လျက်ရှိရာ တရပ် ပွဲလမ်းသဘင် အခါများ၌ လက်လျှိုကပြရသော တရပ် ရုပ်သေးပွဲများကို မြန်မာတို့ မြင်ကြရမည် ဖြစ်သည်။ ဘကြီးတော်ဘုရား လက်ထက်၌ မြဝတီဝန်ကြီး ဦးစနှင့် သဘင်ဝန် ဦးသော်တို့က ထိုလက်လျှို တရပ် ရုပ်သေး သဘောကိုယူ၍ မြန်မာ ကြိုးဆွဲ ရုပ်သေးသဘင်ကို ကြံစည် တီထွင်ကြသည် ဟု အမှတ်အသား ရှိလေသည်။ ရုပ်သေး ပေါ်လာခြင်းသည် မြန်မာသဘင်ပညာ သမိုင်းတွင် အထူး တိုးတက်ချက်တခု ဖြစ်ပေသည်။ ဇာတ်သဘင် ရုပ်သေးသဘင် တိုးတက်လာသောကြောင့် ခင်းကျင်းပြသ ရန်အတွက် ဦးကြင်ဥ၊ ဦးပုညတို့က ပြဇာတ်များကို ပြုစုရေးသား ခဲ့ကြလေသည်။

မြန်မာသဘင်ကိုအားပေးသော မင်းနှစ်ပါးမှာ ဘိုးတော် မင်းတရားကြီး၏ သားတော် အိမ်ရှေ့မင်းနှင့် ဘကြီးတော် ဘုရားတို့ ဖြစ်သည်။ အိမ်ရှေ့မင်းသည် ဂျမ်းပြည်၊ ယွန်းပြည်တို့မှ ပါလာသော အီနောင်၊ ရာမ၊ သင်္ခပတ္တ၊ ကေသာသီရိ ဒဏ္ဍာရီ ဇာတ်များကို မြန်မာပြန်ဆိုစေပြီးနောက် မြန်မာတို့နှင့် သင့်လျော်သော ဇာတ်ကွက်ဇာတ်လမ်းများ၊ ကဗျာလင်္ကာ ဇာတ်ချင်းများကို ရေးစပ် ဖွဲ့ဆိုစေသည်။ ထိုသို့ ရေးသား ပြုစုကြရာတွင် မိဖုရား (ဟောင်း) သခင် မင်းမိ၊ ပြင်စည်မင်းသား၊ မြဝတီမင်းကြီး ဦးစ၊ ရာမရကန် ဦးတိုး စသော ပညာရှိများ ပါဝင်ကြသည်။

ဘကြီးတော် ဘုရားသည်လည်း ခမည်းတော် အိမ်ရှေ့မင်းကဲ့သို့ပင် မြန်မာသဘင်ပညာကို အားပေးတော်မူသည်။ ခမည်းတော် အိမ်ရှေ့မင်း လက်ထက်က မပြီးမပြတ် ရှိနေသေးသော အီနောင် နန်းတွင်းဇာတ်ကို မြဝတီဝန်ကြီး ဦးစအား အပြီးတိုင် ဆက်လက် ရေးသားစေသည်။ ထိုမင်းလက်ထက်တွင် မင်း၏ ဆန္ဒအရ ရုပ်သေးသဘင် ပေါ်လာရသည် ဟုဆိုသည်။ (ရုပ်သေး — လည်းရှု။)

ကုန်းဘောင် ခေတ်တွင် သဘင်ပညာ၌ တီထွင်ကြံစည်မှုများစွာ ပေါ်ပေါက်ခဲ့လေသည်။ အကမျိုးတွင် စာမရိပွဲ၊ ကိန္နရာဖိုမ ကပွဲ၊ အငြိမ့် မိန်းမတို့ လဲရိုက်ကပွဲ၊ မျက်လှည့်ပွဲ အစရှိသည်တို့ ထွန်းကားလျက် ရှိလေသည်။ ဂီတအဆိုနှင့် အတီးအမှုတ်ဖက်တွင်လည်း အထူးသဖြင့် မြဝတီဝန်ကြီး ဦးစ၊ ပြင်စည်မင်းသား၊ လှိုင်ထိပ်ခေါင်တင် မင်းသမီးတို့သည် ထင်ရှားလေသည်။

ထိုခေတ်၌ပင် စည်တော်သံ အတီးအက၊ ပုံကြီးသံ အတီးအက၊ အိုးစည်သံ အတီးအက၊ ဒိုးပတ်သံ အတီးအက၊ ခြေသံ အတီးအကတို့ ပေါ်ပေါက်လာလေသည်။ ထိုနောက် လှေတော်သံ အတီးအမှုတ်၊ ဗျိုင်းတောင် အတီးအမှုတ်တို့လည်း ပေါ်ပေါက် လာလေသည်။ ပုံကြီး၊ အိုးစည်၊ ဒိုးပတ်၊ ခြေ အတီးအကတို့သည် ကုန်းဘောင်ခေတ် ဦးတွင် တောင်သူလယ်သမားတို့၏ ဘဝနှင့် ဆက်စပ် ဖြစ်ပေါ်လာသော အတီးအကများ ဖြစ်တန်ရာသော်လည်း နောင်အခါ၌ ထိုအတီးအကတို့သည် ထီးသုံး နန်းသုံး ဖြစ်လာလေသည်။

ထိုပြင် သာယာဝတီမင်း လက်ထက်၌ ထားဝယ်ဖက်မှ ဒိန်းသံ သီချင်း၊ မွန်သံ မြန်မာသီချင်း၊ ကရင် သြသံ မြန်မာသီချင်းများ ပေါ်လာကြလေသည်။ ပြင်စည် မင်းသားကြီးသည် မွန်သံ မြန်မာသီချင်းများကို ဖွဲ့ဆို၍ ရွှေနားတော် သွင်းခဲ့လေသည်။ ဤသို့လျှင် မြန်မာ သဘင်ပညာသည် ကုန်းဘောင်ခေတ်တွင် အထူး စည်ကား တိုးပွား လာလေသည်။ (မွန်သီချင်း — လည်းရှု။)

နှောင်းခေတ်။ ။နှောင်းခေတ် ဆိုသည်မှာ သီပေါမင်း လက်ထက်မှ စတင် ဖြစ်ထွန်းလာသော ခေတ်ကို ဆိုလိုသည်။ ထိုခေတ်ကို ပဌမပိုင်းနှင့် ဒုတိယပိုင်း ဟူ၍ နှစ်ပိုင်း ခွဲ၍ လေ့လာသင့်လေသည်။ ထိုခေတ် ပဌမပိုင်း၌ ဇာတ်သဘင်၊ ရုပ်သေးသဘင်တို့ ဇာတ်ခင်းကျင်းပုံ ဆန်းသစ်လာသည်ဟု ဆိုနိုင်သည်။ ရှေးအခါက နန်းတွင်းဇာတ်များနှင့် ပြဇာတ်များကို ဖတ်ရှု ထောက်ချင့်ခြင်းအားဖြင့် ကပြရာတွင် ညဉ့်ဦးယံခန်း ပြီးလျှင် ဇာတ်လမ်း ဖော်၍ ကပြကြကြောင်း သိသာသည်။ ယခုတွင်မူ ညဉ့်ဦးယံခန်း ပြီးလျှင် နှစ်ပါးသွားခန်းကို ထည့်လာကြသည် ဟုဆိုသည်။ နှစ်ပါးသွားခန်းတွင် လူရွှင်တော် ပါလာသည်။ နှိပ်စက်ခန်း၌ လူကြမ်း ပါလာသည်။ ထို့ကြောင့် နှစ်ပါးသွား မင်းသား မင်းသမီးများအတွက် သီချင်းသံ အဆန်း၊ ကကြိုး ကကွက် အဆန်းများ ပေါ်လာရလေသည်။ ထိုပြင် ပရိသတ် ရယ်မောရအောင် လူရွှင်တော်များ ပေါ်လာရသည်။ တဖန် နှိပ်စက်ခန်းအတွက် ဒွေးချိုး လေးဆစ် ငိုချင်းသံများလည်း ပေါ်လာရသည်။ ရုပ်သေး သဘင်ဖက်တွင် ဆရာပု၊ ဦးဖူးညိုတို့သည်၎င်း၊ ဇာတ်သဘင်ဖက်တွင် မထွေးလေး၊



အောင်ဗလ၊ ဦးဘိုးစိန်၊ ဦးစိန်ကတုံးတို့သည်၎င်း ထူးခြားသော သဘင်ပညာသည်များဖြစ်သည်။ (မြန်မာဇာတ်မင်းသမီးများ။မြန်မာဇာတ်မင်းသားများ — လည်းရှု။)

ရှေးက ဇာတ်ခင်း ကပြရာ၌ မြေဝိုင်းတွင် ပန်းပင် စိုက်၍ ထိုပန်းပင်ကို လှည့်ပတ် ကပြကြရသည်။ ထိုခေတ် ပဌမပိုင်းသို့ ရောက်သောအခါ ဇာတ်ခုံထိုးခြင်း၊ ထီးကားနန်းကားတောကား တောင်ကား ဆင်ယင်ခြင်း ပေါ်လာသည်။ ဇာတ်ခုံ ဇာတ်ကားတို့ကိုစ၍ သုံးသူမှာ ရန်ကုန်မြို့ မင်းသားဦးကျော်ဇံ ဖြစ်ကြောင်း သဘင်ဝန်ဦးနု မှတ်တမ်း အရ သိရလေသည်။

တဖန် ထိုခေတ်၌ပင် ထိုင်ဆိုအငြိမ့်မှ ထ၍ ကပြသော အငြိမ့် အဖြစ်သို့ ပြောင်းလဲလာသည်။ ထိုခေတ် မတိုင်မီက အငြိမ့် ဆိုသည်မှာ အဆိုနှင့် အတီး သက်သက် ဖြစ်၍၊ နန်းတော်ထဲ၌ တေးကြီး ဘွဲ့ကြီးများ သီဆိုပြီးလျှင် စောင်းငြင်း မိကျောင်း ပတ္တလားတို့ကို တီးမှုတ်ကြရသည်။ နောင်အခါ၌ မြန်မာနိုင်ငံ အောက်ပိုင်း ရန်ကုန်မြို့၊ မော်လမြိုင်မြို့တို့တွင် အရပ်ထဲ၌လည်း ထိုင်ဆိုအငြိမ့်ဝိုင်းများ ရှိသည် ဟု သိရသည်။ ၁၉၄၀ ပြည့်နှစ် သီတင်းကျွတ်လထုတ် သူရိယမဂ္ဂဇင်းတွင် ဆရာနု ရေးသော သဘင်ဝန်မှတ်တမ်း၌ မော်လမြိုင်မြို့ မစိန်ငုံ၏ အငြိမ့်သည် ရန်ကုန်မြို့သို့ ပဌမဦးစွာ ရောက်ရှိလာ၍ ပုဇွန်တောင်တွင် ကပြကြောင်းဖော်ပြထားသည်။ (မြန်မာ အငြိမ့်မင်းသမီးများ — လည်းရှု။)

နှောင်းခေတ် ဒုတိယပိုင်းတွင် မြန်မာတို့၏ သဘင်ပညာသည် လှုပ်ရှား ပြောင်းလဲလျက်ပင် ရှိလေသည်။ မျက်မှောက်ခေတ်တွင် မြန်မာဆိုင်း၊ တေးဂီတနှင့်အကပညာတို့

ကို မြန်မာနိုင်ငံအစိုးရက အထူးအရေးယူ၍ အားပေးလျက် ရှိသည်။ ယဉ်ကျေးမှု ဝန်ကြီး ဌာနဟူ၍ ဝန်ကြီးဌာနထားရှိပြီးလျှင်၊ အကအဆို အတီးအမှုတ်ကျောင်းများ ဖွင့်ပေးခြင်း၊ ရှေး မြန်မာသီချင်းကြီးများ မူကောင်းမူမှန်ရအောင် ပညာရှင်များ အဖွဲ့တခုကို ဖွဲ့စည်း၍ ဆောင်ရွက်ပေးခြင်း၊ ပြိုင်ပွဲများ ကျင်းပပေးခြင်းအားဖြင့် မြန်မာတို့သဘင်ပညာကို ကြီးပွားတိုးတက်အောင် အားပေး ကူညီလျက် ရှိလေသည်။ တဖန် ပြည်ထောင်စု ယဉ်ကျေးမှု ပြပွဲပြိုင်ပွဲများကို နှစ်စဉ်ကျင်းပသည် ဖြစ်ရာ၊ တိုင်းရင်းသား သဘင်ပညာချင်း ဖလှယ်နိုင်ခွင့်ကိုလည်း ရလာကြပြီ ဖြစ်သည်။

မျက်မှောက်ခေတ်တွင် မြန်မာနိုင်ငံသည် အနောက်နိုင်ငံများနှင့် ဆက်ဆံမှု များပြား လာသဖြင့် မြန်မာ သဘင်၌ နိုင်ငံခြား အမှုအရာများ ပါဝင်လာလေသည်။ သီဆို တီးမှုတ်သံ၊ ကဟန်တို့တွင် အနောက်တိုင်း အသံ၊ အနောက်တိုင်း ကဟန်တို့ကို အသုံးပြုလာကြသည်ကိုလည်း တွေ့ရှိရသည်။ ပုံစံအားဖြင့် အနောက်တိုင်း ‘ဗယ်လေ’ အကကို အတုယူ၍ နာမည်ကျော် ဇာတ်မင်းသားများ ဖြစ်သော ကနက်စိန်၊ ရွှေမန်း တင်မောင်၊ စိန်အောင်မင်းတို့က အဆိုမပါ အတီးအက သက်သက်ဖြင့် ဇာတ်ကွက် သရုပ်ဖော်ကနည်းသည်လည်း မြန်မာ သဘင်ပညာ၌ ဆန်းသစ်လာခြင်းပင် ဖြစ်သည် ဟု ဆိုနိုင်လေသည်။ ခေတ်ဟူသည် တည်ငြိမ်မနေဘဲ လှုပ်ရှား ပြောင်းလဲလျက် ရှိသည်သာ ဖြစ်ရာ မြန်မာသဘင်ပညာသည်လည်း ခေတ်နှင့် လျော်အောင် လှုပ်ရှားလျက် ပြောင်းလဲလျက် ရှိမည် ဖြစ်လေသည်။

### ငြိမ်းချမ်းစွာ အတူယှဉ်တွဲ နေထိုင်ရေး

မြန်မာ-တရုပ် နယ်နိမိတ်ပြဿနာမှာ ရာဇဝင်တလျှောက်တွင် အခြေအမြစ် တည်လာသော အရှုပ်အထွေးများနှင့် အပြည့်အနှက် ဖြစ်ခဲ့ပေသည်။ သို့သော်လည်း နှစ်ဦးနှစ်ဖက်လုံးသော အစိုးရများက ငြိမ်းချမ်းစွာ အတူယှဉ်တွဲနေထိုင်ရေး မူကြီးငါးချက်ကို မျက်ခြည်မပြတ်စော့ ချစ်ကြည်ရေးကို လက်ကိုင်ပြုလျက် သည်းခံမှုစိတ်၊ တရားမျှတမှုကို ရှေးရှုသောစိတ်တို့ဖြင့် ရင်ဆိုင်လာရသော ပြဿနာ အသီးအသီးကို စိတ်ရှည်လက်ရှည် အကြေအလည်ဆွေးနွေးစေ့စပ်၍ ညှိနှိုင်း ဖြေရှင်းခဲ့ကြသည်။

မြန်မာ-တရုပ် နယ်နိမိတ် သတ်မှတ်ရေး။ ။ မြန်မာနိုင်ငံသမိုင်းကို လေ့လာမည်ဆိုလျှင် မြန်မာတို့၏ အချုပ်အချာ အာဏာပျံ့နှံ့ရာနယ်သည် စိုးမိုးအုပ်ချုပ် မင်းလုပ်သော ဘုရင်ကေရာဇ်တို့၏ နှလုံးရည်၊ လက်ရုံးရည်ကို လိုက်၍ ကျယ်သွားသော အခါလည်း ရှိသည်။ ကျဉ်းသွားသော အခါလည်း ရှိသည်။ ဤသို့ဖြင့် ပိုင်နက်နယ်မြေ အကျယ်အဝန်း ပြောင်းလဲမှုများ အခါအခါ ရှိခဲ့စေကာမူလည်း အိမ်နီးချင်းနိုင်ငံများနှင့် နယ်နိမိတ်ကို အတိအကျသတ်မှတ်ပိုင်းခြားခြင်းကို မည်သည့်အခါကမျှ ပြုလုပ်ခြင်း မရှိခဲ့ကြချေ။

အထက်တွင် ဖော်ပြခဲ့သည့် အတိုင်းပင် မြန်မာနိုင်ငံနှင့် မြန်မာနိုင်ငံ၏ အရှေ့ဖက် အိမ်နီးချင်း တဦး ဖြစ်သော တရုပ်နိုင်ငံ၏နယ်နိမိတ်မှာလည်း သမိုင်းတလျှောက်လုံးတွင် မည်သည့် အခါကမျှ ပြတ်ပြတ်သားသား မရှိခဲ့ချေ။ ဤအခြေအနေမှာ ၁၈၈၆ ခုနှစ်တွင် ဗြိတိသျှတို့က မြန်မာနိုင်ငံ အထက်ပိုင်းကို သိမ်းပိုက်သည့်အချိန်၌ တွေ့ရှိရသော အခြေအနေပင် ဖြစ်ပေသည်။

၁၈၈၆ ခုနှစ် ဇန္နဝါရီလ ၁ ရက်နေ့တွင် ဗြိတိသျှအစိုးရက ကျေညာချက် တစောင် ထုတ်ပြန်ပြီးလျှင် ယခင်က သိပေါ





နယ်ခြား သတ်မှတ်ရာ ကျောက်တိုင်၏ အရေးကြီးဆုံး ပင်မ သံသုတ်ကို ဦးစွာ စိုက်ထူရသည်။

ဘုရင် စိုးမိုးအုပ်ချုပ်သော နယ်မြေများကို ဗြိတိသျှ အစိုးရ ပိုင် နယ်ပယ်၏ တစိတ်တဒေသအဖြစ် သွတ်သွင်းလိုက်လေ သည်။ ဗြိတိသျှ အစိုးရက မြန်မာဘုရင်ထံမှ ဆက်ခံသိမ်း ပိုက်သော နယ်မြေမှာ အရှေ့မြောက်ဖက်၊ မြောက်ဖက်၊ အနောက်မြောက်ဖက်နှင့် အနောက်ဖက်တွင် အဆက်ဆက် သွယ်တန်းသော တောင်ကြီးများ ဝန်းဝိုက်ထားသည့် ရော ဝတီမြစ်ဝှမ်း ဒေသတစ်ခုလုံးပင် ဖြစ်ပေသည်။

၁၈၈၆ ခုနှစ်တွင် အထက် မြန်မာနိုင်ငံကို ဗြိတိသျှတို့က သိမ်းပိုက်လိုက်ခြင်းဖြင့် ဗြိတိသျှ အချုပ်အချာ အာဏာ ပျံ့နှံ့ရာ နယ်ပယ် အရှေ့ဖက် နယ်နိမိတ်သည် တရုတ်နိုင်ငံ နှင့် ဆက်စပ်သွားခဲ့ပေသည်။ ထို့ကြောင့် ဗြိတိသျှ အစိုးရ က အရှေ့ဖက်တွင် မြန်မာတို့၏ သြဇာအာဏာ ပျံ့နှံ့ရာ နယ်ပယ်သည် မည်မျှကျယ်ဝန်းသည်၊ သို့မဟုတ် မြန်မာ နိုင်ငံနှင့် တရုတ်နိုင်ငံသည် မည်သို့သော နယ်နိမိတ်ဖြင့် ပိုင်း ခြားတည်ရှိသည် ဟူသော အချက်ကို မဆိုင်းမငဲ့ စုံစမ်း ရှာဖွေရန် လိုအပ်ဆန္ဒ ပြင်းပြစွာ ရှိခဲ့ကြပေသည်။

အကြောင်းအားလျော်စွာ ၁၈၈၆ ခုနှစ် ဇူလိုင်လ ၂၄ ရက်နေ့တွင် မြန်မာနိုင်ငံနှင့် တိဗက်နိုင်ငံဆိုင်ရာ စာချုပ် တခုကို ဗြိတိသျှအစိုးရနှင့် တရုတ်အစိုးရတို့ ချုပ်ဆိုခဲ့ကြလေ

သည်။ ထိုစာချုပ်၏ အပိုဒ် ၃ တွင် မြန်မာ-တရုတ် နယ်နိ မိတ်ကို နယ်နိမိတ်သတ်မှတ်ရေး ကော်မရှင်အဖွဲ့ တဖွဲ့က သတ်မှတ်ရန် သဘော တူခဲ့ကြလေသည်။ ဤသည်မှာ ဗြိတိသျှအစိုးရ လက်ထက်တွင် မြန်မာ-တရုတ် နယ်နိမိတ် သတ်မှတ်ရေးကိစ္စကို နိဒါန်းပျိုးလိုက်ခြင်းပင် ဖြစ်ပေသည်။ ထိုစဉ်က ဗြိတိသျှအစိုးရတို့ သိမ်းပိုက်ဆက်ခံသော မြန်မာ ဘုရင်ပိုင် နယ်ပယ်သည် မည်သည့်နေရာဒေသအထိ ရောက် ရှိသည် ဟူသော အချက်မှာ အတိအကျ သတ်မှတ်ပြဋ္ဌာန်း ရန် များစွာ ခက်ခဲသော ကိစ္စတရပ် ဖြစ်ပေသည်။ ထို့ပြင် နှစ်နိုင်ငံစပ်ကြားရှိ မြေပြင်အနေအထားကို တိုင်းထွာမှတ် သားခြင်း မပြုရသေးသဖြင့်လည်း ဗြိတိသျှ အစိုးရတို့ လို လားသည့်အတိုင်း နှစ်နိုင်ငံ နယ်နိမိတ်ကို သိပ္ပံနည်းကျကျ ပိုင်းခြား မှတ်သားဖော်ပြရန် ခက်ခဲလျက် ရှိပေသည်။

ထို့ကြောင့် နောက် ခြောက်နှစ် (ခရစ် ၁၈၈၇-၁၈၉၃) အတွင်း၌ ဗြိတိသျှအစိုးရတို့က မြန်မာဘုရင်နှင့် တရုတ်ဘုရင် တို့၏ သြဇာအာဏာအကျယ်ပြန့်ဆုံး ရောက်ရှိရာနေရာများ ကို သိရှိရန်အတွက်၎င်း၊ ထိုနေရာဒေသတို့နှင့်စပ်လျဉ်းသော ဗဟုသုတများ တိုးတက် စုဆောင်း ရရှိရန်အတွက်၎င်း သုတေသန ပြုခြင်း၊ လေ့လာခြင်း၊ နယ်မြေ ထောက်လှမ်း ခြင်း၊ စုံစမ်းရေး အဖွဲ့များ စေလွှတ်ခြင်း အစရှိသော ကိစ္စ များကို အဆက်မပြတ် ပြုလုပ်ခဲ့ကြလေသည်။

ဤသို့ အားထုတ် လုပ်ကိုင်ကြခြင်းဖြင့် မြန်မာ-တရုတ် နယ်နိမိတ် အပိုင်းအခြားတို့ တည်ရှိနေပုံကို အတော် အတန် တိတိကျကျ သိရှိလာကြပြီးသည့်နောက်တွင် ၁၈၈၆ ခုနှစ် ဇူလိုင်လ ၂၄ ရက်နေ့တွင် ချုပ်ဆိုခဲ့ကြသော စာချုပ် အပိုဒ် ၃ ပါ ပြဋ္ဌာန်းချက်များကို အကောင်အထည် ဖော်ပြ ပေးသော စာချုပ်တရပ်ကို ၁၈၉၄ ခုနှစ် မတ်လ ၁ ရက်နေ့ တွင် ဗြိတိသျှနှင့် တရုတ်အစိုးရတို့ ချုပ်ဆိုခဲ့ကြလေသည်။ ဤစာချုပ်မှာ မြန်မာ-တရုတ် နယ်နိမိတ်ကို မြောက်ဖက် လတ္တီတွဒ် ၂၅° ၃၅' ရှိ မနန်းဘုံ၊ သို့မဟုတ် တောင်ထိပ်ချွန်း မှ နမ့်လမြစ်နှင့် မဲခေါင်မြစ်တို့ ဆုံရာ နေရာအထိ သတ်မှတ် ဖော်ပြလိုက်ခြင်းပင် ဖြစ်ပေသည်။ တောင် ထိပ်ချွန်းမှ မြောက်ဖက်သို့ သွယ်တန်းသော မြန်မာ-တရုတ် နယ်နိမိတ် အစိတ်အပိုင်းနှင့် စပ်လျဉ်း၍ မူကား ထိုအရပ်ဒေသ၏ မြေပြင် အနေအထားနှင့် အခြေအနေ များကို ပိုမိုတိကျ စွာ သိရှိရသည့်အခါတွင်မှ သတ်မှတ်ရန် နှစ်ဦး နှစ်ဖက် သဘောတူကြလေသည်။

၁၈၉၄ ခုနှစ် စာချုပ်တွင် သတ်မှတ်ဖော်ပြသော မြန်မာ- တရုတ် နယ်နိမိတ်ကြောင်းကို ဗြိတိသျှ အစိုးရနှင့် တရုတ် အစိုးရတို့၏ ကိုယ်စားလှယ်များ ပါဝင်သော ပူးတွဲ ကော်မ ရှင် အဖွဲ့တဖွဲ့က သုံးနှစ်အတွင်း မြေပြင်တွင် တိုင်းထွာသတ် မှတ်ရန် ပြဋ္ဌာန်း ခဲ့ကြလေသည်။ သို့သော် ထိုကိစ္စကို



မဆောင်ရွက်ကြသေးမီ ၁၈၉၄ ခုနှစ် စာချုပ်ပါ အပိုဒ်တစ်ပိုဒ်နှင့် စပ်လျဉ်း၍ နှစ်ဖက် အငြင်းပွားလာသဖြင့် ဗြိတိသျှ အစိုးရနှင့် တရုတ်အစိုးရတို့ ပြန်လည် ဆွေးနွေး ပြောဆိုကြရပြီးလျှင် ၁၈၉၇ ခုနှစ် ဖေဖော်ဝါရီလ ၄ ရက်နေ့တွင် ၁၈၉၄ ခုနှစ်စာချုပ်ကို ပြင်ဆင်သော သဘောတူစာချုပ် တရပ်ကို ချုပ်ဆိုခဲ့ကြလေသည်။ ဤစာချုပ်အရ အင်္ဂလိပ်တို့က ဆီးမားနယ်၊ ကိုးကန်းနယ်တို့ကို ပြန်လည် ရရှိလိုက်သည့်အပြင် နမ့်ဝမ် နယ်မြေကိုလည်း အငှား သဘောဖြင့် ရယူလိုက်သဖြင့် ၁၈၉၄ ခုနှစ် စာချုပ်တွင် မြောက်ဖက် လတ္တီတွဒ် ၂၅° ၃၅' မှ မဲခေါင်မြစ်အထိ နယ်နိမိတ်ကြောင်း သတ်မှတ်ဖော်ပြချက်ကို ပြင်ဆင်ရေးသားခဲ့ရပေသည်။

ထိုမှ နောက်တွင် ၁၈၉၇ ခုနှစ် စာချုပ်၌ သတ်မှတ်ဖော်ပြသော နယ်နိမိတ်ကြောင်းကို သုံးနှစ်အတွင်း အကောင်အထည် ဖော်ရန် တရုတ်-ဗြိတိသျှ ပူးတွဲ ကော်မရှင် အဖွဲ့တဖွဲ့က လုပ်ကိုင် ဆောင်ရွက်ခဲ့လေသည်။ ပူးတွဲကော်မရှင်အဖွဲ့သည် ပဌမနှစ် (ခရစ် ၁၈၉၇-၉၈) တွင် မြောက်ဖက်လတ္တီတွဒ် ၂၅° ၃၅' ရှိ တောင်ထိပ်ချွန်းမှ တောင်ဖက်သို့ တာပိန်မြစ်အထိ နယ်နိမိတ် အစိတ်အပိုင်းကို နယ်နိမိတ်ကျောက်ပုံပေါင်း ၃၉ ပုံ တည်ထား၍ သတ်မှတ်ခဲ့ပြီးလျှင် ဒုတိယနှစ် (ခရစ် ၁၈၉၈-၉၉) တွင် တာပိန်မြစ်မှတောင်ဖက်သို့ နမ့်ဝမ်မြစ်အထိ အစိတ်အပိုင်းကို နယ်နိမိတ်ကျောက်ပုံပေါင်း ၉၇ ပုံ တည်ထား၍ သတ်မှတ်ခဲ့သည့်အပြင် နမ့်ခမြစ်မှ မဲခေါင်မြစ်အထိ ကျိုင်းတုံနယ်နှင့် ဆိုင်သော နယ်နိမိတ်အစိတ်အပိုင်းကို ကျောက်ပုံပေါင်း ၆၂ ပုံ တည်ထား၍ သတ်မှတ်ခဲ့လေသည်။ နမ့်ကင်မြစ်မှ နမ့်ခမြစ်အထိ အစိတ်အပိုင်းမှာ ဝနယ်နှင့် ဆိုင်သော နယ်နိမိတ်ကြောင်း ဖြစ်လေသည်။ ဤအစိတ်အပိုင်းကို ပူးတွဲကော်မရှင်အဖွဲ့က တတိယနှစ် (ခရစ် ၁၈၉၉-၁၉၀၀) တွင် တိုင်းထွာသတ်မှတ်ရန် ကြိုးစားခဲ့သော်လည်း ပြီးပြတ်အောင်မြင်ခြင်း မရှိခဲ့ပေ။

၁၈၉၇ ခုနှစ် သဘောတူ စာချုပ်တွင် သတ်မှတ်ဖော်ပြသော နယ်နိမိတ် အစိတ်အပိုင်းကို အထက်ပါ အတိုင်း မြေပြင်တွင် သတ်မှတ်ပြီးစီးသောအခါ မြောက်ဖက် လတ္တီတွဒ် ၂၅° ၃၅' (တောင်ထိပ်ချွန်း) မှ မြောက်ဖက်ရှိ နယ်နိမိတ်ကြောင်း သတ်မှတ်ရန်ကိစ္စကို ဗြိတိသျှတို့က အာရုံပြုကြပြန်လေသည်။ အမှန်စင်စစ် ၁၈၉၄ ခုနှစ် စာချုပ်ကို လက်မှတ် မထိုးမီကပင် တောင်ထိပ်ချွန်း၏ မြောက်ဖက် နယ်နိမိတ်ကို သတ်မှတ်ရန် ဗြိတိသျှနှင့် တရုတ်အစိုးရတို့က ကြိုးစားခဲ့ကြပေသည်။ ဤဒေသတွင် သံလွင်မြစ်နှင့် မေခမြစ်များ စပ်ကြားရှိ ရေဝေတောင်တန်းကို မြန်မာ-တရုတ်တို့၏ သဘာဝနယ်နိမိတ် ဟူ၍ ဗြိတိသျှတို့က ယူဆခဲ့ကြသော်လည်း ထိုအယူအဆကို တရုတ်အစိုးရက လက်ခံခြင်း မပြုခဲ့ပေ။ ၁၈၉၄ ခုနှစ် စာချုပ်ကို ချုပ်ဆိုပြီးသောအခါ

နှစ်ဦး နှစ်ဖက်သော အစိုးရတို့က ထိုဒေသကို အသီးအသီး စုံစမ်းခဲ့ကြလေသည်။ ဤတွင် ဗြိတိသျှတို့၏ မေခ-သံလွင် ရေဝေတောင်တန်းကို နယ်နိမိတ်အဖြစ် ယူဆသော အယူအဆမှာ ပိုမို ပြင်းထန်လာခဲ့သော်လည်း တရုတ်အစိုးရက ဖီမော်၊ ဂေါ်လန်နှင့် ကန်ဖန် အပါအဝင် ရေဝေတောင်တန်း၏အနောက်ဖက်ရှိ ဒေသများကိုတရုတ်တို့ကသာပိုင်ကြောင်း ပြောဆိုခဲ့ကြလေသည်။ ထို့ကြောင့် ၁၉၀၅ ခုနှစ်တွင် ဤဒေသကို စုံစမ်းရန် တရုတ်-ဗြိတိသျှ ပူးတွဲစုံစမ်းရေး အဖွဲ့တဖွဲ့ကို စေလွှတ်ခဲ့ကြလေသည်။ ဗြိတိသျှနှင့်တရုတ်ကိုယ်စားလှယ်များသည် တရုတ်အစိုးရ၏ ပြောဆိုချက် မှန်မမှန် သိရှိရန် ဖီမော်၊ ဂေါ်လန်၊ ကန်ဖန်ရွာများ၏ ရွာသူကြီးများနှင့် ရွာအကြီးအကဲများထံမှ သက်သေထွက်ချက်များ ရယူခဲ့ကြလေသည်။ ထိုနောက် ရရှိခဲ့သော သက်သေ ထွက်ချက်များအရ ၁၉၀၅ ခုနှစ်မှာပင် ပီကင်းမြို့ရှိ ဗြိတိသျှ သံအမတ်က ဗြိတိသျှ အစိုးရ၏ ညွှန်ကြားချက် အတိုင်း တရုတ်အစိုးရ၏ တောင်းဆိုချက်ကို တလုံးတဝတည်း ဖြေရှင်းသည့် အနေနှင့် ဗြိတိသျှ အစိုးရက တရုတ်အစိုးရသို့ ဤဒေသအတွက် တနှစ်လျှင် ကျပ်ငွေ တထောင်ငါးရာထက် မများ ပေးရန် အဆိုပြုခဲ့လေသည်။ တချက်တည်းမှာလည်း မေခ-သံလွင် ရေဝေတောင်တန်းကို နယ်နိမိတ်အဖြစ် တရုတ်အစိုးရက သဘောတူ အသိအမှတ်ပြုရန် အရေးဆိုခဲ့လေသည်။ တရုတ်အစိုးရက ဤအရေးဆိုချက်ကို ငြင်းပယ်ခဲ့လေသည်။ ထိုအခါတွင် ဗြိတိသျှအစိုးရက ဤကိစ္စနှင့်စပ်လျဉ်း၍ နောက်ထပ် ဆွေးနွေးခြင်း မပြုတော့ဘဲ ဖော်ပြပါ ရေဝေတောင်တန်းအထိ နယ်မြေများကို သိမ်းပိုက်အုပ်ချုပ်ရန် မြန်မာပြည်ရှိ ဗြိတိသျှအစိုးရထံသို့ ညွှန်ကြားချက် ပို့လိုက်တော့မည် ဖြစ်ကြောင်းဖြင့် ၁၉၀၆ ခုနှစ်တွင် ဗြိတိသျှ သံအမတ်က တရုတ်အစိုးရထံသို့ အတိအလင်း ကျေညာချက် ပေးခဲ့လေသည်။

ဤသို့ အကြောင်း ကြားခဲ့စေကာမူလည်း ဗြိတိသျှ အစိုးရက ၁၉၁၀ ပြည့်နှစ်အထိမည်သို့မျှ ကိုယ်ထိလက်ရောက် ဆောင်ရွက်ခြင်း မပြုဘဲ နေခဲ့လေသည်။ ထိုနှစ်တွင် တရုတ်နိုင်ငံ အတွင်းမှ တင်ကင်နယ်၏ အကြီးအကဲ ဖြစ်သူက ဖီမော်ကို ဝင်ရောက် တိုက်ခိုက်ခဲ့လေသည်။ ထိုအပြုအမူကို ဗြိတိသျှ အစိုးရက ကန့်ကွက်ခဲ့ရာ တရုတ်အာဏာပိုင်များက တိုက်ခိုက်ခံရသော ဒေသသည် ဗြိတိသျှပိုင် မဟုတ်ကြောင်း ငြင်းဆိုခဲ့ကြလေသည်။ ဤတွင် ဗြိတိသျှတို့က နယ်ခြားစစ်တပ်တစ်စု စေလွှတ်ပြီးလျှင် ၁၉၁၁ ခုနှစ် ဇန္နဝါရီလတွင် ဖီမော်ကို သိမ်းပိုက်လိုက်လေသည်။ ထိုနောက် ဗြိတိသျှ အစိုးရနှင့် တရုတ်အစိုးရတို့သည် ဤဒေသနှင့် စပ်လျဉ်း၍ ထပ်မံ စေ့စပ် ဆွေးနွေး ကြပြန်လေသည်။ မေခ-သံလွင် ရေဝေတောင်တန်း အနောက်ဖက်တွင် တရုတ် အစိုးရက



ပိုင်ဆိုင်ကြောင်း တောင်းဆိုသော ဒေသအားလုံးအတွက် ငွေလျော်ကြေး ပေးရန် ဗြိတိသျှ အစိုးရက အဆိုပြုလင့် ကစား တရုတ်အစိုးရက အလျော့မပေးဘဲ တင်းမြဲ တင်းနေ သဖြင့် ၁၉၁၃ ခုနှစ် ဖေဖော်ဝါရီလ ၁ ရက်နေ့တွင် ဖိမော်၊ ဂေါ်လန်၊ ကန်ဖန် ရွာများကို ဗြိတိသျှအစိုးရက သိမ်းယူ၍ မြန်မာနိုင်ငံ လွတ်လပ်ရေးရသည့် အချိန်အထိ စီမံအုပ်ချုပ် ခဲ့လေသည်။

မေခ-သံလွင် ရေဝေတောင်တန်း နယ်နိမိတ်ကြောင်းနှင့် စပ်လျဉ်း၍ ဗြိတိသျှအစိုးရနှင့် တရုတ်အစိုးရတို့ အထက် တွင် ဖော်ပြခဲ့သည့်အတိုင်း ပဋိပက္ခ ဖြစ်ခဲ့ကြပြီးနောက် ၁၉၁၄ ခုနှစ်တွင် မြန်မာပြည် မြောက်ဘက်ဖျား နယ်နိမိတ် ကြောင်းကို သတ်မှတ်ခဲ့လေသည်။ ထိုသို့ သတ်မှတ်လိုက် သော စာချုပ်မှာ ၁၉၁၄ ခုနှစ် ဇူလိုင်လ ၃ ရက်နေ့တွင် ဗြိတိသျှ၊ တရုတ်နှင့် တိဗက်အစိုးရတို့ ချုပ်ဆိုခဲ့ကြသော ကွန်ဗင်ရှင်းစာချုပ်ပင် ဖြစ်လေသည်။ သုံးနိုင်ငံစာချုပ် ဟုပင် ဆိုရစေကာမူလည်း ထိုစာချုပ်ကို တရုတ်အစိုးရက လက်မှတ်ရေးထိုးခြင်း မပြုဘဲ၊ ဗြိတိသျှ အစိုးရနှင့် တိဗက် အစိုးရတို့က လက်မှတ် ရေးထိုးခဲ့ကြလေသည်။ ဗြိတိသျှ အစိုးရ၏ ကိုယ်စား လက်မှတ်ရေးထိုးသူမှာ အိန္ဒိယ အစိုးရ ၏ အတွင်းဝန် ဆာ အာသာ ဟင်နရီ မက်မဟွန်း ဖြစ်၍



စာတမ်းနှင့် အမှတ်ထွင်းပြားများ ကပ်ပြီးနောက် ဗီလတ်မြေ အချော ကိုင်ခြင်းဖြင့် နယ်ခြား မှတ်တိုင် ထူရသည်။

သူ၏အမည်ကို အစွဲပြုပြီးလျှင် ယင်းစာချုပ်နှင့် ပူးတွဲသော မြေပုံတွင် သတ်မှတ်ဖော်ပြလိုက်သော မြန်မာပြည် မြောက် ဖက်စွန်း နယ်နိမိတ်ကိုလည်း “မက်မဟွန်း မျဉ်းကြောင်း” ဟူ၍ ခေါ်စမှတ် ပြုခဲ့ကြလေသည်။

၁၈၉၇ ခုနှစ် စာချုပ်အရ တောင်ထိပ်ချွန်းမှ မဲခေါင် မြစ်အထိ သွယ်တန်းသော မြန်မာ-တရုတ်နယ်နိမိတ်ကြောင်း ကို မြေပြင်တွင် သတ်မှတ်ရန် တာဝန်ပေးအပ်ခြင်း ခံရသော တရုတ်-ဗြိတိသျှ ပူးတွဲကော်မရှင် အနေနှင့် နှစ်ဖက် အငြင်း ပွားမှုများကြောင့် မပြီးမပြတ် ချင်းချန် ထားခဲ့ရသော ဝန်နီ နယ်နိမိတ်ကြောင်း အတွက် ဆက်လက် ဖြေရှင်း သတ်မှတ်ရန် ကိစ္စကို ဗြိတိသျှ အစိုးရနှင့် တရုတ်အစိုးရတို့ သည် ၁၉၁၄ ခုနှစ်တွင်မှ ပြန်လည် ဆောင်ရွက် နိုင်ခဲ့ကြ လေသည်။ ထိုနှစ်တွင် နှစ်နိုင်ငံ အစိုးရများ အချင်းချင်း ဆွေးနွေး စေ့စပ်ကြပြီးနောက် ၁၉၁၅ ခုနှစ် ဧပြီလ ၉ ရက် နေ့တွင် သဘောတူညီချက် စာများ လဲလှယ်ကြပြီးလျှင် ဝန်နီ နယ်နိမိတ်စုံစမ်းရေး အတွက် တရုတ်-ဗြိတိသျှ ပူးတွဲ ကော်မရှင်အဖွဲ့ တဖွဲ့ကို ခန့်အပ်ခဲ့ကြလေသည်။ ထိုကော် မရှင် အဖွဲ့၏ ဥက္ကဋ္ဌမှာ ဆွစ်ဇာလန် နိုင်ငံ တပ်မတော်မှ အရာရှိတဦး ဖြစ်သူ ကာနယ် အက်ဖအိုက်စလင် ဖြစ်၍ သူ့အား အစွဲပြုကာ ကော်မရှင် အဖွဲ့ကို “အိုက်စလင် ကော်မရှင်” ဟူ၍လည်း ခေါ်တွင် ခဲ့ကြလေသည်။ နှစ်ဦး နှစ်ဖက်မှကိုယ်စားလှယ်ကြီးများ ပါဝင်သော အဆိုပါကော် မရှင်အဖွဲ့သည် မပြီးပြတ်ခဲ့သော ဝန်နီ နယ်နိမိတ်ကြောင်း ကို ၁၉၁၅-၁၆ နှင့် ၁၉၁၆-၁၇ ခုနှစ်များတွင် စုံစမ်း စစ်ဆေးပြီးလျှင် ထိုအဖွဲ့၏ တွေ့ရှိချက်နှင့် ထောက်ခံချက် များ ဖော်ပြပါရှိသော အစီရင်ခံစာတစောင်ကို သက်ဆိုင်ရာ နှစ်နိုင်ငံ အစိုးရများထံ တင်ပြခဲ့ပေရာ ဗြိတိသျှနှင့် တရုတ် အစိုးရတို့က ၁၉၁၁ ခုနှစ် ဇွန်လ ၁၈ ရက်နေ့တွင် အပြန် အလှန် လဲလှယ်ကြသော သဘောတူညီချက် စာများဖြင့် ဝန်နီ နယ်နိမိတ်ကြောင်းကို ဖော်ပြ သတ်မှတ်ခဲ့ကြလေ သည်။ ဤသဘောတူညီချက် စာများကို “၁၉၁၁ ခုနှစ် စာချုပ်” ဟူ၍၎င်း၊ ဤစာချုပ်တွင် သတ်မှတ် ဖော်ပြ သော ဝန်နီဆိုင်ရာ မြန်မာ-တရုတ် နယ်နိမိတ်ကိုလည်း “၁၉၁၁ ခုနှစ် နယ်နိမိတ်ကြောင်း” ဟူ၍၎င်း ခေါ်ဝေါ် ခဲ့ ကြလေသည်။

၁၉၁၈ ခုနှစ် ဇန်နဝါရီလ ၄ ရက်နေ့တွင် မြန်မာ နိုင်ငံ သည် လွတ်လပ်သော အချုပ်အချာ အာဏာပိုင် နိုင်ငံ အဖြစ်သို့ ရောက်ရှိ၍၊ ၁၉၁၈ ခုနှစ် ပြည်ထောင်စု မြန်မာ နိုင်ငံ ဖွဲ့စည်းအုပ်ချုပ်ပုံ အခြေခံဥပဒေ အပိုဒ် ၂ အရ ယခင် က မြန်မာပြည်ဘုရင်ခံမှ တဆင့် ဗြိတိသျှအစိုးရ စီရင် အုပ်ချုပ်ခဲ့သော နယ်မြေ အားလုံးနှင့် ကရင်နီ (ကယား) နယ်များ ပါဝင်ကြသည့် မြန်မာနိုင်ငံ တနိုင်ငံလုံးသည်



ပြည်ထောင်စု မြန်မာနိုင်ငံတွင် ပါဝင်သောအခါ၊ ရာဇဝင် အမွေအနှစ်တခု အနေဖြင့် ဗြိတိသျှတို့ထံမှ မြန်မာနိုင်ငံက ဆက်ခံ ရရှိလိုက်သော မြန်မာ-တရုတ် နယ်နိမိတ်မှာ အထက် တွင် ရှင်းလင်း ဖော်ပြခဲ့သော ပုံစံနှင့် ဖြစ်ခဲ့ပေသည်။ အချို့ သော အစိတ်အပိုင်းများမှာ စာအားဖြင့်၎င်း၊ မြေပေါ်တွင် ၎င်း သတ်မှတ်ပြီး ဖြစ်သည်။ အချို့မှာ စာအားဖြင့် သတ် မှတ်ပြီးဖြစ်သော်လည်း မြေပေါ်တွင် သတ်မှတ်ခြင်း မပြု ရသေးပေ။ အချို့မှာ စာအားဖြင့်လည်း မသတ်မှတ်ရသေး၊ မြေပေါ်၌လည်း မသတ်မှတ်ရသေးပေ။ ဤသို့အားဖြင့် မြန်မာ-တရုတ် နယ်နိမိတ်မှာ ပြဿနာတရပ် အဖြစ် ကြွင်း ကျန်ရစ်ခဲ့ခြင်းပင် ဖြစ်ပေသည်။

ပြည်ထောင်စု မြန်မာနိုင်ငံ အစိုးရသည် ဗြိတိသျှ အစိုးရ လက်ထက်က မပြီးမပြတ် ဖြစ်ခဲ့သော မြန်မာ-တရုတ် နယ် နိမိတ် ပြဿနာကို လွတ်လပ်ရေး ရသည့် အချိန်က စ၍ သတိပြုမိခဲ့ပေသည်။ မြန်မာနိုင်ငံ လွတ်လပ်ရေး ရစာချိန် ၌ တရုတ်နိုင်ငံအစိုးရမှာ ချန်ကေရှိတ် ခေါင်းဆောင်သော တရုတ်အမျိုးသား အစိုးရပင် ဖြစ်ခဲ့လေသည်။ ထိုအချိန်က တရုတ်နိုင်ငံမှ ထုတ်ဝေပြန်ချခဲ့သော မြေပုံများတွင် မြန်မာ နိုင်ငံ၏ အစိတ်အပိုင်း ခပ်များများကို တရုတ်နိုင်ငံကပိုင် သည်ဟု တောင်းဆိုလိုသည့် အချက်လက္ခဏာများကို တွေ့ မြင်ရပေသည်။ ၁၉၄၈ ခုနှစ်တွင် တရုတ်အမျိုးသားအစိုးရက နမ္မဝမ် အငှားချ နယ်မြေအတွက် မြေငှား နှစ်စဉ်ကြေး ငွေ တထောင်ကို လက်မခံဘဲ ငြင်းပယ်လိုက်လေသည်။ (၁၈၉၇ ခုနှစ် သဘောတူ စာချုပ်အရ ဗြိတိသျှ အစိုးရက တရုတ် အစိုးရထံမှ နမ္မဝမ်နယ်မြေကို အမြဲတမ်း ငှားယူရရှိ၍ တနှစ် လျှင် မြေငှားခ အဖြစ် ငွေတထောင်ကျ ပေးခဲ့၏။) ဤသို့ ငြင်းဆိုလိုက်ခြင်းသည် နမ္မဝမ်နယ်မြေ အမြဲတမ်း အငှားချ ထားရေး သဘောတူညီချက်ကို ပယ်ဖျက်လိုကြောင်း အ ကြောင်းကြားစာ ပေးသည့် သဘောသို့ သက်ရောက်ခဲ့ လေသည်။ သို့သော် ထိုအခါက တရုတ်နိုင်ငံ၌ ပြည်တွင်း စစ်ကြီး ဖြစ်ပွားနေ၍ နောက်ဆုံးတွင် ချန်ကေရှိတ်၏ တရုတ် အမျိုးသားအစိုးရ ကျဆုံးသွားခဲ့သည့်အတွက် ထိုကိစ္စကို တရုတ်အစိုးရအနေနှင့် ဆက်လက်၍ ဆောင်ရွက်ခြင်း မပြု နိုင်ခဲ့ပေ။

၁၉၄၉ ခုနှစ် အောက်တိုဘာလတွင် တရုတ် အမျိုးသား အစိုးရ၏ နေရာသို့ တက်ရောက်လာသော တရုတ်ပြည်သူ့ သမတနိုင်ငံ အစိုးရကလည်း မြန်မာ-တရုတ် နယ်နိမိတ် ပြဿနာ တည်ရှိနေခြင်းကို သတိ ပြုမိလေသည်။ သို့သော် လည်း လက်ငင်း အရေးတကြီး ဖြေရှင်းရန် ပြည်တွင်း ပြဿနာ အမြောက်အမြားနှင့် ရင်ဆိုင် နေရ၍ မြန်မာ- တရုတ် နယ်နိမိတ် ပြဿနာကို ရုတ်တရက် အာရုံ မပြုနိုင်ဘဲ ငါးနှစ်ခန့် ဆိုင်းငံ့ထားခဲ့ရပေသည်။



မြန်မာ-တရုတ် ချစ်ကြည်ရေးကို သက်သေထူသည့် အချောကို အ တည်ပြုပြီးသော နယ်ခြား သတ်မှတ်ရေး ကျောက်တိုင်

ထိုအတော အတွင်း၌ ပြည်ထောင်စု မြန်မာ နိုင်ငံနှင့် တရုတ် ပြည်သူ့သမတနိုင်ငံတို့၏ အဆက်အသွယ်များမှာ လည်း တိုးပွားလာခဲ့ပြီးလျှင် ၁၉၅၄ ခုနှစ် ဇွန်လတွင် တရုတ် ပြည်သူ့သမတနိုင်ငံ အစိုးရ ဝန်ကြီးချုပ် ချူအင်လိုင်သည် မြန်မာနိုင်ငံသို့ အလည်အပတ် ရောက်ရှိလာပြီးလျှင် မြန်မာ နိုင်ငံ အစိုးရ ဝန်ကြီးချုပ် ဦးနုနှင့် အတူ မြန်မာ-တရုတ် နှစ်နိုင်ငံတို့၏ အနာဂတ် ဆက်သွယ်ရေး ထိန်းသိမ်းပေးရန် အလို့ငှာ ငြိမ်းချမ်းစွာ အတူယှဉ်တွဲနေထိုင်ရေး မူကြီး ငါး ချက်ကို ပူးတွဲ ထုတ်ပြန် ကျေညာခဲ့ကြလေသည်။ ထိုမူကြီး ငါးချက်သည် မြန်မာ-တရုတ် နယ်နိမိတ် ပြဿနာ ဖြေရှင်း ရေးတွင် အဓိက အခြေခံပင် ဖြစ်လာခဲ့လေသည်။

ထိုနှစ် (၁၉၅၄ ခုနှစ်) ဒီဇင်ဘာလမှာပင် မြန်မာ နိုင်ငံ ဝန်ကြီးချုပ် ဦးနုသည် တရုတ်ပြည်သူ့သမတနိုင်ငံသို့ အလည် အပတ် သွားရောက်ခဲ့ပြီးလျှင် တရုတ်ဝန်ကြီးချုပ် မစ္စတာ ချူအင်လိုင်နှင့်အတူ ပူးတွဲ ကျေညာချက် တစောင်ကို ၁၉၅၄ ခုနှစ် ဒီဇင်ဘာလ ၁၂ ရက်နေ့တွင် ထုတ်ပြန်ခဲ့လေ သည်။ ထိုကျေညာချက်တွင် နှစ်နိုင်ငံနယ်နိမိတ်ကိစ္စကို ရည် ညွှန်း၍ အောက်ပါအတိုင်း ဖော်ပြလိုက်ကြလေသည်။

“တရုတ် နိုင်ငံနှင့် မြန်မာ နိုင်ငံတို့၏ နယ်နိမိတ် သတ်မှတ်ရေးသည် မပြီးမပြတ် ဖြစ်နေသေးသဖြင့် နှစ်ပြည်တပြည် ဆွေးနွေး ပြောဆိုရိုး ထုံးစံနှင့် အညီ



မိတ်ဆွေ ရင်းချာ ပမာ သင့်တင့်လျောက်ပတ်သော ကာလ၌ ဖြေရှင်းရန် လိုအပ်သည် ဟု ယူဆကြပါကြောင်း။

ဤကျေညာချက်မှာ မြန်မာ-တရုတ် နယ်နိမိတ် ပြဿနာ ဖြေရှင်းရေး ကိစ္စကို နိဒါန်း ဆင်ပေးလိုက်ခြင်းပင် ဖြစ်ပေသည်။ ထိုမှနောက်တွင်ကား ပြည်ထောင်စုမြန်မာနိုင်ငံအစိုးရနှင့် တရုတ်ပြည်သူ့သမ္မတနိုင်ငံ အစိုးရတို့သည် နှစ်ပေါင်း ၇၅ နှစ်ခန့် မပြီးမပြတ်ဘဲ ရှိနေခဲ့သော မြန်မာ-တရုတ်နယ်နိမိတ် ပြဿနာကို အပြီးအပြတ် ဖြေရှင်းလိုကြသောဆန္ဒနှင့် နှစ်ဦးနှစ်ဖက် စိတ်တူ သဘောတူ ကြိုးစား အားထုတ်ခဲ့ကြသည့်စခန်းသို့ ချင်းနင်း ဝင်ရောက်မိကြလေသည်။

နယ်နိမိတ် ပြဿနာမှာ ရာဇဝင်တလျှောက်တွင် အခြေအမြစ် တည်လာသော အရှုပ်အထွေးများနှင့် အပြည့်အနှက် ဖြစ်ခဲ့ပေသည်။ ထို့ကြောင့်လည်း နယ်နိမိတ် ပြဿနာသည် လွယ်လွယ်ကူကူနှင့် ပြေလည် ပြီးစီးသွားနိုင်သော ပြဿနာတရပ် မဟုတ်ပေ။ သက်ဆိုင်ရာ အစိုးရ နှစ်ဦးနှစ်ဖက်လုံးတွင် နယ်မြေ ပိုင်ဆိုင်မှုနှင့် နယ်နိမိတ်ကြောင်း သွယ်တန်းပုံနှင့် စပ်လျဉ်း၍ တောင်းဆိုချက်များ ရှိခဲ့ကြလေသည်။

မြန်မာ-တရုတ် နယ်နိမိတ် ပြဿနာ ပြေလည် ချောမောရေး ကိစ္စတွင် အကျုံးဝင်လာခဲ့သော ပြဿနာများမှာ -

(က) မေခ-သံလွင် ရေဝေ တောင်တန်းနှင့် ဖီမော်၊ ဂေါ်လန်၊ ကန်ဖန် ပြဿနာ။ ။မေခ-သံလွင် ရေဝေ တောင်တန်းကို ဗြိတိသျှအစိုးရတို့က မြန်မာ-တရုတ် နယ်နိမိတ် အဖြစ် သတ်မှတ်ရန် ပြင်းပြစွာ ဆန္ဒရှိခဲ့ကြသည့်အတိုင်း တရုတ် အစိုးရက သဘောမတူစေကာမူ နယ်နိမိတ်အဖြစ် တဖက်သတ် သတ်မှတ်ခဲ့ကြ၏။ ပြည်ထောင်စု မြန်မာနိုင်ငံ အစိုးရနှင့် တရုတ် ပြည်သူ့သမ္မတ နိုင်ငံ အစိုးရတို့ စေ့စပ်ပြောဆိုကြရာတွင် မြန်မာအစိုးရက မေခ-သံလွင် ရေဝေ တောင်တန်းကိုပင် နှစ်နိုင်ငံ နယ်နိမိတ်အဖြစ် သတ်မှတ်ရန် အဆိုပြုခဲ့၏။ တရုတ် အစိုးရက ဖော်ပြပါ ရေဝေ တောင်တန်း၏ အနောက်ဖက်တွင် တည်ရှိသော ဖီမော်၊ ဂေါ်လန်၊ ကန်ဖန် ဒေသမှာ တရုတ်နိုင်ငံက ပိုင်ဆိုင်သော နယ်မြေဖြစ်၍ တရုတ်အစိုးရသို့ လွှဲပြောင်းပေးရန် တောင်းဆိုခဲ့၏။

(ခ) နမ္မဝမ် အငှားချ နယ်မြေနှင့် ပန်ဟုန်း၊ ပန်လော ဒေသ။ ။၁၈၉၄ ခုနှစ် တရုတ်-ဗြိတိသျှ စာချုပ်နှင့် ၁၈၉၇ ခုနှစ် တရုတ်-ဗြိတိသျှ သဘောတူ စာချုပ် နှစ်ခုစလုံးမှာပင် နမ္မဝမ် ဒေသကို တရုတ်ပိုင် ဒေသအဖြစ် အသိအမှတ် ပြုထား၏။ တခုတည်းသော ခြားနားချက်မှာ ၁၈၉၇ ခုနှစ် စာချုပ်၌

ယင်းဒေသကို ဗြိတိသျှအစိုးရက တရုတ်အစိုးရထံ အမြဲတမ်း အငှားချ နယ်မြေအဖြစ် နှစ်စဉ် မြေငှားခ ပေး၍ ရယူလိုက်ခြင်းပင် ဖြစ်ပေသည်။ ပြည်ထောင်စု မြန်မာနိုင်ငံ အစိုးရနှင့် တရုတ်ပြည်သူ့ သမ္မတနိုင်ငံ အစိုးရတို့ နှစ်နိုင်ငံ နယ်နိမိတ် ပြဿနာ ဖြေရှင်းကြသောအခါ နိုင်ငံတခု၏ နယ်မြေကို အခြား နိုင်ငံတခုအား အမြဲတမ်း အငှားချထားသော သဘောသည် အမြီး အမောက် မတည့်ဘဲ မှားယွင်းနေသည့် အပြင် အချုပ်အချာ အာဏာပိုင် အဆင့်အတန်း တူညီကြသော နိုင်ငံ နှစ်နိုင်ငံအတွက်လည်း လျော်ကန်သင့်မြတ်ခြင်း မရှိသောကြောင့် ယင်းသို့ အငှားချထားခြင်းကို ပယ်ဖျက်သင့်သည် ဟု နှစ်နိုင်ငံလုံးက သဘောတူ ယူဆခဲ့ကြ၏။ သို့ရာတွင် မည်သို့ ပယ်ဖျက်သင့်သည် ဟူသော အချက်မှာကား ပြဿနာ တရပ်ပင် ဖြစ်လာခဲ့ပေသည်။ ဤနယ်မြေအတွင်း၌ မြန်မာနိုင်ငံ အတွက် အလွန် အရေးကြီးသော လမ်းမကြီးတခု ပါဝင်နေခြင်းကြောင့် နမ္မဝမ် နယ်မြေကို မြန်မာအစိုးရသို့ လွှဲပြောင်းပေးပြီးလျှင် နမ္မဝမ်နယ်မြေ အစား ၁၉၄၁ ခုနှစ် နယ်နိမိတ်ကြောင်း အနောက်ဖက် (မြန်မာဖက်) ရှိ ပန်ဟုန်းနှင့် ပန်လော လူမျိုးများ အုပ်ချုပ်သည့်ဒေသကို တရုတ်အစိုးရသို့ ပေးရန် တရုတ် အစိုးရက အဆိုပြုခဲ့၏။

(ဂ) ၁၉၄၁ ခုနှစ် မျဉ်းကြောင်း။ ။ဝန်ယံ နယ်နိမိတ် မျဉ်းကြောင်း ဟူ၍လည်း ခေါ်ဆိုသော ဤနယ်နိမိတ်ကြောင်းကို ဗြိတိသျှ အစိုးရနှင့် တရုတ် အစိုးရတို့က ၁၉၄၁ ခုနှစ် စာချုပ်ဖြင့် သတ်မှတ်ပြီး ဖြစ်ခဲ့စေကာမူလည်း ဤနယ်နိမိတ်မျဉ်းကြောင်းမှာ ဗြိတိသျှ အစိုးရတို့က ထိုအချိန်၌ အကြပ်အတည်း တွေ့နေရသော တရုတ်အစိုးရအား အတင်း လက်ခံစေခဲ့သော မျဉ်းကြောင်းဟူ၍ တရုတ်ပြည်သူ့ သမ္မတနိုင်ငံ အစိုးရက ယူဆခဲ့၏။ ပြည်ထောင်စု မြန်မာ နိုင်ငံ အစိုးရကမူ ၁၉၄၁ ခုနှစ် မျဉ်းကြောင်းမှာ ၁၉၄၁ ခုနှစ် စာချုပ်အရ သတ်မှတ်ပြီးသား ဖြစ်၍ ထိုမျဉ်းကြောင်းကို အသိအမှတ်ပြုရန် အဆိုပြုခဲ့၏။

(ဃ) မြန်မာ နိုင်ငံ မြောက်ဖက်ဖျား နယ်နိမိတ်ကြောင်း။ ။ဤ နယ်နိမိတ်ကြောင်းမှာ အီဇူရာဇီ တောင်ကြားလမ်းမှ အိန္ဒိယနယ်စပ်အထိ သွယ်တန်းသော အစိတ်အပိုင်းပင် ဖြစ်၏။ ဦးစွာ၌ မြန်မာ ဖက်မှ နယ်နိမိတ်အစိတ်အပိုင်းကို ဗြိတိသျှနှင့်တိဗက် အစိုးရတို့ လက်မှတ် ရေးထိုး ချုပ်ဆို ခဲ့ကြသော ၁၉၁၄ ခုနှစ် စာချုပ်တွင် သတ်မှတ်ဖော်ပြထားသည့်



အတိုင်း လက်ခံရန် အဆိုပြုခဲ့၏။ တရုတ် ဖက်မှ ယင်း နယ်နိမိတ်ကို အစဉ်အလာ မျဉ်းကြောင်းအတိုင်း ဖြစ်စေရန် အဆိုပြုခဲ့လေသည်။ နောက်ဆုံးတွင် မြန်မာဖက်မှ ဤ နယ်နိမိတ်ကြောင်းကို တရုန် မြစ်ဝှမ်း ဖြတ်သန်းသည့် နေရာမှလွဲ၍ အခြားနေရာ အားလုံးတွင် ရေဝေ တောင်တန်း တလျှောက် ခြွင်းချက်မရှိ သတ်မှတ်ရန် အဆိုပြုခဲ့၏။

မြန်မာ-တရုတ် နယ်နိမိတ် ကိစ္စသည် လွယ်လွယ်ကူကူနှင့် ပြီးပြေသွားခဲ့သော ကိစ္စတရပ် မဟုတ်သည်ကို အထက်တွင် ဖော်ပြခဲ့သော အချက်အလက်များက သက်သေခံလျက် ရှိကြပေသည်။ ထိုကိစ္စတွင် အကျုံးဝင်သော ပြဿနာ အသီးအသီးကို ရစ်သိုင်း လွှမ်းခြုံလာသည့် အဆိုပြုချက်၊ အပြန် အလှန် အဆိုပြုချက်များနှင့် စပ်လျဉ်း၍ နှစ်ဦး နှစ်ဖက်လုံးတွင် အခက် အခဲများ ကြုံတွေ့ခဲ့ကြရပေသည်။ မည်သို့ပင်ရှိစေကာမူ နှစ်ဦးနှစ်ဖက်လုံးသော အစိုးရများက မူကြီးငါးချက်ကို မျက်ခြည် မပြတ်စေဘဲ ချစ်ကြည်ရေးကို လက်ကိုင် ပြုလျက် သည်းခံမှုစိတ်၊ တရားမျှတမှုကို ရှေးရှု သော စိတ်တို့ဖြင့် ရင်ဆိုင်လာရသော ပြဿနာအသီးအသီး ကို စိတ်ရှည် လက်ရှည် အကြံအလည် ဆွေးနွေးစေ့စပ် ၍ ညှိနှိုင်း ဖြေရှင်းခဲ့ကြလေသည်။

မြန်မာ-တရုတ် နယ်နိမိတ် ပြဿနာ ဖြေရှင်းရေးအတွက် နှစ်နိုင်ငံအစိုးရတို့ ဆွေးနွေး စေ့စပ်ကြသည်မှာ ၁၉၅၅ ခု နှစ်မှ ၁၉၆၀ ပြည့်နှစ်အထိ ငါးနှစ်ကျော် ခြောက်နှစ်ခန့် ကြာမြင့်ခဲ့လေသည်။ ထိုအတောအတွင်း၌ ပြည်ထောင်စု မြန်မာနိုင်ငံဖက်တွင် ဝန်ကြီးချုပ် သုံးဦး ပြောင်းလဲခဲ့လေ သည်။ နယ်နိမိတ် ပြဿနာ ဖြေရှင်းရေး ကိစ္စသည် ဝန်ကြီး ချုပ် ဦးနုလက်ထက်တွင် အစပြုခဲ့၍ ဝန်ကြီးချုပ် ဦးဗဆွေ က ဆက်လက်ဆောင်ရွက်ပြီးလျှင် နောက်ဆုံးတွင် ဝန်ကြီး ချုပ် ဗိုလ်ချုပ်ကြီး နေဝင်း လက်ထက်တွင် အောင်မြင်ပြီး ဆုံးခဲ့လေသည်။

မြန်မာ-တရုတ် နယ်နိမိတ် ပြဿနာကို ဖြေရှင်းလိုက် သော စာချုပ်မှာ ၁၉၆၀ ပြည့်နှစ် ဇန္နဝါရီလ ၂၈ ရက်နေ့ တွင် ပြည်ထောင်စု မြန်မာနိုင်ငံ ဝန်ကြီးချုပ် ဗိုလ်ချုပ်ကြီး နေဝင်းနှင့် တရုတ်ပြည်သူ့သမ္မတနိုင်ငံ ဝန်ကြီးချုပ် ချူအင် လိုင်းတို့ ပီကင်းမြို့တွင် လက်မှတ် ရေးထိုးကြသော “ပြည် ထောင်စု မြန်မာနိုင်ငံတော် အစိုးရနှင့် တရုတ်ပြည်သူ့သမ္မတ နိုင်ငံတော် အစိုးရတို့ ချုပ်ဆိုကြသော တရုတ်-မြန်မာ နယ်နိ မိတ် ပြဿနာနှင့် စပ်လျဉ်းသည့် သဘောတူ စာချုပ်” ပင် ဖြစ်ပေသည်။ ဤစာချုပ်တွင် အထက်၌ ရှင်းလင်းဖော်ပြခဲ့ သော ပြဿနာအငြိအစွန်း အသီးအသီးကို ဖြေရှင်းသော အားဖြင့် သဘောတူညီကြသည့် အချက်များမှာ အောက်ပါ အတိုင်း ဖြစ်သည်။

(က) မြောက်ဖက် ဖျား နယ် နိမိတ်။ ။မြန်မာ-တရုတ် အနိမ့်သ သုံးနိုင်ငံ နယ်နိမိတ်များ ဆုံရာ နေရာမှ အီဇူရာဇီ တောင်ကြားလမ်း အထိ သွယ်တန်းသော ဤနယ်နိမိတ်ကြောင်းကို တရုန်မြစ်ဝှမ်း ဖြတ်သန်း သွားရာ နေရာတွင်မှတစ်ပါး ရေဝေ တောင်တန်း တလျှောက် သတ်မှတ်ရန် သဘောတူညီကြ၏။

(ခ) အီဇူရာဇီမှ တောင်ထိပ်ချွန်း အထိ နယ်နိမိတ်။ ။ ဖီမော်၊ ဂေါ်လန်နှင့် ကန်ဖန်ဒေသကို မြန်မာ အစိုးရ က တရုန်နိုင်ငံသို့ ပြန်လည် ပေးအပ်ရန် သဘော တူခဲ့၏။ အကြောင်းအားလျော်စွာ ဤဒေသအတွင်း ပြုလုပ်ရန် လိုအပ်သော ပြုပြင်ချက်မှတစ်ပါး ဤနယ် နိမိတ်ကြောင်းကို မေခ-သံလွင် ရေဝေတောင်တန်း အတိုင်း သတ်မှတ်ရန် သဘောတူညီကြ၏။

(ဂ) နမ္မဝမ် အငှားချ နယ်မြေကိစ္စ။ ။ခန့်မှန်းချေအား ဖြင့် စတုရန်း မိုင် ၈၀ ခန့်ရှိသော နမ္မဝမ် အငှားချ နယ်မြေကို တရုတ်အစိုးရက မြန်မာအစိုးရသို့ လွှဲ ပြောင်းပေးရန် သဘောတူခဲ့၏။ နမ္မဝမ် အငှားချ နယ်မြေနှင့် လဲလှယ်သောအားဖြင့် ၁၉၄၁ ခုနှစ် မျဉ်းကြောင်း၏ အနောက်ဖက်ရှိ ပန်ဟုန်းနှင့် ပန် လောလူမျိုးများ အုပ်ချုပ်သည့် နယ်မြေဒေသများ ကို မြန်မာအစိုးရက တရုတ်အစိုးရသို့ လွှဲပြောင်းပေး ရန် သဘောတူခဲ့၏။

(ဃ) ၁၉၄၁ ခုနှစ် မျဉ်းကြောင်း။ ။ဤသို့အားဖြင့် လည်း ခေါ်သော ဝန်နယ် နယ်နိမိတ် အစိတ် အပိုင်း ကို အထက်အပိုင်း (ဂ) တွင် လိုအပ်သော ပြင်ဆင် ညှိနှိုင်းခြင်းမှ တစ်ပါး ၁၉၄၁ ခုနှစ် စာချုပ်တွင် ဖော်ပြ ထားသည့်အတိုင်း တိုင်းထွာသတ်မှတ်ကြရန်သဘော တူကြ၏။ ထို့ပြင် ၁၉၄၁ ခုနှစ် စာချုပ်အရ တရုတ် အစိုးရက ဤဒေသရှိ လူဖန် သတ္တုတူးများ တူး ဖော်လုပ်ကိုင်ရေးနှင့် စပ်လျဉ်း၍ ရရှိထားသော အခွင့် အရေးကို စွန့်လွှတ်ရန် သဘော တူ ညီခဲ့၏။

အထက်တွင် ဖော်ပြခဲ့သော သဘောတူညီချက်များ အပြင်၊ စာချုပ် ချုပ်ဆိုသော နှစ်နိုင်ငံ အစိုးရတို့က တဖက် တဖက်စီမှ ကိုယ်စားလှယ် ဦးရေ အညီအမျှ ပါဝင်သော ပူးတွဲကော်မတီတစ်ခုကို ချက်ခြင်း ဖွဲ့စည်းရန် သဘောတူခဲ့ ကြလေသည်။ ကော်မတီ၏ လုပ်ငန်းများမှာ ထိုစာချုပ် အရ အောက်ပါအတိုင်း ဖြစ်ပေသည်။

(၁) မြန်မာ-တရုတ် နယ်နိမိတ်၏ မြောက်ဖက်ပိုင်းတွင် တောင်ထိပ်ချွန်းမှသည် မြန်မာ-တရုတ်-အနိမ့်သ သုံးနိုင်ငံ နယ် နိမိတ်များ ဆုံရာ မြန်မာ-တရုတ်နယ်နိမိတ်၏ အနောက်ဖက် စွန်းအထိ ရေဝေ တောင်တန်းတလျှောက် သွယ်တန်းသော မြန်မာ-တရုတ် နယ်နိမိတ် အစိတ်အပိုင်း အတိအကျ တည်



## မြန်မာ-တရုတ် နယ်နိမိတ် သတ်မှတ်ရေး

နေပုံကို သတ်မှတ်ရန်နှင့် နယ်နိမိတ် မှတ်တိုင်များ စိုက်ထူရန်။

(၂) ဖီမော်၊ ဂေါ်လန်၊ ကန်ဖန် ဒေသနှင့် စပ်လျဉ်း၍ မြန်မာ အစိုးရနှင့် တရုတ် အစိုးရတို့ ဆွေးနွေး စေ့စပ် ခဲ့ကြရာ၌ မြန်မာအစိုးရက အကျယ်အဝန်းအားဖြင့် ၅၆ စတုရန်းမိုင်ရှိ ဖီမော်၊ ဂေါ်လန်၊ ကန်ဖန် အပါအဝင် နယ်မြေဒေသကို တရုတ်အစိုးရသို့ ပေးရန် ကမ်းလှမ်းခဲ့ရာ တရုတ်အစိုးရက ဖော်ပြပါ ၅၆ စတုရန်းမိုင် ပါဝင်၍ အကျယ်အဝန်းအားဖြင့် ၁၈၆ စတုရန်းမိုင်ခန့်ရှိသော နယ်မြေကို ပေးရန် အဆိုပြုခဲ့၏။ ခြားနားနေသော ဤအဆိုပြုချက် နှစ်ရပ်ကို အခြေခံထား၍ လွှဲပြောင်းပေးရမည့် နယ်မြေ၏ အကျယ်အဝန်းကို နှီးနှောဆုံးဖြတ် သတ်မှတ်ပေးရန်။

(၃) နမ္မဝမ် အငှားချ နယ်မြေနှင့် လဲလှယ်သောအားဖြင့် မြန်မာအစိုးရက တရုတ် အစိုးရသို့ လွှဲပြောင်းပေးမည့် ပန်ဟုန်း၊ ပန်လော လူမျိုးများ အုပ်ချုပ်သော နယ်မြေမှာ ၆၂ စတုရန်းမိုင်ခန့် ရှိသည်ဟု မြန်မာဖက်မှ ပြောဆိုခဲ့၏။ တရုတ်ဖက်က ဖော်ပြပါ ၆၂ စတုရန်းမိုင် အပြင် နောက်ထပ် (ခန့်မှန်းခြေ) ကိုးစတုရန်းမိုင်ခန့် ရှိသော နယ်မြေသည်လည်း ပန်ဟုန်းလူမျိုးများ အုပ်ချုပ်သည့် နယ်မြေအတွင်း ကျရောက်ကြောင်း ပြောဆိုခဲ့၏။ ဤသို့အားဖြင့် တရုတ်ဖက်

မှ တောင်းဆိုသော ကိုးစတုရန်းမိုင်ခန့်ရှိ မြေနေရာသည် ပန်ဟုန်းလူမျိုးများ အမှန် အုပ်ချုပ်သည့် နယ်မြေ ဟုတ်သည် မဟုတ်သည်ကို စုံစမ်းရန်။

(၄) အထက်တွင် ဖော်ပြထားသော နယ်နိမိတ် အစိတ်အပိုင်းများ အားလုံးနှင့် ယခင်က သတ်မှတ်ပြီး၍ နောက်ထပ် ပြင်ဆင်ညှိနှိုင်းရန် မလိုသော နယ်နိမိတ် အစိတ်အပိုင်းများတွင် နယ်နိမိတ်ကို တိုင်းထွာ၍ နယ်နိမိတ်မှတ်တိုင်များ စိုက်ထူပြီးလျှင် မြန်မာ-တရုတ် နယ်နိမိတ်တခုလုံးနှင့် ဆိုင်သော စာချုပ်တရပ် ရေးဆွဲရန်။

ဤတဝန်းများကို အကောင်အထည် ဖော်ရန် တဖက်လျှင် ကိုယ်စားလှယ် ငါးဦးစီ ပါဝင်သော “မြန်မာ-တရုတ် နယ်နိမိတ်ဆိုင်ရာ ပူးတွဲကော်မတီ” ကို နှစ်နိုင်ငံအစိုးရများက အချိန်မလစ်ဟင်းစေဘဲ ဖွဲ့စည်း ခန့်အပ်ခဲ့ကြလေသည်။ ပူးတွဲ ကော်မတီတွင် မြန်မာဖက်မှ ဒု-ကာကွယ်ရေး ဦးစီးချုပ် (ကြည်း) ဗိုလ်မှူးချုပ် အောင်ကြီးကို ခေါင်းဆောင် အဖြစ်ခန့်ထား၍ အဖွဲ့ဝင်များမှာ တရုတ်နိုင်ငံဆိုင်ရာ မြန်မာသံအမတ်ကြီး ဦးမောင်မောင်ကျော်ဝင်း၊ ကချင်ပြည်နယ်ဝန်ကြီး ဌာန အတွင်းဝန် ဦးရှန်လုန်း၊ နယ်ခြား ဒေသအုပ်ချုပ်ရေး အရာရှိချုပ် ဗိုလ်မှူးကြီး စောမြင့်နှင့် ရှမ်းပြည်နယ်မြောက်ပိုင်းတိုင်း၊ တိုင်းမင်းကြီး ဦးခွန်အုံးကြာတို့ ဖြစ်



မြန်မာ-တရုတ် နယ်နိမိတ် သတ်မှတ်ရေး အဖွဲ့ဝင်တို့သည် ကျောက်ဆောင် ကျောက်စောင်းများဖြင့် ပြည့်လျှမ်းသော တောင်အထပ်ထပ်နှင့် နက်ရှိုင်းသော တောအလျှိုလျှိုကိုလည်း ဖြတ်ကျော်ခဲ့ကြရသည်။



ကြပေသည်။ တရုတ်ဖက်မှ ခေါင်းဆောင်မှာ မြန်မာ နိုင်ငံ ဆိုင်ရာ တရုတ်သံအမတ်ဟောင်း၊ တရုတ်အစိုးရနိုင်ငံခြားရေး ဌာနမှ စာချုပ်စာတမ်းများနှင့် ဥပဒေရေးရာ ဌာနခွဲ၏ ညွှန်ကြားရေးဝန် မစ္စတာ ယိုချိုမင်း ဖြစ်၍၊ အဖွဲ့ဝင် များမှာ တရုတ်အစိုးရ နိုင်ငံခြားရေးဌာနမှ ပဌမ အာရှဒေသ ဌာနခွဲ၏ ဒုတိယညွှန်ကြားရေးဝန် မစ္စတာ ချန်ချီပင်း၊ ဗိုလ်မှူးကြီး ချန်ရှေယု၊ ဒု-ဗိုလ်မှူးကြီး ချန်ရင်ပင်းနှင့် ယူနန်ပြည်ဆိုင်ရာ နိုင်ငံခြားရေးဌာနမှ ဒုတိယညွှန်ကြားရေးဝန် မစ္စတာ ဟွမ်းဖင်လင်းတို့ ဖြစ်ကြပေသည်။ ပူးတွဲကော်မတီတွင် ပါဝင်သည့် နှစ်ဦးနှစ်ဖက်သော ကိုယ်စားလှယ် အဖွဲ့များကို နှစ်နိုင်ငံ အစိုးရများ၏ သက်ဆိုင်ရာ ဌာနအသီးအသီးမှ အရာရှိကြီးများက အကြံပေးပုဂ္ဂိုလ်များအဖြစ် ကူညီ ဆောင်ရွက်ခဲ့ကြလေသည်။

ပူးတွဲ ကော်မတီသည် ပေးအပ်ထားသော တာဝန်များအရ မြန်မာ-တရုတ် နယ်နိမိတ်ကို တနှစ်နှင့် လေးလ လုပ်ငန်းအချိန်ပိုင်းအတွင်း မရပ်မနား လုပ်ကိုင် ဆောင်ရွက်ပြီးလျှင် မြေပြင်တွင် သတ်မှတ် နိုင်ခဲ့လေသည်။ ဤအချိန်ပိုင်း အတွင်း၌ ပူးတွဲကော်မတီ အစည်းအဝေးကြီးများကို နှစ်နိုင်ငံ၏ မြို့တော်ကြီးများ၌ တလလှည့်စီ ခုနစ်ကြိမ်တိုင်တိုင် ကျင်းပခဲ့လေသည်။ ပူးတွဲ ကော်မတီ ပဌမ အစည်းအဝေးကြီးကို ၁၉၆၀ ပြည့်နှစ် ဇွန်လ ၂၇ ရက်နေ့မှ ဇူလိုင်လ ၅ ရက်နေ့အထိ ရန်ကုန်မြို့တွင် ကျင်းပခဲ့သည်။ ဒုတိယ အစည်းအဝေးကြီးကို ၁၉၆၀ ပြည့်နှစ် ဇူလိုင်လ ၂၅ ရက်နေ့မှ ဩဂုတ်လ ၁ ရက်နေ့ အထိ ပီကင်းမြို့တွင် ကျင်းပခဲ့သည်။ တတိယ အစည်းအဝေးကြီးကို ၁၉၆၀ ပြည့်နှစ် ဩဂုတ်လ ၂၅ ရက်နေ့မှ စက်တင်ဘာလ ၄ ရက်နေ့အထိ ရန်ကုန်မြို့တွင် ကျင်းပခဲ့သည်။ စတုတ္ထ အစည်းအဝေးကြီးကို ၁၉၆၀ ပြည့်နှစ် စက်တင်ဘာလ ၂၀ ရက်နေ့မှ အောက်တိုဘာလ ၅ ရက်နေ့အထိ ပီကင်းမြို့တွင် ကျင်းပခဲ့သည်။ ပဉ္စမအစည်းအဝေးကြီးကို ၁၉၆၀ ပြည့်နှစ် ဒီဇင်ဘာလ ၂၁ ရက်နေ့မှ ၂၅ ရက်နေ့အထိ မြန်မာနိုင်ငံ မေမြို့တွင် ကျင်းပခဲ့သည်။ ဆဌမ အစည်းအဝေးကြီးကို ၁၉၆၁ ခုနှစ် မေလ ၂ ရက်နေ့မှ ၈ ရက်နေ့အထိ ပီကင်းမြို့တွင် ကျင်းပပြီးလျှင် သတ္တမနှင့် နောက်ဆုံးအကြိမ် အစည်း အဝေးကြီးကို ၁၉၆၁ ခုနှစ် အောက်တိုဘာလ ၁၂ ရက်နေ့မှ ၁၆ ရက်နေ့အထိ ပီကင်းမြို့တွင် ကျင်းပခဲ့လေသည်။

နှစ်နိုင်ငံ နယ်နိမိတ် သတ်မှတ်ရေး လုပ်ငန်းအတွက် ကြိုတင် ပြင်ဆင်မှုများ ပြုလုပ်နေသည့် အချိန်မှာပင် ပူးတွဲ ကော်မတီအတွက် အခြေအနေသစ် တရပ် ပေါ်ပေါက်လာခဲ့လေသည်။ ၁၉၆၀ ပြည့်နှစ် ဇန္နဝါရီလ ၂၈ ရက်နေ့တွင် ချုပ်ဆိုခဲ့သော နေဝင်း-ချူအင်လိုင်း သဘောတူ စာချုပ်အရ ဆိုလျှင် နှစ်နိုင်ငံနယ်နိမိတ်ကို တိုင်းထွာမှတ်သား၍

နယ်နိမိတ် မှတ်တိုင်များ စိုက်ထူခြင်းဖြင့် မြေပြင်တွင် သတ်မှတ်သည့် လုပ်ငန်း အလုံးစုံ ပြီးမြောက်သည့်နောက်တွင် မှ နယ်နိမိတ် စာချုပ်ကို နှစ်နိုင်ငံအစိုးရတို့ လက်မှတ်ရေးထိုးကြရန် ဖြစ်သော်လည်း မြန်မာ-တရုတ် နှစ်နိုင်ငံ ဝန်ကြီးချုပ်များက အဆိုပါ စာချုပ်ကို ထိုအချိန်အထိ မစောင့်ဆိုင်းမူ၍ ၁၉၆၀ ပြည့်နှစ် အောက်တိုဘာလ ၁ ရက်၊ တရုတ်အမျိုးသားနေ့တွင် လက်မှတ်ရေးထိုးကြရန် သဘောတူညီလိုက်ကြလေသည်။

ပူးတွဲကော်မတီ ပဌမ အစည်းအဝေးကြီး ကျင်းပသည့် အချိန်မှ ၁၉၆၀ ပြည့်နှစ် အောက်တိုဘာလ ၁ ရက်နေ့အထိ လုပ်ငန်း ဆောင်ရွက်ရန် အချိန်မှာ လေးလလောက်သာ ရှိပေသည်။ ထိုအချိန်ပိုင်းမှာ ပူးတွဲ ကော်မတီ၏ နယ်နိမိတ် သတ်မှတ်ရေးလုပ်ငန်းတွင် ပဌမအဆင့်ပင် ဖြစ်ခဲ့လေသည်။

ပဌမ အဆင့်တွင် နယ်နိမိတ် တိုင်းထွာ မှတ်သားခြင်းနှင့် ယာယီ နယ်နိမိတ် ကျောက်ပုံများ ချမှတ်ခြင်း လုပ်ငန်းကို ပူးတွဲ ကော်မတီက ပူးတွဲမြေတိုင်းအဖွဲ့ နှစ်ဖွဲ့ ဖွဲ့စည်း၍ လုပ်ကိုင်ခဲ့လေသည်။ အမှတ် ၁ ပူးတွဲ မြေတိုင်းအဖွဲ့၏ လက်အောက်တွင် ပူးတွဲ မြေတိုင်းအဖွဲ့ခွဲပေါင်း ၁၂ ဖွဲ့ ထားရှိပြီးလျှင် တောင်ထိပ်ချွန်းမှ မြန်မာ-တရုတ် နယ်နိမိတ်အနောက်ဖက်စွန်းအထိ မြန်မာနိုင်ငံ၏ မြောက်ပိုင်းနယ်နိမိတ်ကို တိုင်းထွာ မှတ်သားစေခဲ့လေသည်။ အမှတ် ၂ ပူးတွဲမြေတိုင်းအဖွဲ့တွင်ကား ပူးတွဲအဖွဲ့ခွဲပေါင်း ၆ ဖွဲ့ပါဝင်ခဲ့၍၊ ထိုအဖွဲ့သည် “ ၁၉၄၁ ခုနှစ် မျဉ်းကြောင်း ” ခေါ် ဝန်နယ် နယ်နိမိတ် ကြောင်းကို တိုင်းထွာ မှတ်သားခဲ့လေသည်။

ပူးတွဲ ကော်မတီအနေနှင့် အလုပ်ခွင်သို့ စဝင်သည့်အချိန်မှာ မိုးဦးကျ ဖြစ်၍ ပူးတွဲ မြေတိုင်းအဖွဲ့များ အနေနှင့် လုပ်ငန်း ဆောင်ရွက်ရသောအချိန်မှာ မိုးတိုင်း အချိန်ကာလတွင် ဖြစ်ပေသည်။ မြေတိုင်းဌာန၊ နယ်ခြားဒေသ အုပ်ချုပ်ရေးဌာနနှင့် မြန်မာ့တပ်မတော်မှ အရာထမ်း အမှုထမ်းများ ပါဝင်သော မြေတိုင်းအဖွဲ့များ၊ ထိုမြေတိုင်းအဖွဲ့များနှင့် လိုက်ပါစောင့်ရှောက်ရသော လုံခြုံရေး အဖွဲ့များသည် နှစ်နိုင်ငံ နယ်စပ်ဒေသများတွင် မြင့်မားသော တောင်အသွယ်သွယ်၊ နက်လှသော တောအထပ်ထပ်၊ ဒလဟောရေစီးသည့် မြစ်ချောင်း အဆင့်ဆင့်ကို ဖြတ်ကျော်ကာ ခက်ခဲလှသော ကန္တာရ ခရီးကြမ်းများကို သွားလာ၍ လုပ်ငန်း ဆောင်ရွက်ခဲ့ကြရ၏။ အချို့ နေရာဒေသများမှာ လူသူ အနေအထိုင် လုံးဝမရှိ။ သွားလမ်းလာလမ်း အလွန် ခက်ခဲသော နေရာများ ဖြစ်ကြ၏။ မိုးတိုင်းအခါ ဖြစ်သောကြောင့် ငှက်ဖျားရောဂါ အစရှိသော ရောဂါဆိုးများသည်လည်း ထူပြောလှ၏။

မြန်မာ-တရုတ် နယ်နိမိတ်ကို တိုင်းထွာ သတ်မှတ်သည့် လုပ်ငန်းတွင် မြန်မာနိုင်ငံ တဖက်တည်းမှပင် ဝန်တင်လား





တောရိုင်းမြက်ရှည် ဖုံးသည့် တောင်ကုန်းအထပ်ထပ်ကို ခက်ခဲစွာကျော်ဖြတ်၍ ကြိုးပမ်းခဲ့ကြရသည်။

ကောင်ရေ ၂,၄၀၀ ထက် မနည်း လုပ်သားဦးရေ ၅,၆၀၀ ထက် မနည်းသော အင်အားစုများကို အသုံးပြုခဲ့ရပေသည်။ ထိုအထဲတွင် တပ်မတော် အရာရှိပေါင်း ၁၂၈ ယောက်၊ အကြပ်တပ်သားပေါင်း ၁,၆၅၀ ယောက်၊ နယ်ခြားဒေသအုပ်ချုပ်ရေးမှူးထမ်းရာထမ်းပေါင်း ၈၄၀ ယောက်၊ အရပ်သား မြေတိုင်းအရာရှိပေါင်း ၂၀ ယောက်နှင့် အရပ်သား မြေတိုင်းအမှုထမ်းပေါင်း ၂၅၀ ယောက်တို့ မပါဝင်သေးပေ။ ဤမျှများပြားသော လူအင်အားကို အသုံးပြုခဲ့ရသည့် လုပ်ငန်းကြီးကို “ဘာစစ်ဆင်ရေး”ဟု ခေါ်တွင်စေကာ တပ်မတော် စစ်ဆင်ရေးကြီးတခု အနေဖြင့် လုပ်ကိုင်ဆောင်ရွက်ခဲ့ကြလေသည်။

မြေတိုင်း လုပ်ငန်းများကို ဆောင်ရွက် ကြရာ၌ ပူးတွဲမြေတိုင်းအဖွဲ့ အချို့သည် မြန်မာနိုင်ငံဖက်တွင် အခြေခံထား၍ လုပ်ငန်း ဆောင်ရွက်ခဲ့ကြ၏။ အချို့မှာ တရုတ်နိုင်ငံဖက်တွင် အခြေခံထား၍ ဆောင်ရွက်ခဲ့ကြ၏။ မြန်မာနိုင်ငံဖက်တွင် အခြေခံထားကာ ဆောင်ရွက်ကြသော အဖွဲ့များကို မြန်မာဖက်မှ တာဝန်ယူရ၍ တရုတ်နိုင်ငံဖက်တွင် အခြေခံထားကာ ဆောင်ရွက်ကြသော အဖွဲ့များကို တရုတ်ဖက်က တာဝန်ယူရ၏။ ဤသို့ ဖြစ်ရသည်မှာ အချို့သော နယ်နိမိတ် အစိတ်အပိုင်းများသို့ တရုတ်နိုင်ငံဖက်မှ မပေါက်ရောက်နိုင်ဘဲ မြန်မာနိုင်ငံဖက်မှသာ ပေါက်ရောက်နိုင်၍ အချို့သော နယ်နိမိတ် အစိတ်အပိုင်းများသို့ မြန်မာဖက်မှ မပေါက်

ရောက်နိုင်ဘဲ တရုတ်ဖက်မှသာ ပေါက်ရောက်နိုင်ခြင်းကြောင့် ဖြစ်၏။ ဤနည်းအားဖြင့် တရုတ်-မြန်မာ မြေတိုင်းအဖွဲ့များသည် နှစ်ဦးနှစ်ဖက် ရင်းရင်းနှီးနှီး ချစ်ကြည်စွာ ပူးပေါင်း၍ ပူးတွဲကော်မတီမှ ချမှတ်ပေးသော တာဝန် ဝတ်တရားများကို ကျေပြန်စွာ ဆောင်ရွက် ပေးခဲ့ကြခြင်းကြောင့် ၁၉၆၀ ပြည့်နှစ် စက်တင်ဘာလကုန်တွင် မြန်မာ-တရုတ် နယ်နိမိတ်တွင် မသတ်မှတ်ရသေးသော နယ်နိမိတ် အစိတ်အပိုင်းများ၏ အတိအကျတည်နေပုံကို တိုင်းထွာသတ်မှတ်ပြီးစီးခဲ့၍ နှစ်နိုင်ငံ အစိုးရများအဖို့ “ပြည်ထောင်စု မြန်မာနိုင်ငံတော်နှင့် တရုတ်ပြည်သူ့သမ္မတနိုင်ငံတော်တို့ ချုပ်ဆိုကြသည့် နယ်နိမိတ်စာချုပ်” ကို လိုလားခဲ့သည့် အတိုင်း ၁၉၆၀ ပြည့်နှစ် အောက်တိုဘာလ ၁ ရက်နေ့တွင် လက်မှတ် ရေးထိုးနိုင်ခဲ့ကြပေသည်။

အထက်ဖော်ပြပါ နယ်နိမိတ် စာချုပ်သည် ၁၉၆၀ ပြည့်နှစ် ဇန်နဝါရီလ ၂၈ ရက်နေ့တွင် ချုပ်ဆိုခဲ့သော နယ်နိမိတ် ပြဿနာများဆိုင်ရာ သဘောတူ စာချုပ်တွင် ဖော်ပြထားသော ပြဿနာအသီးအသီးကို အပြီးအစီး ဖြေရှင်းပေးပြီးလျှင် ယခင်က မသတ်မှတ်ရသေးသော နယ်နိမိတ် အစိတ်အပိုင်းများ သွယ်တန်းပုံကိုလည်း နှစ်နိုင်ငံ သဘောတူညီထားသော မူများအတိုင်း အတိအကျ မှတ်သားဖော်ပြလိုက်လေသည်။ ဤစာချုပ်အရ နှစ်နိုင်ငံအစိုးရတို့သည် အောက်ပါအချက်များကို သဘောတူညီခဲ့ကြလေသည်။



မြန်မာ-တရုတ် နယ်နိမိတ် သတ်မှတ်ရေး

- (၁) ၅၉ စတုရန်း မိုင် ပါဝင်သော ဖီမော်၊ ဂေါ်လန်၊ ကန် ဖန်နယ်မြေကို မြန်မာအစိုးရက တရုတ်အစိုးရ သို့ လွှဲပြောင်းပေးရန်။
  - (၂) ၈၅ စတုရန်းမိုင် ရှိသော နမ္မဝမ် အငှားချ နယ်မြေ ကို တရုတ်အစိုးရက မြန်မာအစိုးရသို့ လွှဲပြောင်း ပေးရန်။
  - (၃) နမ္မဝမ် အငှားချ နယ်မြေနှင့် လဲလှယ်သော အား ဖြင့် ပန်ဟန်းနှင့် ပန်လောလူမျိုးများ စီရင်အုပ် ချုပ်ခွင့် အာဏာသက်ရောက်ရာ နယ်မြေ အကျယ် အဝန်း ၇၃ စတုရန်းမိုင် ရှိ၍ ၁၉၄၁ ခုနှစ် နယ်နိ မိတ်ကြောင်း အနောက်ဖက်တွင် တည်သော ပန် ဟန်း-ပန်လော နယ်မြေကို မြန်မာအစိုးရက တရုတ် အစိုးရသို့ လွှဲပြောင်းပေးရန်။
  - (၄) ၁၉၄၁ ခုနှစ် နယ်နိမိတ်ကြောင်းကို တိုင်းထွာမှတ် သားရာ၌ ထိုနယ်နိမိတ် ကြောင်းသည် ကျေးရွာ အချို့ကို ဖြတ်သန်းသွားသည်ကို ပူးတွဲကော်မတီက တွေ့ရှိခဲ့၍ ပြုပြင်ပြောင်းလဲမှု အနည်းငယ် ပြုလုပ် ပေးခဲ့ရပေရာ၊ ထိုပြုပြင်ပြောင်းလဲမှုအရ ရွာနှစ် ရွာကို တရုတ်နိုင်ငံဖက်တွင် ထည့်သွင်းရန်နှင့် ရွာ လေးရွာကို မြန်မာနိုင်ငံဖက်တွင် ထည့်သွင်းရန်။
  - (၅) မြန်မာနိုင်ငံ မြောက်ဖက်ဖျား နယ်နိမိတ် အစိတ် အပိုင်း၌ တရုန်မြစ်ကို နယ်နိမိတ်ကြောင်း ဖြတ် သန်းသည့် နေရာတွင်လည်း ပူးတွဲကော်မတီမှ အ သေးအဖွဲ့ ပြုပြင်ပြောင်းလဲမှုတခု ပြုလုပ်ပေးခဲ့ရပေ ရာ၊ ထိုပြုပြင်ပြောင်းလဲမှု အရ ငါးစတုရန်းမိုင်ရှိ သော နယ်မြေဒေသကို မြန်မာနိုင်ငံဖက်သို့ ထည့် သွင်းပေးရန်။
  - (၆) ထို့ပြင် ယခင်က သတ်မှတ်ပြီးသော ရွှေလီမြစ် အစိတ် အပိုင်းတွင်လည်း အသေးအဖွဲ့ ပြုပြင် ပြောင်းလဲမှု ကလေးများ ပြုလုပ်ပေးခဲ့ရ ပြန်သေး ရာ၊ ထိုပြုပြင်ပြောင်းလဲမှုအရ နှစ်စတုရန်းမိုင်ထက် နည်းသော နယ်မြေကို တရုတ်နိုင်ငံဖက်သို့ ထည့် သွင်းပေးရန်။
- ပူးတွဲ ကော်မတီ၏ ပဌမအဆင့် လုပ်ငန်းမှာ မိုးရာသီတွင် ဆောင်ရွက်ခဲ့ရခြင်း ဖြစ်၍၊ တိုင်းထွာ မှတ်သားသော နယ် နိမိတ် အစိတ်အပိုင်းများတွင် ယာယီ ကျောက်ပုံများကိုသာ ချထားနိုင်ခဲ့လေသည်။ ထို့ကြောင့် ပူးတွဲကော်မတီအနေနှင့် မြေတိုင်းတာမှုများ ဆက်လက် ပြုလုပ်ပြီးလျှင် နယ်နိမိတ် မှတ်တိုင်အသစ်များ စိုက်ထူရန်အတွက်၎င်း၊ ယခင်က စိုက် ထူထားခဲ့သော မှတ်တိုင်ဟောင်းများကို စမ်းသပ် ကြည့်ရှု ရန်နှင့် အသစ်ပြုပြင်စီမံရန်အတွက်၎င်း၊ ထိုကိစ္စများ လုပ် ဆောင်ပြီးစီးသော အခါ မြန်မာ-တရုတ် နယ်နိမိတ် မျဉ်း

ကြောင်းနှင့် စိုက်ထူသော မှတ်တိုင်များ တည်ရာ ဌာန ဖော်ပြသည့် အသေးစိတ် မြေပုံများ ပူးတွဲလျက် နယ်နိမိတ် မျဉ်းကြောင်း တလျှောက်လုံးနှင့် နယ်နိမိတ်မှတ်တိုင် အား လုံး၏ တည်ရာဌာန အသေးစိတ် ဖော်ပြချက် ပါရှိသော စာချုပ်တခုကို ရေးဆွဲရန် အတွက်၎င်း၊ သက်ဆိုင်ရာ နှစ် နိုင်ငံအစိုးရများက ၁၉၆၀ ပြည့်နှစ် အောက်တိုဘာလ ၁ ရက်နေ့တွင် လက်မှတ်ရေးထိုးသော နယ်နိမိတ်စာချုပ်တွင် သဘောတူ ပြဋ္ဌာန်းချက်တရပ် ထည့်သွင်း၍ တာဝန်ပေးခဲ့ ကြလေသည်။

ဤပြဋ္ဌာန်းချက်တွင် ပါရှိသော တာဝန်များကို ပူးတွဲ ကော်မတီသည် နယ်နိမိတ် စာချုပ် လက်မှတ်ရေးထိုးပြီး သည့် နောက်တွင် အရပ်အဆင်း မရှိ ဆက်တိုက်ပင် လုပ် ကိုင်ခဲ့ပေသည်။ ဤသည်မှာ ပူးတွဲကော်မတီ၏ ဒုတိယ အဆင့် လုပ်ငန်းပိုင်းပင် ဖြစ်လာခဲ့ပေသည်။ ဤလုပ်ငန်း ပိုင်းမှာ ပဌမအဆင့် လုပ်ငန်းပိုင်းထက် ပိုမိုကျယ်ပြန့်၍ ပိုမိုများပြားသော လူအင်အား ပစ္စည်းအင်အားနှင့် သယ်ယူ ပို့ဆောင်ရန် ယာဉ်နှင့် ဝန်တင်လားများ လိုအပ်ခဲ့ပေသည်။ ဤလုပ်ငန်းပိုင်းကို ပူးတွဲကော်မတီက ပူးတွဲ မြေတိုင်းအဖွဲ့ လေးဖွဲ့ဖြင့် ဖွဲ့စည်းစီမံဆောင်ရွက်ခဲ့လေသည်။ မူလကသတ် မှတ်ခြင်း မရှိခဲ့သော မြန်မာနိုင်ငံ မြောက်ဖက်ပိုင်း နယ်နိ မိတ်ကိုသတ်မှတ်ရန် တာဝန်ဝတ်တရားချထားခြင်းခံရသော အမှတ် ၁ ပူးတွဲမြေတိုင်းအဖွဲ့တွင် ပူးတွဲ မြေတိုင်းအဖွဲ့ခွဲ ပေါင်း ၁၃ ဖွဲ့ ပါဝင်ခဲ့လေသည်။ အမှတ် ၂ ပူးတွဲ မြေ တိုင်းအဖွဲ့မှာ ပူးတွဲ မြေတိုင်းအဖွဲ့ခွဲပေါင်း သုံးဖွဲ့ ပါဝင်၍ ဝန်န နယ်နိမိတ်ကြောင်းကို သတ်မှတ်ရန် တာဝန်ယူခဲ့ လေသည်။

မူလကသတ်မှတ်ပြီးဖြစ်သော တောင်ထိပ်ချွန်းမှ ဝန်န နယ်နိမိတ်ကြောင်း အစအထိ သွယ်တန်းသော နယ်နိမိတ် အစိတ်အပိုင်းအတွက် တာဝန်ယူခဲ့ရသော အဖွဲ့မှာ အမှတ် ၃ ပူးတွဲမြေတိုင်းအဖွဲ့ဖြစ်၍ ထိုအဖွဲ့၌ ပူးတွဲမြေတိုင်းအဖွဲ့ ခွဲပေါင်း ခြောက်ဖွဲ့ ပါဝင်ခဲ့လေသည်။ ပူးတွဲမြေတိုင်းအဖွဲ့ခွဲ ပေါင်း လေးဖွဲ့ပါဝင်သော အမှတ် ၄ ပူးတွဲမြေတိုင်းအဖွဲ့ အနေနှင့်ကား ဝန်န နယ်နိမိတ်အဆုံးမှ မဲခေါင်မြစ်အထိ သွယ်တန်းသော မူလက သတ်မှတ်ပြီး ဖြစ်သည့် ကျိုင်းတုံ နယ်ဆိုင်ရာ နယ်နိမိတ်အစိတ်အပိုင်းကို တိုင်းထွာ၍ နယ် နိမိတ်မှတ်တိုင်များ စိုက်ထူရန် တာဝန်ယူခဲ့လေသည်။

ပူးတွဲမြေတိုင်းအဖွဲ့များအနေနှင့် လုပ်ဆောင်ကြရသော လုပ်ငန်းများမှာ နယ်နိမိတ်ကြောင်း တလျှောက်တွင် အမြဲ တမ်း နယ်နိမိတ် မှတ်တိုင်သစ်များ စိုက်ထူ၍ နယ်နိမိတ်ကို တိုင်းထွာမှတ်သားပြီးလျှင် နယ်နိမိတ်ကြောင်း သွယ်တန်း ပုံကို စာအားဖြင့် အသေးစိတ်မှတ်သားဖော်ပြရသည့်အပြင် အသေးစိတ် ဖော်ပြသော မြေပုံများကိုလည်း ရေးဆွဲကြရ




ပေသည်။ ထိုနောက် အဆိုပါ ဖော်ပြချက်နှင့် မြေပုံများကို ပူးတွဲကော်မတီသို့ တင်ပြကြရပေသည်။ ဤလုပ်ငန်းများ လုပ်ဆောင်ရာတွင် အခက်အခဲ ပြဿနာများ ပေါ်ပေါက်လာ၍ အဖွဲ့ခွဲ အဆင့်၌ မပြေလည်နိုင်လျှင် အဖွဲ့ခေါင်းဆောင်များထံ တင်ပြကြရလေသည်။ အကယ်၍ ထိုအဆင့်၌လည်း မပြေရှင်းနိုင်လျှင် ပူးတွဲကော်မတီထံ ဆက်လက်တင်ပြ ကြရလေသည်။ ပူးတွဲ ကော်မတီက ထိုပြဿနာများကို ဖြေရှင်း ပေးပြီးသော အခါ သက်ဆိုင်ရာ ပူးတွဲမြေတိုင်း အဖွဲ့ခွဲများက ပူးတွဲကော်မတီ၏ ညွှန်ကြားချက်အတိုင်း လိုက်နာဆောင်ရွက်ကြလေသည်။

ပူးတွဲကော်မတီ၏ ဒုတိယ အဆင့် လုပ်ငန်းပိုင်း စတင်ဆောင်ရွက်သည့် အချိန်မှာ ၁၉၆၀ ပြည့်နှစ်၏ ဆောင်းဦးရာသီတွင် ဖြစ်လေသည်။ ထိုအချိန်၌ မြန်မာနိုင်ငံ မြောက်ဖက်ဖျားရှိ မြင့်မားသော တောင်တန်းကြီးများမှာ ရေခဲဆီးနှင်းတို့ဖြင့် ဖုံးအုပ်နေကြပြီ ဖြစ်၍ သက်ဆိုင်ရာ အမှတ် ၁ ပူးတွဲမြေတိုင်းအဖွဲ့ အနေနှင့် တောင်ထိပ်ချွန်းမှ မြောက်ဖက်သို့ ချင်မလီတောင်ကြားအထိသာ တိုင်းထွာ သတ်မှတ်နိုင်ပြီးလျှင် ချင်မလီတောင်ကြားမှ မြန်မာ-တရုတ်နယ်နိမိတ် အနောက်ဖက်စွန်းအထိ အစိတ်အပိုင်းကိုကား ရာသီဥတုကောင်းမွန်သောအခါမှ တိုင်းထွာ သတ်မှတ်ရန် အခိုက်

အတန်အားဖြင့်ခြွင်းချန်ထားခဲ့ရပေသည်။ ဤမြောက်ဖက်ဖျား အစိတ်အပိုင်းကို ချန်လှပ်၍ ကျန်အစိတ်အပိုင်းအားလုံးနှင့် သက်ဆိုင်သော ဒုတိယ အဆင့် လုပ်ငန်းကို ၁၉၆၀-၆၁ ခုနှစ် ဆောင်းရာသီတခုလုံးနှင့် နွေရာသီတခုလုံးဆောင်ရွက်၍ အောင်မြင်စွာ ပြီးစီးခဲ့ကြလေသည်။

၁၉၆၁ ခုနှစ် ဧပြီလ အကုန်လောက်တွင် မြန်မာ နိုင်ငံမြောက်ဖက်ဖျား ဒေသ၌ မိုးဦးကျ၍ မြင့်မားသော တောင်တန်းကြီးများတွင် ဆီးနှင်းရေခဲများ အရည်ပျော်ဆင်းကာ သွားလမ်းလာလမ်း ကောင်းမွန်စ ပြုလေသည်။ ထိုအချိန်တွင်မှ ချင်မလီ တောင်ကြားလမ်းနှင့် မြန်မာ-တရုတ် နယ်နိမိတ် အနောက်ဖက်စွန်းအကြားရှိ နယ်နိမိတ်ကြောင်းကို တိုင်းထွာ၍ နယ်နိမိတ် မှတ်တိုင်များ စိုက်ထူကာ အခြားလိုအပ်သော လုပ်ငန်းများကို ဆောင်ရွက်နိုင်ခဲ့ကြလေသည်။ ဤလုပ်ငန်းကို ပူးတွဲ ကော်မတီက တတိယအဆင့် လုပ်ငန်းပိုင်းအဖြစ် သတ်မှတ်၍ လုပ်ကိုင်ခဲ့လေသည်။ ဤလုပ်ငန်းပိုင်းမှာ ဇူလိုင်လ အကုန်လောက်တွင် ပြီးစီးအောင် မြင်သွားခဲ့လေသည်။


ပူးတွဲ မြေတိုင်းအဖွဲ့များက မြေပြင်တွင် တိုင်းထွာသတ်မှတ်နေကြသော အချိန်တွင် ပူးတွဲကော်မတီသည် နှစ်နိုင်ငံ အစိုးရများလက်မှတ်ရေးထိုးရန်အတွက်နယ်နိမိတ်ကြောင်း



နက်ရှိုင်းလှသော ချောက်ကမ်းပါးများ၊ ရေစီးကြမ်း၍ ကျောက်ဆောင်ပြွမ်းသည့် မြစ်များ ဖြတ်ကူးရာတွင် ဤသို့ စက်သီးရထားဖြင့် ပစ္စည်းရာ လူပါ ကူးကြရသည်။



**မြန်မာ-တရုတ် နယ်နိမိတ် သတ်မှတ်ရေး**





သွယ်တန်းပုံ အသေးစိတ် ဖော်ပြချက်များနှင့် နယ်နိမိတ် မှတ်တိုင်များ တည်ရှိပုံ အသေးစိတ် ဖော်ပြချက်များ ပါရှိသော နယ်နိမိတ်အခြေပြ စာချုပ် တခု အပြင် နယ်နိမိတ်ကြောင်း သွယ်တန်းပုံနှင့် နယ်နိမိတ်မှတ်တိုင်များ တည်ရှိပုံ အသေးစိတ် ဖော်ပြသော မြေပုံများကို ပူးတွဲမြေတိုင်း အဖွဲ့များမှ တင်ပြလာသော အစီရင်ခံစာနှင့် မြေပုံများကို အခြေခံ ထား၍ ပြင်ဆင် လုပ်ကိုင်လျက် ရှိပေသည်။ ဤလုပ်ငန်းမှာ ၁၉၆၁ ခုနှစ် အောက်တိုဘာလဆန်း လောက်တွင် အလုံးစုံ ပြီးစီး၍ “နှစ်ပြည်ထောင် စပ်ကြား နယ်နိမိတ်နှင့် စပ်လျဉ်း၍ ပြည်ထောင်စု မြန်မာနိုင်ငံတော် အစိုးရနှင့် တရုတ်ပြည်သူ့ သမ္မတနိုင်ငံတော် အစိုးရ ချုပ်ဆိုကြသည့် အခြေပြ စာချုပ်” ကို နှစ်နိုင်ငံအစိုးရတို့က ၁၉၆၁ ခုနှစ် အောက်တိုဘာလ ၁၃ ရက်နေ့တွင် ပီကင်းမြို့၌ လက်မှတ်ရေးထိုးကြလေသည်။

မြန်မာ ဘာသာဖြင့် စာမျက်နှာပေါင်း ၂၃၅၊ တရုတ်ဘာသာဖြင့် စာမျက်နှာပေါင်း ၂၀၇၊ အင်္ဂလိပ်ဘာသာဖြင့် စာမျက်နှာပေါင်း ၁၅၁ အသီးအသီး ရှိသော မြန်မာ-တရုတ် နယ်နိမိတ် အခြေပြစာချုပ်သည် ၁၉၆၀ ပြည့်နှစ် အောက်တိုဘာလ ၁ ရက်နေ့တွင် ချုပ်ဆိုသော နယ်နိမိတ် စာချုပ် ပါ ပြဋ္ဌာန်းချက်များအရ ထိုနယ်နိမိတ် စာချုပ်၏ တွဲဖက် စာချုပ် ဖြစ်လာလေသည်။ အခြေပြစာချုပ်နှင့် ပူးတွဲသော မြေပုံများမှာ တရုတ်-အင်္ဂလိပ် ဘာသာဖြင့် ရိုက်နှိပ်သော မြေပုံအပြည့် တစုံတွင် မြေပုံပေါင်း ၁၀၄ ချပ် ပါဝင်၍ မြန်မာ-အင်္ဂလိပ်ဘာသာဖြင့် ရိုက်နှိပ်သော မြေပုံအပြည့်တစုံတွင် မြေပုံပေါင်း ၈၇ ချပ် ပါဝင်လေသည်။ ဤအခြေပြစာချုပ်နှင့် ပူးတွဲသော မြေပုံများသည်လည်း နယ်နိမိတ်စာချုပ်နှင့် ပူးတွဲသော မြေပုံများကို အစားထိုးလိုက်ကြလေသည်။ မြန်မာ-တရုတ် နယ်နိမိတ် အခြေပြ စာချုပ်သည် ၁၉၆၂ ခုနှစ် ဖေဖော်ဝါရီလ ၂၂ ရက်နေ့တွင် စတင် အာဏာတည်လာခဲ့လေသည်။

တိုတောင်းလှသော လုပ်ငန်း အချိန် တနှစ်နှင့် လေးလခန့် အတွင်း၌ ပူးတွဲကော်မတီက တိုင်းထွာ သတ်မှတ်လိုက်သော မြန်မာ-တရုတ်နယ်နိမိတ်သည် ကိလိုမီတာပေါင်း ၂၁၈၅.၇၄၅၇၅ (မိုင်ပေါင်း ၁၃၇၀ ခန့်) ရှည်လျားလေသည်။ ထိုနယ်နိမိတ်ကို မြောက်ပိုင်းနှင့် တောင်ပိုင်း ဟူ၍ နှစ်ပိုင်း ခွဲထားသည်။ တောင်ထိပ်ချွန်းကို ဗဟိုထား၍ မြန်မာ-တရုတ် နယ်နိမိတ် အနောက်ဖက်စွန်း အထိကို မြောက်ပိုင်းအဖြစ် သတ်မှတ်၍၊ မဲခေါင်မြစ်အထိ အပိုင်းကို တောင်ပိုင်းအဖြစ် သတ်မှတ် ကြသည်။ မြောက်ပိုင်းနှင့် တောင်ပိုင်း နှစ်ခုလုံး ပေါင်း၍ နယ်နိမိတ် တလျှောက်လုံးတွင် အကြီးစား၊ အလတ်စား၊ အငယ်စား နယ်နိမိတ် မှတ်တိုင်များ စုစုပေါင်း ၄၀၂ တိုင်ကို စိုက်ထူထားလေသည်။

ဤသို့အားဖြင့် အနှစ်တရာ နီးပါးမျှ ရာဇဝင်ကြေး တင်ခဲ့သော မြန်မာ-တရုတ် နယ်နိမိတ် ပြဿနာကြီးကို အမြစ်အငုတ် မကျန်ရအောင် သုတ်သင် ရှင်းလင်းကြသော ကြိုးပမ်းအားထုတ်မှုကြီးသည် အောင်မြင်စွာ ပြီးဆုံးခြင်းသို့ ရောက်ရှိပြီးလျှင် မြန်မာ-တရုတ် နှစ်နိုင်ငံစပ်ကြား၌ နှစ်နိုင်ငံအစိုးရတို့ အနူးအညွတ် သဘောတူ လက်ခံ၍ သိပ္ပံနည်းကျကျ၊ ပြည့်ပြည့် စုံစုံ ထင်ထင် ရှားရှား၊ ပြတ်ပြတ် သားသား သတ်မှတ်ထားသော နယ်နိမိတ်ကြီးသည် ရာဇဝင်၌ ပဌမအကြိမ် ပေါ်ပေါက် ရပ်တည် လာလေတော့သည်။

ဦးထွန်းတင်

မြန်မာနိုင်ငံကုန်းသတ္တဝါများ။ ။ ကုန်းသတ္တဝါဆိုသည်မှာ ကုန်းပေါ်တွင် နေထိုင်သော သတ္တဝါများဖြစ်သည်။ ကျောရိုးမဲ့ သတ္တဝါများ အနက် အင်းဆက်ပိုး၊ ပိုးနသန်ကောင်၊ ကင်းခြေများ အစရှိသည်တို့ ပါဝင်သော မိရိအက်ပေါ့များနှင့် ပင့်ကူ၊ ကင်းမြီးကောက် အစရှိသည်တို့ ပါဝင်သော အာရက်နစ်များသည် ကုန်းပေါ်တွင် အများဆုံး တွေ့ရသော ကျောရိုးမဲ့ သတ္တဝါများ ဖြစ်ကြသည်။ ကျောရိုးရှိ သတ္တဝါများအနက် ဆိုပြန်လျှင် ကုန်းနေရေသတ္တဝါ၊ တွားသွား သတ္တဝါ၊ ငှက်နှင့် နို့တိုက်သတ္တဝါမျိုးသည် ကုန်းသတ္တဝါတွင် အများဆုံး ပါဝင်ကြသည်။

ကုန်းအရပ် ဒေသမှ ဖြာထွက်သော လမ်းအသွယ်သွယ်ရှိသည်။ အချို့သောကုန်းနေသတ္တဝါတို့သည် အစာရှာဖွေရန် သော်၎င်း၊ ဘေးရန်များမှ အကာအကွယ် ယူရန်သော်၎င်း၊ မျိုးဆက်ပေါက်ပွားရန်သော်၎င်း ရေအရပ်ဒေသသို့ပြန်လည် သွားတတ်ကြသည်။ ကုန်းနေရေသတ္တဝါအားလုံးသည် မျိုးဆက်ပေါက်ပွားရန် ရေအရပ်ဒေသသို့ အစဉ်အမြဲ ပြန်လည် သွားရသည်။ တွားသွားသတ္တဝါတို့သည် ကုန်းသတ္တဝါ စစ်စစ်ဖြစ်သည်။ သို့ရာတွင် အချို့သည် ရေအရပ်ဒေသသို့ အမြဲတမ်း ပြန်လည်သွားရောက် နေထိုင်ကြသည်။ ဤကဲ့သို့ ပြန်လည်သွားသော တွားသွားသတ္တဝါတို့တွင် မိကျောင်းများ၊ လိပ်များနှင့် ပင်လယ်မြွေ၊ ရေမြွေ အစရှိသော မြွေအစုငယ်အချို့တို့ ပါဝင်ကြသည်။

အင်းဆက်ပိုးတို့နှင့် ငှက်တို့သည် လေထဲတွင် ပျံသွားလာနိုင်ကြသော သတ္တဝါတို့ ဖြစ်ကြသည်။ သို့ရာတွင် မြေပေါ်တွင် များသောအားဖြင့် နေထိုင် ကြသောကြောင့် ယင်းတို့ကို ကုန်းသတ္တဝါများ မဟုတ်ဟု မဆိုနိုင်ပေ။

နို့တိုက် သတ္တဝါတို့ အနက် အများစုသည် ကုန်းနေ သတ္တဝါများ ဖြစ်ကြသည်။ နို့တိုက်သတ္တဝါ အချို့တို့သည် ရံဖန်ရံခါသော်၎င်း၊ များသောအားဖြင့် သော်၎င်း သစ်ပင်ပေါ်တွင် နေထိုင်တတ်ကြပြီးလျှင်၊ အချို့တို့သည် ရေထဲတွင် အမြဲတမ်း ပြန်လည် နေထိုင်ကြသည်။



# မြန်မာနိုင်ငံ ကုန်းသတ္တဝါများ



မြန်မာ-အိန္ဒိယ နယ်စပ် ကုန်းမြင့်ဒေသများတွင် တွေ့ရများသည့် ပြောင်

မြန်မာ နိုင်ငံတွင် သတ္တဝါ ဦးရေနှင့် အမျိုးအစား ပေါများလှသည်။ အကြောင်းမှာ မြန်မာ နိုင်ငံ၏ မြေမျက်နှာပြင်နှင့် ရာသီဥတု အခြေအနေအရဆိုလျှင် ရောဝတီ မြစ်တလျှောက်ရှိ မြေပြန့်လွင်ပြင်များ၊ စုတ်စို၍ သစ်တောထူထပ်သော တနင်္သာရီနှင့် ပဲခူးတောင်တန်းများ၊ ခြောက်သွေ့သော အပူပိုင်းဒေသ၊ တောင်ထူထပ်၍ အေးသော မြန်မာနိုင်ငံမြောက်ပိုင်း တောင်ကုန်းဒေသ၊ ရှမ်းကုန်းပြင်မြင့်အစရှိသဖြင့် ဒေသအမျိုးမျိုး ရှိသည့်အလျောက် တိရစ္ဆာန်တို့လည်း ထူးခြားစွာ အမျိုးအစား များပြားလှသည်။

မြန်မာ နိုင်ငံကို ထင်ရှားသော သတ္တဗေဒဆိုင်ရာ ဒေသကြီးနှစ်ခု ခွဲခြားနိုင်ပေသေးသည်။ ယင်းဒေသတို့မှာ (၁) သစ်တောဖုံးအုပ်လျက်ရှိသော ဟိမဝန္တာ၊ အာသံနှင့် မြန်မာနိုင်ငံမြောက်ပိုင်းမှသည် တောင်ဖက်သို့ မြိတ်အနီးအနားတဝိုက်အထိ ပါဝင်သည့် ဒေသနှင့် (၂) မလ္လာယုကျွန်းဆွယ်၏ တစိတ်တဒေသဖြစ်သော တနင်္သာရီ တောင်ပိုင်း ပါဝင်သည့်ဒေသတို့ ဖြစ်ကြသည်။

မြန်မာနိုင်ငံရှိ ကုန်းသတ္တဝါများ အကြောင်း ရေးသားရာတွင် အင်းဆက်ပိုးတို့နှင့် တကွ ယင်းသတ္တဝါတို့အပြင် အရေးကြီးသော ကျောရိုးရှိ ကုန်းသတ္တဝါတို့အကြောင်းကို အတိုချုံး၍ ပြန်လည် ရေးသား တင်ပြရမည် ဖြစ်ပေသည်။ ဤကဲ့

သို့ရေးသားရာတွင် အဆင့်အောက်တန်းကျသော သတ္တဝါငယ်တို့မှ စရပေမည်။

မြန်မာ နိုင်ငံသည် အင်းဆက်ပိုးလေ့လာသူတို့ နှစ်စဉ်စွာ မလေ့လာရသေးသော အရပ်ဖြစ်သည်။ ပိတုန်း၊ လိပ်ပြာနှင့် ဖျက်ဆီးတတ်သော အင်းဆက်ပိုးအချို့ကိုသာ စုဆောင်းရှာဖွေကာ ရေးသားဖော်ပြထားပြီး ဖြစ်သည်။ သို့ရာတွင် အင်းဆက်ပိုးအများစုအကြောင်းကိုမူကား ရေးသားဖော်ပြထားခြင်း မရှိသေးချေ။ ယင်းတို့သည် ကျွန်ုပ်တို့ နိုင်ငံ၏ ထွက်ကုန်များအတွက် အရေးမပါသော အစိတ်အပိုင်းဖြစ်သည်ဟု မည်သို့မျှ မဆိုနိုင်ပေ။ ချိပ်ထွက်သောအင်းဆက်ပိုး၊ ပျားနှင့် ပိုးမျှင် ထွက်သည့် ဖလံကောင်တို့သည် မိမိတို့မှ ရသော အသုံးဝင် ပစ္စည်းများအတွက်၎င်း၊ ပိုးစုန်းကြူးနှင့် လိပ်ပြာတို့သည် ယင်းတို့၏ လှပသောဂုဏ်အင်္ဂါကြောင့်၎င်း၊ ခြေများ၊ အပင်ကို ပျက်စီးစေသော အင်းဆက်ပိုးများနှင့် ပေါက်ဖတ်တို့သည် ယင်းတို့၏ ဖျက်ဆီးတတ်သော အလေ့ကြောင့်၎င်း၊ တောခြင်များ၊ ခြင်ပုန်းများ၊ အလှေအမွှား၊ သန်းနှင့်ကြမ်းပိုးတို့သည် လူတို့ကို အနှောင့်အရှက်ပေးခြင်းကြောင့်၎င်း အရေးပါကြသည်။ ပိုးနုသန်ကောင်များ၊ ပင့်ကူများနှင့် ကင်းမြီးကောက်၊ ကင်းမလက်မည်းတို့သည်လည်း လူတို့ကို နှောင့်ရှက်ခြင်းကြောင့် အရေးကြီးသည်။



## မြန်မာနိုင်ငံ ကုန်းသတ္တဝါများ

ကုန်းဒေသတွင် နေထိုင် ကြသော ကျောရိုးရှိ သတ္တဝါများအနက် ရှေးအကျဆုံး သတ္တဝါတို့မှာ အမဲဖိဗီယာမျိုးပေါင်းတွင် ပါဝင်သော ကုန်းနေရေသတ္တဝါတို့ ဖြစ်သည်။ ယင်းတို့သည် များသောအားဖြင့် ကုန်းပေါ်တွင် နေကြသည်။ သို့သော် ပေါက်ပွားရန် ရေထဲသို့ ပြန်သွားကြရသည်။ ပေါက်ခါစ အရွယ်တွင်လည်း ရေထဲ၌ပင် နေတတ်သည်။ မျိုးစဉ် ဆီစီလီအီဒီးမှာမူ မြန်မာနိုင်ငံတွင် အလွန်ရှားပါးပြီးလျှင် နှစ်မျိုးသာရှိသည်။ ယင်းတို့မှာ အစ်သီယိုဖစ်ဂလူတီနိုဆမ်နှင့် အစ်သီယိုဖစ် မိုနိုခရိုယမ်တို့ ဖြစ်ကြသည်။

ဆလမန်ဒြီးဒီးမျိုးစဉ်တွင် ပါဝင်သော အကောင်များအနက် တိုင်လိုတြိုင်တန် ဗာရုကိုဆပ် တမျိုးသာရှိသည်။ ယင်းတို့ကို ဆစ်ကင်နှင့် ရခိုင်တိုင်းရှိ စွတ်စိုသော တောတို့တွင် တွေ့ရသည်။


ရာနီဒီးမျိုးစဉ်တွင် ပါဝင်သော မျိုးစုအများပင် ရှိသည်။ ယင်းတို့အနက် အချို့သည် ရေတွင် အနေများသည်။ သို့ရာတွင် အများစုသည် ကုန်းပေါ်တွင် နေကြသည်။ ဇီနိုဖရစ်မန်တီကိုလာခေါ် ဖားမျိုးသည် ပဲခူးနှင့်ဆစ်ကင်တွင် တွေ့ရှိရသည်။ ကယ်လီဖရိုနပ် အင်တာလီနိုအေတာသည် အောက်မြန်မာနိုင်ငံရှိ စွတ်စိုသောတောများ၌ ကျောက်တုံးများ

အောက်တွင် ခိုလှုံနေတတ်သည်။ မိုက်ခရိုဖိုင်လာ ကာနေတီကာ၊ မိုက်ခရိုဖိုင်လာ ဗဒ်မိုရိုင်၊ ဂလစ်ဖိုဂလော့ဆပ်မော်လပ်ဆပ်၊ ကယ်လူလာ ပလခရာနှင့် ကယ်လူလာ ဂတ်တူလေတာ ဖားခွန်ညှင်းတို့ကို မြန်မာနိုင်ငံတောင်ပိုင်းတွင် တွေ့ရပြီးလျှင် လက်ပတိုဗရက်ကီယမ် ဟက်ဆယ်လတီကို ရခိုင်ရိုးမ တောင်ပေါ်တွင် တွေ့ရသည်။

ခြေချောင်း လက်ချောင်း အဖျားများတွင် ကျယ်ပြန့်ပြီးလျှင် လေသွင်းကာကိုင်တွယ်နိုင်သော စုပ်ကွက်များရှိသော ဖားလည်း အများပင် ရှိသည်။ ထင်ရှားသော အမျိုးတို့မှာ ပေါ်လီပီဒေတီးမျိုးစု၊ အိတ်ဇေလပ်နှင့် ဟိုင်လာခေါ် ဖားပုံမျိုးစုတို့တွင် ပါဝင်ကြသည်။ ယင်းတို့ကို မြန်မာနိုင်ငံ အနှံ့အပြားတွင် တွေ့ရသည်။

ဗူဖိုဖားပြုပ်မျိုးစုတွင် ထင်ရှားသော မျိုးစိတ်နှစ်ခုပါဝင်သည်။ ယင်းတို့မှာ ဗူဖို မီလန်နိုစတစ်တပ်နှင့် ဗူဖိုအက်စပါတို့ ဖြစ်ကြပြီးလျှင် မြန်မာနိုင်ငံ အရပ်ရပ်တွင် တွေ့ရသည်။

တွားသွား သတ္တဝါတို့သည် ကုန်းနေသတ္တဝါအစစ် ဖြစ်သည်။ သို့ရာတွင် ယခုတိုင်ရှိကြသော တွားသွား သတ္တဝါတို့ ပါဝင်သည့် မျိုးစဉ်သုံးခုအနက် စက္ကမေတာတွင် ပါဝင်သော ပုတ်သင်မျိုး၊ မြွေမျိုးတို့သည် ကုန်းနေသတ္တဝါတို့ ဖြစ်သည်။



စိုင့်ကို တောင်ကုန်းထူထပ်သော မြန်မာနိုင်ငံ အနောက်မြောက်ပိုင်း မဏိပူရ နယ်စပ်တလျှောက်တွင် တွေ့ရသည်။



## မြန်မာနိုင်ငံ ကုန်းသတ္တဝါများ

အခြား မျိုးစဉ်နှစ်ခု ဖြစ်သော ကရော့ကိုဒီလီယာနှင့် ကီစို နီယာတို့တွင် ပါဝင်သော မိကျောင်းမျိုး၊ လိပ်မျိုးတို့သည် မိမိတို့တသက်တာတွင် ရေ၌ အများဆုံးအချိန်ကုန်ကြသည်။


မြန်မာနိုင်ငံတွင် ပုတ်သင်မျိုးတို့ပါဝင်သည့် မျိုးရင်းရှစ်ခု ရှိသည်။ သို့ရာတွင် မျိုးရင်း သုံးခုတွင် ပါဝင်သည့် မျိုးစိတ် တို့ကိုသာ အများဆုံးတွေ့ရသည်။ ယင်းမျိုးရင်း သုံးခုတို့မှာ တောက်တဲ့တို့ ပါဝင်သော ဂက်ကိုနိုဒီး၊ ပုတ်သင်တို့ ပါဝင်သော အက်ဂါမီဒီးနှင့် ကင်းလိပ်ချောတို့ ပါဝင်သော ဆကင် ဆီဒီးတို့ ဖြစ်ကြသည်။ တောက်တဲ့ မျိုးတွင် ပါဝင်သော ဟယ်မီဒက်တီလပ် မျိုးစုဝင် အိမ်မြောင်များနှင့် တောက်တဲ့ တို့သည် လူသိများသော အကောင်များ ဖြစ်ကြသည်။ ပုတ်သင်မျိုးတို့သည် တောတွင် နေကြသော သတ္တဝါများ ဖြစ်ကြသည်။ ပုတ်သင်ပျံတို့ကို တနင်္သာရီတိုင်းမှ မြောက် ဖက်သို့ ရှမ်းပြည်တောင်ပိုင်းအထိ တွေ့ရသည်။ တနိုင်ငံလုံး တွင် အများအပြားတွေ့ရသော ပုတ်သင်မျိုးမှာ ကယ်လိုတီး မျိုးစုဝင်များ ဖြစ်ကြသည်။

လီအိုလက်ပစ် မျိုးစုတွင်ပါဝင်သော ပုတတ်များကို ရခိုင်၊ ပဲခူးနှင့် တနင်္သာရီတိုင်းတို့တွင် တွေ့ရသည်။ ပုတတ်တို့သည် ဟင်းသီးဟင်းရွက်များ ကိုသာ မှီဝဲသော သတ္တဝါများဖြစ် ကြသည့် အလျောက် နွေဦးပေါက်စတွင် ပွင့်တတ်သော ပုတတ်စာပွင့်များကို စားသည်။ ယင်းတို့သည် ကုန်းသတ္တဝါ သက်သက် ဖြစ်ပြီးလျှင် မြေတွင်းတူးကာ နေတတ်သည်။ အုပ်ဖွဲ့၍ နေတတ်သောအလေ့ ရှိသည်။ အချို့လူများသည် ပုတတ်ကို အလွန်တန်ဖိုးထားကာ စားကြသည်။

ကင်းလိပ်ချော ၁၂ မျိုးမျှ မြန်မာနိုင်ငံတွင် အနှံ့အပြား ရှိသည်။ အထူးသဖြင့် မြန်မာနိုင်ငံ တောင်ပိုင်းတွင် အများ ဆုံးတွေ့ရသည်။ ထိုအပြင် ဖွတ်သုံးမျိုးခန့်ရှိသည်။ ဖွတ်သား နှင့်ဖွတ်ဥကို အချို့လူများထူးထူးခြားခြားနှစ်သက်ကြသည်။


မြေများအနက် တွင်းထဲ၌ အမြဲပုံးအောင်းနေတတ်သော ဆင်ပစ် မြွေငယ်မျိုးမှစ၍ ကြီးမားသော စပါးအုံးမြွေကြီး များအထိ အများအပြားရှိသည်။ စပါးအုံး မြွေကြီးများ သည် သစ်ပင်ရိပ်ကို လာရောက်ခိုလှုံသော တိရစ္ဆာန်ငယ်တို့ ကို ဖမ်း၍စားရန် သစ်ပင်ထိပ်ဖျားတို့၌ နေတတ်ကြသည်။

ဆင်ပစ်မြွေများအကြောင်း စိတ်ဝင်စားဖွယ် ဒဏ္ဍာရီများ ရှိသည်။ ယင်းဒဏ္ဍာရီများအရ ဆိုလျှင် ဆင်ပစ်မြွေသည် အဖျား နှစ်ဖက်လုံး၌ ခေါင်းတလုံးစီရှိသည်။ ထိုကြောင့် မိမိတို့ ကြိုက်သလို ရွှေသို့ပြေးလိုက် နောက်သို့ပြေးလိုက် ပြု လုပ်နိုင်ခြင်း ဖြစ်သည်။ ယင်းမြွေကို ထက်ပိုင်းဖြတ်လိုက် လျှင် တပိုင်းသည် တဖက်သို့ ပြေးပြီးလျှင် အခြား တပိုင်း သည် အခြားတဖက်သို့ ပြေးသည်။ အချို့ကလည်း ယင်း မြွေတွင် ခေါင်းတလုံး အမြီးတခုရှိပြီးလျှင် ခြောက်လတကြိမ် အမြီးနှင့်ခေါင်း နေရာပြောင်းသည်ဟု ဆိုသည်။ မိမိကိုယ်ကို



အပူပိုင်း ဒေသများနှင့် ရှမ်းကုန်းပြင်မြင့် အရပ်တို့တွင် ဆိတ်များကို အထူးအားဖြင့် တွေ့ရသည်။

ခြောက်ပေအမြင့် ခုန်ပြီးသော် ဆင်ပေါ်သို့ ရောက်နိုင်သည်။ ယင်းမြွေ ကိုက်လိုက်သည်နှင့်တပြိုင်နက် ဆင်လည်း ယိမ်းယိုင် သွားကာ ချက်ခြင်းပင် မြေသို့လဲကျသေသည်ဟု ဆိုသည်။ ထို့ကြောင့်လည်း ယင်းတို့ကို ဆင်ပစ်မြွေဟု ခေါ်ခြင်း ဖြစ်လေသည်။



သစ်တောကြီးဝိုင်းများတွင် ဆိတ်များကို တမင်မွေးမြူထားရသည်။



မြန်မာနိုင်ငံတွင် အဆိပ်ရှိသော မြွေမျိုးပေါင်း မြောက် များစွာ ရှိသည်။ မြွေဟောက်၊ ငန်းတော်ကျား၊ မြွေပွေး၊ မြွေစိမ်းမြီးခြောက်များကို အန္တရာယ်အပြား တွေ့ရသည်။ မိမိတို့ ၏ အစာဖြစ်သော သတ္တဝါငယ်တို့ကို ဖမ်းဆီးရာတွင် အဆိပ် ကို အသုံးပြုသည်။ သို့ရာတွင် လူ၊ တိရစ္ဆာန်အကြီးများနှင့် တွေ့သောအခါ ခုခံကာကွယ်သော သဘောနှင့် အဆိပ်ကို အသုံး ပြုသေးသည်။ ယင်းတို့ရှိခြင်းသည် လူတို့ကို ဘေး အန္တရာယ်ဖြစ်စေသည်။ မြန်မာနိုင်ငံကဲ့သို့ လယ်ယာ စိုက် ပျိုးသော တိုင်းပြည်တွင် နှစ်စဉ် မြွေဆိပ်ကြောင့် အသက် ဆုံးရှုံးရသူများမှာ ထောင်ပေါင်းများစွာပင် ဖြစ်သည်။

မြန်မာနိုင်ငံရှိ မြွေအားလုံးကို သုတေသန မပြုလုပ်ရသေး ပေ။ သို့ရာတွင် အိန္ဒိယ-မြန်မာဆိုင်ရာ မြွေအကြောင်းစာ ပေ အရ ဆိုလျှင် မျိုးရင်း ၁၁ ခုရှိပြီးလျှင် မျိုးစု ၉၀၊ မျိုးစိတ် ၃၈၈ ရှိသည်။ ယင်းတို့အနက် မျိုးရင်း သုံးခုသာ အဆိပ်ရှိ သည်။ ထိုမျိုးရင်း သုံးခုတွင် မျိုးစု ၂၂ ခုနှင့် မျိုးစိတ် ၈၁ ခုပါ ဝင်သည်။ အထက်ပါ စာရင်းအရ အဆိပ်မရှိသော မြွေသည် အဆိပ်ရှိသော မြွေထက် ဦးရေများကြောင်း သိရပေသည်။

မြန်မာနိုင်ငံ ငှက်များအကြောင်းကို သုတေသီ အများ ပင် ရေးသားဖော်ပြခဲ့ပြီး ဖြစ်သည်။ သို့ဖြစ်၍ အများ သိကြ သောငှက်မျိုးအချို့ကိုသာ ဖော်ပြလိုပေသည်။ သစ်တောက်


ငှက်တို့ပါဝင်သော ပိဆိမျိုးစဉ်တွင် ငှက်မျိုးပေါင်း ၃၄ မျိုး ရှိ၍ မြန်မာနိုင်ငံ အနှံ့အပြားတွင် တွေ့ရသည်။ ငှက်ပန်းထိမ်၊ ဖိုးခေါင်၊ ကုပ်ကလောင်၊ ငှက်ခါး၊ ယောင်ယင်၊ အောက် ချင်း၊ ယောင်ယင်နက်၊ တောင်ပီစူး၊ ပတူငှက်၊ ပိန်ညင်း၊ ထုတ္တရ (ထပ်တယူ)၊ ပျံလွှား အစရှိသောငှက်တို့သည် ဗော လစ်တိုရီးမျိုးစဉ်တွင် ပါဝင်၍ ယင်းမျိုးစဉ်တွင် ၁၀၆ မျိုး ပါ ဝင်ပြီးလျှင် မြန်မာနိုင်ငံအရပ်ရပ်တွင် တွေ့ရှိနိုင်သည်။ ဥဩ၊ ဝါဖလေး၊ ဘုတ် အစရှိသောငှက် ၂၄ မျိုးတို့သည် စကန် ဆိုရီးမျိုးစဉ်တွင်ပါဝင်သည်။ မြေညောင် (မြီးညောင်)၊ ဗွတ် ဖင်နီ၊ စာ၊ ကျီး၊ ကျီးအတို့သည် အမျိုးပေါင်း ၃၀၀-၄၀၀ အထိရှိသော ပက်ဆာရီးမျိုးစဉ်တွင် ပါဝင်သည်။ ခါးချိုး၊ ချိုး ပိန်တူးတို့သည် ကော်လမ်ဗီး မျိုးစဉ်တွင်ပါဝင်၍ မြန်မာနိုင် ငံတွင် ၃၈ မျိုးခန့်ရှိသည်။ ဥဒေါင်း၊ ဒေါင်းကုလား၊ တော ကြက်တို့သည် ဂယ်လီနီးမျိုးစဉ်တွင်ပါဝင်၍ ၂၆ မျိုးရှိသည်။ ကြိုးကြာ၊ ခရုစုတ်၊ ကလူကွက်တို့ ပါဝင်သော ဂရယ်လီးမျိုး စဉ်တွင် အမျိုးပေါင်း ၁၃၀ ခန့်ရှိသည်။ တောဝမ်းဘဲနှင့် ဘဲ မျိုးတို့သည် အန်ဆာရီးမျိုးစဉ်တွင်ပါဝင်၍ ၅၀ ခန့်ရှိသည်။ လင်းတ၊ သိမ်း၊ ချိုးသိမ်း၊ ဝံလုံ၊ ဝံလက်၊ ဒေါင်းစွန်၊ သိမ်း ကျား၊ စွန်ခေါင်းဖြူ၊ စွန်၊ ငှက်ဆိုး၊ တီးတုတ်၊ ဇိကွက်၊ ခင် ပုပ်တို့မှာ ၉၂ မျိုးရှိပြီးလျှင် ရပ်ပတိုရီးမျိုးစဉ်တွင် ပါဝင်



ယနေ့တိုင် မြန်မာ တောင်သူလယ်သမားကြီးတို့အား ဒုက္ခပေးလျက်ရှိသေးသည့် ကျား



## မြန်မာနိုင်ငံ ကုန်းသတ္တဝါများ



မြန်မာနိုင်ငံ ကုန်းတိရစ္ဆာန်များအနက် ကြုံ့တို့၏အရေအတွက်သည် အထူးယုတ်လျော့သွားလေပြီ။

သည်။ ကြက်တူရွေး၊ ကျေးသန္တာတို့မှာ ၂၄ မျိုးရှိ၍ ဆစ်တစ်ဒီး မျိုးစဉ်တွင် ပါဝင်ကြသည်။

တပြည်လုံးတွင် အနွံအပြား တွေ့ရသော ဇွေငှက်မျိုးစိတ်လေးခုရှိသည်။ ယင်းတို့၏ ဒေသမှာ ပဲခူး၊ ရောပတီအထက်ပိုင်းနှင့် နီကိုဗာကျွန်းများ ဖြစ်ကြသည်။

လင်းနို့နှင့်လင်းဆွဲ မျိုးစိတ်ပေါင်း ၅၄ ခုကို မြန်မာနိုင်ငံတွင်တွေ့ရ၏။ ယင်းတို့အနက် ကိုးမျိုးသည် အသီးအနှံစား၍ ကျန် ၄၁ မျိုးသည် အင်းဆက်ပိုးကောင်များစားတတ်သည်။

မျောက်လောင်းပျံတို့ကိုမူကား တနင်္သာရီ၊ ပဲခူးနှင့် ရခိုင်တိုင်းတို့တွင် တွေ့ရကြောင်း သိရှိရသည်။

မြန်မာနိုင်ငံ မြောက်ပိုင်းတွင် သင်းခွေချပ် နှစ်မျိုးတွေ့ရသည်။ ယင်းတို့သည် ခါချဉ်ကောင်များကို စားတတ်၍ ကိုယ်တွင် အကြေးများ ရှိသည်။

နွေးကွေး၍ နှာတံရှည်သော မျောက်မျိုး ဖြစ်သည့် မျောက်မောင်းမကို အာသံမှ ဗော်နီယိုအထိ တွေ့ရသော်လည်း မြန်မာနိုင်ငံတွင် အများအပြား မရှိချေ။ အမြီး မရှိသော မျောက်လွဲကျော် နှစ်မျိုးတွေ့ရသည်။ တမျိုးသည် ရောပတီမြစ်ဝှမ်းတွင် နေထိုင်သော မျောက်လွဲကျော် မျက်ကွင်းဖြူဖြစ်ပြီးလျှင် အခြားတမျိုးသည် တနင်္သာရီတိုင်းတွင် နေထိုင်သော မျောက်လွဲကျော်လက်ဖြူ ဖြစ်သည်။ မကာကပ်မျောက် ခြောက်မျိုးခန့်ရှိသည်။ ယင်းတို့သည် တနင်္သာရီတွင် တွေ့ရသော မျောက်ပုတီး၊ ရခိုင်တိုင်းနှင့် ရောပတီမြစ်ဝှမ်းကြားတွင် တွေ့ရသော မျောက်နီ၊ စစ်တွေတောင်ဖက်တွင် တွေ့ရသော ကနန်းစား မျောက်တံငါ၊ ကချင်တောင်


များမှ အာသံအထိ ဖြစ်သော တောင်များပေါ်တွင် နေထိုင်သော မျောက်မြီးတို၊ ရောပတီမြစ်ဝှမ်း တလျှောက် ဗန်းမော်အောက်တွင် အစုလိုက် အုပ်ဖွဲ့နေတတ်သော မကာကပ်အက်ဆမ်မန်ဆစ်နှင့် မြန်မာနိုင်ငံ အနွံအပြားတွင်တွေ့ရသော မကာကပ်ရိုးဆပ်တို့ဖြစ်ကြသည်။ ဆမ်နိုပိသိကပ် မျိုးစုတွင် ပါဝင်သော မျောက်မျိုးစိတ် မြန်မာနိုင်ငံတွင် ငါးမျိုးရှိသည်။ ယင်းတို့သည် မကာကပ် မျောက်များထက် ကြီးပြီးလျှင် ခြေလက်နှင့် အမြီး ပို၍ရှည်သည်။ ဆမ်နိုပိသိကပ် ဗာဗိုင်တို့၏ဒေသမှာ တိပါရတောင်များ၊ ကချင်တောင်များနှင့် မန္တလေးအထက် ရောပတီမြစ်ဝှမ်း တလျှောက်တို့ဖြစ်သည်။ ဆမ်နိုပိသိကပ် ပီလီအေလပ်တို့ကိုမူကား တိပါရတောင်များမှ ရောပတီမြစ်ဝှမ်း တလျှောက်အပြင် တောင်ဖက်သို့ တနင်္သာရီတိုင်း တိုင်အောင် တွေ့ရသည်။ ဆမ်နိုပိသိကပ် အော့စကုရပ် ခေါ် မျောက်ညိုနှင့် ဆမ်နိုပိသိကပ် ခရိုင်အိုဂတ်စတာတို့၏ ဒေသသည် တနင်္သာရီတိုင်း ဖြစ်ပြီးလျှင်၊ ဆမ်နိုပိသိကပ် ကရစ္စတေးတပ်ခေါ် မျောက်များ၊ မျက်ကွင်းဖြူတို့၏ ဒေသမှာ ရခိုင်နှင့် တနင်္သာရီတိုင်းတို့ ဖြစ်ကြသည်။

ရှဉ့်အမျိုးပေါင်း ၂၁ မျိုးကို မြန်မာနိုင်ငံတွင် တွေ့ရသည်။ အများဆုံး တွေ့ရသော အမျိုးမှာ ရှဉ့် အမည်းကြီးမျိုးဖြစ်သည်။ မြေကြွက် မျိုးစိတ်ပေါင်း ၁၈ ခု၊ ကြွက်စုတ် မျိုးစိတ်ပေါင်း ရှစ်ခုနှင့် ပွေးမျိုးစိတ်ပေါင်း ငါးခု ရှိသည်။ ဖြူမျိုးစိတ်နှစ်ခုအနက် တခုကို ရခိုင်တိုင်းတွင်တွေ့ရပြီးလျှင် အခြားတခုကို တနင်္သာရီတိုင်းတွင် တွေ့ရသည်။ ယုန်မျိုးစိတ် တခုတည်းသာရှိ၍ ယင်းကို ပဲခူးမြောက်ပိုင်းတွင် တွေ့ရသည်။



ကြောင်ကတိုးနှင့် တကွ ယင်းနှင့် နီးစပ်သော မျိုးစိတ်ပေါင်း ခုနစ်ခုရှိသည့်အနက် ဗီဗီရာ ဗီဗက်သာခေါ် မီးခိုးရောင် ကြောင်မြင်းသည် အများဆုံးတွေ့ရသော အကောင်ဖြစ်သည်။ ဗီဗီရာ တန်ဂလန်ဂါခေါ် ကြောင်ကတိုးအကျားမျိုးကို ပြည်မြို့မှပီနီအထိ တွေ့ရသည်။ ဗီဗီရာကုလားမလက်ဆင်းစစ်ခေါ် ကြောင်ကတိုးမျိုးကိုမူကား မြန်မာနိုင်ငံအနှံ့အပြားတွင် တွေ့ရသည်။ ယင်းတို့၏ စစ်ထွက်ရည်သည် မြန်မာဆေးဖက်ဝင် ပစ္စည်းတမျိုး ဖြစ်သည်။ မြန်မာနိုင်ငံအနှံ့အပြားတွင် တွေ့ရသော အခြား ကြောင်တမျိုးမှာ ကြောင်ဝံပိုက်ဖြစ်သည်။ အစင်းသုံးကြောင်းရှိသော ကြောင်နဂါးတို့ကို တနင်္သာရီနှင့် ရခိုင်တိုင်းတို့တွင်၎င်း၊ ကြောင်နားရွက်ဖြူတို့ကို ရခိုင်တိုင်းမှ တနင်္သာရီအထိ၎င်း၊ မျောက်ကျားတို့ကို မလ္လာယုကျွန်းဆွယ်တိုင်းပြည်များမှ အာသံပြည်အထိ၎င်း တွေ့ရသည်။ မြွေပါမျိုးစိတ် သုံးခုကို မြန်မာနိုင်ငံအရပ်ရပ်တွင် တွေ့ရသည်။ ဖဲလစ်မျိုးစုတွင် ပါဝင်သော မျိုးစိတ်ရှစ်ခုရှိရာ၊ ဖဲလစ်တိုက်ဂရစ်ခေါ် ကျားကို မြန်မာနိုင်ငံအနှံ့အပြား တောထူထပ်သောဒေသများတွင် တွေ့ရသည်။ ဖဲလစ်ပါဒတ်ခေါ် သစ်များနှင့် သစ်ကျားနက်တို့ကို ထားဝယ်ခရိုင်တွင် အများအပြားတွေ့ရသည်။ ငါးဖမ်း၍ စားတတ်သော ကျားကြောင်၊ သစ်ကြောင်၊ ကျောက်ဖြူရောင် ရှိသော ကျားကြောင်နှင့် သာမန်ကြောင်တို့ကို မြန်မာနိုင်ငံအရပ်ရပ်တွင် တွေ့ရသည်။

ဟိလတ်တော့ မလေယာနတ်ခေါ် ဝက်ဝံတို့၏ဒေသသည် တနင်္သာရီဖြစ်ပြီးလျှင် အိန္ဒိယဝက်ဝံနက်ကို တောင်ငူအနီးတွင် တွေ့ရကြောင်း တင်ပြထားသည်။ ခွေးတူ ဝက်တူကို



သစ်လုပ်ငန်းတွင် အရေးပါဆုံးဖြစ်သည့် ဆင်

ရခိုင်နှင့် စစ်တောင်းမြစ်ဝှမ်းတွင် တွေ့ရသည်။ တောခွေးကို မြန်မာနိုင်ငံတွင် အနှံ့အပြား တွေ့ရပြီးလျှင် မြေခွေးကို ရခိုင်တိုင်းအတွင်း တောင်ဖက်နတ်မြစ်သို့ တိုင်အောင် တွေ့ရသည်။

ဆပ်စမျိုးစုဝင် တောဝက်မျိုးစိတ် နှစ်ခုရှိကြောင်း သိရသည်။ ရုဆာ အရစ်တိုတယ်လီးခေါ် ဆတ်သည် မြန်မာနိုင်ငံတွင် ပျံ့နှံ့၍ နေသည်။ ဟိလက်ဖက် ပေါ်စီနပ်ခေါ် ဒရယ်ကို တနင်္သာရီမြစ်ဝှမ်းနှင့် စစ်တောင်းတွင်ရှိသော လွင်ပြင်တို့တွင် တွေ့ရသည်။ ပန်နိုလီယ အယ်လဒီခေါ် သမင်တို့ကို ပဲခူး၊ တနင်္သာရီနှင့် မြိတ်အစရှိသည့် ဒေသတို့တွင်၎င်း၊ ဆာဗူလတ် ဩရီယပ်ခေါ် ချေ၊ တောဆိတ်နှင့် ပြောင်တို့ကို တပြည်လုံးတွင် ပျံ့နှံ့လျက်၎င်း တွေ့ရသည်။ စိုင့်ကို ပဲခူးတိုင်းတွင်၎င်း၊ ရခိုင်တွင်၎င်း တွေ့ရသည်။ ဗာဗလပ် အာနီခေါ် ကျွဲရိုင်းကို မြန်မာနိုင်ငံ အနှံ့အပြားတွင် တွေ့ရသည်။ တာကင်ခေါ် သားမင်းကို မစ်ရှမီတောင်၊ တိဗက်အရှေ့ပိုင်း၊ အာသံ၊ မြန်မာနှင့် တိဗက်နယ်ခြား၊ ကချင်ပြည်နှင့် သံလွင်-ရောဝတီခွဲရာ ဒေသအသီးအသီးရှိ မြင့်မားသော တောင်တို့ပေါ်တွင် အုပ်ဖွဲ့၍နေကြောင်း သိရသည်။

မြန်မာနိုင်ငံတွင် ကြွဲမျိုးပေါင်း သုံးမျိုးရှိ၏။ ယင်း အနက် နှစ်မျိုးမှာ ဦးချိုနှစ်ချောင်းရှိ၍ ကျန်တမျိုးမှာ ဦးချိုတချောင်းသာလျှင် ရှိ၏။ ဦးချို တချောင်းရှိသော ကြွဲဆင်မျိုး (ရိုင်နိုဆာရပ် ဆွန်ဒိုင်ကပ်) သည် တနင်္သာရီဒေသရှိ လူသူမနီးသော မြစ်ကမ်းပါးကြီးများနှင့် တောင်များပေါ်တွင် နေကြောင်း သိရသည်။

ဦးချိုနှစ်ချောင်းရှိ ကြွဲလျှော်မျိုးမှ ရိုင်နိုဆာရပ် လက်ဆီအိုတစ် ကြွဲမျိုးသည် ရခိုင်ရိုးမတောင်နှင့် မြန်မာနိုင်ငံအထက်ပိုင်းတွင် နေကြ၍ ယင်းတို့သည် အနားတွန့်သော နားရွက်ရှိသည့် ကြွဲမျိုးဖြစ်သည်။ အခြား ချိုနှစ်ချောင်းကြွဲမျိုးမှာ ရိုင်နိုဆာရပ် ဆူမာတြင်ဆစ်ဖြစ်၍ တနင်္သာရီမှ မလ္လာယု ဒေသတိုင် နေကြောင်း သိရသည်။ ယင်းကြွဲတို့သည် ရိုင်နိုဆာရပ် လက်ဆီအိုတစ်ထက် ငယ်သည်။

တရရှူး၊ သို့မဟုတ် ကြွဲသူတော် (တပီးရပ်မလေယာနပ်) မျိုးသည် ထားဝယ်၊ မြိတ်နယ်များမှ မလ္လာယုဒေသတိုင် နေထိုင်ကြောင်း သိရှိရသည်။

မြန်မာနိုင်ငံတွင် ဆင်တမျိုးတည်းသာ ရှိ၍ ယင်းတို့သည် တောဆင်ရိုင်း (အဲလီဖတ် အင်ဒိကပ်) များ ဖြစ်ပြီးလျှင် ထူထပ်သော တောတောင်များတွင် နေကြသည်။ ယင်းတို့သည် အိန္ဒိယဆင်များနှင့် တမျိုးတည်း ဖြစ်သည်ဟု အများက ယူဆကြလေသည်။

ဦးကိုကိုကြီး

မြန်မာနိုင်ငံ ကျေးငှက်များ။ ။မြန်မာနိုင်ငံ အတွင်း၌ တွေ့ရသော ကျေးငှက်များတွင် မျိုးတူမျိုးကွဲအားဖြင့် မှတ်



တမ်းတင်ထားသော ငှက်မျိုးမှာ ၁,၂၄၀ ခန့်ရှိသည်။ ယင်းတို့ အနက် ငှက်မျိုး ၂၀၀ ခန့်သည် ဆောင်းရာသီတွင်မှ ရောက် လာတတ်သည့် ညောင်ငှက်မျိုးဖြစ်၍၊ ကျန်ငှက်များကား မြန်မာနိုင်ငံတွင် အမြဲတမ်း နေသော ငှက်များ ဖြစ်၏။ သို့ သော်လည်း ထိုသို့ အမြဲတမ်းနေသော ငှက်များ အထဲတွင် နိုင်ငံတွင်း၌ တနေရာမှ တနေရာသို့ လှည့်လည်သွားလာနေ ထိုင်တတ်သည့် ငှက်မျိုး အတော်များများလည်း ပါဝင်ပေ သေးသည်။

မြန်မာနိုင်ငံ၏ တည်နေရာသည် တိုတောင်းသည့်နေရာသီ အတွင်း အစာရေစာ မရှားပါးလှသော်လည်း ဆောင်းရာသီ အတွင်း အခြေအနေများ လွန်ကဲ ပြင်းထန်လှသည့် အာရှ တိုက် မြောက်ပိုင်းနှင့် အလယ်ပိုင်းရှိ ကုန်းမြေထုကြီး၏ တောင်ဖက်တွင် ရှိနေသည်။ ထို့ကြောင့် ပိုးမွှားနှင့် ဟင်းသီး ဟင်းရွက် အစားအစာ ပေါများရာ မြန်မာနိုင်ငံတွင်းသို့ ဆောင်းခိုရန် ငှက်များ အုပ်နှင့်ချီ၍ ရောက်လာတတ်သည် မှာ မဆန်းတော့ပေ။ ထိုသို့ လာရောက်ရာတွင် ဇူလိုင်လ လောက်မှ စတင်ကာ တဖြည်းဖြည်း ရောက်လာတတ်ပြီး လျှင်၊ စက်တင်ဘာလလောက်တွင်ကား အများဆုံး ဖြစ် လေသည်။ နွေကူးရာသီတွင် ဖေဖွာရီလမှ စတင်၍ ပြန်သွား ရာ၊ မေလအကုန်တွင် ဆောင်းရာသီတွင်း ရောက်လာတတ် သည့် ငှက်များအားလုံး မရှိသလောက်ပင် ဖြစ်လေတော့ သည်။ ဝိုးလုံးဝါးဗလား ငှက်တမျိုးသည် ယင်းတို့ပေါက်ပွား ရာ ဆိုက်ဗီးရီးယားရှိ ဒေသများမှ မိုင်ပေါင်း ၄,၀၀၀ ခန့်ကွာ ဝေးသည့် အင်ဒိုချိုင်းနားကျွန်းဆွယ်ရှိ တိုင်းပြည်များသို့ လာရောက် ဆောင်းခိုတတ်သည်မှာ ငှက်၏ သေးငယ်သော ပမာဏနှင့်စာသော်အံ့ဩဖွယ်ဖြစ်၏။ နိုင်ငံတွင်း၌လည်း ငှက် များသည် ထိုသို့ ဒေသကူးပြောင်းတတ်ရာ၊ အချို့ငှက်များ သည် ဆောင်းရာသီတွင် တောင်ကုန်း တောင်တန်းများမှ အ နိမ့်ပိုင်းဒေသများသို့ပြောင်းရွှေ့လာတတ်ခြင်း၏အကြောင်း ရင်းမှာ ထင်ရှားလေသည်။ သို့သော် ပြောင်းရွှေ့ခြင်း၏ အကြောင်းရင်းကို မသိရသေးသော ငှက်များလည်း ရှိ၏။ ပမာအားဖြင့် နှစ်စဉ် အောက်တိုဘာလတိုင်း စစ်တောင်း လွင်ပြင်သို့ လင်းမြီးဆွဲငှက် အမြောက်အမြား ရောက်လာ တတ်၍၊ နွေရာသီတွင် မြန်မာနိုင်ငံ အလယ်ပိုင်းသို့ ပြောင်း ရွှေ့သွားတတ်ရာ၊ ထိုသို့ပြောင်းရွှေ့ခြင်း၏ အကြောင်းရင်း ကိုမသိရချေ။

မြန်မာနိုင်ငံတွင် ငှက်မျိုးပေါင်း တထောင်ကျော် ရှိသော် လည်း မြန်မာအမည်အားဖြင့် ငှက်မျိုးပေါင်း ၁၆၀ ကျော်မျှ သာ ရှိ၏။ ငှက်မျိုးကွဲ ရှစ်ကောင်တွေတိုင်း မြန်မာအမည် အားဖြင့် တကောင်ခန့်သာ ရှိနေပေသည်။ ထိုအပြင် မြန်မာ စာပေ၌သာ ထင်ရှား၍ ယခုထက်တိုင် မည်သည့် ငှက်မျိုးဟု မပြနိုင်သော ငှက်များလည်း ရှိပေသေးသည်။

ပက်ဆာရီဖောမီးမျိုးစဉ်။ ။ မြန်မာနိုင်ငံ၌ ဤမျိုးစဉ်တွင် ပါဝင်သည့် ငှက်မျိုးပေါင်း ၇၀၀ ကျော်ရှိသည်။ ဤမျိုး စဉ်မှ ကော်ဗီဒီမျိုးရင်းဝင်ငှက်မျိုး အတော်များများ ရှိ၍ ကျီးကန်း(မြို့ကျီးကန်း)သည် လူသိအများဆုံးဖြစ်၏။ တော တွင်း၌၎င်း၊ တောင်ကုန်းမြင့်များ၌၎င်း တောကျီးကန်းကို တွေ့ရသည်။ (ကျီး၊ တောကျီးကန်း — ရှု။) ငှက်ကျားကို ရှမ်းပြည်နယ် တောတောင်မထူထပ်သော ဒေသများတွင် တွေ့ရ၏။ ငှက်တော်ပြာ(ငှက်အောင်မ၊ ငှက်စပ်လည်းဟူ၏။) နှင့် နဖားကြီးငှက်အုပ်များကို ကျွန်းတောများတွင်၎င်း၊ လွင် ပြင်များနှင့် တောင်ခြေများရှိ စိုက်ပျိုးလုပ်ကိုင်ရာ နယ်မြေ တဝိုက်မှ တောစပ်များတွင်၎င်း တွေ့နိုင်သည်။ ဗုတ်ကုလား ကိုမူ ရှမ်းပြည်နယ်ရှိ တောင်စခန်းမြို့များ အနီးအပါးတွင် တွေ့ရလေသည်။ (ဗုတ်ကုလား — ရှု။)

ပယ်ရီဒီမျိုးရင်းဝင် တစ်ငှက်များ (၁၆ မျိုး)နှင့် ဆစ်တီဒီ မျိုးရင်းဝင် ငှက်ပြာချောက်များ (၁၀ မျိုး)သည် နယ်ခြား တောင်ကုန်းမြင့်များတွင်သာ တွေ့ရလေ့ရှိသော ငှက်မျိုး များဖြစ်သည်။ (တစ်ငှက်၊ ငှက်ပြာချောက် — ရှု။) ပါဏ ဗေဒ အလိုအားဖြင့် ပေးရပ်မေဂျာဟုခေါ်သည့် မြန်မာ တစ် ငှက်ကြီးကို မေမြို့အနီးတဝိုက်တွင် တွေ့ရလေ့ရှိသည်။ ပါဏ ဗေဒအလိုအားဖြင့် မယ်လန်ခလော်ရာ စူလတန်နီးဟု ခေါ် သည့် စူလတန် တစ်ငှက်ကိုမူ လွင်ပြင်များနှင့် တောင်ခြေ များရှိ စိုထိုင်းသော ရွက်ပြတ်တောများတွင် တွေ့ရလေ သည်။ ငှက်ပြာချောက်မျိုးတွင် ငှက်ပြာချောက် (ဆစ်တာ ကက်စတာနီအာ နီဂလက်တာ) နှင့် ပါဏဗေဒအလိုအား ဖြင့် ဆစ်တာ ဖရွန်တားလစ်ဟု ခေါ်သည့် ကတ္တီပါသွေး ရင် သက်ငှက်ပြာချောက်တို့ကို ပေ ၅,၀၀၀ ခန့် အထိ ဖြစ်သော အမြင့်ပိုင်းဒေသများတွင် တွေ့ရလေ့ ရှိသည်။

တင်မလိုင်းအီဒီး မျိုးရင်းဝင် ငှက်မျိုး ၁၂၀ ခန့်ရှိ၏။ ယင်း တို့အားလုံးလိုလိုပင် အမြင့်ပိုင်း ဒေသများတွင်သာ နေလေ့ ရှိသော်လည်း၊ အချို့ကို လွင်ပြင်များနှင့်တောင်ခြေများတွင် တွေ့ရလေ့ရှိသည်။ ဝါးရောင်းငှက်နှင့် ဝါးရောင်းငှက်ခေါင်း ဖြူတို့သည် အနိမ့်ပိုင်းမှ စိုထိုင်းသော ရွက်ပြတ်တောများ အောက်ခြေရှိ ချုံနွယ်ပိတ်ပေါင်းများ အတွင်း အငြိမ်မနေ လှည့်လည် သွားလာကာ၊ တကောင်နှင့် တကောင် သူထက် ငါ ကျယ်လောင်စူးရှစွာ အပြိုင်အဆိုင် အော်မြည်နေတတ် သည်။ (ဝါးရောင်းငှက်မျိုး — ရှု။) မြန်မာနိုင်ငံတွင်သာ တွေ့ရလေ့ ရှိသော ဇွေငှက်ကို မန္တလေးတဝိုက်နှင့် မိုးပါးရေ ရှား ရပ်ဝန်းတွင် အတွေ့ရများ၏။ ယင်းတို့သည် ခြောက် ကောင် ခုနစ်ကောင် အအုပ်အသင်းကလေးဖွဲ့ကာ ဝင်းခြံ များ၊ တောချုံစပ်များတွင် ကျက်စားနေသည်ကို တွေ့ရ တတ်၍ “ညီအစ်မခုနစ်ဖော်” ဟူ၍လည်း တင်စား ခေါ်ဝေါ် တတ်သည်။ (ဇွေငှက် — ရှု။)



မြန်မာနိုင်ငံ ကျေးငှက်များ

အီးဂျီသီဒီဒီး မျိုးရင်းငင် ရွှေပြည်စိုးငှက်ကို ပန်းခြံများ ဥယျာဉ်များတွင် တွေ့ရတတ်သည်။ တကောင်တည်းသော် ၎င်း၊ စုံတွဲသော်၎င်း မိမိတို့၏ အစာဖြစ်သော ပိုးမွှားများကို ရွာဖွယ်၎င်း၊ သစ်ပင်များနှင့် ချုံဖုတ်များတွင် ကူးလူး ပျံသန်း သွားလာနေသည်ကို တွေ့ရ၏။ ယင်း၏ အော်သံကို ရံဖန်ရံခါ ကြားရတတ်သော်လည်း၊ အတွေ့အမြင်ရ နည်းသည်။ (ရွှေပြည်စိုးငှက် — ရှု။) ထိုမျိုးရင်းဝင် ငှက်စိမ်းနှင့် မြန်မာငှက်စိမ်းတို့ကို တောင်ခြေများရှိ ကျွန်းတောကြီးများ တွင် တွေ့ရလေ့ ရှိသည်။ ငှက်စိမ်းသည် ထူးဆန်း အံ့ဩဖွယ် ကောင်းလောက်အောင် အခြား ငှက်များ၏ အော်သံကို အတုခိုး၍ အော်နိုင်သည်။ (ငှက်စိမ်း — ရှု။)

ပိုက်နီတီဒီး မျိုးရင်းဝင် ဗွတ်ဖင်နီ စသည့် ငှက်မျိုး ကား မြန်မာနိုင်ငံတွင် အမျိုးပေါင်း ၅၀ ခန့်ရှိ၏။ (ဗွတ်ဖင်နီ ငှက်မျိုး — ရှု။) မြို့ရွာများ၊ ဥယျာဉ်များတွင် မကြာခဏ တွေ့မြင်ရသော ငှက်များဖြစ်၍ အချို့ကား တခါတရံမှသာ တောထဲ၌တွေ့ရ၏။ ထိုငှက်တို့သည် သစ်ပင်ထိပ်ဖျားတွင်နေ လေ့ရှိ၍ များသောအားဖြင့် ရဲရင့်ဖျတ်လတ်သည်။ လွင်ပြင် များနှင့် တောင်ခြေများတွင် ဗွတ်ဖင်နီနှင့် ဗွတ်ကလုံတို့ကို အတွေ့ရများသည်။ (ဗွတ်ဖင်နီ၊ ဗွတ်ကလုံလည်း — ရှု။)

ဆက်ဆီကိုလီနီး မျိုးရင်းခွဲတွင် ပါဝင်သည့် ငှက်ကျား (လယ်ခြားလည်းဟူ၏။) သည် လူသိများသည့် ငှက်အငယ် စားမျိုး ဖြစ်၍ တောတောင် မထူထပ်သော ဒေသများတွင် အတွေ့ရများသည်။

မြန်မာနိုင်ငံတွင် တွေ့မြင်ရဖန် များသဖြင့် ရိုးနေသော ငှက်များတွင် သပိတ်လွယ်ငှက်လည်း အပါအဝင် ဖြစ်သည်။ ယင်းသည် တောသား သပိတ်လွယ်ငှက်ကဲ့သို့ပင် တာဒီဒီး မျိုးရင်းတွင် ပါဝင်သည်။ သပိတ်လွယ် ငှက်ဖိုသည် သီချင်း ဆို ကောင်း၏။ ကျွန်းတောများတွင် နေလေ့ရှိသော တောသား သပိတ်လွယ်ငှက်သည်လည်း နံနက်ခင်းနှင့် ညနေ ခင်းများတွင် သာယာချိုအေး ဂီတတေးကို မြည်ကြွေးတတ် ပေသည်။ (သပိတ်လွယ်ငှက်။ တောသား သပိတ်လွယ် ငှက် — ရှု။)

တာဒီနီး မျိုးရင်းခွဲဝင် မြေလူးငှက်မျိုးမှာ ၂၀ မျိုး ရှိ၍ များသောအားဖြင့် ဆောင်းရာသီတွင်မှ ရောက်လာတတ် သည့် ဧည့်သည်ငှက်များ ဖြစ်၏။ အမြဲတမ်းနေ ငှက်မျိုး အနည်းငယ်သည်လည်း ရာသီအလိုက် ဒေသကူးပြောင်း တတ်၏။ (မြေလူးငှက် — ရှု။) မြေလူးငှက်မျိုးတွင် အပါ အဝင်ဖြစ်သည့် ငှက်သူခိုး(ခေါ်) ဗိုလ်တဲငှက်ကို ဆောင်း ရာသီအတွင်း တောင်ခြေများနှင့် တောင်များပေါ်တွင် အ တွေ့ရများလေသည်။ (ငှက်သူခိုး — ရှု။)

မတ်ဆီကပီဒီး မျိုးရင်းဝင် စာဖြူစာမဲစသည့် ငှက်မျိုး ကား ၄၉ မျိုးရှိသည်။ ထိုငှက်မျိုးအချို့ကား အမြဲတမ်း နေ

ထိုင်သည့် ငှက်မျိုးဖြစ်သော်လည်း အများအပြားပင် ရာသီ အလိုက် ဒေသပြောင်းရွှေ့တတ်၏။ (စာဖြူစာမဲ — ရှု။) စာ ဖြူကို မြန်မာနိုင်ငံတွင် အနှံ့အပြား တွေ့ရသော်လည်း အ ရွှေပိုင်းနှင့် အလယ်ပိုင်းတွင်သာ ပေါက်ပွားလေ့ ရှိသည်ဟု သိရ၏။ လန်နီအီဒီး မျိုးရင်းဝင် ငှက်ဘီလူးမျိုး ၁၃ မျိုးရှိရာ၊ အချို့မှာ ဆောင်းရာသီမှသာ တွေ့ရသော ဒေသပြောင်းရွှေ့ တတ်သည့် ငှက်များဖြစ်သည်။ (ငှက်ဘီလူး — ရှု။) ထိုမျိုး ရင်းဝင် ငှက်တစ်စုံ၊ သို့မဟုတ် ဝါးရုံကြက်ကို ဆောင်းရာသီ တွင် လွင်ပြင်များ၌ တွေ့ရလေ့ရှိ၏။ စက်တင်ဘာလမှ ဧပြီလ အထိ ထိုငှက်၏ စူးရှသော အော်သံကို ရန်ကုန်အနီးတဝိုက် တွင် တနေ့လုံးလို ကြားရတတ်သည်။ ယင်းတို့သည် ဆောင်း ရာသီ အကုန်တွင် နောက်ဆုံးမှ ပြန်သွားတတ်သည့် ငှက်များ ဖြစ်သည်။ (ဝါးရုံကြက် — ရှု။)

ကမ်ပီဖက်ဂျီဒီး မျိုးရင်းဝင် ငှက်မျိုးကား ၁၁ မျိုးရှိရာ ယင်းတို့သည် သစ်ပင် ထိပ်ဖျားများပေါ်တွင် နေလေ့ရှိပြီး လျှင် မြေပေါ်သို့ ဆင်းခဲသည်။ ယင်းတို့၏ လှပတင့်တယ် သော အမွှေးအတောင်များသည် မြန်မာ့ရှုခင်းနှင့် လျောက် ပတ်သည်။

ဒီကရူဒီဒီး မျိုးရင်းဝင် ငှက်မျိုးလည်း ၁၁ မျိုးပင်ရှိ၏။ ထိုငှက်များသည် ဒေသ ကူးပြောင်းတတ်သော ငှက်များဟု တပ်အပ်မဆိုနိုင်သော်လည်း၊ တနေရာမှ တနေရာသို့ ရာသီ အလိုက် ရွှေ့ပြောင်း နေထိုင်တတ်ကြောင်းကိုမူ သိရှိရလေ သည်။ တကိုယ်လုံး မည်းနက် တောက်ပြောင်နေသော အသွေးများ၊ ခက်ရင်းခွက်သို့သော အမြီးများနှင့် ချွန်နေ သော အတောင်များကြောင့် ထိုငှက်များကို အလွယ်တကူ နှင့် ခွဲခြားသိနိုင်၏။ ထိုမျိုးရင်းဝင် လင်းမြီးဆွဲ (လင်းဆွဲ၊ သို့မဟုတ် မီးတောင်ဖိုနက်လည်းဟူ၏။) သည် ကျီးကန်း မျိုးထဲက မဟုတ်သော်လည်း သပိတ်ရောင်ထနေသော အ ဆင်းရှိခြင်း၊ မိမိ၏ အသိုက်ကို ရဲရင့်စွာ ကာကွယ်ခြင်းနှင့် တိုက်ခိုက်လိုသော စိတ်ဓာတ် ပြင်းပြခြင်းတို့မှာ ကျီးကန်း ထက်ပင် သာပေသည်။ တခါတရံ ကျီးကန်းတကောင်ကို လင်းမြီးဆွဲများက လိုက်လံထိုးဆိတ်နေသည်ကို တွေ့ရတတ် သည်။ (လင်းမြီးဆွဲငှက် — ရှု။)

မြန်မာနိုင်ငံတွင် အမျိုးပေါင်း ၇၉ မျိုးမျှရှိသော ဆီလဗီ အီဒီး မျိုးရင်းဝင် ငါးဗလားငှက်များကား ငှက်ငယ်ကလေး များသာ ဖြစ်၍၊ အချို့ကား အမြဲနေငှက်များ ဖြစ်၏။ အ များအပြားမှာ ဆောင်းရာသီတွင်သာ ရောက်လာတတ် သည့် ဧည့်သည်ငှက်များ ဖြစ်လေသည်။ (ငါးဗလားငှက် မျိုး — ရှု။)

အီးဂျီသီဒီဒီး မျိုးရင်းဝင် ငှက်ပြာစိတ်ကို တောင်ခြေများ ရှိ ရွက်မပြတ် သစ်တောများတွင် တွေ့ရသည်။ ငှက်ပြာစိတ် သည် အလွန်ကြောက်တတ်၍၊ လူမြင် မခံချေ။ အိုရီယိုလီဒီး



**မြန်မာနိုင်ငံ ကျေးဇူးတင်ပျား**

မျိုးရင်းဝင် ငှက်ဝါ (ဆန္ဒင်းဝါ၊ ငှက်ရွှေဝါလည်းဟူ၏။) ကို  
မေမြို့နှင့် မိုးပါးရေရှား ဒေသတလျှောက်လုံးတွင် အများ  
အပြား တွေ့မြင်နိုင်၏။ (ငှက်ဝါ — ၅။)

စတာနီဒီးမီးရီးရင်းဝင်သာလိကာတို့သည် အမြဲနေငှက်မျိုး ဖြစ်ရာ တောင်ခြေသစ်တောများတွင် နေကြ၍၊ ပင်မြင့်တွင် ကျက်စားသော ငှက်မျိုးဖြစ်သည်။ သာလိကာသည် အခြား ငှက်များ၏ အသံကို အတုခိုးအော်နိုင်၍ လူတို့ သင်ပေး သော စကားကို ပြောနိုင်လေသည်။ (သာလိကာ — ရှု။)

ယင်းတို့နှင့် မျိုးရင်းချင်း တူ၍ ပါဏဗေဒ အလိုအားဖြင့် အက်ပလောနစ် ပါနာယင်းဆစ်ဟု ခေါ်သည့် စတာလင် ဆက်ရက် တမျိုးသည် မြိတ်ခရိုင်တွင် သားပေါက်လေ့ရှိ သည်။ အခြားစတာလင်ဆက်ရက်နှစ်မျိုးကား မြန်မာနိုင်ငံ မြောက်ပိုင်းသို့ ဆောင်းရာသီတွင် ရံဖန်ရံခါ လာရောက်တတ် သည်။ ဆက်ရက်ငှက်မျိုးကား မြန်မာနိုင်ငံတွင် ၁၅ မျိုးရှိ၍၊ လူသိ အများဆုံးသော ငှက်မျိုးတွင် အပါအဝင်ဖြစ်၏။ မြန်မာ နိုင်ငံ အရပ်ရပ်တွင် တွေ့ရသော ဆက်ရက်သည် ကျီး ကန်းကဲ့သို့ပင် လူသိအများဆုံး ငှက်ဖြစ်သည်။ များသော အားဖြင့် မြို့နှင့် မြို့ရွာ အနီးအနားတို့တွင် တွေ့ရ၏။ (ဆက် ရက် — ရှု။)

မြန်မာနိုင်ငံတွင် ပလော်ဆီအီနိုး မျိုးရင်းခွဲဝင် စာဗူး  
တောင်းမျိုး ခြောက်မျိုးရှိ၍၊ လယ်တောများ၊ မြက်ခင်းပြင်  
များ၊ စိုက်ခင်းများနှင့် အလွန်ရှင်းသည့် တောများ  
တလျှောက်တွင် တွေ့ရတတ်သည်။ ယင်းတို့ကို စာဗူးတောင်း  
ဟု ခေါ်တွင်ရခြင်း အကြောင်းမှာ ထိုင်ကံမျိုးတို့၏ အသိုက်  
သည် လည်ပင်းရှည်သော ဗူးတောင်းကို စောက်ထိုး ဆွဲထား  
သည်နှင့် တူသောကြောင့် ဖြစ်၏။ သိပ္ပံပညာဖက်တွင် အ  
သုံးပြုသည့် ဖန်ပေါင်းအိုး၊ ဖန်ပေါင်းချောင်နှင့်လည်း ဆင်တူ  
သည်။ အသိုက်သို့ဝင်ရန် အောက်တွင် အပေါက်ထားရှိ၍  
လည်ပင်း ရှည်ကြီး တလျှောက် ဝင်သွားရသည်။

အက်စထရီလဒီနီး မျိုးရင်းခွဲဝင် စာပတီး၊ သို့မဟုတ် ငှက်  
ပတီးမျိုးကား ခြောက်မျိုးရှိ၍ လွှင့်ပြင် တောင်ကုန်း မဟူ  
စိုက်ခင်းများနှင့် မြက်ခင်းများတွင် တွေ့ရလေသည်။

အမြဲနေ ပါစာရီနီး မျိုးရင်းခွဲဝင် စာကလေး ငါးမျိုးရှိ၏။  
ပဿျူးစာ (ပါစာ မွန်တန်နပ်) မျိုးကို တောတွင်းရှိ ကျေး  
ရွာများမှ အပ၊ လူတို့ အခြေကျ နေထိုင်ရာ ဒေသတိုင်းတွင်  
တွေ့ရသည်။ အိမ်စာ (ပါစာ ဒိုမက်စတီကပ်) ကို မြန်မာ  
နိုင်ငံလွင်ပြင်များတွင် အမြဲတမ်းတွေ့ရ၏။ မြို့မှာထက် တော  
ဖက်တွင် အတွေ့ရ များသည်။ မြန်မာနိုင်ငံ အလယ်ပိုင်း  
နှင့် အရှေ့မြောက် ဒေသတွင် ပိုမို များပြားလေသည်။ (စာ  
ကလေး — ရှု။)

အမ်ဗာရီဇီနီမုျိုးရင်းခွဲဝင် စာနီ အပါအဝင် ဗန်တင်းစာ  
မုျိုးကား ၁၀ မုျိုး ရှိသည်။ များသောအားဖြင့် မြန်မာနိုင်ငံ

၌ အမြဲတမ်းနေသော ငှက်မျိုး မဟုတ်ချေ။ သို့သော် ပါဏ  
ဗေဒ အလိုအားဖြင့် မယ်လိုဗတ် လယ်သာမိဟု ခေါ်သည့်  
ဗန်တင်း စာမျိုးကား တောင်ကုန်းများတွင် အမြဲတမ်းနေပုံ  
ရသည်။ မြန်မာနိုင်ငံ အရှေ့ မြောက်ပိုင်းတွင် ဆောင်းရာသီ  
၌ အနိမ့်ပိုင်းဒေသများသို့ အုပ်နှင့်ချီ၍ ပြောင်းရွှေ့ သွား  
တတ်သည်။

ဟိရုနိဒီဒီဒီးမျိုးရင်းဝင်ပုံလွှားငှက်မျိုးကားခြောက်မျိုးရှိ၏။ (ပုံလွှားငှက် — ရှု။) သုံးမျိုးသည် မြန်မာနိုင်ငံတွင် အမြဲတမ်းနေထိုင်၏။ ပုံလွှားငှက်မျိုး အဝင်အပါ မိုးစေ့ငှက်တို့သည် များသောအားဖြင့် သြဂုတ်လတွင်ရောက်လာကြ၍ ဧပြီလတွင် ပြန်သွားတတ်လေသည်။ (မိုးစေ့ငှက် — ရှု။) မိုတာလဆီလီဒီး မျိုးရင်းဝင် မြီးညောင်ငှက်မျိုး ၁၃ မျိုးရှိရာ (မြီးညောင်ငှက်မျိုး — ရှု။) ပါဏဗေဒ အလိုအားဖြင့် ဒင်ဒရိုနန်သပ် အင်ဒီကပ်ဟု ခေါ်သည့် မြီးညောင်ငှက်မျိုးက လွဲ၍ အားလုံးပင် ဆောင်းရာသီ ဧည့်သည်ငှက်များ ဖြစ်လေသည်။ ထိုမျိုးရင်းဝင် ပိပစ် ရှစ်မျိုး ကိုးမျိုးရှိရာ နှစ်မျိုးသာ အမြဲတမ်းနေ ငှက်မျိုး ဖြစ်၏။ (ပိပစ်စာကလေး — ရှု။) အာလောဒီဒီးမျိုးရင်းဝင်ငှက်များ ၁၁ မျိုးရှိရာတွင် သုံးမျိုးကို အတွေ့ရများသည်။ ထိုမျိုးရင်းဝင် ဘီလုံးငှက်သည် မြန်မာနိုင်ငံ တောင်ပိုင်းရှိ လယ်ကွက်များတွင် အမြဲနေငှက်မျိုးဖြစ်၏။ (ဘီလုံးငှက် — ရှု။) နက်တာရီနီအီဒီး မျိုးရင်းဝင် ပန်းရည်စုတ်ငှက်မျိုးကား ၂၁ မျိုးရှိသည်။ (ပန်းရည်စုတ် — ရှု။) အမြဲနေငှက်များ ဖြစ်၏။ ပစ်တီဒီး မျိုးရင်းဝင် တောင်ငုံးမျိုးသည်လည်း အမြဲနေငှက်မျိုးဖြစ်၍ တောတွင်း၌သာ တွေ့ရသည်။ အချို့မှာ တောကြီး မြက်မည်း၌ သာ နေသော်လည်း အချို့ကို ငါးတောနှင့် ဖုန်းဆိုးများတွင် တွေ့နိုင်လေသည်။ (တောင်ငုံး — ရှု။) ပါဏဗေဒ အလိုအားဖြင့် ပစ်တာ မိုလပ်ဆင်ဆစ်ဟု ခေါ်သည့် တောင်ငုံးမျိုးသည် မိုးရာသီအတွင်း ကျွန်းတောများတွင် ကျက်စားလေ့ရှိ၏။ အချို့ တောင်ငုံးများကဲ့သို့ သစ်တောထူထပ်ရာတွင် မနေဘဲ၊ တခါတရံ ရွာနီးချုပ်စပ် ဥယျာဉ်နှင့် ယာခင်းများသို့ လာရောက်တတ်ကြသည်။ ငှက်ဆတ် အပါအဝင် ယူဒိုလားအီမီဒီး မျိုးရင်းဝင် ငှက်မျိုး ကိုးမျိုးရှိသည့်အနက် ငါးမျိုးကိုသာလျှင် တနင်္သာရီနှင့် ကော်သူးလေပြည်နယ်ရှိ တောင်တန်းများ၏ အပတ်တွင် တွေ့ရသည်။ များသောအားဖြင့် လှပသော ငှက်မျိုးဖြစ်၍ ရွက်မပြတ်တောများတွင် ကျက်စားလေ့ရှိသည်။

ကိုရာစီးအီးပေးမီး မျိုးစဉ်။ ။ မြန်မာနိုင်ငံတွင် ပီစီနီး  
မျိုးရင်းဝင် သစ်တောက်ငှက်မျိုး ၄၀ ရှိသည်။ မြန်မာနိုင်ငံရှိ  
သစ်တောများကိုထိန်းသိမ်းရာ၌ သစ်တောက်ငှက်များသည်  
အထူး ကူညီသည်ဆိုက များမည်မဟုတ်ပေ။ အကြောင်းကို  
ဆိုသော် သစ်တောက်ငှက် များသည် သစ်ပင်ဖျက်



ပိုးမွှားများကို သုတ်သင် ရှင်းလင်းပေးသဖြင့် မြန်မာ့သစ်  
တော၏ တန်ဖိုးကို ခိုင်မြဲစေသောကြောင့်ပင် ဖြစ်သည်။  
(သစ်တောက်ငှက် — ရှု။) ကက်ပီတိုနီဒီးမျိုးရင်းဝင် ငှက်  
မျိုးကား ၁၃ မျိုးရှိရာ၊ ပါဏဗေဒ အလိုအားဖြင့် ကယ်လော်  
ရမ်းဖပ် ဖူလီဂျီနီးဆပ်ဟု ခေါ်သည့် ငှက်မျိုးကလွဲ၍ များ  
သောအားဖြင့် တကိုယ်လုံး စိမ်းရောင်လွန်း၍ ဦးခေါင်းနှင့်  
လည်ပင်းတို့၌သာ အပြာရောင်နှင့် ကြက်သွေးရောင်ရှိ၏။  
ထိုပြင် နှုတ်သီးတုတ်၍ သန်မာသည်။ များသောအားဖြင့်  
သစ်ပင်ထိပ်ဖျားများပေါ်တွင်နေလေ့ရှိ၍ အချိန်ကြာမြင့်စွာ  
အော်မြည်နေတတ်သည်။ သစ်ရွက်ငါးရောင်ဖြင့် ရောနေသ  
ဖြင့် ရုတ်တရက်မမြင်ရချေ။ ပျံသန်းနေသည်ကိုလည်း တွေ့  
ရခဲ၏။ ထို့ကြောင့် ထိုငှက်မျိုးတို့၏အော်သံကို ကြားဘူး ကြ  
သော်လည်း တွေ့မြင်ဘူးသ နည်းလေသည်။ ထိုမျိုးရင်းဝင်  
ဖိုးခေါင်ငှက်နှင့် ငှက်ပန်းထိမ်တို့ကို ကွင်းပြင်များနှင့် တောင်  
ခြေများတွင် အမြဲလိုပင် တွေ့ရလေသည်။ (ငှက်ပန်းထိမ်။  
ဖိုးခေါင်ငှက် — ရှု။)

ကျူကျူလီဒီး မျိုးရင်းဝင် ဥဩငှက်မျိုးကို ယေဘုယျ  
အားဖြင့် နှစ်မျိုးနှစ်စားခွဲခြားနိုင်သည်။ (ဥဩ — ရှု။) တ  
မျိုးသည် သစ်ပင်များထက်တွင်ကျက်စားလေ့ရှိ၍ ကပ္ပါးငှက်  
မျိုးဖြစ်ပြီးလျှင် မျိုးကွဲ ၁၉ မျိုးရှိ၏။ အခြားတမျိုးသည် မြေ  
ပြင်တွင် ကျက်စားလေ့ရှိ၍ ကပ္ပါးငှက်မျိုးမဟုတ်ဘဲ မျိုးကွဲ  
ကိုးမျိုးရှိသည်။ ဥဩငှက်မျိုးကား စူးစူးရှရှ အော်မြည်တတ်  
သည့် ငှက်မျိုးဖြစ်၍ အထူးသဖြင့် သားပေါက်ချိန်များတွင်  
ယင်းတို့၏ အော်မြည်သံများကို ကြားရတတ်၏။ ယောက်ဖ  
ခွေးခေါ် ငှက်များကို နွေရာသီတွင် တောင်ခြေများနှင့်  
တောင်များပေါ်ရှိ သစ်တောများ၌ အတွေ့ရ များလေ  
သည်။ (ယောက်ဖခွေးခေါ် — ရှု။) ပါဏဗေဒ အလိုအား  
ဖြင့် ကျူကျူလပ် စပါဗီရီအိုအီဒီးဟု ခေါ်သည့် ဥဩငှက်  
မျိုးကား သစ်တောများတွင် အနှံ့အပြား တွေ့ရ၏။ ပါဏ  
ဗေဒ အလိုအားဖြင့် ကာကီမန်တစ် မဲရူလီနပ်ဟု ခေါ်သည့်  
ဥဩငှက်မျိုးကို သစ်တော အသင့်အတင့် ထူထပ်သည့် ဒေ  
သများတွင် တွေ့ရသည်။ ခွေးခေါ်ရစ်ကို မိုးရာသီအတွင်း  
မိုးပါးရေရှားရပ်ငန့်တွင် အတွေ့ရများ၏။ ယင်းသည် စူးစူး  
ရှရှအမျိုးမျိုးအော်တတ်သည်။ ဥဩငှက်ကိုကားမတွေ့မမြင်  
ဘူးသူ အလွန်နည်း၏။ မြန်မာနိုင်ငံကွင်းပြင်များတွင် အနေ  
များသည်။ ဝါဖလေးငှက်နှင့်ဘုတ်ငှက်တို့ကားကပ္ပါးငှက်မျိုး  
မဟုတ်သည့်ငှက်များတွင် ပိုမို လူသိများသောငှက်များ ဖြစ်  
၏။ ဘုတ်ငှက်သည် မြန်မာနိုင်ငံ တဝှန်းလုံးတွင်နေ၍ ပေ  
၄,၀၀၀ အမြင့်ထိနေသည်။ (ဘုတ်ငှက်၊ ဝါဖလေးငှက် — ရှု။)

မြန်မာနိုင်ငံတွင် ကြက်တူရွေး ငါးမျိုး၊ မလေး ကြက်တူ  
ရွေးနှင့် ကျေးသန္တာတို့ကို တွေ့ရ၏။ အမျိုး ကွဲပြားသော်  
လည်း အလေ့အကျင့်ကား များစွာ မကွဲပြားလှချေ။

(ကြက်တူရွေး — ရှု။) ငှက်ကလေးများ ပေါက်ချိန်တွင် စုံ  
တွဲနေလေ့ရှိ၍၊ အခြားရာသီ၌ကား အအုပ်အသင်းဖွဲ့နေတတ်  
သည်။ သစ်ပင်ကို ကုတ်ခြစ်တက်တတ်၍ ပင်မြင့်တွင်သာ  
ကျက်စား၏။ ကြက်တူရွေးများသည် အဆင်းအပြင် လှပ  
သလောက် အကျင့်တန်သည်။ ကြက်တူရွေးများ လယ်ကွင်း  
ပေါ်၌ ဆူညံစွာပျံသန်းသွားသည်ကို မကြာခဏ တွေ့ရ  
သည်။ သစ်သီးမျိုးစုံနှင့် ကောက်ပဲ သီးနှံ မျိုးစုံကို ဖျက်ဆီး  
၏။ ကြက်တူရွေးတို့သည် မိမိတို့စားနိုင်သည်ထက် ပိုမိုကိုက်  
ဖြတ် ဖျက်ဆီးတတ်လေသည်။ မလေးကြက်တူရွေးကို တ  
နသံရီတိုင်း တောင်ပိုင်းတွင် တွေ့ရ၍၊ ကျေးသန္တာကို  
မြန်မာနိုင်ငံတွင် အနည်းငယ်သာ တွေ့ရ၏။

ကိုရာစီအီး မျိုးရင်းဝင် ငှက် နှစ်မျိုးသာရှိ၏။ ငှက်ခါးကို  
မြန်မာနိုင်ငံ ကွင်းပြင်များတွင် အတွေ့ရများသည်။ သို့သော်  
သင့်တော်သော အခြေအနေရှိလျှင် တောင်ပေါ်၌လည်းတွေ့  
နိုင်သည်။ (ငှက်ခါး — ရှု။) မိုးကောင်းငှက်သည် မြန်မာ  
နိုင်ငံ တောင်ခြေများရှိ သစ်တောများတွင် အနေများ၍၊  
တောင်ပေါ်တွင် တွေ့ရခဲသည်။ (မိုးကောင်းငှက် — ရှု။)  
မိရော့ပီဒီး မျိုးရင်းဝင် ပုစဉ်းထိုးငှက်များကား ငါးမျိုးရှိ၍  
ယင်းတို့ကို တောက်ပသော အစိမ်းရောင် အမွှေးအတောင်  
နှင့် ရှည်လျားသေးသွယ်၍ ကောက်နေသော နှုတ်သီး၊ နား  
သည့်နေရာကစောင့်၍ အနီးအနားတွင် ပျံသန်းသွားသော  
ပိုးကောင်များကို နှုတ်သီးချင်း ရိုက်ကာ ဖြတ်ကနဲ အသံ  
မြည်စေလျက် ဖမ်းယူ စားသောက်တတ်သော အလေ့အထ  
တို့ကြောင့် အလွယ်တကူ သိနိုင်သည်။ ထိုငှက်မျိုးအားလုံး  
ပင် အမြဲနေငှက်မျိုး ဖြစ်ပုံရသည်။ သို့သော် မြန်မာနိုင်ငံ  
အတွင်း ရွှေ့ပြောင်းလှည့်လည်နေသည့် ငှက်မျိုး ဖြစ်သော်  
လည်း အသေအချာ မသိရပေ။

အယ်လစီဒင်နီဒီး မျိုးရင်းဝင် အမြဲနေ တိန်ညင်းငှက်မျိုး  
၁၅ မျိုးရှိသည်။ (တိန်ညင်းငှက်မျိုး — ရှု။) တိန်ညင်း  
ကျားသည် ရောဝတီနှင့် အခြား မြစ်ချောင်းကြီးများတွင်  
အတွေ့ရ များသည်။ တိန်ညင်းငှက်သည် တောတွင်းရှိ  
ချောင်းမြောင်းများ အပါအဝင် ရေချိုဒေသများ၌ ကျက်  
စားသည်။ တိန်ညင်းရင်ဖြူကို တောင်ခြေနှင့် ကွင်းပြင်များ  
၌ အတွေ့ရများသည်။ ကျွန်းတောနှင့် လယ်တောများ၌  
လည်း တွေ့ရ၏။ ပိုးမွှား၊ အိမ်မြှောင်၊ ဖားများကို ငှက်ခါးတို့  
နည်းတူ ဖမ်းယူ စားသောက်တတ်၏။

ဗူကာရီတီဒီ မျိုးရင်းဝင်ငှက်မျိုး ကိုးမျိုးရှိ၍၊ လေးမျိုးကို  
တနသံရီတိုင်း ရွက်မပြတ်တောများတွင် တွေ့ရသည်။  
ယောင်ယင်ခေါ် အောင်လောင်ငှက်သည် ကျွန်းတောများ  
တွင်သာ နေလေ့ရှိသော ငှက်မျိုးဖြစ်၍၊ ယင်းတို့၏တောင်ပံ  
ရိုက်သံများကို တမိုင် ခရီးမှပင် ကြားနိုင်သည်။ (ယောင်  
ယင်ငှက် — ရှု။) မြန်မာနိုင်ငံတွင် တောင်ခြေများ၌



အောက်ချင်းငှက်ကို အနှံ့အပြား တွေ့ရသည်။ (အောက်  
ချင်းငှက် — ရှု။)

အူပူပူပီဒီး မျိုးရင်းဝင်ငှက်မျိုး လေးမျိုးရှိ၏။ ထုတ္တရူဟု  
လည်းခေါ်သည့် ထပ်တယူငှက်သည် ကျွန်းတောများတွင်  
နေလေ့ ရှိ၍၊ ထိုငှက် လေးမျိုးအနက် အတွေ့ရအများဆုံး  
ဖြစ်သည်။ (ထပ်တယူ — ရှု။)

အပေါ့ဒီးဒီး မျိုးရင်းဝင် ပျံလွှားငှက်မျိုး ၁၃ မျိုးရှိ၏။ ပျံ  
လွှားကြီးသည် ဂုတ်ထိပ်လျှိုကြီး အတွင်း၌၎င်း၊ ရှမ်းပြည်  
နယ် အနှံ့အပြားရှိ လိုဏ်ခေါင်းများတွင်၎င်း သားပေါက်ကြ  
သည်။ ထိုမှတစ်ဆင့် မြန်မာနိုင်ငံတဝှမ်းလုံးလိုတွင် လှည့်လည်  
နေထိုင်သည်။ (ပျံလွှားငှက် — ရှု။) ပျံလွှားသည် မြန်မာ  
နိုင်ငံအတွင်း နေရာအများအပြား၌ အမြဲနေ၏။ မိုးစာငှက်  
သည် ပျံလွှားငှက်မျိုးတွင် ထင်ရှားသော ငှက်ဖြစ်၍ ကွင်း  
ပြင်များတွင် အတွေ့ရများ၏။ (မိုးစာငှက် — ရှု။) ဇီဝဗေဒ  
ငှက်သည် အသိုက်ကို မိမိအန်ဖတ်ဖြင့် ပြုလုပ်၏။ ထို  
အသိုက်ကို ငှက်သိုက်ဟုခေါ်ကြသည်။ ဆေးဖက်ဝင်၍ များ  
စွာ အဖိုးတန်သည်။ မြိတ်ကျွန်းစုနှင့် ပုသိမ် အနောက်ဖက်  
ကမ်းခြေအလွန်ရှိ ကျွန်းများတွင် ဇီဝဗေဒငှက်တို့ကို တွေ့ရ  
၏။ (ဇီဝဗေဒငှက် — ရှု။)

ကက်ပရီမာလဂျီဒီး မျိုးရင်းဝင် မြေဝပ်ငှက်မျိုးကား  
ခြောက်မျိုးရှိ၍ ထိုငှက်များအကြောင်း သိသူ အလွန်  
နည်းသည်။ (မြေဝပ်ငှက် — ရှု။) တမျိုးနှင့်တမျိုး အော်  
သံ ကွဲပြားခြားနား၏။ ငှက်ပျင်းဟုလည်း ခေါ်သည့်  
မြေဝပ်ငှက်ကို မြန်မာနိုင်ငံ မိုးပါးရေရှားရပ်ဝန်းတွင် အတွေ့  
ရများ၏။ နွေရာသီ၌ မြို့ရွာအနီးအနားတွင် ထိုငှက်တို့၏  
အော်သံကို ကြားရသည်။ မြီးရှည် မြေဝပ်ငှက်ကား တော  
တွင်း ကျက်စားလေ့ ရှိသည့် ငှက်မျိုးဖြစ်သည်။ တောင်  
ဒေါင်းသည်လည်း မြေဝပ်ငှက်မျိုးထဲကပင် ဖြစ်၏။ (တောင်  
ဒေါင်း — ရှု။)

မြန်မာနိုင်ငံတွင် တိုင်တိုနီဒီး မျိုးရင်းနှင့် စကြစ်ဂျီဒီး  
မျိုးရင်းဝင် ညဉ့်ငှက်မျိုးပေါင်း ၂၆ မျိုးရှိ၍၊ အားလုံးပင်  
အသံသာ ကြားရပြီးလျှင် အတွေ့ရနည်းလေသည်။ တိုင်တို  
နီဒီး မျိုးရင်းဝင် မိန်ငှက် (လင်ကောင်ပိုး၊ ငှက်ဆိုးလည်းဟူ  
၏။) ကို မြန်မာနိုင်ငံအနှံ့အပြား ကွင်းပြင်များတွင် အတွေ့ရ  
များ၏။ (မိန်ငှက် — ရှု။) စကြစ်ဂျီဒီး မျိုးရင်းဝင် တီးတုတ်  
ငှက်မျိုးသည် ကျွန်းတောများအတွင်း ချောင်းကြီး၊ ချောင်း  
ငယ်များသို့ လာရောက် ကျက်စားတတ်၏။ (တီးတုတ်  
— ရှု။) မြီးဝန်ငှက်နှင့် တောလုံငှက် (ကြက်ဝက်ခြောက်  
ကောင်လည်း ဟူ၏။) တို့၏ အော်သံများကို မှောင်စပျိုး  
သည့်အခါ ကျွန်းတောများအတွင်း ကြားရသည်။ (တောလုံ  
ငှက်၊ မြီးဝန်ငှက် — ရှု။) မြီးဝန်ငှက်ကို ရန်ကုန်အနီးအနား  
တဝိုက်တွင် တွေ့နိုင်သည်။ ဇီဝဗေဒတို့ကို မိုးပါးရေရှားရပ်

ဝန်းတွင် အများဆုံး တွေ့နိုင်၏။ ဇီဝဗေဒသည် အသံအမျိုး  
မျိုး ပြုလုပ်တတ်သည်။ (ဇီဝဗေဒ — ရှု။) ပါဏဗေဒအလို  
အားဖြင့် ဂလော့စီဒီယမ် ကျူကျူလိုအီဒီး ဟုခေါ်သည့်  
ညဉ့်ငှက်မျိုးကို မြန်မာတနိုင်ငံလုံးတွင် တွေ့ရသည်။ ယင်းတို့  
သည်လည်း အသံအမျိုးမျိုး ပြုလုပ်တတ်၏။ ပါဏဗေဒအလို  
အားဖြင့် ဂလော့စီဒီယမ် ဗရိုဒီစီဟု ခေါ်သည့် ညဉ့်ငှက်မျိုး  
၏ အော်သံကို အထူးသဖြင့် ပူအိုက်သည့် နွေရာသီတွင်  
တောတွင်း၌ ကြားရတတ်လေသည်။

အက်စီပီတြီဒီးမျိုးစဉ်။ ။ မြန်မာနိုင်ငံတွင် ဤမျိုးစဉ်ဝင်  
ငှက်မျိုးပေါင်း ၆၃ မျိုးရှိ၍ ထိုမျိုးစဉ်တွင် ပါဝင်သည့် စွန်  
များနှင့် လင်းတများကို အတွေ့ရများ၏။ (စွန်၊ လင်းတ  
— ရှု။) အိန္ဒိယစွန်ကြီးမျိုးသည် နှစ်စဉ် ဩဂုတ်လနောက်  
ပိုင်းလောက်မှ စတင်၍ အများအပြား ရောက်လာကာ  
ပြေလ အလယ်၊ သို့မဟုတ် လကုန်အထိ နေထိုင်လေ့ရှိသည်။  
ဆောင်းရာသီတွင် ရောက်လာသော ဧည့်သည်ငှက်မျိုးဖြစ်  
သည်ဟု ယုံကြည်ရ၏။ ‘ဥပုသ်စောင့်သည့်ငှက်’ ဟုလည်း  
ခေါ်သောစွန်သည် စက်တင်ဘာလ အလယ်လောက်တွင်  
ရောက်လာကာ၊ မေလအကုန်၊ သို့မဟုတ် ဇွန်လ ဆန်းစ  
လောက်တွင် ပြန်သွားတတ်သည်။ မိုးရာသီ ငါတွင်း၌ စွန်ကို  
မတွေ့မမြင် ရသောကြောင့် ဥပုသ်စောင့်သည့်ငှက်ဟု ခေါ်  
သည်။ မိုးရာသီတွင် မည်သည့်နေရာသို့သွားသည်ကို အသေ  
အချာ မသိရပေ။ စွန်သည် လူများ စွန့်ပစ်သော အစား အ  
စာများကို ကောက်ယူ စားသောက်သဖြင့် လူ၏ အကျိုး  
ကို ဆောင်သည်ဟု ဆိုနိုင်ပေသည်။ ဈေးအနီးအနားတွင်  
၎င်း၊ အမှိုက်ပုံနားတွင်၎င်း စွန်များ အစာရှာဖွေနေလေ့ ရှိ  
သည်။ မြန်မာနိုင်ငံတွင် တွေ့ရသော လင်းတ လေးမျိုးအ  
နက်၊ လင်းတကျောဖြူကို အတွေ့ရ အများဆုံး ဖြစ်၏။ ယင်း  
တို့ကို လွင်တီးခေါ်များ တလျှောက်တွင် တွေ့ရသည်။ လင်း  
တထိပ်နီကိုလည်း အတော်အတန် အတွေ့ရများသည်။ လင်း  
တထိပ်နီသည် အအုပ်အသင်းနှင့် မနေချေ။ အသေကောင်  
များအနားတွင် လင်းတထိပ်နီ နှစ်ကောင် သုံးကောင်မျှသာ  
စုရုံးနေသည်ကို တွေ့ရတတ်သည်။ ယင်းတို့ကိုယ်မှထွက်သော  
အနံ့မှာ မခံမရပ် နိုင်အောင် ပုပ်ဟောင် သော်လည်း၊  
အသေကောင်ပုပ်များကို စား၍ ရှင်းပေးသဖြင့် လူများ၏  
ကျန်းမာရေးအတွက် ကူညီသည်ဟုဆိုရပေမည်။ ဝံလက်(ဝံ  
လက်ခေါင်းကျားလည်း ဟူ၏။) ကို ဆောင်းရာသီ၌ မြန်မာ  
နိုင်ငံ ရေပေါ်သော အရပ်များတွင် တွေ့ရသော်လည်း၊ မြန်  
မာနိုင်ငံတွင် မည်သို့ ပေါက်ပွားနေထိုင်သည်ကို တပ်အုပ်  
သေချာ မသိရသေးပေ။ (ဝံလက် — ရှု။) ပါဏဗေဒအလို  
အားဖြင့် ဖယ်လကို အမျှရင်းဆစ်ဟု ခေါ်သည့် သိမ်းငှက်  
မျိုးကို တနင်္သာရီတိုင်း တောင်ပိုင်းကလွဲ၍ တောများ တ  
လျှောက်တွေ့ရ၏။ လင်းယုန်ကိုလူသိများ၏။ ယင်းတို့သည်



တောတွင်း၌ ကျက်စား၍ ဒေသနိမ့်မြင့်မရွေး နေကြသည်။ ဝံပို၊ ဝံလို ငှက်မျိုးအပါအဝင် ငှက်မျိုး မြန်မာနိုင်ငံတွင် ငါးမျိုး ရှိရာ (ဝံပို၊ ဝံလို — ၅။) ဝံလိုငှက်သည် ပင်လယ်ကမ်းစပ်များတွင် ကျက်စားလေ့ရှိ၏။ ဝံပိုကို မြန်မာနိုင်ငံတွင် ရေအိုင်နှင့် မြစ်ကြီးများ၌ တွေ့ရသည်။ ယင်းတို့ကို ဆောင်းရာသီနှင့် နွေရာသီများတွင် တွေ့ရသော်လည်း မိုးရာသီ၌ တွေ့ရခဲသည်။ မိုးရာသီ၌ မည်သည့်နေရာသို့ သွားရောက်ကျက်စားသည်ကို အသေအချာ မသိရသေးချေ။ စွန်ဒေါင်းဖြူတို့သည် မြန်မာနိုင်ငံတွင် အနှံ့အပြား နေသည်။ အင်းများ အနီးအပါးတွင် အတွေ့ရ များသည်။ သိမ်းကျား၊ ဒေါင်းစွန်တို့ အပါအဝင် ငှက်မျိုး ငါးမျိုးရှိရာ၊ အားလုံးပင် ဒေသကူးပြောင်းတတ်သည်။ (သိမ်းငှက်၊ ဒေါင်းစွန် — ၅။) သိမ်းအငယ်စားမျိုးတွင် ပါဝင်သည့် ချိုးသိမ်းသည် သစ်ပင်ပေါ်တွင် အနေများသော်လည်း လေထဲတွင် အလွန်မြင့်စွာ ပျံဝဲသည်ကို တွေ့နိုင်သည်။ ချိုးသိမ်းကို မြန်မာနိုင်ငံ တဝှန်းလုံး၌လိုပင် တွေ့နိုင်လေသည်။ (ချိုးသိမ်း — ၅။)

ကိုလံဗီဖောမီးမျိုးစဉ်။ ။ ဤ မျိုးစဉ်တွင် ပါဝင်သည့်ငှက်မျိုး မြန်မာနိုင်ငံတွင် ၂၈ မျိုးတွေ့ရ၏။ ကိုလံဗီဖောမီးရင်းဝင်ငှက်မျိုး ကိုးမျိုးရှိ၍ အားလုံးပင် မြန်မာနိုင်ငံတွင် အမြဲတမ်းနေသည်။ (ငှက် — ၅။) ဘုမ္မတီး၊ ငှက်ခေါင်းမဲ့၊ ငှက်တံသီးထူတို့ကို မြန်မာနိုင်ငံရှိ ကွင်းပြင်များနှင့် တောင်ခြေများတွင် တွေ့ရ၍၊ အားလုံးပင် ကျွန်းတောများတွင် တွေ့ရလေ့ရှိသည့် ငှက်မျိုးဖြစ်လေသည်။ (ဘုမ္မတီး — ၅။) ပါဏဗေဒအလိုအားဖြင့် စပင်နျူရပ် အပီကောဒါဟုခေါ်သည့် ငှက်မျိုးနှင့် စပင်နျူရပ် စပင်နျူရပ်ဟု ခေါ်သည့် ငှက်မျိုးတို့ကို တောင်ပေါ်တောများတွင်တွေ့ရသည်။ ထိုမျိုးရင်းဝင်ငှက်ငါးစုံကို လူသိများ၏။ ယင်းတို့သည် အအုပ်အသင်းနှင့် ကျွန်းတောများတွင် ကျက်စားသည်။ ချိုးစိမ်းတို့သည် မြန်မာနိုင်ငံရှိ တောင်ခြေများမှ စိုစွတ်သော တောများတွင် အမြဲတမ်း နေကြ၍၊ ပေ ၆,၀၀၀ အမြင့်အထိ နေလေသည်။ ရန်ကုန်မြို့အနီးရှိ ကြိမ်တော၊ ချုံတောများတွင်လည်း သားပေါက်လေသည်။ ချိုးငှက်မျိုးသုံးမျိုးရှိသည့်အနက် ချိုးလည်ပြောက်သည် မြန်မာနိုင်ငံတွင် မြင်ရဖန်များသော ငှက်မျိုး ဖြစ်၏။ ရေငတ်မခံနိုင်၍ ရေရှိသည့် နေရာတိုင်း၌ တွေ့ရသည်။ ရာသီမရွေး သားပေါက်သည်။ ချိုးလင်းပြာသည် မြန်မာနိုင်ငံ မိုးပါးရေရှားရပ်ဝန်းတွင်သာ အနေများသည်။ ချိုးနီပု (ချိုးနီတိုလည်းဟူ၏။) သည် အခြား ချိုးငှက်များထက် ပို၍ အအုပ်အသင်းဖွဲ့ကာ နေတတ်သည်။ (ချိုး — ၅။)

ဂယ်လီဖောမီးမျိုးစဉ်။ ။ မြန်မာ နိုင်ငံတွင် ဤ မျိုးစဉ်ဝင် ငှက်မျိုး ၃၅ မျိုးရှိ၏။ ဖာစီအာနီဖောမီးရင်းဝင် ဥဒေါင်းကို မြန်မာနိုင်ငံအနှံ့အပြားတွင် အနည်းအကျဉ်းသာ တွေ့ရ

သည်။ (ဥဒေါင်း — ၅။) ဥဒေါင်းကို ကျက်သရေရှိသည် မြင့်မြတ်သည်ဟု ယူဆသော်လည်း မုဆိုးတို့ လက်ချက်ဖြင့် ဥဒေါင်းဦးရေသည် တနေ့တခြား နည်းပါးလာသည်။ မြန်မာဘုရင်များ လက်ထက်က မြန်မာနိုင်ငံ၏ အလံတော်တွင် ဒေါင်းတံဆိပ်အမှတ်အသား ထားရှိ၍ ဒေါင်းလံကို တလူလူ လွှင့်ခဲ့ကြသည်။ ဒေါင်းရစ်တို့သည် အလွန်လှပသော ငှက်မျိုးဖြစ်၍ ယင်းတို့၏အမြီးများသည် ကိုယ်များရှိအမွှေးများထက် အနည်းငယ်ပို၍ရှည်သည်။ (ဒေါင်းရစ် — ၅။) အထီးနှင့် အမ အတူတူမနေကြဘဲ၊ တကောင်ချင်းသာ နေလေ့ရှိသည်။ မြန်မာနိုင်ငံတနင်္သာရီတောင်ပိုင်းတွင်ထားဝယ်ခရိုင်အထိ ရွက်မပြတ်တောများတွင် တွေ့ရသည်။ ဒေါင်းမင်း (ဒေါင်းကုလားလည်း ဟူ၏။) ကဲ့သို့သော ငှက်မျိုးအားလုံးပင် ရွက်မပြတ်တောများနှင့် ထူထပ်သော ဝါးရုံတောများတွင် အမြဲနေလေ့ ရှိသည်။ (ဒေါင်းမင်း — ၅။) ယင်းတို့ပေါများသည်ဆိုသော နေရာများတွင်ပင် အလွန်တရာ တွေ့ရခဲသည်။ သို့သော်လည်း လည်ချောင်းသံပါ၍ စူးရှသည့် အော်သံများကိုကြားရတတ်၏။ တောကြက်မှ အိမ်ကြက်များ ဆင်းသက် ပေါက်ပွားသည်ဟု ဆိုကြ၏။ (တောကြက် — ၅။) မြန်မာနိုင်ငံ တဝှန်းလုံးတွင် တောကြက်ကို တွေ့ရသည်။ များသောအားဖြင့် ကျွန်းတောများတွင် တွေ့ရ၏။ မိုးတိုင်း၌ တောနက်ရာသို့ ရွှေ့ပြောင်းလေ့ရှိကြ၍ ဆောင်းရာသီတွင် စပါးစိုက်သည့် လယ်တောနှင့်နီးသော တောစပ်များသို့ ပြောင်းရွှေ့ လာပြန်သည်။ ရစ်၊ ရစ်မင်းနှင့် ရစ်ရင်မဲတို့သည် နယ်ခြား တောင်ကုန်းမြင့်များတွင် ကျက်စားသော ငှက်များဖြစ်သည်။ (ရစ်၊ ရစ်မင်း၊ ရစ်ရင်မဲ — ၅။) ပါဏဗေဒအလိုအားဖြင့် လိုဖူရာ အစ်ဂနီတာဟု ခေါ်သည့် ရစ်မျိုးကို တနင်္သာရီတိုင်း တောင်ပိုင်းရှိ ရွက်မပြတ် တောများတွင် အများအပြား တွေ့ရ၏။ ရစ်သည် များသောအားဖြင့် ကျွန်းတောများတွင် နေ၍ စမ်းချောင်းများအနီး၌ အအုပ်အသင်းနှင့် နေလေ့ ရှိသည်။ မြန်မာနိုင်ငံ တောင်ပိုင်းတွင် အတွေ့ရဆုံး ဖြစ်၏။ မြောက်ဖက် စုတ်စိုထိုင်းမှိုင်းသော တောများတွင်မူ ရစ်ရင်မဲကို အတွေ့ရများသည်။ ယင်းတို့ နှစ်မျိုးလုံးပင် ကြောက်ရွံ့တတ်၍ လူကပ် မခံချေ။

ပါဒီစိုင်းနီမျိုးရင်းခွဲတွင် ပါဝင်သော တောင်ခါ အပါအဝင် ငှက်မျိုးကား ၁၁ မျိုးရှိ၏။ (တောင်ခါ — ၅။) ယင်းတို့အားလုံးသည် လူမြင်မခံဘဲ များသောအားဖြင့်တောင်ကုန်းများရှိ စိုထိုင်းထူထပ်သော တောများတွင် ပုန်းလျှိုး ကျက်စားတတ်သည်။ ပါဏဗေဒအလိုအားဖြင့် ဖရန်ကိုလင်နပ် ပင်တေဒီးနပ်ဟုခေါ်သည့် ခါသည် တောနက်ရာဒေသမျိုးကလွဲ၍ မည်သည့်ဒေသ၌မဆို နေသည်။ (ခါ — ၅။) သို့သော်လည်း အထူးသဖြင့် လယ်ကွက်များအနီးရှိ တောစပ်များ



တွင် ကျက်စားတတ်သည်။ မြန်မာနိုင်ငံတွင် ငုံးမျိုး ငါးမျိုး တွေ့ရ၏။

ဂရူးအီးဖောမီးမျိုးစဉ်။ ။မြန်မာနိုင်ငံတွင် ရယ်လီဒီး မျိုး ရင်းဝင် ရေကြက်မျိုးနှင့် ရေငုံးမျိုး ၁၀ မျိုးရှိရာ အလေ့အထ မှာ အတူတူလိုပင် ဖြစ်၏။ ယင်းတို့သည် လူမြင်မခံဘဲ ကိုင်း တောထဲတွင်နေပြီးလျှင် နံနက်နှင့် ညနေအချိန်၌သာ အပြင် ထွက်၍ အစာရှာဖွေသည်။ အလွန်ပုန်းလျှိုးကွယ်လျှိုး နေ တတ်၏။ ဗောင်တုတ်ငှက်နှင့်ရေဥကျက်စားသောငှက်တို့တွင် လူသိအများဆုံးဖြစ်သော ရေကြက်မ (ကလူကွက်လည်း ဟူ ၏။) (ဗောင်တုတ်ငှက်။ ရေကြက်မ — ရှု။) တို့သည် ဤမျိုး ရင်းတွင် ပါဝင်သည်။ ရေကြက်နှင့် ရေကြက်ခုံ (သဘောရေ ကြက်လည်း ဟူ၏။) တို့သည်လည်း အမည်နှင့် လိုက်အောင် ရေကို နှစ်သက်၍ ရေတွင် ကျက်စားသော ငှက်မျိုးဖြစ်ရာ ရေထဲတွင် ကူးခတ်နေသည်ကို မကြာခဏ တွေ့ရတတ်သည်။ (ရေကြက်။ ရေကြက်ခုံ — ရှု။) မယ်ညိုကို ရေအိုင်ရှိသော ကွင်းများတွင် တွေ့နိုင်သည်။ (မယ်ညို — ရှု။) ရေရှိသော နေရာတွင် ကျက်စား၍ အထူးသဖြင့် ကိုင်းတောအနီးရှိ ရေ အိုင်များကို ပိုမို နှစ်သက်သည်။ အအုပ်အသင်းကလေးများ ဖွဲ့ကာကိုင်းတောများအကြားတွင် အစာရှာဖွေစားသောက် ၍ နေစာလုံနေသော မယ်ညိုတို့ကို မကြာခဏ တွေ့မြင်နိုင် သည်။ ရေပလံငှက်ကို အလွန် တွေ့မြင်ခဲ၍ လူသိနည်း၏။ (ရေပလံငှက် — ရှု။) ဥဒေါင်းနှင့် ဒေါင်းရစ်တို့ကဲ့သို့ပင် ဤငှက်ကို ပစ်ခတ်သတ်ဖြတ်ခြင်းမှ အစိုးရက အထူး ကာ ကွယ် စောင့်ရှောက်ထားသည်။ ရေပလံဟူသော အမည်နှင့် လိုက်လျောစွာ ရေစည်ပေါင်းထဲလောက်အောင် မှုတ်သည့် အသံမျိုးဖြင့် အော်သည်။ ကြာဖက်နင်း (ဘီဟုလည်း ခေါ်၏။) နှင့် ဘီကျား (ကြာဖက်နင်းဟုလည်း ခေါ်၏။) တို့ကို မြန်မာနိုင်ငံတွင် သင့်လျော်သော ရေအိုင်များ၌ အများဆုံး တွေ့ရသည်။ (ကြာဖက်နင်း၊ ဘီကျား — ရှု။)

မြန်မာနိုင်ငံတွင် ကြိုးကြာ နှစ်မျိုး ရှိ၏။ ပါဏဗေဒ အလို အားဖြင့် ဂရပ် ဂရပ်ဟု ခေါ်သည့် ကြိုးကြာမျိုးသည် မြန်မာ နိုင်ငံ အရှေ့တောင်ပိုင်းနှင့် ရှမ်းပြည်နယ်တို့သို့ ဆောင်းရာသီ တွင် ရောက်လာတတ်သည့် ညွှတ်သည့်ငှက်မျိုးဖြစ်၏။ ပါဏ ဗေဒအလိုအားဖြင့် ဂရပ် အန်တီဂိုနီဟုခေါ်သည့် ကြိုးကြာ မျိုးကား မြန်မာနိုင်ငံတွင် အမြဲတမ်းနေ၍ အထူးသဖြင့် မြက်ထူထပ်သော ကွင်းပြင်၊ လွင်ပြင်တွင် တွေ့ရသည်။ (ကြိုး ကြာ — လည်းရှု။)

ကာရာဒရီအီဖောမီးမျိုးစဉ်။ ။မြန်မာနိုင်ငံတွင် ဤမျိုးစဉ် ၌ပါဝင်သော ငှက်မျိုး ၇၅ မျိုးရှိ၏။ ပင်လယ်ပျော်ငှက်နှင့် ရေလျှောက်ငှက်အများအပြား ပါဝင်သည်။ အများစုသည် ဆောင်းရာသီတွင် ပင်လယ်ကမ်းခြေ၊ ရွှံ့နွံတောများနှင့် ရေ အိုင်များသို့ ရောက်လာတတ်သော ငှက်များဖြစ်သည်။ ဗာ

ဟီနီဒီး မျိုးရင်းတွင်ပါဝင်၍ ပါဏဗေဒအလိုအားဖြင့် ဗာဟီ နပ် အင်ဒီကပ်ဟု ခေါ်သည့် ခွေးခေါ်ရစ်သည် ခြောက် သွေ့၍ တောတောင် မထူထပ်ဘဲ မြက်ခင်းစပ်စပ် တောစပ် စပ်တွင် နေလိုသည်။ ထိုကြောင့်ပင် မိုးပါးဒေသတွင်လည်း တွေ့ရတတ် လေသည်။ မိန်ဇီမံငှက်သည် ရောဝတီမြစ်နှင့် အခြား မြစ်ကြီးများ သဲကမ်းပါးများတွင် ကျက်စားသည်။ (မိန်ဇီမံငှက် — ရှု။) သောင်တင်းငှက် အပါအဝင် ဂလဲရီ ယိုလီဒီးမျိုးရင်းဝင် ငှက်မျိုး နှစ်မျိုးရှိ၏။ ပါဏဗေဒအလို အားဖြင့် ဂလဲရီယိုလာပရက်တင်ကိုလာဟု ခေါ်သည့် ငှက် မျိုးသည် သောင်တင်းငှက် (ဂလဲရီယိုလာ လက်ကတီး) ထက် ကြီးသည်။ (သောင်တင်းငှက် — ရှု။) နွေရာသီအတွင်း မြန်မာနိုင်ငံ တောင်ပိုင်းရှိ လွင်ပြင်များတွင် သားပေါက် သည်။ သီဖဟုလည်းခေါ်သော သောင်တင်းငှက်သည် ရော ဝတီမြစ်ကမ်းပါးနှင့် အခြားမြစ်ကြီးများ၏ကမ်းပါးများတွင် အအုပ်အသင်းဖွဲ့ကာ နေသည်။

မြန်မာနိုင်ငံတွင် လယ်ရီဒီး မျိုးရင်းဝင် ဇင်ယော် နှစ်မျိုး တွေ့ရသည်။ (ဇင်ယော် — ရှု။) ပါဏဗေဒအလိုအားဖြင့် လယ်ရပ် အစ်ကသီယီးတပ်ဟုခေါ်သည့် ဇင်ယော်မျိုးသည် ဆောင်းရာသီတွင် မြန်မာနိုင်ငံ ကမ်းရိုးတလျှောက် လာ ရောက်နေထိုင်၍၊ ဆောင်းရာသီ အစနှင့်အကုန်လောက်တွင် အုပ်စုကလေးများ ဖွဲ့ကာ၊ ရောဝတီမြစ်ဝှမ်းတလျှောက် ခုန် ချည်ဆန်ချည် ကူးသန်း သွားလာနေတတ်သည်။ ဇင်ယော် ခေါင်းမဲ (လယ်ရပ် ဗရန်နီစီဖေးလပ်) ကို ရန်ကုန်မြစ်ထဲတွင် အများဆုံးတွေ့ရသည်။ ယင်းတို့သည်မြန်မာနိုင်ငံသို့ဆောင်း ရာသီတွင် ရောက်လာတတ်ရာ၊ စက်တင်ဘာလတွင် ရောက် လာ၍ ပြီလ၊ မေလလောက်တွင် ထွက်ခွာ သွားကြသည်။ လယ်ရီဒီးမျိုးရင်းဝင် မြစ်တွေးငှက်မျိုး ၁၄ မျိုးရှိသည့် အ နက် မြစ်တွေး (စတားနား အောရန်တီယ)၊ ဝမ်းဘဲမြစ်တွေး (စတားနား အကျူတိကန်ဒါ) နှင့်မြစ်တွေးကလေး (စတား နား ဆိုင်နင်းဆစ်) တို့သာ မြန်မာနိုင်ငံတွင် အမြဲနေသည်ဟု သိရ၏။ ယင်းတို့ကို နွေရာသီတွင် ရောဝတီမြစ် သဲကမ်းပါး များတလျှောက် အစုအသင်းနှင့် အသိုက်များ ပြုလုပ်နေ ထိုင်သည်ကို တွေ့ရလေ့ရှိသည်။

ရေလျှောက်ငှက် အားလုံးလိုလိုပင် မြန်မာနိုင်ငံသို့ ဆောင်းရာသီတွင်မှ ရောက်လာတတ်သည့် ညွှတ်သည့်ငှက် များ ဖြစ်၍ အားလုံးလိုလိုပင် သားပေါက်ချိန်ကလွဲလျှင် အ အုပ်အသင်းဖွဲ့ကာနေတတ်ကြရာ ထိုငှက်မျိုး အတော်များ များသည် မြန်မာနိုင်ငံ တောင်ပိုင်းမှ ရွှံ့နွံအတိ ဖြစ်သော ကမ်းခြေများတွင်ထောင်သောင်းမကကျက်စားတတ်သည်။ ကာရာဒရီအီဒီး မျိုးရင်းဝင် ဒီလုံးကောင်သည် ဆောင်းရာ သီတွင် ရောက်လာတတ်သည့် ညွှတ်သည့်ငှက်မျိုး ဖြစ်၍ ရွှံ့နွံ ထူသော ကမ်းခြေတွင် ဒီလုံးကောင်တို့ကို ထောင်သောင်း



ချီ၍ တွေ့ရလေ့ရှိသည်။ (ဒီလုံးကောင် — ရှု။) စစ်တလင်းငှက် (ချောင်းတလင်း (ဝါ) ငှက်တလင်းလည်း ဟူ၏။) သည် မြန်မာ နိုင်ငံရှိ မြစ်ချောင်းများတွင် အမြဲတမ်း နေ၏။ (စစ်တလင်းငှက် — ရှု။) စစ်တလင်း၏အသံမှာ တစ်တီတူး၏ အော်သံနှင့် တူသော်လည်း တစ်တီတူးအသံလောက် မစူးရှပေ။ တစ်တီတူးကို မြန်မာနိုင်ငံတဝှမ်းလုံးရှိ ကွင်းပြင်များ၌ တွေ့နိုင်၏။ (တစ်တီတူး — ရှု။) များသောအားဖြင့် တစ်တီတူးကို စုံတွဲလိုက်တွေ့ရတတ်သည်။ သဲထူထပ်သော မြစ်ကမ်းချောင်းများတွင် နေလေ့ ရှိသော်လည်း စိုက်ပျိုးခင်း၊ မြေလပ်များနှင့် ထုံးအိုင်အနီးအနားတွင်လည်း တွေ့ရ၏။ တစ်တီတူးနှင့် မျိုးချင်းတူ၍ ပါဏဗေဒအလိုအားဖြင့် မိုက်ကရိုဆားကော့ဆိုင်နီရီးအပ်ခေါ် သည့်ငှက်မျိုးကား ဆောင်းရာသီညွှတ်သည့်ငှက်မျိုးဖြစ်၍၊ ဆောင်းရာသီတွင် မေမြို့အနီး တဝိုက်၌ အုပ်နှင့်ချီ၍တွေ့ရတတ်သည်။ ရီကာဗီရော့စတြီဒီး မျိုးရင်းဝင် ဒေါင်းလန်းခြေထောက်ငှက် အချို့သည် မြန်မာနိုင်ငံတွင် အမြဲတမ်း နေသည်ဟု ထင်ရ၏။ သို့ရာတွင် အချို့ကား ဆောင်းရာသီတွင်မှသာ လာရောက်ကျက်စားသော ညွှတ်သည့်ငှက်များ ဖြစ်သည်။ (ဒေါင်းလန်း ခြေထောက် — ရှု။)

စကိုလိုပါစီဒီး မျိုးရင်းဝင် စနိုက်ကြီးသည် မြန်မာနိုင်ငံတွင် အမြဲတမ်းမနေဘဲ ဆောင်းရာသီ၌သာ လာရောက်ကျက်စား၏။ ရှမ်းပြည်နယ်၊ ကယားပြည်နယ်နှင့် မေမြို့တို့တွင် စနိုက်ကြီးကို တွေ့ရသည်။ ပါဏဗေဒအလိုအားဖြင့် ဂယ်လီနာဂို ဆိုလီတာရီယာဟုခေါ်သည့် စနိုက်မျိုး၊ စနိုက် (ဂယ်လီနာဂို ဂယ်လီနာဂို)၊ ဂယ်လီနာဂို စတင်ချူရာခေါ်သည့် စနိုက်မျိုး၊ ဂယ်လီနာဂို မီဂါရာခေါ်သည့် စနိုက်မျိုး၊ လင်မနိုကရစ်တီး မင်နီမတ်ခေါ်သည့် စနိုက်မျိုးတို့ကား ဆောင်းရာသီ ညွှတ်သည့်ငှက်များ ဖြစ်၏။ ယင်းတို့အနက် စနိုက်နှင့် ဂယ်လီနာဂို စတင်ချူရာ စနိုက်တို့ကိုသာ အများအပြား တွေ့ရသည်။ (စနိုက် — ရှု။)

ပယ်လီကင်နီဖောမီး မျိုးစဉ်။ ။ ဤမျိုးစဉ်ဝင် ငှက်မျိုး မြန်မာနိုင်ငံတွင်ခြောက်မျိုးရှိ၏။ ပယ်လီကင်နီဒီးမျိုးရင်းဝင် ငှက်မျိုး နှစ်မျိုးရှိရာ၊ စက္ကဝက်ငှက်မျိုးသည် မြန်မာနိုင်ငံသို့ ဆောင်းရာသီတွင် ရောက်လာ၍ တွေ့ရခဲ၏။ (စက္ကဝက်ငှက် — ရှု။) ဝံပိုကား မြန်မာနိုင်ငံတွင် အမြဲတမ်းနေ၍၊ ရောဝတီမြစ် တလျှောက်တွင်၎င်း၊ ထုံးအိုင်များ အနီးအနားတဝိုက်တွင်၎င်း၊ ပင်လယ်ကမ်းခြေ တလျှောက်တွင်၎င်း တွေ့နိုင်လေသည်။ (ဝံပို — ရှု။) ဖယ်လာကရိုကိုရက်စီဒီး မျိုးရင်းဝင် အော်ယောငှက်ကို လူသိများသည်။ ရေအိုင်၊ လမ်းဘေးရှိ မြောင်းနှင့် ရေကန်များတွင် ကျက်စားသော်လည်း ရံဖန်ရံခါ ကမ်းခြေတွင် တွေ့ရသည်။ အန်ဟင်ဂျီဒီးမျိုးရင်းဝင် ဥပန်းငှက်သည် မြန်မာနိုင်ငံတွင် အမြဲတမ်းနေ၍၊ အအုပ်အ

သင်းနှင့် နေလေ့ရှိသည်။ (ဥပန်းငှက် — ရှု။) ရေကူးနိုင်ငံပိုင်အောင် ရေများသည့် မြစ်ချောင်းများနှင့် ထုံးအိုင်များတွင် ထိုငှက်အုပ်များကို တနှစ်ပတ်လုံး တွေ့ရသည်။ ထိုငှက်သည် အော်ယောနှင့် ရောနှောနေတတ်သည်။

စီကိုနီအီဖောမီး မျိုးစဉ်။ ။ မြန်မာနိုင်ငံ၌ ဤမျိုးစဉ်ဝင် ငှက်မျိုး ၃၀ ရှိ၏။ ထရက်စကီအော်နီသီဒီးမျိုးရင်းဝင် ဇွန်းနှုတ်သီးငှက် (ပလာတာလီယ လျူကိုရိုဒီယ) သည် မြန်မာနိုင်ငံတွင် တွေ့ရခဲသည့် ညွှတ်သည့်ငှက်မျိုး ဖြစ်သည်။ ခရုစုတ်အဖြူနှင့် ပါဏဗေဒအလိုအားဖြင့် ပလီဂါဒစ် ဖယ်လစီနဲလပ်ဟုခေါ်သည့် ခရုစုတ်ငှက်မျိုးတို့၏ စရိုက်၊ အလေ့ အကျင့်နှင့် စပ်လျဉ်း၍ အသေအချာ မသိရသေးပေ။ ခရုစုတ်အနက်သည် မြန်မာနိုင်ငံတွင် အမြဲတမ်းနေသော ငှက်မျိုးဖြစ်ဟန်တူသော်လည်း၊ တနင်္သာရီတိုင်းကလွဲ၍ တွေ့ရခဲဟန်တူလေသည်။ (ခရုစုတ်ငှက် — ရှု။) စီကိုနီအီဒီးမျိုးရင်းဝင် ချည်ခင်စွပ်ငှက်၊ ငှက်ကုလားနှင့် ငှက်ကျား (ငှက်စပ်လည်းဟူ၏။) တို့ကား အမြဲတမ်းနေ ငှက်များဖြစ်၍၊ (ချည်ခင်စွပ်ငှက်၊ ငှက်ကုလား — ရှု။) ယင်းတို့နှင့် မျိုးတူကာ ပါဏဗေဒအလိုအားဖြင့် စီကိုနီယာ နီဂရာဟုခေါ်သည့် ငှက်မျိုးကား မြန်မာနိုင်ငံအထက်ပိုင်းသို့ ဆောင်းရာသီတွင် မှန်မှန်ရောက်လာတတ်သည့် ညွှတ်သည့်ငှက်မျိုး ဖြစ်သည်။ မြန်မာနိုင်ငံတွင် ငှက်ကြီးဒုံးစပ်၏ အလေ့အကျင့်နှင့် စပ်လျဉ်း၍ အသေအချာ မသိရပေ။ (ငှက်ကြီး ဒုံးစပ် — ရှု။) ငှက်ကြီးဒုံးစပ် အနည်းငယ်ခန့်သာ မြန်မာနိုင်ငံတွင် အမြဲတမ်းနေ၍၊ များသောအားဖြင့် ဆောင်းရာသီ၌သာ ခေတ္တလာရောက်ကျက်စားကြသည်။ ဒုံးမြီးကွက်သည် မြန်မာနိုင်ငံ၌ ရှိသည်ဆိုသော်လည်း တခါတရံ၌သာ တွေ့ရသည်။ (ဒုံးမြီးကွက် — ရှု။) ခရုတုတ်ကို မြန်မာနိုင်ငံ တဝှမ်းလုံးတွင် အနှံ့အပြား တွေ့ရှိရ၍ အမြဲတမ်း နေသည်ဟု ယုံကြည်ရသည်။

အာဒီအီဒီး မျိုးရင်းဝင် ဗျိုင်းအောက်သည် ဥဗျိုင်းငှက်မျိုးတွင် လူသိအများဆုံး ဖြစ်၍၊ ရွာတိုင်းရွာတိုင်းရှိ ရေအိုင်များတွင် ဗျိုင်းအောက်များ သွားလာကျက်စားနေသည်ကို အလွယ်တကူ တွေ့နိုင်သည်။ (ဗျိုင်းအောက် — ရှု။) ငဟစ်နှင့် လင်းဝက်တို့သည် မြန်မာနိုင်ငံတွင် အမြဲတမ်းနေ၍ လူသိများသည့် ငှက်များ ဖြစ်၏။ (ငဟစ်၊ လင်းဝက် — ရှု။) ဥဗျိုင်း၊ ဗျိုင်းငန်းနှင့် ကွဲကျောင်းဗျိုင်းတို့သည်လည်း မြန်မာနိုင်ငံတွင် အမြဲတမ်းနေ၍ လွင်ပြင်များတလျှောက်တွင် တွေ့ရလေ့ ရှိသည်။ (ကွဲကျောင်းဗျိုင်း၊ ဥဗျိုင်း — ရှု။) အန်ဆာရီဖောမီး မျိုးစဉ်။ ။ ဤမျိုးစဉ်တွင် ငမ်းဘဲမျိုးနှင့် ငန်းမျိုးပါဝင်ရာ၊ မြန်မာနိုင်ငံတွင် ထိုမျိုးစဉ်ဝင်ငှက်မျိုး ၃၄ မျိုးရှိသည်။ (ငမ်းဘဲ၊ ငန်း — ရှု။) သို့သော် ခြောက်မျိုးသာ မြန်မာနိုင်ငံတွင် အမြဲတမ်းနေ၍၊ ကျန်ငှက်မျိုးတို့ကား ဆောင်းရာသီတွင်ရောက်လာတတ်သည့် ညွှတ်သည့်ငှက်



မျိုးဖြစ်လေသည်။ မြန်မာနိုင်ငံတွင် အမြဲတမ်းနေသော ငှက် မျိုးမှာ မောက်တင်၊ မနွာလီ (တောဘဲ)၊ ကလကတ်၊ စစ္စ လီခေါင်းမဲ၊ စစ္စလီကြီးနှင့် ဝမ်းဘဲတို့ ဖြစ်သည်။ (မောက် တင်။ စစ္စလီငှက် — ရှု။) ဝမ်းဘဲကလဲ့၍ ယင်းတို့သည် မိုး ရာသီအတွင်း သစ်ပင်များရှိ အသိုက်များတွင် သားပေါက် ကြသည်။ ညွှန်သည်ငှက်မျိုးဖြစ်သော ငန်းမျိုး ငါးမျိုးအ နက် ငန်းနှင့် တောငန်းတို့ကို လူသိများသည်။ (တော ငန်း — ရှု။) ယင်းတို့ကို ဆောင်းရာသီတွင် ရောဝတီမြစ်နှင့် ချင်းတွင်းမြစ်များတွင် အမြောက်အမြား တွေ့နိုင်သည်။ ဒေသကူးပြောင်းတတ်သည့် ဘဲမျိုးအနက် ဟင်္သာ၊ ဘဲပြား ကလေး၊ ဘဲကျား၊ (ဘဲဒေါင်းကျားလည်း ဟူ၏။) မျိုးမ (ညူးမှတ်လည်း ဟူ၏။) နှင့် ဘဲရစ်တို့ကို အတွေ့ရအများဆုံး ဖြစ်၏။ (ဟင်္သာ — ရှု။) ဟင်္သာသည် ပဌမဆုံး ရောက် လာ၍ နောက်ဆုံးမှ ပြန်သွားတတ်သည်။ နေအခါတွင် ဟင်္သာအဖိုအမ စုရုံးကြကာ၊ အချိန်ဖြုန်းကြယင်း အနား ယူကြသည်။ ညဉ့်အချိန်ရောက်သော် အုပ်မှခွဲထွက်၍ အစာ ရှာဖွေကြသည်။ ငှက်များထဲတွင် သတိအရှိဆုံး ဖြစ်၍ လူ ကပ်မခံချေ။ ဘဲခေါင်းစိမ်းသည်လည်း ဆောင်းရာသီ၌သာ မှန်မှန် လာရောက်ကျက်စားသော ညွှန်သည်ငှက်မျိုး ဖြစ် ဟန်တူသည်။

ပေါ့ဒီစီပီတီဖောမီး မျိုးစဉ်။ ။ ဤမျိုးစဉ်မှ ပေါ့ဒီစီပီတီ ဒီးမျိုးရင်းတွင် ပါဝင်၍ ပါဏဗေဒအလိုအားဖြင့် ပေါ့ဒီ စက် ကရစ္စတေးတပ်ဟုခေါ်သည့် ငှက်မျိုးသည် မြန်မာနိုင်ငံ အထက်ပိုင်းသို့ ဆောင်းရာသီတွင် အနည်းအကျဉ်း လာ ရောက်တတ်သည့် ညွှန်သည်ငှက်မျိုး ဖြစ်သည်။ ထိုမျိုးရင်း ဝင် ထစ်မှတ်(ထန်းစေ့မှတ်)ဟုလည်း ခေါ်သည့် ရေဝမ်း ဘဲသည် မြန်မာနိုင်ငံတွင် အမြဲတမ်း နေထိုင်၍၊ ရာသီဥတု သင့်လျော်သောဒေသများတွင် တွေ့နိုင်လေသည်။ (ရေဝမ်း ဘဲ — ရှု။)

မြန်မာနိုင်ငံ တိုင်းရင်းသားများ။ ။ အလွန် ရှေးကျ သော အချိန်ကတည်းက မြန်မာနိုင်ငံတွင် လူများ နေထိုင် လာခဲ့ကြသည်။ ရှေးအကျဆုံး နေထိုင်ခဲ့သူတို့မှာ ကျောက် အသုံးအဆောင် လက်နက်ပစ္စည်း တို့ကိုသာ အသုံးပြု၍ အသက်မွေးဝမ်းကျောင်းသော ကျောက်ခေတ် လူမျိုးများ ဖြစ်ကြသည်။ ထိုလူမျိုးတို့နောက်၊ အနည်းငယ်မျှသာ ယဉ် ကျေးမှုအဆင့်အတန်း တိုးတက်ရရှိခဲ့သည့် နီဂရီတိုခေါ် နီးဂရိုး အငယ်စား လူမျိုးများ နေထိုင်သွား ခဲ့ကြ၏။ (နီဂရီတို လူမျိုး — လည်းရှု။) ကျောက်ခေတ်လူမျိုးတို့၏ အဆက် အနွယ်သည် အခြားသော နိုင်ငံများမှကဲ့သို့ ကွယ်ပျောက် ခဲ့ပြီ ဖြစ်သော်လည်း နီဂရီတိုတို့၏ အနွယ်ကား မြန်မာနိုင်ငံ တောင်ဖက် ဗင်္ဂလား ပင်လယ်အော်အတွင်းရှိ အန္ဒမန်ကျွန်း



ပအိုဝ်း (တောင်သူ) အမျိုးသားနှင့် အမျိုးသမီး

ခေါ် ကပ္ပလိကျွန်းတွင် ယနေ့တိုင် တွေ့ရသေးသည်။ (ကပ္ပလိ ကျွန်း — လည်းရှု။)

နီဂရီတိုတို့၏ နောက် ရောက်ရှိလာသော လူတို့မှာ အမျိုး အားဖြင့် များပြားလှ၏။ မြန်မာ နိုင်ငံ သမိုင်း၏ အစပိုင်း ခေတ်မှာ အမှန်အားဖြင့် ထို မြောက်မြားလှသော လူမျိုးတို့ ဝင်ရောက် ရွှေ့ပြောင်းသွားလာနေထိုင်ခြင်း အကြောင်းသာ ဖြစ်ပေ၏။ အချို့ လူမျိုးများသည် မိမိတို့ ရောက်ရှိရာ ဒေသ တွင် အခြေစိုက် နေထိုင်၍ ယဉ်ကျေးမှု အချက် အလက် တို့၌ တိုးတက်ဖွံ့ဖြိုးလျက် ရှိကြ၏။ အချို့သည် ယဉ်ကျေးမှု နယ်နှင့် ကွာလှမ်းရာ ဒေသတို့၌ တိုးတက်မှု လုံးဝမရှိဘဲသက် သို့ ရှေးအခါက အဆင့်အတန်းနှင့်ပင် ရပ်တန့် တည်မြဲလျက် ရှိ၏။ အချို့ကား လွန်ခဲ့သည့် နှစ်ပေါင်း ၂၀ အထိ ဆက်လက် ရွှေ့ပြောင်းနေထိုင်ဆဲပင် ရှိသေး၏။

၁၉၆၄ ခုနှစ် ခန့်မှန်း သန်ကောင်စာရင်းအရ မြန်မာနိုင်ငံ ၏ လူဦးရေမှာ ၂၄ သန်းကျော်ဖြစ်၏။ အထက်ပါ ၂၄ သန်း ကျော် မျှသော လူဦးရေတွင် တိုင်းရင်းသားလူမျိုးပေါင်းစုံ အကျုံးဝင်နေ၏။ ထိုသူတို့ကို လူမျိုးအလိုက် ခွဲခြားရာတွင် ပြောဆိုသော ဘာသာစကားကို လိုက်၍ ခွဲခြား ဖော်ပြလေ့ ရှိသည်။ မြန်မာနိုင်ငံတွင်းရှိ တိုင်းရင်းသားတို့ ပြောဆိုသည့် ဘာသာ စကားများကို အမျိုးအလိုက် ခွဲခြားလျှင် အစုကြီး နှစ်စု ရသည်။ တစုမှာ ဩစထရိုအီလစ် (၁) ရှေးကျ သော တောင်ပိုင်းအစုကြီး ဖြစ်၏။ အခြားတစုမှာ တိဗက်- တရုတ်အစုကြီး ဖြစ်သည်။



## မြန်မာနိုင်ငံ တိုင်းရင်းသားများ

ဩစထရိယ အစုကြီးတွင် အစုခွဲ နှစ်ခုကွဲ၏။ တစုမှာ ပင်လယ်ပိုင်းတွင် ပြောဆိုသော ဩစထရိယနီးရှ အစုခွဲဖြစ်၏။ အခြား အစုခွဲမှာ ကုန်းပိုင်းတွင် ပြောဆိုသော ဩစထရိယအရ အစုခွဲဖြစ်သည်။ မြန်မာနိုင်ငံ၌ ဩစထရိယနီးရှ အစုခွဲတွင် ပါဝင်သည့် ဘာသာ စကားရပ်များကို ပြောဆို သူတို့သည် မလေးလူမျိုးများနှင့် ဆလုံ လူမျိုးများ ဖြစ်သည်။ ထိုသူတို့သည် မြန်မာနိုင်ငံ တောင်ဖက်ဆုံး အပိုင်းလောက်တွင် နေထိုင်ကြ၏။ မလေးလူမျိုး ဦးရေမှာ ၄,၄၀၀ မျှရှိ၍ မြိတ်ခရိုင် တောင်ဖက်ပိုင်းတွင် တွေ့ရသည်။ ထိုသူတို့သည် မြန်မာနိုင်ငံ တောင်ဖက်ပိုင်းနှင့် ဆက်လျက်ရှိသော မလ္လာယု ကျွန်းဆွယ်ရှိ မလေးလူမျိုးများနှင့် တဆက်တည်း ဖြစ်၏။ (မလေးလူမျိုး၊ ဆလုံလူမျိုး — လည်းရှ။) ထားဝယ် ကျွန်းစု၊ တောင်ဖက် ပင်လယ် ကမ်းရိုးတန်းတလျှောက်ရှိ မြိတ်ကျွန်းစုများတွင် မိမိတို့ကိုယ်ကို မော်ကင်ဟု ခေါ်သော ဆလုံလူမျိုးများရှိသည်။ လူဦးရေအားဖြင့် မြန်မာနိုင်ငံတွင်း၌ ၅,၀၀၀ ကျော်မျှရှိ၏။

ဩစထရိယအရ အစုခွဲဝင် ဘာသာစကားများကို ပြောဆို

သူတို့ အနက် မြန်မာနိုင်ငံ၌ တိုင်းရင်းသားအဖြစ် နေထိုင်ကြသူတို့မှာ မွန်လူမျိုး၊ ပလောင်လူမျိုးနှင့် ဝလူမျိုးများ ဖြစ်သည်။ (မွန်လူမျိုး၊ ပလောင်လူမျိုး၊ ဝလူမျိုး — လည်းရှ။) ၁၉၃၁ ခုနှစ် သန်းကောင်စာရင်းအရ မြန်မာနိုင်ငံရှိ မွန်လူမျိုးဦးရေမှာ ၃၃၆,၇၂၈ ဖြစ်၏။ ပလောင် — ဝ လူမျိုးတို့၏ ဦးရေမှာ ၁၇၆,၃၈၂ ဖြစ်၏။ ဤဩစထရိယ အစုကြီးဝင် ဘာသာ စကားများကို ပြောဆိုသူတို့သည် တကြိမ်က အနောက်ဖက် အာသံနယ် ခါစီတောင်များမှ အရှေ့ဖက် တရုပ်ပင်လယ်ရှိ ဟိုင်နံကျွန်းအထိ ဖြစ်သော မျဉ်းကြောင်း၏ တောင်ဖက် အာရှတိုက် အရှေ့တောင်ပိုင်း ဒေသတစ်ခုလုံးတွင် နေထိုင်ခဲ့ဘူးဟန် ရှိလေသည်။ အကြောင်းမှာ ဩစထရိယအရ အစုဝင် ဘာသာစကားများကို ပြောဆိုသူတို့အား ဤဒေသအတွင်း အနှံ့အပြား တွေ့ရှိရသောကြောင့် ဖြစ်၏။ အထူး သဖြင့် ထို အစုခွဲဝင် မွန်လူမျိုးတို့သည် မြန်မာနိုင်ငံ တွင်သာမက ယိုးဒယားနိုင်ငံတွင်း၌လည်း ခရစ် ခုနှစ် ရာစု နှစ်လောက်မှ စ၍ စိုးမိုး အုပ်ချုပ်ခဲ့သော လူမျိုး တမျိုး ဖြစ်ခဲ့သည်။ ထိုသူတို့နှင့်အနွယ်တူသော ခမာ လူမျိုးတို့သည်



ရှမ်းအမျိုးသားအက



လည်း ယိုးဒယားနိုင်ငံ အရှေ့ပတ် ဒေသများတွင် ထို ခေတ် လောက်မှစ၍ ကြီးစိုးခဲ့၏။ ထို့ပြင် ဤ အစုခွဲဝင် ဘာသာ စကားတမျိုးကို ပြောဆိုသော လူမျိုးအချို့ကို အိန္ဒိယနိုင်ငံ တောင်ပိုင်း၌ တွေ့ရှိရလေသည်။ ထိုသူတို့မှာ မွန်ဒ (မုဏ္ဍ) စကားများကို ပြောဆိုသူများ ဖြစ်၏။ အာသံနယ် ခါစီ တောင်များတွင် နေထိုင်သော ခါစီလူမျိုးတို့သည်လည်း ဤ အစုခွဲဝင် လူမျိုးများ ဖြစ်သည်။


မွန်၊ ပလောင် နှင့် ဝလူမျိုးတို့အပြင် မြန်မာနိုင်ငံ၌ နေထိုင် သော ဤအစုခွဲဝင် အခြား လူမျိုးများလည်း ရှိသေး၏။ ထို သူတို့ကား ယင်း (ရိယန်း(ဝါ)ယန်းလည်း ဟူ၏။) လူမျိုး နှင့် ဓနော၊ သို့မဟုတ် ဂနောခေါ် လူမျိုးများ ဖြစ်သည်။ ပဌမ အမျိုးမှာ လူဦးရေ ၁၄,၀၀၀ ခန့်ရှိ၍ ရှမ်းပြည်တောင် ပိုင်း အထူးသဖြင့် မိုးနဲနယ်၌ ပါဝင်သော သံလွင်မြစ် အ နောက်ဖက် တောင်များပေါ်တွင် အများဆုံး တွေ့ရသည်။ (ယင်းလူမျိုး — လည်းရှူ။) ဒုတိယ လူမျိုးမှာ လူဦးရေ အားဖြင့် ၁,၁၆၀ ခန့်ရှိ၍ ယခုအခါတွင် ရှမ်းပြည်နယ် မြေ လတ်ပိုင်းတွင် ဓနုလူမျိုးများနှင့် ရောနှောလျက် ပင်းတယ၊ သမခမ်း၊ ပင်မှီစသော ဒေသများတွင် တွေ့ရသည်။

### တိဗက်-တရုပ် အစုကြီး

တိဗက်-တရုပ် အစုကြီးတွင် တိဗက်-မြန်မာနှင့် ထိုင်း- တရုပ် ဟူသော အစုခွဲ နှစ်စုပါဝင်သည်။ မြန်မာနိုင်ငံ အတွင်း ၌ တိဗက်-မြန်မာ အစုခွဲတွင် လူဦးရေ အများဆုံး ဖြစ်သူတို့ မှာ မြန်မာအစုငယ် ဖြစ်၍၊ ထိုင်း-တရုပ် အစုခွဲတွင် လူဦးရေ အများဆုံးမှာ ရှမ်းအစု ဖြစ်သည်။

### တိဗက်-မြန်မာ အစုခွဲ

တိဗက်-မြန်မာ အစုခွဲတွင် မြန်မာ၊ သက်၊ လိုလို-မူဆို၊



ပဒေါင် အမျိုးသမီး



လူရှိုင်းတိုင်းရင်းသားတို့ကဟန်





ကရင် အမျိုးသမီးယိမ်း

ကချင် (လျင်းဖော)၊ ချင်းခေါ် ကုကီချင်း၊ နာဂ နှင့် ကရင် စသော အစုငယ်များ ပါဝင်သည်။

မြန်မာ အစုငယ်။ ။၁၉၃၁ ခုနှစ် သန်ကောင် စာရင်း အရ မြန်မာ အစုငယ်ဝင် ဘာသာ စကားများကို ပြောဆိုသူတို့၏ ဦးရေမှာ ၉၈,၆၃,၀၀၀ ဖြစ်၏။ နိုင်ငံ လူဦးရေ၏ ၆၇ ရာခိုင်နှုန်း ဖြစ်၏။ သို့ရာတွင် ယင်းတို့အနက် မြန်မာ စကားများကို ပြောဆိုသူ ဦးရေမှာ ၆၀ ရာခိုင်နှုန်းသာ ရှိ၍ ကျန်ခန့်ရာခိုင်နှုန်းမှာ မြန်မာစကားနှင့်တူ၍ပြောဆိုရာတွင် ကဲ့သော အသံကဲ့ ဘာသာစကားများကို ပြောဆိုသူများ ဖြစ်ကြ၏။ မြန်မာတို့၏ ဗဟိုချက်ချာဒေသသည် မြန်မာ နိုင်ငံ အလယ်ပိုင်းဖြစ်၏။ လူဦးရေမှာ ထိုဒေသရှိ လူအားလုံး ၏ ၉၅ ရာခိုင်နှုန်း ဖြစ်လေသည်။ မြစ်ဝကျွန်းပေါ် ဒေသရှိ လူအားလုံး၏ သုံးပုံ နှစ်ပုံသည် မြန်မာစကားကို ပြောကြသည်။ ကျန် အခြားဒေသတို့၌ အနည်းနှင့်အများ တွေ့ရှိရလေသည်။ မြန်မာစကားနှင့် တူ၍ ပြောဆိုရာတွင် ကဲ့သော အသံကဲ့ ဘာသာစကားများကို ပြောဆိုသူတို့မှာ ရခိုင်များ (၂,၂၂,၀၀၀)၊ ရမ်းဗြဲများ (၃,၂၇,၀၀၀)၊ စစ်တွေ နယ်နှင့် ရခိုင် တောင်တန်းနေ ချောင်းသားများ (၃၅,၀၀၀)၊ သာယာဝတီနယ် ပဲခူးရိုးမ အစွန်းတွင် နေသော ယဗိန်းများ၊

မြန်မာများနှင့် တဖြည်းဖြည်း ရောနှောလျက် ရှိကြသည့် ယောများ (၁,၀၀၀)၊ မြေပြန့်နှင့် ရှမ်းကုန်းပြင်မြင့် ဆုံရာ မြေလတ်ဒေသများတွင် အများဆုံး တွေ့ရသော ဓနု၊ သို့မဟုတ် ရှမ်းဓနုများ (၆,၀၀၀)၊ ညောင်ရွှေနယ်နှင့်ရှမ်းပြည်နယ် မြေလတ်ပိုင်းတွင် တွေ့ရသော တောင်ရိုးများ (၂၂,၀၀၀)၊ အင်းလေးနယ်တွင် နေထိုင်ကြသော အင်းသားများ (၅၇,၀၀၀)၊ တနင်္သာရီတိုင်းမှထားဝယ်များ (၁,၆၀,၀၀၀) နှင့် မြိတ်များ (၁,၀၀,၀၀၀) တို့လည်း ပါဝင်သည်။ (ရခိုင် လူမျိုး။ ဓနုလူမျိုး။ တောင်ရိုးလူမျိုး။ အင်းသား။ ထားဝယ် လူမျိုး — လည်းရှု။)

ထိုသူတို့အပြင် မြန်မာ စကားနှင့် အနွယ်တူ၍ အလွန် ရှေးကျသော ဘာသာစကားကို ပြောဆိုသည့် လူမျိုးစုများ ရှိသေးသည်။ ထိုသူတို့မှာ မြန်မာနိုင်ငံ မြောက်ဖျား မေခ မြစ်နှင့် သံလွင်မြစ်စပ်ကြား၊ တရပ်-မြန်မာနယ်စပ် နှစ်ဖက် နှစ်ချက် စလုံးတွင် နေထိုင်ကြသူများ ဖြစ်သည်။ မြန်မာအစု ဝင် လူမျိုးတို့ မြန်မာနိုင်ငံ အတွင်းသို့ ဝင်ရောက်လာစဉ်တွင် လမ်းခရီး၌ ကျန်ရစ်ခဲ့သောသူများ ဖြစ်ဟန်တူသည်။ ထိုသူတို့သည် မြစ်ကြီးနားနှင့် ဗန်းမော် စပ်ကြား၊ ရောဝတီမြစ် ကျဉ်း ဒေသတွင် နေသော ဖွန်းများ (၇၀၀)၊ မြစ်ကြီးနား



## မြန်မာနိုင်ငံ တိုင်းရင်းသားများ

နယ်နှင့် ရှမ်းပြည်မြောက်ပိုင်း ဒေသတွင် နေထိုင်သော ဇီးခေါ် အဇီးများ (၅,၀၀၀)၊ မေခမြစ်တောင်ပိုင်း ထောဂေါ၊ ဖိမော်တို့ တောင်ဖက်နှင့် ဆဒိုဒေသတွင် နေထိုင်သော လရီများ (၁၂,၀၀၀)၊ မြစ်ကြီးနားခရိုင်နှင့် ရှမ်းပြည်မြောက်ပိုင်းတွင်နေထိုင်သော မရူများ (၁၈,၀၀၀)၊ ဗန်းမော် အရှေ့မြောက်ဖက်နယ်စပ်တွင် နေထိုင်သော မိုင်းသာများ (မြန်မာနိုင်ငံအတွင်း၌ အနည်းငယ်မျှသာရှိသည်။)၊ စစ်တွေခရိုင်နှင့် ရခိုင်တောင်ရိုးတွင် နေထိုင်ကြသော မြို့လူမျိုး (၁၄,၀၀၀) နှင့် ပျောက်ကွယ်သွားပြီ ဖြစ်သော ပျူလူမျိုးများ ပါဝင်သည်။ (မရူလူမျိုး။ မြို့လူမျိုး။ လရီလူမျိုး။ ပျူလူမျိုး။ ဖွန်းလူမျိုး — လည်းရှိ။)

### သက် အစုငယ်

လူဦးရေ အားဖြင့် ၅၀,၀၀၀ မျှ ရှိ၍ ဘာသာ စကား ပြောဆိုသူများ အနေအားဖြင့် ၃၅,၀၀၀ ရှိသော သက်အစုဝင် လူမျိုးတို့သည် မြန်မာတို့ထက် ရှေးကျသော လူမျိုးများ ဖြစ်၍ မြန်မာနိုင်ငံ မြောက်ပိုင်းတွင် ရှမ်း၊ မြန်မာတို့နှင့် ရောနှော၍ စစ်တွေ နယ်တွင်၎င်း၊ မြန်မာနိုင်ငံ အပင်မကပ်ရနယ်တွင်၎င်း ပျံ့နှံ့နေထိုင်ကြ၏။

သက် အစုငယ်ဝင် ဘာသာစကားများကို ပြောဆိုသည့် လူမျိုး ငါးမျိုးမျှ ရှိ၏။ ထိုသူများမှာ ရောဝတီမြစ် အနောက်

ဖက် ဖြစ်သော ကသာခရိုင်၊ မြစ်ကြီးနား ခရိုင်၊ ဗန်းမော် ခရိုင်နှင့် အထက်ချင်းတွင်း ခရိုင် (မော်လိုက်ခရိုင်) များတွင် နေကြသော ကဒူးများ (၃၆,၀၀၀)၊ ကသာခရိုင်နှင့် ဗန်းမော် အနောက်ဖက် မူးမြစ်ဖျားဒေသတွင် နေကြသော ကနန်းများ (၇,၀၀၀)၊ စစ်တွေခရိုင်တွင် နေကြသော သက် (၇၀၀) နှင့် ဒိုင်းနက်များ (၆,၀၀၀)၊ အထက်ချင်းတွင်း ခရိုင်တွင် နေကြသော ထမန်းများ (၁,၀၀၀)၊ ယခုအခါတွင် ပျောက်ကွယ် လု မတတ်ဖြစ်၍ မကပ်ပူရမြစ်ဝှမ်း၌ နေကြသော အနွှရီနှင့် အနွယ်တူများ ဖြစ်ကြသည်။ (ဒိုင်းနက်လူမျိုး။ ထမန်းလူမျိုး။ သက်လူမျိုး — လည်းရှိ။)

### လိုလို-မူဆို အစုငယ်

လိုလို-မူဆို အစုငယ်ဝင် ဘာသာ စကားများကို ပြောဆိုသူများမှာ မြန်မာနိုင်ငံ၌ ၉၃,၀၀၀ မျှရှိ၍ လူဦးရေမှာ တဖြည်းဖြည်း တိုးတက်လျက် ရှိ၏။ ထိုသူတို့၏ ဗဟိုချက်ချာ ဒေသမှာ တရုတ်နိုင်ငံ ယူနန်ပြည်နယ်ဖြစ်၏။ ရှမ်းပြည်တောင်ပိုင်းတွင် ၇၅,၀၀၀၊ ရှမ်းပြည် မြောက်ပိုင်းတွင် ၉,၀၀၀၊ မြစ်ကြီးနားနယ်တွင် ၈,၀၀၀ မျှစီ ပျံ့နှံ့လျက် ရှိသည်။ ဤအစုငယ်ဝင် ဘာသာ စကားများကို ပြောဆိုသူတို့တွင် လီရှောလူမျိုး (လီဆိုး (ဝါ) လီဆူး (ဝါ) ယောယင်လည်း ဟူ၏။) စုစုပေါင်း ၂၀,၀၀၀ ရှိ၍၊ ရှမ်းပြည်မြောက်ပိုင်းတွင် ၈,၀၀၀၊ မြစ်ကြီးနား ခရိုင်တွင် ၆,၀၀၀၊ ကသာနှင့် ဗန်းမော် ခရိုင်တို့တွင် ၃,၀၀၀ ပျံ့နှံ့နေကြသည့်အပြင်၊ ရှမ်းပြည် အရှေ့ပိုင်း ကျိုင်းတုံနယ်တွင် အများဆုံး တွေ့ရပြီးလျှင် တောင်ဖက် ယိုးဒယား၊ အရှေ့ဖက် ဗီယက်နမ် နယ်များအတွင်းသို့ ပျံ့နှံ့နေကြသော ကော (အီကော (ဝါ) ခကောလည်း ဟူ၏။) (၃၉,၀၀၀) တို့ ပါဝင်ကြသည်။ (လီရှော လူမျိုး။ ကော လူမျိုး — လည်းရှိ။)

ဤအစုငယ်ဝင် မူဆိုလူမျိုးများကို ယူနန် ပြည်နယ် အနောက်မြောက်ပိုင်း၌ တွေ့ရ၏။ သို့ရာတွင် ထိုသူတို့နှင့် အနွယ်တူ ဖြစ်သော လားဟူများကိုကား ရှမ်းပြည် မြောက်ပိုင်းနှင့် တောင်ပိုင်းတို့၌ တွေ့ရ၏။ လားဟူ လူဦးရေမှာ ၂၇,၀၀၀ မျှ ရှိ၍၊ ရှမ်းပြည်မြောက်ပိုင်း၌ ၁,၆၀၀ မျှသာ ရှိသည်။ လားဟူများကို ကျိုင်းတုံနယ်၌ အများဆုံး တွေ့ရ၍ လားဟူန နှင့် လားဟူစီဟူ၍ နှစ်မျိုး ကွဲပြားနေကြသည်။ (လားဟူလူမျိုး — လည်းရှိ။)

ဤအစုငယ်တွင် အပါအဝင် ဖြစ်၍ ယခုအခါ တိမ်မြုပ် ပျောက်ကွယ်လုမတတ် ရှိသော ဆီးရှား ဘာသာ စကားလည်း ရှိသေးသည်။ ထိုဘာသာ စကားကို ပြောဆိုသူတို့မှာ ဒရူးလူမျိုးနှင့် နုံလူမျိုး (ရဝမ်လူမျိုး) တို့ ဖြစ်သည်။ သူတို့ကို မြန်မာနိုင်ငံ မြောက်ဖက်စွန်း မေခမြစ်ဖျား ဒေသတွင် တွေ့ရသည်။ (ဒရူး လူမျိုး။ နုံလူမျိုး — လည်းရှိ။)



နာဂ အမျိုးသား



ကချင် (ဂျင်းဖော) အစုငယ်

ကချင်အစုငယ်ဝင် ဘာသာ စကားများကို ပြောဆိုသူတို့၏ လူဦးရေမှာ ၁၉၃၁ ခုနှစ် သန်ကောင်စာရင်း အရ ၁,၅၃, ၃၄၅ ရှိ၏။ သန်ကောင် စာရင်း မကောက်ယူဘဲ ချန်လှပ်ထားသော ဒေသတို့၌ အများပင် ရှိသေးသည်။ ထိုသူတို့ကို ရှမ်းပြည် မြောက်ပိုင်း၊ ဗန်းမော်၊ မြစ်ကြီးနားနှင့် ကသာ ခရိုင်များတွင် တွေ့ရသည်။

သို့သော် ထိုစဉ်က သန်ကောင်စာရင်း ကောက်ယူရာတွင် မပါသော မြစ်ကြီးနားခရိုင် အချို့သော နယ်များတွင် ၁၆,၀၀၀၊ တြိဂံဒေသတွင် ၂၄,၀၀၀၊ ဟူးကောင်း တောင်ကြားတွင် ၁၃, ၀၀၀ မျှရှိ၏။ အာသံနယ်တွင် ကချင်အများပင် ရှိသေး၏။ ထိုဒေသ၌ သူတို့ကို သိမ်းဖော (စင်ဖို) ဟု ခေါ်သည်။

ကချင်အစုသည် အမျိုးအနွယ်အားဖြင့် ငါးမျိုး ကွဲပြား၏။ ယင်းတို့မှာ မရစ်၊ လထော်၊ လဖိုင်၊ အင်ခမ်နှင့်မရစ်တို့ ဖြစ်သည်။ ကချင်အစုတွင် ကချင် (ဂျင်းဖော)၊ ခတ်ခါ၊ ကောရီ (သို့မဟုတ် ဂေါရီ) နှင့် ဒူးလင်း စသည့် လူမျိုးစုများ ပါဝင် ကြသည်။ (ကချင်ပြည်နယ်။ ကချင်လူမျိုး။ ဒူးလင်း လူမျိုး — လည်းရှု။)

ချင်း အစုငယ်

မြန်မာနိုင်ငံ အနောက်ဘက်တွင် နံရံ တံတိုင်းကဲ့သို့ တည်ရှိနေသော တောင်တန်း တောင်စွယ် ဒေသတို့၌ နေထိုင်သူများအနက် ချင်းအစုဝင် ဘာသာ စကားများကို ပြောဆိုသူတို့မှာ အများဆုံး ဖြစ်သည်။ (ချင်းဝိသေသတိုင်း။ ချင်းလူမျိုး — လည်းရှု။) လူဦးရေမှာ ၃,၅၀,၀၀၀ ကျော်ဖြစ်၏။ သူတို့၏ ဒေသမှာ မြောက်ဘက် မဏိပူရနှင့် ဆုမ္မရာ တောင်တန်းတို့မှ တောင်ဘက် နေဂရေအူလောက်အထိ၊ အရှေ့ဘက် မြစ်သာမြစ်မှ အနောက်ဘက် ဗင်္ဂလားအော်လောက် အထိ ဖြစ်သော ဒေသများတွင် ပျံ့နှံ့ နေထိုင်ကြသည်။ မြန်မာနိုင်ငံ၏အပ အာသံပြည်နယ်၊မဏိပူရနယ် လူရှိုင်းတောင်တန်းတွင်လည်း အများအပြား ရှိသေးသည်။ မြန်မာနိုင်ငံတွင်း၌ ရခိုင်တိုင်း မြောက်ပိုင်း၊ ပခုက္ကူ တောင်တန်းများ၊ မင်းဘူး၊ သရက်နှင့် ပြည်ခရိုင် များတွင်လည်း တွေ့ရ လေသည်။ သူတို့၏ ဗဟို ဒေသမှာ မြောက်ဘက်တွင် တီးတိန်၊ အလယ်တွင် ဖလမ်း၊ တောင်ဘက်တွင် ဟားခါးတို့ ပါဝင်သော ချင်းတောင်နယ် ဒေသ ဖြစ်၏။ သို့ရာတွင် ထိုဒေသမှာ ချင်းနယ် တခုလုံး၏ သုံးပုံ တပုံဖြစ်သော မြောက်ပိုင်း ဒေသ၏ တစိတ်တဒေသ မျှသာ ဖြစ်သည်။ ပြောဆိုသော ဘာသာ စကားကိုလိုက်၍ ချင်းအစုကို အစုခွဲ နှစ်ခု ထပ်ခွဲထားသည်။ ယင်းတို့မှာ မဏိပူရ နယ်တွင် ပြောဆိုသည့် ကသည်း ခေါ်



ဖွန်း အမျိုးသားများ

မေထေးနှင့် ချင်းရိုးရိုးတို့ ဖြစ်သည်။ ချင်းရိုးရိုးကို ရှေးကုကီ၊ မြောက်ပိုင်း ချင်း၊ အလယ်ပိုင်း ချင်းနှင့် တောင်ပိုင်းချင်းဟူ၍ ထပ်ခွဲ ထားသေးသည်။

ကသည်းခေါ် မေထေးတို့ကိုဆိုခဲ့သည့်အတိုင်း မဏိပူရနယ်၌ အများဆုံး တွေ့ရသည်။ (ကသည်းလူမျိုး — လည်းရှု။) မြန်မာ နိုင်ငံတွင်းရှိ ကသည်းတို့မှာ မြန်မာ ဘုရင်တို့ ခေါ် ဆောင်လာ၍ မြန်မာ နိုင်ငံတွင်းသို့ ရောက်လာခဲ့သော ရှေးကသည်း လူမျိုးများ၏ အဆက်အနွယ်များ ဖြစ်၏။ လူဦးရေအားဖြင့် ၆,၀၀၀ မျှ ရှိသည်။ ယင်းတို့အနက် ၄,၀၀၀ ကို မန္တလေးတိုင်းတွင် တွေ့ရလေသည်။

ရှေးကုကီ ချင်းတို့ကိုလည်း မြန်မာနိုင်ငံအပ၌ အများဆုံး တွေ့ရသည်။ မြန်မာနိုင်ငံအတွင်း၌ တွေ့ရသော ရှေးကုကီတို့တွင် ပါဝင်သူတို့မှာ ကုလားတန် မြစ်ကမ်းတွင် နေကြသော ကျော၊ သို့မဟုတ် ချောခေါ် လူမျိုးများ ဖြစ်သည်။ လူဦးရေမှာ နည်းလှ၏။ မြန်မာနိုင်ငံ အပတွင် ထိုသူတို့၏ အနွယ်များသည် လူရှိုင်းတောင်တန်း၌ အများဆုံး နေကြသည်။ မြောက်ပိုင်း ချင်းအစုခွဲတွင် ပါဝင်သူတို့ အနက် သာဒိုး ချင်းများသည် မြန်မာနိုင်ငံ တွင်း၌ ၆,၀၀၀ မျှသာ ရှိ၏။ သူတို့သည် နာဂတို့ ဒေသဖြစ်သော ဆုမ္မရာ တောင်တန်းနယ်တွင် စတင် နေထိုင်လာရာမှ ယခုအခါ တီးတိန်နယ်၏ မြောက်ဘက် အစွန်းဒေသနှင့် မဏိပူရ နယ်တို့တွင် တွေ့ရသည်။ ထိုအစုခွဲဝင် အခြားချင်းများမှာ စုတ်တေး၊



ကမ်ဟောင်နှင့် စိယင်တို့ ဖြစ်သည်။ စုတ်တေး ဦးရေမှာ ၁၇,၀၀၀၊ ကမ်ဟောင်မှာ ၂၀,၀၀၀၊ စိယင်မှာ ၃,၅၀၀ အသီးအသီးရှိသည်။ ထိုသူတို့ကို ချင်းတောင်မြောက်ပိုင်း တီးတိန်နယ်တွင် တွေ့ရသည်။

အလယ်ပိုင်း ချင်းအစုခွဲတွင် ပါဝင် သူတို့ကို ဖလမ်းနှင့် ဟားခါးနယ်တို့တွင် တွေ့ရ၏။ ဖလမ်းချင်းတို့တွင် တာရှုံး (တာရှန်း) (၃,၀၀၀)၊ ယဟောင်၊ သို့မဟုတ် ဇဟောင် (၉,၅၀၀)၊ လိုင်ဇို (၆,၅၀၀)၊ ကွန်လီ (၃,၅၀၀)၊ ငွန် (၆,၀၀၀)၊ ငင်တေ (၄၀၀)၊ ဝှန်နိုး (၃,၅၀၀)၊ ဇင်ချက် (၆,၀၀၀) တို့ပါဝင်သည်။

ဟားခါး ချင်းတို့တွင် ဟားခါးနယ် မြောက်ပိုင်း၌ နေထိုင်သော လိုင်၊ ကလန် ကလန်နှင့် ယိုကွ (စုစုပေါင်း ၂၄,၀၀၀) နှင့် ဟားခါးနယ် တောင်ပိုင်းတွင် နေထိုင်သော လောထု (၁၀,၀၀၀)၊ ဇိုတုန် (၉,၀၀၀)၊ ဆမ်တန် (၇,၀၀၀) တို့ပါဝင်သည်။ အလယ်ပိုင်း ချင်းအစုခွဲတွင် အရေးကြီးသော လူမျိုး တမျိုးမှာ လူရှိုင်းတို့ ဖြစ်ကြ၏။ ထိုသူတို့သည် မြန်မာနိုင်ငံအတွင်း၌ ၄၀၀ မျှပင် တွေ့ရသော်လည်း သူတို့နှင့်အနွယ်တူ လခါတို့မှာ မြန်မာ နိုင်ငံတွင် ၃,၀၀၀ မျှ ရှိသည်။ လူရှိုင်းတို့သည် မြန်မာနိုင်ငံ အတွင်းမှ အာသံပြည်နယ်ဖက် လူရှိုင်းတောင်များဆီသို့ ရွှေ့ပြောင်း သွားကြသဖြင့် ထိုဒေသတွင် ယခုအခါ၌ အများဆုံး တွေ့ရခြင်း ဖြစ်သည်။ (လူရှိုင်းလူမျိုး — လည်းရှု။)

တောင်ပိုင်း ချင်းအစုခွဲတွင် ပါဝင်သော ချင်းတို့မှာ ပခုက္ကူ၊ တောင်တန်း၊ ဒေသတွင် နေထိုင်သည့် ချင်းများ၊ ရခိုင် တောင်တန်းနေ ချင်းများနှင့် မင်းဘူး၊ သရက်နှင့်ပြည်ခရိုင် များတွင် နေသော ချင်းများမှ စ၍ ပါဝင်ကြသည်။

ပခုက္ကူ၊ တောင်တန်း မြောက်ဖက်များတွင် ဝေလောင်းချင်းများ၊ တမံဂ (၈,၀၀၀)၊ မိရမ် (၅,၀၀၀)၊ ဇိုလမ်နီ (၂,၅၀၀) နှင့် မဂန် (၃,၀၀၀) တို့ရှိကြသည်။ တောင်ဖက်ပိုင်း တလျှောက်တွင် ကန်ပက်လက်ချင်းများ၊ ယင်းဒူးများနှင့် ချင်းပုန်းများ ရှိကြသည်။ မြောက်ဖက် အစုခွဲတွင် ကန်ပက်လက်ချင်း (၂၀,၀၀၀)၊ စလင်းချောင်း တဝိုက်တွင် ယင်းဒူး (၄၅,၀၀၀)၊ တောင်ဖက်ပိုင်း မုန်းချောင်း ဒေသတွင် ချင်းပုန်း (၈,၀၀၀) တို့ အသီးအသီး ရှိကြသည်။ ချင်းပုန်းတို့သည် မင်းဘူးနယ်တွင်းသို့၎င်း၊ ရခိုင်ရိုးမကို ဖြတ်ကျော်၍ စစ်တွေခရိုင်တွင်းသို့၎င်း ပျံ့နှံ့ နေထိုင်ကြသည်။ ရခိုင် တောင်ခြေ တလျှောက်တွင် တောင်သားများ (၁၀,၀၀၀) ရှိသေးသည်။ မြန်မာနိုင်ငံတွင်း တောင်ဖက် အကျဆုံး ချင်းများမှာ ရှိ၊ သို့မဟုတ် အရှိုခေါ် ချင်းများ (၆,၀၀၀ ခန့် ရှိသူများ) ဖြစ်ကြသည်။ ထို့ပြင် အောက်မြန်မာနိုင်ငံ ဒေသတွင် ပျံ့နှံ့နေသော အမျိုးအမည် မခွဲခြားသည့် ချင်း ၂၅,၀၀၀ မျှ ရှိသေး၏။



ပိုး ကရင်အမျိုးသမီး

ရခိုင်တိုင်း အတွင်းရှိ ချင်းတို့မှာ ကုလားတန် အဖျားရှိခမ္ဘီ (၃၀,၀၀၀)၊ ကျောက်ဖြူနှင့် စစ်တွေခရိုင်များရှိ ပိုးမိုယင်၊ ကိုနှင့် ကယင်တို့ ဖြစ်ကြသည်။ ထို့ပြင် ရခိုင် တောင်တန်း ဒေသတွင် အခြား ချင်းမျိုးများနှင့် အခြား ဘာသာစကားကို ပြောဆိုသည့် ယဉ်ကျေးခြင်း မရှိလှသေးသော လူမျိုးအများပင် ရှိသေးသည်။

#### နာဂအစုငယ်

ချင်းတောင်နယ်၏ မြောက်ဖက်ရှိ ဆုမ္မရာ နယ်၏ မြောက်ပိုင်းတွင် နေထိုင်ကြသူတို့မှာ နာဂ လူမျိုးများ ဖြစ်သည်။ ၁၉၃၁ ခုနှစ် သန်ကေင် စာရင်း အရ သူတို့၏ ဦးရေမှာ (၄,၀၀၀) မျှ ရှိသည်။ သူတို့ကို ချင်းတွင်းမြစ်ဖျား ရှမ်းဒေသဖြစ်သော ခန္တီး နယ်တွင်လည်း တွေ့ရှိရသေးသည်။ မြန်မာနိုင်ငံတွင်းနေ နာဂတို့မှာ အမှန်အားဖြင့် နာဂလူမျိုးစု၏ သေးငယ်သော အစိတ်အပိုင်းမျှသာ ဖြစ်သည်။ နာဂအားလုံးတို့၏လူဦးရေကို (၃,၆၀,၀၀၀) မျှခန့်မှန်းရကားကျန် နာဂတို့သည် အာသံပြည်နယ်တွင်း၌ နေထိုင်ကြ၏။ မဏိပူရမြောက်ဖက် မြန်မာနိုင်ငံနှင့် ဗြဟ္မပူတ္တရ မြစ်လက်တက်တခု ဖြစ်သော ဒန်စီရီမြစ်၏ စပ်ကြားဒေသသည် နာဂတို့၏ဘိုင်းပြည်ဖြစ်၏။ နာဂ အမျိုးပေါင်း အများအပြားရှိရာ မြန်မာနိုင်ငံတွင်းရှိ ထင်ရှားသော နာဂအမျိုးစုများမှာ နောက်ကော် နာဂ၊ ဟေမြဲ နာဂ၊ ရန်ပန် နာဂ၊ တန်ခူး နာဂ၊ ပါရာ



နာဂ၊ ခေါင်ဆိုင် နာဂ၊ စန်း နာဂ၊ ပုံညို နာဂ၊ ဆော်လော် နာဂ စသည်တို့ ဖြစ်ကြ၏။ (နာဂလူမျိုး — လည်းရှု။)

ကရင်အစုငယ်

ကရင် ဘာသာ စကားကို “အိန္ဒိယနိုင်ငံ ဘာသန္တရစစ် တမ်းကြီး” တွင် မန်အစုဝင် ဖြစ်သည် ဟု ယူဆ ဖော်ပြထား ၏။ မစ္စတာ မာရယ်ကမူ ထိုင်း-တရုတ် အနွယ်ဝင် ဟု ဆို သည်။ ပါမောက္ခ ဂျီ၊ အိပ်၊ လု(စ) က မူကား ကရင်ဘာသာ စကားသည် တိဗက်-မြန်မာ အစုတွင် အပါအဝင် ဖြစ်သည် ဟု ဆိုလေသည်။ ၁၉၃၁ ခုနှစ် သန်ကောင်စာရင်း အရ ဤအစုဝင် ဘာသာ စကားကို ပြောဆိုကြသူ ဦးရေမှာ ၁,၃၅၀,၀၀၀ ကျော် ဖြစ်သည်။ ထို လူဦးရေအနက် လူများ စုမှာ မြေပြန့်တွင် နေကြ၏။ ထိုသူတို့၏ ဦးရေမှာ တိုးတက် ဆဲပင်ဖြစ်၏။ (ကရင်လူမျိုး — လည်းရှု။)

မြေပြန့်နေ ကရင် အမျိုးသားတို့ အနက် စကော(မြန်မာ ကရင်)နှင့် ပိုး (မုန်ကရင်) တို့သည် အများဆုံး ဖြစ်သည်။ (ပိုးကရင်လူမျိုး — လည်းရှု။) စကောဦးရေမှာ ၅၀၀,၀၀၀ ကျော် ဖြစ်၍ ပိုးမှာ ၅၀,၀၀၀ နီးပါးရှိသည်။ သူတို့သည် ဧရာဝတီတိုင်း၊ ပဲခူးတိုင်းနှင့် တနင်္သာရီတိုင်းတို့တွင် ပျံ့နှံ့နေ



ရှေးမြန်မာ ယဉ်ကျေးမှုအရ ဆင်ယင်ထုံးစံထားသော မြန်မာသမီးပျို

ကြ၏။ ဧရာဝတီတိုင်းတွင် ပိုးတို့သည် စကောတို့၏ နှစ်ဆမျှ ရှိ၍၊ တနင်္သာရီတိုင်းနှင့် ပဲခူးတိုင်းတွင် စကောတို့က ပိုးတို့ ထက် များစွာ ပိုလေသည်။ လူဦးရေအားဖြင့် မများလှ သော်လည်း စကောကရင်တို့ကို မြောက်ဖက် ရမည်းသင်း ခရိုင်အထိ တွေ့ရသည်။

တောင်ပေါ်ကရင်တို့မှာ အမျိုး အားဖြင့် များလှ၏။ သူတို့ကို ရှမ်းပြည်တောင်ပိုင်း၊ အထူးသဖြင့်ကယားပြည်နယ် အပါအဝင် ရှမ်းပြည်နယ် အနောက်တောင်ထောင့်ရှိ တောင် စွယ်များတွင် အနှံ့အပြား နေထိုင်ကြသည်ကို တွေ့ရ၏။ ထို သူတို့တွင် တောင်ကြီးမြို့မှ တောင်ဖက် သထုံခရိုင်ထိ ပျံ့နှံ့ နေထိုင်ကြသော ပအိုဝ်း (တောင်သူ) များ (၂,၂၃,၀၀၀)၊ ကယားပြည်နယ်တွင် နေကြသော ကယား လူမျိုးများ (၃၁,၅၀၀)၊ တောင်ငူ အရှေ့တောင်ပိုင်း၊ ရှမ်းပြည်တောင် ပိုင်းနှင့် ကယားပြည်နယ်တွင် တွေ့ရသော ပဒေါင်များ၊ (၁၆,၅၀၀)၊ တောင်ငူ ခရိုင်တွင် တွေ့ရသော ပကု(ဂ,၅၀၀)၊ ဘွဲ့(၆,၀၀၀)၊ မွန်နော့ဘွား(၂,၀၀၀)၊ ကဲခို(၄,၀၀၀)၊ တောင်ငူ နယ်မှ မြောက်ဖက်သို့ ပျံ့နှံ့၍ နေထိုင်ကြသော ကရင်ဖြူများ (၁၅,၅၀၀)၊ ရှမ်းပြည် တောင်ပိုင်းရှိ ဇယိမ်များ (၄,၀၀၀)၊ ကယားပြည်နယ်ရှိ ဗရဲများ (၇,၀၀၀)၊ ယင်းဘော်များ (၂,၉၀၀) စသည်တို့ ပါဝင်ကြသည်။ (ကယား ပြည်နယ် အစိုးရ၏ ယူဆချက်အရ ကယားလူမျိုး အုပ်စုတွင် ကယား၊ ယင်းဘော်၊ ပဒေါင်၊ ဗရဲ၊ ကဲခိုတို့ပါဝင်၏။) (ကယားလူမျိုး။ ပဒေါင်လူမျိုး၊ ယင်းဘော်လူမျိုး၊ ဗရဲလူမျိုး — လည်းရှု။)

ထိုင်း-တရုတ်အစုခွဲ

ဤအစုခွဲတွင် အဝင်အပါ ဖြစ်၍ မြန်မာနိုင်ငံ၌ အများ ဆုံး ပြောဆိုသည့် ဘာသာစကားများမှာ ထိုင်းအစုငယ်ဝင် ဘာသာ စကားများပင် ဖြစ်သည်။ မြန်မာနိုင်ငံတွင်း၌ ထိုအစုငယ်ဝင် ဘာသာစကားများကို ပြောဆိုသူ ဦးရေမှာ ၁,၀၀၀,၀၀၀ ကျော် ရှိသည်။ ထိုသူတို့အနက် ဆယ်ပုံ ကိုးပုံ မှာ ရှမ်းလူမျိုးများ ဖြစ်ကြ၏။ သုံးပုံတပုံမျှသော ထိုင်းအစု ငယ်ဝင်တို့သည် ရှမ်းပြည်နယ်၏ အပတ်တွင် နေကြသည်။ (ရှမ်းလူမျိုး — လည်းရှု။)

ရှမ်းတို့ အပြင် ဤအစုငယ်ဝင် ဘာသာ စကားများကို ပြောဆိုသူတို့မှာ ကျိုင်းတုံနယ်၌ ခွန် (၃၀,၀၀၀) နှင့် လူး (၃၀,၀၀၀)၊ တနင်္သာရီ နယ်၌ ယိုးဒယားများ (၉,၀၀၀)၊ ရှမ်းပြည်တောင်ပိုင်း၌ လာ(လော) များ (၇,၀၀၀)၊ တိုင်း လင်း (၂,၅၀၀) နှင့် ရှမ်းပြည်မြေလတ်၌ သုံးလေးရာမျှရှိ သော ဒယယ်များ၊ မြောက်ဖက် ချင်းတိုင်း မြစ်ဖျား၌ ခန္တီး ရှမ်းများနှင့်၊ မြစ်ကြီးနားနှင့် ဗန်းမော်နယ်များ၌ ရှမ်း တရုတ်နှင့် ရှမ်းဗမာများ ဖြစ်ကြသည်။ (ခန္တီး ရှမ်း၊ ဒယယ် လူမျိုး — လည်းရှု။)



ထိုအစုငယ်ဝင် ဘာသာ စကားများကို ပြောဆိုသူများ ကို မြန်မာနိုင်ငံ အပဉ္စလည်း တွေ့ရ၏။ ထိုသူတို့သည် အင်ဒို ချိုင်းနားကျွန်းဆွယ်နေ လူမျိုးတို့တွင် အများဆုံး ဖြစ်၍ အနောက်ဖက် အာသံနယ်မှ အရှေ့ဖက် ဟိုင်နံကျွန်းအထိ ဖြစ်သော မျဉ်းကြောင်း၏ တောင်ဖက် မလ္လာယုကျွန်းဆွယ် ရှိ ပတာနီမြို့အတွင်း ဖြစ်သော မြန်မာနိုင်ငံမှအပ ဒေသတို့ တွင် ပျံ့နှံ့နေထိုင်ကြသည်။ ယိုးဒယားနိုင်ငံရှိ ထိုင်းများနှင့် အာသံနယ်ရှိ အဟမ်တို့သည် ဤအစုငယ်ဝင် ဘာသာ စကားကို ပြောဆိုသူများ ဖြစ်ကြသည်။ (ရှမ်းလူမျိုး — လည်းရှု။) ဦးဘရှင်

မြန်မာနိုင်ငံနှင့် ဒုတိယ ကမ္ဘာစစ်။ ။၁၉၃၉ ခုနှစ် စက်တင်ဘာလ ၁ ရက်နေ့တွင် ဂျပန်တို့သည် ပိုလန်နိုင်ငံကို ရုတ်တရက် ဝင်ရောက် တိုက်ခိုက်ကြလေသည်။ ထိုအခါ ဗြိတိန်နိုင်ငံနှင့် ပြင်သစ် နိုင်ငံတို့သည် ပိုလန်နိုင်ငံကို ကူညီရန် တာဝန် ရှိသည့်အလျောက် စက်တင်ဘာလ ၃ ရက်နေ့တွင် ဂျပန်နိုင်ငံအား စစ်ကျေညာခဲ့လေသည်။ ထိုသို့အားဖြင့် ဥရောပတိုက်၌ စစ်မီးများ စတောက်နေချိန်တွင် မြန်မာ ပြည်၌ အမျိုးသား စည်းလုံးရေး စိတ်ဓာတ်၊ နယ်ချဲ့တို့ကို တော်လှန်ရေး စိတ်ဓာတ်တို့ တက်ကြွ ပြင်းထန်လျက် ရှိ လေသည်။ သခင်အောင်ဆန်း အမှူးပြုသော မျိုးချစ်လူငယ် ခေါင်းဆောင်တို့က ဗြိတိသျှတို့ကို မြန်မာနိုင်ငံမှ နှင် ထုတ်ရန် ကြံစည် အားထုတ်ကြလေသည်။ (အောင်ဆန်း၊ ဗိုလ်ချုပ် — ရှု။)

၁၉၄၀ ပြည့်နှစ် ဩဂုတ်လ ၈ ရက်နေ့တွင် သခင်အောင် ဆန်းသည် မြန်မာပြည်မှ ရုတ်ခြည်း ပျောက်သွားလေ သည်။ ၁၉၄၁ ခုနှစ် ဧပြီလလောက်တွင် မြန်မာပြည်သို့ ရုပ်ဖျောက်၍ ပြန်ရောက်လာပြီးလျှင် ပြည်တွင်းပြည်ပ တော်လှန်ရေးအတွက် မြန်မာလူငယ် ခေါင်းဆောင်တို့နှင့် တိုင်ပင်လေသည်။ ထိုနောက် သခင်အောင်ဆန်းသည် မြန် မာပြည်မှ တဖန် ထွက်ခွာသွားလေသည်။ ထိုအခါ ပြည် တွင်း၌ ကျန်ခဲ့သော မျိုးချစ်ခေါင်းဆောင်တို့က သခင် အောင်ဆန်းအပါအဝင် လူငယ်ပေါင်း ၃၀ မျှကို စစ်သင်တန်း တက်ရန် ရွေးချယ်၍ တသုတ်ပြီးတသုတ် ဂျပန်နိုင်ငံသို့ လျှို့ ဝှက်စွာ ပို့ခဲ့ကြလေသည်။ ယင်းတို့သည်ကား နောင်အခါ ယိုးဒယားနိုင်ငံတွင် ဗမာ့လွတ်လပ်ရေး တပ်မတော်ကြီးကို ခေါင်းဆောင် ဖွဲ့စည်းခဲ့၍ ရဲဘော်သုံးကျိပ်ဟု အမည်တွင် သူများ ဖြစ်လေသည်။ (ရဲဘော်သုံးကျိပ် — လည်း ရှု။)

ထိုအချိန်က မြန်မာပြည် ဘုရင်ခံသည် ဆာ ဒေါ်မန် စမစ် ဖြစ်၍ နန်းရင်းဝန်မှာ ဦးစော ဖြစ်လေသည်။ ဦးစော သည် ၁၉၄၁ ခုနှစ် အောက်တိုဘာလဆန်းတွင် ဗြိတိသျှ နန်းရင်းဝန် မစ္စတာ ချာချီနှင့် အတ္တလန္တိတ် ကျေညာချက်

ကို အခြေခံပြုလျက် မြန်မာပြည် လွတ်လပ်ရေးကိစ္စကို အရေးဆိုရန် ဗြိတိန်နိုင်ငံသို့ သွားရောက်ခဲ့လေသည်။ သို့ ရာတွင် ဗြိတိသျှ အစိုးရထံမှ ကျေနပ်ဖွယ်ရာ အဖြေကို မရ သဖြင့် မြန်မာပြည်သို့ ပြန်ခဲ့သည်တွင် ဂျပန်နှင့် အဆက် အသွယ် ရှိသည် ဟုဆို၍ ဗြိတိသျှတို့က ဦးစောအား လမ်းခု လတ်၌ ဖမ်းဆီးလိုက်လေသည်။ ထိုနောက် ဦးစောကို အာ ဖရိကတိုက် ယူဂန်းဒါနယ်တွင် ချုပ်ထားလေသည်။

ထိုသို့ ဦးစောသည် ဗြိတိသျှအစိုးရနှင့် အရေးဆို၍ ပြန် လာနေခိုက် ၁၉၄၁ ခုနှစ် ဒီဇင်ဘာလ ၇ ရက်နေ့တွင် ဂျပန် တို့သည် စစ်မကျေညာဘဲ အမေရိကန်ပြည်ထောင်စုပိုင် ဟာ ဝိုင်းယန်းကျွန်းရှိ ပါးလဟာဗာ ခေါ် ပုလဲဆိပ်ကမ်းကို ရုတ် တရက် ဗုံးကြဲ တိုက်ခိုက်ခဲ့ကြလေသည်။ ယင်းသို့ စတင်တိုက် ခိုက်ပြီးနောက် နာရီပေါင်းများစွာ ကြာမှ ဂျပန်အစိုးရက အမေရိကန်ပြည်ထောင်စုနှင့် ဗြိတိန်နိုင်ငံတို့ကို စစ်ကျေညာ လေသည်။ ဒီဇင်ဘာလ ၈ ရက်နေ့တွင် ဗြိတိန်နိုင်ငံနှင့် အမေရိကန် ပြည်ထောင်စုတို့က ဂျပန်ကို တုံ့ပြန် စစ်ကျေ ညာသည်။ ဂျပန် အပါအဝင် ဝင်ရိုးတန်းနိုင်ငံများ ဖြစ် သော ဂျပန်နှင့် ဣတလီနိုင်ငံတို့ကလည်း အမေရိကန် ပြည်ထောင်စုကို စစ်ကျေညာကြ၍ အမေရိကန်ပြည်ထောင် စုကလည်း ပြန်လည်တုံ့ပြန်လေသည်။ ထိုသို့ မဟာမိတ်နိုင်ငံ များနှင့် ဝင်ရိုးတန်းနိုင်ငံများ အပြန်အလှန် စစ်ကျေညာ ကြခြင်းအားဖြင့် စစ်မီးသည် တကမ္ဘာလုံးသို့ ပျံ့နှံ့သွားလေ တော့သည်။ (ကမ္ဘာစစ်၊ ဒုတိယ — လည်းရှု။)


အနောက်ဖက် ဥရောပတွင် အစပြုခဲ့သော ဒုတိယကမ္ဘာ စစ်သည် ဂျပန်၏ ကျူးကျော်တိုက်ခိုက်မှုကြောင့် အရှေ့ တိုင်းနိုင်ငံများသို့ ကူးစက်လာခဲ့သည်။ ပစိဖိတ်သမုဒ္ဒရာ သည် ဂျပန်နှင့် အင်္ဂလိပ်၊ အမေရိကန်တို့ စစ်ခင်းရာဒေသ ဖြစ်လာလေသည်။ ဂျပန်တို့သည် အငိုက်တွင် ဝင်စီးလိုက်ရ သဖြင့် အင်္ဂလိပ်၊ အမေရိကန်ပိုင် နယ်မြေများကို တခုပြီး တခု ချီတက်သိမ်းပိုက်ခဲ့ရာ ဂူအမ်ကျွန်း၊ ဝိတ်ကျွန်း၊ ဟောင် ကောင်ကျွန်း၊ ဖိလစ်ပိုင် ကျွန်းများ၊ လူဇုန်၊ ဗာတန်း၊ ကော်ရက်ဂျီဒေါ်၊ စဲလဗီး အစရှိသော ကျွန်းတို့သည်၎င်း၊ စင်္ကာပူ ခံတပ်မြို့ကြီးသည်၎င်း၊ မလ္လာယု ပြည်မကြီးသည် ၎င်း မရုမလှ ကျဆုံးခဲ့ရလေသည်။ ထိုအချိန်မှာပင် ဂျပန် တို့သည် ယိုးဒယားနိုင်ငံကို အခြေပြု၍ မြန်မာပြည်တွင်းသို့ စစ်ကြောင်း သုံးကြောင်း ဖြန့်လျက် ဝင်လာကြလေသည်။ သခင်အောင်ဆန်း အမှူး ပြု၍ ဂျပန်နိုင်ငံတွင် စစ်သင်တန်း တက်ခဲ့သော မြန်မာလူငယ်တစုသည် ၁၉၄၁ ခုနှစ် ဒီဇင်ဘာ လ ၂၆ ရက်နေ့တွင် ယိုးဒယားနိုင်ငံ၌ ဗမာ့လွတ်လပ်ရေး တပ်မတော် (ဘီအိုင်အေ) ကိုဖွဲ့စည်းခဲ့ကြလေသည်။ ဗမာ့ လွတ်လပ်ရေး တပ်မတော်သည် ဂျပန်တို့ မြန်မာပြည်ကို တိုက်ခိုက်သိမ်းပိုက်ရာတွင် ပါဝင် ကူညီခဲ့လေသည်။



## မြန်မာနိုင်ငံနှင့် ဒုတိယကမ္ဘာစစ်

ဂျပန်စစ်တပ်တို့သည် မြန်မာပြည် တောင်ဖက်အစွန်ဆုံးရှိ ကော့သောင်းမြို့ကို ၁၉၄၁ ခုနှစ် ဒီဇင်ဘာလ ၁၅ ရက်နေ့တွင် သိမ်းပိုက်မိလေသည်။ ၁၉၄၂ ခုနှစ် ဇန္နဝါရီလ ၁၉ ရက်နေ့တွင် ထားဝယ်မြို့ကို ၎င်း၊ ၁၉၄၂ ခုနှစ် ဇန္နဝါရီလ

၃၁ ရက်နေ့တွင် မော်လမြိုင်မြို့ကို၎င်း တိုက်ခိုက် သိမ်းပိုက်ခဲ့လေသည်။ ထိုအချိန်တွင် မြန်မာပြည် စစ်မျက်နှာရှိ ဗြိတိသျှတပ်များကို အိန္ဒိယပြည် စစ်သေနာပတိချုပ် ဗိုလ်ချုပ်မှူး ဝေဗယ်က ကွပ်ကဲ အုပ်ချုပ်လျက် ရှိလေသည်။



မြန်မာနိုင်ငံသို့ ဒုတိယ ကမ္ဘာစစ်မီး ကူးစေရန် ဖန်တီးပေးခဲ့သည့် စစ်ရေးတွင် အရေးပါလှသော တရုပ်မြန်မာ လမ်းမကြီး





ပဌမဆုံးအကြိမ် ရန်ကုန်ဆိပ်ကမ်း ဗုံးဒဏ်ခံရစဉ်

(ဝေဗယ်၊ ဗိုလ်ချုပ် — လည်းရှု။) တရုပ် စစ်မျက်နှာ၏ မဟာမိတ် စစ်သေနာပတိချုပ် ချန်ကေရှိတ်ထံမှ စစ်ကူ ကိုလည်း တောင်းခဲ့လေသည်။ မော်လမြိုင်မြို့ ကျဆုံးပြီး နောက် ဗြိတိသျှတပ်များသည် သံလွင်မြစ် အနောက်ဖက် ကမ်းသို့ ဆုတ်ခွာလျက် ဂျပန်တို့ကို ခုခံရန် စစ်ပြင်ကြသည်။

၁၉၄၁ ခုနှစ် ဒီဇင်ဘာလ ၂၃ ရက်နေ့ နံနက် ၁၀ နာရီ မိနစ် ၄၀ အချိန်တွင် ဂျပန်လေတပ်က ရန်ကုန်မြို့ကို ပဌမ ဆုံးအကြိမ် ဗုံးကြဲတိုက်ခိုက်လေသည်။ မြို့နေလူထုအတွက် လေကြောင်း အန္တရာယ်မှ အကာအကွယ် လုံလောက်စွာ မရှိသည်က တကြောင်း၊ ရန်သူလေယာဉ်ပျံများကို ဆီးကြို တိုက်ခိုက်နိုင်လောက်အောင် လေတပ်အင်အား မရှိသည်က တကြောင်းတို့ကြောင့် အထိအခိုက်အသေအပျောက် များ သည်။ မင်္ဂလာဒုံ လေယာဉ်ပျံကွင်း၌ ရှိသမျှသော အာ၊ အေ၊ အက်(ဖ)လေယာဉ်ပျံများနှင့် အေ၊ ဗီ၊ ဂျီ အမေရိကန် အပျော်ထမ်း လေတပ်မဟာမှ လေယာဉ်ပျံများကမူ ရန်သူ လေယာဉ်ပျံအချို့ကို တိုက်ခိုက် ဖျက်ဆီးနိုင်ခဲ့ကြလေသည်။ ဒီဇင်ဘာလ ၂၅ ရက် ခရစ္စမတ်ပွဲတော်နေ့တွင် ရန်ကုန်မြို့ကို ဒုတိယအကြိမ် ဗုံးကြဲတိုက်ခိုက်ပြန်သည်။ ရန်ကုန်မြို့နေ လူ ထုသည် စိတ်ဓာတ်ပျက်ပြားကုန်သဖြင့် မိမိတို့ အိုးအိမ်များ ကိုစွန့်ပစ်၍ လွတ်ရာသို့ ရှောင်တိမ်းကြလေသည်။ အိန္ဒိယ အမျိုးသား ထောင်သောင်းများစွာတို့သည်လည်း တောင် ကုတ် တောင်ကြားလမ်းမှ တဆင့် အိန္ဒိယပြည်သို့ ပြန်ရန်

ပြည်မြို့ ဖက်သို့ တစီတတန်းကြီး ခြေလျင် ထွက်ခွာခဲ့ကြ လေသည်။

သံလွင်မြစ် အနောက်ဖက်ကမ်းရှိ ဗြိတိသျှစစ်တပ်များ သည် ဂျပန်စစ်တပ်၏ အင်အားကြီးမားခြင်းကြောင့် ၁၉၄၂ ခုနှစ် ဖေဖွာရီလဆန်းတွင် စစ်တောင်းမြစ်ဖက်သို့ တဖန် ဆုတ်ခွာပေးရလေသည်။ သို့ရာတွင် ဂျပန်စစ်တပ်သည် စစ် တောင်းတန်တားကို အလျင်အပျံစီးမိရန် တောလမ်းမှ ပန်း တက်လာသဖြင့် ဗြိတိသျှတပ်တို့သည် တန်တားကို ချိုး ဖျက်၍ တဖက်ကမ်းသို့ ကမန်းကတန်း ဆုတ်ခွာခဲ့ရလေ သည်။ ဂျပန်တို့သည် စစ်တောင်းမြစ်ကို ဖြတ်ကျော်၍ ပဲခူးမြို့ဖက်သို့ ချီတက်လာကြလေသည်။ ယင်းတို့၏ အကြံ မှာ ရန်ကုန် မန္တလေးလမ်းကို ဖြတ်ရုံမက ရန်ကုန် ပြည်လမ်း ကိုလည်း အဆက်ပြတ်အောင် ပြုလုပ်ရန် ဖြစ်လေသည်။ ထိုသို့ လမ်းမကြီးနှစ်သွယ်ကို ဖြတ်လိုက်ခြင်းအားဖြင့် ရန် ကုန်နယ်တဝိုက်မှာ ဝိုင်းမိလျက်ရှိမည့်အပြင် ပဲခူးမြို့မြောက် ဖက်နှင့် မြို့တောင်ဖက်ရှိ ဗြိတိသျှ တပ်များသည်လည်း ခါး ပြတ်ဖွယ် ရှိလေသည်။ ဘုရင်ခံမှ အစ အုပ်ချုပ်ရေးပိုင်းမှ အရာရှိ အရာခံတို့သည် ရန်ကုန်မြို့မှ ထွက်ခွာရန် အချိန် ရောက်လာလေပြီ။

ထို့ကြောင့် ဖေဖွာရီလ ၂၈ ရက်နေ့တွင် ဘုရင်ခံက ရန် ကုန်မြို့မှ ထွက်ခွာကြရန် အမိန့်ပေး နှိုးဆော်ပြီးနောက်၊ မတ်လ ၁ ရက်နေ့တွင် အစိုးရအဖွဲ့သည် မေမြို့သို့ ပြောင်း





အိန္ဒိယအမျိုးသားတို့သည် တောင်ကုတ်လမ်းမှတစ်ဆင့် အိန္ဒိယပြည်သို့ပြန်ရန် ပြည်မြို့ဖက်သို့ တစီတတန်းကြီး ထွက်ခွာခဲ့ကြသည်။

ရွှေခဲလေသည်။ မတ်လ ၆ ရက်နေ့တွင် ဂျပန်စစ်တပ်နှင့် အတူ ဗမာ့လွတ်လပ်ရေး တပ်မတော်မှ ရဲဘော်အချို့တို့ သည် သံလျင်မြို့အနီးသို့ ရောက်ရှိလာကြလေသည်။ မတ်လ ၇ ရက်နေ့တွင် ရန်ကုန်မြို့စောင့်တပ်သည်လည်း ပြည်မြို့ ဖက်သို့ ဆုတ်ခွာခဲ့ကြလေသည်။ ထိုအချိန်တွင် စစ်သူကြီး ချန် ကေရှိတ်၏ သဘောတူညီချက်အရ စစ်ကူရောက်လာကြ သော တရုတ်တပ်များသည် တောင်ငူမြို့၌ တပ်စွဲလျက် ရှိကြ သည်။ အမေရိကန် သမတက မြန်မာပြည်ရှိ တရုတ်တပ်များ ကိုကွပ်ကဲရန် ဗိုလ်ချုပ်ကြီး စတီးဝဲကို စေလွှတ်ထားခဲ့သည်။

မြန်မာပြည် ဘုရင်ခံနှင့် အစိုးရအဖွဲ့ဝင် ဝန်ကြီးအချို့တို့ သည် မေမြို့တွင် ရုံးစိုက်လျက်ရှိရာ ဦးစောနေရာတွင် ဆာ ပေါ်ထွန်းကို နန်းရင်းဝန်အဖြစ် ခန့်အပ်ထားသည်။ (ပေါ် ထွန်း၊ ဆာ — လည်းရှု။) သို့သော် ဘုရင်ခံနှင့် အစိုးရအဖွဲ့ တို့သည် မည်ကားမတ္တ ဖြစ်လေသည်။ တိုင်းပြည်တခုလုံး လည်း ချောက်ချားလျက်ရှိ၍ တနယ်နှင့် တနယ်မှလည်း အဆက်အသွယ် ပြတ်လျက်ရှိသည်။ ထိုအချိန်တွင် အစိုးရ အတွက် အခက်အခဲဆုံး ပြဿနာမှာ ရန်ကုန်မြို့ကို စွန့်ခွာခဲ့ သော အိန္ဒိယအမျိုးသား စစ်ပြေးဒုက္ခသည်များသည် ပြည် မြို့မှ တဆင့် တောင်ကုတ်တောင်ကြားလမ်းကို ဖြတ်၍ ရခိုင်ပြည်ဖက်သို့ ကူးကြပြီးနောက် ထိုမှတဆင့် အိန္ဒိယပြည် သို့ သွားကြမည့်အရေးပင် ဖြစ်၏။ သို့သော် ထောင်ပေါင်း များစွာသော စစ်ပြေးဒုက္ခသည်တို့မှာ ရေငတ်၍ သော်ငှား၊

ခရီးပန်း၍ သော်ငှား၊ ကပ်ရောဂါ ကျရောက်၍ သော်ငှား လမ်းခရီး၌ပင် သေဆုံးကြရလေသည်။

၁၉၄၂ ခုနှစ် မတ်လတွင် ရန်ကုန်မြို့ ကျဆုံးပြီးနောက် တောင်ကုတ်လမ်းတွင် စစ်ပြေးဒုက္ခသည်များဖြင့် ပိတ်ဆို့ နေသဖြင့် ဗြိတိသျှ စစ်တပ်များသည် ထိုလမ်းမှ ဆုတ်ခွာရန် မဖြစ်နိုင်တော့ချေ။ မြန်မာပြည် မြောက်ဖျားရှိ တမူးလမ်း သာလျှင် ပွင့်လျက်ရှိလေသည်။ ထို့ကြောင့် မြန်မာပြည် အရပ်ရပ်မှ အိန္ဒိယ အမျိုးသား ဒုက္ခသည်များလည်း ထို တမူးလမ်းမှတဆင့် အိန္ဒိယပြည်သို့ ပြန်ရန်အတွက် မန္တလေး မြို့အနီး အမရပူရမြို့တွင် စုရုံးနေခဲ့ကြလေသည်။ ဗြိတိသျှ စစ်တပ်များကလည်း ထိုလမ်းတသွယ်ကိုပင် အားကိုး အား ထား ပြုနေရသဖြင့် တနေ့လျှင် စစ်ပြေး ဒုက္ခသည် ၅၀၀ မျှကိုသာ သွားခွင့်ပြုခဲ့လေသည်။

ဂျပန်တပ်များသည် အနောက် စစ်ကြောင်းတွင် ပြည်မြို့ ဖက်သို့၎င်း၊ အရှေ့စစ်ကြောင်းတွင် တောင်ငူမြို့ဖက်သို့၎င်း ချီတက်လျက် ရှိကြလေသည်။ မတ်လ ၂၁ ရက်နေ့တွင် မကွေး၌ ရှိသော ဗြိတိသျှ လေတပ်စုကိုလည်း ဂျပန်လေ တပ်က အပြီးအပိုင် ချေမှုန်းပစ်ခဲ့လေသည်။ ထိုသို့အားဖြင့် မြန်မာပြည် မြို့များသည်၎င်း၊ ဂျပန်ကို ခုခံလျက်ရှိသော ဗြိတိသျှတို့ဖက်မှ တပ်များသည်၎င်း လေကြောင်း အကာ အကွယ် ဟူ၍ လုံးဝ မရရှိကြတော့ချေ။ ထိုနောက် ပြည်မြို့ ဖက်ရှိ ဗြိတိသျှတပ်များနှင့် တောင်ငူမြို့ဖက်ရှိ တရုတ်တပ်




များသည် မြောက်ဖက်သို့ ဆုတ်ခွာရလေသည်။ မြန်မာပြည် အလယ်ပိုင်းရှိ ရေနံတူးများကို ရန်သူလက်သို့ မကျအောင် ဆက်လက်ကာကွယ်ရပေဦးမည်။

ဧပြီလ ၃ ရက်နေ့တွင် ဂျပန်လေတပ်က မန္တလေးမြို့ကို ဗုံးကြဲတိုက်ခိုက်ရာ မြို့ပျက်လေသည်။ ရေနံတူးများကို ကာကွယ်ရန်အတွက် အောင်လံမြို့အထက်ရှိ မိကျောင်းရဲ၌ ချထားသော စစ်ကြောင်းသည်၎င်း၊ တောင်တန်းကြီး စစ်ကြောင်းသည်၎င်း ကျိုးပေါက်သဖြင့် ဧပြီလ ၁၅ ရက်နေ့တွင် ရေနံတူးများကို ဖျက်ဆီး၍ မန္တလေးဖက်သို့ ဆုတ်ခွာရပြန်သည်။ ထိုအချိန်တွင် တောင်ငူမှ တရုတ်တပ်များကို တိုက်ထုတ်ချီတက်လာသော ဂျပန်တပ်များသည် ရှမ်းပြည် ဖက်မှ စစ်ကြောင်းဖြန့်၍ မေမြို့ကို သိမ်းရန် မြောက်ဖက်သို့ ချီတက်လာကြလေသည်။ ထို့ကြောင့် ဘုရင်ခံနှင့် အစိုးရ

လက်ဇန္ဒားသည် ဧပြီလ ၃၀ ရက်နေ့တွင် တမူးဖက်မှ အိန္ဒိယပြည်သို့ ဆုတ်ခွာရန် မိမိတပ်များကို အမိန့်ပေးလေသည်။ ထိုနေ့ည၌ပင် အင်းဝတန်တားကြီးကို ချိုးဖောက် ဖျက်ဆီးကြလေသည်။ မြစ်ကြီးနားမြို့တွင် ရောက်ရှိနေသော ဘုရင်ခံ ဆာ ဒေါ်မန်စမစ်လည်း မေလ ၄ ရက်နေ့တွင် အိန္ဒိယပြည်သို့ လေကြောင်းခရီးဖြင့် ထွက်ခွာခဲ့လေသည်။ မေလ ၈ ရက်နေ့တွင် မြစ်ကြီးနားမြို့ကို ဂျပန်တပ်များက သိမ်းပိုက်မိကြလေသည်။

ဗြိတိသျှတပ်များသည် ရွှေဘိုမြို့မှ ချင်းတန်းမြစ် အနောက်ဖက်ကမ်းပေါ်ရှိ ကလေးဝမြို့သို့ ဆုတ်ခွာလာသည်။ မေလ ၁ ရက်နေ့တွင် ဂျပန်တို့သည် မုံရွာမြို့၌ တပ်စုလျက် ရှိပြီဖြစ်သည်။ ဂျပန်တပ်များသည် ဗြိတိသျှတပ်တို့၏ ထွက်ပေါက်ကို ဆီးကြိုပိတ်ဆို့နိုင်ရန် ကလေးဝမြို့နှင့် မြစ်တဖက်



စစ်ဘေးစစ်ဒဏ်ကြောင့် ပျဉ်းမနားမြို့တွင် မီးတဟုန်းဟုန်း တောက်လောင်နေစဉ်

အဖွဲ့ ရုံးစိုက်ရာလည်းဖြစ်၍၊ စစ်ဖက် ဌာနချုပ်လည်း ဖြစ်သော မေမြို့မှ ရွှေပြောင်းရမည့်အချိန် ဆိုက်ရောက်လာလေသည်။ ဗြိတိသျှ ဗိုလ်ချုပ်မှူး အယ်လက်ဇန္ဒားသည် ဧပြီလ ၂၆ ရက်နေ့တွင် စစ်ဌာနချုပ်ကို ရွှေဘိုမြို့သို့ ပြောင်းရွှေ့ခဲ့လေသည်။ (အယ်လက်ဇန္ဒားလော့ — လည်းရှု။) အစိုးရအဖွဲ့ကမူ မြစ်ကြီးနားမြို့သို့ပြောင်းရွှေ့ရုံးစိုက်လေသည်။

ဂျပန်တပ်များက လားရှိုးမြို့ကို သိမ်းပိုက်မိသောအခါ ဗြိတိသျှတပ်များအဖို့ စစ်ရေးမလှသဖြင့် ဗိုလ်ချုပ်မှူး အယ်

ကမ်းပေါ်ရှိ ရွှေကျင်ရွာသို့ အပြင်း ချီတက်လာကြလေသည်။ ရွှေကျင်ရွာတွင် နှစ်ဦးနှစ်ဖက် ဆုံမိ၍ တိုက်ပွဲဖြစ်ပွားသေးသည်။ သို့ရာတွင် မေလ ၁၄ ရက်နေ့၌ ဗြိတိသျှတပ်အားလုံး ချင်းတန်းမြစ်ကို ဖြတ်ကျော်မိကြလေသည်။

မြန်မာပြည်ရှိ တရုတ်တပ်များကို အုပ်ချုပ်လျက်ရှိသော အမေရိကန် ဗိုလ်ချုပ်စတီးဝဲသည် ရွှေဘိုမြို့မှ ချင်းတန်းမြစ်ကမ်းပေါ်ရှိ ဟုမ္မလင်းမြို့သို့၎င်း၊ ထိုမှတစ်ဆင့် ခြေလျင်ခရီးဖြင့် တမူးတောင်ကြားကို ဖြတ်၍ စစ်ဌာနချုပ်တည်ရာ



အင်ဖားမြို့သို့၎င်း မေလ ၂၀ ရက်နေ့တွင် ရောက်ရှိသွားလေသည်။ မြန်မာပြည်မှ အိန္ဒိယပြည်ဖက်သို့ မဟာမိတ်တပ်များ ဆုတ်ခွာခဲ့ရာ၌ တောကြီးတောင်ကြီးများကို လမ်းထွင်၍ သွားရသည်။ တခါတရံ သစ်တောများ အလွန် ထူထပ်သဖြင့် လမ်းထွင်၍ သွားရန် ခက်သောကြောင့် မြစ်ချောင်းများကိုဖြတ်ကာ ခြေလျင်လျှောက်ကြရသည်။ မောင်ဖွဲ့၍ လည်း ကူးရသည်။ ဤသို့လျှင် မဟာမိတ်တပ်များသည် ရက်ပေါင်း ၂၀ ခန့် ပင်ပန်းခဲယဉ်းစွာ အိန္ဒိယပြည်သို့ ဆုတ်ခွာခဲ့ကြရလေသည်။

ဂျပန်တပ်များသည် စစ်ကြောင်း ရှည်လာသည်က တကြောင်း၊ မိုးရာသီ ကျရောက်လာသည်က တကြောင်းတို့ကြောင့် အိန္ဒိယပြည်တွင်းသို့ စစ်ချီတက်တိုက်ခိုက်ရန် အားမထုတ်နိုင်ဘဲ၊ နယ်စပ်၌ပင် စစ် တန့်နေလိုက်သည်။ ဂျပန်တို့က မြန်မာပြည်ကို အောင်မြင်ပြီးလျှင် လွတ်လပ်ရေးပေးမည်ဟု ကတိပြုခဲ့ကြသည်။ သို့ရာတွင် ဂျပန်တို့သည် မြန်မာပြည်ကို ဖက်ဆစ်ဆံဆံ အုပ်ချုပ်ကြသောကြောင့် သခင်ခေါင်းဆောင် အချို့သည် မကျေမနပ်ဖြစ်၍၊ ဖက်ဆစ်တော်လှန်ရေး လုပ်ငန်းကို စတင် စီစဉ်ခဲ့ကြလေသည်။ ဂျပန်တို့သည် ဗမာ့လွတ်လပ်ရေး တပ်မတော်ကိုလည်း ဖျက်သိမ်းစေခဲ့ပြီးလျှင် ဗမာ့ကာကွယ်ရေး တပ်မတော် (ဘီဒီအေ) ဟူ၍ ပြန်လည် ဖွဲ့စည်းစေသည်။ ထို့ပြင် ဆင်းရဲသား ဝံသာနုအဖွဲ့ ခေါင်းဆောင် ဒေါက်တာဘမော်ကို ယာယီ အစိုးရအဖွဲ့ ဖွဲ့စည်းရန် တာဝန်ပေးအပ်လေသည်။ ဒေါက်တာ ဘမော်လည်း အာဏာရှင် အမည်ကို ခံ၍ သခင်တို့၏ တို့ဗမာ အစည်းအရုံးနှင့် ဆင်းရဲသား ဝံသာနုအဖွဲ့တို့ကို ပူးပေါင်းလျက် တို့ဗမာ ဆင်းရဲသား အစည်းအရုံး အမည်သစ်ဖြင့် နိုင်ငံရေး အဖွဲ့ကို ဖွဲ့စည်းခဲ့သည်။ သခင်ခေါင်းဆောင် အချို့တို့ ပါဝင်သော ယာယီ အစိုးရ အဖွဲ့ကိုလည်း ဖွဲ့စည်းခဲ့လေသည်။

ယာယီအစိုးရအဖွဲ့က လွတ်လပ်သော မြန်မာနိုင်ငံအတွက် ဖွဲ့စည်းအုပ်ချုပ်ပုံ အခြေခံဥပဒေကို ရေးဆွဲပြီးနောက် ၁၉၄၇ ခုနှစ် ဩဂုတ်လ ၁ ရက်နေ့တွင် ဂျပန်အစိုးရက မြန်မာပြည်ကို အချုပ်အချာ အာဏာပိုင် လွတ်လပ်သော နိုင်ငံ အဖြစ် အသိအမှတ်ပြုခဲ့လေသည်။ အစိုးရ အဖွဲ့သစ်၏ ခေါင်းဆောင် ဒေါက်တာဘမော်ကိုလည်း နိုင်ငံတော် အဓိပတိ ဟုခေါ်တွင်လာလေသည်။ မြန်မာအစိုးရသည် ဖက်ဆစ်ဂျပန်တို့၏ တသွေး၊ တသံ၊ တမိန့်ဝါဒကို ကျင့်သုံး၍ အုပ်ချုပ်ကြလေသည်။

သို့ရာတွင် လွတ်လပ်ရေး စာချုပ်နှင့် တချိန်တည်း ချုပ်ဆိုလိုက်ရသော လျှို့ဝှက် စစ်စာချုပ်အရ မြန်မာနိုင်ငံအစိုးရက ဂျပန်အစိုးရအား မဟာအရှေ့အာရှစစ်ကြီးကို တိုက်ခိုက်ရာ၌ လိုအပ်သမျှသော မြန်မာနိုင်ငံထွက် ပစ္စည်းများကို



ဗမာ့ကာကွယ်ရေး တပ်မတော်သား တဦး

အခါမလင့် သုံးခွင့်ပေးရမည်။ ကင်ပေတိုင်ခေါ် ဂျပန် စစ်ပုလိပ်၏ ပြုမူဆောင်ရွက်ချက်များတွင် မြန်မာအစိုးရက ဝင်ရောက် စွက်ဖက်ခွင့် မရှိရ ဟူသော အချက်လည်း ပါရှိသည်ဟု ဆိုလေသည်။ သို့ဖြစ်၍ မြန်မာနိုင်ငံသည် လွတ်လပ်ရေး ရပြီဟု ဆိုရငြားသော်လည်း မျိုးချစ် မြန်မာလူငယ်တို့ကို ဂျပန် စစ်ပုလိပ်တို့က ဖမ်းဆီးချုပ်နှောင်၍ ညှဉ်းဆဲမှုမျိုးစုံဖြင့် မသေမရှင်နှိပ်စက်သည်ကိုပင် မြန်မာအစိုးရကဝင်ရောက် စွက်ဖက်ခွင့် မရှိခဲ့ချေ။ ထိုအခါ မြန်မာလူထုသည် ဗိုလ်ချုပ်အောင်ဆန်း ဦးစီးသော ဗမာ့ကာကွယ်ရေး တပ်မတော်ကို အထူးပင် အားကိုးလာလေသည်။

အိန္ဒိယ ပြည်သို့ ရောက်ရှိနေသော မြန်မာပြည် ဘုရင်ခံနှင့် အတိုင်ပင်ခံများ ဖြစ်ကြသော ဆာ ပေါ်ထွန်းနှင့် ဆာ ထွန်းအောင်ကျော်တို့သည် ဆင်းမလားမြို့တွင် ရုံးစိုက်၍ စစ်ပြီးခေတ် မြန်မာပြည် ပြန်လည် ထူထောင်ရေး လုပ်ငန်းအတွက် စီမံကိန်းများကို ရေးဆွဲခဲ့ကြသည်။ ၁၉၄၇ ခုနှစ် နိုဝင်ဘာလ ၁၆ ရက်နေ့မှ အစပြု၍ ရေတပ်ဗိုလ်ချုပ်မှူးလော့ မောင့်ဗက်တင်သည်လည်း အာရှအရှေ့တောင်ပိုင်းရှိ မဟာမိတ် တပ်ပေါင်းစု၏ စစ်သေနာပတိချုပ် ဖြစ်လာလေသည်။ (မောင့်ဗက်တင်၊ လူဝီ — လည်းရှု။)

၁၉၄၇ ခုနှစ် ဖေဖွာရီလလောက်မှ စ၍ ဗိုလ်ချုပ် ဝင်းဂိတ် ခေါင်းဆောင်သော အသေခံ မြန်မာတိုင်းရင်းသား တပ်တို့သည် မြန်မာနိုင်ငံ အထက်ပိုင်းတွင် ဂလိုက်ဒါနှင့်



သက်ဆင်းခဲ့ကြသည်။ ၁၉၄၄ ခုနှစ် မတ်လတွင် ဂျပန်တို့သည် အိန္ဒိယပြည်တွင်း ချင်းနင်း ဝင်ရောက်ရန် ထိုးစစ်စတင် ဆင်နွှဲလျက် မဏိပူရနယ် အင်ဖားမြို့ကို တိုက်ခိုက်သော်လည်း ရှေ့သို့ မတိုးနိုင်ဘဲ စစ်ရေးနိမ့်သဖြင့် ဆုတ်ခွာခဲ့ရလေသည်။ ထိုနှစ် ဧပြီလတွင် ဗိုလ်ချုပ် ဝင်းဂိတ်၏ ခြင်္သေ့တပ်ဖွဲ့ (ချင်ဒစ်) ကလည်း လေကြောင်းဖြင့် မြန်မာနိုင်ငံအတွင်းရှိ ဂျပန် စစ်မျက်နှာ နောက်ပိုင်းသို့ ချင်းနင်း ဝင်ရောက်၍ စစ်ရေးဆိုင်ရာ အဆက်အသွယ်များကို နှောင့်ရှက် ဖျက်ဆီးလျက် ရှိလေသည်။ မဟာမိတ်တို့သည် ကမ္ဘာ့အနောက်ပိုင်းတွင် စစ်ရေး သာနေချိန် ဖြစ်သဖြင့် ဗိုလ်ချုပ်ကြီး စလင်း ဦးစီးသော အမှတ် ၁၄ တပ်မတော်ကလည်း မြန်မာနိုင်ငံကို ပြန်လည် သိမ်းပိုက်ရန် မြောက်ပိုင်း၌ ထိုးစစ်ဆင်လာခဲ့လေသည်။

ဂျပန်တို့၏ ဖက်ဆစ်ဆံသော အုပ်ချုပ်ရေးဒဏ်ကို ခံနေရသော မြန်မာတိုင်းရင်းသား လူထုတရပ်လုံးသည်လည်း မခံမရပ်နိုင်ဖြစ်၍ တော်လှန်လိုသောစိတ်ပြင်းထန်လာလေသည်။ ထို့ကြောင့် ၁၉၄၄ ခုနှစ် ဩဂုတ်လဆန်းတွင် အာရှလူငယ်အစည်းအရုံးပြည်သူ့အရေးတော်ပုံပါတီ (နောင် — ဆိုရှယ်လစ်ပါတီ)၊ (မြေအောက်) ကွန်မ്യူနစ်ပါတီနှင့် ဗမာ့တပ်မတော်တို့သည် ပူးပေါင်း၍ ဖက်ဆစ် တိုက်ဖျက်ရေး ပြည်သူ့လွတ်လပ်ရေး အဖွဲ့ကို ဖွဲ့စည်းခဲ့ကြလေသည်။ (ဖဆပလ — လည်းရှု။) ထိုနောက် ဂျပန်တို့ မြန်မာပြည်ကို သိမ်းပိုက်ပြီးစလောက်တွင် အိန္ဒိယပြည်သို့ တိတ်တဆိတ် ထွက်ခွာသွားပြီးလျှင် မဟာမိတ်တို့နှင့် အဆက်အသွယ် ရရှိနေသော သခင်သိန်းဖေနှင့်ရဲဘော်တင်ရွှေတို့မှတစ်ဆင့်မဟာမိတ်တို့နှင့်စကားကမ်းလှမ်းကာ ဖက်ဆစ်တော်လှန်ရေးကို စီစဉ်ကြလေသည်။

၁၉၄၄ ခုနှစ် နောက်ပိုင်းတွင် ဂျပန်တို့သည် အဆုတ်သာရှိလေသည်။ မဟာမိတ်တပ်များကား အောင်မြင်စွာ ပြန်လည် ချီတက်နိုင်ခဲ့သည်။ မဟာမိတ်တပ်တို့သည် ၁၉၄၄ ခုနှစ် ဩဂုတ်လ ၄ ရက်နေ့တွင် မြစ်ကြီးနားမြို့ကို ပြန်လည် သိမ်းပိုက်နိုင်ကြသည်။ နိုဝင်ဘာလတွင် ဗိုလ်ချုပ်ကြီး ဗိုလ်ချုပ်ကြီးတပ်များရရှိ၍ ထိုလတွင်ပင် တရုတ်တပ်များ ဗန်းမော်မြို့သို့ ဝင်သည်။ ယခုအကြိမ်တွင် မဟာမိတ်တို့ဖက်၌ လေကြောင်းအင်အား လက်နက်အင်အား သာလာပြီဖြစ်၍ ဂျပန်တပ်များသည် တောင်ဖက် မန္တလေးမြို့နှင့် မိတ္ထီလာမြို့များသို့ အပြင်း ဆုတ်ခွာခဲ့ရလေသည်။ သို့ရာတွင် မဟာမိတ်တို့က ၁၉၄၅ ခုနှစ် မတ်လ ၄ ရက်နေ့၌ မိတ္ထီလာ မြို့ကို၎င်း၊ မတ်လ ၂၀ ရက်နေ့၌ မန္တလေးမြို့ကို၎င်း သိမ်းပိုက်မိကြသည်။ ထိုနှစ် စောစောပိုင်းကလည်း ရေကြောင်းမှ စစ်တွေမြို့ကို သိမ်းခဲ့၏။ ထိုသို့ ဂျပန်တို့ ဆုတ်ခွာနေရာ၌ ဗမာ့ကာကွယ်ရေး တပ်မတော်ကလည်း ဂျပန်တော်လှန်ရေး လုပ်ငန်းကို စတင်ရန် အခါအခွင့်ကို ငုံ့လင့်လျက် ရှိကြလေသည်။ (မြန်မာ့ တော်လှန်ရေး — လည်းရှု။)

၁၉၄၅ ခုနှစ် မတ်လ ၂၇ ရက်နေ့တွင် ဗမာ့ကာကွယ်ရေး တပ်မတော် (ပြည်သူ့တပ်မတော်) သည် မြန်မာနိုင်ငံ အနှံ့အပြား၌ ဂျပန်တော်လှန်ရေးလုပ်ငန်းကို စတင်ဆောင်ရွက်ခဲ့လေသည်။ ဗမာ့ တပ်မတော်သားများနှင့် ဖက်ဆစ်တိုက်ဖျက်ရေး အဖွဲ့ဝင်တို့သည် ရုပ်ဖျောက်ကာ ပြောက်ကျား ဇစ်ဆင်နည်းဖြင့် ဂျပန်တို့အား တိုက်ခိုက်ကြလေသည်။ ထိုတော်လှန်ရေး၏ ထိရောက်စွာ ဆောင်ရွက်မှုကြောင့် မဟာမိတ် တို့သည် မြန်မာပြည်ကို ပြန်လည်တိုက်ခိုက် သိမ်းပိုက်ရာ၌ လွယ်ကူလျင်မြန်ခဲ့လေသည်။ မဟာမိတ်တို့ကလည်း ပြည်



ဂုတိယ ကမ္ဘာစစ်အတွင်းက ဝန်ကြီးချုပ် ဒေါက်တာ ဘမော်နှင့် ဂျပန်သံအမတ် ဆာဝါဒါတို့ နှစ်နိုင်ငံ မဟာမိတ်ဘာချုပ် လက်မှတ်ရေးထိုးစဉ်





မြန်မာနိုင်ငံအား ဒုတိယ ကမ္ဘာစစ်အတွင်းနှင့် အပြီးတွင် ခေါင်းဆောင်ခဲ့ကြသည့် ဗိုလ်ချုပ် အောင်ဆန်းနှင့် ဗိုလ်ချုပ် နေဝင်း

သူတပ်မတော်ကို မျိုးချစ် ဗမာ့တပ်မတော် ဟူသော အမည်ဖြင့် အသိအမှတ်ပြုကြသည်။ ထိုသို့အားဖြင့် ဂျပန်တပ်များသည် တောင်ဖက်သို့ တဆုတ်တည်း ဆုတ်ခဲ့ကြရလေရာ နောက်ဆုံး၌ ရန်ကုန်မြို့ကို ဧပြီလ ၂၃ ရက်နေ့တွင် စွန့်လွှတ်လိုက်ရလေသည်။ မဟာမိတ်တပ်များသည်လည်း ဧပြီလ ၁၀ ရက်နေ့တွင် ပဲခူးမြို့ကို၎င်း၊ မေလ ၂ ရက်နေ့တွင် ရန်ကုန်မြို့နှင့် ပြည်မြို့တို့ကို၎င်း ပြန်လည်သိမ်းပိုက်ခဲ့ကြသည်။ ဂျပန်တပ်တို့သည် မော်လမြိုင်မြို့ဖက်သို့ ဆုတ်ခွာ ထွက်ပြေးကြလေသည်။ ဩဂုတ်လ ၁၄ ရက်နေ့တွင် ဂျပန်တို့ လက်နက်ချအရံပေးလေသည်။

မျိုးချစ် ဗမာ့တပ်မတော်သည် မြန်မာနိုင်ငံတွင်း၌ ရှိနေသေးသော ဂျပန်တပ်သား အကြွင်းအကျန်တို့ကို ဆက်လက် ရှင်းလင်းရပြီးနောက် တော်လှန်ရေး ခေါင်းဆောင်များနှင့် အာရှအရှေ့တောင်ပိုင်း စစ်ဌာနချုပ်တို့ သဘောတူညီချုပ်ဆိုကြသော ကန့်စာချုပ်အရ ဗြိတိသျှ အစိုးရ၏ မြန်မာ့ တပ်မတော်နှင့် ပူးပေါင်းခဲ့ကြသည်။ ဗိုလ်ချုပ်အောင်ဆန်းသည်လည်း နိုင်ငံရေး ဆောင်ရွက်ရန် စစ်မှုထမ်း အဖြစ်မှ နုတ်ထွက်ခဲ့သည်။ ဗြိတိသျှတပ်ထဲသို့ မဝင်

သူများက ပြည်သူ့ရဲဘော်တပ်ဖွဲ့ ဟူ၍ ဖွဲ့စည်း တည်ထောင်ကြလေသည်။ (မြန်မာ့တပ်မတော် — လည်းရှု။)

မြန်မာပြည်ကို မဟာမိတ်တို့က ပြန်လည် သိမ်းပိုက်ပြီးနောက်တွင် ဗြိတိသျှအစိုးရသည် ကက်စဘီ ခေါ် စစ်ဖက်မြို့ပြအုပ်ချုပ်ရေးဖြင့် အုပ်ချုပ်ခဲ့လေသည်။ ၁၉၄၅ ခုနှစ်အောက်တိုဘာလတွင် စစ်အုပ်ချုပ်ရေးကို ရုပ်သိမ်းပြီးလျှင် ဘုရင်ခံ ဆာ ဒေါ်မန်စမစ်သည် စစ်မဖြစ်မီက အုပ်ချုပ်ရေးဥပဒေပုဒ်မ ၁၃၉ အရ မြန်မာပြည်ကို ပြန်လည်အုပ်ချုပ်လေသည်။ ထိုအုပ်ချုပ်ရေးမှာမျိုးချစ်စိတ်အလွန်ပြင်းပြနေသော မြန်မာလူထုနှင့် မအပ်စပ်အောင် ဖြစ်လေသည်။ ထို့ကြောင့် ၁၉၄၆ ခုနှစ် ဩဂုတ်လ ၁၉ ရက်နေ့တွင်ကျင်းပသောနေသူရိန်လူထုအစည်းအဝေး၌ ဖက်ဆစ် တိုက်ဖျက်ရေး ပြည်သူ့လွတ်လပ်ရေးအဖွဲ့ကို ဖက်ဆစ်ဆန့်ကျင်ရေး ပြည်သူ့လွတ်လပ်ရေးအဖွဲ့ (ဖဆပလ) အဖြစ်ပြောင်းလဲခဲ့လေသည်။ (ဖဆပလ — လည်းရှု။) ဖဆပလအလံတော်အောက်တွင် မြန်မာတိုင်းရင်းသား လူထုတရပ်လုံးသည် မကြုံဖူးအောင် စည်းလုံးညီညွတ်လျက်ရှိပြီးလျှင် မြန်မာနိုင်ငံလွတ်လပ်ရေးကို အရယူရန် သွေးစည်းခဲ့ကြလေသည်။ (မြန်မာနိုင်ငံရေးသမိုင်း — လည်းရှု။)



# ပညာရေးစံနှုန်းသစ်သို့

မြန်မာနိုင်ငံ တော်လှန်ရေးကောင်စီသည် အသက်မွေး ဝမ်းကျောင်းမှုကို အထောက်အကူပြု၍၊ စာရိတ္တ မြင့်မားမှုကို အခြေခံသော ပညာရေးစံနှုန်းသစ်ကို တည်ထောင်လျက်ရှိ၍ အထူးသဖြင့် သိပ္ပံပညာကို ဦးစားပေးနေသည်။ တော်လှန်ရေးကောင်စီ၏ ပညာရေး ရည်မှန်းချက် ပန်းတိုင်သည် လူတိုင်း အခြေခံပညာကို သင်ယူနိုင်ခွင့် ရရှိရေးဖြစ်သည်။ အထက်တန်းပညာကို မှီအောင် လိုက်နိုင်မည့် ကြိုးစားမှုရှိသူများကိုလည်း အထူးအားပေး၍ သင်ကြားခွင့် ပေးလျက် ရှိလေသည်။

မြန်မာနိုင်ငံ ပညာရေး စံနှုန်း။ ။မြန်မာနိုင်ငံ ပညာရေးစံနှုန်းသည် မြန်မာ့ရိုးရာပညာရေးစံနှုန်းမှသည် မြန်မာ့ဆိုရှယ်လစ် လမ်းစဉ် ပညာရေးစံနှုန်းအထိ အပြောင်းအလဲ အမျိုးမျိုးဖြင့် ပြုပြင် အကောင်အထည်ဖော်ခဲ့ကြသည်။

## မြန်မာ့ရိုးရာပညာရေး

မြန်မာမင်းများ လက်ထက်တော်က မြန်မာ့ ပညာရေးသည် ထိုခေတ် မြန်မာ့လူနေမှုစံနှုန်းနှင့် ကိုက်ညီသော ပညာရေးပင် ဖြစ်သည်။ ထိုခေတ်တွင် ကျေးရွာသည် မြန်မာ့ လူနေမှုစံနှုန်း၏ အခြေခံအုပ်စုဖြစ်၍ ဘုန်းကြီးကျောင်းသည် ရပ်ရေးရွာရေးကိစ္စ အဝဝအတွက် စုဝေးရာ ဗဟိုဌာနဖြစ်လေသည်။ ရွာတိုင်းတွင်ပင် ကလေးများသည် ရွာကျောင်း၌ အခြေခံပညာကို သင်ကြားကြသည်။

ခရစ်နှစ် ၁၅၆၉ ခုတွင် မြန်မာနိုင်ငံသို့ ရောက်လာခဲ့သော ရပ်ပစ်ချသည် ကလေးများအား ရွာကျောင်းသို့ ပို့သော ဓလေ့ကို တွေ့ရှိရကြောင်း မှတ်တမ်းတင်ခဲ့သည်။ ၁၇၈၃ ခုနှစ်မှ ၁၈၀၆ ခုနှစ်အထိ မြန်မာနိုင်ငံတွင် နေထိုင်သွားသော ဗရင်ဂျီ ခင်ကြီးဆင်ဂါမနောကလည်း အမြို့မြို့အရွာရွာတွင် ဘုန်းကြီးကျောင်းများရှိခြင်းနှင့် ထိုကျောင်းများတွင် မြို့ရွာရှိ ကလေးများ စာသင်ကြခြင်းကို ရေးသားထားခဲ့သည်။

ဘုန်းကြီးကျောင်းများတွင် သင်ကြားပုံကား ရှေးခေတ်နှင့် ယခုခေတ် မကွာခြားလှချေ။ သင်ပုန်းကြီး၊ မင်္ဂလသုတ်၊ အပြင်အောင်ခြင်း၊ အတွင်းအောင်ခြင်း၊ ရတနာရွှေချိုင့်၊ သဒ္ဒါ၊ သင်္ဂြိုဟ် စသည်တို့ကို သင်ကြားပေးသည်။ နေ့စဉ် ဘုရားရှိခိုး သီလခံယူခြင်း၊ ပရိတ်ကြီး ရွတ်ဖတ်ကာ တရားဒေသနာ နာကြားခြင်းဖြင့် ရတနာသုံးပါး အကြောင်း မှတ်သားစေသည်။ ထို့ပြင် စာပေပို့ချသော ဘုန်းတော်ကြီး၏ ဝသီတော်အလျောက် လောကနီတိ၊ ပုတ္တောဝါဒစသော ဆုံးမစာ လက်ံများကိုလည်း သင်ကြားရသည်။ အချို့ကျောင်းများ၌ ဂဏန်းပညာ၊ နက္ခတ်ပညာ၊ ဗေဒင်ပညာ၊ ရာဇဝင်ပုံပြင်ပညာ၊ ရာဇသတ် ဓမ္မသတ်ပညာ၊ ဆေးအတတ်ပညာ စသည်တို့ကိုလည်း သင်ကြားပေးလေသည်။

## အနောက်တိုင်းပညာရေးအစ

အနောက်တိုင်းပညာရေးသည် မြန်မာနိုင်ငံတွင် ၁၆ ရာစုနှစ်ခန့်က စတင်ခဲ့သော်လည်း စံနှုန်းတကျရှိသည်ဟု မဆို

သာချေ။ မြန်မာနိုင်ငံတွင် ခရစ်ယန်သာသနာပြု လုပ်ငန်းနှင့် စပ်လျဉ်း၍ ရှေးအကျဆုံး ရည်ညွှန်းချက်မှာ ၁၅၄၈ ခုနှစ်တွင် စိန်ဖရန်စစ် ဇေးဗီးယားက ရာမညတိုင်းသို့ သာသနာပြု အဖွဲ့ စေလွှတ်ရန် ဖားသားရောဒရစ်အား ပန်ကြားခြင်းပေတည်း။ ၁၆ ရာစုနှင့် ၁၇ ရာစုနှစ်များတွင် သာသနာပြု လုပ်ငန်းများသည် ယေဘုယျအားဖြင့် တိုင်းရင်းသားများထက် ပေါ်တူဂီလူမျိုးနှင့် ဗရင်ဂျီဂိုဏ်းဝင်များ အတွက်သာ ဖြစ်ကြောင်း တွေ့ရှိရသည်။

၁၇၂၁ ခုနှစ်တွင် ဗာနဗိုက်ဂိုဏ်းဝင် ဘုန်းကြီး ဖားသားဆစ်ဂဆစ်စမန် ကာလချီတို့ ရောက်လာသည်မှ စ၍ မြန်မာနိုင်ငံ၌ အနောက်တိုင်း ပညာသင်ကြားရေးစံနှုန်း အခန်းသစ် ဖွင့်ခဲ့သည်ဟု ဆိုရပေမည်။ ယင်းတို့နောက် သာသနာပြု အဖွဲ့ ဘုန်းကြီးများ (၁၈၂၉-၁၈၄၀)၊ တျူရင်မြို့၊ အိုဗလိတ်များ (၁၈၄၀-၁၈၅၅) နှင့် ပါရစ်မြို့၊ အာဂန္တုမစ်ရှင် (၁၈၅၅ ခုနှစ်မှ နောက်ပိုင်း) စသော ဂိုဏ်းအဖွဲ့အစည်းများ ဆက်၍ ရောက်ရှိလာကာ အနောက်တိုင်း ပညာရေးစံနှုန်းကို ပျိုးထောင်ခဲ့ကြသည်။ သို့သော် ၁၈၂၄ ခုနှစ်လောက်အထိ ယင်း သာသနာပြု အဖွဲ့ဝင်များသည် ခုနစ်ဦးထက်မပိုဘဲ အင်းဝ၊ ရန်ကုန်၊ စစ်ကိုင်းနှင့် ရွှေဘိုဒေသရှိ ဗရင်ဂျီကျေးရွာများတွင် စခန်းချလေ့ ရှိ၏။ ယင်းတို့ သင်ပေးသော ပညာမှာ အရေး၊ အဖတ်၊ အတွက်နှင့် ခရစ်ယန်ဘုရားရှိခိုးတို့သာ ဖြစ်သည်။

၁၈၁၃ ခုနှစ်တွင် ဆရာယုဒသန်ဟု ထင်ရှားသော ဒေါက်တာ ဂျပ်ဆင် ဇနီးမောင် နှံတို့သည် မြန်မာနိုင်ငံသို့ ရောက်ရှိခဲ့သော်လည်း အမေရိကန် နှစ်ခြင်းသာသနာပြုအဖွဲ့၏ လုပ်ငန်းကို အင်္ဂလိပ်-မြန်မာ ပဌမစစ်ပွဲအပြီးတွင်မှ စတင်ဆောင်ရွက်ခဲ့သည်။ (ယုဒသန် — ရှု။) မစွပ်ကျပ်ဆင်သည် ၁၈၂၆ ခုနှစ်တွင်မှ ကျိုက္ခမိမြို့၌ သာသနာပြုကျောင်းကို တည်ထောင် ဖွင့်လှစ်သည်။ ချပ်ချ အော့ အင်္ဂလန် (အင်္ဂလိကန်) ဂိုဏ်း၏ သာသနာပြုကျောင်း လုပ်ငန်းများသည် ၁၈၅၅ ခုနှစ်တွင်မှ စတင်ခဲ့ပြီးလျှင်၊ ကျန် ခရစ်ယန် သာသနာပြု ဂိုဏ်းများကမူ ၂၀ ရာစုနှစ် အတွင်း၌သာ လုပ်ငန်း စနိုင်ခဲ့သည်။

## ပဌမဆုံးဖွင့်သော အင်္ဂလိပ်ကျောင်း

မြန်မာနိုင်ငံတွင် ပဌမဆုံး ဖွင့်လှစ် ခဲ့သော အင်္ဂလိပ်ကျောင်းမှာ ဘကြီးတော်မင်း လက်ထက် အင်းဝမြို့တော်ရှိ



## မြန်မာနိုင်ငံ ပညာရေးစံနှုန်း

ဒေါက်တာပရိုက်၏ ကျောင်းပင် ဖြစ်လေသည်။ အစ ပဌမ တွင် ကျောင်းသားလေးဦးသာရှိ၍ နောင်တွင် ခုနစ်ဦးအထိ တိုးလာပြီးလျှင် နေ့စဉ် နံနက် ကိုးနာရီမှ ညနေ သုံးနာရီအထိ အင်္ဂလိပ်ဘာသာ၊ ပထဝီဝင်၊ နက္ခတ္တဗေဒ၊ ခရီးသွား လာမှုပညာနှင့် သိပ္ပံပညာတို့ကို သင်ကြားပေးသည်။

အင်္ဂလိပ်-မြန်မာ နှစ်ဘာသာသင် ကျောင်းများကိုမူ အောက်မြန်မာပြည်တွင် ပဌမ ဖွင့်ဖြစ်လေသည်။ မြန်မာ ပြည်ကို ခေတ်နောက်ကျမှုမှ လွတ်မြောက်စေရန် ခေတ်မှီ ပညာရေးကို ပေးရမည်ဟူသော အယူအဆမျိုးကို အင်္ဂလိပ် တို့သည် အောက်မြန်မာပြည်ကို သိမ်းပြီးစတွင် ပြောဆိုကြ ကြောင်း မှတ်တမ်းများတွင် တွေ့ရှိရ၏။ သို့သော် အင်္ဂလိပ် အစိုးရသည် တိုင်းပြည်အုပ်ချုပ်ရန် အင်္ဂလိပ်စာတတ် အမှု ထမ်းများလည်း လိုအပ်လေရာ တချက်ခုတ် နှစ်ချက်ပြတ် သဘောဖြင့် အင်္ဂလိပ်-မြန်မာ နှစ်ဘာသာသင်ကျောင်းများ ကို မော်လမြိုင် (၁၈၃၅ ခုနှစ်)၊ ကျောက်ဖြူ (၁၈၃၇ ခုနှစ်) နှင့် စစ်တွေ (၁၈၄၄ ခုနှစ်) မြို့တို့တွင် စတင် ဖွင့်လှစ် ပေးခဲ့ လေသည်။

မကောလေး မှတ်တမ်းနှင့် ဝု စာချွန်တော်


ထိုအချိန်လောက်တွင် အိန္ဒိယပြည်၌ ပညာရေးနှင့် စပ် လျဉ်း၍ တိုင်းရင်းဘာသာ ရိုးရာလေ့လာမှုကို အားပေးရန်

နှင့် အင်္ဂလိပ်ဘာသာကို ထိထိရောက်ရောက် သင်ကြား၍ တိုင်းရင်းသားထဲမှ အင်္ဂလိပ်စာတတ် လူတန်းစားတရပ် မွေးထုတ်ရန်ဟူသော အယူအဆနှစ်မျိုး ထွန်းကားနေ၏။

၁၈၃၅ ခုနှစ်တွင် အိန္ဒိယအစိုးရ ဥပဒေတာဝန်ခံ လော့ မကောလေးသည် ပညာရေးမှတ်တမ်းတစောင် ထုတ်ပြန် လိုက်ရာ၊ ဒုတိယ အယူအဆမှာ အထက်စီး ရသွားတော့ သည်။ မကောလေး၏ မှတ်တမ်းသည် အိန္ဒိယပြည်အတွက် ရည်စူးခြင်း မှန်သော်လည်း မြန်မာပြည်သည် ထိုစဉ်က အိန္ဒိယပြည်၏ တစိတ်တဒေသဖြစ်နေပေရာ မြန်မာပြည်နှင့် လည်း အလိုအလျောက် သက်ဆိုင်နေလေသည်။

မကောလေး၏ အယူအဆမှာ ယေဘုယျအားဖြင့် (၁) အရှေ့တိုင်းပညာ လေ့လာမှုအစား အင်္ဂလိပ် ဘာသာ စာပေ ကိုသာ လေ့လာဖို့အားပေးရန်၊ (၂) အင်္ဂလိပ် ဘာသာကို သာ သင်ကြားမှု မဏ္ဍိုင်အဖြစ် အသုံးပြုရန်နှင့် (၃) အသား အရောင်အားဖြင့် ညီသော်လည်း အင်္ဂလိပ်ဘာသာ တတ် ကျွမ်း၍ အင်္ဂလိပ်လို တွေးခေါ်ကာ အင်္ဂလိပ်စိတ် ပေါက်နေ သော လူတန်းစားတရပ် မွေးထုတ်ပြီးနောက် ယင်းတို့ကို တိုင်းရင်း လူမျိုးများနှင့် အုပ်ချုပ်သူအကြားတွင် ပေါင်းကူး တန်တားသဖွယ် ဆောင်ရွက်စေရန်တို့ ဖြစ်၏။

ဤသို့ အယူအဆရှိနေချိန်တွင် ၁၈၅၄ ခုနှစ်၌ အင်္ဂလိပ် ဘာသာ သင်ကြားရေးကို အဓိက အားပေးရန် ချားစဝု စာ



မြန်မာနိုင်ငံတွင် စာမတတ်သူ နည်းပါးရခြင်းမှာ ဤကဲ့သို့သော ဘုန်းကြီးကျောင်းများကြောင့် ဖြစ်သည်။



ထိုအစုငယ်ဝင် ဘာသာ စကားများကို ပြောဆိုသူများ ကို မြန်မာနိုင်ငံ အပဉ္စလည်း တွေ့ရ၏။ ထိုသူတို့သည် အင်ဒို ချိုင်းနားကျွန်းဆွယ်နေ လူမျိုးတို့တွင် အများဆုံး ဖြစ်၍ အနောက်ဖက် အာသံနယ်မှ အရှေ့ဖက် ဟိုင်နံကျွန်းအထိ ဖြစ်သော မျဉ်းကြောင်း၏ တောင်ဖက် မလ္လာယုကျွန်းဆွယ် ရှိ ပတာနီမြို့အတွင်း ဖြစ်သော မြန်မာနိုင်ငံမှအပ ဒေသတို့ တွင် ပျံ့နှံ့နေထိုင်ကြသည်။ ယိုးဒယားနိုင်ငံရှိ ထိုင်းများနှင့် အာသံနယ်ရှိ အဟမ်တို့သည် ဤအစုငယ်ဝင် ဘာသာ စကားကို ပြောဆိုသူများ ဖြစ်ကြသည်။ (ရှမ်းလူမျိုး — လည်းရှု။) ဦးဘရှင်

**မြန်မာနိုင်ငံနှင့် ဒုတိယ ကမ္ဘာစစ်။** ၁၉၃၉ ခုနှစ် စက်တင်ဘာလ ၁ ရက်နေ့တွင် ဂျပန်တို့သည် ပိုလန်နိုင်ငံကို ရုတ်တရက် ဝင်ရောက် တိုက်ခိုက်ကြလေသည်။ ထိုအခါ ဗြိတိန်နိုင်ငံနှင့် ပြင်သစ် နိုင်ငံတို့သည် ပိုလန်နိုင်ငံကို ကူညီရန် တာဝန် ရှိသည့်အလျောက် စက်တင်ဘာလ ၃ ရက်နေ့တွင် ဂျပန်နိုင်ငံအား စစ်ကျေညာခဲ့လေသည်။ ထိုသို့အားဖြင့် ဥရောပတိုက်၌ စစ်မီးများ စတောက်နေချိန်တွင် မြန်မာ ပြည်၌ အမျိုးသား စည်းလုံးရေး စိတ်ဓာတ်၊ နယ်ချဲ့တို့ကို တော်လှန်ရေး စိတ်ဓာတ်တို့ တက်ကြွ ပြင်းထန်လျက် ရှိ လေသည်။ သခင်အောင်ဆန်း အမှူးပြုသော မျိုးချစ်လူ ငယ် ခေါင်းဆောင်တို့က ဗြိတိသျှတို့ကို မြန်မာနိုင်ငံမှ နှင် ထုတ်ရန် ကြံစည် အားထုတ်ကြလေသည်။ (အောင်ဆန်း၊ ဗိုလ်ချုပ် — ရှု။)

၁၉၄၀ ပြည့်နှစ် ဩဂုတ်လ ၈ ရက်နေ့တွင် သခင်အောင် ဆန်းသည် မြန်မာပြည်မှ ရုတ်ခြည်း ပျောက်သွားလေ သည်။ ၁၉၄၁ ခုနှစ် ဧပြီလလောက်တွင် မြန်မာပြည်သို့ ရုပ်ဖျောက်၍ ပြန်ရောက်လာပြီးလျှင် ပြည်တွင်းပြည်ပ တော်လှန်ရေးအတွက် မြန်မာလူငယ် ခေါင်းဆောင်တို့နှင့် တိုင်ပင်လေသည်။ ထိုနောက် သခင်အောင်ဆန်းသည် မြန် မာပြည်မှ တဖန် ထွက်ခွာသွားလေသည်။ ထိုအခါ ပြည် တွင်း၌ ကျန်ခဲ့သော မျိုးချစ်ခေါင်းဆောင်တို့က သခင် အောင်ဆန်းအပါအဝင် လူငယ်ပေါင်း ၃၀ မျှကို စစ်သင်တန်း တက်ရန် ရွေးချယ်၍ တသုတ်ပြီးတသုတ် ဂျပန်နိုင်ငံသို့ လျှို့ ဝှက်စွာ ပို့ခဲ့ကြလေသည်။ ယင်းတို့သည်ကား နောင်အခါ ယိုးဒယားနိုင်ငံတွင် ဗမာ့လွတ်လပ်ရေး တပ်မတော်ကြီးကို ခေါင်းဆောင် ဖွဲ့စည်းခဲ့၍ ရဲဘော်သုံးကျိပ်ဟု အမည်တွင် သူများ ဖြစ်လေသည်။ (ရဲဘော်သုံးကျိပ် — လည်း ရှု။)

ထိုအချိန်က မြန်မာပြည် ဘုရင်ခံသည် ဆာ ဒေါ်မန် စမစ် ဖြစ်၍ နန်းရင်းဝန်မှာ ဦးစော ဖြစ်လေသည်။ ဦးစော သည် ၁၉၄၁ ခုနှစ် အောက်တိုဘာလဆန်းတွင် ဗြိတိသျှ နန်းရင်းဝန် မစ္စတာ ချာချီနှင့် အတ္တလန္တိတ် ကျေညာချက်

ကို အခြေခံပြုလျက် မြန်မာပြည် လွတ်လပ်ရေးကိစ္စကို အရေးဆိုရန် ဗြိတိန်နိုင်ငံသို့ သွားရောက်ခဲ့လေသည်။ သို့ ရာတွင် ဗြိတိသျှ အစိုးရထံမှ ကျေနပ်ဖွယ်ရာ အဖြေကို မရ သဖြင့် မြန်မာပြည်သို့ ပြန်ခဲ့သည်တွင် ဂျပန်နှင့် အဆက် အသွယ် ရှိသည် ဟုဆို၍ ဗြိတိသျှတို့က ဦးစောအား လမ်းခု လတ်၌ ဖမ်းဆီးလိုက်လေသည်။ ထိုနောက် ဦးစောကို အာ ဖရိကတိုက် ယူဂန်းဒါနယ်တွင် ချုပ်ထားလေသည်။

ထိုသို့ ဦးစောသည် ဗြိတိသျှအစိုးရနှင့် အရေးဆို၍ ပြန် လာနေခိုက် ၁၉၄၁ ခုနှစ် ဒီဇင်ဘာလ ၇ ရက်နေ့တွင် ဂျပန် တို့သည် စစ်မကျေညာဘဲ အမေရိကန်ပြည်ထောင်စုပိုင် ဟာ ဝိုင်းယန်းကျွန်းရှိ ပါးလဟာဗာ ခေါ် ပုလဲဆိပ်ကမ်းကို ရုတ် တရက် ဗုံးကြဲ တိုက်ခိုက်ခဲ့ကြလေသည်။ ယင်းသို့ စတင်တိုက် ခိုက်ပြီးနောက် နာရီပေါင်းများစွာ ကြာမှ ဂျပန်အစိုးရက အမေရိကန်ပြည်ထောင်စုနှင့် ဗြိတိန်နိုင်ငံတို့ကို စစ်ကျေညာ လေသည်။ ဒီဇင်ဘာလ ၈ ရက်နေ့တွင် ဗြိတိန်နိုင်ငံနှင့် အမေရိကန် ပြည်ထောင်စုတို့က ဂျပန်ကို တုံ့ပြန် စစ်ကျေ ညာသည်။ ဂျပန် အပါအဝင် ဝင်ရိုးတန်းနိုင်ငံများ ဖြစ် သော ဂျပန်နှင့် ဣတလီနိုင်ငံတို့ကလည်း အမေရိကန် ပြည်ထောင်စုကို စစ်ကျေညာကြ၍ အမေရိကန်ပြည်ထောင် စုကလည်း ပြန်လည်တုံ့ပြန်လေသည်။ ထိုသို့ မဟာမိတ်နိုင်ငံ များနှင့် ဝင်ရိုးတန်းနိုင်ငံများ အပြန်အလှန် စစ်ကျေညာ ကြခြင်းအားဖြင့် စစ်မီးသည် တကမ္ဘာလုံးသို့ ပျံ့နှံ့သွားလေ တော့သည်။ (ကမ္ဘာစစ်၊ ဒုတိယ — လည်းရှု။)

အနောက်ဖက် ဥရောပတွင် အစပြုခဲ့သော ဒုတိယကမ္ဘာ စစ်သည် ဂျပန်၏ ကျူးကျော်တိုက်ခိုက်မှုကြောင့် အရှေ့ တိုင်းနိုင်ငံများသို့ ကူးစက်လာခဲ့သည်။ ပစိဖိတ်သမုဒ္ဒရာ သည် ဂျပန်နှင့် အင်္ဂလိပ်၊ အမေရိကန်တို့ စစ်ခင်းရာဒေသ ဖြစ်လာလေသည်။ ဂျပန်တို့သည် အငိုက်တွင် ဝင်စီးလိုက်ရ သဖြင့် အင်္ဂလိပ်၊ အမေရိကန်ပိုင် နယ်မြေများကို တခုပြီး တခု ချီတက်သိမ်းပိုက်ခဲ့ရာ ဂူအမ်ကျွန်း၊ ဝိတ်ကျွန်း၊ ဟောင် ကောင်ကျွန်း၊ ဖိလစ်ပိုင် ကျွန်းများ၊ လူဇုန်၊ ဗာတန်း၊ ကော်ရက်ဂျီဒေါ်၊ စဲလဗီး အစရှိသော ကျွန်းတို့သည်၎င်း၊ စင်္ကာပူ ခံတပ်မြို့ကြီးသည်၎င်း၊ မလ္လာယု ပြည်မကြီးသည် ၎င်း မရှုမလှ ကျဆုံးခဲ့ရလေသည်။ ထိုအချိန်မှာပင် ဂျပန် တို့သည် ယိုးဒယားနိုင်ငံကို အခြေပြု၍ မြန်မာပြည်တွင်းသို့ စစ်ကြောင်း သုံးကြောင်း ဖြန့်လျက် ဝင်လာကြလေသည်။ သခင်အောင်ဆန်း အမှူး ပြု၍ ဂျပန်နိုင်ငံတွင် စစ်သင်တန်း တက်ခဲ့သော မြန်မာလူငယ်တစုသည် ၁၉၄၁ ခုနှစ် ဒီဇင်ဘာ လ ၂၆ ရက်နေ့တွင် ယိုးဒယားနိုင်ငံ၌ ဗမာ့လွတ်လပ်ရေး တပ်မတော် (ဘီအိုင်အေ) ကိုဖွဲ့စည်းခဲ့ကြလေသည်။ ဗမာ့ လွတ်လပ်ရေး တပ်မတော်သည် ဂျပန်တို့ မြန်မာပြည်ကို တိုက်ခိုက်သိမ်းပိုက်ရာတွင် ပါဝင် ကူညီခဲ့လေသည်။





ဤမြို့မကျောင်းကဲ့သို့သော အမျိုးသားကျောင်းများကား မျိုးချစ်စိတ် သွင်းပေးရာ ဌာနကြီးများ ဖြစ်ခဲ့သည်။

၁၈၈၄-၈၅ ခုနှစ် ရောက်သောအခါတွင်မူ ရန်ကုန်မြို့ အစိုးရအထက်တန်းကျောင်း၌ ရန်ကုန်ကောလိပ်ဟူ၍ ဌာနသီးသန့် ဖွင့်လှစ်ကာ ယင်းကို မြန်မာပြည် ပညာရေးဆင်ဒီကိတ်အဖွဲ့က ကွပ်ကဲ အုပ်ချုပ်လေသည်။ ၁၉၀၄ ခုနှစ်တွင် ရန်ကုန်ကောလိပ်ကို အစိုးရတာဝန်ယူလိုက်ကာ ထိုနှစ်မှစ၍ ရန်ကုန်မြို့ အစိုးရကောလိပ်ဟု ခေါ်တွင်၏။ ၁၉၂၀ ပြည့်နှစ်တွင်မူ တက္ကသိုလ်ကောလိပ် (ယူနီဗာစတီကောလိပ်) ဟူ၍ ဖြစ်လာလေသည်။

ရန်ကုန်ကောလိပ်နှင့် ခေတ်ပြိုင် ပေါ်ပေါက်လာသော ကောလိပ်ကား ဂျပန်ဆင်ကောလိပ်ဟု နောင်တွင် အမည်တွင်လာသော ဗက်ပတစ်ကောလိပ်ဖြစ်၏။ အမေရိကန် နှစ်ခြင်း သာသနာအဖွဲ့သည် ၁၈၇၂ ခုနှစ်တွင် ကူရှင် ကျောင်းကို တည်ထောင်ကြကာ၊ ထိုကျောင်းတွင် ၁၈၉၄ ခုနှစ်၌ ကာလကတ္တား တက္ကသိုလ် ဥပစာတန်း စာမေးပွဲအတွက် စတင် သင်ကြား ပေးခဲ့လေသည်။ ထိုသို့ သင်ကြားပေးမှုမှ အမေရိကန် ဗက်ပတစ်ကောလိပ် ပေါက်ဖွားလာကာ ၁၉၁၈ ခုနှစ်တွင် အမေရိကန် သာသနာပြုဆရာကြီး ဒေါက်တာ ဂျပန်ဆင်အား ဂုဏ်ပြုသောအားဖြင့် ဂျပန်ဆင်ကောလိပ်ဟု အမည်ပြောင်းလိုက်ခြင်း ဖြစ်သည်။

၁၉၂၁ ပြည့်နှစ်တွင် ထိုကောလိပ် နှစ်ခုကို စုစည်းကာ

ရန်ကုန် တက္ကသိုလ်ဟူ၍ ဖွဲ့စည်း တည်ထောင်ခဲ့လေသည်။ ရန်ကုန် တက္ကသိုလ် ဥပဒေကြမ်းကို ၁၉၂၀ ပြည့်နှစ် စက်တင်ဘာလတွင် မြန်မာပြည်ဥပဒေပြုကောင်စီကအတည်ပြုလိုက်၍ ထိုနှစ် အောက်တိုဘာလ ၂၄ ရက်နေ့တွင် အိန္ဒိယဘုရင်ခံချုပ်၏ အတည်ပြုချက်ကို ရရှိခဲ့၏။ အဆိုပါ အတည်ပြုချက်များအရ ရန်ကုန်တက္ကသိုလ်သည် ၁၉၂၁ ပြည့်နှစ် ဒီဇင်ဘာလ ၁ ရက်နေ့တွင် ပေါက်ဖွားလာသည်။ (ရန်ကုန် တက္ကသိုလ် — ရှု။)

### တည်ထောင်စ တက္ကသိုလ်

အက်ဥပဒေအရ တက္ကသိုလ်၏ အကြီးအကဲသည် တက္ကသိုလ် အဓိပတိ ဖြစ်၍၊ မြန်မာပြည် ဒုတိယဘုရင်ခံသည် ရာထူးအရ တက္ကသိုလ် အဓိပတိ ဖြစ်သည်။ တက္ကသိုလ်၏ အုပ်ချုပ်ရေးကိုမူ ဒုတိယအဓိပတိက ကြီးကြပ်ကွပ်ကဲ၏။ တက္ကသိုလ်၏ အုပ်ချုပ်ရေးအာဏာပိုင်အဖွဲ့မှာ တက္ကသိုလ်ကောင်စီ ဖြစ်ကာ၊ ယင်းအဖွဲ့၏ အမှုဆောင်အာဏာကို ကောင်စီအမှုဆောင် ကော်မတီက ကျင့်သုံးလေသည်။ ပညာရေး အာဏာပိုင်အဖွဲ့မှာ ပါမောက္ခအဖွဲ့ဖြစ်၍ ယင်းအဖွဲ့၏ အမှုဆောင်အာဏာကို ပါမောက္ခအဖွဲ့ အမြဲတမ်း ကော်မတီက ကျင့်သုံးလေသည်။



# မြန်မာနိုင်ငံ ပညာရေးစံနှုန်း

တက္ကသိုလ် ကောလိပ်ကို ယင်းကောလိပ်၏ အုပ်ချုပ်ရေး အဖွဲ့က အုပ်ချုပ်ပြီးလျှင် လျှပ်ဆင်ကောလိပ်ကိုမူ အမေရိကန် သာသနာပြုအဖွဲ့က ခန့်အပ်သော ဂေါပကအဖွဲ့က အုပ်ချုပ် ၏။ ကောလိပ်နှစ်ခုစလုံးတွင်ပင် အကြီးအကဲမှာ ကျောင်း အုပ်ကြီးများ ဖြစ်ကြလေသည်။ နောင်တွင် အက်ဥပဒေ ပြင်ဆင်ချက်များအရ အုပ်ချုပ်ရေးတွင် ပြောင်းလဲမှုများ ရှိခဲ့သည်။

၁၉၂၀ ပြည့်နှစ် မတိုင်မီ ခေတ်တွင် အင်္ဂလိပ်စာ၊ သင်္ချာ၊ ပါဠိ၊ ဓာတုဗေဒ၊ ရူပဗေဒ၊ တက္ကဗေဒ (ယူတ္တိဗေဒ) နှင့် သဘာဝတ္ထ ဗေဒ (ဒဿနိကဗေဒ) ဘာသာရပ်တို့ကိုသာ ကာလကတ္တား တက္ကသိုလ် စာမေးပွဲအတွက် ကောလိပ် နှစ် ခုတွင် သင်ကြားနိုင်ခဲ့သော်လည်း၊ ရန်ကုန်တက္ကသိုလ် တည် ထောင်ပြီး၍ များမကြာမီပင် အဆိုပါ ဘာသာရပ်များ အပြင် မြန်မာဘာသာနှင့် စာပေ၊ ရာဇဝင်သမိုင်း၊ ဇီဝဗေဒ၊ ဘောဂဗေဒ၊ ပထဝီဝင်၊ ဘူမိဗေဒ၊ သစ်တောသိပ္ပံ၊ ပညာ ရေး၊ ဆေးပညာနှင့် အင်ဂျင်နီယာ သိပ္ပံပညာများကိုပါ သင်ကြားလာနိုင်ခဲ့၏။

တက္ကသိုလ် ဖွင့်စတင် တက္ကသိုလ်ကောလိပ်၌ ကျောင်း သား ၆၉၂ ယောက်၊ လျှပ်ဆင် ကောလိပ်တွင် ၁၃၇ ယောက် ရှိရာ၊ တက္ကသိုလ် တခုလုံးတွင် ကျောင်းသား စုစုပေါင်း ၈၂၉ ယောက် ရှိခဲ့လေသည်။

## ကျောင်းသားသပိတ် နှင့် အမျိုးသားပညာရေး

မြန်မာလူထုသည် ရန်ကုန်တက္ကသိုလ် ဟူ၍ သီးခြား တက္ကသိုလ်တရပ်ကို လိုလားတောင့်တတောင်းဆိုခဲ့ကြသော် လည်း၊ တက္ကသိုလ် အက်ဥပဒေကြမ်း ပေါ်ထွက်လာသော အခါတွင်မူ ပြဋ္ဌာန်းချက် အချို့ကို မကျေနပ်ကြချေ။ အ ထူးသဖြင့် တက္ကသိုလ် ပညာရေးကို ပြန့်ပွားအောင် ပြုလုပ် ရမည့်အစား ပိုမိုပါးရှားအောင် အဟန့်အတားများပင် ပြု လုပ်ထားသည်ဟု ယူဆကြ၍ တက္ကသိုလ် ဥပဒေကို ပြင်ဆင် ပေးရန် အနွှဲအပြားတောင်းဆိုကြလေသည်။ ထိုတောင်းဆို မှုများကို အစိုးရက မလိုက်လျောသောကြောင့် ၁၉၂၀ ပြည့် နှစ် ဒီဇင်ဘာလ ၅ ရက်နေ့ (၁၂၈၂ ခုနှစ် တန်ဆောင်မုန်း လဆုတ် ၁၀ ရက်နေ့) တွင် မြန်မာပြည်၏ ပဌမဆုံး တက္က သိုလ်ကျောင်းသားသပိတ် ပေါ်ပေါက်လာလေသည်။

ထိုသို့ ကျောင်းသားသပိတ်မှောက်စဉ်အတွင်း ပညာသင် မပျက်စေခြင်းငှာ ရန်ကုန်မြို့ဗဟန်းရပ်ကွက်တွင် အမျိုးသား ကောလိပ်တကျောင်းကို ပညာရေးစိတ်ထက်သန်သူများနှင့် သပိတ်မှောက် ကျောင်းသားများက ဦးစီးတည်ထောင်ကြ ၏။ နောင်တွင် သပိတ်လွန်သော်လည်း သပိတ်မှောက် ကျောင်းသားများပင် ကျွန်ုပ်တို့ကို ဆက်လက် မသင်လို တော့ပြီဟုဆုံးဖြတ်ကာ တိုင်းပြည်အနှံ့ အမျိုးသားကျောင်း

များ တည်ထောင်ခဲ့၏။ အမျိုးသား ကောလိပ်သည် သက် ဆုံး မရှည်ရှာသော်လည်း အမျိုးသားကျောင်းများကား မျိုးချစ်စိတ် သွင်းပေးရာ ဌာနကြီးများ ဖြစ်ခဲ့ပေသည်။ ယင်း အမျိုးသားကျောင်းများကို အမျိုးသား ပညာရေး ကောင်စီက အုပ်ချုပ်လေသည်။

ပဌမ ကျောင်းသားသပိတ်သည် ပညာရေးကိစ္စကြောင့် စတင် မှောက်ခဲ့ရသော ကျောင်းသားသပိတ် ဖြစ်သော် လည်း၊ ပညာရေးထက် နိုင်ငံရေး အနှစ်သာရ ပို၍ ရှိ၏။ ခေတ်ပညာတတ်များက မိမိတို့အတွက် လက်တလမ်းတွင် သာရှိသော ရာထူးရာခံများကို မမက်မော၊ ကိုယ်ကျိုးစီးပွား ကို လုံးဝစွန့်လွှတ်ကာ သပိတ်မှောက်လိုက်ခြင်းဖြင့် အုပ်ချုပ် သူ ဗြိတိသျှ အစိုးရအား တော်လှန်လိုက်ခြင်း ဖြစ်ရာ တိုင်း ပြည်အား နိုင်ငံရေးမျက်စိ ဖွင့်ပေးလိုက်သကဲ့သို့ ရှိလေ သည်။ ထို့ကြောင့်ပင် ဂျီ-စီ-ဘီ-အေ ခေါ် မြန်မာအသင်း ချုပ်၏ နဝမကွန်ဖရင့်တွင် တန်ဆောင်မုန်းလဆုတ် ၁၀ ရက် နေ့ကို အမျိုးသားနေ့အဖြစ် သတ်မှတ်ခဲ့ခြင်းဖြစ်လေသည်။ (အမျိုးသား အောင်ပွဲနေ့၊ ဂျီ စီ ဘီ အေ — လည်းရှု။)

၁၉၃၆ ခုနှစ်တွင် တက္ကသိုလ် ကျောင်းသားများ သမဂ္ဂ ဥက္ကဋ္ဌကိုနုနှင့် သမဂ္ဂ၏အာဘော် အိုးဝေမဂ္ဂဇင်း အယ်ဒီတာ ကိုအောင်ဆန်းတို့ကို ကျောင်းမှ ထုတ်လိုက်သောကြောင့် ဒုတိယ ကျောင်းသားသပိတ် ပေါ်ပြန်လေသည်။ တတိယ ကျောင်းသား သပိတ်ကား ၁၉၃၈ ခုနှစ် ဒီဇင်ဘာလတွင် ရေနံမြေသပိတ်ကို ထောက်ခံရန် သွားသော တက္ကသိုလ် သမဂ္ဂဥက္ကဋ္ဌ ကိုဗဟန်းနှင့် အတွင်းရေးမှူး ကိုဗဆွေတို့ကို မကွေးမြို့တွင် ဖမ်းဆီးရာမှ ပေါ်ပေါက်ခဲ့ပြန်သည်။

## စစ်ကြိုခေတ် တက္ကသိုလ်၏ တိုးတက်မှုများ

စစ်ကြိုခေတ်တွင် ရန်ကုန် တက္ကသိုလ်၏ တိုးတက်မှုများ အနက် မှတ်တမ်းတင်ဖွယ် တရပ်ကား တက္ကသိုလ် မ တည် ရံပုံငွေတရပ် စုဆောင်း ပျိုးထောင်ခဲ့ခြင်းဖြစ်၏။ ၁၉၂၇ ခု နှစ်တွင် တက္ကသိုလ်အဓိပတိ ဆာ ဟားကုတ်ဗတ္တလာ ကြီးမှူး ၍ ကောက်ခံခဲ့ရာငွေ ၄၈ သိန်းနှင့် အင်ဂျင်နီယာ သတ္တုတွင်း တူး ပညာသင် အဆောက်အအုံတခု ရရှိလိုက်၏။

တက္ကသိုလ်သည် တစတစနှင့် ပညာရပ်များ တိုးချဲ့ သင် ကြား လာသည်နှင့်အမျှ ဌာနများလည်း တိုးပွားလာ၏။ ၁၉၃၀ ပြည့်နှစ်တွင် တက္ကသိုလ်ကောင်စီသည် စတက်ကျူ ဥပဒေအရ ဆရာဖြစ်သင်ကောလိပ်နှင့် ဆေးအတတ်သင် ကောလိပ်တို့ကို ဖွဲ့စည်းခဲ့၏။ ၁၉၂၅ ခုနှစ်တွင် မန္တလေးမြို့၌ ဥပစာကောလိပ်ကျောင်း တကျောင်း ဖွင့်လှစ် ခဲ့ကာ၊ ၁၉၃၆ ခုနှစ်တွင် မန္တလေးမြို့၌ပင် ဒီဂရီအဆင့် သင်ကြား သော စိုက်ပျိုးရေး ကောလိပ် ဖွင့်လှစ်ခဲ့သည်။ ထို့ကြောင့် မြန်မာပြည်သို့ ဒုတိယ ကမ္ဘာစစ်ကြီး ကူးစက်လာချိန်တွင်



ရန်ကုန် တက္ကသိုလ်၌ တက္ကသိုလ်ကောလိပ်၊ ဂျပန်ဆင်ကောလိပ်၊ ဆရာဖြစ်သင်ကောလိပ်၊ ဆေးအတတ်သင် ကောလိပ်၊ စိုက်ပျိုးရေးကောလိပ်နှင့် မန္တလေး ဥပစာကောလိပ်ဟူ၍ ကောလိပ် ခြောက်ခုရှိလေသည်။ မန္တလေးဥပစာကောလိပ် သည် တက္ကသိုလ်ကစီမံကွပ်ကဲသော ကောလိပ်ဖြစ်၍ ကျန် ကောလိပ်များကား တက္ကသိုလ်၏ အပေါင်းပါ ကောလိပ် များ ဖြစ်ကြသည်။

၁၉၂၀ ပြည့်နှစ်တွင် တက္ကသိုလ် တည်ထောင်ပြီးခဲ့ချိန်မှ စ၍ ရန်ကုန်တက္ကသိုလ် အက်ဥပဒေကို ၁၉၂၄ ခုနှစ်တွင် တ ကြိမ်၊ ၁၉၃၉ ခုနှစ်တွင် နှစ်ကြိမ် ပေါင်း သုံးကြိမ် စစ်ကြို ခေတ်တွင် ပြင်ဆင်ခဲ့၏။ ၁၉၃၉ ခုနှစ် ပဌမ ပြင်ဆင်ချက် အက်ဥပဒေအရ တက္ကသိုလ် အဓိပတိ၊ ဒုတိယအဓိပတိ ရာထူး များသည် ရွေးကောက် တင်မြှောက်ရသော ရာထူးများ ဖြစ် လာကာ၊ ဘဏ္ဍာရေးနှင့် အခွန်တော်ဌာန အတွင်းဝန် ဦး တင်ထွဋ်နှင့် ရန်ကုန် မျူနီစီပယ်မင်းကြီး ဦးဆက်ဘို့သည် အဓိပတိနှင့် ဒုတိယ အဓိပတိအဖြစ် အသီးအသီး ရွေး ကောက် တင်မြှောက်ခြင်း ခံခဲ့ရလေသည်။

ဒုတိယ ကမ္ဘာစစ်အတွင်း အခြေအနေ

ဒုတိယ ကမ္ဘာစစ်မီး မြန်မာပြည်သို့ ကူးစက်ရောက်ရှိလာ သောအခါတွင်မူ ပညာရေး လုပ်ငန်းများ အားလုံးပင် ရပ်ဆိုင်းသွားကြသည်။ ရန်ကုန်တက္ကသိုလ်ကို ၁၉၄၂ ခုနှစ် ဇန္နဝါရီလ ၁၅ ရက်နေ့မှစ၍ ရပ်စဲလိုက်ကာ အခြား ကျောင်း များကိုလည်း ပိတ်လိုက်ရ၏။ ဗြိတိသျှ အစိုးရသည်လည်း အိန္ဒိယပြည်သို့ ဆုတ်ခွာသွားလေသည်။

ဗြိတိသျှအစိုးရတို့ မြန်မာပြည်မှ ဆုတ်ခွာခြင်းမှာ ၁၉၄၂ ခုနှစ် မေလ လောက်တွင် ပြီးဆုံး၍၊ အောက်တိုဘာလတွင် ဂျပန် စစ်အစိုးရ၏ သဘောတူညီချက်အရ မြန်မာနိုင်ငံ တော် အစိုးရက မူလတန်းကျောင်း ၁၀၀၀၊ အလယ်တန်း ကျောင်း ၃၀၀ နှင့် အထက်တန်းကျောင်း ၁၀၀ ဖြင့် ရှေးဦး စွာ စတင်ဖွင့်လှစ်ခဲ့၏။ စစ်ကြိုခေတ်ကဲ့သို့ ကျောင်းအမျိုး အစား သုံးခု မခွဲတော့ဘဲ၊ သင်ရိုးတမျိုးတည်းကိုသာ သင် ကြားသော ကျောင်းတမျိုးတည်းသာ ရှိ၍၊ သင်ရိုးမဏ္ဍိုင် အဖြစ်လည်း မြန်မာဘာသာကိုသာ အသုံးပြုလေသည်။

ဦးစွာ၌ အင်္ဂလိပ် ဘာသာကို နိုင်ငံခြား ဘာသာ အဖြစ် ကျောင်းများတွင် သင်ကြားသော်လည်း၊ ဂျပန် အစိုးရ၏ ကန့်ကွက်မှုကြောင့် နောက်ဆုံးတွင် နိုင်ငံတော် အစိုးရကျောင်းများ၌ ဂျပန်ဘာသာကို၎င်း၊ အင်္ဂလိပ် ဘာ သာကို၎င်း မသင်ကြားရန် ဆုံးဖြတ်ကြလေသည်။ သင်ရိုး ညွှန်းတမ်းသစ်ကိုလည်း ရေးဆွဲကြကာ၊ ကျောင်းသုံး စာ အုပ်သစ်များကို ပညာရေးဌာနခွဲ၏ စာပေနှင့် စာကြည့် တိုက် ဌာနစိတ်က ထုတ်လုပ်လေသည်။

စစ်အတွင်း ဖွင့်လှစ်ခဲ့သော အခြား ကျောင်းများကား နိုင်ငံတော် ဆရာဖြစ်သင်ကျောင်း၊ နိုင်ငံတော် ဂီတ ပညာ သင်ကျောင်းနှင့် နိုင်ငံတော် ပန်းချီပညာသင်ကျောင်းတို့ ဖြစ်ကြသည်။ နိုင်ငံတော် တက္ကသိုလ်ကိုလည်း တက္ကသိုလ် ကောလိပ် ကျောင်းအုပ်ဟောင်း ဆရာကြီး ဦးဖေမောင်တင် အား ကျောင်းအုပ်ကြီးအဖြစ် ခန့်ထားကာ ရန်ကုန်မြို့ တွင် ဖွင့်လှစ်ခဲ့လေသည်။

စစ်အတွင်း နောက်ပိုင်း ကာလတွင်ကား မဟာမိတ် ဗုံး ဒဏ်များ ပြင်းထန်လာပြီးလျှင်၊ စစ်တလင်း ဖြစ်လာပြန် သည်နှင့်အမျှ ကျောင်းများ ပျက်စီးရပြန်လေသည်။ ဆက် လက် ဖွင့်လှစ်နိုင်သေးသော ကျောင်းများတွင်လည်း ကျောင်းဆရာများသည် ကျပ်တည်းလာသော စီးပွားရေး အခြေအနေကြောင့် အလုပ်မှ နုတ်ထွက်သူ ပိုမိုများပြား လာသည်။ ပညာရေးကား မတည်ငြိမ်၊ ဖရိုဖရဲ ဖြစ်ရပြန် လေသည်။

သို့သော် စစ်အတွင်း ပြောင်းလဲမှုများကြောင့် မြန်မာ့ ပညာရေးသည် အရှုံးချည်း မဟုတ်ဘဲ အမြတ် ရတန်သရွေ့ ရလိုက်ခဲ့သေး၏။ ယင်းတို့ကား အတန်းအစား ခွဲခြားမှု ပပျောက်ကာ ကျောင်းတမျိုးတစားတည်း တည်ထောင် နိုင်ခဲ့ခြင်း၊ မြန်မာ ဘာသာကို သင်ကြားမှု မဏ္ဍိုင်အဖြစ် အသုံး ပြုခဲ့ခြင်း၊ မြန်မာ ဘာသာကို အမျိုးသားဘာသာ အဖြစ် ပိုမို ဖွံ့ဖြိုးတိုးတက်အောင် ကြိုးပမ်းနိုင်ခဲ့ခြင်း၊ ဘဝနှင့် ပိုမိုနီးစပ်သော သင်ရိုးညွှန်းတမ်းကို စတင်ကြံဆ တီထွင်နိုင်ခဲ့ ခြင်းနှင့် ကျောင်းသုံးစာအုပ်ကောင်းများ ထုတ်လုပ်နိုင်ခဲ့ ခြင်းတို့ပင် ဖြစ်လေသည်။

ဆင်းမလား စီမံကိန်း

စစ်ကာလအတွင်း အိန္ဒိယပြည် ဆင်းမလားမြို့၌ အခြေ စိုက်သော မြန်မာပြည်ဘုရင်ခံ ဆာ ရယ်ဂျီနယ်ဒေါ် မန်စမစ် ဦးဆောင်သည့် စစ်ပြေးအစိုးရသည် ၁၉၄၂ ခုနှစ်နောက်ပိုင်း တွင် ပညာရေးကို စတင်စဉ်းစားလာသည်ကို တွေ့ရှိရသည်။ ပညာရေး ပြန်လည်တည်ဆောက်မှု အရာရှိအဖြစ် တာဝန် ပေးခြင်းခံရသူ စစ်ကြိုခေတ် ပညာမင်းကြီး ဒု ဗိုလ်မှူးကြီး အယ်လက်ဇန္ဒာကင်းဗဲသည် သူကိုယ်တိုင် ဥက္ကဋ္ဌ ပြုလုပ်ခဲ့ သောကော်မတီ၏ ၁၉၃၆ ခုနှစ် အစီရင်ခံစာကို မှီငြမ်းပြုကာ “မြန်မာပြည် ပညာရေးစံနှုန်း ပြန်လည် တည်ဆောက်ရေး စာတမ်း” ကို ၁၉၄၂ ခုနှစ် အောက်တိုဘာလ ၃၀ ရက်နေ့ တွင် တင်သွင်းလေသည်။ ထိုစာတမ်းတွင် စာပိုဒ်ပေါင်း ၆၉ ပိုဒ်ပါရှိသည့်အနက် တက္ကသိုလ်နှင့် စပ်ဆိုင်သော စာပိုဒ် ၁၂ ပိုဒ် ပါရှိလေသည်။

ကင်းဗဲ၏ စာတမ်းနှင့် ယင်း စာတမ်းအပေါ် ရေးသား ထားသော ပုဂ္ဂိုလ် အသီးအသီး၏ မှတ်ချက်များကို စိစစ်ရန်



## မြန်မာနိုင်ငံ ပညာရေးစံနှုန်း

စစ်ပြေးအစိုးရသည် ဆာ ထွန်းအောင်ကျော် ဥက္ကဋ္ဌပြုလုပ်သော ပညာရေး ပြန်လည်တည်ဆောက်မှု ကော်မတီ တရပ် ဖွဲ့စည်းခဲ့လေသည်။ ထိုကော်မတီသည် ကင်းဗဲစာတမ်းပါ ထောက်ခံချက်များကို လက်ခံခဲ့၍၊ နောင်တွင် ဆင်းမလား ပညာရေး စီမံကိန်းဟု ခေါ်ဝေါ်ကြသော စစ်ပြေးအစိုးရ၏ ပညာရေးစီမံကိန်း ရေးဆွဲရာတွင် ထိုစာတမ်းသည် အခြေခံ ဖြစ်ခဲ့လေသည်။

ထိုစီမံကိန်း၏ အဓိက အရေးကြီးသော အချက်များမှာ အောက်ပါအတိုင်း ဖြစ်သည်။

၁။ အစိုးရကဦးဆောင်သော အခမဲ့ မသင်မနေရ မူလ တန်းပညာရေးစံနှုန်း တည်ထောင်ရန်။

၂။ စစ်ကြိုခေတ် ကျောင်းအမျိုးအစား သုံးခုကို တမျိုး တည်းအဖြစ် ပေါင်းပစ်ရန်။

၃။ အထောက်အပံ့ခံ ကျောင်းများစံနှုန်း ပယ်ဖျက်ရန်။

၄။ ကျောင်းများကို အောက်ပါအတိုင်း ခွဲခြားရန်။

(က) အသက် ခြောက်နှစ်မှ ၁၁ နှစ်ရွယ် ကလေး များ (ပဌမတန်းမှ ပဉ္စမတန်း အထိ) အတွက် မူလတန်းကျောင်း။

(ခ) အသက် ၁၁ နှစ်မှ ၁၅ နှစ်ရွယ်ကလေးများ (ဆဌမတန်းမှ နဝမတန်း အထိ) အတွက် မူလတန်းလွန်ကျောင်း။

(ဂ) အသက် ၁၅ နှစ်မှ ၁၈ နှစ်ရွယ် ကလေးများ (ဒသမနှင့် ကေဒသမတန်း) အတွက် အကြို တက္ကသိုလ်ကျောင်းများ ဖြစ်၏။

၅။ မူလတန်းနှင့် မူလတန်းလွန် ကျောင်းများတွင် ကျောင်းလခ လွတ်ငြိမ်းခွင့် ပြုရန်။

၆။ မူလတန်းနှင့် မူလတန်းလွန် ကျောင်းများတွင် အင်္ဂလိပ်ဘာသာနှင့် မြန်မာဘာသာကို တန်းတူတန်ဖိုး ထားကာ နှစ်ဘာသာစလုံးကိုပင် ပဌမတန်းမှ စ၍ သင်ကြားရန်။

၇။ စာမေးပွဲကို အအောင် အရှုံးစံနှုန်းဖြင့်မဟုတ်ဘဲ မှတ်တမ်းစံနှုန်း တီထွင် အစားထိုးရန်။

၈။ ပညာရေးကို ဗဟိုအာဏာပိုင်အဖွဲ့က ကြီးကြပ်ရန်။ ထိုစီမံကိန်းအရ တက္ကသိုလ်နှင့် စပ်လျဉ်း၍မူကား ကောလိပ်ကျောင်းများကို ပယ်ဖျက်ပြီးလျှင် မဟာဌာနများဖွဲ့ကာ ယင်းတို့ကို မဟာဌာနမှူးများက အုပ်ချုပ်သော ယူနစ်ထရီ စံနှုန်းဖြင့် တက္ကသိုလ်ကို ပြန်လည်တည်ဆောက်ရန်၊ ဥပစာတန်းကို ပယ်ဖျက်ပြီးသော် ပဌမ နှစ်ကို ကျောင်းနှင့်တွဲ၍ ဒုတိယနှစ်ကို ဒီဂရီသင်တန်းနှင့် တွဲထားရန်၊ တက္ကသိုလ်က မိမိကိုယ်ပိုင် တက္ကသိုလ်ဝင် စာမေးပွဲကျင်းပရန်၊ အဖွဲ့ဝင် ဦးရေမများလှသော တက္ကသိုလ်ကောင်စီနှင့် ပါမောက္ခအဖွဲ့တို့က အုပ်ချုပ်ရေးနှင့် ပညာရေးကို အသီးအသီး ကွပ်ကဲရန်။



ယခုအခါ သိပ္ပံပညာကို အထူးအရေးပေးကာ ပညာသင်ကြားပေးလျက် ရှိသည်။



အချိန်ပြည့် ဒုတိယ အဓိပတိ ခန့်ရန် စသည်ဖြင့် ထောက်ခံ ခဲ့လေသည်။

အိန္ဒိယပြည် ဆင်းမလားမြို့တွင် ကျောင်းပညာရေးနှင့် စပ်လျဉ်း၍ နောက်ထပ်ကော်မတီဖွဲ့စည်းမှု မရှိသော်လည်း၊ တက္ကသိုလ်ပညာရေးနှင့်စပ်လျဉ်း၍မူကား ထပ်မံအသေးစိတ် စဉ်းစားရန် ကြားဖြတ် တက္ကသိုလ်ကော်မတီနှင့် ကြားဖြတ် တက္ကသိုလ် ယာယီကော်မတီဟူ၍ ထပ်မံဖွဲ့စည်းခဲ့သေးသည်။

ဗြိတိသျှ စစ်အုပ်ချုပ်ရေးခေတ် ပညာရေးအခြေအနေ

ဗြိတိသျှစစ်တပ်များ မြန်မာပြည်ကို ပြန်လည် သိမ်းပိုက် ပြီးသည့်နောက် စစ်အုပ်ချုပ်ရေး ထူထောင်ခဲ့ရာ၊ ၁၉၄၅ ခု နှစ် ဇူလိုင်လတွင် စစ်အုပ်ချုပ်ရေးအဖွဲ့၏ ပညာရေးဌာနကို ဖွဲ့စည်းခဲ့လေသည်။ စစ်အုပ်ချုပ်ရေး အဖွဲ့မှ ဆင်းမလား စီမံ ကိန်းအတိုင်း မူလတန်းလွန်ကျောင်း ၄၂ ကျောင်းနှင့် မူလ တန်းကျောင်း ၂၀၆၀ ဖွင့်လှစ်ခဲ့လေသည်။ ၁၉၄၅ ခုနှစ် အောက်တိုဘာလ ၁၆ ရက်နေ့တွင် စစ်အုပ်ချုပ်ရေးအဖွဲ့ ရုပ် သိမ်းသောအခါ၌ စစ်ပြေးဘုရင်ခံ ဆာ ရယ်ဂျီနယ် ဒေါ်မန် စမစ်၏ အစိုးရအဖွဲ့က ဆက်ခံကာ ကျောင်းသစ်အနည်းငယ် ထပ်မံ ဖွင့်လှစ်ခဲ့လေသည်။ ဗြိတိသျှ စစ်အစိုးရသည် ကြား ဖြတ်တက္ကသိုလ် မတည်ထောင် နိုင်သေးမီ အတွင်း၊ တက္က သိုလ်ပညာ ဆည်းပူးနိုင်ရန် မဂိုလမ်း (ယခု ရွှေဘိုသာလမ်း) တွင် အရေးပေါ် တက္ကသိုလ်သင်တန်းတရပ်ကို ယခင်စစ်ကြို ခေတ် ဆရာဖြစ်သင်ကောလိပ်ကျောင်းအုပ်ဟောင်း ဦးဘ အား အုပ်ချုပ်ရေးမှူးခန့်ကာ ဖွင့်လှစ်ခဲ့၏။

သို့သော် ကျောင်း အဆောက်အအုံနှင့် ဆရာများ လုံ လောက်အောင် မပေးနိုင်မှုကြောင့် ဆင်းမလားပညာရေး စီမံကိန်းကို ပြည်သူတို့ကမကျေနပ်ကြချေ။ ကျောင်းများကို တမျိုးတစားတည်း ပူးပေါင်းလိုက်နိုင်သော်လည်း ကျောင်း ဆရာ အနေဖြင့်မူ စစ်ကြိုခေတ်အတိုင်း အမျိုးမျိုး ကွဲပြား ခြားနားကာ လစာမမျှမတ ဖြစ်နေသေးခြင်းကိုလည်း မ ကျေနပ်ကြချေ။

တက္ကသိုလ် ပညာရေးတွင်လည်း ဆင်းမလား စီမံကိန်းကို အမျိုးမျိုး ဝေဖန်လျက်ရှိကြပေရာ၊ အစိုးရသည် ၁၉၄၆ ခုနှစ် ဖေဖွာရီလတွင် ပညာရေးစံနှုန်း စုံစမ်းမှု ကော်မတီကို၎င်း၊ ၁၉၄၆ ခုနှစ် ဩဂုတ်လတွင် တက္ကသိုလ်ဖွဲ့စည်းပုံ ကော်မတီကို ၎င်း ခန့်အပ်ဖွဲ့စည်းခဲ့သည်။ ပညာရေးစံနှုန်း စုံစမ်းမှုကော်မ တီသည် ထိုနှစ် ဩဂုတ်လတွင်၎င်း၊ တက္ကသိုလ် ဖွဲ့စည်းပုံ ကော်မတီသည် ၁၉၄၇ ခုနှစ် နှစ်ဦးတွင်၎င်း အသီးအသီး အ စီရင်ခံစာ တင်သွင်းခဲ့ကြ၏။ သို့သော် ထိုအချိန်သည် လွတ် လပ်ရေးတိုက်ပွဲ၏ ဒီရေ အမြင့်ဆုံးကာလ ဖြစ်ပေရာ၊ ပညာ ရေးအစီရင်ခံစာများ၊ ထောက်ခံချက်များကို အလေးပေး စဉ်းစားနေချိန် မဟုတ်တော့ချေ။

ပြည်ထောင်စုအစိုးရ၏ ပညာရေးဝါဒ

မြန်မာနိုင်ငံကို လွတ်လပ်သော အချုပ်အချာ အာဏာ ပိုင် ပြည်ထောင်စု နိုင်ငံအဖြစ် ၁၉၄၈ ခုနှစ် ဇန်နဝါရီလ ၄ ရက်နေ့တွင် ကျေညာခဲ့၏။ ထိုနှစ်တွင်ပင် ပြည်ထောင်စုအ စိုးရသည် အရပ်ရပ် ပညာရေးအစီရင်ခံစာများကို လေ့လာ ပြီးနောက် အစိုးရ၏ပညာရေးဝါဒကို ကျေညာခဲ့လေသည်။ သို့သော် ပြည်တွင်း ဆူပူသောင်းကျန်းမှုသည်လည်း လွတ် လပ်ရေးနှင့် အတူ ထက်ချပ် မကွာ ပေါ်ပေါက်လာခဲ့ရာ ၁၉၅၀ ပြည့်နှစ် ဇွန်လ ၁ ရက်နေ့ကျမှသာ လွတ်လပ်သော ပြည်ထောင်စု မြန်မာနိုင်ငံတော်၏ ပညာရေး ဝါဒကို စတင် အကောင်အထည် ဖော်နိုင်ခဲ့လေသည်။

ထိုပညာရေး ဝါဒ၏ အဓိက အချက်များမှာ -

- (၁) ကြားဖြတ်သဘော စမ်းသပ်သည့်အနေဖြင့် ပညာ ရေးကို ဗဟိုမှ ကွပ်ကဲအုပ်ချုပ်ရေး။
- (၂) အထောက်အပံ့ခံစံနှုန်း ပယ်ဖျက်ကာ၊ ယင်း အစား နိုင်ငံတော် အစိုးရကျောင်းများသာ ရှိသော စံနှုန်း တည်ထောင်ရေး။
- (၃) မသင် မနေရ မူလတန်း ပညာရေးကို စမ်းသပ် တီ ထွင်ရေး။
- (၄) ကျောင်းအဆင့်ခွဲရေးကို ပြန်ပြင်ဆင်ရေး။
- (၅) အသက်မွေး ဝမ်းကျောင်းနှင့် စက်မှု လက်မှု ပညာ သင်ကြားနိုင်ခွင့် တိုးမြှင့်ရေး။
- (၆) မြန်မာ ဘာသာကို သင်ကြားမှု မဏ္ဍိုင် အဖြစ် သတ်မှတ်ရေးတို့ ဖြစ်ကြ၏။

ထိုဝါဒအရ ပြည်ထောင်စု အစိုးရသည် ရန်ကုန်မြို့တော် မျူနီစီပယ်အဖွဲ့က ဖွင့်လှစ်ထားသော မူလတန်းကျောင်း များမှအပ ကျန် ကျောင်းများကို ဗဟို ပညာရေးဌာနက ချုပ်ကိုင် စေခဲ့သည်။ အထောက် အပံ့ခံ ကျောင်းများ မရှိ တော့သောကြောင့် ကျောင်းများ တိုးချဲ့ ဖွင့်လှစ်ခဲ့သည်။ ရန်ကုန်မြို့ ဆင်ခြေဖုံးတဝိုက်တွင် မသင်မနေရပညာရေးစံနှုန်း ကို စမ်းသပ်တီထွင်ခဲ့သည်။ ကျောင်းများကိုလည်း သူငယ် တန်းမှ စတုတ္ထတန်းအထိ မူလတန်းကျောင်း၊ သူငယ်တန်းမှ သတ္တမတန်း အထိ အလယ်တန်းကျောင်း၊ သူငယ်တန်းမှ နဝမတန်းအထိ အထက်တန်းကျောင်းဟူ၍ ပြင်ဆင် သတ် မှတ်လိုက်၏။ အင်္ဂလိပ်ဘာသာကို ပဉ္စမတန်းမှ စ၍ မသင် မနေရ နိုင်ငံခြားဘာသာအဖြစ် သတ်မှတ်ကာ၊ ကျောင်းသုံး စာအုပ်များ ဘာသာပြန်ဆို ထုတ်လုပ်နိုင်ရေး အတွက်လည်း စီစဉ်ခဲ့လေသည်။

ပညာရေးမစ်ရှင် နှင့် ကော်မတီများ

၁၉၅၀ ပြည့်နှစ် နောက်ပိုင်းတွင် ပညာရေးသည် ပိုမို အသက်ဝင်လာလေသည်။ ယူနက်စကို အဖွဲ့ကလည်း ပညာ



# မြန်မာနိုင်ငံ ပညာရေးစံနှုန်း



အမျိုးသမီး အင်ဂျင်နီယာကျောင်းသူများ

ရေးပါရသူသုံးဦး ပါဝင်သော အဖွဲ့တရပ်ကို မြန်မာနိုင်ငံ၏ အခြေခံနှင့် သက်ကြီးပညာရေး၊ မသင်မနေရ ပညာရေး၊ မူလတန်းလွန်ကျောင်း ပညာရေး၊ ကျောင်းဆရာများ ထုတ်လုပ်ရေး၊ အထက်ပါ ကိစ္စလေးရပ်နှင့် သက်ဆိုင်သည့် အုပ်ချုပ်ရေးနှင့် ဘဏ္ဍာရေး ပြဿနာများကို လေ့လာရန် စေလွှတ်ခဲ့သည်။ ယူနက်စကို မစ်ရှင်အဖွဲ့သည် ၁၉၅၀ ပြည့်နှစ် ဒီဇင်ဘာလတွင် ဆိုက်ရောက်လာကာ အဖွဲ့အစီရင်ခံစာကို ၁၉၅၁ ခုနှစ် မေလတွင် တင်သွင်းခဲ့သည်။

၁၉၅၁ ခုနှစ် နိုဝင်ဘာလတွင် ပြည်ထောင်စု အစိုးရသည် ပညာမင်းကြီးဦးကောင်းခေါင်းဆောင်လျက် ပုဂ္ဂိုလ်ခြောက်ဦး ပါဝင်သည့် ပညာရေးလေ့လာမှု အဖွဲ့ကို ခြောက်လကြာမျှ ယူနိုက်တက်ကင်းဒမ်း၊ အမေရိကန်ပြည်ထောင်စု၊ မက္ကဆီကို၊ ကနေဒါနှင့် ပါကစ္စတန်နိုင်ငံတို့သို့ စေလွှတ်ခဲ့၏။ ထိုအဖွဲ့သည် မြန်မာနိုင်ငံသို့ ၁၉၅၂ ခုနှစ် မေလတွင် ပြန်လည်ဆိုက်ရောက်လေသည်။

လေ့လာမှု အဖွဲ့ ပြန်လည် ဆိုက်ရောက်သောအခါ ပြည်ထောင်စုအစိုးရသည် ယင်းအဖွဲ့ဝင် ပုဂ္ဂိုလ် ခြောက်ဦး အပါအဝင်ပုဂ္ဂိုလ် ၂၁ ဦးပါသော ပညာရေး ပြန်လည်ဖွဲ့စည်းမှု ကော်မတီကို ပြည်တော်သာ ပညာရေးစီမံကိန်း ရေးဆွဲရန် တာဝန်ပေးအပ်ခဲ့လေသည်။ ဤသို့ရေးဆွဲရာ၌နိုင်ငံ၏အချုပ်အချာအာဏာနှင့် ကိုက်ညီ၍ မြန်မာ့သမိုင်းနှင့် ယဉ်ကျေးမှုကို ထင်ဟပ်ကာ၊ ပြည်ပနိုင်ငံများ၏ ခေတ်သစ်ပညာရေး တိုးတက်မှုများကို ထည့်သွင်း စဉ်းစားသည့် အပြင်၊ နိုင်ငံ၏ လိုအင်္ဂါကိုလည်း ဖြည့်စွမ်းနိုင်သည့် ပညာရေး စီမံကိန်း ဖြစ်စေရန် ညွှန်ကြားခဲ့၏။

ပြည်တော်သာ ဘဝသစ် ဖန်တီးမှု ပညာရေးစီမံကိန်း အထက်ပါ ညွှန်ကြားချက်များ အရ ရေးဆွဲအပ်သော ပြည်တော်သာ ဘဝသစ်ဖန်တီးမှု ပညာရေး စီမံကိန်းကို ၁၉၅၂ ခုနှစ် ဩဂုတ်လတွင် ပြည်တော်သာ ညီလာခံ၌ အတည်ပြုခဲ့လေသည်။ (ပြည်တော်သာ ညီလာခံ။ ပြည်တော်သာ စီမံကိန်း — လည်းရှု။) ဤစီမံကိန်း၏ အခြေခံမူများကား အောက်ပါအတိုင်း ဖြစ်သည်။

## ပြည်တော်သာ ဘဝသစ် ဖန်တီးမှု ပညာရေးစီမံကိန်း

အထက်ပါ ညွှန်ကြားချက်များ အရ ရေးဆွဲအပ်သော ပြည်တော်သာ ဘဝသစ်ဖန်တီးမှု ပညာရေး စီမံကိန်းကို ၁၉၅၂ ခုနှစ် ဩဂုတ်လတွင် ပြည်တော်သာ ညီလာခံ၌ အတည်ပြုခဲ့လေသည်။ (ပြည်တော်သာ ညီလာခံ။ ပြည်တော်သာ စီမံကိန်း — လည်းရှု။) ဤစီမံကိန်း၏ အခြေခံမူများကား အောက်ပါအတိုင်း ဖြစ်သည်။

- (၁) ပြည်ထောင်စုသား မှန်သမျှ အနည်းဆုံး အရေး၊ အဖတ် နားလည်သူများ ဖြစ်လာစေရန်။
- (၂) ဘဝသစ် ဖန်တီးရေးအတွက် လိုနေသော စက်မှုလက်မှု လုပ်ငန်းများကို ကျွမ်းကျင်စွာ ဆောင်ရွက်ပေးနိုင်မည့် တိုင်းရင်းသားများ လုံလုံ လောက်လောက် ပေါ်ပေါက်လာစေရန်။
- (၃) ပြည်ထောင်စု တာဝန် အသီးအသီးကို ကျွမ်းကျင်စွာ ထမ်းဆောင်နိုင်မည့် အရည်အချင်း ပြည့်ဝသူများ လုံလောက်စွာ ပေါ်လာစေရန်။



မြန်မာနိုင်ငံ ပညာရေးစံနှုန်း

- (၄) ပြည်ထောင်စုထဲတွင် ဖိုးသူညများ နည်းပါး သွားပြီးလျှင်၊ ဗလငါးတန်နှင့် ပြည့်သော ပြည်ထောင်စုသားများ တိုးတက် ပေါများလာစေရန်။
- (၅) ပြည်ထောင်စု အတွင်း၌ ဒီမိုကရေစီ ဝါဒကြီး တည်တံ့ခိုင်မြဲစေရန်။

ဤအခြေခံမူများအရ ရေးဆွဲအပ်သော စီမံကိန်းကို ပြည်ထောင်စု အစိုးရသည် အောက်ပါ လုပ်ငန်းများဖြင့် အကောင်အထည် ဖော်ခဲ့လေသည်။ ယင်းတို့မှာ ပညာရေးအယူအဆသစ်နှင့် လျော်ညီသော သင်ရိုးညွှန်းတမ်းများ ပြုပြင် ရေးဆွဲခြင်း၊ သင်ရိုး ညွှန်းတမ်းသစ်နှင့် ကိုက်ညီသော ကျောင်းသုံးစာအုပ်များ ပြုစု ထုတ်လုပ်ခြင်း၊ မူလတန်း၊ အလယ်တန်းနှင့်အထက်တန်းကျောင်းများ တိုးချဲ့ဖွင့်လှစ်ခြင်း၊ ဆရာဖြစ်သင်ကျောင်းများ တိုးချဲ့ဖွင့်လှစ်ခြင်း၊ အရေးပေါ်ကာလတို ဆရာဖြစ်သင်တန်းများ ဖွင့်လှစ်ခြင်း၊ သင်ရိုးတွင် သက်မွေးဝမ်းကျောင်းပညာများ ထည့်သွင်းလာခြင်း၊ စိုက်ပျိုးရေးနှင့် စက်မှုလက်မှု ပညာသင်ကျောင်းများ တိုးချဲ့ဖွင့်လှစ်ခြင်းတို့ ဖြစ်လေသည်။

လုပ်ငန်းများ ပိုမိုအောင်မြင်စေရန်လည်း ပညာမင်းကြီး ဌာနအပြင်၊ ဆရာအတတ်သင်ညွှန်ကြားရေးဝန်နှင့် ကျောင်းသုံးစာအုပ် ပြုစုထုတ်လုပ်ရေး ညွှန်ကြားရေးဝန်ဟူ၍ ဌာနသစ်နှစ်ဌာနကိုလည်း ၁၉၅၂ ခုနှစ် နောက်ပိုင်းမှစ၍ တီထွင်ခန့်အပ်ခဲ့သည်။ စက်မှုပညာ အတတ်သင် ညွှန်ကြားရေးဝန်ဌာနကိုလည်း ပညာရေးဝန်ကြီးဌာန လက်အောက်သို့ လွှဲပြောင်း ခဲ့လေသည်။ ကျောင်းသုံး စာအုပ် ဌာနရမ်းရေး အစီအစဉ်ကိုလည်း တီထွင်ခဲ့လေသည်။ ၁၉၅၄ ခုနှစ် ဇွန်လမှစ၍ တိုင်းအလိုက် ခန့်အပ်ထားသော ပညာဝန်များအား ကြီးကြပ်ရေး၊ ကျောင်းစစ်ဆေးရေး လုပ်ငန်းများ လုပ်နိုင်စေခြင်းငှာ၊ အုပ်ချုပ်ရေးနှင့် ဘဏ္ဍာရေး တာဝန်များကို အသစ်တီထွင် ခန့်အပ်သော ခရိုင်ပညာဝန် ၃၄ ဦးအား ခွဲဝေပေးစေခဲ့လေသည်။

ဒုတိယ ပညာရေး လေးနှစ်စီမံကိန်း

ပြည်တော်သာ စီမံကိန်းသည် ရှစ်နှစ် စီမံကိန်း ဖြစ်သော်လည်း ၁၉၅၆ ခုနှစ်တွင် ပြောင်းလဲလာသော စီးပွားရေး အခြေအနေကြောင့် ပြန်လည်စိစစ်ခဲ့ရလေသည်။ ထို့ကြောင့် ၁၉၅၂ ခုနှစ်မှ ၁၉၅၆ ခုနှစ်အထိ ဆောင်ရွက်ခဲ့သော ပြည်တော်သာ ပညာရေးလုပ်ငန်းများကို ပဌမ ပညာရေး လေးနှစ်စီမံကိန်းလုပ်ငန်းများ ဟူ၍ သတ်မှတ်ခဲ့လေသည်။

၁၉၅၆ ခုနှစ်တွင် ကုန်လွန်ခဲ့သော လေးနှစ်တာ လုပ်ငန်းများကို စိစစ်ပြီးနောက် ၁၉၅၆-၆၀ အတွက် ဒုတိယပညာရေး လေးနှစ်စီမံကိန်းကို ရေးဆွဲခဲ့လေသည်။ ဒုတိယလေးနှစ် စီမံကိန်း၏ အဓိကအချက်များကား အောက်ပါတို့ပင် ဖြစ်သည်။

- (၁) ပညာရေး စံနှုန်းတရပ် ထိရောက် အောင်မြင်ရေးသည် အရည်အချင်းပြည့် ဆရာများ အလုံ အလောက် ရရှိရေးပေါ်တွင် မူတည်သည်ကို သိနားလည်သောကြောင့် အရည်အချင်းပြည့် ဆရာများ အလုံအလောက် မွေးထုတ်ရေးကို ဦးတည် ကြိုးစားရန်။
- (၂) သင်ရိုးညွှန်းတမ်းကို နိုင်ငံတော် ဝါဒနှင့် ပြောင်းလဲနေသော နိုင်ငံရေး၊ စီးပွားရေး၊ လူမှုရေး အခြေအနေများနှင့် လျော်ညီအောင် ပြုပြင်ရန်။
- (၃) ကျောင်းသား သူငယ်၏ အသက်အရွယ်၊ အရည်အသွေး၊ သင်ရိုးညွှန်းတမ်းတို့နှင့် ကိုက်ညီသော ကျောင်းသုံးစာအုပ်များ ထုတ်လုပ်ရန်။
- (၄) ကျောင်းစည်းကမ်း ပိုမို ကောင်းမွန်လာရန်နှင့် ဆရာများ၏ ဂုဏ်ကျက်သရေ ပိုမို မြင့်မား လာစေရန် နည်းလမ်းများ ရှာဖွေရန်။
- (၅) ဘဏ္ဍာရေး ခွင့်ပြုသလောက် ကျောင်းသစ်များ ဆောက်လုပ်၍ ကျောင်းသုံး ပစ္စည်းများ ထောက်ပံ့ရန်။
- (၆) ပညာသင်ကြားမှု အခွင့် အရေးများကို ပိုမို ပျံ့နှံ့စွာ ခံစားနိုင်စေရန်အတွက် မူ ချမှတ်ရန်။
- (၇) နိုင်ငံ၏ စီးပွားရေး အဆောက်အအုံနှင့် ပိုမို ကိုက်ညီလာစေရန် အတွက် ရှိရင်းစွဲ တက္ကသိုလ် တလမ်းသွား စံနှုန်းမှ စက်မှုလက်မှု၊ စိုက်ပျိုးရေးနှင့် သက်မွေး ဝမ်းကျောင်း ပညာရေးများ ပိုမို ထိရောက်စွာ ဖြာထွက်နိုင်မည့် နည်းလမ်းများကို ဆောင်ရွက်ရန်။

စစ်ပြီးခေတ် တက္ကသိုလ်၏ တိုးတက်ပြောင်းလဲမှုများ

စစ်ပြီးသောအခါ ရန်ကုန် တက္ကသိုလ်ကို ကြားဖြတ် တက္ကသိုလ်အဖြစ် ၁၉၄၆ ခုနှစ်တွင် ပြန်လည် တည်ထောင်ဖွင့်လှစ်ခဲ့ လေသည်။ အုပ်ချုပ်ရေး အနေဖြင့်ကား ကြားဖြတ် တက္ကသိုလ်သည် ယခင်စစ်ကြိုခေတ်ကဲ့သို့ ကိုယ်ပိုင်အုပ်ချုပ်ခွင့် ရသော သီးခြားအဖွဲ့အစည်း မဟုတ်တော့ဘဲ၊ ပညာရေးဝန်ကြီးဌာန လက်အောက် တိုက်ရိုက်အုပ်ချုပ်သော တက္ကသိုလ် ဖြစ်လာလေသည်။ သို့သော် သီးခြားလွတ်လပ်ပိုင်ခွင့် ရနိုင်သရွေ့ ရစေရန် တက္ကသိုလ် ဂေါပကအဖွဲ့ဟူ၍ အစိုးရက ၁၉၄၅ ခုနှစ် ဒီဇင်ဘာလ ၂၂ ရက်နေ့တွင် သီးခြားဖွဲ့ပေးခဲ့၏။ ထိုဂေါပကအဖွဲ့ကို ၁၉၄၆ ခုနှစ် စက်တင်ဘာလ ၁၂ ရက်နေ့တွင် တက္ကသိုလ် ကောင်စီဟူ၍ ပြောင်းလဲဖွဲ့စည်းလိုက်သည်။ တချိန်တည်း၌ပင် ပညာရေးကိုကွပ်ကဲရန် ပါမောက္ခအဖွဲ့ တရပ်လည်း ဖွဲ့စည်းခဲ့လေသည်။ တက္ကသိုလ်၏ ကြားဖြတ်ကာလကို ၁၉၄၈ ခုနှစ်အထိသတ်မှတ်ခဲ့လေသည်။



## မြန်မာနိုင်ငံ ပညာရေးစံနှုန်း

စစ်ပြီးခေတ်တက္ကသိုလ်သည် စစ်ကြိုခေတ်ကဲ့သို့ ကောလိပ်များဖြင့် ဖွဲ့စည်းထားသော ဖယ်ဒရယ်စံနှုန်း မဟုတ်တော့ဘဲ၊ မဟာဌာနများ ခွဲထားသော ယူနစ်ထရီစံနှုန်း ဖြစ်လေသည်။ ထိုစံနှုန်းအရ တာဝန်ခံအုပ်ချုပ်သူမှာ တက္ကသိုလ် အုပ်ချုပ်ရေး အရာရှိဖြစ်ပြီးလျှင် ထိုရာထူးကို ၁၉၅၁ ခုနှစ်မှ စ၍ ပါမောက္ခချုပ်ဟု ပြောင်းလဲ ခေါ်တွင်ခဲ့၏။ တက္ကသိုလ် ကောင်စီ၌လည်း စစ်မဖြစ်မီကထက် အဖွဲ့ဝင်ဦးရေ လျော့နည်းကာ ယင်းသည်သာလျှင် အဓိက အုပ်ချုပ်ရေးအဖွဲ့ ဖြစ်လာ၏။ စစ်ကြိုခေတ် ကောင်စီ အမှုဆောင်ကော်မတီနှင့် ပါမောက္ခအဖွဲ့ အမြဲတမ်းကော်မတီလည်း မရှိတော့ချေ။ စစ်ပြီးခေတ် ပဌမ နှစ်တွင် ဖွင့်လှစ် ခဲ့သော မဟာဌာနများကား ဆေးပညာ မဟာဌာန၊ အင်ဂျင်နီယာမဟာဌာန၊ ပညာရေး မဟာဌာန၊ ဗိဇ္ဇာမဟာဌာန၊ သိပ္ပံမဟာဌာနနှင့် ဥပဒေ မဟာဌာနတို့ ဖြစ်ကြသည်။

၁၉၄၉ ခုနှစ် တက္ကသိုလ် ပြင်ဆင်ချက် အက်ဥပဒေအရ ရန်ကုန်တက္ကသိုလ် အက်ဥပဒေဟောင်းကို ပြင်ဆင်မှုများဖြင့် ပြန်လည်အသက်သွင်းပေးခဲ့ရာ၊ ထိုနှစ်မှ စ၍ ရန်ကုန်တက္ကသိုလ်သည် သီးခြား ကိုယ်ပိုင်အုပ်ချုပ်ရေးရသော အဖွဲ့ အစည်း ဖြစ်လာပြန်လေသည်။ ရန်ကုန်တက္ကသိုလ် အက်ဥပဒေကို ၁၉၅၁ ခုနှစ်၊ ၁၉၅၃ ခုနှစ်နှင့် ၁၉၅၉ ခုနှစ်တို့တွင် ထပ်မံ ပြင်ဆင်ခဲ့သေးသည်။

ပြောင်းလဲလာသော အခြေအနေများကြောင့် စစ်ပြီးခေတ်တလျှောက်လုံးတွင် ရန်ကုန်တက္ကသိုလ်သည် အထူးပင် တိုးတက် ကြီးထွားလာခဲ့လေသည်။ ၁၉၄၆-၄၇ ခုနှစ်တွင် ကျောင်းသား ဦးရေ ၂,၀၀၃ ယောက်သာ ရှိခဲ့သော်လည်း ၁၉၆၁-၆၂ ခုနှစ်တွင် ၁၄,၇၉၉ ယောက်အထိတိုးတက်လာခဲ့၏။ ရန်ကုန်မြို့တွင်သာမကဘဲ ၁၉၅၃ ခုနှစ်တွင် မော်လမြိုင်မြို့၌၎င်း၊ ၁၉၅၄ ခုနှစ်တွင် ကျောက်ဖြူမြို့၌၎င်း၊ ၁၉၅၄ ခုနှစ်တွင် ရန်ကင်းမြို့သစ်နှင့် ကြည့်မြင်တိုင် ထီးတန်းရပ်ကွက်တို့၌၎င်း၊ ၁၉၅၅ ခုနှစ်တွင် မကွေးမြို့၌၎င်း၊ ၁၉၅၈ ခုနှစ်တွင် ပုသိမ်မြို့၌၎င်း ဥပစာကောလိပ်များ အသစ်ဖွင့်လှစ်ခဲ့လေသည်။ ၁၉၅၅ ခုနှစ်က စတင်ဖွင့်လှစ်ခဲ့သော မန္တလေးဥပစာကောလိပ်ကို ၁၉၄၇ ခုနှစ်တွင် ဥပစာကောလိပ်အဖြစ် ပြန်လည်ဖွင့်လှစ်ခဲ့ရာ၊ ၁၉၄၈ ခုနှစ်တွင် ဒီဂရီ အဆင့်အထိ သင်ကြားနိုင်သော တက္ကသိုလ်ကောလိပ်ဖြစ်လာကာ ၁၉၅၈ ခုနှစ်တွင် သီးခြားတက္ကသိုလ် ဖြစ်လာလေသည်။ မကွေးဥပစာကောလိပ်သည် မန္တလေး သီးခြားတက္ကသိုလ် လက်အောက်ခံ ဖြစ်လာပြီးလျှင်၊ ၁၉၆၀ ပြည့်နှစ်တွင် မန္တလေးတက္ကသိုလ် လက်အောက်တွင် တောင်ကြီး ဥပစာ ကောလိပ် ထပ်မံ ဖွင့်လှစ်ခဲ့လေသည်။ (မန္တလေးတက္ကသိုလ် — ၅။)

စစ်ပြီးခေတ်တွင် နိုင်ငံရေးမျက်စိ ပွင့်လာမှုကြောင့်သာမက လွတ်လပ်ရေးကြောင့် အခွင့်အလမ်းများ တိုးပွားလာရာ



လူရည်ချွန်ကျောင်းသားတို့သည် လယ်သမားဘဝကို လက်တွေ့ လေ့လာခွင့် ရကြပေပြီ။



## မြန်မာနိုင်ငံ ပညာရေးစံနှုန်း

ရန်ကုန်တက္ကသိုလ်၌လည်း ယခင်က ဌာနခွဲများ၊ ဘာသာစိတ်များသည် ယခုအခါ သီးခြားဌာနများ၊ သီးခြား ဘာသာရပ်များ ဖြစ်လာလေသည်။ စစ်ပြီး ခေတ်တွင် ပဌမဆုံး ခွဲခြားလိုက်သော ဌာနမှာ ပထဝီဝင် နှင့် ဘူမိဗေဒဌာန ဖြစ်၏။ ထိုနောက် ဇီဝဗေဒဌာနမှ ရုက္ခဗေဒ နှင့် ပါဏဗေဒဌာနများ၊ ရာဇဝင်ဌာနမှ အနောက်တိုင်း ရာဇဝင်နှင့် မြန်မာရာဇဝင် ဌာနများ၊ သဘာဝတ္ထ ဗေဒဌာနမှ စိတ္တဗေဒဌာနသစ်၊ ဘောဂဗေဒ ဌာနမှ ဝါဏိဇဗေဒနှင့် စာရင်းအင်းစုပညာ ဌာနသစ်များ ပေါ်ပေါက်လာလေသည်။

ဌာန သီးသန့်မရှိသော်လည်း ဂျာမန် ဘာသာနှင့် ပြင်သစ်ဘာသာကို ခေတ်သစ် ဥရောပဘာသာ စာပေဌာနက ၎င်း၊ ဗုဒ္ဓကျမ်းစာနှင့် အဘိဓမ္မာကို ပါဠိဘာသာဌာနက ၎င်း၊ စိုက်ပျိုးရေး ဘာသာကို ရုက္ခဗေဒဌာနက ၎င်း၊ လူမှုရေးရာ ပညာကို မနုဿဗေဒဌာနက ၎င်း အသီးအသီး သင်ကြားကြ၏။ ဝါဏိဇဗေဒဌာနအနေဖြင့်မူ ဝါဏိဇဗေဒကို အထွေထွေသို့၊ အုပ်ချုပ်ရေးသို့၊ စာရင်းကိုင်သို့များဟူ၍ သုံးမျိုး ခွဲခြားသင်ကြားသည့် အပြင် ဘွဲ့လွန်သင်တန်း အဖြစ်လည်း အုပ်ချုပ်ရေးဒီပလိုမာ သင်တန်းကို သီးခြား ဖွင့်လှစ်ခဲ့လေသည်။

အင်ဂျင်နီယာ မဟာဌာနတွင်လည်း မြို့ပြ အင်ဂျင်နီယာ အပြင် စက်မှုအင်ဂျင်နီယာ၊ လျှပ်စစ် အင်ဂျင်နီယာ၊ ဓာတုအင်ဂျင်နီယာ၊ သတ္တုတွင်းတူး အင်ဂျင်နီယာ၊ သတ္တုကျို အင်ဂျင်နီယာ၊ ရက်ကန်း အင်ဂျင်နီယာ၊ ဗိသုကာ ပညာစသည်ဖြင့် သင်တန်းသစ်များ တိုးတက်လာ၏။ ပညာရေး မဟာဌာနတွင်လည်း ဝိဇ္ဇာ(ပညာရေး) ဒီဂရီ(ဘီအေအီးဒီ) သင်တန်းများ အသစ်တီထွင် ဖွင့်လှစ်ခဲ့၏။

မန္တလေး တက္ကသိုလ်တွင်မူ ဝိဇ္ဇာ၊ သိပ္ပံ၊ ဆေးပညာနှင့် စိုက်ပျိုးရေး မဟာဌာနများသာ ရှိကာ အင်ဂျင်နီယာ၊ ပညာရေးနှင့် ဥပဒေပညာ သင်တန်းများ မရှိချေ။

သင်တန်းများနှင့် စပ်လျဉ်း၍ ၁၉၄၁ ခုနှစ်တွင် ဒီဂရီလေးနှစ်သင်တန်းကို သုံးနှစ်သင်တန်းအဖြစ် ပြောင်းလဲကာ၊ ဥပစာတန်း ပဌမနှစ် သင်တန်းကို တန်းမြင့်ကျောင်းများနှင့် ပူးတွဲထားရန် ဆုံးဖြတ်ခဲ့လေသည်။ ဒုတိယကမ္ဘာစစ်ကြီး ဖြစ်လိုက်သောကြောင့် ဤဆုံးဖြတ်ချက် အကောင်အထည် မဖော်ဖြစ်တော့ချေ။ စစ်အတွင်း အိန္ဒိယပြည် ဆင်းမလားမြို့တွင် ရေးဆွဲခဲ့သော ကင်းဗဲ ပညာရေးစီမံကိန်းတွင် ဤယူဆချက်ကို ပြန်လည်လက်ခံထား၍ ၁၀ တန်းနှင့် ၁၁ တန်းပါသော အကြိုတက္ကသိုလ်ကျောင်းများ ဖွင့်လှစ်ရန်နှင့် တက္ကသိုလ်တွင် ဒီဂရီ သုံးနှစ်သင်တန်းသာ ထားရှိရန် လျာထားခဲ့ကြသေးသည်။

၁၉၄၅ ခုနှစ်တွင် ဗြိတိသျှ စစ်အုပ်ချုပ်ရေး တည်ထောင်သောအခါ ဤ စီမံကိန်းအတိုင်း အကြို တက္ကသိုလ်ကျောင်းများကို ဖွင့်လှစ်ခဲ့လေသည်။ သို့သော် အကြိုတက္ကသိုလ်

ကျောင်းများကို တိုင်းပြည်က လက်မခံသည့် အပြင် တက္ကသိုလ်ကလည်း ယခင်ကအတိုင်း လေးနှစ်သင်တန်းသာ ဆက်လက်ထားလိုသောကြောင့် ၁၉၄၆ ခုနှစ်တွင် အကြိုတက္ကသိုလ် ကျောင်းများကို ဖျက်သိမ်းလိုက်၏။ တက္ကသိုလ် ဒီဂရီသင်တန်းများသည်လည်း ယခင်ကအတိုင်းလေးနှစ်သင်တန်းများ ပြန်ဖြစ်သွားလေသည်။

### ပညာရေး စုံစမ်းမှု ကော်မတီ

စစ်ပြီးခေတ်တွင် ပညာရေးသည် စစ်ကြိုခေတ်ထက် အဆပေါင်း များစွာ တိုးတက်လာခဲ့သော်လည်း ပညာရေးမကျေနပ်မှုများသည် သေးသိမ်သွားသည်ဟု မရှိခဲ့ချေ။ ပညာရေးလောကသည်လည်း တည်ငြိမ်မှု မရှိခဲ့ချေ။ အကြောင်းကြောင်းကြောင့် တိုးတက် များပြားလာသော ကျောင်းသားဦးရေအတွက် ကျောင်းများ အလုံအလောက် ဖွင့်မပေးနိုင်ခဲ့ခြင်း၊ ဖွင့်ပြီးကျောင်းများအတွက်လည်း ဘဏ္ဍာရေး အခက်အခဲကြောင့် ကျောင်း အဆောက်အအုံများ အလုံအလောက် ဆောက်မပေးနိုင်ခြင်း၊ ဖွင့်ပြီးကျောင်းများ အတွက် ဆရာအများအပြား လိုလေရာ အရည်အချင်းမပြည့်သော ဆရာများ အများအပြား ခန့်ခွဲရခြင်း၊ အရည်အချင်းမပြည့်သော ဆရာများနှင့် ကျောင်းသား ဆရာ အချိုးမမျှတမှုကြောင့် ပညာရေးအဆင့်အတန်းများ နိမ့်ကျလာခြင်း၊ ပညာရေးလောကတွင်းသို့ နိုင်ငံရေး ဝင်ရောက်မှုနှင့် ဆရာများ၏ ဦးဆောင်မှု လျော့လာသည်နှင့်အမျှ ကျောင်းသား စည်းကမ်းသေဝပ်မှု သိမ်ဖျင်းလာခြင်း၊ လွတ်လပ်ရေးခေတ်ဦးပိုင်းတွင် လုပ်ငန်းခွင်တာ များပြားသောကြောင့် ပြဿနာမပေါ်ခဲ့သော်လည်း နောက်ပိုင်းတွင် ပညာတတ်အလုပ်လက်မဲ့ပြဿနာ ကြီးထွားလာခြင်း စသည်ဖြင့် ပညာရေး ပြဿနာများသည် တမျိုးပြီး တမျိုးသာ ပေါ်ပေါက်နေခဲ့လေသည်။

ထို့ကြောင့် နိုင်ငံတော် ဝန်ကြီးချုပ် ဦးနုသည် ၁၉၅၇ ခုနှစ်တွင် ရှိရင်းစွဲ လေးနှစ်စီမံကိန်းပညာရေးကော်မတီကို တိုးချဲ့ကာ အဖွဲ့ဝင် ၂၃ ဦး ပါဝင်၍ မိမိကိုယ်တိုင် ဥက္ကဋ္ဌ ပြုလုပ်သော ပညာရေးစုံစမ်းမှုကော်မတီကို ဖွဲ့စည်းခဲ့လေသည်။ ထိုကော်မတီသည် ကိုးနိုင်ငံမှ ပညာရေးပါရဂူ ၁၃ ဦးကို ဖိတ်ခေါ်၍ အကြံပေးစေခဲ့ကာ၊ နိုင်ငံတွင်းသို့လည်း အဖွဲ့ သုံးဖွဲ့ခွဲ၍ ဆန္ဒယူစေခဲ့၏။

စုံစမ်းမှု ကော်မတီမှ တင်သွင်းခဲ့သော ကြားဖြတ် အစီရင်ခံစာများအရ မြန်မာ ဘာသာကို တက္ကသိုလ် အတွက် သင်ကြားမှုမဏ္ဍိုင်အဖြစ် သတ်မှတ်ခြင်း၊ တန်းမြင့်ကျောင်းထွက်နှင့် တက္ကသိုလ်ဝင် စာမေးပွဲများကို ခွဲခြား စစ်ဆေးခြင်း၊ တက္ကသိုလ် နောက်ဆက်တွဲ စာမေးပွဲများ ပယ်ဖျက်ခြင်း၊ ကျောင်းလခ ကောက်ခံရေး၊ ဆရာများအား အရည်





ကြံ့ခိုင်မှုဖြင့် ပြည့်ဝစေရန် ကျောင်းသားများကို တောင်တက်အတတ် လက်တွေ့သင်ပြပေးလျက်ရှိသည်။



အချင်း ထောက်ပံ့ကြေး ပေးရေး စသော အချက်များကို ထောက်ခံ ခဲ့လေသည်။ သို့သော်လည်း နိုင်ငံရေး အပြောင်း အလဲများကြောင့် အပြီးသတ်အစီရင်ခံစာကိုကား မတင် သွင်းဖြစ်ခဲ့ချေ။

မြန်မာ့ဆိုရှယ်လစ် လမ်းစဉ် ပညာရေးဝါဒ

နိုင်ငံရေး အပြောင်းအလဲ အမျိုးမျိုး ဖြစ်ခဲ့ပြီးနောက် ၁၉၆၀ ပြည့်နှစ်တွင် ဦးနုခေါင်းဆောင်သော ပြည်ထောင်စု ပါတီ အစိုးရ တက်လာသောအခါ လုပ်ငန်းစဉ် ၁၂ မျိုးပါ သော ၁၉၆၁-၆၅ ခုနှစ်အတွက် တတိယပညာရေးလေးနှစ် စီမံကိန်းကို ရေးဆွဲပြန်လေသည်။ သို့သော် ထိုစီမံကိန်း စတင် အကောင်အထည် ဖော်စတင်ပင် အစိုးရ အပြောင်းအလဲ ဖြစ်ခဲ့ပြန်သည်။

၁၉၆၂ ခုနှစ် မတ်လ ၂ ရက်နေ့တွင် ဗိုလ်ချုပ်ကြီး နေဝင်း ဦးစီးသော ဗမာ့တပ်မတော်က တိုင်းပြည်အုပ်ချုပ်မှုအာဏာ ကို သိမ်းယူကာ တိုင်းပြည်ကို အုပ်ချုပ်ရန် နိုင်ငံတော် တော် လှန်ရေး ကောင်စီနှင့် တော်လှန်ရေး အစိုးရအဖွဲ့ကို ဖွဲ့စည်းခဲ့ လေသည်။

နိုင်ငံတော် တော်လှန်ရေး ကောင်စီသည် မိမိ၏ ဝါဒ သဘောထားကို “မြန်မာ့ဆိုရှယ်လစ် လမ်းစဉ်” ဟူ၍ ၁၉၆၂ ခု နှစ် ဧပြီလ ၃၀ ရက်နေ့တွင် ထုတ်ပြန် ကျေညာခဲ့ရာ၊ ပညာ ရေးစံနှုန်းနှင့် စပ်လျဉ်း၍ ဖော်ပြထားချက်မှာ အောက်ပါ အတိုင်း ဖြစ်၏။

“အပိုဒ် ၁၇ (က)။ ပညာရေး။ ။ အသက်မွေးဝမ်း ကျောင်းမှုတွင် အထောက်အကူ မဖြစ်သော လက်ရှိပညာ ရေးစံနှုန်းကို ပြုပြင်ပြောင်းလဲသွားရမည်ဟု နိုင်ငံတော် တော် လှန်ရေးကောင်စီက ယုံကြည်သည်။ သို့ဖြစ်၍ အသက်မွေး ဝမ်းကျောင်းမှုကို အထောက်အကူပြု၍ စာရိတ္တမြင့်မားမှုကို အခြေခံသော ပညာရေးစံနှုန်းသစ်ကို တည်ထောင်သွားမည်။ အထူးသဖြင့် သိပ္ပံပညာကို ဦးစား ပေးမည်။

ကျွန်ုပ်တို့၏ ပညာရေး ရည်မှန်းချက် ပန်းတိုင်မှာ အခြေ ခံပညာကို လူတိုင်း သင်ယူနိုင်ခွင့် ရရှိစေရန်ပင် ဖြစ်သည်။ အထက်တန်း ပညာကိုလည်း ဉာဏ်ပညာ ထက်မြက်ခြင်း ရှိ၍ အထက်တန်းကို မှီအောင်လိုက်နိုင်မည့် ကြိုးစားမှု ရှိသူ များကိုသာ အထူးအားပေး၍ သင်ကြားခွင့် ပြုစေမည်။”

ဒေါက်တာ ဦးညီညီ

အမှောင်ခွင်း၍ အလင်းဆောင်အံ့

မြန်မာနိုင်ငံ ဘာသာပြန်စာပေအသင်းသည် တိုင်းရင်းသား လူတန်းစား အသီးအသီးတို့အား အသိပညာအလင်းကို ပေးရန် ဖွဲ့စည်းတည်ထောင်သော အဖွဲ့အစည်းဖြစ်သည်။ ဘာသာပြန်စာပေအသင်းဟု ဆိုသော်လည်း ဘာသာပြန်ဆိုခြင်းသည် အသင်း၏ လုပ်ငန်း အစိတ်အပိုင်းတခုမျှသာ ဖြစ်သည်။ အခြားလုပ်ငန်းများမှာ မြန်မာ့ယဉ်ကျေးမှု အရပ်ရပ်တို့ကို အားပေး ခြီးမြှောက်ခြင်း၊ စာအုပ်စာတမ်းများ ပုံနှိပ်ထုတ်ဝေခြင်း၊ စာရေးကရိယာနှင့် စာအုပ်များ ရောင်းချခြင်း စသည်တို့ဖြစ်သည်။ အထူးသဖြင့် ၁၄ တွဲရှိ သရုပ်ပြ မြန်မာ့စွယ်စုံကျမ်းကို ပြုစုထုတ်ဝေခြင်းအားဖြင့် အာရှအရွှေ့ပိုင်းတွင် မြန်မာနိုင်ငံသည် တိုင်းရင်းဘာသာဖြင့် စွယ်စုံကျမ်းထုတ်ဝေရေး၌ ရွှေပြေးလျက် ရှိပေသည်။

မြန်မာနိုင်ငံ ဘာသာပြန် စာပေအသင်း။ ။ မြန်မာ နိုင်ငံ ဘာသာပြန် စာပေအသင်းကို ၁၉၄၇ ခုနှစ် ဩဂုတ်လ ၂၆ ရက်နေ့တွင် ဖွဲ့စည်းခဲ့လေသည်။ ပြည်ထောင်စုသား တိုင်း အသိပညာ တိုးပွားစေမည့် ဘာသာခြားဖြင့် ရေး သားထားသည့် စာအုပ်စာတမ်းများကို ဘာသာပြန်ရန်၊ ပြည်ထောင်စု တိုင်းရင်းသား ဘာသာဖြင့် ရေးသားထား သည့် စာအုပ်စာတမ်းများကို နိုင်ငံခြား ဘာသာသို့ ပြန်ဆို ရန်၊ မြန်မာမှုအရပ်ရပ်ကို စူးစမ်းရှာဖွေရန်၊ စာအုပ်စာတမ်း အရပ်ရပ်ကို ပုံနှိပ်ဖြန့်ချိရန် စသော ရည်ရွယ်ချက်များ ပါ ဝင်သည့် အသင်းဖွဲ့စည်းပုံ အခြေခံဥပဒေတရပ်ကို ရေးဆွဲခဲ့ ကြလေသည်။ အသင်းကို စီမံအုပ်ချုပ်ရန် အုပ်ချုပ်မှုကောင် စီ အဖွဲ့ကိုလည်း ဖွဲ့စည်းခဲ့လေသည်။ အုပ်ချုပ်မှုကောင် စီအဖွဲ့၏ဥက္ကဋ္ဌမှာ ထိုစဉ်က ဝန်ကြီးချုပ်ဦးနုဖြစ်သည်။

၁၉၄၈ ခု နှစ်ဦးတွင် လှုပ်ဆင်ကောလိပ်ဝင်း အတွင်းရှိ အိမ်တဆောင်ကို အသင်းတိုက်အဖြစ် ယာယီ ဖွင့်လှစ်ခဲ့ပြီး လျှင် ဒုတိယ စာတည်းမှူး တဦး၊ စာတည်း နှစ်ဦး၊ လက် ထောက် စာတည်း ခြောက်ဦး၊ စာပြု ၂၄ ဦးတို့ဖြင့် စာပြု လုပ်ငန်း၊ စာတည်း လုပ်ငန်းတို့ကို စတင် ဆောင်ရွက်ခဲ့ လေသည်။ ၁၉၄၈ ခုနှစ် မေလတွင် ရန်ကုန်မြို့ ပြည်လမ်း ပေါ်ရှိ “ဆိုရန်တိုဗီလာ” အဆောက်အအုံသို့ အသင်းတိုက် ကို ရွှေ့ပြောင်းခဲ့လေသည်။ “ဆိုရန်တိုဗီလာ” အမည်ကို လည်း “စာပေဗိမာန်” ဟူ၍ မှည့်ခေါ်ခဲ့သည်။ “အမှောင် ခွင်း၍ အလင်းဆောင်အံ့” ဟူသော အသင်းဆောင်ပုဒ်ကို လည်း သတ်မှတ် ခဲ့ကြလေသည်။

ထိုအချိန်က မြန်မာ နိုင်ငံ ဘာသာပြန် စာပေအသင်း၌ ပြုစု တည်းဖြတ်မှု လုပ်ငန်းများ အဖြစ် လူထုအလင်းစာစဉ်



မြန်မာနိုင်ငံ ဘာသာပြန် စာပေအသင်း

လုပ်ငန်း၊ လူထုအိတ်ဆောင် စာစဉ် လုပ်ငန်း၊ လူထုတက္ကသိုလ် စာစဉ် လုပ်ငန်းဟူ၍ လုပ်ငန်းသုံးရပ်ကိုသာ ဆောင်ရွက်ခဲ့ကြလေသည်။ လူထုအလင်း စာစဉ် လုပ်ငန်းမှာ ကမ္ဘာ့ ယဉ်ကျေးမှု အရပ်ရပ်၊ ကမ္ဘာ့စာပေ ဗဟုသုတ အဖုံဖုံတို့ကို မြန်မာစာ ဖတ်တတ်သူတိုင်း ရယူနိုင်ရန် လွယ်ကူရှင်းလင်းစွာ မြန်မာပြန်ဆို ပြုစု ရေးသားရမည့် လုပ်ငန်းဖြစ်သည်။ လူထုအိတ်ဆောင် စာစဉ် လုပ်ငန်းမှာ လောလောဆယ် ပေါ်ပေါက်နေသည့် မြန်မာ့ အခြေအနေ၊ ကမ္ဘာ့ အခြေအနေတို့ကို ပြည်သူ လူထုအဖို့ ဆင်ခြင် သုံးသပ်နိုင်ရန် အရေးပေါ် ထုတ်ဝေ ဖြန့်ချိရမည့် လုပ်ငန်းဖြစ်သည်။ လူထုတက္ကသိုလ်စာစဉ် လုပ်ငန်းမှာကား အခြေခံပညာ ရှိပြီးသူတိုင်း တက္ကသိုလ်ပညာ အရပ်ရပ်တို့ကို အလုပ်မပျက်၊ အိမ်မကွာ ဖတ်ရှု လေ့လာနိုင်စေရန် ပြုစု ရေးသား ထုတ်ဝေရမည့် လုပ်ငန်းဖြစ်သည်။

ထိုလုပ်ငန်းများ အပြင် မြန်မာနိုင်ငံ ဘာသာပြန် စာပေအသင်းတွင် ပြည်သူ လူထုအား သိပ္ပံပညာ အသိဉာဏ်ပေးရန် အလို့ငှါ သိပ္ပံစာစဉ်လုပ်ငန်းဟူ၍ ရှိခဲ့သည်။ စာသင်ကျောင်းနှင့် တက္ကသိုလ်တို့တွင် ဆိုင်ရာ ဘာသာရပ်များကို မြန်မာဘာသာဖြင့် သင်ကြားပို့ချနိုင်ရန် ကျောင်းသုံးစာအုပ် ဘာသာပြန်ဆို ပြုစုရေးလုပ်ငန်းဟူ၍လည်း ရှိလေသည်။ ထိုပြုစု တည်းဖြတ်မှု လုပ်ငန်း အသီးအသီးတို့ကို ဝိဇ္ဇာဌာနနှင့် သိပ္ပံဌာန ဟူ၍ ဌာနနှစ်ခု ခွဲလျက် ဆောင်ရွက်ခဲ့လေသည်။

ပြည်ထောင်စု မြန်မာ နိုင်ငံသည် လွတ်လပ်သော နိုင်ငံတခု ဖြစ်ပါလျက် စွယ်စုံကျမ်းဟူ၍ တစောင်တဖွဲ့မျှ မရှိခြင်းမှာ တိုင်းကြီး ပြည်ကြီးတို့၏ ဂုဏ်အင်္ဂါ တရပ် ချို့ငဲ့လျက် ရှိကြောင်းကို အုပ်ချုပ်မှုကောင်စီက သတိပြုမိခဲ့လေသည်။ ထို့ကြောင့် ၁၉၄၈ ခုနှစ် မေလ၌ပင် ရုပ်ပုံ၊ ဓာတ်ပုံ၊ မြေပုံပေါင်း မြောက်မြားစွာ ပါဝင်သော သရုပ်ပြ စွယ်စုံကျမ်းကြီး တစောင် ပြုစုရန် ဆုံးဖြတ်ခဲ့ကြလေသည်။ ဦးစွာ၌ ဆာဂျွန်ဟမ္မာတန် တည်းဖြတ်သော သရုပ်ပြအင်္ဂလိပ်စွယ်စုံကျမ်းသစ် ဆယ်တွဲကို တိုက်ရိုက် ဘာသာပြန်ယူရန် စီမံခဲ့လေသည်။ သို့သော် ၁၉၄၉ ခုနှစ် ဖေဖွာရီလတွင် တိုက်ရိုက်ဘာသာပြန်ဆိုခြင်းကို ရပ်စဲပြီးနောက် စွယ်စုံကျမ်းအစောင်စောင်တို့နှင့် ညှိနှိုင်း၍၎င်း၊ မြန်မာမှု အကြောင်းရပ်များကို ဖြည့်စွက်၍၎င်း ပြုစုရေးသားခဲ့လေသည်။ မြန်မာ့ စွယ်စုံကျမ်းအတွက် ဝိဇ္ဇာပညာဆိုင်ရာ အကြောင်းရပ်နှင့် မြန်မာမှုအကြောင်းရပ်တို့ကို ဝိဇ္ဇာဌာနက၎င်း၊ သိပ္ပံပညာဆိုင်ရာ အကြောင်းရပ်တို့ကို သိပ္ပံဌာနက၎င်း တာဝန်ယူ၍ ပြုစုခဲ့ကြသည်။ (စွယ်စုံကျမ်း — လည်းရှု။)

စွယ်စုံကျမ်း တစောင်တဖွဲ့ ပြုစုရသည့် လုပ်ငန်းမှာ ကျယ်ဝန်းလှသည်။ ထို့ကြောင့် ဗဟုသုတစုံ အကြောင်းရပ်

ပေါင်း ၄,၀၀၀ ကျော်၊ စာမျက်နှာပေါင်း ၇,၀၀၀ ကျော်ပါဝင်မည့် စွယ်စုံကျမ်း ပြုစုရေးလုပ်ငန်းကို ကိုယ်ဖိရင်ဖို၊ ဆောင်ရွက်နိုင်ရန် ၁၉၄၉ ခုနှစ်တွင် စွယ်စုံဌာနခွဲ ဟူ၍ သီးခြား ဌာနတခု ဖွင့်ခဲ့လေသည်။ စွယ်စုံဌာနခွဲတွင် ဝိဇ္ဇာဌာနနှင့် သိပ္ပံဌာနတို့မှ ပြုစုပေးပို့သော စာမူများကို စိစစ်၍၊ ဝေါဟာရ အသံလွှယ်ညှိခြင်း၊ သတ်ပုံ သတ်ညွှန်း ညှိခြင်း၊ ဗဟုသုတ စစ်တမ်းနှင့် ဖတ်ချင်ဖွယ်ရာ အဖြာဖြာ အခန်းတို့ကို ပြုစုခြင်း၊ စာမူဆိုင်ရာ ရုပ်ပုံ၊ ဓာတ်ပုံ၊ မြေပုံများ ရှာဖွေခြင်း၊ ခေါင်းစည်းအတွက် စာသား၊ ရုပ်ပုံအတွက် စာသား ရေးသားခြင်း စသည့် လုပ်ငန်းတို့ကို ဆောင်ရွက်ရလေသည်။

ထိုသို့ အဆင့်ဆင့် ပြင်ဆင်ပြီးသော စာမူနှင့် ရုပ်ပုံ ဓာတ်ပုံတို့ကို ဗိလတ်ရုံ ဟေဇယ်ဝပ်ဆင် ဗိုင်းနေးလီမိတက် ပုံနှိပ်တိုက်သို့ပို့၍ ပုံနှိပ်ခြင်း ကိစ္စကိုလည်း စွယ်စုံဌာနခွဲက တာဝန်ယူ ဆောင်ရွက်ရသည်။ မြန်မာ့စွယ်စုံကျမ်းကို ကအကြောင်းရပ်မှ အအကြောင်းရပ်အထိ ကျမ်းအတွဲ ၁၄ တွဲ ပုံနှိပ်ထုတ်ဝေရန် ခန့်မှန်းထားလေသည်။ ယခု အထိ စွယ်စုံကျမ်း အတွဲ ၁ (၁၉၅၄)၊ အတွဲ ၂ (၁၉၅၅)၊ အတွဲ ၃ (၁၉၅၆)၊ အတွဲ ၄ (၁၉၆၀) နှင့် အတွဲ ၅ (၁၉၆၁) တို့ကို ဗိလတ်တွင် ပုံနှိပ်၍ ပြည်သူလူထု လက်သို့ ဖြန့်ချိထုတ်ဝေခဲ့ပြီးလျှင် အတွဲ ၆ (၁၉၆၂)၊ အတွဲ ၇ (၁၉၆၃)၊ အတွဲ ၈ (၁၉၆၃)၊ အတွဲ ၉ (၁၉၆၄) နှင့် ဤအတွဲ ၁၀ တို့ကို မြန်မာနိုင်ငံ (စာပေဗိမာန် ပုံနှိပ်တိုက်) ၌ ပုံနှိပ်ဖြန့်ချိခဲ့သည်။ ကျန်အတွဲများကို ဆက်တိုက် ထုတ်ဝေသွားနိုင်ရန် အားသွန်ကြိုးပမ်းလျက် ရှိသည်။

ထိုသို့ မြန်မာ့ စွယ်စုံကျမ်းတွဲများ ဆက်တိုက် ထုတ်ဝေသွားနိုင်ရန် အတွက်လည်း ၁၉၅၇ ခုနှစ်တွင် အထွေထွေ ဝိဇ္ဇာဌာနနှင့် စွယ်စုံဌာနခွဲတို့ကို မြန်မာ့စွယ်စုံဌာန အဖြစ် ပူးပေါင်း လိုက်လေသည်။

မျက်မှောက်ခေတ်တွင် သိပ္ပံပညာဖက်၌ အံ့ဩလောက်အောင် တိုးတက်လျက် ရှိသဖြင့် ခေတ်နှင့် ယင်ပေါင်တန်း လိုက်နိုင်ရန် လူတိုင်း သိပ္ပံပညာကို တီးမိခေါက်မိဖို့ လိုအပ်လေသည်။ ထိုအချက်ကို ဂရုပြုမိသော အုပ်ချုပ်မှုကောင်စီက အထွေထွေ သိပ္ပံဌာနမှ သိပ္ပံစာစဉ် အမည်ဖြင့် လူထုအား သိပ္ပံပညာ အသိဉာဏ် ပေးသော စာအုပ်ငယ်များကို တာဝန်ယူ ပြန်ဆိုစေခဲ့လေသည်။ ၁၉၅၁ ခုနှစ် ကုန်ခါနီးတွင် နှစ်ငါးဆယ်စာစဉ် ဟူ၍ ၁၉၀၀ ပြည့်နှစ်မှ ၁၉၅၀ ပြည့်နှစ်အထိ နှစ်ပေါင်း ၅၀ အတွင်း ကမ္ဘာပေါ်တွင် အဖြစ်အပျက် ဟူသမျှကို ရုပ်ပုံဓာတ်ပုံတို့နှင့်တကွ မှတ်တမ်းတင်ထားသော စာစဉ်ကို ပုံနှိပ် ထုတ်ဝေရန် အထွေထွေ သိပ္ပံဌာနနှင့် အထွေထွေ ဝိဇ္ဇာဌာနအား တာဝန် ပေးအပ်ခဲ့လေသည်။ ထိုစာစဉ်တို့ကို နယ်သာလန်နိုင်ငံ၌ ပုံနှိပ်သည်။



မြန်မာနိုင်ငံ ဘာသာပြန် စာပေအသင်း

၁၉၅၇ ခုနှစ်တွင် အထွေထွေ သိပ္ပံ ဌာနကို လူထု သိပ္ပံ ဌာန ဟူ၍အမည်ပြောင်းပြီးလျှင် သိပ္ပံစွယ်စုံကျမ်းတစောင်ကို လူထုသိပ္ပံ အမည်ဖြင့် အုပ်တွဲ ၃၀ ကျော် ပြုစု ထုတ်ဝေရန် တာဝန်ပေးခဲ့သည်။ ထိုကျမ်းသည်လည်း မြန်မာ့စွယ်စုံကျမ်း ကဲ့သို့ပင် အရေးကြီးသောကျမ်းဖြစ်ပေသည်။

နိုင်ငံတော် အစိုးရ၏ ဘဝသစ် ဖန်တီးမှု ပညာရေးစီမံကိန်းတွင် ကျောင်းသုံးစာအုပ် အမြောက်အမြား ထွက်ပေါ်ရေးသည် အရေးကြီးသော ပြဿနာတရပ် ဖြစ်သည့်အားလျော်စွာ ပညာရေးဝန်ကြီးဌာနသည် ၁၉၅၂ ခုနှစ်အောက်တိုဘာလတွင် ကျောင်းသုံး စာအုပ် ထုတ်လုပ်မှုညွှန်ကြားရေးဝန်ဌာနကို ဖွင့်ခဲ့လေသည်။ ထိုနှစ်မှာပင် ဘာသာပြန် စာပေအသင်း၌လည်း ရိုးရိုး စာသင်ကျောင်းနှင့် သက်မွေးမှုကျောင်းများအတွက် ကျောင်းသုံး စာအုပ်များ ထုတ်ဝေရန် ကျောင်းသုံးစာအုပ် ဌာနကို ဖွင့်ခဲ့လေသည်။ သူငယ်တန်းမှ တက္ကသိုလ်အထိ ဘာသာရပ် များကို မြန်မာဘာသာဖြင့် သင်ကြား ပို့ချ နိုင်ရန် ကြိုးပမ်းရာ၌ အကြီးဆုံး ပြဿနာမှာ ကျောင်းသုံး စာအုပ်များ အလုံအလောက် ရရှိရေးပင် ဖြစ်သည်။ ထို့ကြောင့် ဘာသာပြန် စာပေအသင်းနှင့် အစိုးရ ပညာရေး ဌာန၊ ကျောင်းသုံးစာအုပ် ထုတ်လုပ်မှု ညွှန်ကြားရေးဝန်ဌာနတို့ တွဲဖက်၍ ကျောင်းသုံး စာအုပ်များ ဘာသာပြန်ဆို ပြုစုရေးကို ဆောင်ရွက်ခဲ့ကြလေသည်။ ကျောင်းသုံးစာအုပ် ဌာနသည် ပြင်ပ ပညာရှင်များနှင့် တိုက်ရိုက် ဆက်သွယ်ကာ သက်မွေးမှု ပညာ စာအုပ်များကိုလည်း ထုတ်ဝေခဲ့လေသည်။ ယခုအခါ စာသင်ကျောင်းများနှင့် သက်မွေးမှု ကျောင်းတို့တွင် စာပေဗိမာန်ထုတ် ကျောင်းသုံးစာအုပ်များကို သုံးစွဲလျက် ရှိကြောင်း တွေ့မြင်နေရလေပြီ။

ပြည်ထောင်စုသားတို့တွင် ကာယ ဗလ၊ ဥာဏ ဗလ၊ ဘောဂဗလ၊ စာရိတ္တဗလ၊ မိတ္တဗလ တည်းဟူသော ဗလငါးတန်နှင့် စပ်လျဉ်း၍ အကျိုး ဖြစ်ထွန်းစေမည့် အကြံဉာဏ်ကောင်းများကို မှတ်ယူ ကျင့်သုံးနိုင်စေရန် ဟူသော စေတနာဖြင့် စာပေဗိမာန် မဂ္ဂဇင်း ကိုလည်း ထုတ်ဝေခဲ့လေသည်။ မဂ္ဂဇင်း ဌာနကို ၁၉၅၁ ခုနှစ် ဒီဇင်ဘာလတွင် စတင်ဖွင့်ပြီးလျှင် ပဌမဦးဆုံး စာပေဗိမာန် လစဉ်မဂ္ဂဇင်းကို ၁၉၅၂ ခုနှစ် ဇွန်လ၌ ထုတ်ဝေဖြန့်ချိခဲ့လေသည်။ ထိုမဂ္ဂဇင်းတွင် လူတန်းစားအမျိုးမျိုးနှင့် ဆီလျော်မည့် ဗဟုသုတဆိုင်ရာ ပညာရပ်အမျိုးမျိုး ပါဝင်သော ဆောင်းပါးများကို အထူးစိစစ်ရွေးချယ် ထည့်သွင်းခဲ့လေသည်။

အထက် ဖော်ပြပါ စာတည်းဌာန လေးဌာနအပြင် ပြည်သူ့လက်စွဲစာစဉ် ဌာနသစ် တခုကို တိုးချဲ့ခဲ့လေသည်။ ထိုဌာန၏ လုပ်ငန်းမှာ နိုင်ငံတော်အတိုင်းရှိ စာတတ်စ လူကြီး လူငယ်တို့နှင့် သင့်လျော်သော စာအုပ်များ

ကို ထုတ်ဝေရန်နှင့် ထိုပုဂ္ဂိုလ်တို့ စာဖတ် ဝါသနာ ရင့်သန်လာစေခြင်းဖြင့် စာဖတ်ပရိသတ်နယ်ကို ချဲ့ထွင်ရန် ဖြစ်လေသည်။ ယင်းဌာနသည် အဖတ်ရအလွယ်ဆုံး စာအုပ်ငယ်များကို အပေါ်ဆုံး ဈေးနှုန်းဖြင့် ထုတ်ဝေ ဖြန့်ချိရန် ရည်ရွယ်သည်။ ၁၉၅၉ ခုနှစ်တွင် မဂ္ဂဇင်းထုတ်ဝေခြင်းကို ရပ်ဆိုင်းထားပြီးလျှင် ပြည်သူ့ လက်စွဲ စာစဉ်များကို အဆက်မပြတ် ပုံနှိပ် ထုတ်ဝေလျက် ရှိလေသည်။

ထိုသို့ ဌာန အသီးအသီး ခွဲ၍ လူထုအား ပညာဗဟုသုတ တိုးပွားစေမည့် စာပေလုပ်ငန်းကို ဆောင်ရွက်ကြရာ၌ အရေးအကြီးဆုံးအချက်မှာ အသင်းကြီး၏ ရည်ရွယ်ချက်မှုကို တိကျစွာ လိုက်နာရမည် ဖြစ်လေသည်။ ထို့ကြောင့် စာပြုစာတည်း လုပ်ငန်း အရပ်ရပ်တို့ကို (ညွှန်ကြား) ထိန်းသိမ်းရန် စီမံကိန်း အဖွဲ့ဟူ၍၎င်း၊ မြန်မာ့စွယ်စုံကျမ်း စီစဉ်ရေးအဖွဲ့၊ လူထုသိပ္ပံကျမ်း စီစဉ်ရေးအဖွဲ့၊ နိုင်ငံသမိုင်း အကြံပေးအဖွဲ့၊ ကျောင်းသုံးစာအုပ်အဖွဲ့၊ မဂ္ဂဇင်းအကြံပေးအဖွဲ့ ဟူ၍၎င်း ကျွမ်းကျင်သူ ပညာရှင်များ ပါဝင်သော အကြံပေးအဖွဲ့များ ဖွဲ့စည်းထားရှိလေသည်။ ပုံနှိပ်ထုတ်လုပ်ရေးအကြံပေးအဖွဲ့၊ အရောင်းဌာန အကြံပေးအဖွဲ့၊ ငွေစာရင်းဌာန အကြံပေးအဖွဲ့ စသည်ဖြင့် အသင်းကြီး၏ လုပ်ငန်း ကျယ်ပြန့်လာသည်နှင့်အမျှ လုပ်ငန်းဆိုင်ရာ အကြံပေးအဖွဲ့များကိုလည်း တိုးချဲ့ ဖွဲ့စည်းခဲ့လေသည်။

စာအုပ် စာတမ်းများကို ပြုစုရာ၌ အကြောင်းရပ် ဆိုင်ရာ အချက်အလက် အထောက်အထား သေချာရမည်၊ စုံလင်ရမည် ဖြစ်သည်။ စာပေဗိမာန်ကဲ့သို့ စာပေကို ကျယ်ကျယ်ပြန့်ပြန့် ထုတ်ဝေဖြန့်ချိသော ဌာနမျိုးတွင် ထုတ်နုတ် ကိုးကားနိုင်သည့် ရည်ညွှန်း စာကြည့်တိုက် ရှိရမည်ဖြစ်သည်။ ထို့ကြောင့် စာတည်းဌာန စာကြည့်တိုက်ကို အသင်းတည်ထောင်စကပင် ဖွင့်ခဲ့လေသည်။ စာတည်း ဌာန စာကြည့်တိုက်သည် စာအုပ်ကို ပြင်ပသို့ ငှားရမ်းခြင်း မပြု၊ ရုံးတွင်း၌သာ အသုံးပြုရသည့် ရည်ညွှန်းစာကြည့်တိုက် သက်သက် ဖြစ်ပေသည်။

တဖန် စာပေ ပြုစုရာ၌၎င်း၊ ဘာသာ ပြန်ရာ၌၎င်း ဝေါဟာရနှင့် အသံလှယ် စကားလုံးများ အညီအညွတ် ရှိရန် လိုအပ်လေသည်။ ထို့ကြောင့် ၁၉၅၀ ပြည့်နှစ်မှ စ၍ ဝေါဟာရဘဏ် လုပ်ငန်းကို စတင်ခဲ့လေသည်။ ယင်းလုပ်ငန်းအတွက် ဌာနသီးခြား ဖွင့်၍ ပညာရပ် အမျိုးမျိုးမှ ဝေါဟာရများကို စုဆောင်းခြင်း၊ ဘာသာစကား ကျွမ်းကျင်သူ၊ ပညာရပ်ဆိုင်ရာ ကျွမ်းကျင်သူ၊ ပညာရှင် ပုဂ္ဂိုလ်များ ပါဝင်သော သုခမိန် အစည်းအဝေး များ၌ တင်ပြ၍ အဆုံးအဖြတ် ယူခြင်း၊ ပညာရပ် အလိုက် ခွဲ၍ ကပ်ပြားတင်ခြင်း အစရှိသော လုပ်ငန်းတို့ကို ဆောင်ရွက် ရလေသည်။ စာပေဗိမာန် ဝေါဟာရဘဏ်သည် အသင်းအကျိုး



အခုတည်း အတွက် သက်သက် မဟုတ်ဘဲ တိုင်းပြည်အကျိုး အတွက်လည်း ဖြစ်ပေသည်။

တဖန် ၁၉၅၅ ခုနှစ် ဇူလိုင်လတွင် သုတေသနဌာန ဟူ၍ ဌာနသစ် တခု တိုး၍ ဖွင့်ခဲ့လေသည်။ ထိုဌာန၏ လုပ်ငန်း မှာ ဘာသာပြန် စာပေအသင်းထုတ် စာအုပ် များသည် စာဖတ်သူ စာဖတ်လိုသူတို့အား ပညာပေးရာတွင် မည်မျှ အောင်မြင် ထိရောက်သည်ကို အကဲဖြတ် လေ့လာရန်နှင့် မြန်မာနိုင်ငံတွင် စာအုပ်ထုတ်ဝေမှု၌ အထိရောက်ဆုံး အခြေခံမူတရပ်ကို စာအုပ် ထုတ်လုပ်ငန်း ဆောင်ရွက်နေသူတိုင်း အတွက် စူးစမ်း လေ့လာရန် ဖြစ်လေသည်။ သုတေသန ဌာနသည် စာပေဗိမာန်ထုတ် စာအုပ်များကိုသာ မက ပြင်ပ ပုံနှိပ်တိုက်တို့မှ ထုတ်သော စာအုပ်များကိုပါ ကျေးလက်တောရွာရှိ လူထုအား ဖတ်ရှုစေပြီးလျှင် ယင်းတို့၏ ထင်မြင်ယူဆပုံ၊ နားလည် သဘောပေါက်ပုံတို့ကို စံနစ်တကျ လေ့လာသည်။

သာမန် အားဖြင့် မြန်မာ နိုင်ငံ ဘာသာပြန် စာပေ အသင်းကို ဘာသာပြန် လုပ်ငန်းချည်းသက်သက် ဆောင်ရွက်နေသော အသင်းဟု အများကပင် ယူဆကြသည်။ ထိုသို့ကား မဟုတ်ချေ။ “လူထု၏ပညာရေး တိုးပွားကောင်း မွန်လာမှုနှင့် ပညာတတ် အဆင့်အတန်း မြင့်တက်လာမှုကို ရှေးရှု၍ မြန်မာစာပေနှင့် မြန်မာအနုပညာရပ်များကို စူးစမ်း ရှာဖွေရန်၊ သို့မဟုတ် စူးစမ်း ရှာဖွေမှုကို အားပေးရန်” ဟူသော အချက်သည် ဘာသာပြန် စာပေအသင်း၏ ရည်ရွယ်ချက် တရပ် ဖြစ်သည်။ ယင်းအချက်ကို အသင်း ၏ အခြေခံမူဝါဒအရ အုပ်ချုပ်ပုံ ဥပဒေတွင် အတိအလင်းဖော် ပြပါရှိလေသည်။ ထို့ကြောင့် ဘာသာပြန်စာပေအသင်းသည် မြန်မာစာပေ ထိန်းသိမ်းပျိုးထောင်မှု၊ မြန်မာ့ယဉ်ကျေးမှု ထိန်းသိမ်း စောင့်ရှောက်မှုတို့ကိုလည်း အားပေး ဆောင်ရွက်ခဲ့ခြင်း ဖြစ်သည်။

စာပေဗိမာန်သည် ပြည်သူလူထုအား ပညာမျက်စိ ပေးရန် ရည်ရွယ်ချက်ဖြင့် တည်ဆောက်ထားသော အဖွဲ့အစည်းတရပ် ဖြစ်ရာ၊ ပြည်သူလူထုအား မြန်မာ့စာပေ အမြင်မျက်စိ၊ မြန်မာ့ယဉ်ကျေးမှု အမြင်မျက်စိ ရှိအောင် ဆောင်ရွက်ပေးဖို့ တာဝန်ရှိလေသည်။ ဤသည်ပင် မြန်မာ့ စာပေ၊ မြန်မာ့ယဉ်ကျေးမှုကို ထိန်းသိမ်းသည် မည်ပေသည်။ သို့ဖြစ်၍ ဘာသာပြန်စာပေအသင်း တည်ထောင် စ ကနဦးကပင် စာပေ ပြုစုထုတ်ဝေမှု လုပ်ငန်းနှင့်အတူ စာပေဗိမာန်ဆု ဟူ၍ စာပေဆုတရပ် တီထွင် ခြီးမြှင့်မှု လုပ်ငန်းကိုလည်း စီစဉ်ခဲ့လေသည်။

စာပေဗိမာန်ဆုကို ခုနစ်မျိုး ခွဲ၍ ခြီးမြှင့်ခဲ့လေသည်။ ထိုဆုခုနစ်မျိုးမှာ “ကာလပေါ်ဝတ္ထုဆု”၊ “ဘာသာပြန်ဆု”၊ “စာပဒေသာဆု”၊ “သုတပဒေသာဆု”၊ “ဝတ္ထုတို

ပေါင်းချုပ်ဆု”၊ “ကဗျာပေါင်းချုပ်ဆု”နှင့် “ပြဇာတ်ဆု” တို့ဖြစ်သည်။ ထိုဆုများကိုခြီးမြှင့်ရန် ပြက္ခဒိန်နှစ် တနှစ် အတွင်း ထုတ်ဝေသမျှ စာအုပ် စာတမ်းများကို အသင်းမှ စာပေဗိမာန် ဆုရွေးချယ်ရေး အဖွဲ့သို့ တင်ပြရသည်။ ထိုဆုရွေးချယ်ရေး အဖွဲ့က ဆုခြီးမြှင့်ထိုက်သည့် စာအုပ်အသီးအသီးကို ရွေးချယ်လေသည်။ ဆုငွေများမှာ “ကာလပေါ်ဝတ္ထုဆု” အတွက် ကျပ်ငွေ ၁,၀၀၀၊ “ဘာသာပြန်ဆု” အတွက် ကျပ်ငွေ ၇၅၀၊ “စာပဒေသာဆု” အတွက် ကျပ်ငွေ ၁,၀၀၀၊ “သုတပဒေသာဆု” အတွက် ကျပ်ငွေ ၁,၀၀၀၊ “ဝတ္ထုတိုပေါင်းချုပ်ဆု” အတွက် ကျပ်ငွေ ၁,၀၀၀၊ “ကဗျာ ပေါင်းချုပ်ဆု” အတွက် ကျပ်ငွေ ၁,၀၀၀နှင့် “ပြဇာတ်ဆု” အတွက် ကျပ်ငွေ ၁,၀၀၀ အသီးအသီးဖြစ်သည်။ ကာလပေါ်ဝတ္ထုဆုကို ၁၉၄၉ ခုနှစ်မှစ၍ ခြီးမြှင့်ခဲ့လေသည်။ (စာပေဗိမာန် ဆုရ စာအုပ်များ — လည်းရှု။)

ထိုသို့ စာပေဆုများ ခြီးမြှင့်သည့် အပြင် မြန်မာ့ ယဉ်ကျေးမှု ဟောပြောပွဲများကိုလည်း စာပေဗိမာန်က ဦးဆောင် ကျင်းပခဲ့လေသည်။ မြန်မာ့ ရိုးရာ ယဉ်ကျေးမှု အနုပညာရပ်များ မတိမ်ကော မပျောက်ပျက် စေရန် ၎င်း၊ ထိုယဉ်ကျေးမှု အနုပညာရပ်များကို စူးစမ်း ရှာဖွေ စုဆောင်းကြသော ပညာရှင်တို့ကို ခြီးမြှင့် အားပေးရန် ၎င်း၊ ထိုပညာရှင်တို့က တိုင်းပြည်လူထုအား ပညာအမွေ ပေးနိုင်ခဲ့စေရန် ၎င်း ၁၉၅၃ ခုနှစ်မှ စ၍ စာပေဗိမာန် ယဉ်ကျေးမှု ဟောပြောပွဲများကို စတင် ကျင်းပခဲ့လေသည်။ ထိုဟောပြောပွဲများကို ပြည်လမ်း စာပေဗိမာန်ဝင်း အတွင်းရှိ လေဟာပြင် ဇာတ်ခုံတွင် ကျင်းပဟောပြောခဲ့သည်။ ဟောပြောချက်များကိုလည်း ယဉ်ကျေးမှုစာစဉ် အမည်ဖြင့် ပုံနှိပ် ထုတ်ဝေခဲ့လေသည်။

ထို့ပြင် မြန်မာ့ ယဉ်ကျေးမှု၏ တစ်စိတ်တဒေသ ဖြစ်သော မြန်မာ့ ဇာတ်သဘင် ကပွဲများကိုလည်း စီစဉ် ကျင်းပခဲ့လေသည်။ ထိုကပွဲများတွင် ယဉ်ကျေးမှုဝန်ကြီး ဌာန၊ ရန်ကုန် မြို့ ပန်တျာကျောင်း၊ မန္တလေးမြို့ ပန်တျာကျောင်းစသော အနုပညာ အဖွဲ့တို့မှ မြန်မာ့ သဘင်အနုပညာစွမ်းကို ဖော်ထုတ် ကပြခဲ့ ကြလေသည်။ နိုင်ငံခြားမှ မြန်မာနိုင်ငံသို့ လာရောက်သော ဇာတ်သဘင် အဖွဲ့ များကိုလည်း စာပေဗိမာန် လေဟာပြင် ဇာတ်ခုံ၌ ကပြစေခဲ့လေသည်။

စာပေဗိမာန်သည် အထက်က ဖော်ပြ ခဲ့သည့် အတိုင်း မြန်မာ့ယဉ်ကျေးမှုကို ထိန်းသိမ်းပေးရုံကမူဖြင့် ကျေနပ် နှစ်သိမ့်၍ မနေဘဲ ပျိုးထောင်မှုလုပ်ငန်းများကိုလည်း စီစဉ် ဆောင်ရွက်ခဲ့ လေသည်။ ဤသို့ဖြင့် သင်တန်းများ ဖွင့်လှစ် ပေးခြင်းသည် ပျိုးထောင်မှု လုပ်ငန်းတွင် အကျိုးဝင်လျက် ရှိပေသည်။ စာကြည့်တိုက်သည် တိုင်းပြည် လူထုသို့ ပညာပေးရာ၌ အရေးပါ အရာထောက်၍ မရှိမဖြစ်သော အဖွဲ့



မြန်မာနိုင်ငံ ဘာသာပြန် စာပေအသင်း

အစည်း ဖြစ်လေသည်။ စာပေဗိမာန်မှ ပြုစု ဖြန့်ချိသည့် ပညာပေး စာအုပ်စာတမ်းများသည်လည်း စာကြည့်တိုက် မှ တဆင့် လူထုလက်သို့ ရောက်ရှိနိုင်မည် ဖြစ်သည်။ သို့ဖြစ် ၍ စာကြည့်တိုက်များတွင် စည်းကမ်းစံနစ် ကျနသော စီမံ အုပ်ချုပ်မှု တည်ထွန်းစေရန် ရည်ရွယ်ချက်ဖြင့် စာကြည့် တိုက် သင်တန်းများကို စာပေဗိမာန်က ကြီးမှူးဖွင့်လှစ်ခဲ့ လေသည်။

ယခုအခါ နိုင်ငံနှင့် အဝန်း စာဖတ်သူ ဦးရေ တိုးပွား များပြား လာသည်နှင့် အမျှ စာအုပ် စာတမ်းများကို ရိုက်နှိပ် ထုတ်ဝေသော ပုံနှိပ်တိုက်များလည်း ပေါ်ပေါက်ခဲ့ လေသည်။ သို့ရာတွင် ပုံနှိပ်တိုက်တို့၌ ကျွမ်းကျင်သူ ပုံနှိပ် အလုပ်သမား ရှားကြောင်း သိရှိရသောကြောင့် ၁၉၅၄-၅၅ ခုနှစ် အတွင်း စာပေဗိမာန်က စာပုံနှိပ်သင်တန်းများကို ဖွင့် လှစ် ပို့ချခဲ့လေသည်။ သင်တန်းများကို စာစီသင်တန်း၊ စက် ရိုက် သင်တန်း၊ စာအုပ်ချုပ်သင်တန်း၊ ဗလောက်သင်တန်း ဟူ၍ သင်တန်းလေးမျိုးခွဲလျက် သင်ကြားပေးခဲ့လေသည်။

ထိုနောက် စာပေဗိမာန်ထုတ် စာအုပ် စာတမ်းများကို တတ်နိုင်သရွှေ့ အသုံးပြုကာ ပညာလိုလားသည့် အမျိုး သား အမျိုးသမီးတို့ကို ကျေးဇူး ရှိစေမည့် ခေတ်မှီ ပညာ ရပ်များ သင်ကြား ပို့ချရန် ဟူသော ရည်ရွယ်ချက်ဖြင့် ပညာပြန့်ပွားရေး သင်တန်းများကိုလည်း ဖွင့်လှစ် ခဲ့လေ သည်။ ထို သင်တန်းများတွင် လူမှုရေး အခြေ အနေ ပြောင်းလဲ တိုးတက်သည်နှင့်အမျှ ယင်းအခြေအနေနှင့် လိုက်လျောစွာ ကျင့်သုံး စေနိုင်ရန် ကမ္ဘာ့ရေးရာ၊ ဘောဂ ဗေဒ၊ စိတ်ပညာနှင့် လူမှုရေးရာ၊ အုပ်ချုပ်မှု ပညာ၊ သိပ္ပံ ပညာနှင့် လူလောက စသော အထွေထွေ ဗဟုသုတတို့ကို သင်ကြား ပို့ချပေးလေသည်။

ထိုမျှသာ မကသေး ဗဟုသုတဖြစ်စေသော စာအုပ် များကို ဈေးအသက်သာဆုံးနှုန်းဖြင့် စာပေဝါသနာပါသူ များထံသို့ ရောက်စေရန် အဓိကအားဖြင့် ရည်ရွယ်လျက် ၁၉၆၀ ပြည့်နှစ် ဇူလိုင် ၁ ရက်နေ့မှအစပြု၍ စာပေဗိမာန် စာအုပ် အသင်းကို တည်ထောင်ခဲ့သည်။ စာအုပ် အသင်း ဝင်များသည် တနှစ်လုံးအတွက် ငွေတဆယ် ထည့်ရုံမျှဖြင့် လစဉ်နောက်ဆုံးထုတ် ငါးမူးတန် ပြည်သူလက်စွဲ စာအုပ် နှစ်အုပ်၊ လေးလတကြိမ် တကျပ်တန်ပြည်သူလက်စွဲ နောက် ဆုံးထုတ်တအုပ် စုစုပေါင်း တဆဲ့ ငါးကျပ် တန်ဖိုးရှိသော စာအုပ်များကို အိမ်တိုင်ယာရောက် ရရှိ၍၊ ထိုစာအုပ်များ စာအုပ်ဆိုင်များသို့ မရောက်မီ ဦးဦးဖျားဖျား ဖတ်ရသည့် အခွင့်အရေးရရှိသည်။ ထို့ပြင် အခါအားလျော်စွာ စာပေ ဗိမာန်မှ ထုတ်ဝေဖြန့်ချိသည့် အချို့ စာအုပ်များကိုလည်း မေတ္တာလက်ဆောင်အဖြစ် ရရှိသည်။ ၁၉၆၆ ခုနှစ် အထိ စာအုပ်အသင်းဝင်ပေါင်းမှာ ၄၇၁၀ ဖြစ်၏။

သတင်းစာသည် တိုင်းပြည်ကို ရွှေဆောင်သည့် အဖွဲ့ အစည်း ဖြစ်ပေသည်။ ထို့ကြောင့်ပင် သတင်းစာကို တိုင်း ပြည်၏ စတုတ္ထ မဏ္ဍိုင်ဟု ဆိုကြခြင်း ဖြစ်သည်။ စာပေ ဗိမာန်သည် သတင်းစာ လောကကို တိုင်းပြည်၏ အားကိုး အားထား ဖြစ်စေလိုသည့် ဆန္ဒဖြင့် မြန်မာ နိုင်ငံ သတင်း စာ ဆရာများ အသင်းနှင့် ပူးတွဲ၍ သတင်းစာ သင်တန်းကို ဖွင့်လှစ်ခဲ့လေသည်။ ပဌမ အကြိမ် သတင်းစာ သင်တန်း ကို ၁၉၅၆-၅၇ ခုနှစ် အတွင်းက ဖွင့်ခဲ့လေသည်။ ထိုသင် တန်းများတွင် သတင်း ထောက်လှမ်းနည်း၊ သတင်း တည်း ဖြတ်နည်း၊ သတင်းစာဆိုင်ရာ ဥပဒေ၊ ပုံပြ သရုပ်ဖော်နည်း၊ ကြော်ငြာလုပ်ငန်း၊ ကမ္ဘာ့သတင်းစာသမိုင်း စသည့် ပညာ ရပ်များကို ပို့ချ ပေးခဲ့လေသည်။ ဈေးနှုန်းသတင်း ယူနည်း၊ ကာတွန်း ရုပ်ပြောင် ရေးနည်း၊ ရေဒီယို သတင်း ယူနည်း၊ ရဲနှင့် သတင်းစာ ဆက်ဆံရေး ပညာတို့ကိုလည်း သင်ကြား ပို့ချခဲ့သည်။

တဖန် လူထု အတွက် ပညာရှာမှီးရာ ခေတ်မှီ ပြည်သူ စာကြည့်တိုက် တတိုက်လည်း ရှိအပ်သည်ဟု ယူဆသဖြင့် မြန်မာ နိုင်ငံ ဘာသာပြန် စာပေ အသင်း အုပ်ချုပ်မှု ကောင်စီက စာပေဗိမာန် ပြည်သူ စာကြည့်တိုက်ကို ဖွင့် လှစ်ရန် ဆုံးဖြတ်ခဲ့ လေသည်။ ထို့ကြောင့် စာပေဗိမာန် ပြည်သူ စာကြည့်တိုက်ကို ၁၉၅၆ ခုနှစ် မတ်လ အတွင်းက ဖွင့်လှစ် ခဲ့လေသည်။ ပြည်သူ စာကြည့်တိုက်တွင် ပြည်သူ လူထု တရပ်လုံးမှ လူကြီး လူရွယ် လူလတ်ပိုင်းတို့သာ မက ကလေး သူငယ်များ စာဖတ် အလေ့ အထန်နှင့် အခြေခံ ဗဟုသုတရင့်သန်စေရန် ဟူသောရည်ရွယ်ချက်ဖြင့် ကလေး ရိပ်သာ ကလေးစာကြည့်တိုက်တို့ကိုလည်း ဖွင့်ခဲ့လေသည်။ ပြည်သူ စာကြည့်တိုက်နှင့် ကလေး စာကြည့်တိုက်တွင် စာ အုပ်များ ထားရှိရန်အတွက် အနည်းဆုံး ငွေကျပ် ၂၀,၀၀၀ အထိ အသုံးပြုရန် အသင်းကောင်စီမှ ခွင့်ပြုခဲ့လေသည်။

စာပေဗိမာန် ပြည်သူစာကြည့်တိုက် လုပ်ငန်း တွင် ကလေးရိပ်သာမှာ စိတ်ဝင်စားဖွယ် အကောင်းဆုံး ဖြစ်ပေ သည်။ ကလေးသူငယ်တို့၏ တီထွင်လိုစိတ်၊ သိလိုစိတ်၊ တတ် လိုစိတ်ကို စာပေပညာဖြင့် ပြုစု ပျိုးထောင်ပေးရန် လိုပေ သည်။ ကလေး သူငယ်တို့၏ ပင်ကိုယ် ဝါသနာ စရိုက်အလိုက် တိုးတက် ကြီးပွားခြင်း လမ်းစကို ခေတ်မှီနည်းများဖြင့် လည်း ဖော်ထုတ် ပေးရန် လိုပေသည်။ ကလေး သူငယ်တို့ ၏ အပေါင်းအဖော်စိတ်၊ ကူညီ ယှဉ်ပင်းလိုစိတ်၊ ပူးပေါင်း ဆောင်ရွက်လိုစိတ်တို့ကို စပေါင်း ညီညာစွာ ပြုလုပ်ခြင်းဖြင့် လည်း ဖော်ထုတ်ပေးရန် လိုပေသည်။ ထိုရည်ရွယ်ချက်များ ဖြင့် ကလေးရိပ်သာကို ဖွင့်လှစ်ထားခဲ့ခြင်း ဖြစ်လေသည်။

စာပေဗိမာန်ထုတ် စာအုပ်များ အနက် မြန်မာ့ စွယ်စုံ ကျမ်းအချို့ကို ဗိလတ်၌၎င်း၊ နှစ်ငါးဆယ်စာစဉ် စာအုပ်နှင့်



# မြန်မာနိုင်ငံ ဘာသာပြန် စာပေအသင်း



မြန်မာနိုင်ငံ ဘာသာပြန်စာပေအသင်း၏ တိုင်းကျိုးပြည်ပြု စာမုန်များ ပြုစုထုတ်လုပ်ရာဖြစ်သော စာပေဗိမာန် အဆောက်အအုံ

လူထုသိပ္ပံ ကျမ်းတို့ကို နယ်သာလန်နိုင်ငံ၌၎င်း ပုံနှိပ် လေသည်။ ကျန် စာအုပ်များကို မြန်မာနိုင်ငံတွင် အထူးသဖြင့် စာပေဗိမာန် ပုံနှိပ်ဌာန၌ ရိုက်နှိပ်ခဲ့လေသည်။ စာအုပ် စာတမ်း ပြုစု ထုတ်ဝေရာ၌ ရေးသား ပြုစုအပ်သော ပညာနှင့် သင့်လျော်အောင် စာအုပ်ထုတ်လုပ်မှု၌ သပ်ယပ်ဖို့ လိုပေသည်။ စာဖတ်သူ၏ စိတ်ကို ဆွဲဆောင်နိုင်ရပေမည်။

၁၉၄၇ ခုနှစ်တွင် ဘာသာပြန် စာပေ အသင်းကို စတင် တည်ထောင်ပြီးနောက် ၁၉၄၈ ခုနှစ်မှ စ၍ စာအုပ်များကို

ပုံနှိပ် ထုတ်ဝေခဲ့သည်။ သို့ရာတွင် စာပေဗိမာန်၌ ပုံနှိပ်စက် မရှိခဲ့ချေ။ စာအုပ်များကို ပြင်ပ ပုံနှိပ်တိုက်များတွင် အပ်နှံ၍ ရိုက်နှိပ်ခဲ့ရလေသည်။ အသင်းပိုင် ခေတ်မှီ ပုံနှိပ်ဌာနတခု တည်ထောင်ရန် ရည်မှန်းချက်ရှိသည့် အလျောက် ၁၉၄၉-၅၀ ပြည့်နှစ် အတွင်းက တပတ်ရစ် စက်ကြီး နှစ်လုံးနှင့် စက်ကလေး တလုံးကို ဝယ်ယူ၍ စာပေဗိမာန် ပုံနှိပ်ဌာနကို တည်ထောင်ခဲ့လေသည်။ ၁၉၅၁ ခုနှစ်တွင် ဂျပန်နိုင်ငံမှ ချန်ဒလာ ပုံနှိပ်စက် သုံးလုံးကို မှာကြား ဝယ်ယူခဲ့လေသည်။ ၁၉၅၂ ခု



နှစ်သို့ ရောက်သောအခါ တီ စီ အေ ထောက်ပံ့မှု အစီအစဉ် အရ ရှစ်သိန်းကျော်တန် ပုံနှိပ်လုပ်ငန်းဆိုင်ရာ စက်ပစ္စည်း ကရိယာများကို အမေရိကန် အစိုးရထံမှ ရရှိခဲ့လေသည်။

တီ စီ အေသည် စက်ကရိယာရရှိရေး၊ ပုံနှိပ်လုပ်ငန်းပညာ တော်သင်များအတွက် ပညာသင် စရိတ် ထောက်ပံ့ရေးနှင့် လိုအပ်သော အကြံဉာဏ်ပေးရန် ပုံနှိပ်ဖက် ပါရဂူတစ်ဦး ရရှိ ရေးတို့ကို ဆောင်ရွက် ပေးခဲ့လေသည်။ ထို့ကြောင့် မြန်မာ နိုင်ငံတွင် မပေါ်ပေါက်ဘူးသေးသည့် ပဌမဦးဆုံး တီထွင် အောင်မြင်ခဲ့သော မိုနိုစာစီစက် တလုံး၊ မိုနိုစာစီသွန်းစက် တလုံး၊ မိုနို ဆူပါကာစတာ တလုံး၊ မီလီ တုံးလုံးစက် တလုံး၊ အခြား စာပုံနှိပ်စက် နှစ်လုံး၊ ခေါက်စက်တလုံး၊ နန်းချုပ် စက်တလုံး၊ ကြိုးချုပ်စက်တလုံး၊ အဖုံးလုပ်စက် တလုံးနှင့် စာစီဌာန ဆိုင်ရာ ပစ္စည်းကရိယာတို့ကို ရရှိခဲ့ လေသည်။ ပုံနှိပ်ဖက် ပါရဂူ တစ်ဦးကိုလည်း ရရှိခဲ့သည်။ ပုံနှိပ် လုပ်ငန်း ပညာတော်သင်များကိုလည်း အင်္ဂလန် နိုင်ငံနှင့် အမေရိကန် ပြည်ထောင်စုနိုင်ငံတို့သို့ စေလွှတ်ခဲ့လေသည်။

တီ စီ အေမှ ပေးအပ်သော စက်များအပြင် မိုနိုစာစီစက် တလုံး၊ မိုနိုစာစီသွန်းစက် နှစ်လုံးနှင့် ကယ်လီ ၃ စက်ကြီး တလုံး၊ မီလီဗာတီကယ် ၅၀ တလုံး၊ မီလီ-၄၆ နှစ်ရောင်ရိုက် စက်ကြီး တလုံးကို အသင်းမှ ထပ်မံ ဝယ်ယူခဲ့ လေသည်။ ဗလောက်ဌာနတခုကိုလည်း ဖွင့်ခဲ့သည်။

၁၉၅၆ ခုနှစ်တွင် ကုလသမဂ္ဂယူနက်စကိုအဖွဲ့၏အထောက် အပံ့ဖြင့် ရောက်ရှိလာသော စာအုပ် ထုတ်လုပ်ရေး ပါရဂူ၏ အကြံပေးချက်အရ စာအုပ် ထုတ်လုပ်မှုဌာန ဟူ၍ စာမူ တခုမှ စာအုပ်တအုပ်အဖြစ်သို့ ရောက်သည်အထိ ဆောင် ရွက်ရသော ဌာနတခုကို ဖွဲ့စည်းခဲ့လေသည်။ ထုတ်လုပ်မှု ဌာနအောက်တွင် စက်ရုံဌာနခွဲ၊ ပန်းချီနှင့်သရုပ်ဖော်ဌာနခွဲ၊ တန်ဖိုးတွက်ဌာနခွဲ ဟူ၍ သီးခြားဌာနခွဲများ ရှိလေသည်။

စက်ရုံဌာနခွဲတွင် လက်စာစီစက်စာစီဌာနစိတ်၊ ဗလောက် ဌာနစိတ်၊ စက်ရိုက်ဌာနစိတ်၊ စာအုပ်ချုပ် ဌာနစိတ် စသည် ဖြင့် ဌာနစိတ် အသီးအသီး ရှိသည်။ စက်ရုံ ဌာနခွဲသည် စာမူ ကိုစာအုပ်အဖြစ်သို့ ရောက်အောင် ဆောင်ရွက်ပေးရသော ဌာနခွဲ ဖြစ်သည်။ စက်ရုံဌာနခွဲကို စက်ရုံမှူးက အုပ်ချုပ်ရ လေသည်။

ပန်းချီနှင့် သရုပ်ဖော် ဌာနခွဲသည် စာမူကို စာအုပ်အဖြစ် ပုံနှိပ် ထုတ်ဝေရာ၌ ထိုစာအုပ်ကို မျက်စိပသာဒ ရှိအောင်၊ ဖတ်သူ၏ စိတ်ကို ဆွဲဆောင် နိုင်အောင်၊ ဖတ်ရှုရာတွင် လွယ် ကူစေအောင် တန်ဆာဆင်ရသောဌာန ဖြစ်လေသည်။ ထို သို့ စာအုပ်ကို တန်ဆာ ဆင်ရာ၌ သရုပ်ဖော် ရုပ်ပုံ၊ ဓာတ်ပုံ များ ထည့်သွင်းရသည်။ ထို့ပြင် ဆိုင်ရာ ရုပ်ပုံ၊ ဓာတ်ပုံများကို စာအုပ်နှင့် သင့်လျော်အောင် အထားအသို ပြင်ဆင်မှုတို့ကို လည်း ပြုလုပ်ရလေသည်။

စက်ရုံ ဌာနခွဲ၊ ပန်းချီနှင့် သရုပ်ဖော် ဌာနခွဲတို့က စာမူကို စာအုပ် အဖြစ်သို့ ရိုက်နှိပ်ပေးရုံဖြင့် လုပ်ငန်း ပြီးဆုံးပြီဟု မဆိုနိုင်သေးချေ။ ထိုစာအုပ်ကို ဖြန့်ချိ ရောင်းချ ရပေဦး မည်။ ထို့ကြောင့် စာအုပ်တန်ဖိုးကို သတ်မှတ်ရမည်။ စာအုပ် တအုပ်ကို တန်ဖိုး သတ်မှတ်နိုင်ရန် ကနဦးကပင် စာအုပ် အပေါ် ကုန်ကျမည့် စရိတ်ကို တွက်ချက်ခဲ့မှ ဖြစ်နိုင်သည်။ ထို့ကြောင့် ထုတ်လုပ်မှု ဌာနတွင် တန်ဖိုးတွက် ဌာနခွဲတခု ထားရှိရလေသည်။

စာပေဗိမာန်သည် စာအုပ်စာတမ်း အရပ်ရပ်ကို ပုံနှိပ် ဖြန့်ချိရန် ဟူသော ရည်ရွယ်ချက်ဖြင့်လည်း တည်ထောင်ခဲ့ သောအဖွဲ့ ဖြစ်ကြောင်း အထက်က ဖော်ပြခဲ့ပေပြီ။ ထို့ ကြောင့် စာပေဗိမာန်ထုတ် စာအုပ် စာတမ်း မှန်သမျှကို အရောင်းဌာနက တာဝန်ယူ၍ ဖြန့်ချိ ရောင်းချ လေသည်။ အရောင်းဌာနတွင် စာအုပ်များကို တိုက်ရိုက် ရောင်းချသော ဌာန၊ အစိုးရသွင်း ဌာန၊ အရစ်ကျ အရောင်းဌာနဟူ၍ သီးသန့်ဌာနများ ပါဝင်လေသည်။

တိုက်ရိုက် အရောင်း ဌာနသည် အစိုးရဌာနများမှတစ်ပါး အခြားသူများသို့ လက်လီ လက်ကား ရောင်းချသော ဌာန ဖြစ်လေသည်။ လက်လီ ရောင်းချခြင်းကို ယခင်က ရန်ကုန်မြို့ ကုန်သည်လမ်းရှိ စာပေဗိမာန်တိုက်သစ် စာအုပ်ရောင်း ခန်းတွင်၎င်း၊ ပြည်လမ်း စာပေဗိမာန်တွင်၎င်း၊ စာပေဗိမာန် စာအုပ်မော်တော်ယာဉ်ဖြင့်၎င်း ရောင်းချခဲ့လေသည်။ ၁၉၆၄ ခုနှစ်၌မူကား ကုန်သည်လမ်းရှိ စာပေဗိမာန် စာအုပ် ရောင်းခန်း တခုတည်း၌ စာအုပ်များကို နေ့စဉ် လက်လီ ရောင်းချခဲ့လေသည်။

လက်ကား ရောင်းချရာ၌ နယ် ကိုယ်စားလှယ်နှင့် ရန်ကုန် ကိုယ်စားလှယ်တို့သို့ ရောင်းချခြင်း ဖြစ်သည်။ ကိုယ်စား လှယ် ဟူရာ၌လည်း အထူး ကိုယ်စားလှယ်နှင့် သာမန် ကိုယ် စားလှယ်ဟူ၍ နှစ်မျိုးနှစ်စား ရှိလေသည်။ သာမန် ကိုယ် စားလှယ်သည် အခြားစာအုပ် ကိုယ်စားလှယ်များ ရရှိ သော အခွင့်အရေးမျိုးကိုသာရရှိသည်။ အထူး ကိုယ်စား လှယ်များမှာမူကား စာပေဗိမာန်မှ တီထွင်ထားသော “မရောင်းရပြန်သွင်း စံနစ်” နည်းဖြင့် ဆက်သွယ်နိုင်ခွင့်ရှိ လေသည်။

စာပေဗိမာန်ထုတ် ပညာပေး စာအုပ် များကို (၁) အစိုး ရ ပြန်ကြားရေးဌာန၊ (၂) အစိုးရ ပညာရေးဌာန၊ (၃) လူမှုဝန်ထမ်းဌာနတို့က ဝယ်ယူ၍ စာကြည့်တိုက်များ၊ လူထုရိပ်သာ အဖွဲ့အစည်းများ၊ အစိုးရ ကျောင်းများ၊ ဘုန်းတော်ကြီး ကျောင်းများသို့ ဖြန့်ချိ ခဲ့လေသည်။

အရစ်ကျ အရောင်းဌာနသည် စာပေ ဗိမာန်ထုတ် စာအုပ် များ အနက် မြန်မာ့စွယ်စုံကျမ်း၊ နှစ်ငါးဆယ် စာစဉ်၊ လူထု သိပ္ပံကျမ်းကဲ့သို့သော အတွဲလိုက် ထုတ်သည့် စာအုပ်များ



ကို လူထုက လစဉ် ငွေကို အရစ်ကျပေးသွင်း၍ ဝယ်ယူဖတ်ရှုနိုင်အောင် စီစဉ် ဆောင်ရွက်ပေးသောဌာန ဖြစ်သည်။

ဤကဲ့သို့ အရင်းအနှီး ကြီးမားစွာ မြှုပ်နှံ တည်ထောင်ခဲ့ရသော အဖွဲ့အစည်းကြီးသည် မပျက်မစီး တည်ရှိနေရန် အရေးကြီးပေသည်။ သို့ရာတွင် စာပေဗိမာန် (ဘာသာပြန် စာပေအသင်း) ၏ ဝင်ငွေမှာ သိသိသာသာကြီး လျော့နည်းလာခဲ့လေရာ၊ အခြေ အနေမှာ အစိုးရဌာနများက ယခင်ကကဲ့သို့ ထောက်ပံ့ခြင်းအားဖြင့် မကူညီပါက ဤအသင်း၏ လုပ်ငန်းများသည် ရှေ့ဆက်ရန် အထူး ခက်ခဲလာသည်ကို တွေ့ရလေသည်။ ထို့ကြောင့် တော်လှန်ရေး အစိုးရ၏ ဝါဒလမ်းစဉ်နှင့် ကိုက်ညီစေရန်၎င်း၊ ဤကဲ့သို့ တိုင်းပြည် ဘဏ္ဍာဖြင့် အရင်းကြီးစွာ မတည်ထားရသော လုပ်ငန်းကြီး တခု မပျောက်ကွယ်စေရန်၎င်း တော်လှန်ရေး အစိုးရကပင် ဆက်လက် ထိန်းသိမ်းသွားရန် ဆုံးဖြတ်ပြီးနောက် ၁၉၆၃ ခုနှစ် မြန်မာနိုင်ငံ တော်လှန်ရေးအစိုးရ စာပေဗိမာန် အုပ်ချုပ်ရေးအဖွဲ့ အက်ဥပဒေအရ ၁၉၆၃ ခုနှစ် ဩဂုတ်လ ၂၂ ရက်နေ့တွင် မြန်မာနိုင်ငံ ဘာသာပြန် စာပေအသင်း (စာပေဗိမာန်) ကို ဖျက်သိမ်းကာ “ပြည်ထောင်စု မြန်မာနိုင်ငံ စာပေဗိမာန်အုပ်ချုပ်ရေးအဖွဲ့” ဟူ၍ အဖွဲ့သစ်ကို ပြန်ကြားရေးဌာန လက်အောက်တွင် ပြန်လည် ဖွဲ့စည်းလိုက်လေသည်။ အဖွဲ့၏ တာဝန်များမှာလည်း ပြတ်သားလာခဲ့သည်။

စာပေဗိမာန် အုပ်ချုပ်ရေး အဖွဲ့၏ အဓိက တာဝန်ဝတ်တရား များမှာ ပြည်ထောင်စု မြန်မာ နိုင်ငံသား အားလုံးအတွက် ပညာ ဗဟုသုတ တိုးပွားစေရန်၊ နိုင်ငံခြား စာပေများမှ ကောင်းနိုး ရာရာတို့ကို သုတေသန ပြု၍ စာပေအဖြစ် ပြုစုရန်၊ ပြုစုပြီး စာပေတို့ကို မြန်မာဘာသာသို့ ၎င်း၊ တိုင်းရင်းဘာသာ တခုခုသို့၎င်း ပြန်ဆို၍ စာအုပ် စာတမ်းအဖြစ် ပုံနှိပ်ရန်၊ ထို့ပြင် အစိုးရ၏ မူဝါဒနှင့် ကိုက်ညီသည့် အစိုးရအသိအမှတ်ပြု ကျောင်းသုံးစာအုပ်များကို ပုံနှိပ်၍ ပြည်သူလူထုအတွက် ဈေးအသက်သာဆုံးနှုန်းထားဖြင့် ရောင်းချ ဖြန့်ချိရန်တို့ ဖြစ်သည်။ ဦးစွာ၌ ပြန်ကြားရေးဌာန ဒု-အတွင်းဝန်၊ ပြန်ကြားရေးဌာနခွဲညွှန်ကြားရေးဝန်နှင့် စာပေဗိမာန် အုပ်ချုပ်ရေးမှူးတို့ ပါဝင်သော ယာယီ ထိန်းသိမ်းရေး ကော်မတီက စာပေဗိမာန် အုပ်ချုပ်မှုနှင့် လုပ်ငန်းအရပ်ရပ်တို့ကို လွှဲပြောင်း ထိန်းသိမ်း ဆောင်ရွက်ခဲ့လေသည်။ ၁၉၆၅ ခုနှစ် နိုဝင်ဘာလ ၆ ရက်နေ့မှအစ ပြု၍ စာပေဗိမာန် အုပ်ချုပ်ရေးအဖွဲ့ကို ဖွဲ့စည်းခဲ့ရာ ထိုအဖွဲ့တွင် အဖွဲ့ဝင် ကိုးဦး ပါဝင်၍ ပြည်ထောင်စု မြန်မာ နိုင်ငံ တော်လှန်ရေးအစိုးရအဖွဲ့ ပြန်ကြားရေး ဌာန တာဝန်ခံက သဘာပတိအဖြစ် ဆောင်ရွက်ပြီးလျှင် စာပေဗိမာန် အုပ်ချုပ်ရေးမှူးက အဖွဲ့၏ အတွင်းရေးမှူးအဖြစ် ဆောင်ရွက်လေသည်။

မြန်မာနိုင်ငံ မြက်များ။ ။မြက်သည် အဘယ်အပင်မျိုးနည်း။ မြန်မာနိုင်ငံ မြက်များအကြောင်းကို စ၍ မရေးမီ၊ မြက်ဆိုသော အပင်မျိုးသည် အဘယ်ကဲ့သို့သော အပင်မျိုးကို ခေါ်သနည်းဟု ရှေးဦးစွာ သိအပ်၏။

မလေ့လာသော သူတို့အတွက် ဆိုလျှင် အရွက်ရှည်ရှည်နှင့် စိမ်းလန်းစွာ မြေပေါ်မှာ ကပ်ပေါက်လျက် နေသော အပင်ဟူသရွေ့ကို မြက်ဟုပင် ထင်ကြ၏။ မြက်မှာလည်း ခွာရှိသော ခြေလေးချောင်းသတ္တဝါတို့စားရန် အစာသာ ဖြစ်၍၊ နွားမှသာ မြက်ကို စားသည်ဟုပင် ဆိုရိုးစကား ရှိလေသည်။ ဝေါဟာရအားဖြင့် မြက်ဟုခေါ်သော အပင်မျိုးထဲတွင် မြက်သောက်၊ မြက်သုံးမြောင့်၊ မြက်သမန်း၊ မြက်မုံညင်းခေါ် အပင်မျိုး မြောက်မြားစွာ ပါဝင်၏။ ရုက္ခဗေဒမှ ခွဲထုတ်လိုက်သော တိဏဗေဒအရဆိုလျှင် မြက်ဟူသော အပင်မျိုးတွင် အောက်ပါ အင်္ဂါအားလုံးနှင့် ပြည့်စုံရ၏။

ပင်စည်၊ သို့မဟုတ် ပင်တံသည် လုံးလျက်သော်၎င်း၊ ပြားလျက်သော်၎င်း ရှိနေ၍ အခေါင်းနှင့် အဆစ်များရှိ၏။ အရွက်၌ နှစ်ပိုင်းကွဲပြားလျက်ရှိ၏။ အပေါ်ပိုင်းကို အရွက်ဟုခေါ်၏။ အရွက်သည် များသောအားဖြင့် ပြား၍ ရှည်၏။ အရွက်၌ရှိသော အကြောငယ်တို့သည် အရင်းမှ အဖျားသို့ စီတန်းလျက် နေ၏။ အရွက်၏ အောက်ပိုင်းကို အဖတ်ဟုခေါ်၏။ ထိုအဖတ်သည်လည်း အဆစ်၏ အပေါ်ပိုင်း၌ ရှိသော ပင်တံကို ပတ်လျက် နေ၏။ အရွက်နှင့် အဖတ်တို့ ဆက်၍ နေသော နေရာ၌ အချိုမြက်မျိုးတွင် အညှာ ရှိ၍ အချို၌မူကား မရှိချေ။ ထို(အရွက်နှင့် အဖတ်တို့ ဆက်သော)နေရာတွင် ကော်လာ၊ သို့မဟုတ် လည်ခွံခေါ်သော အရောင်ဖျော့သည့် အရစ်ရှိ၏။ အတွင်းဖက်၌မူကား ပင်တံကို ကပ်နေသော လိဂူးခေါ် အခင်တန်းငယ် (လျှာ) ရှိ၏။ ထိုအခင်သည် အချိုအပင်များတွင် အခွံပါးကလေး ဖြစ်၏။ အချို အပင်တို့တွင် အခင်အစား အမွေးငယ်များ တန်း၍ ပေါက်တတ်၏။ အချို၌မူကား ခုံးနေသော အရာသာ ထင်၍ ဘာမျှ မရှိပေ။ ယင်းတို့ရှိခြင်းအားဖြင့် မိုးရေသော်၎င်း၊ နှင်းရေသော်၎င်း ပင်တံနှင့် အဖတ်ကြားထဲသို့ ဝင်၍ အပင်ပျက်စီးအောင် မလုပ်နိုင်ပေ။ အဖတ်နှင့် ပင်တံကြားတွင် များသောအားဖြင့် ပရိုဖီလမ်းခေါ် အရွက်ကလေးကိုလည်း တွေ့တတ်၏။ မြက်ပင်တို့တွင် ဥမရှိချေ။ ဈေးထဲတွင် ရောင်းသော ကိုင်းဥသည် အချိုကိုင်းပင်မျိုး၏ အဆစ်မှပေါ်ထွက်လာသော မှိုဥသာ ဖြစ်လေသည်။

အထက်၌ဖော်ပြသော အင်္ဂါတို့နှင့်ပြည့်စုံသော အပင်မျိုးထဲတွင် စပါး၊ ဂျုံ၊ ပြောင်း၊ လူး၊ ဆပ်၊ ကြံ၊ ကျူ၊ အလိုကျူ၊ စပါးလင်၊ ကျိတ်၊ ဝါးစသော အပင်မျိုးများလည်း ပါဝင်၏။ ယင်းတို့တွင် အချို့သည် မြေပြင်မှ အမြင့် တလက်မခွဲမှ ပေ ၁၀၀-၁၂၀ အထိ မြင့်ပေသည်။



## မြန်မာနိုင်ငံ မြက်များ

ကမ္ဘာပေါ်တွင် မြက်တို့သည် အဖိုးထိုက်တန်ဆုံးဖြစ်၏။ မြက်သာမရှိလျှင် လူနှင့် တိရစ္ဆာန်၊ ကြက်၊ ငှက်နှင့် အချို့ ပိုးမွှားများ အသက်ရှင်နိုင်မည် မဟုတ်ချေ။ ဤကမ္ဘာကြီး သည်လည်း ပျက်စီးသွားပေမည်။ ထိုအတွက် မြက်သည် အပင်တို့တွင် သုရင်ဖြစ်သည်ဟုပင် ဆိုကြ၏။

မြန်မာနိုင်ငံတွင် မြက်မျိုးပေါင်း ၅၀၀ (ငါးရာ) ထက် မနည်း ရှိလိမ့်မည်ဟုယူဆ၏။ သို့သော် မြက်တို့၏တန်ဖိုးကို ဂရု မပြုကြ၍၊ မြက်တို့၏အကြောင်းကို လေ့လာသင့်သလောက် မလေ့လာခဲ့ကြပေ။ မြက်တို့ကို အထူး လေ့လာကြသောသူ များမှာ စိုက်ပျိုးရေးဌာနမှ အငြိမ်းစားယူသွားသော ရုက္ခ ဗေဒအရာရှိကြီး မစ္စတာ ရိုင်းနှင့် ဦးသိန်းလွင်တို့ နှစ်ဦးသာရှိ ၏။ ထိုအရာရှိကြီးရေးခဲ့သော မြန်မာမြက်များခေါ် စာအုပ် တွင် မြန်မာနိုင်ငံ၌ မြက်မျိုးပေါင်း ၄၂၀ ရှိကြောင်း ဖော်ပြ ထား၏။ ထိုတွင် ၈၆ မျိုးသည် ဝါးမျိုးများဖြစ်၏။ အဆိုပါ စာအုပ် ပုံနှိပ်ပြီးမှ ဦးသိန်းလွင်ရှေးဦးစွာတွေ့၍ ဦးသိန်းလွင် ၏ အမည်တပ်ထားသော မြက် (ပန်းတော်သိန်းလွင်) နှင့် အခြားမြက်မျိုးပေါင်း ၂၀ အပြင် အကြောင်းအမျိုးမျိုးဖြင့် မြန်မာ နိုင်ငံသို့ ရောက်လာသော နိုင်ငံခြား မြက်များ၊ က ပြား မြက်များနှင့် မစုံစမ်းရသေးသော ဒေသများမှ မြက် မျိုးပေါင်း များစွာတို့သည် ထိုပုဂ္ဂိုလ်ကြီး၏စာရင်းထဲတွင် မပါဝင်သေးချေ။ မြန်မာနိုင်ငံ၏မြက်များအကြောင်းကို စုံ လင်စွာသိနိုင်ရန် မြက်တို့ကို စိတ်ပါလက်ပါနှင့် ဆက်လက်၍ စုံစမ်း လေ့လာသူများ ပေါ်ပေါက်လာမှ ဖြစ်နိုင်ပေမည်။ ယနေ့အထိ မြန်မာနိုင်ငံ မြက်မျိုးအားလုံးကို စုံလင်စွာ မသိ သေးသည့် အပြင်၊ သိပြီးသား မြက်အားလုံး၏ အသုံးကို လည်း မသိနိုင်သေးသော အခြေတွင် ရှိနေရသေးသည်။

### မြက်ပေါက်ပုံ

မြက်တို့သည် အစေ့မှ ပေါက်သောအခါ အခြားအပင် များ နည်းတူ အမြစ်များနှင့် ပင်တံ တခုတည်းထွက်သော အမျိုးက နည်း၏။ ယင်းတို့အနက် အချို့ကား မြေအောက် တွင် ရှိသော အဆစ်မှ သော်ငှား၊ အမြစ်ရင်းမှသော်ငှား၊ ပတ်ဝန်းကျင်ရှိ နေရာများမှ အတက်ထွက်လျက် အစုလိုက် အပြုံလိုက် အရုံ၊ သို့မဟုတ် အဖုတ်ဖွဲ့၍ ပေါက်၏။ အချို့ ကား မြေအောက်တွင် ရိုင်ဇုမ်ခေါ် ပင်တံများဖွဲ့လျက် ထို ပင်တံတို့၏ အစွန်းအဖျားများမှ အတက်နှင့် အမြစ်များ ထွက်လျက်၊ အခြား အပင်များနည်းတူ လေထဲသို့ ပင်တံ သဖွယ် အကိုင်းများပေါက်စေ၏။ ဤနည်းအတိုင်း ပေါက် သောအပင်မျိုးမှာ ဝါးဖြစ်၍ ဝေါဟာရအားဖြင့် ပင်စည်၊ သို့မဟုတ် ပင်တံခေါ် နေကြသော အတံသည် အမှန် ဆိုသော် အကိုင်းတံပင် ဖြစ်၏။ အချို့ မြက်ပင်မျိုးမှာမူ မူလနေရာ၌ အဖုတ်ဖွဲ့မည့် အတက်များက စုရုံး၍ ပေါက်လျက် ဖွဲ့၏။

ယင်းတို့ထက် သန်စွမ်းသော အတက်များမှ ပင်တံတို့ သည် အဖက်ဖက်သို့ မြေပေါ်မှာတူးလျက် ပေါက်ပြီးလျှင် ပင်တံတို့၏ အဆစ်များမှ တဖန် မူရင်းအတိုင်းကဲ့သို့ အဖုတ်၊ ပင်တံ၊ အတက်၊ အမြစ်စသည်တို့ ဆက်လက်၍ ပေါက်စေ ၏။ ဤနည်းအတိုင်း ပေါက်သော မြက်များမှာ မြေစာ၊ သို့မဟုတ် နေစာနှင့် ငှက်တော်မြီးများ ဖြစ်လေသည်။

### မြက်ပွင့်၊ မြက်တို့၏ သက်တမ်းနှင့် အသုံးချပုံ

မြက်တို့သည် အခြား အပင်မျိုးများကဲ့သို့ ပွင့်ခြင်း၊ သီး ခြင်း ပြုကြ၏။ အပွင့်တို့သည်လည်း အမျိုးခွဲရာ၌ အလွန် တရာ အရေးပါ၏။ သို့သော် အပွင့်များသည် သေးငယ်သ ဖြင့် အားကောင်းသော မှန်ဘီလူးများနှင့် ကြည့်ရသည့်အ ပြင် ပွင့်ရွက်၊ ပွင့်ဖတ်စသော အရွက်ငယ်တို့ကို ခွဲခြား၍ နား လည်ရန်လည်း မလွယ်ကူလှပေ။ ထိုမှတစ်ပါးလည်း အ ကြောင်းအမျိုးမျိုးတို့ကြောင့် မြက်တို့၏ ပင်တံ၊ အရွက်၊ ပန်းပွင့်၊ ပန်းဖတ်စသော အင်္ဂါတို့၏ ပုံသဏ္ဌာန်နှင့် အရွယ် များလည်း ပြောင်းလဲတတ်ပေသေးသည်။ ထိုအတွက် ဗဟု သုတအလို့ငှာ ထိုအင်္ဂါစု၏ အကြောင်းကို ခွဲထွင်၍ အသေး စိတ် ရေးရန် မလိုပေ။

မြက်တို့သည် သက်တမ်း စေ့လျှင် များသော အားဖြင့် ပွင့်သီးပြီးလျှင် သေကြ၏။ သို့သော် အချို့ မြက်အငယ်စား မျိုးကိုမူ ရေမှန်မှန်လောင်းပေးလျှင် တဆဲ့နှစ်ရာသီ စိမ်းလန်း စွာ နေအောင် ပြုလုပ်ပေးနိုင်၏။ မြက်တို့သည် အချို့တဆဲ့ နှစ်ရာသီပွင့်၏။ အချို့မှာ တနှစ်တခါ နှစ်နှစ်တခါ သုံးနှစ် တခါ ပွင့်ကြ၏။ မြက်အကြီးစားဖြစ်သော ဝါးတို့အနက် အောက်ပါအရေးပါသော အမျိုးမျိုးသည် ယင်းတို့နှင့် ယှဉ် ပြိုင်ဖော်ပြသောနှစ်တို့တွင် ပွင့်ကြ၏။ ထိုအခါ တချိန်တည်း ပေါက်သော အပင်တို့သည် တချိန်တည်း တတောလုံး တ တောင်လုံး ပွင့်လျက် သေလေ့ရှိ၏။ ထိုသို့ပွင့်ခြင်းကို သုန်း သည်ဟု ဆိုကြ၏။

### ဝါးမျိုး

#### ပွင့်သော နှစ်နှင့် အသုံးချပုံ

ဝါးပိုး မျက်ဆန်ကျယ်။ ဝါးကြီးမျိုး ဖြစ်၍ အရင်း၌ ပင်လုံးသည် တပေခွဲ နှစ်ပေ နီးပါးရှိ၏။ တော တောင် ထူထပ်သော ဒေသများတွင် ပေါက် တတ်၏။ သို့သော် မပေါများပေ။ ၁၈၉၄ ခု နှစ်က နောက်ဆုံးပွင့်၍ နောက်ထပ်၍ မပွင့် သေးချေ။ မျှစ်ကို စားရ၏။ ဝါးဖတ်ကို ဆေး



ပေါ့လိပ် ဖက်နှင့် ခမောက် လုပ်ရန်အတွက် သုံးနိုင်၏။ ဝါးကို တောင်း၊ ဖျာ ရက်ခြင်း၊ အိမ်ဆောက်ခြင်းတို့အတွက် သုံး၏။ သို့သော် အသားပါး၍ မခိုင်။

**မြင်ဝါး။** အသား ထူ၍ အခေါင်းသေးသည်။ အရင်း၌ ပင်လုံးသည် လုံးပတ်ခုနစ်လက်မမှ ရှစ်လက်မ အထိ ကြီး၏။ မြန်မာနိုင်ငံတွင် အနှံ့အပြား ပေါက်၏။ အနှစ် ၂၀၊ ၂၅ နှစ်မှ တခါ ပွင့်၏။ မြင်ဝါးသည် နောက်ဆုံး ၁၉၃၀ ပြည့်နှစ်က ပွင့်ခဲ့၏။ မြင်ဝါးကို အိမ်ဆောက်ခြင်း၊ ကုလား ထိုင်၊ စားပွဲ၊ ဖျာ၊ တောင်း၊ ပလုံး၊ လက်ကိုင် တုတ်၊ နှီး စသည်တို့အတွက်သုံး၏။ မြင်ဝါး သည် မာသဖြင့် ပုဆိန်ရိုး၊ ဓားရိုး၊ လှံရိုး၊ ဆောက်ရိုး၊ ဝါးချွန်နှင့် လေ့ရွက်တိုင်တို့ အတွက်လည်း သုံးလေ့ရှိ၏။ မျှစ်ကို စားရ၏။ ငတ်မွတ်ခေါင်းပါးသော အခါ၌ မြင်ဝါး၏ အ သီးကို ဆန်အစား ချက်စားနိုင်၏။

**ဝါးပိုး။** တောထဲတွင် ပေါက်သော်လည်းရှား၏။ ဝါး ပိုးကို အိမ်ခြံဝင်းနှင့် ဥယျာဉ်ထဲတွင် စိုက်လေ့ ရှိ၏။ အရွယ်နှင့် ပုံသဏ္ဌာန်မှာ ဝါးပိုးမျက် ဆန်ကျယ်နှင့်တူ၍၊ ဝါးပိုး မျက်ဆန်ကျယ် နည်းတူ အသုံးပြုကြ၏။ မျှစ်ကို စားနိုင်၏။ ရော့ဝတီမြစ်ရိုးတလျှောက်တွင် ဝါးပိုးကို လေ့ ကြီးများအတွက် ရွက်တိုင်အဖြစ် သုံးကြ၏။ ထိုဝါးပွင့်ခြင်းကို ယနေ့တိုင် မတွေ့ရသေးပေ။

**ဝါးယား၊** တလကူ၊ သို့မဟုတ် ဝါးနက်။ မပေါများ။ သို့သော် အောက် မြန်မာနိုင်ငံရှိ တောများ၏ ချောင်းကမ်းဘေးတွင် တွေ့တတ်၏။ ၂၅ နှစ်၊ အနှစ် ၃၀ တွင် တခါတခါ ပွင့်တတ်၏။ ပဲခူး ချောင်းထဲတွင် နောက်ဆုံး ၁၉၄၀ ပြည့်နှစ် က ပွင့်ကြောင်း တွေ့ရ၏။ ဝါးယားကို ပိုးမွှား များ ကြိုက်သည့်အပြင်၊ ဆွေးလည်း ဆွေး လွယ်၍ အသုံးနည်း၏။

**ဝါးဖြူ၊** မြင်ဖြူဝါး၊ ဝါးနု၊ သို့မဟုတ် ဝါးပျဉ်း။ အေး သော တောတောင်များတွင် ပေါက်လေ့ ရှိ ၏။ သို့သော် မပေါများပေ။ အနှစ် ၂၀၊ ၂၅ နှစ်မှ တခါပွင့်သည်ဟု ဆိုကြ၏။ ဝါးဖြူသည် မြင်ဝါးနှင့် အတော် တူသဖြင့် ထိုဝါးကဲ့သို့ပင် အသုံးပြုကြ၏။

**ကြလို၊** ဝါးပျဉ်း၊ သိုက်ဝါးပိုး။ ထုံးကျောက် ပေါများ သော သံလွင်နှင့် စစ်တောင်း ချောင်းရိုးတ လျှောက်ရှိ လျှိုများထဲတွင် ပေါက်တတ်၏။

သို့သော် မပေါများပေ။ အနှစ် ၂၀၊ ၂၅ နှစ်မှ တခါ ပွင့်၏။ အိမ်ဆောက်ရန်အတွက် ကြလို ဝါးကို အသုံးပြုကြ၏။

**တင်းဝါး။** မြန်မာနိုင်ငံ၏တောများထဲတွင်အနှံ့အပြား ပေါများစွာ တွေ့တတ်၏။ အဆစ်ရှည်၍ အ သား ပါး၏။ ပျော့လည်း ပျော့ပျောင်း၏။ ၂၅ နှစ်မှတခါ ပွင့်၏။ တင်းဝါးသည် ဝါးမျိုးထဲ တွင် အလွန်တရာ အသုံးဝင်သဖြင့် ဝါးသုံးနိုင် သော နေရာတိုင်း အတွက် တင်းဝါးကိုသာ အားထား၍ သုံးသည့်အပြင်၊ မီးပုံး၊ လေတံ ခွန်၊ ခြင်းကြားရုပ်များကို လုပ်ရာ၌သုံးကြ၏။ ကောက်ညှင်း ကျည်ထောက် ဖုတ်သောအခါ တင်းဝါးကိုသာ သုံးနိုင်သဖြင့် ကောက်ညှင်း ကျည်ထောက်ဝါးဟုလည်း ခေါ်ကြ သေး၏။ ဤ ဝါးသည် အလွန်တရာ အသုံးဝင်သော ကြောင့် အိမ်ဝင်း၊ ခြံဝင်းထဲတွင် စိုက်ကြ၏။ ၁၉၂၇ ခုနှစ်က နောက်ဆုံး သုန်းခဲ့၏။

**ခရင်ဝါး၊** တပင်တိုင်ဝါး၊ ခရောင်းဝါး။ အရင်းတွင် လုံး ပတ်သည် ၁၀ လက်မ၊ ၁၂ လက်မ အထိ ရှိ၏။ ခရင်ဝါးကို များသောအားဖြင့် ရခိုင် ရိုးမ တောင်တန်းတောများတွင် တွေ့ရ၏။ နောက် ဆုံး ၁၈၉၂ ခုနှစ်တွင် ပွင့်၍၊ နောက်တဖန် ပွင့် ကြောင်းကို မကြားရသေးပေ။ ဤဝါးမျိုးကို ရခိုင်ပြည်နှင့် ပုသိမ်၊ မြောင်းမြ၊ ဖျာပုံ၊ ဒေးဒ ရဲ၊ ကျိုက်လတ်၊ မအူပင်စသော မြစ်ဝကျွန်း ပေါ်ဒေသများတွင် နေရာတကာ၌ အသုံး များကြလေသည်။

**သိုက်ဝါး။** ၂၅ နှစ်၊ အနှစ် ၃၀ မှ တခါသုန်း၏။ သိုက်ဝါး ကို နေရာမြောက်မြားစွာတွင် တွေ့ရ၍၊ အသုံး ချရာ၌လည်းများ၏။ မျှစ်ကို စားနိုင်၏။ ခြံ စည်းရိုးအတွက် သိုက်ဝါးကိုစိုက်ကြ၏။

**ကြသောင်းဝါး။** မြန်မာနိုင်ငံ၌ ကျွန်းသစ် ပေါက် သောတောတိုင်းတွင် ကြသောင်းဝါးကို တော် တော်များများ တွေ့နိုင်၏။ ကြသောင်းဝါး သည် ၁၈၅၄ ခုနှစ်၊ ၁၈၆၀ ပြည့်နှစ် များက တခါ သုန်း၍၊ ၁၉၃၉ ခုနှစ်၊ ၁၉၄၁ ခုနှစ်တွင် တဖန်သုန်းစ ပြုလာ၏။ ကြသောင်းဝါးသုန်း သောအခါ တတောလုံး တတောင်လုံး သုန်း လျက် အစာ ပေါလာသောကြောင့် ကြက်၊ ကျား၊ ကြောင် စသော သတ္တဝါတို့ ပေါများ လေသည်။ ဝါးစေ့များ ကုန်ခန်းသည့်အခါတွင် ကြက်တို့သည် တော၏ အနီးအနား၌ရှိသော



မြန်မာနိုင်ငံ မြက်များ

ရွာ၊ ယာ၊ လယ်၊ ကိုင်းတို့ကို ဝင်ရောက် ဖျက်ဆီးလိမ့်မည်ဟု သစ်တောဌာနက ယုံကြည်ကြသည့်အတိုင်း ကြက်တို့သည် အချို့လယ်များကို ဖျက်ဆီးကြောင်း တွေ့စေပြု၏။

ကြသောင်းဝါးမျိုးကို အိမ်ဆောက်ရန် အတွက် အများအပြား သုံးကြ၏။

ကြခတ်ဝါး။ မပေါသော်လည်း မြန်မာနိုင်ငံတွင် အနှံ့အပြားတွေ့နိုင်၏။ ကြခတ်ဝါးကို များသောအားဖြင့် ခြံစည်းရိုးအတွက် စိုက်ကြ၏။ အနှစ် ၂၀ မှ တခါပွင့်၏။

သိုက်ဝါးကြီး။ သွေ့ခြောက်သော တောင်ကုန်းများတွင် ပေါက်လေ့ ရှိ၏။ ၁၈၉၀ ပြည့်နှစ်က တခါ သုန်း၍၊ နောက်တဖန် သုန်းကြောင်း မတွေ့သေးချေ။ ထိုဝါးသည် အသား ထူကျစ်၍ မြင်ဝါးကို အသုံး ချသကဲ့သို့ တောင်ငူနှင့် ကသာနယ်များတွင် သုံးကြ၏။

ထီးဝါး၊ ထီးရိုးဝါး။ ထီးရိုးဝါးကို နေရာ တကာတွင် အလှအပ အတွက် စိုက်ကြ၏။ သို့သော် ထီးလုပ်ရန်နှင့် ငါးမျှားတံလုပ်ရန် အလွန်တရာ အသုံး ကျသောကြောင့် နိုင်ငံခြားသို့ပင် နှစ်စဉ် ထောင်ပေါင်းများစွာ ပို့နေရ၏။ ဤ ဝါးမျိုး ပွင့်ခြင်းကို မတွေ့ရသေးပေ။

အခြားအသုံးဝင်သောမြက်အချို့မှာ -

၁။ လူစားရန်အတွက်-စပါး၊ ဂျုံ၊ လူး၊ ဆပ်၊ ကျိတ်၊ စပါးလင်အပြင် ငတ်မွတ်ခေါင်းပါးသောအခါ၌ စပါးရိုင်း၊ မြက် ခရမ်း၊ မြက်သီး၊ ဆင်ငိုမြက်သီးတို့ကို စားနိုင်၏။

၂။ ဆင်၊ မြင်း၊ ကျွဲ၊ နွား၊ ဆိတ်တို့အတွက်-မည်သည့် မြက်မျိုးမဆို ကျွေးနိုင်၏။ သို့သော် နူးညံ့ပျော့ပျောင်း၍ အရသာရှိသောကြောင့် ဆူဖိုးနိုင်စေသော မြက်မျိုးများမှာ ကြိုးလူး၊ ဝက်လူး၊ ပန်းတော်မျိုး၊ မြက်ကားယားမျိုး၊ တက်ကွက်မျိုး၊ ဝမ်းဘဲစာမျိုး၊ မြေစာ၊ သို့မဟုတ် နေစာ၊ ဆင်ငို၊ မြက်ခါး၊ မြက်ချို၊ ငှက်တော်မြီး၊ ခွေးမြီးဗူး၊ ဒိုက်၊ ဒိုက်လုံး၊ ဘွတ်၊ သို့မဟုတ် ဘော့၊ ဘော့ကြား၊ စပါး၊ ဂျုံ၊ ပြောင်း၊ လူး၊ ဆပ်၊ ကြံတို့ဖြစ်ပေသည်။ ဤမြက်များအနက် အလေ့ကျ အစုလိုက် သီးသန့်၍ ပေါက်တတ်သော မြက်မျိုးများမှာ ကုန်းပေါ်တွင် မြေစာ၊ သို့မဟုတ် နေစာနှင့် ငှက်တော်မြီး၊ ရေကန် ရေအိုင်နှင့် အခြား ရေများများဝပ်ရာ ဒေသများတွင် ဘွတ်၊ ဘော့ကြား၊ ဒိုက်၊ ဒိုက်လုံးတို့ ဖြစ်ပေသည်။ သို့သော် မည်သည့်ဒေသ၌မဆို ယင်းတို့ကို ကျွဲ နွားများအတွက် လုံလောက်စွာ မရနိုင်။ များသောအားဖြင့် မြက်များသည် အခြား အပင်မျိုးများနှင့် ရောနှော၍ ပေါက်ကြောင်း တွေ့နိုင်၏။ အမျိုးမျိုးသော အကြောင်း

ကြောင့် တမျိုးတည်း မပေါက်နိုင်။ ဤမြက်မျိုးများ အနက် မြေစာ၊ သို့မဟုတ် နေစာခေါ် မြက်မျိုးသည် ပြိုင်မြင်းများ ကျွေးရန် အကောင်းဆုံး ဖြစ်သဖြင့် ခေတ်ကောင်းစဉ် အခါက ထိုမြက်ကို ရမည်းသင်းနယ်၊ ပျော်ဘွယ်မြို့ တဝိုက်မှ စုဆောင်း၍ မီးရထားဖြင့် သယ်ယူကာ ရန်ကုန်မြို့တွင် ရောင်းကြသေး၏။

၃။ ကြံသကာနှင့် သကြားအတွက်-ကြံ။

၄။ ထရံနှင့် ဖျာရက်ရန်-ကိုင်း။ ကျူ။

၅။ တံမြက်စည်း လုပ်ရန်-တံမြက်စည်းပင်၊ သို့မဟုတ် ထမဆိုင်း။

၆။ အိမ်မိုးရန် - သက်ငယ်။ ပင်လယ် သက်ငယ်။ ရင်းကိုင်း။

၇။ ခန်းဆီးလုပ်ရန်-ဝါးဖြူကလေး။ ဝါးနွယ်။ ဝါးကုတ်။

၈။ ဆေးဝါးအတွက် -

ဆီးရောဂါအတွက် အလိုကျူမြစ်ကို သွေး၍ သော်ငှား၊ ကျောက်ဝါး အမြစ်၊ အရွက်၊ ပင်တံတို့ကို ကျို၍သော်ငှား တိုက်နိုင်၏။

ဆီးရောဂါနှင့် အနာစိမ်းအတွက် တီးတုတ်ခြေ၊ သို့မဟုတ် လေးခွခေါ် မြက်အစေ့ကို ပြုတ်၍ ကျွေးလည်း ကျွေး၊ အနာကိုလည်း အံ့နိုင်၏။

ဖျားလျှင် ထမဆိုင်း၊ သို့မဟုတ် တံမြက်စည်းပင်၏ အမြစ်ကို ကျို၍ ပလုပ်ကျင်းနိုင်၏။

၉။ စက္ကူ လုပ်ရန် - မည်သည့် ဝါးနှင့် မြက်မျိုးကို မဆို သုံးနိုင်၏။ သို့သော် ယင်းတို့အနက် ကိုင်း၊ ဖောင်းနှင့် သက်ငယ်တို့ကို သုံးခြင်းအားဖြင့် စက္ကူကောင်းများ ရနိုင်သည်ဟု ဆိုကြ၏။ ၁၉၂၉ ခုနှစ်က အိန္ဒိယပြည်၊ ဒါရဒွန်းသစ်တော စုံစမ်း ရှာဖွေရေးဌာနမှ မစ္စတာ ဒဗျူ ရာအက် ဆိုသူသည် တနင်္သာရီနှင့် ရခိုင် တောင်တန်းတောများကို စစ်ဆေးပြီး နောက် စက္ကူလုပ်ရန် ထိုဒေသများ၌ နှစ်စဉ်ပျော့ဖတ် တန် ချိန် ၇၈၇,၀၀၀ ထွက်နိုင်သည်ဟု အစီရင်ခံခဲ့၏။

၁၀။ အလှအပစိုက်ရန်မြက်များ-မြက်ခင်းအတွက် နေစာ၊ သို့မဟုတ် မြေစာနှင့် ငှက်တော်မြီး၊ ပန်းအိုးထဲတွင် စိုက်ရန်မှာမူ ဝါးရုံမြက်သည် အလှဆုံး ဖြစ်၏။

၁၁။ မြက်သည် မြေဩဇာကို ကောင်းအောင် ပြုပြင်ပေးလျက် မြေဆီလွှာကို ထိန်းထားနိုင်ခြင်း-ဓမ္မတာအတိုင်း ဆိုလျှင် ကျောက်ဆောင်ပေါ်၌သော်ငှား၊ သဲသောင် ပေါ်၌သော်ငှား၊ မြေကွက်လပ်ပေါ်၌သော်ငှား၊ ရေပေါ်မှာသော်ငှား မည်သည့် ဒေသမျိုး၌မဆို ရှေးဦးစွာ ရေညှိသော်ငှား၊ ရေညှိသော်ငှား အခြေအနေကိုလိုက်၍ ပေါက်၏။ ယင်းတို့သည် အချိန်တန်သော အခါ သေကြေလျက်၊ ယင်းတို့၏ ပျက်စီးသော ခန္ဓာမှ ပြောင်းလဲသွားသော ဓာတ်နှင့် အရာဝတ္ထုမှန်တို့သည် အကြောင်းအမျိုးမျိုးတို့ကြောင့် ထိုနေရာ



၌ ဖြစ်ပေါ်လာသော မြေမှုန့်၊ ကျောက်မှုန့် နှင့် အခြား ရှိရာ သတ္တဝါနှင့်အပင်တို့ ဆွေးမြည့် ပျက်စီးသော ပစ္စည်းနှင့် ဓာတ်သတ္တု စသည်တို့ဖြင့် ရောနှောကာ မြေလွှာ စ၍ ဖြစ်၏။ ထိုအပေါ်တွင် ယခင်ကထက် ကြီးသော အပင်ငယ် မျိုးတို့ ပေါက်ပြန့်၍ အဆိုပါ နည်းအတိုင်း သေကြေပြန် လျက် မြေလွှာသည် တဆင့် ထူထဲလာ၏။ ဤနည်းအတိုင်း တဆင့်ထက်တဆင့် တိုးတက်ဖြစ်ပျက်လာလျက် သင့်တော် သော အခြေသို့ ဆိုက်ရောက်သောအခါ ထိုမြေနှင့် သင့် တော်သော မြက်သည် အလို အလျောက် ပေါ်ပေါက်လာ ၍၊ မြေဩဇာကို သူတို့နည်းအတိုင်း ဆက်လက်၍ ပြုပြင် ပေးလေသည်။ ရှိပြီးဖြစ်သော မြေလွှာနှင့် ယင်းတို့တိုးချဲ့ ပြုပြင်ပေးသောမြေလွှာတို့ကိုလည်း လေ၊ နေနှင့် မိုးအရှိန်ဖြင့် မပျက်စီးအောင် အကိုင်းအခက်အလက်အရွက်တို့ဖြင့် ကာ ကွယ်၍ ပေးသည့်အပြင်၊ မြေလွှာတွင်ပါရှိသော အမှုန့်တို့ သည် အခြားအရပ်သို့ ရွှေ့မသွားရန်လည်း တားဆီးပေး သေး၏။ ဤအတောအတွင်း ယင်းတို့ထက် ကြီးမားသော အပင်များသည် တဖြည်းဖြည်း ဝင်ပေါက်လာလျက် အရိပ် အာဝါသကောင်းသော တောကြီးများ ဖြစ်လာ၏။ ထိုအခါ မြက်တို့သည် အလိုအလျောက် ကွယ်ပျောက်၏။ သို့သော် ထိုအပင်ကြီးများကို ခုတ်ထွင် ရှင်းလင်းပစ်လိုက်သော အခါ အခြေအနေကို လိုက်၍ သင့်တော်သော မြက်သည် ထိုနေရာ ၌ ဝင်ရောက်လာလျက် တဖန် မြေဩဇာကို ပြုပြင်လျက် မြေလွှာကိုလည်း ထိန်းသိမ်း ပေးပြန်၏။ ယင်းတို့၏ အ ကြောင်းကို နားလည်သောအားဖြင့် တောင်သူလယ်သမား များသည် ညံ့ဖျင်းသော လယ်ယာများကို မလုပ်ကိုင်ဘဲ၊ မြက်ပေါက်အောင် သုံးနှစ်မှ ငါးနှစ်အထိ လုပ်ထားခြင်းကို သော်၎င်း၊ ဖွံ့ဖြိုး ရေကာတာ၊ တာလမ်း စသည်တို့ကို မိုး တွင်းအခါ၌ မိုးရေ စားမသွားအောင် ဆင်ငို၊ ငှက်တော်မြီး၊ မြက်မှုမ္မား၊ နေစာ သို့မဟုတ် မြေစာ၊ သဲပန်းတော် စသော မြက်မျိုးများကို စိုက်၍ ကွယ်ကာပေးကြကြောင်းကိုသော် ၎င်း တွေ့နိုင်ပေသည်။

ထို့ကြောင့် မြက်သည် မြေဩဇာကို ပြုပြင်ပေး၍ မြေ လွှာကို ထိန်းသိမ်းရာဝယ် အရေးအကြီးဆုံး အပင်မျိုး ဖြစ် ပေသည်။ အထက်တွင် ဖော်ပြသည့် အတိုင်း သစ်ပင်တို့ သည် ဓမ္မတာအတိုင်း မြက်ပေါက်ပြီး၍ သင့်တော်သော မြေ ဩဇာဖြစ်မှ ပေါက်နိုင်၏။ ဤအခြင်းအရာကို အထောက် အထား ပြုလျက် ကမ္ဘာပေါ်တွင် ရှိသော ရုက္ခဗေဒ ပါရဂူ အချို့က အပင်တို့သည် အမျိုးအနွယ်တစုသည် အခြား အမျိုးအနွယ် တစု၏ သင်းချိုင်းပေါ်တွင် တည်ထောင် သည်ဟု ဆို၏။ ထိုအတွက်ကြောင့် အချို့သူများ ထင်သကဲ့ သို့ မည်သည့်ဒေသ၌မဆို မြေလွှာ ကုန်ခန်းနေသော်လည်း လောလောဆယ် ငွေအကုန်ခံလျက် မြေဩဇာမသုံးဘဲ၊

သစ်ပင်များကို စိုက်၍ မြေလွှာကို ထိန်းသိမ်းနိုင်လိမ့်မည်ဟု မယူဆသင့်သည့်ပြင် မြက်များကိုလည်း မည်သည့် အခါမှ မီးမရှို့ သင့်ပေ။ မီးရှို့ လျှင် မြေဩဇာ ပျက်တတ်၏။

၁၂။ မြက်ကို ကြည့်၍ မြေဩဇာမျိုးခွဲခြား - ရှေးက အင်္ဂလိပ် လူမျိုး၏ “မြက်ကိုကြည့်” ဟူသော စကားနှင့် ကျွန်ုပ်တို့၏ လောကနီတိ ကျမ်းတွင် “ပထဝီ ပမာဏံ၊ မြေ ကောင်း မကောင်းကို၊ တိဏမိလာတံ၊ မြက် ညှိုး မညှိုးကို မြင်သဖြင့် သိအပ်၏” ဟု ဆိုသော စကားများကို ထောက် ခြင်းအားဖြင့် မြက်ကိုကြည့်၍ မြေဩဇာ ရှေးသော နည်း သည် ရှေးနှစ်ပေါင်း များစွာကစ၍ ပေါ်ပေါက်ခဲ့ကြောင်း သိနိုင်၏။ သို့သော် ထိုအကြောင်းကို ယခုမှ အမေရိကန် နိုင်ငံတွင် စ၍ လေ့လာနေကြောင်း တွေ့ရ၏။ ဤနည်းကို အဘယ်ကြောင့် လိုက်သနည်းဟူမူ မြက်တို့ကို ဤကမ္ဘာပေါ် တွင် နေရာတိုင်း၌လိုလိုပင် တွေ့နိုင်၏။ သို့သော် မြက်တို့ သည် ရေမြေ (မြေဩဇာ၊ သတ္တု၊ ဓာတ်နှင့် ယင်းတို့၏ အ ခြေ အနေ အနည်း အများ)၊ ဥတု၊ ဒေသ စသော အခြင်း အရာတို့ကို လိုက်၍ ပေါက်၏။ မြက်တို့ အမျိုးထဲတွင် အကျင့် တမျိုးစီ ရှိကြ၍ လောင်းရိပ်၊ နေရောင်၊ သဲကျောက်၊ ရွံစေး၊ ရေတိမ်၊ ရေနက်၊ ဆားရေ၊ ထုံး၊ ဖွတ်ချေး၊ ဒူးမြေ၊ သစ်ပင် ပေါ်မှာသာ ပေါက်ခြင်း စသည်ဖြင့် ခွဲခြား၍ ကြိုက်ကြသည့် အလျောက်၊ ယင်းတို့ ကြိုက်နှစ်သက်သော အခြေနှင့် ပြည့်စုံ မှသာ မြက်တို့ပေါက်ကြ၏။ ထို့ကြောင့် မြက်၏ အမျိုးနှင့် မြက်၏ ပေါက်ပုံကို ကြည့်ခြင်းအားဖြင့် မြေ၏အကြောင်း ကို သိနိုင်သကဲ့သို့၊ မြေ၏ အခြေအနေကို မြင်ရုံမျှနှင့် မည် သည့်မြက်မျိုး ပေါက်တတ်ကြောင်းကို ပြောနိုင်၏။

ထို့ကြောင့် ကျွန်ုပ်တို့သည် မြက်တို့၏ တန်ဖိုးကို သိရှိပြီး ဖြစ်သည့်အလျောက် မြက်တို့၏အကြောင်းကို ပိုမို၍ ဂရုပြု လေ့လာသင့်ပေသည်။  
ဦးသိန်းလွင်

မြန်မာ နိုင်ငံ ရေနံ တိရစ္ဆာန်များ။ ။ ရေနံ နေ တိရစ္ဆာန်၊ သို့မဟုတ် ရေသတ္တဝါ ဆိုသည်မှာ ရေတွင် အမြဲနေထိုင် ကျက်စား ပေါက်ပွားသော သတ္တဝါ မျိုးကို ဆိုလိုသည်။ ယင်းတို့သည် ကုန်းသတ္တဝါများထက် ဦးရေ နှင့် အမျိုးအမည် များပြား၏။ ကုန်းသတ္တဝါ များကဲ့သို့ပင် ယင်းတို့ကို ကျောရိုးမဲ့နှင့် ကျောရိုးရှိ ရေသတ္တဝါများ ဟူ၍ နှစ်မျိုး ခွဲခြားထားရာ၊ ကျောရိုးမဲ့ သတ္တဝါများက ပိုမို လွန်ကဲ များပြား၏။ အသေးနုဆုံးသော ရေသတ္တဝါ လေးမျိုးကို သာမန်မျက်စိဖြင့် မမြင်နိုင်ချေ။ မိုက်ကရိုစကုပ် အားဖြင့်သာ တွေ့မြင်နိုင်သည်။ ငါးကြီးများနှင့် လင်းပိုင် များသည် မြန်မာ့ရေသတ္တဝါတို့တွင် အကြီးဆုံးဖြစ်ကြသည်။ မြန်မာ့ ရေသတ္တဝါသည်လည်း အမြောက်အမြား ရှိသော ကြောင့် ယင်းတို့ကို စေ့ငုစွာ လေ့လာရန် မလွယ်ကူချေ။



ကမ္ဘာပေါ်ရှိ အခြားနိုင်ငံတို့၏ ရေသတ္တဝါများ လေ့လာမှု သည်လည်း ဆုံးခန်းတိုင်ရောက်ရန် များစွာပင် လိုသေး၏။ မြန်မာ့ ရေသတ္တဝါများကို အဆင့်အတန်း လိုက်၍ ဆဲငါးမျိုး ခန့် ခွဲခြားထားသည်။

ရေသတ္တဝါတို့တွင် အနိမ့်ကျဆုံးနှင့် ရှေးဦးအကျဆုံး ဖြစ်သော သတ္တဝါတို့မှာ ပရိုတိုဇွေါ် ရေသတ္တဝါကလေးများ ဖြစ်ကြသည်။ ပရိုတိုဇွေါ်၏ ခန္ဓာကိုယ်တွင် ဆဲတစ်ခုသာ ရှိသောကြောင့် အလွန်တရာ သေးငယ်သဖြင့် မိုက်ရိုစကုပ် အားဖြင့်သာ ယင်းတို့ကို ထင်ထင်ရှားရှားတွေ့မြင်နိုင်သည်။ ရေကန်မှိုင်း၊ ရေမြောင်းမှိုင်း ရေတစ်စက်ကို ယူ၍ မိုက်ရိုစကုပ်နှင့် စမ်းသပ် ကြည့်ရှုလျှင် ပရိုတိုဇွေါ် ကလေးများကို တွေ့မြင်နိုင်သည်။ (ပရိုတိုဇွေါ်နား ကောင် — လည်းရှု။) အလွယ်တကူ စမ်းသပ် တွေ့ရှိနိုင်သော ရေချိုနေ ပရိုတိုဇွေါ် ကလေးများမှာ ပါရာမီးဆီယမ်၊ အမီးဗားနှင့် ယူဂလိန်းနားတို့ ဖြစ်ကြသည်။ (အမီးဗား — လည်းရှု။) နျူမျှလို့က်ကဲ့သို့ သော ရေငန်နေ ပရိုတိုဇွေါ် ကလေးများသည် ရခိုင်ကမ်းခြေ အနီး ပင်လယ်အောက်တွင် ကျက်စားနေထိုင်ကြရာ၊ ယင်းတို့၏အရိုးခွံများကို ကမ်းစပ် သဲသောင်များတွင် မကြာခဏ တွေ့ရတတ်သည်။ အချို့သော ပရိုတိုဇွေါ်တို့သည် တကောင်နှင့် တကောင် တွဲဆက်၍ နေတတ်ကြ၏။ ယင်းကဲ့သို့ တွဲဆက်နေသော ပရိုတိုဇွေါ် အချို့မှာ တကောင်က အစာရရှိရန်၎င်း၊ အခြားတကောင်က မျိုးပွားရန်၎င်း တတွဲလုံးအတွက်လိုအပ်သော လုပ်ငန်းအသီးအသီးကို ခွဲဝေ၍ ထမ်းဆောင်တတ်ကြသေးသည်။ အကောင် ပမာဏပင် သေးငယ်သော်လည်း အချို့မှာ လူနှင့် မွေးမြူထားသော တိရစ္ဆာန်တို့ကို ရောဂါ ဘယဖြစ်စေတတ်သောကြောင့် ယင်းပရိုတိုဇွေါ်ကပ်ပါးများကို လေ့လာရန် အရေးကြီးပေသည်။ ရေချို ရေငန် နှစ်ရပ်စလုံးတွင် လွတ်လပ်စွာ နေထိုင်ကြသော ပရိုတိုဇွေါ် အများသည် အခြားသတ္တဝါတို့၏ အခြေခံ အစာတရပ်လည်း ဖြစ်သည်။

ရေသတ္တဝါတို့တွင် ပရိုတိုဇွေါ် များထက် အဆင့် အတန်းမြင့်သော အခြားသတ္တဝါတို့၏ ခန္ဓာကိုယ်၌ ဆဲပေါင်း မြောက် မြားစွာရှိသဖြင့် ယင်းတို့ကို သာမန်မျက်စိနှင့် မြင်နိုင်သည်။ ထိုဆဲများသော သတ္တဝါ အားလုံးကို သိပ္ပံအလိုအားဖြင့် မက်တာဇူဟု ခေါ်ဝေါ်၍ အဓိပ္ပာယ်မှာ ဆဲများသတ္တဝါ လောက ဖြစ်သည်။

ယင်း ဆဲများသတ္တဝါ လောက၏ အောက်ဆုံးအဆင့်တွင် စပန်း ရေမြှုပ်အမျိုးမျိုးတို့ ပါဝင်ကြသည်။ (စပန်းရေမြှုပ် — လည်းရှု။) ရေချို ရေငန် နှစ်ရပ်စလုံးရှိ ရေမြှုပ်နေသော ကျောက်တုံးများ၊ သစ်ပင်များတွင် တွယ်ကပ်၍ နေကြသည်။ ယင်းတို့တွင် အရောင်နှင့်ပမာဏ အမျိုးမျိုးရှိကြ၍ အချို့သည် သစ်ကိုင်း သစ်ခက်များကဲ့သို့ ပုံသဏ္ဌာန် ရှိသောကြောင့် သစ်ပင်များပင် ဖြစ်သည်ဟု အချို့က ယူဆကြ

သည်။ စပန်း ရေမြှုပ် ခန္ဓာကိုယ်ထဲတွင် ဆဲ နှစ်လွှာရှိသော်လည်း ထိုဆဲများသည် အလွှာလိုက် စံနစ်တကျ မရှိသည့်ပြင်၊ အချို့ ဆဲ များမှာ တနေရာမှတနေရာသို့ ကူးပြောင်း သွားတတ်ကြသေးသည်။ စပန်း ရေမြှုပ်တိုင်းတွင် ခန္ဓာကိုယ်၌ အပေါက်ငယ်ကလေး အမြောက်အမြား ပါရှိသောကြောင့် ယင်းတို့ကို ပိုရေးဖရာ မျိုးပေါင်းစု ဟူသော သိပ္ပံအမည်ကို ပေးထား၏။ ယင်းတို့တွင် ခန္ဓာကိုယ် မပျော့အိအောင် ထိန်းထားသော ဆူးကလေးများရှိရာ အချို့မှာ ကျွတ်ဆတ်၍ အချို့မှာ ပျဉ်းတဲသည်။ မြန်မာ ရေမြှုပ်များကို အင်းအိုင် ရေကန်များနှင့် ပင်လယ်ကမ်းခြေ တလျှောက် တွေ့မြင်နိုင်သော်လည်း ယင်းတို့ကိုလေ့လာ၍အသုံးပြုခြင်းမရှိသေးချေ။

စပန်း ရေမြှုပ်တို့ထက် အဆင့် တဆင့်မြင့်သော ဆဲများ သတ္တဝါတို့ကို ဆီလင်တာရေးတား မျိုးပေါင်းစုတွင် ထည့်သွင်းထားသည်။ ယင်း သတ္တဝါတို့သည် ရေသတ္တဝါ ချည်းသာ ဖြစ်ကြ၍ ရေချို ရေငန် နှစ်ရပ်စလုံးတွင် နေထိုင်ကြရာ၊ ရေငန်တွင် အထူးများပြားကြသည်။ ယင်းသတ္တဝါတို့ ခန္ဓာကိုယ်၌ ဆဲလွှာ နှစ်ထပ် စံနစ်တကျ တည်ရှိသည့် အပြင် အချို့တွင် လိင်အင်္ဂါများ ထင်ထင် ရှားရှား ရှိကြသေးသဖြင့် စပန်းရေမြှုပ်တို့ထက် အဆင့် မြင့်ကြသည်။ ယင်းသတ္တဝါတိုင်းတွင် ခန္ဓာကိုယ် အပြင်လွှာ၌ နီမက် တိုဗလတ်ခေါ် အထူးဆဲများ ရှိကြရာ ထိုဆဲများကို အစာ ဖမ်းယူရာတွင်၎င်း၊ ရန်သူ ကာကွယ်ရာတွင်၎င်း အသုံးပြုသည်။ ကိုယ်တွင်း ခေါင်းနှင့် အစာကြောင်း ခွဲခြားခြင်း မရှိသေးသည့် အပြင် လိင်မဲ့မျိုးပွားခြင်းကို ပြုလုပ်နိုင်သေးသောကြောင့် သတ္တလောကတွင် အောက်ဆင့်မှာပင် ရှိသေးသည်ဟုဆိုရပေမည်။ ခန္ဓာကိုယ်ပမာဏသည် သာမန်မျက်စိနှင့် မြင်နိုင်ရုံအရွယ်အစားမှ လည်းဘီးနီးပါးအထိ ရှိသည်။

ဟိုင်ဒြာ ကောင် အပါအဝင်ဖြစ်သော မြန်မာ့ရေချို ဆီလင်တာရိတ်များသည် အလွန်သေးငယ်၍ မြက်ပင်ပေါင်းပင် ထူထပ်သော ရေကန်၊ အင်းအိုင်များတွင် တွေ့နိုင်သော်လည်း ယင်းတို့ကို သေချာစွာ လေ့လာ မှတ်သားခြင်း မရှိသေးသဖြင့် အများက မသိကြချေ။ (ဟိုင်ဒြာကောင် — လည်းရှု။) ရေငန်တွင် နေထိုင်သော ဆီလင်တာရိတ်များသည် အကောင် ကြီးမားသည့်အပြင် အရောင်အမျိုးမျိုး၊ ပုံသဏ္ဌာန်အမျိုးမျိုး ရှိကြ၍ အချို့မှာ ဆေးဖက်ဝင်သည်၊ ဟူဆသောကြောင့် ယင်းတို့ကို အများက သိရှိကြသည်။ ကျောက်များတွင် တွယ်ကပ်နေသော ကျောက်ခက်ကျောက်ပန်း ဖြစ်စေသည့် သန္တာကောင်၊ ပင်လယ် ကမ်းခြေ သဲသောင်တွင် စိုက်နေသော ပင်လယ်မှိုကောင်၊ ပင်လယ်ရေတွင်ပေါ်၍ လှိုင်းပုတ်ခတ်ရာသို့ ပါသွားတတ်သော ပင်လယ်ခူ အမျိုးမျိုးတို့သည် မြန်မာဆီလင်တာရိတ်များ ဖြစ်သည်။ (ငထီး။ ပင်လယ်မှိုကောင် — လည်းရှု။)



## မြန်မာနိုင်ငံ ရေနံတိရစ္ဆာန်များ

ပလက်တီဟယ်လမင်သီးစ မျိုးပေါင်းစုတွင် သတ္တဝါငယ် အတော်များများ ပါဝင်ကြသည်။ ယင်း သတ္တဝါများ၏ ခန္ဓာကိုယ်များသည် များသောအားဖြင့် ပြားချပ် နေသည့် အပြင် ခေါင်းပိုင်း၊ ဖင်ပိုင်း နှင့် ကျောဖက်၊ ဝမ်းဖက်ဟူ၍ ပိုင်းခြား သိရှိနိုင်သောကြောင့် ပင်လယ် မှိုကောင်၊ ပင်လယ် ခုနှင့် သန္တာကောင်တို့ထက် အဆင့်အတန်း မြင့်မားသည်။ ရေချို ရေငန် နှစ်ရပ်လုံးတွင် နေထိုင် ကျက်စားသော ပလက်တီဟယ်လမင်သီးစ တို့ကို ရေထဲရှိ ကျောက်တုံး၊ သစ်တုံး စသော အရာဝတ္ထုတို့အောက်တွင် တွေ့ရှိနိုင်သည်။ ပက်ကျီများကဲ့သို့ တူးသွားတတ်သော သတ္တဝါများ ဖြစ်ကြသည်။ ကိုယ်တွင်း၌ ဖို-မလိင်အင်္ဂါ စုံတွဲပါရှိ၍ ဥ အုတ်တတ်သော သတ္တဝါကောင်များလည်း ဖြစ်ကြသည်။ ယင်းတို့၏ နူးညံ့ပျော့ပျောင်းသော ခန္ဓာကိုယ်သည် မကြာခဏ ပွန်းပဲ့ စုတ်ပြတ်၍ သွားသော်လည်း သေလောက်အောင် မထိခိုက်ချေ။ အသားတက်ပြီး ပြုကတေ့အတိုင်း ပြန် ဖြစ်လာနိုင်သည်။ ရေထဲတွင် လွတ်လပ်စွာ နေတတ်သော မြန်မာ ပလက်တီဟယ်လမင်သီးစများကို အသင့်အတင့်သာ စူးစမ်း လေ့လာခဲ့ပြီး ဖြစ်သော်လည်း လူသိ မများချေ။ ကပ်ပါး ဖြစ်သော ပလက်တီဟယ်လမင်သီးစများကိုမူ ပိုမို၍ လေ့လာ ထားသဖြင့် ယင်းတို့ခန္ဓာကိုယ် တည်ဆောက်ပုံနှင့် ရှည်လျားသော ဘဝသမိုင်းများကို အတော်များများက သိထားကြသည်။ ထိုကပ်ပါးတို့တွင် အသည်းပိုး၊ အဆစ်မဲ့တုတ်ပြားကောင်နှင့် အဆစ်ရှိ တုတ်ပြားကောင်တို့ ပါဝင်ကြသည်။

သံကောင်များကို နီမက်ဟယ်လမင်သီးစ မျိုးပေါင်းစုတွင် ထည့်သွင်းထား၏။ အထက်ဖော်ပြပါ ပလက်တီဟယ်လမင်သီးစ မျိုးပေါင်းစုတွင်ပါဝင်သော သတ္တဝါများကဲ့သို့ အသက်ရှူ အင်္ဂါနှင့် သွေးအဖွဲ့အစည်း ကင်းမဲ့သည်။ အရွယ်ပမာဏအားဖြင့် သံကောင်တမျိုးနှင့်တမျိုး ကွာခြားသော်လည်း ပုံသဏ္ဌာန်မှာ တူကြ၍ အားလုံးတွင် လုံး၍ ရှည်လျားသော ကိုယ်ခန္ဓာများ ရှိကြသည်။ သံကောင်များကို ပိုးကပ်ပါး အဖြစ် ရှေးမဆွကပင် သိရှိခဲ့သော်လည်း စိုစွတ်သော နေရာများနှင့် ရေထဲတွင် နေကြသော သံကောင် အမြောက်အမြား ရှိကြောင်းကို အများက မသိကြချေ။ ယင်းတို့ အကြောင်းကို မြန်မာနိုင်ငံတွင် ပညာရပ်တခုအနေဖြင့် လေ့လာထားသည်ကိုလည်း မတွေ့ရချေ။

ဗရက်ခီအိုပိုးဒါး မျိုးပေါင်းစုတွင် ယောက်သွား ကဲ့သို့ အခွံနှစ်ခြမ်း ပါရှိသော သတ္တဝါများ ပါဝင်ကြသည်။ ယင်းတို့တွင် အသက်ရှူ အင်္ဂါနှင့် သွေးအင်္ဂါအဖွဲ့များ ရှိသဖြင့် သံကောင် တုတ်ကောင်တို့ထက် ပို၍ အဆင့်အတန်းမြင့်သည်ဟု ဆိုရပေမည်။ သို့ရာတွင် ခန္ဓာကိုယ်တည်ဆောက်ပုံမှာ ဖွံ့ဖြိုးတိုးတက်မှုမရှိသေးကြောင်း ထင်ရှားသည်။ မြန်မာ့ ရေပြင်တွင် ကျင်လည် ကျက်စားသော ဗရက်ခီအိုပိုး တ

မျိုးသာလျှင် တွေ့ရှိရာ ယင်းကို ထားဝယ်နှင့် မြိတ်နယ်များတွင် ပက်ကလိဟု ခေါ်ကြသည်။ ဤအရပ်များတွင် ယင်းတို့ကို ယောက်သွားများကဲ့သို့ပင် စားသောက်တတ်ကြသည်။

အီကိုင် နီဒါမာတာ မျိုးပေါင်းစုတွင် ရေငန်ရပ်၌သာ နေထိုင်ကြသော ကျောရိုးမဲ့ သတ္တဝါများ ပါဝင်ကြသည်။ များသောအားဖြင့် အခွံမာ၍ အချို့သာလျှင် အခွံပျော့ကြသည်။ ပုံပန်း သဏ္ဌာန် အရွယ်အစား အရောင်အဆင်း အမျိုးမျိုး ရှိကြသော်လည်း ယင်းတို့အားလုံးတွင် ရေဒီယပ် အလိုက် ငါးခြမ်းညီသော ခန္ဓာကိုယ် ရှိကြ၍ အခေါင်းပျဉ်းလျှင် နူးညံ့ပျော့ပျောင်းသော ခြေထောက်များ ရှိကြသဖြင့် ဖြေးဖြေးသာလျှင် သွားလာ လှုပ်ရှား နိုင်ကြသည်။ ခန္ဓာကိုယ်ကို ထိခိုက်မိ၍ အတော်အတန် ပျက်စီး သွားသော် အလွယ်တကူ ပျောက်ကင်းသွားနိုင်သော သတ္တဝါမျိုးလည်း ဖြစ်သည်။ မြန်မာ့ အီကိုင်နီဒမ်ကောင်များ အနက် ရခိုင်နှင့် တနင်္သာရီကမ်းခြေ အရပ်ဒေသများတွင် နေသော ရေလက်ဝါးကောင်များ၊ ပင်လယ်ဖြူကောင်များ၊ ပင်လယ်မြော့များ (ဆင်မြော့များ)၊ ပင်လယ်ပန်းများနှင့် ပင်လယ်ချပ်ပြားများကိုသာ အများက တွေ့ဘူး မြင်ဘူးကြသည်။ (ပင်လယ်မြော့၊ ရေလက်ဝါး — လည်းရှု။)

ကြယ်ပုံ သဏ္ဌာန် ရှိသော ရေလက်ဝါးကောင်များသည် ကျောက်ဆောင် ကျောက်တုံးများ အောက်ဖက်ရှိ ရွှံ့နှင့် သဲ ရောသော နေရာများတွင် နေတတ်ကြသည်။ အချို့သည် ရေအတန်ငယ် နက်သော နေရာရှိ ကျောက်ဆောင် ကျောက်ခက်များကို အကွယ်အကာပြု၍ နေတတ် ကြသည်။ ကနန်း၊ ကမာနှင့် ယောက်သွားများကို စားတတ်သော အသားစား သတ္တဝါများလည်း ဖြစ်ကြသည်။ ထို့ကြောင့် ပုလဲမွေးမြူရေးလုပ်ငန်းကို အကျိုးပျက်ပြားစေသော သတ္တဝါများလည်း ဖြစ်ကြသည်။

ပင်လယ်ဖြူကောင်များသည် ကျောက်ကြိုကျောက်ကြား တွင် နေ၍ အသေကောင်များကို စားတတ်ကြသည်။ ယင်းတို့၏ ခန္ဓာကိုယ်သည် လုံးဝိုင်း၍ မာသော အခွံ ရှိသည်။ များသောအားဖြင့် အညိုရောင်၊ ခရမ်းရောင် ရှိကြပြီးလျှင် အချို့တွင် အစိမ်းနုရောင် ရှိတတ်ကြသည်။ အခွံမာပေါ်တွင် ဖြည်းဖြည်းစွာ လှုပ်ရှားနိုင်သော ဆူးရှည်ကြီးများ ရှိသောကြောင့် ယင်းတို့ကို အများက ရှောင်ရှားကြသည်။ ဆူးများမှာ အသင့်အတင့် အဆိပ်ရှိ၍ စူးမိလျှင် ထွင်ရန် မလွယ်ကူချေ။

ပင်လယ်မြော့၊ သို့မဟုတ် ဆင်မြော့ခေါ် အီကိုင်နီဒမ် ကောင်များသည် ကျောက်နှင့် သဲစပ်စပ်ရှိ၍ ဒီရေခုံးကာ ဆင်ခြေလျှော ဖြစ်သော အရပ်ဒေသများတွင် စုရုံး၍ နေတတ်ကြသည်။ အရွယ်အစား အရောင်အဆင်း အမျိုးမျိုး ရှိသည်။ များသောအားဖြင့် အညိုရောင်၊ ခရမ်းရောင် ရှိကြ



သည်။ လုံးရှည်ရှည် သဏ္ဌာန်ရှိ၍ အခွံပျော့သော ကျောရိုးမှ သတ္တဝါများ ဖြစ်ကြပြီးလျှင် ခန္ဓာကိုယ်ကို ကျွန်ုပ်တို့ ပွနိုင်ကြသည်။ အချို့ ဒေသများတွင် ယင်းတို့ကို စုသိမ်း၍ အူထုတ်၊ အခွံခြစ်၊ ဆားနယ်ပြီးသော် နေလှန်းကြသည်။ ပင်လယ်မြော့ခြောက်ကို ဟင်းချို ချက်စားတတ်ကြသည်။

ပင်လယ်ပန်းများသည် အခြား အီကိုင်နိုဒမ် ကောင်များကဲ့သို့ မဟုတ်ဘဲ ရေတွင် လွတ်လပ်စွာ ကူးခတ်သွားလာနိုင်ကြသည်။ ခန္ဓာကိုယ်သည် ပန်းပွင့် သဏ္ဌာန် ရှိပြီးလျှင် များသောအားဖြင့် အဝါရောင်၊ အညိုရောင်နှင့် ခရမ်းရောင်ရှိသည်။ ယင်းတို့ကို ကျောက်ဆောင်၊ ကျောက်ခက်နှင့် ပင်လယ်မှော်များ ရှိသော နေရာများတွင် တွေ့နိုင်သည်။ ယင်းတို့၏အစာမှာ ရေတွင်ရှိသော အမှုကောင်များ ဖြစ်ကြသည်။

ပင်လယ် ချပ်ပြားများတွင် ဝိုင်း၍ ပြားချပ်သော ခန္ဓာကိုယ်ရှိသည်။ အခွံမာကြော၍ အခွံပေါ်ရှိ ဆူးတိုကလေးများကို လှုပ်ရှား၍ တရွေ့ရွေ့ သွားနိုင်ကြသည်။ ယင်းတို့ကို သဲသောင်စပ်တွင် တွေ့ရတတ်သည်။

မိုလပ်စကား မျိုးပေါင်းစုတွင် ရေ၌ ကျက်စား သော ကျောရိုးမဲ့သတ္တဝါ အမျိုး အမည် အရေအတွက် အတော်များများ ပါဝင်သည်။ (ခရုမျိုး — လည်းရှု။) အချို့က ရေငန်တွင် နေကြ၍ အချို့က ရေချိုတွင် နေကြပြီးလျှင် ကျန်အချို့မှာ စုတ်ခိုသော ကုန်းပေါ်တွင် နေတတ်ကြသည်။ ခန္ဓာကိုယ်အတွင်းသား ပျော့ပျောင်း၍ အချို့တွင်မာသော အခွံရှိပြီးလျှင်၊ အချို့တွင် အခွံကင်းမဲ့နေကြသည်။ ယင်းတို့အားလုံးတွင် ကိုယ်ဆစ်များ ကင်းမဲ့၍ အင်္ဂါအဖွဲ့များသည် မင်တယ်ခေါ် အမေးဖြင့် ဖုံးအုပ်လျက်ရှိ၏။ အချို့က ရေအောက် မြေကြီးထဲတွင် စုရုံးနေတတ်ကြ၍၊ အချို့က သစ်တုံး ကျောက်တုံးများကို တွယ်ကပ် နေကြပြီးလျှင်၊ အချို့က လွတ်လပ်စွာ ကူးခတ်နိုင်ကြသည်။ ခရု၊ ကြွေပုပ်၊ ယောက်သွား၊ ငို၊ ပက်ကျီ၊ ကမာ၊ မုတ်ကောင်၊ ဘဲ၊ ကင်းမွန် စသည်တို့သည် မြန်မာ့ ပင်လယ် ကမ်းခြေတွင် ဒီရေပုတ်ခတ်သည့်နေရာမှ အတော် နက်ရှိုင်းသော နေရာများအထိ နေထိုင်ကြသည်။ ယင်းတို့အားလုံးကို လူတို့ စားသုံးကြသည်။ (ကမာ။ ကင်းမွန်။ ပက်ကျီနှင့် ခရုပက်ကျီ — လည်း ရှု။)

ရေချို ခရုနှင့် ယောက်သွားများအနက် အချို့က လူတို့ကို အကျိုးပြု၍ အချို့က လူတို့အား အကျိုး မဲ့စေသည်။ ရေချို ခရုနှင့် ယောက်သွားများကို ကျေးရွာနေလူတို့ စားသုံးတတ်ကြသည်။ လင်မနီးယ အော်ရီ ကျူလာရီးယ နှင့် လင်မနီးယ ဗီရီဒစ်ခေါ် ရေတိမ်ခရု မျိုးများသည် ကျွဲ နွားများတွင်အသည်းပုပ်စေသောရောဂါဖြစ်ပေါ်စေတတ်သည်။ ခရုမျက်ပြဲတို့သည်စပါးညောင်များကိုကိုက်ဖြတ်တတ်သည်။

ရေငန် ခရု၊ ယောက်သွားတို့အနက် ဒီပိုးခေါ် ယောက်သွားငယ်မျိုးသည် သစ်သားဖြင့် ပြုလုပ်ထားသော လှေ၊ သင်္ဘော၊ တန်တားနှင့် အခြား အဆောက်အအုံများကို ဖျက်ဆီး တတ်သည်။ ယောက်သွား အကြီးစားများ နှင့် မုတ်ကောင်အခွံများကို ကြယ်သီးများ၊ ဘီးများမှစ၍ အလှူအပပစ္စည်းများကို ပြုလုပ်ရသည်။ ပုလဲရသော မုတ်ကောင်များသည် မြိတ်ကျွန်းစုတဝိုက်တွင် ရှိကြ၍ ယခင်က ပုလဲငုပ်လုပ်ငန်းသည် အတော်အသင့် ဖြစ်ထွန်းသည်။ ယခုမူ နိုင်ငံအစိုးရက မုတ်ကောင်များကို ပုလဲရအောင် စံနစ်တကျ မွေးမြူနေသည်။ ရေချို ခရုနှင့် ယောက်သွားများကဲ့သို့ ပင်လယ်ခရုနှင့် ယောက်သွားများကိုလည်း စားရသည်။ အရသာကောင်းသဖြင့် ဈေးလည်း ကောင်း၏။

ရေတွင် ကူးခတ်နိုင်သော မိုလပ်စကား ကောင်များကို မြိတ်စကားဖြင့် ကင်းမွန်ခေါ်၍ ရခိုင်စကားဖြင့် ရေကြက်ဟုခေါ်သည်။ ကျောက်တုံးများတွင် တွယ်ကပ်၍ လွတ်လပ်လျင်မြန်စွာ သွားနိုင်သော မိုလပ်စကားကောင်များကို မြိတ်စကားဖြင့် ဘဲခေါ်၍၊ ရခိုင်စကားဖြင့် ရေမျောက်ဟုခေါ်ကြသည်။ ယင်းနှစ်မျိုးစလုံးကို အများအပြား ရွာဖွေဖမ်းယူ၍ အခြောက်လှန်းပြီးလျှင် ပြေကြီးငါးဟု ခေါ်၍ တရုပ်တန်း ဈေးများတွင် ရောင်းချကြသည်။

အင်နီလီဒါ မျိုးပေါင်း စုတွင် တိ၊ ကျွတ်နှင့် မြွေကဲ့သို့ ကိုယ်ဆစ် ရှိပြီးလျှင် ပျော့ပျောင်းသော သတ္တဝါတို့ ပါဝင်ကြ၍၊ အချို့က ကုန်းပေါ်တွင် နေတတ် ကြသော်လည်း၊ အများစုသည် ရေချိုနှင့် ရေငန် အရပ်များတွင် နေကြသည်။ ရေနေ အင်နီလီပိကောင်များ အနက် ရေချိုရပ်တွင် မြွေများကို အများ သိကြသည်။ သွေးစုတ်သတ္တဝါ ဖြစ်၍ ဦးခေါင်းပိုင်းရှိ ပါးစပ်တွင် ဓားကဲ့သို့ထက်သော သွားများရှိသည်။ ယင်းတို့၏တံထွေးသည် သွေးရည်ကို မခဲစေသော ဆေးဝါး ပါရှိရာ ယင်းကို ဟိရူဒင်ဟု ခေါ်သည်။ မြွေအမျိုးမျိုးတို့သည် ကျွဲ နွားများကို တွယ်တတ်သည့် အပြင်၊ ကောက်စိုက်ချိန်တွင် ကောက်စိုက်သူများကိုလည်း တွယ်တတ်ကြလေသည်။ ထို့ကြောင့် ကောက်စိုက်သူများသည် တွယ်သော မြွေ ပြုတ်ကျ စေနိုင်သော ထုံး၊ ရေတ်၊ ဆေးရွက် စသည်တို့ကို ရောစပ်၍ထားသော မြွေဗူးများကို ဆောင်ထား ကြရသည်။ အချို့ဒေသတွင် မြွေကို အနာမှ သွေးပုပ် စုတ်ထုတ်ရန် အသုံးပြုကြသည်။ မြွေများသည် အင်း၊ အိုင်၊ ချောင်း၊ မြောင်း များနှင့် ရေလွှမ်းမိုးသော လယ်ကွက်နှင့် ကွင်းပြင်များတွင် နေထိုင်ကြသည်။ အမျိုးအမည် အသင့်အတင့် ရှိသော်လည်း ယင်းတို့အားလုံးကို စေ့စပ်စုံလင်စွာ မျိုးခွဲ၍ မှတ်တမ်း တင်မထားချေ။

ပင်လယ်တွင်နေသော အင်နီလီပိကောင်များကို လူသိမများကြချေ။ အချို့သည် ရွှံ့နွဲ့များ၊ ကျောက်ကြို ကျောက်



မြန်မာနိုင်ငံ ရေနေတိရစ္ဆာန်များ

ကြားများတွင် နေတတ်၍ အချို့သည် သဲထဲတွင် တွင်းတူး နေတတ်ကြသည်။ အချို့ကလည်း မိမိတို့ကိုယ်မှ ထွက်သော အကျိအချွဲဖြင့် ပြွန်များပြုလုပ်ပြီး နေတတ်ကြသည်။ ပင်လယ် ဝမ်းကောင်များအနက် ထားဝယ်နှင့် မြိတ်အနီးရှိ သဲပလုတ်များကို ဖမ်းယူ စားတတ်ကြရာ အလွန် အရသာ ရှိသည်ဟု ဆိုကြသည်။ များသောအားဖြင့် ရင့်သော အရောင်ရှိကြသော်လည်း အချို့သော ပင်လယ်ဝမ်းကောင်များ တွင် တောက်ပသော အရောင်အဆင်း ရှိတတ်သဖြင့် ကြည့် ချင်စဖွယ်ဖြစ်သည်။

အာသရိပိုးဒါး မျိုးပေါင်းစုတွင် အခွံမာ၍ ခြေအဆစ်ရှိ သော ဗုဇွန်၊ ကနန်း၊ ကင်းခြေများ၊ ပိုးနသံကောင်၊ ပင့်ကူ၊ ကင်းမြီးကောက် စသည့် သတ္တဝါမျိုးတို့ ပါဝင်သည့်အနက် တမျိုးနှင့်တမျိုး ပုံပန်း သဏ္ဌာန်နှင့် ဂုဏ်အင်္ဂလက္ခဏာများ ကွာခြားကြသည့်အပြင် အရေအတွက်လည်း အလွန်များ ပြားကြသောကြောင့် ယင်းတို့ကို အုပ်စု လေးစုခွဲ၍ မျိုး ပေါင်းလေးမျိုးတွင် ထည့်သွင်းထားသည်။ (ကနန်း။ ကင်း ခြေများ။ ကင်းမြီးကောက်။ ပင့်ကူ။ ဗုဇွန် — လည်းရှု။) ယင်းမျိုးပေါင်းတို့မှာ ကရပ်စတေးရှား၊ အာရက် နီဒါး၊ ဒစ်ပ လိုပိုးဒါးနှင့် အင်းဆက်တားတို့ဖြစ်ကြသည်။ ယင်းတို့အနက် ကရပ် စတေးရှား မျိုးပေါင်းတခုလုံးတွင် ပါဝင်သော အ ကောင်များမှာ ဗုဇွန်၊ ကနန်း၊ ဝင်ကစွတ် စသည်တို့ဖြစ်၍ ရေထဲတွင် အမြဲတစေနေနိုင်ကြသည်။ ရေငန် ရေချို နှစ်ရပ် စလုံးတွင် ယင်းတို့ကို တွေ့နိုင်သည်။ ရေထဲတွင် အမြဲနေနိုင် ရန်အတွက် ရေထဲမှ အောက်ဆီဂျင်ကို ရယူ အသုံး ပြုနိုင် သော ပါးဟက်နှင့် ရေတွင် ကောင်းစွာ ကူးခပ် သွားလာ နိုင်ရန်ကိုယ်နေဟန်ထားနှင့် ခြေလက်များလည်းရှိကြသည်။ ကျန်မျိုးပေါင်းများမှာ ကုန်းနေသတ္တဝါများ ဖြစ်ကြသည်။ သို့ရာတွင် အင်းဆက်ပိုး အနည်းငယ်တို့မှာ ရေတွင် နေထိုင် ကျက်စားကြသည်။ ဝါးတားဗုတ်မင်း၊ ဗက်ဆွင်းမား၊ ဝါး တားဗတ် နှင့် ဝါးတားစတြိုက်ဒါတို့မှာ ရေတွင် အမြဲနေကြ သည်။ အင်းဆက်ပိုးတို့ဖြစ်သည့် ခြင်အမျိုးမျိုးနှင့် ပုစဉ်း အမျိုးမျိုး၏ သားလောင်းများလည်း အတောင်မပေါက် မီအတွင်း ရေထဲတွင် အတန်ကြာအောင် နေထိုင်ကြသည်။ အချို့တွင် ပါးဟက်သဖွယ် လေရှူအင်္ဂါများရှိ၍ အချို့က ရေမျက်နှာပြင်သို့တက်ပြီး လေကို ရှူရသည်။

ကော်ဒက်တာ မျိုးပေါင်းစုမှ ပရိုတို ကော်ဒက်တာ မျိုး ပေါင်းခွဲတွင် ပါဝင်သော မြန်မာ့ ရေသတ္တဝါများမှာ လူသိ မများချေ။ ယင်းတို့အနက် မျိုးပေါင်း ကျူနီကိတ်တာ (တနည်း) ယူရိုကော်ဒက်တာကို ကိုယ်စားပြုသော ကျူနီ ကိတ်ကောင်များသာလျှင် အချို့က သိကြသည်။

ယင်း ကျူနီကိတ်ကောင်များကို တနင်္သာရီနှင့် ရခိုင်ကမ်း ခြေ တလျှောက်ရှိ ကျောက်ဆောင်၊ ကျောက်တုံး များပေါ်

တွင်သော်၎င်း၊ ထိုကျောက်ဆောင်၊ ကျောက်တုံးများ အောက်တွင်သော်၎င်း တွေ့ရသည်။ ရခိုင်တိုင်းတွင် ယင်း ကျူနီကိတ်ကောင်များကို ရေအိတ်ဟု ခေါ်ကြသည်။ ယင်း အကောင်များသည် ဒီရေဖုံးသော ကျောက်ဆောင်ကျောက် တုံးများ အောက်ဖက်နှင့် အပေါ်ဖက်တွင် တွယ်ကပ်၍ နေ တတ်ကြသည်။ ကိုယ်ခန္ဓာ၏ ပုံသဏ္ဌာန်မှာ အိတ်သဖွယ်ဖြစ် ၍ အရွယ်အစားသည် ခြေမလောက်သာ ရှိသည်။ အကောင် ၏ အပေါ်ဖက်တွင် အပေါက်ငယ် နှစ်ခုရှိ၍ ကျောက်များ ကို လှန်လိုက်သောအခါတွင်ဖြစ်စေ၊ သို့မဟုတ် ယင်းတို့ကို ကိုင်တွယ်လိုက်သော အခါတွင်ဖြစ်စေ အပေါက်ငယ် နှစ်ခု မှ ရေများ ပန်းထွက်လာသည်။ ပရိုတို ကော်ဒက်တာမျိုး ပေါင်းစုတွင် သတ္တဝါအမျိုးအမည် အတော်များများ ပါဝင် ကြသည်။ ယင်းသတ္တဝါတို့သည် စိတ်ဝင်စားဖွယ် ကောင်း သည်။ အဘယ်ကြောင့် ဆိုသော် ယင်းသတ္တဝါ တို့သည် ကျောရိုးမဲ့ သတ္တဝါတို့၏ လက္ခဏာများ အသင့်အတင့် ပြ သည့်အပြင် ကျောရိုးရှိ သတ္တဝါတို့၏ လက္ခဏာများကိုလည်း ပြသောကြောင့် ဖြစ်သည်။ ကျောရိုးမဲ့ သတ္တဝါတို့၏ လက္ခ ဏာများပါသောကြောင့် အဆင့်အတန်း နိမ့်သည်ဟု ဆိုရ မည် ဖြစ်သော်လည်း အရေးပါသော ကျောရိုးရှိ သတ္တဝါတို့ ၏ လက္ခဏာများလည်း ပါရှိပြန်သောကြောင့် ကျောရိုး ရှိ သတ္တဝါအုပ်စုနှင့်အတူ သတ္တဗေဒပညာရှင်များက ပူးတွဲ ထားလေ့ရှိသည်။ ယင်းအရေးပါသည့် ကျောရိုးရှိ သတ္တဝါ တို့၏ လက္ခဏာများမှာ ရေထဲတွင် အသက်ရှူနိုင်သော ပါး ဟက်များ၊ ကိုယ်ခန္ဓာကို အလျားလိုက် ထိန်းထားသော နို့တိုကော့နှင့် အခေါင်းပါသော ဦးနှောက်နှင့် ကျောရိုး နှစ်ကြောမတို့ ဖြစ်ကြသည်။

ကော်ဒက်တာ မျိုးပေါင်းစုတွင် မြန်မာ့ ကျောရိုးရှိ သတ္တဝါအုပ်စုကြီး ငါးစုပါဝင်သည်။ ယင်းအုပ်စု ငါးစုအနက် အနိမ့်ဆုံး အဆင့်ဖြစ်သော ပိုက်ဆီမျိုးပေါင်းတွင် ငါးသတ္တဝါ များ ပါဝင်ကြသည်။ ငါးဟူသော သတ္တဝါတို့သည် ရေတွင် ပါးဟက်ဖြင့် အသက် ရှူနိုင်၍ ရေယက်များဖြင့် ရေတွင် ကျင်လျင်စွာ ကူးခတ် သွားလာနိုင်သော ကျောရိုးရှိ သတ္တ ဝါမျိုး ဖြစ်ကြသည်။ (ငါး — လည်းရှု။)

ရေချိုနှင့် ရေငန် နှစ်ရပ်စလုံးတွင် နေထိုင် ကျက်စား သည့် သတ္တဝါများဖြစ်သော ငါးတို့သည် အမျိုး အမည် အရေအတွက် အလွန် များပြားကြသည်။ နှစ်စဉ်နှစ်တိုင်း ယင်းတို့ကို ဖမ်းယူ စားသောက်ကြသော်လည်း အလွန်ပွား များသော သတ္တဝါမျိုး ဖြစ်သောကြောင့် အမျိုးမပြုတ်နိုင် ချေ။ မြန်မာနိုင်ငံတွင် ကျောရိုးရှိ ရေသတ္တဝါတို့ အနက် ယင်းတို့သည် အများဆုံးဖြစ်၏။ သို့ရာတွင် နောင်လာ နောက်သားတို့အတွက် အစာဖူလုံမှုကို ရည်စူး၍ စည်းကမ်း စံနစ်ဖြင့် ဖမ်းယူသင့်ပေသည်။



# မြန်မာနိုင်ငံ ရေနံတိရစ္ဆာန်များ

ရေချို ငါးများထက် ရေငန်ငါးများက အမျိုးအမည် အရေအတွက် ပိုမိုများပြားသည်။ အရွယ်အစားအားဖြင့် အကြီးဆုံးသော ငါးများကို ရေငန်ပိုင်းတွင်သာ တွေ့မြင်နိုင် သည်။ ဈေးတွင်တင်ရောင်းသောရေချိုငါးများမှာ ကျည်း၊ ငခူ၊ ငပနော်၊ ငပြေမ၊ ငကြင်း၊ ငသိုင်း၊ ငနက်ပြာ၊ ငမျက် ဆန်နီ၊ ငမြင်း၊ ငပတ်၊ ငသလောက် စသည်တို့ ဖြစ်ကြသည်။ (ကျည်း၊ ငကြင်း၊ ငခူ၊ ငရံ၊ ငနက်ပြာ၊ ငပြေမ၊ ငမြင်း၊ ငသလောက်၊ ငသိုင်း — လည်းရှု။) ရေငန်ငါးများမှာ ငမုတ်၊ ငစားလွယ်၊ ငကွန်းချုပ်၊ ငဦးပြား၊ ငနီလေး၊ ကကူ ရန်၊ ကသပေါင်း၊ ငမန်း၊ ငလိပ်ကျောက် စသည်တို့ ဖြစ်ကြ သည်။ (ကကူရန်၊ ကသပေါင်း၊ ငကွန်းချုပ်၊ ငမုတ်၊ ငမန်း၊ ငလိပ်ကျောက် — လည်းရှု။) မြန်မာ့ ငါး အများ အပြားတို့သည် ရေထဲတွင် နေတတ် ကြသော်လည်း အချို့ တို့မှာ ရွှံ့နွယ်တွင် နေတတ်ကြသေးသည်။ ယင်းတို့မှာ ငရှဉ်၊ ငလင်ပန်း၊ ငမြေထိုးနှင့် ငပျံများ ဖြစ်ကြသည်။ (ငမြေထိုး၊ ငပျံ၊ ငရှဉ် — လည်းရှု။)

မြန်မာ့ ရေချိုးငါးများ အနက် ကျည်း၊ ငခူ၊ ငရံ၊ အမျိုး မျိုးနှင့် ငပြေမတို့သည် ရေတွင် အသက်ရှူနိုင်သည့် အပြင် ကုန်းပေါ်တွင်လည်း လေကို ရှူနိုင်သော ငါးများ ဖြစ်ကြ သည်။ ထို့ကြောင့် ယင်းငါး အရှင်များကို ဈေးများတွင် တနှစ်ပတ်လုံး ရနိုင်သဖြင့် လတ်ဆတ်စွာ စားသုံး နိုင်ကြ သည်။ ယင်းကဲ့သို့ လေရှူနိုင်ခြင်း၏ အကြောင်းရင်းမှာ ပါးဟက်အိမ် အပေါ်ပိုင်းတွင် လေထဲမှ အောက်ဆီဂျင်ကို ထုတ်နုတ်ယူနိုင်သော အင်္ဂါရပ်များ ရှိသောကြောင့် ဖြစ် သည်။ ယင်းအင်္ဂါရပ်များမှာ သွေးကြောများဖြင့် ရှက်သန်း လျက်ရှိ၏။

မြန်မာ့ ငါးများအနက် ရေချိုရေငန် နှစ်ရပ်စလုံးတွင် နေသော ငပုတင်းများနှင့် ငဆတ်ခေါ် ငါးများ၏ အသား တွင် အဆိပ်ပါရှိသည်ဟု ဆို၏။ ထို့ကြောင့် ယင်းငါးများကို လူတိုင်း မစားချေ။ ဤငါးများကို စားခဲ့လျှင် အဆိပ်စု သည့် အသည်း၊ သည်းချေ စသည်တို့ကို သတိနှင့် ဖယ်ရှား၍ ချက်စားတတ်ကြသည်။ ကျည်း၊ ငခူ၊ ငငင်ရိုင်း၊ ငကြောင်း၊ ငအိုင်၊ စသည့်ငါးများ၏ ရေယက် ဆူးတောင်သည် အဆိပ် အိတ်နှင့် ဆက်သွယ်လျက် ရှိသောကြောင့် ယင်းဆူးတောင် စူးမိပါက အတော်ပင် နာကျင်တတ်သည်။

ငါးများသည်လည်း အခြားသတ္တဝါတို့ကဲ့သို့ အသားစား၊ အပင်စား၊ အစုံစား၊ အညစ်အကြေးစား ဟူ၍ မည်သည့် အစာ စားသည်ကို လိုက်ပြီးသော် ခွဲခြား သတ်မှတ်နိုင်သည်။

ငါးများသည် ယေဘုယျအားဖြင့် အူတတ်သော်လည်း အချို့မှာ အကောင် ပေါက် ဖွား ကြသေးသည်။ ယင်းတို့ အနက် ရေချိုပိုင်းနေ ငသောင်မြင်းနှင့် ရေငန်ပိုင်းနေ ငမန်း အချို့လည်း အပါအဝင် ဖြစ်သည်။

အင်ဖီးဗီးယား မျိုးပေါင်းသည် ကော်ဒက်တာ မျိုးပေါင်း စုတွင် ပါဝင်သည်။ ငါးများထက် အဆင့်မြင့်၍ တွားသွား သတ္တဝါများထက်နိမ့်၏။ အင်းဖီးဗီးယား ကောင်များကို ကုန်း နေ ရေ သတ္တဝါဟုလည်း ခေါ်ကြသည်။ သားလောင်း ဘဝတွင် ရေထဲ၌ ကျက်စား၍ ငါးကဲ့သို့ ပါးဟက်ဖြင့် အသက် ရှူနိုင်သော်လည်း အရွယ်ရောက်သောအခါ အဆုတ်ဖြင့် လေရှူသော သတ္တဝါမျိုး ဖြစ်ကြသည်။ ယင်းတို့ မျိုးပွားရန် အတွက် ရေသည် အလွန်အရေးကြီးသဖြင့် မိုးဦးကျစအချိန် ၌ ယင်းတို့ကို ရေအိုင်၊ ရေကန်များတွင် စုရုံးနေကြသည်ကို တွေ့မြင်နိုင်သည်။ ရေထဲတွင် အမများက ဥအချပြီးနောက် ဥများမှ ဖားလောင်း (ဖားတပိုင်း ငါးတပိုင်း) များ ဖြစ်လာ ကြသည်။ သားလောင်းများ အရွယ်ရောက်ခါနီး အဆုတ် များကိုယ်တိုင်း၌ဖြစ်ပေါ်လာ၍ အမြီးတိုသွားပြီးလျှင် ကုန်း ပေါ်သို့ တက်လာကြသည်။ မြန်မာနိုင်ငံတွင် ဖား၊ ဖားပြုတ်၊ ဖားခန့်ညင်း၊ သစ်ပင်တက်ဖား စသည်ဖြင့် ဖားအမျိုးသုံး ဆယ်ကျော်ရှိသည့်အနက် ရေနှင့်အနီးကပ်ဆုံး နေသော ဖားများတွင် စွတ်စိုသော အရေခွံရှိပြီးလျှင်၊ ခြေချောင်း များမှာ တခုနှင့်တခု အရေပြားဖြင့် ဆက်စပ်နေ၍ ပေါင်တံ ရှည်များ ရှိသဖြင့် ရေတွင် ကျင်လျင်စွာ ကူးသန်းနိုင် ငုပ် နိုင်ကြလေသည်။ (ဖား — လည်းရှု။)

ရာနာမျိုးရင်းတွင် ပါဝင်သော ဖားများကို မြန်မာနိုင်ငံ အချို့ဒေသ၌ စားလေ့ရှိကြသည်။ ဖားအမျိုးမျိုးသည် အင်းဆက်ပိုးကောင် စားသော သတ္တဝါများ ဖြစ်ကြသဖြင့် လူတို့အား အကျိုးပြုသော သတ္တဝါများဟု ဆိုရပေမည်။

ကော်ဒက်တာ မျိုးပေါင်းစုမှ ရက်ပတီးလျား မျိုးပေါင်း တွင် ပါဝင်သော တွားသွားသတ္တဝါများအနက် မြေ၊ ဖွတ်၊ မိကျောင်းနှင့် လိပ်များသာ မြန်မာ့ ရေပြင်များတွင် ကျက် စားကြသည်။ ယင်းတို့အားလုံးပင် ရေထဲတွင် ကျင်လျင်စွာ ကူးခတ် သွားလာနိုင်သော်လည်း လေရှူသတ္တဝါများဖြစ်ကြ ၍ ရေအောက်တွင် အမြဲမနေနိုင်ကြချေ။ ထိုအပြင် မျိုးပွား ရန်အတွက် ကုန်းပေါ်သို့ တက်လာကြရသေး၏။

မြန်မာ့ ရေချိုရပ် ဖြစ်သည့် အင်း၊ အိုင်၊ ချောင်း၊ မြောင်း များအတွင်းရှိ မြက်ပင်ဒိုက်ပင်တို့ကို မှီခို၍ နေကြသော ရေ မြေ၊ ကနဂုတ်မြေ၊ ဒိုက်မြေ တို့သည် ရေထဲရှိ ဖားငါးများကို အစာအလို့ငှာ ဖမ်းယူ စားသောက်ကြသည်။ ယင်းတို့တွင် အရောင်အဆင်း အရွယ်အစား အမျိုးမျိုး ရှိကြ၍ အဆိပ် ကင်းမဲ့၏။ မြန်မာ့ ရေငန်ရပ်ဖြစ်သော တနင်္သာရီနှင့် ရခိုင် ကမ်းခြေတလျှောက်ရှိ ကျောက်တုံးကျောက်ဆောင်များကို အကွယ်အကာယူ၍ နေထိုင်ကြသော ဂျပ်မြေ ခေါ် ပင်လယ် မြေ အမျိုးမျိုးရှိကြသည်။ ယင်းတို့တွင် ထောင်လိုက် ပြား သောအမြီးများရှိကြသဖြင့် အခြားရေမြေများထက်ရေတွင် ကျင်လျင်စွာ သွားလာနိုင်ကြသည်။ (ဂျပ်မြေ — လည်း



# မြန်မာနိုင်ငံ ရေနုတိရစ္ဆာန်များ

ရှု။) ဂျပံမြေမျိုးအားလုံး၌ ပြင်းထန်သော အဆိပ်ရှိသဖြင့် ယင်းတို့သည် မြေဆိုးစာရင်းဝင်များ ဖြစ်ကြသည်။ အရောင် အရွယ်အစား အမျိုးမျိုးရှိသော်လည်း ယင်းတို့အားလုံးပင် ကြောင်ကျားသော အဆင်းရှိသည်။ အချို့မှာ ရေငန်ရောက်သော မြစ်များ ချောင်းများအထိ လာရောက် ကျက်စားနေထိုင်ကြသည်။ ရေတွင် အမြဲကျက်စားသော အထက်ပါ မြေအားလုံးပင် ကုန်းပေါ်၌ ကောင်းစွာ မရွေ့လျားနိုင်ကြချေ။

မြန်မာနိုင်ငံတွင် ဖွတ် သုံးမျိုးနှင့် ဖွတ်မိကျောင်းတမျိုး ရှိသည်။ ဖွတ်ရိုးရိုးတို့မှာ အရောင်မဲ့ခြောက်ခြောက်ဖြူယောင်ယောင်ရှိနေ၍ အရွယ်အစား အသင့်အတင့် ကြီးမားသည်။ (ဖွတ် — လည်းရှု။) ဖွတ်မိကျောင်းမှာမူ ခုနစ်ပေအထိရှည်လျား၍ ရေတွင် ပိုမိုကျင်လျင်၏။ အရောင်အဆင်းမှာ အရွယ်ရောက် အကြီးဆုံးလျှင် မည်းနက်၍ ကျောဖက်တွင် အဝါကွက်များ ကန့်လန့်လိုက် စီနေ၏။ ဖွတ်နှင့် ဖွတ်မိကျောင်းအသားကို စားကောင်းသည်ဟု အများက ယူဆကြသည်။

မြန်မာ့ရေပြင်တွင် တွေ့ရသော မိကျောင်း နှစ်မျိုးရှိသည်။ (မိကျောင်း — လည်းရှု။) ကရော့ကို ဒီလပ်ပယ်လတ်စတြစ်ခေါ် မိကျောင်းမှာ ဇက် တို၍ ယင်းကို သရက်မြို့အနီး ရောဝတီမြစ်အထက်ပိုင်းရပ်တွင် တွေ့နိုင်သည်။ ကရော့ကို ဒီလပ်ပေါ်ရိုဆပ်ခေါ် မိကျောင်းမှာ ဇက်သေးသွယ်၍ အကောင်ကြီးမားသည်။ အချို့မှာ ပေသုံးဆယ်အထိ ကြီးပြီးလျှင် လူနှင့် တိရစ္ဆာန်ကြီးများကိုပင် ခုခံတတ်ကြသောကြောင့် ကြောက်မက်ဖွယ်ရာကောင်း၏။ မိကျောင်းအသားကို အချို့စားတတ်ကြသော်လည်း အများက မကြိုက်ချေ။

ရေချိုတွင် ကျက်စားသော မြန်မာ ရေလိပ်များမှာ အကောင် မကြီးမားလှချေ။ ကုန်းပေါ်တွင်၎င်း၊ ရေထဲတွင်၎င်း ကောင်းစွာသွားလာနိုင်၍ ခြေချောင်းကြားတွင် အရေပြားရှိကြသည်။ ရေချိုလိပ်အားလုံးပင် အပင်စား သတ္တဝါများဖြစ်ကြ၏။ မြန်မာ့ ပင်လယ်လိပ်များမှာမူ အကောင်ကြီးမားလှ၍ အချို့မှာ ငါးပေခွဲမှ ခြောက်ပေအထိ ရှည်သည်။ ရေတွင် ကျွမ်းကျင်စွာ ကူးခတ်နိုင်ရန်အတွက် သင့်လျော်သော ခြေပြား လက်ပြားကြီးများ ရှိကြသည်။ ပင်လယ်လိပ်တို့သည် ကုန်းသို့ တက်၍ အကြရာ၊ ယင်းတို့ ဥချသော သီးသန့်ထားသည့် ကမ်းခြေများတွင် ဥများကောက်သိမ်းရန်အတွက် အစိုးရထံ အခွန်ပေးရ၏။ အချို့သော မြန်မာ့ ပင်လယ်လိပ် အခွံမှ အဖိုးတန် လိပ်ခွံဘီးများ ပြုလုပ်ရ၏။ လိပ်သားကို ကမ်းခြေတွင်နေထိုင်သူအများပင် စားသောက်ကြ၏။

အေဗီမျိုးပေါင်းသည် ကော်ဒက်တာ မျိုးပေါင်းစုတွင် ဒုတိယ အမြင့်ဆုံး ဖြစ်၍ ငှက်များပါဝင်သည်။ ရေတွင် ကျင်လည်ကျက်စားသော မြန်မာ့ရေငှက်အမျိုးမျိုးရှိသော်လည်း ယင်းတို့အားလုံးပင် အဆုတ်ဖြင့် လေရှူကြသဖြင့် ရေသတ္တ

ဝါစစ်စစ် မဟုတ်ကြချေ။ ခန္ဓာကိုယ်အစိတ်အပိုင်းနှင့် အလေ့အထကို ထောက်ရှု၍ မြန်မာ့ရေငှက်များကို သုံးမျိုးသုံးစား ခွဲခြား ထားနိုင်သည်။

ပဌမ အမျိုးအစားတွင် ခန္ဓာကိုယ် ပုဝိုင်း၍ ပြားသော နှုတ်သီး ရှိကြပြီးလျှင် ခြေချောင်းများ တခုနှင့်တခု အရေပြားဖြင့်ဆက်စပ်နေသည်။ ထိုအပြင် ခြေထောက်များသည် တိုကြသည်။ တနည်းအားဖြင့် ဘဲမျိုးဟုလည်း ခေါ်နိုင်ပေသည်။ ရေဝမ်းဘဲ၊ ငှက်ကြီး ဝံပို၊ စစ်စလီ၊ ကလကတ်၊ ဇင်ယော်၊ တင်ကျီးစသော ငှက်များ ဤအမျိုးတွင် ပါဝင်သည်။ (စစ်စလီငှက်။ ဇင်ယော်။ တင်ကျီးငှက်။ ဝံပို — လည်းရှု။) ရေထဲမှ ငါးများ ပိုးကောင်များကို၎င်း၊ အမှုကောင်များကို၎င်း ဖမ်းယူ စားသောက် တတ်ကြသည်။ ရေတွင် ကျင်လျင်စွာကူးခတ်နိုင်၊ ငုပ်နိုင်သောငှက်မျိုးဖြစ်ကြသည်။

ဒုတိယ အမျိုးအစားကို ရှည်လျားသော နှုတ်သီး၊ ခြေထောက်၊ ခြေချောင်းများဖြင့် အလွယ်တကူ သိနိုင်သည်။ ရေစပ်၌ ရှိသော မြက်တော၊ ဗွက်တောများတွင် လမ်းလျှောက်ကာ ပိုးကောင်၊ မှားကောင်းနှင့် ငါး၊ ဖား များကို ရှာဖွေ စားသုံးသော ငှက်မျိုး ဖြစ်ကြသည်။ ဤအုပ်စုတွင် ဗျိုင်း၊ လင်းဝက်၊ ခရုစုတ်၊ ငှက်ကျား၊ စနိုက်ငှက်၊ ကြိုးကြာ၊ ရေကြက်၊ ကြာဖက်နင်းနှင့် စိမ်း စသော ငှက်တို့ ပါဝင်ကြသည်။ (ကြာဖက်နင်းငှက်။ ကြိုးကြာ။ ခရုစုတ်ငှက်။ ငှက်ကျား။ စနိုက်ငှက်။ ရေကြက် — လည်းရှု။)

တတိယ ရေငှက်မျိုးတွင် ပိန်ညင်းနှင့် ပျံလွှားတို့ ပါဝင်သည်။ (ပိန်ညင်း။ ပျံလွှား — လည်းရှု။) ယင်းတို့သည် မြင့်မားသော နေရာတွင် သစ်ကိုင်းများ၊ သံကြိုးတန်းများပေါ်၌ နားနေရန်အတွက် သင့်လျော်သော ခြေထောက်များ ရှိသည်။ ယင်းသို့နားနေရာမှ ရေမျက်နှာပြင်ပေါ်သို့ တက်လာသော ငါးငယ်များ၊ အင်းဆက်ပိုးမွှားများကို သုတ်ဖမ်း စားတတ်ကြသည်။ ပျံလွှားများမှာ ရေမျက်နှာပြင်အနီး လျင်မြန်စွာပျံဝဲပြီးမှ ရေထဲမှ ပိုးကောင်မှားကောင်များကို ကျင်လျင်စွာ ဖမ်းယူတတ်သော ငှက်မျိုးဖြစ်သည်။

ရေတွင် ကျက်စားပေါက်ပွားသော မြန်မာ့ နို့တိုက်သတ္တဝါ သုံးမျိုးခန့်ရှိရာ ယင်းတို့မှာ ဖျံမျိုး၊ လင်းပိုင် (လပိုင်) မျိုးနှင့် ဝေလငါးခေါ် ငဆင်မျိုးတို့ ဖြစ်ကြသည်။ ယင်းတို့အားလုံး၌ပင် လေရှူခြင်း၊ အကောင်လိုက် မွေးခြင်း၊ အမိက နို့တိုက်ခြင်းနှင့် ခန္ဓာကိုယ်ပေါ်တွင် အမွေးရှိခြင်း စသည့် နို့တိုက် သတ္တဝါတို့၏ ဂုဏ်လက္ခဏာများ ရှိကြသည်။ ရေတွင် ကျင်လည် ကျက်စားရန် သင့်လျော်သော ခန္ဓာကိုယ်အနေအထားရှိသဖြင့် ကုန်းနေနို့တိုက်သတ္တဝါတို့နှင့် ပုံပန်းသဏ္ဌာန်အတော် ကွာခြားကြသည်။

ရေချိုရပ်၌ ရှိသော အင်းအိုင် ချောင်း မြောင်းများတွင် ကျက်စားသည့် ဖျံနှစ်မျိုးရှိသည်ဟု မှတ်တမ်း တင်ထား



သည်ကို တွေ့ရသည်။ ယင်း နှစ်မျိုးလုံး၌ပင် ရှည်လျားသော ခန္ဓာကိုယ်၊ တိုသော ခြေလက်များအပြင် ပြားဝိုင်းသော ခြေဖျားလက်ဖျားနှင့် အမြီးတို့ ရှိကြသောကြောင့် ရေတွင် ကျင်လျင်စွာ ကျက်စားနိုင်ကြသည်။ မြန်မာဖျံကြီး မျိုးသည် ကျောတွင် ညိုမောင်းသော အရောင်ရှိ၍ ဝမ်းဖက်တွင် အဖြူရောင်သန်းလျက် ရှိတတ်သည်။ မြန်မာ ဖျံငယ်များမှာမူ နေထိုင်ကျက်စားရာ အရပ်ဒေသကို လိုက်၍ အရောင် ကွဲပြားပြီးလျှင် ဆယ်ကောင်၊ ဆွဲနှစ်ကောင် ခန့်ထိ အုပ်ဖွဲ့၍ နေတတ်ကြသည်ဟု ဆိုသည်။

လင်းပိုင်နှစ်မျိုးကို မှတ်တမ်းတင်ထားသည့်အနက် တမျိုးသည် ရေငန်ရပ်တွင်သာ ကျက်စား၍၊ ကျန်တမျိုးသည် ရေချိုရပ်အထိ လာရောက်နေထိုင် ကျက်စားသည်ဟု ဆိုသည်။ ယင်းတို့အနက် ဒုတိယမျိုးသည် ခုနစ်ပေခွဲခန့်အလျားရှိသည်ဟု ဒေါက်တာမေဆင်က ဆိုသည်။ ထိုလင်းပိုင်မျိုးသည် ကျောဖက်တွင် မဲနက်နက်အရောင်ရှိပြီးလျှင် ဝမ်းဖက်တွင် အရောင်ဖျော့သည်။ ပဌမ အမျိုးကို နီကိုဗာကျွန်းတဝိုက်တွင် တွေ့ခဲ့သည်ဟု ဗလိက်ဆိုသူက ဆိုခဲ့သော်လည်း အလျားမည်မျှ ရှိ၍ မည်ကဲ့သို့သော အရောင်အဆင်း ရှိကြောင်းကိုကား ဖော်မပြခဲ့ချေ။ လင်းပိုင်နှစ်မျိုးမှာ အော်ဆယ်လာ ဖလူဗီယေတီးလစ်နှင့် ဒဲလဖီနိုရင်းခပ် ရောစုကြေးတပ်တို့ ဖြစ်ကြသည်။

မြန်မာ့ ရေငန်ပိုင်နက်အတွင်း ရံဖန်ရံခါ တွေ့ရသော ငဆင် (ဝေလငါး) နှစ်မျိုးကို မှတ်တမ်း တင်ထားသည်။ ယင်းတို့မှာ ဗာလီးနော့ပတဲရာ အင်ဒိုကာနှင့် ဗာလီးနော့ပတဲရာ အက်ဒနီတို့ ဖြစ်ကြသည်။ ပဌမအမျိုးကို ရခိုင်ကမ်းခြေတွင် အသေကောင် တွေ့ရှိခဲ့ဘူး၍ ဒုတိယ အမျိုးကို သဲဖြူချောင်း၏ သောင်ကမ်းစပ်တွင် တွေ့ခဲ့ရသည်ဟု ဆိုသည်။ အလွန် ကြီးမားသော တိရစ္ဆာန်များ ဖြစ်ကြပြီးလျှင် ရံဖန်ရံခါသာလျှင် မြန်မာ့ရေငန်ပိုင်း၌ တွေ့ရသဖြင့် ယင်းတို့ အကြောင်းကို ကောင်းစွာ မသိရသေးချေ။

ဒေါက်တာ စောသာမြင့်

မြန်မာနိုင်ငံ ရေနံလုပ်ငန်း။ ။ပြည်ထောင်စု မြန်မာနိုင်ငံ၏ စီးပွားရေး အင်အားကို အဓိကအားဖြင့် ဖြည့်တင်းပေးနေသော မြန်မာ့ထွက်ကုန် ပစ္စည်းသုံးမျိုး အနက် ရေနံသည် တမျိုးအပါအဝင်ဖြစ်၍ အခြားနှစ်မျိုးမှာ ဆန်စပါးနှင့် သစ်မာ အမျိုးမျိုး ဖြစ်သည်။ ဒုတိယ ကမ္ဘာစစ် မတိုင်မီက မြန်မာ့ ရေနံသည် နိုင်ငံခြားငွေ ဒုတိယ အများဆုံး ရရှိစေခဲ့သော ထွက်ကုန် ဖြစ်ခဲ့သည်။ သို့သော် ရေနံလုပ်ငန်းမှ ရရှိသော အကျိုးအမြတ်ကို ထိုစဉ်က နိုင်ငံခြားသား အရင်းရှင်များ ပိုင် ကုမ္ပဏီကြီးများကသာ ခံစား စံစားခဲ့ကြ၍ ရေနံကို ကိုယ်ထိလက်ရောက်ထုတ်လုပ်ပေးကြရသော တိုင်းရင်းသား

များ အပါအဝင် ရေနံလုပ်သားများမှာ စီးပွားရေး၊ လူမှုရေးတို့၌ အလွန် အနှိမ်ခံရပြီးလျှင်၊ ဗလငါးတန်၌ ဗလာဖြစ်၍ လူတန်းစေ့ မနေနိုင်အောင် လူလုံး မလှခဲ့ ဖြစ်ခဲ့ကြရပေသည်။ ယင်းသို့ကြောင့်လည်း မြတ်သျှအစိုးရနှင့် အရင်းရှင်ကုမ္ပဏီကြီးများ၏ အာဏာပိုင်များ တုန်လှုပ် ချောက်ချားခဲ့ရသော မြန်မာ့ ရေနံမြေလုပ်သားများ၏ တော်လှန်ရေးကြီး ဖြစ်ပေါ်ခဲ့သည်။ ၁၉၆၃ ခုနှစ် ဇန္နဝါရီလ ၁ ရက်နေ့တွင် ပြည်ထောင်စု မြန်မာနိုင်ငံ တော်လှန်ရေးအစိုးရက မြန်မာ့ဆိုရှယ်လစ် စီးပွားရေး စံနစ်နှင့်အညီ အရင်းရှင် ကုမ္ပဏီများ၏ ရေနံလုပ်ငန်း အရပ်ရပ်ကို ပြည်သူပိုင် ပြုလုပ်ခဲ့ရာ၊ ထိုနေ့ထိုရက်သည် မြန်မာနိုင်ငံသမိုင်းတွင် မော်ကွန်းတင်ထိုက်သော နေ့ထူး ရက်ထူးတရက်ဟု ဆိုထိုက်ပေသည်။

စက်မှု လက်မှု ထွန်းကားသော ခေတ်တွင် လေယာဉ်ဆီ၊ ဓာတ်ဆီ၊ ရေနံဆီ၊ ဓာတ်မြေဩဇာ၊ အဝတ်အထည် စသော ရေနံမှ ထုတ်လုပ်နိုင်သည့် လူသုံး၊ စက်သုံးကုန်ပစ္စည်းမြောက်မြားစွာတို့သည် လူနေမှု အဆင့်အတန်းကို အများဆုံး အကျိုးပြုနိုင်သဖြင့် ရေနံလုပ်ငန်းသည် ကမ္ဘာအရပ်ရပ်တွင် အရေးပါသော စီးပွားရေး မဏ္ဍိုင်တခု ဖြစ်သည်။ ယင်းသို့ အရေးပါမှုကြောင့် “မြေဆီမှ ရွှေရည်” ဟု တင်စားခေါ်ဝေါ်ကြသော အဖိုးတန်ရေနံကို နိုင်ငံခြားသား အရင်းရှင်ကုမ္ပဏီကြီးများက မြန်မာ့မြေဆီမှ ခေတ်အဆက်ဆက် ထုတ်ယူခဲ့၍ တနှစ်ထက်တနှစ် ကုဋေကုဋာချီပြီးလျှင် ရအပ်သော အကျိုးအမြတ်တို့ကို အမြင့်သား စားကာ၊ ရေနံလုပ်ငန်းကို လက်ဝါးကြီးအုပ်ထားနိုင်ခဲ့သည့် ဖြစ်ရပ်တို့ကို ပြန်လည် ဆန်းစစ်ရသော် မြန်မာ့ ရေနံသမိုင်းကို လေ့လာရန်လိုအပ်ပေလိမ့်မည်။

မြန်မာ့ရေနံ သမိုင်းအစ

မြန်မာ့ ရေနံသမိုင်းဟု ဆိုလျှင် ရေနံကို မည်သည့် ခေတ်ကာလက စတင် တွေ့ရှိကြ၍ မည်ကဲ့သို့ လုပ်ကိုင် ဆောင်ရွက်ခဲ့ကြပုံကို ဖော်ပြရပေမည်။ ရာဇဝင် ကောက်နုတ်ချက်များ၊ ရေနံချောင်း သင်္ချေပ စာတမ်း စသည်တို့ကို ညှိနှိုင်းတင်ပြရလျှင်၊ မြန်မာနိုင်ငံတွင် ရေနံကို ပုဂံခေတ် စလေငွေခေတ်၏ လက်ထက်၌ စတင်တွေ့ရှိသည်ဟု ယူဆရသည်။ ထိုမင်းသည် ပုဂံပြည့်ရှင် တန်နက်မင်းအား လုပ်ကြံ နန်းလုခဲ့ရာ၊ တန်နက်မင်း၏ မိဖုရား တိမ်းရှောင် ထွက်ပြေးရာသို့ ပါခဲ့သူ မိဖုရား၏ နောက်ပါ အဆွေအမျိုး အခြံအရံတို့အနက်မှ ၁၂ ဦးတို့သည် ရေနံထွက်ရာ အရပ်ကို စတင်တွေ့ခဲ့ကြသည်ဟု ဆိုသည်။ ထို ၁၂ ဦးတို့သည် ထိုစဉ်က ဆိပ်သာကွန်းထောက်ဟု ခေါ်သော ဒေသ (နောင်အခါ ရေနံများချောင်းပေါက်အောင် ထွက်ရှိ၍ ရေနံချောင်းဟု ခေါ်တွင်လာသော ရေနံမြေဒေသ) ဆိုင်ရာသူကြီးထံ မြေတိုင်းစာခံယူ၍ ထိုအရပ်၌ပင်





ရှေးခေတ်က မြန်မာ တွင်းစားများထံမှ ရေနံကို ဘီအိုစီ ကုမ္ပဏီက ဤသို့ ဝယ်ယူကာ သိုလှောင်ချက်လုပ်ခဲ့သည်။

နေထိုင်ပြီးလျှင် ရေနံတို့ကို ရောင်းချ စားသောက်နေခဲ့ကြလေသည်။

ရေနံကို မင်းသုံးစိုးသုံးအဖြစ် စတင်ခဲ့သော ကာလသည် အနော်ရထာမင်း လက်ထက် ဖြစ်ပေသည်။ သထုံပြည်မှ အနော်ရထာမင်း စစ်ခင်း၍ ရရှိခဲ့သော ပိဋကတ်ကျမ်းတို့ကို ခြံ၊ ပရုတ်ဆိတ် စသော ပိုးမွှားများ မဖျက်ဆီးနိုင်အောင် ရှင်အရဟံ၏ အကြံပေးချက်အရ ရေနံဖြင့် သုတ်လိမ်းရာမှ ရေနံအသုံးကို စတင်ခဲ့သည်။ အနော်ရထာမင်းသည် ရေနံ ဆက်သွင်းခဲ့သော မူလရေနံတွင်းရိုး အိမ်ထောင်စုတို့ကို ဘွဲ့ထူးဂုဏ်ထူးတို့ဖြင့် ချီးမြှင့်ခဲ့သည်။ တွင်းရိုး အိမ်ထောင်စုတို့သည် အခြားတပါးသော မျိုးရိုးတို့နှင့် မဆက်နွယ်ဘဲ သိသန့် နေထိုင်ကြ၍ အနော်ရထာမင်း လက်ထက်တွင် တွင်းရိုး ၂၄ ဦး ရှိခဲ့လေသည်။

ထိုခေတ် ထိုအခါမှ စ၍ မင်းတုန်း မင်းတရားကြီး လက်ထက် တိုင်အောင် မြန်မာနိုင်ငံ၌ ရေနံကို သစ်ဝါးစသည်တို့ဖြင့် ပြုလုပ်သော အဆောက်အအုံနှင့် လူသုံးပစ္စည်းများ မဆွေးမမြေစေရန်၊ ပိုးကိုက် ခြစားခြင်းမှ ကာကွယ်ရန် အတွက်သာလျှင် အသုံးပြုခဲ့ကြလေသည်။ ထို့ကြောင့် ရေနံလုပ်ငန်းသည် မြန်မာနိုင်ငံ၌ ရှေးပုဂံခေတ်မှ စတင် ပေါ်ပေါက် ခဲ့သော်လည်း ကုန်းဘောင်ခေတ်တိုင်အောင် ဖွံ့ဖြိုးတိုးတက်မှု မရှိခဲ့လှချေ။ ရွှေဘိုမင်း (သာယာဝတီမင်း) ၏ လက်ထက်တွင်မူ ရေနံပိသာချိန် တရာလျှင် ဒေါင်းဒင်္ဂါး

တကျပ်ခွဲနှုန်းဖြင့် ဘုရင်မင်းမြတ်ထံ သွင်းကြ၍၊ ရေနံအရောင်းအဝယ်သည် ဘုရင့်လွှတ်တော်က ကြပ်မတ် ဆောင်ရွက်မှု ခံရသည်။ ထိုအချိန်တွင် အနောက်နိုင်ငံသားတို့သည် မြန်မာနိုင်ငံတွင်းသို့ ဝင်ထွက် ရောင်းဝယ်မှု ရှိလာကြ၍ ရေနံလုပ်ငန်း၌လည်း စူးစမ်းလေ့လာမှုများကို ပြုလာကြလေသည်။ ရွှေဘိုမင်း လက်ထက်၌ပင် ရေနံချောင်းမှ တွင်းရိုးအနှယ်များကို သူကောင်းပြုသဖြင့် ယင်းတို့သည် ရွှေနန်းတော်၌ အဝင်အထွက် ရှိခဲ့ကြလေသည်။ တွင်းရိုးတွင်းစားဟူသော အသုံးအနှုန်းမှာ သားစဉ် မြေးဆက် ရေနံတွင်း အမွေများကိုဆက်ခံလာသူ တန်နက် မင်းမိဖုရား၏ အနှယ်များကို တွင်းရိုးဟု ခေါ်၍ တွင်းရိုးတို့ထဲမှ ရေနံတွင်းများကို တဆင့် ဝယ်ယူ လုပ်ကိုင်သူများကို တွင်းစားဟု ခေါ်သည်။

မင်းတုန်း မင်းတရားကြီးသည် ရေနံချောင်း မင်းကြီး၏ သမီး တွင်းရိုးအနှယ်ဖြစ်သူ မှန်နန်းအပျိုတော် ကြေးမြင်တိုက်စားကို သုသိရိပဘာဟူသော ဘွဲ့ဖြင့် မိဖုရား မြှောက်သည်။ ပျဉ်းမနား မင်းသားကြီးသည် မင်းတရားကြီးနှင့် ထို မိဖုရားတို့၏ သားတော်ဖြစ်သည်။ ကြေးမြင် မိဖုရားဟု လူသိများသော ထိုမိဖုရား၏ မိဘဘိုးဘွားပိုင် မြေကွက်များတွင် ရေနံတွင်းများ တူးဖော်စေရာ၊ တွင်းပေါင်း ၁၂၀ ရှိ၍ ဘုရင်နှင့်မိဖုရားပိုင် ဖြစ်သဖြင့် တော်တွင်းများဟု ခေါ်ပေါ်သည်။ မြန်မာ သက္ကရာဇ် ၁၂၂၃ ခုနှစ်ခန့်မှ စ၍ တွင်းရိုးတွင်းစားများပိုင် တွင်းကုန်း၊ ဘေးမဲ့ရှိ ရေနံတွင်းများမှ ထွက်သော ရေနံစိမ်းများကို အင်္ဂလိပ် ကုမ္ပဏီ ကိုယ်စားလှယ်တို့ထံ ဘုရင်မင်းမြတ်၏ အရာထမ်း အမှုထမ်းတို့၏ ကွပ်ကဲမှုဖြင့် ရောင်းချစေသည်။ ထိုအချိန် ကာလသည် အာသံ၊ မဏိပူရ၊ ရခိုင်နှင့် အောက်မြန်မာပြည်တို့ အင်္ဂလိပ် လက်အောက်သို့ကျရောက်ပြီးချိန်ဖြစ်၍ အမေရိကန် ကုမ္ပဏီတစ်ခုမှ ရောင်းချသော ရေနံဆီကို အသုံးပြုနေကြပြီ ဖြစ်သည်။ ထို့ကြောင့် ခရစ် ၁၈၇၁ ခုနှစ် (မြန်မာ ၁၂၂၃ ခုနှစ်) ၌ အောက်မြန်မာပြည်၊ ရန်ကုန်မြို့၊ သံလျက်စွန်းအနီး ဓနိတောအရပ်တွင် နိုင်ငံခြားသားပိုင် ရန်ကုန် ရေနံကုမ္ပဏီ (အာအိုစီ) က ရေနံချက် စက်ရုံတစ်ခုကို တည်ဆောက်၍ ရေနံမြေမှ ရေနံစိမ်းများကို ဝယ်ယူပြီးလျှင် ရေနံချက်လုပ်လေသည်။

ရေနံစိမ်းကို အနုတ် အသိမ်း များလာသဖြင့် အရောင်းအဝယ် သွက်လာသောကြောင့် တွင်းရိုး တွင်းစားများနှင့် တကွ ရေနံမြေရှိ အများ ပြည်သူတို့မှာ လုပ်ငန်း ကိုင်ငန်းတိုးတက်၍ စီးပွားရေး ဖွံ့ဖြိုးလာသည်။ ထိုအခါ စီးပွားရေးသမား နိုင်ငံခြားသား တရပ်ကုလားတို့သည်လည်း ရေနံမြေသို့ ရောက်လာကြကာ၊ ရေနံ လုပ်ငန်းတွင် မသိမသာ ဝင်ရောက် အရင်းအနှီး မြှုပ်နှံကြလေသည်။

သီပေါမင်း လက်ထက်တွင်လည်း ရေနံ အရောင်း အဝယ် ကောင်းသည်။ သို့သော် ဓနိတောရေနံချက်စက်ရုံသို့ ရေနံ



ချောင်းမှ ရေနံစိမ်း မှန်မှန်မပျံ့နိုင်သဖြင့် ရေနံချက်လုပ်ငန်းကို မှန်မှန် မလုပ်နိုင်သောကြောင့် ကုမ္ပဏီကို ဖျက်သိမ်းလိုက်ရာ ထိုကုမ္ပဏီတွင် အစုရှင်တဦးဖြစ်သော ဒေးဗစ် ဆိုင်း ကာဂျီးက ကုမ္ပဏီ၏ လုပ်ငန်းကိစ္စ အဝဝကို ဝယ်ယူ၍ ရေနံလုပ်ငန်းကို မိမိစွမ်းဆောင်နိုင်သမျှ ဆက်လက် ဆောင်ရွက်နေခဲ့သည် မှာ တတိယ အင်္ဂလိပ်-မြန်မာ စစ်ပွဲမတိုင်မီကာလအထိ ဖြစ်ပေသည်။

အရင်းရှင်ကုမ္ပဏီများ၏ စားကျက်ဖြစ်လာခြင်း

တတိယ အင်္ဂလိပ်-မြန်မာ စစ်ပွဲအပြီး၌ ဗြိတိသျှအစိုးရက မြန်မာတနိုင်ငံလုံးကို သိမ်းပိုက်ပြီးနောက်တွင် ဒေးဗစ်ကာဂျီးသည် ၁၈၈၆ ခုနှစ်၌ ဘီအိုစီကုမ္ပဏီကို ထူထောင်လိုက်၍ ရေနံလုပ်ငန်းအရပ်ရပ်ကို ချဲ့ထွင်သည်။ အခြားအကြံတူများ လက်မဦးမီ အစိုးရထံမှ ရေနံမြေ ရှာဖွေ တူးဖော်ခွင့်ကိုလည်း အရယူလိုက်သည်။ ခန့်တော ရေနံချက်စက်ရုံကို ဖြန့်ချိရေးဌာနတခုအဖြစ် သုံး၍ သံလျင်ဖက်တွင် ဗိုလ်ချုပ်ရှာအနီး၌ ရေနံချက် စက်သစ်တလုံးကို တည်ဆောက်၍ ရေနံချက်လုပ်စေသည်။ ရေနံမြေတွင်လည်း တွင်းတူးစက်ကရိယာများကိုသုံး၍ ရေနံတူးဖော်စေပြီးလျှင် ကျွမ်းကျင်သော အလုပ်သမားများကိုလည်း ကမ္ဘာအရပ်ရပ်မှ ခေါ်ယူ အသုံးပြုလေသည်။

ဗြိတိသျှ အစိုးရသည် မြန်မာနိုင်ငံ၏ အချုပ် အချာအာဏာကို သိမ်းယူပြီးနောက်တွင် တော်တွင်း ၁၂၀ နှင့် အခြား ပိုင်ရှင်မပေါ်သော တွင်း ၂၇ တွင်းကို သိမ်းယူပြီးလျှင် ဘီအိုစီသို့ အငှားစာချုပ် ပြုလုပ်၍ လွှဲအပ်လိုက်သည်။ တွင်းရိုး တွင်းစားများ အစဉ်အဆက် ပိုင်ဆိုင်ခဲ့သော တွင်းကုန်းနှင့် ဘေးမဲ့အရပ်ရှိ ရေနံမြေများကိုလည်း နယ်နိမိတ်သတ်မှတ် အတည်ပြု၍ ရေနံတွင်းရာများကိုပါ တပါတည်း ဂဏန်း ချစေပြီးလျှင် မှတ်တမ်း တင်စေသည်။ ထိုမှတ်တမ်းများအရ တွင်းကုန်း ရေနံမြေ၏ ဧရိယာသည် ၂၉၅ ဧကဖြစ်၍ လက်တွင်းပေါင်း ၂၀၀ ခန့် ရှိသည်။ ဘေးမဲ့ရေနံမြေသည် ဧရိယာ ၁၈၅ ဧက ဖြစ်၍ လက်တွင်း ၅၀ ကျော်ရှိသည်။ တွင်းရာတခုနှင့် တခု ပေ ၆၀ ခန့်ခွာ၍ တူးဖော်နိုင်သည်။ တော်တွင်းများ အပါအဝင် ဘီအိုစီက တူးဖော်ခွင့် ရရှိသော ရေနံမြေ ဧရိယာသည် ၄,၉၄၄ ဧက ဖြစ်၍ သုံးစတုရန်းမိုင်ခန့် ရှိသည်။ တွင်းရိုး တွင်းစားတို့၏ တွင်းများသည် လက်တွင်းများဖြစ်သည်။ ခရစ် ၁၈၈၈ ခုနှစ် ခန့်မှစ၍ ဘီအိုစီသည် စက်ကရိယာ သုံးသော စက်တွင်းများဖြင့် ရေနံတူးဖော်ခြင်းကို စတင် လုပ်ကိုင်လေသည်။

ရေနံချောင်း၌ ဘီအိုစီသည် အခြေ တည်မိပြီးသည့်နောက်တွင် တွင်းရိုး တွင်းစားများ၏ တွင်းရာများကိုလည်း အငှားယူ၍ တွင်းသစ်များဖောက်လုပ်ရေးသို့ ရှေးရှုခဲ့သည်။

အချို့တွင်းရာများကိုလည်း တိုက်ရိုက် ဝယ်ယူ လိုက်သည်။ အငှား ယူရာ၌လည်း အငှား စာချုပ်များကို တဖက်စောင်းနင်း ကျလှသော စည်းကမ်းချက်များဖြင့် ချုပ်ဆိုခဲ့ရာ၊ တွင်းရိုးတွင်းစားများမှာ တွင်းရာကို ငှားရလျှင် ဆိုင်သာဆိုင်မပိုင်သော အဖြစ်သို့ ရောက်ကြရသည်။ ထိုသို့ ပြုခြင်းမျိုးကို ဘီအိုစီသာမက နောင်ပေါ်ပေါက်လာသော အခြား နိုင်ငံခြား ကုမ္ပဏီကြီးများကလည်း ထိုလမ်းရိုး အတိုင်း လိုက်၍ လျှောက်ကြသည်။

ဘီအိုစီသည် မြန်မာပြည်၌ လုပ်ငန်း စတင် စက အရင်းအနှီး စတာလင်ပေါင်တသန်းခွဲဖြင့် လုပ်ငန်း တည်ခဲ့သည်။ နောင်အခါ စတာလင် ပေါင် ၁၈ သန်းအထိ တိုးတက်၍ အရင်းအနှီး မြှုပ်နှံခဲ့သည်။ ထိုကုမ္ပဏီသည် အိန္ဒိယ ပြည်၌သာ မက ကမ္ဘာပေါ်ရှိ အခြားရေနံလုပ်ငန်းကြီးများနှင့်လည်း အဆက်အသွယ်ရှိသည်။ အထူးသဖြင့် ရှိုင်ယယ်ဒပ်ချ ရှိ ကုမ္ပဏီ၊ အင်္ဂလိပ်-အီရေးနီးယန်း ရေနံကုမ္ပဏီကြီးတို့နှင့် ပို၍ နီးစပ်စွာ ဆက်ဆံခဲ့သည်။ အင်္ဂလိပ်-အီရေးနီးယန်း ရေနံကုမ္ပဏီတွင် ဗြိတိသျှအစိုးရက အစုရှယ်ယာ စတာလင်ပေါင် ၁၁ သန်း ပါဝင်ထားလေသည်။ ဘီအိုစီသည် ၁၅ နှစ်ခန့်ရေနံမြေတွင် တဦးတည်းပြိုင်ဖက်ကင်းစွာဖြင့် ရေနံထုတ်လုပ်ကာ ကြီးပွားနေခဲ့သည်။ နောင်အခါ နိုင်ငံခြား ကုမ္ပဏီများသည် ရေနံလုပ်ငန်းအတွင်းသို့ အလျှို အလျှို ဝင်ရောက်လာခဲ့ရာ၊ ရေနံကုမ္ပဏီပေါင်း ၃၀ ခန့်ရှိသည်။ ယင်းတို့ အနက် (၁) အိုင်ဘီပီ ကုမ္ပဏီနှင့် (၂) ဘီဘီပီ ကုမ္ပဏီတို့သည် ထင်ရှားသော ကုမ္ပဏီကြီးများ ဖြစ်ကြသည်။ အိုင်ဘီပီ ကုမ္ပဏီသည် ၁၉၀၇ ခုနှစ်ခန့်က မြန်မာ့ ရေနံလုပ်ငန်းလောကထဲသို့ ဝင်ရောက်လာသည်။ စတီးဘရားသားကုမ္ပဏီက တည်ထောင်၍ အရင်းအနှီးငွေ တကုဋေဖြင့် စတင်ခဲ့သည်။ ဒုတိယ ကမ္ဘာစစ်မဖြစ်မီကာလက ရေနံချက်စက်ရုံ တခုကို ဆိပ်ကြီး၌ ဆောက်လုပ်ခဲ့သည်။ ရေနံတင် သင်္ဘောတစင်း ပိုင်၍ ဗဟို ရေနံသိုလှောင်ရေးနှင့် ထုတ်ဝေရေးဌာနကို အိန္ဒိယ၌ ဖွင့်လှစ် ဆောင်ရွက်သည်။

ဘီဘီပီ ကုမ္ပဏီသည် ၁၉၁၀ ပြည့်နှစ်မှ စတင်၍ မြန်မာ့ ရေနံ လုပ်ငန်း၌ ဝင်ရောက် ကျက်စားသည်။ စတာလင်ပေါင် နှစ်သန်းခွဲဖြင့် အရင်းအနှီး စတင်ခဲ့သော်လည်း နောင် တသန်းခွဲသို့ လျှော့ချခဲ့သည်။ သီလဝါ၌ ရေနံချက်စက်ရုံ တခု ဆောက်ခဲ့သည်။ ဒုတိယ ကမ္ဘာစစ် မတိုင်မီ ကာလအထိ ထိုကုမ္ပဏီမှ ထုတ်လုပ်သော ရေနံထွက် ပစ္စည်းများကို ဘီအိုစီကပင် နှစ်ပေါင်းများစွာ တာဝန်ယူ၍ ထုတ်ဝေရောင်းချခဲ့လေသည်။

အထက်ဖော်ပြပါ ကုမ္ပဏီ ကြီးများသည် ရေနံထုတ်လုပ်မှုကို ဗြိတိသျှအစိုးရ၏ အရိပ်အာဝါသကို ခိုလှုံ၍ တွင်တွင် ကျယ်ကျယ် ဆောင်ရွက် နိုင်ခဲ့ကြသည်။ အခြား ကုမ္ပဏီ



မြန်မာနိုင်ငံ ရေနံလုပ်ငန်း

ကလေးများမှာ ကုမ္ပဏီကြီးများ၏ အရှိန်အဟုန်ကို မခံနိုင်ဘဲ နောက်ဆုတ် သွားခဲ့ကြရသည်လည်း ရှိသည်။ ကုမ္ပဏီ ကလေးများ၏ အစုရှယ်ယာများကို ကုမ္ပဏီ ကြီးများက ဝယ်ယူ၍ လက်ဝါးကြီး အုပ်ခဲ့သည်လည်း ရှိသည်။ တွင်းရိုး တွင်းစားများ၏ တွင်းရာများကိုလည်း နိုင်ငံခြား အရင်းရှင် များက ငှားယူသည့်ပြင် အပိုင်ဝယ်ယူခြင်းလည်း ပြုကြ သည်။ တွင်းရာများကို ကုမ္ပဏီများက အပြိုင် ဝယ်ယူကြရာ၊ မြန်မာမင်း လက်ထက်က ၁၅ ကျပ်သာ တန်ဖိုးရှိခဲ့သော တွင်းရာတခုသည် ကျပ်ငါးသောင်း အထိ ဈေးတက်ခဲ့ ဘူး သည်။ အထူးသဖြင့် အမေရိကန်ကုမ္ပဏီတခုဖြစ်သောစတင်း ဒတ် ရေနံကုမ္ပဏီကြောင့် ဈေးတက်ခဲ့သည်။ ထိုကုမ္ပဏီသည် အမေရိကန် ဓာတ်ဆီအကောင်းစားများကိုလည်း မြန်မာ နိုင်ငံ၌ ဈေးပေါပေါဖြင့် ရောင်းချခဲ့သည်။ ထိုအကြောင်း များကြောင့် ဗြိတိသျှအစိုးရက ထိုကုမ္ပဏီကို ကန့်သတ်ချက် များ၊ တားမြစ်ချက်များဖြင့် လုပ်ငန်းများ ဆောင်ရွက်စေခဲ့ ရလေသည်။

မြန်မာ့မြေဆီမှ ထုတ်လုပ်ခဲ့သော ရွှေရည်

ဗြိတိသျှ အစိုးရသည် မြန်မာနိုင်ငံကို သိမ်းပိုက်ပြီးသည့် အချိန်မှ စ၍ ရေနံမြေဒေသများကို စူးစမ်း ရှာဖွေ လေ့လာ ခြင်း၊ တိုင်းတာခြင်းများကို ပြုလုပ် စေခဲ့သည်။ ထို့ကြောင့် မြန်မာပြည်တွင် ရေနံချောင်းတွင်သာ မက၊ ချောက်နှင့် စဉ့်ကူးဒေသတို့အပြင် ပခုက္ကူခရိုင် အတွင်းရှိ ရေနံချပ်၊ လမ်းရွာ၊ မင်းဘူးခရိုင်အတွင်းရှိ မင်းဘူး၊ ဖလံရုံ၊ ရွာသာယာ (ရသယာ)၊ သရက်ခရိုင်အတွင်းရှိ သံတိုင်း၊ ပိတောက်ပင်၊ ရေနံမ၊ အထက် ချင်းတွင်းခရိုင် (ယခု မော်လိုက်ခရိုင်)ရှိ အင်းတော်၊ ရခိုင်ပြည်နယ်ရှိ ကျောက်ဖြူခရိုင်မှ ရမ်းဗြဲကျွန်း၊ စစ်တွေခရိုင် တောင်ဖက် ကျွန်းငယ်တို့မှလည်း ရေနံထွက် သည်ကို တွေ့ရှိရလေသည်။

ရေနံ ထုတ်လုပ်ရေးသည် ခရစ် ၁၈၉၀ ပြည့်နှစ်အထိ ရေနံ ချောင်း၌သာ အချက်အချာ ဖြစ်သော်လည်း နောင်အခါ ဘီအိုစီသည် ရေနံချပ်နှင့် မင်းဘူးဖက်သို့လည်း လုပ်ငန်းတိုး ခဲ့သည်။ အိုင်ဘီပီကုမ္ပဏီသည် ရေနံချောင်း၊ လမ်းရွာ၊ အင်း တော်နှင့် သရက်ခရိုင်တွင် ရေနံ ထုတ်လုပ်သည်။ ဘီဘီပီ ကုမ္ပဏီသည် ရေနံချပ်၊ မင်းဘူးနှင့် ချောက်တို့တွင် ရေနံ ထုတ်လုပ်လေသည်။

မြန်မာ့ ရေနံမြေမှ အဖိုးတန် ရတနာရည် ဖြစ်သော ရေနံကို အရင်းရှင် ကုမ္ပဏီကြီးများသည် ရနိုင်သမျှ ခြစ်ကုတ်၍ ထုတ်ယူကြသည်။ ဒုတိယ ကမ္ဘာစစ်မတိုင်မီက ဗြိတိသျှ အင်ပိုင်ယာအတွင်း၌ မြန်မာပြည်သည် ဒုတိယ ရေနံအထွက် အကောင်းဆုံး ဖြစ်ခဲ့သည်။ ဗြိတိသျှ ကုမ္ပဏီကြီးများက ရေနံလုပ်ငန်း၌ လက်ဝါးကြီးအုပ် လုပ်ကိုင်ခဲ့ကြရာ ပြည်တွင်း

ထွက်ရေနံ၏ ၉၇ ရာခိုင်နှုန်းကို ကုမ္ပဏီကြီးများက ထုတ်လုပ် ခဲ့ကြသည်။ ထုတ်လုပ်ခဲ့သော အချိုး အစားမှာ ဘီအိုစီက ၇၅ ရာခိုင်နှုန်း၊ အိုင်ဘီပီ ကုမ္ပဏီက ၁၂ ရာခိုင်နှုန်း၊ ဘီဘီပီ ကုမ္ပဏီက ကိုးရာခိုင်နှုန်းဖြစ်၍ နတ်ဆင် ရေနံကုမ္ပဏီစသော ကုမ္ပဏီငယ်များနှင့် မြန်မာလက်ယက်တွင်းများမှ ရေနံအ ထွက် စုစုပေါင်းသည် သုံးရာခိုင်နှုန်းခန့်သာ ဖြစ်လေသည်။

ဗြိတိသျှ ခေတ်မတိုင်မီက မြန်မာ လက်ယက်တွင်းများမှ တလလျှင် ရေနံစိမ်း ပိသာချိန် ၁၆ သိန်းခန့် ထွက်သည်။ ခရစ်နှစ် ၁၈၈၈ ခုနှစ်တွင် ဘီအိုစီက စက်ဖြင့် တူးဖော် ရှိ သော ရေနံစိမ်းမှာ ၁၇,၄၆၈ ဂါလံ ဖြစ်၍ လက်ယက်တွင်း များမှ ရရှိသော ရေနံစိမ်းမှာ ၂,၅၄၈,၁၇၁ ဂါလံ ဖြစ်သည်။ သို့သော် ၁၈၉၃ ခုနှစ်မှစ၍ စက်တွင်းများမှ ရေနံထွက် ပို ကောင်းလာသည်။ ရေနံချောင်းမှ ရေနံအများဆုံး ထွက် သော နှစ်မှာ ၁၉၁၈ ခုနှစ် ဖြစ်၍ ရေနံစိမ်း ဂါလံပေါင်း ၂၀၃, ၆၃၈, ၀၄၃ ထွက်ရှိခဲ့သည်။ သို့သော် ထိုတနှစ်တွင်သာ ဂါလံ သန်း ၂၀၀ ကျော် ထွက်ခဲ့သော်လည်း နောင်တွင် ရေနံထွက် တဖြည်းဖြည်း လျော့ပါး လာပြီးလျှင် ဂါလံ သန်း ၁၀၀ ကျော်မျှသာ ထွက်လေတော့သည်။

မြန်မာနိုင်ငံထွက် ရေနံစိမ်းကို ၁၈၅၇ ခုနှစ်တွင် ဖယောင်း နှင့် ချောဆီ ထုတ်ယူရန်အတွက် နိုင်ငံခြားသို့ တင်ပို့ခဲ့သည်။ ၁၈၅၉ ခုနှစ်တွင်မူ အမေရိကန် ပြည်ထောင်စုသို့လည်း တင်ပို့ ခဲ့သေးသည်။ ထိုနှစ်အတွင်း၌ အမေရိကန် ပြည်ထောင်စု၊ ပင်ဆီလဗေးနီးယား ပြည်နယ်၌ ရေနံတွေ့ရှိ၍ အမေရိကန် ရေနံသမိုင်း စတင်ခဲ့လေသည်။

ဗြိတိသျှ အစိုးရ၏ အရိပ်အာဝါသကို ခိုလှုံ၍ နိုင်ငံခြား ရေနံကုမ္ပဏီကြီးများသည် ရေနံလုပ်ငန်းကို စိတ်ဆန္ဒရှိသ လောက် တိုးချဲ့ခဲ့ကြသည်။ ဘီအိုစီသည် သံလျှင်တွင် ရေနံ ချက်စက်ကြီး တခုကို တည်ဆောက်၍ ၁၉၀၇ ခုနှစ်၌ ရေနံ ချောင်းမှ သံလျှင်သို့ ရေနံစိမ်း ပို့ဆောင်ရေး အတွက် မိုင် ၃၀၀ နီးပါး ရှည်လျားသော ပိုက်လိုင်းကြီးတခုကို တည် ဆောက်သည်။ ၁၉၀၂ ခုနှစ်ခန့်မှ စ၍ ချောက်၌လည်း ရေနံ တူးဖော်ရေးကို လုပ်ကိုင်ခဲ့ရာ၊ ထိုပိုက်လိုင်းကြီးကို နောင် အခါ ချောက်အထိ တိုးချဲ့ခဲ့ရ၍ ပိုက်လိုင်းအရှည် စုစုပေါင်း ၃၂၇ မိုင် ရှိခဲ့သည်။ ချောက်မြို့သည် ၁၉၃၇ ခုနှစ်မှစ၍ ရေနံ လုပ်ငန်း၏ အချက်အချာ ဖြစ်လာလေသည်။ ၁၉၁၉-၂၀ ပြည့်နှစ်တွင် ရေနံမြေ၌ လျှပ်စစ်ဓာတ်အားကို စတင် အသုံး ပြုခဲ့ရာ ကမ္ဘာ၌ လျှပ်စစ်ဓာတ်အား ပဌမဆုံး သုံးနိုင်သော ရေနံလုပ်ငန်းကြီး ဖြစ်ခဲ့သည်။ ၁၉၂၇ ခုနှစ်တွင် ချောက်မြို့ သို့ လျှပ်စစ်ဓာတ်အား တိုးချဲ့ ပေးပို့ခဲ့လေသည်။

ကုမ္ပဏီကြီးများသည် ဧရာဝတီ မြစ်၏ ဝဲယာ နှစ်ဖက်ကမ်း တွင် တာရိုးကြီးများ ဆောက်၍ မြစ်ဝှမ်း၏ တစ်ဝတ်တဒေသ ကို သဲသောင်အဖြစ်ပြောင်းလဲလိုက်ကြပြီးနောက် ရေနံတူး



## မြန်မာနိုင်ငံ ရေနံလုပ်ငန်း

များ တူးဖော်ကြသည်။ ယင်းသို့ ဆောင်ရွက်ရာ၌ အိုင်ဘီပီ ကုမ္ပဏီက ရွှေဆောင် ဖြစ်၍ ဘီအိုစီက နောက်လိုက်ဖြစ်သည်။ အိုင်ဘီပီ ကုမ္ပဏီသည် ၁၉၂၇ ခုနှစ်တွင် လမ်းရွာ၏ အောက်ဆွယ်၌ တာရီးပြုလုပ်ကာ၊ ရေနံတူးပေါင်း ၁၂၇ တွင်း တူးဖော်၍ ရေနံထုတ်လုပ်ခဲ့ရာ၊ ဒုတိယကမ္ဘာစစ် မတိုင်မီက လမ်းရွာသည် စည်ကားသော ရေနံမြေတစ်ခုဖြစ်ခဲ့သည်။ ထို့ကြောင့် ၁၉၃၃-၃၈ ခုနှစ်အတွင်း စဉ်းကူးချောင်းမှ အစပြု၍ ရော့တီမြစ်၏ လက်ဝဲဖက်ကမ်းတွင် တာရီးဆောက်ပြီးလျှင် ရေနံတွင်းများ တူးဖော်သည်။ ယင်းသို့ဖြင့် မိမိပိုင်နက် ရေနံမြေနယ်နိမိတ် အတွင်းမှ ရေနံများ အခြားသူတပါးထံ မရောက်ရန် တားဆီးခြင်းလည်း မည်လေသည်။ နိုင်ငံခြား ကုမ္ပဏီကြီးတို့သည် ဤသို့ဖြင့် မြန်မာ့ ရေနံမြေမှ ရေနံကို ရနိုင်သမျှ ကုတ်ကုတ်ခြစ်ခြစ် ကြိုးပမ်းထုတ်ယူခဲ့ကြပေသည်။

### ကုမ္ပဏီကြီးများ၏ လုပ်ငန်းဆောင်ရွက်ပုံ

အရှိန်အဟုန် ကောင်းစွာဖြင့် ရေနံ လုပ်ငန်းကို တိုးချဲ့နိုင်သော ကုမ္ပဏီများတွင် ဘီအိုစီသည် ထိပ်ဆုံးဖြစ်၍ ခေတ်မှီ စံနစ်များကို ဗွေဆော်ဦး သုံးနိုင်ခဲ့သည်။ ဘီအိုစီ တည်ထောင်စက အစပြု၍ ရောင်းဝယ် ဖောက်ကားမှုကို ဖင်လေအင် ဖလင်မင် ကုမ္ပဏီက ဆောင်ရွက်ပေးခဲ့သည်မှာ ၁၉၃၉ ခုနှစ်တိုင်အောင် ဖြစ်သည်။ မြန်မာပြည်သည် ၉၁ ဌာန အုပ်ချုပ်ရေး ရရှိ၍ အိန္ဒိယပြည်မှ ခွဲထွက်ပြီးနောက်တွင် ၁၉၃၉ ခုနှစ်မှ စ၍ ဘီအိုစီသည် ကုမ္ပဏီ အုပ်ချုပ်ရေး ပုံစံကို တမျိုး ပြောင်းလိုက်သည်။ ယခင်က ဘီအိုစီ၏ ဌာနအသီးအသီးသည် အောက်ပါအတိုင်း သီးသန့် ကုမ္ပဏီများ ဖြစ်လာလေသည်။

- ၁။ ဘီအိုစီ (တူးဖော်ခွင့်) ကုမ္ပဏီ၊
- ၂။ ဘီအိုစီ (ရေနံပိုက်လမ်း) ကုမ္ပဏီ၊
- ၃။ ဘီအိုစီ (ချက်လုပ်ရေး) ကုမ္ပဏီ၊
- ၄။ ဘီအိုစီ (ကူးသန်း ရောင်းဝယ်ရေး) ကုမ္ပဏီ၊
- ၅။ ဘီအိုစီ (ရေနံတင် သင်္ဘော) ကုမ္ပဏီ၊

သယ်ယူ ပို့ဆောင်ရေးသည် ရေနံလုပ်ငန်းတွင် အရေးပါသော လုပ်ငန်းတစ်ခု ဖြစ်သည်။ ရှေးခေတ်က ရေနံမြေမှ ရေနံစိမ်းကို သယ်ယူနည်းမှာ ဝါးဖြင့် ယက်သော ရှိုင်များကို နွားချေးသရိုး မွမ်းမံ၍ ပိုက်လုံးသဖွယ် အသုံးပြုခြင်းဖြစ်သည်။ လောင်းထည့်လိုက်သော ရေနံများကို မြစ်ကမ်းနဖူးမှ နေ၍ အိုးများဖြင့် ခံယူသည်။ ထိုခေတ်က ရေနံစိမ်းကို ပိသာချိန်ဖြင့် အရောင်းအဝယ် ပြုကြသဖြင့် ရေနံထည့်သော စဉ်အိုးများမှာ များသောအားဖြင့် ၁၀ ပိသာဝင်အိုးများ ဖြစ်သည်။ ထိုအိုးများကို အထက်အောက် ကျေးရွာများသို့ လှေများဖောင်များဖြင့် သယ်ယူ၍ ရောင်းဝယ်ဖောက်ကားသည်။ ကုန်းပိုင်းကျသောဒေသများသို့ ပို့ဆောင်ရာ၌ လည်း

များတွင် ဖောင်ကန် (အဝကျဉ်းသော) အိုးများ တင်၍ ရေနံထည့်ပြီးလျှင် သယ်ယူရောင်းဝယ်ကြသည်။ ၁၉၂၁-၂၂ ခုနှစ်မှ အစပြု၍ ရေနံစိမ်းအိုးများနှင့် ရေနံဆီ (ဆယ်ဝင်) ပုံးများကို ပူးတွဲ အသုံးပြု၍ ရောင်းဝယ် ဖောက်ကားသည်။ နောင်အခါတွင် မော်တော်ယာဉ်များဖြင့် ပို့ဆောင်ခြင်း၊ သင်္ဘောဖြင့် ပို့ဆောင်ခြင်းတို့ကို ပြုခဲ့သည်။ ရေနံကုမ္ပဏီကြီးများ၌ ပို့ဆောင်ရေး ရေယာဉ်များ အသီးအသီး ရှိကြသည်။ ဘီအိုစီသည် ၁၈၉၉ ခု နှစ်မှစ၍ ရေနံတင် သင်္ဘောများကို အသုံးပြုခဲ့ရာ၊ ပဌမဆုံး ရေနံတင် သင်္ဘော၏ အမည်မှာ “သံလျင်” ဖြစ်လေသည်။ ကုမ္ပဏီပိုင် ရေနံတင် သင်္ဘောဖြင့် နိုင်ငံခြားသို့ပင် ရေနံ တင်ပို့ခဲ့လေသည်။

ရေနံချောင်းမှ သံလျင်သို့ ရေနံစိမ်း ပို့ဆောင်သော ရေနံပိုက်လိုင်းကြီးကို မူလက ဘီအိုစီ တဦးတည်းသာ အသုံးပြုခဲ့သော်လည်း နောင်အခါ အခြား ရေနံကုမ္ပဏီများကလည်း ပို့ဆောင်ခွင့် ရသည်။ ဒုတိယ ကမ္ဘာစစ်ကာလ အတွင်း မြေလှန် စံနစ်အရ ထိုပိုက်လိုင်းကြီး ပျက်စီးခဲ့သဖြင့် စစ်ပြီးခေတ်တွင် ရေကြောင်းမှ ပို့ဆောင်ရေးကို အရင်းခံ ထား၍ ဆောင်ရွက်ခဲ့ရလေသည်။

ရေနံမြေမှ ပို့ဆောင်သော ရေနံစိမ်းကို သံလျင်တွင် ရေနံချက်လုပ်ခြင်းဖြင့် ရေနံထွက်ပစ္စည်း အမျိုးမျိုးထွက်ရှိရာ၊ ထိုပစ္စည်းတို့မှာ ရေနံဆီ၊ ဖယောင်း၊ ဓာတ်ဆီ၊ စက်ဆီစသည်တို့ ဖြစ်ကြသည်။ ဒုတိယကမ္ဘာစစ် မတိုင်မီကာလများက တနှစ်လျှင် ရေနံစိမ်း ဂါလံပေါင်း သန်း ၂၇၀ ကျော် ထုတ်



ရေနံချောင်းမြို့ရှိ မြန်မာနိုင်ငံ၏ အဓိက တွင်းထွက်ပစ္စည်း တမျိုး ဖြစ်သည့် ရေနံစိမ်းတွင်းများ



## မြန်မာနိုင်ငံ ရေနံလုပ်ငန်း

လုပ်ခဲ့၍ ထိုစဉ်က တန်ဖိုးငွေသည် ကျပ်ခြောက်ကုဋေ ဖြစ်သည်။ ရေနံစိမ်းမှ ထုတ်လုပ်သော ရေနံထွက်ပစ္စည်း တန်ဖိုးသည် ကျပ် ၁၅ ကုဋေဖြစ်သည်။ ထိုစဉ်က ပြည်တွင်းသုံးမှာ ၁၂ ရာခိုင်နှုန်းခန့်သာ ရှိ၍ ၈၈ ရာခိုင်နှုန်းကို နိုင်ငံခြားသို့ တင်ပို့ နိုင်ခဲ့သည်။ ရေနံထွက်ပစ္စည်း အားလုံးလိုလိုကို အိန္ဒိယပြည်သို့ တင်ပို့ရ၍ ဘီအိုစီမှ တဆင့်၎င်း၊ ယင်းကုမ္ပဏီ၏ အဆက်အသွယ်များအားဖြင့်၎င်း နိုင်ငံခြားသို့ ရောင်းချသည်။ မြန်မာ ဖယောင်းများကို အိန္ဒိယပြည်မှ တဆင့် ဗြိတိန် နှင့် အမေရိကန် ပြည်ထောင်စုသို့ တင်ပို့ရလေသည်။

### အပိုအသွင်းနှင့် အမြတ်အစွန်း

နိုင်ငံခြားသို့ မြန်မာ့ရေနံထွက်ပစ္စည်းများ တင်ပို့ရောင်းချခဲ့ရသည်ဆိုသော်လည်း ထိုစဉ်က မြန်မာပြည်တွင် မချက်လုပ်သော အချို့ဓာတ်ဆီနှင့် ချောဆီ အမျိုးအစားတို့ကိုမူ နိုင်ငံခြားမှတင်သွင်းခဲ့ရာ၊ အထူးသဖြင့် အမေရိကန်စတားဒတ်ရေနံကုမ္ပဏီသည် ဘီအိုစီ ကုမ္ပဏီနှင့် အစီအစဉ် ပြုလုပ်၍ မြန်မာပြည်သို့ ရေနံထွက်ပစ္စည်းများ တင်သွင်း ရောင်းချခဲ့သည်။ ဒုတိယ ကမ္ဘာစစ် မဖြစ်မီက မြန်မာပြည်မှ နိုင်ငံခြားသို့ တင်ပို့ရသော ရေနံထွက် ပစ္စည်းများ၏ တန်ဖိုးသည် နှစ်စဉ် ဒေါ်လာ ၄၅ သန်းနီးပါးမှ သန်း ၅၀ ခန့်အထိ ဖြစ်သည်။ မြန်မာပြည်တွင်းသို့ တင်သွင်းခဲ့သော ရေနံထွက် ပစ္စည်း တန်ဖိုးမှာ နှစ်စဉ် ဒေါ်လာတသန်းကျော် နှစ်သန်းနီးပါးခန့် ဖြစ်သည်။ ထိုစဉ်က အမေရိကန် ဒေါ်လာ ၁၀၀ သည် မြန်မာငွေ ကျပ် ၃၃၀ နှင့် ညီမျှသည်။ ရေနံထွက် ပစ္စည်းများကို မြန်မာပြည်မှ နိုင်ငံခြားသို့ တင်ပို့ခြင်း၊ တင်သွင်းခြင်း စသော ရေနံရောင်းဝယ် ဖောက်ကားမှုမှ ဘီအိုစီက နှစ်စဉ် ရရှိသော စုစုပေါင်း အမြတ်ငွေသည် စတာလင်ပေါင် သုံးသန်းခန့်မှ ငါးသန်းနီးပါး ဖြစ်သည်။ ထိုစဉ်က စတာလင်တပေါင်သည် မြန်မာငွေ ၁၃၀-၅-၄ ပိုင်နှင့် ညီမျှသည်။

ဘီအိုစီတခုတည်းကပင် တနှစ်လျှင် ဤမျှလောက် အမြတ်အစွန်း ရရှိခဲ့ပေရာ ခရစ် ၁၈၈၆ ခုနှစ်မှစ၍ ဒုတိယကမ္ဘာစစ်ကာလမတိုင်မီ အထိ နှစ်ပေါင်း ၅၀ ကျော်မျှ နိုင်ငံခြားကုမ္ပဏီကြီးများသည် မြန်မာ့မြေဆီမှ ရွှေရည်ကို ညစ်ထုတ်၍ ရရှိခဲ့သော အကျိုးအမြတ်များ မည်မျှများပြားမည်ကို ချင့်တွက် ကြည့်နိုင်ပေမည်။

ဘီအိုစီနှင့် အခြား ကုမ္ပဏီများသည် ထိုမျှလောက်သော အကျိုးအမြတ်များ ခံစားနိုင်အောင် မြန်မာပြည်အရပ်ရပ်၌ တူးဖော်ခဲ့သော ရေနံတွင်း စုစုပေါင်းသည် ၆,၅၉၉ တွင်း ဖြစ်သည်။ ယင်းတို့တွင် လက်ယက်တွင်းများ မပါဘဲ စက်တွင်းများသာ ဖြစ်သည်။ ဗြိတိသျှ အစိုးရသည် တွင်းရိုးတွင်းစား ၂၄ ဦးသို့ တူးဖော်ခွင့် ထုတ်ပေးခဲ့သော ရေနံတွင်းရာပေါင်း ၄,၂၃၅ ခုဖြစ်သော်လည်း သုံးပုံနှစ်ပုံကို နောင်အခါ

ဘီအိုစီနှင့် အခြား နိုင်ငံခြားသား ကုမ္ပဏီများသို့ အပိုင်ရောင်းချခြင်း၊ အငှားချခြင်း၊ ဖက်စပ်လုပ်ကိုင်ခြင်း ပြုခဲ့ကြ၍ တွင်းရိုးတွင်းစားတို့၏ လက်တွင် သုံးပုံတပုံခန့်သာ ကျန်တော့သည်။ ထိုတွင်းများသည်လည်း လက်တွင်းများသာ ဖြစ်ကြလေသည်။

### ရေနံမြေ လုပ်သားတို့၏ လှုပ်ရှားမှု

ရေနံကုမ္ပဏီကြီးများသည် တဆင့်ထက်တဆင့် စီးပွားရေး ဖွံ့ဖြိုးတိုးတက် မြင့်မားလာခဲ့ကြသော်လည်း မိမိတို့ အကျိုးအမြတ် ကြီးမားရေးကိုသာ ရှေးရှုကြပြီးလျှင် မိမိတို့၏လုပ်ငန်းတွင် အရေးပါသော ကဏ္ဍမှ ပါဝင်နေသည့် လုပ်သားတို့၏ စားဝတ်နေရေးအတွက် တရားမျှတစွာ တုံ့ပြန်ဆောင်ရွက်ပေးခြင်း မရှိခဲ့ချေ။ ထို့ကြောင့် မြန်မာ့ ရေနံလုပ်ငန်း၏ အလုပ်သမား ကဏ္ဍတွင် လှုပ်ရှားမှုများ ပေါ်ပေါက်ခဲ့ရာ၊ လှုပ်ရှားမှုတို့သည် အသွင်သဏ္ဌာန်အားဖြင့် တဆင့်ပြီးတဆင့် တိုးတက်လာသည်ကို တွေ့ရသည်။

ပဌမဆုံး လှုပ်ရှားမှုသည် ၁၉၁၉ ခုနှစ်တွင် ပေါ်ပေါက်ခဲ့ရာ အလုပ်သမားချင်းတူတူ စကော့လူမျိုးများကို ပို၍ အခွင့်အရေး ပေးသဖြင့် အမေရိကန် တွင်းတူး သမားများက သပိတ်မှောက်ခြင်း ဖြစ်သည်။

မြန်မာတိုင်းရင်းသားအလုပ်သမားများ၏လှုပ်ရှားမှုသည် ၁၉၂၀ ပြည့်နှစ်မှစတင်ခဲ့သည်။ သပိတ်မှောက်ရခြင်းမှာ တိုင်းရင်းသား အလုပ်သမားများသည် အိန္ဒိယအလုပ်သမားများ လောက်မှပင် အခွင့်အရေး မရခြင်း၊ ထိခိုက်နစ်နာမှု လျော်ကြေး မရခြင်း၊ ကရုဏာကြေး မရခြင်း စသည်တို့ကြောင့် ဖြစ်ပေသည်။ ၁၉၂၃ ခုနှစ်တွင်လည်း အလားတူ သပိတ်မျိုး မှောက်ခဲ့သော်လည်း ရှေးနည်းတူပင် ကုမ္ပဏီက လိုက်လိုက် လျော့လျော့ မပြုခဲ့ပေ။ ၁၉၂၆ ခုနှစ်တွင် နိုင်ငံရေးသမားများဦးဆောင်၍ တွင်းတူးသမားအချို့သပိတ်မှောက်ခဲ့သော်လည်း အကျိုးမထူးလှချေ။ ယင်းသည့် နောက်ပိုင်းတွင်မူ အလုပ်သမားလှုပ်ရှားမှု မည်မည်ရာရာ မရှိတော့ချေ။

သို့သော် မြန်မာသက္ကရာဇ် ၁၃၀၀ ပြည့်နှစ် (ခရစ် ၁၉၃၈-၃၉) တွင်မူကား မြန်မာတပြည်လုံး တုန်ဟည်း သွားသော ရေနံမြေ သပိတ်ကြီး ပေါ်ပေါက် ခဲ့လေသည်။ အာဠာဝက သခင်ဘိုးလှကြီးခေါင်းဆောင်သော သပိတ်တပ်သား မြန်မာကုလားအလုပ်သမား ၁၀၀၀ ကျော်တို့သည် မိုင် ၄၀၀ ကျော်ဝေးသော ရန်ကုန်မြို့သို့ ခြေလျင် ချီတက်ပြီးလျှင် ရေနံမြေ အလုပ်သမားများ၏ နစ်နာချက်များကို တင်ပြ လာကြသည်။ အခြားသော အလုပ်သမား၊ လယ်သမား၊ ကျောင်းသား အစရှိသော အများပြည်သူတို့ကလည်း ရေနံမြေ သပိတ်ကြီးအား သောင်းသောင်းဖြဖြ ထောက်ခံ အားပေးကြသည်။ ဗြိတိသျှ အစိုးရနှင့် ကုမ္ပဏီအာဏာပိုင်များ တုန်



# မြန်မာနိုင်ငံ ရေနံလုပ်ငန်း



ရေနံစိမ်းများကို သံလျင်မြို့ရှိ ရေနံချက်စက်ရုံ (က)(ဝဲ)နှင့် (ခ)(ယာ)တို့တွင် အဆင့်ဆင့် ချက်ယူရသည်။



ချက်လုပ်ပြီးဆီများကို ခေတ္တသိုလှောင်ထားရာ သံကန်ဒေသ။ အဝေးမှ အဆောက်အအုံမှာ ကျက်လေယာဉ်ဆီ ချက်ရုံဖြစ်သည်။



## မြန်မာနိုင်ငံ ရေနံလုပ်ငန်း

လုပ်ချောက်ချားခဲ့ရသော သပိတ်ကြီးတည်း။ ယင်းသို့ လုပ်သားထုကြီး၏ ပြင်းထန်သော လှုပ်ရှားမှုကြောင့် အစိုးရက အရေးတယူ ဆောင်ရွက်ခဲ့သော်လည်း ဒုတိယ ကမ္ဘာစစ်ကြီး ဖြစ်ပွားလာသဖြင့် အကောင်အထည် မပေါ်နိုင်ခဲ့ချေ။

### စစ်မီး နှင့် ရေနံမြေ

ဥရောပ၌ ဒုတိယကမ္ဘာစစ်မီးကြီး စတင်တောက်လောင်စဉ်က မြန်မာ့ ရေနံမြေမှ လုပ်ငန်းများကို သိသိသာသာ မထိခိုက်သေးပေ။ သို့သော် ၁၉၄၁ ခုနှစ် ဒီဇင်ဘာလတွင် ဂျပန်သည် စစ်ပြိုင်နိုင်ငံတခု ဖြစ်လာသော အခါ မြန်မာပြည်၌ အခြေ အနေတို့ ရုတ်ချည်း ပြောင်းလဲသွားသည်။ ဗြိတိသျှ အစိုးရ၏ မြေလှန် စံနစ်အရ ဘီအိုစီ၏ သံလျင်မှ ရေနံချက်စက်ရုံ၊ အိုင်ဘီပီ ၏ ဆိပ်ကြီးစက်ရုံ၊ ဘီဘီပီ၏ သီလဝါစက်ရုံတို့ကို ၁၉၄၂ ခုနှစ် မတ်လတွင် အကြီး အကျယ် ဖောက်ခွဲ ဖျက်ဆီး၍ အချို့ကို ဖြုတ်ပစ်ခဲ့သည်။ ပြေလအတွင်း ၌မူ ရေနံတိုင်းများ၊ ရေနံထုတ်လုပ်သော ပစ္စည်းကရိယာများ၊ တွင်းတူးစက်များနှင့် တန်ဆာပလာများ၊ လျှပ်စစ် ဓာတ်အားပေးရေး ဆိုင်ရာ ပစ္စည်းများ၊ ချောက်-ရေနံချောင်း ရေနံပိုက်လိုင်းကြီး၊ ရေနံစုတ်စက်ရုံများ၊ မရွေ့မပြောင်းနိုင်သော ပစ္စည်းများနှင့် အဆောက်အအုံများကိုလည်း တတ်နိုင်သလောက် ဖျက်ဆီးပစ်ခဲ့ရာ၊ အပျက်အစီးတန်ဖိုးသည် စတာလင် ပေါင် သန်း ၄၀ (မြန်မာငွေ ၅၃ ကုဋေ) ခန့် ဖြစ်သည်။ ထိုတန်ဖိုးထဲတွင် မြန်မာ့ သယံဇာတ ရေနံတိုင်းများနှင့် စပ်လျဉ်း၍ ယင်းတို့ ဖျက်ဆီးခဲ့သော တန်ဖိုးစာရင်း မပါသေးချေ။ ဖော်လည်း မဖော်ပြချေ။

ဂျပန်များ မြန်မာပြည်တွင်းသို့ ဝင်ရောက် လာသောအခါ ပျက်စီးနေသော ရေနံလုပ်ငန်းကို ဖြစ်သလို ဆက်လက် ဆောင်ရွက်ကြသည်။ ဖြစ်သည့်နည်းဖြင့် ထုတ်လုပ်ရရှိသော ရေနံများကို စည်များတွင် ထည့်၍၎င်း၊ ရေနံ တွဲသင်္ဘောများဖြင့် တင်ဆောင်၍၎င်း သံလျင်သို့ သယ်ယူပြီးလျှင် ဖြစ်သလို တည်ဆောက် ထားသော ရေနံချက်ဖိုတွင် ရေနံ ပစ္စည်းများကို ထုတ်လုပ်ကြသည်။ သံလျင်၌ ပျက်စီးနေသော သံကန်ကြီး ၆၀ ခန့်အနက် လေးခုမျှသာ ပြင်ဆင် အသုံးပြုနိုင်သည်ဟု ဆိုလေသည်။

### ရေနံလုပ်ငန်း ပြန်လည် ထူထောင်ရေး

ဖက်ဆစ် ဂျပန်တို့ကို တော်လှန်၍ ဂျပန်တို့ မြန်မာ့မြေမှ ဆုတ်ခွာရပြီးနောက်တွင် ဗြိတိသျှ အစိုးရတို့ ပြန်လည် ဝင်ရောက်လာသောအခါ၊ ဗြိတိသျှရေနံကုမ္ပဏီများသည်လည်း တစတစဖြင့် ရေနံမြေသို့ ပြန်လာကြသည်။ သို့သော် စစ်ပြီးကာလဖြစ်၍ စစ်အုပ်ချုပ်ရေး လက်အောက်ခံ၊ မြန်မာ့ရေနံမြေ ပြန်လည်ထူထောင်ရေးအဖွဲ့ အသွင်ဖြင့် ရောက်လာကြ

ခြင်း ဖြစ်သည်။ ထိုအဖွဲ့က ၁၉၄၅ ခုနှစ် ဒီဇင်ဘာလ ၂၁ ရက်နေ့အထိ ရေနံမြေ ကိစ္စများကို ဆောင်ရွက်သည်။ ၁၉၄၆ ခုနှစ် မတ်လ ၃၁ ရက်နေ့အထိ မြန်မာပြည်အတွင်း ရေနံထွက် ပစ္စည်း ဖြန့်ဖြူးရေးကို ကက်စဘီခေါ် မြို့ပြ အုပ်ချုပ်ရေးဌာနက လုပ်ကိုင်သည်။ ထိုနှစ် မတ်လ ၃၁ ရက်နေ့ နောက်ပိုင်းတွင် ဘီအိုစီ (တွင်းတူးရေး) နှင့် ဘီအိုစီ (ကုန်သွယ်ရေး) တို့က ရေနံထုတ်လုပ်ရေးနှင့် ဖြန့်ဖြူးရေးတို့ကို ကက်စဘီထံမှ လွှဲပြောင်း ယူလိုက်လေသည်။

ရေနံမြေမှာ မြေလှန် စံနစ်ကြောင့် အကြီးအကျယ် ပျက်စီးခဲ့သဖြင့် ကုမ္ပဏီများအတွက် ရေနံလုပ်ငန်း ပြန်လည် ထူထောင်ရေးမှာ ကြောက်မက်ဖွယ် ကောင်းလောက်အောင် စရိတ်စက ကြီးလေးနေသည်။ ထို့ပြင် မြန်မာနိုင်ငံရေး အခြေအနေသည် အချုပ်အချာ အာဏာပိုင်နိုင်ငံ အဖြစ်သို့ ကူးပြောင်းရန် လှုပ်ရှားနေသဖြင့် အရင်းရှင် ကုမ္ပဏီများသည် ရေနံမြေထူထောင်ရေး၌ အခြေအနေကို အကဲခတ်ကာ နှောင့်နှေး ဖင့်နွှဲနေကြသည်။ ထို့ကြောင့် ဒုတိယကမ္ဘာစစ်ပြီးကာလ၌ မြန်မာပြည်နည်းတူ စစ်ဒဏ် အနည်းအများ ခံကြရသော တိုင်းပြည်နီးချင်းဖြစ်သည့် အင်ဒိုနီးရှား၊ ဗြိတိသျှ ဗော်နီယိုတို့တွင် ရေနံအထွက် ပိုနေချိန်၌ မြန်မာပြည်တွင် ရေနံထွက် လျော့နည်းနေဆဲ ဖြစ်လေသည်။

ဘီအိုစီသည် ပြန်လည် ထူထောင်ရေး အတွက် ချောက်ရေနံမြေ၌ ရေနံချက်စက်ငယ် တလုံးကို ၁၉၄၇ ခုနှစ်တွင် တည်ဆောက်သည်။ ချောက်-သံလျင် ရေနံပိုက်လိုင်းကို ပြန်၍ ပြုပြင်ရာ၊ ချောက်မြို့မှ မိုင် ၆၀ ခန့်အထိ ပြန်၍ အသုံးပြုနိုင်ခဲ့သည်။ သို့သော် ၁၉၄၈ ခုနှစ်၌ အချုပ်အချာ အာဏာပိုင်လွတ်လပ်သော ပြည်ထောင်စု မြန်မာနိုင်ငံ အဖြစ် ရောက်လာပြီးသည့် နောက်ပိုင်းတွင် ပြည်တွင်းရေး အခြေအနေ မငြိမ်မသက် ဖြစ်လာ၍ ဘီအိုစီသည် ပြန်လည် ထူထောင်ရေးလုပ်ငန်းများကို ရပ်ဆိုင်းထားခဲ့သည်။ အခြား နိုင်ငံခြား ရေနံကုမ္ပဏီများကလည်း ဘီအိုစီအား ခေါင်းဆောင်ထားကာ တစိတ်တဝမ်းတည်းပြု၍ ပူးပေါင်း လိုက်ကြလေသည်။

### ရေနံ ဖက်စပ်လုပ်ငန်း

ရဲဘော်ပြုများ သိမ်းပိုက်ထားခဲ့သော ရေနံမြေကို ပြည်ထောင်စုအစိုးရ တပ်များက ၁၉၄၉ ခု နှစ် ဇွန်လတွင် ပြန်လည် သိမ်းပိုက်ပြီးနောက်၊ ဇူလိုင်လ ၁၃ ရက်နေ့တွင် အရင်းရှင် ရေနံကုမ္ပဏီများက ပြည်တွင်းရေး အခြေအနေ အရပ်ရပ်တို့ကြောင့် လုံခြုံမှု မရှိသဖြင့် ရေနံလုပ်ငန်း ဆောင်ရွက်ရန် မဖြစ်ဟူသော အကြောင်းပြချက်၊ ဘဏ္ဍာရေးမလုံမလောက်ဟူသော အကြောင်းပြချက်တို့ဖြင့် ရေနံချောင်းရှိ ရေနံလုပ်ငန်းအရပ်ရပ်ကို လုံးဝပိတ်ပစ်ကာ၊ အလုပ်သမား ၂,၀၀၀



## မြန်မာနိုင်ငံ ရေနံလုပ်ငန်း

ကျော်တို့ကို လူလျော့ပစ်လိုက်လေသည်။ မြန်မာ အစိုးရက အလုပ်သမားများ မနစ်နာစေရန် ကုမ္ပဏီများကို ဘဏ္ဍာရေး အကူအညီ ပေးသော်လည်း ကုမ္ပဏီများက ဆိုလေ ကဲလေ ဖြစ်လာသည်။ မြန်မာ အစိုးရသည် မူအမျိုးမျိုးကို ချ၍ စဉ်းစားပြီးနောက် ၁၉၅၄ ခုနှစ် ဇန္နဝါရီလ ၁၂ ရက်နေ့တွင် မြန်မာအစိုးရနှင့် ဗြိတိသျှ ရေနံကုမ္ပဏီကြီးတို့သည် ရေနံ ဖက်စပ် လုပ်ငန်း အတွက် သဘောတူညီချက် စာချုပ်ကို လက်မှတ်ရေးထိုးကြသည်။ စာချုပ် လက်မှတ်ရေးထိုးကြ သော ကုမ္ပဏီကြီးများမှာ ဘီအိုစီ၊ အိုင်ဘီပီနှင့် ဘီဘီပီတို့ ဖြစ်ကြသည်။ ထိုစဉ်က မြန်မာ အစိုးရသည် အစုရှယ်ယာ ၃၃ ၂ ရာခိုင်နှုန်းပါဝင်၍ နောင်တွင် အစုရှယ်ယာ ၅၁ ရာခိုင် နှုန်း ပါဝင်ရမည် ဖြစ်သည်။ ထိုဖက်စပ် ရေနံလုပ်ငန်းကို ဘီအို စီ (၁၉၅၄) လီမိတက်ဟု ခေါ်သည်။ ရေနံ လုပ်ငန်း ကိစ္စ အဝဝကို ဘီအိုစီ(ကုန်သွယ်ရေး)လီမိတက်က ဆောင်ရွက်၍ လုပ်ငန်း ကြီးကြပ်ကွပ်ကဲမှုကို ဒါရိုက်တာ ငါးဦးပါဝင်သော အဖွဲ့က အုပ်ချုပ်သည်။ ဒါရိုက်တာ သုံးဦးကို ဘီအိုစီကခန့်၍ နှစ်ဦးကို အစိုးရက ခန့်သည်။

### ပြည်သူ့ ရေနံလုပ်ငန်း အဖြစ်သို့

ရေနံလုပ်ငန်း ပြန်လည် ထူထောင်ရေးကို ဆောင်ရွက်ရာ ၌ ၁၉၅၆ ခုနှစ် မတ်လ ၁ ရက်နေ့တွင် သံလျင် ရေနံချက် စက်ကြီးကို ပြန်လည် ထူထောင်ခဲ့ရာ၊ ၁၉၅၇ ခုနှစ် မတ်လ တွင် တနေ့လျှင် ရေနံဂါလံ တသိန်း ခြောက်သောင်း ချက် လုပ်နိုင်သော စက်တလုံးနှင့် ထိုလုပ်ငန်းနှင့် ဆက်စပ်သည့် အခြားစက်များကို ဆောက်လုပ်ပြီးစီးသည်။ သို့သော် ရေနံ မြေမှ ရေနံစိမ်း အဆက်မပြတ် အလျင်မီအောင် ရနိုင်ရန်မှာ ပြဿနာတခု ဖြစ်လာပြန်သည်။ သံလျင်-ချောက် ရေနံပိုက် လိုင်းကြီးကို ပြန်လည် မပြုပြင် နိုင်သေးသဖြင့် ပြည်တွင်း ရေကြောင်း သယ်ယူပို့ဆောင်ရေးအဖွဲ့ပိုင် ရေနံတင် တွန်း သင်္ဘောများဖြင့်ပင် ကြိုးစားသယ်ပို့ခဲ့ရလေသည်။

ဒုတိယ ကမ္ဘာစစ် မတိုင်မီကာလက ပြည်တွင်းထွက် ရေနံ ထွက် ပစ္စည်းများမှာ ပြည်တွင်းအတွက် ဖူလုံရုံသာ မက၊ နိုင်ငံခြားသို့ အများအပြား တင်ပို့နိုင်ခဲ့သော်လည်း စစ်ပြီး ခေတ်တွင် ရေနံထုတ်လုပ်မှုအင်အား လျော့ခြင်း၊ ရေနံထွက် ပစ္စည်း သုံးစွဲမှု ပိုမိုလာခြင်းတို့ကြောင့် နိုင်ငံခြားမှ ရေနံထွက် ပစ္စည်းများကို ပိုမို တင်သွင်းရသည့် အခြေအနေသို့ ရောက် လာသည်။ ရှိရင်းစွဲ စက်များကို ဆက်လက် တိုးချဲ့ရန်လည်း မဖြစ်တော့သဖြင့်၊ ၁၉၆၀ ပြည့်နှစ် အောက်တိုဘာလတွင် မြန်မာအစိုးရသည် ဘီအိုစီ (၁၉၅၄) လီမိတက်၌ အစုရှယ် ယာ ၅၁ ရာခိုင်နှုန်းအထိ တိုးတက် ပါဝင်ပြီးလျှင်၊ ရေနံချက် စက်သစ်ကြီး တလုံးကို သံလျင်တွင် ထပ်မံတည်ဆောက် ရန် သဘော တူလိုက်သည်။ ထို့ကြောင့် ၁၉၆၂ ခုနှစ် မေလ

တွင် ထို စက်သစ်ကြီးကို တည်ဆောက်ခဲ့ရာ ၁၉၆၃ ခုနှစ် ဇူလိုင်လ၌ ပြီးစီး၍ တရက်လျှင် ရေနံစိမ်းဂါလံ ငါးသိန်း ချက်နိုင်လေသည်။

ပြည်ထောင်စု မြန်မာနိုင်ငံ တော်လှန်ရေးအစိုးရ လက် ထက်တွင် ဆိုရှယ်လစ် စီးပွားရေး စံနစ်နှင့်အညီ ဖြစ်စေရန် မြန်မာနိုင်ငံ ရေနံ ဖက်စပ်လုပ်ငန်း ကိစ္စအဝဝကို ၁၉၆၃ ခု နှစ် ဇန္နဝါရီလ ၁ ရက်နေ့မှစ၍ ဘီအိုစီ (၁၉၅၄) ကုမ္ပဏီအား လျော်ကြေး ပေးပြီးလျှင် ပြည်သူပိုင် ပြုလုပ် လိုက်လေ သည်။ လျော်ကြေး ပေးရသော ငွေမှာ မြန်မာငွေ ကျပ် ၆၂၅ သိန်း ဖြစ်လေသည်။

ရေနံမြေ၌ ကုမ္ပဏီကြီးများ အပြင် ရေနံ လုပ်ငန်းကို လုပ်ကိုင်နေသော ကုမ္ပဏီငယ်များ၊ တွင်းရိုး တွင်းစားများ ရှိသေးကြောင်း ဖော်ပြခဲ့သည်။ ကုမ္ပဏီ ကြီးများသည် စစ် ပြီးခေတ် ရေနံမြေသို့ ပြန်ရောက် လာသည်မှစ၍ ကုမ္ပဏီကြီး များနှင့် တွင်းရိုး တွင်းစားများ ပြဿနာပေါ် ခဲ့သည်။ တွင်း ရိုး တွင်းစား တို့သည် မိမိတို့ပိုင် တွင်းများကို ကုမ္ပဏီ ကြီး ငယ်များသို့ အငှား ချခြင်း၊ ဖက်စပ် လုပ်ကိုင်ခြင်း စသဖြင့် ပြုခဲ့ကြသည်။ ဒုတိယ ကမ္ဘာစစ် အရေးကြောင့် မြေလှန် စံနစ် သုံးသောအခါ တွင်းရိုး တွင်းစားတို့၏ တွင်းများလည်း ဖျက်ဆီး ခံရသည်။ ကုမ္ပဏီကြီးများသည် စစ်ပြီး ကာလ၌ ရေနံမြေ ပြန်လည်ထူထောင်ရေး ပြုရာ၌ တွင်းရိုး တွင်းစား များ၏ တွင်းများကို ပြုပြင်ပေးရန် လက်နှေးခဲ့ကြသည်။ အစိုးရက တွင်းရိုး တွင်းစားတို့အား ယင်းတို့၏ ရေနံတွင်း များ ပြုပြင်ရန် ငွေနှစ်သိန်း ထုတ်ချေးသော်လည်း မလုံ လောက်ချေ။ တွင်းပိုင်ရှင်များကလည်း ကုမ္ပဏီကြီးများက ငှားယူခဲ့သော တွင်းများကို ကုမ္ပဏီကြီးများကပင် ပြန် လည် ပြုပြင်ရန် လိုလားကြရာ၊ တွင်းရိုး တွင်းစားများနှင့် ကုမ္ပဏီကြီးများ၏ ပြဿနာမှာ မပြေမလည် ဖြစ်နေခဲ့လေ သည်။ ၁၉၆၅ ခုနှစ် ဧပြီလ ၁ ရက်နေ့တွင်မူ တော်လှန်ရေး အစိုးရသည် ဆိုရှယ်လစ် စီးပွားရေး စံနစ်နှင့်အညီ တွင်းရိုး တွင်းစားတို့၏ ရေနံတွင်းများကိုလည်း လျော်ကြေးပေး ကာ ပြည်သူပိုင် သိမ်းလိုက်လေသည်။

### ရေနံမြေသစ် ရှာဖွေခြင်း

ရေနံတွင်း တတွင်းမှ ရေနံစိမ်းသည် အမြဲတစေ ထွက်နေ မည်ဟု မဆိုနိုင်ချေ။ တနေ့တွင် ခန်းခြောက် သွားနိုင်သည်။ ထို့ပြင် စစ်ပြီးခေတ်တွင် ရေနံထွက်ပစ္စည်း သုံးစွဲမှုသည် အ လွန် တိုးတက် များပြားလာသော်လည်း ရေနံစိမ်း အထွက် သည် အကြောင်း အမျိုးမျိုးကြောင့် လျော့လာသည်။ ထို့ကြောင့် နိုင်ငံခြားကုမ္ပဏီကြီးများသည် ဗြိတိသျှခေတ်က ပင် ရေနံမြေသစ်များကို စူးစမ်းရှာဖွေခြင်း၊ ရေနံအစမ်းတွင်း တူးခြင်းများကို ဦးစားပေး၍ ဆောင်ရွက် ခဲ့ကြသည်။



# မြန်မာနိုင်ငံ ရေနံလုပ်ငန်း

ယင်းသို့ ရေနံမြေသစ် ရှာခြင်း စသည်တို့သည် အလွန်စရိတ် စကကြီးလေးလှသော်လည်း ရေနံလုပ်ငန်း ကြာရှည်တည် တံ့နိုင်ရေးအတွက် ထိုလုပ်ငန်းတို့သည် ပြုသင့် ပြုထိုက်သော လုပ်ငန်းများ ဖြစ်ကြသည်။ ဒုတိယ ကမ္ဘာစစ် မတိုင်မီ ကာ လက ထိုကြောင့်ပင် ချင်းတိုင်းမြစ် အထက်ပိုင်း အင်းတော်၊ ပန်းသာ အစရှိသောဒေသနှင့် ရေနံမ စသော ဒေသတို့တွင် ရေနံ စမ်းသပ်ရှာဖွေယင်း ရေနံတွေ့ခဲ့ကြသည်။ ထို့ပြင် ငရှန် တောင်၊ အုန်းတုံ၊ ကျွန်းတော်၊ ရေထွက်၊ ရင်းအိုင်၊ အောင် လန်း၊ မိုးနတ်ကျွန်း၊ မြောင်းကျွန်း အစရှိသော ဒေသများ၌ လည်း ရေနံရှာဖွေခြင်းကို ပြုလုပ်ခဲ့သည်။ စစ်ပြီး ကာလ ၁၉၅၇ ခုနှစ်မှစ၍ ဒေးဒရဲ၊ ကျိုက်လတ်၊ သာယာဝတီ၊ ကျွန်း ညိုကြီး၊ အောင်လံ၊ ပုဂံ စသည်တို့၌လည်း ရေနံ ရှာခဲ့သေး သည်။ သို့သော် လွတ်လပ်ရေး ခေတ်တွင် အရင်းရှင် ကုမ္ပဏီ ကြီးများသည် ရေနံမြေသစ်ရှာဖွေရေးကို အားကြီး မာန် တက် မပြုခဲ့ကြပေ။ ရေနံလုပ်ငန်းကို ပြည်သူပိုင် လုပ်ပြီး နောက် ၁၉၆၄ ခုနှစ်မှ စ၍ ပြည်၊ မြန်အောင် ဒေသတို့၌ ရေနံ စမ်းသပ်ရှာဖွေခဲ့ရာ၊ ၁၉၆၅ ခုနှစ် နောက်ပိုင်းတွင် မြန်အောင် အစမ်းတူးများမှ ရေနံများ အောင်မြင်စွာ ထွက်ရှိခဲ့သည်။ ၁၉၆၅ ခုနှစ် ဒီဇင်ဘာလအတွင်း၌ မြန်အောင် အစမ်းတူး အချို့မှ တလလျှင် ရေနံစိမ်း ဂါလံ ရှစ်သိန်းကျော် ထွက်နိုင် ကြောင်း စမ်းသပ်တွေ့ရှိရလေသည်။ ထို့ကြောင့် မြန်အောင် ရေနံမြေတွင် တွင်းသစ်များ ဆက်လက် တူးရေး၊ သိုလှောင် ရေး၊ ဆိပ်ကမ်းအရောက် ပိုက်သွယ်ရေးတို့ကို စီစဉ် ဆောင် ရွက်လျက်ရှိလေသည်။ ရေနံချောင်း ရေနံမြေ၌လည်း တွင်း သစ်များတူးဖော်ရေးကို စီစဉ်ဆောင်ရွက်လျက်ရှိလေသည်။

## ရေနံနှင့် ရေနံထွက်ပစ္စည်း ထုတ်လုပ်ခြင်း

ကမ္ဘာပေါ်တွင် မည်သည့် အရပ်ဒေသ၌ ရေနံ စတင် တူးဖော်ခဲ့သည်ဟု တပ်အပ် မပြော နိုင်သော်လည်း ရေနံ စတော့သည့် ခုနှစ် သက္ကရာဇ်ကို ဆန်းစစ်ကြည့်လျှင် မြန်မာ နိုင်ငံ၌ ရေနံတူးဖော်ခြင်းသည် ရှေးအကျဆုံးဟု ဆိုဖွယ်ရာ ရှိသည်။ ရေနံသည် ဖိနှိပ်အား အနည်းအများ၊ နေရာ အနိမ့် အမြင့်၊ မြေလွှာ အပွ အကျစ် စသော အခြေအနေ အလိုက် တနေရာမှ တနေရာသို့ ရွှေ့ပြောင်းပြီးလျှင် အသင့်လျော်ဆုံး မြေလွှာ ကျောက်လွှာ၌ စုဝေး နေတတ်သည်။ ရေနံအောင်း မြေလွှာသည် မြေလျင်ကြောင့်၎င်း၊ ရေတိုက်စားခြင်း ကြောင့်သော်၎င်း အပေါ်ယံမြေလွှာသို့ ရောက်လာ တတ် ပြီးလျှင် ရေနံ စိမ့်ထွက်သောနေရာများ ရှိတတ်သည်။ ပုံစံ ပြရလျှင် ချင်းတိုင်းမြစ်အနီး ရွာနန်းချောင်း၊ အင်းတော်နှင့် ရခိုင်ပြည် မာန်အောင်ကျွန်း စသည့် နေရာတို့၌ ရေနံစိမ့် ထွက်သည်ကို တွေ့ရသည်။ အချို့ နေရာများတွင် ပေ ၅၀ မှ ၁၀၀ အထိ ရေတွင်းတူးသကဲ့သို့ တူးယူ နိုင်သည်။ ရေနံ

ချောင်းမှ လက်ယက်တွင်းများသည် ယင်းကဲ့သို့ တူးယူသော တွင်းမျိုး ဖြစ်လေသည်။

သို့သော် ခေတ်မှီ ရေနံချက် စက်ကြီးများဖြင့် ချက်နိုင် အောင် အလျင်မှီမှီ ရနိုင်ရန် သဘာဝ စိမ့်ထွက်သော ရေနံကို စောင့်ယူနေ၍ မဖြစ်ပေ။ ထို့ကြောင့် ရေနံကြောရှိရာ မြေ လွှာ ထဲသို့ မိုင်ဝက်မှသည် တမိုင် ကျော် အထိ နက်အောင် စက်ဖြင့် တူးရသည်။ စက်ဖြင့် တူးသည့် စံနစ်ကို ၁၈၅၉ ခုနှစ် တွင် ကာနယ်ဒါရိတ် ဆိုသူက အမေရိကန် ပြည်ထောင်စု၌ စတင် အသုံးပြုခဲ့လေသည်။ စက်ဖြင့် တူးခြင်းသည် သစ်သား ကိုလွန်ဖြင့် ဖောက်သည့်သဘောအတိုင်း ဖြစ်သည်။ မြေကို ထွင်းဖောက်ရသော ကရိယာကို မြန်မာ ရေနံလုပ်သားကြီး များက “စိန်နားပန်” ဟုခေါ်၍ စိန်သွား တပ်ထားသော တူရွင်း ဖြစ်သည်။ ထိုတူရွင်းကို မြေ အပွအကျစ်လိုက်၍ သံပိုက်လုံး ထိပ်တွင် တပ်ပြီးနောက် ရေနံမျှော်စင်ရှိ စက် အားဖြင့် လည်ပတ်နေသော ဆုံလည်တွင် ထိုသံပိုက်လုံးကို ထောင်၍တပ်ကာ မြေသားကို လှည့်ပတ်ဖောက်ထွင်းခြင်း ဖြစ်သည်။ သံပိုက်တဆုံး တူးပြီးသောအခါ ရေနံမတွေ့သေး က နောက်ထပ် သံပိုက်တလုံးပြီးတလုံး ဆင့်ကာ၊ ရေနံတွေ့ သည်အထိ အဆင့်ဆင့် တူးရသည်။ ယင်းသို့ တူးနေဆဲတွင် သံပိုက်အေးနေစေရန်နှင့် ဖောက်ထွင်းရာတွင် လွယ်ကူစေရန် ဓာတုဗေဒ ဆေးများဖြင့် ဖော်စပ်ထားသော ဓာတုဗေဒ ရွှံ့ကို သုံးရသည်။ မြေမပြိုစေရန် တူးပြီးသား မြေသားကို ဗီလတ်မြေ ကိုင်ရသည်။ ယင်းသို့ တူးခြင်းဖြင့် ရေနံရှိရာ မြေကြောသို့ ရောက်သောအခါ ရေနံသည် တွန်းကန်အား ကြီးမားခဲ့သော် မြေပြင်ပေါ်သို့ အလိုအလျောက် တက်လာ ၍ တွန်းကန်အားနည်းလျှင်မူ ရေနံကို စက်ဖြင့် စုတ်ထုတ်ယူ ရလေသည်။

ရေနံသည် တွင်းထဲမှ တူးဖော်လိုက်သည့် အတိုင်း အသုံး မပြုနိုင်ဘဲ ကုန်ကြမ်းတစ်ခုသာ ဖြစ်သည်။ ထိုကုန်ကြမ်းကို အသုံး ဝင်သော ကုန်ချောများ ရရှိရန် ပြုပြင်ပြောင်းလဲရ ခြင်းကို ရေနံချက်လုပ်သည်ဟု ခေါ်သည်။ ရေနံချက်နည်း အမျိုးမျိုး ရှိရာ မြန်မာနိုင်ငံ ရေနံချက် လုပ်ငန်းတွင် ပေါင်း တင်ခြင်း၊ ခွဲချေခြင်း၊ သန့်စင်အောင် ချက်လုပ်ခြင်း နည်းတို့ ကို ချောက်နှင့် သံလျှင် ရေနံချက် စက်ရုံတို့တွင် အသုံး ပြု သည်။ ချောက် ရေနံချက် စက်ရုံတွင် ရေနံချောင်း၊ ချောက် ရေနံမြေမှထွက်သော ရေနံ တနေ့လျှင် ဂါလံ နှစ်သိန်း နှစ် သောင်းချက်လုပ်၍ ပြည်သူပိုင် လုပ်ပြီးနောက်တွင် ကုန် ထုတ်မှု အင်အားသည် ၂၆ ရာခိုင်နှုန်း တိုးတက် လာခဲ့ရာ၊ ယခု အခါ (၁၉၆၃-၆၄) ၌ တရက်လျှင် အောက်ပါ ရေနံ ထွက် ပစ္စည်းများကို ထုတ်လုပ် ဖြန့်ဖြူးလျက် ရှိသည်။

၁။ မော်တော်ယာဉ် ဓာတ်ဆီ	....	၄၇,၀၀၀	ဂါလံ
၂။ ရေနံဆီဖြူ	....	၃၉,၆၀၀	။



၃။ ရေနံဆီနီ	....	....	၁,၂၀၀	ဂါလံ
၄။ ဒီဇယ်ဆီကြဲ	....	....	၅၈,၉၀၀	။
၅။ ဒီဇယ်ဆီပျစ်	....	....	၄,၄၀၀	။
၆။ ဂုံလျော်ရောဆီ	....	....	၉၀၀	။
၇။ မီးထိုးဆီ	....	....	၃၅,၉၀၀	။
၈။ မီးထိုးဆီပျစ်	....	....	၅,၃၀၀	။
၉။ အိမ်သုတ် ရေနံချေး	....	....	၂,၄၀၀	။
၁၀။ ဖယောင်းဖြူ အမျိုးမျိုး (တန်ချိန်)			၅၂	—

သံလျင် ရေနံချက် စက်ရုံသည် ချောက် ရေနံချက်စက်ရုံ ထက် ပို၍ ကြီးကျယ်သည်။ ယခင်က ချောက်၊ ရေနံချောင်း ရေနံမြေတို့မှ ထွက်သော ရေနံကိုသာ တွန်းသင်္ဘောများဖြင့် သယ်ယူကာ သံလျင် ရေနံချက် စက်ရုံတွင် ချက်လုပ် ခဲ့သော် လည်း ယခုအခါ ပြည်တွင်း၌ ရေနံထွက် ပစ္စည်းများ အသုံး ပိုမို များပြားလာခြင်း၊ ပြည်တွင်းမှရေနံကို လိုသလောက် မရရှိခြင်းတို့ကြောင့် အခါအားလျော်စွာ နိုင်ငံခြားများမှ ရေနံကိုလည်း တင်သွင်း ချက်လုပ်ရသည်။ ယခု အချိန်တွင် (၁၉၆၄ ခုနှစ်) ပြည်တွင်းထွက် ရေနံအပြင် အင်ဒိုနီးရှားနိုင်ငံ နှင့် ဆိုဗီယက်ရုရှ နိုင်ငံတို့မှ တင်သွင်းသော ရေနံတို့ကို ချက် လုပ်လျက်ရှိ၍ တနေ့လျှင် ရေနံဂါလံ သုံးသိန်းလေးသောင်း ချက်လုပ် နိုင်သည်။ တရက်လျှင် အောက်ပါ ရေနံထွက် ပစ္စည်းများကို ထုတ်လုပ် ဖြန့်ဖြူးနိုင်သည်။

၁။ ဖျော်ဆီ	....	....	၂၀၀	ဂါလံ
၂။ မော်တော်ယာဉ် ဓာတ်ဆီ	....	....	၇၉,၂၀၀	။
၃။ စစ်သုံး ဂျက်လေယာဉ်ဆီ	....	....	၁,၈၀၀	။
၄။ ဂျက်လေယာဉ်ဆီ	....	....	၂၁,၈၀၀	။
၅။ တာပင်တိုင်ဆီ	....	....	၃၀၀	။
၆။ ရေနံဆီဖြူ	....	....	၆၃,၃၀၀	။
၇။ ရေနံဆီနီ	....	....	၂,၈၀၀	။
၈။ ဒီဇယ်ဆီကြဲ	....	....	၈၅,၇၀၀	။
၉။ ဒီဇယ်ဆီပျစ်	....	....	၇,၇၀၀	။
၁၀။ ခြင်သတ်ဆီ	....	....	၄၀၀	။
၁၁။ မီးထိုးဆီ	....	....	၅၉,၀၀၀	။
၁၂။ လောင်စာ ဓာတ်ငွေ့ (ကုဗပေ)....			၇၃၅,၀၀၀	—
၁၃။ ရေနံမီးသွေး (တန်ချိန်)....			၃၃	—

ပြည်သူ့ ရေနံလုပ်ငန်း ဖြစ်လာပြီးနောက်၊ ချောက်နှင့် သံလျင် ရေနံချက် စက်ရုံကြီး နှစ်ခုလုံးမှ (၁၉၆၃-၆၄) ခုနှစ် တွင် ချက်လုပ်ခဲ့သည့် ရေနံပမာဏသည် လွန်ခဲ့သော ခုနှစ် နှစ်ကျော်ကာလ (၁၉၅၇-၅၈) ကထက် ၇၂ ရာခိုင်နှုန်းမျှ တိုးတက်လာသည်။ တော်လှန်ရေး အစိုးရက ချမှတ် ထား သော “လက်မှု လယ်ယာမှ စက်မှု လယ်ယာသို့” စီမံကိန်း အတွက် လယ်ထွန်စက်များ၊ သယ်ယူပို့ဆောင်ရေး အတွက် မော်တော်ကား ကြီးငယ်များ တိုးတက် များပြားလာသည်

နှင့်အမျှ လိုအပ်လာမည့် ရေနံထွက်ပစ္စည်းများ၊ အထူးသ ဖြင့် ဒီဇယ်ဆီနှင့် စက်မှုလုပ်ငန်းများတွင် လောင်စာအဖြစ် အသုံးပြုရမည့် မီးထိုးဆီများကို မူလထား၍ ရေနံချက်စက်ရုံ ကြီးများက တိုးတက် ထုတ်လုပ်ပေးလျက် ရှိသည်။ ကုန် ထုတ်လုပ်ရေးတွင် တိုးတက်လာသည့်နှင့်အမျှ ရေနံလုပ်သား များ၏ စားဝတ် နေရေး ဖူလုံမှု၊ သက်သာချောင်ချိမှု၊ ဘဝ လုံခြုံမှုတို့အတွက်လည်း တော်လှန်ရေး အစိုးရက အဖက် ဖက်မှ ဆောင်ရွက်ပေးလျက် ရှိလေသည်။

**မြန်မာ နိုင်ငံရေး သမိုင်း။** ။မြန်မာနိုင်ငံ သမိုင်း တ လျှောက်တွင် ဖြစ်ပျက်ခဲ့သော နိုင်ငံရေး လှုပ်ရှား မှုများကို ဤသို့ မှတ်တမ်း တင်နိုင်ပေသည်။

ဦးစွာ ပဌမ အာရှတိုက် အလယ်ပိုင်းဒေသမှ မျက်မှောက် မြန်မာနိုင်ငံတည်ရာ ဒေသသို့ တရွေ့ရွေ့ ဆင်းသက်လာကြ သောပျူ၊ ကမ်းယံ၊ သက် စသော လူမျိုးများသည် ရောဝတီ မြစ်ဝှမ်း ဒေသသို့ ရှေးဦးစွာ ရောက်လာကြကာ မြစ်ကမ်း တလျှောက်၌ အခြေစိုက် နေထိုင်ခဲ့ကြသည်။ ထိုသူတို့တွင် အချို့က ပင်လယ်ကမ်းခြေသို့ ဆင်းကြသည်။ ထိုသူတို့သည် မိမိတို့ နေထိုင်ရာ ဒေသအသီးအသီးတွင် ဆယ်အိမ်တစု၊ ဆံ ငါးအိမ်တစု၊ အိမ် ၂၀ တစု စသည်ဖြင့် အိမ်စုများဖွဲ့ကာ အနွှံ့ အပြား နေထိုင်ကြသည် ။ လူဦးရေတိုးလာသောအခါ အိမ်စု များ စုပေါင်း၍ ရွာဖြစ်လာသည်။ ရွာလုံခြုံစေရန် ခြံစည်း ရိုးကာခြင်း၊ ရွာတံခါးအနီးတွင် ကင်းတဲ ဆောက်၍ ကင်း စောင့်ခြင်းတို့ကို ပြုကြသည်။ ထို အချိန်၌ မြန်မာနိုင်ငံ မြောက်ပိုင်း ရောဝတီမြစ် အရှေ့ဖက်ကမ်း၌ တကောင်း အ မည်ရှိသောပြည်၊ ရခိုင်ဖက်တွင် မြောက်အရပ်၌ ဝေသာလီ အမည်ရှိသော ပြည်၊ တောင်ဖက် ပင်လယ်ကမ်းခြေတွင် ယခုခေတ် သထုံမြို့တည်ရာ အရပ်၌ သထုံ အမည်ရှိသော ပြည်၊ ယခုခေတ် ပြည်မြို့၏အရှေ့ဖက် မှော်ဇာရွာ တည်ရာ အရပ်၌ သရေခေတ္တရာ အမည်ရှိသော ပြည်ဟု ပြည်လေး ပြည် ထွန်းကားလာသည်။ ထိုပြင် ယခုခေတ် ပဲခူးမြို့တည်ရာ အရပ်၌လည်း ဟံသာဝတီ ပဲခူးမြို့ ထွန်းကားလာသည်။

ထိုပြည်ကြီးများသည် မဇ္ဈိမ ဒေသနှင့်၎င်း၊ ပလ္လဝါတိုင်း နှင့်၎င်း အဆက်အသွယ် ရှိလာလေသည်။ ထိုပြည်ကြီးများ ၏ အကြီးအကဲတို့သည် မဇ္ဈိမ ဒေသမင်း၊ ပလ္လဝါမင်း တို့၏ ဓလေ့ထုံးစံ အချို့ကို သုံးစွဲလာကြသည်။ မဇ္ဈိမဒေသမင်း၊ ပလ္လဝါမင်းများသည် သက်ဦးဆံပိုင်သော လောကသမုတိ နတ်ဟူ၍၎င်း၊ ရေမြေရှင် ဘဝရှင် ဟူ၍၎င်း၊ စကြဝတေး မင်းဟူ၍၎င်း အခေါ်ခံခဲ့ကြသကဲ့သို့ ထိုအကြီးအကဲတို့သည် လည်း ထိုနည်းအတိုင်း အခေါ်ခံခဲ့ကြလေသည်။ ဤသို့ဖြင့် မြန်မာနိုင်ငံတွင် ရေမြေရှင် သက်ဦးဆံပိုင် ဘုရင်စံနစ် ထွန်း ကား လာခဲ့လေသည်။



## မြန်မာ နိုင်ငံရေးသမိုင်း

မြန်မာဘုရင်များ စိုးမိုးသည့်ခေတ် တလျှောက်လုံး သက်ဦးဆံပိုင် စံနစ်ဖြင့် အုပ်ချုပ်ခဲ့သည်။ ဘုန်းပညာနှင့် ပြည့်စုံ၍ အမြော်အမြင်ရှိသော မင်းများ လက်ထက်တွင် နိုင်ငံကြီးကျယ် စည်ကား ဖွံ့ဖြိုးပြီးလျှင် ဘုန်းပညာ နည်း၍ အမြော်အမြင်မရှိသော မင်းများ လက်ထက်၌ မြန်မာနိုင်ငံသည် ဒုက္ခအမျိုးမျိုးနှင့် ကြုံတွေ့ကာ နိုင်ငံပျက်ရသည့်အခြေသို့ ရောက်ခဲ့ရသည်။

အနော်ရထာ၊ ဘုရင့်နောင်နှင့် အလောင်းဘုရားမင်းတို့သည် အစိတ်စိတ်ကွဲပြားနေသောမြန်မာနိုင်ငံကို စုစည်းတည်ထောင်သော မင်းများဟု သမိုင်းတွင် ထင်ရှားလေသည်။ (အနော်ရထာ။ ဘုရင့်နောင်။ အလောင်းဘုရား — လည်းရှု။)

ကုန်းဘောင်ခေတ် ဟူ၍ အမည်တွင်သော နောက်ဆုံး မြန်မာဘုရင်များ ခေတ်တွင် ပေါ်တူဂီ၊ အင်္ဂလိပ်၊ ပြင်သစ်၊ ဒပ်ချွန်သော ဥရောပ တိုက်သားတို့သည် မြန်မာနိုင်ငံတွင် ရှေးဦးစွာ ကုန်ရောင်း ကုန်ဝယ်များအဖြစ် ရောက်လာကြပြီးသည့်နောက် တဖြည်းဖြည်း နယ်ချဲ့ ဝါဒကို ကျင့်သုံး လာကြသည်။ ယင်းသို့ဖြင့် ၁၈၂၆ ခုနှစ် အင်္ဂလိပ်-မြန်မာ ပဌမစစ်ပွဲတွင် မြန်မာတို့က အင်္ဂလိပ်အစိုးရအား အာသံ၊ မဏိပူရ၊ ရခိုင်၊ တနင်္သာရီနယ်များ ပေးအပ်လိုက်ရခြင်း၊ ၁၈၅၂ ခုနှစ် ဒုတိယစစ်ပွဲတွင် အောက်အကြေပိုင်းကို မြေထဲမြို့၊ တောင်ငူမြို့များ အထိ ပေးလိုက်ရခြင်းတို့ ပေါ်ပေါက်လာသည်။ ထိုအခါ မြန်မာပိုင် အထက် မြန်မာနိုင်ငံ၌ မင်းတုန်းမင်းကြီး အုပ်စိုး၍ အင်္ဂလိပ်မင်းပိုင် အောက်နိုင်ငံကိုမူ ရခိုင်တိုင်း၊ တနင်္သာရီတိုင်း၊ ပဲခူးတိုင်း ဟူ၍ တိုင်း သုံးတိုင်းခွဲပြီးလျှင် တိုင်းမင်းကြီးတစ်ဦးစီ ခန့်၍ အိန္ဒိယနိုင်ငံ ဘုရင်ခံချုပ်က အုပ်ချုပ်သည်။ ၁၈၆၂ ခုနှစ်တွင် တိုင်းသုံးတိုင်းကို စုပေါင်း အုပ်ချုပ်ရန် မဟာဝန်ရှင်တော်မင်းကြီး တဦးကို ခန့်ထားလေသည်။ ပဌမ မဟာဝန်ရှင်တော် မင်းကြီးသည် ဆာအာသာ ပါဗီ ဖယ်ယာဖြစ်သည်။ (ဖယ်ယာ၊ ဆာ အာသာ — လည်းရှု။) မဟာဝန်ရှင်တော် မင်းကြီးရုံးကို ရန်ကုန်မြို့၌ ရုံးစိုက်သဖြင့် ရန်ကုန်မြို့သည် အင်္ဂလိပ်မင်းပိုင် အောက်နိုင်ငံ၏ မြို့တော် ဖြစ်လာ လေသည်။ ရန်ကုန်မြို့ကိုလည်း ခေတ်မှီဆိပ်ကမ်းမြို့ကြီး ဖြစ်စေရန် တိုးချဲ့၍ မြို့သစ်တည်သည်။ (ရန်ကုန်မြို့ — လည်းရှု။) စီးပွားရေးလုပ်ငန်း မှန်သမျှကိုလည်း အင်္ဂလိပ် အရင်းရှင်ကြီးများသည် ငွေအရင်း အနှီးနှင့်တကွ ရန်ကုန်မြို့သို့ ရောက်လာကြကာ လက်ဝါးကြီး အုပ် လုပ်ကိုင်ကြတော့သည်။ မြန်မာပိုင် အထက်မြန်မာနိုင်ငံနှင့် အင်္ဂလိပ်ပိုင် အောက်မြန်မာနိုင်ငံတို့သည် အကူးအသန်း အဆက်အဆံမပြတ်ရှိ၍ ရင်းနှီးမြှုပ်နှံကြလေသည်။

နယ်ချဲ့ခွင့် ရတိုင်း နယ်ချဲ့ရန် ကြံစည်နေကြသော အင်္ဂလိပ် အစိုးရနှင့်၎င်း၊ ပြင်သစ် အစိုးရနှင့်၎င်း သင့်မြတ်အောင်

ဆက်ဆံတတ်သော မင်းတုန်းမင်းသည် ၁၈၇၈ ခုနှစ်တွင် လွန်၍ ထိုနှစ်၌ပင် သားတော် သီပေါမင်း နန်းတက်သည်။ (သီပေါမင်း။ အင်္ဂလိပ်-မြန်မာစစ်ပွဲ — ရှု။)

မင်းတုန်းမင်းတွင် သားတော်ကြီးများ ဖြစ်ကြသော သုံးဆယ်မင်းသား၊ မက္ခရာမင်းသား၊ ညောင်ရမ်း မင်းသားတို့ ရှိလေသည်။ ထိုသားတော်ကြီး သုံးပါးသည် ခမည်းတော်ရှိ စဉ်ကပင် တိုင်းရေးပြည်မှုကိစ္စများ၌ ပါဝင်ဆောင်ရွက်ခဲ့ကြသဖြင့် ပြည်တွင်းပြည်ပ အရေးတို့၌ လောက အကြားအမြင် အတွေ့အကြုံများ၍ ဝါရင့်သူများ ဖြစ်လေသည်။ သို့ရာတွင် ထိုသားတော်ကြီးများကိုကျော်ကာ အသက် ၂၀ ခန့်သာရှိ၍ ဝါနုသေးသော သီပေါမင်းသားကို အလယ်နန်းမိဖုရား ဖြစ်သော ဆင်ဖြူမရှင်နှင့် မှူးမတ်အချို့က နန်းတင်လိုက်သော အခါ နိုင်ငံအရေး ရှုပ်ထွေးလာလေသည်။ မင်းသား မင်းသမီးများသာ မက ရှေ့နောက် ထောက်ထား တတ်သော မှူးမတ် အများအပြား အသက်ဆုံးကြရသည်။ အချို့လည်း အရာကျကြလေသည်။ မင်းမိဖုရားတို့ မြှောက်စားထားသော အိမ်တော်ပါ လက်သုံးတော်များ၏အာဏာ ပြင်းလာ၍ လွတ်တော်ရုံးတော်တို့၏အာဏာ ညံ့လာလေသည်။ တိုင်းရေးပြည်မှု၌ ကျွမ်းကျင်လိမ့်မာသော ရွှေပြည်ဝန်ကြီး ဦးဘိုးလှိုင်၊ ရေနံချောင်း ဝန်ကြီး၊ ခန်းပတ်ဝန်ကြီး စသည်တို့ အရာကျ၍ အရည်အချင်းညံ့သော မှူးမတ်များ တွင်ကျယ်လာ



မြန်မာနိုင်ငံ ကျောင်းသားတို့သည် သွေးမြေကျခံကာ တိုင်းပြည် နှိုးကြားတက်ကြွလာအောင် လှုံ့ဆော်မှု ပြုခဲ့ကြသည်။ ပုံမှာ ကျဆုံးသွားရရှာသော ကျောင်းသားခေါင်းဆောင် ဗိုလ်အောင်ကျော်၏ ဈာပန အခမ်းအနားပုံ ဖြစ်သည်။



# မြန်မာ နိုင်ငံရေးသမိုင်း

ရာ နိုင်ငံရေး အခြေအနေ ပျက်ပြားလာသည်။ ပြည်ပ ဆက်ဆံရေး၌လည်း မင်းတုန်းမင်း လက်ထက်မှစ၍ မဟုတ်ဘဲ မပြေမလည်ရှိရာ နောက်ဆုံး၌ သီပေါမင်း ပါတော်မူပြီးလျှင် ၁၈၈၆ ခုနှစ် ဇန်နဝါရီလ ၁ ရက်နေ့တွင် အင်္ဂလိပ် အစိုးရတို့က အထက် မြန်မာနိုင်ငံကို သိမ်းယူပြီး ဖြစ်ကြောင်း ကျေညာခဲ့ရသည်အထိ မြန်မာ တနိုင်ငံလုံး သူကျန်ဘဝ ရောက်ခဲ့ရလေသည်။

အင်္ဂလိပ်မင်းများသည် အထက် အောက် မြန်မာနိုင်ငံ တဝန်းလုံးကို ဗင်္ဂလား ပြည်နယ်၊ မဒရပ်ပြည်နယ် တို့ကဲ့သို့ အိန္ဒိယပြည်၏ ပြည်နယ်တနယ်အဖြစ် အိန္ဒိယပြည် အုပ်ချုပ်ရေး၌ ထည့်သွင်း အုပ်ချုပ်လေသည်။ အင်္ဂလိပ်မင်းများ၏ အုပ်ချုပ်ရေးသည် မြန်မာဘုရင်များ လက်ထက်က ကဲ့သို့ သက်ဦးဆံပိုင် အုပ်ချုပ်ရေး မဟုတ်တော့ချေ။ မြန်မာဘုရင်များ လက်ထက်က ပြည့်ရှင်မင်းသည် တန်ခိုး အကြီးဆုံး ဖြစ်သော်လည်း အင်္ဂလိပ်မင်းများ၏ အုပ်ချုပ်ရေးတွင် ဥပဒေသည် တန်ခိုးအကြီးဆုံး ဖြစ်သည်။

မြန်မာ တိုင်းသူပြည်သားများသည် သီပေါမင်း ပါတော်မူပြီးနောက် နိုင်ငံခြားသား အင်္ဂလိပ် အစိုးရ အုပ်စိုးလာသည်ကို မကြိုက်နိုင်သဖြင့် ဟိုတစု သည်တစု ပုန်ကန် ထကြွကြသည်ကို အင်္ဂလိပ် အစိုးရသည် အတန်ကြာ လိုက်လံ နှိမ်နင်းရလေသည်။ (မြန်မာ့တော်လှန်ရေး — လည်း ရှု။) သို့ရာတွင် ၁၉၀၀ ပြည့်နှစ်ခန့်တွင် တိုင်းပြည်လည်း ငြိမ်ဝပ် လာသည်။ အင်္ဂလိပ် အစိုးရကို လက်နက် လက်ရုံးဖြင့် တော်လှန်သူများ အင်အားလည်း ဆုတ်ယုတ်လာ၍ နောက်ဆုံး ကွယ်ပျောက်သွားလေသည်။

ထိုနောက် ဗြိတိသျှအစိုးရတို့သည် မြန်မာပြည်၌ ဗြိတိသျှ အရင်းရှင်တို့၏ အကျိုးစီးပွားကိုရှေးရှု၍ အရင်းရှင် စီးပွားရေး စံနစ်ကို ထူထောင် အုပ်စိုးခဲ့လေသည်။ ဤစံနစ်၏ အောက်တွင် ဗြိတိသျှ လူမျိုးနှင့်တကွ အခြားတိုင်းတပါး သားများသည် မြန်မာပြည်၌ စီးပွားရှာကြံ၍ အကျိုးများစွာ ဖြစ်ထွန်းကြသော်လည်း မြန်မာတိုင်းရင်းသား ငွေရှင် ကြေးရှင်တို့မှာမူကား အကျိုးစီးပွားမခံစားရအောင် အမျိုးစုံသော နည်းလမ်းတို့ဖြင့် ချုပ်ချယ် ဖိနှိပ်ခြင်း ခံခဲ့ရလေသည်။ ထိုအချင်းအရာကို မြန်မာအမျိုးသား ခေါင်းဆောင်တို့ သိမြင်လာသောအခါ ဗြိတိသျှတို့၏ လက်အောက်မှ လွတ်မြောက်ရေးအတွက် နည်းအမျိုးမျိုးဖြင့် ဆောင်ရွက်ကြိုးပမ်းခဲ့ကြလေသည်။

ထိုစဉ်က မြန်မာပြည်၏ အုပ်ချုပ်ရေးသည် ဗြိတိသျှပါလီမန်မှ စီစဉ်၍ အိန္ဒိယအစိုးရမှ တဆင့် ညွှန်ကြားအုပ်ချုပ်သော အုပ်ချုပ်ရေးပင် ဖြစ်သည်။ ၁၈၉၇ ခုနှစ်တိုင်အောင် မြန်မာပြည်နှင့် သက်ဆိုင်သော ဥပဒေများကို အိန္ဒိယပြည်၌ တင်သွင်း အတည်ပြုရလေသည်။ ထို ၁၈၉၇ ခုနှစ်တွင် မဟာ

မင်းကြီးရာထူးကိုဖျက်သိမ်း၍ ဒုတိယဘုရင်ခံမင်းကြီးခန့်ကာ အတိုင်ပင်ခံ အမတ် ကိုးယောက်နှင့် အုပ်ချုပ်ပြန်သည်။ ၁၉၀၉ ခုနှစ်တွင် မော်လေး-မင်တို ပြုပြင်ရေး စီမံကိန်းဖြင့် မြန်မာပြည် အုပ်ချုပ်ရေးကို ပြုပြင်ကာ အတိုင်ပင်ခံများ အစား အဖွဲ့ဝင် ၁၇ ဦးပါဝင်သော ဥပဒေပြုအဖွဲ့ အကူအညီဖြင့် အုပ်ချုပ်ပြန်သည်။ သို့ရာတွင် အုပ်ချုပ်ရေးပိုင်း၌ကား မြန်မာတို့ သြဇာမရှိသေးချေ။ ထို့ပြင် မြန်မာ့အကျိုးလည်း မပေါ်ထွန်းဘဲ အင်္ဂလိပ် ကုန်သည်ကြီးများ အကျိုးကိုသာ ရှေးရှုခဲ့သည်။

မြန်မာ ခေါင်းဆောင် အချို့သည် သတင်းစာများထောင်၍ ဝံသာနုတရားများကို ရေးကာ လွှဲဆော်သူက လွှဲဆော်ကြသည်။ အချို့ကလည်း နယ်ထွက်၍ ဝံသာနုတရား ဟောပြောကြသည်။ ဝံသာနုစိတ်ဓာတ်များ တက်ကြွလာသော အခါ နယ်များ၌ မြန်မာအသင်းများ ဖွဲ့စည်းကြသည်။ သာသနာရေးကို အခြေခံ၍ ၁၉၀၈ ခုနှစ်တွင် ဖွဲ့စည်းလိုက်သော ဝိုင်-အမ်-ဘီ-အေ ခေါ် ဗုဒ္ဓဘာသာ ကလျာဏယုဝ အသင်းသည် မြန်မာအမျိုးသားတို့၏ အမျိုးသားစိတ်ဓာတ် နိုးကြွအောင် စတင် ဆောင်ရွက်သော အသင်းဟု ဆိုရပေမည်။ (ဗုဒ္ဓဘာသာ ကလျာဏယုဝ အသင်း — ရှု။) ထိုနောက် ဂျီ စီ ဘီ အေ ခေါ် မြန်မာအသင်းချုပ်ကြီးမှ တဆင့် မြန်မာတိုင်းသူပြည်သားများ၏ အကျိုးကို ရှေးရှုသော ဥပဒေမျိုးကို ပြုလုပ်ပေးရန် အင်္ဂလိပ်အစိုးရထံ တောင်းကြလေသည်။ (ဂျီ စီ ဘီ အေ — ရှု။) ထိုအခါ အင်္ဂလိပ်အစိုးရသည် မြန်မာအမျိုးသားများ လိုလားတောင့်တသော ဥပဒေမျိုးကို မပေးရုံမက၊ ဝံသာနုတရား ဟောသော ခေါင်းဆောင်များကို ဖမ်းဆီး ချုပ်နှောင်ခြင်းဖြင့် ဖိနှိပ်လေသည်။ ဝံသာနုတရား ဟောသူများတွင် ဆရာတော် ဦးဥတ္တမနှင့် ဦးထွန်းရှိန်တို့သည် ထင်ရှားသည်။ (ထွန်းရှိန်၊ ဦး။ ဥတ္တမ၊ ဦး — ရှု။) သို့ရာတွင် အင်္ဂလိပ် အစိုးရက ဖိနှိပ်လေလေ ပြည်သူလူထု ခပ်များများ၏ ဝံသာနု စိတ်ဓာတ်ကလည်း ပြင်းပြ လာလေလေ ဖြစ်သည်။

၁၉၂၀ ပြည့်နှစ်တွင် အင်္ဂလိပ် အစိုးရသည် ရန်ကုန် ယူနီဗာစီတီ အက်ဥပဒေကို မြန်မာမျိုးချစ်ပုဂ္ဂိုလ်ကြီးများ ကန့်ကွက်သည့် ကြားမှပင် ပြဋ္ဌာန်း လိုက်သည့်အခါ၊ ရန်ကုန် ကောလိပ်နှင့် ယုဒသန် ကောလိပ်ကျောင်းမှ ကျောင်းသားကြီးများသည် ပညာရေးစံနစ်ကို စတင် တော်လှန် သပိတ်မှောက်လိုက်၏။ ထိုအခါမှစ၍ အမျိုးသားကျောင်းများနှင့် အမျိုးသား ကောလိပ်တို့ ပေါ်ပေါက် လာသည်သာမက ပြည်သူလူထုတွင်လည်း နယ်ချဲ့ဆန့်ကျင်ရေး စိတ်ဓာတ်များ အထူး ပြင်းထန်လာလေသည်။ ၁၉၂၁ ခုနှစ်တွင် မန္တလေးမြို့၌ ကျင်းပ၍ လူတသိန်းကျော် တက်ရောက်သော ဂျီ စီ ဘီ အေ၏ နမဝအကြိမ်မြောက် ကွန်ဖရင့်ကြီးက ကျောင်းသား



# မြန်မာ နိုင်ငံရေးသမိုင်း



တိုင်းပြည်အလုံးကို စည်းရုံးရာ၌ တို့ဗမာအစည်းအရုံးသည် အဓိကမဏ္ဍိုင် ဖြစ်ခဲ့သည်။ ပုံမှန် သခင်ကိုယ်တော်မှိုင်း ကြီးမှူးသော တို့ဗမာ အစည်းအရုံးဝင်များ သင်းမကွဲမီ ရိုက်ကူးထားသောပုံ ဖြစ်သည်။



ရေနံမြေအလုပ်သမားတို့သည် တခဲနက် စည်းလုံးညီညွတ်မှု၏ တန်ဖိုးကို တိုင်းပြည်အား ဤသို့ ရွှေဆောင်ကာ ချီတက်ပြသခဲ့ကြသည်။



# မြန်မာ နိုင်ငံရေးသမိုင်း

များ သပိတ်မှောက်သော တန်ဆောင်မုန်းလဆုတ် ၁၀ ရက်နေ့ကို အမျိုးသားအောင်ပွဲနေ့ဟု သတ်မှတ်လိုက်လေသည်။ မြန်မာ လူမျိုးတို့၏ အမျိုးသား စိတ်ဓာတ် ပြင်းထန်ပုံကို သိမြင်လာသော အင်္ဂလိပ်အစိုးရသည် ငိုက်ကော်မတီခေါ် အထူးကော်မတီတစ်ခု ဖွဲ့စည်း၍ မြန်မာပြည်သို့ လာရောက်စစ်ဆေးစေကာ လူထု၏အလိုသို့လိုက်သော သဘောဖြင့် ၁၉၁၉ ခုနှစ် အိန္ဒိယပြည် အုပ်ချုပ်ရေး အက်ဥပဒေဟု ခေါ်တွင်သော မှန်တေဂူ-ချမ်းစဖို့ ပြုပြင်ရေး စီမံကိန်းကို မြန်မာပြည်နှင့်လည်း သက်ဆိုင်သည် ဟူ၍ အုပ်ချုပ်ရေးကို အနည်းငယ် ပြုပြင်ပေးလေသည်။ ထိုအုပ်ချုပ်ရေးကို အင်္ဂလိပ် အစိုးရနှင့် မြန်မာပြည်သားတို့ နှစ်ဦးနှစ်ဖက် ခွဲဝေအုပ်ချုပ်သော အုပ်ချုပ်ရေး ဖြစ်သဖြင့် ဒိုင်အာခီ အုပ်ချုပ်ရေးဟု ခေါ်သည်။ ယင်း အုပ်ချုပ်ရေးအရ မြန်မာပြည်သည် ယခင်ကကဲ့သို့ ဒုတိယ ဘုရင်ခံ အုပ်ချုပ်သော ပြည်နယ်တနယ် မဟုတ်တော့ချေ။ ဘုရင်ခံအုပ်ချုပ်သော ပြည်နယ် ဖြစ်လာ၍ ဘုရင်ခံသည် ပြည်သူတို့ ရွေးကောက် တင်မြှောက်သော အမတ် ၈၄ ယောက်နှင့် ဘုရင်ခံခန့် အမတ် ၁၉ ယောက်တို့ပါ ဝင်သော ဥပဒေပြု မင်းတိုင်ပင်အဖွဲ့ဖြင့် အုပ်ချုပ်ရသည်။ သို့ရာတွင် အုပ်ချုပ်ရေးကို ချုပ်ကိုင်သူကား ဘုရင်ခံသာ ဖြစ်သည်။

အင်္ဂလိပ် အစိုးရသည် မြန်မာတို့အား အုပ်ချုပ်ရေးကို ပြုပြင် ပေးသည်မှာ အမည်သာ ဖြစ်ရကား မြန်မာ ခေါင်းဆောင်တို့က မကျေနပ်ချေ။ ၁၉၂၂ ခုနှစ်တွင် သရက်မြို့၌ ကျင်းပသော ၁၀ ကြိမ်မြောက် ဂျီ စီ ဘီ အေ ကွန်ဖရင့်ကြီး၌ မြန်မာပြည်အတွက် ဟုမ္မရူးခေါ် ကိုယ်ပိုင်အုပ်ချုပ်ရေး တောင်းဆိုရန် ဆုံးဖြတ်ကြလေသည်။


ဒိုင်အာခီ အုပ်ချုပ်ရေး စံနစ်အရ မြန်မာပြည် ဥပဒေပြု ကောင်စီ ရွေးကောက်ပွဲ ကျင်းပချိန် ရောက်လာသည့်အခါ ဂျီစီဘီအေ အသင်းကြီး၌ ရွေးကောက်ပွဲ ဝင်နှံလိုသူက တစု၊ ရွေးကောက်ပွဲသပိတ်မှောက်လိုသူတို့က တစု နှစ်စုကွဲလေသည်။ ရွေးကောက်ပွဲ ဝင်မည့်အစုတွင် ခေါင်းဆောင် ၂ ဦး ရှိသဖြင့် ၂ ဦးပါတီဟု ခေါ်သည်။ ၂ ဦးပါတီဝင်များက ရာထူး လက်ခံပြီးလျှင် မြန်မာနိုင်ငံကို ဟုမ္မရူးပေးရန် တောင်းဖို့ ဆုံးဖြတ်ကြသည်။ ရွေးကောက်ပွဲ သပိတ် မှောက်လိုသည့် အစုကို ဦးချစ်လှိုင်၊ ဦးပု၊ ဦးထွန်းအောင်ကျော် တို့ ခေါင်းဆောင်သဖြင့် လှိုင်၊ ပု၊ ကျော် ပါတီဟူ၍၎င်း၊ မူရင်း ဂျီစီဘီအေဟူ၍၎င်း၊ ဝံသာနုဂျီစီဘီအေ ဟူ၍၎င်း ခေါ်ကြသည်။ ထိုအချိန်က လူထုသည် အစိုးရကို မုန်းတီး၍ ဝံသာနုစိတ်ဓာတ်များ မည်မျှ တက်ကြွနေသနည်း ဟူမူ အစိုးရနှင့် ဆက်ဆံသော ၂ ဦးပါတီထက် ဝံသာနုပါတီက ပို၍အင်အား ကောင်းနေသည်ကို ကြည့်၍ သိနိုင်သည်။ ၁၉၂၃ ခုနှစ်တွင် အစိုးရနှင့် မဆက်ဆံရေး ဟူသော ကြွေးကြော်သံဖြင့် ဘူး

အသင်းများ ပေါ်ပေါက်လာရာ၊ အစိုးရက မတရားအသင်းဟု ကျေညာ၍ ဖိနှိပ်လေသည်။ ဒိုင်အာခီ အုပ်ချုပ်ရေး ရောက်၍ သုံးနှစ်မျှ မကြာမီပင် ဝံသာနု အချင်းချင်း မသင့်မတင့်နှင့် အရွပ်အရှင်း ဖြစ်လာရာမှအစ လှိုင်ပုကျော် ဂျီစီဘီအေ ကွဲပြန်ရာ ဂျီစီဘီအေ အသင်းများ အမြောက်အမြား ပေါ်ထွက်လာခဲ့လေသည်။

ယင်းသို့ ပါတီများ အကွဲကွဲအပြားပြား ဖြစ်နေကြသော်လည်း မြန်မာလူမျိုး တမျိုးလုံး၏ လိုလားချက်မှာ အုပ်ချုပ်ရေးတိုးမြှင့်ပေးရန် ဖြစ်သည်ကို အင်္ဂလိပ်အစိုးရတို့ သိရကား ဒိုင်အာခီ အုပ်ချုပ်ရေး ဥပဒေ ပုဒ်မ ၈၄ (က) ၌ ၁၀ နှစ် ကုန်လွန်သောအခါ ကိုယ်ပိုင် အုပ်ချုပ်ရေး ပေးသင့်မပေးသင့် စုံစမ်းစစ်ဆေးရန် ကော်မရှင်အဖွဲ့တခု စေလွှတ်မည်ဆိုထားပြီး ရှိသည်လည်း ဖြစ်သည့် အလျောက် ငါးနှစ်အတွင်းပင် ကိုယ်စားလှယ်အဖွဲ့ လွှတ်၍ စုံစမ်းစေသည်။ ထို့ကြောင့် ၁၉၂၉ ခုနှစ် ဇန္နဝါရီလ ၂၉ ရက်နေ့တွင် မြန်မာပြည် အုပ်ချုပ်ရေးနှင့် စပ်လျဉ်း၍ စစ်ဆေး စုံစမ်း အစီရင်ခံရန် မြီတိသျှ အစိုးရတို့က လွှတ်လိုက်သော ဆာဂျွန်ဆိုင်မွန် ခေါင်းဆောင်သည့် ကော်မရှင်အဖွဲ့ ရောက်လာသည်။ ဥပဒေပြုလွှတ်တော်က ဆိုင်မွန်ကော်မရှင်နှင့် ဆွေးနွေးရန် ဖွဲ့စည်းပေးလိုက်သော ကော်မတီဝင်များက ကိုယ်ပိုင် အုပ်ချုပ်ရေးရရန် မြန်မာပြည်ကို အိန္ဒိယပြည်မှ ခွဲထုတ်ဖို့ အကြံပေးလေသည်။ ဆိုင်မွန်ကော်မရှင်ကလည်း ခွဲရန်ထောက်ခံ၍ အစီရင်ခံစာ တင်သည်။ ဤတွင် အိန္ဒိယနှင့်မြန်မာ ခွဲရေး တွဲရေး ပြဿနာသည် ပေါ်ပေါက်လာခဲ့သည်။ ခွဲရေးတွဲရေး ကိစ္စနှင့်စပ်လျဉ်း၍ မြန်မာခေါင်းဆောင်များ အကွဲကွဲဖြစ်ကာ နောက်ဆုံး ဂျီစီဘီအေ အသင်းဟူသော အမည်ပါ လုံးဝ ကွယ်ပျောက်သွားသည်အထိ ဖြစ်သည်။

ခွဲရေး တွဲရေး ပြဿနာများ အတော် လှုပ်လှုပ်ရှားရှား ဖြစ်နေစဉ်တွင် ကမ္ဘာတဝှန်း၌ ဖြစ်ပေါ်နေသော စီးပွားရေး ကြပ်တည်းမှု ကပ်ကြီးသည် မြန်မာပြည်ကို ရိုက်ခတ်လာလေသည်။ စီးပွားရေး ကျပ်တည်း လာလေလေ မြန်မာလူထုသည် အဖိနှိပ်ခံ ကျွန်ဘဝမှ လွတ်မြောက်လိုလေလေ ဖြစ်ခဲ့သည်။ အင်္ဂလိပ်အစိုးရအပေါ် မကျေနပ်မှုများ တော်လှန် ပုန်ကန်လှုပ်ရှားမှုများ တိုးတက်သည်ထက် တိုးတက်လာခဲ့ရာ သဿမေဓအခွန်တော် လျှော့ပေါ့ရေး တောင်းဆိုရာမှ အစ သာယာဝတီနယ်မှ ဆရာစံ ခေါင်းဆောင်သော တောင်သူလယ်သမားတို့သည် ဂဠုန်တပ်သားများ ဟူသော အမည်ဖြင့် ၁၉၃၀ ပြည့်နှစ် ဒီဇင်ဘာလ ၂၂ ရက်နေ့တွင် တော်လှန်ပုန်ကန်ကြသည်။ လွတ်လပ်ရေး ဟူသည် အစည်းအဝေးခေါ်၍ ဆုံးဖြတ်ချက်ချရုံဖြင့် မရနိုင်။ လက်နက် အားကိုးဖြင့် အဓမ္မပြုနေသော နယ်ချဲ့ အင်္ဂလိပ်အစိုးရကို လက်နက်ဖြင့် ရင်ဆိုင်ရမည်ဟုဆိုကာ ဓားဆွဲ၍ တော်လှန်ခဲ့သော ဆရာစံ





မြန်မာတိုင်းရင်းသား အပေါင်းတို့သည် လူမျိုးဘာသာမရွေး မြန်မာ့တပ်မတော်၏ အမြဲတေဖြစ်သော ဗမာ့လွတ်လပ်ရေး တပ်မတော်သို့ ဝင်ရောက်ကာ သက်စွန့်ကြိုးပမ်း အမှုတော်ထမ်းရွက်ခဲ့ကြသည်။

ခေါင်းဆောင်သည့် တောင်သူလယ်သမား တပ်သားများမှာ အချိန်လည်း မဟုတ်၊ လက်နက်ချင်းလည်း မမျှ၊ စည်းကမ်း သေဝပ်မှုလည်း မရှိ၊ စည်းရုံးမှုလည်း ကင်းမဲ့သောကြောင့် နယ်ချဲ့တို့၏ အပြင်းအထန် နှိပ်ကွပ်ခြင်းကို ခံရလေသည်။ (စံ၊ ဆရာ — လည်းရှု။)

ထိုအချိန်တွင် မြန်မာနိုင်ငံရေး၌ လက်နက်နှင့် တော်လှန် ခြင်းမပြုဘဲ အင်္ဂလိပ်တို့ပေးသမျှဖြင့်သာ နေလိုသော လူကြီး ပိုင်းနှင့် ဆရာစံခေါင်းဆောင်သော တော်လှန်ရေးထက် ပိုမို ပြင်းထန်သော ထကြွမှုပြုရန်လိုသည်ဟု ယူဆသော လူငယ် ပိုင်းဟူ၍ ရှိလာသည်။ လူငယ်ပိုင်းကမူ ဆရာစံ၏ တော်လှန် ရေးအတွင်းက အမှားအယွင်းများကို ပြုပြင်ကာ နယ်ချဲ့ အား လက်နက်ဖြင့် တညီတညွတ်တည်း တိုက်ထုတ်လိုကြ သည်။ ဗမာပြည်သည် တို့ပြည်၊ ဗမာစကားသည် တို့စကား၊ ဗမာစာသည် တို့စာ ဟူသောဆောင်ပုဒ်ဖြင့် လူငယ်တစုသည် တို့ဗမာအစည်းအရုံးဟူသော နိုင်ငံရေး အသင်းသစ် တခုကို ၁၉၃၀ ပြည့်နှစ်ခန့်တွင် တည်ထောင် ကြသည်။ (တို့ဗမာ အစည်းအရုံး — လည်းရှု။) ရှေး ယခင်ကပင် သခင်မျိုး ဖြစ်ခဲ့သော မြန်မာတို့သည် သခင် ဖြစ်သည်ဆိုကာ အစည်း

အရုံးဝင်တို့သည် သူတို့အမည်များတွင် သခင်တပ်၍ ခေါ်ကြ သည်။ တို့ဗမာအစည်းအရုံးဝင် သခင်များသည် အင်္ဂလိပ် အစိုးရက တဖြည်းဖြည်း ပြုပြင် ပေးနေသော ပြုပြင်ရေး ဥပ ဒေများကို မကျေနပ်ကြချေ။ မိမိတို့ လိုချင်သော ဥပဒေမျိုး ကို အင်္ဂလိပ်အစိုးရထံမှ တစာစာ အော်၍ တောင်းနေရုံဖြင့် လည်း မရနိုင်။ နိုင်ငံရေးလွတ်လပ်မှု ရမှသာလျှင် မိမိတို့လို ချင်သော ဥပဒေမျိုးကို လူထုဆန္ဒအရ ပြုလုပ်နိုင်တော့မည် ဖြစ်သဖြင့် နိုင်ငံရေး လွတ်လပ်မှုကို အရယူရန် အားထုတ်မှ ဖြစ်မည်။ အားထုတ်ကြရာ၌ ချွေး သွေး မျက်ရည် အကျခံ၍ တိုက်ပွဲဝင်ကြမှ ဖြစ်မည်ဟူသော အတေးသစ် အကြံသစ်ဖြင့် လူထုအား လှုံ့ဆော် စည်းရုံးလေသည်။ ထိုအခါ လူငယ် လူ လတ်ပိုင်း၌၎င်း၊ တောင်သူ လယ်သမား အလုပ်သမားပိုင်း၌ ၎င်း အချုပ်အချာ အာဏာပိုင် လွတ်လပ်ရေး စိတ်ဓာတ် သည် ပြင်းပြလာလေသည်။ ရှေး နိုင်ငံရေး ခေါင်းဆောင် များက မြန်မာပြည်ကို မြှီတိသျှနေသဟာယအတွင်း ဟမ္ဗူရှူး ခေါ် ကိုယ်ပိုင်အုပ်ချုပ်ရေးရသော နိုင်ငံအဖြစ် ရောက်ရန် သာတောင်းဆိုခဲ့သော်လည်း၊ တို့ဗမာ အစည်းအရုံးဝင်များ လက်ထက် ရောက်သောအခါ လုံးဝ လွတ်လပ်ရေးကို



တောင်းဆို လာကြသည်။ တက္ကသိုလ်ကျောင်းသားများ သမဂ္ဂကလည်း ကျောင်းသားလောကတွင် မျိုးချစ်စိတ်များ တက်ကြွလာစေရန် တဖက်တလမ်းမှ ဆောင်ရွက်လျက်ရှိရာ တက္ကသိုလ် အာဏာပိုင်များက ကျောင်းသား ခေါင်းဆောင် များဖြစ်သော ကိုနု၊ ကိုအောင်ဆန်း၊ ကိုလှရွှေ စသူတို့ကို ကျောင်းမှ ထုတ်ပစ်ပြန်သဖြင့် ကျောင်းသားတို့ မခံ မရပ်နိုင် ဖြစ်၍ ၁၉၃၆ ခုနှစ်တွင် တကြိမ်၊ ၁၉၃၈ ခုနှစ်တွင် တကြိမ် သပိတ်မှောက် ဆန္ဒ ပြလိုက်ကြသည်။ သပိတ်လှန်သောအခါ ကျောင်းသား ခေါင်းဆောင် ခပ်များများသည် တို့ဗမာ အစည်းအရုံးသို့ ဝင်ရောက်လာကာ နိုင်ငံရေးကို ဆောင်ရွက် ကြလေသည်။

အင်္ဂလိပ် အစိုးရကလည်း မြန်မာပြည် အုပ်ချုပ်ရေး ပြု ပြင်ရန်နှင့် အထူးသဖြင့် လတ်တလော ပေါ်ပေါက်နေသော ခွဲရေးတွဲရေး ပြဿနာကို ဖြေရှင်းဆွေးနွေးရန် ၁၉၃၀ ပြည့် နှစ်တွင် တကြိမ်၊ ၁၉၃၁-၃၂ ခုနှစ်တွင် တကြိမ် နှစ်ကြိမ်တိုင် တိုင် လန်ဒန်မြို့၌ ကျင်းပသော မျက်နှာစုံညီ အစည်းအဝေး များသို့ မြန်မာကိုယ်စားလှယ်များကို ဖိတ်ခေါ်ဆွေးနွေးခဲ့

သည်။ နောက်ဆုံး၌ ဗြိတိသျှပါလီမန်က အိန္ဒိယနှင့် မြန်မာ ပြည်အတွက် ဥပဒေကြမ်း စီစဉ်ရေးဆွဲရန် ဖွဲ့စည်းလိုက်သော ပါလီမန် တွဲဖက်ကော်မတီနှင့် တိုင်ပင်ဆွေးနွေးရန် မြန်မာ ကိုယ်စားလှယ်များသည် ၁၉၃၃ ခုနှစ်တွင် သွားခဲ့ရပြန် သည်။ ထိုကော်မတီ၏ အစီရင်ခံစာ အရ ၁၉၃၅ ခုနှစ် မြန် မာပြည် အက်ဥပဒေကို အင်္ဂလိပ် အစိုးရတို့က ပြဋ္ဌာန်းလိုက် ရာ ၁၉၃၇ ခုနှစ် ဧပြီလ ၁ ရက်နေ့မှစ၍ မြန်မာပြည်သည် အိန္ဒိယပြည်မှ ခွဲထွက်လာသည်။ ၉၁ ဌာန အုပ်ချုပ်ရေး ဟူသော အုပ်ချုပ်ရေးသစ်လည်း ပေးလိုက်ရာ အထက် အောက် လွှတ်တော်နှစ်ရပ် ပေါ်ပေါက်လာလေသည်။

၉၁ ဌာနအုပ်ချုပ်ရေးကို ထိုစဉ်ကထင်ရှားခဲ့သောအသင်း အဖွဲ့ဝင် အတော်များများသည် ပေးသမျှဖြင့် ရောင့်ရဲကာ ရာထူး လက်ခံကြသော်လည်း ကျောင်းသားခေါင်းဆောင် များနှင့် လူငယ်များပါဝင်သည့် တို့ဗမာအစည်းအရုံးကမူ ရာ ထူးလက်မခံဘဲ နယ်ချဲ့ဆန့်ကျင်ရေးကိုဆောင်ရွက်ကြသည်။ နယ်ချဲ့ဆန့်ကျင်ရေးသမားတို့၏လွှဲဆော်မှုကြောင့်တောင်သူ လယ်သမား အလုပ်သမားများ အထူး တက်ကြွ လာခဲ့ကြ



ဂျပန် ဖက်ဆစ်စနစ်ကို တော်လှန်တိုက်ခိုက်ရာတွင် အဓိက အင်အားစုကြီးတရပ်ဖြစ်ခဲ့သည့် ဗမာ့ကာကွယ်ရေး တပ်မတော်





မြန်မာ့လွတ်လပ်ရေးအတွက် ဗိုလ်ချုပ်အောင်ဆန်းသည် ရွှေဆောင်ဦးစီးပြုလျက် ဗြိတိန်နိုင်ငံသို့ သွားရောက် အရေးဆိုခဲ့သည်။

သည်။ ၁၉၃၈ ခုနှစ်၌ ရေနံမြေ အလုပ်သမားအရေး ပေါ်ပေါက်ကာ ထိုနှစ် ဒီဇင်ဘာလတွင် ရေနံမြေ အလုပ်သမားတပ်ကြီးသည် ရန်ကုန်မြို့သို့ ချီတက်လာကြသည်။ အင်္ဂလိပ်အစိုးရကလည်း ချီတက်လာသူများကို လမ်းတလျှောက်မှ ပုဒ်မ အမျိုးမျိုးထုတ်ကာ နှိမ်နင်း လေသည်။ ကူညီသူကျောင်းသား ခေါင်းဆောင်များကိုလည်း မကျွေးမြို့၌ ဖမ်းလေသည်။ ထိုအခါ ကျောင်းသားများ မခံမရပ်နိုင်ဖြစ်ကာ ရန်ကုန်မြို့၌ အတွင်းဝန်ရုံးကို ဝိုင်း၍ ဆန္ဒပြသည်တွင် အစိုးရက ရန်ကုန်မြို့မှ ပုလိပ်အဖွဲ့နှင့် နှိမ်နင်းသဖြင့် ကျောင်းသားခေါင်းဆောင်တဦး ဖြစ်သူ ကိုအောင်ကျော် သေဆုံး၍ ကျောင်းသား ကျောင်းသူ အများ ဒဏ်ရာ ရခဲ့လေသည်။ (အောင်ကျော်၊ဗိုလ် — ရှု။) ကျောင်းသားများ သွေးမြေကျသည်နှင့်တပြိုင်နက် မြန်မာတနိုင်ငံလုံး မခံမရပ်နိုင်အောင် ဖြစ်ကာ ဆူပူလှုပ်ရှားလာသည်။ အထူးသဖြင့် မန္တလေးတွင် ရဟန်းသံဃာတော်များ ခေါင်းဆောင်သော လူထုကန့်ကွက်ပွဲကြီး ပြုလုပ်ရာ အစိုးရက လက်နက်နှင့် နှိမ်နင်းပြန်သဖြင့် ရဟန်းရှင်လူ ၁၇ ဦး အသက်ဆုံးရှုံးရပြန်လေသည်။ ထိုအခါ လူထုတရပ်လုံးသည် မခံနိုင်လောက်အောင် ဆူပူကြသဖြင့် အစိုးရအဖွဲ့ အပြောင်းအလဲများပင် ပေါ်ပေါက်ခဲ့ရသည်။

၁၉၃၉ ခုနှစ်သို့ ရောက်သောအခါ မြန်မာနိုင်ငံရေး ခေါင်းဆောင်များအတွက် လွတ်လပ်ရေး အခွင့်ကောင်းတခု ပေါ်လာလေသည်။ ထိုနှစ်တွင် ဥရောပတိုက်၌ အင်္ဂလိပ်နှင့် ပြင်သစ်တို့ကတဖက်၊ ဂျပန်နှင့် ဣတလီတို့က တဖက် စစ်ဖြစ်ကြလေသည်။ ထိုအခါ ဂျပန်သည် ဂျပန်နှင့် ဣတလီတို့ဖက်သို့ ပါ၍ အင်္ဂလိပ်၊ ပြင်သစ်၊ အမေရိကန်တို့ ကြီးစိုးနေကြသော အရှေ့တောင်အာရှ ဒေသကို ၁၉၄၁ ခုနှစ်မှ စ၍ တိုက်လေတော့သည်။ (ကမ္ဘာ့စစ်ကြီးဒုတိယ—လည်းရှု။) ယင်းသို့ ကမ္ဘာတဝှမ်း၌ စစ်မီးများ စတောက်နေသည့် အချိန်တွင် မြန်မာတို့၏ အမျိုးသား စည်းလုံးရေးစိတ်ဓာတ်၊ နယ်ချဲ့ တော်လှန်ရေး စိတ်ဓာတ်များ ပိုမို ပြင်းထန်သည်ထက် ပြင်းထန်လာရာ အင်္ဂလိပ်ကို တိုက်မည့် မည်သူနှင့်မဆို ပူးပေါင်းချင်စိတ် ဖြစ်ပေါ်နေကြသည်။ ထို့ကြောင့် အရှေ့ဖက်တလွှားတွင် အင်္ဂလိပ်အား တိုက်မည့် ဂျပန်တို့၏ အကူအညီကိုယူကာ လွတ်လပ်ရေး မပေးချင်သော အင်္ဂလိပ်အစိုးရထံမှ လွတ်လပ်ရေးကို ယူမည်ဟု ဆုံးဖြတ်၍ တို့ဗမာအစည်းအရုံးဝင် အချို့သည် ဂျပန်နိုင်ငံသို့ အသက်စွန့်၍ သွားကြသည်။ အချို့မှာ ပြည်တွင်း တော်လှန်ရေးအတွက် အဆင်သင့်ရှိအောင် စည်းရုံးနေကြသည်။ အင်္ဂလိပ် အစိုးရ



ကလည်း အရေးကြီးသော နိုင်ငံရေးခေါင်းဆောင်များကို ဖမ်းဆီး၍ ထောင်ချ ခဲ့လေသည်။ သခင်အောင်ဆန်း ဦးဆောင်သော ရဲဘော်သုံးကျိပ်သည် ဂျပန်နိုင်ငံသို့ ရောက်ကြသောအခါ စစ်အတတ်ကို သင်ကြသည်။ (ရဲဘော် သုံးကျိပ် — လည်းရှု။)

၁၉၄၂ ခုနှစ်တွင် ဂျပန် စစ်တပ်သည် မြန်မာပြည်သို့ ကော့သောင်မြို့မှ စစ်တကြောင်း၊ ကော့ကရိတ်မြို့ဖက်မှ စစ်တကြောင်း ချီ၍ ဝင်လာကြရာ ဗိုလ်တေဇခေါ် သခင်အောင်ဆန်း၏ ဗမာ့လွတ်လပ်ရေး တပ်မတော်လည်း ပါလာလေသည်။ အင်္ဂလိပ် အစိုးရ၏ စစ်တပ်များသည် အကြာအရှည် မခုခံနိုင်သဖြင့် ရန်ကုန်မှ ဆုတ်ကြလေသည်။ တဖြေးဖြေး ဆုတ်သွားရာ ထိုနှစ် မေလတွင် မဏိပူရကို ဖြတ်၍ အိန္ဒိယသို့ ရောက်ကြသည်။ ဘုရင်ခံ၏ အစိုးရ အဖွဲ့သည်လည်း စစ်တပ်များကဲ့သို့ပင် အိန္ဒိယသို့ ပြောင်းကာ စစ်ပြေးအစိုးရအဖြစ်ဖြင့် ဆင်းမလားမြို့၌ ရုံးစိုက် နေသည်။ အင်္ဂလိပ် စစ်တပ်နှင့် အင်္ဂလိပ်အစိုးရ မရှိသည့်နောက် ဂျပန်စစ်အစိုးရနှင့် ဂျပန်စစ်တပ်တို့ မြန်မာပြည်ကို အုပ်ချုပ်လေသည်။ ၁၉၄၂ ခုနှစ် ဩဂုတ်လ ၁ ရက်နေ့တွင် မြန်မာပြည် အစိုးရအဖွဲ့ကို ဒေါက်တာ ဘမော်အား ခေါင်းဆောင် တင်မြှောက်၍ ဖွဲ့စည်းပေးခဲ့သည်။ ၁၉၄၃ ခုနှစ် ဩဂုတ်လ ၁ ရက်နေ့တွင် ဂျပန်ဘုရင်၏ အစိုးရသည် မြန်မာပြည်အား လွတ်လပ်ရေးပေးသည်ဟု ကျေညာလေသည်။ ဒေါက်တာ ဘမော် အပေတိ ဖြစ်လာသည်။ သို့ရာတွင် ဂျပန်စစ်အစိုးရသာလျှင် မြန်မာပြည်၌ တန်ခိုးအကြီးဆုံး ဖြစ်လေသည်။ အုပ်ချုပ်ရာ၌လည်း ဖက်ဆစ်ပီပီ အုပ်ချုပ်လေသည်။ ထိုအခါတွင် စစ်ဝန်ကြီး အဖြစ်ဖြင့် အုပ်ချုပ်နေသော ဗိုလ်ချုပ်အောင်ဆန်း၏ ဗမာ့ကာကွယ်ရေး တပ်မတော်နှင့် တို့ဗမာ အစည်းအရုံး ဝင်တို့သည် ဂျပန်ဖက်ဆစ်ကို တော်လှန်ရန် ၁၉၄၄ ခုနှစ်တွင် တိတ်တဆိတ် စည်းရုံး၍ အိန္ဒိယရှိ အင်္ဂလိပ် စစ်တပ်နှင့် အဆက်အသွယ် ပြုကြလေသည်။ ထိုနောက် ဖ၊ တ၊ ပ၊ လ ခေါ် ဖက်ဆစ်တိုက်ဖျက်ရေး ပြည်သူ့လွတ်မြောက်ရေးအဖွဲ့ကို ဖွဲ့၍ ၁၉၄၅ ခုနှစ် မတ်လ ၂၇ ရက်နေ့တွင် ဂျပန်စစ်အစိုးရနှင့် ဂျပန်စစ်တပ်တို့ကို လက်နက် လက်ရုံးဖြင့် တော်လှန်ကြလေသည်။ (တော်လှန်ရေးနေ့ — လည်းရှု။) ဗလင်းတန်နှင့် လူရည်မြင့်တင်ရေး ရည်ရွယ်ချက်ဖြင့် ဖွဲ့စည်းထားသော အာရှလူငယ် အစည်းအရုံးဝင်များလည်း ထိုလျှို့ဝှက်သော လုပ်ငန်း၌ အသက်စွန့်လျက် ပါဝင်ခဲ့ကြသည်။

ထိုနှစ်၌ပင် အင်္ဂလိပ်အစိုးရ၏ စစ်တပ်များသည် မြန်မာပြည်အတွင်းသို့ ပြန်ဝင်နိုင်၍ ဂျပန်စစ်တပ်ကို အောင်မြင်ကြသောအခါ မြန်မာပြည် ဘုရင်ခံသည် မြန်မာပြည်သို့ ပြန်လာ၍ ၁၉၄၅ ခုနှစ် ဗြိတိသျှပါလီမန်တွင် တင်ပြအတည်ပြုခဲ့သော စက္ကူဖြူစာတမ်းအရ မြန်မာပြည်ကို ဒိုမီနီယန်

အဆင့်အတန်းပေး၍ အုပ်ချုပ်ရန် စီစဉ်လေသည်။ ထိုနှစ်၌ပင် ဗိုလ်ချုပ် အောင်ဆန်းသည် စစ်တပ်မှ ထွက်ပြီးလျှင် လွတ်လပ်ရေးကို အရယူမည်ဟု ဆုံးဖြတ် ကြွေးကြော်၍ ဖ၊ တ၊ ပ၊ လ ကို အမည်ပြောင်းလိုက်သော ဖက်ဆစ် ဆန့်ကျင်ရေး ပြည်သူ့လွတ်မြောက်ရေး အဖွဲ့ (ဖဆပလ အဖွဲ့) ဥက္ကဋ္ဌ အဖြစ် တိုင်းပြည်၏ အင်အားကို စည်းရုံးလေသည်။ (ဖ၊ ဆ၊ ပ၊ လ — လည်းရှု။) ထိုအခါ တိုင်းပြည်၏ အင်အားသည် ရှေးကထက် ပို၍ ကောင်းလာလေသည်။ လုံးဝ မလွတ်လပ်မီ စပ်ကြား၌ လူထု ကိုယ်စားလှယ် အစစ်များ ပါဝင်သော ယာယီ အစိုးရအဖွဲ့ဖြင့် အုပ်ချုပ်စေရန် အတိအကျတောင်းဆိုခဲ့သည်။ မြန်မာလူထုသည် လွတ်လပ်ရေးနှင့် ထိုက်တန်သော လူမျိုးဖြစ်ကြောင်းကို ငြိမ်ဝပ်၍ စည်းကမ်းကျနသော ဆန္ဒပြပွဲများဖြင့် ပြခဲ့သည်။ နယ်ချဲ့ အစိုးရ၏ လက်ပါးစေ အဖြစ်ဖြင့်သာ နှစ်ပေါင်းများစွာ လူသိများခဲ့သော ပုလိပ်အဖွဲ့ကြီး တဖွဲ့လုံးသည်ပင် တညီတညွတ်တည်း သပိတ်မှောက် ဆန္ဒပြခဲ့လေသည်။ ပုလိပ်အဖွဲ့ကြီးသာမဟုတ်၊ အမှုထမ်း ပေါင်းစုံတို့ကလည်း သပိတ်လက်နက်ဖြင့် အကြံဆန္ဒပြကြသည်။ အင်္ဂလိပ်အစိုးရသည် ဘုရင်ခံ ဆာဒေါ့မန်စမစ်ကို ပြန်ခေါ်၍ ဆာဟူးဗတ်ရန်ကို ဘုရင်ခံသစ် ခန့်ထားလိုက်သည်။ ဆာဟူးဗတ်ရန်သည် ဖ၊ ဆ၊ ပ၊ လ ခေါင်းဆောင်ကြီးများအား ဘုရင်ခံ၏ အမှုဆောင် ကောင်စီအဖွဲ့ကို ဖွဲ့စည်းစေသည်။ ထိုအဖွဲ့ကို ဗိုလ်ချုပ် အောင်ဆန်း ဦးစီး၍ ဖွဲ့လိုက်ရာ သပိတ်ပေါင်းစုံလည်း အစိုးရ အဖွဲ့ကို ထောက်ခံသောအားဖြင့် သပိတ် လှန်လိုက်ကြသည်။

အင်္ဂလိပ်အစိုးရ၏ ဖိတ်ခေါ်ချက်အရ ဗိုလ်ချုပ်အောင်ဆန်း ခေါင်းဆောင်သော မြန်မာ ကိုယ်စားလှယ်အဖွဲ့သည် လန်ဒန်မြို့သို့ သွားရောက် ဆွေးနွေးပြီးနောက် ၁၉၄၇ ခုနှစ် ဇန္နဝါရီလ ၂၇ ရက်နေ့တွင် အောင်ဆန်း-အက်တလီ စာချုပ်ကို လက်မှတ်ရေးထိုးခဲ့ကြသည်။ (အောင်ဆန်း- အက်တလီ စာချုပ် — ရှု။) ထိုစာချုပ်အရ မြန်မာပြည်ကို လွတ်လပ်ရေး ပေးမည် ဖြစ်ကြောင်း အင်္ဂလိပ်အစိုးရတို့က ကတိပြုလေသည်။ သို့ရာတွင် တောင်တန်းဒေသများက ပြည်မကြီးနှင့် ပေါင်းရန် သဘောတူမှု ပြည်မ တောင်တန်း တပြိုင်နက် လွတ်လပ်ရေး ပေးမည်ဟူသော သဘောတရပ် ပါဝင်သည်။ ခေါင်းဆောင်ကြီးများသည် ပြည်မ တောင်တန်း ပူးပေါင်းရေးကို အစွမ်းကုန်ဆောင်ရွက်ကြရာ ထိုနှစ် ဖေဖွာရီလ ၁၂ ရက်နေ့တွင် တိုင်းရင်းသား သွေးစည်းမှု အဆောက်အအုံကို တည်ဆောက်ပေးသည့် တောင်တန်းဒေသများက ပြည်မကြီးနှင့် ပူးပေါင်းရန် သဘောတူသော ပင်လုံ စာချုပ်ကြီးကို အောင်မြင်စွာ လက်မှတ် ရေးထိုးနိုင်ခဲ့ကြသည်။ (ပင်လုံ စာချုပ် — ရှု။) ထိုအခါမှ ပြည်မကြီးရော တောင်တန်းဒေသများကိုပါ တပြိုင်နက် လွတ်လပ်ရေးပေးရန် အင်္ဂလိပ်အစိုးရ



## မြန်မာ နိုင်ငံရေးသမိုင်း

က သဘောတူညီလေသည်။ ဗိုလ်ချုပ်အောင်ဆန်း ကြီးမှူးသော ဖ၊ ဆ၊ ပ၊ လ အစိုးရသည် လွတ်လပ်တော့မည် ဖြစ်သော မြန်မာပြည်ကို ပြည်မသား၊ တောင်တန်းသားတို့၏ ဆန္ဒအတိုင်း မည်သို့မည်ပုံ ဖွဲ့စည်းသင့်သည် အုပ်ချုပ်သင့်သည်တို့ကို ပြည်မဒေသ၊ တောင်တန်းဒေသတို့မှ ပြည်သူကိုယ်စားလှယ်များနှင့် ဆွေးနွေးလိုသဖြင့် ထိုနှစ် ပြေလွှတ်ပင်တိုင်းပြည်ပြုလွှတ်တော်အတွက် ရွေးကောက်ပွဲ ကျင်းပလေသည်။ ရွေးကောက်ပွဲ ပြီးသောအခါ ပြည်သူအများ ယုံကြည်၍ ရွေးကောက် တင်မြှောက် လိုက်သော ပြည်မ၊ တောင်တန်း ကိုယ်စားလှယ်အမတ်များ ပါဝင်သည့် တိုင်းပြည်ပြုလွှတ်တော် အစည်းအဝေးများ ကျင်းပ၍ တိုင်းပြည်ကို ဥပဒေဖြင့်သာ အုပ်ချုပ်စေလိုသည်ဟု၎င်း၊ ကချင်၊ ကယား၊ ကရင်၊ ရှမ်း တိုင်းရင်းသားလူမျိုးများသည် ပြည်နယ်အသီးအသီး ဖွဲ့လျက် ပြည်မနှင့်ပေါင်း၍ ပြည်ထောင်စုနိုင်ငံ တည်ထောင်စေလိုသည်ဟု၎င်း၊ နိုင်ငံတော်သမတကို ငါးနှစ်တကြိမ် တင်မြှောက်ခြင်းဖြင့် သမတနိုင်ငံလည်း ဖြစ်စေလိုသည်ဟု၎င်း၊ တောင်သူ လယ်သမား အလုပ်သမားတို့ ပါဝင်သော ပြည်ထောင်စု နိုင်ငံသား အားလုံး၏ အကျိုး

အတွက် နိုင်ငံသူနိုင်ငံသားများ၏ ဆန္ဒအရ နိုင်ငံကိုအုပ်ချုပ်စေလိုသည်ဟု၎င်း အများသဘောတူ ဆုံးဖြတ်၍ ဖွဲ့စည်းအုပ်ချုပ်ပုံ အခြေခံဥပဒေကို ရေးဆွဲကြလေသည်။ (ပြည်ထောင်စု အခြေခံ ဥပဒေ — လည်းရှု။) နိုင်ငံတော် အလံ၊ နိုင်ငံတော် သီချင်း၊ နိုင်ငံတော် တံဆိပ်တို့ကိုလည်း အများသဘောတူ ဆုံးဖြတ်၍ သတ်မှတ်ကြလေသည်။

ပြည်ထောင်စု အခြေခံဥပဒေကို ရေးဆွဲနေသော ကာလအတွင်း ၁၉၄၇ ခုနှစ် ဇူလိုင်လ ၁၉ ရက်နေ့တွင် ဗိုလ်ချုပ်အောင်ဆန်းနှင့် ခေါင်းဆောင်ကြီးများသည် လူမသမာတို့၏ လက်ချက်ဖြင့် အသက်ဆုံးကြရသည်။ သို့ရာတွင် ဖ၊ ဆ၊ ပ၊ လ ဒုတိယ ဥက္ကဋ္ဌ ဖြစ်သော ဦးနုက ဆက်လက်ဆောင်ရွက်သွားရာ၊ ၁၉၄၈ ခုနှစ် ဇန်နဝါရီလ ၄ ရက်နေ့တွင် လွတ်လပ်သော ပြည်ထောင်စု သမတ မြန်မာနိုင်ငံကို တည်ထောင်ပြီဟု ကမ္ဘာသို့ ကျေညာနိုင်ခဲ့လေသည်။ ထိုအခါမှစ၍ ကချင်၊ ကယား၊ ကရင်၊ ချင်း၊ မြန်မာ၊ မွန်၊ ရခိုင်၊ ရှမ်း စသော ပြည်ထောင်စုသားများ၏ အချုပ်အချာ အာဏာပိုင် လွတ်လပ်သော ပြည်ထောင်စု မြန်မာနိုင်ငံကြီး အကောင်အထည် ပေါ်ခဲ့လေသည်။

ဗိုလ်ချုပ်အောင်ဆန်း၏ ကြိုးပမ်းချက်အရ မြန်မာပြည်အား လွတ်လပ်ရေးပေးရန် နု-အက်တလီစာချုပ်ကို အောင်မြင်စွာ ချုပ်ဆိုခဲ့သည်။





မြန်မာနိုင်ငံ တိုင်းရင်းသားတို့၏ သွေးချွေးတို့ဖြင့်ရင်း၍ စည်းလုံးညီညွတ် တိုက်ခိုက် ရယူလာခဲ့ရသည့် ရလဒ်ကား ၁၉၄၈ ခု ဇန်နဝါရီလ ၂၄ ရက်နေ့တွင် လွတ်လပ်ရေး ရခဲ့ခြင်း ဖြစ်သည်။



လွတ်လပ်သော ပြည်ထောင်စု မြန်မာနိုင်ငံ၏ ပဌမ သမတမှာ ညောင်ရွှေ စော်ဘွားကြီး စဝ်ရွှေသိုက် ဖြစ်လေသည်။ အချုပ်အချာ အာဏာပိုင်နိုင်ငံဖြစ်ပေါ် လာပြီးသည့် နောက်၌ ဖ၊ ဆ၊ ပ၊ လ အဖွဲ့ချုပ်မှ ဦးနုခေါင်းဆောင်သော အစိုးရအဖွဲ့ကို နိုင်ငံတော်သမတက ခန့်အပ်ပြီးလျှင် အထက် အောက် လွှတ်တော်နှစ်ရပ်ပါရှိသော ပါလီမန်စနစ်ဖြင့် အုပ်ချုပ်လေသည်။

သို့ရာတွင် လွတ်လပ်ရေး ကျေညာပြီး၍ မကြာမီကာလ မှာပင် ခေါင်းဆောင်ကြီး ဗိုလ်ချုပ်အောင်ဆန်း တည်ဆောက်ခဲ့သော အမျိုးသား ညီညွတ်ရေးသည် ပြိုကွဲစပြုလာသည်။ ဖ၊ ဆ၊ ပ၊ လ အဖွဲ့ချုပ်အတွင်း၌ လက်ဝဲ လက်ျာ နိုင်ငံရေးအုပ်စုများ စိတ်သဘောကွဲပြား၍ ၁၉၄၈ ခုနှစ် မတ်လတွင် ကွန်မြူနစ် ပါတီသည် လက်နက်ကိုင်၍ တောခိုသွားခဲ့သည်။ ပြည်သူ့ရဲဘော် ပါတီဝင် အချို့လည်း တောခိုကြပြန်လေသည်။ ယင်းနောက် ကရင် အမျိုးသားများကလည်း ကေ-အင်-ဒီ-အို ခေါ် ကရင်အမျိုးသား ကာကွယ်ရေးအဖွဲ့ဖွဲ့စည်းကာ၊ ၁၉၄၈ ခုနှစ်အတွင်းမှာပင် သီးခြားကရင်ပြည်နယ် တောင်းဆို၍ အစိုးရကို ပုန်ကန် ခြားနားကြပြန်လေသည်။

ဤကဲ့သို့ ၁၉၄၈ ခုနှစ်၊ ၁၉၄၉ ခုနှစ်များတွင် တိုင်းပြည်သည် သောင်းကျန်းသူ အမျိုးမျိုး၏ရန်ကြောင့် ပြိုကွဲ ပျက်စီးရတော့မည်ကဲ့သို့ ရှိစဉ် ဗမာ့တပ်မတော်သည် ပြည်သူ့လူထု၏ ရွှေ့မှ မားမားရပ်ကာ ရှိသမျှအင်အားဖြင့် ပြည်ထောင်စုကြီးကို ကာကွယ်ခဲ့လေသည်။ ၁၉၅၀ ပြည့်နှစ်မှ အစပြု၍ တပ်မတော်သည် သောင်းကျန်းသူတို့လက်သို့ ကျရောက်ခဲ့သည့် နယ်မြေဒေသများကို စစ်ဆင်မှု အမျိုးမျိုးဖြင့် တနယ်ပြီးတနယ် ပြန်လည် သိမ်းပိုက်နိုင်ခဲ့သည်။

ထိုကဲ့သို့ တိုင်းပြည်ကို သောင်းကျန်းသူတို့ရန်မှ ကယ်တင် ထိန်းသိမ်းနိုင်ခဲ့သော်လည်း၊ အာဏာရ နိုင်ငံရေး ပါတီတိုင်းမှာမူကား ကိုယ်ကျိုးရှာ နိုင်ငံရေးသမားများ၊ အရင်းရှင် ခေါင်းပုံဖြတ်သမားများ၊ ဂိုဏ်းဂဏထွဲ ဝါဒသမားများ စသည်တို့ ဝင်ရောက် လာသောကြောင့် အဂတိလိုက်စားမှု၊ စီးပွားရေး သောင်းကျန်းမှု အမျိုးမျိုး ပေါ်ပေါက်၍ သိက္ခာလျော့ကျ ပျက်စီးနေခဲ့လေသည်။ ၁၉၅၁-၅၂ ခုနှစ်တွင် ကျင်းပသော ပဌမ အထွေထွေ ရွေးကောက်ပွဲ၌၎င်း၊ ၁၉၅၆ ခုနှစ်တွင် ကျင်းပသော ဒုတိယ အထွေထွေ ရွေးကောက်ပွဲ၌၎င်း ဖ၊ ဆ၊ ပ၊ လ အဖွဲ့သည် အနိုင်ရရှိ၍ အစိုးရအဖွဲ့အဖြစ် တည်မြဲနိုင်ခဲ့သော်လည်း၊ အထက်ပါ အကြောင်းအမျိုးမျိုးကြောင့် ၁၉၅၈ ခုနှစ်၌ ကျင်းပသော ပါတီညီလာခံကြီးအပြီးတွင် နှစ်ခြမ်းကွဲ၍ သွားလေသည်။ နောင်အခါ၌ ဦးနုခေါင်းဆောင်သော အဖွဲ့က ပြည်ထောင်စု အဖွဲ့ဟူ၍၎င်း၊ ဦးဗဆွေခေါင်းဆောင်သော အဖွဲ့က ဖ၊ ဆ၊ ပ၊ လ အဖွဲ့ဟူ၍၎င်း တင်ရှားလာလေသည်။

အာဏာရ နိုင်ငံရေးပါတီ ပြိုကွဲသဖြင့် တိုင်းပြည် အခြေအနေ ပျက်စီး ယွင်းယိုနေသောအခါ၊ ၁၉၅၈ ခုနှစ် အောက်တိုဘာလ၌ အိမ်စောင့်အစိုးရ အမည်ဖြင့် ဗိုလ်ချုပ်ကြီး နေဝင်း ခေါင်းဆောင်၍ အစိုးရဖွဲ့ကာ နိုင်ငံ၏ အခြေအနေကို ထိန်းသိမ်းပေးခဲ့လေသည်။ အိမ်စောင့်အစိုးရ လက်ထက်၌ ပြည်ပရေးရာတွင် နယ်ချဲ့ အစိုးရထံမှ အမေရိကန်သော တရုတ်-မြန်မာ နယ်ခြားပြဿနာကို တရုပ်ပြည်သူ့သမတနိုင်ငံနှင့် ချစ်ကြည်စွာဖြေရှင်းနိုင်ခဲ့သည်။ (မြန်မာ-တရုတ် နယ်ခြား သတ်မှတ်ရေး — လည်းရှု။) ပြည်တွင်းရေး၌ ၁၉၅၉ ခုနှစ် ဧပြီလတွင် ရှမ်းစော်ဘွားများ၏ ပဒေသရာဇ် အာဏာများကို စာချုပ်၍ စွန့်လွှတ်စေခဲ့လေသည်။

၁၉၆၀ ပြည့်နှစ်သို့ ရောက်သောအခါ ဗိုလ်ချုပ်ကြီး အစိုးရသည် မူလက တိုင်းပြည်သို့ ပေးအပ်ထားခဲ့သည့် ကတိအတိုင်း အထွေထွေ ရွေးကောက်ပွဲကြီးကို ကျင်းပ ပေးခဲ့လေသည်။ ရွေးကောက်ပွဲ၌ ပြည်ထောင်စုပါတီက အနိုင်ရရှိ၍ ဦးနုက ဝန်ကြီးချုပ်အဖြစ်နှင့် အစိုးရအဖွဲ့ကို ဖွဲ့စည်းခဲ့လေသည်။ သို့ရာတွင် မကြာမီပင် အာဏာရပါတီ ခေါင်းဆောင် အချင်းချင်း မသင့်မတင့်ဖြစ်ကာ ဦး၊ ဗိုလ် အုပ်စုနှင့် သခင်အုပ်စုဟူ၍ နှစ်ခြမ်း ကွဲပြန်လေသည်။ ဤကဲ့သို့ မည်မညွတ် ဖြစ်သောအခါ ပဒေသရာဇ်တို့က အခွင့်ကောင်းယူကာ ဖက်ဒရယ်မဟူသော မူကို တင်ပြ၍ ပြည်ထောင်စု ပြိုကွဲစေရန် ပြည်နယ်သီးခြား တောင်းဆိုလာကြလေသည်။

ထိုသို့ဖြင့် တိုင်းပြည်၏ အခြေအနေသည် အမျိုးမျိုး ယိုယွင်း ပျက်စီးလာသောအခါ ဗမာ့တပ်မတော်သည် လျစ်လျူရှု မနေနိုင်တော့ဘဲ၊ ၁၉၆၂ ခုနှစ် မတ်လ ၂ ရက်နေ့တွင် နိုင်ငံတော်အာဏာကို သိမ်းပိုက်ခဲ့လေသည်။ ထိုနေ့မှာပင် ဗိုလ်ချုပ်ကြီး နေဝင်း ခေါင်းဆောင်သော တော်လှန်ရေး ကောင်စီအဖွဲ့ဝင်များ စာရင်းကို ထုတ်ပြန် ကျေညာသည်။ ၁၉၆၂ ခုနှစ် မတ်လ ၃ ရက်နေ့၌ တော်လှန်ရေး ကောင်စီ ကျေညာချက်အမှတ် ၄ ဖြင့် ဥပဒေဟောင်းအရ ဖွဲ့စည်းထားသော ပါလီမန်ကို ဖျက်သိမ်းခဲ့သည်။ ထိုနောက် ၁၉၆၂ ခုနှစ် ဧပြီလ ၃၀ ရက်နေ့တွင် တော်လှန်ရေး ကောင်စီ၏ ဝါဒသဘောထားဖြစ်သော မြန်မာ့ ဆိုရှယ်လစ် လမ်းစဉ်ကို ကျေညာသည်။ (မြန်မာ့ဆိုရှယ်လစ်လမ်းစဉ် — ရှု။) ၁၉၆၂ ခုနှစ် ဇူလိုင်လ ၄ ရက်နေ့၌ မြန်မာ့ ဆိုရှယ်လစ် လမ်းစဉ် ပါတီ၏ ဖွဲ့စည်းအုပ်ချုပ်ပုံ အခြေခံဥပဒေကို ထုတ်ပြန် ကျေညာပြီးလျှင် မြန်မာ့ဆိုရှယ်လစ် လမ်းစဉ်ပါတီကို အောင်မြင်စွာ စတင် တည်ထောင်ခဲ့လေသည်။

မြန်မာနိုင်ငံ ရွေးဟောင်းပစ္စည်းနှင့် ကမ္ပည်းကျောက်စာများ။ ။လူတို့သည် နေထိုင် ဝတ်စားမှုအတွက်၎င်း၊ သွားလာလုပ်ကိုင်မှု အတွက်၎င်း ဝတ္ထုပစ္စည်း အမျိုးမျိုးကို



ပြုလုပ် သုံးဆောင်နေကြ၏။ တခေတ်ထက်တခေတ် စိတ်ကူး ဥာဏ်အဆန်းပေါ်ပေါက်တိုင်း၊ လိုအပ်သည့် ထူးထွေးမှုများပြား တိုင်း၊ အသုံး အဆောင် ကရိယာ ပစ္စည်းအမျိုးမျိုးကို အ ဆန်းတကြယ် တီထွင် လုပ်ကိုင်အသုံးပြုနေကြသည်ကိုလည်း ကျွန်ုပ်တို့ မျက်မြင်ဒိဋ္ဌဖြစ်ချေသည်။ ဤသို့ အသစ်အဆန်း ပေါ်ပေါက်လာသော ဝတ္ထုပစ္စည်းတို့သည် လူတို့၏ နေထိုင် သွားလာမှု၊ လုပ်ကိုင်မှု၊ စည်းစိမ်ခံမှု စသည်တို့အတွက် အ ထောက်အပံ့ ဖြစ်သည့်အားလျော်စွာ လူတို့၏ ယဉ်ကျေးမှု စံချိန်ကိုလည်း တစိတ်တပိုင်းအားဖြင့် ညွှန်ပြရာ ရောက်လေ သည်။ ထို့ကြောင့် ယခုခေတ်၌ လူတို့ကဖန်တီးသော ဝတ္ထု ပစ္စည်းများသည် ယခုလူတို့၏သဘာဝကိုထင်ရှားစေသည့်အ လား၊ ရှေးခေတ်က ရှေးဟောင်းပစ္စည်းများသည်လည်း သက် ဆိုင်ရာခေတ်မှလူများ၏ ယဉ်ကျေးမှု အဆင့်အတန်းကို ဖော် ပြလျက်ရှိသည်မှာ ယုံမှားဖွယ်ရာ မရှိချေ။ ဤသို့အားဖြင့် ရာထောင်မကသော နှစ်ပေါင်းများစွာက ရှေးခေတ်လူတို့ အသုံးပြုကြသည့် အရာဝတ္ထုတို့အနက်မှ ကြွင်းကျန်၍ တိမ် မြုပ်နေသော ပစ္စည်းများကို ရှာဖွေဖော်ထုတ်ပြီးလျှင် တခုစီ လေ့လာ သုံးသပ်၍ ရှေးခေတ်လူမျိုးစုတို့၏ ယဉ်ကျေးမှုကို သုတေသန ပြုလုပ်သည့် လုပ်ငန်းတရပ်ပေါ်လာလေသည်။ ယင်းလုပ်ငန်းရပ်သည် တစတစ ကျယ်ပြန့် တိုးတက်လာပြီး လျှင် သိပ္ပံဆိုင်ရာ ဘာသာရပ်တရပ်အနေဖြင့် အသိအမှတ်ပြု ၍ အင်္ဂလိပ် အခေါ်အားဖြင့် အာကီယောလောဂျီဟု အမည် တွင် လာလေတော့၏။ ထိုစကားရပ်သည် ပေါ်ရာဏိက ဗေဒ၊ သို့မဟုတ် ရှေးဟောင်းဆိုင်ရာ ယဉ်ကျေးမှု သုတေသနဟု ပါဠိလို မြန်မာလို အသီးအသီး အဓိပ္ပါယ်ရလေသည်။

မြန်မာ ရှေးဟောင်း ပစ္စည်းများ အကြောင်း (၁) မြန် မာ ရှေးဟောင်း ယဉ်ကျေးမှုအကြောင်းကို ထုတ်ဖော်ခြင်း မပြုမီ ပေါ်ရာဏိကဗေဒ၊ သို့မဟုတ် ရှေးဟောင်း သုတေသန ၏ ရည်ရွယ်ချက်နှင့် လုပ်ငန်းစဉ်တို့ကို အကျဉ်းမျှ ဖော်ပြလို ပေသည်။ ရှေးဟောင်း သုတေသနကို အခြေခံအားဖြင့် သမိုင်းမတင်မီခေတ်နှင့် သမိုင်းခေတ်ဟူ၍ နှစ်ပိုင်း ခွဲခြား ထားနိုင်၏။ ကမ္ဘာဦးလူများ ပေါ်ပေါက်သည်မှစ၍ ကမ္ပည်း အက္ခရာ အရေးအသား တီထွင် အသုံးပြုခြင်းမရှိသေးသော ကာလအပိုင်းအခြားကို သမိုင်းမတင်မီခေတ်ဟူ၍၎င်း၊ စာ ပေအရေးအသား တီထွင်ပြန့်ပွားကာ အကြောင်းခြင်းတ အမျိုးစုံတို့ကို ရေးမှတ်ကြ၍ ထိုကမ္ပည်းစာပေတို့ကို မှီငြမ်းပြု ကာ သမိုင်းပြုစုနိုင်သော ကာလအပိုင်းအခြားကို သမိုင်း ခေတ်ဟူ၍၎င်း သိမှတ် နားလည်ကြလေသည်။ ရှေးဟောင်း သုတေသနလုပ်ငန်းသည် သမိုင်းမတင်မီခေတ်၏ ယဉ်ကျေး မှုကို အထူးဂရုပြုကာ ရှာဖွေလေ့လာခြင်း ဖြစ်၏။ သို့သော် များစွာသော နိုင်ငံတို့တွင် သမိုင်းခေတ်၏ ယဉ်ကျေးမှုကို ပင် စုံလင်စွာ ထုတ်ဖော်ခြင်း မပြုရသေးသဖြင့် သမိုင်းခေတ်

အပိုင်းအခြားအတွက်လည်း ရှေးဟောင်းသုတေသန ပြုလုပ် နေကြရလေသည်။

လွန်ခဲ့သော နှစ်ပေါင်း တရာ့ ငါးဆယ်ခန့်က အနောက် နိုင်ငံများတွင် ရှေးသုတေသန ဖိုးပွားများ၏ လက်ရာ ဖြစ် သော ဝတ္ထုပစ္စည်းတို့ကို အမြတ်တနိုး စုဆောင်း သိမ်းဆည်း သော အလေ့အထတရပ် ပေါ်ပေါက်ခဲ့၏။ စုဆောင်းသူတို့ မှာ ဝတ္ထုပစ္စည်းတို့၏ ရှေးကျမှု၊ လှပဆန်းကြယ်မှုတို့ကို အ ကြောင်းပြု၍ မြတ်နိုးခြင်းသာလျှင် ဖြစ်ကုန်ကြ၍၊ ယင်း ပစ္စည်းများ ပေါ်ပေါက်သော ခေတ်တို့တွင် အဖက်ဖက်၌ မည်သို့သော ယဉ်ကျေးမှု အဆင့်အတန်း ရှိသည်ကို ချင့်ချိန် ငေဖန်ခြင်း မပြုကြချေ။ ထို့နောင်ကာလမှပင် ပညာရှင် များက ရှေးဟောင်း ပစ္စည်းတို့ကို တင်တယ်လှပမှု၊ သို့မဟုတ် နှစ်ပရိစ္ဆေဒကြာမြင့်စွာ တည်တံ့ ခိုင်မြဲမှု ပေါ်တွင် တန်ဖိုး ထားသော မြတ်နိုးမှုကိုသာ ပဓာနမပြုဘဲ ယင်းပစ္စည်း ဟောင်းများနှင့် သက်ဆိုင်သော ခေတ်ကာလ အပိုင်းအခြား တို့၏ ယဉ်ကျေးမှု အဆင့်အတန်း သာဓကများ အဖြစ် အ သုံး ပြုလေတော့သည်။

ရှေးဟောင်း သုတေသန ပြုနိုင်သည့် ပစ္စည်းများကို ရှေး ဟောင်း အဆောက်အအုံများနှင့် ရှေးဟောင်း အသုံး အ ဆောင် ပစ္စည်းများဟူ၍ နှစ်မျိုး ခွဲခြား လေ့လာနိုင်သည်။ ထိုမှ တဆင့်ပွား၍ အဆောက်အအုံ တမျိုးစီ၊ သို့မဟုတ် ဝတ္ထု ပစ္စည်း တမျိုးစီကို ခွဲခြားပြီးလျှင် ကျယ်ပြန့်သော ယဉ်ကျေးမှု သုတေသနကို အပိုင်းပိုင်း အစိတ်စိတ် သုံးသပ် လေ့လာနိုင်လေသည်။ ပုံစံ ပြရသော် မြေကြီးအောက် တ နေရာမှ ရုပ်တုတခုကို တူးဖော် တွေ့ရှိရသည်ဆိုအံ့။ ထိုရုပ်တု ၏ သဘာဝဝတ္ထုမှာ ကြေးလော၊ သံလော၊ ရွှေငွေ့လောဟု စစ်ဆေး ကြည့်ရှုခြင်း၊ ထိုရုပ်တု၏ အနုပညာလက်ရာမြောက် ပုံကို ဝေဖန် သုံးသပ်ခြင်း၊ မည်သည့် လူမျိုး၊ သို့မဟုတ် မည် သည့် ဝါဒီတို့က ထုလုပ်သည့် ရုပ်တုမျိုး ဖြစ်သည်ကို စူးစမ်း ခြင်း၊ ယင်းရုပ်တု တွေ့ရှိသောဒေသနှင့် မြေလွှာ အပိုင်းအ ခြားကိုထောက်၍ မည်သည့်ခေတ်လောက်က တိမ်မြုပ်ခဲ့ သည်ကို မှန်းဆခြင်း စသည်တို့ ပြုလုပ်နိုင်ရုံမျှသာမက၊ ရှေး ဟောင်း အယူဝါဒ ဘာသာရပ်တခုကို သီးခြား သုတေသန ပြုသူအဖွဲ့လည်း ယင်းရုပ်တုသည် အထောက်အထား ပစ္စည်း တရပ် ဖြစ်နေချေမည်။ ပန်းပုပညာ တီထွင် တိုးတက်ပုံ လေ့ လာသူအဖွဲ့လည်း တနည်းတဖုံ အသုံးဝင်ချေမည်။ သဘာဝ သတ္တုများ အကြောင်း လေ့လာသူအဖွဲ့လည်း အထောက် အပံ့ တရပ် ဖြစ်ချေမည်။ ဤသို့အားဖြင့် ဘာသာရပ်ပေါင်း များစွာကို ကျေးဇူးပြုပေသောကြောင့် ရှေးဟောင်း သုတေ သနတွင် ဘူမိဗေဒ၊ ဇီဝဗေဒ၊ ဓာတုဗေဒ စသော ပညာရပ် များ အကျုံးဝင်လျက် ရှိတော့၏။ အထူးသဖြင့် မြေ အောက်၌ တိမ်မြုပ်နေသော ရှေးဟောင်းပစ္စည်းတို့ကို စုံနစ်





ရှေးနှစ်ပေါင်း တထောင်ငါးရာကျော်က မြန်မာတိုင်းရင်းသားတို့၏ အဆက်အနွယ်ပျူလူမျိုးတို့ ရှိခဲ့ကြောင်း၊ ထိုခေတ်ကာလအတွင်းက သာသနာတော် မည်မျှထွန်းကားခဲ့ကြောင်း ထင်ရှားသက်သေပြနိုင် စိမ့်သော အလို့ငှာ ထိန်းသိမ်းစောင့်ရှောက်ထားအပ်သည့် ပြည်မြို့ မှော်ဇာရပ်ရှိ လေးမျက်နှာဘုရား (အပေါ်-ဝဲ)

ပုဂံမြို့ရှိ အနော်ရထာမင်းမြတ်၏ ကောင်းမှုတော် လောကနန္ဒာ စေတီ (အပေါ်-ယာ)

မှော်ဇာရပ် ခင်ဗကုန်းမှ တူးဖော်ရရှိသည့်ရွှေပြားပျူစာ (အလယ်-ဝဲ)

ပုဂံမြို့ ပျဉ်ပျားမင်းလက်ထက် မြို့ရိုးပျက်နှင့် သရဗာတံခါး။ (အောက်)







ကျန်စစ်မင်းကြီး၏ ကောင်းမှုတော် ပုဂံ ဆေးရေးပန်းချီတို့ဖြင့် ခင်း  
ကျင်း ချယ်လှယ်ထားသော နဂါးရုံဘုရား(အပေါ်)

အနောက် ဖက်လိပ်ဘုရား (အရှေ့မျက်နှာ) အား မူရင်းမပျက် ပြန်  
လည် ပြင်ဆင်မှုမပြုနိုင်ဘဲ ဤသို့ ဖူးမျှော်ရသည်။ (ယာ)


ဇာတ်နိပါတ်တော်များဖြင့် သရုပ်ဖော်ထားသည့် ရုပ်ကြွအင်္ဂါတေချပ်၊  
စဉ်ချပ်တို့ဖြင့် မှမ်းမံ ချယ်လှယ်၍ ထားသော အနောက် ဖက်လိပ်  
ဘုရား။ (အရှေ့မျက်နှာ)။ (အလယ်-ယာ)

သီရိပစ္စယာ ပုဂံရပ်ရှိ ပိဋကတ်တိုက်(အောက်-ယာ)

ပျူတို့၏ အနုပညာလက်ရာကို ခန့်မှန်းယူနိုင်ရန် ထိန်းသိမ်းထားအပ်  
သည့် ငွေဗောဓိခေါင်းပု (အောက်)







ပုဂံ မင်းနန်သူရွာ ဘုရားသုံးဆူဘုရားမှ မြန်မာ့ ဆေးရေးပန်းချီ

တကျ တူးဖော်ကာ ဆိုခဲ့ပြီးဖြစ်သော ဘာသာရပ်များနှင့် ညှိနှိုင်းလေ့လာ ဝေဖန်ရသဖြင့် သိပ္ပံပညာ၏ အကိုင်းအခက် ပညာတရပ် အနေနှင့် အသိအမှတ် ပြုကြ၏။ ရှေးဟောင်း သုတေသနပြုလုပ်ရာ၌ သမိုင်း၊ ဂန္ထဝင်၊ ဒေသန္တရနှင့် ဘာ သန္တရ ဗဟုသုတပြည့်ဝမှု ရှိရန်လည်း အထူးလိုအပ်လေ သည်။ ထို့ကြောင့် ရှေးဟောင်း သုတေသနသည် ရှေးပဝေ ကာလအယူအဆ အလေ့အထများနှင့်သာ သက်ဆိုင်သော လုပ်ငန်းမဟုတ်ဘဲ မျက်မှောက်ခေတ် ယဉ်ကျေးမှု အဖြာဖြာနှင့် ဆက်စပ် အကျိုးဝင်လျက်ရှိသော ဘာသာရပ် ဖြစ်သည်။

ရှေးဟောင်း သုတေသနကြောင့်ပင်လျှင် သစ်သီးဝလံကို သာ ရှာဖွေစားသောက်ကြသောလူရိုင်းများခေတ်၊ ကျောက် လက်နက်ကရိယာတို့ကို အသုံးပြုကာ အမဲသား ငါး ရှာဖွေ စားသောက်သော လူများခေတ်၊ ကြေးသတ္တုပစ္စည်းများ နှင့် သံသတ္တုပစ္စည်းများ လုပ်ကိုင် အသုံးပြုသော ခေတ် စသည်ဖြင့် ယဉ်ကျေးမှု ပြောင်းလဲတိုးတက်ပုံ အဆင့်ဆင့်ကို သိရှိရလေသည်။ ထိုမျှမက အီဂျစ်နိုင်ငံ၊ ဂရိနိုင်ငံ၊ ရောမ နိုင်ငံနှင့် အာရှတိုက် အနောက်စွန်းဒေသများ၏ သမိုင်းတို့ကို ရှေးခေတ်ဦး တိုင်အောင် ကျယ်ပြန့်စွာ ဖြည့်စွက်မှတ်တမ်း တင်နိုင်လေသည်။ တရုတ်နိုင်ငံ၊ အိန္ဒိယနိုင်ငံနှင့် အာရှ တိုက် အရှေ့တောင်စွန်းဒေသများ၏ ရှေးဟောင်းယဉ်ကျေး မှုကိုလည်း ဖော်ထုတ်နိုင်ခဲ့၏။ ရှေးဟောင်း သုတေသန၏ အကျိုးကျေးဇူးများပုံကို ထင်ရှားစွာသိလွယ်ရန် သာဓက ပြရမည် ဆိုလျှင်၊ အိန္ဒိယနိုင်ငံ ရှေးဟောင်း သုတေသနဌာန ၏ ကြိုးစားဆောင်ရွက်မှုကြောင့် ယခုအခါ ပါကစ္စတန်နိုင်ငံ ရှိ အိန္ဒုမြစ်ဝှမ်းတွင် မိုဟင်ဂျိုဒါရို၊ ဟာရပ္ပစသော ဒေသတို့၌ သမိုင်းခေတ်ထက် ရှေးကျသည့် ခရစ်မပေါ်မီ နှစ်ပေါင်း သုံး ထောင်ခန့်က ထွန်းကားခဲ့သော မြို့တော်ဟောင်းကြီးများကို ရှာဖွေတူးဖော် ပြသနိုင်၍ ထိုခေတ်၏ ယဉ်ကျေးမှု အဖြာဖြာ ကို အိန္ဒိယသမိုင်း၊ ကမ္ဘာ့သမိုင်း၌ သွတ်သွင်း မှတ်တမ်း တင် နိုင်လေသည်။ ထို့ပြင် နှစ်ပေါင်းများစွာ တိမ်မြုပ်နေ၍ လုံးဝ ဖုံးပိတ်ပျောက်ကွယ် သွားလုနီးပါးဖြစ်သော ဗုဒ္ဓပွားမြင် တော်မူရာ လုမ္ဗနီသာမော အင်ကြင်းတောမှစ၍ ဝိဇ္ဇာသုံးပါး နှင့် တကွ သစ္စာဉာဏ်ပွင့်ကာ ဘုရားအဖြစ်သို့ ရောက်ရာ ဗောဓိပင်နှင့် ရွှေပလ္လင်၊ အနိမိသစက်မ စသည့် သတ္တဌာန၊

ဥရုဝေဠတော၊ ဗုဒ္ဓ ဝါကပ်မှုများစွာပြုကာ ဓမ္မဒေသနာများ စွာပြုရာ သာဝတ္ထိပြည် ဇေတဝန်ကျောင်းတော်၊ တရားဦး ဟောရာ မိဂဒါဝုန်၊ တာဝတိံသာမှ သက်တော်မူရာ သင်္ကဿ နဂိုရ်၊ ပရိနိဗ္ဗာန်စံတော်မူရာ ကုသိနာရုံစသော အဌမဟာ ဌာနတို့ကို ဓမ္မာသောကမင်းတရား၏ ကမ္ပည်းကျောက်စာ တိုင်နှင့် တကွ တူးဖော်တွေ့ရှိကာ စောင့်ရှောက် ထားနိုင်ခဲ့ လေသည်။ ထိုမှတစ်ပါးလည်း ဂန္ဓာရတက္ကသိုလ်၊ နာလန္ဒ တက္ကသိုလ်ဟောင်းကြီးများကို တူးဖော်၍ အထင်းအရှား ပြ သနိုင်ခဲ့လေသည်။

ရှေးဟောင်းယဉ်ကျေးမှုကို စူးစမ်း ထုတ်ဖော်ရာ၌ ရှေး ဟောင်း ကမ္ပည်းစာအရေးအသားများသည်လည်း လွန်စွာ အထောက်အပံ့ ဖြစ်ချေသည်။ ရှေးဟောင်းပစ္စည်း တခုတွင် ထွင်းထုရေးသားထားသော ကမ္ပည်းစာကြောင်းများ ပါရှိ လျှင် ထိုပစ္စည်းကိုသာမက ထိုပစ္စည်းနှင့်အသွင်အပြင် အမျိုး အစား ထပ်တူ ဖြစ်သော ပစ္စည်းများ၏ ခေတ်ကိုလည်း ပိုင်း ခြား သိနိုင်လေသည်။ ကမ္ပည်းကျောက်စာချပ်ကြီးများ တွေ့ရှိရသည့် အခါ၌ကား သမိုင်းအတွက် များစွာ အကျိုး ပွားလေသည်။ ယင်းကျောက်စာများသည် သမိုင်းမှတ်တမ်း မော်ကွန်းများလည်း ဖြစ်၏။ ဘာသာစာပေ သမိုင်းစဉ် များလည်းဖြစ်၏။ ထို့ကြောင့် ရှေးဟောင်း ကမ္ပည်းစာပေ ကို လေ့လာစူးစမ်းခြင်းသည်ပင် ရှေးဟောင်း ယဉ်ကျေးမှု သုတေသန၏ လုပ်ငန်းစဉ်တရပ် ဖြစ်ချေသည်။ ဤအချက် ကို လေးလေးနက်နက် ထင်ရှားစွာ သိရှိနိုင်ရန် အီဂျစ်နိုင်ငံ တွင် ရှေးဟောင်းယဉ်ကျေးမှု လေ့လာပုံကို ထောက်ရှုရာ သည်။ အီဂျစ်နိုင်ငံတွင် ရှေးနှစ်ပေါင်း ငါးထောင်ခန့်ကစ၍ ပြည်သူပြည်သားတို့၏ နေထိုင်မှု စံနစ်၊ မင်းစိုးရာဇာတို့၏ အုပ်ချုပ်မှု စံနစ်မှ စ၍ အနုပညာနှင့် ယဉ်ကျေးမှု အဖြာဖြာ ကို သရုပ်ဖော်ပြသော ဆေးရေး ပန်းချီများ၊ သုခုမ ပညာ လက်ရာမြောက်သော ရုပ်လုံးရုပ်ကြွ ပန်းပုများ စသည်တို့ သည် ရှေးခေတ် မင်းမိဖုရားတို့၏ သင်္ချိုင်းဂူကျောင်းတို့တွင် ပြည့်နှက်စွာ တည်ရှိ၏။ သို့သော် ယင်းပန်းချီ ပန်းပုတို့နှင့် ဆက်စပ်၍ ကမ္ပည်းရေးထိုးထားသော စာတမ်းတို့ကို မဖတ် နိုင်၊ အဓိပ္ပါယ် မဖော်နိုင်ကြသဖြင့် သရုပ်ဖော်ပြထားသမျှ သော အကြောင်းခြင်းရာတို့ကို ကုန်စင်အောင်မသိနိုင်ဘဲ ရှိခဲ့



လေသည်။ လွန်ခဲ့သည့်နှစ်ပေါင်း ၁၅၀ ခန့်လောက်ကျမှပင် အီဂျစ်လူမျိုးတို့၏ ရေးထုံးဖြစ်သော ရှေးဟောင်း အက္ခရာတို့ကို ဝေခွဲဖတ်ရှုနိုင်၊ အဓိပ္ပါယ် ဆက်စပ်နိုင်သဖြင့် နှစ်ပေါင်း ငါးထောင်ခန့်က အီဂျစ်လူမျိုးတို့၏ ယဉ်ကျေးမှု မှတ်တမ်းများကို ပြည့်ပြည့်စုံစုံ ထုတ်ဖော် နိုင်ကြလေသည်။ ထိုသို့ ရှေးခေတ် အရေးအသားများကို လေ့လာ ဆုံးဖြတ်နိုင်ခြင်း မှာ ရိုဇက်တာ မည်တင်သော ကမ္ပည်းကျောက်စာချပ်ကို ရှေးဦးစွာ ဖတ်ရှုဖော်ထုတ်နိုင်သောကြောင့် ဖြစ်၏။ ယင်း ကျောက်ချပ်တွင် ဂရိဘာသာ၊ အီဂျစ်ဘာသာ ရိုးရိုးနှင့် အီဂျစ်စာပိုက်အက္ခရာအရေးအသားဖြင့် အကြောင်းအရာ တရပ်တည်းကို စာပေသုံးမျိုး ခွဲခြားရေးသား ထွင်းထုပါရှိလေရာ ဂရိဘာသာနှင့် နှိုင်းရှည့်ကြည့်၍ အီဂျစ်ဘာသာ နှစ်မျိုးကို ဖတ်ရှုကာ အဓိပ္ပါယ် ဖော်ထုတ်နိုင်လေတော့သည်။ (ရိုဇက်တာ ကျောက်စာ — ရှု။)

မြန်မာနိုင်ငံတွင်ကား သမိုင်း မတင်မီ ကာလအတွက် ရှေးဟောင်း ယဉ်ကျေးမှု အခြေအနေကို စံနစ်တကျ ထုတ်ဖော်ရန် မဆောင်ရွက်ရသေးချေ။ သမိုင်းခေတ်ကိုပင် ကွင်းဆက်မလပ်ရအောင် ယဉ်ကျေးမှုသာဓကများကို ရှာဖွေစိစစ်၍ မှတ်တမ်းတင်ရန် လိုအပ်လျက် ရှိနေ၏။ မြန်မာနိုင်ငံ၏ မြို့တော်ဟောင်းနေရာများတွင် ရှေးလူစုတို့၏အသုံးအဆောင် ဝတ္ထုပစ္စည်းများထက် သာသနာနှင့် စပ်လျဉ်းသော အဆောက်အအုံများနှင့် အနုပညာ လက်ရာများ ဖြစ်သော ရုပ်တု၊ ရုပ်ကြွစသည့် ရှေးဟောင်း ပစ္စည်းများကိုသာ ပိုမို တွေ့ရှိရလေသည်။ မင်းမွေးမတ် စသော သာသနာ့ ဒါယကာတို့သည် မိမိတို့၏ ကောင်းမှုကုသိုလ်ကို မော်ကွန်းတင်ကြသည်သာ များသဖြင့် မြောက်မြားစွာသော ကမ္ပည်းကျောက်စာတို့သည် နေရာအနှံ့အပြားတွင် ယခုတိုင် တည်တံ့ ကျန်ရစ်နေသေး၏။ ထို့ကြောင့် မြန်မာနိုင်ငံတွင် ရှေးဟောင်း ယဉ်ကျေးမှု သုတေသနလုပ်ငန်းကို ဆောင်ရွက်ရာ၌ ကမ္ပည်းကျောက်စာတို့ကို အများဆုံး ရှာဖွေ စုဆောင်းလေ့လာရသဖြင့် ယခုအခါ မြန်မာနိုင်ငံ ရှေးဟောင်းသုတေသနဌာနဟုခေါ်သော ဌာနသည် ယခင်က ကမ္ပည်းကျောက်စာဌာနဟူ၍ အမည်တွင်ခဲ့သည်။

မြန်မာနိုင်ငံ ရှေးဟောင်းသုတေသနဌာန၏ လုပ်ငန်းစဉ်များမှာ (၁) သမိုင်းနှင့် စပ်လျဉ်း၍သော်၎င်း၊ ရှေးဟောင်းသုခုမ ပညာနှင့် စပ်လျဉ်း၍သော်၎င်း အထူး စိတ်ဝင်စားဖွယ်ရာ ဖြစ်သည့် ရှေးဟောင်း အဆောက်အအုံတို့ကို အခွန်ရှည်စွာ တည်တံ့စေရန် ထိန်းသိမ်းပြင်ဆင်ရခြင်း၊ (၂) ရှေးဟောင်း မြန်မာယဉ်ကျေးမှု သာဓကဖြစ်သော ပစ္စည်းများနှင့် မြန်မာမှုများကို စူးစမ်းရှာဖွေခြင်း၊ (၃) မြန်မာနိုင်ငံ အရပ်ရပ်ရှိ ကမ္ပည်းကျောက်စာများကို ရှာဖွေစုဆောင်း၍ သုတေသနပြုခြင်း၊ ထုတ်ဖော် ဖြန့်ချိရခြင်းတို့ဖြစ်လေသည်။

ရှေးဟောင်းသုတေသနဌာနမှ ရှာဖွေ စုဆောင်း ထားရှိသော ကမ္ပည်း ကျောက်စာများ၊ ရှေးဟောင်း ဝတ္ထုပစ္စည်းများ၊ အဆောက်အအုံများနှင့် စပ်လျဉ်း၍ လေ့လာ မှတ်သားချက် ဗဟုသုတအဖြာဖြာကို ပြည့်စုံစွာ ဖော်ထုတ်ခြင်း မပြုနိုင်သေးမီ ယင်းတို့ကို တည်တံ့ ခိုင်မြဲလျက် ရှိစေရန် လိုအပ်သဖြင့် စောင့်ရှောက် ထိန်းသိမ်းပြင်ဆင်မှုတို့ကို ပြုရလေသည်။ မြန်မာနိုင်ငံ၌ကား ရှေးဟောင်း အဆောက်အအုံများစွာတို့မှာ သာသနာ့ အဆောက်အအုံများ ဖြစ်လေရာ ပြည်သူ ဘဏ္ဍာတော်မှ အကုန်အကျခံ၍ စောင့်ရှောက်ပြုပြင်ရန် သင့်တော်သော အဆောက်အအုံများကို စိစစ်ရွေးချယ်ထားရလေသည်။ ထိုသို့ ရွေးချယ်ထိန်းသိမ်းရာ၌ ၁၉၀၄ ခုနှစ်၌ ထုတ်ပြန်သော ရှေးဟောင်းအဆောက်အအုံများ ထိန်းသိမ်းရေး အက်ဥပဒေနှင့် ၁၉၅၇ ခုနှစ်တွင် ပြင်ဆင်ထုတ်ပြန်သော ရှေးဟောင်း ဝတ္ထု ပစ္စည်းများ အက်ဥပဒေတို့ကို လိုက်နာ၍ ဂေါပကအဖွဲ့များဖြင့် စောင့်ရှောက်ခြင်းမှ ကင်းလွတ်လျက် ရှိသည်ကို၎င်း၊ သမိုင်းနှင့် သက်ဆိုင်သော အဆောက်အအုံ၊ သို့မဟုတ် မြန်မာ့ဗိသုကာနှင့် အနုပညာ စံပြပြုထိုက်သော အဆောက်အအုံ ဖြစ်ခြင်းကို၎င်း ချင့်ချိန် နှိုင်းဆကာ ရွေးချယ်ရချေသည်။ နိုင်ငံတော်အစိုးရ ထိန်းသိမ်း စောင့်ရှောက်ထားသော စာရင်းဝင်အဆောက်အအုံများမှာ ယခုအခါ (၁၄၁) ဆူ ရှိလေသည်။ ထို (၁၄၁) ဆူတို့အနက်မှ အနည်းငယ်ကို ဖော်ပြရသော် ပြည်မြို့အနီးသရေခေတ္တရာမြို့တော်ဟောင်း နေရာတွင် ဗောဓောကြီးဘုရား၊ ဘဲဘဲဘုရားနှင့် လေးမျက်နှာဘုရားတို့ကို ရှေးဦး နှစ်ပေါင်း တထောင်ငါးရာခန့်က မြန်မာ တိုင်းရင်းသားတို့၏ အဆက်အနွယ် ဖြစ်သော ပျူလူမျိုးတို့၏ လက်ရာသာဓကဖြစ်သောကြောင့်၎င်း၊ သရေခေတ္တရာပြည်၌ သာသနာတော် မည်မျှထွန်းကားခဲ့ကြောင်း ထင်ရှား သက်သေဖြစ်သည့် အချက်ကြောင့်၎င်း ထိန်းသိမ်းထားရလေသည်။ ပုဂံမြို့နယ် တဝိုက်တွင်မူ မရေမတွက်နိုင်လောက်အောင် များပြားသော ရှေးဟောင်း အဆောက်အအုံများအနက်မှ ပျဉ်ပြားမင်းလက်ထက်မှ မြို့ရိုးပျက်နှင့် သရဗာတံခါး၊ အနော်ရထာမင်း၏ ကောင်းမှုတော် လောကနန္ဒာစေတီ၊ ပိဋကတ်တိုက်တော်၊ ဇာတ်နိပါတ်တော်များ သရုပ်ဖော်ထားသည့် ရုပ်ကြွအင်္ဂုတေချပ်၊ စဉ်ချပ် တို့ဖြင့် မွမ်းမံချယ်လှယ်ထားသော ဖက်လိပ်ဘုရား နှစ်ဆူနှင့် နရသီဟပတေ့၏ ကုသိုလ်ဖြစ်သော မင်္ဂလာစေတီတော်၊ ကျန်စစ်မင်းကောင်းမှုဖြစ်၍ ပုဂံခေတ် ဆေးရေးပန်းချီများဖြင့် အတွင်းနံရံတို့တွင် တင့်တယ်စွာ ခင်းကျင်းထားအပ်သော နဂါးရုံနှင့် အဘယ်ရတနာဘုရား၊ မဇ္ဈိမဒေသနှင့် လင်္ကာဒီပတို့မှ စံနမူနာယူ၍ တည်ထားသော ပုဂံမင်းအဆက်ဆက်ကောင်းမှုဖြစ်သည့် မဟာဗောဓိဘုရား၊ ဆဗဒဘုရားနှင့် သဗ္ဗညု၊ ဂေါ်





ပုံ မြင်းကပါရွာရှိ ကျန်စစ်မင်းကြီး၏ ကောင်းမှုတော် အဘယ်ရတနာဘုရား



ပြန်လည် ပြုပြင်မွမ်းမံထားအပ်သော စစ်ကိုင်း ကောင်းမှုတော်စေတီ



ပုဂံ မြင်းကပါရပ်ရှိ ပြန်လည်မပြုပြင်ရသေးမီ နန်းဘုရားကို ဤသို့ ဖူးမြော်ရသည်။




မကွေးခရိုင် တောင်တွင်းကြီးမြို့နယ် အင်းရွာကြီးစားနိုး ကုက္ကိုခွရွာ အမှတ် ၂ ကုန်းကို စံနစ်တကျ တူးဖော်ကြစဉ်



တူးဖော်ပြီးနောက် ပေါ်၍လာသော ရွေးဟောင်း အဆောက်အအုံတစ်စိတ်တဒေသ





အနောက် ဖက်လိပ်ဘုရားမှ စဉ်ကွင်းများ မပျက်စီးအောင် ဤသို့ ပြုပြင် စောင့်ရှောက်ထားရသည်။



ပျက်စီးမသွားရန် ထိန်းသိမ်းစောင့်ရှောက်ထားအပ်သော ရခိုင် စစ်တွေခရိုင် မြို့ဟောင်းမြို့ရှိ ရှစ်သောင်းဘုရား



ပုဂံ မင်းနန်သူရွာ နန္ဒမညဘုရားမှ ကျောင်းလွတ်ပူဇော်ပွဲပုံ ဆေးရေးပန်းချီ



ရှေးဟောင်း ကျောက်စာများ၊ အနုပညာလက်ရာများကို ဤသို့ မိုင်းကိုင်စက္ကူဖြင့် ထပ်ကာ ပုံတူကူးယူရသည်။



ပျက်စီးလျက်ရှိသော နန်းဘုရားအား ရှေးမှုမပျက် ပြန်လည် မွမ်းမံ ပြီးနောက် ဤသို့ ကြည်ညိုဖွယ်ရာ ဖူးမျှော်ရသည်။



မြန်မာနိုင်ငံ ရှေးဟောင်းပစ္စည်းနှင့် ကမ္ပည်းကျောက်စာများ

တော့ပလ္လင် (ဂေါဗလ္လင်)၊ ထီးလိုမင်းလို စသော ဘုရားပုထိုးပေါင်းမှာ (၈၁) ဆူဖြစ်လေသည်။ ရခိုင်ပြည်၌မူ စစ်တွေခရိုင် မြို့ဟောင်းမြို့တွင် မြောက်ဦးမင်းဆက် အပါအဝင် ဘုရင်များ ကောင်းမှုဖြစ်သည့် ရှစ်သောင်း၊ အံတော်၊ ဒုက္ကံသိမ်နှင့် ရတနာပုံ ဘုရားများကို၎င်း၊ မင်းကုန်းတွင် မြသိန်းတန်ဘုရား၊ ပုံတော်ဘုရားနှင့် ခေါင်းလောင်းကြီးကို၎င်း အစိုးရထိန်းသိမ်းသော ရှေးဟောင်းအဆောက်အအုံ စာရင်းတွင် ထည့်သွင်း ထားရှိလေသည်။ ကျန်အဆောက်အအုံတို့မှာ စစ်ကိုင်း၊ မန္တလေး၊ ပဲခူး၊ ကျောက်ဆည်၊ သထုံစသော မြို့နယ်များ၌ တည်ရှိလေသည်။ ကျောက်စာရုံများနှင့် ကျောက်စာတိုင်များကိုလည်း စောင့်ရှောက် ထိန်းသိမ်းထားရ၏။

ရှေးဟောင်း အဆောက်အအုံတို့ကို ပြုပြင်သည် ဆိုရာ၌ နုကိုသဘောကို ပျက်စီးဖုံးလွှမ်းခြင်းဖြစ်စေသော အသစ်မွမ်းမံပြုပြင်မှုကို လုံးဝရှောင်ကြဉ်၍၊ မူလအခြေအနေ မပျက်စီးရန် ဟန့်တားစေသော ပြုပြင်မှုကိုသာလျှင် ဆောင်ရွက်ရချေသည်။ အဆောက်အအုံတို့၏ မူလလက်ရာ မပျက်စီးရန်နှင့် ပကတိ အခြေအနေအတိုင်း အခွန်ရှည်စွာ တည်တံ့ရန်သာ ရည်ရွယ်ချက် ရှိသဖြင့် အစိုးရထိန်းသိမ်းထားသော အဆောက်အအုံတို့မှာ ရွှေရောင်တဝင်းဝင်းဖြင့် တည်ရှိမည်ဟု မယုံမှားအပ်ချေ။ စာရင်းဝင် ရှေးဟောင်းအဆောက်အအုံနှင့် စာရင်းအပ အဆောက်အအုံများကို ရှေးဟောင်းသုတေသနဌာနက တတ်အားသမျှ လေ့လာ မှတ်တမ်းတင်ပြီးလျှင် နှစ်ချုပ် အစီရင်ခံစာများ၌၎င်း၊ သီးခြား စာစောင်များ၌၎င်း ထုတ်ဖော်ပြန်ချိတားလေသည်။

ရှေးဟောင်း ပစ္စည်းများကို များသောအားဖြင့် ရှေးမြန်မာမင်းတို့၏ ထီးနန်းစိုက်ရာဒေသ မြို့တော်ဟောင်းများ တဝိုက်ရှိ ကျေးရွာတို့မှ ရွာသူရွာသားတို့သည် တောလည်ထွက်ယင်း၊ ချုံနွယ်ပိတ်ပေါင်း အကြိုအကြားမှ၎င်း၊ လယ်ယာထွန်ယင်း ရေကန်ရေတွင်းတူးရင်း မြေကြီးမှပေါ်ပေါက်လာ၍၎င်း တွေ့ရှိတတ်ကြလေသည်။ ရှေးဟောင်းရာဇဝင်နှင့်စပ်ဆိုင်သော ဒေသတို့၌ စံနစ်တကျ တူးဖော်၍ စူးစမ်းရှာဖွေခြင်းသည် ရှေးဟောင်းသုတေသနဌာန၏ လုပ်ငန်းတရပ်ဖြစ်လေသည်။ ဤကိစ္စ၌ ပေါ်ပေါက်တွေ့ရှိသော ဝတ္ထုပစ္စည်းနှင့်အမျှ စံနစ်တကျ တူးဖော်မှတ်တမ်းတင်ခြင်းသည်ပင်လျှင် သုတေသနပြုရာ၌ များစွာအထောက်အပံ့ဖြစ်သောကြောင့် စံနစ်တကျတူးဖော်ရသည်ဟု ဆိုသည်။ မြန်မာနိုင်ငံ၌မူ ထိုကဲ့သို့ တူးဖော်သောနေရာများမှာ နန်းတော်ဟောင်းတည်ရာ၊ သင်္ချိုင်းဟောင်း တည်ရာ၊ ရှေးဟောင်းကျောင်းကန်ဘုရားတည်ရာ ဖြစ်သည့် ထိုစေတီပုထိုးများ ပြိုပျက်ပျောက်ကွယ်သွားသော ကုန်းပြားပြား နေရာများသာဖြစ်၍ မတူးဆွမီအခါကပင်လျှင် သာသနာအဆောက်အအုံ နေရာဟောင်း

အဖြစ် အသိအမှတ် မပြုတော့သည့် ကုန်းမြေတို့သာ ဖြစ်ချေသည်။ အချို့မြို့ရွာများတွင် စေတီပုထိုးဟောင်းများကို ရပ်ရွာကုသိုလ်ပါဝင်၍ ပြင်ဆင်ကြသည့်အခါ၌ တွေ့ရှိကြသော ဌာပနာပစ္စည်းများ၊ တခါတရံ ပေါ်တော်မူ အဖြစ် တွေ့ရှိသော ဆင်းတု၊ ရုပ်တု၊ အုတ်ခွက်၊ စဉ့်ကင်း စသည်တို့ကိုမူကား သက်ဆိုင်ရာ ဂေါပကလူကြီးများ၏ ခွင့်ပြုချက်ဖြင့် ကမ္ပည်းကျောက်စာ ဌာနက စစ်ဆေးကြည့်ရှု၍ မှတ်တမ်းတင်ပြီးလျှင်၊ ယင်းတို့၏ ဆန္ဒအတိုင်း တည်ဆောက်လျက်ရှိသောဘုရားပုထိုးတို့တွင် ဌာပနာစေလေသည်။

မြန်မာ့ ရှေးဟောင်းပစ္စည်းများ ရှာဖွေစုဆောင်းရန် အတွက် ရှေးဟောင်း မြို့တော်နေရာများဖြစ်သော တကောင်း၊ မှော်ဇာ (သရေခေတ္တရာ)၊ ပုဂံ၊ သထုံ၊ ပဲခူး စသည်တို့၌ ရှေးဟောင်းသုတေသနဌာနက တူးဖော် စူးစမ်းခြင်း ပြုလုပ်ရန် ရည်ရွယ်ချက် ရှိသော်လည်း အကြောင်း အမျိုးမျိုးကြောင့် မှော်ဇာ (သရေခေတ္တရာ)၊ ပုဂံမြို့နယ်နှင့် ဗိဿဏိုးမြို့တဝိုက်တွင်သာလျှင် အတော်အသင့် တူးဖော် ရှာဖွေနိုင်ခဲ့လေသည်။ (ဗိဿဏိုးမြို့ဟောင်း — ရှု။) သရေခေတ္တရာ မြို့ဟောင်းနေရာမှ တူးဖော် တွေ့ရှိရသော ရှေးဟောင်း ပစ္စည်းများသည် လွန်ခဲ့သော နှစ်ပေါင်း တထောင်မှ တထောင်ငါးရာအတွင်း၌ ပေါ်ပေါက် ထင်ရှားခဲ့သော ပျူလူမျိုးတို့၏ ယဉ်ကျေးမှု အဆင့်အတန်းကို၎င်း၊ ထိုခေတ် သရေခေတ္တရာတွင် သာသနာတော် မည်မျှထွန်းကားခဲ့ပုံကို၎င်း ရည်ညွှန်းပြသသော သာဓကပစ္စည်းများ ဖြစ်လေသည်။ ကျောက်မျက်ရတနာအမျိုးမျိုးဖြင့် သီကုံးထားသော လည်ဆွဲပုတီးများ၊ ငွေလက်စွပ်များ၊ ရွှေလက်စွပ်များ၊ ရွှေခွက်ငယ်များ၊ ငွေကြာပန်းများနှင့် ငွေဒင်္ဂါးများ ပေါ်ဖောက်တွေ့ရှိရသည်ကို ထောက်ခြင်းဖြင့် ထိုခေတ်က ပျူလူမျိုးတို့၏ ဝတ်စားဆင်ယင်မှု အဆင့်အတန်းကို သိရှိနိုင်၏။ ပျူသင်္ချိုင်းများမှ အရိုးအိုးများနှင့် သံမှုများကို တွေ့ရှိခြင်းအားဖြင့် ယင်းတို့၏ သင်္ဂြိုဟ်ပုံလေ့များကို ရိပ်စားမိနိုင်၏။ မင်းမျိုးမင်းနွယ်တို့၏အရိုးအိုးများတွင် နတ်ရွာစံ သက္ကရာဇ်နှင့် တကွ ဘွဲ့အမည်များကို ကမ္ပည်းရေးထိုးထားခဲ့သဖြင့် ဝိကြမမင်းဆက် အုပ်စိုးသွားကြောင်းကိုလည်း သိရ၏။ ကျောက်ဆင်းတု၊ ကြေးဆင်းတုမှစ၍ အမျိုးမျိုးသော ဗုဒ္ဓဝင်ရုပ်ကြွ အုတ်ခွက်များကို တွေ့ရှိရသဖြင့်လည်း ထေရဝါဒ ဗုဒ္ဓသာသနာတော် ထွန်းကားခဲ့ကြောင်း ထင်ရှား သိသာလေသည်။ ထိုမျှ မကသေးဘဲ ရွှေပြားများပေါ်၌ ဖောင်းကြွအောင် ထုလုပ်စီကုံးထားသော ရွှေပေစာများကိုလည်း သရေခေတ္တရာမြို့ဟောင်းမှ တွေ့ရှိရလေသည်။ ယင်းရွှေပေစာ၏ ကမ္ပည်းအက္ခရာများသည် အိန္ဒိယ တောင်ပိုင်းတွင် ခရစ်နှစ် ၆၀၀ မှ ၇၀၀ ကျော်ခန့်က အသုံးပြုသော ကဒံဗအက္ခရာများ ဖြစ်ကြ၏။ အရေးအသားတို့သည်ကား ပါဠိပိဋကတ်တော်များမှ



ကောက်နုတ်ချက်များ ဖြစ်လေသည်။ အရိုးအိုး စာများနှင့် အချို့သော အုတ်ခွက်စာတို့မှာကား ပျူဘာသာကို အဆိုပါ အက္ခရာအရေးအသားမျိုးဖြင့် ကမ္ပည်းရေးထိုးခြင်း ဖြစ်လေသည်။ ထိုခေတ်က ပျူလူမျိုးတို့သည် ပေထက်အက္ခရာ၊ ကျောက်ထက်အက္ခရာတို့ဖြင့် ရေးသား မှတ်တမ်းတင်ခြင်း ဓလေ့၌ ရင့်ကျက်လျက် ရှိနေသည်ကို ချင့်ချိန်ယူဆနိုင်လေသည်။

ပုဂံမြို့နယ် တဝိုက်မှ တူးဖော် တွေ့ရှိရသော ရှေးဟောင်းပစ္စည်းများမှာကား များသောအားဖြင့် သာသနာနှင့်သက်ဆိုင်သော ဆင်းတုရုပ်ပွားတော်များ၊ စေတီငယ်များ၊ ဗုဒ္ဓဝင်အုတ်ခွက်၊ စဉ့်ကူး၊ ကျောက်ချပ်များသာ ဖြစ်လေသည်။ ကျောက်ချပ်၊ စဉ့်ကူးများမှ ရုပ်ကြွတို့သည် ရှေးခေတ် သုခုမ အနုပညာလက်ရာကို ဖော်ပြသည်သာမက၊ ဆင်ယင် ထုံးဖွဲ့မှုကိုလည်း ပေါ်လွင် စေလေသည်။ ဇာတ်တော်အမည်နှင့် အကြောင်းအရာများကို မွန်ဘာသာဖြင့် ၎င်း၊ မြန်မာဘာသာဖြင့်၎င်း ရေးထိုး ထားကြခြင်းကြောင့် သက်ဆိုင်ရာ ခေတ်၏ ကမ္ပည်းအက္ခရာရေးထုံးကိုလည်း လေ့လာနိုင်လေသည်။ အုတ်ခွက် ဘုရားများကိုလည်း သဏ္ဌာန်အမျိုးမျိုး၊ ကမ္ပည်းစာသား အမျိုးမျိုးနှင့်တကွ တွေ့ရှိရ၏။ အနော်ရထာမင်း၏ကောင်းမှုဖြစ်သော အုတ်ခွက်များတွင် “သော ဘဂဝါ မဟာရာဇ သီရိ အနိရုဒ္ဓဒေဝေန ကတော ဝိမုတ္တတ္ထံ သဟတ္တတ္ထံ သဟတ္ထေ နေဝါတိ” ဟူသော စာကြောင်း ပါရှိလေသည်။

အခြားသော ဒေသများ၌ ရှာဖွေ တွေ့ရှိရသော ရှေးဟောင်း ပစ္စည်းများသည်ကား အထက်၌ ဖော်ပြပြီးသော သာသနာဆိုင်ရာ ပစ္စည်းမျိုးအပြင်၊ ကြေးကရား၊ မြေကရား၊ အိုးခြမ်းပဲများ၊ ကြေးမုံ၊ ဆေးတံများ၊ ဒင်္ဂါးများစသည်တို့ဖြစ်လေသည်။ ရှေးဟောင်းသုတေသနဌာနမှ တွေ့ရှိစုဆောင်းခဲ့သော ရှေးဟောင်းပစ္စည်းများအနက် ပျက်လွယ် ပျောက်လွယ်သောပတ္တုပစ္စည်းများမှလွဲ၍ အခြားသောရှေးဟောင်းပစ္စည်းတို့ကို ရှေးချယ်ကာ တွေ့ရှိသောဒေသများအနီးတွင်ပင် ပြတိုက်ငယ်များ၌ ခင်းကျင်း ပြသထား၏။ ယင်းပြတိုက်များသည် မော်ဇာ၊ ပုဂံ၊ စစ်တွေခရိုင် မြို့ဟောင်းမြို့တို့၌ ကာလကြာမြင့်စွာကပင် တည်ရှိခဲ့၍ မန္တလေးမြို့၌လည်း ဒုတိယ ကမ္ဘာစစ်မဖြစ်မီက နန်းတော် တောင်စုမုတ်အနီး ကန်ငယ်အုတ်တိုက်တွင် ဖွင့်လှစ်ပြသထားလေသည်။ ဒုတိယ ကမ္ဘာစစ်ကြီး ဖြစ်ချိန်မှစ၍ များစွာသော ရှေးဟောင်းပစ္စည်းတို့ကို လုံခြုံသော နေရာများ၌ လျှို့ဝှက်စွာ သိမ်းဆည်းထားကာ ပြတိုက်ငယ်များကိုလည်း ပြန်လည်မဖွင့်လှစ်ဘဲ ထားခဲ့လေသည်။ မကြာမီကမှ အချို့သော သရေခေတ္တရာ ခေတ်နှင့် သက်ဆိုင်သည့် ရုပ်ပွားတော်များ၊ ရွှေပေလွှာများ၊ ရှေးဒင်္ဂါးများ စသည်တို့ကို အများပြည်သူတို့ ဖူးမျှော်

ကြည့်ညှိနိုင်ရန် ရန်ကုန်မြို့သီရိမင်္ဂလာကုန်း ကမ္ဘာအေးစေတီ၌ ကိန်းဝပ်စံပယ်နိုင်ရန် ရှေးဟောင်းသုတေသန ဌာနက ခေတ္တ လွှဲအပ်ထားသည်။ ရန်ကုန်မြို့ နိုင်ငံတော်ပြတိုက်ကြီး တည်ထောင်ဖွင့်လှစ်နိုင်သည့် အခါတွင် တစုတပေါင်းတည်း ခင်းကျင်း ပြသနိုင်ရန် ရည်ရွယ်ထားလေသည်။

မြန်မာနိုင်ငံ၌ တွေ့ရှိသော ရှေးဟောင်း ကျောက်စာများသည် မော်ကွန်း စာတမ်းများ ဖြစ်သည့်အလျောက် သမိုင်းအထောက်အထားအတွက် များစွာ အဖိုးထိုက်လှပေသည်။ ထိုမျှသာမက ဤကျောက်စာများကို ဖတ်ရှု၍ တိုင်းရင်းသားတို့၏စာပေ ပေါက်ပွား ထွန်းကားလာပုံ၊ တိုင်းရင်းသားဘာသာရပ်များ၏ စကား အသုံးအနှုန်း ဝေါဟာရ ကျယ်ပြန့်တိုးတက်လာပုံတို့ကို ကောင်းစွာ လေ့လာနိုင်လေသည်။ ရှေးအခါက အလှူတဖြာ ကျောက်စာ တချပ်ဟု ဆိုရလောက်အောင် ကောင်းမှုကုသိုလ်ပြုသမျှကို မော်ကွန်း တင်လေ့ ရှိရာ ထိုကျောက်စာတို့ကို ဖတ်ရှုလေ့လာခြင်းဖြင့် နိုင်ငံတော်တွင် သာသနာ မည်သို့ ထွန်းကားနေသည်ကို ကောင်းစွာ သိရ၏။ မင်း မိဖုရား မှူး မတ်နှင့် ဆင်းရဲသားများပါ ဘုရားတည် ကျောင်းဆောက်၍ လယ်ယာကျွန်သီး လှူဒါန်းပုံနှင့် ဝတ္ထုပစ္စည်း အသုံးအနှုန်းမှစ၍ လုပ်ငန်း ဆောင်တာ အဝဝတို့ကို ထည့်သွင်း ဖော်ပြလေ့ရှိသဖြင့် ရှေးခေတ် လူနေမှုအဆင့်အတန်းကို ထင်ရှား သိသာစေလေသည်။ ဤသို့အားဖြင့် လွန်ခဲ့သော နှစ်ပေါင်း တထောင်ကျော်မှစ၍ ပြည်ထောင်စုသားတို့၏ စီးပွားရေး၊ အုပ်ချုပ်ရေး၊ ပေါင်းသင်း ဆက်ဆံရေး၊ အနုပညာ တတ်ကျွမ်းမှု စသည်တို့ကိုပါ သမိုင်းပြုစုရန်အတွက် အချက်အလက်များ ထုတ်ယူနိုင်သဖြင့် ရှေးဟောင်းကျောက်စာများသည် သမိုင်း မှတ်တမ်းကြီးများ မုချစင်စစ် ဖြစ်ချေသည်။

ရှေးဟောင်းသုတေသနဌာနက ရှာဖွေမှတ်သားကာ စာရင်းတင်ပြီးသော ရှေးဟောင်း ကျောက်စာအချပ်ရေ တထောင်ငါးရာကျော်အနက်တွင် မြန်မာဘာသာ မြန်မာအက္ခရာဖြင့် ရေးထိုးထားသောကျောက်စာများမှာ အရေအတွက် အများအပြားဆုံး ဖြစ်လေသည်။ ရှေး အကျဆုံးသော ကမ္ပည်းစာသားများမှာ ပျူစာပင်ဖြစ်၏။ သို့သော် ပျူစာပါရှိသော ကျောက်ပြား ကျောက်ချပ် အရာဝတ္ထုတို့ကို များစွာ မတွေ့ရှိရချေ။ တွေ့ရသမျှ အနက်တွင်လည်း (မြစေတီ ကျောက်စာပျူမျက်နှာမှလွဲ၍) အကြောင်းအရာ မပြည့်မစုံသော စာတမ်းအတိုအထွာများနှင့် မှေးမှိန်ပျက်စီးနေသော ကျောက်စာများသာ ပါဝင်လေသည်။ ထို့ကြောင့် ယခုအချိန်ထိ ပျူဝေါဟာရစကားရပ်ပေါင်း နှစ်ရာခန့်မျှကိုသာ မှတ်သား၍ အဓိပ္ပါယ်ဖော်ယူနိုင်လေသည်။ သရေခေတ္တရာ မြို့ဟောင်းမှ တွေ့ရှိသော ပျူစာများမှာ အရိုးအိုးလေးခု၏ နှုတ်ခမ်းပတ်လည်တွင် ရေးထိုးထားသော ဝိကြမ အဆက်



မြန်မာနိုင်ငံ ရှေးဟောင်းပစ္စည်းနှင့် ကမ္ပည်းကျောက်စာများ

အနွယ် လေးဦး၏ ကံကုန်သက္ကရာဇ် စာတမ်းလေးကြောင်း၊ အုတ်ခွက် သုံးခု၏ ကျောဖက်မှ စာတမ်းအတိုအထွာနှင့် မွေးမှိန်၍ ဖတ်ရှုမရနိုင်သော ကျောက်စာ သုံးချပ်၊ ကျောက် ဆင်းတုတော်တဆူ၏ ပလ္လင်ပတ်လည်တွင် သက္ကတဘာသာ ဂါထာကို ပျူဘာသာဖြင့် နိဿယပြန်ထားသော ကျောက် စာတို့ဖြစ်၏။ ပျူကျောက်စာများ တွေ့ရှိရသော အခြားဒေ သတို့မှာ ရွှေဘိုနယ် ဟန်လင်းမြို့မှ ထင်ရှားသောကျောက် စာနှစ်ချပ်နှင့် မွေးမှိန်နေသော ကျောက်စာတချပ်၊ ပုဂံမြို့ သရဗာတံခါး အနီးမှ တွေ့ရှိသော မထင်မရှား စာသား ပါရှိသည့် ကျောက်စာတချပ်နှင့် အမရပူရမြို့၌ ဘိုးတော် ဘုရား စုဆောင်းထားခဲ့သော ကျောက်စာများတွင် အပါ အဝင်ဖြစ်၍ ယခုအခါ မန္တလေးမြို့တွင်း ကျောက်စာရုံတွင် တည်ထားသော မွေးမှိန်နေသည့် ကျောက်စာတချပ်တို့ ဖြစ် လေသည်။ ပုဂံမြို့ မြင်းကပါ (မြင်းပုဂံ) အရပ်၌ တွေ့ရှိသော လေးမျက်နှာအပြည့် စာသားပါသည့် မြစေတီကျောက်တိုင် ၏ တဖက်သောမျက်နှာမှ ပျူဘာသာကျောက်စာသည် ကား သက္ကရာဇ်ကိုလည်း ဖော်ပြထား၏။ အကြောင်းအရာ နှင့်လည်း ပြည့်စုံ၏။ ထိုမှတစ်ပါး စာသားများ ဖတ်ရှု၍ ဖြစ် နိုင်အောင် ကောင်းမွန်စွာ တည်တံ့နေသည်လည်း ဖြစ်သော ကြောင့် ပျူဘာသာစကားနှင့် အက္ခရာ အရေးအသား သု တေသန အတွက် ကျေးဇူး အများဆုံးသော ပျူကျောက် စာ ဖြစ်ချေသည်။

သက္ကတဘာသာကို နာဂရီအက္ခရာဖြင့် ရေးထိုးထားသော ကျောက်စာ များသည်လည်း ရှေးကျသည်သာ များ၏။ သရေခေတ္တရာမှ ဗုဒ္ဓဝင် အုတ်ခွက်များနှင့် ပုဂံမြို့နယ်တဝိုက်မှ ဗုဒ္ဓဝင် အုတ်ခွက်များ ပေါ်တွင် ရှင်သာရိပုတ္တရာလောင်း အား ရှင်အဿဇိထေရ် ဟောတော်မူခဲ့သော ယေ ဓမ္မာ ဟေတုပ္ပဘဝါ အစပြာသော ဂါထာကို နာဂရီအက္ခရာဖြင့် တွေ့ရ၏။ မော်ဇာမှ ကျောက်ရုပ်ပွားတော် တဆူ၏ ပလ္လင် ပတ်လည်တွင် တွေ့ရသော ပျူဘာသာ နိဿယနှင့် တကွ သော သက္ကတ ကမ္ပည်းစာများမှာကား မွေးမှိန်၍ ဖတ်ရှုမရ နိုင်သေးချေ။ ဤကမ္ပည်းစာမျိုး အများဆုံး တွေ့ရှိရသည့် ဒေသမှာ ရခိုင်တိုင်းပင် ဖြစ်၏။ ထိုနယ်ပယ်တွင် ကောဇာ သက္ကရာဇ် ၄၀၀ မတိုင်မီကရေးထိုးထားသည်ဟု အထောက် အထား ပြုနိုင်သော သက္ကတကျောက်စာ ငါးခုမျှတွေ့ရလေ သည်။ ယင်းအနက် စိတ်ဝင်စားဖွယ်ရာ အဖြစ်ဆုံးနှင့်အရှည် လျားဆုံးမှာ မြို့ဟောင်းမြို့ ရှစ်သောင်းဘုရားတွင် တည်ရှိ သော စာကြောင်းရေ ၁၀၀ ကျော်ပါရှိသည့် ကျောက်စာ ဖြစ်၏။ ရခိုင်ပြည်၌ စန္ဒြိမင်းဆက် အုပ်ချုပ်သွားကြောင်းကို လင်္ကာဖြင့် မော်ကွန်း တင်ထားခြင်း ဖြစ်လေသည်။

ရှေးအကျဆုံးသော မြန်မာ ကျောက်စာများမှာ မြန်မာ သက္ကရာဇ် ၄၀၀ ကျော်၌ ရေးထိုးထားသည်ကိုသာ တွေ့ရ

သေး၏။ ယင်းတို့အနက် အရေးပါ အသုံးဝင်ဆုံးသော ကျောက်စာမှာ မြစေတီဟု တွင်နေသော ကူပြောက်ကြီး ကျောက်စာပင် ဖြစ်၏။ (မြစေတီကျောက်စာ — ရှ။) ထို ကျောက်စာကို ကျန်စစ်သား နတ်ရွာစံပြီးနောက် ယင်း၏ သားတော် ရာဇကုမာရ်မင်းသားက မြန်မာ၊ မွန်၊ ပါဠိနှင့်ပျူ ဘာသာလေးမျိုးဖြင့် သက္ကရာဇ် ၄၇၄ ခုတွင် ရေးထိုးမှတ် တမ်း တင်ခဲ့ခြင်းဖြစ်၍ သမိုင်းဝင် ဗဟုသုတ၊ ဘာသန္တရ ဗဟု သုတ စသည်အတွက် များစွာ အကျိုးများစေတော့သည်။ ကမ္ပည်းစာလေးမျိုးဖြင့် အကြောင်းအရာ တရပ်တည်းကို စီ ကုံးရေးသားထားသဖြင့်တဘာသာနှင့်တဘာသာကို ညှိနှိုင်း ကာ ပုဂံခေတ်ဦးက ထိုဘာသာလေးမျိုး၏ ဝေါဟာရ ထူး ခြားချက်များနှင့် အက္ခရာအရေးအသား ထူးခြားချက်များ ကို လေ့လာ သိရှိနိုင်လေသည်။ မြန်မာနိုင်ငံ အနှံ့အပြား၌ မြန်မာရှေးဟောင်းကျောက်စာများကို တွေ့ရှိရသော်လည်း ပုဂံနယ်တဝိုက်လောက် မများပြားချေ။ အမရပူရ ပဌမ မြို့တည် နန်းတည် ဘိုးတော်မင်းတရားက အရပ်ရပ်မှ မူလ ကျောက်စာတိုင်များကို စုဆောင်းခဲ့သဖြင့် အမရပူရနှင့် စစ်ကိုင်းတွင်လည်း အစုလိုက် တွေ့ရှိရ၏။ ယခုအခါ အမရ ပူရမှ ကျောက်စာတိုင်များကို မန္တလေး နန်းမြို့တွင်း၌ ရံသစ် များသို့ ရွှေ့ပြောင်းစိုက်ထူထားပြီး ဖြစ်လေသည်။

ရှေးဟောင်း ကမ္ပည်းစာပေများအနက် မွန်ဘာသာဖြင့် အရေးအသား များကိုလည်း အတော်အတန် တွေ့ရ၏။ သက္ကရာဇ် ၄၀၀ ကျော်မှ ကျောက်စာများမှာ ပြည်မြို့ ရွှေဆံ တော်ဘုရားမှ ကျန်စစ်သား ရေးထိုး စိုက်ထူထားသော ကျောက်စာ၊ ပုဂံ မြစေတီကျောက်စာ၊ သရဗာတံခါး အနီးမှ တွေ့ရှိရသော ကျန်စစ်သား၏ နန်းတည်ကျောက်စာ၊ မြကန် နှင့် အလံ ပုဂံကျောက်စာ စသည်တို့တည်း။ သက္ကရာဇ် ၈၀၀ ကျော်က ဓမ္မစေတီမင်း ကောင်းမှုဖြစ်သော ကလျာဏီ သိမ် တော် ကျောက်စာများသည်လည်း မွန်ဘာသာနှင့် ဖြစ်လေ သည်။ ထိုမျှသာမက ညောင်ဦးမြို့ ရွှေစည်းခုံ ဘုရားအတွင်း တွင် ဟံသာဝတီ ဆင်ဖြူများရှင် မင်းတရား လှူဒါန်းခဲ့သော ကြေးခေါင်းလောင်းပေါ်တွင် မွန်ကမ္ပည်းစာပါရှိ၍ ကျောက် ဆည်၊ သထုံ၊ မော်လမြိုင်၊ ကျိုက်မရောနှင့် ပုသိမ်မြို့များတွင် လည်း မွန်ကျောက်စာတချပ်စီ တည်ရှိလေသည်။

ပါဠိစာသား အပြည့်ဖြစ်သော ကျောက်စာချပ် ဦးရေ သည် မများလှသော်လည်း မြန်မာစာနှင့် တွဲဖက်၍သော် ၎င်း၊ မြန်မာကျောက်စာများကို ပါဠိစာကြောင်းများဖြင့် အချိုး နှိုဒါန်း ရေးသားထားသည်ကို၎င်း အတော်အတန် တွေ့ရှိနိုင်လေသည်။ ပုဂံပြတိုက်တွင် ဒဗ္ဗိဋ္ဌ (တမိလ်) ဘာ သာ၊ ယိုးဒယားဘာသာနှင့် တရုပ်ဘာသာတို့ဖြင့် ထိုးထွင်း ရေးသားထားသော ကျောက်စာများ တမျိုးလျှင် တချပ်စီ စုဆောင်းရရှိထားလေသည်။



ရှေးဟောင်းသုတေသနဌာနမှ ရှာဖွေတွေ့ရှိသော အရပ်ရပ်ရှိကျောက်စာများကို မင်ကူးမှုများ ကူးယူ၍၎င်း၊ တိုက်ရိုက်ကူးယူရေးမှတ်၍၎င်း၊ ဓာတ်ပုံရိုက်ကူး၍၎င်း စုံလင်စွာ စုဆောင်းပြီးလျှင် အကွာရာပြန်၊ ဘာသာပြန် ရေးသားကာ မှတ်တမ်း တင်ထား၏။ ယင်းကျောက်စာများကို အစဉ်အတိုင်း ကူးယူရေးသား၍ စာအုပ်ကြီး ခြောက်အုပ်မျှ ပုံနှိပ်ပြီးလေသည်။ မြစေတီ ကျောက်စာနှင့် မွန်ကျောက်စာအချို့တို့ကိုမူ မြန်မာနိုင်ငံကျောက်စာများ စာစောင်တွင် အုပ်တွဲ(၄) အထိ တည်းဖြတ်ထုတ်ဝေ ဖြန့်ချိခဲ့လေသည်။ ရန်ကုန် တက္ကသိုလ်ကလည်း တိုင်းရင်းဘာသာ ကျောက်စာများဟူသော အမည်ဖြင့် အတွဲကြီးငါးတွဲ ပြုလုပ် ထုတ်ဝေပြီး ဖြစ်သည်။ နှစ်စဉ် ထုတ်ဝေသော ဌာနဆိုင်ရာ နှစ်ချုပ် အစီရင်ခံစာများတွင်လည်း အသစ် ထပ်မံ တွေ့ရှိသော ကျောက်စာများကို ဖော်ပြလေ့ ရှိလေသည်။

ဦးလူဖေဝင်း

မြန်မာနိုင်ငံ လူထုပညာရေး။ ။ပြည်ထောင်စု မြန်မာနိုင်ငံသည် ၁၉၄၇ ခုနှစ် ဇန္နဝါရီလ ၄ ရက်နေ့တွင် အချုပ်အချာအာဏာပိုင် လွတ်လပ်သောနိုင်ငံ အဖြစ်သို့ ရောက်ရှိခဲ့လေသည်။ ပြည်ထောင်စုအတွင်းရှိ တိုင်းရင်းသားများသည်လည်း လွတ်လပ်သော နိုင်ငံသား အဖြစ်ကို ရခဲ့ကြသည်။ ထိုအခါ၌ တိုင်းသူ ပြည်သားတို့သည် နိုင်ငံသားအဖြစ် ရရှိသော အခွင့်အရေးနှင့် တာဝန်ဝတ်တရားများကို သိဖို့ လိုလာလေသည်။ လွတ်လပ်သော နိုင်ငံသား တယောက်အဖြစ် ရရှိသော အခွင့်အရေးများ ပိုလာသည်နှင့်အမျှ တိုင်းပြည်အကျိုးကိုရှေးရှု၍ပြုအပ်သောတာဝန်ဝတ်တရားများ ပိုလာကြောင်းကိုလည်း လူတိုင်း သိဖို့ လိုလာသည်။ ထိုသို့အားဖြင့် စည်ပင် ဝပြောသော ပြည်ထောင်စုအဖြစ် တည်တံ့နိုင်မည်ဖြစ်သည်။

ထို့ကြောင့် ၁၉၄၇ ခုနှစ်၌ပင် နိုင်ငံတော်အစိုးရက လူထုပညာရေး ကောင်စီ ဥပဒေကြမ်းကို ပါလီမန် လွှတ်တော်၌ တင်၍ သဘောတူ အတည် ပြုခဲ့လေသည်။ နိုင်ငံတော် သမတကလည်း ၁၉၄၇ ခုနှစ် နိုဝင်ဘာလ ၄ ရက်နေ့တွင် ထိုဥပဒေကြမ်းကို သဘောတူ လက်မှတ် ရေးထိုးသည်။ ၁၉၄၉ ခုနှစ် မတ်လ ၂၀ ရက်နေ့တွင် ပြန်ကြားရေးဌာန ဝန်ကြီးဦးထွန်းဖေ ဦးဆောင်သည့် လူထုပညာရေး ကောင်စီကို ပဌမဦးဆုံး ဖွဲ့စည်းခဲ့သည်။ ထိုကောင်စီအဖွဲ့သည် လူထုပညာရေး စီမံကိန်းကို စီစဉ် ရေးဆွဲ၍ လက်တွေ့ အကောင်အထည် ဖော်ရမည် ဖြစ်သည်။ သို့သော် လူထု ပညာရေး စီမံကိန်းကို ပြည်ထောင်စုအတွင်း၌ ကျယ်ကျယ် ပြန့်ပြန့် ထိထိရောက်ရောက် ဆောင်ရွက်နိုင်ရန် ထိုကောင်စီအဖွဲ့ကို အချိန်အခါ အားလျော်စွာ ပြင်ဆင် ဖြည့်စွက်ဖို့ လိုလာ

လေသည်။ ထို့ကြောင့် ဒေသအလိုက် ကိုယ်စားလှယ်များနှင့် သက်ဆိုင်ရာ အစိုးရဌာနအလိုက် ကိုယ်စားလှယ်များ ကိုလည်း ပါဝင်စေလျက် ကယ်ဆယ်ရေး၊ ပြန်လည်နေရာချထားရေးနှင့် လူမှုဝန်ထမ်းဌာန ဝန်ကြီး ဦးဘစော ဦးဆောင်သည့် ကော်မတီအဖွဲ့သစ်ကို ဖွဲ့စည်းရလေသည်။ လူထုပညာရေးကောင်စီ၏ လုပ်ငန်းစဉ်များမှာ (၁) ၈၀ ရာခိုင်နှုန်းရှိသော တောနေလူထု၏ အခြေခံပညာ တိုးတက်ရေး၊ (၂) ကျန်းမာရေး၊ (၃) စီးပွားရေး၊ (၄) စုပေါင်းနေထိုင်လုပ်ကိုင်ရေးတို့ကို ဖွံ့ဖြိုးအောင် ဆောင်ရွက်ပေးရန် ဖြစ်လေသည်။

လူထု ပညာရေး စီမံကိန်း အရ တောလက် ကျေးရွာများတွင် အမှုထမ်းရန် လူထုပညာရေးမှူးများကို ခန့်ရသည်။ လူထု ပညာရေးမှူးအဖြစ် အမှုထမ်းလိုသူများသည် အပြိုင်စာမေးပွဲကို ဝင်ရောက် ဖြေဆိုကြရသည်။ နှုတ်မေးခွန်းများကိုလည်းဖြေဆိုကြရသည်။ အရွေးချယ်ခံရသူများသည်လူထုပညာရေးနှင့် သက်ဆိုင်သော ပညာရပ်များကို ခြောက်လမျှ သင်ကြား လေ့လာရသည်။ အဋ္ဌမပတ် သင်တန်းမှ အစပြု၍ သင်တန်းအချိန်ကာလကို တနှစ်သို့ တိုးမြှင့်ပြီးလျှင်၊ ထိုအချိန်ကာလ အနက် လေးလမှာ တောလက်ကျေးရွာ၌ လက်တွေ့လုပ်ငန်း ဆောင်ရွက်ရန် ဖြစ်သည်။ လူထုနှင့် ပွန်းပွန်းတီးတီး နေထိုင် လုပ်ကိုင်ရသော ရာထူးဖြစ်သောကြောင့် သင်တန်းတက်လိုသူများကို လိုအပ်သော ပညာ အရည်အချင်း ရှိ၊ မရှိ စစ်ဆေးရုံမျှမက နယ်သို့ဆင်း၍ လူထုအကျိုးအတွက် ဆောင်ရွက်ရန် စိတ်ထက်သန်မှု ရှိ၊ မရှိကိုလည်း စစ်ဆေးသည်။ ၁၉၄၉ ခုနှစ် အောက်တိုဘာလ ၁၈ ရက်နေ့တွင် ပဌမဦးဆုံး သင်တန်းကို ရန်ကုန်မြို့၊ ဦးဝိစာရလမ်းရှိ ဂူကျရတ္တိကျောင်း၌ ဖွင့်လှစ်ခဲ့လေသည်။ ပဉ္စမပတ် သင်တန်းတွင် အမျိုးသမီး လူထုပညာရေးမှူးများအတွက် သင်တန်းကိုလည်း တွဲ၍ ဖွင့်ခဲ့သည်။

သင်တန်းအတွက် အဓိက သင်ရိုး ဘာသာရပ်များမှာ (၁) လူထုပညာရေး သဘောတရား၊ (၂) ဝန်ထမ်း လုပ်ငန်း၊ (၃) မြန်မာမှု၊ (၄) ဒီမိုကရေစီ၊ (၅) သက်ကြီး ပညာရေး၊ (၆) ကျန်းမာရေးနှင့် ကျေးရွာသန့်ရှင်းရေး၊ (၇) ကျေးရွာစီးပွားရေး၊ (၈) ကျေးရွာ ထူထောင်ရေး၊ (၉) ကိုယ်လက်ကြံ ခိုင်ရေးနှင့် ကစားခုန်စား၊ (၁၀) အိမ်တွင်းမှု လုပ်ငန်းများ၊ (၁၁) ကမ္ဘာ့သမိုင်းနှင့် ကမ္ဘာ့ရေးရာ၊ (၁၂) အစိုးရဌာနများအကြောင်း စသည်တို့ ဖြစ်သည်။ အမျိုးသမီးများအတွက်မူ အထက်ပါ ပညာရပ်များအပြင်၊ အိမ်သူနီတိနှင့် အိမ်သူသိပ္ပံ ပညာရပ်များကိုပါ လက်တွေ့ စာတွေ့ သင်ပြပေးသည်။ သင်တန်းတွင် သန့်ရှင်းစင်ကြယ်ရေးနှင့် စည်းကမ်း သေဝပ်ရေးကို အဓိက ထားသည်။ သင်တန်းတက် ကျောင်းသူကျောင်းသားများသည် လူထုပညာရေး



မြန်မာနိုင်ငံ လူထုပညာရေး

နှင့် ဆိုင်သည့် သဘောတရားသင်ခန်းစာများအပြင်၊ သူနာ ပြုအတတ်၊ ဟင်းသီး ဟင်းရွက် စိုက်ပျိုးခြင်းအတတ်၊ တိရစ္ဆာန် မွေးမြူခြင်း အတတ်၊ ဇာထိုးအတတ်နှင့် စက်ချုပ် အတတ်၊ ရက်ကန်းအတတ်၊ ကင်းထောက်လုပ်ငန်း၊ မီးသတ် လုပ်ငန်း၊ ကျေးရွာလူထု၏ နေရေး၊ စားသောက်ရေးနှင့် စပ် လျဉ်း၍ အချက်အလက် စုဆောင်းသည့်လုပ်ငန်း စသည်တို့ ကိုလည်း လက်တွေ့ လုပ်ကိုင်ကြရသည်။ ထို့ပြင်ကိုယ်လက် ကြံ့ခိုင်ရေးအတွက် လေ့ကျင့်ခြင်း၊ စာပေလေ့လာခြင်း၊ ဆွေးနွေးခြင်း၊ သုခုမအနုပညာရပ်များကို လေ့လာလိုက်စား ခြင်း၊ ဥပုသ် သီတင်း ဆောက်တည်ခြင်းနှင့် သက်ကြီး ဝါကြီး တို့အား ပူဇော်ကန်တော့ခြင်း အစရှိသည့် ရှေးရိုး အစဉ် အလာတို့ကို ထိန်းသိမ်းခြင်း စသည်တို့ကိုလည်း သင်ကြား ဆည်းပူးရသည်။ ထိုသို့အားဖြင့် လူထုပညာရေးမှူးများ သည် ပြည်ထောင်စုအတွင်း ပညာ အလင်းရောင်ခြည်ကို တောကြို တောင်ကြား မြို့စွန် ရွာဖျားသို့ ရောက်အောင် ပို့ ဆောင်ပေးရမည့်သူများ ဖြစ်လာလေသည်။ ပဌမပတ် သင် တန်းမှစ၍ သတ္တမပတ်သင်တန်းအထိ ပြည်မနှင့် ပြည်နယ် များမှ သင်တန်းအောင်မြင်ပြီးသော အမျိုးသား ၆၀၄ ယောက်နှင့် အမျိုးသမီး ၁၁၈ ယောက် ပေါင်း ၇၂၂ ယောက် ရှိလေသည်။

“လူသစ်တည်၍၊ ပြည်သစ်ဆောက်အံ့” ဟူသော ဆောင် ပုဒ်ဖြင့် သင်တန်းမှ ဆင်းလာသော လူထုပညာရေးမှူးများ သည် မိမိတို့ အသီးအသီး တာဝန်ကျရာ ကျေးရွာများ သို့ သွားရောက်၍၊ ကျေးရွာလူထုနှင့် အတူ နေထိုင်လျက် ပညာပေးလုပ်ငန်းကို စတင်ဖော်ထုတ်ကြရလေသည်။ ထိုကဲ့ သို့ အတူနေ အတူစားခြင်းအားဖြင့် ကျေးရွာ လူထု၏ ယုံ ကြည်မှုကို၎င်း၊ ကူညီမှုကို၎င်း ရရှိနိုင်သည်။ လူထုပညာရေး မှူးများကိုယ်တိုင်ကလည်း လူထုက စံနမူနာယူနိုင်လောက် အောင် အနေအထိုင် အပြောအဆို ကျစ်လစ်ပြေပြစ်ရပေ မည်။ မကြာမီ ကျေးရွာများတွင် လူထုဌာနများ၊ စာဖတ် ခန်းများနှင့် စာမတတ်သူ ပပျောက်ရေးအတွက် သက်ကြီး သင်တန်းများဟူ၍ ပေါ်ပေါက်လာလေသည်။

၁၉၅၀ ပြည့်နှစ် စက်တင်ဘာလတွင် လူထုပညာရေး ကောင်စီက ကြီးကြပ်၍၊ လူထုပညာ လစဉ် စာစောင်ကို စတင် ပုံနှိပ် ထုတ်ဝေခဲ့သည်။

လူထုပညာ တံဆိပ်ကို ကြည့်ခြင်းအားဖြင့် လူထုပညာ ရေးကို လေးဖက်လေးတန်မှ ပြုပြင်ပေးရန် ရည်ရွယ်ကြောင်း ထင်ရှားသည်။ ထိုတံဆိပ်မှာ စက်ဝိုင်းဖြစ်၍ ကြက်ခြေမျဉ်း ဖြင့် လေးစိတ် ပိုင်းထားသည်။ အပေါ်ဆုံးအကွက်တွင် ဖွင့် ထားသော စာအုပ်ပုံ ပါရှိသဖြင့် လူထုအား စာပေ တတ် မြောက်အောင် သင်ကြားပေးခြင်းဟူသော ရည်ရွယ်ချက်ကို သိနိုင်သည်။ အလယ် နှစ်ကွက်တွင် တဖက်၌ သူနာပြု ကြက်

ခြေအမှတ် ရှိ၍၊ အခြားတဖက်တွင် အားကစား ကွင်းဆက် အမှတ် ရှိသည်။ ထို့ကြောင့် လူထု၏ကျန်းမာရေးနှင့် ကိုယ် လက် ကြံ့ခိုင်ရေးကိုလည်း မြှင့်တင်ပေးရန် ရည်ရွယ်ကြောင်း ထင်ရှားသည်။ အောက်ဆုံးအကွက်တွင် ထယ်ပုံပါရှိသဖြင့် ကျေးရွာလူထု၏ အဓိက အသက်မွေးဝမ်းကျောင်း လုပ်ငန်း ဖြစ်သော လယ်ယာ စိုက်ပျိုးရေးလုပ်ငန်း၌ ကူညီအားပေး ရန် ဟူသော ရည်ရွယ်ချက်ကို သိသာနိုင်သည်။

အထက်ပါ ရည်ရွယ်ချက်များ ပေါက်မြောက်အောင် လူ ထုအား ပညာပေးရာ၌ ခေတ်မှီနည်းအမျိုးမျိုးကို သုံးသည်။ ပညာပေးနည်း တနည်းမှာ ကျေးရွာများ၌ ပညာရေး ရုပ် ရွှင်ကားများ ပြသခြင်း ဖြစ်သည်။ ကျေးရွာ လူထုနှင့် ဆီ လျော် သင့်တော်သော ရုပ်ရွှင်ကားများကို အထူး စီစဉ်ရိုက် ကူး၍ ပြသရသည်။ ထိုသို့အားဖြင့် ကျေးရွာလူထု အဖို့ အပျင်းလည်းပြေ၊ ဗဟုသုတလည်း ရစေရန် ရည်ရွယ်သည်။ အခြားနည်း တနည်းမှာ လူထုပညာ သင်တန်းသားများက လစဉ် တင်ဆက်သော ရေဒီယို ပြောတမ်းများအားဖြင့် ပညာ ပေးခြင်းဖြစ်သည်။ ပြပွဲများ၌ လူထုပညာပြခန်း ခင်းကျင်း ပြသခြင်း၊ လူထုပညာယာဉ်ဖြင့် ကျေးရွာများသို့ လှည့်လည် ၍ စာအုပ်စာတမ်း ဝေငှခြင်း၊ ဆေးဝါးကုသခြင်း၊ ကျေးရွာ အုပ်စုတိုင်းသို့ နယ်လှည့် စာအုပ်သေတ္တာပို့လျက် စာဖတ် ဝါသနာပါလာအောင် အားပေးခြင်း၊ စာကြည့်တိုက် ဖွင့် ခြင်း၊ စကားရည်လှဲ့နှင့် စာမေးပွဲများ ကျင်းပခြင်း စသည် တို့အားဖြင့် ကျေးရွာလူထု ပညာ ဗဟုသုတ တိုးတက် အောင် ကူညီ ဆောင်ရွက်ရလေသည်။

လူထု ကျန်းမာရေး အတွက် ဆောင်ရွက်ရာ၌ ရောဂါ ကာကွယ်ရေးနှင့် ကုသရေးဟူ၍ နှစ်ပိုင်း ခွဲခြားဆောင်ရွက် ရသည်။ ရပ်ရွာကို သန့်ရှင်းအောင် ထားခြင်းဖြင့် ရောဂါကို ကာကွယ်နိုင်ကြောင်း သဘောပေါက် နားလည်လာသော ကျေးရွာ လူထုသည် မိမိတို့ နေထိုင်ရာ အရပ်တွင် အမှိုက် သရိုက်ကို စုပေါင်း၍ ရှင်းလင်း သုတ်သင်ကြသည်။ လူထု ပညာ ဆေးသေတ္တာများကို ကျေးရွာလူထု ဆေးခန်းသို့ ပို့ ထားပြီးလျှင် ရိုးရိုးအနာရောဂါတို့ကို ကြပ်မကုသပေးသည်။ ရွာလမ်းများကိုလည်း စံနစ်တကျ ဖောက်လုပ်၍ နေအိမ် များကို သပ်ယပ်စွာ ပြန်လည် ဆောက်လုပ်ခြင်းဖြင့် ကျေး ရွာ သာယာမှုရှိလာရုံမျှမက ကျန်းမာရေးနှင့်လည်း ညီညွတ် လာလေသည်။ အချို့အရပ်ရှိ ကျေးရွာတို့တွင် သောက်သုံး ရန်ရေအတွက် အခက်အခဲ ရှိ၏။ ရေမသန့်သောကြောင့် ငှက်ဖျားရောဂါ၊ ဝမ်းရောဂါ အစရှိသည့် ရောဂါ ဖြစ်ပွားနိုင် သဖြင့် ရွာသူရွာသားတို့ သောက်သုံးရန် သန့်ရှင်း စင်ကြယ် သော ရေရရှိရေးမှာ အရေးကြီးသည်။ ထို့ကြောင့် လူထု ပညာဌာနသည် သက်ဆိုင်ရာ အစိုးရဌာနနှင့် ပူးပေါင်း၍ ရေ တွင်း ရေကန်များကို တူးခြင်း၊ ဆည်ခြင်း၊ ဖို့ခြင်း၊ အဝီစိတွင်း



## မြန်မာနိုင်ငံ လူထုပညာရေး

များတူးခြင်းဖြင့် ကျေးရွာလူထု သောက်သုံးရန် အတွက် ရေကောင်းရေသန့် ရရှိရေး ပြဿနာကို ဖြေရှင်းပေးသည်။

အားလပ်ချိန်ကို အကျိုးရှိအောင် အသုံးချတတ်စေရန် ခြင်းလုံး ကစားခြင်း၊ ဘောလုံးကစားခြင်း၊ ဗော်လီဘော ကစားခြင်း၊ ဗတ်စကက်ဘော ကစားခြင်း စသော အသင်း အဖွဲ့ဖြင့် စုပေါင်း ကစားခြင်းများကို၎င်း၊ တန်းမြင့်ခုန်ခြင်း၊ အပြေးပြိုင်ခြင်းကဲ့သို့ တဦးချင်း ပြုလုပ်ရသော ပြေးခုန် ကစားခြင်းများကို၎င်း စီစဉ်ပေးလေသည်။ ကျေးရွာတခုနှင့် တခုပြေးခုန်ကစားခြင်း၌ ပြိုင်ဆိုင်စေခြင်းအားဖြင့် ကျေးရွာ အချင်းချင်း ဆက်ဆံရေးမှာ ပိုမိုကောင်းမွန် ပြေပြစ်လာ သည်။ အမျိုးသားများအတွက် ပြေးခုန်ကစားရန် အခွင့် အရေးကို စီစဉ်ပေးသည့်နည်းတူ အမျိုးသမီးများ အတွက် လည်း စီစဉ်ပေးသည်။ ထိုသို့အားဖြင့် ကျေးရွာလူထု၏ ကျန်းမာရေးမှာ တိုးတက်ကောင်းမွန်လာလေသည်။

ကျေးရွာလူထုတွင် ဝင်ငွေတိုးလာသည်နှင့် အမျှ နေမှု ထိုင်မှု အဆင့်အတန်းလည်း တိုးတက်လာမည်ပင် ဖြစ်သည်။ ထို့ကြောင့် လူထုပညာရေး စီမံကိန်းအရ ခေတ်မှီနည်းစံနစ် များဖြင့် ထွန်ယက် စိုက်ပျိုးခြင်း၊ ကြက်ငှက် တိရစ္ဆာန်မွေး မြူခြင်း စသည်တို့အပြင် အိမ်တွင်းမှု လုပ်ငန်းများ ဖြစ်သော ဆပ်ပြာ ချက်လုပ်ခြင်း အတတ်၊ ကစားစရာ လုပ်ခြင်း အတတ်၊ အိုးခွက်လုပ်ခြင်း အတတ်၊ လက်သမား အတတ်၊

ပန်းဘဲ အတတ်တို့ကို အားလပ်ချိန်များ၌ သင်ကြား လုပ် ကိုင်၍ ဝင်ငွေတိုးလာစေ၏။

မြန်မာတို့၏ ဓလေ့ ထုံးစံနှင့် ရိုးရာ အစဉ်အလာများကို လည်း မပျောက်ကွယ်စေရန် ရည်ရွယ်၍ “ဗုဒ္ဓဝေယျာဝစ္စ” အသင်းများ ဖွဲ့လျက် သီတင်းနေ့များ၌ ဥပုသ်ဆောက်တည် ခြင်း၊ ဆွမ်းလောင်းခြင်းတို့ကို ပြုလုပ်ကြသည်။ မင်္ဂလာသုတ် စာမေးပွဲများ ကျင်းပခြင်း၊ မေ့စကြာသုတ်ကို ရွတ်ခြင်း စ သော တရားရေးဆိုင်ရာ အားထုတ်မှုကိုလည်း ဦးဆောင် ပြု လုပ်ကြသည်။ အယူဝါဒရေး ဆိုင်ရာ နေ့ကြီး ရက်ကြီးများ၌ တရွာလုံး စုပေါင်း၍ သက်ကြီးဝါကြီးတို့အား ပူဇော်ခြင်း၊ ညောင်ရေ သွန်းလောင်းခြင်း၊ ဆီမီးထွန်းခြင်း အစရှိသည့် ကုသိုလ်ကောင်းမှုများကို ပြုလုပ်ကြသည်။ အမျိုးသားရေး နှင့် ဆိုင်သော လွတ်လပ်ရေးနေ့၊ ပညာတံခွန်နေ့၊ အမျိုး သားနေ့ စသည်တို့၌လည်း ကျေးရွာလူထုတရပ်လုံး ပါဝင် ဆင်နွှဲကြလေသည်။

လူမှုဝန်ထမ်း လုပ်ငန်းများဖြစ်သော စေတနာ့ ဝန်ထမ်း မီးသတ်အဖွဲ့များကို ဖွဲ့စည်းခြင်း၊ ရေတွင်း ရေကန် တူးခြင်း၊ တန်တား ဆောက်ခြင်း၊ လမ်းဖောက်ခြင်း၊ အိမ်ဆောက်ခြင်း တို့ကို တယောက်တလက် ကူညီ၍ ဆောင်ရွက် ပြီးမြောက် စေကြသည်။

လူထုပညာရေး လုပ်ငန်း တတိယနှစ်ဖြစ်သော ၁၉၅၂ ခု



ကျေးလက်ဖွံ့ဖြိုးရေး စီမံကိန်းအရ နေအိမ်များ၊ လမ်းများ၊ ကလေးကစားကွင်းများကို စံနစ်တကျ ပြုလုပ်ပေးသည်။



## မြန်မာနိုင်ငံ လူထုပညာရေး

နှစ် ပြေလ ၂၀ ရက်နေ့တွင် လုပ်ငန်းဗဟုသုတ နှီးနှောဖလှယ်မှု သဘင်ကို ရန်ကုန်မြို့၊ မြို့မအထက်တန်းကျောင်း၌ ပဌမဆုံးအကြိမ် ကျင်းပခဲ့သည်။ ထိုဗဟုသုတ နှီးနှောဖလှယ် သဘင်သို့ လူထုပညာရေးနှင့် သက်ဆိုင်သူများသာမက အခြားသော လူမှုဝန်ထမ်းအဖွဲ့ အသီးအသီးမှ ကိုယ်စားလှယ်များ၊ အကဲခတ် ပုဂ္ဂိုလ်များလည်း တက်ရောက်ကြလေသည်။ လူထုပညာရေးလုပ်ငန်းနှင့် စပ်လျဉ်း၍ မိမိတို့၏ အတွေ့အကြုံများကို တဆွဲတရက်ကြာမျှ တင်ပြဆွေးနွေးကြရာ၌ မြန်မာနိုင်ငံ တောင်တန်းဒေသ တိုးတက်ရေးအတွက် သီးသန့်ဆွေးနွေးပွဲများ ကျင်းပခဲ့လေသည်။

လူထု၏ စီးပွားရေးနှင့် လူနေမှု အဆင့်အတန်း တိုးတက်မှုသည် စာတတ်မှုပေါ်တွင် အခြေခံလျက် ရှိခြင်းကြောင့် သင့်တော်သော စာအုပ်စာတမ်းများကို ထုတ်ဝေရန် အမြဲတမ်းစာပေအဖွဲ့ငယ်တခုကို ဖွဲ့စည်းထားသည်။ ထိုအဖွဲ့ငယ်သည် “သက်ကြီး စာပေ”၊ “ကျန်းမာရေးသည် လွတ်လပ်မှု”၊ “ခြင်းကြားကြီးနဲ့ ငွေကိုသယ်”၊ “ဥစ္စာဖြို စားဖိုက” အစရှိသောပညာပေးစာအုပ်များကို ရေးသား ဖြန့်ချိခဲ့လေသည်။ ထို့ပြင် ပြည်ထောင်စုသားတိုင်း ညီမျှသော အခွင့်အရေး ရ

ရှိစေရန် မဖွံ့ဖြိုးသေးသော ပြည်နယ်များသို့ “ဘဝသစ်အဖွဲ့” များကို ၁၉၅၂ ခုနှစ် နိုဝင်ဘာလမှစ၍ စေလွှတ်ခဲ့လေသည်။ ဘဝသစ်အဖွဲ့ လုပ်ငန်းရည်ရွယ်ချက်မှာ ပြည်နယ်နှင့် တောင်တန်းဒေသနေ ပြည်ထောင်စုသားအားလုံးကို လူနေမှုအဆင့်အတန်း တူညီရေး၊ ပညာရေး၊ ကျန်းမာရေး၊ စီးပွားရေး၊ ပေါင်းသင်းဆက်ဆံရေးတို့တွင် တိုးတက်ဖွံ့ဖြိုးလာစေရန် ကူညီဖို့ဖြစ်လေသည်။ ၁၉၅၂ ခုနှစ်တွင် ကချင်၊ ကယား၊ ကရင်၊ ချင်း၊ တနင်္သာရီ၊ ရခိုင်၊ နာဂနှင့် ရှမ်းပြည်နယ်များတို့သို့ ဘဝသစ် အဖွဲ့ ရှစ်ဖွဲ့ စေလွှတ်ခဲ့သည်။ ၁၉၅၃ ခုနှစ်တွင် မူလအဖွဲ့အပြင် ကချင်၊ ချင်း၊ နာဂ၊ မြိတ်ကျွန်းစု၊ ကယား၊ ဂန့်ဂေါနှင့် ကျောက်ဆည် ရေလွှဲပေါက် စခန်းမှ ပလက်ဝစခန်းသို့ အဖွဲ့ ခုနစ်ဖွဲ့ နောက်ထပ် တိုးခဲ့၍ စေလွှတ်ခဲ့လေသည်။

ရှေးအခါက ဘုန်းတော်ကြီး ကျောင်းများသည် မြန်မာနိုင်ငံပညာရေးအတွက် ရေသောက်မြစ်များ ဖြစ်ခဲ့ကြသည်။ သို့ရာတွင် နိုင်ငံခြားသားတို့၏လက်အောက်၌ ဘုန်းတော်ကြီးကျောင်းများသည် အားပေးမှု မရရှိခဲ့ကြချေ။ ထို့ကြောင့် နိုင်ငံ အစိုးရက ၁၉၅၂ ခုနှစ် ပြည်တော်သာ ညီလာခံကြီးတွင် ဘုန်းတော်ကြီးကျောင်း ပညာသင်ကြားရေး စီမံကိန်း



ကျေးရွာသို့ လူထု နယ်လှည့်စာအုပ်သေတ္တာ ရောက်သည်နှင့်တပြိုင်နက် ဤသို့ စာအုပ်ငှါးရမ်း ဖတ်ရှုလေ့လာကြသည်



ကို ချမှတ်ပြီးလျှင်၊ လူထုပညာရေးဌာန အကူအညီဖြင့် ထိုနှစ်၌ပင် ဘုန်းတော်ကြီးကျောင်းပေါင်း ၅၀၀၀ ဖွင့်လှစ်၍ ထောက်ပံ့ရန် စီစဉ် ဆောင်ရွက်ခဲ့လေသည်။

ဤကဲ့သို့ဆောင်ရွက်ခဲ့ရာမှ ၁၉၅၇ ခုနှစ်လူထုပညာရေး ကောင်စီ ရုပ်သိမ်းရေးအက်ဥပဒေ အမှတ် (၆) အရ ထို နှစ် အောက်တိုဘာလ ၁ ရက်နေ့မှ အစပြုကာ လူထုပညာ

ရေးကောင်စီကို လူမှုဝန်ထမ်းဌာနနှင့် ပူးပေါင်းပြီးလျှင် နိုင်ငံတော်အစိုးရဌာနအဖြစ် သတ်မှတ်၍ လုပ်ငန်းများကို ဆက်လက်ဆောင်ရွက်စေခဲ့သည်။ သို့သော် ၁၉၆၂ ခုနှစ် နိုဝင်ဘာလ ၁ ရက်နေ့မှအစပြု၍ ဘုန်းတော်ကြီးကျောင်း ပညာသင်ကြားရေး လုပ်ငန်းကို ပညာရေးဌာနသို့ လွှဲပြောင်းပေးခဲ့သည်။

## နိုင်ငံ၏ကျောရိုး

မြန်မာနိုင်ငံသည် လယ်ယာစိုက်ပျိုးမှုကို အမှီပြုရသော နိုင်ငံတခု ဖြစ်၏။ စက်မှုလက်မှု ထွန်းကားသော နိုင်ငံတနိုင်ငံပင် ဖြစ်လင့်ကစား လယ်ယာစိုက်ပျိုးမှုကိုလည်း ဦးစားပေး၍ လုပ်ကိုင်ရသည်သာ ဖြစ်၏။ စက်မှုလက်မှု လုံးဝအားမကီးနိုင်သေး သော မြန်မာနိုင်ငံတွင် လယ်ယာစိုက်ပျိုးရေးကို အားကိုးအားထားပြု၍ ရှေ့သို့ တိုးချဲ့ စိုက်ပျိုးလုပ်ကိုင်ရပေဦးမည်။

မြန်မာနိုင်ငံ လယ်ယာစိုက်ပျိုးရေး။ ။လယ်ယာ စိုက်ပျိုးရေးသည် နိုင်ငံတနိုင်ငံ၏ ကျောရိုးသဖွယ် ဖြစ်သည်ဟု အင်္ဂလိပ်လို စကားပုံရှိ၏။ စတုရန်းမလအမတ်ကြီး စီရင်ရေးသားသော လောကနီတိကျမ်း အပိုဒ် ၁၆၃ တွင်လည်း “လယ်လုပ်သောသူ၎င်း၊ ကုန်သည်၎င်း၊ အမတ်၎င်း၊ အကြားအမြင် သီတင်းသီလနှင့် ပြည့်စုံသော ရဟန်းသည်၎င်း ထိုလေးပါးတို့သည် ပြန့်ပြောစွာ ဖြစ်ကုန်လတ်သော်၊ တိုင်းနိုင်ငံလည်း ပြန့်ပြောစည်ပင်သည် ဖြစ်ရာ၏” ဟု ဖော်ပြညွှန်ကြားရေးသား၏။ ဤဆိုထုံးနှစ်ရပ်စလုံးပင် မှန်သည်ချည်းသာ ဖြစ်သည်ဟု ကျွန်ုပ်တို့သည် ယုံကြည် လေးစား ကြသည်။ စက်မှုလက်မှု ထွန်းကားသော နိုင်ငံတနိုင်ငံပင် ဖြစ်လင့်ကစား၊ လယ်ယာစိုက်ပျိုးမှုကို အထူးတလည် ဦးစားပေး၍ လုပ်ကိုင် ဆောင်ရွက်ကြသည်ကို ကျွန်ုပ်တို့ ကိုယ်တွေ့မျက်မြင်ပင် ဖြစ်ကြသည်။

စက်မှုလက်မှုကို လုံးဝအားမကီးနိုင်သေးသော ကျွန်ုပ်တို့ မြန်မာနိုင်ငံအတွက် လယ်ယာ စိုက်ပျိုးရေးသည် မည်မျှအားကိုး အားထားထိုက်၍ ရှေ့သို့တိုးချဲ့ကာမည်မျှစိုက်ပျိုးရေးကိုစွဲအဝဝ ဆောင်ရွက်ကြရမည်မှာ အဘယ်ပြောဖွယ်ရှိအံ့နည်း။ လွန်ခဲ့သည့်နှစ်ပေါင်းခြောက်ဆယ်ခန့် (၁၉၀၁ ခုနှစ်မှ ၁၉၆၁ ခုနှစ် အထိ) က မြန်မာနိုင်ငံတွင် လူဦးရေသန်းပေါင်း တဆယ်ခန့်သာ ရှိသော်လည်း၊ ၁၉၆၁ ခုနှစ်မှာမူ လူဦးရေ သန်းပေါင်း နှစ်ဆယ်ခန့် တိုးလာပြီ ဖြစ်သောကြောင့် နိုင်ငံအတွင်း ပြည်သူလူထု စားသုံးမှုနှင့် နိုင်ငံခြားသို့ ထုတ်ကုန်အဖြစ် ရောင်းချနိုင်ရန် ကောက်ပဲသီးနှံ အထွေထွေ အဝဝ မည်မျှလိုပေဦးမည်မှာ သိသာထင်ရှားလှသည်။ ၁၉၀၁ ခုနှစ်တွင် ဆန်စပါးစိုက်ပျိုးသော လယ်ဧကပေါင်း ရှစ်သန်းခွဲခန့်သာ ရှိသော်လည်း ဒုတိယ ကမ္ဘာစစ်ကြီးမဖြစ်မီ နှစ်ပေါင်းလေးဆယ်အတွင်း (၁၉၄၁ ခုနှစ်

အထိ) တွင် လယ်ဧကပေါင်း ဆွဲနှစ်သန်းခွဲခန့်အထိ တိုးချဲ့စိုက်ပျိုးလုပ်ကိုင်နိုင်ခဲ့ချေသည်။ ဒုတိယကမ္ဘာစစ်ကြီး၏စစ်ဘေး စစ်ဒဏ်ခံရသည့် အလျောက် ကျွဲ နွား များစွာကို ဂျပန်စစ်တပ်များက သတ်ဖြတ် စားသုံးကြသဖြင့် စစ်ကြီးမဖြစ်ခင် ၁၉၄၁ ခုနှစ် ဆန်စပါး ဧရိယာ ဧကပေါင်းကို မှီရန် ၁၉၆၁ ခုနှစ်တွင် လယ်ဧကပေါင်း တသန်းခန့် လိုနေသေးသည်ကို သိရ၏။

ဒုတိယကမ္ဘာစစ်ကြီး မဖြစ်မီ၊ သုံးနှစ်တွက် (၁၉၃၇ - ၁၉၄၀ ခုနှစ်) ပျမ်းမျှခြင်း ဧကပေါင်း ဆွဲခန့်သန်း ကျော်ခန့် ကောက်ပဲသီးနှံ အမျိုးစုံ စိုက်ပျိုးလုပ်ကိုင်သည့်အနက် ဆန်စပါး ဧရိယာဧကပေါင်း ပျမ်းမျှခြင်း ဆွဲနှစ်သန်းကျော်ခန့် စိုက်ပျိုးသဖြင့် စပါးသည် အရေးကြီးဆုံး အပင်ဖြစ်ကြောင်းမှာ သိသာထင်ရှားသည်။ ထို့ကြောင့်ပင် ယင်းအသီးအနှံကို “မြန်မာ့သွေးခဲ-ကျောက်မျက်ရဲ” ဟု ကုန်သည်များက ခေါ်ဝေါ် သမုတ်ကြ ပေသည်။ ထိုစကားသင့်စွ။

### ၂။ မြန်မာနိုင်ငံ ရာသီဥတု

မြန်မာနိုင်ငံသည် မုတ်သုန်လေရာသီခွင်တွင် ပါဝင်၏။ နွေဥတု၌ ပူအိုက်၍ မိုးဥတုတွင်စွတ်စိုပြီးလျှင် ဆောင်းဥတု၌ ခြောက်သွေ့အေး၍ ဥတုသုံးပါးရှိလေသည်။ မြန်မာနိုင်ငံ၏ ရာသီဥတုကို သာမန်အားဖြင့် သုံးပိုင်း ပိုင်းထားသည်။ ပိုင်းထားပုံမှာ တပေါင်းလပြည့်ကျော် တရက်နေ့မှ ဝါဆိုလပြည့်ကျော် တရက်နေ့ အထိ နွေဥတု၊ ဝါဆိုလပြည့်ကျော် တရက်နေ့မှ တန်ဆောင်မုန်းလပြည့်ကျော် တရက်နေ့အထိ မိုးဥတု၊ တန်ဆောင်မုန်းလပြည့်ကျော် တရက်နေ့မှ တပေါင်းလပြည့်ကျော် တရက်နေ့အထိ ဆောင်းဥတုဟူ၍ ဥတုသုံးပါး အပြားရှိသည်။





လယ်ယာ စိုက်ပျိုးခြင်းသည် မြန်မာနိုင်ငံ၏ စီးပွားရေး အဓိကအင်အားထုတ်မှု ဖြစ်သည်။





မြန်မာနိုင်ငံတွင် စက်ယူလယ်ယာ လုပ်ငန်းစနစ်ဖြင့် သီးနှံပို့ထွက်အောင် အောင်မြင်စွာ လုပ်ကိုင်လျက် ရှိသည်။

နွေ-မိုး-ဆောင်း ဟူ၍ ဥတုသုံးပါးရှိရာ၊ ဆောင်းဥတု၌ နေသည် ဒက္ခိဏယဥ္စုန်းတန်းပေါ် ကျရောက်နေ၍ နေနှင့် ကွာဝေးသဖြင့် မြန်မာနိုင်ငံတွင် အေးမြ လာချေသည်။ တောင်ဖက်ပိုင်းသည် နေနှင့် နီး၍ ၇၅ ကျော် ပူနွေး၍ မြောက်ဖက်ပိုင်းသည် ၆၅ ထက်ပင်လျော့လေသည်။ နွေဥတုတွင် နေသည် မြန်မာနိုင်ငံပေါ်သို့ တိုက်ရိုက်ရောက်ရှိ၍ ပူပြင်းလာ၏။ မိုးရွာသော လတို့တွင် အပူချိန်လျော့ပြီးလျှင် မိုးမရွာသော လတို့၌ အပူချိန် တိုးလာ၏။ တနင်္သာရီ ကမ်းရိုးတန်းသည် ပင်လယ်နှင့် နီးသော ဒေသဖြစ်၍ မိုးများ စွာရွာသဖြင့် အပူချိန် လျော့ပါးသည်။ မြန်မာနိုင်ငံ အလယ် ပိုင်းဒေသ (မြေလတ်ပိုင်း) သည် မြေနိမ့်သော အရပ်ဖြစ်၍ အနောက် ရိုးမတောင်၏ မိုးရိပ်ကျနေသောကြောင့် မိုးပါး ပြီးလျှင် ပင်လယ်နှင့် ဝေးကွာသောကြောင့် ပူပြင်း၏။ မိုး ရွာခြင်းနှင့် စပ်လျဉ်း၍ သာမန်အားဖြင့် အောက်ပါ အရပ် ဒေသ သုံးပိုင်း ပိုင်းခြားရာသည်။

(က) မြန်မာနိုင်ငံတွင် အနောက်ဖက် ပင်လယ် ကမ်းခြေ အရပ်များနှင့် မြောက်ဖက် တောင်ကုန်း အရပ်များသည် မုတ်သုန် ရာသီလေ ရာသီခွင်အတွင်း ကျရောက်နေသဖြင့် မိုးအသည်းအထန်ဆုံးရွာသည်။ တနင်္သာရီတိုင်း၊ ချင်း တောင်တန်း၊ ကချင်တောင်တန်းနှင့် တရုတ်နိုင်ငံ နယ်စပ်ရှိ တောင်တန်းများ၌ တနှစ်လျှင် ပျမ်းမျှမိုးရေ လက်မ ၂၀၀ ခန့် အထိ ရွာသွန်းသည်။

(ခ) ဧရာဝတီမြစ်ဝှမ်း အလယ်ပိုင်း၌ မိုးအနည်းဆုံး ရွာ သည်။ ထိုဒေသမှာ ပြည်မြို့မြောက်ဖက်မှ ရွှေဘိုနယ် အထိ ဖြစ်သော မိုးပါးရေရှား ရပ်ဝန်းဖြစ်၍ တနှစ်လျှင် မိုးရေချိန် လက်မ ၂၅ မှ ၄၀ မျှသာ ရွာသွန်းသည်။

(ဂ) ရှမ်းကုန်းပြင်မြင့် နယ်များနှင့် ချင်းတွင်းမြစ်၊ သံ လွင်မြစ်တို့၏ အကြားရှိ မြန်မာနိုင်ငံ အထက်ပိုင်းတို့၌ မိုးရေ ချိန်လက်မ ၄၀ မှ ၈၀ အထိ အသင့်အတင့်ရွာသွန်း၏။ ဤ သုံးပိုင်း သုံးဒေသတို့ကို ဆင်ခြင် သုံးသပ်ခြင်း အားဖြင့် မြန်မာနိုင်ငံ၌ စိုက်ပျိုးပင်များ အနှံ့ အပြား စိုက်ပျိုးနိုင် သည်မှာ သိသာ ထင်ရှားသည်။

၃။ အဖိုးတန်သော စိုက်ပျိုးပင်

မြန်မာနိုင်ငံသည် ရှေးအထက်ကျော်ကာရီကပင် အာရှ အရှေ့ တောင်ပိုင်းတွင် အထူးထင်ရှားကျော်စောသော မြန် မာ့ အဖိုးအနန္တထိုက်တန်သည့် ကျောက်မျက်ရတနာ ဟူ၍ ၎င်း၊ ရတနာပင်များနှင့် ပြည့်နှက်နေသော ရတနာနိုင်ငံ ဟူ၍၎င်း၊ ဆူးအက်တူးမြောင်းမှသည် အရှေ့ဖက် ကာလ ကတ္တားမြို့အထိ အာရှတိုက်တောင်ပိုင်း တလျှောက်၌ တည် ရှိသော အရပ်ဒေသတို့မှာ များသောအားဖြင့် မိုးပါးရေရှား ၍ ညံ့ဖျင်းသော မြေဩဇာနှင့် ခြောက်သွေ့သော လယ်ယာ များသာရှိကြရာ၊ မြန်မာနိုင်ငံသည် သာလျှင် ဗျိုင်းငှက်တို့ အလယ်၊ တင့်တယ်သော ဟင်္သာပမာ၊ ကျက်သရေမင်္ဂလာ၊



## မြန်မာနိုင်ငံ လယ်ယာစိုက်ပျိုးရေး

ဝေဆာလှပ၊ သာယာစည်ပင်၊ ငပြောသောအသွင်ကိုဆောင်နိုင်သည့် နိုင်ငံတစ်နိုင်ငံဖြစ်ပေသည်ဟူ၍၎င်း သိုးဆောင်းလူမျိုးများက အမုန်းတင်ကာ ရေးသားကြလေသည်။ ထိုသို့ရေးသား ဖော်ပြကြသည်မှာ အကြောင်းမဲ့ ရေးသားသည်မဟုတ်ချေ။ ကမ္ဘာပေါ်တွင် ဆန်စပါးသည် အရေး အကြီးဆုံးသော အာဟာရအသီးအနှံ တခု ဖြစ်၏။ ၉၅ ရာနှုန်းမျှသော ကမ္ဘာ့ဆန်စပါးတို့ကို အာရှတိုက်မှ ရရှိသည်။ အာရှတိုက်၌ ဆန်စပါးစိုက်ပျိုးရရှိသော တိုင်းနိုင်ငံတို့ အနက် မြန်မာနိုင်ငံသည် ဒုတိယကမ္ဘာစစ်ကြီး မဖြစ်မီက နှစ်စဉ် ဆန်တန်ချိန်ပေါင်း ခုနစ်သန်းခန့် ထွက်လျက်၊ တန်ချိန်ပေါင်း သုံးသန်းခန့်၊ ကမ္ဘာ့ဆန်ရောင်းဝယ်ရေးလုပ်ငန်း၏ ၄၆ ရာနှုန်းမျှကို နိုင်ငံခြားသို့ တင်ပို့ရောင်းချနိုင်သဖြင့် မြန်မာနိုင်ငံ၏ အရေးပါ အရာရောက်ပုံကို ခန့်မှန်းနိုင်ပေသည်။

### ၄။ စိုက်ပျိုးသီးနှံများ ပျံ့နှံ့ပုံ

မြန်မာ နိုင်ငံတွင် အချို့ အရပ်ဒေသ၌ လူနေအိမ်ခြေ ရွာစဉ်တို့သည် အလွန် ပြည့်ကျပ်လျက် နီးကပ်စွာ တည်ရှိနေကြပြီးလျှင်၊ အချို့ဒေသ၌မူ လူနေသူနေ မတွေ့ရှိရဘဲ မိုင်ပေါင်းများစွာ နေရာလွတ်ကွက်လပ်များ ဖြစ်နေကြသည်ကို တွေ့ရ၏။ ဤသည်ကို ထောက်ရှုခြင်းအားဖြင့် မြန်မာနိုင်ငံ၌ လူတို့သည် အစိပ်အကျဲ မညီမမျှပဲ ရှိနေသည်မှာ ထင်ရှား၏။

လူနေအိမ်ခြေ အစိပ်အကျဲသည် နေရာဒေသကို လိုက်၍ ဖြစ်တတ်ချေသည်။ တောတောင်လျှိုမြောင် ချိုင့်ကြီးချောက်ကြီးများ ထူထပ်သော အရပ်တို့၌ လူနေအိမ်ခြေကျဲ၍ လုပ်ခင်းကိုင်ခင်း ကောင်းသော အရပ်ဒေသတို့၌ အိမ်ခြေ စိပ်သည်ကို တွေ့ရ၏။ သို့ဖြစ်၍ ကျွန်ုပ်တို့သည် အောက်ပါအရပ်ဒေသတို့၌ လူအများဆုံး နေထိုင်ကြသည်ကို တွေ့ရသည်။

- (က) ချိုင့်ဝှမ်းသော အရပ်။
- (ခ) နံးတင်မြေနုအရပ်။
- (ဂ) မိုးကောင်း အရပ်နှင့် မိုးပါးလျက် ဆည် ရေသောက်အရပ်။
- (ဃ) စိုက်ပျိုးပင် အများဆုံး အရပ်။

တနည်းအားဖြင့်ဆိုသော် မြစ်ဝကျွန်းပေါ်အရပ်၊ မြစ်ဝှမ်းအရပ်ဒေသများ၊ ရောဝတီနှင့် ချင်းတွင်းမြစ်ဆုံ ဝန်းကျင်အရပ်၊ စစ်တွေမြို့ အနီးအနားတဝိုက်၊ မော်လမြိုင်မြို့ပတ်ဝန်းကျင် ဒေသတို့၌ လူဦးရေ အထူထပ်ဆုံး ဖြစ်သည်။ ထိုနည်းအတူ လူဦးရေ အထူအပါး အစိပ်အကျဲကို လိုက်၍ ကောက်ပဲသီးနှံ ပျံ့နှံ့ခြင်း အစိပ်အကျဲကိုလည်း တွေ့ရသည်။ အကြောင်းကို စုံစမ်းသော် အထက်ဖော်ပြပါ နေရာအရပ်များသည် လယ်ယာ ကိုင်းကျွန်း ဥယျာဉ်နှင့် ခြံများ လုပ်ကိုင်သည့် ရပ်ကွက်များ ဖြစ်ကြောင်းကို သိရသည်။ ထိုအရပ်



ကျေးရွာသူတို့သည် လယ်ယာလုပ်ငန်းကို လက်ရေတဖြင့်စီး ကူညီလုပ်အားပေးလျက်ရှိကြသည်။




# မြန်မာနိုင်ငံ လယ်ယာစိုက်ပျိုးရေး

များရှိ အချို့မြို့ကြီးများတွင်လည်း ဤကောက်ပဲ သီးနှံများကို ကြိတ်ခွဲ ပြုပြင်သော ကြိတ်စက်များ၊ ဆီဆုံများ အစရှိသည်တို့ဖြင့် စိုက်ပျိုးကုန်စည်များကို ပြင်ဆင်၍ ရောင်းဝယ်ဖောက်ကားကြသည်ကို တွေ့ရသည်။

ဒုတိယ ကမ္ဘာစစ်ကြီး မဖြစ်ပွားမီနှစ်များက မြန်မာပြည်၌ ချင်းတောင်တန်း ဒေသများနှင့် ရှမ်းပြည်နယ်များကို ချန်လှပ်၍ ကောက်ပဲသီးနှံ စိုက်ပျိုးသော မြေရေယာကေပေါင်းမှာ တဆဲ့ရှစ်သန်းခွဲ ခန့် ရှိသည်။ ဒုတိယ ကမ္ဘာစစ်ကြီးမဖြစ်မီ ၁၉၃၈ ခုနှစ်မှ ၁၉၄၀ ပြည့်နှစ် အထိ သုံးနှစ်ပျမ်းမျှစိုက်ပျိုးသော ကေပေါင်းနှင့် စစ်ကြီးအပြီးတွင် ၁၉၄၈ ခုနှစ်မှ ၁၉၅၀ ပြည့်နှစ်အထိ သုံးနှစ် ပျမ်းမျှ စိုက်ပျိုးသော ကေများကို သိသာစွာ နှိုင်းရှည့်နိုင်ရန်အလို့ငှာ အောက်တွင် ဇယားဖြင့် ဖော်ပြထားသည်။

အမှတ်စဉ်	စိုက်ပျိုးသီးနှံ	၁၉၄၇-၄၈ မှ ၁၉၄၉-၅၀	၁၉၃၇-၃၈ မှ ၁၉၃၉-၄၀
		ကေပေါင်း	ကေပေါင်း
၁	ဆန်စပါး	၉,၃၅၉,၃၆၀	၁၂,၄၃၂,၅၁၄
၂	နှမ်း	၁,၃၆၁,၉၈၅	၁,၃၈၆,၅၆၈
၃	မြေပဲ	၇၁၀,၄၂၀	၈၃၁,၈၈၅
၄	ဆန်ပြောင်း	၅၇၈,၉၉၀	၄၇၃,၂၁၅
၅	ဟင်းသီးဟင်းရွက်(ပဲသီး တောင့်နှင့် ကြက်သွန်ပါ)	၄၄၂,၃၁၀	၅၃၄,၃၈၉
၆	ဥယျာဉ်ထွက် အထွေထွေ	၄၆၄,၈၂၂	၄၃၆,၄၆၂
၇	ဝါ	၂၁၆,၄၀၅	၄၃၈,၂၉၆
၈	ဖူးစားပြောင်း	၁၉၄,၃၂၅	၂၁၀,၈၄၈
၉	ကုလားပဲ	၂၅၅,၉၀၀	၂၃၉,၂၆၄
၁၀	အထွေထွေ ကောက်မျိုးများ	၁၄၂,၆၅၂	၂၀၆,၆၂၂
၁၁	ပဲကြီး	၁၃၃,၃၇၅	၁၅၁,၁၅၉
၁၂	ပဲဖြူကလေး	၃၂,၇၆၃	၁၂၁,၆၀၂
၁၃	ပဲကျား	၁၃၅,၈၁၅	၉၇,၆၀၄
၁၄	ငရုတ်	၉၅,၆၃၀	၁၀၂,၁၀၇
၁၅	ဆေး	၁၂၆,၁၆၀	၁၀၈,၃၅၇
၁၆	ကြံ	၄၈,၉၅၃	၆၁,၄၂၇
၁၇	ဂျုံ	၄၂,၄၂၃	၂၃,၈၈၀
၁၈	ကွမ်းသီး	၂၅,၀၆၀	၂၈,၇၉၈
၁၉	ထန်း	၆၁,၃၅၅	၄၀,၆၀၀
၂၀	အုန်း	၇,၉၁၀	၈,၉၂၅
စုစုပေါင်း		၁၃,၈၂၉,၂၆၀	၁၈,၇၀၁,၂၉၀



ယခုအခါ မြန်မာနိုင်ငံတွင် မြေလွတ်မထားတော့ဘဲ လယ်ယာ စိုက်ပျိုးရေး လုပ်ငန်းကို ရာနှုန်းပြည့် အသုံးချလျက် ရှိသည်။ ပုံမှာ မန္တလေးခရိုင်တွင် လယ်ယာများကို စံနစ်တကျ တိုးချဲ့စိုက်ထားပုံ ဖြစ်သည်။

ဖော်ပြပါဇယားကို ကြည့်ရှုနှိုင်းရှည့်သော် ဒုတိယကမ္ဘာစစ်ကြီး မဖြစ်မီက သုံးနှစ် ပျမ်းမျှ စိုက်ပျိုး ကေပေါင်းမှာ ၁၈ သန်း ခုနစ်သိန်းခန့်ရှိ၍ စစ်ပြီးမှ သုံးနှစ်ပျမ်းမျှ စိုက်ပျိုး ကေပေါင်းမှာ ၁၃ သန်း ရှစ်သိန်းမျှသာ ရှိပြီးလျှင် ကေပေါင်း လေးသန်း ကိုးသိန်းခန့် ကွာခြား နေသေးသည်ကို တွေ့ရချေမည်။ ၁၉၅၇-၅၈ မှ ၁၉၅၉-၆၀ သုံးနှစ် ပျမ်းမျှ စိုက်ပျိုးကေပေါင်းမှာ ၁၆ သန်းခန့်သာရှိသဖြင့် မြန်မာနိုင်ငံတွင် စိုက်ပင်သီးနှံများ၏ ကေပေါင်း နှစ်သန်း ခုနစ်သိန်းခန့် တိုးချဲ့စိုက်ပျိုး လုပ်ကိုင်မှုသာလျှင် ဒုတိယ ကမ္ဘာစစ်ကြီး မဖြစ်မီ စိုက်ပျိုးကေပေါင်းကို မှီနိုင်မည်။ အထက်တွင်လည်း ၁၉၆၁ ခုနှစ်အထိ စစ်မဖြစ်ခင် ကေပေါင်း မှီရန် ဆန်စပါးစိုက်ပျိုးသော လယ်ကေပေါင်း တသန်းခန့် လိုနေသေးသည်ကို ဖော်ပြပြီး ဖြစ်သည်။ လယ်ကေ ၁၀၀ (တရာ) လျှင် စပါး



ထွက်တန်ချိန် ၆၀ နှုန်းနှင့် တွက်ချက်လျှင် ကေ ၁,၀၀၀,၀၀၀ (တသန်း)မှ စပါးတန်ချိန် ၆၀၀,၀၀၀ (ခြောက်သိန်း) ခန့် ရသည်။ ဤစပါးတန်ချိန် ခြောက် သိန်းကို နိုင်ငံခြားများသို့ မရောင်းချနိုင်သည်မှာ အလွန် ဝမ်းနည်းဖွယ် ကောင်းလေ သည်။ အထက်ပါ ဇယားတွင် အရေးအကြီးဆုံးသော စိုက် ပျိုးပင်များကိုသာ ဖော်ပြထားသည်။ ထိုအပြင် လွတ်ထား သော မြေများအပြင် စိုက်ပျိုး လုပ်ကိုင်နိုင်သော မြေကေ ပေါင်း သန်း ၂၀ ကျော်ခန့် ၁၉၆၁ ခုနှစ်တွင် ရှိသေးသည်ကို မှတ်သားရာသည်။ စိုက်ပျိုးလုပ်ကိုင်သော အသီးအနှံအပင် များသည် မြေနှင့် ရာသီဥတုအခြေကိုလိုက်၍ အရပ်ဒေသ အမျိုးမျိုး၌ ဖြစ်ထွန်းနိုင်သည်ကို အထူးဂရုပြုရာသည်။ သို့ ဖြစ်၍ စိုက်ပျိုး သီးနှံများ၏ ပျံ့နှံ့ခြင်းသည် မြေနှင့် မိုးရေ ချိန်ပေါ်မှာ တည်သည်ဟုလည်း ဆိုနိုင်သည့်အပြင်၊ မိုးရေ ချိန်လည်း အနည်းဆုံး ၂၅ လက်မမှ အများဆုံး လက်မ ၂၀၀ အထိရှိသဖြင့် မြေနှင့် မိုးအလိုက် သင့်လျော်သော ကောက်ပဲ သီးနှံ အမျိုးစုံ စိုက်ပျိုးနိုင်သည်မှာ သိသာ ထင်ရှားသည်။

၅။ တိုးချဲ့စိုက်ပျိုးရန်အပင်များ

လူမှု ဖူလုံရေးအတွက် တိုးချဲ့စိုက်ပျိုးရန် အပင်များမှာ (၁) ဂွမ်းမွေးရှည် ဝါပင် (၂) ဂုံလျော်ပင် (၃) ဆီထွက် အစေ့ရအပင်များ (နှမ်း၊ မြေပဲ၊ မုန်ညင်းနှင့် အုန်းပင်များ) (၄) ဂျုံစပါး(၅) ကြက်သွန် (၆) ငရုတ်နှင့် (၇) ကွမ်းသီး



ထွန်စက်ကို မသုံးနိုင်သေးသော ဒေသများတွင် ဤသို့ နွားဖြင့် ထွန် ယက် လုပ်ကိုင်ရလျက်ပင် ရှိသေးသည်။

သည် အရေးအကြီးဆုံး ဖြစ်သည်။ ဤဖော်ပြပါ အပင် ခုနစ် မျိုးနှင့်တကွ အခြား လိုအပ်သော အပင်များကို တိုးချဲ့စိုက် ပျိုးရန် နိုင်ငံအစိုးရက အထူးတလည် ကြိုးပမ်း အားထုတ် လျက် ရှိသည်။ ယင်း တိုးချဲ့စိုက်ပျိုးရန် အပင် ခုနစ်မျိုး သည် အလွန် အရေးပါ အရာရောက်သဖြင့်၊ ယင်းအပင်များ ၏ အကျိုး အကြောင်း သိသင့် သိထိုက်သမျှကို (အတိုချုံး ၍) ရေးသား ဖော်ပြရန် လိုပေသည်။

(၁) ဝါ

၁၉၃၇-၃၈ ခုနှစ်မှ ၁၉၃၉-၄၀ ပြည့်နှစ်အထိ၊ စစ်မဖြစ်မီ သုံးနှစ် ပျမ်းမျှဝါစိုက်ပျိုးသောကေပေါင်း လေးသိန်းခွဲခန့် ရှိ သော်လည်း ယခုအထိ(၁၉၆၁ - ၆၂ ခုနှစ်)ဝါ စိုက်ပျိုး ကေ ပေါင်း လေးသိန်းခန့်သာရှိသေးသဖြင့် ဒုတိယကမ္ဘာစစ်ကြီး မဖြစ်မီစံချိန် ဧရိယာ အကျယ်အဝန်းကို မမှီသေးသည်ကို တွေ့ရပေသည်။ ၁၉၃၅-၃၆ ခုနှစ်မှ ၁၉၃၉-၄၀ ပြည့်နှစ် အ ထိ ငါးနှစ်တာမျှသော အချိန်အတွင်းတွင် မြန်မာပြည်သည် ဝါနှင့်စပ်သော ကုန်ပစ္စည်းများကို ပြည်ပသို့ ထွက်ကုန်အဖြစ် တင်ပို့ ရောင်းချသည့်အတွက် နှစ်စဉ် ပျမ်းမျှခြင်း ငွေကျပ် ပေါင်း ၁၀,၆၆၇,၀၀၀ ( တကုဋေခြောက်သိန်းခွဲခန့် ) မျှ ရရှိ လေသည်။ ဝါနှင့် စပ်သော ကုန်ပစ္စည်း (ဝါထွက်ပစ္စည်း) ဆိုရာ၌ ဝါ၊ ဂွမ်း၊ ဝါစေ၊ ဝါဆီနှင့် ဝါစေဖတ်များ ပါဝင်သည်။ ဝါတွင် ခြည်မျှင် (ဝါဂွမ်းမွေး) ရှည်မျိုး၊ ခြည်မျှင်တိုမျိုး ဟူ၍ ဂွမ်းမွေး အတိုအရှည်အလိုက်နှစ်မျိုးနှစ်စား ခွဲခြား သတ်မှတ်ခေါ်ဝေါ်ရာတွင်၊ ခြည်မျှင်ရှည်မျိုးမှာ တလက်မ၏ လေးပုံ သုံးပုံ (ဒို့) ကျော် ရှည်လျက်၊ ခြည်မျှင်တိုမျိုးမှာ တ လက်မ၏ လေးပုံ သုံးပုံအောက် ရှည်သည်။ ခြည်မျှင်ရှည်မျိုး ဖူလုံသော စိုက်ပျိုးကေ တိုးချဲ့ရန်အတွက် အစိုးရ လယ်ယာ ဌာနနှင့် မြေကျေးရှင်းခေါ် လယ်ယာနှင့် ကျေးလက်တိုး တက်ကြီးပွားရေးအဖွဲ့က ယခုအခါတွင် အထူးတလည် ကြိုး ပမ်းလျက် နေချေသည်။ အထက်ဖော်ပြပါ ဝါနှင့် စပ်သော စိုက်ပျိုးကုန် ပစ္စည်းများကို မြောက်မြားစွာ ရောင်းချ ရခြင်းမှာ (က) ခြည်မျှင်စက်သာ ရှိ၍ အထည်စက် မရှိခြင်း၊ (ခ) အထည်စက် တည်လောက်အောင် ခြည်မျှင်ရှည်ဝါ မလုံလောက်ခြင်း၊ (ဂ) ပြည်တွင်း စမ်းသပ်မှုကြောင့် ရသော မျိုးကောင်း မျိုးသန့်၊ မလှိုင် ဝါမျိုးသန့် တိုးချဲ့၍ မစိုက်နိုင် သေးခြင်း၊ (ဃ) ကမ္ဘောဒီးယားခေါ် ကမ္ဘောဇ သင်္ဘောဝါမှ အပ၊ ယခု စမ်းသပ်မှု အောင်မြင်သော ရုရှားခြည်မျှင်ရှည် ဝါကဲ့သို့ နိုင်ငံခြားဝါများ စမ်းသပ်ခွင့် ရသင့်ရထိုက်သ လောက်မရခဲ့ခြင်း စသော အကြောင်းအမျိုးမျိုးတို့ကြောင့် နိုင်ငံခြားသို့ ဝါထွက်ပစ္စည်းများကို တင်ပို့ရခြင်း ဖြစ်ပေ သည်။ ဤသည်တို့ကား ခြည်မျှင်ရှည်ဝါ တိုးချဲ့စိုက်ပျိုးရန် လိုလားချက်များ ဖြစ်ချေသည်။ (ဝါ - လည်းရှု။)



## မြန်မာနိုင်ငံ လယ်ယာစိုက်ပျိုးရေး

### (၂) ဂုံလျော်ပင်

ဂုံလျော်ပင်ကို ဒုတိယကမ္ဘာစစ်ကြီး မဖြစ်မီက ထွန်းကားစွာ မစိုက်ပျိုးခဲ့ဘူးချေ။ မြန်မာ နိုင်ငံ အစိုးရသည် ၁၉၅၃ ခုနှစ်က စမ်းသပ် စိုက်ပျိုးလုပ်ကိုင်လာရာ၊ ၁၉၆၀-၆၁ ခုနှစ်အထိ ဂုံလျော်ပင် ကေပေါင်း တသောင်း ခြောက်ထောင်ခန့် တိုးတက်လာပြီး သကာလ၊ ဂုံနီအိတ်စက်ကြီး တည်ထောင်လုပ်ကိုင်နေသည်မှာ အလွန် ဝမ်းသာဖွယ် တရပ် ဖြစ်ပေသည်။ မြန်မာ နိုင်ငံ၌ လူအများ သိကြသော ပိုက်ဆန်လျော်ပင်နှင့် ဂုံလျော်ပင်သည် လုံးဝမတူဘဲ ကွဲပြား ခြားနားလေသည်။ ဂုံပင် (ဂုံလျော်ပင်) မှ ရသောလျော်ကို ကြိုးများ၊ ဂုံအိတ်များ၊ ဖယောင်းပုဆိုးဖျာများ၊ ကော်ဇောများ စသည်တို့ လုပ်ရန် အလွန် အသုံးဝင်လေသည်။ ဤအပင်ကို အိန္ဒိယ နိုင်ငံ အနောက်ပိုင်း ဗင်္ဂလားနယ်နှင့် အရှေ့ ပါကစ္စတန် နိုင်ငံ၌ မြောက်မြားစွာ စိုက်ပျိုးသည်။ ဤနိုင်ငံများမှ မြန်မာနိုင်ငံသို့ များစွာ တင်ပို့ ရောင်းချရလေသည်။ မြန်မာ နိုင်ငံ၌ ဂုံပင်နှင့် စပ်လျဉ်း၍ မည်မျှအသုံးများသည်ကို သိသာနိုင်ရန် အောက်ပါဇယားကို ထည့်သွင်းဖော်ပြထားသည်။ ထိုဇယားပါစာရင်းမှာ ၁၉၇၀-၇၁ ခုနှစ်အထိ သုံးနှစ် ပျမ်းမျှနှင့် ဂုံထွက်ပစ္စည်းများကို မြန်မာပြည်သို့ သွင်းကုန် အဖြစ် တင်သွင်းခြင်းကို ပြလေသည်။

အမျိုးအစား	အရေအတွက်နှင့်အချိန် ကျပ်ငွေတန်ဖိုး		
၁။ ဂုံလျော် (ကုန်ရိုင်း)	၈၁,၃၈၇	ပေါင်	၆,၉၁၁
၂။ ဂုံကျစ်ခြည်၊ ရက်ခြည်	၂၃,၄၄၇	ပေါင်	၁,၅၂၆
၃။ ဂုံမှလုပ်သောပစ္စည်းများ			
(က) ဖျင်ကြမ်း	၅၆၂,၃၀၈	ကိုက်	၂၃၂,၈၄၀
(ခ) ဂုံနီဖျင်	၁,၆၀၃,၀၁၄	ကိုက်	၂၁၅,၉၁၃
(ဂ) အခြားအမျိုးမျိုး	၁၃၈,၄၃၂	ပေါင်	၄၂,၇၇၄
၄။ ဂုံလျော် - ကြိုးကြီး			
ကြိုးကလေး	၃,၆၄၂,၉၈၇	ပေါင်	၆၀၂,၄၉၅
၅။ ဂုံနီအိတ်	၅၄,၅၇၂,၄၇၉	အိတ်	-
	စုစုပေါင်း		၁၇,၄၄၇,၆၂၃

အထက်တွင် ဖော်ပြပါ စာရင်းမှာ စစ်မဖြစ်မီက သုံးနှစ်တွက် ပျမ်းမျှခြင်း စာရင်းဖြစ်သည်။ ထိုစဉ်ကတန်ဖိုးငွေနှင့်ပင် သိန်းပေါင်းများစွာ ဂုံနှင့် ဂုံထွက် ပစ္စည်းများ အတွက် ကုန်ကျ ခဲ့လေပြီ။ ဤငွေယိုပေါက်ကြီးကို တစတစ ပိတ်ပင် လာနိုင်သည်မှာ နှစ်ထောင်း အားရ ဝမ်းမြောက်ဖွယ် ဖြစ်သည်။ ဆန်စပါး လုပ်ငန်းနှင့် အခြား စိုက်ပျိုးကုန်စည်များအတွက် ဂုံအိတ်နှင့် ဂုံအိတ်ကြိုး မသုံးလျှင် မဖြစ်သလောက်ပင် ဖြစ်ချေသည်။ ထိုမျှ အရေးပါ အရာရောက်သော ဂုံလျော်ကို ရနိုင်ရန် ရည်သန်လျက် မြန်မာနိုင်ငံတွင်

ယခုအခါ ဂုံပင်များကို တိုးချဲ့စိုက်ပျိုးရန် အထူးပင် လိုလားအပ်ပေသည်။

### (၃) ဆီထွက်ပင်များ (နှမ်း၊ မြေပဲ)

မြန်မာ နိုင်ငံ၌ လူအများ နေ့စဉ် စားသုံးကြသည့် အစာအာဟာရတို့တွင် နှမ်းဆီနှင့် မြေပဲဆီသည် အလွန်ပင် အရေးကြီးသော စားသုံးကုန်ပစ္စည်းများ ဖြစ်ပေသည်။ နှမ်းပင်ကို ရှေးပဝေဏီကပင် စိုက်ပျိုးခဲ့ကြသော်လည်း၊ မြေပဲပင်ကိုမူ မြန်မာ တောင်သူ ယာသမားတို့သည် လွန်ခဲ့သည့် နှစ်ပေါင်းခြောက်ဆယ်ခန့်ကမှ စတင် တီထွင် စိုက်ပျိုးသော ဆီထွက် သစ်စေ့ရ အဖိုးတန်အပင် ဖြစ်သည်။ ၁၉၀၃ ခုနှစ်တွင် မြေပဲစိုက်သော ကေပေါင်း ၃,၈၆၆ စတင်၍ စိုက်ပျိုးသော်လည်း ခုနှစ်နှစ်အကြာ ၁၉၀၉ ခုနှစ်တွင် မြေပဲကေပေါင်း နှစ်သိန်းခွဲခန့် (၂၄၈,၄၉၇) အထိ တိုးချဲ့ စိုက်ပျိုးလုပ်ကိုင်သည်ကို စိုက်ပျိုးရေးသမိုင်းတွင် မှတ်တမ်းတင်စရာ ဖြစ်ချေသည်။ မြေပဲ စတင် စိုက်ပျိုးသော ၁၉၀၃ ခုနှစ်၌ နှမ်းကေပေါင်း ကိုးသိန်းခုနစ်သောင်းခန့် (၉၆၈,၅၀၅) စိုက်ပျိုး၏။ ၁၉၀၃ ခုနှစ်က ပခုက္ကူ ခရိုင်တွင် မြေပဲ စတင်စိုက်ပျိုးသော အခါအလွန်ခဲယဉ်းစွာ ဟောပြောတိုက်တွန်းမှသာ တောင်သူယာသမားများသည် အစိုးရကို ကြောက်ရွံ့သဖြင့် စိုက်ကြလေသည်။ နှမ်း စိုက်ပျိုးလုပ်ကိုင်မှုသည် အလောင်းအစားပြုလုပ်ရသကဲ့သို့ အလွန်စိတ်မချရသော အပင် ဖြစ်သည်။ နှမ်းစိုက်ပျိုးသည့်နေ့မှစ၍ ရိတ်သိမ်းပြီးသည်အထိ မိုးလေဝသကို စိတ်မချနိုင်ချေ။ သို့ဖြစ်သောကြောင့် ရာသီဥတုအတွက် ပိုမို စိတ်ချရ၍ အထွက်သင့်တင့်သည့်အပြင် မလွတ်စတမ်း ရနိုင်သော မြေပဲပင်ကို တီထွင်စိုက်ပျိုးရခြင်း ဖြစ်သည်။ ပခုက္ကူခရိုင်တွင် ၁၉၀၃ ခုနှစ်က မြေပဲ ၇၁ ကေ စိုက်ပျိုး၍၊ ၁၉၀၇ ခုနှစ်အထိ ငါးနှစ်ကြာသောအခါ မြေပဲကေပေါင်း ၁၆၈ မျှသာ စိုက်ပျိုးကြ၏။ ထိုနှစ်တွင် မြင်းခြံခရိုင်မှာ မြေပဲကေပေါင်း ၃၁,၃၃၇ စိုက်၍၊ မကွေးခရိုင်တွင် မြေပဲ ကေပေါင်း ၄၂,၅၄၂ အထိ တိုးချဲ့စိုက်ပျိုးလေသည်။ ထိုအခါ ခရိုင်ဝန် (အရေးပိုင်) မစ္စတာ စီ အက် (ဖ) ဂရန့်သည် တရွာဝင် တရွာထွက် နေပူပြင်းလှသော နွေရာသီတွင် လိုက်လံ ဟောပြောကြီးကြပ်လျက် စိုက်ပျိုးလုပ်ကိုင်စေရာ၊ နောက်နှစ်နှစ်ကြာသောအခါ (၁၉၀၉ ခုနှစ်) ပခုက္ကူခရိုင်သား ယာသမားတို့သည် မြေပဲကေပေါင်း ၈၅,၃၁၉ အထိ တိုးချဲ့ စိုက်ပျိုးကြသဖြင့် မြင်းခြံနှင့် မကွေးခရိုင်ထက်ပင် ကေပေါင်းနှစ်ဆမှ သုံးဆအထိ ပိုမိုစိုက်ကြလေသည်။ များမကြာမီနှစ်အတွင်း အရေးပိုင် မစ္စတာ ဂရန့်ကို “မြေပဲဘုရား” ဟု ခေါ်ဝေါ်သမုတ်ကြသည့်အပြင်၊ “ကုလား မြေပဲ၊ မယား ရွှေဆွ” ဟူသော အတိတ်တဘောင်သည် ပေါ်လာသည်ဟု အဆိုရှိ၏။



## မြန်မာနိုင်ငံ လယ်ယာစိုက်ပျိုးရေး

ဒုတိယ ကမ္ဘာစစ်ကြီး မဖြစ်မီအတွင်း (၁၉၄၁ ခုနှစ်) နှမ်း ဆီ၊ မြေပဲဆီနှင့် ထောပတ် (သစ်စေ့ဆီထောပတ်တု အပါ အဝင်) မြန်မာနိုင်ငံတွင် မည်မျှ လိုသည်ကို ငွေတန်ဖိုးနှင့် တကွ အောက်ပါဇယားတွင် ဖော်ပြမည်။

အမျိုးအစား	တန်ချိန်	ကျပ်ငွေတန်ဖိုး
၁။ မြန်မာနိုင်ငံထွက်နှမ်းဆီ	၂၅,၀၀၀	၉,၃၀၀,၀၀၀
၂။ နိုင်ငံခြားမှဝယ်သော နှမ်းစေ့	၁,၅၅၉	၂၅၄,၀၀၀
၃။ မြန်မာနိုင်ငံထွက်မြေပဲဆီ	၅၀,၀၀၀	၁၂,၄၀၀,၀၀၀
၄။ နိုင်ငံခြားမှဝယ်သော မြေပဲဆီ	၂၀,၀၀၀	၅,၂၀၀,၀၀၀
၅။ ချီထောပတ်နှင့် ထောပတ်တု (က) နို့မရသော ချီထောပတ်	၇၀၀	၁,၀၀၀,၀၀၀
(ခ) ထောပတ်တု	၁,၀၀၀	၇၅၀,၀၀၀
စုစုပေါင်း	၉၈,၂၅၉	၂၈,၉၀၄,၀၀၀

မြေပဲပင်ကို ၁၉၀၃ ခုနှစ်တွင် ၃,၈၆၆ ဧကမှတစ်စတစ်စတိုးချဲ့ စိုက်ပျိုးလာရာ ၁၉၅၉ ခုနှစ်တွင် မြေပဲဧကပေါင်း ၉၇၁,၈၆၀ အထိ (ကိုးသိန်း ခုနစ်သောင်းကျော်) တိုးချဲ့ စိုက်ပျိုးလာ သော်လည်း စားသုံးဆီ ဖူလုံအောင် မရသေးချေ။ ဒုတိယ ကမ္ဘာစစ် မဖြစ်မီက အောက်ပါ ဇယားတွင် ဖော်ပြသော တိုင်း လေးတိုင်းနှင့် ကချင်ပြည်နယ်၌ မြေပဲဧရိယာ မဆို သ လောက် စိုက်ခဲ့သည်မှ ၁၉၅၉ ခုနှစ်အထိ မြေပဲ ဧကပေါင်း မြောက်မြားစွာ စိုက်ပျိုးလာကြသည်မှာ အလွန် အံ့ဩဖွယ် ကောင်းပေသည်။

အမှတ် စဉ်	တိုင်းနှင့် ပြည်နယ်အမည်	၁၉၄၁ ခုနှစ် မြေပဲဧက	၁၉၅၉ ခုနှစ် မြေပဲဧက
၁။	ရခိုင်တိုင်း	၂၀၉	၁,၀၁၉
၂။	ပဲခူးတိုင်း	၂,၃၂၉	၆၀,၆၇၅
၃။	ဧရာဝတီတိုင်း	၉,၂၅၆	၄၁,၂၉၂
၄။	တနင်္သာရီတိုင်း	၃,၇၅၃	၈,၂၇၅
၅။	ကချင်ပြည်နယ်	၄,၀၆၉	၇,၁၇၈
	စုစုပေါင်း	၁၉,၆၁၆	၁၁၈,၄၃၉

ဒုတိယ ကမ္ဘာစစ်ကြီး မဖြစ်မီက (၁၉၄၁ ခုနှစ်) နှမ်း ဧက ပေါင်း ၁၃ သိန်းခန့် စိုက်ပျိုးလုပ်ကိုင်၍၊ ၁၉၅၉ ခုနှစ်တွင် ၁၄ သိန်းခန့် စိုက်ပျိုးသဖြင့် ဧကပေါင်း တသိန်းခန့် နှမ်းဧရိယာ အကျယ်အဝန်း ပိုမိုစိုက်ပျိုးသော်လည်း၊ နှမ်းဆီ မဖူလုံ သေးသည်ကို တွေ့ရသည်။ ဤအထက်ပါ ဇယားများ ကြည့်

ခြင်းအားဖြင့် နှမ်းနှင့်မြေပဲ တိုးချဲ့စိုက်ပျိုးရန် လိုပေသေး သည်မှာ သိသာ ထင်ရှားသည်။

### (၄) ဂျုံစပါး

ဂျုံစပါး (ဂျုံ) သည် အလွန် ခွန်အားဖြစ်စေသော ကောက်မျိုး တမျိုး ဖြစ်သည်။ မြန်မာနိုင်ငံ လွင်ပြင် အရပ် ဒေသတို့၌ ဂျုံစိုက်သောနေရာတို့မှာ ရွှေဘိုခရိုင်တောင်ပိုင်းမှ စစ်ကိုင်းမြို့အထိ ကျယ်ပြန့်သော မူးမြစ်ဝှမ်းတလျှောက် မြေ နိမ့်လွင်ပြင်ကွင်းနှင့် ထိုမှ ဧရာဝတီမြစ်ကို ကျော်လျက် တ ဖက်ကမ်းရှိ ကျောက်ဆည်ခရိုင် ပန်းလောင်ချောင်း အထိ တည်ရှိသော လွင်ပြင်ကွင်းတို့ဖြစ်ကြ၏။ ထိုအပြင် စစ်ကိုင်း အနောက်ဖက်၌၎င်း၊ အောက်ချင်းတွင်း (မုံရွာ) ခရိုင်၌၎င်း အနည်းအကျဉ်း စိုက်ပျိုးကြသေးသည်။ ယခုအခါ ဒုတိယ ကမ္ဘာစစ်ကြီးအပြီး၌ ဟင်္သာတ၊ မင်းဘူး၊ မန္တလေး၊ မိတ္ထီလာ၊ မြင်းခြံနှင့် ရမည်းသင်းခရိုင်များတွင် သိသာ ထူးခြားစွာ ဂျုံ ကို တိုးချဲ့စိုက်ပျိုးလာကြလေသည်။ အထက်ပါ အရပ်များ တွင် များသောအားဖြင့် တမာခေါက် ဂျုံ (ဂျုံမာ) မျိုးကို စိုက်ပျိုးလုပ်ကိုင်ကြ၏။ စစ်မဖြစ်မီ ၁၉၄၁ ခုနှစ် က ဂျုံမာ (ထမချောက်ဂျုံ) ဧကပေါင်း ၁၅,၀၀၀ (တသောင်းခွဲ) ခန့် စိုက်ပျိုး၍ တကေလျှင် ပေါင်ချိန် ၄၅၀ ခန့် ထွက်သည်။ ရှမ်း ပြည်နယ်တွင် ပေ ၃,၀၀၀ မှ ၄,၀၀၀ အထိ မြင့်သော ကုန်း ပြင်မြင့်ဒေသတို့၌ သမပိုင်းရာသီဥတုနှင့် သင့်လျော်သော ဂျုံ မျိုးကို စိုက်ပျိုးကြ၏။ ထိုဂျုံမျိုးမှာ ဥရောပ၊ ဩစတြေး လီးယားနှင့် အမေရိကတိုက်တို့၌ စိုက်ပျိုးသော နူးညံ့သည့် ဂျုံမျိုးနှင့် အတူတူပင် ဖြစ်လေသည်။ ယင်းဂျုံနူးညံ့ခေါ် ဂျုံပျော့မျိုးသည် တကေလျှင် ပေါင်ချိန် ၇၅၀ ခန့်ထွက်၏။ ရှမ်းပြည်နယ်တွင် ဒုတိယကမ္ဘာစစ်ကြီးမဖြစ်မီက ဧကပေါင်း ၁၀,၀၀၀ ခန့် စိုက်ပျိုးလေသည်။ စစ်မဖြစ်မီ ဂျုံနှင့် ဂျုံထွက် ပစ္စည်း၏ စီးပွားရောင်းဝယ်ရေး အခြေအနေသည် အောက် ပါအတိုင်းပင် ဖြစ်ချေသည်။

### ၁၉၄၁ ခုနှစ် စာရင်းဇယား

အမျိုးအစား	တန်ချိန်	ကျပ်ငွေတန်ဖိုး
၁။ မြန်မာနိုင်ငံထွက်ဂျုံစေ့	၆,၀၀၀	၆၀၀,၀၀၀
၂။ နိုင်ငံခြားမှဝယ်ယူသော ဂျုံစေ့(သွင်းကုန်)	၃,၂၅၀	၃၅၀,၀၀၀
၃။ ဂျုံမှုန့် (သွင်းကုန်)	၃၀,၀၀၀	၃,၈၀၀,၀၀၀
စုစုပေါင်း	၃၉,၂၅၀	၄,၇၅၀,၀၀၀

ဂျုံစေ့ (နိုင်ငံထွက်နှင့် နိုင်ငံခြား)မှ အာဇာမုန့်ခေါ် ဂျုံ မုန့်ရာနှုန်း ၉၀ % ရသည်။ နိုင်ငံခြားမှ သွင်းကုန် ဂျုံမှုန့် အ လတ်ကြမ်းခေါ် အာဇာမုန့် ၁၀ % ပါလေသည်။ ဒုတိယ





စက်မှုလယ်ယာ ဖွံ့ဖြိုးရေး စီမံကိန်းအရ တိုးတက်လျက်ရှိသော ဝါခင်း လုပ်ငန်း၏ ရှခင်းတရပ်



အာလူးစိုက်နည်းကို သိပ္ပံနည်းကျကျ လက်တွေ့ သင်ပြကာ စိုက်ပျိုးလျက် ရှိသည်။



မြန်မာနိုင်ငံ လယ်ယာစိုက်ပျိုးရေး

ကမ္ဘာစစ်ကြီးအပြီး(၁၉၅၉ ခုနှစ်)တွင် မြန်မာနိုင်ငံ တဝှန်း လုံးတွင် ဂျုံကေပေါင်း ၈၁,၄၀၁ (ရှစ်သောင်းကျော်) စိုက်ပျိုး၏။ ဂျုံစေ့ကို စက်တင်ကြိတ်ပါက အောက်ပါ ဂျုံထွက်ပစ္စည်းများ ရသည်။

- (၁) ဂျုံမှုန့်နုခေါ် မိုင်ဒါ။
- (၂) ဂျုံမှုန့် အလတ်ကြမ်းခေါ် အာဠာ။
- (၃) ရွှေကြည်မှုန့်ခေါ် ဂျုံဆန်ကဲ့ရဲ့(ဝါ) ဆူဂျီ။
- (၄) ဂျုံဖွဲခေါ် ဘူဆီ။

အထက်ပါ စာရင်းအင်းများကို ကြည့်၍ ဥရောပတိုက်နှင့် ဩစတြေးလီးယားတိုက်ထွက်ဂျုံပျော့မျိုး ရှမ်းပြည်နယ်တွင်တိုးချဲ့စိုက်ပျိုးရန်လိုပေးသေးသည်ကိုသိသာနိုင်ပေသည်။

(၅) ကြက်သွန်

ကြက်သွန်ကို မြေဩဇာကောင်းသောမြေတွင် ကောင်းမွန်စွာ ထွန်ရေး (ထရေး) သမန်းရအောင် ထွန်ယက်၍ စိုက်ပျိုး လုပ်ကိုင်လျှင် အတော်အတန် ကျေးဇူးများသော လုပ်ငန်းတရပ် ဖြစ်ချေသည်။ ကြက်သွန်သည် ဥကြီး၊ ဥကလေးဟူ၍ နှစ်မျိုး ရှိချေသည်။ များသောအားဖြင့် ကြက်သွန်ဥကြီးကို ကုလားကြက်သွန်ခေါ်၍၊ ကြက်သွန် ဥကလေးကို မြန်မာကြက်သွန်နီဥကလေးဟု ခေါ်ကြသည်။ မင်းတုန်းကြက်သွန်၊ ယင်းချောင်း ကြက်သွန်၊ ခွ (ဂွ) ကြက်သွန်အစရှိသည်တို့ကို မြန်မာ ကြက်သွန်ဥကလေးမျိုးဟု ခေါ်ကြသည်။ အင်္ဂလိပ်လို အမည်ပေးရာ၌ ရုက္ခဗေဒ အမည်နှင့်တကွ အမည် ဝေါဟာရ ကွဲပြားခြားနားသည်။ မြန်မာတိုင်းရင်းသားတို့၏ ဟင်းလျာအတွက် ကြက်သွန်သည် အလွန်အရေးပါ အရာရောက်သည်။ မြန်မာပြည်တွင် ဒုတိယ ကမ္ဘာစစ်ကြီးမဖြစ်မီ သုံးနှစ်ပျမ်းမျှ ကေနှစ်သောင်းခွဲခန့်သာ ရှိသော်လည်း၊ စစ်ပြီး ၁၉၅၉ ခုနှစ်တွင် ကြက်သွန် ကေပေါင်း ၄၂,၅၉၈ (လေးသောင်းနှစ်ထောင်ကျော်) စိုက်ပျိုးကြသဖြင့် အလွန် ဝမ်းမြောက်ဖွယ် ကောင်းချေသည်။ ကြက်သွန်

သည် ရာသီဥတု၊ မိုးများ မိုးပါးကိုလိုက်သဖြင့် အထွက်မမှန်ချေ။ ပျမ်းမျှခြင်း တကေလျှင် ကြက်သွန်ဥကြီး ပေါင်ချိန် ၁၅,၀၀၀ ခန့် ထွက်လေ့ရှိသည်။ ကောင်းစွာ ထွန်ယက်ပေးခြင်း၊ အခြား အသီးအနှံများနှင့် အလှည့်ကျ စိုက်ပျိုးပေးခြင်း၊ မြေဩဇာကျွေးပေးခြင်း၊ ရေကို အချိန်မှီသွင်းပေးခြင်း ပြုလုပ်ပေးပါက တကေလျှင် ပေါင်ချိန် ၂၀,၀၀၀ မှ ၂၅,၀၀၀ အထိ ထွက်နိုင်လေသည်။ ကြက်သွန်ဥကလေးများမှာမူ တကေလျှင် ပေါင်ချိန် ၅,၀၀၀ မှ ၇,၀၀၀ အထိသာ ထွက်ရိုး ထွက်လေ့ ရှိချေသည်။

အောက်ဖော်ပြပါဇယားတွင် မြန်မာနိုင်ငံမှ ထွက်သော ကြက်သွန်နှင့် နိုင်ငံခြားမှ ဝယ်ယူ သုံးစားရသော (သွင်းကုန်) ကြက်သွန်ကို စစ်မဖြစ်မီ ငါးနှစ်တွက် ပျမ်းမျှ တန်ချိန်များကိုတွေ့နိုင်သည်။ ထိုစာရင်းအင်းများ ကြည့်ရခြင်းအားဖြင့် ဒုတိယကမ္ဘာစစ်ကြီးအပြီး ကြက်သွန်စိုက်သော ဧရိယာ တိုးတက် လာသည်ကို တွေ့ရှိရချေမည်။ ၁၉၅၉ ခုနှစ်တွက် ကြက်သွန် ကေပေါင်း ၄၂,၅၀၀ ခန့်မှ တကေလျှင် ပျမ်းမျှ ခြင်း ကြက်သွန်ဥ ငါးတန်ထွက် (၁၁,၂၀၀ ပေါင်) နှုန်းနှင့် တွက်သော် စုစုပေါင်းတန်ချိန် ၂၁၂,၅၀၀ ပေါင် ရရှိသဖြင့် စစ်မဖြစ်မီကထက် နှစ်ဆပိုမိုနေသည်မှာ ထင်ရှားသည်။

(၆) ငရုတ်

မြန်မာနိုင်ငံ တိုင်းရင်းသားတို့အတွက် ထမင်းဟင်းလျာ ချက် ပြုတ်ရာ၌ ငရုတ်သီးကို အတော်အတန် အသုံးများသည့် အလျောက် အနှံ့အပြား ငရုတ်ပင် စိုက်ပျိုးကြသည်။ ရှေးအထက်ကျော် ကာရီကမှစ၍ ငရုတ်သီးကို တိုင်းရင်းသားတို့၏ ဟင်းလျာတို့တွင် နေ့စဉ် သုံးကြသည်။ “ချိုလည်း ချိုလွန်း၊ ရည်ရွန်းများစွာ၊ ကြံ့ဟင်း ကြက်နားပေါင်း၊ သောင်းပြောင်း ရော၍သာ၊ အိမ်သို့ရောက်ခါ၊ လျင်စွာချက် ပြုတ်၊ ထမင်းကပူ ဟင်းကပူ၊ ရှူရှူသာ ရှမ်းငရုတ်ကယ်

ကြက်သွန်တန်ချိန်					တနှစ်တွက် မြန်မာနိုင်ငံသုံး	
နိုင်ငံအမည်	၁၉၃၇ ခုနှစ်.....	၁၉၃၈ ခုနှစ်.....	၁၉၃၉ ခုနှစ်.....	၁၉၄၀ ပြည့်နှစ်.....	၁၉၄၁ ခုနှစ်.....	ပျမ်းမျှတန်ချိန်
မြန်မာနိုင်ငံမှ	၇၈,၅၂၀	၉၉,၅၀၀	၇၆,၅၈၀	၉၀,၆၈၀	၁၀၉,၇၀၀	၉၀,၉၉၆
နိုင်ငံခြားမှ	၂၁,၁၈၀	၈,၆၂၅	၂၄,၉၀၀	၂၃,၄၆၀	၁၂,၂၆၀	၁၈,၀၈၅
ပေါင်း =	၉၉,၇၀၀	၁၀၈,၁၂၅	၁၀၁,၄၈၀	၁၁၄,၁၄၀	၁၂၁,၉၆၀	၁၀၉,၀၈၁



## မြန်မာနိုင်ငံ လယ်ယာစိုက်ပျိုးရေး

နှင့်လေး” ဟူ၍၎င်း၊ “ကင်ပလင်းဟင်း၊ ဖုတ်ခြောက်ခတ်ကာ၊ မီးမှာ ဖုတ်သည် ငရုတ်မိုးမြော်သာ၊ ကြက်သွန်မပါ၊ ဆုံမှာထောင်းမှ၊ ထမင်းပူ ဟင်းပူ ငရုတ်ဟူ၊ လူလူ အငွေထသည်နှင့်လေး” ဟူ၍၎င်း ဆင်းရဲသားလောက သရုပ်ဖော်သည်များကို ညောင်ရမ်းခေတ်၌ ငရုတ်သီးကို နေ့စဉ်စားသုံးရာတွင် ထည့်သွင်းစားသည်ကို တျာချင်းများတွင် ဝန်ကြီးပဒေသရာဇာသည် သိဖွဲ့ခဲ့၏။ ဒုတိယ ကမ္ဘာစစ်ကြီး မဖြစ်မီ ၁၉၄၁ ခုနှစ်တွင် မြန်မာပြည်၌ ငရုတ်ကေပေါင်း တသိန်းခန့် စိုက်ပျိုး၏။ ယခု စစ်ပြီး ၁၉၅၉ ခုနှစ်တွင် ငရုတ်ကေပေါင်း တသိန်း သုံးသောင်းခန့် စိုက်ပျိုးသဖြင့် အတော်ပင် ကျေနပ် လောက်ပေသည်။ ငရုတ် တကေလျှင် ငရုတ်သီးခြောက် လေးပိုင်း တပိုင်း တန်ချိန် (၁) (၀) ပိသာ ၁၅၀ ခန့် ထွက်သည်။ မိုးလေဝသ ညီညွတ်ပါလျှင် ငရုတ်တကေ ပိသာ ၁၅၀ ကျော်၍ ၁၇၅ ပိသာခန့်ပင် ထွက်သည်။ စစ်မဖြစ်မီကလည်း အကြီးအကျယ် နိုင်ငံခြားမှ သွင်းယူ ရသည်။ မိုးလေဝသ မညီညွတ်သဖြင့် ငရုတ်ထွက် ညံ့ဖျင်းသောကြောင့်သာ စစ်မဖြစ်မီက တန်ချိန် မဆိုသလောက် ဝယ်ယူ တင်သွင်းရသည်။ စစ်မဖြစ်မီ လေးနှစ် မြန်မာပြည်မှ ထုတ်ကုန်အဖြစ် ပျမ်းမျှခြင်း တန်ချိန် ၃,၀၀၀ ကို အိန္ဒိယသို့ ရောင်း၍၊ သွင်းကုန်အဖြစ် အိန္ဒိယမှ မြန်မာပြည်သို့ တန်ချိန် ၁,၅၀၀ တင်ပို့ ဝယ်ယူရသဖြင့် မြန်မာပြည်က ငရုတ်တန်ချိန် ၁,၅၀၀ ပင် ပိုမိုရောင်းချရချေသေးသည်မှာ ထင်ရှားသည်။ ငရုတ်သီး ရောင်းချ ဝယ်ယူရေး အတွက် ရှင်းလင်း ဖော်ပြရန် လိုပေသေးသည်။ မြန်မာနိုင်ငံက အိန္ဒိယသို့ ရောင်းချသော ငရုတ်အတောင့်ရှည် (ကုလားအော်) မျိုးကို အိန္ဒိယတိုင်းသားများက နှစ်သက်၍၊ ဟင်းချက်ရာ၌ အရောင်နီ၍ အစပ်နည်းသော အိန္ဒိယ ငရုတ်ပု အတောင့်ကြီးမျိုးကို မြန်မာများက သဘောကျသောကြောင့် ကုန်ချင်း လဲလှယ်၍ ရောင်းချဝယ်ယူခြင်း ဖြစ်သည်။ ယခုအခါ ငရုတ်သီးခြောက်ဈေးကတပိသာ သုံးကျပ်နှုန်း ပေါက်သည်ဆိုပါက ငါးချိုး တချိုးကျ တွက်ကြည့်လျှင် စစ်မဖြစ်မီက ကိုးပဲ ခြောက်ပိုင်ခန့်သာ ကျသဖြင့် ငရုတ်ဈေးကြီးသည်ဟု မဆိုသာချေ။ စစ်မဖြစ်မီက ငရုတ်တပိသာလျှင် ၁၂ ပဲ (သုံးမတ်)မှ တကျပ်လေးပဲ (ငါးမတ်) အထိပေး၍ စားသုံးရသည်ကို ယခုကာလ ငွေတန်ဖိုးနှင့် ငါးဆ တိုးကြည့်ကြလျှင် ငရုတ် တပိသာလျှင် သုံးကျပ်-၇၅ ပြားမှ ခြောက်ကျပ်-၂၅ ပြားအထိ ကျမည်ဖြစ်ချေသည်။

### (၇) ကွမ်းသီးပင်

မြန်မာနိုင်ငံရှိ ဗုဒ္ဓအယူဝါဒီ တိုင်းရင်းသား ဟူသမျှတို့သည် ဧည့်ခံ တည်ခင်းကျွေးမွေးရာ၌ အိမ်မှာ၎င်း၊ အလှူအတန်း ပြုလုပ်ရာ၌၎င်း (က) ကွမ်း(ခ) ဆေး (ဂ) လက်

ပက် မပါလျှင် မပြီးသကဲ့သို့ ဖြစ်နေချေသည်။ ဒုတိယကမ္ဘာစစ်ကြီး မဖြစ်မီ သုံးနှစ်တွက် ပျမ်းမျှခြင်း ကွမ်းသီးပင် ကေပေါင်း ၂၀,၀၀၀ ခန့်သာ စိုက်၍၊ ယခု စိုက်ပျိုးသည့် ဧရိယာ အကျယ်အဝန်း ကေပေါင်း သုံးသောင်းခန့်သာရှိရာ ထူးခြားစွာ တိုးတက်သည်ဟု မဆိုသာချေ။ မြန်မာနိုင်ငံ၌ နှစ်စဉ် ကွမ်းသီး တန်ချိန် တသောင်း ငါးထောင် ရရှိသော်လည်း၊ နိုင်ငံသုံးအတွက် မလုံလောက်သဖြင့် အိန္ဒိယ၊ ပသျှူးကျွန်းဆွယ် (မလ္လာယု)၊ သီဟိုဠ်နှင့် အင်ဒိုနီးရှားတို့မှ ကွမ်းသီး တင်သွင်းရသည်မှာ တန်ချိန်ပေါင်း တသောင်းလေးထောင် ခန့်ပင် ရှိ၏။ ကွမ်းသီးများ ဖူလုံစွာ ရရှိနိုင်အောင် နောက်ထပ် ကေပေါင်း ၂၆,၀၀၀ မှ ၃၀,၀၀၀ အထိ တိုးခဲ့ စိုက်ပျိုးရန် လို၏။ ဒုတိယကမ္ဘာစစ်ကြီး မဖြစ်မီက (၁၉၄၀ ပြည့်နှစ်) တန်ဖိုးငွေ ကျပ် ၇၃ သိန်းခန့် ကွမ်းသီးများကို နိုင်ငံခြားမှ တင်သွင်းဝယ်ယူ စားသုံးကြ၏။ သို့ဖြစ်၍ စုစုပေါင်း ကေ ငါးသောင်းထက် မနည်း စိုက်ပျိုးလုပ်ကိုင်ရန်လို၏။ မြစ်ဝကျွန်းပေါ် ဒေသနှင့် တနင်္သာရီ ကမ်းမြောင်ဒေသများ၌ မိုးကောင်းသဖြင့် ကွမ်းသီးပင် စိုက်ပျိုးရန် အထူး သင့်လျော်သည်။ မြိတ်၊ ထားဝယ်၊ မော်လမြိုင်၊ သထုံ ခရိုင်တို့နှင့် ကော်သူးလေပြည်နယ်၌ ကွမ်းသီးပင် စိုက်ပျိုးနိုင်သည့် မြေကေပေါင်း ငါးသောင်းထက် မနည်း ရှိသည်ဟု ခန့်မှန်း၍ ရ၏။ ကွမ်းသီး ဖူလုံအောင် ထွက်ရှိခဲ့လျှင် နိုင်ငံခြားသို့ ထွက်သွားမည့် သိန်းပေါင်းများစွာ ငွေယိုပေါက်ကြီး ပိတ်၍ ရရှိမည့်ငွေကို နိုင်ငံထူထောင်ရေး လုပ်ငန်းများဖက်သို့ လွှဲပြောင်းနိုင်ချေမည်။

### တီထွင်စိုက်ပျိုးရန် အပင်များ

အမွေးအကြိုင် ဖြစ်သော မဆာလာထွက် အပင်များနှင့် ဆေးဖက်ဝင်သော အပင်များမှ ထွက်သော ကုန်ပစ္စည်းများကို နိုင်ငံခြားမှ သိန်းပေါင်း များစွာ အကုန်ခံ၍ နှစ်စဉ် နှစ်တိုင်း ဝယ်ယူနေကြရသည်မှာ ထင်ရှားပေသည်။ ဇာတိပို့လ်၊ လေးညှင်း၊ ပွေးကိုင်း၊ သစ်ကြံပိုး၊ ဖာလာစေ၊ ငရုတ်ကောင်း၊ ဇီယာ၊ စမုန်မျိုးငါးပါး အစရှိသော ဆေးဖက်ဝင် အပင်များကို လယ်ယာနှင့် ကျေးလက်တိုးတက်ရေး အဖွဲ့က ဝေငှ ဖြန့်ဖြူး ရောင်းချလျက် ကြိုးပမ်းအားထုတ် လုပ်ကိုင်နေကြောင်း ကြားသိရ၍ ဝမ်းမြောက်ဖွယ်ကောင်းလှပေသည်။ ထိုအပင်များကို ခြံဥယျာဉ်သမားများက ဂရုတစိုက် ကြိုးစားအားထုတ် စိုက်ပျိုးလုပ်ကိုင်ရန် အထူးတလည် လိုလားအပ်ပေသည်။

### ထွက်ကုန် နှင့် ထုတ်ကုန်များ

နိုင်ငံတနိုင်ငံ၏ စီးပွားရေး လွတ်လပ်မှု၊ တိုးတက်မှု ရှိ မရှိကို အစဉ်မပြတ် ထွက်ကုန်၊ ထုတ်ကုန်နှင့် သွင်းကုန်များ အကြောင်းကို အထူးသိသာရန် လိုအပ်ပေသည်။ ထွက်ကုန်



မြန်မာနိုင်ငံ လယ်ယာစိုက်ပျိုးရေး

နှင့် ထုတ်ကုန်များ အရေးကြီးသကဲ့သို့ စိုက်ပျိုးရေး သွင်းကုန်များ အကြောင်းကို သိသာရန် လိုလားအပ်သည့် အလျောက်၊ ဤစာတမ်း အပိုဒ် ၅ “တိုးချဲ့စိုက်ပျိုးရန် အပင်များ” အခန်းတွင် စိုက်ပျိုးရေးသွင်းကုန်များကို သိန်းပေါင်းများစွာ အကုန်အကျ ခံလျက် ဝယ်ယူ သုံးစားရသည်ကို စာရင်းများဖြင့် သိသင့် သိထိုက်သော ယုတ္တိဂဏန်းများကို ဖော်ပြထားပေသည်။

ထွက်ကုန်။ ။မြန်မာနိုင်ငံတွင် စိုက်ပျိုးလုပ်ကိုင်၍ ဖြစ်စေ၊ သဘာဝ အလျောက် မျိုးစေ့ကျ၍ ပေါက်သောကြောင့် ဖြစ်စေ၊ သို့တည်းမဟုတ် မြေထွက်ပစ္စည်းကို ထုတ်လုပ်၍ ရသောကြောင့် ဖြစ်စေ တနည်းနည်းဖြင့် ထွက်သော ကုန်များကို “ထွက်ကုန်” ဟု ခေါ်သည်။

ထုတ်ကုန်။ ။မြန်မာနိုင်ငံ၌ အသုံးပြုရန်ထက် ပိုလျှံနေသဖြင့် နိုင်ငံခြားသို့ ထုတ်ဆောင်ရောင်းချရသော ကုန်ကို “ထွက်ကုန်” ဟုခေါ်သည်။

သွင်းကုန်။ ။မြန်မာနိုင်ငံတွင် အသုံးပြုရန်အတွက် နိုင်ငံခြားမှ ထုတ်၍ မြန်မာနိုင်ငံတွင်းသို့ သွင်းဆောင် ဝယ်ယူရသော ကုန်ကို “သွင်းကုန်” ဟုခေါ်သည်။

ဒုတိယ ကမ္ဘာစစ်ကြီး မဖြစ်မီက (၁၉၃၇-၃၈ မှ ၁၉၃၉-၄၀) သုံးနှစ်တွက် ပျမ်းမျှခြင်း စိုက်ပျိုးကုန်စည်များ၏ ထုတ်ကုန်များကို ငွေကျပ်သိန်းပေါင်းဖြင့် အောက်ပါဇယားတွင် ဖော်ပြထားသည်။

ထုတ်ကုန်အမည် (စိုက်ပျိုးရေးကုန်စည်)	ငွေကျပ်တန်ဖိုး သိန်းပေါင်း ၁၉၃၇-၃၈ မှ ၁၉၃၉-၄၀	
	ထုတ်ကုန်	သွင်းကုန်
၁။ ဆန်စပါး	၂၂၁၅.၃၆	၁.၉၀
၂။ ဖွဲနုဖွဲကြမ်း	၉၉.၈၆	-
၃။ ပဲအမျိုးမျိုး	၈၄.၆၂	၉.၂၇
၄။ ဂွမ်း (ဝါစေ့ဆီဖတ်)	၉၄.၉၂	၀.၀၂
၅။ မြေပဲစေ့၊ ဝီဖတ်	၃၈-၄၀	
၆။ ဟင်းသီးဟင်းရွက် (အာလူးပါ)	၂၉.၇၇	
၇။ ကြက်ပေါင်စေး	၅၉.၆၃	၁.၃၇
၈။ ကျွဲနွားနှင့်ဆိတ်သားရေများ	၂၄.၉၆	
စုစုပေါင်း ၂၆၄၇.၅၂		၁၂.၅၆

ဒုတိယ ကမ္ဘာစစ်ကြီး မဖြစ်မီ ၁၉၃၇-၃၈ ခုနှစ်မှ ၁၉၃၉-၄၀ ပြည့်နှစ် အထိ သုံးနှစ်တွက် ပျမ်းမျှခြင်း ရေနံ၊ သတ္တုတွင်းထွက် ကုန်စည်နှင့် သစ်သားများ၏ တန်ဖိုးကို အထက်ပါ စိုက်ပျိုးရေးကုန်စည်ဇယားနှင့် နှိုင်းယှဉ်နိုင်ရန် ငွေကျပ်သိန်းပေါင်းဖြင့် တဖက်ပါ ဇယားတွင် ဖော်ပြထားသည်။

ထုတ်ကုန်အမည် (တွင်းထွက်ပစ္စည်း)	ငွေကျပ်တန်ဖိုး သိန်းပေါင်း ၁၉၃၇-၃၈ မှ ၁၉၃၉-၄၀	
	ထွက်ကုန်	
ရေနံဆီနှင့် ရေနံမှထွက်သော ပါရာဖင်၊ ဖယောင်းတိုင်၊ ဖယောင်း ကတ္တရာစေး အစရှိသည်	၁၃၂၇.၆၅	
သတ္တုအရိုင်း အမျိုးမျိုး (ကုန်ကြမ်း)	၆၀၆.၂၇	
ကျွန်းသားနှင့် အခြား သစ်သားများ	၃၆၀.၆၀	
စုစုပေါင်း		၂၂၉၄.၅၂
တဖက်ပါ ဇယားမှ စိုက်ပျိုးကုန်စည် စုစုပေါင်း တန်ဖိုး	၂၆၄၇.၅၂	
ထုတ်ကုန်များ၏ စုစုပေါင်း တန်ဖိုး (သိန်းပေါင်း)	၄၉၄၂.၀၄	

မှတ်ချက်။ ။ဖော်ပြပါ ဇယား နှစ်ခုမှ ဂဏန်းများကို အားလုံး မှတ်သားရန် မလိုချေ။ စုစုပေါင်း တန်ဖိုး ဂဏန်းများကိုသာလျှင် လွယ်ကူသောနည်းဖြင့် မှတ်သားရန်လိုသည်။ ပုံစံဆိုသော် စိုက်ပျိုးကုန်စည်များ၏ စုစုပေါင်း ထုတ်ကုန်တန်ဖိုး ဂဏန်းများကို သိန်းပေါင်း ၂၆၄၇.၅၂ ဟု မမှတ်သားဘဲ၊ ကုဋေပေါင်း ၂၆ ကုဋေကျော်ဟုသာမှတ်သားထားရမည်။ ထိုအတူ တွင်းထွက် ပစ္စည်းနှင့် သစ်တောထွက် သစ်သားများ၏ စုစုပေါင်း ထုတ်ကုန်တန်ဖိုးကိုလည်း ၂၃ ကုဋေခန့်ဟုသာ မှတ်သားထားရမည်။ အတိုချုပ်လိုရင်းမှတ်သားထားရမည့်ဂဏန်းများမှာ အောက်ပါအတိုင်းဖြစ်သည်။

- (၁) စိုက်ပျိုးကုန်စည်များ၏ ထုတ်ကုန်တန်ဖိုး ၂၆ ကုဋေခန့်
- (၂) တွင်းထွက် ပစ္စည်းနှင့် သစ်သားများ၏ ထုတ်ကုန် တန်ဖိုး ၂၃ ကုဋေခန့်

ထုတ်ကုန်များ၏ စုစုပေါင်း တန်ဖိုးကျပ် ၄၉ ကုဋေ ခန့်

ဒုတိယ ကမ္ဘာစစ်ကြီး မဖြစ်မီ ၁၉၃၇-၃၈ ခုနှစ်မှ ၁၉၃၉-၄၀ ပြည့်နှစ်အထိ သုံးနှစ်တွက် ပျမ်းမျှခြင်းတန်ဖိုး ကျပ်ပေါင်း ၄၉ ကုဋေခန့်ရှိသည့်အနက် စိုက်ပျိုးကုန်စည်များ၏ ထုတ်ကုန်တန်ဖိုးကျပ်ပေါင်း ၂၆ ကုဋေခန့် ရှိသဖြင့် စိုက်ပျိုးကုန်စည်များသည် ထုတ်ကုန် စုစုပေါင်း တန်ဖိုးထက် ထက်ဝက်ကျော်နေသည်ကို သိသာ ထင်ရှားစွာ တွေ့ရမည်။ ထို့ပြင် စိုက်ပျိုးကုန်စည်များ၏ ထုတ်ကုန် တန်ဖိုး ၂၆ ကုဋေရှိသည့်အနက် ဆန်စပါးဖွဲနုဖွဲကြမ်းများ၏ တန်ဖိုး ၂၃ ကုဋေခန့် ရှိနေသဖြင့် ထွက်ကုန်များတွင် ဆန်စပါးဖွဲနုဖွဲကြမ်းများသည် ပြည်ထောင်စု မြန်မာနိုင်ငံ၏ အသက်သွေးခံသဖွယ် အလွန်အရေးပါ အရာရောက်သည်ကို ဂရုတစိုက် မှတ်သားထားရန် လိုသည်။ ထိုနှစ်များတွင် ဆန်စပါး စသည်တို့၏ ထုတ်ကုန်



တန်ဖိုးသည် တွင်းထွက်ပစ္စည်းနှင့် သစ်သားများ၏ထုတ်ကုန် တန်ဖိုး ၂၃ ကုဋေခန့်ပင် ရှိကြောင်းကိုလည်း မှတ်သားရာ သည်။ အရပ်ရပ် ကုန်ဈေးနှုန်းများ မကျမီ (၁၉၃၀ ပြည့်နှစ် မတိုင်မီ) စုစုပေါင်း ထုတ်ကုန်များ၏တန်ဖိုး ကျပ်ပေါင်း ကုဋေ ၆၀ ခန့် ရှိသည့်အနက် စိုက်ပျိုး ကုန်စည်များ၏ ထုတ်ကုန် ကုဋေ တန်ဖိုးကျပ်ပေါင်း ၃၇ ကုဋေခန့်ရှိသည်ကို တွေ့ရပြန်သည်။ သို့ဖြစ်၍ ထုတ်ကုန်များအနက် စိုက်ပျိုး ကုန်စည်သည် အရေးအကြီးဆုံးဖြစ်သည်မှာ ထင်ရှားသိသာ လှပေသည်။

(ဂ) လယ်ယာ စိုက်ပျိုးမှု တိုးတက်ရေး

စိုက်ပျိုးမှု လူ့အင်အား။ ။မြန်မာ နိုင်ငံရှိ လူဦးရေ တရာ လျှင် ၇၀ ခန့်သည် လယ်ယာလုပ်ကိုင်သူများ(၀၁)လယ်ယာ အလုပ်နှင့် သက်ဆိုင်သူများသာ ဖြစ်ကြသဖြင့် မြန်မာနိုင်ငံ ၏ စီးပွားရေး၊ ကြီးပွားရေးသည် လယ်ယာ ကိုင်းကျွန်း ခြံမြေဥယျာဉ် လုပ်ငန်းပေါ်တွင် အဓိက တည်လျက်ရှိချေ သည်။ ထို့ကြောင့် “လယ်ယာစိုက်ပျိုးခြင်းသည် မြန်မာ နိုင်ငံ၏ စီးပွားရေးအဓိက အင်အားထုတ်မှု” ဖြစ်သည်နှင့် အညီ ယခုလက်ရှိ အခြေအနေအထိ ဆိုသော် အခြား အင် အား ထုတ်လုပ်မှု လုပ်ငန်းများထက် အင်အားအကြီးဆုံး ဖြစ်လျက် နေပေသည်။ လူအပေါင်းတို့သည် လုံ့လဝီရိယ စိုက်ထုတ်၍ ရွက်ဆောင်ရသော “အင်အားထုတ်လုပ်ငန်း” နှင့် စက်ယန္တရားကို အမှီသဟဲပြု၍ လုပ်ဆောင်ရသော “စက်မှု လုပ်ငန်း” ကို ခွဲခြား ဝေဖန်ပိုင်းခြား၍ သိရန် လိုပေသည်။

မြေအကျယ်အဝန်း (မြေအင်အား)။ ။စစ်မဖြစ်မီ အခြေ အနေအရ သုံးသပ် ဆင်ခြင်ကြည့်လျှင်၊ ဆန်စပါး ပါဝင်သည့် ကောက်ပဲသီးနှံမျိုးစုံ စိုက်ပျိုးလုပ်ကိုင်ခဲ့သည့် မြေအကျယ် အဝန်း ကေပေါင်း ၁၉ သန်းခန့် (၁၈,၈၁၅,၀၀၀) အနက် ကေ ပေါင်း ၁၂ သန်းခွဲ (၁၂,၅၁၈,၀၀၀) တွင် စပါးကိုသာ စိုက်ပျိုး သဖြင့် စပါးစိုက်ပျိုးရေးလုပ်ငန်းသာလျှင် နိုင်ငံ၏ အဓိက အင်အားစု ဖြစ်သည်မှာ သိသာ ထင်ရှားပေသည်။

ယခု စပါးစိုက်ပျိုးရေး အခြေအနေ။ ။၁၉၄၂ ခုနှစ်မှစ၍ မြန်မာပြည်ကို ဂျပန်တို့ ဝင်ရောက် သိမ်းပိုက်ထားသည့် သုံး နှစ်အတွင်း လယ်ယာစိုက်ပျိုးရေးလုပ်ငန်း အလွန်ပင် ပျက် ပြားသွားချေ၏။ စစ်မဖြစ်မီ ၁၉၄၀-၄၁ ခုနှစ်တွင် ၁၂ သန်း ခွဲခန့် စပါးစိုက်ပျိုးခဲ့ရာ၊ စစ်ပြီး ပဌမနှစ် (၁၉၄၅-၄၆) တွင် စပါး လယ်ကေပေါင်း ခြောက်သန်းခွဲကျော်သာ စိုက်ပျိုးနိုင် သည်ကို ကြည့်ခြင်းအားဖြင့်၊ ကေပေါင်း ခြောက်သန်းခန့် လျော့ပါးသွားသည့် စစ်ဘေးစစ်ဒဏ်ကား အလွန်အလွန် ကြီးမားလှပေ၏။ ရောင်းချနိုင်သည့် ဆန်စပါး ငွေတန်ဖိုး ယုတ်လျော့ရုံမျှမက၊ ငတ်မွတ်ခေါင်းပါးနေသောနိုင်ငံများက ဝယ်ယူ သုံးစားခွင့် မရသည်မှာ အလွန် စိတ်ကြေကွဲဝမ်းနည်း ဖွယ် သာဓကတရပ် ဖြစ်ချေသည်။ ၁၉၆၀-၆၁ ခုနှစ်အထိ

စစ်မဖြစ်မီအခြေသို့ ပြန်ရောက်ရန် နောက်ထပ် ကေပေါင်း တသန်းခန့် တိုးချဲ့စိုက်ပျိုးရန်လိုပေသေးသည်ကို အထက်တွင် ဖော်ပြရေးသားခဲ့သည်။ ဆန်စပါး ပိုမိုထွက်ရှိရန် အလို့ငှာ တိုးချဲ့ စိုက်ပျိုးရေးနှင့် စပ်လျဉ်း၍ နိုင်ငံ အစိုးရက (က) တောင်သူ လယ်သမား လက်သို့ “လယ်ယာမြေ နိုင်ငံ ပိုင် ပြုလုပ်ရေး အက်ဥပဒေ” အရ လယ်မြေများကို ပြန်အပ် ခြင်း၊ (ခ) တောင်သူလယ်သမားများ စပါးနှင့် ဆန်ဈေး ကောင်းစွာ ရရှိနိုင်ရန် “ပြည်ထောင်စု ကောက်ပဲသီးနှံရောင်း ဝယ်ရေးအဖွဲ့” (ပကရဖ) က စီမံအုပ်ချုပ်၍ နိုင်ငံခြားသို့ ရောင်းခြင်း၊ (ဂ) တောင်သူ လယ်သမားများအား ဓာတ် မြေဩဇာများကို ဈေးနှုန်း လျော့ပေါ့၍ ရောင်းချခြင်း၊ (ဃ) တောင်သူ လယ်သမားများတို့အတွက် အမတော် ငွေများ ထုတ်ဝေချေးငှားခြင်း၊ (င) မျိုးသန့်စပါးများလုပ် သော လယ်သမားများအား ဆုငွေများ ခြီးမြှင့်ခြင်း၊ (စ) တောင်သူ လယ်သမားဘဏ် ဖွင့်လှစ်လျက် ရှိခြင်း၊ (ဆ) ကြွေးမြီ ကြွေးဟောင်းများ ဖြစ်သော အမတော် ကြွေးငွေ များမှ လွတ်ငြိမ်းချမ်းသာခွင့် ပေးခြင်း၊ (ဇ) ကောက်လျင်၊ ကောက်လတ် စပါးရိတ်သိမ်းပြီး လယ်များ၌ သက်လျင် မြေပဲ အချိန်မီ စိုက်ပျိုးနိုင်ရန် “ထရက်တာ စက်ယန္တရား” များကို ငှားခငွေ သက်သာစွာဖြင့် ငှား၍ ထွန်ယက် ပေးခြင်း စသည်ဖြင့် အနည်းနည်းအဖုံဖုံ နိုင်ငံအစိုးရ စိုက် ပျိုးရေးဌာနနှင့် မြေယာ ကျေးလက် စည်ပင် တိုးတက်ရေး အဖွဲ့များက ဆောင်ရွက်လျက် ရှိချေသည်။

ဆန်စပါး မျိုးကောင်း မျိုးသန့် ရရှိရန်။ ။မြန်မာနိုင်ငံမှ ထွက်သော ဆန်စပါးသည် နှစ်စဉ်နှစ်တိုင်း ယိုးဒယားနိုင်ငံ၊ ဗီယက်နမ်နိုင်ငံတို့မှ ထွက်သော ဆန်စပါးများနှင့် ယှဉ်ပြိုင် ရောင်းချရသဖြင့် ဆန်သားဆန်ရင်းကောင်းမှသာလျှင် ဈေး ကောင်း ရချေမည်။ ဆန်ကောင်း ရရှိရေးအတွက်လည်း စပါး မျိုးကောင်းမျိုးသန့်ကို စိုက်ပျိုးရမည် ဖြစ်၏။ ဆန် သား ဆန်ရင်းကောင်းစပါး ဟူသည်မှာ (၁) အမြီးမပါခြင်း၊ (၂) ဆန်နီကင်းခြင်း၊ (၃) စပါးလုံး ပုံသဏ္ဌာန်ညီညွတ်ခြင်း၊ (၄) ဆန်သား ကြည်၍ ဆန်နှစ်မပါသဖြင့် အရောင်အဆင်း လှပခြင်း၊ (၅) ဆန်သား မာခြင်း၊ ဆန်သား မာလျှင် ဆန် ကြိတ်ရာ၌ ဆန်ထွက်ပိုခြင်း စသည့် အချက်အလက်များနှင့် ပြည့်စုံ စေရသည်။ ဆန်ရင်းဆန်သားကောင်းသော ဆန် အမျိုးအစား ရရှိရန် အလို့ငှာ နိုင်ငံ အစိုးရသည် မှော်ဘီမြို့၊ မန္တလေးမြို့၊ မြောင်းမြမြို့၊ မုဒုံမြို့နှင့် စစ်တွေမြို့များရှိ ဗဟိုစမ်း သပ် စိုက်ပျိုးခင်းများတွင် (၁) မြန်မာနိုင်ငံရှိ စပါးများကို မျိုးသန့်အောင် ပြုပြင် ရွေးချယ်ပေးခြင်း၊ (၂) အခြား စပါးစိုက်ပျိုးသော နိုင်ငံများမှ အမည်ကျော် စပါးမျိုး များကို စမ်းသပ် စိုက်ပျိုးခြင်း၊ (၃) မျိုး ကူးစပ်ပေးခြင်း စသည်ဖြင့် စပါးမွေးမြူရွေးချယ်လျက် ရှိသည်။ ထိုသို့ မျိုး



ကောင်းမျိုးသန့် ရွေးချယ်ရာတွင် (က) လယ်သမားများ သဘောကျလောက်သည့် စပါးထွက်ကောင်းသောမျိုး ဖြစ် စေသည့်အပြင် ကောက်ပင်များ သန့်စွမ်း၍ ပိုးမွှားရောဂါ ကို ခံနိုင်ရည်ရှိခြင်း၊ (ခ) နိုင်ငံခြားသားများ သဘောကျ နှစ်သက်၍ ရောင်းချ တင်ပို့ရာ၌ တွင်ကျယ်၍ ထင်ရှားကျော် စောခြင်း ဂုဏ်အင်္ဂါအဖြစ်ဖြင့် ပြည့်စုံရပေသည်။

ကမ္ဘာပေါ်ဝယ် လယ်ယာ စိုက်ပျိုး လုပ်ကိုင်မှု ထွန်းကား သော နိုင်ငံနှင့် စက်မှုလုပ်ငန်း ထွန်းကားသော နိုင်ငံဟူ၍ နှစ်မျိုးနှစ်စား ရှိကြရာ၊ မြန်မာနိုင်ငံသည် လယ်ယာစိုက် ပျိုးမှုကို အဓိပြုရသော နိုင်ငံတစ်ခု အဖြစ်မှ လယ်ယာ စိုက်ပျိုးလုပ်ကိုင်မှု တိုးတက် ထွန်းကားသော နိုင်ငံအဖြစ် ပန်းတိုင်သို့ လမ်းခိုင်းအောင် ကြိုးပမ်းဆောင်ရွက်အားထုတ် ကြရပေဦးမည်။ သိသာခြားနားစေရန် ပုံစံပြရမည် ဆိုသော် အလွန်သေးငယ်သော နယ်သာလန်၊ ဒိန်းမတ်၊ နယူးဇီလန် ကျွန်းစသည်တို့နှင့် အလွန်ကြီးမားသော ရုရှနိုင်ငံနှင့် အမေရိ ကန် ပြည်ထောင်စု အစရှိသော နိုင်ငံကြီးများသည် သာမန် စိုက်ပျိုးမှုနယ်နယ် နိုင်ငံများမဟုတ်ပဲ လယ်ယာစိုက်ပျိုး လုပ်ကိုင်မှု အလွန် တိုးတက်ထွန်းကားနေသော နိုင်ငံများ ဖြစ်နေသည်မှာ သိသာထင်ရှားလှသော သာဓကများ ဖြစ် ပေသည်။ သုံးပုံ နှစ်ပုံမျှ မကသော မြန်မာနိုင်ငံ လူဦးရေတို့ သည် မြေနှင့် မြေမှ ပေါက်ရောက်သော ကပုရုက္ခဓေါ် ပဒေ သာပင်မျိုးတို့ကို မိမိတို့၏ အသက်မွေးဝမ်းကျောင်း အဖြစ် အဓိသဟဲပြုလျက် နေကြရသည်။ ထိုလယ်ယာစိုက်ပျိုးမှုကို အားကိုး အားထားထိုက်သော မြန်မာ နိုင်ငံသည် ယခု အခါတွင် လွတ်လပ်သော ပြည်ထောင်စု နိုင်ငံဖြစ်လျက်၊ ကမ္ဘာ့ဗိုလ်ပုံအလယ်တွင် ဆန်စပါးကြောင့် အထူး မျက်နှာ ပွင့်လန်း နေပေသည်။ နိုင်ငံသူ နိုင်ငံသားများသည် လွတ် လပ်သော အခွင့်အရေးတို့ကို ခံစားကြရသည်နှင့် အမျှ မိမိတို့ကံကြမ္မာကို မိမိတို့ ဖန်တီးနိုင်လေပြီ။ သို့ပါ၍ မိမိတို့ ဇာတိဥာဏ်နှင့် သင့်လျော်၍ နိုင်ငံတွင်း အထူးလိုလား တောင့်တအပ်သော စီးပွားရေး ဗိမာန်ကြီးကို ဆောက်လုပ် ၍ စီးပွားရေးကို မြှင့်တင်ပေးရန် အထူးတလည် ကြိုးပမ်း ဆောင်ရွက်အပ်ပေသည်။ မြန်မာ့ လွတ်လပ်ရေးကို ကြံ့ခိုင် တည်မြဲစေရန် စီးပွားရေး လွတ်လပ်မှုကိုပါ မလွတ်တမ်း ရအောင် ယူရပေမည်။ သို့မှသာလျှင် တိုင်းသူ ပြည်သား လူ အများတို့သည် ညီညီမျှမျှ စီးပွားရေးအကျိုးကို ခံစားခွင့်ရ မည်ဖြစ်၏။ ထိုကဲ့သို့ မိုးလေဝသ-မြေရေအစရှိသော သဘာ ဝအားဖြင့် ပြည့်ဖြိုးစုံလင် စိုက်ပျိုးမှုဂုဏ်အင်များ ထွန်းကား လျက်ရှိသော လယ်၊ ယာ၊ ကိုင်း၊ ကျွန်း၊ ခြံ၊ ဥယျာဉ် လုပ်ကိုင် မှု အခြေအနေကို မွမ်းမံပြုပြင်မြှင့်တင်ပေးရမည့် လုပ်ငန်းစီမံ ချက်ကိစ္စ ဟူသမျှတို့၌ စိတ်ပါဝင်စားစွာ အားပေး ဆောင် ရွက်ကြခြင်းဖြင့် မြန်မာနိုင်ငံသည် ကမ္ဘာ့ကျိကြီး အဖြစ်ဖြင့်

နိုင်ငံတကာ အလယ်တွင် ပိုမိုတင့်တယ် နိုင်စေရန် အစွမ်း ကုန်အားထုတ်လျက် ကြိုးပမ်းလုံ့လ ပြုအပ်လှပေသည်။  
ဦးသာမြတ်

**မြန်မာနိုင်ငံ သတင်းစာများ။** ။ မြန်မာပြည်တွင် ပဌမ ဆုံး ထုတ်ဝေခဲ့သည့် “မော်လမြိုင်ခရော်နီကယ်” သတင်းစာ ကို စတင် ပုံနှိပ်သည့် ခုနှစ်မှာ ၁၈၇၆ ခုနှစ်ဖြစ်၍ ထိုစဉ်က အနောက်နိုင်ငံများ၌ သတင်းစာလုပ်ငန်းမှာ သိသိသာသာ ကြီး တိုးတက်လျက် ရှိနေပေပြီ။

၁၈၂၄ ခုနှစ်တွင် ပဌမ အင်္ဂလိပ်-မြန်မာ စစ်ပွဲ ပြီးဆုံး ခဲ့ပြီးနောက် အင်္ဂလိပ်အား မြန်မာက တနင်္သာရီနှင့် ရခိုင် တိုင်းတို့ကို ပေးလိုက်ရသည်။ ထိုနယ်များတွင် အင်္ဂလိပ် တို့သည် လွတ်လပ်စွာ စီမံအုပ်ချုပ်ခွင့်၊ စီးပွားကုန်သွယ်ခွင့်၊ သာသနာပြုခွင့်နှင့် ပုံနှိပ်ထုတ်ဝေနိုင်ခွင့်တို့ကိုပါ တပါတည်း ရရှိလေသည်။

မော်လမြိုင်မြို့တွင် ပဌမဆုံး ထုတ်ဝေနိုင်ခဲ့သည့် “မော်လ မြိုင် ခရော်နီကယ်” သတင်းစာကို တနင်္သာရီတိုင်း မင်းကြီး ဗလန်ဒယ် ဆိုသူက အင်္ဂလိပ်ဘာသာဖြင့် ၁၈၇၆ ခုနှစ် မတ် လ ၃ ရက်နေ့၌ ထုတ်ဝေခဲ့၏။ ပဌမဆုံးအယ်ဒီတာမှာ အစိုးရ အခမဲ့ကျောင်း၌ ကျောင်းအုပ် လုပ်နေသော အမေရိကန် သာသနာပြု ဆရာကြီး ဗင်းနက် ဖြစ်သည်။ နောင်တွင် ကျောင်းကိစ္စများထက် သာသနာပြု ကိစ္စများတွင် ပို၍ စိတ်ဝင်စားကာ ဆောင်ရွက်နေသည်ကို အစိုးရက တွေ့ရှိ သဖြင့် ကျောင်းအုပ် ရာထူးမှ ဖြုတ်ချလိုက်လေသည်။ ထို ကြောင့် ကျောင်းကို ပိတ်ထားရပြီးလျှင် သတင်းစာကို လည်း ခေတ္တမျှ ရပ်ဆိုင်း ထားရလေသည်။

၁၈၇၇ ခုနှစ် မတ်လ ၂၀ ရက်နေ့တွင် ကာလကတ္တားမြို့မှ သာသနာပြု ဆရာကြီး ဂျီ၊ ဂျီ၊ ဟပ်ဖ ရောက်ရှိလာသဖြင့် သတင်းစာကို ၁၈၇၇ ခုနှစ် ဧပြီလ ၁၅ ရက်နေ့၌ ပြန်လည် ထုတ်ဝေလေသည်။ ထိုစဉ်က သတင်းစာကို လပေး ယူသူများမှာ ၁၀ ယောက်မျှသာ ရှိသည်။ သို့သော် ကြော်ငြာများနှင့် အပြင် ပုံနှိပ် လုပ်ငန်းများမှ ရရှိ သည့် ငွေများသည် သတင်းစာ ထုတ်နိုင်အောင် ရရှိ လေသည်။ “မော်လမြိုင်ခရော်နီကယ်” သတင်းစာသည် ဗြိတိသျှ အစိုးရထုတ် သတင်းစာ တစောင် ဖြစ်၍ အစိုးရ အမှုထမ်းများနှင့် အစိုးရဌာနမှသတင်းများကို ထည့်သွင်း ဖော်ပြလေ့ရှိသည်။

အထောက်အထားများအရ သိရှိရသလောက် ပဌမ ဆုံး တိုင်းရင်းဘာသာဖြင့် ထုတ်ဝေသော သတင်းစာမှာ “ဆာ်တူာ်က” (၀၁) “မောနင်းစတား” ဖြစ်၍ ၁၈၄၁ ခုနှစ်၌ ထုတ်ဝေခဲ့သည်။ ယင်း သတင်းစာကို ကရင်ဘာသာ ဖြင့် ခရစ်ယန်နှစ်ခြင်းသာသနာပြုအဖွဲ့က ထုတ်ဝေခဲ့၍ ထို



ထိုသတင်းစာများသည် ခရစ်ယန် နှစ်ခြင်း သာသနာပြု အဖွဲ့မှ ထုတ်ဝေခြင်း ဖြစ်သဖြင့် အယူဝါဒရေး လုပ်ငန်းနှင့်

THE RELIGIOUS HERALD.

Vol. x. April 1852. No. 4.

### The War with Bernab.

တကယ့်ပြည်ကွပ်သရက်နွဲ့၊ ရေကြောင်းစောင့်ရင်း၊ ပြည်ကြောင်း၊ လမ်း  
ရင်နှစ်ပါးလုံးသည်မေလမြိုင်မြို့သို့ရောက်လျှင်၊ မုတ္တမမြို့ကိုတိုက်စေည်အကြံ  
နှင့်၊ ဒီးသင်္ဘောတစ်စင်းနှင့်တက်သွား၍ကြည့်ရှုလေ၏။ ၎င်းလပြည်ကွပ်၊ ရက်  
တခုငါးစာနေမရက်စောစောတွင်၊ ဒီးသင်္ဘောသေ၊ စင်းပါလျက်မုတ္တမမြို့သို့ တက်  
သွား၍အသီးအသီးနေရာမှာကိုးရှေ့၊ ပြီးမှ၊ တခုခုခံ၍ပြင်ခတ်ကြပြီးလျှင်၊ ကုန်း  
ပေါ်သို့တက်၍မြို့ထဲသို့ ဟိုးတက်ကြသော်၊ မြို့ခွာလှည့်သွားတိုက်သည်တွက်-ပြုလှ  
စေ၏။ အင်္ဂလိပ်ရဲမက်တို့သည်လည်း၊ ကောင်းတစက်တချက်ရှိသောလမ်းကိုနှင့်  
ထောင်ပေါ်၌ ကျော်သောလမ်းတို့ကိုလိုက်ကြသော်လည်း၊ ဤ၊ ဤသောသူတို့ကို  
မရှိရကြ။

•••••

စပ်လျဉ်း၍ အထူး ရေးသားဖော်ပြသည်။ သို့သော် မြန်မာ နိုင်ငံ သတင်းနှင့် ကမ္ဘာ့သတင်းများကိုလည်း ထည့်သွင်း ဖော်ပြသေးသည်။ ပမာအားဖြင့် ၁၈၅၂ ခုနှစ် ပြီလ ၄ ရက်၊ ၁၂၁၄ ခုနှစ် တန်ခူးလပြည့်ကျော် ၁၀ ရက်နေ့ထုတ် “ဓမ္မသိတင်းစာ” သတင်းစာ ဒသမတွဲ၊ အမှတ် ၄ ၌ “အင်္ဂလိတ်မင်းနှင့် မြဗ္ဗာမင်းတို့ စစ်တိုက်ကြသည် အကြောင်း” ဟူ၍ခေါင်းစဉ်တပ်လျက် ဒုတိယအင်္ဂလိပ်-မြန်မာ စစ်ပွဲ အကြောင်းကို ရေးသား ဖော်ပြထားလေသည်။

မော်လမြိုင်မြို့မှာပင် အခြားသတင်းစာများ ဆက်ကာ ဆက်ကာ ထွက်ပေါ်လာ၏။ ၁၈၄၆ ခုနှစ်တွင် စစ်ဖက်နှင့် အုပ်ချုပ်ရေး ဖက်ဆိုင်ရာ အရာရှိများက ကမ္ဘာ့ကထ ပြုပြီး လျှင် အရှေ့ အိန္ဒိယကုမ္ပဏီမှ ငွေကြေး စိုက်ထုတ်ပေး၍ အင်္ဂလိပ် ဘာသာဖြင့် ထုတ်ဝေသည့် “မော်လမြိုင် အက်ဗာတိုက်ဇာ” (၁) “မော်လမြိုင်ကြော်ငြာ” သတင်းစာ ဟူ၍ ပေါ်လာ၏။ အယ်ဒီတာ၊ ပုံနှိပ်သူနှင့် ထုတ်ဝေသူမှာ ဝုဏ်တန်ဆိုသူ ဖြစ်သည်ဟု သိရှိရ၏။

“မော်လမြိုင် အက်ဗာတိုက်ဇာ” သတင်းစာနှင့် “မော်လမြိုင်တိုင်း” သတင်းစာတို့သည် အချင်းချင်း ပူးပေါင်းကြပြီးလျှင် ၁၈၅၁ ခုနှစ်၌ “မော်လမြိုင် အက်ဗာတိုက်ဇာ” အမည်ဖြင့် ထုတ်ဝေကြသည်။ ၁၈၅၂ ခုနှစ်တွင်ကား “မော်လမြိုင်တိုင်း” အမည်ဖြင့် ထုတ်ဝေပြန်သည်။ ထိုနောက်မှတဖန် “မော်လမြိုင်အက်ဗာတိုက်ဇာ” နာမည်ဖြင့် ထုတ်ဝေပြီးလျှင် တည်မြဲသွားလေသည်။

၁၉၃၄ ခုနှစ်တွင်ကား လျှောင်အချို့ငြိမ်းက လေလံနှင့်ဝယ် ယူပြီးသော် အယ်ဒီတာ မောင်မောင်သိန်းနှင့်ထုတ်ဝေခဲ့၏။ မောင်မောင်သိန်း ကွယ်လွန်သောအခါ ပီတာ ဆိုသူက အယ်ဒီတာအဖြစ် ဆောင်ရွက်၍ ၁၉၃၇ ခုနှစ်အထိ ထုတ်ဝေခဲ့သည်ဟု သိရှိရပေသည်။

မြန်မာနိုင်ငံ၏ သတင်းစာများသည် မော်လမြိုင်မြို့တွင် ဦးစွာ ဖွားမြင် လာခဲ့ကြပြီးနောက် ရန်ကုန်မြို့သို့ ပြောင်း ရွှေ့လာခဲ့ကြ၏။ ဤသို့ ပြောင်းရွှေ့လာရခြင်း အကြောင်း မှာ ၁၈၅၂ ခုနှစ် ဒုတိယ အင်္ဂလိပ်-မြန်မာ စစ်ပွဲ အပြီး၌



# ရတနာပုံနေပြည်တော်သတင်းစာ



## Mandalay Gazette.

သတင်းစာကို လဆန်း ၇ ရက်၊ လဆန်း ၀၃ ရက်၊ လဆုတ် ၇ ရက်၊ လဆုတ် ၁၃ ရက်၊ တလ ၄ ကြိမ်ထုတ်ဝေပါသည်။

တစ်ယတွဲ ၀၂၃၀ ခု၊ သတင်းကွက် လဆန်း ၇ ရက်၊ တနင်္ဂနွေ၊ ဝတ်န်း ၂၅၊

ပြက္ခဒိန်			ဦးရေ ၄၆	ဆက်ပစ္စည်း၊ သွင်းပို့ လာသော၊ သာ
မြန်မာ လရက်	နေ့ပည့်	ဆက်ထပ် လရက်	မင်းကြီးမဟာမင်းထင်သဒ္ဓိယော၊ ကန်နီအတွင်းဝန်မင်း။ ၀ ၀၆	ခွါငွေကျ၊ ငွေတိုင်းထောင်၊ ဆင်ဖြူ တော်ပေါက်ထွက်၊ ၀၂၃၀ ခု၊ ရတနာ ပုံသေ၊ လသတင်းကွက်၊ ဝတ်န်းထုတ် ပြီးတတ်၊ ဆန်း ၆ ရက်မှစ၍၊ လမ်း သစ် ၁၀၀၀ ပေခွင် ဖြန့်၊ ရတနာ တော်ထုတ်သွင်းတော် မူကြောင်း များကိုကြားသိစေနိုင်ရလေသည်။
			နေပြည်တော်သတင်း	
သတင်းကွက်လဆန်း	၇ တနင်္ဂနွေ	၂၂	ဘုန်းတော်အလွန် ကြီးမြတ်တော် မူတော်သော သက္ကရာဇ် ၁၁၆၂ ခု၊ မြတ်ဗြာဟ္မာ့ကတိန် အသွင်း၊ မင်းတင် မင်းခေါင်၊ စင်ပြောင်မြို့နယ်ရှိ၊ မြို့ဝေမြို့မားမင်းဘုရားကြီး ဘုရား သည်၊ ဆက်ပီး ခုနစ် မြတ်စွာ၊ သက်ဟလေး နှောင်းနှောင်း၊ ဖြည့် တင်းတော်စဉ်၊ ကျင့်တော် မူတော် ကြောင်းရာဂုဏ်ရတနာတော်လောင်း မြတ်ဝမ်း ညွှန်ကြား စုစည်း လာသကဲ့သို့ ထပ်စွာ ဖြန့်ဝေပေး မည် ဆောင်ရွက်၊ ထိုသို့ ဖြန့် သွင်းပို့သော သတင်းကွက်	ဘုန်းတော် အလွန်ကြီးမြတ်တော် မူတော်သောဘုရားသည်၊ အများ သက္က ဝါ ဝေထရာထိုအား၊ ကမ္ဘာတစ် ရှေ့တင်၊ လွန်ချစ်စင်၍၊ ကြည်ငြိမ်း နေ၊ ထိုက်သောတော်မူသော နေ့ ထုံးတော်မြတ်ရှိတော်မူသည့်အတိုင်း တုရကိရိက၊ နောက်လာသော ဆင် များကိုထုံးစံရှိရာ ၁၂၃၀ ခုသတင်း ကွက်လဆန်း ၂ ရက်နေ့ ပေခွင် သတ်၊ လက်ခံစောင့်ကြည့်တော် မူပြီး ထွင်းထုတ်များသည်၊ ငွေတန်ဖိုး
	၈ တနင်္လာ	၂၃		
	၉ အင်္ဂါ	၂၄		
	၁၀ ဗုဒ္ဓဟူး	၂၅		
	၁၁ ကြာသပတေး	၂၆		
	၁၂ သောကြာ	၂၇		
၁၃	စနေ	၂၈		

ရတနာပုံ နေပြည်တော် သတင်းစာကို ဝယ်ယူကြည့်ရှုသည့် အရာ  
ရှိမင်းများအရက် ၀၂၃၇ ရတနာပုံ  
ထက် စွဲ၊ တွက်ထွက် ငွေထုတ်  
ဖြစ်သောကြောင့် မှားစွာ ကျေးဇူး  
ထပ်ပါသည်။

ရတနာပုံ နေပြည်တော် သတင်းစာကို  
ဝယ်ယူကြည့်ရှုသည့် အရာ  
ရှိမင်းများအရက် ၀၂၃၇ ရတနာပုံ  
ထက် စွဲ၊ တွက်ထွက် ငွေထုတ်  
ဖြစ်သောကြောင့် မှားစွာ ကျေးဇူး  
ထပ်ပါသည်။

ရတနာပုံ နေပြည်တော် သတင်းစာကို  
ဝယ်ယူကြည့်ရှုသည့် အရာ  
ရှိမင်းများအရက် ၀၂၃၇ ရတနာပုံ  
ထက် စွဲ၊ တွက်ထွက် ငွေထုတ်  
ဖြစ်သောကြောင့် မှားစွာ ကျေးဇူး  
ထပ်ပါသည်။

မင်းတုန်းမင်းတရားကြီးသည် “ရတနာပုံ နေပြည်တော်” သတင်းစာကို သတင်းစာအခွင့်အလမ်းနှင့်ညီစွာ  
ရေးသား ထုတ်ဝေစေခဲ့သည်။



မြန်မာနိုင်ငံ သတင်းစာများ

ရန်ကုန်အပါအဝင် အောက်မြန်မာနိုင်ငံတစ်ခုလုံးကို အင်္ဂလိပ် တို့က သိမ်းယူလိုက်ခြင်းကြောင့် ဖြစ်၏။

၁၈၅၃ ခုနှစ် ဇန္နဝါရီလ ၅ ရက် ဗုဒ္ဓဟူးနေ့၌ “ရန်ကုန် ခရော်နီကယ်” သတင်းစာ ထွက်လာ၏။ အင်္ဂလိပ် ဘာသာ ဖြင့် ထုတ်ဝေသော ဤသတင်းစာသည် ရန်ကုန်မြို့၌ ပဌမ ဆုံး ထုတ်ဝေသည့် သတင်းစာဖြစ်ကြောင်း အမှတ်အသား များအရ သိရှိရ၏။ “ရန်ကုန်ခရော်နီကယ်” သတင်းစာကို ဗုဒ္ဓဟူးနေ့ နှင့် စနေနေ့တိုင်း ထုတ်ဝေခဲ့၏။ စာမျက်နှာ လေးမျက်နှာ ပါရှိ၍ သတင်းစာ၏ လစဉ်နှုန်းမှာ သုံးကျပ် ဖြစ်၏။ သတင်းစာပိုင်ရှင်မှာ “မော်လမြိုင် ခရော်နီကယ်” သတင်းစာ၏ နောက်ဆုံး ပိုင်ရှင်ဖြစ်သော ရွှေနေ လူးဝစ် ဖြစ်သည်။

ထိုစဉ်က ရန်ကုန်မြို့၌ အင်္ဂလိပ် ဘာသာ သတင်းစာ ကို ဖတ်နိုင်သူ လူ ၁၀၀ လောက်သာ ရှိ၍ ကုန်သည်ကြီး များမှာလည်း ၁၂ ဦးခန့်လောက်သာ ရှိရာ လူးဝစ်သည် ထိုသတင်းစာကို ထုတ်ဝေခဲ့ရာ၌ နောင်တွင် ရန်ကုန်မြို့သည် တစတစကြီးလာ၍ ဖွံ့ဖြိုးလာမည်ဟု ယုံကြည်သောကြောင့် သာ ဖြစ်ရာ၏ဟု ဆောင်းပါးရှင်တဦးက မှတ်ချက်ချခဲ့၏။

“ရန်ကုန် ခရော်နီကယ်” သတင်းစာသည် စတင် ထုတ် ဝေသည့် အချိန်မှ စ၍ အစိုးရကို ဝေဖန်ခဲ့၏။ ပမာအားဖြင့် ထိုစဉ်က ရွှံ့အတိပြည့်လျက်ရှိသော ရန်ကုန်မြို့၏ အခြေ အနေနှင့် စပ်လျဉ်း၍ -

“ကျွန်ုပ်တို့သည် ရာဇဝတ် တရားသူကြီးအား (ရန်ကုန်) မြို့၏ နေရာအနှံ့အပြားတွင် မည်ကဲ့သို့ ဖြစ်ပျက်နေကြောင်း ကို သိစေလို၏။ ပျက်စီးရိ၍နေသော လူသေကောင်များ၊ ပုပ်ပူနေသော ခွေးသေကောင်များ၊ ကြောင်သေ၊ ကြက် သေများဖြင့် (ရန်ကုန်) မြို့ နေရာ အနှံ့အပြား သေချင် စရာ ကောင်းလောက်အောင် ဗလပူ ပြည့်နှက်နေကြပါ သည်” ဟု ဖော်ပြခဲ့၏။

ထိုစဉ်က ဗြိတိသျှ အစိုးရနှင့် စပ်လျဉ်း၍လည်း “ကျွန်ုပ် တို့သည် အဆိုးရွားဆုံး၊ အချုပ်ချယ်ဆုံး၊ ပညာအမဲ့ဆုံး၊ အ မြင်အတျဉ်းဆုံး၊ အကြင်နာ မရှိဆုံး ဖြစ်သော အစိုးရ၏ အုပ်စိုးခြင်းကို ခံနေရသည်” ဟု ရေးသားခဲ့၏။

စင်စစ်အားဖြင့် လူးဝစ်သည် ရွှေနေ၊ ကုန်သည်၊ သတင်း စာတိုက်ပိုင်ရှင် အလုပ်များဖြင့် အသက်မွေး ဝမ်းကျောင်းခဲ့ သော်လည်း အယ်ဒီတာကား မဟုတ်ပေ။ လက်တွေ့သတင်း စာလုပ်ငန်း၌ ကောင်းစွာ ကျွမ်းကျင်သူ မဟုတ်သဖြင့် သူ သတင်းစာ၏ “ခေါင်းကြီး” များကို သူကိုယ်တိုင် မရေး၊ မကျေမနပ် ဖြစ်နေသူ ဆောင်းပါးရှင်တို့၏ စာမူတို့ကို “ခေါင်းကြီး” အဖြစ်ဖြင့်သာ ထည့်သွင်းခြင်း ဖြစ်သည် ဟု အဆို ရှိ၏။

မည်သူပင် ရေးသည် ဖြစ်စေ လူးဝစ်၏ သတင်းစာ၌

ပါရှိသည့် ဆောင်းပါးများကို အစိုးရက မနှစ်သက်ချေ။ သို့ရာတွင် လူးဝစ်သည် ရွှေနေတဦးဖြစ်သဖြင့် ဥပဒေအရ နည်းမကျဘဲ သူ့အား အရေးမယူရဲပေ။ သို့ဖြစ်ရာ လူးဝစ် အား အစိုးရထူးတခု ပေးလိုက်ခြင်းဖြင့် ထိုပြဿနာကို လိမ်မာစွာ ဖြေရှင်းလိုက်လေသည်။ ၁၈၅၄ ခုနှစ် ဇူလိုင်လ ၁ ရက် နေ့တွင် “ရန်ကုန် ခရော်နီကယ်” သတင်းစာ၌ “ဤသတင်းစာအုပ်ချုပ်မှု ပြောင်းလဲ လုပ်ကိုင်လျက် ရှိပြီ ဖြစ်ကြောင်း....” ဟူ၍ ပါရှိခဲ့၏။

ဤသို့ဖြင့် “ရန်ကုန် ခရော်နီကယ်” သတင်းစာသည် မာ ရှယ် ဆိုသူ ရွှေနေတဦး လက်ထဲသို့ ရောက်ရှိသွားပြန်၏။ ထိုသတင်းစာကို လူးဝစ် လက်ထက်ကကဲ့သို့ပင် ရေးသား ထုတ်ဝေသွား၏။ သို့ရာတွင် မာရှယ်သည် လူးဝစ်ကဲ့သို့ကား အစိုးရထူးတခုကို မရရှာလေ။

မာရှယ်သည် “ရန်ကုန် ခရော်နီကယ်” သတင်းစာကို ခြောက်လခန့် ထုတ်ဝေပြီးနောက် တောမတ် ဂေါ့ဖရီ ဆိုသူ ကုန်သည်တဦးအားရောင်းချလိုက်၏။ ဂေါ့ဖရီသည် သတင်း စာလုပ်ငန်းနှင့် စပ်လျဉ်း၍ ကောင်းစွာ နားလည်သူမဟုတ် သည့်ပြင် သတင်းစာ လုပ်ငန်းကို လေ့လာ လုပ်ကိုင်လိုစိတ် လည်းမရှိခဲ့။ ထို့ကြောင့်လည်း ထိုသတင်းစာကို ကာရင်ဆိုသူ အိုင်ရစ်လူမျိုး ရွှေနေတဦးအား ရောင်းလိုက်ပြန်လေသည်။

ကာရင်သည် ထိုသတင်းစာကို ကျကျနန ထုတ်ဝေလိုသူ ဖြစ်သဖြင့် ကာလကတ္တားမှ သတင်းစာဆရာတဦးကို ခေါ် ယူလုပ်ကိုင်စေ၏။ သို့သော် ထိုသတင်းစာမှာ မကြီးပွား ချေ။ ကြည့်ရှု အားပေးသူ နည်းနေသဖြင့် သတင်းစာ၏ နာမည်ကို “ပဲခူးဂေဇက်” ဟု ပြောင်း၍ ထုတ်ဝေသေး၏။ သို့သော် ၁၈၅၈ ခုနှစ် မေလတွင် ရပ်လိုက်ရလေသည်။

ထိုစဉ်က ရန်ကုန်မြို့၌ နေထိုင်သူတို့သည် ရန်ကုန်မှထုတ် ဝေသည့် သတင်းစာများကို မကြိုက်ကြဘဲ ကာလကတ္တား မြို့မှထုတ်ဝေသော “အင်းဂလစ်ရှမင်း” (နောင်တွင် “စတိတ် စမင်း” ဟူ၍ ပြောင်းထုတ်သည်။) နှင့် “ဟာကရီ” သတင်း စာတို့ကိုသာ မှာယူ ဖတ်ရှုလေ့ ရှိကြ၏။

ထို “ပဲခူးဂေဇက်” သတင်းစာကို ၁၈၅၈ ခုနှစ် ဇွန်လ ၂ ရက်နေ့တွင် “ရန်ကုန်တိုင်း” သတင်းစာဟူ၍ နာမည်ပြောင်း ကာ ထုတ်ဝေခဲ့ပြန်သည်။ ပိုင်ရှင်မှာ ဒေါက်တာ ဒေါ်ဆန် ဆိုသူ ဖြစ်၏။ ဆောင်းပါးရှင် တဦးကမူ “ရန်ကုန်တိုင်း” သတင်းစာကို ရွှေနေ နျူတန်နှင့် ဒေါက်တာ ဒေါ်ဆန်တို့ တပတ်နှစ်ကြိမ် ထုတ်ဝေခဲ့သည် ဟုရေး၏။ အခြားဆောင်း ပါးရှင်တဦးကလည်း “ရန်ကုန်တိုင်း” သတင်းစာကို ဂေါ့ဖရီ ဆိုသူက ၁၈၅၆ ခုနှစ် သာသနာလောက်တွင် စတင် တည် ထောင်သည်။ ထိုနောက် ကာရင် ဆိုသူက ဝယ်ယူလိုက် သည် ဆို၏။ “ရန်ကုန်တိုင်း” သတင်းစာ၌ အယ်ဒီတာ လုပ် ခဲ့သော နီလန်ဆိုသူက ၁၉၃၃ ခုနှစ်၌ ဆောင်းပါးတခု ရေး



# THE MAULMAIN CHRONICLE.

VOL. VIII.]

WEDNESDAY, JULY 17, 1844.

[No. 14.]

## ADVERTISEMENT CHARGES.

The MAULMAIN CHRONICLE is printed and published every Wednesday by J. DE PENNA.

The price to Subscribers monthly, is 2 Rs. Annually, if paid in advance, 20 Rs.

The charge for advertisements is two annas per line, for every insertion. Contracts for a half or whole column, for any period not less than three months, may be entered into with the Printer at a reduced rate.

Job printing, either in English or Burmese, viz. Pamphlets, Hand-Bills, Auction Bills, Notifications, &c. &c. will be executed to the CHRONICLE Office, at the shortest notice and on reasonable terms.

It is particularly requested that all orders be addressed to the Printer.

## EXTRACTS.

### CALCUTTA

Head Quarters, Simla, 23d May 1844.—At a general court martial assembled at Benares, on Thursday the 28th of March 1844, sergeant Thomas Stubbs, overseer in the 5th division of the department of public works, was arraigned on the following charges:—

**Charges**—1st. For having, between the months of December 1842, and November 1843, when employed on the grand road between Benares and Gopeegunge, embezzled or fraudulently misapplied, divers sums of money, the property of Government, amounting in the whole to company's rupees two thousand one hundred and nineteen, twelve annas, and five pie, (Co's Rs. 2,119-12-5) or thereabouts, which had been entrusted to him, to expend on the road.

2nd. For having during the months of September and October 1842 through gross neglect of duty, permitted the sum of Company's rupees eighteen hundred, (Co's Rs. 1,800) or thereabouts to be charged in excess, to the sum actually expended, and to be fraudulently misapplied by some one or more of the parties under his control.

3d. For having during the months of September and October 1843, through gross neglect of duty, permitted the said sum of company's rupees eighteen hundred, (Co's Rs. 1,800) or thereabouts, to be charged in excess by some one or more of the parties under his control, and to be fraudulently misapplied.

4th. For having during the aforesaid period, from the month of December 1842, to the month of November 1843, habitually neglected to send his monthly accounts with regularity, the same being in disobedience of the rules of the department and of the particular injunctions of his superior officer, Captain J. Gilmore, the executive engineer of the 5th division of the department of public works.

5th. For having at Ghazepore, on the 28th of November 1843 behaved with great insubordination, both in words and gestures, to the said Captain J. Gilmore, his immediate superior officer, when called upon to state the reasons of his not having duly reported his arrival at Ghazepore.

**Finding.**—The court find the prisoner sergeant T. Stubbs overseer in the 5th division of the department of public works, of the first charge, not guilty, of which the court acquit him.

Of the second charge, guilty.

Of the third charge, guilty.

Of the fourth charge, guilty.

Of the fifth charge, guilty.

**Sentence.**—The court sentence the prisoner Serjeant T. Stubbs, overseer in the 5th division of the department of public works to be reduced to the rank and pay of a private soldier, and to imprisonment in the fort of Chuna, for twelve lunar months, and to be kept in solitary confinement for the fourth, eight and twelfth months of such imprisonment.

(Signed) T. FIDDES, Colonel.

Benares, 15th April, 1843.

President.

The finding is approved on the 1st 4th and 5th charges, and the sentence is confirmed.

(Signed) H. GOUGH, General.  
Commander in Chief.

Head-quarters, Simla, 18th May, 1844.

**Remarks by the Commander in Chief.**—The Commander in chief observes, that under the 2d and 3d charges, (the last of which was inadvertently added to the rest) the evidence goes entirely to the question of personal fraud and embezzlement on the part of sergeant Stubbs, which were not alleged, instead of to his connivance at fraud and embezzlement on the part of others; of which last though there is no proof, the court have convicted him.

His Excellency has remarked with regret, that the prosecutor was allowed to adduce new matter on the reply, very injurious to the prisoner, and to express himself in much too strong language with regard both to the prisoner, and to the witnesses for the defence, all of whom it was the duty of the court to protect.

The imprisonment awarded by the sentence of the court is remitted.

The prisoner is to be released from arrest and directed to join the head quarters of the 5th battalion of artillery at Benares as a gunner.

By order of his Excellency the Commander-in-chief.

J. R. LUMLEY, Major General.

—Bengal Hurkaru.

Adjutant General of the Army.

## THE OLDEST ENGLISH PAPERS.

To the Editor of the Bengal Hurkaru

DEAR SIR.—As you have lately given us some account of the Indian Press in former days, I have no doubt, that the following account of the earliest English newspapers will be acceptable.

"The first newspaper that appeared in the present single sheet form in England, was called the *Public Intelligencer*, and was published by Sir Roger L'Estrange, on the 31st August, 1661, but there were, long prior to this period, publications that suited the same purpose, though printed in different shapes. As far back as the reign of Elizabeth—in 1588 was published "*The English Mercurie*," in the shape of a pamphlet, the first number of which is still preserved in the British Museum. These sort of pamphlets became more fashionable in the latter part of Elizabeth's reign—but became rare in the reign of James the First. During the wars of Gustavus Adolphus, they were again revived; for in 1622 we find "*The News of the Present Week*," by N. Butler; *The Mercurius Britannicus* in 1626, *The German Intelligencer* in 1630, and *The Swedish Intelligencer* in 1631, which was compiled by the learned William Watts, of Caius College, Cambridge. In 1665, the *London Gazette* commenced.

"In 1696 there were nine London papers published weekly, and only one daily paper—*The Orange Intelligencer*. In Queen Anne's reign in 1709, the number increased to 18: but still there was only one daily paper—*The London Courant*. In the reign of George I. the number was augmented to 3 daily—6 weekly, and 10 three times a week.

Yours truly,

—Ibid.

SERAMPORE.

## THE FIRST NEWSPAPER.

Our remarks last week regarding the establishment of the first Newspaper in Calcutta, has brought us a valuable communication from a friend, in which he gives us an extract from a letter of Col. Pearce published in his life which appeared in

မြန်မာပြည်တွင် ပဌမဆုံးထုတ်ဝေခဲ့သော "မော်လမြိုင် ခရော်နီကယ်" သတင်းစာ



မြန်မာနိုင်ငံ သတင်းစာများ

ရာတွင် “ရန်ကုန်တိုင်း” သတင်းစာကို အင်္ဂလိပ်တို့ ရန်ကုန်ကို သိမ်းပြီး၍ မကြာမီ ၁၈၇၄ ခုနှစ်၌ နံနက် သတင်းစာအဖြစ်ဖြင့် ထုတ်ဝေခဲ့သည်ဟု ဆိုလေသည်။

ဒေါက်တာဒေါ်ဆန်သည် အာဏာပိုင်များအား မြောက်ပင်ပေါင်းသင်းသည်ဟု သိရ၏။ သတင်းစာ ဖတ်သူများလည်း တိုးလာ၍ ကုန်သည်ကြီးများလည်း ထိုသတင်းစာ၌ ကြော်ငြာရန် ဆုံးဖြတ်ကြ၏။ ဒေါက်တာ ဒေါ်ဆန်သည် ဘာသာရပ် အမျိုးမျိုးနှင့် စပ်လျဉ်း၍ ကျကျနန ရေးတတ်ရေးနိုင်သူဖြစ်၏။ မြန်မာနိုင်ငံအခွန်တော်ကိစ္စနှင့်စပ်လျဉ်း၍ စုံလင်ကောင်းမွန်သောဆောင်းပါးများကိုရေးသဖြင့် ထိုစဉ်က မြန်မာနိုင်ငံ ပဌမဆုံးပဲခူးတိုင်းမင်းကြီး (နောင်မဟာမင်းကြီး) အာသ ဖယ်ယာတွေ့ရှိခိုးကျူးသဖြင့် “ရန်ကုန်တိုင်း” သတင်းစာသည် နာမည်ထွက်၍ လာလေတော့သည်။

“ရန်ကုန်တိုင်း” သတင်းစာသည် ၁၈၈၅ ခုနှစ်၌ နေ့စဉ် သတင်းစာ ဖြစ်လာ၏။ ထိုသတင်းစာသည် ညနေသတင်းစာ အဖြစ် ထုတ်ဝေခဲ့ရာမှ ၁၉၃၃ ခုနှစ်ခန့်တွင် နံနက်နေ့စဉ် သတင်းစာ အဖြစ် ထုတ်ဝေခဲ့ကြောင်းဖြင့် ထိုသတင်းစာမှ အယ်ဒီတာတဦး၏ ဆောင်းပါး၌ ပါရှိခဲ့၏။ “ရန်ကုန်တိုင်း” သတင်းစာသည် ဒုတိယ ကမ္ဘာစစ်ကြီး ဖြစ်သည် အထိ ဆက်လက် ထုတ်ဝေခဲ့လေသည်။

“ရန်ကုန်တိုင်း” သတင်းစာ ထွက်လာပြီးနောက် နှစ်နှစ်ခန့်မျှ ကြာသောအခါ ရန်ကုန်မြို့ရှိ ကုန်သည် အချို့က ထိုသတင်းစာ၏ အာဘော်ကို မကျေနပ် ဖြစ်လာကြ၏။ သို့ဖြစ်ရာ အယ်ဒီတာအား သူတို့အလိုရှိသော အယူအဆများကို ရေးမထည့်လျှင် အခြား သတင်းစာ တစောင် ထောင်ရပါလိမ့်မည်ဟု ခြိမ်းချောက်ကြ၏။ “ရန်ကုန်တိုင်း” သတင်းစာကလည်း အလျော့မပေးသဖြင့် ၁၈၆၁ ခုနှစ်တွင် “ရန်ကုန်ဂေဇက်” ဟူ၍ တပတ် နှစ်ကြိမ်ထုတ် သတင်းစာကို တည်ထောင်လိုက်ကြလေသည်။

“ရန်ကုန် ဂေဇက်” သတင်းစာသည် စာမျက်နှာ ၁၆ မျက်နှာ ပါရှိ၍ အာဘော်မှာ ရှေးဆန်ဆန် ဖြစ်၏။ ထိုသတင်းစာ၏ ပဌမဆုံးအယ်ဒီတာနှင့် မန်နေဂျာမှာ ကက်ဒီ ဆိုသူဖြစ်၏။ လေးနှစ်ခန့်အကြာတွင် ကက်ဒီ ကွယ်လွန်၍ ချန်တား ဆက်လက်လုပ်ကိုင်၏။ သူလက်ထက်တွင် သတင်းစာ စောင်ရေလည်း တက်လာ၍ ကြော်ငြာများလည်း တိုးလာ၏။ ထို့ကြောင့် ၁၈၈၇ ခုနှစ်၌ “ရန်ကုန်ဂေဇက်” သတင်းစာကို ချန်တားက ဝယ်ယူလိုက်လေသည်။ တနှစ်ခန့်အကြာတွင် ချန်တားသည် ပျောက်ကွယ်သွားလေသည်။ ဗိုလ်တို့သွားမည် ဟုပြောကာ ဗန်း ဆိုသူအား လွှဲထားခဲ့ရာမှ စိုးစိုးမြုပ် ပျောက်သွားတော့သည်။

“ရန်ကုန် ဂေဇက်” သတင်းစာသည် လက်အမျိုးမျိုး ပြောင်းခဲ့၏။ နောင်တွင် ဗာလသာဇာ၊ ဝတ်လုံတော်ရ

မစ်ချယ်၊ အစိုးရရှေ့နေ ဒဲဗက်၊ ဝတ်လုံတော်ရ မန်းနှင့် ရှေ့နေကပဲတို့ ပေါင်းစပ်ပိုင်ဆိုင်လာကြ၏။ ၁၈၇၄ ခုနှစ်တွင် ဟနွေးဆိုသူက တာဝန်ခံ အယ်ဒီတာ အဖြစ် စတင်ဆောင်ရွက်လေသည်။ ၁၈၈၃ ခုနှစ်၌ တပတ်လျှင် နှစ်ကြိမ်ထုတ် ဝေရာမှ နေ့စဉ် နံနက်သတင်းစာအဖြစ် ပြောင်းလဲ ထုတ်ဝေလေသည်။ ထို့ကြောင့် “ရန်ကုန်ဂေဇက်” သတင်းစာသည် မြန်မာနိုင်ငံ၌ ပဌမဆုံး နေ့စဉ်သတင်းစာ ဟုဆိုရပေမည်။ “ရန်ကုန် ဂေဇက်” သတင်းစာကား ဒုတိယ ကမ္ဘာစစ်ကြီး ဖြစ်၍ အင်္ဂလိပ်များ မြန်မာပြည်မှ ဆုတ်ခွာသွားသည် အထိ ထုတ်ဝေခဲ့လေသည်။ စစ်ပြီးသည့်နောက်ကား ပြန်လည် ထုတ်ဝေခြင်း မပြုတော့ပေ။

၁၈၇၈ ခုနှစ်တွင် “ရန်ကုန် ဒေးလီးမေ” ဟူ၍ အင်္ဂလိပ် သတင်းစာတစောင် ထွက်လာသေး၏။ သို့သော် ခြောက်လခန့်အကြာတွင် ရပ်စဲသွားလေသည်။ ၁၈၇၉ ခုနှစ်တွင် “ဒေးလီး ရီဗျူး” သတင်းစာ ထွက်လာ၏။ သို့သော်မကြာမီပင် ပြတ်သွားလေသည်။ ထို့ပြင် “ဗြိတိသျှ-မြန်မာ သတင်း” ဟူ၍ သတင်းစာတစောင်လည်း အထက်မြန်မာနိုင်ငံကို အင်္ဂလိပ် မသိမ်းမီက ရန်ကုန်မြို့တွင် ထွက်လာသေး၏။

၁၈၈၄ ခုနှစ်တွင် ရန်ကုန်မြို့ မြို့တော်ခန်းမ၌ လူထု အစည်းအဝေး တရပ် ကျင်းပ၍ “အထက် မြန်မာနိုင်ငံကို အင်္ဂလိပ်တို့ သိမ်းပိုက်ရန် (ဗြိတိသျှ အစိုးရအား) အပြင်းအထန် တိုက်တွန်းပါသည်” ဟူသော အဆိုကို တင်သွင်းရာ၌ “မြန်မာများ၊ ဥရောပတိုက်သားများ၊ တရုတ်များနှင့် အိန္ဒိယတိုင်းသား များစွာတို့ တက်ရောက်၍ တညီတညွတ်တည်း ဆုံးဖြတ်ကြသည်” ဟု အစည်းအဝေး မှတ်တမ်း၌ ပါရှိသည်ကို ထိုသတင်းစာက “တက်ရောက်သူများ အနက် အင်္ဂလိပ် မြို့သူမြို့သားများမှ အပ အခြေ အနေရှိသော မြန်မာ၊ တရုတ်နှင့် အခြားနိုင်ငံခြားသား ငါးယောက်ထက် မပို” ဟု သတင်းရေးခဲ့၏။

မန္တလေးမြို့၌ “ရတနာပုံနေပြည်တော်” သတင်းစာထုတ်ဝေနေသည့် (၁၈၇၄-၁၈၈၅) အချိန်တွင် အောက်မြန်မာပြည် မော်လမြိုင်၊ ရန်ကုန်မြို့များ၌ သတင်းစာ အတော်များများ ထွက်ခဲ့ပြီးပေပြီ။ ရတနာပုံ သတင်းစာနှင့် တချိန်တည်း ရန်ကုန်မြို့တွင် ထုတ်ဝေသော သတင်းစာများမှာ ....

(၁) ၁၈၇၃ ခုနှစ် ဇန္နဝါရီလတွင် ဗြိတိသျှ အစိုးရက ထုတ်သော “လောကီသုတပညာ” သတင်းစာ။

(၂) ၁၈၇၅ ခုနှစ်တွင် ရန်ကုန်ထုတ် “ရတနာပုံ” သတင်းစာ။

(၃) ၁၈၇၈ ခုနှစ်တွင် စတင်ထုတ်ဝေသည့် “သံတော်ဆင့်” သတင်းစာ။

(၄) ရန်ကုန် ဂေဇက် အင်္ဂလိပ် သတင်းစာနှင့် တွဲ၍ ထုတ်သော၊ ၁၈၈၅ ခုနှစ်တွင် စတင်ထုတ်ဝေသည့် “မြန်မာ



အဆွေ” သတင်းစာ တို့ဖြစ်သည်။ ထို့ပြင် “မြန်မာတိုင်းကြီး ဆွေ” အမည်ဖြင့် သတင်းစာကြီး တစောင်လည်း ပေါ်ခဲ့သေးသည်ဟု ရတနာပုံနေပြည်တော် သတင်းစာတွင် ပါသည့် သတင်းတရပ်အရ သိရလေသည်။

ရခိုင်ပြည်၌လည်း ၁၈၇၃ ခုနှစ်တွင် “စစ်တွေ ကူးသန်း ရောင်းဝယ်ရေး” သတင်းစာ ဟူ၍ သတင်းစာ တစောင် ထွက်ခဲ့သေး၏။ နောင်အခါ ဟေးဆိုသူက ထိုသတင်းစာကို ဝယ်ယူကာ “ရခိုင်သတင်း” ဟူ၍ ထုတ်ဝေသည်။ ထိုသတင်းစာကို ရခိုင်လူမျိုး လှဖော်သဲနှင့် သူသား မောင်ကြင်ခိုင်တို့က ၁၈၈၈ ခုနှစ်တွင် ဝယ်ယူလိုက်လေသည်။

“ရတနာပုံ နေပြည်တော်” သတင်းစာကို မန္တလေးမြို့၌ ၁၈၇၄ ခုနှစ်မှ ၁၈၈၅ ခုနှစ်အထိ ထုတ်ဝေခဲ့သည်။


ရာဇဝင် ဆရာ အချို့၏ ရေးသားချက်အရ ထိုသတင်းစာကို မန္တလေး ရွှေမြို့တော်ရှိ ဗရင်ဂျီဂိုဏ်းအုပ် ဘိန်းဒက်က အကြံပေး တိုက်တွန်းချက်အရ မင်းတုန်းမင်းကြီးက ထုတ်ဝေခဲ့သည်ဟု ဆိုလေသည်။ သို့ရာတွင် ထိုအချိန်က ကင်းဝန် မင်းကြီး ခေါင်းဆောင်သော မြန်မာသံတော်အဖွဲ့

သည် အင်္ဂလန်၊ ပြင်သစ်၊ ဣတလီ စသော ဥရောပတိုင်းကြီး ပြည်ကြီးများမှ ပြန်လည် ရောက်ခါစ ဖြစ်၍ သတင်းစာလုပ်ငန်း အစီအစဉ်တရပ်ကို ကင်းဝန်မင်းကြီးနှင့် အတူ ပါလာသည် ဟုဆိုသော် ဆိုနိုင်ရာပေသည်။ တနည်းအားဖြင့်လည်း မြတ်သျှပိုင် အောက်မြန်မာပြည်၌ သတင်းစာများ တွင်ကျယ် ခေတ်စားနေခြင်းကြောင့် မန္တလေးကလည်းနောက်ကျ၍ မဖြစ်တော့သည့်အတိုင်း အစိုးရဂေဇက်သဖွယ်ဖြစ်သော “ရတနာပုံ နေပြည်တော်” သတင်းစာကို မြန်မာသက္ကရာဇ် ၁၂၃၆ ခုနှစ် တပေါင်းလ၊ ခရစ် ၁၈၇၄ ခုနှစ် မတ်လတွင် စတင် ထုတ်ဝေခဲ့လေသည်။

“ရတနာပုံနေပြည်တော်” သတင်းစာကို တရပ် မြန်မာကပြား ဖြစ်သော ဦးအဟီး ဆိုသူအား ဘုရင်မင်းမြတ်က “နေမျိုး သီဝသိဒ္ဓိ” ဘွဲ့နှင့် သံတော်ဆင့်ရာထူး ပေးအပ်လျက် စီမံ အုပ်ချုပ်စေခဲ့သည်။ ယင်း၏ လက်အောက်မှ သတင်းစာ ဆရာ မောင်ထင် (ဘိုးဝဇီရ) နှင့် သတင်းထောက် နှစ်ဦးတို့က သတင်းစာနှင့် စပ်လျဉ်းသမျှသော ကိစ္စအဝဝတို့ကို တာဝန် ယူ၍ ဆောင်ရွက်ကြရလေသည်။ (ဝဇီရ၊ ဘိုး — လည်း ရှု။) သတင်းစာအရေးအသားမှာ ထိုခေတ် မြန်မာတို့ အကြိုက်ဖြစ်သော ကဗျာလင်္ကာသားဖြင့် ရှေးဆန်ဆန် ရေးသားထားသော်လည်း၊ နိုင်ငံခြားသတင်း၊ ကြေးနန်းသတင်းတို့ဖြင့် သတင်းစာ တစောင်၏ လက္ခဏာရပ်နှင့် ပြည့်စုံစွာရှိန်ပုံထားလေသည်။ “လောကီ သုတပညာ” သတင်းစာတွင် ရေးသားပုံမှာလည်း ထိုနည်းနှင့် ဖြစ်သည်။

ထို့ပြင် “ရတနာပုံ နေပြည်တော်” သတင်းစာ၏ အခွင့်အလမ်းနှင့် စပ်လျဉ်း၍ မင်းတုန်းမင်းတရားကြီး ပေးထားသော အမိန့်တော်မှာ စိတ်ဝင်စားဖွယ် မှတ်သားဖွယ် ကောင်း၏။ ယင်းအမိန့်တော်မှာ “ငါ မကောင်းလျှင် ငါ့ကိုရေး၊ ငါ့မိဖုရား မကောင်းလျှင် မိဖုရားတွေကို ရေး၊ ငါ့ သားသမီး မကောင်းလျှင် သားသမီးတွေကိုရေး၊ လွှတ်တရားသူကြီးမကောင်းလျှင် တရားသူကြီးကိုရေး၊ မြို့ဝန်မကောင်းလျှင် မြို့ဝန်ကို ရေး၊ မင်းတို့ သတင်းစာ၌ အပြစ်မရှိစေရ၊ နန်းတော်တွင်းသို့ သတင်းစာတိုက်က မည်သူမဆို အဆီးအတားမရှိဝင်ထွက်စေ” ဟူသော အမိန့်တော်ဖြစ်လေသည်။

“ရတနာပုံ နေပြည်တော်” သတင်းစာတွင် မင်းတုန်းမင်းတရားကြီး ကုသိုလ်တော်ဘုရားကြီးသို့ ကြွရောက် ရွှေထီးတင်လှူရန် ထွက်တော်မူသည့် သတင်းကိုဖော်ပြရာ၌.... “၁၂၃၉ ခု ရတုပြဿ ကဆုန်လဆန်း မည်မှန်းတက်ချက် ၁၄ ရက် မင်္ဂလာအခါတော်ကြိုက်ဆံတွင် ကျော်သဘွဲ့သာ မဟာလောကမာရဇိန် ကုသိုလ်တော်ဘုရားသို့ ရွှေသားထီးတင်လှူတော်မူရန် အမှန်ထွက်တော်မူသည့် အခမ်းအနားမှာ”.... စသည်ဖြင့်ပါရှိသည်။



အတွင်းဝန်ကြီးရုံး

၁။ မြန်မာနိုင်ငံ အတွင်း လွှတ်တော် ၅-နှစ်ခန့်ကလေး မိမိတို့ စွမ်းအားရှိသမျှ ကျိုးစား ဆောင်ရွက် လာခဲ့ရာ ငါးမိတို့ င်သာအသက်သေ-အသက်အားများ တိုးဝှါး၍ လာကြ သည်လည်း ငါးမိတို့သည် “သတိမမိ ဉာဏ်မရှိတတ်၊ ဉာဏ်စွမ်းကို ခွန်းကဲ့သို့ အုပ်ချုပ်သည်” ဟု ဆိုသည့် ဝတ္ထုရှိတို့ ကောင်းအတိုင်း သော်ငြား “... နိုင်ငံသတိပေးထားခြင်းသည် ထင်ရန် ယက်နက် အင်အား ရသောင်းထားခြင်းပေတည်း” ဟူ၍ အင်္ဂလိပ်စကားပုံအတိုင်း သင်္ချာရဟန်းရှင်ထံမှ ပြည်သူအား ပါင်း တိုသည့်မိမိတို့ ထုတ်ကွင်းပြီးဖြစ်လျှင် သတိမမိကြစေရန် မသိ သေးလျှင်လည်း သိကြကုန်ရန်ရည်သန်လျက် ရေးသားရပ်ကြောင်း၊ နိုင်ငံရေးနှင့်ပတ်သက်၍ ချွေးသာသာထာထာမှ ရေးသားရည်ထားအတိုင်း ဆောင်ရွက်လုပ်ကိုင် နှုတ်ကြားသော အထွတ်ကြီးအချင်းကိုမတရားဘူးဟူ၍ ထင် သောအခါ တစာစထိလိုက် ပျက်စီးရန်ပင် အသုံးပြုနိုင်သော ထက်နက်ကြီးများသဖွယ် ဥပဒေအမျိုးမျိုးကိုမိမိတို့ထား နှင့်ကြလျှင် အကျိုးယုတ်စရာ ငေါ့ ချွေအကျိုးရှိမည် ဟူ၍ စိတ်ကူးမိသည်တကြောင်း။

မိမိတို့သွားနေကြသောလမ်းတွင် ဆူးငြောင့် စလုတ်သဖွယ် အဆီးအတားအကန်အကွယ်မြောက်များစွာရှိသောကြောင့် ထိုဆူးငြောင့်များကို ချင်သာဟာထရာသော နည်းထမ်းနှင့်ပင် မိမိတို့ကိုယ်ကို အနာ နှိပ်စက် ကွတ်ထွတ်ရန် အုပ်ကိုင်ကြရမည်ဟူ၍ သာသနာထောက်လှီးဆိုင်ရာ၊ အစွာသိရသူ မဟာမိတ် အဖွဲ့ချုပ်ကြီးကသော်ငြား၊ မြန်မာနိုင်ငံရေးဆိုင်ရာ



**မြန်မာနိုင်ငံ သတင်းစာများ**

၁၈၇၇ ခုနှစ် ဇန်နဝါရီလ ၁၃ ရက်နေ့ထုတ် “လောကီသုတ ပညာ” သတင်းစာတွင် ဒေလီမြို့ဒါဗာပွဲတော်ကြီးကျင်းပစဉ် အခါရန်ကုန်မြို့မှ သွားရောက်ကြရသော မြန်မာဂုဏ်သရေ ရှိ လူကြီးနှစ်ဦး ဆုတံဆိပ်များ ရသည့် သတင်းကို ဖော်ပြ ရာ၌.... “ဇမ္ဗူနယ်တွင် မှီရာယဉ်မရသော သခင်ဘုရင်မ ဒယ် လီမြို့တော်သို့ နယ်ပေါ်တွင်သမုတ် အသိမ်ခံထုတ်ပေသော ကျွန်ုပ်တို့ ရန်ကုန်မြို့က မချို့ကြက်သရေ တက်ဝေလျှံကျော် ရှိန်တေဇော်နှင့် စမော်ကော် ဝန်ထောက်မင်း ဦးအုန်း၊ ၎င်းပြင် ရန်ကုန်မြို့ပေါ်တွင် ပေါ်ထင်ဂုဏ်သရေ ရှိလှသော မြန်မာလူကြီးထဲက ဦးဘောကြီးပါ ဒယ်လီမြို့အောင်ချာ၌ သိုက်မြိုက်ယဉ်ကျေးစွာ အစိုးရမင်းတို့က ဘွဲ့သစ် ချီတော်မူ ကြောင်းကို ရည်သန်တော်မူ၍ တံဆိပ်ဒင်္ဂါး တပြားစီ ဆု ပေးသနားတော်မူကြောင်း ကြားသိရလေသည်” ဟု ပါရှိ လေသည်။

၁၈၇၈ ခုနှစ်တွင် ရန်ကုန်မြို့ ကျုံးကြီးလမ်း၌ “မြန်မာ သံတော်ဆင့်” သတင်းစာကို မန္တလေးမှ သံတော်ဆင့်ကြီး ကိုယ်တိုင် ဖွင့်လှစ်၍ ထုတ်ဝေခဲ့၏။ နောင်အခါ ထိုသတင်း စာစိုက်ကို မော်လမြိုင် ကတိုးကော့နပ်ရွာသား ဦးဘိုးအို ဆိုသူက ဝယ်ယူ၍ ဆက်လက်ထုတ်ဝေသည်။ နှစ်ပေါင်း ၅၀ ကျော်မျှ ကြာအောင် ထုတ်ဝေခဲ့ပြီးနောက် မြန်မာပြည် နိုင်ငံရေးခေတ် ထခါစလောက်တွင် ရပ်စဲသွားလေသည်။

အထက် မြန်မာနိုင်ငံကို အင်္ဂလိပ်တို့ သိမ်းပိုက်ပြီးနောက် ၁၈၉၇ ခုနှစ်တွင် ရန်ကုန်မြို့၌ မစ္စတာ ရစ်ပလီက “ဟံသာဝတီ” သတင်းစာကို ထုတ်ဝေခဲ့၏။ ထိုသတင်းစာ သည်လည်း နှစ်ပေါင်းအတော်ကြာ ထုတ်ဝေခဲ့ပြီး နောက် မြန်မာပြည် ဒိုင်အာခီ နိုင်ငံရေးခေတ်တွင် ရပ်စဲသွား လေသည်။

မစ္စတာ ရစ်ပလီ မကွယ်လွန်မီ ပြတိသျှဘာမား ဦးညွန့်က ဟံသာဝတီ ပိဋကတ်ပုံနှိပ်တိုက် အားလုံးကို သိမ်းကျုံးဝယ်ယူလိုက်ပြီးနောက် ဒုတိယကမ္ဘာစစ်အပြီး ၁၉၄၅ ခုနှစ် နိုဝင်ဘာလ ၂၉ ရက် အမျိုးသားနေ့မှစ၍ “ဟံသာဝတီ” သတင်းစာကို ဆက်လက် ထုတ်ဝေခဲ့သည်။

မြန်မာပြည် နိုင်ငံရေးခေတ် မထမီက ထုတ်ဝေသော သတင်းစာ တို့မှာလည်း မန္တလေးတွင် “မြန်မာ့တာရာ” သတင်းစာ (ထိုသတင်းစာသည် မြန်မာသံတော်ဆင့် သတင်းစာကဲ့သို့ အသက်ရှည်ခဲ့သော သတင်းစာ ဖြစ်သည်။ မြန်မာနိုင်ငံရေးခေတ် ထလာသော အချိန်တွင် ရပ်စဲသွားသည်။) ရန်ကုန် ဂေဇက်တိုက်မှ “မြန်မာအဆွေ” သတင်းစာ၊ “မြန်မာ့ဝတ်” သတင်းစာ၊ “ကူးသန်းရောင်းဝယ်ရေး” သတင်းစာ၊ “မန္တလေးတိုင်း” သတင်းစာ၊ “မော်လမြိုင်တိုင်း” သတင်းစာ၊ “ပုသိမ် ဇမ္ဗူမင်္ဂလာ” သတင်းစာ၊ “မဟာဗောဓိ” သတင်းစာ စသည်တို့ ဖြစ်ကြသည်။

ထိုခေတ် ထိုအခါက သတင်းစာများတွင် ပါရှိသော စိတ်  
ဝင်စားဖွယ် ဖတ်စရာတို့မှာ ဥရောပတိုက် ဗော်လကန် စစ်ပွဲ  
ကြေးနန်းသတင်းများနှင့် ဗုဒ္ဓအယူဝါဒဆိုင်ရာ စာပေကျမ်း  
ဂန် အယူအဆများနှင့် စပ်လျဉ်း၍ အချေအတင် ရေးသား  
မှုများ ဖြစ်လေသည်။

၁၉၁၁ ခုနှစ်တွင် ဦးဘဘေနှင့် ဦးလှဖေတို့က “သုရိယ” သတင်းစာ ကို စတင် ထုတ်ဝေကြသည်။ ထိုနှစ်ကား သတင်းစာအားဖြင့် နိုင်ငံရေးမျိုးစေ့ ချသော နှစ်ပင် ဖြစ်၏။ ထိုနှစ်မတိုင်မီကလည်း ကွယ်လွန်သူ ဦးမေအောင်က “ဗားမင်း” အမည်နှင့် သတင်းစာတစောင် အင်္ဂလိပ်ဘာသာဖြင့် ထုတ်ဝေသေးသည်။ ဦးစွာ၌ အင်္ဂလိပ် ဘာသာသန့်သန့်ဖြင့် ထုတ်ဝေပြီးနောက် အင်္ဂလိပ် စာဝက် မြန်မာစာဝက် ရော၍ထုတ်ရန် ကြံစည်ခဲ့ရာ အထမမြောက်ချေ။ နောက်ဆုံးတွင် ထိုသတင်းစာကို တောင်ငူ ဦးဘချို ဝယ်ယူသွားပြီးနောက် ကာလအနည်းငယ် ထုတ်ဝေ၍ ရပ်စဲသွားလေသည်။

ဆုတ်တုတ်ရီ

**THE MORNING STAR.**

ဘာသာစာအုပ်. စုစည်းထား-ဆုံးဖြတ် ၁၈၅၂. ခံကတပ်.  
Vol. XI. SEPTEMBER, 1852. No. 1.

### Remarks on the Pentateuch.

၁၈၂၃-၂၄

၆ “ယုဒအားမိသိပ် ကလေးတို့” ယုဒတို့ဘက်ကလေးတို့၏ ယုဒ  
ထိုင်အစီအစဉ်တို့နှင့်တူအစီအစဉ်ပျက်သည်။ မှန်အရင်း ဟုတ်ဘက်ကလေးတို့နှင့်  
မီးအားကလေးတို့နှင့်တူအစီအစဉ်ပျက်သည်။

“ဒီးတၢ်မူအဝုင်တထွဉ်” ပုၤကွၢ်ခွဲအစီၤဒီးဝဲလၢ “ဘၢ်မူအ  
 ဝုင်” ခုၢ်ဒီးဝဲဘၢ်အဒီးဝုင်လၢအမူဒီးဘဝံဘၢ်ဝဲအဝုင်ခွဲလၢဝဲ  
 ထွဉ်ဒီးအဝဲခွဲတက့ၤတၢ်ပဝးဘၢ်. မ့ၢ်အဝုင်ခွဲလၢ, မ့ၢ်လၢအဝဲ  
 မူအဝဲဝဲခွဲတက့ၤထီၣ်ဘၢ်. ဒီးလၢခွဲအဝဲခွဲလၢတၢ်လၢအဝဲ  
 မျၢ်ထီၣ်အဝုင်အဝဲခွဲလၢအဝဲခွဲလၢအဝဲဒီးအဝဲအဝုင်လၢအဝဲ  
 ဒူးမူတၢ်လၢ. မၤဝးခွဲခွဲဒီးပထိကဒ်ကြးစံးတၢ်မူအဝုင်  
 ပဝံးတၢ်အဒီးဝုင်လၢအမူဘၢ်လၢ. ခုၢ်ဝဲလၢတၢ်မူအဝုင်  
 ဝုင်ကွၢ်ကွၢ်, ပုၤကွၢ်ထီၣ်ဝဲခွဲပုၤတက့ၤလၢ. ခုၢ်ဝဲလၢအဝဲ  
 ညါတၢ်ဝဲဒီးတၢ်အလၢ. ဒီးဝဲကွၢ်ခွဲအဝဲမူအဝုင်ထီၣ်ဘၢ်ဒူးအဝဲ  
 ကဟံးခွဲဝဲကွၢ်ခွဲမူအဝုင်ဒီးမူအဝဲလၢ. ထီၣ်လၢ. “မၤဝးခွဲ  
 ဒီးဝဲခွဲခွဲဒီးအဝဲအဝုင်တၢ်လၢအဝဲကြးစံးဒူးမူတၢ်လၢ. ထီၣ်  
 လၢ. မ့ၢ်တမ့ၢ်ဘၢ်ခွဲခွဲဒီးအဝဲတၢ်လၢအဝဲတၢ်လၢခွဲခွဲဘၢ်. “ဘၢ်  
 မူအဝဲထီၣ်အဝဲဒီးဘၢ်ခွဲခွဲကွၢ်ခွဲမူအဝုင်” ဝဲလၢ. မ့ၢ် “စၢ်ကွၢ်  
 ထီၣ်လၢအဝဲတၢ်လၢအဝဲခွဲခွဲတၢ်လၢအဝဲခွဲခွဲဒီးကဟံးခွဲထီၣ်လၢ  
 ဘၢ်တၢ်ထီၣ်တၢ်အဝဲခွဲခွဲဘၢ်. ဘၢ်ဘၢ်ဒီးအဝဲခွဲတမ့ၢ်ဘၢ်. မ့ၢ်  
 ဝဲလၢအဝဲ. ကဟံးခွဲခွဲ, ကဟံးခွဲကဟံးခွဲမူအဝုင်ဒီးမူအဝဲလၢ.

92

ပဌမဆုံး တိုင်းရင်းဘာသာဖြင့်ထုတ်ဝေသော “မောနင်းစတား”  
သတင်းစာ



၁၉၁၄ ခုနှစ် ပဌမကမ္ဘာစစ်ကြီး ဖြစ်လာသောအခါ သူရိယ သတင်းစာကို နံနက်ပိုင်းသာ မဟုတ်ဘဲ ညနေပိုင်း အထူးကြေးနန်းသတင်းများကို ထုတ်ဝေခြင်း၊ အထူး စိတ်ဝင်စားဖွယ် ကောင်းသော ဥရောပတိုက် စစ်မြေပုံများနှင့် ရုပ်ပုံများ ဖော်ပြခြင်း စသည်တို့ကြောင့်၎င်း၊ ဝိုင်၊အမ်၊ဘီ၊အေနှင့်အလားတူ အသင်းသားတို့က ဝိုင်းဝန်းအားပေးကြခြင်း၊ ဆရာတော် ဦးဥတ္တမ၊ ဦးဘစောနှင့် ဦးစိန်ဘ စသော ဝိုင်၊ အမ်၊ ဘီ၊ အေ တရားဟောဆရာတို့၏ ဟောပြောချက် ဆောင်ရွက်ချက်တို့ကြောင့်၎င်း၊ ဦးဘဘေနှင့် ဦးလှဖေတို့၏ ကြိုးပမ်းမှု ခေတ်စားလျက် ရှိသောကြောင့်၎င်း သူရိယ သတင်းစာမှာ အထူး တိုးတက်ကျော်ကြားလာသည်။ နိုင်ငံရေး လှုပ်ရှားမှုများသည်လည်း သိသိသာသာကြီးတိုးတက်လာသည်။

၁၉၁၈ ခုနှစ်တွင် လယ်တီပဏ္ဍိတ ဦးမောင်ကြီးနှင့် ဦးတင်တို့က “ပညာ့အလင်း” သတင်းစာကို ထုတ်ဝေကြသည်။ ၁၉၂၂ ခုနှစ်တွင် လှိုင်၊ ပု၊ ကျော်နှင့် ၂၁ ဦးတို့ကလည်း လှိုင်၊ ပု၊ ကျော် သပိတ်မှောက်ဂိုဏ်းဖက်မှ ခေါင်းဆောင်၍ အပြင်းအထန် အတိုက်အခံ ရေးခဲ့၏။ ၁၉၁၉ ခုနှစ်တွင် “မြန်မာ့အလင်း” သတင်းစာ ထုတ်ဝေ၏။ ထိုသတင်းစာ အယ်ဒီတာ ဆရာသင်သည် လူဆိုးကြီး ငမိုး လက်ချက်ဖြင့် အသက်ဆုံးရရှာသည်။ ဆရာသင် လူသတ်မှုကြောင့် ၁၉၂၄ ခုနှစ်တွင် “ပညာ့အလင်း” သတင်းစာတိုက်ရှင် ဦးတင် အဖမ်းခံရပြီးသည့်နောက် မကြာမီပင် သတင်းစာတိုက် အခြေပျက်၍ ရပ်စဲသွားရသည်။

ထိုတခေတ်တွင် နိုင်ငံရေးလှုပ်ရှားမှုကို အကြောင်းပြုလျက် ထွက်ပေါ်လာကြသော သတင်းစာတို့မှာ (၁) “သူရိယ” သတင်းစာ (မူလရိုရင်းဟောင်း)၊ (၂) “ပညာ့အလင်း” သတင်းစာ၊ (၃) “မြန်မာ့အလင်း” သတင်းစာ၊ (၄) “မြန်မာ့ဝန်ထမ်း” သတင်းစာ၊ (၅) “မော်ဒန် ဘားမားတိုင်း” သတင်းစာ၊ (၆) “ကြယ်တံခွန်” သတင်းစာ၊ (၇) “မြန်မာလွတ်” သတင်းစာ၊ (၈) “ဝံသာနု” သတင်းစာ၊ (၉) “မြန်မာ့ဇေယျာ” သတင်းစာ၊ (၁၀) “အောင်မြန်မာ” သတင်းစာ၊ (၁၁) “ဗန္ဓုလ” သတင်းစာ၊ (၁၂) “သဇ္ဇဝါဒီ” သတင်းစာ၊ (၁၃) “မဟောသမာ” သတင်းစာ၊ (၁၄) “မောရိယ” သတင်းစာ၊ (၁၅) “မြန်မာ့နေ့စဉ်” သတင်းစာ၊ (၁၆) “သခင်” သတင်းစာ၊ (၁၇) “မြန်မာ့ယုဝ” သတင်းစာ၊ (၁၈) “တိုးတက်ရေး” သတင်းစာ၊ (၁၉) “ဆယ်သန်း” သတင်းစာ၊ (၂၀) “ဒီးဒုတ်” နေ့စဉ် သတင်းစာ စသည်တို့ ဖြစ်သည်။ မန္တလေးတွင် (၂၁) “မြန်မာ့တာရာ” သတင်းစာ (ရိုရင်း မဟောင်း)၊ (၂၂) “အသူရိန်” သတင်းစာ၊ (၂၃) “ပဟိုရ်စည်” သတင်းစာ၊ (၂၄) “မန္တလေး သူရိယ” သတင်းစာ၊ (၂၅) “တိုင်းချစ်”

သတင်းစာနှင့် (၂၆) “မြန်မာ့ဦးစွန်း” သတင်းစာတို့ဖြစ်ကြသည်။

ထိုခေတ်က အင်္ဂလိပ် ဘာသာဖြင့် ထုတ်ဝေလျက်ရှိသော “ရန်ကုန်ဂေဇက်” နှင့် “ရန်ကုန်တိုင်း” သတင်းစာတို့ အပြင် အင်္ဂလိပ်ဘာသာဖြင့် ရက်ခြားထုတ်ဝေသော မြန်မာပိုင် “နယူးဘားမား” သတင်းစာ တစောင် ရှိလေသေးသည်။ အစိုးရကလည်း ဦးစွာ၌ “တိုင်းကျိုးသတင်းစာ” ထုတ်သည်။ ထိုနောက် “သူကြီးဂေဇက်”၊ ထိုနောက် “ရွှေပြည်တော်” သတင်းစာ ထုတ်သည်။

မြန်မာပြည်တွင် ဂျပန်တို့ ကြီးစိုးသွားသည့် သုံးနှစ်အတွင်း ထုတ်ဝေနိုင်သော မြန်မာ သတင်းစာတို့မှာ (၁) “သူရိယ” သတင်းစာ၊ (၂) “မြန်မာ့အလင်း” သတင်းစာနှင့် (၃) “ဗမာ့ခေတ်” သတင်းစာ (ဒေါက်တာဘမော် အစိုးရက ထုတ်ဝေသည်။) တို့ ဖြစ်ကြ၏။ ဂျပန်ဝင်စဉ် ထားဝယ်မြို့တွင် “ထားဝယ်နေ့စဉ်” သတင်းစာ ကို သခင်ကြီးမြင့်တည်းဖြတ်၍ ထုတ်ဝေခဲ့သေးသည်။ ထို့ပြင် အင်္ဂလိပ်ဘာသာဖြင့် “ဂရိတ်ဘား အေရှား” ခေါ် သတင်းစာကို လည်း ထုတ်ဝေခဲ့သေး၏။

မြန်မာပြည်သို့ အင်္ဂလိပ်တို့ ပြန်လည် ရောက်ခါစ အခါတွင် အစိုးရက ဝါဒဖြန့်သဘောဖြင့် ထုတ်ဝေကြသော မြန်မာသတင်းစာတို့မှာ (၁) “ခေတ်သစ်” (ရန်ကုန်)၊ (၂) “ရွှေမန်း အောင်စည်” (မန္တလေး)၊ (၃) “တက်ခေတ်မြန်မာ” (သာယာဝတီ)၊ (၄) “ရွှေမြိုင်အသံ” (မော်လမြိုင်) တို့ ဖြစ်၍ ယင်းတို့ကို တိုင်းပြည်လူထုက စိတ်ဝင်စားခြင်းမရှိသည့်ပြင် အစိုးရသည် စက္ကူရှားသည့်အခါတွင် အလဟဿ စက္ကူဖြုန်းနေသည်ဟု ဆူပူ ရေးသား ပြောဆိုကြ၍ ရပ်စဲပစ်လိုက်ရလေသည်။

ထို့ပြင် မြိတ်သျှစစ်အုပ်ချုပ်ရေး၏ ဝါဒ စစ်ဆင်ရေး ဌာနမှ “ရန်ကုန်လစ်ဗေးတား” အမည်ရှိ အင်္ဂလိပ် သတင်းစာကို ထုတ်ဝေသည်။ နောင်သော် ထိုသတင်းစာကို “နျူးတိုင်း အော့ဗားမား” ဟူသောအမည်ဖြင့် ဆက်လက် ထုတ်ဝေခဲ့သည်။ “နျူးတိုင်းအော့ဗားမား” သတင်းစာကို လွတ်လပ်ရေးရပြီးသည့်နောက် ကွယ်လွန်သူ ဝန်ကြီး ဦးတင်ထွဋ် ၏ အဆက်အနွယ်တို့က အစိုးရထံမှ တင်ဒါစနစ်ဖြင့် လေလံဆွဲယူလိုက်သည်။ သို့သော် ၁၉၆၀ ပြည့်နှစ် ဇူလိုင်လကုန်တွင် ရပ်စဲလိုက်ရလေသည်။

မြိတ်သျှတို့ ပြန်လည် ဝင်ရောက်ပြီးသည့်နောက် အမျိုးသားစိတ်ဓာတ်များ ပြန်လည် ဖွံ့ဖြိုးလာပြီးလျှင် လူသုံးများသော အင်္ဂလိပ်ဘာသာဖြင့် ထုတ်ဝေသော မြန်မာ တိုင်းရင်းသားတို့ပိုင် “ဗားမင်း” သတင်းစာပေါ် ပေါက်လာပြန်သည်။ အခြား အင်္ဂလိပ် သတင်းစာ တစောင်မှာ “ရန်ကုန်မီရာ” သတင်းစာ ဖြစ်သည်။ ထိုနောက်တွင်လည်း အင်္ဂလိပ်



RALLY ROUND  
THE BANNER OF  
INDEPENDENCE

SPECIAL INDEPENDENCE EDITION



VOL. I. NO. 26

(The 18th year of Shawa, 2603)

RANGOON : MONDAY, AUGUST 2, 1943

PRICE 20 CENTS

# Burma Declares Her Independence To The World

## War on Britain & America Declared

### TREATY OF ALLIANCE BETWEEN NIPPON AND BURMA SIGNED

### PREMIER BA MAW BECOMES HEAD OF STATE

### WITHDRAWAL OF MILITARY ADMINISTRATION

August 1, 1943, marked a Red Letter Day in the annals of Burma. An event of historic importance, unique in the history of the world, which should be engraved in letters of gold, took place in Rangoon. The eagerly-awaited and long cherished momentous day of Burma has at last arrived—Burma declared her independence to the world. The ceremony was resplendent with grandeur and solemnity.

Exactly at 10 a.m. (Nippon Time) an announcement regarding the abolition of the Imperial Military Administration (which was in force since June 3, 1942), by Military order, was made. Following this announcement, Lieutenant-General Kawabe, Supreme Commander of Nippon Expeditionary Forces in Burma, issued verbal and final instructions to the people of Burma.

At 11 a.m. an Independent Assembly of Burma was organized the members of which declared themselves as representatives of the Burmese people.

At 11:20 a.m. the Independent Assembly of Burma made a formal declaration of the Independence of Burma. This declaration was recorded by talkie apparatus and was broadcast to the world through radio. After the declaration of the Independence of Burma was made, the fundamental law of Burma was promulgated. Thereafter, an impressive installation ceremony, in which Prime Minister Ba Maw was installed as the Head of the State by the Independent Assembly, took place. The Head of the State then took the oath. The Independent Assembly was thereafter dissolved.

At 1:30 p.m. the commands of the Burma Defence Army and other Military organizations were handed over to the command of the Head of the State by the Nippon Military Command.

At 2 p.m. members for the new Burma Cabinet and Privy Councillors were appointed and inaugurated. These members and Privy Councillors investigated into the Treaty of Alliance between Nippon and Burma.

At 3:30 p.m. the new Burma State made a declaration notifying the Independence of Burma to Manchoukuo, China (Nanking Government), Thailand, Soviet Union, Germany, Italy and other countries in the world.

At 4 p.m. the Burma Government declared war on Britain and the United States. At this stage there was observed in the faces

SIGNING OF THE TREATY OF ALLIANCE



These photo shows Ambassador Hirotsugu Kato and Premier Ba Maw signing the Treaty of Alliance between Nippon and Burma.

### THE TREATY OF ALLIANCE

#### AMBASSADOR KATO'S SALUTATION

Honorable Kato, Ambassador of Nippon, in his address to the Burmese people, expressed the following greetings on the occasion of the signing of the Treaty of Alliance.

A Treaty of Alliance was signed between the Empire of Nippon and the newly founded State of Burma. This treaty, which is a landmark in the history of the East, will bring about a new era of peace and cooperation in the Far East. By virtue of the signing of this Treaty, the Imperial Government of Nippon has recognized the new independent State of Burma as an independent State and the two countries have entered into a close and friendly relationship. The Treaty of Alliance is a symbol of the friendship and cooperation between the two nations. It is a testament to the strength of the bond between the Japanese people and the Burmese people. The signing of this Treaty is a historic event which will be remembered for generations to come. It is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East. The signing of this Treaty is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East.

#### PREMIER BA MAW'S REPLY

Prime Minister Ba Maw, in his reply to the Ambassador, expressed the following sentiments. The signing of the Treaty of Alliance between Nippon and Burma is a historic event which will be remembered for generations to come. It is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East. The signing of this Treaty is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East.

Fifty years ago, Burma had her independence for the first time. As a result of three Anglo-Burmese wars, British power in Burma was in jeopardy. The Burmese people were determined to regain their independence. They fought bravely and finally won. The Burmese people are proud of their independence. They are determined to maintain it. They are determined to build a new Burma. They are determined to bring about a new era of peace and cooperation in the Far East. The signing of the Treaty of Alliance between Nippon and Burma is a historic event which will be remembered for generations to come. It is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East.

The signing of the Treaty of Alliance between Nippon and Burma is a historic event which will be remembered for generations to come. It is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East. The signing of this Treaty is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East.

The signing of the Treaty of Alliance between Nippon and Burma is a historic event which will be remembered for generations to come. It is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East. The signing of this Treaty is a day of great joy and pride for the people of Burma. The Japanese people are proud to have a new ally in the East. The Burmese people are proud to have a new friend in the East. The signing of this Treaty is a step towards the realization of the dream of a new world order. It is a step towards the achievement of the goal of world peace. The Japanese people are confident that the signing of this Treaty will bring about a new era of peace and cooperation in the Far East. The Burmese people are confident that the signing of this Treaty will bring about a new era of peace and cooperation in the Far East.

ဒုတိယကမ္ဘာစစ်အတွင်းက အင်္ဂလိပ်ဘာသာဖြင့် ထုတ်ဝေခဲ့သော “ဂရိတ်တားအာရှား” သတင်းစာ

ဘာသာဖြင့် ထုတ်ဝေသော “ဒေးလီး မော်နီတာ” သတင်းစာ၊ “နေရှင်း” သတင်းစာ၊ “ဂါဒီယန်” သတင်းစာနှင့် “ယူနိုက်တက် အိပ်စပ်ရက်” သတင်းစာတို့ ပေါ်ပေါက်ခဲ့သည်။

၁၉၄၅ ခုနှစ်တွင် အင်္ဂလိပ်တို့ မြန်မာပြည်သို့ ပြန်လည်ရောက်ရှိလာသော တနင်္ဂနွေအတွင်းထုတ်ဝေကြသော သတင်းစာတို့မှာ (၁) “သုရိယ” သတင်းစာ၊ (၂) “မြန်မာ့အလင်း” သတင်းစာ၊ (၃) “ဗမာ့ခေတ်” သတင်းစာ၊ (၄) “လမ်းညွှန်” သတင်းစာ၊ (၅) “လွတ်လပ်ရေး” သတင်းစာ၊ (၆) “သံတော်ဆင့်” သတင်းစာ (သစ်)၊ (၇) “ဟံသာဝတီ” သတင်းစာ၊ (၈) “မျိုးစောင့်” သတင်းစာ၊ (၉) “ရွှေဆောင်” သတင်းစာ၊ (၁၀) “ပြည်သူ” သတင်းစာ၊ (၁၁) “သခင်” သတင်းစာနှင့် (၁၂) “ပြည်သူ့အာဏာ” သတင်းစာ စသည်တို့ ဖြစ်ကြသည်။

ထိုနောက် ပေါ်ပေါက်လာသော သတင်းစာ တို့မှာ

“ရန်ကုန်” သတင်းစာ၊ “စီးပွားရေး” သတင်းစာ၊ “ကွန်မြူနစ်” သတင်းစာ၊ “ဟစ်တိုင်” သတင်းစာ၊ “သမာဓိ” သတင်းစာ၊ “တိုးတက်ရေး” သတင်းစာ၊ “အိုးဝေ” သတင်းစာ စသည်တို့ ဖြစ်ကြ၏။

တဖန် နောက်ထပ် ပေါ်လာပြန်သော သတင်းစာများမှာ “ထွန်းနေစဉ်” သတင်းစာ၊ “ကြေးမုံ” သတင်းစာ၊ “မဏ္ဍိုင်” သတင်းစာ၊ “ပြည်ထောင်စု” သတင်းစာ၊ “ဘွင်းဘွင်း” သတင်းစာ၊ “နှစ်ဖက်ချွန်” သတင်းစာ၊ “ဗိုလ်တထောင်” သတင်းစာ၊ “အထောက်အကူ” သတင်းစာ၊ “ယုဝတီ” သတင်းစာ၊ “မိုးကြိုး” သတင်းစာ၊ “အမျိုးသားနေ့စဉ်” သတင်းစာ စသည်တို့ ဖြစ်ကြလေသည်။

မန္တလေးမှလည်း “လူထု” သတင်းစာ၊ “မန္တလေး သူရိယ”၊ “ပဟိုရ်စဉ်”၊ “တိုင်းချစ်” သတင်းစာတို့ ထုတ်ဝေကြသည်။



၁၉၆၄ ခုနှစ် မေလ ၁၈ ရက်နေ့၌ နေရှင်းသတင်းစာရပ်စဲ သွားသည်။ ထိုနှစ်အတွင်းမှာပင် စက်တင်ဘာလ ၁ ရက် နေ့၌ “ကြေးမုံ” သတင်းစာကို၎င်း၊ စက်တင်ဘာလ ၁၁ ရက် နေ့၌ “ဗိုလ်တထောင်” သတင်းစာကို၎င်း၊ စက်တင်ဘာလ ၁၆ ရက်နေ့၌ “ဂါဒီယန်” နေ့စဉ် သတင်းစာကို၎င်း တော် လှန်ရေး အစိုးရက ပြည်သူပိုင် ပြုလုပ်ခဲ့သည်။

ထို့ပြင် တော်လှန်ရေးအစိုးရ ပြန်ကြားရေးဌာနမှ “လုပ် သားပြည်သူ” နေ့စဉ်သတင်းစာကို မြန်မာဘာသာဖြင့် ၁၉၆၃ ခုနှစ် အောက်တိုဘာ ၁ ရက်နေ့၌၎င်း၊ အင်္ဂလိပ် ဘာသာဖြင့် ၁၉၆၄ ခုနှစ် ဇန္နဝါရီလ ၁၂ ရက်နေ့၌၎င်း စတင် ထုတ်ဝေခဲ့သည်။

နိုင်ငံခြား သတင်းဖြန့်ချိရေးဌာနများနှင့် စာချုပ်ချုပ် ဆို၍ နိုင်ငံခြားကြေးနန်းသတင်းများကို တော်လှန်ရေး အစိုးရ ပြန်ကြားရေးဌာန၏ မြန်မာ့သတင်းစဉ် (ပြည်ပ) က ၁၉၆၃ ခုနှစ် ဇူလိုင်လ ၂၆ ရက်နေ့မှ အစပြု၍ ဖြန့်ချိ ခဲ့သည်။

နိုင်ငံခြားမှ ရေဒီယို သတင်းဓာတ်ပုံ များကိုလည်း ၁၉၆၄ ခုနှစ် ဖေဖွာရီလ ၂၆ ရက်နေ့မှ အစပြု၍ မြန်မာ့ သတင်းစဉ် (ပြည်ပ) က ဖြန့်ချိခဲ့သည်။

ပြည်တွင်းသတင်း ဓာတ်ပုံများကို ရေဒီယိုဖြင့် ပို့သည့် လုပ်ငန်းကို ၁၉၆၅ ခုနှစ် ဇူလိုင်လ ၂၄ ရက်နေ့မှစ၍ ဆောင် ရွက်ခဲ့သည်။

မြန်မာနိုင်ငံသမိုင်း။ ။ ခရစ်နှစ် ၈၀၀ လောက်တွင် မြန် မာနှင့် မြန်မာအနွယ်ဝင်တို့သည် သံလွင် မြစ်ကြောင်းကို လိုက်၍ ကျောက်ဆည်မြို့၏ အရှေ့တောင်ဖက်ရှိ နတ်ထိပ် တောင်ကြားလမ်းမှ မြန်မာနိုင်ငံသို့ဝင်ရောက်ကြသောအခါ၊ သက်နှင့် ကဒူးတို့သည် မြန်မာနိုင်ငံမြောက်ပိုင်း ရောဝတီမြစ် အရှေ့ဖက်ကမ်းရှိ တကောင်းပြည်၌၎င်း၊ ရှေးရခိုင်တို့သည် မြောက်အရပ်ရှိ ဝေသာလီပြည်၌၎င်း၊ မွန်တို့သည် တောင် ဖက် ပင်လယ်ကမ်းခြေရှိ သထုံပြည်၌၎င်း၊ ပျူတို့သည် ယခု ခေတ် ပြည်မြို့၏ အရှေ့ဖက် မော်ဇာရွာတည်ရာ အရပ်ရှိ သရေခေတ္တရာပြည်၌၎င်း နေထိုင်လျက် ရှိကြပြီ။ နောက် ခေတ်များတွင် မွန်တို့ အမြောက်အမြား နေထိုင်ကြသော ဟံသာဝတီ ပဲခူးမြို့သည်လည်း မြန်မာနိုင်ငံသမိုင်းတွင် ထင် ရှားလာသည်။ ပင်လယ်ဆိပ်ကမ်းများ ဖြစ်ကြသော သထုံ ပြည်၊ သရေခေတ္တရာပြည်၊ ပဲခူးမြို့တို့သို့ အိန္ဒိယနိုင်ငံ မဇ္ဈိမ ဒေသနှင့် အိန္ဒိယနိုင်ငံ တောင်ပိုင်းမှ ကုန်သည်တို့သည် ရွက် သင်္ဘောများဖြင့် လာရောက်ကြရာ၊ ဗုဒ္ဓ ရဟန်းတော်များ လည်း ပါလာတတ်ကြသည်။ ကာလအတန်ကြာသော် သထုံ ပြည်သား၊ သရေခေတ္တရာပြည်သား၊ ပဲခူးမြို့သား အများတို့ သည် ဗုဒ္ဓဝါဒီများ ဖြစ်လာကြသည်။ အချို့တို့သည် မဟာ

ယာနဂိုဏ်းဝင် လောကနာထ ဘုရားကို၎င်း၊ ဟိန္ဒူဘုရား များကို၎င်း ကိုးကွယ်ကြလေသည်။

ထိုအခါဝယ် တရုတ်နိုင်ငံ အတွင်းရှိ ယူနန်ပြည်နယ် တည် ရာ အရပ်၌ ရှမ်းနှင့် ရှမ်းအနွယ်ဝင်တို့ အမြောက်အမြား နေထိုင်ကြသော နန်ချောင်တိုင်းပြည်သည် စည်ကားလျက် ရှိ၏။ ၈၃၂ ခုနှစ်တွင် နန်ချောင်မင်းသည် သရေခေတ္တရာ ပြည်ကို တိုက်၍ များစွာသော ပျူတို့ကို စစ်သုံးပန်းအဖြစ် ခေါ်ဆောင်သွားသည်။ ကျန်ရစ်ခဲ့သော ပျူတို့မှာ အစု အအုပ်ကဲ့၍ အချို့သည် စမုန်မြစ်ဝှမ်းရှိ မွန်တို့နှင့် ရောစပ် ကြသည်။ အချို့ကား ရခိုင်ဖက်သို့ ပြေးဝင်ကြသည်။

နန်ချောင်စစ်သည်တို့သည် ၈၃၅ ခုနှစ်တွင် သထုံပြည်ကို တိုက်ခိုက်ခဲ့ကြသော်လည်း မွန်တို့သည် နန်ချောင်စစ်သည် တို့ပြန်ကြသောအခါ၌ သထုံပြည်တွင် ပြန်လည်စုရုံး နေထိုင် ကြလေသည်။

ဤသို့ ပျူနှင့် မွန်တို့သည် နန်ချောင်စစ်သည်တို့ တိုက် ခိုက်မှုကြောင့် ဒုက္ခတွေ့လျက် ရှိနေကြစဉ် မြန်မာနှင့် မြန်မာ အနွယ်ဝင်တို့သည် မြန်မာနိုင်ငံအတွင်းသို့ ဝင်ရောက်လျက် ရှိကြ၏။ ကျောက်ဆည်မြို့အနီးရှိ နတ်ထိပ် တောင်ကြား လမ်းက မျှော်ကြည့်သော် ပန်းလောင်မြစ်၊ စမုန်မြစ်၊ ဇော် ဂျီမြစ်တို့စီးဆင်းရာ စိမ်းလန်းသောမြေပြင်ကို မြင်လျှင် ဝမ်း သာ အားရ ထိုမြေပြင်သို့ မြင်းစိုင်း၍ ဆင်းလာကြသည်။ နန်ချောင်စစ်သည်တို့ကြောင့် ထိုမြေပြင်ဒေသ၌ ပျူ၊ မွန်၊ သက်တို့သည် ဆက်လက်နေထိုင်ခွင့် မရကြချေ။ မြန်မာတို့ သည် ထိုမြေပြင်ဒေသ၌ အခြေစိုက်၍ ထိုဒေသကို အုပ်ချုပ် ကြသောအခါ ပျူ၊ မွန်၊ သက်တို့သည်လည်း မြန်မာတို့နှင့် ရောစပ်ကာ ပြန်လည် နေထိုင်ကြသည်။ ထို မြေပြင်ဒေသ ကို မြစ်သားဆဲတစ်ခရိုင် ဟူ၍သော်၎င်း၊ လယ်တွင်းဆဲတစ် ခရိုင်ဟူ၍သော်၎င်း ခေါ်၏။

ကာလအတန်ကြာသော် ပျူ၊ မွန်၊ သက်၊ မြန်မာ အစရှိ သော လယ်တွင်းဆဲတစ်ခရိုင်သားတို့သည် လူဦးရေ တိုးပွား လာကြရာ အချို့တို့သည် တောင်ဖက်ရှိ တောင်တွင်းကြီး သို့ ရွှေ့ပြောင်းကြ၏။ အချို့တို့သည် ရောဝတီမြစ်ကို ကူး ၍ ကရင်(ဝါ)ပလောင်တို့ရှိရာ စလင်းချောင်း၊ မုန်းချောင်း ဒေသသို့သွား၍ နေထိုင်ကြ၏။ ဤဒေသကို မင်းဘူးခြောက် ခရိုင်ဟု ခေါ်၏။ အချို့လည်း ပုံတောင် ပုံညာ အပါအဝင် ချင်းတောင်တန်းသို့ သွားကြ၏။ အချို့သည် ရခိုင်ဖက်သို့ ရောက်အောင် သွားကြ၏။ အချို့ကား ရောဝတီ မြစ်ကို ဆန်၍ မူးမြစ်ဝှမ်း ဒေသသို့ သွားကြ၏။ ဤကဲ့သို့ အနှံ့အ ပြား နေထိုင်ကြသော ခရိုင်သားတို့ကို အုပ်ချုပ်ရန် ပျဉ် ပြားအမည်ရှိသော မင်းသည် ၈၄၉ ခုနှစ်တွင် ပုဂံမြို့ကို တည် ဆောက်၏။ (ပုဂံမြို့ — လည်းရှု။) ရှေးဟောင်း အုတ်မြို့ ရိုးရှိ သရဗာတံခါးကို ယခုတိုင် တွေ့မြင်နိုင်၏။ ပုဂံမြို့ကနေ၍



## မြန်မာနိုင်ငံ သမိုင်း

အုပ်ချုပ်သော နိုင်ငံသည် မြောက်ဖက် ချင်းတိုင်းမြစ်ဝှမ်း မှူးမြစ်ဝှမ်းဒေသမှ တောင်ဖက် တောင်တိုင်း၊ မင်းဘူး ဒေသ အထိ၊ အရှေ့ဖက် ရှမ်းတောင်တန်းမှ အနောက်ဖက် ရခိုင် အထိ ကျယ်ဝန်း၍ ပုဂံပြည်ဟု ကျော်စော၏။

ပုဂံခေတ် မြန်မာနိုင်ငံကို ဦးစွာ စည်းလုံးအုပ်ချုပ်သော မင်းသည် အနော်ရထာမင်း (ခရစ် ၁၀၄၄-၁၀၇၃) ဖြစ်သည်။ ပုဂံပြည်ကို သုံးဆွဲသုံးနှစ်မျှ အုပ်ချုပ်၏။ အထက်၌ နန်ချောင်မင်းတို့၏ရန်ကို တားဆီး၍ ဗန်းမော် မြစ်ကြီးနား ဒေသအထိ အာဏာပြ၏။ ရခိုင်ဖက်တွင် ဝေသာလီပြည်ကို သိမ်းယူ၏။ ထိုအခါ၌ ပုဂံပြည်သားတို့သည် ရတနာ သုံးပါး ကိုသာမက လောကနာထဘုရား၊ နတ်နဂါးနှင့် ဟိန္ဒူဘုရား၊ အကျင့်ဆိုးသော အရည်းကြီးတို့ကိုလည်း အရောရော အနှောနှော ကိုးကွယ်လျက် ရှိကြ၏။ အနော်ရထာမင်းသည် ခရစ် ၁၀၅၇ ခုနှစ်တွင် သထုံပြည်က ပိဋကတ်တော် အစုံကို ပင့်ဆောင်ကာ အနုပညာသည် လက်မှုပညာသည် များကို သိမ်းယူ၍ သထုံပြည်ကိုလည်း တနင်္သာရီအထိ သိမ်းသွင်း

သည်။ ပိဋကတ်တော် အစုံကို ယခုတိုင်ရှိသေးသော ပိဋကတ်တိုက်၌ထား၏။ အနော်ရထာမင်း တည်သော ရွှေစည်း ခုံစေတီသည် ထင်ရှားသော စေတီတဆူ ဖြစ်သည်။ (အနော်ရထာ — ရှု။)

ကျန်စစ်သားမင်းသည် (ခရစ် ၁၀၈၄-၁၁၁၂) အနော်ရထာမင်းကဲ့သို့ပင်လျှင် သထုံပြည်မှ ကြွရောက်လာခဲ့သော ရှင်အရဟံ၏ အဆုံးအမကို ခံယူ၏။ (ကျန်စစ်သားမင်း။ အရဟံ၊ ရှင် — ရှု။) တိုင်းပြည်ကို အုပ်ချုပ်ရာ၌ လူမျိုးမရွေး၊ ဘာသာဝါဒမရွေး တရားမျှတစွာ ဆောင်ရွက်၏။ ကျောက်စာများကို မွန်ဘာသာဖြင့် ရေးထိုးခြင်းအားဖြင့် မွန်တို့အား အရေးပေး၏။ ပိဋကတ်တို့ကို ပြန်လည်စုဆောင်း၍ တည်းဖြတ်၏။ ကျန်စစ်သားမင်း တည်သော အာနန္ဒာ ကုဘုရားသည် ထင်ရှားသော ကုဘုရားတဆူ ဖြစ်၏။ ကျန်စစ်သားမင်းသည် အိမ်နီးနားချင်း နိုင်ငံများနှင့် သင့်မြတ်အောင် ဆက်ဆံ၏။ မဇ္ဈိမဒေသနှင့် တရုတ်နိုင်ငံသို့ သံအမတ်များ လွှတ်၍ မိတ်ဖွဲ့၏။ ထို့ကြောင့် ပုဂံပြည်သည် ထိုအခါမှ



မြန်မာနိုင်ငံသမိုင်း စတင် ထွန်းပြောင်ခဲ့ရာဖြစ်သော ပုဂံမြို့၏ ရှုခင်းပုံဖြစ်သည်။ ရှေးမြန်မာမင်းတို့၏ကောင်းမှု စေတီပုထိုး အမြောက်အမြားကို ယခုထက်တိုင် တွေ့မြင်နိုင်ပေသည်။



စ၍ နှစ်ပေါင်း နှစ်ရာနီးပါး အင်အားပြည့်ဝသော နိုင်ငံတစ်ခု ဖြစ်လာ၏။ ပျူ၊ မွန်၊ မြန်မာတို့သည် ပုဂံပြည် အထက် အောက် အရပ်များနှင့် ရခိုင်ပြည်တွင် အနွံအပြား ရှိကြသည်။ သက်နှင့် ကဒူးတို့သည် တူရင်းတောင်ခြေနှင့် တကောင်းမြို့ဖက်တွင် နေကြသည်။ ယောနှင့် ချင်းတို့သည် ချင်းတိုင်းမြစ်ဝှမ်း ဒေသ၌ နေကြသည်။ ကရင် (စကြော) နှင့် ပလောင်တို့သည် မင်းဘူးခြောက်ခရိုင်၌ နေကြသည်။ တောင်သူတို့သည် အနွံအပြား နေကြသည်။ လဝတို့သည် ကျောက်ဆည်မြို့ အရှေ့ဖက်တွင် နေကြ၏။ ရှမ်းတို့သည် အနွံအပြား နေကြသည်။

အဆိုပါ ပုဂံပြည်သားတို့သည် လယ်ယာ လုပ်ကိုင်သော တောင်သူ လယ်သမားများ ဖြစ်ကြ၏။ မိုးကောင်းသော အရပ်များ၌ စပါး စိုက်ကြ၏။ မိုးနည်းသော အရပ်များ၌ လူး၊ ဆပ်၊ ပဲ၊ ပြောင်း၊ နှမ်းတို့ကို စိုက်ကြ၏။ အိန္ဒိယနိုင်ငံမှ ဝါမျိုးစေ့များကို ရ၍ ဝါကိုလည်း စိုက်ကြ၏။ ဗူး၊ သခွား၊ ခရမ်း၊ ကျောက်ဖရုံ၊ ငရုတ်၊ ကြက်သွန် စသော ကိုင်းအလုပ်ကိုလည်း လုပ်ကြ၏။ ဥယျာဉ်များတွင် ကွမ်း၊ ကွမ်းသီး၊ အုန်း၊ ထန်း၊ ငှက်ပျော၊ ကြံ၊ သံပရာ၊ မန်ကျည်း၊ သရက် စသည်တို့ကို စိုက်ကြ၏။ တောင်ကျ ချောင်းရေကို ဆည်၍ မြောင်းဖောက်ပြီးလျှင် ယာခင်းများသို့ ရေပို့ကြ၏။ လယ်တိုင်း ဆွဲတစ်ခရိုင်နှင့် မင်းဘူး ခြောက်ခရိုင်တွင် ဆည်ဟောင်းများကို ပြင်၍ ဆည်သစ်များ ပြုလုပ်ကြ၏။

ပုဂံပြည်သား လူပညာရှိ ရဟန်းပညာရှိတို့သည် သီဟိုဠ်ကျွန်း၊ မဇ္ဈိမ ဒေသ၊ အိန္ဒိယ တောင်ပိုင်း တိုင်းပြည် တို့သို့ သွားရောက်၍ ဓမ္မသတ်ကျမ်း၊ ဆေးကျမ်း၊ နက္ခတ်ကျမ်း စသော လောကီ ပညာရပ်များကို၎င်း၊ ပိဋကတ်ဆိုင်ရာ လောကုတ္တရာ ပညာများကို၎င်း သင်ကြားကြသည်။ ဤ ပညာရှိတို့သည် ပုဂံပြည်တွင် တောကျောင်း ရွာကျောင်း များ၌ တပည့်တို့အား ပညာသင်ပေးကြ၏။ မွန်အက္ခရာစဉ်ကို အခြေပြု၍ မြန်မာဘာသာ အက္ခရာစဉ်ကို ဖန်တီးပြီးလျှင် မြန်မာ ဘာသာ အရေးအဖတ်ကိုလည်း သင်ပေးကြ၏။ ကျန်စစ်သားမင်း၏ သားတော် ရာဇကုမာရ် မင်းသားသည် မြစေတီ ကျောက်စာကို ပါဠိဘာသာ၊ ပျူဘာသာ၊ မွန်ဘာသာ၊ မြန်မာ ဘာသာတို့ဖြင့်ရေးထိုး၏။ (မြစေတီကျောက်စာ — လည်းရှု။) ပါဠိ စာပေ လောကတွင် ယခုတိုင် ကျော်စောသော သဒ္ဒန်တိ ပါဠိသဒ္ဒါကျမ်းကို ရှင်အဂ္ဂဝံသက ရေးသည်။ ပုဂံပြည်သားတို့သည် များသောအားဖြင့် ဗုဒ္ဓဝါဒီများ ဖြစ်ကြသည့် အတိုင်း၊ ကျောင်းကန်ဘုရား အမြောက်အမြား တည်ဆောက် ကြ၏။ ထိုကျောင်းကန်ဘုရားတို့သည် ဗိသုကာအရာ၌၎င်း၊ ပန်းချီအရာ၌၎င်း သဒ္ဒါကြည့်ညှိဖွယ် ကောင်း၏။ ပုဂံပြည်သားတို့သည် စေတီပုထိုးတို့၌ သင်ပုတ်၊ ရေချမ်း၊ ကွမ်း၊ ပန်း တင်လှူ၍၎င်း၊

ဆီမီးထွန်းညှိ၍၎င်း၊ စည်၊ ပတ်သာ၊ ခွက်ခွင်းစသော တူရိယာ မျိုးကို တီးမှုတ်၍၎င်း၊ တံမြက် ဝတ် ပြု၍၎င်း ပူဇော်ကြသည်။ ထင်ရှားသော စေတီဘုရားများကား လောကနန္ဒာ၊ ရွှေစည်းခုံ၊ မင်္ဂလာစေတီတို့ ဖြစ်ကြသည်။ ထင်ရှားသော ကုဘုရားများကား အာနန္ဒာ၊ ကုပြောက်ကြီး၊ သဗ္ဗညု၊ ကန်တော့ပလ္လင်တို့ ဖြစ်ကြသည်။ ပုဂံ ရွှေကျွန်းကျောက်စာ၌ ၁၁၃၁ ခုနှစ်တွင် ရေးထိုးထားသော ပါဠိဂါထာ ၁၀၀ အဆုံးသတ် သက္ကတ ဘာသာ သုံးကြောင်းတို့သည် အလောင်းစည်သူ မင်း၏ ဆုတောင်း ပတ္တနာဖြစ်သည်။

ဤကဲ့သို့ ပုဂံပြည်သားတို့သည် လောကီလောကုတ္တရာ ပညာများကို လေ့လာသင်ကြား၍ လူခပ်သိမ်းအား မျက်မှောက်ဘဝ၊ တမလွန်ဘဝ၌ အကျိုးဖြစ်ထွန်းအောင် ဆောင်ရွက်လျက် ရှိနေသောအချိန်ဝယ် မြန်မာတို့က တရပ်ဟုခေါ်သော မွန်ဂိုတာတာ စစ်သည်တို့သည် ၁၂၇၃ ခုနှစ်တွင် ပုဂံပြည်မြောက်ဖက်သို့ ဝင်ရောက် တိုက်ခိုက်ကြ၏။ ပုဂံစစ်သည်တို့သည် ငဆောင်းချမ်း အရပ်သို့ ချီ၍ ခုခံကြသော်လည်း မတတ်နိုင်သဖြင့် တကောင်းမြို့သို့ ဆုတ်ခွာ ကြရသည်။ ပုဂံပြည် နရသီဟပတေ့မင်းလည်း ပုသိမ်မြို့သို့ ထွက်ပြေးသည်။ ထို့ကြောင့် တရပ်ပြေးမင်းဟုခေါ်၏။ ပုဂံစစ်သည်တို့သည် တကောင်းမြို့မှ ဆုတ်ကြရပြန်သည်။ လေးနှစ်မျှကြာ၍ ပုဂံမြို့ကျဆုံးသောအခါ ပုဂံစစ်သည်တို့သည် လယ်တိုင်း ဆွဲတစ်ခရိုင် ဒေသသို့ ဝင်ကြ၏။ စစ်မက်အရေးနှင့် စပ်လျဉ်း၍ ရှင်းလင်းပြောဆိုရန်အတွက် ရှင်ဒိသာပါမောက္ခ ရဟန်းသည် တရပ်ပြည် ပီကင်းမြို့တော်အထိ သွားရောက်၍ တာတာမင်း ကူဗလိုင်ခန်နှင့် တွေ့ဆုံပြီးလျှင်၊ နိုင်ငံရေး သာသနာရေး စကားတို့ကို ပြောဆို၏။ (ဒိသာပြမက်၊ သျှင် — ရှု။) လယ်တိုင်း ဆွဲတစ်ခရိုင်ဒေသတွင် မြင်စိုင်းမြို့စားရာဇသင်္ကြံ၊ မက္ခရာမြို့စား အသံခယာ၊ ပင်လယ်မြို့စား သီဟသူ၊ ဤမြို့စားသုံးဦး ဖြစ်သော ရှမ်းညီနောင် သုံးဦးတို့သည် အုပ်ချုပ်လျက် ရှိကြ၏။ ဤဒေသတွင် ပုဂံမြို့မှ ဝင်လာကြသော ပုဂံပြည်သားနှင့် ပုဂံစစ်သည်များသာ မက နန်ချောင်ပြည်မှ မွန်ဂိုတာတာ ဘေးရန်ကြောင့် တိမ်းရှောင်ခဲ့ကြသော ရှမ်းအမျိုးသားများလည်း ရှိကြ၏။ ၁၃၀၀ ပြည့်နှစ်လောက်တွင် မွန်ဂိုတာတာစစ်သည်တို့သည် ပုဂံပြည်မှ ဆုတ်ခွာကြ၏။

ထိုအခါ ပုဂံပြည်နယ်နိမိတ်အတွင်းတွင် ထီးပြိုင် နန်းပြိုင် မင်းငယ်များ ပေါ်ပေါက်လာကြ၏။ ရှမ်းညီနောင် သုံးဦးအနက် တဦးဖြစ်သော ပင်လယ်မြို့စား သီဟသူ၏ အနွယ်လည်းဖြစ်၊ ပုဂံနန်းရိုးလည်းဖြစ်သော သတိုးမင်းဖျားသည် ရောဝတီမြစ်နှင့် မြစ်ငယ်တို့ ဆုံရာ အရပ်တွင် အင်းဝမြို့ကို တည်ထောင်၍ မင်းမြူ၏။ (အင်းဝမြို့ — လည်းရှု။) မွန်ဂိုတာတာတို့ဘေးရန်ကြောင့် နန်ချောင်ပြည်မှ တိမ်းရှောင်





မြန်မာမင်းများ ဆင်ဖြူတော်ရတနာကို အရေးပေးပုံ မျက်မြင်ရေး ပန်းချီကား

လာခဲ့ကြသောရှမ်းတို့သည် သိန္နီနှင့် အရှေ့ပိုင်းရှမ်းနယ်များ သို့၎င်း၊ အနောက်ဖက်စွန်းရှိ မောနယ်သို့၎င်း၊ ကျိုင်းတုံနယ် သို့၎င်း၊အုန်းပေါင် (သီပေါ)နယ်သို့၎င်း၊ မိုးညှင်းမိုးကောင်း ဖက်သို့၎င်း၊ ကလေးနယ်သို့၎င်း ဝင်လာကြ၏။

ထိုရှမ်းတို့သည် အင်းဝတဝိုက်ရှိ မွန်၊ မြန်မာ၊ ပျူ၊ သက် စသည်တို့နှင့်ရောစပ်၍ နေထိုင်ကြ၏။ ရှမ်းတို့၏အကြီးအကဲ ဖြစ်သော စော်ဘွားတို့သည် မကြာခဏ အချင်းချင်းသော် ၎င်း၊ အင်းဝမင်းတို့နှင့်သော်၎င်း စစ်ဖြစ်ကြ၏။ ထိုအခါတွင် လောကရေး၊ ဓမ္မရေးတို့တွင် ကျွမ်းကျင် နှံ့စပ်သော ဝန်စင်း မင်းရာဇာသည် အင်းဝမင်းတို့အား နိုင်ငံရေး နည်းပေးလမ်း ပြသ ဖြစ်၏။ (ဘိုးရာဇာ — လည်းရှု။)

အောက်အကြွေတွင် နန်ချောင်မှ ယိုးဒယား နိုင်ငံသို့ တိမ်းရှောင်လာခဲ့ကြသော ရှမ်းအချို့တို့သည် မုတ္တမ-ပဲခူးသို့ ကူးလာကြရာ ထိုရှမ်းတို့၏ခေါင်းဆောင်ဖြစ်သော ဝါရီရှုမင်း သည် မုတ္တမ၌ မင်းပြုလေ၏။ (ဝါရီရှုမင်း — လည်းရှု။) ထိုမင်းသည် ဝါရီရှုဓမ္မသတ်ကျမ်းကို ပြုစု၏။ ထိုမင်း၏ အ ဆက်အနွယ်များသည် ဟံသာဝတီ ပဲခူးမြို့၌ မင်းပြုကြသည်။ ဤသို့ဖြင့် ရှမ်း၊ မွန်၊ မြန်မာတို့သည် ဟံသာဝတီ ဒေသ တဝိုက်၌ ရောစပ်နေကြသည်။ ရခိုင်ပြည်ဖက်တွင် ပုဂံနှင့်အ ဆက်ဖြစ်သောမင်းထီး၏အဆက်အနွယ်တို့သည် မြောက်ဦး မြို့ကို တည်၍ မင်းပြုကြသည်။

အနော်ရထာမင်းသည် ပုဂံပြည်ကို စည်းလုံး ထူထောင်ခဲ့ သည့်နည်းတူ ထိုမင်းငယ်တို့သည်လည်း ကွဲပြားလျက် ရှိ သော မြန်မာနိုင်ငံကို ပြန်လည် ထူထောင်လိုကြ၏။ ထို့ ကြောင့် ထိုမင်းငယ်တို့အနက် အင်းဝမင်းခေါင်နှင့် ဟံသာ ဝတီ ရာဇာဓိရာဇ်တို့သည် အထက်အောက် စုန်ကာ ဆန်ကာ အကြိမ်ကြိမ် တိုက်ခိုက်ကြ၏။ ထိုသို့ တိုက်ခိုက်ကြသော် လည်း အနော်ရထာမင်း၏ စွမ်းရည်မျိုး မရှိသဖြင့် တပါးက တပါးကို အပြတ်အသတ်နိုင်အောင် မတိုက်ခိုက်နိုင်ချေ။ ဤ စစ်ကား ယခုခေတ် တိုက်ကြသော စစ်မျိုးနှင့်မတူ။ တိုက်ပုံ တိုက်နည်းမှာ အခြေအနေကိုလိုက်၍ ပြောက်ကျား တိုက် ခြင်း၊ ချောင်း၍အလင်တိုက်ခြင်း၊ ခံတပ်ပြုလုပ်၍ တိုက်ခြင်း၊ မြို့ကြီးများကို ဝန်းရံပိတ်ဆို့၍ တိုက်ခြင်း၊ တခါတရံ တ ယောက်ချင်းတိုက်ခြင်း၊ စီးချင်းတိုက်ခြင်းစသည်တို့ ဖြစ် သည်။ စပါးရိတ်ပြီးချိန်ဖြစ်သော တန်ဆောင်မုန်း၊ နတ် တော်လများတွင် စစ်တိုက်တတ်ကြ၍ မိုးတွင်း လယ်ထွန် ချိန် ဖြစ်သော ကဆုန်၊ နယုန်လများတွင် နားနေတတ်ကြ ၏။ တခါသော် ရာဇာဓိရာဇ်က အင်းဝမြို့ကို ဝန်းရံ ပိတ်ဆို့ ထား၍ စပါးဆန်ရေ ရှားပါးလာသောအခါ စင်္ကြံသူမြတ် သည် ရာဇာဓိရာဇ်ထံသို့ မေတ္တာစာတစောင် ဆက်၏။ (စင်္ကြံ သူမြတ်။ ရာဇာဓိရာဇ်။ မင်းခေါင်ဘုရင်များ — ရှု။) ရာဇာ ဓိရာဇ်လည်း စစ်မတိုက်ဘဲပြန်၏။ တဖန်လည်း ရာဇာဓိရာဇ်



နှင့် မင်းခေါင်တို့သည် မဟာမိတ်ဖွဲ့ကာ ပြည်မြို့ ရွှေဆံတော် တွင် သစ္စာပြုကြ၏။ သုံးနှစ်လွန်သော် စစ်တိုက်ကြပြန်၏။

ဤမင်းနှစ်ပါးတို့ လွန်ကြသောအခါမှ စစ်မီးငြိမ်းစပြု၏။ ထီးပြိုင် နန်းပြိုင်မင်းငယ်တို့၏ ခေတ်၌ အထူးသဖြင့် အင်းဝ မင်းခေါင်နှင့် ဟံသာဝတီ ရာဇာဓိရာဇ်တို့ စစ်တိုက်ကြသော အခါ၌ အင်းဝမြို့၊ ဟံသာဝတီမြို့၊ မြောက်ဦးမြို့ရှိ မင်းနှင့် မြို့သူ မြို့သားတို့သည် ပုဂံပြည်မှရခဲ့သော ယဉ်ကျေးမှုများ ကို တိုးပွားသင့်သလောက် တိုးပွားအောင် ဆောင်ရွက်ခွင့် မရကြချေ။ အင်းဝ-ဟံသာဝတီ စစ်မီးငြိမ်းသောအခါမှသာ ယဉ်ကျေးမှု တိုးတက်မှုများကို ဆောင်ရွက်နိုင်ကြသည်။ ရဟန်းသံဃာများမူကား ပိဋကတ်တော်စာပေကို အစဉ် မပြတ် လေ့လာကြသည်။ ရှင်အရိယဝံသသည် အင်းဝမြို့၌ ထင်ရှားကျော်စော၏။ ဗုဒ္ဓဝင်နှင့် ဇာတ်နိပါတ်တော်လာ အကြောင်းအရာများကို မြန်မာကဗျာဖွဲ့သော ရှင်မဟာ သီလဝံသ၊ ရှင်မဟာရဋ္ဌသာရ၊ ရှင်အဂ္ဂသမာဓိတို့လည်း ထင် ရှားကြ၏။ ရှင်မဟာသီလဝံသသည် ရာဇဝင်ကျော်ကို လည်း ရေးသား၏။ ဟံသာဝတီမင်း ဗညားကျန်းသည် ရွှေတိဂုံစေတီ၏ ဥာဏ်တော်ကို မြှင့်တင်၏။ ဘုရင်မ ရှင် စောပုသည် ပဲခူး ရွှေမော်ဓော စေတီ၏ ဥာဏ်တော်ကို မြှင့်တင်၏။ ရှင်စောပု၏သားမက်တော် ဓမ္မစေတီမင်းသည် သံဃာတော်အပါး ၂၀ ကို သီဟိုဠ်ကျွန်းသို့စေလွှတ်၏။ သံဃာ တော်တို့သည် သီဟိုဠ်ကျွန်းတွင် ဆဋ္ဌဘူဝနေကဗာဟုမင်း၏ ခြီးမြှောက်ချက်အရ ကလျာဏီ မြစ်ရေသိမ်၌ အစဉ်အလာ သန့်စင်သော ပဉ္စင်းအဖြစ်ကို ခံယူ၍ ဟံသာဝတီသို့ ပြန် ရောက်ကြသောအခါ ဓမ္မစေတီမင်းသည် သန့်စင်သော ပဉ္စင်းအဖြစ်ကို သံဃာအများ ခံယူနိုင်စိမ့်သောငှာ ဟံသာ ဝတီ အနောက် မြောက်ဖက် ဇိုင်းဂနိုင်းအရပ်၌ ကလျာဏီ သိမ်ကို သမုတ်စေ၏။ ကလျာဏီကျောက်စာတွင် ထိုအ ကြောင်းကို ပါဠိဘာသာဖြင့်၎င်း၊ မွန်ဘာသာဖြင့်၎င်း ရေး ထား၏။ ဓမ္မစေတီမင်းသည် ကျိုက်ပွန် လေးဆူဘုရား ကိုလည်း တည်သည်။

မြောက်ဦးမြို့၌ ရှစ်သောင်းဘုရား၊ ဒုက္ခသိမ်ဘုရား တို့သည် ရခိုင်ပြည်တွင် ဗုဒ္ဓအယူဝါဒထင်ရှားခြင်း၏ သက်သေ ဖြစ်ကြ သည်။ မြောက်ဦးမြို့၌ အဒ္ဓမင်းညီသည် ရခိုင်မင်းသမီးချင်း ကို ရေးသည်။ ထိုချင်းတွင် မင်းသမီး၏ ဆွေတော် မျိုး တော် အရင်းအချာများ၏ အစဉ်အဆက် နွယ်တော် ပြန့် ပွားလာပုံကို ရှင်းလင်းစွာ ဖော်ပြထားသည်။ ဤချင်း သည် ရခိုင်ပြည်တွင် မြန်မာစာပေ ပွင့်လင်း ပြန့်ပွားလျက် ရှိကြောင်း ပြသော သက်သေ ဖြစ်သည်။

အနော်ရထာမင်းသည် ပုဂံပြည်ကို စည်းလုံး ထူထောင် သကဲ့သို့ မြန်မာနိုင်ငံကို ပြန်လည် ထူထောင်ခြင်းငှာ အင်းဝ မင်း၊ ဟံသာဝတီမင်း၊ မြောက်ဦးမင်းတို့ မစွမ်းနိုင်ကြသည်ကို

သိသော လက်အောက်ခံ အကြီးအကဲ အချို့တို့သည် ခြား နားကြ၏။ ဤသို့ဖြင့် မြန်မာနိုင်ငံ အရပ်ရပ်၌ ထီးပြိုင် နန်း ပြိုင် မင်းငယ်များ ပေါ်ပေါက်လာကြ၏။ ထိုမင်းငယ်များ တည်ထောင်သော မြို့များအနက် တောင်ငူမြို့သည် ထင်ရှား ၏။ ကော်သူးလေပြည်နယ်၊ ကယားပြည်နယ်တို့ ပါဝင်သော စစ်တောင်းမြစ်ဝှမ်း ဒေသ၌ ထွန်းကား၏။ မြန်မာတို့သည် တောင်ငူမြို့ကို အချက်အချာပြု၍ ကွဲပြားလျက်ရှိသော နိုင်ငံ ကို စည်းလုံးနိုင်ကြ၏။ ပုဂံမြို့ပျက်သောအခါ အချို့ မြန်မာ တို့သည် တောင်ငူသို့ တိမ်းရှောင်ခဲ့ကြ၏။ မောရှမ်းတို့ နှောင့်ရှက်ကြသောအခါ လူအမြောက်အမြား တောင်ငူသို့ ရွှေ့ပြောင်းနေထိုင်ကြ၏။ ဤသို့ဖြင့် လူအင်အား၊ စီးပွား အင်အား၊ ဥာဏ်အင်အား တိုးလျက်ရှိသော တောင်ငူမြို့ကို မင်းကြီးညီ တည်ထောင်သည်။ မင်းကြီးညီ၏သားတော် တ ပင်ရွှေထီးနှင့် သားမက်တော် ဆင်ဖြူများရှင်မင်းတို့သည် တောင်ငူမြို့ကို ဆက်လက် စည်းလုံးကြရာ၊ တောင်ငူသည် ပုဂံပြည်ကဲ့သို့ ထွန်းကားလာ၏။ (တပင်ရွှေထီးမင်း။ ဘုရင့် နောင် — လည်းရှု။)

တပင်ရွှေထီးမင်း (ခရစ် ၁၅၃၁-၁၅၅၀) နှင့် ဆင်ဖြူများ ရှင်မင်း (ခရစ် ၁၅၅၁-၁၅၇၁) တို့သည် ထီးပြိုင် နန်းပြိုင် မင်းများကို တိုက်ခိုက်ရာ အောက်အကြွေ၌ ဟံသာဝတီ၊ မုတ္တမ၊ မော်လမြိုင်၊ ပြည်၊ ပုသိမ်၊ မြောင်းမြ၊ ထားဝယ်၊ တနင်္သာရီတို့ကို၎င်း၊ အထက်အညာ၌ အင်းဝမြို့နှင့် တောင် တန်း ဒေသများကို၎င်း အောင်မြင်ကြသည်။ ထို့ပြင် က သည်းပြည်၊ ဇင်းမယ်ပြည်၊ လင်းဇင်းပြည်၊ ယိုးဒယားပြည် တို့သည် သစ္စာခံပြည်များ ဖြစ်လာကြ၏။ ထိုမင်းနှစ်ပါး သည် မြန်မာနိုင်ငံ ပြန်လည် ထူထောင်ရာ၌ တိုက်ခိုက်မှု သာမက စည်းလုံးမှုကိုလည်း ပြုလုပ်ကြသည်။ တိုက်ခိုက် သိမ်းယူပြီးသောမြို့များကို များသောအားဖြင့် အကြီးအကဲ ဟောင်းတို့အား သစ္စာ ဆိုစေ၍ ပြန်ပေးလေ့ ရှိကြသည်။ တပင်ရွှေထီး မင်းသည် ဟံသာဝတီကို အောင်မြင်သောအခါ မွန်တို့ကို နှိပ်စက် ညှဉ်းပန်းခြင်းမပြု။ မွန်အဆောက်အအုံ များကို မဖျက်ဆီး။ မြန်မာမြို့စား ရွာစားများကို မခန့်ဘဲ မွန်မြို့စား ရွာစားများကို ခန့်သည်။ မွန်ထက်ဝက် မြန်မာ ထက်ဝက် ပါဝင်သော ဝန်ကြီးအဖွဲ့သည် ဘုရင်အား အကြံ ဥာဏ်ပေးသည်။ ဆင်ဖြူများရှင် မင်းလည်း မြန်မာအမတ်၊ မွန်အမတ်၊ ရှမ်းအမတ်များနှင့် တိုင်ပင်သည်။ တပ်မတော် တွင် မြန်မာစစ်သည်၊ မွန်စစ်သည်၊ ရှမ်းစစ်သည်၊ ကရင်စစ် သည်၊ ချင်းစစ်သည်၊ ကချင်စစ်သည်၊ လဝ စစ်သည်တို့ ပါ ဝင်ကြသည်။ ထိုမင်းနှစ်ပါးသည် ဟံသာဝတီကို နေပြည် တော်ပြုကြသည်။ တပင်ရွှေထီးမင်းသည် ဟံသာဝတီ၌ မွန် ထုံးနည်းအတိုင်း၊ ပုဂံမြို့၌ မြန်မာမင်း ထုံးနည်းအတိုင်း ရာ ဇာဘိသိက်ခံသည်။ ဆင်ဖြူများရှင်မင်းသည် တောင်တန်း





ကျန်းဘောင်မင်းဆက်တွင် မြန်မာတို့ဖက်မှ လက်ရုံးရည်စွမ်းပြခဲ့သည့် မဟာဗန္ဓုလ၏ ချပ်ဝတ်တန်ဆာ

ဒေသများတွင် ဗုဒ္ဓသာသနာ ပြုစေသည်။ မြန်မာ စပါး စိုက်ပျိုးမှုကို အားပေးသည်။ ကူးသန်းရောင်းဝယ်ရေးကို ပြုစုသည်။ ပုသိမ်၊ ပဲခူး၊ သံလျင်၊ မုတ္တမမြို့များသည် ကူးသန်းရောင်းဝယ်ရေး ဗဟိုဌာန သင်္ဘောဆိပ်မြို့များ ဖြစ်ကြသည်။

ထိုမင်းလက်ထက်တွင် နိုင်ငံခြား ယဉ်ကျေးမှုများကို မြန်မာတို့ ရခဲ့ကြ၏။ ယွန်းထည် လုပ်ငန်း ပညာရပ်များသည် ဇင်းမယ်ပြည်မှ ရောက်လာ ကြသည်။ ယိုးဒယား အဆို၊ အက စသည်တို့ကိုလည်း ယိုးဒယားပြည်မှ ရကြသည်။

ဆွဲငါးရာစုနှစ် မတိုင်မီကပင် အိန္ဒိယကုန်သည်၊ အာရပ်ကုန်သည်တို့သည် နှစ်ပင်တိုင် သင်္ဘော၊ သုံးပင်တိုင် သင်္ဘောများဖြင့် ပသျှူးကျွန်းဆွယ်နှင့် ဂျားဗားကျွန်းစုတို့သို့ သွားပြီး လျှင် သစ်ကြံပိုး၊ လေးညှင်း၊ ချင်းတက်၊ ငရုတ်ကောင်း စသော ဟင်းခတ် အသီးအရွက်များကို ဝယ်၍ အီရန်နိုင်ငံ ဆိပ်ကမ်းသို့ သွားရောက်ရောင်းချကြသည်။ တခါတရံ ထိုကုန်သင်္ဘောများသည် ပုသိမ်ဆိပ်ကမ်း၊ ဒလဆိပ်ကမ်း၊ သံလျင်ဆိပ်ကမ်း၊ မုတ္တမဆိပ်ကမ်း၊ ရခိုင်ဆိပ်ကမ်းသို့ရောက်လာ၍ ခါသာပိတ်၊ ကတ္တီပါ၊ ကော်ဇော၊ သက္ကလပ် စသည်တို့ကို ရောင်းချ တတ်ကြသည်။ ထိုနောက် အိန္ဒိယ သင်္ဘော၊ အာရပ် သင်္ဘောများ မရောက်တော့ဘဲ ပေါ်တူဂီသင်္ဘောများသာ ရောက်လာတတ်ကြ၏။ မြန်မာတို့က ဗရင်ဂျီခေါ်သော ပေါ်တူဂီသင်္ဘောသားများသည် ကိုယ်တွေ့ ဗဟုသုတကို ရှာသူများ ဖြစ်ကြသည်။ တပင်ရွှေထီး နန်းတက်မည့် အချိန်လောက်တွင် ပေါ်တူဂီ အမျိုးသား ဗက်စကိုဒါဂါးမဆိုသူသည် အာဖရိကတိုက် တောင်ပိုင်းကို ပတ်၍ အိန္ဒိယကျွန်းဆွယ်သို့ ရောက်လာသည်။ ထိုအခါမှ စ၍ ပေါ်တူဂီတို့သည် ကုန်တင်သင်္ဘော၊ ရဲမက်တင်သင်္ဘောများဖြင့် အိန္ဒိယသို့ နှစ်စဉ် လာရောက်ကြ၏။ အာရှတိုက်တွင် ဆိပ်ကမ်း ကောင်းသော အရပ်များ၌ ကုန်တိုက်များ ဆောက်၍ နေထိုင် တတ်ကြသည်။ ကာလကြာသော် ထိုကုန်တိုက်တို့သည် ခံတပ်မြို့များ ဖြစ်လာကြ၏။ အမြောက်သေနတ်ကိုင်ပေါ်တူဂီတို့သည်ခံတပ်မြို့များကိုအခြေပြုလျက် တိုင်းရင်းသားများ၏ နယ်ပယ်များကို တိုက်ခိုက်ကြသည်။ အရောင်းအဝယ် ပြုလုပ်သည်သာမက တိုင်းရင်းမင်းများထံ၌ အငှားလိုက် စစ်မှုထမ်းကြသည်။ တပင်ရွှေထီး တပ်မတော်တွင် ပေါ်တူဂီအငှားလိုက် စစ်မှုထမ်း ၇၀၀ မျှရှိသည်ဟူ၏။ ထိုခေတ်မှစ၍ မြန်မာနိုင်ငံ စစ်မှုရေးရာတွင် ပေါ်တူဂီစစ်မှုထမ်းတို့သည် များစွာပါဝင်ကြသည်။

ဟံသာဝတီ ဆင်ဖြူများရှင်မင်း၏ အရိုက်အရာကို ဆက်ခံသော သားတော် နန္ဒဘုရင်သည် စီမံအုပ်ချုပ်မှု၌ ညံ့သည်။ အင်းဝမင်းငယ်၊ ပြည်မင်းငယ်၊ တောင်ငူမင်းငယ်တို့နှင့် သင့်မြတ်စွာ မနေတတ်။ ယိုးဒယားမင်း၊ ရခိုင်မင်းတို့သည် ခြားနားကြ၏။ နန္ဒဘုရင် လွန်သောအခါ ပေါ်တူဂီတို့ကပင် မြန်မာနိုင်ငံကို သိမ်းယူလိုကြ၏။ သို့ဖြစ်၍ သံလျင်မြို့၌ရှိနှင့် ကြသော ပေါ်တူဂီတို့၏ အကြီးအကဲ ဖြစ်သူ ငစင်္ကာခေါ် ဒီဗရစ်တို့သည် ၁၆၀၀ ပြည့်နှစ်တွင် သံလျင်မြို့ကို သိမ်းယူ၍ မင်းပြု၏။ အိန္ဒိယနိုင်ငံဆိုင်ရာ ပေါ်တူဂီ ဘုရင်ခံချုပ် ရှိရာ



ဂိုအားမြို့သို့ သွား၍ သံလျင်မြို့နယ်ကို ပေါ်တူဂီနယ်ပယ်ဟု အသိအမှတ်ပြုစေ၏။ (ဒီဇင်ဘာ ၁၅၈၅ — ရှု။)

အနောက်ဖက်လွန် မင်းသည် ( ခရစ် ၁၆၀၅-၁၆၂၀ ) အင်းဝမြို့ကို အသစ်တည်ထောင်သော ခမည်းတော် ညောင်ရမ်းမင်း၏ မြန်မာနိုင်ငံစည်းလုံးမှုကို ဆက်လက် ဆောင်ရွက် စီမံသည်။ မြန်မာ၊ ရှမ်းတို့ပါဝင်သော ဆင်တပ်၊ မြင်းတပ် ခြေသည်တပ်တို့ဖြင့် ဖွဲ့စည်းသော တပ်မတော်ဖြင့် ချီ၍ ပြည်မြို့ကိုသိမ်းသည်။ ထိုနောက် တောင်ငူမြို့ကို သိမ်းသည်။ သံလျင်မင်း ဒီဇင်ဘာတိုလည်း မြန်မာနိုင်ငံ၌ နယ်ချဲ့လျက်ရှိ၏။ သံလျင်ကနေ၍ ပဲခူးနယ်တဝိုက်ကို တိုက်ခိုက်အုပ်ချုပ်သည်။ ပုသိမ်၊ မုတ္တမ၊ ဒဂုံစသည့်သင်္ဘောဆိပ်မြို့များသို့ သွားရောက် မည့် သင်္ဘောများကို သံလျင်သို့သာ လာရောက်စေခြင်း အားဖြင့် ကူးသန်းရောင်းဝယ်မှုကို ချုပ်ချယ်၍ လက်ဝါးကြီး အုပ်၏။ သံလျင် သစ်တပ်မြို့ရိုးကို အခိုင်အမာ ပြုသည်။ ဘုရားပုထိုးများကို ဖောက်ပြီးလျှင် ဌာပနာထားသော ရွှေ ငွေတို့ကို ယူ၍၊ ကြေးခေါင်းလောင်းကြီးများကို ထုခွဲအရည် ကျို၍ အမြောက်ဆန်၊ ကျည်ဆန် ပြုလုပ်သည်။ ထိုနောက် တောင်ငူကို တိုက်သည်။

ထိုအခါ အနောက်ဖက်လွန်မင်းသည် ကုန်းကြောင်း ရေ ကြောင်း ချီ၍ သံလျင်ကိုတိုက်ရာ အောင်မြင်သည်။ ဒီဇင်ဘာ တိုက် ကွပ်၍ ပေါ်တူဂီသို့ပန်းများကို ရွှေဘိုနယ်သို့ပို့၍ နေ ရာချထားသည်။ (အနောက်ဖက်လွန်မင်း — ရှု။)

မြောက်ဦးမြို့၌လည်း ပေါ်တူဂီတို့သည် နယ်ချဲ့ကြ၏။ ၁၆၁၅ ခုနှစ်တွင် ပေါ်တူဂီအကြီးအကဲဖြစ်သူ တီဗာအို (တေ ပုတ်) သည် ရခိုင်ဆိပ်ကမ်းသို့ သင်္ဘောများဖြင့် လာပြီးလျှင် မြောက်ဦးမြို့ကို တိုက်သည်။ ရခိုင်မင်း မင်းခမောင်းသည် ဆင်လုံး မြင်းလုံးဖြင့်ချီ၍ ပေါ်တူဂီတို့ကိုတုန်းလှန်ရာ အောင် မြင်သည်။

အနောက်ဖက်လွန်မင်း၏ ညီတော် သာလွန်မင်းသည် (ခရစ် ၁၆၂၉-၁၆၄၀) မင်းကောင်း မင်းမြတ် ဖြစ်သည်။ နိုင်ငံကို အေးချမ်းသာယာစွာ အုပ်ချုပ်သဖြင့် ပြည်ရွာ သာယာ စည်ပင်သည်။ စီးပွားရေး တိုးတက် ကောင်းမွန် အောင် နိုင်ငံတော်အတွင်း မြို့သူကြီး ရွာသူကြီး တို့ကို စစ် ကြောမေးမြန်း၍ ဆိုင်ရာနယ်အသီးအသီးတို့တွင် လူဦးရေ မည်မျှ၊ လယ်ယာလုပ် မြေအကျယ်အဝန်း မည်မျှ စသည် တို့ကို စစ်တမ်းရေးသားသည်။ အုပ်ချုပ်ရေး၌ အစုအငန်း ဖွဲ့ပုံတို့မှာ သာလွန်မင်းတရားကြီး လက်ထက်ကဖြစ်သည်။ (သာလွန်မင်း — ရှု။)

ပင်းတလဲမင်း (ခရစ် ၁၆၄၀-၁၆၆၁) လက်ထက်၌ကား မြန်မာနိုင်ငံသည် တရုတ်စစ်ပြေး စစ်သည်တို့ကြောင့် ဒုက္ခနှင့် တွေ့ရ၏။ တရုတ်ဟု ခေါ်သော မန်ချူးတို့သည် တရုတ်နိုင်ငံ ကို တိုက်ခိုက်၍ ပီကင်းမြို့တော်ကို သိမ်းယူသောအခါ ‘မင်’

ခေါ် တရုတ်မင်းဆက်က ရုံလို့အမည်ရှိသောမင်းသည် စစ်သည် ဗိုလ်ပါ အနည်းငယ်ကို သိမ်းရုံး၍ ယူနန်ပြည်နယ်သို့ပြေးဝင် လာ၏။ ယူနန်ပြည်နယ်၌ တာရှည်ခိုလှုံနေ၍ မဖြစ်နိုင်ရကား နောက်လိုက်နောက်ပါတို့နှင့် တကွ ပင်းတလဲမင်းထံ ခွင့် တောင်း၍ မြန်မာနိုင်ငံ၌ ခိုလှုံသည်။ သို့ရာတွင် နောက်က ထပ်လိုက်လာကြသော ရုံလို့မင်း၏ စစ်ပြေးစစ်သည်တို့သည် မိမိတို့မင်း အဖမ်းခံနေရသည် အထင်ရှိသဖြင့် မြန်မာ တို့ကို ရန်မူကြသည်။ ရှမ်းပြည်မြောက်ပိုင်းမှ စ၍ ကျောက်ဆည် နယ်အတွင်းသို့ ရောက်အောင် တိုက်ခိုက်လုယက်ကြသည်။ ကျောက်ဆည် လယ်တွင်းနယ်များတွင် အိုးအိမ် ထူထောင် ကာ အခိုင်အလုံနေထိုင်၍ လှည့်လည်တိုက်ခိုက် လုယက်ကြ သဖြင့် မြန်မာတို့သည် လယ်ယာမလုပ်နိုင်အောင် ဒုက္ခ တွေ့ ကြရ၏။ မန်ချူးမင်းဆက်သည် တရုတ်နိုင်ငံ၌ အခြေစိုက်မိ သောအခါ ရုံလို့မင်းကို နောက်လိုက်နောက်ပါတို့နှင့် တကွ အပ်ရမည်ဟု စစ်တပ် တတပ်ကို စေလွှတ်၍ တောင်းခံ၏။ မြန်မာတို့သည် ရုံလို့မင်းသားနှင့် နောက်လိုက် နောက်ပါတို့ ကိုပေးအပ်လိုက်ကြရ၏။ (ရုံလို့ — ရှု။) ဤအချိန်လောက် တွင် ဦးကုလားသည် မဟာ ရာဇဝင်ကြီးကိုရေးသည်။

အင်းဝတွင် နောက်ဆုံး စိုးစံသော မဟာဓမ္မရာဇာဓိပတိ လက်ထက် (ခရစ် ၁၇၃၃-၁၇၅၂) တွင် မြန်မာနိုင်ငံတွင် နိုင် ငံရေး ချွတ်ယွင်းချက်ကြောင့် စီးပွားရေး ဆုတ်ယုတ်လာ သည်။ ဟံသာဝတီဆင်ဖြူများရှင် လက်ထက်က မြန်မာနိုင်ငံ သို့ အခွန်ဆက်ရသည့် မဏိပူရ ကသည်းစော်ဘွားသည် မြန် မာနိုင်ငံကို ထိပါးလာသည်။ ကသည်းတို့သည် မြင်း ဒုန်းစိုင်း ကာ မြေဒူးမြို့၊ စစ်ကိုင်းမြို့အထိ ဝင်လာ၍ ရွာများကိုမီးရှို့ ကြသည်။ လူသူကွဲနှွားများကို ဖမ်းယူပြီးနောက် ပြန်သွား တတ်ကြသည်။ အထက်အညာ၌လည်း မိုးခေါင်သဖြင့် ဆန် စပါးသီးနှံ အလုံအလောက် မစိုက်နိုင် ဖြစ်လာသောအခါ ခိုးသား ဓားပြ ထူထပ်လာ၍ အင်းဝမင်းကို ပုန်ကန်ချင်သူ များ ပေါ်ပေါက်လာကြ၏။ အထက်အညာ၌ ကသည်းမြင်း သည်တို့က အနှောင့်အရှက် ပြုနေကြောင်းကို သိသောအခါ အင်းဝမင်းက ခန့်ထားသော မြန်မာလူမျိုး ဟံသာဝတီမြို့ဝန် သည် အင်းဝကို ပုန်ကန်သည်။ အင်းဝစစ်သည်တို့က နှိမ်နင်း ကြရသည်။ ဟံသာဝတီ၌ အသစ်ခန့်သော မြန်မာမြို့ဝန် သည် အအုပ်အချုပ် မတတ်။ သူပုန်အရေးကြောင့် မသင်္ကာ သူဟူသမျှ မှန်၊ မြန်မာ၊ ရှမ်း အမှုထမ်းများကို စစ်ဆေးမေး မြန်းခြင်းမပြုဘဲ ဖမ်းဆီး သတ်ဖြတ်သောအခါ အင်းဝမင်း၏ ဆင်ဝန်ဟောင်း၊ ဟံသာဝတီမြို့နေဦးအောင်လှခေါင်းဆောင် သော မှန်၊ မြန်မာ၊ ရှမ်းတို့သည် မခံမရပ်နိုင် ဖြစ်၍၊ ထိုမြို့ဝန် ကိုလုပ်ကြံလိုက်ကြ၏။ ထိုအခါဦးအောင်လှသည် မြန်မာနိုင် ငံကို ဟံသာဝတီ ဆင်ဖြူများရှင်ကဲ့သို့ စည်းလုံး အုပ်ချုပ်လို သဖြင့် ဗညားဒလဘွဲ့ခံ၍ ဟံသာဝတီ၌ မင်းပြုသည်။ ထို



နောက် စစ်သည်များကိုစုဆောင်းပြီးလျှင် ပြည်တောင်တို့ကို သိမ်းယူသည်။ ၁၇၅၂ ခုနှစ်တွင် အင်းဝမြို့ကိုလည်းသိမ်း၍ မဟာဓမ္မရာဇာဓိပတိကို ဟံသာဝတီသို့ ပို့သည်။ ထို့ကြောင့် ထိုမင်းကို ဟံသာဝတီရောက်မင်းဟု ခေါ်၏။ (ဟံသာဝတီရောက်မင်း — ရှု။) မတ္တရာက ကွေ့ရှမ်းတို့သည် မွန်တို့လက်အောက်မခံဘဲ ရှိနေကြ၏။ ယိုးဒယားနှင့် မဏိပူရတို့သည်လည်း မြန်မာနိုင်ငံအတွင်းသို့ ဝင်ရောက် တိုက်ခိုက် လုယက်လျက်ပင်ရှိကြ၏။ အထက်အညာတွင် မွန်တို့၏ ဩဇာမခံသော မြန်မာတစ်လည်းရှိ၏။ ထိုသူတို့ကား မုဆိုးဘိုရွာနှင့် ပတ်ဝန်းကျင်ရှိ ရွာသားများဖြစ်ကြသည်။ ထိုသူတို့ကို အလောင်းမင်းတရားဘွဲ့ခံဦးအောင်ဇေယျကခေါင်းဆောင်၏။

ဤသို့ဖြင့် မြန်မာနိုင်ငံကို တဖန် စည်းလုံးအုပ်ချုပ်လိုကြသော လူစု နှစ်စုကား ဗညားဒလ၏ လူစုနှင့် အလောင်းမင်းတရား (ခရစ် ၁၇၅၂-၁၇၆၀) လူစုတို့ ဖြစ်ကြသည်။ ထိုလူစုတို့တွင် ပါဝင်ကြသော စစ်သည်များကား မွန်၊ မြန်မာ၊ ရှမ်း၊ ကရင်၊ ချင်း၊ ကချင်တို့ ဖြစ်ကြသည်။ ဗညားဒလ စစ်သည်များသည် ဟံသာဝတီမှ အင်းဝအထိ မြစ်စဉ်တလျှောက် အောင်မြင်၍ မုဆိုးဘိုမြို့ရှိ အလောင်းမင်းတရား၏ ထန်းလုံးတပ်ကို တိုက်ရာ အရေးနိမ့်ကြ၏။ ထိုနောက် အလောင်းမင်းတရား၏ ထီးစစ်ကို မခံနိုင်သော ဗညားဒလစစ်သည်များသည် အင်းဝမြို့သို့ ဆုတ်ကြရ၏။ အလောင်းမင်းတရားသည်လည်း မုဆိုးဘိုမြို့ကို ရွှေဘိုသမုတ်၍ ထီးနန်း စိုက်၏။ ထိုနောက် အင်းဝသို့ စုန်၍ တိုက်ရာ၊ ဗညားဒလ စစ်သည်တို့သည် ဟံသာဝတီသို့ စုန်ကြရ၏။ ဟံသာဝတီ၌လည်း တိုင်းရေး ပြည်ရေး ရှုပ်ထွေးလျက် ရှိနေသည်။ အလောင်းမင်းတရားသည် ဟံသာဝတီကို တိုက်ရန် ရောဝတီမြစ်ကို စုန်သည်။ ပြည်မြို့ကို သိမ်းယူ၍ ဆက်လက် စုန်ဆင်းပြီးနောက် လွန်ဆေးမြို့ကို သိမ်း၏။ တောင်ငူ၊ ဟင်္သာတ၊ ဓနုဖြူ၊ ပုသိမ်၊ မြောင်းမြ၊ သံတွဲစသည်တို့မှ ရာထမ်းမှုထမ်းတို့သည် လာ၍ သစ္စာခံယူကြသည်။ ထိုသို့ အမြန်အောင်သည်ကို အကြောင်းပြု၍ လွန်ဆေးမြို့ကို မြန်အောင်မြို့ဟု သမုတ်သည်။ ထိုနောက် ဒဂုံကို သိမ်းယူ၏။ ထိုမြို့ကနေ၍ ဗညားဒလ၏ရန်ကို ကုန်အောင်တိုက်မည်ဟု အမိန့် ရှိ၍ ဒဂုံမြို့ကို ရန်ကုန်မြို့ဟု သမုတ်၏။ အလောင်းမင်းလည်း ရန်ကုန်၌ သင်္ဘောများ၊ တိုက်လှေများကို တည်၍ သံလျင်ကို တိုက်စေသည်။ အောင်မြင်၏။ ထိုနောက် ဟံသာဝတီသို့ ချီ၍ တိုက်ရာ ဗညားဒလသည် ၁၇၅၇ ခုနှစ်တွင် အညံ့ခံရ၏။ ဤသို့ဖြင့် ဟံသာဝတီ ဆင်ဖြူများရှင်၏ အဆက်အနွယ် ဖြစ်သော တောင်ငူ ဟံသာဝတီမင်းဆက်သည် ပြတ်၍ ကုန်းဘောင်ဟူသော မင်းဆက်သည် အလောင်းမင်းတရားဖြင့် စသော မင်းဆက်ဖြစ်၏။ အလောင်းမင်းတရားသည် မဏိပူရကို နှစ်ကြိမ် တိုက်၍ အောင်မြင်၏။ မဏိပူရမှ ရက်ကန်းပညာ၊ ပန်းထိမ်ပညာ၊

နက္ခတ်ပညာစသော အတတ်ပညာတို့ကို ရ၏။ အလောင်းမင်းတရားသည် ယိုးဒယားသို့ စစ်ချီတက်ရာ၊ နာဖျားမကျန်းရှိ၍ အပြန်တွင်လွန်သည်။ (အလောင်းဘုရား — ရှု။)

အလောင်းမင်းတရား၏ သားတော်အလတ် ဖြစ်သော ဆင်ဖြူရှင်သည် (ခရစ် ၁၇၆၃-၁၇၇၆) အင်းဝမြို့ဟောင်းသို့ ပြောင်း၍ မြို့သစ် နန်းသစ် တည်သည်။ ဇင်းမယ်၊ မဏိပူရ၊ ယိုးဒယားတို့ကို တိုက်ခိုက် သိမ်းယူသည့်ပြင် တရုတ်နှင့်လည်း စစ်တိုက်ရသည်။ ထိုအခါ၌ တရုတ်နိုင်ငံတွင် ပီကင်းမြို့တော်၌ နန်းစံသော မန်ချူးမင်း ချင်းလုံသည် ရှေးယခင် မွန်ဂိုတာတာဘုရင် ကုဗလိုင်ခန်ကဲ့သို့ အိမ်နီးချင်းနိုင်ငံများကို တိုက်ခိုက်သောမင်း ဖြစ်လိုသဖြင့် ၁၇၆၅ ခုနှစ်မှ စ၍ မြန်မာနိုင်ငံကို လေးကြိမ်တိုင်တိုင် တိုက်ခိုက်သည်။ မအောင်မြင်ချေ။ နောက်ဆုံးအကြိမ်တွင် အင်းဝစစ်သည်တို့၏ အငိုင်းခံရသော မန်ချူးတပ်မကြီးသည် အစာရေစာ ပြတ်၍ ငတ်မွတ်ခေါင်းပါးသော ဘေးနှင့် ကြုံနေသောကြောင့် မန်ချူးဗိုလ်ချုပ်တို့သည် စစ်ပြေငြိမ်းပါမည့် အကြောင်း အခွင့်တောင်းဆိုလာကြ၏။ မြန်မာဗိုလ်ချုပ် မဟာသီဟသူရလည်း ကြီးမားသော အိမ်နီးချင်း တရုတ်နိုင်ငံနှင့် မဟာမိတ်ဖွဲ့ခြင်း၏ အကျိုးကို မြှော်ခေါ်၍ မန်ချူးဗိုလ်ချုပ်တို့၏ တောင်းဆိုချက်ကိုလက်ခံကာ စစ်ပြေငြိမ်းလိုက်၏။ ထိုအခါမှ စ၍ တရုတ် မြန်မာ နှစ်ပြည်ထောင်သည် အေးချမ်းသာယာ၍ အရောင်း အဝယ်ကို ရွေးကကဲ့သို့ ပြန်လည် လုပ်ကိုင်ကြကာ တရုတ်ကုန်သည်တို့သည် ပိုးထည်၊ ဖဲထည်၊ သစ်သီးယို၊ ကြေးအိုး၊ ကြေးပန်းကန်၊ အပ်၊ ဘီးစိပ်၊ မှန်မီးအိမ်စသည်တို့ကို မြန်မာတို့အား ရောင်းကြသည်။ မြန်မာတို့ကလည်း ဝါဂွမ်း၊ ပယင်း၊ ကျောက်စိမ်း စသည်တို့ကို တရုတ်တို့အား ရောင်းကြ၏။ (ဆင်ဖြူရှင်မင်း။ မဟာသီဟသူရ၊ ဗိုလ်မှူး — လည်းရှု။)

ပေါ်တူဂီတို့သည် ဖော်ပြပြီးသည့်အတိုင်း မြန်မာနိုင်ငံတွင် နယ်ချဲ့မှု မအောင်မြင်ခဲ့ကြသော်လည်း အရှေ့ အိန္ဒိယ ကျွန်းစုတို့တွင်ကား အခြေစိုက်မိသဖြင့် ကူးသန်း ရောင်းဝယ်မှုကြောင့် ကြွယ်ဝချမ်းသာလာကြ၏။ ပေါ်တူဂီတို့ကို အားကျသော ဒပ်ချကုန်သည်၊ အင်္ဂလိပ်ကုန်သည်၊ ပြင်သစ်ကုန်သည်တို့သည် ၁၆၀၀ ပြည့်နှစ်လောက်တွင် အာရှတိုက်၌ အစုစပ် ကုမ္ပဏီများကို ထောင်ကြသည်။ ထိုကုမ္ပဏီတို့သည် အရောင်းအဝယ် အလုပ်ကို လုပ်ကိုင်ကြရာတွင် တိုင်းရင်းမင်းများတပါးနှင့်တပါးမညီမညွတ်ဖြစ်နေကြသည်ကိုသိမြင်လာကြသောအခါ၊ တမင်းကို အားပေး၍ တမင်းကို နှိမ်တတ်ကြသည်။ ဒပ်ချတို့သည် အင်းဝ၊ ပဲခူးတွင် တိုက်ခွဲများ ဖွင့်ကြ၏။ အင်္ဂလိပ်တို့သည် သံလျင်၌ ကုန်တိုက် ဖွင့်ကြ၏။ ထိုနောက် ပြင်သစ် ကုန်တိုက်တို့မှာ ဗန်းမော်အထိပျံ့နှံ့ကြ၏။

ဗညားဒလနှင့် အလောင်းမင်းတရားတို့ ပိုင်ဆိုင်တိုက်ခိုက်နေချိန်တွင် ဒပ်ချကုမ္ပဏီသည် ဂျားဗားကျွန်းစုကိုသိမ်း



ယူ၏။ အင်္ဂလိပ်ကုမ္ပဏီနှင့် ပြင်သစ် ကုမ္ပဏီတို့သည် အိန္ဒိယ နိုင်ငံတွင် အချင်းချင်း တိုက်ကြရာ၊ အင်္ဂလိပ်ကုမ္ပဏီက နိုင်၍ ဗင်္ဂလားပြည်နယ်၊ ဂင်္ဂါမြစ်ဝှမ်းရှိပြည်နယ်၊ မဒရပ်ပြည်နယ်၊ ဘုံဘိုင်ပြည်နယ်တို့ကို သိမ်းယူအုပ်ချုပ်၏။ ၁၈၂၃ ခုနှစ်တွင် အင်္ဂလန်နိုင်ငံ အစိုးရသည် ထိုပြည်နယ်များကို စီမံအုပ်ချုပ် ရန် ဘုရင်ခံချုပ်တဦးကို အိန္ဒိယ၌ ခန့်ထားရာ ကာလကတ္တား မြို့သည် ဘုရင်ခံချုပ် ရုံးစိုက်ရာမြို့တော် ဖြစ်လာ၏။

ဤသို့ဖြင့် ရခိုင်ပြည် ပါဝင်သော မြန်မာနိုင်ငံသည် အင်္ဂလိပ်ပိုင်နက်နှင့် နယ်စပ်ဖြစ်လာ၏။ နယ်စပ် အရေးကိစ္စနှင့် စပ်လျဉ်း၍ မရှင်းမလင်းမှုများကို ရှင်းလင်းနိုင်ရန်၎င်း၊ ပြန်လည် လွှမ်းမိုးကြသော ပြင်သစ်တို့နှင့် မြန်မာတို့ မဆက် ခံစေရန်၎င်း၊ မိမိတို့ရောင်းဝယ်မှုအခွင့်အရေး ပိုမိုရရှိရန်၎င်း အင်္ဂလိပ်တို့သည် အလောင်းမင်းတရား၏ စတုတ္ထသားတော် ဖြစ်သော ဘိုးတော်ဘုရားမင်း (ခရစ် ၁၇၈၂-၁၈၁၉) ထံသို့ သံများကို အကြိမ်ကြိမ် စေလွှတ်ကြသည်။ အင်္ဂလိပ်ဘုရင် ကိုယ်တိုင်က လွှတ်သော သံများမဟုတ်သဖြင့် မြန်မာတို့ သည် နိုင်ငံအရေးကိစ္စများ၌ ယင်းတို့နှင့် မစေ့စပ်လိုကြချေ။ (ဘိုးတော်ဘုရား — ရှု။)

ဘိုးတော်ဘုရား၏ မြေးတော် ဘကြီးတော်မင်း (ခရစ် ၁၈၁၉-၁၈၃၇) လက်ထက်တွင် အင်္ဂလိပ်နှင့် မြန်မာတို့ ဆက်ဆံ ပြောဆိုရမည့် အရေးနှစ်ခု ပေါ်ပေါက်ကြ၏။ (ဘကြီးတော် — ရှု။) ဘကြီးတော်မင်း နန်းတက်သော အခါ မဏိပူရ ကသည်းစော်ဘွားသည် မိမိဆက်မြဲဖြစ်သော ကန်တော့လက်ဆောင်ကို မဆက်ဘဲနေ၏။ ဘကြီးတော် မင်းသည် စစ်တပ်လွှတ်၍ မဏိပူရ ကသည်းစော်ဘွားကို ဆုံးမ၏။ ကသည်းစော်ဘွားလည်း အင်္ဂလိပ် ပိုင်နယ်သို့ ထွက်ပြေးရာ မြန်မာတို့က ချင်းနင်းလိုက်လံသဖြင့် အင်္ဂလိပ် တို့နှင့် စကားများကြ၏။ တဖန် အာသံစော်ဘွားသည် အင်္ဂလိပ်တို့ကို အားထား၍ သစ္စာဖောက်သည်ကို မြန်မာတို့ သွားရောက် ဖမ်းဆီးရာ အင်္ဂလိပ်ပိုင်နယ်သို့ ပြေးဝင်သည်။ မြန်မာတို့က လိုက်လံ ဖမ်းဆီးရာ အင်္ဂလိပ်တို့နှင့် စကား များကြသည်။ မြန်မာတို့သည် ဟံသာဝတီ ဆင်ဖြူများရှင် မင်းတရားကြီး၊ အနောက်ဖက်လွန်မင်း၊ အင်းဝဆင်ဖြူရှင် မင်းတို့၏ အောင်မြင်မှုများကို တွေးတောကာ၊ မာန်မာန ကြီးလျက် ဥရောပ နယ်ချဲ့ဝါဒကို ကောင်းစွာ လေ့လာခြင်း မပြုကြချေ။ အင်္ဂလိပ် တို့သည်လည်း အာရှ တိုက်တွင် နယ်ချဲ့ဝါဒအောင်မြင်မှုကြောင့် တန်ခိုးကြီးလျက် တိုး၍သာ နယ်ချဲ့လိုကြ၏။ သို့ဖြစ်၍ ငြိမ်းချမ်းစွာ ဆွေးနွေး၍ ပြီးပြေ ကောင်းသော အဆိုပါ အရေးနှစ်ခုတို့သည် မပြီးပြေဘဲ တိုး၍သာ ဆိုးရွားလာကြ၏။ စစ်သူကြီး မဟာဗန္ဓုလသည် အာသံပြည်သို့ စစ်ချီသောအခါ အင်္ဂလိပ်ဘုရင်ခံချုပ်သည် အင်္ဂလိပ် ကွပ်ကဲသော အိန္ဒိယ စစ်ပါရီတပ်ကို အာသံသို့

လွှတ်၍ ခုခံစေသည်။ တဖန် မဏိပူရ ကသည်းစော်ဘွား များအား စစ်ကူ ပေး၍ မြန်မာတပ်များကို တိုက်စေသည်။ (မဟာဗန္ဓုလ — လည်းရှု။)

ဤသို့တိုက်ခိုက်နေကြစဉ်အတွင်း စစ်တကောင်းနှင့် ရခိုင် နယ်စပ်တွင်ရှိသော ရှင်မဖြူကျွန်းကို အင်္ဂလိပ်တို့ကသိမ်း၍ အင်္ဂလိပ်အလံကိုစိုက်ကြသည်။ မြန်မာတို့ကလည်းထိုကျွန်းကို တိုက်ခိုက်သိမ်းယူ၍ မြန်မာအလံစိုက်ကြသည်။ ထိုအခါ အင်္ဂလိပ် ဘုရင်ခံချုပ်သည် မိမိပိုင်နယ်မြေကို မြန်မာမင်းကတိုက် သည်ဟု ဆို၍ စစ်ကျေညာပြီးလျှင် မြန်မာနိုင်ငံကိုတိုက်၏။

အင်္ဂလိပ်တို့သည် စံနစ်တကျ လေ့ကျင့်ပြီးသော အင်္ဂလိပ် ဂေါ်ရာနှင့် အိန္ဒိယစစ်ပါရီများကို အသုံးပြုသည်။ ခေတ်မှီ အမြောက် သေနတ်နှင့် ရဲမက်တို့ကို ကာလကတ္တားမြို့မှ မီးသင်္ဘောများဖြင့် အလျင်အမြန် ပို့သည်။ အာသံပြည်သို့ စစ်တကြောင်း၊ ရခိုင်ဖက်သို့ စစ်တကြောင်း၊ ရန်ကုန်သို့ စစ် တကြောင်း၊ တနင်္သာရီသို့ စစ်တကြောင်း ချီကြသည်။ မြန် မာစစ်သည်များသည် စွမ်းအားရှိသမျှခုခံတိုက်ခိုက်ကြသော် လည်း ဆုတ်ရသည်က များသည်။ မဟာဗန္ဓုလသည် ဓနုဖြူ တိုက်ပွဲတွင်ကျ၍ မြန်မာတို့စစ်ရှုံးကြသည်။ ၁၈၂၆ ခုနှစ်တွင် စစ်ပြေငြိမ်း၍ ရန္တပိုစာချုပ်အရ၊ ရခိုင်၊ တနင်္သာရီ နယ်တို့ကို မြန်မာတို့က အင်္ဂလိပ်သို့ပေးရသည်။ အာသံနှင့်မဏိပူရတို့ကို မြန်မာတို့က ဝင်ရောက်ချယ်လှယ်ခြင်း မပြု မလုပ်ကြရ။ စစ် စရိတ်အဖြစ် မြန်မာတို့က ငွေတကုဋေ ပေးရသည်။ (ရန္တပို စာချုပ်။ အင်္ဂလိပ်-မြန်မာ စစ်ပွဲများ — ရှု။) ဘကြီးတော် မင်း လက်ထက်တွင် မှန်နန်း ရာဇဝင်တော်ကြီးကိုရေး၏။

ပုဂံမင်း လက်ထက် ၁၈၂၂ ခုနှစ်တွင် အုပ်ချုပ်ရေး ကလည်းညံ့၊ အင်္ဂလိပ်တို့ကလည်း နယ်ချဲ့လိုကြသဖြင့် သေးငယ်သော အမှုများသည် ကြီးမား လာကြသောကြောင့် ဒုတိယအကြိမ် အင်္ဂလိပ်နှင့်မြန်မာတို့ စစ်ဖြစ်ကြရာ၊ အောက် မြန်မာနိုင်ငံကို မြေထဲမြို့မှ တောင်ငူမြို့အထိ အထက်အောက် နယ်နိမိတ်သတ်ကာ အင်္ဂလိပ်တို့က သိမ်းယူကြ၏။

၁၈၂၃ ခုနှစ်တွင် ပုဂံမင်း၏ ညီတော် မင်းတုန်းမင်းသည် အမရပူရမြို့၌ နန်းတက်သည်။ (မင်းတုန်းမင်း — ရှု။) ငြိမ်း ချမ်းမှုကို လိုလားသဖြင့် အင်္ဂလိပ်တို့နှင့် သင့်မြတ်အောင် ဆက်ဆံ၏။ အင်္ဂလိပ်တို့မြန်မာတို့အလိုကိုလိုက်သင့်သလောက် လိုက်ကြ၏။ ကာလကတ္တားမြို့ ဘုရင်ခံချုပ် လတ်မင်းကြီး ဒါလဟိုဇီထံ သံလွှတ်၍ ပဲခူးနယ်ကို ပြန်ပေးရန် တောင်းဆို သည်။ မရချေ။ အင်္ဂလန်နိုင်ငံ၊ ပြင်သစ်နိုင်ငံ၊ ဣတလီနိုင်ငံတို့ကို ကင်းဝန်မင်းကြီး ဦးဆောင်သော သံအဖွဲ့ကိုလွှတ်သည်။ အမေ ရိကန်ပြည်ထောင်စုနှင့်လည်း ဆက်ဆံသည်။ ဥရောပတိုက်သို့ ပညာတော်သင်များ စေလွှတ်၍ စက်မှုလက်မှု လောကဓာတ် ပညာများကို သင်ကြားစေသည်။ မင်းညီမင်းသား၊ မှူးမတ်၊ စော်ဘွား၊ ချင်း၊ ကချင်၊ ကရင်စသည်တို့ကို ထိုက်သင့်အား



လျော်စွာ မ စ ခြီးမြင့်ကာ တိုင်းပြည်ကို ငြိမ်းချမ်းစွာ စီမံ အုပ်ချုပ်သည်။ မှန်နန်းရာဇဝင်တော်ကို ဆက်လက် ရေးသား စေသည်။ မန္တလေးတောင်ခြေရင်းတွင် ရတနာပုံ မန္တလေးဟု ခေါ်သော မြို့သစ်ကို တည်သည်။ မန္တလေးတောင်ခြေ၌ မဟာသကျမာရဇိန် (ကျောက်တော်ကြီး) ဘုရား၊ မဟာ လောကမာရဇိန် (ကုသိုလ်တော်) ဘုရားတို့ကို တည်သည်။ ပိဋကတ်သုံးပုံကို ကျောက်ထက် အက္ခရာတင်သည်။ ပဌမ ပြန် ဖာမေးပွဲကို ဆက်လက် ပြုလုပ်သည်။

ပဉ္စမသင်္ဂါယနာတင်သောကြောင့် မင်းတုန်းမင်းကို ပဉ္စမ သင်္ဂါယနာတင် မင်းတရားကြီးဟု ခေါ်၏။ ဆည်ဟောင်း မြောင်းဟောင်းများကို ထပ်မံပြုပြင်သည်။ မိတ္ထီလာကန် စသော ကန်များကိုလည်း ပြုပြင်သည်။ ဆန်စက်၊ သကြား စက်၊ သစ်စက်၊ ရက်ကန်းစက်များကို ဥရောပတိုက်မှ ဝယ်ယူ သည်။ အင်္ဂလိပ်တို့နှင့် ကူးသန်းရောင်းဝယ်ရေးစာချုပ် ချုပ် ဆိုသည်။

အင်္ဂလိပ်ကျောင်းဆရာကြီး ဆရာမှတ်အား မြေနှင့်တကွ အင်္ဂလိပ်စာသင်ကျောင်း ဆောက်ပေးပြီးလျှင် သားတော် များကို အင်္ဂလိပ်စာ သင်စေသည်။ (မှတ်၊ ဆရာ — ရှု။)

မြတ်စွာဘုရား အတ္ထုပ္ပတ္တိကျမ်း တစောင်ရေးသော ပြင် သစ် ဗရင်ဂျီဘုန်းကြီး ဘိဂ္ဂန္ဓ (ဘိဂန်းဒက်) ကိုလည်း ခြီး မြှောက်သည်။ (ဘိဂန်းဒက် — ရှု။)

အထက် မြန်မာနိုင်ငံ၌ မင်းတုန်းမင်း အုပ်စိုးသောအခါ တွင် အောက်မြန်မာပြည်ကို အင်္ဂလိပ်တို့က ရခိုင်တိုင်း၊ တ နုသီရိတိုင်း၊ ပဲခူးတိုင်းဟူ၍ တိုင်းသုံးတိုင်းခွဲပြီးလျှင် တိုင်းအ သီး အသီး၌ တိုင်းမင်းကြီးတဦးစီ ခန့်ထား၍ အုပ်ချုပ်သည်။ ၁၈၆၂ ခုနှစ်တွင် တိုင်း သုံးတိုင်းကို စုပေါင်း၍ မဟာဝန်ရှင် တော်မင်းကြီး တဦးတည်းက အုပ်ချုပ်သည်။

အောက်ပြည်၏ မြို့တော် ဖြစ်သော ရန်ကုန်မြို့၌ ပဌမ မဟာဝန်ရှင်တော်မင်းကြီးသည် မြန်မာ ရာဇဝင်ကျမ်း တ စောင်ရေးသော ဆာအာသာ ဖယ်ယာဖြစ်သည်။ (ဖယ်ယာ ဆာ အာသာ — လည်းရှု။) ဖယ်ယာသည် ရန်ကုန်မြို့ ဟောင်းကို တိုးချဲ့၍ စည်ကားသော ပင်လယ် ဆိပ်ကမ်းမြို့ ဖြစ်အောင် မြို့သစ်ကို တည်သည်။ ဒါလဟိုဇီလမ်း (မဟာဗန္ဓု လ လမ်း)၊ ဖယ်ယာလမ်း (ပန်းဆိုးတန်း)၊ ဂေါ်ဒွင်လမ်း (လမ်းမတော်)၊ ဖရေဇာလမ်း (အနော်ရထာလမ်း) စသည် တို့သည် အင်္ဂလိပ် ရာထမ်းမှုထမ်းတို့၏ အမည်များကို အ ကြောင်းပြု၍ ပေးသော လမ်းအမည်များ ဖြစ်ကြသည်။ ထို အခါမှစ၍ ဆန်အလုပ်၊ သစ်အလုပ်၊ ရေနံအလုပ်၊ သတ္တုတွင်း အလုပ်၊ မီးသင်္ဘော အလုပ်၊ မီးရထား အလုပ်စသော အလုပ် အကိုင်များကို လုပ်ရန် အရင်းရှင်များသည် ရန်ကုန်မြို့သို့ တရွှေ့ရွှေ့ လာရောက်ကြ၏။ အိန္ဒိယ အရင်းရှင်၊ တရုတ် အ ရင်းရှင်များလည်း ရောက်လာကြသည်။ ထို့ပြင် အိန္ဒိယပြည်



သံပေါမင်းလက်ထက် ဆောက်လုပ်လှူဒါန်းတော်မူခဲ့သော ရွှေကျောင်းတော်



နှင့် တရပ်နိုင်ငံမှ အမြောက်အမြား လာရောက်နေထိုင်၍ စီးပွားရေး လုပ်ငန်းများလုပ်ကိုင်ကြ၏။ အရင်းရှင်များသည် ရန်ကုန်မြို့တွင် ဘဏ်ကြီး ဘဏ်ငယ်၊ တိုက်ကြီး တိုက်ငယ်များ ဖွင့်ကြသည်။ မြန်မာ တိုင်းရင်းသားများမူကား စပါး အမြောက်အမြား စိုက်ရန် အားထုတ်ကြသည်။ (ရန်ကုန်မြို့ — လည်းရှု။)

အထက်မြန်မာနိုင်ငံ မြန်မာတို့သည် အောက်အင်္ဂလိပ်ပြည် မြန်မာတို့နှင့် ကူးသန်းရောင်းဝယ်ရေး၌ အဆက် မပြတ် လုပ်ကိုင်ဆောင်ရွက်ကြ၏။ အထက်နိုင်ငံထွက် ပဲ၊ ပြောင်း၊ နှမ်း၊ ဆီ၊ ဆေး၊ ပါဂွမ်း၊ ထန်းလျက်၊ ရေနံတို့ကို အောက် ပြည်သို့ပို့၍၊ အောက်ပြည် ထွက် ဆန်စပါး၊ ငပိ၊ ငခြောက် တို့ကို အထက်နိုင်ငံသို့ ပို့ဆောင်ကြသည်။ မင်းတုန်းမင်း သည်လည်း ရတနာကိုးပါး စီခြယ်သော ထီးတော်နှင့် ရွှေဆိုင်း များကို ရွှေတိဂုံစေတီအား လှူဒါန်းသည်။

၁၈၇၈ ခုနှစ်တွင် မင်းတုန်းမင်း လွန်သောအခါ အလယ် နန်း မိဖုရား ဆင်ဖြူရှင်နှင့် မှူးမတ်အချို့သည် မင်း တုန်းမင်း၏ သားတော်ကြီးများကို ကျော်၍ သီပေါမင်းသား ငယ်ကို နန်းတင်ကြ၏။ (သီပေါမင်း — ရှု။) တိုင်းရေး ပြည်ရေးလည်း ရှုပ်ထွေးလာ၏။ အောက် မြန်မာပြည်ပိုင် အင်္ဂလိပ် အစိုးရနှင့် ဆက်ဆံရေးတွင် မင်းတုန်းမင်း လက် ထက်ကကဲ့သို့ မသင့်မြတ်ချေ။ တိုင်းရေး ပြည်ရေး စီးပွားကုန် သွယ်ရေး စာချုပ်များကို ပြင်သစ်တို့နှင့် ချုပ်ဆိုသည်ကို အင်္ဂလိပ်တို့က မကျေမနပ် ဖြစ်၏။ မြန်မာတို့ အပေါ်တွင် ပြင်သစ် အစိုးရ၏ ဩဇာအာဏာ လွှမ်းမိုးမည်ကို စိုးရိမ် သော အင်္ဂလိပ်အစိုးရသည် အထက်မြန်မာနိုင်ငံကို သိမ်းယူ ရန် ပြင်ဆင်လျက် ရှိ၏။ ဘုံဘိုင်ဘားမားကုမ္ပဏီ သစ်လုပ် ငန်းနှင့်စပ်လျဉ်း၍ မြန်မာတို့က ဒဏ်ရိုက်သည်ကိုအကြောင်း ပြုလျက် အင်္ဂလိပ်တို့သည် ၁၈၈၅ ခုနှစ် နိုဝင်ဘာလ ၁၄ ရက် နေ့တွင် မြေထဲမြို့နယ်စပ်ကို ကျော်၍ စက်အမြောက်တင် သင်္ဘောတပ်ဖြင့် မန္တလေးမြို့သို့ချီပြီးလျှင် သီပေါမင်းနှင့် မိဖု ရား စုဖုရားလတ်တို့ကို သုံးပန်းအဖြစ် ဖမ်းဆီးကြ၏။ ၁၈၈၆ ခုနှစ် ဇန္နဝါရီလ ၁ ရက်နေ့တွင် မြန်မာနိုင်ငံ အထက်ပိုင်း သည် အင်္ဂလိပ်ပိုင်ဖြစ်ကြောင်း ကျေညာကြ၏။ မြန်မာ တို့က အားကိုးသော ပြင်သစ်အစိုးရသည် မည်သည့် အကူ အညီမျှ မပေးနိုင်ချေ။

ဤသို့ဖြင့် မြန်မာပြည် တဝန်းလုံးသည် ဗြိတိသျှ အင်ပိုင် ယာ၏ တစိတ်တဒေသဖြစ်လာ၏။ မြန်မာပြည်ကို အုပ်ချုပ် ရာ၌ အင်္ဂလိပ် အစိုးရသည် ဥပဒေများ ပြဋ္ဌာန်း၍ အုပ်ချုပ် ၏။ ၁၉၀၀ ပြည့်နှစ်လောက်တွင် မြန်မာတို့လည်း ဥပဒေ ဖြင့် အရာရှိအုပ်ချုပ်ပုံကို စ၍ နှစ်သက်လာကြသည်။ ဆန် အရောင်းအဝယ်၊ သစ်အလုပ် စသော စီးပွားရေး အလုပ် အကိုင် တိုးတက်ကြီးကျယ်လာရာ၊ ကူးသန်းရောင်းဝယ်မှုကို

နိုင်ငံခြားသားတို့က အုပ်ချုပ်လျက် ရှိသောကြောင့် မြန်မာ တို့ အကျိုးခံစား သင့်သလောက် မခံစားကြရချေ။ စီးပွား ရေး အလုပ်အကိုင် အရောင်းအဝယ် အသယ်အပို့ တိုးတက် လာသောအခါ မြို့များသည် တိုးတက်စည်ကားလာကြ၏။ အစိုးရသည်လည်း အခွန်ငွေ ပို၍ရသဖြင့် ဆေးရုံများ၊ ကျန်း မာရေးဌာနများ၊ စာသင်ကျောင်းများနှင့် ကောလိပ်ကို ဖွင့် ပေးသည်။ သို့ရာတွင် တောင်သူလယ်သမား ဖြစ်ကြသော မြန်မာတို့ကား ဆင်းရဲလျက်ပင် ရှိကြ၏။ လယ်ယာ စိုက်ပျိုး ရာ၌ လိုအပ်သော ကျွဲ၊ နွားနှင့် လယ်လုပ် ပစ္စည်းများကို ဝယ်ရန် နိုင်ငံခြားအရင်းရှင်များထံမှ ငွေချေးကြရ၏။ ငွေ တိုးကလည်း များ၊ စပါးဈေးကလည်း မကောင်းသဖြင့် ကြွေး မဆပ် နိုင်၍ လက်ရှိလယ်ယာများကို အရင်းရှင်များ အား ပေးဆပ်လိုက်ကြရ၏။ သို့ဖြစ်၍ အချို့သော လယ် သမားတို့သည် အင်္ဂလိပ် အစိုးရကို ပုန်ကန်ကြ၏။

မြန်မာတို့သည် ဥပဒေဖြင့် အုပ်ချုပ်ပုံကို နှစ်သက် လက်ခံ ခဲ့ကြသော်လည်း၊ ထိုအုပ်ချုပ်ပုံအားဖြင့် အင်္ဂလိပ် အစိုးရ သာ တန်ခိုးကြီး၍ နိုင်ငံခြား အရင်းရှင်များသာ ကြီးပွား နေကြသည်ကို သိမြင် လာကြသောအခါ မကျေမနပ် ဖြစ် ကြ၏။ ထိုအင်္ဂလိပ်ကြိုက် ဥပဒေအစား မြန်မာကြိုက် ဥပဒေ မျိုးကိုရအောင် အားထုတ်ရန် ကြံစည်ကြ၏။

၁၉၀၅ ခုနှစ်တွင် ဂျပန်က ရုရှကို စစ်ပွဲ၌ အနိုင်ရသည်မှ စ၍ မြန်မာတို့၏စိတ်၌ ငုပ်နေသော အမျိုးသား စိတ်ဓာတ် သည် ပြန်၍ ပေါ်ပေါက်လာ၏။ ၁၉၀၈ ခုနှစ်လောက်တွင် မြန်မာတို့သည် ဝိုင်၊ အမ်၊ စီ၊ အေ ခေါ် ခရစ်ယန် လူငယ်များ အသင်းကို အတူယူ၍ ဝိုင်၊ အမ်၊ ဘီ၊ အေ ခေါ် ဗုဒ္ဓဘာသာ ကလျာဏယုဝအသင်းကို တည်ထောင်ကြသည်။ အယူဝါဒ ရေးကိုရည်ရွယ်၍ ဖွဲ့သော ဝိုင်၊ အမ်၊ ဘီ၊ အေ အသင်းသည် နိုင်ငံရေး လုပ်ငန်းကို လေ့လာ လိုက်စား၏။ ခေါင်းဆောင် အချို့သည် သတင်းစာတိုက်များကို ထောင်ကြ၏။ သတင်း စာများ၌ ရေးသူက ရေး၊ နယ်ထွက်၍ ဟောသူက ဟောနှင့် အလုပ်များကြ၏။ ဤသို့ ရေးကြ ဟောကြသော တရားကို ဝံသာနုတရားဟုခေါ်၏။ မကြာမီအတွင်း ဝံသာနုစိတ်ဓာတ် တက်ကြွလာသော မြန်မာ နိုင်ငံလုံး ဆိုင်ရာ ဂျီ၊ စီ၊ ဘီ၊ အေ အသင်းကြီး ပေါ်ပေါက်လာ၏။ (ဝိုင်၊ အမ်၊ ဘီ၊ အေ။ ဂျီ၊ စီ၊ ဘီ၊ အေ — ရှု။) ထိုနောက် မြန်မာ တိုင်းသူ ပြည် သားများ၏ အကျိုးဖြစ်မည့် ဥပဒေမျိုးကို အစိုးရထံ၌ တောင်းကြ၏။ ထိုပြင် ဟုမ္မရူးခေါ် ကိုယ်ပိုင် အုပ်ချုပ် ရေး စံနစ်ကိုလည်း တောင်းကြ၏။ အစိုးရသည် ဝံသာနု ခေါင်းဆောင်များကို ဖမ်းဆီး ချုပ်နှောင်သည်။ အစိုးရက ဖိနှိပ်လေလေ၊ ဝံသာနုစိတ်ဓာတ်က တက်ကြွလေလေ ဖြစ် ရာ၊ အင်္ဂလိပ် အစိုးရသည် ဒိုင်အာခီခေါ် နှစ်ဖက်စပ် အုပ် ချုပ်ရေး စံနစ်ကို ပေး၏။ အမျိုးသား စိတ်ဓာတ်ကို တက်



ကြစေသော သူတို့တွင် တက္ကသိုလ် ကျောင်းသားများ ပါဝင်ကြ၏။ ၁၉၂၀ ပြည့်နှစ်တွင် ရန်ကုန်တက္ကသိုလ်ကို တည်ထောင်သောအခါ ကျောင်းသားများသည် သပိတ်မှောက်ကြ၏။ ထိုသပိတ်သည် ကျောင်းအားလုံးသို့ ပျံ့နှံ့သွား၍ အမျိုးသားကျောင်းများ အနှံ့အပြား ပေါ်ပေါက်လာကြ၏။ ထိုအမျိုးသားကျောင်းတို့သည် အမျိုးသား စိတ်ဓာတ်ကို ပိုမိုခိုင်မြဲအောင် ပြုစုပျိုးထောင်ပေးကြ၏။ အမျိုးသားတက္ကသိုလ်ကား ကြာရှည်စွာ မတည်တံ့ချေ။

တိုင်းသူ ပြည်သားတို့သည် ဒိုင်အာခီ အုပ်ချုပ်ရေးကို မနှစ်သက်ဘဲ ကိုယ်ပိုင် အုပ်ချုပ်ရေးကို တောင်းကြသည်။ ၁၉၃၀ ပြည့်နှစ်လောက်တွင် တို့ဗမာ အစည်းအရုံးဝင် သခင်ခေါင်းဆောင်များသည် နိုင်ငံရေး လွတ်လပ်မှုကို ရမှသာ လျှင် လိုအပ်သော ဥပဒေကို ရမည် ဖြစ်၍ လွတ်လပ်ရေးအတွက် ပြင်းထန်စွာ ဆောင်ရွက်ရမည်ဟူသောဝါဒကို လှည့်လည် ဟောပြောရာ တိုင်းသူပြည်သား၏ စိတ်ဓာတ်တို့သည် တက်ကြွလာကြ၏။ ပြောဟောသူအများကိုလည်း အစိုးရက ဖိနှိပ်၏။ (တို့ဗမာအစည်းအရုံး — လည်းရှု။)

၁၉၃၇ ခုနှစ် ဧပြီလ ၁ ရက်နေ့မှစ၍ မြန်မာပြည်ကို အိန္ဒိယပြည်မှခွဲထုတ်လိုက်သဖြင့် မြန်မာပြည်သည် သီးသန့်တိုင်းပြည်တစ်ခုဖြစ်လာ၏။ အုပ်ချုပ်ရေးတွင် ၉၀ ဌာနအနက် ၉၁ ဌာနကို တိုင်းသူပြည်သားတို့က ရွေးချယ် တင်မြှောက်သော ကိုယ်စားလှယ် အမတ်တို့ အုပ်ချုပ်ခွင့် ရသဖြင့် ၉၁ ဌာနအုပ်ချုပ်ရေးဟု ခေါ်သည်။ ပါလီမန်စံနစ်အရ အထက်လွှတ်တော်နှင့် အောက် လွှတ်တော်ဟူ၍ ခွဲခြားအုပ်ချုပ်သည်။ သို့ရာတွင် မြန်မာနိုင်ငံကို အင်္ဂလိပ်အစိုးရက တိုက်ခိုက်သိမ်းယူခြင်းကို မမေ့ နိုင်သော မြန်မာတို့သည် လုံးဝ ကိုယ်ပိုင်အုပ်ချုပ်ရေး အတွက်သာ ဆုပူနေကြ၏။

၁၉၃၉ ခုနှစ်တွင် ဒုတိယ ကမ္ဘာစစ်ကြီး စ၍ဖြစ်ရာ၊ ဂျပန်သည် အရှေ့တောင်အာရှဒေသရှိ အင်္ဂလိပ်၊ ပြင်သစ်၊ အမေရိကန်ပိုင် နယ်များကို တိုက်မည်ကို သိသော တို့ဗမာ အစည်းအရုံးခေါင်းဆောင်များသည် ဂျပန်၏ အကူအညီဖြင့် အင်္ဂလိပ်အစိုးရထံမှ လွတ်လပ်ရေးကို ယူမည်ဟု ကြံစည်ကြ၏။ ထိုကြံစည်ချက် အတိုင်း သခင်အောင်ဆန်း ခေါင်းဆောင်သော ရဲဘော်သုံးကျိပ်တို့သည် မြန်မာပြည်မှ တိတ်တဆိတ် ထွက်ကာ ဂျပန်နိုင်ငံသို့သွား၍ စစ်အတတ် သင်ကြ၏။ (ရဲဘော် သုံးကျိပ် — လည်းရှု။) ၁၉၄၂ ခုနှစ်ဦးတွင် သခင်အောင်ဆန်း၏ ဗမာ့လွတ်လပ်ရေးတပ်မတော်သည် ဂျပန်စစ်တပ်နှင့်အတူ မြန်မာပြည်တောင်ပိုင်းသို့ ဝင်လာသည်။ အင်္ဂလိပ် စစ်တပ်များသည် မခုခံနိုင်သဖြင့် ရန်ကုန်မှ ပြည်သို့၊ ထိုနောက် မန္တလေးသို့၊ ထိုနောက် မြစ်ကြီးနားသို့ဆုတ်၍ မေလတွင် မဏိပူရကိုဖြတ်၍ အိန္ဒိယသို့ဝင်ကြသည်။ မြန်မာပြည် ဘုရင်ခံသည်လည်း ဆင်းမလားမြို့၌စစ်ပြေးအစိုးရရုံးစိုက်သည်။

ဖက်ဆစ်ဆန်သော ဂျပန်အစိုးရသည် မြန်မာပြည်ကို ၁၉၄၂ ခုနှစ်မှ ၁၉၄၅ ခုနှစ် အဝင်အထိ အုပ်ချုပ်၏။ အစဉ်သော် မြန်မာတို့သည် ဂျပန်တို့အား ကိုးစားခဲ့ကြ၏။ သို့ရာတွင် ဂျပန်တို့ပေးသော လွတ်လပ်ရေးသည် လွတ်လပ်ရေး အတုမျှသာ ဖြစ်သည်ကို သိလာကြသောအခါ မြန်မာ လူငယ်ခေါင်းဆောင်တို့သည် ဂျပန်၏ လက်အောက်မှ လွတ်မြောက်ရန် စိုင်းပြင်းကြ၏။

ဗိုလ်ချုပ် အောင်ဆန်း၏ ဗမာ့ တပ်မတော်နှင့် တို့ဗမာ အစည်းအရုံးဝင် တို့သည် ဖက်ဆစ် ဂျပန်ကို တော်လှန်ရန် ၁၉၄၄ ခုနှစ်တွင် အင်္ဂလိပ်စစ်တပ်နှင့် တိတ်တဆိတ် ဆက်သွယ်ကြ၏။ ထိုနောက် ဖေဖော်ဝါရီလ ၁၉၄၅ ခုနှစ် ဖျက်ရေး ပြည်သူ့ လွတ်လပ်ရေး အဖွဲ့သည် ၁၉၄၅ ခုနှစ် မတ်လကစ၍ ဂျပန်တို့ကို တော်လှန်သည်။ (ဖေဖော်ဝါရီလ — ရှု။) ထိုတော်လှန်မှုကြောင့် ထိုနှစ်၌ပင် အင်္ဂလိပ်စစ်တပ်များသည် မြန်မာပြည်သို့ လွယ်ကူစွာ ပြန်ဝင်ပြီးလျှင် ဂျပန်စစ်တပ်များကို အောင်မြင် နိုင်ကြ၏။ မြန်မာပြည် ဘုရင်ခံသည်လည်း မြန်မာပြည်သို့ ပြန်ရောက်၍ ပြန်လည်အုပ်ချုပ်ရေးကို စီမံသည်။ ဗိုလ်ချုပ်အောင်ဆန်းလည်း စစ်တပ်မှ ထွက်၍ ဖေဖော်ဝါရီလ ၂၇ ရက်နေ့တွင် အောင်ရွက်၏။ ၁၉၄၆ ခုနှစ်တွင် ဖေဖော်ဝါရီလ ၁၉ ရက်နေ့တွင် မြန်မာလူထုသည် တိုင်းပြုပြည်ပြု လွတ်တော် ခေါ်ရေး၊ အချုပ်အချာ အာဏာပိုင် လုံးဝလွတ်လပ်ရေးစသော အဆိုများကို အတည်ပြုကြ၏။ အင်္ဂလိပ်အစိုးရသည် ဖေဖော်ဝါရီလ ၁၉ ရက်နေ့တွင် မြန်မာပြည်မှ ဖယ်ခွာသွားရန် အတည်ပြုခဲ့သည်။

ထို့ကြောင့် ဗိုလ်ချုပ်အောင်ဆန်းကြီးမှူးသော ဖေဖော်ဝါရီလ အစိုးရသည် ပြည်သူ့ ကိုယ်စားလှယ်များနှင့် ဆွေးနွေးလိုသဖြင့် ၁၉၄၇ ခုနှစ်တွင် တိုင်းပြုပြည်ပြု လွတ်တော် အတွက် ရွေးကောက်ပွဲကို ကျင်းပပြီးနောက် ပြည်သူများက ရွေးကောက်လိုက်သော ကိုယ်စားလှယ်အမတ်များ ပါဝင်သည့် တိုင်းပြုပြည်ပြုလွတ်တော်ကို ကျင်းပသည်။ ထိုနောက် အများသဘောတူ ဆုံးဖြတ်သော ဖွဲ့စည်းအုပ်ချုပ်ပုံ အခြေခံဥပဒေကို ရေးဆွဲကြ၏။ ထိုအတောအတွင်း ၁၉၄၇ ခုနှစ် ဇူလိုင်လ ၁၉ ရက်နေ့တွင် ဗိုလ်ချုပ် အောင်ဆန်းနှင့် ဖေဖော်ဝါရီလ ၁၉ ရက်နေ့တွင် တောင်တန်းဒေသခေါင်းဆောင် အချို့တို့သည် လူ့ မသမာတို့၏ လက်ချက်ဖြင့် အသတ်ခံကြရသည်။ သို့ရာတွင် ဖေဖော်ဝါရီလ ၂၇ ရက်နေ့တွင် ဖွဲ့စည်းအုပ်ချုပ်ပုံ အခြေခံဥပဒေကို အောင်မြင်စွာ ရေးဆွဲ၏။



မြန်မာနိုင်ငံ သမိုင်း

ထိုနောက် မြန်မာ ခေါင်းဆောင်များသည် အက်တလီ ခေါင်းဆောင်သော ဗြိတိသျှ အစိုးရအဖွဲ့နှင့် သွားရောက် စေ့စပ်ကာ သဘောတူ စာချုပ်များ ချုပ်ဆိုခဲ့သည်။ (န- အက်တလီစာချုပ် — လည်းရှု။) မြန်မာတိုင်းသူပြည်သား များသည် ၁၉၄၈ ခုနှစ် ဇန္နဝါရီလ ၄ ရက်နေ့တွင် မြန်မာ ပြည်သည် လုံးဝလွတ်လပ်သော အချုပ်အချာ အာဏာပိုင် နိုင်ငံဖြစ်ပြီဟု ကျေညာခဲ့ကြသည်။ ဦးဖေမောင်တင်

မြန်မာနိုင်ငံ သမိုင်း ကော်မရှင်။ ။ ကော်မရှင်ကို ၁၉၅၅ ခုနှစ် ဇန္နဝါရီလ ၂၆ ရက်နေ့တွင် စတင် ဖွဲ့စည်းတည် ထောင်သည်။

(က) ပြည့်စုံခေတ်မှီ၍ သိပ္ပံနည်းကျသော မြန်မာနိုင်ငံ သမိုင်းကို ပြုစုရန်၊ ပြုစုရာ၌ စီးပွားရေးစံနစ်ကို အခြေပြုသော လူနေမှု ဖွဲ့စည်းပုံ စံနစ်နှင့် လူမှုရေး ပြောင်းလဲလာပုံတို့ကို အလေးပေး၍ ရေးသား ပြုစု ရန်၊

(ခ) ပစ္စုပ္ပန် မြန်မာနိုင်ငံသမိုင်းအတွက် အထောက်အထား အချက်အလက်များကို စုဆောင်း သိမှီရန် ဟူ၍ ရည်ရွယ်ချက် နှစ်ခုရှိသည်။

ကော်မရှင်၏ ဥက္ကဋ္ဌများကား အောက်ပါတို့ ဖြစ်ကြသည်။

- (က) စည်သူ ဦးကောင်း (အချိန်ပြည့်)၊ ၁၉၅၅ ခုနှစ် ဇန္နဝါရီလမှ ၁၉၅၆ ခုနှစ် ဇူလိုင်လအထိ။
- (ခ) စည်သူဦးကောင်း (အချိန်ပိုင်း)၊ ၁၉၅၆ ခုနှစ် ဇူလိုင်လမှ ၁၉၅၇ ခုနှစ် ဖေဖွာရီလ ၁၉ ရက်နေ့အထိ။
- (ဂ) ဒေါက်တာထင်အောင် (အချိန်ပိုင်း)၊ ၁၉၅၉ ခုနှစ် ဇန္နဝါရီလအထိ။
- (ဃ) သီရိပျံချီ ဦးသိန်းဟန် (အချိန်ပိုင်း)၊ ၁၉၆၀ ပြည့်နှစ် ဖေဖွာရီလအထိ။
- (င) ဦးဖေမောင်တင် (အချိန်ပြည့်)၊ ၁၉၆၀ ပြည့်နှစ် ဖေဖွာရီလမှ ၁၉၆၄ ခုနှစ် စက်တင်ဘာလအထိ။
- (စ) ဒေါက်တာကျော်သက် (အချိန်ပိုင်း)၊ ယနေ့အထိ။

ကော်မရှင် အဖွဲ့ဝင်များကား။  
စတင်ဖွဲ့စည်းစဉ်၊ ဥက္ကဋ္ဌ အပါအဝင် (၁၀) ဦး၊  
ယခု .... ဥက္ကဋ္ဌ အပါအဝင် (၁၁) ဦးတို့ ဖြစ်သည်။  
မှုထမ်းရာထမ်းများမှာ၊

- စတင်ဖွဲ့စည်းစဉ်၊ ဥက္ကဋ္ဌ အပါအဝင် (၅၈) ဦး၊  
ယခု .... ဥက္ကဋ္ဌ အပါအဝင် (၃၆) ဦးတို့ ဖြစ်သည်။
- (က) အုပ်ချုပ်မှု ဌာနစု၊ (ခ) သုတေသန ဌာနစု၊
- (ဂ) ဂီတသုတေသနဌာနစု၊ (ဃ) မော်ကွန်းဌာနစုဟူ၍ ဌာနစု လေးခု ရှိသည်။
- ယခင်က ဆပ်ကော်မရှင် ငါးခု ရှိသည်။ ယခု တခုသာ ရှိသည်။

(က) မှီငြမ်း အထောက်အထားများကို စုဆောင်းခြင်း၊  
(ခ) စုဆောင်းပြီး အထောက်အထားများကို စိစစ်လျက် အချက်အလက်များ ထုတ်နုတ်ခြင်း၊ (ဂ) ထိုအချက် အလက်များကို ညှိနှိုင်းလျက် သမိုင်းရေးသားခြင်း ဟူ၍ သမိုင်း ရေးသားရေးအတွက် လုပ်ငန်း အဆင့်သုံးဆင့် ရှိသည်။

မှီငြမ်း အထောက်အထားများကို စုဆောင်းခြင်းတွင် အောက်ပါ လုပ်ငန်းစဉ်လေးခု ပါဝင်သည်။

(က) တိမ်မြုပ်နေသော အထောက်အထား များကို ဖော်ထုတ်ခြင်း၊ (ခ) သိပြီးသော အထောက်အထားများ ကို စုဆောင်းရယူခြင်း၊ (ဂ) တကွဲတပြား ဖြစ်နေသော အထောက်အထားများကို စုဆောင်းဆက်စပ်ခြင်း၊ (ဃ) ထိုသို့ စုဆောင်းရာတွင် ခေတ်အလိုက် အမျိုးအစား ကွဲပြား နေသော အထောက်အထားများကို ဆီလျော်သော နည်း အမျိုးမျိုးဖြင့် ရှာဖွေ စုဆောင်းခြင်း။

ကျောက်စာကူး အမှုထမ်းတို့သည် ရက်ပေါင်း ၁,၇၀၀ ကြာမျှ ၇၂ ကြိမ် ခရီးထွက်ပြီး၍၊ ကျောက်စာတိုင်ပေါင်း ၃,၅၉၄ ကို မင်လိုမ့် ကူးယူရာ၊ ရွက်ရေပေါင်း ၁၂,၀၄၉ ရွက် စုဆောင်းခဲ့ကြသည်။

ရှေးဟောင်းမင်စာသည် ကျောက်စာကဲ့သို့ အလားတူ အရေးကြီးသည်။ ပုဂံခေတ်မှ ကုန်းဘောင်ခေတ်အထိ အ သုံးဝင်သည်။ ရှေးဟောင်း ဘုရားပုထိုး စေတီအဆောက် အအုံတို့၏ အတွင်းနံရံများပေါ်၌ တွေ့ရှိနိုင်သည်။

(က) ရှေးဟောင်းမင်စာ ဓာတ်ပုံပေါင်း ၇၆၄ ပုံ ရိုက် ကူးပြီးပြီ။ (ခ) ရှေးဟောင်း မင်စာကူး ရွက်ရေပေါင်း ၂,၅၅၈ ကူးယူပြီးပြီ။

ရှေးက ရေးသားခဲ့သော ရာဇဝင်ကျမ်းများသည် မင်း များနှင့် နန်းတွင်းရေးရာများ အကြောင်းကိုသာ ကျယ် ပြန့်စွာ ဖော်ပြထားသည်။

ထို့ကြောင့် သမိုင်း၊ အရေးတော်ပုံ၊ မော်ကွန်း၊ ချောင်း၊ စစ်တမ်း၊ အိုင်ချင်း၊ ပျို့၊ ဘွဲ့၊ ရတု၊ လူးတား၊ မေတ္တာစာ၊ ဆုံးမစာ စသည်များကို လေ့လာရန် လိုအပ်သည်။

(က) စာမူစာတမ်း ၇၈ ခုကို မိုက္ကရိုဖလင် ရိုက်ကူးပြီး ပြီ။ (ခ) စာမူစာတမ်း ၁၉၂ ခုကို စာမျက်နှာ ၈,၃၅၇ ကူးယူပြီးပြီ။

မြန်မာနိုင်ငံ သမိုင်းနှင့် စပ်ဆိုင်သော တရုပ်ရာဇဝင် ကျမ်းများနှင့် မှတ်တမ်းများ စုစုပေါင်း ၄,၄၈၅ ခုကို စု ဆောင်းပြီးပြီ။

ရှေးဟောင်း သုတေသန အထောက်အထားများသည် စာဖြင့် ရေးသားထားသော အထောက်အထားများထက် စိတ်ချရသည်။ ယင်းတို့သည် (က) ရှေးဟောင်း ဘုရား ပုထိုး စေတီများ၊ (ခ) ရှေးဟောင်း အဆောက်အအုံများ၊



(ဂ) ရှေးဟောင်း အနုပညာ လက်ရာပစ္စည်းများ၊ (ဃ) ရှေးဟောင်း လူအသုံးအဆောင်ပစ္စည်းများ ဖြစ်ကြသည်။ ထိုအထောက်အထားများကို ခရီးထွက်၍၎င်း၊ ရန်ကုန်မြို့ ရှေးဟောင်းသုတေသနဌာနနှင့် နယ်ဌာနခွဲများ၌၎င်း လေ့လာရသည်။

(က) နိုင်ငံအတွင်း သမိုင်းဆိုင်ရာ ဒေသ ၆၁ ခုသို့ ၇၂ ကြိမ်၊ (ခ) နိုင်ငံအပ သမိုင်းဆိုင်ရာ ဒေသ ၁၈ ခုသို့ ၁၄ ကြိမ်၊ ကွင်းဆင်းသုတေသန ခရီးထွက်၍ ရှာဖွေ စုဆောင်းခဲ့သည်။

ထိုခရီးများမှ အောက်ပါတို့ကို စုဆောင်းရရှိခဲ့သည်။ (က) ဆွဲပုံနှင့် ဓာတ်ပုံပေါင်း ၄,၆၀၀ ခန့်၊ (ခ) ဓာတ်ပုံဖလင် ကွက်ပေါင်း ၁,၂၀၀ ခန့်၊ (ဂ) မိုက္ကရိုဖလင် အလိပ်ပေါင်း ၅၉၈၊ (ဃ) မိုက္ကရိုဖလင် အကွက်ပေါင်း (၂,၀၉,၃၀၀)၊ (င) ရှေးဟောင်း မြို့ပြအဆောက်အအုံပုံစံ ၄၄၊ (စ) မြေပုံနှင့် မြေပုံဓာတ်ပုံပေါင်း ၇၇၇၊ (ဆ) အဖြူအမဲနှင့် ရောင်စုံ ဆလိုက်ပေါင်း ၄၀၀၊ (ဇ) ဆေးရေး ပန်းချီ ကောက်ကြောင်း ပုံပေါင်း ၁၁၆၊ (ဈ) ကူးယူပြီး ဓာတ်ပုံပေါင်း ၂,၉၁၆။

အထောက်အထား စာအုပ်စာတမ်းများကို စာရင်းပြု၍၎င်း၊ အသေးစိတ် လေ့လာမှတ်စုထုတ်၍၎င်း ကပ်ပြားတင်ရသည်။ တင်ပြီး ကပ်ပြားပေါင်း ၅၈,၃၉၀ ခုဖြစ်သည်။

ဘာသာပြန်ဆိုခြင်း

တရုတ်ဘာသာပြန်တိုင်းကို ၁၉၅၆ ခုနှစ်မှ စတင်ခန့်ထား၍၎င်း၊ ရှမ်းဘာသာပြန်တိုင်းကို ပုတ်ပြတ်စုံစုံဖြင့် ငှားရမ်း၍၎င်း ဘာသာပြန်ဆိုခဲ့ရာ အောက်ပါအတိုင်း ပြီးစီးသည်။

(က) တရုတ်စာမူပေါင်း ၃၅ ခုကို အင်္ဂလိပ်ဘာသာပြန်ဆိုရာ၊ လက်နှိပ်စက် စာမျက်နှာပေါင်း ၁,၇၀၀။ (ခ) ယင်းစာမူများမှ မှတ်စုကပ်ပြားထုတ်ရာ ကပ်ပြားပေါင်း ၃,၀၂၈၊ (ဂ) ရှမ်းပုရပိုက် ၆၄၂ မျက်နှာကို မြန်မာဘာသာပြန်ဆိုပြီး၊ (ဃ) ကုန်းဘောင်ခေတ်နှင့် ဗြိတိသျှခေတ်ကျမ်းပြု အရာရှိများက မြန်မာမှတ်တမ်း ၁၁ ခုကို အင်္ဂလိပ်ဘာသာ ပြန်ဆိုပြီး။

ပြည်ထောင်စု မြန်မာနိုင်ငံလူမျိုးစု ဘာသာစကား သုတေသန လုပ်ငန်း၏ ရည်ရွယ်ချက်သည် သမိုင်းအလျင်ခေတ်၏ သမိုင်းနှင့် ယဉ်ကျေးမှု၊ လူမျိုးစုများ ရွှေ့ပြောင်းခဲ့ပုံနှင့် ယဉ်ကျေးမှုများ ရောယှက်ခဲ့ပုံ၊ ဘာသာစကားများ ပေါ်ပေါက်ပြောင်းလဲလာပုံ၊ ဆက်သွယ်ပုံနှင့် ယင်းတို့မှ ရရှိသော သမိုင်းအထောက်အထားများကို ရယူရန် ဖြစ်သည်။ အချို့လူမျိုးစုတို့၏ စကားများမှာ ကွယ်ပျောက်လုနီးပြီဖြစ်၍ လျင်မြန်စွာ လေ့လာစူးစမ်းရန် လိုသည်။

သုတေသနစာတမ်းနှင့် ကျမ်းများ ရေးသားခြင်း

ပြုစုထုတ်ဝေပြီးသော သုတေသန စာစောင် စာတမ်းနှင့် ကျမ်းများကား အောက်ပါတို့တည်း။

(က) သမိုင်းတံခွန် အတွဲ (၁)၊ အမှတ် (၁)၊ (ခ) သမိုင်းတံခွန် အတွဲ (၁)၊ အမှတ် (၂)၊ (ဂ) သမိုင်းတံခွန် အတွဲ (၂)၊ (ရိုက်နှိပ်ဆဲ)၊ (ဃ) သမိုင်းတံခွန် အတွဲ (၃)၊ (ပုံနှိပ်တိုက်သို့ အပ်နှံပြီး)၊ (င) ရှေးခေတ်ဟောင်း မြန်မာနိုင်ငံကျမ်း (ရိုက်နှိပ်ဆဲ)၊ (စ) လောကထိပ်ပန်၊ (ဆ) စလင်းမင်း မောင်ပေါင်းချောင်ချောင်း၊ (ဇ) မြန်မာ-အင်္ဂလိပ်ပက္ခဒိန် (အေဒီ ၁၇၀၀ မှ ၁၈၂၀)၊ (ဈ) ဗင်္ဂလားသွား မှတ်တမ်း (ရိုက်နှိပ်ဆဲ)၊ (ည) ရတနာသိင်္ဃမိထွက်ရဲတင်းမော်ကွန်း (ရိုက်နှိပ်ဆဲ)၊ (ဋ) မှတ်တမ်းစဉ် (၁)၊ (ရိုက်နှိပ်ဆဲ)၊ (ဌ) အလောင်းမင်းတရားကြီး အမိန့်တော် (ပုံနှိပ်တိုက်သို့ အပ်နှံရန် အဆင်သင့်)၊ (ဍ) မဇ္ဈိမဒေသ အရေးတော်ပုံ (ပုံနှိပ်တိုက်သို့ အပ်နှံရန် အဆင်သင့်)၊ (ဎ) ယဉ်ကျေးမှု စာစောင်၊ သမိုင်းတံခွန်၊ မြန်မာနိုင်ငံသုတေသန အသင်း ဂျာနယ်တို့တွင် ထည့်သွင်းပြီးနှင့် ထည့်သွင်းရန် ပေးပို့ပြီးသော သုတေသန ဆောင်းပါးပေါင်း ၄၀ ခန့်။

မြန်မာနိုင်ငံသမိုင်း အခြေပြကျမ်းငယ်

ခေတ်မှီ ပြည့်စုံ သိပ္ပံနည်းကျသော မြန်မာနိုင်ငံသမိုင်း ကျမ်းကြီးကို ပြုစုရေးသားရေးတွင် ကာလအတန်ကြာ အချိန်ယူ၍ စေ့စပ်သေချာစွာ ဆောင်ရွက်ရမည်ဟု မူလက တည်းက ယူဆခဲ့သည်။ လုပ်ငန်း အတွေ့အကြုံများ အရလည်း အောက်ပါအချက်တို့ကို တွေ့ရှိရသည်။

(က) သမိုင်းအထောက်အထားများမှာ အလွန်မြောက်မြားလှသဖြင့် ဆက်လက် ရှာဖွေရန် လိုနေသေးခြင်း၊ (ခ) ကမ္ဘာ့ သုတေသန အဆင့်အတန်းမှီ သမိုင်းဆိုင်ရာ ကျမ်းစဉ်များကို အခါအားလျော်စွာ တည်းဖြတ်ရန်နှင့် ပြုစုရန် လိုအပ်ခြင်း၊ (ဂ) သမိုင်း အထောက်အထားများကို ဆက်လက် ရှာဖွေ စုဆောင်းသွား၍၊ ပြုစုပြီး သမိုင်းကျမ်းစဉ်များကိုလည်း ပြန်လည်ဖြည့်စွက် ပြင်ဆင်သွားရန် လိုမည် ဖြစ်ခြင်း။

ထို့ကြောင့် မြန်မာနိုင်ငံ သမိုင်းစဉ်မှ မြန်မာ့ လူနေမှုစံနစ် ဖြစ်သော စီးပွားရေးနှင့် ယဉ်ကျေးမှုအချက်အလက်များကို အဓိကထား၍ မြန်မာနိုင်ငံ သမိုင်း အခြေပြကျမ်းငယ်ကို ပြုစုဆောင်ရွက်လျက် ရှိသည်။

မော်ကွန်းဌာနလုပ်ငန်း

နိုင်ငံတော် မော်ကွန်းဌာန တည်ထောင်၍ အခြေစိုက်ဆောင်ရွက်ရန် လိုအပ်သဖြင့် အောက်ပါ လုပ်ငန်း အစီအစဉ်များကို ချမှတ်ထားသည်။



(က) အစိုးရဌာန အသီးအသီးတွင် မှတ်တမ်းများကို မည်သို့ ထိန်းသိမ်း သိမ်းဆည်းနေသည်ကို စုံစမ်းထောက်လှမ်းရန်၊  
(ခ) ထိုသို့ထိန်းသိမ်းရေးလုပ်ငန်း၌ ကော်မရှင်နှင့် အစိုးရ ဌာနများတို့ ညှိနှိုင်း ဆောင်ရွက်ရန်၊ (ဂ) လိုအပ်သော ဥပဒေများကို ရေးဆွဲတင်ပြ ပြဋ္ဌာန်းရန်၊ (ဃ) နိုင်ငံတော် မော်ကွန်းဌာန တည်ထောင်ရေးအတွက် စီမံကိန်း ရေးဆွဲ ရန်။

သို့သော် အကြောင်းကြောင်းတို့ကြောင့် တကယ်တမ်း မဆောင်ရွက်နိုင် သေးချေ။ ထို့ကြောင့် မော်ကွန်းဌာနစု သည် သမိုင်းပြုစုသည့် လုပ်ငန်းတွင် အောက်ပါတို့ကို ဆောင်ရွက်လျက် ရှိနေသည်။

(က) အထောက်အထားများ စုဆောင်းရေး လုပ်ငန်း တွင် ကူညီဆောင်ရွက်ခြင်း၊ (ခ) ထိုအထောက်အထား များကို စုံစစ်တကျ စီစဉ် ထိန်းသိမ်းခြင်း၊ (ဂ) ကော်မရှင် တွင်းပုဂ္ဂိုလ်များအား အစီအစဉ်ဖြင့် ငှားရမ်းထုတ်ပေးခြင်း၊

မော်ကွန်းဌာနစုသည် အောက်ပါတို့ကို စုဆောင်း သိမ်း ခဲ့သည်။

(က) တရုတ်အထောက်အထား ၄,၄၈၅ ခုနှင့် ယိုးဒယား အထောက်အထား ၅၄ ခု အပါအဝင် စာအုပ်စာတမ်းပေါင်း ၈,၀၆၄ ခု၊ (ခ) မဂ္ဂဇင်း စာအုပ်ပေါင်း ၇၁၉၊ (ဂ) သတင်း စာ လစဉ်အုပ်တွဲပေါင်း ၁,၅၀၀ ခန့်၊ (ဃ) ပြည်ပသုတေသန စာစောင် စာတမ်း ၅၀၀ ခန့်၊ (င) အစိုးရဌာနခွဲငါးခုမှ လစဉ် အစီရင်ခံစာများ၊ (စ) အထက်ဖော်ပြပါ ကျောက် စာ၊ မင်စာ၊ စာပေ အထောက်အထား၊ တရုတ်အထောက် အထား၊ သုတေသန ခရီးမှ ရှာဖွေရသော အထောက် အ ထား၊ ကပ်ပြား၊ ဘာသာပြန်၊ ဘာသာစကားတို့ကို စု ဆောင်း သိမ်းထားပြီးဖြစ်သည်။

မော်ကွန်းလုပ်ငန်း တိုးချဲ့စီစဉ်ချက်နှင့် မြှော်မှန်းချက်

လုပ်အားနှင့် လုပ်ဆောင်ခွင့် အာဏာများကို မရရှိခဲ့၍ အစိုးရ မှတ်တမ်းများ ထိန်းသိမ်းရေး မော်ကွန်း လုပ်ငန်း စစ်စစ်ကို ထိရောက်စွာ စတင် မဆောင်ရွက်နိုင်ခဲ့သေးချေ။ ယင်းလုပ်အားနှင့် လုပ်ဆောင်ခွင့် အာဏာများ ရရှိလျှင်

(က) နိုင်ငံ၏ နေ့စဉ် မှတ်တမ်း မော်ကွန်းကို စီရင် ပြု စုခြင်း၊ (ခ) ထိုမှတ်တမ်း မော်ကွန်း၏ အညွှန်းများကို ပြု စုခြင်း၊ (ဂ) နိုင်ငံတော် မော်ကွန်းဌာန တည်ထောင်ရေး အတွက် မေးခွန်းလွှာများ ရေးဆွဲလျက် စုံစမ်းထောက် လှမ်းခြင်း၊ (ဃ) စီမံကိန်းနှင့် ဥပဒေကြမ်းအမိန့်များ ရေး ဆွဲတင်ပြခြင်း စသည်တို့ကို ဆောင်ရွက်ရန် အစီအစဉ် ရှိ သည်။ (င) ထိုမှတဆင့် နိုင်ငံတော်မော်ကွန်းကို တည် ထောင်ရန် မြှော်မှန်းသည်။

ဂီတသုတေသနလုပ်ငန်း

ကော်မရှင်၏ မူလ လုပ်ငန်းများတွင် ဖြည့်စွက် ဆောင် ရွက်နိုင်ရန်၊ ဂီတသုတေသန ဌာနစု တခုကို ၁၉၆၀ ပြည့်နှစ် နိုဝင်ဘာလမှ စတင် ထားရှိခဲ့သည်။ အောက်ပါလုပ်ငန်းစဉ် များကို ချမှတ်၍ ကော်မရှင် အဖွဲ့ဝင် လူကြီး သိရှိပုံချီ ဦးသိန်းဟန်ကို ကြီးကြပ်လျက် ဆောင်ရွက်စေသည်။

(က) ရှေးသီချင်းကြီးများနှင့် သက်ဆိုင်သော ရာဇဝင် အဖြစ် အပျက် အကြောင်းအရာများကို စုံစမ်း ရှာဖွေရေး သားရန်၊ (ခ) ထိုသီချင်းကြီးများကို ရေးသားခဲ့ကြသော ပုဂ္ဂိုလ်များ၏ အတ္ထုပ္ပတ္တိများကို စုံစမ်း ရှာဖွေ ရေးသား ရန်၊ (ဂ) ထိုသီချင်းကြီးများနှင့် သက်ဆိုင်သော ခေတ်၏ အခြေအနေ အကြောင်းများကို၎င်း၊ ပေါ၊ ပုရပိုက်၊ အမှတ် အသား စသည်တို့ကို၎င်း စုံစမ်း ရှာဖွေ၍ ရေးသားရန်နှင့် ရေးကူးရန်၊ (ဃ) ထိုသီချင်းကြီးများ၏ အနက် အဓိပ္ပါယ် တို့ကို စုံလင်နိုင်သမျှ စုံလင်စွာ စုံစမ်း ရှာဖွေ ရေးသားရန်၊

(င) သုတေသန ပြုပြီးသောအခါ ပုံနှိပ် ထုတ်ဝေရန်။

ဂီတသုတေသနမှူးသည် သုတေသန စာတမ်း ၅၀ ကျော် ကို ပြုစုပြီးပြီ။ အောက်တွင် အနည်းငယ် ဖော်ပြသည်။

- (က) ကြောက်ဖွယ်ဘုန်းတန်းကြီး အဖြေ၊
  - (၁) မူးတော် ခေါ် တူးမြောင်းတော်ကြီး၊
  - (၂) အလောင်း မင်းတရားကြီး ဘုရား ဖြစ်မည့် တဘောင်များ၊
- (ခ) သင်ရိုးကြီး ငါးပုဒ်၊
- (ဂ) စိန်ကြယ် လင်းညီး ရောင်နွယ် မွန်သံ သီချင်း အဖြေ၊
  - (၁) ဘုရင်မ ရှင်စောပု၏ ရာဇဝင်အကျဉ်း၊
  - (၂) စိန်ကြယ်လင်းညီး မွန်သီချင်း၊ မြဝတီမင်းကြီး စာမျှ၊
- (ဃ) အမျက်ကျောက်ရတနာ၊
- (င) နန္ဒယော်ဘေကို ဝန်ကြီးခန့် ပြန်တမ်း အမိန့်တော်၊ (သက္ကရာဇ် ၉၉၉ ခုနှစ်)
- (စ) အောင်ပင်လယ် (ကန်တော်) ကြီး စာတမ်း၊
- (ဆ) ဘိုးတော်ဘုရား လက်ထက် ကုန်သည် ဦးနု ဗင်္ဂလား သွား နေ့စဉ်မှတ်တမ်း၊
- (ဇ) အလောင်းဘုရား မူးမြစ်တော် ဆည်ပုံ (မြေပုံ)၊
- (ဈ) ကင်းဝန်မင်းကြီး အဖွဲ့ အိန္ဒိယနှင့် ဥရောပသွား ခရီး စဉ် ဆောင်းပါး ရကန်လင်္ကာများ၊
- (ည) သက္ကရာဇ် ၉၉၆ ခု၊ သာလွန်မင်းတရား အမိန့်တော်၊ (ဝင်းအဆောင် စသည့်အမိန့်)၊
- (ဋ) မိုးညှင်းမင်းတရား၊
- (ဌ) ရှစ်ဌာနကင်းစာရင်း၊



- (၃) ဘကြီးတော်ဘုရားလက်ထက် နိုင်ငံတော် လေးမျက်နှာ တာဝန်ခံ စည်းကြပ်သော ရဲမက်တော် စာရင်း၊
- (၁) အစုအငန်း တိုက်စု မြို့စု ရာဇဝင် အမိန့်တော်တမ်း၊
- (က) မင်းကြီး ပဒေသရာဇာ၏ အစုအငန်းဘွဲ့ စာတမ်း၊
- (တ) လူမျိုး ၁၀၁ ပါး ရေတွက်ပုံ၊ မှုထမ်းဖွဲ့ပုံ၊ လက်နက်၊ စည်းကမ်းများ၊
- (ထ) ဂီတသံများကို သုတေသနပြုထားသော ဂီတဝါဒီတ စာတမ်း၊
- (ဒ) လယ်ထွန်မင်္ဂလာ စာတမ်း။

လက်ထောက် ဂီတသုတေသနမှူးသည် သီချင်းကြီး၊ သီချင်းခံ၊ ပတ်ပျိုး၊ ယိုးဒယား၊ ကြိုး၊ ဘွဲ့ စသည့် ရှေးသီချင်းကြီးပေါင်း ၂၀ ကျော်ကို အသံသွင်းပြီးပြီ။ အချို့သော သီချင်းကြီးတို့ကို မူကွဲအမျိုးမျိုးနှင့် တိုက်ဆိုင်လေ့လာပြီးလျှင် ဥယျာဇဉ် အဓိပ္ပါယ်ရှင်းတမ်း၊ အသံ၊ စည်း၊ ဝါးနှင့်တကွ အသံသွင်းခြင်း စသည်တို့ ပြုခဲ့လေသည်။

ဦးဖေမောင်တင်

မြန်မာနိုင်ငံ သုတေသနအသင်း။ ။လူမျိုးတိုင်း၊ နိုင်ငံတိုင်းတွင် အတိတ်ကာလ၊ ပစ္စုပ္ပန် ကာလ၊ အနာဂတ်ကာလ ဟူ၍ ကာလသုံးပါး ရှိလေရာ၊ ကောင်းမြတ်သော အနာဂတ်ကာလကို ဖန်တီးကြရန် လွန်ခဲ့သောအတိတ်ကာလကို ပြန်လည်သုံးသပ်ခြင်းဖြင့် ပစ္စုပ္ပန်ကာလကို အသုံးပြုကြသည်မှာ တိုင်းကြီးပြည်ကြီး၊ လူမျိုးကြီးတို့၏ ထုံးတမ်းအစဉ်အလာတရပ် ဖြစ်ပေသည်။ ထို့ကြောင့်လည်း ရှေးမြန်မာမင်းများ လက်ထက်တော် အခါက ရှေးဟောင်းမြန်မာမှု အဝဝကို ရှာဖွေလေ့လာ၍ မှတ်စု မှတ်တမ်း ရေးသားတင်ဆက်ရန် ပညာရှိများကို အားပေးနှိုးဆော်လေ့ရှိခဲ့ခြင်းဖြစ်လေသည်။

ဗြိတိသျှတို့ လက်ထက်တွင် ဗြိတိသျှအရာရှိများ၊ သာသနာပြုပုဂ္ဂိုလ်များ၊ ကျောင်းဆရာများသည် ဗြိတိသျှ အင်ပိုင်ယာအတွင်းရှိ လူမျိုးအသီးအသီးတို့၏ ယဉ်ကျေးမှု ထုံးတမ်းအစဉ်အလာတို့ကို အရေးတယူ ရှာဖွေ လေ့လာ၍ စာအုပ် စာတမ်းများ ရေးသား ပုံနှိပ် ထုတ်ဝေကြသည်။ အသင်းအဖွဲ့များတည်ထောင်၍ သုတေသန ဟောပြောပွဲများ၊ သုတေသန ညီလာခံများ ကျင်းပကာ ရှာဖွေ တွေ့ရှိချက်တို့ကို ဂျာနယ်အဖြစ်ဖြင့် ပုံနှိပ် ထုတ်ဝေကြ၏။

ထိုစဉ်အခါက ထုတ်ဝေကြသော ဂျာနယ် စာတမ်း အမျိုးမျိုးရှိသည့် အနက် ဗင်္ဂလားပြည် ဆိုင်ရာ အာရှအသင်းကြီးက ပုံနှိပ်သော စာတမ်းများတွင်၎င်း၊ အင်ဒီးယန်း အနုတိကွာရီခေါ် မဂ္ဂဇင်းတွင်၎င်း မြန်မာနိုင်ငံ ဆိုင်ရာ ယဉ်ကျေးမှု ဆောင်းပါး မှတ်တမ်းအမျိုးမျိုးကို တွေ့ရှိ ရလေသည်။ ထိုဆောင်းပါးတို့သည် မြန်မာပြည်၏ အတိတ်ကာလကိုလေ့လာသော ဆောင်းပါးများ ဖြစ်သဖြင့်၊ ထိုဆောင်းပါးတို့ကို

ဖတ်ရှု၍ ကမ္ဘာအရပ်ရပ်ရှိပညာရှင်တို့သည် မြန်မာ့ယဉ်ကျေးမှုကို နားလည်လာကြတော့သည်။

ထိုအခိုက်တွင် အိန္ဒိယ ပဋိညာဉ်ခံ အရာရှိ တဦး ဖြစ်သူ မစ္စတာ ဂျေ၊ အက်(စ) ဖာနီဗယ်သည် ကမ္ဘာအရပ်ရပ်ရှိ သုတေသနပညာ ရှာမှီးကြသော အသင်းအဖွဲ့များနှင့် ပုဂ္ဂိုလ်များ၊ အထူးသဖြင့် ယိုးဒယားအသင်းကြီးကို အားကျကာ မြန်မာပြည်တွင်လည်း ဤအသင်းမျိုး ရှိသင့်ရှိထိုက်သည်ဟု ယုံကြည်သဖြင့် ဗြိတိသျှ လူကြီးလူကောင်းများ၊ မြန်မာပညာရှိကြီးများကို ချဉ်းကပ် တိုက်တွန်းခဲ့ခြင်းကြောင့် ခရစ်နှစ် ၁၉၁၀ ပြည့်တွင် မြန်မာနိုင်ငံ သုတေသနအသင်းကို တည်ထောင် ဖြစ်ခဲ့လေသည်။ (ဖာနီဗယ်၊ ဒေါက်တာ ဂျေ၊ အက် (စ) — ရှု။)

အသင်းတည်ထောင်သည့် အခမ်းအနားကို ၁၉၁၀ ပြည့်နှစ် မတ်လ ၂၉ ရက်နေ့တွင် ဗားနတ်ပိဋကတ်တိုက်၌ ကျင်းပရာ၊ မြန်မာပြည် ဒု-ဘုရင်ခံ ဆာ ဟားဗတ် သာကယ်ဝိုက်က သဘာပတိ ပြုလုပ်၍ ဝတ်လုံတော်ရ ဦးမေအောင်က အသင်းပဏာမမိန့်ခွန်းကို မြွက်ကြားခဲ့သည်။ အသင်း၏ ပဌမဆုံး ဥက္ကဋ္ဌကား မစ္စတာ အိပ်(ချ)၊ အယ် အေးလဖြစ်၍၊ အသင်းတည်ထောင်စတွင် အဖွဲ့ဝင် ဦးရေ ၂၃၅ ဦး ရှိလေသည်။

အသင်း၏ အဓိက ရည်ရွယ်ချက်မှာ မြန်မာနိုင်ငံနှင့် ယင်း၏ ကျောခိုင်းနံစပ် နိုင်ငံများ၏ ယဉ်ကျေးမှု အနုပညာ၊ သိပ္ပံပညာ၊ စာပေ ပညာစသည်တို့ကို လေ့လာစုံစမ်း ရှာဖွေရန် နှင့် အထူးသဖြင့် မြန်မာနိုင်ငံနှင့် စပ်လျဉ်းသော သုတေသန လုပ်ငန်းများကို အားပေးရန် ဖြစ်လေသည်။

အသင်း၏ အရပ်ရပ် လုပ်ငန်းဆောင်တာများကို အသင်းအရာရှိ ၁၅ ဦးနှင့် အခြား အဖွဲ့ဝင် ၁၅ ဦးတို့ပါဝင်သော အမှုဆောင်အဖွဲ့က ကွပ်ကဲဆောင်ရွက်လေသည်။ အမှုဆောင်အဖွဲ့သည် သာမန်အားဖြင့် တနှစ်လေးကြိမ်တွေ့ဆုံစည်းဝေးကာ၊ ကြားကာလတွင် စီမံမှုအဖွဲ့ငယ်က အသင်း၏ လုပ်ငန်းများကို ကြီးကြပ် ဆောင်ရွက်လေသည်။ ပုဂ္ဂိုလ် ၁၅ ဦးပါဝင်သော အထွေထွေ ကော်မတီအဖွဲ့က အသင်း၏ ဝါဒနှင့် စပ်လျဉ်း၍ အဆုံးအဖြတ်ပေးလေသည်။ အသင်း၏ လက်ရှိ (၁၉၆၆ ခုနှစ်) အဖွဲ့ဝင် ဦးရေမှာ ၁,၀၃၉ ဦး ဖြစ်၏။

အသင်း၏ အဓိကလုပ်ငန်းသည် သုတေသန ပြုရေးပင်ဖြစ်ရာ အသင်းသားများ သုတေသန ပြုလုပ် ရှာဖွေတွေ့ရှိထားချက် စာတမ်းများကိုဖတ်ကြားနိုင်ရန်တနှစ်လျှင်လေးကြိမ်မှ ခြောက်ကြိမ်အထိ အစည်းအဝေး ပြုလုပ်လေ့ရှိ၏။ နှစ်စဉ်ဒီဇင်ဘာလတွင်လည်း လေးရက်ကြာမျှ သုတေသန ညီလာခံ ကျင်းပပြုလုပ်ကာ၊ အရပ်ရပ် သုတေသနစာတမ်းများ ၁၀ စောင်မှ ၁၅ စောင်အထိဖတ်ကြားကြလေသည်။

ယင်း စာတမ်းများကို မြန်မာနိုင်ငံ သုတေသန အသင်းဂျာနယ်တွင် ပုံနှိပ်ထုတ်ဝေသည်။ ဂျာနယ်ကို ၁၉၁၁ ခုနှစ်



မြန်မာနိုင်ငံ သုတေသနအသင်း

တွင် ပဌမဆုံး စတင် ထုတ်ဝေခဲ့၍၊ ဂျာနယ်၏ ပဌမဆုံး စာတည်းမှာ ကျောက်စာဝန် မစ္စတာစီ၊ ဒုရားဇဲဖြစ်၏။ သုတေသနဂျာနယ်သည် ဒုတိယ ကမ္ဘာစစ်ကြီးအတွင်းတွင်မှ တပါး မပြတ်မလပ်ပင် ထွက်ပေါ်ခဲ့ရာ အုပ်စုပေါင်း ၄၅ တွဲ အထိပင် ရောက်ရှိပြီ ဖြစ်၏။ မြန်မာနိုင်ငံနှင့် ကျောခိုင်းနံ စပ်နိုင်ငံများဆိုင်ရာ စာပေဆောင်းပါး၊ ဘာသာစကား ဆောင်းပါး၊ ရာဇဝင်သမိုင်းဆောင်းပါး၊ ပုဂ္ဂိုလ်ထူး အတ္ထုပ္ပတ္တိ၊ ဓလေ့ထုံးစံ၊ ဘောဂဗေဒ၊ ဘူမိဗေဒ၊ ပထဝီဝင်၊ ရုက္ခဗေဒ၊ ပါဏဗေဒ၊ မနုဿဗေဒ စသော ပညာရပ် အသီးအသီးနှင့် စပ်ဆိုင်သည့် ဆောင်းပါး၊ စာအုပ် ဝေဖန်ချက် စသည့် အဖိုးတန် သုတေသနဆောင်းပါး စာတမ်းများ ပါရှိခဲ့လေသည်။

စစ်ကြိုခေတ်က ထုတ်ဝေခဲ့သော ဂျာနယ်များမှာ စစ်ဘေး စစ်ဒဏ်ကြောင့် အလွန် ရှားပါးလျက်ရှိပေရာ၊ ၁၉၆၀ ပြည့်နှစ်တွင် အသင်းအနှစ် ၅၀ ပြည့် အထိမ်းအမှတ်အဖြစ် ဆောင်းပါးကောင်းများကို ထုတ်နုတ်စုပေါင်းကာ နှစ် ၅၀ စာစဉ်အဖြစ် ထုတ်ဝေခဲ့၏။

သုတေသန ဂျာနယ်တို့တွင် ပျူစာကို ပဌမဆုံး ဖတ်နိုင်ခဲ့သူ မစ္စတာ ဂျီ၊အို ဗလက်ဒင်၊ ကျောက်စာဝန် မစ္စတာ စီ၊ ဒုရားဇဲ၊ မစ္စတာ ဂျေ၊ အက်(စ)ဖာနီဗယ်၊ ပါမောက္ခ ဒီ၊ ဂျီ၊ အီ ဟော၊ မစ္စတာ အာ၊ဟာလီဒေး၊ မစ္စတာ ဂျီ၊အီ ဟာဗေး၊ ပါမောက္ခ ဂျီ၊အိပ် လု(စ)၊ ပါမောက္ခ အက်(ဖ)၊ဂျေမက်ဂစ်၊ ပါမောက္ခ ဗီ၊ အာပန်း၊ ပါမောက္ခ အယ်၊ ဒီ စတမ်း၊ပါမောက္ခ ဂျေ၊အေ စတီးဝပ်စသော အနောက်တိုင်းသား ပညာရှင် အများအပြား ပါဝင်ရေးသားခဲ့သည့်ပြင်၊ မြန်မာတို့ အထဲမှလည်း ဦးကောင်း၊ ဦးကျော်ထွန်း၊ ဦးခင်ဇော်၊ ဦးချစ်သောင်း၊ ဦးစံရွှေဘူ၊ တော်စိန်ခို၊ ဦးပွား၊ ဦးဖေ၊ ဆရာကြီး ဦးဖေမောင်တင်၊ ဦးဘကျား၊ ဦးဘသိန်း၊ ဒေါက်တာဘဟန်၊ ဦးဘီ၊ ဦးဖိုးကျား၊ ဦးဘိုးဖြူ၊ ဦးမေအောင်၊ ဦးမြ၊ ဦးရွှေဇံအောင်၊ ဦးလင်း၊ ဦးလွန်း၊ ဒေါက်တာလှဖေ၊ ဦးအောင်သိန်း၊ ဦးဝန်၊ ဦးသိန်းဟန် စသော ပညာရှိအများ ပါဝင်ရေးသားကြ၏။

မြန်မာ နိုင်ငံ သုတေသန အသင်းသည် ဂျာနယ်ကို ထုတ်ဝေသည့် အပြင် ရှေးဟောင်း စာပေတို့ကိုလည်း ထုတ်ဝေခဲ့၏။ ဗြိတိသျှ အစိုးရလက်ထက်တွင် မြန်မာစကား၊ မြန်မာစာပေသည် မင်းသုံးစကား၊မင်းသုံးစာပေ၊ လွှတ်တော်ရုံးသုံးစကားစာပေ မဟုတ်တော့ဘဲ၊ အခိုက်အတန့်အားဖြင့် လျစ်လျူပြု ခံထားခဲ့ရသော စကားနှင့်စာပေ ဖြစ်ခဲ့ရာ၊ မြန်မာစကား မြန်မာစာပေ၏ထုထယ်ကြီးမားပုံ၊ နက်နဲကြွယ်ဝပုံကို ထင်ရှားစေရန် ရှေးရှေး မြန်မာပညာရှိ ကဝိအဆက်ဆက်တို့ ရေးသားပြုစုခဲ့ကြသည့် ရာဇဝင်၊ သမိုင်း၊ ဝတ္ထု၊ တရားစာ၊ မေတ္တာစာ၊ ဖြတ်ထုံး၊ စာတမ်း၊ လျှောက်ထုံး၊ ပြဇာတ်၊ သီ

ချင်း၊ ဂီတ၊ ပျို့၊ လင်္ကာ၊ ရတု၊ ရကန်၊ လူးတား၊ ချောင်း၊ မော်ကွန်း၊ စာဟောင်းပေဟောင်း အမျိုးပေါင်း ၄၈ အုပ်ကို အသင်းမှ စံနစ်တကျ ရှာဖွေ တည်းဖြတ် ပုံနှိပ်ထုတ်ဝေခဲ့သဖြင့် မြန်မာ စာပေ၏ ဂုဏ်ကျက်သရေသည် အထူးပေါ်လွင် ထင်ရှားခဲ့သည့်အပြင်၊ တက္ကသိုလ်တွင် မဟာဝိဇ္ဇာဂုဏ်ထူးတန်း အထိ မြန်မာစာပေ သင်ကြား ပို့ချရေးကိုလည်း အားပေးကူညီနိုင်ခဲ့လေသည်။

စစ်ကြိုခေတ် တလျှောက်တွင် မြန်မာနိုင်ငံ သုတေသန အသင်းမှ တည်းဖြတ်ထုတ်ဝေခဲ့သော ကျမ်းများမှာ ဥတိန္ဒပျို့၊ မဟာသီလဝပျို့၊ မင်္ဂလသုတ် ပျို့၊ ရာဇောဝါဒကျမ်း၊ အင်းဝမြို့ဘွဲ့ ၁၂ ရာသီလူးတား၊ ဂဝံပတိ၊ ရေစကြိုခုံတော်ဖြတ်ထုံး၊ မဟာသုတကာရီ၊ မဃဒေဝလင်္ကာသစ်၊ ဦးကုလား မဟာရာဇဝင်ကြီး၊ လောကသာရပျို့၊ ကန်တော်မင်းကျောင်း မေတ္တာစာ၊ မဟာပညာကျော် လျှောက်ထုံး၊ ကျပင်း တရားစာ၊ ဒေဝကုမ္ဘန် ပြဇာတ်၊ ပဒေသာသီချင်းများ၊ ပါပဟိန် ပြဇာတ်၊ ရွှေပြည်စိုး ဝတ္ထု၊ ဖယ်ပင် ဝတ္ထု၊ ဥမ္မာဒန္တီပျို့၊ သုတသောမ ပျို့၊ ဂါမဏိစန္ဒ ပျို့၊ ကင်းဝန်မင်းကြီး သမိုင်း၊ ကျည်းကန်ရှင်ကြီး မေတ္တာစာ၊ နတ်ရှင်နောင်ဆိုရတု၊ တရုပ်သံရောက် မော်ကွန်း၊ ရဲတင်း မော်ကွန်း၊ အာသံနိုင် မော်ကွန်း၊ ဦးပုည မေတ္တာစာ၊ ဦးပုည သာသနာလျှောက်နှင့် ဆွမ်းတော်ကြီး စာတမ်း၊ အထူး ကောက်နုတ်ချက် ဇာတ်ဝတ္ထု၊ ပြည်ဘွဲ့မြို့ဘွဲ့ လင်္ကာညွန့်ပေါင်း၊မာတောဝါဒဆုံးမစာ၊ စတုဓမ္မသာရ ကိုးခန်းပျို့၊ ဩဝါဒထူးပျို့၊ စိန္တကျော်သူဆို ရတုများ၊ ဘိုးတော်ရှင် ချောင်းနှင့် မင်္ဂလာ လူးတား၊ မွေနှုန်းရကန်၊ ရတနာကြေးမုံ ဝတ္ထု၊ ပဉ္စပါပီရကန်၊ ရာဇဝင်ကျော်၊ ဟန်လင်းမြို့ သမိုင်းလင်္ကာ၊ ရာမရကန်၊ အသျှင် ဥက္ကသမာလာ မေတ္တာစာတို့ ဖြစ်ကြ၏။ စစ်ပြီးခေတ်တွင် ယနေ့ အထိ(၁၉၆၂ ခုနှစ်) တည်းဖြတ် ထုတ်ဝေနိုင်ခဲ့သော ကျမ်းများကား တောင်ငူဆို ရတုအဖြေ၊ ဇမ္ဗူဒီပ ဥဆောင်းကျမ်း၊ ရှေးဟောင်း လက်မှုပညာ ပေါင်းချုပ်ကျမ်း၊ သတ္တု ရူပကဝိလာသနီကျမ်း၊ မင်းနန်းစည် ချောင်း သုံးစောင်တို့၊ ဝဏ္ဏဗောဓန သတ်အင်းနှင့် မြန်မာ သံယောဂဒီပနီကျမ်းတို့ ဖြစ်လေသည်။

သုတေသန စာစဉ်များအပြင် ပါမောက္ခ ဦးဖေမောင်တင်နှင့် ပါမောက္ခ ဂျီ၊ အိပ် လု(စ)တို့က အင်္ဂလိပ်ဘာသာ ပြန်ဆိုသော မှန်နန်းရာဇဝင်ကြီးကိုလည်း အသင်းကြီးမှ ထုတ်ဝေခဲ့သည်။ ယခုအခါ လန်ဒန်တက္ကသိုလ်က တည်းဖြတ်ပုံနှိပ်ဆဲဖြစ်သော မြန်မာ-အင်္ဂလိပ်အဘိဓာန်သည် မူလအားဖြင့် မြန်မာနိုင်ငံသုတေသနအသင်းက ၁၉၂၅ ခုနှစ်မှ စတင် ဆော်ဩ၍ စာလုံးများကို တာဝန်ယူ စုဆောင်းပေးခဲ့ခြင်းဖြစ်ကာ၊ ယခုတိုင် အဘိဓာန်၏ စာတည်းများမှာ အသင်းသားများ ဖြစ်ကြပေသည်။ ဒုတိယ ကမ္ဘာစစ်ကြီး အတွင်းကလည်း မြန်မာ



ကို ကမ္ဘာက သိစေရန် အိန္ဒိယမှနေ၍ မြန်မာ့ပထဝီဝင်၊ ရာဇဝင်သမိုင်း၊ ဗုဒ္ဓအယူဝါဒ၊ ဆန်၊ သစ်တော၊ တောင်တန်း ဒေသလူမျိုးများ၊ ကရင်လူမျိုး၊ ရေနံလုပ်ငန်း၊ ငှက်များနှင့် စာရင်းအင်း အချက်အလက်များကို စာအုပ်ငယ်များ သီးခြားရိုက်နှိပ် ထုတ်ဝေခဲ့၏။

အသင်း၏ အခြား အကျိုးပြုလုပ်ငန်း တရပ်ကား မြန်မာ့တေးဂီတများကို မော်ကွန်းတင် ထိန်းသိမ်းခဲ့ခြင်း ဖြစ်သည်။ ဒုတိယ ကမ္ဘာစစ်ကြီး မဖြစ်မီက အသက် ရှစ်ဆဲ့ရှစ်နှစ်ရှိ ရွှေဘိုမြို့ အဝေးရောက်မင်း ဦးအောင်ကြီးကို ရန်ကုန်မြို့သို့

ပင့်ခေါ်၍ ဒေါ်စောမြကြည်၊ ဒေါ်ဒေလီညွန့်၊ ဒီးဒုတ် ဦးဘချို၊ ဦးခင်ဇော်၊ သီပေါစော်ဘွား၏ နရည်းဝိုင်းတော်သားများ စသော ပညာရှင်များ အသီးအသီး၏ အကူအညီကို တောင်းယူကာ၊ ရတု၊ ရကန်၊ အဲ၊ အန်၊ ပျို့၊ သီချင်းကြီး၊ သီချင်းခံ၊ ပတ်ပျိုး၊ ကြိုး၊ ယိုးဒယား၊ နရည်း၊ မြောက်စည် စသည်တို့ကို ဓာတ်ပြားသွင်းပြီးလျှင် မြန်မာ့ယဉ်ကျေးမှု ရှေးဟောင်း ပညာတရပ်ကို မပျောက် မပျက် မတိမ်ကောရအောင် မှတ်တမ်း မော်ကွန်း တင်ခဲ့လေသည်။

ဒေါက်တာ ဦးညီညီ

သစ်တောကြွယ်က အဏ္ဏာရ

မြန်မာနိုင်ငံ၏ ဒုတိယဝင်ငွေအကောင်းဆုံး လုပ်ငန်းမှာ သစ်လုပ်ငန်းဖြစ်သည်။ သစ်လုပ်ငန်း၏ မှီရာကား သစ်တောများပင် ဖြစ်၏။ မြန်မာနိုင်ငံရှိ သစ်တောအမျိုးမျိုးအကြောင်းကို စုံလင်စွာ ဖော်ပြထားသည်။

မြန်မာနိုင်ငံ သစ်တောများ။ ။မြန်မာနိုင်ငံ၏မြေပုံအသွင်အပြင်မှာ အကြမ်းအားဖြင့် အမြီးရှိသော လေတံခွန်ကဲ့သို့သော်ငြား၊ ဖားလောင်းကောင် ကဲ့သို့သော်ငြား သဏ္ဌာန်တူ၍၊ အလျား အရှည်ဆုံးနေရာ မြောက်စွန်မှ တောင်စွန်အထိမိုင်ပေါင်း ၁,၃၀၀ နီးပါးရှိလျက်၊အရှေ့နှင့်အနောက်အကျယ်ဆုံးနေရာတွင် အနံမိုင်ပေါင်း ၅၀၀ နီးပါးရှိ၏။ မြန်မာနိုင်ငံ၏ အရှေ့ အနောက်နှင့် မြောက်ဒေသများရှိ နယ်နိမိတ်တို့တွင် တောနှင့် တောင်တန်းများရှိ၍၊ တောင်ဖက်တွင်မူ မိုင်ရှစ်ရာနီးပါးရှည်လျားသော ဗင်္ဂလားပင်လယ်အော် ကမ်းရိုးတန်းကို တွေ့နိုင်ပေသည်။ ထိုအတွက် မြန်မာနိုင်ငံတွင် ရှိသော ဧရာဝတီ၊ စစ်တောင်းနှင့် သံလွင်မြစ်ကြီး သုံးသွယ်နှင့် မြစ်ငယ် ချောင်းငယ်တို့မှ ရေသည် ဗင်္ဂလား ပင်လယ်အော်ထဲသို့သာ စီးဆင်း ကြလေသည်။ ထိုမြစ်နှင့် ချောင်းကြီးချောင်းငယ်တို့၏ အကြားတွင် ရခိုင်၊ ပဲခူးနှင့်ပေါင်းလောင်းရိုးမတောင်တန်းများနှင့်တောင်ဆွယ် ကြီးငယ်များစွာ ရှိနေသဖြင့် မြန်မာနိုင်ငံ တဝန်းလုံးကို ခြုံ၍ကြည့်လျှင် ကျယ်ဝန်းသော မြေပြန့်ရှိသင့်သလောက် မရှိဘဲ၊ မညီညာသော မြေပြင်ကိုသာ ဒေသမြောက်မြားစွာတွင် တွေ့ရပေသည်။

မြန်မာနိုင်ငံ၏ အကျယ်အဝန်းမှာ တောင်တန်း နယ်များအပါ စတုရန်းမိုင်ပေါင်း ၂၅၃,၀၀၀ ခန့်ရှိသည့်အနက်စတုရန်းမိုင်ပေါင်း ၁၄၅,၃၀၀ မှာ တောများဖြစ်၏။ သတ်မှတ်ပြီးသစ်တော ကြိုးဝိုင်းမှာ ၃၄,၇၉၉ စတုရန်း မိုင်သာ ရှိ၏။ လူဦးရေ ၂၄ သန်းနှင့် တွက်ကြည့်သော် တယောက်လျှင် ပျမ်းမျှခြင်း ၀.၉ ဧကသာရှိသည်ဟု ဆိုစေကာမူ၊ လူနေအိမ်ခြေနှင့် ဝေးကွာ၍ အသုံးမချနိုင်သော တော၊ တောင်ကမ်းကြီးသော တော၊ မြက်သာပေါက်သော တော စသည်တို့

လည်း ကြိုးဝိုင်းထဲတွင် ပါဝင်နေသောကြောင့် စီးပွားရေးအခြေအနေအားဖြင့် မလုံလောက်ချေ။ထို့ကြောင့် ကြိုးဝိုင်းသစ်တောများကို ဆက်လက်၍ ပြုလုပ်ရပေဦးမည်။ ထို့ပြင် အကြောင်း အမျိုးမျိုးတို့ကြောင့် ပျက်စီးသော တောမြောက်မြားစွာကိုလည်း ပြုပြင်၍ ပေးရန် တာဝန်သည် အလွန် လေးသဖြင့် ဖြစ်မြောက်အောင် ထမ်းဆောင်ကြရန် လိုလေသည်။

တောမျိုးများ

မြန်နှင့် သစ်ပင်ကြီးငယ်တို့ မည်သည် ရေ၊ မြေဩဇာ၊ ရာသီဥတု၊ ဒေသနှင့်အခြားသော အချက်အလက်များကို လိုက်၍ ပေါက်ကြသည်။ သို့သော် အပင်မျိုးချင်းမတူသော်လည်း အကျင့်ချင်းတူသောအပင်တို့သည် တနေရာတွင် စုပုံ၍ ပေါက်လေ့ရှိကြ၏။ ထို့ကြောင့်မြေဩဇာ၊ ရာသီဥတုနှင့် အချက်အလက် အမျိုးမျိုး ကွဲပြားလျက် နေသော မြန်မာနိုင်ငံတွင် မျက်မြင်အားဖြင့် တောများတဆက်တည်းဖြစ်နေသော်လည်း သူ့အစနှင့်သူ ပေါက်နေသော အပင်တို့မှာ အပင်မျိုးချင်း မတူဘဲ၊ အကျင့်ချင်းတူသော အပင်မျိုးသာ များသည်။ ဤအခြင်းအရာကို လိုက်၍ မြန်မာနိုင်ငံတွင် ရှိသော တောများကို အောက်ပါအတိုင်း အမျိုးမျိုးခွဲနိုင်ပေသည်။

၁။ ခရာတော၊ သို့မဟုတ် ကနစိုတော၊ သို့မဟုတ် ရေငန်ပိုင်းတော၊ သို့မဟုတ် ဒီရေတော။

ဤတောမျိုးတွင် ရွှံ့နုံးပွက် အလွန်ထူထဲ၍ ငရဲသစ်ငုတ်ခေါ် ရေငန်ပိုင်းတွင် ပေါက်သော အပင်တို့၏ လေရှူရန် ဖန်တီးထားသော အမြစ်များ မြောက်မြားစွာကို တွေ့နိုင်



ပေသည်။ ဤဒေသများတွင် ဒီရေသည် နေ့စဉ် ရောက်၏။ ထို့ကြောင့် ဤတောမျိုးကို မြစ်ဝကျွန်းပေါ်ဒေသနှင့် ရေငန်ရောက်ရာ မြစ်ချောင်း ကမ်းရိုးတလျှောက်တွင် တွေ့ရသည်။ ဤတောမျိုးတွင် ပေါက်လေ့ ရှိသော အပင်မျိုးများမှာ ကြတ်နန် (ကြန)၊ ပင်လယ်အုန်း၊ ကနစို၊ ပြူးခြေထောက်၊ ကဘိုင်၊ ကြံစာ၊ သင်ပေါင်း၊ သင်ပန်း၊ ခရာ၊ ကန့်ဗလာ၊ မဒမ၊ ဘိုင်တောင်ရှည်တို့ ဖြစ်ကြသည်။ ဤတောမျိုးမှ ထွက်သော သစ်သားကို များသောအားဖြင့် ထင်းအဖြစ် သုံးကြသည်။ ကြတ်နန် (ကြန) နှင့် ကနစိုကို အိမ်ဆောက်ရာ၌လည်း သုံးနိုင်၏။ ကနစိုနှင့် မဒမခေါက်တို့ကို သားရေနယ်ရာ၌ အသုံးပြုနိုင်၏။ ဂျပန်ခေတ်တွင် ဤအခေါက်မျိုးတန်ပေါင်းများစွာ ထုတ်ခဲ့သည်။

ဤတောမျိုးတွင် တောတိရစ္ဆာန် တွေ့ရလေ့မရှိ၊ ဝါးပင်များလည်း မပေါက်ချေ။

၂။ ပင်လယ် ကမ်းရိုးတန်းတော၊ သို့မဟုတ် ပင်လယ်ကမ်းနား သောင်ပြင်နှင့် သဲခုံတော။

ဤတောမျိုးကို ပင်လယ်ကမ်းရိုးတလျှောက်သောင်ပြင်အစပ်မှ စ၍ တွေ့နိုင်သည်။ သို့သော် မကျယ်လှချေ။ သစ်ပင်များသည်လည်း ကောင်းမွန်သန်စွမ်းစွာ ပေါက်လေ့မရှိပေ။ အစဉ်မပြတ်တိုက်နေသော ပင်လယ်လေအရှိန်ကြောင့် အပင်များသည် ပေါက်သောအခါ အရပ် လေးမျက်နှာသို့ ဝေဆာစွာ ညီမျှသော အကိုင်အခက် မထွက်နိုင်ဘဲ တဖက်တို့ တဖက်ရှည် ထွက်လျက် အပင်တို့၏ ပင်တံသည်လည်း လုံးလျက် ပေါက်ခြင်းမရှိ၊ လေမတိုက်သည့် ဖက်ကိုသာ ယွဲ့၍ ပေါက်ကြ၏။ ဤတောမျိုးတွင် ပေါက်တတ်သော အပင်မျိုးမှာ တောင်ကုန်းပေါ်၌ သင်းငင်၊ သင်ပန်း၊ နံပဲ (နဘဲ)၊ ကသစ်၊ ဝှေး၊ ပင်လယ်ကမ္ဘိုး၊ တောသရက်တို့ဖြစ်လျက် နိမ့်ရာဒေသတို့တွင် ကန့်ဗလာစသော အပင်မျိုးများ ပေါက်တတ်သည်။ ဤတောမျိုးမှထွက်သော သစ်သားများသည် ထင်းနှင့် အခြားအသေးအဖွဲ့ ပစ္စည်းလုပ်ရန်သာ အသုံးဝင်သည်။

ဤတောမျိုးတွင် ဒရယ်၊ ချေငယ်၊ တောကြောင်စသော တောတိရစ္ဆာန်အငယ်စားတို့ကိုသာ တွေ့ရလေ့ ရှိ၏။ ဝါးပင်များ ပေါက်လေ့မရှိချေ။

၃။ ရွှံ့တော၊ သို့မဟုတ် စိမ့်တော။

မြန်မာ နိုင်ငံတွင် မိုးတွင်းအခါ၌ မြေနိမ့်သောကြောင့် ရေချိုဝပ်တတ်သော အင်း၊ ချောင်း၊ မြစ် ကမ်းဘေးများတွင် ဤတောတို့ကို တွေ့ရသည်။ ဤတောများသည် များသောအားဖြင့် မကျယ်ဝန်းလှချေ။ ထိုဒေသများ၌ ပေါက်လေ့ရှိသော အပင်များမှာ ကျည်း၊ မအူ၊ ရုံး၊ နကျယ် (နဂျီ)၊ စစ်၊ ဥနဲ့၊ ပေါက်၊ ကသစ်တို့ဖြစ်၏။ ဤအပင်မျိုးမှ ရသော

သစ်သားကို အလှအပ အသေးအဖွဲ့အတွက် သုံးကြသည်။ များစွာအဖိုးမတန်ချေ။ ဤနေရာမျိုးတွင် နွေရာသီအခါ၌ရေ ရှိတတ်သဖြင့် ရေဝမ်းဘဲ၊ စစ်စလီ၊ ကလကတ်၊ ရေကြက်မ၊ ဥဗျိုင်းစသော ငှက်မျိုးစုံနှင့် နေ့လယ်အခါတွင် ရေကိုအမှီပြု၍ သစ်ပင်၊ မြက်နှင့်ချုံရိပ်တွင် အပန်းဖြေနားယင်းပုန်းအောင်းနေလေ့ရှိသော တောတိရစ္ဆာန်ကြီးငယ်တို့ကို တွေ့ရတတ်၏။ ဤဒေသများတွင် ဝါးပင်များ ပေါက်ရောက်ခြင်းမရှိချေ။

၄။ မိုးများသော တောစို၊ သို့မဟုတ် အမြဲစိမ်းတော။

ထိုတောမျိုးကို နှစ်စဉ် မိုးရေလက်မ ၁၂၀ (တရာ့ နှစ်ဆယ်) အထက် ရွာသောဒေသနှင့် အရိပ်အာဝါသ ကောင်းသော တောတောင်ကြားရှိ လျှိုများတွင် တွေ့ရတတ်သည်။ ဤတောမျိုးသည် အစဉ်မပြတ် စိမ်းလန်းစိုပြည်လျက် အဖိုးထိုက်တန်သော ကညင်၊ သင်္ကန်း၊ သင်္ကန်းတူ (သင်္ကန်း)၊ ပျဉ်းမ၊ သစ်ခါး၊ တောသရက်၊ ဆင်နင်းသရက်၊ တောင်သရက်၊ ရွှေပြာ၊ လျှော်အမျိုးမျိုး၊ လုလင်ကျော်၊ သစ်ကြံပိုး၊ ကရဝေး၊ မအူ၊ ဘိုင်စသည်တို့ကို တွေ့နိုင်သည်။ စားစရာ ဆိုလျှင်လည်း ကနစို၊ လက်ပွတ်သီး၊ သို့မဟုတ် နရဲ၊ ရင်ကန်းသီးပင်နှင့် အခြား အသီး အမျိုးမျိုးကို ရနိုင်ပေသည်။ ဤတောမျိုးများမှ ကညင်ဆီထွက်၏။

ဤတောမျိုးတွင်ရှိသော အပင်များသည် တဆဲနှစ်ရာသီ စိမ်းလန်းစိုပြည်လျက် အရိပ်အာဝါသ ကောင်းသည်။ အစာလည်းပေါ၊ ရေဆိုလျှင်လည်း တဆဲနှစ်ရာသီ ရနိုင်သော စိမ့်၊ စမ်း၊ အင်း၊ အိုင် စသည်တို့ ရှိတတ်သည်။ ထိုမှတစ်ပါး သစ်ပင်ကြီးများအောက်၌ ဖုံးကွယ်နေရန် ကောင်းသော မြက်၊ ချုံ၊ သင်ပေါင်း၊ ကြိမ်နွယ်တို့လည်း ရှုပ်ထွေးလျက် ရှိတတ်သည်။ ထို့ကြောင့် ဤတောမျိုးထဲတွင် ဆင်၊ ကြံ၊ ကျား၊ ကျားသစ်၊ တောဝက်၊ ဝက်ဝံ၊ ဆတ်၊ မျောက် စသော တိရစ္ဆာန်များမှစ၍ မြွေ၊ ကင်းနှင့် ပိုးမွှားများပါမကျန် အမျိုးမျိုးတို့ကို တွေ့နိုင်၏။ ဤတောမျိုးတွင် ဝါးများများ မပေါက်ပေ။

၅။ ယာယီ သွေ့ခြောက်သော တော၊ သို့မဟုတ် အထက်ရွက်ပြတ်ရော တောစို။

ထိုတောမျိုးသည် နှစ်စဉ် နွေအခါ၌ ပြာသိုလမှ ကဆုန်လအထိ တောင်ရိပ်များသော လျှိုမှလွဲ၍ အခြားဒေသများတွင် အရွက်ကြွေ၍ သွေ့ခြောက်လျက် နေသည်။ မိုးတွင်းအခါ၌ မူကား မိုးများသော အမြဲစိမ်း တောတို့နှင့်မခြား တွေ့နိုင်သည်။ သို့သော် ပေါက်နေသော အပင်တို့ကို ကြည့်လျှင် ခွဲခြား၍ သိနိုင်သည်။ အချို့ကား ဤတောမျိုးကို ဝါးပင်ပေါက်ခြင်းကို ကြည့်၍ ခွဲခြားကြ၏။ အောက်မြန်မာနိုင်ငံတွင် ကြသောင်းနှင့် တင်းဝါး ပေါက်လျက်၊ အထက်



မြန်မာနိုင်ငံတွင် အချို့နေရာများ၌ ကြသောင်း အစား ဝါးဖြူ၊ သို့မဟုတ် ဝါးပိုးမျက်ဆန်ကျယ်နှင့် တင်းဝါးတို့ ပေါက်ကြသည်ဟု ဆိုကြသည်။ ဤတောမျိုးကို များသောအားဖြင့် ပြေပြစ်သော တောင်ကမ်းပါးယံဝယ် မြေဩဇာကောင်း၍ ရေမဝပ်သော သဲမြေပူပေါ်မှာ တွေ့နိုင်သည်။ ထိုတောမျိုး၌ပေါက်သော အပင်တို့မှာ ကျွန်းပျဉ်းကတိုး၊ နှော၊ နှံပဲ၊ စောင်းပလ္လေ၊ ထောက်ကြွံ၊ မျောက်လျှော၊ ဝှေး၊ ဘင်္ဂ၊ သစ်ဆိမ့်၊ ဖန်ခါး၊ ရုံး၊ စစ်၊ လယ်စာ၊ သရက်၊ စင်ပြွမ်း၊ ဆီးဖြူ၊ သပြေ၊ ကြိမ်၊ မအူ၊ သပြေ၊ ပျဉ်းမ၊ ပိတောက်၊ သက်န်းတို့ဖြစ်သည်။ အမျိုးချင်းပင် တူသော်လည်း ဤတောမျိုးမှ ထွက်သော သစ်မျိုးမှာ မပူလွန်း၊ မကျစ်လွန်း၊ အလွန်ကောင်းလေသည်။

တောတိရစ္ဆာန် တို့မှာလည်း ပြောင်၊ စိုင်း၊ ဆတ်၊ ဆင်၊ ချေငယ်၊ ကျား၊ ကျားသစ်၊ ကြွံ၊ (ရခိုင်ရိုးမနှင့် ပဲခူးရိုးမတွင် ၁၉၄၁ ခုနှစ်တိုင်အောင် အနည်းအပါး ရှိသေး၏။) ဝက်ဝံ၊ တောခွေး၊ ခွေးအ၊ ဥဒေါင်း၊ ရစ်၊ တောကြက်၊ တောဝက်သည်ဖြင့်မြောက်မြားစွာတွေ့နိုင်၏။ ဤတောမျိုးသည်



ကျွန်းပင် ခုတ်လှဲနေစဉ်

အဖိုးတန်ဆုံး ဖြစ်၍ ဧရိယာ အကျယ်ဆုံးသည် ပဲခူး ရိုးမတောင်တန်းတွင် ရှိသည်။ ထို့ကြောင့် ၁၈၅၂ ခုနှစ်တွင် အောက်မြန်မာနိုင်ငံကို ဗြိတိသျှတို့ သိမ်းပိုက်သောအခါ ထိုအဖိုးထိုက်တန်သော တောကြီးကို မြန်မာတို့ လက်လွှတ်လိုက်ရပေသည်။ ဤတောမျိုးတွင် အသားပါးသော ဝါးမျိုး ပေါများ၏။

၆။ တောခြောက်၊ သို့မဟုတ် အထက်ရွက်ပြတ်ရော တောခြောက်။

ထိုတောမျိုးကို များသောအားဖြင့် အထက်ပါ တောမျိုးများနှင့် မနီးမဝေးဒေသတို့တွင် တွေ့နိုင်လျက်၊ ထိုမြေမျိုးတွင် ပေါက်လေ့ရှိသော မြင်၊ သနနှင့် သိုက်ဝါးတို့ကို မြင်ခြင်းအားဖြင့် သိနိုင်သည်။ ဤတောမျိုးသည် အထက်ပါ တောမျိုးထက် အပင်ပေါက်ခြင်း ကျဲ၍၊ ရှည်ကြာစွာ အရွက်ကြွေ၍ နေလေ့ရှိသည်။ ထိုတောမျိုးတို့တွင် ပေါက်သော သစ်ပင်တို့မှာ ကျွန်း၊ ပျဉ်းကတိုး၊ ထောက်ကြွံ၊ ပိတောက်၊ နှော၊ သစ်ဆိမ့်၊ စစ်၊ ရှား၊ ရုံး၊ ဘင်္ဂ၊ သစ်ယာ၊ အင်ကြင်း၊ ပျဉ်းမ၊ မျောက်လျှောတို့ ဖြစ်၍ အထက်ပါတောနှင့် ဆင်တူရိုးများ ဖြစ်သော်လည်း အပေါက်နှေးပြီးလျှင် အသား မာကျစ်၍ လေးလည်း ပို၍ လေးသည်။

ဤတောမျိုးထဲတွင်လည်း မိုးဥတုအခါတွင် သားရဲ တိရစ္ဆာန်ပေါများ၏။ သို့သော် နွေအခါ၌မူ ချေငယ်၊ ဥဒေါင်း၊ တောကြက်နှင့် ရံဖန်ရံခါ ကျားသစ်နှင့် သမင်တို့မှအပ အခြား တောကောင်များ တွေ့ရလေ့ မရှိချေ။ ဤတောမျိုးမှ အဖိုးထိုက်တန်သော သစ်အနည်းငယ်နှင့် ရှားစေးချက်ရန် ရှားပင်များ ရနိုင်သည်။ ဤတောမျိုးတွင် မြင်၊ သိုက်စသော အသားထူသောဝါးမျိုးကို တွေ့ရလေ့ရှိသည်။

၇။ သဲကြမ်းမြေ ထူထဲသော အင်တိုင်းတော။

အင်တိုင်း တောကို မြန်မာနိုင်ငံတွင် မြေပြန့်ရာ ဒေသ၌ အနှံ့အပြား တွေ့နိုင်သည်။ ဤတောမျိုးထဲတွင် အင်မ၊ အင်ဖို၊ ယင်းတိုက်၊ ပျဉ်းကတိုး၊ သစ်ယာ၊ အင်ကြင်း၊ ဆီးဖြူ၊ ငှက်၊ တရှား၊ ရှစ်ရှား၊ ဖန်ခါး၊ ဗန့်ဘွေး၊ လင်းယော၊ စင်ပြွမ်း၊ ထောက်ကြွံ၊ ပျဉ်းမ၊ ကင်ပလင်း၊ မြတ်ရာ၊ တရော်၊ မျောက်လျှော စသော အပင်မျိုးများ ပေါက်လေ့ ရှိသည်။ သို့သော် အင်ပင်တို့သည် အခြား အပင်မျိုးများထက် သန်စွမ်း၍ တမျိုးတည်း သီးသန့်ကာ အပြုံလိုက် အစုလိုက် ပေါက်လေ့ ရှိ၏။ ဤတောမျိုး၌ ကျွန်းပင် မပေါက်လိုချေ။ ပေါက်ပြန်လျှင်လည်း ပိန်လှဲသေးငယ်၍ အပွေးကြမ်း၏။ ကောင်းစွာ အသုံးချနိုင်သော သစ်သား မရပေ။ အင်၊ သစ်ယာ၊ အင်ကြင်း၊ ပျဉ်းကတိုးတို့သာ အဖိုးတန်ထွက်သည်။ ဤတောမျိုးတွင် သမင်၊ ဒရယ်၊ ချေငယ်၊ ကျား



မြန်မာနိုင်ငံ သစ်တောများ

သစ်၊ တောကြောင်၊ တောခွေး စသော တိရစ္ဆာန်တို့သာ များသောအားဖြင့် တွေ့ရသည်။ ဤတောမျိုးတွင် မြင်နှင့် တင်းဝါး အနည်းအပါး တွေ့ရတတ်သည်။

ဂ။ ကျောက်စရစ်နှင့် သဲကြမ်းပေါသော အင်တိုင်းတော။

ဤတောမျိုးတွင် မြေလွှာသည် ကျောက်စရစ်တုံးကလေး များ ရောနှောလျက်နေသော သဲကြမ်းမြေဖြစ်၍ အောက် ခွံမူကား သဲနှင့် ရွှံ့စေးတို့သည် နွေအခါ၌ ပပ်ကြား အက် ကြောင်း မပေါ်နိုင်အောင် ကျစ်လျစ်သိပ်သည်းစွာ သွေ့ ခြောက်ပြောင်လက်လျက် နေခြင်းကို တွေ့နိုင်သည်။ ဤမြေ မျိုးတွင်ပေါက်သော အပင်မျိုးသည် အထက်ပါ တောတွင် တွေ့ရသော အပင်မျိုးများ ဖြစ်သော်လည်း အင်ပင်မှ အပ အခြား အပင်များသည် ပိုမို၍ သန့်စွမ်းစွာ ပေါက်တတ်ကြ သည်။ ဆိတ်ချေး၊ ငှက်၊ ကျွန်း၊ ရွှား၊ ယင်းတိုက်၊ ခပေါင်း ရေ ကြည်၊ တည်၊ တမလန်း၊ မျောက်လျှောပင်များကိုလည်း တွေ့ရတတ်သည်။ အချို့ဒေသများတွင် ဤတောမျိုးများမှ ရှေးမြန်မာမင်းများ လက်ထက်ကသည် ယနေ့ တိုင်အောင် အသုံးပြုနေကြသော မီးခတ်ကျောက်ခေါ် အင်ကြင်းသစ်မှ ဖြစ်သော အင်ကြင်းကျောက် မြောက်မြားစွာနှင့် ထိုခေတ် က သံကျီခဲသော ဖိုကြီးဖိုငယ်တည်သော နေရာဟောင်း မြောက်မြားစွာကိုလည်း တောထဲတွင် တွေ့နိုင်သည်။ ဤ တောမျိုးတွင် တောတိရစ္ဆာန်မပေါများပေ။ ဝါးမှာမူ တင်း ဝါးနှင့် မြင်ဝါး အနည်းအပါးသာ တွေ့နိုင်သည်။

ဇ။ ဂဝံကျောက် တော။

ဤတောမျိုးတွင် အချို့ ဒေသ၌ ဂဝံကျောက်တို့သည် မြေပေါ်တွင် ပေါ်နေသည်။ အချို့၌ကား မပေါ်ပေ။ ယင်း တို့ အပေါ်တွင် ကျောက်စရစ် မြေခွံနှင့် သဲကြမ်းရောလျက် နေသော မြေလွှာ၊ သို့မဟုတ် သဲကြမ်းသာ ရှိတတ်သည်။ ထိုမြေပေါ်တွင် ပေါက်လေ့ရှိသော သစ်ပင်တို့မှာ များသော အားဖြင့် သက်ရင်းကြီး၊ အင်၊ ကညင်၊ ထောက်ကြံ့၊ ခ ပေါင်း၊ ပျဉ်းမ၊ သရက်၊ စာသွင်ဦးနှောက်၊ သို့မဟုတ် ဘဲ ပြား၊ မြတ်ရာ၊ တရော်၊ မလ္လာ၊ နွေ၊ လက်ထုတ်ကြီး၊ ဗန်ဘွေ၊ လုလင်ကျော်၊ ယင်းတိုက်၊ ဆီးဖြူ၊ ဖန်ခါး၊ လက်ထုတ် က လေး၊ သစ်ဆိမ့်၊ နကျယ်၊ မျောက်လျှောတို့ ဖြစ်၍၊ ရံဖန် ရံခါ ငှက်၊ ရွှား၊ ကျွန်း၊ ပျဉ်းကတိုး၊ သပွတ်ကြီး၊ ဥနှံ၊ ယင်းမ၊ ဝှေး၊ နှံပဲ၊ ကြက်ရိုး၊ သစ်ချ စသည်ဖြင့် ဒေသ၊ ရာသီဥတုနှင့် မြေအခြေအနေကို လိုက်၍ ပေါက်တတ်သည်။ ဤတောမျိုး ကို ပင်လယ်ပြင်မှ အမြင့်ပေ ၃၀၀ ထက် မမြင့်သော ဒေသ တွင် တနှစ်လျှင် မိုးရေချိန် ၄၅ လက်မထက် မနည်းလျှင် တွေ့နိုင်သည်။

ဤတောမျိုးတွင် များသောအားဖြင့် ချေငယ်သာတွေ့

ရတတ်၏။ ပေါက်သောဝါးများမှာမူ ညံ့ဖျင်းသော တင်း၊ မြင်၊ ဝါးကောက်နှင့် ကြသောင်းများသာ ဖြစ်နိုင်သည်။

၁၀။ ဖွတ်ချေးထူမြေ၊ သို့မဟုတ် ဆားနယ်မြေ တော။

ထိုတောမျိုးသည် မြန်မာနိုင်ငံအလယ်ပိုင်း သွေ့ခြောက် သော နေရာတွင် ရှိသည်။ ထိုဒေသမျိုးမှ ထုံးမြေ၊ ဆားနှင့် ဆပ်ပြာတို့ကို နွေအခါ၌ရနိုင်၏။ မိုးအခါ၌မူကား မာသော ထုံးဖြူခဲကလေးများနှင့် ခြေထောက်တွင် ကပ်လျက် ပါ သောရွှံ့စေးများဖြင့် ကပ်လျက်နေသော မြေလွှာကို တွေ့နိုင် သည်။ ဤတောမျိုးတွင် ပေါက်တတ်သော အပင်များမှာ ရွှား၊ သနပ်ခါး၊ တပူ၊ ဆီး၊ လက်ထုတ်ကြီး၊ ဝှေး၊ ဆူးပလွေ၊ သန်း၊ ဒဟတ်၊ ခပေါင်းရေကြည်၊ ထနောင်း၊ လက်ထုတ်က လေး၊ ယင်းတိုက်၊ ခံ၊ နှံပဲ၊ တည် တို့သာ ပေါများပေသည်။

ဤတောမျိုးတွင် သမင်၊ ချေငယ်နှင့် တောကြောင် လောက်ကိုသာ တွေ့ရတတ်သည်။ ဤတောမှထွက်သော ပစ္စည်းများအနက် သနပ်ခါးသည် အဖိုးအတန်ဆုံးဖြစ်၏။ သို့သော် သနပ်ခါးကိုအသုံးများ၍ခတ်ဖန်များသောကြောင့် ယခုအခါ ကုန်သလောက် ရှိပေသည်။ ဤတောမျိုးတွင် ဝါး မပေါများပေ။

၁၁။ ထင်းရှူးတော။

ထိုတောမျိုးသည် နာဂ၊ မဏိပူရ၊ ချင်းတိုင်း၊ ရှမ်းပြည်နယ် နှင့် နယ်ခြားတောင်တန်းတွင်ရှိသည်။ ထိုတောရှိဒေသသည် အေး၍ ပင်လယ်ပြင်မှ ပေပေါင်း ၂,၅၀၀ မှ ၇,၀၀၀ အထိ မြင့် ၏။ ထိုနေရာတို့၌ မြေလွှာတွင် မြေနုနည်း၍ ကျောက်ကြုံ ကျောက်ကြားတွင် သဲကြမ်းနှင့် ကျောက်စကျောက်နုတို့ကို သာတွေ့ရလေ့ရှိသည်။ ကျောက်ဆောင်များမှာ များသော အားဖြင့် ထုံးကျောက်များ ဖြစ်သည်။ ဤတောမျိုးတွင် ပေါက်လေ့ရှိသောအပင်မျိုးများမှာ သစ်အယ်၊ သစ်ချ၊ ထင်း ရှူး၊ သစ်အယ်နီ၊ မက်လင်၊ မက်မန်းစသည်တို့ဖြစ်၏။ သို့သော် ယင်းတို့အနက် ထင်းရှူးပင်သည် သီးသန့်၍ အပြုလိုက် ပေါက်လေ့ ရှိသည်။ ထင်းရှူးသားသည် ပေါ့လျက် ထင်း၊ အိမ်ထောင်ပရိဘောဂမှ စ၍ အိမ်ဆောက်ရန် အသုံးဝင်၍ အဖိုးတန်သည်။ ဤအပင်မှ ထင်းရှူးဆီ ရနိုင်၏။ သို့သော် မြန်မာနိုင်ငံက ထင်းရှူးဆီကို အသုံးချနည်း မရှာသေးပေ။

ဤကဲ့သို့ တောအမျိုးမျိုးကို ခွဲသော်လည်း ထိထိရောက် ရောက် မပြည့်စုံချေ။ အဘယ်ကြောင့်ဆိုသော် သစ်ပင်တို့ မည်သည် အထက်တွင် မကြာခဏ ဖော်ပြသည့်အလျောက် မြေဩဇာ၊ ရာသီဥတု၊ ဒေသ၊ အကြောင်းအရာ၊ အခြေအနေ စသည်တို့ကိုလိုက်၍ ပေါက်သဖြင့်၊ တနေရာနှင့် တနေရာ၊ တ ကွက်ထဲတွင် မည်ကဲ့သို့ ကပ်လျက် နေသော်လည်း၊ မသိမ သာ အခြေအနေအကြောင်းအရာတို့သည် ကွဲပြားသကဲ့သို့



အပင် ပေါက်ခြင်းသည်လည်း ကွဲပြား ခြားနားပေသည်။ ဥဒါဟရုဏ်အားဖြင့် ဖွတ်ချေးထူမြေနှင့် အင်တိုင်းမြေ စပ် လျက်နေသော ဒေသတို့တွင် သန်း၊ ဒဟတ်၊ ဆူးပလွေ စသောအပင်တို့သည် အင်၊ သစ်ယာ၊ အင်ကြင်း စသော အပင်မျိုးတို့နှင့် ရောနှော၍ အချို့နေရာ၌ ပေါက်တတ်၏။ ထိုအပြင် တနေရာနှင့် တနေရာ ပေါက်ရောက်နေသော အပင် မျိုးချင်း တူငြားသော်လည်း မြေ၏အခြေအနေ စသည်တို့ ကွဲပြားခြင်းကိုလိုက်၍ ပေါက်သောကြောင့် တပင်နှင့်တပင် ပေါက်ပုံခြင်းမတူချေ။ ယာယီ သွေ့ခြောက်သော တော၊ သဲ ကြမ်းမြေ ထူထဲသောတောနှင့် တောခြောက်တို့တွင် ပေါက် သော ကျွန်းတို့မှာ တပင်နှင့်တပင် အခြေအနေလိုက်၍ ပေါက်ရသဖြင့် မတူကြချေ။ ထို့ကြောင့် ကျွန်းဖရုံ၊ ကျွန်း နက်၊ ကျွန်းဝါ၊ စွန်သားပြောင်၊ ကျွန်းပြောက် စသည်ဖြင့် အမည် အမျိုးမျိုး ဖြစ်ပေါ် လာရလေသည်။ ဤကဲ့သို့ တော အမျိုးမျိုး သစ်အမျိုးမျိုးနှင့် သစ် အစားအစား အမျိုးမျိုးရှိသောနိုင်ငံသည် ဤကမ္ဘာတဝန်းလုံးတွင် ကျွန်ုပ် တို့ မြန်မာနိုင်ငံတည်းသာ ရှိသည်။ ကျွန်ုပ်တို့နှင့် ဆက် စပ်လျက် နေသော ယိုးဒယားနိုင်ငံနှင့် အာသံပြည်တို့၌ပင် မြန်မာနိုင်ငံမှာကဲ့သို့ သစ်အမျိုးမျိုး အစားစား ရှိလည်းမရှိ၊ ကောင်းသောတောများလည်း မပေါများလှပေ။

အထက်၌ ဖော်ပြသော တောများတွင် တွေ့ပြီးသား အပင်ကြီးငယ်မျိုးပေါင်း ၅,၂၀၄ ပင်ရှိ၏။ ထိုအထဲတွင် မြက်နှင့် ဝါးမျိုးများ မပါချေ။ မတွေ့သေးသောအပင် မည်မျှရှိလိမ့် မည်ဟု မခန့်မှန်း နိုင်ချေ။ သို့သော် မြောက်မြားစွာကား ကျန်မည် မဟုတ်ပေ။ ကျွန်ုပ်တို့သည် ယနေ့အထိ တောထဲ တွင် အလိုအလျောက်ပေါက်သော သစ်ပင်တို့မှ သစ်များနှင့် ဘိုးဘွားဘီဘင် လက်ထက်က ရှာဖွေ စုဆောင်း၍ ထားခဲ့ သော သစ်တောပစ္စည်း အသုံးချနည်းကိုသာ သိသေး၍၊ ထိုအသုံးဝင်သော သစ်နှင့် ပစ္စည်းတို့ကို ထုတ်နုတ် ရောင်းချ ရန်သာ ကြိုးစားလုံးပမ်းခဲ့ကြသည်။ အခြား အသုံးဝင်သော အပင်မျိုး မြောက်မြားစွာ အကြောင်းကိုသော်ငြား၊ တော များ တည်မြဲစွာ နေနိုင်ရန် မြေဩဇာအကြောင်းကို စုံစမ်း ရန် အချက်အလက်တို့ကိုသော်ငြား ဂရုမပြုခဲ့ကြပေ။

ယခုလည်း ဤအတိုင်းပင် ရှိနေသေးသည်။ တောထဲတွင် သစ်ပင်တို့ကို ရာခိုင်နှုန်းနှင့် ကြည့်မည်ဆိုလျှင် ၁၂ ရာခိုင်နှုန်း မှာ ကျွန်းပင်များ ဖြစ်ကြောင်းကို အားလုံးက ဝန်ခံသည်။ ကျွန်းပင်တို့ကိုလည်း ဒေသ မြောက်မြားစွာတွင် တွေ့နိုင် သည်။ ဤကျွန်းပင်များကို ရှေးနှစ်ပေါင်း များစွာက စ၍ ခုတ်လှဲ ပိုင်းဖြတ် ထုတ်ယူရောင်းချ လာခဲ့ကြသော်လည်း ဤမျှလောက် ကျန်ရှိသေးခြင်းမှာ မည်သူမျှ တောများကို အပြုစုကောင်းသောကြောင့် မဟုတ်ပေ။ ကျွန်းပင်သည် အသက်ပြင်း၍ ငုတ်တက်မှ အပင်ပေါက်နိုင်ခြင်းကြောင့်

လည်း တကြောင်း၊ ၁၇၅၂ ခုနှစ် မြန်မာဘုရင် အလောင်း ဘုရား၏ လက်ထက်မှစ၍ “ကျွန်းပင်ဟူသရွေ့ မည်သည့် ဒေသ မည်သည့်နေရာ၌ ပေါက်ပေါက်၊ ဘုရင်မင်းမြတ်၏ ဘဏ္ဍာတော်ဖြစ်၍၊ မည်သူမျှ ခုတ်ယူ သုံးစွဲခြင်း မပြုရ ”ဟု တားမြစ်ထားခဲ့သဖြင့်၊ ဤဥပဒေအတိုင်း ယနေ့တိုင်အောင် တည်မြဲလျက် ရှိနေသောကြောင့်လည်းတကြောင်း ဖြစ်ပေ သည်။ သို့သော် ယခုအခါ မြေဩဇာ ညံ့ဖျင်း၍ အပင်များ လည်း မသန်စွမ်းလှတော့ချေ။

သစ်တောဥပဒေ နှင့် သစ်တောကြီးဝိုင်း

ရှေးအထက်ကျော် ကာရီက မြန်မာနိုင်ငံတွင် လူဦးရေ နည်းပါးသောကြောင့် လုပ်ကိုင် စားသောက်ရန် ဥယျာဉ်၊ တောင်ယာ၊ လယ်မြေ စသည်တို့ကို မြောက်မြားစွာ မလို ချေ။ နိုင်ငံခြားသားများ လိုချင်ကြသော ကျွန်းသစ်မှလွဲ၍ အခြား သစ်ဝါး မြောက်မြားစွာ သုံးစွဲရန်လည်း မရှိချေ။ ထို့ ကြောင့် တောများကိုလည်း မရှင်း၊ တောနက်ထဲသို့လည်း လူသူ မရောက် ဖြစ်သည့်အလျောက် သစ်ပင်များသည် ဓမ္မတာအတိုင်း ပေါက်ချင်သကဲ့သို့ ပေါက်လျက် ကြီးချင် သလောက် ကြီးခဲ့ကြပေသည်။ ထိုခေတ်တွင် သစ်လုံးချော အလျားပေ ၂၅-၃၀ နှင့် တန်ချိန် ၂၅-၃၀ အထိရှိ သစ် များပင် အများအပြား ထွက်ခဲ့သည်။ တောတိရစ္ဆာန်နှင့် ကြက်ငှက်များကိုလည်း သတ်ဖြတ်ဖျက်ဆီးသူနည်းပါး၍ အ လွန်တရာ ပေါများသည်။ ထို့ကြောင့် မြန်မာနိုင်ငံရှိ တော များကို အထူးတလည်စောင့်ရှောက်၍ပေးရန် ထိုစဉ်အခါက မလိုခဲ့ပေ။ သို့သော် တဖြည်းဖြည်း လူဦးရေ များလာသော အခါမှစ၍ ရွာ၊ လယ်ယာ၊ ကျွဲ နွား စားကျက်၊ ခြံ၊ ဥယျာဉ် မြေအတွက်လိုသော တောများကို ခုတ်ထွင် ရှင်းလင်းခြင်း၊ သစ်ပါးမှစသော သစ်တောထွက်ပစ္စည်းများ ပိုမို၍ လိုလာ ခြင်း၊ စည်းကမ်း နည်းလမ်း မရှိဘဲ သစ်ပင်နှင့် တောများကို ပါ ဖျက်ဆီးခြင်းတို့ ပေါ်ပေါက်လာသည်။ ၁၈၂၆ ခုနှစ် ရန္တပို စာချုပ်အရ ဗြိတိသျှအစိုးရသည် ရခိုင်နှင့် တနင်္သာရီ တိုင်းတို့ကို သိမ်းပိုက်လိုက်သောနှစ်မှစ၍ ၁၈၅၂ ခုနှစ် အထိ ဗြိတိသျှတို့သည် ကျွန်းသစ်ပင်များကို စိတ်ရှိသည့်အတိုင်း ခုတ်လှဲ ထုတ်ယူခြင်းကို ခွင့်ပြုခဲ့သဖြင့် သစ်တော ပျက်စီးခဲ့ရ သည်။ ထိုတောများတွင် သစ်ကုန်ခါနီးသောအခါ မြန်မာ ဘုရင်မင်းမြတ်များ ပိုင်သော တောများတွင် ဝင်ရောက် ခုတ်လှဲကြပြန်သည်။ ဤသို့ဖြင့် မသင့်မတင့် ဖြစ်ကြရာမှ ၁၈၅၂ ခုနှစ်တွင် ပဲခူးတိုင်းကို ပေးအပ်လိုက်ရသော အခါ ကျွန်း၊ အခြားသစ်မျိုးနှင့် သားရဲ တိရစ္ဆာန် အလွန်ပေါများ ၍ အဖိုးမဖြတ်နိုင်လောက်သော ပဲခူးရိုးမ တောင်ကြီးကိုပါ ဗြိတိသျှတို့၏ လက်တွင်းသို့ အပ်လိုက်ရလေသည်။ ဤတော ကြီးကို ရပြန်သောအခါ ယခင်အတိုင်း စည်းကမ်းမဲ့စွာ သစ်



များကို ခုတ်ဖြတ်ယူကြပြန်သည်။ နိုင်ငံခြားသားများကို အတုယူ၍ တိုင်းရင်းသားများကလည်း အဖြုန်းစံနစ်ကို လိုက်စားလာကြသည်။ ထိုအခါက သစ်တောများကို ကြီးကြပ်အုပ်ချုပ်ရန် ထားသော သူများမှာ သစ်တောပညာကို မတတ်ကြချေ။ ၁၈၅၆ ခုနှစ်ရောက်မှ ဂျာမနီနိုင်ငံတွင် သစ်တောပညာကို ဆည်းပူးခဲ့သော ဂျာမန်လူမျိုး မစ္စတာ ဗရင်းဒစ်ကို ရှေးဦးစွာ သစ်တောအုပ်ချုပ်မှု ခန့်ခဲ့သည်။ ဗရင်းဒစ်သည် နောင်တွင် အိန္ဒိယပြည်၌ သစ်တောမင်းကြီးချုပ် ဖြစ်လျက်၊ မြန်မာပြည်ရှိ သစ်တောများကိုပါ စီမံအုပ်ချုပ်ခဲ့သော ဆာဒီအက်ထရစ် ဗရင်းဒစ် ဖြစ်လာသည်။ ဤပုဂ္ဂိုလ်ကြီးသည် ၁၈၈၁ ခုနှစ်အထိ အုပ်ချုပ်ခဲ့သည်။ ထိုသူ အုပ်ချုပ်သည့် ခေတ်ကစ၍ အိန္ဒိယ သစ်တောဥပဒေ ပေါ်ပေါက်၍လာပြီးလျှင်၊ ထိုဥပဒေမျိုးကို မြန်မာပြည်တွင် ၁၈၈၁ ခုနှစ်မှစ၍ သုံးခဲ့သည်။ သို့သော် မြန်မာပြည်ဥပဒေ မပေါ်သေးမီက အိန္ဒိယပြည် ဥပဒေကို အသုံးပြုခဲ့ပြီးလျှင်၊ ၁၈၇၁ ခုနှစ်က အင်းစိန်နယ်၊ ဝါးနက်ချောင်းနှင့် ဆင်စွယ် ကြီးဝိုင်းတို့ကို မြန်မာပြည်တွင် ရှေးဦးစွာ တည်ထောင်ခဲ့ပေသည်။ (အချို့က မြန်မာပြည်တွင် သစ်တောကြီးဝိုင်းများကို ၁၈၆၂ ခုနှစ်ကစ၍ လုပ်ခဲ့သည်ဟု ဆိုကြသည်။ သို့သော် မည်သည့်ကြီးဝိုင်းကို စ၍ လုပ်ခဲ့သည်ဟု သေချာစွာ ညွှန်မပြသောကြောင့် ဟုတ်မဟုတ် စစ်ဆေးရန် မဖြစ်နိုင်ပေ။) ထိုအချိန်မှစ၍ တစတစ ကြီးဝိုင်းများကို စစ်ဆေးပြီးလျှင် ချဲ့ထွင်လုပ်ကိုင်လာခဲ့ရာ ၁၉၄၀ ပြည့်နှစ်ရောက်သောအခါ ကြီးဝိုင်းမြေ ၃၄,၇၉၉ စတုရန်းမိုင် ပြီးစီးခဲ့လေသည်။

စံနစ်ချ၍ သစ် ထုတ်ခြင်း

၁၈၅၈ ခုနှစ်တွင် ဝီလျံဝါးလေ့ ဆိုသူ ပုဂ္ဂိုလ် တဦးသည် ဝါးလေ့ကုမ္ပဏီအမည်နှင့် ရန်ကုန်မြို့ ဒလဖက်တွင် သစ်စက်တခုကို ဝယ်၍၊ ရန်ကုန်နှင့် မော်လမြိုင်တွင် သစ်အလုပ်ကို စ၍ လုပ်ခဲ့သည်။ သို့သော် ထိုအချိန်က အင်္ဂလိပ်မင်းတို့ လက်တွင်းသို့ ရောက်နေသော တောဟောင်းများ ပျက်စီးနေ၍၊ တောသစ်များအတွက်လည်း ဥပဒေစည်းကမ်း အကန့်အသတ်များ ပေါ်ပေါက်လာသဖြင့် လိုချင်သလောက် သစ်လုံလောက်စွာ မရနိုင်ခဲ့ပေ။ ထို့ကြောင့် ၁၈၆၂ ခုနှစ်တွင် မင်းတုန်းမင်းကြီးထံ အမိန့်ခံယူ၍ ရှေးက နင်းကြမ်းခေါ် ပျဉ်းမနားနယ်နှင့် အထက် မြန်မာနိုင်ငံရှိ အချို့ တောများကိုပါ ယူလျက် ကျွန်းသစ်ကို လုပ်ခဲ့သည်။ အလုပ်ကကြီး၍ ငွေ မလုံလောက်သဖြင့် ဘုံဘေဘားမားထရိတ်ဒင်းကုမ္ပဏီဟု အမည်ပေးကာ အစုဝင်တို့၏ ငွေဖြင့် လုပ်ခဲ့သည်။ ထိုအခါမှစ၍ ထိုကုမ္ပဏီသည် မြန်မာနိုင်ငံအစိုးရနှင့် ပဋိပက္ခဖြစ်ပြီးလျှင် ၁၈၈၄ ခုနှစ်သို့ ရောက်သောအခါ ဗြိတိသျှ အ

စိုးရသည် သီပေါဘုရင်ကိုပါ ဖမ်းဆီးလျက် အထက် မြန်မာနိုင်ငံကိုလည်း သိမ်းယူလိုက်သည်။ သို့သော် တိုင်းပြည် ရုတ်တရက် မငြိမ်မသက်ခြင်းကြောင့် ၁၈၈၅ ခုနှစ်ကျမှ မြန်မာနိုင်ငံ တဝန်းလုံး ကမ္ဘောဇတိုင်းနှင့် အခြား တောင်တန်းဒေသတို့ကိုပါ သိမ်းနိုင်ခဲ့သည်။ ၁၈၈၆ ခုနှစ်မှစ၍ သစ်တောအုပ်ချုပ်ရေးကို မြန်မာပြည် တခုလုံးအတွက် လုပ်ခဲ့၏။ ဤကဲ့သို့ သစ်တောအားလုံး လက်တွင်းသို့ ရောက်သောအခါ သစ်တောလုပ်ကိုင်ခြင်း စံနစ်အရ အောက်ပါအတိုင်း တောများကိုခွဲ၍ သစ်၊ ထင်း စသည်တို့ကို ယနေ့အထိ ထုတ်ယူခွင့် ပြုလေသည်။

၁။ နိုင်ငံ၏ စီးပွားရေးနှင့် အခွန်တော်များများ ရရန် လုပ်သော တော။

ဤတောမျိုးကို တဖန် သုံးမျိုး ခွဲပြန်၏။

(က) နေရှင် သစ်ကုန်သည်ကြီးများသာ လုပ်နိုင်သော တော။ ။ဤတောမျိုးသည် ကျယ်ဝန်း၍ သစ်ထုတ်ရန်ခက်ခဲသည့်အပြင် မြို့ရွာနှင့် ဝေးလံသော ဒေသတို့တွင် ရှိသည်။ ဤတောမျိုးကို ငွေအင်အား၊ လူ၊ ကျွဲ၊ ဆင် စသော အင်အားစုနှင့် လုပ်ငြားသော်လည်း၊ အနည်းဆုံး နှစ်နှစ် သုံးနှစ် လောက်မှ သစ် စ၍ ထွက်နိုင်သဖြင့် နှစ်ရှည်စာချုပ်ဖြင့်လုပ်ရသည်။ အစဉ် ၄၄ နှစ်စာချုပ်၊ ထိုစာချုပ် သက်တမ်းကုန်သောအခါ ၂၅ နှစ်မှ အနှစ် ၃၀ အထိ၊ နောက်ဆုံးတွင် ၁၅ နှစ် ဖြစ်၏။ ဤစာချုပ်အားလုံးသည် ၁၉၄၀-၄၃ ခုနှစ်တွင် ကုန်ခဲ့သည်။ ဤစာချုပ်များအနက် ထူးကဲစွာ ရာဇဝင်တွင်ခဲ့သော စာချုပ်မှာ ၁၈၄၈ ခုနှစ်တွင် ဂျွန်မက်ကေးအင် ကုမ္ပဏီ ဆိုသော ကုမ္ပဏီတခုက အာဏာပိုင်တဦးနှင့်လက်သိပ်ထိုးပြီးလျှင် ၉၉ နှစ် ဂရန်ကြီးကို မော်လမြိုင်နယ်တွင် အရယူခဲ့ခြင်းပင် ဖြစ်သည်။ ထိုနောက် အဆိုပါ ဂရန်ကြီးကို ဖာဒီနန် ဖူးကားဆိုသော ပုဂ္ဂိုလ်သို့ လက်လွှဲ ပြောင်းပေးခဲ့သောအခါ အဆိုပါ ပုဂ္ဂိုလ်က ဖူးကား အင် ကုမ္ပဏီဖွဲ့၍ သစ်ထုတ်ခြင်း အလုပ်ကို လုပ်ခဲ့သည်။ ထိုဂရန်ကြီးသည် ၁၉၄၆-၄၇ ခုနှစ်တွင် ကုန်ဆုံးခဲ့လေသည်။

ဤကဲ့သို့သောတောကြီးမျိုးကို လုပ်ကိုင်ခဲ့ကြသော ကုမ္ပဏီများမှာ စတီးဘရားသား၊ ဖူးကား၊ မက္ကရီဂါ၊ ဘုံဘေဘားမား၊ ဖင်ဒလေအင်ဆန်း၊ ဒေါ်ကြူ၊ စောသာဒွေး၊ ဦးဘအိုနှင့် သားများ၊ ဦးဘိုးထိန်၊ ဒေါ်သဲနုနှင့် အယူတို့ ဖြစ်ကြသည်။

မြန်မာနိုင်ငံတွင် မော်လမြိုင်မြို့ပေါ်၌ ၁၈၃၃ ခုနှစ်ကစ၍ သစ်စက်ကို တည်ခဲ့သည်။ ဤတောမျိုးမှ ကျွန်းသစ်ကိုသာ ထုတ်ယူ နိုင်သည်။ အခြားသစ်များကို ထုတ်ယူရန် မလွယ်ကူသည့်ပြင် စရိတ်အကုန်အကျများ၍ ရောင်းဈေး မကိုက်သောကြောင့် မလုပ်ကြပေ။ ယခုအခါ ဤတောအားလုံးကို ပြည်သူပိုင်လုပ်၍ ကျွန်းသစ်များကို ထုတ်နေ ကြသည်။ ခေတ်ကောင်းစဉ်အခါ ၁၉၁၉ ခုနှစ်မှ စ၍ ၁၉၃၉ ခုနှစ် အ



ထိ ဤတောများမှ နှစ်စဉ်ကျွန်းသစ်လုံး ပျမ်းမျှခြင်းတန်ချိန် ၄၆၄,၃၇၅ တန်ထွက်ခဲ့၍ ထိုမှရသော အခွန်တော်မှာ မြန်မာငွေ တစ်ကုဋေခွဲ ဖြစ်လေသည်။

(ခ) သစ်ကုန်သည်ကလေးများ လုပ်နိုင်သော တော။ ။

ဤတောမျိုးကို ရွေးချယ်သောအခါ သစ်ကုန်သည်များ၏ ငွေအင်အားနှင့် ကျွဲ၊ နွား၊ ဆင်၊ လှည်း၊ မော်တော်ကား အင်အားတို့အပြင် သစ်ထုတ်ရန် လွယ်ကူ၍ သစ်ရောင်းနိုင်သော ဒေသနှင့် အနီးဆုံး တောများကို ရရန် သေချာစွာ စစ်ဆေးပြီးမှ ရွေးချယ် ရသည်။ ထို့ကြောင့် ဤတောမျိုးတွင် ကြိုးဝိုင်း ကြိုးပြင်ပါလျက်၊ မြို့ရွာ၊ မြစ်၊ ချောင်းကမ်း၊ လှည်းလမ်းနှင့် မီးရထားလမ်းများနှင့် နီးသော နေရာများတွင် တွေ့နိုင်သည်။ ဤတောမျိုးမှ ထွက်နိုင်သော သစ်များမှာ ကျွန်း၊အင်၊ ကညင်၊ အင်ကြင်း၊သစ်ယာ၊ကဒီ(ကသစ်)၊ ပျဉ်းကတိုး၊ ပျဉ်းမ၊ ပိတောက်၊ သင်္ကန်း၊ နှော၊တောသရက်၊ တောင်သရက်၊ ဒီးဒူး၊ လက်ပံ၊ ဖန်ခါး၊ သစ်ဆိမ့်၊ ရွှား၊ ရှော့ပြာစသည်ဖြင့် တောကို လိုက်၍ ဖြစ်၏။ ထိုသစ်မျိုးများကို မြန်မာနိုင်ငံတွင်း သုံး၍ မကုန်သောကြောင့် နိုင်ငံခြားသို့ပင် တင်ပို့ရသေးသည်။ ၁၉၃၅-၃၆ ခုနှစ်မှ ၁၉၃၉ - ၄၀ ပြည့်နှစ်အထိ ကျွန်းမှတပါး အခြားနာမည်ရပြီးဖြစ်သော ပျဉ်းကတိုး၊ ပိတောက်၊ သစ်ယာ၊ အင်ကြင်း၊ ပျဉ်းမ၊ အင်၊ ကညင်နှင့် အခြား သစ်မျိုးများကို ပျမ်းမျှခြင်း တန်ချိန် ၄၈၂,၃၆၃ တန်မျှ နှစ်စဉ် နိုင်ငံခြားများသို့ တင်ပို့နိုင်ခဲ့သည်။ ရွေးနှစ်ပေါင်းများစွာကစ၍ မြန်မာနိုင်ငံ၏အကောင်းဆုံး ဖောက်သည်သည် ကျွန်ုပ်တို့၏ အိမ်နီးချင်း အိန္ဒိယနိုင်ငံ ဖြစ်၍ ကျွန်ုပ်တို့နိုင်ငံမှထွက်သမျှသစ်၏ သုံးပုံနှစ်ပုံကို အိန္ဒိယနိုင်ငံမှ အစဉ်သဖြင့် လိုသည့်အလျောက် ဝယ်ယူခဲ့ပေသည်။

ဤတောမျိုးမှ ထွက်သော သစ်မှလွဲ၍ ကြိမ်၊ ဝါး၊ ရွှားစေး၊ သားရေနယ်ရန် သစ်ခေါက် စသော အသေးအပွဲ သစ်တောပစ္စည်းများမှ နှစ်စဉ် ပျမ်းမျှခြင်း အခွန်တော်ငွေ ၆၁၆,၃၂၂ ကျပ် ရခဲ့သည်။

ဤတောမျိုးကို လုပ်ခွင့် ပြုသောအခါ တော၏ အခြေအနေ၊ ထွက်မည့်သစ်တန်ချိန် စသည်တို့ကို ချင့်ချိန်၍ တနှစ်မှ ငါးနှစ်အထိ လုပ်ရန် ဖွင့်ပေးလေ့ရှိသည်။ သို့သော် အခွင့်ပြုပေးသော အချိန်တွင် မပြီးစီးနိုင်၍ နှစ်ပိုတောင်းကြသောကြောင့် အခွင့်ပြုရခြင်းက များပေသည်။

(ဂ) အစိုးရ လုပ်သော တောများ။ ။ဤတောများကို အောက်ပါ ရည်ရွယ်ချက်များနှင့် စ၍ လုပ်ခဲ့သည်။

- (၁) သစ်ထုတ်ရာ၌ ကုန်ကျမည့်စရိတ်များကိုသိစေရန်။
- (၂) သစ်အရောင်းအဝယ် နားလည်စေရန်။
- (၃) သင့်တော်သော သစ်အခွန်တော်ကို ကြီးကြပ် ကန့်သတ်နိုင်ရန်။

(၄) သစ်ထုတ်ရန် စည်းကမ်း နည်းလမ်းများကို နား

လည်၍ သစ်တောကျောင်းသားများနှင့် သင်လိုသော သစ်ကုန်သည်ကလေးများကို သင်ပြပေးရန်။

(၅) အခွန်တော် ပိုမို၍ ရရန်။

(၆) သစ်ထုတ်ရာဝယ် ချောင်း၊ မြစ် စသည်တို့ မပျက်စီးအောင်သော်၎င်း၊ ပျက်စီးသောနေရာများကို ပြုပြင်ပေးရန်နှင့် ရေဝပ်သော လတာမြေများကို ရေမဝပ်ဘဲ လယ်ယာကောင်းများ ဖြစ်မြောက်အောင် လုပ်ပေးရန်သော်၎င်း ဖြစ်၏။ ဤနည်းအတိုင်း ပြုပြင်ပေးနိုင်သောကြောင့် သာယာဝတီနယ် မြစ်မခသစ်တောနယ်၊ သစ်ထုတ်သော အကွက်တွင် နှစ်စဉ် လယ်ကေပေါင်း ၃၀၀ နီးပါး ချဲ့ထွင်ပေးနိုင်ခဲ့သည်။

(၇) ရန်ကုန်၊ မန္တလေးနှင့် မော်လမြိုင် မြို့ကြီးများတွင် ရှိသော သစ်ကုန်သည်ကလေးများ ကျွန်းသစ်ရရန်အတွက် လေလံတင် ရောင်းနိုင်ရန်။

(၈) ရန်ကုန်မြစ်ထဲတွင် သောင်ထွန်းခြင်း၊ ရေတိမ်ခြင်း၊ ကမ်းပါး ပျက်ခြင်းမှ ကာကွယ်ပေးရန်၊ ထိုအလုပ်အတွက် ယခင်က ဆိပ်ကမ်းဌာန ဆိုင်ရာမှ နှစ်စဉ် မြစ်မခနယ်တွင် လုပ်ကြသော သစ်တော အရာရှိကြီးများ၏ လခအချို့ကို ပေးလေ့ ရှိသည်။

အစိုးရလုပ်သော တောမျိုးကို ၁၈၅၆ ခုနှစ်မှ စ၍ လုပ်ကိုင်ခဲ့သည်။ ရွေးအခါက ဤအလုပ်မျိုးကို ကသာ၊ မော်လမြိုင်၊ သာယာဝတီ၊ ဇီးကုန်း၊ ပြည်နှင့် အခြား ဒေသတို့တွင် လုပ်ခဲ့၏။ သို့သော် နောင်အခါ သစ်ကုန်သည်ကြီးများ၏ တောင်းဆိုချက်ကို လိုက်လျောကာ သာယာဝတီ၊ ဇီးကုန်းနှင့် ပြည်နယ် အောက်ပိုင်းကိုသာ လုပ်ခဲ့တော့သည်။

၂။ တောလက် ကျေးရွာနှင့် မြို့ကြီးများတွင် နေထိုင်ကြသူ အားလုံး အသုံးပြုရန် လိုသလောက် သစ်၊ ဝါး၊ ထင်း စသည် ရအောင် စီမံပေးသော တော။

ဤတောမျိုးကို ရွေးချယ်သောအခါ သစ်ထုတ်ရန် လွယ်ကူလျက် မြို့ရွာနှင့် နီးပြီးလျှင် ရွာသူရွာသားတို့လိုအပ်သော သစ်တောပစ္စည်း အားလုံး လုံလောက်စွာ ရနိုင် မရနိုင်ကို ဝေဖန်ရသည်။ ထိုနောက် တောများကို တနှစ်စာ ထွက်နိုင်သော အကွက်ငယ်များ ခွဲလျက် လှည်းလမ်းများကို မြို့ရွာများမှ ထိုအကွက်သို့ ရောက်အောင် ဖောက်ပေးခြင်း၊ လွယ်လင့်တကူ သစ်၊ ထင်း၊ ငါးမှ စသော သစ်တောပစ္စည်း ထုတ်ယူနိုင်ရန် လက်မှတ်ရောင်းသော အကောက်တံများထားခြင်းတို့ကို လုပ်ရသည်။ ဤကဲ့သို့ လုပ်ပန်း၍ စရိတ်ငွေ မြောက်မြားစွာ အကုန်ခံရသော်လည်း တိုင်းသူ ပြည်သားများ သက်သာစိမ့်သောငှါ မဆိုလောက်သော အခွန်ကိုသာ ကောက်သည်။ ဤတောမျိုးမှ သစ်တောပစ္စည်း ထုတ်ယူရန် လက်မှတ်များမှာ အခြေအနေ၊ ပစ္စည်းကိုလိုက်၍ တရက်မှ သုံးရက် အထိသာ ခွင့်ပြုလေ့ ရှိ၏။ ဤကဲ့သို့ လက်မှတ်နှင့်မှ ထုတ်ယူခွင့် ပြုသည်ဟု ဆိုသော်လည်း သနပ်



## မြန်မာနိုင်ငံ သစ်တောများ

ခါး၊ မှို၊ ဟင်းရွက် ဟင်းသီး၊ ကန်စွန်း၊ သပွတ်၊ ဗန်ဘွားဖက်၊ သနပ်ဖက်၊ အင်ဖက်၊ တောင်စွန်ဖက်၊ မျှစ်၊ ဖန်ခါးသီး၊ ဆီးဖြူသီး၊ မုန်ကုသီး၊ ခံသီး၊ လက်ပွတ်သီး၊ ဆီးသီး၊ သပြေသီး၊ စင်ပြမ်းသီး၊ ကြက်မောက်သီး၊ ဝှေးသီး၊ ဝှေးဖူး၊ သပြေသီး၊ ကနစိုးသီး၊ သရက်သီး၊ ရဲယိုသီး၊ ဥသျှစ်သီး၊ ရင်ကန်းသီး၊ ပိန်းဥ၊ မြောက်ဥ၊ ဖွတ်ဥ၊ အင်ဥ၊ ကျွေးဥ၊ ကိုင်းဥ၊ ကြာပွင့်၊ ကြာဖူး၊ ကညွတ်၊ ကင်ပွန်းသီး၊ ကင်ပွန်းရွက်၊ ဆူးပုပ်ရွက်၊ ကျီးခြေမုစ၍ ဆေးရွက်၊ ဆေးမြစ် အမျိုးမျိုး၊ ဖွတ်၊ ပုတတ်၊ ယုန်မကျန် မည်သည့် အသေးအဖွဲ့ ပစ္စည်းကိုမဆို လိုချင်သလောက် အခွန်အခမပေးရဘဲ အခါမရွေး သွားရောက်ရှာဖွေ စားသောက် ရောင်းချနိုင်သည်။ အမှန်ဆိုသော် ဤပစ္စည်းများ အပေါ်တွင် အခွန်ကောက်မည်ဆိုက ကောက်ထိုက်ပေသည်။

ထိုမှတစ်ပါး ထို တောအနီးတွင် ဘိုးဘွားလက်ထက်မှ နေလာ၍ ထိုတောထဲမှ ပစ္စည်းများကို သုံးစွဲလာသော သူများ အဖို့မှာမူ ပိုင်ဆိုင်ခွင့် ရရှိကြောင်း သစ်တောဌာနမှ အသိအမှတ်ပြုပါက ထိုသူတို့သည် အခွင့်ပြုသော သစ်၊ ဝါး၊ ထင်းစသော ပစ္စည်းတို့ကို အခွန်မဆောင်ဘဲ ထုတ်ယူ သုံးစွဲပိုင်ခွင့် ရှိကြသည်။

ဤတောမျိုးကို လုပ်သောအခါ အနှောင့်အရှက် အလွန်တရာများ၏။ တောများကို မပျက်စီးအောင် စောင့်ရှောက် ထိန်းသိမ်းပေးရန်မှာ မလွယ်ကူလှပေ။ ဤတောမျိုး၏ပတ်ဝန်းကျင်တွင် ရွာပေါင်းမြောက်မြားစွာ ရှိနေ၍ ထိုရွာများမှ လှည်းလမ်းများသည် တောထဲတွင် ရွပ်ရွက်ခတ်လျက် ရှိနေသဖြင့် နေ့ညဉ့်မရွေး ဝင်ရောက်၍ မိမိတို့လိုရာ ပစ္စည်းကို စည်းမဲ့ ကမ်းမဲ့ ယူလေ့ ရှိကြသည်။ အခါကောင်း၍ ဥပဒေကို ရိုသေသည်ဟုဆိုသော ခေတ်ကပင် ဤကဲ့သို့ ထိန်းမနိုင်အုပ်မရ ဖြစ်ခဲ့၍ ဤတောမျိုးများ အချို့ပျက်စီးကာ အချို့ကို အစိုးရက ဖျက်ဆီးခဲ့လေသည်။ ဂျပန်ခေတ်သို့ ရုတ်တရက် ရောက်လာသောအခါ တကိုယ်ကောင်း ကြံကြသော မြန်မာနှင့် ကုလားများသည် ဂျပန်များနှင့် ပူးပေါင်းလျက် သူတို့လိုသော သစ်၊ ထင်း၊ ဝါးမှ စ၍ သစ်တောပစ္စည်းမျိုးစုံကို လိုသည်ထက် ပို၍ရရန် စည်းကမ်းမဲ့ လုပ်ခဲ့ကြသည်။ မြန်မာနိုင်ငံက သစ်တောများကို မြန်မာအမျိုးသားများသာ ပိုင်၍ ရန်သူပိုင် မဖြစ်နိုင်ကြောင်းကိုသော်၎င်း၊ သစ်တောပစ္စည်းများကို စည်းကမ်းနှင့် ထုတ်ယူသင့်ကြောင်းကို သော်၎င်း ထိုခေတ်က ဝန်ကြီးလုပ်သူ သခင်ထွန်းအုပ်၊ အတွင်းဝန် ဦးလှရှိန်နှင့် ဤစာရေးသူပါ သုံးဦးတို့သည် ဟို



မြန်မာသစ်လုပ်ငန်း၌ ဆင်များ၏လုပ်အားတန်ဖိုးကား ကြီးမားလှပေသည်။



တိုင်၊ သည်တိုင်နှင့် နောက်ဆုံး၌ စစ်ဌာနနှင့် ဆိုင်သည်ဟု ဆို၍ ယင်းတို့နှင့် နောင်အခါတွင် အပြည်ပြည်ဆိုင်ရာ ဥပဒေ အရ ပြောဆိုသောအခါမှ စည်းမဲ့ကမ်းမဲ့ ပြုလုပ်ခြင်း နည်း ပါးသွားလေသည်။ ထို့ကြောင့် မြန်မာနိုင်ငံက တောများ သည် ဂျပန်ခေတ်က အများ ထင်သကဲ့သို့ မပျက်စီးခဲ့ပေ။ ဂျပန်များကြောင့် သစ်တောဌာနမှ ပျက်စီးသော တော၊ အဆောက်အအုံ၊ ဆင်၊ ကျွဲ၊ တန်တားနှင့် အခြား ပစ္စည်း စုစုပေါင်း၏ တန်ဖိုးမှာ မြန်မာငွေ နှစ်ကုဋေခွဲသာ ဖြစ်၏။ ထိုသို့ ဆုံးရှုံးသည်ကို ဂျပန်နိုင်ငံမှ စစ်လျော်ကြေး တောင်း ယူခဲ့လေသည်။

၃။ မီးရထား၊ သင်္ဘောနှင့် အခြား အသုံးအဆောင် အ တွက် ထင်းပေးရန် လုပ်သော တော။

ဤတောမျိုးကို မော်လမြိုင်၊ ပုသိမ်၊ မြောင်းမြ၊ ဟင်္သာ တ၊ ကသာ၊ ရွှေဘို၊ ပြည် စသော နယ်များတွင် လိုသည့် အလျောက် စစ်ဆေး၍ ဖွင့်ပေးသည်။

၄။ မိုးလေဝသနှင့် ရာသီဥတုမျှတလျက် ရေလုံလောက်စွာ ရရန် ထားသော တော။

မြန်မာနိုင်ငံအလယ်ပိုင်းရှိ မိုးပါးရေရှား ရပ်ဝန်း၌ အပူ ရှိန် ပြင်းထန်လှပေရာ၊ မြေများသည် မြေဩဇာဓာတ် ချို့ တဲ့ကာ ဆားငန်မြေများအဖြစ် ပြောင်းလာခြင်း၊ မိုးရာသီ အခါ ညီမျှစွာ မိုးမရွာဘဲ၊ တလနှစ်လအတွင်း မိုးသည်း ထန်စွာ ရွာတတ်သဖြင့် မြေဆီလွှာများကို ရေတိုက်စား ခြင်းတို့ကြောင့် ထိုရပ်ဝန်းသည် တဖြည်းဖြည်း သဲကန္တာရ ဆန်လာသည်။ သစ်တောဌာနသည် ထိုအန္တရာယ်ကို ကာ ကွယ်ရန် ရှိပြီးသစ်တောများ မပြုန်းတီးရေး၊ သစ်တော တည်ထောင်ရေးကို ကြိုးပမ်းလျက်ရှိသည်။ သစ်တောရှိပါ က ရေ ရရှိခြင်း၊ အပူဒဏ်နှင့် လေဒဏ်ကို ကာကွယ်ခြင်း၊ သစ်တောထွက် လူသုံးပစ္စည်းများရခြင်း စသော အကျိုး ကျေးဇူးကိုလည်း ခံစားရပေမည်။

၅။ အိုးအိမ်၊ လယ်မြေ၊ ချောင်း၊ မြောင်း၊ အင်း၊ အိုင်၊ လမ်း၊ တန်တားမှ စ၍ ရေလွှမ်းမိုးခြင်း ပျက်စီးခြင်းတို့မှ ကာကွယ် ပေးရန်လိုသော တော။

ဤတောမျိုးမှာ မြေဆီ မြေလွှာတို့သည် မူလနေရာမှ အ ခြားသို့ ရွေ့လျက်နိမ့်ရာ မြစ်၊ ချောင်း၊ အင်း၊ အိုင်တို့တွင် အ နည်ထိုင်ကာ ကောစေ၍ မိုးရာသီတွင် ထိုတောများ၏ ပတ် ဝန်းကျင် တဝိုက်၌ ရှိနေသော ဒေသများသို့ ရေလွှမ်းမိုး လျက် ပျက်စီးနိုင်သည့်အပြင်၊ မူလ နေရာတို့တွင်လည်း မြေ ဆီမြေလွှာ ကုန်ခန်း၍ ရေစီးကြောင်း မြောက်မြားစွာနှင့် မြေပြင်အောက်တွင်ရှိသော ကျောက်ခဲကြီးငယ်တို့ အပြင် မည်သည့် အပင်မှ မပေါက်နိုင်သော ကျောက်ဖျာတို့ပင် ပေါ်ထွက် လာခြင်းတို့မှ တားဆီးပေးရန် လိုသော တော များပင် ဖြစ်ပေသည်။ သို့သော် ဤတောမျိုးကို ထားခါမျှ

နှင့် မလုံလောက်ချေ။ မြေဆီမြေလွှာ ကုန်ခန်းခြင်းနှင့် ပျက် စီးရာ ပျက်စီးကြောင်း အကြောင်းအရာ အလုံးစုံကို စူးစမ်း ဆင်ခြင်ပြီးမှ လိုအပ်သော စည်းကမ်း နည်းလမ်းများကိုပါ ကျနသေချာစွာ ထား၍ ပြုစုလုပ်ကိုင်မှသာ ရည်ရွယ်ချက် ကို အောင်မြင်စွာ ရရှိနိုင်ပေမည်။ မြေဆီမြေလွှာတို့ကို ပျက်ဆီးနိုင်သော အကြောင်းရင်းများမှာ သဘာဝအတိုင်း ယင်းတို့ကို မိုး၊ နေနှင့် လေတို့၏ ပြင်းထန်သောအရှိန်မှ ကာ ကွယ်၍ပေးသော အပင်ကြီးငယ်တို့နှင့် ယင်းတို့မှ ကြွေကျ၍ မြေဆွေးဖြစ်သော၊ သို့မဟုတ် ဖြစ်မည့်အကိန်းအခက်အရွက် အမြစ်တို့ကို သုတ်သင် ရှင်းလင်း ပျက်ဆီးခြင်းတို့ပင် ဖြစ်ပေ သည်။ ကျွန်ုပ်တို့ မြန်မာနိုင်ငံတွင် ရှေးနှစ်ပေါင်း များစွာမှ စ၍ မြေဆီ၊ မြေလွှာတို့ကို နေရိုသရွေ့ ပျက်စီးအောင် လုပ် နေသော နည်းများမှာ တောင်ယာခုတ်ခြင်း၊ သစ်ပင်လှဲ ခြင်း၊ တောရှင်းခြင်း၊ တောမီး ရှို့ ခြင်း စသည်တို့ ဖြစ်၏။

မြန်မာနိုင်ငံတွင်ရှိသော တောများကို ၁၇၅ ခုနှစ်မှစ၍ သစ်တောပါရဂူတဦး ဖြစ်သူ ဆာ ဒီအက်ထရစ် ဗရင်းဒစ်က သစ်တော မီးမလောင်ရန် အမြော်အမြင်ကျယ်စွာ စီမံကိန်း နှင့် ဥပဒေများကို ပြုလုပ်၍ နှစ်ပေါင်းများစွာ တားမြစ်ခဲ့ သည်။ ထိုစီမံကိန်းနှင့် ဥပဒေများမှာ ယနေ့အထိ တည် လျက် ရှိနေသေး၏။ သို့သော် အသုံးမပြုကြပေ။ ထိုစဉ် အခါက တောသူ တောင်သားများသည် တောမီးလောင် လျှင် အပြစ်ရမည်ကို ကြောက်ရွံ့ခြင်းကြောင့်လည်း တ ကြောင်း တောင်ယာတွင် လောင်စာများစွာ ရစိမ့်သောငှာ တကြောင်း၊ ဤအကြောင်း နှစ်ကြောင်းကို ထောက်၍ မိမိ တို့ လုပ်ကိုင် စားလောက်ရုံမျှသာ ဖြစ်မည့် တောကွက်ကို ခုတ်ထွင် ရှင်းလင်းပြီးလျှင် ထိုအကွက်၏ ပတ်ဝန်းကျင်တွင် ၁၀ ပေ ၁၅ ပေကျယ်သော မီးတားလမ်းများကို အပြောင် တန်မြက်စည်းနှင့် လှည်းပြီးမှ မိမိတို့၏ တောင်ယာကွက်ကို သာ မီးရှို့ လေ့ ရှိသည်။ ထိုမီးကိုလည်း ထိုအကွက် အပြင်သို့ ကူးစက်ရန် မည်သို့သောအခါမျှ အခွင့် မပြုခဲ့ကြပေ။ ထိုအ တွက် ထိုခေတ်က မြေဆီမြေလွှာပျက်စီးသည်ဟု ဆိုစေကာမူ ပြောပလောက်အောင် မဖြစ်သည့်အပြင် ယင်းတို့ကြောင့် နှစ်စဉ် ရေကြီး၍ လယ်ယာ၊ ကိုင်းကျွန်း၊ တန်တား၊ လမ်း၊ တာ၊ အိမ်မှ စ၍ ပျက်စီးသည်ဟုလည်း မှတ်တမ်းတွင် မတွေ့ ခဲ့ပေ။ သို့သော် ၁၉၀၅ ခုနှစ်မှစ၍ သစ်တော ကြီးဝိုင်းများ ကို တစတစ မီးတားခြင်းမှ ရုတ်သိမ်း၍ ၁၉၂၂ ခုနှစ် ရောက် သောအခါ အသစ်စိုက်ပျိုးသော သစ်တောစိုက်ခင်းမှ လွဲ၍ အခြား တောများကို မီးတားခြင်း မလုပ်တော့ပေ။ ထို ကြောင့် ၁၉၂၃ ခုနှစ်လောက်မှ စ၍ ယနေ့အထိ တနှစ်ထက် တနှစ် ပိုမို၍ ဆိုးရွားစွာ ရေကြီး၍ အနယ်နယ်တွင် လယ်ယာ ကိုင်းကျွန်း၊ လမ်း၊ တာတမံ၊ တာရိုး၊ အိမ်၊ ချောင်း၊ မြစ်မှစ၍ ပျက်စီးနေကြောင်းကိုမိုးဥတုအခါတိုင်း သတင်းစာများတွင်



ဖတ်နေကြရပေပြီ။ ထိုမှတစ်ပါး မြန်မာနိုင်ငံ တဝှန်းလုံးတွင် ရှိသော တောင်ကုန်းကြီးငယ်တို့တွင် မြေဆီမြေလွှာ ကုန်ခန်း လာ၍ ဆိုးရွားလာသော ဒေသများတွင် မည်သည့် အပင်မှ လည်း မပေါက်၊ မည်သည့် ယာမှလည်း မလုပ်နိုင်သော အခြေသို့ပင် ရောက်နေသော မြေကွက်ကြီးငယ် မြောက်မြားစွာ ရှိနေပေပြီ။ အဆိုးဆုံး နေရာများမှာ ရှမ်းပြည်နယ်၊ မိတ္ထီလာ၊ ကျောက်ဆည်၊ မြင်းခြံ၊ မကွေးနှင့် ရမည်းသင်း နယ်မြောက်ပိုင်းတို့ဖြစ်သည်။ ကျန်သော ဒေသတို့မှာလည်း မြေဆီ မြေလွှာသည် တနှစ်တခြား လျော့ပါးလာ၍ တောစိုမှ တောခြောက်၊ တောခြောက်မှ မြက်တော၊ ထိုမှ တဖန် မည်သည့် အပင်မှ မပေါက်နိုင်သော ကျောက်ဖျာနှင့် ကျောက်တုံးများအထိ ပြောင်းလဲ နေခြင်းကို ထင်ရှားစွာ တွေ့မြင်နိုင်ပေသည်။ ထို့ကြောင့် ကျွန်ုပ်တို့ တောများသည် လူအများ ထင်သည့်အတိုင်း မကောင်းတော့ချေ။ ရှေးက သစ်တန်ချိန် ၂၅-၃၀ ရှိ သစ်လုံးများပင် ထွက်ခဲ့ဘူးသည်ဟု ဆိုသော်လည်း ၁၉၂၅ ခုနှစ်လောက်က မြစ်မခနယ်မှ ငါးတန် ခွဲသာသာရှိသော သစ်လုံးကို ထုတ်လာသောအခါ အများက အံ့သြနေကြရလေပြီ။ ထို့ကြောင့် ယခုမှ စ၍ သစ်တောများကို ပြန်လည်၍ မီးတားခြင်း၊ အသုံးမဝင်သော မြေကွက်လပ်များကို ပြန်လည် ပြုပြင်ခြင်း၊ မြေဆီမြေလွှာ ကောင်းသည်ထက် ကောင်းအောင် မြက်၊ သစ်ပင်စသည်တို့ ပေါက်စေရန် စီစဉ်၍ လုပ်ထိုက်ပေပြီ။

၆။ သားရဲ တိရစ္ဆာန်မှစ၍ ကျေးငှက်၊ ပိုးမွှားမကျန် ပြုန်းတီးပျက်စီးမည်ကို စိုးရိမ်၍ ထားသော တော။

ဤတောမျိုးကို ရှေးအခါက မိဂဒါဝုန် တောများ ထားသည့်နည်းအတိုင်း ဆက်လက်၍ ထားခြင်းပင် ဖြစ်ပေသည်။ မြန်မာ တိုင်းရင်းသားများသည် အသားဆိုလျှင် လင်းတသားကလဲ့၍ ဘာမျှ မရှောင်ကြချေ။ ထိုအတွက် ငရဲကို မကြောက်ဘဲ ရရာသတ္တဝါကို လိုက်လံရှာဖွေ၍ မျောက်၊ ဖွတ်၊ ပုတတ်၊ ငါးနှင့် ငှက်တို့မှအစ ဆင်ကောင်ကြီးများအထိ တွေ့ရာကို အရ သတ်ဖြတ်စားသောက်ကြသည်။ ထို့ကြောင့် တရံရောအခါက ကျွန်ုပ်တို့နိုင်ငံတွင် တောတိရစ္ဆာန် အလွန် ပေါများခဲ့သော်လည်း ယခုအခါ တနေ့တခြား ရှားပါး လာသဖြင့် ယင်းတို့ ကွယ်ပျောက်၍ မသွားအောင် တဖက်ပါ တောများကို သီးသန့်၍ ထားပြီးလျှင် အထူး အရာရှိများနှင့် စောင့်ရှောက်ခဲ့ရလေသည်။

အဆိုပါ တောများကို ကန့်သတ် ထားသည့် အပြင် ဥဒေါင်း ငှက်မျိုးသည် သာသနာရေး မျက်စိနှင့် ကြည့်လျှင် အလွန် မြင့်မြတ်သော သတ္တဝါမျိုး ဖြစ်၍ အိန္ဒိယနိုင်ငံတွင် မည်သည့်နေရာ၌တွေ့တွေ့ ဖမ်းဆီးသတ်ဖြတ်ခြင်း မပြုရန် တားဆီးသကဲ့သို့ မြန်မာနိုင်ငံမှာလည်း တားဆီးပေးခဲ့သည်။ ဒုတိယ ကမ္ဘာစစ်ကြီး မဖြစ်မီက အဆိုပါ တော

များတွင် တိရစ္ဆာန်တို့သည် အသင့်အတင့် များပြား၍ ယဉ်ပါးနေကြ၏။ ဒုတိယကမ္ဘာစစ် အတောအတွင်း၌ပင် ထိုတောများမှာ ဘေးမဲ့တောများအဖြစ် တည်ရှိခဲ့လေရာ ယခုအခါ ရှေးကထက် ပိုမို၍ ဂရုစိုက်စောင့်ရှောက်ရန် လိုလားအပ်ပေသည်။

နယ်	တောအမည်	မွေးထားသော တောတိရစ္ဆာန်
မြစ်ကြီးနား	ပိတောင်	ဆင်၊ စိုင်း၊ ပြောင်၊ ဆတ်၊ ဒရယ်၊ ချေငယ်၊ ဝက်၊ ကျား၊ ကျားသစ်၊ ဥဒေါင်း၊ ရစ်၊ ခါ၊ တောကြက်၊ ငှက်။
ကသာ	ရွှေဥဒေါင်း	ကြံ့၊ ဆင်၊ ပြောင်၊ စိုင်း၊ ဆတ်၊ တောဆိတ်၊ ချေငယ်၊ တောဝက်၊ ကျား၊ ကျားသစ်၊ ဝက်ဝံ၊ ဥဒေါင်း၊ တောကြက်၊ ရစ်၊ ခါ၊ ငှက်။
မန္တလေး	မေမြို့	ချေငယ်၊ တောကြက်၊ ခါ၊ ဥဒေါင်း။
ထားဝယ် သထုံ	မော်စကိုကျွန်း ကဟိလူ	ဆတ်၊ ချေငယ်၊ တောဝက်၊ ကြံ့။ တောဆိတ်၊ ဆတ်၊ ချေငယ်၊ ဒရယ် အပုစား၊ ဒရယ် အကြီးစား၊ တောကြက်။
သောင်ရင်း	မူးလရစ် (မော်လမြိုင်)	ချေငယ်၊ တောဝက်၊ ကျား၊ ကျားသစ်။
မင်းဘူး	ဝက်ထီးကန် ရွှေစက်တော်	ရေကြက်အမျိုးမျိုး။ ပြောင်၊ ဆတ်၊ သမင်၊ ချေငယ်။
ပဲခူး	ပကိုင်ကန်	ကြိုးကြာ၊ ကရဝိတ်၊ ဝံလို့၊ ဘဲငန်း၊ ရေဝမ်းဘဲအမျိုးမျိုး၊ စစ်စလီ၊ ကလကတ်၊ ငှက်ကြီး ခုံးစပ်၊ တင်ကျီး၊ ဥဗျိုင်း အမျိုးမျိုး၊ မယ်ညို၊ ရေကြက်မ၊ ငဟစ်မှစ၍ ရေတွင် ကြက်စားသော ငှက်အမျိုးမျိုး။

ဦးသိန်းလွင်

မြန်မာနိုင်ငံ သစ်ပင်များ။ ။ သတ္တလောက၌ သတ္တဝါဟု သဏ္ဍေသည် သစ်ပင်များမှ ရရှိသော အစာ အာဟာရတို့ကို မှီဝဲ စားသောက်၍ အသက် ရှင်ကြပေသည်။ အချို့သော သတ္တဝါတို့သည် အသားကို မှီတင်း၍ အသက်ရှင်ကြသော်လည်း ထိုအစာအာဟာရဖြစ်သော အသားသည် သစ်ပင်များကို စားသုံးရာမှ ရရှိခြင်း ဖြစ်ပေသည်။ သစ်ပင်များ



သည်သာလျှင် မိမိတို့ အရွက်ပိုင်းတို့၌ အမြစ်မှ ပို့ဆောင်သောရေကို လေတွင်ပါရှိသော ကာဗွန်ဒိုင်အောက်ဆိုက်ဓာတ်နှင့် ရောနှောပြီးလျှင် မိမိတို့ ရှိရင်းစွဲဖြစ်သော ကလိုရိုဖီခေါ် စိမ်းရောင်ဒြပ်ဖြင့် အလင်းရောင်၏ အင်အားကို ယူလျက် ကာဗိုဟိုက်ဒြိတ်ခေါ် သကြား ကစီရည် စသည်တို့ကို ချက်လုပ်နိုင်လေသည်။ ထိုတွင်မက သစ်ပင်များတို့၏ အသား၊ အခွံ၊ အခေါက်၊ အသီး၊ အပွင့်၊ အဆီ၊ အစေး အမျိုးမျိုးနှင့် ဘေးဥပဒ်တို့မှ ကာကွယ်ရန် ဆေးဝါးအမျိုးမျိုးတို့သည် မြေမှ ရရှိသော နိုက်တြိုဂျင်၊ ဖော့စဖော့ရပ်၊ ကယ်လဆီယမ်၊ ပိုတက်ဆီယမ်၊ မက်ဂနီဇီယမ်၊ ဆိုဒီယမ်၊ ကလိုရင်း၊ သံ၊ ဆီလီကွန်၊ မန်ဂနီ၊ အိုင်အိုဒင်း၊ ဗိုရုန်၊ သွပ်၊ ကြေးနီတို့နှင့် ကာဗိုဟိုက်ဒြိတ်များ ပေါင်းစပ်၍ ဖြစ်ပေါ် လာရသည်။ ယင်းတို့ကို လူတို့သည် အစားအစာ၊ အဝတ်အထည်၊ ဆေးဝါး၊ အိုးအိမ် စသည်တို့ ပြုလုပ်၍ သုံးစွဲကြသည်။

သစ်ပင်များသည် ကြီးပွားရန်အတွက် အလင်းရောင်၊ သင့်တော်လျောက်ပတ်သော အပူအအေးနှင့် အထက်၌ ဖော်ပြခဲ့သော သတ္တုတို့နှင့် ပြည့်စုံသော မြေဓာတ်များကို အလိုရှိကြသည်။

၁။ အလင်းရောင်နှင့် သစ်ပင်လောက

သစ်ပင်တိုင်းပင်လျှင် အလင်းရောင်ကို အလို ရှိကြသော်လည်း၊ အချို့သောသစ်ပင်များသည် တပင်လုံး လွတ်လပ်စွာ အလင်းရောင်ရရှိမှု ကြီးပွား သန်စွမ်းနိုင်လေသည်။ အချို့သစ်ပင်များမူကား အခြား သစ်ပင်များ၏ လောင်းရိပ်အောက်၌ အနည်းငယ်မျှသော အလင်းရောင်ဖြင့် မျှတလျက် ကောင်းမွန်စွာ ကြီးပွားနိုင်လေသည်။ ပဌမ အမျိုးအစား ဖြစ်သော သစ်ပင်မျိုးကို လင်းလုပ်ငါးဟု ခေါ်၍ ဒုတိယ အမျိုးအစားကို လောင်းခိုပင်မျိုးဟု ခေါ်သည်။

မြန်မာနိုင်ငံ၌ မိုးရေချိန် လက်မ ၄၀ မှ ၈၀ အထိ ရွာသွန်းသော အရပ်ဒေသများရှိ ရွက်ပြတ် ရောနှောသော တောတို့၌ အုပ်မိုးပင်တို့သည် များသောအားဖြင့် လင်းလုပ်ငါးများ ဖြစ်ကြသည်။ ထိုတောမျိုးများရှိ အောက်ခံ သစ်ပင်ငယ်များနှင့် မိုးရေချိန် လက်မ ၈၀ ထက် ပိုမိုရွာသွန်းသောအရပ်ဒေသများရှိ အမြဲစိမ်း တောမျိုးတို့၌ ပေါက်ရောက်သည့် သစ်ပင်မျိုးတို့သည် လောင်းခိုပင်မျိုးဟု ယူဆနိုင်ပေသည်။

မြန်မာနိုင်ငံရှိ လင်းလုပ်ငါးများမှာ လက်ပံ၊ တမလန်း၊ စင်ပြမ်း၊ အင်၊ အင်ကြင်း၊ သစ်ယာ၊ သစ်စေး၊ နံပဲ၊ ပိတောက်၊ ရွေး၊ ရှား၊ နှော၊ ကုက္ကို၊ သစ်မန်ကျည်း၊ ပုန်းမဲဇာ၊ စစ်၊ ရုံး၊ မျောက်ငို၊ စောင်းပလွေ၊ မအူကတုံး၊ ထောက်ကြုံ၊ ကျွန်း၊ ယမနေနှင့် ထင်းရှူးပင်များ ဖြစ်ကြသည်။

အထက်ပါ သစ်ပင်များသည် လင်းလုပ်ငါးများ ဖြစ်ကြသော်လည်း၊ ဓမ္မတာအလျောက် ငယ်ရွယ်စဉ်အခါ၌ သစ်ပင်

ကြီး အနီးအနားတွင် ပေါက်ရောက်ကြရသဖြင့် ထိုအချိန်အခါတို့တွင် လောင်းရိပ်အနည်းငယ် လိုလားကြပေသည်။ သို့သော် ကြီးပွားသန်စွမ်းရန်အတွက် အလင်းရောင် လုံးဝရရှိမှုသာလျှင် ဖြစ်ထွန်းနိုင်ပေသည်။

မြန်မာနိုင်ငံရှိ လောင်းခိုပင်မျိုးများမှာ

- (၁) တောများရှိ အောက်ခံအပင်ငယ်များ။  
မဏိသြဿ၊ သတီ၊ ကံ့ကော်၊ သပြေ၊ သပြေ၊ မြတ်ရာနှင့် ရေမိန်။
- (၂) ယျဉ်းကတိုးနှင့် ကြွပ်ပင်များ။ (လောင်းရိပ်ကောင်းစွာ ခံနိုင်သော သစ်ပင်ကြီးများ ဖြစ်ကြသည်)။
- (၃) အမြဲစိမ်းတောတို့၌ ပေါက်ရောက်ကြသော ကညင်၊ သင်္ကန်း၊ သစ်ခါးနှင့် သင်္ကန်းတူ (သင်္ကန်း) ပင်များ။ (လောင်းရိပ်ခို၍ အသက်တဝက်မျှလောက် တဖြည်းဖြည်း ကြီးပွားလာကာ တောများ၏ အထက်ရွက်အုပ်သို့ ရောက်ရှိသည့်အခါ ရွက်အုပ်များကို ထိုးဖောက်၍ ထိုရွက်အုပ်များ အပေါ်မှ လင်းလုပ်ငါးများကဲ့သို့ အလျင်အမြန် ကြီးပွားတတ်သော သစ်ပင်များ ဖြစ်ကြသည်)။

လင်းလုပ်ငါးတို့၏ သဘော လက္ခဏာများမှာ အလင်းရောင်ရရှိသည့် ကွက်လပ်နေရာတို့၌ အပင်ကလေးများသည် လျင်မြန်စွာ ကြီးပွား၍ အသက်ကြီးရင့်သည့်အခါ ကြီးပွားခြင်း တဖြည်းဖြည်း ဆုတ်ယုတ်လာသည်။ များသောအားဖြင့် အရွက်ကြီး၍ အစာချက်ရာ၌ လျင်မြန်ခြင်း၊ နွေရာသီ၌ ‘ချွေးထုတ်ခြင်း’ ကို မခံရနိုင်၍ အရွက်များ အခြားသစ်ပင်တို့ထက် ရှေးဦးကြွေကျခြင်းတို့ကို တွေ့ရ၏။ (ချွေးထုတ်ခြင်းဆိုသည်မှာ နေပူရှိန်ကြောင့် သစ်ရွက်များမှ ရေခိုး ရေငွေ့များ ထွက်ခွာခြင်းကို ဆိုလိုသည်။) ရွက်နုထွက်ရာ၌လည်း အခြားသစ်ပင်တို့ နောက်မှ ထွက်ခြင်း၊ ပင်စည် ကြီးပွားခြင်းနှင့် အမြစ်ကြီးပွားခြင်းတို့တွင် ရှေးဦးစွာ ပင်စည်ကြီးပွားခြင်းကို လုံ့လပြု၍ နောက်မှ အမြစ်တို့ တဖြည်းဖြည်း ကြီးပွားလာခြင်း၊ အမြစ်နှင့် ပင်စည်ရင်းတို့၌ အစာရေစာ သိုမှီးထားရှိ၍၊ အထက်ပိုင်းကို မီးလောင်ကျွမ်းသွားသော်လည်း ငုတ်ရင်းမှ ငုတ်တက်များ လျင်မြန်စွာထွက်နိုင်ခြင်း၊ အလင်းရောင်ရှိရာသို့ ကိုင်းညွတ်၍ ပေါက်ပွားခြင်းတို့ ဖြစ်၏။

လောင်းခိုပင်များ၏ သဘောလက္ခဏာများမှာ အခြားသစ်ပင်အောက်တို့၌ အလင်းရောင် အနည်းငယ်ဖြင့် ပေါက်ရောက်နိုင်ခြင်း၊ အပင်ငယ်များသည် တဖြည်းဖြည်း ကြီးပွား၍ နောက်မှ အကြီး မြန်ခြင်း၊ အစာချက်ရာ၌ နှောင့်နှေး၍၊ ချွေးထုတ်ခြင်း သက်သာရန် အလို့ငှာ အရွက်တို့၏ အပေါ်ရေ၌ ဖယောင်းဓာတ် များပြားခြင်း၊ အရွက်ကြွေရာတွင် နောက်ကျ၍ အချို့ရွက်နုများ လျင်မြန်စွာ ထွက်ပြီးလျှင် အချို့ သစ်ပင်များမှ အရွက်မပြတ်ဘဲ နေနိုင်ခြင်း၊ အမြစ်



ကြီးပွားခြင်းကို ရှေးဦးလုံ့လပြု၍ နောက်မှ ပင်စည်ကြီးပွားလေ့ ရှိခြင်း၊ ပင်စည်နှင့်အမြစ်များ၌ အစာရေစာ သိမှီးထားခြင်း နည်းပါး၍၊ မီးဘေးစသည့် ဒဏ်တို့ကို မခံရနိုင်ခြင်း၊ အလင်းရောင် ရှိရာသို့ မကိုင်းမညွတ်ဘဲ ပြောင်မတ်စွာပေါက်ရောက်နိုင်ခြင်းများ ဖြစ်ပေသည်။

သို့ရာတွင် အထက်ပါ သဘော လက္ခဏာများ အတိုင်း သစ်ပင်များ အားလုံးကို နှစ်မျိုး နှစ်စား ခွဲခြားထားရန် မလွယ်ကူလှပေ။ ကျွန်းစသော အချို့လင်းလုပ်ပင်များ၌မူ ကား သဘောလက္ခဏာ အလွန်ထင်ရှားသော်လည်း၊ မြန်မာနိုင်ငံရှိ အမြဲစိမ်းတောများ၌ ပေါက်ရောက်သော လောင်းခိုပင်မျိုးတို့၏ သဘောလက္ခဏာများမှာ ငယ်ရွယ်စဉ်အခါ၌ အသင့်အတင့် ပေါ်လွင်ငြားသော်လည်း ကြီးပြင်းလာသည့်အခါ လင်းလုပ်ပင်မျိုးကဲ့သို့ အမူအကျင့် ကွဲပြား သွားတတ်ကြလေသည်။

၂။ ရာသီဥတုနှင့် သစ်ပင်လောက

သစ်ပင်များသည် မြေဩဇာ၊ ရာသီဥတုဟု ဆိုအပ်သော အပူ အအေး၊ မိုးရေချိန်တို့ကို လိုက်လျော၍၊ တမျိုးနှင့် တမျိုး ဆိုင်ပိုင်ပေါက်ရောက်ကြရသဖြင့်၊ ဒေသတခုရှိ ထိုမြေဩဇာ၊ ရာသီဥတုတို့နှင့် အသင့်တော်ဆုံးသော သစ်ပင်မျိုးတို့သည်သာလျှင် တည်တံ့နိုင်၍၊ အခြား သစ်ပင်မျိုးများမှာ သေကြေ ပျက်စီးကြရပေသည်။

မြေဩဇာနှင့်ရာသီဥတုတို့ကိုလိုက်လျော၍ ပေါက်ရောက်သော မြန်မာနိုင်ငံရှိ တောများကို ဒီရေရောက်သော မြစ်ဝ ကျွန်းပေါ်များ၌ တွေ့ရသည့် ဒီရေတော၊ ပင်လယ်ကမ်းရိုးတလျှောက် သောင်ပြင်အစပ်မှစ၍ တွေ့နိုင်သည့် ပင်လယ်ကမ်းနား သောင်ပြင်နှင့် သဲခုံတော၊ မြစ်၊ ချောင်း၊ အင်း၊ အိုင်နားရှိ ရေလွှမ်းမိုးသော မြေနိမ့်ရပ်များ၌ တွေ့ရသည့် ရွှံ့နွံတော၊ သို့မဟုတ် စိမ့်တော၊ မိုးရေချိန်လက်မ ၁၂၀ ကျော် ရွာသွန်း၍ အရိပ်အာဝါသ ကောင်းသော တောင်ကြားရှိ လျှိုများ၌ အစဉ် စိမ်းလန်းစိုပြည်လျက် တွေ့ရသော တောစို၊ သို့မဟုတ် အမြဲစိမ်းတော၊ ရေစီးရေလာ ကောင်းသည့် တောင်ပေါ် တောင်စောင်းများ၌ ပေါက်ရောက်သော အထက် ရွက်ပြက်ရော တောစိုနှင့် အထက် ရွက်ပြက်ရော တောခြောက်၊မြေပြန့်၌ အနွံအပြား တွေ့နိုင်သည့် သဲကြမ်းမြေ ထူထဲသော အင်တိုင်းတော၊ မြေလွှာသည် ကျောက်စရစ်များ ရောနေသည့် သဲကြမ်းမြေဖြစ်၍ အောက်ခြေ၌မူကား သဲနှင့် ရွှံ့စေးတို့သည် နွေအခါ၌ ပပ်ကြားအက်ကြောင်း မပေါ်နိုင်အောင် သွေ့ခြောက် ပြောင်လက်နေသော ကျောက်စရစ်နှင့် သဲကြမ်းပေါသော အင်တိုင်းတော၊ ဂဝံ ကျောက်တော၊ မြန်မာနိုင်ငံ အလယ်ပိုင်း သွေ့ခြောက်သော အရပ်များတွင် ရှိသည့် ဖွတ်ချေးထူမြေ၊ သို့မဟုတ် ဆားနယ်မြေတော၊

နာဂ၊ မဏိပူရ၊ ချင်းတိုင်း၊ ရှမ်းပြည်နယ်နှင့် နယ်ခြားတောင်တန်းတွင် ရှိသည့် ထင်းရှူးတောဟူ၍ ခွဲခြားနိုင်သည်။ (မြန်မာနိုင်ငံ သစ်တောများ — လည်းရှု။)

၃။ မြေကြီး နှင့် သစ်ပင်လောက

သစ်ပင်များသည် ယင်းတို့၏ အင်္ဂါ အစိတ်အပိုင်းများ ကြီးပွား သန့်စွမ်းရန် အလို့ငှာ လေမှ ကာဗွန်ဒိုင်အောက်ဆိုက်ဓာတ်၊ မြေကြီးမှ ရေနှင့် နိုက်တြိုဂျင်၊ ကန့်၊ ဖော့ဖော့ရပ်၊ ကယ်လဆီယမ်၊ ပိုတက်ဆီယမ်၊ မက်ဂနီဇီယမ်၊ ဆိုဒီယမ်၊ ကလိုရင်း၊ သံ၊ ဆီလီကွန်၊ မန်ဂနီ၊ အိုင်အိုဒင်း၊ ဗိုရုန်၊ သွပ်နှင့် ကြေးနီ စသော ဓာတ်သတ္တုများကို အလိုရှိပေသည်။ ယင်းတို့အနက် သံမှ ကြေးနီအထိ သတ္တုများကို မပြောပလောက်အောင် အနည်းငယ်မျှသာ အလိုရှိသော်လည်း၊ ယင်းတို့ကို မရရှိလျှင် သစ်ပင်များ အင်္ဂါချွတ်ယွင်း၍ မကြီးပွားနိုင်ချေ။ ကျန်ဓာတ်သတ္တုများကိုမူကား ယင်းတို့ထက် ပိုမို၍ လိုအပ်ပေသည်။ အထူးသဖြင့် သီးပွင့်သည့် အချိန်အခါတို့၌ အလွန်အရေးကြီးပေသည်။ သာမန် မြေကြီးများသည် ထိုအလိုရှိအပ်သောသတ္တုများနှင့် ပြည့်စုံပေသည်။ သို့သော် သစ်ပင်များ၏ အသီးအရွက်တို့ကို လူများက ဆွတ်ခူးစားသုံးသော အခါ မြေဩဇာ ညံ့ဖျင်းလာတတ်သည်။ အချို့မြေတို့၌မူ အထက်ပါ ဓာတ်သတ္တုများ မပြည့်စုံ၍ သစ်ပင်များညံ့ဖျင်းသဖြင့် လိုအပ်သည့် မြေဩဇာများကို လူများက ဖြည့်စွက်ပေးရပေသည်။ လူသူမနီးသော တောကြီး တောင်ကြီးတို့၌မူကား မည်သူမျှအသီးအပွင့်အရွက်တို့ကိုမခူးဆွတ်ကြသဖြင့် ယင်းတို့ကြွေကျသည့်အခါ ယင်းတို့၌ပါရှိသည့် ဓာတ်သတ္တုများသည် မြေကြီးသို့ တဖန် ရောက်လာကြရပြန်၍ မြေကြီး၌ ထိုဓာတ်သတ္တုများ ကုန်ခန်းသည်ဟူ၍ မရှိပေ။

သစ်ပင်၏အမြစ်များသည် ကြွေကျလာကုန်သော သစ်ပွင့်သစ်သီး သစ်ရွက်များတို့ကို အစာအာဟာရ ချက်လုပ်ခြင်းငှာ အသုံးပြုနိုင်ပေ။ ထိုအသီး အပွင့် အရွက်တို့ကို ပိုးမွှားတိရစ္ဆာန်တို့ ကိုက်ခဲ၍ အမှန်အမှားဖြစ်သွားပြီးနောက် ဗက်တီးရီးယားတို့၏ လက်ချက်ဖြင့် ဆွေးမြည့်ကာ လေ၌ပါရှိသည့် နိုက်တြိုဂျင် အောက်ဆီဂျင်တို့နှင့် ပေါင်းစပ်၍ အမြစ်များ ဆောင်ယူနိုင်သည့် ဓာတ်ပေါင်းများ ဖြစ်ပေါ် လာသည်။ အချို့ သစ်မြစ်များမှာ ယင်းတို့အတွင်း၌ ဗက်တီးရီးယားများ မှီခိုနေထိုင်၍ ယင်းတို့မှတစ်ဆင့် သစ်ရွက်ဆွေးများကို လွယ်ကူစွာ ဆောင်ယူနိုင်ပေသည်။ အချို့မှာမူကား မိမိထိပ်ဖျားများတို့၌ ဖန်းဂပ် (မှို) များ မှီခိုနေ၍ သစ်ရွက်ဆွေးများကို ယင်းတို့မှတစ်ဆင့် ဆောင်ယူနိုင်ကြပေသည်။ ဤကဲ့သို့ ဗက်တီးရီးယားများနှင့် သစ်မြစ်များ၊ဖန်းဂပ်(မှို)များနှင့် သစ်မြစ်များ အချင်းချင်း ကျေးဇူးပြုပုံသည် အံ့ဩဖွယ် ဖြစ်ပေသည်။



## မြန်မာနိုင်ငံ သစ်ပင်များ

ဓာတ်သတ္တုများအပြင် မြေကြီး၏ ရုပ် အခြင်းအရာသည် လည်း သစ်ပင်များအတွက် အလွန် အရေးကြီးပေသည်။ မြေကြီးသည် မြေမှုန့်များ အပေါင်းအစပ် ဖြစ်၏။ ထိုမြေမှုန့် တို့ အကြား၌ လေဖြစ်စေ၊ ရေဖြစ်စေ သွားလာ နိုင်သည့် ကြားနေရာများ ရှိသည်။ မြေမှုန့်များ၏ အကြီးအငယ် ပုံသဏ္ဌာန်သို့ လိုက်၍ ကြားနေရာတို့သည်လည်း အကြီး အငယ် အစားစားရှိကြသည်။ ကြားနေရာ ကြီးက ရေလေ တို့ ဝင်လွယ် ထွက်လွယ်၍ ရေကို ထိန်းသိမ်းခြင်း မရှိပေ။ ဥဒါဟရုဏ်မှာ သဲမြေဖြစ်၏။ ကြားနေရာ ငယ်လွန်းက ရေ ဝင်ရောက်ရန် မလွယ်ကူချေ။ ရောက်ရှိကလည်း မထွက်နိုင် ၍ ရေအပြည့်ရှိခြင်းကြောင့် လေ မဝင်ရောက်နိုင်ချေ။ ထို အပြင်လည်း ရေဖြင့် ပူနေ၍ နေပူရှိန်ကြောင့် ရေများထွက် သွားသည့်အခါ မြေကြီးကွဲတတ်၏။ ဥဒါဟရုဏ်မှာ ရွှံစေး မြေဖြစ်သည်။

အလယ် အလတ် ဖြစ်သော သဲနုမြေသည် သစ်ပင်များ အတွက် အကောင်းဆုံးဖြစ်၏။ သစ်ပင်များသည် သင့်တော် သော ရေနှင့် လေကို အလိုရှိပေသည်။ လေကို မရနိုင်လျှင် အမြစ်များ အသက်မရှူနိုင်၍ သေကြေပျက်စီးရပေမည်။ ရေဝပ်သော နေရာများ၌ သစ်မြစ်များ လေမရရှိသည့်အပြင် ဗက်တီးရီးယားများလည်း မနေနိုင်သောကြောင့် ကြေကျ ကုန်သော သစ်သီး သစ်ပွင့် သစ်ရွက် သစ်ကိုင်းတို့ မဆွေး မြည့်နိုင်ချေ။

### ၄။ သစ်ပင်လောက၏ ဘေးဥပဒ် အန္တရာယ်များ

သစ်ပင်များ၏ ဘေးဥပဒ် အန္တရာယ်ကို ဖြစ်စေတတ်သော အကြောင်းများကို အကြမ်းအားဖြင့် လေးမျိုး ခွဲခြားထား နိုင်ပေသည်။ ယင်းတို့ကား (၁) လူ၊ (၂) ပိုးမွှား၊ တိရစ္ဆာန်၊ (၃) ဖုန်းဂပ် (မှို) နှင့် သစ်ပင်ချွန်နွယ်များ၊ (၄) မြေကြီးနှင့် ဥတု ရာသီတို့ ဖောက်ပြန်ရွှေ့လျော့ခြင်းများ ဖြစ်ပေသည်။

လူတို့သည် သစ်တောများရှိ သစ်ပင်များကို စည်းကမ်းမဲ့ ထုတ်ယူ သုံးစွဲခြင်း၊ လိုသည်ထက် ပိုမိုခုတ်ယူ ဖြုန်းတီးခြင်း၊ တောင်ယာ ခုတ်ထွင်ခြင်း၊ တောမီး ရှို့ခြင်း၊ ကျွဲ နွား မောင်းနှင်ခြင်း၊ ကျောင်းခြင်း စသော ပြုမူမှုတို့ကြောင့် သစ် တောများ တဖြည်းဖြည်း ပျက်စီးကြရပေသည်။ ယင်းတို့ကို ကာကွယ်ရန်အတွက် နိုင်ငံအစိုးရသည် သစ်တောဥပဒေများ ပြုလုပ်ထားရှိခြင်း၊ သစ် ထုတ်လုပ်ရန် စည်းကမ်းချက်များ ဖန်တီးပေးခြင်း၊ သစ်တောများရှိခြင်း၏ အကျိုးကျေးဇူးကို ပြည်သူပြည်သားတို့အား သွန်သင် ဟောကြားခြင်း စသော နည်းလမ်းများ ပြုလုပ်ထားရှိရပေသည်။

သစ်တောရှိ တောတိရစ္ဆာန်တို့သည် သစ်ရွက်၊ သစ်ခေါက်၊ သစ်မြစ်၊ သစ်ပွင့်၊ သစ်သီး၊ အညွန့်အဖူး စသည်တို့ကို မှီဝဲ စားသောက်၍ နေထိုင်ကြ၏။ ယင်းတို့တွင် အညွန့်အဖူး၊

အခေါက်၊ အမြစ်၊ အပွင့်၊ အသီးတို့ကို စားသောက် ဖျက်ဆီး ကြကုန်သော ရှဉ့်၊ မျောက်၊ ဝက်၊ ယုန်၊ ဖြူး၊ ကြက်၊ ပွေး စသည်တို့သည် အခြား တိရစ္ဆာန်များတို့ထက် သစ်ပင်များ ၏ ဘေးဥပဒ် အန္တရာယ်ကို ဖြစ်စေတတ်သည်။

သစ်ပင်များကို ဖျက်ဆီးကုန်သော ပိုးတို့ကား အလွန် များပြားပေသည်။ အချို့မှာ အခေါက်၊ အခွံ၊ သစ်သားများ ကိုဖျက်ဆီး၏။ အချို့ကား အဖူးအညွန့်စသည်တို့ကို ဖျက်ဆီး ၍ သစ်ပင်၏ ကြီးပွားခြင်းကို ရပ်တန့်စေ၏။ အချို့ကား မျိုးပွားမည့် အသီးအစေ့များကို ဖျက်ဆီးကြကုန်၏။ မြန်မာနိုင်ငံ၌ ယင်းတို့၏ဒဏ်ချက်ဖြင့် တနှစ်လျှင် တန်ဖိုးသိန်း ပေါင်း များစွာ နစ်နာဆုံးရှုံးရ၍ အလွန် အရေးကြီးသော ပိုးမျိုးမှာ ကျွန်းဖောက်ပိုးဖြစ်၏။ ထိုပိုးမျိုး ပျက်စီးနည်းပါး လာရန်အတွက် သုတေသနလုပ်ငန်းများ ဖွင့်လှစ်ထားရှိ သည်။ အခြား အရေးကြီးသော အရာရောက်သော ပိုးမျိုး များမှာ ကျွန်းရွက်စားပိုးနှင့် ရွက်ချေးပိုး၊ သစ်ကတိုး ညွန့် ဖောက်ပိုးနှင့် ဝါးထိုးပိုးများ ဖြစ်ကြပေသည်။

ပိုးများကို ကာကွယ်ရန်အတွက် ယင်းတို့ကို အစာအဖြစ် မှီဝဲနေထိုင်၍၊ သစ်ပင်များအား အန္တရာယ်မပြုသော အခြား ပိုးမျိုးများကို မွေးမြူ ပွားများစေခြင်း၊ သစ်တောက်ငှက် စသော ပိုးများကို စားသောက်သော အသုံးဝင်သည့် ငှက် မျိုးများ ပွားများလာအောင် ပြုလုပ်ပေးခြင်းနှင့် ပိုးကောင် များ သေကြေပျက်စီးတတ်သော ဆေးဝါးများ ဖြန့်ကြဲခြင်း ပင် ဖြစ်ပေသည်။ နောက်ဆုံး နည်းလမ်းကား ငွေ့အမြောက် အမြား ကုန်ကျသောကြောင့် မြန်မာနိုင်ငံ၌ ပြုလုပ်လေ့မရှိ ပေ။ သို့သော် ဥရောပတိုက်ရှိ တိုင်းပြည်များ၌မူကား စိုက် ခင်းများတို့၌ အမြဲပြုလုပ်လေ့ရှိပေသည်။ ထိုပြင်လည်း သစ် ပင်များ ကျန်းမာသန်စွမ်းလျှင် ပိုးမွှားစသော အန္တရာယ် တို့ မလာရောက်နိုင်သဖြင့် သစ်ပင်များ ကျန်းမာစေရန် ပင်ကျပ် နုတ်ပေးခြင်း၊ လင်းဖွင့်ခြင်း စသည်တို့ကို ပြုလုပ်ပေး ကြပေသည်။ စိုက်ခင်းများ၌ ကျွန်းတမျိုးတည်း မစိုက် ပျိုးဘဲ အခြား သစ်ပင်မျိုးတို့နှင့် ရောနှောစိုက်ပျိုးခြင်းသည် ပိုးမွှားတို့ဘေးမှ သက်သာရာ ဖြစ်စေသည်။

ဖုန်းဂပ် (မှို) များ၏ အန္တရာယ်ကား ပိုးမွှားတို့ အန္တရာယ် ထက် ပိုမိုများပြား၏။ လူ၊ တိရစ္ဆာန်၊ ပိုးမွှားတို့ကြောင့် ဖြစ် သော အနာအဆာတို့တွင် ဖုန်းဂပ် (မှို) များ ချက်ခြင်း ဝင် ရောက်၍ ယင်းတို့ ကြီးပွားမှုကြောင့် သစ်ပင်များ အင်အား ဆုတ်ယုတ်၍ ပျက်စီးကြရပေသည်။ ဤနေရာ၌ သစ်ပင်များ ၏ ကျန်းမာမှုသည် အလွန် အရေးကြီးပေသည်။ ကျန်းမာ သန်စွမ်းသော သစ်ပင်များကို ဖုန်းဂပ် (မှို) များ နိုင်နင်းစွာ မဖျက်ဆီးနိုင်ပေ။ ဖုန်းဂပ် (မှို) ကြောင့် ဖြစ်သော ရောဂါ သည် သစ်ပင်ကချက်လုပ်သောဆေးဝါးတို့ဖြင့် တဖြည်းဖြည်း ပပျောက်လာရပေမည်။ ထို့ကြောင့် ဖုန်းဂပ် (မှို) များကို



ကာကွယ်ရန် အတွက် သစ်ပင်များ၏ကျန်းမာရေးကို အထူး ဂရုစိုက်ရပေသည်။ ဆေးဝါး ဖြန့်ကြဲခြင်းဖြင့်လည်း ဖန်းဂပ် (မှို) များ၏ အန္တရာယ်ကို ကာကွယ်နိုင်၏။ သို့သော် ငွေ အကုန်အကျ အလွန်များပြားပေသည်။

နှယ်၊ ကျီးပေါင်းနှင့် ညောင်ပင်တို့သည်လည်း သစ်ပင် များ၏ အန္တရာယ်များ ဖြစ်ချေသည်။ ယင်းတို့အတွက် ကြောင့် သစ်ပင်များ သေကြေ ပျက်စီးခြင်းကို မျက်မြင် ဒိဋ္ဌ တွေ့ရှိကြရပေသည်။

၅။ သစ်တောများ ထူထောင်သည့်နည်းများ

လူတို့ မရောက်ရှိနိုင်သော သစ်တောများ၌ အချို့ သစ်ပင် တို့သည် အိုမင်း၍သော်၎င်း၊ မီး၊ လေ တို့ကြောင့်သော်၎င်း သေကြေ ပျက်စီးကြကုန်သည် ရှိသော် ယင်းတို့အောက်၌ ရှိသော အစေ့များမှ အပင်ထွက်၍ သော်၎င်း၊ လက်ရှိ အောက်ခံပင်ကလေးများ ကြီးပြင်း၍သော်၎င်း ထိုသေကြေ ကုန်သော သစ်ပင်ကြီးအစား ပြန်လည် ဖြစ်ထွန်းလာရပေ သည်။ ဤကဲ့သို့ သစ်ပင်များ အသစ်တဖန် ပေါက်ရောက် လာရခြင်းသည် အလွန် နှောင့်နှေးခြင်းကြောင့် လူတို့ အ စဉ်မပြတ် ခုတ်ယူ သုံးစွဲ၍ ကုန်ခန်းသော သစ်ပင်များကို အစားထိုးရန် မလွယ်ကူပေ။ ထို့ကြောင့် သစ်တောများ တဖန် ပြန်လည် ဖြစ်ထွန်းရန် နည်းကောင်းများကို ရှာကြံ ကြရပေသည်။

သစ်တောများ မျိုးဆက် ထူထောင်ရန်အတွက် နည်းနှစ် မျိုးရှိသည်။ ယင်းတို့ကား (၁) ဓမ္မတာမျိုးဆက် ထူထောင် နည်းနှင့် (၂) ပဝတ္တိမျိုးဆက် ထူထောင်နည်းတို့ပေတည်း။

ဓမ္မတာ သဘာဝအလျောက် ကြွေကျလျက် ရှိကြသော မျိုးစေ့များ၊ ငုတ်တက်များ၊ အမြစ်များမှ သစ်ပင်များ တ ဖန် ဖြစ်ပွားလာရန် ပြုပြင်ပေးနည်းကို ဓမ္မတာမျိုးဆက် ထူ ထောင်နည်းဟုခေါ်သည်။ အစေ့များကို ကောက်ယူ၍ တ ဖန် ကြဲဖြန့် စိုက်ပျိုး၍သော်၎င်း၊ အပင်ငယ်များနှင့် ငုတ် တက်များတို့ကို စိုက်ပျိုး၍သော်၎င်း ပြုပြင်ပေးနည်းကို ပဝတ္တိမျိုးဆက် ထူထောင်နည်းဟု ခေါ်သည်။

ဓမ္မတာ မျိုးဆက် ထူထောင်နည်းကို တဖန် (၁) အ ပြောင်ခုတ်လှဲ၍ ထူထောင်နည်း၊ (၂) လောင်းရိပ်ခံ၍ ထူ ထောင်နည်း ဟူ၍ နှစ်မျိုးနှစ်စား ခွဲခြားထားပေသည်။

ပဌမနည်းအရ သစ်တောကို အပြောင် ခုတ်လှဲ၍ ထိုနေ ရာမြေပေါ်ရှိ သစ်စေ့များမှသော်၎င်း၊ အနီးအနားရှိ သစ်ပင် များမှ လေဖြင့် လွင့်ပါလာသော သစ်စေ့များမှသော်၎င်း အပင်ကလေးများ ပေါက်ရောက်၍ တဖြည်းဖြည်း ကြီးပွား ဖြစ်ထွန်းလာစေခြင်း ဖြစ်ပေသည်။ ဤနည်းအတိုင်း ပြု လုပ်လေ့ မရှိကြပေ။ ပြုလုပ်ကလည်း တောများကို မြောင်း တန်းကျဉ်းများ ခုတ်ထွင်၍ ပြုလုပ်ကြပေသည်။ ဤနည်း

သည် လင်းလုပ်ပင်များအတွက်သာ သင့်လျော်ပေသည်။ များသောအားဖြင့် သစ်ပင်ကလေးများ မပေါက်ရောက်နိုင် လျှင် သစ်စေ့ကြဲခြင်း၊ အပင်ငယ် ပျိုးစိုက်ခြင်း၊ မြေကြီးကို ထွန်ယက်ပေးခြင်း စသော ကိစ္စအရပ်ရပ်ကို ပြုလုပ်ပေးကြရ ပေသည်။

ဒုတိယ နည်းအရ သစ်တောကို ခုတ်ယူရာ၌ အပြောင် မခုတ်ဘဲ မျိုးပင်များ ချန်လှပ်ထား၍ ထိုမျိုးပင်များ၏သစ် စေ့မှ ထွက်လာသော သစ်ပင်ငယ်တို့သည် မျိုးပင်များ၏ လောင်းရိပ်ကို မှီခို၍ ကြီးပြင်းလာကြပေသည်။ ထိုသစ်ပင် ငယ်များ ကြီးပွားလာကြသည့်အခါ အထက်ရှိ မျိုးပင်များ ကို တဖြည်းဖြည်း ခုတ်၍ လင်းဖွင့်ပေးရပေသည်။ ဤနည်း နှင့်တူစွာ ဥရောပတိုက်ရှိ တိုင်းနိုင်ငံများတို့၌ ပြုလေ့ရှိသော နည်းသစ် အမျိုးမျိုး ရှိပေသည်။

ရွေးချယ်ခုတ်ယူ တည်ထောင်နည်းသည်လည်း အထက်ပါ ဒုတိယနည်းအထဲတွင် ပါရှိပေသည်။ ထိုနည်းအရ သစ်တော တခုလုံးကို လိုက်လံရှာဖွေ၍ သစ်ပင်များ မျိုးဆက်ပေါက် ပွားခြင်းကို အဓိက ရည်ရွယ်ချက်ထားပြီးလျှင် သင့်တော် လျောက်ပတ်သော သစ်ပင်များကို ခုတ်ယူရန် သစ်တော ပညာ၌ လိမ်မာကျွမ်းကျင်သော အရာရှိများသည် မှတ်သား ပေးရပေသည်။ မြန်မာနိုင်ငံ၌ ဤနည်းအရ ရိုးမတောင် များရှိ ကျွန်းတောများကို တည်ထောင် ပြုပြင်ပေသည်။ သို့ သော်လည်း တတောလုံးကို မလှည့်လည်နိုင်၍ တောများ ကို သစ်တောအုပ်ချုပ်နည်းများအရ အကွက်ငယ်ကလေး များ ပိုင်းစိတ် ထားရှိပေသည်။ တနှစ်အတွင်း ခုတ်လုပ်ရန် အကွက်ငယ်ကလေးများ၏ အရေအတွက်ကို သတ်မှတ်ပေး ထားသည်။ ထိုအပြင်လည်း သစ်ပင်များကို ခုတ်ယူရန် မှတ် သားရာ၌ သစ်စေ့များမှ အပင်ကလေးများပေါက်ရောက်ရန် နှင့် သစ်ပင်ငယ်များကို ကူညီပေးခြင်းများကို မပြုလုပ်ပေ။ အဘယ်ကြောင့် ဆိုသော် ဤကဲ့သို့ ပြုလုပ်ပေးလျှင် ထိုနေရာ များသို့ တနှစ်တကြိမ်သော်၎င်း၊ အနည်းဆုံး သုံးနှစ်တကြိမ် သော်၎င်း တဖန် ထိုလုပ်ငန်းများကို ပြုလုပ်ရန် လာရောက် ရပေမည်။ ထိုကဲ့သို့ မရောက်ရှိနိုင်လျှင် မိမိတို့ ကူညီ ထောက်ပံ့ခဲ့သော သစ်ပင်ငယ်များကို အခြား အကြီး မြန် သော သစ်ပင်ရိုင်းများနှင့် ပေါင်းပင်များက ဖိနှိပ် အုပ်မိုး ဖွယ်ရာ ရှိပေသည်။ မြန်မာနိုင်ငံ၌ သစ်တောများ ကျယ်ဝန်း ၍ လူအင်အား မမျှသောကြောင့် ဤကဲ့သို့ အကြိမ်ကြိမ် အလီလီ မပြုလုပ်ကြပေ။ ထိုအပြင်လည်း မြန်မာနိုင်ငံရှိ သစ်တောများသည် ဥရောပတိုက်ရှိ သစ်တောများနှင့် မတူ ညီဘဲ အသုံးမဝင်သည့် သစ်ပင်ရိုင်းများ အလွန်ပေါများ လျက် ရှိပေသည်။

ပဝတ္တိမျိုးဆက် ထူထောင်နည်းအရ ပြုလုပ်လေ့ ရှိသော နည်းများမှာ -




- (၁) မျိုးစေ့များကို တကွက်လုံး၌ သော်၎င်း၊ မြောင်းတန်းကျဉ်းများ အလိုက်သော်၎င်း၊ ပန္နက်တွင် သော်၎င်း ဖြန့်ကြဲ၍ စိုက်ပျိုးခြင်း။
- (၂) ပျိုးခင်း၌ စိုက်ပျိုးပြီးလျှင် သစ်ပင်ငယ်များကို တဆင့် နုတ်ယူ၍ တော၌ တဖန် စိုက်ပျိုးခြင်းတို့ ဖြစ်ကြသည်။

မြန်မာနိုင်ငံ၌ တောင်ယာ သမားတို့၏ အကူအညီဖြင့် ကျွန်းပျိုးခင်းများ ပြုလုပ်၍ ကျွန်းပင်ငယ်များအစား ကျွန်းငုတ်တက်ငယ်များကို တောင်ယာသမားများ၏ အသီးအနှံများနှင့် ရောနှောစိုက်ပျိုးရာ၌ ငွေအကုန်အကျ အလွန် သက်သာသဖြင့် သစ်တောအရာရှိတိုင်း အလွန် စိတ်ဝင်စား၍ ကြီးကြီး ကျယ်ကျယ် လုပ်ငန်းများ ပျိုးထောင်ရန် ရည်ရွယ်ငြားသော်လည်း ၁၉၂၈-၂၉ ခုနှစ် တို့မှစ၍ ကမ္ဘာ့သစ်ဈေးများ နိမ့်ကျလာသည်တကြောင်း၊ ထို့အပြင် ဤကဲ့သို့ စိုက်ပျိုး၍ဖြစ်မြောက်သော ကျွန်းခင်းများသည် မေ့တာသဘာဝ မကျဘဲ ပင်ခြေကျဉ်း၍ မြေကြီးများ ရေစားခြင်း၊ ကျွန်းဖောက်ပိုးများ ပွားများလာခြင်း စသော အန္တရာယ်များတို့ကြောင့် တကြောင်း ၁၉၃၅ ခုနှစ်တွင် အထက်ပါ တောင်ယာဖြင့် ကျွန်းခင်း ထူထောင်နည်းတို့ကို ပြည်တွင်းသုံးရန်မှ တပါး နိုင်ငံခြားသို့ တင်ပို့ရောင်းချရန် အလို့ငှာ မစိုက်ပျိုးတော့ချေ။ ပြည်တွင်းသုံးရန် အတွက် စိုက်ပျိုးခြင်းများကိုလည်း ယခုအခါ တိုင်းပြည်ဆူပူမှုနှင့် ကြေးငွေ ကျပ်တည်းမှုတို့ကြောင့် ရပ်စဲထားရပေသည်။

အမြဲတစေကျွန်းတောများ မျိုးဆက် ထူထောင်နိုင်သော နည်းတမျိုးကို အထူးလိုအပ်သည်။ မြန်မာနိုင်ငံရှိတောများ၌ အသုံးမဝင်သည့်သစ်ပင်များ၏ နှောင့်ရှက်မှုများကြောင့် အသုံးဝင်သည့် သစ်ပင်များမျိုး ဆက်ဖြစ်ထွန်းနိုင်ရန် အခက်အခဲများစွာတို့နှင့် တွေ့ကြုံကြရသည်။ ထိုနည်းမျိုးတမျိုး အောင်မြင်စွာရရှိရန်အတွက် သစ်တောပြုစုပျိုးထောင်သည့် သုတေသနလုပ်ငန်းတခုကို ဖွင့်လှစ်ထားရှိရပေသည်။

သစ်တောလုပ်ငန်းများ စံနစ်တကျ ကောင်းစွာ ဖြစ်ထွန်းလာရန်အတွက် သင်ကြားရသော ပညာမှာ သစ်တောအုပ်ချုပ်ခြင်းပညာ ဖြစ်ပေသည်။ ထို့အပြင်လည်း သစ်များကို အသုံးချသည့် ပညာ၊ သစ်သားများ အလျင်အမြန် အသား သေစေနိုင်သည့်ပညာ စသော ပညာ အရပ်ရပ်များလည်း ရှိပေသေးသည်။ ဦးစောထွန်းအောင်

**မြန်မာနိုင်ငံ သတ္တုတွင်းများ။** ။ပြည်ထောင်စုမြန်မာနိုင်ငံ အနှံ့အပြားတွင် သဘာဝ သတ္တုရတနာမျိုးစုံ ကြွယ်ဝသည့် အလျောက်၊ သတ္တုရှာဖွေ တူးဖော်သော လုပ်ကွက်ပေါင်း မြောက်မြားစွာ ရှိလေသည်။ သတ္တု ရတနာ တူးဖော်လုပ်ကိုင်ရောင်းဝယ်သော ဓလေ့သည် ရှေးမြန်မာဘုရင်များ



နမူတူဘော်တွင်း ရှာခင်း တစိတ်တဒေသ

လက်ထက်ကပင် ထွန်းကားလာခဲ့လေသည်။ သို့သော်လည်း မြန်မာ့မြေတွင် သတ္တုရတနာ မည်မျှလောက် ကြွယ်ဝသည်ကို သေချာစွာ ရှာဖွေ စူးစမ်းခြင်း မပြုရသေးပေ။ သတ္တုတွင်း တူးသည့်လုပ်ငန်းမှာ တူးဖော်မည့် မြေနေရာကွက်တွင် သဘာဝ သတ္တုရတနာ မည်မျှရှိမည်ကို သေချာစွာ စူးစမ်းတိုင်းထွာ၍ ခန့်မှန်းချေ သိရှိပြီးမှသာလျှင် သတ္တု တူးဖော်မှုကို စံနစ်တကျ စီမံ ဆောင်ရွက်ရသည်ဖြစ်ရကား၊ ပြည်ထောင်စု မြန်မာနိုင်ငံတွင် ယနေ့အထိ စံနစ်တကျ တူးဖော်သော သတ္တုတွင်း အနည်းငယ်သာ ရှိသေးသည်။ သို့သော် မိရိုးဖလာ နည်းအတိုင်း စက်ကရိယာကို အသုံးမပြုဘဲ၊ ပေါက်ပြား၊ ပေါက်ချွန်း၊ တူးရွင်း၊ ယင်းခွက် စသည်တို့ဖြင့် သတ္တု ရှာဖွေ တူးဖော်လုပ်ကိုင်သော လုပ်ကွက်ပေါင်း အတော်များများပင် ရှိလေသည်။

ကမ္ဘာပေါ်တွင် အထင်ကရ ကျော်ကြားနေသော ပြည်ထောင်စု မြန်မာနိုင်ငံရှိ သတ္တုတွင်းများမှာ ဘော်တွင်း၊ ဟိန္ဒား၊ မော်ချီ၊ ကံပေါက်၊ ရတနာပုံ၊ တောင်သုံးလုံး၊ ဟာမြင်းကြီး၊ ကလေးဝ၊ မိုးကုတ် ပတ္တမြားတွင်းများနှင့် ကချင်ပြည်နယ် ကျောက်စိမ်းတွင်းများပင် ဖြစ်သည်။ ဘော်တွင်း။ ။ဘော်တွင်းတွင် အသားကောင်းသော ငွေ၊ ခဲ၊ သွပ်နှင့် ကြေးနီထွက်သည်။ ၁၅ ရာစုခေတ်တွင် တရုတ်




## မြန်မာနိုင်ငံ သတ္တုတူးများ

များ စတင် တူးဖော်၍ ထိုလုပ်ငန်းအတွက် မြန်မာဘုရင် များအား အခွန်အနည်းငယ် ဆက်ခဲ့ကြသည်။ တရုပ်တို့သည် သဘာဝ သတ္တုကို တူးဖော် ကျိုချက်၍ ရွှေအနည်းငယ် ပါသော ငွေကိုသာ ယူပြီးလျှင် ကျန်သတ္တုများပါသော ချော်တုံးများကို စွန့်ပစ်ခဲ့ကြသည်။


နှစ်ဆယ်ရာစုခေတ်ဦးတွင်ထိုချော်တုံးများကိုအင်္ဂလိပ်များ တွေ့ရှိ၍ ခဲ၊ သွပ်နှင့် ကြေးနီများကို ကျိုချက် ခွဲထုတ် ရောင်းချကာ၊ ရသောငွေကို အရင်း မ တည်၍ စံနစ်တကျ ဆက်လက် တူးဖော်ကြသည်။ ၁၉၅၁ ခုနှစ်တွင် ပြည်ထောင်စု မြန်မာနိုင်ငံတော် အစိုးရက ထိုအင်္ဂလိပ်ကုမ္ပဏီနှင့် ဖက်စပ်

အရေးကြီးသော အပေါက်များမှာ ‘မားမယွန်းရှပ်’ ခေါ် စိုက်တွင်းကြီးနှင့် ‘ကျားစခန်းလိုက်ဂူ’ တို့ပင် ဖြစ်သည်။ မားမယွန်းရှပ်သည် အချင်း ၁၄ ပေ၊ အနက် ၁၄၅၀ ပေ ရှိသော စိုက်တွင်းဝိုင်းကြီး ဖြစ်သည်။ မားမယွန်းရှပ်ထဲရှိ ဓာတ်လှေကား သုံးခုဖြင့် မြေအောက် သတ္တုတူးသမားများ၊ ပစ္စည်းကရိယာများနှင့် သဘာဝ သတ္တုများကို လုပ်ငန်း အထပ် ၁၂ ထပ်တွင် အတင်အချပို့သည်။ လုပ်ငန်းအထပ်များသည် နိမ့် မြင့်ပေ ၁၀၀ ခန့်စီ ပို၍ နက်ဆင်းသွားကြသည်။ မားမယွန်းရှပ်မှတစ်ပါး မြေအောက်လှေကားများမှလည်း တထပ်မှ တထပ်သို့ ဆက်သွယ် သွားလာနိုင်ပေသည်။ အထပ်တိုင်း



မိုင်းတွင်းဆင်းရန် တည်ဆောက်ထားသည့် မားမယွန်းရှပ်ခေါ် ဓာတ်လှေကား

လုပ်ကိုင်ခဲ့၍ ၁၉၆၅ ခုနှစ် ဇန္နဝါရီလ ၁၈ ရက်နေ့တွင် ပြည်သူ့ပိုင်အဖြစ် လွှဲပြောင်းယူခဲ့သည်။ ဘော်တွင်းသည် ရှမ်းပြည်နယ်၊ ကျောက်မဲ ခရိုင်တွင် ရှိသည်။ ဘော်တွင်းသို့ သွားရန် ခရီးစဉ်မှာ လားရှိုးမြို့မှ ဖြစ်စေ၊ သီပေါမြို့မှ ဖြစ်စေ မော်တော်ကားဖြင့် သွားသော် နမူတူမြို့သို့ ရောက်သည်။ (နမူတူမြို့တွင် ဘော်တွင်းမှထွက်သော သဘာဝသတ္တုများကို ကျိုချက် ခွဲထုတ်သော စက်ရုံကြီးများနှင့် ကုမ္ပဏီ၏ရုံး ရှိသည်။) နမူတူမြို့မှ ကုမ္ပဏီမီးရထားဖြင့် သွားသော် ကျားစခန်းကို လွန်ပြီး ဘော်တွင်းသို့ ရောက်သည်။ သတ္တုတွင်းကြီးထဲသို့ ဝင်ရန် လိုက်ဂူများစွာ ရှိသည်။ သို့သော်လည်း



နမူတူနှင့် သုံးမိုင်ကွာတွင် တည်ရှိသည့် ကျားစခန်း (၆) မှ သတ္တုရိုင်းများကို သယ်ယူ ထုတ်ဆောင်ရာ သံလမ်း


တွင် လုပ်ကွက်ပေါင်း မြောက်မြားစွာ ရှိသည်။ လုပ်ကွက်တကွက်လျှင် မြေအောက် သတ္တုတူးသမား ငါးယောက်ခန့် လုပ်ကိုင်ကြသည်။ အထပ်ထပ်မှ တူးဖော်ပြီးသော သဘာဝ သတ္တုများကို အမှတ် ၆ အထပ်သို့ ပြောင်းရွှေ့ သယ်ဆောင်၍ မြေအောက် ဓာတ်ရထားများဖြင့် သယ်ယူကာ ကျားစခန်းလိုက်ဂူမှ ထုတ်ယူရသည်။ ကျားစခန်းရှိ သတ္တုသိုလှောင်အိမ်ကြီးများမှတစ်ဆင့် မီးရထားဖြင့် နမူတူမြို့ရှိ စက်ရုံကြီးသို့ တင်ပို့ရသည်။ ဘော်တွင်းတွင် မြေအောက်သတ္တုတူးသမား ၃၀၀၀ ခန့်သည် ရှစ်နာရီစီ အသုတ် သုံးသုတ်ခွဲ၍ ၂၄



# မြန်မာနိုင်ငံ သတ္တုတူးများ

နာရီပတ်လုံး လုပ်ငန်း ဆောင်ရွက်ရသည်။ မြေအောက်လုပ်ခွင်တွင် အလင်းရောင်ရစေရန်၊ မြေအောက် သတ္တုတူးသမားတိုင်း ကာဗိုက်မီးခွက်တစ်ခုကို ကိုင်ဆောင် ရသည်။ လေစုပ်ပန်ကာ လေးလုံးဖြင့် မြေအောက် သတ္တုတူးသမားများအား သန့်စင်သောလေကို ပေးရသည်။ ဘော်တင်းသည် ပြည်ထောင်စု မြန်မာနိုင်ငံတွင် အကြီးဆုံးသော မြေအောက် သတ္တုတူး ဖြစ်သည်။ (ဘော်တင်း — လည်းရှု။)

ဟိန္ဒူး။ ။ဟိန္ဒူးတွင် အလွန် အသားကောင်းသော ခဲမဖြူထွက်သည်။ အလောင်း မင်းတရား လက်ထက် မတိုင်မီကပင် ကရင်များသည် ဤဒေသတွင် သတ္တု တူးဖော်ခဲ့




အထပ်ထပ်မှ တူးပြီးသော သတ္တုများကို ဤအထပ်သို့ ပြောင်းရွှေ့၍ မြေအောက် ဓာတ်ရထားဖြင့် ကျားစခန်းလိုက်မှု ထုတ်ယူရသည်။

သည်။ ၁၉၂၆ ခုနှစ်တွင် အင်္ဂလိပ်ဘားမားတင်း မိုင်းကုမ္ပဏီ အဖြစ် တူးဖော်ခဲ့ရာမှ ၁၉၅၅ ခုနှစ်တွင် ပြည်ထောင်စုမြန်မာနိုင်ငံတော် အစိုးရသည် ထိုအင်္ဂလိပ်ကုမ္ပဏီနှင့် ဖက်စပ်၍ လုပ်ငန်းဆောင်ရွက်သည်။ ၁၉၆၃ ခုနှစ်တွင် ပြည်သူပိုင်အဖြစ် လွှဲပြောင်းယူခဲ့သည်။ ဟိန္ဒူးတွင်းသည် ထားဝယ်ခရိုင်တွင် ရှိပြီးလျှင် ထားဝယ်မြို့မှ မော်တော်ကားဖြင့် သွားနိုင်သည်။ သတ္တုတူးပုံမှာ တောင်ထိပ်နှင့် တောင်စောင်းကို ဖိနှိပ်အားပြင်းသော ရေပန်းကြိုးများဖြင့်၎င်း၊ မြေတုန်းယာဉ်ကြိုးများဖြင့်၎င်း ဖြိုချတိုက်ဖျက်၍၊ ယင်းမြောင်းများတွင် သတ္တု

‘ဖမ်း’ရသည်။ ဟိန္ဒူးတွင် သတ္တုတူးသမား ၄၀၀ မှ ၆၀၀ ခန့်သည် ရှစ်နာရီစီ အသုတ် သုံးသုတ်ခွဲ၍ ၂၄ နာရီပတ်လုံး မြေပေါ်လုပ်ငန်း ဆောင်ရွက်ရသည်။ ဤသတ္တုတူးသည် ပြည်ထောင်စု မြန်မာ နိုင်ငံတွင် အဖိုးတန်ဆုံးသော ခဲမဖြူ သတ္တုတူးပင် ဖြစ်သည်။

မော်ချီ။ ။မော်ချီတွင်းတွင် အမြိုက်နက်နှင့် ခဲမဖြူ ရောနှော၍ ထွက်သည်။ ၁၅ ရာစုခေတ်မှ စ၍ ဤဒေသတွင် ကယားများ စတင် လုပ်ကိုင်ခဲ့သည်။ ၂၀ ရာစု ခေတ်ဦးတွင် အင်္ဂလိပ်များ စံနစ်တကျ စတင် တူးဖော်ကြသည်။ ၁၉၅၇ ခုနှစ်တွင် ပြည်ထောင်စု မြန်မာနိုင်ငံတော် အစိုးရက ထိုအင်္ဂလိပ် ကုမ္ပဏီနှင့် ဖက်စပ်၍ လုပ်ငန်းဆောင်ရွက်သည်။ မော်ချီသည် ကယားပြည်နယ်လှိုင်ကော်ခရိုင်တွင်ရှိပြီးလျှင် တောင်ငူမြို့မှဖြစ်စေ၊ လှိုင်ကော်မြို့မှဖြစ်စေ မော်တော်ကားဖြင့် သွားနိုင်သည်။ သတ္တု တူးဖော်ပုံမှာ စောင်းနက်သော တောင်ကြီးများကို လုပ်ငန်း အထပ် ငါးထပ်ဖောက်၍ တူးဖော်ရသည်။ တူးဖော်ပြီးသော သတ္တုများကို တောင်ပေါ်မှ တောင်ခြေသို့ ကောင်းကင်ကြိုးတန်းဖြင့်ပို့ချရသည်။ တောင်ခြေတွင် သတ္တု သန့်စင်စေသည့် စက်ရုံရှိသည်။ မော်ချီတွင် မြေအောက် သတ္တုတူးသမား ၆၀၀ ခန့်သည် ရှစ်နာရီကြာသောအသုတ် သုံးသုတ် ခွဲ၍ ၂၄ နာရီပတ်လုံး သတ္တုတူးရသည်။ မော်ချီတွင်းသည် အင်္ဂလိပ်လက်ထက်က ပြည်ထောင်စု မြန်မာနိုင်ငံတွင် အမြိုက်နက်သတ္တု အများဆုံး ထွက်သော သတ္တုတူး ဖြစ်သည်။ (မော်ချီမြို့ — လည်းရှု။)

ကံပေါက်။ ။ကံပေါက်တွင်းတွင် အမြိုက်နက်နှင့် ခဲမဖြူရောနှော၍ ထွက်သည်။ ကံပေါက်တွင်းကို ၁၉၁၀ ပြည့်နှစ်တွင် အင်္ဂလိပ်များ စံနစ်တကျ စတင်တူးဖော်သည်။ ထိုနောက် ၁၉၅၅ ခုနှစ်တွင် မြန်မာ တိုင်းရင်းသားများ အုပ်ချုပ် လုပ်ကိုင်သည်။ ကံပေါက်တွင်းသည် ထားဝယ်ခရိုင်တွင် တည်ရှိ၍ ထားဝယ်မြို့မှ ဖြစ်စေ၊ ရေးမြို့မှ ဖြစ်စေ မော်တော်ကား



နမူတူဘော်တွင်း ကျားစခန်းရှိ သတ္တု သယ်ဆောင်သည့် ခရုပတ်ကွေ့မီးရထား



## မြန်မာနိုင်ငံ သတ္တုတူးဖွယ်များ

ဖြင့် သွားနိုင်သည်။ ကံပေါက်တူးတွင် အသုံးပြုသော သတ္တု တူးဖော်နည်းများမှာ မြေပေါ်လုပ်ငန်း၊ မြေပြန့် လုပ်ငန်းနှင့် မြေအောက်လုပ်ငန်းများဖြစ်သည်။ မိုးရာသီတွင် တောင်ထိပ် တောင်စောင်းနှင့် မြေပြန့်များတွင် ဖိနှိပ်အား ပြင်းသော ရေပန်းကြီးများဖြင့် ဖြိုချ တူးဖော်ပြီးလျှင် ယင်းမြောင်းများထဲတွင် သတ္တု 'ဖမ်း' ရသည်။ နွေရာသီတွင် တောင်စောင်း၌ ဆောက်ဖြင့် လိုက်ဂူများ တူးဖောက်၍ သတ္တု ရှာဖွေရသည်။ သတ္တုကြောကို တွေ့သောအခါ ယမ်းဘီလူးများဖြင့် ဖောက်ခွဲ တူးဖော်ရသည်။ ကံပေါက်တူးတွင် သတ္တုတူးသမား ၃၀၀ မှ ၆၀၀ ထိ လုပ်ကိုင်ကြသည်။ 'ဖမ်း' ရာမှ စွန့်ပစ်လိုက်သော ရေနောက်ထဲရှိ သတ္တု မှန်ခဲကလေးများကို ရွာသူ ရွာသားများက ယင်းခွက်ဖြင့် ကျင်ယူကြသည်။

ရတနာပုံ။ ။ရတနာပုံ တွင်းတွင် ခဲမဖြူနှင့် အဖြိုက်နက် ရောနှော၍ ထွက်သည်။ ဤတွင်းကို ၁၉၄၅ ခုနှစ်ခန့် တွင် စတင် တူးဖော်သည်။ ၁၉၅၃ ခုနှစ်မှစ၍ ဓာတ်သတ္တု ပင်ရင်း အခြေအမြစ်များ တိုးတက်အောင် ဆောင်ရွက်ရေး ကော်ပိုရေးရှင်းက ဦးစီး လုပ်ကိုင်သည်။ ဤတွင်းသည် မြိတ်ခရိုင်၊ တောတောင် ထူထပ်၍ လမ်းပန်း ခက်ခဲသော ဒေသတွင် တည်ရှိသည်။ ဤတွင်းသို့ သွားရန် ခရီးစဉ်မှာ မြိတ်

မြို့မှ ပြည်ကြီးမဏ္ဍိုင်စခန်းသို့ စက်လှေဖြင့် သွား၍၊ ထိုမှ တဖန် သတ္တုတွင်းသို့ မော်တော်ကားဖြင့် သွားရသည်။ သတ္တုတူးဖော်ပုံမှာ စောင်းနက်သော တောင်ကြီးများကို ဖိနှိပ်အားပြင်းသော ရေပန်းကြီးများဖြင့် ဖြိုချ တူးဖော်ပြီးလျှင် ယင်းမြောင်းများထဲတွင် သတ္တု 'ဖမ်း' ရသည်။ သတ္တုတွင်း တူးသမား ၃၀၀ ခန့် အလုပ် လုပ်ကိုင်ကြသည်။ တောင်သုံးလုံး။ ။တောင်သုံးလုံးတွင်းမှ ခဲမဖြူ ထွက်သည်။ ဤဒေသတွင် ရှေးအခါကပင် မြန်မာများ လုပ်ကိုင်ခဲ့ကြပြီးလျှင် ၁၉၁၁ ခုနှစ်မှစ၍ အင်္ဂလိပ် ကုမ္ပဏီ တခုက 'ခဲခပ်သဘော' ဖြင့် သတ္တုတူးဖော်သည်။ တောင်သုံးလုံးတွင်းကို ထားဝယ်မြို့မှ မော်တော်ကားဖြင့် သွားနိုင်သည်။ သတ္တု တူးဖော်ပုံမှာ တောင်သုံးလုံးရွာအနီး ဟင်ဒုချောင်းထဲတွင် ခဲသဘောကြီးကိုတည်ထား၍ ချောင်းရိုးတလျှောက်ရှိ ခဲမဖြူ ပါသော မြေကြီးများကို ခဲသဘောကြီးတွင် တပ်ဆင်ထားသော သံခွက်ကြီးများဖြင့် စုံနစ်တကျ စုန်ချည်ဆန်ချည် ခပ်ဖွဲ တင်ဆောင်၍၊ ခဲသဘောကြီးပေါ်တွင်ပင် စုံနစ်တကျ သတ္တု 'ဖမ်း' လေသည်။ ၁၉၆၄ ခုနှစ်တွင် ပြည်သူပိုင် ပြုလုပ်ပြီးနောက် ကျောက်မဲတောင် သတ္တုတွင်း စီမံကိန်းအဖြစ် ဆက်လက် လုပ်ကိုင်လျက်ရှိသည်။

ဟာမြင်းကြီး။ ။ဟာမြင်းကြီးတွင်းတွင် အဖြိုက်နက်နှင့် ခဲ



နမူတူ ဘော်ချက်စက်ရုံ၏ ရှုခင်းပုံဖြစ်သည်။ စက်ရုံမှ ထုတ်သော ခဲအဆိပ်ငွေ့များကို မရွှေ့မိကြစေရန် ခဲအငွေ့ထုတ်ခေါင်းတိုင်ကို တောင်ပေါ်၌ သီးခြား တည်ဆောက်ထားရသည်။



# မြန်မာနိုင်ငံ သတ္တုတွင်းများ



ထားဝယ်ခရိုင်၊ ဟိန္ဒူးသတ္တုတွင်းတွင် သတ္တုစစ်ယူရန် မြေများကို မော်နီတာရေပန်းဖြင့် ပြုချစဉ်



ခဲမပြွနှင့် ဂူပရမ် သတ္တုများ တူးဖော်နေစဉ်





ဖိုချပြီးနောက် စစ်၍ စုပ်ယူနေပုံ

မဖြူရောနှော၍ ထွက်သည်။ ဤသတ္တုတူးတူးသည် တကြိမ်က ကမ္ဘာပေါ်တွင် အကြီးဆုံးနှင့် အဖိုးတန်ဆုံးသော အဖိုက်နက်သတ္တုတူး ဖြစ်သည်။ ရှေးအခါကပင် ဤဒေသ၌ မြန်မာများ လုပ်ကိုင်ခဲ့ကြပြီးလျှင်၊ ၁၉၁၁ ခုနှစ်တွင် အင်္ဂလိပ်ကုမ္ပဏီ တခုက စံနစ်တကျ တူးဖော်လုပ်ကိုင်သည်။ ၁၉၅၉ ခုနှစ်တွင် ဤသတ္တုတူးကို မြန်မာများ ဆက်လက်လုပ်ကိုင်ကြလေသည်။ ထားငယ်မြို့မှ ဟာမြင်းကြီးတူးသို့ မော်တော်ကားဖြင့် သွားနိုင်သည်။ ဤတူးတွင် သတ္တုတူးဖော်ပုံမှာ ကျောက်တောင်ကြီးများတွင် လိုက်လံဖောက်ဖောက်ထွင်း၍ အဖိုက်နက်အကြောများကို လိုက်လံဖောက်ခွဲပြီးသော် တွန်းလှည်းကလေးများထဲ ထည့်ကာ အပြင်ဖက်တွန်းယူရသည်။ အပြင်ရောက်သော် စက်ကြီးများဖြင့် ကြိတ်ချေကာ သတ္တုများကို ခွဲထုတ်ယူရသည်။ ကျောက်တောင်ကြီးများအကြားတွင် ရှိသော ချောင်းရိုးတလျှောက်တွင်လည်း ယင်းခွက်ဖြင့် ကျင်ယူ၍ သတ္တု 'ဖမ်း' ရသည်။ ဤသတ္တုတူးတွင် မြေအောက်နှင့် မြေပေါ်သတ္တု တူးသမားပေါင်း ၃၀၀ ခန့် ရှိလေသည်။

ကလေးဝ။ ။ကလေးဝတူးတွင် ကျောက်မီးသွေး ထွက်သည်။ ၁၉ ရာစုခေတ်ဦးက ကလေးဝ ဒေသတွင် အင်္ဂလိပ်

များ နှစ်အနည်းငယ်မျှ စမ်းသပ်တူးဖော်ခဲ့ဘူးသည်။ ၁၉၅၀ ပြည့်နှစ်တွင် သတ္တုတူးဌာနမှဤကလေးဝကျောက်မီးသွေးတူးကို စံနစ်တကျ စတင်တူးဖော် ဆောင်ရွက်၍၊ ၁၉၅၄ ခုနှစ်တွင် ဓာတ်သတ္တု ပင်ရင်းအခြေအမြစ်များ တိုးတက်အောင် ဆောင်ရွက်ရေး ကော်ပိုရေးရှင်းက တာဝန်လွှဲယူ၍ ဦးစီးလုပ်ကိုင်သည်။ ဤကျောက်မီးသွေးတူးသည်အထက်ချင်းတူးခရိုင် (ယခုမော်လိုက်ခရိုင်) ကလေးဝမြို့နယ်တွင် ရှိပြီးလျှင် ကလေးဝမြို့မှ ဖြစ်စေ၊ ကလေးမြို့မှ ဖြစ်စေ မော်တော်ကားဖြင့် သွားနိုင်သည်။ မြေအောက်ကျောက်မီးသွေးတူးသမားများ လေကောင်းလေသန့် ရရှိစေရန် လေစုပ်ပန်ကာကြီးတခုတပ်ဆင်ထားသည်။ ဤတူးတွင် မြေအောက်ကျောက်မီးသွေးတူးသမား ၃၀၀ လုပ်ကိုင်နေသည်။

ပတ္တမြားတူး။ ။ပတ္တမြား၊ ကျောက်နီ၊ မြ၊ နီလာ၊ ဥဿဖယား အစရှိသော ကျောက်မျက်ရတနာများ တူးဖော်ခြင်းကို ခြောက်ရာစုခေတ်မှစ၍ ရှမ်းများ လုပ်ကိုင်ပြီးလျှင်၊ မြန်မာ ဘုရင်များအား အခွန်ဆက်ရသည်။ ၁၅၉၇ ခုနှစ်မှ စ၍ မြန်မာဘုရင်များ အုပ်ချုပ် လုပ်ကိုင်သည်။ ကမ္ဘာပေါ်တွင် အဖိုးတန်ဆုံး ပတ္တမြားလုံးဖြစ်သော ရတီချိန် ၉၀ ကျော်ရှိသည့် နန်းစဉ်ငမောက် ပတ္တမြားလုံးကြီးသည် အင်းဝဘုရင်ပြည်မင်း လက်ထက်တွင် ထွက်ခဲ့၍၊ လှော်ကားတင်ကြီး၊ လှော်ကား တင်ကလေး စသည့် အခြားပတ္တမြားလုံးကောင်းများလည်း ကုန်းဘောင်မင်းများလက်ထက်ကထွက်ခဲ့သည်။

(နန်းစဉ်ရတနာများ — ရှု။) ၁၈၈၅ ခုနှစ်မှ ၁၉၂၅ ခုနှစ်ထိ အင်္ဂလိပ်ကုမ္ပဏီ တခုက စံနစ်တကျ လုပ်ကိုင်ခဲ့သည်။ ပတ္တမြားတူးများသည် မန္တလေးခရိုင်ရှိ မိုးကုတ်၊ သပိတ်ကျင်း၊ ကျတ်ပြင်၊ ကသည်း အစရှိသော 'ရတနာမြေ' များတွင် ရှိသည်။ ထိုရတနာမြေများသို့ သွားရန် ခရီးစဉ်မှာ မန္တလေးမြို့မှ ရောဝတီမြစ်အတိုင်း သပိတ်ကျင်းမြို့သို့ သင်္ဘောဖြင့် ဖြစ်စေ၊ မိုးကုတ်မြို့သို့ မော်တော်ကားဖြင့်ဖြစ်စေ သွားရောက်နိုင်သည်။ ကျောက်မျက်ရတနာ တူးဖော်နည်း လေးမျိုးရှိပေသည်။ ထိုနည်းများမှာ မျောတူး၊ တူးလုံး၊ လူးတူးနှင့် အင်းတူးတို့ပင် ဖြစ်သည်။ မျောတူးနည်းမှာ ရတနာ ပါရှိပုံရသော တောင်စောင်းမှ မြေကို တူးဆွမျောချပြီးလျှင်၊ ယင်းမြောင်းထဲတွင် ပြုံးမြေ ဖမ်းကာ ပြုံးမြေထဲတွင် ရတနာရှာရသည်။ ဤတူးနည်းတွင် သတ္တုတူးသမား သုံးယောက်မှ ငါးယောက်ထိလိုသည်။ တူးလုံးနည်းမှာ နွေရာသီတွင် လူတကိုယ် လှည့်သာရုံမျှသာ ကျယ်ဝန်းသော စိုက်တူးငယ်တူး၍ မြေအောက်သို့ ဆင်းပြီးလျှင်၊ ပြုံးမြေများ တွေ့ရှိသည့်အခါ အလျားလိုက် တူး၍ ခွက်ထဲထည့်ကာ ကြိုးဖြင့် အပေါ်သို့ ဆွဲတင်ပြီးနောက်၊ ရေဆေး၍ ရတနာ ရှာရသည်။ ဤတူးနည်းတွင် သတ္တုတူးသမား သုံးယောက်ခန့်လိုသည်။ လူးတူးနည်းမှာ ထုံးကျောက်အကြား




## မြန်မာနိုင်ငံ သတ္တုတူးများ

တောင် ရှိသော ပြုံးမြေမှ ရတနာရှာရသောကြောင့် ယမ်းဘီလူးများကို အသုံးပြုရသည်။ ထုံးကျောက်ကို ဆောက်ဖြင့် လိုက်ဂူတူး၍ ဖြစ်စေ၊ သဘာဝအလျောက် ဖြစ်ပေါ်နေသော ထုံးကျောက် ဟပ်ကြားအက်များ၌ ဖြစ်စေ ပြုံးမြေရှာရသည်။ ဤတူးနည်းတွင် သတ္တုတူးသမားငါးယောက်ခန့် လိုသည်။ အင်းတူးနည်းမှာ မြေပြင်တွင် ချိုင့်ကြီးများ တူး၍၊ ထိုမှတစ်ဆင့် ယင်းမြောင်းထဲသို့ ရေစုပ်စက်ကြီးများဖြင့် စုပ်တင်ယူပြီးလျှင် ပြုံးမြေထဲမှ ရတနာရှာရသည်။ ဤတူးနည်းတွင် သတ္တုတူးသမား ခုနစ်ယောက်ထက်မနည်း လိုပေ


ကားမိုင်းမြို့၊ လုံးခင်းမြို့သို့ မော်တော်ကားဖြင့်သွား၍ ထိုမှတစ်ဆင့် ပတ်ဝန်းကျင်ရှိ မော်များသို့ နွေရာသီတွင် မော်တော်ကားဖြင့် သွားနိုင်၍၊ မိုးရာသီတွင် မြည်းလမ်းအတိုင်း သွားနိုင်သည်။ အချို့မော်များမှာ တောင်စောင်းတွင် ထွက်ပေါ်နေသော ကျောက်စိမ်းအကြောကြီးများကို လိုက်တူး၍ တဖြည်းဖြည်း တောင်ကိုထွင်း၍တူးဖော်ရသည်။ ယမ်းဘီလူးများ အသုံးပြုနိုင်သည့် အခါ အသုံးပြုရသည်။ ယမ်းဘီလူးအသုံးပြုသောအခါ လိုက်ဂူပြိုကျဖွယ်ရာရှိလျှင် ဆောက်ဖြင့်သာ ထွင်းရသည်။ အခြားမော်များတွင် ပတ္တမြားတူးကဲ့သို့ စိုက်တူးများ၊ မျောတူးများပြု၍ တူးဖော်ရှာဖွေရသည်။ လေးလံသော ကျောက်တုံးကြီးများကို ကျောက်မီးသွေးဖြင့် မီးပူပေး၍ ရေဖျန်းခြင်းအားဖြင့် ခွဲရသည်။ မော်တူးနက်သည်ထက် နက်လာသောအခါ ရေများထွက်လာလေ့ရှိသောကြောင့် ရေစုပ်စက်ကို အသုံးပြုရသည်။ ဆောင်းရာသီပေါက်သည့်အခါ ရွှေးဦးစွာ မော်ထဲရှိ ရေများကို စုပ်တင်ရသည်။ ထိုနောက် ရွှံ့များကို ဖယ်ရှားပစ်ရသည်။ နွေရာသီရောက်မှသာ မော်တူးသည့် လုပ်ငန်းကို စလေ့ရှိသည်။ မော်တူးတခုလျှင် သတ္တုတူးသမားငါးယောက်ခန့် လုပ်ကိုင်ကြသည်။ ယခုအခါ မြန်မာနိုင်ငံတွင် မော်တူးပေါင်း ၁၀၀၀ ခန့်ရှိသည်။

ပြည်ထောင်စု မြန်မာနိုင်ငံသည် သယံဇာတ သဘာဝသတ္တု ရတနာ၊ ကျောက်မျက် ရတနာ အဖိုးတန်များဖြင့် ကုံလုံ ကြွယ်ဝ လှပေသည်။ ချောင်းရိုး မြစ်ရိုးတလျှောက် စက်ကရိယာမသုံးဘဲ ယင်းခွက်ဖြင့် ကျပ်ယူရုံမျှဖြင့် ရွှေမှုန့်ကလေးများ ရနိုင်သည်။ တောင်စောင်း တောင်ကြီးများကို ဖြိုချ တူးဖော်လျှင် ငွေ၊ ခဲ၊ သံ၊ ကြေးနီ၊ သွပ်၊ ဝူဇရန်၊ ခဲမဖြူ၊ ခနောက်စိမ်း အစရှိသော သတ္တုမျိုးစုံ ရနိုင်သည်။ ထိုတောတောင်ကြီးများအကြားရှိ မြေပြန့်လွင်ပြင် တလွှား



မြန်မာနိုင်ငံတွင် အမြင့်ဆုံးမိုင်းဖြစ်သည့် ထားဝယ်ခရိုင်ရှိ ကွာချိန်ဂွမ်မိုင်းသည် အမြင့်ပေ ၅၀၀၀ ကျော်တွင် တည်ရှိ၍ ခဲမဖြူ များစွာထွက်သည်။

သည်။ ပြည်ထောင်စု မြန်မာနိုင်ငံတွင် ယခုအခါ ပတ္တမြားတူးပေါင်း ၁၀၀၀ ခန့်ရှိသည်။  
**ကျောက်စိမ်းတူး(မော်)။** ကျောက်စိမ်းတူးလုပ်ငန်းကို ရွှေးအခါက ကချင်(ကံစီ ဒူးဝါး)များ စတင် လုပ်ကိုင်ခဲ့သည်။ အခွန်တော်ငွေကိုမိုးကောင်း မော်စားက ကောက်ခံရသည်။ ရရှိသော အခွန်တော်ငွေကိုပုဂံခေတ် အနော်ရထာမင်းလက်ထက်မှစ၍ မြန်မာမင်း အဆက်ဆက်အား တင်ဆက်ရသည်။ ကချင်ပြည်နယ် မြစ်ကြီးနားခရိုင်တွင်းရှိ ဖားကန်မော်၊ လုံးခင်းမော်၊ ဝှေးခါးမော်၊ မော်ကြီး၊ ကံစီမော် အစရှိသော မော်များတွင် ကျောက်စိမ်းများ ထွက်သည်။ ကျောက်စိမ်းတူးများသို့သွားရန် ခရီးစဉ်မှာမိုးကောင်းမြို့မှ



ထားဝယ်ခရိုင် ကံပေါက် သတ္တုတူးလုပ်ငန်းတွင် သတ္တုများ စုပ်နေစဉ်



တောင်လည်း အပြိုက်နက်၊ ခဲမပြု၊ ကျောက်စိမ်း၊ ပတ္တမြား အစရှိသော သတ္တုရတနာမျိုးစုံ ရနိုင်သည်။ မြန်မာနိုင်ငံ အလယ်ပိုင်း ရောဝတီ မြစ်ရိုးတလျှောက်တွင် ရေနံများစွာ ရရှိနိုင်သည်။ ဤကဲ့သို့ သဘာဝသတ္တုရတနာမျိုးစုံ ကြွယ်ဝနေသော်လည်း မြန်မာလူမျိုးတို့သည် သတ္တုတူးလုပ်ငန်း တွင် ပြည်ထောင်စု မြန်မာနိုင်ငံ လွတ်လပ်ရေး ရပြီးသည့် နောက်မှသာ တစတစ စိတ်ဝင်စား၍ ဝင်ရောက် လုပ်ကိုင် ကြသောကြောင့် ယခုတိုင် ခေတ်မှီနည်းဖြင့် တူးဖော်သော သတ္တုတူး အလွန်ပင် နည်းပါးလေသည်။ ကမ္ဘာပေါ်ရှိ တိုး



ကံပေါက် သတ္တုတူးလုပ်ငန်းတွင် ယင်းခွက်ဖြင့် သတ္တုများကို ဖမ်းယူနေစဉ်

တက်နေသော နိုင်ငံတိုင်းတွင် သတ္တုတူး လုပ်ငန်းသည် အလွန်အရေးကြီးသော စီးပွားရေးတရပ်ပင် ဖြစ်သည်။ ထို့ကြောင့် ပြည်ထောင်စု မြန်မာနိုင်ငံ အစိုးရက အရေးကြီးသော သတ္တုတူးများကို ပြည်သူပိုင်ပြုလုပ်၍ လုပ်ကိုင် နေသည်။ သတ္တုတူးဌာနမှ သတ္တုတူးညွှန်ကြားရေးဝန်က သတ္တုတူးဝန်ကြီးဌာနအား သတ္တုတူးလုပ်ငန်းနှင့် သက်ဆိုင်သော အုပ်ချုပ်ရေးနှင့် စီမံကိန်းများတွင် အကြံဉာဏ် ပေးရသည်။ သတ္တုတူးစစ်ဆေးရေး ဝန်များကလည်း ပြည်ထောင်စု မြန်မာနိုင်ငံ အနှံ့အပြားသို့ ခက်ခဲပင်ပန်းစွာ သွားရောက်၍ သတ္တုတူးလုပ်ငန်း တိုးတက်စေရန်နှင့် သတ္တုတူး တူးသမားများ ဘေးရန်ကင်းရှင်း၍ ကျန်းမာစေရန် ညွှန်ပြ ကြပ်မပေးရလေသည်။

မြန်မာ-ပါဠိ ကျမ်းဂန်သမိုင်း။ ။သရေခေတ္တရာခေတ်။ ၁၈၉၇ ခုနှစ်တွင် ပြည်မြို့အနီးရှိ ရှေးဟောင်း မှော်ဇာမြို့ မောင်းကန်ရွာ၌ ရွှေပြား နှစ်ချပ်ပေါ်တွင် ရေးသားသော အက္ခရာများကို တူးဖော်တွေ့ရှိကြရာ၊ ယင်းအက္ခရာတို့သည်

ငါး-ခြောက် ရာစုနှစ်အတွင်း အသုံးပြုကြသော အိန္ဒိယ တောင်ပိုင်း ကဒံဗအက္ခရာများ ဖြစ်ကြကြောင်း သိရှိကြ၏။ ယင်းအက္ခရာတို့ဖြင့် ရေးသားသော ဘာသာကား ပါဠိ ဘာသာဖြစ်၏။ ယေဓမ္မာ ဟေတုပ္ပဘဝါ တေသံ ဟေတု... ဟူ၍ အစပြုသော စာသုံးကြောင်းစီ ရှိသည်။ ယင်းရွှေပြားတို့ကို မြန်မာ-ပါဠိအက္ခရာများဖြင့် အောက်၌ ဖော်ပြပေအံ့။

ပဌမ ရွှေပြား

- (၁) ။ယေ ဓမ္မာ ဟေတုပ္ပဘဝါ တေသံ ဟေတုမ္မထာဂတော အာဟတေသဉ္စ ယော နိရောဓော ဧဝံ ဝါဒိ မဟာသမ္မနော တိ
- (၂) ။စတ္တာရော ဣဒ္ဓိပါဒါ စတ္တာရော သမ္ပပဓာနာ စတ္တာရော သတိပဋ္ဌာနာ စတ္တာရိ အရိယသစ္စာနိ စတုဝေသာရဇ္ဇာနိ ပဉ္စိန္ဒြိယာနိ ပဉ္စစက္ခုနိ ဆ
- (၃) ။အသာဒ္ဓါရဏာနိ သတ္တဘောဇ္ဈင်္ဂါ အရိယော အဋ္ဌဂီကော မဂ္ဂေါ နဝလောကုတ္တရာ ဓမ္မာ ဒသ ဗလာနိ စဒ္ဒသ ဗုဒ္ဓဉာဏာနိ အဋ္ဌာရသ ဗုဒ္ဓဓမ္မာနိ

ဒုတိယ ရွှေပြား

- (၁) ။ယေ ဓမ္မာ ဟေတုပ္ပဘဝါ တေသံ ဟေတု တထာဂတော အာဟတေသဉ္စ ယော နိရောဓော ဧဝံ ဝါဒိ မဟာသမ္မဏောတိ ဣတိပိ သော ဘဂဝါ အရဟံ
- (၂) ။သမ္မာသံဗုဒ္ဓေါ ဝိဇ္ဇာစရဏ သမ္ပန္နော သုဂတော လောကဝိဒု အနုတ္တရော ပုရိသ ဓမ္မသာရထိ သတ္တာ ဒေဝမနုဿာနံ ဗုဒ္ဓေါ ဘဂဝါ တိ
- (၃) ။စွာကျာတော ဘဂဝတာ ဓမ္မော သန္တိဋ္ဌိကော အကာလိကော ဟေပဿိကော ဩပဏာယိကော ပစ္စတ္တံ ဝေဒိတဗျော ဝိညဟိတိ

ပဌမ ရွှေပြားတွင် အစ စကားမှ အပ ၄၊ ၅၊ ၆၊ ၇၊ ၈၊ ၉၊ ၁၀၊ ၁၄၊ ၁၈ ဟူ၍ အဆင့်ဆင့်တိုးတက်၍ ရေတွက်နိုင်သော သဒ္ဓမ္မ၏ အကြောင်းအရာများ ပါဝင်ကြသည်။ ဤသို့ ရေတွက်၍ ပြသော သဒ္ဓမ္မ အကြောင်းအရာများကို များသော အားဖြင့် အဘိဓမ္မာကျမ်းများ၌ တွေ့ရသည်။ “စတ္တာရော သတိပဋ္ဌာနာ စတ္တာရော သမ္ပပဓာနာ စတ္တာရော ဣဒ္ဓိပါဒါ ပဉ္စိန္ဒြိယာနိ ပဉ္စဗလာနိ သတ္တဘောဇ္ဈင်္ဂါ အရိယောအဋ္ဌဂီကောမဂ္ဂေါ”ဟူ၍ ဝိဘင်္ဂ (လန်ဒန်မှ ၁၇၂၂) ၌ ဆို၏။ ပဌမ ရွှေပြားသည် ဝိဘင်္ဂကို ရည်ညွှန်းသော်လည်း အဆိုပါ ရေတွက်၍ ပြသော သဒ္ဓမ္မ အကြောင်း အရာများကို ဒီဃနိကာယ၊ မဇ္ဈိမနိကာယ၊ အင်္ဂုတ္တရ နိကာယ၊ ဥဒါနတို့၌လည်း တွေ့နိုင်သည်။

ဒုတိယ ရွှေပြားတွင် ပဌမ ရွှေပြားကဲ့သို့ အစပြုပြီးလျှင် ဣတိပိ သော အစရှိသည့် ဘုရားဂုဏ်တော်များကို ဖော်ပြ



ထားသည်။ ယင်း ဂုဏ်တော်များကို ဒီသနိကာယ၏ မဟာ ပရိနိဗ္ဗာနသုတ္တတွင် ဖော်ပြထားသည်။

“ဣဓ ဘိက္ခုဝေ အရိယသာဝကော ဗုဒ္ဓေ အဝေစ္စပ္ပဿ ဒေန သမန္နာဂတော ဟောတိ-ဣတိပိ သော ဘဂဝါ အရဟံ သမ္မာသမ္ဗုဒ္ဓေါ ဝိဇ္ဇာစရဏသမ္ပန္နော သုဂတော လောကဝိဒ္ဓ အနုတ္တရော ပုရိသ ဒမ္မသာရထိ သတ္တာ ဒေဝမနုဿာနံ ဗုဒ္ဓေါ ဘဂဝါတိ။ အယံ ဘိက္ခုဝေ ပဌမော ပုညာဘိသန္ဓော ကုသလာ ဘိသန္ဓော သုခါယ သံဝတ္တတိ။

ပုနစပရံ ဘိက္ခုဝေ အရိယသာဝကော ဓမ္မေ အဝေစ္စပ္ပဿ ဒေန သမန္နာဂတော ဟောတိ-သွာက္ခာတော ဘဂဝတာ ဓမ္မော သန္တိဋ္ဌိကော အကာလိကော ဟေပဿိကော ဩပနာ ယိကော ပစ္စတ္တံ ဝေဒိတဗျော ဝိညူဟိတိ။ အယံ ဘိက္ခုဝေ ဒုတိယော ပုညာဘိသန္ဓော ကုသလာဘိသန္ဓော သုခါယ သံဝတ္တတိ” ဟူ၍ အင်္ဂုတ္တရနိကာယ ပုညာဘိသန္ဓဝဂ္ဂတွင် ဖော်ပြထားသည်။ ဝိနယပိဋကဝင် ပါရာဇိကာကဏ္ဍ၊ သုတ္တဝိဘင်္ဂ စသည် တို့၌လည်း ဂုဏ်တော်တို့အား ညွှန်သည်ကို တွေ့ရ၏။

၁၉၁၀-၁၁ ခုနှစ်တွင် ကျောက်စာ အပိုင်းအစသုံးခုတို့ကို မှော်ဇာမြို့ ဗောဗောကြီး ဘုရား အနီးတွင် တွေ့ကြရာ၊ ကျောက်စာ၌ ဤသို့ ရေးထားသည်ကို တွေ့ရ၏။

(၁) (သမ္ဗုဒ္ဓ) နာ သမ္ဗုဒ္ဓိတတ္ထံ ဝေဒနာက္ခန္ဓော သညာ ခန္ဓော သင်္ခါရက္ခန္ဓော

(၂) ..... ဒိဋ္ဌိဝိပ္ပန္နိတံ ဒိဋ္ဌိ အယံဝုစ္စတိ ဆဋ္ဌာယတန ပစ္စယာ ဖဿော တတ္ထ ကတမ (ဖ) သပစ္စယဝေဒန ယံစေတသိ (ကံ)

(၃) သညောဇယံဂံ (ဟော) ပတိလဟော ပတိဂ္ဂဟော အဘိနိဝေသော ပရမသော မုဗ္ဗဂေါ -----

ဤကျောက်စာတွင် ပါသော ပါဠိနှင့်တူသော စာပိုဒ်များကို ဝိဘင်္ဂ၌ တွေ့ရကား၊ ယင်းကျောက်စာ ပါဠိသည် ဝိဘင်္ဂ စသော အဘိဓမ္မကျမ်းတို့ကိုမှတ်သားလွယ်ရန်အတိုကောက် ဖော်ပြသော စာများ ဖြစ်သည်ဟု ယူဆရ၏။

၁၉၂၆ ခုနှစ်တွင် မှော်ဇာမြို့မှ အဖုံး ရွှေပြားအတွင်း ရှေ့ပေ အချပ် ၂၀ တို့ကို တွေ့ရပြန်၏။ ပဌမ ၁၈ ချပ်တို့၌ မောင်းကန် ရွှေပြားအက္ခရာနှင့်တူသော စာ သုံးကြောင်းစီ ရှိ၍၊ အချပ် ၁၉ ၌ လေးကြောင်း၊ အချပ် ၂၀ ၌ နှစ်ကြောင်း ရှိ၏။ ဤ ရွှေပေအချပ်ပေါင်း ၂၀ တို့တွင် ပါဠိပိဋကတ်မှ ကောက်နုတ်ချက် အပုဒ် ကိုးခုပါသည်။

အပုဒ် (၁) အချပ် ၁။ ။ သိဒ္ဓံ အာဝိဇ္ဇေပစ္စယာ သင်္ခါရ သင်္ခါရ ပစ္စယာ ဝိညာဏ ဝိညာဏ ပစ္စယာ နာမရူပံ နာမရူပ ပစ္စယာ သဠာယတနံ သဠာယတန ပစ္စယာ ဖဿော ဖဿပစ္စယာ ဝေဒနာ ဝေဒန ပစ္စယာ

အပုဒ် (၂)

အပုဒ် (၃)

အပုဒ် (၄)

၂။ ။ တဏှာ တဏှ ပစ္စယာ ဥပါဒါနာ ဥပါဒါန ပစ္စယာ ဘဝေါ ဘဝပစ္စယာ ဇာတိ ဇာတိပစ္စယာ ဇရာ မရဏံ သောက ပရိဒေဝိတ ဒုဗ္ဗဒေါမနဿုပါယာသ သမ္ဘဝန္တိ။ ဝေမေတဿ ကေဝလဿ ဒုက္ခ ခန္ဓ

၃။ ။ သု သမုဒယော ဟောတိတိ။ အာဝိဇ္ဇာယတေဝ အသေသ ဝိရာဂ နိရောဓာ သင်္ခါရနိရောဓော သင်္ခါရနိရောဓာ ဝိညာဏနိရောဓော ဝိညာဏနိရောဓာ နာမရူပနိရောဓော နာမရူပ နိရောဓာ သဠာယတန နိရောဓော သဠာယ

၄။ ။ စာန နိရောဓာ ဖဿ နိရောဓော ဖဿ နိရောဓာ ဝေဒန နိရောဓော ဝေဒန နိရောဓာ တဏှ နိရောဓော တဏှ နိရောဓာ ဥပါဒါန နိရောဓော ဥပါဒါန နိရောဓာ ဘဝ နိရောဓော ဘဝ နိရောဓာ ဇာတိ နိရောဓော

၅။ ။ ဇာတိနိရောဓာ ဇရာ မရဏသောက ပရိဒေဝိတ ဒုဗ္ဗဒေါမနဿုပါယာသ နိရုဇ္ဈန္တိတိ။ ဝေမေတဿ ကေဝလဿ ဒုဗ္ဗခန္ဓဿ နိရောဓော ဟောတိတိ။

၆။ ။ ဥဒယဝယ ဘင်္ဂဘယ အဒိန္နံ နိဗ္ဗိဒ မုဇန ဥပေက္ခ

၆။ ။ သိဒ္ဓံ စတ္တာရော သတိပဋ္ဌာနာ စတ္တာရော သမပ္ပဓာနာ စတ္တာရော ဣဒ္ဓိပါဒါ ပဉ္စိန္ဒိယာနိ ပဉ္စဗလာနိ သတ္တဗောဇ္ဈင်္ဂါနိ အရိယ အဋ္ဌင်္ဂိကော မဂ္ဂေါ။

၇။ ။ စတ္တာရိ မာနိ ဘိက္ခုဝေ တထာဂတဿ ဝေသာရဇောနိ

၇။ ။ ယေဟိ ဝေသာရဇောဟိ သမန္နာဂတော တထာဂတော အာသဘန္ဓာနံ ပဋိဇာနာတိ ပရိသာသု သီဟနာဒံ နဒတိ ဗြဟ္မစက္ကံ ဝတ္တေတိ ကတမာနိ စတ္တာရိ သမ္မာသံဗုဒ္ဓဿ တေ ပဋိဇာနာတိ ဣမေဓမ္မာ

၈။ ။ အနာဘိ သံဗုဒ္ဓိတိ တတြဝတ မံသမဏောဝါ ဗြာဟ္မဏောဝါ ဒေဝေါ



ဝါ မာရောဝါ ကောစိဝါ လော  
ကသ္မိံ သဟဓမ္မေန ပဋိစောဒေဿန္တိ  
တိ နိမိတ္တ မေတံ ဘိက္ခဝေ န သမနု  
ပဿာမိ။ တေပါဟံ ဘိက္ခဝေ နိမိတ္တ  
၉။ ။မေတံ အသမနုပဿန္တော ခေမာ  
ပတ္တော အဘယပတ္တော ဝေသာ  
ရဇော ပတ္တော ဝိဟရာမိ။ ခိဏာ  
သဝဿ တေ ပဋိဇာနန္တော ဣမေ  
အာသဝါ အပရိက္ခိဏာတိ တက္ကဝ  
တ မံ သမဏောဝါ ဗြာဟ္မဏောဝါ  
ဒေဝေါဝါ  
၁၀။ ။မာရောဝါ ကောစိဝါ လောကသ္မိံ  
သဟဓမ္မေန ပဋိစောဒေဿာမိတိ  
နိမိတ္တမေတံ ဘိက္ခဝေ န သမနုပ  
ဿာမိ။ တေပါဟံ ဘိက္ခဝေ နိမိတ္တံ  
အသမနုပဿန္တော ခေမပတ္တော အ  
ဘယပတ္တော ဝေသာရဇော ပတ္တော  
ဝိဟရာမိ  
၁၁။ ။ယေ ခေါပန တေ အန္တရာယိကာ  
ဓမ္မာဝုတ္တာ တေ ပဋိ သေဝန္တော  
နာလံအန္တရယာယာတိ တက္ကဝတ  
မံ သမဏောဝါ ဗြာဟ္မဏောဝါဒေ  
ဝေါဝါ မာရောဝါ ကောစိဝါ လော  
ကသ္မိံ သဟဓမ္မေန ပဋိစောဒေဿ  
တိတိ နိမိတ္တ မေတံ  
၁၂။ ။ဘိက္ခဝေ န သမနုပဿာမိ။ တေ ပါ  
ဟံ ဘိက္ခဝေ နိမိတ္တံ အသမနုပဿ  
န္တော ခေမပတ္တော အဘယ ပတ္တော  
ဝေသာရဇော ပတ္တော ဝိဟရာမိ။ ယ  
ဿခေါ ပန တေ အတ္တာယ ဓမ္မော  
ဒေသိတော သော နိ နိ  
၁၃။ ။ယတိ တက္ကရဿ သမ္ပဒုက္ခဿာ  
ယာတိတက္ကဝတ မံ သမဏောဝါ  
ဗြာဟ္မဏောဝါ ဒေဝေါဝါ မာရော  
ဝါ ကောစိဝါ လောကသ္မိံ သဟ  
ဓမ္မေန ပဋိစောဒေဿန္တိတိ နိမိတ္တ  
မေတံ ဘိက္ခဝေ န သမနုပဿာမိ။  
တေပါဟံ ဘိက္ခ  
၁၄။ ။ဝေ နိမိတ္တံ အသမနုပဿန္တော ခေမ  
ပတ္တော အဘယပတ္တော ဝိဟရာ  
မိ။ ဣမာနိ ခေါဘိက္ခဝေ စတ္တာရိ  
တထာဂတဿဝေသာရဇောနိတိ။

အပုဒ်(၅)

အပုဒ်(၆)

အပုဒ်(၇)

အပုဒ်(၈)

အပုဒ်(၉)

ကတမေဟိ ဘဂဝါ စုဒ္ဓသေဟိ ဗုဒ္ဓ  
ဉာဏေ

၁၅။ ။ဟိ သမန္နာဂတောတိထာဂတော။  
ဒုဗ္ဗေဉာဏံ ဗုဒ္ဓဉာဏံ။ ဒုက္ခသမုဒ  
ယေ ဉာဏံ ဗုဒ္ဓဉာဏံ။ ဒုက္ခနိရော  
ဓေဉာဏံ ဗုဒ္ဓဉာဏံ။ ဒုက္ခနိရောဓ  
ဂါမိနိ ပဋိပဒေ ဉာဏံ ဗုဒ္ဓဉာဏံ။  
အတ္ထ ပဋိသံဗိဓေ ဉာဏံ  
၁၆။ ။ဗုဒ္ဓဉာဏံ။ ဓမ္မပဋိသံဗိဓေဉာဏံ  
ဗုဒ္ဓဉာဏံ။ နိရုတ္တိပဋိသံဗိဓေဉာဏံ  
ဗုဒ္ဓဉာဏံ။ ပဋိဘာနပဋိသဘိဓေ  
ဉာဏံဗုဒ္ဓဉာဏံ။ ယမက ပဋိဟေရ  
ဉာဏံ ဗုဒ္ဓဉာဏံ  
၁၇။ ။မဟာ ကရုဏ သမာပတ္တိယာ ဉာ  
ဏံဗုဒ္ဓဉာဏံ။ သဗ္ဗညုတဉာဏံ ဗုဒ္ဓ  
ဉာဏံ။ အနာဝရဏဉာဏံ ဗုဒ္ဓဉာ  
ဏံ။ ဣမေဟိ ဘဂဝါ စုဒ္ဓသေဟိ  
ဗုဒ္ဓဉာဏေဟိသမန္နာဂတောတိတိ။  
၁၈။ ။မဂ္ဂါနဋ္ဌဂိကော သေဋ္ဌော၊ သစ္စာနံ  
စတုရောပဒါ၊ ဝိရာဂေါ သေဋ္ဌော  
ဓမ္မာနံ၊ ဒိပဒါနံ စ စက္ခုမာတိ။  
သိဒ္ဓံ ဒန္တော ဒန္တေဟိ  
သဟပုရဏ ဇဋ္ဌိလေဟိ ဝိပ္ပမုတ္တေဟိ  
သိဂိနိက သဝဏ္ဏော ရာဇဂဟံ  
ပဝိသိ ဘဂဝါ  
၁၉။ ။မုတ္တော မုတ္တေဟိ သဟ ပုရဏဇဋ္ဌိ  
လေဟိ သိဂိနိကသဝဏ္ဏော ရာဇဂ  
ဟံ ပဝိသိ ဘဂဝါ တိဏ္ဏောတိဏ္ဏေဟိ  
သဟပုရဏ ဇဋ္ဌိလေဟိ ဝိပ္ပမုတ္တေဟိ  
သိဂိနိကသဝဏ္ဏော ရာဇဂဟံပဝိသိ  
ဘဂဝါ။ ဒသ ဗလေ ဒသ ဝါသော  
ဒသဓမ္မစူပေတောသော ဒသသတံ  
ပရိဝရော ရာဇဂဟံ ပဝိသိ ဘဂဝါ။  
။ ။ယော ဝိရော သဗ္ဗဝိဒန္တော  
သုဒ္ဓေါ အပ္ပတိ ပုဂ္ဂလော အရဟံ  
သုဂတော လောကေ တဿဟံ  
ပရိစရကောတိ  
၂၀။ ။ဣတိပိ သော ဘဂဝါ အရဟံ သံမာ  
သံဗုဒ္ဓေါ ဝိဇ္ဇာစရဏ သံပန္နော သုဂ  
တော လောကဝိဒု အနုတ္တရော ပုရိ  
သဒံသာရထိသတ္တာဒေဝါမနုဿာ  
နာ ဗုဒ္ဓေါဘဂဝါတိ။ အဘိ ဘဂတု။



မြန်မာ-ပါဠိ ကျမ်းဂန်သမိုင်း

အထက်ရွှေပေစာတွင် (၁) အပိုဒ်သည် ပိဋကတ်သုံးပုံတွင် များစွာထင်ရှားသော ပဋိစ္စသမုပ္ပါဒ် သုတ္တ ဖြစ်သည်။ မဇ္ဈိမနိကာယ (ပ) ၂၆၃-၄။ သံယုတ္တနိကာယ (ဒု) ၁-၂။ ဝိဘင်္ဂ ၁၃၈-၉။ ဓမ္မသင်္ဂနီ ၂၂၉ တို့ကို ရှု။

(၂) အပိုဒ်သည် ဝိပဿနာဉာဏ် ခုနစ်မျိုးတို့ကို ဖော်ပြသည်။ ဝိသုဒ္ဓိမဂ္ဂဉာဏ်ရှစ်မျိုး ပါသည်။

(၃) အပိုဒ်သည် မောင်းကန်ရွှေပြားမှားကဲ့သို့ သဒ္ဓမ္မ၏ အကြောင်းအရာတို့ကို ဖော်ပြခြင်း ဖြစ်သည်။ ဒိဃနိကာယ (တ) ၁၀၂။ ဥဒါန ၅၆ တို့ကို ရှု။

(၄) အပိုဒ်၌ ဝေသာရဇ္ဇာနိတို့ကို ဖော်ပြထားသည်။ မဇ္ဈိမနိကာယ၏ မဟာသီဟနာဒသုတ္တန္တနှင့် အင်္ဂုတ္တရနိကာယ၏ စတုတ္ထ နိပါတ်တို့ကို ရှု။

(၅) အပိုဒ်၌ ဗုဒ္ဓဉာဏ် ၁၄ မျိုးတို့ကို ဖော်ပြထားသည်။ ပဋိသမ္ဘိဒါမဂ္ဂ (ပ) ၁၃၃ ကို ရှု။

(၆) အပိုဒ်သည် ဓမ္မပဒတွင်ပါသော ဂါထာ ဖြစ်သည်။

(၇) အပိုဒ်သည် ဝိနယ ပိဋက မဟာဝဂ္ဂနှင့် ဇာတကအဋ္ဌကထာတို့တွင် ပါသော ရာဇဂြိုဟ်ပြည်သို့ မြတ်စွာဘုရားကြွတော်မူခြင်းကို ဖော်ပြထားသည်။

(၈) အပိုဒ်သည် ဝိနယပိဋက(ပ)တွင် ပါသော ဂါထာ ဖြစ်သည်။

(၉) အပိုဒ်သည် ဒိဃနိကာယ၏ မဟာပရိနိဗ္ဗာနသုတ္တတွင် ပါသော ဘုရား၏ဂုဏ်တော်များ ဖြစ်သည်။

၁၉၂၈-၉ ခုနှစ်တွင် မှော်ငါးမြို့အနီးကျွန်းတော်စားရွာမှ အထက်ရွှေပေစာနှင့် အက္ခရာ တူသော ရွှေပေစာတခု တွေ့ကြပြန်သည်။ ဤရွှေပေစာ၌ ဣတိပိသော...ဗုဒ္ဓေါ ဘဂဝါတိ ဟူသော ဂုဏ်တော်များကို စာ နှစ်ကြောင်းဖြင့်ရေးထား၏။

အထက် ဖော်ပြပြီးသော ရွှေစာ ကျောက်စာတို့ကို ငါး-ခြောက် ရာစုနှစ်တွင် အိန္ဒိယတောင်ပိုင်း၌ အသုံးပြုသော ကဒံဗ အက္ခရာများဖြင့် ရေးသားကြသည်။ ဘာသာကား ပါဠိဖြစ်၍ အကြောင်းအရာကား ပိဋက သုံးပုံတွင် ပါသော အကြောင်းအရာဖြစ်သည်။

သို့ဖြစ်၍ ထိုအချိန် ထိုအခါ၌ သရေခေတ္တရာ ပြည်တွင် ထေရဝါဒ ဗုဒ္ဓသာသနာသည် ထင်ရှားလျက် ရှိကြောင်း။ ထေရဝါဒ၏ ဘာသာစကားဖြစ်သော ပါဠိကို အယုတ်သဖြင့် မြို့တော်၌ အသုံးပြုလျက် ရှိကြောင်း။ ပါဠိပိဋကသုံးပုံကို သင်ကြား လေ့ကျက်ကြလျက် ရှိကြောင်း။ ထေရဝါဒ ဗုဒ္ဓသာသနာ ထင်ရှားသော အမရာ ဝါတီ၊ ကမ္ဘီပုရ အစရှိသည့် မြို့များ၏ တည်ရာဖြစ်သော အိန္ဒိယ တောင်ပိုင်းသည် သရေခေတ္တရာပြည်နှင့် သာသနာအားဖြင့် ဆက်သွယ်လျက် ရှိကြောင်းတို့ကို အဆိုပါ ရွှေစာကျောက်စာတို့က ထင်ရှားစေကြ၏။

ဤအကြောင်းနှင့် စပ်လျဉ်း၍ နာဂါရီဇုနိ ကောဏ္ဍကျောက်စာကို ဖော်ပြအပ်၏။ ဤကျောက်စာကို သုံးရာစုနှစ်တွင် မာစရိပုတမင်းလက်ထက် အိန္ဒိယတောင်ပိုင်း အန္ဒနယ်၌ စိုက်ထူကြသည်။ “ကသ္မိရ၊ ဂန္ဓာရ၊ စိန၊ စိလာတ၊ တောသလိ၊ အဝရံတ၊ ဝံဂ၊ ဝနဝါသိ၊ ယဝန၊ ဒမိလ၊ ပလုရနှင့် တံဗပံနိကျွန်းတို့ကို အယူဝါဒပြောင်းစေသော တံဗပံနသမ္ဘာတို့၏ အကျိုးငှာ” တည်ဆောက်သော စေတီနှင့် သက်ဆိုင်သော ကျောက်စာဖြစ်သည်။ ဤကျောက်စာပါ တိုင်းပြည်များအနက် ကသ္မိရ၊ ဂန္ဓာရ၊ ဝနဝါသိ၊ အပရာန္တက၊ ယောနတို့သည် တတိယ သင်္ဂါယနာ တင်ပြီးမှ ဗုဒ္ဓသာသနာ ခံယူသော တိုင်းပြည်များဖြစ်ကြောင်းကို သီဟိုဠ်ကျွန်းဖြစ် ဝိပဝံသ၊ မဟာဝံသတို့၌ ဆို၏။ စိလာတကား အခြား မဟုတ်၊ သက္ကတစာပေ၌ တွေ့ရသော ကိရာတပင် ဖြစ်သည်ဟူ၍၎င်း၊ ဂရိပထဝီဝင်ကျမ်းရေးသူ တော်လမီ၏ အရေးအသားများတွင် တွေ့ရသော စိရ်ရှဒေ၊ တိလဒေ၊ ဆဲဆဒေဟူသော လူမျိုးသည် ကိရာတခေါ် စိလာတပင် ဖြစ်သည်ဟူ၍၎င်း၊ ထို့ကြောင့် ကိရာတ၊ စိလာတသည် မြန်မာပြည် တောင်ပိုင်း ဖြစ်တန်ရာသည် ဟူ၍၎င်း အချို့က ယူဆကြ၏။ ထို့ပြင် ကျောက်စာ၌ တံဗပံနိကျွန်းသည် သီဟိုဠ်ကျွန်းဖြစ်သော်လည်း တံဗပံနသံဃာသည် သီဟိုဠ်ကျွန်းသံဃာမဟုတ်။ တနေရာတည်း၌ သီဟိုဠ်ကျွန်းကို တံဗပံနိ၊ တံဗပံနဟူ၍ ခေါ်မည်မဟုတ်။ တံဗပံနသံဃာများက တံဗပံနိ တည်းဟူသော သီဟိုဠ်ကျွန်းကို ဗုဒ္ဓ သာသနာသို့ ပြောင်းလဲစေသည်ကို ထောက်၍လည်း တံဗပံနသည် တံဗပံနိ သီဟိုဠ်ကျွန်းမဟုတ်ကြောင်း ထင်ရှား၏။ စင်စစ်ကား တံဗပံနသည် အိန္ဒိယတောင်ပိုင်း တာမြပရ်ကီမြစ် စီးဆင်းရာ ပါဏ္ဍယတိုင်းဖြစ်သည်။ ယင်းအယူအဆ မှန်ခဲ့ပါမူ သုံးရာစုနှစ်တွင် သရေခေတ္တရာပြည်သို့ အိန္ဒိယတောင်ပိုင်းမှ သာသနာပြုကြောင်း ထင်ရှားသော သက်သေတခုကို နာဂါရီဇုနိကောဏ္ဍကျောက်စာ၌တွေ့ရ၏။ မည်သို့ပင်ဖြစ်စေကာမူ ငါး-ခြောက် ရာစုနှစ်၌ သရေခေတ္တရာပြည်တွင် အိန္ဒိယတောင်ပိုင်း ကဒံဗအက္ခရာများဖြင့်ရေးသားသော ပါဠိကျမ်းဂန်များရောက်ရှိကြောင်းကို အထက် ဖော်ပြအပ်သော ရွှေပြားတို့က သက်သေခံလျက်ရှိ၏။ ဤသို့ အရေးကြီးသော ရွှေပြားတို့ကို အများသိစိမ့်သောငှာ စာကိုယ်နှင့်တကွ ဖော်ပြလိုက်ရပေသည်။

ပုဂံခေတ်

၁၁ ရာစုနှစ်တွင် သထုံပြည်မှ ပုဂံပြည်သို့ ပိဋကသုံးပုံရောက်ရှိလာသည့် အခါမှစ၍ ပါဠိကို ယခုထင်ရှားလျက် ရှိသော မြန်မာအက္ခရာများဖြင့် ရေးသားကြလေသည်။ ခရစ်နှစ် ၁၁၁၂ ခုနှစ်တွင် မြစေတီကျောက်စာကို ပျူ၊ မြန်မာ၊ မွန်၊ ပါဠိ လေးဘာသာဖြင့် ကျန်စစ်မင်း၏သား ရာဇာဏ္ဍမာန်



အမည်ရှိသော မင်းသားသည် ရေးထိုးခဲ့လေသည်။ ခမည်းတော် အသည်းအသန် မကျန်းမမာ ဖြစ်သည့်အခါ ရွှေဆင်းတု ပြုလုပ်၍ လှူပြီးလျှင် ကျေးကျွန် လယ်မြေများကိုလည်း လှူကြောင်း စသည်တို့ကို ရေးသားထားသည်။ ထိုကျောက်စာတွင် ရေးသားသော လေးဘာသာတို့ကို ဆင်ခြင်သော် မြန်မာဘာသာသည် အရေးအသား သင်စ ဘာသာဖြစ်ကြောင်း၊ ပျူ ဘာသာသည် တိမ်ကောလုနီးသော ဘာသာ ဖြစ်ကြောင်း၊ မွန်ဘာသာသည် စကားလုံးအတွင်း ပစ္စည်းကို သုံးသော အခြေအနေတွင် ရှိသေးသည့် ရှေးဘာသာ ဖြစ်ကြောင်းကို သိရ၏။ မြစေတီ ပါဠိကျောက်စာမူကား ပိဋကပါဠိကဲ့သို့ အပြစ်အဆာမရှိ၊ သဒ္ဒါနည်းအရ စီကုံးထားသော ဘာသာဖြစ်သည်။ (မြစေတီကျောက်စာ — ရှု။)

ထို့ပြင် အလောင်းစည်သူ၏ ရွှေကျွန်းဘုရား ပါဠိကျောက်စာလည်း ရှိသေး၏။

“ငါပြုသော ဤကောင်းမှုဖြင့် လူ့ခပ်သိမ်းအား အကျိုးရှိမည့်ဆုကို ငါလို၏။ ယခုဘဝ၌သော်၎င်း၊ တမလွန် ဘဝ၌သော်၎င်း ဤကြွယ်ဝသော ကုသိုလ်ဖြင့် ဗြဟ္မာ၊ သုရ၊ မာရတို့၏ စည်းစိမ်ချမ်းသာကိုလည်း ငါမလို။ ကေရာဇ်မင်း၏ ခမ်းနားဆန်းကြယ်သော အခြေအနေကိုလည်း ငါမလို။ ဇိနထံ၌ တပည့်ခံရန်ကိုပင် ငါမတောင့်တ။ သို့ရာတွင် သံသရာတည်းဟူသော မြစ်ကို ဖြတ်၍ တန်တား ထိုးပြီးလျှင် နိဗ္ဗာန်ပြည်သို့ ရောက်သည်တိုင်အောင် လူ့ခပ်သိမ်းအား သယ်ပို့ ရွက်ဆောင်လို၏။ ငါ့ကိုယ်တိုင် ကူး၍ ရေနစ်သူကို ဆွဲတင်အံ့။ ထိုမျှမကသေး၊ မိမိကိုယ်ကို ကြိုးနွဲ့ပြီးသော ငါသည် ဆိုနိုင်ခက်သော သူကို ကြိုးနွဲ့စေအံ့။ နှစ်သိမ့်ခြင်း ရပြီးသော ငါသည် ကြောက်သူကို နှစ်သိမ့်စေအံ့။ နိုးကြားသော ငါသည် အိပ်သူကို နှိုးအံ့။ အေးချမ်းသော ငါသည် ပူလောင်သူကို အေးချမ်းစေအံ့။ လွတ်လပ်သော ငါသည် ချည်နှောင်ခြင်း ခံရသော သူကို လွတ်စေအံ့။ သဒ္ဓမ္မ တရား ကောင်းပြသော လမ်းသို့ လိုက်၍ ငြိမ်သက်ခြင်း ရသော ငါသည် မုန်းထားခြင်းကို ငြိမ်းစေအံ့။ အတ္တ၌ အမြစ်စွဲသော လောဘ ဒေါသ မောဟ တည်းဟူသော အမြဲထင်ရှားသည့် တရားတို့သည် ငါ၌ ထင်ရှားလာသောအခါတိုင်း ယင်းတို့သည် ပပျောက်ပါစေသတည်း” အစရှိသည့် ဆုတောင်းချက်တို့ကို ပါဠိဂါထာဖြင့် စီကုံးထားသည်မှာ အလွန်မှတ်ဖွယ်ကောင်း၏။

သထုံပြည်မှ ရရှိခဲ့သော ပိဋက သုံးပုံကို မဆုတ်မနစ်သော လှံလဖြင့် သင်ကြား လေ့ကျက်ကြသောကြောင့်သာ ပုဂံ ပြည်သူပြည်သားတို့သည် ဤမျှကောင်းသော ပါဠိတို့ကို စီကုံး ရေးသားနိုင်ကြ၏။ သဒ္ဓါမတတ် စာမတတ် ဟူသည်နှင့် အညီ ပါဠိ စာစီစာကုံး တတ်မြောက်ကျွမ်းကျင်ခြင်းသည် ပါဠိသဒ္ဓါ တတ်မြောက်ခြင်းကြောင့် ဖြစ်၏။ အထူး

သဖြင့် နရပတိစည်သူနှင့် ကျစွာမင်းတို့ လက်ထက်တွင် ပါဠိသဒ္ဓါကို အထူးသင်ကြား လေ့ကျက်ကြ၍ သဒ္ဓါကျမ်းများကို ရေးသားကြလေသည်။ သထုံပြည်မှ ပိဋက သုံးပုံကို ယူဆောင်လာခဲ့သော ပုဂံမင်းအနော်ရထာသည် သီဟိုဠ်ကျွန်းမှလည်း ပိဋက သုံးပုံကို ယူဆောင်ခဲ့စေ၏။ သီဟိုဠ်မှနှင့် သထုံမှတို့ကို နှိုင်းရှည့်ကြည့်ရှုခြင်းသည် သဒ္ဓါဉာဏ်ကို လှုံ့ဆော်ရကား၊ သဒ္ဓါတတ်သော ပုဂ္ဂိုလ်အမြောက်အမြားပေါ်ပေါက်လာ၏။ ကျန်စစ်သားတည်သော အာနန္ဒာဘုရား အတွင်း၌ ၁၀၆၄ ခုနှစ်တွင် ဓမ္မသေနာပတိရေးသော ကာရိကာသည် ရှေးအကျဆုံးသော ပါဠိသဒ္ဓါကျမ်းဖြစ်၏။ ဤကျမ်းသည် ယခုတိုင် ထင်ရှားလျက် ရှိ၏။ နရပတိစည်သူ၏ ဆရာတော် အဂ္ဂဝံသသည် ယခုတိုင်ကျော်စောသော သဒ္ဓနီတိကို ၁၁၅၄ ခုနှစ်တွင် ရေးသည်။ ဤကျမ်း၌ ပါဠိသဒ္ဓါကို အခန်း ၂၅ ဖြင့် အတိုချုံးသောသုတ္တံများပါသည်။ ဓာတုမာလာ အပိုင်း၌ သက္ကတနှင့်ယှဉ်ပြိုင်ချက်များကို တွေ့ရသည်။ သဒ္ဓနီတိသည် မြန်မာနိုင်ငံမှ သီဟိုဠ်ကျွန်းသို့ ပဌမကျေးဇူးဆပ်သော မေတ္တာလက်ဆောင် ဖြစ်သည်။ ဥတ္တရဇီဝ မထေရ်သည် သဒ္ဓနီတိကျမ်းကို ယူ၍ သီဟိုဠ်ကျွန်းသို့ သွားရာ၊ သဒ္ဓနီတိသည် သီဟိုဠ်ကျွန်းဖြစ် ပါဠိသဒ္ဓါများထက် သာပါပေသည်ဟူ၍ အချီးမွမ်းခံရသည်။ ပုသိမ်မြို့အနီး မွေးဖွားရာ ရွာကို အစွဲပြု၍ ဆပဒဟုခေါ်သော သဒ္ဓမ္မဇောတိပါလသည် ဆရာဖြစ်သူ ဥတ္တရဇီဝမထေရ်နှင့် သီဟိုဠ်ကျွန်းသို့ လိုက်သွားပြီးလျှင်၊ မဟာဝိဟာရကျောင်းကြီး၌ နှစ်ပေါင်းအတန်ကြာ စာပေကျမ်းဂန် သင်ကြားခဲ့၏။ အိန္ဒိယနိုင်ငံဖြစ် ကစွာယနသဒ္ဓါ၏ သုတ္တံတို့ကို ဖော်ပြသော သုတ္တနိဒ္ဒေသကို ရေးသည်။ ဆပဒမထေရ်သည် သဒ္ဓါအပြင် အခြား ပါဠိကျမ်းများကိုလည်း ရေးသေးသည်။ သီဟိုဠ်မထေရ် အနုရုဒ္ဓါ ရေးသော အဘိဓမ္မတ္ထသင်္ဂဟ (သင်္ဂြိုဟ်) ၏ အဖွင့်ဖြစ်သော သင်္ခေပဝဏ္ဏနာကို သီဟိုဠ်ကျွန်း၌နေစဉ် ရေးသည်။ သီဟိုဠ်မထေရ် ဝါစိယရရေးသော ကျမ်း၏ အဖွင့်ဖြစ်သည့် သိမ်နှင့် စပ်လျဉ်းသော သီမာလင်္ကာရဋီကာကိုလည်း ရေးသည်။ ဝိနည်းနှင့်စပ်လျဉ်းသော ဝိနယသမုဋ္ဌာနဒီပနီကို မိမိဆရာ (ဘုန်းကြီး) တောင်းပန်သောကြောင့် ရေးသည်။ ဝိနယပိဋက အခက်အခဲတို့ကို ဖော်ပြသော ဝိနယဂုဠတ္ထဒီပနီကိုလည်း ရေးသည်။ အထွေထွေကျမ်းများမှ အဆီအနှစ် ထုတ်ဖော်ပြသော ဂန္ဓိသာရကျမ်း၊ အဘိဓမ္မာဆိုင်ရာ မာတိကတ္ထဒီပနီ၊ ပဋ္ဌာနဂဏာနယကျမ်းတို့ကိုလည်း ဆပဒ ရေးသားလေသည်။ ဤကျမ်းတို့ကို ရေးသော ဆပဒသည် သဒ္ဓနီတိ ရေးသော အဂ္ဂဝံသကဲ့သို့ သီဟိုဠ်ကျွန်း၌ပင် ကျော်စော လေသည်။ သီဟိုဠ်မဟာဝိဟာရ ကျောင်း၌သာ ထေရပရမ္ပရာ အစဉ်အဆက် မပြတ်ဘဲ ရှိနေသည်ဟု ယုံကြည်သော သီဟိုဠ်ပြန် ဆပဒသည် ရာဟုလ၊ အာနန္ဒ၊ သီဝလိ၊ တာမလိန္ဒတို့နှင့်အဘူ



## မြန်မာ ပါဠိ ကျမ်းဂန်သမိုင်း

တကွ ပုဂံပြည်၌ သီဟိုဠ်သင်္ဘောကို တည်ထောင်လေသည်။ သို့ရာတွင် သထုံပြည်ကို သာသနာပြုသော သောဏနှင့်ဥတ္တရတို့၏ အစဉ်အဆက်ကို ဆက်ခံခဲ့သော ပုဂံအနော်ရထာမင်း၏ ဆရာတော်ဖြစ်သော အရဟန္တ (ရှင်အရဟံ) ၏ တပည့်တို့သည် သီဟိုဠ်သင်္ဘောနှင့် ဆန့်ကျင်ဖက်ဖြစ်သော မြန်မာသင်္ဘောကို တည်ထောင်ကြလေသည်။ ဤကဲ့သို့ ဝိနယနှင့်စပ်လျဉ်းသော အငြင်းအခုံ ဖြစ်နေစဉ်အခိုက် ပိဋက သုံးပုံကို သဒ္ဒါနည်းအတိုင်း သင်ကြားကြသော ပုဂံရဟန်းတို့သည် သဒ္ဒါကျမ်းများကို ဆက်လက်ရေးသားကြလေသည်။ သဒ္ဒမ္မသိရီ ရေးသော သဒ္ဒါကျမ်း သဒ္ဒတ္ထဘေဒစိန္တာသည် ကဏ္ဍာယနသဒ္ဒါ၏သုတ္တများနှင့် သက္ကတကျမ်းများကို အမှီပြုသော ကျမ်းဖြစ်သည်။ သက္ကတဗြဟ္မဇ ကျမ်းကိုလည်း မြန်မာဘာသာပြန်ဆိုသော သဒ္ဒမ္မသိရီသည် သက္ကတကို မြန်မာဘာသာဖြင့် ရေးသားရာတွင် ရှေးကျသော ပုဂ္ဂိုလ်တိုင်း ဖြစ်သည်။ ကဏ္ဍာယန ယောဂ အနက်ဖော်ပြသော မုရုမတ္တဒီပနီခေါ် နျာသနှင့် ဋီကာတို့ကို ဝိမလဗုဒ္ဓိရေးသည်။ အဘိဓမ္မတ္ထသင်္ဂဟ ဋီကာကိုလည်း ရေးသည်။ သဒ္ဒါနှင့် မဆိုင်သော လောကုပ္ပတ္တိကျမ်းကို အဂ္ဂပဏ္ဍိတ ရေးသည်။ လိဂ်တ္ထ ဝိဝရဏဟူသော သဒ္ဒါကို သုဘူတစန္ဒန ရေးသည်။ လိဂ်တ္ထ ဝိဝရဏပူကာသကကို ဥာနသာဂရ ရေး၍ လိဂ်တ္ထဝိဝရဏဋီကာကို ဥတ္တမ ရေးသည်။ ဥတ္တမသည် သီဟိုဠ် ဝိစိဿရရေးသော ဗာလာဝတာရသဒ္ဒါ၏ အဖွင့်ကိုလည်းရေးသည်။ ဝစ္စဝါစက၊ သို့မဟုတ် ဝါစ ဝါစကဟု ယခုတိုင် ထင်ရှားသော သဒ္ဒါကို ဓမ္မဒဿီရေး၍ ယင်း၏အဖွင့်ကို သဒ္ဒမုနန္ဒီ ရေးသည်။ သဒ္ဒမ္မသိရီ၏ သဒ္ဒတ္ထဘေဒစိန္တာ သဒ္ဒါ၏ အဖွင့်ဖြစ်သော မဟာဋီကာကို အဘယမထေရ်ရေးသည်။ သီဟိုဠ်ဆရာတော် သင်္ဃရက္ခိတရေးသော သမ္မန္တစိန္တာ၏ အဖွင့်ဖြစ်သော သမ္မန္တစိန္တာဋီကာကိုလည်း ရေးသည်။

ကျစွာမင်း ဆရာတော်၏ တောင်းပန်ချက်အရ ဂုဏသာဂရသည် မုရုမတ္တသာရဟူသော သဒ္ဒါကျမ်းနှင့် ဋီကာကို ရေးသည်။ ၁၄ ရာစုနှစ် အရှေ့ပိုင်းတွင် သဒ္ဒမ္မဉာဏ မထေရ်သည် ဝိဘတုတ္ထကို ရေးသည့်အပြင်၊ သီဟိုဠ်ကျွန်း၌ ၁၂ ရာစုနှစ်တွင် သင်္ဃရက္ခိတရေးသော လင်္ကာဖက်ဆိုင်ရာ ဝုတ္တောဒယ၏ အဖွင့်ဖြစ်သော ဝုတ္တောဒယ ပဉ္စိကာ (ဝါ) ဆန္ဒောသာရတ္ထဝိကာသိနီနှင့် လင်္ကာစပ်ခြင်းဆိုင်ရာ ဆပစ္စယ ဒီပနီတို့ကိုလည်းရေးသည်။ မထေရ်သည် ပါဠိကိုသာတတ်မြောက်သည်မဟုတ်၊ ကာတန္ထ (ဝါ) ကလာပဟူသော သက္ကတ သဒ္ဒါကိုလည်း ပါဠိပြန်ဆိုလေသည်။ ၁၄ ရာစုနှစ်တွင် မင်္ဂလသည် ဂန္ဓတ္ထိဟူသော သဒ္ဒါကျမ်းကို ရေးသည်။ ထိုနောက် သိရိသဒ္ဒမ္မဝိလာသသည် သဒ္ဒမုနာသိနီခေါ် ကဏ္ဍာယန ဋီကာကို ရေးသည်။

ပါဠိသဒ္ဒါကို ဘုန်းတော်ကြီး (ရဟန်းတော်) များသာ

သင်ကြား ရေးသားကြသည်မဟုတ်၊ နရပတိစည်သူမင်းလက်ထက်တွင် သဒ္ဒါတတ်သော အမတ်တိုင်းသည် ဘုရင်မင်း၏ သမီးတော် တယောက်ကို အလွန် နှစ်သက်မြတ်နိုး၏။ ထိုအကြောင်းကို မင်းကြီးသိလျှင်၊ နက်နဲသော ကျမ်းတစောင် ရေးနိုင်လျှင် သမီးတော်နှင့် ထိမ်းမြားမည်ဟု အမိန့်တော်ရှိ၏။ အမတ်လည်း နျာသကျမ်း၏ အစွင့်ကို ရေးပြီးလျှင် မင်းကြီးထံဆက်၏။ မင်းကြီးလည်း နှစ်သက်တော်မူ၍ သမီးတော်နှင့် ထိမ်းမြားပေးပြီးလျှင်၊ သံပျင်အမတ်အရာ၌ ခန့်တော်မူ၏။ သို့ဖြစ်၍ ယင်း ကျမ်းသည် သံပျင်ဋီကာဟု တွင်၏။

ကျစွာမင်းကိုယ်တိုင် သဒ္ဒါဆိုင်ရာ သဒ္ဒဗိန္နနှင့် အဘိဓမ္မာဆိုင်ရာ ပရမတ္ထဗိန္နကိုရေးသည်။ သဒ္ဒဗိန္န၏ အဖွင့်ဖြစ်သော လိနတ္ထဝိသောဓနီကို ဉာဏဝိလာသရေးသည်။ သဒ္ဒဗိန္န၏ အဖွင့် ဖြစ်သော သဒ္ဒဗိန္နဝိနိစ္ဆယကိုကား သိရိသဒ္ဒမ္မကိတ္တိမဟာဖုဿဒေဝ ရေးသည်။ ပရမတ္ထဗိန္န၏ အဖြေကို မဟာကဿပရေးသည်။ ကျစွာမင်းလက်ထက်တွင် မိန်းမနှင့် မိန်းကလေးများပင် သဒ္ဒါကို သင်ကြားလေ့လာကြသည်။ ပါဠိကာရကများကို ဖော်ပြသော ဝိဘတုတ္ထကို ကျစွာမင်း သမီးတော် ရေးသောဟူ၏။

အထက်ပါ ကျမ်းဂန်စာရင်းကို ထောက်သော် ပုဂံပြည်သူပြည်သားတို့သည် ဝိနယ၊ အဘိဓမ္မာ၊ သက္ကတတို့ကို သင်ကြားကြသော်လည်း ပါဠိသဒ္ဒါကို အထူး သင်ကြားလေ့လာကြကြောင်းသိရသည်။ မြန်မာသဒ္ဒါကို ရေးသားရန် စိတ်မကူးဘဲ၊ ပါဠိသဒ္ဒါကို ဤမျှလောက် သင်ကြားရေးသားကြသည်မှာ မှတ်သားဖွယ်ကောင်းသော အချက်တခု ဖြစ်၏။ ပုဂံခေတ်ကို ပါဠိသဒ္ဒါခေတ်ဟူ၍ ခေါ်အပ်၏။

ပုဂံပြည် ပျက်စီးပြီးနောက် ပင်းယခေတ်တွင်လည်း ပါဠိကျမ်းဂန်များကို ဆက်၍ ရေးသားကြလေသည်။ သိရိမင်္ဂလ (ဝါ) သိရိသုမင်္ဂလသည် ရှင်ဗုဒ္ဓဘောသ၏ ဝိနယအဋ္ဌကထာ ဖြစ်သော သမန္တပါသာဒိကနှင့် အဘိဓမ္မာအဋ္ဌကထာများ ဖြစ်သော အဋ္ဌသာလိနီ၊ သမ္မောဟဝိနောဒနီတို့၏ သဒ္ဒါဆိုင်ရာ အဖွင့်များကို ရေးသည်။ ၁၃၅၁ ခုနှစ်တွင် နန်းတက်သော လေးစီးရှင်ကျော်စွာမင်း လက်ထက်၌ စတုရင်္ဂဗလအမတ်သည် မောဂ္ဂလာန၏ အဘိဓာနပုဒ်ပိကာခေါ် ပါဠိအဘိဓာန်ကျမ်း၏အဖွင့်ဋီကာကို ပြုစုသည်။ အဘိဓာန်သည် သဒ္ဒါသင်ကြားရာ၌ များစွာ အထောက်အပံ့ပြုရကား၊ ဤဋီကာ ကျမ်းသည် ယခုတိုင်ကျော်စောထင်ရှားလျက် ရှိ၏။ ဗေဒင်ဆိုင်ရာ ကောလဒ္ဒနှင့် လင်္ကာဆိုင်ရာ ဒဏ္ဍိပူကရဏတို့၏ အဖွင့်ကိုလည်း ယင်းအမတ်ကြီး ရေးလေသည်။ အများလေ့လာသော သဒ္ဒသာရတ္ထဇာလိနီခေါ် သဒ္ဒါကျမ်းကို ဆူးတင်းပစ် ဆရာတော်ဟု ကျော်စောသော ရှင်နာဂိတစီရင်သည်။ ထိုမထေရ် ငယ်ရွယ်စဉ်အခါ၌ ကျောင်းမတက်သဖြင့်



ဖခင်စိတ်ဆိုး၍ဆူးချွတ်တင်ပစ်ထားခြင်းခံရသောကြောင့်ဆူးတင်းပစ်(ခဏ္ဍကခိပ)ဟု တွင်၏။ ထိုမှတစ်ပါးလည်း ပုဂံခေတ်ပင်းယခေတ်အတွင်း ပြုစုသော ကျမ်းဂန်အများရှိသေး၏။

ရာမညဒေသ

ပုဂံမင်း အနော်ရထာသည် သထုံပြည်မှ ပိဋကသုံးပုံကို သာမက စာတတ်ပုဂ္ဂိုလ်များကိုလည်း ယူဆောင်သွားရကား ပုဂံပြည်မှာကဲ့သို့ ရာမညဒေသ၌ ကျမ်းဂန်ရေးသားခြင်းကို မပြုနိုင်ကြချေ။ ထိုအခါ၌ ရာမညဒေသတွင် ဓမ္မဝိလာသမထေရ်သည် ကျော်စော၏။ ထိုမထေရ်သည် ပါဠိသဒ္ဒါ၊ ဝိနယ၊ အဘိဓမ္မာကျမ်းများကို ရေးသောကြောင့် ကျော်စောသည် မဟုတ်၊ ဓမ္မသတ်ကျမ်း ရေးသောကြောင့် ထင်ရှား ကျော်စော၏။ အတ္ထုပ္ပတ္တိကား ဤသို့တည်း။ ဒလမြို့ ပတိပုဓေယျ ရွာသားဖြစ်သော သာမဏေ သာရိပုတ္တသည် ပုဂံပြည်သို့ သွား၍ သီဟိုဠ်ပြန် သီဟိုဠ်သင်္ဃာဝင် အာနန္ဒမထေရ်အထံ၌ ရဟန်းခံ၏။ နရပတိစည်သူ မင်းကြီးသည် သာရိပုတ္တ၏ ကျမ်းဂန်တတ်မြောက်သော ကျော်စောသံကို ကြားရကား ဆရာတော်ပြုမည် အကြံနှင့် မင်းချင်း ယောကျ်ားတို့ကို စေ၍ စုံစမ်းစေ၏။ မင်းချင်းတို့လည်း ရဟန်း၏ ခြေမဖျားပြတ်သည့် အဖြစ်ကို မြင်၍ မင်းကြီးအား ထိုအတိုင်း လျှောက်ကြ၏။ မင်းကြီးလည်း ရဟန်းသည် အလုံးစုံသော အင်္ဂါကြီးငယ်နှင့် ပြည့်စုံမှု ကောင်းလေစွဟု အောက်မေ့လျက် ရဟန်းအား အရိအသေ ပူဇော်ခြင်းကို ပြု၍ ဓမ္မဝိလာသဟူသော တံဆိပ်ကို လှူတော်မူပြီးလျှင်၊ သာသနာ ထွန်းလင်းစေခြင်းငှာ ဒလမြို့သို့ လွှတ်လိုက်၏။

ဓမ္မဝိလာသ မထေရ်လည်း ရာမညတိုင်း မွန်သုံးရပ်တွင် အပါအဝင် ဖြစ်သော ဒလမြို့သို့ ကြွတော်မူ၍ များစွာ ကုန်သော ရဟန်းတို့ကို ကျမ်းဂန် သင်စေ၏။ ထိုအခါ ဒလမြို့၌ ဓမ္မဝိလာသမထေရ်၏ အသင်းအပင်း ပါဝင်သော ရဟန်းသင်္ဃာ အပေါင်းကို သီဟိုဠ်ကျွန်း အသင်းအပင်း ပါဝင်သော ရဟန်းသင်္ဃာဟူ၍ခေါ်ဝေါ်ကုန်၏။ ဓမ္မဝိလာသ မထေရ်သည် မနုရင်း ဓမ္မသတ်ကိုမှီ၍ ဓမ္မဝိလာသ ဓမ္မသတ်ကို စီရင်သည်။

ဓမ္မဝိလာသ ဓမ္မသတ်ကဲ့သို့ကျော်စောသော ဓမ္မသတ်တစောင်သည် ဝဂရ (ဝါဂရ) (ဝါရီရ) ဓမ္မသတ် ဖြစ်သည်။ မုတ္တမ၌ ၁၂၈၀ ပြည့်နှစ်တွင် ဝဂရ (ဝါဂရ) (ဝါရီရ) မင်း စီရင်သည်။ ဝဂရနှင့် ဟိန္ဒူဓမ္မသတ်တို့ကို နှိုင်းရှည့်လျှင် ဗေဒယဇ် ပရောဟိတ်ဆိုင်ရာ အကြောင်းများ၊ ယဇ်ပူဇော်ခြင်း၊ ကိုယ်ကို ဆုံးမ၍ အပြစ်ဖြေခြင်း စသော ပြာဟ္မဏ ဥပဒေများကို ဝဂရဓမ္မသတ်၌ မတွေ့ရဘဲ ကံကြမ္မာအတိုင်း ဒုက္ခ သုခ တို့ကို တွေ့ရသည် အစရှိသော ဗုဒ္ဓတရားကို တွေ့ရသည်။ ထိုနောက် မြန်မာ မနုကျယ် (၁၇၅၈ ခုနှစ်)၌

ဇာတက၊ မိလိန္ဒ ပဉ္စ၊ ဝိနယ အဋ္ဌကထာ ဖြစ်သော သမန္တပါသာဒိကာ၊ ပါတိမောက္ခ အဋ္ဌကထာ ဖြစ်သော ကင်္ခါ ဝိတရဏီ၊ ဝိသုဒ္ဓိမဂ္ဂ၊ သာရတ္ထဒီပနီ ဋီကာတို့ကို အကိုးအကားပြုသည်ကို ထောက်သော်၊ ဗုဒ္ဓတရားသည် ဓမ္မသတ်အပေါ်၌ မည်မျှ ဩဇာပြုခဲ့သည်ကိုသိရ၏။ ၁၈၃၂ ခုနှစ်တွင် ရာဇဗလကျော်ထင်သည် မောဟဝိစ္ဆေဒနိဟူသော ဓမ္မသတ်ကို ပါဠိဂါထာဖြင့်ရေးသည်။ ဤဓမ္မသတ်၌ မနုရသေ့မရှိတော့ပြီ။ (မနုရသေ့အကြောင်းကို လုံးဝမဖော်ပြတော့ပြီ။)

၁၄ ရာစုနှစ်တွင် လောကဒီပသာရဟူ၍ ကျော်စောသော ကျမ်းကို မေကော်ရ မထေရ်ရေးသည်။ မထေရ်သည်မုတ္တမတွင် ၁၃၄၈ ခုနှစ် နန်းတက်သော ဆင်ဖြူရှင် ဗညားဦးမယ်တော်၏ ဆရာတော်ဖြစ်သည်။ သီဟိုဠ်ကျွန်းတွင် စာပေသင်ကြားခဲ့သည်။ လောကဒီပသာရ၌ ငရဲ၊ တိရစ္ဆာန်၊ ပြိတ္တာ အစရှိသည့် ဘဝအမျိုးမျိုးနှင့် လောကီပညာအရပ်ရပ်တို့ကို ဆိုင်ရာဝတ္ထုများနှင့် တကွ ဖော်ပြထားသည်။ ပဲခူး ဟံသာဝတီမြို့၌ အမည်မသိ သူသည် အဘိဓမ္မာဆိုင်ရာ အဖေဂ္ဂုသာရဒီပနီကို ရေးသည်။

ကစ္စာယနသဒ္ဒါကျမ်းကြီးနှင့် ဆိုင်သော ကစ္စာယနဘေဒနှင့် ကစ္စာယနသာရတို့ကို မဟာယသ ရေးသည်။ ယင်းကျမ်းနှစ်ခုတို့သည် သီဟိုဠ်ကျွန်းတိုင်အောင် ထင်ရှားကုန်၏။ ကစ္စာယနသာရတွင် ၁၂ ရာစုနှစ် ကျမ်းများဖြစ်သော ဗာလာဝတာရ၊ ရူပသိဒ္ဓိ၊ စူဠနိရုတ္တိ၊ သမ္ဗန္ဓစိန္တာတို့ကို အကိုးအကားပြု၍၊ ၁၄၄၂ ခုနှစ်ရေး ပုဂံကျောက်စာတခုတွင် ကစ္စာယနသာရကို တွေ့ရကား၊ ယင်းကျမ်းကို ၁၂ - ၁၅ ရာစုနှစ် အတွင်းရေးကြောင်း သိရသည်။

သီဟိုဠ်ကျွန်း၌သာ ထေရပရမ္ပရာ အစဉ်အဆက်မပြတ်ဘဲ တည်ရှိသည်ဟု ယုံကြည်သော ပဲခူးဘုရင် ဓမ္မစေတီသည် ရဟန်းအပါး ၂၀ ကို သီဟိုဠ်ကျွန်းသို့ ပို့၍ ကလျာဏီမြစ်ရှိ သိမ်တွင် မဟာဝိဟာရကျောင်းထိုင် ဘုန်းတော်ကြီးများထံ၌ ထပ်မံ ရဟန်းခံစေသည်။ ယင်းသီဟိုဠ်ပြန် ရဟန်းတို့ကို အစွဲပြု၍ ပဲခူးမြို့၌ ကလျာဏီသိမ်ကို သမုတ်၏။ ဤသို့ ပြုခြင်းအားဖြင့် သီဟိုဠ်ထေရပရမ္ပရာနှင့် အဆက်အသွယ် ပြုခဲ့၏။ ထိုအကြောင်းအရာများကို ဖော်ပြရန် ပဲခူး၌ ကလျာဏီသိမ်ကျောက်စာကို ၁၄၇၆ ခုနှစ်၌ ကျောက်ပြား ဆယ်ချပ်တွင် ရေးထိုးလေသည်။ သီဟိုဠ်၌ သာသနာထွန်းကားပုံ၊ သာသနာကို ဓမ္မာသောကမင်းကြီး ထောက်ပံ့ပုံ၊ သုဝဏ္ဏဘုမ္မိ သထုံပြည်သို့ သောဏ ဥတ္တရ မထေရ်တို့ ရောက်ပုံကစ၍ သထုံပြည်မှ ပုဂံပြည်သို့ ပိဋကသုံးပုံ ယူဆောင်သွားကြောင်း စသည်တို့ကို ဤကျောက်စာတွင် ဖတ်ရ၏။ ကလျာဏီသိမ်ကျောက်စာအတိုင်း ရဟန်းခံခြင်းကြောင့် နှစ်ပေါင်း များစွာ သီဟိုဠ်သင်္ဃာ၊ မြန်မာသင်္ဃာ အစရှိသဖြင့် ကွဲပြားနေကြသော ရဟန်းတို့သည် တဖန် တလုံးတဝတည်း ဖြစ်ကြလေ



# မြန်မာ-ပါဠိ ကျမ်းဂန်သမိုင်း

သည်။ သာမဏေတို့ သင်ကြားလေ့လာရန် ဖော်ပြအပ်သော ဝိနယဆိုင်ရာ ကျမ်းများကား များသောအားဖြင့် သီဟိုဠ် ကျမ်းဖြစ် ကျမ်းများ ဖြစ်ကြသည်။

## အင်းဝခေတ်

၁၅ ရာစုနှစ်တွင် ထင်ရှားသော အရိယဝံသ၏အတ္ထုပ္ပတ္တိကို ထောက်ရှုခြင်းဖြင့် ထိုအခါတွင် ကျမ်းပြုပုဂ္ဂိုလ်တို့ သင်ကြား လေ့လာနေထိုင်ပုံကို သိနိုင်သည်။ ဆပဒဂိုဏ်းဝင် ဖြစ်သော ပုဂံ အရိယဝံသသည် နရပတိ (ခရစ် ၁၄၄၂-၆၈) လက်ထက် တွင် အင်းဝ၌သီတင်းသုံးတော်မူသည်။ ထင်ရှားကျော်စော ခြင်းမရမီ သဒ္ဒါသင်ရန် စစ်ကိုင်းမြို့သို့ သွားလေသည်။ မိမိထံ နေ့စဉ် လာရောက်သော အရိယဝံသအား ပရိသတ်အလယ် တွင် ခံတွင်း၌ ရေငုံတတ်သော ဆရာတော်သည် အစဦး၌ မည်သို့မျှ မပြောမဆိုသော်လည်း တနေ့၌ကား မိမိထံ လာ ရောက်သည့် အကြောင်းကို မေး၏။ ဆရာတော်ထံ၌ ကျမ်း ဂန်သင်ရန် လာရောက်ကြောင်း လျှောက်ထားရာ၊ ဆရာ တော်သည် အရိယဝံသအား အဘိဓမ္မတ္ထသင်္ဂဟ၏ အဖွင့် ဖြစ်သော အဘိဓမ္မတ္ထ ဝိဘာဝနီကို သင်နည်း အမျိုးမျိုးဖြင့် သင်ကြား ပေးလေသည်။ ဤသို့ သင်ကြားခြင်းကြောင့် ကျမ်းဂန် တတ်မြောက်သော အရိယဝံသသည် ဆရာ တော်၏ တိုက်တွန်းချက် အရ မဏိသာရမဉ္ဇူသာခေါ် အဘိဓမ္မတ္ထဝိဘာဝနီ၏ အဖွင့်ကို စီရင် ရေးသားလေသည်။ ဤကျမ်းကို ဥပုသ်နေ့များတွင် ပုညစေတီယ ဘုရား၌ စုဝေးလျက် ရှိကြသော ရဟန်းများအား ဖတ်ပြ၏။ ဤကဲ့သို့ နေ့စဉ် ဖတ်ပြရာ တနေ့၌ ရဟန်းတပါးသည် မနှစ်သက်ကြောင်း ပြသော အသံကို နှစ်ကြိမ် ပြု၏။ အရိယဝံသလည်း ငြင်းဆိုသူနှင့် ငြင်းချက်ထုတ်ခြင်း ခံရ သော စာပိုဒ်တို့ကို မှတ်သားထားပြီးလျှင် မိမိကျမ်းကို တဖန် စစ်ဆေးကြည့်ရှုရာ တနေရာ၌ စာစီစာကုံးအပြစ်၊ တနေရာ၌ သဒ္ဒါအပြစ် ဤအပြစ် နှစ်ခုတို့ကို တွေ့၏။ ငြင်းဆို သူကို ခေါ်၍ ယမန်နေက အဘယ်ကြောင့် ငြင်းချက်ထုတ်ခဲ့ သနည်းဟု မေးရာ၊ ငြင်းဆိုသူကလည်း တနေရာတွင် စာစီ စာကုံးမှား၍၊ တနေရာတွင် သဒ္ဒါမှားကြောင်း ဖြေဆိုရာ ငြင်းချက်ထုတ်ခံရသော အပိုဒ်တို့သည် မိမိကိုယ်တိုင် ထပ်မံ ပြင်ဆင်သော အချက်များ ဖြစ်နေကြောင်း သိရှိရသဖြင့်၊ များစွာ ဝမ်းသာဝမ်းမြောက် ရှိရကား မိမိဝတ်သော သင်္ကန်း ကို ချွတ်ပြီးလျှင် ထိုရဟန်းအား ဥာဏ်ပူဇော်၏။ ဤအချက် ကို ထောက်၍ အရိယဝံသသည် အမှားကို ဖော်ပြသူအား ကျေးဇူးတင်တတ်သော ပညာရှိ စိတ်ဓာတ်နှင့် ပြည့်ဝ ကြောင်း သိရ၏။ ထိုနောက် အင်းဝသို့ ရွှေ့ပြောင်း လေ၏။ ရှင်ဗုဒ္ဓသောသ၏ အဋ္ဌသာလိနီကို ဖွင့်သော အဘိဓမ္မာဆိုင် ရာ မဏိဒီပဋိကာကို ရေးခြင်းကြောင့်လည်း အရိယဝံသသည်

ကျော်စောလေသည်။ သဒ္ဒါဆိုင်ရာ ဂန္ထာဘရဏနှင့် ဇာတ ကဆိုင်ရာ ဇာတကဝိသောဓနတို့ကိုလည်း ရေးသေးသည်။ အဘိဓမ္မာဆိုင်ရာ အနုဋီကာ၏ အဖွင့်ကို အရိယဝံသသည် မြန်မာဘာသာဖြင့်ရေးရာ ယင်းကျမ်းသည် အဘိဓမ္မာဆိုင် ရာ မြန်မာကျမ်းဂန်များတွင် ရှေးကျသော ကျမ်းဖြစ်သည်။

## တောင်ငူခေတ်

၁၅၂၅ ခုနှစ် ရှမ်းသိုဟန်ဘွား၏ ဘေးကြောင့် သာသနာ ပျက်စီးယိုယွင်းသောအခါတွင် အရိယဝံသ၏ တပည့် သဒ္ဓမ္မ ကိတ္တိသည် အဘိဓာန်ဆိုင်ရာ ကေကရကောသဟု ကျော် စောသော ကျမ်းကို စီရင်လေသည်။ သာသနာ၏ မဏ္ဍိုင် သဖွယ် ဖြစ်သော ပိဋက သုံးပုံကို တတ်မြောက်ခြင်းသည် ပါဠိဘာသာ တတ်မြောက်ခြင်း အပေါ်၌ တည်သည်ဟု သဒ္ဓမ္မကိတ္တိ ယုံကြည်သည်။ တောင်ငူမြို့၌ ပျံတော်မူသည်။

တောင်ငူတည် မင်းကြီးညိုသည် သာသနာကို စောင့် ရှောက်၏။ ငြိမ်းချမ်းသာယာခြင်း ခံစားရသော တောင်ငူ မြို့၌ ဝိနည်းနှင့်ဆိုင်သော အကြောင်းအရာများကို ဆွေး နွေးကြလေသည်။ သေရည် သေရက်ကို ရဟန်းတို့သောက် ခွင့် မရှိသော်လည်း ထန်းရည် အုန်းရည်ကို သောက်ခွင့်ရှိ မရှိ ငြင်းခုံကြလေသည်။ အချို့က အပင်မှ ကျခါစ ထန်းရည်ချို၊ အုန်းရည်ချိုကို သောက်ခွင့် ရှိသည်။ အချို့က သောက်ခွင့် မရှိဟု အငြင်းအခုံ ဖြစ်ရာ၊ သောက်ခွင့်ရှိသည်ဟု ယူဆသော မဟာပရက္ကမ မထေရ်၏ဆုံးဖြတ်ချက်ကို အများခံယူကြလေ သည်။ မထေရ်သည် ယင်းပြဿနာအလုံးကို သုရာဝိနိစ္ဆယ ဟူသောကျမ်း၌ အကျယ်တဝင့် ရှင်းလင်း ဖော်ပြလေသည်။

ဤခေတ်တွင် ပင်းယ၌ ဝိဇီတာဝီသည် ယခုတိုင် ထင်ရှား သော ကစ္စာယနသဒ္ဒါကျမ်း၏ အဖွင့် ကစ္စာယနဝဏ္ဏနာနှင့် သဒ္ဒါအလင်းပြကျမ်းဖြစ်သော ဝါစကောပဒေသတို့ကို ရေး လေသည်။

ဘုရင့်နောင် လက်ထက် ဥာဏဝိလာသ သည် သင်္ချာ ပကာသကကျမ်းကို အယုဒ္ဓယမြို့၌ ရေးသည်။ ဟံသာဝတီ၌ အဘိဓမ္မာဆိုင်ရာ ကျမ်းများကို ရေးကြသည်။ သဒ္ဓမ္မလင်္ကာ ရသည် ပဌာနသာရဒီပနီကို ရေးသည်။ မဟာနာမ၊ သို့မ ဟုတ် အာနန္ဒသည် မရုသာရတ္ထဒီပနီဟူသော အဘိဓမ္မာ အဖွင့်ကို ရေးသည်။

၁၇ ရာစုနှစ်။ ။မြန်မာ ဘုန်းတော်ကြီးများသည် ပိဋကတ် နှင့် ဗေဒင်ကျမ်းများကို မတတ်မြောက်ကြဟု ရာမညဒေသမှ သတင်းကြားသော သာလွန်မင်းသည် စစ်ကိုင်းလေးထပ်ကြီး ကျောင်းထိုင် ဘုန်းတော်ကြီး (မထေရ်) အား ပိဋကတ် ဗေဒင်တတ် ရဟန်းအချို့ကို ရာမညဒေသသို့ ပို့ပါရန် တောင်း ပန်ချက်အရ၊ တိပိဋကလင်္ကာရ၊ တိလောကလင်္ကာရ၊ တိသာသနာလင်္ကာရတို့ကို ပို့လိုက်၏။ ပဲခူးမြို့သို့ ရောက်



ကြလျှင် ဘုရင်မင်းသည်ရွှေမော်ခေဘုရားအရှေ့၌ကျောင်း  
ဆောက်၍လှူ၏။ ဥပုသ်နေ့များ၌ ဘုရင်မင်းသည် ပိဋကတ်  
ဗေဒင်တတ်သော ရာမညဘုန်းတော်ကြီးတို့ကို မြန်မာဘုန်း  
တော်ကြီးများနှင့် တရား ဆွေးနွေးစေ၏။ ရာမညဘုန်း  
တော်ကြီးများက “ပိဋကတ် ဗေဒင်တတ် မြန်မာ ဘုန်းတော်  
ကြီးများ မရှိဟု ရှေးက ထင်မှတ်ခဲ့ကြ၏။ ယခုမူကား ဤ  
မြန်မာဘုန်းတော်ကြီးများသည် အလွန်တတ်မြောက်စွာ တ  
ကား” ဟု ဝန်ခံကြ၏။ ဤနေရာ၌ ဗေဒင်ကျမ်းဆိုသည်မှာ  
ဗုဒ္ဓသာသနာဝင် ဘုန်းကြီးများနှင့် များစွာ မဆိုင်သော၊  
ပုဏ္ဏားများ သင်ကြားအပ်သော သူရိယ သိဒ္ဓါန္တ (နက္ခတ်)၊  
လသျှဂဟ (ဟူးရား)၊ ဩဗျဂုဏ (ဆေး)၊ တန္တုသျှတ္တရ  
(မှော်)၊ ကာမသျှတ္တရ (ချစ်စိတ်ဓာတ်) အစရှိသည်တို့ကို  
သာ ဆိုသည်မဟုတ်၊ ယင်းကျမ်းတို့ကို တတ်သော ဘုန်းကြီး  
များသည် ပရိယတ် ပဋိပတ်၌ နိမ့်သည်ယူဆကြ၏။ ဆရာ  
တော် ဟူသည် သက္ကတကျမ်းမှလာသော ရာဇနီတိ၊ လောက  
နီတိ၊ ဓမ္မနီတိတည်းဟူသော နီတိကျမ်းများ၌ ကျမ်းကျင်၍  
ဘုရင်အား ထိုကျမ်းများအရ ဆုံးမသွန်သင်နိုင်သော အရည်  
အချင်းနှင့်ပြည့်စုံရာသည်။ သက္ကတ ဟိတောပဒေသကျမ်းကို  
လည်း ဗုဒ္ဓသာသနာဝင်များ နှစ်သက်ကြ၏။ သက္ကတ သဒ္ဓါ  
အမရကောသျှလည်း မြန်မာနိုင်ငံ၌ ထင်ရှား၏။

တိပိဋကာလင်္ကာရ-တောင်ဖီလာဆရာတော်သည် စလင်း  
မြို့၌ ၁၅၇၈ ခုနှစ်တွင်ဖွားသည်။ အသက် ၁၅ နှစ်တွင်ဝေဿန္တ  
ရာပျိုကို ရေးသည်။ တိပိဋကာလင်္ကာရဘွဲ့ကို သာလွန်မင်း  
တရားကြီး ပေးတော်မူသည်။ အဋ္ဌသာလိနီ နိဒါန်းဂါထာ၏  
အဖွင့်ကို ရေးသည်။ စစ်ကိုင်းမြို့အနီး တောင်ဖီလာ တောင်၌  
နေစဉ် ဝိနယဆိုင်ရာ ဝိနယာလင်္ကာရဋီကာ ကျမ်းကို ရေး  
သည်။ အမေးတော်ပုံနှင့်ယသဝစုနကျမ်းတို့ကိုလည်း မြန်မာ  
ဘာသာဖြင့် ရေးသည်။

ထိုခေတ်တွင် မြန်မာစာပေ ကြီးပွားတိုးတက်လျက် ရှိ  
သော်လည်း ဘုရင်မင်းမြတ်တို့ကို ခြီးကျူးသော စာများကို  
စာဆိုတော်များသည် မြန်မာဘာသာဖြင့်သာမက၊ ပါဠိဘာ  
သာဖြင့်လည်း ရေးကြသည်။ သာလွန် မင်းတရား ရာဇာဘိ  
သေကမင်္ဂလာ ပြုတော်မူသောအခါ သက္ကတတတ်သော ရ  
တနာကရမထေရ်သည် ရာဇိန္ဒရာဇာဘိဓေယျဒီပနီခေါ် ဘုရင်  
မင်းမြတ်တို့ အမည်ပေးပါဠိဂါထာများကို စီရင်လေသည်။

သဒ္ဓါ၌ အထူးတတ်မြောက်သော အရိယာလင်္ကာရသည်  
တိပိဋကာလင်္ကာရကဲ့သို့ ကျော်စော၏။ ဤ ၁၇ ရာစုခေတ်  
တွင် စစ်ကိုင်း၌ အဘိဓမ္မာကို အထူးလေ့လာကြ၏။

တိလောကဂုရု မထေရ်သည် ဋီကာ အနုဋီကာတို့ကို နှစ်  
ပေါင်းများစွာ လေ့လာပြီးလျှင် ဓာတုကထာ၊ ယမကအဖွင့်  
တို့ကို ရေးသည်။ အရေးကြီးသော ပဋ္ဌာနအဖွင့်ကိုလည်း  
ရေးသည်။

ပဌမ အရိယာလင်္ကာရ၏တပည့် ဒုတိယ အရိယာလင်္ကာ  
ရသည် ရှင်ဗုဒ္ဓသောသ၏ အဋ္ဌသာလိနီ၊ သဒ္ဓမ္မဇောတိပါလ  
(ဆပဒ) ၏ သင်္ခေပဝဏ္ဏနာ၊ သုမင်္ဂလ၏ အဘိဓမ္မတ္ထဝိဘာ  
ဝနီ (ဋီကာကျော်)၊ အဘိဓမ္မာကျမ်း ဝိဘင်္ဂ တို့ကိုအဖွင့်  
ရေးသည်။ ကစ္စာယနဘေဒ၏ ပါဠိဋီကာဖြစ်သော သာရတ္ထ  
ဝိကာသိနီကိုလည်း ရေးသည်။ ဤကျမ်းတို့ကို စစ်ကိုင်းမြို့  
ရာဇမဏိစူဠာစေတီအနီး ဒက္ခိဏဝနကျောင်းတွင်ရေးသည်။

နျာသကို အနည်းနည်းအဖုံဖုံ တန်ဆာဆင်အပ်သော  
သဒ္ဓါကျမ်းပြု ပုဂ္ဂိုလ်သည် စစ်ကိုင်းတွင် သာလွန်မင်းတရား  
တည်ဆောက်သော ကောင်းမှုတော် စေတီ အနောက်ဖက်  
ကျောင်းထိုင်ဘုန်းကြီး ဖြစ်သည်။

၁၆၄၈ ခုနှစ် နန်းတက်သော ငါးထပ်ကြီးဒါယကာမင်းကြီး  
လက်ထက်တွင် စစ်ကိုင်းဆရာတော် ဒါဌာနာဂသည် နျာသ  
၏အဖွင့်ဖြစ်သော နိရုတ္တိသာရမဉ္ဇူသကို ရေးသည်။ တိပိဋ  
ကာ လင်္ကာရ၏ ဆက်သွယ်မှုဖြင့် သာလွန်မင်းတရား ချီးမြှင့်  
ခြင်းခံရသော ပုဂံထေရ ဇမ္ဗူဇေသည် သဒ္ဓါဆိုင်ရာကျမ်းများ  
ဖြစ်သော သံဝဏ္ဏနာနယဒီပနီ၊ နိရုတ္တိသံဂြဟ၊ သရုဇ္ဈာနျာ  
ယဒီပနီ၊ ရူပဘေဒ ပကာသနီတို့ကို ရေးသည်။

အင်းဝစီရင်စုတွင် နေသော သရဒဿိသည် အဘိဓမ္မာ  
ခုနစ်ကျမ်း၏ ခက်ရာ ခက်ဆစ် တို့ကို ဖြေရှင်း ပြသော  
ဂုဠတ္ထဒီပနီနှင့် ဝိသုဒ္ဓိ မဂ္ဂ၏ ခက်ရာခက်ဆစ်တို့ကို ဖြေရှင်း  
ပြသော ဝိသုဒ္ဓိ မဂ္ဂ ဂဏ္ဍိပဒတ္တ တို့ကို ရေးသည်။ နေတ္တိ  
ပကရဏကိုလည်း မြန်မာပြန်ဆိုတော်မူသည်။ မထေရ်သည်  
ရွာတွင်းနေစဉ် ဦးထုပ်ဆောင်းခြင်း၊ ယပ်တောင်သုံးခြင်း  
စသည်တို့ကို ပြုကျင့်ခဲ့သော်လည်း ထိုအကျင့်တို့ကို စွန့်၍  
တောကျောင်းတွင် သီတင်းသုံးတော်မူသည်။

၁၇ ရာစုခေတ်တွင် သဒ္ဓါအသင်အကြားနည်း၍ အဘိဓမ္မာ  
ကို ပို၍ သင်ကြားလေ့လာကြလေသည်။ အဘိဓမ္မာ ခုနစ်  
ကျမ်း၏အထောက်အပံ့ဖြစ်သော ကျမ်းများတွင် ၁၂ ရာစုနှစ်  
သီဟိုဠ် အနုရုဒ္ဓါရေးသည့် သင်္ဂြိုဟ်ခေါ် အဘိဓမ္မတ္ထသင်္ဂဟ  
သည် ကျော်စော ထင်ရှား၏။ သင်္ဂြိုဟ်အဖွင့်တို့တွင် သီဟိုဠ်  
သုမင်္ဂလရေးသော ဋီကာကျော်ခေါ် အဘိဓမ္မတ္ထဝိဘာဝနီ  
သည် ကျော်စောထင်ရှား၏။ ထိုပြင် သီဟိုဠ်ကျမ်းများဖြစ်  
သော ဗုဒ္ဓဒတ္တ၏ အဘိဓမ္မာဝတာရနှင့် ဓမ္မပါလရေးသော  
သစ္စသင်္ခေပတို့ကိုလည်း မြန်မာနိုင်ငံတွင် များစွာ သင်ကြား  
ကြလေသည်။ ပိဋကတ် သမိုင်းအရ သင်္ဂြိုဟ်နိသျှပေါင်း  
၂၃ ရှိသည်ကို ထောက်သော် သင်္ဂြိုဟ်ကို အခြားကျမ်းများ  
ထက် ပိုမို၍ သင်ကြားကြကြောင်း သိနိုင်သည်။

၁၈ ရာစုနှစ်။ ။ တနင်္ဂနွေမင်း (ခရစ် ၁၇၁၄ - ၃၃) လက်  
ထက် အင်းဝတွင် ဥက္ကံသမာလာ မထေရ်သည် ပါဠိအရေး  
အသားဆိုင်ရာ ဝဏ္ဏဗောဓနနှင့် လိခနနယကျမ်းတို့ကို စီရင်  
သည်။ မထေရ်သည် အဋ္ဌကထာ၊ ဋီကာနှင့် အခြားကျမ်း



များကို တတ်မြောက်သည်ဟူ၏။ ဤခေတ်တွင် နှစ်ပေါင်း ၁၀၀ ခန့်အတွင်း ပါရပန-ကေသိက အငြင်းအခုံကြောင့် ပါဠိစာပေသည် မွေးမှိန်ခဲ့၏။ ၁၆၉၈ ခုနှစ်လောက်တွင် ဂုဏာဘိလင်္ကာရသည် သင်္ကန်းဝတ်ရာ၌ ပခုံးတဖက် ဖော်သော ကေသိကဂိုဏ်းကို ဖွဲ့စည်းခဲ့၏။ ပခုံး နှစ်ဖက်လုံး ဖုံးသော ပါရပနဂိုဏ်းနှင့် ဆန့်ကျင်၏။ ကေသိကတို့သည် ဆွမ်းခံကြရာ၌လည်း ယပ်တောင်ဆောင်ကုန်၏။

၁၇၃၃ ခုနှစ် နန်းတက်သော မဟာရာဇာဓိပတိသည် ပါရပနဂိုဏ်းဝင် ပုဂံဇာတိ ဥာဏဝရကို ဆရာတော်ခန့်၏။ ဆရာတော်သည် သင်္ဂြိုဟ်နှင့် အဋ္ဌသာလိနီတို့ကို အနက်ဖွင့်၏။ ဝိနယဆိုင်ရာ သုရာဝိနိစ္ဆယနှင့် ပါတိမောက္ခလေခန တို့ကို စီရင်သည်။ ပါဠိအဘိဓာနပုဒ်ပိကာကို မြန်မာပြန်၏။ ဘုရင်မင်းကို ခြီးကျူးရန် ရာဇာဓိရာဇနာမတ္တပွကာသိနီ ဟူသော ဘုရင်မင်း၏ အမည်နာမနှင့်ဆိုင်သော ကျမ်းကို ရေး၏။

နောင်တော်ကြီး လက်ထက် ဆရာတော် ဥာဏလင်္ကာရ (ပါရပန) သည် နက်နဲသောပညာကြောင့် ကျော်စော၏။ တနေ့လျှင် ပါဠိဘာဏဝါရ တဆယ်တို့ကို ရွတ်ဖတ်သင်ကြား နိုင်သည်ဟူ၏။ ပဒဝိဘာဂခေါ် သဒ္ဒါကျမ်းကို ပြုသည်။ နျာသ၊ ယမက၊ ပဋ္ဌာနတို့ကိုလည်း မြန်မာအဖွင့်ရေး၏။

၁၇၆၈ ခုနှစ်တွင် ဆရာတော် ဇမ္ဗူဒီပအနန္တဓဇသည် သီဟိုဠ် ဗုဒ္ဓဒတ္တရေးသော ဝိနယဝိနိစ္ဆယကို အဖွင့်ရေးသည်။ နောင်တော်ကြီးသည် သက္ကတစာပေကို အားပေးသည်။ ၁၃ ရာစုနှစ်တွင် ဝေါပဒေဝရေးသော သက္ကတသဒ္ဒါကျမ်း၊ မုဂ္ဂဗောဓ စသည်တို့ကို မြန်မာ ပြန်ကြသည်။

စဉ့်ကူးစား (ခရစ် ၁၇၇၆-၈၂) ကို ပါရပန အယူမှန်ကြောင်း ထင်ရှား သိမြင်စေသော ဆရာတော် နန္ဒမာလာသည် သာသနသုဒ္ဓိ ဒီပိကာ ဟူသော သာသနာ သန့်ရှင်းစင်ကြယ်ခြင်းဆိုင်ရာကျမ်းကို ရေးသည်။

ဘိုးတော်ဘုရားသည် (ခရစ် ၁၇၈၂-၁၈၁၉) ပါရပန-ကေသိက အငြင်းအခုံကို ဆုံးဖြတ်သည်။ ဆုံးဖြတ်ပုံကား ဤသို့တည်း။ အလောင်းဘုရား လက်ထက်တွင် ဆရာတော်ဖြစ်ဘူးသော အတုလယသဓမ္မသည် ကေသိကတို့၏ ခေါင်းဆောင် ဖြစ်သည်။ မြတ်စွာဘုရား၏တပည့်ရင်းဖြစ်သော ရှင်မောဂ္ဂလ္လာနသည် မိမိရေးသော စူဠဂဏ္ဍိပဒ၌ ကေသိက အယူကို လိုက်နာသည်ဟု အတုလက စာတမ်း ရေး၏။ ဘိုးတော်ဘုရား၏ဆရာတော် ဥာဏဘိဝံသ ဦးဆောင်သော ပါရပနတို့က ဤအကြောင်းအရာကို မည်သို့ သိနိုင်မည်နည်းဟု မေးကြရာ၊ သီဟိုဠ်မှ ရှင်ဗုဒ္ဓဇောသ ဆောင်ယူလာသော ပိဋကတ္တယ အက္ခရာနက္ခဟူသော ကျမ်း၌ ထိုအကြောင်းအရာကို ဖော်ပြထားသည်ဟု ဖြေဆိုကြ၏။ သို့ရာတွင် ကေသိကတို့ ကိုးကားသော ကျမ်းသည် ၁၂ ရာစုနှစ်၌ မောဂ္ဂလ္လာန ဟူသော သီဟိုဠ်မထေရ်တပါး ရေးသော ဝိနယဂဏ္ဍိပဒဖြစ်၍၊

ရှင်ဗုဒ္ဓဇောသနှင့် ဘုရားတပည့်ရင်း မောဂ္ဂလ္လာနတို့ထက် ရာစုပေါင်းများစွာနောက်ကျကြောင်းကို ပါရပနတို့က ဖော်ပြကုန်၏။ ထို့ပြင် သီဟိုဠ်ကျွန်းဖြစ် ဝိနယဋီကာကြီးများ ဖြစ်သော ဝဇီရဗုဒ္ဓိဋီကာ၊ သာရတ္ထဒီပနီ၊ ဝိမတိ ဝိနောဒနီ ကျမ်းတို့တွင် အသင်တို့၏ စူဠဂဏ္ဍိပဒကို ကိုးကားသလောဟု မေးကြပြန်ရာ၊ ကိုးကားသည်ဟု ကေသိကတို့က ဖြေကြ၏။ ဤသို့ဖြစ်လျှင် အဘယ်ကြောင့် စူဠဂဏ္ဍိပဒ၌ “ဤသို့ ဝဇီရဗုဒ္ဓိဋီကာ၌လာ၏။ ဤသို့ သာရတ္ထဒီပနီ၌ လာ၏။ ဤသို့ ဝိမတိဝိနောဒနီ၌ လာ၏” ဟု တွေ့ရသနည်းဟု မေးပြန်ရာ၊ ကေသိကတို့သည် မဖြေနိုင်ဘဲ အရှုံးပေး ကြရတော့၏။ ဘိုးတော်ဘုရားကလည်း အငြင်းအခုံကို ဆုံးဖြတ်၍ ပါရပနအယူကို အားလုံး အတည်ပြုရမည်ဟု အမိန့်ချမှတ်တော်မူ၏။

ဥာဏဘိဝံသသည် သီဟိုဠ်ကျွန်းတိုင်အောင် ကျော်စော၏။ အမရပူရဂိုဏ်းဟု တွင်သော ဂိုဏ်းသားများအား များစွာ ထောက်ပံ့၏။ ဆရာတော် ရေးသော ကျမ်းများကား နေတ္တိပကရဏ၏ ဋီကာဖြစ်သော ပေဋကလင်္ကာရ၊ ဒီသနိကာယ၏ ဋီကာဖြစ်သော သာဓုဇနဝိလာသိနီဖြစ်၏။ စတုသာမဏေရဝတ္ထု၊ ရာဇောဝါဒဝတ္ထု၊ ဆဒ္ဒန္တနာဂရာဇပုတ္တိကထာ၊ တိဂုမ္ဘထောမနဟူသော ဝတ္ထုစာတမ်းများကိုလည်း ရေးသည်။ ဘိုးတော်ဘုရားကို ခြီးကျူးသော ရာဇာဓိရာဇဝိလာသိနီသည် ပါဠိစကားပြေနှင့် ရေးသော ကျမ်းဖြစ်သည်။ နာမဝိသေသနပုဒ်များကို ဆင့်ကာ ဆင့်ကာ သုံးသော ဝါကျရှည်ကြီးများကြောင့် စာ စီကုံးရာ၌ ရှင်ဗုဒ္ဓဇောသနှင့် မတူ၊ ထူးခြား၏။ အမရပူရ ဘုရင် ဘိုးတော်ဘုရား၏ အကြောင်းကို ရေးရာ၌ မဟာသမ္မတမင်း၊ ဓမ္မာသောကမင်းတို့ကို ဖော်ပြ၏။ အဘိသေက မင်္ဂလာနှင့် စပ်လျဉ်း၍ သုတ္တံ၊ အဋ္ဌကထာ၊ ဋီကာ၊ မဟာဝံသ၊ ရာဇာသိက္ခာပဒ၊ သဒ္ဓနီတိ သဒ္ဓါကျမ်းတို့မှ ကိုးကား၏။ ဘိုးတော်ဘုရား၏ ဂုဏ်တော်များကို ခြီးကျူးရာ၌ ဇာတကကိုညွှန်း၏။ ဘိုးတော်ဘုရား၏ ဆောင်ရွက်မှုများကို ဤသို့ ဖော်ပြ၏။ ပါရပန ကေသိက အငြင်းအခုံကို ဆုံးဖြတ်ခြင်း၊ ရာမည၊ ကသ္မီရ၊ ယောနက၊ ယဝန၊ ရက္ခဝိတို့၌ အသစ်စီမံကိန်းများကိုပြုလုပ်၏။ သီဟိုဠ်ကျွန်းနှင့် သာသနာမှ ဆက်သွယ်၏။ ရခိုင်ပြည်နှင့် တရုတ်နိုင်ငံတို့မှ စေတီတော်တို့ကို ဆောင်ယူခဲ့၏။ ဘုန်းတော်ကြောင့် ပဲခူးတောမှ နိဗ္ဗာနပစ္စယဟူသော ဆင်ဖြူတော်သည် အမရပူရ မြို့တော်သို့ ရောက်လာရ၏။ ဆင်ဖြူတော်၏ ကြန်အင်လက္ခဏာတို့ကို ဖော်ပြရာ၌ ဟတ္ထိသုတ္တကို ကိုးကား၏။ ထို့ပြင် ဤကျမ်း၌ ဗြိဟဇ္ဇာတက၊ သာမုဒြိကလင်္ကာရ ဟူသော သက္ကတကျမ်းများကို ကိုး၏။ ပါဠိဇာတကမှ ကိုးကားသော ဇာတကများကား အလိနစိတ္တ၊ သီလဝနာဂ၊ ဝေဿန္တရ၊ တေသကုဏ၊ ဒုဗ္ဗေဓ၊ စူဠပဒုမ၊ ဥမ္မဂ္ဂ၊ သံကိစ္စဇာတကများ ဖြစ်၏။



၁၉ ရာစုနှစ်။ ။မင်းတုန်းမင်း လက်ထက်တွင် ပညာသမိ (ဒုတိယ မောင်းထောင်ဆရာတော်) သည် ဆရာတော် ဖြစ်သည်။ မန္တလေးမြို့တော် တည်ဆောက်ခြင်းကို အမှတ်ရစေရန် နာဂရာဇပုဂ္ဂိုလ်ကထာဟူသော ပါဠိလင်္ကာကို ရေးသည်။ စကားပြေဖြင့် ဥာဏာဘိဝံသရေးသော ရာဇာဓိရာဇဝိလာ သိနိသည် ဘိုးတော်ဘုရားကို ခြီးကျူးသကဲ့သို့ ပညာသမိ ရေးသောလင်္ကာ နာဂရာဇပုဂ္ဂိုလ်ကထာသည် မင်းတုန်းမင်းကို ခြီးကျူး၏။ လင်္ကာဖြင့် ရေးသောကြောင့် သာ၍ဖတ်ပျော်၏။ ပညာသမိသည် အကျင့်စာရိတဆိုင်ရာ သီလကထာ၊ ဥပါယကထာ၊ အာပတ္တိ ဝိနိစ္ဆယတို့ကို၎င်း၊ စာလုံးပေါင်းဆိုင်ရာ အက္ခရာဝိသောဓနိကို၎င်း၊ (ရဟန်း) ကျောင်းဆိုင်ရာ ဝေါဟာရတ္ထဘေဒ၊ ဝိဝါဒ ဝိနိစ္ဆယတို့ကို၎င်း ရေးသည်။ အမတ်များအဖို့ ရာဇသေဝကဒီပနီကို ရေးသည်။ နိရယကထာဒီပနီ၊ ဥပေါသထ ဝိနိစ္ဆယတို့ကိုလည်း ရေးသည်။ သဒ္ဒ္ဒနီတိ သဒ္ဒါ၏အဖွင့်ကို ပါဠိဖြင့် ရေးသည်။ ဤစာစောင်တွင် ဖော်ပြသော အကြောင်းအရာစသည်တို့ကို အပြည့်အစုံဖော်ပြသော ကျော်စောသည့် သာသနဝံသကိုလည်း ရေးသည်။ (ကျမ်းပြုပုဂ္ဂိုလ်များ — လည်းရှု။) ဦးဖေမောင်တင်

မြန်မာပုရပိုက်။ ။“ပုရပိုက်” ဟူသော ဝေါဟာရမှာ သက္ကတ စကား “ပရိဗ္ဗ”မှ ယွင်းယိမ်းကာ “ပရိဗ”ဟု ပြောင်းခဲ့ပြီးလျှင် “ပုရပိုက်”ဟု နောက်ဆုံးခေါ်တွင်ဟန် ရှိသည်။ (သက္ကတ၊ ပရိဗ္ဗ-ပရိဗ-ပုရပိုက်) ပုရပိုက်ဆိုသည်မှာ ပေစာကဲ့သို့ပင် ရှေးခေတ်က မြန်မာလူမျိုးတို့ စာရေးရာ၌ အသုံးပြုခဲ့သည်။ လက်ရေးစာဖြစ်သည်။ ယခုခေတ်ပေါ်စက္ကူအမျိုးအစားတမျိုးပင် ဖြစ်သည်။ လက်ဖြင့်လုပ်သောစက္ကူ ဖြစ်သည်။ များသောအားဖြင့် အယူဝါဒနှင့် သက်ဆိုင်သော စာပေအားလုံးသည် ပေစာဖြင့် ရေးသားထားပြီးရှိသကဲ့သို့ အုပ်ချုပ်ရေးဆိုင်ရာ စစ်တမ်း မှတ်တမ်း ဆုံးဖြတ်ချက်အားလုံးသည် ပုရပိုက်ပေါ်တွင် ရေးသား ထားကြလေ့ရှိသည်။ ပုရပိုက်။ ။ပုရပိုက်သည် ယခုခေတ် စာအုပ်များကဲ့သို့ စာရေးရသော ပြည်တွင်းဖြစ်စက္ကူ ဖြစ်သည်။ ပုရပိုက်၏ ပုံသဏ္ဌာန်သည် အမြင်အားဖြင့် ယခုခေတ် စာရင်း စာအုပ်ရှည်နှင့် တူ၍ ဖတ်သည့်အခါ စာရွက်ကဲ့သို့ တလွှာချင်းလည်း ဖတ်ရသည်။ ဘာဂျာသဏ္ဌာန် ဆွဲဆန့်ဖတ်၍လည်း ရနိုင်သည်။ ဝေါဟာရ။ ။ပုရပိုက် ဟူသော ဝေါဟာရနှင့် ပုရပိုက် ပြုလုပ်ပုံ၊ ပုရပိုက် အမျိုးမျိုး၊ အသုံးချပုံ အဖုံဖုံတို့သည် မှတ်သားစရာ အလွန် ကောင်းသည်။ ပုရပိုက် ဟူသော ဝေါဟာရသည် မည်သည့်ခေတ်က စပေါ်၍ မည်သည့် ဘာသာက ဆင်းသက်လာကြောင်းကို အတိအကျ ပြောနိုင်ရန် ခဲယဉ်းသည်။ ပုရပိုက်အသုံးကိုရာဇဝင်အထောက်အထားနှင့် ပြရ

လျှင်ကား၊ သုဝဏ္ဏဘုမ္မိ သထုံပြည်ကို ပုဂံပြည့်ရှင် အနော်ရထာမင်း မသိမ်းပိုက်မီ (ခရစ် ဆယ်ရာစုနှစ်) ပုဂံပြည်ကြီး၌ အရည်းကြီးတို့သည် ဘုရင်မင်းမြတ်၏ အကြည်ညိုကို ခံလိုကြသည်။ ထို့ကြောင့် မိမိတို့ဖာသာ ကြေးနီပုရပိုက်တွင် စာရေးပြီးသော် သခွတ်ပင်ထဲ ထွင်းထည့်ထားကာ အမျှားပြည်သူတို့ကို အိပ်မက်အရတူးဖော်ရကြောင်းဖြင့် သူတို့အယူသာလျှင် မှန်ကန်ကြောင်း ရေးထားသော ပုရပိုက်ကို ပြသည်။ ထိုအချက်ကို အထောက်အထားပြု၍ ပုရပိုက် အရေးအသားသည် ပုဂံခေတ်ကတည်းကပင် ရှိနေခဲ့ကြောင်း သိသာနိုင်သည်။

ပုဂံပြည် အနော်ရထာမင်းစော လက်ထက် မတိုင်မီ စဉ်ကွင်းစဉ်ပုံများတွင် သက္ကတဘာသာ အရေးအသားများကို တွေ့ရသည်။ အနော်ရထာမင်းစော သထုံပြည်ကို အောင်မြင်ပြီးနောက်တွင် ပုရပိုက်ဟူသော ဝေါဟာရသည် သက္ကတနှင့် မွန်ဘာသာ နှစ်ထွေရောပြီး ခေါ်ဝေါ်ကြသည်ဟု ယူဆနိုင်သည်။













သက္ကတဘာသာ ပရိဗ္ဗကို မြန်မာဘာသာ ပရိဗဟူ၍၎င်း၊ ပရိဗမှ ပုရပိုက်ဟူ၍၎င်း ခေါ်ဝေါ်ကြဟန် ရှိသည်။ ပုံပမာသစ္စကပရိဗ္ဗာဇကကို သစ္စကပရိဗ္ဗဟူ၍၎င်း၊ ဇနပဒကို ဇနပုဒ်ဟူ၍၎င်း ပြောင်းလဲ ခေါ်သည့်ထုံး ရှိသည်။

မွန်ဘာသာ ဗေယပေါ ကို “ဗယပိုက်”ဟု ပြောင်းဟန် သင့်တော်ငြားလည်း မူလရှိရင်း သက္ကတဘာသာ ပရိဗ္ဗနှင့် ရောပြီး ခေါ်ကြဟန်ရှိသည်။ အချို့ ပညာရှိများကလည်း ပုရပိုက်ဟူသည် ပါဠိဘာသာ ပုရနှင့်ပတ္တ ပေါင်းထားရာမှ ပုရပိုက် ခေါ်သည်ဟု အမိန့်ရှိကြသည်။ အဓိပ္ပါယ်မှာ ပုရ=ရှေး+ပတ္တ = ကျရောက်သည်။ စာနှစ်ခု ပေါင်းလိုက်လျှင် ရှေးဦးစွာ ပေပေါ်မတင်မီ ရေးသားသည့်စာ ဟု ဆိုလိုသည်။

ကျောက်စာဝန်ဟောင်း တော်စိန်ခို၏ အယူအဆမှာ ပုရပိုက်သည် အိန္ဒိယနိုင်ငံတွင် သုံးလေ့သုံးထ မရှိ။ တရုတ်နိုင်ငံတွင်သာ မိုင်းကိုင်စက္ကူဖြင့် ပြုလုပ်သောပုရပိုက်ဖြူများပေါ်၌ ရေးလေ့ရှိသည်။ တရုတ်များသည် ရှေးက စာကို ပိုးဖျင်ပေါ်တွင်၎င်း၊ ခြည်ဖျင်ပေါ်တွင်၎င်း ရေးသည်။ ထိုဖျင်များကို တရုတ်ဘာသာဖြင့် ပုပိုက်ဟု ခေါ်သည်။ ရှမ်းဘာသာဖြင့် စာအုပ်ကို ‘လိဂ်’ဟုခေါ်သည်။ အက္ခရာ အပြောင်းအလဲအရ ထိုတရုတ်ဘာသာ စကားနှင့် ရှမ်းဘာသာစကား ရောနှောပြီးလျှင် ပုပိုက်လိဂ်မှ ပုလိဂ်ပိုက်၊ ထိုမှ ပုရပိုက် ခေါ်ဝေါ်သည်ဟု ဆိုသည်။ စာအုပ်တွင် စာအုပ် တအုပ်၊ ပေစာတွင် ပေစာတထုပ် သုံးသကဲ့သို့ ပုရပိုက်တွင်လည်း ပုရပိုက် တဆူ၊ နှစ်ဆူ စသည်ဖြင့် သုံးသည်။ ဆူဆိုသော စကားမှာ တရုတ်ဘာသာအားဖြင့် စာအုပ်ကို ‘ရှူး’ ခေါ်ရာမှ ဆူဖြစ်လာကြောင်း ဆိုသည်။



# မြန်မာပုရပိုက်

 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>
 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>	 <p>လင်းပင်သစ်လုံးကျော့နှင့် လင်းပင်သစ်လုံးကျော့နှင့်</p>

ပုရပိုက်ပြုပေါ်တွင် ရေးဆွဲထားသော နက္ခတ်ကျမ်း။ ပုရပိုက်ပြုသည် တန်ဖိုးကြီး၍ ကြာရှည်ခံသောလည်း ရေးရာ၌ မလွယ်ကူသည့်ပြင် ဖျက်ရန် ပြင်ရန် ခက်ခဲလေသည်။

အထက်တွင် ဖော်ပြခဲ့သည့်အတိုင်း ပုရပိုက်ဟူသော ဝေါဟာရသည် မည်သည့်ဘာသာ မည်သည့်ဝေါဟာရက ဆင်းသက်လာသနည်းဟူသည်ကို အမျိုးမျိုး ထင်မြင် ယူဆကြသည်။ သို့ရာတွင် ပုရပိုက် ဟူသော အသုံးအနှုန်းသည် ပုဂံခေတ်ကပင် ရှိပြီးဖြစ်ကြောင်း သိရသည်။

ပုရပိုက်ပြုလုပ်ပုံနှင့် အမျိုးအစား။ ။ ပုရပိုက်ကို ရွှေ၊ ငွေ၊ ကြေးနီ၊ သားရေ၊ သစ်ပင်၊ ဝါးနှင့် ကောက်ရိုးတို့ဖြင့် ပြုလုပ်ရသည်။ ရွှေ၊ ငွေ၊ ကြေးနီ ပုရပိုက်များကို ဘုရားဌာပနာသွင်းရာ၌ ပြုလုပ်ကြောင်း သိရသည်။ သားရေ ပုရပိုက်ကို ကားစာများထဲတွင်သာ တွေ့မြင် ဖတ်မှတ်ရခြင်း ရှိသည်ဟု အဆိုရှိသည်။ စက္ကူ ပုရပိုက်သည် အများသုံးပစ္စည်း ဖြစ်သည်။ သစ်ပင် ဝါးပင်၏ အခေါက်ဖြင့် စက္ကူပုရပိုက် ပြုလုပ်ရသည်။

ပုရပိုက်တွင် ပုရပိုက်အဖြူ၊ ပုရပိုက် အနက်ဟူ၍ နှစ်မျိုးရှိသည်။ ပုရပိုက်အဖြူဟု ခေါ်ရသော်လည်း အမန်မှာ

ဝါကျင့်ကျင့် အရောင် ရှိ၍ ကြာရှည်ခံသည်။ ပုရပိုက်နက်သည် ပုရပိုက်ဖြူကဲ့သို့ တန်ဖိုးမကြီး၊ ရေးရာ၌ လွယ်ကူပြီးလျှင် ဖျက်ရန်၊ ပြင်ရန် လွယ်သည်။ ကျောက်သင်ပုန်းပမာ ဖျက်ပြီးသော် အသစ်ထပ်မံရေးလျှင် ရသည်။ သို့သော် ပုရပိုက် အခြေအနေ ကောင်းမှသာလျှင် ရသည်။

ပုရပိုက်ပြုတွင် အမျိုးအစား မရှိသော်လည်း ပုရပိုက်နက်ကား လေးမျိုး ရှိသည်။

- (၁) ရှမ်းပုရပိုက်၊ ရှမ်းစက္ကူဖြင့် ပြုလုပ်ထားသည်။ ကြာရှည်ခံသည်။
- (၂) သရက်ချဉ် ပုရပိုက်၊ သစ်ပင်အမည်ကို အစွဲပြု၍ ခေါ်သည်။ ရှမ်းပုရပိုက်ကဲ့သို့ ကြာရှည် မခံချေ။
- (၃) ဝါးရှာထိုး ပုရပိုက်၊ ဝါးမှ ပြုလုပ်၍ ရသော ပုရပိုက် ဖြစ်သည်။ ဝါးရိုးရိုးကို ပြုလုပ်ခြင်းထက် ပိုခိုင်သည်။ သာ၍ ချောသည်။ ခုနည်းနှင့် သေသေချာချာ ချောမွတ်အောင် တိုက်၍ မျက်နှာဖုံး



# မြန်မာပုရပိုက်

အလွှာ နှစ်ထပ်ကို သပ်သပ်ရပ်ရပ် အလယ်က အကြောင်းကလေးခံပြီး ပြုလုပ်သည်။

(၄) ဝါးရိုးရိုး ပုရပိုက်၊ ကြမ်း၍ လက်ခံစာကြမ်း ရေးရာတွင်သာ အသုံးပြုသည်။


ပုရပိုက် အရွယ် အစား။ ။ပုရပိုက် အရွယ် အစားသည် ခေါက်ထားလျှင် အရှည် ၁၇ လက်မ ၁၈ လက်မခန့်ရှိ၍၊ အနံ့ ခုနစ်လက်မ၊ ရှစ်လက်မခန့်ရှိသည်။ အငယ်ဆုံး ပုရပိုက်သည် အရှည် သုံးလက်မ၊ အနံ့တလက်မနှင့် တဝက်ရှိသည်။ အထူမှာ ၂၄ လွှာရှိ၍ စာမျက်နှာ ၄၈ မျက်နှာရှိသည်။

ပုရပိုက် အခေါ်အဝေါ်။ ။ပုရပိုက်တွင်ပါဝင်သော အလွှာ အထူအပါးကိုလိုက်၍ အခေါ် အဝေါ် အမျိုးမျိုးရှိသည်။ ပုရပိုက်အလွှာ တလွှာတည်းကို လွှာချင်း၊ သို့မဟုတ် တရေစီးဟု ခေါ်သည်။ (၁) လွှာချင်း၊ ဘုရင့်အမိန့်တော် များ ရေးမှတ်ရာ၌ အသုံးပြုသည်။ (၂) အလွှာ တလွှာ၊ လွှာချင်းကဲ့သို့ အလွှာမျိုးနှစ်ရေစီး ပူးလျက် ရှိသည်ကို ခေါ်သည်။ ရုံးတော်သို့ လျှောက်ကြားချက် အစီရင်ခံချက်များ

ရေးရာတွင် အသုံးပြုသည်။ (၃) လွှာထပ်ကလေး၊ သုံးရေစီးမှ ငါးရေစီးထိ ပါဝင်ပြီးလျှင် အဆိုလွှာ အချေလွှာ ရေးသားရာတွင် အသုံးပြုသည်။ (၄) လွှာထပ်ကြီး၊ ခြောက်ရေစီးမှ ၁၁ ရေစီးထိ ပါဝင်သည်။ (၅) ဆူဝက်၊ ၁၂ ရေစီးမှ ၁၆ ရေစီးထိ ပါဝင်သည်။ (၆) တဆူ၊ ၃၂ ရေစီးပါဝင်သည်။

‘ရေစီး’ ဆိုသည်မှာ အလွှာတလွှာကို ဆိုသည်။ ယခုခေတ် စက္ကူတရွက်ခေါ်သော သဘောပင် ဖြစ်သည်။ ပုရပိုက်သည် ခေါက်ထားလျှင် သူ့အထပ်နှင့်သူ စာအုပ်ကဲ့သို့ ဖြစ်၍၊ ဖွင့်ကြည့်လျှင် ဘာဂျာသဏ္ဌာန် ဆက်နေသည်။ ပုရပိုက် တမျက်နှာကို စာ ၁၂ ကြောင်း ရေးလေ့ရှိသည်။


ပုရပိုက်များ၏ အပေါ်ဖုံးကို ယွန်းထိုးခြင်း၊ သစ္စေးသုတ်ခြင်း၊ ဟသံပြဒါး သုတ်ခြင်း၊ ရွှေချခြင်း၊ မှန်စီချခြင်းဖြင့် ခန့်ညား လှပရန် ပြုလုပ်ကြသည်။ ယွန်းထိုးသော ပုရပိုက်ကို ယွန်းပေါင်ပုရပိုက်ဟု ခေါ်သည်။ ထိုပုရပိုက်ထဲ၌ မှတ်သားထားသည့် မြေကို ယွန်းပေါင်တော်ပါ အရာတော်မြေဟု ခေါ်သည်။



ပုရပိုက်ဖြူကဲ့သို့ တန်ဖိုးမကြီး၊ ရေးရာ၌ လွယ်ကူပြီးလျှင် ဖျက်ရန်ပြင်ရန် လွယ်ကူ၍ ကျောက်သင်ပုန်းပမာ ဖျက်ပြီးသော် အသစ် ထပ်မံရေးလျှင် ရသည့် ပုရပိုက်နက်



# မြန်မာပုရပိုက်




ပုရပိုက် မှတ်တမ်းများသည် အလွန်များပြားသည်။ နက္ခတ်ကျမ်းများကစ၍ ဘုရားစာအဆုံး ရေးမှတ်လေ့ရှိသည်။ ပုရပိုက်များသည် မြန်မာ ဘုရင်များခေတ်၏ ပဒေသာ မှတ်တမ်းများသဖွယ် ဖြစ်သည်။

မင် နှင့် ကလောင်တံ။ ။ပုရပိုက်ပေါ်တွင် စာရေးလျှင် ရေးရသည့် အရာဝတ္ထုအမျိုးမျိုးနှင့် သုံးစွဲသည့် အရောင် အမျိုးမျိုးရှိသည်။ ပုရပိုက် အဖြူကို ခုန်ညင်းနှင့် ချောမွတ် အောင် တိုက်၍ အနက်၊ အနီ၊ အဝါ၊ အပြာ၊ အစိမ်း စသည့် ဆေးများ၊ ရွှေမင်၊ ငွေမင်များနှင့် ရေးသည်။ အနက်ရောင် မီးသွေးနှင့် ရေးသည်။ မင်နှင့် ရေးသည်။ မီးသွေးဆိုရာတွင် ချက်ပြုတ်ရာ၌ အသုံးပြုသည့် မီးသွေးမျိုး မဟုတ်ချေ။ စိမ့် ပြုလုပ်ထားသော မီးသွေးမျိုး ဖြစ်သည်။ လက်သန်းခန့် တုတ်၍ မာသောသစ်ကိုင်း၊ အထူးသဖြင့် မန်ကျည်းသားကို မီးသွေးချောင်း ဖြစ်စေရန် မီးဖုတ်ပြီးလျှင် ပုရပိုက်ဖြူပေါ် တွင် ရေးသည်။ ဤသို့ ရေးခြင်းသည် ကြာရှည်ခံရန် ရေး ခြင်းမျိုး မဟုတ်ချေ။ ရေနံမင်၊ ဆီမင်ဖြင့်လည်း ရေးသည်။ အဖြူရောင် ရရန် ကန့်ကူဆံနှင့် ဖြစ်စေ၊ မြေဖြူနှင့် ဖြစ် စေ ရေးသည်။ မြေဖြူကို အမှုန့်ပြု၍ တမာစေးဖြင့် ရောကာ စုတ်တံနှင့် ရေးရသည်။ 'ခေါင်တံ' နှင့်လည်း ရေးသည်။ စုတ် တံသည် နွား၏ နားတွင်းမွေးကို ပိုးကြိုးနှင့် စုစည်းပြီးလျှင် လက်ကိုင်တံဖြင့် ချည်ထားခြင်းကို ခေါ်သည်။ ခေါင်တံမှာ

အခေါင်းပါသော ကျူရိုးမာမာကို ကလောင်သွား ပမာ ဓား ဖြင့် ချွန်ထားသည်ကို ခေါ်သည်။ ကန့်ကူဆံသည် ကျောက် သင်ပုန်းတွင် ရေးရသော ကျောက်တံနှင့် တူသည်။ ကန့်ကူ ဆံ တိုသွားလျှင်ရေးနိုင်ရန် ကန့်ကူဆံတံအဖြစ် ရွှေ၊ ငွေ၊ သံ၊ ကြေးဝါ၊ ကြေးနီ၊ မိုးကြိုးတို့ဖြင့် စုပ်တံ ပြုလုပ်လေ့ရှိသည်။ သုံးစွဲသူ၏ အခြေအနေအလိုက် ပြုလုပ်ခြင်းဖြစ်သည်။ ကန့် ကူဆံဖြင့် ပုရပိုက်နက်ပေါ်တွင် စာရေးလေ့ ရှိသည်။ စာရေးရာတွင် ယခုခေတ် မင်အရောင် အမျိုးမျိုး သုံးသ ကဲ့သို့ ရှေးကလည်း သုံးကြသည်။ ဆေးဒန်းမှ အဝါရောင်ကို ၎င်း၊ မဲနယ်မှ အပြာရောင်ကို၎င်း၊ ဆေးဒန်းနှင့် မဲနယ် နှစ် ထွေရောစပ်လျှင် အစိမ်းရောင်ကို၎င်း၊ အနီရောင်ကို ဂွေနီနှင့် ဟသံပြဒါးမှ၎င်း ရကြသည်။ သံကျောက် တမျိုးမှ ဂွေနီကို ရသည်။ ဟသံပြဒါးအနီရောင်လည်း အမျိုးမျိုး ရှိသည်။ ရွှေမင်၊ ငွေမင်ဖြင့် ထီးသုံး နန်းသုံး မင်းဆရာသုံး ပုရပိုက် များတွင်သာ ရေးသည်။ မင်ကလွဲ၍ အခြား အရောင်များ တွင် တမာစေး ထည့်သုံးရသည်။ မင်ကိုကား ငါးကြင်းသည်း ခြေထည့်ရေးလျှင် ကြာရှည်ခံ၍ အရောင်တောက်သည်။ ပုရ



မြန်မာပုရပိုက်



ပုရပိုက်ကို ဖွင့်လိုက်လျှင် ဘာကျသဏ္ဌာန် ဆက်နေသည်။



ပိုက် အဖြူပေါ်တွင် အဖြူရောင်မှတစ်ပါး အခြားအရောင် များဖြင့် စာရေးနိုင်သည်။ ပုရပိုက် အနက်တွင် အနက်ရောင် မှ လွဲ၍ ကျန်အရောင်များ ရေးနိုင်သည်။ ပုရပိုက်နက်သည် နှစ်ပေါင်း တရားငါးဆယ်ခန့် ခံ၍ ပုရပိုက်အဖြူသည် အနှစ် လေးငါးရာခန့် ခံသည်။

ပုံဝတ္ထုများ၊ ဝတ္ထုရီများ၊ ရာဇဝင်များကို ဦးစွာ၌ ပုရ ပိုက်နက်ပေါ်တွင် ရေး၍ နောက်မှ ပုရပိုက် ဖြူ သို့မဟုတ် ပေ ရွက်ပေါ်တွင် ပြန်ကူးလေ့ရှိသည်။ ပုရပိုက်နက်ကို အကြမ်း ရေး၊ မှတ်စုရေး အနေဖြင့် အသုံးပြုသည်။ ပုရပိုက်နက်သည် ကြာရှည်မခံ၊ ဖျက်ပစ်လျှင် အလွယ်တကူသောကြောင့်တည်း။ ပုရပိုက်ပေါ်တွင် ရေးပြီးမှ ပေထက်တင်ကြောင်းကို ဇနက ဝတ္ထုနိဂုံးတွင် “အများမှတ်မှု၊ ဇာတ်ဝတ္ထုကို၊ လက်နုသွယ် ဝိုက်၊ ယဉ်သိုက်မြိုက်အောင်၊ ပုရပိုက်လက်၊ မလုံ့မယွင်း၊ မကြွင်းချေချင်၊ ပေထက်တင်၍၊ အောင်မြင်ပြီးလတ်” ဟူ၍ ဖော်ပြထားသည်။

ပုရပိုက် မှတ်တမ်းများသည် အလွန် များပြားသည်။ မြန်မာတို့၏ လေ့အတိုင်း ပုရပိုက်များကို သေတ္တာကြီးများ ထဲတွင် ထည့်ပြီးလျှင် အလုပ်ဌာနမှာ ထားလေ့ရှိသည်။ ထိုသေတ္တာများထဲတွင် ပုရပိုက်များနှင့် ဗောင်းနားတောင်း၊ ဝတ်လုံစသည့် အဖိုးတန် အသုံးအဆောင်များလည်း ထား လေ့ရှိသည်။ မြန်မာနိုင်ငံကို အင်္ဂလိပ်တို့ သိမ်းပိုက်စဉ် တိုင်း ပြည်မငြိမ်မသက် ဖြစ်နေချိန်တွင် လူအချို့က ထိုသေတ္တာကြီး များကိုဖွင့်၍ အထဲ၌ရှိသော အဖိုးတန် အသုံးအဆောင်များ ကိုယူသည်။ အချို့လည်း ပစ္စည်းရှိမည်အထင်ဖြင့် ဖွင့်၍ ရှာ ကြသည်။ မတွေ့လျှင်လည်း ပစ်ထားခဲ့သည့် အတွက် ပုရ ပိုက် အခေါက်များ ပျက်လေသည်။ မသိမ်းဆည်းဘဲ ထား သဖြင့်လည်း အမှိုက်ရှင်းလင်းသူက မီးရှို့ ပစ်သည်။ ဤသို့ သော အဖြစ်မျိုးနှင့် ကြုံခဲ့ရသောကြောင့် ရှေးဟောင်းယဉ် ကျေးမှုများ ပါရှိသော များစွာသော အဖိုးထိုက်သည့် ပုရ ပိုက်မှတ်တမ်းများ ဆုံးရှုံးခဲ့သည်။ နောက်မှ တောင်ခွင်မင်း ကြီးက ကာနယ်ဆလေဒင်ထံ စာရေးတော်ကြီး ဦးမြဲကို စေ လွှတ်၍ ဤကဲ့သို့ ပရမ်းပတာ မဖြစ်စေရန် ပြောမှ ကျန် တန်သမျှ ပုရပိုက်များ ကျန်ကြောင်းကို ပုရပိုက်သမိုင်းနှင့် တကွ ပုဂံဝန်ထောက် ဦးတင် ရေးသားသော “မြန်မာမင်း အုပ်ချုပ်ပုံ စာတမ်း၊ ပဉ္စမပိုင်း” စာမျက်နှာ ၉၇၊ ၁၆၂ များ တွင် အသီးအသီး ဖော်ပြ ရေးသားထားသည်။

ပုရပိုက်များတွင် မြန်မာမင်း လက်ထက်က အုပ်ချုပ်ပုံ အုပ်ချုပ်နည်းများကို တွေ့ရသည်။ ပုရပိုက်များကို မြို့ရွာ စစ်တမ်း၊ အခွန်တော် ကောက်ခံခြင်း၊ အမိန့်တော် စသည် ဖြင့် ရုံးတော်နှင့် စပ်ဆိုင်သော ကိစ္စအရေးအသားများမှာ အသုံးများသည်။ အချို့ ပုရပိုက်ပါ မှတ်သားချက်သည် ကြာရှည်တည်တံ့ရန် ကူးရေးထားလျှင် ကောင်းပေမည်။

ပုရပိုက်များသည် ကြာရှည်မခံတတ်ချေ။ မိုးဖြစ်စေ၊ မိုးဖွဲ ဖြစ်စေ ထိလျှင် ပျက်စီးတတ်သည်။ မိုးငွေ့သင့်လျှင် အစို ပြန်၍၊ တရေစီးနှင့် တရေစီး ငြိမ့်ပြီးလျှင် ခွာမရဘဲ ပျက် စီးတတ်သည်။ မှီတက်လျှင်လည်း ကန့်ကူဆံ့ကြောင်းအဖြူနှင့် မှီမုန့်အဖြူ ရောပြီးလျှင် စာများ ဖတ်မရအောင် ဖြစ်တတ် သေးသည်။

ယခုခေတ်တွင် ခေတ်မှီ စာရေးနည်း ကရိယာ ပုံနှိပ်စက် များ ပေါ်ပြီးဖြစ်သည့်အတွက် ရှေးကျသော စာရေးနည်း ဖြစ်သည့် ပုရပိုက်အရေးအသားသည် လုံးဝမရှိသလောက်ပင် ဖြစ်သည်။ ယခုအခါ မြန်မာမင်း လက်ထက်မှ ကျန်ခဲ့သော ပုရပိုက် မှတ်တမ်းများကို မြန်မာ့ယဉ်ကျေးမှု အမွေအနှစ် အဖြစ်ဖြင့်၎င်း၊ ရှေးခေတ် အုပ်ချုပ်ပုံအုပ်ချုပ်နည်း မှတ်စု မှတ်ရာ မှတ်တမ်းဟူ၍၎င်း အလွန် ချောင်ကျသော မြန်မာ နိုင်ငံ အရပ်ဒေသများ၊ ယဉ်ကျေးမှု ထိန်းသိမ်းရာ ဗီမာန် များ ဖြစ်သော စာကြည့်တိုက်များ၊ အုပ်ချုပ်ရေး ဌာန များ၌သာလျှင် ရှိတော့သည်။

ပုရပိုက်များတွင် အိမ်သုံးစာရင်းက စ၍ ဘုရားစာ အဆုံး ရေးမှတ်လေ့ ရှိသည်။ ပုရပိုက်ကို မှတ်စုစာအုပ်သဖွယ် အသုံးပြုကြသည်။ တခါတရံ ဇာတ်သဘင်များတွင် အသုံး ပြုလေ့ရှိသော ဇာတ်ချင်းများကိုလည်း တွေ့ရသည်။ ရပ် ရွာထဲ၌ ဆရာတော်ဘုရားကြီးများ အမှူးပြု၍ ဆွမ်းခံကြွလာ လျှင် ရပ်ရွာအလိုက် ဆွမ်းအုပ်စာရင်း မှတ်သားကြသည်ကို တွေ့ရသည်။ ဆေးမီးတိုနည်းများလည်း စုံလှသည်။ ဥယျာဉ် စာရင်းများကို အပင် အမျိုးအစား၊ ပင်ရေ၊ ထွက်သော အသီးအနှံ စသည်ဖြင့် အတိအကျ ပုရပိုက်များတွင် မှတ် သားထားသည်။ ဇာတာ ရက်ချုပ်မှတ်သည်လည်း ရှိသည်။ ဤသို့အားဖြင့် ပုရပိုက်များသည် မြန်မာဘုရင်များခေတ် ၏ ပဒေသာ မှတ်တမ်းများသဖွယ် ဖြစ်လေသည်။

သို့ဖြစ်၍ မြန်မာ့ ယဉ်ကျေးမှု အမွေအနှစ်ဖြစ်သော ပုရ ပိုက်မှတ်တမ်းများကို ကြာရှည် တည်တံ့ရန် ထိန်းသိမ်းဖို့ အထူး လိုအပ်ပေသည်။ အရေးတကြီး ကူးယူ ပုံနှိပ်ထား သင့်သော ပုရပိုက် စာမူများကိုလည်း အမြန် ကူးယူ ပုံနှိပ် ထားသင့်ပေသည်။  
ဒေါ်ခင်ခင်စု

မြန်မာပေစာ။ ။ ပေစာဆိုသည်မှာ ပေပင်မှရသော ပေ ရွက်ပေါ်တွင် အက္ခရာစာလုံးများ ရေးသောကြောင့် ပေနှင့် စာကို တွဲ၍ ပေစာ ဟုခေါ်သည်။ လက်ရေးစာ ဖြစ်သည်။ မြန်မာ ဆိုသည်မှာ ပြည်ထောင်စု မြန်မာနိုင်ငံ တိုင်းရင်း သားများနှင့် မြန်မာစာကို ဆိုလိုသည်။ မြန်မာများ အ သုံးပြုသော မြန်မာစာဖြင့် ရေးထားသည့် ပေစာဖြစ်သဖြင့် မြန်မာပေစာဟု ခေါ်ခြင်းပင် ဖြစ်သည်။ ပုံနှိပ်ခေတ် မတိုင် မီက လောကီ လောကုတ္တရာ စာပေအားလုံးကို ပေစာများ



တွင် တွေ့နိုင်သည်။ ယခုတွေ့ရှိသော ရှေးခေတ်စာပေအား လုံးလုံးပင် ပေပေါ်တွင် ရေးသားထားရှိခဲ့လေသည်။ (ပေစာ — လည်းရှု။)


ပေရွက်မှရသော ပေချပ်များကို များသောအားဖြင့် စာရေးရန် ပြုလုပ် သုံးစွဲကြသည်။ တခါတရံတွင် ဘုရင်မင်းမြတ်အစရှိသော မင်းညီမင်းသားများသည် ရွှေ၊ ငွေ၊ ကြေးတို့ကို ပေရွက်သဏ္ဌာန် အပြားခတ်ကာ ရွှေပေ၊ ငွေပေ၊ ကြေးပေအဖြစ် စာပေကို မှတ်တမ်းတင်ကြသည်။ ရေးသားကြသည်။

ပေပင်သည် အပူပိုင်း အရပ်ဒေသ၌ များသောအားဖြင့် ပေါက်လေ့ရှိသည်။ ထန်းပင်နှင့် အနည်းငယ်တူသည်။ ပေပင်၏ အသီးသည် သေးငယ်သည်။ ပေပင်မှ ပေရည်ကို ရသည်။ ငန်သောအရသာရှိသည်။ ထန်းပင်ထက် လုံးပတ်ကြီး၍ အရွက်သည်လည်း ကြီးသည်။ ပေပင်၏ အသက်အနှစ် ၆၀ ရှည်သည် ဟုဆိုသည်။ ‘ပေတသီး ကျီးတသား’ဆိုသော စကားပုံအတိုင်း ပေပင်သည် အသီးတကြိမ် သီးပြီးလျှင် သွေ့ခြောက်၍ သေသွားသည်။

ပေသုံးနည်း။ ။ ပေရွက်ကို ပေပင်ပေါ်မှ ခူးပြီးလျှင် ပြီးခြင်း ရေးရသည် မဟုတ်ချေ။ ပေရွက်ပေါ်တွင် ကညစ်ဖြင့် ရေးနိုင်သည့် အခြေတိုင်အောင် အဆင့်ဆင့် လုပ်ရသော

လုပ်ငန်းသည် များလှသည်။ ပေပင်၏ အသက် ရှစ်နှစ်ခန့်တွင် ပေရွက်ကို ခူးနိုင်သည်။ ခူးပြီးလျှင် အလယ်ကြောမကို သင်၍ အရင်းအဖျား ဖြတ်ကာ ခွေ၍ နေပူ၌ အခြောက်လှမ်းရသည်။ ခြောက်သော် ခွေထားသော ပေကို ဆန့်၍ ပေချပ်များ တထပ်ချင်း ထပ်ပြီးလျှင် ပြန်ခွေရသည်။ ပေချပ် ထပ်သောအခါ ခွေနိုင်အောင် ထပ်ရသည်။

ဤသို့ ခွေထပ်ပြီးသော ပေများကို ရာဝင် စဉ်အိုးထဲထည့်ကာ ထိုအိုးထဲသို့ ရေကို ပေခွေများ နှစ်သည့်တိုင်အောင် ထည့်ရသည်။ ထိုပြင် ထမင်းကိုလည်း သင့်တင့်အောင်ထည့်ရသေးသည်။ ပေထည့်သည့် အိုးကို နေပူပူတွင် ရက်သတ္တတပတ်၊ သို့မဟုတ် ရက်သတ္တတပတ်သာသာ ထားရသည်။ အဖုံး ပိတ်မထားရချေ။ အပူဓာတ်ကြောင့် အမြှုပ်များ ထွက်လာလျှင် ပေကို ဆယ်ကြည့်ရသည်။ ပေရွက်၌ အစိမ်းကွက်များ ရှိသေးလျှင် မနပ်သေးသဖြင့် ထပ်၍ စိမ်ထားရ



ပေရွက်များကို ကျမ်းခေါ် ပေရွက် အကျယ်အရှည်နှင့် ထပ်တူထပ်မျှသော သစ်သား နှစ်ခုဖြင့် ထက်အောက်ညှပ်ကာ တံဖြတ်ရသည်။



ပေရွက်ကို ရွှေဘော်တိုက်ရန် အမျိုးအစားအလိုက် ထုပ်ရသည်။

သည်။ ပေရွက်များသည် ညိုနေမှသာလျှင် နပ်သည်။ သို့သော် အညိုလွန်လျှင်လည်း ဆွေးသွားတတ်သည်။ အနေတော် နပ်မှသာလျှင် စာရေး၍ ကောင်းသည်။ ပေရွက်စိမ်လျှင် နပ်သင့်သလောက် စိမ်မိစေရန် အထူး သတိထားရသည်။ ပေရွက်စိမ်ခြင်းသည် အနံ့အလွန်ပြင်းသဖြင့် လူသူ





အမျိုးအစား ခွဲခြားထုပ်ထားသော ပေရွက်များကို ချောမွတ်စေရန် ရွှေဘော်တိုက်စဉ်

ကင်းပေးရာနေရာ၌ စိမ်ထားရသည်။ သို့စိမ်ခြင်းသည် စာရေးရာ၌ ပျော့ပျောင်းချောမွတ်စေရန် ဖြစ်သည်။

ယင်းသို့ ပေရွက်များ နပ်လာလျှင် ဆယ်ပြီးသော် ရေအေးနှင့် စင်အောင် ဆေးရသည်။ ထိုနောက် တရွက်ချင်း ပြန်ခွေပြီးလျှင် ထိုပေရွက်ခွေများကို အရိပ်၌ ထား၍ အခြောက်ခံရသည်။ ခြောက်လျှင် ပြန်ဖြန့်ပြီးနောက် ပေရွက်အထပ်လိုက် စည်းထားရသည်။ ပေရွက်ပြန့်စေရန်ပင် ဖြစ်သည်။ ဖြန့်မရလျှင် နှင်းရည်ခံပြီး ဖြန့်ရသည်။ ပြီးလျှင် ပေရွက်၏ ပြက်အကျယ် အကြီးအသေး ရွေးကာ ခွဲခြား၍ မျိုးတူချင်း ထားရသည်။ အမျိုးအစား ရွေးချယ် ခွဲထားပြီးသော ပေရွက်များကို ကျမ်း ဟုခေါ်သော ပေရွက်၏ အကျယ်အရှည်နှင့် ထပ်တူ ထပ်မျှသော သစ်သား နှစ်ခုဖြင့် အထက်အောက် ညှပ်ထားရပြန်သည်။ ကျမ်းသည် ပေရွက်၏ အနံအလျားကို တိုင်းသော ပစ္စည်းလည်း ဖြစ်သည်။ ကျမ်း၏ အလျားကို ဗယ်ပြန်ညာပြန် သုံးချိုးတချိုး ထား၍ ပလ္လင်ပေါက် နှစ်ခု ရှိရသည်။ ပလ္လင်ပေါက်ကို စူးဖြင့် ဖောက်ထားခြင်း ဖြစ်သည်။

ပေရွက်များကိုလည်း ဗယ်ပြန်ညာပြန် သုံးချိုးတချိုး ထားပြီးသော် အပေါက်ကလေး နှစ်ပေါက် ဖောက်ရသည်။ ထိုသို့ ဖောက်သောအခါ အထက်ဖော်ပြခဲ့သော ကျမ်းခေါ် သစ်သားတချပ်ပေါ်တွင် ပေရွက်များ တင်ပြီးလျှင် အပေါ်က ကျမ်းတခု ထပ်တင်ရသည်။ ယင်းသို့ ပြုလုပ်ပြီးလျှင် ပေဖောက်စူးနှင့် ဖောက်ရသည်။ ပေဖောက်စူး၏ ထိပ်တွင် အပေါက်ကလေးရှိသည်။ ပေချပ်များ ထပ်သောအခါ၌ ပေပေါက်စူး၏အင်အားကို ကြည့်ပြီးလျှင် ပေချပ်များ ထပ်ရသည်။ ပေချပ်တိုင်း ဗယ်တချက် ညာတချက် အပေါက်က

လေး ဖောက်ရသည်။ ပေချပ်ပေါ်ရှိ အပေါက်ကို ပလ္လင်ပေါက် ဟုခေါ်သည်။ ပလ္လင်ပေါက်သည် ပေချပ်များ ထပ်ထားလျှင် တိမ်းစောင်းခြင်း မရှိဘဲ၊ ညီညာရန် ပြုလုပ်ခြင်း ဖြစ်သည်။

ပေစာ တထုပ်ကို များသောအားဖြင့် ပေ အခေါ် ၂၅ အင်္ဂါ (ချပ်ရေအားဖြင့် ၃၀၀ ချပ်) ပြည့်လျှင် ပလ္လင်ပေါက်ဖောက်ပြီး ပေချပ်များကို ပလ္လင်တိုင် ခေါ် ကောင်းမွန်ချောမွတ်စွာ ပြုလုပ်ထားသော တလက်မ၏ ဆယ်ပုံ ၁ ပုံခန့်သာ လုံးပတ်ရှိသော ဝါးတိုင်ကလေးနှစ်တိုင် သွင်း၍ ပေချပ်များ ခိုင်မြဲရန် ထိန်းပေးရသည်။ ထိုတိုင်ကလေးများကို ပလ္လင်တိုင် ဟုခေါ်သည်။ အမြင့်မှာ ထပ်ထားသော ပေချပ်၏ အမြင့်ကို လိုက်၍ အရှည်အတို ထားရသည်။ ပေစာတထုပ်၏ အမြင့်သည် လေးလက်မ၊ ခြောက်လက်မ၊ ခုနစ်လက်မ၊ ရှစ်လက်မ စသည်ဖြင့် ကျမ်းစာ၏ စာသားကိုချင့်၍ ရှိသည်။ သစ်သားဖြင့် ညှပ်သွင်းကာ ပလ္လင်တိုင် စိုက်ပြီး ပေစာထုပ်ကို ပေရွက်များ ညီစေရန် ပေထိုးဆောက်ဖြင့် ပေရွက်၏ ထိပ်နှစ်ဖက်ကို ဖြတ်ချရသည်။ ပေထိုးဆောက်သည် ကြေးစည်ပုံသဏ္ဌာန် ရှိ၍ ထက်မြဲအောင် သွေးထားရသည်။ ပေထိုးဆောက် လုပ်သော သံသည် အလွန် မျိုးကောင်းရသည်။ လှည်းမ ပျဉ်ဖြစ်စေ၊ အခြား တမိုက်ခန့်ထူသော သစ်သားကို ဖြစ်စေ အလယ်က ထွင်းရသည်။ အလယ် ထွင်းထားသော ကြောင့် ဘေးနှစ်ဖက် မောက်နေသည့်အထဲသို့ ထိပ်ဖြတ်ထားပြီးပေချပ်များကို သွင်းရသည်။ ချောင်လျှင် သပ်ရိုက်သွင်း၍ ပေထိုးဆောက်ဖြင့် တဖက်ပြီးလျှင် တဖက် ထိုးရသည်။

ပေမျဉ်းပစ်နည်း။ ။ပေချပ်များ တညီတည်း ဖြစ်လာသော်လည်း စာ မရေးနိုင်သေးချေ။ စာရေးရန် မျဉ်းချရပေဦးမည်။ နှစ်ပေခန့် အရှည်ရှိ၍ နှစ်လက်မ၊ သို့မဟုတ် နှစ်လက်မခွဲ အကျယ်ရှိသော လက်သန်းလုံးခန့်ရှိသည့် ဝါး၊ သို့မဟုတ် သစ်သားကို မျဉ်းကြိုးတားရန် အထစ်ကလေးများ ထစ်ထားရသည်။ ဗယ်ညာ နှစ်ဖက် ထစ်ရသည်။ သို့ထစ်ရာတွင် မျဉ်းတားလိုသောပေ၏ ပြက်အကြီးအသေးကို လိုက်၍ ရှစ်ကြောင်းမှ ၁၂ ကြောင်းထိ များသောအားဖြင့် ပြုလုပ်ကြသည်။


ဘောင်ရှိက်ထားသော သစ်သား ဘေးနှစ်ဖက် အလယ်တိုင်ကို ကြိုးနှင့်ဖြစ်စေ၊ သံချောင်းနှင့်ဖြစ်စေ ခိုင်အောင် ပြုလုပ်ပြီးလျှင် ချည်ပွကလေးများကို ထစ်ကလေးများပေါ်တွင် ချည်ရသည်။ ထိုနောက် ကျမ်းညီညီပေါ်တွင် ပေရွက်ကို ချ၍ သစ်သားဘောင်ရှိ ထစ်ကလေးများမှ ကြိုးများကို နှုန်းရေဖြင့် သုတ်ရသည်။ အပေါ်က ပေရွက်တချပ် ထပ်လိုက်ပြန်လျှင် နှုန်းသုတ်ထားသော ကြိုးများသည် အလယ်က နေပေမည်။ ထိုသို့ ပြုလုပ်ခြင်းကို မျဉ်းပစ်သည် ဟုခေါ်




သည်။ နန္ဒင်းသုံးခြင်းသည် သာသနာတော်နှင့် လျော်ညီသည် ဟုလည်း ယူဆကြသည်။ မျဉ်းပစ်ရာတွင် စုံခွ-မ-နင်းလုပ်ရသည်။ သဘောမှာ ပလ္လင်ပေါက်ကို မျဉ်းကြောင်းမထိဘဲ၊ မျဉ်းကြောင်း ရှစ်ကြောင်း စုံထားသည် ဆိုပါက ပလ္လင်ပေါက်ကိုခွကာ တဖက်တချက် မျဉ်းကြောင်းလေးကြောင်း အညီအမျှ ထားရပေမည်။ ကိုးကြောင်း ဆိုသော် အလယ်ပလ္လင်ပေါက်ကို မျဉ်းတခု နင်းကျော်သွားပါမှ ရမည်။ နန္ဒင်းသုတ်မျဉ်းကို ပေပေါ် မှောက်ချပြီးလျှင် ထိုမျဉ်းပေါ် ပေချပ်ထပ်မှောက်၍ လက်နှင့် သပ်ပေးရသည်။ လက်နှင့် သပ်သောအခါ လက်ဝဲလက်ဖြင့် ဝဲဖက်သပ်ကာ ယာဖက်လက်ဖြင့် ယာဖက်သို့ သပ်ရသည်။

ပေချပ်များကို မျဉ်းချပြီးနောက် တလက်မပတ်လည်ရှိ ပေတိုင်း သစ်သားကို လက်မဝက်ခန့် ထစ်လျှင် လက်မဝက်ခန့် ကျန်ပေမည်။ ထစ်ထားသောဖက်တွင် ခဲသားဆန့်ရုံ သုံးလေးပေါက် အပေါက်ဖောက်ပြီးနောက် ခဲသား ထည့်ကာ အရှည်အတို လိုသလောက်ကြည့်၍ မျဉ်းတားရသည်။ ထိုသို့ ပြုလုပ်ခြင်းသည် ပေချပ်၏ ထိပ်နှစ်ဖက်တွင် ကွက်လပ်ချန်နည်း (မာဂျင်တားနည်း) ပင် ဖြစ်သည်။ ပလ္လင်ချပ်ခေါ် ပဌမ စာရေးသော မျက်နှာတွင်ကား ထိုနည်းကိုမသုံးရချေ။ ပေရွက်ဖြင့်သာ ပေချပ်၏ ပလ္လင်ပေါက် အတွင်း တဖက်တချက်ကို တိုင်းရသည်။

စာစင်ခုံ။ ။ပေချပ်ပေါ်တွင် စာရေးနိုင်ရန် အဆင့်ဆင့် လုပ်ငန်းများပြီးလျှင် စာရေးရပေမည်။ ပေစာရေးရန် စာစင်ခုံရှိသည်။ စာစင်ခုံသည် နောက်မှီပါ အမြင့် တပေ ရှစ်လက်မခန့်ရှိ၍ ထိုင်၍ရေးရသည်။ ကြက်ခြေသဏ္ဌာန်ပြုလုပ်ထားသော ခြေထောက်နှစ်ဖက်ရှိ တိုင်များသည် သုံးလက်မခန့် အပေါ်သို့ တိုင်စွန်းကလေးများ ထွက်လျက်ရှိသည်။ ထိုခုံ၏ တပေခန့် အကျယ်ကို ကိုးလက်မသစ်သားခင်း၍ သုံးလက်မ ချန်ထားသည်။ ထိုသစ်သားခင်းသည် အောက်တွင် လေးဖက်ကာရံ၍ အပြုလုပ်ထားလေသေးသည်။ သုံးလက်မ အတွင်း ချန်သောနေရာမှာ ပေစာရေးလျှင်အသုံးအဆောင် ပစ္စည်းများ ထည့်သွင်းထားရန် ဖြစ်သည်။ သစ်သားခင်း၏ အပြင်ဖက် ဟိုဖက် သည်ဖက် ကြက်ခြေတိုင် အပိုစွန်းတွင် အမှီ သစ်သားတန်း ရှိသည်။ စာစင်ခုံ၏အတွင်းဖက် လက်ဝဲဖက် ကြက်ခြေတိုင်စွန်းတခုတွင် မြန်မာ အမျိုးသမီးများ အင်္ကျီချုပ်ရာတွင် အသုံးပြုသော ချုပ်ခုံ၌ မြင်ရလေ့ ရှိသည့် အဝတ်ဖုလုံး၊ သို့မဟုတ် အဝတ်ကျပ်ထုပ်စည်းမျိုး ပြုလုပ်ရသည်။ လောလောဆယ်ကြည့်ကူးမည့် ပေချပ်ကို သစ်သား နောက်မှီတွင် ထောင်ထားပြီးလျှင် ကျန်ပေချပ်များကို သစ်သားခင်းပေါ်တွင် စာပုလွေခံ၍ အလိုက်သင့် တင်ထားကာ ကူးရေးမည့် ပေရွက်ကိုမူ အဝတ်ဖုလုံးပေါ် တင်၍ လက်စွပ်ကလေးဖြင့် လက်ညှိုးတွင် စွပ်ကာ ညာဖက်လက်ညှိုး လက်



မျဉ်းပစ်ရန်အတွက် ပေချပ်များကို ရှစ်ကြောင်းပေါ် ၁၂ ကြောင်းပေစသည်ဖြင့် ခွဲခြားရွေးချယ်ရသည်။



ပေချပ်များ ထပ်ထားလျှင် တိမ်းစောင်းခြင်းမရှိ၊ ညီညာစွာ ရှိစေရန် ပလ္လင်ပေါက် ဖောက်ရသည်။





ရွှေဘော်တိုက်ရန် ပလ္လင်တိုင်တွင် ပေရွက်များကို စုပ်ရသည်။



ပေချပ်ကို ဗယ်ဖက်လက်မ လက်ခလယ်တို့ဖြင့် ညှပ်ကာ ညာဖက် လက်မ လက်ညှိုးတို့ဖြင့် ကညစ်ကိုင်ပြီး ရေးရသည်။

မဖြင့် ကညစ်ကိုင်ပြီး ရေးရသည်။ ပေချပ်ကိုကား ဝဲဖက် လက်မ လက်ခလယ်တို့ဖြင့် ညှပ်ထားရသည်။ စာရေးလျှင် ဝဲဖက်လက်မကို လက်သည်းရှည်ထား၍ အခွက်ကလေး ပြုထားမှသာလျှင် ကညစ်ကို လက်သည်းပေါ်တွင် တင်ပြီး ရေးနိုင်သည်။ ကညစ်ကို ထိန်းခြင်းသဘော ဖြစ်သည်။ ကညစ်ဆိုသည်မှာ ခဲတံလုံးခန့်ရှိ ထိပ်ဖျားချွန်သော သံချွန်ပင် ဖြစ်သည်။

စာရေးနည်း။ ။စာရေးရာတွင် အရေးမှားခဲ့သော် မှားသော စာလုံး၏ အလယ်တွင် ဝတ်ဆံထည့်ခြင်းဖြင့် ဖျက်ပစ်လိုက်ခြင်း မည်သည်။ ရှေးက ပေ ကူးရေးရာဝယ် “က” ဖျက်ရမည့်အစား “ယ” ဖျက်မိသဖြင့် “ကဖျက် ယဖျက်” ဟူသော စကားပုံ ပေါ်ပေါက်လာခြင်းဖြစ်သည် ဟု သိရှိရသည်။ ပေကူးရာနှင့် ကျက်မှတ်ရာတွင် အမှတ်အသားကို နံနံစေ့ခန့် ပျားဖယောင်းဖြင့် စာကြောင်းကို တေးထားတတ်သည်။ ပေတွင် စာရေးသောအခါ သဘောတူ ထပ်တူထပ်မျှ အကြောင်းများ ပါလာလျှင်၊ ပေယျာလစာတမ်း ထိုးပြီး ထားသည်။ ထို့ကြောင့် မြန်မာစကားတွင် ဆိုရိုးရှိသည်မှာ ချန်ခဲ့သောသဘောကို “ပေယျာလကံ၊ ဝကွက်ချန်” ဟု သုံးကြသည်။ အချို့ စာလုံးများကိုလည်း နိဿျပြန် ပေစာများပေါ်တွင် အတိုချုံးရေးလေ့ရှိသည်မှာ “မဟာရာဇ၊ ကြီး။ တံ၊ သည်” စသည်ပင် ဖြစ်သည်။

ပေချပ်များပေါ်တွင် မိမိလိုရာ ကျမ်းစာကို ကညစ်ဖြင့် ရေးသောအခါ စာသားများ ကောင်းစွာ ပြီသထင်ရှားခြင်း မရှိသေးချေ။ ရေနံသုတ်ပြီးမှသာလျှင် စာသားများ ထင်ရှားလာသည်။ ရေနံသုတ်ပြီးလျှင် ပေချပ်များကို ထပ်ကာကြိုးနှင့် စည်းပြီးသော် နေလှမ်းရသည်။ ရေနံအထဲသို့ စိမ့်မဝင်ရန် ဖြစ်သည်။ ရေနံသုတ်ခြင်းကို ရေနံကိုင်သည် ဟု ခေါ်သည်။

ပေချပ်၏ ခွက်နေသည့် ဖက်ကို ဝမ်းဖက်၊ ခုံးနေသည့် ဖက်ကို ကျောဖက် ဟု ခေါ်သည်။ ပေစာရေးလျှင် ပဌမဆုံး ပေချပ်၏ ဝမ်းဖက်မျက်နှာကို စာရေးလျှင် ပလ္လင်ပေါက်နှစ်ခု၏အတွင်း၌သာ စာရေးလေ့ ရှိသည်။ ကျောဖက်နှင့် ကျန် ပေချပ်များကိုကား ဘေးနှစ်ဖက် တလက်မခွဲခန့် ချန်၍ စာအပြည့် ရေးရသည်။ အဆုံးပေချပ်၏ ကျောဖက်ကိုကား ပဌမ ပေချပ်ကဲ့သို့ ပလ္လင်ပေါက်အတွင်း နေရာ၌သာလျှင် စာရေးသည်။ ပေစာ၏ ပဌမဆုံး ပေချပ်ကို ပလ္လင်ချပ် ဟု ခေါ်သည်။ ထိုသဘောယူ၍ စာကား စပြောလျှင် စကား ပလ္လင်ခံသည် ဆိုကြသည်။

ပေကို မျဉ်းကိုင်ခြင်း။ ။ပေချပ်များဖြင့် မိမိလိုရာ စာကို ရေးပြီးလျှင် မျဉ်းကိုင်ရပေဦးမည်။ မျဉ်းကိုင်ခြင်းကြောင့် ခန့်ညား သပ်ယပ် လှပလာသည်။ ပေစာထုပ် အမျိုးအစားလည်း ကွဲပြားလေသည်။ (၁)မျဉ်းနက်၊ (၂)




မျဉ်းနီ၊ (၃) ရွှေမျဉ်းကြံဆစ် နှင့် (၄) ရွှေမျဉ်း ရွှေပိန်း တို့ပင် ဖြစ်သည်။ သစ္စေးနက် သုတ်ခြင်းကြောင့် မျဉ်းနက်ဟူ၍၎င်း၊ ဟင်္သာပြဒါးသုတ်၍ မျဉ်းနီဟူ၍၎င်း ခေါ်သည်။ ရွှေမျဉ်း ကြံ ဆစ်မှာ ပေစာထုပ်၏ ဘေးနှစ်ဖက် အလယ်တွင် သုံးလက်မ ခန့် ဟင်္သာပြဒါးသုတ်ပြီးလျှင် ကျန်နေရာများကို ရွှေချထား ခြင်းဖြစ်သည်။ ရွှေပိန်းရွှေမျဉ်းပေမှာ ပေစာတထုပ်လုံး ရွှေ ချထားသည်။ ဖော်ပြပါ လေးမျိုးလေးစားမှအပ ကျန်ပေ စာများကို ပေကြမ်း ဟုခေါ်သည်။

အထက်တွင် ဖော်ပြသော မျဉ်းကိုင်ခြင်းကို စာရေးပြီးမှ သာလျှင် ပြုလုပ်ရသည်။ ပေစာထုပ်၏ ပဌမ ပေချပ်နှင့် နောက်ဆုံး ပေချပ်တို့ကို အပိုပေချပ် ၁၀ ရွက်ခန့်စီ ထည့်၍ ပိုးကြိုးခြည်ကြိုးတို့ဖြင့် ပလ္လင်ပေါက်၌သွင်းကာ တဖက်တ ချက်စီ ချုပ်ရသည်။ ဗယ်ပြန် ညာပြန်ချုပ်ရသည်။ ဤသို့ ပေချပ်အပို ထည့်ခြင်းမှာ စာရေးထားသည့် ပေချပ်များ အကြောင်း တစုံတခုကြောင့် ပျောက်ရှုခဲ့သော် အစားထိုး ရေးထည့်ရန်ပင် ဖြစ်သည်။

ပေစာထုပ်ကို မျဉ်းကိုင်လျှင် ပေစာထုပ်၏အဖုံး ကျမ်းနှစ် ခုကို အချော ကိုင်ရသည်။ ပေချပ်များ မတိမ်းစောင်းရန်

ပလ္လင်တိုင် စိုက်ရသည်။ ဘေးနှစ်ဖက်ကို ပေထိုးဆောက်ဖြင့် ထိုးပြီးလျှင် ချောမွတ်ရန် ရွှေပေါ်ထိုးသည်။ ပြီးလျှင် ရေနံ ထုတ်ရသည်။ ရေနံထုတ်သည်ဆိုသည်မှာ တောင်ပို့မြေကြီး ကို ရေနံ ဖျော်၍ ပေစာထုပ်၏ ဘေးနှစ်ဖက်ကို သုတ်ရ သည်။ မထူမပါး သုတ်ရသည်။ သို့သုတ်ပြီးလျှင် နေလှမ်း ရပြန်သည်။ ထိုအခါ ရေနံကိုင်စဉ်က ရေနံများ ဘေးဖက် ထိပ်ဖက်တွင် ရှိခဲ့လျှင် ကွက်လာမည်။ ကွက်သော နေရာကို တောင်ပို့မြေ ပြန်သုတ်ပြီးလျှင် နေလှမ်းရသည်။ ရေနံကွက် မပေါ်သည့်တိုင်အောင် ပြုလုပ်ရသည်။

ထိုနောက်မှ ပေရွက် နံဘေးစောင်းများ ချောမွတ်ရန် ထီးကျောက် ခေါ် ကျောက်ဖြင့် တိုက်သည်။ မှန်ပြီး ချော မွတ်လာမှ သစ္စေးသုတ်သည်။ ပါးပါးသုတ်၍ သတုတ်ပင်မှ အရွက်နှင့် တိုက်ရသည်။ သို့တိုက်သောအခါ သတုတ်ရွက်ကို အခြောက်လှမ်းပြီးလျှင် ပေပေါ်က သစ္စေးနည်းနည်း ကျန် သည်အထိ တိုက်ရသည်။ ထိုကဲ့သို့ သစ္စေးသုတ်လိုက်၊ သစ္စေး အိပ်လျှင် (ခြောက်လျှင်) သတုတ်ရွက်ခြောက်နှင့် ပြန်တိုက် လိုက်ဖြင့် သုံးကြိမ်သုံးခါ ပြုလုပ်ရသည်။ ချောမွတ်စေရန် ဖြစ်သည်။




မင်းတုန်းမင်းတရားကြီးနှင့် မိဖုရားခေါင်ကြီးတို့ လှူဒါန်းတော်မူသော သုတ်မဟာဝါ အဋ္ဌကထာပါဌ်ပေစာ





ပေချပ်များပေါ်တွင် ရေးဆွဲ၍ ပုရပိုက်သဖွယ် ကြိုးဖြင့် သိချုပ်ထားသော သုံးဆူတံတံ့ သရုပ်စုံ ပေစာ





ပေစာထုပ်နှင့် အကျုံးဝင်သော စာပုလွေ၊ စာထုပ်ကြိုး၊ ပလ္လင်တိုင်၊ ပေရွက်ခွာသောသန်လျက်နှင့် ကညစ် စသည့် ပစ္စည်းများ

ပေစာထုပ်၏ နံဘေးစောင်းများ ချောမွတ်လာမှ သစ္စေး သုတ်ရသည်။ မျဉ်းနက်လိုလျှင် သစ္စေးထူထူ သုတ်သည်။ မျဉ်းနီလိုလျှင် သစ္စေးပါးပါး သုတ်ကာ သစ္စေး ခြောက်လျှင် သစ္စေးနှင့် ဟသံပြဒါး ရော၍သုတ်ပါက အနီရောင်ရသည်။ အကယ်၍ ရွှေချလိုလျှင် သစ္စေးကို အနီရောင်ပေါ်မှာ ပါးပါး ထပ်၍ သုတ်ရသည်။ ပြီးလျှင် သစ္စေးကို အငတ်ခြောက်ဖြင့် ပြန်သုတ်ရသည်။ သစ္စေးပြန်နုတ်သည်ဟု ခေါ်သည်။ ရွှေ ပြားကပ်၍ဖြစ်ရုံ သစ္စေးကျန်မှ ရွှေပြားကပ်ကာ ရွှေချသည်။ ကြံဆစ်ပေ လုပ်လိုလျှင် ဘေးနှစ်ဖက်အလယ်တွင် လက်လေး သစ်ခန့် ချန်ထား၍၊ ရွှေမျဉ်းရွှေပိန်းဆိုလျှင် တထုပ်လုံး အ ပြည့်ရွှေချရသည်။ ရွှေချသောအခါ ရွှေပြားသည် အချို့ နေ ရာ၌ အပေါက်ကျန်နေတတ်သည်။ အစွန်းအစမညီ ရှိတတ် သည်။ ထို့ကြောင့် ဂွမ်းဖြင့် လိုမ့်ပေးရသည်။ ဂွမ်းတကျပ် သားခန့် လောက်မှာ ရွှေတုံးကြီးပမာ ဖြစ်သွားတတ်သည်။ ပေရေးနည်း ရောက်လာပုံ။ ။ပေပေါ်တွင် စာရေးခြင်း သည် အိန္ဒိယ နိုင်ငံမှ ကူးရောက်လာဟန် တူသည်။ စာရေး ခြင်းနှင့်အတူ ပေရွက်သုံးပုံသုံးနည်းသည်လည်း တခါတည်း ပါလာဟန် ရှိသည်။ ရှေးဦးစွာ ပေနှင့် စာသည် ပျူလူမျိုး တို့ထံ ရောက်ခဲ့ပုံရသည်။ မြန်မာနိုင်ငံတွင် ရှေးအကျဆုံးတွေ့ ရှိရသော ပေစာမှာ ရှေးခေတ် (အေဒီ ၄၀၀-၆၀၀) က သ ရေခေတ္တရာနေပြည်တော် ဖြစ်ခဲ့ဘူးသော မှော်ဇာနယ်မှ တူး

ဖော်ရရှိသောပေ ဖြစ်သည်။ ပေစာဆိုရသော်လည်း ပေရွက် သဏ္ဌာန်ကို ခတ်ထားသော ရွှေပြား အပေါ်တွင် စာရေး သားခြင်းပင် ဖြစ်သည်။ မျက်မြင် သက်သေသာက အ ထောက်အထားကြောင့် ပေစာသည် ကျောက်စာထက်ပင် ရှေးကျသည်။ မှော်ဇာနယ်က ရရှိသော ပေများပေါ်တွင် ရေးသားထားသည့် အက္ခရာများမှာ လွန်ခဲ့သော နှစ်ပေါင်း ၁၃၀၀-၁၄၀၀ ကျော်ကျော်က သုံးစွဲသောအက္ခရာများဖြစ် သဖြင့် ပုဂံခေတ်ကျောက်စာထက် နှစ်ပေါင်း ၄၀၀-၅၀၀ ခန့် စောသည်။ ဒုတိယကမ္ဘာစစ်ကြီး မဖြစ်မီက ရှေးအကျဆုံး ပေစာကို ပုံနှင့်တကွ ဒေါက်တာ ဂျေ အေ စတူးဝပ်က အရှေ့ တိုင်းနှင့် အာဖရိကတိုက် ဘာသန္တရ ကျောင်းထုတ် စာ စောင် (၇) အပိုင်း (၃) မှာ ဖော်ပြ ရေးသားထားသည်။ ပေရွက် သုံးပုံနည်းများကိုလည်း ဆာ အီမာဆင် တင်းနှင့် ရေးသော သီဟိုဠ်နိုင်ငံသမိုင်းတွင်၎င်း၊ အဲလဗတ် ဖိုက် ရေး သော အတိတ်နှင့်ပစ္စုပ္ပန် မြန်မာပြည် အတွဲ ၁ တွင်၎င်း၊ ၁၉၅၀ ပြည့်နှစ် ဩဂုတ်လထုတ် မြန်မာနိုင်ငံ သုတေသန အ သင်းဂျာနယ်၊ အတွဲ ၃၃၊ အပိုင်း ၂ တွင် ရန်ကုန်တက္ကသိုလ် ဘာသာပြန်နှင့်စာအုပ်ထုတ်ဝေရေးဌာန စာတည်းမှူးဦးဝန် ရေးသည့် မြန်မာနိုင်ငံ ပေစာများအကြောင်း မှတ်စုတွင်၎င်း ဖော်ပြရေးသားထားသည်။ စာရေးပြီးသော ပေစာထုပ်များ ကို ဇာတ်နိပါတ်တော်မှ အခန်းများဖြင့် လှပသေသပ်စွာ ထု



## မြန်မာပေစာ

လုပ် ရုပ်လုံးဖော်ထားသော စာတိုက်ခေါ်သေတ္တာကြီးများ တွင် ထည့်သွင်းထားလေ့ ရှိသည်။ အချို့သော စာတိုက် ကြီးများကို ရွှေ ချထားသည်။ စာတိုက်ကြီး များသည် မြန်မာ အနုပညာတရပ်အနေဖြင့် ဂုဏ်ယူနိုင်သော ပစ္စည်း တခုဖြစ်သည်။ စာတိုက်မှာ အကြီးအသေးလိုက်၍ ပေစာ ထုပ် ၂၀ မှ ၅၀ ခန့်ထိ ထည့်သွင်းနိုင်သည်။

ပေစာထုပ်။ ။စာတိုက်တွင် ထားသည့် ပေစာ တထုပ်ကို ယူကြည့်လျှင် စာပုလွေဖြင့် ပတ်၍ အပေါ်က စာစည်းကြိုး ခေါ် စာထုပ်ကြိုးဖြင့် ရစ်ပတ်ထားသည်ကို တွေ့ရပေမည်။ စာစည်းကြိုးသည် အနံ့ လက်မဝက်၊ သို့မဟုတ် တလက်မ၏ လေးပုံ သုံးပုံ၊ သို့မဟုတ် တလက်မခန့်ရှိ၍ အလျား ၁၅ ပေ ရှိသည်။ ယခုအခါ ကချင်ပြည်နယ်၌ အများအပြား ယက် လေ့ရှိသော ဂျပန်နည်းမျိုးဖြင့် ခိုင်ခံ့ လှပ သပ်ယပ်စွာ စာ လုံးဖော်၍ ယက်ထားသည်။ စာများမှာ ပေစာလှူဒါန်းသူ အမည်၊ နေရပ်၊ လှူရသော ကောင်းမှုကြောင့် မည်သို့သော

ဆုကို ရပါလိုကြောင်း တောင်းဆိုချေကာ လက်၌ဖြင့်၎င်း၊ စကားပြေဖြင့်၎င်း ရေးသားဖော်ပြထားသည်။ စာစည်း ကြိုးကို ကြည့်ခြင်းဖြင့် ရှေးခေတ်က မြန်မာတို့၏ခြည်မျှင် ဖြစ်အောင် လုပ်ခြင်း၊ အထည်ယက်လုပ်ခြင်း၊ အိမ်တွင်း မှုအတတ် ဆေးအရောင်စပ်ခြင်း ပညာ၊ ပုံစံထုတ်လုပ်ပုံ အနု ပညာ အဆင့်အတန်း မည်မျှမြင့်ကြောင်း သိသာနိုင်သည်။

စာစည်းကြိုးကို ဖြေပြီးလျှင် စာပုလွေ၊ သို့မဟုတ် စာ ထုပ် ပုဝါကို တွေ့ရပေမည်။ စာထုပ် ပုဝါကား အောက်ခံ အဝတ်ကြမ်းခံကာ အပေါ်မှ အဖိုးထိုက်တန်သော ပိုးဖဲ ကတ္တီပါစများ ထပ်ချုပ်ထားသောပစ္စည်း ဖြစ်သည်။ စာပု လွေမှာ ဝါးများကို ယင်းသဖွယ် ယက်ထားသည်။ တခါ တရံ ခြည်ပါရော၍ယက်သည်။ များသောအားဖြင့် အပေါ်မှ အဝတ်ဖြင့် ထပ်၍ချုပ်ထားသည်။ အနံ့တပေခြောက်လက်မ ရှိ၍ အလျား တပေ ကိုးလက်မရှိသည်။ ပေချပ်များ မကျိုး စိမ့်ခြင်းငှာ ကာကွယ်သည်။ မိမိလိုရာ အပိုင်းကဏ္ဍကို ခွဲပြီး



ပေစာရေးရန် စာစင်ခုံကို သီးသန့် လုပ်ယူရသည်။ ကြည့်ကူးမည့်ပေချပ်ကို နောက်မှီတွင် ထောင်ထားပြီး ကျန်ပေချပ်များကို သစ်သား ခင်းပေါ်တွင် စာပုလွေခံကာ တင်ထားရသည်။ ကူးရေးမည့်ပေချပ်ကိုမူ အဝတ်ဖုလုံးပေါ်တင်၍ လက်ညှိုးတွင် လက်စွပ်တင်ကာ လက်မဖြင့် ကညစ်ကို ကိုင်ပြီး ရေးရသည်။



လျှင် စာပုလွေဖြင့် ပတ်ကာ အယူရလွယ်ရန်လည်း အသုံးကျသည်။ စာပုလွေပြီးလျှင် ပေစာထုပ်ကို ထိန်းထားသော ကွင်းလျှောကြိုး ရိုးရိုးရှိသည်။ ထိုကြိုး၏ အစကို သန်လျက် နှင့် တူသော ဆင်စွယ်၊ သို့မဟုတ် သစ်သားကို ပြုလုပ်ထားသော တလက်မခွဲအကျယ်နှင့် အရှည် ကိုးလက်မ၊ သို့မဟုတ် ၁၀ လက်မရှိသော ပစ္စည်းကို တဖက် အပေါက်ဖောက်၍ ချည်ထားသည်။ ပေချပ်ခွာသော ကရိယာဖြစ်သည်။ စာရေးပြီး မျဉ်းကိုင်ပြီး ပေစာထုပ်တွင် ပေချပ်များ ပူးကပ် ထပ်နေသည်ကို ခွာရန် အသုံးချရသည်။ ထို့ပြင် ကျမ်းအမည်ကိုလည်း ရေးထိုးခြင်းဖြင့် ကျမ်းအမည်ကို ချက်ခြင်း သိနိုင်သည်။

ကွင်းလျှောကြိုးကို ဖြေပြီးလျှင် ကျမ်းကို ဖွင့်ရသည်။ ထိုကျမ်းကို အစွဲပြု၍ ယခု စာအုပ်ကို “ကျမ်းစာ” ဟု ခေါ်တွင်ကြသည်။ ပေစာများ၏ အဖုံးကျမ်းသည် အထက်တွင်ဖော်ပြခဲ့သည့်အတိုင်း သစ်သားဖြစ်၍ ပေချပ် အနံအလျားကို လိုက်၍ ပြုလုပ်ရသည်။ အချို့မှာ လှပစွာ အလယ်ကထွင်း၍ ဟင်္သာပြဒါးသတ်သည်။ အချို့မှာကား ရွှေချထားခြင်း၊ ဆေးရေးရုပ် ချယ်ထားခြင်း ပြုလုပ်သည်။ သုံးစွဲသူ၏ သို့မဟုတ် လှူဒါန်းသူ၏ စေတနာ ငွေကြေးအလိုက် အချို့မှာ မှန်စီရွှေချ ပြုလုပ်ထားသည်။ သို့သော် ရှားပါးလှသည်။ အချို့မှာကား တန်ဆာဆင်ခြင်းမရှိ၊ ပေချပ်များ၏ အတိုင်း အထွာအတိုင်းသာ ဖြစ်သည်။ စိတ်ဝင်စားစရာ တခုမှာကား စာစည်းကြိုးကို၎င်း၊ ကျမ်းကို၎င်း အရောင်ချယ်လျှင် အနီရောင်ကိုသာလျှင် အသုံး များကြခြင်း ဖြစ်သည်။

ကျမ်းကို ဖွင့်သောအခါ ပေချပ်များကို တွေ့ရသည်။ ပလ္လင်တိုင်မှ နုတ်၍ ဖတ်ရသည်။ အချို့ပေစာအုပ်များ၌ ပေရွက်အလွတ် ချပ်ရေ လေး ငါး ချပ် တွေ့ပြီးလျှင် ပလ္လင်ချပ် တွေ့ရသည်။ ပလ္လင်ချပ်တွင် ဝမ်းဖက်၌ ပလ္လင်ပေါက် နှစ်ခု အတွင်း၌သာ စာရေးသားသည်။ ကျောဖက်နှင့် အခြား ပေချပ်များတွင်ကား နံဘေး မျဉ်းကွက်လပ် ချန်သည်မှအပ အပြည့်ရေးသည်။ အဆုံးပေချပ်၏ ကျောဖက်တွင်လည်း ပဌမ ပေချပ် ဝမ်းဖက်မှာကဲ့သို့ ရေးသည်။ ပေချပ်၏ ကျောဖက်တိုင်းတွင် ဝဲဖက်၌ စာမျက်နှာ၊ ယာဖက်၌ ကျမ်းအမည်ကို ရေးထိုးလေ့ ရှိသည်။ စာမျက်နှာအရေအတွက်ကို ဂဏန်းသင်္ကေတမသုံးဘဲ ဗျည်းနှင့်သရ သံစဉ်တို့၍ သုံးသည်။ ဗျည်းနှင့်သရ တွဲပုံကား က၊ ကာ၊ ကိ၊ ကီ၊ ကု၊ ကူ၊ ကေ၊ ကဲ၊ ကေ့၊ ကော်၊ ကံ၊ ကား ဖြစ်သည်။ ထို ၁၂လုံး ပေချပ်ကို တအင်္ဂါ ဟု ခေါ်သည်။ ထိုကဲ့သို့ က မှစ၍ ဗျည်း ၃၃ လုံးကို သုံးသည်။ ၃၃ အင်္ဂါထက်ပိုသော ပေစာထုပ်ကိုကား၊ က ယ ပင့်ကျမှစ၍ သရအစဉ်လိုက် သုံးသွားသည်။ ပေချပ် တချပ်တွင် စာကြောင်းရေ လေးကြောင်းမှ စပြီးလျှင် ၁၂ ကြောင်းအထိရေးလေ့ရှိသည်။

သို့ရေးသည်ကို အစွဲပြု၍ ပေစာထုပ်ကို ကျမ်းအမည်နှင့် ယှဉ်တွဲကာ လေးကြောင်းရေး ပေ၊ ရှစ်ကြောင်းရေး ပေ စသည်ဖြင့် ခေါ်ကြသည်။ နောက်ဆုံးပေချပ်တွင် ကျမ်းရေးသူ၏ အမည်၊ နေရပ်၊ ကျောင်းအမည်၊ ရေးသားသော သက္ကရာဇ်တို့ကို တွေ့နိုင်သည်။

ဘုရင့် စာချွန်တော်များကိုကား ထန်းဖူးပေါ်တွင် ရေးကြသည်။ ထန်းဖူးက ပေထက်ပို၍ ကြာရှည်ခံခြင်းကြောင့် ဟု ဆိုသည်။ ဘုရင့်အမိန့်တော်ဆိုလျှင် ထန်းဖူး၊ သို့မဟုတ် ပေချပ်ပေါ်တွင် တကြောင်းတည်း ရေးသည်။ မှူးကြီး မတ်ရာများက ထုတ်ဆင့်သည့် အမိန့်ဆိုလျှင် နှစ်ကြောင်းရေးသည်။ ထို့ကြောင့် တကြောင်း စာချွန်တော်၊ နှစ်ကြောင်း စာချွန်တော် ဟု ခေါ်ဝေါ်ကြသည်။

ကျောင်းစာရေး။ ။ ပေစာကို ကျောင်းစာရေး ခေါ် ပေစာရေးသူများက ရေးကြသည်။ များသောအားဖြင့် ရဟန်းပုဂ္ဂိုလ်ပညာရှိများ၏ စီကုံးနှုန်းဖွဲ့ရေးသားမှုကို လိုက်ရေးရသူများသာ ဖြစ်သည်။ ကျောင်းစာရေးများသည် ဘုန်းကြီးကျောင်းများတွင် နေလေ့ ရှိကြသည်။ ကျောင်းကပင် ထမင်းကျွေးရသည်။ ရေးခမှာ ၁၀ ကြောင်းပေ တအင်္ဂါ၊ ငွေတကျပ်၊ ၁၁ ကြောင်းပေ တအင်္ဂါ တကျပ် လေးပဲ စသည်ဖြင့် ပေချပ်ပေါ်ရှိ စာကြောင်းရေကို လိုက်၍ ပေးရသည်။ ကျောင်းမှ ထမင်း မကျွေးလျှင် ပေကူးခအဖိုးငွေကို တိုးပေးရသည်။ ကောင်းမှုတော်ကြီး ကျောက်စာတွင် တောင်ဖီလာ ဆရာတော် ရေးခဲ့သည့်အတိုင်းပင် ကျောင်းစာရေးများသည် အကွရာ တတ်ရသည်။ မြဲမြံသောသတိ ရှိရသည်။ သို့မှသာလျှင် စာရေးရာ၌ အမှားအယွင်း အကျအပေါက် ကင်းဝေးပေမည်။ ကျောင်းစာရေးသည် တနေ့လျှင် ပေခြောက်ရွက်၊ နှစ်ရက်မှာတအင်္ဂါရေးနိုင်သည်။ ရှေးခေတ်က ပေစာ တထုပ်ရေးလျှင် ငွေ ၃၀ ကျပ်၊ ၃၅ ကျပ်ခန့် ကုန်ကျသည်။ ယခုခေတ်တွင်မူ ပေအရေးအသားသည် မရှိသလောက်ပင်ဖြစ်သည်။ ပုံနှိပ်စာအုပ် ထုတ်ဝေရန်သာလျှင် ပေမှုကို ကော်ပီစာအုပ်ထဲသို့ ကူးရေးခြင်းရှိသည်။ သို့ကူးရေးခမှာလည်း ယခုအခါ၌ စာကြောင်းရေကို လိုက်၍ ကိုးကြောင်းပေ ဆိုလျှင် တအင်္ဂါ ကိုးကျပ် ပေးရသည်။

ပေစာအကူးမှား၍ သတ်ပုံချွတ်ယွင်းလျှင် စာအဓိပ္ပါယ်လည်း မှားသည်။ မြန်မာရှင်ဘုရင်များ နှောင်းခေတ်၌ ပေစာကူးသူတို့ ချွတ်ယွင်းချက် များသောကြောင့် သတိပေးသည့် အနေဖြင့် “ခွေးတိရစ္ဆာန်၊ မဟာဒါန်၊ နိဗ္ဗာန်နှင့်ဝေး ကျောင်းစာရေး” ဟု ဆိုစမှတ် ပြုခဲ့ကြသည်။

ကုန်းဘောင်ခေတ် ဘိုးတော်ဘုရား လက်ထက်က ပေရေးပုံကို ကျည်းကန်ရှင်ကြီး မေတ္တာစာတွင် “နောင်ရေးကိုလည်း မရွှ၊ ခုရေးကိုလည်း မမြင်၊ ဥာဏ်လီဆင်၍၊ ချစ်ရှင်



မိန့်မြတ်၊ ပိဋကတ်တွင်၊ ရေးမှတ်သည့်ကျမ်းဂန်မှာ၊ အဘိဓာန် ဓာတုမာလာ၊ ဋီကာကျော် ပါဠိနိဿယသွယ်၊ ရှစ်ဆယ်အင်္ဂါပေါင်း၊ ရှစ်ကြောင်းတမျိုး၊ ကိုးကြောင်းတဝက်၊ လက္ခသုံးမူတီး၊ တသီးမှာ လေးမူနှင့်၊ သုံးဦးသောကျမ်းရပ်ကို၊ ရေးမှတ်၍ ပြီးပါပြီ။ ဤကုသိုလ်၏အကျိုးကို၊ ဒုက္ခမျိုးကင်းဝေးလျက်၊ စကြာဝတေး၊ သဌေးမန္တတ်၊ သိကြားနတ်ကဲ့သို့၊ လူရပ်နတ်ပြည်၊ ကြင် (ကျင်)လည် စုန်ဆန်၊ ချမ်းသာစံ၍၊ နိဗ္ဗာန်ရမည့် အချက်ကို၊ ပန္နက်ဆုယူကာ၊ ဆရာပြုသော ကုသိုလ်စုတို့ကိုလည်း၊ သာဓုခေါ်မည့် အကြောင်း” စသည်ဖြင့် ရေးသားထားသည်။

ရုပ်ပုံများ။ ။ပေစာများနှင့် အတူ သရုပ်ဖော်ပုံများ ဆွဲထားသည့် ပေများမှာ အလွန်ရှားသည်။ နှစ်လက်မအကျယ်ရှိသော ပေရွက်ပေါ်တွင် ရုပ်ပုံများ ရေးဆွဲထားသည်မှာ အလွန် အံ့ဩခြီးမွမ်းစရာ ကောင်းသည်။ ၃၁ ဘုံပေစာထုပ် (ကမ္ဘာ့ဗုဒ္ဓတက္ကသိုလ်၊ ရန်ကုန်) တွင် မြင့်မိုရ်တောင်ကို အလယ်ကထားပြီးလျှင် ကျွန်းကြီးလေးကျွန်းရံနေပုံနှင့် ၃၁ ဘုံလုံးကို အစီအစဉ်ဖြင့် ရေးဆွဲထားသည်။ မြင့်မိုရ်တောင်နှင့် ကျွန်းကြီး လေးကျွန်း၊ ကျွန်းငယ်များရံနေပုံကို ဆွဲရသည်မှာ နှစ်လက်မအကျယ်ပေဖြင့် မဆန့်သဖြင့်၊ ပေချပ်များကို ကြိုးဖြင့် တချပ်နှင့်တချပ် ဆက်ကာ ပုံဆွဲထားသည်မှာ ခြီးမွမ်းအံ့ဩဖွယ်ရာ ကောင်းလှပေသည်။

ပေ၏အကျိုးပြုပုံ။ ။ပေစာများသည် ဗုဒ္ဓဒေသနာတော်ကို မြန်မာနိုင်ငံတွင် အလွန် အကျိုးပြုသည်။ မိုင်းခိုင်းမြို့စားရေးသားခဲ့သော “ပိဋကတ်သမိုင်း” စာတမ်းတွင် စာရင်းတင်ခဲ့သော လောကီ၊ လောကုတ္တရာ စာပေအားလုံးသည် ပေရွက်ပေါ်တွင်သာ ရေးသား မှတ်တမ်းတင်ထားခြင်းပင် ဖြစ်သည်။ ရှေးခေတ် စာပေများကို ထိန်းသိမ်းလာသည်မှာ ပေစာပင် ဖြစ်သည်။ မြန်မာနိုင်ငံသို့ ၁၈၂၆ ခုနှစ်ခန့်တွင် ပုံနှိပ်စက်များ စတင် ရောက်ရှိလာသည် ဆိုသော်လည်း အောက်မြန်မာပြည် မော်လမြိုင်၊ ရန်ကုန်မြို့များမှာသာ ဖြစ်သည်။ အသုံးမများကြသေးပေ။ ဤကဲ့သို့ ပုံနှိပ်စက်များ ပေါ်ပေါက်လာသော်လည်း ပေပေါ်တွင် စာရေးခြင်း အလေ့သည် လျော့မသွားချေ။ ယခု တွေ့ရှိရသော ပေစာများတွင် သက္ကရာဇ် ၁၂၇၀ ကျော် အထိ ရေးသားထားသော ပေစာထုပ်များကို အထောက်အထားပြု တွေ့ရခြင်းကြောင့်ပင် ဖြစ်သည်။

ပေစာများကို လေ့လာလျှင် ရှေးခေတ်က မြန်မာ နိုင်ငံတွင် စာပေရှိ၍ အယူဝါဒရေး စာပေ မည်မျှ ထွန်းကားပုံကို သိရပေမည်။ စာစည်းကြီးကို ကြည့်ခြင်းအားဖြင့် အိမ်တွင်းလက်မှုပညာ ရက်ကန်းရက်ခြင်းအတတ်၊ ဆေးဆိုးခြင်း အတတ်၊ ပုံစံဖော်ခြင်းအတတ်များ ကောင်းစွာ ဖြစ်ထွန်းနေသည်ကိုလည်း သိရှိနိုင်ပေသည်။ စာတိုက်များတွင်လည်း

ပန်းပုပညာ ပြောင်မြောက်စွာ ထွင်းလုပ်ထားခြင်းကို တွေ့ရသဖြင့် မြန်မာ့အနုပညာ မည်မျှ ဆန်းပြားကြောင်း ခန့်မှန်းနိုင်ပေသည်။ ထို့ကြောင့် ပေစာသည် မြန်မာ့ယဉ်ကျေးမှုအဖြာဖြာကို ဖော်ထုတ်သော ရတနာ တပါးပင် ဖြစ်သည်။ မြန်မာစာပေ၊ မြန်မာ့ယဉ်ကျေးမှု၊ အယူဝါဒရေးစာပေများကို ရင်းမြစ် တိကျစွာ လေ့လာလိုက်စားလိုလျှင်၊ ပေစာနှင့် ကင်း၍ မရကောင်းပေ။ ယခုအခါ ရှေးက ရေးခဲ့သော ပေစာများသာလျှင် ရှိပြီးလျှင် ခေတ်၏ တိုးတက်မှုကြောင့် အသစ် ထပ်မံရေးမှုများ မရှိသလောက် ဖြစ်၍ ပေစာများကို အလေးတမူ ဂရုပြုကာ ထိန်းသိမ်းထားရှိရန် အလွန်ပင် အရေးကြီးပေသည်။ ရှေးခေတ်က မြန်မာများသည် ဤမျှ လုပ်ငန်းဆောင်တာ အဆင့်ဆင့် များလှသော ပေစာဖြင့် အယူဝါဒရေးစာပေ၊ လောကီစာပေ စသည်တို့ကို ယခုခေတ်လူများ နည်းယူ မှတ်သား လိုက်နာလောက်အောင် ကျမ်းကြီး ကျမ်းဂန်များအဖြစ် ရေးထားခဲ့သည်မှာ ခြီးကျူးစရာ ကောင်း၍ ဂုဏ်ယူထိုက်သော အချက်ပင် ဖြစ်ပေသည်။

ဒေါ်ခင်ခင်စု

မြန်မာပန်းချီ။ ။ပန်းချီ — ရှ။

မြန်မာပြဇာတ်။ ။ပြဇာတ် — ရှ။

မြန်မာဗိသုကာအတတ်။ ။ဗိသုကာအတတ် — ရှ။

မြန်မာဘာသာ။ ။ (၁) ရှေးမြန်မာ။ ။မြန်မာဘာသာသည် တိဗက် — တရုတ် မျိုးရိုးမှ ဆင်းသက်သော တိဗက်—မြန်မာမျိုးခွဲ၏ အာသံ — မြန်မာအနွယ်တွင် ပါဝင်၏။ မူလ အခြေအနေအားဖြင့် တရုတ် ဘာသာကဲ့သို့ စကားတလုံး အသံတချက်ထွက်သော ကေဝဏ္ဏဘာသာမျိုးဖြစ်သည်။ အ-အာ - အား - အတ် အစရှိသဖြင့် သံနေ သံထားကဲ့၏။ တိဗက် — တရုတ်ဘာသာများကို ပြောဆိုကြသော လူမျိုးတို့၏ မူလဖြစ်ပွားရာအရပ်သည် ယန်ဆီမြစ်နှင့် ဟွန်ဟိုမြစ် ပေါင်းဆုံရာအနီး တရုတ်နိုင်ငံ၏ အနောက်မြောက်ပိုင်းဖြစ်ဟန် တူ၏။ ထိုလူမျိုးတို့သည် ယင်းမူလအရပ်မှ ယင်းမြစ်ကြီး နှစ်ခုကို စုန်ဆင်း၍ တရုတ်နိုင်ငံတွင်းသို့ ရောက်ကြပြီးလျှင် ဗြဟ္မပူတြမြစ်၊ ချင်းတုင်းမြစ်၊ ရောဝတီမြစ်၊ သံလွင်မြစ်၊ မဲနမ်မြစ်၊ မဲခေါင်မြစ်တို့ကို စုန်ဆင်းကာ အိန္ဒိယနိုင်ငံ၊ မြန်မာနိုင်ငံ၊ ယိုးဒယား နိုင်ငံ၊ အာနမ်နိုင်ငံတို့သို့ ရောက်ကြ၏။ တိဗက် — မြန်မာ အမျိုးကား တောင်တန်းကြီးများမှ ဗြဟ္မပူတြမြစ် ထွက်ပေါ်ရာသို့ ရောက်သော် သုံးစုကွဲ၏။ တစုသည် ဗြဟ္မပူတြမြစ်ကို ဆန်တက်ပြီးလျှင် တိဗက်နိုင်ငံသို့ ရောက်၏။ ဒုတိယစုသည် ယင်းမြစ်ကို စုန်ဆင်း၍ အာသံ



ပြည်သို့ ရောက်၏။ တတိယအစုကား ချင်းတွင်းမြစ်၊ ရော  
ဝတီမြစ်တို့ကို စုန်ဆင်း၍ မြန်မာနိုင်ငံသို့ ရောက်၏။

မြန်မာ ဘာသာသည် တရုပ်ဘာသာနှင့် နီးစပ်သည်ထက်  
တိဗက်ဘာသာနှင့် သာ၍နီးစပ်၏။ အ၊ အကောင်၊ အကျဉ်၊  
အကျည်၊ အကျိပ်၊ အကျီး၊ အကွ၊ အခင် အစရှိသည်ကို  
ထောက်သော် မြန်မာသည် ရှေးဟောင်း တရုပ်နှင့် နီးစပ်  
ကြောင်း သိရ၏။ အကျဉ်၊ အကျည်၊ အကျီး၊ အကြေ၊  
အကြေး၊ အကြော၊ အခါ အခင် အစရှိသည်တို့ကိုထောက်  
သော် မြန်မာသည် တိဗက်နှင့် နီးစပ်ကြောင်း သိရ၏။

(၂) မြန်မာ နှင့် ပါဠိ။ ။ပုဂံကျောက်စာများ၌ မြန်မာ  
အရေးအသားကို ဦးစွာတွေ့ရသည်။ ခရစ် ၁၁၀၂ ခုနှစ်  
လောက်တွင် ရေးထိုးသော မြစေတီကျောက်စာ၌ မြန်မာ  
အပြင် ပျူ၊ ပါဠိ၊ မွန်ဘာသာတို့ကို တွေ့ရ၏။ ပျူဘာသာ  
သည် သရေခေတ္တရာပြည်၌ ထင်ရှား၍ ပုဂံခေတ်တွင်ပင် တိမ်  
ကောသုလေပြီ။ အချို့သော စကားလုံး တို့သည် မြန်မာ  
နှင့်တူ၏။ပုဂံပြည် မြစေတီကျောက်စာမရေးထိုးမီ နှစ်ပေါင်း  
၅၀၀ လောက်က အိန္ဒိယနိုင်ငံ တောင်ပိုင်း အက္ခရာဖြင့် ရေး  
သော ပါဠိအရေးအသား အချို့သည် သရေခေတ္တရာပြည်သို့  
ရောက်နှင့်လေပြီ။ သို့သော် ၁၁ ရာစုနှစ်တွင် ပိဋကတ်သုံးပုံ  
ကို သထုံပြည်မှပုဂံပြည်သို့ ယူဆောင်လာမှသာလျှင် မြန်မာ  
အရေးအသား ထင်ရှားလာ၍ ပါဠိဘာသာသည် မြန်မာ  
ဘာသာအား ကောင်းစွာ အထောက်အပံ့ ပြုနိုင်လေသည်။  
မြန်မာ ကကြီး ခက္ခေ စသော သင်ပုန်းကြီးသည်လည်း မွန်  
အက္ခရာစဉ်မှတစ်ဆင့် သက္ကတအက္ခရာစဉ်ကို အမှီပြုလေသည်။  
ထိုအခါမှစ၍ ဗုဒ္ဓသာသနာနှင့် ဆိုင်သော ယဉ်ကျေးမှုတွင်  
များစွာ အကျိုးဝင်သည်တိုင်အောင် ပါဠိသည် မြန်မာ ဘာ  
သာအား ကျေးဇူးပြုခဲ့၏။ နွယ်တာ-ဝါဆို၊ နံကာ-ဝါခေါင်၊  
သန္တု-သိတင်းကျွတ် အစရှိသည်တို့ကို ထောက်သော် မြန်  
မာ ဓလေ့ထုံးတမ်း၌ သာသနာ၏ အရှိန်အစက်ကို တွေ့ရ၏။  
သာသနာနှင့် ဆိုင်သော မြန်မာ ဝေါဟာရ တိုးပွားကြွယ်ဝ  
လာကြောင်းကိုပါဠိမှတိုက်ရိုက်ယူသည့် ဒါယကာ၊ ရဟန္တာ၊  
သဃံ၊ အဝီစိ၊ ခန္ဓာ၊ သစ္စာ၊ ပါရမီ၊ အနိစ္စ၊ ဒုက္ခ၊ အနတ္တ၊  
မေတ္တာ၊လောက အစရှိသော စကားတို့ဖြင့် သိနိုင်၏။ စိတ္တ-  
စိတ်၊ နိဗ္ဗာန-နိဗ္ဗာန်၊ဝိနယ-ဝိနည်း၊ ပစ္စယ-ပစ္စည်း၊ စက္က-စက်  
အစရှိသည်တို့၌ကား ပါဠိအဆုံးသတ် အသံကြေပြီးမှ မြန်မာ  
စကားလုံး ဖြစ်သည်။ ဗုဒ္ဓတရားများကို ပါဠိမှ မြန်မာသို့  
ဘာသာ ပြန်ရာတွင် တိကျမှန်ကန်စေခြင်းငှါ စကားလုံးများ  
ကို တလုံးစီ အနက်ပေးသော နိဿယဘာသာပြန်နည်းဖြင့်  
အဓိပ္ပါယ် တိကျသော မြန်မာဝေါဟာရများ ပေါ်ပေါက်လာ  
ကြလေသည်။ ပုဂံပြည် အလောင်းစည်သူမင်း လက်ထက်၌  
ပေါင်လောင်ရွာ ဇာတိ ရှင်မဟာကဿပသည် ခုဒ္ဒသိက္ခာ  
အဋ္ဌကထာ နိဿယဟောင်းကို စီရင်သည်ဟု ပိဋကတ်သမိုင်း

စာတမ်း၌ဆိုသည်။ နောက် ဆရာတော်များလည်း အခြား  
ပါဠိကျမ်းများကိုနိဿယရေးကြကြောင်းကား ပိဋကတ်သမိုင်း  
စာတမ်းတွင် ထင်ရှားလျက်ရှိ၏။ ရှေးကျသော နိဿယကျမ်း  
များ၌ ရှေးကျသော မြန်မာဝေါဟာရများကို တွေ့ရ၏။

ကြိယာသဘော ပါဝင်သော စကားစုများကိုလည်း ပါဠိ  
မှ အနက်ပြန်ယူကြသည်။ ပြယုဂ်-ကတိကံ ကရေတိ-ကတိ  
ပြု၏။ ကထိနံ အတ္တရတိ-ကထိနံခင်း၏။ ကသိဏံ ဩလော  
ကတိ-ကသိုဏ်းရ၏။ ကာယသံသဂ္ဂ-ကိုယ်လက်နှီးနှော။  
သရီရဝလဉ္စ-ကိုယ် လက် သုတ်သင်။ ကာကပေယျ-ကျီး  
သောက်မှီအောင် ကမ်းထိပ်ထိတက်သောရေ။ကိသရောဂါ-  
ကြုံနာ။ ကမ္မက္ခယ - ကံကုန်သည်။

(၃) မြန်မာနှင့် သက္ကတ။ ။မြန်မာနိုင်ငံ၌ ပါဠိ သာမက  
သက္ကတကိုလည်းသင်ကြားကြလေသည်။ခရစ်နှစ် ၇၀၀ ပြည့်  
ခန့်က ပျူစာလုံးများလည်း ပါသော သက္ကတ ကမ္မည်းစာကို  
သရေခေတ္တရာပြည်၌ တွေ့ရ၏။ ယင်းအချိန် အခါလောက်  
တွင် သက္ကတဘာသာဖြင့် ရေးသော ရခိုင်ပြည် မြို့ဟောင်း  
ရှစ်သောင်းဘုရားတွင် ရှိသည့် ကျောက်စာသည် ရခိုင်မင်း  
ဆက်ကို ဖော်ပြသည်။ ပုဂံ ကျောက်စာများတွင်လည်း  
အောက်ပါ စကားတို့သည် ပါဠိမှ မဟုတ်၊ သက္ကတမှ လာ  
ကြောင်း စာလုံးပေါင်းကို ထောက်သဖြင့် သိရ၏။ ပုံစံများ  
မှာ သဗ္ဗညုတညာဏံ ပြဇ္ဇာ၊ ပြိတ္တာ၊ သုက္ကာ၊ စက္ကာ  
ဝတိယံ၊ ဓမ္မစက္ကာ၊ တံပြတိတ်ပြည်၊ စက္ကာဝဋ္ဌာ၊ နိရဗန်၊  
စင်ကြုံ၊ သင်္ဂြိုဟ်၊ ကြမ္မာ၊ မြိဂ္ဂသိုရ၊ သရဝန်၊ ကြတိုက်၊  
ဖလဂိုန်၊ တြိလောက စန္ဒြ၊ ဘုမ္မခေတြ၊ ရာဇသင်ကြံ၊ ဒိသာ  
ပြာမုက်၊ ဣန္ဒြစိတ် စသည်ဖြစ်၏။ ၁၂၇၈ ခုနှစ် ပုဂံ ကျောက်  
စာ တခု၌ အမတ်ကြီး တဦးသည် ပိဋကတ်သုံးပုံလည်း  
တတ်၏။ သင်္သကရိုက် ဗျာကရိုက် ဟူးရားသမား အမှု  
လည်း တတ်သည် ဟူ၏။ ၁၄၄၂ ခုနှစ် ပုဂံကျောက်စာတခု၌  
လည်း ကျောင်းဆောက်ပြီးလျှင် လှူသော ကျမ်းဂန်စာရင်း  
တွင် ပိဋကတ်သုံးပုံမှ တပါးဗျာကရိုက် ဟူးရား၊ ဓမ္မသတ်၊ဗေ  
ဒင်၊ ဆေးကျမ်းများနှင့် ဆိုင်သော သက္ကတကျမ်းများလည်း  
ပါဝင်သည်ကို ထောက်သော် ပိဋကတ်သာမကသက္ကတကျမ်း  
များကိုလည်း သင်ကြားကြကြောင်း ထင်ရှား၏။ မြန်မာ  
အဘိဓာန်၌ ကရိုဏ်း (အခါဆိုး)၊ ကရကဋ် (ရာသီ)၊ ကာ  
ကတ် (ရက်ဆိုး)၊ ကာန (ဘေးဥပဒ်)၊ ကာမသျှတ္တရကျမ်း၊  
ကုဋုမ္မအိမ် (ရာသီ)၊ ကောဇာဂြိုဟ်၊ ကောလီစုတ်၊ ကတြသိဂီ  
(ဆေးပင်)၊ ကိတ်ဂြိုဟ်၊ ကိတ္တဂူရက်၊ ကိတ္တိမ (သားသမီး)၊  
ကန် (ရာသီ)၊ ကိန္နယုတ် (ရက်)၊ ကိန်း (ဂဏန်း)၊ ကြမတ်  
(တရက်၏တစိတ်) အစရှိသည်တို့သည် သက္ကတအရှိန်  
အစော်နှင့် မကင်းသော စကားများဖြစ်ကြသည်။

(၄) မြန်မာနှင့် မွန်။ ။ရှေးအကျဆုံး မွန်ကျောက်စာ  
များသည် ရှစ်ရာစုနှစ်နောက်ပိုင်းတွင် အယုဇျာမြောက်ဖက်



# မြန်မာဘာသာ

လောပုရိ (လဝပုရ)၌ ရေးထိုးသော ကျောက်စာများဖြစ်သည်။ ဤကျောက်စာအက္ခရာများသည် တောင်ပိုင်းအိန္ဒိယ ပလ္လဝမှုကို မှီးသည်။ ယင်းမှ မြန်မာနိုင်ငံ မွန်အက္ခရာများ ပေါ်ပေါက်လာကြသည်။ ၁၁ ရာစုနှစ်တွင် သထုံပြည်မှ ပုဂံပြည်သို့ ယူဆောင်လာသော ပိဋကတ်သုံးပုံနှင့် တကွ မွန်အက္ခရာများကိုလည်း မြန်မာတို့သည် ပြုပြင် ခံယူကြလေသည်။

ဗုဒ္ဓသာသနာကို ခံယူနှင့် ပြီးသော မွန်တို့ထံမှ ကညစ်၊ ကနုတ်၊ ကုလားတက်၊ ကန်တော့၊ ကျိတ်၊ ကျက်သရေ အစရှိသော သင်္ချာနှင့် ဆိုင်သော စကားများကို မြန်မာတို့ ခံယူလိုက်ကြ၏။ ကကတစ်၊ ကကူရံ၊ ကဘီလူး၊ ကသပေါင်း၊ ကသဖိုး ဟူသော ငါးများနှင့် ကနန်း၊ ကနုကမာ (ပင်လယ်ယောက်သွား)၊ ကနုကုတ် (ဒီချောင်းမြေ)၊ ကဒူး (မိုးကာခမောက်)၊ ကူးတို့ (ဆိပ်)၊ ကတ္တူ (ပင်လယ် ရွက်လှေ)၊ ကုဟာသည် (ကဝါသည်)၊ ကညွတ်ပင်၊ ကတုတ်ပင်၊ ကဒတ် ၃ အစရှိသော စကားများကို မြစ်ချောင်း ကမ်းပါး ပင်လယ်အနားတွင် နေထိုင်သော မွန်တို့ထံမှ မြန်မာတို့ ရလိုက်ကြ၏။ ငါးသလောက်သည် မွန်အခေါ်ဖြင့် ကသလောက် ဖြစ်ရာ မြန်မာ-ငါးနှင့် မွန်-သလောက် ပေါင်းစပ်သော ကပြားစကား ဖြစ်၏။

မွန်တို့ထံမှချည်း မြန်မာတို့က စကားယူကြသည်မဟုတ်။ မြန်မာတို့ထံမှလည်း မွန်တို့က ယူကြ၏။ အကောက်၊ အနိုင်အထက်၊ စာရေး၊ ပြုပြင်၊ လက်ဆောင်၊ ခေါင်ချုပ်၊ အဖို့၊ အိမ်ထောင်၊ လှော်ကား၊ ကွ၊ အမိန့်တော်၊ စို့ (ကြိယာပစ္စည်း) အစရှိသည်တို့ကို မြန်မာတို့ထံမှ မွန်တို့ ခံယူကြ၏။ (၅) မြန်မာ နှင့် ရှမ်း။ ။ ရှမ်းကို စာဟောင်းများ၌ သျှ၊ သျှမ်ဟုရေး၏။ ယိုးဒယားခေါ် ဆိပ်နှင့်အတူတူပင် ဖြစ်၏။ အဟုံရှမ်းနှင့်လည်းတူ၏။ ရှမ်းတို့သည် မိမိတို့ကို လွတ်လပ်သူ အနက်ရှိသော တိုင်ဟုခေါ်ကြ၏။ ရှမ်းဘာသာသည် မြန်မာဘာသာကဲ့သို့ သံနေသံထားကဲ့၏။ ရှမ်းဘာသာသည် မြန်မာဘာသာနှင့် နီးစပ်သည်ထက် တရုတ်ဘာသာနှင့် သာ၍ နီးစပ်၏။ မြန်မာနှင့် ရှမ်းတို့သည် လွန်ခဲ့သော နှစ် ၂,၀၀၀ ကျော်မှစ၍ တရုတ်နိုင်ငံ အနောက်ပိုင်းနှင့် မြန်မာနိုင်ငံတွင် အတူ နေထိုင်ကြလေသည်။ ရှမ်းဘာသာ၌ မြန်မာ စကားအမြောက်အမြားရှိ၏။ မြန်မာဘာသာ၌လည်း ရှမ်းစကားများရှိကြ၏။ ရှမ်းတို့က မြန်မာတို့ထံမှ ဗုဒ္ဓတရားနှင့် ဆိုင်သော အကြောင်းအရာများကို သင်ကြား ခဲ့ကြ၏။ မွန်မြန်မာတို့ ထံမှ ရရှိသော မြန်မာနိုင်ငံ ရှမ်းစာသည် ၁၂၇၃ ခုနှစ် ယိုးဒယားအလယ်ပိုင်းတွင်ပေါ်ပေါက်သော ယိုးဒယား ရှမ်းစာလောက် ရှေးမကျချေ။ မွန် မြန်မာ နမူနာကိုလိုက်၍ ရေးသားရသဖြင့် ယင်းစာသည် ရှမ်း သံနေ သံထားများကို ကောင်းစွာ မဖော်ပြနိုင်သောကြောင့် မြန်မာ ရှမ်း စာပေသည် ယိုးဒယားစာပေလောက် မအောင်မြင်ချေ။

မြန်မာဘာသာ၌တွေ့ရသော ရှမ်းစကားများကား-ငပေါအယ်(လူအ)၊ ကျိုင်း(မြို့)၊ ကျမိုင်း(စော်ဘွားသားအကြီး)၊ ဟော် (နန်း)၊ စော်ဘွား အစရှိသည်တို့ဖြစ်၏။

ရှမ်းဘာသာ၌ တွေ့ရသော မြန်မာစကားများကား - အကောက်၊ အကျိုး၊ နှိုးဆော်၊ ဆေးလိပ်၊ လက်မှတ်၊ ကင်းလွတ်၊ ဝန်ကြီး၊ လက်ဆောင်၊ သူတော်ကောင်း၊ ကယ်ဆယ်၊ ကျမ်း၊ ကျောင်း၊ အိမ်ရှေ့မင်း၊ အတွင်းဝန်၊ စာရေး၊ စာချွန်၊ ဆင်ဝင်၊ သံစုံ၊ သံလိုက် အစရှိသည်တို့ ဖြစ်၏။

(၆) မြန်မာနှင့် အိန္ဒိယ တိုင်းရင်းနှင့် အခြား ဘာသာများ။ ။ အချို့သော အိန္ဒိယ တိုင်းရင်းသားတို့သည် မြန်မာတို့နှင့် နှစ်ပေါင်းများစွာ ပေါင်းသင်း ဆက်ဆံခဲ့ကြလေရာ ယင်းတို့ထံမှ မြန်မာတို့သည် များသောအားဖြင့် ကူးသန်းရောင်းဝယ်ရေးနှင့် ဆိုင်သော အောက်ပါ စကားများကို ခံယူကြလေသည်။ ကစီ၊ ကတီ(မို့အိပ်ရာ)၊ ကလောင်၊ ကလိုင်၊ ကာကျယ် (မျက်ခမ်းဆေး)၊ ကာကီ၊ ကာလီ(ငရုတ်)၊ ကူလီ၊ ကောပီထုပ်၊ ကတ္တဝါ (ကြက်တူရွေး)၊ ကျာပွတ်၊ ကျင်ခပ် (ပိုးထည်)၊ ကျူလယာ အစရှိသည်တို့ဖြစ်၏။

ကရဝေး၊ ကပူလီ၊ ကတ္တရာစေး၊ ကတ္တီပါ အစရှိသည်တို့ကား အာရဗဗာသာမှ မြန်မာတို့ ရလိုက်ကြ၏။

ကမျည်း (နံ့သာ)၊ ကလမက် (နံ့သာ)၊ ကာကျူပွတ် (ပင်)၊ ကြိတ် (ထား) အစရှိသည်တို့ကို ပသျူး (မလေး) တို့ထံမှ မြန်မာတို့ ရလိုက်ကြ၏။

ကာဖီ၊ ကပွိတန် အစရှိသည်တို့ကို ပြင်သစ်တို့ထံမှ မြန်မာတို့ ရလိုက်ကြ၏။

(၇) မြန်မာနှင့်အင်္ဂလိပ်။ ။ လွန်ခဲ့သောနှစ် ၁၀၀ ကျော်မှစ၍ မြန်မာနှင့် အင်္ဂလိပ်တို့သည် ပေါင်းသင်းဆက်ဆံ လာခဲ့ကြရာ၊ အင်္ဂလိပ် စကား အများတို့သည် မြန်မာဘာသာသို့ ဝင်ရောက် ကြလေသည်။ ယဉ်ကျေးမှုကို ပါဠိဘာသာမှ မြန်မာတို့ ရလိုက်ကြသကဲ့သို့ လောကီပညာရပ်များကို အင်္ဂလိပ်ဘာသာမှ ရကြ၏။ အင်္ဂလိပ် ဝါကျဖွဲ့ပုံသည် မြန်မာ ဝါကျဖွဲ့ပုံမှ ခြားနားရကား၊ ပါဠိကို တိတိကျကျ နိဿိပြန်သကဲ့သို့ အင်္ဂလိပ်ကို တလုံးစီ တိုက်ရိုက် မပြန်ဘဲ ဝါကျတခုလုံးကို အလွတ်ပြန်ကြလေသည်။ ဒီမိုကရေစီ၊ ကွန်မျူနစ်၊ ကိုဓ၊ ကော်မတီ၊ ကွန်ဖရင့်၊ ကွန်ဂရက်ကဲ့သို့သော နိုင်ငံရေးပညာစကားများသည်၎င်း၊ အက်ဆစ်၊ ကာဗွန်၊ ဟိုက်ဒရိုဂျင်၊ ဒိုင်နမို၊ ဗက်တီးရီးယား၊ တြိုဂိုနိုမေတြီ၊ ဂျီသြမေတြီ ကဲ့သို့သော သိပ္ပံပညာစကားများသည်၎င်း၊ စတိုး၊ ကုမ္ပဏီ၊ စီးကရက်၊ မော်တော်ကား၊ ဝစ်စကီ၊ ဘောလုံး၊ ရုပ် (အင်္ကျီ) ကဲ့သို့သော စီးပွားရေး ပညာ စကားများသည်၎င်း၊ အခြားလောကီပညာရပ်များနှင့် ဆိုင်သော ဝေါဟာရများတို့သည်၎င်း မြန်မာစကားများ ဖြစ်လာကြလေပြီ။ မြန်မာနိုင်ငံ ဘာသာပြန် စာပေအသင်းကြီး (စာပေဗိမာန်) ကလည်း



အင်္ဂလိပ်ဘာသာမှ စာအုပ်စာတမ်း အမြောက်အမြား အနက်ပြန်လျက် ရှိလေပြီ။

(ဂ) မြန်မာ ဒေသန္တရနှင့် အစုဝင် ဘာသာများ။ ။ ရခိုင်၊ ထားဝယ်၊ အင်းသား၊ ဓနု၊ ယော၊ ဖွန်း၊ တောင်ရိုးသည် မြန်မာဒေသန္တရ ဘာသာများ ဖြစ်ကြသည်။

ရခိုင်စကားသည် အရေးနှင့်အဖတ် များစွာ မခြားနား သဖြင့် ရှေးမြန်မာ စကားနှင့် တူ၏။ ရကောက်သည် ယခု ခေတ် မြန်မာစကား၌ ယပက်လက် အသံထွက်သော်လည်း ရခိုင်စကား၌ ရကောက် အသံပင် ထွက်၏။ ကပဇာ (တံခါး ပတ္တာ)၊ ငါးလက်ခွာ (ကကူရံ)၊ တောသဘောပင် (ကဒတ် ပင်)၊ ကပင်း (ကနုကမာ)၊ ကမီးစာ (စုန်းတစ္ဆေမင်စာအား ကျေးသော အစာ)၊ ကုန်းဖိ (ဆင့်)၊ ကုန်းလျား (ရက်မ)၊ ကျောင်းစား (ကျောင်းထိုင်ဘုန်းကြီး)၊ ကျွန်း (ကျေးတော) အစရှိသည်တို့သည် ရခိုင်စကားများ ဖြစ်ကြ၏။

ထားဝယ် စကားလည်း ရှေးမြန်မာစကားနှင့် တူ၏။ ပုဂံ ကျောက်စာများ၌ ကျ၊ ကျား၊ ကျောက်၊ ကျောင်း၊ ကျိုး၊ ကျွတ် အစရှိသည်တို့ကို ယ မပင့်ဘဲ လ ဆွဲသကဲ့သို့၎င်း၊ ပြည့်၊ ပြေး၊ ပြောင်းပြန်၊ မြစ်၊ မြေမြေ အစရှိသည်တို့ကို ရမရစ်ဘဲ လဆွဲသကဲ့သို့၎င်း၊ ထားဝယ် စကား၌လည်း ယင်းစကားလုံး တို့သည် ယပင့် ရရစ်သံ မထွက်ဘဲ လ ဆွဲသံထွက်ကြသည်။ ကဘုန်းသား (ခရ)၊ ကုန်းရှုပ် (ပင်လယ်ငါး)၊ ဂွေးသား (ဗုဇွန်ကလေး)၊ မခဲသား (ကြက်တူရွေး)၊ ဆေဗွောင်း (ဆေးတံ)၊ ကွောင်ရှာသီး (ကြောင်လျာသီး)၊ နားဖွက် (နားရွက်)၊ သားလှောင် (လုံချည်)၊ နို့သီး (ကြယ်သီး)၊ ပေါက်တံ ခလေးချောက် (ပုတ်သင်ညို)၊ ယောက်ခမ ရင်ကျောက် (မြင်းခွာရွက်) အစရှိသည်တို့သည် ထားဝယ် စကားများ ဖြစ်ကြသည်။

အင်းသားတို့သည် တောင်ပိုင်း ရှမ်းပြည် အင်းလေးကန် တဝိုက်တွင်နေထိုင်ကြသည်။ လွန်ခဲ့သော နှစ် ၆၀၀ လောက် က သူတို့သည် ထားဝယ်မှ ပြောင်းရွှေ့လာကြသည်ဟူ၏။ အင်းသား စကားသည် ထားဝယ် စကားနှင့် တူ၏။

ဓနုတို့သည် အင်းသားတို့ အနီး နေထိုင် ကြ၏။ ဓနု စကားသည် ရှမ်းသံ တောင်သူသံ ဝဲသော ရှေးမြန်မာ စကား နှင့် တူ၏။

ယောတို့သည် ပခုက္ကူ ခရိုင်၌ နေထိုင်ကြ၏။ ယင်းတို့ သည် လွန်ခဲ့သော နှစ် လေး-ငါးရာအတွင်းမြန်မာစကားပြော သော လွင်ပြင်ချင်း လူမျိုးများ ဖြစ်သည် ဟူ၏။

ဖွန်းတို့သည် ဗန်းမော်နှင့်မြစ်ကြီးနားအကြား ရောဝတီ မြစ်အထက် ကျဉ်းမြောင်းရာ၌ နေထိုင် ကြ၏။ လွန်ခဲ့သော နှစ် ၆၀၀ လောက်က ယူနန် အနောက်တောင်ပိုင်းမှ လာ ရောက်ကြသည်ဟူ၏။ ဖွန်းစကားသည် ရခိုင် စကားကဲ့သို့ ရှေးကျ၏။

တောင်ရိုးစကားကို တောင်ပိုင်း ရှမ်းပြည်၌ ပြောကြ၏။ ပုဂံကျောက်စာမှာကဲ့သို့ လ ဆွဲသံကို ကြားရသေး၏။

အထက်ပါ ဒေသန္တရများလောက် မနီးစပ်သော်လည်း မြန်မာ အစုတွင် ပါဝင်သော ဘာသာများကား အောက်ပါ တို့ ဖြစ်ကြ၏။

လရှီ (လချီကွာ) သည် တရုတ်-မြန်မာ နယ်စပ်မှ မြစ်ကြီး နားအရှေ့ဖက် မြောက်ပိုင်းရှမ်းပြည်တွင် ထင်ရှား၏။ နမေခ (အမ်မိုင်ခ) အောက်ပိုင်းတွင် ပျံ့နှံ့၏။

မရူ (လောင်ဝေါ) သည် တြိဂံမှ နမေခ တောင်ကြားတ လျှောက် မြောက်ပိုင်း ရှမ်းပြည်တွင် သိန္နီအထိ ထင်ရှား၏။

အဇီး (ဇီး၊ တဆဲဝါ) နယ်သည် လရှီနယ်နှင့် အတူတူ လိုပင် ဖြစ်၏။ တရုတ်-မြန်မာနယ်စပ် နှစ်ဖက် တလျှောက် လတ္တီတွဒ် ၂၅ မြောက်ဖက်မှ တောင်ဖက် လားရှိုးအထိ ထင် ရှား၏။

မိုင်းသာ (အာချန်) သည် တရုတ်-မြန်မာ နယ်စပ်တဖက်ရှိ တပိန်မြစ်တောင်ဖက် ဟိုသာနှင့် လာသာတောင်ကြားတွင် ထင်ရှား၏။ ရှမ်းဘာသာဖြင့် မန်ဆာ ဟု ခေါ်၏။

(၉) ပေါရာဏ။ ။ များသောအားဖြင့် ယခု အသုံးမပြု တော့ဘဲ ကဗျာ၌သာ တွေ့ရသော မြန်မာ ပေါရာဏများ လည်း ရှိ၏။ ပြယုဂ်-ကယုကယင် (တင့်တယ်)၊ ကနု (နှိုင်း ရှည်)၊ ကလိုင်ကလဲ (ပေါများ)၊ ကလွဲကလက် (ချွတ်ယွင်း)၊ ကိ (ပေါများ)၊ ကိုယ်ရင်းကြည် (ညစ်နွမ်း)၊ ကိုင်ကန် (ရေ တွက်)၊ ကတ်လတ် (လန့်လန့်)၊ ကုတ်ပတ် (ကြိုးစား)၊ ကုတ်သဲ (ညှိ)၊ ကံမြစ် (တားမြစ်)၊ ကမ်းတောင်း (ကမ်း ပါး)၊ ကျိကျူ (ရောနှော)၊ ကိုယ်အမ်းချ (ကြိုးစား) ။

(၁၀) ဘန်းစကား။ ။ အဓိပ္ပါယ် ဆန်းသော ဘန်းစကား များလည်းရှိသေး၏။ ပြယုဂ်-ဇယ်၊ စမူ (မိန်းကလေး)၊ ကနုဇိုး (ဇာတ်သမား)၊ ကေနိကော (လင်မယားအဖြစ် ပေါင်း သင်း)၊ ကော် (ကျေးဇူးရှိ)၊ ကောပေါက် (စကားပြော)၊ ကိုင် (ပိုက်ဆံ)၊ ကစ် (တိတ်တိတ်ယူ)၊ ကုန်း (ကိုယ်ဝန်)၊ ကုန်းပွင့် (ကလေးမွေး)၊ ကွဲ (အလွန်)၊ ကိုတ် (မိန်းမရွှင်) ။

(၁၁) ကပြား စကား။ ။ ဘာသာခြား စကားလုံးတခု ကို မြန်မာဘာသာသို့ သွင်းလိုလျှင် အဓိပ္ပါယ် ထင်ရှားစိမ့် သောငှါ ယင်းစကားနှင့် အနက်တူသော မြန်မာ (သို့မဟုတ် မြန်မာဖြစ်ပြီး) စကားလုံးနှင့် တွဲ၍ သုံးလေ့ ရှိသည်။ ဤ နည်းအားဖြင့် ကပြား စကားများ ဖြစ်လာကြ၏။ ပမာ ဆိုသော် ဗျိုင်လာ၊ ဆလင်ဒါဟူသော အင်္ဂလိပ် စကား တို့ကို အနက်တူ မြန်မာစကား ရေးနှေးအိုး၊ ပြန်နှင့် တွဲ၍ ဗျိုင်လာ ရေးနှေးအိုး၊ ဆလင်ဒါပြန်ဟူ၍ သုံးလေ့ရှိ၏။ သုံးဖန်များ၍ အဓိပ္ပါယ်ကောင်းစွာ ထင်ရှားလာသောအခါ ရေးနှေးအိုး၊ ပြန်ဟူသော အနက်ပေး စကားများကို တွဲရန်လိုတော့မည် မဟုတ်ချေ။ အင်ဂျင်စက်၌လည်း အင်ဂျင်သည် အင်္ဂလိပ်၊



မြန်မာဘာသာ

စက်သည် ပါဠိစက္ကမ္မလသော အနက်ပေးစကားဖြစ်သည်။ အက်ဥပဒေဌလည်း အက်သည် အင်္ဂလိပ်၊ ဥပဒေသည် ပါဠိ ဖြစ်သည်။ ကင်းဂါတ်ဟူသော ကပြားစကား၌ကား မြန်မာ ကင်းသည် အင်္ဂလိပ် ဂါတ်ရွှေက နေ၏။

ပါဠိနှင့် မြန်မာကိုတွဲ၍ ဖြစ်သော ကပြားစကား၌ များ သောအားဖြင့် အနက်တူ မြန်မာစကားကို ပါဠိစကားရွှေက ထားကြ၏။ ပြယုဂ်-ပုံသဏ္ဌာန်၊ ကျမ်းဂန်၊ ကိုယ်ခန္ဓာ၊ ကျော် စော ကိတ္တိ၊ ကျင့်ဝတ်၊ အကျင့်သီလ၊ အကျိုးအာနိသင်၊ အကြီး ဥက္ကဋ္ဌ၊ အပျိုကညာ။

(၁၂) သဒ္ဒါ။ ။(က)ဝါကျ။ ။မြန်မာဝါကျသည် ကြိယာ နှင့် ဆုံး၏။ နာမ်နှင့် ကြိယာကို သင့်လျော်သော နောက် ဆက် (ဝိဘတ်)ဖြင့် နေရာတကျ တွဲတတ်မှ မြန်မာ စကား တတ်သည် မည်၏။ ငါး နာရီ၌ ကျောင်းသားများ အလယ် တွင် မောင်ဘသည် ခွေးကို တုတ်ဖြင့် ရိုက်၏။- ဟူသော ဝါ ကျ၌ ငါး နာရီ၌-အချိန်၊ ကျောင်းသားများအလယ်တွင်-နေ ရာ၊ မောင်ဘသည်-ကတ္တား၊ ခွေးကို-ကံ၊ တုတ်ဖြင့်-အသုံးခံ၊ ရိုက်၏ - ကြိယာဟူ၍ ကြိယာနှင့်နာမ်များနောက်က သင့်ရာ နောက်ဆက် (ဝိဘတ်) ၌၊ တွင်၊ သည်၊ ကို၊ ဖြင့်၊ ၏ တို့ကို တွဲရ၏။

(ခ) ကြိယာနာမ်။ ။ကြိယာ ရွှေက အ ကိုထည့်လျှင် ကြိယာနာမ် ဖြစ်၏။ အပြောအဆို၊ အနေအထိုင်၊ အသွား အလာ၊ အစား အသောက်။

ကြိယာနောက်က ခြင်းကိုထည့်လျှင်လည်း ကြိယာနာမ် ဖြစ်၏။ ပြောဆိုခြင်း၊ နေထိုင်ခြင်း၊ သွားလာခြင်း၊ စား သောက်ခြင်း။

(ဂ) နာမဝိသေသန။ ။ဆိုးသောလူဟူသော နာမဝိ သေသန၌ ဆိုး-ကြိယာနှင့် လူ-နာမ် အကြားတွင် “သော” ဟူသော အဆက် (ဝိဘတ်) ရှိ၏။ ဆိုးသောလူဟူ၍ ဆိုမည့် အစား လူဆိုးဟူ၍လည်း ကြိယာကို နာမ်နောက်က အဆက် (ဝိဘတ်) မပါဘဲ သုံးနိုင်၏။

ထမင်းချက် ဟူ၍ ကံနှင့်ကြိယာကို သုံးလျှင် ထမင်းကို ချက်သောသူ ဟူ၍ အနက်ရ၏။

ဘုရားတဆူ၊ ဆီးသီးနှစ်လုံး၊ လူသုံးယောက်၊ ခွေးလေး ကောင်၊ လှေငါးစင်း၊ တုတ်ခြောက်ချောင်း၊ စက္ကူခုနစ်ချပ်၊ သေနတ်ရှစ်လက်၊ အိမ်ကိုးဆောင် အစရှိသဖြင့် ဆူ၊ လုံး၊ ယောက်၊ ကောင်၊ စင်း၊ ချောင်း၊ ချပ်၊ လက်၊ ဆောင်စသော သင့်လျော်သည့် စကားလုံးများဖြင့် နာမ်၏အရေအတွက်ကို ပြသည်။

(ဃ) ကြိယာဝိသေသန။ ။အချို့ ကြိယာဝိသေသန သည် စကားနှစ်လုံး ထပ်၏။

ပြယုဂ်-အမျက် ချောင်းချောင်း ထွက်၏။  
မျက်ရည် ဖြိုင်ဖြိုင် ကျသည်။

အချို့ ကြိယာဝိသေသနသည် နှစ်လုံးထပ်ရွှေက အ ကို တွဲ၏။

ပြယုဂ်-သစ်ပင်တို့သည် အပိုင်းပိုင်း ပြတ်ကုန်၏။

ကျောင်းသားတို့သည် အလှည့်လှည့်ကစားကြ၏။

အချို့ကား နှစ်လုံးထပ်ရွှေက တ ကိုတွဲ၏။

ပြယုဂ်-စစ်သားသည် ရန်သူကို တစိန်းစိန်း ကြည့်၏။

လျှပ်စစ်တိမ်မီးတို့သည် တညီးညီး ပြက်ကုန်၏။

များသောအားဖြင့် စကား ထပ်သော လေးလုံးစပ် ကြိယာ ဝိသေသနလည်း ရှိသေး၏။

ပြယုဂ်-လူအပေါင်းတို့သည် သောင်းသောင်း အုတ်စုတ် ငိုကြွေးကြကုန်၏။

ပျင်းပျင်းရီရီ မနေကြနှင့်။

အ နှင့် တွဲသော ကြိယာနာမ်ကိုလည်း ကြိယာဝိသေသန ကဲ့သို့သုံးနိုင်သည်။

ပြယုဂ်-မှူးမတ်တို့သည် အမေအကျန် နေကုန်သည်။

သားသည်မိခင်အားအကြည်အနူးခွင့်တောင်း၏။

(င) ဗဟုဝစ်နောက်ဆက်။ ။ငါတို့ အဆွေ စစ်သား များသည် အဘယ်အရပ်မှ လာ ကြ သနည်း ဟူသော ဝါကျ မှာကဲ့သို့ ဗဟုဝစ်သဘောပြလိုလျှင် နာမ်နောက်က တို့၊ သို့ မဟုတ် များ ထည့်၍ ကြိယာနောက်က ကြ ထည့်ရသည်။

ကြိယာ နောက်က ကုန်၊ သို့မဟုတ် ကြကုန် လည်း ထည့် နိုင်သည်။

ပြယုဂ်-ငါတို့သည် မျက်စိပျက် ကုန် ၏။

ကျောင်းသားတို့သည် ကျောင်းသို့ ရောက်ကြ ကုန်ပြီ။

(စ) ကာလ နောက်ဆက်။ ။ပြီးပြီ၊ ခဲ့တို့သည် ဖြစ်ပြီး ကာလကို ပြသော နောက်ဆက်များ ဖြစ်သည်။

ပြယုဂ်-မိခင် ထမင်း စားပြီးပြီ။

သူကို ငါ ပြော ခဲ့သည်။

မည်၊ လိမ့်မည်၊ လတ္တံ့၊ အံ့တို့သည် ဖြစ်လတ္တံ့ ကာလကို ပြသော နောက်ဆက် ဖြစ်သည်။

ပြယုဂ်-အကြောင်း တစုံတခု ရှိမည်။

မိုးရွာလိမ့်မည်။

ဆင်းရဲသားအား ဒုက္ခများစွာ ဖြစ်လတ္တံ့ ။

ငါသည် မိခင်ဖခင်တို့ကို လုပ်ကျွေးအံ့။

(ဆ) ကြိယာအထောက်အပံ့။ ။ကြိယာနောက်ကနေ ၍ကြိယာ၏အဓိပ္ပါယ်ရင်းကို ပြောင်းလဲစေသောအထောက် အပံ့စကားများလည်း ရှိကြ၏။

အောက်ပါ ပြယုဂ်များ၌ ယင်းတို့ကို ခဲမဲဖြင့် ပြ၏။

ထိုသက်သေကို မင်းဒဏ် ပေး အပ် ၏။

ငါထမင်း မစား အား သေး။

ပွဲကြည့်ပါဦး။



ဤအသီးမစား ကောင်း ။  
မိန်းမတို့သည် လင်ကောင်းကို အလွန်ရ ခဲ ။  
ကျွန်တော် ရေသောက် ချင် သည်။  
စစ်သားလည်း စစ်ပွဲတွင် ပင် ဆုံး ချေ သည်။  
ဟောကဲ့ ကြည့် စမ်း ။  
သူ့ကို အိမ်သို့ ပြန် စေ ။  
ခွေး ကိုက် တတ် သည်။  
သင့်ကို ငါသတ် တော့ မည်။  
ဆင်းရဲသားလည်း နားတော်လျှောက် တုံ့ ။  
ဤအဝတ်မျိုးကို ဆင်းရဲသား မဆင်ယင် ထိုက် ။  
သူငယ် ကစား နေ သည်။  
မင်းသားလည်း မင်းကြီးနှင့်အတူ နန်းတော်တွင်  
နေနှင့် သည်။  
အိမ်သို့ လာကြ ပါ။  
ဤသူကား တန်ခိုးကြီး ပေ သည်။  
ငါ့ကို သင် မရိုက် ပိုင် ။  
လူကလေးသည် ထိုစကားကိုပင် ပြော ပြန် သည်။  
သူတို့ မလာ ဖြစ် ကြ။  
သူ့ကို ငါမြင် ဘူး သည်။  
သူ့ကို ငါ ဆဲ မိ သည်။  
နတ်တို့ ကောင်းခြီးပေး မြဲ ပေးကုန်၏။  
ဘုရင့်ဘုန်းတော်ကြောင့် ဆင်ဖြူရောက်လာ ရ ။  
ငါ့ကို ဤသို့ ပြောဆို ရက် သည်။  
သင်တို့ ဤနေရာမှာ နေ ရစ် ကြ။  
သူတပါး ကဲ့ရဲ့ ရာ ။  
ငါ့မိတ်ဆွေကြီး သေ ရှာ ပြီ။  
အခါတပါး မိုးကြီးသည်းစွာ ရွာ လတ် ။  
ဤပရိသတ်အား တရားဟော လေ။  
စာမေးပွဲ အောင် လို ပါသည်။  
အနားက စာအုပ်ကို ကမ်း လိုက် ပါ။  
သစ်သီးသစ်မြစ် ရ လွယ် ပါ၏။  
ဤခရီး ဝေး လှ သည်။  
ကျွန်တော် မလျှောက် ဝံ့ ပါ။  
လူမိုက်ကို ဆုံးမ သင့် သည်။  
ဤကိစ္စကို ကျွန်တော် မလွဲမရှောင် သာ ။  
ပြောစရာတခု ရှိ သေး ။  
(ဇ) မေးခွန်း။ ။ဟုတ်သည် မဟုတ်သည်ဟူ၍ အဖြေ  
လိုသော မေးခွန်းကို “လော”၊ သို့မဟုတ် “လား” နောက်  
ဆက်ဖြင့် အဆုံးသတ်သည်။  
ပြယုဂ်-နှင့်နှင့်ငါ တူသ လော ။  
သူနှင့်ဆန့်ကျင်ဖက် မနေ လော ။  
ဘုန်းတော်ကြီးဘုရား မာတော်မူပါသ လား ။

ဟန်ပန် ရနိုင်ပါမ လား ။  
ဟုတ်သည် မဟုတ်သည်ဟူ၍ မဖြေနိုင်သော မေးခွန်းကို  
“နည်း”၊ သို့မဟုတ် “လဲ” နောက်ဆက်ဖြင့် အဆုံးသတ်သည်။  
ပြယုဂ်-အဘယ်ကြောင့် ငါ့ထံ မလာမရောက်သ နည်း ။  
ဘီလူးသည် သင့်ကို ဘယ်လို ညှဉ်းပန်းသ နည်း ။  
ထုံးစံ ဘယ်မှာ ရှိသ လဲ ။  
ငွေစ ဘယ်လောက် များသ လဲ ။  
(ဈ) မဟုတ်ဝါကျနှင့်တားမြစ်ခြင်း။ ။မဟုတ်ကြောင်း၊  
တားမြစ်ကြောင်း ပြသော စကားလုံးကား “မ” ဖြစ်သည်။  
ပြယုဂ်-သူတို့ ယနေ့ မ လာကြပါ။  
သူ့ကို ငါ မ မြင်ဘူးဘူး။  
တံခါး မ ပိတ်နှင့်။  
နောင်ဤကဲ့သို့ မ ပြုရ။  
သင်သည် မိခင်ကို တွေ့ရတော့မည် မ ဟုတ်။  
(ည) ညွှန်ကြားခြင်း။ ။ညွှန်ကြားခြင်း ပြသော ဝါကျ  
ကို နောက်ဆက်မဲ့ကြိယာ၊ သို့မဟုတ် “လော၊ ရမည်၊ ခဲ့၊ စေ”  
တခုနှင့် အဆုံးသတ်သည်။  
ပြယုဂ်-ယခု ချက်ခြင်း သွား ။  
နတ်သမီးကို ပေး လော့ ။  
မင်းကြီးကို ပြည်မှ နှင်ထုတ် ရမည် ။  
ငါနှင့် လိုက် ခဲ့ ။  
အပြစ်လွတ် စေ ။  
(ဋ) ခွင့်ပန်ခြင်း။ ။ခွင့်ပန်ခြင်း အနက်ကို ပြလိုလျှင်  
“ပါရစေ” နှင့် ဝါကျကို အဆုံးသတ်သည်။  
ပြယုဂ်-သင်နှင့် အတူ လိုက် ပါရစေ ။  
(ဌ) ကျိန်ဆဲခြင်း၊ ဆုတောင်း မေတ္တာပို့ခြင်း၊ သစ္စာ ပြု  
ခြင်း၊ ဤအနက်တို့ကို ပြလိုလျှင် “ပါစေ”၊ “စေသား”၊  
“စေသော”၊ “စေသတည်း” တို့နှင့် ဝါကျအသီးအသီးကို အ  
ဆုံးသတ်သည်။  
ပြယုဂ်-ကိုယ်စိတ်နှစ်ဖြာ ကျန်းမာချမ်းသာ ပါစေ ။  
ဒုက္ခရောက် ပါစေသား ။  
သက်တော်ရာကျော်စံတော်မူသည်ဖြစ်စေသော။  
အသင်မင်းကြီးအား အောင်ခြင်း မင်္ဂလာ ဖြစ်စေ  
သတည်း ။  
(ဍ) အတူတကွ ဆောင်ရွက်ခြင်း၊ ဤအနက်ကို ပြလို  
လျှင် “စွဲ” ကို သုံးသည်။  
ပြယုဂ်-ငါတို့တကွ ကျောင်းတက်ကြ စွဲ ။  
(ဎ) ကြိယာတခုမက ရှိသော ဝါကျ။ ။နောက် ဆက်  
ကို နာမ်နောက်က တွဲသကဲ့သို့ ကြိယာပါသော ပုဒ်စုနောက်  
ကလည်း တွဲနိုင်သည်။ ပြယုဂ်ဆိုသော် “ခွေးကို ငါမြင်၏” ဌ  
“ခွေး” နာမ်သည် “မြင်” ကြိယာ၏ကံဖြစ်ကြောင်းကို “ကို”  
နောက်ဆက်ကပြသည်။ ခွေးပြေးသည်ကို ငါမြင်၏ ဟူသော



ကြိယာ နှစ်ခုဝါကျ၌ကား မိမိတို့ ကတ္တားကြိယာပါသော “ခွေးပြေးသည်ကို” ဟူသည့် ပုဒ်စုသည် “မြင်” ကြိယာ၏ ကံဖြစ်၏။ သို့ဖြစ်၍ “ကို” နောက်ဆက်ကို “ခွေး” ဟူသော နာမ်နောက်က တွဲသကဲ့သို့ “ခွေးပြေးသည်” ဟူသော ပုဒ်စု နောက်ကလည်း တွဲနိုင်သည်။

ထိုနည်းအတူ မိုးကြောင့် ဤနေရာ၌ ငါမနေ ဟူသော ဝါကျ ၌ “မိုး” သည် ဤနေရာ၌ ငါမနေခြင်း၏ အကြောင်း ဖြစ်ကြောင်းကို “ကြောင့်” နောက်ဆက်က ပြသည်။ မိုးရွာသောကြောင့် ဤနေရာ၌ ငါမနေဟူသော ကြိယာနှစ်ခုဝါကျ ၌ကား “မိုးရွာသောကြောင့်” ဟူသော ပုဒ်စုသည် ဤနေရာ ၌ ငါမနေခြင်း၏ အကြောင်း ဖြစ်၏။ “ကြောင့်” နောက် ဆက်ကို “မိုး” ဟူသော နာမ်နောက်က တွဲသကဲ့သို့ “မိုးရွာ သော” ဟူသော ပုဒ်စုနောက်ကလည်း တွဲနိုင်သည်။ ဤနည်း အတိုင်း သင့်ရာ နောက်ဆက်များကို ပုဒ်စုများ နောက်က တွဲခြင်းဖြင့် ကြိယာတစ်ခုမကရှိသော ဝါကျများကို ရ၏။

(က) စကားဆက်။ ။ ကြိယာ နှစ်ခုကိုဖြစ်စေ၊ ဝါကျ နှစ်ခုကို ဖြစ်စေ ဆက်ပေးသော စကားဆက် များလည်း ရှိ သေး၏။

ပြယုဂ်-လူကလေးသည် တုတ်ကိုယူ ၍ ခွေးကို ရိုက်သည်။  
ကျောင်းသားတို့သည် က လျက် လာကြသည်။  
လူနာသည် အတော် အတန် သက်သာလာပြီ။  
သို့သော်လည်း မထမသွားနိုင်သေး။  
သူလာသည်။ သို့ရာတွင် ငါ့ကို စကား မပြော။  
မိုးရွာနေသည်။ သို့ဖြစ်ရာ သူတို့ မလာကြ။  
မောင်ဘ ကျောင်းပြေးသည်။ ထို့ကြောင့်စာမေးပွဲ မအောင်။  
သမ္ဗန်ငယ်ကို ရွက်တိုက်၍၊ သို့မဟုတ် ထိုးခတ်၍ ကူးပို့ကြသည်။

(တ) ထပ်ဆင့် စကားဆက်။ ။ ထပ်ဆင့် သုံးရသော စကားဆက်များလည်း ရှိသေး၏။

ပြယုဂ်-ခြင်္သေ့ လည်း မင်း၊ ငါ လည်း မင်း ဖြစ်သည်။  
လူကလေးသည် ငိုလည်းငို၏၊ ရယ်လည်း ရယ်၏။  
ဆရာသည် ကျောင်းသားကို ၎င်း၊ ကျောင်းသူကို ၎င်း ရိုက်၏။  
ညီတော်လည်း နောင်တော်ပြုကျင့်သည်ကို ၎င်း၊  
ခမည်းတော်ဘုရားသည် အမှုထမ်းတို့အား အပေး အကမ်း နည်းသည်ကို ၎င်း နှလုံးနာ၍ ခြားနား လေသည်။  
ရွှေထီးရွှေနန်းကို သော်လည်း ပေးအပ်မည်လော၊  
စစ်ပွဲ သော်လည်း ပြိုင်ဆိုင်မည်လော။  
ကဲ့ရဲ့ သော်လည်း ကဲ့ရဲ့လတ္တံ့၊ သတ် သော်လည်း သတ်လတ္တံ့။

သား သော်၎င်း၊ သမီး သော်၎င်း ငါ့အနားမှာရှိ ရမည်။ သူငယ်သော် သော်၎င်း၊ သူငယ် အမိသော် သော်၎င်း အပြစ် အခြား မရှိ။

မိန်းမ ဖြစ်စေ၊ ယောက်ျား ဖြစ်စေ မေးအပ်၏။  
မြို့သို့ ဝင်သည် ဖြစ်စေ၊ မဝင်သည် ဖြစ်စေ အလို ရှိရာ သွားနိုင်ပါသည်။

(၁၃) အသံ ပြောင်းလဲပုံ။ ။ အချိန်ကာလ ကြာမြင့် သောအခါ စကားလုံးတို့သည် အသံ ပြောင်းလဲတတ်ကြ၏။ အသံပြောင်းလဲသည့်အတိုင်းလည်း အက္ခရာပြောင်းလဲတတ် ၏။ ဤသို့ပြောင်းလဲခြင်း၏ အကြောင်းရင်းကို လိုက်စစ် ရှာ ဖွေသော် များသောအားဖြင့် စကားလုံးတို့သည် ခက်ခဲသော အသံမှလွယ်ကူသောအသံသို့ပြောင်းလဲကြသည်ကိုတွေ့ရ၏။ လုပ်ငန်း တခုကို ဆောင်ရွက်ရာ၌ ခက်ခက်ခဲခဲနှင့် မဟုတ်ဘဲ လွယ်လွယ်ကူကူနှင့် ပြီးစီးအောင် ကြိုးစားအားထုတ်ခြင်း သည် လူတို့၌ အကျင့်ဓလေ့ ဖြစ်ရကား၊ ပြောဆိုရေးသားရာ ၌လည်း ခက်ခဲသော အသံ အက္ခရာများမှ လွယ်ကူသော အသံ အက္ခရာများသို့ ပြောင်းလဲခြင်းသည် ပြောဆိုရေးသား သူတို့၌ အကျင့် ဓလေ့ တခု ဖြစ်၏။

အောက်ပါတို့သည် ပုဂံခေတ် အက္ခရာများမှ ယခုခေတ် အက္ခရာများသို့ ပြောင်းလဲပုံများ ဖြစ်ကြသည်။

ဣညော-ကျေးဇူး။ အသွင်ပုဟ်-သခင်ဘုရား-ခင်ဗျား။  
စေကေဝ်-အစ်ကို၊အကို။အထောက်-အထွတ်။ဆိုင်ငြယ်-ဆင်း ရဲ။ ဆုမှ-ဆုံးမ။ ယုတ်ကိပ်-ရှစ်ကျိပ်။ ညှန်ဆယ်-ညှဉ်းဆဲ။  
အမိပုဟ်-မိဖုရား။ ဘိုယ်-ဘေး။

အောက်ပါ မြန်မာ အသံပြောင်းပုံများကိုလည်း မှတ် သားရာ၏။

(က) ရခိုင် စကား၌ ကြားရသော ‘ကြောင်း’ ကဲ့သို့ ရကောက်အသံမှ ‘ကျောင်း’ ကဲ့သို့ ယပက်လက်အသံသို့ ပြောင်းခြင်း။

(ခ) ပုံဂံကျောက်စာ၌တွေ့ရသော ‘ဧ္ဇောင်း’ ကဲ့သို့ လ ဆွဲသံမှ ‘ကျောင်း’ ကဲ့သို့ ယပင့်သံသို့ ပြောင်းခြင်း။

(ဂ) ပစ်၊ ပစ္စည်း၊ တပည့်၊ ကမ္မည်း၊ မည်၊ မေတ္တာ အစ ရှိသည်တို့ကို ရေးရာ၌ ယပင့် မပါသော်လည်း ဖတ်ရာ၌ ယ ပင့်သံ ထည့်ခြင်း။

(ဃ) လာပါ ကိုလာဗာ၊ ကိုယ်ပိုင် ကို ကိုယ်ဗိုင်၊ ရွာကြီး ကို ရွာပြီး၊ ကြိမ်တုတ် ကို ကြိမ်ဒုတ်၊ ဆူးချုံ ကို ဆူးဂြုံ အစရှိ သဖြင့် အစောသအသံကို စောသအသံသို့ ပြောင်းခြင်း။

(င) စာရေးကို စရေး၊ ကျားနာကို ကျနာ၊ နိမိတ်ကို နမိတ်၊ ဘီလူးကို ဘလူး၊ လည်းကောင်းကို ၎င်း၊ ဖယ်လှယ်ကို ဖလှယ်၊ ကုလားကို ကလား၊ သူခိုးကို သခိုး၊ တူရွှင်းကို တရွှင်း၊ ကမ္ဘာကို ကဘာ၊ နံသာကို နသာ၊ ပန်းဘဲကို ပဘဲ၊ သေနတ် ကို သနတ်၊ အစ်မကို အမ၊ လင်းတကို လတ၊ လက်ဖက်ကို



လဖက်၊ နှုတ်ခမ်းကို နခမ်း၊ ပုံတောင်းကို ပတောင်း၊ ကျွန်မ  
ကို ကျမ၊ ခေါင်းတုံးကို တုံး၊ တိမ်ညင်ကို တညင် ဟူ၍  
အခြားသရသံများကို အ သံသို့ပြောင်းခြင်း။

(စ) ကုန်သည်ကို ကုန်သယ်၊ တပည့်ကို တပဲ့၊ လည်းကို  
လဲ အစရှိသည်တို့၌ အည့်၊ အည့်၊ အည့် အသံတို့ကို  
အယ်၊ အယ်၊ အဲ အသံတို့သို့ ပြောင်းခြင်း။ ဦးမေမောင်တင်

## ရှေးခေတ် မြန်မာအုပ်ချုပ်ပုံမှ

ဇမ္ဗူဒီပဥဆောင်းကျမ်း၌ ပါဝင်သော အမိန့်တော်၊ စစ်တမ်း စသည်တို့မှ မြန်မာမင်း အုပ်ချုပ်ပုံကို သိရ၏။ မင်းကြီးစွာ  
စော်ကဲ၏ အမိန့်တော်၊ သာလွန်မင်း၏ အမိန့်တော် စသည့် အမိန့်တော်တို့တွင်လည်း အရပ်ရပ်အုပ်ချုပ်ရေးဆိုင်ရာ အကြောင်း  
အရာများနှင့်တကွ အမှုထမ်းအမျိုးမျိုးတို့၏ ဝတ်တရား စသည်တို့ ပါဝင်သည်။ အထက်ပါ အမိန့်တော်၊ စစ်တမ်းများကို  
အကိုးအကားပြု၍ ရှေးမြန်မာမင်းများ အုပ်ချုပ်ပုံကို ဖော်ပြထားသည်။

မြန်မာမင်းအုပ်ချုပ်ပုံ။ ။မြန်မာမင်းအုပ်ချုပ်ပုံကိုအမိန့်  
တော်၊ စစ်တမ်း စသည်တို့ပါဝင်သည့် ဇမ္ဗူဒီပဥဆောင်း  
ကျမ်း၌ ဖတ်ရှုနိုင်သည်။ မင်းကြီးစွာ စော်ကဲ၏ ၇၂၉ ခု  
ထုတ် အမိန့်တော်၊ သာလွန်မင်း၏ ၉၉၉ ခု ထုတ် အမိန့်တော်  
အစရှိသည့် အမိန့်တော်တို့တွင် အရပ်ရပ်အုပ်ချုပ်ရေး ဆိုင်  
ရာ အကြောင်းအရာများနှင့် အမှုထမ်း အမျိုးမျိုးတို့၏ ဝတ်  
တရား စသည်တို့ကို ဖော်ပြထားသည်။ အခွန် ဘဏ္ဍာဆက်  
သွင်းရိုး အစဉ်နှင့် စပ်လျဉ်း၍ အစစ်ခံသော မြို့သူကြီး ရွာသူ  
ကြီးတို့၏ အစစ်ခံချက် ဖြစ်သော စစ်တမ်းများ၌ ခွန်မ၊ ခွန်  
သေး၊ ထုံး အိုင်၊ အင်း ဆိပ်၊ ပွဲကူးတို့ စသည်တို့သာမက မြို့  
ရွာ၏ ရှေးဟောင်းသမိုင်း၊ မြို့သူမြို့သား ရွာသူရွာသားတို့၏  
ထုံးစံခလေ့၊ အသင်းအစုဖွဲ့ခြင်း စသည့် အုပ်ချုပ်ရေးဆိုင်ရာ  
အကြောင်းအရာများလည်း ပါဝင်ကြသည်။ ရွှေပြည်ခေါ်  
မြန်မာနိုင်ငံကို နယ်မြေအားဖြင့်၎င်း၊ ဌာနအားဖြင့်၎င်း အုပ်  
ချုပ်၏။ နယ်မြေအုပ်ချုပ်ပုံတွင် တဖက်၌ ဘုရင်ကိုယ်စား  
အမှုထမ်းများ၊ တဖက်၌ ရိုးရာအမှုထမ်းများ ပါဝင်သော  
နှစ်ထပ်အစိုးရ ရှိ၏။ နယ်မြေအုပ်ချုပ်ရေးတွင် အုပ်ချုပ်ပုံ  
သုံးမျိုး ရှိ၏။ ယင်းတို့ကား ဤသို့ဖြစ်၏။ (၁) မြို့တော်၌  
နန်းတော်ပတ်လည် ငါးတိုင်အတွင်း စီရင်ပိုင်ခွင့်ရှိသော မြို့  
ဝန်နှင့် လက်အောက်ခံများရှိ၏။ (၂) မြို့တော် အပြင်ဖက်၌  
ဘေးဘိုးစဉ်ဆက် ကြီးစိုး အုပ်ကွပ်တိုင်ဆော်သည့် နယ်မြေ  
အတွင်း ရိုးရာ ကျွန်တော်မျိုးဖြစ်သော တိုင်းသူရင်းတို့ကို  
သာ စီရင်ပိုင်ခွင့်ရှိသော မြို့ကွပ်နှင့် အခြားအမှုထမ်းများ  
ရှိ၏။ (၃) ယင်းတို့ကို ကျော်၍ စော်ဘွားအစရှိသည့် ရိုးရာ  
အကြီးအကဲတို့ လက်အောက်ရှိ အဝေးမြို့များနှင့် စစ်အစိုးရ  
လက်အောက်၌ ရှိဟန်တူသော စစ်ကဲမြို့များရှိ၏။ မနီးမဝေး  
သော နယ်မြေများသို့ ခန့်အပ်သည့် အမည်ရ ကျေးစား ရွာ  
စားများနှင့် အဝေးသို့ ခန့်အပ်သော အမှုထမ်းကြီးများဟူ  
သော ဗဟိုအစိုးရ၏ ကိုယ်စားလှယ်များလည်း ရိုးရာ အကြီး  
အကဲများနှင့် ယှဉ်လျက်ရှိကြ၏။ ဤသို့လျှင် နယ်မြေအုပ်  
ချုပ်ပုံစံနစ်သည် ရိုးရာအကြီးအကဲအုပ်ချုပ်ရေးကို ဗဟိုအ

စိုးရအမှုထမ်းဖြင့် ကြီးကြပ်ကြည့်ရှုသော သွယ်ဝိုက် အုပ်စိုး  
ခြင်း ဖြစ်ဟန်တူ၏။ နယ်မြေ အုပ်ချုပ်ရေးနှင့် ယှဉ်ကာ အ  
တွင်းဝန်၊ ဝင်းမှူး၊ ဆင်မှူး၊ ဗိုလ်မှူး၊ သင်းမှူးအစရှိသည်တို့ ပါ  
ပင်သော ဌာနဆိုင်ရာ၊ သို့မဟုတ် စစ်တပ်ဆိုင်ရာ အုပ်ချုပ်  
ရေး ရှိ၏။ ယင်းတို့မှာ မိမိတို့ လူမျိုးနှင့် မိမိတို့ ဌာနဆိုင်  
ရာ အကြောင်းကိစ္စများကို စီရင်ပိုင်ခွင့် ရှိကြသည်။  
လူခပ်သိမ်းသည် မွေးဖွားခြင်းဖြင့်သော်၎င်း၊ အိမ်ထောင်  
မှုဖြင့်သော်၎င်း တပ်တခုခု အသင်းတခုခုနှင့် ဆိုင်သည် ဟု  
ဆို၏။ တခါတရံ အသည် ဟူ၍၊ တခါတရံ တိုင်ထမ်း ဟူ၍  
ခေါ်သော အခွန်တော်ထမ်းသည့် အသည် တိုင်ထမ်းသည်  
မြန်မာအုပ်ချုပ်ရေး စံနစ်တွင် အလွန် အရေးကြီးသော  
ဂုဏ်တူစွာ ဖြစ်သည်။ အသည်တို့မှာ အမှုထမ်းရန် တာဝန်  
မရှိ။ သူတို့မှာ စစ်မှုစစ်ရေးသော်၎င်း၊ မြို့ပြ ဆိုင်ရာသော်၎င်း  
အမှုထမ်းရန် တာဝန်ရှိသော အမှုထမ်းတို့ကဲ့သို့ မဟုတ်ဘဲ၊  
အခွန်တော် ဆောင်ခြင်းမှ တပါး၊ မည်သည့် တာဝန်မျှ မရှိ  
ချေ။ စစ်အမှုထမ်းတဦးသည် ကိုယ်ပိုင်လက်အောက်ခံများ  
ကိုသာ အာဏာထားနိုင်၍၊ အခြားအစိုးရ၊ စစ်တပ်၊ အသင်း၊  
အသည်၊ အစိုးရမဟုတ်သည့် ဂုဏ်တူစွာ တခုခုနှင့် ဆိုင်သော  
နေထိုင်သူများအား အာဏာမထားနိုင်။ အသည်ကို အ  
နှောင်အဖွဲ့ ကင်းသည့် လွတ်လပ်သူနှင့်၎င်း၊ အမှုထမ်းကို  
နှောင်ဖွဲ့ထားသူနှင့်၎င်း နှိုင်းရှည့်အပ်၏။ အမှုထမ်းသည် အ  
သည်အောက် ယုတ်ညံ့သည် ဟု ယေဘုယျအပ်။ အသည် သက်  
သက်နှင့် ဖက်စပ်သူတို့သည် ကပ္ပားဖြစ်ကြ၏။ ဤသူတို့သည်  
အခြားအရပ်ရှိ အသည် ဂုဏ်တူစွာလှာ၍ နေထိုင်ခွင့် ရသူ  
များ ဖြစ်ကြသည်။ အသည်နှင့် ကပ္ပားမှ မွေးဖွားသူကို  
အလာ ဟု ခေါ်သည်။ ရွာတွင် မြေလုပ်ခွင့်ရသော ကပ္ပား  
ကို ကြိတ်စုတွင် ထည့်သွင်းသည် ဟု အသိအမှတ်ပြုကြသည်။  
အစိုးရ၊ သို့မဟုတ် ဝန်ထမ်းအစု တခုခုတွင် ထည့်သွင်းအပ်  
သော အပြင်လူတို့ကိုလည်း ကြိတ်စုအသည် ဟု ခေါ်ကြ  
သည်။ အသည်တို့သည် လုပ်သားမျှသာဖြစ်၍ အစိုးရ အမှု  
ထမ်းတို့၏ ဂုဏ် အခွင့်အရေးများကို မခံစားကြရချေ။ အ



သည်တို့သည် မြန်မာထက် ဦးသော တိုင်းရင်းသားတို့၏ အဆက်အနွယ် ဖြစ်ဟန်တူ၏။ ထိုနောက် အစိုးရ အမှုထမ်း ခြင်း၏ အခွင့်အရေးထက် တာဝန်က ကြီးမားလာသော အခါများ၌ အမှုထမ်းများသည် အသည်ဂုဏ်တူစွာမျှ ဝင်လိုကြ၏။ စစ်သော်၎င်း၊ ပုန်ကန်မှုသော်၎င်း ဖြစ်သော အခါ အသည်တို့ပင် အမှုထမ်းရန် တာဝန်ရှိ၏။

အစိုးရဝန်ထမ်း ဖြစ်သော အမှုထမ်းတို့ကို အသင်း၊ အစု၊ အစို့ဖွဲ့၍ ထား၏။ ဤသည်တို့သည် များသောအားဖြင့် စစ် တပ်ဖြစ်၍၊ တပါးတို့မှာ မြို့ပြနှင့်ဆိုင်ကြ၏။ များသောအား ဖြင့် တပ်တို့သည် သူရဲ ၁၂ တပ်၌ ပါဝင်ကြဟန်တူ၏။ မြင်း၊ ဒိုင်း၊ ဆင်၊ သေနတ်၊ ကာ၊ လွှား၊ လုံ့လတို့သည် ထင်ရှား သော စစ်မှုထမ်း ဌာနခွဲများဖြစ်ကြ၏။ စစ်ဖက်မဟုတ်သော အသင်းတို့အနက် ရိုးရာလယ်သမားတော် ဖြစ်သော လမိုင်း သည် အရေးကြီး၏။ သူတောင်းစားနှင့် ဧကဆုပ်ဖွယ်ဂုဏ် တူစွာတို့ကိုပင် အစုဖွဲ့၏။ အရွတ်စို့၊ စဏ္ဍာလ ငါးစို့၊ နာရီအစို့ တို့ကိုလည်း တွေ့ရ၏။

အသည်တို့မှာ နေထိုင်ရာ နယ်မြေအတွင်း မြေလုပ်ကိုင်ရန် အခွင့်ရှိ၏။ အမှုထမ်းတို့ကိုကား လုပ်မြေ၊ နေမြေ၊ စားမြေ ခွဲဝေချပေး၏။ အမှုထမ်းတို့ကို ဝန်၊ သို့မဟုတ် မူးက အုပ် ချုပ်၏။ ဤသို့လျှင် မြင်းဝန်၊ ဒိုင်းဝန်၊ ဒိုင်းမူး ဟူ၍ တွေ့ရ ၏။ ယင်းတို့အောက်၌ အခြားသူတို့ထက် သာ၍ကျယ်သော မြေရသော သွေးသောက်၊ အဝန်း၊ ခေါင်း၊ အိုးစားကြီးတို့ ပါဝင်သည့် ဒေသန္တရအမှုထမ်းများ ရှိကြ၏။

ဝန် ထမ်းသည် ဖြစ်စေ၊ ဝန်မထမ်းသည် ဖြစ်စေ လူထုကို ဆင်းရဲသား၊ သို့မဟုတ် ကျွန်တော်မျိုးဟု ခေါ်၏။ ကျေးရွာ နေ၊ အမှတ်၊ ငယ်သား ဟူသော ဝေါဟာရများလည်း ရှိသေး ၏။ ကျေးရွာနေသည် ကျေးလက်အတွင်း နေထိုင်သူကို ဆိုသည်။ လူတို့သည် မည်သည့်တပ်၊ မည်သည့်အသင်းနှင့် ဆိုင်သည်ကို ပြသသော သီးသန့်ထိုးကွင်းကို အမှတ် ဟု ခေါ် ဟန်တူ၏။ ငယ်သားသည် နောက်လိုက်ကိုဆို၍ ဝန်ထမ်း သမားနှင့်သာ သက်ဆိုင်၏။

အရာထမ်းများ အနက် အတွင်းဝန်သည် အတွင်းမှ စီရင် ပိုင်ခွင့်နှင့်တကွ အတွင်းသားတို့ကို အာဏာ တားနိုင်သည်။ အတွင်းသည် ပြည်ထဲကိစ္စကို ဆို၍ အတွင်းသားမှာ အရပ် ဒေသမဟုတ်ဘဲ၊ ဂုဏ်တူစွာဆိုသည် ဖြစ်နိုင်သည်။ အတွင်း ဝန်တို့ကို ပြဲတိုက်အရာထမ်းများ ဟုလည်း ခေါ်ကြသည်။ နန်းတော်နောက်ပိုင်း မိန်းမဆောင်ဖြစ်သော အနောက်ရုံးကို အုပ်ထိန်းသော အရာထမ်းကို အနောက်ဝန် ဟု ရေးသည်။ ပုဂံခေတ်တွင် ထင်ရှားသော ကလန်၊ သံပျင်၊ စာချီတို့ကို လည်းတွေ့ရ၏။ ကလန် ဟူသည်မှာ ရွာကိုအုပ်ချုပ်သော ရွာ သူကြီးနှင့် အလားတူ၏။ သံပျင်ကား ဘုရင့်အမိန့်တော်ကို ချသူ ဖြစ်၏။ စာချီမှာ စာရေးတော်တို့၏ အချုပ်ဖြစ်၏။

အခွန်တော်နှင့်စပ်လျဉ်း၍ မြေခွန်၊ ရေခွန်၊ ယာခွန်၊ ကိုင်း ခွန်၊ တောခွန် အစရှိသည်တို့ကို တွေ့ရ၏။ ခွန်မ၊ ခွန်သေး သည် ယေဘုယျ အခွန်ကို ဆိုသည်။ နှစ်စဉ် တလုံးတည်း ပေးရသော ငွေကို ခွန်သေ ဟု ခေါ်၍၊ တနှစ်မှ တနှစ် ပြောင်းလဲသည့် အခွန်ကို ခွန်ရှင်ဟုခေါ်သည်။ ရွှေနန်းရိုး ရွှေခွန်၊ ငွေခွန်သည် မြို့တော်ရှိ အရာထမ်းတို့သို့ ထမ်းဆောင် ရသောအခွန် ဖြစ်သည်။ အချို့ ရွာတို့သည် ရွှေငွေ အစား သစ်ခွပန်း၊ သို့မဟုတ် အခြားပန်းတော်တို့ကိုဆက်ကြသည်။ တမာစေး၊ လျှော်၊ အုံတုံခေါက်၊ ဥသျှစ်၊ တင်လဲ၊ မုရိုးမီး သွေး၊ စာရေးရန် ထန်းဖူး၊ မန်ကျည်းမည်း၊ ရေနံ၊ အင်တွဲ၊ လဲဝါ၊ ကျွဲကော် ဟူသော ဆွဲနှစ်မှုထမ်းသည် တရပ်တဒေ သရှိ သာမန် သစ်တောထွက် ပစ္စည်း လက်ဆောင် ဖြစ် သည်။ သစ်တောထွက် ပစ္စည်းမှတစ်ပါး မည်သည်ကိုမျှ အခွန် အဖြစ် မပေးကြရဟန်တူ၏။ ခိုင်ကြေး ပွဲခကို ဆိုလိုဟန် တူ သော အပိုအကဲ ခေါ်သော ရေးစား၊ တိုင်စားကဲ့သို့သော အခွန် အတုတ်ငယ် အမျိုးမျိုးလည်း ရှိ၏။ တရားကွမ်းဖိုး၊ ကွမ်းဖိုး၊ တရားစကား ဟု ခေါ်သော တရားစီရင်မှုအခွေ များလည်း ရှိ၏။ ကျွဲသေ နွားသေ၏ အနံတင်ပါးသည် လည်း ဆုလပ်တခု ဖြစ်၏။ ဒေသန္တရ အကြီးအကဲ တို့သည် အသေကောင်၏ အပိုင်းကို ရမဲဖြစ်၏။ ကျွဲ နွားဖြစ်စေ၊ ကျွန်ဖြစ်စေ ရောင်းလျှင် အကောက်ပေးရ၏။ လေလွင့် သော ကျွဲ၊ နွားထောင်ခလည်း ရှိ၏။ ကျွဲဝင် နွားဝင်ဟု ခေါ်၏။ ကျွန်၊ ကျွဲ နွား ပွဲခကို ကျွန်ဦးရေ၊ ကျွဲ နွား မြီးရေ အားဖြင့် ရေတွက်၏။ ပွဲဟူသောစကားသည် ပွဲစားကို၎င်း၊ ပွဲခကို၎င်း ဆိုလို၏။ တောင်းပလုံးဖြင့် ခြင်္တယ်သည့် ကုန် စည်ပွဲခ၊ သို့မဟုတ် ဤကိစ္စမျိုးကို ကြီးကြပ်သူကို တည် ဟု ခေါ်၏။ အလေး ချိန်ရသော ကုန်စည်ပွဲခကို ရာဇဟုခေါ် သည်။ အလေးချိန်သောချိန်ခွင်ကိုလည်း ရာဇ ဟုခေါ်သည်။ ချိန်ခွင်ကို ကို ရာဇကို ဟု ခေါ်၏။ ကင်းစောင့်၊ ချောပို့၊ ကူးတို့ခတို့သည် အများကုန်ကျစရိတ်များ ဖြစ်ကြ၏။

နိုင်ငံရေး ပထဝီဝင်နှင့် စပ်လျဉ်း၍ သုံးသော ဝေါဟာရ များအနက်၊ တိုင်းသည် လူမျိုးတမျိုး ပေါင်းစု၍ နေသော အရပ်ကိုဆိုသည်။ ဇမ္ဗူဒိပကျွန်းကိုတိုင်းကြီး ၁၆ တိုင်းအား ဖြင့် ပိုင်းခြားသကဲ့သို့၊ မြန်မာနိုင်ငံကိုလည်း သုနာပရန္တ၊ တမ္ပဒိပ၊ သီရိခေတ္တရာ၊ ဇေယျဝဇ္ဇဏ၊ ရာမည၊ သုဝဏ္ဏဘုမ္မ၊ ကမ္ဘောဇ၊ စိန့်ဟူသော တိုင်းငယ် ရှစ်တိုင်းအားဖြင့် ပိုင်းခြား ၏။ များသောအားဖြင့် ပြည်သည် တိုင်းကြီးလောက် မနွံ ပြားသောနေရာကို ဆိုသည်။ မြန်မာနိုင်ငံပတ်လည်ရှိ ကျော် ကသည်းပြည်၊ ဂျမ်းပြည် အစရှိသည်တို့ကိုလည်း ပြည် ဟု ခေါ်သည်။ အောက်မြန်မာပြည်ကို အောက်မြစ်စဉ်တ လျှောက်ဟူ၍၎င်း၊ ရာမည၊ သို့မဟုတ် မုတ္တမ၊ ဥပါယ်ခို၊ ပုသိမ် ပါဝင်သော တလိုင်း(မွန်)သုံးရပ်ဟူ၍၎င်း ခေါ်၏။ မြန်မာ



ပြည် မြောက်ပိုင်းကို အထက်မြစ်စဉ်တလျှောက်ဟူ၍လည်း ခေါ်သည်။ ရှမ်းဒေသကို ကိုးကျိုင်း၊ ကိုးမိုင်း၊ ကိုးထား၊ ကိုးမောဟု များသောအားဖြင့် ခေါ်သည်။

ကျောက်ဆည် ကိုးခရိုင်၊ သို့မဟုတ် လယ်တွင်း ကိုးခရိုင်၊ ဇင်းမယ် ၅၇ ခရိုင်၊ ပုသိမ် ၃၂ မြို့ခရိုင်ဟူ၍ ခရိုင်ကို သုံးသည်။ တခါတရံ ခရိုင်တို့ကို စု၍ နယ်၊ မြို့နယ်ဟု ခေါ်၏။ ဇင်းမယ် ၅၇ ခရိုင်ကို ဇင်းမယ် ၅၇ မြို့နယ်ဟူ၍လည်း ခေါ်၏။ တောင်ဖက်တိုက်၊ မြောက်ဖက်တိုက်၊ အရှေ့ဖက်တိုက်၊ အနောက်ဖက်တိုက်၊ ဆင်ကျည်တိုက်၊ တွင်းသင်းတိုက်၊ မဟာဒါန်တိုက် ဟူ၍ အရပ်ရပ်ဆိုင်ရာ အုပ်ချုပ်ရေး ဌာန ခုနစ်ဌာနရှိ၏။ ပဌမ လေးဌာန၏ အမည်တို့သည် နယ်မြေ အပိုင်းအခြားနှင့် စပ်ဆိုင်ကြောင်း ညွှန်ပြ၏။

အဝေးမြို့သည် အရေးကြီးသော အုပ်ချုပ်မှု လက္ခဏာ ဖြစ်သည်။ အတွင်း၊ သို့မဟုတ် ပြည်ထဲနယ်မြေနှင့် ဆန့်ကျင် ဖက် ဖြစ်ဟန်တူ၏။ အဝေးမြို့တွင် ရှမ်းပြည်နှင့် မြို့စားများ အား ခွဲဝေချထားအပ်သော အခြားမြို့များ ပါဝင်ကြသည်။ ဧရိယာအားဖြင့် တိုက်၊ ခရိုင် တို့အောက် ငယ်၍၊ အုပ်ချုပ် ရေး စံနစ်တွင် အရေးအကြီးဆုံးသော ကေမူကား မြို့ဖြစ် သည်။ ဌာနချုပ်မြို့ကို မြို့မ ဟူ၍၎င်း၊ လက်အောက်ခံမြို့ကို မြို့ရံဟူ၍၎င်း ခေါ်၏။ မြို့နှင့်နယ် ပေါင်း၍ခေါ်သော မြို့ နယ်ကိုလည်း တွေ့ရှိရ၏။ အထက် မြန်မာပြည်၌သုံးသော မြို့ အစား အောက်မြန်မာပြည်၌သန်လျင် (သံလျင်) သုံးတိုက်၊ ဟံသာဝတီ ခုနစ်တိုက်ကဲ့သို့ “တိုက်” ကို သုံးကြသည်။ မြို့ အတွင်းရှိ ရွာသူကြီး အရေအတွက်သည် ရွာအရေအတွက် လောက် မများချေ။

ဦးဖေမောင်တင်

မြန်မာ မုံများ။ ။မြန်မာတို့အဖို့ ထမင်းဟင်းကဲ့သို့ မူလ ထား၍ စားသောက်ကြသော အစား အစာမျိုး မဟုတ်ဘဲ၊ အဆာပြေ အငြီးပြေ စားကြသော သွားရည်စာဟု ခေါ် သည့် မုံအမျိုးအမည်တို့ကား များပြားလှသည်။ မြန်မာတို့ သည် မုံပဲ သွားရည်စာတို့ကို အငြီးပြေ၊ အဆာပြေသာမက သကြံနံ၊ ဝါဝင် ဝါထွက် စသော အခါကြီး ရက်ကြီးများ၌ လည်း ကောင်းနိုးရာရာ မုံတို့ကို လုပ်ကိုင်ပြီးလျှင် ရဟန်း သံဃာတို့နှင့် ဆွေမျိုး မိတ်သဟာတို့အား ဖိတ်၍ ကျွေးမွေး ခြင်း၊ အိမ်များသို့ ဝေငှခြင်း စသော အစဉ်အလာတရပ်ကို လည်း ဆောင်ရွက်လေ့ ရှိကြရာ၊ မြန်မာတို့၏ နှစ်သက်ဖွယ် ရာ ယဉ်ကျေးမှုတရပ် ဖြစ်ပေသည်။ ယင်းသို့ လှူဒါန်းဝေငှ ရန် မုံများကို များများစားစား လုပ်ကိုင်ကြသည့် အခါ ဆိုင်ရာ မုံသည်များထံ မှာယူသည်ထက်၊ ဆွေမျိုး မိတ်သဟာ အသိုင်း အဝန်းများဖြင့် တစုတဝေး တယောက် တလက် ဝိုင်းကူလုပ်ကိုင်၍ ကျွေးမွေးရခြင်းကို ပို၍ ဂုဏ်ယူကြ လေသည်။

မြန်မာနိုင်ငံသည် ဆန်နှင့် ကောက်ညှင်း အထွက်ကောင်း သော နိုင်ငံ ဖြစ်သည့်အလျောက် မြန်မာတို့သည် မုံပဲအမျိုး မျိုးကို စီမံ လုပ်ကိုင်ကြရာ၌ ဆန်နှင့် ကောက်ညှင်းကို မူလ ထား၍ အုန်းသီး၊ သကြား၊ ထန်းလျက်၊ နှမ်း၊ မြေပဲ စသော ပြည်တွင်းထွက် အသီးအပွင့်တို့ကို အသိုင်းအဝန်း ပြုလေ သည်။ မြန်မာမုံများကို လုပ်ကိုင်ရာ၌ အရသာ ခြောက်ပါး အနက် အချိုနှင့် အဆိမ့်ကို ပို၍ အလေးထားသည်ကို များ သောအားဖြင့် တွေ့ရသည်။ မြန်မာနိုင်ငံ၏ ရေ မြေ အနေ အထားသည် တပြေးတညီတည်း မဟုတ်ပေရာ၊ အစားအစာ များသည်လည်း ရေမြေဌာန ဒေသအလိုက် အနည်းနှင့် အများ ကွာခြားမှု ရှိတတ်လေသည်။ အချို့မုံမျိုးတို့သည် ဒေသ အလိုက် အသုံးအစား များ၍ ထိုဒေသ၌သာ ကျော် ကြားသည်။ အချို့မုံမျိုးတို့ကမူ အထက်အောက် မြန်မာ တနိုင်ငံလုံး၌ လူသိများပြား၍ ခုံခုံ မင်မင် လုပ်ကိုင်စား သောက်ကြသော မုံမျိုး ဖြစ်သည်။ ပုံစံအားဖြင့် နှမ်းမနဲ့ (ထမင်းနဲ့) သည် နိုင်ငံနှင့်အဝန်း သူရာသီချိန်ခါ၌ ခြံမြဲခြံမြဲ သဲသဲ၊ နှမ်းမနဲ့ထိုးပွဲကြီးများ ကျင်းပကာ လှူဒါန်း စား သောက် ကြရသော မုံမျိုး ဖြစ်သည်။ ခွက်ပုတ်ဟု ခေါ် သော ကောက်ညှင်းမုံမျိုး တမျိုးကိုမူ အထက်မြန်မာနိုင်ငံ၌ လူသိများသော်လည်း အောက်မြို့ကျေးရွာတို့၌ စားဘူးသူ ရှားသည်။ မြန်မာ အများစု၏ အသည်းစွဲ မုံတမျိုး ဖြစ် သော မုံဟင်းခါးသည်ပင်၊ မြစ်ဝကျွန်းပေါ်ချက် မုံဟင်းခါး မြေလတ်ပိုင်းချက် မုံဟင်းခါး၊ ရခိုင်ချက် မုံဟင်းခါး စသည် ဖြင့် မတိမ်းမယိမ်း ကွဲပြားကြလေသည်။

မြန်မာတို့သည် မုံအမျိုးမျိုးကို လုပ်ကိုင်ရာ၌ ပေါင်းခြင်း၊ ပြုတ်ခြင်း၊ ကျိုခြင်း၊ ကင်ခြင်း၊ ဖုတ်ခြင်း၊ ချက်ခြင်း၊ နှပ်ခြင်း၊ အိုးကင်းကပ်ခြင်း၊ လှော်ခြင်း၊ ကြော်ခြင်း စသော နည်းမျိုး စုံကို အသုံးပြုကြရာ ချိုဆိမ့်အရသာ အမျိုးမျိုး ပေါ်၍ မြန်မာလျာနှင့် အဆင်ပြေလှသည်။ ထိုကြောင့် မြန်မာပီသ သူ ကြီးငယ်မဟူ မြန်မာ မုံတို့ကို နှစ်သက် ကြပေသည်။ မြန်မာကြိုက် ထိုထိုမုံမျိုးစုံတို့ကို ဖော်ပြရလျှင် -

ကောက်ညှင်းပေါင်း၊ ကောက်ညှင်းပြန်ပေါင်း၊ ခေါပြင်၊ မုံထုပ်ကြီး၊ မုံစိမ်းပေါင်း၊ မုံဗိုင်းတောင့်၊ ဘီးမုံ၊ ပဲမုံ၊ မုံဖက်လိပ် (မုံကြာလိပ်)၊ မုံလိပ်ပြာ၊ မုံပေါင်း၊ မုံကတော့၊ စလူမုံ၊ အညာ သား ကျောကုန်း (မုံဖက်ထုပ်)၊ ငှက်ပျော့မုံ၊ ကောက်လန်း တီမုံ၊ ထန်းသီးမုံ၊ ကတတ်မုံ စသည်တို့သည် ပေါင်း၍ ပြုလုပ် ရသော မုံမျိုး ဖြစ်ကြသည်။ ယင်းတို့အနက် ကောက်ညှင်း ပေါင်းနှင့် ပြန်ပေါင်း၊ ခေါပြင်၊ မုံထုပ်ကြီးတို့သည် ကောက် ညှင်းမုံများ ဖြစ်ကြ၍၊ ကျန်မုံမျိုးတို့ကား ဆန်မုံများဖြစ်ကြ လေသည်။

ကောက်ညှင်းပေါင်း (ငချိတ်ပေါင်း၊ ပဲလွန်းစေ့စေ့ အဖြူ ပေါင်း)၊ ခေါပြင်၊ မုံစိမ်းပေါင်း၊ မုံဗိုင်းတောင့်၊ ဘီးမုံ၊ ပဲမုံ





ယနေ့တိုင် မရိုးသေးသည့် မုံစိမ်းပေါင်း

တို့ကို အုန်းသီးပေါသော ဒေသ၌ အုန်းသီးမှုန့် နိုင်နိုင်ဖြူး၍ နှမ်းထောင်းသင်းသင်းကလေး စွက်ကာ စားကြသည်။ အုန်းသီးရူးသော အထက် အညာကဲ့သို့ ဒေသများတွင် စားတော်ပဲပြုတ် ဆီရွဲရွဲဖြင့် ရောနယ် စားကြသည်။ ကောက်ညှင်းပေါင်းကို အုန်းနီဖြင့်နယ်၍ တဖန် ပြန်ပေါင်းပြီးလျှင် အုန်းသီးမှုန့်၊ ဗုဇွန်မှုန့် ဖြူးစားရသော ကောက်ညှင်း ပြန်ပေါင်းသည် အောက်မြို့ကျေးရွာ၏ အရသာရှိသော မုံတမျိုး ဖြစ်သည်။ ခေါ်ပြင်သည် ကောက်ညှင်းပေါင်း အဖြူကို ကြေညက် စေးပိုင်အောင် ထောင်း၍ ဗန်းတခု၌ အပျဉ်ကြီး ဖြစ်အောင် ဖြန့်ရသည်။ နှမ်းထောင်း၊ အုန်းသီးမှုန့် နိုင်နိုင်ဖြင့် စားကြသည်။ အချို့က ခေါ်ပြင်သည် ရှမ်းမုံတမျိုးဟု ဆိုကြသည်။ မုံစိမ်းပေါင်းသည် မုံညက်တွင် ထန်းလျက် ရောပေါင်းထားခြင်း ဖြစ်၍ မွေကလေးနေသဖြင့် အုန်းသီးမှုန့်၊ နှမ်းထောင်းတို့ စွက်လိုက်လျှင် စား၍ တမျိုးအရသာ ရှိသည်။ မုံဗိုင်းတောင့်၊ ဘီးမှုန့်နှင့် ပဲမှုတို့သည် တွဲဖက်စားလေ့ရှိကြသော မုံသုံးမျိုး ဖြစ်သည်။ ဗိုင်းတောင့်ကလေးများသဏ္ဌာန် ပြုလုပ်ထားသဖြင့် မုံဗိုင်းတောင့်ဟူ၍၎င်း၊ ဘီး၏ အသွားရာကလေးများ ထင်အောင် ပြုလုပ်ထားသဖြင့် ဘီးမှုဟူ၍၎င်း ခေါ်ကြသည်။ ပဲမှုမှာ မုံညက်တွင် ပဲလွန်းစေ့ပြုတ်များ ရောနယ်ထား၍ အရောင်မှာ အညိုရောင်ဖြစ်သည်။

အုန်းသီးမှုန့် နိုင်နိုင်ဖြင့် စားလေ့ ရှိကြသော ငှက်ပျော့မုံ၊ ထန်းသီးမုံ၊ ကောက်လန်းတီမုံတို့သည် အနံ့သင်းသော မုံများ ဖြစ်ကြသည်။ ငှက်ပျော့သီးမုံကို ဆန်နှစ်ရော၍ ပြုလုပ်သဖြင့် ငှက်ပျော့မုံ ဖြစ်လာ၍ ထန်းသီးမုံ အခွံမှ အနှစ်ကို ဆန်နှစ်ရော၍ ပြုလုပ်သဖြင့် ထန်းသီးမုံ ဖြစ်လာ

သည်။ လယ်တောကွင်းပြင်များ၌ ပေါက်လေ့ရှိ၍ လှပသော အပြာရောင် အပွင့်ကလေးများ ဖြစ်သည့် ကောက်လန်းတီကို ဆန်မှုန့်ဖြင့် ပြုလုပ်သော ကောက်လန်းတီမုံသည် အဆင်း မည်းနက်သော်လည်း အရသာသည် စွဲမက်ဖွယ်ရာ ကောင်းသည်။

အချို့က မုံဖက်ထုပ်ဟုလည်း ခေါ်သော မုံထုပ်ကြီးသည် မုံလုံးအတွင်း အုန်းယိုဌာပနာ၍ ဖက်ဖြင့် သုံးထောင့်ပုံနီးနီး ထုပ်ထားသည်။ မုံရည်တွင် ထန်းလျက်ရည်ရော၍ မုံသားပါးပါးကို ပေါင်းအိုး အဝတ်ပေါ်၌ ဖြန့်ချ၍ ပေါင်းပြီးလျှင် အလိပ်ကလေး ဖြစ်အောင် လိပ်ရသော မုံဖက်လိပ်ကို မုံကြာလိပ်ဟုလည်း ခေါ်သည်။ မုံလိပ်ပြာသည် မုံဖက်လိပ်ကဲ့သို့ မုံသားပါးပါး ပြုလုပ်ရသော်လည်း မုံရည်၌ ထန်းလျက်မရောပေ။ မုံအလယ်တွင် ပဲယိုထည့်၍ လေးထောင့်ပုံနီးနီး ခေါက်ရသည်။ အုန်းသီးပေါသော ဒေသတို့တွင် အုန်းသီးမှုန့် ဖြူးစားကြသည်။

မုံကတော့သည် ထန်းလျက်ရည် ရောထားသော မုံညက်ကို ဖက်ကတော့၌ ထည့်ပြီးလျှင် ထိပ်၌ အုန်းသီးစိတ် ကပ်ထားသည်။ စလူမုံဆိုသည်မှာ ထန်းလျက်ရည် ရောထားသော ဆန်မှုန့်ညက်ကို နယ်သားရအောင် ပြုကာ ဆီလူးထားသော စလူဖက်၌ ထည့်၍ အတောင့်ကလေး ဖြစ်အောင် ပြုပြီးလျှင် ထိပ်နှစ်ဖက်၌ ကြိုးဖြင့် စုချည်ထားသည်။ အုန်းသီးမှုန့် ဖြူးစားရသော မုံမျိုးပင်ဖြစ်သည်။ အညာသားကျောကုန်းသည် ဆန်နှင့် ကောက်ညှင်းရော၍ ပြုလုပ်ရသော မုံမျိုး ဖြစ်သည်။ မုံညက်၌ ထန်းလျက်ရည် ရောပြီးလျှင် ဆီသုတ်ထားသော တောင်စွန်ဖက်ဖြင့် လေးထောင့် ရှည်ရှည်ပုံ ထုပ်ရသည်။ မုံသား၏ အလယ်တွင် ဖက်၏အလယ်ရိုးနှင့် အကြောပုံများ ထင်ရှားစွာ ပေါ်နေတတ်သည်။ အညာသား ကျောကုန်း မုံကိုလည်း မုံဖက်ထုပ် ဟုခေါ်ကြသေးသည်။ သာကူစေ့ဖြင့် ပြုလုပ်သော သာကူ မုံဖက်ထုပ်လည်း ရှိပေသေးသည်။

မုံကတိုးဟုလည်း ခေါ်သော ကတတ်မုံကို ကတတ်ဥဖြင့် ပြုလုပ်သည်ဟု ဆိုသည်။ ဆန်မှုန့်ကို ပန်းကန်ခွက်ခွက်၌ ထည့်ပြီးလျှင် ပေါင်း၍ ပြုလုပ်ရသော မုံပေါင်းကို ဆီမွေးမွေး ဆမ်း၍ စားလေ့ ရှိကြသည်။

ရေနွေးဖြင့် ပြုတ်ရသော မုံမျိုးတို့တွင် မုံလုံးရေပေါ်၊ မုံလုံးကြီး၊ မုံပိန္နဲစေ့၊ မုံကြာစေ့၊ ကောက်ညှင်းထုပ်၊ မုံငါးကလေး၊ မုံလုပ်ဆောင်း၊ မုံကြာရိုး၊ ကျူမုံတို့ ပါဝင်သည်။ မုံလုံးရေပေါ်မှ ကောက်ညှင်းထုပ်အထိ မုံမျိုးတို့သည် ကောက်ညှင်းမုံများ ဖြစ်ကြ၍ ကျန်မုံမျိုးတို့သည် ဆန်မုံများ ဖြစ်ကြသည်။

မုံလုံး ရေပေါ်သည် လူသိများပြား ထင်ရှားသောမုံဖြစ်သည်။ မုံ၏ အရသာကို အစွဲပြု၍ ကျော်ကြားသည်ထက်



သင်္ကြန်ကဲ့သို့ အခါကြီး ရက်ကြီးများတွင် လူစု လူဝေးဖြင့် တပျော်တပါး လုပ်ကိုင်၍ စတုဒိသာ ကျွေးမွေးလေ့ ရှိခြင်းကြောင့် ထင်ရှားခြင်း ဖြစ်သည်။ မုံလုံးကြီးကြီး လုံးရသော မုံလုံးကြီးသည် အလယ်၌ အုန်းယိုဌာပနာ ပါသည်။ မုံပိနဲ့စေ့၊ မုံကြာစေ့တို့သည် မုံလုံးကြီးထက် အလုံး သေးငယ်၍ ဌာပနာ မပါချေ။ မုံလုံးကြီးကို အုန်းနို့ ဆမ်းစားကြသည်။ မုံကြာစေ့၊ မုံပိနဲ့စေ့တို့ကို အုန်းနို့စိမ်းအပြင်၊ ထန်းလျက်ရည် စိမ်၍လည်း စားကြသည်။

ကောက်ညှင်းထုပ်ကို အချို့အရပ်ဒေသတို့၌ ကောက်ညှင်း ဆိုင်းဟုလည်း ခေါ်သည်။ ငှက်ပျောသီးမှည့် ဌာပနာသော ငှက်ပျောသီးထုပ်၊ ကောက်ညှင်းနှင့်ပဲလွန်း ရော၍ထုပ်သော ပဲထုပ်၊ ကောက်ညှင်းချည်းသက်သက် ထုပ်သော အဖြူထုပ် ဟူ၍ အမျိုးမျိုး ရှိသည်။ ကောက်ညှင်းထုပ်ကို စလူဖက်၊ ဓနိဖက်၊ ငှက်ပျောဖက်၊ တောင်စွန်ဖက် စသည်တို့ဖြင့် ထုပ်ရသောကြောင့် ထုပ်ရာ၌ အသုံးပြုသောဖက်ကို လိုက်၍ ပုံသဏ္ဌာန်အမျိုးမျိုး ရှိရာ၊ အတောင်များ၊ ပုဝိုင်းဝိုင်းထိပ်ချွန်များ၊ လေးထောင့် ရှည်ရှည်ပြားပြား အထုပ်များ ဖြစ်ကြသည်။

မုံငါးကလေးနှင့် မုံလုပ်ဆောင်းတို့သည် မုံနှစ်ကို ရေနှေး ဆူဆူထဲ ဆန်ကာဖြင့် ဖိချရသော မုံများဖြစ်သည်။ မုံငါးကလေးကို ထန်းလျက်ရည်၌ စိမ်ပြီးလျှင် အုန်းသီးမှုန့် ဖြူးစားကြသည်။ မုံလုပ်ဆောင်းကို အုန်းနို့ဖြင့်၎င်း၊ ထန်းလျက်ရည် ကျဲကျဲဖြင့်၎င်း စိမ်၍ သောက်စားကြသည်။ ဆန်မုံညက်ကို အပြား ပြုလုပ်၍ ရေနှေး၌ ပြုတ်ပြီးလျှင် ပါးပါးလှီးစိတ်၍ ထန်းလျက်ရည်ဆမ်း၊ အုန်းသီးမှုန့်တို့ဖြင့် စားရသော မုံတမျိုးကို မုံကြာရိုးဟု ခေါ်သည်။ ကျူမုံသည် ထန်းလျက်ရည် ရောထားသော မုံရည်ပျစ်ပျစ်ကို ကျူရိုးခေါင်းပွ၌ ထည့်၍ ထိပ်မှ ဖက်ရွက်ဖြင့် ဆွဲပိတ်၍ ပြုတ်ရသော မုံတမျိုး ဖြစ်သည်။

ကျိုရသော မုံများသည် များသောအားဖြင့် ဆန်မုံများဖြစ်ကြ၍ ကျောက်ကျော၊ သာကူစေ့၊ ရွှေကြည်မှုန့်တို့ဖြင့် ပြုလုပ်ရသော မုံမျိုးတို့လည်း ပါဝင်သည်။ မုံဦးနှောက်သည် မုံနှစ်ထဲတွင် အုန်းနို့ ရောကျိုထားခြင်း ဖြစ်သည်။ ခွက်၊ လင်ဗန်း၊ ဖက် စသော ထည့်စရာတမျိုးမျိုး၌ ထည့် အအေးခံ၍ ခဲလျှင် သကြားဖြူးစားရသည်။ မုံကျဲသည် သည် ဆန်နှစ်တွင် ထန်းလျက်ရည် ရောကျို၍ အအေးခံထားပြီးလျှင် ခဲအောင် ပြုရသည်။ အုန်းသီးမှုန့် ဖြူးစားရသော မုံမျိုးပေတည်း။ အရောင်အဆင်း ညို၍ ပျော့ပျော့အိအိ နေသည်။ အုန်းနို့ကျောက်ကျောသည် ကျောက်ကျော၊ အုန်းနို့၊ သကြားတို့ဖြင့် ရောကျို၍ အအေးခံပြီးလျှင် ခဲအောင် ပြုရသည်။ နှင်းဆီရည်၊ သစ်ခွရည် စသည်တို့ထည့်ကာ လှပသော အရောင်ရရန်လည်း ပြုလုပ်ကြသည်။ သာ

ကူ နှင်းမကင်းသည် သာကူစေ့၊ အုန်းနို့သကြားတို့ကို ရောကျို၍ သာကူပူလာလျှင် နှင်းမကင်းအိုးထဲသို့ လောင်းထည့်ပြီးသော် အအေးခံရသည်။ အုန်းသာကူ၊ ထန်းလျက်သာကူ၊ နို့သာကူတို့သည်လည်း သာကူပူအောင် ကျို၍ အုန်းနို့၊ ထန်းလျက်ရည်၊ နွားနို့တို့ကို လောင်းထည့်ရသည်။ အာလူး၊ ကန်စွန်းဥများကို အစိတ်ကလေးများပြု၍ ထည့်ကျိုကြသည်လည်း ရှိသည်။ အုန်းနို့ထမင်း၊ နွားနို့ထမင်းတို့သည်လည်း ဆန်ကိုပြုတ်၍ အုန်းနို့၊ နွားနို့တို့ဖြင့် ကျိုရခြင်း ဖြစ်သည်။ ရွှေရင်အေးသည် သာကူစေ့၊ မိုးသီးခေါ် သာကူစေ့ကြီးတို့ကို ကျို၍ အပျဉ်ဖြစ်အောင် မပြုဘဲ အအေးခံပြီးလျှင် အုန်းနို့၌စိမ်၍ သောက်သော မုံမျိုးဖြစ်သည်။ အုန်းနို့မပါဘဲ ကျိုထားသော ကျောက်ကျောက်ကိုလည်း ခြစ်ထည့်ကြသည်။

အစာမဝင်သော လူမမာများအတွက် အထူးပြုလုပ်ပေးလေ့ ရှိသော မုံနပ်သည် ကျိုမုံမျိုးဖြစ်သည်။ ဆန်မှုန့်ကို လှော်၍ ထန်းလျက်နှင့် နှမ်းဆီ အနည်းငယ်စပ်ကာ ကျစ်အောင် ကျိုရလေသည်။

ဖုတ်ရသော မုံမျိုးတို့၌ ကောက်ညှင်းကျည်တောက်၊ ငွေထမင်း၊ ရွှေထမင်း၊ နှင်းမကင်း (ရွှေကြည်၊ ဆန်၊ ပလောပီနံ)၊ ဘိန်းမုံ (အထက်မီး အောက်မီး၊ အေးမုံ၊ ရန်နိုင်မုံ၊ ကောက်ညှင်းဘိန်းမုံ)၊ ကြွေမုံ၊ မန်းမရွေး၊ ဆန်ကြမ်းမုံလေပေတို့ ပါဝင်သည်။ ကောက်ညှင်း ကျည်တောက်ကို ခဲလံကျည်တောက်ဟုလည်း ခေါ်ကြသည်။ (ခဲလံကျည်တောက်—ရှ)။ အခေါင်းပွ ဝါးအတွင်း ရေစိမ်ပြီး ကောက်ညှင်းဆန်ကိုထည့်၍ ဖုတ်ထားခြင်း ဖြစ်သည်။ ဝါး၏အတွင်း အမြွှးပါးကလေးများဖြင့်ကပ်၍ အတောင့်ကလေးဖြစ်ကာ နပ်နေသော ကောက်ညှင်းကို ငါးကြော်၊ အုန်းသီးစိတ်၊ ထန်းလျက်ခဲတို့ဖြင့် တွဲဖက်စားကြသည်။

ငွေထမင်းကို ကောက်ညှင်းရွှေကြည် ဟုလည်း ခေါ်ကြသည်။ ပေါင်းပြီးသော ကောက်ညှင်းကို အုန်းနို့ဖြင့် နယ်၍ အထက်မီးအောက်မီးတင်ကာ ဖုတ်ရသည်။ အထက်မီးမတင်မီ ညှိထားသော မျက်နှာပြင်ပေါ်သို့ ဘိန်းစေ့ကလေးများ ဖြူး ကြသည်။ ရွှေထမင်းသည် ငွေထမင်းနှင့် အမည်ချင်း ဆင်ဆင် တူသော်လည်း လုပ်နည်းလုပ်ဟန် အနည်းငယ်ကွဲပြားသည်။ ရွှေထမင်းကို အုန်းနို့ဖြင့် မနယ်ဘဲ ထန်းလျက်ရည်ဖြင့် နယ်သည်။ မီးပေါ် ခေတ္တ ပြန်တင်ရသော်လည်း အထက်မီး အောက်မီးဖြင့် မဖုတ်ချေ။ ငွေထမင်းကဲ့သို့ သူချည်းသက်သက် မစားဘဲ အုန်းသီးမှုန့် ဖြူးစားကြလေသည်။

နှင်းမကင်းကို ရွှေကြည်မှုန့်၊ ဆန်၊ ပလောပီနံ တို့ဖြင့် ပြုလုပ်ကြသည်။ ယင်းတို့ တမျိုးမျိုးတွင် အုန်းနို့၊ သကြား၊ ဘဲဥ၊ ဆီတို့ကို အချိုးကျရောစပ်၍ ကျိုပြီးနောက် အထက်မီးအောက်မီး တင်၍ ဖုတ်ရသည်။ ဆန်နှင်းမကင်း ကျိုလျှင်





ကျောင်းသားသူငယ်တို့သည် မုံပဲသွားရည်စာကို ထမင်းဟင်းထက် ပို၍ မက်မောကြသည်။

ဆန်ကို ကြိတ်၍၊ ပလောပီနံ နုနင်းမကင်း ကျိုလျှင် ပလောပီနံကို ခြစ်၍ထည့်ကြသည်။ ဆန်နုနင်းမကင်းနှင့် ပလောပီနံ နုနင်းမကင်းတို့ကို အုန်းနို့ချက်ဆမ်း၍လည်း စားကြသည်။

ဘိန်းမုံ၊ အထက်မီး အောက်မီး၊ အေးမုံ၊ ကောက်ညှင်း ဘိန်းမုံနှင့် ရန်နိုင်မုံတို့သည် ဆင်တူရိုးများ ဖြစ်ကြသည်။ ဘိန်းမုံ၊ အထက်မီး အောက်မီး၊ အေးမုံ၊ ရန်နိုင်မုံတို့သည် ဆန်ကြမ်းမုံများ ဖြစ်ကြသည်။ ဘိန်းမုံနှင့် အေးမုံ ခြားနားချက်မှာ ဘိန်းမုံကို အေးမုံကဲ့သို့ နုနင်းမကင်းအိုးဖြင့် မဖုတ်ဘဲ၊ စောက်တိမ်တိမ် အိုးငယ်ဖြင့် ဖုတ်သည်။ ဘိန်းမုံ၏ မျက်နှာပြင်၌ ဘိန်းစေ့ကလေးများပါ၍ အေးမုံအတွက် အုန်းသီးစိတ်ပါးပါးကလေးများနှင့် နှမ်းစေ့ ဖြူးကြသည်။ အေးမုံကို ယခင်က အထက်မီး အောက်မီးဟု ခေါ်ခဲ့ကြသော်လည်း ပူပြင်းသော အဓိပ္ပါယ် ပါသည်ဟူ၍ အေးမုံဟု အမည်ပြောင်းခဲ့ခြင်း ဖြစ်သည်။ ကောက်ညှင်းဘိန်းမုံသည်ကောက်ညှင်းဖြင့်ပြုလုပ်၍ ဆန်ဘိန်းမုံနှင့် ခြားနားချက်မှာ ဆန်ဘိန်းမုံကဲ့သို့ ပူပူရွှရွ မရှိဘဲ ကျစ်လျစ်၍ ပြားကပ်ကပ် နေသည်။ ရန်နိုင်မုံသည် ဂျပန်ခေတ်ပေါ် မုံဖြစ်၍၊ အေးမုံ၊ ဘိန်းမုံ တို့နှင့် ခြားနားချက်မှာ အုန်းသီးစိတ် မထည့်ဘဲ အုန်းသီးမှုန့်ကို

သုံး၍ မြေပဲဆန်နှင့် နှမ်းလှော်တို့ကိုထည့်သည်။ အပေါ်မီးခပ်ပြင်းပြင်းဖြင့် ဖုတ်ထားသဖြင့် အနံ့သင်း၍ ကြပ်ကြပ်ရွှရွ ဖြစ်နေလေသည်။

ဖုတ်ရသော မုံတမျိုးဖြစ်သည့် ကြေမုံသည် ကောက်ညှင်းဆန်ကို ကြိတ်၍ အလုံးကလေးများ ပြုပြီးလျှင် သဲပု၌ ဖုတ်ရသဖြင့် ပူပူရွှရွ မုံမျိုးဖြစ်သည်။ မန်းမရွေးသည် ကြေမုံ ဖုတ်သကဲ့သို့ ပြုလုပ်ပြီးလျှင် ထန်းလျက်ရည် လောင်းထားခြင်း ဖြစ်သည်။ ဆန်မုံလေပေသည် ဆန်ကြမ်းမုံနှင့်ကို အပြားပါးပါး ဝိုင်းဝိုင်းကလေးများ ပြုလုပ်၍ အခြောက်လှန်းပြီးလျှင် သဲပု၌ ဖုတ်ထားခြင်း ဖြစ်သည်။ ကြပ်ကြပ် ရွှရွ ဆန်မုံလေပေကို အတန်ငယ်ချေ၍ ဆီမွေးမွေး ဆမ်းထားလျှင် စား၍ကောင်း ဝါး၍ကောင်းသော မုံတမျိုးပေတည်း။

ကောက်ညှင်း မုံလေပေနှင့် ကောက်ညှင်းကင် တို့သည် ကင်ရသောမုံမျိုး ဖြစ်ကြသည်။ ကောက်ညှင်းမုံလေပေနှင့် ဆန်မုံလေပေတို့ ခြားနားချက်မှာ ကောက်ညှင်းမုံလေပေ အပြားများကို ညှပ်၍ထည့်၍ ပြန့်ကား ကြပ်ရွှ လာအောင် မီးကင်ရသည်။ လူစည်ကားသော ပွဲဈေးတန်းများ၌ ကောက်ညှင်းမုံလေပေ ဝယ်စားလျှင် လူတိုးမိက ကြွေကျ



ကြေမှုသွားတတ်သဖြင့် ကလေးသူငယ်များအတွက် ငိုသွား ငိုရယ်သွားရယ်ရသော မွဲမျိုးလည်း ဖြစ်ပေသည်။ ကောက်ညှင်းကင်သည်လည်း ပွဲဈေးတန်း မွဲတမျိုး ဖြစ်သည်။ ပေါင်းပြီး ကောက်ညှင်း၌ အုန်းသီးစိတ် အနည်းငယ် ထည့်၍ ဖက်ဖြင့် ထုပ်ကာ ညှပ်ဖြင့် မီးကင်ထားလေသည်။

မွဲဆန်း၊ မွဲဆန်းမရွေး၊ ပေါက်ပေါက်ဆုပ်တို့သည် အိုးကင်း၌ လှော်ရသော မွဲမျိုးဖြစ်ကြသည်။ ကောက်ညှင်းစပါး အရည်တည်စကို အိုးကင်း၌ လှော်ပြီးနောက် လက်ဆင့်ထောင်းကာ ဖွဲ့ကြမ်းကို ပြာထုတ်၍ ကျန်ရှိသော အပြားကလေးများကို မွဲဆန်းဟုခေါ်သည်။ မိုးကုန်၍ ဆောင်းဥတုသို့ ကူးပြောင်းစ ကောက်ဦးပေါ်ချိန်၌ မွဲဆန်းကို ရေစင်စင် ဆေးပြီးလျှင် သကြား၊ အုန်းသီးမှုန့်တို့ဖြင့် နယ်၍ ဘုရားရှင်နှင့် တကွ ရဟန်းသံဃာတို့အား ကောက်ဦးဆွမ်း ကပ်လှူလေ့ ရှိကြသည်။ ကျေးလက်များ၌ မွဲဆန်းထောင်းခြင်းသည် ကာလသား၊ ကာလသမီးတို့ လက်စွမ်းပြပွဲလည်း ဖြစ်သည်။ စုပေါင်း၍ မွဲဆန်းထောင်းခြင်း ပြုကြရာ၌ လူပျိုတို့က မွဲဆန်းထောင်း၍ လူရေး ပြုကြသကဲ့သို့၊ လုံမပျိုတို့ကလည်း မွဲဆန်းပြာခြင်းဖြင့် မိမိတို့၏ လက်စွမ်းကို ဖော်ပြသည်။ မွဲဆန်းပြားများကို ဒယ်အိုးပူ၌ လှော်၍ ဖောက်ခြင်းဖြင့် ထမင်းစေ့ကဲ့သို့ လုံးလုံးရွှေ့ကလေး ဖြစ်လာသော မွဲဆန်းလှော်ကို ဆားအနည်းငယ် စွက်လိုက်ပါက စားမဝနိုင်သော သွားရည်စာတမျိုး ဖြစ်လာသည်။ ထိုကဲ့သို့ ဖောက်ထားသော မွဲဆန်းလှော်ကို ထန်းလျက်ရည်ဖြင့် ရော၍ အဖျဉ်ထူထူ ပြုလုပ်လျှင် မွဲဆန်းမရွေး ဖြစ်လာလေသည်။ ပေါက်ပေါက်ဆုပ်သည် ကောက်ညှင်းစပါးကို အိုးကင်း၌ ထည့်၍လှော်ကာ ပေါက်ပေါက်ဖောက်ပြီးလျှင် ပေါက်ပေါက်ပွင့်များကို ထန်းလျက်ရည်ဖြင့်နယ်၍ အလုံးအဆုပ် ပြုလုပ်ထားခြင်း ဖြစ်လေသည်။

နှပ်၍ ပြုလုပ်ရသော မွဲမျိုးတို့၌ နှမ်းမနွဲ့ (ထမင်းနွဲ့)၊ ကောက်ညှင်း ဆိထမင်း၊ ကောက်ညှင်း နန်းကထိတို့ ပါဝင်သည်။ ချမ်းအေးသော ပြာသို၊ တပို့တွဲ လများတွင် နှမ်းမနွဲ့ (ထမင်းနွဲ့) ထိုးလေ့ ရှိကြသည်။ (ထမင်းနွဲ့ — ရှု။) ထိုအချိန်အခါ ရာသီရောက်လျှင် မြန်မာတို့သည် နှမ်းမနွဲ့ကို တောင့်တကြစမြဲဖြစ်သည်။ နှမ်းမနွဲ့ထိုးပွဲများကို စုပေါင်းလုပ်ကိုင်ကြ၍ ယာဂု နှမ်းမနွဲ့ဆွမ်း လောင်းခြင်း၊ အရပ်သို့ ဝေငှခြင်းလည်း ပြုလေ့ရှိကြရာ တယောက်တလက် ဝိုင်းကူ လုပ်ကိုင်လေ့ရှိကြသော နှစ်သက်ဖွယ်ကောင်းသည့် မြန်မာတို့၏ လေ့စရိုက်ကို နှမ်းမနွဲ့ထိုးပွဲများ၌ တွေ့မြင်နိုင်ကြပေသည်။

ကောက်ညှင်း ဆိထမင်းသည် ဆိသတ်၍ ကောက်ညှင်းထည့်ပြီးနောက် ရေအနည်းငယ် ထည့်ကာ နပ်အောင် ပြုယင်း ဂျိုးရအောင်လည်း ပြုလုပ်ကြသည်။ ကောက်ညှင်းဆိထမင်း ဂျိုးကောင်းကောင်းကို ဗုဇွန်မှုန့်၊ အုန်းသီးမှုန့် ပြု

စားကြသည်။ ငါးကြော်၊ ကြက်သားကြော်၊ အမဲသားကြော်တို့ဖြင့်လည်း တွဲဖက် စားကြသည်။ ကောက်ညှင်းနန်းကထိသည် ကောက်ညှင်းကိုချက်၍ နှပ်ပြီးနောက် အုန်းနို့ဆမ်းစားရသော မွဲတမျိုး ဖြစ်လေသည်။

ခေါက်မွဲ၊ မွဲပျားသလက်၊ မွဲအုပ်ကလေး၊ မွဲသိုင်းခြုံ၊ ရေမွဲ၊ မွဲဆတ်သွားဖူး၊ ဒေါင်းဖန်ဝါမွဲတို့သည် အိုးကင်းပူကပ်ရသော မွဲများ ဖြစ်သည်။ ခေါက်မွဲသည် ခပ်ပျစ်ပျစ် မွဲရည်ကို အိုးကင်း၌ဖြန့်၍ ထန်းလျက်ရည် တင်ပြီးသော် ပဲလွန်းစေ့ပြုတ် (စားတော်ပဲပြုတ်) နှင့် အုန်းသီးမှုန့်ပြုန်းပြီးလျှင် မွဲပြားအဝိုင်းကို ထက်ဝက်ချိုးခေါက်ထားခြင်း ဖြစ်သည်။ မွဲပျားသလက်သည် ခေါက်မွဲလုပ်ပုံလုပ်နည်းနှင့် ဆင်ဆင် တူသော်လည်း မွဲပြားအဝိုင်းငယ်ငယ်နှင့်ထူထူတွင် ထန်းလျက်ရည် တင်လိုက်သည့်အခါ အလယ်၌ အပေါက်ငယ်ကလေးများ ဖြစ်လာ၍ ပျားသလက်နှင့် ဆင်ဆင်တူသဖြင့် ထိုအမည် တွင်ခဲ့သည်။ ကျောက်ပေါက်မာ ထူသူများ၏ မျက်နှာကို မွဲပျားသလက်နှင့် နှိုင်းယှဉ်၍ နောက်ပြောင်လေ့ ရှိကြသည်။ မွဲပျားသလက်ကို ခေါက်မွဲကဲ့သို့ မချိုးခေါက်ဘဲ အပြန့်အတိုင်း အုန်းသီးမှုန့်ပြုန်းစားကြသည်။ မွဲအုပ်ကလေးသည် အုန်းနို့ရောထားသော မွဲရည်ပျစ်ပျစ်ကို အချိုင့်အခွက်များပါသော အိုးကင်းထဲသို့ လောင်း၍ တခွက်လျှင် စလောင်းတခွက် အုပ်ထားရသည်။ ကျက်လျှင် ကော်ထုတ်၍ သကြားပြုန်းပြီးလျှင် မွဲနှစ်ခုအပ်၍ ထားရသည်။ မွဲသိုင်းခြုံသည် မွဲဖတ်ခပ်ပြားပြားကို လေးထောင့်ပုံ ခေါက်ချထားသော ပုံသဏ္ဌာန် ရှိသည်။ အိုးကင်း ပြန့်ပြန့်ပက်ပက်၌ ဆီရွဲ၊ ရွဲဆမ်း၍ မွဲရည်ပျစ်ပျစ်ကို ဖြန့်လောင်းပြီးလျှင် အလယ်၌ အုန်းယိုထည့်သည်။ အထုပ်ကလေးပြုပြီးနောက်တွင် ရုတ်ချည်း မဆယ်သေးဘဲ ဟိုဖက်သည်ဖက် လှန်၍ ခေတ္တထားသေးသည်။ ရေမွဲ သည်လည်း အိုးကင်းပက်ပက်၌ ဆီသုတ်ပြီးလျှင် မွဲရည်ကို အလွန်ပါးလှစွာ ဖြန့်ချပြုလုပ်ထားခြင်းဖြစ်သည်။ မွဲသားကို ဆီအဝတ်ဖြင့် ရိုက်ပေးပြီးလျှင် စားတော်ပဲပြုတ်၊ သို့မဟုတ် ပဲလွန်းပြုတ်၊ ကြက်သွန်မြိတ်၊ နံနံပင်တို့ကို ပြုစုရသည်။ မူလက မြေလတ်ပိုင်း၌ ကျော်ကြားသော မွဲတမျိုး ဖြစ်သော်လည်း ယခုအခါ ရန်ကုန်၌ လူကြိုက်များသော မွဲတမျိုး ဖြစ်နေလေပြီ။ မွဲဆတ်သွားဖူးသည် အိုးကင်း ပက်ပက်၌ အင်တူမှုန့်သုတ်ပြီးလျှင် အမှုန့် ထောင်းထားသော ကောက်ညှင်းဆန်မှုန့်တို့ကို ဘဲဥပုံသဏ္ဌာန် ပါးပါးဖြန့်ကာ အလယ်၌ အုန်းယိုထည့်ပြီးလျှင် ထိပ်မပိတ်ဘဲ လက်သုံးလုံးခန့် အလိပ်ခပ်ပြားပြားဖြစ်အောင် လိပ်ထားသည်။ ဒေါင်းဖန်ဝါမွဲ ပြုလုပ်ရာ၌ မွဲနှစ်ထဲတွင် ဘဲဥ၊ သကြား၊ အုန်းနို့ရော၍ အိုးကင်း ပက်ပက်၌ ပါးပါးဖြန့်၊ ထိုနောက် ကြပ်ရွှေလာမည့် အချိန်၌ အလိပ်၊ သို့မဟုတ် အခေါက် ပြုလုပ်ရသည်။ ကြက်ဥနှစ်ရောင်အဆင်းရှိ၍ အုန်းနို့သင်းပြီးလျှင် ကြပ်ကြပ်ရွှေ့ဖြစ်သော ဒေါင်းဖန်ဝါ



မို့ကလေးများသည် တော်ရုံစား၍ မဝနိုင်ပေ။ ပညာမဲ့  
တမျိုးဟုလည်း ဆိုကြ၍ မော်လမြိုင် ဒေါင်းဖန်ဝါမို့သည်  
လူကြိုက် များလှပေသည်။

နိုင်ငံခြားသားတို့က မြန်မာလူမျိုးတို့သည် အလွန် အ  
ကြော်အလှော် စားသည်ဟု ဆိုကြသည်။ မြန်မာမို့ပဲ သွား  
ရည်စာများ၌လည်း အကြော် အလှော်များ ပါဝင်ရာ၊  
မို့စလင်းထောင်ကြော် (မို့ကြာခွက်ကြော်)၊ မို့ဆီကြော်၊  
မို့လုံးကြီးကြော်၊ မို့ချိုသွင်း၊ မန္တလေးပဲကြော်၊ မို့လက်  
ကောက်ကြော်၊ ပဲကပ်ကြော် စသည်တို့သည် မြန်မာဆီကြော်  
မို့များ ဖြစ်ကြပေသည်။

မို့စလင်းထောင်ကြော်ကို မို့ကြာခွက်ဟုလည်း ခေါ်ကြ  
သည်။ ဆန်မို့နှစ်ကို အနည်းငယ်အချဉ်ခံ၍ ထန်းလျက်ရည်  
ရောပြီးလျှင် ကြာခွက်အရွယ် မို့ပြားကို အလယ်သားထူစေ  
၍ နှုတ်ခမ်းသား ပါးပါးကို ကြပ်ကြပ်ရွရွကလေး ဖြစ်အောင်  
ကြော်ထားသည်။ မို့ဆီကြော်သည် ကောက်ညှင်းဆန်နှစ်တွင်  
ထန်းလျက်ရည်ရော၍ ပါးပါးပြားပြား ဖြန့်ကြော်ထားခြင်း

ဖြစ်သည်။ မို့လုံးကြီးကြော်သည် ကောက်ညှင်းမို့လုံး အတွင်း  
အုန်းယို၊ သို့မဟုတ် ပဲယို ဌာပနာ၍ ကြော်ထားသည်။ မို့  
ကြက်အဟုလည်း ခေါ်ကြသော မို့ချိုသွင်းသည် ကောက်  
ညှင်းဆန်နှစ်ရည်ကို မို့ညှစ်၌ ထည့်၍ ဆီပူထဲ ညှစ်ချကာ  
ကြော်ပြီးလျှင် ထန်းလျက်ရည်၌ ထည့်၍ စိမ်ရသည်။ မန္တ  
လေးပဲကြော်၊ သို့မဟုတ် ပဲလွန်းကြော်သည် ကောက်ညှင်း  
ဆန်နှစ်တွင် ပဲလွန်းစေ့ပြုတ်နှင့် ချင်းအနည်းငယ် ထည့်နယ်၍  
အပြားဝိုင်းငယ်များ ပြုလုပ်ပြီး ကြော်ထားသည်။ လက်  
ကောက် ပုံသဏ္ဌာန် ပြုလုပ်ထားသဖြင့် မို့လက်ကောက်ခေါ်  
မို့ကြော်သည် ကောက်ညှင်းဆန်ဖြင့် ပြုလုပ်၍ ကြော်ပြီး  
မို့ကို ထန်းလျက်ရည်ဖြင့် တို့စားရသည်။ ကောက်ညှင်းဆန်  
နှစ်ဖြင့် ပြုလုပ်ထားသော မို့အပြားဝိုင်းထူထူတွင် ကုလားပဲ  
ခြမ်းစေ့များကပ်၍ ကြော်ထားသော မို့ကြော်ကို ပဲကပ်  
ကြော်ဟု ခေါ်သည်။ ဘူးသီး၊ ငှက်ပျောသီး၊ ကြက်သွန်နီ၊  
ဂေါ်ရခါးသီး၊ ပဲပင်ပေါက်၊ မြက်ကြွပ်ရွက် စသည်တို့ကိုလည်း  
ပဲမှုန့်၊ ကောက်ညှင်းမှုန့်၊ ဆန်မှုန့်နှစ်တို့ဖြင့် လူး၍ ကြော်စား



ပွဲဈေးတန်းများ၌ ပြုလုပ်ရောင်းချလေ့ရှိသော မို့လေပေ



ကြရာ လက်ဖက်ရည်ကြမ်းဖြင့် အလွန်လိုက်ဖက်သော မုံ ကြော်များ ဖြစ်ကြလေသည်။

နေရာဒေသအလိုက် လူကြိုက်များပြား၍ ထင်ရှားသော မုံမျိုးတို့လည်း ရှိပေသေးသည်။ အောက်မြို့ ကျေးရွာတို့၌ မုံဟင်းခါးကို လူတန်းစားမရွေး ကြီးငယ် ရွယ်လတ် မကျန် ကြိုက်နှစ်သက်ကြသည်။ မုံဆန်နှင့်ရည် ပျစ်ပျစ်ကို မုံညှစ် ပုံစံဖြင့် ရေနွေးဆူဆူထဲသို့ ညှစ်ချရသော မုံဟင်းခါးမျှင်များ ကို ဆီချက်ဖြူး၊ ဟင်းရည်ဆမ်း၍ စားရသည်။ မုံဟင်းခါး ဟင်းရည်ဆိုသည်မှာ ငှက်၊ ငကျည်း၊ ငရဲ၊ စသော ငါးတမျိုး မျိုးကို ပြုတ်၍ အသားထွင်ယူပြီးလျှင် ငါးလင်၊ ချင်း၊ ငရုတ် သီး၊ ငရုတ်ကောင်း၊ ဆန်လှော်မှုန့်စသည်တို့ အချိုးကျထည့် ၍ စီမံချက်ပြုတ်ရပြီးလျှင် ငှက်ပျောအူဖတ်၊ ကြက်သွန်ဥ၊ ဘဲဥတို့လည်း စွက်ထား သေးသည်။ မုံဟင်းခါးနီးပါး လူ ကြိုက်များသော ဟင်းရည်ဆမ်းမုံတမျိုးမှာ အုန်းနို့ခေါက်ဆွဲ ဖြစ်သည်။ ကြက်သား စသော အသားတမျိုးမျိုးကို ငရုတ်၊ ကြက်သွန် ထောင်း၍ ဆီသတ်ပြီးလျှင် အုန်းနို့၊ ကုလားပဲမှုန့် အရည်ဖျော်တို့ လောင်း၍ ဘဲဥ၊ ကြက်သွန်ဥခတ်ထားသော ဟင်းရည်ကို ခေါက်ဆွဲ ဆမ်းကာ ပါးပါးလှီးထားသော ကြက်သွန်စိမ်း၊ မုံကြွပ်ကြော်တို့ ဖြူးစားကြလေသည်။

အောက် မြန်မာနိုင်ငံ၌ မုံဟင်းခါးနှင့် အုန်းနို့ခေါက်ဆွဲတို့ သည် နာမည်ကျော်သကဲ့သို့ အထက် မြန်မာနိုင်ငံတွင် မန္တ လေးမို့တီသည် နာမည်ကြီးလှသည်။ ဆန်ကြာဆံ အလုံး ကြီး၊ သို့မဟုတ် မုံဟင်းခါး အမျှင်အလုံးကြီးကြီးကို ကြက် သား ဆီပြန်ချက်၊ မုံကြွပ်၊ ပဲမှုန့်၊ နံနံပင်စသော အသိုင်း အဝန်းတို့နှင့် ရော၍ နယ်ဖတ်ပြီးလျှင် ကြက်ရိုးပြုတ် ဟင်း ရည်ဖြင့် တွဲဖက်စားရလေသည်။

မန္တလေး ထိုးမုံသည် အထက် မြန်မာနိုင်ငံ၏ ကျော်ကြား သော အချို့ မုံတမျိုး ဖြစ်လေသည်။ ကောက်ညှင်းဆန်ကို ကြိတ်၍၊ သို့မဟုတ် ထောင်း၍ ရေနွေးဖြင့် နယ်သားရအောင် နယ်ရသည်။ ထိုနောက် ချက်ထားသော ဆီကိုလည်း တ ဖြည်းဖြည်းချင်းထည့်၍ မွေပြီးလျှင် မွေသား အတော်ရလာ လျှင် သကြားထည့် မွေရထိုးရ ပြန်သည်။ မွေသားထိုးသား ရလျှင် ပါးပါးစိတ်စိတ် လှီးထားသော အုန်းသီးဆံ၊ ဗာဒမ် စေ့၊ သစ်ကြားသီးဆံတို့ကို ထည့်ရလေသည်။ ရက်ကြာကြာ ထား၍ စားနိုင်သော မုံတမျိုးဖြစ်လေသည်။

တနင်္သာရီ တိုင်းသည် အုန်းသီးနှင့် ဓနိသကြား ပေါများ သော ဒေသဖြစ်သဖြင့် အချို့အဆီမုံအမျိုးမျိုးကို လုပ်ကိုင် စားလေ့ ရှိကြသည်။ မုံဝမ်းသာခေါ် မုံသည် ကောက်ညှင်း မုံလုံးကလေးများတွင် ပေါက်ပေါက်ပါသော အုန်းယို ဌာပ နာ၍ စားသည့်အခါ အုန်းသီးမှုန့် ဖြူးစားကြသည်။ ထို ပြင် မုံပတ်ဝန်းခေါ် မုံမှာ ဆန်နှစ်၊ ဓနိသကြားတို့ဖြင့် ပြုလုပ် သော မုံကဲ့သည့်ကို မုံဖတ်အပြားငယ် အလယ်၌ ထည့်၍

ထိုမုံဖတ်အပြားကို ခေါက်ချိုးချပြီး နှုတ်ခမ်းနှစ်ခု မကွာ အောင် ကပ်ပေးရသည်။ ထိုပြင် မုံခေါက်ပို၍ ခိုင်မြဲစေရန် လက်နှစ်သစ်ခန့် ဖက်ရွက်ဖြင့် မုံခေါက်အလယ်၌ ပတ်ဝန်း ပေးပြီးလျှင် ပေါင်းရသည်။ မြစ်ဝကျွန်းပေါ် ဒေသမှ မုံလုံး ကြီးထက် အရွယ်သေး၍ မုံလုံးကြီးကဲ့သို့ အုန်းယိုဌာပနာပါ ပြီးလျှင် အုန်းနို့ရည်ဆမ်းစားရသော မုံဗုဇွန်ခေါ် မုံတမျိုးရှိ သေးသည်။ မုံငရဲဆိုသည်မှာ ကောက်ညှင်း အနည်းငယ် ရောသော ကမာကြည်ဆန်ကို ကြိတ်၍ ပျော့ပျောင်းအောင် နဲ့ပြီးလျှင် ပျဉ်ချပ် ချောချောပေါ်၌ နာနာလိုမ့်ထားသော မုံပြားကို အရှည်သုံးလက်မခန့် အဖျားသွယ်သွယ် ဖြစ် အောင် ဖြတ်လိုက်လျှင် ငရဲ ပေါက်စကလေးများနှင့် ဆင် ဆင် တူသည်။ ထိုမုံဖတ်များကို ရေနွေး၌ ပြုတ်ပြီးလျှင် အုန်း နို့ဆမ်းစားကြလေသည်။ မုံပေါင်းနှင့် ဆင်ဆင် တူသော မုံတမျိုးကို တနင်္သာရီတိုင်း၌ မုံဆားဟု ခေါ်ပြီးလျှင် နှမ်း ထောင်းနှင့် အုန်းသီးမှုန့် ဖြူးစားကြသည်။

နာတာလူး ပွဲတော်ချိန်တွင် ခရစ်ယန် အယူဝါဒီတို့ ပြု လုပ်လေ့ ရှိသော ဒိုဒိုမုံနှင့် ဆင်တူသည့် မုံတမျိုးကိုလည်း တနင်္သာရီတိုင်းတွင် မုံကုလားမည်းဟု ခေါ်သည်။ ကောက် ညှင်းငါးချိတ်နှင့် ဆန် ဆတူထည့်ကြိတ်၍ အုန်းနို့နှင့်နိုင်ဖြင့် မွေပြီးလျှင် သကြား၊ နှမ်းဆီတို့ပါ ထည့်၍ အနည်းဆုံး ငါးနာရီခန့် ထိုးရသည်။ ကောက်ညှင်း ငါးချိတ်ကြောင့် အ ရောင်မည်းသော်လည်း အရသာ ကောင်းလှသည်။

ထားဝယ်မုံဟုခေါ်သော မုံမျိုးသည် ကောက်ညှင်းပေါင်း ပြီးကို ညက်စွာထောင်း၍ မုံလုံးကလေးများ ပြုလုပ်ရသည်။ ပြီးမှ နှမ်းထောင်းပါသော အုန်းယိုကို မုံလုံးကလေး၏ထိပ်ကို ဓားဖြင့် ခွဲ၍ သိပ်ထည့်ပြီး စားရသဖြင့် ထိုမုံကို မုံဖြဲသိပ် ဟု လည်း ခေါ်ကြလေသည်။

ဌာနဒေသအလိုက် စားလေ့ စားထရှိကြသော အခြား မုံအမျိုးအမည်များလည်း ရှိပေလိမ့်ဦးမည်။ တခါတရံ လုပ်ပုံလုပ်နည်း ဆင်တူယိုးများ ဖြစ်သော်လည်း ဌာနဒေသ လိုက်၍ အမည်တမျိုးစီ ဖြစ်နေသည်လည်း ရှိသည်။ မြန်မာ နိုင်ငံ တိုင်းရင်းသားလူမျိုးများအနက် ကရင်၊ မွန်၊ မြန်မာ၊ ရခိုင်စသော မြေပြန့်သားများ၏ အစား အသောက်တို့သည် များသောအားဖြင့် အခြေခံ တူကြသည်။ တောင်ပေါ် သား များတွင် ရှမ်းလူမျိုးတို့၏ အစားအသောက် မုံပဲ သွားရည် စာ များစွာတို့ကို မြေပြန့်သားတို့ ခံတွင်းတွေ၍ မြန်မာမှု ပြုထားသည်များလည်း ရှိပေသည်။ ကချင် (ဂျင်းဖော)၊ ကယား၊ ချင်း စသော တောင်ပေါ်သားတို့၏ အစား အ သောက်တို့သည်မူ မြေပြန့်သားတို့နှင့် အနည်းနှင့် အများ ခြားနားပေသည်။ ယင်းသည်လည်း ရေမြေ အခြေအနေကို လိုက်၍ ဖြစ်ပေသည်။ မြေပြန့်သားတို့သည် ကာလ ဒေသ ကို လိုက်၍ အစားအသောက် မုံပဲသွားရည်စာတို့ကို အမျိုး



မျိုး စီမံဖန်တီး စားသောက်နိုင်သော အခြေအနေရှိသဖြင့် လည်း စားသောက်ရေး၌ ဇယား ခဲ့ခဲ့ကြသည်။ မြန်မာနိုင်ငံ သို့ နိုင်ငံခြားသားတို့ ရောက်လာပြီးသည့် နောက်ပိုင်းတွင် ယင်းတို့၏ အစားအစာ ဗီစကွတ်၊ ချောကလက် စသော မုံပဲသွားရည်စာ အမျိုးမျိုးကို မြန်မာတို့ လျှာအရသာ တွေ့အောင် ဖန်တီးခဲ့သဖြင့် နိုင်ငံခြားစားသောက်ဖွယ်ရာတို့သည် မြန်မာ နိုင်ငံ၏ ငွေယိုပေါက်ကြီးတခု ဖြစ်ခဲ့လေသည်။ မြန်မာ မုံပဲသွားရည်စာတို့ကိုလည်း စံနစ်တကျ ကောင်းမွန်စွာ လုပ်ကိုင်ပါက မြန်မာမုံများ၏ အရသာကို မခံမင် မနှစ်သက်သော မြန်မာလူမျိုးကား ရှားပေလိမ့်မည်။

**မြန်မာယွန်းထည်လုပ်ငန်း။** ။ယွန်းထည် ဟု ဆိုလိုက်လျှင် လက်ဖက်ဆီဝနေပြီးလျှင် နက်မှောင် ပြောင်လက်နေသည့် လက်ဖက်အုပ်ကလေးကို ပြေးမြင်မိသူက မြင်မိပေလိမ့်မည်။ နီးဖြင့်၎င်း၊ သစ်ပျော့ဖြင့်၎င်း ပြုလုပ်ထား၍ သစ်စေးသားရိုးကိုင်ပန်းပြောက်ခြယ်ထားသောယွန်းထည်များသည် မြန်မာရိုးရာ အသုံး အဆောင်များတွင် အပါအဝင် ဖြစ်သည်။ ဖန်ထည်၊ မှန်ထည်၊ မြေထည်၊ ကြွေထည်၊ ပလပ်စတစ်ထည် များကို ခေတ်သုံး တွင်လျက်ရှိလင့်ကစား၊ ယွန်းထည် အသုံးသည် ယခုခေတ်တိုင် တိမ်ကော ပျောက်ကွယ်ခြင်း မရှိသေးပေ။ ရှေးမြန်မာ မိသားစုတို့သည် ယွန်းဒေါင်းလန်းကြီးတွင် တစုတဝေး လက်ရေတပြင်စီး ထမင်းလက်ဆံ စားခဲ့ကြသဖြင့် တဦးနှင့်တဦး ပို၍ ခင်မင် တွယ်တာကြသည်။ မိသားစုစိတ်ဓာတ် ပိုမိုခိုင်မြဲသည်ဟု ဆိုကြသည်။ ယွန်းရေခွက်ထဲမှ သောက်ရေသည် ပို၍ ရင်အေးသည်ဟု အယူ ရှိခဲ့ကြသည်။ ရုပ်စုံ ကွမ်းအစ်၊ ရုပ်စုံ လင်ဗန်း၊ ရွှေရေးပန်းစိုက်၊ ရွှေရေး ဆေးလိပ်ဗူး စသည်တို့သည် အိမ်ကျက် သရေဆောင် ပစ္စည်းများအဖြစ် ဝင်ကြွားစွာ ရှိနေကြသည်။ တဦးနှင့်တဦး အမြတ်တနိုး လက်ဆောင်ပေးရသော ပစ္စည်းများဖြစ်နေကြသည်။ ကျေးလက်များတွင် မင်္ဂလာဆောင်နှင့် ရှင်ပြုအခမ်းအနား ဥပုသ်သီတင်း ဆောက်တည်မှု ပြုကြရာ၌ ဆွမ်းအုပ်၊ ဆွမ်းတောင်း၊ ဆွမ်းချိုင့်တို့သည် မပါမပြီးသော အသုံးအဆောင်များ ဖြစ်ကြပေသည်။ မြန်မာနိုင်ငံတွင် ယွန်းထည်များကို ပုဂံနှင့် ညောင်ဦး၊ မုံရွာခရိုင်အတွင်းရှိ ကျောက်ကာရွာနှင့် မောင်းထောင်ရွာများတွင် အများအပြား လုပ်ကိုင်ကြသည်။ ရှမ်းပြည်၊ ကျိုင်းတုံနယ်မှ အလှသုံး ရွှေချယွန်းထည်များထွက်သည်။ ယွန်းထည်ဟုသိမ်းရုံး၍ ဆိုရလင့်ကစား ကျောက်ကာချိုင့်၊ မောင်းထောင်ခွက် စသည်ဖြင့် ထွက်ရှိရာ အရပ်ဒေသကို အစွဲပြု၍ ခေါ်ဝေါ်ခြင်းလည်း ပြုကြသည်။ အခြေခံအားဖြင့် လုပ်ကိုင်ပုံ၌ စံနစ်ချင်း တူကြသော်လည်း မွမ်းမံပြင်ဆင်မှု၌ တရပ်နှင့်တရပ် တဒေသနှင့်တဒေသ တကျောင်းတဂါထာ၊ တရွာ တပုဒ်ဆန်း၍

အနည်းငယ် ကွဲပြား ခြားနားမှု ရှိလေသည်။ ပုဂံထွက် ယွန်းထည်များမှာ များသောအားဖြင့် တကြောင်းဆွဲဆေးသွင်းပန်းချီပုံများဖြင့် ခြယ်လှယ်ထားသည်။ ကျောက်ကာထည်များသည် တောက်ပြောင်သော အနက်ရောင်၊ အနီရောင် ဗိန်းသက်သက်များ များပြားသည်။ ကျိုင်းတုံ ယွန်းထည်များမှာ ရွှေချ ရုပ်ကြွ၊ ပန်းကြွကလေးများဖြင့် မွမ်းမံထားလေသည်။

ယွန်းထည်ဟု ခေါ်ဝေါ်သည့် ဝေါဟာရ၏ အရင်းဇာစ်မြစ်ကို ရှာသည့်အခါ ယွန်းထည်၏သမိုင်းကို ပြန်၍ လေ့လာရပေလိမ့်မည်။ “ယွန်း” ဟူသော အခေါ်အဝေါ်သည် မြန်မာဝေါဟာရ မဟုတ်ဟု ဆိုကြသည်။ ဘုရင့်နောင် မင်းတရား လက်ထက်က၎င်း၊ အနောက်ဖက်လွန် မင်းတရား လက်ထက်က၎င်း ဇင်းမယ်ကိုအောင်နိုင်သော အခါ ဇင်းမယ်မှ အနုပညာရှင်၊ အတတ်ပညာရှင်များသည် မြန်မာနိုင်ငံသို့ ပါလာကြသည်။ ယွန်းထည် ပစ္စည်းမျိုးသည် ရှေးကပင် မြန်မာနိုင်ငံ၌ ရှိကောင်းရှိမည် ဖြစ်သော်လည်း ဇင်းမယ်မှ အတတ်ပညာသည်များ ပါလာသောအခါ ထိုလုပ်ငန်းသည် မြန်မာနိုင်ငံ၌ ပို၍ဖွံ့ဖြိုးလာခဲ့ဟန်တူပေသည်။ ရှမ်းပြည်၊ လဲချားနယ်သည် တခေတ်က ယွန်းထည်လုပ်ငန်း၏ အချက်အချာ ဖြစ်ခဲ့သည်ဟု ဆိုသည်။ ရှမ်းပြည် ယွန်းလုပ်ငန်းသမားတို့၏ အဆိုမှာ အနောက်ဖက်လွန် မင်းတရား လက်ထက် ဇင်းမယ်ချီ တပ်များတွင် လဲချားမြို့စား၏ သားတော်နှစ်ပါး ကွပ်ကဲသော တပ်စုတပ်စိတ်များလည်း ပါသည်။ သားတော်ကြီးသည် ဇင်းမယ်သို့နှင့် အကြောင်းဆက်၍ သားတယောက် ထွန်းကားသည်။ နောင်အခါ လဲချားမြို့စား၏ ရာထူးကို ဇင်းမယ်သူ၏သားက ဆက်ခံရသော အခါ အမိ၏ အဆွေအမျိုး အိမ်ထောင်စုတို့ကို လဲချားသို့ ခေါ်ယူသည်။ ထိုအိမ်ထောင်စုတို့တွင် ယွန်းအတတ်ပညာသည်များဖြစ်သော ယွန်းကလောင် အမျိုးစုတို့ ပါသည်။ ယွန်းကလောင်တို့သည် မိမိတို့၏ လုပ်ကိုင်ရင်းစွဲ အလုပ်ကို လဲချား၌လုပ်ကိုင်ခြင်းဖြင့် ယွန်းလုပ်ငန်းကို လဲချား၌ မျိုးစေ့ချသည်။ ယွန်းကလောင်၊ သို့မဟုတ် ယွန်းလူမျိုးတို့ လုပ်ကိုင်သောပစ္စည်းများဖြစ်၍ ယွန်းထည်ဟု ခေါ်ဝေါ်ခဲ့ကြဟန်တူ၍ “ယွန်း” ဟူသော ဝေါဟာရ ဖြစ်ပေါ်လာခဲ့သည်ဟု ယူဆရလေသည်။ ထိုလုပ်ငန်းသည် လဲချားမြို့၌ ထွန်းကားခဲ့သော သာဓကမှာ ဇင်းမယ်သူ၏သား အမိန့်ဖြင့် ယွန်းကလောင်တို့သည် စေတီတဆူ တည်ထားခဲ့ရာ ထိုစေတီ၌ မွမ်းမံအပ်သော နတ်၊ နဂါး၊ ဆင်ရုပ်၊ မြင်းရုပ် စသည်တို့ကို ယွန်းကလောင်တို့၏ အနုပညာလက်ရာအတိုင်း တွေ့မြင်ကြရလေသည်။

သို့သော် ပုဂံခေတ်ကပင် ယွန်းထည် ပစ္စည်းများသည် ပုဂံပြည်သို့ ရောက်ခဲ့သည် ဟူသော အဆိုတရပ် ရှိပြန်သည်။



## မြန်မာယွန်းထည်လုပ်ငန်း

ပုဂံမြို့ မင်္ဂလာစေတီ၌ ခရစ် ၁၂၇၄ ခုနှစ်ခန့်က ခန့်မှန်းရသော ယွန်းကြုတ်တခုကိုတွေ့ရသည်ဟု ဆိုသည်။ ထို့ကြောင့် ပုဂံပြည့်ရှင် အနော်ရထာမင်း လက်ထက်ကပင် ယွန်းအတတ် ပညာသည်များသည် ဇင်းမယ်နှင့်နီးစပ်သော သထုံပြည်သို့ ရောက်ရှိ နေခဲ့ဟန်တူ၍ သထုံကို အနော်ရထာ သိမ်းပိုက်သောအခါ ထိုအတတ်ပညာသည်များလည်း ပုဂံသို့ ပါလာဟန်တူသည်ဟု ဆိုကြလေသည်။

အခြား အယူအဆ တခုမှာ ယွန်းလုပ်ငန်း၏ မူလဘူတဖြစ်သော လောနိုင်ငံနှင့် ရှမ်းပြည်သည် နီးစပ်သဖြင့် ယွန်းလုပ်ငန်းသည် ရှမ်းပြည်သို့ ပျံ့နှံ့ရောက်ရှိခဲ့ရာ အနော်ရထာမင်းလက်ထက်တွင် ရှမ်းပြည်မှ ယွန်းအတတ်ပညာသည်များကို ပုဂံသို့ ခေါ်ယူ လုပ်ကိုင်စေခြင်းလည်း ဖြစ်နိုင်သည်ဟု ဆိုကြပြန်သည်။ မည်သို့ပင် ဖြစ်စေ ပုဂံယွန်းထည်နှင့် လဲချားယွန်းထည်များ၏ မူလဘူတသည် တခုတည်းသာ ဖြစ်မည်ဟု ယူဆရသည်။ အထက် မြန်မာနိုင်ငံနှင့် ရှမ်းပြည်သည် ရှေးယခင်ကပင် အဆက်အဆံ ရှိခဲ့ရာ ရှမ်းပြည်မှ ယွန်းထည်များသည် ပုဂံသို့ ရောက်နိုင်၍ ပုဂံမှ ယွန်းထည်များသည် ရှမ်းပြည်သို့ အပြန်အလှန် ရောက်ရှိနိုင်ပေသည်။

လက်ရာများကို နှိုင်းရှည့် ကြည့်သည့်အခါ လဲချားယွန်းထည်များသည် ပုဂံထည်များထက်ပိုမိုရှေးကျသည်။ လဲချားယွန်းထည်များသည် ပုဂံယွန်းထည်များကဲ့သို့ ပန်းချီပုံများဖြင့် ချယ်လှယ်ခြင်း မပြုဘဲ နှီးဖြင့် ယက်လုပ်ထားသည့် အကွက်အဆင် အတိုင်း ပေါ်အောင် သရိုက်ကိုင်ထားသည်။ ရှေးပုဂံယွန်းထည်များတွင် ထိုအကွက်အဆင်များကို ဆေးရောင်ဖြင့် လိုက်ထားသည်။ ထိုအချက်ကို ထောက်ရှု၍ လဲချားယွန်းထည်သည် ပုဂံယွန်းထည်ထက်ပို၍ ရှေးကျပြီးလျှင် ယွန်းအတတ်သည် လဲချားမှ ပုဂံသို့ ရောက်လာခြင်း ဖြစ်မည်ဟုလည်း ယူဆဖွယ်ရာ ရှိပေသည်။

ယွန်းလုပ်ငန်းကို ရှေးက ပန်းယွန်းဟုလည်း ခေါ်ကြသည်။ ယွန်းထည် လုပ်ကိုင်ရာ၌ မူလထား၍ အသုံးပြုရသော ပစ္စည်းများမှာ တင်းဝါး၊ သစ်စေးနှင့် ဟင်္သာပြဒါးတို့ ဖြစ်ကြသည်။ ယင်းတို့အနက် သစ်စေးသည် အခရာ ဖြစ်သည်။ သစ်စေးကို သစ်စေးပင်မှ ရရှိသည်။ သစ်စေးပင်သည် မိုးပါးသောဒေသများတွင် မြေပြင်အမြင့် ပေ ၃,၅၀၀ အထိ ပေါက်ရောက်သော သစ်တောများတွင် တွေ့ရှိရသည်။ သစ်စေးကို ထိုအပင်၏အခေါက်မှ ရရှိသည်။ တင်းဝါးသည် ချင်းတိုင်းမြစ်ဝှမ်း၌ ပေါများသည်။ ဟင်္သာပြဒါးကို တရုတ်နိုင်ငံမှ တင်သွင်းရသည်။ အရောင်တင်ရန် အတွက် ရှမ်းဆီကို အသုံးပြုကြသည်။ တင်းဝါးကို ရရှိရန် မခက်ခဲဘဲ တန်ဖိုးလည်း မများလှသော်လည်း သစ်စေးနှင့် ဟင်္သာပြဒါးမှာ တန်ဖိုး ကြီးလှလေသည်။ (သစ်စေးပင်၊ ဟင်္သာပြဒါး — လည်းရှု။)

ယွန်းထည် ပစ္စည်းများ လုပ်ကိုင်ပုံမှာ ဦးစွာ ဝါးကို ခွဲ၍

ဝါး၏ အတွင်းအသားနှင့် အကြောများကို ထုတ်ပစ်ပြီးလျှင် အတွင်းသားကို နှီးဖျာရသည်။ တင်းဝါး တလုံးလျှင် သောက်ရေခွက် အလုံး အစိတ်ခန့် ရနိုင်၍ လက်ဖက်အုပ်ဆိုလျှင် ၁၅ လုံးခန့်ရနိုင်လေသည်။ နှီး ဖျာရာ၌ နှီးပြားနှင့် နှီးလုံး ဖျာခြင်းဟူ၍ ရှိသည်။ နှီးပြားကို လက်ဖက်အုပ်၊ ဆွမ်းအုပ်စသည်တို့ ပြုလုပ်ရာ၌ အသုံးပြု၍ နှီးလုံးကိုမူ ရေခွက်ရက်လုပ်ရာ၌ အသုံးပြုကြလေသည်။ ကွမ်းအစ်အတွက်ကိုမူ နှီးလုံးသုံးသည့်သို့ နှီးပြားသုံးသို့ သုံးကြသည်။

ရေခွက်များ ရက်လုပ်ရာတွင် သစ်သားဖြင့် ပြီးသော ရေခွက် ပုစံတွင်ကပ်၍ နှီးကို ရက်သည်။ ယင်းသို့ ရက်လုပ်သည်ကို လုပ်ငန်းအခေါ်အားဖြင့် ‘ကြောင်လိမ်’ ဟု ခေါ်၍၊ ရက်လုပ်ပြီး အဖြူထည်များကို ‘ခွက်ဖြူကြောင်လိမ်’ ဟု ခေါ်သည်။ ကွမ်းအစ် စသည်တို့ကို ရက်လုပ်ရာ၌မူ စပါးပုတ်တည်သကဲ့သို့ ရက်လုပ်ရသဖြင့် ‘ပုတ်တည်သည်’ ဟုခေါ်သည်။ လက်ဖက်အုပ်များ ပြုလုပ်ရာ၌မူ နှီးပြားကလေးများကို နာရီသံပတ် ခွေသကဲ့သို့ ရစ်ခွေ၍ အဆုံးသတ် နေရာတွင် သတ်ကလေးနှက်ရသည်။ ယွန်းသေတ္တာ၊ ယွန်းဆေးလိပ်ဗန်း (အချို့အခေါ် ကျောက်ကာသေတ္တာ၊ ကျောက်ကာ ဗန်း) များကိုမူ ဝါးဖြင့်မရက်လုပ်ဘဲ ဘိုင်သား၊ သို့မဟုတ် ရေတမာသား၊ ဒီးဒူးသား စသည်တို့ဖြင့် အဖြူထည် ပြုလုပ်ကြသည်။

အဖြူထည်ပစ္စည်းများကို အဖုအထစ် မရှိအောင် ဓားဦးထက်ထက်ဖြင့် ခြစ်ပေးပြီးလျှင် သားရိုးကြမ်း ကိုင် (သားရိုးကြမ်းဖြင့် သုတ်လိမ်း) ပေးရသည်။ သားရိုးကြမ်းမှာ ကျွန်းလွှာကို သစ်စေးနှင့် ရောပြီးလျှင် သစ်ဆုံတွင် ထည့်၍ ထောင်းတေထားခြင်း ဖြစ်သည်။ ကျွန်းလွှာသုံးခြင်းမှာ သားရိုးမြဲ၍ ကြာရှည်ခံစေရန် ဖြစ်သည်။ သားရိုးကြမ်းကိုင်သည်ကို သားရိုးကြမ်း ‘ထေ’ သည်ဟုလည်း ခေါ်သည်။ သားရိုးကိုင်ပြီးနောက်တွင် သားရိုး ‘အိပ်’စေရန် တိုက်သိပ် (တိုက်သွင်း) ရသည်။ တိုက်သိပ်သည်ဆိုခြင်းမှာ မြေအောက်တွင် မြေကိုတူး၍ အုတ်အင်္ဂတေတို့ဖြင့် အခိုင်အမာ အခန်းပြုလုပ်ထားပြီးလျှင် အံဖုံးတခါးလည်း ရှိသော မြေတိုက်ထဲတွင် အဆင့်များ ပြုလုပ်ထား၍ သားရိုးကိုင်ပြီးသော အထည်များကို ငါးကပ်များဖြင့် တင်ရသည်။ သားရိုးအိပ်အောင် တခါ တိုက်သွင်းလျှင် အနည်းဆုံး လေးရက် ထားရသည်။ သားရိုးအိပ်စေရန် နေလှန်း၍လည်းမရ။ အအေးခံထား၍လည်း မရချေ။ မြေတိုက်တွင်း၌ လှောင်နေသဖြင့် မြေခိုးရိုက်၍ ချွေးစီးပြန်သော အခြေအနေ မျိုး၌သာ သားရိုးအိပ်လေသည်။

လေးရက်စေ၍ မြေတိုက်မှ ထုတ်ယူ ပြီးသောအခါ သားရိုးကြမ်းကိုင်ထားသည်များကို ဓားကောက်ဖြင့် ခြစ်၍ ညှိပေးရသည်။ ယင်းသို့ အဖုအထစ်များ ချောသွားအောင် ညှိပေးခြင်းကို ‘ချောစား’ သည်ဟုခေါ်သည်။ ချောစားပြီးလျှင်



## မြန်မာယွန်းထည်လုပ်ငန်း

သားရိုးပျော့ သုတ်ရပြန်သည်။ သားရိုးပျော့သည် နုံးဖွဲပြာ မှန်နှင့် သစ်စေးတို့ကို ရောတေထားခြင်း ဖြစ်၍ သရိုးပြာဟု လည်း ခေါ်သည်။ သားရိုးပြာ သုတ်လိမ်းပြီးနောက်တွင် တိုက်သွင်းရပြန်သည်။ ရက်စေ့လျှင် ထုတ်၍ ချောစားရပြန် သည်။ သားရိုးကိုင်းခြင်း ပြီးလျှင် တိုက်သိပ်၍ ရက်စေ့ပြန် လျှင်ထုတ်ပြီး ချောစားခြင်း စသော လုပ်ငန်းအဆင့်ဆင့် ကို လေးကြိမ်ထက်မနည်း ပြုလုပ်ရသည်။ တဆင့်ပြီး တဆင့် တက်လာလေ၊ သားရိုးကိုင်းခြင်း၊ ချောစားခြင်းတို့ကို ပို၍ နုနုနယ်နယ် ကိုင်ရလေ ဖြစ်သည်။ အထည်နုလေ၊ လုပ်ငန်း အဆင့် ပိုများလေ၊ ပို၍ နုနုနယ်နယ် ကိုင်ရလေဖြစ်သည်။ ပုံစံအားဖြင့် သားရိုးကိုင်းရာတွင် အသုံးပြုသော ပြာသည် အထည် အကြမ်းအနုကို လိုက်၍ နွားချေး၊ စပါးခွံ၊ အရိုး စသည်တို့ကို ပြာချ အသုံးပြုသကဲ့သို့ ချောစားရာ၌ အသုံး ပြုသော ပစ္စည်းများသည်လည်း တဆင့်ထက် တဆင့် နုလာ သည်။ ထို့ကြောင့် ဓားဖြင့် ခြစ်ခြင်း၊ စပါးခွံနှင့် ရေကိုသုံး၍ တိုက်စားခြင်း၊ တောင်ဦးကျောက် (မိုးပါးရေရှား ရပ်ငန်း၌ တွေ့ရတတ်သော ကျောက်ပွ တမျိုး) ဖြင့် တိုက်စားခြင်း၊ ကော်ပတ်အနုစားနှင့်တူသော ဒဟပ်ဖက်ဖြင့် တိုက်စားခြင်း ဟူ၍ အဆင့်ဆင့် ရှိသည်။ ချောစားရာ၌ ပန်းပွတ်ခေါ် လက်ဖြစ် ပွတ်ခုံနှင့် တွဲဖက် လုပ်ကိုင်ရသည်လည်း ရှိသည်။ ပုံစံအားဖြင့် ရေခွက်ကို ချောစားသည့်အခါ ပွတ်စင်တွင် ရေခွက်နှင့် အံကိုက်ပြုလုပ်ထားသော ပွတ်လုံးတွင် ရေခွက် ကို တပ်ထားသည်။ တောင်ဦးကျောက်ခဲတုံးကို လက်တဖက် က ကိုင်၍ ရေခွက်ပေါ် ဖိထားရသည်။ ကျန်တဖက်က ကြိုး သိုင်းထားသော တုတ်ချောင်းကို ရွှေတိုးနောင်ငင် တွန်းပေး ရသည်။ ပွတ်လုံးကို ကြိုးက ကြက်ခြေခတ် သိုင်းထားသဖြင့် တုတ်ချောင်းကို ရွှေတိုးနောက်ငင် ပြုပေးသောအခါ ပွတ်လုံး သည် လည်လာ၍ ရေခွက်လည်း လည်၍ လိုက်လာသဖြင့် တောင်ဦးကျောက်ဖြင့် မညီမညွတ်သောသားရိုးများကို ဖိ၍ ဖိ၍ ညှိပေးရလေသည်။

ခွက်ဖြူ ကြောင်လိမ်များကို သစ်စေးထေခြင်း၊ ဓား ကောက်ခြစ်ခြင်း၊ ချောစားခြင်း၊ တိုက်သိပ်ခြင်း စသည့် လုပ် ငန်းများကို အနည်းဆုံးလေးကြိမ်လုပ်ကိုင်ပြီးနောက် ဟင်္သာ ပြဒါးကို လိုအပ်သလို သုတ်လိမ်း၍ လေးညှစ်ထက်မနည်း တိုက်သိမ်းခြင်းကို နှစ်ကြိမ်တိုင် ပြုရသည်။ ဟင်္သာပြဒါး သုတ်သည် ဆိုရာ၌ ဟင်္သာပြဒါးချည်းသက်သက် သုံးရသည် မဟုတ်ချေ။ သာမန်ရောသည့် ဆနွန်းမှာ ဟင်္သာပြဒါး တဆယ် သားလျှင် သစ်စေးရှစ်ကျပ်သား ရောရသည်။ အနီရောင် ယွန်းထည်များ မဟုတ်လျှင် အတွင်းဖက်၌သာ ဟင်္သာပြဒါး သုတ်သည်။ နောက်ဆုံး အကြိမ် သားရိုးကိုင်းခြင်း၊ ဟင်္သာ ပြဒါးသုတ်ခြင်းတို့ကို ပြုလုပ်သည့်အခါ အရောင်တောက် ပြောင်စေရန် သစ်စေး၊ ဟင်္သာပြဒါးတို့တွင် ရှမ်းဆီအနည်း

ငယ်ကို ထည့်ပေးရသည်။ ဟင်္သာပြဒါး အသုံးများသည့် အ လျောက် ယွန်းထည်၏တန်ဖိုး တက်သွားသည်။ ထို့ကြောင့် အနက်ရောင် ယွန်းထည်များထက် အနီရောင် ယွန်းထည် များက ပို၍ ဈေးများပေရာ၊ အဖိုးတန်သော ဟင်္သာပြဒါး ကဲထားရခြင်းကြောင့် ဖြစ်လေသည်။

ထိုအဆင့်မှ လွန်သောအခါ မွမ်းမံသည့်အဆင့်သို့ ရောက် သည်။ ပုဂံ၊ ညောင်ဦး ယွန်းထည်များတွင် ယွန်းထိုးသည့် အဆင့်သို့ ရောက်ပေပြီ။ ယွန်းထိုးသည် ဆိုသည်မှာ ဖော်ပြ ခဲ့သော လုပ်ငန်းအဆင့်ဆင့် ဆောင်ရွက်ပြီးသည့် အထည် များတွင် တကြောင်းဆွဲ ပန်းချီ ပုံစံများဖော်ခြင်း ဖြစ်ပေ သည်။ ပန်းချီပုံဖော်သူများကို ယွန်းသမားဟု ခေါ်သည်။ ယွန်းထိုးမည့် အထည်များပေါ်တွင် သံစုတ်ဖြင့် ခြစ်ကာ ပုံဖော်ရသည်။ များသောအားဖြင့် အစဉ်အလာ ရေးရိုး ပြုကြသော ဇာတ်နိပါတ်များမှ ထုတ်နုတ် ဖော်ပြသည့် ဘုရင်မိဖုရား၊ မင်းညီမင်းသား စသည်တို့နှင့် မင်းခမ်းမင်းနား တို့ ပါဝင်သော ပန်းချီခန်းများ၊ ခြူးပန်း ခြူးနွယ်၊ ကြာလိပ်၊ ကြာခွေများ၊ ဆွဲနှစ်ရာသီခွင် အရုပ်များ၊ နဂါး၊ ဂဠုန်၊ ကိန္နရီ ကိန္နရာ၊ ဆင်မြင်း စသော တိရစ္ဆာန်များ၏ ပုံများကို တ ကြောင်းဆွဲမျဉ်းဖြင့် ပုံဖော်သည်။ ထိုနောက် ပုံဖော်ထား သော ခြစ်ကြောင်းကလေးများ ထဲသို့ အသင့် ဖျော်ထား သော ဆေးရည် ဝင်အောင် သုတ်လိမ်းပေးရသည်။ ဆေး သွင်းသည်ဟု ခေါ်သည်။ သွင်းသည့် ဆေးအရောင်တို့မှာ အဝါ အနုအရင့်၊ အနီ၊ အစိမ်းဟူ၍ လေးရောင်မျှသာ ဖြစ် သည်။ ဆေးဒန်းကို ဖျော်လျှင် အဝါနုရောင်ရ၍ ဆေးဒန်း နှင့် ဟင်္သာပြဒါး စပ်၍ ဖျော်လျှင် အဝါရင့်ရောင်၊ သို့မဟုတ် စံကားဝါရောင်ရသည်။ အစိမ်းရောင်ကိုမူ ဆေးဒန်းနှင့်မဲနယ် ရောစပ်ရသည်။ အနီရောင်အတွက် ဟင်္သာပြဒါးကို ဖျော်ရ သည်။ ဆေးရောင်လေးမျိုးကို တကြိမ်တည်း မသွင်းပေ။ ဆေးရောင် တမျိုးနှင့် ဆိုင်သော ပုံများကို ရေးခြစ်ပြီး၍ ဆေးတရောင် သွင်းပြီးလျှင် တိုက်တခါ သွင်းသည်။ ရက် စေ့လျှင် တိုက်မှ ထုတ်ကာ နောက်ထပ် ဆေးတရောင်သွင်း မည့် ပန်းချီပုံများကို ခြစ်ကြောင်းပေး၍ ဆေးသွင်းပြန် သည်။ ပြီးလျှင် တိုက်သွင်း၍ ဆေးအိပ်စေပြန်သည်။ အထည် ၌ ပုံဖော်သည့် ပန်းချီခန်းများ၌ ဆေးရောင်တမျိုး သုံးလျှင် တထပ်ယွန်း၊ နှစ်မျိုးသုံးလျှင် နှစ်ထပ်ယွန်း၊ သုံးမျိုး သုံးလျှင် သုံးထပ်ယွန်း စသဖြင့်ခေါ်သည်။ အရပ်သုံး ဝေါဟာရအား ဖြင့်မူ တစုတ်ထိုး၊ နှစ်စုတ်ထိုး၊ သုံးစုတ်ထိုး စသည်ဖြင့် သုံး နှုန်းကြသည်။ ခြစ်ကြောင်းများအတွင်းသို့ ဆေးသွတ်သည့် အခါ ဆေးသွင်းသည့် အခါ ခြစ်ကြောင်းများသည် မြောင်း ကလေးများသဖွယ် ချိုင့်ဝင်နေသဖြင့် ဆေးတင်၍ ကျန်ရစ် သည်။ ကျန်မျက်နှာပြင်တွင် ပေကျံနေသော ဆေးများကို သုတ်ပစ်ရသည်။





သွန်းထည်များလုပ်ကိုင်ပုံမှာ ဦးစွာ၌ (၁) ဝါးနှိုးသပ်၍ ယွန်းအစ်အောက်ခံရက်ကာ ခွေပြီးနောက် အဖြူထည် ထောင်ရသည်။




(၂) နှိုးစမပေါ် အဖုအထစ်မရှိ ချောနေရန် ဓားကောက်ဖြင့်ခြစ်ကာ X X




(၃) သားရိုးကြမ်းကိုင့်၊ တိုက်သိပ်၊ သစ္စေးထေ၊



(၄) ချောစား၊ သားရိုးပျော့ကိုင့်၊ တိုက်သိပ်ရသည်။



(၅) နှစ်ကြိမ်မျှ ဟသ်ပြဒါး (သစ္စေးရော၍) သုတ်၊ တိုက်သိပ်ရသည်။



ထိုနောက် အထည်များတွင် တကြောင်းဆွဲ ပန်းချီပုံစံများ ဖော်ခြင်းဟူသော ယွန်းထိုးခြင်း(လယ်)၊ ပုံဖော်ထားသော ခြစ်ကြောင်းကလေးများထဲသို့ ဆေးရည်ဝင်အောင် သုတ်လိမ်းပေးခြင်းဟူသော ဆေးသွင်းခြင်း (ယာ) တို့ကို ပြုပြီးမှ ကြာရှည်ခိုင်စေရန် တိုက်သွင်းရပြန်လေသည်။ (၆)



## မြန်မာ ယွန်းထည်လုပ်ငန်း

ရုပ်ပုံများ၊ ပန်းလိပ်ပန်းခက်များ၊ ဓနုကွက်များ ဖော်ရာ၌ အသေအချာ ပန္နက်ပုံမချဘဲ လက်မှန်းဖြင့် ရေးခြယ်သွားပုံ မှာ သေချာကျနစွာ အတိုင်းအတာ ချ၍ ရေးခြယ်သကဲ့သို့ အထည်၏ ပုံပန်းသဏ္ဌာန် အနေအထား၊ ပမာဏနှင့် လျော်စွာ အဝင်ခွင်ကျ ဖြစ်အောင် ရေးသားနိုင်သည်မှာ ခြီးကျူးဖွယ်ရာ ဖြစ်သည်။ ပုံစံမှာ ရေခွက် တလုံးတွင် ဆွဲနှစ်ရာသီခွင် အတွက် ဓနုကွက် ၁၂ ကွက်ကို ရေခွက်၏ ပမာဏ၊ ရေခွက်၏ အနေအထားဖြင့် ကိုက်ညီအောင် ရေခွက်ပတ်လည်၌ အကွက် ၁၂ ကွက် အညီအညွတ်ပေါ်စေရန် လက်မှန်းဖြင့် ပုံဖော်နိုင်ကြသည်။ ကွမ်းအစ်တလုံးမှ ပန်းချီခန်း နှင့် အခြားတလုံးမှ ပန်းချီခန်းတို့သည် လက်ဖြင့် ရေးထားလင့်ကစား တခုနှင့်တခု ရွေးမရလောက်အောင် တူလှသဖြင့် စက်ဖြင့် ရေးလေသလောက်ထင်မှားဖွယ်ရာ ရှိလေသည်။

ရွှေရေးယွန်း ဟုလည်း ခေါ်သော ရွှေဇဝါထည်များကိုမူ သံစုတ်ဖြင့် ယွန်းမထိုးချေ။ အရောင်တင် သစ်စေးကိုင်ပြီးလျှင် အနက် အောက်ခံပေါ်၌ ဆေးဒန်းနှင့် တမာစေးကော်ကို ဖျော်၍ စုတ်အနုကလေးဖြင့် ခြူးပန်း ခြူးနှယ်၊ ကြာခွေ ကြာလိပ် ရေးခြင်း၊ ဓနုကွက်ဆင်ခြင်းများကို ပြုလုပ်ပြီးသည့် အခါ ရွှေဗိန်းချသည်။ ပြီးမှ ရေဖြင့် ဆေးချလိုက်လျှင် မူလ ပန်းပုံစံများတွင်သာ ရွှေများတင်၍ ကျန်ရစ်ပြီးလျှင် ရွှေရောင်တဝင်းဝင်းဖြင့် လှပသော ရွှေဇဝါထည်များ ဖြစ်လာကြလေသည်။

ဆေးလိပ်သေတ္တာ၊ ဆေးလိပ်ဗန်းကလေးများ၊ လင်ဗန်းကလေးများကို သင်္ဘောဆေးဖြင့် ပန်းပုံစံများ ခြယ်လှယ် မွမ်းမံခြင်းလည်း ပြုကြသည်။ သင်္ဘောဆေးဖြင့် ရေးခြယ်ခြင်းမှာ အထက်ဖော်ပြခဲ့သော မွမ်းမံနည်း နှစ်မျိုးလောက် လက်မဝင်လှဘဲထိုအထည်မျိုးမှာ တန်ဖိုးလည်းမများလှပေ။

ယွန်းထည် လုပ်ငန်းသည် တဆင့်ပြီးလျှင် တိုက်သွင်း၊ တိုက်ပိတ် ပြုရခြင်း၊ အထည်နု အထည်ချောလေ လုပ်ငန်း အဆင့်များလေဖြစ်ရာ အချို့အထည်နုများဆိုလျှင် လုပ်ငန်း အဆင့်ပေါင်း ၂၆ ဆင့်ထက် မနည်းရှိ၍ အချိန်ကာလအား ဖြင့် ငါးလ၊ ခြောက်လခန့်ပင် ကြာတတ်လေသည်။ သာမန် ရောင်းတန်းအထည်များသည်ပင် တလခွဲ၊ နှစ်လခန့် ကြာတတ်လေသည်။ ပုဂံ ယွန်းထည် သမားများသည် မိမိတို့၏ အထည်များကို ပေါ့နိုင်သမျှပေါ့အောင် ကြံဆလျက် ရှိကြသည်။ ရွေးက ဝါးနွီးကို အလွန်နုအောင်စိတ်ဖျာ၍ နွီးကို အတိုင်ထားပြီးလျှင် မြင်းမြီးကို အဖောက်ထားကာ ရက်လုပ်ခဲ့ကြရာ အလွန်ပေါ့ပါး ပျော့ပျောင်း၍ ချိုးခေါက်၍ပင် ရနိုင်သည်ဟု ဆိုကြသည်။

ကျိုင်းတုံ ယွန်းထည်များသည် ရွှေဖြင့် မွမ်းမံထားသော အထည်များ ဖြစ်သော်လည်း ပုဂံ ရွှေဇဝါထည်များနှင့်မူ မတူချေ။ ပုံစံ ဒီဇိုင်းသည်လည်း မြန်မာယွန်းထည်များနှင့်

ခြားနားသည်။ ကျိုင်းတုံထည်များမှာ ရွှေချထားသော ရုပ်ကြွ ပန်းကြွများဖြင့် တန်ဆာဆင်ထား၍ ကြွကြွရွရွဖြင့် တမျိုးတဖုံ လှပလေသည်။ ထူးခြားသည့် အချက်မှာ ကျိုင်းတုံနယ်သည် ယွန်းထည်များ၏ မူလဘူတဖြစ်သော လောနိုင်ငံနှင့် နီးစပ်လင့်ကစား လဲချားယွန်းထည်များ၏ လုပ်နည်းလုပ်ဟန်ကိုသာ ဆက်ခံ လုပ်ကိုင်ကြလေသည်။

ယွန်းထည်လုပ်ငန်းနှင့် ဆက်စပ်နေသော မြန်မာ လက်မှုအနုပညာတရပ်မှာ မှန်စီရွှေချလုပ်ငန်း ဖြစ်သည်။ မှန်စီရွှေချအတတ်သည် ယွန်းထည်၊ သစ်ပန်းပုထည်များကို ဆက်လက် မွမ်းမံသောလုပ်ငန်း ဖြစ်သည်။ ယွန်းထည်ကို မှန်စီရွှေချ လုပ်ကိုင်ရာ၌ ယွန်းထည်၏ လုပ်ငန်း အဆင့်ဆင့် အတိုင်း သစ်စေးနှင့်သားရိုးကို အခြေခံ အသုံးပြုရသည်။ ထိုလုပ်ငန်းတွင် အပိုင်းကြီး ငါးပိုင်း ခွဲခြားနိုင်ရာ၊ (၁) ပြာတင်၊ ကျောက်တိုက်၊ သစ်စေးသုတ်ခြင်း၊ (၂) ကြိုးခင်းခြင်း၊ (၃) ပန်း၊ အရုပ် ဖော်ခြင်း၊ (၄) မှန်စီခြင်းနှင့် (၅) ရွှေချခြင်းအပိုင်းတို့ ဖြစ်ကြသည်။

### (၁) ပြာတင်၊ ကျောက်တိုက်၊ သစ်စေးသုတ်ခြင်း

မှန်စီရွှေချ ပြုလုပ်မည့် အထည်တို့ကို ရှေးဦးစွာ အချောတိုက်ပေးရသည်။ စောင်းကဲ့သို့ ပစ္စည်းမျိုးဆိုလျှင် စပါးဖွဲကြမ်းကို ပြာချ၍ သစ်စေး စိမ်းနှင့် ရောကာ အထည်တခုလုံးကို သုတ်ပေးရသည်။ ယင်းသို့ ပြုလုပ်ခြင်းကို ပြာတင်သည်ဟု ခေါ်သည်။ အချို့အထည်များကိုမူ သစ်စေးသုတ်လိုက်၊ ပြာဖြူးလိုက်ဖြင့် တထပ်စီ ပြာတင်ခြင်းပြုရသည်။ သစ်သားပန်းပုထည်များကိုမူ သစ်သားရိုးအနာအဆာပေါက်များ ပိတ်ဆို့ ချောမောသွားစေရန် ‘သုံးဦးစပ်’ ဖြင့် ထေပေးရသည်။ ‘သုံးဦးစပ်’ ဆိုသည်မှာ သစ်စေးစိမ်း၊ လွှစာမှုန့်နှင့် ထမင်းရည်တို့ သုံးမျိုးကို စပ်၍ ထောင်းတေထားခြင်း ဖြစ်၍ ‘ထောင်းသားရိုး’ ဟုလည်း ခေါ်ကြသည်။ ထောင်းသားရိုးနှင့် ထေး၍၎င်း၊ ပြာတင်ပြီးလျှင်၎င်း သစ်စေးအိပ်စေရန် တိုက်သွင်းရသည်။ သစ်စေး အိပ်လောက်သည့် ရက်တွင် ပြန်ထုတ်၍ ကျောက်တိုက်ရသည်။ ကျောက်တိုက်သည်ဆိုသည်မှာ ကျောက်ပွဖြင့် ချောစားပေးခြင်း ဖြစ်လေသည်။ အထည် ကောင်းသည်ထက် ကောင်းစေလိုလျှင် ကျောက်တိုက်ပြီးလျှင် တဖန်ပြန်၍ သစ်စေး သုတ်ပေးရပြန်သည်။

### (၂) ကြိုးခင်းခြင်း

ယွန်းထည်များပေါ်တွင် ပန်းများ၊ အရုပ်များ ကြွကြွရွရွ ပေါ်လွင်လာစေရန် သားရိုးဖြင့် ပုံဖော်ခြင်းကို ကြိုးခင်းသည်ဟု ခေါ်သည်။ ကြိုးခင်းရန်အတွက် တေသားရိုးကို ဖော်စပ်ရသည်။ စင်စစ်အားဖြင့် သားကောင်၏ အရိုးကို ပြာချ အမှုန့်ပြု၍ သစ်စေးနှင့် ရောစပ်ထားခြင်းကို သားရိုး



ဟု ခေါ်ဆိုခဲ့သည်။ သို့သော် သားကောင် အရိုးမှန်ဖြင့် ပြုလုပ်သောသားရိုးသည် အလွန်မာလွယ်သဖြင့် နွားချေးပြာ မှုန်ကို အစားထိုး အသုံးပြုခဲ့ကြသည်။

တေသားရိုး ပြုလုပ်သည့်အခါ သစ်စေးအစိမ်းကို ကျို၍ နွားချေးပြာကို အနေတော် ချိန်ဆထည့်ပြီးလျှင် သမအောင် တေပေးရသည်။ ထိုအခါ လိုသလို ကိုင်တွယ်၍ ရသော ပျော့ပျောင်းသည့်သားရိုး ဖြစ်လာသည်။ ထိုသားရိုးသည် ဖော်စပ်သည့်နေ့၌ ပျော့ပျောင်း၍ လိုသလို ကွေးညွတ်တွန့်ကောက်၍ ပုံဖော်နိုင်သော်လည်း နေ့ကူးသွားလျှင် သံချောင်းကဲ့သို့ မာကျောသွားသဖြင့် သားရိုးကို တနေ့စာ အတွက်သာ ဖော်စပ်ကြသည်။

ပုံဖော်သည့် အခါ တေသားရိုးကို ရွေးဦးစွာ သစ်သားကျစ်ပြင်ပေါ်တွင် တင်၍ လက်ဝါးစောင်းနှစ်ဖက်ဖြင့် ကြိုးဖြစ်လာအောင် လွန်းယူရသည်။ သားရိုးကြိုး အရွယ်အစား အနေတော်ရအောင် ပိတောက်သား ဂျပံဖြင့် ပွတ်လိမ့်ဆွဲငင်ပေးရသည်။ အသုံးနှင့် အညီ ရနိုင်အောင် သရိုးကြိုး အရွယ်မျိုးစုံ ခွဲခြားပြုလုပ်၍ တပုံစီထားရသည်။ အချို့ကို တန်းကြိုးနေရာ၌ အသုံးပြုနိုင်ရန် ရိုးရိုးလုံးချော မဟုတ်ဘဲ ပုလဲလုံးကလေးများ သဏ္ဌာန် ‘ရွဲပုံ’ နှိပ်ပေးရလေသည်။

သားရိုးကြိုးများ ပြည့်စုံ၍ အထည်တခုကို ကြိုးခင်းတော့ မည်ဆိုလျှင် ရွေးဦးစွာ သစ်စေးအခံ သုတ်ပေးရသည်။ ပြီးနောက် ရွဲပုံ နှိပ်ထားသော တန်းကြိုးများကို စ၍ ခင်းသည်။ ကြိုးခင်းခြင်းသည် သားရိုးကြိုးကို သစ်စေးအခံပေါ်တွင် လက်သဲစောင်းဖြင့်နှိပ်၍ လက်ျာမှလက်ဝဲသို့ တစတစ ကပ်ပေးသွားရခြင်း ဖြစ်သည်။ တန်းကြိုးများသည် ပန်းများကို တကန့်စီ နယ်နိမိတ် သတ်မှတ်ပေးလေသည်။

(၃) ပန်း၊ အရုပ်ဖော်ခြင်း

တန်းကြိုးများအတွင်း ပန်းကြိုးခင်းပုံမှာ စိတ်ကြိုက် အကျော်အနင်း ပန်းသွားကို ပဌမ စက္ကူပေါ်၌ ရေး၍ ရွေးချယ်သည်။ ထိုနောက် သစ်စေးပေါ်၌ လက်သဲစောင်းဖြင့် လျှာထား သတ်မှတ်၍ ပန်းတခုနှင့်တခု အကွာအဝေး ညီညွတ်သည့်အခါမှ သားရိုးကြိုးစကိုယူကာ သစ်စေးအခံပေါ်တွင်ကပ်၍ ပန်းကြိုး ခင်းသွားလေသည်။

ကြိုးခင်းမဟုတ်ဘဲ ရောင်းတန်း ယွန်းထည်များ၌ ထည့်သော သားရိုးပန်းများကို လက်လုပ်ပန်းဟု ခေါ်သည်။ လက်လုပ်ပန်း ဖော်ပုံမှာ တေသားရိုးကို လက်ညှိုးဖြင့် လှိမ့်ယူ၍၊ ကျွဲချိုဖြင့် ဓားမောက်သဏ္ဌာန်ပြုလုပ်ထားသော ‘ဒန်’ ဟုခေါ်သည့် ဓားကို အသုံးပြုကာ ဓားအမြီးဖြင့် တလှည့်၊ ဓားသွားဖြင့် တလှည့် နှိပ်၍ ပန်းဖော်သည်။ ယွန်းအုပ်များတွင် ထိုသို့ လက်လုပ်ပန်းများ ထည့်လေ့ ရှိသည်။ အရုပ်များဖော်မည်၊ မှန်များစီမည်ဆိုလျှင် ကြိုး ခင်းကတည်းက တိုင်းတာ၍ နေရာ သတ်မှတ် ချန်လှပ်ထားရသည်။ မှန်မစီဘဲ ပန်းချည်းသက်သက် ဖော်ထားလျှင် ကြိုးနုခင်းသည်ဟု ခေါ်သည်။

(၄) မှန်စီခြင်း

ဖြတ်ထားပြီး မှန်ချပ်ကလေးများကို ထိပ်တွင် သားရိုးအနည်းငယ် ပါသော တုတ်ကလေးဖြင့် တို့ယူပြီးနောက် ကြိုးခင်းသူ ချန်လှပ်ထားသော နေရာများတွင် သစ်စေးအခံပေါ်၌ ကပ်ပေးရသည်။ ဆစ်တန်းဟု ခေါ်သော မှန်ကလေးများသည် အလျားရှည်၍ အနံတိုသည်။ မှန်ကလေးများဖြင့်



အပွင့် ပြုလုပ်လျှင် ခြယ်သည်ဟု ခေါ်သည်။ အပွင့်ခြယ်ရာ၌ အလယ်တွင် ကျောက်ပြာထည့်လျှင် ဘေးမှ ကျောက်ဖြူဖြင့် ရံပေးရသည်။ ပုလဲ၊ ပလာဖြူ၊ ပြောင်ပြာ၊ မန်းကျည်းရွက်၊ ခြောက်ကွက်တက် စသည်ဖြင့် ကျောက်တုမျိုးစုံရှိသည်။ အစီအခြယ် သမားများသည် အသွေးအရောင် လိုက်လျော့မှု၊ ဆန့်ကျင်မှု၊ တောက်ပမှုတို့ကို နားလည်၍ ပန်းချီမျက်စိ ရှိရန် လိုလေသည်။

(၅) ရွှေချခြင်း

မှန်မစီဘဲ ကြိုးနှုန်းသည့် ယွန်းထည်ဖြစ်လျှင် ကြိုးခင်း ပြီး၍ သုံးလေးရက်အတွင်း ကြိုးဖုံးရည် သုတ်ပေးရသည်။ သို့မှသာ ပန်းများခိုင်မြဲသည်ဟုဆိုသည်။ မှန်စီထည်ဖြစ်လျှင် မှန်ဖုံးရည် သုတ်ရသည်။ သို့မှသာ ရွှေချပြီးသောအခါ မှန်ခွာ ၍လွယ်သည်။ ကြိုးဖုံးရည်၊ မှန်ဖုံးရည်တို့သည် သစ်စေးကို ရေ ရောထားခြင်းဖြစ်သည်။ ထိုအရည်များ သုတ်ပြီးလျှင် တိုက် သွင်း၍ အိပ်အောင်ထားရသည်။ အရောင်ရည်များ ထပ်က လဲလဲသုတ်၍ စိတ်ကြိုက်အရောင်တက်လာသောအခါ နောက် ဆုံးဖြစ်သော ရွှေခံရည်ကို သုတ်ရသည်။ ရွှေခံရည်သည် စံ ကားဝါရောင်ဆေးကို ရေနှေးပျော၍ သစ်စေးနှင့် ရောထား ခြင်း ဖြစ်သည်။ ရွှေခံရည်မသုတ်မီ သစ်စေးသုတ်ပြီးတိုင်း တိုက်သွင်းရသည်။ မြေတိုက်မှထုတ်တိုင်းပန်းများလွတ်သော နေရာ ပြောင်ကွက်လပ်များကို ကျောက်တိုက်ပေးရသည်။ ရွှေခံရည် သုတ်ပြီးလျှင်မူ ကျောက် မတိုက်ရတော့ပေ။

ရွှေခံရည် အိပ်သောအခါ ရွှေချမည့်နေရာလွတ်ဟူသမျှကို ဟင်္သာပြဒါးနှင့်သစ်စေး ရော၍ သုတ်ရသည်။ သစ်စေး၏ သဘာဝမှာ သစ်စေးစစ်လျှင် ကျဲ၍ ရေရောလေ ပျစ်လေ ဖြစ်သည်။ ရွှေချမည့် သစ်စေးမှာ အစေးနည်းရန် ရေရော ထားသဖြင့် အလွန်ပျစ်သည်။ ယင်းကို ဂွမ်းဖြင့် တို့ယူ၍ ရွှေချမည့်နေရာများတွင် သုတ်ပေးရသည်။ ဂွမ်းနှင့် တို့မရ သည့်နေရာများကို ဝက်မွေးစုတ်တံနှင့် ခပ်ပေးရသည်။ ထို နောက် ထိုနေရာများတွင် သစ်စေးပြောင်သွားအောင် ဂွမ်း ဖြင့်ပင် ပွတ်ပေးရသည်။ ယင်းသို့ သစ်စေးကို ဂွမ်းဖြင့် သုတ် ပြန်၍ ပွတ်ခြင်းကို 'အသုတ်အနုတ်' ပြုသည်ဟု ခေါ်သည်။ စင်စစ်အားဖြင့် ရွှေချခြင်းသည် သစ်စေးအငွေ့ကလေးမျှဖြင့် ကပ်နေစေခြင်းဖြစ်ပေသည်။

သစ်စေးသုတ်နုတ်ထားသော နေရာများတွင် ရွှေဆိုင်း ပြားများကို တခုချင်း စီ၍ ကပ်သည်။ ဂွမ်းဖြင့် ဖိပေး သည်။ ရွှေပေါက်သော နေရာများကို ဖာထေးရသည်။ ရွှေ အဆိုင်းလိုက် မဝင်သောသော ပန်းများနေရာတွင် နွားနား မွေးစုတ်ဖြင့် ရွှေကိုတို့ယူရသည်။ ပြီးနောက် ဖြူစင်သောဂွမ်း ဖြင့် ရွှေချထားပြီးသော နေရာများကို ခပ်ဖွဖွပွတ်ပေးခြင်း ဖြင့် နေရာရောင် ဝင်းလက် တောက်ပြောင် စေလေသည်။

ကျိုင်းတုံ ရွှေချယွန်းထည်များ၏ လုပ်နည်း လုပ်ဟန်သည် ထိုအတိုင်းပင် ဖြစ်ပေသည်။

မှန်စီရွှေချရာတွင် အောက်ခံယွန်းထည် သစ်သားထည် များကို အပေါက်အပဲ့၊ အဖုအထစ် မရှိရအောင် ဖာထေးပြု ပြင်ရသည်။ ပြီးလျှင် သစ်စေး၊ သားရိုးနှင့် အခံရည်တို့ကို အထပ်ထပ် သုတ်ပေးခြင်းဖြင့် အောက်ခံ အထည်များကို ပိုးမွှားဖျက်ဆီးခြင်း၊ ရာသီဥတုဒဏ်ခံရခြင်းတို့မှ ကာကွယ်ပေ သည်။ ထို့ကြောင့် မှန်စီရွှေချခြင်းသည် ယွန်းပညာရှင်၊ ပန်း ပုပညာရှင်တို့၏ လက်ရာများကို ကာလရှည်ကြာစွာ ခိုင်ခံ့စေ သည်။ ရွှေရောင် မှန်ရောင် တဝင်းဝင်းဖြင့် တမျိုးတဖုံ ခန့် ညားတင့်တယ် စေလေသည်။

ယွန်းထည် များ၌၎င်း၊ မှန်စီရွှေချထည်များ၌၎င်း ခြူး ပန်း ခြူးနွယ်များ၊ ဘုရင်၊ မိဖုရား၊ မင်းညီမင်းသား အရုပ် များ၊ ဂဠုန် နဂါးအစရှိသော အရုပ်များဖြင့် မြန်မာ့ရိုးရာ ယဉ်ကျေးမှု အနုပညာရပ်များကို ရှုချင်စဖွယ် မွမ်းမံတန် ဆာဆင်ထားသည်။ ထို့ကြောင့်ပင် မြန်မာမှု လိုလားသူတို့ သည် ယွန်းထည်များကို မြတ်နိုး ခံမင်ကြသည်။ ထိုသို့ ယဉ် ကျေးမှု အနုပညာသရုပ်ပြ ယွန်းထည်၊ မှန်စီရွှေချထည် များကား အလွန် လက်ဝင်လှသည်။ အနု စိတ်လှသည်။ လုပ်ငန်းကျယ်ပြန့်လှသည်။ အချိန် ကုန်လှသည်။ ထို့ကြောင့် ထိုလုပ်ငန်းဖြင့် အသက်မွေးဝမ်းကျောင်းသူ ပညာရှင်များ မှာ မသေရုံစား၍ မအားရုံ နေရလင့်ကစား၊ ရိုးရာလုပ်ငန်း ကို မြတ်နိုး တွယ်တာစွာဖြင့် ယခုကဲ့သို့ ထိန်းသိမ်းထား နိုင်သည်မှာ ခြီးကျူးဖွယ်ရာ ဖြစ်ပေသည်။ မြန်မာအစိုး ရသည် ယွန်းလုပ်ငန်းကို တိုးတက်စေ၍ အရှည်တည်တံ့စေရန် ပုဂံမြို့တွင် ယွန်းကျောင်း ဖွင့်လှစ်ထားပြီးလျှင် ယွန်းလုပ်ငန်း ဖြင့် အသက်မွေးကျောင်းလိုသူတို့ကို ထိုကျောင်း၌ တက် ရောက် သင်ကြားခွင့်ပြုလေသည်။

မြန်မာ ရာဇဝင်များ။ ။ ပြည်သူလူထုနှင့် တိုက်ရိုက်ဖြစ် စေ၊ သွယ်ဝိုက်၍ဖြစ်စေ သက်ဆိုင်သည့် အဖြစ်အပျက်တို့ကို သော်၎င်း၊ ပြည်သူ လူထုအား အကျိုးသက်ရောက်စေသော၊ သို့မဟုတ် အကျိုးပျက်စေသော အဖြစ်အပျက်နှင့် ဆောင် ရွက်ချက်တို့ကိုသော်၎င်း၊ ပြည်သူလူထု၏ အတွေးအခေါ် အနေအထိုင်၊ ယဉ်ကျေးမှု စသည်တို့ကို ပြုပြင်ပြောင်းလဲစေ သည့် တီထွင်မှုတို့ကိုသော်၎င်း ကျွန်ုပ်တို့ မကြာခဏကြားရ၊ သိရ၊ မြင်ရ၏။ ထိုအဖြစ်အပျက်နှင့် ဆောင်ရွက်ချက်တို့ သည် နိုင်ငံတွင်းနှင့်သော်၎င်း၊ နိုင်ငံပနှင့်သော်၎င်း ဆက် သွယ်နေသည်ကိုလည်း တွေ့ရ၏။ ထိုသို့သော အရေးအခင်း တို့သည် တခုနောက်တခု ဆက်၍ ဖြစ်ပျက်လျက်ရှိရာ သက် ဆိုင်ရာ နိုင်ငံသားတို့၏ ဖြစ်စဉ်များအဖြစ် တည်ရှိခဲ့လေ သည်။ ကာလ ကြာမြင့်လာသော် ထိုဖြစ်စဉ်တို့သည် သက်



## မြန်မာ ရာဇဝင်များ

ဆိုင်ရာနိုင်ငံ၏သမိုင်းဖြစ်လာလေသည်။ ရှေးအခါကတည်းက မြန်မာနိုင်ငံတွင် ထိုကဲ့သို့သောဖြစ်စဉ်များရှိလာခဲ့သည်သာမက၊ အချိန်ကာလအလျောက် မိမိတို့ အမြင်အတိုင်း မှတ်တမ်း တင်ခဲ့သူများလည်း ရှိလေသည်။ ယင်းသို့အားဖြင့် မြန်မာရာဇဝင်ကျမ်းများ ပေါ်ထွက်လာခဲ့လေသည်။ ထိုရာဇဝင်ကျမ်းများမှာ တိုင်းသူပြည်သားတို့၏ ဖြစ်စဉ်ထက် အုပ်ချုပ်သည့် ဘုရင်တို့နှင့် ယင်းတို့၏ အသိုင်းအဝိုင်းအကြောင်းကိုသာ အဓိကထား၍ ရေးခဲ့သောကျမ်းများ ဖြစ်ကြလေသည်။

မြန်မာ ရာဇဝင် ကျမ်းများသည် မင်းတို့၏ ဖြစ်စဉ်များကိုပင် ဖော်ပြထားသည် ဟု ဆိုရစေကာမူ၊ တရပ် နိုင်ငံမှအပ အခြား အိမ်နီးနားချင်း နိုင်ငံတို့နှင့်စာလျှင် မှတ်တမ်းပြည့်စုံသော ကျမ်းများ ဖြစ်ပေသည်။ ထို့ကြောင့် မြန်မာနိုင်ငံအောက်ပိုင်းတွင် ဝန်ရှင်တော်မင်းကြီးဖြစ်ခဲ့သူ ဆာ အာသာ ဖယ်ယာ၏ မြန်မာရာဇဝင် စာအုပ် (ခရစ် ၁၈၈၃ ခုနှစ်ထုတ်) နိဒါန်း၌ ထိုအချိန်က ရှိခဲ့ပြီးဖြစ်သော မြန်မာတို့၏ အမျိုးသား ရာဇဝင်မှတ်တမ်းများ ပြည့်စုံပုံကို အမွှေးတင် ဖော်ပြ၍ ဟိန္ဒူဘုရင်တို့ အုပ်စိုးသော နိုင်ငံတို့၌ အလားတူ ရာဇဝင်ကျမ်းများကို မတွေ့ရပုံ၊ ယိုးဒယားနိုင်ငံ၏ ရာဇဝင်မှတ်တမ်းတို့မှာ မြန်မာရာဇဝင် မှတ်တမ်းတို့ကဲ့သို့ ပြည့်စုံခြင်း မရှိပုံ၊ အဆက်ဆက် မှတ်တမ်းတင်ခြင်း မရှိပုံတို့ကိုလည်း နှိုင်းရှည့် ဖော်ပြထားလေသည်။

တဖန် ခရစ် ၁၈၈၃ ခုနှစ်ထက် စောလျက် မြန်မာရာဇဝင်ကို အများဆုံး လေ့လာခဲ့သူ ပါမောက္ခ လပ်စင်က “မြန်မာတို့၌ ရှည်လျားလှသော ရာဇဝင်မှတ်တမ်းများ ရှိ၏။ မိမိတို့အတွက်သာမက၊ ရခိုင်၊ ပဲခူး၊ ဇင်းမယ်၊ လဗန်နှင့် အခြား အိမ်နီးချင်း နိုင်ငံတို့၏ ရာဇဝင်များပါ ပါဝင်သည်။ ရေးသားသူတို့သည် မိမိတို့ ရာဇဝင်တွင် ဂုဏ်ယူဖွယ်၊ ခြီးမွမ်းဖွယ် ကောင်းသော ဖြစ်စဉ်များကိုသာမက ဂုဏ်သိမ်ဖွယ် အပြစ်တင်ဖွယ်ကောင်းသော ဖြစ်စဉ်များကိုပါ ဖော်ပြကြသဖြင့် ထိုရာဇဝင် ကျမ်းတို့မှာ အားလုံး ခြုံ၍ကြည့်ပါက မှန်ကန်သည်ဟု ခြီးမွမ်းခြင်းကို ခံထိုက်ပေသည်” ဟူ၍ ခြီးကျူးထောမနာ ပြုထားကြောင်းကိုလည်း ဆာအာသာ ဖယ်ယာ၏ မြန်မာရာဇဝင် နိဒါန်း၌ပင် ဖော်ပြ ထားလေသည်။ (ဖယ်ယာ၊ ဆာ အာသာ — လည်းရှု။)

ထိုမှတ်ချက်တို့သည် အင်္ဂလိပ်-မြန်မာ တတိယစစ်ပွဲ မဖြစ်မီက ရေးသားချက်များဖြစ်သည့် အပြင်၊ ထိုကျမ်းပြုပုဂ္ဂိုလ်တို့သည် ရာဇဝင်ကျမ်း ပေမူ၊ ပုရပိုက်မှုတို့ကို ပြည့်စုံစွာ ရရှိလေ့လာခဲ့ရသူများ ဖြစ်လေသည်။ ထို့ကြောင့် အာရှတိုက် အရှေ့တောင်ပိုင်းတွင် မြန်မာတို့သည် မိမိတို့၏ ရာဇဝင်ကို အပြည့်အစုံဆုံး ရေးသားခဲ့သူများ ဖြစ်သည် ဟု ဆိုနိုင်လေသည်။

ယခုခေတ်တွင် စက်တင် ပုံနှိပ်ပြီးဖြစ်သော မြန်မာ ရာဇဝင်ကျမ်းတို့အနက် ရှေးအကျဆုံးကျမ်းမှာ ရှင် မဟာသီလဝံသ စီရင်၍ မြန်မာသက္ကရာဇ် ၈၆၄ ခုနှစ်တွင် ပြီးစီးသော ရာဇဝင်ကျော် ဖြစ်သည်။

ရာဇဝင်ကျော် အလျင်က ပေါ်ပေါက်ခဲ့သော ရာဇဝင်ကျမ်းများ ရှိသေးကြောင်းကိုလည်း မြန်မာ သက္ကရာဇ် ၁၂၈၄ ခု နှစ်က ပုံနှိပ်ထုတ်ဝေ၍ ဆရာလွန်း (သခင်ကိုယ်တော်မှိုင်း) စီရင်အပ်သော မှန်နန်းရာဇဝင်တော်သစ် ပဌမအုပ် နိဒါန်း၌ -

“ရှေးဖျားမဆွ ရှိနှင့်ပြီးဖြစ်ကြသော ရာဇဝင်နှင့် ဆိုင်ရာအနော်ရထာမင်းစော တိုင်အောင် ဖော်ပြအပ်သော စူဠဝင်ကျမ်း။

ကျန်စစ်သားမင်း၏ ဖွားရင်း သက္ကရာဇ် စသည်များကို ဖော်ပြသည့် ပုဂံမြို့ဖြစ် စေတီယဝံသ ကထာကျမ်း။

ပုဂံ ဇေယျသိမ် နန်းတောင်းများမင်း၏ ဆရာ ပေါင်လောင်ရှင်ကဿပ စီရင်သည့် ဗောဓိဝင် ဋီကာ။

ရှင်ဝဇီရ စီရင်သည့် ရာဇဝင် ပါဌ်။

ငှက်ပစ်တောင် ပထမ ရှင်ဂေါဓာဝရ စီရင်သည့် ရာဇဝံသ ပါဌ်။

ဗြာဟ္မဏပုဏ္ဏား စီရင်သည့် ပုဂံရာဇဝင်ဟောင်း။

အရှင် ဥာဏသည်းခံကြီး စီရင်သည့် တောင်ငူ ရာဇဝင်။

ရှင်မဟာ သီလဝံသ စီရင်၍ သက္ကရာဇ် ၈၆၄ ခုတွင် ပြီးသော ရာဇဝင်ကျော်။

ပြည်မင်းတရား တောင်းပန်၍ မြောက်နန်းကျောင်းဆရာတော်စီရင်သည့် မြောက်နန်းကျောင်း ရာဇဝင်။

ထို့အပြင် သမိုင်းတော်အကျယ်၊ သက္ကရာဇ်ပုံအင်းစောက်မှ စ၍ မြန်မာရာဇဝင် အစောင်စောင် ရှိသည်တွင်” ဟူ၍ ရှေးက ရှိခဲ့သော ရာဇဝင်ကျမ်းတို့၏ အမည်များကို ဖော်ပြ ထားလေသည်။

ထိုရှေးဟောင်း ရာဇဝင်ကျမ်းတို့သည် အကြောင်းအမျိုးမျိုးတို့ကြောင့် တစောင်နှင့်တစောင် မညီညွတ်ဘဲ ကဲ့လဲ့နေသောကြောင့် ညောင်ရမ်းမင်းဆက် တနင်္ဂနွေမင်းလက်ထက် မြန်မာ သက္ကရာဇ် ၁၀၇၆ - ၁၀၉၅ ခုတွင် စဉ့်ကိုင်ရွာနေ သဌေး ဒေဝသေဋ္ဌ နှင့် သဌေးကတော် မဏိဩသတို့၏သား ဦးကုလားသည် ရှိပြီးရာဇဝင် အသီးအသီးတို့ကို ပေါင်းစည်း ပြီးလျှင် မဟာရာဇဝင်ကြီး၊ ရာဇဝင်လတ်နှင့် ရာဇဝင်ချုပ်တို့ကို ပြုစုစီရင်ခဲ့လေသည်။ (ကုလား၊ ဦး - ရှု။)

တဖန် ကုန်းဘောင်ခေတ်သို့ ရောက်သောအခါ ဘိုးတော်ဘုရားလက်ထက်တွင် တွင်းသင်းမင်းကြီး မဟာစည်သူသည် အနယ်နယ်အရပ်ရပ်မှ စုဆောင်းရရှိလာသော ကျောက်စာများနှင့် ညှိနှိုင်း၍ ရာဇဝင်သစ်ကျမ်းတစောင်ကို စီရင်ပြုစု ခဲ့ပြန်လေသည်။



## မြန်မာ ရာဇဝင်များ

ထိုနောက် တဖန် ဘကြီးတော်ဘုရား လက်ထက်သို့ရောက်သောအခါ “လောကမာရ်အောင် စေတီတော် ဒါယကာ တနင်္ဂနွေမင်းလက်ထက် စဉ်ကိုင်သဌေးသား ငကုလား ရေးသည့် ရာဇဝင်ကြီးဟောင်းသည် ကျမ်းဂန်ပါဠိ၊ စာတမ်း၊ စာဟောင်း၊ ကျောက်စာ၊ ရတု၊ ရကန်၊ ချောင်း၊ မော်ကွန်း၊ သမိုင်းများနှင့် မညီမညွတ်သည်ကို သက္ကရာဇ် ၁၁၉၁ ခု၊ နယုန်လဆန်း ၁ ရက်နေ့က စ၍ ရဟန်းပညာရှိ၊ လူပညာရှိ၊ ပုဏ္ဏားပညာရှိတို့ကို စည်းဝေးစေပြီးလျှင်၊ ဘဝရှင် မင်းတရားကြီးကိုယ်တော်တိုင် မှန်နန်းတော်ဦး နန်းမ စနုဆောင်တော်တွင် ကျမ်းဂန်ပါဠိအထွက်အရှိ၊ ကျောက်စာ စာတမ်းစာဟောင်း၊ ရတု၊ ရကန်၊ ချောင်း၊ မော်ကွန်း၊ သမိုင်းများနှင့် ညီညွတ်သုတ်သင်စီရင်တော်မူသည်။ မှန်နန်းတော် မဟာရာဇဝင်တော် ထုပ်ရေ ငါး၊ တွဲရေ သုံးဆဲ့ရှစ်တွဲများကို စီကုံးရေးသား၍၊ သုံးနှစ်ကျော် လေးနှစ်လောက်မှ ပြီးသောဟူ၏။” ဟူ၍ သက္ကရာဇ် ၁၂၂၉ ခုနှစ် တော်သလင်း လဆန်း ၅ ရက်နေ့ကစ၍ မင်းတုန်းမင်း အမိန့်အရ ပညာရှိများ ဆက်လက်ပြုစုသည့် ဒုတိယ မဟာရာဇဝင်တော် စတုတ္ထတွဲတွင် ဖော်ပြထားသည်ကို တွေ့ရလေသည်။

ဘကြီးတော် ဘုရားသည် ထိုမှန်နန်း မဟာရာဇဝင်တော်ကြီးကို ပြုစုရန်အတွက် ပညာရှိတို့ ပါဝင်သော အဖွဲ့အစည်းကို ဖွဲ့စည်းပေးတော်မူ၍ အသီးအသီး တာဝန်ချမှတ်ခဲ့လေသည်။ ရာဇဝင်ကျမ်းပြုစုသည့် အဖွဲ့တွင် (၁) မုံရွေး ဇေတဝန် ဆရာတော်၊ (၂) သော်ကပင် ဆရာတော်၊ (၃) ချည်ပါတောင်ရွာ မြောက်ရွာစား မင်းတိုင်ပင်အမတ်ကြီး မဟာဓမ္မသင်္ကြံ၊ (၄) မြင်းစုဝန်ကြီး ဦးရောက်၊ (၅) သံတော်ဆင့် ဦးချိန်၊ (၆) စာရေးတော်ကြီး ဦးဖျော်၊ (၇) ဘိသိက်တော်ဆက် ပုဏ္ဏား ဇယဒေဝ၊ (၈) ဘိသိက်တော်ဆက် ပုဏ္ဏား ကုမုန္တု၊ (၉) ဗြဲတိုက်သံဆင့် မောင်ရွှေ၊ (၁၀) စာရေးမောင်လူကြီး၊ (၁၁) စာရေး မောင်အောင်သာ၊ (၁၂) အတွင်းဝန် ဆောမြို့စား မင်းကြီး သီရိ မဟာနန္ဒသင်္ကြံ၊ (၁၃) စဉ်ကူးမြို့စား အတွင်းဝန်၊ အသည်ဝန်တို့ဖြစ်သော ရဟန်းပညာရှိ၊ မှူးမတ်ပညာရှိ၊ ပုဏ္ဏားပညာရှိတို့ ပါဝင်ကြလေသည်။

ထိုပညာရှင်အဖွဲ့ ရေးသားသော ရာဇဝင်ကျမ်းတွင် အလောင်း မင်းတရားကြီး နန်းတက်သည်အထိ ဖြစ်သော အပိုင်းကို “မဟာရာဇဝင်တော်ကြီး”၊ သို့မဟုတ် “မှန်နန်း မဟာရာဇဝင်တော်ကြီး”ဟု ခေါ်၍၊ ကုန်းဘောင်ခေတ် အပိုင်းကို “ဒုတိယ မဟာရာဇဝင်တော်ကြီး”၊ သို့မဟုတ် “ကုန်းဘောင်ဆက် မဟာရာဇဝင်တော်ကြီး” ဟု ခေါ်လေသည်။ ထိုပဌမအဖွဲ့ ပြုစုသော မှန်နန်းမဟာရာဇဝင်တော်ကြီးကျမ်းမှာ ဘိုးတော်ဘုရား နတ်ရွာစံပြီးနောက် နှစ်နှစ် (မြန်မာ ၁၁၈၃ ခု၊ ခရစ် ၁၈၂၁ ခု) အထိ ရောက်ခဲ့လေသည်။

ကျန်ရှိသော အပိုင်းကိုမူကား မင်းတုန်း မင်းတရား လက်ထက် ၁၂၂၉ ခုနှစ် (ခရစ် ၁၈၆၇ ခုနှစ်) သို့ ရောက်မှ ဆက်လက်ရေးသားခဲ့လေသည်။ ထိုရာဇဝင်ကျမ်းပြု ဒုတိယ အဖွဲ့တွင် ပါဝင်သော ပညာရှိ လူပုဂ္ဂိုလ်တို့မှာ (၁) ကန္တိအတွင်းဝန် မင်းကြီး မဟာ မင်းခေါင် သင်္ခယာ၊ (၂) အရှင် နန်းမတော် ဗုရားဝန် မိုင်းခိုင်း မြို့စား၊ ပိဋကတ်တော်အုပ် မဟာ သီရိဇေယသု၊ (၃) အိမ်ရှေ့အတွင်းဝန် မဟာ မင်းလှ သင်္ခယာ၊ (၄) စာရေးကြီး မင်းလှဇေယသု၊ (၅) စာရေးတော် ခေါင်း နေမျိုး စည်သူ ရာဇာတို့ ဖြစ်လေသည်။

ဒုတိယမဟာရာဇဝင်တော်ကြီးကို မှန်နန်းတော်ရှေ့ ဇေတဝန်ဆောင်တွင် ရဟန်းပညာရှိ၊ ပုဏ္ဏားပညာရှိ၊ မှူးမတ်ပညာရှိတို့နှင့် ညှိနှိုင်းတိုင်ပင်ပြီးလျှင် အသင့်ယူတ္တိရှိရာ ကျောက်စာ၊ စာတမ်း၊ စာဟောင်း၊ မော်ကွန်း၊ အမိန့်တော် နေ့စဉ်မှတ်တမ်းတို့နှင့် အညီ ဆက်လက် ရေးသားခဲ့လေသည်။ ထိုဒုတိယမဟာရာဇဝင်တော်ကြီးတွင် သက္ကရာဇ် ၁၁၈၃ ခုနှစ် နတ်တော်လ မဇ္ဈိမဒေသ မဟာဗောဓိပင်၊ အထူးထူးသော အတင်တော်၊ အလှူတော်များနှင့် တကွ စေလွှတ်တင်လှူသည့် အခန်းကစ၍၊ သက္ကရာဇ် ၁၂၁၆ ခုနှစ် (ခရစ် ၁၈၅၄ ခု) ဥကင်တော်ဖွင့် အခန်းတိုင် ပဌမထုပ် တွဲရေ ၇။ ဒုတိယထုပ် တွဲရေ ၃။ ၂ စု တွဲရေ ၁၀။ အင်္ဂါ ၂၆ အင်္ဂါကျော်ရှိသည်ဟု ပိဋကတ်သမိုင်းစာတမ်း၌ ဖော်ပြထားလေသည်။

ဤသို့အားဖြင့် မင်းတုန်း မင်းတရားလက်ထက် သက္ကရာဇ် ၁၂၁၆ ခုနှစ် အထိသာ ပြီးလေရာ၊ မင်းရဲသီဟ ဘွဲ့ခံ မြင်းမှူး မင်းသားကြီး၏သား၊ အငြိမ်းရိက္ခာတော်ရ ဝန်ထောက်၊ ကျက်သရေဆောင် ရွှေစလွယ်ရမင်း၊ အမှုထမ်းကောင်း တံဆိပ်ရမင်းဘွဲ့များကိုရရှိသူ ဦးမောင်မောင်တင်သည် အင်္ဂလိပ်အစိုးရမင်းတို့ လက်ထက် အမှုထမ်းရွက်နေစဉ် ၁၂၆၇ ခုနှစ်ကစ၍ စုဆောင်း ရှာဖွေ ဆက်လက်ရေးသားခဲ့၍၊ ၁၂၈၄ ခုနှစ်တွင် အငြိမ်းစားနေထိုင်စဉ် ချဲ့ထွင် ပြင်ဆင် ရေးသားအောင်မြင်သဖြင့် သီပေါမင်း နတ်ရွာစံသည်အထိ ပြီးမြောက်လေသည်။

ပိဋကတ်သမိုင်း စာတမ်း၊ ရာဇဝင် စာရင်းတွင် ငါးဆူ ဒါယကာမင်း အမှားပုံ၊ ဟံသာဝတီပါမင်း အမှားပုံ၊ စလင်း မင်းသားကြီး မောင်အိုနှင့် အကြီးတော် မောင်ရေးတို့ စီရင်သော ရာဇဝံသ ဒီပက၊ စက္ကိန္ဒာဘိ သီရိ သဒ္ဓမ္မဓဇ မဟာဓမ္မရာဇာဓိ ရာဇဂုရု ညောင်ကန်ဆရာတော် ဦးပုတ် စီရင်သော မဇ္ဈိမဒေသ သီဟဠဒီပ မြန်မာရာဇဝင်ချုပ်၊ ဟံသာဝတီ ဆင်ဖြူများရှင် လက်ထက်၊ ဝန်ကြီး ဗညားဒလ စီရင်သော ရာဇာဓိရာဇ်အရေးပုံ၊ အမည်မသိဆရာ စီရင်သော ဟံသာဝတီ ဆင်ဖြူများရှင် အရေးပုံ၊ အလောင်းမင်းတရားကြီး လက်ထက် သံတော်ဆင့် လက်ဝဲ နော်ရထာ စီရင်သော အလောင်းမင်းတရားကြီး အရေးပုံ၊ အလုံမြို့ အထက်တိုက်



မောင်းထောင်ရွာ ဇာတိ၊ တွင်းသင်းတိုက်ဝန်မင်းကြီး မဟာ စည်သူ စီရင်သော အလောင်းမင်းတရားကြီး အရေးပုံ၊ အမည်မသိဆရာ စီရင်သော ဓမ္မစေတီအဋ္ဌပုတ္တိ စာတမ်း၊ မဟာ ပညာကျော် လျှောက်ထုံးနှင့် ရာဇဝင်ချုပ်၊ ဒုတိယ ကြေးနီ ကျောင်းနေ ကျော်အောင်စံထား ဆရာတော် စီရင်သော ဝံသဒီပနီ၊ ညောင်ကန် ဆရာတော် ကဝိန္ဒာဘိ သိရိ သဒ္ဓမ္မ ရာဇာဓိရာဇဂုရု စီရင်သော ဝံသမာလာကျမ်း၊ မုံရွေးဆရာ တော် စီရင်သော သာသနဝံသ ဒီပနီ ကျမ်းနှင့် ရာဇဝင် သံ ပေါက်၊ ပိဋကတ်တိုက်စိုး၊ ချောင်းဦး ဆယ်ရွာစား ရမ္မသိရိ ကျော်ထင် စီရင်သော သာသနဝံသကျမ်း၊ တရားသူကြီး မြင်းခုံတိုင် မြို့စား၊ မင်းကြီး အတုလ မဟာ ဓမ္မိက ရာဇာ စီရင်သော ရာဇဝင် သံပေါက်၊ အတွင်းဝန် နေမျိုး သီဟသူ စီရင်သော အမရပူရမြို့သမိုင်း၊ ရဟန်းတော် ရှင်သဒ္ဓမ္မာ လင်္ကာရ စီရင်သော မဏိရတနာပုံ အစရှိသော ရာဇဝင် ကျမ်းပေါင်း ၄၀ စာရင်းကို ဖော်ပြထားလေသည်။

ခေတ် အပြောင်းအလဲ၊ ယဉ်ကျေးမှု အပြောင်းအလဲ ရှိ လာသည်နှင့် အမျှ ရာဇဝင်ဆိုင်ရာ အယူအဆတို့သည်လည်း ပြောင်းလဲခဲ့လေသည်။ ရှေးအခါက ဘုရင်ကြီးစိုးခဲ့၍ ရာဇ ဝင်မှာ မင်းတို့၏ အကြောင်းကို မှတည် ရေးရသောကြောင့် ရာဇဝံသ အမည်ပေးခဲ့ကြလေသည်။ ယခုခေတ်၌ မူကား ဘုရင်များ၊ နိုင်ငံကို အုပ်စိုးသူများ အကြောင်းထက် နိုင်ငံ တွင်းနေ လူ၏ အကြောင်းကို အဓိက ထား၍ ရေးသား ဖော်ထုတ်ရန် လိုလားလာကြလေသည်။ သို့ဖြစ်၍ ရာဇဝင် ဟူသော ဝေါဟာရအစား နိုင်ငံသမိုင်း၊ လူသမိုင်း စသည် ဖြင့် လွဲပြောင်း ခေါ်လာကြခြင်း ဖြစ်လေသည်။

မြန်မာနိုင်ငံသည် လွတ်လပ်သော ပြည်ထောင်စု ခေတ် သို့ ရောက်လာသောအခါ၌ ခေတ်အလျောက် အမှန်ကန် ဆုံးနှင့် အပြည့်စုံဆုံးဖြစ်သော ပြည်ထောင်စု နိုင်ငံသမိုင်းကို ကျယ်ပြန့် ပြည့်စုံစွာ ရေးသားရန် လိုအပ်သဖြင့် နိုင်ငံတော် အစိုးရသည် ၁၉၅၅ ခုနှစ် ဇန္နဝါရီလ ၂၆ ရက်နေ့တွင် မြန်မာ နိုင်ငံသမိုင်း ကော်မရှင်အဖွဲ့ကို ဖွဲ့စည်းခဲ့လေသည်။ (မြန်မာ နိုင်ငံ သမိုင်းကော်မရှင် — ရှု။) ကွယ်လွန်သူ ပညာမင်း ကြီး စည်သူ ဦးကောင်းကိုလည်း ထိုသမိုင်းကော်မရှင်အဖွဲ့ တွင် ဥက္ကဋ္ဌအဖြစ် ခန့်အပ်လေသည်။ ထိုနောက် ယူနီဗာစီ တီကောလိပ် ကျောင်းအုပ်ဟောင်း ဦးဖေမောင်တင်နှင့် ပါမောက္ခ ဒေါက်တာကျော်သက်တို့က ဥက္ကဋ္ဌအဖြစ် ဆက် လက် ဆောင်ရွက်လျက် ရှိလေသည်။

မြန်မာနိုင်ငံ သမိုင်းကော်မရှင် အဖွဲ့ ဆောင်ရွက်ရမည့် တာဝန်မှာ ရှိပြီးရာဇဝင်၏ အဆက်ကို ဆက်လက် ရေးသား ရန်မဟုတ်ချေ။ လူတို့ အသိဉာဏ်မှီလောက်သည့် ကာလမှ ယနေ့တိုင်ဖြစ်သော မြန်မာနိုင်ငံ၏ သမိုင်း အစစ်အမှန်ကို ရေးသားရန် ဖြစ်လေသည်။ တာဝန်မှာ ကျယ်ပြန့်သဖြင့်

လုပ်ငန်း စေ့စပ် သေချာစွာ ပြီးမြောက်နိုင်ရေးအတွက် ဆပ် ကော်မရှင် ခေါ် ကော်မရှင်အဖွဲ့ခွဲများကို ဖွဲ့စည်းပြီးလျှင် အပြင်ပမှ ပညာရှင်တို့ကို မေတ္တာရပ်ခံ၍ ကော်မရှင် အဖွဲ့ခွဲ များတွင် ပူးပေါင်း ကူညီဆောင်ရွက်မှုကို ရယူလျက် ရှိနေ လေသည်။

ထိုကော်မရှင် အဖွဲ့ခွဲများကို သမိုင်းခေတ်အလိုက် ခွဲခြား သတ်မှတ်ထားရာ၊ အစောဆုံး ကာလမှ ခရစ် ၁၃၀၀ ခုနှစ်ထိ (ကျောက်ခေတ်မှ ပုဂံခေတ် ကုန်သည်အထိ) ကာလကို ကော်မရှင် အဖွဲ့ခွဲ(က)အတွက်၎င်း၊ ၁၃၀၀ ခုနှစ်မှ ၁၇၅၂ ခု နှစ် ကုန်းဘောင်ခေတ် စသည် အထိ ကာလကို ကော် မရှင်အဖွဲ့ခွဲ (ခ) အတွက်၎င်း၊ ၁၇၅၂ ခုနှစ်မှ မြန်မာနိုင်ငံ ပြိုတိသျှ ပဌမနယ်ချဲ့စစ်အထိဖြစ်သော ၁၈၂၄ ခုနှစ်အထိကို ကော်မရှင် အဖွဲ့ခွဲ (ဂ) အတွက်၎င်း၊ ပြိုတိသျှတို့ ကြီးစိုး သောခေတ်ကို ကော်မရှင် အဖွဲ့ခွဲ(ဃ) အတွက်၎င်း အသီး အသီး ခွဲခြား သတ်မှတ်ထားလေသည်။

တဖန် ကော်မရှင် အဖွဲ့ခွဲ (က)ကို အရှေ့တိုင်းနှင့် မြန်မာ နိုင်ငံသမိုင်း အထူးပါမောက္ခ ဒေါက်တာ ဂျီ၊ အိပ်ချ၊ လုစက ၎င်း၊ ကော်မရှင် အဖွဲ့ခွဲ(ခ) ကို ဇေယျကျော်ထင် ဗိုလ်မှူး ဘရှင်က၎င်း၊ ကော်မရှင်အဖွဲ့ခွဲ(ဂ) ကို အရှေ့တိုင်းနှင့် မြန် မာနိုင်ငံ သမိုင်းဌာန ပါမောက္ခ ဒေါက်တာ ကျော်သက်က ၎င်း၊ ကော်မရှင်အဖွဲ့ခွဲ(ဃ)ကို နိုင်ငံသမိုင်းဌာန ပါမောက္ခ ဦးဘညွန့်က၎င်း၊ ကော်မရှင်အဖွဲ့ခွဲ(င)ကို အင်္ဂလိပ်စာ ဌာန ပါမောက္ခ သီရိပျံချီ ဦးမျိုးမင်းက၎င်း သမိုင်းဆိုင်ရာ အထောက်အထား စုဆောင်းမှုနှင့် သုတေသန ပြုမှုတို့ကို ဆောင်ရွက်လျက် ရှိကြလေသည်။ ကော်မရှင် အဖွဲ့ခွဲ(င) သည် မော်ကွန်းထိန်း တာဝန်ကိုလည်း ယူရသည်။

နိုင်ငံသမိုင်းကော်မရှင်အဖွဲ့သည် မြန်မာနိုင်ငံနှင့်စပ်လျဉ်း ၍ ရှေးအကျဆုံးကာလမှ ယခုတိုင် ရေးထိုး၊ ရေးသား ထုတ် ဝေလျက်ရှိသည့် ရခိုင်သမ္မတသော ကျောက်စာ၊ စာအုပ် စာတမ်း၊ မှတ်တမ်း၊ ဓာတ်ပုံ၊ ပန်းချီကား စသည်တို့ကို စု ဆောင်း၍ သုတေသန လုပ်ငန်းအတွက် အားကိုးနိုင်သည့် ပိဋကတ်တိုက်နှင့် မော်ကွန်းတိုက်ကို စတင် တည်မိခဲ့လေ ပြီ။ နိုင်ငံတွင်းနှင့် နိုင်ငံပမှ ပညာရှင် အပေါင်းတို့က ယုံကြည် စိတ်ချစွာ အထောက်အထား ပြုနိုင်မည့် မြန်မာနိုင်ငံသမိုင်း ကျမ်းကြီး ထွက်ပေါ်ရေးအတွက်ကိုလည်း အခြေချမိပြီ ဖြစ် လေသည်။

မြန်မာ ရက်ကန်း ပညာ။ ။လွန်ခဲ့ပြီးသော နှစ်ပေါင်း ၁၀၀၀ ကျော်ခေတ်က ရှေးမြန်မာများ ရက်လုပ်သော အ ထည် အဝတ်များ၏ အကြောင်းကို ဂျီ၊ အီ၊ ဟာဗေး၏ မြန်မာနိုင်ငံသမိုင်းတွင် အောက်ပါအတိုင်း ရေးသား ဖော် ပြထားပေသည်။



# မြန်မာ ရက်ကန်းပညာ

“မြန်မာ ဘုရင်၏ တိုင်းပြည်တွင် တွေ့ရှိရသော အထည် အဝတ်မျိုးကို အခြား အရပ်ဒေသများတွင် မတွေ့ရချေ။ ထိုအထည်သည် အလွန်ပါးလှပ ချောမွတ်သောကြောင့် ယင်းဖြင့် ချုပ်လုပ်ထားသော အင်္ကျီကို လက်ဖွပ်ကင်းထဲသို့ ပင် ထည့်သွင်း နိုင်လေသည်။ ထိုအထည်ကို ဝါဂွမ်းဖြင့် ရက် လုပ်ထား၏။ ကျွန်ုပ်တို့ကိုယ်တိုင် ထိုအထည်မျိုးကို တွေ့ရ ဘူးလေသည်။”

ရှေးအခါကပင် မြန်မာလူမျိုးများသည် နူးညံ့သိမ်မွေ့ ချောမွတ်လှပတင့်တယ်သော အထည်အဝတ်များကို ခေတ် အား လျော်စွာ ဝတ်ဆင်သုံးစွဲလေ့ ရှိကြကြောင်းကို သမိုင်း က ထောက်ခံထား၏။

အိန္ဒိယ နိုင်ငံမှ နှစ်ပေါင်း များစွာက ထိုကဲ့သို့ ထွက်ရှိ သော ခြည်ထည်ချောများကို အနောက် နိုင်ငံများရှိ ပြ တိုက်ကြီးများ၌ ယခုတိုင်တွေ့ရှိနိုင်သောကြောင့် ဟာဗေး၏ မြန်မာနိုင်ငံသမိုင်းတွင် ဖော်ပြသော ရှေးမြန်မာလုပ် ခြည် ထည်ချော၏ အကြောင်းသည် မှန်ကန်သော အကြောင်း ဖြစ်သည်ဟု ယူဆရပေမည်။ ထိုပြင် သိရှိစေသောကမင်း ကြီး၏ လက်ထက်၌ အတိုင်းတိုင်း အပြည်ပြည်တို့တွင် ရှင် တော်မြတ်ဘုရား၏ တရားကို ပျံ့နှံ့စေရန် ရဟန်းတော်များ သည် သာသနာပြုကြစဉ် အခါက နိဗ္ဗာန်သို့ ရောက်ရာ ရောက်ကြောင်း ဖြစ်စေသော လောကုတ္တရာ တရားများနှင့် တွဲဖက်လျက် လူတို့ သုံးဆောင်သည့် ငတ္ထုပစ္စည်း အမျိုးမျိုး လုပ်ကိုင်သော နည်းနာနိဿယများကိုပါ လူအများအား သင် ကြားကြသည် ဟု အိန္ဒိယနိုင်ငံ သမိုင်းများတွင် ဖော်ပြထား လေသည်။


ထိုအကြောင်းများကို ထောက်ရှုခြင်းအားဖြင့် ဝါဂွမ်း စိုက်ပျိုးသော လုပ်ငန်းနှင့် တကွ အထည်ချော ရက်လုပ် သော အတတ်ကို ဗုဒ္ဓသာသနာတော်နှင့် အတူ အိန္ဒိယနိုင်ငံ မှ မြန်မာနိုင်ငံသို့ ရောက်ရှိလာသည် ဟု ယူဆရပေမည်။ ထို ကဲ့သို့ ယဉ်ကျေးမှုများ ဖြစ်ပေါ်လာသည့် အချိန်မှ စ၍ မြန်မာ အိမ်တိုင်း၌လိုပင် ဝါ(ဂွမ်း) ပင်နှင့် အတူ မဲပင်၊ နီ ပါးဆေးပင်၊ သီတင်းပင်များကို စိုက်ပျိုးကြပြီးလျှင်၊ မြန်မာ အိမ်ရှင်မများသည် ဝါကြိတ်ခြင်း၊ ဝါဖန်ခြင်း၊ ဗိုင်းလိပ်ခြင်း၊ ဗိုင်းငင်ခြင်း၊ ဆေးရောင်စုံ ဆိုးခြင်း၊ ရက်ကန်း ရက်ခြင်း စသော အိမ်တွင်းလုပ်ငန်းများကို လုပ်ကိုင်လေ့ ရှိကြပေ သည်။ ထို့ကြောင့် မိန်းမများသည် ရက်ကန်းမတတ်လျှင် အကျိုးနှင့် တူသည်။ ယောက်ျားများသည် ဖာမတတ်လျှင် အကန်းနှင့်တူသည် ဟူသော ရှေးစကားဟောင်း တခုကိုပင် ကြည့်ခြင်းအားဖြင့် ရှေးမြန်မာဘုရင်များသည် လက်မှု လုပ် ငန်းများနှင့် တကွ ယဉ်ကျေးသိမ်မွေ့မှု ဖြစ်စေသော ပညာ သင်ကြားရေးကို ခေတ်အားလျော်စွာ အားပေးခြီးမြှင့်ခဲ့ ကြောင်း ထင်ရှားစွာ သိနိုင်ပေသည်။

လက်မှု လုပ်ငန်းများ တိုးတက်မှုနှင့် စိတ်ယဉ်ကျေးမှု ဖြစ် စေသော စာပေပညာ တတ်ကျွမ်းခြင်းတို့သည် တခုနှင့်တခု အမှီသဟဲ ပြုလေ့ရှိပေသည်။ ထိုအကြောင်းရင်းခံကြီး နှစ် ခုကိုပင် ရှေးဘုရင်များ၏ အားပေးမှုကြောင့် ဝါ (ဂွမ်း) စိုက်ပျိုးခြင်း၊ ဗိုင်းငင်ခြင်းနှင့် အထည်ရက်လုပ်ခြင်း စသော လက်မှု လုပ်ငန်းများသည် အထက်တန်း ကျရောက်ကြသည့် အလျောက် တိုင်းသူ ပြည်သား လူအများ၏ စိတ်နေ စိတ် ထားများသည်လည်း အလွန် နူးညံ့ သိမ်မွေ့ ယဉ်ကျေးကြ သော အခြေအနေသို့ ရောက်ရှိခဲ့ကြသည်။ ထိုအချိန် ထို အခါက မြန်မာတိုင်းလိုပင် သဒ္ဒါ၊ သင်္ဂြိုဟ်၊ နိပါတ်၊ ပျို့ က ဗျာ၊ လင်္ကာ၊ ဗေဒင်စသော စာပေများကို ဆည်းပူးလေ့ ရှိကြပေသည်။

နှစ်ပေါင်း ၇၀၀ ကျော်က စိုးမိုးအုပ်ချုပ်ခဲ့သော ကျစွာ မင်းကြီးသည် ပိဋကတ်သုံးပုံကို အာဂုံဆောင်နိုင်လျက် သာ သနာရေးဆိုင်ရာ ကျမ်းဂန်များကို ရေးသားခဲ့သည့် အပြင်၊ ထိုမင်း၏ သမီးတော် သံပျင်မင်းသမီးသည်လည်း ပိဋကတ် သုံးပုံကို ကောင်းစွာတတ်ကျွမ်းကာ ရဟန်းတော်များကိုပင် လျှင် စာပေပို့ချခဲ့သည်ဟု နိုင်ငံသမိုင်းများတွင် တွေ့ရသည်။ ထိုအကြောင်းများကို ကြည့်ခြင်းအားဖြင့် ရှေးဘုရင်များ သည် ပညာသင်ကြားရေးကို အထူးအားပေးသည်ဟု သိနိုင် သည်။ ထိုကဲ့သို့ စိတ်နေစိတ်ထား ယဉ်ကျေးမှု ဖြစ်စေ သော အထက်တန်းပညာ အခြေခံရှိကြသည့် အလျောက် ယောက်ျားများက လယ်ယာကိုင်ကျွန်းမှုစ၍ လူသုံးပစ္စည်း အမျိုးမျိုးရရှိရန်နှင့် အိမ်ရှင်မများက ဝါကြိတ်ခြင်း၊ ဝါဖန် ခြင်း၊ ဗိုင်းလိပ်ခြင်း၊ ရက်ကန်းရက်ခြင်း၊ ဆေးရောင်စုံ ဆိုး ခြင်း၊ ဆန်ဖွပ်ခြင်း၊ အိမ်ထောင်ထိန်းသိမ်းခြင်း စသော အိမ် တွင်း လုပ်ငန်းများကို လုပ်ကိုင်ကြလေသည်။ ထိုသို့ လုပ်ငန်း အဝဝကို ဆောင်ရွက်နေခိုက်တွင်ပင်လျှင် အနိစ္စ၊ ဒုက္ခ၊ အနတ္တ တည်းဟူသော ဝိပဿနာ တရားများကို ပွားများ လျက် အလုပ် လုပ်လေ့လုပ်ထ ရှိကြပေသည်။ အထည် ရက် လုပ်သော လုပ်ငန်းသည် အာရုံစူးစိုက်၍ မျက်ခြည်မပြတ် လုပ်ရသော လက်မှုလုပ်ငန်း ဖြစ်သဖြင့် သမာဓိတရားကို ရစေရန် အားပေးသော လုပ်ငန်းတခုဟု ဆိုရပေမည်။ တဖန် အလွန်နူးညံ့ ချောမွေ့ သေးငယ်လှသော ခြည်မျှင် အပင် ပေါင်း များစွာတို့ကို တချပြီးတခု ကျနစွာ စီစဉ်စုပေါင်း၍၊ တဖြည်းဖြည်း အထည်အဖြစ်သို့ ရောက်အောင် လုပ်ရသော ကြောင့် လက်ငစ်တတွက်တွင် ကုဋေတသိန်းမျှ တဖွားဖွား ဖြစ်ပျက်လျက်နေသော ရုပ်နာမ်တို့၏ ခယ ဂယ သဘော တရားများကိုပင်လျှင် ထင်မြင်စေနိုင်ရန် အကြောင်းတခု ဖြစ်ပေသည်။

ထိုအချိန် ထိုအခါက ရဟန်း သင်္ဃာတော်များသည်၂၂၇ ပါးသော သိက္ခာပုဒ်များကို ထိန်းသိမ်းလျက် ဆင်းရဲ ချမ်း





လွန်းပျံရက်ကန်းစင်တွင် စံနစ်တကျ ရက်လုပ်နည်းကို နည်းပြဆရာမကိုယ်တိုင် လက်တွေ့ သင်ပြပေးစဉ်

သာ မင်းမျိုးမင်းနွယ် မရွေး လူအများအား ပညာအမျိုးမျိုး သင်ပေးကြ၏။ တိုင်းပြည်ကို စိုးမိုးအုပ်ချုပ်သော ဖင်းစိုးရာဇာ အမှုထမ်း အရာထမ်းများကလည်း အဂတိ လေးပါး လိုက်စားခြင်း မရှိဘဲ မင်းကျင့်တရားဆယ်ပါး၊ နာယကဂုဏ် ခြောက်ပါးတို့ကို ထိပ်ဝယ် ထား၍ တိုင်းပြည်ကို စီမံအုပ်ချုပ်ကြ၏။ တိုင်းသူ ပြည်သားများကလည်း သမ္မဒါတရား၊ ဗြဟ္မစိုရ်တရား၊ ဝိပဿနာ တရားများနှင့် မြဲမြံကြလျက်၊ မိမိတို့ ဆိုင်ရာလူသုံးပစ္စည်းများရရှိရေးအတွက် လုပ်ငန်းဆောင်တာများကို တဦးနှင့်တဦး ညှဉ်းပန်းနှိပ်စက်ကလူ မပြုကြဘဲ ညီညာဖြဖြ မိသားစုကြီးသဖွယ် ဂရုတစိုက် အားကြီးမာန်တက် လုပ်ကိုင်ကြ၏။ ထိုသို့ ကိုယ့်တာဝန် ကိုယ်ထမ်းခြင်းအားဖြင့် ယဉ်ကျေးမှုတွင် အထက်တန်းကျခဲ့သော ရှေးမြန်မာနိုင်ငံကြီးကို တည်ထောင်ခဲ့ကြပေသည်။

ထိုယဉ်ကျေးမှု၏ ယခုတိုင် ထင်ရှားစွာရှိသော သက်သေသာဓကများမှာ ရန်ကုန်မြို့ရှိ ရွှေတိဂုံစေတီတော်ကြီးနှင့် အခြား စေတီတော်များ၊ လှည်းဝင်ရိုးသံ တည်ညံ့(၄,၄၄၆, ၇၃၃) မျှ ရှိသော ပုဂံမြို့၏စေတီပုထိုးများ၊ အမြို့မြို့အရွာရွာတွင် အနှံ့အပြားရှိသော စေတီ ပုထိုး သိမ် ကျောင်း ဇရပ် ရေတွင်း ရေကန်များ ဖြစ်ပေသည်။

ထိုအခါက အိမ်သားတစ်တို့သည် လူသုံးပစ္စည်းများ ရရှိရန် လုပ်ကိုင်အပ်သော လက်မှုလုပ်ငန်းများကို ယောက်ျားမိန်းမ မရွေး လုံ့လဥဿဟ ခိုက်ထုတ်လျက် လုပ်လေ့ လုပ်ထရှိခဲ့ကြသောကြောင့် မိမိတို့၏ စားရေး ဝတ်ရေး နေထိုင်ရေးများအတွက် လုံလောက်ရုံမျှမက လူသုံးပစ္စည်းများမှာ ပိုလျှံကြသဖြင့် ရပ်ဆွေရပ်မျိုး ရဟန်းသင်္ဃာ ဆရာသမားများနှင့် လူကြီး မိဖုတ်အား စေတနာသဒ္ဓါ ဖြူစင် ထက်သန်စွာနှင့် ထောက်ပံ့ သင်္ဂြိုဟ် ပူဇော်သက္ကာရ ပြုကြခြင်းတည်းဟူသော ကောင်းမှုကုသိုလ် ဒါနတို့ကို အစဉ်မပြတ် ပြုလုပ်နိုင်ခဲ့ကြပေသည်။ ထိုမျှမက တိုင်းပြည်ကို စီမံအုပ်ချုပ်မင်းလုပ်သော ရှင်ဘုရင်နှင့်တကွ မင်းမှုထမ်းများကို စရိတ်ထောက်ပံ့ရန် အတွက် အချိုးကျ အခွန်တော်များကိုလည်း ပေးဆောင် နိုင်ခဲ့ကြပေသည်။ ဤနည်းအားဖြင့် ရှေးမြန်မာများသည် ကာယသုခ စိတ္တသုခ ကိုယ်စိတ်နှစ်ဖြာ ချမ်းသာစွာဖြင့် နေထိုင်လာခဲ့ကြရသော အချိန်သည် နှစ်ပေါင်းများစွာ ကြာရှည်ခဲ့ပေသည်။ သို့ဖြစ်ခြင်းကြောင့် ရှေးမြန်မာများ၏ စိတ်နေစိတ်ထား ယဉ်ကျေးမှုများသည် အထက်တန်း ကျသည်နှင့် အညီ ဝါ (ဂွမ်း) စိုက်ပျိုးခြင်း၊ ဗိုင်းငင်ခြင်း၊ ရက်ကန်း ရက်ခြင်း စသည့် လုပ်ငန်းများသည်လည်း



## မြန်မာ ရက်ကန်းပညာ

ရှေးအခါက မြန်မာနိုင်ငံတွင် အထက်တန်း ကျွဲဘူးပေ သည် ဟု ဆိုရပေမည်။

အထည် အဝတ်သည် လူတိုင်းလူတိုင်းတွင် မရှိလျှင် မဖြစ်သော အခြေခံ လူသုံးဝတ္ထုပစ္စည်း သုံးမျိုးအနက် တမျိုး အပါအဝင် ဖြစ်ပေသည်။ ထိုအခြေခံ ဝတ္ထုပစ္စည်း သုံးမျိုးမှာ (၁) အစာအာဟာရများ၊ (၂) အထည် အဝတ်များနှင့် (၃) နေထိုင်ရန် နေအိမ်များ ဖြစ်ပေသည်။ ထိုဝတ္ထုပစ္စည်း သုံးမျိုးကို ရရှိရန်အတွက် လူများသည် အမြဲထာဝစဉ် ရှာဖွေ စိုက်ပျိုး ပြုပြင် လုပ်ကိုင်ကြရပေသည်။

ရှေးအခါက အိမ်သားတစ်စုတို့ နေထိုင်လျက်ရှိသော နေအိမ်များ၏ အနီးပတ်ဝန်းကျင်တွင် အိမ်သားတစ်စုတို့ ကိုယ်တိုင် လုံလောက်၍ စိုက်ပျိုးပြုပြင် လုပ်ကိုင်ကြသောကြောင့် မိမိတို့လိုအပ်သော ဝတ္ထုပစ္စည်း မျိုးစုံတို့ကို ပြည့်စုံ လုံလောက်စွာ ရရှိလေသည်။ အစာ အာဟာရများ ရရှိရန်အတွက် မိမိတို့၏ အိမ်နီးပတ်ဝန်းကျင်တွင် စိုက်ပျိုးကြခြင်း၊ အထည်အဝတ်ကို မိမိတို့၏ အိမ်နီးပတ်ဝန်းကျင်တွင် စိုက်ပျိုး၍ ထားသော ဝါပင်၊ မဲပင်၊ သီတင်းပင်၊ နီပါးဆေးပင် စသည့် အပင်များမှ အသီးအပွင့်တို့ကို အသုံးပြုလျက် ဗိုင်းငင်ခြင်း၊ ရက်ကန်းရက်ခြင်းအားဖြင့် အိမ်တွင်းတွင် ပြုပြင် လုပ်ကိုင်ကြ၏။ နေထိုင်ရန် နေအိမ်များ ဆောက်လုပ်ရန်အတွက် အနီးပတ်ဝန်းကျင်ရှိ သစ်ပင် ဝါးပင်တို့ကို အသုံးပြုလျက် ဆောက်လုပ်ခြင်းအားဖြင့် ကာယသုခ စိတ္တသုခ ကိုယ်စိတ်နှစ်ဖြာ ချမ်းသာစွာ နေထိုင်လေ့ ရှိခဲ့ကြပေသည်။

ဤနည်းအားဖြင့် နေထိုင်ကြစဉ် အခါက လူသုံး ဝတ္ထုပစ္စည်းအတွက် လူအများမှာ ကြောင့်ကြမှု တောင့်တမှု အလွန်နည်းပါးခဲ့ကြသည်။ စားရေး ဝတ်ရေးနှင့် နေထိုင်ရေးများအတွက် လိုအပ်သော ဝတ္ထုပစ္စည်းများမှာ လူတိုင်း၌လုံပင် ပြည့်စုံကြခြင်းကြောင့် ဝတ္ထုပစ္စည်းများကို အကြောင်းပြု၍ လူတစ်စုက သြဇာအာဏာ လွှမ်းမိုးပြီးလျှင် လူအများအား စေခိုင်းလုပ်ကိုင်ခြင်းအားဖြင့် တဦးနှင့်တဦး နိုင်ထက်စီးနင်း ပြုကျင့်မှုများ မရှိခဲ့ကြချေ။

မိမိတို့ ဆိုင်ရာ နေ့စဉ် လုပ်သင့် လုပ်ထိုက်သည့် အလုပ်အကိုင်များကို ကိုယ်ထိလက်ရောက် မလုပ်မကိုင်ဘဲ လူအများလုပ်ကိုင်၍ ဖြစ်ပေါ်လာသော လူသုံးဝတ္ထုပစ္စည်းများကို ခေါင်းပုံဖြတ် အညွန့်ခူး၍စားသော လူဖျင်း သူခိုးသူဝှက် ဓားပြလူဆိုးများလည်း အလွန်နည်းပါးလေသည်။ တဦးနှင့်တဦး ဂုဏ်တုဂုဏ်ပြိုင် လုပ်ကြပြီးလျှင် မနာလိုခံတုံ့မစွရိယ စိတ်များလည်း မရှိခဲ့ကြပေ။

ဘာရေး နာရေးရှိပါက ရပ်ရွာရှိ လူများက ဝိုင်းဝန်းကူညီ ဆောင်ရွက်လေ့ ရှိကြပေသည်။ ဥပုသ်သီတင်းနေ့များ၌ ရွာဦးရှိ ဘုန်းကြီးကျောင်းများ ယောက်ျား မိန်းမ ကလေး လူကြီး မကျန် ဆုံစည်းကြပြီးလျှင် ငါးပါး၊ ရှစ်ပါး၊ ဆယ်ပါး

အစရှိသော သီလတို့ကို ထိန်းသိမ်းလျက် ဓမ္မသဝန ဓမ္မဒေသနာ ဖြစ်ကြစေရန် တရားစကားများကို ဆွေးနွေးလေ့ ရှိကြသည်။

ထို့ပြင် ထူးခြားသော ယဉ်ကျေးမှုတရပ်မှာ မိန်းမများသည် လွတ်လပ်စွာ နေထိုင် လုပ်ကိုင် စားသောက်ကြလျက် ယောက်ျားများနှင့် တန်းတူ လူမှုရေးရာ ကိစ္စအဝဝတို့ကို တညီတညွတ် ဆောင်ရွက်ကြခြင်း ဖြစ်ပေသည်။

ရှေးအခါက လူသုံးပစ္စည်းရရှိရေးအတွက် ယခုခေတ်အခါကဲ့သို့ ဝေးလံသော အရပ်ဒေသများနှင့်သော်၎င်း၊ လူ အမြောက်အမြားနှင့်သော်၎င်း ဆက်သွယ်ရန် မလိုပေ။ ထို့ပြင် ယခုကဲ့သို့ လူသုံး ပစ္စည်းများကို ငွေနှင့် ဝယ်ယူ သုံးစွဲရန်လည်း မလိုပေ။ စုဆောင်းထားသော ငွေနှင့် လူသုံး ဝတ္ထုပစ္စည်းများကို ဝယ်ခြမ်းသိုလှောင်ပြီးလျှင် ဈေးတင်၍ရောင်းချသော အလုပ်မျိုးကိုလည်း လုပ်ရန် မလိုပေ။ ထိုကဲ့သို့ မိမိအိမ်သားတစ်စုတို့ စားရေး ဝတ်ရေး နေထိုင်ရေးအတွက် မိမိအိမ်အတွင်းတွင် ပြည့်စုံစွာရရှိနိုင်ကြပေသောကြောင့် လူသုံးပစ္စည်းအတွက် လူတဦးနှင့်တဦး ဆက်သွယ်ခြင်းများ နည်းပါးသည့် အလျောက် ယခုခေတ် အခါကဲ့သို့ ဝတ္ထု ပစ္စည်းများကို သိုလှောင်ထားပြီးလျှင် ဝတ္ထုပစ္စည်းလိုသူများအား မလုံမလောက် မပြည့်မစုံ ဖြစ်စေခြင်းအားဖြင့် ညှဉ်းပန်းနှိပ်စက်ဘိသကဲ့သို့ မမျှမတမှုများသည်ရှေးအခါကမရှိခဲ့ကြပေ။

ထိုအကြောင်းများကြောင့် လူတဦးနှင့် တဦး ဆက်ဆံကြရာ၌ လောဘ၊ ဒေါသ၊ မောဟ တရားများ ကင်းကွာလျက် မေတ္တာ၊ ကရုဏာ၊ မုဒိတာ တည်းဟူသော တရားများကိုသာ ရှေးရှုပြီးလျှင် တဦးနှင့်တဦး သင်္ဂြိုဟ် ထောက်ပံ့ ကူညီအားပေးနိုင်ကြပေသည်။ ထိုကဲ့သို့ စိတ်နေစိတ်ထား ယဉ်ကျေးသိမ်မွေ့စွာ လူတဦးနှင့်တဦး ပေါင်းသင်းဆက်ဆံနေထိုင်ကြခြင်းကြောင့် ရောဂန္ဓရကပ်၊ သတ္တန္တရကပ်၊ ဒုဗ္ဘိက္ခန္တရကပ် တည်းဟူသော ဒုက္ခဘေးဆိုး အမျိုးမျိုးနှင့် ကင်းလွတ်စွာ နေနိုင်ခဲ့ကြပေသည်။

သို့ရာတွင် ရှေးအထက်ကျော် ကာရီက ခြည်ချော ဗိုင်းငင်၍ ရသော ဝါဂွမ်း အမျိုးအစားသည် မြန်မာနိုင်ငံ၌ ယခုအခါတွင် လုံးဝ တိမ်ကော ပျောက်ကွယ်ခဲ့ပေသည်။ ယခုစိုက်ပျိုး ရရှိသော ဝါဂွမ်းများမှာ ညံ့ဖျင်းသော အမျိုးအစားများဖြစ်၍ ခြည်မျှင်ကြမ်းမျှသာ ဗိုင်းငင်၍ ရလေသည်။ ရှေးရှေးသော အခါက ထွက်ရှိသော ဝါဂွမ်းအကောင်းစားများ တိမ်ကော ပျောက်ပျက်သည်နှင့်အညီ ဗိုင်းငင်ခြင်း၊ ရက်ကန်း ရက်ခြင်း စသော လုပ်ငန်းများသည်လည်း တစထက် တစ ဆုတ်ယုတ်ခဲ့ရာ ယခု မြန်မာနိုင်ငံ၌ ထွက်ရှိသော မြန်မာ လက်ငင်ခြည်နှင့် ရက်လုပ်သည့် အထည်များမှာ အလွန် ထူထဲကြမ်းထမ်း၍ များစွာ အောက်တန်း ကျသော အခြေအနေသို့ ရောက်ရှိ နေပေသည်။ ထို့ပြင် ထူးခြားထင်



## မြန်မာ ရက်ကန်းပညာ

ရှားသော အချက်တချက်မှာ ထိုဝါဂွမ်း စိုက်ပျိုးခြင်း၊ ဗိုင်းငင်ခြင်း၊ ရက်ကန်းရက်ခြင်း စသောလက်မှုပညာများ ဆုတ်ယုတ်သည်နှင့်အညီ ဗြဟ္မစိုရ်တရား၊ သမ္မဒါတရား၊ မင်းကျင့်တရား ဆယ်ပါး၊ နာယကဂုဏ် ခြောက်ပါး စသော တရားများကို အခြေခံထား၍ တည်ထောင်ခဲ့သော ရှေးမြန်မာများ၏ ယဉ်ကျေးမှုများသည်လည်း တစထက်တစ ဆုတ်ယုတ် လာခဲ့လေသည်။

### ခေတ်သစ်ပြောင်းချိန်

၁၇၃၈ ခုနှစ်တွင် အင်္ဂလန်နိုင်ငံရှိ ဗာရီမြို့သား ဖြစ်သော ဂျွန်ကေး ဆိုသူသည် အထည်ရက်လုပ်သော ရက်ကန်း အသစ်အဆန်းကို စထွင်လုပ်ကိုင်သဖြင့် ကမ္ဘာတွင် ခေတ်သစ်ပြောင်းရန် အကြောင်းရင်းခံကြီးတခုဖြစ်ပေါ်လာပေသည်။ ဂျွန်ကေးသည်ပင်လျှင် ခေတ်ဟောင်းကို ကျော်လွန်စေ၍ ခေတ်သစ်ကို စထွင် တည်ထောင်ခဲ့သော ပါရဂူပုဂ္ဂိုလ်ကြီး ဖြစ်ပေသည်ဟု နိုင်ငံသမိုင်း ဆရာကြီးများက ခြီးကျူးထောမနာ ပြုကြလေသည်။ ထိုအချိန်ထိုအခါက ဆိုလျှင် ညောင်ရမ်းခေတ် အကုန်နှင့် အလောင်းမင်းတရား ကုန်းဘောင်ခေတ်အဝင် စပ်ကူးမကူး အချိန် ဖြစ်လေသည်။

ဂျွန်ကေး တီထွင်၍ ဆောက်လုပ်သော ရက်ကန်းစင် မပေါ်မီက ကမ္ဘာတဝန်းလုံးရှိ တိုင်းပြည် အသီးအသီးတို့တွင် အသုံး ပြုနေကြသော ရက်ကန်းစင်တို့မှာ တခုနှင့်တခု မည်မည်ရရ ထူးခြားခြင်း မရှိကြပေ။ ရက်ကန်းစင် အဟောင်း

များဖြင့် ရက်လုပ်ရာတွင် လွန်းကို လက်တဖက်က ကိုင်၍၊ ခြည်မျှင်ကြားတွင် ထိုးသွင်းသော အခါ အခြား လက်တဖက်ဖြင့် ထိုလွန်းကို ဖမ်းရသည်။ ထိုကဲ့သို့ လွန်းကို လက်ဖြင့် ထိုးခြင်း၊ လက်ဖြင့် ဖမ်းခြင်းပြုလုပ်ရသည့်အတွက် ရက်ကန်းရက်ရာ၌ အချိန် အလွန် နှောင့်နှေးလေသည်။ အခြား ချို့ငဲ့သော အချက်တခုမှာ လက်လှမ်းတလှမ်းထက် ကျယ်သော အထည် အနံကြီးကို မရက်လုပ်နိုင်ခြင်း ဖြစ်၏။

ထိုကဲ့သို့ နှောင့်နှေး၊ ကြန့်ကြာသော ရက်ကန်းစင်၏ သဘာဝကို ဂျွန်ကေးသည် နှစ်ပေါင်း များစွာ လက်တွေ့စမ်းသပ်ရှာဖွေခြင်းကြောင့် လွန်းကို လက်ဖြင့် ပစ်ခြင်း၊ ဖမ်းခြင်း မပြုလုပ်ရတော့ဘဲ ခလုတ်ကို ကြိုးနှင့် ဆွဲခြင်းအားဖြင့်သာ ရက်ကန်းကို ရက်၍ရနိုင်သော နည်းသစ်ကို ရရှိခြင်း ဖြစ်ပေသည်။ ထိုနည်းသစ်၏ အကျိုးအာနိသင်မှာ အထည် ရက်လုပ်ရာ၌ ရက်ကန်းအဟောင်းထက် လျင်မြန်ခြင်းနှင့် အနံကြီး အထည်များ ရက်လုပ်နိုင်ခြင်း ဖြစ်ပေသည်။

သို့ရာတွင် ခေတ်ဟောင်း ပျောက်စေ၍ သတ္တဝါ အများအကျိုး ရှိရာရှိကြောင်း ဖြစ်စေတတ်သော နည်းသစ် ဉာဏ်သစ် ခေတ်သစ်များကို စတင် တည်ထောင်သော ထူးချွန်သည့် ပုဂ္ဂိုလ်ကြီးများသည် ထိုအချိန်ထိုအခါက လူသတ္တဝါများ၏ နည်းပါးသောအသိဉာဏ်နှင့် အောက်တန်းကျသော စိတ်အားထက်သန်ခြင်းကြောင့် ခြီးမွမ်းထောမနာ ဩဘာပေးခြင်းများကို မခံကြရဘဲ ညှဉ်းပန်းနှိပ်စက် ဒုက္ခအမျိုးမျိုး ပေးခြင်း များကိုသာ ခံစား ကြရပေသည်။ ဂျွန်ကေး



ရက်ကန်းပညာတွင် အကျိုးဝင်သော ချားပုတ်နည်း (ယာ)၊ ရစ်နည်း (ဝဲ) စသည့် အခြေခံများမှစ၍ ကိုယ်တိုင်ကိုယ်ကျ လက်တွေ့သင်ယူကြစဉ်



# မြန်မာ ရက်ကန်းပညာ

သည်လည်း ထိုဖြစ်တတ်သော လောကသဘာဝကို မလွန်ဆန်နိုင်သဖြင့် မိမိရပ်ရွာရှိ ရက်ကန်းသည်များ၏ ညည်းပန်းနှိပ်စက်ခြင်းများကို ခံရပြီးလျှင် ပြင်သစ်နိုင်ငံသို့ ထွက်ပြေးတိမ်းရှောင် နေထိုင်လျက်နှင့်ပင် သေဆုံးရရှာသည်။

မောပန်း ကြီးစွာ အားထုတ်လုပ်ရသော အလုပ်တခုကို သက်သက်သာသာနှင့် ဖြစ်စေနိုင်သော နည်းသစ်နည်းဆန်းလက်နက်ကရိယာ အသစ်အဆန်းတို့ကို ဘောဂဗေဒ ပညာသဘောအားဖြင့် လူတို့သည် နှစ်ခြိုက်တတ်သော သဘာဝတခု ဖြစ်သည့်အတိုင်း ထိုနည်းသစ်နည်းဆန်းများကို လူတို့သည် အသိဉာဏ် တိုးတက်ခြင်းအလျောက် အနွေးနှင့် အမြန် လိုသလို အသုံးပြုတတ်ကြပေသည်။ ထိုဘောဂဗေဒသဘာဝအရ အင်္ဂလန်နိုင်ငံရှိ ရက်ကန်းသည်တို့သည် လက်တွေ့အားဖြင့် အကျိုးခံစားရကြောင်းကို သိကြရသောအခါ ဂျန်ကေး တီထွင်ခဲ့သော ရက်ကန်းကရိယာ နည်းသစ်ကိုပင်လျှင် အသုံးပြုကြခြင်းအားဖြင့် ရက်ကန်းကရိယာ နည်းဟောင်းများကို စွန့်ပစ်ကြလေသည်။ ထိုရက်ကန်းကို လွန်းပျံ့ရက်ကန်း ဟု ခေါ်တွင်ကြသည်။ ထိုလွန်းပျံ့ ရက်ကန်းကို ယခုအခါ မြန်မာနိုင်ငံတွင် စက်ရက်ကန်းဟူ၍လည်း တမျိုးအားဖြင့် ခေါ်ဝေါ်ကြသေးသည်။

၁၉၄၅-၄၆ ခုနှစ်များက မြန်မာနိုင်ငံရှိ ရက်ကန်းစင် စာရင်းများကို စုဆောင်း ရှာဖွေခြင်းအားဖြင့် သိရှိရသည်မှာ လွန်းပျံ့၊ သို့မဟုတ် စက်ရက်ကန်းများ၏ အရေအတွက်သည် ၂၀,၀၀၀ ခန့်မျှ ဖြစ်၍၊ ဂျန်ကေး တီထွင်သော စက်ရက်ကန်းမျိုးမပေါ်မီ အချိန်က အသုံးပြုခဲ့ကြသော လက်ထိုး လွန်းရက်ကန်းမျိုးများမှာ ယခုထက်တိုင် အရေအတွက်အားဖြင့် ၁၇၀,၀၀၀ ကျော် ရှိကြောင်းကိုသိရသည်။ မြန်မာရက်ကန်းခေတ်သည် ယခုတိုင် အနှစ် ၂၀၀ ကျော်ခန့် နောက်ကျနေသဖြင့် ထိုခေတ်ဟောင်းကို ယခုအချိန်မှစ၍ ပြောင်းရန် အချိန်တန်ပြီ ဟု ဆိုရပေမည်။

သိပ္ပံပညာ ထွန်းကားသော တိုင်းပြည်ကြီးတို့တွင် လျှပ်စစ်ဓာတ်အားဖြင့် မောင်းနှင်သော ခေတ်မှီ စက်ရက်ကန်းမျိုးကို ယခုအခါ၌ အများအပြား အသုံးပြုနေကြပေသည်။ ထိုခေတ်မှီ စက်ရက်ကန်း၏ အကျိုးအာနိသင်မှာ ရက်ကန်းသည် တယောက်သည် စက်ရက်ကန်းစင်ပေါင်း ၄၀ ကျော်ကို ရက်လုပ်နိုင်ပေသည်။ ထိုစက်ရက်ကန်းနှင့် မြန်မာနိုင်ငံတွင် ယခုတိုင် အများအပြား အသုံးပြုလျက် နေသော လက်ထိုးလွန်းရက်ကန်းတို့၏ ခြားနားခြင်းကို ယှဉ်ပြိုင်ကြည့်ပါက ခေတ်မှီ စက်ရက်ကန်းတခုသည် လက်ထိုးလက်ရက်ကန်း ၁၀ စင်ခန့်နှင့် အထည်အထွက်တွင် ညီမျှလေသည်။

ရက်ကန်းသည်များ၏ လုပ်ငန်း တွင်ကျယ်ပုံကို တွက်ကြည့်ပါက ခေတ်မှီ စက်ရက်ကန်းများဖြင့် အထည် ရက်လုပ်သော ရက်ကန်းသည်တယောက်၏ လုပ်ငန်းသည် လက်ထိုး

လွန်း ရက်ကန်းစင်ဖြင့် ရက်လုပ်သော ရက်ကန်းသည် ၄၀၀ တို့၏ လုပ်ငန်းနှင့် ညီမျှလေသည်။ တနည်းအားဖြင့် ဝင်ငွေကို အကြမ်း တွက်ကြည့်လျှင် လက်ထိုး လွန်းရက်ကန်းဖြင့် ရက်လုပ်သော ရက်ကန်းသည်တယောက်သည် တနေ့လျှင် ငွေတကျပ် ဝင်ငွေရှိခဲ့သော် ခေတ်မှီ စက်ရက်ကန်းဖြင့် ရက်လုပ်သော ရက်ကန်းသည် တယောက်၏ တနေ့ဝင်ငွေသည် ငွေလေးရာခန့်ဟု ဆိုရပေမည်။ ထိုကဲ့သို့ ရှေးခေတ်ဟောင်းရက်ကန်းစင်များနှင့် ခေတ်မှီ စက်ရက်ကန်းတို့၏ ကွာခြားမှုကြောင့် ယခုအခါ၌ မြန်မာများ အသုံးပြုရန် အထည်အဝတ်အမျိုးမျိုးတို့ကို ရရှိရန်အတွက် သိပ္ပံပညာထွန်းကားသော တိုင်းပြည်ကြီးများကို အားကိုး၍နေရပေသည်။

သို့ဖြစ်ခြင်းကြောင့် ရက်ကန်းခေတ်သစ်ကို မြန်မာနိုင်ငံတွင် ထူထောင်ရန်အတွက် ရန်ကုန်မြို့အနီး၌ ဆောက်လုပ်ထားသော မြန်မာနိုင်ငံအစိုးရ ခြည်မျှင်နှင့် အထည် စက်ကြီးတွင် ခေတ်မှီ စက်ရက်ကန်းစင် ၄၀၀ နှင့် အထည် ကိုက်ပေါင်း ကိုးသန်းကျော် (၁၉၆၂-၆၃) ထုတ်လုပ်ခဲ့သည်။ တိုင်းရင်းဖြစ်အထည်အလိပ်လုပ်ငန်းတွင် ရွှေ့မှမားမားမတ်မတ် ရပ်တည်နေ၍ ဇင်၊ တို့၊ ဆယ်လျူလာ၊ ဗျူတီကော၊ ပိတ်ညို၊ ပိတ်ချောများကို တစတစ အမျိုးအစားကောင်းသည်ထက် ကောင်းအောင် ကြိုးပမ်းထုတ်လုပ်နေသည်။

## ကျယ်ဝန်းသော မြန်မာ့ ရက်ကန်းပြဿနာ

ဒုတိယကမ္ဘာစစ် မဖြစ်မီ ၁၉၄၀ ပြည့်နှစ် ထွက်ကုန် ဝင်ကုန်စာရင်းအရ အိန္ဒိယ၊ ဂျပန်၊ အင်္ဂလန်နှင့် အခြားနိုင်ငံများမှ မြန်မာနိုင်ငံအတွက် ဝယ်ယူ အသုံးပြုကြရသော အထည်အဝတ်များမှာ အောက်ပါအတိုင်း ဖြစ်ပေသည်။

အမျိုးအစား	တန်ဖိုးငွေ - ကျပ်
၁။ အထည်ကြမ်း	၂၁,၆၃၇,၉၈၅ ကိုက် ၃,၂၅၁,၃၃၁
၂။ ချွတ်ထည်ချော	၅၆,၀၅၁,၆၅၁ ။ ၁၁,၅၄၈,၄၀၄
၃။ ပွင့်ရိုက်အရောင်	
ဆိုးများ	၁၇၈,၄၉၇,၄၂၉ ။ ၃၇,၉၃၁,၈၇၁
၄။ ဝါဂွမ်းခြည်မျှင်	
များ	၂၂,၃၂၈,၄၅၂ ပေါင် ၁၂,၃၃၂,၄၄၃
	ပေါင်း ၆၅,၀၆၄,၀၄၉

ထိုမျှလောက် နှစ်စဉ်နှစ်စဉ် ငွေပေါင်း ခြောက်ကုဋေခွဲပိုးခန့်ရှိသော အထည်အဝတ်များ ခြည်မျှင်များကို နိုင်ငံခြားများမှ ဝယ်ယူ အသုံးပြုရသော အကြောင်းရင်းမှာ မြန်မာနိုင်ငံတွင် အထည် အဝတ်များကို ခေတ်မှီစက်များဖြင့် ထမြောက်အောင်မြင်စွာ ကြိုးစားအားထုတ် လုပ်ကိုင်ခြင်းမပြုကြသေးသောကြောင့် ဖြစ်ပေသည်။



မြန်မာနိုင်ငံတွင် လူဦးရေ ၂၄ သန်းခန့်ရှိသဖြင့် လူတိုင်း လူတိုင်း ခေတ်မှီလူတမ်းစေ့ နေနိုင်ရန်အတွက် လူတယောက် လျှင် တနှစ်အတွက် ပျမ်းမျှအထည်အဝတ်ကိုက် ၃၀ ခန့်၊ သို့မဟုတ် အတောင် ၆၀ ခန့် ရရှိရပေမည်။ အိန္ဒိယနိုင်ငံတွင်လည်း လူတယောက်လျှင် တနှစ်အတွက် အထည် အဝတ်ကိုက် ၃၀ ရရှိစေရန် စီစဉ်လျက် ရှိသည်။ လူဦးရေ ၂၄ သန်းအတွက် တယောက်လျှင် ကိုက် ၃၀ ကျနှင့် တွက်ခဲ့သော် တနှစ်လျှင် အထည်ကိုက်ပေါင်း ၇၂၀,၀၀၀,၀၀၀ (ခုနစ်ဆဲနှစ်ကုဋေ) လိုလေသည်။ ထိုမျှလောက် အထည်များ ထွက်ရှိရန်အတွက် ရစ်ထိုင် ၂၀,၀၀၀ ပါရှိသော ခြည်မျှင်စက်ရုံကြီးပေါင်း ၁၀၀ ကျော်ခန့်နှင့် ခေတ်မှီ စက်ရက်ကန်း ၂၀၀ ပါရှိသော စက်ရုံပေါင်း ၃၀၀ ကျော်ခန့် မြန်မာနိုင်ငံတွင် ရှိရပေမည်။ ဝါဂွမ်းကိုလည်း လုံလောက်စွာ ရရှိရန် မြေကေပေါင်း များစွာတိုးချဲ့၍ စိုက်ပျိုးရပေမည်။ ခြည်မျှင်အချောနှင့် အထည်အချော ဖြစ်စေရန်အတွက် ဝါဂွမ်းမျှင်များ ပိုမိုရှည်လျားလာစေရန် စမ်းသပ်စီမံပြုပြင်၍ ပေးရပေမည်။

ထို့ပြင် အထည်အဝတ် စက်ရုံကြီးပေါင်း ၄၀၀ ကျော်အတွက်၊ မြင်းအကောင် ၃၀၀,၀၀၀ (သုံးသိန်းခန့်) အားရှိသော ရေအားလျှပ်စစ်ဓာတ်အားပေး စက်ရုံကြီးများ တည်ဆောက်ရပေမည်။ ထိုစက်ရုံကြီးများနှင့် တွဲဖက်၍ ခြည်မျှင်စက်နှင့် အထည်စက်အတွက် လိုအပ်သော စက်ကရိယာများ လုပ်သည့် စက်ရုံကြီးများကိုလည်း တည်ဆောက်ရပေမည်။ အထည်အဝတ်များကို အဖြူချွတ်ရန်နှင့် အရောင်အမျိုးမျိုး ဆိုးရန် လိုအပ်သော ဓာတ်ဆေးများ ပြုပြင်လုပ်ကိုင်သည့်ဓာတုဗေဒစက်ရုံကြီးများလည်း အမြောက်အမြား တည်ဆောက် ရပေမည်။ ထို့မြောက်မြားကျယ်ဝန်းလှသော မြန်မာ ရက်ကန်းပြဿနာကို ဖြေရှင်းနိုင်ရန်အတွက် မြန်မာလူငယ်များသည် ခေတ်မှီရက်ကန်းပညာနှင့် သက်ဆိုင်သော စက်ကရိယာနှင့် ဓာတုဗေဒပညာရပ်အမျိုးမျိုးတို့ကို သင်ကြား ဆည်းပူးကြရပေမည်။ ဤသို့ အဖက်ဖက်မှ ပြုပြင်ပေးလျှင် မြန်မာ ရက်ကန်းပညာသည် မုချတိုးတက်ထွန်းကားလာဖွယ်ရာအကြောင်း ရှိပေသည်။ ဦးခင်မောင်

## ပြည်သူအသိပညာပေး လုပ်ငန်းတရပ်

ရုပ်ရှင်လုပ်ငန်းသည် ပြည်သူလူထုကို အသိပညာပေးသော လုပ်ငန်းတရပ် ဖြစ်၏။ အနောက်နိုင်ငံများ၌ ရုပ်ရှင်လုပ်ငန်းပေါ်ပြီးနောက် အနှစ် ၄၀ အကြာတွင်မှ မြန်မာရုပ်ရှင်လုပ်ငန်းကို စတင်ပျိုးထောင်ခဲ့ရသည်။ မြန်မာရုပ်ရှင်လုပ်ငန်း စတင်ပေါ်ပေါက်လာခဲ့သည့် အချိန်မှစ၍ မျက်မှောက်ခေတ်အထိ အဆင့်ဆင့် တိုးတက်ပြောင်းလဲလာပုံကို ဖော်ပြထားသည်။

မြန်မာရုပ်ရှင်။ ။အနောက် နိုင်ငံ များ၌ ရုပ်ရှင်လုပ်ငန်းပေါ်ပေါက် လာပြီးနောက် အနှစ်လေးဆယ်ခန့် အကြာတွင်မှ မြန်မာရုပ်ရှင် လုပ်ငန်းကို စတင် ပျိုးထောင်ခဲ့ရသည်။ မြန်မာရုပ်ရှင် လုပ်ငန်း၏ ဖခင်မှာ လန်ဒန်အတ် ဦးအုန်းမောင် ဖြစ်လေသည်။

ဦးအုန်းမောင်သည် ဓာတ်ပုံရိုက်ကူးသော ပညာကို ဝဂ္ဂစတပ်ထံတွင် သင်ကြားခဲ့ပြီးနောက် ထိုပညာ တတ်မြောက်သောအခါ လခစား အဖြစ် ဒီ၊ အေ၊ အဟူဂျာထံတွင် ကူးပြောင်း လုပ်ကိုင်သည်။ သို့သော် လခစား ဘဝနှင့် မတင်းတိမ်နိုင်ဘဲ ကိုယ့်ဒူး ကိုယ်ချွန် လုပ်လိုသောစိတ် ပေါ်ပေါက်လာသဖြင့် ၁၉၁၅ ခုနှစ်တွင် ရန်ကုန်မြို့ကုန်သည်လမ်းနှင့် ၃၈ လမ်းထောင့်တွင် လန်ဒန်အတ် ဓာတ်ပုံကူးတိုက်ကို ဖွင့်လှစ်ခဲ့သည်။ ဦးအုန်းမောင်၏ ကြိုးစားမှုနှင့် အများနှင့် ဆက်ဆံရာတွင် ကောင်းမွန်မှုတို့ကြောင့် အတက်တန်းစား မြန်မာအမျိုးသား အမျိုးသမီးတို့၏ မြှောက်စားခြင်းကို ခံခဲ့ရလေသည်။ သို့သော်လည်း ဦးအုန်းမောင်သည် ရုပ်သေဓာတ်ပုံများကိုသာ ရိုက်ကူးရသည့် လုပ်ငန်းနှင့် မတင်းတိမ်နိုင်၍

ရုပ်ရှင်ဓာတ်ကား ရိုက်ကူးရန် ၁၉၁၈ ခုနှစ်တွင် စ၍ ကြံစည်အားထုတ်ခဲ့လေသည်။

ထိုသို့ အားထုတ်ခဲ့ရာတွင် ဦးအုန်းမောင်သည် ကံအားလျော်စွာ အီ အမ် ဒီဆူဇာ ဆေးတိုက်မှ သုံးမရ၍ ထိုးထားသော မှန်ဘီလူး(လင်းစ)မပါသည့် ရုပ်ရှင်ကင်မရာတလုံးကို ကျပ်ငွေ တရာပေးကာ ဝယ်ယူ ရရှိခဲ့သည်။ ထိုသို့ ဝယ်ယူပြီးလျှင် ကင်မရာ၌ မရှိသော မှန်ဘီလူးအတွက် စုံစမ်းရှာဖွေရပြန်ရာတွင် ယခုအခါတွင် ဗိုလ်ချုပ်ဈေး ဖြစ်နေသော နေရာ၌ ရှိသည့်ရုပ်ရှင်ရုံများအနက် တရုံဖြစ်သော စီနီမာ ဒီပဲရစ်ရုံပိုင်ရှင်ကို အကြောင်းပြု၍ ရုပ်ရှင်ရိုက် ကင်မရာ မှန်ဘီလူးတခုကို ရရှိခဲ့သဖြင့် သူဝယ်ထားသော ကင်မရာတွင် တပ်ကြည့်ရာ အံ့ကိုက်ဖြစ်နေလေသည်။ ဦးအုန်းမောင်တွင် ရှိသော ကင်မရာသည် ဖလင်ကော်ပြားလိပ် ပေတရာသာ ဝင်လေသည်။

ဦးအုန်းမောင်သည် ထိုကင်မရာဖြင့်ပင် ဗီလတ်သွား မြန်မာကိုယ်စားလှယ်ကြီး ဦးထွန်းရှိန်၏ စာပေနုသတင်းကားကို ပဌမဆုံး စမ်းသပ် ရိုက်ကူးသည်။ ထိုသို့ ရိုက်ကူးသောကားသည် နှစ်ပိုင်းမျှသာ ရှည်သည်။ ထိုကားကို ၁၉၂၀





အောင်မင်္ဂလာ ရုပ်ရှင်မှ ရိုက်ကူးပြသသည့် အောင်ခြင်းရှစ်ပါး ရောင်စုံဇာတ်ကား





မြန်မာရုပ်ရှင် လုပ်ငန်း၏ ဖခင်ကြီး လန်ဒန်အတ် ဦးအုန်းမောင်

ပြည့်နှစ်၌ အင်္ဂလိပ် ရယ်ရှင်ဖွယ်ကား တပိုင်း၊ ကောင်းဘျိုင် ကား ခြောက်ပိုင်းနှင့် တွဲ၍ စီနီမာ ဒီ ပဲရစ်ရုံတွင် ပြသလေ သည်။ ထို့ကြောင့် မြန်မာနိုင်ငံရှိ ပရိသတ် ရွှေမှောက်တွင် ပဌမ တင်ဆက်သော ဦးထွန်းရှိန်၏ ဈာပနသတင်းကား နှစ်ပိုင်းသည် ပဌမ မြန်မာရုပ်ရှင် ဖြစ်သည်ဟု ဆိုရပေမည်။

ဦးအုန်းမောင်၏ လက်စွမ်းကို တွေ့မြင် ရသော အခါ ဇာတ်လမ်းပါသော ဇာတ်ကားများကို ရိုက်ကူးရန် အတွက် အစုစပ် ကုမ္ပဏီ တည်ထောင်၍ အားပေး လာကြသည်။ ပဌမဆုံး တည်ထောင်သော မြန်မာရုပ်ရှင် ကုမ္ပဏီမှာ ဘား မားဖလင်း ဖြစ်၏။ ထိုရုပ်ရှင်ကုမ္ပဏီမှ ပဌမဆုံး ဇာတ်လမ်း နှင့် ဇာတ်ကား ဖြစ်သော “မေတ္တာ နှင့် သူရာ” ကို ရိုက်ကူး ခဲ့၏။

မေတ္တာနှင့် သူရာ ဇာတ်ညွှန်းကို ပညာအလင်း သတင်းစာ အယ်ဒီတာ အဖွဲ့ဝင် ပိုက်ဆံကြီး (ပီမိုးနင်း) က ရေးသည်။ ဇာတ်လိုက် မင်းသားမှာ မြန်မာအဆွေ ကုမ္ပဏီပိုင်ရှင် ဦးဘ ညွန့်၏ ဒုတိယသား ဟိုက်စကူး ကျောင်းသား ကိုညီပု၊ မင်း သမီးမှာ ကြည့်မြင်တိုင်မှ မရီ၊ လူကြမ်းမှာ နာမည်ကျော် ဘောသမား မောင်မောင်ချစ်တို့ ဖြစ်သည်။ ဦးအုန်းမောင် သည် ထိုဇာတ်ကား၏ ဒါရိုက်တာလည်း ဖြစ်၊ ဓာတ်ပုံ ဆရာ လည်း ဖြစ်၍ ဇာတ်ဆောင်သူများ၏ အမှုအရာကို ပညာ

အလင်း သတင်းစာ မန်နေဂျာ ဦးပု (နောင် ဒါရိုက်တာ ဦးတုတ်ကြီး) က သင်ပြပေး၏။ ထိုဇာတ်ကားသည် ၁၀ ပိုင်း မျှ ရှည်ပြီးလျှင် ရုံတင်ပြသရာတွင် အောင်မြင်ခဲ့လေသည်။ ရုပ်ရှင်ပေါ်စ သုံးနှစ် အတွင်းတွင် ဇာတ်ကားများ၏ အမည် များကို အင်္ဂလိပ်အမည်များနှင့် တွဲ၍ ပေးလေ့ ရှိခဲ့ကြသည်။ ပြသရာတွင်လည်း မြန်မာ စာတမ်းကိုသာ မပြဘဲ အင်္ဂလိပ် စာနှင့် တွဲ၍ နှစ်ဘာသာဖြင့် ပူးတွဲပြသခဲ့သည်။ အင်္ဂလိပ် ဘာသာသို့ ပိုက်ဆံကြီး (ပီမိုးနင်း) က ပြန်ဆိုပေးသည်။

ဘားမား ဖလင်း ကုမ္ပဏီမှ ပဌမ ဇာတ်ကားဖြစ်သော မေတ္တာ နှင့် သူရာ အပြီးတွင် ဆက်လက်၍ ရိုက်ကူးသော ရုပ်ရှင်ကားမှာ ကျေးတောသူမနု ဇာတ်ကား ဖြစ်သည်။ နာမည်ကျော် ရုပ်ရှင်မင်းသမီးကြီး ခင်ခင်နုသည် ထိုကားမှ စ၍ ပွဲဦးထွက် ပါဝင်ခဲ့လေသည်။ (ခင်ခင်နု — လည်းရှု။) တတိယ ဇာတ်ကားမှာ “ရွှေပေးလို့ မရ” ဖြစ်သည်။ ထိုဇာတ်ကားတွင် ဦးဆင်၊ ဒေါ်ဌေး၏သား ဦးမောင်မောင် က ဇာတ်လိုက်မင်းသားအဖြစ် ပါဝင်လေသည်။ ထိုခေတ်က လူကုံထံများသည် မြန်မာရုပ်ရှင်ကို အားပေးသည့် အနေဖြင့် အပျော်တမ်း ပါဝင်လေ့ ရှိ၏။ ဦးမောင်မောင်သည် မိတ်ဆွေ များနှင့် စုပေါင်းပြီးလျှင် ဒဂုန်ရုပ်ရှင်ကုမ္ပဏီ ဟု တည်ထောင် ခဲ့သေးသည်။ သို့သော် “တေးဘုံမှာ” ဇာတ်ကားနှင့်ပင် ပျက် သွားခဲ့သည်။

စတုတ္ထ ဇာတ်ကားမှာ “တိမ်တလုံး” ဖြစ်၍ ပဉ္စမ ဇာတ် ကားမှာ “စိတ်အာရုံ” ဖြစ်သည်။ ဆဌ ဇာတ်ကားမှာ “ခင် ခင်မှားတော်ပုံ” ဖြစ်သည်။ ထိုဆဌ ဇာတ်ကားတွင် ဦးအုန်း မောင်သည် သူ၏ ရုပ်ရှင်ပညာစွမ်းကို ပြသခဲ့လေသည်။ ကင်မရာတွင် ကရိယာ မစုံလင်ဘဲနှင့် လူတကိုယ်ကို နှစ်ကိုယ် ခွဲသော ဇာတ်ကားဖြစ်သည်။ ထိုဇာတ်ကားတွင် ဒဂုန်ပ ဦးဘတင်သည် မောင်မောင်တင်နှင့် မောင်မောင်လွင် အမှာ ပူး ညီအစ်ကိုအဖြစ် ပါဝင်ခဲ့လေသည်။ သတ္တမ ဇာတ်ကား မှာ “တသက်လုံး ဖုံးသမျှ ကုန်းတော့မှပေါ်” ဖြစ်သည်။ ထိုကားမှစ၍ နာမည်ကျော် ရုပ်ရှင်မင်းသား မောင်ဘတင့် သည် ခင်ခင်နုနှင့် တွဲဖက် ပါဝင်ခဲ့လေသည်။ သူ၏နာမည် ရင်းမှာ မောင်ကျင်ဖြစ်သည်။ (ဘတင့် — လည်းရှု။)

ထိုနောက်တွင် ဦးအုန်းမောင်သည် အစုစပ် လုပ်ရာတွင် စိတ်ရှုပ်သဖြင့် မခံနိုင်၍ ဘားမားဖလင်းကို ၁၉၂၃ ခုနှစ်တွင် မြန်မာအဆွေလက်သို့ လွှဲပြောင်း ပေးလိုက်လေသည်။ ဦးအုန်းမောင်သည် ရှစ်လမျှ အနားယူပြီးလျှင် လန်ဒန်အတ် ကုမ္ပဏီကို သူတဦးတည်း တည်ထောင်ကာ “ရတနာပုံ” ဇာတ် ကားကို ရိုက်ကူးလေသည်။ ထိုကားတွင် ဘတင့်နှင့် ခင်ခင်နု တို့က မင်းသားနှင့် မင်းသမီးအဖြစ် ပါဝင်ကြ၍ တုတ်ကြီးက ဒါရိုက်တာအဖြစ် ဆောင်ရွက်လေသည်။ ဤကားတွင် ပါဝင် သော ဘတင့်၊ ခင်ခင်နုနှင့် ဒါရိုက်တာ တုတ်ကြီးတို့၏ အကူ



အညီဖြင့် ဇာတ်ကားကောင်း မြောက်မြားစွာကို ရိုက်ကူး ပြသနိုင်သဖြင့် ဦးအုန်းမောင်၏ စီးပွားရေး သည်လည်း ဒီရေတက်သကဲ့သို့ တက်ခဲ့လေသည်။ ထို့ကြောင့်လည်း ရုပ် ရှင်သဌေး ဦးအုန်းမောင် ဟူ၍ပင် အခေါ် ခံခဲ့ရလေသည်။

ဦးအုန်းမောင်၏အောင်မြင်မှုကို တွေ့မြင်ရသဖြင့် ၁၉၂၀- ၂၉ ခုနှစ်များအတွင်း မြန်မာရုပ်ရှင် ကုမ္ပဏီပေါင်း လေးဆယ် ကျော် ပေါ်ပေါက်ခဲ့လေသည်။ ထိုနှစ်များ အတွင်း အသံ တိတ် ရုပ်ရှင်ဇာတ်ကား တနှစ်လျှင် ပျမ်းမျှ ကား ၂၀ မျှရိုက် ကူး ပြသနိုင်ခဲ့၏။ သို့သော် နှစ်ကြာစွာ တည်တံ့ နိုင်သော ကုမ္ပဏီကြီးများမှာ မြန်မာအဆွေ ရုပ်ရှင် ကုမ္ပဏီ(ဘားမား ဖလင်းကုမ္ပဏီကို အမည်ပြောင်းလိုက်သည်။) ဗြိတိသျှ ဘား မားရုပ်ရှင်ကုမ္ပဏီနှင့် ဦးအုန်းမောင်ပိုင် လန်ဒန်အတ်ကုမ္ပဏီ တို့ ဖြစ်သည်။ ထိုကုမ္ပဏီကြီးများမှ လွဲ၍ ကျန်ရုပ်ရှင်ကုမ္ပဏီ များသည် တကားစ နှစ်ကားစ ရိုက်ကူးယင်း တိမ်မြုပ်သွား ကြလေသည်။ စီးပွားပျက်ကပ် နှစ်များအတွင်း ဦးအုန်း မောင် ကြိုးစားငြားသော်လည်း လန်ဒန်အတ် ကုမ္ပဏီလည်း ပျက်သွားရပြန်သည်။ မြန်မာအဆွေ ရုပ်ရှင်ကုမ္ပဏီသည် ၁၉၃၃ ခုနှစ်မှ စ၍ အေဝမ်းရုပ်ရှင်ကုမ္ပဏီဟု အမည်သစ် ပြောင်းလိုက်လေသည်။

ထိုစဉ်အခါက ရုပ်ရှင် လုပ်ငန်းသက် မရင့်သေးသည့် အ လျောက် မြန်မာရုပ်ရှင်ကားများသည်လည်း အဆင့်အတန်း

မမြင့်လှသေးချေ။ ထိုးခန်း ကြိတ်ခန်းများသော စတန်ခေါ် အကြမ်း ဇာတ်ကားမျိုးကို ဗြိတိသျှဘားမား၏ ရွှေသဇင် ဇာတ်ကားမှ စတင်ခဲ့၏။ ခမ်းနားသော သိုက်သမိုင်း ဇာတ် ကားများ၊ ရာဇဝင်သမိုင်း ဇာတ်ကားများ၊ တန်ခိုးလူဒွိပါဒ် ရှင်တို့၏ မြေလျှိုးမိုးပျံခန်းများ ပါသည့် ကင်မရာ လှည့်စား မှုကို အသားပေးသော ဇာတ်ကားများကို မြန်မာရုပ်ရှင် သမိုင်းတလျှောက်လုံး မရိုးနိုင်အောင် ရိုက်ကူး ကြသည်။ ခမ်းခမ်း နားနား ရိုက်ကူးရာ၌ မြန်မာအဆွေ (အေဝမ်း) ကုမ္ပဏီမှာ ထိပ်တန်း ဖြစ်လေသည်။ ထို့ပြင် အပိုင်းရှည် ဇာတ်ကားကြီးများကိုလည်း ရိုက်ကူး ပြသကြ၏။ လန်ဒန် အတ်မှ ရတနာပုံ (၁၉၂၃) နှင့် မြန်မာအဆွေမှ မိုင်းဝေဝေ (၁၉၂၅) ဇာတ်ကားကြီးများသည် အပိုင်းအရှည်ဆုံးဇာတ် ကားများ ဖြစ်သည်။ ထိုမှတစ်ပါး လူဘဝဖြစ်စဉ်နှင့် နီးကပ်စွာ ရိုက်ကူးတင်ပြသော ဇာတ်ကားများလည်းပေါ် ပေါက်ခဲ့၏။

၁၉၂၈ ခုနှစ်တွင် ကာတွန်း ရွှေတလေး အမည်ခံ ဦးဘက လေးသည် “ကြင်စဦး” နှင့် ၁၉၂၉ ခုနှစ်တွင် “ဝေလွင်လွင်” ဇာတ်ကားများကို ကိုယ်တိုင် ခေါင်းဆောင်ကာ ပါဝင် ရိုက်ကူးခဲ့သည်။ ဇာတ်ပေါင်းလျှင် ပျော်ရွှင်စွာ အဆုံးသတ် ခြင်းကိုသာ နှစ်ခြိုက်သော မြန်မာရုပ်ရှင် ပရိသတ်၏ လိုလား ချက်ကိုဆန့်ကျင်ကာ ရိုက်ကူးခဲ့သော်လည်း သဘာဝကျ၍ အ ဆင့် အတန်းမြင့်သဖြင့် အောင်မြင်ကျော်ကြားခဲ့လေသည်။

ဦးဘကလေးသည် မြန်မာအဆွေ ရုပ်ရှင်ကုမ္ပဏီ၏ ပဌမ ဇာတ်ကားဖြစ်သော “တောမြိုင်စွန်းက လွှမ်းအောင်ဖန်” (၁၉၂၁) ဇာတ်ကားတွင် အဖိုးကြီး ဦးရွှေရိုး အဖြစ် ပါဝင်ခဲ့ ရာမှ နာမည်ကျော်လာသည်။ ရုပ်ပြောင်း ရုပ်လွှဲ အလွန် ကောင်း၍ အလွမ်းအသော စွယ်စုံနိုင်သည့် အနုပညာသည် တဦး ဖြစ်သည်။ သို့သော် လူရှင်တော် ဇာတ်လိုက် အဖြစ် ပို၍ လူကြိုက်များသည်။ (ဘကလေး။ ဦး(ရွှေတလေး) — ရှု။) ဟာသဇာတ်ကားများကို ခေါင်းဆောင် ရိုက်ကူးခဲ့ရာ တောသားလေးရွှေရိုးဇာတ်ကားတွင် သရုပ်ဆောင်ပုံမှာဗမာ ချာလီချက်ပလင် ဟုခေါ်လောက်ပေ၏။ ဦးရွှေရိုး အပြင် မြန်မာရုပ်ရှင်လောက၌ ဆားဘထွန်း၊ ထိတ်ပိတ်၊ မှတ်ကြီး၊ ဖူးကြီး၊ စံပ၊ စိုင်တမော့၊ သာဂေါင်၊ ရွှဲကြီး၊ ဖိုးပါကြီး၊ ဖိုးပါလေး၊ ကျွန်တော် ချစ်မောင်၊ ကြယ်နီ၊ ဂျော်လီဆွေ၊ မြင့်ဖေ စသော လူရှင်တော် ဇာတ်လိုက်များ ပေါ်ထွက် ခေတ်စား လာခဲ့၏။

၁၉၃၀ ပြည့်နှစ်မှ ၁၉၄၁ ခုနှစ်အထိ အသံတိတ် ရုပ်ရှင် ဇာတ်ကား တနှစ်လျှင် ပျမ်းမျှ ၃၅ ကားနှင့် အသံထွက်ကား နှစ်ကားမျှ ပြသနိုင်ခဲ့၏။ ထိုနှစ်များအတွင်း အေဝမ်း၊ ဗြိတိ သျှဘားမား၊ ရန်ကုန်ရုပ်ရှင်၊ ပဲရော၊ ရွှေပြည်စိုး၊ သက်နှင်း ဘရာသား၊ မောင်မောင်စိုး ရုပ်ရှင်၊ ရွှေမြင့်မိုရ် စသည်တို့မှ လွဲ၍ အခြား ရုပ်ရှင်ကုမ္ပဏီများ တိမ်မြုပ်သွားကြ၏။



စစ်ကြိုခေတ်က နာမည်ကြီးခဲ့သော ရုပ်ရှင် ဇာတ်လိုက် စုံတွဲ မောင်မောင်အေး နှင့် ခင်ခင်ကြည်





မြန်မာရုပ်ရှင်ကို တိုးတက်အောင် ကြိုးပမ်းခဲ့သူ ဦးညီပု

မြန်မာအဆွေရုပ်ရှင်ကုမ္ပဏီမှ ဒါရိုက်တာဦးညီပုကိုယ်တိုင် ပါဝင်၍ခင်ခင်နုနှင့်တွဲဖက်ရိုက်ကူးခဲ့သော ဆုထူးပန် (၁၉၂၈) ဇာတ်ကားကို ၁၉၃၁ ခုနှစ်တွင် အင်္ဂလန်ပြည်သို့ ပို့ပြီးလျှင် အင်္ဂလိပ် ဘာသာဖြင့် ဇာတ်လမ်းကို ဖော်ပြ၍ ဂီတသံစုံ သွင်းကာ ပြခဲ့ဘူးသည်။ ၁၉၃၇ ခုနှစ်တွင် အေဝမ်းရုပ်ရှင် ကုမ္ပဏီမှ ဇာတ်လိုက် ညွန့်မောင်နှင့် မေမြင့်တို့ ပါဝင်၍ မြန်မာတစ်ဇာတ်ကားဟု ဆိုလောက်သည့် မြိုင်ယံဘွား ဇာတ်ကားကို အိန္ဒိယနိုင်ငံမဒရပ်မြို့သို့တင်ပို့ပြသခဲ့ဘူးသည်။

မြန်မာရုပ်ရှင်သမိုင်း တလျှောက်လုံး၌ သိုက်သမိုင်း ရှေး ဝင်ဇာတ်ကားများ၊ စတန်းကားများကို ရိုက်ကူးပြသခဲ့သော် လည်း တခါတရံ မြန်မာရုပ်ရှင်တွင် အမျိုးသားရေး လှုပ် ရှားမှုများသည် အနည်းငယ် အရိပ်ထင်ခဲ့သည်။ ဗြိတိသျှ ဘားမားမှ ဒါရိုက်တာ ဦးညာဏ၏ ကုမ္ပဏီ ဇာတ်ကားသည် အမျိုးသားစိတ် နိုးကြားရေးကို လှုံ့ဆော် ပေးလေသည်။ ပဲရော့ ရုပ်ရှင်၏ အလံတောင် ဇာတ်ကားတွင် ဂဠုန်သူပုန် အရေး အရိပ်ထင်ခဲ့၏။ ဒုတိယ ကျောင်းသားသပိတ် ခေါင်း ဆောင်တဦး ဖြစ်သူ ကိုနု (ဝန်ကြီးချုပ်ဟောင်း ဦးနု) သည် ကျောင်းသားသပိတ်အရေးကိုဘျှင်ကောက်တားဇာတ်ကား တွင် တင်ပြ ရိုက်ကူးခဲ့သည်။ အေဝမ်းရုပ်ရှင်မှ ဒါရိုက်တာ ကိုတင်မောင်၏ အောင်သပြေ (၁၉၃၇) အသံထွက်ဇာတ် ကားတွင် သီပေါဘုရင် ပါတော်မူခန်းမှာ အမျိုးသားစိတ် ဓာတ် လှုံ့ဆော်ပေးရာကျသည်ဟု ယူဆသဖြင့် ပြသနေဆဲမှာ ပင် မြန်မာပြည်ဘုရင်ခံ၏အမိန့်ဖြင့် အပိတ်ပင်ခံရလေသည်။

ဒါရိုက်တာ ဦးညာဏသည်လည်း ရုပ်ရှင်ပရိသတ် အလို သို့မလိုက်ဘဲ အဆင့်အတန်းမြင့်၍ သဘာဝကျသော ဇာတ် ကားကောင်းများကို ရိုက်ကူး ခဲ့သည်။ တကယ့် ဇာတ် လိုက် များကို အသားမပေးဘဲ ဇာတ်ရံကို ဇာတ်ဆောင်သူအဖြစ် အသားပေး ရိုက်ကူးသော မေမေ ဇာတ်ကားသည်၎င်း၊ လူတိုင်း အော့နွှဲလုံးနာကြသော မင်းသားကြမ်း လှမောင် ကြီးကို အလွမ်းမင်းသားကြီး ဖြစ်စေသော ကုမ္ပဏီဇာတ် ကားသည်၎င်း ထင်ရှားသော သာဓကများ ဖြစ်သည်။

ရုပ်ရှင် လောကတွင် ကာတွန်း ဇာတ်ကားများလည်း ပေါ်ထွက်ခဲ့သည်။ စာရေးဆရာ ဇေနုနှင့် ကာတွန်း ဦးဟိန် စွန်းတို့သည် လာမယ်လာမယ် မကြည်ရဲ့ သီချင်းကို ကာ တွန်းရုပ်ရှင် ရိုက်ကူးခဲ့သည်။ သို့သော် ကာတွန်း ဦးဘဂျမ်း နှင့် ဦးဟိန်စွန်းတို့၏ ကြက်တောင်ကွ ဇာတ်ကားမှာမူ ဇာတ်လမ်း ပါရှိသဖြင့် ပဌမဆုံး ကာတွန်း ဇာတ်ကား ဟု ခေါ်ဆိုရပေမည်။

ပဌမဆုံး မြန်မာ အသံထွက် ဇာတ်ကားမှာ “ငွေပေးလို့ မရ” ဖြစ်သည်။ ထိုကားကို ၁၉၃၂ ခုနှစ်တွင် ပြသခဲ့သည်။ သို့သော် မြန်မာ အသံထွက်ကားပင် ဖြစ်သော်လည်း ထို ကားကို အိန္ဒိယလူမျိုးပိုင် အင်ပီးရီးယယ် ကုမ္ပဏီမှ ဘုံဘိုင်မြို့ တွင် သွားရောက်ရိုက်ကူးသည်။ ဇာတ်လိုက်များ အဖြစ် မောင်မောင်ခင်၊ အေးကို၊ ခင်မေကြီး၊ ခင်မေလေး၊ ယုဒီဗာ စိတိ မြသန်းကြည်၊ (အငြိမ်းမင်းသမီး)တို့ ပါဝင်သည်။ သို့ သော် အသံများ မပီမသ ဖြစ်နေသည်။ ၁၉၃၄ ခုနှစ်တွင် ဗြိတိသျှဘားမား ကုမ္ပဏီမှ ရန်ကုန်မြို့၌ပင် ပဋိကွရားနှင့် ရွှေအိမ်သည်အပိုင်းတို့ ဇာတ်ကားကိုရိုက်ကူးရာ အောင်မြင် ခဲ့သည်။ ထိုဇာတ်ကားတွင် အဆိုအကနိုင် သူ မင်းသားကိုလှ ဖေနှင့် ခင်ခင်ရီတို့ ပါဝင်သည်။ ထိုနောက် ဗြိတိသျှဘားမား မှ ဒါရိုက်တာဦးမောင်ကြီးက ဇာတ်လမ်းပါ အသံထွက်ကား အဖြစ် လောကနိဗ္ဗာန် ဇာတ်ကားကို ဘတင့်နှင့် ခင်ခင်ကြည် တို့ကို ခေါင်းဆောင်စေကာ ရိုက်ကူးခဲ့သည်။

အေဝမ်း ရုပ်ရှင် ကုမ္ပဏီမှ ကိုညီပုနှင့် ကိုတင်ဖေ (ဇာတ် လိုက်မင်းသား မောင်မောင်စိုး) တို့သည် ထိုခေတ်က အရှေ့ နိုင်ငံများတွင် ရုပ်ရှင်လုပ်ငန်း၌ ထိပ်တန်းဖြစ်နေသော ဂျပန် နိုင်ငံသို့ သွားရောက်၍ အသံထွက်ရုပ်ရှင် ပစ္စည်းများ ဝယ်ယူ လေ့လာယင်း ဂျပန်နိုင်ငံ၌ပင် လေးလရာသီ ဂျပန်ပြည် သတင်းကားနှင့် ဇာတ်လမ်းပါရှိသော ဂျပန်ရင်သွေး ဇာတ် ကားများကို ရိုက်ကူးခဲ့၏။ ဂျပန်ရင်သွေး ဇာတ်ကားတွင် ကိုညီပု၊ မောင်မောင်စိုးနှင့် ဂျပန် ဇာတ်လိုက်မင်းသမီး မေစံ တို့ ပါဝင်ကြသည်။

ဒုတိယ ကမ္ဘာစစ် မတိုင်မီခေတ်တွင် မြန်မာရုပ်ရှင်ကြည့် ပရိသတ်တို့ အဆင့်အတန်း တိုးတက်လာသည့် အလျောက် ရံဖန်ရံခါ အသံထွက် ဇာတ်ကားကောင်းများ ပေါ်ပေါက်ခဲ့





မြန်မာရုပ်ရှင် ဇာတ်ကွက်တခု ရိုက်ကူးစဉ်

သည်။ အသံထွက်သောခေတ် ရောက်လာသဖြင့် ဇာတ်လမ်းများမှာ အတီးအမှုတ် အဆိုအကစသော သဘင်ပညာများ တွဲဖက်ပါသော ဇာတ်လမ်းများကို ထွင်ကြရသည်။ လူကြိုက်များသော ဇာတ်ကားများမှာ ဣဋ္ဌာရုံ (မြိတိသျှဘားမား)၊ ဣတ္ထိယ (မြိတိသျှဘားမား)၊ အပျိုစင် (မြိတိသျှဘားမား)၊ ပန်းစေတီ (မြိတိသျှဘားမား)၊ အချစ်ဆုံး (မြိတိသျှဘားမား)၊ သူဇာ (မြိတိသျှဘားမား)၊ ဗိုလ်အောင်ဒင် (မြိတိသျှဘားမား)၊ ချစ်စနိုး (အေဝမ်း)၊ မြားနတ်မောင် (အေဝမ်း)၊ ချစ်အမျှ (အေဝမ်း)၊ ချစ်ရေစင် (အေဝမ်း) စသည်တို့ဖြစ်၏။ မြိတိသျှဘားမားမှ ဒါရိုက်တာရွှေဒုံးဦးဘီအောင်၏ ဗိုလ်အောင်ဒင်ဇာတ်ကားသည် စစ်ကြိုခေတ်၌၎င်း၊ စစ်ပြီးခေတ်၌၎င်း အကြိမ်ကြိမ် အဖန်ဖန် ပြန်၍ပြတိုင်း လူကြိုက်များကာ ဝင်ငွေကောင်းခဲ့လေသည်။

ရုပ်ရှင် ဒါရိုက်တာများ အနက် ဦးအုန်းမောင်၊ ဦးတုတ်ကြီး၊ ဒဂုဏ်ပဦးဘတင်၊ ဆရာခန့်၊ ဦးမောင်ကြီး၊ ဦးတင်နွယ်၊ ဦးဥာဏ၊ ဦးညီပု၊ ဦးလွန်းဖေ၊ ဆရာရွှေ၊ ဦးဘရှင် စသူတို့သည် လက်ဟောင်း နာမည်ကျော် ဒါရိုက်တာကြီးများ ဖြစ်ကြသည်။ ဒုတိယကမ္ဘာ့စစ်ကြိုခေတ်နှင့် စစ်ပြီးခေတ်တွင် ထင်ရှား လာသော ဒါရိုက်တာများမှာ အေဝမ်း ဦးတင်မောင်၊ မြိတိသျှဘားမား ဦးချန်ထွန်း၊ ဦးတင်ယု၊ ရွှေဒုံး

ဦးဘီအောင်၊ ရွှေညာမောင် အမည်ခံ ဦးချင်းစိန်၊ ဦးသုခ၊ ဦးမြမောင်၊ တက္ကသိုလ်ဦးဝင်းဖေ၊ ဦးချစ်ခင်၊ ဦးရွှေဘော်၊ ဦးသာဓု စသူတို့ ဖြစ်ကြလေသည်။

ဇာတ်လိုက် များတွင် ကိုဘတင့်နှင့် ခင်ခင်နုတို့ စုံတွဲ၊ မောင်မောင်အေးနှင့် ခင်ခင်ကြည်တို့ စုံတွဲမှာ ရုပ်ရှင်လောက၌ နှစ်ပေါင်းများစွာ ခေတ်မတီမဘဲ ထင်ရှားခဲ့ကြသည်။ ကိုဘမြင့်နှင့် ခင်မေလေးတို့ စုံတွဲကိုလည်း လူကြိုက်များခဲ့သည်။ ထိုအတူ မြန်မာအဆွေ (အေဝမ်း) ရုပ်ရှင်မှ မောင်မောင်လေး၊ ခင်ခင်အေးတို့သည်လည်း ကျော်ကြားသည့် ရုပ်ရှင်စုံတွဲ ဖြစ်သည်။

ကိုဘချစ်၊ ကိုအေးကိုတို့သည် ကိုဘတင့်နှင့်မရှေးမနှောင်းပေါ်ထွက် နာမည်ရခဲ့သည်။ ကိုဘချစ်သည် စစ်ပြီးခေတ်တွင် ကွယ်လွန်သည်အထိ လူကြီးဇာတ်လိုက်အဖြစ် ရုပ်ရှင်လောကတွင် ခေတ်စားခဲ့သေးသည်။ ကိုအေးကိုသည် အိန္ဒိယနိုင်ငံသို့ သွားရောက်ရိုက်ကူးသော ပဌမဆုံး မြန်မာအသံထွက် ဇာတ်ကားဖြစ်သည့် ငွေပေးလို့ မရတွင် ပါဝင်ခဲ့သည်။

ရုပ်ရှင် မင်းသမီး ခင်ခင်နု၊ ခင်ခင်ကြည်တို့ကဲ့သို့ပင် ထင်ရှားခဲ့သော ရုပ်ရှင်မင်းသမီးများမှာ ခင်မေကြီး၊ ခင်မေလေး၊ ခင်ခင်ဥ၊ ခင်ခင်အေး၊ ခင်မြရင်၊ ခင်ခင်မြင့်တို့ ဖြစ်ကြသည်။ ခင်မေကြီးသည် ဒါရိုက်တာ ရွှေရိုး၏ ကြင်စဦး၊ ဝေလွင်လွင်



စသော ဇာတ်ကားများတွင် ရွှေရိုးနှင့် တွဲဖက် ပါဝင်ခဲ့ရာမှ နာမည် ရလာသည်။ အဝတ်အစား ဆန်းဆန်း ပြားပြား ဝတ်ဆင်ရာ၌ ကျော်ကြားသည်။ ခင်မေလေးသည် ခင်မေကြီး ကဲ့သို့ပင် ပဌမဆုံး မြန်မာအသံထွက် မင်းသမီး ဖြစ်သည်။ မင်းသားချော ကိုဘမြင့်နှင့် တွဲဖက်၍ နာမည်ကျော်ကြား သည်။ ခင်ခင်ဥသည် သိုက်သမိုင်း ဇာတ်ကားများတွင် အလွမ်းမင်းသမီး အဖြစ် ကျော်ကြားသည်။

နောက်ပိုင်း ခေတ်တွင် ကျော်ကြားလာသူများမှာ အေ ဝမ်းမှ ကိုတင်မောင် (ဒါရိုက်တာ မင်းသား)၊ ခင်နှင်းရီ၊ မေရှင်၊ မေမြင့်၊ ဗြိတိသျှဘားမားမှ အဆိုကျော် မင်းသား ခင်မောင်ရင်၊ မေမေဝင်း၊ ခင်ခင်ရီ တို့ ဖြစ်ကြလေသည်။

ဒါရိုက်တာ ဦးတင်နွယ်နှင့် ကိုတင်မောင်တို့ ပူးပေါင်းရိုက် ကူးသော အေဝမ်း ရုပ်ရှင်၏ ချစ်စနိုး (၁၉၃၇) ဇာတ်ကား တွင် ဇာတ်ကောင်များ၏ အမူအရာမှာ သဘာဝ ကျလှ၍ လူကြိုက်အများဆုံး ဇာတ်ကား တကား ဖြစ်ခဲ့၏။ ထိုဇာတ် ကားတွင် ဇာတ်ဆောင် မင်းသမီး ခင်နှင်းရီ၏ ကလေးဆန် ဆန် ဟန်အမူအရာကို ပရိသတ် အသိစွဲကြသည်။ ကိုတင် မောင် ပဌမဆုံးဇာတ်လိုက်အဖြစ် ပါဝင်၍ သဘာဝကျသော အမူအရာကြောင့် ပဌမတန်း ဇာတ်လိုက်ကျော် ဖြစ်လာ သည်။ ထိုနောက် အေဝမ်းရုပ်ရှင်၏ မြားနတ်မောင် ဇာတ် ကားတွင် ကိုတင်မောင်သည် မေရှင်နှင့် တွဲဖက် ပါဝင်ခဲ့ရာ၊ တင်မောင် မေရှင် စုံတွဲသည်လည်း ဖက်ညီ၍ ပရိသတ်အသိစွဲ ရုပ်ရှင်စုံတွဲ ဖြစ်လာခဲ့လေသည်။ မေရှင်သည် တည်တည်ခန့် ခန့်နှင့် သဘာဝကျကျသရုပ်ဆောင်ရာတွင် ပရိသတ်သဘော ကျသည်။ အေဝမ်းရုပ်ရှင်၏ ချစ်အမျှ (၁၉၄၀) ဇာတ်ကား တွင်၎င်း၊ ချစ်ရေစင် (၁၉၄၁) ဇာတ်ကားတွင်၎င်း သူ၏ ဟန်အမူအရာကို အထူးနှစ်ခြိုက်ကြသည်။ သူ၏သီချင်းသံ များကိုလည်း အများကပင် နှစ်သက် စွဲလမ်းကြလေသည်။

ဗြိတိသျှဘားမား၏ ဗိုလ်အောင်ဒင် ( ၁၉၄၁ ) အသံ ထွက် ဇာတ်ကားတွင် အဆိုကျော် ဇာတ်လိုက် ခင်မောင်ရင် ၏ သဘာဝ ကျသော အမူအရာကို ရုပ်ရှင်ပရိသတ်များ အထူး စွဲလမ်း ခဲ့ကြသည်။ ရုပ်ရှင်မင်းသမီး မေမေဝင်းသည် မူလက စတန်ခေါ် အကြမ်းဇာတ်ကားများတွင် ပါဝင်ခဲ့ရာမှ အသံထွက် ဇာတ်ကား များတွင် ပါဝင် လာရသောအခါ ကျော်ကြားလာသည်။ ခင်ခင်ရီသည် ဗြိတိသျှဘားမား၏ ဣတ္ထိယ အသံထွက် ဇာတ်ကားမှ အစပြု၍ နာမည်ကျော် ကြားလာသည်။

စတန်ခေါ် အကြမ်း ဇာတ်ကားများတွင် ကျော်စိုး၊ ကျော်မိုး၊ ကျော်ဟိုး၊ တင်ငွေ၊ တင်ဖေ၊ တင်ဆွေ၊ ကျော် အေး၊ ချစ်ဆွေ၊ ကျော်ညွန့်နှင့် မြမြ(နောက် မေမေဝင်း)၊ ခင်စန်းနှင့် မေသန်းတို့မှာ အခုန်အပျံ အကျော် အလွှားတို့ ဖြင့် နာမည်ကျော်သူများ ဖြစ်ကြလေသည်။

ဒုတိယ ကမ္ဘာစစ်ကြီး အတွင်းက စစ်ရေးကြောင့်၎င်း၊ ဖလင်လိပ်နှင့် ရုပ်ရှင်ကရိယာ ရှားပါးမှုတို့ကြောင့်၎င်း ရုပ်ရှင်ရိုက်ကူးခြင်း လုံးဝ မပြုနိုင်ခဲ့ပေ။ ပြဇာတ်များသာ ခေတ်စားခဲ့သည်။ စစ်ပြီးခေတ်၌ပင် မြန်မာရုပ်ရှင်လုပ်ငန်းကို ရုတ်တရက် ပြန်လည်မထူထောင်နိုင်ခဲ့ချေ။ ၁၉၄၆ ခုနှစ်တွင် စစ်ကျန်ဖလင်များနှင့် အေဝမ်းနှင့် ဗြိတိသျှဘားမား ရုပ်ရှင် ကုမ္ပဏီတို့သည် အသံတိတ်ကားများ ပြန်လည်စတင် ရိုက်ကူး ခဲ့၏။ နောက်တနှစ်တွင် ပဲရော၊ လျှပ်စစ်ရုပ်ရှင်၊ ရန်ကုန် ရုပ်ရှင်၊ ဆွေဗမာ၊ ရွှေမြင့်မိုရ်၊ နယူးဘားမား (အသစ်) စသော ကုမ္ပဏီများပါ အသံတိတ်ကားများ ရိုက်ကူးလာ ကြသည်။

ဒုတိယ ကမ္ဘာစစ်ကြီးအပြီးတွင် ဖက်ဆစ်ဂျပန်ကို တော် လှန်ပြီးစ ဖြစ်၍ လူထု၏ စိတ်ဓာတ်တွင် မတရား လုပ်သူကို တော်လှန်ရန် ထကြွနေသောအခါ ဖြစ်သဖြင့် ဇာတ်ကား များကိုလည်း ခေတ်နှင့် လျော်ညီအောင် ရိုက်ကူး ပြသကြ သည်။ လူယက် တိုက်ခိုက် သတ်ဖြတ်သူတို့ကို သတိရလေ အောင် ဖန်တီးပြသသော ဇာတ်ကားများ ဖြစ်သည်။ ထို အထဲတွင် သစ်ဆန်းရုပ်ရှင်မှ စာရေးဆရာ ဦးသုခ၏ ချစ်အ ဏုမြူ ဇာတ်ကားသည် ထိုးခန်း နှိပ်စက်ခန်းမပါ၊ သဘာဝ ကျ သော အချစ်ဇာတ်ကား ဖြစ်၍ ကားကောင်း တခုဖြစ်သည်။ ဇာတ်မြူးများ ဟူ၍ ရန်ကုန်ရုပ်ရှင်မှ ဖိုးပါကြီးကို အသား ပေးရိုက်ထားသော ဇာတ်ကားများ ထွက်ခဲ့လေသည်။

အေဝမ်း ရုပ်ရှင်နှင့် ဗြိတိသျှ ဘားမား ရုပ်ရှင်ကုမ္ပဏီတို့ သည် အသံထွက်ကားများကို ကြိုးစား ရိုက်ကူး လာသော် လည်း ပစ္စည်းကရိယာ မစုံလင်သောကြောင့် အသံပီသခြင်း၊ ရုပ်ရှင်ကား ကြည်လင် ပြတ်သားခြင်း မရှိလှသေးပေ။ ထို ကြောင့်လည်း စစ်ပြီးခေတ်တွင် မြန်မာရုပ်ရှင်ကားများ အဆင့်အတန်း လျော့ကျသွားသည်ဟု ဆိုနိုင်လေသည်။

စစ်ပြီး ခေတ်တွင် ကျော်ကြား လာသူများမှာ ကိုခင် မောင်၊ ကိုမျိုးချစ်၊ ကိုကျော်ဝင်း၊ ကိုဇေယျ၊ မောင်မောင် တာ၊ ကျော်ဆွေ၊ မြင့်အောင်၊ ဖိုးပါကြီး၊ ထွန်းဝေ၊ ရွှေဘ၊ တင်ညွန့်၊ မြတ်လေး၊ ကောလိပ်ကျင်နေဝင်း၊ ဝင်းဦး၊ ကြည်စိုး၊ ဝင်းညွန့်၊ ညွန့်ဝင်း၊ မောင်ယဉ်ထွေး၊ တင်တင်မူ၊ ကြည်ကြည် ဌေး၊ မေသစ်၊ မြင့်မြင့်ခင်၊ မြင့်မြင့်ဌေး၊ မေလွင်၊ မေရီမြင့်၊ မေမြ၊ ရှယ်လီမြ၊ မေရီမြ၊ ဝါဝါဝင်းရွှေ၊ ခင်ယုမေ၊ သီသီ၊ ခင်သန်းနု၊ စံရှားတင်၊ တင်တင်အေး၊ သင်းသင်းလဲ့၊ မြတ်မွန်၊ စမ်းစမ်းအေး စသူတို့ ဖြစ်ကြသည်။

အငြိမ့်မင်းသမီးများ ဖြစ်ကြသော နွဲ့နွဲ့စန်း၊ အမာစိန်၊ ရွှေမန်းရီ၊ ကျင်ကျင်မြိုင်တို့ ရုပ်ရှင်မင်းသမီး ဖြစ်လာ ကြ သည်။ ရုပ်ရှင်မင်းသား မင်းသမီး ဖြစ်လာကြသော အဆို တော်များမှာ မြင့်မြင့်ရှိန်၊ ဒဂုန်ခင်၊ ဘေဘီနွဲ့၊ ကြည်ရွှင်၊ ခင်ယုမေ၊ သန်းသန်းဆင့်၊ မြကြီး၊ စိန်စိန်၊ မြင့်သီတာ၊ ချိုပြုံး၊



## မြန်မာရုပ်ရှင်



သန်းဖေလေး၊ အကော်ဒီယန် အုန်းကျော်၊ မာသီ၊ မောင်ကြည်တိုး၊ တံတေး သိန်းတန်၊ မျိုးမြင့်လေး၊ ပျဉ်းမနား ကိုမြင့် စသူတို့ဖြစ်ကြလေသည်။

မြန်မာ နိုင်ငံ၌ ၁၆ မီလီမီတာ ဆေးရောင်စုံ ဇာတ်ကား ချစ်သွေးညီ (၁၉၄၇ ခုနှစ်) ကို ရန်ကုန်ရုပ်ရှင်မှ ပဌမဆုံး ရိုက်ကူးပြသခဲ့၏။ ဒါရိုက်တာ ရွှေဘော် ဖြစ်သည်။ ဗြိတိသျှ ဘားမား ရုပ်ရှင်ကုမ္ပဏီမှလည်း ၁၉၅၀ ပြည့်နှစ်တွင် ၁၆ မီလီမီတာ ဆေးရောင်စုံ ဇာတ်ကား မာမရိုန်းကို ဒါရိုက်တာ ဆရာခန့် ရိုက်ကူး ပြသခဲ့၏။

မြန်မာ နိုင်ငံတွင် ၁၉၅၂ ခုနှစ်မှ စတင်၍ ရုပ်ရှင် အကယ်ဒမီ ရွှေစင်ရုပ်ဆုများ ခြီးမြှင့်ခဲ့ရာ၊ ထိုနှစ်တွင် အဝမ်းရုပ်ရှင် မှ ဦးတင်မောင်၏ တင်မောင်၊ ကြည်ကြည်ဌေး၊ သိန်းဇော်၊ မေလွင်တို့ ပါဝင်သော “ချစ်သက်ဝေ” အသံထွက် ဇာတ်ကားက အကယ်ဒမီ ရွှေစင်ရုပ် ပဌမဆု ရရှိခဲ့သည်။ ပဌမဆုံး အမျိုးသား ပညာသည် အကယ်ဒမီ ရွှေတံဆိပ်ဆုကို ဗြိတိသျှ ဘားမား ဒါရိုက်တာ ရွှေဒုံးဘီအောင်၏ မာလာရီ ဇာတ်ကား မှ မင်းသားကျော်ဝင်းက ရရှိသည်။ အမျိုးသမီး ပညာသည် အကယ်ဒမီ ဆုအတွက် ချစ်သက်ဝေမှ မင်းသမီး ကြည်ကြည်ဌေးက ရရှိလေသည်။ ကြည်ကြည်ဌေးသည် မူလက ဇာတ်မင်းသမီး ဖြစ်၍၊ ပြဇာတ်များတွင် ပါဝင်ကပြခဲ့ရာမှ နာမည်ကျော်ကြား လာပြီးလျှင် ချစ်သက်ဝေ အသံထွက်တွင် ပဌမဆုံးအကြိမ် ရုပ်ရှင်မင်းသမီးအဖြစ် ပါဝင်ရိုက်ကူးခဲ့သည်။ ထိုပဌမဆုံး ရိုက်ကူးသော ဇာတ်ကားဖြင့်ပင် အကယ်ဒမီ ရွှေတံဆိပ်ဆုကို ပဌမဆုံးဆုတ်ခူးခဲ့သူဖြစ်၍ ထူးခြားလေသည်။

၁၉၅၂ ခုနှစ်မှ အစပြု၍ အကယ်ဒမီ ရွှေစင်ရုပ်ဆုရ ရုပ်ရှင် ဇာတ်ကားများမှာ ချစ်သက်ဝေ (အဝမ်း-၁၉၅၂)၊ ရတနာပုံ (အဝမ်း-၁၉၅၃)၊ ဖိုးပျံးချို (ရွှေဝယ်သီရိ-၁၉၅၅)၊ ဘဝသံသရာ (မန္တလေးရုပ်ရှင် ပွဲဦးထွက် အသံထွက်ကား-၁၉၅၆) ဒေါက်တာ အောင်ကျော်ဦး (ဗြိတိသျှဘားမား-၁၉၅၇) စွဲတဲ့ မေတ္တာ (မြဇော် ဖလင်း-၁၉၅၇)၊ ချစ်တော့ ချစ်တယ် (စန်းသော်တာ-၁၉၅၉)၊ ရေမြေဆုံးတိုင် (မန္တလေးရုပ်ရှင်-၁၉၆၀)၊ ကိုယ်ပိုင်မေတ္တာ (မန္တလေး ရုပ်ရှင်-၁၉၆၁) တို့ ဖြစ်သည်။ ၁၉၆၃ ခုနှစ်တွင် အကယ်ဒမီ ရွှေစင်ရုပ်ဆုများ ခြီးမြှင့်ခြင်းမရှိဘဲ၊ ၁၉၆၂ ခုနှစ်၊ ၁၉၆၄ ခုနှစ်နှင့် ၁၉၆၅ ခုနှစ်များအတွက် အကယ်ဒမီရွှေစင်ရုပ်ဆုရ ရုပ်ရှင်ဇာတ်ကားများလည်း ထွက်ပေါ်ခြင်း မရှိခဲ့ပေ။

အကယ်ဒမီ ရွှေစင်ရုပ်ဆု ဒါရိုက်တာ ရုပ်ရှင်မင်းသား မင်းသမီးများ၊ ဓာတ်ပုံ ဆရာနှင့် ဇာတ်ရံများမှာ ကျော်ဝင်း (မာလာရီ-၁၉၅၂)၊ ကြည်ကြည်ဌေး (ချစ်သက်ဝေ-၁၉၅၂)၊ ကိုတင်မောင် (ရတနာပုံ-၁၉၅၃)၊ မေမြင့် (ပွဲခါညောင်ရေ-၁၉၅၃)၊ ဇာတ်ဆောင် အမေပု (မေမေ-၁၉၅၄)၊ ဒါရိုက်တာ ဦးသုခ (ဪမိန်းမ-၁၉၅၄)၊ ဒါရိုက်တာ ဦးချင်းစိန် (ကိုယ်ရင်သွေး-၁၉၅၅)၊ ဖိုးပါကြီး (ဖိုးပျံးချို-၁၉၅၅)၊ မေလွင် (ချစ်မမ-၁၉၅၅)၊ ခလေး ဇာတ်လိုက် ဝင်းမာ အထူးဆု (ဖိုးပျံးချို-၁၉၅၅)၊ ဒါရိုက်တာ ဦးသုခ (ဘဝသံသရာ-၁၉၅၆ ဒုတိယအကြိမ် ရရှိသည်။) ဇေယျ (ဘဝသံသရာ-၁၉၅၆)၊ ကြည်ကြည်ဌေး (ချစ်ခွင့် မပိုင်-၁၉၅၆)၊ ဒုတိယအကြိမ် ရရှိသည်။) ဦးချစ်ဖွယ်၊ ဦးချစ် (ဓာတ်ပုံ အကယ်ဒမီဆု၊ ယမ်း



ဗြိတိသျှဘားမား ရုပ်ရှင်ကုမ္ပဏီ တည်ထောင်စက အသုံးပြုခဲ့သော မျှင်ကင်မရာကို ယာနှင့်ဝဲဖက်ဘေးတို့မှ ဖွင့်ပြထားစဉ်



၁၉၀၀-၁၉၅၆)၊ ဒါရိုက်တာရွှေခိုးဦးဘီအောင် (ဒေါက်တာ အောင်ကျော်ဦး- ၁၉၅၇)၊ ထွန်းဝေ (ဗိုလ်မြဒင်-၁၉၅၇) မြင့်မြင့်ခင် (ချစ်ညီမ-၁၉၅၇)၊ ဓာတ်ပုံဦးထွန်းလှိုင် (မြတ်ပန်း ဝတ်ရည် - ၁၉၅၇)၊ ဒါရိုက်တာ ဦးချစ်ခင် (ဖြေလျော့ခွေ ၁၉၅၇)၊ ဦးကျော်သောင်း (ဖြေလျော့ခွေ-၁၉၅၇)၊ မြင့်မြင့်ခင် (ဖြေလျော့ခွေ-၁၉၅၇၊ ဒုတိယ အကြိမ် ရသည်။) ဓာတ်ပုံ ဦးထွန်းမြင့် (စုံတွဲ မေတ္တာ-၁၉၅၇)၊ ဒါရိုက်တာ ဦးသာဓု (ကကြီးရေက-၁၉၅၉)၊ မြတ်မုန် (ကကြီးရေက-၁၉၅၉)၊ ဇာတ်ဆောင် ဒေါ်ခင်ညွန့် (ကကြီးရေက-၁၉၅၉)၊ ထွန်းဝေ (ကကြီးရေက၊ ချစ်တော့ချစ်တယ်၊ ဗိုလ်အောင်နိုင်-၁၉၅၉၊ ဒုတိယ အကြိမ် ရရှိသည်။)၊ ဓာတ်ပုံ ဦးဘကြည် (ဗိုလ် အောင်နိုင်-၁၉၅၉)၊ မောင်သင် (ရေမြေဆုံးတိုင်၊ စိုးပါနဲ့ မေရယ်၊ ချစ်သွေးသစ္စာ-၁၉၆၀)၊ မေသစ် (မေတ္တာရွှေရည်- ၁၉၆၀)၊ ဓာတ်ပုံ ဦးတင်ယု (မေတ္တာရွှေရည်-၁၉၆၀)၊ ဒါရိုက် တာ ဦးသာဓု (အင်္ဂလိပ်သည်-၁၉၆၀၊ ဒုတိယအကြိမ် ရရှိ သည်။) ခင်ယုမေ (ကိုယ်ပိုင် မေတ္တာ-၁၉၆၁)၊ မြတ်လေး (အမုန်း၏ နောက်ဝယ်-၁၉၆၁)၊ ဒါရိုက်တာ တက္ကသိုလ် ဦးဝင်းဖေ (ပြည်တန်တဲကျည်ဆံ-၁၉၆၁)၊ ဓာတ်ပုံ ဦးမောင် ကလေး (ကိုယ်ပိုင်မေတ္တာ-၁၉၆၁)၊ သီသီ (အတွေ့-၁၉၆၂)၊ အမျိုးသားဇာတ်ရုံ ဦးကျောက်လုံး (အတွေ့-၁၉၆၂)၊ အမျိုး သမီး ဇာတ်ရုံ မေန္န (ရွှေရင်သိမ်းသစ်-၁၉၆၂)၊ အမျိုးသမီး ဇာတ်ရုံ မေသစ် (ရင်ဝယ်တသိမ့်သိမ့်-၁၉၆၄)၊ အမျိုးသား ဇာတ်ရုံ ဦးကျောက်လုံး (ရင်ဝယ်တသိမ့်သိမ့်-၁၉၆၄)၊ ဓာတ်ပုံ ဦးဘကြည် (ချိန်းမိလေသော ည - ၁၉၆၄)၊ ဝါဝါဝင်းရွှေ (ချစ်သမီး-၁၉၆၅)၊ အမျိုးသမီး ဇာတ်ရုံ တင်တင်မူ (သဲလွန်စ-၁၉၆၅)၊ အမျိုးသား ဇာတ်ရုံ ဦးကျောက်လုံး (ချစ်သမီး-၁၉၆၅)တို့ ဖြစ်ကြလေသည်။

မြန်မာရုပ်ရှင် လောကတွင် ၁၉၅၆ ခုနှစ်ခန့်မှ အစ ပြု၍ အသံထွက်ကားများ ပျောက်သလောက် ခေတ်ကုန် သွား ၍ အသံထွက်ကားများသာ ရိုက်ကူး လာကြလေသည်။ ၁၉၅၇ ခုနှစ်၌ မင်္ဂလာညွန့်ဖလင်းမှ ဒါရိုက်တာ အေဝမ်း ညွန့်မောင်၏ မင်းစန္ဒဂုတ် ဇာတ်ကားကို ရိဂျင့်ရုံ၌ ပြသရာ တွင် ယင်းကိုယ်တိုင် စမ်းသပ်တီထွင်လိုက်သော မင်္ဂလာဗီးရှင်း မြင်ကွင်းကျယ်တပိုင်း ပူးတွဲပြသလေသည်။ ၁၉၅၇ ခုနှစ်တွင် မန္တလေးရုပ်ရှင်မှ ယင်းတို့ စမ်းသပ်သော ၁၃၂၀ ပြည့်နှစ် သင်္ကြန်၏ ရွှေမန်းရေသဘင်သတင်းကားစိနီမာစကုတ် မြင် ကွင်းကျယ်ကို ရိုက်ကူးပြသသည်။ ထိုနှစ် ဇွန်လ ၂၇ ရက်နေ့မှ စ၍ ရန်ကုန်တွင် ရုံတင်ပြသသော ဆွေဗမာဖလင်း၏ ရွှေတိဂုံ သမိုင်းဇာတ်ကားမှာ ဆွေဗမာ စကုတ် မြင်ကွင်းကျယ် ဖြစ် လေသည်။ ထိုနှစ် ဇူလိုင်လ ၄ ရက်နေ့မှ စတင်၍ ရန်ကုန်မြို့ တွင် ရန်ကုန်ရုပ်ရှင်၏ ၂၅ နှစ်မြောက် ငွေရတုသဘင် အောင် မြင်ချက်ဖြစ်သော ချစ်ခွဲတာအမှန်ပါဘဲ ဆေးရောင်စုံ အသံ

ထွက် ဇာတ်ကားနှင့် အတူ ၁၃၂၀ ပြည့်နှစ် ရန်ကုန်သင်္ကြန် ဆေးရောင်စုံ မြင်ကွင်းကျယ်ကို ပူးတွဲပြသသည်။ ထိုနှစ်တွင် ပင် မင်္ဂလာညွန့်ဖလင်း၏ အိုဘယ်တဏှာ မင်္ဂလာဗီးရှင်း မြင် ကွင်းကျယ် ဇာတ်ကားကို စတင်ပြသခဲ့၏။

၁၉၅၇ ခုနှစ် ဒီဇင်ဘာလမှ စ၍ ရန်ကုန်တွင် ရုံတင်ခဲ့သော မန္တလေးရုပ်ရှင် “ဤလူ့ဘောင်တွင်” ဇာတ်ကားသည် ပဌမ ဆုံး စိနီမာစကုတ် မြင်ကွင်းကျယ် ဖြစ်သည်။ ၁၉၅၉ ခုနှစ် တွင် ရန်ကုန်မြို့တွင် စတင် ရုံတင် ပြသခဲ့သော ရန်ကုန်ရုပ်ရှင် ၏ သစ္စာလွင်ပြင် ဇာတ်ကားသည် ပဌမဆုံး ဆေးရောင်စုံ မြင်ကွင်းကျယ် စိနီမာစကုတ် “ရန်ကုန်စကုတ်” ဖြစ်လေ သည်။ ထိုနောက်တွင် စိနီမာစကုတ် မြင်ကွင်းကျယ် ရိုးရိုး များ၊ ဩဇာလောဘကဲ့သို့ တပိုင်းဆေးရောင်စုံညှပ် မြင် ကွင်းကျယ်များ ရိုက်ကူးလာကြလေသည်။

၁၉၆၂ ခုနှစ် မတ်လ ၂ ရက်နေ့တွင် တော်လှန်ရေးအစိုးရ တက်လာပြီးနောက်၊ ဇူလိုင်လထဲ၌ စုန်းနတ်ကဝေ တစ္ဆေနှင့် လမ်းသူရဲဆန်သော ဇာတ်ကားများ မရိုက်ကူးရန် မေတ္တာရပ် ခံလေသည်။ ရှိပြီးသား စုန်းနတ်ကဝေ တစ္ဆေဇာတ်ကား များကို ဒီဇင်ဘာလ ၃၁ ရက် နောက်ဆုံးထား၍ ပြသခွင့် ပြုပြီးလျှင် ၁၉၆၃ ခုနှစ်၊ ဇန်နဝါရီလ ၁ ရက်နေ့မှ စ၍ ပိတ် လိုက်လေသည်။ ထိုပြင် ရုပ်ရှင် ရိုက်မည့် ဇာတ်လမ်းများကို ရုပ်ရှင် မြှင့်တင်ရေး (ပြည်သူ့ရုပ်ရှင် အုပ်ချုပ်ရေး) သို့ တင် ပြုပြီးလျှင် ခွင့်ပြုချက်ရမှ ရိုက်ခွင့်ပြုလေသည်။ ပြည်သူ့ရုပ်ရှင် (အစိုးရ) ကလည်း ရုပ်ရှင်ဇာတ်ကားများ ရိုက်လေသည်။

မြန်မာ ရုပ်သေး။ ။ရုပ်သေး — ရှု။

မြန်မာလူမျိုး။ ။မျိုးရိုးဗီဇ။ ။မြန်မာလူမျိုးသည် ပြည် ထောင်စု မြန်မာနိုင်ငံ တိုင်းရင်းသားတို့အနက် မြန်မာ အစုဝင် လူမျိုး ဖြစ်သည်။ မြန်မာ အစုမှာ တိဗက်-တရုတ် ဘာသာစကား အနွယ်ကြီး၏ အနွယ်တခု ဖြစ်သော တိဗက်- မြန်မာ အနွယ်ဝင် လူမျိုးစု တစု ဖြစ်သည်။ လူမျိုးဗီဇအား ဖြင့် မြန်မာအစုဝင် လူမျိုးတို့မှာ နက်ကျော၍ သွယ်ဖြောင့် သော ဆံပင်နှင့် ဝါသော၊ သို့မဟုတ် ညိုသော အသား အ ရောင် ရှိသည့် မွန်ဂိုလို့က်များ ဖြစ်ကြသည်။

အနွယ်တူ လူမျိုးစုများ

မြန်မာ အစုဝင် ဘာသာ စကားတို့နှင့် လွန်စွာ နီးစပ်၍ အနွယ်တူ ဖြစ်သော ဘာသာစကားများကို ပြောဆို ကြ သည့် လူမျိုးစုတို့ကို ပြည်ထောင်စု မြန်မာနိုင်ငံ အတွင်း၌ သာမက၊ နယ်နိမိတ်ချင်း ဆက်စပ်နေသော အိမ်နီးချင်း နိုင်ငံတို့၌လည်း တွေ့ရှိရ၏။ ယင်းလူမျိုးစုတို့မှာ (၁) မြန်မာ နိုင်ငံတွင်းနေ သက်၊ ကရင်၊ နာဂ၊ ချင်း၊ ကချင်နှင့် လိုလို



## မြန်မာလူမျိုး

လူမျိုးစု (နာဂ၊ ချင်း၊ ကချင်နှင့် လိုလိုလူမျိုးစုတို့ကို မြန်မာနိုင်ငံ၏ အပြင်ဖက်၌လည်း တွေ့ရသည်။) (သက်လူမျိုး။ ကရင်လူမျိုး။ နာဂ လူမျိုး။ ချင်းလူမျိုး။ ကချင်လူမျိုး — လည်းရှိ။) (၂) မြန်မာနိုင်ငံ၏ အပတ်အကျယ် အများစု နေထိုင်ကြသော တိဗက်နှင့် မစ်ရှမီ လူမျိုးစုများ နှင့် (၃) မြန်မာနိုင်ငံ အပတ်အကျယ် တွေ့ရသော ဗီဒူနှင့် ဆီဖန်လူမျိုးစုတို့ ဖြစ်ကြသည်။ အထက်တန်း ကျသော ယဉ်ကျေးမှုရှိ၍ မြန်မာနိုင်ငံတွင် ထင်ရှားသော ရှေးဦးလက်မှုနှင့် နိုင်ငံကို တည်ထောင်ခဲ့သော ပျူ လူမျိုးသည်လည်း မြန်မာတို့နှင့် လွန်စွာ နီးစပ်သော မြန်မာအစုဝင် လူမျိုးတမျိုး ဖြစ်ပေသည်။ ပျူလူမျိုးတို့သည် ယခုအခါတွင် ရောနှော ကွယ်ပျောက် နေပြီဖြစ်၏။ (ပျူလူမျိုး — ရှိ။)

### မြန်မာအစုဝင် လူမျိုးများ

မြန်မာ့ ဝေါဟာရ အခေါ် အဝေါ် ဖြစ်သော လူမျိုးတရား တစ်ပါးတွင် “သက်နှင့် ရခိုင်၊ နှိုင်းပြိုင် တောင်သူ၊ ပျူ ကမ်းယံ ယော၊ ထားဝယ် နောက်၊ မျိုးသတ္တ” ဟု မြန်မာခုနစ်မျိုး ပါဝင်ကြောင်း အဆိုရှိခဲ့ပေသည်။ အမျိုးတူသည်ကို လိုက်၍ လူမျိုးစုတို့ကို သတ်မှတ် ခဲ့ခြားသည့် ဘာသန္တရသုတေသန နည်းအရ ဆိုလျှင် မြန်မာလူမျိုးဆိုရာ၌ —

- (က) ခေတ် မြန်မာစကားကို ပြောဆိုနေကြသော အများစု ဖြစ်သည့် မြန်မာများ။
- (ခ) မြန်မာ စကားပင် ဖြစ်သော်လည်း ခေတ်ဟောင်း ဝေါဟာရများကို ဆက်လက် သုံးစွဲ၍ အသံအချို့တွင် ခေတ်မြန်မာ စကားနှင့် မတူဘဲ ကွဲပြားခြားနားသည့် အသံကွဲ မြန်မာစကားများကို ပြောဆိုကြသော လူမျိုးများ နှင့်
- (ဂ) ရှေးပဝေဏီက မြန်မာ အစုဝင် အခြားလူမျိုးတို့နှင့် အတူတကွ နေခဲ့ကြ၍ ရွှေ့ပြောင်းလာကြရာ လမ်းခရီးတွင် ဝေးလံစွာ ကျန်နေရစ်ခဲ့သော ရှေးဦး မြန်မာ စကားများကို ပြောဆိုကြသော လူမျိုးများ ဟူ၍ သုံးမျိုးသုံးစား ရှိပေသည်။

### အသံကွဲ မြန်မာစကား ပြောသူများ

အသံကွဲ မြန်မာစကားများကို ပြောဆိုကြသူ တို့တွင် စစ်တွေ ခရိုင်ရှိ ရခိုင်များ၊ ရမ်းဗြဲခရိုင်ရှိ ရမ်းဗြဲသားများ၊ ကုလားတန် မြစ်ဝှမ်းတွင် နေကြသည့် ချောင်းသားများ၊ ထားဝယ် ခရိုင်တွင် တွေ့ရသော ထားဝယ်သားများ၊ မြိတ်ခရိုင်တွင် တွေ့ရသော မြိတ်သားများ၊ ပခုက္ကူခရိုင် ယောတုန်းတွင် နေထိုင်ကြသည့် ယောသားများ၊ သာယာဝတီခရိုင် ပဲခူးရိုးမတောင်စွယ် တဖက်တချက်တွင် နေကြ၍ ယခုအခါကွယ်ပျောက်လုပြီဟု ယူဆရသော ဇဗိန်းခေါ်

ယဗိန်းများ၊ မြေပြန့်နှင့် ရှမ်းကုန်းပြင်မြင့်တို့ စပ်မိရာ တလျှောက် မြောက်ဖက် နောင်ချိုနယ်မှ တောင်ဖက် အင်းလေးကန် အနောက်ဖက်ရှိ မြေလတ်ဒေသ တောင်ဖက်စွန်းအထိ ဖြစ်သော ကုန်းပြင်မြင့် အနောက်စွန်း ဒေသတွင် တွေ့ရသော ဓနုများ၊ တောင်ကြီးခရိုင် မြေလတ် ဒေသတွင် နေထိုင်သော တောင်ရိုးများနှင့် ယင်းဒေသ အင်းလေးကန်နှင့် ပတ်ဝန်းကျင်ဒေသရှိ အင်းသားများ ပါဝင်ကြသည်။ (ရခိုင်လူမျိုး။ ထားဝယ်လူမျိုး။ ဓနုလူမျိုး။ တောင်ရိုးလူမျိုး။ အင်းသားလူမျိုး — လည်းရှိ။)

### ရှေးဦး မြန်မာစကား ပြောသူများ

ရှေးဦး မြန်မာ စကားများကို ပြောဆို သူတို့မှာ မရူ၊ အဇီး၊ သို့မဟုတ် ဇီး၊ လရီ၊ အာချန်ခေါ် မိုင်းသာနှင့် ဖွန်းလူမျိုးများဖြစ်ကြ၏။ မရူတို့ကို ကချင်ပြည်နယ် အရှေ့ပိုင်းနှင့် ရှမ်းပြည်နယ် အနောက်မြောက်ပိုင်း၊ ဇီးနှင့် လရီတို့ကို ကချင်ပြည်နယ် အရှေ့ပိုင်း၊ မိုင်းသာတို့ကို ဗန်းမော်ခရိုင် အရှေ့မြောက်ပိုင်း၊ ဖွန်းတို့ကို မြစ်ကြီးနားနှင့် ဗန်းမော် ခရိုင်တို့ဆုံရာရှိ ကျောက်တုံးခေါ် ရောဝတီမြစ်၏ ပဌမ မြစ်ကျဉ်းတလျှောက်တွင် အသီးအသီး တွေ့ရသည်။ မရူ၊ ဇီး၊ လရီနှင့် မိုင်းသာတို့သည် တရပ်ပြည် ယူနန်နယ် အနောက်ပိုင်း တရပ်-မြန်မာ နယ်စပ်တလျှောက် ယူနန်နယ်အတွင်း ထိ ပျံ့နှံ့နေထိုင်ကြ၏။ (မရူလူမျိုး။ လရီလူမျိုး။ မိုင်းသာလူမျိုး။ ဖွန်းလူမျိုး — လည်းရှိ။)

### မြန်မာဟူသော အမည်

မြန်မာ ဟူသော အမည်နှင့် စပ်လျဉ်း၍ မြန်မာသည် ဗြဟ္မာ၊ ဗြဟ္မာတို့မှ ပြောင်းလဲလာသော အမည်ဖြစ်သည်ဟု ဗြဟ္မာနှင့် မြန်မာကို ဆက်စပ်၍ ရှေးက ဝိဂြိုဟ် ပြုခဲ့ကြဘူးလေသည်။ ယခုခေတ်တွင် မြန်မာတို့သည် မိမိတို့ကိုယ်ကို ဗမာဟု ပြောဆိုခေါ်ဝေါ်ကြ၏။ ရှေးကျလှသော မွန်-ခမာ အနွယ်ဝင် လူမျိုးများ ဖြစ်ကြသည့် ထနော့ (စနော့) နှင့် ယင်းကျား လူမျိုးတို့က မြန်မာလူမျိုးကို “မွန်း” နှင့် “မရန်း” ဟု အသီးအသီး ခေါ်ဝေါ်ကြသည်။ မြန်မာနိုင်ငံရှိ ရှမ်းများ၊ ယိုးဒယားနိုင်ငံ တောင်ပိုင်းရှိ ယွန်းရှမ်းများနှင့် ကချင်တို့က “မန်” ဟု၎င်း၊ ယိုးဒယားနိုင်ငံ တောင်ပိုင်းသားတို့က “ဖမာ” ဟု၎င်း ခေါ်သည်။ တရုတ်တို့ကမူ “မုန်” ဟုခေါ်ကြသည်။ ဤ အခေါ်အဝေါ်ကို တရုတ်နိုင်ငံ ယွန် (ယွန်ဂို) မင်းဆက် ရာဇဝင်ကျမ်းများနှင့် မှတ်တမ်းတို့တွင် စတင် တွေ့ရှိရ၏။ အေ၊ ဒီ ၁၂၇၁ မတိုင်မီက သုံးစွဲခဲ့သည်ကို မတွေ့ရသေးပေ။

သက္ကရာဇ် ၅၅၂ ခုနှစ် (အေ၊ ဒီ ၁၁၉၀) ပါ ရှေးဟောင်း မြန်မာ ကျောက်စာ တခုတွင် မြန်မာဟူသော အသုံးကို



# မြန်မာလူမျိုး

အစောဆုံး တွေ့ရသည်။ ထို သက္ကရာဇ်ထက် အနှစ် ၉၀ ခန့် စောသော ကျန်စစ်သား မင်းကြီး၏ နန်းတည် ရှေး မှန် ကျောက်စာ (အေ၊ ဒီ ၁၁၀၂) တွင် မြန်မာကို “မိရမာ” ဟု ရေးထိုးထား၏။ အေ၊ ဒီ ၁၃၄၂ ထိုး ရှေးမြန်မာ ကျောက်စာ တွင် မြန်မာဟု ရေးထိုးသည်ကို အစောဆုံး တွေ့ရသည်။ ထို နောက်သော် ကျောက်စာနှင့် မင်စာတို့တွင် မြန်မာ၊ မြမာ၊ သို့မဟုတ် မြမ္မာဟု ရေးထိုး လာကြလေသည်။

## လူဦးရေနှင့် ပျံ့နှံ့နေထိုင်ပုံ

ပြောဆိုသည့် ဘာသာစကားအရ ပြည်ထောင်စုမြန်မာ နိုင်ငံသားတို့၏ လူဦးရေစာရင်းကို ဖော်ပြသည့် နောက် အကျဆုံး သန်ကောင် စာရင်းမှာ ၁၉၃၁ ခုနှစ် သန်ကောင် စာရင်း ဖြစ်သည်။ ယင်း စာရင်းအရ ထိုစဉ်က မြန်မာ အစု ဝင် ဘာသာစကားများကို ပြောဆိုသော နိုင်ငံသားတို့မှာ နိုင်ငံလူဦးရေ၏ ၆၇.၃ ရာခိုင်နှုန်း (သုံးပုံနှစ်ပုံကျော်) ရှိခဲ့ သည်ဟု သိရ၏။

ဤ ၁၉၃၁ ခုနှစ် သန်ကောင်စာရင်းအရ မြန်မာ အစု ဝင်တို့ ပျံ့နှံ့ နေထိုင်ခဲ့ကြပုံမှာ အောက်ပါအတိုင်း ဖြစ်သည်။ မြေပြန့် ဒေသ၌ မြန်မာအစုဝင်တို့၏ ဦးရေမှာ ၇၅ ရာခိုင်နှုန်း ကျော်သည်။ ရောဝတီ မြစ်ဝှမ်း၏ အလယ်ပိုင်း ဒေသတွင် ၉၅ ရာခိုင်နှုန်း အထိ ရှိ၏။ မန္တလေး ခရိုင်တွင်မူ လူဦးရေ အားလုံးလောက် ၉၈ ရာခိုင်နှုန်းမှာ မြန်မာများ ဖြစ်ကြ သည်။ တောင်ဖက်ပိုင်း ဖြစ်သော မြစ်ဝကျွန်းပေါ် ဒေသ တွင် မြန်မာတို့၏ ဦးရေမှာ သုံးပုံနှစ်ပုံထက် ပိုသည်။ သို့ရာ တွင် ဤအချိုးအစားမှာ ခရိုင်တိုင်း၌ တသမတ်တည်းရှိ သည် မဟုတ်ပေ။ ပုံပမာ သာယာဝတီခရိုင်တွင် မြန်မာတို့ မှာ ၉၁ ရာခိုင်နှုန်းရှိသော်လည်း မအူပင်ခရိုင်၌မူ ၆၆ ရာခိုင် နှုန်းသာ ရှိပေသည်။ ယခင် မေယုနယ်ခြားခရိုင် အပါအဝင် ဖြစ်သော ရှေးရခိုင်တိုင်း တခုလုံးကို ခြုံကြည့်လျှင် မြန်မာ အစုဝင်တို့၏ ဦးရေမှာ သုံးပုံနှစ်ပုံခန့်သာ ရှိသော်လည်း ကျောက်ပြန့်နှင့် သံတွဲခရိုင်တို့၌မူ ၉၀ ရာခိုင်နှုန်းစီရှိကြောင်း တွေ့ရပေသည်။ တနင်္သာရီတိုင်း ထားဝယ် ခရိုင်တွင် ၈၅ ရာခိုင်နှုန်း၊ တောင်ဖက်စွန်း ဖြစ်သော မြိတ်ခရိုင်တွင် ၆၆ ရာခိုင်နှုန်း၊ ကော်သူးလေပြည်နယ် မတည်ထောင်မီကဖြစ် သော မူရင်း သထုံခရိုင်တွင် ၃၁ ရာခိုင်နှုန်း၊ မူရင်း ကျိုက္ခမိ ခရိုင်တွင် ၂၀ ရာခိုင်နှုန်း အသီးအသီး ရှိခဲ့ကြ၏။

မြောက်ဖက် အစွန်ပိုင်း ဖြစ်သော ကချင်ပြည်နယ်၊ နာဂ တောင်တန်းခရိုင်၊ အနောက်ဖက်စွန်ရှိ ချင်းဝိသေသတိုင်း၊ အရှေ့ဖက်ပိုင်းဖြစ်သော ရှမ်းပြည်နယ်၊ ကယားပြည်နယ်နှင့် ကော်သူးလေ ပြည်နယ်တို့တွင် မြန်မာအစုဝင်တို့သည် လူ များစု မဟုတ်ကြပေ။ ကချင်ပြည်နယ်၊ နာဂတောင်တန်း ခရိုင်၊ မော်လိုက်(အထက်ချင်းတိုင်း) ခရိုင်နှင့် ကသာခရိုင်

တို့ကို ခြုံ၍ကြည့်လျှင် မြန်မာ အစုဝင်တို့သည် ၄၅ ရာခိုင်နှုန်း သာ ရှိခဲ့သည်ကို တွေ့ရ၏။ ရှမ်းပြည်နယ်တွင် ၂၅ ရာခိုင်နှုန်း၊ ယခု ကယားပြည်နယ်နှင့် ကော်သူးလေ ပြည်နယ်တို့တွင် လေးရာခိုင်နှုန်းစီသာ အသီးအသီး ရှိခဲ့ကြ၏။ ချင်းဝိသေသ တိုင်း၌မူ လူဦးရေအားလုံးလောက်မှာ ချင်းအစုဝင် လူမျိုး များ ဖြစ်ကြလေသည်။

ဤပျံ့နှံ့နေပုံမှာ လွန်ခဲ့သော နှစ် ၃၀ ကျော်က ဖြစ်သည်။ ဤကာလအတွင်း ဒုတိယ ကမ္ဘာစစ်ကြီး၏ ဒဏ်ရာ ဒဏ် ချက်တို့ကြောင့်၎င်း၊ ပြည်တွင်း ဆူပူ သောင်းကျန်းမှု၏ ဒဏ်ရာ ဒဏ်ချက်တို့ကြောင့်၎င်း၊ လူဦးရေ တိုးတက်ခြင်းနှင့် စက်မှု လက်မှု လုပ်ငန်းများ တဖြည်းဖြည်း တိုးတက်လာခဲ့ ခြင်းတို့ကြောင့်၎င်း အများစုဖြစ်သော မြန်မာ အစုဝင်တို့၏ လူဦးရေ ပျံ့နှံ့မှုအသွင်မှာ အတော်အသင့် ပြောင်းလဲမှုရှိခဲ့ ပေသည်။ သို့ရာတွင် အထက်ဖော်ပြပါ ပျံ့နှံ့နေပုံ၏ အသွင်ကို တမျိုးတဖုံ ဖြစ်သွား စေနိုင်သည့် ပြောင်းလဲချက်မျိုးကား ဖြစ်နိုင်မည် မဟုတ်ဟု ယူဆရပေသည်။

## ပြည်ထောင်စု မြန်မာနိုင်ငံအပေါ် ရောက်နေသော မြန်မာများ

ပြည်ထောင်စု မြန်မာနိုင်ငံ နှင့် နယ်နိမိတ်ချင်း ဆက်စပ် နေသော အိမ်နီးချင်း နိုင်ငံတို့သို့လည်း မြန်မာ အစုဝင်တို့ သည် ပျံ့နှံ့ ရောက်ရှိနေကြပြီ ဖြစ်၏။ အနောက်ဖက်တွင် ရှိသော ပါကစ္စတန်နိုင်ငံ အရှေ့ပိုင်း၏ စစ်တကောင်း တောင် တန်းဒေသရှိ မောင်း တိုက်နယ်၊ ဗိုမောင်း တိုက်နယ်၊ စစ်တ ကောင်း ခရိုင်အတွင်းရှိ ရာမူး၊ ကော့ဗဇာ၊ ဗာရာဆဲ ဒေသ အဝကျွန်းတို့တွင် မြန်မာတို့သည် မြို့ပြကျေးရွာ တည်ထောင် နေထိုင်လျက် ရှိကြ၏။ ဤမြန်မာတို့ကို အိန္ဒိယနှင့် ပါကစ္စ တန် နိုင်ငံသားတို့က “မာ့သ” ဟု ခေါ်ကြသည်။ အရှေ့ ပါကစ္စတန်တွင် မရမာဂရီး (မြန်မာကြီး) ခေါ်သော သူများ ရှိကြသေးသည်။ ထိုမရမာဂရီးတို့သည် ဗုဒ္ဓအယူဝါဒီ များဖြစ်ကြသော်လည်း ဗင်္ဂါလီစကားကိုပြောဆိုကြသူများ ဖြစ်ကြသည်။

ယိုးဒယားနိုင်ငံ မြောက်ပိုင်း ရှေး ယောနကရဋ္ဌ တိုင်းသို့ လည်း မြန်မာအချို့တို့သည် ပျံ့နှံ့ရောက်ရှိလျက် ရှိကြ၏။ ဤကဲ့သို့ ပြည်ထောင်စု မြန်မာနိုင်ငံ၏ အပြင်ပသို့ ရောက်နေ ကြသော မြန်မာတို့အနက် အများစုမှာ မူရင်း ယဉ်ကျေးမှု နှင့် ဘာသာစကားတို့ကို ထိန်းသိမ်းခဲ့ကြသော်လည်း အချို့ မှာမူ ပတ်ဝန်းကျင် အခြေအနေ၏ လွှမ်းမိုးမှုတို့ကြောင့် ရောက်ရာဒေသ၏ ထုံးစံ ဓလေ့၊ ယဉ်ကျေးမှုနှင့် ဘာသာ စကားတို့ကို တဖြည်းဖြည်း ခံယူလျက် ရှိကြပေသည်။

တရုတ်နိုင်ငံ ယူနန်ပြည်နယ် အနောက်ပိုင်း မြန်မာ နယ်စပ် တလျှောက်တွင် ရှေးဦး မြန်မာလူမျိုးစုများ ဖြစ်သော မရူ၊



# မြန်မာလူမျိုး

အဦးခေါ် ဦး၊ လရှိ၊ အာချန်ခေါ် မိုင်းသာတို့သည် အနည်းနှင့်အများ နေထိုင်လျက်ပင် ရှိကြကြောင်းကို အထက်၌ ဆိုခဲ့ပြီ ဖြစ်၏။

## ဗဟိုဒေသမှ ရွှေ့ပြောင်းနေထိုင်ကြသူများ

ပြည်ထောင်စု မြန်မာနိုင်ငံ အတွင်းနှင့် နိုင်ငံ၏ ပြင်ပ ဒေသတို့တွင် မြန်မာအစုဝင် ဘာသာစကားများကို ပြောဆိုသည့် လူမျိုးစုတို့ ပျံ့နှံ့နေပုံနှင့် ဒေသလိုက် လူဦးရေ အနည်းအများတို့ကို လေ့လာကြည့်ရှုခြင်းအားဖြင့် မြန်မာအစုဝင်တို့ဝင်ရောက် လာကြပုံ၊ မြန်မာနိုင်ငံအတွင်း စတုရန်းချစ်ရာ အဓိက ဒေသကြီး၊ ယင်းမှ တဆင့် ပျံ့နှံ့ခဲ့ပုံ စသည့် မြန်မာအစုဝင်တို့၏ ရွှေ့ပြောင်း နေထိုင်ခဲ့ပုံ သမိုင်းကို ခန့်မှန်းချိန်ဆ နိုင်ပေမည်။ အထက်ပါ ပျံ့နှံ့နေပုံအရ မြန်မာ နိုင်ငံတွင်း၌ မြန်မာအစုဝင်တို့၏ အချက်အခြာ ဒေသမှာ ရောဝတီ မြစ်ဝှမ်း အလယ်ပိုင်း ဖြစ်၍ ယင်းဒေသမှ အနောက်ဖက်၊ တောင်ဖက်နှင့် မြောက်ဖက် ဒေသများသို့ ရွှေ့ပြောင်း နေထိုင်ခဲ့ကြခြင်းကို သိနိုင်ပေသည်။ အနောက်ဖက်သို့ ရွှေ့ပြောင်းသူတို့သည် ရခိုင်တိုင်းမှ တဆင့် မြန်မာနိုင်ငံ၏ နယ်နိမိတ်ကို ကျော်လွန်ကာ အရှေ့ပါကစ္စတန် နိုင်ငံတွင်းသို့ ရောက်နေကြခြင်း ဖြစ်သည်။ ရခိုင်တိုင်း၊ ယောတူင်း၊ အရှေ့ပါကစ္စတန် နိုင်ငံ၊ တနင်္သာရီ တိုင်း၏ တောင်ဖက် အစွန်ဒေသတို့သို့ ရောက်နေကြသော မြန်မာအစုဝင်တို့ကို ဗဟိုဒေသကြီးမှ ရွှေ့ပြောင်း ရောက်နေကြသူများဟု ယူဆနိုင်ပေသည်။ ယိုးဒယားနိုင်ငံ မြောက်ပိုင်း ရောက် မြန်မာတို့ကိုလည်း အလားတူပင် ရောက်ရှိနေကြသူများဟု ဆိုဖွယ်ရာ ရှိ၏။

## ဝင်လာကြစဉ် ကျန်ရစ်ခဲ့သူများ

ရှမ်းပြည်နယ် မြေလတ်ဒေသရှိ ဓနုနှင့် တောင်ရိုး လူမျိုးများ၊ ကချင် ပြည်နယ်နှင့် ရှမ်းပြည်မြောက်ပိုင်းရှိ မရူ၊ အဦး၊ လရှိ၊ မိုင်းသာနှင့် ဖွန်းလူမျိုးများကိုမူ မြန်မာပြည်မသို့ မရောက်ဘဲနေရစ်ခဲ့သူများဟု ဆိုရပေမည်။ ထိုလူမျိုးစုတို့သည် မြန်မာနိုင်ငံတွင်းသို့ မြန်မာအစုဝင်တို့ ဝင်ရောက်ခဲ့စဉ်က လမ်းခရီးတွင် ကျန်နေရစ်ခဲ့သော ရှေးဟောင်း လူမျိုးစုများ ဖြစ်ကြောင်းကို သူတို့၏ ယဉ်ကျေးမှု၊ ဓလေ့ ထုံးစံနှင့် ဘာသာစကားတို့က ထင်ရှားစွာ သက်သေ ထူလျက် ရှိပေသည်။ အင်းသားတို့မှာမူ ထားဝယ်မှတဆင့် ရောက်လာကြသူများဟု အဆို ရှိပေသည်။

ဤကဲ့သို့ နိုင်ငံတွင်းနှင့် နိုင်ငံပတ်၌ ပျံ့နှံ့ရောက်ရှိနေကြသော ဤမြန်မာ အစုဝင်တို့သည် မည်သည့်ဒေသမှ မည်သည့် ကာလလောက်က ယခု ဒေသများသို့ မည်သို့ မည်ပုံ ရောက်ရှိ လာခဲ့ကြသည် ဟူသော မြန်မာတို့၏ ရှေးဦးလက်

မွန် ဖြစ်စဉ် သမိုင်းမှာ စိတ်ဝင်စားဖွယ် ကောင်းသော လေ့လာမှုတရပ် ဖြစ်ပေသည်။

## မြန်မာတို့၏ မူလအစ

“မြန်မာအစ တကောင်းက” ဟု မြန်မာတို့၏ မူလအစနှင့် စပ်လျဉ်းသော အဆိုတရပ် ရှိပေသည်။ ယင်းအဆိုမှာ ကုန်းဘောင်ခေတ် အေ၊ ဒီ ၁၈၂၉ ခုနှစ်တွင် ရေးသား ပြုစုသော မှန်နန်း မဟာရာဇဝင်တော်ကြီးတွင် စတင် တွေ့ရသည်။ ဤရာဇဝင်တော်ကြီး၏ တတိယတွဲတွင် “အာဒိစ္စဝံသ သာကီယ အနွယ်တော်လျှင် အမှန်ရှိသော မြန်မာမင်းတို့၏ တည်ရင်းအစ ပဌမဖြစ်သော တကောင်းပြည်ကြီးကို အစမူလဖြင့် ထိုထိုသော ပြည်ထောင်ထီးဆောင်း မင်းအပေါင်းတို့၏ အနွယ် အလာ သာသနာတော်မြတ်၏ အမြစ်အခြေ မှေ့တော် ဓာတ်တော် စသော အလုံးစုံသော မြန်မာပြည် မြန်မာမင်းတို့ အကြောင်းအရာကို ဆိုပေအံ့” ဟု အစချီ၍ ဂေါတမမြတ်စွာဘုရား ပွင့်တော်မမူမီ မဇ္ဈိမဒေသ ကပ္ပိလဝတ်ပြည်မှ အဘိရာဇာမည်သော သကျ သာကီဝင်မင်းသည် မြန်မာနိုင်ငံ ဖက်သို့ ရွှေ့ပြောင်းလာ၍ တကောင်းပြည်ကို တည်ထောင် လာသည့် အကြောင်းနှင့် မြန်မာရာဇဝင်ကို စတင် ရေးသားထားပေသည်။ တဖန် မြတ်စွာဘုရား သက်တော်ထင်ရှား ရှိနေချိန်တွင် ကပ္ပိလဝတ်ပြည် ပျက်၍ ဓဇရာဇာမည်သော သာကီဝင်မင်း ရောက်ရှိလာပြန်ကာ၊ ယခင်ရောက်ရှိပြီးဖြစ်သော သာကီဝင်ဆက်နှင့် ဆက်သွယ် မိပြီးလျှင် တကောင်းပြည်ကို ပြန်လည် တည်ထောင်ခဲ့ ပြန်သည်။ ဤမင်းဆက်တို့၏ အနွယ်တို့သည် ရခိုင်ပြည် ဓညဝတီ၊ သရေခေတ္တရာပြည်မြို့တို့ကို တည်ထောင် အုပ်ချုပ်ခဲ့ကြ၏။ သရေခေတ္တရာမှ သာကီဝင်နွယ် မင်းဆက်သည် ပုဂံကို ဆက်လက် တည်ထောင်ကာ နောက်ဆုံး ကုန်းဘောင်ခေတ်အထိ အနွယ်အဆက်မပြတ်ဘဲ အုပ်ချုပ်ပုံကို ဖော်ပြထားပေသည်။

သို့ရာတွင် ဤအဆိုတွင် တကောင်းမှာ မြန်မာ လူမျိုး၏ အစဟုဆိုဘဲ မြန်မာနိုင်ငံမင်းတို့၏ အစဟုသာ ဆိုထားခြင်း ဖြစ်သည်။ ဤမှန်နန်းရာဇဝင်တော်ကြီး၏ အလျင်က ပေါ်ပေါက်ခဲ့သော ရှင်မဟာသီလဝံသရေး ရာဇဝင်ကျော် (အေ၊ ဒီ ၁၄၆၀) နှင့် ဦးကုလားရေး မဟာရာဇဝင်တော်ကြီး (အေ၊ ဒီ ၁၈ ရာစု နှစ်ဦးပိုင်း) တို့တွင် မြန်မာမင်းတို့သည် သကျ သာကီယအနွယ်ဝင် ဖြစ်ကြောင်းကို ဆိုထားခြင်း မရှိပေ။ ရှေးက ပေါ်ခဲ့ပြီးသော ရာဇဝင်ကျမ်းတို့၌ ဤအဆိုကို ဖော်ပြခဲ့ခြင်း မရှိကြောင်းကို ဤမှန်နန်း မဟာရာဇဝင်တော်ကြီးတွင်လည်း ဤသို့ ဖော်ပြထားပေသည်။ သာကီဝင်ဆက် ဖြစ်ပုံကို ဖော်ပြပြီးနောက် “ဤမျှလောက်သော စကားအစဉ်ကား ရာဇဝင်ကြီး ရာဇဝင်သစ်တို့၌ မဆိုမပြ ကြွင်းကျန်



# မြန်မာလူမျိုး

လေသည်ကို မြန်မာဦးစွန်း ထွန်းစဖြစ်သော တကောင်းပြည် ကြီး၏ အခြေအမြစ်ကိုလည်းကောင်း၊ အာဒိစ္စဝံသ သာကီ ယဝင်ဖြစ်သော မြန်မာမင်းတို့၏ အနွယ်အလာ ကိုလည်း ကောင်း နောင်ထင်ရှားစိမ့်သောငှာ....ထုတ်နုတ်ပြဆိုသော စကားတည်း။” သစ်ဟောင်း အထောက်အထားတို့ကို ဖော် ပြ၍ ရေးသားထား၏။ ဤရာဇဝင်ကျမ်းသည် မြန်မာမင်းတို့ မှာ အာဒိစ္စဝံသ သာကီယဝင်ဖြစ်ကြောင်းကို၎င်း၊ ဆွေစဉ် မျိုးဆက် ဆက်သွယ်မှု မပြတ်ပုံကို၎င်း အထူးဂရုပြု၍ ရေး သားထားပေသည်။

မြန်မာ လူမျိုးတို့သည် အရှေ့ မြောက်ဖက် ယူနန်နယ်မှ ဝင်ရောက်လာသည် ဟူသော အဆိုတရပ်လည်း ရှိနေပေ သေးသည်။

တရပ်နိုင်ငံ အနောက် မြောက်ပိုင်းတွင် တူးဖော် တွေ့ရှိ ရသော ကျောက်ခေတ်သစ်ဆိုင်ရာ ရှေးဟောင်း အထောက် အထား ပစ္စည်းများ၊ ရှေးခေတ်ဟောင်း တရပ် ရာဇဝင် ကျမ်းများနှင့် မှတ်တမ်းများ၊ မြန်မာနိုင်ငံရှိ လူမျိုးစုတို့ ပြောဆိုသော ဘာသာစကားများ၊ မြန်မာနိုင်ငံတွင် တွေ့ရ သော ရှေးဟောင်းပစ္စည်းများနှင့် မြန်မာနိုင်ငံ ရှေးဟောင်း ကမ္ပည်းကျောက်စာများ စသည့် ခိုင်လုံသော အထောက် အထားများကို အခြေထားကာ နှိုင်းယှဉ် သုတေသန ပြုပြီး နောက်မြန်မာတို့၏ မူလအစနှင့် ရွှေ့ပြောင်း နေထိုင်လာ ခဲ့ပုံအကြောင်းကို ဖော်ထုတ်သော ရန်ကုန်တက္ကသိုလ် ကမ္ဘာ့ အရှေ့ဖျားဆိုင်ရာနိုင်ငံများ သမိုင်းဌာန၏ အထူးပါမောက္ခ ဖြစ်သူ ဒေါက်တာ ဂျီ၊ အိပ်၊ လုစ၏ ရှာဖွေ တွေ့ရှိချက် များနှင့် ယူဆချက်များမှာ အောက်ပါ အတိုင်း ဖြစ် လေသည်။

## ရှေးတရပ်နှင့် တိဗက်တို့ စပ်ကြားဒေသ

မြန်မာ အစုဝင်တို့ အပါအဝင် ဖြစ်သော တိဗက်-မြန်မာ အနွယ်ဝင် တို့၏ ဒေသမှာ ရှေးတိဗက်နှင့် တရပ်လူမျိုးတို့ ၏ မူရင်းနေရာ နှစ်ခုစပ်ကြားရှိ တရပ်ပြည်မ၏ အနောက် မြောက်ဖက်နှင့် တိဗက်ပြည်၏ အရှေ့မြောက်ဖက်ရှိ ကန်စု နယ်၏ တောင်ပိုင်းဒေသ ဖြစ်ခဲ့ဟန်တူ၏။ အေ၊ ဒီ ၂၀၀၀ ခန့်က ထိုဒေသရှိ ထောင် မြစ်ဝှမ်းတွင် နေထိုင်ခဲ့ကြသူတို့သည် တရပ်ပြည် အခြား ဒေသများတွင် ရှိခဲ့သူတို့ နည်းတူ တိုး တက်၍ အဆင့်အတန်း မြင့်လှသော ကျောက် ခေတ်သစ် ယဉ်ကျေးမှုကို ရရှိနေကြသော လူမျိုး ဖြစ်ကြ၏။ သူ တို့၏ အိုးခွက် လုပ်ငန်းသည် လက်ရာ ပြောင်မြောက်လှ ကြောင်း တွေ့ရသည်။ တရပ်ပြည်တွင် ထင်ရှားလှသော ကြေးခေတ် ယဉ်ကျေးမှုမှာလည်း ဤ တိဗက်-မြန်မာတို့ နေထိုင်ခဲ့ရာဒေသမှ တဆင့် တရပ်ပြည်သို့ ရောက်ရှိခဲ့ခြင်း ဖြစ်လေသည်။

## ချီအင် သိုးထိန်းသားများ

ဘီ၊ စီ ၁၁၀၀ ခန့်က ရေးခဲ့သည်ဟု ခန့်မှန်းရ၍ တရပ်ပြည် မြစ်ဝါမြစ်၏ မြောက်ဖက် မိုင် ၈၀ ခန့်အကွာရှိ အန်ယင်ဒေသ တွင် တွေ့ရှိခဲ့သော ရှေးဟောင်း တရပ်အရိုးစာတမ်းတို့အရ သိုးထိန်းခြင်းဖြင့် အသက်မွေးသော ချီအင်ခေါ် လူမျိုး တမျိုးသည် အန်ယင်၏ အနောက်ဖက်ပိုင်းတွင် နေထိုင်ခဲ့ ကြောင်း သိရပေသည်။

တရပ်မင်းဆက်များ အင်အား ကြီးမားလာသောအခါ ယင်း ချီအင်တို့ကို တိုက်ခိုက်ကြ၏။ ယဇ်ပူဇော်ရန် ဖမ်းဆီး ကြ၏။ သို့ဖြစ်၍ ချီအင်တို့သည် တရပ်တို့၏ဘေးရန်မှ ကင်း ဝေးရအောင် အနောက်ဖက်သို့ ရွှေ့ပြောင်းခဲ့ရာ ဘီ၊ စီ ၅၀၀ ခန့်တွင် အန်ယင် အနောက်ဖက် မိုင် ၆၀၀ ခန့် ကွာသော ဒေသသို့ ရောက်နေကြောင်း သိရသည်။ အချို့မှာ တောင် ဖက်သို့ ရွှေ့ပြောင်းကြသည်။ နောက်ထပ်ဆက်ခံသော တရပ် မင်းဆက်တို့၏ လိုက်လံတိုက်ခိုက်မှုကြောင့် တောင်ဖက်သို့ ဆက်လက် ရွှေ့ပြောင်းခဲ့သော ချီအင်တို့သည် ခရစ်နှစ် အစလောက်တွင် စုချမ်နယ် အနောက်ပိုင်းနှင့် ယူနန်နယ် မြောက်ပိုင်းအထိ ရောက်နေခဲ့ပြီ ဖြစ်ကြောင်း နောက်ပိုင်း တန်ရာဇဝင်ကျမ်းမှ သိရပေသည်။

## ရှေးဦးချီ ပျူများ

ဘီ၊ စီ ၁၁၀၀ ခန့်မှ စ၍ ရှေးဟောင်း တရပ်စာတို့တွင် တွေ့ရသော ဤချီအင် လူမျိုးတို့သည် တိဗက်-မြန်မာအနွယ် ဝင်များဖြစ်ကြပေသည်။ အေ၊ ဒီ ၃၅၀ လောက်တွင် တိဗက်- မြန်မာ အနွယ်ဝင်တို့၏ ရွှေ့ပြောင်းလူမျိုးစုတစု ဖြစ်သော ပျူ လူမျိုးတို့သည် မြန်မာနိုင်ငံတွင်းသို့ ဝင်ရောက်နေပြီ ဖြစ် ကြောင်း ရှေးဟောင်း တရပ်စာပေ အထောက်အထား အရ သိရသည်။ မြန်မာနိုင်ငံတွင်းသို့ ပျူတို့ ဝင်ရောက်ချိန် တွင် သက်၊ ကဒူးနှင့် ချင်း လူမျိုးတို့သည် ရောက်နှင့်ကြပြီ ဟု ယူဆရ၏။ ကန်စုနယ်ဖက်မှ ရွှေ့ပြောင်းလာခဲ့ကြစဉ် သက်၊ ကဒူးနှင့် ချင်းတို့သည် တိဗက်ပြည်နှင့် နီးကပ်စွာ အနောက်ဖက်ကြောင်းမှ ရွှေ့ပြောင်းကြ၍ မြန်မာနိုင်ငံ အ နောက်မြောက် အာသံပြည်ဖက်မှ မြန်မာနိုင်ငံတွင်းသို့ ဝင် ရောက်ခဲ့ကြခြင်း ဖြစ်ပေသည်။ ရှေးမြန်မာတို့မှာမူ တရပ် ပြည်နှင့် နီးကပ်စွာ အရှေ့ဖက်ကြောင်းမှ တောင်ဖက်သို့ ရွှေ့ ပြောင်းလာခဲ့၍ မြန်မာနိုင်ငံ အရှေ့မြောက်ဖက် ယူနန်နယ် ဖက်မှ မြန်မာနိုင်ငံတွင်းသို့ ဝင်ရောက်ခဲ့ကြ၏။

## ယဉ်ကျေးမှုကို စွန့်လွှတ်၍ အခြေပြောင်းခဲ့ရပုံ

အာရှတိုက် အလယ်ပိုင်း ဂိုဗီ သဲကန္တာရ၏အစွန် သမပိုင်း ဇုန်အတွင်း ကျရောက်သော မူရင်း ဒေသမှ တောင်ဖက်သို့ ရွှေ့ပြောင်းချိန်တွင် ရှေးမြန်မာတို့သည် တရပ်တို့နှင့် တန်းတူ



ဖြစ်သော ယဉ်ကျေးမှု အဆင့်အတန်းကို ရရှိနေပေပြီ။ သို့ရာတွင် တရုတ်တို့၏ ဖိနှိပ်မှုကို မခံလိုသဖြင့် မူရင်းဒေသနှင့် အထက်တန်း ကျသော ယဉ်ကျေးမှုနှင့် လူမှုဖွဲ့စည်းပုံတို့ကို စွန့်လွှတ်ကာ တောင်ဖက်သို့ ရွှေ့ပြောင်း လာခဲ့ပေသည်။ ဤသို့ ရွှေ့ပြောင်းရာတွင် နေထိုင်မှု စံနစ်ကို တကြိမ်ထက် မက ပြောင်းလဲ ခဲ့ကြရဟန် တူ၏။ မူရင်းဒေသ၌ မြက်ခင်း တွင် သိုးကျောင်းသားဘဝ၊ ထိုနောက် သဲကန္တာရသားဘဝ၊ တောင်ဖက် အလွန်အေးချမ်းသည့် ရေခဲလွှမ်းသော ကုန်း မြင့်ဒေသသို့ရောက်သောအခါတွင် ရေခဲပြင်သားဘဝ၊ စုချမ် နယ်သို့ ရောက်သောအခါ တော တောင်၊ လျှို၊ မြောင်၊ စိမ့် စမ်းတွင် နေရသော တောတွင်းသား ဘဝ၊ ယူနန်နယ်တွင်း သို့ ရောက်သောအခါတွင် သစ်တောပါးသော ကုန်းပြင်မြင့် တွင် နေထိုင်ရသည့် ကုန်းမြင့်သားဘဝ ဟူ၍ ရာသီဥတု၊ ပတ်ဝန်းကျင်ဒေသ အခြေအနေ လုပ်ကိုင်စားသောက်မှုမှ စ၍ ကွဲပြား ခြားနားသည့် လူနေမှု စံနစ်အမျိုးမျိုးကို ပြောင်းလဲ နေထိုင်ခဲ့ကြရသည်။ ဤသို့အားဖြင့် ရှေး မြန်မာတို့သည် မူရင်းက ရှိခဲ့သော အထက်တန်းကျသည့် ယဉ်ကျေးမှုအချက် အလက်တို့ကို မေ့ပျောက် ဆုံးရှုံးခဲ့ရ၏။

ယဉ်ကျေးမှုထက် လွတ်လပ်ရေးကို မြတ်နိုးခြင်း

ဘီ၊ စီ ၂၀၀၀ က တန်းတူရှိခဲ့သော တရုတ်ယဉ်ကျေးမှုနှင့် နှိုင်းစာလျှင် ဤခရီးရှည်ကြီးအတိုင်း လူအဆက်ဆက် ရွှေ့ပြောင်း နေထိုင်လာခြင်းဖြင့် မြန်မာနိုင်ငံတွင်းသို့ ဝင်ရောက် ချိန်တွင် ရှေးမြန်မာတို့သည် ယဉ်ကျေးမှုဖက်တွင် နှစ်ပေါင်း ၂၀၀၀ ခန့် နောက်ကျနေခဲ့လေပြီ။ သို့သော် “ရှေးမြန်မာတို့ သည် ယဉ်ကျေးမှုနှင့် လွတ်လပ်ရေးတို့တွင် လွတ်လပ်ရေးကို ရွေးချယ်ကြ၍ ခရီး တလျှောက်လုံးတွင် မိမိတို့၏ လွတ်လပ် ရေးကို ရဲဝံ့စွာ ကာကွယ် ထိန်းသိမ်းခဲ့ပေသည်။”

နန်ကျော်ရောက် ရှေးမြန်မာများ

ရွှေ့ပြောင်းရာ ခရီးရှည်ကြီးတွင် တထောက် နားရသည့် ဒေသဖြစ်သော ယူနန်နယ် အနောက်ပိုင်း နန်ကျော် (နန် ချောင်) ပြည်သို့ ရောက်နေစဉ် အေ၊ ဒီ ခုနစ် ရာစုနှစ်မှ ကိုး ရာစုနှစ်အထိဖြစ်သော ရှေးမြန်မာတို့၏ အကြောင်းကို ခေတ် ပြိုင် တရုတ်အထောက်အထားတို့မှ အတော်အတန် သိရှိရ ပေသည်။ တထောက်နားသည် ဟုဆိုသည့်တိုင်အောင် အ လျင်ရောက်နှင့် သူတို့သည် အခွင့်သာလျှင် သာသလို တစိမ့် စိမ့်နှင့် ဆက်လက်ရွှေ့ပြောင်းပြီး ရွှေ့ပြောင်းဆဲဖြစ်ပေသည်။

အေ၊ ဒီ ခုနစ် ရာစုနှစ်တွင် တန်ခိုး ကြီးလာသော တရုတ် ပြည် ထန်အင်ပိုင်ယာနှင့် တပြိုင်နက်တည်း အင်အား ကြီး လာသော တိဗက်နိုင်ငံတို့ အပြိုင်အဆိုင်ဖြစ်ပွားခဲ့သော စစ်မှု ရေးရာ များသည် ရှေးမြန်မာတို့၏ ရွှေ့ပြောင်းမှုကို ပိုမို

လျင်မြန်စေခဲ့၏။ ဤအတွင်း ယူနန်နယ် အနောက်ပိုင်းတွင် နယ်များကိုစုပေါင်း၍ နန်ကျော် (နန်ချောင်) ပြည်ထောင် စုဟူသော နိုင်ငံသည် ပေါ်ပေါက်လာခဲ့ပြန်သည်။ ယခင်က တိဗက်နှင့် တရုတ်သာ ယှဉ်ပြိုင် တိုက်ခိုက်ခဲ့သော်လည်း ယခု နန်ကျော်ပါ ပါဝင်လာသဖြင့် တန်ခိုးအင်အား ပြုမှုမှာ သုံးပွင့်ဆိုင် ဖြစ်လာခဲ့လေသည်။ ဤသုံးပွင့်ဆိုင် တိုက်ခိုက် ယှဉ်ပြိုင်မှုကြားမှ ရှေးမြန်မာတို့သည် ဖြတ်သန်း ရွှေ့ပြောင်း သွားရ၏။ နေထိုင်ခဲ့ရ၏။ ယှဉ်ပြိုင်မှုတို့တွင် ကိုယ်တိုင်ကိုယ် ကျ ပါဝင် ဆင်နွှဲခဲ့ရသည်လည်း ရှိ၏။

မင်းစောဟု တွင်ခြင်း

နန်ကျော် နယ်တွင် ရောက်နေသော ရှေးမြန်မာတို့ သည် မြန်မာဟု မတွင်သေးပေ။ လူမျိုးစု တစု၏ အမည်ကို ယင်းလူမျိုးအား အုပ်စိုးသူကို ခေါ်ဝေါ်သည့် ဝေါဟာရ အတိုင်း တရုတ်တို့က ခေါ်ခဲ့ကြသည် ဖြစ်ရာ၊ ရှေး မြန်မာ လူမျိုးစုတို့သည် မိမိတို့ကို အုပ်စိုးသူကို ခေါ်သည့် ဝေါဟာရ ဖြင့် အမည် တွင်ခဲ့ကြပေသည်။ ယင်းလူမျိုးစု အမည်တို့မှာ မန်၊ သို့မဟုတ် မန်ကျော်ဝံ၊ ဝမ်ကျူ၊ ဝမ်ဝိုင်ယူ၊ ဖူ စသည် တို့ဖြစ်၏။

မန်မှာ မင်းဖြစ်၍ မန်ကျော်မှာ မင်းစော ဖြစ်သည်။



ရှေး မြန်မာအမျိုးသား



မြန်မာတို့၏ အကြီးအကဲ ဘုရင်ကိုခေါ်သော ဝေါဟာရပင် ဖြစ်သည်။ အနော်ရထာခေါ် အနိရုဒ္ဓါ မင်းကြီးသည် အနော်ရထာမင်းစောဟု တွင်သည်ကို ထောက်ထား ကြည့်ရှု နိုင်သည်။ ဝမ် နှင့် မန်၊ ကျော် နှင့် ကျူတို့မှာ အသံဖလှယ် နိုင်သော စကားများ၊ အသံကွဲစကားမျှသာ ဖြစ်သည်ကို လည်း သတိပြုမိပေမည်။

ဤ ရှေး မြန်မာလူမျိုးစုတို့သည် အေ၊ ဒီ ရှစ်ရာစု နှစ်များ အစလောက် ကတည်းက နန်ကျော်ပြည်တွင်းတွင် ထင်ထင် ရှားရှား ရှိနေကြပြီ ဖြစ်ကြောင်းကို သိရပေသည်။

စစ်ထိုး ကောင်းသူများ

ယခု ပေါင်ရှန်မြို့၏ အနောက် မြောက်ဘက်တွင် ဝမ်ဝိုင် ယူ လူမျိုးစုနေထိုင်ခဲ့၏။ ဝမ်ဝိုင်ယူတို့သည် ရန်သူတို့ ရပ်တည် ခဲ့ခြင်း မပြုနိုင်လောက်အောင် စစ်ထိုးကောင်းသူ၊ စစ်ထိုး ပြင်းထန်သူများ ဖြစ်ကြသည်။ သူတို့၏ စစ်လက်နက်တို့မှာ လှံများ၊ လှံပုဆိန်များနှင့် သစ်သားဖြင့် ပြုလုပ်ထားသော လေးများ ဖြစ်ကြ၏။

အိမ်ထောင် မပြုရသေးသော အမျိုးသမီးတို့သည် ဆံထုံး တခုသာ ထုံးကြ၍ အိမ်ထောင်ပြုပြီး ဖြစ်လျှင် ဆံထုံးနှစ်ခု ထုံးသည့် ဓလေ့ရှိကြသည်။

မြင်းသည်ကျော်များ

တာလီဖူမြို့၏ တောင်ဘက်၊ မဲခေါင်မြစ်၏ အရှေ့ဘက် ဒေသမှာ ဝမ်ကျူ လူမျိုးစု၏ ဒေသဖြစ်သည်။ သူတို့သည် မြင်းသည်ကျော်များ ဖြစ်ကြ၏။ မြင်းရေးနှင့် လှံရေးတို့တွင် အထူးကျွမ်းကျင်သူများ ဖြစ်ကြသည်။ နန်ကျော် တပ် မတော် စစ်ချီတက်သော အခါတွင် ဝမ်ကျူတို့၏ မြင်းတပ် သည် စစ်ဦးစစ်ဖျားမှ လိုက်ပါရစမြဲ ဖြစ်၏။ ဤအဦးချီ မြင်း တပ်တို့တွင် ဝမ်ကျူ အမျိုးသားများသာမက အမျိုးသမီး များလည်း ပါဝင်ကြ၏။ စစ်ဝတ်တန်ဆာတို့မှာ ကြေးသွေး အင်္ကျီတို့နှင့် အောင်းမွေး တလူလူလွင့်နေသော သံခမောက် တို့ဖြစ်၏။ မြင်းကို ကုန်းနီးမပါဘဲ စီး၍ လှံနှင့် လှံပုဆိန်တို့ ကို ဝင်ကာဝင်ကာဖြင့် ဝမ်ကျူတို့သည် လျှပ်ပြက်သည့်နှယ် လျင်မြန်စွာ တိုက်ခိုက်နိုင်သူများ ဖြစ်ကြ၏။

ခွန်အားကြီးသူများ

ဖူ လူမျိုးတို့သည် ပေါင်ရှန်မြို့၏ အနောက်ဘက်တွင် နေ ထိုင်ကြ၏။ အရပ်ရှည်၍ ခွန်အား ကြီးသူများ ဖြစ်သည်။ စစ်သွေး စစ်စိတ်ရှိ၍ ရဲဝံ့ကြသည်။ ကြောက်ဖွယ်ကောင်းသူ များ ဖြစ်၏။ ဖူတို့က သူတို့၏ အကြီးအကဲကို ချီယူ (စိုး) ဟု ခေါ်ကြသည်။ စစ်သည်ကောင်းများ ဖြစ်သော ဖူတို့ သည် စက်ဝိုင်းပုံရှိသော ကာ အငယ်စားများ၊ လှံများနှင့်

ဝါးဖြင့်ပြုလုပ်ထားသော လေးတို့ကို စွဲကိုင်စစ်ဆင်ကြသည်။ ရန်သူတို့က ဖမ်းမိ၍ လက်ကို ဖြတ်ပစ်သည်အထိ နှိပ်စက် ညှဉ်းပန်း သော်လည်း ဖူတို့သည် စကားတုံ့ပြန်ခြင်း မပြု ပေ။ ညည်းတွား အော်ဟစ်ခြင်းလည်း မပြုကြပေ။ ဤမျှ သတ္တိကောင်းသော ရှေးမြန်မာများ ဖြစ်ကြ၏။

ပေါင်ရှန်မြို့၏ တောင်ဘက် ယခု သိန္နီနယ်တွင် မန်ကျော် ခေါ် မင်းစောလူမျိုးစုတို့ နေထိုင်ကြသည်။ မိမိတို့၏ အကြီး အကဲများကို မန်(မင်း) ဟုခေါ်ကြသည်။ နန်ကျော်တို့က မူ မန်ကျော်(မင်းစော)ဟု ခေါ်ကြသည်။ မင်းစောလူမျိုး စု အမျိုး အတော်များများရှိ၍ ရောနှော နေထိုင်ကြသည်။ သူတို့၏ မြို့များတွင် မြို့ရိုး မြို့တံများ မရှိပေ။ အိမ်ကို တိုင် များနှင့် အမြင့်ဆောက်၍ နေထိုင်ကြသည်။ ကျွဲလောက် သာရှိသော ဆင်ပုကလေးများကို မွေးမြူ၍ ယင်းဆင်တို့ဖြင့် ထွန်ယက် စိုက်ပျိုးကြသည်။ ပုဂံခေတ် ရှေးဟောင်းကျောက် စာတခုတွင် မူးမြစ်ဝှမ်း၌ ဆင်ထွန်ရွာ ဟုခေါ်သော ရွာတရွာ ရှိကြောင်း တွေ့ရ၏။ ဤရွာမှာ ရှေးမြန်မာတို့ ဆင်နှင့်လယ် ထွန်သည့် ဓလေ့နှင့် ဆက်သွယ်နေသလောဟု တွေးဖွယ်ရာ ရှိသည်။ သူတို့၏ အိမ်မြင့်များအနီးရှိ သစ်ပင်များပေါ်တွင် ဒေါင်းတို့သည် အသိုက်ဖွဲ့၍ နေထိုင်ကြသည်။ ရှေး မြန်မာ အလံတွင်ပါသော ဒေါင်းရုပ်အထိမ်းအမှတ်သည် မင်းစောလူ မျိုးတို့၏ အထိမ်းအမှတ်ပေလောဟု တွေးဖွယ်ရာ ရှိသည်။ အမျိုးသားတို့သည် အပြာရောင်ရှိသော ဗောင်းဗီများကို ဝတ်ဆင်ကြ၏။ သျှောင် ထုံးထားသော ဦးခေါင်းကို ပါး လွှာသော အနီရောင် ပိုးပုဝါဖြင့် ခေါင်းပေါင်းပေါင်းသည့် မြန်မာတို့၏ဓလေ့မှာ ယနေ့တိုင် တည်တံ့လျက်ပင် ရှိပေသေး သည်။ အမျိုးသမီးတို့၏ အဝတ်အထည်တို့မှာ အရောင် ငါးမျိုး ရှိသည်ဟူ၏။

နန်ကျော်နှင့် မြန်မာ တူညီချက်များ

ဤလူမျိုးစုတို့၏ အမည်တို့မှာ မြန်မာအခေါ်အဝေါ်နှင့် တိုက်ရိုက် ဆက်စပ်နေသည်။ ထို့ပြင် သူတို့၏ ဓလေ့ထုံးစံနှင့် အစဉ်အလာတို့ကို အသွင် အနည်းငယ် ပြောင်း၍ ယနေ့ မြန်မာပြည်တွင် ဆက်လက်လိုက်နာလျက်ပင် ရှိ၏။ ဤအ ချက်တို့ကို ထောက်ခြင်းအားဖြင့် မူလ ဖြစ်ပေါ်လာခြင်းကို သိနိုင်ရာ၏။

ဤအစဉ်အလာနှင့် ဓလေ့ တူညီချက်တို့ အပြင် ရှေး ဟောင်းပုံပြင် ဒဏ္ဍာရီတို့၌လည်း နန်ကျော်နှင့် မြန်မာတို့၌ တူညီချက်များ ရှိပေသည်။ မြန်မာရာဇဝင်ကျမ်း အချို့တွင် ပါရှိသော နဂါးဥမှ ပေါက်ဖွားသည့် ပျူစောထီး ဒဏ္ဍာရီမျိုး ကို နန်ကျော်၌လည်း တွေ့ရ၏။ ခပ်ဆင်ဆင် တူသော နန် ကျော်ဒဏ္ဍာရီ နှစ်ခုရှိရာ ရှေးဦးပေါ် ဥမှ မင်းသားပေါက် သည့် အကြောင်းပါသော ဒဏ္ဍာရီတွင် ဗုဒ္ဓအယူဝါဒနှင့်



ဆက်စပ်သော မည်သည့် အရိပ်အမြက်ကိုမျှ မတွေ့ရပေ။ ဒုတိယ ဒဏ္ဍာရီတွင်မူ ဥမှပေါက်ခြင်း မဟုတ်တော့ဘဲ၊ ဖျောင်ကျူတီသည် မဇ္ဈိမဒေသ ဗုဒ္ဓသာသနာပြု ကေရာဇ် အသောကမင်း၏ သားတော် ဖြစ်ကြောင်း ဆိုထား၏။ ဖျောင်ကျူတီ၏ သားမှာ တီမင်ကျူ ဖြစ်ကြောင်းလည်း သိရသည်။ ဤဖျောင်ကျူတီနှင့် တီမင်ကျူ အမည်တို့သည် မြန်မာ ရာဇဝင်လာ ပျူစောထီး၊ ထီးမင်းယဉ်တို့၏ အမည် များနှင့် ထပ်တူလောက်ပင် တူနေသည်ကို တွေ့ရပေသည်။

### အမည်ပေးသည့် စံနစ်

ထိုမှ တပါး အဖအမည်၏ နောက်ဆုံး စာလုံးကို ယူ၍ သားအမည်၏ ရှေ့ဆုံး စာလုံးအဖြစ်သုံးသော နန်ကျောင် မင်းတို့၏ အမည်မှည့်နည်း အစဉ်အလာကိုလည်း ပုဂံခေတ် ရှေးဦးပိုင်းမင်းတို့၏ အမည်များတွင် တွေ့ရသည်ဖြစ်ရာ ဤ အစဉ်အလာအရ မှည့်ထားသော ရာဇဝင် ကျမ်းများလာ ပုဂံခေတ် ရှေးဦးပိုင်းမင်းတို့၏ အမည်များမှာ နန်ကျောင် တွင် နေခဲ့စဉ်က အုပ်စိုးခဲ့သော ရှေးမြန်မာမင်းတို့၏ အမည် များပင်လော ဟု တွေးထင်ဖွယ်ရာ ဖြစ်နေပေသည်။ နန် ကျောင်နှင့် ပုဂံ ရှေးဦးပိုင်း မင်းတို့တွင် ဤအမည်ပေးအစဉ် အလာအရ အမည်တွင်ခဲ့သော မင်းတို့မှာ ....

နန်ကျောင်မင်းများ	ပုဂံမင်းများ
လောသျှန်	ပျူစောထီး
သျှန်လောပိ၊	ထီးမင်းယဉ်
ပိလောကော၊	ယဉ်မင်းပိုက်
ကောလောဖဲနီ၊	ပိုက်သေဉ်လည်
ဖဲနီကျိ-ယာ-ယိ၊	သေဉ်လည်ကြောင်
ယိမိုရွန်း	ကြောင်တူရစ်

တို့ဖြစ်၏။

ဤ အစဉ်အလာ နည်းအရ အမည် ပေးခြင်းမျိုးမှာ နန် ကျောင်နှင့် ရှေးမြန်မာတို့၌သာ ရှိခဲ့သည်မဟုတ်ချေ။ ရှေး ဦး မြန်မာလူမျိုးစုတွင် အပါအဝင် ဖြစ်သော မရူနှင့် လရီ လူမျိုးတို့၌လည်း ယနေ့တိုင် ရှိနေပေသေးသည်။ နန်ကျောင် ပြည်၌ ရှေး မြန်မာလူမျိုးစုတို့ နေထိုင်ခဲ့ဘူးကြောင်းကို ဤ အထောက်အထားကလည်း ထင်ရှားစေပေသည်။

### ရှေး မြန်မာ နှင့် မြင်း

ရှေး မြန်မာတို့ အကြောင်းကို ပြောဆိုလျှင် မြင်း အ ကြောင်းကို ချန်လှပ်ထား၍ မရချေ။ ခရစ်နှစ် ပဌမရာစု အနည်းငယ် အတွင်းက အာရှတိုက် အရှေ့တောင်ပိုင်း ဒေသ တွင် မြင်းသည် ရှားပါးသော သတ္တဝါတမျိုးဖြစ်၏။ အထက် တွင် တွေ့ခဲ့ရသော မြင်းရေးတွင် ကျွမ်းကျင်လှသော နန်

ကျောင်ရောက် ရှေး မြန်မာလူမျိုးစုတို့သည် မြင်းမွေးသူများ လည်းဖြစ်ကြ၏။ ဘီ၊ စီ သုံးရာစုနှစ်ခန့်မှ အစပြု၍ ယူနန်နယ် အနောက်ပိုင်းဒေသ ထင်ယွေး တဝိုက်သည် မြင်းအကြီး အကျယ် မွေးမြူခဲ့သောဒေသ ဖြစ်ပေသည်။ ရွှေပြောင်းလုပ် ရွားမှုကို လွယ်ကူလျင်မြန်စေသော မြင်းကို ပိုင်ဆိုင်၍ အသုံး ပြုသူသည် မြင်းရှားပါးသော နိုင်ငံတွင် များစွာ အခွင့်အရေး သာမည် ဖြစ်၏။ မြင်းသည် ရှေးမြန်မာတို့၏ ဂုဏ်ယူဖွယ်ရာ ကောင်းလှသော အဘိုးတန် “ယာဉ်” ဖြစ်ပေသည်။ အာရှ တိုက် အရှေ့တောင်ပိုင်းတွင် မှန်တို့သည် မြင်းကို ပဌမပိုင် ဆိုင် ရရှိကြ၏။ ကရင်ဘာသာ စကားများနှင့် တောင်ပိုင်း ချင်းဘာသာ စကားအချို့တို့တွင် မြင်းကို မှန်ဝေါဟာရနှင့် သာ ခေါ်ကြ၏။ မြောက်ပိုင်း ချင်းဘာသာစကားတို့တွင်မူ မြင်းကို “နိုင်ငံခြား တိရစ္ဆာန်”၊ သို့မဟုတ် “မြန်မာပြည်မှ တိရစ္ဆာန်”ဟုခေါ်ကြသည်။ ရှမ်းပြည်ရှိ မှန်ခမာအနွယ်ဝင် ပလောင်၊ ဝ၊ ရိယန် (ယင်း) စသည့် လူမျိုးစုတို့၏ စကားတို့ တွင် မြင်းအတွက် ဝေါဟာရမှာ မှန်စကားနှင့် မဆက်သွယ် ဘဲ မြန်မာစကားနှင့် ဆက်သွယ်နေသည်ကို တွေ့ရသည်။ ယင်းလူမျိုးစုတို့က မြင်းကို မရန်း (င်) ဗရန်း(င်) စသည် ဖြင့် ခေါ်ဝေါ်ကြသည်။

### မြင်းရေး နှင့် မြင်းခင်းပွဲများ

ရှေးမြန်မာတို့သည် နန်ကျောင်တွင် နေခဲ့စဉ်က အရေး တယူပြုလုပ်ဆောင်ရွက်ခဲ့သည့် မြင်းရေး လေ့ကျင့်မှုများကို မြန်မာနိုင်ငံတွင်းသို့ ရောက်လာသောအခါ၌ ဆက်လက်၍ ပြုလုပ်ခဲ့ကြ၏။ စိုက်ထားသော တိုင်ပေါ်တွင် ခပ်မြင့်မြင့် ဆွဲထားသော စက်ဝိုင်းကို မြင်းစီးသူသည် အပြေးစီးလာ သောမြင်း ခုန်နေစဉ် အဲဒီမောင်းလုံဖြင့် ထိအောင် ပစ်ရထိုး ရသည့် လေ့ကျင့်မှုမျိုး ရှိခဲ့ကြောင်းကို ကျောက်ဆည်နယ် ရှိ မြင်းခုန်တိုင် မြို့ဟောင်းက ထောက်ခံလျက်ရှိ၏။ ကျောက် ဆည်ခရိုင် မြင်းစိုင်းအရပ် စသည့် မြင်းနှင့် ဆက်သွယ်သော ရှေးကျသည့် အခေါ်အဝေါ်များလည်း ရှိပေသေးသည်။ ဤ အကြောင်းအချက်များနှင့် မြင်းရေး ပြပွဲ ပြိုင်ပွဲများကို ကုန်းဘောင်ခေတ် မြန်မာဘုရင်များ လက်ထက် အထိ မြင်း ခင်းသဘင်တို့တွင် အစဉ်အလာကျင်းပလာခဲ့သည့် အချက်တို့ က မြင်းကို ပိုင်နိုင်စွာ အသုံးပြုခြင်းဖြင့် ရှေးမြန်မာတို့သည် နန်ကျောင်ဒေသမှ မြန်မာနိုင်ငံတွင်းအထိ အောင်မြင်မှုများ ရရှိခြင်း ဖြစ်သည်ဟူသော အချက်ကို ထောက်ခံနေပေသည်။

### နန်ကျောင်မှ အလုံးအရင်းနှင့် ရွှေရခြင်း၏အစ

နန်ကျောင်ပြည်၌ နေစဉ် ရှေးမြန်မာတို့သည် နန်ကျောင် ၏ လက်အောက်ခံ ဖြစ်ခဲ့ရသည်မှာ မှန်သော်လည်း မိမိတို့ လူမျိုးစုဆိုင်ရာ အကြီးအကဲများနှင့် တသီးတခြား နေခဲ့ကြ



# မြန်မာလူမျိုး

သူများ ဖြစ်၏။ လက်အောက်ခံဆိုသည့် တိုင်အောင် ကာ ကွယ်ရေးနှင့် စစ်ဆင်ရေးမှ စ၍ နန်ကျော် ပြည်ထောင်စု တာဝန်များနှင့် အရေးအခင်းတို့တွင် ရှေ့တန်းမှနေ၍ အရေး ပါစွာ ပူးပေါင်း ကူညီဆောင်ရွက်ခဲ့သူများ ဖြစ်ကြပေသည်။ တရပ် နိုင်ငံ၊ တိဗက်နိုင်ငံ၊ အာရှအရှေ့တောင်ပိုင်း နိုင်ငံတို့နှင့် ဆင်နွှဲခဲ့ရသည့် နန်ကျော်၏ စစ်တို့တွင်လည်း ရှေးမြန်မာ တို့သည် မြင်းသည်ကျော်၊ စစ်သည်ကျော်များအဖြစ် ဆိုး တူကောင်းဖက် ပါဝင်ဆင်နွှဲခဲ့ရသည့် အတွေ့အကြုံနှင့် အလေ့ အကျင့် ကောင်းများကို ရခဲ့သူများလည်း ဖြစ်ပေသည်။ ဤကဲ့သို့ တိုင်းပြည်အတွက် အေးအတူ ပူအမျှ ဆောင်ရွက်ပါ လျက် ပျူနိုင်ငံအတွင်းလောက်သို့ ရောက်နေပြီဟု ယူဆရ သော သိန္နီနယ်ရှိ ရှေးမြန်မာ မင်းစောလူမျိုးတို့သည် နန် ကျော်မင်း ယိမ့်ယွန်းလက်ထက် အေ၊ ဒီ ၇၉၄ တွင် နန် ကျော်တပ်တို့၏ တိုက်ခိုက်ခြင်းကို ခံခဲ့ရ၏။

လွတ်လပ်ရေးကို အမွန်အမြတ် ထားသည်က တကြောင်း၊ ရရှိနေပြီ ဖြစ်သော မိမိတို့၏ စစ်ရည် စစ်သွေးနှင့် အတွေ့ အကြုံတို့ကို ယုံကြည်စိတ်ချသောကြောင့် တကြောင်း၊ လွတ် လပ်စွာ တိုင်းပြည်ထူထောင် နေထိုင်နိုင်မည့် အခွင့်အလမ်း ရှိနေပြီဟုယုံကြည်သောကြောင့်တကြောင်း ဤအကြောင်း များကြောင့် နန်ကျော်တို့၏ ဖိနှိပ်တိုက်ခိုက်ခြင်းကို ခံရ သော ရှေးမြန်မာတို့သည် ရှစ်ရာစုနှစ်များ ကုန်လုနီးတွင် မိမိတို့ အလျင်က မြေစမ်းခရမ်းပျိုးသည့်နှယ် တစ်မုံစုံနှင့် မြန်မာ နိုင်ငံတွင်းသို့ ရွှေ့ပြောင်းလျက်ရှိကြသော သားချင်း ရှေးမြန်မာတို့၏ ခြေရာကို နင်း၍ အင်တိုက် အားတိုက် အ လုံး အရင်းနှင့် လျင်မြန်စွာ ရွှေ့ပြောင်းခဲ့ကြသည်ဟု ယူဆ ဖွယ်ရာ ရှိပေသည်။

## မြန်မာနိုင်ငံတွင်းသို့ ဝင်ရောက်ခဲ့ပုံ

အမြင့်ပေ ၃၀၀၀ ကျော်တွင် ရှိသော နှင်းကြောင်း၏ အထက် အေးမြ၍ စိုစွတ်သောရာသီဥတုနှင့် ကုန်းမြင့်တောင် ရိုး၏ သဘာဝအခြေအနေတွင် အစဉ်အဆက် နေထိုင် လာခဲ့ သူတို့အဖို့ ပူပြင်းသွေခြောက်၍ ပတ်ဝန်းကျင်နှင့် သဘာဝ အခြေအနေ ပြောင်းသည့်နှယ် ကဲ့လဲ့နေသည့် မြန်မာနိုင်ငံ အလယ်ပိုင်း မိုးခေါင်ရေရှား ရပ်ဝန်းသို့ ဆင်းသက်နေထိုင် ရန်မှာ လွယ်ကူသောကိစ္စ မဟုတ်ပေ။ ပြောင်းလဲသည့် ရာသီ ဥတုနှင့် ပတ်ဝန်းကျင် အခြေအနေတို့တွင် တဖြည်းဖြည်း ကျင့်သား ရလာရန် လိုအပ်ပေသည်။

ဤ ရှစ်ရာစုနှစ်များ ကုန်လုနီးခန့်တွင် မြန်မာနိုင်ငံတွင်း သို့ အလုံးအရင်းနှင့် ရွှေ့ပြောင်းဝင်လာကြသော ရှေးမြန်မာ တို့အဖို့ ဤကဲ့သို့ ကျင့်သားရသည်တိုင်အောင် စောင့်ဆိုင်း ရန် အချိန်ရခဲ့ဟန် မတူပေ။ စွဲမြဲသော ရည်မှန်းချက်နှင့် ယုံကြည်ချက်၊ ခိုင်မြဲသော ဆုံးဖြတ်ချက်၊ မဆုတ်မနစ်သော

ဇွဲနှင့် သူမတူသောသတ္တိ ရှိသောကြောင့်သာ ဤကဲ့သို့ စွန့် စား ရွှေ့ပြောင်းလာနိုင်ခဲ့ခြင်း ဖြစ်ပေမည်။ ဤရွှေ့ပြောင်းမှု တွင် ရှေးမြန်မာလူမျိုးစု ဟူသရွေ့ တယောက်မကျန် ရွှေ့ ပြောင်းလာခြင်းမျိုးမဟုတ်ပေ။ နန်ကျော်ပြည်တွင် မူရင်း နေရာတို့တွင် နေရစ်ခဲ့ကြသူများ ရှိသေး၏။ မြေပြန့်သို့ ဆင်း ရန် ကုန်းမြင့်အစွန်သို့ ရောက်ခါမှ မလိုက်လိုတော့ဘဲ ချန်၍ နေခဲ့ကြသူများလည်း ရှိသည်။ ရှေး ယခင် ကတည်းက တရွေ့ရွေ့တဖြည်းဖြည်း ရွှေ့ပြောင်းရောက်ရှိ၍ မြန်မာနိုင်ငံ မြေပြန့်တွင် အခြေစိုက်နေထိုင်လျက် ရှိပြီးဖြစ်သော ရှေးမြန် မာတို့လည်း ရှိမည်သာဖြစ်၏။

## စစ်ဆင်မှုတရပ်

အလုံးအရင်းနှင့် ယခု အကြိမ် ရွှေ့ပြောင်း ဝင်ရောက် နေထိုင် လာရာတွင် သာမန် ရွှေ့ပြောင်း နေထိုင်လာခြင်းမျိုး မဟုတ်ပေ။ ရှေး မြန်မာတို့သည် စစ်ရေး စစ်ရာတွင် အတွေ့ အကြုံကောင်းများ ရရှိခဲ့သူများ ဖြစ်သည့်အား လျော်စွာ ဤရွှေ့ပြောင်းမှုကို စစ်ဆင်ရေးတရပ် အနေဖြင့် စံနစ်တကျ ချိန်ဆစီစဉ်မှုများ ပြုလုပ်ပြီးမှ ဝင်ရောက် သိမ်းပိုက် နေထိုင် လာခြင်းမျိုးဖြစ်သည်ဟု ဆိုနိုင်၏။ အခြေအနေက ပေးလာ ၍ ဝင်ရောက်ရန် အခွင့်အခါ ကောင်းသည့် အချိန်ကာလ နှင့် ဝင်ရမည့် နေရာကို ရွေးချယ်ရပေမည်။ နေရာဆိုရာ၌ တောတွင် လယ်တီခြင်း မပြုဘဲ လွယ်လင့်တကူ ထွန်ယက် စိုက်ပျိုးနိုင်၍ လူဦးရေ အတော်များများအတွက် စားနပ် ရိက္ခာ ရရှိနိုင်မည့် ဒေသမျိုးနှင့် အနှောင့်အရှက် အဟန့် အတားနည်းသည့် ဒေသမျိုးဖြစ်ရန် လိုပေသည်။

## ရိက္ခာပေါ်၍ အဟန့်အတား နည်းရာဒေသ

ထိုစဉ်က စားနပ်ရိက္ခာကို လုံလုံလောက်လောက်ထုတ်လုပ် နိုင်သော ဒေသတို့သည် ရှေးမဆွက လူသူ နေထိုင်လျက် ရှိပြီးဖြစ်သော ရောဝတီမြစ်ကြောင်း၏ အလယ်ပိုင်း တ လျှောက်နှင့် မြစ်ဝကျွန်းပေါ် အရှေ့ပိုင်းဒေသတို့ ဖြစ်ကြ သည်။ ရောဝတီမြစ်ဝှမ်း၏ အလယ်ပိုင်းတွင် ယင်းမြစ်၏ လက်တက်ဖြစ်သော မြစ်ငယ် မြစ်တွင်းသို့ စီးဝင်ကြသည့် ဇော်ဂျီ၊ ပန်းလောင်နှင့် စမုန်မြစ်တို့ ဖြတ်သန်း စီးဆင်းရာ ဒေသတွင် တူးမြောင်းများ ဖောက်လုပ်ရသွယ်၍ လယ်ယာ စိုက်ပျိုးမှုကို ပြုလုပ်လျက်ရှိပြီးဖြစ်သည်။ သို့ဖြစ်၍ ကျောက် ဆည်ခရိုင် ဒေသသည် မိုးခေါင်ရေရှား ရပ်ဝန်းတွင် ဆန်စပါး၊ ကောက်ပဲသီးနှံတို့ လုံလောက်စွာ ထွက်သော စိမ်းလန်း စိုပြေသည့် ဒေသကောင်းတခု ဖြစ်သည့် အလားတူပင် ရောဝတီမြစ်တွင်းသို့ အနောက်ဖက်မှ စီးဝင်သော စလင်း၊ မုန်းနှင့် မန်းချောင်းတို့ ဖြတ်သန်းစီးဆင်းရာ ယခု မင်းဘူး ခရိုင်တွင်လည်း ပလောင်နှင့် စကောကရင် လူမျိုးတို့က



တူးမြောင်းများ ဖောက်လုပ် ရေသွယ်၍ ဆန်စပါး စိုက်ပျိုး  
နေပြီး ဖြစ်သဖြင့် ထိုဒေသသည်လည်း ကျောက်ဆည် ခရိုင်  
ကဲ့သို့ပင် မိုးခေါင်ရေရှား ရပ်ဝန်းအတွက် စပါးကျီ တခု  
ဖြစ်နေပေပြီ။

ကျောက်ဆည် ခရိုင်သည် ရှေးမြန်မာတို့ နေထိုင်ခဲ့ရာ ရှမ်း  
ကုန်းပြင်မြင့်နှင့် အနီးဆုံး ဖြစ်သည်။ ဤခရိုင်၏ တောင်ဖက်  
ရှိ စစ်တောင်းမြစ်ဝှမ်းသည်လည်း ရှမ်းကုန်းပြင်မြင့်နှင့်နီးကပ်  
၏။ သို့သော် စိုက်ပျိုးလုပ်ကိုင်မှုများစွာ ရှိဟန် မတူပေ။ လူ  
နေမှုလည်း ပါးလှမည် ဖြစ်၏။ မြောက်ဖက်ရှိ ယခု ရွှေဘို  
ခရိုင်တွင်မူ သရေခေတ္တရာ ပျက်ပြီးနောက် ရွှေပြောင်းတည်  
လာခဲ့သော ပျူတို့၏ မြို့တော် (ဟန်လင်းကြီး) ရှိနေသေး  
ရာ ပြင်ပမှလူမျိုးစုတို့ လွယ်ကူစွာ ဝင်ရောက်နိုင်မည် မဟုတ်  
ပေ။ (ဟန်လင်းမြို့ဟောင်း — လည်းရှု။) ယင်း၏ မြောက်  
ဖက်ရှိ ယခု ကသာခရိုင်တွင်လည်း ကဒူးကနန်း လူမျိုးစုတို့  
သည် အင်အား ကောင်း၍ သင်းတဲပြည်ဟု ခေါ်သော တ  
ကောင်းမြို့၌ အခိုင်အခံ နေထိုင်လျက်ရှိကြသည်။ စားနပ်  
ရိက္ခာလည်းထွက်၊ လူနေအိမ်ခြေလည်း ရှိ၊ အဟန့်အတား  
အခု အခံလည်း နည်း၍ အနီးဆုံးလည်း ဖြစ်သော ယခု  
ကျောက်ဆည်ခရိုင် သာလျှင် ဝင်ရောက်နေထိုင်ရန် အသင့်  
လျော်ဆုံးသောဒေသ ဖြစ်နေပေသည်။

မြန်မာတို့ ဝင်စအချိန် မြန်မာနိုင်ငံ အခြေအနေ

မြန်မာတို့ ဝင်ရောက်စ အချိန်က မြန်မာနိုင်ငံ အလယ်ပိုင်း  
နှင့် မြောက်ပိုင်းတွင် ပျူလူမျိုးတို့၏ နိုင်ငံရှိ၍ မြန်မာနိုင်ငံ  
တောင်ပိုင်းတွင် မွန်တို့၏နိုင်ငံ ရှိနေသည်။ ထိုပျူနှင့် မွန်တို့  
အပြင် သက်များ (ဧရာဝတီ အလယ်ပိုင်း)၊ ပလောင်များ  
(ဧရာဝတီနှင့် ချင်းတိုင်း မြစ်တို့ ဆုံရာ ဒေသနှင့် မင်းဘူး  
ခရိုင်)၊ လဝများ(ဧရာဝတီနှင့် ချင်းတိုင်းဆုံရာ ဧရာဝတီမြစ်  
အနောက်ဖက်)၊ စကောကရင်များ (ယခု ကယားပြည်နယ်  
အခြေမှ မင်းဘူးခရိုင်အထိ) စသော မွန်-ခမာနှင့် တိဗက်-  
မြန်မာ အနွယ်ဝင်တို့သည် ဧရာဝတီမြစ်ဝှမ်း မြေပြန့်တွင်  
အထောထော အထွေးထွေး ပျံ့နှံ့လျက် ရှိခဲ့ကြ၏။ ပျူနှင့်မွန်  
နိုင်ငံတို့သည် စုစုစည်းစည်းရှိ၍ အင်အားတောင့်တင်းသော  
နိုင်ငံများ မဟုတ်တော့ပေ။ ရှေး မြန်မာတို့ အလုံးအရင်းနှင့်  
ဝင်ရောက်လာစ အချိန် ဖြစ်သော အေ၊ ဒီ ကိုးရာစုနှစ် အစ  
လောက်တွင် ဤနှစ်နိုင်ငံတို့၏ အင်အားသည် ယိမ်းယိုင်စ ပြု  
နေပြီဟု ဆိုရပေမည်။ ပျူနိုင်ငံကို နန်ကျောက်တပ်တို့သည်  
အေ၊ ဒီ ၈၃၂ ခုနှစ်တွင် တိုက်ခိုက် ဖျက်ဆီးခဲ့၏။ ပျူ ၃၀၀၀  
ကျော်ကို သုံးပန်းအဖြစ် ဖမ်းဆီး ခေါ်ဆောင်သွားကြ  
သည်။ နောက် သုံးနှစ်ကြာသော် မွန်နိုင်ငံဟု ယူဆရသော  
မိခဲန် နိုင်ငံမှလည်း ပျူတို့တွေ့ခဲ့ရသော ကံကြမ္မာမျိုးကို  
ရင်ဆိုင်ခဲ့ရပြန်၏။ နန်ကျောက်တို့သည် ထောင်ပေါင်း များ

စွာသော မိခဲန် နိုင်ငံသူနိုင်ငံသားတို့ကို ဖမ်းဆီး၍ ဧရာဝတီ  
မြစ်ဖျားဒေသတို့တွင် ရွှေကျင်ရန် ခေါ်ဆောင်သွားခဲ့သည်။

အခွင့်အရေး ပေးလာခြင်း

ဤကဲ့သို့ မွန်နှင့်ပျူ နိုင်ငံတို့ ပျက်ပြိုနွမ်း၍ တိုင်းပြည်  
အတွင်း ကစဉ့်ကလျား ဖြစ်နေချိန်မှာ ဝင်ရောက် သိမ်းပိုက်  
၍ ရွှေပြောင်းနေထိုင်ရန် အခါအခွင့် အသင့်ဆုံး ဖြစ်ပေ  
သည်။ ရှေးမြန်မာတို့သည် ရှမ်းပြည်မြောက်ပိုင်းမှ မြစ်ငယ်  
မြစ်ဝှမ်းအတိုင်း ဆင်းလာ၍ မြေလတ်နယ်မြောက်ပိုင်းဒေသ  
ကို ဖြတ်ကာ ရှမ်းကုန်းပြင်မြင့်၏ အစွန်တလျှောက်တွင်  
မြေပြန့်သို့ ဆင်းနိုင်မည့် အခွင့်အခါကောင်းကို စောင့်နေခဲ့  
ကြဟန်တူ၏။ ယခုသော် အခြေအနေက ဖန်တီးပေးလာပြီ  
ဖြစ်သော အခွင့်အခါကောင်းကို လက်မလွှတ်ရအောင် စစ်  
အတွေ့အကြုံ များလှသော မြင်းသည်ကျော် ရှေးမြန်မာတို့  
သည် ကျောက်ဆည်ခရိုင်၏ အရှေ့တောင်ထောင့်ရှိ နတ်ထိပ်  
တောင်ကြားလမ်းအတိုင်း မြင်းတပ်များဖြင့် ကျောက်ဆည်  
ခရိုင်ကို လျင်မြန်စွာ ဝင်ရောက် သိမ်းပိုက်ခဲ့ဟန် တူပေသည်။  
တချိန်တည်းလောက်မှာပင် အခြားစစ်ကြောင်း တခုသည်  
တောင်ဖက်သို့ ချီတက်၍ အခြားစပါးကျီတခု ဖြစ်သော  
မင်းဘူး နယ်ကို သိမ်းပိုက်ခဲ့ဟန်တူ၏။ အခြား စစ်ကြောင်း  
တခုကမူ မြောက်ဖက် မန္တလေးခရိုင် တောင်ပိုင်းနယ်သို့  
ချီတက် တပ်စွဲခဲ့ဟန် တူသည်။ ဧရာဝတီနှင့် မြစ်ငယ် မြစ်  
ကြောင်းဖက်မှ မိမိတို့နည်းတူ ဝင်ရောက်လာနိုင်သည့် လူမျိုး  
စုတို့ကို ဟန့်တားရန် ဖြစ်ပေမည်။

ခရိန်များ

ပုဂံခေတ် ကျောက်စာတို့၌ ခရိန်ခေါ်သော ဒေသသုံးခု  
ကိုသာ တွေ့ရသည်။ ကျောက်ဆည်ခရိုင် ဒေသတွင် ဗွန်သာ  
၁၁ ခရိန်၊ မင်းဘူး ဒေသတွင် ခွေဘက် ခရိန်နှင့် မန္တလေး  
ခရိုင်တွင် တောင်ဗျွန် ခရိန် တို့ ဖြစ်ကြသည်။ ထို့ပြင် ယင်း  
ကျောက်စာတို့၌ မြန်မာအမည် စစ်စစ် ဖြစ်သော ရပ်ရွာ  
အမည်များကို ကျောက်ဆည်ခရိုင်တွင် အများဆုံး တွေ့ရ  
သည်။ ဤဒေသတွင် မြေအုပ်ချုပ်မှု စံနစ်နှင့် တိုင်းထွာမှု  
တို့မှာလည်း တိကျ သေချာလှသည်။ နယ်သစ် ပယ်သစ်  
များမှာကဲ့သို့ မဟုတ်ပေ။ သို့ဖြစ်၍ ခရိန်ဒေသတို့မှာ မြေပြန့်  
တွင် ရှေးမြန်မာတို့ ရှေးဦးစွာ အခြေစိုက် နေထိုင်ခဲ့ရာ ဒေသ  
များဖြစ်သည်ဟု ဆိုရခြင်းဖြစ်ပေသည်။ ဤအဆိုကို အခြေ  
ပြု၍ ရှေးမြန်မာတို့ မြန်မာပြည် မြေပြန့်သို့ ဝင်ရောက်လာပုံ  
ကို အထက်ဖော်ပြပါအတိုင်း ယူဆဖော်ပြရခြင်း ဖြစ်၏။

ပုဂံကို တည်ခြင်း

ဤကဲ့သို့ သိမ်းပိုက်၍ အခြေစိုက်ထားသော ဒေသ သုံးခု  
ကို ဗဟိုကျသော နေရာမှ လွယ်လင့်တကူ ချုပ်ကိုင် ထိန်း





ရှေးမြန်မာ မိသားစု

သိမ်း ထား၍ ဆက်သွယ်နိုင်ရန် မြန်မာနိုင်ငံ၏ သဘာဝ လမ်းမကြီး ဖြစ်သော ရော့တီမြစ်၏ အရှေ့ဖက် ကမ်းပေါ် ရှိ အရိမဒ္ဒနပူရ မည်သော ပုဂံမြို့ တည်ထောင်ခဲ့ကြ၏။ ပုဂံမြို့ တည်နေရာမှာ ပူပြင်း သွေခြောက်သော တတ္တဒေသ ဖြစ်ကြောင်း ကျန်စစ်သားမင်းကြီး၏ နန်းတည် ကျောက်စာ၌ ဖော်ပြထားရာ ဤဒေသကို အုပ်ချုပ်ရေး ဗဟိုဌာန အဖြစ် ရှေးချယ်ခြင်းမှာ ထူးဆန်းနေသည်ဟု ဆိုရန်ရှိ၏။ သို့သော် မြေပြန့်တွင် ရှေးမြန်မာတို့၏ အချက်အခြာ ဒေသတို့နှင့် လွယ်ကူစွာ ဆက်သွယ်နိုင်ခြင်းက တကြောင်း၊ ဆက်လက် ရွှေ့ပြောင်းနေရဆဲဖြစ်သော ရှေးမြန်မာတို့အတွက် မြောက် ဖက်၊ အနောက်မြောက်ဖက်၊ အနောက်ဖက်နှင့် တောင်ဖက် တို့သို့ လွယ်လင့် တကူ ရွှေ့ပြောင်း နိုင်သည့် ပထဝီ အနေအထား ရှိနေသောကြောင့်တကြောင်း ဤအကြောင်းတို့ကြောင့် ပုဂံဒေသကို အုပ်ချုပ်ရေး အချက်အခြာ ဒေသ အဖြစ် ရွေးခဲ့ကြခြင်း ဖြစ်ဟန်တူ၏။ ရှေး မြန်မာတို့သည် မြောက်ဖက်သို့ ရော့တီမြစ်ကြောင်း အတိုင်းလည်းကောင်း၊ အနောက် မြောက်ဖက်သို့ မူးမြစ်နှင့် ချင်းတိုင်းမြစ်ကြောင်း တို့ အတိုင်းလည်းကောင်း၊ အနောက်ဖက်သို့ ယောချောင်း၊ မုန်း၊ မုန်းနှင့် စလင်းချောင်းများ အတိုင်းလည်းကောင်း၊ တောင်ဖက်သို့ ရော့တီမြစ်ကြောင်း အတိုင်းလည်းကောင်း

ရွှေ့ပြောင်းနိုင်ရေးအတွက် ပုဂံမြို့သည်အသင့်တော်ဆုံးသော ပေါင်းကူး ခြေကုပ်စခန်း ဖြစ်ပေသည်။ အမှန်အားဖြင့် ပုဂံ ခေတ်အတွင်း ဤလမ်းများအတိုင်း ရှေးမြန်မာတို့ ဆက်လက်ရွှေ့ပြောင်း နေထိုင်ခဲ့ကြကြောင်းကို ကျောက်စာ အထောက်အထားတို့မှ အထင်အရှား သိရပေသည်။

ပုဂံတည် ခုနှစ်

ပုဂံမြို့ကို တည်ထောင်ခြင်းနှင့် စပ်လျဉ်း၍ မြန်မာရာဇဝင် ကျမ်းတို့တွင် ကောဇာ သက္ကရာဇ် ၂၁၁ ခုနှစ်တွင် ပျဉ်ပြား မင်းက တည်ထောင်ကြောင်းနှင့် ဖော်ပြ ပါရှိ၏။ ပုဂံတည် သည့် ယင်းသက္ကရာဇ် ၂၁၁ (အေ ဒီ ၈၄၉) ခုနှစ်မှာ ပျူမြို့ တော် ပျက်ပြီးနောက် ၁၇ နှစ်၊ မိခါးမြို့ ပျက်ပြီးနောက် ၁၄ နှစ် အကြာတွင်ဖြစ်သည်။ ရှေးမြန်မာတို့ ရွှေ့ပြောင်းနေထိုင် လာခြင်းနှင့် ဆက်စပ်နေသော ဖြစ်ရပ်တို့နှင့် ချိန်ဆကြည့် လျှင် မြန်မာရာဇဝင်ကျမ်းလာ ပုဂံတည်သည့် ဤခုနှစ်သည် ယုတ္တိတန်သည်ဟု ဆိုဖွယ်ရာ ရှိပေသည်။

ရှိပြီး တိုင်းရင်းသားတို့နှင့် ပြိုင်ဆိုင်ရပုံ

တိုင်းပြည် ဖရိုဖရဲ ဖြစ်၍ ပြည်တွင်းသားတို့က သူတလူ ငါတမင်း ပြုချိန်တွင် မြန်မာနိုင်ငံ မြေပြန့်သို့ ရောက်နေပြီး



## မြန်မာလူမျိုး

ဖြစ်သော သက်-ကဒူး-လူမျိုးစု၊ ကရင်လူမျိုးစုနှင့် ချင်းတိုင်း မြစ်ဝှမ်းတွင် ရောက်နေသော ချင်းလူမျိုးစုတို့သည် ပျူနိုင်ငံ ၏ အမေအနက်ကို ကြီးစိုးကြရန် ရှေးမြန်မာတို့နှင့် အပြိုင် အဆိုင် ကြိုးစားခဲ့ကြမည်သာ ဖြစ်သည်။ ဤ အပြိုင် ကြိုး စားမှုတွင် ရောက်စ လူမျိုးသစ်ဖြစ်၍ သွေးသစ်၊ အားသစ်၊ စိတ်ဓာတ်သစ်တို့ရှိသော ရှေး မြန်မာတို့သည် စစ်မှုရေးရာ တွင် မြင်းတပ်ကို အသုံးပြုနိုင်ခဲ့ကြသဖြင့် အနိုင် ရခဲ့ကြခြင်း ဖြစ်သည်ဟု ဆိုနိုင်ပေသည်။

### ရှေးမြန်မာတို့၏ အရည်အသွေးများ

ရှေးမြန်မာတို့သည် ယဉ်ကျေးမှုနှင့် လူမျိုး၏ အခြေအနေ တိုးတက်မှုတို့ထက် လွတ်လပ်ရေးကို မြတ်နိုးကြသူများ ဖြစ် သည်။ မူရင်းဒေသ ကန်စုမှ ဖွဲ့စည်း လာကြရာတွင် တရပ်နိုင်ငံ နှင့် နီးကပ်စွာ အရွှေ့ဖက်ကြောင်းမှ ဆင်းသက် လာကြရ သဖြင့် ဒုက္ခဆင်းရဲနှင့် ကြပ်တည်းပင်ပန်းမှုတို့ကို တိဗက်ပြည် နှင့် နီးကပ်စွာ အနောက်ဖက်ကြောင်း ဆင်းသက် လာခဲ့ သော အခြား တိဗက်-မြန်မာ အနွယ်ဝင်တို့ထက် ပိုမို တွေ့ကြုံ ခံစား ခဲ့ကြရသူများ ဖြစ်သည်။ ဤကဲ့သို့ ဒုက္ခဆင်းရဲများကို ကြုံကြုံ ခံ၍ ရွှေ့ပြောင်း ခဲ့ကြရာမှ ဆင်းရဲမှုတို့ကို ခံယူနိုင် ခြင်း၊ ဇွဲ၊ သတ္တိနှင့် အမျိုးအတွက် ဂုဏ်ယူတတ်ခြင်း၊ လူမျိုးစု ယဉ်ကျေးမှုနှင့် ဓလေ့တို့ကို ထိန်းသိမ်းလိုခြင်း၊ စည်းလုံး ညီညွတ်လိုခြင်း စသည့် စိတ်ဓာတ်နှင့် အရည်အသွေးများ ကို ခိုင်ခိုင်မြဲမြဲ ရခဲ့သူများလည်း ဖြစ်၏။ ဘဝ အတွေ့အကြုံ တို့မှ အဆင့်ဆင့် ရလာခဲ့သော ဤမှန်မြတ်သည့် အရည် အသွေးများနှင့် ဘဝရပ်တည်မှုအတွက် လိုအပ်သော သတ္တိ နှင့် ဇွဲတို့အပြင် နန်ကျောင်ဒေသတွင် နေခဲ့ရစဉ်က ကိုယ်တိုင် ပါဝင် ဆင်နွှဲခဲ့ရသော စစ်များနှင့် တိုက်ပွဲများမှ ရရှိခဲ့သော အတွေ့အကြုံ တို့ကြောင့် စစ်ဆင် စစ်ထိုးအတတ်နှင့် တိုက် ရည် ခိုက်ရည်တို့မှာ ပိုမို ကောင်းမွန် တိုးတက်ခဲ့မည်သာ ဖြစ် ပေသည်။ ထိုမှတစ်ပါး ဆိုခဲ့ပြီးဖြစ်သော မြင်းများကိုပိုင်ဆိုင်၍ ကျွမ်းကျင်လိမ္မာစွာ အသုံးပြုတတ်ကြသဖြင့် စစ်ဆင်ရေး တွင် အခြားသူများထက် ပို၍ စွမ်းဆောင်နိုင်သူများ ဖြစ်ကြ လေသည်။

### လူမှုနှင့် စီးပွားရေး အတတ်

ရှေးက ပိုင်ဆိုင်ခဲ့၍ ကာလကြာမြင့်စွာ ရွှေ့ပြောင်း ဆင်း သက်ခဲ့ရာတွင် မေ့ပျောက်ခဲ့ရသည့် မြင်း၊ နွား စသည့် လူသုံး တိရစ္ဆာန်များကို မွေးမြူရေး အတတ်၊ လှေခါးထစ်စိုက်ပျိုး ရေး၊ ရေသွယ်၍ ဆည် ကန်သင်းတို့ဖြင့် စပါးစိုက်ပျိုးရေး စသည့် စီးပွားရေးဆိုင်ရာ ပညာရပ်များနှင့် အုပ်ချုပ် စီမံ ခန့်ခွဲရေး ဆိုင်ရာ လူနေမှု ဖွဲ့စည်းပုံနှင့် အုပ်ချုပ်ရေးပညာ တို့ကို နန်ကျောင်တွင် နေသည့်အတွင်း ပြန်လည် တတ်

မြောက်ခဲ့ကြပေသည်။ ဤလူမှုရေးနှင့် စီးပွားရေး အတတ် ပညာတို့သည် ရောဝတီမြစ်ဝှမ်း အလယ်ပိုင်း မြေပြန့် ဒေသ ကို အောင်နိုင်ရေးနှင့် လူမျိုးစုတို့ကို စုစည်းကာ တိုင်းသစ် ပြည်သစ် ထူထောင် အုပ်ချုပ်နိုင်ရေးတို့အတွက် ရှေးမြန်မာ တို့ကို များစွာ အထောက်အကူ ပြုခဲ့ပေသည်။

### တိုက်ဒေသများ

မြေပြန့်တွင် ရှေးမြန်မာတို့ ပဌမ အခြေစိုက်ခဲ့သော ခရိုင် ဒေသတို့သည် စားရေရိက္ခာ ကောင်းစွာ ထွက်သဖြင့် လူဦး ရေတိုးတက်မှုကို များစွာ အားပေးခဲ့၏။ ရှမ်းကုန်းပြင်မြင့် တွင် ကျန်ခဲ့သော ရှေးမြန်မာတို့လည်း အခြေအနေ ကောင်း သည့် အလျောက် နောက်ထပ် ဝင်ရောက်လာကြ၍ အင် အားကို ဖြည့်တင်းပေးခဲ့ကြသည်။ ဤသို့ဖြင့် ခရိုင်ဒေသတို့ တွင် လူဦးရေများစွာ တိုးတက်လာရာ ယင်း ဒေသတို့မှ အရပ်မျက်နှာ အားလုံးလောက်သို့ ရှေးမြန်မာတို့သည် ဆက် လက်ရွှေ့ပြောင်း၍ ပျံ့နှံ့ခဲ့ကြ၏။ ပုဂံခေတ်တလျှောက် ဖြစ် ပေါ်ခဲ့သော ဤရွှေ့ပြောင်းနေထိုင်မှုတို့သည် တောင်ဖက်ရှိ လယ်ယာမြေ ဒေသဖြစ်သော တောင်ထွင် (တောင်တန်း ကြီး)၊ ယင်း၏ တောင်ဖက် နယ်စပ်ခံတပ် ဖြစ်သော ပြည် တော်သာရွာန့် (မိကျောင်းရဲ အနီး၊ ရောဝတီ မြစ်တွင်းရှိ ကျွန်းတော်) အထိလည်းကောင်း၊ အနောက်ဖက် ယဝ်ဉ် (ဆိတ်ဖြူ) မှ ယဝ်တောင် (ပေါက်) ပုန်တောင်ရိပ်၊ ကြောမြစ် (ကျောမြစ်) နှင့် ထိလင် (ထီးလင်း) အထိလည်းကောင်း၊ အနောက်မြောက်ဖက် ကုခန် (ပုခန်းကြီး)၊ ကြံဘူ (အနိမ့်- အမြင့်) ပင်လွှာ ၁၀ တိုက် (ပန်းချီ ၁၀ တိုက်) နှင့် မုံရွာအထိ လည်းကောင်း၊ မြောက်ဖက် မြင်မှုမှ မူးမြစ်ဝှမ်းအတိုင်း ဝက် လက်၊ ဟန်လင်၊ မုဆိုင်ဖြူ၊ မုဆိုင်ဖိုဝ် (ရွှေဘို)၊ ထိပေအံသျှင် (ဒီပဲယင်း)၊ ဇွယ်ဘူ (မြေဒူး) အထိလည်းကောင်း၊ တောင်ညွန့် (တောင်ပြုံး) မှ ရောဝတီမြစ်ကို ဆန်၍ မြောက် ဖက် သစ္စိမ် (သစ်ဆိမ်ကြီး) နှင့် တကောင် (တကောင်း) အထိလည်းကောင်း အသီးအသီး ပျံ့နှံ့ ရောက်ရှိခဲ့ကြ၏။ ယင်းဒေသတို့တွင် ရှေးမြန်မာတို့သည် အခြားတိုင်းရင်းသား တို့နှင့် ရောနှော၍ နေထိုင်ခဲ့ကြသည်။ ဤဒေသများမှာ တိုက်ဒေသများ ဖြစ်ကြ၏။

### နိုင်ငံ ဒေသများ

ဤ တိုက်ဒေသများကို လွန်သော် နောက်ထပ် တိုက်ခိုက် အောင်နိုင် ရရှိသော နိုင်ငံဒေသများ ရှိသည်။ ပြည်(ပျူမြို့ တော်ဟောင်း) တလ၊ ယုန်ပိုင် စသော မြစ်ဝကျွန်းပေါ် ဒေသ၊ ပယ်ကူ၊ သို့မဟုတ် ဥသီဟုခေါ်သော ပဲခူးနယ်၊ ဒဝါယ် (ထားဝယ်)၊ တနင်္သာရေ (မြိတ်နှင့် တနင်္သာရီဒေသ) အ ထိ ဖြစ်သော တောင်ပိုင်းရှိ နိုင်ငံဒေသများ၊ တကောင်းကို



လွန်၍ ကောင်စင် (ကောင်းစင်)နှင့် ငဆောင်ချုံ (ငဆောင်ချမ်း) အထိ ဖြစ်သော မြောက်ဖက်ပိုင်းရှိ နိုင်ငံဒေသများ ပါဝင်ကြ၏။ ထိုဒေသများ၌ မြန်မာတို့သည် လူနည်းစုများ ဖြစ်ကြသည်။ မြိတ်ဒေသမှာကဲ့သို့ပင် ရခိုင်ဒေသသို့လည်း ရှေးမြန်မာတို့ ရောက်ရှိ၍ အခြေစိုက် နေထိုင်ခဲ့ကြ၏။

ပြည်တော်

ပုဂံကို အခြေပြု၍ ရှေးမြန်မာတို့ ခိုင်လုံစွာ ကာကွယ် ထိန်းသိမ်းခဲ့သော ပဌမ ပြည်တော်မှာ ယခု မန္တလေးခရိုင် တွင် အနောက်ဖက်သို့ ကွေ့စီးပြီးလျှင် ထိုနောက် မြင်းခြံ လောက်မှ တောင်ဖက်သို့ တန်းစီးသော ရောဝတီ မြစ်ပိုင်း၏ တောင်ဖက်နှင့် အရှေ့ဖက် ဒေသနှင့် မင်းဘူးတို့ ဖြစ်သည်ဟု ဆိုရပေမည်။ အချုပ်အားဖြင့်ဆိုသော် ခရိုင်ဒေသ သုံးခုကို ဆက်စပ်မိအောင် သဘာဝနယ်နိမိတ်ဖြင့် သတ်မှတ် ထား သော ဒေသကြီးဖြစ်သည်။ မင်းဘူးနယ်မှ အပ အနောက် ဖက်တွင် ရောဝတီမြစ်သည် နယ်နိမိတ်ဖြစ်၍ အရှေ့ဖက်တွင် ရှမ်းကုန်းပြင်မြင့်၏ အနောက်စွန်သည် နယ်နိမိတ် ဖြစ်ပေ သည်။ ရောဝတီမြစ်၏ အရှေ့ဖက်ဒေသသည် တမ္ပဒီပဟု တွင် ၍ မြစ်၏ အနောက်ဖက်သည် သုနာပရန္တဟု တွင်သည်။ ဤ ပဌမ အချက်အခြာဒေသကို ဖြတ်စီး၍ အဓိက သယ်ယူ ပို့ဆောင်ရေး လမ်းမကြီးဖြစ်သော ရောဝတီ မြစ်ပေါ်တွင် မြောက်ဖက်၌ ယခု ရွာသစ်ကြီးဒေသသည် မြောက်တံခါးမ ကြီးဖြစ်၍ တောင်ဖက်တွင် ကျွန်းတော်သည် တောင်တံခါးမ ကြီး ဖြစ်သည်ဟု ယူဆရသည်။ အကြောင်းမှာ ဤနေရာ နှစ်ခုလုံးသည် ရှေးက ပြည်တော်သာဟု တွင်ခဲ့သောကြောင့် ဖြစ်၏။ ဤဒေသတို့မှာ ခံတပ်များ ဖြစ်ခဲ့သည်။ ဤဒေသတို့ ကို လွန်သော် မြေပြန့်တွင် ရှေးမြန်မာတို့၏ အချက် အခြာ ဒေသဖြစ်သော သာယာလှသည့် ပဌမပြည်တော်သာသို့ ချဉ်းနင်း ဝင်ရောက်မိသည် ဖြစ်သောကြောင့် ဤ အထက် အောက် ဝင်ပေါက်ဒေသများကို ပြည်တော်သာဟု အမည် ပေးထားခဲ့လေသလောဟု တွေးတောဖွယ်ရာ ဖြစ်ပေသည်။

ဆန်းကျယ် ထူးခြားသော ပုဂံခေတ်ကောင်းကြီး

မြန်မာနိုင်ငံ အလယ်ပိုင်း မြေပြန့်သို့ ဝင်လာစက ယနေ့ ရှမ်းပြည် အနောက်ပိုင်းတွင် တွေ့နေရသော ကုန်းမြင့် သား ဓနု၊ တောင်ရိုးတို့နှင့် ယဉ်ကျေးမှု အဆင့်အတန်း မကွာ ခြားလှသေးသော ရှေး မြန်မာတို့သည် နှစ် ၁၀၀-၁၅၀ ခန့် ကာလအတွင်း ကြီးကျယ် ခမ်းနား ဆန်းပြားလှသည့် အာ နန္ဒာ၊ သဗ္ဗညုကဲ့သို့သော ကုဘုရားကြီးများကို တည်ဆောက် နိုင်သည့် အဆင့်အတန်းသို့ ရောက်အောင် တိုးတက်လာခဲ့ ပေသည်။ ခြောက်သွေ့လှသော မြေပြန့်ကွင်းပြင်တွင် သစ် တော သစ်အုပ်၊ သီးနှံပင်၊ ပန်းမာလ်တို့နှင့် စိမ်းလန်း စိုပြေ

သော ပပွားတောင်ကြီး တည်နေပုံမှာ စုံစုံကြီး ပေါ်ထွက် နေဘိသကဲ့သို့ ရှိ၍ ထင်ရှား ပေါ်လွင်လှပေသည်။ အလား တူပင် သဲကန္တာရ တပိုင်းဖြစ်နေသော မိုးခေါင်ရေရှားရပ် ဝန်း၏အလယ်ပိုင်းပုဂံမြို့တွင် စေတီပုထိုး ကုဘုရားအဆောက် အအုံတို့သည် မှီပေါက်ဘိသကဲ့သို့ ပေါ်ပေါက်ခဲ့၏။ ထိုထည် ကြီးမား၍ ဉာဏ်တော် မြင့်မားလှသော အဆောက်အအုံ ကြီးများရှိသည်။ သေးငယ်၍ ဉာဏ်တော်နိမ့်သော အ ဆောက် အအုံများလည်း ရှိ၏။ ပုံအမျိုးမျိုး အရွယ် အမျိုး မျိုးရှိကြ၏။ ကုဘုရားစေတီ ပုထိုးတိုင်းမှာ တမျိုးတဖုံ အနု ပညာလက်ရာတို့နှင့် တန်ဆာ ဆင်ထားပေသည်။ ဤသို့ တဟုန်ထိုး ပေါ်ထွန်းလာသော ပုဂံယဉ်ကျေးမှုသည်လည်း ပပွား တောင်ကြီးနှယ် အထီးတည်း ထင်ရှား ပေါ်လွင်လှ တော့သည်။ ပုဂံခေတ် မြန်မာတို့၏ အနုပညာလက်ရာ အဆောက်အအုံ လက်ရာတို့သည် အဆင့်အတန်း မြင့်လှ သည်။ ဆန်းကျယ် ထွေပြား၏။ မရိုးနိုင်သော လက်ရာမျိုး ဖြစ်သည်။ အချို့တွင် ယခုခေတ်တိုင် တွေးတော ကြံဆ၍ မရနိုင်သေးသည့် ထူးခြားချက်များရှိသည်။ စာရေး စာဖတ် အတတ် ပေါ်ပေါက် ထွန်းကားခဲ့၏။ အဆင့်အတန်းလည်း မြင့်ခဲ့သည်။ မုန့်၊ မြန်မာ၊ ပါဠိ၊ ပျူ၊ သက္ကတဘာသာများ ကို တတ်သိခဲ့ကြ၏။ ပန်းချီ၊ ပန်းပု၊ ပန်းရံ၊ ပန်းတမော့မှ စ၍ အနုပညာများ၊ ဝါဂီနစ် အနုသုခုမ ပညာများ၊ အ ဆောက်အအုံ ပညာ၊ လူနေမှု ဖွဲ့စည်းပုံ၊ စီးပွားရေးနှင့် စိုက် ပျိုး လုပ်ကိုင်ရေးတို့ဖက်၌လည်း တိုးတက် ထွန်းကားခဲ့ပေ သည်။ ဤခေတ်သည် အကြမ်းအားဖြင့် နှစ် ၃၀၀ နီးပါးကြာ ညောင်းခဲ့သည်။ မြန်မာနိုင်ငံသမိုင်း တလျှောက်တွင် ပြိုင် ဖက်ကင်းသော ခေတ်ကောင်းကြီးဟု ဆိုရပေမည်။ ဤကဲ့ သို့သော ခေတ်ကောင်းကြီး ပေါ်ထွန်းလာအောင် ရှေးမြန် မာတို့သည် မည်သို့အားဖြင့် ဖန်တီး ဆောင်ရွက် နိုင်ခဲ့ကြ သနည်း။

တိုင်းရင်းသားချင်း ပူးပေါင်းဆောင်ရွက်မှု

ဆိုခဲ့ပြီး ဖြစ်သည့် အတိုင်း ရှေးမြန်မာတို့၌ အမြဲတေ သဖွယ် ကောင်းမွန်လှသော လူမျိုး၏ ဗီဇ၊ ဓလေ့နှင့် စရိုက် များ ရှိခဲ့သည်။ ဆင်းသက်လာခဲ့စဉ်က တရုပ်ပြည်နှင့် နီး ကပ်စွာ အရှေ့ဖက်ကြောင်းမှ ဆင်းသက်ခဲ့၍ ဘေးအန္တရာယ် များနှင့် မကြာခဏ ရင်ဆိုင်ခဲ့ရသည်။ သို့သော် တရုပ်ယဉ် ကျေးမှုများနှင့် ထူးခြားသော အရည်အသွေးများကို ရခဲ့ ကြသည်။ ဤခရီးရှည်တွင် မူရင်း ယဉ်ကျေးမှု အချက်အ လက်များ ကွယ်ပျောက် ဆုံးရှုံးခဲ့သော်လည်း နန်ကျောဝ တွင် နေရစဉ်က ယဉ်ကျေးမှု အချက်အလက်များ၊ စီးပွား ရေးနှင့် လယ်ယာစိုက်ပျိုးမှု၊ လူမှုရေးနှင့် စစ်ရေးပညာတို့ကို ပြန်လည်ရခဲ့ကြ၏။ ဤကဲ့သို့ အသင့်ပြင်ဆင်ထား ဘိသကဲ့သို့



ရှိသော ရှေးမြန်မာတို့သည် မြန်မာနိုင်ငံ မြေပြန့်သို့ရောက်၍ အရေးသာခဲ့ပြီးနောက် တင်ကြို ရောက်နှင့်ပြီးဖြစ်သော ပျူ၊ မွန်၊ သက်၊ ကဒူး၊ ကရင်၊ ပလောင်၊ ဝ အစရှိသော အခြား တိုင်းရင်းသားတို့နှင့် ဆုံစည်း မိခဲ့ကြ၏။ တိုင်းရေး ပြည်ရာ တို့ကို ပူးပေါင်း ဆောင်ရွက်ခဲ့ကြ၏။

ရောက်နှင့်ပြီး ဖြစ်သော မွန်၊ ပလောင်၊ စကော ကရင်၊ သက်နှင့် ကဒူးတို့သည် မင်းဘူးခြောက်ခရိုင်နှင့် မြစ်သာ ၁၁ ခရိုင်ဒေသတို့တွင် တူးမြောင်းဖြင့် ရေသွယ်၍ လယ်ယာစိုက် ပျိုးရေး လုပ်ငန်းကို ဆောင်ရွက်လျက် ရှိပြီး ဖြစ်၏။ ရှေး မြန်မာတို့ ရောက်လာသောအခါတွင် အဆိုပါ တိုင်းရင်းသား တို့နှင့် ပူးပေါင်း၍ တိုင်းပြည် စီးပွားရေး၏ အရင်းအမြစ် ဖြစ်သည့် ဤစိုက်ပျိုးရေး လုပ်ငန်းကို ဖွံ့ဖြိုးတိုးတက်အောင် ချဲ့ထွင် ဆောင်ရွက်ခဲ့ကြောင်း သိရပေသည်။

မြစ်သာ ၁၁ ခရိုင်တွင် ရှေးဦးလက်မွန် တွေဆုံရသော ရှေးမွန်တို့ထံမှ စာရေးစာဖတ် အတတ်ကို ရရှိခဲ့ကြောင်း ခိုင်လုံသောအကြောင်းများ ရှိပေသည်။ မြန်မာ အက္ခရာ တို့မှာ ပျူအက္ခရာတို့နှင့် မတူမူ၍ မွန်အက္ခရာတို့နှင့် ထပ်တူ မျှရှိနေသည်ကို တွေ့နိုင်ပေသည်။ အခြေခံ အဆောက်အအုံ ပညာကို ပျူတို့ထံမှလည်းကောင်း၊ အဆောက်အအုံ တို့၏ အတွင်းအပြင် တန်ဆာဆင်မှု ပညာကို မွန်တို့ထံမှလည်း ကောင်း၊ လူမှုဆိုင်ရာ ယဉ်ကျေးမှု အချက် အလက်များ၊ အခြား အနုသုခုမ ပညာရပ်များနှင့် ကိုးကွယ်ယုံကြည်မှု စသည်တို့ကို ပျူနှင့် ရှေးမွန်တို့ထံမှလည်းကောင်း အသီးအသီး ခံယူတတ်သိ ခဲ့ကြသည်ဟု ဆိုရပေမည်။

နိုင်ငံခြားများနှင့် ဆက်သွယ်မိခြင်း

ပျူနှင့် ရှေးမွန်တို့၏ ကိုးကွယ် ယုံကြည်မှု၊ ယင်းကိုးကွယ် ယုံကြည်မှုကို အကြောင်းပြု၍ ပေါ်ပေါက်လာသော စာပေ၊ အနုပညာ၊ ဗိသုကာပညာ စသည့် ယဉ်ကျေးမှု အချက်အ လက်တို့၏ အခြေခံတို့သည် အိန္ဒိယပြည်ဖက်မှ ရောက်ခဲ့ခြင်း ဖြစ်ပေသည်။ အနော်ရထာ (အနိရုဒ္ဓဒေဝ)မင်း လက်ထက် အေဒီ ၁၀၅၀ ခန့်တွင် မြန်မာနိုင်ငံတောင်ပိုင်းကို သိမ်းပိုက် မိသောအခါ ပင်လယ်နှင့် တိုက်ရိုက်ဆက်သွယ်မှုကို ရှေး မြန်မာတို့ ရခဲ့ကြပေသည်။ ဤတွင် မြန်မာနိုင်ငံ တောင် ပိုင်း ပင်လယ်ကမ်းရိုးတန်း ဒေသတွင် နေထိုင်လျက် ရှိကြ သော အိန္ဒိယနိုင်ငံသားများနှင့် အဆက်အသွယ် ဖြစ်ခဲ့ကြ သည်သာ မက ဗင်္ဂလားပင်လယ်အော် တဝိုက်ရှိ ဒွါရဝတီ (ယိုးဒယားနိုင်ငံ တောင်ပိုင်း)၊ မလ္လာယု၊ သီဟိုဠ်၊ အိန္ဒိယ ပြည် တောင်ပိုင်းရှိ တေလင်္ဂနု၊ ဗင်္ဂလား၊ ပဋိက္ကရား ခေါ် ပတ္တကေရာစသော တိုင်းပြည်တို့နှင့်လည်း ကူးလူး ဆက်ဆံ နိုင်ခဲ့ ကြ၏။ ဤဆက်သွယ်မှုတို့ကို အကြောင်းပြု၍ ဆန်း သစ်သော ယဉ်ကျေးမှု အချက်အလက်တို့ကို ရရှိ ခဲ့၏။ ယဉ်ကျေးမှုချင်းလည်း ဖလှယ်နိုင်ခဲ့၏။

အရည်အသွေးနှင့် ယဉ်ကျေးမှုများ ရောစပ်မိခြင်း

ဝင်ရောက် လာကြသော ရှေးမြန်မာတို့သည် လူမျိုးသစ် ဖြစ်သည်။ သွေးသစ်၊ အားသစ်၊ ထက်မြက် လန်းဆန်းသော စိတ်ဓာတ်သစ်များ ရှိနေသူများ ဖြစ်သည်။ တောင်ပေါ် သား ဘဝမှ မြေပြန့်သားအခြေသို့ ပြောင်းလဲ လာရသဖြင့် တိုးတက်မှုအတွက် ကြိုးစား ဆောင်ရွက် လိုကြသည်။ အပင်ပန်း ခံကာ စွန့်စား လိုကြသည်သာ ဖြစ်ပေမည်။ သူတို့သည် ဦးဆောင်မှုကိုပေးခဲ့ကြသည်။ အားပေးမှု တိုက် တွန်းမှုနှင့် ကူညီမှုတို့ကိုလည်း ပြုခဲ့သည်။ ရောက်နှင့်ပြီး ဖြစ် သော တိုင်းရင်းသားတို့ကလည်း ပူးပေါင်း ဆောင်ရွက်ခဲ့ ကြသည်။ ရှိနှင့်ပြီးသူ တို့၏ အရည်အသွေးများနှင့် ယဉ် ကျေးမှု အချက်အလက်များ၊ ဝင်ရောက် လာသူတို့၏ အရည်အသွေးများနှင့် ယဉ်ကျေးမှု အချက်အလက်များ ရောစပ်မိကြ၍ တိုင်းရင်းသား အားလုံးကို အကျိုးပြုစေ နိုင်မည့် အရည်အသွေးများနှင့် ယဉ်ကျေးမှု အချက်အလက် များ ပေါ်ထွန်းလာအောင် ဖန်တည်း နိုင်ခဲ့ကြသည် ဟု ယုံကြည်ရပေသည်။

ယဉ်ကျေးမှု အိုင်ကြီး သုံးအိုင်

ဤ၌ ထွန်းကားခဲ့သော ပျူယဉ်ကျေးမှုနှင့် ရှေးမွန် ယဉ်ကျေးမှုတည်းဟူသော အိုင်ကြီး နှစ်အိုင်မှ စီးဆင်း လာသော ယဉ်ကျေးမှု ရေယဉ်နှစ်သွယ်သည် ရှေးမြန်မာ ယဉ်ကျေးမှု အိုင်ကြီးမှ စီးဆင်းလာသော ယဉ်ကျေးမှု ရေ ယဉ်နှင့် ပေါင်းစပ်မိသဖြင့် သောက်သုံး၍ မကုန်နိုင်သော ကြီးကျယ် ခန့်ညားလှသည့် ပုဂံယဉ်ကျေးမှု တည်းဟူသော အိုင်ကြီး တခု ဖြစ်ပေါ် လာ၏။ ပျူနှင့်မွန် ယဉ်ကျေးမှုတို့ တွင် နက်နဲ၊ ဆန်းကျယ်၊ နူးညံ့သိမ်မွေ့သော ဂုဏ်ရည်များ ရှိ၏။ ရှေးမြန်မာတို့၏ ယဉ်ကျေးမှု အချက်အလက်တို့တွင် လူမှုရေး၊ စီးပွားရေး၊ စီမံခန့်ခွဲမှုတို့နှင့် စပ်လျဉ်း၍ လက်တွေ့ ကျမှု၊ အရှိန် တက် ကြမှုစသည့် အခြေခံ စရိုက်တို့ ပါဝင်နေ သည်။ ဤသို့ ပူးပေါင်းမိသောကြောင့် နက်နဲဆန်းကျယ် သိမ်မွေ့ခဲ့သော ယဉ်ကျေးမှု အချက်အလက်တို့သည် လက် တွေ့ကျကျ အဟုန်ပြင်းပြင်းနှင့် တိုးတက် ဖွံ့ဖြိုးလာခဲ့ခြင်း ဖြစ်သည်ဟု ယူဆရပေသည်။

ဤသို့အားဖြင့် ယနေ့ ပြည်ထောင်စု မြန်မာနိုင်ငံသားတို့ အဖို့ မြန်မာနိုင်ငံသား ဖြစ်ရသည်မှာ ဂုဏ်ယူဖွယ်ရာပေတ ကားဟု စိတ်ဓာတ် တက်ကြွစေနိုင်သည့် ခမ်းနား ကြီးကျယ် လှသော ယဉ်ကျေးမှု အမွေအနှစ်တို့ကို ဥဒါန်းတွင်ရစ်အောင် ပေးထားခဲ့သော ပုဂံခေတ်ကောင်းကြီး၏ အုတ်မြစ်ကို စတင် ချနိုင်ခဲ့ကြ၍ ယင်း ယဉ်ကျေးမှု အုတ်မြစ်ပေါ်တွင် တည် ဆောက်ခဲ့သော ပုဂံခေတ်ယဉ်ကျေးမှုနှင့် အစဉ်အလာတို့ သည် တိုးတက်မှုအတွက် ကြိုးပမ်းကြသော ပြည်ထောင်စု



# မြန်မာလူမျိုး

သား တိုင်းရင်းသား အဆက်ဆက်တို့အဖို့ မျှော်မှန်းချက် ပန်းတိုင်အဖြစ် ထားရသော စံနမူနာများပင် ဖြစ်ပေသည်။

ရှေး မြန်မာတို့သည် မြေပြန့်သို့ ရောက်လာသောအခါ ဗုဒ္ဓ အယူဝါဒကို လက်ခံ ရရှိခဲ့ကြ၏။ မြေပြန့်သို့ ရောက်စ အရိုးခံသာ ဖြစ်သော တောင်ပေါ်သား မြန်မာတို့အား ဤ အယူဝါဒက အတွေးအခေါ်သစ် စိတ်ဓာတ်သစ်တို့ကို ပေးခဲ့၏။ စွဲမြဲတည်တံ့သော သဒ္ဓါယုံကြည်မှုကိုလည်း ပေး ခဲ့ပေသည်။ ပုဂံခေတ် အတွင်း ဤအယူဝါဒသည် နိုင်ငံ အတွင်း ကောင်းစွာ ပျံ့နှံ့ခဲ့၏။ ဗုဒ္ဓ အယူဝါဒသည် ပုဂံ ခေတ် တိုင်းရင်းသားတို့အား တခုတည်းသော ရည်မှန်း ချက်သို့သာ အာရုံ စူးစိုက်လာအောင် ဆွဲဆောင် စေနိုင် သည့် အဟုံနိကြီးကို ဖန်တီး ပေးခဲ့သည်။ ဤအဟုံနိ ကြောင့် နိုင်ငံ၏အရေးနှင့် ဗုဒ္ဓအယူဝါဒ၏ အရေးတို့၌သာ စိတ်ဝင်စားခဲ့ကြ၍ အာရုံကွဲပြားမှု မရှိဘဲ စူးစူးစိုက်စိုက် ဆောင်ရွက်ခဲ့ကြပေသည်။

## တခုတည်းသော ရည်မှန်းချက်သို့ ညီညာစွာ အာရုံစူးစိုက်ခြင်း

ဤကဲ့သို့ တခုတည်းသောရည်မှန်းချက်သို့သာ ရှေးရှု၍ ရှေး မြန်မာတို့ ဦးဆောင်သော တိုင်းရင်းသား အားလုံး သည် စည်းလုံး ညီညွတ်စွာဖြင့် ရှိသမျှသော စိတ်ဓာတ်အား၊ လုပ်အား၊ ပညာအားနှင့် စီးပွားအားတို့ကို အပြည့်အစုံအသုံး ပြုကာ အားသွန် ခွန်စိုက်၊ စိတ်ပါ ဝင်စားစွာ ဆောင်ရွက်ခဲ့ ကြ၏။ ဆောင်ရွက်ရချက်တို့ကို အမြတ်တနိုး ရှိကြသည်။ စည်းကမ်းလည်း ရှိခဲ့ကြ၏။ စံနစ်လည်း ရှိခဲ့ကြ၏။ ဤသို့ ဆောင်ရွက် နိုင်ခဲ့သောကြောင့် အံ့ဩခြီးကျူးအပ်သော ပုဂံခေတ်ကောင်းကြီးကို ဖန်တီးနိုင်ခဲ့ခြင်း ဖြစ်ပေသည်။

## ပုဂံအစဉ်အလာသည် မြန်မာ့အစဉ်အလာ

ဤပုဂံခေတ်ကောင်းကြီးမှာ မြန်မာ၊ မွန်၊ ပျူ သက်တို့ ၏ စွမ်းဆောင်မှုများနှင့် ယဉ်ကျေးမှုတို့ကို ရောစပ်၍ ဗုဒ္ဓ အယူဝါဒအားဖြင့် အမွှမ်းတင် ပျယ်လှယ်ထားသည် ဖြစ်ရ ကား ဤခေတ်၏ ယဉ်ကျေးမှုနှင့် အစဉ်အလာတို့မှာ အမွန် စင်စစ် မြန်မာနိုင်ငံသမိုင်း တလျှောက်တွင် နိုင်ငံသားတို့၏ အခြေခံယဉ်ကျေးမှုနှင့် အစဉ်အလာ ဖြစ်လာခဲ့ပေသည်။ ပုဂံ ခေတ် အစဉ်အလာများသည် မြန်မာ့ အစဉ်အလာများ ဖြစ် နေကြပေသည်။

## ပုဂံအစဉ်အလာအုတ်မြစ်

နှစ်ပေါင်း ၃၀၀ ကြာမျှ ထွန်းကားခဲ့ပြီးနောက် အေ ဒီ ၁၃၀၀ တွင် ပုဂံ ပျက်သုဉ်းခဲ့၏။ ဤသို့ ပျက်သုဉ်းခြင်းမှာ အောက်ခြေအုတ်ခုံပေါ်တွင် ဆောက်တည်ခဲ့သည့် ပြာသာဒ်

စုလစ်မွန်ချွန်နှင့်တူသော ပုဂံခေတ်၏တန်ခိုးအာဏာနှင့် အင် အားတို့ ယိမ်းယိုင် ပြိုလဲခြင်းသာ ဖြစ်ပေသည်။ ပုဂံခေတ်၏ ယဉ်ကျေးမှုအရှိန်နှင့် အစဉ်အလာ တည်းဟူသော အောက် ခြေ အုတ်မြစ်၊ အုတ်ခုံကြီးမှာကား ကျန်နေခဲ့ပေ သည်။

## မြန်မာတို့ နိမ့်ကျခဲ့ချိန်

နိုင်ငံသမိုင်း၏ ထပ်တလဲလဲ ဖြစ်ပျက်တတ်သည့် သဘော တရား အလျောက် မြန်မာတို့သည် ပုဂံပျက်ပြီးနောက် အနှစ် ၂၄၀ ခန့် ကြာမျှ နိမ့်ကျခဲ့ကြရ၏။ ဤကာလမှာ လူမျိုးသစ် ဖြစ်သော ရှမ်းအမျိုးသားတို့ ဝင်ရောက်ခဲ့ချိန်မှ စတင် ခဲ့ သည်။ ဤကာလအတွင်း ပုဂံခေတ်မှာကဲ့သို့ မြန်မာတို့၏ အရည်အသွေး ထင်ရှားခြင်း မရှိခဲ့ပေ။

## အာရှအရှေ့ပိုင်း နိုင်ငံတို့၏ လေးစားခြင်း ခံရစဉ်

ထိုနိမ့်ကျ ကွဲပြားသည့်ခေတ် ကုန်ဆုံးပြီးနောက် အေ ဒီ ၁၅၃၉ ခုနှစ်တွင် မြန်မာတို့၏ ဂုဏ်နှင့် အင်အားကို ထင်ရှား စေခဲ့သည့် တောင်ငူခေတ် ပေါ်ပေါက်ထွန်းကားလာပြန်၏။ မြန်မာတို့ပင် ဦးဆောင်၍ တိုင်းရင်းသားလူမျိုးတို့ စည်းလုံး



ရှေးမြန်မာတို့သည် ရွာသုံးရေတွင်းကို သပ်ယပ် စင်ကြယ်စွာ ထား လေ့ ရှိသည်။



# မြန်မာလူမျိုး

ညီညာစွာ ကြိုးစားဆောင်ရွက်နိုင်သောကြောင့် ဖြစ်သည်။ တပင်ရွှေထီးနှင့် ဘုရင့်နောင် ကျော်ထင်နော်ရထာတို့၏ ဦးစီးခေါင်းဆောင်မှုဖြင့် တောင်ငူခေတ် မြန်မာများနှင့် တိုင်းရင်းသား တို့သည် ပုဂံအစဉ်အလာ တည်းဟူသော အခြေခံ အုတ်မြစ်ပေါ်တွင် စွမ်းအားနှင့် တန်ခိုးတည်းဟူသော ပြာသာဒ်နှင့် စုလစ်မွန်ချွန်တို့ကို တဖန် တည်ဆောက်နိုင်ပြန်ခြင်းဖြစ်၏။ တောင်ငူခေတ် မြန်မာနိုင်ငံနှင့်တိုင်းရင်းသားတို့သည် အာရှတိုက် အရှေ့ပိုင်းနှင့် အရှေ့တောင်ပိုင်းတို့တွင် အခြားနိုင်ငံတို့က အလေးဂရု ပြုရသည့် အင်အားကြီး နိုင်ငံနှင့် တိုင်းရင်းလူမျိုးစုအဖြစ် နှစ်ပေါင်း ၃၀ ကျော် ဂုဏ်တင့်ခံပြန်လေသည်။

အေဒီ ၁၆၀၀ ပြည့်လောက်တွင် ပဲခူးမြို့ ပျက်ခဲ့ရာတွင် မြန်မာတို့၏ အင်အားသည် ယာယီအားဖြင့် ယိမ်းယိုင်ခဲ့၏။ သို့ရာတွင် ညောင်ရမ်း မင်းတရားကြီး လက်ထက်တွင် မြန်မာတို့သည် အင်အား ပြန်လည် စုစည်းနိုင်ခဲ့၏။ အနောက်ဖက် လွန် မင်းတရား လက်ထက်၌မူ ကိုလိုနီစံနစ်ဟောင်းနှင့် နယ်ချဲ့ ခြေကုပ်ယူလာသော ပေါ်တူဂီ နယ်ချဲ့အင်အားကို အမြစ်မှနေ၍ အောင်မြင်စွာ တွန်းလှန်ဖယ်ထုတ်ခဲ့ကြသည်။ ဤညောင်ရမ်းခေတ် နောက်ပိုင်းတွင်မူ အင်းဝမြို့ကို ဗဟိုပြု၍ အေးဆေးစွာ နေလာခဲ့ကြပေသည်။ ဤ ကာလအတွင်း မြန်မာတို့၏ အင်အားမှာ ထင်ထင်ရှားရှား တိုးတက်ခြင်း မရှိပေ။ သို့သော် စာပေနှင့် ယဉ်ကျေးမှုတို့ဖက်၌ကား ထူးခြားသော တိုးတက်မှုများ ရှိခဲ့ပေသည်။

၁၆၅၈ ခုနှစ် ၏ နောက်တွင် နိုးကြားမှု၊ ကြိုးစား လှုံ့ဆော် ဆောင်ရွက်မှုတို့ဖက်တွင် လူမျိုး တမျိုး၊ နိုင်ငံတနိုင်ငံ အနေနှင့် မြန်မာတို့၏ ဆောင်ရွက်မှုတို့မှာ ထူးခြား ထင်ရှားခြင်း မရှိပေ။ ၁၇၃၀ ပြည့်နှစ် နောက်ပိုင်းတွင်ကား နိုင်ငံသားတို့ အစုစု ကွဲပြားခဲ့ကြ၏။ မြန်မာတစ်စု၊ မွန်တစ်စုနှင့် ကွေ့ရှမ်းတစ်စု ဟူ၍ ထင်ရှားသော အစုသုံးစုရှိခဲ့သည်။ ယင်းအစုတို့ ကွဲပြားကြသဖြင့် တိုင်းရေးပြည်ရာ နိမ့်ကျခဲ့ရ၏။

ဤသို့ နိမ့်ကျသည့် အချိန်တွင် တိုင်းပြည်ကို စိုးမိုး အုပ်ချုပ်နိုင်ရန် မွန်၊ ကွေ့ရှမ်းနှင့် မြန်မာတို့သည် အသီးအသီး အပြိုင် အဆိုင် ကြိုးစားခဲ့၏။ ဦးစွာ၌ မွန်တို့သည် အင်းဝကို သိမ်းပိုက်မိသည်အထိ အောင်ပွဲ ရခဲ့ကြ၏။ ကွေ့ရှမ်းတို့မှာ ကား တဖြည်းဖြည်းနှင့် မွေးမြန်သွားခဲ့ကြ၍ မကြာမီအတွင်း အလောင်းမင်းတရားကြီး ပေါ်ပေါက်လာ၍ ပြိုင်ပွဲတွင် လုံးဝ အနိုင်ယူကာ တိုင်းရင်းသားတို့ကို စည်းလုံး ပေးခဲ့၏။ ဤသို့ ဖြင့် မြန်မာတို့၏ ရှေးဖြစ်စဉ်တွင် ထင်ရှားသော ကဏ္ဍတခု ဖြစ်သည့် ကုန်းဘောင်ခေတ်ကြီး (အေဒီ ၁၇၅၂-၁၈၂၄) ပေါ်ပေါက်လာခဲ့ပေသည်။

ကုန်းဘောင်ခေတ်တွင်လည်း မြန်မာတို့နှင့် အခြား တိုင်းရင်းသားတို့သည် ကမ္ဘာ့အရှေ့ဖျားတွင် နိုင်ငံ အသီးသီးတို့

၏ အလေးဂရု ပြုခြင်း ခံရလောက်အောင် အင်အားတောင့်တင်းသော တိုင်းရင်းသားများ ဖြစ်ခဲ့ကြ၏။ အင်းဝခေတ် နောက်ပိုင်းနှင့် တောင်ငူခေတ်တို့မှာကဲ့သို့လည်း လူမှုရေးနှင့် ယဉ်ကျေးမှု ဖက်တို့တွင် ထွန်းကား တိုးတက်ခဲ့ပေသည်။ ပြည်တွင်း စည်းရုံးမှုသာမက၊ မဏိပူရ၊ ယိုးဒယား စသည့် နိုင်ငံများသို့လည်း အာဏာလက်ရုံး ဆန့်နိုင်ခဲ့သည့် စွမ်းအား ရှိခဲ့၏။ အထူးသဖြင့် ထိုစဉ်က ကမ္ဘာ့အင်အားကြီး လက်နက်နိုင်ငံကြီး ဖြစ်သော မန်ချူးတရပ်နိုင်ငံ၏ တပ်ကြီးများ က ကျူးကျော် ဝင်ရောက် တိုက်ခိုက်ခဲ့ခြင်းများကို အောင်နိုင်စွာ တွန်းလှန်ခဲ့၍ အနိုင်နှင့် အဆုံးသတ်နိုင်ခဲ့၏။ ဤသည် မှာလည်း အခြေခံရထားပြီးဖြစ်သည့် ပုဂံ အစဉ်အလာတည်းဟူသော အုတ်ခုံကြီးပေါ်တွင် ကုန်းဘောင်ခေတ် တည်းဟူသော ပြာသာဒ်နှင့် စုလစ်မွန်ချွန်တို့ကို တည်ဆောက်၍ မွမ်းမံနိုင်ခဲ့ခြင်း ဖြစ်ပေသည်။

## ပြည်သူလူထု၏ လုပ်အားနှင့် လူနေမှု ဖွဲ့စည်းပုံ

ပုဂံခေတ်၏ အခြေခံ အုတ်မြစ်ကြီးများနှင့် ပုဂံခေတ် ယဉ်ကျေးမှု၏ အညွန့်အခက်တို့ကို စတင် ဖန်ဆင်းတည်ဆောက်ခဲ့ကြသူတို့မှာ ကျွမ်းကျင်မှုရှိသော ပညာရှင် အလုပ်သမားများနှင့် လုပ်အားကို ပေးနိုင်သော သာမန်အလုပ်သမားများ ဖြစ်သည့် ပြည်သူလူထုတို့ပင်ဖြစ်သည်။ ယင်း ပြည်သူလူထုတို့သည် ပုဂံခေတ် ခရီးနီဒေသများတွင် နေခဲ့ကြစဉ်က အညီအညွတ် တိုင်ပင်ဆောင်ရွက်သော အသင်းအဖွဲ့နှင့် ဖြစ်သည်။ ပုဂံတွင် မင်းဧကရာဇ် စံနစ်ဖြင့် အုပ်စိုးလာသည်မှ စ၍ ထိုပြည်သူလူထုဖြစ်သော မြန်မာတို့နှင့် အခြားတိုင်းရင်းသားတို့သည် ပဒေသရာဇ်နှင့် ဧကရာဇ်စံနစ်၏ လူနေမှု ဖွဲ့စည်းပုံအရ နေထိုင်လာခဲ့ကြရသည်။ ခေတ်အသီးအသီးတို့တွင် ဤစံနစ်အရ ဦးဆောင်မှုကို ပေးခဲ့သော မင်းဧကရာဇ်သည် ရေမြေရှင်အဖြစ်၎င်း၊ အသက်ဦးဆံပိုင် ဘဝရှင်အဖြစ်၎င်း ထိုပြည်သူလူထုကို စိုးမိုးခြယ်လှယ်၍ အုပ်စိုးလာခဲ့ကြသည်။ ပြည်သူလူထုဖြစ်သော မြန်မာနှင့် အခြားတိုင်းရင်းသားတို့မှာကား အသုံးတော်ခံအုပ်စိုးခံဘဝဖြင့် အမှု ထမ်းဆောင်ရွက်ခဲ့ ကြရသည်။ ဤစံနစ်အောက်တွင် ပြည်သူလူထု၏ ဆောင်ရွက်မှုတို့သည် ထင်ပေါ်ခြင်း မရှိခဲ့ပေ။ သူကြီးဘုရားရွာသားကုသိုလ် အဖြစ်လောက်နှင့်သာ စခမ်းသိမ်းခဲ့ရ၏။

အေဒီ ၁၈၂၄ ခုနှစ်တွင် အရင်းရှင်စံနစ်ကို အခြေပြုသော ဗြိတိသျှ အရှေ့အိန္ဒိယ ကုမ္ပဏီသည် မြန်မာနိုင်ငံ၏ အစိတ်အပိုင်းတို့ကို စတင် လွှမ်းမိုးသိမ်းပိုက်ခဲ့၏။ ၁၈၅၂ ခု နှစ်တွင် နောက်တကြိမ် သိမ်းပိုက်ပြန်၍ ၁၈၈၆ ခုနှစ်တွင် တနိုင်ငံလုံးကို ဗြိတိသျှ အင်ပါယာတွင်းသို့ သွတ်သွင်းခဲ့သဖြင့် မြန်မာတို့နှင့်တကွ တိုင်းရင်းသား အားလုံးတို့သည် ဗြိတိသျှ အရင်းရှင်စံနစ်အောက်သို့ လုံးဝ ကျရောက်ခဲ့ကာ ထိုအရင်းရှင်စံနစ်၏



လူနေမှု ဖွဲ့စည်းပုံအရ ဗြိတိသျှ အင်ပါယာတိုင်းတွင် နေလာ ခဲ့ကြရ၏။ ပဌမ ကမ္ဘာစစ်၏ နောက်ပိုင်းတွင် မျိုးချစ်စိတ် များ နိုးကြားလာကာ လွတ်လပ်ရေး လုံးပန်းမှုကို စတင် ခဲ့ကြ၏။ ဒုတိယကမ္ဘာစစ်ကြီးအတွင်း၌ မြန်မာတို့နှင့် တိုင်း ရင်းသားတို့သည် ဂျပန်အကူအညီနှင့် ဗြိတိသျှတို့ကို တော် လှန်ခဲ့ကြ၏။ သို့ရာတွင် ဂျပန်တို့က ပိုမိုဆိုးဝါးသည့် ဖက်ဆစ် ဝါဒနှင့် အုပ်ချုပ်လာပြန်ရာ မြန်မာတိုင်းရင်းသားတို့သည် ယင်းဝါဒကိုပါ တဆက်တည်း တော်လှန်ခဲ့ကြပြန်လေသည်။ မြန်မာ တိုင်းရင်းသားတို့သည် လွတ်လပ်ရေး လုံးပန်းမှုကို ဤသို့စွန့်စား ဆောင်ရွက်ခဲ့သောကြောင့် ၁၉၄၈ ခုနှစ်တွင် အချုပ်အခြာ အာဏာပိုင်သော လွတ်လပ်ရေးကို ရရှိခဲ့ ကြသည်။

သို့ပင် လွတ်လပ်ခဲ့လင့်ကစား အရင်းရှင် နယ်ချဲ့စံနစ်ခေတ် က ရရှိလာခဲ့သော အစဉ်အလာ၊ လူနေမှု ဖွဲ့စည်းပုံနှင့် စီးပွားရေးစံနစ်တို့သည် ဆက်လက် လွှမ်းမိုးနေခဲ့သဖြင့် တိုင်းပြည်၏အခြေအနေမှာ စိုးရိမ်ဖွယ်ရာအခြေသို့ ရောက် ခဲ့ရလေသည်။ သို့ဖြစ်၍ ၁၉၆၂ ခုနှစ် မတ်လ ၂ ရက်နေ့တွင် ယင်း အခြေအနေကို ထိန်းသိမ်းနိုင်ရန်၎င်း၊ အရင်းရှင် စီးပွား ရေးစံနစ်၏ အဋ္ဌေအသက် မကုန်သေးသော စီးပွားရေး စံနစ် နှင့် လူနေမှု ဖွဲ့စည်းပုံတို့ကို ပြုပြင် ပြောင်းလဲစစ်နိုင်ရန်၎င်း တော်လှန်ရေး အစိုးရသည် ပေါ်ပေါက် လာခဲ့ပေသည်။ စီးပွားရေး စံနစ်ဟောင်းတို့ကို တော်လှန် ဖြိုဖျက်ပစ်၍ မြန် မာနည်းအရဖြစ်သော ဆိုရှယ်လစ်ဝါဒ အခြေခံသည့် စီးပွား ရေးစံနစ်နှင့် လူနေမှု ဖွဲ့စည်းပုံတို့ကို လုပ်သားပြည်သူလူထု နှင့် တကွ ဖန်တီးတည်ဆောက်လျက် ရှိပေသည်။

ဦးဘရှင်

မြန်မာသီချင်း။ ။ မြန်မာစာပေတွင် သီချင်းကို ကဗျာ လင်္ကာ အဖွဲ့အနွဲ့တမျိုးအဖြစ် သတ်မှတ်ထားသည်။ (ကဗျာ လင်္ကာ — ရှု။) အကြောင်းချင်းတ တရပ်ကို ဟဒယနုလုံး ရှင်ပြုံး ကြည်လင်စေရန်၎င်း၊ နှစ်သိမ့် ကြည်နူးစေရန်၎င်း၊ ကြေကွဲ ဝမ်းနည်းစေရန်၎င်း ဖွဲ့နွဲ့သီကုံးထား၍ သုံးမကြာခန့် ကြာအောင် အသံကို ရှည်ရှည်လွင်လွင် ဆွဲငင် သီကျူးအပ် သော သီချင်း၊ သို့မဟုတ် ဂီတသည် သတ္တဝါတို့၏ နား သောတသို့ ပြေးဝင် စွဲငြိစေတတ်သော သဘောရှိပြီးလျှင် သတ္တဝါတို့၏ စိတ်နှလုံးကို ယူကျုံး ဆွဲဆောင်တတ်သော သတ္တိလည်း ရှိပေသည်။ ထို့ကြောင့် ဂီတ၊ သို့မဟုတ် သီချင်း သည် သတ္တဝါတို့၏ စိတ်နှလုံးကို ဆွဲဆောင်ရာ၌ ထက်မြက် သောလက်နက်တရပ်ဖြစ်ပေသည်။ (သီချင်း(ဂီတ) — ရှု။)

မြန်မာနိုင်ငံတွင် ရှေးနှစ်ပေါင်း ၁,၅၀၀ ကျော်ခန့်ကပင် သီဆို တီးမှုတ် ကခုန်ခြင်းသည် အနုပညာတရပ် အနေဖြင့် ထွန်းကားခဲ့သည်။ (မြန်မာဇာတ်သဘင် — ရှု။) ခရစ် ရှစ်

ရာစုနှစ်ခန့်က တရုပ်နိုင်ငံသို့ ချစ်ကြည်ရေးအတွက် သွား ရောက်ခဲ့သော သရေခေတ္တရာမှ ပျူ ယဉ်ကျေးမှုအဖွဲ့သည် သီချင်း ၁၂ မျိုးကို သီဆို တီးမှုတ် ကပြခဲ့ကြောင်း တရုပ် မှတ်တမ်းများ အရ သိရသည်။ ထိုသီချင်း ၁၂ မျိုးတို့မှာ များသောအားဖြင့် ဘုရားဂုဏ်တော်ကို ခြီးကျူးထားပြီး လျှင် ဈာနလာဘီ ရှင်ရသေ့ဘွဲ့၊ ဘုန်းတော်ဘွဲ့၊ စားတော် ခေါ်ခြင်းဘွဲ့၊ ပျော်တော်မူခြင်းဘွဲ့၊ အောင်တော်မူဘွဲ့၊ အင် ကြင်းပန်းဘွဲ့၊ ဥချိုးငှက်ဘွဲ့၊ ကြိုးကြာငှက်ဘွဲ့၊ ဥဒေါင်းမင်း ဘွဲ့၊ ဟင်္သာငှက်ဘွဲ့၊ ကြိုးကြာငှက်ဘွဲ့ တို့လည်း ပါဝင်သည် ဟုဆိုထားလေသည်။ ထိုသီချင်းတို့သည် ကြိုးကြီး ဘွဲ့ကြီး မျိုး ဖြစ်မည် ဟုခန့်မှန်းရသည်။ ငါးရာစုနှစ်မှ ၁၁ ရာစုနှစ် အတွင်းက စည်ပင် ဖွံ့ဖြိုးခဲ့သော မွန်တို့ဒေသ သထုံပြည် ၌လည်း အဆိုအက အတီးအမှုတ် ပညာ ထွန်းကားကြောင်း ကို တူးဖော်တွေ့ရှိရသော ထိုခေတ်၏ စဉ်ကွင်းများမှ သိရှိ ရသော်လည်း မည်သို့သော သီချင်းမျိုးကို စပ်ဆိုသီကုံးခဲ့ ကြကြောင်းကိုမူ မခန့်မှန်းနိုင်ပေ။

ပုဂံပြည့်ရှင် အနော်ရထာမင်းစော၏ လက်ထက်တွင် မြန်မာတနိုင်ငံလုံးကို ပေါင်းစည်းခဲ့သဖြင့် ပျူ၊ မွန်၊ မြန်မာ ယဉ်ကျေးမှုတို့ ရောစပ်ကာ အနုပညာ ယဉ်ကျေးမှုတို့ တိုး တက်ခဲ့သည်။ ထိုစဉ်က သီဆို တီးမှုတ် ကခုန်မှုအတတ်သည် လည်း တိုးတက်မည် မလွဲကေန် ဖြစ်သော်လည်း တည်တံ့ ခိုင်မြဲစွာ မှတ်တမ်းတင်ထားခြင်း မပြုခဲ့သဖြင့် ပုဂံခေတ်၏ သီချင်း အမျိုးအစားကို အထောက်အထား ခိုင်လုံစွာ မပြ နိုင်ချေ။ သရေခေတ္တရာခေတ်၊ သထုံခေတ်၊ ပုဂံခေတ်၌ သုံး ခဲ့ကြသော တူရိယာ ပစ္စည်းတို့ကိုမူ တရုပ်မှတ်တမ်းများအရ ၎င်း၊ သထုံခေတ် စဉ်ကွင်းပါရုပ်ပုံများမှ၎င်း၊ ပုဂံကျောက်စာ များ၊ ကူဘုရား နံရံ ပန်းချီများမှ၎င်း သိရှိနိုင်ခဲ့ကြပေသည်။

ပုဂံ ပျက်၍ ပင်းယ ကောင်းစားသော ခေတ်တွင်သာ မှတ်တမ်းတင်ထားသော မြန်မာသီချင်းများကို အဦးဆုံး တွေ့ရသည်။ ထိုခေတ်တွင် တျာဘွဲ့သီချင်း၊ ကာချင်း၊ စည် ချင်းများ ပေါ်ပေါက်ထွန်းကားသည်။ (ကာချင်း၊ တျာ ချင်း — လည်းရှု။) ထိုခေတ်ကို အင်းဝခေတ်ဦးပိုင်းဟုခေါ် ဆို၍၊ ယင်းသည်မှ စပြီးလျှင် နှစ်ပေါင်း ၅၀၀ ခန့် အခွန်ရှည် သော အင်းဝခေတ် တလျှောက်လုံး၌ အနုပညာ အရပ်ရပ် တို့သည် တိုးတက်ခဲ့ရာ တေးဂီတ ကဗျာလင်္ကာ အရေး အသားတို့သည်လည်း ဖွံ့ဖြိုးတိုးတက်ခဲ့လေသည်။

အင်းဝခေတ် နောက်ပိုင်းတွင် အချိုကြီးသံ၊ အချိုငယ်သံ၊ ဆရာတောင်းသံ၊ ဆရာပန်သံ၊ ဆရာညွှန်းသံ၊ အတွင်းတီး ပြေသံ၊ အပြင်တီးပြေသံ၊ ဆင်ဖြူရေချသံ၊ ရွှေပလ္လင်တည်သံ၊ ဗောဓိညောင်ရွက်သံ၊ ဇမ္ဗူ သပြေသီး ကြွေသံ၊ ငါးကြင်းမြီး ခတ်သံ၊ ခရုသင်းသံ၊ ခွက်ခွင်းသံ၊ ဘီလူးမဝမ်းစည်သံ၊ မြစ် တွေးလန့်တုန်သံ၊ သိကြားအုပ်ဆောင်းသံ၊ သိကြားခလုက်



## မြန်မာသီချင်း

သံ၊ သိကြား ရေနံတင်သံ၊ သိကြား လောပစ်သံ၊ ကင်း ပတ်ငယ်သံ၊ ထုံးကိုးတံသံ၊ မျောက်မင်းအူသံ၊ မိတ္ထိလာကန် ပေါက်သံ၊ သပြေလားသံ၊ ပြုံးကာရယ်ရှင်သံ၊ က သာ ဝန်း လည်သံ၊ ပွင့်လှရွှေဝါ သံ၊ နောက်မြင်းလှသံ၊ လက်ကုတ္တီသံ၊ မြင်းလှစာတောင်းသံ၊ မြင်းလှခွာသံ၊ တံငါမ အဲချင်းသံ၊ သိကြားမင်း ဘိသိက်မြှောက်သံ အစရှိသည့် ကြိုးသီချင်း များ၊ တျာချင်းများနှင့် သီချင်းခံများ ခေတ်စားခဲ့သည်။

အိုင်ချင်းများလည်း ထိုခေတ်၌ပင် ပေါ်ပေါက်ကြောင်း သိရသည်။ ထိုခေတ်၏ ထင်ရှားသော ဂီတစာဆိုကြီးမှာ ဝန်ကြီးပဒေသရာဇာ ဖြစ်သည်။ ဝန်ကြီး ပဒေသရာဇာသည် ကြိုးသီချင်း၊ သီချင်းခံ၊ တျာချင်း ဇာတ်ချင်းတို့ကို စပ်ဆိုခဲ့ သည်။ ပုဂံပြည်သို့ ဗုဒ္ဓသာသနာ မရောက်မီက နတ်ကိုးကွယ် မှုတို့ ရှိခဲ့သည် ဖြစ်ရာ နတ်ပွဲကျင်းပ၍ သီဆို ကခုန်မှုတို့ကို ပြုခဲ့ကြသည်။ ထို့ကြောင့် အင်းဝခေတ်တိုင်အောင် ကျေး လက်များ၌ နတ်ပွဲ ကျင်းပမှုများ ရှိနေသေး၍ ဝန်ကြီး ပဒေသရာဇာသည် ၃၇ မင်း နတ်သံ (အဲချင်း) များ၊ နတ် ယိုင်သံများကိုလည်း ရေးစပ်ခဲ့သည်။ အတီးအမှုတ် တူရိယာ ဖက်တွင် ပတ်ဆိုင်းများသည် ထိုခေတ်မှစ၍ ပေါ်ပေါက် ခဲ့လေသည်။

ကုန်းဘောင်ခေတ်၏ နှစ်ပေါင်း ၁၀၀ ခန့်အတွင်း၌ ဂီတ သဘင်ပညာသည် အဖက်ဖက်မှ တိုးတက်ဖွံ့ဖြိုးလာသည်။ နိုင်ငံခြားနှင့် အဆက်အသံ များလာသဖြင့်လည်း ဂီတ အနုပညာတို့သည် ပို၍ ကြွယ်ဝလာသည်။ အတီးအမှုတ် တူရိယာပစ္စည်းများလည်း ပိုမို များပြား စုံလင်လာသည်။ ဘကြီးတော် စစ်ကိုင်းမင်း လက်ထက်တွင် ဘိုးတော်မင်း တရား လက်ထက်က ကျင်းပခဲ့သော နတ်ပွဲ အစီအစဉ်များ နှင့် ရှေးက သီဆိုတီးမှုတ်ပုံများကို စုဆောင်း မှတ်သားရန် မြဝတီဝန်ကြီး ဦးစအား တာဝန်ပေးအပ်တော်မူသည်။ ထို့ ပြင် မုံရွေး ဇေတဝန် ဆရာတော်အား ရှေးသီချင်းများကို စုဆောင်းပေးရန် လျှောက်ထားသဖြင့် ရှေးသီချင်းများကို စုဆောင်း ပေးခဲ့ရလေသည်။

ကုန်းဘောင်ခေတ်တွင် အထူး ခေတ်စားခဲ့သော သီချင်း များမှာ ပတ်ပျိုး၊ ယိုးဒယား၊ တေးထပ်၊ ဘောလယ်၊ လေး ချိုး၊ သဖြန်နှင့် မွန်သီချင်းများဖြစ်သည်။ ယင်း သီချင်း များမှာ အထူးသဖြင့် နန်းတွင်း၌ အသုံးတော်ခံရသော အီနောင်၊ ရာမ၊ သင်္ခပတ္တ၊ ကေသာသီရိဇာတ်တို့၏ ဇာတ် ကွက် ဇာတ်လမ်းဆိုင်ရာအတွက် စပ်ဆိုသီကုံးကြခြင်း ဖြစ် သည်။ နိုင်ငံတိုင်းခြားနှင့် အဆက်အသံများသော ခေတ် ဖြစ်၍၊ တေးသွားများတွင် ကြေးခရာသံ၊ ဗရင်ဂျီဩသံ၊ ထားဝယ်ဒိန်းသံ၊ ကရင်ဩသံ၊ ယိုးဒယားသံ၊ ကောင်းတုံသံ အစရှိသည့် အသံများကို အတုယူ၍ ဆန်းသစ် တီထွင် စပ် ဆိုခြင်း ပြုကြသည်။ (မြန်မာဇာတ်သဘင် — ရှု။) ယင်းသို့

နိုင်ငံခြားသံများကို ယူသော်လည်း မြန်မာ့မူ၊ မြန်မာဟန် မပျက်စေအောင် သိမ်းသွင်းသောနည်းဖြင့် သီချင်းများကို စပ်ဆိုခဲ့ကြလေသည်။

ကုန်းဘောင်ခေတ်၏ ထင်ရှားသော တေးဂီတ စာဆို တော်ကြီးများမှာ မြဝတီဝန်ကြီး ဦးစ၊ ပြင်စည်မင်းသား၊ ဇာတ်ဆရာ ဦးကျောက်ခဲ၊ ငယ်တိုး အတွင်းဝန် ဦးကျီစိုး၊ မင်းကြီးကတော် ခင်ဆုံ၊ အနောက်နန်း မိဖုရား မမြကလေး၊ လှိုင်ထိပ်ခေါင်တင်တို့ ဖြစ်ကြသည်။ ဦးစ စပ်ဆိုသော သီ ချင်းများအနက် သီချင်းခံနှင့် ပတ်ပျိုးတို့သည် မြန်မာဂီတ သမိုင်းတွင် မှတ်တမ်းတင်ရလောက်အောင် ထူးခြားကောင်း မွန်သည်။ ပြင်စည်မင်းသား၏ ယိုးဒယားသံ ရှစ်မျိုးဖြင့် သီကုံး စပ်ဆိုထားသော ယိုးဒယားသီချင်း ရှစ်ပုဒ်သည် လည်း ထူးခြားကောင်းမွန်သော သီချင်းများ ဖြစ်ကြ သည်။ ဂီတသမိုင်းတွင် ထူးခြားကောင်းမွန်သော အဖွဲ့တဖွဲ့ အဖြစ် မှတ်တမ်းတင်ရသော သီချင်းတမျိုးမှာ လှိုင်ထိပ် ခေါင်တင်၏ ဘောလယ် ဖြစ်လေသည်။ ဦးစနှင့် ပြင်စည် မင်းသားတို့သည် နိုင်ငံခြားသံများကို အများဆုံး အသုံး ပြု၍ မြန်မာသီချင်းများကို ရေးစပ်ခဲ့ကြသော်လည်း အရိုး ကို အရွက်မပုံးစေခဲ့ကြပေ။

မြန်မာသီချင်းများကို စပ်ဆိုကြရာ၌ တေးသွားထက် တေးသား စကားလုံး အဓိပ္ပါယ်ရှိပြီးလျှင် ကာရန် ပြေပြစ်မှု ကို ပို၍ အလေးအနက် ထားကြသည်။ ကုန်းဘောင်ခေတ် တွင် သဘင်သည်များသည် အအုပ်အခံ၊ ကာရန်ဝါကျ မညီ သော သီချင်း၊ ဂိုဏ်းမလွတ်သော သီချင်း၊ သာသနာကို ထိပါးပုတ်ခတ်သော သီချင်းများကို စပ်ဆိုခြင်း မပြုရချေ။ ထိုသီချင်းမျိုး မစပ်ဆိုကြရန် သဘင်ဝန်များက ကြပ်မ ပေးရ၍၊ ယင်းသီချင်းမျိုး သီဆိုခဲ့လျှင် သီကုံးသူအား လက် ကို၊ သီဆိုသူအား လျှာကို အပြစ်ပေးလေသည်။

သရေခေတ္တရာ၊ သထုံ စသော နိုင်ငံများခေတ်မှ စ၍ ရာဇဝင်တလျှောက် စိုးစံခဲ့သော မြန်မာမင်းများ လက်ထက် တွင် အဆိုအတီး စသော သဘင်ပညာသည် အစဉ်အဆက် တိုးတက်ခဲ့သည်။ ထီးသုံးနန်းသုံး ပညာတရပ်ဖြစ်၍ ဘုရင် စိုးမင်းတို့၏ မြှောက်စားခြီးမြှင့်မှုကို ခံယူနိုင်ရန် စပ်ဆို သီ ကုံးကြသော သီချင်းများသည်လည်း ဘုန်းတော်ဘွဲ့များ သာ များပြားခဲ့သည်။ တောဘွဲ့၊ တောင်ဘွဲ့၊ မြို့ဘွဲ့၊ မောင် ဘွဲ့တို့ကိုပင်လျှင် ထီးသုံးနန်းသုံး စကားလုံးများဖြင့် စပ်ဆို ကြ၍ ဘုရင်ဘုန်းတော်ကို မသိမသာ ထည့်သွင်း ခြီးကျူး ကြလေသည်။

သို့သော် မြန်မာအမျိုးသားတို့သည် ဂီတဝါသနာ ထက် သန်သော လူမျိုး ဖြစ်သည်။ ထို့ကြောင့် အဆိုအက အတီး အမှုတ်သည် ရွှေနန်းတော်တွင်း၌သာ စည်ပင် ဖွံ့ဖြိုးနေ သည် မဟုတ်ပေ။ ရွှေနန်းတော်သုံး တေးဂီတများ (၀၁)



သီချင်းများကို စာဆိုတော် အကျော်အမော်များက သီကုံး ဆက်သွင်းနေစဉ်၊ မြို့နေလူထုနှင့် ကျေးလက်လူထုတို့သည်လည်း မိမိတို့၏ မိရိုးဖလာ ဓလေ့ထုံးစံများ၊ မိမိတို့ဆောင်ရွက်ရသော လုပ်ငန်းများ အကြောင်းကို တေးသီချ်ဆိုကြသည်။ ထို့ကြောင့် အဲချင်းများ၊ အိုင်ချင်းများ၊ ပုံကြီးသံများ၊ မောင်းထောင်းသံ သီချင်းများလည်း ပေါ်ပေါက်ခဲ့သည်။ ရွှေနန်းတိုင်းသုံး ပိမ္မာလွဲချင်း၊ ယောဉ်လွဲချင်းတို့ကို သီကုံးစပ်ဆိုကြသကဲ့သို့ အရပ်သုံး သားချော့ သီချင်းများကိုလည်း စပ်ဆို သီကုံးခဲ့ကြသည်။ နန်းတိုင်းသုံး သီချင်းများသည် ရွှေတိုက်စာရင်းဝင်များ ဖြစ်၍ မှတ်တမ်းတင်ထားခဲ့သောကြောင့် အစဉ်အဆက် တည်တံ့နိုင်ခဲ့သော်လည်း၊ အရပ်သုံး သီချင်းများကိုမူ အဆက်ဆက်က မှတ်တမ်းတင်ခဲ့မှု နည်းပါးလှသဖြင့် မိဖဘိုးဘွားမှ သားမြေးများသို့ နှုတ်တိုက် ချပေးသော အမွေအနှစ်များ အဖြစ်ဖြင့်သာ တည်တံ့နိုင်ခဲ့ပြီးလျှင် ရှေးပဝေဏီက အရပ်သီချင်း၊ ရိုးရာသီချင်းများစွာတို့ တိမ်ကော ပျောက်ပျက်ကုန်ခဲ့မည်မှာ ယုံမှားဖွယ်ရာ မရှိချေ။

သီပေါဘုရင် ပါတော်မူပြီးနောက်တွင် ရှေးမြန်မာသီချင်းကြီးများကို ရှေးဂီတပညာရှင်ကြီးများက အထူး ထိန်းသိမ်းခဲ့ကြသည်။ ရှေးသီချင်းကြီးများသည် တေးသွားတမျိုးတည်းကိုပင် နှစ်မျိုးသုံးမျိုး ကွဲ၍ သီဆိုနိုင်သည်။ တနည်းအားဖြင့်ဆိုလျှင် ဆိုနည်းဆိုဟန်ကွဲ၍ ဆိုနိုင်သည်။

သီချင်းကြီးများသည် ခက်ခဲနက်နဲလှသဖြင့် သီချင်းကြီးတပုဒ်ကို စည်းဝါးကျနစွာဖြင့် စံနစ်တကျ သီဆိုနိုင်ရန် ဂီတဆရာများထံ စံနစ်တကျ သင်ယူကြရသည်။ ထို့ကြောင့် ဝါသနာ ကြီးလွန်းသူများမှ တပါး သီချင်းကြီးများကို လေ့လာလိုက်စားသူ နည်းပါးသည်။ အချို့သည် ကြားဘူးနားဝ ရှိသမျှဖြင့် ဆိုကြတီးကြသဖြင့် ဆိုဟန်တီးဟန်တို့ကွဲပြားခဲ့သည်များလည်း ရှိသည်။ ထို့ကြောင့် ရှေးဂီတပညာရှင်ကြီးများသည် ရှေးသီချင်းကြီးများ မှုမုန်အတိုင်း ရှိလေအောင် ကြိုးစား ထိန်းသိမ်း ပေးကြသည်။ တိမ်မြုပ်ပျောက်ကွယ်သွားခြင်း မဖြစ်ရလေအောင် ရှေးသီချင်းကြီးများကို စုဆောင်း သိမ်းဆည်း၍ စာတအုပ် ကျမ်းတစောင် ဖြစ်အောင် ပြုစုခဲ့ကြသဖြင့် ဂီတမေဒနိကျမ်း၊ မဟာဂီတသစ်၊ မဟာဂီတပေါင်းချုပ်၊ ဂီတဝိသောဒနိကျမ်း စသည်တို့ ပေါ်ထွက်ခဲ့သည်။ ကဗျာဗန္ဓုသာရကျမ်းတွင် ကဗျာလင်္ကာ သီချင်း စပ်ဆိုနည်းများနှင့် ပုံစံပြ ကဗျာလင်္ကာ သီချင်းများကိုပါ ထည့်သွင်း ဖော်ပြထားလေသည်။

မြန်မာသီချင်းများသည် တူရိယာ အတွဲအဖက်နှင့် သီဆိုက ပို၍ နားဝင်ငြိမ်ညောင်း သာယာပြီးလျှင် ဂီတအရသာ ပိုမို ပြောင်မြောက်လေသည်။ ထို့ကြောင့် သီချင်းများကို သောတလင်္ကာရဂီတ ဟုခေါ်ဆိုသည်။ ကြိုးဘွဲ့၊ သီချင်းခံ

စသည်တို့သည် သောတလင်္ကာရ တေးဂီတမျိုး ဖြစ်ကြသည်။ တူရိယာ အတီးအမှုတ် မပါဘဲ သီဆိုနိုင်သော ရတု၊ ရကန်၊ လူးတား စသည်တို့ကို ဝစနာလင်္ကာရ ဟုခေါ်ဆို၍ ယင်းတို့ကို ရှေးပညာရှင်တို့က သီချင်း အမျိုးအစား၌ မထည့်သွင်းခဲ့ပေ။ (ကဗျာလင်္ကာ — ရှု။) သို့သော် ယခုခေတ်တွင် ထိုအဖွဲ့အနွဲ့မျိုးတို့ကို သီဆိုသည့်အခါ တေးသွားအတိုင်း မဟုတ်ဘဲ သီဆိုသူ အသံ ဝဲ မသွားစေရန် ထိန်းပေးသော သဘော၊ အထောက်အကူ ပေးသော သဘောဖြင့် တူရိယာ အတီးသမားတို့က တခါတရံ တူရိယာတို့ကို 'တို' ပေးကြလေသည်။

သီချင်း သီဆိုတီးမှုတ်သူတို့သည် နာရီနှင့် သံစဉ်ကို သိနားလည်ထားရန် လိုအပ်ပေသည်။ နာရီ ဟူသည် အချိန်ကို ဆိုလို၍ သီဆိုသံကို ၎င်း၊ တီးမှုတ်သံကို ၎င်း ပိုမို ရသပေါ်အောင် ပိုင်းဖြတ်ပေးသော စည်းနှင့်ဝါး ဖြစ်သည်။ သံစဉ် ဆိုသည်မှာ သီဆိုသော တေးဂီတနှင့် တူရိယာတို့၏ အသံများသည် နားဆင်ကြသူများ၏ သောတအာရုံ၌ ငြိမ်ညောင်း သာယာစေခြင်းငှါ ပညာရှင်တို့ စီစဉ်ထားသော မိတ်ဖက်သံများ ဖြစ်လေသည်။ သီချင်းတေးသွား တီးလုံးပုံစံ အမျိုးအစား များပြားသည်နှင့်အမျှ စည်းဝါး သံစဉ်များလည်း များပြားလာရာ သီဆိုတီးမှုတ်သူတို့ တညီတညွတ်တည်း ပုံသေကားချ လိုက်နာကြရန် စည်း၊ ဒုန်း၊ သံစဉ် ဟူ၍ စံနစ်မူများ ဖြစ်ပေါ်လာရလေသည်။

သီချင်းတပုဒ်ကို သီဆိုတီးမှုတ်သောအခါ အဆိုနယ်၊ အတီးနယ်၊ အမှုတ်နယ် ဟူ၍ ရှိကြရာ ဆိုင်ရာ တာဝန်ကို ကျေပွန်၍ သူတပါး၏ နယ်ကို မနှောင့်ရှက်မိစေရန် စည်းဝါးသံစဉ်တို့ကို သက်ဆိုင်သူတို့သည် သဘောပေါက် နားလည်ထားကြသည်။ မြန်မာဂီတတွင် အတီးသည် အဆို၏ အခြံအရံ (အဖေးအမ သဘော) မဟုတ်ချေ။ သဘောတူဖက်တွဲထားခြင်းမျိုးသာ ဖြစ်သည်။ ဆိုသူသည် တီးကွက်အဝင်အထွက်၊ စည်းဝါး အဝင်အထွက်ကို စောင့်၍ ခွင်ကျအောင် ဆိုရသည်။ တီးသူကလည်း ဆိုကွက် အဝင်အထွက်၊ စည်းဝါး အဝင်အထွက်ကို စောင့်၍ ခွင်ကျအောင် တီးရသည်။ ဆိုသူနှင့် တီးသူတို့သည် ခွင်ကျအောင် ဆို တီး နေသမျှ ကာလပတ်လုံး ခွင်အတွင်းတွင် ဆိုသူကလည်း ကွန့်ချင်တိုင်း ကွန့်နိုင်သည်။ တီးသူကလည်း ကွန့်ချင်တိုင်း ကွန့်နိုင်သည်။

အဆိုကောင်းသူ၏ သဘောသည် အသံ၏ ဩဇာဂုဏ်ထက် လေယူလေသိမ်း၊ အဆွဲအငင်၊ မေးဝဲမေးရိုက် စသော ကျမ်းကျင့်မှုဂုဏ် ဖြစ်လေသည်။ တူရိယာသံစုံတို့သည် သီဆိုသော တေးဂီတ၏ တေးသွားကို အနီးကပ်ဆုံး ပီသအောင် လိုက်လျော တီးမှုတ်ပေးရ၍၊ သီချင်း၏ အမျိုးအစား၊ တေးသွား အဓိပ္ပါယ်ကို လိုက်ကာ အရွှင်အခန့်၊



## မြန်မာသီချင်း

အသာအယာ၊ အလွမ်းအဆွေး ရသ ပေါ်အောင် တီးမှုတ် ပေးရသည်။ သီဆိုသူကလည်း တူရိယာကို အပြန်အလှန် လိုက်လျောသောအားဖြင့် သီဆိုပေးရာ၌ တေးသွား၏ သာ ယာမှုကိုသာ ပဓာနမထားဘဲ တေးသွား၏ စကားလုံးတို့ကို အတတ်နိုင်ဆုံး ပီသအောင် ဆိုပေးမှသာလျှင် သီချင်း၏ အဓိပ္ပါယ် ပေါ်နိုင်သည်။ သီဆို တီးမှုတ်သူတို့သည် တျာ တေ တျော ဟူသော ဂီတသံစဉ်၏ မိတ်ဖက်သံများကို အထူး သိနားလည်ထားကြရသည်။ ကဗျာတွင် ကာရန် မှန်ရန် လိုအပ်သကဲ့သို့ သီချင်းတွင် အသံမှန်ရန် လိုအပ်ပေ သည်။ (မြန်မာဂီတ — ရှု။)

ရှေးမြန်မာသီချင်းများတွင် အစ၊ အလယ်၊ အဆုံး သုံး ပိုင်း ပါရှိသည်။ စာပေတပုဒ်၌ နိဒါန်း ခေါ် စကားချီးကဲ့သို့ သီချင်းတွင်လည်း ခွန်းထောက် ဟူ၍၎င်း၊ သံဖြန် ဟူ၍၎င်း ရှိသည်။ သီဆိုသူသည် မိမိ သီဆိုမည့် အသံနှင့် တူရိယာ၏ တျာသံကို ထောက်လှမ်း အသံစမ်းခြင်း ဖြစ်သည်။ ထို နောက်မှ စာကိုယ် တေးသွားကို သီဆိုကြသည်။ နောက် ဆုံး၌ စာတပုဒ်၏ နိဂုံးကဲ့သို့ သံဖြန်ဖြင့်၎င်း၊ သံထောက်ဖြင့် ၎င်း အပြီးသတ်ကြသည်။ သီချင်း၏ နိဒါန်းဖြစ်သော ခွန်း ထောက်၊ သံဖြန်တို့ကို၎င်း၊ နိဂုံးဖြစ်သော သံဖြန်၊ သံ ထောက်တို့ကို၎င်း ဆိုမည့် တေးသီချင်းနှင့် ဆီလျော် အောင် စပ်ဆိုထားကြလေသည်။

အဆိုပိုင်း၌ အထက်ပါအတိုင်း သုံးပိုင်းရှိသကဲ့သို့ အတီး ပိုင်း၌လည်း အခံ၊ အခင်း၊ အခု၊ သို့မဟုတ် အဖြည့်၊ အတော ဟူသော အင်္ဂါရပ်များဖြင့် ပြည့်စုံရသည်။ သီဆိုမည့် သီ ချင်းကို တူရိယာ၏ မူတည်သံအား အခြေထား၍ သီဆို တီးမှုတ်ရသည် ဖြစ်ရာ၊ အတီးအမှုတ်က မူတည်သံ၏ တျာ တေ တျော မိတ်ဖက်သံများဖြင့် အသံ စမ်းပြုပြီးလျှင် တေးခံသင့်သော သီချင်းများကို သီချင်း အမျိုးအစား အလိုက် အခံ တီးပေးကြရခြင်းကို အခံ ဟု ခေါ်သည်။ ကြိုးခံ၊ ဘွဲ့ခံ၊ ပတ်ပျိုးခံ စသော တေးခံတို့သည် သီဆိုမည့် သီချင်းနှင့် ဆီလျော်သက်ဆိုင်မည့် နာရီသံစဉ်တို့ဖြင့် စီစဉ် ထားသော တီးလုံး ဖြစ်လေသည်။

တူရိယာက အခံ တီးပေးပြီးနောက်၊ သီဆိုမည့် သီချင်း၏ တေးသွား စာသား၏ ရွှေက အလိုက်သိစွာ တင်ကြို၍ နား ထောင်ကောင်းအောင် စည်းဝါး၏ တစိတ်တဒေသမျှ လောက် တီးမှုတ် လမ်းခင်းပေးသည်ကို အခင်း ဟု ခေါ် သည်။ နာရီစည်းဝါးအတွင်း၌ တေးသွားစာသားနှင့် ဝါး ချက်တွင် ဟာ၍၊ သို့မဟုတ် ဟနေသော နောက်ပိုင်းကို နားထောင်ကောင်းအောင် တီးမှုတ် ဖြည့်စွက်ပေးခြင်းကို အခု၊ သို့မဟုတ် အဖြည့် ဟု ခေါ်သည်။ တေးသွားအပိုဒ် တို့၏ အဆုံးများတွင် တီးမှုတ်ပေးရခြင်းကို အတော ဟု ခေါ်သည်။ မြန်မာသီချင်းများကို နှစ်ခါပြန် ဆိုလေ့ရှိရာ၊

နာရီစည်းဝါးတို့သည် ပဌမအကြိမ် ဆိုသည့်အတိုင်း ဒုတိယ အကြိမ်၌လည်း ကိုက်ညီကြောင်းကို ပြသရန်ဖြစ်လေသည်။

တူရိယာနှင့် တွဲ၍ သီဆိုရသော သီချင်းကြီးများကို စတင် သင်ကြား ဆည်းပူးရာ၌ ဝါးလတ်စည်း သုံးသော ကြိုးသီချင်းများက စ၍ စည်းဝါး ပိုင်နိုင်အောင် စတင် သင် ကြားကြရာ၊ ပဌမဆုံး သင်ကြားသင့်သော ကြိုးသီချင်း သည် ဝန်ကြီး ပဒေသရာဇာ ရေးသား စပ်ဆိုခဲ့သော ထံတျာ တေရှင် အစချီ ပုစဉ်းတောင်သံကြိုးဟု ဂီတပညာရှင်ကြီး များက ဆုံးဖြတ်ခဲ့ကြသည်။

မြန်မာဘုရင် ပါတော်မူပြီးသည့်နောက်တွင်မူ ရှေးမြန်မာ သီချင်းကြီး သီချင်းခံများကို စပ်ဆိုသီကုံးမှု မရှိသလောက် ဖြစ်ခဲ့သည်။ ထိုခေတ်မှ စ၍ နောက်ပိုင်းတွင် စပ်ဆိုကြ သော သီချင်းများကို ကာလပေါ် သီချင်းများ ဟုခေါ် ဆိုကြလေသည်။ ဗြိတိသျှ အစိုးရတို့၏ အုပ်ချုပ်ရေးခေတ် အဦးပိုင်းတွင် မင်းပွဲစိုးပွဲ အလှူပွဲများ၌ မင်းသမီးကြီးများ ကို ငှား၍ သီချင်းကြီးများဖြင့် သီဆိုဖျော်ဖြေသော အလေ့ အထ ရှိခဲ့ရာ အငြိမ့်ထိုင်ဆို ဟုခေါ်သည်။ နာမည်ကျော် ဇာတ်မင်းသား မင်းသမီးများအတွက် သီချင်းများကို များ သောအားဖြင့် ဂီတစာဆိုကြီး ဦးလူကလေးက ရေးစပ်ပေး သည်။ ဦးဘိုးစိန်၏ ဂီတစာဆိုများ ဖြစ်ကြသော ဦးကျော် လှ၊ ရောဇာဏ် ဦးအောင်ဒွန်းနှင့် ဦးသာဇံတို့အပြင် ဦးပျံချို (မဟာဂီတ)၊ ပိဋကတ် ဆရာမောင်၊ ဦးကြည် တို့သည် ဂီတအရသာ ပြည့်ဝ၍ စာသား အဓိပ္ပါယ် လေးနက်သော သီချင်းများကို ရေးစပ်ခဲ့ကြလေသည်။ ၁၉၁၀ ပြည့်နှစ်ခန့်မှ စ၍ မြန်မာနိုင်ငံတွင် ဓာတ်စက်ဓာတ်ပြားများ ခေတ်စား လာရာ သီချင်းကြီးများ၊ ဇာတ်ထုပ်များ၊ နာမည်ကျော် ဆိုင်းဆရာကြီးများ၏ ဆိုင်းတီးလုံးများကို ဓာတ်ပြား သွင်း ခဲ့လေသည်။

ပဌမ ကမ္ဘာစစ်အတွင်းမှ စတင်၍ မြန်မာဂီတတွင် အ နောက်တိုင်း ဂီတသည် တစတစ ပါဝင် ရောရှက်လာသည်။ ပဌမတွင် ကာလပေါ် သီချင်းများကိုလည်း သီချင်းကြီး များကဲ့သို့ ရှည်ရှည်လေးလေး ဆွဲငင် သီဆိုကြရသည်။ အနောက်တိုင်း ဂီတ၏ အဓ္မေအသက် ဝင်ရောက်လာသော အခါ ခပ်ဆတ်ဆတ်၊ ခပ်ပြတ်ပြတ် သီဆိုရသော သီချင်းမျိုး ကို စပ်ဆိုလာကြသည်။ တေးသွား ဆန်းသစ်လာသည်နှင့် အမျှ တူရိယာ အဖက်အစပ်တွင်လည်း ဆန်းသစ်လာ၍ အနောက်တိုင်း တူရိယာ ပစ္စည်းများကို အသုံးပြုလာကြ သည်။ သီချင်းဓာတ်ပြားများလည်းပို၍ ထွက်လာလေသည်။

ထိုခေတ်တွင် အသံတိတ် မြန်မာရုပ်ရှင်များ ပေါ်ထွက် လာရာ၊ ဇာတ်လမ်း ဇာတ်ကွက် ပို၍ လေးနက်ပြီးလျှင် သရုပ်ပေါ်စေရန် အပြင်မှ တေးသံဖြင့် ဖြည့်စွက်ပေးရ သည်။ ထို့ကြောင့် အသံတိတ် ရုပ်ရှင်များတွင် တူရိယာ



အဖွဲ့များ ပါရသော အစဉ်အလာ တရပ် ဖြစ်လာသည်။ ကိုတူရိယာအဖွဲ့များသည် ရုပ်ရှင်အတွက်သာမဟုတ် အလှူအတန်း ပဲ့နေပဲ့ထိုင်များတွင်လည်း ညွှန်တီးမှုတ် ဖျော်ဖြေ ပေးကြသည်။ ထိုအဖွဲ့များသည် ကာလပေါ် သီချင်းများကို များသောအားဖြင့် သီဆိုတီးမှုတ် ဖျော်ဖြေပေးကြရာ၊ ထိုခေတ်၏ ကာလပေါ် ဂီတစာဆိုများမှာ ဆရာခါ၊ ဆရာတာ၊ နန်းတော်ရှေ့ ဆရာတင်၊ ဝိုင်အမ်ဘီ ဆရာတင်၊ မြန်မာညွန့် ဆရာတင် စသည်တို့ ဖြစ်ကြလေသည်။

ဗြိတိသျှ အစိုးရ၏ အအုပ်အချုပ်ခံ ကာလအပိုင်းအခြားအတွင်း ရေးစပ်ကြသော သီချင်းများမှာ များသောအားဖြင့် အချစ်ရေးကို အဓိက ထားသည်သာ များသည်။ ၁၉၃၀ ပြည့်နှစ် တဝိုက်တွင် ဝိုင်အမ်ဘီ ဆရာတင် ရေးစပ်ခဲ့၍ ယခု နိုင်ငံတော် သီချင်း၏ ရွှေပြေးဖြစ်သော တို့ဗမာ သီချင်းကဲ့သို့ အမျိုးသားစိတ် လှုံ့ဆော်ပေးသည့် သီချင်းမျိုး၊ နန်းတော်ရှေ့ ဆရာတင်၏ သဌေးဝါဒကဲ့သို့ အယူအဆတခုခုကို ဖော်ပြသော သီချင်းမျိုး၊ ရွှေတိုင်ညွန့် ရေးစပ်သော ဝိစိတြနှင့် မိဘမေတ္တာကဲ့သို့ ဇာတ်၊ နိပါတ်တော်တို့မှ အဖြစ်အပျက် အကြောင်းအရာတို့ကို တင်ပြသော သီချင်းမျိုးတို့လည်း ရံဖန်ရံခါ ပေါ်ထွက်ခဲ့သည်။ ထိုခေတ်တွင် ထင်ရှားသော ဂီတစာဆိုများမှာ ဦးကျင်ခဲ၊ နန်းတော်ရှေ့ ဆရာတင်၊ ဝိုင်အမ်ဘီ ဆရာတင်၊ မြန်မာညွန့် ဆရာတင်၊ ဒဂုန်ဆရာတင်၊ အရွှေပိုင်း ဆရာချစ်၊ ၁၂ လမ်းဆရာဖောင်၊ ရွှေတိုင်ညွန့်၊ ဆရာတောက်၊ အေဝမ်း ဆရာညွှာ၊ သဟာယ ဆရာတင်၊ မြို့မငြိမ်းစသည်တို့ ဖြစ်ကြသည်။

ဒုတိယ ကမ္ဘာစစ် မတိုင်မီ ခေတ်တွင် မြန်မာအသံထွက် ရုပ်ရှင်များ ပေါ်ထွက်လာရာ၊ ရုပ်ရှင်မှ သီချင်းများ၊ ရုပ်ရှင်ဇာတ်လိုက်များက သီးခြား ဓာတ်ပြားသွင်းသော သီချင်းများကိုအလွန် လူကြိုက်များခဲ့သည်။ ရေးဖွဲ့သောအကြောင်းရပ်များမှာ အထက်တွင် ဖော်ပြခဲ့သည့်အတိုင်း ချစ်ရေးချစ်ကိစ္စ၊ မောင်ဘွဲ့ မယ်ဘွဲ့ သီချင်းမျိုးတို့သာ များပြားသည်။ နန်းတော်ရှေ့ ဆရာတင်၊ ရွှေတိုင်ညွန့်၊ အေဝမ်း ဆရာညွှာ၊ သဟာယ ဆရာတင်၊ မြို့မငြိမ်းတို့၏ လက်ရာ သီချင်းများသည် ခေတ်စားလျက်ပင် ရှိသည်။ ထိုခေတ်တွင် အသံလွှင့်ဌာနကို ဖွင့်လှစ်ခဲ့ရာ၊ သီချင်းကြီး တီးဝိုင်းမှ သီချင်းကြီးများ၊ ကာလပေါ် တီးဝိုင်းမှ ကာလပေါ် သီချင်းများကို အသံ လွှင့်ခဲ့ကြလေသည်။

ဥရောပတိုက်၌ ဒုတိယကမ္ဘာစစ်ကြီး စတင် ဖြစ်ပွားလာသောအခါ မြန်မာပြည်တွင် နိုင်ငံရေး လှုပ်ရှားမှုများ ပြင်းထန်လာသည်။ ထိုအခါ အမျိုးသားစိတ် နိုးကြားရေး၊ တက်ကြွရေးကို လှုံ့ဆော်ပေးသော သီချင်းများ ပိုမို ပေါ်ထွက်လာသည်။ တေးဂီတတို့တွင်လည်း ခေတ်၏ အဖြစ်သနစ်တို့သည် ထင်ဟပ်ပြတတ်ပေရာ၊ ဒုတိယကမ္ဘာစစ်

ခေတ်အတွင်း ဗြိတိသျှအစိုးရသည် မြန်မာ့မြေပေါ်မှ ဆုတ်ခွာခဲ့ရပြီးနောက်၌ မြန်မာ့လွတ်လပ်ရေးအတွက် ကြိုးပမ်းခဲ့ကြသော ဗိုလ်ချုပ်အောင်ဆန်း အမှူးပြုသည့် ရဲဘော်သုံးကျိပ်အား ခြီးကျူး ဖွဲ့ဆိုသော သီချင်းများ၊ မြန်မာ့မြေပေါ်၌ ကြီးစိုးနေကြသော ဖက်ဆစ် ဂျပန်တို့အား တော်လှန်ရန် အမျိုးသားစိတ် တက်ကြွစေသော သီချင်းများကို သီကုံးစပ်ဆိုခဲ့ကြသည်။

မြန်မာပြည်တွင် ဂျပန်တို့ စိုးမိုးနေစဉ်အတွင်း ရန်ကုန်မြို့၌ လူရုပ်ရှင်ဆန်သော ပြဇာတ်များ ပေါ်ပေါက်ခဲ့ရာ၊ ပြဇာတ်သီချင်းများ ခေတ်စားခဲ့ပြန်သည်။ သို့သော် စစ်ကြီးပြီး၍ ရုပ်ရှင်များ ပြန်လည် ရိုက်ကူးထုတ်လုပ်နိုင်ကြသောအခါ ပြဇာတ်များ ခေတ်တိမ်၍ ရုပ်ရှင်များ တွင်ကျယ်လာသည်။ အသံလွှင့်ဌာနမှ ကာလပေါ် သီချင်းများ ရေပန်းစားစ ပြုလာလေသည်။

လွတ်လပ်ရေးခေတ်တွင် လွတ်လပ်ရေး ကြွေးကြော်သံ သီချင်းများ ပေါ်ပေါက်ခဲ့သည်။ သို့သော် ခေတ်အလိုက် ပေါ်ပေါက်သော တေးဂီတများ ဖြစ်၍ အချိန်ကာလ ကြာမြင့်စွာ ခေတ်စားခဲ့ခြင်း မရှိချေ။ လွတ်လပ်ရေး ရပြီးသည့် နောက်ပိုင်းတွင် ဂီတသီချင်း စပ်ဆိုမှု၌ ထူးခြားတိုးတက်မှု မရှိလှသည့်ပြင်၊ ဂီတ ဦးတည်ချက်သည်လည်း မည်မည်ရရ မရှိခဲ့ပေ။

နိုင်ငံရေး အစိုးရ၏ စီမံကိန်းများကို သရုပ်ဖော်သော တေးသီချင်းများကို တခါတရံ ရေးစပ် သီဆိုကြသော်လည်း မကြာမီ တိမ်မြုပ် ပျောက်ကွယ်သွားကြသည်။ နိုင်ငံခြား သီချင်းများကို ပုံတူကူးချ သီဆိုကြသော သီချင်းပေါင်း မြောက်မြားစွာ ပေါ်ထွက်ခဲ့သည်။ ဂီတစာဆို အများအပြားက သီချင်းများကို ရေးစပ်ကြ၍ များပြားလှစွာ သော အဆိုတော်များက အသံလွှင့် သီဆိုကြသည်။ အနောက်တိုင်း တူရိယာများကို တီးမှုတ်သုံးစွဲမှု အလွန်များလာသည်။ တေးသွား သာယာငြိမ်ညောင်းပြီးလျှင် စာသား အဓိပ္ပါယ် လေးနက်၍ အသား ပါသော မြန်မာဆံဆံ ကာလပေါ် သီချင်းမျိုးကား အလွန်နည်းပါးစွာလျှင် ပေါ်ထွက်ခဲ့သည်။ တော်လှန်ရေး အစိုးရ၏ ဆိုရှယ်လစ်နိုင်ငံ ထူထောင်ရေးခေတ်တွင်မူ လယ်သမား၊ အလုပ်သမား အရေးကို စပ်ဆို သီကုံးသော သီချင်းမျိုးတို့ ခေတ်စားလာလေသည်။

သီချင်းကြီးပိုင်းတွင်မူ လွတ်လပ်ရေးခေတ်မှ စ၍ တော်လှန်ရေး အစိုးရ လက်ထက်တိုင်အောင် သီချင်းကြီးများ ဆိုနည်းဆိုဟန် တီးကွက်တီးဟန်များ စံနစ်တကျ ရှိ၍ ရှေးမူမပျက် ထိန်းသိမ်းနိုင်လေအောင် အာဏာပိုင်များ၏ အကူအညီဖြင့် ဂီတပညာရှင်များ၊ စာပေပညာရှင်များ ပါဝင်သော အဖွဲ့တဖွဲ့စည်းကာဆောင်ရွက်လျက်ရှိလေသည်။



မြန်မာ သဒ္ဒါ။ ။သဒ္ဒါ မတတ်-စာမတတ် ဟူရာ၌ စာဟူသည်ကား စက္ကူပေါ်တွင် ရေးသားထားသော အက္ခရာကိုသာ ဆိုသည်မဟုတ်။ အက္ခရာ၏အသံကိုသာ ဆိုသည်လည်းမဟုတ်။ ရေးသူ၏ စိတ်ကူး စိတ်သန်းများကို အက္ခရာအသံတို့ဖြင့် နေရာကျနစွာ ဖော်ပြသော အသုံးခံကို ဆိုသည်။ သို့ဖြစ်၍ စာတတ်သည် ဟု ဆိုလျှင် စာအားဖြင့်ဖော်ပြထားသော စိတ်ကူး စိတ်သန်းများကို နားလည်သည် ဟု ဆို၏။ စိတ်ကူး စိတ်သန်းများကို နေရာတကျ ရေးသားဖော်ပြနိုင်အံ့သောငှာ ဝါကျ ဟု ခေါ်သော အဓိပ္ပါယ်ပြည့်စုံသည့် စကားစုကိုဖွဲ့တတ်ရမည်။ လိုရင်းအနက်အဓိပ္ပါယ် ပေါ်အောင် ဝါကျတွင် စကားလုံးများကို မည်သို့စီစဉ်ရမည်နည်း။ ဝါကျတွင် ပါဝင်သော စကားလုံးများသည် တခုနှင့်တခု မည်သို့ ဆက်စပ်ကြသနည်း ဟူသော အချက်များသည် သဒ္ဒါနှင့်စပ်ဆိုင်သော အချက်များ ဖြစ်ရကား သဒ္ဒါတတ်ရန်လိုသည်။ သဒ္ဒါတတ်မှ စာတတ်သည် မည်၏။ သို့ဖြစ်၍ မြန်မာသဒ္ဒါ၌ အရေးကြီးသော အချက်များကို ဤတွင် အတိုကောက် ဖော်ပြပေအံ့။

အခြေခံ ဝါကျများ။ ။လူ၊ ငါး၊ ယောက်ျား အစရှိသည်တို့ကဲ့သို့သော အမည်စကားလုံးကို နာမ်ဟု ခေါ်သည်။ စား၊ သေ၊ ရှိ အစရှိသည်တို့ကဲ့သို့သော ပြုခြင်း ဖြစ်ခြင်း ရှိခြင်းကို ပြသည့်စကားလုံးကိုကြိယာ ဟု ခေါ်သည်။ နာမ်နှင့်ကြိယာကို အချင်းချင်း ဖြစ်စေ၊ သင့်လျော်သော နောက်ဆက်ဖြင့် ဖြစ်စေ ပူးတွဲလျှင် လိုရာဝါကျကို ရ၏။ မြန်မာဝါကျသည် ကြိယာနှင့် အဆုံးသတ်သည်။ စကားလုံး တခုနှင့်တခု မည်သို့စပ်ဆိုင်သည်ကို ပြလိုလျှင် လိုအပ်သော နောက်ဆက်ဖြင့် ပြ၏။ ပြယုဂ် -

နေပူသည်-၌ ‘ပူ’ သည် ကြိယာဖြစ်ကြောင်းကို ‘သည်’ နောက်ဆက်က ပြသည်။

မောင်ဘသည် စာရေးဖြစ်၏-၌ ‘မောင်ဘ’သည် ကတ္တား ဖြစ်ကြောင်းကို ‘သည်’ နောက်ဆက်က ပြသည်။ နောက်ဆက်မဲ့ ‘စာရေး’ သည် ‘မောင်ဘ’ ဟူသော ကတ္တား၏ အဖြစ်ကို ဖော်ပြသော အဖြည့်စကားလုံး ဖြစ်သည်။ ‘ဖြစ်’သည် ကြိယာဖြစ်ကြောင်းကို ‘၏’ နောက်ဆက်က ပြသည်။

ခွေးသည် လူကို ကိုက်၏-၌ ‘ကို’ သည် ‘လူ’ ဟူသော ကံ နောက်က တွဲသော နောက်ဆက် ဖြစ်သည်။

အစိုးရသည် မောင်ဘကို မြို့အုပ် ခန့်၏-၌ နောက်ဆက်မဲ့ ‘မြို့အုပ်’သည် ‘မောင်ဘ’ ဟူသော ကံအား တစုံတခုပြုလုပ်သည်ကို ဖော်ပြသည့် အဖြည့်စကားလုံး ဖြစ်သည်။

လူကလေးသည် လက်ဆောင်ကို ဆရာအား ပေး၏ - ၌ ‘ဆရာ’ သည် လက်ခံသူ ဖြစ်ကြောင်းကို ‘အား’ နောက်ဆက်က ပြသည်။

သူတို့သည် ရန်ကုန်မှ မန္တလေးသို့ သွားကြသည် - ၌ ‘ရန်

ကုန်’သည် ထွက်ခွာရာ ဖြစ်ကြောင်းကို ‘မှ’ နောက်ဆက်က ပြသည်။ ‘မန္တလေး’သည် ရှေးရှုရာ ဖြစ်ကြောင်းကို ‘သို့’ နောက်ဆက်က ပြသည်။

မိုးကြိုး နန်းမှာ ကျသည်-၌ ‘နန်း’ နောက်ကတွဲသော ‘မှာ’ သည် နေရာကိုပြသည့် နောက်ဆက် ဖြစ်သည်။

ဤအိုင်သည် ရှေး၌ မရှိ-၌ ‘ရှေး’ နောက်ကတွဲသော ‘၌’ သည် ကာလကိုပြသည့် နောက်ဆက် ဖြစ်သည်။

ငါ့ကြောင့် မင်း ဆင်းရဲပေသည် - ၌ ‘ငါ’ နောက်က တွဲသော ‘ကြောင့်’ သည် အကြောင်းပြသည့် နောက်ဆက် ဖြစ်သည်။

ခွေးကို တုတ်ဖြင့် ရိုက်သည်-၌ ‘တုတ်’ နောက်က တွဲသော ‘ဖြင့်’ သည် အသုံးခံကိုပြသည့် နောက်ဆက်ဖြစ်သည်။ နာမ်ပေါင်း ကြိယာ။ ။နောက်ဆက်မဲ့ နာမ်နှင့် ကြိယာပေါင်း၍ဖြစ်သော ကြိယာများလည်း ရှိသေး၏။ ပြယုဂ်-တောင်တို့သည် အခိုးထွက်ကုန်၏-၌ ‘တောင်’ သည် ကတ္တား၊ ‘အခိုးထွက်’ သည် ကြိယာဖြစ်၏။ ယင်းကြိယာ၌ ‘အခိုး’ ဟူသောနာမ်ကို ‘ထွက်’ ဟူသော ကြိယာနှင့် ပေါင်းထား၏။ တောင်တို့မှ အခိုးသည် ထွက်၏-ဟုမဆိုဘဲ၊ တောင်တို့သည် အခိုးထွက်ကုန်၏-ဟု ဆိုခြင်း ဖြစ်သည်။ ထိုနည်းအတူ ရတနာ ကျောက်သည် အရောင်ထွက်၏-ဆိုရာ၌ ‘အရောင်ထွက်’ သည် နာမ်ပေါင်းကြိယာဖြစ်၏။ ငါသည် တန်ခိုးကြီး၏။ ငါ့သန်လျက်ကား သံကောင်း၏။ ဤပန်းသည် အဆင်းလှ၏ အစရှိသည်တို့၌လည်း ‘တန်ခိုးကြီး’၊ ‘သံကောင်း’၊ ‘အဆင်းလှ’တို့သည် နာမ်ပေါင်းကြိယာများ ဖြစ်ကြ၏။

နာမ်စား။ ။နာမ်၏ အစား သုံးသော စကားလုံးကို နာမ်စား ဟု ခေါ်၏။

(၁) ပြောဆိုသူက မိမိကိုယ်ကို ညွှန်သော နာမ်စား။  
ငါသည် မိခင် ဘခင်တို့ကို လုပ်ကျွေး၏။  
ကျွန်ုပ်သည် ညောင်စောင့်နတ်ကို ထမင်း ပို့ပါမည်။

ရထားနောက်က အကျွန်ုပ် လိုက်ပါမည်။  
(၂) ပြောဆိုသူက နာခံသူကို ညွှန်သော နာမ်စား။  
ငါ့ကြောင့် မင်း ဆင်းရဲပေသည်။  
နင့်ကိုသာ ငါ လိုလှ၏။  
သင့်ကို ငါ မခေါ် ။  
ညည်းနှင့် ငါ လိုက်ပါရစေ။  
ခင်ဗျားတို့ နိုင်ငံတွင် ကျွန်ုပ်တို့ မနေနိုင်ပါ။

(၃) ပြောဆိုသူနှင့် နာခံသူတို့၏ ပြောဆိုရာ ပြောဆိုကြောင်း ဖြစ်သော အပြောခံ ပုဂ္ဂိုလ် အရာဝတ္ထုကို ညွှန်သော နာမ်စား။

သူတို့ ပြေးကြလေပြီ။  
ချင်း၏ စကားကို မယုံအပ်။



မြန်မာသဒ္ဒါ

ယင်းကို ငါတို့ မနှစ်သက်ကြ။  
သင်းလာမှ ငါ သွားမည်။  
လူတို့သည် မိမိတို့ အိမ်မှ ထွက်ပြေးကြ၏။  
ကြိယာနာမ်။ ။ နာမ်သဘော သက်ရောက်သော ကြိယာ  
ကို ကြိယာနာမ် ဟုခေါ်သည်။ နာမ်၏အစား သုံးနိုင်သည်။  
(၁) ကြိယာရှေ့က 'အ' ကို ထားလျှင် ကြိယာနာမ်ဖြစ်  
၏။  
ဤမြို့၌ အစားအသောက် ပေါ၏။  
(၂) ကြိယာနောက်က 'ခြင်း' ကို ထားလျှင်လည်း ကြိ  
ယာနာမ်ဖြစ်၏။  
ဆံပင်တို့သည် ကျွတ်ပြတ်ခြင်းကြောင့် နည်းပါး  
ကုန်၏။  
(၃) ကြိယာနောက်က 'ရန်'၊ 'ဘို့'၊ 'ဘွယ်'၊ 'ဘွယ်ရာ'၊ 'ရာ'၊  
'စရာ' တို့ဖြင့် တွဲသော ကြိယာနာမ်သဘော သက်ရောက်  
သည့် အဖွဲ့များလည်း ရှိသေး၏။ ပြယုဂ် -  
သင်၌ ကြောင့်ကြရန် မရှိ။  
ပြောဆို ဟောဆိုကား လိုရင်း မဟုတ်။  
ဤခဲဘွယ် စားဘွယ်တို့ကို စားလော့။  
အဘယ်သို့ ပြစ်တင်ကဲ့ရဲ့ဘွယ်ရာ ဖြစ်သနည်း။  
သူတို့၌ မှီခိုရာ မရှိ။  
စားစရာ ရောက်လာပြီ။  
နာမဝိသေသန။ ။ နာမ်ကို ထူးခြားစေသော ပုဒ်ကို နာမ  
ဝိသေသန ဟုခေါ်သည်။  
(၁) ဂုဏ်အရည်အချင်း ပြသည့် နာမဝိသေသန။  
ကောင်းသော လူ-ဟူသည့် ဂုဏ် အရည်အချင်းပြ  
သော နာမဝိသေသန၌ ထူးခြားစေသော ကြိယာ 'ကောင်း'  
နှင့် ထူးခြားအပ်သော နာမ် 'လူ'ကို 'သော' နောက်ဆက်က  
ဆက်ပေး၏။  
'ကောင်းသောလူ' ဟူ၍ မဆိုဘဲ 'လူကောင်း' ဟူ၍လည်း  
ကြိယာကို နာမ်နောက်က နောက်ဆက် မပါဘဲလည်း ထား  
နိုင်သည်။  
(၂) အညွှန်းနာမဝိသေသန။  
မည်သည့်ပုဂ္ဂိုလ် အရာဝတ္ထုကို ဆိုလိုသည်ဟု ညွှန်ပြသော  
နာမဝိသေသနကို အညွှန်းနာမဝိသေသန ဟု ခေါ်သည်။  
နာမ်ရှေ့က ကပ်၍ ထားရသည်။  
(က) 'ထို'သည် ဖော်ပြပြီးသောနာမ်ကို ညွှန်ပြသည်။  
သိဝိရာဇ် မင်းကြီး မင်းပြု၏။ ထိုသိဝိရာဇ်မင်းကြီး  
၏ သားတော်ကား သိဉ္ဇည်း အမည်ရှိ၏။  
(ခ) 'ဤ'၊ 'သည်'တို့သည် အနီးရှိနာမ်ကို ညွှန်ပြကြ  
သည်။  
ဤအရပ်ကား အဘယ် အရပ်နည်း။  
သည်သူကို ငါမသိ။

မှတ်ချက်။ ။ ထိုသို့သော အစာကို မစားနှင့် - ဟု ဆိုလျှင်  
'ထိုသို့သော' သည် အထက်က ဖော်ပြချက်  
နှင့် ညီသော ဟု အနက်ရ၏။  
ဤသို့သော ဂုဏ်လည်းရှိ၏ - ဟု ဆိုလျှင် 'ဤ  
သို့သော' သည် ယခု ဖော်ပြချက်နှင့်ညီသော  
ဟု အနက်ရ၏။  
(ဂ) '၎င်း' နှင့် 'ယင်း'သည် 'ထို' နှင့် အသုံး၏တူ။ ၎င်း  
သင်္ချာတော်များကို မင်းကြီးကဆွမ်းကပ်လှူ၏။  
ယင်းစကားကိုလည်း ပြောနိုင်ပေမည်။  
(ဃ) ညွှန်ပြထားသော နာမ်ကို သေချာစွာ မဖော်ပြ  
လျှင် 'အကြင်' ကို သုံးသည်။ များသောအားဖြင့်  
'အကြင်' ဝါကျကို ထိုဝါကျဖြင့် ဟပ်၏။  
အကြင် မိန်းမတို့၌ အပြစ်ခြောက်ပါး ရှိ၏။  
အကြင်အရပ်၌ ဤစာကို ငါ ရ၏။ ထိုအရပ်သို့ ငါ  
သွားအံ့။  
(၃) မေးခွန်း နာမဝိသေသန။  
ဤသူကား အဘယ်သူနည်း။  
ဘယ်သူ ကြံဆောင်ပေလိမ့်နည်း။  
ငါတို့အဆွေငါးမျှား အတီအရပ်မှလာကြသနည်း။  
ငါ၏ မိဖုရား ဖုသတီ မည်သည့်အရပ်မှာ ဖြစ်လေ  
သနည်း။  
(၄) အရေအတွက် အတိုင်းအတာကို ပြသော နာမ  
ဝိသေသန။  
ထိုသူမှာ သားနှစ်ယောက် ရှိ၏။  
ထိုနေ့၌ပင်လျှင် ငါးရာသော အမူးအမတ်တို့ အိမ်  
ဝယ်လည်း သတို့သား ငါးရာတို့ကို ဖွားမြင် လေ  
ကုန်၏။  
လူအပေါင်းတို့သည် ဝမ်းမြောက်ကြကုန်၏။  
တစုံတယောက် သူတို့မျှ မမြင်ချေ။  
ဆရာသည် အလုံးစုံသော ပရိသတ်တို့အား ဟော  
ကြား၏။  
သူတကာကို မပြောနှင့်။  
လူခပ်သိမ်းတို့ ရောင့်ရဲလွယ်ကူသည်။  
မင်းကြီးလည်း အသီးသီးသော မြို့ရွာသို့ တမန်  
စေလွှတ်တော်မူ၏။  
ကုန်သည် တဦး၊ ပုတီး နှစ်ကုံး၊ နွား သုံးကောင်၊ မျဉ်း  
လေးကြောင်း၊ လက်စွပ် နှစ်ကွင်း၊ ခုံ တခု၊ ပန်းနှစ်ခိုင်၊ ဖျာ  
နှစ်ချပ်၊ အပ် သုံးချောင်း၊ ကြိုးတခွေ၊ စကား တခွန်း၊ မြင်း  
ငါးစီး၊ လှေ သုံးစင်း၊ ထင်း တစည်း၊ စာ တစောင်၊ ဘိနပ်  
တစုံ၊ ဘုရား တဆူ၊ အိမ် နှစ်ဆောင်၊ ကြက်သွန် တတက်၊  
စပျစ်သီး တတွဲ၊ ဆပ်ပြာနှစ်တုံး၊ အုတ် နှစ်ထပ်၊ အင်္ကျီ နှစ်  
ထည်၊ ညောင် လေးပင်၊ ရဟန်း သုံးပါး၊ ပိုက်ဆံ တပြား။



ငှက်ပျော တဖီး၊ ခြေ နှစ်ဖက်၊ ကိုယ်စိတ် နှစ်ဖြာ၊ သေနတ် ငါးလက်၊ တောင်းနှစ်လုံး၊ စက္ကူ သုံးလွှာ၊ မြစ် နှစ်သွယ်၊ လူတယောက်၊ ခြေစွပ် တရံ၊ နွား တရုဉ်းဟူ၍ ‘ဦး’၊ ‘ကိုး’၊ ‘ကောင်’ အစရှိသော သင့်လျော်သည့် စကားလုံးဖြင့် နာမ် ၏ အမျိုးအစားကို လိုက်၍ အရေအတွက်ကို ပြသည်။ တော တတော၊ အိမ် တအိမ် ဟူ၍ တခါတရံ နာမ်ကို ထပ်၍လည်း သုံးနိုင်သည်။

အောက်ပါတို့သည် နာမဝိသေသန သဘော သက်ရောက် သော အဖွဲ့များ ဖြစ်ကြ၏။

- (၁) ‘၏’သည် ပိုင်ဆိုင်ရာ ပြသော နောက်ဆက် ဖြစ်သည်။  
သင်၏ စာအုပ်ကို ငါ မယူပါ - ၌ ‘သင်၏’ သည် စာအုပ်ကို ပိုင်ဆိုင်ခြင်းအနက်ဖြင့် ထူးခြားစေ၏။  
‘၏’ ကြေလျှင် အောက်မြစ်သံ ကျန်ရစ်ခဲ့၏။  
သင့်စကားကို ငါ နားထောင်မည် - ၌ ‘သင့်’ သည် ‘သင်၏’ ကို ဆိုလိုသည်။

- (၂) ပုဂ္ဂိုလ် တဦးကို ဂုဏ်ဖြင့် တမျိုးတမည် ဆင့်၍ခေါ်သော အမည်။  
ဂေါတမ မြတ်စွာဘုရား-၌ ‘ဂေါတမ’ သည် ‘မြတ်စွာဘုရား’ ၏ အမည်ဖြစ်၍ နာမဝိသေသနသဘော သက်ရောက်၏။

- (၃) ရွှေနာမ်က နောက်နာမ်ကို ထူးခြားစေသည်။  
ရွှေလက်စွပ် - ဟုဆိုလျှင် ‘ရွှေ’ သည် ‘လက်စွပ်’ ကို နာမဝိသေသနကဲ့သို့ ထူးခြားစေသော နာမ် ဖြစ်သည်။

- (၄) ‘ဘွယ်’ ‘ရန်’ ‘ရာ’ ‘စရာ’ တွဲသော ကြိယာနာမ်တို့လည်း နာမဝိသေသနကဲ့သို့ နောက်နာမ်ကို ထူးခြားစေသည်။  
သင်တို့အား ဆိုဘွယ်အပြစ် မရှိ။  
သောက်ရန် ရေ ရှိသလား။  
အကျွန်ုပ်နေရာ ဗီမာန်ကို မဖျက်ပါနှင့်။  
ဆန် ထည့်စရာ အိုးတလုံး ဝယ်ခဲ့ပါ။

ကြိယာဝိသေသန။ ။ ကြိယာကို ထူးခြားစေသော ပုဒ်ကို ကြိယာဝိသေသန ဟု ခေါ်သည်။

- (၁) နောက်ဆက်မဲ့ ကြိယာဝိသေသန သက်သက်။  
နက်ဖြန် ငါ လာမည်။  
ချက်ခြင်း သွားပါ။  
ယခု ငါ မပြောနိုင်သေး။  
အလကား အိပ်မနေနှင့်။  
ဤမိန်းကလေး အလွန်ချောသည်။  
အမှန် ငါ သိသည်။  
ဘုရား ကော်န် ဖြစ်လိမ့်မည်။

- (၂) ကြိယာနောက်က ‘စွာ’ နောက်ဆက်တွဲသော ကြိယာဝိသေသန။  
သားသည် မိခင်အား ကောင်းမွန်စွာ လုပ်ကျွေး၏။  
သူတို့ ညီညွတ်စွာ နေထိုင်ကြ၏။

- (၃) နှစ်လုံး ထပ် ကြိယာဝိသေသန။  
မြန်မြန် လာပါ။  
တိုးတိုး ပြောပါ။  
အမျက် ချောင်းချောင်း ထွက်၏။  
ငါစာအုပ်ကို လျင်လျင် ပေးလိုက်ပါ။

- (၄) နှစ်လုံးထပ်ရွှေက ‘အ’ တွဲသော ကြိယာဝိသေသန။  
လူကလေးတို့သည် အချင်းချင်း ရိုက်ပုတ်ကြသည်။  
ဤသို့ အကြိမ်ကြိမ် မပြုပါနှင့်။  
သစ်ပင်တို့သည် အပိုင်းပိုင်း ပြတ်ကုန်၏။

- (၅) နှစ်လုံးထပ်ရွှေက ‘တ’ ကိုလည်း တွဲနိုင်သည်။  
သူသည် သူခိုးကို တစိမ့်စိမ့် ကြည့်၏။  
လျှပ်စစ်တို့သည် တညီးညီး ပြက်ကုန်၏။  
စစ်သားတို့သည် တဖြည်းဖြည်း ချီတက်ကြ၏။

- (၆) များသောအားဖြင့် စကားထပ်သော လေးလုံးစပ် ကြိယာ ဝိသေသန။  
သူသည် အိမ်မှ အလျင်တဆော ထွက်သွား၏။  
တမြို့လုံး အုတ်အုတ်ကျက်ကျက် ဖြစ်၏။  
လူအပေါင်းတို့သည် သောင်းသောင်း အုတ်အုတ် ငိုကြွေးကြ၏။  
မေ့မေ့ လျော့လျော့ မနေနှင့်။  
သူတို့ ကတိုက်ကရိုက် သွားကြ၏။

- (၇) ‘အ’ တွဲ ကြိယာနာမ်ကို ကြိယာဝိသေသနကဲ့သို့ သုံးနိုင်သည်။  
အကြည်အနူး ခွင့်တောင်း၏။  
အသာအကြည် ခွင့်လွှတ်တော်မူပါ။  
သူတို့သည် အမေ့အကျန် နေကြသည်။

အများပြု နောက်ဆက်။ ။ ငါတို့ အဆွေ ကျောင်းသားများသည် အဘယ်သို့ သွားကြသနည်း-ဟူသော ဝါကျမှာ ကဲ့သို့ အများပြု ဗဟုဝဏ်သဘောကို ပြလိုလျှင် နာမ် နာမ်စား နောက်က ‘တို့’၊ သို့မဟုတ် ‘များ’ ကို ထည့်၍၊ ကြိယာနောက်က ‘ကြ’ ကို ထည့်ရသည်။ ကြိယာနောက်က ‘ကုန်’ ‘ကြကုန်’ ကိုလည်း ထည့်နိုင်သည်။ ပြယုဂ် -

- သူတို့သည် မျက်စိ ကွယ်ကုန်၏။  
လူအပေါင်းတို့သည် တောင်းပန်ကြကုန်၏။

‘ကြ’သည် အသီးအသီး ပြုသည် ဖြစ်သည် ရှိသည်ကို အထူးသဖြင့် ထင်ရှားစေလိုသော နောက်ဆက် ဖြစ်သည်။ ‘ကုန်’ သည် အားလုံးပြုသည် ဖြစ်သည် ရှိသည်ကို အထူးသဖြင့် ထင်ရှားစေလိုသော နောက်ဆက် ဖြစ်သည်။ ‘ကြကုန်’ သည်



မြန်မာသဒ္ဒါ

အသီးအသီး အားလုံးပြုသည် ဖြစ်သည် ရှိသည်ကို အထူး သဖြင့် ထင်ရှားစေလိုသော နောက်ဆက် ဖြစ်သည်။

‘များ’ နှင့် ‘တို့’ကို တရံတခါ ပူးတွဲ၍လည်းသုံးနိုင်သည်။

ငါး များတို့ သည် ညဉ့်နံနက် အမြဲ ခစားကုန်၏။

ကာလနောက်ဆက်။ ။ဤစာတမ်းတွင် အထက်ပါ ဝါကျ များ၌ တွေ့ရသော ‘၏’ ‘သည်’ တို့သည် ဖြစ်ဆဲကာလကို သော်၎င်း၊ ဖြစ်ပြီး ကာလကိုသော်၎င်း ပြသော ကြိယာ နောက်ဆက်များ ဖြစ်ကြသည်။ အောက်ပါတို့သည်လည်း ကာလ နောက်ဆက်များ ဖြစ်ကြသည်။

ပြီ။ ။(၁) ကြိယာ ဖော်ပြသော အခြေအနေ တမျိုးသို့ စင်စစ်ရောက်ရှိကြောင်းကို ပြသည်။

ငါ အောင်ပြီ။

သင်သည် ငါ့အစာ ဖြစ်ပြီ။

(၂) ကြိယာ၏ လုပ်ငန်းသည် အဆုံးတိုင်ရောက် ကြောင်းကို ပြလိုလျှင် ‘ပြီးပြီ’ကို အသုံးပြု၏။ ဤစာကို ရေးပြီးပြီ။

ထမင်း စားပြီးပြီ။

(၃) ‘ပြီ’ကို ‘မ’ နှင့် တွဲလျှင် စိတ်ပြဋ္ဌာန်းခြင်းကိုပြ သည်။

သူနှင့် မတွေ့ရသမျှ ဤနေရာမှ ငါ မသွားပြီ။

ဟုတ်သည်အတိုင်း မဆိုသော် သင့်အသက် မရှိပြီ။

မည်။ ။(၁) ဖြစ်လတ္တံ့ ကာလ သက်သက်ကို ပြသည်။

အကြောင်းတပါး ရှိမည်။

သည်နှစ် စပါး ကောင်းမည်။

(၂) စိတ်ပြဋ္ဌာန်းခြင်းကို ပြသည်။

ငါ နောက်မှ လာမည်။

ဤအိမ်တွင် ငါ နေမည်။

(၃) စည်းကမ်း ထားခြင်းကို ပြသည်။

အရှင် ကောင်းမှ ကျွန်ကောင်းမည်။

ငွေရမှ ငါ သွားမည်။

အံ့။ ။စိတ်ပြဋ္ဌာန်းခြင်းကို ပြသည်။

ငါ နတ်ပြည်သို့ သွားအံ့။

ရှင်ရဟန်းကို ငါ ပြဿနာ မေးအံ့။

လတ္တံ့။ ။ဖြစ်လတ္တံ့ ကာလ နောက်ဆက် လတ္တံ့သည် လတ်အံ့နှင့် အသုံးတူ၏။

ပြည်သူတို့အား များစွာ စီးပွားဖြစ်လတ္တံ့။

လူတွင်ထင်ရှား ဘုရားဖြစ်လတ္တံ့။

လိမ့်။ ။ဖြစ်လတ္တံ့ ကာလ နောက်ဆက် ‘လိမ့်’ သည် ‘လေအံ့’ နှင့် အသုံးတူ၏။ များသောအားဖြင့် ‘လိမ့်မည်’ ဟူ၍ တွေ့ရသည်။

အကြောင်းဘယ်လို ရှိပါလိမ့်။

အောင်ပဲ့ ခံလိမ့်မည်။

မေးခွန်းဝါကျ။ ။(၁)ဟုတ်သည် မဟုတ်သည်ဟူ၍ အဖြေ လိုသော မေးခွန်းဝါကျကို ‘လော’၊ သို့မဟုတ် ‘လား’ နှင့် အ ဆုံး သတ်သည်။

သူခိုးကို နှင်တို့ တွေ့၏လော။

နှင်နှင့် ငါနှင့် တူသလော။

ဤသို့ မဟုတ်လော။

ပြေးရသော် မကောင်းလော။

ရွှေထီး ရွှေနန်းကိုသော်လည်း ပေးအပ်မည်လော၊

စစ်ပွဲသော်လည်း ပြိုင်ဆိုင်မည်လော။

ထီးနန်းကို သိမ်းယူနိုင်ရာအံ့လော။

မိုးရွာမည် ထင်သလား။

သံတော်တို့ ပျော်ပါ၏လား။

ဘုန်းတော်ကြီး ကျန်းမာတော်မူပါလား။

သူတို့နှင့် သွားမည်လား။

အမျက် ပြေပြီလား။

(၂) ဟုတ်သည် မဟုတ်သည်ဟူ၍ မဖြေနိုင်သော မေး ခွန်း ဝါကျကို ‘နည်း’၊ သို့မဟုတ် ‘လဲ’ နှင့် အဆုံးသတ်သည်။

အဘယ်ကြောင့် ငါ့ကို ရိုက်သနည်း။

ဤမြို့ကား အဘယ်မြို့နည်း။

အဘယ်သို့ ပြုလုပ်မည်နည်း။

အဘယ်အကျိုး ရှိအံ့နည်း။

ထုံးစံ ဘယ်မှာရှိသလဲ။

ဘာပြု မလဲ။

ဘာ လဲ။

မဟုတ်ဝါကျ။ ။‘မ’ သည် မဟုတ်ကြောင်းပြသော စကား လုံး ဖြစ်သည်။

ဆရာသည် မည်သို့မျှ မဆို။

သူတို့ ယနေ့တိုင် မလာကြသေး။

သင်သည် ဤမြို့၌ နေရတော့မည် မဟုတ်။

ငါသည် ရေမသောက်ဘဲ အိပ်လေ့မရှိ။

သူ မလာမီ ငါ သွားအံ့။

ငါ မသွားဘူး။

ရန်ကုန်မြို့သို့ မရောက်ဘူးဘူး။

ငါ့အိမ်သို့ မလာနှင့်။

ဆရာ မကြောက်လင့်။

ဤသို့ မပြောရ။

ညွှန်ကြားခြင်း။ ။ညွှန်ကြားခြင်းပြသောဝါကျကို နောက် ဆက်မဲ့ကြိယာ၊ သို့မဟုတ် ‘လော’ ‘ရမည်’ ‘ခွဲ’ ‘စေ’ တခုနှင့် အဆုံးသတ်သည်။

ဤနေရာမှာ ထိုင်။

ထမင်းစားပြီးမှ လာကြ။



မြန်မာသဒ္ဒါ

စာအုပ်ကို ငါ့အား ပေးလော့။  
ထိုင်ကြလော့။  
လူမျိုးကို ဆုံးမရမည်။  
ငါနှင့် လိုက်ခဲ့ကြ။  
ငါ့ထံ ထားခဲ့လော့။  
အပြစ်လွတ်စေ။  
ခွင့်ပန်ခြင်း။ ။ ဤအနက်ကို ပြလိုလျှင် 'ပါရစေ' နှင့် အဆုံး  
သတ်သည်။  
ကျွန်တော် သွားပါရစေ။  
ကျိန်ဆဲခြင်း၊ ဆုတောင်းမေတ္တာပို့ခြင်း၊ သစ္စာပြုခြင်း။ ။  
ဤအနက်တို့ကို ပြလိုလျှင် 'ပါစေ' 'စေသား' 'စေသော'  
'စေသတည်း' တို့နှင့် အဆုံးသတ်သည်။  
ဒုက္ခရောက်ပါစေ။  
စာမေးပွဲ အောင်ပါစေသား။  
သက်တော် ရာကျော် စံတော်မူသည် ဖြစ်စေသော။  
မင်းကြီးအား အောင်ခြင်းမင်္ဂလာ ဖြစ်စေသတည်း။  
အတူတကွဆောင်ရွက်ခြင်း။ ။ ဤအနက်ကို ပြလိုလျှင် 'စို့'  
ကို သုံးသည်။  
ကျောင်းတက်ကြစို့။  
ကြိယာအထောက်အပံ့။ ။ ကြိယာနောက်က နေ၍ ကြိ  
ယာ၏ အဓိပ္ပါယ်ရင်းကို ပြောင်းလဲစေသည့် အထောက် အပံ့  
စကားလုံးများလည်း ရှိကြ၏။  
(၁) အပ်။ ။ (က) ဆောင်ရွက်သင့်သည်ကို ပြသည်။  
လူမျိုးကို ဆုံးမအပ်၏။  
(ခ) ဆောင်ရွက်ခြင်းကို ခံပြီးကြောင်း  
ပြသည်။  
ယမန်နေ့၌ ငါသည် တယောက်  
သော ပုဏ္ဏားအား သား သမီး  
နှစ်ယောက်တို့ကို လှူအပ်ပြီ။  
(၂) အား။ ။ (က) ဆောင်ရွက်ရန် အချိန်အခွင့် ရှိ  
သည်ကို ပြသည်။  
ငါ သွားအားသည်။  
(ခ) ငဲ့ညှာခြင်း ကင်းသည်ကို ပြသည်။  
ပြုတော်မူ အား ရန်ကော့၊ မျက်  
ထားတော်သုန်။  
(၃) ဦး။ ။ အခြားအမှုကို မဆောင် ရွက်မီ၊ ဖော်ပြ  
ထားသောအမှုကို အလျင်ဆောင်  
ရွက်သည်ကို ပြသည်။  
ပွဲကြည့်ပါဦး။  
လျှောက်ပါရစေဦး။  
(၄) ကောင်း။ စကောင်း။ ။ ဆောင်ရွက်ရန် သင့်လျော်  
သည်ကို ပြသည်။

ဤအသီး မစားကောင်း။  
အစိုးရသောသူနှင့် ခိုက်ရန် မပြု  
စကောင်း။  
(၅) ခဲ။ ။ ဆောင်ရွက်ရန် မလွယ်သည်ကို ပြသည်။  
မိတ်ဆွေကောင်းကို အလွန်ရခဲ၏။  
(၆) ခဲ။ ။ (က) ပြုမူ ဖြစ်ပျက်ရာ နေရာမှ ကတ္တား  
ထွက်ခွာသော သဘော သက်  
ရောက်သည်။  
သူ့ကို တော၌ ထားခဲ့၏။  
(ခ) ညွှန်ကြားသူထံ၌ ရှိစေလိုကြောင်း  
ကို ပြသည်။  
စာအုပ်ကို ငါ့ထံ ထားခဲ့လော့။  
(၇) ချင်။ ။ အလိုရှိသည်ကို ပြသည်။  
ငါ့ထမင်း စားချင်သည်။  
(၈) ချေ။ ။ အခါအခွင့် ဆိုက်ရောက်သည်အခိုက် ပြုမူ  
ဖြစ်ပျက်သည့် သဘော သက်  
ရောက်သည်။  
ထိုဆရာထံ၌ ပညာသင်ချေ။  
ငါ့ကို သင် မရိုက်ပိုင်ချေ။  
(၉) စမ်း။ ။ ပြုလုပ်ရုံမျှ ပြုလုပ်ရန် တိုက်တွန်းသည့်  
သဘော သက်ရောက်သည်။  
ဟောကွဲ ကြည့်စမ်း။  
(၁၀) စေ။ ။ ဆောင်ရွက်ဖြစ်အောင် ပြုလုပ်သည်၊ ခွင့်  
ပြုသည်ကို ပြသည်။  
သူနာကို ထမင်း စားစေ၏။  
(၁၁) တတ်။ ။ (က) ဓမ္မတာ အတိုင်း ဖြစ်သည်ကို ပြ  
သည်။  
ခွေး ကိုက်တတ်သည်။  
(ခ) ကျွမ်းကျင်ခြင်းကို ပြသည်။  
စောင်း တီးတတ်သလား။  
(ဂ) စွမ်းခြင်းကို ပြသည်။  
ငါသည် ဈာန်ဝင်ခြင်းငှာ မတတ်  
နိုင်။  
(၁၂) တော့။ ။ (က) ညွှန်ကြားရာ၌ လိုက်လျောခြင်း  
သဘော သက်ရောက်သည်။  
အချိန်ကျပြီ၊ သွားတော့။  
(ခ) ဆောင်ရွက်ချိန် နီးကြောင်းကို ပြ  
သည်။  
မီးရထား ထွက်တော့မည်။  
(ဂ) အဓိပ္ပါယ် လေးနက်စေသည်။  
လူမျိုးကို ဆုံးမသင့်လှပါတော့  
သည်။



မြန်မာသဒ္ဒါ

- (သ) ဤမျှသာ ပြောပါရစေတော့။  
(ဆ) 'မ' နှင့် တဲလျှင် 'တော့' သည် ဆက်လက် မပြုလုပ်ရန် တိုက်တွန်းခြင်းကို ပြသည်။  
ရေ မချိုးနှင့်တော့။
- (၁၃) တုံ။ ။အလှည့်ကျ ပြုမှု ဖြစ်ပျက်သည့် သဘော သက်ရောက်သည်။  
မင်းကြီးလည်း မြင်းလေးစီးသား တို့ကို ရွှေက ပေါက်တုံ၊ လက်ဝဲ ပေါက်တုံ၊ လက်ယာ ပေါက်တုံ၊ သုံးကြိမ်နှင့်နှင့် စီးပြီးမှ မြို့တော် သို့ ပြန်တော်မူလေ၏။
- (၁၄) ထိုက်။ ။ဆောင်ရွက်ရန် သင့်လျော်ကြောင်း ပြသည်။  
ဤ အဝတ်မျိုးကို သူ ဝတ်ထိုက်၏။
- (၁၅) နေ။ ။ဆက်လက် လုပ်ကိုင်လျက် ရှိသည်ကို ပြသည်။  
မိခင် အိပ်နေသည်။
- (၁၆) နိုင်။ ။ဆောင်ရွက်ရန် စွမ်းသည့်၊ အခွင့်ရသည့် သဘော သက်ရောက်သည်။  
ဤသို့သော သူကို ချစ်နိုင် ပါမည်လား။  
အလိုရှိရာ သွားနိုင်သည်။
- (၁၇) နှင့်။ ။ကြိုတင် ပြုမှုဖြစ်ပျက်သည်ကို ပြသည်။  
ငါ ဈေးက စောင့်နေနှင့်မည်။
- (၁၈) ပါ။ ။ယဉ်ကျေးမှုကို ပြသည်။  
ငါနှင့် အတူ လိုက်ခဲ့ပါ။
- (၁၉) ပေ။ ။ဝန်ခံသော အနေ၊ သဘောကျသော အနေကို ပြသည်။  
ဟုတ်ပေသည်။  
ဆရာကြီးကား ပညာ ကြီးပေသည်။
- (၂၀) ပိုင်။ ။ပြုလုပ်ခွင့် ရှိကြောင်း ပြသည်။  
ငါ့ကို သင် ရိုက်ပိုင်သည်။
- (၂၁) ပြန်။ ။တဖန် ထပ်မံ ပြုလုပ်သင့်သည့် သဘော သက်ရောက်သည်။  
ကျောင်း တနေ့ ပိတ်ပြန်ပြီ။
- (၂၂) ဖြစ်။ ။ကိစ္စပြီးမြောက်သည်ကို ပြသည်။  
မန္တလေးသို့ သွားဖြစ်သလား။
- (၂၃) ဘူး။ ။တွေ့ကြုံ ဖြစ်ပျက်ပြီးသည်ကို ပြသည်။  
တရုပ်ပြည်သို့ ရောက်ဘူးသလား။

- (၂၄) မိ။ ။(က) မပြုသင့်ဘဲ ပြုသည်ကို ပြသည်။  
သူ့ကို ငါ ဆဲမိသည်။  
(ခ) ထိထိ ရောက်ရောက် ပြုသည့် အခြေအနေကို ပြသည်။  
ငုပ် မိ သဲတိုင်၊ တက်နိုင် ဖျားရောက်။
- (၂၅) မြဲ။ ။ရှေးကအတိုင်း ဆက်၍ ဆောင်ရွက်သည်ကို ပြသည်။  
သူတို့သည် လာမြဲ လာကြသည်။
- (၂၆) ရ။ ။(က) မလွဲသာသည်ကို ပြသည်။  
ဘုန်းတော်ကြောင့် ဆင်တော် ရောက်လာရသည်။  
(ခ) အခွင့်အရေးကို ပြသည်။  
သူ့ကျေးဇူးကြောင့် ငါ ချမ်းသာစွာ နေရသည်။  
(ဂ) 'မ' နှင့် တဲလျှင် 'ရ' သည် တားမြစ်ခြင်းကို ပြသည်။  
ဤသို့ မလုပ်ရ။
- (၂၇) ရက်။ ။ငဲ့ညှာခြင်း မရှိသည်ကို ပြသည်။  
ငါ့ကို ဤသို့ ပြောဆိုရက်သည်။
- (၂၈) ရစ်။ ။နောက်ချန်နေပြီး ပြုမှုဖြစ်ပျက်သည်ကို ပြသည်။  
သည်တောမှာ နေရစ်တော့။
- (၂၉) ရာ။ ။(က) ဆောင်ရွက်သင့်သည်ကို ပြသည်။  
မိခင်ကို လုပ်ကျွေးရာ၏။  
(ခ) ဖြစ်ပျက်နိုင်သည့် သဘော သက်ရောက်သည်။  
သူတပါးတို့ ကဲ့ရဲ့ရာ၏။
- (၃၀) ရှာ။ ။ကရုဏာ သဘောကို ပြသည်။  
ငါ့မိတ်ဆွေကြီး သေရှာလေပြီ။
- (၃၁) လတ်။ ။စကား ပြေပြစ်စိမ့်သောငှာ သုံးသည်။  
တရံရောအခါ ဥရောပတိုက်၌ စစ်ကြီး ဖြစ်လတ်၏။
- (၃၂) လေ။ ။(က) စကားပြေပြစ်စိမ့်သောငှာသုံးသည်။  
တနေ့သ၌ မုဆိုးသည် ဆင်ရိုင်းတစီးနှင့် တွေ့လေ၏။  
(ခ) ညည်းတွားခြင်း သဘော သက်ရောက်သည်။  
ဖြစ်ရလေ၊ မိတ်ဆွေရယ်။  
(ဂ) တိုက်တွန်းခြင်း သဘော သက်ရောက်သည်။  
ထမင်း စားလေ။



- (၃၃) လို။ ။ဆန္ဒရှိကြောင်း ပြသည်။  
 ဤအရပ်သို့ ငါ သွားလိုသည်။
- (၃၄)လိုက်။ ။(က) ဆောင်ရွက် ပြီးမြောက်သည့် သဘော သက်ရောက်သည်။  
 မိခင်သည် သားကို ဆရာထံသို့ စေလွှတ်လိုက်၏။  
 (ခ) ဆောင်ရွက် ပြီးမြောက်အောင် စေခိုင်းခြင်းကို ပြသည်။  
 အထုပ်ကို အိမ်ပေါ်မှ ပစ်ချလိုက်။
- (၃၅)လွယ်။ ။ဆောင်ရွက်ရန် မခက်သည်ကို ပြသည်။  
 ဤတော၌ သစ်သီး သစ်မြစ် ရလွယ်ပါ၏။
- (၃၆) လှ။ ။အမြောက်အမြား သဘော သက်ရောက်သည်။  
 ခရီး ဝေးလှသည်။
- (၃၇) ဝံ့။ ။ဆောင်ရွက်ရန် ရဲရင့်သည့်သဘော သက်ရောက်သည်။  
 ဤအရပ်သို့ ငါ သွားဝံ့သည်။
- (၃၈)သင့်။ ။ဆောင်ရွက်ဖို့ ကောင်းကြောင်း ပြသည်။  
 ဤစကားကို ဆိုသင့်သည်။
- (၃၉)သာ။ ။ဆောင်ရွက်ရန် အခါအခွင့် ကောင်းသည်ကို ပြသည်။  
 ဤမြို့၌ နေသာပါသည်။
- (၄၀)သေး။ ။(က) ယခုတိုင် ပြုမှု ဖြစ်ပျက်လျက် ရှိသည်ကို ပြသည်။  
 ဤသူငယ် ကစားတုန်းပင် ရှိသေးသည်။  
 (ခ) ဖော်ပြ ထားသော ကြိယာကိုလည်း ဆောင်ရွက်သည့် သဘော သက်ရောက်သည်။  
 ခွေးကိုလည်း ရိုက်သေးသည်။
- နာမ်ပုဒ်စု။ ။နောက်ဆက်ကို နာမ် နောက်က တွဲသကဲ့သို့ ပုဒ်စု ဟု ခေါ်သော ကတ္တား ကြိယာပါသည့် စကားစု နောက်ကလည်း တွဲနိုင်သည်။  
 ပြယုဂ်။  
 ခွေးကို ငါမြင်၏-၌ ‘ခွေး’နာမ်သည် ‘မြင်’ ကြိယာ၏ ကံဖြစ်ကြောင်းကို ‘ကို’ နောက်ဆက်ကပြသည်။ ခွေးပြေးသည်ကို ငါမြင်၏-ဟူသော ကြိယာနှစ်ခုဝါကျ၌ကား၊ မိမိကတ္တား ကြိယာ ပါသော ‘ခွေးပြေးသည်’ ဟူသည့် ပုဒ်စုသည် ‘မြင်’ ကြိယာ၏ ကံဖြစ်သည်။ သို့ဖြစ်၍ ‘ကို’ နောက်ဆက်ကို ‘ခွေး’ ဟူသော နာမ်နောက်က တွဲသကဲ့သို့၊ ခွေးပြေးသည်ဟူသော ပုဒ်စုနောက်ကလည်း တွဲနိုင်သည်။ နာမ်သဘော သက်

ရောက်သော ယင်းပုဒ်စုကို နာမ်ပုဒ်စု ဟု ခေါ်သည်။

ဘဏ္ဍာကျိကြ ယုတ်သည် ဖြစ်ရာ၏-၌ ‘ဘဏ္ဍာကျိကြ ယုတ်သည်’ ဟူသော နာမ်ပုဒ်စုသည် ‘ဖြစ်ရာ၏’ ဟူသော ကြိယာ၏ ကတ္တား ဖြစ်သည်။

နက်ဖြန် ငါလာမည် ဟု အဖေက ပြောသည်-၌ ‘နက်ဖြန် ငါလာမည်’ နာမ်ပုဒ်စုသည် ‘ပြောသည်’ ကြိယာ၏ကံဖြစ်ကြောင်းကို ‘ဟု’ စကားလုံးက ပြသည်။

နာမဝိသေသနပုဒ်စု။ ။နာမ ဝိသေသန နောက်ဆက် ဖြစ်သည့် ‘သော’ ကို ဆိုင်ရာ နာမ်ရွှေ့က ထားရကြောင်းကို အထက်က ဖော်ပြခဲ့ပြီ။ နာမဝိသေသန သဘော သက်ရောက်သော ပုဒ်စုကိုလည်း ဆိုင်ရာ နာမ်ရွှေ့က ‘သော’ နှင့် ဆက်စပ်နိုင်သည်။  
 ပြယုဂ်။  
 မင်းသည် မေးအပ်သော ပြဿနာ အပေါင်းတို့ကို ဝိဓုရ သုခမိန်သည်ဖြေပေ၏-၌ ‘မင်းသည် မေးအပ်သော(သည်)’ ဟူသော ပုဒ်စုသည် ‘ပြဿနာအပေါင်းတို့ကို’ ထူးခြား စေသည် ဖြစ်၍ နာမဝိသေသနသဘော သက်ရောက်သည်။

စင်စစ်ကား ‘သော’ ဟူသော နာမဝိသေသန နောက်ဆက်သည် ‘သည်’ ဟူသော ကြိယာနောက်ဆက်သဘော သက်ရောက်ရကား ‘သော’ အစား ‘သည်’၊ သို့မဟုတ် အောက်မြစ်သံ ပါသော ‘သည့်’ ကိုလည်း သုံးနိုင်သည်။  
 ပြယုဂ်။  
 ဤရတနာ သုံးလုံးသည် မောင့်ခမည်းတော် လက်ထက် တွင်သာ ပေါ်ပေါက်လာသည့် ရတနာမဟုတ်။  
 ထိုနည်းအတူ ဖြစ်လတ္တံ့ကာလကို ပြလိုလျှင် ‘သည့်’ အစား ‘မည့်’ ကို သုံးသည်။  
 ပြယုဂ်။  
 ဤသူငယ်သည် ယခုကပင်လျှင် ငါ့ကို အကျွမ်းတဝင် ရုန့်ကြမ်းမည့် လက္ခဏာရှိ၏။  
 ကြိယာဝိသေသနပုဒ်စု။ ။မိုးကြောင့် အဝတ်စိုသည်-ဟူသော ဝါကျ၌ ‘မိုး’ သည် အဝတ်စိုခြင်း၏ အကြောင်းဖြစ်ကြောင်းကို ‘ကြောင့်’ နောက်ဆက်က ပြသည်။

မိုးရွာသောကြောင့် အဝတ်စိုသည်-ဟူသော ကြိယာနှစ်ခု ဝါကျ၌ကား ‘မိုးရွာသောကြောင့်’ ဟူသော ပုဒ်စုသည် အဝတ်စိုခြင်း၏ အကြောင်း ဖြစ်၏။ ‘ကြောင့်’ နောက်ဆက်ကို ‘မိုး’ ဟူသော နာမ်နောက်က တွဲသကဲ့သို့ ‘မိုးရွာသော(သည်)’ ဟူသော ပုဒ်စုနောက်ကလည်း တွဲနိုင်သည်။ သို့ဖြစ်၍ ‘မိုးရွာသောကြောင့်’ ဟူသော ရွှေ့ပြေး ပုဒ်စုသည် ‘စိုသည်’ ဟူသော အဆုံးသတ်ကြိယာနှင့် အကြောင်း ပြရာ၌ ကြိယာဝိသေသနသဘော သက်ရောက်သည်။

အောက်ပါ ပြယုဂ်အသီးအသီး၌လည်း ကြိယာ ဝိသေသန သဘော သက်ရောက်သော ရွှေ့ပြေးပုဒ်စုသည် အဆုံးသတ်



မြန်မာသဒ္ဒါ

ကြိယာနှင့် မည်သည့်အနက်၌ သက်ဆိုင်သည်ကို ကွင်း အတွင်းရှိ မှတ်ချက်ဖြင့် သိနိုင်သည်။

သဌေးကြီး သေခဲ့သည်ရှိသော် ရွှေငွေ ဥစ္စာကျန် နွားစသည့် ပရိက္ခရာတို့ကို မင်းကြီးလျှင် ရလေသတည်း။ ('သော်' နောက်ဆက်ဖြင့် အချိန်ကာလကို ပြသည်။)

မြေနိမ့်ရာ လှံစိုက်။ ('ရာ' နောက်ဆက်ဖြင့် နေရာကို ပြသည်။)

သူငယ် နှစ်ယောက်ကို သူ မသိအောင် ဖျောက်လေ။ ('အောင်' နောက်ဆက်ဖြင့် အကျိုး မျှော်သည်ကိုပြသည်။)

ထိုမိန်းမကိုရမှ ဤအိမ်က ငါထမည်။ ('မှ' နောက်ဆက်ဖြင့် စည်းကမ်း သတ်မှတ်ခြင်းကို ပြသည်။)

သူသည် ငါ့ကို ခေါ်သော်လည်း၊ ငါမသွား။ ('သော်လည်း' နောက်ဆက်ဖြင့် ဆန့်ကျင်ဖက်ကို ပြသည်။)

မင်းသမီးကို ကောင်းမွန်စွာ ငါလုပ်ကျွေးပါသကဲ့သို့ ငါ့ကိုလည်း အဆွေ လုပ်ကျွေးပါဦး။ ('ကဲ့သို့' နောက်ဆက်ဖြင့် နှိုင်းဆ ဖော်ပြခြင်းကို ပြသည်။)

သမင်ကို ရှာလျက် ငါသွား၏။ (ကြိယာ နှစ်ခုကို တပြိုင်နက် ပြုကြောင်းကို 'လျက်' နောက်ဆက်က ပြသည်။)

ငှက်လင်းတ တခုသည် သားတစ်ကို ချီ၍ နန်းတော်တွင် နားလာသည်။ ('ချီ' ကြိယာကို ပြုလုပ်ပြီးမှ 'နား' ကြိယာကို ပြုလုပ်ကြောင်းကို '၍' နောက်ဆက်က ပြသည်။)

စကားဆက်။ ။ဝါကျနှစ်ခုကို ဆက်ပေးသော စကားဆက်။

သူနာသည် အတော်အတန် သက်သာ လာပြီ၊ သို့သော်လည်း ထမင်း မစားရသေး။

(ဆန့်ကျင်ဖက် သဘော)

သူလာသည်၊ သို့ရာတွင် ငါနှင့် မတွေ့။ (ဆန့်ကျင်ဖက်သဘော)

မိုးရွာ နေသည်။ သို့ဖြစ်၍ သူတို့ မလာကြ။ (အကြောင်းပြ)

မောင်ဘ ကျောင်းပြေးသည်၊ ထို့ကြောင့် စာမေးပွဲ မအောင်။ (အကြောင်းပြ)

သမ္ဗန်ငယ်ကို ရွက်တိုက်၍၊ သို့မဟုတ် ထိုးခတ်၍ ကူးပို့ကြသည်။ (တခုမဟုတ် တခု ပြုလုပ်သည်ကို ပြသည်။)

ထပ်ဆင့်စကားဆက်။ ။အောက်ပါ စကားလုံးတို့ကိုနှစ်ခါ ဖြစ်စေ၊ နှစ်ခါမက ဖြစ်စေ ထပ်ဆင့် သုံးနိုင်သည်။

လည်း။ ။အကျုံးဝင်သည့် သဘော သက်ရောက်သည်။

ကျားကိုလည်း ကြောက်ရ၊ ကျားချေးကိုလည်း ကြောက်ရ။

နာလည်း လုပ်ကျွေး၊ သေလည်း သင်္ချိုင်းပို့။

နီးစွာလည်း မထားအပ်၊ ဝေးစွာလည်း မခွာအပ်။

ညံ့လွန်းလျှင်လည်း မကောင်း၊ ထက်လွန်းလျှင်လည်း မကောင်း။

အဘယ်ကြောင့် ငိုလည်းငို၊ ရယ်လည်း ရယ်သနည်း။

လည်းကောင်း(၎င်း)။ ။'လည်း'ကို 'ကောင်း' ဖြင့် လေးနက်စေသော စကားလုံး ဖြစ်သည်။ အကျုံးဝင်သည့် သဘော သက်ရောက်သည်။

ဤအမဲကင်ကို လူသည်၎င်း၊ ခွေးသည်၎င်း စွန့်ပစ်လေပြီ။

ညီတော်သည် နောင်တော် ပြုကျင့်သည်ကို၎င်း၊ ခမည်းတော်သည် ရဲမက်တော် အမှုထမ်းတို့ကို အပေးအကမ်း နည်းသည်ကို၎င်း နှလုံးနာ၏။

သော်လည်း။ ။ဖော်ပြထားသည်တို့တွင် တခုမဟုတ် တခု ပြုမူဖြစ်ပျက်ခြင်းအနက်ကို ပြသည်။

ရွှေထီး ရွှေနန်းကိုသော်လည်း ပေးအပ်မည်လော၊ စစ်ပွဲသော်လည်း ပြိုင်ဆင်မည်လော။ ကဲ့ရဲ့သော်လည်း ကဲ့ရဲ့လတ္တံ့။ သတ်သော်လည်း သတ်လတ္တံ့။

သော်လည်းကောင်း။ ။'သော်လည်း' ကို 'ကောင်း' ဖြင့် လေးနက်စေသော စကားလုံး ဖြစ်သည်။ ဖော်ပြထားသည်တို့တွင် တခုမဟုတ် တခု ပြုမူ ဖြစ်ပျက်ခြင်း အနက်ကို ပြသည်။

သားသော်၎င်း၊ သမီးသော်၎င်း တယောက်ယောက် သေ၏။

သူတပါးတို့ ဆောင်ရွက်သော်၎င်း၊ မဆောင်ရွက်သော်၎င်း ငါသည် မချွတ်မလွဲ ဆောင်ရွက်ပေအံ့။

ဖြစ်စေ။ ။ဖော်ပြထားသည်တို့တွင် တခု မဟုတ် တခု ပြုမူ ဖြစ်ပျက်ခြင်းအနက်ကို ပြသည်။

မြေပြန့်ဖြစ်စေ၊ ကုန်းမြေဖြစ်စေ၊ တောင်ဖြစ်စေ တကွက်တရပ် လစ်လပ်သည် မရှိ။

မြို့သို့ ဝင်သည်ဖြစ်စေ၊ မဝင်သည်ဖြစ်စေ အလိုရှိရာသို့ သွားနိုင်ပါသည်။

ကြိယာ နှစ်ခု မက ဝါကျကို ပုဒ်ခွဲပြခြင်း။ ။

ပေါလဇနကမင်းထံ ခစား ထမ်းရွက်ဘူးသော အမှုထမ်းအမတ် သူရဲတို့သည်၎င်း(၁)၊ ထိုမှတပါး ပေါလဇနကမင်းကို မြတ်နိုးကုန်သော အမတ်သူရဲတို့သည်၎င်း (၂) အိမ်ရှေ့မင်း ချီလာကြောင်းကို ကြားလျှင်ပင် (၃)၊ မိမိတို့၌ ရှိသော ဆင် မြင်း စသည့် လက်နက်နှင့်တကွ မြို့မှ ထွက်လာလတ်၍



(၄)၊ ပေါလဇနကမင်းထံ ဝင်စားလာကြကုန်၏ (၅)။

.....အမှုထမ်း အမတ် သူရဲတို့သည်၎င်း (၁)၊ ..... အမတ်သူရဲတို့သည်၎င်း (၂)၊ .....ကြားလျှင်ပင် (၃)၊ ..... ထွက်လာလတ်၍ (၄)၊ .....ဝင်စား လာကြကုန်၏ (၅) ဟူ၍ ကတ္တား နှစ်ခု၊ ကြိယာ သုံးခုတို့က ပြသော ဝါကျလမ်းကြောင်းသည် ထင်၏။

‘ကြားလျှင်ပင်’ (၃) သည် ‘ထွက်လာလတ်၍’ (၄) နှင့် အချိန်ပြ အနက်၌ သက်ဆိုင်၏။ ထွက်လာလတ်၍ (၄) ဟူသော ကြိယာကို ပြုလုပ်ပြီးမှ ‘ဝင်စားလာကြကုန်၏’ (၅) ဟူသော အဆုံးသတ်ကြိယာကို ပြုလုပ်ကြောင်း ‘၍’ နောက်ဆက်က ပြသည်။

အပိုင်း ၁။ ။ ‘ပေါလဇနကမင်းထံ ခစား ထမ်းရွက် ဘူးသော’ သည် ‘အမှုထမ်း အမတ်သူရဲတို့’ ကို ထူးခြားစေသော နာမဝိသေသနပုဒ်စု ဖြစ်သည်။ ယင်း၌ ‘ခစား ထမ်းရွက်ဘူး’ ဟူသော ကြိယာ ပါသည်။ ‘ပေါလဇနကမင်းထံ’ သည် နေရာပြသောပုဒ် ဖြစ်သည်။

အပိုင်း ၂။ ။ ‘ထိုမှတပါး ပေါလဇနကမင်းကို မြတ်နိုးကုန်သော’ သည် ‘အမတ်သူရဲတို့’ ကို ထူးခြားစေသော နာမဝိသေသနပုဒ်စုဖြစ်သည်။ ယင်း၌ ‘မြတ်နိုး’ ဟူသော ကြိယာ ပါသည်။ ‘ပေါလဇနကမင်းကို’ သည် ‘မြတ်နိုး’ ကြိယာ၏ ကံဖြစ်သည်။ ‘ထိုမှတပါး’ သည် ကြိယာဝိသေသန ဖြစ်သည်။

အပိုင်း ၃။ ။ ‘အိမ်ရှေ့မင်း ချီလာကြောင်းကို’ သည် ‘ကြား’ ကြိယာ၏ ကံပုဒ်စုဖြစ်သည်။ ယင်း၌ ‘အိမ်ရှေ့မင်း’ သည် ကတ္တား၊ ‘ချီလာ’ သည် ကြိယာ ဖြစ်သည်။ ‘လျှင်’ သည် ‘ကြား’ ကြိယာ နောက်က ကာလနောက်ဆက် ဖြစ်သည်။ ‘ပင်’ သည် လေးနက်စေသော စကားလုံးတည်း။

အပိုင်း ၄။ ။ ‘မိမိတို့၌ ရှိသော’ သည် ‘ဆင်မြင်း စသည့် လက်နက်’ ကို ထူးခြားစေသော နာမဝိသေသန ပုဒ်စု ဖြစ်သည်။ ယင်း၌ ‘ရှိ’ ကြိယာ ပါသည်။ ‘မိမိတို့၌’ သည် နေရာပြပုဒ် ဖြစ်သည်။ ‘နှင့်တကွ’ သည် တပါတည်း အနက်ရှိသော စကားစု ဖြစ်သည်။ ‘မြို့မှ’ သည် ထွက်ခွာရာပြသောပုဒ် ဖြစ်သည်။

အပိုင်း ၅။ ။ ‘ပေါလဇနကမင်းထံ’ သည် နေရာပြပုဒ် ဖြစ်သည်။ ‘ဝင်စားလာကြကုန်၏။’ သည် အဆုံးသတ်ကြိယာ ဖြစ်သည်။

ဦးဖေမောင်တင်

မြန်မာ အငြိမ့် မင်းသမီးများ။ ။ အငြိမ့် ဆိုသည်မှာ

အဆို အတီး အက သုံးမျိုး ရောစပ်ထားသော သဘင်တမျိုး ဖြစ်သည်။ ကြည့်ရ ကြားရသူတို့၏ စက္ခုအာရုံ၊ သောတအာရုံ ၌ ငြိမ့်ငြိမ့် ငြောင်းငြောင်း ရှိစေသော အဆို အတီး အကမျိုး ဖြစ်သဖြင့် အငြိမ့်ဟု ခေါ်ကြောင်းဖြင့် ဆိုကြသည်။ ဆိုသူတီးသူ ကသူ အားလုံးသည် ယဉ်ကျေးစွာ ဆိုကြ၊ တီးကြ၊ ကကြ၊ ပြီးလျှင် အိန္ဒြေရရ သိမ်သိမ် မေ့မေ့ နူးနူး ညှည့် ငြင်ငြင် သာသာ ကပြ သီဆိုကြရသဖြင့် အလွန် သိမ်မွေ့ နူးညံ့သော သဘင်တရပ် ဖြစ်သည်။ မြန်မာဇာတ်သဘင်ကဲ့သို့ အဆို အတီး အက အငို အသော အလွမ်း စသည်တို့ကို စုပေါင်း၍ ဇာတ်၊ လုပ်ဇာတ်၊ ဗုဒ္ဓဝင်၊ ရာဇဝင်၊ မဟာဝင်နှင့် နိပါတ်တော်လာများ သရုပ် ဆောင်ရခြင်းမျိုး မဟုတ်ဘဲ၊ ဆိုခြင်း၊ တီးခြင်း၊ ကခြင်းမျှသာ ဖြစ်ရာ စက္ခုအာရုံ၌ရော သောတအာရုံ၌ပါ နားဝင်ပီယံဖြစ်ကာ၊ ကြည်လင် ရှင်ပြ၍ ချမ်းမြေ့နှစ်ခြိုက်စရာများကို ဖန်တီး ပေးနိုင်စွမ်းရှိသည့် သဘင်ပညာ တမျိုးဟု ဆိုရပေမည်။ ထို့ကြောင့် မြန်မာ ဆေးဆရာကြီးများသည် သွေးပျစ်၍ အေးသောသူ၊ သွေးကျဲ၍ မူးသောသူ၊ သည်းခြေနာသမား များအား စောင်းကောက် အငြိမ့်ဖြင့် ငြိမ့်ငြိမ့်ကလေး ကပြ သီဆို ကုသကြောင်းဖြင့် သဘင်ဝန် ဦးနုက သူ၏ မှတ်တမ်းတွင် ဆိုထားလေသည်။ အခြားအကသဘင်များနှင့် မတူသည့် အငြိမ့်၏ ထူးခြားချက် တရပ်မှာ မင်းသားဟူ၍ လုံးဝ မပါခြင်းပင် ဖြစ်သည်။

အငြိမ့်ကို နှစ်မျိုးနှစ်စား ခွဲနိုင်သည်။ ထိုင်ဆို အငြိမ့်နှင့် တပင်တိုင်အကအငြိမ့် ဖြစ်သည်။

ထိုင်ဆို အငြိမ့်သည် ရှေးဦးပေါ်ပေါက်သော အငြိမ့်မျိုး ဖြစ်သည်။ ယင်းကို နန်းတွင်း ဧည့်ခံဖျော်ဖြေမှုများ၌ တွေ့ရသည်။ ထိုနောက် တပင်တိုင် အကနှင့် တွဲဖက်ဖြေဖျော်ရာမှ တပင်တိုင်အကအငြိမ့် ပေါ်လာခြင်း ဖြစ်သည်။ ပုဂံအာနန္ဒာ အုတ်ကျောင်းအတွင်းရှိ ကုန်းဘောင်ခေတ် ပန်းချီလက်ရာဖြစ်သော ပုံတပုံတွင် မိကျောင်းတူရိယာကို တဦးက တီး၍ အခြားအမျိုးသမီး နှစ်ဦးက ကပြ နေကြဟန်ကို၎င်း၊ ပုဂံမြို့ စူဠာမဏိဘုရားမှ ကုန်းဘောင်ခေတ် ပန်းချီဆေးရေး ရုပ်တု၌ ပုံတလုံး၊ လေမှုတ်ကရိယာ တခု၊ ခတ်စည်း တစုံ၊ စောင်းတလက်နှင့် ကပြနေဟန်ကို၎င်း၊ မင်းတုန်းမင်းကြီး၏ ပုရပိုက်ဖြူတွင် ပါသော ပန်းချီကားချပ် တခုတွင် မိဖုရား၊ သို့မဟုတ် မင်းသမီးတပါးအား အနီးမှ အပျိုတော် တဦးက နှိပ်နယ်နေ၍၊ ရွှေတော်၌ အမျိုးသမီးတဦးက စောင်းတီးလျက်၊ တဦးက လက်ခတ်စည်းကိုတီးကာ၊ တဦးက ကပြနေဟန်ကို၎င်း တွေ့ရခြင်းကိုထောက်၍ အငြိမ့် နှစ်မျိုးစလုံးသည် မြန်မာမင်းများ လက်ထက်ကပင် ရှိခဲ့သည်ဟု ယူဆ





ပုဂံ အာနန္ဒာ အုတ်ကျောင်း နံရံမှ ဆေးရေး အငြိမ်းကဟန်

ဖွယ် အကြောင်းရှိသည်။ သို့ရာတွင် တိတိကျကျ အားဖြင့် မည်သူမည်ဝါသည် မည်သည့် အတီးတော်နှင့် တွဲဖက်၍ မည်ကဲ့သို့ ကပြရသည်ဟူသော မှတ်သား ချက်များ မတွေ့ရှိရသေးသဖြင့် နန်းတွင်းအငြိမ်းဟူသည် ယောက်ျားမိန်းမ ထိုင်ဆီ တီးဝိုင်းသာ ဖြစ်သည်။ အကအခုန် မပါဟု အချို့ပညာရှင်များက ရေးသားခဲ့ကြခြင်း ဖြစ်ဟန်တူသည်။

စာပေ ကျမ်းဂန်များ၌မူ တီးမှုတ်ရသော တူရိယာကို လိုက်၍ အငြိမ်းများကို ခွဲထားပြဆိုသည်။ ကုသုပ္ပါ၌ “ညှင်းနှင့် မိကျောင်း၊ စောင်း အောင်းကလေး၊ ရွှေရေး ပတ္တလား၊ အငြိမ်းများကို” ဟု၎င်း၊ နာရဒပျို့၌ “စောင်းညှင်းမိကျောင်း၊ အောင်းကလေး တခြား၊ ပတ္တလားနှင့် လက်ဖျား သံနှော၊ တယောဟူသည်၊ ခြောက်မည် ငြိမ်းမျိုး” ဟု၎င်း၊ မဃဒေဝလင်္ကာ၌ “စောင်းညှင်းမိကျောင်း၊ အောင်း ပတ္တလား၊ တယောအားဖြင့်၊ ခြောက်ပါး ငြိမ်းမျိုး” ဟု၎င်း ရေးသားခဲ့ကြသည်။ ယင်းသည်ကို ထောက်၍ ၎င်း၊ ဘုရားတန်ဆောင်းဂူကျောင်းများ၌ တွေ့ရသည့် ကုန်းဘောင်ခေတ် ဆေးရေးပန်းချီများကို ထောက်၍၎င်း ကုန်းဘောင်ခေတ် အငြိမ်းများတွင် အဖြည့်တီးမှုတ်ပေးသောပုံ၊ လေမှုတ်ကရိယာနှင့် စည်း

မှ လွဲလျှင် စောင်းဖြင့်၎င်း၊ မိကျောင်းဖြင့်၎င်း၊ တလက်ကောင်းသာ တီးသည်ဟု ယူဆဖွယ် ဖြစ်သည်။ စောင်း၊ မိကျောင်း၊ ပတ္တလား၊ တယော စသည်တို့သည် ငြိမ်းသော ငြိမ်းငြောင်းစွာ အသံထွက်သည့် တူရိယာမျိုးများ ဖြစ်ကြသောကြောင့် ယင်းတို့ဖြင့် အသုံးတော်ခံသော သဘင်ကို အငြိမ်းဟု ခေါ်ခဲ့ကြခြင်းဖြစ်သည်ဟု ယူသော် ရနိုင်သည်။

ပုဂံခေတ် ဥယျာဉ်တော် ပွဲသဘင်များမှ ထိုင်ဆီ အငြိမ်းတို့သည် ကုန်းဘောင်ခေတ်တွင် တပင်တိုင်အငြိမ်း အသွင်သို့ ပြောင်းလဲ လာခဲ့သည်ဟု တွေးထင်ဖွယ် ရှိသည်။ နရပတိစည်သူမင်း လက်ထက် သီဟိုဠ်ကျွန်းမှ ကြွရောက်လာသော မထေရ်မြတ်တို့အား ပူဇော်ပွဲသဘင် ကျင်းပရာတွင် ကချေသည် အချို့ ပါဝင်ကပြကြောင်း သိရရာ အငြိမ်း၊ သို့မဟုတ် တပင်တိုင်အက ကဲ့သို့သော အကတမျိုးသည် ပုဂံခေတ်ကတည်းကပင် ပေါ်ပေါက် ခဲ့ဟန် ရှိသလောဟု ယူဆဖွယ် ဖြစ်သည်။ ရှေး အခါက ဘုရင်မင်းမြတ်ထံ ရတု ရကန် မော်ကွန်း စသည်တို့ကို ဆက်သရာ၌ စာတော်ဖတ်၊ သို့မဟုတ် စည်းဝါးပိုင်နိုင်စွာ ဆိုတတ်သူ နန်းတွင်းသူ၊ နန်းတွင်းသားတို့က အသံနေ အသံထားဖြင့် ဘုရင့်ရွှေတော်ဝယ် ဖတ်ပြ



## မြန်မာ အငြိမ့်မင်းသမီးများ

ရသည်။ ယင်းသို့ ဖတ်ပြရာတွင် အနီးမှ တဦးက တူရိယာ တခုခုဖြင့် ကူညီ တီးမှုတ်ပေးပြီးလျှင် အခြားတဦးက စည်း လိုက်ပေးရသည်။ များသောအားဖြင့် ဘုရင်များကို ညဉ့် ဦးယံဝယ် ထိုင်ဆိုများဖြင့် ဖျော်ဖြေလေ့ ရှိကြသည်။ ထို ပြင် ကုန်းဘောင်ခေတ်တွင် မြေဝိုင်းအကများ ခေတ်စားလာ ရာ၊ ယင်း အကအဖွဲ့များမှ ထူးချွန်သူ အမျိုးသမီးတို့အား နန်းတွင်း၌ ခစားစေ၍ အပျင်းတော်ပြေစေမှု အတွက် အက အမျိုးမျိုးဖြင့် အပျော်တော် ဆက်စေရာမှ တပင်တိုင်အငြိမ့် များ ပေါ်ခဲ့ဟန်တူသည်။ နန်းရပ်ပွဲသဘင်နှင့် ဥယျာဉ်တော် ပွဲများ၌၎င်း၊ မိဖုရားကြီးငယ်များနှင့် ပင်တိုင်စံမင်းသမီးတို့ ၏ အဆောင်တော်များတွင်၎င်း ယင်းသို့ပင် ထိုင်ဆိုအငြိမ့်၊ တပင်တိုင်အငြိမ့်တို့ဖြင့် ကပြဖျော်ဖြေမှုများ ရှိခဲ့ကြောင်း ကို ကုန်းဘောင်ခေတ် ပန်းချီလက်ရာများအရ သိသာ လေသည်။

ရှေးအခါက အငြိမ့်သဘင်ကို နန်းတွင်း၌သာ ကပြအသုံး တော်ခံလေ့ရှိ၏။ သီပေါမင်း ပါတော်မူပြီးနောက် နန်းတွင်း ၌သာ ကပြခံလေ့ရှိသော အငြိမ့်ပညာသည်များသည် ရုတ် ခြည်း ပြင်ပတွင် ကပြရန် စိတ်မရဲဖြစ်ကြသည်။ ထို့ကြောင့် ပညာသည်ကြီးများက လူငယ်ပိုင်းအား သင်ကြားပေးကာ

အငြိမ့်ကို ပြန်လည် အသက် သွင်းကြသည်။ ဦးစွာ၌ မြေပြန့်မှာပင် ကစေပြီးလျှင် စောင်းနှင့် ပြေ တွဲဖက် တီး သည်။ စောင်းကို နတ်ကြီးသည်ဟု ယူဆကာ စင်မြင့် ပေါ်တင် တီးကြသည်။ မြန်မာ မင်းများ ပါတော်မူ၍ မြန်မာသဘင် ပညာသည်များသည်လည်း အလှည့် သင့်ရာ နေထိုင် ရောက်ရှိနေကြရာ စလေ ဦးပုညထံ တပည့်အဖြစ် ခံယူခဲ့သော စာဆိုတော် စောင်းဆရာကြီး ဦးဖေဖြူသည် ရန်ကုန်မြို့သို့ ရောက်လာသည်။ ဆရာဖြူသည် ရန်ကုန်မြို့၌ ပရိသတ် အလယ်တွင် ကုတင်ကလေးပေါ်၌ ထိုင်ကာ စောင်း တီးပြလေ့ ရှိသည်။ ထိုစောင်းတီးဝိုင်းတွင် တဦးက ထိုင်၍ဆိုကာ အခြားတဦးက ပြေကို မတိုးမကျယ် မှတ်ပေး ရသည်။ နောက်မကြာမီ ထိုစောင်းတီးဝိုင်းတွင် လကျှာ အဆို လက်ဝဲ အဆိုဟု အဆို နှစ်ဦး ထားကာ သီဆို တီးမှုတ် လာခဲ့သည်။ တဖြည်းဖြည်း စောင်းနှင့်သာ မဟုတ်၊ ပတ္တ လားနှင့်ပါ ဖျော်ဖြေကြသည်။ အငြိမ့်ပတ္တလား တီးဆိုကြ ရ၌ ပြေမှုတ်သူနှင့် စည်းကိုင်၍ ဆိုသူမျှသာ ပါသည်။ ထို နောက်ပတ္တလား၊ ဘာဂျာ၊ ပြေ တွဲ၍၊ ထိုမှတဆင့် ပုံကလေး နှစ်လုံးပါ တွဲလာသည်။ ထိုအခါက ဆရာဖြူအပြင် ထင်ရှား သော ထိုင်ဆို အငြိမ့်သဘင် ပညာသည်များမှာ ဣန္ဒာဒေဝ



ဒေါ်စိန်သု



ဒေါ်စိန်ဆင်



တက္ကသိုလ် ပြည်သိန်းတင်



ချင်းမလေး အောင်စိန်



ရှမ်းမကလေး စိန်ရင်



ဂျိုးဂျာမယ် မခင်သန်း



ဒီးဒုတ် ခင်မြိုင်



မြန်မာ အငြိမ်းမင်းသမီးများ

ဘွဲ့ခံ ဦးဦးကံ (စောင်း)၊ ဆရာညွန့်(ပတ္တလား)၊ ဦးတက်တူ (ထိုင်ဆိုသံပျက်)၊ ဦးမြတ်ဖြူ(ထိုင်ဆို)၊ ဦးဘဘူ(ထိုင်ဆို)၊ ဦးသာဒွန်း (ထိုင်ဆို)၊ ဦးကျော်တင် (ထိုင်ဆို)၊ သံစုံဦးရွက် (ထိုင်ပြော) တို့ဖြစ်သည်။ ယင်းတို့သည် မင်းပွဲ စိုးပွဲ အလှူပွဲများတွင် အသုံးတော်ခံရသော ပုဂ္ဂိုလ်ကျော်များ ဖြစ်ကြလေသည်။

ထိုင်ဆိုများ ရိုးလာသောအခါ ၁၂၅၀ ပြည့်နှစ် ခန့်တွင် အကပါ ထည့်၍ ဖျော်ဖြေကြပြန်သည်။ အငြိမ်းအကသည် နာမည်ကြီး ဇာတ်မင်းသမီး တဦးဖြစ်သော မော်လမြိုင် စိန်ငုံကြီးနှင့် စသည်ဟု ဆိုကြသည်။ မင်းသမီးကိုယ်တိုင် ထကသည်ဟု ဆိုသော်လည်း ကိုယ်တိုင်သိဆိုခြင်းကား မပြုသေးချေ။ အဆိုတော် တဦးက ဘေးမှ သိဆိုပေးရလေသည်။ အငြိမ်းကသော မင်းသမီးသည် စင်မင်းသမီးရုပ်ကလေးများ ကသကဲ့သို့ ကြိုးမျိုးစုံအောင် ကျကျနန ကရသည်။ အငြိမ်းထွက်ချိန်မှာ ရှစ်နာရီခန့်မှစ၍ မင်းသမီးသည် တနာရီခန့် ကသည်။ ထိုနောက် ထိုင်ဆိုနှစ်ဦးက ၁၁ နာရီတိုင်အောင် ဆိုပြီးလျှင် ၁၁ နာရီမှ ၁၂ နာရီအတွင်း မင်းသမီး ပြန်ထွက်လာ၍ ကလေ့ ရှိသည်။ ၁၂ နာရီတွင် ပွဲသိမ်းသည်။ ထိုခေတ်က ထင်ရှားလာသော အငြိမ်းဆရာများမှာ ဆရာညီ (စောင်း)၊ ဦးရေကောင်း (ထိုင်ဆို)၊ ဦးကန်သူ(ထိုင်ဆို)၊ ဦးကြာပေါ် (ထိုင်ဆို) စသည်တို့ ဖြစ်ကြသည်။

စိန်ငုံကြီး ခေတ်ကုန်သောအခါ မင်းသမီး စိန်လုံ ခေတ်ထလာသည်။ စိန်လုံ၏ ခေတ်တွင် တပါးသူ သိဆိုပေးသည်ကို ကရခြင်းသည် မင်းသမီးသိက္ခာ ကျသည် ဟု ယူဆ၍လောမသိ၊ မင်းသမီးကိုယ်တိုင် သိချင်းဆို၍ ကလေသည်။ မင်းသမီးတယောက်တည်း သိချင်းဆိုနေရသဖြင့် အမောပြေစေရန်နှင့် ကကွက် ထောက်ပေးရန် လူရွှင်တော် (လူပြက်) တယောက်လည်း ပါလာလေသည်။ ထိုခေတ် တီးဝိုင်းတွင် စောင်းနှင့်ပြေအပြင် ဝါးပတ္တလားနှင့် ပုံ လေးလုံးကိုပါ ဖြည့်စွက်ခဲ့သည်။ ယခင်အခါများက ပြေကို တော်သင့်ရုံ မှတ်သော်လည်း ယခုမူ ပုံ လေးလုံးတွင် ဒုံးလုံးကြီးပါ ထည့်တီးသဖြင့် တကြောင်း၊ ဝါးပတ္တလားသံကြောင့် တကြောင်း အသံချင်းညီမျှစေရန် အသံကျယ်ကျယ်ဖွင့်၍မှတ်လေသည်။

မင်းသမီး စိန်လုံ ခေတ်ကုန်လျှင် မင်းသမီး စိန်နွဲ့ကြီး တခေတ် ထလာသည်။ စိန်နွဲ့သည် ကုလားသွေး ပါသူ တယောက်ဖြစ်ရာ ဖာရစီ ကုလားအကတွင် နာမည်အလွန်ကြီးသည်။ မင်းသမီးများသည် မိမိသန်ရာ ကကွက်သို့ ရောက်ရန် လူရွှင်တော် လုပ်သူက အပြောနှင့် ဆွဲယူကြသည်။ ပမာအားဖြင့် လူရွှင်တော် လုပ်သူက မင်းသမီးအား တပြည်မှ တပြည်သို့ သွားရာတွင် ရိုးရိုးအဝတ်အစားနှင့် သွားခဲ့လျှင် ချောမောလှပသောအသွင်သဏ္ဌာန်ကြောင့် ဘေးအန္တရာယ် ဖြစ်ဖွယ် မြင်သဖြင့် တောလမ်းခရီး၌ ဘေး အန္တရာယ် လုံခြုံ

စေရန် ဖာရစီကုလားမကလေးကဲ့သို့ ဝတ်စား သွားပါဟု တောင်းပန် လိုက်ရသည်။ ထိုအခါမှ မင်းသမီးက ဖာရစီအဝတ် ဝတ်ကာ ဖာရစီ ကကွက်ကို ကလေသည်။ မင်းသမီး စိန်နွဲ့ ခေတ်မှ စ၍ မြန်မာ အငြိမ်းသဘင် လောကတွင် ကုလားမ အကများ ခေတ်စား လာခဲ့သည်ဟု ဆိုကြသည်။ ယင်းသို့ဖြင့် နှောင်းခေတ် အငြိမ်းမင်းသမီးများသည် မိမိပိုင်နိုင်ရာဖြစ်သော ဇော်အက၊ ကရင်အက စသည်ဖြင့် ထွင်၍ ကပြလာကြသည်။

စင်ပေါ်တွင် လူရွှင်တော် (လူပြက်) နှင့် မင်းသမီးများ မြိုင်မြိုင်ဆိုင်ဆိုင် ဖြစ်လာသောအခါ အငြိမ်းထွက်ပုံ တမျိုး ခန့်လာသည်။ မင်းသမီးသည် ဝတ်စား ဆင်ယင်ပြီး၍ ပွဲထွက်ချိန် နီးကပ်လာသည်နှင့် တပြိုင်နက် တီးဝိုင်းရှေ့သို့ လာကာ ပရိသတ်ကို ကျောခိုင်းလျက် တီးဝိုင်းကို မျက်နှာမူထိုင်ရသည်။ လူရွှင်တော်များက လေပြေထိုး ခွန်းဆင့်ဖြင့် မင်းသမီးကို ခေါ်သံဆုံးသောအခါ မင်းသမီးသည် ကြေးဝိုင်းနှင့် ပတ္တလား အကြား အငြိမ်းစင်၏ ဝဲဖက်မှ ထွက်လာကာ ယာဖက်ဆီသို့ လာရရိုးထိုးစံ ရှိသည်။ ပဌမ ဦးစွာ ပဏာမကန်တော့ပန်း ဆင်ခြင်း၊ တေး သိဆိုခြင်း၊ ပရိသတ် နှင့် မိတ်ဆက်ခြင်းများ ပြုပြီးနောက်၊ နောက်ဖက်မှ ငြိမ်းငြောင်းစွာ တီးမှုတ်ပေးနေသည့် တူရိယာသံ အလိုက် ယဉ်ကျေးသိမ်မွေ့စွာ ကပြ အသုံးတော်ခံလေသည်။

စိန်နွဲ့နောက် ရုပ်ရည် ချောမောလှပသည့် အပြင် အသံလည်းကောင်း အကလည်း ကောင်းသော မင်းသမီး မစိန်ညွှာ ခေတ်စားလာသည်။ မစိန်ညွှာ၏ ခေတ်တွင် ကကြိုး ကကွက် အနေဖြင့် တိုးတက်မှု မရှိသော်လည်း တီးဝိုင်းအနေနှင့် ပြောင်းလဲတိုးတက်မှု ရှိခဲ့သည်။ ထိုအချိန်က လက်ဆွဲဘာဂျာများပေါ်ပေါက်နေပြီဖြစ်သဖြင့် တကြောင်း၊ စောင်းသံထက် လက်ဆွဲဘာဂျာသံသည် ပိုမိုစူးသဖြင့် တကြောင်း၊ ပိုမိုမြိုင်သဖြင့် တကြောင်း စောင်းအစား လက်ဆွဲဘာဂျာကိုသုံး၍ ပုံကိုလည်း ခြောက်လုံးအထိ တိုး၍ အသုံးပြုသည်။ ထို့ပြင် စည်တိုကိုလည်းထည့်၍ တီးသည်။ မင်းသမီး စိန်ညွှာကြီးနောက်တွင် စိန်အေးမေနှင့် စိန်မာတို့သည် တဦးပြီးတဦး ခေတ်စားလာသည်။ မင်းသမီး မော်လမြိုင် စိန်ငုံကြီးမှ စိန်မာအထိ စောင်းဆရာ ဦးဖေဖြူထောင်သော အငြိမ်းဟု ဆိုကြသည်။ ထိုနောက်အငြိမ်းအဖွဲ့များ များပြားလာသည်။ တဖွဲ့တဖွဲ့တွင်လည်း မင်းသမီးတလက်သာ မဟုတ် နှစ်လက် ပါဝင်လာသည်။

ယင်းသို့ မော်လမြိုင် အငြိမ်းမှ စ၍ အငြိမ်းအတော်များများ ရန်ကုန်တွင် ခေတ်စား လာသောအခါ ရန်ကုန်မြို့ခံ အငြိမ်းဆရာများသည် မော်လမြိုင်အငြိမ်းထက် သာသော အငြိမ်းထောင်ရန် တိုင်ပင်ပြီးလျှင် ပုဇွန်တောင် ရေကျော်ဒုပ္ပံမှ ဖျတ်ဖျတ်လတ်လတ်ရှိသော မပုဆိုးသူ အမျိုးသမီးကလေး



ကို သင်ကြားပေးပြီးနောက် ရေကျော်စိန်ပု အမည်နှင့် အငြိမ့်ထောင်ကြသည်။ ရေကျော်စိန်ပု အငြိမ့်တွင် မင်းသမီးနှစ်လက်ဖြစ်သဖြင့် နှစ်ပါးသွားခန်းများ ပါလာသည်။ အခြား အငြိမ့်ထက်ပို၍ သာအောင်လည်း လူရှင်တော်နှစ်ယောက်ပါ ထည့်သည်။ လူရှင်တော် တောင်စဉ်နှင့် ညှပ်ကြီးတို့သည် ရေကျော်စိန်ပု အငြိမ့်တွင် ပါဝင်သူများ ဖြစ်ကြသည်။ လူရှင်တော်များသည်အင်္ကျီမပါ၊ခေါင်းပေါင်းပုခုံးတင်၊ပုဆိုးခါးပုံထိုး၍ ရောင်ထုံးထားကြသည်။ထိုခေတ် လူရှင်တော် ပြက်လုံးသည် ခါးအထက် မနိမ့်ကြရချေ။ မင်းသမီးနှစ်လက်သည် တဦးစီထွက်၍ကပြီးနောက် နှစ်ပါးသွားခန်း ကကြသည်။ ထိုမျှသာမက ဇာတ်ထုပ် ဇာတ်ကွက် ယောင်ယောင် တိုးချဲ့၍ ဖျော်ဖြေ ကပြကြသည်။ အငြိမ့်အဖွဲ့များ များပြားလာသောကြောင့် တဦးထက်တဦးပို၍ ကောင်းစေလိုသည့် စိတ်ဓာတ်ဖြင့် ချဲ့ထွင်လာကြဟန် တူသည်။ ရေကျော်စိန်ပုသည် ၁၂ နှစ် ၁၃ နှစ်အရွယ် ငါးငါး ဇတ်ဇတ် ပြောတတ် ဆိုတတ်ကတတ်၍ ယဉ်ကျေးပိပြားလှသည် မဟုတ်သော်လည်း ငယ်ဂုဏ်ကြောင့် ပရိသတ်က မေတ္တာ ထားကြသည်။ ရေကျော်စိန်ပု အငြိမ့်ကို မန္တလေးမြို့မှ ရန်ကုန်သို့ ဆင်းလာသည့် လူရှင်တော် ဦးချစ်ဖွယ် တည်ထောင်သည်ဟု အချို့က ဆိုကြ၍ အချို့ကရေကျော်

စိန်ပု အငြိမ့်ထောင်ပြီး နောက်တနှစ်ကျမှ ဦးချစ်ဖွယ်နှင့် ကသည်ဟု ဆိုကြလေသည်။ ဦးချစ်ဖွယ်သည် ထင်ရှားသော လူရှင်တော်သာမဟုတ်၊ အငြိမ့်ထောင်သူလည်း ဖြစ်သည်။ (ချစ်ဖွယ်၊ ဦး — ရှု။) ဦးချစ်ဖွယ်၏ ပဌမဇနီး ဒေါ်စိန်ကျော့သည်၎င်း၊ဒုတိယဇနီး ဒေါ်စိန်သံသည်၎င်းနာမည်ကျော်အငြိမ့်မင်းသမီးကြီးများ ဖြစ်ကြသည်။ (စိန်သံ၊ ဒေါ် — ရှု။)ဒေါ်စိန်သံသည် အဆိုအက ပျော့ပျောင်း ညက်ညော၍ ယဉ်ကျေး သိမ်မွေ့ အိန္ဒြေရသူ ဖြစ်သဖြင့် ဒေါ်စိန်သံ၏အငြိမ့်ကို အရွယ်သုံးပါး နှစ်သက်ကြသည်။ ဒေါ်စိန်သံသည် အသက်ကလေး ထောက်လာသောအခါ အငြိမ့်မကတော့ဘဲ ထိုင်ဆိုအငြိမ့်ကြီး ဖွဲ့ကာ အသုံးတော်ခံရာ သုမင်္ဂလာ အခမ်းအနားများက မရမက ငှားကြရသည်အထိ ကျော်ကြားသည်။ ဦးချစ်ဖွယ် ဒေါ်စိန်သံအငြိမ့် ကျော်ကြားခြင်းသည် ဒေါ်စိန်သံ၏ အကညက်၍သာ မဟုတ်၊ ဦးချစ်ဖွယ်၏ ကာလ ဒေသပယောဂနှင့် လိုက်လျောညီစွာ ကဗျာလင်္ကာနှင့် နဘေထပ်များကို ပရိသတ်စွဲလောက်အောင် ရွတ်ဆိုနိုင်မှုနှင့် တီထွင်ဉာဏ် ကောင်းမှုကြောင့်ဖြစ်သည်ဟု ဆိုရပေမည်။ မြန်မာနိုင်ငံတွင် အငြိမ့်ပွဲများကို ပတ္တလားဝိုင်းများဖြင့် ကပြလေ့ ရှိရာမှ စန္ဒရာဝိုင်းနှင့် တွဲဖက်သော အငြိမ့်များ ပေါ်ပေါက်လာခြင်းမှာ



ယူနီဗာစီတီ ဖြသန်းကြည်



တလိင်း မမြကြင်





လောဘတီ မမြရင်

ဦးချစ်ဖွယ်၏ ကြိုးစား အောင်မြင်မှုပင် ဖြစ်သည်။ စန္ဒရား အငြိမ်းများ မည်မျှ ခေတ်စားလာသနည်းဟူမူ အငြိမ်းအဖွဲ့ အမည်များတွင် စန္ဒရားဟူသောစကား ထည့်သုံးကာ စန္ဒရား မမကြီးအငြိမ်း၊ စန္ဒရားမမြရီအငြိမ်း ဟူ၍ပင် ပေါ်ပေါက်လာ ခဲ့လေသည်။

စန္ဒရားမမကြီး အငြိမ်းတွင် စန္ဒရား တီးသူမှာ မမကြီးဖြစ် သည်။ မမကြီးသည် ရွာစားကြီး စိန်ဗေဒါ၏အကို ဆိုင်း ဆရာကြီး ဆရာစိမ်း၏ သမီး ဖြစ်သည်။ အဒေါ်ဖြစ်သူမှာ လည်း နာမည်ကျော် အငြိမ်းမင်းသမီး ဒေါ်ငွေလှိုင် ဖြစ် သည်။ စန္ဒယားမမကြီးအငြိမ်းမှ ခေါင်းဆောင် မင်းသမီးမှာ မစိန်ဥ ဖြစ်သည်။ မစိန်ဥသည် နောင် ခင်ပွန်းသည်ဖြစ်သူ ဦးချစ်မောင်နှင့်အတူ ၁၂၈၈ ခုနှစ်ခန့်တွင် မြန်မာညွန့် အငြိမ်း အဖွဲ့ကို ထောင်လေသည်။ မစိန်ဥကား မြန်မာနိုင်ငံ လွတ် လပ်ရေးရသောခေတ်တွင် ပန်ကျာမူမှန် ပြုပြင်ရေး အဖွဲ့ဝင် ဒေါ်အောင်ကြည် ဖြစ်သည်။ မြန်မာညွန့်အငြိမ်းထောင်စဉ် က ပါဝင်သော မင်းသမီးများမှာ နေပြည်တော် မြရီ၊ ဗား မင်းနီးယား မြသီ၊ ဥဩမယ်တင့်တို့ ဖြစ်ကြသည်။ မြန်မာ ညွန့်အငြိမ်းမှ စ၍ အတီးဆရာများ၊ စာရေးဆရာများကိုယ် တိုင် ဇာတ်စင်ရွှေတွင် ထွက်၍ တီးမှုတ် သီဆိုရသော စံနစ် ကို တီထွင်ခဲ့သည်ဟု ဆိုသည်။ ထိုစဉ်က ထက်အောက် ညာ ကြေ ကျော်ကြားသော အငြိမ်း မင်းသမီးများမှာ အိန္ဒိယ

မစိန်မုံ၊ မစိန်ဆင်၊ မစိန်တင်၊ မစိန်မြိုင်၊ မစိန်လှိုင်၊ မစိန်ချစ်၊ မစိန်လှိုင်၊ ဗိုလတ်ပြန်စိန်တင်၊ ယုဇနအေးစိန်၊ ပေါ်လင်းတင်၊ အာဝါဒေး မမြတင်၊ ချင်းမကလေး အောင်စိန်၊ ပလိုတီယာ မသိန်း၊ ရွှေခြေကျင်း မသန့်စင်တို့ ဖြစ်ကြသည်။

အငြိမ်း မင်းသမီးများသည် အိန္ဒြေရရ လေးလေးတွဲတွဲ ကကြရာမှ အိန္ဒိယ စိန်မုံခေတ် ရောက်လာသောအခါ ဇိုးဇိုး ဇတ်ဇတ် စ ကရုံမက၊ ဇာတ်ခုံ၏ လက်ဝဲ လက်ျာဒေါင့် မကျန် ပရိသတ်များကို ချိုရွှင်သော မျက်နှာထားပေး၍ ကစ ပြု သည်။ လူရွှင်တော်နှင့် မင်းသမီး အော်လိုက် ငေါက်လိုက် ယပ်တောင်နှင့် ရိုက်လိုက် စသည့် အလေ့များလည်း စခဲ့ သည်ဟု ဆိုကြသည်။ မစိန်ဆင်မှာမူ ယောက်ျားလို စဝတ်၍ အိုးစည်တီး အကတွင် အလွန်ကောင်းသူ ဖြစ်သည်။ (စိန် ဆင်၊ ဒေါ်—ရှု။) ယုဇနအေးစိန်တို့ခေတ် ရောက်သော အ ခါ မင်းသမီးသည် ပြုံးရုံမက ကြာပါပါ သီချင်းဆိုကာ မေး ထိုးပြီးလျှင် မျက်စ ကို ဗယ်တဖက် ညာတဖက် ပစ်၍ ကခဲ့ လေသည်။ ထိုခေတ်က အောက်လင်းဓာတ်မီး မပေါ်သေး သဖြင့် လက်ဆွဲမှန်အိမ်များ ထွန်း၍ ကရလေရာ မင်းသမီး ကြာပစ်ပုံကို ပရိသတ် သဲသဲကွဲကွဲ မမြင်ရမည် စိုးသော ကြောင့် လက်ဆွဲမှန်အိမ်ကို ဖြုတ်၍ မျက်နှာအနားကပ်ကာ ကိုင်မြှောက်ပြကြသည်ဟု ဆိုသည်။ ပရိသတ် အလွန် စွဲမက် ကြသဖြင့် ကြာသီချင်းနှင့် ကြာပေးခြင်း ခေတ်စားလာ သည်။ ယုဇနအေးစိန်ကား ကြာသီချင်းနှင့် ကြာပေးခြင်းကို စထွင်ခဲ့သူ ဖြစ်သည်။ ရွှေခြေကျင်း မသန့်စင်သည် အိန္ဒိယ နိုင်ငံ ဒေလီမြို့တော်သို့ သွားရောက် ကပြရာမှအပြန် ဒေလီ ညွန့်ဟူသော အမည်ကို ခံယူသည်။ ဒေလီညွန့်သည် လွတ်



ဖက်ရှင် မအောင်ငွေ



## မြန်မာ အငြိမ့်မင်းသမီးများ

လပ်ရေးရသည့်ခေတ်တွင် ပန်ကျာကျောင်း၌ အဆိုနည်းပြ ဆရာမကြီး အဖြစ် ဆောင်ရွက်ခဲ့လေသည်။

ရန်ကုန် ရေကျော် စိန်ပု အငြိမ့် နာမည်ကျော်သဖြင့် မန္တလေးမြို့ လက်ဝှေ့နာမည်ကျော် ကိုပေါလှိုင်က သူ၏ သမီးကလေးကို ဆီကြော် စိန်ပုဟု အမည်ပေးကာ အငြိမ့် ထောင်၍ ရန်ကုန်သို့ ဆင်း အသုံးတော်ခံသည်။ သို့ရာတွင် ရေကျော်စိန်ပုလောက် ပရိသတ်မစွဲချေ။ ထိုခေတ်က အငြိမ့် များကို လူကြိုက်များ၍ ခေတ်စားသောကြောင့် သူထက် ငါထောင်ကြရာ တရုပ်ကလပ်များတွင် အငြိမ့် မပြတ်မလတ် ကပြကြရသည်။

အငြိမ့်အဖွဲ့များ များပြားလာသလောက် အငြိမ့် တီးဝိုင်း များ၌လည်း တူရိယာများ တိုးသည်ထက် တိုးလာသည်။ ၁၂၆၅ ခုနှစ်ခန့်တွင် ပုံခြောက်လုံးနှင့် စည်တို အပြင် စာခွန့် ထည့်သွင်း၍ တီးလာသည်။ စာခွန့်နှင့် တွဲဖက်ဖြစ်သောလင်း ကွင်းပါ ထည့်၍ လာလေသည်။ ယခင်က ခတ်စည်းကိုသာ အသုံးပြုခဲ့သော်လည်း စာခွန့်နှင့် လင်းကွင်းကို မြိုင်မြိုင် ဆိုင်ဆိုင် တီးသောအခါ ခတ်စည်း၏အသံ မြှတ်နေသော ကြောင့် ဆိုင်းစည်းဟု ခေါ်သော ရိုက်စည်းခေါ် သံလွင် စည်းကို အသုံးပြုလာကြသည်။ အငြိမ့်အဖွဲ့များ များပြား လာသောအခါ ပြေဆရာများ ရှားပါး၍ တကြောင်း၊ ပြေ သံသည် မပေါ်လွင်သဖြင့် တကြောင်း ပြေအစား နဲ့ကို သုံး

လာကြသည်။ ဝါး ပတ္တလားနှင့် လက်ဆွဲဘာဂျာ အစား သံပတ္တလားကို ထည့်သုံးခဲ့ကြသည်။

အငြိမ့်အဖွဲ့ များလာသလောက် အငြိမ့်စည်းကမ်းလည်း ပျက်လာခဲ့သည်ဟု ဆိုရပေမည်။ လူရွှင်တော်နှင့် အငြိမ့် မင်းသမီး သူထက်ငါ လူယက် ပြောဆိုလာကြသည်။ အပေး အယူ စည်းကမ်း ပျက်လာကြသည်။ လူရွှင်တော်များသည် စွတ်ကျယ်အင်္ကျီ မဝတ်၊ ပုဆိုးခွေးဖုံး ခါးတောင်းကြိုက်၊ ပုဝါကို ခါးမာစီးကာ လက်ခေါက်မှုတ်လိုက် လက်ခုပ်တီးလိုက်နှင့် အငြိမ့်မင်းသမီးကို သားပြော မယားပြော ပြောဆိုခြင်း၊ ဇာတ်ခုံပေါ်၌ မင်းသမီးနှင့် လူရွှင်တော် မိုးတိုး မတ်တတ် ရှုတ်ရှက်ခတ် သွားလာခြင်းများ ဖြစ်လာသည်။ သီချင်း တပိုဒ် မဆုံးမီ အပြင်စကားများ ဝင်စွက် ရှုတ်ထွေးလာရာ ဆိုသော သီချင်းစာကို ပရိသတ်များ မမှတ်မိတော့ချေ။

ဒုတိယ ကမ္ဘာစစ်ကြိုခေတ်တွင် အငြိမ့်အဖွဲ့များ၌ တူရိယာလည်း ပိုစုံလာသည်။ ဟွန်းတရော၊ မင်ဒလင်၊ ဘင် စသော အနောက်နိုင်ငံ တူရိယာများ လှိုင်လှိုင်ကလေး ပါ လာသည်။ မင်းသမီးလည်း နှစ်လက် သုံးလက် ဖြစ်လာ သည်။ လူရွှင်တော်များလည်း ပိုမို၍ အရေးပါလာသည်။ ထိုခေတ်က ထင်ရှားသော လူရွှင်တော်များမှာ ဦးကျင်ခဲ၊ ဦးဓာတ်ခိုး၊ ဦးသင်္ခါ၊ ဦးဒန်ပေါက်၊ ဦးညှပ်ကြီး၊ ဦးဗေဒါ၊ ဦးဓာတ်ဆီ၊ ဦးဓာတ်စံတို့ ဖြစ်ကြသည်။ နာမည်ကြီး အငြိမ့်



မြန်မာညွန့် အငြိမ့်အဖွဲ့။ ရွှေတန်း ဝဲမှ ယာ - ရတနာပုံ ခင်ကြည်၊ ဒေါ်အောင်ကြည်၊ နေပြည်တော် မဂျမ်းစိန်။  
အလယ်တန်း - ဝိုင်အမ်ဘီ ဆရာတင် (ဝဲ-ဆုံးလူ)၊ မြန်မာညွန့် ဦးချစ်မောင် (ယာ-ဆုံးလူ)





အဖြစ် ခန့်အပ်ခြင်း ခံရသည်။ လောဘာတီ မမြရင်သည် အကကောင်း၊ ရုပ်ချောရုံသာမက အသံလည်း အလွန် ကောင်းသဖြင့် အသံမင်းသမီးဟူ၍ပင် ခေါ်စမှတ် ပြုကြ သည်။ (မြရင်၊ လောဘာတီ — ရှု။) မမြရင်တို့ခေတ်က မိတ္တ ရီဖုန်းခေါ် အသံခွဲခွက်လည်း မရှိချေ။ အငြိမ်းအဖွဲ့တွင် မင်းသမီး နှစ်လက်၊ လူပြက် နှစ်ယောက် တီးဝိုင်းအဖွဲ့ဝင် ငါးယောက်နှင့် ထမ်းဆင့်ခေါ် အငြိမ်းပစ္စည်းထိန်းသိမ်းရသူ တယောက် ပေါင်း ၁၀ ယောက်ခန့်သာ ပါသည်။ ယခုခေတ် ကဲ့သို့ အငြိမ်းအဖွဲ့ဝင် မများဟု ဆိုသည်။ မမြလွင်မှာ နောင် အခါ ကောလိပ်စိန်ဟူသော အမည်နှင့် ကျော်ကြား လာ သော မင်းသမီးဖြစ်သည်။ (မြလွင်၊ မကောလိပ်စိန် — ရှု။) အသက် ခုနစ်နှစ်အရွယ်တွင် ဝါးခယ်မမြို့ပေါ်မှ အရပ်အငြိမ်း တခုတွင် ပါဝင်ကပြခဲ့၍ ၁၀ နှစ်အရွယ်တွင် တလိုင်းမမြကြင် အငြိမ်းအဖွဲ့၌ လက်ထောက်အဖြစ် ပါဝင်ကပြပြီးလျှင် ၁၂ နှစ် အရွယ်တွင် ရန်ကုန်မြို့ ၁၄ လမ်း အငြိမ်းဆရာ ဦးဘိုးသင် (ဦးဘိုးဆင်၏ညီ) ၏ အငြိမ်းတွင် မင်းသမီးကြီး ဩဘာညွန့် နှင့်အတူ ကပြခဲ့သည်။ ယူနီဗာစီတီ မြသန်းကြည်သည် ရုပ်လှသည်။ ကာလသားကြိုက် ကတတ်သည်။

ဒုတိယကမ္ဘာစစ်ကြိုခေတ်က ရန်ကုန် မျူနီစီပယ်အဖွဲ့ သည် မြို့သူ မြို့သားများအား ဖျော်ဖြေရန် ရပ်ကွက်အလိုက်

#### ယူတီစီ ရွှေနှင်းဆီ မတင်ညွန့်

မင်းသမီးများမှာ မြခြေကျင်း မငွေမြိုင်၊ ဩဘာသောင်း၊ ဩဘာညွန့်၊ လောဘာတီ မမြရင်၊ ဥက္ကလာ အေးကြည်၊ ဂီတမယ် လှကလေးစိန်၊ ဒေါပုံ ခင်ကြည်၊ ယိုးဒယား အောင် သိန်းတင်၊ ဒဂုံ ခင်လှကြည်၊ ရတနာပုံ ခင်ကြည်၊ နေပြည် တော် မဂျမ်းစိန်၊ တလိုင်း မမြကြင်၊ ချင်းမကလေး အောင် စိန်၊ မမြလွင်၊ ယူနီဗာစီတီ မြသန်းကြည်၊ တရုပ်မကလေး မတင်ကြည်၊ တက္ကသိုလ် ပြည်သိန်းတင်၊ ဝိဇ္ဇာမယ်၊ ရွှေနှင်း ဆီ မတင်ညွန့်၊ ဒီးဒုတ်ခင်မြိုင် စသည်တို့ ဖြစ်ကြသည်။ မြခြေ ကျင်း မငွေမြိုင်သည် အသက် ၁၂ နှစ်အရွယ်မှ စ၍ ကပြ အသုံးတော် ခံခဲ့သော်လည်း အသက် ၂၉ နှစ် အရွယ်ကျမှ အငြိမ်း နှစ်နှစ် ကသည်။ (မြခြေကျင်း၊ မငွေမြိုင် — ရှု။) မြခြေကျင်း အငြိမ်းကစဉ်က အငြိမ်းထောင် ဆရာမှာ မြန်မာ ညွန့် ဦးချစ်မောင်ဖြစ်သည်။ မငွေမြိုင်က ခေါင်းဆောင် မင်းသမီး ဖြစ်၍ အောင်မေလှိုင်နှင့် မအုန်းကြည်တို့က ရွှေ ထွက်မင်းသမီးများ ဖြစ်ကြသည်။ ရတနာပုံ ခင်ကြည်နှင့် နေပြည်တော်မဂျမ်းစိန်တို့သည်လည်း မြန်မာညွန့် အငြိမ်း အဖွဲ့တွင် ပါဝင်သော မင်းသမီးများ ဖြစ်သည်။ ဩဘာ သောင်းသည် ဒေါ်ထွေးလေး၏ တပည့်ဖြစ်၍ ယိုးဒယား က ကောင်းသူဖြစ်သည်။ ကကြိုးလည်း စုံသည်။ လွတ်လပ် ရေးခေတ်တွင် မန္တလေးပန်တျာကျောင်း အကဆရာမကြီး



တက္ကသိုလ် စိန်



ပန်းခြံများတွင် တပတ် တကြိမ် အငြိမ်းခံ၍ ဖျော်ဖြေသည့် အလေ့လည်း ရှိသည်။ တက္ကသိုလ် ကျောင်းသားများကလည်း တက္ကသိုလ်ဆောင်များ၌ နှစ်ပတ်လည် ပျော်ပွဲရွှင်ပွဲများ ကျင်းပကြသောအခါ အငြိမ်းခံလေ့ရှိသည်။ ယင်းသို့ အငြိမ်းခံရာမှ ကြိုက်နှစ်သက်ရာ မင်းသမီးများ၏ အမည်များရှေ့တွင် တက္ကသိုလ်၊ ယူနီဗာစတီ၊ ကောလိပ် စသော ဂုဏ်ထူးဆောင် အမည်များ ချီးမြှင့်လေ့ ရှိသည်။ ကောလိပ်စိန်၊ ယူနီဗာစတီ မြသန်းကြည်၊ တက္ကသိုလ် ပြည်သိန်းတင်တို့သည် ယင်းသို့ ရရှိခဲ့သည့် အမည်များ ဖြစ်ကြသည်။

ဒုတိယ ကမ္ဘာစစ် အတွင်းနှင့် စစ်ပြီးခေတ်တွင် စစ်ကြိုခေတ်က လောက် အငြိမ်းများ ခေတ်မစားတော့ချေ။ ပြဇာတ်များ၊ ရုပ်ရှင်များကို လူကြိုက်များ၍ ခေတ်စားလာသောကြောင့် ဖြစ်ဟန်တူသည်။ စစ်ကြိုခေတ်ကပင် စတင်ကပြခဲ့၍ စစ်ပြီးခေတ်အထိ ကျော်ကြားသော မင်းသမီးနှစ်ဦးမှာ ရွှေနှင်းဆီမတင်ညွန့်နှင့် ဖက်ရှင် မအောင်ငွေတို့ ဖြစ်ကြသည်။ ရွှေနှင်းဆီ သည် အကစုံသည်။ မင်းသားက ကောင်းသည်။ အငြိမ်း၏နောက်ပိုင်းပြဇာတ်တွင် ယောက်ျားခန်းများ၌ သဏ္ဌာန်လုပ် သရုပ်တူလှစွာ စွမ်းဆောင်နိုင်သူ ဖြစ်သည်။ ဖက်ရှင်မအောင်ငွေသည် မင်းသမီး တက္ကသိုလ် ပြည်သိန်းတင်၏ ညီမ ဖြစ်သည်။ ဘာသာမျိုးခြား အကများကို နိုင်နင်းသည်။ စစ်ပြီးခေတ် အခြား ထင်ရှားသော အငြိမ်းမင်းသမီးများမှာ ရွှေလိပ်ပြာ၊ ကောလိပ်မြိုင်၊ တက္ကသိုလ်စိန်၊ ယိုးဒယား အမာစိန်၊ ဆိုဗီယက်ပြန် နွဲ့နွဲ့စန်း စသူတို့ ဖြစ်ကြသည်။ အမာစိန်နှင့် နွဲ့နွဲ့စန်းတို့သည် မန္တလေး ပန်တျာကျောင်းထွက်များ ဖြစ်ကြ၍ ဒေါ်ဩဘာသောင်း၏ အကပညာများဖြင့် အငြိမ်းစင်ပေါ်သို့ ရောက်လာကြသူများ ဖြစ်ကြလေသည်။

မြန်မာအနုပညာ။ ။အနုပညာ — ရှု။

မြန်မာ အဘိဓာန်။ ။မြန်မာနိုင်ငံတွင် ပင်းယခေတ်နှင့် ကုန်းဘောင်ခေတ်အတွင်း အဘိဓာန် အစောင်စောင် ပေါ်ထွက်ခဲ့ဘူးသည်။ သို့သော် ယင်းအဘိဓာန်တို့သည် မြန်မာအနက်နှင့် ယှဉ်တွဲ ဖော်ပြထားသော ပါဠိဝေါဟာရ စာရင်းမျိုးသာ ဖြစ်ကြသည်။ ထိုနောက် အမေရိကန် သာသနာပြုဒေါက်တာ ယုဒသန်သည် မြန်မာ-အင်္ဂလိပ် အဘိဓာန်ကြီးတစောင်ကို ရေးသား ပြုစုသည်။ (ယုဒသန် — လည်းရှု။) ယင်းအဘိဓာန်ကို ၁၈၂၆ ခုနှစ်တွင် အိန္ဒိယနိုင်ငံ၌ပုံနှိပ်သည်။ မစ္စတာ လိန်း အမည်ရှိ ဥရောပတိုက်သား တဦးသည်လည်း မက္ခရာမင်းသားကြီး၏ အကူအညီဖြင့် အင်္ဂလိပ်-မြန်မာ အဘိဓာန်တစောင်ကို ၁၈၃၃ ခုနှစ်တွင် ပြုစုဘူးသည်။ (အချို့ကလည်း မက္ခရာမင်းသား ပြုစုသည်ဆို၏။)

၁၉၁၃ ခုနှစ်သို့ ရောက်သောအခါ ဒေါက်တာ စတီးဝပ် အမှူးပြုသော အင်္ဂလိပ် ပညာရှင် တစုသည် မြန်မာ-အင်္ဂလိပ် အဘိဓာန်သစ်ကို ပြုစုကြပြန်ရာ ယခုအခါတွင် အဘိဓာန်သုံးတွဲ ထုတ်ဝေပြီးခဲ့ပေပြီ။

ဖျာပုံမြို့နေ အရှင်ဩဘာသသည် ဒုတိယ ကမ္ဘာစစ်ကြီး မဖြစ်ပွားမီအချိန်က မြန်မာဝေါဟာရကို မြန်မာလို အနက်ဖွင့်သော အဘိဓာန်တစောင်ကို ပြုစုသည်။ သို့သော် ယင်းအဘိဓာန်စာမူတို့သည် စစ်အတွင်းက ပျောက်ဆုံးခဲ့သည်ဟု သိရ၏။ စစ်ပြီးခေတ်တွင် ပြန်လည်ပြုစုရာ ၁၉၄၇ ခုနှစ်တွင် အဘိဓာန်နှစ်တွဲ ထုတ်ဝေနိုင်ခဲ့သည်။

ရန်ကုန် တက္ကသိုလ်တွင် ပြုစုလျက်ရှိသော တက္ကသိုလ် မြန်မာ အဘိဓာန်ကိုမူကား ဒုတိယ ကမ္ဘာစစ်ကြီးအတွင်း ၁၉၄၄ ခုနှစ်ကပင် စတင်ခဲ့သည်။ ထိုနှစ်တွင် မြန်မာနိုင်ငံတော် ပညာ့တံခွန်အသင်းကို နိုင်ငံတော်အစိုးရ၏ အကူအညီဖြင့် တည်ထောင်သည်။ အသင်း၏ ရည်ရွယ်ချက်မှာ မြန်မာ့ ယဉ်ကျေးမှု အရပ်ရပ်ကို လေ့လာသုံးသပ် ပြန်လည် ဖော်ထုတ်ရန် ဖြစ်၏။ အသင်း၏ လက်အောက်တွင် (က) ပညာစွယ်စုံဌာနနှင့် (ခ) အဘိဓာန်ဌာနဟူ၍ ဌာနနှစ်ခုရှိရာ၊ ပညာစွယ်စုံဌာနသည် ပညာစွယ်စုံကျမ်းကို ရေးသားပြုစုရန် ဖြစ်၍ အဘိဓာန်ဌာနသည် မြန်မာအဘိဓာန်ကျမ်းကို ရေးသားပြုစုရန်ဖြစ်သည်။ ပညာစွယ်စုံဌာနတွင် ဦးခင်မောင် (သူကြီးဂေဇက်) က စာတည်းအဖြစ် ဆောင်ရွက်၍ အဘိဓာန်ဌာနတွင် ဦးဝန်က စာတည်းအဖြစ်ဆောင်ရွက်သည်။ (ခင်မောင်၊ ဦး။ စွယ်စုံကျမ်း — လည်းရှု။)

အထက်ပါ ဌာနနှစ်ခုကို စစ်ဘေးသက်သာရာ ဟံသာဝတီခရိုင် ကွမ်းခြံကုန်းမြို့တွင် ဖွင့်လှစ်ထားရှိသည်။ အဘိဓာန်လုပ်ငန်းကိုမူ ၁၉၄၄ ခုနှစ် ဇန္နဝါရီလအတွင်း၌ စတင်ခဲ့သည်။

အဘိဓာန် ဌာနကို ကြည့်ရှု ကြီးကြပ်ရသော အဖွဲ့ငယ်တခု ရှိ၏။ အဖွဲ့ငယ် သဘာပတိမှာ ဦးဖေမောင်တင်ဖြစ်၍ အဖွဲ့ဝင်များမှာ ဦးခင်မောင်လတ်၊ ဦးသိမ်းမောင်၊ ဦးသိန်းဟန်၊ ဦးဝန် (အဘိဓာန် စာတည်း)၊ ဦးစိန်ဝင်း (လက်ထောက် အဘိဓာန် စာတည်း) နှင့် ဦးတင် (အသင်း၏ အတွင်းရေးမှူး) တို့ ဖြစ်ကြသည်။ တဖန် အဘိဓာန်ကျမ်း ပြုစုရေးတွင် အတိုင်ပင်ခံစာတည်း သုံးဦး ရှိပြန်ရာ ယင်းတို့မှာ ဦးဖေမောင်တင် (သဘာပတိ)၊ ဦးဘချို (ဒီးဒုတ်) နှင့် ဦးခင်မောင်လတ်တို့ ဖြစ်ကြသည်။ ပြုစု ပြီးစီးသော အဘိဓာန်မူကြမ်းကို အတိုင်ပင်ခံစာတည်းတို့ထံ တင်ပြရသည်။

အဘိဓာန် စာတည်း နှစ်ဦးသည် စာပြုခုနစ်ဦး၏ အကူအညီဖြင့် ခဲယဉ်းစွာ ရှာဖွေ ဝယ်ယူထားရသော စာအုပ်များကိုဖတ်ကာ အဘိဓာန်၏ အခြေခံ အုတ်မြစ်သဖွယ် ဖြစ်သော ပုဒ်စုလုပ်ငန်းကို စတင်ကြရသည်။ အဘိဓာန်



ဌာနရှိ စာအုပ်များ၏ အရေအတွက်မှာ အလွန်နည်းပါးလှသဖြင့် ဘာသာရပ် မစုံလင်ပေ။ သို့ဖြစ်စေကာမူ ခုနစ်လအတွင်း လက်လှမ်းမီ ကျမ်းစာအုပ်ပေါင်း ၂၀၉ အုပ်မှ အညွှန်း စာရွက်ပေါင်း ၄၁,၇၅၅ ကို စုဆောင်းမိသည်။ အစိုးရ ဌာန အသီးအသီးရှိ ရာထမ်း မှုထမ်းများ၊ ပြင်ပ ပညာရှင်များ၊ အရှေ့အာရှ လူငယ်များ အစည်းအရုံးဝင်များက အညွှန်းစာရွက်ပေါင်း ၁၄,၃၅၇ ကို စုဆောင်းပေးပို့ကြသည်။ အစုစု အညွှန်းစာရွက်ပေါင်း ၅၆,၂၁၃ ကို အခြေပြုကာ ကျောင်းသုံးအဘိဓာန်ငယ်တစ်စောင်ကို စတင် ပြုစုကြသည်။ အနက်ဖော်လုပ်ငန်း စသည်မှ ကိုးလအကြာ (၁၉၄၅ ခုနှစ်ဧပြီလ)တွင် လေကြောင်းစစ်ဘေး ပြင်းထန်စွာ ဆိုက်ရောက်လာသဖြင့် အဘိဓာန်လုပ်ငန်းကို လုံးဝရပ်စဲပစ်လိုက်ရသည်။ ထိုအခါ (က) အက္ခရာမှ (င) အက္ခရာ တဝက်လောက်အထိ အပြီးသတ် တည်းဖြတ် ပြုစုပြီးစီးသည်။ (ဝ) အက္ခရာလောက်အထိကိုမူ အကြမ်း ပြုစုပြီးစီးသည်။

၁၉၄၇ ခုနှစ်သို့ ရောက်သောအခါ မြန်မာနိုင်ငံတော် ပညာတံခွန် အသင်းက အဘိဓာန်ဌာန လုပ်ငန်း အရပ်ရပ်ကို ရန်ကုန်တက္ကသိုလ်သို့ လွှဲပေး အပ်နှင်းလိုက်သည်။ ယင်းနှစ် ဇွန်လ ၁ ရက်နေ့တွင် ရန်ကုန် တက္ကသိုလ်၌ “ဘာသာပြန်နှင့် စာအုပ် ထုတ်ဝေရေးဌာန” ဟူ၍ ဌာနသစ်တစ်ခုကို ဖွင့်လှစ်ကာ မြန်မာစာဌာန ကထိက ဦးဝန်အား စာတည်းမှူးအဖြစ် ခန့်အပ် လုပ်ကိုင်စေသည်။ ဦးဝန်ကို ကူညီရန် အတွက် လက်ထောက်စာတည်း နှစ်ဦးနှင့် စာပြု ခြောက်ဦးကိုလည်း မရှေးမနှောင်းပင် ခန့်လိုက်သည်။ ဤတက္ကသိုလ် မြန်မာ အဘိဓာန်ကို ပြုစုရာတွင် ပါဠိကျမ်းဂန်ဖက်မှ နေ၍ ပါဝင် လုပ်ဆောင်ကြသော ပုဂ္ဂိုလ်ကြီးများမှာ ပဌမကျော် ဦးကြီးဖေ၊ ပဌမကျော် ဦးသန့်စင်၊ ပဌမကျော် ဦးတင့်ရွှေ၊ ဦးသာတင် (မာသ)၊ ဦးထွန်းမြင့်တို့ ဖြစ်ကြသည်။

ဌာနလုပ်ငန်းအတွက် အကြံကောင်း ဥာဏ်ကောင်းများ ပေးရန် အကြံပေးအဖွဲ့ တစ်ခုကိုလည်း ရန်ကုန်တက္ကသိုလ် ကောင်စီက ခန့်ထားသည်။ အကြံပေး အဖွဲ့တွင် (၁) သဘာပတိ ပါမောက္ခ ဒေါက်တာ ဘဟန် (ဒေါက်တာ ဘဟန် နုတ်ထွက်သွားသောအခါ ပါမောက္ခ ဦးဖေမောင် တင်က သဘာပတိအဖြစ် ဆောင်ရွက်သည်)၊ (၂) ဂုဏ်ထူးဆောင် ပါဠိ ပါမောက္ခ ဦးဖေမောင်တင် (ဦးဖေမောင် တင်အား သဘာပတိအဖြစ် ခန့်လိုက်သောအခါ ကျောက်စာဝန်ဟောင်း ဦးလူဖေဝင်းက ဆောင်ရွက်သည်)၊ (၃) ပါမောက္ခ ဦးလှအောင် (ဦးလှအောင် ကွယ်လွန်သွားသော အခါ ပါမောက္ခ ဦးအောင်သန်းက ဆောင်ရွက်သည်)၊ (၄) မြန်မာစာ ပါမောက္ခ ဦးမောင်၊ (၅) အင်္ဂလိပ်စာ ပါမောက္ခ ဦးမျိုးမင်း၊ (၆) တက္ကသိုလ် စာကြည့်တိုက်မှူး ဦးသိန်းဟန်နှင့် (၇) ဥပဒေ ပါမောက္ခ ဦးမြင့် တို့ ပါဝင်

ကြသည်။ (ယင်း အကြံပေးအဖွဲ့ကို ၁၉၅၇ ခုနှစ် ဩဂုတ်လ တွင် ဖျက်သိမ်းသည်။)

ပြည်ထောင်စု မြန်မာနိုင်ငံတွင် ပဌမဆုံး ရေးသား ပြုစုရသော အဘိဓာန် ဖြစ်သဖြင့် အဖက်ဖက်က ပြည့်စုံရန် လိုအပ်ရကား၊ ဆေးကျမ်း၊ ဓာတ်ကျမ်း၊ အဂ္ဂိရတ်ကျမ်း၊ လှေအတတ်၊ လှည်းအတတ်၊ ပန်းချီဆေးရေးအတတ် အစရှိသော အတတ်မျိုးဆိုင်ရာ ကျမ်းများကို ရှာဖွေ ဝယ်ယူကာ အဘိဓာန်ပုဒ်များကို ထပ်မံ စုဆောင်းရပြန်သည်။ ထိုနောက် စစ်အတွင်းက အဘိဓာန် လုပ်ငန်း လက်ငုတ်လက်စကို ပြန်လည် လုပ်ကိုင်ကြသည်။ မူလက ကျောင်းသုံးအဘိဓာန်လောက်ကိုသာ ပြုစုရန် ရည်ရွယ်ထားသော်လည်း အကြံပေး အဖွဲ့ဝင်တို့က အပြည့်စုံဆုံး အဘိဓာန်ကြီးကိုသာ တလက်စတည်း ရေးသား ပြုစုရန် အကြံပေးတိုက်တွန်းကြသဖြင့် အဘိဓာန်ကြီးကို ပြုစုကြရသည်။ ယင်းကဲ့သို့ ပြန်လည် လုပ်ကိုင်ရာ ၁၉၄၉ ခုနှစ် စက်တင်ဘာလတွင် အဘိဓာန် ပုဒ်ပေါင်း ၃,၄၆၉ ပါဝင်သော ကအက္ခရာဆိုင်ရာ တက္ကသိုလ် မြန်မာ အဘိဓာန် ပဌမပိုင်းကို ပြုစုပြီးစီးသည်။ အဘိဓာန် ရှေ့ပိုင်းတွင် အားပေး ကူညီကြသော ပုဂ္ဂိုလ်များစာရင်း၊ ကိုးကားသော ကျမ်းများစာရင်း၊ အဘိဓာန်တွင် အသုံးပြုသော သင်္ကေတများ စာရင်း၊ အဘိဓာန် အက္ခရာစဉ် ဇယား စသည်တို့ကို ထည့်သွင်း ဖော်ပြထားသည်။ အဘိဓာန်ကိုမူ ရန်ကုန်မြို့ ပြည်ထောင်စု မြန်မာနိုင်ငံတော် အစိုးရ စာပုံနှိပ်တိုက်က ရိုက်နှိပ်ဖြန့်ချိသည်။

အဘိဓာန်ပုဒ်များကို အနက်ဖော်ရာ၌ အနက် အဓိပ္ပါယ် ပြားလျှင် ပြားသလောက် အနက် ဖော်သည်။ ပရိယာယ်ရှိလျှင် ပရိယာယ် အမျိုးမျိုးကိုလည်း ဖော်ပြသည်။ ဓမ္မသတ်သုံး၊ ကဗျာသုံး၊ အရပ်သုံး၊ ဘန်းစကား၊ ပေါရာဏ၊ လွှတ်ရုံးသုံး၊ ဗေဒင်သုံး၊ ရာဇဝင်သုံး စသည်တို့ကိုလည်း ခေါင်းစဉ် စကားလုံး နောက်တွင် သင်္ကေတဖြင့် ဖော်ပြသည်။ ခိုင်လုံသော ကျမ်းများမှ ကျမ်းကိုး စာပုဒ်ကို အသုံးပြုလျှင် ကျမ်းကိုးအတိုမှတ်၊ ကျမ်းအတွဲ၊ စာမျက်နှာစသည်တို့ကို ဖော်ပြထားသည်။ အရင်းအမြစ်ကို ရှာဖွေ တွေ့ရှိသောအခါ အနက်အဓိပ္ပါယ် နောက်က ဖြစ်စေ၊ ကောက်နုတ်ချက်ပါလျှင် ကောက်နုတ်ချက် နောက်က ဖြစ်စေ ထည့်သွင်း ဖော်ပြသည်။

၁၉၅၄ ခုနှစ် ဇွန်လတွင် အဘိဓာန် ပုဒ်ပေါင်း ၂,၆၂၅ ပါဝင်သော ၁ အက္ခရာဆိုင်ရာ ဒုတိယပိုင်းကို၎င်း၊ ၁၉၅၇ ခုနှစ် မေလတွင် အဘိဓာန် ပုဒ်ပေါင်း ၂,၀၀၄ ပါဝင်သော ၇ ဘ င ဆိုင်ရာ တတိယပိုင်းကို၎င်း၊ ၁၉၆၀ ပြည့်နှစ် အောက်တိုဘာလတွင် အဘိဓာန် ပုဒ်ပေါင်း ၃,၁၁၃ ပါဝင်သော ၈ အက္ခရာဆိုင်ရာ စတုတ္ထပိုင်းကို၎င်း၊ ၁၉၆၃ ခုနှစ်



ဩဂုတ်လတွင် အဘိဓာန်ပုဒ်ပေါင်း ၁,၉၀၉ ပါဝင်သော ဆ  
 အက္ခရာဆိုင်ရာ ပဉ္စမပိုင်းကို၎င်း ပြုစုပြီးစီးသည်။ ကျန်အ  
 ပိုင်းများကိုလည်း ဆက်လက် ပြုစုလျက် ရှိသည်။ ၁၉၆၅  
 ခု နှစ်ကုန်ထိ စာမျက်နှာပေါင်း သုံးသိန်း ငါးသောင်း  
 ကျော်၊ ကျမ်းပေါင်း တသောင်း ကိုးထောင်ကျော် ဖတ်ရှု  
 ပြီး၍ အညွှန်းစာရွက်ပေါင်း ခြောက်သောင်းကိုးထောင်  
 ကျော် ရရှိပေသည်။ ဦးတင်လှ


မြန်မာ အသံဖြစ်ပုံ။ ။မည်သည့် ဘာသာ၌မဆို စကား  
 ပြောင်းလဲခြင်းကို တွေ့ရ၏။ စကားပြောင်းလဲခြင်းသည်  
 အသံပြောင်းလဲခြင်းပင် ဖြစ်၏။ ဘာသာစကား အသံ  
 ပြောင်းလဲပုံကို ထင်ရှားစေခြင်းငှါ အသံဖြစ် ကရိယာများ  
 ကို ဖော်ပြပေအံ့။

လူ၏ အသံဖြစ်ရာဌာနသည် ခံတွင်း၊ နှာတွင်းနှင့် လည်မျို  
 (ရေမျို) ဟု ခေါ်ကြသော အသံအိုးဖြစ်၏။ အသံသည်  
 ထွက်သက် ဝင်သက်ကြောင့် ဖြစ်၏။ များသောအားဖြင့်  
 ထွက်သက်ကြောင့် ဖြစ်၏။

အသံအိုးနှင့် အသံကြိုး။ ။လည်စေ့၌ လေပြွန် အနည်း  
 ငယ် ဖောင်းသောနေရာကို လည်မျို ဟု ခေါ်သည်။ လည်  
 မျို၌ အသံဖြစ်သောကြောင့် လည်မျိုကို အသံအိုး ဟုလည်း  
 ခေါ်၏။ လည်မျိုတွင် ရွှေကစုလျက်၊ နောက်က ကဲ့နေ  
 သော ညွတ်ပျောင်း ခိုင်မာသည့် ကြိုး နှစ်ချောင်း ရှိသည်။  
 ယင်းတို့ကို အသံကြိုး ဟု ခေါ်၏။ အသက်မှန်မှန် ရှူလျှင်  
 ဤကြိုး နှစ်ချောင်းသည် လှည်းထောက်ခွက်သို့ ပွင့်လျက်  
 ရှိရာ၊ အသက်သည် အဆီးအတား မတွေ့ဘဲ ဝင်ထွက်နိုင်၏။  
 နောက်က ကဲ့နေသော အစွန်း နှစ်ခုကို စေ့လိုက်လျှင် လေ  
 ပေါက်သည် လုံးလုံး ပိတ်သွား၏။ ဤကဲ့သို့ လုံးလုံးမပိတ်ဘဲ  
 အလျားလိုက် လေပေါက်ကလေးသည် အနည်းငယ်သာ  
 ပွင့်လျက် နေလျှင် ထွက်သက်သည် အသံကြိုးများကို အ  
 တင်းတိုးသဖြင့် ကြိုးများသည် လှုပ်ခါကြ၏။ ဤသို့ ကြိုး  
 များ လှုပ်ခါခြင်းကြောင့် ဘောသ ခေါ်သော အသံ ဖြစ်၏။  
 လည်စေ့ပေါ်ကို လက်ချောင်းတင်၍ စမ်းလျှင် အသံကြိုး  
 ခါသည်ကို သိနိုင်၏။ ဘောသအသံ ထွက်စဉ် နားပေါက်  
 နှစ်ခုကို လက်နှင့်ပိတ်ထားလျှင်လည်း အသံကြိုး ခါသည်  
 ကို သိနိုင်၏။ အကယ်၍ အဆိုပါ အလျားလိုက် လေပေါက်  
 ကလေးကို ကျယ်ကျယ်ဖွင့်လျှင် ထွက်သက်သည် အသံကြိုး  
 ကို တိုးထွက်ရန် မလိုတော့သဖြင့် ဘောသအသံ မဟုတ်ဘဲ  
 အသက်ရှူသံ၊ သို့မဟုတ် ဟ သံ ဖြစ်လာ၏။

ခံတွင်းနှင့် အသံဖြစ် ကရိယာများ။ ။လေပြွန်နောက်၌  
 အစာဆင်းသော လည်ချောင်း ရှိ၏။ လျှာနောက် အောက်  
 က ထွက်နေသော အသားမျှင်ကလေးကို အသံအိုးဖုံး  
 ဟု ခေါ်၏။ အစာမျိုသောအခါ ထိုအဖုံးသည် အသံအိုး

ဝင်ပေါက်ကို ပိတ်လိုက်၏။ အောက်ဖက်ရှိ အသံအိုးနှင့်  
 လည်ချောင်းသို့၎င်း၊ အထက်ဖက်ရှိ ခံတွင်းနှင့် နှာတွင်းသို့  
 ၎င်း ပေါက်ရောက်သော နေရာကို အာစောက် ဟု ခေါ်၏။  
 ခံတွင်း၌ သွားများ၊ ပျော့ပျောင်းသော နှုတ်ခမ်း နှစ်ခုနှင့်  
 အလွန်လှုပ်ရှားတတ်သော လျှာ ရှိသည်။ လျှာသည် ခံတွင်း  
 တွင် ရွှေ့ချင်သလို ရွှေ့၍ အထက် မေးရိုးကို လိုအပ်သော  
 နေရာ၌ ထိနိုင်သော ကြွက်သားစု ဖြစ်သည်။ လျှာဖျား၊  
 လျှာရှေ့၊ လျှာနောက် ဟူ၍ သုံးပိုင်း ခွဲထား၏။ အာခေါင်  
 ကို သွားရိုး၊ အာခေါင်မာ၊ အာခေါင်ပျော့၊ လျှာခင် ဟူ၍




ပုံ ၁

လေးပိုင်း ခွဲထား၏။ နှာတွင်းသို့ လေမသွားရအောင်  
 လျှာခင်က ပိတ်နိုင်၏။ အထက်ပါ ပုံ ၁ ကို ရှု။

ဘောသ အဘောသ။ ။အသံကြိုးများ အနည်းငယ် ပိတ်  
 သောကြောင့် ထွက်သက်သည် အသံအိုး၌ အဆီးအတား  
 တွေ့၍ အသံ ဖြစ်ကြောင်းကို သိခဲ့ကြပြီ။ ထွက်သက်သည်  
 အသံကြိုးများ ပွင့်နေသောကြောင့် အသံအိုး၌ အဆီး  
 အတား မတွေ့၍ အသံမဖြစ်ခဲ့လျှင် ခံတွင်းသို့ ရောက်သော  
 အခါ အဆီးအတားတွေ့မှု အသံဖြစ်နိုင်သည်။ အသံအိုး၌  
 အဆီးအတားကြောင့်ဖြစ်သော အသံကို ဘောသ ဟု ခေါ်  
 ရကား၊ ခံတွင်း၌ အဆီးအတားကြောင့်ဖြစ်သော အသံကို  
 အဘောသ ဟု ခေါ်၏။ (အသံအိုး၌ သော်၎င်း၊ ခံတွင်း၌  
 သော်၎င်း အဆီးအတားမရှိလျှင် အသံမဖြစ်နိုင်။)

ထွက်သက်သည် အဆီးအတားကို အာခေါင်ပျော့၌  
 တွေ့လျှင် က-သံထွက်၏။ အာခေါင်မာ၌ တွေ့လျှင်၊ ကျ-






ပုံ ၂

သံ ထွက်၏။ ကျ-သံထက် အနည်းငယ် နောက်ပိုင်းကျသော အသံသည် ဋ-သံ ဖြစ်၏။ သွားရိုး၌ အဆီးအတားကို တွေ့လျှင် တ-သံ ထွက်၏။ နှုတ်ခမ်း၌ အဆီးအတားကို တွေ့လျှင် ပ-သံ ထွက်၏။ က-ကျ-ဋ-တ-ပ-အသံ ထွက်ရာ၌ လျှာထားပုံကို အမှတ် ၂၊ ၃၊ ၄၊ ၅၊ ၆ ၌ ပြထားပေးသည်။

သို့ဖြစ်၍ ဘောသ အသံသည် အသံအိုး၌ ဖြစ်၍ အဘောသ အသံသည် ခံတွင်း၌ ဖြစ်၏။ ထွက်သက်သည် အဆိုပါပုံတို့၌ ပြထားသည့်အတိုင်း အဆီးအတားကို တိုး၍ ဖျတ်ခနဲ အဆီးအတား ပွင့်ရာ၊ အဆိုပါ အဘောသအသံ ငါးမျိုး အသီးအသီးသည် ပေါက်ကွဲသံကဲ့သို့ မြည်သဖြင့် ယင်းတို့ကို ပေါက်ကွဲသံဟု ခေါ်၏။ ပေါက်ကွဲသံသည် ရှည်ရှည် ဆဲမြည်နိုင်သော အသံမျိုးမဟုတ်။

က၊ ကျ၊ ဋ၊ တ၊ ပ၊ အသံတို့သည် အသီးအသီး မြည်နိုင်သော အခြေအနေ၌ ရှိနေကြစဉ်၊ ထွက်သက်သည် အသံအိုး၌ အသံကြိုးများကို လှုပ်ခါ၍ ထွက်လျှင် က၊ ကျ၊ ဋ၊ တ၊ ပ တို့၏ ဘောသအသံ ဖြစ်သော ဂ၊ ဂျ၊ ဋု၊ ဒ၊ ဗ၊ အသံတို့ကို ရ၏။ အသံအိုး၌ စ၍ ဖြစ်သောကြောင့် ယင်းတို့ကို ဘောသ ဟု ခေါ်၏။



ပုံ ၃

အဆိုပါ အသံအသီးအသီး မြည်နေခိုက်၊ ပုံ (၂) (၃) (၄) (၅) (၆) တို့၌ ပြထားသည့်အတိုင်း လျှာခင်သည် အာစောက်ကို ထိသဖြင့် ထွက်သက်အလုံးသည် ခံတွင်းသို့ သွား၏။ အကယ်၍ အသံအိုးမှ ဘောသအသံ ထွက်နေခိုက်၊ ထွက်သက်သည် လျှာခင်နှင့် အာစောက်အကြားမှ နှာတွင်းသို့ ဝင်ပြီးလျှင် နှာပေါက်မှ ထွက်လျှင် နှာသံ ဖြစ်၏။ ပုံ (၇) ၌ နှာသံ ဖြစ်သော မ - ကို မြည်စဉ် လျှာခင်နှင့် အာစောက်အကြားမှ လေကြောင်းသွားပုံကို ပြထားသည်။ လျှာခင်သည် အာစောက်နှင့် ထိခြင်း မထိခြင်းသည် ပ - နှင့် မ - မြည်ပုံခြားနားခြင်း ဖြစ်သည်။ အဆိုပါ ပေါက်ကွဲသံ ငါးခုတို့နှင့်ဆိုင်သော နှာသံ ငါးမျိုး ရှိ၏။

က၊ ဂ....အသံတို့နှင့်ဆိုင်သောနှာသံသည် င....ဖြစ်သည်။

ကျ၊ ဂျ .... ည....

ဋ၊ ဋု .... ဏ....

တ၊ ဒ .... န ....

ပ၊ ဗ .... မ ....

က၊ ကျ၊ ဋ၊ တ၊ ပ ....အသံတို့ကို လေသံတင်းတင်းမြည်လျှင် ယင်းအသံအသီးအသီးတွင် ဟ - သံ ပါ၏။ သို့ဖြစ်၍ အဘောသ အသံ က - ကို လေသံတင်းတင်း မြည်လျှင် ခ - သံဖြစ်၏။

.... ကျ .... ချ ....

.... ဋ .... ဋု ....

.... တ .... ထ ....

.... ပ .... ဖ ....

ထိုနည်းအတူ

ဘောသအသံ ဂ - ကို လေသံ တင်းတင်းမြည်လျှင် ဃ - သံ ဖြစ်၏။

.... ဂျ .... ဃျ ....

.... ဋု .... ဗု ....

.... ဒ .... ဓ ....

.... ဗ .... ဘ ....

အထက်ပါဗျည်းများကို က - ဝဂ်၊ ကျ - ဝဂ်၊ ဋ - ဝဂ်၊ တ - ဝဂ်၊ ပ - ဝဂ် ဟူ၍ အောက်ပါအတိုင်းစီစဉ်၍ပြနိုင်၏။

	အဘောသ		ဘောသ		နှာသံ
	လျော့	တင်း	လျော့	တင်း	
က-ဝဂ်	က	ခ	ဂ	ဃ	င
ကျ-ဝဂ်	ကျ	ချ	ဂျ	ဃျ	ည
ဋ-ဝဂ်	ဋ	ဋု	ဋု	ဗ	ဏ
တ-ဝဂ်	တ	ထ	ဒ	ဓ	န
ပ-ဝဂ်	ပ	ဖ	ဗ	ဘ	ပ



မှတ်ချက်။ ။

(၁) က - ဝဂ် ဗျည်း ငါးခုတို့ အသံထွက်ပုံကို ပုံ(၂)၌ပြထားသည်။ လျှာနောက်ပိုင်းဖြင့် အာခေါင်ပျော့ကို ထိ၍ ထွက်သော ယင်းအသံကို ပါဠိသဒ္ဒါ၌ ကဏ္ဍဇ - လည် ချောင်းသံ ဟု ခေါ်၏။

(၂) ကျ - ဝဂ် ပဌမဗျည်း လေးခုတို့ကို စ၊ ဆ၊ ဇ၊ ဈ ဟု ရေးသင့်သော်လည်း၊ မူလ သက္ကတ ပါဠိအသံကို လိုက်၍ ကျ၊ ချ၊ ဂျ၊ ည ဟု ရေးလိုက်သည်။ အသံထွက်ပုံကို ပုံ (၃) ၌ ပြထားသည်။

လျှာဖျားဖြင့် အာခေါင်မာကို ထိ၍ ထွက်သော ယင်း အသံတို့ကို ပါဠိသဒ္ဒါ၌ တာလုဇ ဟု ခေါ်၏။

(၃) ဋ - ဝဂ် ဗျည်း ငါးခုတို့ အသံထွက်ပုံကို ပုံ (၄)၌ ပြထားသည်။ လျှာဖျားဖြင့် အာခေါင် အလယ်လောက်ကို ထိ၍ ထွက်သော ယင်းအသံတို့ကို ပါဠိသဒ္ဒါ၌ မုဒ္ဒဇ ဟု ခေါ်၏။ ယခု မြန်မာအသံအားဖြင့် ဋ - ဝဂ်သည် တ - ဝဂ် မှ မခြားနားချေ။


(၄) တ - ဝဂ် ဗျည်း ငါးခုတို့ အသံ ထွက်ပုံကို ပုံ (၅) ၌ ပြထားသည်။ လျှာထိပ်ဖြင့် သွားရိုးနောက်ကို ထောက်၍ထွက်သော ယင်းအသံတို့ကို ပါဠိသဒ္ဒါ၌ ဒန္တဇ ဟု ခေါ်၏။

(၅) ပ - ဝဂ် ဗျည်း ငါးလုံးတို့ အသံထွက်ပုံကို ပုံ (၆)၌ ပြထားသည်။ နှုတ်ခမ်းပိတ်ပြီးမှ ဖွင့်၍ ထွက်သော ယင်း အသံတို့ကို ပါဠိသဒ္ဒါ၌ ဩဠဇ ဟု ခေါ်၏။


(၆) ယခု မြန်မာအသံအားဖြင့် ဂ နှင့် ဃ ခြားနားခြင်း မရှိချေ။

....	....	....	ဂျ	....	....	....	ဃျ	....	....	....	....
....	....	....	ဋ	....	....	....	ဗ	....	....	....	....
....	....	....	ဒ	....	....	....	ဓ	....	....	....	....
....	....	....	ဗ	....	....	....	ဘ	....	....	....	....


ပုံ (ဂ) ၌ ပြထားသည့်အတိုင်း လေသွားရာ လမ်းကြောင်း ကျဉ်းမြောင်း၍ သွားကြားမှ လေထွက်လျှင် စ၊ ရှ - တည်းဟူသော သွားကြားသံများကို ရ၏။ လေသွားရာ လမ်းကြောင်း ကျဉ်းမြောင်းအောင် လျှာဖျားကို သွားရိုးသို့ မြှောက်ထားစဉ် လေသည် သွားကြားမှ ထွက်သောအခါ၌ ဖြစ်သော အသံသည် စ - သံ ဖြစ်၏။ ရှ - ကို မြည်ရာ၌ကား စ - ထက် အနည်းငယ် နောက်ကျကျ လေသွားရာ လမ်းကြောင်းကို ကျဉ်းမြောင်း စေပြီးလျှင် လျှာထိပ်သည် သွားရိုးနောက် အောက်ကနေစဉ်၊ လေသည် လျှာအလယ်ကြောင်းကို လျှောက်၍ တိုးထွက်၏။ က - သည် ခ၊ ဂ၊ ဃ တို့နှင့် အသံအားဖြင့် တော်စပ် သကဲ့




ပုံ ၂



ပုံ ၃




ပုံ ၄




ပုံ ၅




မြန်မာ အသံဖြစ်ပုံ




ပုံ ၈



ပုံ ၉



ပုံ ၁၀



ပုံ ၁၁

သို့၊ စ - သည်လည်း ဆ၊ ဇ၊ ဈ တို့နှင့် အသံအားဖြင့် တော်စပ်၏။ သို့ဖြစ်၍ စ၊ ဆ သည် အသံလျော့၊ အသံတင်း ဖြစ်ကြ၍ ဇ၊ ဈ သည် သောသ အသံလျော့၊ အသံတင်း ဖြစ်ကြ၏။

သွားကြားသံသည် သွားကြားမှ လေထွက်သောကြောင့် ဖြစ်ရကား၊ လေထွက်နေသမျှ ကာလပတ်လုံး ဆက်၍ မြည်နိုင်သော အသံ ဖြစ်၏။ ပေါက်ကွဲသံများကား ဤကဲ့သို့ ဆက်၍ မမြည်နိုင်ချေ။

လျှာထိပ်ကို မလိပ်စေဘဲ သွားရိုးနှင့် ထိ၍ ထားစဉ် လျှာဘေးတဖက်၊ သို့မဟုတ် နှစ်ဖက်ကို လျှောက်၍ လေထွက်စေလျှင် လ - သံ ဖြစ်၏။ ပုံ (၉) ရှု။

လျှာနောက်ပိုင်းကို အာခေါင်ပျော့သို့ အနည်းငယ် မြင့်လျှင် ဌ - သံ ဖြစ်၏။

လျှာဖျားကို မြင့်၍ လျှာလိပ်အောင် လေမှုတ်လျှင် လျှာလိပ်သံ ခေါ်သော ရ - သံ ဖြစ်၏။ ပုံ (၁၀) ရှု။

လျှာထိပ်ကို အထက်သွားများ၊ သို့မဟုတ် အထက်သွားအောက်သွား အကြားသို့ ကပ်ရုံမျှ ကပ်ထားစဉ်၊ လေတိုး၍ ထွက်သော အသံသည် သ - သံ ဖြစ်၏။ သင်း (နာမ်စား)၊ သို့မဟုတ် - တို့၌ မြည်သော သ - သံသည် သောသအသံ ဖြစ်၏။ ပုံ (၁၁) ရှု။

ယ နှင့် ဝ သည် ဗျည်းတပိုင်း သရတပိုင်း အသံ ဖြစ်၏။ ဣ - သရ မြည်ခိုက် လျှာဖျားဖြင့် အာခေါင်မာကို ထိလိုက်လျှင်၊ ယ - သံထွက်၏။ ဥ - သရ မြည်ခိုက် နှုတ်ခမ်းကို ဝိုင်းလိုက်လျှင်၊ ဝ - သံထွက်၏။ သို့ဖြစ်၍ ယ - သည် ဣ - သရ နှင့် နီးစပ်၍၊ ဝ - သည် ဥ - သရနှင့် နီးစပ်၏။

သရ။ ။သရသည် အသံထွက်ရာ၌ ဗျည်းနှင့်မတူ၊ အသံအိုးမှ ဖြစ်၍ ခံတွင်း၌ အဆီးအတား မတွေ့ဘဲ ထွက်သော အသံကို သရ ဟု ခေါ်၏။

ပါးစပ်ကို ကျယ်ကျယ်ဖွင့်ပြီးလျှင် လျှာကို ပြားပြား ထားခိုက်လှုပ်ခါနေသော အသံကြိုးနှစ်ခုအကြားမှ ခံတွင်း၌ အဆီးအတား မတွေ့ဘဲ ထွက်သော သရသံသည် အာ-သရ ဖြစ်၏။ သရသည် အသံတို၊ အသံရှည်ဟု နှစ်မျိုးရှိ၏။ အ-ကဲ့သို့ မကြာတခ့် ကြာသော သရကို အသံတိုဟု ခေါ်၏။ အာ - ကဲ့သို့ မကြာနှစ်ခု ကြာသော သရကို အသံရှည်ဟု ခေါ်၏။ (မကြာသည် လက်ပစ်တတိုက်၊ လျှပ်စစ်တပြက်၊ မျက်စိတမှိတ်ဟု ဆိုသော အခန့်ကာလ ဖြစ်သည်။) ထို့ပြင် လူတယောက်ကို ဟစ်ခေါ်ရာ၌ ဆွဲထားသော အသံရှည်မျိုးလည်း ရှိသေး၏။ မကြာ သုံးခု ကြာသည် ဟူ၏။ အသံတိုကိုလည်း သာ၍တိုအောင် မြည်နိုင်သေး၏။ အရုပ် ဟူသော စကား၌ အ - သည် မကြာဝက်မျှ ရှိ၏။

သရအမျိုးမျိုး။ ။ပါးစပ်ကို ကျယ်ကျယ် ဖွင့်ပြီးလျှင်၊ လျှာကို ပြားပြားထားခိုက် မြည်သော အာ - သည် မူလ



သရဖြစ်၏။ ယင်း အနေအထားမှ စ၍ ပါးစပ်ပေါက်ကို တဖြည်းဖြည်း ကျဉ်းစေ၍ လျှာကို တဖြည်းဖြည်း မြှင့်လျှင် ရွှေသရများကို ရ၏။ ထိုနည်းအတူ ပါးစပ်ပေါက်ကို တဖြည်းဖြည်း ပိတ်ကာ လျှာနောက်ကို တဖြည်းဖြည်း မြှင့်၍ နှုတ်ခမ်းကို ဝိုင်းစေလျှင် နောက်သရများကို ရ၏။ ရွှေသရနှင့် နောက်သရ အကြားတွင် ကြားသရများ ရှိ၏။

ရွှေသရများတွင် အိ - သရဖြစ်သော နေရာသည် အမြင့်ဆုံးဖြစ်၍၊ နောက်သရများတွင် အ - သရဖြစ်သော နေရာသည် အမြင့်ဆုံးဖြစ်၏။ အာ - နှင့် အီ - အကြားတွင် အယ် - နှင့် အေ - ရှိ၏။ အာ - နေရာမှ လျှာ ရွှေ့ကို အနည်းငယ်မြှင့်လျှင် အယ် - သံ ထွက်၏။ သည့်ထက် တိုး၍ လျှာကို မြှင့်လျှင် အေ - သံ ထွက်၏။ သည့်ထက်တိုး၍ လျှာကို မြှင့်လျှင် အိ - သံ ထွက်၏။

ထိုနည်းအတူ အာ - နေရာမှ အနည်းငယ် လျှာနောက်ကို မြှင့်၍ နှုတ်ခမ်းကို ဝိုင်းလျှင် အော် - သံ ထွက်၏။ သည့်ထက် တိုး၍ လျှာကို မြှင့်၊ နှုတ်ခမ်းကို ဝိုင်းလျှင် အို - သံ ထွက်၏။ သည့်ထက် တိုး၍ လျှာကို မြှင့်၊ နှုတ်ခမ်းဝိုင်းလျှင် အူ - သံ ဖြစ်၏။ ပုံ (၁၂) တွင် ကြက်ခြေခတ်သော နေရာသည် လိုရာသရ မြည်ရာ၌ လျှာအမြင့်ဆုံး နေရာကို ပြသည်။

က                      ခ                      ဂ

အတန်း ၁	အာ	အ	အား	အတ်	အန်	အန့်	အန်း
အတန်း ၂	အိ	အီ	အီး	အစ်	အင်	အဏ်	အင်း
အတန်း ၃	အို	အို	အိုး	အုတ်	အုန်	အုန့်	အုန်း
အတန်း ၄	အေ	အေ	အေး	အိတ်	အိန်	အိန့်	အိန်း
အတန်း ၅	အူ	အူ	အူး	အုတ်	အုန်	အုန့်	အုန်း
အတန်း ၆	အယ်	အယ်	အဲ	အက်			
အတန်း ၇				အိုက်	အိုင်	အိုင်	အိုင်း
အတန်း ၈				အောက်	အောင်	အောင်	
အတန်း ၉	အော်	အော့	အော				အောင်း

ဤအစီအစဉ်သည် ထင်သလောက် မရှုပ်ထွေးချေ။

အတန်း ၁၊ ၂၊ ၃၊ ၄၊ ၅ တို့တွင် အတန်းတိုင်း၌ ရှိသော သရ ခုနစ်ခုတို့ကို က၊ ခ၊ ဂ၊ ဟူ၍ သုံးပိုင်းခွဲခြားနိုင်၏။ က - အပိုင်းရှိ သရ သုံးခုတို့သည် အသံရှည်၊ အသံတို (အောက်မြစ်)၊ ဝစ္စနှစ်လုံးပေါက်သံများ ဖြစ်ကြ၏။ ပုံစံ - အတန်း ၁ ၌ အသံရှည် - အာ၊ အသံတို အောက်မြစ်သံ - အ၊ ဝစ္စနှစ်လုံးပေါက်သံ - အား ဖြစ်ကြ၏။ ခ - အပိုင်းရှိ သရသည် အသတ်သံဖြစ်၍၊ ဂ အပိုင်းရှိ သရ သုံးခုသည် နှာသံ (အရှည်၊ အောက်မြစ်၊ ဝစ္စပေါက်) များ ဖြစ်ကြ၏။


အတန်း ၆ ၌ နှာသံ မရှိချေ။

အတန်း ၇၊ ၈ ၌ ကအပိုင်း သရများ မရှိကြချေ။

အတန်း ၉ ၌ အသတ်နှင့် နှာသံ မရှိချေ။

ပုံ (၁၂) ၌ ဖော်ပြထားသော သရ ခုနစ်ခုတို့ကို အစွဲပြု၍ ကျန်သရတို့ ဖြစ်ရာနေရာများကို အကြမ်းအားဖြင့် အောက်ပါအတိုင်း ပြနိုင်သည်။ အာ-အိ-အူကို တြိဂံကဲ့သို့ ပြထားသည်။

ပုံ (၁၃) ၌ အောက်မြစ်သံနှင့် ဝစ္စပေါက်သံတို့ကို ဖော်ပြရန် မလိုတော့ချေ။ အောက်မြစ်သံနှင့် ဝစ္စပေါက်သံအဖို့ လျှာ၏ အနိမ့်အမြင့်သည် ဆိုင်ရာ အသံရှည်အဖို့ လျှာ၏ အနိမ့်အမြင့်ပင် ဖြစ်၏။ အာ-အေ-အိ-အစရှိသော နှစ်မကြာကြာသည့် အသံရှည်သည် ခံတွင်း၌ အဆီးအတား မတွေ့ဘဲ အသံအိုးတွင် မြည်သော အသံဖြစ်သည်။ ပိတ်နေသော အသံကြိုး နှစ်ခုကို အောက်က လေတိုးရာ ဖျတ်ခနဲ ကြိုး နှစ်ခု ပွင့်ခြင်းကြောင့် မြည်သော အသံသည် အ-အေ-အိ-အစရှိသော တစ်မကြာကြာသည့် အောက်မြစ်အသံတို့ ဖြစ်သည်။ ဝစ္စပေါက်သံသည် အသံရှည်ကို လေးလေးနက်နက် မြည်သော ဂရုသံ ဖြစ်သည်။ အသတ်သံသည် အောက်မြစ်သံကို အနည်းငယ် မြင့်အောင် ဆတ်ဆတ်မြည်သော အသံ ဖြစ်သည်။ နှာသံသည်လည်း အသံရှည်၊ အောက်မြစ်သံ၊ ဝစ္စပေါက်သံ ဟူ၍ သုံးမျိုးပြား၏။



ပုံ ၁၂

မြန်မာ ဘာသာ၌ သရသံပေါင်း ၅၀ ရှိ၏။ ယင်းတို့ကို အသုံးစပ်သည့်အတိုင်း စ၍ အောက်၌ စီစဉ်ထား၏။



# မြန်မာ အသံဖြစ်ပုံ

မကြာဝက် အသံသည် အာ-အယ်-အော် သုံးနေရာ၏ ဗဟိုလောက်တွင် ကျသည်။

အသံဖြစ်ပုံကို ထောက်၍ အသံ ပြောင်းလဲခြင်း၏ အကြောင်းရင်းကို သိနိုင်၏။

(၁) ရ - အသံမှ ယ - အသံသို့ ပြောင်းလဲခြင်း။

ကြောင်း၊ ကြား အစရှိသည်တို့၌ ရ - သည် ယ - အသံ သို့ ပြောင်းလဲ၏။

လျှာလိပ်သံခေါ်သော ရ-သံကို မြည်ရသည်ထက် သရ တပိုင်း ဗျည်းတပိုင်းသံဖြစ်သော ယ-သံကို မြည်ရသည်က သာ၍လွယ်ကူ၏။ ဘာသာစကား အသံပြောင်းလဲခြင်း သည်လည်း ခက်ခဲသော အသံမှ လွယ်ကူသော အသံသို့ ပြောင်းလဲခြင်း ဖြစ်ရကား၊ ခက်ခဲသော ရ-သံသည် လွယ် ကူသော ယ-သံသို့ ပြောင်းလဲ၏။

(၂) လ-အသံ ပြောင်းလဲခြင်း။

ပုဂံကျောက်စာများ၌ ယ၊ ရ အစား လ-ဆွဲသည်ကို တွေ့ရ၏။ ထားဝယ် ဒေသန္တရ၌လည်း ယခုတိုင် လ-ဆွဲ သံကို ကြားရ၏။ လ-သံ မြည်အောင် လျှာဘေး တဖက် နှစ်ဖက်လျှောက်၍ လေမထွက်လျှင် ယ-သံထွက်၏။ ခက် သော လ-သံကို ဂရုမစိုက်ခြင်းကြောင့် လွယ်သော ယ-သံ သို့ ပြောင်းလဲခြင်းဖြစ်၏။ ယခုခေတ် မြန်မာ လျှာ၊ လျှပ်၊ လျား၊ လျောက်၊ လျှို၊ လျှိုး အစရှိသည်တို့၌ကား လ-သံ ကို လုံးလုံး မကြားရတော့ချေ။

(၃) ယ-အသံ ထည့်သွင်းခြင်း။

ကျိပ်၊ ကျိန်း၊ ကျီ၊ ချိပင့်၊ ပန်းချီ၊ ချိန်၊ ချေး၊ ချီးမွမ်း၊ စာချီ အစရှိသည်တို့ကို ပုဂံကျောက်စာများ၌ ရေးရာတွင် ယပင့်-မပါချေ။ ယ-ပင့်ကို ယခုမှထည့်သွင်းကြ၏။

ထိုနည်းအတူ ကြည့်၊ ခြေ၊ ချေ (သားကောင်)၊ ချိန်၊ လူကြီးမင်း အစရှိသည်တို့တွင် ထားဝယ် ဒေသန္တရ၌ ယ- ပင့်သံကို မကြားရချေ။

ထိုပြင် ပစ်၊ ပစ္စည်း၊ တပည့်၊ ကမ္ပည်း၊ မည်၊ မေတ္တာ၊ အစရှိသည်တို့ကို ရေးရာ၌ ယ-ပင့် မပါသော်လည်း ဖတ် ရာ၌ ယ - ပင့်အသံ ထည့်၍ ယခု ဖတ်ကြသည်။

ယ - ပင့်သံ ထည့်သွင်းရခြင်း၏ အကြောင်းကား ဤသို့ ဖြစ်သတည်း။

အဆိုပါ စကားလုံးများ၌ သရသံများသည် လျှာကို မြှင့်၍ မြည်ရသော ရွှေ သရသံများ ဖြစ်ကြသည်။ သရသံ ကိုမြည်ရာ၌ သတိမမူဘဲ လျှာဖျားဖြင့် အာခေါင်မာကို ထိရုံ မှ ထိမိလျှင် ယ-သံ ထွက်၏။ ပုံစံ...ကီ ဟုမြည်ရာ၌ လျှာ သည် အိ-သရ ဖြစ်သောနေရာ၌ရှိ၏။ အာခေါင်မာကိုလျှာ ဖြင့် မထိရ၊ အကယ်၍ သတိ ကောင်းစွာမထားဘဲ လျှာကို အာခေါင်မာနှင့် ထိမိလျှင် ယ-ပင့်သံ ဝင်လာ၍၊ ကျီ-ဟု အသံမြည်၏။


(၄) နောက်အသံသည် နီးစပ်ရာ ရွှေအသံသို့ ပြောင်းခြင်း။

က-ကို ယ-ပင့်၍ ဖတ်သော် ခံတွင်း၌ နောက်သံဖြစ် သော က-နှင့် ခံတွင်း၌ ရွှေသံဖြစ်သော ယ-တွေကြရာ၊ နောက်သံဖြစ်သော က-သည် ရွှေသံဖြစ်သော ယ-မှ ဝေး ရကား၊ အသံပြေပြစ်စိမ့်သောငှာ နီးစပ်သော ရွှေသံဖြစ် သည့် တ-သံသို့ ပြောင်းလိုက်၏။

သို့ဖြစ်၍ က ယ-ပင့် ကျသည် တျ ဟု အသံထွက်၏။

(၅) အစောသမှ စောသသို့ ပြောင်းလဲခြင်း။

လာစမ်း-လာဇမ်း။ ဝန်ကြီး-ဝန်ဂြီး။ မီးပုံး-မီးဗုံး။ အုန်း ပင်-အုန်းပင်။ တောကြောင်-တောငြောင်အစရှိသည်တို့၌



ဒုတိယဗျည်းသည် အစောသမှ စောသ အသံသို့ ပြောင်း လဲ၏။ ဤသို့ပြောင်းလဲခြင်းတို့တွင် လာစမ်း ဟူသောစကား ၌ လာသည် အာ-သရနှင့် ဆုံး၍၊ စမ်းသည် စ-ဗျည်းနှင့် စ၏။ ဤသို့ အာ-သရနှင့် စ-ဗျည်းတို့ တွေ့ဆုံကြရာ စော သအသံဖြစ်သော အာ-သရနှင့် အစောသအသံ ဖြစ်သော စ-ဗျည်းတို့ တွေ့ဆုံကြခြင်း ဖြစ်၏။ စောသနှင့် အစော သ တွေ့ဆုံခြင်းထက် စောသနှင့် စောသ တွေ့ဆုံခြင်းသည် သာ၍ ပြေပြစ်ရကား၊ အစောသဖြစ်သော စ-ကို စောသ ဖြစ်သော ဇ-သို့ ပြောင်းလိုက်လျှင် လာစမ်းသည် လာဇမ်း ဟူ၍ ပြေပြစ်သောအသံ ဖြစ်လာ၏။

ဝန်ကြီး ဟူသော စကား၌လည်း ဝန် - သည် စောသ နှင့် ဆုံးသဖြင့် အစောသနှင့်စသော ကြီး - ကို စောသနှင့် စသော ဂြီး - သို့ ပြောင်းလိုက်၏။ အခြားပုံစံတို့၌လည်း ထို နည်းအတိုင်းပင်။ သို့သော် အကြောင်း တစ်ခုတစ်ကြောင်း



အသံကဲ့ပြားစေလိုလျှင် ဒုတိယ အသံသ ဗျည်းကို ဘော သသို့ မပြောင်းဘဲ ထား၏။ ပြယုဂ်-စောက်၊ ဦးကောင်း (လူအမည်)။

ရှေ့က သရ မရှိသော်လည်း အောက်ပါ အသံသ ဗျည်းတို့ကို ဖတ်သောအခါ ဘောသအသံ ထွက်တတ်၏။ ကွင်း (ကျယ်သည်)၊ ကျွမ်း (ထိုးသည်)၊ ကြား (လမ်း)၊ ကြို့ (ထိုးသည်)၊ (ဦး)ခေါင်း၊ ချိုး (ငှက်)၊ ချောင် (တောင်ကြား)၊ ချောက် (တောင်ကြား)၊ ချိုင့် (ဝှမ်း)၊ ချိတ် (နှင့် ချိတ်သည်)၊ ခွေ (စက်ဝိုင်းပုံ)၊ ခွ (ကျသည်)၊ ခုံး (ပေါင်းကူး)၊ ချိုင်း (လက်ကတီးကြား)၊ ဆီး (သီး)၊ တုတ် (နှင့် ရိုက်သည်)၊ တန်း (စီးသည်)၊ ထား (နှင့် ခုတ်သည်)၊ ထောင့် (အကွေး)၊ (ဝမ်း)ပိုက်၊ သင်း (နာမ် စား)၊ သို့ (မဟုတ်)။

(၆) မကြာဝက်အသံသို့ ပြောင်းလဲခြင်း။

အောက်ပါ ပုံစံများ၌ ပဌမ သရသံတို့သည် မကြာဝက် အသံသို့ ပြောင်းကြ၏။ စာရေး၊ ငါးစိမ်း၊ သိကြား၊ ဘီလူး၊ လည်းကောင်း၊ ဖယ်လှယ်၊ ပုတီး၊ သူကြီး၊ ကူးတို့၊ တံခါး၊ နံသာ၊ သန်ကောင်၊ သေနတ်၊ အစ်ကို၊ လင်းကင်း၊ ခက်ရင်း၊ နှုတ်ခမ်း၊ ပုန်းတောင်း၊ ကျွန်မ၊ ခေါင်းတုံး၊ တိန်ညင်း၊

လျှာ ထားပုံအားဖြင့် အာ အယ် အော် သုံးနေရာ၏ ဗဟို လောက်ကျသော မကြာဝက် အသံသည် လျင်မြန်စွာ မြည်သောအသံ ဖြစ်၏။ ထို့ကြောင့်အထက်တွင်ဖော်ပြသည့် အတိုင်း များသော သရတို့သည် ယင်း အသံသို့ လွယ်ကူစွာ ပြောင်းလဲကြ၏။ ဤအချက် တခုတည်းဖြင့် မြန်မာတို့ သည် လျင်မြန်သော စကားသံကို နှစ်သက်ကြောင်း ထင် ရှား၏။

ဦးဖေမောင်တင်

မြန်မာ အလေးချိန်နှင့်အခြင့်အတာ။ ။အလေးချိန် နှင့် အခြင့်အတာ — ရှု။

မြန်မာ အိုးခွက်လုပ်ငန်း။ ။အိုးသည် ရှေးနှစ်ပေါင်း ၅၀၀ ခန့်ကပင် ပေါ်ပေါက်လာခဲ့သည်ဟု ခန့်မှန်းရသည်။ ထို အထောက်အထားကို တရပ်နိုင်ငံ၌ တွေ့ရသည်။ ရှေးခေတ် က ကမ္ဘာသူ ကမ္ဘာသားတို့သည် ဝါးဆစ်ဗူး၊ သစ်ရွက်၊ ကျောက်ခွက် စသည်တို့ကို ထည့်စရာ အဖြစ် သုံးစွဲကြရာမှ အိုးကို တီထွင် ဖန်တီးခဲ့ခြင်း ဖြစ်လေသည်။

မြန်မာ နိုင်ငံ၌ ရှေးအခါက ထမင်း ဟင်း စားသုံးသော မြေစလုံ၊ ပန်းကန်လုံး အကြီး အငယ်၊ အလတ်စား တို့ကို မဲနယ်မှုန့်များ သုတ်လိမ်း၍ ပြုလုပ်ခဲ့ကြသည်။ ထို ပြာနွမ်း နွမ်းမြေစလုံအကျား အမျိုးမျိုးတို့ကို ပစ္စည်းဥစ္စာ ကြွယ်ဝ၍ ချမ်းသာသော ဥစ္စာရှင်များကသာ စားသောက် ကြရာ၌ သုံးစွဲနိုင်ကြလေသည်။ တောင်သူ လယ်သမား ဆင်းရဲသား

တို့ကမူ နီးကို ဖြာ၍ ရက်လုပ်ထားသည့် နီးစားပျစ်နှင့်တမျိုး၊ ဗန်း စကောကို သစ်စေးသုတ်နှင့် တဖုံ၊ စဉ် သုတ်မထားသော မြေအိုး၊ မြေစလောင်းဖုံး၊ မြေပန်းကန်၊ မြေစလုံ သက်သက် တို့ဖြင့် တလှည့် ထမင်း ဟင်းလျာများကို ထည့်၍ စား သောက် ခဲ့ကြရလေသည်။ နောက်ပိုင်း ခေတ်များတွင် ချမ်းသာသူများ သုံးသည့် ကျွန်းသားကို တွင်ခံထားသည့် ဗျပ်များပေါ်လာသည်။ (တွင်ခံသည်ဆိုသည်မှာ ပွတ်ခံထား ခြင်းကို ဆိုလိုပေသည်။)



မြန်မာလူငယ်တဦး အိုးလှည့်နေစဉ်

ဗျပ်ကို ပြုလုပ်ရာ၌ တတောင်၊ တတောင့်ထွာ၊ နှစ်တောင် ရှိသည့် ကျွန်းပင်ချောချော ပင်လုံးပင်တံတို့ကို ငမန်းလွှ ကြီးဖြင့် ငါးလက်မမှ ခြောက်လက်မ အထိ တိတိကျကျ ပိုင်းဖြတ်ပြီးလျှင် ထိပ်တည့်တည့်မှ ပွတ်ခံပေးရသည်။ ထို အခါ အလယ်ခွက်၍ နှစ်လက်မခွဲ သုံးလက်မခန့် စောက်ရှိ သော ကျွန်းသားအပိုင်း ဗျပ်ဖြစ်လာသည်။ ထိုဗျပ်ကို သစ် စေး၊ ဟသံပြဒါး သုတ်ထားသဖြင့် နီမြန်းရဲတောက်သော အသွေးအရောင် ရှိသည်။ ထိုဗျပ်နှင့် အိမ်သူအိမ်သား လေး ငါး ခြောက်ယောက်တို့သည် ထမင်း၏အလယ်ဗဟိုတွင် ဟင်း ခွက်ကို တည်၍ စားကြရသည်။ ထိုသို့ ရှေးမြန်မာများသည် ဗျပ်ပိုင်း၊ ဒေါင်းလန်း၊ စားပျစ်၊ မြေစလုံ၊ အင်တုံ စဉ်သုတ်တို့ နှင့် အစားအသောက်များကို စားသောက်ခဲ့ကြရလေသည်။

အိုးသည် လူအဖို့ မရှိလျှင် မဖြစ်သော ပစ္စည်းတခု ဖြစ် လေသည်။ မျက်မှောက်ခေတ်တွင် ဒန်အိုး၊ သတ္တုအိုးစသည် တို့ ပေါများလာသည်မှာ မှန်ပေသည်။ သို့သော် ဂျပန် ရာခိုင် နှုန်းမျှသော မြန်မာလူမျိုးတို့သည် မြေအိုးကို လက်မလွှတ် ကြသေးချေ။ ထိုအချက်မှာ ထမင်း၊ ဟင်း ချက်ခြင်း၊ ရေ နွေးကျိုခြင်းဟူသော မီးဖိုချောင်းသုံး အတွက်ကိုသာ ဆို



## မြန်မာ အိုးခွက်လုပ်ငန်း

လိုခြင်း ဖြစ်ပေသည်။ မြန်မာလူမျိုးတိုင်း မြေအိုးမှ အပ အခြား ပစ္စည်းကို အစားထိုး၍ မသုံးစွဲသေးသော နေရာ တနေရာရှိ၏။ ယင်းမှာ သောက်ရေအိုး ဖြစ်လေသည်။ မြန်မာအိမ်များရှိ သောက်ရေအိုးကို ကြည့်လိုက်လျှင် မြေအိုး ကိုသာ တွေ့ရမည် ဖြစ်ပေသည်။ အချို့ နိုင်ငံခြား တိုင်းပြည် များ၌ပင် သောက်ရေတည်ရန် မြေအိုးကို အသုံးပြုသည်ဟု သိရပေသည်။

မြန်မာ့ ယဉ်ကျေးမှု တရပ် အဖြစ်ဖြင့် စေတီ၊ ပုထိုးများ ကို ရေချမ်းဆက်ကပ်သည့် နေရာတွင် မြန်မာလုပ် မြေအိုး သည် ပန်အရဆုံး ဖြစ်လေသည်။ သပြေပန်း ထိုး၍ အောင် နိမိတ်ဆင်ကြသည့် ရေချမ်းအိုးမှာ မြေအိုးပင် ဖြစ်သည်။ နှစ်သစ်ကူး သင်္ကြန်ပွဲတော်၊ ကဆုန် ညောင်ရေသွန်းပွဲ တော်စသော နေ့ထူးရက်မြတ် အခါများတွင် မြန်မာ အမျိုး သမီးကလေးများ ကျောင်းကန် ဘုရားများသို့ ရွက်သွားကြ သော ရေအိုးများမှာ မြေအိုးများဖြစ်ကြသည်။ တောလက် ကျေးရွာများ၌ နေဝင်ရိုးရှိ အချိန်၌ တေးများ ကျူးရင့်၍ ရေခပ်ကြသော ကျေးတောသူ လုံမေတို့ အသုံးပြုကြသည့် ရေအိုးများမှာလည်း မြေအိုးများသာ ဖြစ်ကြလေသည်။

လူသုံး ပစ္စည်းတို့တွင် မရှိလျှင် မဖြစ်သလောက် အရေး ပါလှသော အိုးကို မည်သို့ မည်ပုံ ပြုလုပ်ပါသနည်း။ ပြုလုပ်ပုံ မှာ ထူထောင်းပြီးသော မြေညက်များကို နူးနပ်၍ သမစေရန် ရေဖြင့် ဆွတ်လောင်းပြီးလျှင် အကြိမ်ကြိမ် မွေနှောက်ပေးရ သည်။ မြေညက်ဟု ဆိုရာတွင် တနယ်မြေခေါ် မြေနက်တဆ၊ မြေနီ တဆခွဲ ရောစပ်ရသည်။ မြေနီက ကြမ်းနေလျှင် ဆတူ ရောစပ်ပေးရသည်။ ထိုသို့ ပြုလုပ် စီရင်ပြီးသော မြေကြီး သည် အိုးလုပ်ရန် အသင့် ဖြစ်နေပေပြီ။

အိုးလုပ်ရန် လိုအပ်သော ကရိယာတို့မှာ (၁) အိုးထိန်း စက် (အိုးတွင်းစက်ဟုလည်း ခေါ်ကြသည်။) (၂) ပလာ (၃) လက်ခတ်တို့ ဖြစ်ကြသည်။

(၁) အိုးထိန်းစက် ဆိုသည်မှာ အကျယ် တတောင်ခန့် ရှိသော သစ်သားဝိုင်းတခုကို အလယ်တွင် ဝင်ရိုးတိုင်ကဲ့သို့ တိုင်တိုကလေး စိုက်ထား၍ ထိုတိုင်ငုတ်ကလေးတွင် အ ကျယ်တတောင်ခန့်ရှိသော သစ်ပြားဝိုင်းတခုကို ဆုံလည်ကဲ့ သို့ စရွေးစွပ်ထားခြင်းဖြစ်သည်။ ထိုသစ်ပြားဝိုင်း၏ ဘေး နှစ် ဖက်တွင် လက်ကိုင်ရန် သစ်သားစွန်းကလေးနှစ်စ ပြုလုပ် ထားသည်။ ထိုအစွန်းကလေးနှစ်စကို လက်နှင့် ကိုင်၍ လှည့် လျှင် သစ်ပြား ဝိုင်းကလေးသည် အလွယ်တကူ လည်ပတ် နိုင်လေသည်။

(၂) ပလာ ဆိုသည်မှာ အရှည် တပေခန့်နှင့် ပြက် သုံး လက်မခန့် ရှိသော သစ်သားလက်ရိုက်တမျိုး ဖြစ်သည်။ ထိုပလာတွင် (က) ပြည် ပလာ (ခ) မော်လုံး ပလာ (ဂ) ပန်း ပလာဟူ၍ သုံးမျိုး ရှိပြန်သည်။ ပြည်ပလာကို အိုးအထူ

အပါး ညီစေရန် ညှိရာ၌ အသုံးပြုသည်။ မော်လုံး ပလာကို အိုး အထူအပါး ညှိရာ၌ပင် အိုး၏ ဖင်ပိုင်းကဲ့သို့ ရွံသား ထ သည့် နေရာမှ ရွံသားပါးသည့် နေရာသို့ ဖြန့်ညှိရာ၌ အသုံးပြု သည်။ ပန်းပလာကိုမူ အထူအပါးညှိ၍ စိတ်ကြိုက်ပုံစံသို့ ရောက်သည့်အခါ မှန်ကွက်ကလေးများ၊ ပန်းနွယ် ပန်းပွင့် ကလေးများ၊ ကျေးရုပ်ကလေးများ စသည်ဖြင့် အိုးကိုအလှ ဖော်ရာ၌ အသုံးပြုလေသည်။

(၃) လက်ခတ် ဆိုသည်မှာ မြေညက်ကို မီးဖုတ်ထားသော လက်သီးဆုပ် သာသာ အရွယ်ရှိသည့် ခုံးပြားပြားပုံသဏ္ဌာန်




လိုရာပုံသဏ္ဌာန်ကို လက်ဖြင့် တဖြေးဖြေး ဆွဲယူပုံသွင်းယူရသည်။

ရှိသော ကရိယာတမျိုး ဖြစ်သည်။ လက်ခတ်တွင် ခတ်လက်ခတ် နှင့် လုံးလက်ခတ်ဟူ၍ နှစ်မျိုးရှိသည်။ ခတ်လက်ခတ်ကို အိုး၏ အထူအပါးကို ညှိရာ၌ ပြည်ပလာ၊ ပန်းပလာတို့နှင့် တွဲဖက်၍ အသုံးပြုသည်။ လုံး လက်ခတ်မူ ရွံသားထူသည့် နေရာမှ ရွံသားပါးသည့် နေရာသို့ ဖြန့်ညှိရာ၌ မော်လုံး ပလာနှင့် တွဲဖက်၍ အသုံးပြုသည်။ ဖော်ပြပါ အိုးထိန်းစက်၊ ပလာ၊ လက်ခတ်နှင့် ရွံမြေညက်ကရိယာများ ရှိနေလျှင် အိုးကို ပြုလုပ်နိုင်ပေပြီ။

အိုးပုံ လောင်းရာ၌ လူနှစ်ယောက် လုပ်ကိုင်တတ်ကြ သည်။ ပဌမ လူတယောက်က အိုးထိန်းစက်ကို ချာချာလည် အောင် လှည့်ပေးရသည်။ ဒုတိယ လူတယောက်က အသင့် ရှိပြီးဖြစ်သော ရွံမြေညက်ကိုလုံး၍ ချာချာ လည်နေသော အိုးထိန်းစက်၏ အလယ်ဗဟိုတွင် တည်ကာ လက်နှစ်ဖက် ဖြင့် အလိုရှိသော အိုးပုံစံသို့ ရောက်အောင် ပြုပြင်ပေးသည်။ ထိုသို့ အိုးပုံလောင်းခြင်းသည် သုံးမိနစ်မျှကြာလျှင် ပြီးစီး သည်။ အိုး၏ အကြီးအငယ်ကို လိုက်၍ ရွံမြေကို မှန်းဆကာ ယူငင်ပြီးလျှင် ချာချာလည်နေသော အိုးထိန်းစက်ပေါ်သို့ တင်လိုက်ပုံသည်၎င်း၊ ထိုရွံတုံးကို လက်နှစ်ဖက်ဖြင့် ပြုပြင်





အိုးများကို စဉ်ရည်သုတ်ပေးစဉ်

ပေးရုံမျှဖြင့် တဖြည်းဖြည်း အိုးဖြစ်လာပုံသည်၎င်း အလွန် ကြည့်၍ ကောင်းပေသည်။ ထိုလုပ်ငန်းကို “အိုးထွင်း” သည် ဟု ခေါ်ကြသည်။ ထွင်းပြီး (ပုံလောင်ပြီး) သော အိုးကို အိုးခတ်မည့်သူထံ ပို့ရလေသည်။

အိုးခတ်သူသည် အထက်တွင် ဖော်ပြခဲ့သော လက်ခုကို အိုး၏ အတွင်းဘက်မှ ခု၍ ခံ၍ အပြင်ဘက်မှ ပလာဖြင့် ခတ်၍ ပုတ်၍ အထူအပါးကို ညှိပေးသည်။ ထိုသို့ အထူအပါးညှိ ရာ၌ မြေနက်၊ မြေနီ ရောစဉ်က အချိုးမကျခဲ့လျှင် ပလာတွင် ရွှံ့မြေညက်များကပ်၍ ပါလာတတ်သည်။ ထိုသို့ ဖြစ်လျှင် သဲကြမ်းကို ဖြူး၍ ပေးရသည်။ သဲကြမ်း အဖြူးများသော အိုးသည် နောင်အခါ၌ ရေစိမ့်များ၍ ရေအေးသည်။ ပြာသို့ လတွင် ပြုလုပ်သည့် ရေအိုးသည် အေးသည်ဟု ဆို၍ သောက်ရေအိုးတည်ရန် ပြာသို့အိုးကို ရွေးချယ်၍ ဝယ်လေ့ရှိ ကြသည်။ အမှန်မှာ ပြာသို့လတွင် လုပ်သဖြင့် ရေအေးသည် မဟုတ်ပေ။ အိုးခတ်စဉ်က သဲကြမ်းများများ ဖြူးပေးခြင်း ကြောင့်သာ အေးခြင်း ဖြစ်သည်။ အိုးခတ်၍ ၁၅ မိနစ်ခန့် ကြာသော အခါ မှန်ကူကွက် စသော ပန်းပုံကလေးများ ဖော်ပြီးသည်အထိ အိုးတလုံးကို အချောကိုင်ပြီး ဖြစ်လေ သည်။ အချောကိုင်ပြီးလျှင် နေပူရာတွင်ဖြစ်စေ၊ လေသလပ် ရာတွင်ဖြစ်စေ ဖြန့်ချထားရသည်။

အချောကိုင်ပြီး သွေ့ခြောက်ပြီးသော အိုးများကို မီးဖုတ် ပေးရန် လိုသေးသည်။ မီးဖုတ်ရာ၌ အိုးပေါင်း ၃၀၀ မှ ၅၀၀

အထိ တပြိုင်တည်း မီးဖုတ်ပေးကြသည်။ အိုးဖုတ်ရန် မီးဖို ဟူ၍ အထူးအခြားမရှိချေ။ အိုးအနည်းအများ အလိုက် မြေနုရာကို သတ်မှတ်ပြီးလျှင် ကောက်ရိုး၊ နွားချေး စသော လောင်စာများကို ခင်းထားကြသည်။ ထိုနောက် လောင်စာ များ အပေါ်တွင် အိုးများကို ဆင့်ကာဆင့်ကာ စီ၍ တင် ထားပြီးသော် ယင်းအိုးများ၏ဘေးပတ်လည်၌၎င်း၊ အပေါ် ၌၎င်း လောင်စာများကို ထည့်ပေးကြသည်။ မီးတောက် အရှိန်ညီစေရန် ပြင်ဆင်ပြီးသောအခါတွင် မီးရှို့ ပေးသည်။ ထိုသို့ ပြုလုပ်သည်ကို အိုးဖိုသည် ဟူ၍၎င်း၊ အိုးဖုတ်သည် ဟူ၍၎င်း ခေါ်ကြသည်။ နှစ်နာရီခန့် ကြာ၍ မီးအရှိန် ကျသွားသောအခါ အိုး၏နံရံကို တီးခေါက်၍ကြည့်လျှင် ‘ဒေါင်၊ ဒေါင်၊ ဒေါင်၊ ဒေါင်’ ဟူသော အသံ ထွက်ပေါ်လာ သည်။ ထိုအခါ အိုးအဖြစ်သို့ အပြီးတိုင် ရောက်ရှိသွား လေပြီ။

ခြောက်သွေ့သော အိုးခွက်တို့ကို ဆေးဒန်းမှုန့် ဖျော်ထား သော ရေဖြင့် သုတ်လိမ်း၍ မီးဖုတ်လိုက်လျှင် စဉ်ရည်သုတ် ပြီး နီဝါသဏ္ဌာန် အသွေးအရောင် ဖြစ်လာလေသည်။ ဆေး ဒန်းမှုန့်အစား ကန့်မှုန့်၊ ဇဝက်သာမှုန့်၊ ဒုတ္တာမှုန့်များ ကို လည်း သုတ်နိုင်ပေသည်။ စိန်နှင့် ဟင်းရိုင်းချော်များသည် အနီရောင်ကို ပေးနိုင်သော်လည်း ရှေးအခါကပင် ထိုပစ္စည်း များ အဖိုးတန်သောကြောင့် သုတ်လိမ်းခြင်း နည်းပါးခဲ့ သည်။ ထိုဓာတ်ဆေးမှုန့်ကို တမာစေးကျဲကျဲနှင့် ဖျော်၍ သုံးလျှင် အကျိုး ရှိနိုင်ပေသည်။

အိုးဆိုရာတွင် အိုးပုတ်မှ စ၍ ချိုးရုပ်၊ စလယ်ဝင်အိုး၊ ခွက် ဝင်အိုး၊ အိုးစရည်း၊ အိုးကြီးထုတ်များ အထိ ပုံစံအရွယ် အမျိုးမျိုးရှိလေသည်။ အချို့အရပ်များတွင် သောက်ရေအိုး၊ ရေတကောင်း၊ လက်ဖက်ရည် ကရား စသည်တို့တွင် ကိန့်ရာ



အိုးထွင်းပြီးနောက် အိုးနံရံ အချောကိုင်စဉ်



ရုပ်၊ နဂါးရုပ်၊ ဘီလူးရုပ် စသည်ဖြင့် အနုပညာလက်ရာများ ဖော်ထားသည်ကို တွေ့ရလေသည်။ မြန်မာဘုရင်များ အုပ်စိုးစဉ်က အိုးလုပ်ငန်းကို အရေးတယူ အသား ပေးခဲ့ကြသဖြင့် အိုးတော်ဆက် အမှုထမ်းများ နေထိုင်ရန် ရပ်ကွက်များကိုပင် သီးသန့်၍ ပေးခဲ့ကြလေသည်။ ထို့ကြောင့် စစ်ကိုင်း၊ အင်းဝ၊ အမရပူရ၊ မန္တလေး၊ ရွှေဘို စသော ထီးစိုက်နန်းတည် မြို့ကြီးများ၌ ယခုတိုင် “အိုးတော်ရပ်” “အိုးဖိုရပ်” ဟူသော အမည်များဖြင့် ရပ်ကွက်များ တည်ရှိနေကြသည်။ တံတေးမြို့၊ မော်လမြိုင်မြို့တို့၌လည်း အိုးခွက် လုပ်သော လုပ်ငန်းများ ရှိကြသည်။

ပြည်ထောင်စု မြန်မာနိုင်ငံတွင် ခေတ်သစ် မြေထည်၊ ကြွေထည် လုပ်ငန်း လိုအပ်သည့်အတွက်၎င်း၊ မြန်မာနိုင်ငံရှိ မြေထည်၊ ကြွေထည် လုပ်ငန်း၏ အဆင့်အတန်း တိုးတက်အောင် ပြုလုပ်ပေးရန်အတွက်၎င်း ၁၉၅၄ ခုနှစ်ဦးပိုင်းက ပြည်ထောင်စု မြန်မာနိုင်ငံ လက်တွေ့သုတေသနလုပ်ငန်း အဖွဲ့တွင် မြေထည်၊ ကြွေထည်လုပ်ငန်း သုတေသန ဓာတ်စမ်းခန်းတခုကို ဖွင့်လှစ်ခဲ့လေသည်။ ထိုသုတေသန ဓာတ်စမ်းခန်းကို တည်ဆောက်ရာတွင် ဒိန်းမတ်နိုင်ငံက ကုလသမဂ္ဂမှ တဆင့် အကူအညီ များစွာပေးခဲ့သဖြင့် ဓာတ်ခွဲခန်းရှိ ကရိယာ တန်ဆာပလာ အများအပြားမှာ ဒိန်းမတ်နိုင်ငံဖြစ်ပြီးဖြစ်ကြပေသည်။ ထို့ပြင် မြေအိုး၊ မြေခွက် လုပ်ငန်း ဆိုင်ရာ ဒိန်းမတ်နိုင်ငံသား ပါရဂူတဦးကိုလည်း ကုလသမဂ္ဂမှ တဆင့် မြန်မာနိုင်ငံသို့ စေလွှတ်ခဲ့ပေသည်။ ဓာတ်စမ်းခန်း ဆောက်လုပ်ပြီးစီးသည့် ၁၉၅၄ ခု နှစ်နှောင်းလောက် အချိန်မှ စ၍ မြန်မာ ရွှံ့မြေများနှင့် အခြား မြေထည်ကြွေထည် လုပ်ငန်း ဆိုင်ရာ ပစ္စည်းများကို စံနစ်တကျ စုဆောင်း စမ်းသပ် စစ်ဆေး လာခဲ့ကြပေသည်။ ယင်းသို့ စမ်းသပ် စစ်ဆေးရာတွင် မြန်မာ နိုင်ငံတွင်းရှိ မြေထည်လုပ်ငန်းများ၌ အသုံးပြုသော သဘာဝ ပစ္စည်းရိုင်းများကို ဓာတ်သဘောအရ စမ်းသပ်ခြင်း၊ မြေထည်၊ ကြွေထည် ပစ္စည်းသစ်များ တိုးတက်ဖြစ်မြောက်အောင် လုပ်ဆောင်ပေးခြင်း၊ အရောင်တင် ကြွေအကောင်းစားများ ပြုလုပ်ပေးခြင်း၊ ကြွေထည်ပစ္စည်းများ၊ မီးခံအုတ်၊ နံရံကပ် ကြွေပြားနှင့် အိမ်တွင်း လက်မှုလုပ်ငန်းများအတွက် အုတ်ကြွပ်ပြားများ ဖြစ်မြောက်လာရေး အတွက် စမ်းသပ်မှုများ ပြုလုပ်ပေးခြင်း အစရှိသည်တို့ ပါရှိကြပေသည်။ ထို့ပြင် မြန်မာနိုင်ငံတွင်းရှိ အိုးဖိုများအတွက် မြေထည်၊ ကြွေထည် ပြုလုပ်ရန် နည်းသစ်များကို စီမံ ပေးသော လုပ်ငန်းများလည်း ပါရှိလေသည်။

မြန်မာ အက္ခရာထုပ္ပတ်။ ။ စာပေ အက္ခရာ အထုပ္ပတ်သည် စာပေ လောကအတွင်း အရေးပါ အရာရောက်လာရသည်မှာ ကျောက်စာများ (ရှေး အရေးအသား) ကို သု

တေသနနည်းဖြင့် စုံစမ်း ရှာဖွေ၍ ရမှုကြောင့် ဟုယူဆသင့်သည်။ အက္ခရာများကို စထွင် ရေးသားထား၍ သာလျှင် လူမျိုး တမျိုး၏ အမျိုး ဘာသာ သာသနာ စာပေနှင့်တကွ ရည်မှန်မှု ယဉ်ကျေးမှု တိုးတက်လာရသည်မှာ ယုံမှားဖွယ် မရှိချေ။

ရည်မှန်မှုသည် သိမြင် နားလည်မှု၏ သယ်ယူ ပို့ဆောင်သော ယာဉ်သဖွယ် ဖြစ်သည်ဟု ပညာကျော်များက ယူဆကြ၏။ ထိုနည်းတူစွာ စာပေ အရေး အသားကိုလည်း ယဉ်ကျေးမှု၏ သယ်ယူပို့ဆောင်သော ယာဉ် ဟုလည်း ယူဆထိုက်ပေသည်။ အက္ခရာရန္တ ဗဟုသုတ(ဝါ) လိပ္ပန္တရ ဗဟုသုတတည်းဟူသော အက္ခရာ အရေးအသား အကြား အမြင်များနှင့် ပြည့်စုံမှုသာလျှင် ဘာသန္တရ ဗဟုသုတနှင့် ဒေသန္တရ ဗဟုသုတတို့၏ အထူးတလည် အထောက်အပံ့ ရချေမည်။

ထိုမျှ မကသေး၊ အက္ခရာများကို တီထွင် ရေးသား ထား၍ သာလျှင် စာပေ အရေးအသား ပေါ်ရချေ၏။ စာပေ အရေး အသား ပေါ်၍သာလျှင် အမျိုး ဘာသာ သာသနာနှင့်တကွ ရည်မှန်မှု ယဉ်ကျေးမှုတို့ တိုးတက် ကြီးပွားရချေ၏။ များသောအားဖြင့် နိုင်ငံတနိုင်ငံ၏ အလံတော်နောက်က ကုန် ကူးသန်းရောင်းဝယ်မှုသည် ထက်ချပ်မကွာ လိုက်လာဘိသကဲ့သို့ ကိုးကွယ်သည့် အယူဝါဒ နောက်သို့ အက္ခရာ အရေးအသားနှင့် တကွ ရည်မှန်မှု ယဉ်ကျေးမှု စသည်တို့သည် ထက်ချပ်မကွာ လိုက်မြဲသာ ဖြစ်ချေသည်။ အက္ခရာများကို ခေတ်အလိုက် အသုံး ပြုကြ၏။ ရှေးခေတ် အက္ခရာများသည် ယခုခေတ် အက္ခရာများ၏ ဘိုးဘွား မိဖုရားသဖွယ် ကျေးဇူး အထူးများလှ၏။ ယခုခေတ် အက္ခရာ များသည် ရှေးခေတ် အက္ခရာများမှ အဆင့်ဆင့် ဖြစ်ပေါ်လာသော အက္ခရာပွားများသာလျှင် ဖြစ်ပေသည်။

သို့ဖြစ်လေရာကား ယခုခေတ် အက္ခရာများကို ကျေးဇူး အထူးပြုပေးဘူးသော ရှေးခေတ်အက္ခရာများ၏ ဇာစ်မြစ်နှင့် တကွ ဖြစ်ပုံပျက်ပုံ အလုံးစုံကို ကုံလုံစေ့ငအောင် သုတေသနနည်းဖြင့် စုံစမ်း ရှာဖွေလျက်ပင် နေရချေသေးသည်။ ထို့အပြင် “အက္ခရာထုပ္ပတ် စာပေဇာတ်” ကို တခမ်းတနား စုံလင်စွာ ရေးသား နိုင်စေခြင်းအလို့ငှာ ကြိုးစား ရှာဖွေ စုံစမ်းလျက်ပင် နေကြရသေးသည်မှာ သိသာထင်ရှားလေသည်။

အက္ခရာများကို မည်သည့် ခေတ်တွင် မဆို မှန်ကန်စွာ ဖတ်ရန်နှင့် ရေးသားရန် အထူး လိုလားအပ်သည်မှာလည်း ထင်ရှားလှ၏။ အက္ခရာ ပျက်ခဲ့လျှင် အနက် အဓိပ္ပါယ် အယူအဆ လွဲရချေ၏။ အနက် အဓိပ္ပါယ် လွဲလျှင် လိုရာ ခရီးသို့ မရောက်သဖြင့် ဆင်းရဲ ကြီးစွာပင် ရချေသေး၏။ ထို့ကြောင့် ပဌမ မဟာဝိသုဒ္ဓါရုံ ဆရာတော်ဘုရားကြီးကလည်း အောက်ပါလင်္ကာကို ဖွဲ့ဆိုတော်မူခဲ့လေသည်။

“အက္ခရာ ပျက်၊ ယွင်း သွေကွက်၊ အနက် ချွတ်တိမ်းရာ။”



## မြန်မာ အက္ခရာထုပ္ပတ်

“အနက် မပြောင့်၊ နည်းယူမှောင့်၊ ယင်းထောင့် ကျင့်မှု ရာ။”

“အကျင့် ပေါက်ပြုံး၊ နိဗ္ဗာန်လုံး၊ ငရဲလားဘို့သာ။”

“အက္ခရာ မှန်၊ ယင်းအပြန်၊ နိဗ္ဗာန်မလွဲရာ။” ဟု မရသာ ရတ္တ သတ်ပုံကျမ်းတွင် ရေးထုံးမှန်အက္ခရာမှန်ရေးရန် လိုလား အပ်ကြောင်းနှင့် စပ်လျဉ်း၍ ရေးသား စပ်ဆိုတော်မူခဲ့၏။

အက္ခရာမှန် ရေးသား၍ ဖတ်ဆိုရန် လိုလားသည့် အတိုင်း အက္ခရာမှန်ဖြင့် ရေးသား မှတ်ထားရန် ကိုလည်း ရှေး သူ ဟောင်းတို့က “နှုတ်တရာ စာတလုံး” ဟု ဆိုထုံးရှိသည်ကို လည်း အထူးမှတ်သား ဆင်ခြင်ရာကုန်၏။

### အက္ခရာ အရေးအသားစောင့် နတ်များ

ရှေးသူဟောင်းတို့သည် အက္ခရာ စာပေ အရေး အသား ကို မထွေးမမှားရလေအောင် ရေးသားထားရုံမျှ မကသေး၊ ယင်းအက္ခရာများကို တီထွင်ရေးသားကြသော နတ်မင်းကြီး များနှင့်တကွ အက္ခရာနှင့်တကွ စာပေ ပညာစောင့် နတ်မင်း ကြီးများ ရှိသည်ဟုပင် ယူဆကြသေးသည်ကို အောက်ပါ ဇယားအားဖြင့် အနည်းငယ် ဖော်ပြထားသည်။

လူမျိုးအမည်	အက္ခရာတီထွင်သောနတ်၊ သို့မဟုတ် အက္ခရာနှင့် ပညာ တိုးတက် ကြီးပွား မှုစောင့်နတ်
အီဂျစ်လူမျိုး ဗက်ဗီလုံး ယဟူဒီ ဂရိ အိန္ဒိယတိုင်းသား အာရိယန်လူမျိုး	ထော့ နှင့် အိုင်ဆစ် နေဗို မိုးဇက် (မောရှေ) ဟားမီး ဗြဟ္မာကြီး (ဗြဟ္မာဟိ အက္ခရာကို ရေးသားတီ ထွင်သည် ဟု ရှေး အိန္ဒိယတိုင်း သားတို့ ယူဆကြ၏။)
ဟိန္ဒူ၊ ဇိန (ဂျိန်း) နှင့် ဗုဒ္ဓအယူဝါဒကိုးကွယ် သူများ	သူရဿတီ နတ်သမီး (စာပေနှင့် ပိဋကတ် သုံးပုံစောင့် နတ်သမီး)

ထိုအတူ ရှေးတရုတ်နှင့် အခြား လူမျိုးတို့ကလည်း အက္ခရာ နှင့် စာပေစောင့်နတ်များ ရှိသည်ဟု ယူဆကြပေသေးသည်။

### အက္ခရာများ၏ ဇာစ်မြစ်သမိုင်း

အက္ခရာ အရေးအသား၏ ဇာစ်မြစ်သမိုင်းကို တာဝန်ခံ၍ ရေးသားသူသည်လည်း ကဗျာ လင်္ကာ ဆရာကဲ့သို့ပင် “သမုဒ္ဒရာ ကမ်းနား တလျှောက် ပြေးလွှားနေသော ကလေး သူငယ်နှင့် တူပေသည်။” အဘယ်ကြောင့် ဆိုသော် ရှေး အက္ခရာ အရေးအသားများ၏ အထုပ္ပတ္တိကို ယခုထက်တိုင်

သုတေသန နည်းဖြင့် ရှာမှီး စုံစမ်းလျက်ပင် ရှိသေးသည်။ အောက်ပါ အချက်များကိုလည်း တိကျပြတ်သားစွာ သိရန် လိုသေးသည် ဟုလည်း ထင်မြင် ယူဆပေသည်။

(၁) အက္ခရာများကို တီထွင် ရေးသားသူတို့၏ အမည် များ။

(၂) အက္ခရာများကို စတင် ရေးသားသော ခုနှစ် သက္ကရာဇ်။

(၃) အက္ခရာများကို မည်သည့် အယူဝါဒနှင့် ဘာသာ စကားအတွက် ရှေးဦးစွာ ရည်မှန်း၍ ရေးသားကြောင်း။

(၄) အက္ခရာများကို တလုံးမကျန်တိကျစွာဖော်ပြခြင်း။

(၅) အက္ခရာ များကို မည်သည့် ရေးစရာ အရာဝတ္ထု များပေါ်တွင် စတင် ရေး၍ မည်သည့် အရပ်ဒေသမှ မည် သည့် အရပ်ဒေသသို့ အဆင့်ဆင့် ကူးပြောင်း ယူဆောင်သွား ကြသည့် ခုနှစ် သက္ကရာဇ်မှန်နှင့် သမိုင်းမှန် စသည်တို့၏ ဖြစ် ပုံ ပျက်ပုံ အလုံးစုံကို ကုံလုံစေ့ငအောင် သိပ္ပံနည်းဖြင့် အမှန် အကန် ရသည်ထက်ရအောင် ကြိုးစား၍ စုံစမ်းလျက်ပင် ရှိချေသေးသည်။ ပုံစံ ဆိုသော် မြန်မာနိုင်ငံတွင် ‘ပျူ’ စာကို ယခုထက်တိုင်အောင် လုံးစေ့ပါဌ်စေ့ အနက်အဓိပ္ပါယ် မဖော် ပြနိုင်သေးသည်မှာ ထင်ရှားသော အထောက်အထား တရပ်ပင် ဖြစ်ချေသည်။ ထိုအတူ အခြားနိုင်ငံများတွင် လည်း ရှေးအက္ခရာအရေးအသားတို့၏ အနက်ကို ကုန်စင် အောင် သိရန်အလို့ငှါ ကြိုးစားလျက်ပင် ရှိကြသေးသည်။

အက္ခရာ သမိုင်း (ဝါ) အက္ခရာ ထုပ္ပတ်ကို အထူး ဘာသာ တရပ် အဖြစ်နှင့် တကွသိုလ်များတွင် မသင်ကြားကြသေး သော်လည်း ကျောက်စာ အတတ်ပညာနှင့် ရှေးအက္ခရာ အရေးအသား အတတ်ပညာများကို များမကြာမီက တစ တစ ဆည်းပူး လေ့လာကြသည်မှာ ထင်ရှားပေသည်။

ကမ္ဗည်း ကျောက်စာ ဆိုသည်မှာလည်း လက်တင် ကျောက်စာ၊ ဂရိ ကျောက်စာ၊ ဟီဗြူးကျောက်စာ။ ဗြဟ္မာ ဟိ ကျောက်စာ အစရှိသည်ဖြင့် အများ အပြား ရှိသကဲ့သို့ ရှေး အရေးအသားများတွင်လည်း လက်တင် ရှေး အရေး အသား၊ ဂရိ ရှေး အရေးအသား၊ ဟီဗြူး ရှေး အရေးအသား နှင့် ဗြဟ္မာ ဟိ ရှေး အရေးအသား စသည်ဖြင့် အများအပြားပင် ရှိကြချေသေးသည်။

အီဂျစ်ပြည်၊ ဥရောပတိုက်နှင့် အာရှတိုက် တို့တွင် အရေး အသား အမျိုးမျိုးအဖုံဖုံ ရှိကြ၏။ ရှိကြသည့် အလျောက် လည်း ယင်း အရေးအသားတို့၏ ဖြစ်ပေါ်ပုံ ယူဆရာ၌လည်း ဝါဒကွဲများ ရှိချေ သေး၏။ ဤအက္ခရာ ထုပ္ပတ်တွင် များ သောအားဖြင့် ပညာကျော်တို့ ယူဆပုံ တူသည်ကို ရေးသား ဖော်ပြမည့် အပြင်၊ မြန်မာနိုင်ငံသည် အိန္ဒိယ နိုင်ငံမှ ကိုး ကွယ်သည့် အယူဝါဒ၊ စာပေ အရေးအသား၊ ရည်မှန်မှု ယဉ်ကျေးမှုစသည်တို့ ဆက်သွယ်သည့် အလျောက် အိန္ဒိယ



# မြန်မာ အက္ခရာထုပ္ပတ်

ကျောက်စာ အက္ခရာ အရေးအသားကိုသာ မူတည်ထား၍ အယူ အဆနှင့် ဆင်ခြင်မှုတို့ကို ရေးသားမည် ဖြစ်ပေသည်။

အဘယ်ကြောင့်ဆိုသော် ဤအက္ခရာ ထုပ္ပတ် ရေးသားရာ တွင် အာဖရိကတိုက်၊ ဥရောပတိုက်နှင့် အာရှတိုက် အနောက်ပိုင်း၊ အလယ်ပိုင်းမှ တွေ့ရသော အက္ခရာ အရေးအသားများနှင့် အိန္ဒိယနိုင်ငံတွင် ရှေးဦးစွာ တွေ့ရသော ခရောသျှဦးနှင့် ပြာဟိအက္ခရာတို့ ဆက်သွယ်ပုံကို အတိအကျ မှန်ကန်စွာ မပြောနိုင်ကြသေးချေ။ ထို့ပြင် အလွန် နက်နဲခက်ခဲလှသော ပြဿနာ ဖြစ်သဖြင့် ယင်း အက္ခရာတို့၏ အထုပ္ပတိကို အကျယ်တဝှမ်း ဖော်ပြရလျှင် ကျမ်းလေးရကျိုး နပ်မည်မဟုတ်သည့်အပြင် လိုရာခရီးကိုပင် ရုတ်တရက် ရောက်နိုင်တော့မည်မဟုတ်ချေ။ ပုံစံဆိုသော် အီဂျစ်ပြည်၏ အရပ်စာများ၊ အာရေဗျပြည်မှ ဆီးမိုက်လူမျိုးတို့၏ ဆီမစ်တစ်စာများ၊ မက်ဆိုပိုတေးမီးယားပြည်မှ ဆူမားရီးယန်း လူမျိုးတို့၏ ကျူနီဖောင်းခေါ် မြားဦးအရေးအသားတို့ကိုဤအက္ခရာထုပ္ပတ်တွင် မူတည်ထား၍ ရေးသားမည် ပြာဟိနှင့် ပြာဟိပွား အက္ခရာများနှင့် နှိုင်းယှဉ်၍ပြရန် မလိုဟု ယူဆသည့်အလျောက် အနောက်ဖက်ရှိ အထက်ဖော်ပြပါ အက္ခရာများ အကြောင်းကို လုံးဝ ချန်လှပ်၍ထားမည် ဖြစ်ပေသည်။

ခရောသျှဦး အက္ခရာသည် ပါးရှားပြည် ဗက်တြိယာခရိုင်ကို အစွဲပြု၍ ဗက်တြိယန်အက္ခရာ ဟုလည်း ခေါ်ကြ၏။ ယင်းအက္ခရာသည် ပါးရှားပြည် အရာမေအန် လူမျိုးတို့၏ အရာမေအစ် အက္ခရာမှ ဆင်းသက်ဟန်တူကြောင်း ပညာရှိအများယူဆကြ၏။ ယင်းအက္ခရာများသည် ခရစ်တော်မပေါ်မီ လေးရာစုနှစ်မှ သုံးရာစုနှစ်အထိ ထင်ရှား ပေါ်လွင်ခဲ့၏။

ခရောသျှဦး အက္ခရာ၏ အဓိပ္ပါယ်ကား ကုလားအုဋ် (ကုလားအုပ်) နှုတ်ခမ်း သဖွယ် ကွေးကောက်နေသော ကမ္ပည်းစာ ဟုဆိုလိုသည်။ ခရောသျှဦး အရေးအသားသည် အာရိယန် အမျိုးသားတို့၏ အရေးအသား မဟုတ်ဘဲ၊ အနာရိယန် (ဆီမစ်တစ်) တို့၏ အရာမေအစ် အရေးအသားသာလျှင် ဖြစ်ကြောင်းကို အချို့ ကျောက်စာ ပညာကျော်တို့က အတိအလင်း ရေးသားကြ၏။

## အိန္ဒိယ တိုင်းရင်း ကျောက်စာကြီးများ

အိန္ဒိယ တိုင်းရင်း ကျောက်စာကြီးများ အကြောင်းကို အကျဉ်းအားဖြင့် မဖော်ပြမီ အိန္ဒိယအမည်များကို သိသာရန်ဖော်ပြပေးဦးမည်။ ပါသျှန် (ဖာရစီ) ကျောက်စာများတွင် ဟိန္ဒူဟု ရေးသားထား၏။ ဂရိ လူမျိုးတို့က အိန္ဒိယ ဟု ခေါ်ကြ၏။ ဝေဒ (ဗေဒ) ကျမ်းနှင့် ဝေဒနီ ဒိဒိကျမ်းများတွင် သင်္ကသိန္ဒဝဟနှင့် ဟပ်တ ဟိန္ဒူ အာရိယန် လူမျိုးတို့၏ နိုင်ငံအမည် ခေါ်တွင်ချေ၏။ ရည်မှန်မှု ယဉ်ကျေးမှုတို့၏ မိုးနေအိမ်သဖွယ် ဖြစ်သော အာရှတိုက်ကို ဖြတ်သန်း စီး

သွားသည့် သိန္ဒုမြစ် (လူနွါ) မြစ်ကို အစွဲပြု၍ သိန္ဒူ၊ ဟိန္ဒူ၊ ဟိန္ဒူ၊ ဟိန္ဒူ စသော စကားစသည်ဖြင့် အလယ်ပိုင်းခေတ် စာရေးဆရာ များက ခေါ်ဝေါ်ကြောင်း တွေ့ရသည်။ ဟိန္ဒူစကားကို ပါဠိလို အက္ခရာ ဖလှယ်သော် “စ” ကို ချေ၊ “ထ” ဆင်ထူးကို “ငှ” ဝမ်းဘဲပြု၍ ဟိန္ဒူဌာန် (ဟိန္ဒူတို့၏ နေရာဌာန) ဟု သိရှိနိုင်၏။ အတို ချုံးရမည် ဆိုသော် ပါသျှန် ကျောက်စာ အရေးအသား ဟိန္ဒူ (မြန်မာတို့ ယခုအခေါ် ဟိန္ဒူ) ကိုဂရိလူမျိုးများက အိန္ဒိယဟုခေါ်ခြင်းပင်ဖြစ်သည်။

မြောက်ပိုင်း အိန္ဒိယ တိုင်းရင်း ကျောက်စာကြီးများကား (၁) ဂုတ္တလိပိ၊ (၂) ကုဋ္ဌလိပိ၊ (၃) နာဂရီ၊ (၄) သျှာရဒါနှင့် (၅) ဗင်္ဂလားများ ဖြစ်ကြ၏။

တောင်ပိုင်း အိန္ဒိယတိုင်းရင်း ကျောက်စာကြီးများမှာ (၁) ပစ္ဆိမိ၊ (၂) မချပြဒေသျှိ၊ (၃) တေလုဂု-ကနဒျိ၊ (၄) ဂြန္ထလိပိ၊ (၅) ကလိဂ် လိပိ၊ (၆) တာမိဋ္ဌ လိပိနှင့် (၇) ဝေဋ္ဌဋ္ဌတ္တုများ ဖြစ်ကြသည်။ လိပိသည် စာအရေးအသား ဟု မြန်မာလို အနက်ရ၏။

ပြာဟိ အရေးအသားသည် အိန္ဒိယနိုင်ငံတွင် ရှေးအကျဆုံး ဖြစ်၏။ ခရစ်တော် မပေါ်မီ သုံးရာစုနှစ် တိုင်အောင် အသောကကျောက်စာ အရေးအသားများကို တွေ့ကြရ၏။ သို့ရာတွင် ခရစ်တော်မပေါ်မီ ငါးရာစုနှစ်အတွင်း ပိပြာဝါ အရပ်ရှိ ထူပ (စေတီပုထိုး) နှင့် ဗရလိရွာတွင် အနည်းအကျဉ်း နှစ်နေရာ ရေးသားထားသည်ကိုလည်း တွေ့ရ၏။

ပြာဟိ အက္ခရာ စတင် ရေးသားသော ခုနှစ် သက္ကရာဇ်နှင့် စပ်လျဉ်း၍ ကမ္ဘာပေါ်ရှိ ကျောက်စာ ပညာကျော်များက ယခုထက်တိုင် အတိအကျ ဆုံးဖြတ်ချက် မချနိုင်သေးသည့် အပြင် အခြား ကျောက်စာများနှင့် ဆက်သွယ်ရေးမည်သို့ မည်ပုံ ရှိ မရှိလည်း ဝေဖန် စဉ်းစားကြလျက်ပင် ရှိသေး၏။ ကျောက်စာ လောကတွင် အံ့ဩဖွယ်ဆုံး အခန်းတရပ်မှာ အိန္ဒိယနိုင်ငံ အနောက်မြောက်တွင် ပန်ဂျပ်နယ်ရှိ ဟရပပနှင့် သိန္ဒုနယ်ရှိ မိုဟင်ဂိုဒေရို မြို့ကြီးနှစ်မြို့နှင့် သိန္ဒုနယ် တောင်ပိုင်းရှိ ဆန္ဒဒရို အစရှိသော မြို့ငယ်ကလေးများနှင့် ရွာများမှ လွန်ခဲ့သော နှစ်ပေါင်း ၃၀ ခန့်က တူးဖော်ရရှိသော “လူနွါမြစ်ဝှမ်း ကျောက်စာ အရေးအသား” များပင် ဖြစ်၏။ ယင်းကျောက်စာများ တံဆိပ်တုံးများ အစရှိသည်တို့ကို တွေ့မြင် စုံစမ်း စစ်ဆေးကြည့်ရှုခြင်းအားဖြင့် သမိုင်း ရာဇဝင်တွင် စာမတင်မီခေတ်က ရေးသားမှု၊ ရည်မှန်မှု၊ ယဉ်ကျေးမှုတို့သည်ကား အံ့ဖွယ်ဘနန်း ရှိချေ၏။ ယင်းအရေးအသားများ၏ အဓိပ္ပါယ်ကို ဖော်၍ပင် မရသေးချေ။ ဤအရေးအသားများသည် အရပ်စာများပင်ဖြစ်သည်ဟု သိရပေ၏။

ကျောက်စာ ရှေး အရေးအသား အမှတ်သင်္ကေတ လေ့လာ ဆည်းပူး ရာ၌လည်း (၁) စိတ်ရှည်ရှည် ထားရသည့် သည်းခံမှု၊ (၂) တဖက်သတ် လိုရာသို့ မသိမ်းယိုင်မှု၊ (၃)



## မြန်မာ အက္ခရာထုပ္ပတ်

သန့်ရှင်းတည်ကြည်၍ ပညာဉာဏ် ယှဉ်တွဲလျက် ဆုံးဖြတ်မှု အစရှိသော အချက်ကြီး သုံးချက်ကို အမြဲထားစဉ် ဂရုမူရချေမည်။ ကျောက်စာပညာကျော် လင်ဒန်၊ ဟန်တာနှင့် ဗီ၊ ဟရီ ဇနီတို့ကလည်း အနည်းနည်းအဖုံဖုံ အိန္ဒိယအက္ခရာများ၏ ပုံစံရင်း မူလအခြေခံ ဖြစ်သော ပြာဟိအက္ခရာနှင့် ဆက်သွယ် ကြည့်ကြ၊ စိစစ်ကြ၊ အဓိပ္ပါယ် ကြံဆ၍ ဖော်ကြသော်လည်း ပညာရှင်တို့ သဘောပေါက်အောင် မစွမ်းဆောင်နိုင်သေးချေ။ မည်သို့ပင် ဖြစ်လင့်ကစား အစတွင် ဖော်ပြ ထားသည့်အတိုင်း ရှေးအက္ခရာတို့၏ ဆက်သွယ်ပုံကို စုံလင် ကုံငံအောင် ဝေဖန်နည်းများကို အကျယ်ရေးသား နေပါက လိုရာခရီး ဖြစ်သော မြန်မာ အက္ခရာထုပ္ပတ် ပန်းတိုင်သို့ လွယ်လင့်တကူ မရောက်နိုင်မည့် အပြင် ကျောက်စာ မဆည်းပူးသူတို့အတွက် နားထွေးစရာ ဖြစ်မည်ကား မူချမလွဲတည်း။

ပြာဟိအက္ခရာမှ အိန္ဒိယ အက္ခရာများ၊ ဂြန္တ၊ ပျူနှင့် မွန် မြန်မာအက္ခရာများ အဆင့်ဆင့် တိုးပွားဆင်းသက်လာသည့် သက်သေခံပစ္စည်းများကား ခိုင်လုံသည်ဟုသာ ပညာကျော် အများ ဆုံးဖြတ်ယူဆမှု ရှိသည့်အလျောက် မွန် မြန်မာအက္ခရာသည် ပြာဟိအက္ခရာပုံစံရင်းမှ မည်သို့ သက်ဆင်းဟန် တူကြောင်းကိုသာ မူတည်ထား၍ ရေးသားဖော်ပြလိုပေသည်။

ဣန္ဒြေမြစ်ဝှမ်းအရေးအသားနှင့် ပြာဟိအက္ခရာ ဆက်သွယ် ဖြစ်ပေါ် လာပုံကို တိကျ ခိုင်လုံစွာ မဖော်ပြနိုင်သေးသည်မှာ သိသာ ထင်ရှား၏။ ပြာဟိအက္ခရာသည် အိန္ဒိယ နိုင်ငံ၏ သမိုင်းတွင် စာမတင်မီ ခေတ်က ရှေးပင်ရင်း ဇာတိ အက္ခရာ ဟောင်းများမှ ဆင်းသက်လာသည်။ သို့တည်း မဟုတ် ပြာဟိကို ဗြဟ္မာကြီးက တီထွင်၍ထားသော အက္ခရာပင် ဖြစ်သည် အစရှိသည်ဖြင့် ယူဆမှုတို့ကို စွဲလမ်းနေသည်မှာ အယူဝါဒရေး စိတ်ဓာတ် ပယောဂနှင့် မကင်းသလို ဖြစ်နေသည်ဟု ယူဆရပေသည်။ ပညာကျော်များက ပြာဟိအက္ခရာသည် ခရစ်တော်မပေါ်မီ ရှစ်ရာစု၊ ခုနစ်ရာစုနှစ်ခန့်တွင် စတင် ပေါ်ဟန် တူသည်ဟု ယူဆကြ၏။ ထို့ပြင် တဝ အနောက်နိုင်ငံ ပညာရှင်များကလည်း အိန္ဒိယ အက္ခရာသည် သီးခြား အိန္ဒိယ နိုင်ငံသားတို့ တီထွင် မရေးသားဘဲ အခြား ဒေသများမှ ရှေးအက္ခရာများကို အမှီသဟဲ ပြုရခြင်း ကင်းဟန်မတူဟု ယူဆကြသေး၏။ အိန္ဒိယ အက္ခရာတို့သည် လုံးဝ အက္ခရာစစ် မဟုတ်ဘဲ အက္ခရာဝက် အက္ခရာခြမ်းမျှသာ ဖြစ်သည်ဟုလည်း ယူဆကြ သေး၏။ ပြာဟိ အက္ခရာများမှ အိန္ဒိယ မြောက်ပိုင်းနှင့် တောင်ပိုင်း အက္ခရာများ တိုးပွား ထွန်းကားလာသည်ဟု ပညာရှင်အများ ယူဆကြ၏။

အလွန် ထင်ရှားသော အသောက မင်းတရား၏ ကျောက်စာပေါင်း ၃၅ ခုကို ခရစ်တော် မပေါ်မီ ၂၇၄ ခုနှစ်မှ ခရစ်တော် မပေါ်မီ ၂၃၇ ခုနှစ်တိုင်အောင် ကျောက်တုံးကြီးများ၊

ဂူနံရံများနှင့် ကျောက်တိုင်များတွင် ပြာဟိအက္ခရာများဖြင့် ကျောက်ထက် အက္ခရာ တင်ထားသဖြင့် အသောက မင်းတရားကြီး၏ အစိုးရ အုပ်ချုပ်ပုံ နည်းစံနစ်များ၊ အကျင့်စာရိတ္တ ပြုပြင်ရေးနှင့် စပ်လျဉ်းသော လောကနီတိ ကျမ်းများ၊ မိမိကိုယ်၏ အတ္ထုပ္ပတ္တိ စာတမ်းများကို များစွာ စိတ်ဝင်စားဖွယ်ကောင်းအောင် စုံလင်စွာ ရေးသားထား၏။ ယင်း ကျောက်စာများတွင် ထူးခြားသော အကြောင်းရပ်များ သီးခြား ပါဝင်သည့် အပြင် နီတိကျမ်းများနှင့် အမိန့်တော် ပြန်တမ်းများလည်း မြောက်မြားစွာ ရေးသားထား၏။ ကမ္ဘာပေါ်တွင် မည်သည့် ကေရာဇ်မင်းများမှ ရှေးက ဤကဲ့သို့ စုံလင်စွာ ရေးသား မထားခဲ့ဘူးချေ။

အသောက မင်းတရား ကျောက်စာ များသည် အိန္ဒိယ နိုင်ငံတွင် ဘာသာစကားနှင့် စာပေ အရေးအသား လောက၌ နေလသဖွယ် ရှိသည်မှာ ထင်ရှားလျက် ရှိ၏။ အသောက ကျောက်စာများသည် စာတတ် ပေတတ်များ အတွက်သာ မဟုတ်ဘဲ၊ စာပေများစွာ မတတ်သူတို့ အတွက်ပါ ရည်စူးလျက် အကွင်းအကွက်ကျသော လမ်းမကြီးများနှင့် ဘုရားဖူးရန် အရပ်များမှာ စိုက်ထူ ထား၏။ ကျောက်စာများကို လူနည်းစု အတွက်သာ အကျိုးရှိသော စာသံပေသံ ပြောင်လှသော သင်္သကြိုက် ဘာသာဖြင့် မရေးသားဘဲ ပြကတိ အများ နားလည်နိုင်သော ပြာကြိုက် (ပြာကရိတ- ပြကတိ၊ ရိုးရိုးနှင့် ထီးသံ နန်းသံ မပါသော ကျေးလက်သုံး ဆင်းရဲသား ဘာသာစကား) ဖြင့်သာ ရေးသားထား၏။ အသောက ကျောက်စာများကို စကားလုံး ထွားထွားနှင့် ခန့်ညားကြီးကျယ်စွာ မရေးသားထားချေ။ အသောက ကျောက်စာများသည် ပါဠိ ဘာသာမှ မြန်မာဘာသာပြန် ဆရာတို့ နည်းယူလောက်အောင် လူထု နားလည်မှုကိုသာ အရင်းခံထား၍ ပြာကြိုက်ဘာသာဖြင့် ရေးသားခဲ့လေသည်။

ဤသို့ ရေးသားပြီး သကာလ သာသနာပြု၍သာလျှင် အသောက မင်းတရား၏ သာသနာ ဖြန့်ချိရေး လုပ်ငန်း တွင်ကျယ်မှု အကြောင်းကြီးတရပ် ဖြစ်ပေါ်လာချေသည်။ အသောက ကျောက်စာများသည် ပြာဟိအက္ခရာဖြင့် ရေးသားထားသည်ကို ဟိမဝန္တာတောင်ခြေမှ မိုက်ဆီနယ် အထိ နှင့် ဗင်္ဂလားအော် ကမ်းခြေမှ အာရေဗျ ပင်လယ်ကမ်းခြေ အထိ ထင်ရှားစွာ တွေ့ရ၏။ ထိုကျောက်စာများကို ရှေးအလွန်ကျသည့် ပြာဟိကြီး မဟုတ်သည့်တိုင်အောင် မောရယဝံသီ-နောင်းပြာဟိ အက္ခရာဖြင့် ရေးသားထားသည်ဟု ဆိုရချေမည်။

### မြောက်ပိုင်း အိန္ဒိယကျောက်စာ

(၁) ဂုတ္တလိပိ-ဂုတ္တဝံသီ မင်းများ ခေတ်အခါတွင် အိန္ဒိယပြည် မြောက်ပိုင်း တပိုင်းလုံးတွင် ယင်းကျောက်စာ အရေး



အသားကို ခရစ် လေးရာစုနှစ်နှင့် ငါးရာစုနှစ် အကြားတွင် အသုံးပြုသဖြင့် ဂုတ္တလိပိဟု ခေါ်ဟန် တူသည်။

(၂) ကုဋိလလိပိ-ဤအက္ခရာများရေးသားရာ၌ထူးခြားသော အချက်တရပ်မှာ သရများ၌ ရေးချ၊ လုံးကြီးတင်၊ ချောင်းငင်၊ သဝေထိုး၊ သဝေထိုးရေးချ စသော အမှတ်လက္ခဏာတို့သည် အတုအတိုက်၊ အကောက်အကွေးပုံများရှိသဖြင့် ကုဋိလဟု အမည်နာမ ပေးထားခြင်း ဖြစ်သည်။ ကုဋိလ အရေး အသားသည် ဂုတ္တလိပိ အက္ခရာပွား ဖြစ်၍ ခရစ်နှစ် ခြောက်ရာစုမှ ကိုးရာစုတိုင်အောင် အသုံးပြုသည့်အပြင်၊ ယင်း အရေးအသားမှ တဖန် နာဂရီနှင့် သျှရဒါ အက္ခရာများ ထပ်ဆင့်တိုးပွား၍ ပေါ်လာပြန်ချေသည်။

(၃) နာဂရီ-ယင်း အက္ခရာသည် အိန္ဒိယ မြောက်ပိုင်း၌ ခရစ် ကိုးရာစုနှစ်ခန့်တွင် တွေ့ရ၏။ သို့ရာတွင် အိန္ဒိယ တောင်ပိုင်း၌ကား ခရစ် ရှစ်ရာစုနှစ်မှ စ၍ အသုံးပြုကြ၏။ အကြောင်းမှာမူ တောင်ပိုင်းအရပ် ရဋ္ဌကုဋ္ဌဝံသမင်း ပိုင်နယ်ရှိ၊ သာမနာဂဗနှင့် ကောလှာပုရကေရာဇ်မင်း အုပ်ချုပ်နယ်တွင် သက္ကရာဇ် ၆၇၅ ခု သက သံဝတ်နှစ် (ခရစ်နှစ် ၇၅၄) ၌ အလှူတော် ပေးလှူများကို နာဂရီဖြင့် ရေးသားထားသည်ကို တွေ့ရသောကြောင့် ဖြစ်သည်။ တောင်ပိုင်းဒေသများတွင် ဆက်လက် စိုးစံသော မင်းများလည်း ယင်းအရေး အသားကို ဆက်လက် အသုံးပြုပြီး သကာလ ခရစ် ၁၆ ရာစုနှစ်နောက် အသွင် တမျိုးဖြင့် ဤအက္ခရာများကို ရေးကြပြန်၏။ တောင်ပိုင်းအရပ်တွင် ဤအရေးအသားကို နန္ဒီ-နာဂရီ ခေါ်တွင်လေ၏။ ရှေး အရေးအသား နာဂရီမှ ရှေးကျသော ဗင်္ဂလ (ဗင်္ဂလီ) အရေးအသား ပေါက်ပွားလာ၏။

နာဂရီ အရေးအသားမှ တဖန် ကဲတီ၊ မဟာဇနီ၊ ရာဇထာနီနှင့် ဂုဇရာတီ အရေးအသားများ ပွားထွက် လာ၏။ အိန္ဒိယ အရေးအသားများအနက် အရေးအကြီးဆုံးဟု ယူဆကြသော နာဂရီ(ဝါ) ဒေဝနာဂရီသည် ဂျာမန်ကျောက်စာပညာကျော် ဗျူလား အမည်ပေးသော သိဒ္ဓမတြိက အက္ခရာမှ တဆင့် ရသော ဂုတ္တအက္ခရာပွား ဟုဆိုကြ၏။ နာဂရီ၏ မူရင်းအဓိပ္ပါယ်ကို တပ်အပ်သေချာစွာ မဖော်နိုင်ကြသေးသော်လည်း အချို့ ကျောက်စာ ပညာကျော်များက လလိတ ဝိတ္တာရ ခေါ် ဗုဒ္ဓဝင်တွင် ရှေးဦးစွာ ရေးသားထားသော နာဂလိပိ (ဝါ) နာဂတို့၏ အရေးအသား ဟု ယူဆကြ၏။ ဒေါက်တာ အယ်၊ ဒီ၊ ဗားနက်ကမူ နာဂလိပိနှင့် ဒေဝနာဂရီ မည်သို့မျှ အဆက်အသွယ် မရှိဟု ယူဆ၏။ အချို့ အရပ်ခေါ်မှာ နာဂရ အရေးအသား (မြို့သုံးစာ) (ဝါ) နာဂရခေါ် ဂုဇရာတ်ပုဏ္ဏားတို့၏ အရေးအသား ဟု ယူဆ၏။ ယခုခေတ်တွင်လည်း နာဂရီစာကို 'နတ်စာ'၊ 'ပုဏ္ဏားစာ' (ဝါ) နန်းသုံးထီးသုံးစာ ဟု ဆိုလိုကြသေး၏။ သာမ

ကြိုက်ကျမ်းများကို များသောအားဖြင့် ရှေးအထက်ကျော် ကာရိက စ၍ ဒေဝနာဂရီ အက္ခရာဖြင့်သာ ရေးကြ၏။

(၄) သျှရဒါ-ဤအရေးအသားကို အိန္ဒိယ အနောက်မြောက်ပိုင်းရှိကသျှမီရနှင့်ပန်ဂျာပ်နယ်တွင်အသုံးပြု၏။ ခရစ်ရှစ်ရာစုနှစ်တွင် မေရုဓမ္မာမင်း လက်ထက်တွင် ဤကျောက်စာများကို အသုံးပြုကြသည့် အပြင် ထိုအချိန်အခါတွင် ကုဋိလ ကျောက်စာလည်း ပန်ဂျာပ် နယ်တွင် ခေတ်စားလျက်ပင် ရှိသေး၏။ ထိုနောက်တဖန် ဤကုဋိလမှ သျှရဒါကို ဆက်လက် တိုးပွား ရေးသားကြ၏။ ယခု တွေ့ရသရွေ့မှာ ရှေးအကျဆုံး သျှရဒါ အရေးအသားများကို စမ္မာကေရာဇ်မင်းပိုင်နယ် သရဟန် အရပ်တွင် ကျောက်စာ၊ ကြေးပေလွှာ အစ ရှိသည်တို့တွင် ရေးသားထားကြောင်း တွေ့မြင်ရ၏။

ဤ အရေးအသားကို ခရစ် ၁၀ ရာစုနှစ်တွင် ပေါ်ပေါက်ဟန် တူသည် ဟု ယူဆကြ၏။ ဤအရေးအသားမှ ရှေးကသျှမီရီနှင့် ဋာကရီ အရေးအသားများ ပွားထွက် လာကြ၏။ ထို့ပြင် ပန်ဂျာပ်ခေါ် ဂုရုမုခီအက္ခရာလည်း ယင်းသျှရဒါမှ ပေါ်ထွက်လာရသော အကြောင်းရင်း ခံချေ၏။

(၅) ဗင်္ဂလ (ဗင်္ဂလီ)-ဤ အရေးအသားသည် ရှေးနာဂရီအက္ခရာမှ ခရစ် ၁၀ ရာစုနှစ်ခန့်တွင် ပွားထွက်လာ၏။ ဗဒါလ ထမ္မ (ကျောက်တိုင်) ကို တူးဖော် ရရှိသော အခါ နာရာယဏပါလ မင်း လက်ထက်တွင် ခရစ် ၁၀ ရာစုနှစ်တွင် ဗင်္ဂလအက္ခရာဖြင့် ရေးသားထားသည်ကို တွေ့ရ၏။ ယင်းဗင်္ဂလ (မြန်မာခေါ်ဗင်္ဂလီ) အက္ခရာမှ ခရစ် ၁၁ ရာစုနှစ်တွင် နေပါလအက္ခရာ ပွားထွက်လာ၏။ ထိုအတူ ယခုခေတ်သုံးဗင်္ဂလီ၊ မဲထိလနှင့် ဥဋိယ အရေးအသားများ တဖန်ပွားထွက်လာပြန်၏။

တောင်ပိုင်းအိန္ဒိယ ကျောက်စာများ

တောင်ပိုင်း ကျောက်စာများသည် ရှေးဗြာဟ္မီ အရေးအသားမှ ပုံအသွင် အဆင့်ဆင့် ပေါ်ထွန်းလာပြီးသကာလ ခတြပနှင့် အန္ဓရဝံသမင်းများ လက်ထက်သုံး အက္ခရာများ ဖြစ်ပွားကြပြန်၏။ ထိုနောက် များမကြာမီ ဒက္ခိဏကုန်းပြင် မြင့်ရှိ နာဆိက၊ ကာရလီ အစရှိသော ဂူများအတွင်း၌ ရေးသား ကုန်သော ကျောက်စာများ ဖြစ်ကြပြန်၏။ ယင်းကျောက်စာများသည် အောက်ပါအတိုင်း ဖြစ်၏။

(၁) ပစ္ဆိမိ(အနောက်ပိုင်း ကျောက်စာ)-ဤ အရေးအသားကို အသုံးပြုခဲ့သော ကာဠိအာဝါဉ၊ ဂုဇရာတ်၊ နာဆိက၊ ခါန်ဒေသျှနှင့် ဆတာရာ ခရိုင်များ၊ ဟိုက်ဒရာဗာဒ်စော်ဘွားမင်းပိုင်နယ်ရှိ အချို့ဒေသပိုင်းများ၊ ကုန်ကန်နှင့် အချို့အချို့သော မိုက်ဆိုနယ်များတွင် ခရစ် ငါးရာစုနှစ်ခန့်မှစ၍ ကိုးရာစုနှစ်ခန့်အထိ တွေ့ရှိရ၏။ ခရစ် ငါးရာစုနှစ်ခန့်တွင် ရာဇပူတာနာနှင့် အိန္ဒိယအလယ်ပိုင်း၌ အချို့အချို့သော



ဒေသများတွင် ယင်းအရေးအသားများကိုတွေ့ရသေး၏။ ထိုနောက် မြောက်ပိုင်း အရေး အသားများ၏ လောင်းရိပ်ကိုလည်း အတော်အတန် မိလေ၏။ အိန္ဒိယနိုင်ငံ အနောက်ပိုင်းဒေသများ၌ ပိုမို အသုံးပြုသည်ကို အကြောင်း ပြု၍ ပစ္စိမိ အက္ခရာ ဟု အမည်ပေးဟန် တူ၏။

(၂) မဇ္ဈိမတိုင်း (မချပြဒေသ) - ဤအရေးအသားကို အိန္ဒိယအလယ်ပိုင်းပြည်နယ်များ၊ ဟိုက်ဒရာဗာဒ်နယ် မြောက်ပိုင်းနှင့် ဗုန်ဒေလခန္တရီ အချို့ဒေသများတွင် ခရစ်ငါးရာစုနှစ်မှစ၍ ရှစ်ရာစုနှစ် နောက်ပိုင်းတိုင်အောင် တွေ့ကြရ၏။ ဤအရေး အသားများ၏ အက္ခရာတို့ ထိပ်ပိုင်းတွင် သေတ္တာများ ပုံသဏ္ဌာန် ရှိလေရာ များသောအားဖြင့် လေးထောင့်သေတ္တာများပုံမှာ ဟာလာဟင်းလင်း ဖြစ်၍ အချို့ အက္ခရာများ၌ ရံခါ ရံခါ မင်သည်း၍ ကင်းပိတ်ဖြစ်နေသည်ကို တွေ့ရ၏။ အက္ခရာတို့၏ ပုံသဏ္ဌာန်မှာ အနားထောင့်စွန်းများသည် များသောအားဖြင့် ညီမျှလျက် ရှိနေရကား ထောင်လိုက်ဖြစ်စေ၊ ပြားလိုက် ဖြစ်စေ ထွင်းရ ရေးရလွယ်၏။ အက္ခရာအဝိုင်း (စာလုံး) မရေးကြချေ။ ဤအရေးအသားသည် တခါတရံ ဗုဗ္ဗင်နယ် တောင်ပိုင်း ခပ်ကျကျ အရပ်များ၊ မိုက်ဆိုနယ်အပြင် အိန္ဒိယနှင့် အလွမ်းဝေးကွာသော အရှေ့ပိုင်းတိုင်းနိုင်ငံများအထိ ပြန့်ပွားဟန် တူ၏။ ဤအရေးအသားကို အထူးအားဖြင့် ကြေးပြားများတွင် ရေးသား ထား၍ ကျောက်ထက် အက္ခရာ တင်သည်က နည်းပါးလေသည်။

(၃) တေလုဂု-ကနဒီ-ယင်းအရေးအသားသည် ဗုဗ္ဗင်နယ် တောင်ပိုင်းဒေသများဖြစ်သော ဒက္ခိဏကုန်းပြင်မြင့်ရှိဒက္ခိဏဘာရတ၊ ဒက္ခိဏီမရာဌာပြဒေသ၊ ဟုခေါ်ဝေါ်သော သျှောလာပုရ၊ ဗီဇာပုရ၊ ဗေလ ဂါမ၊ ခါရဝါဒနှင့် ကာရဝါဒ ခရိုင်များ၊ ဟိုက်ဒရာဗာဒ်မင်းများ စိုးပိုင်သော တောင်ပိုင်း ဒေသများ၊ မိုက်ဆိုနယ်၊ မဒြာသ် (မဒရပ်) နယ် အရှေ့မြောက်ပိုင်းရှိ ဝိဇီပနုမ၊ ကာဒါဝရီ၊ ကရိသျှဏာကရနူလ၊ ဗီလာရီ၊ အနန္တပုရ၊ ကဒ္ဒပူနှင့် နေလ္လိရ ခရိုင်များတွင် တွေ့ရ၏။

ဤအရေးအသားကို ခရစ် ငါးရာစုနှစ်မှ တဆယ့်လေးရာစုနှစ်တိုင်အောင် ပုံသဏ္ဌာန်တစတစ ပြောင်းရွှေ့ပြီးသကာလ ယခုခေတ်သုံး တေလုဂု-ကနဒီ အရေးအသားများအဖြစ် ပြောင်းလဲလာရချေသည်။ သို့ဖြစ်သောကြောင့် ဤ အရေးအသားကို တေလုဂု-ကနဒီ ဟု အမည် ပေးထားကြသည်။ ယင်းတေလုဂု-ကနဒီ ခေါ် ရှေးအရေးအသားများကို အသေးစိတ် ခွဲထုတ်သော် အုပ်ချုပ်စိုးမိုးသော မင်းများကို အစွဲပြု၍ ခေါ်သော ပလ္လဝ၊ ကဒံဗ၊ အနောက်ပိုင်း စာလုကျ၊ အရှေ့ပိုင်း စာလုကျ၊ ရာဌကုဋ္ဌ၊ ဂင်္ဂါဝံသ၊ ကာကတိ အရေးအသားများ အစရှိသည်တို့ ဖြစ်ကြသည်။

မြန်မာ နိုင်ငံတွင် ပျူစာကို လေ့လာ ဆည်းပူးလိုသူတိုင်း ပင် ယင်း အရေးအသားများကို အထူးသင်ကြားရန် လိုအပ်

လှသည်။ အဘယ်ကြောင့် ဆိုသော် ကျောက်စာ ပညာကျော်များ၏ ယူဆချက်အတိုင်း ဆိုလျှင် သီရိ ခေတ္တရာမြို့ဟောင်း (မော်ဇာနှင့် ပြည်မြို့အကြားရှိ မြို့ဟောင်းနေရာ) ၌ ခရစ် ၁၈၉၇ ခုနှစ်တွင် တူးဖော် ရရှိသော မောင်းကန်ရွှေပေနှစ်ချပ်၊ ခရစ် ၁၉၂၇-၂၈ ခုနှစ်တွင် တူးဖော် ရရှိသော ခင်ဘရွှေပေ အချပ် ၂၀ နှင့် ခရစ် ၁၈၈၆-၈၇ ခုနှစ်တွင် ပုဂံမြို့မြင်းကပါတွင် တွေ့ရှိတူးယူရသော မြစေတီ ကျောက်စာလေးမျိုးအနက် တမျိုးကို ပျူစာ ဟု ယူဆကြသည့် အပြင် ကဒံဗ ရှေးအရေးအသားနှင့် အတူဆုံး ဟု ယခုအချိန်အထိ ဆုံးဖြတ်ထားကြသည်။ မြန်မာအက္ခရာဟောင်း (ကျောက်စာ) နှင့် ယင်းတေလုဂု-ကနဒီအက္ခရာဟောင်းများ မည်ကဲ့သို့ ဆက်သွယ်ဟန်တူကြောင်း ယူဆပုံကိုလည်း အကျယ်ရေးသား ဖော်ပြမည်ဖြစ်သည်။ တေလုဂု-ကနဒီ ကျောက်စာ၊ ရွှေ ပေချပ်၊ ကြေး ပေချပ်၊ ရှေးပေစာ အစရှိသည်တို့ကို အကျယ်ဆည်းပူးလိုက အိန္ဒိယကျောက်စာများ၊ ကန္နဒီက ကျောက်စာနှင့် အိန္ဒိယရှေးဖြစ်အတ္ထုပ္ပတ္တိ စာများကို လေ့လာ ဖတ်သားရန် အလွန်အရေးကြီးလေသည်။

(၄) ဂြန္တလိပိ-ဤအရေးအသားကို မဒရပ်နယ် မြောက်ပိုင်းနှင့် တောင်ပိုင်း၊ အရကဋ္ဌ၊ သလောမတြိစိနာပလိ၊ မဒ္ဒရာနှင့် တိန္ဒေဝေလ္လီ ခရိုင်များတွင် တွေ့ရသည်။ အိန္ဒိယတောင်ပိုင်း၏ အရှေ့ဖက်ရှိ ကညီပုရမြို့တော်ကို စိုးပိုင်သော ပလ္လဝါမင်းများသည် ဂြန္တအက္ခရာကို အများအပြား အသုံးပြုကြ၏။ ခရစ်ခုနစ် ရာစုနှစ်မှ ၁၅ ရာစုနှစ်တိုင်အောင် ရှေးအရေးအသား၏အသွင်အပြင်သည် အဆင့်ဆင့်ပြောင်းလဲ၍လာရာ ယခု အရေးအသား အခြေ အနေသို့ ရောက်ချေသည်။ ယခုလက်ရှိမာလာယာလမ်နှင့် တုဠု အရေးအသားတို့သည် ဂြန္တလိပိမှ ပေါက်ပွားလာကြ၏။ မဒရပ်နယ်ရှိ တာမိဠ အရေးအသား၌ အက္ခရာ မစုံလင်သဖြင့် သင်္သကြိုက်ဘာသာကို မရေးနိုင်ကြချေ။

သင်္သကြိုက်ကျမ်းဂန်များကို ပြုစုရေးသားရာတွင် ဤဂြန္တအရေးအသားဖြင့် ကျမ်းပြုလေ့ ရှိကြသဖြင့် သင်္သကြိုက် ဂြန္တလိပိ (ဝါ) သင်္သကြိုက် ကျမ်းဂန် အရေးအသားဟု အမည်ရသည်။ သင်္သကြိုက်ဂြန္တကိုအတိုချုံး၍ ဂြန္တဟု အဖျားဆွတ်ပြီး ခေါ်ကြလေသည်။ ဂြန္တ၏ အဓိပ္ပါယ်သည် ပါဠိလို ဂန္ထ (ကျမ်းဂန်) ပင်ဖြစ်သည်။ ကျမ်းဂန်ရေးရန်စာဟုဆိုလိုရင်းဖြစ်သည်။

(၅) ကလိဂ် လိပိ - ဤအရေးအသားကို မဒရပ်နယ်ရှိ စီ ကာကောလနှင့် ဂံဇာမ်နယ် နှစ်နယ်ကြားအရပ်ရှိ ဂင်္ဂါဝံသမင်းများလက်ထက်တော်တွင် အလှူပေးလွှာများ ရေးသားရာ၌ ခရစ်ခုနစ် ရာစုနှစ်မှ ၁၁ ရာစုနှစ်ကိုပင် အနည်းငယ် ကျော်လွန်၍ ရေးသားကြသည်ကို တွေ့ရ၏။ ဤအရေးအသားကို ဂင်္ဂါဝံသမင်းဆက် ဒေဝိန္ဒြဝမ္ဗန် မင်းက ဂါန်ဂေယသံဝတ် နှစ် ၈၇ ခု၌ ရှေးအကျဆုံး အလှူပေးလွှာတွင် ရေး



သားထားသည်ကို တွေ့ရ၏။ ဤအရေးအသားတွင် မချပြ  
ဒေသျှီအရေးအသားနှင့် ရောပြွမ်းနေသည်ကို တွေ့ရသည်။  
အက္ခရာများကို ဦးခေါင်းတွင် သေတ္တာသဏ္ဌာန်၏ အတွင်း  
မှာ လုံးဝ ပြည့်နှက်လျက် လေးထောင့် ရှည်လျားလျား တွေ့  
ရသည်။ များသောအားဖြင့် အက္ခရာများ၏ ထောင့်များ  
သည် ညီညွတ်၏။ သို့ရာတွင် နှောင်းအခါ ကြေးပေလွှာများ  
ရေးကြရာတွင် အက္ခရာများ၏ ထောင့်များကို ဝိုင်းဝိုင်းရေး  
ပြီးလျှင် ယင်းအက္ခရာများထဲ၌ နာဂရီ၊ တေလုဂျ-ကနဒါ၊ ဂြန္ထ  
လိပိများနှင့် ရောပြွမ်း၍ ရေးကြ၏။

တေလုဂျ-ကနဒါ အရေးအသား ဟုဆိုအပ်သော ပလ္လဝ၊  
ကဒံဗနှင့် စာလုကျလိပိများကို လေ့လာ ဆည်းပူးထားသော  
သူများအတွက် ကလိဂ် လိပိကို တနာရီအတွင်းမှာပင် ဖတ်  
နိုင်ပေမည်။ အဘယ်ကြောင့် ဆိုသော် ခရစ် ငါးရာစုနှစ်မှ  
ခုနစ် ရာစုနှစ်အတွင်း ရေးသားသော တေလုဂျ-ကနဒါ  
အရေးအသားများသည် ကလိဂ်အရေးအသားနှင့် အလွန်  
ပင် တူသည်ကို တွေ့ရသောကြောင့် ဖြစ်ပေသည်။ ဤစာ  
ရေးသူ၏ ယူဆချက်အတိုင်းဆိုလျှင် ရှေးရေး ပျူ-မွန်-မြန်မာ  
ကျောက်စာများတွင် ကလိဂ်အက္ခရာများပင် အနည်းငယ်  
ရောနေသည် ဟုထင်ရပေသည်။

(၆) တာမိဋ္ဌ လိပိ - ယင်း အရေးအသားသည် မဒရပ်  
နယ်၌ ရှေးဟောင်း ဂြန္ထ အရေးအသားများ ခေတ်စားသည့်  
ဒေသများ ဖြစ်သော အနောက်ဖက် ပင်လယ်ကမ်းခြေရှိ  
မလာဗာရနယ်တွင် တာမိဋ္ဌ ဘာသာစကား အတွက် အသုံး  
ပြုသော အရေးအသား ဟု ယူဆကြသည်။ ယင်းအရေး  
အသားသည် ခရစ်ခုနစ် ရာစုနှစ်က စ၍ ပေါ်လာသည် ဟု  
မှန်းဆကြသည်။ ဤအရေးအသားသည် များသောအား  
ဖြင့် ဂြန္ထလိပိ၏ အက္ခရာများနှင့် ရောထွေးလျက် ရှိ၏။ သို့  
ရာတွင် က နှင့် ရကောက် အစရှိသော အချို့အက္ခရာများ  
သည် မြောက်ပိုင်း ဗြာဟ္မီ အရေးအသားနှင့် မပြားမခြား  
ရှိချေ၏။ ဤအရေးအသား၏ ပုံသဏ္ဌာန်သည် တဖြည်းဖြည်း  
ပြောင်းလဲပြီးလျှင် ယခုခေတ် ရေးသားသော တာမိဋ္ဌ လိပိ  
အသွင်သို့ ဖြစ်ပေါ်လာချေသည်ဟု ယူဆသည် အလျောက်  
တာမိဋ္ဌဟု အမည်ပေးထား၏။

ဝဇ္ဇေ ဋ္ဌုတ္တုလိပိ၊ ဤအရေးအသားသည် တာမိဋ္ဌ လိပိ၏  
တစိတ်တဒေသ ဖြစ်သည့်အပြင် အသေ့ ရေးထားသော  
(လက်ရေးသေ့) တာမိဋ္ဌ ဟုပင် ဆိုနိုင်ချေသည်။ ဤ  
အရေး အသားကို မဒရပ်နယ် အနောက်ဖက် ပင်လယ်  
ကမ်းခြေနှင့် တောင်ပိုင်းစွန်းရှိ ဒေသများတွင် ခရစ် ခုနစ်  
ရာစုနှစ်မှ ၁၄ ရာစုနှစ် တိုင်အောင် စာပေများနှင့် အလှူပေ  
လွှာများ၌ ရေးသားထားကြောင်း တွေ့ရ၏။ သို့ရာတွင်  
၁၄ ရာစုနှစ် နောက် များမကြာမီပင် ဤအရေးအသား  
သည် တိမ်ကော၍ သွားလေ၏။

အိန္ဒိယ ကျောက်စာဟောင်းကြီးများနှင့်  
ပျူ၊ မွန်၊ မြန်မာကျောက်စာများ ဆက်သွယ်ပုံ

ဤကဲ့သို့ အိန္ဒိယကျောက်စာဟောင်းကြီးများတွင် အပါ  
အဝင် ဖြစ်သော မြောက်ပိုင်း ကျောက်စာများနှင့် တောင်  
ပိုင်း ကျောက်စာများ၏ အကြောင်းအရာကို သိသင့် သိ  
ထိုက်သလောက် မဖော်ပြပါမူ ပျူ - မွန် - မြန်မာ အက္ခရာ  
များ၏ ဘိုးဘွားမိဖ ဇာစ်မြစ်သဖွယ်ဖြစ်သော အရေးအသား  
များကို မြှုပ်ထားသည်နှင့် တူမည့် အပြင် ပျူ-မွန်-မြန်မာ  
အက္ခရာထုပ္ပတ်ကို စိစစ်ဝေဖန်ရန် အလွန် ခဲယဉ်းပေလိမ့်မည်။  
ထိုအပြင် ကျောက်စာပညာကျော်များကလည်း ဗုဒ္ဓအယူဝါဒ  
စာပေကို အိန္ဒိယတောင်ပိုင်း အရေးအသားများဖြင့် တွေ့ရှိ  
ကြောင်း ခိုင်ခံ့သော အထောက် အထားများကို ပြကြ၏။  
ထိုပညာကျော်ကြီးများ ယူဆသည့် အတိုင်း ဗုဒ္ဓအယူဝါဒ  
စာပေသည် မဒရပ်၊ တန်ငိုရနှင့် ကဉ္စိပူရမြို့ကြီးများမှ စ၍  
မြန်မာ နိုင်ငံသို့ သီဟိုဠ်ကျွန်းနှင့် မဆက်သွယ်မီကပင် ရောက်  
လာခဲ့သည်ဟု ဤစာရေးသူက ယူဆသည့်အပြင် အထက်  
တွင် ဖော်ပြခဲ့သည့် အတိုင်း ကိုးကွယ်သည့် အယူဝါဒ၏  
နောက်သို့ အက္ခရာ အရေးအသားနှင့်တကွ ရည်မှန်မှု ယဉ်  
ကျေးမှုသည်လည်း ထက်ချပ်မကွာ လိုက်မြဲ ဖြစ်သည် ဟု  
ဆင်ခြင်မိပေသည်။

ကဒံဗနှင့် တူသည်ဟု ယူဆထားသော ပျူအက္ခရာများ  
ကိုလည်း သိရှိခေတ္တရာမှ တူးဖော်ရရှိသော ရွှေပေချပ်များ  
အုပ်ချပ်များက ထင်ရှားစွာ သက်သေခံသည်။ ဒေါက်တာ  
ရန်ဂျန် ရိုင်း ရေးသားအပ်သော “မြန်မာပြည် ထေရဝါဒ  
ဗုဒ္ဓအယူဝါဒ” အကြောင်း စာမျက်နှာ ၃၀ တွင် ထေရဝါဒ  
ဗုဒ္ဓအယူဝါဒကို ပါဠိဘာသာဖြင့် ခရစ် ငါးရာစုနှစ်မှ ၁၁ ရာစု  
နှစ်အထိ သိရှိခေတ္တရာမြို့ဟောင်းတွင် မြောက်မြားစွာ ရေး  
သားထားကြောင်း အထောက်အထား ခိုင်လုံစွာ ဖော်ပြ  
ထား၏။ ပါဠိတော်များနှင့် အရိုးအိုး ကျောက်စာများကို  
ပျူအက္ခရာ (တေလုဂျ-ကနဒါ အက္ခရာဟောင်း) ဖြင့် ရေး  
သားထား၏။

ဒေသဆိုင်ရာ ဗြာဟ္မီအက္ခရာပွားများ

ပျူ-မွန်-မြန်မာ အက္ခရာများသည် ဒေသဆိုင်ရာ ဗြာဟ္မီ  
အက္ခရာ ပွားများဟု ကျောက်စာပညာကျော်တို့ ယူဆသည့်  
အလျောက်မည်သို့မည်ပုံ ပေါ်ထွန်းလာဟန်တူသည်ကို အက္ခ  
ရာတလုံးစီ အကျယ်ဖော်ပြရန် တာဝန်ရှိပေသည်။ ခရစ် ၁၂  
ရာစုနှစ်ခန့်တွင် ရေးသားထားသော ပုဂံမြို့ရှိ မြစေတီ ပျူ  
ကျောက်စာသည် သိရှိခေတ္တရာ မြို့ဟောင်းမှ တူးဖော်ရရှိ  
သော ရှေးပျူ (ကဒံဗ) အက္ခရာများမှတစ်ဆင့် အနည်းငယ်  
ပုံသဏ္ဌာန် ပြုပြင် ပြောင်းလဲလာသည်မှာလည်း သိသာ  
ထင်ရှားပေသည်။



ဂုတ္တလိပိ၊ ကလိဂ် လိပိနှင့် ဂြန္တလိပိ အရေးအသားများ အနည်းငယ် ရောပြောင်းနေဟန် တူကြောင်းကိုလည်း တွေ့ရသည်။ ပဏ္ဍိတ် ဂေါ်ရီသျှန်ကား ဟိရာ စန္ဒ သြဇာ၏ အိန္ဒိယနိုင်ငံ ရှေးအရေးအသားကျမ်းတွင် ရေးသားလွှာချပ်များ အမှတ် ၈၂ နှင့် ၈၃ ၌ ယခုခေတ် အက္ခရာများသည် ရှေး အက္ခရာများမှ အဆင့်ဆင့် ပေါ်ထွက်လာပုံကိုလည်း အခြေခံထား၍ ရေးသားထားသည်။

ဗြာဟ္မီ အက္ခရာပွားဖြစ်သော ပျူ(ကဒံဗ) အရေးအသားများသည် မြန်မာနိုင်ငံသို့ မည်သည့် ခုနှစ် သက္ကရာဇ်တွင် ရောက်ကြောင်းကို အတိအကျ ပြောနိုင်ရန် ခဲယဉ်းလှ၏။ ထိုအတူ ဗြာဟ္မီအက္ခရာပွားများ ဖြစ်သော မွန် - မြန်မာ အက္ခရာတို့ကို မည်သည့် ခုနှစ်ကစ၍ ရေးသားသည်ကို တပ်အပ်သေချာစွာ မည်သူမျှ မပြောနိုင်ချေ။

မဟာယာဉ်ဂိုဏ်း ဗုဒ္ဓ အယူဝါဒသည် ခရစ် ငါးရာစုနှစ် မတိုင်မီ မြန်မာနိုင်ငံသို့ ရောက်ဟန် တူသည်။ ရွှေပေချပ်များနှင့် ကျောက်စာ အထောက်အထားများ အရ ဆိုလျှင် ဟိနာယာဉ်ဂိုဏ်း ဗုဒ္ဓအယူဝါဒသည် ခရစ် ငါးရာစုနှစ်ခန့်တွင် စတင် ရောက်သည် ဟုမှန်းဆရသည်။ ထိုအတူ ယိုးဒယား နိုင်ငံရှိ လောပူရိမြို့တွင် တွေ့ရသော ရှေးဟောင်း မွန် ကျောက်စာ အထောက်အထားများ အရလည်း ခရစ် ငါးရာစုနှစ်ခန့်တွင် ဟိနာယာဉ်(ထေရဝါဒ)ဂိုဏ်း ပေါ်ကြောင်း ယူဆရန် အကြောင်းတရပ် ရှိချေသည်။ ပြည်မြို့ နေရာဟောင်း(သီရိခေတ္တရာ)တွင် တူးဖော် ရရှိသော ပျူစာများသည်လည်း ခရစ် ငါးရာစုနှစ်နှင့် ခြောက်ရာစုနှစ် အကြားတွင် အိန္ဒိယပြည်၌ အသုံးပြုသော ရှေးအရေးအသား ကဒံဗ အက္ခရာများနှင့် အလွန်ပင်တူချေသည်။ ယင်းအရေးအသားများသည် ခရစ် သုံးရာစုနှစ်တွင် ကရိသျှန်နာမြစ်ဝှမ်းရှိ နာဂါရကောဏ္ဍနှင့် ဇဂ္ဂယျေပေတ မြို့များ၌ ဣက္ခာကုမင်းများ အသုံးပြုသော အရေးအသားများနှင့်လည်း တူသည် ဟု ယူဆကြသေးသည်။ ခိုင်လုံသော အကိုးအကားများ ထပ်မံ မရသေးမီ ဟိနာယာဉ် (ထေရဝါဒ) ဗုဒ္ဓအယူဝါဒနှင့် ကဒံဗ (ပျူ) အက္ခရာများသည် ခရစ် ငါးရာစုနှစ်ခန့်တွင် မြန်မာ နိုင်ငံသို့ စတင်ရောက်ကြောင်း ယာယီ မူတည်ထားပေသည်။

မွန်-မြန်မာ ကျောက်စာများ စတင်ရေးသားသည့် နှစ်

မွန်-မြန်မာ ဘာသာ စကားများကို ရေးသောအခါ မွန်-မြန်မာ အက္ခရာများသည် အိန္ဒိယ တောင်ပိုင်းသုံး ဗြာဟ္မီ အက္ခရာပွားများ ဖြစ်သည့် အလျောက် ကဒံဗနှင့် ဂြန္တအက္ခရာများ၏ လောင်းရိပ်မကင်းရှိသည် ဟုယူဆသင့် ပေသည်။ မွန်စာကို သထုံနယ်တွင် ခရစ်နှစ် ငါးရာစုခန့်မှာ စတင် ရေးသားဟန် တူသည်။ ဒွါရဝတီ ကောင်းစားစဉ်က ရေးသား ထားသည်ဟု ယူဆရသော ပရပထမ် ကျောက်

စာသည် ရှေး ပျူ-မွန် အက္ခရာများနှင့် အလွန် တူသည်။ မြန်မာ ကျောက်စာကိုမူ ခရစ် ၁၀၅၈ ခုနှစ် (မြန်မာ ၄၂၀ ပြည့်နှစ်) တွင် ရှေးဦးစွာ ပုဂံပြည်၌ လက်သညးရှည် ဘုရား ကျောက်စာအဖြစ် ထိုးထားသည်ကို တွေ့ရ၏။ အနော်ရထာ(အနုရုဒ္ဓါ) မင်းသည် ခရစ် ၁၀၅၇ ခုနှစ်တွင် သထုံပြည် ကို အောင်မြင်၍ ပိဋကတ်သုံးပုံများနှင့်တကွ မွန်ဘုန်းတော် ကြီးများကို ပင့်ဆောင်လာခြင်း၊ မွန် လက်မှုစက်မှု ပညာရှင် များ ခေါ်ဆောင်လာခြင်း စသည်တို့မှာ မြန်မာရာဇဝင် သမိုင်းတွင် ထင်ရှားပေသည်။ သို့ရာတွင် ထိုသို့ ပိဋက စာပေ များရရှိပြီးနောက်မှသာ မြန်မာများ အက္ခရာ အရေးအသား အတတ်ပညာကို မွန်များထံမှ ရသည်ဟု မယူဆသင့်ချေ။ ပျူစာကို ခရစ်ငါးရာစုခန့်ကပင် သရေခေတ္တရာပြည်၌ အသုံး ပြုကြောင်းကို ဖော်ပြခဲ့ပြီ ဖြစ်၏။ မြစေတီပျူကို ဖတ်ရှုရ ပြန်သောအခါ ခရစ် ၁၁၁၂ (၁၂ ရာစု) ခုနှစ် အထိ ပျူစာ အရေးအသား ရှိသေးသည်ကို သိရပြန်၏။

ခရစ် ငါးရာစုနှစ်ခန့်တွင် သထုံပြည်သို့ စတင် ရောက်လာ သော ပါဠိ ဗုဒ္ဓအယူဝါဒစာပေသည် အိန္ဒိယတောင်ပိုင်းသုံး ဗြာဟ္မီအက္ခရာပွားများဖြင့် ရေးသားခြင်းသာလျှင် ဖြစ်ချေ မည်ဟု ယူဆအပ်ပေသည်။ မွန်အက္ခရာသည် ဂြန္တအက္ခရာ ပွား ဖြစ်ကောင်းဖြစ်ပေမည်ဟုလည်း ဒေါက်တာ ဒီရင်းဂျား က “အက္ခရာတ္ထုပ္ပတ္တိ” တွင် ယူဆထားလေသည်။ ဤစာရေး သူ၏ယူဆချက်နှင့်လုံးဝမတူချေ။ အဘယ်ကြောင့်ဆိုသော် ဂြန္တအက္ခရာသည် အိန္ဒိယတောင်ပိုင်း အက္ခရာများအနက် အတုအတိုက် အများဆုံးဖြစ်သည်။ ယိုးဒယားတွင် တွေ့ ရရှိသော မွန်ကျောက်စာများသည် အတုအတိုက် နည်း ပါးသည့်အပြင် သီရိခေတ္တရာ ပျူအက္ခရာများနှင့် အလွန်တူ သည်။ ပျူအက္ခရာနှင့် မွန်အက္ခရာသည် အဖိုးတူ အဖွားတူ အက္ခရာများဟု ယူဆလျှင် မှားနိုင်မည်မဟုတ်ချေ။ ကဒံဗ၊ ပလ္လဝ၊ စာလုကျ၊ ဂြန္တနှင့် ကလိဂ် အက္ခရာများသည်လည်း အိန္ဒိယ တောင်ပိုင်းသုံး ဗြာဟ္မီ အက္ခရာပွားသာ ဖြစ်သဖြင့် ဆင်တူယိုးမှား အက္ခရာများ ဖြစ်ချေသည်။

ခရစ် ငါးရာစုနှစ်နှင့် ခုနစ်ရာစုနှစ် အကြား ယင်းဖော်ပြ ပါ အက္ခရာများသည်လည်း ဆင်တူယိုးမှား ဖြစ်သည့် အ လျောက် တစတစ ရောပြောင်း၍ လာလေသည်။ ပုံစံ ပြရမည် ဆိုသော် မွန်-မြန်မာ အက္ခရာများဖြစ်သော ‘ည’ နှင့် ‘ဋ’ ကို ဂြန္တလိပိမှ တိုက်ရိုက် ကူးယူဟန် တူသည်။ ဤအက္ခရာနှစ်လုံး ကိုအခြား ရှေးအရေးအသားများနှင့် ဆက်သွယ်ရန် အလွမ်း ဝေးကွာပေသည်။ ထိုအတူ မွန်-မြန်မာအက္ခရာ ‘ဏ’ နှင့် ‘မ’ ကို ရှေးရေး ကလိဂ်အက္ခရာမှ တိုက်ရိုက်ကူးယူဟန်တူသည်။ မွန်-မြန်မာအက္ခရာ ‘စျ’ ကို အခြားရှေးအရေးအသားများနှင့် လုံးဝ ဆက်သွယ်၍မရကြောင်းကို စျအက္ခရာတ္ထုပ္ပတ္တိတွင် ဖော် ပြထားပေသည်။



ပါဠိတော်ကို သိရှိခေတ္တရာ မြို့ဟောင်းနှင့် သထုံပြည်တွင် ပြာဟိအက္ခရာပွားဖြစ်သော တေလဂူ-ကနဦ အက္ခရာဟောင်း များဖြင့်သာ ရေးသည်ဟု ယူဆသင့်ပေသည်။ အထူး မှတ်သားဖွယ် တရပ်မှာ ၁၉၄၃ ခုနှစ်တွင် ဒုတိယ ကမ္ဘာစစ် ကြီးအတွင်း စစ်ဘေးစစ်ဒဏ်ကြောင့် လုံးဝပျက်စီးခြင်း ခံရသော ရန်ကုန်မြို့ ဗိုလ်တထောင် (ကျိုက်ဒေးအပ်) စေတီ တော် မြေအောက် ဌာပနာတိုက်ခန်းမှ မြတ်စွာဘုရား၏ ဆံတော်ဓာတ်နှင့်အတူ တူးဖော်ရရှိသော ဗုဒ္ဓမြတ်စွာ၏ ရုပ် လုံးပုံ အုပ်ခွက်၏ ကျောဖက်၌ပါရှိသော အက္ခရာများသည် တေလဂူ-ကနဦ အက္ခရာဟောင်း ဖြစ်သော ကဒ်ဗနှင့်တူ သည့်အပြင် “ယေ ဓမ္မာ ဟေ တုပ္ပဘဝါ” အစ ဖြာသော ရှင်အဿဇိ မထေရ်၏ ဓမ္မကထာ အကျဉ်းချုပ်သည် ခရစ် ၁၈၉၇ ခုနှစ်တွင် မှော်ဇာမြို့အနီး မောင်းကန်ရွာမှ တူးဖော် ရရှိသော မောင်းကန်ရွှေပေချပ် အမှတ် ၁ ၌ ရေးသားထား သော “ယေဓမ္မာ ဟေတုပ္ပဘဝါ” အစဖြာသည့်ဓမ္မကထာချုပ် နှင့်လည်း အလွန်တူကြောင်း ထင်ရှားပေသည်။ ဒေါက်တာ ဒီရင်းဂျားက မွန်အက္ခရာသည် ဂြန္တ အရေး အသား မှ တိုးပွားလာကောင်း လာပေလိမ့်မည်ဟု ယူဆထား၍သာ လျှင် ဂြန္တအက္ခရာများနှင့် ယှဉ်တွဲ၍ ပြရခြင်းဖြစ်သည်။

ဤကျမ်း၌ အက္ခရာ တလုံးစီအတွက် ဖော်ပြထားသော “အက္ခရာတ္ထုပ္ပတ္တိ” များတွင် မွန် - မြန်မာ အက္ခရာများကို ဘိုးဘွားမိဖ ဓာတ်ပုံများကို သားသမီးမြေးမြစ်တို့ ဓာတ်ပုံ များနှင့် ယှဉ်ပြဘိသကဲ့သို့လည်းကောင်း၊ ဖားလောင်းငယ်၏ ဘဝမှဖားကြီးဘဝတိုင်အောင် အဆင့်ဆင့် ကူးပြောင်းပုံကို ရုပ်ပုံဖြင့် ပြဘိသကဲ့သို့လည်းကောင်း မွန်-မြန်မာ အက္ခရာ များသည် ရှေးရေး တေလဂူ-ကနဦ အက္ခရာများမှ ပေါက် ပွားသော ကဒ်ဗအက္ခရာပွားများသာလျှင် ဖြစ်သည်ဟုယူဆ သည့်အလျောက် ရှေးရေး အက္ခရာဟောင်းများဖြင့် အဆင့် ဆင့် ယှဉ်တွဲဖော်ပြထားသည်။

(၁) ပြာဟိ၊ (၂) ပြာဟိ ကုသန၊ (၃) ဂုတ္တလိပိ၊ (၄) ဂြန္တ၊ (၅) ကဒ်ဗ၊ (၆) မောင်းကန် ရွှေပေချပ်အက္ခရာ၊ (၇) ခင်ဗ ရွှေပေချပ် အက္ခရာ၊ (၈) ပျူစာ မြစေတီ ကျောက်စာနှင့် အရိုးအိုးစာများ၊ (၉) မွန်-မြန်မာကျောက် ထက်အက္ခရာ (လေးထောင့်စာ)၊ (၁၀) မွန်-မြန်မာပေထက် အက္ခရာ (စာလုံး) များ အဆင့်ဆင့်ပေါ်ထွန်းလာပုံကို ယှဉ် တွဲ ဖော်ပြထားသည်။

ကျောက်စာကို လေးထောင့် အက္ခရာများ အဖြစ် ကျောက်ပြားပေါ်တွင် ရေးထွင်း၍ ရသော်လည်း ပေရွက် ထန်းဖူးရွက်ပေါ်တွင် ရေးသားရာ၌ အဝိုင်း (စာလုံး) အဖြစ် ရေးမှသာလျှင် ပေရွက် ထန်းရွက်များ မပေါက်ပြဲဘဲ ဖြစ်နိုင် သဖြင့် အဝိုင်း (စာလုံး) အရေးအသားများ ပေါ်လာ ကြောင်း မှတ်သားရဘူးပေသည်။ ဦးသာမြတ်

မြန်အောင်မြို့။ ။မြန်အောင်မြို့သည် ဟင်္သာတခရိုင် မြန်အောင်နယ်နှင့် မြန်အောင်မြို့နယ်တို့၏ ရုံးစိုက်မြို့ ဖြစ် သည်။ ရောဝတီမြစ်၏ အနောက်ဘက်ကမ်း၊ ကြံခင်းမြို့ အရှေ့ တောင်ဖက် ရှစ်မိုင် ကွာတွင် တည်ရှိသည်။ အထက်အောက် မြန်မာနိုင်ငံသို့ သွားလာသော သင်္ဘောများ ဆိုက်ကပ်ရာ မြို့နှင့် ဟင်္သာတ-ကြံခင်း မီးရထားလမ်းပေါ်ရှိ ဘူတာရုံမြို့ လည်း ဖြစ်သည်။

မြန်အောင်မြို့သည် ဟင်္သာတခရိုင်တွင် ဒုတိယ အစည် ကားဆုံးမြို့ဖြစ်လျက်၊ ဆေးရုံ၊ အစိုးရရုံးများ၊ ပြည်သူ့ရဲစခမ်း နှင့် နိုင်ငံတော် အထက်တန်းကျောင်းများ ရှိသည်။ ၁၈၈၆ ခုနှစ်ကစ၍ မျူနီစီပယ်အဖွဲ့ကို ဖွဲ့စည်း တည်ထောင်ကာ၊ မြို့ရွာ စည်ပင်သာယာရေးကို စီမံဆောင်ရွက်ခဲ့သည်။

မြန်အောင်မြို့ကို ခရစ်နှစ် ၁၂၅၀ ပြည့်လောက်ကပင် မွန်လူမျိုးတို့ တည်ထောင်ခဲ့သည် ဟု အဆိုရှိ၏။ ထိုအခါက ဂူထုတ်ဟု အမည်တွင်၍၊ နောင် အလောင်းဘုရားလက်ထက် (ခရစ်နှစ် ၁၇၅၄) သို့ ရောက်သောအခါမှ မြန်အောင် ဟု အမည်သစ် ခေါ်တွင် စေခဲ့လေသည်။ မြန်အောင်မြို့သည် ဂူထုတ်ဟု အမည် တွင်ခဲ့စဉ်အခါက မြန်မာနိုင်ငံသမိုင်းတွင် ထင်ရှားသော မြို့တမြို့ ဖြစ်ခဲ့လေသည်။ မွန်နှင့် မြန်မာတို့ စစ်ထိုးခဲ့ကြရာတွင် ဂူထုတ်မြို့၌ ထင်ရှားသော ရေကြောင်း တိုက်ပွဲများ ဖြစ်ပွား ခဲ့ဘူးသည်။ ထိုအခါက မွန်တို့၏ ခံတပ်မြို့ တမြို့လည်း ဖြစ်ခဲ့ဘူးလေသည်။

မြန်အောင် နယ်တွင် မြန်အောင်မြို့နယ်၊ ကြံခင်းမြို့ နယ်နှင့် အင်္ဂပူ မြို့နယ်များ ပါဝင်သည်။ မြန်အောင်မြို့၏

မြန်အောင်မြို့တွင် အောင်မြင်စွာတူးဖော်ပြီးသည့် ရေနံတွင်းများ



အဓိက ထွက်ကုန်မှာ ဆန်စပါး ဖြစ်သည်။ ၁၉၆၄ ခုနှစ်တွင် မြန်အောင်မြို့နယ် အတွင်း၌ ရေနံတူးဖော်တွေ့ရှိသဖြင့် တွင် ကျယ်စွာလုပ်ကိုင်ရန် စီမံဆောင်ရွက်လျက် ရှိသည်။ ၁၉၆၃ ခုနှစ် ခန့်မှန်း သန်ကောင်စာရင်းအရ မြန်အောင်မြို့တွင် လူ ဦးရေ ၁၂,၁၂၆ ယောက် ရှိလေသည်။



ကရူးဆိတ်စစ်ပွဲတွင် ပါဝင်တိုက်ခိုက်ခဲ့သည့် လက်စတာနယ်စား ဆိုင်မွန် ဒီ မွန်ဖတ်

မွန်ဖတ်, ဆိုင်မွန် ဒီ (ခရစ် ၁၂၀၈ ခန့် - ၁၂၆၅) ။ ။လက် စတာနယ်စားဘွဲ့ရ ဆိုင်မွန်ဒီ မွန်ဖတ်သည် ဇာတိအားဖြင့် ပြင်သစ်လူမျိုး ဖြစ်သော်လည်း ဗြိတိသျှ ပါလီမန်ကို စတင်၍ အခြေခံချခဲ့သူ နိုင်ငံပြု သုခမိန်ကြီး အဖြစ်ဖြင့်၎င်း၊ စစ်သူရဲ ကောင်းကြီး အဖြစ်ဖြင့်၎င်း ထင်ရှားလေသည်။

မွန်ဖတ်သည် ပြင်သစ်နိုင်ငံတွင် မွေးဖွား၍၊ သူ၏ ဖခင် သည်လည်း အင်္ဂလန်ပြည် လက်စတာနယ်စား ဘွဲ့ရ ပြင်သစ် လူမျိုး ဖြစ်သည်။ အင်္ဂလန်ပြည်ရှင် ဂျန်ဘုရင် လက်ထက်၌ ထိုအဆောင်အယောင် ရာထူးဘွဲ့ထူးများကို ရုပ်သိမ်းခြင်း ခံရသည်။ ၁၂၃၀ ပြည့်နှစ်တွင် သားဖြစ်သူ ဆိုင်မွန်ဒီမွန်ဖတ် သည် ပြင်သစ် ပြည်တွင်းရေး အရှုပ်အထွေးများကြောင့် အင်္ဂလန်ပြည်သို့ လာရောက်၍ တတိယ ဟင်နရီ ဘုရင်ထံ၌ ခစားလေသည်။ ဟင်နရီဘုရင်လည်း ဂျန်ဘုရင် လက် ထက်က သူ၏ဖခင်ထံမှ သိမ်းယူထားခဲ့သော နယ်စား အ

ဆောင်အယောင်များကို ပြန်လည် ခြီးမြှင့်သည့်ပြင်၊ ၁၂၃၈ ခုနှစ်တွင် နှမတော် အယ်လီနာမင်းသမီးနှင့် လက်ထပ်ပေး ခဲ့လေသည်။ ၁၂၄၀ ပြည့်နှစ်တွင် မွန်ဖတ်သည် ကွန်းဝေါ နယ်စား ရစ်ချတ်နှင့်အတူ ကရူးဆိတ်စစ်ပွဲသို့ လိုက်ပါသွား လေသည်။

အင်္ဂလန်ပြည်သို့ ပြန်လည် ရောက်ရှိလာသောအခါ ပြင် သစ် နိုင်ငံ၌ တိုက်ခိုက်နေသည့် အင်္ဂလိပ် စစ်တပ်ကို ကွပ်ကဲ ရန် တာဝန်ပေးအပ်ခြင်း ခံရသည်။ ၁၂၄၈ ခုနှစ်တွင် ပြင် သစ် နိုင်ငံရှိ အင်္ဂလိပ်ပိုင် ဂက်စကိုနီပြည်နယ် ဘုရင်ခံ အဖြစ် ခန့်အပ်ခြင်း ခံရလေသည်။

မွန်ဖတ်သည် ဘုရင်နှင့် မကြာခဏ မသင့် မမြတ် ဖြစ်၍ ဘုရင်ခံ ရာထူးမှ နုတ်ပယ်ခြင်းကို ခံရ၏။ ထိုအချိန် တွင် မူးမတ်များ၊ နိုက် သူရဲကောင်းများနှင့် မြို့ရွာ ခေါင်း ဆောင်များသည် ဟင်နရီဘုရင်၏ တရားလက်လွှတ် အုပ် ချုပ်ပုံကို မကျေနပ်ကြသဖြင့် ဘုရင်အား တော်လှန်ရန် ကြံစည်လျက် ရှိကြလေသည်။ ၁၂၅၈ ခုနှစ်တွင် မွန်ဖတ်သည် ဘုရင်နှင့် ဆန့်ကျင်ဖက် ဂိုဏ်း၌ ခေါင်းဆောင် ဖြစ်လာ၍၊ တိုင်းပြည် အုပ်ချုပ်ရေးကို ဗဲရွန် သူကောင်းမျိုးများ ပါဝင် ဖွဲ့စည်းထားသည့် ကော်မတီများ လက်သို့ အပ်ရန် ဘုရင် အားအကျပ်ကိုင်၍ လက်မှတ် ရေးထိုးစေသည်။ သို့ရာတွင် ၁၂၆၁ ခုနှစ်၌ ဘုရင်သည် ထိုကော်မတီများကို ဖျက်သိမ်း လိုက်သဖြင့် မွန်ဖတ် ခေါင်းဆောင်သော ဗဲရွန် သူကောင်း မျိုးတို့သည် လက်နက် စွဲကိုင်၍ ဘုရင်ကို တော်လှန် ကြသည်။

မွန်ဖတ်တို့ဖက်မှအရေးသာသဖြင့် ၁၂၆၄ ခုနှစ်တွင် ဟင် နရီ ဘုရင်နှင့် သားတော် အက်ဒွပ်မင်းသားကို လူးတိုက်ပွဲ၌ လက်ရဖမ်းမိကြ၏။ ထိုသို့အားဖြင့် မွန်ဖတ်၏ လက်ထဲသို့ တိုင်းပြည် အုပ်ချုပ်ရေးအာဏာ ရောက်ရှိသွားရာ၊ ၁၂၆၅ ခုနှစ်တွင် ကောင်စီ အစည်းအဝေးကြီးကို ဆင့်ခေါ်လေ သည်။ ထိုကောင်စီ အစည်းအဝေးသို့ ရှေးအစဉ်အလာအရ မူးမတ်များနှင့် ဘုန်းတော်ကြီးများသာမက ရှိုင်ယာနယ် တနယ်မှ နိုက်သူရဲကောင်းနှစ်ဦးကျစီနှင့် မြို့နယ်တနယ်မှ ကိုယ်စားလှယ် နှစ်ဦးကျစီကိုလည်း ဖိတ်ခေါ်၍ တိုင်းပြည် ရေးရာကို ဆွေးနွေးတိုင်ပင်၏။ ထိုကောင်စီ အစည်းအဝေး သို့ သာမန်လူတန်းစား ကိုယ်စားလှယ်များ ပဌမဦးဆုံးအ ကြိမ် တက်ရောက်ခွင့်ရသဖြင့် ယင်းအစည်းအဝေးကို ပဌမ ဦးဆုံး ပါလီမန် လွှတ်တော် အစည်းအဝေးဟု ခေါ်စမှတ် ပြုကြလေသည်။

ထိုအတွက်ကြောင့် မွန်ဖတ်သည် လက်ရှိ အင်္ဂလန်ပြည် ပါလီမန်လွှတ်တော်ကို အခြေခံ ချပေးသူအဖြစ် ထင်ရှား သည်။ (ပါလီမန်လွှတ်တော် — လည်းရှု။)

မကြာမီ မွန်ဖတ်နှင့် ဂလော့စတာနယ်စားတို့ မသင့်မြတ်



ကြသောကြောင့် အချင်းချင်း တိုက်ခိုက်ကြလေသည်။ ထိုအချိန်တွင် ဟင်နရီဘုရင်၏ သားတော် အက်ဒွပ်မင်း သားလည်း အချုပ်တွင်းမှ လွတ်မြောက်လာ၍ ဂလော့ စတာနယ်စားနှင့် ပူးပေါင်းကာ မွန်ဖတ်၏ တပ်ကို တိုက် လေ၏။ နောက်ဆုံး၌ လူအင်အား အဆမတန် သာသော

အက်ဒွပ် မင်းသားစစ်တပ်၏ လက်ချက်ဖြင့် မွန်ဖတ်သည် တိုက်ပွဲ၌ ကျဆုံးလေသည်။

အက်ဒွပ်မင်းသားသည် ထီးနန်းကို ဆက်ခံပြီးလျှင် မွန် ဖတ် စတင်ခဲ့သော ပါလီမန် စံနစ်ကို ဆက်လက် ကျင့်သုံး လေသည်။

## တခေတ်က ဝင့်ကြားနိုင်ခဲ့သော အာရှအလယ်ပိုင်းသားများ

အာရှတိုက် အလယ်ပိုင်း၌ နေထိုင်သော မွန်ဂိုလူမျိုးများသည် မြင်းစီးအတတ်၌ ကျင်လျင်၍ အတိုက်အခိုက်၌ ဝါသနာပါသူ များလည်း ဖြစ်၏။ တဆဲသုံး ရာစုနှစ်တွင် မွန်ဂိုစစ်ခေါင်းဆောင်များသည် ကမ္ဘာ့သမိုင်းတွင် အံ့ဩဖွယ်ရာတရပ်အဖြစ် မှတ်တမ်း တင်ရလောက်အောင် အာရှတိုက် တတိုက်လုံးနီးပါးမျှနှင့် ဥရောပတိုက်သို့ ချီတက် တိုက်ခိုက် အောင်မြင်ခဲ့သည်။


မွန်ဂိုလူမျိုး။ ။ မွန်ဂိုလူမျိုးတို့သည် အာရှတိုက် အလယ် ပိုင်း၌ နေထိုင်သော လူမျိုးများဖြစ်ကြ၏။ သိုး၊ ဆိတ်၊ နွား၊ မြင်းပု၊ ကုလားအုပ်များကို ထိန်းကျောင်းကာ ရေကြည်ရာ မြက်နုရာသို့ အပြောင်းပြောင်း အလည်လည် သွားလာ နေ ထိုင်ကြသူများ ဖြစ်သည်။ မြင်းစီးအတတ်၌ အထူးကျင်လျင်

၍ အတိုက်အခိုက်ဖက်၌ ဝါသနာပါသူများလည်း ဖြစ်၏။ ၁၃ ရာစု နှစ်သို့ ရောက်သောအခါ မွန်ဂို စစ်ခေါင်းဆောင် များသည် အာရှတိုက် တတိုက်လုံး နီးပါးမျှနှင့် ဥရောပတိုက် သို့ပင် ချီတက်တိုက်ခိုက် အောင်မြင်ခဲ့သဖြင့် ကမ္ဘာ့သမိုင်း တွင် အံ့ဩဖွယ်ရာ တရပ်အဖြစ် မှတ်တမ်းတင်ရလေသည်။



မွန်ဂိုလူမျိုးတို့သည် လွှင့်မြင့်များတွင် လွတ်လပ်ပျော်ရွှင်စွာ သွားလာနေထိုင်လေ့ ရှိကြသည်။ တနေရာတည်း၌ အတည်တကျ မနေတတ်ကြပေ။ ထိုသို့ဖြစ်သည်အလျောက် ပြောင်းရ၊ ဆောက်ရ လွယ်ကူအောင် သားရေဖြင့် ချုပ်လုပ်ထားသော ယတ်ခေါ် တဲရှင်များ၌ နေထိုင်လေ့ရှိကြသည်။





အတွင်းမွန်ဂိုးလီးယားပြည်နယ်မှ မွန်ဂိုမိသားစု။ အတွင်း မွန်ဂိုးလီးယားပြည်နယ်တွင် နေထိုင်ကြသည့် မွန်ဂိုလူမျိုးတို့သည် တရုပ်ယဉ်ကျေးမှု ထုံးတမ်း ဓလေ့နှင့် နီးစပ်သူများ ဖြစ်ကြသည်။



မွန်ဂိုလူမျိုးတို့သည် မြင်းစီး အလွန် ကျင်လျင်ကြသူများ ဖြစ်သည်။

ယခုအခါ၌မူကား မွန်ဂိုတို့သည် မူလကအတိုင်း မထင်မရှား ပင် သိုးဆိတ်ကျောင်း၍ လှည့်လည်နေထိုင်လျက်ရှိကြသည်။

မွန်ဂိုတို့သည် ဦးစွာ၌ တရုပ်မင်းများ၏ လက်အောက်ခံ အဖြစ် နေထိုင်ကြ၏။ သို့ရာတွင် ၁၃ ရာစု နှစ်ဦးပိုင်း၌ မွန်ဂို ဘုရင် ဂျင်ဂစ်ခန် (ခရစ် ၁၁၆၂-၁၂၂၇) ခေါင်းဆောင်သော မွန်ဂိုတို့သည် တရုပ်နိုင်ငံမြောက်ပိုင်း၊ တာကီစတန်ပြည်၊ ပါးရှားပြည် (အီရန်) နှင့် ရုရှားနိုင်ငံ တောင်ပိုင်းနယ်များ ကို တိုက်ခိုက်သိမ်းယူ၍ မွန်ဂိုနိုင်ငံကြီးကို တည်ထောင်ခဲ့ လေသည်။ (ဂျင်ဂစ်ခန် — လည်း ရှူ။)

ဂျင်ဂစ်ခန်၏မြေး ကူဗလိုင်ခန် (ခရစ် ၁၂၁၆ - ၁၂၉၄) သည် လက်ရုံးရည် နှလုံးရည်နှင့် ပြည့်စုံသူ ဖြစ်၍၊ ဖိုးတော် ဂျင်ဂစ်ခန်၏ ရည်ရွယ်ချက်အတိုင်း ဆွန်ဘုရင်တို့ ပိုင်နက်ဖြစ် သော တရုပ်နိုင်ငံ တောင်ပိုင်းကို တိုက်ခိုက် သိမ်းသွင်းခဲ့လေ သည်။ မြို့တော်ကို ကယ်ရာကိုးရမ်းမှ တရုပ်နိုင်ငံ တံတိုင်းကြီး အတွင်းရှိ ယခု ပီကင်းမြို့နေရာသို့ ပြောင်းရွှေ့ခဲ့သည်။ တရုပ် နိုင်ငံ တခုလုံးကို အောင်မြင်ပြီးနောက် ယွန်မင်းဆက်ကို စတင် တည်ထောင်ခဲ့သော မင်းလည်း ဖြစ်သည်။ ကူဗလိုင် ခန်၏ နိုင်ငံတော်သည် အရှေ့ဖက်တွင် ပစိဖိတ် သမုဒ္ဒရာမှ အနောက်ဖက်တွင် ပင်လယ်နက် ကျော်သည်အထိ ကျယ်ပြန့်



လေသည်။ နရသီဟပရတုမင်း လက်ထက်တွင် ကူဗလိုင်ခန်၏ စစ်တပ်များသည် မြန်မာနိုင်ငံတိုင်းသို့ ဝင်ရောက် တိုက်ခိုက်ခဲ့ကြသည်။ ခန်မင်းကြီးထံတွင် အမှုထမ်းဘူးသူ ဗင်းနစ်မြို့သား မာကိုပိုလိုမုတဆင့် ဥရောပတိုက်သားတို့သည် မွန်ဂိုဘုရင်တို့ ဘုန်းတန်ခိုး ကြီးမားပုံကို ပဌမဦးဆုံး ကြားသိကြရသည်။ (ပိုလိုမာကို — လည်း ရှု။) ကူဗလိုင်ခန်သည် စိတ်သဘောထား မြင့်မြတ်၏။ အနုသုခမပညာရပ်များကိုလည်း အားပေး၏။ ပညာသည် များကိုလည်း ခြီးမြှောက်၏။ (ကူဗလိုင်ခန် — လည်း ရှု။)

တဆွဲလေး ရာစုနှစ်တွင် ဂျင်ဂစ်ခန်၏ အဆက်အနွယ်ဖြစ်သော တမာလိန်းအမည်ရှိမွန်ဂိုဘုရင်သည် ပါးရှား (အီရန်)၊ အာဖဂန်စတန်၊ အိန္ဒိယမြောက်ပိုင်း၊ မက်ဆိုပိုတေးမီးယား (အီရက်)၊ အာရှမိုင်းနားတို့ကို တိုက်ခိုက်အောင်မြင်သည်။



မြားပစ်ကစားခြင်းသည် မွန်ဂို လူမျိုးတို့၏ အမျိုးသား အားကစားပညာတရပ် ဖြစ်သည်။

၁၄၀၅ ခုနှစ်တွင် တမာလိန်း ကွယ်လွန်ပြီးနောက် မွန်ဂို နိုင်ငံကြီးသည် ယိုယွင်းလာလေသည်။ နောင် နှစ်ပေါင်း တရာခန့် ကြာသောအခါ တမာလိန်း၏ အဆက်အနွယ်ထဲမှ ဗာဗာ (ခရစ် ၁၄၇၃-၁၅၃၀) ဆိုသူ မွန်ဂိုဘုရင်တပါးသည် အိန္ဒိယနိုင်ငံမြောက်ပိုင်းကို သိမ်းယူပြီးလျှင် မွန်ဂို၊ သို့မဟုတ် မဂိုအင်ပိုင်ယာကို တည်ထောင်ခဲ့လေသည်။

ဗာဗာ၏မြေးတော် အက္ကဗာ ဘုရင်သည် မဂိုဘုရင်များတွင် အထင်ရှားဆုံး ဖြစ်၍၊ အိန္ဒိယနိုင်ငံကို ခရစ် ၁၅၂၆ ခုနှစ်မှ ၁၆၀၅ ခုနှစ်အထိ အုပ်စိုးသည်။ အက္ကဗာဘုရင်သည် စစ်မှုရေးရာ၌ ထူးချွန်သည့် နည်းတူ အုပ်ချုပ်ရေးဖက်၌လည်း ကျွမ်းကျင်၏။ ကိုယ်တိုင်က အစွလမ် အယူဝါဒီ ဖြစ်သော်လည်း ဟိန္ဒူများကို အုပ်ချုပ်ရေးဌာန အသီးအသီးတို့၌ ခန့်ထားသည်။ ထိုသို့အားဖြင့် အယူဝါဒရေးကြောင့် မညီမညွတ် ဖြစ်နေသော အိန္ဒိယနိုင်ငံကို တစည်းတလုံးတည်းဖြစ်စေရန် ကြိုးပမ်း ဆောင်ရွက်ခဲ့သည်။ အက္ကဗာလက်ထက်တွင် အိန္ဒိယနိုင်ငံသည် အင်္ဂလန်နိုင်ငံနှင့် ပဌမဦးဆုံးအကြိမ် အဆက်အသွယ် ပြုလုပ်ခဲ့၏။


အက္ကဗာဘုရင် ကွယ်လွန်ပြီးနောက် ထီးနန်းကို ဆက်ခံကြသော မဂိုဘုရင်များအနက် မြေးတော် ဩဝရင်ဇစ်ဘုရင်သည် မဂိုအင်ပိုင်ယာကို ချဲ့ထွင်ခဲ့၏။ သို့ရာတွင် အုပ်ချုပ်ရေးဖက်၌ လိမ်မာပါးနပ်မှုမရှိသဖြင့် မဂိုအင်ပိုင်ယာမှာ အကွဲကွဲအပြားပြား ဖြစ်ရလေသည်။ ဩဝရင်ဇစ်ဘုရင် ကွယ်လွန်သည့် ၁၇၀၇ ခုနှစ် နောက်ပိုင်းတွင် မွန်ဂိုတို့ စိုးပိုင်ခဲ့သော အိန္ဒိယ နိုင်ငံသည် ဗြိတိသျှတို့ လက်အောက်သို့ ကျရောက်လေတော့သည်။

**မွန်ဂိုးလီးယား။** ။ မွန်ဂိုးလီးယား ဟူ၍ အမည်တွင်သော အာရှတိုက် အရှေ့ပိုင်းရှိ ကုန်းပြင်မြင့်ကြီးသည် မွန်ဂို လူမျိုးတို့ နေထိုင်ရာ ဒေသဖြစ်၏။ မြောက်ဖက်တွင် ရုရှပိုင် ဆိုက်ဗီးရီးယားကင်း၊ အရှေ့ဖက်၊ အနောက်ဖက်နှင့် တောင်ဖက်တွင် တရုတ်ပြည်သူ့သမ္မတနိုင်ငံကင်း၊ ပိုင်းရံလျက်ရှိသည်။ အကျယ်အဝန်းအားဖြင့်စတုရန်းမိုင်ပေါင်း ၁,၇၅,၀၀၀ ရှိ၍ ပင်လယ်ပြင်မှ ပေပေါင်း ၃,၀၀၀-၄,၀၀၀ မျှမြင့်သော ကုန်းပြင်မြင့် ဖြစ်သည်။

ပထဝီဝင် အရ မွန်ဂိုးလီးယားကို သုံးပိုင်း ခွဲခြားနိုင်၏။ တောင် ထူထပ်သော အနောက်မြောက်ပိုင်းကို အပြင် မွန်ဂိုးလီးယား ဟုခေါ်သည်။ အရှေ့တောင်ဖက် မြေပြန့်ပိုင်းကို အတွင်းမွန်ဂိုးလီးယား ဟု ခေါ်သည်။ ထိုအပိုင်းနှစ်ပိုင်း အကြားတွင် ဂိုဗီသဲကန္တာရကြီး ရှိသည်။

တဆွဲခုနှစ် ရာစုနှစ်အတွင်း၌ မွန်ဂိုးလီးယား၊ မန်ချူးရီးယားနှင့်တရုတ်နိုင်ငံတို့သည် မန်ချူးဘုရင်တို့၏လက်အောက်ခံတိုင်းပြည်များဖြစ်ကြသည်။ ၁၉၁၁ ခုနှစ်သို့ ရောက်သော






မွန်ဂိုဘုရင် ဂျင်ဂစ်ခန် တည်ထောင်ခဲ့သော မွန်ဂိုအင်ပိုင်ယာ၏ မြို့တော် ကယ်ရာကိုးရမ်းမြို့ တည်နေရာပြ လိပ်ရုပ် အထိမ်းအမှတ်။ အဝေးတွင် မြင်ရသော ထူပါရုံစေတီများမှာ လာမာဘုန်းတော်ကြီးများ၏ အထိမ်းအမှတ်များ ဖြစ်သည်။



လွတ်လပ်ပျော်ရွှင်စွာ နေထိုင်လေ့ ရှိသည့် မွန်ဂိုလူမျိုးများ၏ တီးမှုတ်ပျော်ရွှင်ပွဲတခု



မုန်ဂိုလီးယား



အလန်ပတော မြို့တော် ရှုခင်း တစ်စိတ်တဒေသ။ ရွှေပိုင်းတွင် တွေ့မြင်ရသော တဲများမှာ ရွှေရပြောင်းရ လွယ်ကူသော သားရေတဲများ ဖြစ်သည်။ (ပေ၁) မုန်ဂိုလူမျိုးတို့သည် တိရစ္ဆာန် မွေးမြူရေး လုပ်ငန်းတွင် ကျွမ်းကျင်သူများ ဖြစ်ကြသည်။ (အောက်)






မွန်ဂိုးလီးယားသည် ရုရှနိုင်ငံ တရပ်နိုင်ငံတို့နှင့် လေကြောင်းခရီးအား ဖြင့် ဆက်သွယ်ထားရှိပေသည်။

အခါ တရပ် တော်လှန်ရေး ပေါ်ပေါက်လာသဖြင့် မွန်ဂိုးလီးယားသည် မန်ချူးတို့၏အာဏာစက်အောက်မှလွတ်မြောက်ခဲ့လေသည်။ ယင်းသို့အားဖြင့် အပြင် မွန်ဂိုးလီးယားကို လာမာ ဘုန်းတော်ကြီးများက အုပ်ချုပ် လာခဲ့ပြီးနောက်၊ ၁၉၂၄ ခုနှစ်တွင် ရုရှနိုင်ငံ၏ အကူအညီဖြင့် ပြည်သူ့သမတနိုင်ငံ အဖြစ် ကျေညာလေသည်။ ဒုတိယ ကမ္ဘာစစ်အတွင်း ၁၉၄၅ ခုနှစ်က အပြင်မွန်ဂိုးလီးယားသည် ရုရှနိုင်ငံနှင့် ပူးပေါင်း၍ ဂျပန်နိုင်ငံကို စစ်ကျေညာခဲ့သည်။ ၁၉၄၆ ခုနှစ်တွင် တရပ်နိုင်ငံက အပြင်မွန်ဂိုးလီးယား၏ လွတ်လပ်ရေးကို အသိ အမှတ် ပြုလေသည်။ မြို့တော်မှာ အူလန်ဘတောမြို့ ဖြစ်၍ မွန်ဂိုးလီးယား တခုလုံးတွင် အကြီးဆုံး မြို့လည်း ဖြစ်သည်။ လူဦးရေ တသိန်းခန့် ရှိသည်။

အတွင်းမွန်ဂိုးလီးယားသည် တရပ်ပြည်သူ သမတ နိုင်ငံတွင် ပါဝင်၍ ကိုယ်ပိုင် အုပ်ချုပ်ရေး ရသော ပြည်နယ် ဖြစ်သည်။ ဟွန်ဟိုမြစ်သည် ဤပြည်နယ်တောင်ပိုင်းကို ဖြတ်သန်း စီးဆင်းသည်။

မွန်ဂိုးလီးယားတွင် ပြင်းထန်လွန်ကဲသော ရာသီဥတုရှိ၏။ အပူအအေး မညီမျှချေ။ လေပြင်း အစဉ် တိုက်ခတ်သည်။ နွေရာသီတွင် အပူချိန် ဒီဂရီ ၉၀ မျှရှိ၍၊ ဆောင်းရာသီတွင် ဒီဂရီ ၄၀ အထိ ကျဆင်းတတ်သည်။ မိုးအလွန်ပါး၍ တနှစ်လျှင် မိုးရေချိန် ရှစ်လက်မမှ ၁၂ လက်မအထိသာ ရွာသွန်းလေသည်။

ရေရှားသောအရပ် ဖြစ်ခြင်းကြောင့် မွန်ဂိုလူမျိုးတို့သည် သိုး၊ ဆိတ်၊ နွား၊ မြင်းပု၊ ကုလားအုပ်များကို မွေးမြူ၍ ရေကြည်ရာ မြက်နုရာသို့ လှည့်လည်နေထိုင်လေ့ ရှိကြသည်။ ထို့ကြောင့် အိုးအိမ် အတည်တကျ မရှိဘဲ၊ သားရေဖြင့် ချုပ်လုပ်ထားသော ယတ် ခေါ် တဲရှင်များ၌ နေထိုင်ကြသည်။



မွန်ဂိုလူမျိုးတို့သည် မြင်းစီး ကျင်လျင်၍ ခရီးသွားလာရေးတွင် မြင်းကို အဓိက အားထားကြရသည်။

မွန်ဂို လူမျိုးတို့သည် မိမိတို့အတွက် လိုသမျှပစ္စည်းကို မွေးမြူထားသည့် တိရစ္ဆာန်များမှ ရရှိလေသည်။ အစား အစာအတွက် အသား၊ နို့၊ ထောပတ်၊ ဒိန်ခဲကို၎င်း၊ အဝတ် အတွက် သားမွေးကို၎င်း၊ နေထိုင်ရန် တဲအတွက် သားရေကို



၎င်း ထိုတိရစ္ဆာန်များမှ ရရှိကြသည်။ ကုလားအုပ်နှင့် မြင်းကို ဝန်တင် တိရစ္ဆာန်အဖြစ် အသုံးပြုကြသည်။ ထွက်ကုန်များဖြစ်သော ရွှေ၊ သားမွေး၊ သားရေ၊ သိုးမွေးတို့ကို လက်ဖက်ခြောက်၊ ဂျုံ၊ သကြား၊ ဆေး၊ ခြည်ထည်၊ သားရေထည်ပစ္စည်း၊ လက်ဝတ် လက်စားတို့နှင့် လဲလှယ်ကြသည်။

တဆွဲကိုးရာစုနှစ် နောက်ပိုင်းတွင် အတွင်း မုန်ဂိုးလီးယားသို့ တရပ်လူမျိုး မြောက်မြားစွာ ဝင်ရောက် လာပြီးလျှင် ခေတ်မီ စိုက်ပျိုးနည်းများဖြင့် ထွန်ယက် စိုက်ပျိုး လုပ်ကိုင်လျက်ရှိကြ၏။

မုန်ဂိုးလီးယားတွင် လူဦးရေနှစ်သန်းခန့် ရှိသည်။ အတွင်း မုန်ဂိုးလီးယားသည် လူနေအစိပ်ဆုံးဒေသဖြစ်၏။ တိဗက်ပြည်မှ ဗုဒ္ဓအယူဝါဒနှင့် ဆင်တူသော လာမာ အယူဝါဒကို သက်ဝင် ယုံကြည်ကြသည်။

တဆွဲသုံးရာစုနှစ်ခန့်က မုန်ဂိုဘုရင် ဂျင်ဂစ်ခန်လက်ထက်တွင် မုန်ဂိုလူမျိုးတို့သည် စည်းလုံးမိပြီးလျှင် အနီးအနားရှိ တိုင်းပြည်များကိုသာမက ဥရောပ တိုက်ဖက်သို့ပင် စစ်ဦးလှည့်ကာ တိုက်ခိုက် အောင်မြင်ခဲ့လေသည်။ ထိုနောက် မြေးတော် ကုဗလိုင်ခန် လက်ထက်၌ မုန်ဂို အင်ပိုင်ယာကြီးမှာ အရှေ့ဖက် ပစိဖိတ် ကမ်းခြေမှ အနောက်ဖက် ပင်လယ်နက်အထိ ကျယ်ပြန့်လေသည်။ သို့ရာတွင် နောက်ဆုံး၌ မုန်ဂိုးလီးယားသည် မန်ချူးဘုရင်တို့၏ လက်အောက်သို့ ကျရောက်ခဲ့ရလေသည်။ (မုန်ဂိုလူမျိုး — လည်းရှု။)

**မုန်တားနားပြည်နယ်။** ။မုန်တားနား ပြည်နယ်သည် အမေရိကန် ပြည်ထောင်စု နိုင်ငံတွင် တက်ဆက်ပြည်နယ်နှင့် ကာလီဖိုးနီးယားပြည်နယ်တို့မှ လွဲလျှင် အကြီးဆုံး ပြည်နယ်ဖြစ်သည်။ အကျယ်အဝန်းအားဖြင့် ၁၄၇,၁၃၈ စတုရန်းမိုင်မျှ ရှိ၏။ လူဦးရေမှာ ၇၀၉,၀၀၀ (၁၉၆၂) ဖြစ်သည်။ မြောက်ဖက်တွင် ကနေဒါ နိုင်ငံနှင့် နယ်ချင်းစပ်လျက် တည်ရှိသည်။ ပြည်နယ် အနောက်ဖက်ပိုင်းတွင် ရော့ကီးတောင်တန်းများရှိ၍ တောင်ထူထပ်လျက် အရှေ့ဖက်သို့ ပြေဆင်းသွားသည်။ မုန်တားနား ဟူသော အမည်မှာ တောင် ထူထပ်သောဒေသ ဟု အဓိပ္ပါယ်ရသည်။

မိဇူးရီးမြစ်သည် မုန်တားနား ပြည်နယ် အနောက်တောင်ပိုင်းတွင် မြစ်ငယ် သုံးသွယ်ပေါင်း၍ မြစ်ဖျားခံလျက် အရှေ့ဖက်သို့ ဖြတ်သန်း စီးဆင်းသည်။ ဤပြည်နယ်၌ မိဇူးရီးမြစ်နှင့် ယင်း၏ မြစ်လက်တက်များမှ ရေသွယ်၍ စိုက်ပျိုးခြင်း လုပ်ငန်းသည် အလွန် ကြီးကျယ်၏။ ရာသီဥတု ညီညွတ်မျှတသည်။

မုန်တားနား ပြည်နယ်တွင် စိုက်ပျိုးခြင်းနှင့် တိရစ္ဆာန်မွေးမြူခြင်း လုပ်ငန်းတို့သည် အဓိက လုပ်ငန်းများ ဖြစ်၏။ ဂျုံကို အများဆုံး စိုက်ပျိုးသည်။ အခြား ကောက်ပဲသီးနှံပင်

များမှာ အာလူး၊ ပိုက်ဆံပင်၊ မုန်လာဥနီ၊ ကျွဲစာ နွားစာတို့ဖြစ်သည်။ သစ်သီးပင်များကိုလည်း စိုက်ပျိုးကြသည်။

ပြည်နယ် အရှေ့ပိုင်း မြေနှိမ့် ဒေသတွင် တိရစ္ဆာန်များကို မွေးမြူသည်။ တက်ဆက် ပြည်နယ်မှ လွဲလျှင် မုန်တားနား ပြည်နယ်သည် သိုးအများဆုံး မွေးမြူသော ပြည်နယ် ဖြစ်၍ သိုးမွေးသည် ထင်ရှားသော ထွက်ကုန်ဖြစ်၏။

မုန်တားနား ပြည်နယ်သည် တွင်းထွက် ပစ္စည်း ကြွယ်ဝသော ပြည်နယ် ဖြစ်၍ ကြေးနီ အများဆုံးထွက်သည်။ ရွှေ၊ ငွေ၊ သွပ်၊ ခဲ၊ ရေနံ၊ ကျောက်မီးသွေးနှင့် မန်ဂန်တို့ကိုလည်း တူးဖော်လုပ်ကိုင်ကြသည်။ နီလာတွင်းများလည်း ရှိလေသည်။

မုန်တားနား ပြည်နယ်၏ မြို့တော်မှာ ဟယ်လီးနားမြို့ ဖြစ်၍ လူဦးရေ ၁၇,၅၈၁ ယောက် ရှိသည်။ အခြား ထင်ရှားသော မြို့ကြီးများမှာ ဗတ်မြို့၊ ဂရိတ်ဖောမြို့၊ ဗီးလင်းမြို့နှင့် မစ္စူလာမြို့များ ဖြစ်လေသည်။

**မုန်တီကာလိမြို့။** ။မုန်တီကာလိမြို့သည် ၁၈၅၆ ခုနှစ်ခန့်မှစ၍ အပြည်ပြည်မှ လောင်းတမ်းကစားသူတို့ စုဝေးရာ ဒေသအဖြစ် ထင်ရှားလာသည်။ ပြင်သစ်နိုင်ငံ တောင်ပိုင်း မြေထဲပင်လယ် ကမ်းခြေရှိ မွန်နာကို နိုင်ငံတွင် တည်ရှိ၍ နီးစပ်မြို့နှင့် ကိုးမိုင်ကွာဝေးသည်။ မွန်နာကို နိုင်ငံသည် ပြင်သစ်နိုင်ငံနှင့် ဣတလီ နိုင်ငံတို့ နယ်နိမိတ်ချင်း စပ်ရာ ဒေသအနီးတွင် တည်ရှိ၍ မွန်နာကိုနယ်စားမင်းသားက အုပ်ချုပ်သည်။ (မွန်နာကို နိုင်ငံ — ရှု။)

နှစ်စဉ် နိုင်ငံခြားမှ ဧည့်သည်ပေါင်း မြောက်မြားစွာတို့သည် မွန်နာကို နိုင်ငံသို့ အပန်းဖြေ လာရောက်လည်ပတ်လေ့ရှိ၏။ မုန်တီကာလိမြို့တွင် ကဆိန်နီး ခေါ် ကစားဝိုင်းများ ပြုလုပ်ရာ အဆောက်အအုံကြီးကို ၁၈၇၈ ခုနှစ်၌ ဆောက်လုပ်ပြီးစီးခဲ့သည်။ ထိုကစားဝိုင်းများမှ နှစ်စဉ် ဝင်ငွေအမြောက်အမြား ရရှိသဖြင့် မွန်နာကို နိုင်ငံသားတို့သည် အခွန် အကောက် ထမ်းဆောင်ခြင်းမှ လွတ်ငြိမ်းခွင့် ရရှိကြလေသည်။ သို့ရာတွင် နိုင်ငံသူ နိုင်ငံသားများကို ထိုကစားဝိုင်းများ၌ ပါဝင်ကစားခွင့် မပြုချေ။

မုန်တီကာလိ မြို့တွင် လူဦးရေ ၁၁,၀၀၀ ခန့် ရှိသည်။

**မုန်တီနီးဂရိုးပြည်နယ်။** ။ယခုအခါ မုန်တီနီးဂရိုး ပြည်နယ်သည် ယူဂိုစလားဗီးယား နိုင်ငံတွင် ပြည်နယ်တနယ် အဖြစ်ပါဝင်သည်။ (ယူဂိုစလားဗီးယား နိုင်ငံ — ရှု။) အယ်လဗေးနီးယားနိုင်ငံ မြောက်ဖက်၊ အေဒြီယက်တစ်ပင်လယ် အရှေ့ဖက် ကမ်းခြေ၌ တည်ရှိသည်။ ၃,၇၃၃ စတုရန်းမိုင် ကျယ်ဝန်း၍ တောင်ထူထပ်၏။ မုန်တီနီးဂရိုးဟူသောအမည်မှာ တောင်နက် ဟု ဆိုလိုသည်။





ကမ္ဘာကျော် ကစားဝိုင်းကြီးများ ဖွင့်လှစ် တည်ထောင်ထားလျက် ရှိသည့် မွန်တီကာလိမြို့



ဗော်လကန်ဒေသ ဗော့စနီးယားပြည်နယ်နှင့် အယ်လဗေးနီးယား နိုင်ငံတို့ကြားရှိ မွန်တီနီးဂရိုး ပြည်နယ်မှ နှုခင်း



ရှေးအခါက ကိုယ့်မင်း ကိုယ့်ချင်းနှင့် အုပ်ချုပ်ခဲ့သော တိုင်းပြည်ဖြစ်၍ တူရကီနိုင်ငံက ဗော်လကန် ကျွန်းဆွယ်ကို အကြိမ်ကြိမ် တိုက်ခိုက် သိမ်းပိုက်ရာတွင် အညံ့မခံ အရှုံးမပေးဘဲ တူရကီတို့၏ ရန်ကို တွန်းလှန်ခဲ့သော တိုင်းပြည်လည်း ဖြစ်သည်။ ၁၉၁၀ ပြည့်နှစ်တွင် ဘုရင်အုပ်စိုးသော တိုင်းပြည် ဖြစ်လာ၍ ပဌမ ကမ္ဘာစစ်အတွင်းက မဟာမိတ် နိုင်ငံများနှင့် ပူးပေါင်းလျက် ဂျာမနီနှင့် ဩစတြီးယားနိုင်ငံတို့ကို တိုက်ခိုက်ခဲ့သည်။ နှစ်ကလတ်ဘုရင်၏ သစ္စာဖောက်မှုကြောင့် ဂျာမနီနှင့် ဩစတြီးယားတို့ လက်အောက်သို့ ကျရောက်ရာမှ ၁၉၁၈ ခုနှစ်၌ တဖန် လွတ်မြောက်လာသည်။ ပဌမ ကမ္ဘာစစ်ပြီးသည့်နောက် မုန်တိုင်းနီးဂရိုးပြည်သည် ဆားဗီးယားပြည်နှင့် ပူးပေါင်း၍ ယူဂိုစလားဗီးယား နိုင်ငံတွင် ပြည်နယ်အဖြစ် ပါဝင်လေသည်။

ဒုတိယ ကမ္ဘာစစ်အတွင်းက ဂျာမနီ စစ်တပ်များသည် မုန်တိုင်းနီးဂရိုး ပြည်နယ်ကို သိမ်းပိုက်ထားရာ၊ ၁၉၄၅ ခုနှစ်တွင် မဟာမိတ် စစ်တပ်များ၏ အကူအညီဖြင့် လွတ်မြောက်လာခဲ့၏။

မုန်တိုင်းနီးဂရိုး ပြည်နယ်သားများသည် ဆလဗ်လူမျိုး အဆက်အနွယ်ဖြစ်၍ အတိုက်အခိုက်ဖက်၌ အထူးကျွမ်းကျင်ကြသည်။ လူဦးရေမှာ ၁၉၆၁ ခုနှစ် သန်းကောင် စာရင်း



မုန်တိုင်းနီးဂရိုးပြည်နယ်သားတို့ ဝတ်စား ဆင်ယင်ပုံ

အရ ၄၇၁,၈၉၄ ယောက်ရှိသည်။ ချိုင့်ဝှမ်းဒေသတွင် ဆေးပင်၊ ပြောင်းပင်တို့ကို စိုက်ပျိုး၍ တောင်စောင်း မြက်ခင်းများ၌ တိရစ္ဆာန်များကို မွေးမြူကြသည်။

**မုန်တိဗစ်ဒီအိုမြို့** ။ မုန်တိဗစ်ဒီအိုမြို့သည် တောင် အမေရိကတိုက်ရှိ အာရှဂွေး နိုင်ငံ၏ မြို့တော် ဖြစ်သည်။ ထိုနိုင်ငံတွင် အကြီးဆုံး ဆိပ်ကမ်းမြို့လည်းဖြစ်သည်။ ပလိတ်မြစ်ဝ အရှေ့ဖက်ကမ်းပေါ်တွင် တည်ရှိ၍ တောင်အမေရိကတိုက်၌ သင်္ဘောဆိပ်ကောင်းရှိသော မြို့တို့မြို့ဖြစ်ပေသည်။

မုန်တိဗစ်ဒီအိုမြို့တွင် စံနစ်တကျ ဖောက်လုပ်ထားသော လမ်းမ ကျယ်များ တလျှောက်၌ သစ်ပင်များကို အစီအရီ စိုက်ပျိုးလျက် ပန်းခြံများ၊ ဥယျာဉ်များကို ကျနစွာ ပြုပြင်ထားသဖြင့် လှပတင့်တယ်သောမြို့ ဟူ၍ ထင်ရှားသည်။ မြို့ကွက်တိုင်းသည် တောင်စွယ်အင်္ဂုပေါ်၌၎င်း၊ ကျန်တိုင်းသည် ကမ်းနားတလျှောက်ရှိ တောင်ကုန်းကလေးများပေါ်၌၎င်း တည်ရှိသဖြင့် သဘာဝအလျောက် ရေဆင်းရေကျ ကောင်းသောကြောင့် ကျန်းမာရေးနှင့် ညီညွတ်သော မြို့တို့မြို့လည်း ဖြစ်သည်။ မုန်တိဗစ်ဒီအို အမည်မှာ ပေါ်တူဂီ ဘာသာ စကားဖြင့် “တောင်ကုန်းမြင်ရပြီ” ဟူ၍ ဖြစ်၏။

ကမ်းနား တလျှောက်ရှိ မြို့ဟောင်းပိုင်းတွင် စီးပွားရေး လုပ်ငန်း ဆိုင်ရာ အဆောက်အအုံများ ရှိသည်။ မြို့သစ်ပိုင်း၌ မူကား အာရှဂွေး တက္ကသိုလ်၊ အစိုးရရုံး၊ ဇာတ်ပုံဇာတ်ရုံ၊ အမျိုးသားပြတိုက် စသည့် ထင်ရှားသော အဆောက်အအုံများ ရှိလေသည်။

မုန်တိဗစ်ဒီအိုမြို့တွင် အဓိက လုပ်ငန်းမှာ အသားကို တာရှည်ခံအောင် ပြုလုပ်၍ နိုင်ငံခြားသို့ တင်ပို့သည့် လုပ်ငန်းဖြစ်သည်။ အခြားထွက်ကုန်များမှာ သိုးမွေး၊ သားရေနှင့် နွားနို့ထွက်ပစ္စည်းများ ဖြစ်သည်။

၁၇၂၆ ခုနှစ်တွင် စပိန်လူမျိုးတို့က မြို့ကို တည်ခဲ့၍ အာရှဂွေးနိုင်ငံ လွတ်လပ်ရေးရသည့် ၁၈၂၈ ခုနှစ်၌ မြို့တော် ဖြစ်လာခဲ့လေသည်။ လူဦးရေ ၁,၁၇၃,၁၁၄ ခန့် ရှိသည်။

**မုန်တက်စကျူး** (ခရစ် ၁၆၈၉ - ၁၇၅၅) ။ ပြင်သစ်စာရေး ဆရာ မုန်တက်စကျူးသည် ၁၆၈၉ ခုနှစ် ဇန္နဝါရီလ ၁၈ ရက် နေ့တွင် ဗော်ဒိုးမြို့အနီး လာဗရီဒ ရဲတိုက်၌ မွေးဖွားသည်။ ဇီးလီမြို့နှင့် ဗော်ဒိုးမြို့များ၌ ပညာသင်ကြားပြီးနောက်၊ ၁၇၁၆ ခု နှစ်တွင် ဦးရီးတော်သူ ထံမှ ပစ္စည်း ဥစ္စာနှင့် ဘွဲ့ထူးဂုဏ်ထူးတို့ကို ဆက်ခံရရှိလေသည်။ ထိုနှစ်၌ပင် ဗော်ဒိုး ပါလီမန်လွှတ်တော် ဥက္ကဋ္ဌ ရာထူး၌ ခန့်အပ်ခြင်းခံရသည်။ သို့ရာတွင် မကြာမီ ထိုရာထူးမှ နှုတ်ထွက်၍ စာပေလေ့လာရေးသားခြင်းကို ပြုလုပ်လေသည်။

မုန်တက်စကျူး အပါအဝင် ဖြစ်သော ထိုခေတ်က ပြင်





အရှေ့ဦးခိုင်း၏ မြို့တော်ဖြစ်သော မွန်တီဗစ်ဒီအိုမြို့သည် ပလိတ်မြစ်ဝ အရွှေဖက်ကမ်းပေါ်တွင် တည်ရှိသည်။

သစ်စာရေးဆရာ တစ်ယောက်သည် လူထု နိုးကြားစေဖို့ အတွက် ပညာပေးရမည်။ အမွန်တရားကို ထုတ်ဖော် တင်ပြရမည် ဟူသော ယုံကြည်ချက်ဖြင့် စာပေများကို ရေးသား ခဲ့ကြသည်။ တိုင်းပြည် ပြုပြင်ပြောင်းလဲမှုကို အကြမ်းမဖက်၊ အနုနည်းသက်သက်ဖြင့် ဆောင်ရွက်စေလိုသော ဆန္ဒ ရှိကြသည်။ သို့ရာတွင် လူထုအကြံမမူသည် နောက်ဆုံး၌ ၁၇၈၉ ခုနှစ်တွင် ပြင်သစ်တော်လှန်ရေး ပေါ်ပေါက်သည် အထိ ပြင်းထန်၍ လာလေသည်။

၁၇၂၁ ခုနှစ်တွင် မွန်တက်စကျူးရေးသားထုတ်ဝေသော ‘ပါးရှင်း ပေးစာများ’ ၌ ပြင်သစ် နိုင်ငံသို့ အလည်အပတ် ရောက်ရှိလာသော ပါးရှင်းလူမျိုး လူကံထံနှစ်ဦးက အချင်းချင်းထံသို့၎င်း၊ ပါးရှားပြည်ရှိ မိတ်ဆွေများထံသို့၎င်း စာရေးဟန်ဖြင့် ရေးထား၏။ ထိုခေတ် ပြင်သစ် လူမျိုးတို့၏ လူနေမှု စံနစ်နှင့် စပ်လျဉ်း၍ နိုင်ငံခြားသား အမြင်ဖြင့် မြင်ရပုံကို ထိထိမိမိ ဝေဖန် ရေးသားထားလေသည်။ မွန်တက်စကျူး၏ အထင်ရှားဆုံး စာပေလက်ရာမှာ ၁၇၄၈ ခုနှစ်တွင် ပုံနှိပ်ထုတ်ဝေသော “ဥပဒေ၏ သဘော” စာအုပ် ဖြစ်သည်။ ထိုစာအုပ်တွင် ကမ္ဘာ့သမိုင်းတလျှောက်၌ ပေါ်ပေါက်ခဲ့သော အစိုးရ အုပ်ချုပ်ပုံ စံနစ် အမျိုးမျိုးကို လေ့လာ၍ အစိုးရ အဖွဲ့၌ အုပ်ချုပ်မှုဌာန၊ ဥပဒေပြု ဌာန၊ တရားစီရင်မှု ဌာန ဟူ၍ သီးခြား ခွဲခန့် သတ်မှတ်ထားမှုသာ လျှင် နိုင်ငံရေး လွတ်လပ်မှုကို ရနိုင်မည်ဟု ယုံကြည်



ပြင်သစ် စာရေးဆရာ မွန်တက်စကျူး



ကြောင်း ထုတ်ဖော်ရေးသားထား၏။ပြင်သစ်နိုင်ငံမှာကဲ့သို့ လူတိုင်း တယောက်၏ လက်ထဲ၌ အာဏာကို စုပုံ အပ်နှင်းခြင်းသည် တရား လက်လွတ် အုပ်စိုးမှုကို ဖြစ်ပေါ်စေသည်ဟု ဆိုသည်။ ဌာနတခုက အခြားဌာနတခု၏ လုပ်ငန်းကို နယ်မကျွံစေရန် အတား အဆီး အကန့်အသတ်များ ရှိရန် လိုအပ်ကြောင်းဖြင့်လည်း မိမိ၏ နိုင်ငံရေးအခြေခံ သဘောများကို ရေးသား ဖော်ပြခဲ့လေသည်။

မွန်တက်စကျူးသည် ၁၇၅၅ ခုနှစ် ဖေဖော်ဝါရီလ ၁၀ ရက်နေ့တွင် ပါရစ်မြို့၌ ကွယ်လွန်လေသည်။



ပညာရေး စံနစ်သစ်ကို တီထွင်ခဲ့သူ ဣတာလျံ ပညာကျော် မာရီယာ မွန်တက်ဆိုးရီး

မွန်တက်ဆိုးရီး,အမ် (ခရစ် ၁၈၇၀-၁၉၅၂) ။ ။မာရီယာ မွန်တက်ဆိုးရီးသည် ဣတာလျံ အမျိုးသမီး ပညာရေး သုတေသီ ဖြစ်၍ မွန်တက်ဆိုးရီး ပညာသင်ကြားနည်းကို တီထွင်သူ ဖြစ်သည်။ ၁၈၉၄ ခုနှစ်တွင် ရောမတက္ကသိုလ်မှ ဆေးပညာဘွဲ့ကို ဣတာလျံ အမျိုးသမီးထဲတွင် ပဌမဦးဆုံး ရရှိသူ ဖြစ်ပေသည်။ ဒေါက်တာ မွန်တက်ဆိုးရီးသည် စိတ်ပျော့ညံ့သောကလေးများ ကျောင်းတွင် ကျောင်းဆရာမကြီး အဖြစ် အမှုထမ်းနေစဉ် ပညာသင်ကြားရေး နည်းသစ်များကို စမ်းသပ်ကြည့်ရာ အောင်မြင်ကြောင်း တွေ့ရလေသည်။ ထိုနောက် သာမန် ကလေးသူငယ်များကိုလည်း မိမိတီထွင်

သော ပညာသင်ကြားရေး နည်းသစ်များဖြင့် သင်ကြားပေးရလျှင် ပို၍ အောင်မြင်ရမည်ဟူသော ယုံကြည်ချက်ဖြင့် ၁၉၀၇ ခုနှစ်တွင် ရောမမြို့၌ မွန်တက်ဆိုးရီး စာသင်ကျောင်းကို စတင် တည်ထောင်လေသည်။ ထိုကျောင်းကို “ကလေးဂေဟာ” ဟူ၍ ကင်ပွန်းတပ်သည်။ ၁၉၂၂ ခုနှစ်တွင် အစိုးရက ဒေါက်တာ မွန်တက်ဆိုးရီးကို ပညာဝန်အဖြစ် ခန့်အပ်လေသည်။

မွန်တက်ဆိုးရီး ပညာသင်ကြားနည်းကို ကမ္ဘာ အရပ်ရပ်ရှိ စာသင်ကျောင်းများ၌လည်း လိုက်နာကျင့်သုံးလျက် ရှိကြသည်။ ဒေါက်တာ မွန်တက်ဆိုးရီးသည် ဥရောပတိုက်ရှိပညာရေး စံနစ်များကို လေ့လာရာ၌ စာသင်သား ကလေးများကို ချုပ်ချယ်လွန်းသည် ဟု ထင်မြင် သဘောရရှိခဲ့လေသည်။ တင်းလွန်းလျှင် ပြတ်၊ မာလွန်းလျှင် ဆတ် ဟု ဆိုသကဲ့သို့ ကလေးများအပေါ်တွင် ပညတ်ချက် များလွန်းပါက စည်းကမ်းပေးရာ မရောက်ဘဲ၊ သူတို့၏ ပင်ကိုယ် အရည်အချင်းကို ဖျက်ဆီးရာ ရောက်မည် ဟူ၍လည်း ယုံကြည်၏။ ထို့ကြောင့် မွန်တက်ဆိုးရီး ပညာသင်ကြားနည်းတွင် ပဌမ အဓိက အခြေခံ ချက်မှာ ကလေးများကို လွတ်လပ်စွာ လှုပ်ရှားခွင့် ပေး၍ ထိန်းကျောင်းခြင်းပင် ဖြစ်သည်။ သို့ရာတွင် ကလေးများသည် မိမိတို့ရရှိသော လွတ်လပ်စွာ လှုပ်ရှားခွင့်ကို ကျင့်သုံးသည့်အခါ၌ စည်းကမ်းမဲ့ မဖြစ်စေရန် သတိချပ်ရသည်။ ကလေးများကို မိမိတို့ စိတ်ကြိုက်ရာ ရွေးချယ် လုပ်ကိုင်စေခြင်းအားဖြင့် ကိုယ်ကံကြမ္မာကို ကိုယ်တိုင် ဖန်တီးနိုင်ခြင်း၊ မကြောက်မရွံ့ လုပ်ကိုင်ဝံ့ခြင်း၊ သူတပါးအား အခွင့်အရေး ပေးရန် ဆန္ဒဖြစ်ပေါ်ခြင်း စသော အရည်အချင်းများနှင့် ပြည့်စုံလာနိုင်သည်ဟူ၍လည်း သဘောပေါက်ခဲ့သည်။ ကလေးများသည် အတန်းဆရာ၏ အခြိမ်းအခြောက်၊ အမြှောက်အပင်ကြောင့် မဟုတ်ဘဲ၊ မိမိတို့ ဝါသနာ ပါရာကို လုပ်ကိုင်စေခြင်းဖြင့် စိတ်ပါဝင်စားမှုကို ထိန်းပေးနိုင်သည်။ သို့ဖြစ်၍ မွန်တက်ဆိုးရီး၏ ကျောင်းတွင် လွတ်လပ်မှုကို အဓိက ထားလေသည်။

မွန်တက်ဆိုးရီး ပညာသင်ကြားနည်းတွင် ဒုတိယ အဓိက အခြေခံချက်မှာ အာရုံ ခွဲခြားသိမှုအတွက် လေ့ကျင့်ခန်းများ ဖြစ်သည်။ မွန်တက်ဆိုးရီးသည် ကလေးများအဖို့ မျက်စိ၊ နား၊ နှာ၊ လျှာ၊ ကိုယ် စသော အင်္ဂါအရပ်ရပ်တို့ဖြင့် အာရုံခံစားရာ၌ ခွဲခြားသိတတ်ရန်အတွက် အလွယ်ကူဆုံးနှင့် အသင့်လျော်ဆုံး ပစ္စည်းကရိယာများကို တီထွင်ထားသည်။ ကလေးကို ဆရာ၏အကူအညီ မပါဘဲ၊ ထိုပညာပေး ပစ္စည်းကရိယာများဖြင့် ကစားစေသည်တွင် အာရုံ ခွဲခြားသိလာမှုကို အလိုအလျောက် ရရှိနိုင်လေသည်။ ပုံစံအားဖြင့် သူ့အပိုင်းနှင့် သူ့ အထူအပါးညီမျှ ဆက်စပ်၍ ရအောင် ခွဲစိတ် ဖြတ်တောက်ထားသော ကစားစရာတခုကို ကလေးအား



ပြန်လည် ဆက်စပ်စေခြင်းအားဖြင့် ပုံပန်းသဏ္ဌာန်တစ်ခုနှင့် တစ်ခုကိုသော်၎င်း၊ အထူအပါး တစ်ခုနှင့် တစ်ခုကိုသော်၎င်း ခွဲခြား၍ သိမြင်လာနိုင်ပေသည်။ ထိုနည်းတူ အခြား အာရုံများအတွက်ကိလည်း သင့်ရာပစ္စည်းကရိယာများဖြင့် လက်တွေ့ ခွဲခြား သိမြင်လာစေရန် ကလေးတို့အား သင်ကြားရလေသည်။

စာရေး စာဖတ်ကို သင်ကြားရာ၌လည်း စက္ကူကပ်ပြားပေါ်တွင် သဲစက္ကူ (ကော်ပတ်စက္ကူ) ဖြင့် အက္ခရာစာလုံးကို ဖော်၍ ကပ်ထားသည်။ ထိုသဲစက္ကူအက္ခရာပေါ်တွင် ကလေး၏ လက်ဖြင့် ထပ် ရေးဆွဲစေ၍၊ နှုတ်မှ ထိုအက္ခရာ အသံထွက်ကို ရှုတ်ဆိုစေသည်။ ရောင်စုံပုတီးစေ့များ၊ ဂေါ်လီလုံးများဖြင့်လည်း အပေါင်း၊ အနုတ်၊ အရေအတွက် စသည်တို့ကို လက်တွေ့ သင်ပြသည်။ ယင်းသို့အားဖြင့် ကလေးတို့သည် အရေး၊ အဖတ်၊ အတွက်ကို သင်ကြားရာ၌ အလုပ်ဟူ၍ မထင်မှတ်ဘဲ ကစားနေရသည် ဟူ၍ပင် ထင်မှတ်စေရာ ရောက်ပေသည်။

မွန်တက်ဆိုးရီး ပညာသင်ကြားနည်းတွင် တတိယ အခြေခံချက်မှာ နေ့စဉ်ဆောင်ရွက်ရသည့် ကိစ္စများအတွက် လက်တွေ့ လေ့ကျင့်ခန်းများ ဖြစ်၏။ ကလေးသည် ကြယ်သီးတပ်ခြင်း၊ ဖိနပ်ကြိုးတပ်ခြင်း၊ တံမြက်လှည်းခြင်း၊ ဆေးကြောခြင်း၊ အရောင်တင်ခြင်း အစရှိသည်ဖြင့် လက်တွေ့လုပ်ငန်းများကို သင်ကြား လေ့လာရလေသည်။ ထိုအလုပ်များသည် လူကြီးများအဖို့ မခက်ခဲသော်လည်း မိမိတို့၏ ကိုယ်အင်္ဂါအစိတ်အပိုင်းများကို ကျင်လျင်စွာ အသုံး မပြုတတ်သေးသူ ကလေးများအဖို့မူကား လွယ်ကူသော အလုပ် မဟုတ်ချေ။ အကြိမ်ကြိမ် အမှားမှား အယွင်းယွင်း ဖြစ်ရပြီးမှ အမှန်အတိုင်း လုပ်ဆောင်နိုင်မည်ပင် ဖြစ်သည်။ ထိုသို့အားဖြင့် ကလေးတို့၏ စိတ်ကူးဉာဏ် ထက်သန်လာ၍ မိမိကိုယ်ကို မိမိအားကိုးစိတ် ပေါ်ထွက်လာမည်ဟူ၍ ဒေါက်တာ မွန်တက်ဆိုးရီးက ယုံကြည်လေသည်။

၁၉၁၂ ခုနှစ်တွင် ထုတ်ဝေသော “မွန်တက်ဆိုးရီး ပညာသင်ကြားနည်း” စာအုပ်၌ “ကလေးဧဟာ” ကျောင်းများတွင် အသက် သုံးနှစ်မှ ခြောက်နှစ်အရွယ်အထိ ကလေးတို့ကို အထက်ဖော်ပြပါနည်းများဖြင့် မည်ကဲ့သို့ လက်တွေ့စမ်းသပ်သင်ကြား၍ မည်မျှ အောင်မြင်ကြောင်းကို ရေးသား ထားသည်။ ဒေါက်တာ မွန်တက်ဆိုးရီးသည် ၁၉၅၂ ခုနှစ် မေလ ခြောက်ရက်နေ့တွင် ကွယ်လွန်လေသည်။

မွန်တိန်း၊ အမ်၊ အီ (ခရစ် ၁၅၃၃ - ၁၅၉၂)။ ။ ပြင်သစ်စာရေး ဆရာ မွန်တိန်းသည် သိုးဆောင်း စာပေ၌ ‘အက်ဆေး’ဟု ခေါ်သော စာမူရေးနည်းကို ၁၅၇၁ ခုနှစ်တွင် စတင်တီထွင်ခဲ့သူဖြစ်ပေသည်။ (စာမူန် — လည်းရှု။)

မွန်တိန်းသည် စာမူန်စာပေကို ရေးရာ၌ မိမိ၏ ကိုယ်တိုင် အတွေ့အကြုံ အတွေးအခေါ် အလေ့အကျင့်တို့အပေါ်၌ တည်၍ ရေးခဲ့သဖြင့် စာပေလောကတွင် ထင်ရှားကျော်ကြားလေသည်။ မွန်တိန်းသည် နက်နဲသော တွေးခေါ်ချက်များကိုလည်း စကားပြေဖွဲ့၍ ရေးခဲ့သည်။ နာမည်ကျော် အင်္ဂလိပ် စာရေးဆရာများဖြစ်သော ဝီလျံ ရှိတ်စပီးယားနှင့် ဖရန်စစ် ဗေကင်တို့သည် မွန်တိန်း၏ စာမူန်စာပေများကို သေချာစွာ ဖတ်ရှုလေ့လာကြ၏။ ၁၆၃၀ ပြည့်နှစ်တွင် ဂျန် ဖလိုရီအိုသည် မွန်တိန်း၏ စာမူန်များကို အင်္ဂလိပ်ဘာသာသို့ ပြန်ဆိုခဲ့သည်တွင် စာပေဂုဏ်မြောက်သော အင်္ဂလိပ်စကားပြေ လက်ရာကောင်းအဖြစ် ထင်ရှားပေသည်။

မွန်တိန်း၏ ရှေးဦးစာပေ လက်ရာမှာ ရေမွန် ဆီးဗုန်း ဆိုသူ ရေးသည့် “သဘာဝ ဗြဟဒေဝ ဗေဒ” ဘာသာပြန် ဖြစ်သည်။ ၁၅၇၁ ခုနှစ်တွင် ဖခင်ထံမှ အမွေပစ္စည်းများကို ဆက်ခံပြီးနောက် ၁၅၈၀ ပြည့်နှစ်၌ ဆွစ်ဇာလန် နိုင်ငံ၊ ဣတလီနိုင်ငံနှင့် ဂျာမနီနိုင်ငံများသို့ ခရီး ထွက်ခဲ့လေသည်။ မွန်တိန်းသည် ထိုအချိန်အတွင်း စာပေအရာ မြောက်သော စာမူန်များ ရေးခဲ့လေသည်။

မွန်တိန်းသည် ပြင်သစ် နိုင်ငံ ဗော်ဒိုး မြို့အနီး မွန်တိန်း



ခေတ်သစ် စာမူန်ရေးဟန်ကို ရှေးဆောင်လမ်းပြခဲ့သူ ပြင်သစ် စာရေးဆရာကြီး မွန်တိန်း




ရဲတိုက်တွင် ၁၅၃၃ ခုနှစ် ဖေဖော်ဝါရီလ ၂၈ ရက်နေ့၌ ဖွားမြင်သည်။ အသက် ခြောက်နှစ်အရွယ် မတိုင်မီ လက်တင်ဘာသာကို တတ်မြောက်ပြီးဖြစ်၏။ ဗော်ဒိုးကောလိပ်ကျောင်းမှ ထွက်ပြီးနောက် ဥပဒေပညာကို ဆက်လက်၍ သင်ကြားလေသည်။ ၁၅၅၇ ခုနှစ်မှ ၁၅၇၀ ပြည့်နှစ်အထိ မွန်တိန်းသည် ဗော်ဒိုး ပါလီမန် လွှတ်တော်တွင် အတိုင်ပင်ခံ အဖြစ်ဖြင့်၎င်း၊ ၁၅၇၁ ခုနှစ်မှ ၁၅၇၅ ခုနှစ် အထိ ဗော်ဒိုး မြို့တော်ဝန်အဖြစ်ဖြင့်၎င်း အမှုထမ်းခဲ့သည်။

မွန်တိန်း ရေးသော စာမူများတွင် မိမိကိုယ်တွေ့ ခံစားချက်တို့ကို မကွယ်မထောင့်ဘဲ တင်ပြသည်သာ မက၊ ရေးဟန်ကလည်း ထူးခြားသဖြင့် ၁၇ ရာစုနှစ်နှင့် ၁၈ ရာစုနှစ်များ၌ ထင်ရှားသော ပြင်သစ် စာရေးဆရာတို့၏ စာပေလက်ရာများတွင် မွန်တိန်း၏ အတွေးအခေါ်နှင့် ရေးဟန်တို့ကို အကဲခတ်မိနိုင်ပေသည်။ မွန်တိန်းသည် အရာခပ်သိမ်းတို့၏ အကြောင်းကို သိချင်၏။ နားလည်ချင်၏။ သို့ရာတွင် ထိုအကြောင်းအရာအားလုံးတို့ကို သိဟန်မဆောင်ဘဲ သူ၏ဆောင်ပုဒ်မှာ “ငါ ဘာသိသလဲ” ဟူ၍ ဖြစ်လေသည်။ မွန်တိန်းသည် ၁၅၉၂ ခုနှစ် စက်တင်ဘာလ ၁၃ ရက်နေ့တွင် ကွယ်လွန်၏။



**မွန်နာကို နိုင်ငံ။** ။ပုပ်ရဟန်းမင်း နေထိုင်သော ဗက်တီကန် နန်းမြို့မှလွဲလျှင် မွန်နာကို နိုင်ငံသည် ဥရောပတိုက်ရှိ လွတ်လပ်သော နိုင်ငံတို့တွင် အငယ်ဆုံးနိုင်ငံ ဖြစ်သည်။ အကျယ်အဝန်းအားဖြင့် ၃၆၈ ဧကမျှသာရှိ၍ လူဦးရေ ခန့်မှန်းခြေ ၂၀,၄၄၁ (၁၉၆၁) ရှိသည်။ မွန်နာကိုနိုင်ငံသည် မြေထဲပင်လယ် ကမ်းခြေတွင် ပြင်သစ်နိုင်ငံနှင့် ဣတလီ နိုင်ငံတို့ နယ်နိမိတ်ချင်းစပ်ရာ ဒေသအနီး၌ တည်ရှိ၍ မွန်နာကို နယ်စားမင်းသား တတိယ ရေနယာ က အုပ်ချုပ်သည်။

မွန်နာကို နိုင်ငံသည် ကမ္ဘာကျော် လောင်းတမ်း ကစားဝိုင်းများရှိသော မွန်တီကာလီမြို့ကြောင့်ထင်ရှားလေသည်။



မွန်နာကို နိုင်ငံ တည်နေရာပြ မြေပုံ

**မွန်နာကိုမြို့ရှိ မွန်နာကို နယ်စား မင်းသား၏ စံအိမ်တော်**


(မွန်တီကာလီမြို့ — ရှု။) နှစ်စဉ် နိုင်ငံခြားမှ ဧည့်သည် ပေါင်းမြောက်မြားစွာ မွန်နာကိုနိုင်ငံသို့ အပန်းဖြေရန် လာရောက်လည်ပတ်လေ့ ရှိကြ၏။ မွန်နာကိုမှ ပြင်သစ်နိုင်ငံရှိ နီးစပ်မြို့သို့ ခေတ်မီ မော်တော်ကားလမ်းကောင်း ဖောက်လုပ်ထားသည်။ မွန်နာကို နိုင်ငံတွင် ရေငန် သက်ရှိလောကနှင့် ဆိုင်သော နာမည်ကျော် ပြတိုက်ရှိ၏။

မွန်နာကိုနိုင်ငံရှိ မြို့များသည် မြေထဲပင်လယ်ကို မျက်နှာမူလျက် တောင်ကုန်းပေါ်တွင် တည်ရှိသဖြင့် အလွန် သာယာပေသည်။ မြို့တော်မှာ မွန်နာကိုမြို့ ဖြစ်၍၊ လူဦးရေ ၂,၀၀၀ ခန့်ရှိသည်။ ကျန်မြို့နှစ်မြို့မှာ လာကွန်ဒါမင်းမြို့နှင့် မွန်တီကာလီမြို့များ ဖြစ်သည်။ မွန်နာကို နိုင်ငံသားတို့သည် များသောအားဖြင့် ဟိုတယ်နှင့် စားသောက်ဆိုင်တို့၌ လုပ်ကိုင်ကြသည်။ မွန်နာကိုနိုင်ငံသည် ကစားဝိုင်းများမှ ဝင်ငွေ အမြောက်အမြား ရရှိလေသည်။ နိုင်ငံသားများကိုမူ ထိုကစားဝိုင်းများ၌ ဝင်ရောက်ကစားခွင့် မပြုချေ။

မွန်နာကိုနိုင်ငံမှ သံလွင်ဆီ၊ လိမ်မော်သီးနှင့် ရေမွှေး ထွက်လေသည်။

ရောမ သာသနာစောင့် နိုင်ငံကို တည်ထောင်သူ ဧကရာဇ်ဘုရင် ပဌမ အော့တိုးသည် မွန်နာကို နိုင်ငံကို နှစ်ပေါင်းများစွာ အုပ်စိုးခဲ့၍ ၁၂၉၇ ခုနှစ်မှစ၍ မွန်နာကိုသည် ဂျီနိုးအာ





မွန်နာကိုမြို့တော်သည် မြေထဲပင်လယ် ကမ်းခြေတွင် သာယာအေးချမ်းစွာ တည်ရှိသည်။

မင်းဆက် လက်အောက်သို့ ရောက်ရှိခဲ့သည်။ ၁၈၁၅ ခုနှစ် တွင် ဆာဒင်းနီးယား နိုင်ငံ၏ စောင့်ရှောက်ခံနယ် အဖြစ် ၎င်း၊ ၁၈၆၁ ခုနှစ်တွင် ပြင်သစ်နိုင်ငံ၏ စောင့်ရှောက်ခံ နယ် အဖြစ်၎င်း တည်ရှိခဲ့၏။ ယခုအခါ မွန်နာကိုနိုင်ငံကို ၁၉၁၁ ခုနှစ် ဖွဲ့စည်းအုပ်ချုပ်ပုံ အခြေခံ ဥပဒေအရ နယ်စား မင်း သားက အုပ်ချုပ်လျက်ရှိသည်။ ဒုတိယ ကမ္ဘာစစ်အတွင်းက ဂျာမန်စစ်တပ်များသည် မွန်နာကိုနိုင်ငံကို သိမ်းပိုက်ခဲ့ကြ သည်။ မင်းသား ဒုတိယလူဝီသည် မွန်နာကိုနိုင်ငံကို ၁၉၂၂ ခုနှစ်မှ ၁၉၄၉ ခုနှစ်အထိ အုပ်ချုပ်သည်။ လူဝီမင်းသား ကွယ်လွန်ပြီးနောက် မြေးတော် တတိယ ရေနယာမင်းသား က မွန်နာကိုနိုင်ငံကို ဆက်လက်၍ အုပ်ချုပ်လျက်ရှိ၏။ ဥပ ဒေပြုရေး အာဏာသည် နယ်စားမင်းသားနှင့် အဖွဲ့ဝင် ၁၈ ဦးပါဝင်သော အမျိုးသားကောင်စီ၌ တည်ရှိလေသည်။ လူ

ထုက ထိုအမျိုးသားကောင်စီအဖွဲ့ဝင်များကို လေးနှစ် တ ကြိမ် ရွေးကောက်တင်မြှောက်ကြရသည်။

၁၉၄၅ ခုနှစ်တွင် အမျိုးသမီးများလည်း မဲဆန္ဒပေးခွင့် ရရှိခဲ့ကြလေသည်။ ပြင်သစ်ဘာသာမှာ ရုံးသုံးဘာသာဖြစ် လေသည်။

မွန်နောဘွား လူမျိုး။ ။မွန်နောဘွား လူမျိုးသည် က ယား၊ ယင်းတလံ၊ ယင်းဘော်၊ ပဒေါင်၊ ဇယိမ် အစရှိသော တောင်ပေါ်ကရင် လူမျိုးစုတွင် ပါဝင်လေသည်။ ဘာသာ စကား၌ ပကု လူမျိုးတို့ကဲ့သို့ စကောကရင်တို့နှင့် နီးစပ် သည်။ လူဦးရေ ၂,၀၀၀ ကျော်မျှသာရှိ၍ တောင်ငူခရိုင်ရှိ တောင်တန်းများပေါ်၌ နေထိုင်ကြလေသည်။ (ကရင်လူ မျိုး — လည်းရှု။)

### ရှေးအကျဆုံး တိုင်းရင်းသားလူမျိုး

မွန်လူမျိုးသည် အမျိုးအနွယ်အားဖြင့် မွန်ဂိုလွိုက် အနွယ်ဝင်ဖြစ်သော မြန်မာနှင့် အနွယ်တူသည်။ သို့သော် ဘာသာစကား ဖက်တွင် လုံးဝကွဲပြားသည်။ သို့ကွဲပြားစေကာမူ မွန်ဂိုလွိုက် အနွယ်တူဖြစ်၍ ရုပ်ရည် တူညီကြပြန်သဖြင့် ရင်းနှီးချစ်ခင်ခဲ့ကြ လေသည်။ မွန်နှင့် မြန်မာတို့သည် ပုဂံခေတ်မှ စ၍ ဆက်ဆံပေါင်းသင်းလာခဲ့ကြသဖြင့် အများဆုံး ရောစပ်ခဲ့ကြလေသည်။

မွန်လူမျိုး။ ။ပြည်ထောင်စု မြန်မာနိုင်ငံတွင် ယနေ့ တွေ့ရှိရသည့် တိုင်းရင်းသား လူမျိုးများ အနက် မွန်လူမျိုး သည် ရှေးအကျဆုံး ဖြစ်သည် ဟု ယူဆရသည်။

အမျိုးအနွယ် အားဖြင့် မွန်လူမျိုးသည် မွန်ဂိုလွိုက်

အနွယ်ဝင်ဖြစ်သော မြန်မာနှင့် အနွယ် တူကြလေသည်။ သို့သော် ဘာသာစကားအနေဖြင့် မွန်လူမျိုးသည် မွန်-ခမာ အုပ်စုဝင် ဖြစ်ပြီးလျှင် တိဗက်-မြန်မာ အုပ်စုဝင် ဖြစ်သော မြန်မာတို့နှင့်ဘာသာစကားဖက်တွင် လုံးဝကွဲပြားကြသည်။



## မွန်လူမျိုး

ဘာသာစကားဖက်တွင် ကွဲပြားခြားနားကြသော်လည်း အမျိုးအနွယ်ဖက်တွင်တူညီနေသဖြင့် မွန်နှင့်မြန်မာတို့သည် ရုပ်ရည် လက္ခဏာကို ကြည့်လျှင် မည်သူက မွန် မည်သူက မြန်မာ ဟူ၍ ခွဲခြားပြရန် အလွန်ပင် ခက်ခဲလှပေသည်။

### မွန်လူမျိုး ဆင်းသက်လာပုံ

အလွန် ရှေးကျသော ကာလ၌ မြန်မာနိုင်ငံတွင်းသို့ နီဂရီတို့ခေါ် ကပ္ပလီအနွယ်ဝင်များ ရှေးဦးစွာ ဖြတ်သန်း ခဲ့ဘူးသည်ဟု ပညာရှင်ကြီးများ ယူဆကြ လေသည်။ ထိုနောက် မွန်လူမျိုးများ ဆိုက်ရောက်လာကြလေသည်။ မွန်လူမျိုးများသည် ဘီစီ ၂၀၀၀ ခန့်တွင် ရာမညဒေသသို့ ဆိုက်ရောက်ကြဟန် တူကြောင်း ပါမောက္ခ ဒေါက်တာ လု(စ) က မိန့်ကြားဘူးလေသည်။ ထိုစဉ်က ဆန်စပါး စိုက်ပျိုးရေး ယဉ်ကျေးမှုကို မွန်များ ယူဆောင်ခဲ့သည်ဟု လည်း ထင်မြင်ဖွယ် ရှိကြောင်း ပါမောက္ခကြီးက ဆက်လက် မိန့်ဆိုပြန်လေသည်။

မွန်များ ရာမညဒေသသို့ ရောက်ရှိသည့် အချိန်တွင် နီဂရီ တို့များသည် တောင်ဖက်သို့ ရွှေ့ဆင်း နေထိုင်ကြဟန် တူ လေသည်။ ဘီလူးကျွန်းနှင့် ကပ္ပလီကျွန်းတို့တွင် နီဂရီတို့ အနွယ်ဝင် စမင်း(ဆေမန်) လူမျိုးများ နေထိုင်ခဲ့ဟန် တူ သည်။ မော်လမြိုင်နှင့် တဖက်ကမ်းရှိ ဘီလူးကျွန်းကို မွန်တို့ က တကော့ခမိုင်းဟု ခေါ်သည်။ တကော့၏ အဓိပ္ပါယ်မှာ ကျွန်း ဖြစ်သည်။ ခမိုင်း ဝေါဟာရ ခေတ်မွန်စကားတွင် မရှိ ပေ။ သို့သော် (မွန်ဘာသာ) ရှင်မွေနှန်း မင်းနန္ဒာပျိုတွင် ခမိုင်းကို အကိုင်း အခက်များသော သစ်ပင် တပင်ဟု ဆို သည်။ ထိုသစ်ပင်ပေါ်တွင် နားနေကြသော သိမ်းငှက် မောင်နှံတို့မှ လူထူးလူဆန်း တယောက် ပေါက်ဖွားသည်ဟု ဖော်ပြထားသည်။ ဤဒဏ္ဍာရီကို လေ့လာပြီးလျှင် သုတေ သနသဘောဖြင့် ဆင်ခြင်လိုက်သော် ခမိုင်း ဝေါဟာရသည် စမင်း လူမျိုးကို ဆိုလိုဟန် တူကြောင်း တွေ့မိသည်။ စမင်း လူမျိုးများ ဘီလူးကျွန်းတွင် နေထိုင်ခဲ့ဟန် တူပေလိမ့်မည်။ ထိုခေတ်တွင် ယင်းတို့သည် အဝတ်အစား မရှိ၊ နှုတ်ခမ်းထူ၊ ဆံပင်ကောက်၊ အသားမ၊ ရေကူးသန်၊ ခက်ထန်ကြမ်းတမ်း ပြီးလျှင် ဘီလူးနှင့် တူကြသဖြင့် ထိုကျွန်းကို ယက္ခကျွန်း၊ ဘီလူးကျွန်း ဟု ခေါ်ဝေါ်ခဲ့တန်ရာသည်။

စမင်း လူမျိုးများကို ယနေ့ထိ မလ္လာယု ကျွန်းဆွယ်တွင် တွေ့မြင်နိုင်ပြီးလျှင် ယင်းတို့၏ ဘာသာ စကားတွင် ရှေး ဟောင်း မွန်စကားများနှင့် တူညီသော ဝေါဟာရများစွာ ရှိသည်ကို ဒေါက်တာ ဗလက်ဒင်နှင့် စကိတ်တို့ ပြုစုသော “မလ္လာယု ကျွန်းဆွယ်ရှိ ဘာသာတရား အသိအမြင်ကင်းမဲ့ သော လူမျိုးစုများ” စာအုပ်တွင် လေ့လာ နိုင်လေသည်။ ဤအချက်ကို ထောက်ရှု၍ ဘီလူးနှင့်တူသော စမင်းလူမျိုး

နှင့် မွန် လူမျိုးများ ရှေးအခါကာလ၌ ရင်ဆိုင်တွေ့ဆုံ ဆက် ဆံခဲ့ရကြောင်း ထင်ရှားလှပေသည်။ မွန်ဘာသာ သမိုင်း တွင် သုဝဏ္ဏဘူမိ သထုံပြည်သို့ ဘီစီ ၂၅၀ ခန့်က ကြွရောက် လာသည့် ဗုဒ္ဓသာသနာပြု အရှင် သောဏထေရ်နှင့် ဥတ္တရ ထေရ် နှစ်ပါး အမှူးပြုသော ရဟန်းများသည် မွန်တို့ကို အန္တရာယ် ပြုသည့် ရေသူရဲ ဘီလူးယက္ခများကို မင်္ဂလာ ပရိတ်တော်များကို ရွတ်ဖတ် သရဇ္ဈာယ်ပြီးလျှင် နှင်ထုတ် ရသည်ဟု ဖော်ပြထားလေသည်။ မွန်သမိုင်းတွင် ပါရှိသည့် ရေသူရဲ၊ ဘီလူး ယက္ခများသည် ရေကူး သန်စွမ်းပြီးလျှင် ရက်စက်ခက်ထန် ကြမ်းကြုတ်သည့် ကပ္ပလီအနွယ်ဝင် စမင်း လူမျိုးများကို ဆိုလိုဟန် တူကြောင်း ရှေးဟောင်း သုတေ သန ပညာရှင်များ တွေးဆပုံကို ဒေါက်တာ ဂျီ၊ အေ၊ ဂရီ အာဆင် ပြုစုသော “အိန္ဒိယနိုင်ငံ ဘာသန္တရလေ့လာမှု စစ် တမ်းကြီး” စာအုပ်တွင် ဖော်ပြထားလေသည်။

မွန်လူမျိုးများသည် မည်သည့် အရပ်ဒေသမှ ထွက်ခွာ လာကြောင်းကို တိတိကျကျ ဖော်ပြ နိုင်ရန် အလွန်ပင် ခက်ခဲလှ ပေသည်။ မွန်ဂိုးလီးယားပြည်မှ ဆင်းသက်လာ သည် ဟု အချို့က ယူဆကြသည်။ သို့သော် အရှေ့တိုင်း ရာဇဝင်ဖက်တွင် အလွန်ဝါရင့်သည့် အထူး ပါမောက္ခကြီး ဒေါက်တာ လု(စ) ကမူ မွန်များသည် တရုတ်နိုင်ငံ အရှေ့ တောင်ပိုင်း တုန်ကင် လွင်ပြင်မှ ဆင်းသက်လာမည် ဟု ထင် မြင်ကြောင်း မြက်ကြားဘူး လေသည်။ မွန်များသည် သုဝဏ္ဏဘူမိ သထုံသို့ မရောက်မီ ယိုးဒယား နိုင်ငံ တောင် ပိုင်းတွင် ဒွါရဝတီနိုင်ငံ ဟူ၍ အင်ဒိုချိုင်းနား၌ ထင်ရှားခဲ့ သော နိုင်ငံတစ်နိုင်ငံကို စတင် ထူထောင်ခဲ့ကြောင်းကို ပရ ပထုံနှင့် လော့ဗူရီ မွန် ရှေးဟောင်း ကျောက်စာများက ထောက်ခံလျက် ရှိလေသည်။ ပရပထုံ မွန် ကျောက်စာသည် သထုံနှင့်ပုဂံ မွန် ကျောက်စာထက် နှစ်ပေါင်း ၅၀၀ ခန့် ဦး လေသည်။ ဒွါရဝတီ မွန်နိုင်ငံတော်ကို အေဒီ ၁၀ ရာစုနှစ် ကျော်မှ ခမာ ခေါ် ကမ္ဘောဒီးယား လူမျိုးများက တိုက် ခိုက်ကြသဖြင့် မြောက်ပိုင်း ဇင်းမယ်အနီး၊ ဟာရီဗုဉ္ဇ ခေါ် လန်ဖွန်းသို့ ရွှေ့ပြောင်းခဲ့ရလေသည်။ ထိုမှတဖန် ယိုးဒယား လူမျိုးများက မြောက်ဖက်မှနေ၍ တိုက်ခိုက်ပြန်သဖြင့် ၁၂ ရာစု၊ ၁၃ ရာစု နှစ်များတွင် ဒွါရဝတီမွန်များ တိမ်မြုပ် ပျောက်ကွယ်ခဲ့ကြလေသည်။

### မွန်အမည်

ရာမည ဟူသော အမည်ကို အလွန်ရှေးကျသည့် သီဟိုဠ် ရာဇဝင် (မဟာဝံသ-အခန်း ၇၆) တွင် ရှေးဦးစွာ တွေ့ရပြီး လျှင် မွန်လူမျိုး၏အမည်ကို ပုဂံခေတ်ထိုး ကျန်စစ်သား၏ နန်းတော် မွန်ကျောက်စာတွင် မိမိ ဟူ၍ ရှေးဦးစွာ တွေ့ ရလေသည်။ အသံထွက် ‘ရမင်း’ ဖြစ်သည်။ ထိုကျောက်



စာတွင်ပင် မြန်မာ လူမျိုးကိုလည်း ရှေးဦးစွာ မိမိ (မိရမာ) ဟူ၍ တွေ့ရလေသည်။

ဟံသာဝတီခေတ်ထိုး မွန်ကျောက်စာများနှင့် ကြေးပြား စာများတွင် မွန်ကို မိဒ် (မိန် - ရမန်) ဟူ၍ အနည်းငယ် ပြောင်းလဲ လာပြန်သည်။ အသံထွက်မှာ ရမန် ဖြစ်သည်။ ယိုးဒယား နိုင်ငံတွင် ယနေ့ထိ မွန်ကို ရမန် ဟူ၍သာ ခေါ်ဝေါ်လျက် ရှိသေးသည်။

ရာမည ဒေသတွင် မန်-မွန် ဟူ၍သာ ခေါ်ဝေါ် ကြတော့သည်။

ပုဂံခေတ်	ဟံသာဝတီခေတ်	ယခုခေတ်
မိညဲ-မိည	မိဒ် - မိန်	မန် - မွန်
မိညဲ-ရမေည	မိန် - ရမန်	မန်

တလိုင်းဝေါဟာရ

တလိုင်း ဝေါဟာရနှင့် စပ်လျဉ်း၍ ပုဂံခေတ် မြန်မာ ကျောက်စာ အချို့နှင့် ပရိမ္မ ထီးလှိုင်ရှင်ဘုရား ကျောက်စာ တွင် တန်လိုင်ဟူ၍ မွန်ကို သုံးနှုန်းထားကြောင်း တွေ့ရသည်။ ပရိမ္မ ကျောက်စာသည် ကျန်စစ်သားခေတ်က ထိုးသော မူရင်း ကျောက်စာ မဟုတ်ချေ။ အက္ခရာ အရေးအသား အသုံး အနှုန်းကို ကြည့်ခြင်းအားဖြင့် ယင်းကျောက်စာ သည် အင်းဝ ခေတ်ဦးလောက်ကျမှ နောက်လူများ စပ်ထိုးသည့် နောက်ထိုး ကျောက်စာ ဖြစ်သည်။ ဤကျောက်စာ အရ မွန်များကို အင်းဝခေတ်ဦးမှ စပြီးလျှင် တန်လိုင် ဟူ၍ ခေါ်ဝေါ် ခဲ့ကြောင်း ထင်ရှားလေသည်။

မွန်ဘာသာ ရာဇဝင် သမိုင်းတွင် သုဓမ္မဝတီ (ဝါ) သုဝဏ္ဏဘုမ္မိ သထုံပြည်သို့ မဇ္ဈိမဒေသ ကာလိဂ်တိုင်း၊ တိလိဂ်နတိုင်း မှ မင်းညီမင်းသားများ ရောက်ရှိကာ သိကြားမင်း၏ အကူအညီဖြင့် မွန်လူမျိုးတို့အား စီမံအုပ်ချုပ်ခဲ့သည်ဟု ဆိုထားလေသည်။ ဤသမိုင်းစဉ်ကို ထောက်ရှု၍ တိလိဂ်န တိုင်းသားများသည် ရာမညတိုင်းသို့ မကြာခဏ ရောက်ရှိကြမည်ဟု ယူဆရလေသည်။ တိလိဂ်န တိုင်းသားများကို အစွဲပြု၍ မွန်များကိုလည်း သိမ်းကျုံးကာ တလိုင်းဟူ၍ တခါတရံ ခေါ်ဝေါ်ကြဟန် တူလေသည်။

ယနေ့ မွန်များယူဆသော တလိုင်းဝေါဟာရ၏အဓိပ္ပါယ်မှာ အမျိုးမစစ် အဖမဲ့ ဟူ၍ ဖြစ်သဖြင့် မိမိတို့အား တလိုင်းဟုခေါ်ဝေါ်ပါက လုံးဝ မကြိုက်မနှစ်သက်ကြပေ။ အမျိုးမစစ်ဟု ဆဲဆိုသကဲ့သို့ နာကြည်း ကြလေသည်။ ထို့ကြောင့် နိုင်ငံ အစိုးရသည် ပြည်ထဲရေး ဝန်ကြီးဌာန အနေဖြင့်၎င်း၊ ယဉ်ကျေးမှု ဝန်ကြီး ဌာန အနေဖြင့်၎င်း မွန်လူမျိုးကို 'တလိုင်း' ဟူ၍ ခေါ်ဝေါ်ရေးသား သုံးနှုန်းခြင်း မပြုရန် ညွှန်ကြားချက်များ သုံးကြိမ်မျှ ထုတ်ပြန်ခဲ့ဘူးလေသည်။ ယခု

အခါ ပြည်ထောင်စုသား အများကပင် 'မွန်' ကို 'တလိုင်း' ဟူ၍ ခေါ်ဝေါ်ရေးသား သုံးနှုန်းခြင်း မပြုကြတော့ဘဲ မွန်ဟူ၍သာ အသုံးတွင်လျက် ရှိလေပြီ။

မွန်စာပေ ယဉ်ကျေးမှု

ရွှေတိဂုံဘုရား ကျောက်စာ အရ အရှင်ဂေါတမ မြတ်စွာဘုရား ပွင့်စဉ်ကပင် မွန်ကုန်သည် ညီနောင် တဖုဿနှင့် ဘလ္လိကတို့သည် ဆံတော်ဓာတ် ရှစ်ဆူကို ရရှိခဲ့ကြသည်။ (ဘလ္လိက နှင့် တဖုဿ — လည်းရှု။) ထိုနောက် သီရိဓမ္မာသောကမင်းကြီး တတိယ သင်္ဂယနာတင်ပြီးလျှင် ကိုးတိုင်း ကိုးဌာနသို့ သာသနာပြုများ စေလွှတ်ရာ ဘီစီ ၂၅၀ ခန့်တွင် သောဏထေရ်နှင့် ဥတ္တရထေရ် အမှူးပြုသော ရဟန်းများ သုဝဏ္ဏဘုမ္မိသို့ ကြွရောက်လာပြီးသော် မွန်တို့အား ဗုဒ္ဓအယူဝါဒကို ယူဆောင်ပေးလေသည်။ ထိုနောက် သုဝဏ္ဏဘုမ္မိမှ ရှင်ဗုဒ္ဓဃောသသည် အေဒီ လေးရာစုနှစ်တွင် သီဟိုဠ်ကျွန်းမှ ပိဋကတ်တော်များကို မွန်အက္ခရာဖြင့် ကူးယူခဲ့ပြန်လေသည်။ မွန်တို့၏ ရှေးကျသော အက္ခရာများကို လေ့လာခြင်းအားဖြင့် မွန်တို့သည် အိန္ဒိယတောင်ပိုင်း၊ ပလ္လဝ၊ ကဒိဗ အက္ခရာများမှတစ်ဆင့် အက္ခရာစာပေကို ရရှိသည်ဟု ယူဆရလေသည်။

အေဒီ ငါးရာစုနှစ်၊ ခြောက်ရာစုနှစ် ထိုး ပရပထ မွန်ကျောက်စာများ၊ အေဒီ ခုနစ်ရာစုနှစ်၊ ရှစ်ရာစုနှစ် ထိုး



ယဉ်ကျေးမှု အဆင့်အတန်း မြင့်မားသော မွန် အမျိုးသားတို့သည် မြန်မာတို့ကဲ့သို့ပင် ဝတ်စားဆင်ယင်ကြသည်။



# မုန်လူမျိုး

လော့ဗူရီ မုန်ကျောက်စာနှင့် အေဒီ ၁၁ ရာစုနှစ်မှ ၁၃ ရာစုနှစ် ထိ လန်ဖွန်း မုန်ကျောက်စာများကို ယိုးဒယား နိုင်ငံတောင်ပိုင်း၊ အလယ်ပိုင်းနှင့် မြောက်ပိုင်းတို့တွင် အသီး အသီး တွေ့ရှိနိုင်လေသည်။ လော့ဗူရီ မုန်ကျောက်စာ ကိုမူ ယိုးဒယားနိုင်ငံ ဗန်ကောက်မြို့ အမျိုးသားပြတိုက်တွင် ပြသထားလေသည်။

မြန်မာနိုင်ငံတွင် ဘားအံမြို့ အနီး ကော့ဂုမ်းဂူတွင်၎င်း၊ သထုံမြို့ ရွှေစာရံ ဘုရားတွင်၎င်း ၁၀ ရာစုနှစ် နောက်ပိုင်း ထိ မုန်ကျောက်စာများကို တွေ့ရပြီးလျှင် ၁၁ ရာစုနှစ် မုန်ကျောက်စာများကို ပုဂံ၌ အများဆုံး တွေ့ရသည်။ ကျောက်ဆည်၊ ပြည်၊ ဗဂိုး (ပဲခူး) အရှေ့ ရွှေနံသာနှင့် သထုံ စသော ဌာနများတွင်လည်း အသင့်အတင့် တွေ့ရ လေသည်။ ဟံသာဝတီခေတ် မုန်ကျောက်စာနှင့် ခေါင်း လောင်းစာများကို ပုသိမ်၊ ရန်ကုန်၊ ဗဂိုး(ပဲခူး)၊ ပုဂံ၊ သထုံ၊ ကေလာသတောင်၊ မုတ္တမ၊ ကျိုက်မရော၊ ထားဝယ်စသော ဌာနများတွင် တွေ့ရှိရလေသည်။

မုန်ပေမူ ရှေးဟောင်း စာပေများကို ယိုးဒယား နိုင်ငံရှိ မုန်ရွာများနှင့် သထုံနှင့် ကျိုက္ခမိခရိုင်အတွင်းရှိ မုန်ရွာ များတွင် အများအပြား တွေ့နိုင်လေသည်။ ယခုအခါ ရန်ကုန်မြို့ နိုင်ငံတော် စာကြည့်တိုက်နှင့် မော်လမြိုင်မြို့ မုန် စာကြည့်တိုက်တွင်လည်း မုန်ပေမူ များစွာကို ကူးယူ စုဆောင်း ထားရှိလေသည်။

ယဉ်ကျေးမှု ဝန်ကြီး ဌာန၊ ရှေးဟောင်း သုတေသန ဌာနရှိ မုန် ရှေးဟောင်းစာပေနှင့် ယဉ်ကျေးမှုဌာနတွင် မုန်ဘာသာ စာအုပ်များ၊ ကျောက်စာများ၊ ဇာတ်တော် များကို တည်းဖြတ် ပုံနှိပ်ခဲ့လေသည်။ မုန်- မြန်မာ အဘိဓာန် ကျမ်းကိုလည်း ပြုစုလျက် ရှိလေသည်။

ပုဂံခေတ်တွင် မုန်အက္ခရာကို မူတည်၍ မြန်မာ အက္ခရာ ကို တီထွင်ခဲ့ခြင်း ဖြစ်ကြောင်းကို မြစေတီ ကျောက်စာအရ ထင်ရှားလေသည်။ မုန်ရဟန်း ရှင်အရဟံ၏ ရွှေဆောင် သာသနာပြုချက်အရ ပုဂံတွင် အနော်ရထာမင်းစောသည် ထေရဝါဒ ဗုဒ္ဓသာသနာတော်ကို ရရှိပြီးနောက် မုန်အက္ခရာ ဖြင့် ပါဠိဘာသာ အုတ်ခွက်စာများကို ဘုရား ရုပ်တုတော် ၏ ကျောဖက်တွင် ကမ္ပည်းထိုးခဲ့ပေသည်။ ပုဂံတွင် ထို စဉ်က ပျူအက္ခရာ ရှိသော်လည်း မြန်မာတို့ လက်မခံခဲ့ပေ။ မြန်မာဘုရင်တို့၏ ဆရာတော်များသည် ရှင်အရဟံနှင့် အပေါင်းပါ မုန်ရဟန်း ပညာရှိများ ဖြစ်သဖြင့် ကျန်စစ်သား တခေတ်လုံး၌ မုန်ဘာသာဖြင့်သာ စာပေ ရေးသားရာတွင် သုံးနှုန်းခဲ့ခြင်း ဖြစ်လေသည်။ အာနန္ဒာဘုရားတွင် မုန် ဘာသာ စဉ်ကွင်းစာပေါင်း တထောင်ကျော်မျှ တွေ့ရ သည်။ မြင်းပြဂူ၊ အပယ်ရတနာ၊ ဖြတ်စရွှေဂူ၊ လောကထိပ် ပန်၊ ပုထိုးသားများ၊ နဂါးရုံ၊ ဂူပြောက်ကြီးနှင့် အလုံပြည့်

ဂူဘုရားများတွင်လည်း မုန်ကမ္ပည်းစာ (မင်စာ) များစွာ တွေ့နိုင်လေသည်။

ကျန်စစ်သား ခေတ်တွင် မြန်မာဘာသာဖြင့် လုံးဝရေး သားခဲ့ခြင်း မတွေ့ရပေ။ သို့သော် ကျန်စစ်သား၏ သား တော် ရာဇကုမာရ်၏ အေဒီ ၁၁၁၂ ခုနှစ် ထိုး မြစေတီ ကျောက်စာ ခေါ် ရာဇကုမာရ် ကျောက်စာတွင်သာလျှင် မြန်မာဘာသာဖြင့် ရှေးဦးစွာ စတင် ရေးသားခဲ့လေသည်။ နရပတိ စည်သူမင်း လက်ထက်မှ စ၍ မြန်မာဘာသာ စာ ပေများ ထွန်းကားလာပြီးလျှင် မုန်ဘာသာ စာပေများ ပုဂံတွင် တိမ်ကောခဲ့ရ ပြန်လေသည်။ ဟံသာဝတီခေတ်တွင် ရှင်စောပု မုန်ဘုရင်မနှင့် ဓမ္မစေတီ ခေါ် ရာမ ဓိပတိ မုန် ဘုရင် လက်ထက်ကျမှ မုန်စာပေများ တဖန် ထွန်းကားပြန် လေသည်။ လွန်ခဲ့သော နှစ်ပေါင်း ၂၀၀ ကျော်က အ လောင်းဘုရားခေတ်တွင် မုန်များ အရေးနိမ့်ခဲ့သည့် နှစ်မှ စ၍ မုန်စာပေများ တိမ်ကောခဲ့ရပြန် လေသည်။

## မုန်ရာဇဝင်

မုန်ရာဇဝင် မင်းဆက်စာရင်းကို သထုံတွင် သီဟ ရာဇာ မှ မနုဟာမင်း အထိ ၅၇ ဆက်မျှ အုပ်စိုးခဲ့သည်ဟု ဘွဲ့ အမည်များနှင့် တကွ ဖော်ပြ ထားလေသည်။ ထိုမင်းများ သည် သထုံသာ မက ဒွါရဝတီ နိုင်ငံ (ယခု ယိုးဒယားနိုင်ငံ) ကိုလည်း တဆက်တည်း အုပ်စိုး ခဲ့ဟန် တူလေသည်။ အေဒီ ၁၀၅၇ ခုနှစ်တွင် အနော်ရထာမင်းစောသည် မနုဟာ မင်းကို တိုက်ခိုက်စဉ်က သထုံ မဟုတ်ဘဲ ပရပထုံ ဖြစ်သည် ဟုပင် ယိုးဒယား နိုင်ငံရှိ ရာဇဝင်ဆရာ အချို့က ယူဆကြ လေသည်။ ဤကား တွေးဆဖွယ် အချက်တရပ်ပင်။

ဒုတိယ မုန်မင်းဆက် စာရင်းတွင် ဟံသာဝတီ ဗဂိုးတွင် သမလ ဝိမလမင်းမှ စ၍ တိဿမင်းအထိ မင်းပေါင်း ၁၇ ဆက် စိုးစံခဲ့သည်ဟု ဖော်ပြလေသည်။ တတိယ မုန်မင်း ဆက်စာရင်းတွင် မုတ္တမဘုရင် ဝါရီရူမင်းသည် ယိုးဒယား မင်းသမီးကို မိဖုရားမြှောက်ခဲ့လေသည်။ ဗညားဦး လက် ထက်တွင် ဗဂိုးသို့ ပြောင်းရွှေ့ခဲ့လေသည်။ ဗညားဦး၏ သားတော် ဗညားနွဲ့ခေါ် ရာဇာဓိရာဇ်သည် သူရသတ္တိဖက် တွင် အထင်ရှားဆုံး မုန် ဘုရင် ဖြစ်သည်။ ရာဇာဓိရာဇ်သည် အင်းဝဘုရင် မင်းကြီးစွာစော်ကဲ၊ သားတော် မင်းခေါင်ကြီး တို့နှင့် နှစ်ပေါင်းများစွာ စစ်ခင်း ကစားခဲ့လေသည်။ ယင်း ၏ သူရဲကောင်း သုံးယောက် ဖြစ်သော သမိန်ဗရမ်း၊ လဂွန်း အိန်နှင့် အဲမုန်ဒယာတို့သည် ရာဇဝင်တွင် အထူး ကျော် ကြားလေသည်။

သက္ကရာဇ် ၁၁၁၉ ခုနှစ်တွင် နောက်ဆုံး မုန်မင်းဆက် ဖြစ်သည့် ပြမောင်ဓိရာဇ်သည် အလောင်းဘုရားအား အရေးနိမ့်ခဲ့ရာမှ မုန်မင်းဆက် ပြတ်ခဲ့လေသည်။





ရှေးမြို့နယ် စောကုန်ရွာမှ မုန်ယဉ်ကျေးမှုအဖွဲ့ဝင် နှစ်ဦးတို့၏ ရှေးခေတ် မုန်နှစ်ပါးသွား ကဟန်

ယခုခေတ် မုန်

မုန်နှင့် မြန်မာတို့သည် ပုဂံခေတ်မှ စ၍ ဆက်ဆံပေါင်းသင်းလာခဲ့ကြသဖြင့် အများဆုံး ရောစပ် ခဲ့ကြလေသည်။ မုန်နှင့် မြန်မာတို့သည် ဘာသာစကား ကွဲပြားကြစေကာမူ မုန်လိုလိုက် အနွယ်တူ ဖြစ်ကြ၍ ရုပ်ရည် တူညီကြပြန်သဖြင့် သာ၍ ရင်းနှီး ချစ်ခင်ခဲ့ကြလေသည်။ မုန်တို့သည် မြန်မာစကားကို လွယ်ကူစွာ တတ်မြောက်ကြပြီးလျှင် မုန်စကားကို ပစ်ပယ်ကာ မြန်မာစကားကိုသာ ပြောဆိုကြသဖြင့် သား သမီးများသည် မိမိတို့ မုန်လူမျိုးဖြစ်သည်ကို မသိမြင်ကြတော့ဘဲ မြန်မာလူမျိုး ဟုသာ ထင်မြင်ခဲ့ကြလေသည်။ ထို့ကြောင့် ၁၉၃၁ ခုနှစ် သန်ကောင်စာရင်းတွင် မုန်လူမျိုး ဦးရေမှာ သုံးသိန်းခွဲမျှသာ ရှိလေသည်။ ၁၉၃၉ ခုနှစ်မှ စ၍ မုန်အသင်းများ စတင် ပေါ်ပေါက်လာခဲ့သဖြင့် ၁၉၄၁ ခုနှစ် သန်ကောင်စာရင်းတွင် မုန်လူမျိုးဦးရေမှာ

ခြောက်သိန်းကျော်မျှ တိုးတက်လာသည် ဟု ခန့်မှန်းရသည်။ ယခုအခါ မုန်လူမျိုးဦးရေကို စာရင်းသစ်ယူပါက သန်းကျော်ပြီ ဟု ခန့်မှန်းရလေသည်။ မုန်စကားတတ်သော မုန်လူမျိုးကို တွေ့လိုလျှင် ကျိုက္ခမီနှင့် သထုံခရိုင်ရှိ မုန်ရွာများတွင်သာ တွေ့နိုင်လေသည်။ မြို့ပေါ်တွင် မြန်မာစကားပြောသော မုန်လူမျိုးက များလေသည်။

နိုင်ပန်းလှ

မုန်သီချင်း။ ။ယနေ့တိုင် ကျန်ရှိနေသည့် ရှေးမြန်မာ သီချင်း ဂီတဆိုင်ရာ မှတ်တမ်းမှတ်စုများ၌ မုန်သီချင်းများနှင့် စပ်လျဉ်း၍ အများအပြား မတွေ့ရှိရဘဲ၊ မုန် - အလေးမေ့ခေါ် “တောင်ယံတောက မောလေအောင်” အစချီ တောင်ယံတော လေး၊ တောင်ယံတော ကြီး မုန်သီချင်း နှစ်ပုဒ်၊ မုန် - ကြာစေ့ကောက် ခေါ် “နှင်းယွန်းဂိမ္မာန်” အစချီ သီချင်း၊ “စိန်ခြယ် ညီးလင်း” အစချီသီချင်း၊ မုန် - သံစုံခေါ်



မုန်သီချင်း

“ကောင်းကြီးသင်္ခါ” အစချီသီချင်း၊ မုန် - ဆဲနှစ်ခန်းခေါ် “ညှင်းညှင်း” အစချီ သီချင်း၊ ဗိမ္မာသားလွဲချင်းခေါ် “စိန်မြရံခြယ်” အစချီသီချင်းနှင့် “သောင်းကျေး ဒီပါဘွေ” အစချီ သီချင်း ရှစ်ပုဒ်လောက်သာလျှင် တွေ့ရှိရလေသည်။

အဆိုပါ မုန်သီချင်း ဟူ၍ အမည်တပ်ထားသော သီချင်း ရှစ်ပုဒ်မှာ ရှေးမုန်သီချင်းအလိုက် တေးသွားများကို တိုက်ရိုက် သီကုံး စပ်ဆိုထားသော သီချင်းမျိုးများ မဟုတ်ဘဲ ယိုးဒယားသီချင်း ဟူ၍ အမည် တပ်ထားသော ရှေးမြန်မာ သီချင်းမျိုးများကဲ့သို့၊ ရှေးမုန်သီချင်းများ၏ အဆွဲ အငင် အဖွဲ့အနွဲ့ လေယူလေသိမ်း အဖြတ်အတောက် စည်းဝင် စည်းထွက် အတောတီးချက် စသည်များကိုသာလျှင် အတု ယူလျက် တမျိုးတဘာသာ တီထွင် စပ်ဆို သီကုံးထားသည့် မြန်မာသီချင်းများသာလျှင် ဖြစ်လေသည်။

မုန် သီချင်းအမည်များ၌ “အလေးမေ့” နှင့် “ကြာစေ့ကောက်” ဟူသောအသုံးအနှုန်းများမှာလည်း မြန်မာစကား အခေါ်အဝေါ်များ မဟုတ်ဘဲ၊ မုန်ဘာသာ အခေါ်အဝေါ် အသုံးအနှုန်းများ ဟူ၍ ယူဆရသည်။

မုန်သီချင်း ရှစ်ပုဒ်၏ စပ်ဆို သီကုံးထားသော အလိုက် တေးသွားများကို လေ့လာကြည့်မည်ဆိုလျှင် ကောင်းကြီးသင်္ခါ အစချီ သီချင်းနှင့် ညှင်းညှင်း အစချီ သီချင်းနှစ်ပုဒ်မှ အပ ကျန်သီချင်း ခြောက်ပုဒ်၏ အလိုက် တေးသွားများ၊ သီကုံး စပ်ဆိုပုံများမှာ တပုဒ်နှင့် တပုဒ် အနည်းငယ်ဆင်တူ ယိုးမှား သီကုံးစပ်ဆိုထားသည်ကို တွေ့ရှိနိုင်ရုံမျှမက အလိုက် တေးသွားအားဖြင့် တူညီသော အချို့သီချင်းပုဒ်များ၌ စာသားများကိုပါ တပုဒ်နှင့်တပုဒ် ဆင်တူယိုးမှား စပ်ဆိုထားသည်ကို အောက်ပါအတိုင်း တွေ့မြင်ရပေသည်။

“ထူးထူးထွေထွေ၊ ထူးထူး ငယ် များထွေထွေ၊ သောင်ငွေ ယမုန်ထဲ၊ သဲခုံဘွေ-ငှက်ဖော်စုံရွှေ” (နှင်းယွန်းဂိမ္မာန်)

“ထူးထူး ထွေထွေ၊ စုံခြေရဂုံတော၊ ငှက်မုန်လေ ဖော်ချင်း နှော” (ကောင်းကြီးသင်္ခါ)

“တိုင်းကျေးငယ် ဝေးမြေတော၊ ပျော်တော် နိုင်ပါရေး၊ ဘွေသီဟာ ဘွေသီဟာ” (စိန်ခြယ်ညီးလင်း)

“တိုင်းကျေးမြေတော၊ တိုင်းကျေးငယ် ဝေးမြေတော၊ ဖန်ရာ လွန်ကြည်ကွဲ၊ ကြုံတော်ပြန်လှာ” (စိန်မြရံခြယ်)

“သွန်းဖြိုး မနွာ၊ သွန်းဖြိုးငယ် မိုးမနွာ၊ တံမြာ ရွှေစည်ကျူး၊ ထူးသံသာ၊ ထူးသံသာ” (တောင်ယံတောကြီး)

“သွန်းဖြိုး မနွာ၊ သွန်းဖြိုးငယ် မိုးမနွာ၊ ဘီလာတိမ်ခြေဦး၊ စံရာဘွေ၊ မန်းညာရွှေ” (သောင်းကျေး ဒီပါဘွေ)

မုန်သီချင်း အချို့ပုဒ်များ၌ အလိုက် တေးသွားအားဖြင့် အမျိုးမျိုး စပ်ဆိုကြသည်ကို တွေ့ရှိရသော်လည်း အချို့ပုဒ်များတွင် “ညှင်းညှင်း” အစချီ သီချင်းတပုဒ်မှအပ ကျန် သီချင်းများ၌ “စိန်ခြယ်ညီးလင်း” အစချီ သီချင်းရှိ အောက်

ဖော်ပြပါအလိုက် တေးသွားအချို့ပုဒ်မျိုးကဲ့သို့ စပ်ဆို သီကုံး ကြသည်ကို တွေ့ရှိရသည်မှာ မုန်သီချင်းများ၏ထူးခြားချက် တရပ်ပင် ဖြစ်သည်။

“သောရာမြင့်၊ သုံးဆင့်သံချိုညွှန်း၊ ယုန်ငွေဝန်း၊ ဖန်ခါခါ ဆွေးကြောင်း၊ တိမ်ခြေ ငွေနှင်းပေါင်း၊ လေပြန်လာ သွန်းလောင်း၊ နန်းသူ ပူဆွေးကြောင်း၊ ဘွေသင်္ဃာကြာ မင်းပေါင်း ငယ်လေ ခွေညှိုးပျောင်း။ ။”

မုန်သီချင်း ရှစ်ပုဒ်အနက် “စိန်ခြယ်ညီးလင်း” အစချီ မုန် သီချင်း တပုဒ်သာလျှင် မြဝတီမင်းကြီး ရေးသား၍ ကျန် သီချင်းများကို ပြင်စည်မင်းသား ရေးသားခဲ့လေသည်။ (စ၊ ဦး၊ မြဝတီဝန်ကြီး။ ပြင်စည်မင်းသား — ရှ။) ပြင်စည်မင်းသား ရေးသားခဲ့သော “နှင်းယွန်း ဂိမ္မာန်” အစချီ သီချင်းနှင့် မြဝတီမင်းကြီး ရေးသားခဲ့သော ဥက္ကလာပပြန် ခေါ် “စိန်ခြယ်ညီးလင်း” အစချီ သီချင်းနှစ်ပုဒ်မှာ သက္ကရာဇ် ၁၂၀၃ ခုနှစ်တွင် ရွှေဘိုမင်းသည် ရွှေတိဂုံစေတီတော်မြတ် အားဖူးမျှော်ရန်အတွက် အမရပူရမှ ဥက္ကလာပ ခေါ် ရန်ကုန် မြို့သို့ စုံဆင်းလာစဉ် ရန်ကုန်မြို့၌ ရေးသား ဆက်သွင်းသော သီချင်းများဖြစ်သဖြင့် မုန်သီချင်းများသည် ရွှေဘိုမင်းလက် ထက်အခါလောက်မှစ၍ ထွန်းကားပေါ်ပေါက်လာသည် ဟု ယူဆရသည်။

ထိုအချက်နှင့် စပ်လျဉ်း၍ သက္ကရာဇ် ၁၁၉၉ ခုနှစ် ရွှေဘိုမင်း နန်းမတက်မီ မုန်သီချင်း ဟူ၍ တသီးတခြား မပေါ်ပေါက်သေးကြောင်း အခိုင်အလုံ သိရှိရသော သာဓက တရပ်မှာ ဘိုးတော်မင်းတရား လက်ထက် သက္ကရာဇ် ၁၁၆၇ ခုနှစ် တန်ဆောင်မုန်းလဆန်း ၅ ရက်နေ့တွင် အိမ်ရှေ့မင်း အမိန့်တော်အရ ရှေးအစဉ်အဆက် ပသခဲ့သည့် ၃၇ မင်းနတ်တို့ကို ပွဲကနားသဘင်ကျင်းပရာ၌ ပတ် နဲ့ လင်းကွင်း များ မည်သို့ တီးမှုတ်လျက် မည်သို့ ကခုန်သည့် အချက် အလက်များကို ဆိုင်းတော်တီး ဦးမြတ်သာ၊ ဦးတရပ်နှင့် တကွ ပန်တျာပညာသည်များကို စစ်ဆေး မေးမြန်း မှတ်သားစေ ပြီးလျှင်၊ သက္ကရာဇ် ၁၁၈၂ ခုနှစ် သီတင်းကျွတ်လဆန်း ၄ ရက်နေ့တွင် နတ်ထိန်းကြီး ကဝိ ဒေဝကျော်၊ ရာဇဝင် ဆရာ ဦးနုနှင့်တကွ အခြား ရာဇဝင်ပညာရှိများနှင့်အတူ တိုက်ဆိုင်၍ ၃၇ မင်းနတ်စဉ်၊ အမျိုးအမည်၊ ဆင်ယင် ပသနည်း၊ တီးမှုတ်နည်း နတ်သံများကို မြဝတီမင်းကြီး မှတ်သား စုဆောင်းထားသည့် မှတ်တမ်းရှိ မုန်အမျိုးအနွယ် နတ်များ နှင့် စပ်လျဉ်း၍ သုံးပန်လှ နတ်အကြောင်းတွင်—

“ကြေး နဲ့ ပတ်ဝန်းများက တီးမှုတ်ရသည်။ အလျင် တလိုင်းဘာသာ နှစ်ကြိမ် တီးသည်။ နောက် မြန်မာဘာသာ သာကွင်းတီးသည်။ သုံးခါကပြီးမှ နတ်သံပစ်သည်” ဟူ၍၎င်း၊

သံတော်ခံ နတ်အကြောင်းတွင် —



“နတ်သံချလျှင် ကြေး နဲ့ ပတ်ဝန်းများက တီးမှုတ်ကြ ရသည်မှာ တလိုင်းသီချင်းကို တလိုင်းတီး တီးသည်” ဟူ၍ ၎င်း၊

မယ်တော် ရွှေစကားနတ် အကြောင်းတွင် -

“နတ်သံ ချလျှင် ပတ်က တီးရသည်မှာ တျောဒံနှင့် တျောဒူးတွင် တလိုင်းချက်နှင့် တီးသည်။ ‘မီးခေါင်ပေါက် ကယ် နောက်ဆံစည်း’ ပီအောင် တီးသည်” ဟူ၍၎င်း၊

ထီးဖြူဆောင်း မယ်တော်နတ် အကြောင်းတွင် -

“ကြေး နဲ့ ပတ်ဝန်းများက တီးရသည်မှာ တလိုင်းချက် နှင့် တျောဒံ ဖက်၍ တလိုင်းလို အထက် မယ်တော်ရွှေ စကားနတ်နည်း တီးရသည်” ဟူ၍၎င်း

တွေ့ရှိရသဖြင့် ထိုအချိန်တိုင်အောင် မွန်သီချင်း ဟူ၍ တ သီးတခြား ခေါ်ဝေါ်သော မြန်မာသီချင်းမျိုးများ မပေါ် ပေါက်သေးဘဲ၊ မွန်ဘာသာ သီချင်းအလိုက် တေးသွားအ တိုင်း တိုက်ရိုက်တီးမှုတ်သည့် မွန်တီးချက်များသာလျှင် ထွန်း ကား ပေါ်ပေါက်နေသည်မှာ သိသာ ထင်ရှားလေသည်။

သက္ကရာဇ် ၁၁၄၅ခုနှစ်တွင်ဇေယသင်္ခယာရေးသားခဲ့သော ရွှေဘုံနိဒါန်း၌လည်း မြန်မာမင်းများ၏ ဝင်စည်တော် တီး မှုတ်ရာ၌ မွန်တီးချက်နှင့်မွန်ဘာသာ တေးသွားအတိုင်း တိုက် ရိုက် တီးမှုတ်ကြောင်းကို အောက်ပါအတိုင်း တွေ့ရှိရသည်။

“စည်ငါးလုံး၊ နဲ့လေးစင်း၊ ပုံ တစ်၊ စည်းစပ် တစ်၊ စည် ချင်းမှာ သမိန်ဗြမ်း တီးသည်။ သမိန်မှာ မြန်မာ ပြန် လျှင် “မင်း” ဆိုသည်။ ဗြမ်းမှာ “ဘုန်းတန်ခိုးကြီးသည်” ဆို၏။ ဘုန်းတန်ခိုးကြီးသောမင်း ဆိုလိုသည်။ နဲ့ချင်းမှာ “သီရိ ပဝရ အဂ္ဂဓမ္မရာဇာ မဟာစက္ကဝေါ သမိန်ထော လွတ်တရ” ဟူ၍ မှုတ်သည်။ ပါဠိမှာ မြန်မာ တလိုင်း ယွန်းအက္ခရာ အတူတူပင် ဖြစ်သည်။ သမိန်ထောမှာ “မင်းတရား” ဆိုသည်။ လွတ်တရမှာ “ဝင်တော့” ဆို သည်။ မင်းတရားဝင်တော်မူတော့ ဆိုသည့် စကားပင် ဖြစ်သည်။”

ထို့ပြင် လွန်ခဲ့သည့် နှစ်ပေါင်း ၁,၅၀၀ ခန့်မှစ၍ မွန်တို့၏ ဒေသဖြစ်သော မြန်မာနိုင်ငံအောက်ပိုင်းရှိ ပဲခူးမြို့နှင့် သထုံ မြို့များနှင့် ပျူတို့၏ အရပ်ဒေသဖြစ်သော မြန်မာနိုင်ငံ အလယ်ပိုင်းရှိ သရေခေတ္တရာ မြို့များမှာ ယဉ်ကျေးမှု အားဖြင့် နှစ်ပေါင်းများစွာ အဆက်အသွယ် ရှိခဲ့ခြင်း၊ ကျန် စစ်သားမင်း၏ နန်းတည်ကျောက်စာ၌ ပုဂံနန်းတည် အခမ်း အနားတွင် မွန်အတီးအမှုတ်များနှင့် ပျူအတီးအမှုတ်များ ပါဝင်သည် ဟူ၍ တွေ့ရှိရခြင်း၊ သက္ကရာဇ် ၁၀၃၅ ခုနှစ် မင်းရဲ ကျော်ထင်မင်း ဥကင်တော်ဖွင့် မင်္ဂလာအခမ်းအနား ဆင် ယင် ကျင်းပရာတွင် ပါဝင်ကပြရန်နှင့် စပ်လျဉ်း၍ သက္ကရာဇ် ၁၀၃၄ ခုနှစ် တန်ခူးလဆန်း ၃ ရက်နေ့ နာခံပြော့မူးကြီး၏ လွတ်ပြန် အမိန့်တော်၌ “မြန်မာအတီးအက-နောက် ၄၀ ရွှေ

၈၀၊ မွန်အတီးအက၊ ယိုးဒယားအတီးအက နောက် ၁၅ ရွှေ ၃၀” ဟူ၍ တွေ့ရှိရခြင်း၊ အင်းဝခေတ်မင်းများ လက်ထက် တွင် မင်းခမ်းမင်းနား သဘင်များ ဆင်ယင်ကျင်းပကြသည့် အခါ၌ ပါဝင်တီးမှုတ်ကြသည့် မြန်မာတူရိယာများအထဲတွင် “မွန်နံ” ဟု ခေါ်သော နံ့တမျိုး အစဉ် ထည့်သွင်း တီးမှုတ် လေ့ ရှိကြောင်း ပျူကဗျာများ၌ တွေ့ရှိရခြင်း၊ သက္ကရာဇ် ၁၁၈၇ ခုနှစ် မုံရွေးဆရာတော် ရေးသားခဲ့သည့် မဟာ သီလ ၀ ပျို့၌ “တုလောင်ငွေမောင်း၊ စည်ပန်းတောင်းက၊ သံ ညောင်း ပန်းတိယား၊ အခြားခြားတည့်၊ သားများသား နည်း၊လျှမ်း ကျည်း ယွန်း မွန်၊ အတန်တန်ကို၊ စိတ်ဉာဏ်မှတ် ပိုက်၊ ဇာတ်စရိုက်ဖြင့်၊ သမိုက်သမျှ၊ တီးမျိုး စသား၊ ရာဇ ဘွယ်ရာ၊ စိတ်တော်သာတိုင်း၊ အခါမလဲ၊ ရွှေနန်းထဲတွင်၊ သံသံထိတ်ထိတ်၊ ကရဝိတ်တုန်သံ၊ ပုံနှင့်စံ၍၊ ညည်မစဲ၊ ရွှေနန်း ပွဲကို၊ ခံမြဲ ခံတော်မူပါလော့” ဟူ၍ တွေ့ရှိရခြင်း၊ သက္ကရာဇ် ၁၂၂၇ ခုနှစ်တွင် မင်းတုန်းမင်းတရားကြီးသည် ကျောက် တော်ကြီး ဘုရားကို ဖူးမြော်ရန်အတွက် ထွက်တော်မူလာပုံ ဆေးရေး ပုရပိုက်တဆူတွင် မြန်မာဆိုင်းဝိုင်းတူရိယာများထဲ ၌ မွန်တူရိယာဖြစ်သော ကြေးကောက်တူရိယာကို တွေ့ရှိရ ခြင်း စသည့် အချက်အလက်များကြောင့် ထိုခေတ် အခါက မြန်မာလူမျိုးများနှင့် မွန်လူမျိုးများတို့သည် ပန်တျာအတီး အမှုတ် ပညာရပ်များကို တဦးထံမှတဦးဖလှယ်နည်းယူ လက် ခံ တီးမှုတ် သီဆိုကြမည်မှာ ယုံမှားဖွယ်မရှိချေ။

“ဧဠေးရေးချိုက်” အစချီ ယိုးဒယားဘာသာ သီချင်း တေးသွားအတိုင်း တိုက်ရိုက် စီကုံး ရေးသား စပ်ဆိုခဲ့သည့် “လွမ်းပိုအောင်” အစချီ ယိုးဒယား သီချင်းမျိုးကဲ့သို့ ရှေး အခါက ခေတ် အစားဆုံး မွန်သီချင်းများ၏ အလိုက် တေး သွားများနှင့် အတော တီးချက်အတိုင်း နှောင်းခေတ် ဆရာ တဦး မြန်မာဘာသာဖြင့်တိုက်ရိုက် စပ်ဆို သီကုံးခဲ့သည့် မွန် သံဟောင်း သီချင်း ခေါ် “တလိုင်းသံ နှိုင်းစံပယ်ခွာ” အစ ချီ သီချင်းတပုဒ်သည်လည်း မြန်မာ့ ပန်တျာ လောကတွင် ယနေ့တိုင် ခေတ်စားလျက် ရှိပေသည်။

မွန်သီချင်းများသည် များသောအားဖြင့် အလွမ်းသံ အ ဆွေးသံများ ဖြစ်သဖြင့် ယနေ့ ဇာတ်သဘင်များ ကပြရာ လွမ်းခန်း ဆွေးခန်းများ၌ ဇာတ်လမ်း ဇာတ်ကွက်နှင့် ဆီ လျော်ရာသီချင်းပိုဒ်များကို ကောက်နုတ် သီဆို တီးမှုတ်လေ့ ရှိကြသည်။ ဦးမြဦး

မွန်းထရီးအောမြို့။ ။ မွန်းထရီးအောမြို့သည် ကနေဒါ နိုင်ငံတွင် အကြီးဆုံးသော မြို့ဖြစ်၍ ကွီဗက်ပြည်နယ်၌ တည် ရှိ၏။ မြို့၏ အနောက်ဖက်၌ ရှိသော မောင်ရှိုင်ယယ်ခေါ် ကျောက်တောင်ကို အစွဲပြု၍ ထိုအမည်ဖြင့် မှည့်ခေါ်ခြင်း ဖြစ်လေသည်။ မွန်းထရီးအောမြို့သည် စိန်လောရင့် မြစ်နှင့်



## မုန်းထရီးအောမြို့



ကနေဒါနိုင်ငံ၏ စီးပွားကုန်သွယ်ရေး အချက်အခြာမြို့ဖြစ်သော မုန်းထရီးအောမြို့၏ ရှုခင်း

အော့တဝါမြစ်တို့ ပေါင်းဆုံသည့်နေရာတွင် ရှိသော မုန်းထရီးအောကျွန်းပေါ်၌ တည်ရှိလေသည်။ ကုန်းမနှင့် တန်တားပေါင်း ဆဲသုံးခုဖြင့် ဆက်သွယ်ထား၏။

မုန်းထရီးအောမြို့သည် ကနေဒါ နိုင်ငံတွင် ရေလမ်း၊ ကုန်းလမ်း၊ မီးရထားလမ်း၊ လေကြောင်းလမ်းတို့၏ လမ်းဆုံမြို့ဖြစ်လေသည်။ ကနေဒါယန် အမျိုးသား မီးရထား ကုမ္ပဏီနှင့် ကနေဒါယန် ပစိဖိတ် မီးရထားကုမ္ပဏီတို့၏ ဌာနချုပ်ရှိရာ မြို့လည်း ဖြစ်သည်။ စိန်လောရင့် မြစ်ကမ်းဖက်၌ ရှိသော သင်္ဘောဆိပ်သည် သမုဒ္ဒရာနှင့် မိုင် ၁,၀၀၀ နီးပါးမျှ ဝေးကွာသော်လည်း မြစ်ရေခဲသည့် ဆောင်းရာသီတွင်းမှ အပ အခြား အချိန်တွင် ပင်လယ်ကူး သင်္ဘောကြီးများသည် မြို့အထိ ဆန်တက်နိုင်၏။ ထို့ကြောင့် မုန်းထရီးအောမြို့သည် ကနေဒါနိုင်ငံတွင် အကြီးဆုံး သင်္ဘောဆိပ်မြို့ ဖြစ်သည့်အပြင် မြောက်အမေရိကတိုက်ရှိ သင်္ဘောဆိပ်မြို့များအနက် နယူးယော့မှ လွဲလျှင် အကြီးဆုံးသင်္ဘောဆိပ်မြို့လည်း ဖြစ်သည်။ ဂရိတ်လိတ် ဒေသနှင့်လည်း တူးမြောင်းများဖြင့် ဆက်သွယ်လျက်ရှိ၏။

မုန်းထရီးအောမြို့သည် စီးပွားရေးဖက်၌လည်း ကနေဒါ နိုင်ငံတွင် အချက်အခြာမြို့ကြီး ဖြစ်သည်။ မြို့အနီးတွင် လျှပ်စစ်ဓာတ်အား ထုတ်လုပ်ရန်အတွက် ရေအား လုံလောက်စွာ ရရှိသဖြင့် စက်မှုလုပ်ငန်း အကြီးအကျယ် ထွန်းကားရာ မြို့

လည်း ဖြစ်သည်။ ထိုမြို့တွင် လုပ်သားပေါင်း ၂၂၀,၀၀၀ ခန့်မျှ လုပ်ကိုင်လျက်ရှိသော စက်ရုံပေါင်း ၄,၅၀၀ ကျော် ရှိလေသည်။ စက်ရုံများမှ ထွက်သော ပစ္စည်းတန်ဖိုးမှာ ဒေါ်လာငွေ သန်းပေါင်း နှစ်ထောင်ကျော် ဖြစ်၏။ စက်မှု လုပ်ငန်းများတွင် အမဲဟင်းလျာ ထုတ်လုပ်ရောင်းချရေး လုပ်ငန်း၊ ဖိနပ်ချုပ် လုပ်ငန်း၊ မီးရထားတံ လုပ်ငန်း၊ စက္ကူလုပ်ငန်း၊ ဂျုံကြိတ်လုပ်ငန်း၊ ဗိလတ်မြေလုပ်ငန်း၊ သံမဏိနှင့် စက်ကရိယာလုပ်ငန်း၊ သင်္ဘော တည်ဆောက် ပြင်ဆင်ရေးလုပ်ငန်း၊ လျှပ်စစ်ပစ္စည်းလုပ်ငန်း စသည်တို့ ပါဝင်လေသည်။

မုန်းထရီးအောမြို့ရှိ စီးပွားရေး လုပ်ငန်းများမှာ များသောအားဖြင့် ဗြိတိသျှ လူမျိုးတို့၏ လက်ထဲ၌ ရှိသည်။ သို့ရာတွင် မြို့လူဦးရေ လေးပုံသုံးပုံခန့်မှာ ပြင်သစ်လူမျိုး အဆက်အနွယ်များ ဖြစ်ကြသည်။ အင်္ဂလိပ်နှင့် ပြင်သစ်နှစ်ဘာသာစလုံးကို ပြောဆိုကြသည်။ လူဦးရေ တသန်းကျော် ရှိ၍ များသောအားဖြင့် ဗရင်ဂျီဂိုဏ်းဝင်များ ဖြစ်သည်။

မုန်းထရီးအောမြို့တွင် တင့်တယ် ခန့်ညားသော အယူဝါဒရေးဆိုင်ရာ အဆောက်အအုံ များစွာရှိလေသည်။ နိထရာဒမ်ဘုရားရှိခိုးကျောင်းမှာ ပါရစ်မြို့ရှိ နိထရာဒမ် ဘုရားရှိခိုးကျောင်းပုံစံအတိုင်း ဆောက်လုပ်ထား၏။ စိန်ဂျိမ်း ဘုရားရှိခိုး ကျောင်းမှာကား ရောမမြို့ရှိ စိန်ပီတာ ဘုရားရှိခိုးကျောင်းနှင့် ပုံတူ ဖြစ်ပေသည်။



မုန်းထရီးအော တက္ကသိုလ်ကျောင်းသည် ပြင်သစ် ဘာသာသုံး ကနေဒါနိုင်ငံပိုင်းတွင် အကြီးဆုံးတက္ကသိုလ် ဖြစ်သည်။ ထို့ပြင် မဂ္ဂီးတက္ကသိုလ်တွင် အပါအဝင် ဖြစ်သော ဆေးကျောင်းမှာ ကမ္ဘာကျော် ဖြစ်ပေသည်။

မုန်းထရီးအောမြို့ တည်ရာအရပ်သို့ ပဌမဦးဆုံး ရောက်ရှိလာသော ဥရောပတိုက်သားမှာ ပြင်သစ်လူမျိုး ဇက် ကာတီယေး ဆိုသူဖြစ်၏။ (ကာတီယေး၊ ဂျေ — ရှု။) ၁၅၃၅ ခုနှစ်တွင် ကာတီယေးသည် စိန်လောရင့်မြစ်ကို ဆန်တက်ခဲ့ရာ ယခုမုန်းထရီးအောမြို့ တည်ရှိသည့် နေရာ၌ တိုင်းရင်းသား လူရိုင်းတို့၏ ဟော့ချီလာဂါရွာကလေးကို တွေ့ရှိလေသည်။ ထို့နောက် ၁၆၄၂ ခုနှစ်တွင် ရှားဒါမေဆွန်နုဗွားဆိုသူခေါင်းဆောင်သော ပြင်သစ်လူမျိုးတစုက ထိုရွာကို သားမွေးလဲလှယ်ရာ စခန်းအဖြစ် စတင် တည်ထောင်ခဲ့ကြလေသည်။ ခုနစ်နှစ်စစ်ပွဲအပြီး ၁၇၆၃ ခုနှစ်တွင် ပါရစ်မြို့စစ်ပြေငြိမ်းရေးစာချုပ် အရ မုန်းထရီးအောမြို့သည် ဗြိတိသျှတို့ လက်သို့ ရောက်ရှိခဲ့လေသည်။ (ခုနစ်နှစ် စစ်ပွဲ — လည်းရှု။)



ဝတ္ထုနှင့် ပြဇာတ်ရေးဆရာ ဝီလျံ ဆမ္မားဆက် မွမ်း

မွမ်း၊ ဆမ္မားဆက် (ခရစ် ၁၈၇၄-၁၉၆၅)။ ။ဝီလျံဆမ္မားဆက် မွမ်းသည် အင်္ဂလိပ် လူမျိုး၊ ဝတ္ထုနှင့် ပြဇာတ်ရေးဆရာဖြစ်သည်။ ကန်တာဗာရီမြို့ ဘုရင့်ကျောင်းတွင် ပညာသင်ကြားပြီးနောက် ဂျာမနီနိုင်ငံ ဟိုင်ဒယ်လဗတ် တက္က

သိုလ်၌ တနှစ်မျှ ပညာ ဆက်လက် ဆည်းပူးခဲ့သည်။ ထို့နောက် လန်ဒန်မြို့ စိန်တောမတ် ဆေးရုံမှ ဆေးပညာဘွဲ့ကို ရရှိ၏။ သို့ရာတွင် ဆရာဝန် အလုပ်ကို မလုပ်ကိုင်ခဲ့ချေ။ ပဌမကမ္ဘာစစ်အတွင်းက ကြက်ခြေနီအသင်း၌၎င်း၊ ဗြိတိသျှထောက်လှမ်းရေးဌာန၌၎င်း ဝင်ရောက် အမှုထမ်းခဲ့သည်။ မြန်မာနိုင်ငံ အပါအဝင် ကမ္ဘာအရပ်ရပ်သို့လည်း လည်ပတ်ခဲ့ဘူးသူ ဖြစ်၏။

ဆမ္မားဆက်မွမ်းသည် ၁၈၇၄ ခုနှစ် ဇန္နဝါရီလ ၂၅ ရက်နေ့တွင် ပြင်သစ်နိုင်ငံ ပါရစ်မြို့၌ ဖွားမြင်၏။ ထိုအခါက မွမ်း၏ ဖခင်မှာ ဗြိတိသျှ သံရုံး အမှုထမ်းတဦး ဖြစ်သည်။ ၁၉၁၅ ခုနှစ်တွင် ပုံနှိပ်ထုတ်ဝေသော “အော့ ဟျူးမင်းဗွန်းဒိတ်” ခေါ် ဝတ္ထုအားဖြင့် ဆမ္မားဆက်မွမ်းသည် စာရေးဆရာအဖြစ် နာမည် ထင်ရှားလာသည်။ ထိုဝတ္ထုမှာ မိမိ၏ အတ္ထုပ္ပတ္တိပင် ဖြစ်၍ ၂၀ ရာစုနှစ် ဂန္ထဝင် ဝတ္ထုတပုဒ် ဟူ၍ အများက ယူဆကြ၏။ မွမ်း၏ “သ ရေဇာ အက်ဂျ” ဝတ္ထု (၁၉၁၉)၊ “ရိုန်း” ဝတ္ထု (၁၉၂၂) နှင့် “သမ္မန်း အင် စစ္စပင့်” ဝတ္ထု (၁၉၄၅) တို့ကို ရုပ်ရှင် ရိုက်ကူးခဲ့ကြသည်။

မွမ်းသည် ဝတ္ထုတို များစွာကိုလည်း ရေးခဲ့သည်။ ဝတ္ထုရှည်များ၌၎င်း၊ ဝတ္ထုတိုများ၌၎င်း မွမ်းသည် လူသဘာဝကို အဓိကထား၍ရေးသည်။ ၁၉၆၅ ခုနှစ် ဒီဇင်ဘာလ ၁၆ ရက်နေ့တွင် ကွယ်လွန်သည်။

မှတ်တမ်း။ ။မှတ်တမ်း ဆိုသည်မှာ တဖက်သား၏ စိတ်နှလုံးကို ညွှတ်နှူး တိမ်းမပ်စေလျက် မြတ်နိုး ကြင်နာလာအောင် အောက်ကြို ချော့မော့၍ ရေးသားသောစာ ဖြစ်သည်။ တနည်းဆိုသော် တဦးအပေါ်တဦးက ရည်ငံစေရန် ပေးသော စာဖြစ်သည်။ မှတ်တမ်းကို စကားပြေ ရိုးရိုးဖြင့် ရေးသည်ထက် ဒွေးချိုး၊ လေးချိုး၊ သဖြန် စသည်တို့ဖြင့် ချပ်ကာချပ်ကာ ကာရန်ယူလျက် ရေးသားကြသည်။ တဦးနှင့်တဦး ချစ်ခင်တမ်းတလျက် နှမ်းလျှော့သည့်သဘောမျိုး ပါဝင်သော စာမျိုးဖြစ်၍ မှတ်တမ်းဟု ခေါ်ကြောင်းကို ကဗျာဗန္ဓုသာရကျမ်းတွင် ဖော်ပြထားသည်။ တဦးနှင့် တဦး ရည်ငံသည့်အလျောက် ပေးသောစာမျိုးကိုသာ မှတ်တမ်းဟု ခေါ်သည်မဟုတ်သေး၊ မြန်မာမင်းများလက်ထက်တော်အခါက ဗြိတိန်မှ လွှတ်တော်သို့၎င်း၊ လွှတ်တော်မှ ဗြိတိန်သို့၎င်း ပေးပို့ကြသော အမှာစာများကိုလည်း မှတ်တမ်း ဟူ၍ပင် ခေါ်ဝေါ်ကြကြောင်း သိရသည်။

မှတ်တမ်း အရေးအသားသည် ကုန်းဘောင် ခေတ်တွင် ပေါ်ထွန်း၍ ခေတ် ထခဲ့သည်။ ကုန်းဘောင်ခေတ် စာဆိုတော်တဦး ဖြစ်သူ ဦးစံသူ (ဦးစံတူလည်း ဟူ၏။) သည် ရွှေနန်းဘွဲ့မှတ်တမ်း စာစုကိုရေးသားခဲ့၏။ ဦးစံသူသည် ကုန်းဘောင်ခေတ်တွင် မှတ်တမ်းရေးသားခြင်းဖြင့် ထင်ရှားသော



စာဆို ဖြစ်သည်။ စလေ ဦးပုညသည်လည်း မှတ်တမ်းအများကို ရေးသားခဲ့သည်ဟု မြန်မာစာပေ ဂန္ထဝင်များတွင် ဖော်ပြပါရှိသော်လည်း အပြည့် အစုံ မတွေ့ရသေးချေ။ လူကြီးလူငယ်တို့ နှုတ်တက်ဆောင်လျက်ရှိသော “ပန်းစမ္ပယ်၊ နန်းလယ်မှာ မပေါ်ခိုက်ဟာမို့၊ အလိုက်တော် တန်သင့်ရုံပါ ခံပွင့်ကို ကုံး။ ။နန်းရဝေ၊ မန်းမြေ စမ္ပယ်လှိုင်တော၊ ခံပန်းခိုင်ယာယီရွှေတယ်၊ တောလေ့ရွာသုံး။” ဆိုသည့် ဒွေးချိုးမှာ ဦးပုညရေးသော မြမန်းဂီရိန်၊ မဟိသိန်ဝယ် ချီသည့် မယ်ဘွဲ့မှတ်တမ်းတွင် ပါဝင်သည်။ ထို့ပြင် အဆွေးနယ်ခဲ့သူတို့ ညည်းလေ့ရှိသည့် “ကြင်ရသူ ဝဋ်ကယ်၊ ခွင့်မအား လင့်စားတယ် တာလို့၊ ဘယ်လောက်ကြာ ကမ္ဘာဆန်းကာမှ၊ သာခန်း တကြိမ်တွေ့မယ်လို့၊ အောက်မေ့မိတယ်။ ။ခက်စရာ အပွေမှုတွင်ဖြင့်၊ စက္ကပါ ကုဋေသုဟာမို့၊ ဆွေသမ္ပ မြစမ္ပယ်၊ ခတယ်လို့ ခွင့်မတုံး။ ။မှိတ်လို့သာ လောရ၊ လိပ်ကျော ကြောင်ကလော်သို့၊ ပြောင်ချော်ချော် သည်အချစ်ကိုဖြင့်၊ တခေတ်တွင် တခါတွေ့ရတယ်၊ ပြောရွှေ မဆုံး” ဟူသော လေးချိုးကိုလည်း ထိုမှတ်တမ်း၌ပင် တွေ့ရလေသည်။ ထိုမှတ်တမ်းကို ခွန်းတုံ့ပြန်သော “မင်္ဂလာဇေယျ၊ ရွှေဘုံဇာတိ” ချီသည့် မောင်ဘွဲ့ မှတ်တမ်းလည်း ရှိသေးသည်။ သို့ဖြင့် ဆရာ တဦးတည်းပင် မယ်ဘွဲ့၊ မောင်ဘွဲ့များကို မောင်နှင့် မယ်များအတွက် အပြန်ပြန်အလှန်လှန် ရေးပေးတတ်ကြောင်း သိသာနိုင်သည်။ ကဗျာဗန္ဓုသာရကျမ်းတွင် မန္တလေး မောင်ဘိုးရင်ဆိုသူ ရေးသည့် မောင်ဘွဲ့ မှတ်တမ်းတစောင်ကိုလည်း တွေ့ရသေးသည်။

ထိုနောက် မှတ်တမ်းရေးခြင်းဖြင့် ထင်ရှားသူ တဦးမှာ မင်းတုန်းမင်း လက်ထက်၊ ရတနာပုံ သတင်းစာ အယ်ဒီတာ ဦးထင်ခေါ် ဘိုးဝဇီရဖြစ်သည်။ (ဝဇီရ၊ ဘိုး — ရှု။) ဘိုးဝဇီရမှာ ပဌမဆုံး မြန်မာသတင်းစာ ဆရာကြီးလည်း ဖြစ်၏။ သူသည် မှတ်တမ်းကို အမြောက်အမြား ရေးသားခဲ့လေသည်။ ဘိုးဝဇီရ၏ မှတ်တမ်းများမှာ အချစ်ရေးကို မဏ္ဍိုင်ပြု၍ ဆွဲနှစ်ရာသီဘွဲ့များကိုရေးသားထားသော မှတ်တမ်းများဖြစ်သည်။ တနည်းဆိုသော် ဘိုးဝဇီရသည် ချစ်မေတ္တာကို မတည်၍ ဆွဲနှစ်ရာသီဘွဲ့မှတ်တမ်းများကို ရေးသားပြုစုခဲ့သည်။ ထို့ကြောင့် သူ၏ မှတ်တမ်းများကို ဆွဲနှစ်ရာသီဘွဲ့ မှတ်တမ်းများ ဟုခေါ်ဆိုသင့်၏။ ဘိုးဝဇီရသည် ဆွဲနှစ်ရာသီဘွဲ့မှတ်တမ်းများအပြင် မိတ်သင်္ဂဟများ တောင်းပန်သောကြောင့်ရေးပေးရသော ရည်းစားပေးမှတ်တမ်းများကိုလည်း ပြုစုခဲ့သေးသည်။

**မှတ်ပညာ။** ။ကမ္ဘာဦး လူများသည် တစုံတခုကို ပြုလုပ်ပေးခြင်းဖြင့် အဝေးနေသူ တဦး၏ ကျန်းမာရေးကို ဖြစ်စေ၊ အကျင့်စာရိတ္တကို ဖြစ်စေ ပြုပြင်ပေးနိုင်သည်ဟု ယုံကြည်ခဲ့ကြ၏။ ထိုမျှ မကသေး၊ ဂါထာမန္တရားအချို့ကို ရွတ်ဖတ်ပေး

ခြင်းဖြင့် မိုးရွာစေခြင်း၊ လေတိုက်စေခြင်း စသော သဘာဝတရားများကိုပင် ပြုပြင်ပေးနိုင်သည်ဟု ယုံကြည်ခဲ့ကြသည်။ တနည်းဆိုရလျှင် ထိုကမ္ဘာဦးလူများသည် မှော်အတတ်တွင် ယုံကြည်ခဲ့ကြလေသည်။

ကမ္ဘာဦး လူများအဖို့ မှော်ပညာသည် အယူဝါဒရေးရာ ဖြစ်ခဲ့လေသည်။ မှော်ပညာက လူကို အထက်ရှိ တန်ခိုးရှင်များနှင့် နီးစပ်စေနိုင်သည်ဟု ယုံကြည်ခဲ့ကြသည်။ မှော်ပညာဖြင့် မကောင်းမှုကို ကာကွယ်ပေးနိုင်သည်၊ ရောဂါ ဖြစ်ခြင်းမှ ကာကွယ် ပေးနိုင်သည် ဟု ယုံကြည်ကြရုံ မက၊ လူဘဝ၏ ပြဿနာအရပ်ရပ်ကို မှော်ပညာက ဖြေရှင်း ပေးနိုင်သည် ဟုလည်း ယုံကြည်ခဲ့ကြသည်။ မှော်ပညာဖြင့် နေ၊ လနှင့် ကြယ်တာရာတို့ကို ရွှေ့ရှားစေသော တန်ခိုးရှင်များကို မြင်နိုင်သည် ဟု ယုံကြည်ခဲ့ကြသည်။

ရှေးခေတ်မှော်ဆရာများ၏ တာဝန်မှာ သူတို့ကို ယုံကြည်ကိုးစားသူများအား မကောင်းသည့် အန္တရာယ်များ ကျရောက်မည့်ဘေးမှ ကာကွယ်ပေးရန်နှင့် ကောင်းကျိုးများ ဖြစ်ထွန်းစေခြင်းကို ဖန်တီးပေးရန် ဖြစ်သည်။ ထိုမှော်ဆရာများ၏ ညွှန်ကြားချက်များ အရ မကောင်းမှု မဖြစ်ပေါ်စေရန် သူတို့ ညွှန်ကြားသည့် အမှုများကို ပြုလုပ်ကြရ၏။ ကောင်းမှုများဖြစ်ရန် အတွက်လည်း သူတို့၏ ညွှန်ကြားချက်အတိုင်း ဆောင်ရွက်ကြရလေသည်။ သို့သော် ထိုညွှန်ကြားချက်များကို ပြုလုပ်လျက်နှင့် ကောင်းမှုများလည်း မဖြစ်ပေါ် လာ၊ ဘေးများကိုလည်း မတားဆီးနိုင်ကြသော အခါတွင် မှော်ပညာသည် တဖြည်းဖြည်း အယုံအကြည် နည်းပါးခြင်းကို ခံလာခဲ့ရလေသည်။ ထိုသို့ မှော်ပညာတွင် အယုံအကြည် နည်းပါးလာကြရာမှ အယူဝါဒရေးရာများ ပေါ်ပေါက်လာခဲ့လေသည်။ သို့သော် ထို အယူဝါဒရေးရာများတွင်လည်း မှော်ပညာ၏အရိပ်အရောင်များသည် ယက်သန်းလျက်ပင် ရှိခဲ့လေသည်။

မှော်ပညာကို ရှေး ဗက်ဗီလုံလူမျိုး၊ အဆီးရီးယန်းလူမျိုးနှင့် အီဂျစ်လူမျိုးတို့က ယုံကြည်ခဲ့ကြရာမှ ဂရိနှင့်ရောမနိုင်ငံတို့သို့ ထိုပညာ ရောက်သွားခဲ့သည်။ ထိုမှတစ်ဆင့် ဥရောပတိုက်အနှောက်ပိုင်းသို့ရောက်သွားကာ ထိုဒေသများရှိ လူများ၏ ယုံကြည်ချက်များတွင် ထိုပညာ ရောဝင်သွားခဲ့လေသည်။

ရှေးအီဂျစ်လူမျိုးတို့သည် ကြယ်များကို ကြည့်ကာ နေ့ကောင်း ရက်သာများကို ရွေးလေ့ရှိခဲ့ကြသည်။ ထိုသို့ ရွေးချယ်ပြီးနောက် ထိုနေ့ကောင်းရက်သာ များတွင် ဆေးသောက်ခြင်း၊ လယ်ယာစိုက်ပျိုးခြင်းနှင့် လုပ်ငန်းရပ်ကြီးများကို စတင် ဆောင်ရွက်ကြလေသည်။

ရန်သူကသာ စည်းကမ်းတကျနှင့် မှော်အတတ်ကို အသုံးပြုမည်ဆိုက ကောက်ပဲသီးနှံများပျက်စီးခြင်း၊ လူမကျန်းမာ ဖြစ်ခြင်းနှင့် လူကို သေစေခြင်းတို့ကိုပင် ဖြစ်စေနိုင်သည် ဟု



ရှေးက ယုံကြည်ခဲ့ကြသည်။ ထိုအတိုင်းပင် ယခုတိုင် နေရာ အနှံ့အပြား၌ ယုံကြည်သူများ ရှိနေကြသေးသည်။

လူတို့သည် မှော်အတတ်နှင့် ဆက်စပ်လျက် ရှိသော အဆောင်ပစ္စည်း များကိုလည်း ယုံကြည် ကြသေးသည်။ ဂါထာမန္တရားများဖြင့် ဖန်တီးထားသည့် လက်ဖွဲ့၊ သို့မဟုတ် အရုပ်တခုခုကို ဆောင်ထားခြင်းဖြင့် ဘေးဥပဒ် မကျရောက် နိုင်ဟု ယုံကြည်ကြသည်။ (အင်းအိုင် ခါးလှည့် လက်ဖွဲ့ — လည်းရှိ။)

ယခု အခါတွင် လူတို့၏ အသိဉာဏ်သည် တိုးတက် လာပြီ ဖြစ်သည့် အလျောက် မှော်ပညာနှင့် စပ်လျဉ်းသော ယုံကြည်ချက်များကို အယူသည်းမှုများသာ ဖြစ်သည်ဟု နှိမ့်ချ ပြောဆို နေကြသော်လည်း အစဉ်အဆက် စွဲလမ်း လာခဲ့ကြသော အယူသည်းမှု အနည်းအကျဉ်းကား ကမ္ဘာ အရပ်ရပ်တွင် ယခုတိုင်ပင် ရှိနေပေသေးသည်။

**မှော်ဘီမြို့။** ။မှော်ဘီ မြို့သည် ယခင်က အင်းစိန်ခရိုင် အတွင်း၌ ပါဝင်ကာ ရန်ကုန်မှ မီးရထားလမ်းအားဖြင့် ၂၅ မိုင်ကွာဝေး၍၊ ရန်ကုန်-ပြည် မော်တော်ကားလမ်းအား ဖြင့် ၃၁ မိုင်ဝေးသော မြို့ကလေး ဖြစ်သည်။ စိုက်ပျိုးရေး ဌာနမှ စံပြဥယျာဉ်ရှိ၍ ကောက်ပဲ သီးနှံ အမျိုးမျိုးကို စမ်းသပ် စိုက်ပျိုးသည့်နည်းမျိုး စုံသဖြင့် စိတ်ပါဝင်စား သူများ သွားရောက် ကြည့်ကြသည်။ နိုင်ငံသမိုင်းတွင် များစွာ မထင်ရှား လှသော်လည်း မြန်မာပညာရှိတိုင်း ဖြစ်သော မော်ပီဆရာသိန်းကြီး၏ နေရပ်ဖြစ်ခဲ့သဖြင့် လူသိ များသော မြို့ကလေးလည်း ဖြစ်သည်။

သို့သော် ၁၉၆၅ ခုနှစ် အောက်တိုဘာလ ၁ ရက် နေ့မှ အစပြု၍ အင်းစိန်ခရိုင်ကို မှော်ဘီခရိုင်ဟု ပြောင်းလဲ ခေါ်ဝေါ် သတ်မှတ်လိုက်၍ မှော်ဘီမြို့ကိုလည်း ခရိုင်ဝန် ရုံးစိုက် မြို့အဖြစ် သတ်မှတ်လိုက်လေသည်။ လူဦးရေမှာ ၁၉၇၃ ခုနှစ် သန်ကောင် စာရင်းအရ ၅၃၇၂ ယောက် ဖြစ်သည်။

**မို့။** ။လူသိအများဆုံး စားကောင်းသည့် မို့ကို ရုက္ခဗေဒ အလိုအရ အက်ဂါရီကပ် ကမ်ပက်စထရစ် ဟုခေါ်သည်။မို့ကို ကောင်းမွန်စွာ ချက်ပြုတ်လျှင် လွန်စွာ အရသာ ရှိသည်။ အရသာပင် ရှိသော်လည်း အာဟာရ ဖြစ်စေရာတွင်မူ အရည်ရွှမ်းသည့် ဂေါ်ဘီထုပ် အရွက်များနှင့် မထူးခြားလှ ဟု အာဟာရ ပညာရှင်များက ဆိုသည်။

မို့ကို အလွန်ရှေးကျသည့် အခါကပင် လူတို့ ကြိုက်နှစ် သက်ခဲ့ကြသည်။ ဂရိနှင့် ရောမလူမျိုးတို့သည် မို့ကို ကြိုက် နှစ်သက်စွာ စားသုံးခဲ့ကြသည်။ မို့ကို စားသည့် လူဦးရေ သည် ဥရောပတိုက်တွင် အမေရိကတိုက်သက်ပင် ပို၍ များ သည် ဟု ဆိုသည်။

ရုက္ခဗေဒပညာရှင်များက စားကောင်းသည့်မို့နှင့်အဆိပ် ဖြစ်စေသဖြင့် မစားကောင်းသည့် မို့ ဟူ၍ မို့ကို အုပ်စုနှစ်ခု မခွဲခြားကြချေ။ စားကောင်းသည့် မို့သည် အုပ်စု တခု တည်းဝင် အဆိပ်သင့်စေသောမို့၏ အနွယ်ဖြစ်ကောင်း ဖြစ် ပေမည်။ စားကောင်းသည့်မို့နှင့် မစားကောင်းသည့်မို့များ ကို ကျွမ်းကျင်သူများသာလျှင် ခွဲခြားနိုင်ပေသည်။

မို့မျိုးရင်း၌ သိပြီးမို့ မျိုးစိတ်ပေါင်း ၃၈,၀၀၀ ခန့် ရှိ သည်။ မို့တမျိုးစီသည် တမျိုးနှင့် တမျိုးတွင် ပုံသဏ္ဌာန် ၌၎င်း၊ အရောင်၌၎င်း ကွဲပြားသည်။ သာမန် ထီးပုံသဏ္ဌာန်၊ သို့မဟုတ် သန္တာပုံသဏ္ဌာန်ကဲ့သို့၎င်း၊ သို့မဟုတ် ပန်းပင်၏ အကိင်း ပုံသဏ္ဌာန်ကဲ့သို့၎င်း ဖြာထွက်နေတတ်သည်။ အ ရောင်တွင်လည်း အဖြူမှ နီရဲရဲအထိနှင့် မဲပြာရောင် ခပ် ခြောက်ခြောက်မှ ကတ္တီပါကဲ့သို့ တောက်ပြောင်၍ အညို ရောင်အထိ ရှိတတ်သည်။

မို့၏ အဓိက အစိတ်အပိုင်းသည် မြေအောက်၌ တည်ရှိ ၏။ ထိုအပိုင်းသည် ပင့်ကူအိမ်နှင့်တူ၍ အမျှင်များ ရှိတတ် သည်။ တခါတရံတွင် သက္ကလတ်ကြမ်း အစတခုကဲ့သို့ စုနေ တတ်သည်။ မို့ပင်၏ ထိုအစိတ်အပိုင်းကို မိုင်စီလီယမ် ဟု ခေါ်သည်။ လူသိများသော ထီးပုံသဏ္ဌာန်ရှိသည့် မို့ပွင့် သည် စင်စစ်အားဖြင့် မိုင်စီလီယမ်မှ ပေါက်ထွက်လာသော ပင်ရိုးသာ ဖြစ်သည်။ ထိုပင်ရိုးကို အခြား အပင်မျိုးမှ အသီးနှင့် နှိုင်းရှည့်နိုင်သည်။ ထိုသို့ နှိုင်းရှည့်နိုင်ခြင်းမှာ ယင်းမှ ဆဲများကို ပျံ့ထွက်စေပြီးလျှင် မို့ပင် အသစ် များကို ပေါက်စေခြင်းကြောင့် ဖြစ်သည်။ မို့၏ ထီးပုံ သဏ္ဌာန် အစိတ်အပိုင်းကို စပိုရိုဖိုး ဟု ခေါ်သည်။ အဘယ် ကြောင့်ဆိုသော် ယင်းသည် စပို ခေါ် မျိုးမှုန်များကို သယ် ဆောင်ထားခြင်းကြောင့် ဖြစ်သည်။ ထိုကြောင့် စပိုရိုဖိုးကို မျိုးမှုန်အိမ် ဟု ခေါ်နိုင်သည်။ ပင်ရိုး၏ထိပ် မျိုးမှုန်အိမ် အတွင်း၌ ပေါက်စပြုနေသော အစိတ်အပိုင်းကို အငုံ ဟု ခေါ်၍ အငုံမှ ထီးကဲ့သို့ ကားထွက်လာသည်။ မို့ပင် ကြီးရင့် လာသောအခါ ထိုထီးပုံသဏ္ဌာန်ရှိသော အစိတ်အပိုင်း၏ အောက်ဖက်တွင် အလွှာတန်းကလေးများ ရှိနေသည်ကို တွေ့နိုင်သည်။ ထိုအလွှာတန်းကလေးများတွင် မျိုးမှုန်က လေးများ ရှိသည်။ အဆိုပါ မျိုးမှုန်ကလေးများသည် ဆဲ ကလေးများ ဖြစ်သဖြင့် မို့ပင် အသစ်ကလေးများ စိုက်ပျိုး ရန် အထူး သင့်လျော်လေသည်။ မျိုးမှုန်တခုကို ရိုးရိုး မျက် စိဖြင့် မမြင်နိုင်။ မိုက္ကရိုစကုပ် (အဏုကြည့် မှန်ပြောင်း) ဖြင့် ကြည့်မှ မြင်နိုင်သည်။

မို့သည် ဖန်းဂပ် ခေါ် မို့မျိုးဝင်ဖြစ်၍ ကလိုရိုဖီ ခေါ် စိမ်း ရောင်ခြိမ် မပါရှိချေ။ စိမ်းရောင်ခြိမ်ရှိသော အပင်စိမ်းများ သည် မိမိတို့အစာအဖြစ် လိုအပ်သော ကာဗိုဟိုက်ဒြိတ်ကို ပြုလုပ်ရန်အတွက် နေရောင်ကို အသုံးပြုနိုင်သည်။ ယင်းတို့





အလွန်ရှေးကျသည့် အခါကပင် လူတို့ကြိုက်နှစ်သက်ကြသော အရသာဆီမ့်သည့်မိ

သည် ရေနံနှင့် လေတွင် ပါရှိသော ကာဗွန်ဒိုင်အောက်ဆိုက်မှ ကာဗိုဟိုက်ဒြိုက်ကို လုပ်ယူသည်။ မှိုတွင် စိမ်းရောင်ခြင် မပါရှိသောကြောင့် အခြား အပင်စိမ်းများက လုပ်ထား သည့် အစာကိုပင်အသုံးပြုရလေသည်။ ဤသို့ဖြင့် သစ်ငုတ်တို့ ကြီးများတွင်၎င်း၊ သစ်တုံးကြီးများတွင်၎င်း၊ ဆွေးမြည့်နေ သော သစ်ကိုင်းများ၊ သို့မဟုတ် သစ်ရွက်များတွင်၎င်း မှိုများပေါက်နေသည်ကို တွေ့နိုင်သည်။ အသက်ရှင်နေသော အပင်များတွင် ပေါက်သောမှိုများကို ပရဆိုက်(ငါ)ကပ်ပါး ပင်များ ဟု ခေါ်သည်။

မှို၏ အဓိက အစိတ်အပိုင်းဖြစ်သော မိုင်စီလီယမ်သည် အာဟာရရှိသော ပစ္စည်း၏ အတွင်းဖက်၌သာ တည်ရှိ သည်။ သစ်တုံးတတုံးပေါ်တွင်ဖြစ်စေ၊ သစ်ပင်တပင်ပေါ် တွင်ဖြစ်စေ မှိုပေါက်လျှင် ထိုမှိုက သစ်တုံး၊ သို့မဟုတ် သစ် ပင်ကို ဆွေးမြည့်သွားစေသည်။ ဤသို့ ဆွေးမြည့်ခြင်း သည် မှိုအတွက် အစာကို ပို၍ပေးနိုင်သည်။

မှိုသည် ရေငွေ့အမြောက်အမြားကို လို၏။ နွေကူးရာသီ၊ နွေရာသီ၊ သို့မဟုတ် ဆောင်းကူးရာသီတို့၌ မိုးတကြိမ်နှစ်ကြိမ် လောက် ရွာအပြီးတွင် မှိုများ ရုတ်တရက် ပေါက်လာသည် ကို တွေ့ရသည်။

မှိုကို လူကြိုက်များသဖြင့် အချို့က စီးပွားရေးအဖြစ် စိုက်ပျိုးယူကြသည်။ အထူးသဖြင့် ဥရောပတိုက်တွင် စိုက်

ယူကြသည်။ မှိုကို စိုက်ပျိုးရာတွင် အထူး ပြုပြင်ထားသည့် ဆွေးမြည့်နေသော နွားချေး၊ သို့မဟုတ် မြင်းချေးများကို အသုံးပြုကြသည်။ အပူချိန် သင့်တော်သောအခါ မှိုဥများ ကို ထိုသို့အထူးပြုပြင်ထားသည့် မြေဩဇာ၏ အောက်ဖက် တွင် တပေခန့်စီ ခွာ၍ စိုက်ပျိုးလေ့ ရှိကြသည်။

မြန်မာနိုင်ငံ၌ ပေါက်ရောက်သော မှိုများတွင် တောင်ပို မှို ခေါ် မှိုခြေတံရှည်သည် အထင်ရှားဆုံး ဖြစ်သည်။ ထိုမှို သည် အမည်နှင့်လိုက်အောင် တော်သလင်းလ၌ တောင်ပို များတွင် ပေါက်ရောက်တတ်သည်။ ဤကဲ့သို့ တောင်ပို များပေါ်၌ ပေါက်ရောက်တတ်သော အခြား ထင်ရှားသည့် မှိုများမှာ မှိုဦးနက်နှင့် မှိုခြေတံကြီး ဖြစ်သည်။ မှိုဦးနက် တွင် မှိုပွင့်၏ထိပ်၌ အနက်ကွက်ပါရှိ၍ တမိုးတွင်းလုံး ပေါက် တတ်သည်။ မှိုခြေတံကြီးမှာ ခြေတံ၌ပါရှိသော အဖုကြီးကို အစွဲပြု၍ ခေါ်ခြင်း ဖြစ်သည်။ မှိုဦးနက်ကဲ့သို့ပင် တမိုးတွင်း လုံး ပေါက်ရောက်တတ်သော်လည်း တနေရာတည်း၌ တ ကြိမ်လျှင် သုံးလေးပွင့်ထက် ပို၍ တွေ့ရခဲသည်။ တောင်ပို မှိုကဲ့သို့ အလားတူ ထင်ရှားသော အခြား မှိုတမျိုးမှာ ဖက် သွတ်မှို ဖြစ်သည်။ ဖက်သွတ်မှိုကို မြန်မာနိုင်ငံ အထက် ပိုင်း၌ ငှက်ကျွေစား၊ သို့မဟုတ် မှို ဖြူဟု ခေါ်သည်။ ဤမှို မျိုးသည် နယုန်လလောက်တွင် လှိုင်လှိုင်ကြီး ပေါက်ရောက် တတ်၍ တခါတရံ ဤမှိုများ ပေါက်ရောက်တတ်သော နေရာ



အကျယ်အဝန်းမှာ မြင်းတပြေးပင်ရှိသည် ဟု အဆိုရှိသည်။ ရှင်ပြသော မျက်နှာရှိသူကို မှီရသော မျက်နှာ ဟု တင်စားသုံးစွဲကြရာ၌ ဖက်သတ်မှုကဲ့သို့ မှီခင်းကြီးကို တွေ့ရသူဟု ဆိုလိုဟန် တူသည်။ အခြား ထင်ရှားသော မှီများမှာ မိုးတွင်း၌ ပေါက်ရောက်တတ်သည့် ဝါးမှို၊ နယုန်လလောက်၌ ပေါက်ရောက်တတ်သော မှိုကြက်တောင်၊ မိုးဦးကျတွင် ပေါက်ရောက်တတ်သော ကောက်ရိုးမှိုနှင့် မြက်ကြားမှို ခေါ် ဆန်ကဲ့မှိုများ ဖြစ်သည်။ အထက်ပါ မှိုများမှာ စားကောင်းသောမှိုများ ဖြစ်သော်လည်း အလေ့ကျသော ပေါက်ရောက် တတ်သဖြင့် မှိုရှာသူများသည် အဆိပ်ရှိသော မှိုများနှင့် မမှားရအောင် အလွန် သတိကြီးစွာ ထားရသည်။ မှိုဥအမျိုးမျိုးမှာလည်း မှိုထဲ၌ အကျုံးဝင်သည်။ မြန်မာနိုင်ငံတွင် ရှိသော မှိုဥတမျိုးမှာ ကဆုန်၊ နယုန်လများ၌ တောင်ကုန်းများတွင် ပေါက်ရောက်တတ်သည်။ မှိုဥ ဟူသမျှမှာ အဆိပ်အတောက် ကင်း၍ ယင်းတို့ကို လူတို့ စားသုံးကြသည်။ သို့သော် အရသာမှာ အမျိုးမျိုး ကွဲပြားကြ၍ အချို့သော မှိုဥများ၌ ခါးသက်သော အရသာပင်ရှိသည်။ မှိုဥများ ကြီးရင့်လာသောအခါ အထဲ၌ အမျှင်များနှင့် မျိုးမွန်များ ဖြစ်လာသဖြင့် ငယ်၍ နုနောသောအခါ စားသုံးရန် အကောင်းဆုံးဖြစ်သည်။ သို့သော် အဆိပ်ကို ဖြစ်စေတတ်သည့် မှိုအချို့သည် အပင်ပေါက်စ၌ အလုံးပုံရှိ၍ ဤမှိုများနှင့် မမှားယွင်းရအောင် အထူး ဂရုပြုရသည်။ မှိုဥများ ပေါက်ကွဲသွားသောအခါ အထဲ၌ ရှိသော မျိုးမွန်တို့သည် မီးခိုးကဲ့သို့ ထွက်လာလေသည်။

အဆိပ်ရှိသောမှိုများသည် အားလုံးပင် အမန်နီတာမျိုးစု၌ အကျုံးဝင်၍ ဤမျိုးစု၏ လက္ခဏာများကို သေချာစွာ သိရှိရန် အရေးကြီးသည်။ အမန်နီတာမျိုး၌ များသောအားဖြင့် ဖြူသော မျိုးမွန်နှင့် အလွှာတန်းများ ပါရှိကြသည့်ပြင် ငယ်သော မှိုပွင့်များ၌ အမြွေးဖုံးအုပ်ပါရှိတတ်သည်။ မှိုပွင့်ကြီးလာသောအခါမှိုတံထိုးတက်လာသဖြင့် ဤအမြွေးသည် ပေါက်ထွက်သွား၍ မှိုတံရင်း၌ ခွက်သဖွယ်ဖြစ်၍ ကျန်ရစ်လေသည်။ ထိုခွက်ကို အချို့မှိုမျိုး၌ သေချာစွာ တွေ့မြင်ရသော်လည်း အချို့ မှိုမျိုး၌မူကား ထင်ထင်ရှားရှား မတွေ့ရချေ။ အချို့သော မှိုမျိုး၌ မှိုတံ ထိုးတက်လာသောအခါ အမြွေး၏ အထက်ဖက်ခြမ်းသည် ပြတ်၍ မှိုထိပ်တွင် စုပ်လျက် ပါသွားသည်။ အမြွေး၏ ကျန်တပိုင်းသည် မှိုတံရင်း၌ ခွက်သဖွယ် ထင်ထင်ရှားရှား ကျန်ရစ်လေသည်။ မှိုထိပ်တွင် ပါသွားသော အမြွေးသည် မှိုပွင့်လာသောအခါ မှိုပွင့်နှင့်အတူ ကြီးလာ၍ ချပ်လွှာသဖွယ် အကြွေးများ ဖြစ်လာသည်။ အက်ဂါရီကပ်မှိုတို့၌လည်း မကြီးရင့်မီ ဖြူသော အလွှာတန်းများ ရှိတတ်ရာ၊ အထက်ဖော်ပြပါ အမန်နီတာမျိုးစုတွင် ပါဝင်သော မှိုများနှင့် ခွဲမရဘဲ ရှိတတ်

သည်။ ထို့ကြောင့် ကျွန်ုပ်တို့သည် မှိုထိပ်၌ ချပ်လွှာကဲ့သို့ အကြွေး ရှိ မရှိကို၎င်း၊ မှိုတံရင်း၌ ခွက်ကဲ့သို့ အမြွေးငယ် ရှိ မရှိကို၎င်း စုံစမ်း၍ တမျိုးနှင့်တမျိုးကို ခွဲခြား သိရှိရာသည်။ ကျွန်ုပ်တို့သည် မှိုများကို မစားသောက်မီ အဆိပ်အတောက် ကင်းကြောင်းကို အသေအချာ သိရှိရန် ရွေးချယ်ရုံနှင့် မပြီးသေးဘဲ လတ်ဆတ်သော မှိုများကိုသာ ရွေးချယ်၍ ချက်ပြုတ် စားသောက်ရန်လည်း အရေးကြီးသည်။

မှိုများကို စား၍ အဆိပ်တောက်ပြီးလျှင် သေဆုံးမှုများကို ကျွန်ုပ်တို့ မကြာခဏ ကြားရသည်။ တခါတရံ အိမ်လုံးကျွတ်လိုပင် မှိုတောက်၍ မူးဝေခြင်း၊ အော့အန်ခြင်း စသော ဝေဒနာကို အပြင်းအထန် ခံစားရတတ်သည်။ ဤသို့ ဖြစ်ရခြင်း အကြောင်းကို သေချာစွာ စေ့ငြိကြည့်သောအခါ များသောအားဖြင့် လူတို့သည် အမန်နီတာခေါ် အဆိပ်ရှိသော မှိုကို စားသောက်မိခြင်းကြောင့် ဖြစ်ကြောင်းကို တွေ့ရသည်။ အချို့သော သူတို့မှာ စားကောင်းသော မှိုများကို စားလျက်နှင့်ပင် မှိုတောက်၍ သေဆုံးသွားတတ်ရာ၊ ဤသို့ ဖြစ်ရခြင်းမှာ ပုပ်သိုးနေသော မှိုများကို စားသောက်၍ ဖြစ်ရသည်ဟု ထင်မှတ်ဖွယ်ရာရှိသည်။ အကယ်၍ မှိုကြောင့် အဆိပ်အတောက် ဖြစ်ခဲ့သော် လူနာကို အနီးဆုံး ဆရာဝန်ထံသို့ မြန်နိုင်သမျှ မြန်အောင် ပို့ဆောင်ပေးရပေမည်။ အဆိပ် တောက်ခါစလူတွင် ဖြစ်ပျက်တတ်သော လက္ခဏာများမှာ အော့အန်ခြင်း၊ ဓာတ်လျှောခြင်း၊ တံထွေး များစွာထွက်ခြင်း၊ ဆီးချုပ်ခြင်း၊ မျက်လုံးဝေလာခြင်းများ ဖြစ်ပြီးလျှင်၊ ထိုင်းမှိုင်းခြင်း၊ ချွေးထွက်ခြင်းနှင့် နှလုံးသွေးအားနည်းခြင်း စသည်များ ဖြစ်လာတတ်သည်။ ကု မရသော ဝေဒနာတွင် နှစ်ရက်သုံးရက်မျှ ထိုင်းမှိုင်းနေပြီးလျှင် လူနာသည် သွေးအားနည်း၍ သေဆုံးသွားလေသည်။ မှိုကြောင့်အဆိပ်တောက်နေသော လူတယောက်ကို ကုစားရာ၌ စားသောက်ထားသောမှိုကို အစာကြောင်းမှ ထုတ်ပစ်ပြီးလျှင် အက်တြိုပင်ကဲ့သို့သော ဆေးကို ထိုးပေးရလေသည်။

**မှိုမျိုး။** ။တန်းမြင့် အပင်မျိုးများတွင် ပါလေ့ရှိသော ကလိုရိုဖီ ခေါ် စိမ်းရောင်ဗြစ် မပါရှိသည့် အပင်မျိုးအားလုံးသည် မှိုမျိုးတွင် ပါဝင်ကြ၏။ ယင်းတို့၌ ပင်စည်၊ အရွက်နှင့် အပွင့်များ မရှိကြချေ။ ထိုအပင်မျိုးသည် နေရာတိုင်းတွင် ပေါက်ရောက်နိုင်၏။ မှိုမျိုးတွင် အမျိုးပေါင်း ၂၅၀,၀၀၀ မျှ ပါဝင်ရာ၊ ယင်းတို့သည် အရွယ်နှင့် ပုံသဏ္ဌာန်တွင် အမျိုးမျိုး ရှိကြလေသည်။ ထိုမှိုမျိုးများအနက် သုံးပုံတပုံခန့်ကိုသာ အမည်ပေးနိုင်သေးသည်။ တဆေးနှင့်ဗက်တီးရီးယားခေါ် မှိုမျိုးသည် သေးငယ်လွန်းသဖြင့် သာမန် မျက်စိနှင့် မမြင်နိုင်၍ မှန်ဘီလူးဖြင့် ကြည့်ယူရပေသည်။ အချို့မှိုမျိုး




ကမူ အချင်း နှစ်ပေမကပင် ရှိတတ်ကြသည်။ မိုးမိုးသည် အရွယ်တွင် အမျိုးမျိုး ရှိသကဲ့သို့ ပုံသဏ္ဌာန်လည်း အမျိုးမျိုးရှိသည်။

မိုးမိုးတွင် စိမ်းရောင်ခြယ် မပါရှိသဖြင့် ကိုယ်တိုင်အစာကို လုပ်မယူနိုင်ချေ။ ထို့ကြောင့် အစာအတွက် အခြားသက်ရှိ သက်မဲ့ အပင်နှင့် တိရစ္ဆာန်များကို အမှီပြု၍ ဖြစ်ထွန်းလာ ကြရသည်။ သက်ရှိ အပင်နှင့် တိရစ္ဆာန်များကို အမှီပြု၍ ဖြစ်ထွန်းလာကြသော မိုးမိုးကို ပရဆိုက်မိုးမိုး ဟု ခေါ်၍ သက်မဲ့ သို့မဟုတ် ဆေးမြည့်နေသော အပင်နှင့် တိရစ္ဆာန် များကို အမှီပြု၍ ဖြစ်ထွန်းလာကြသော မိုးမိုးကို ဆပရိုဖိုက် မိုးမိုး ဟု ခေါ်သည်။ ပရဆိုက်မိုးမိုးသည် များသောအား ဖြင့် ဘေးဖြစ်စေတတ်ကြပြီးလျှင် အသုံးဝင်သည့် အပင် အမြောက်အမြားကို ပျက်စီးစေတတ်သည်။ ပရဆိုက်မိုးမိုး များအနက် မိုးသိမ်နှင့် ဗက်တီးရီးယား ပါဝင်သော မိုးမိုး သည် အရေးကြီး၏။ အချို့သော ပရဆိုက်မိုးမိုးတို့သည် လူ၊ တိရစ္ဆာန်နှင့် အပင်များကို ရောဂါ ဖြစ်စေကြသည်။ ဆပရိုဖိုက် မိုးမိုးများကမူ အပုပ်အစပ်များကို ရှင်းလင်း သုတ်သင်ပေးကြသဖြင့် လူအကျိုးကို သည်ပိုး ပေးကြသည် ဟု ဆိုရပေမည်။ သို့သော် ဘေးဖြစ်စေတတ်သော ဆပရို ဖိုက် မိုးမိုးလည်း ရှိသေးသည်။

အချို့သော မိုးမိုးကို ဆေးဖက်ဝင်ပစ္စည်းအဖြစ်ဖြင့် သုံး နိုင်၍၊ အချို့ကို ဆိုးဆေးအဖြစ်ဖြင့် အသုံးပြုနိုင်လေသည်။

မိုးသိမ်။ ။မိုးသိမ်ကို ရုက္ခဗေဒ အလိုအရ အက်စကိုမိုင်း စီးတီး ဟု ခေါ်သည်။ အပင်၏ အရွက်များ၊ အသီးများ၊ စိုထိုင်းသည့် အဝတ်အစားနှင့် စိုထိုင်းသည့် စားစရာ များပေါ်တွင် မကြာခဏ အကွက်ကလေးများ ရှိတတ် သည်ကို တွေ့ကြရ၏။ တခါတရံတွင် ထိုအကွက်ကလေး များသည် အတော်ကြီးသည်ကို တွေ့ရသည်။ ထိုသို့ဖြစ်ရ ခြင်းသည် မိုးသိမ်များ စွဲနေကြခြင်းကြောင့် ဖြစ်သည်။ မိုးသိမ်သည် ရုတ်တရက် ဖြစ်ပေါ်လာတတ်၏။ မိုးသိမ် နှစ် မျိုးရှိရာ တမျိုးတွင် အမှုန့်ကလေးများ ပါရှိ၍၊ ကျန်တမျိုး တွင် မွေးနုကလေးများ ပါရှိသည်။

အမှုန့်ကလေးများ ပါရှိသော မိုးသိမ်သည် အပင်စိမ်း များတွင် ဖြစ်ပေါ်တတ်ပြီးလျှင်၊ မွေးနုကလေးများ ပါရှိ သော မိုးသိမ်သည် အရွက်များ၊ သို့မဟုတ် အသီးကလေး များပေါ်တွင် ဖြစ်ပေါ်တတ်သည်။ အပွင့်ပွင့်သောအပင် မျိုးပေါင်း ၁,၅၀၀ ခန့်တွင် အမှုန့်ကလေးများပါရှိသော မိုးသိမ်များ ဖြစ်ပေါ်တတ်၍ ယင်းတို့သည် များသောအား ဖြင့် အရွက်ပေါ်တွင် ဖြစ်ပေါ်တတ်သည်။ တခါတရံတွင် ပင် စည်နှင့် အသီးများပေါ်၌ ပန်းပွင့်နှင့်တူသော အပိမ့်များ ဖြစ်ပေါ်လာတတ်သည်။ ထိုအပိမ့်များသည် စင်စစ်အားဖြင့် မှိုမျှင်ကလေးများ ဖြစ်ပြီးလျှင် ထိုအမျှင်ကလေးများမှ တဖန် အမျှင်တိုကလေးများသည် ဖြာထွက်နေကြ၏။ ထို အမျှင်တိုကလေးများတွင် စုတ်ယူနိုင်သော အင်္ဂါကလေး



အဆုတ်ရောင်နာ၊ ကာလသားရောဂါ စသည်တို့ကို ကုသနိုင်သည့် ပင်နီဆလင် ဆေးကို ပင်နီဆီလီယမ်နိုတေတမ်ခေါ် မှိုမှ ထုတ်ယူ ရသည် (အပေါ်ပုံ အဖြူစက်ကြီး)။

ယင်းမှိုကို ပါမောက္ခ ဖလင်းမင်း စတင်တွေ့ရှိခဲ့၍ အဆ ၆၀၀ ပုံကြီး ချဲ့ မြင်ရပုံဖြစ်သည် (ယာ)။



များ ပါရှိရာ ထိုအင်္ဂါကလေးများဖြင့် ပင်စည်နှင့် အသီးများကို စုတ်ယူကြသည်။ ထိုသို့ဖြစ်ပေါ်ခြင်းကို ကန့်မူန့်များ ဖြူးပေးခြင်းဖြင့် ကာကွယ်နိုင်သည်။

မွေးနုကလေးများ ပါရှိသော မိုးသိမ်များသည် အရွက်နှင့် အသီးကလေးများပေါ်တွင် အဝါစက်ကလေးများအဖြစ် ဖြစ်ပေါ်လာတတ်သည်။ ယင်းတို့သည် သခွား၊ ဂေါ်ဘီထုပ်၊ ကြက်သွန်နီနှင့် ဆလတ်ပင်တို့တွင် ဖြစ်ပေါ်တတ်သည်။ ဗော်ဒိုးမစ်စချာ ပက်ဖျန်းပေးခြင်းဖြင့် ယင်းတို့ကို ကာကွယ်နိုင်သည်။

စိုထိုင်းသည့် အပူပိုင်းဒေသရှိ တိုင်းပြည်များတွင် မိုးသိမ်များ ဖြစ်ပေါ်တတ်၏။ ထိုဒေသမျိုးရှိ တိုင်းပြည်များ၌ အဝတ်အစားများကို သွေ့ခြောက်စွာ မထားနိုင်လျှင် မိုးသိမ်များ ဖြစ်ထွန်းလာတတ်သည်။ သမပိုင်းဒေသရှိ တိုင်းပြည်များ၌ပင် အဝတ်အစားများကို တာရှည်စွာ စိုထိုင်း၍ နေစေလျှင် မိုးသိမ်များ ဖြစ်ပေါ်လာတတ်သည်။

စိုထိုင်းသည့် တိုင်းပြည်များတွင် စာအုပ်များကို စာအုပ်သေတ္တာတွင်ထည့်၍ ပါရာဖော်မဲလဒီဟိုက် အမှုန့်များကို ဖြူးမထားလျှင် မိုးသိမ်များ ဖြစ်ပေါ်လာတတ်သည်။

အမှုန့်ကလေးများပါရှိသော မိုးသိမ်သည် အဲရီဆစ်ပါစီအီး မိုးမျိုးရင်းဝင် ဖြစ်၍ မွေးနုကလေးများပါရှိသော မိုးသိမ်သည် ပါရိုနိုစပိုရာစီအီး မိုးမျိုးရင်းတွင် ပါဝင်သည်။

မှတ်၊ ဆရာ (ခရစ် ၁၈၇၂-၁၉၁၅) ။ ဒေါက်တာ ဂျန်အက်ဗင်နီဇာ မတ်သည် မင်းတုန်းမင်း၊ သီပေါမင်းတို့နှင့် ရင်းနှီးသော ရေဖျန်းဂိုဏ်းမှ ခရစ်ယန် သာသနာပြု ပုဂ္ဂိုလ် ဖြစ်လေသည်။ သို့ရာတွင် ဒေါက်တာမတ်သည် ပညာရေးဖက်၌ အထူးအာရုံစိုက် ဆောင်ရွက်ခဲ့သူ ဖြစ်သဖြင့် မြန်မာနိုင်ငံ ပညာရေးသမိုင်းနှင့် ပို၍ ဆက်စပ်ထင်ရှားပေသည်။ စင်စစ်အားဖြင့်လည်း ဒေါက်တာမတ်သည် အစအဦးတွင် မြန်မာနိုင်ငံ၌ ပညာရေးလုပ်ငန်းကို ဆောင်ရွက်ရန် ရေဖျန်းဂိုဏ်းမှ စေလွှတ်ချက်အရ လာရောက်ခဲ့ခြင်း ဖြစ်လေသည်။ ထိုစဉ်အခါက ဘုရင်စိုးမင်းနှင့်တကွ မင်းညီမင်းသား၊ တိုင်းသူပြည်သား အပေါင်းတို့က ကြည်ညို လေးစားခြင်းကို ခံရသော ကျောင်းဆရာကြီး ဖြစ်သောကြောင့် ဆရာမှတ်ဟူ၍ အမည် ခေါ်တွင်ခဲ့လေသည်။

ဆရာမှတ်သည် ၁၈၇၂ ခုနှစ် ဇွန်လ ၄ ရက်နေ့တွင် အင်္ဂလန်နိုင်ငံ လန်ဒန်မြို့၌ ဖွားမြင်သည်။ ယဟူဒီ မျိုးရိုးအဆက်အနွယ်ဖြစ်သည်။ ကျန်းမာရေး မကြာခဏ ချွတ်ယွင်းလေ့ရှိသော်လည်း ၈၃ နှစ်အရွယ်အထိ အသက်ရှည်သည်။ ငယ်စဉ်က လန်ဒန်မြို့အရှေ့ပိုင်းရှိ ကျောင်းတကျောင်းတွင် ပညာသင်ကြားခဲ့ရလေသည်။ ထိုကျောင်း၌ပင် စေတနာ့ဝန်ထမ်း ကျောင်းဆရာအဖြစ် ဆောင်ရွက်ခဲ့ ပြီးနောက်

ဂုလဗာဟမ္မတန်မြို့၊ ဗာမင်ဂမ်မြို့နှင့် အိဗရမ်မြို့ များတွင် ကျောင်းဆရာအဖြစ် ဆက်လက် အမှုထမ်းရလေသည်။ ထိုနောက် တီ၊ အို၊ ဂွတ်ချိုင်း ဆိုသူ ဘုန်းကြီးတပါးထံမှ ခေါ်ဖိတ်ချက်အရ၊ လန်ဒန်မြို့ အရှေ့မြောက်ပိုင်းရှိ စာသင်ကျောင်းတကျောင်းသို့ သွားရောက် အမှုထမ်းရသည်။ ထိုကျောင်းမှ ကျောင်းသားတို့သည် လူပေ လူတေကလေးများ ဖြစ်ကြသော်လည်း ဆရာမှတ်၏ ကြိုးပမ်းမှုကြောင့် ဆရာကို ကျိုးနွံလာကြလေသည်။

၁၈၇၉ ခုနှစ်တွင် ဆရာမှတ်သည် မော်လမြိုင်မြို့၌ အက်စ၊ ပီ၊ ဂျီ ခေါ် ရေဖျန်းခရစ်ယန်ဂိုဏ်းက ဖွင့်လှစ်ထားသော စာသင်ကျောင်းတွင် ကျောင်းဆရာအဖြစ် အမှုထမ်းရန် မြန်မာနိုင်ငံသို့ရောက်ရှိလာလေသည်။ သုံးနှစ်မျှအမှုထမ်းပြီးနောက် ကာလကတ္တားမြို့မှ ဂိုဏ်းအုပ် ကော့တွန်က ဆရာမှတ်ကို သိက္ခာတင်ဘုန်းကြီး ဖြစ်မြောက်ရေးအတွက် ထိုမြို့ရှိ ဗီရှော့ ကောလိပ်ကျောင်းတွင် ဓမ္မပညာကို ဆည်းပူးနိုင်အောင် စီစဉ် ပေးခဲ့လေသည်။ ဆရာမှတ်သည် ကာလကတ္တားမြို့ရှိ ကသီဒရယ် ဘုရားရှိခိုးကျောင်း၌ ၁၈၆၃ ခုနှစ်တွင် သင်းထောက်အဖြစ်၎င်း၊ ၁၈၆၆ ခုနှစ်တွင် ဘုန်းကြီးအဖြစ်၎င်း သိက္ခာတင် ခြီးမြှင့်ခြင်းကို ခံရလေသည်။



ဆရာမှတ်ဟူ၍ အမည်ခေါ်တွင်ခဲ့သူ ဒေါက်တာ အက်ဗင်နီဇာ မတ်။ ဒေါက်တာမတ်သည် သာသနာပြုပုဂ္ဂိုလ်ဖြစ်၍ မင်းတုန်းမင်း လက်ထက်တော်၌ မန္တလေးနေပြည်တော်တွင် ခရစ်ယန်သာသနာကျောင်းတည်ထောင် ဖွင့်လှစ်ခဲ့ကာ သီပေါမင်းသား အပါအဝင် မင်းသားများနှင့် နန်းတွင်းသားတို့အား ပညာပို့ချပေးခဲ့သည်။





ခရစ်ယန် သာသနာပြု ကျောင်းအုပ်ဆရာကြီး ဒေါက်တာမတ်နှင့်တပည့်မင်းသားများ မင်းတုန်းမင်း ရွှေတော်မှောက် အခစားဝင်ရောက်ကြစဉ်

ဆရာမှတ်သည် မော်လမြိုင်မြို့၊ မန္တလေးမြို့နှင့် ရန်ကုန်မြို့ တို့တွင် ကလေးသူငယ် ပညာသင်ကြားရေး လုပ်ငန်း၌ အားသွန်ခွန်စိုက် ဆောင်ရွက်ခဲ့သည်။ ရန်ကုန်မြို့တွင် ယခု လမ္မတော် အစိုးရအထက်တန်းကျောင်း အမှတ် ၁ ဟု ထင်ရှားတည်ရှိသော စိန်ဂျန်း အထက်တန်းကျောင်းသည် ဆရာမှတ် တည်ထောင်ခဲ့သောကျောင်း ဖြစ်သည်။ ရှေး အခါက စိန်ဂျန်းကောလိပ် ဟု အမည်မှည့်ခေါ်ထားသော် လည်း ဆရာမှတ်ကျောင်း ဟူ၍သာ လူသိ များခဲ့လေသည်။

၁၈၇၉ ခုနှစ်တွင် ဂိုဏ်းချုပ်တိတ်က ဆရာမှတ်ကို အယူ ဝါဒ ပညာရပ်ဆိုင်ရာ ပါရဂူဘွဲ့ (ဒီ၊ ဒီ) ချီးမြှင့် ခဲ့သည်။ ဒေါက်တာမတ်သည် ၁၉၀၀ ပြည့်နှစ်တွင် သာသနာပြု လုပ်ငန်း အရပ်ရပ်မှ အနားယူပြီးနောက် ၁၅ နှစ် ကြာ သောအခါ အင်္ဂလန်နိုင်ငံ၌ အနိစ္စရောက်လေသည်။

ဆရာမှတ်သည် ပညာရေးဖက်၌ ဆောင်ရွက်ချက် ကြောင့် သော်၎င်း၊ သာသနာရေးဖက်၌ ဆောင်ရွက်ချက် ကြောင့်သော်၎င်း ထင်ရှားသည်ထက် အပေါင်းအသင်း ဝင်ဆံ့သည့်အချက်ကြောင့် ပို၍ ထင်ရှားသည် ဟု ဆိုနိုင် ပေသည်။ မန္တလေးမြို့၌ နေထိုင်စဉ်အခါက၎င်း၊ ရန်ကုန် မြို့၌ နေထိုင်စဉ်အခါက၎င်း မိမိနေအိမ်သို့ လူမျိုးမရွေး၊ လူ တန်းစား မရွေး ဝင်ထွက်ခွင့် ပြုထားလေသည်။ စိန်ဂျန်း ကျောင်းဝင်းအတွင်းရှိ နေအိမ်သို့ မဟာဝန်ရှင်တော်မင်း ကြီးမှအစ စစ်ဖက်၊ နယ်ဖက် အရာရှိများ၊ ကုန်သည် သဌေး

များ၊ ရန်ကုန်မြို့ပေါ်ရှိလူကုထံများ အမြဲဝင်ထွက်လျက် ရှိ လေသည်။ ဆရာမှတ်၏ ခင်မင်တတ်သောစိတ်၊ ရက်ရော သော စေတနာ၊ ရွှင်ပျသော မျက်နှာထားတို့ကြောင့် လူ မျိုးရေး၊ အယူဝါဒရေး၊ အဆင့်အတန်းကွာခြားရေးနှင့်ဆိုင် သော အတားအဆီး ဟူသမျှတို့ ပြိုပျက်၍ ရောက်လေရာ အရပ်တွင် အဆွေခင်ပွန်း ပေါများလေသည်။ ဆရာမှတ် သည် ဗြိတိသျှတို့ သိမ်းပိုက်ထားသော မြန်မာနယ်မြေကို အုပ်ချုပ်ရသည့် ပဌမဦးဆုံး မဟာ ဝန်ရှင်တော်မင်းကြီး ဆာ အာသာ ဖယ်ယာမှ အစ နောင်အဆက်ဆက် အုပ်ချုပ် ရသူ မင်းပိုင်းစိုးပိုင်းတို့နှင့်လည်း ရင်းနှီးလေသည်။ အထူး သဖြင့် ဆာ ချား ဗားနဒ်နှင့် ပို၍ ရင်းနှီးပုံရလေသည်။ တ ခါက ဆာ ချား ဗားနဒ်သည် စိန်ဂျန်းကောလိပ်၌ ဖျားနာ နေသော ဆရာမှတ်ထံသို့ ကိုယ်တိုင်လာပြီးလျှင် အစိုးရအိမ် တော်သို့ ယူဆောင် ပြုစုသည် ဟု သိရလေသည်။

မင်းတုန်း မင်းတရားကြီးနှင့် ဆရာမှတ်

ဆရာမှတ်သည် ၁၈၆၈ ခုနှစ်မှ ၁၈၇၄ ခုနှစ်အထိ မန္တ လေးမြို့၌ နေထိုင်စဉ် မင်းတုန်းမင်းထံသို့ မကြာခဏ ဝင် ရောက် ခစားခွင့် ရသည့်အပြင်၊ ဘုရင့်ထံမှ အကူအညီ အ ထောက်အပံ့ကိုလည်း ရရှိခဲ့လေသည်။ မန္တလေးမြို့သို့ မိမိ ထက် ဦးစွာရောက်နှင့်နေကြသော ရောမ ကက်သလစ်ဂိုဏ်း မှ ဘုန်းကြီးသည်၎င်း၊ အာမီးနီးယန်း ဂိုဏ်းအုပ်သည်၎င်း



## မှတ်၊ ဆရာ

ဘုရင်၏ အကူအညီ အထောက်အပံ့ကို ခံယူရရှိလျက် ရှိလေသည်။ မင်းတုန်းမင်းကြီးသည် နေပြည်တော်တွင် ရေဖျန်းဂိုဏ်းအတွက် ဘုရားရှိခိုးကျောင်း တည်ဆောက်ရန် သော်၎င်း၊ ခရစ်ယန်သာသနာကျောင်း တည်ထောင်ရန် သော်၎င်း ဆရာမှတ်အား ခွင့်ပြုတော်မူလေသည်။ ထို့ပြင် သီပေါမင်းသား အပါအဝင် မင်းသား ကိုးပါးနှင့်တကွ အခြားနန်းတွင်းသားတို့ကို ဆရာမှတ်ကျောင်းသို့ ပို့၍ စာသင်စေသည်။

### ဆရာမှတ်၏ ပညာရေးဆောင်ရွက်ချက်

ဆရာမှတ်ကို သာသနာပြုဆရာတယောက်အဖြစ် မှတ်မိကြသည်ထက် ကျောင်းဆရာကြီးတယောက်အဖြစ် ပို၍ မှတ်မိကြသည်ဟု ဆိုနိုင်ပေသည်။ ဆရာမှတ်သည် မော်လမြိုင်မြို့သို့ ကျောင်းဆရာအလုပ်ဖြင့်ပင် ရောက်ရှိလာခဲ့လေသည်။ ဆရာကြီး၏ အောင်မြင်မှုမှာ ပညာသင်ကြားရေးနည်းစံနစ်၊ စည်းရုံးမှု နည်းစံနစ် ကောင်းလှခြင်းကြောင့် ဟု ဆိုရမည်ထက် တပည့်အပေါင်းတို့ကို သားရင်းမြေးရင်းပမာ ချစ်ခင်၍ မိမိ၏ အချိန်၊ ငွေ၊ ကျန်းမာရေးတို့ကို တပည့်များ၏ အကျိုးအတွက် စွန့်နိုင်ခြင်းကြောင့် ဟု ဆိုရပေ

မည်။ မိမိ၏ တပည့် တစုံတယောက် ဖျားနာနေလျှင် တည၌ လုံး မအိပ်ဘဲ ပြုစု စောင့်ရှောက်လေ့ ရှိလေသည်။ ဆရာမှတ်သည် မြန်မာနိုင်ငံ၌ အက်စ၊ ပီ၊ ဂျီ သာသနာကျောင်းများကို အနှံ့အပြား တည်ထောင် ဖွင့်လှစ်ခဲ့လေသည်။ ရန်ကုန်မြို့ရှိ စိန်ဂျွန်းကျောင်းမှာ အထင်ရှားဆုံးဖြစ်သည်။ စိန်ဂျွန်းကျောင်းကို ၁၈၆၄ ခုနှစ် မတ်လ ၁၄ ရက်နေ့တွင် “သည်ကောတိတ်”ခေါ် အိမ်တဆောင်၌ စတင် ဖွင့်လှစ်ခဲ့လေသည်။ အိမ်ငှားခ တလလျှင် ငွေ ၁၀၀ ကျပ် ပေးရသည်။ နေကျောင်းသားများအပြင် ကျောင်းအိပ် ကျောင်းစားများကိုလည်း လက်ခံထားလေသည်။ ထိုအချိန်အခါမှစ၍ ဆရာမှတ်ကျောင်းသည် ကြီးပွားတိုးတက်လာခဲ့လေသည်။ တပည့်ကျောင်းသားတို့ကလည်း ဆရာကြီး၏ ကျေးဇူးကို တုံ့ပြန်သည့်အနေဖြင့် ဆရာမှတ် ကျောင်းဆရာကြီးအလုပ်မှ အငြိမ်းစား ယူသည့် ၁၈၉၈ ခုနှစ်တွင် “မတ် အထိမ်းအမှတ် ရန်ပုံငွေ”ကို စတင် ဖွင့်ခဲ့ကြလေသည်။ ထိုရန်ပုံငွေမှာ ဆရာမှတ်ကျောင်းထွက် ကျောင်းသားဟောင်းတို့က မိမိတို့ ဆရာကြီးအား ထောက်ပံ့ရန်ပင် ဖြစ်လေသည်။ ဆရာကြီးအနိစ္စရောက်ပြီးသည့်နောက်၌ပင် ထိုရန်ပုံငွေကို ရပ်ဆိုင်း၍ မထားဘဲ၊ စိန်ဂျွန်းကျောင်းဝင်း၌ ဆရာမှတ် အထိမ်းအမှတ်



မန္တလေးမြို့၌ ဆရာမှတ် တည်ထောင် ဖွင့်လှစ်ခဲ့သော သံတဲကျောင်း



ဘုရားရှိခိုးကျောင်းတဆောင် ဆောက်လုပ်ရန်နှင့် ဆင်းရဲ နွမ်းပါးသော မြန်မာတိုင်းရင်းသား ကျောင်းသားတို့အား ငွေကြေး ထောက်ပံ့ရန် ဆက်လက် ထားရှိခဲ့ကြလေသည်။ ဆရာမှတ်သည် ပြည်သူတို့နှင့် ဆိုင်သော ရပ်ရွာအရေးကိစ္စ တို့၌လည်း ပါဝင် ဆောင်ရွက်လေ့ရှိလေသည်။ ဆရာကြီး သည် စိန်လျှန်းကောလိပ် အရံတပ်ဖွဲ့ကိုလည်း ဦးစီး တည် ထောင်ခဲ့သူ ဖြစ်ပေသည်။

**မှတ်ဉာဏ်။** ။မှတ်ဉာဏ် ဆိုသည်မှာ လွန်ခဲ့သည့် အတွေ့ အကြုံများကို ပြန်လည် ဖော်ထုတ်နိုင်စွမ်းရှိသည့် စိတ်၏ စွမ်းအားပင်ဖြစ်သည်။ မှတ်မိသည် ဆိုရာ၌ နှစ်မျိုးရှိရာ တ မျိုးမှာ သတိရခြင်းဖြစ်၍၊ ကျန်တမျိုးမှာ မှတ်မိခြင်းဖြစ် သည်။ ပုံစံအဖြစ် ပြုလျှင် ယခင်က မြင်ဘူးသည့် ပုဂ္ဂိုလ် တဦးအား စဉ်းစားကြည့်ရာတွင် မရနိုင်က ထိုသို့ သတိ ရမှုသည် ချွတ်ယွင်းနေသည် ဟု ဆိုနိုင်သော်လည်း၊ စဉ်းစား မိသည့် ပုဂ္ဂိုလ်ကိုသာ ထိုသူ မြင်လိုက်ရလျှင် မြင်လိုက် သည်နှင့်တပြိုင်နက် ထိုပုဂ္ဂိုလ်ကို မှတ်မိနိုင်ပေသည်။

မှတ်ဉာဏ်ကို ခွဲစိတ်ကြည့်လျှင် ဆက်စပ်ခြင်း၊ မှတ်မိ နိုင်စွမ်းရှိခြင်း၊ သတိရခြင်းနှင့် မှတ်မိခြင်းတို့ ရှိသည်ကို တွေ့ ရပေမည်။ ပုံပမာ - လူတယောက်သည် တနေ့၌ လမ်း လျှောက်သွားစဉ် လမ်းထောင့်တခုသို့ ရောက်သွားချိန်တွင် မော်တော်ကားနှစ်စီး အရှိန်ပြင်းစွာနှင့် တိုက်မိကြသည်ကို တွေ့လိုက်ရ၏။ ထိုအခါ နောင်တွင် ထိုသူသည် ထိုလမ်း ထောင့်သို့ ရောက်သည့်အခါတိုင်း မော်တော်ကား နှစ်စီး တိုက်မိခြင်းကို အစဉ် သတိ ရပေလိမ့်မည်။ ထိုသို့ဖြစ်ခြင်း မှာ ထိုလမ်းထောင့်နှင့် မော်တော်ကား နှစ်စီး တိုက်မိခြင်း တို့သည် ဆက်စပ်လျက် ရှိခြင်းကြောင့် ဖြစ်လေသည်။ အ ခြားလမ်းထောင့်များသို့ ရောက်သောအခါတွင် ထိုသို့ သတိ ရမည် မဟုတ်ချေ။ ထိုသို့ ဖြစ်ရသည်မှာ ဆက်စပ်မှု မရှိခြင်း ကြောင့် ဖြစ်ပေသည်။

မှတ်မိနိုင်စွမ်းရှိခြင်းသည် လူတဦးနှင့် တဦးတွင် မတူ ချေ။ အင်္ဂလိပ်စာကို ပဌမ စ၍သင်ကြားသော ကျောင်း သားငယ်တဦးသည် အင်္ဂလိပ်စာလုံး ဆဲငါးလုံးကို အရကျက် မည် ဟု သူ့စိတ်ကိုပိုင်းဖြတ်ကာ ကျက်၏။ သို့သော် နောက် တနေ့ နံနက်တွင် သူကျက်ထားသော စာလုံးအားလုံး လို လိုကို သူသည် မမှတ်မိဘဲ ဖြစ်တတ်သည်။ သို့သော် မမှတ် မိသော စာလုံးများကို ပြန်၍ကျက်လျှင် မမှတ်မိခြင်းသည် နည်းပါး သွားမည် ဖြစ်ပြီးလျှင်၊ မမှတ်မိတိုင်း ဆက် ၍သာ ကျက်သွားမည်ဆိုပါက မကြာမီရက်အတွင်း၌ စာလုံး အားလုံးကို လုံးဝ မှတ်မိသွားပေလိမ့်မည်။ စာသင်ကျောင်း များ၌ တနေ့လုံးအဖို့ တဘာသာတည်းကိုသာ မသင်ကြား ဘဲ၊ ဘာသာစုံကို တချိန်စီ၌ ကန့်သတ်၍ သင်ကြားပေးခြင်း

ဖြင့် ကျောင်းသူ ကျောင်းသားများ၏ မှတ်ဉာဏ်သည် နေ့ ရက် များလာသည်နှင့်အမျှ တိုးပွားလာနိုင်ပေသည်။

သတိရခြင်း ဆိုသည်မှာ ဆက်စပ်လျက်ရှိသော အ ကြောင်းများကို မှတ်မိခြင်းပင် ဖြစ်သည်။ ကျောင်းသား ငယ်တဦးအား ဂဏန်းသင်္ချာ သင်ကြားချိန်၌ ဆရာလုပ်သူ က သုံး ခုနှစ်လီ ဘယ်လောက်လဲ ဟု မေးလိုက်လျှင် ထိုသူ ငယ်သည် နှစ်ဆဲတစ် ဟု ရုတ်ခြည်း ဖြေနိုင်ကောင်း ဖြေနိုင် ပေလိမ့်မည်။ သို့မဟုတ် အချိန် အနည်းငယ်အတွင်း၌ ဖြေ နိုင်ပေလိမ့်မည်။ ထိုအခါ ထိုသူငယ်သည် ထိုအချက်ကို သ တိ ပြုထားသည်မှာ ထင်ရှားသည်။

မေးခွန်းကို ဖြေနိုင် မဖြေနိုင်ကို ကြည့်၍ ကျောင်းသား၏ မှတ်ဉာဏ်ကို အကဲခတ်နိုင်ပေသည်။ စာမေးပွဲ ဖြေနေစဉ် သက်ဆိုင်ရာ အဖြေကို သတိမရဘဲ အချိန်လွန်မှ သတိရလျှင် အကျိုးထူးမည် မဟုတ်ချေ။ မှတ်ဉာဏ်ကောင်းရန် အကျိုး အကြောင်းကို လျင်မြန်စွာ ဆက်စပ်နိုင်ရပေမည်။ အဆက် အစပ်ကို တွေ့လျှင် အားလုံးကို မှတ်မိနိုင်ပေလိမ့်မည်။ မြန် မာနိုင်ငံ သမိုင်းကို လေ့လာရာ၌ သက္ကရာဇ်ကို အလွယ်တကူ မှတ်မိနိုင်စေရန် ဆီလျော်သည့် စကားစု ကလေးများကို တီထွင်၍ ထားသည်ကို တွေ့ရပေသည်။ ဥဒါဟရုဏ်ပြုလျှင် ဥ ဩ အော် မြည် (၁၁၁၅) ကုန်းဘောင်တည် ဟု ဆိုထား သဖြင့်၊ ၁၁၁၅ ခုနှစ်ကို ကုန်းဘောင်မင်းဆက်များနှင့် ဆက် စပ်၍ သတိရစေလေသည်။ ထိုနည်းအတူ သိုဟန်ဘွား ဖျက် ၍ တိုင်းပြည်ပျက်သည်ကို မှတ်မိစေရန်၊ ဂ ငယ်သုံးခု (ဂဂဂ ခုနှစ်) ဥသျှစ်ထု ဟူ၍၎င်း၊ သီပေါမင်း ပါတော်မူသည့် သက္ကရာဇ်ကို မှတ်မိစေရန်၊ အင်္ဂလိပ်တက် (၁၂၄၇ ခုနှစ်) မန်းမြို့ပျက် ဟူ၍၎င်း ဆိုင်ရာဆိုင်ရာ သင်္ကေတများကို ပြု လုပ်ထားခဲ့ကြသည်။ ထိုသို့သော ဆက်စပ်မှုများကို သိ ခြင်းသည် ဆိုင်ရာ အကြောင်းအရာများကို ရွေးနုတ် ထုတ် ယူ သုံးစွဲနိုင်သော ဇာဂနာ၊ ကြိုက်ရာကို ဆွဲချူ အရယူ နိုင်သည့် တံချူသဖွယ် ဖြစ်လေသည်။

ထိုနောက်တွင် မှတ်မိခြင်းသည် အရေးကြီး၏။ သာမန် အားဖြင့် သတိရခြင်းနှင့် မှတ်မိခြင်းသည် ဆင်တူယိုးမှား ဖြစ်၏။ သို့သော် လူတဦး၏ အမည်ကို သတိမရသော်လည်း လူကိုကား မှတ်မိနေတတ်ပေသည်။

မှတ်ဉာဏ် ကောင်းရန်အတွက် အကောင်းဆုံးနည်းမှာ ထပ်တလဲလဲ ပြုလုပ်ရန်၊ သို့မဟုတ် ရွတ်ဆိုရန် ဖြစ်သည်။ သို့သော် ထိုသို့ အထပ်ထပ် ပြုလုပ် ရွတ်ဆိုနေသော်လည်း ထိုသို့ပြုလုပ်ရွတ်ဆိုနေချိန်၌ ပြုလုပ်ရွတ်ဆိုနေသည့် ကိစ္စတွင် အာရုံကို စူးစိုက်ထားရန် အရေးကြီးပေသည်။ စာကိုအထပ် ထပ် ကျက်၍နေသော်လည်း ထိုစာကို ကျက်နေသည့် ကလေး၏စိတ်သည် ကစားရာသို့ ရောက်နေလျှင် ထိုကလေး သည် သူကျက်နေသောစာကို ရနိုင်မှတ်မိနိုင်မည်မဟုတ်ချေ။



မှတ်မိရန် ကြိုးစားရာတွင် ထိုအကြောင်းအရာ၏ အရေးကြီးသော အချက်အလက်များကို မှတ်မိခြင်းသည် အရေးမကြီးသော အချက်အလက်ကလေးများကို မှတ်မိခြင်းထက် ပို၍ အရေးပါသည်။

မှတ်ဉာဏ် တိုးပွားစေရန် ကျောင်းသားတစ်ဦးသည် သူဖတ်နေသည့် စာအုပ်ကို ခေတ္တပိတ်ပြီးလျှင် ပြန်၍ စဉ်းစားကြည့်သင့်၏။ အရေးကြီးသော အချက်အလက်များကို မမှတ်မိသေးလျှင် စာအုပ်ကို ပြန်၍ ဖွင့်ပြီးလျှင် တဖန် မှတ်ယူသင့်သည်။ ထိုသို့ပြုလုပ်ခြင်းဖြင့် ကျောင်းသား၏ မှတ်ဉာဏ်သည် တိုးပွားလာနိုင်ပေသည်။ ထို့ပြင် မိမိလေ့ကျက်ထားသည့် အကြောင်းရပ်ကိုအခြားသူတစ်ဦး၏ အမေးကို ဖြေကြားခြင်းဖြင့်လည်း မှတ်ဉာဏ်ကို တိုးပွားစေနိုင်ပေသည်။

**မှန်စိ ကျောက်စိ ပညာ။** ။ မြန်မာနိုင်ငံ အရပ်ရပ်ရှိ တန်ခိုးကြီး ဘုရားများသို့ ရောက်ဘူးသူတိုင်းပင် တန်ဆောင်းပြာသာဒ်များတွင်၎င်း၊ ဘုရားပလ္လင်တော်နှင့် ဂန္ဓကုဋ်နံရံများတွင်၎င်း အရောင် အမျိုးမျိုးရှိသည့် ဖန်စ မှန်စတို့ဖြင့် စီချယ်ထားသည်ကို တွေ့မြင်ကြရပေလိမ့်မည်။ ဤသို့ မှန်ကျောက်တို့ဖြင့် စီမံချယ်လှယ်ခြင်းကို ရှေးမြန်မာဘုရင်များ၏ နန်းတော်များနှင့် ဘုရား၊ ကျောင်း စသော သာသနိက အဆောက်အအုံများ၌ အထူး ပြုလုပ်ခဲ့ကြလေသည်။ (မြန်မာ ယဉ်ကျေးမှုလုပ်ငန်း — လည်း ရှူ။)

အနောက်တိုင်းများမှာမူကား မှန်ကိုသာမက အခြားအုတ် ကျောက် ရောင်စုံများဖြင့် အင်္ဂတေများပေါ်တွင် ပုံပန်း သဏ္ဌာန် အမျိုးမျိုးဖြစ်အောင် ပုံဖော် သွင်းမြှုပ်၍ မှမ်းမံ ချယ်လှယ်ခဲ့ကြလေသည်။

ဤ မှန်စိ ကျောက်စိ ပညာသည် ယခုခေတ်မှာသာမဟုတ်။ ရှေးနှစ်ပေါင်း များစွာကတည်းက ပေါ်ပေါက် ခေတ်စားခဲ့ပေသည်။ ရှေးအီဂျစ်လူမျိုးများသည် ဤအတတ်ကို ကောင်းစွာ တတ်မြောက်ခဲ့ကြရာ သူတို့၏ လက်ရာများကို ယနေ့တိုင် တွေ့ရှိနိုင်ပေသည်။ မှန်စိ ကျောက်စိ ပညာသည် မိုင်ဇင်းတိုင် အင်ပိုင်ယာခေတ်တွင် ထွန်းကားခဲ့ပြီးနောက် ဣတလီပြည်တွင်မူကား ၁၃ ရာစုနှစ်များတွင် မှ ထွန်းကားလာလေသည်။ ဂရိလူမျိုးများ၊ အဆီးရီးယန်းလူမျိုးများသည်လည်း မှန်စိ ကျောက်စိ ပညာကို ကောင်းစွာ တတ်မြောက်ကြ၍ အယူဝါဒဆိုင်ရာ အဆောက်အအုံများတွင် ကောင်းစွာ အသုံးပြုခဲ့ကြလေသည်။ မီးတောင်ပေါက်ကွဲခြင်းကြောင့် ပျက်စီးသွားသော ပွန်ပီယိုင်မြို့၌ တူးဖော် ရရှိသော အဆောက်အအုံ အချို့တို့တွင် ကြမ်းပြင်ကို မှန်ကျောက်တို့ဖြင့် စီချယ်ထားသည်ကို တွေ့ရှိရပေသည်။ လန်ဒန်မြို့တွင်လည်း အဆောက်အအုံများ ဆောက်လုပ်

ရန်အတွက် မြေကြီးကို တူးဖော်သည့်အခါ ရှေးဟောင်း ဗြိတိန်လူမျိုးတို့ သုံးစွဲခဲ့သော မှန်စိ ကြမ်းပြင်များကို မြေအောက် ၁၂ ပေ ၁၅ ပေအတွင်း၌ တွေ့ရှိကြရလေသည်။ ရှေးခေတ်ကမူ မှန်ကျောက် စီချယ်ခြင်းကို အယူဝါဒဆိုင်ရာ အဆောက်အအုံ များတွင် အများဆုံး အသုံးပြုကြလေသည်။ ဣတလီနိုင်ငံ ဗင်းနစ်မြို့၌ စိန်မတ် ဘုရားရှိခိုးကျောင်းကြီး၏ အတွင်းဖက် တခုလုံးတွင် တမန်တော်၏ ရုပ်ပုံ အမျိုးမျိုးကို မှန်ဖြင့် စီ၍ ဖော်ပြထားသည်ကို တွေ့ရသည်။ ပြင်သစ်နိုင်ငံ ၁၄ ဆက်မြောက် လူဝီဘုရင်၏ နန်းတော်သည် ဗာဆေးမြို့တွင် တည်ရှိ၍ အချို့ မှန်နန်းဆောင်များသည် ကမ္ဘာကျော်ခဲ့လေသည်။

**မှန်တော့ပင်။** ။ မှန်တော့ပင်သည် အိန္ဒိယနိုင်ငံ တောင်ပိုင်းနှင့် မလေးရှားနိုင်ငံများတွင် မူလ ပေါက်ရောက်သည့် သစ်ပင်မျိုး ဖြစ်၍ မြန်မာနိုင်ငံတွင် အနှံ့အပြား ပေါက်ရောက်လေသည်။ အချိုးအစားကျ၍ ရွက်အုံကောင်းသည့် အပင်မျိုး ဖြစ်သည်။ အမြင့် ၂၅ ပေမှ ပေ ၃၀ အထိ ရှိတတ်သည်။ အရွက်များသည် ကြီးမား မာကျော ပျဉ်းတဲပြီးလျှင် ၁၀ လက်မမှ ၁၅ လက်မအထိ ရှည်၍ သုံးလက်မခန့် ကျယ်သည်။ များသောအားဖြင့် ဒီဇင်ဘာလမှ ဖေဖွာရီလအတွင်း ချောမွတ်၍ အဝါရောင်ရှိသည့် မက်မောဖွယ် ကောင်းသော အသီး အမြောက်အမြား သီးသည်။ အသီး၏ အရွယ်အစားနှင့် ပုံသဏ္ဌာန်မှာ သေးငယ်သော လိမ်မော်သီးများနှင့် တူသည်။ အသီး၏ အဖျားဖက်တွင် ဝတ်ဆံမ ထိပ်ကဲ့သို့ ချွန်ထွက်နေသည်။

အရည်ရွမ်း၍ အဝါရောင်ရှိသော အသားများကို စားနိုင်သည်။ အရသာမှာ ချဉ်သော်လည်း နှစ်သက်စဖွယ် ဖြစ်၏။

မှန်တော့ပင်၏ အခေါက်များမှ အဝါရောင် ဆိုးဆေး ရရှိနိုင်ပေသည်။ အာသံပြည်နယ်တွင် ထိုဆိုးဆေးဖြင့် အဝတ်အထည်များကို ဆိုးလေ့ရှိကြသည်။

အသားထူသော အစေ့ကြီးများကို ပျိုးယူခြင်းဖြင့် မှန်တော့ပင်များကို စိုက်ပျိုးနိုင်ပေသည်။

မှန်တော့ပင်သည် ဂတ်တစ်ဖာရီး မျိုးရင်းတွင် ပါဝင်သည်။ ထိုအပင်ကို ရုက္ခဗေဒ အလိုအရ ဂါဆီနီးယား ဇန်သို ခိုင်းမတ် ဟူ၍ ခေါ်သည်။

**မှန်နန်းရာဇဝင်။** ။ မြန်မာရာဇဝင်များ — ရှူ။

**မှန်ဘီလူး။** ။ ကင်မရာ ခေါ် ဓာတ်ပုံရိုက် ကရိယာများ၌ ၎င်း၊ မျက်မှန်များ၌၎င်း၊ မှန်ပြောင်းများ၌၎င်း ကျွန်ုပ်တို့သည် မှန်ဘီလူးကလေးများကို အမျိုးမျိုး အစားစား တွေ့





မှန်စီကျောက်စိ မွမ်းမံချယ်လှယ်ခြင်းကို နန်းတော်များနှင့် ဘုရား ကျောင်း စသော သာသနိက အဆောက်အအုံများ၌ အထူး ပြုလုပ်လေ့ရှိသည်။



မြင်ကြရ၏။ မှန်ဘီလူးတို့ကို မည်သည့်အတွက် တပ်ဆင်ထားရသနည်း။ မှန်ဘီလူးတို့၌ မည်သို့သော သတ္တိထူးများ ရှိသနည်း။

မှန်ဘီလူးများသည် မူလ သဘောအားဖြင့် နှစ်မျိုး နှစ်စား ကွဲပြားလေသည်။ အလယ်တွင်ထူ၍ နံဘေးသို့ ပါးသွားသော မှန်ဘီလူးမျိုးကို မှန်ဘီလူးခုံး ဟု ခေါ်ပြီးလျှင်၊ နံဘေး၌ ထူ၍ အလယ်သို့ ပါးသွားသော အမျိုးကို မှန်ဘီလူးခွက် ဟု ခေါ်သည်။ ထိုနှစ်မျိုးတွင် တဖန် မျက်နှာပြင် နှစ်ဖက်စလုံးခုံးသည်ကို နှစ်ဖက်ခုံးဟူ၍၎င်း၊ နှစ်ဖက်စလုံးခွက်လျှင် နှစ်ဖက်ခွက် ဟူ၍၎င်း၊ တဖက်က မျက်နှာပြင်ညီ၍ တဖက်က ခုံးသည်ကို တဖက်ခုံးဟူ၍၎င်း၊ တဖက်ညီ တဖက်ခွက်သည်ကို တဖက်ခွက် ဟူ၍၎င်း အသေးစိတ် ထပ်မံ ခွဲခြား၍ မှတ်သားကြပြန်သည်။

မှန်ဘီလူး၏ ထူးခြားသော သတ္တိမှာ မိမိအပေါ်သို့ ကျရောက်လာသော လင်းတန်းကို တိမ်းစောင်းစေခြင်း၊ တနည်း ယိုင်စေခြင်း ဖြစ်သည်။ ထိုသတ္တိနှင့် သက်ဆိုင်သည့် စကျဆိုင်ရာ သဘာဝစည်းကို “လင်းတန်းယိုင်စည်း” ဟု ခေါ်၍ ထိုစည်း၏ သဘော အချုပ်မှာ ဤသို့ ဖြစ်သည်။ သိပ်သည်းခြင်းနည်းသော ကြားခံ ပစ္စည်းတခု (ပုံပမာ-

လေ)ကို ဖြတ်သန်းလာသော လင်းတန်းတခုသည် ထိုပစ္စည်းထက် ပိုမိုသိပ်သည်းသော ကြားခံပစ္စည်းတခု (ပုံပမာ-ဖန်) ၏ မျက်နှာပြင်ပေါ်သို့ စောင်းလိုက်ကျရောက်ပါက ထိုလင်းတန်းသည် ဖန်ထဲ၌ မိမိထိတွေ့ရာ နေရာကို ဖြတ်ဆွဲထားသော မျဉ်းမတ်ဖက်သို့ ယိုင်သွားပြီးလျှင် ဖန်မှ ဖန်ထက် သိပ်သည်းခြင်းနည်းသော လေထဲသို့ တဖန် ထွက်သွားသောအခါ အလားတူ မျဉ်းမတ်မှ ကား၍ ထွက်သွားလေသည်။

မှန်ဘီလူးခုံးများကို ဖြတ်သန်းသွားသော လင်းတန်းတို့သည် မှန်ဘီလူး၏ အခြားဖက် တနေရာတွင် သွားရောက်ဆုံရာ အချက်ကို မှန်ဘီလူး၏ (အလင်း) ဆုံချက် ဟု ခေါ်သည်။ (အလင်း) ဆုံချက်နှင့် မှန်ဘီလူး၏ အလယ်ဗဟိုချက်တို့၏ အကွာအဝေးကို မှန်ဘီလူး၏ ဆုံတာ ဟု ခေါ်သည်။ မှန်ဘီလူးခွက်များတွင်မူ ဖြတ်သွားသော လင်းတန်းတို့သည် အခြားဖက်တွင် အပြင်ဖက်သို့ ကား၍ ထွက်ကြသဖြင့် ထိုကား၍ ထွက်သွားသည့် လင်းတန်းများကို နောက်ပြန်မျဉ်းဆက်ဆွဲမှု ရရှိသော မျဉ်းကြောင်းများ ဆုံရာ နေရာချက်ကို (အလင်း) ဆုံချက်အဖြစ် မှတ်ယူရလေသည်။ “ဆုံတာ” မှာမူ အထက်ပါအတိုင်းပင် ဖြစ်သည်။



သိပ္ပံရေးရာ သုတေသန လုပ်ငန်းအတွက် အထူး အသုံးဝင်သည့် ချဲ့အား အဆ ၁၀၀၀ ရှိသည့် မှန်ဘီလူးကြီး



ဆုံတာ၏ အလျားမှာ မှန်ဘီလူး၏ ခုံးခွက်ပုံကို လိုက်၍ အတိုအရှည် ရှိလေသည်။

မှန်ဘီလူးခုံးတခုကို နေရောင်တွင်ခံ၍ စက္ကူ၊ သစ်သား စသော အရာဝတ္ထု တခုခု အပေါ်၌ အဖြူစက်ကလေးတခု ထင်လာအောင် ရွှေတိုးနောက်ငင် ရွှေပေးပါ။ အဖြူစက်ကလေး ပေါ်လာချိန်တွင် မှန်ဘီလူးကို နေရာမရွှေစေဘဲ ကိုင်ထားက ထိုနေရာတွင် ရွှေဦးစွာ အငွေ့ထွက်လာရာမှ မီးထတောက်သည်အထိ လောင်ကျွမ်းလာပုံကို တွေ့ရပေလိမ့်မည်။ အပူ စု၍ ကျရောက်သဖြင့် စက္ကူစ လောင်ကျွမ်းသွားသောနေရာမှာ အခြားမဟုတ် ဆုံချက်ပင် ဖြစ်သည်။

မျက်လုံးများ၌ သူငယ်အိမ်သည် မှန်ဘီလူးခုံးနှင့် အလားတူသည်။ သူငယ်အိမ်၌ ချွတ်ယွင်းချက် ရှိခဲ့လျှင် သူငယ်အိမ် ဆုံချက်သည် မျက်လုံး နောက်ပိုင်းရှိ ရက်တီးနား ခေါ် မြင်လွှာနှင့် တထပ်ထည်း မကျဘဲ ရှိတတ်သည်။ ထိုအခါ မြင်လွှာပေါ်၌ ထင်လာသည့် အရိပ်သည် မပြီသ မထင်ရှားဘဲ ရှိတတ်သည်။ ထိုသို့ ဖြစ်သောအခါ မျက်လုံးသူငယ်အိမ်၏ ချွတ်ယွင်းချက်ကို ပြုပြင်ပေးရန် မျက်မှန် တပ်ဆင်ပေးရလေသည်။ မျက်မှန် တပ်ဆင်ခြင်းမှာ သင့်တော်သော မှန်ဘီလူး အပိုတခုဖြင့် အစားထိုး ဖြည့်စွက်ပေးခြင်းပင် ဖြစ်သည်။ သူငယ်အိမ်နှင့် မှန်ဘီလူးကို ပေါင်းစပ်ပေးခြင်းဖြင့် သူငယ်အိမ်နှင့် မြင်လွှာတို့၏ အကွာအဝေးကို မမှန်ဖြစ်စေသည့်အတွက် မျက်လုံးကို ကောင်းမွန်စွာ မြင်နိုင်စွမ်း ရှိစေလေသည်။

ဓာတ်ပုံရိုက် ကင်မရာများတွင်လည်း မှန်ဘီလူး၏ ဆုံတာ (ဖိုးကပ် အကွာအဝေး) သည် လွန်စွာ အရေးကြီးပေသည်။ ဆုံတာ အကွာအဝေး ချိန်သားမကိုက်ပါက ကင်မရာတွင် ရှိသော ပုံဖမ်း ကော်ပြားပေါ်၌ ကျရောက် ထင်ပေါ်သည့် အရိပ်သည် မပြတ်သား မပြီသနိုင်။ အရိပ် မပြတ်သားက ဓာတ်ပုံသည်လည်း ကြည်လင် ပြတ်သားမည် မဟုတ်ပေ။

မှန်ဘီလူး အခုံးနှင့် အခွက်တို့ မတူသော အချက်တခု ရှိသည်။ မှန်ဘီလူးတခုကို အရာဝတ္ထုတခုနှင့် နောက်ခံ ကားချပ် တခုတို့၏ အကြားတွင် ထား၍ နောက်ခံ ကားချပ်ပေါ်တွင် ကြည့်လျှင် အရာဝတ္ထု၏ အရိပ်သည် မှန်ဘီလူး အမျိုးအစားအလိုက် ကွဲပြားသည်ကို တွေ့ရပေလိမ့်မည်။ မှန်ဘီလူးသည် အခုံးဖြစ်လျှင် အရိပ်သည် စောက်ထိုး ဖြစ်၍၊ မှန်ဘီလူးသည် အခွက်ဖြစ်လျှင် အရိပ်သည် နဂိုအတိုင်း တည့်မတ်စွာပင် ရှိပေလိမ့်မည်။ ဤသို့ ဖြစ်ခြင်းမှာ အရာဝတ္ထု တခုမှ လင်းတန်းတို့သည် မှန်ဘီလူး ခုံးကို ဖြတ်သွားသောအခါ အထက်မှလင်းတန်းသည် အောက်သို့ ယိုင်ဆင်းသွား၍၊ အောက်မှ လင်းတန်းသည် အထက်သို့ယိုင် တက်သွားသည့်အတွက် နောက်ခံ ကားချပ်ပေါ်တွင် ထင်သော အရိပ်သည် စောက်ထိုး ထင်ခြင်း ဖြစ်သည်။ မှန်ဘီ

လူးသည် အခွက်ဖြစ်လျှင်မူ ဖြတ်သွားသော လင်းတန်းတို့ သည် အထက်မှအောက်သို့၊ အောက်မှ အထက်သို့ ယိုင်ခြင်း မရှိဘဲ နံဘေးသို့သာ ကား၍ထွက်သွားသောကြောင့် အရိပ်သည်လည်း တည့်မတ်စွာ ထင်ခြင်းဖြစ်သည်။

အဝေးကြည့် မှန်ပြောင်းနှင့် (မိုက်ရိုစကုပ်) အကုန်ကြည့် မှန်ပြောင်းတို့ကို စီမံထားခြင်းမှာ မူလ အရာဝတ္ထုထက် အဆပေါင်း များစွာ ကြီး၍ မြင်ရအောင် ဖြစ်သည်။ ထိုမှန်ပြောင်းများ၌ မှန်ဘီလူးတခုတည်းကို မသုံးဘဲ သင့်တော်သော မှန်ဘီလူးအများကို သင့်တော်သလို စုပေါင်းပြီး တပ်ဆင်ရသည်။ ထိုအခါ မှန်ဘီလူးတခုကြောင့် ဖြစ်ပေါ်လာသော အရိပ်ကို ကျန်မှန်ဘီလူးများက တဆင့်ပြီး တဆင့် အကြီးချဲ့သွားသည့်အတွက် နောက်ဆုံးတွင် မူလ အရာဝတ္ထုထက် အဆပေါင်းများစွာ ကြီးသော အရိပ်ကို မြင်ရခြင်း ဖြစ်သည်။

မှန်ဘီလူး အကောင်းစားများကို ပြုလုပ်ရသော လုပ်ငန်းသည် အခက်ခဲ အသိမ်မွေဆုံး လုပ်ငန်းတရပ် ဖြစ်သည်။ အဝေးကြည့် မှန်ပြောင်းကြီးများအတွက် မှန်ဘီလူး အကြီးစားများကို ပြုလုပ်ရာတွင် လ ပိုင်း နှစ် ပိုင်းအထိပင် ကြာတတ်သည်။


မြေ။ ။မြေသည် ရက်ပတီလီယာ မျိုးပေါင်းတွင် စက္ကူမေတာမျိုးစဉ် ဆာပင်တီး မျိုးစဉ်ခွဲ၌ ပါဝင်၏။

မြေကို ကိုင်ကြည့်လျှင် အေးခြင်းမှာ ယင်းသည် သွေးအေးသတ္တဝါ ဖြစ်ခြင်းကြောင့် ဖြစ်သည်။

လူတို့သည် မြေကို များသောအားဖြင့် ကြောက်၏။ ထိုအချက်ကြောင့်ပင် မြေကို ကြောက်စိတ် မရှိသူများအဖို့နှင့် ကြောက်စိတ်ကို ကျော်လွန်နိုင်သူများအဖို့ မြေသည် ပို၍ စိတ်ဝင်စားဖွယ် ကောင်းလာလေသည်။ မြေကို လူသည် မွေးကတည်းက ကြောက်မလာချေ။ ကလေးသည် မြေကို ကြောက်စိတ်နှင့် ကြည့်သည်ထက် စိတ်ဝင်စားစွာ ကြည့်သည်က များသည်။

ခြေထောက် မရှိသော တွားသွားသတ္တဝါများတွင် မြေကို လူသိ အများဆုံး ဖြစ်သည်။ မြေကို အခြားဒေသများတွင် တွေ့ရသည်ထက် မြန်မာနိုင်ငံကဲ့သို့သော အပူပိုင်း ဒေသများတွင် ပို၍ တွေ့ရသည်။ အကြီးဆုံး မြေများကိုလည်း အပူပိုင်း ဒေသများတွင်သာ တွေ့ရသည်။ အချို့မြေများသည် ပေ ၃၀ အထိ ရှည်တတ်ကြသကဲ့သို့ ငါးလက်မထက် ပို၍ မရှည်သော မြေကလေးများကိုလည်း တွေ့ရသည်။ နယူးဇီလန်၊ အိုင်ယာလန်နှင့် ဟာဝိုင်းယန်းကျွန်းများတွင် မြေကို မတွေ့ရချေ။ ဟာဝိုင်းယန်းကျွန်းတွင်မူ နောင်အခါ၌ ဘေးမပြုသော မြေများကို ယူဆောင်သွားကြသဖြင့် တွေ့ရလေသည်။





ပါးပျဉ်းထောင်ကာ ရန်သူကိုပေါက်ရန် မာန်ဖီနေသည့် မြေဟောက်။ မြေဟောက်ကို အိန္ဒိယနှင့် မြန်မာနိုင်ငံတို့တွင် အတွေ့ရများသည်။ အဆိပ်ပြင်းသောမြေဖြစ်သည့်ပြင် အလွန်လည်း ရန်မူလွယ်လော မြေမျိုးဖြစ်သည်။



အဆိပ်မပြင်းသည့် မြေမျိုးတို့တွင် မြက်လျှောမြေသည် အပါအဝင်ဖြစ်သည်။ မိုးဦးကျအခါတွင် မြက်လျှောများကို မြန်မာနိုင်ငံ အနှံ့အပြား၌ တွေ့ရလေ့ရှိသည်။





အရေလဲပြီးစ မြေကို တွေ့မြင်ရခဲ့သည်။ မြေသည် ဆိတ်ငြိမ်စွာ အရေလဲ၍၊ လဲပြီးစကာလ၌ အချိန် အနည်းငယ်ကြာအောင် ငြိမ်သက်စွာ နေတတ်သည်။

မျိုးစိတ်ပေါင်း ၂,၃၀၀ ခန့်ရှိသော မြေများကို အနည်းငယ်မျှသော ကျွန်းများနှင့် အလွန်အေးသည့် ဒေသများမှ အပ ကျန်ဒေသများတွင် တွေ့နိုင်သည်။ အပူပိုင်း ဒေသရှိ အလွန် ထူထပ်သော တောများမှအစ၊ သဲကန္တာရများ၊ တောင်ထိပ်များနှင့် မြေကြီးအောက်ရှိ တွင်းများ အဆုံးထိ တွေ့နိုင်၏။ အချို့သော မြေများသည် သစ်ပင်များပေါ်တွင် အနေများသည်။ အချို့ကို စိမ့်များ၊ ရေချိုအိုင်များနှင့် မြစ်များတွင် တွေ့ရသည်။ အချို့ကိုမူ ပင်လယ်များအတွင်း၌ တွေ့ရလေသည်။ ထိုပင်လယ်မြေများကို အာရှတိုက်၊ အာဖရိကတိုက်တို့နှင့် ထိစပ်လျက်ရှိသော အပူပိုင်းဒေသ ပင်လယ်များတွင် အတွေ့ရများသည်။ ပင်လယ်မြေများ၏ နံဘေးသည် ပြားနေကြသဖြင့် ရေကူးရာ၌ လွန်စွာ သန်ကြသော်လည်း ကုန်းပေါ်တွင်မူ ကောင်းစွာ မသွားနိုင်ကြချေ။ ပင်လယ်မြေများသည် မျိုးစိတ်အားဖြင့် ၅၀ ခန့်ရှိ၍ အားလုံးသည် လွန်စွာ အဆိပ်ပြင်းကြလေသည်။ ယင်းတို့၌ အဆုတ်ကြီးများ ရှိကြသဖြင့် ရေနက်များတွင် နေနိုင်ကြ၍ စားရန် ငါးများကို လိုက်ဖမ်းကြလေသည်။

မြေများ၌ မျက်ခွံများ မရှိကြချေ။ ထို့ကြောင့် မည်သည့်အခါမျှ မျက်စိကို မမှိတ်ကြချေ။ မျက်စိများကို ကာကွယ်ရန် ပျဉ်းတွဲသော အလင်းပေါက်အမြွေး ရှိသည်။ ထိုသို့သော မျက်စိမျိုး ရှိခြင်းကြောင့် ယင်းအား သားကောင်ကို ညှိနှိုင်းစွမ်း ရှိသည် ဟု အများက ထင်ကြခြင်း ဖြစ်သည်။ မြေသည် ယင်း၌ အခြား တိရစ္ဆာန်များမှာကဲ့သို့ ခြေထောက်များ မရှိသဖြင့် နံရိုးများဖြင့်သာ သွားရ

သည်။ မြွေ၌ နံရိုးအမြောက်အမြားရှိ၍ တခုစီသည် ကျောရိုး အစိတ်အပိုင်းနှင့် ဆက်နေ၏။ ထိုသို့ ဆက်သည်မှာ လှုပ်ရှားမှု အများဆုံးကို ပေးနိုင်အောင် ဆက်နေကြသဖြင့် လွတ်လပ်စွာ လှုပ်ရှားသွားလာနိုင်လေသည်။

မြေ၏ အစာများတွင် ပိုးကောင်များ၊ ငါး၊ ဖား၊ ဖုတ်ပုတတ်များ၊ ငှက်နှင့် ငှက်ဥ၊ မြေကြွက်နှင့် ကြွက်ဝမ်းဖြူ၊ တွင်းယုန်နှင့် အခြား နို့တိုက် သတ္တဝါငယ်များ ပါဝင်သည်။ မြေအုပ်စု တခုကမူ အခြား မြေမျိုးစိတ်များလောက်ကိုသာ စားသောက်ကြသည်။ စပါးကြီးမြေနှင့် စပါးအုံးမြေများကဲ့သို့သော အချို့ မြေမျိုးစိတ်တို့သည် သားကောင်ကို ရစ်ပတ်၍ ချေပြီးမှ မျှိုလေ့ရှိကြသည်။ အချို့ မျိုးစိတ်ကမူ သားကောင်ကို အဆိပ်ဖြင့် ပေါက်ပြီးမှ မျှိုလေ့ရှိကြသည်။ သားကောင်ကို ရစ်ပတ်၍ ညှစ်လေ့ရှိသော မြေမျိုးစိတ်သည် အကောင်တွင် ကြီးမားသော်လည်း လူကို အခြား မြေမျိုးစိတ်များလောက် ဘေးအန္တရာယ် မပြုလှချေ။ အချို့မျိုးစိတ်က သားကောင်ကို ပဌမ မသတ်ဘဲ အရှင်လိုက် မျှိုချလေ့ရှိသည်။ မည်သို့ပင် ဖြစ်စေ မြေအမျှိုခံရသည့် သားကောင်များသည် မြေ၏ ဝမ်းပိုက်အတွင်းသို့ ရောက်သွားသောအခါ ပျောက်ကွယ်သွားရလေသည်။ မြေသည် မိမိထက် ကြီးမားသော သားကောင်များကို မျှိုနိုင်ခြင်းမှာ မြေ၏ ပါးစောင်ရိုး အနေအထားနှင့် အခြား ပါးစပ်နှင့် လည်ချောင်းတို့၏ ပတ်ဝန်းကျင်ရှိ အရိုး အစိတ်အပိုင်းများသည် ယေဘုယျအားဖြင့် လျော့လျည်းလျည်း ဆက်နေကြခြင်းကြောင့် ဖြစ်သည်။ အစာကို မျှိုချလိုက်ရာတွင် ပါးစောင်ရိုးသည် မနာမကျင်ဘဲ ပြုတ်သွားလေသည်။ ထို



ကြောင့် အရှည်တွင် နှစ်ပေမျှသာရှိ၍ လုံးပတ်တွင် လူ၏ လက်ချောင်းထက် ပို၍မကြီးသော တောင်အာဖရိကတိုက်ရှိ မြေတမျိုးသည် ကြက်ဥတလုံးကို အခွံမကွဲစေဘဲ မျိုချနိုင်ခြင်းဖြစ်သည်။ သို့သော် ဥသည် မြေ၏လည်ချောင်းအလွန် လောက်သို့ ရောက်သွားသောအခါ ကျောရိုးမှ စွန်းထွက်နေသော အရိုးစွန်းနှင့်တိုက်မိပြီး ကွဲသွားလေသည်။ ထိုအခါတွင် ဥအခွံ၏ အစအနများသည် ထွက်လာကြလေသည်။

အဆိပ် အပြင်းထန်ဆုံး မြေများမှာ မြေဟောက် မျိုးရင်းဝင် မြေများနှင့် မြေပွေး မျိုးရင်းဝင် မြေများ ဖြစ်ကြသည်။ မြေဟောက်များ အကိုက် (အပေါက်) ခံရလျှင် မိနစ် အနည်းငယ်အတွင်း စကားမပြောနိုင်တော့ချေ။ အဆိပ် ပြင်းထန်သော မြေမျိုးများ ရှိသကဲ့သို့ လုံးဝ ဘေးအန္တရာယ် မဖြစ်စေတတ်သော မြေမျိုး အချို့လည်း ရှိသေးသည်။ အချို့ ဒေသများတွင် ထိုကဲ့သို့သော မြေမျိုးကို ကြက်ဝမ်းဖြူနှင့် မြေကြက်များ ဖမ်းယူစေရန် အိမ်၌ ချစ်စနိုး တိရစ္ဆာန် အဖြစ်ပင် မွေးမြူထားကြလေသည်။

မြေသည် များသောအားဖြင့် ဥအုလေ့ရှိသည်။ သို့သော် မြေပွေးနှင့် ပင်လယ်မြေမျိုးသည် အကောင်လိုက် မွေးဖွား

တတ်ကြသည်။ အမိဝမ်းမှ ကျွတ်လာသော မြေကလေးများသည် အမိအဖ၏ စောင့်ရှောက် ကျွေးမွေးမှုကို မခံယူဘဲ ဘာသာဘာဝ အစာများကို ရှာဖွေ စားသောက်ကြလေသည်။

မြေသည် တနှစ်အတွင်း အရေခွံကို ကြိမ်ဖန်များစွာ လဲနိုင်၏။ ထိုသို့လဲရာတွင် အရေခွံ၏ အတွင်းဖက်ကို အပြင်သို့ ရောက်အောင် ထုတ်ပစ်ခဲ့ကြသည်။

မြေသည် အစာကို တနှစ်၊ သို့မဟုတ် တနှစ်မက မစားဘဲ နေနိုင်သော်လည်း အချိန်မှန်မှန်နှင့် မကြာခဏ စားသောက်တတ်သည်။ ထိုသို့ စား၍ ပိုသောအစာများကို အဆီအဖြစ်ဖြင့် ကိုယ်တွင်း၌ သိုလှောင်ထားတတ်သည်။

ရှေးခေတ် လူများသည် မြေကို ဥစ္စာဓနနှင့် ဉာဏ်ပညာကို ပေးနိုင်စွမ်း ရှိသည်ဟု ယုံကြည်ကြကာ ကိုးကွယ်ခဲ့ကြ၏။ အလယ်ခေတ်လောက်တွင်မူ စွန်းကဝေများနှင့် အဆက်အသွယ် ရှိသည်ဟု ယုံကြည်ခဲ့ကြလေသည်။ ထို့ပြင် ဂူများအတွင်း ဥဇာများကို စောင့်ရှောက်နေကြရသော ဥစ္စာစောင့် မြေကြီးများ၏ ဒဏ္ဍာရီများကိုလည်း မကြာခဏ ကြားကြရပေသည်။



မြေဆေးဖော်စပ်ရန်အတွက် သိပ္ပံနည်းအရ စံနစ်တကျ မြေဆိပ်ထုတ်ယူနေပုံဖြစ်သည်။ ဘီပီအိုင်ခေါ် မြန်မာနိုင်ငံ ဆေးဝါးထုတ်လုပ်ရေး လုပ်ငန်းတွင် မြေဆိပ်ဖြေ မြေဆေးများ ထုတ်လုပ်လျက်ရှိသည်။



မြေပါ။ ။မြေပါသည် ဗီဇာရီဒီး မျိုးရင်းဝင်ဖြစ်၍ ရုတ်တရက် ကြည့်က ရှဉ့်ကလေးများနှင့် သဏ္ဌာန် တူသည် ဟု ထင်ရသော်လည်း၊ အမြီးသည် ရှဉ့်ထက် တိုသည့်ပြင် ကိုယ်နေ ကိုယ်ထားလည်း တမျိုးစီဖြစ်၏။ ကိုယ်လုံး ၁၆ လက်မ ခန့်ရှည်၍ အရောင်ကား ပြာမှိုင်းမှိုင်း ညိုတိုတိုအရောင်ရှိပြီး လျင်အမွေးရှည်သည်။ ပါးစောင်နှင့် လည်ပင်းတွင်မူ နီကြန့်ကြန့်အရောင်ရှိ၏။


မြေပါသည် အလွန်စိတ်ခက်ထန်သော သတ္တဝါဖြစ်သော်လည်း ယဉ်အောင် သင်ရန် လွယ်ကူလေသည်။ မြေပါကို အာရှတိုက်၊ အာဖရိကတိုက်တို့တွင် များစွာတွေ့ရ၏။ ဥရောပတိုက်တွင်မူ စပိန်နိုင်ငံ၌သာ တွေ့ရလေသည်။ အိန္ဒိယနိုင်ငံရှိ မြေပါမျိုးစိတ်ကို ပါဏဗေဒ အလိုအရ ဟာပက်စတီး မန်ဂိုဟု ခေါ်၍ ယင်းတို့သည် အီလျစ်နိုင်ငံရှိ မြေပါများထက် သေးသည်။

မြေပါသည် ကြက်၊ မြွေ စသောသတ္တဝါတို့ကို ကိုက်သတ်နိုင်သဖြင့် ထင်ရှား၏။ သို့ရာတွင် အဆိပ်ပြီး၍ကား မဟုတ်၊ ထိုအဆိပ်ပြင်းသော သတ္တဝါများထက် လျင်မြန်မှုကြောင့် ဖြစ်၏။ သူတို့၏ ပါးနပ် လျင်မြန်ခြင်း၊ မျက်စိရှင်ခြင်း၊ အမွေးထူခြင်းတို့ကြောင့် မြေများက ပေါက်သော်လည်း လွတ်အောင် ရှောင်တိမ်းနိုင်၍ မြေ၏ ဇက်ပေါ်သို့ ခုန်တက်ကာ ကိုက်သတ်နိုင်လေသည်။ ထို့ပြင် မြေပါသည် စိတ်ဆိုးသော အခါ အမွေးအမှင်များကို ပွယောင်း ထောင်ကြစေလျက် မာန်ဖီနိုင်သဖြင့် မြေသည် မြေပါကို ထိပါးရန် မလွယ်ကူချေ။ ထို့ကြောင့် မြေပါသည် မြေပေါများသော အိန္ဒိယနိုင်ငံ၊ မြန်မာနိုင်ငံ၊ အရှေ့အိန္ဒိယ ကျွန်းစု စသည်တို့၌ မြေ

ဘေး ကာကွယ်ရန် အထူး အသုံးဝင်လေသည်။ သို့ရာတွင် မြေပါသည် မြေကိုသာမက အခြား ကြက်ငှက်နှင့် ကြက်များကိုလည်း ကိုက်သတ် ဖျက်ဆီးတတ်၏။ လွန်ခဲ့သော နှစ်များက ဗြိတိသျှပိုင် အနောက် အိန္ဒိယကျွန်းစုရှိ ဂျမေးကားကျွန်းစုသို့ သွင်းယူမွေးမြူခဲ့ရာ၊ လျင်မြန်စွာပေါက်ပွား၍ လူတို့ မွေးမြူထားသော ဘဲကြက် စသည်တို့ကို အရမ်းမဲ့ဖျက်ဆီးကြသဖြင့် ယခုအခါ ရှင်ကြီး ကျားထက်ဆိုးသော သတ္တဝါ ဖြစ်နေလေသည်။ ထို့ကြောင့် ပြည်ထောင်စု အမေရိကန်နိုင်ငံတွင် မြေပါကို မမွေးမြူကြရန် ဥပဒေဖြင့် တားမြစ်ထားလေသည်။

မြေပါကြီး။ ။မြေပါကြီးမျိုးစိတ် အမျိုးမျိုးကို ဥရောပတိုက်၊ အာရှတိုက်နှင့် အမေရိကတိုက် မြောက်ပိုင်းတို့တွင် တွေ့နိုင်သည်။ ယင်းတို့သည် မြေပါမြီးတို့ မျိုးရင်းဝင် ဖြစ်သည်။ နေရပ်ဒေသကိုလိုက်၍ ပါဏဗေဒအလိုအားဖြင့် မာတီးအမေရိကာနာ၊ မာတီးပင်နန်တီ၊ မာတီးဖွိုင်းန စသည်ဖြင့် အမျိုးမျိုး ခေါ်တွင်လေသည်။ သေးသွယ်၍ ရှည်လျားသော ကိုယ်နှင့် တိုသည့် ခြေထောက်များရှိသည်။ အရွယ်မှာ ၁၇ လက်မမှ လက်မ ၄၀ ထိ ရှိတတ်သည်။ မြေပါကြီးများသည် များသောအားဖြင့် သစ်ခေါင်းများတွင် နေလေ့ရှိသော်လည်း၊ တခါတရံ ကျောက်တုံးများတွင်လည်း နေလေ့ရှိသည်။ သစ်ပင်တက် အလွန်ကျွမ်းကျင်၍ ရှဉ့်များကဲ့သို့ တပင်မှ တပင်သို့ ခုန်ကူးနိုင်သည်။

မြေပါကြီးများသည် ယုန်၊ ရှဉ့်၊ ခါနှင့် အခြားငှက်များ၊ ကြက်နှင့် အခွံမာသီးများကို စားသောက်သည်။ တမြုံ



မြေထက် ပိုမိုလျင်မြန်ဖျတ်လတ်သည့် မြေပါ





မြေပါကြီးမျိုးကို ပူသောတိုင်းပြည်များတွင် တွေ့ရခဲသည်။ ဥနှင့် ကြက်ငှက်ငယ်များကို ရှာဖွေ သတ်ဖြတ်စားလေ့ ရှိသဖြင့် တောင်သူလယ်သမားများကို အထူး ဒုက္ခပေးတတ်သော တိရစ္ဆာန်မျိုး ဖြစ်သည်။

လျှင် ခြောက်ကောင်မှ ရှစ်ကောင်အထိ ရှိတတ်သဖြင့် အပွားမြန်သည်။

မြေပါကြီးများ၏ သားမွေးသည် လူကြိုက်များသော ပစ္စည်းဖြစ်၍ တန်ဖိုးကြီးသည်။ အထူးသဖြင့် ကမ္ဘာ့မြောက် ဖက်စွန်း အနီးတွင် နေထိုင်သည့် မြေပါကြီးများ၏ သားမွေးများကို ပို၍ ကြိုက်နှစ်သက်ကြသည်။ ဆောင်းတွင်း၌ ဖမ်းယူရရှိသော မြေပါကြီးများ၏ သားမွေးသည် ပို၍ တန်ဖိုးကြီး၏။ ထိုသို့ ဖြစ်ရသည်မှာ ထိုအချိန်၌ သားမွေးသည် ပို၍ အမွေးထူပြီးလျှင် ပို၍ ရှည်သောကြောင့် ဖြစ်သည်။ ထိုသားမွေးများဖြင့် အနှေးထည်များကို ချုပ်ယူကြသည်။ ထိုသားမွေးဖြင့် လုပ်ယူသည့် ပန်းချီ စုတ်တံများသည်လည်း လွန်စွာကောင်းမွန်သည်ကိုတွေ့ရသည်။

မြေပါကြီးများကို ထောင်ချောက်များဖြင့် ဖမ်းယူလေ့ရှိကြသည်။

မြေပါဖြူ ။ မြေပါဖြူကို ပါဏဗေဒ အလိုအရ မတ်စတီလာ အာမီနီယာဟု ခေါ်သည်။ ကမ္ဘာ့မြောက်ပိုင်းဒေသ အလွန်အေးသော နေရာများတွင် မြေပါဖြူ၏ ဆောင်းရာသီအရောင်မှာ အဖြူရောင် ဖြစ်သည်။ သို့သော် အမြီးဖျား၏ အရောင်မှာ အစဉ်သဖြင့် အမည်းသာ ဖြစ်သည်။ ထိုကဲ့သို့ ဆောင်းရာသီ၌ မြေပါဖြူ၏အမွေးရောင် ပြောင်းလဲ

သွားခြင်းသည် မြေပါဖြူအား အထူး အဆင်ပြေစေသည်။ အဘယ်ကြောင့်ဆိုသော် ရေခဲပြင်ပေါ်တွင် သားကောင်များအား ယင်းတို့၏ရန်သူ လိုက်လာသည်ကို မမြင်စေနိုင်ခြင်းကြောင့်ဖြစ်သည်။ မြေပါဖြူသည် သေးငယ်သော်လည်း သတ္တိရှိ၍ လျင်မြန်သည်။ ထို့ပြင် အငြိမ်မနေဘဲ သတ်ဖြတ်လိုသည့် ဆန္ဒရှိသော တိရစ္ဆာန် ဖြစ်သည်။

မြေပါဖြူ၏ အလျားသည် အမြီးမပါ ၁၀ လက်မရှိ၏။ အမြီး၏ အလျားမှာ လေးလက်မခန့်ရှိ၍ အမွေးထူသည်။ နွေရာသီတွင် မြေပါဖြူ၏ အရောင်မှာ အပေါ် ပိုင်း၌ အနီရင့်ရောင်ဖြစ်၍ အောက်ပိုင်းတွင် ဖြူသည်။

မြေပါဖြူမျိုးစိတ်ကို သမပိုင်းနှင့် အအေးလေ့ပျံ့ပိုင်းဒေသများတွင် မူရင်းဒေသအဖြစ် တွေ့ရသည်။ ချုံများရှိရာနှင့် ကျောက်ပေါများရာ ဒေသများတွင် နေထိုင်သည်။ ထို့ပြင် ပွေးကောင်နှင့် အခြား တွင်းအောင်း တိရစ္ဆာန်များစွန့်ပစ်သွားသည့် တွင်းဟောင်း များတွင်လည်း နေထိုင်သည်။ တိရစ္ဆာန် ကလေးများ၊ ငှက်နှင့် ဥများသည် မြေပါဖြူတို့၏ အစာ ဖြစ်ကြ၏။

အလယ်ခေတ်အတွင်းက မြေပါဖြူ သားမွေး ပါရှိသော အဝတ်များကို ဘုရင်၊ မိဖုရားနှင့် မင်းညီ မင်းသားများသာ လျှင် အသုံးပြုနိုင်ခွင့် ရှိခဲ့ကြသည်။ ထိုနောက်တွင် တရားလွတ်တော် တရားဝန်ကြီးများ အဝတ်များတွင်သာ ထည့်၍





ကမ္ဘာ့မြောက်ပိုင်းဒေသ အလွန်အေးသော နေရာများတွင် မြေပါမြွေ၏ ဆောင်းရာသီအရောင်သည် အဖြူရောင်ဖြစ်သည်။ နွေရာသီတွင်မူ မြေပါမြွေ၏ အရောင်သည် အပေါ်ပိုင်း၌ အနီရင့်ရောင်ဖြစ်၍ အောက်ပိုင်းတွင် ဖြူသည်။

အသုံးပြုရန် ခွင့်ပေးခဲ့သည်။ ထိုသို့ ပြုလုပ်ခြင်းသည် တရားဥပဒေ၏ ခန့်ညားဖွယ် ကောင်းကြောင်းကို ဖော်ပြလို၍ဖြစ် ကောင်း ဖြစ်မည်ဟု ယူဆရပေသည်။

**မြေပါမြွေတို့။** ။ပါဏဗေဒ အလိုအရ မြေပါ မြွေတို့ကို မတ်စတီလာ နီဗာလစ် ဟု ခေါ်သည်။ ယင်းသည် မတ်စတယ်လီဒီး မျိုးရင်းဝင် ဖြစ်၏။ ထိုမျိုးရင်းတွင် မြေပါကြီး၊ ခွေးတူဝက်တူ၊ စကန်ကောင်နှင့် ဖုံတို့လည်း ပါဝင်ကြသည်။ မြေပါမြွေတို့တွင် ရှည်သော ခေါင်းနှင့် တိုသော ခြေထောက်များရှိသည်။ သွား ၃၄ ချောင်းရှိသည်။ ခြေထောက်၌ ခြေချောင်းကလေး ငါးချောင်းရှိသည်။ မြေပါမြွေတို့သည် အလျား ၁၂ လက်မမှ ၁၅ လက်မထိ ရှည်တတ်ရာ၊ ထိုအလျားတွင် အမြီး၏အလျားက သုံးပုံ တပုံခန့် ပါဝင်သည်။ မြေပါမြွေတို့တွင် အထီးက အမထက် ပို၍ကြီးသည်။

မြေပါမြွေတို့သည် အနံ့ခံကောင်း၍ အမြင်အလွန်သန်၏။ သားကောင်ကို လိုက်ရာတွင် လွန်စွာ လျင်မြန်သည်။ ယုန်သည် အလွန်အပြေးမြန်သည် ဟု ဆိုသော်လည်း မြေပါမြွေတို့ကိုမူ လွတ်အောင် ပြေးနိုင်ခဲ့သည်။ ကြွက်ကိုလိုက်ရာတွင် ကြွက်သည် ရန်သူဘေးမှ လွတ်မြောက်စေရန် တွင်းထဲသို့ ပြေးဝင်သော်လည်း မြေပါမြွေတို့သည် တွင်းထဲသို့ပင် ကြွက်ကို မမိမခြင်း လိုက်ဖမ်းလေ့ရှိသည်။ မြေပြင်မှ အတော်မြင့်မြင့်တွင် ပျံနေသော ငှက်ကိုလည်း ခန့်၍ ဖမ်းယူနိုင်သည်။ သားကောင်ကို တိုက်ခိုက်ရာတွင် လည်ကုပ်၊ သို့မဟုတ် လည်ချောင်းကို ကိုက်ခဲထားပြီးလျှင် သွေးကို စုတ်ယူလေ့ရှိသည်။ ထိုနောက် ဦးနှောက်ကို စားလေ့ရှိသည်။ ထိုမျှနှင့် မဝသေးသောအခါမှ ကျန်အစိတ်အပိုင်းများကို စားလေ့ ရှိသည်။



ရန်သူကြီးငယ်မရွေး ခုခံ ပြန်လှန်တိုက်ခိုက်လေ့ရှိသည့် မြေပါမြွေတို့



ထိုသို့ သားကောင်များကို ရက်စက်ကြမ်းကြုတ်စွာ လိုက်၍ ကိုက်သတ် စားသောက်နိုင်သော်လည်း၊ ယင်းတို့ကိုယ်တိုင်လည်း ဇီဝကူးသို့မဟုတ် သိမ်းငှက်တို့၏ သုတ်ယူစားသောက်ခြင်းကို ခံရတတ်ကြသည်။ မြေပါမြီးတိုသည် ကြက်၊ ပွေး၊ ဂရောက်ရစ်၊ ယုန်နှင့် ကြက်ကလေးများကို ကြိုက်နှစ်သက်သည်။ ငှက်ဥများကိုလည်း ခိုးစားတတ်သည်။ ယင်းတို့သည် လူတို့ မွေးမြူထားသည့် ကြက်များကို စားသောက်ပစ်ခြင်းဖြင့် အနှောင့်အယှက် ဖြစ်စေသော်လည်း၊ လူတို့၏ ရိက္ခာဖြစ်သော သီးနှံပင်များကို ဖျက်ဆီးသည့် သတ္တဝါများကို သုတ်သင် ရှင်းလင်း ပေးခြင်းဖြင့် လူတို့အား အကူအညီပေးလေသည်။

မြေပါမြီးတိုသည် သစ်ပင်အိုကြီးများ၏ အမြစ်များ အကြားရှိ အပေါက်များတွင် သစ်ရွက်ခြောက်နှင့် မြက်များဖြင့် ပြုလုပ်ထားသော အသိုက်တွင် နေထိုင်သည်။ ဆောင်းရာသီအတွက် အစာကို သိုလှောင်စားတတ်၏။ ထိုအချိန်၌ သားပေါက်ကြ၍ တမြုံလျှင် သားငယ် ငါးကောင် ခြောက်ကောင် ရှိတတ်သည်။ ရန်သူသားကောင်အပေါ်၌ ရက်စက်သော်လည်း မိမိတို့၏ သားငယ်များ အပေါ်တွင်မူ ကြင်နာကြသည်။ သားငယ်များ ကြီးပြင်းလာသည့် တိုင်အောင် အစာကို ရွာဖွေကျွေးမွေးသည်။

မြေပါမြီးတိုသည် အစာကို လိုသည်ထက် ပို၍ သတ်တတ်သည်။ မြင်းနှင့်နွားများကိုပင် တိုက်ခိုက်တတ်ကြောင်း မှတ်တမ်းတွင် တွေ့ရသည်။

မြေပါမြီးတို၏ ဆောင်းရာသီအရောင်မှာ အဖြူဖြစ်သည်။ အနွေးထည်များ ချုပ်လုပ်ရန်အတွက် များသောအားဖြင့် မြောက်အမေရိကတိုက်နှင့် ဆိုက်ဗီးရီးယား ပြည်နယ်များမှ မြေပါမြီးတိုတို့၏ သားမွေးများကို အသုံးပြုလေ့ ရှိကြသည်။



နာမည်ကျော် မင့်ခေါ် သားမွေးရှည် အနွေးထည်အတွက် လူတို့၏ သတ်ဖြတ်ခြင်းခံရသည့် မြေပါမွေးရှည်

**မြေပါမွေးရှည်။** ။မြေပါမွေးရှည်သည် မြေပါမြီးတိုနှင့်တူ၍ မတ်စတီလာ မျိုးစုဝင် ဖြစ်သည်။ လူသိအများဆုံးဖြစ်သော မြေပါမွေးရှည် မျိုးစိတ်နှစ်ခုမှာ မတ်စတီလာ လတ်ထရီယိုလာနှင့် မတ်စတီလာ ဗီဆန် တို့ ဖြစ်ကြသည်။ မတ်စ

တီလာ လတ်ထရီယိုလာမျိုးစိတ်ကို ဥရောပတိုက် အရှေ့ပိုင်းတွင်တွေ့ရ၍ မတ်စတီလာ ဗီဆန်မျိုးစိတ်ကို မြောက်အမေရိကတိုက်တွင် တွေ့ရသည်။ ထိုမျိုးစိတ် နှစ်ခုသည် လွန်စွာတူကြ၏။ မြောက်အမေရိကတိုက်တွင် တွေ့ရသော မြေပါမွေးရှည်သည် အမွေးထူသော ရှစ်လက်မခန့်ရှိ အမြီးအပါအဝင် နှစ်ပေမျှ ရှည်သည်။ သေးငယ်သည့် နားရွက်၊ ရှည်သော လည်ပင်းနှင့် တိုသောခြေထောက်များ ရှိသည်။ ဥရောပတိုက် မြေပါမွေးရှည်မျိုးသည် အမေရိကတိုက် မြေပါမွေးရှည်မျိုးထက် အနည်းငယ် သေးငယ်သည်။

အမျိုးသမီးများ အထူးနှစ်သက်သော သားမွေး အနွေးထည်များကို မြေပါမွေးရှည်၏ သားမွေးများဖြင့် ချုပ်ယူလေ့ရှိကြသည်။

မြေပါမွေးရှည်များသည် တောများနှင့် ကွင်းပြင်များရှိ ချောင်း မြောင်း အင်းအိုင်တို့၏ ကမ်းပါးများတွင် နေထိုင်လေ့ရှိကြသည်။ ယင်းတို့သည် ရေကူး ရေငုပ်ရာ အလွန်ကျွမ်းကျင်သည်။ အစာကို ကုန်းနှင့် ရေ နှစ်မျိုးစလုံးမှာပင် ရွာဖွေကြသည်။ ငှက်များကို အစာအဖြစ် ကြိုက်နှစ်သက်ကြ၍၊ တခါတရံ သစ်ပင်များကိုပင် တက်၍ ငှက်သိုက်များရှိ ငှက်ဥများကို ခိုးစားလေ့ရှိကြသည်။ ထို့ပြင် ဖား၊ ငါးနှင့် ဖွတ် ပုတတ်များကိုလည်း စားသောက်ကြသည်။

ကမ္ဘာ့ မြောက်ပိုင်းတွင် တွေ့ရသော မြေပါ မွေးရှည်တို့၏ သားမွေးသည် အကောင်းဆုံး ဖြစ်၏။ အရောင်မှာ များသောအားဖြင့် အညိုရင့်ရောင် ဖြစ်သည်။ ကျောဖက်ရှိ အရောင်မှာ ပို၍ရင့်ပြီးလျှင်၊ အမြီး၏အရောင်မှာ အနက်နီးပါး ဖြစ်သည်။

မြေပါမွေးရှည်တို့သည် ချောင်း မြောင်း အင်းအိုင် ကမ်းပါးရှိ တွင်းများ၊ သစ်တုံးရှိတွင်းများ၊ သို့မဟုတ် ကျောက်ဆောင်ရှိ တွင်းများတွင် တနှစ်တခါ ပြီလလောက်တွင် သားပေါက်ကြ၏။ တမြုံလျှင် သားငယ် ငါးကောင် ခြောက်ကောင် ရှိတတ်သည်။

မြေပါမွေးရှည်အမသည် အထီးထက် ငယ်သည်။ အမြီးသည် အမွေးထူ၍ အဖျားဖက်သို့ ရှူးသွားသည်။ မြေပါမွေးရှည်သည် ရန်သူနှင့် မရှောင်သာသော အခါများတွင် ကြောက်မက်ဖွယ် ကောင်းအောင် တိုက်ခိုက်တတ်၍၊ အနံ့ဆိုးများကိုလည်း ထုတ်လွှတ်တတ်သည်။

ဥရောပတိုက်နှင့် အမေရိကတိုက်များရှိ သားမွေးလုပ်ငန်းများတွင် မြေပါ မွေးရှည်များကို မွေးမြူကြရာ အောင်မြင်လျက် ရှိပေသည်။

မြား၊ ဒိုင်း။ ။ဒိုင်းမြား — ရှ။

မြားနတ်မောင်ပုံပြင်။ ။ကျူးပစ်နှင့် ဆိုက်ကီး — ရှ။





မြန်မာဗျည်း ၃၃ လုံးတွင် ယ သည် ၂၆ ခုမြောက် အက္ခရာ ဖြစ်သည်။ ယ၊ ရ၊ လ၊ ဝ၊ သ၊ ဟ၊ ဋ၊ အ ဟူသော အ ဝဂ်တွင်ပါဝင်၍ ယ အသံ၏ ဖြစ်ရာဌာနမှာ တာလုဌာန် အာစောက်အရပ်ဖြစ်သည်။ အက္ခရာ၏ ပုံသဏ္ဌာန်ကိုလိုက်၍ ယ ပက်လက်ဟု အမည် တွင်သည်။ ယ အရေးအသား၏ မူလမှာ ဗြာဟ္မီအက္ခရာ ↓ ဖြစ်သည်။ ဗြာဟ္မီ ↓ မှ ကုသန **ယ** ရုတ္တ **ယ** ဗျ **ယ** ကဒံဗ **ယ** သို့ အဆင့်ဆင့် ပြောင်းလဲလာ ပြီးနောက်၊ ကျောက်စာများတွင် **ယ** နှင့် ပေစာများတွင် **ယ** ဟု ရေးသား သည်ကိုတွေ့ရသည်။ ကျောက်ဆူးပုံသဏ္ဌာန်ရှိသော ဗြာဟ္မီ အရေးအသား ↓ တွင် အလယ်၌ ထောင်မတ်နေသော မျဉ်းကို ထိပ်စွန်း ၂ ဖက်နှင့်ညီအောင် ညှိပြီး ရေးဖန်များသောအခါ မြန်မာအက္ခရာ ယ ဖြစ်ပေါ် လာသည်။ ယ အက္ခရာ၏ အဆင့်ဆင့် ပြောင်းလဲပုံကို အောက်တွင် အစဉ်အတိုင်း ယှဉ်တွဲ၍ပြထားသည်။

↓ ↓ ယ ယ ယ ယ ယ

ယတြာ။ ။ လိုအပ်သောအကျိုး၊ မလိုအပ်သော အကျိုး နှစ်ပါးတို့ကို ကောင်းစွာ ဖြစ်စေတတ်၊ ရောက်စေတတ် သောကြောင့် ယတြာဟု ခေါ်သည်။ မတည်မငြိမ် နေရာ ရွှေ့ပြောင်းခြင်း စသော ကျိန်းချေခြင်းကို ယတြာချေသည် ဟု ခေါ်၏။ စစ်တိုက်ဝံ့အောင် လေ့ကျင့်ပြီးသော ဆင်မြင်း ကို ယတြာရပြီးဆင်မြင်းဟု ခေါ်သည်။

ဆပွတ်၊ ပဉ္စပွတ်၊ စတုရန်း၊ တြိရန်းတို့ကို အကြောင်း ပြု၍ ယတြာဆင်ခြင်း၊ ယတြာချေခြင်း၊ ဓာတ်ပြန်ခြင်း၊ အပဓာတ် ယတြာဖြင့် လူနာကို ကုသခြင်း စသည်တို့ကို ပြုရလေသည်။

‘သူ့ကိုနိုင်လို၊ ဆန့်ခို၊ လိုရာ ဆေးဖော်သုံး’ ဆိုသည့် လင်္ကာအရ တဦးတယောက်အား ကြာသပတေးနံ ဖြစ် သော ‘မြေ’ ကိုက်လျှင် ထိုမြေဆိုသည့် ကြာသပတေးနံကို အခြေခံထားလျက် ထိုကြာသပတေးနံ၏ ဆပွတ်ဖြစ်သော အင်္ဂါနံဖြစ်သည့် ‘မီးစ’ နှင့် ကိုက်မိသော နေရာတွင် ထိုး ပေးလျှင် မြေဆိုး၊ မြေကြမ်း အကိုက်ခံရသည်ပင် ဖြစ်လင့် ကစား မြေကိုက်ခံရသူသည် မုချချမ်းသာခွင့်ကို ရနိုင်ပေ သည်။ နောက်မှ မီးစနှင့်ထိုးသော အနာကို ပျောက်ကင်း အောင် ကုသနိုင်သည် ဟု ဆိုသည်။

တနည်း စနေအဖျားနံဖြစ်သော ‘လင်းတ’ ငှက်ကို ထိန် ၏ ဆပွတ်ဖြစ်သော ကြာသပတေးနံဖြစ်သည့် ‘ဖော’ နှင့် မကြာခဏ ရိုက်နှက်ပေးလျှင် ထိုငှက်သည် ဓာတ်ခိုက်ပြီး လျှင် အမှန်သေဆုံးမည် ဟု ဆိုလေသည်။

ဓာတ်ပြန်အကြောင်းနှင့် စပ်လျဉ်း၍ ‘လက်ပံ မြင်းလား၊ မှတ်သားတခန်း၊ ဖွဲ့ကြမ်း ကင်ပွန်း၊ ဓာတ်ပြန် ညွှန်း၏’ ဟူ၍ လာရှိရာ ဓာတ်ခိုက်ပုံကို သိလိုလျှင် အသီးရှိသော လက်ပံ

ပင်ကို မြင်းလား၏ အစွယ်နှင့် ရိုက်ပေးလျှင် အပင်ပေါ်ရှိ အသီးများအားလုံး ကြွေကျကုန်သည်ကို၎င်း၊ အသီးရှိသော ကင်ပွန်းပင်၏ အရင်း၌ ဖွဲ့ကြမ်းများကို စုပုံ၍ မီးရှို့ လိုက် လျှင် အပေါ်သို့ မီးခိုးတက်၍ အသီးများကို အငွေ့ဓာတ် ထိသည်နှင့် တပြိုင်နက် အသီးများ ကြွေကျလာသည်ကို ၎င်း တွေ့ရလိမ့်မည် ဟု ဆို၏။ ယတြာကောင်းလျှင် မင်း လောင်း ပျောက်သည်ဟုလည်း ဆိုလေသည်။

ရှေးမြန်မာဘုရင်များ လက်ထက်က ယတြာပြုခြင်း ကြောင့် အကျိုးပြီးပုံကို သာဓကအဖြစ် ဖော်ပြရသော် သက္ကရာဇ် ၉၆၇ ခုနှစ်၌ အင်းဝမြို့ကို အုပ်စိုးလျက်ရှိသော အနောက်ဗဟိုလွန်မင်းတရားကြီးသည် တောင်ငူကို တိုက် ခိုက်လိုသဖြင့် မိမိကိုးကွယ်သည့် ဘားမဲ့ဆရာတော်အား လျှောက်ထားရာတွင် ဆရာတော်က တောင်ငူကို နိုင်လို လျှင် တောင်ငူကို ပြောင်းပြန် (ဓာတ်ပြန်) ပြု၍ ‘ငူတောင်’ နှင့် နံတူဖြစ်သော ခံတက်ပင်ကို ရှာပြီးလျှင် မင်းတရားကြီး ၏ နေနှင့်ဆိုင်ရာ တေဇအရပ်ရှိ ခံတက်ပင်တွင် မူလ အခြေခံသဖွယ် တပ်စခန်းချ၍ လုပ်ကြံလျှင် အောင်မြင် လိမ့်မည်ဟု မိန့်တော်မူလေသည်။

မင်းတရားကြီးသည် စစ်သည်တော် အမြောက်အမြား နှင့် တောင်ငူသို့ ချီတက်သွားပြီးလျှင် မင်းတရားကြီး၏ တေဇ အရပ်တွင် ခံတက်ပင်ကို ရှာဖွေစေသည်။ ရုတ်တရက် တွင် မတွေ့ရသော်လည်း အဆောက်အအုံများ ဆောက် လုပ်ရန် ထားရှိသော ပျဉ်ပုံကို ရွှေ့လိုက်သောအခါတွင် မင်းတရားကြီး၏ တေဇအရပ်၌ပင် ခံတက်ပင်ကို တွေ့ရှိ သဖြင့် ထိုနေရာ၌ပင် တပ်စခန်းကို ချစေလေသည်။

သို့သော် တောင်ငူမြို့ရှိ ဘုရင်မင်းမြတ် ကိုးကွယ် ဆည်း



ကပ်ထားသော ရှင်မုန့်ယို အမည်ရှိသည့် ဆရာတော်က လည်း ယတြာဆင်ထားသဖြင့် ကျွဲခေါင်းရိုးနှင့် နွားခေါင်းရိုး ပုံသဏ္ဌာန်များသည် လာ၍ တဖက်စစ်သည်တော်များ ဖြစ်သော လူ၊ မြင်းနှင့် ဆင်များကို လိုက်လံပစ်ခတ်ကြသဖြင့် မင်းတရားကြီး၏တပ်သည် မကြာခဏ လန့်ဖျပ်လေသည်။ ထို့ကြောင့် မင်းတရားကြီးသည် ဘားမဲ့ဆရာတော်ထံသို့ မြင်းစေကျော်များ လွှတ်၍ ထိုအကြောင်းကိုလျှောက်စေလေသည်။ ဘားမဲ့ဆရာတော်သည် ထိုအကြောင်းကို သိရသောအခါ မည်သို့မျှ မိန့်ကြားတော်မမူဘဲ ဒေါက်ချာတခုကို ယူကာ ဦးခေါင်း၌ စပ်၍ အတန်ငယ်ကြာကာ ဦးခေါင်းမှ ချွတ်ကာ ကြမ်းပြင်ပေါ်သို့ ပစ်ချပြီးလျှင် ကျက်သရေခန်းတွင်းသို့ ဝင်သွားရာ ပြန်၍မထွက်တော့ချေ။ မြင်းစေကျော်များသည် တာရှည်မနေဝံ့ကြသဖြင့် အလျင်အမြန် မင်းတရားကြီးထံသို့ ပြန်ကြပြီးလျှင် အကြောင်းစုံကို သံတော်ဦး တင်ကြလေသည်။

ထိုအခါ မင်းတရားကြီးက ဤကိစ္စသည် ဘာသာရေး၊ သာသနာရေးနှင့် သက်ဆိုင်၍သာ ဆရာတော်က မိန့်ကြားလိုက်ခြင်း ဖြစ်ရမည်ဟု စဉ်းစားပြီးလျှင် အတိတ်နိမိတ်ကို ကောက်ယူတော်မူလေသည်။ နိမိတ်ကောက်ယူတော်မူမှီမှာ တောင်ငူမြို့နှင့် တပြိုင်တည်း တည်ခဲ့သော မြတ်စောညီနောင်ဘုရားမှ ထီးတော်ကို ချစေလိုခြင်း ဖြစ်ရမည် ဟူ၍ ဖြစ်သည်။ ထိုသို့ကောက်ယူပြီးသည်နှင့် တပြိုင်နက် မြတ်စောညီနောင် ဘုရားမှ ထီးတော်ကို ချစေသည်။ ထိုသို့ချပြီးသည်နှင့် တပြိုင်နက် ယခင် ကျွဲခေါင်းရိုးနှင့် နွားခေါင်းရိုး သဏ္ဌာန်များလည်း ပျောက်ကွယ်ကုန်ကြလေသည်။ ဤသို့ဖြင့် အနောက်ဖက်လွန် မင်းတရားကြီးသည် တောင်ငူကို ဆက်၍ တိုက်ခိုက်ရာ ကောင်းစွာ အောင်မြင်ခဲ့လေသည်။

ယမနေပင်။ ။ယမနေပင်ကို ရုက္ခဗေဒ အလိုအရ ဂမီလီနာ အာဗိုရိယ ဟု ခေါ်သည်။ အိန္ဒိယ၊ မြန်မာ၊ သီဟိုဠ်နှင့် မလေးရှားနိုင်ငံများတွင်ယမနေပင်များပေါက်ရောက်သည်။ မြန်မာနိုင်ငံတွင် စိုစွတ်သော သစ်တောများ၌ မြေပြင်မှ ပေပေါင်း ၃,၅၀၀ အထိတွင် ယမနေပင်တို့သည် ဝါးပင်များနှင့် ရောနှော၍ ပေါက်ကြသည်။ ယမနေပင်သည် ပေ ၆၀ ထိ မြင့်နိုင်၍၊ ယင်းတွင် အရိပ်ကောင်းကို ဖြစ်စေနိုင်သည့် အဖက်ဖက်သို့ ဖြာထွက်နေကြသော အကိုင်းများနှင့် အရွက်များ ရှိသည့် ထိပ်ပိုင်း ရှိသည်။ အခေါက်တွင် ညိုမွဲမွဲ အရောင်ရှိ၍ အခေါက်ဟောင်း ကွာသွားသည့် နေရာတွင် အညိုရောင် ပျော့ပျော့အကွက်များ ရှိသည်ကို မြင်နိုင်ပေသည်။ အရွက်များသည် နှလုံးပုံ (ညောင်ရွက်ပုံ) ရှိကြသော်လည်း ချွန်သည်။ အရှည်မှာ ၁၀ လက်မဖြစ်၍ ရိုးတံရှည်များ

ရှိသည်။ အပွင့်များသည် တောက်ပသည့် အဝါရောင် ဖြစ်ကြသော်လည်း အညိုရောင် သန်းနေကြသည်။ အသီးများသည် အသားများ၍ ကြက်ဥပုံ ခွံမာသီးဖြစ်သည်။ တလက်မခန့် ရှည်၍ ချောမွတ်သည်။ မှည့်သောအခါ အဝါရောင် ဖြစ်လာသည်။

ယမနေပင်သည် လှပသော်လည်း နွေအခါ၌ နှစ်လခန့် အရွက်များ ပြတ်နေတတ်သည်။ ထိုအခါ၌ အပွင့်များ ပွင့်လာတတ်သည်။ ယမနေပင်သည် အကြီးမြန်သောအပင်မျိုးဖြစ်၍ ယင်းကို မျိုးစေ့မှဖြစ်စေ၊ အကိုင်းဖြတ်၍ ဖြစ်စေ စိုက်ယူနိုင်သည်။ မိုးမစမီ အသီးများ မှည့်ကြသည်။ မျိုးစေ့များမှ အညွှောက်များသည် လွယ်လင့်တကူနှင့် ထွက်မလာကြချေ။ ကျွန်းပင်ကို စိုက်ပျိုးသကဲ့သို့ စိုက်ပျိုးယူသင့်သည်။ နောက်တမိုးတွင် အပင်ကလေးများကို စိုက်နိုင်ပေသည်။ ဇူလိုင်နှင့် ဩဂုတ်လများတွင် အကိုင်းများကို ဖြတ်၍စိုက်လျှင် အမြစ်များသည် လွတ်လပ်စွာ ထွက်လာနိုင်ကြလေသည်။ လမ်းဘေးတွင် ယမနေပင်များ စိုက်လျှင် တပင်နှင့် တပင်ကို ပေ ၄၀ ခွာ၍ စိုက်သင့်ပေသည်။

ယမနေသားသည် ဖြူယော်ယော် အရောင်ရှိ၍ ပေါ့ပါးပျော့ပျောင်းသည်။ အသားသေအောင် ပြုလုပ်ရန် လွယ်ကူ၍ အရောင်တင်ခံသော အသားလည်း ဖြစ်သည်။ ထို့ကြောင့် ယမနေသားသည် အိမ်အသုံးအဆောင်ပစ္စည်းများ၊ သေတ္တာများနှင့် ကြမ်းခင်းများအတွက် ကောင်းမွန်သည်။ ပန်းပုထုရန်နှင့် မှန်ကူကွက်များဖော်ရန်လည်း အသုံးပြုနိုင်သည်။ ယမနေသားကို လောင်းလုပ်ရာနှင့် လှေစပ်ရာတွင်လည်း အသုံးပြုကြသည်။

မြန်မာနိုင်ငံတွင် သစ်သားအမျိုးမျိုး ရှိသည့် အနက် စက္ကူပြုလုပ်ရန် ကောင်းမွန်သော သစ်သားမျိုးတွင် ယမနေသားလည်း ပါဝင်သည်။ နှောသားနှင့် ယမနေသားတို့သည် မြန်မာနိုင်ငံတွင် ပုံနှိပ်ဗလောက်တုံးများ ပြုလုပ်ရန် သင့်တော်သော သစ်သားများ ဖြစ်ကြသည်။

ယမနေရွက်ကို ညှစ်၍ရသော အရည်ဖြင့် ယဉ်းနေသော အနာများကို ကုသနိုင်သည်။ ယမနေမြစ်ကိုလည်း အစာအိမ် အားတိုးဆေးအဖြစ် အသုံးပြုနိုင်ပေသည်။

တနင်္သာရီတိုင်း၌ ပေါက်သော ယမနေ အနီပင်၊ ယမနေ အဖြူပင်နှင့် တောင်ယမနေပင်တို့သည် အပင်ငယ်များ ဖြစ်ကြသည်။

ယမမင်း။ ။စာတုမဟာရာဇ်နတ်တို့တွင် အပါအဝင် ဖြစ်သော ဝေမာနိကပြိတ္တာမင်းကို ခေါ်ခြင်းဖြစ်သည်။ ထိုယမမင်းသည် တခါတရံ နတ်စည်းစိမ်ကို ခံစား၍၊ တခါတရံတွင်မူ မကောင်းမှုကံ၏ အကျိုးကို သာမန် ပြိတ္တာများကဲ့သို့ပင် ခံစားရသည်။



ယမမင်းသည် တဦးတည်းရှိသည် မဟုတ်။ အင်္ဂါစီ ငရဲ ကြီးတွင် တံခါး လေးမျက်နှာရှိရာ တမျက်နှာလျှင် တ ယောက်ကျစီ စိုးအုပ်စောင့်နေရသည်ဖြစ်၍ လေးဦးရှိသည်။

အင်္ဂါစီငရဲကြီး၌ ယမမင်း လေးဦးရှိသကဲ့သို့ ကြွင်းသော ငရဲ ခုနစ်ထပ်တို့၌လည်း ယမမင်း လေးယောက် လေး ယောက်စီ ရှိသဖြင့်၊ ငရဲကြီး ရှစ်ထပ်တို့၌ ယမမင်းပေါင်း သုံးဆဲနစ်ယောက် ရှိလေသည်။

ငရဲသို့ ကျရောက်လာ သူတိုင်းပင် ယမမင်း၏ အစစ် အဆေးကို ခံရသည်မဟုတ်။ အကုသိုလ်အားကြီး၍ ပြစ်မှု ထင်ရှားသူတို့သည် တခါတည်း ငရဲသို့ ကျကြရကုန်သည်။ အကုသိုလ် နည်းပါးသူများအတွက်သာ လွတ်လိုလွတ်ငြား အနေဖြင့် ယမမင်းထံတွင် အစစ်ဆေးခံခွင့် ရရှိလေသည်။ ယမမင်းသည် မိမိရှေ့မှောက်သို့ ရောက်ရှိလာသော ငရဲသား အား ဒေဝဒူတ ငါးမျိုးကိုဖော်ပြလျက် စစ်ဆေးလေ့ရှိသည်။ ဒေဝဒူတဆိုသည်မှာ ယမမင်း၏ တမန်တော် ဟု အဓိပ္ပါယ် ရသည်။ ယမမင်း၌ တမန်တော် ငါးဦးရှိရာ (၁) ကလေး၊ (၂) သူအို၊ (၃) သူနာ၊ (၄) သူသေ နှင့် (၅) အာဏာသား တို့ ဖြစ်သည်။ စစ်ဆေးပုံမှာ -

ယမမင်း-မောင်မင်းသည် လူပြည်၌ ရှိစဉ် မိမိ၏ ကျင် ကြီးကျင်ငယ်ကိုပင် မသုတ်သင်နိုင်ဘဲ၊ ကျင်ကြီးကျင်ငယ် ထဲ၌ လူးကာလို့မဲ့ကာ နေရရှာသော ကလေးများကို မတွေ့ ခဲ့ဘူးသလော။

ငရဲသား - တွေ့ခဲ့ဘူးပါသည်။

ယမမင်း-မိမိကိုယ်တိုင် နားလည်သောအရွယ်သို့ ရောက် သောအခါ ထိုကလေးများကို ကြည့်ရှု၍ ငါသည် ဤကဲ့သို့ ဘာမျှ နားမလည်ရှာသော ယခုကလေးကဲ့သို့ဖြစ်ရန် နောင် ခါ ပဋိသန္ဓေ နေရချေဦးမည်။ ပဋိသန္ဓေ နေခြင်းသဘောကို မလွတ်မြောက် နိုင်သေး။ ယခုအခါမှ စ၍ ကိုယ်၊ နှုတ်နှင့် စိတ်ကို စောင့်စည်းလျက် ကောင်းကောင်းနေမှ တော် တော့မည် ဟု အကြံအစည်များ မဖြစ်ခဲ့ဘူးလား။

ငရဲသား-ကျွန်တော် မေ့လျော့သည့်အတွက် ကုသိုလ် ကောင်းမှုဖက်၌ စိတ်မဝင်စားမိခဲ့ပါ။

ယမမင်း - မကောင်းမှုကို ဆွေမျိုး၊ ဥာတိ၊ ဆရာ၊ မိဖ စသည်တို့က ပြုပေးကြသည် မဟုတ်။ မောင်မင်းကိုယ်တိုင် ပြုခဲ့သည် ဖြစ်၍ ပြုခဲ့သမျှ အပြစ်ဒဏ်ကို မေ့လျော့သူတို့ ထုံးစံအတိုင်း မောင်မင်းသာ ခံရချေတော့မည်။

အထက်ပါနည်းအတိုင်း ဒုတိယအကြိမ် သူအိုကိုညွှန်ပြ၍ တတိယအကြိမ် သူနာကိုညွှန်ပြ၍၊ စတုတ္ထအကြိမ် သူသေကို ညွှန်ပြ၍၊ တဖန် ပဉ္စမအကြိမ် အာဏာသားကို ညွှန်ပြ၍ မေးပြန်သည်။ ထိုသို့ ယမမင်းက မေးမြန်းသဖြင့် ပဌမ အကြိမ်တွင် ကုသိုလ်ကောင်းမှု ပြုခဲ့ဘူးသည်ကို သတိပြန် ရသော ငရဲသားသည် ငရဲသားဘဝမှ စုတေပြီးလျှင် သုဂတိ

ဘဝသို့ ရောက်သွားလေသည်။ ထိုသို့ ပဌမ တမန်တော် နည်းဖြင့် သတိပေး၍ ကုသိုလ်ကောင်းမှု ပြုလုပ်ခဲ့ဘူးသည်ကို သတိမရသေးလျှင် ဒုတိယတမန်တော်နည်းဖြင့် မေး၍ သတိ ပေးပြန်သည်။ ထိုနည်းဖြင့် သတိမရသေးလျှင် တတိယ တမန်တော် နည်းဖြင့် မေး၍ သတိပေးပြန်သည်။ ထိုနည်း ဖြင့် သတိမရသေးလျှင် စတုတ္ထ တမန်တော်နည်းဖြင့် မေး၍ သတိ ပေးပြန်သည်။ ထိုနည်းဖြင့် သတိမရသေးလျှင် ပဉ္စမ တမန်တော် နည်းဖြစ်သော အာဏာသားနည်းဖြင့် သတိ ပေးပြန်သည်။ သတိပေးပုံမှာ -

ယမမင်း - မောင်မင်းသည် လူပြည်၌ ဖြစ်သောအခါက “အိုလူများအပေါင်းတို့၊ ငါ့ကိုရှုကြကုန်လော့၊ ငါသည် လက် ခြေကိုဖြတ်ခြင်း အစရှိသော သုံးဆဲနစ်ပါးသော မကောင်း မှုတို့ကို ပြုသဖြင့် နှိပ်စက်ညှဉ်းပန်းသည် ရှိသော်၊ တော တောင်၊ မြေပြင်၊ သစ်ပင်၊ အုတ်ကျောက် စသည်တို့၌ နှိပ် စက်ညှဉ်းပန်းသည် မဟုတ်။ သင်တို့ကဲ့သို့ ဝိညာဉ်ရှိသူ လူ တို့၌သာ နှိပ်စက် ညှဉ်းပန်းသည်။ ထို့ကြောင့် သုံးဆဲ နှစ်ပါးသော မကောင်းမှုတို့ကို ပြုသဖြင့် မနှိပ်စက် မညှဉ်း ပန်းမီကာလက မဂ်ဖိုလ်နိဗ္ဗာန်သို့ ရောက်ကြောင်း ကောင်းမှု ကုသိုလ်ကို ကြိုးစား အားထုတ်ကြကုန်လော့” ဟု မတိုက် တွန်းသော်လည်း တိုက်တွန်းဘိသကဲ့သို့ အာဏာသားကို မြင်သောအခါ ဤသူသည် သူတပါးကိုသာ နှိပ်စက်ညှဉ်း ပန်းသည်မဟုတ်၊ ငါ့ကိုလည်း နှိပ်စက်ညှဉ်းပန်းလိမ့်မည် ဟု နှလုံးပိုက်၍ မဂ်ဖိုလ်နိဗ္ဗာန်သို့ ရောက်ကြောင်း ကောင်း မှုကုသိုလ်တရားကို အောက်မေ့အားထုတ်ခဲ့ဘူး၏လော။

ငရဲသား-အားမထုတ်ခဲ့ဘူးပါ။

ယမမင်း-မကောင်းမှုကို မောင်မင်း၏ ဆွေမျိုး ဥာ တိ၊ ဆရာ၊ မိဖ စသည်တို့က ပြုပေးကြသည်မဟုတ်၊ မောင် မင်းကိုယ်တိုင် ပြုခဲ့သည်ဖြစ်၍ ပြုခဲ့သမျှ အပြစ်ဒဏ်ကို မေ့ လျော့သူတို့ ထုံးစံအတိုင်း မောင်မင်းသာလျှင် ခံရချေ တော့မည်။

ထိုသို့ သတိပေးလျက်နှင့်မှ ကောင်းမှုကုသိုလ် ပြုလုပ်ခဲ့ ဘူးသည်ကို သတိမရသေးလျှင်၊ ယမမင်းသည် ထိုငရဲသား လူဖြစ်စဉ်က ကုသိုလ်ကောင်းမှု ပြုလုပ်ပြီးလျှင် မိမိအား အမျှပေးဝေခဲ့ဘူးသလော ဟု စဉ်းစားပြန်သည်။ စဉ်းစား၍ သတိရလျှင် ထိုငရဲသား ပြုလုပ်ခဲ့ဘူးသည့် ကုသိုလ်ကောင်း မှုကို သတိပေးလေသည်။ ထိုသို့ သတိပေးသဖြင့် ငရဲသား က မိမိ ပြုလုပ်ခဲ့ဘူးသည့် ကုသိုလ်ကောင်းမှုကို သတိရလျှင်၊ ငရဲသားဘဝမှ စုတေပြီးလျှင် သုဂတိဘဝသို့ ရောက်သွား လေသည်။

ထိုသို့ အထက်ပါ ဒေဝဒူတ ငါးမျိုးကို ဖော်ပြလျက်၊ ငရဲ သားကို သတိပေးလျက်နှင့် ငရဲသားက မိမိကုသိုလ်ကောင်း မှု ပြုလုပ်ခဲ့ဘူးသည်ကို သတိမရလျှင်ဖြစ်စေ၊ ယမမင်းက



ငရဲသားသည် လူဖြစ်စဉ်က ကုသိုလ်ကောင်းမှုကို ပြုလုပ် ပြီးလျှင် မိမိအား အမျှပေးဝေခံဘူးသည်ကို စဉ်းစား၍ မရ သောအခါတွင်ဖြစ်စေ ဆိတ်ဆိတ်သာနေလိုက်လျှင်ငရဲထိန်း တို့က ထိုငရဲသားအား အလျှံတပြောင်ပြောင် တောက် လောင်လျက်ရှိသော သံမြေပြင်သို့ ဆွဲငင်ပြီးလျှင် အလျှံ တပြောင်ပြောင် တောက်လောင်နေသော သံဆောက်ပုတ် တို့ဖြင့် ရိုက်နှက်၍ အမျိုးမျိုး ညှဉ်းပန်း နှိပ်စက်ခြင်းကို ပြု လုပ်ကုန်ကြလေသည်။

**ယမုနာမြစ်။** ။ယမုနာမြစ်သည် အိန္ဒိယနိုင်ငံ မြောက် ပိုင်းရှိ၊ ဂင်္ဂါမြစ်၏ အရေးအကြီးဆုံး မြစ်လက်တက်တခု ဖြစ် သည်။ ပိဋကတ် စာပေတို့၌ ထင်ရှားသော ဂင်္ဂါ၊ အစိရဝတီ၊ ယမုနာ၊ သရဘူ၊ မဟီ တည်းဟူသော မွေ့လျော်ဖွယ်မြစ်ကြီး ငါးသွယ်တို့တွင် အဝင်အပါ ဖြစ်၏။ ယမမင်း၏ နှမတော် ဖြစ်ခြင်းကြောင့် ယမုနာမြစ်ခေါ်သည် ဟု ပူရာဏ်ကျမ်းများ မှာ အဆိုရှိသည်။ ထိုယမုနာမြစ်သည် ဟိမဝန္တာ တောင်၊ ယမ္မနောထရီ ရေခဲမြစ်တွင် မြစ်ဖျားခံ၍ တောင်ဖက်သို့ စီးဆင်းသွားသည်။ ထိုနောက် အနောက်တောင်ဖက်သို့ စီးဆင်းကာ တဖန် တောင်ဖက်တည့်တည့်သို့ စီးဆင်းသွား သည်။ ထိုသို့ စီးဆင်းသွားစဉ် မြစ်လက်တက် အမြောက် အမြား စီးဝင် ပေါင်းဆုံလာကြသည်။ မြောက်ဖက်မှ စီး ဆင်းလာသော ရေစီးသန်သည့် ထွန်း ဆိုသော ချောင်းနှင့် ပေါင်းဆုံမိပြီးနောက်တွင် ထိုယမုနာမြစ်သည် အရှေ့ ပန် ဂျပ်နှင့် ဥတြဒေသပြည်နယ်တို့ကို ပိုင်းခြားထားသော နယ် နိမိတ်အဖြစ် တည်ရှိလေသည်။

ထိုနောက် ယမုနာမြစ်သည် အရှေ့တောင်ဖက်သို့ စီး ဆင်းသွားရာ ဝိန္ဒီယ (ဝိန္ဒျ) တောင်တန်းမှ စီးဆင်းလာ ကြသည့် ချမ်းဗော၊ ဆင်း၊ ဗိတုနှင့် ကင်း စသည့် မြစ်လက် တက်များ စီးဝင် ပေါင်းဆုံလာကြသည်။ ယမုနာမြစ်သည် အာလဟာဗက် မြို့တွင် ဂင်္ဂါမြစ်အတွင်းသို့ စီးဝင်သည်။ အာလဟာဗက်မြို့အထိ မြစ်၏ အလျားမှာ မိုင်ပေါင်း ၇၅၀ ရှည်သည်။ ယခုအခါ အာလဟာဗက် ဟု ခေါ်ဆိုကြသော မြို့မှာ ရှေးအခါက ပယာဂဆိပ် ဖြစ်၏။ ပယာဂဆိပ်သည် မြတ်စွာဘုရား ဝေရဉ္စရာတိုင်း၌ ဒွါဒသမဝါ ကပ်ဆိုတော်မူ ကာ ဝါကျွတ်၍ ဒေသစာရီ ကြွချီတော်မူသောအခါ ဗာရာဏသီသို့ ကူးကြွတော်မူရာ ဆိပ်ကမ်းဖြစ်သည်။ ပယာဂ ဟူ သည် လွန်ကဲမြင့်မြတ်သော ပူဇော်ရာဌာန၊ သို့မဟုတ် မြတ် သောဒါန ကောင်းမှုပြုရာ ပုညခေတ် ဟု အဓိပ္ပါယ် ဆိုလို သည်။ ဟိန္ဒူ လူမျိုးတို့အတွက် လွန်စွာ အရေးကြီးသော ပုညတိတ္ထ ဖြစ်သည်။

ဂင်္ဂါမြစ်နှင့် ယမုနာမြစ်တို့ အကြား ဒိုအပ် မြေသည် ကောက်ပဲသီးနှံ စိုက်ရန် မြေဩဇာ အကောင်းဆုံး ဖြစ်

သဖြင့် လူဦးရေမှာလည်း ကမ္ဘာပေါ်တွင် အထူထပ်ဆုံး ဒေသတခု ဖြစ်သည်။

ယမုနာမြစ်သည် ဥတြဒေသပြည်နယ်အတွင်း၌ စီးဆင်း ရာတွင် ဂင်္ဂါမြစ် စီးဆင်းသည်ထက် ပို၍ရှည်လျား၏။ သို့ သော် မြစ်ဝှမ်းမှာ မကြီးမားသည့်အပြင် ထင်လည်း မထင် ရှားချေ။ နွေရာသီ၌ အာဂရာမြို့၏အထက်ဖက်တွင် ယမုနာ မြစ်သည် ချောင်းငယ်တမျှ သေးငယ်နေလေသည်။ ထိုသို့ ဖြစ်ရသည်မှာ တစိတ်တဒေသအားဖြင့် မြစ်၏ အရှေ့နှင့် အနောက်ဖက်တို့ရှိ ယမုနာ တူးမြောင်းများကြောင့် ဖြစ် သည်။ အရှေ့ ယမုနာတူးမြောင်းသည် ဥတြဒေသပြည်နယ် အတွင်းရှိ လယ်ကေပေါင်း ၄၀၀,၀၀၀ ခန့်ကို၎င်း၊ အနောက် ယမုနာ တူးမြောင်းသည် ပန်ဂျပ်ပြည်နယ်အတွင်းရှိ လယ် ကေပေါင်း ၅၅,၀၀၀ ကို၎င်း ရေသွင်းပေးလေသည်။

ယမုနာမြစ်အတွင်းဝယ် ဝမ်းပြား ကုန်တင်လှေကြီးများ ဖြင့် ကူးသန်း သွားလာကြသည်။ ယမုနာမြစ်၏ ရေအယဉ် သည် ကြည်လင် သန့်စင်၍ ပြာလဲ့သော အဆင်းရှိ၏။

ယမုနာမြစ်နှင့် ဂင်္ဂါမြစ်တို့ဆုံရာတွင် တည်ရှိသော အာ လဟာဗက်မြို့အပြင်၊ ယမုနာမြစ်ပေါ်တွင် ဒေလီ၊ အာဂရာ နှင့် မုတြ မြို့များတည်ရှိသည်။ ဒေလီ၊ မုတြ၊ အာဂရာနှင့် အာလဟာဗက်မြို့များတွင် ယမုနာမြစ်ကို မီးရထားလမ်း တန်တားကြီးများဖြင့် ဖြတ်ကျော်ထားလေသည်။

**ယသောဓရာ။** ။ယသောဓရာမှာ ယသောဓရာ ဗိမ္ဗာ ဒေဝီကိုအတိုချုံး၍ ခေါ်ထားခြင်းဖြစ်သည်။ ဘဒ္ဒကစ္စနာ ဟုလည်း ခေါ်ကြသည်။ ထိုယသောဓရာ ဗိမ္ဗာဒေဝီ မေါ ဘဒ္ဒကစ္စနာမင်းသမီးသည် ဒေဝဒဟပြည့်ရှင် သုပ္ပဗုဒ္ဓမင်း ကြီးနှင့် အမိတာ မိဖုရားတို့မှ ဂေါတမ မြတ်စွာဘုရား အ လောင်း သိဒ္ဓတ္ထမင်းသားကို ဖွားသည့်နေ့၌ ဖွားမြင် လေသည်။

အမည်မှည့်သောအခါ အကြိမ်တရာ လှော်ပြီး ဦးပြီး သော ရွှေဗမ္မုရစ်ကို နတ်ဖြစ်ပန်းချီတို့သည် ပီပြင်စွာ ပြု လုပ် ရေးထားသကဲ့သို့ အလွန် လှပတင့်တယ် စင်ကြယ် ကောင်းမြတ်ခြင်းနှင့် ှညစုံရကား ဘဒ္ဒကစ္စနာ ဟူသော အမည်ကို မှည့်ကုန်၏။ ဘဒ္ဒကစ္စနာမင်းသမီးကား နတ်ရပ် ခြောက်မည် လူပြည်တဝန်း ကျန်းကြီးကျန်းငယ် အသွယ် သွယ်ဌာန၌ ဘုရားလောင်းမှ တပါးသော ယောက်ျား မိန်း မ ဟူသမျှတို့သည် တူမျှတန်၏ ဟု နှိုင်းစံ ဖက်ယှဉ်စရာ မရှိ။ လူနတ်တို့၏ အဆင်းကို လွန်၏။ မနောမယဖြစ်သော မဏိ ဇောတိရသ် ကျောက်မြတ်ရတနာကဲ့သို့ လွန်စွာ ထွန်းလင်း သော ကိုယ်အဆင်းအရောင်နှင့်လည်း ပြည့်စုံ၏။ မယ်တော် ခမည်းတော်တို့နှင့် တကွသော သာကီဝင် မင်းအပေါင်းတို့ သည်လည်း သောင်းသောင်းကြွေးကြော် အံ့ဩ၍ ခြီးကျူး



လျက် မြတ်နိုးတနာရှိကုန်သည်ဖြစ်၍ တသောင်းမျှလောက် သော အထိန်းအယ မိန်းမ အခြံအရံတို့ကို ဆောက်နှင်းပေ၏။ ယင်းသို့ဖြင့် အစဉ်အတိုင်း ချမ်းသာစွာ ကြီး၍ မင်းသမီး တဆဲ့ခြောက်နှစ် အရွယ်သို့ ရောက်သော ကာလ ဘုရားလောင်း သိဒ္ဓတ္ထ ကုမာရနှင့် စုံဖက်လေသည်။ သိဒ္ဓတ္ထ ကုမာရ မင်းသားသည် လေးသောင်းသော မောင်းမတို့၏ ထိပ်ထား ဘဒ္ဒကစ္စနာကို ယသောဓရာ ဗိမ္မာဒေဝီ ဟူသော အမည်ဖြင့် ဘိသိက်သွန်း၍ အဂ္ဂမဟေသီအရာ ထားတော်မူသည်။

ထိုယသောဓရာ ဗိမ္မာဒေဝီ၏ အကြောင်းမှာ ဤကမ္ဘာမှ ပြန်၍ ရေတွက်သော် သင်္ချေ နှစ်ဆယ်နှင့် ကမ္ဘာတသိန်း ထက်၌ ပွင့်တော်မူကြသော ဗြဟ္မဒေဝ အစရှိသည့် ဘုရားရှင်တို့၏ လက်ထက်တော်ကပင် ဂေါတမမြတ်စွာဘုရား အလောင်းတော်နှင့် တွေ့ကြုံကြ၍ ပိယသံဝါသဖြင့် ဘဝအဆက်ဆက် မပျက်သောမေတ္တာဖြင့် ပါရမီဖြည့်ရ၍ အတူတကွပင် ဘဝအထွတ်တိုင်စေသော ဟု မနောပဏိဓိ ရှိကြသည်နှင့်အညီ ပါရမီ ဖြည့်ခဲ့သမျှ အပရိမေယျ ဘဝတို့၌ အတူတကွသာ ဖြစ်ရသည်က များလေသည်။ ဤသို့ရှည်လျားလှစွာသော သံသရာ၌ ဘုရားလောင်း၏ အကျိုးငှာ သာ ခံနိုင်ခဲ့စွာသော ဒုက္ခတို့ကို ခံ၍ အဆက်ဆက် လာကြသဖြင့် ဂေါတမ မြတ်စွာဘုရားအလောင်း သုမေဓာ ရှင်ရသေ့ဖြစ်သောအခါ ရမ္မဝတီပြည်၌ သုမိတ္တာ ဟု အမည်တွင်သော သတို့သမီးဖြစ်ခဲ့၍ ကြာရှစ်လက်တို့ကို ဘုရားလောင်းအား ကမ်းကာ ရည်မှန်းခဲ့ဘူးသောအတိုင်းပင် ဆုတောင်း၍ ပါရမီ ဖြည့်ကြသဖြင့် ပဒုမ္မတ္တရဘုရား လက်ထက်တော်သို့ ရောက်သောအခါ နိယတ ဗျာဒိတ်ကို ရရှိခဲ့လေသည်။ ထိုနောက် ဘဝများစွာ ကျင်လည်ခဲ့ပြီးလျှင် (ဂေါတမဘုရားလောင်းနှင့် အတူပင်) တုသိတာနတ်ပြည်မှ စုတေခဲ့၍ ဘုရားလောင်းနှင့်အတူ တနေ့တည်းတွင် ဖွားမြင်သည်။ အသက် တဆဲ့ခြောက်နှစ် အရွယ်တွင် ဘုရားအလောင်း သိဒ္ဓတ္ထ ကုမာရ မင်းသားနှင့် စုံဖက်ပြီးနောက် အသက် ၂၉ နှစ် အရွယ်တွင် သားတော် ရာဟုလာကို ဖွားမြင်လေသည်။ ထိုအခါမှစ၍ ယသောဓရာ ဗိမ္မာဒေဝီကို ရာဟုလမာတာ ဟုလည်း ခေါ်ကြလေသည်။

သားတော် ရာဟုလာကို ဖွားမြင်သည့်နေ့မှာပင် မောင်တော် သိဒ္ဓတ္ထမင်းသား တောထွက်၍ ရဟန်းပြုတော်မူ၏။ ခြောက်နှစ်ပတ်လုံး ဒုက္ကရစရိယာ အကျင့်ကို ကျင့်ပြီးလျှင် ဘုရားဖြစ်တော်မူသည်။

ဘုရားဖြစ်ပြီးနောက် ကပိလဝတ်ပြည်သို့ ကြွတော်မူလာသောအခါ ယသောဓရာသည် ခုနစ်နှစ်မျှသာ ရှိသေးသော သားတော် ရာဟုလာမင်းသားကို ဘခင်ဘုရားထံ အမွေတောင်းစေ၏။ ထိုအခါ မြတ်စွာဘုရားသည် သားတော်

ရာဟုလာအား ရဟန်းပြုစေလေသည်။ (ရာဟုလာထေရ် — လည်းရှု။) ရာဟုလာ ရဟန်းပြုပြီးနောက်တွင် မယ်တော် ဂေါတမီ မိဖုရား၊ ယောက်မတော် ဇနပဒ ကလျာဏီတို့လည်း ဘိက္ခုနီမ ပြုကြကုန်၏။ ကပိလဝတ်ပြည်၏ နန်းရိုး ဥပရာဇ် နန္ဒမင်းသားမူကား ရာဟုလာ၏အလျင် ရဟန်းပြုခဲ့ပြီး ဖြစ်လေသည်။

ယင်းတို့ အသီးအသီး သာသနာဘောင်သို့ ခိုင်ကြံ့၍ ဘုရင် သုဒ္ဓေါဓနလည်း ထီးဖြူအောက်တွင် ပရိနိဗ္ဗာန်ပြုတော်မူပြီးနောက် ယသောဓရာ ဗိမ္မာဒေဝီသည် ဤကဲ့သို့ သာ ရဟန်းပြုကြလျှင် ကပိလဝတ်ပြည်ကြီး ရွှေထီးရွှေနန်းသည် စိုးမြန်းဆက်ခံသူ ဆုံး၍ သုဉ်းဖျင်း ပျက်စီးလေရာသည်။ မိမိလည်း မိန်းမသားဖြစ်၍ မင်းမူခြင်းငှာ မသင့်သေး။ သားတော် ရာဟုလာကို ဘုရားထံမှ တောင်း၍ ထီးဆောင်း ဘိသိက်ခံစေအံ့ဟု အကြံဖြစ်လျက် မြတ်စွာဘုရားရှိရာ ဝေဠုဝန် ကျောင်းတော်သို့ သွားရောက်၍ အကျိုးအကြောင်း လျှောက်ထားလေသည်။ ထိုအခါ မြတ်စွာဘုရားသည် သံသရာ၏ ထိတ်လန့် ကြောက်ရွံ့ဖွယ် အချင်းအရာကို ပြလျက် အခြား ဆွေတော်မျိုးတော်တို့နည်းတူ ရဟန်းပြုရန် ဟောပြောတိုက်တွန်းတော်မူသည်။ ယင်းသို့ ဘုရားသခင် ဟောတော်မူသော တရားတော်ကို နာကြားရသဖြင့် ယသောဓရာသည် လေးပါးသော သစ္စာကို မြင်၍ ဘုရားသခင်အား ညွတ်တွားပူဇော်ခဲ့ပြီးသော် ကျောင်းတော်မှ ဆင်းခဲ့၍ အခြံအရံဖြစ်သော မောင်းမတို့နှင့်တကွ ဇနပဒကလျာဏီ ထေရီ၏ အထံ၌ ရဟန်းပြုလေ၏။ ရဟန်းဖြစ်သောအခါမှစ၍ ကမ္မဋ္ဌာန်း ဝိပဿနာကို လွန်စွာ အားထုတ်သဖြင့် မကြာမီအတွင်း၌ပင် ပဋိသမ္ဘိဒါ လေးပါး၊ အဘိညဉ်ခြောက်ပါး၊ သမာပတ် ရှစ်ပါး တရားအထူးတို့နှင့်တကွ အရဟတ္တဖိုလ်သို့ ရောက်၏။ ထိုအခါ သာသနာ၌ ဘဒ္ဒကစ္စနာထေရီ ဟု ထင်ရှားစွာ ဖြစ်သည်။ ထိုဘဒ္ဒကစ္စနာသည် ပုဗ္ဗေနိဝါသ ဉာဏ်အရာ၌ တပါးသော ရဟန္တာမိန်းမတို့ထက် ကဲလွန်စွာ မြင်နိုင်၏။ ပဋိလောမအားဖြင့် ပြန်၍ ရေသော် တသင်္ချေ၊ နှစ်သင်္ချေ၊ လေးသင်္ချေ၊ တဆဲ့ခြောက်သင်္ချေ သောကာလ၌ ဖြစ်ဖြစ်သမျှသော ဘဝတခုကိုလည်း တခုသော အာဝဇ္ဇာန်းရှိသည့် ဝီထိစိတ်အစဉ်ဖြင့် တပြိုင်နက် မြင်နိုင်၏။ ထို့ကြောင့် ဘဒ္ဒကစ္စနာခေါ် ယသောဓရာကို သာဝတ္ထိပြည်သို့ ရောက်သောအခါ မဟာဘိညာ တေဒဂ်အရာ၌ ထားတော်မူလေသည်။

ယဟူဒီလူမျိုး။ ။ ကမ္ဘာပေါ်ရှိ လူမျိုးအသီးအသီးတို့၏ သမိုင်းတွင် ယဟူဒီလူမျိုးတို့၏ သမိုင်းမှာ ထူးခြားစိတ်ဝင်စားဖွယ် ကောင်းပေသည်။ ယဟူဒီ လူမျိုးတို့သည် နှစ်ပေါင်း ၁,၉၀၀ ခန့်မျှ ကိုယ်ပိုင် တိုင်းပြည်ဟူ၍ မရှိဘဲ၊ ကမ္ဘာ





ယဟူဒီလူမျိုးတို့သည် ဘာသာတရား လွန်စွာ ကိုင်းရှိုင်းသူများ ဖြစ်ကြသည်။

အရပ်ရပ်တွင် လှည့်လည်၍ လူအမျိုးမျိုးနှင့် ရောနှောနေ ထိုင်ခဲ့ရသော လူမျိုးဖြစ်သည်။ အနှိပ်စက် အညှဉ်းဆဲခံရ ဆုံး လူမျိုးလည်းဖြစ်၏။ ယဟူဒီတို့၏သမိုင်းသည် ရှေးကျ ၍ ရှည်လျားသော်လည်း လူမျိုးတမျိုးအနေဖြင့် ယခုထက် တိုင် တည်တံ့လျက် ရှိပြီးလျှင် မိမိတို့၏ ဓလေ့ထုံးစံ၊ အယူ ဝါဒကို ထိန်းသိမ်းမြဲ ထိန်းသိမ်းထားကြသည်။ ထိုလူမျိုး ထဲမှ ကမ္ဘာကျော် အနုပညာရှင်၊ သိပ္ပံပညာရှင်၊ စာရေး ဆရာ၊ စက်မှုလက်မှုပညာရှင် စသည်ဖြင့် လူရည်ချွန် အများ အပြား ပေါ်ထွက်ခဲ့ပေသည်။

သမ္မာကျမ်းစာအလိုအားဖြင့် ယဟူဒီတို့သည် ဆီးမိုက် လူမျိုးအနွယ်များ ဖြစ်၍ အာရေဗျ သဲကန္တာရဖက်မှ ပယ် လက်စတိုင် ပြည်သို့ ဘီစီ ၂၀၀၀ ခန့်က ဝင်ရောက် လာကြ လေသည်။ ခေါင်းဆောင်မှာ ယဟူဒီတို့၏ဖခင် အဗရာဟမ် (အာဗြဟံ) ဖြစ်သည်။ အဗရာဟမ်သည် ယူဖရေးတီးမြစ်ကို ဖြတ်ကျော် လာရသည့်အတွက် “ဖြတ်ကျော်သည်” ဟူ၍ အဓိပ္ပါယ်ရသော “ဟီဗြူ” (ဟေဗြဲ) အမည်ဖြင့်လည်း ခေါ် တွင်သည်။ ထို့ကြောင့် ယဟူဒီတို့ကို တခါတရံ ဟီဗြူ လူ မျိုး ဟုလည်းခေါ်သည်။ (ပယ်လက်စတိုင် — လည်းရှု။)

အဗရာဟမ်၏သား အိုင်ဇက် (ဣဇက်) ၌ အီစော (ဧ သော) နှင့် ဂျက်ကော့ (ယာကုပ်) ဟူ၍လည်း သားအမြွှာ နှစ်ယောက်ရှိသည်တွင် ဂျက်ကော့သည် အဇူရီယယ် (ဣသရေလ) အမည်ဖြင့် ခေါင်းဆောင် ဖြစ်လာလေသည်။ ယဟူဒီတို့သည် ဂျက်ကော့၏သား တဆွဲ နှစ်ယောက်မှ

ပေါက်ပွား လာကြသူများဖြစ်၍ အဇူရီယယ် လူမျိုးဟူ၍ လည်း အမည်တွင်သည်။

ဂျက်ကော့၏သား ဂျိုးဇက် (ယောသပ်) သည် အီဂျစ် ပြည် (အဲဂုတ္တုပြည်) သို့ ရောက်ရှိသွားရာမှ ကျန် ယဟူဒီလူ မျိုးတို့သည်လည်း လိုက်ပါသွားကြလေသည်။ ကာလ အ တန်ကြာသော် ယဟူဒီတို့သည် အီဂျစ်ပြည်၌ ကျန်အဖြစ်နှင့် နှစ်ပေါင်းများစွာ နှိပ်စက် ညှဉ်းဆဲခြင်းကို ခံကြရ၏။ ထို နောက် မိုးဇက် (မောရှေ) ဆိုသူ ခေါင်းဆောင်က ယဟူဒီ များကို အီဂျစ်ပြည်မှ ကယ်၍ ပယ်လက်စတိုင်ပြည်သို့ ပို့ ဆောင်ခဲ့လေသည်။ ခရီးစဉ်ကြားတွင် အနှစ်လေးဆယ်မျှ လှည့်လည်နေရစဉ် ပညတ်တော်ဆယ်ပါးကို မိုးဇက်မှတဆင့် လက်ခံရရှိကြသည်။ (မိုးဇက် — ရှု။) မိုးဇက် ကွယ်လွန်ပြီး နောက် ဂျော့ရှား (ယောရှု) က ယဟူဒီတို့ကို ခေါင်းဆောင် ၍ ဂျော်ဒန်မြစ် (ယော်ဒန်) ကို ဖြတ်ကျော်လျက် ပယ်လက် စတိုင်ပြည်ကို သိမ်းယူကြသည်။

ထိုအခါက ပယ်လက်စတိုင်ပြည်တွင် ဆီးမိုက်အနွယ်ဝင် ဖြစ်၍ ယဉ်ကျေးမှု အဆင့်အတန်း မြင့်သော ကန်နန်နိုက် (ခါနန်) လူမျိုးက အုပ်စိုးလျက်ရှိရာ ယဟူဒီတို့သည် ကန်နန် နိုက်တို့ထံမှ စိုက်ပျိုးနည်း၊ အဝတ်အထည်ရက်နည်းနှင့် စာ ရေးစာဖတ် အတတ် စသောယဉ်ကျေးမှုများကို ဆက်ခံရရှိ ကြလေသည်။ သို့ရာတွင် ယဟူဒီလူမျိုးတို့သည် အေးချမ်း စွာ မနေထိုင်ရချေ။ အနီးအနားရှိ တိုင်းပြည်များမှ မိုအာ ဗိုက် လူမျိုး၊ အမ္မုနိုက်လူမျိုးနှင့် ဖိလစ္စတင်း (ဖိလိစ္စတို) လူမျိုးတို့သည် ပယ်လက်စတိုင်ပြည်ကို မကြာခဏ စစ်ချီ တိုက်ခိုက်သဖြင့် ယင်းတို့၏ ရန်ကို တွန်းလှန်လျက် နေရ ၏။ ထို့ကြောင့် ယဟူဒီလူမျိုးတို့ကို ဦးစီးရန် ဂိဒယန်၊ ဒဗိုရာ၊ ဆမ္မဆန် (ရှုံဆုံ) ကဲ့သို့သော အမျိုးသား ခေါင်းဆောင် များ ပေါ်ထွက်ခဲ့လေသည်။ (ဖိလစ္စတင်းလူမျိုး။ ဆမ္မဆန် — ရှု။)

ဘီစီ ၁၁ ရာစုနှစ်ခန့်တွင် ဆယ်မျူယယ် (ရှမ္မေလ) ဆိုသူ ပရောဖက်တဦး ပေါ်ပေါက်လာ၍ ယဟူဒီ တဆွဲနှစ်မျိုး ကို ပေါင်းစည်းလျက် ဘုရင်အုပ်ချုပ်ရေး စံနစ်ကို တီထွင်ခဲ့ လေသည်။ ဆော (ရှောလု) ဆိုသူကို ပဌမဆုံးဘုရင်အဖြစ် ရွေးကောက် တင်မြှောက်ကြသည်။ ဆောဘုရင်လက်ထက် တွင် ယဟူဒီတို့သည် သွေးစည်းမိပြီးလျှင် ဖိလစ္စတင်းတို့ကို တိုက်ခိုက် အောင်မြင် ခဲ့လေသည်။ ဆော ဘုရင်နှင့် သားတော် ဂျိနသန် (ယောနသန်) တို့လည်း တိုက်ပွဲ၌ကျ ဆုံးကြ၏။

ထိုနောက် ဒေးဗစ် (ဒါဝိဒ်) (ဘီစီ ၁၀၃၀-၉၉၀ ခန့်) သည် ယဟူဒီတို့၏ဘုရင် ဖြစ်လာ၍ ဂျရူးဆလမ်းမြို့ (ယေ ရုရှလင်) ကို မြို့တော်အဖြစ် ထားရှိလေသည်။ ယဟူဒီတို့၏ နိုင်ငံသည်လည်း စည်ပင်သာယာလျက် ရှိပေသည်။ ဒေး



လျက် မြတ်နိုးတနာရှိကုန်သည်ဖြစ်၍ တသောင်းမျှလောက် သော အထိန်းအယ မိန်းမ အခြံအရံတို့ကို ဆောက်နှင့်ပေ၏။ ယင်းသို့ဖြင့် အစဉ်အတိုင်း ချမ်းသာစွာ ကြီး၍ မင်းသမီး တဆွဲခြောက်နှစ် အရွယ်သို့ ရောက်သော ကာလ ဘုရားလောင်း သိဒ္ဓတ္ထ ကုမာရနှင့် စုံဖက်လေသည်။ သိဒ္ဓတ္ထ ကုမာရ မင်းသားသည် လေးသောင်းသော မောင်းမတို့၏ ထိပ်ထား ဘဒ္ဒကစ္စနာကို ယသောဓရာ ဗိမ္မာဒေဝီ ဟူသော အမည်ဖြင့် ဘိသိက်သွန်း၍ အဂ္ဂမဟေသီအရာ ထားတော်မူသည်။

ထိုယသောဓရာ ဗိမ္မာဒေဝီ၏ အကြောင်းမှာ ဤကမ္ဘာမှ ပြန်၍ ရေတွက်သော် သင်္ချေ နှစ်ဆယ်နှင့် ကမ္ဘာတသိန်း ထက်၌ ပွင့်တော်မူကြသော ဗြဟ္မဒေဝ အစရှိသည့် ဘုရားရှင်တို့၏ လက်ထက်တော်ကပင် ဂေါတမမြတ်စွာဘုရား အလောင်းတော်နှင့် တွေ့ကြုံကြ၍ ပိယသံဝါသဖြင့် ဘဝအဆက်ဆက် မပျက်သောမေတ္တာဖြင့် ပါရမီဖြည့်ရ၍ အတူတကွပင် ဘဝအထွတ်တိုင်စေသော ဟု မနောပဏိမိ ရှိကြသည်နှင့်အညီ ပါရမီ ဖြည့်ခဲ့သမျှ အပရိမေယျ ဘဝတို့၌ အတူတကွသာ ဖြစ်ရသည်က များလေသည်။ ဤသို့ရှည်လျားလှစွာသော သံသရာ၌ ဘုရားလောင်း၏ အကျိုးငှာသာ ခံနိုင်ခဲ့စွာသော ဒုက္ခတို့ကို ခံ၍ အဆက်ဆက် လာကြသဖြင့် ဂေါတမ မြတ်စွာဘုရားအလောင်း သုမေဓာ ရှင်ရသေ့ဖြစ်သောအခါ ရမ္မဝတီပြည်၌ သမိတ္တာ ဟု အမည်တွင်သော သတို့သမီးဖြစ်ခဲ့၍ ကြာရှစ်လက်တို့ကို ဘုရားလောင်းအား ကမ်းကာ ရည်မှန်းခဲ့ဘူးသောအတိုင်းပင် ဆုတောင်း၍ ပါရမီ ဖြည့်ကြသဖြင့် ပဒုမ္မတ္တရဘုရား လက်ထက်တော်သို့ ရောက်သောအခါ နိယတ ဗျာဒိတ်ကို ရရှိခဲ့လေသည်။ ထိုနောက် ဘဝများစွာ ကျင့်လည်ခဲ့ပြီးလျှင် (ဂေါတမဘုရားလောင်းနှင့် အတူပင်) တုသိတာနတ်ပြည်မှ စုတေခဲ့၍ ဘုရားလောင်းနှင့်အတူ တနေ့တည်းတွင် ဖွားမြင်သည်။ အသက် တဆွဲခြောက်နှစ် အရွယ်တွင် ဘုရားအလောင်း သိဒ္ဓတ္ထ ကုမာရ မင်းသားနှင့် စုံဖက်ပြီးနောက် အသက် ၂၉ နှစ် အရွယ်တွင် သားတော် ရာဟုလာကို ဖွားမြင်လေသည်။ ထိုအခါမှစ၍ ယသောဓရာ ဗိမ္မာဒေဝီကို ရာဟုလမာတာ ဟုလည်း ခေါ်ကြလေသည်။

သားတော် ရာဟုလာကို ဖွားမြင်သည့်နေ့မှာပင် မောင်တော် သိဒ္ဓတ္ထမင်းသား တောထွက်၍ ရဟန်းပြုတော်မူ၏။ ခြောက်နှစ်ပတ်လုံး ဒုက္ကရစရိယာ အကျင့်ကို ကျင့်ပြီးလျှင် ဘုရားဖြစ်တော်မူသည်။

ဘုရားဖြစ်ပြီးနောက် ကပိလဝတ်ပြည်သို့ ကြွတော်မူလာသောအခါ ယသောဓရာသည် ခုနစ်နှစ်မျှသာ ရှိသေးသော သားတော် ရာဟုလာမင်းသားကို ဘခင်ဘုရားထံ အမေ့တောင်းစေ၏။ ထိုအခါ မြတ်စွာဘုရားသည် သားတော်

ရာဟုလာအား ရဟန်းပြုစေလေသည်။ (ရာဟုလာထေရ် — လည်းရှု။) ရာဟုလာ ရဟန်းပြုပြီးနောက်တွင် မယ်တော် ဂေါတမီ မိဖုရား၊ ယောက်မတော် ဇနပဒ ကလျာဏီတို့လည်း ဘိက္ခုနီမ ပြုကြကုန်၏။ ကပိလဝတ်ပြည်၏ နန်းရိုး ဥပရာဇ် နန္ဒမင်းသားမူကား ရာဟုလာ၏အလျှင် ရဟန်းပြုခဲ့ပြီး ဖြစ်လေသည်။

ယင်းတို့ အသီးအသီး သာသနာဘောင်သို့ ခိုင်ကြံ့၍ ဘုရင် သုဒ္ဓေါဓနလည်း ထီးပြုအောက်တွင် ပရိနိဗ္ဗာန်ပြုတော်မူပြီးနောက် ယသောဓရာ ဗိမ္မာဒေဝီသည် ဤကဲ့သို့သာ ရဟန်းပြုကြလျှင် ကပိလဝတ်ပြည်ကြီး ရွှေထီးရွှေနန်းသည် စိုးမြန်းဆက်ခံသူ ဆုံး၍ သုဉ်းဖျင်း ပျက်စီးလေရာသည်။ မိမိလည်း မိန်းမသားဖြစ်၍ မင်းမူခြင်းငှာ မသင့်သေး။ သားတော် ရာဟုလာကို ဘုရားထံမှ တောင်း၍ ထီးဆောင်း ဘိသိက်ခံစေအံ့ဟု အကြံဖြစ်လျက် မြတ်စွာဘုရားရှိရာ ဝေဠုဝန် ကျောင်းတော်သို့ သွားရောက်၍ အကျိုးအကြောင်း လျှောက်ထားလေသည်။ ထိုအခါ မြတ်စွာဘုရားသည် သံသရာ၏ ထိတ်လန့် ကြောက်ရွံ့ဖွယ် အချင်းအရာကို ပြလျက် အခြား ဆွေတော်မျိုးတော်တို့နည်းတူ ရဟန်းပြုရန် ဟောပြောတိုက်တွန်းတော်မူသည်။ ယင်းသို့ ဘုရားသခင် ဟောတော်မူသော တရားတော်ကို နာကြားရသဖြင့် ယသောဓရာသည် လေးပါးသော သစ္စာကို မြင်၍ ဘုရားသခင်အား ညွတ်တွားပူဇော်ခဲ့ပြီးသော် ကျောင်းတော်မှ ဆင်းခဲ့၍ အခြံအရံဖြစ်သော မောင်းမတို့နှင့်တကွ ဇနပဒကလျာဏီ ထေရီ၏ အထံ၌ ရဟန်းပြုလေ၏။ ရဟန်းဖြစ်သောအခါမှစ၍ ကမ္မဋ္ဌာန်း ဝိပဿနာကို လွန်စွာ အားထုတ်သဖြင့် မကြာမီအတွင်း၌ပင် ပဋိသမ္ဘိဒါ လေးပါး၊ အဘိညဉ်ခြောက်ပါး၊ သမာပတ် ရှစ်ပါး တရားအထူးတို့နှင့်တကွ အရဟတ္တဖိုလ်သို့ ရောက်၏။ ထိုအခါ သာသနာ၌ ဘဒ္ဒကစ္စနာထေရီ ဟု ထင်ရှားစွာ ဖြစ်သည်။ ထိုဘဒ္ဒကစ္စနာသည် ပုဗ္ဗေနိဝါသ ဉာဏ်အရာ၌ တပါးသော ရဟန္တာမိန်းမတို့ထက် ကဲလွန်စွာ မြင်နိုင်၏။ ပဋိလောမအားဖြင့် ပြန်၍ ရေသော် တသင်္ချေ၊ နှစ်သင်္ချေ၊ လေးသင်္ချေ၊ တဆွဲခြောက်သင်္ချေသောကာလ၌ ဖြစ်ဖြစ်သမျှသော ဘဝတခုကိုလည်း တခုသော အာဝဇ္ဇာန်းရှိသည့် ဝီထိစိတ်အစဉ်ဖြင့် တပြိုင်နက် မြင်နိုင်၏။ ထို့ကြောင့် ဘဒ္ဒကစ္စနာခေါ် ယသောဓရာကို သာဝတ္ထိပြည်သို့ ရောက်သောအခါ မဟာဘိညာ တေဒဂ်အရာ၌ ထားတော်မူလေသည်။

ယဟူဒီလူမျိုး။ ။ ကမ္ဘာပေါ်ရှိ လူမျိုးအသီးအသီးတို့၏ သမိုင်းတွင် ယဟူဒီလူမျိုးတို့၏ သမိုင်းမှာ ထူးခြားစိတ်ဝင်စားဖွယ် ကောင်းပေသည်။ ယဟူဒီ လူမျိုးတို့သည် နှစ်ပေါင်း ၁,၉၀၀ ခန့်မျှ ကိုယ်ပိုင် တိုင်းပြည်ဟူ၍ မရှိဘဲ၊ ကမ္ဘာ





ယဟူဒီလူမျိုးတို့သည် ဘာသာတရား လွန်စွာ ကိုင်းရှိုင်းသူများ ဖြစ်ကြသည်။

အရပ်ရပ်တွင် လှည့်လည်၍ လူအမျိုးမျိုးနှင့် ရောနှောနေ ထိုင်ခဲ့ရသော လူမျိုးဖြစ်သည်။ အနှိပ်စက် အညှဉ်းဆဲခံရ ဆုံး လူမျိုးလည်းဖြစ်၏။ ယဟူဒီတို့၏သမိုင်းသည် ရှေးကျ ၍ ရှည်လျားသော်လည်း လူမျိုးတမျိုးအနေဖြင့် ယခုထက် တိုင် တည်တံ့လျက် ရှိပြီးလျှင် မိမိတို့၏ ဓလေ့ထုံးစံ၊ အယူ ဝါဒကို ထိန်းသိမ်းမြဲ ထိန်းသိမ်းထားကြသည်။ ထိုလူမျိုး ထဲမှ ကမ္ဘာကျော် အနုပညာရှင်၊ သိပ္ပံပညာရှင်၊ စာရေး ဆရာ၊ စက်မှုလက်မှုပညာရှင် စသည်ဖြင့် လူရည်ချွန် အများ အပြား ပေါ်ထွက်ခဲ့ပေသည်။

သမ္မာကျမ်းစာအလိုအားဖြင့် ယဟူဒီတို့သည် ဆီးမိုက် လူမျိုးအနွယ်များ ဖြစ်၍ အာရေဗျ သဲကန္တာရဖက်မှ ပယ် လက်စတိုင် ပြည်သို့ ဘီစီ ၂၀၀၀ ခန့်က ဝင်ရောက် လာကြ လေသည်။ ခေါင်းဆောင်မှာ ယဟူဒီတို့၏ဖခင် အဗရာဟင် (အာဗြဟံ) ဖြစ်သည်။ အဗရာဟင်သည် ယူဖရေးတီးမြစ်ကို ဖြတ်ကျော် လာရသည့်အတွက် “ဖြတ်ကျော်သည်” ဟူ၍ အဓိပ္ပါယ်ရသော “ဟီဗြူ” (ဟေဗြဲ) အမည်ဖြင့်လည်း ခေါ် တွင်သည်။ ထို့ကြောင့် ယဟူဒီတို့ကို တခါတရံ ဟီဗြူ လူ မျိုး ဟုလည်းခေါ်သည်။ (ပယ်လက်စတိုင် — လည်းရှု။)

အဗရာဟင်၏သား အိုင်ဇက် (ဣဇက်) ၌ အီစော (ဧ သော) နှင့် ဂျက်ကော့ (ယာကုပ်) ဟူ၍လည်း သားအမြွှာ နှစ်ယောက်ရှိသည်တွင် ဂျက်ကော့သည် အဇူရီယယ် (ဣသရေလ) အမည်ဖြင့် ခေါင်းဆောင် ဖြစ်လာလေသည်။ ယဟူဒီတို့သည် ဂျက်ကော့၏သား တဆွဲ နှစ်ယောက်မှ

ပေါက်ပွား လာကြသူများဖြစ်၍ အဇူရီယယ် လူမျိုးဟူ၍ လည်း အမည်တွင်သည်။

ဂျက်ကော့၏သား ဂျိုးဇက် (ယောသပ်) သည် အီဂျစ် ပြည် (အဲဂုတ္တုပြည်) သို့ ရောက်ရှိသွားရာမှ ကျန် ယဟူဒီလူ မျိုးတို့သည်လည်း လိုက်ပါသွားကြလေသည်။ ကာလ အ တန်ကြာသော် ယဟူဒီတို့သည် အီဂျစ်ပြည်၌ ကျန်အဖြစ်နှင့် နှစ်ပေါင်းများစွာ နှိပ်စက် ညှဉ်းဆဲခြင်းကို ခံကြရ၏။ ထို နောက် မိုးဇက် (မောရှေ) ဆိုသူ ခေါင်းဆောင်က ယဟူဒီ များကို အီဂျစ်ပြည်မှ ကယ်၍ ပယ်လက်စတိုင်ပြည်သို့ ပို့ ဆောင်ခဲ့လေသည်။ ခရီးစဉ်ကြားတွင် အနှစ်လေးဆယ်မျှ လှည့်လည်နေရစဉ် ပညတ်တော်ဆယ်ပါးကို မိုးဇက်မှတဆင့် လက်ခံရရှိကြသည်။ (မိုးဇက် — ရှု။) မိုးဇက် ကွယ်လွန်ပြီး နောက် ဂျော့ရှား (ယောရှု) က ယဟူဒီတို့ကို ခေါင်းဆောင် ၍ ဂျော်ဒန်မြစ် (ယော်ဒန်) ကို ဖြတ်ကျော်လျက် ပယ်လက် စတိုင်ပြည်ကို သိမ်းယူကြသည်။

ထိုအခါက ပယ်လက်စတိုင်ပြည်တွင် ဆီးမိုက်အနွယ်ဝင် ဖြစ်၍ ယဉ်ကျေးမှု အဆင့်အတန်း မြင့်သော ကန်နန်နိုက် (ခါနန်) လူမျိုးက အုပ်စိုးလျက်ရှိရာ ယဟူဒီတို့သည် ကန်နန် နိုက်တို့ထံမှ စိုက်ပျိုးနည်း၊ အဝတ်အထည်ရက်နည်းနှင့် စာ ရေးစာဖတ် အတတ် စသောယဉ်ကျေးမှုများကို ဆက်ခံရရှိ ကြလေသည်။ သို့ရာတွင် ယဟူဒီလူမျိုးတို့သည် အေးချမ်း စွာ မနေထိုင်ရချေ။ အနီးအနားရှိ တိုင်းပြည်များမှ မိုအာ ဗိုက် လူမျိုး၊ အမ္မုနိုက်လူမျိုးနှင့် ဖိလစ္စတင်း (ဖိလိစ္စတို) လူမျိုးတို့သည် ပယ်လက်စတိုင်ပြည်ကို မကြာခဏ စစ်ချီ တိုက်ခိုက်သဖြင့် ယင်းတို့၏ ရန်ကို တွန်းလှန်လျက် နေရ ၏။ ထို့ကြောင့် ယဟူဒီလူမျိုးတို့ကို ဦးစီးရန် ဂိဒယွန်၊ ဒဗိုရာ၊ ဆမ္မဆန် (ရှုံဆုံ) ကဲ့သို့သော အမျိုးသား ခေါင်းဆောင် များ ပေါ်ထွက်ခဲ့လေသည်။ (ဖိလစ္စတင်းလူမျိုး။ ဆမ္မဆန် — ရှု။)

ဘီစီ ၁၁ ရာစုနှစ်ခန့်တွင် ဆယ်မျူယယ် (ရှမ္မေလ) ဆိုသူ ပရောဖက်တဦး ပေါ်ပေါက်လာ၍ ယဟူဒီ တဆွဲနှစ်မျိုး ကို ပေါင်းစည်းလျက် ဘုရင်အုပ်ချုပ်ရေး စံနစ်ကို တီထွင်ခဲ့ လေသည်။ ဆော (ရှောလု) ဆိုသူကို ပဌမဆုံးဘုရင်အဖြစ် ရွေးကောက် တင်မြှောက်ကြသည်။ ဆောဘုရင်လက်ထက် တွင် ယဟူဒီတို့သည် သွေးစည်းမိပြီးလျှင် ဖိလစ္စတင်းတို့ကို တိုက်ခိုက် အောင်မြင် ခဲ့လေသည်။ ဆော ဘုရင်နှင့် သားတော် ဂျိနသန် (ယောနသန်) တို့လည်း တိုက်ပွဲ၌ကျ ဆုံးကြ၏။

ထိုနောက် ဒေးဗစ် (ဒါဝိဒ်) (ဘီစီ ၁၀၃၀-၉၇၀ ခန့်) သည် ယဟူဒီတို့၏ဘုရင် ဖြစ်လာ၍ ဂျရူးဆလမ်းမြို့ (ယေ ရုရှလင်) ကို မြို့တော်အဖြစ် ထားရှိလေသည်။ ယဟူဒီတို့၏ နိုင်ငံသည်လည်း စည်ပင်သာယာလျက် ရှိပေသည်။ ဒေး



ပစ်၏။ ထီးနန်းအရိုက်အရာကို ဆက်ခံသော သားတော် ဆောလမုန် (ရှောလမုန်) ဘုရင် လက်ထက်တွင် ယဟူဒီတို့၏ နိုင်ငံသည် အထွတ်အထိပ်သို့ ရောက်ရှိလေသည်။ ဆောလမုန်ဘုရင် ဥာဏ်ပညာကြီးမားပုံနှင့် စည်းစိမ်ကြွယ်ပုံ သတင်းမှာ အနီးအနားရှိ တိုင်းပြည်များသို့ ပျံ့နှံ့ခဲ့၏။ (ဒေးဗစ်။ ဆောလမုန်ဘုရင် — တို့လည်းရှု။)

ဆောလမုန် ဘုရင်သည် ဂျရူးဆလမ်းမြို့တော်၌ အလွန်ကြီးကျယ် ခမ်းနားသော ဘုရားတန်ဆောင်းကြီး (ဝါ) ဗိမာန်တော်တခုကို ဆောက်လုပ်ခဲ့၏။ သို့ရာတွင် နောက်ဆုံး၌ ဘုရင်ကြီးသည် တိုင်းပြည်အုပ်ချုပ်ရေးဖက်၌ ပေါ့လျော့ လာခြင်းကြောင့်၎င်း၊ ဘာသာအယူဝါဒ ကိုးကွယ်ရေးဖက်၌ ပေါ့ဆ လာခြင်းကြောင့်၎င်း တိုင်းသူပြည်သားတို့သည် ဘုရင့်အပေါ်၌ မကျေနပ် ဖြစ်ကြလေသည်။ သို့ဖြစ်၍ ဘုရင်ကြီးနတ်ရွာစံပြီးနောက် သားတော်လက်ထက်တွင် ယဟူဒီတို့၏ တိုင်းပြည်သည် မြောက်ပိုင်းနှင့် တောင်ပိုင်းဟူ၍ နှစ်ပိုင်း ကွဲလေတော့သည်။

ယဟူဒီ (ဝါ) အဇ္ဇရီယယ် တဆွဲနှစ်မျိုးအနက် ၁၀ မျိုးတို့သည် ပယ်လက်စတိုင်ပြည် မြောက်ပိုင်းတွင် အဇ္ဇရီယယ်နိုင်ငံ ဟူ၍ သီးခြားနိုင်ငံတခုကို တည်ထောင်ကြသည်။ ကျန် အဇ္ဇရီယယ် နှစ်မျိုးတို့သည်ကား တောင်ပိုင်းတွင် ဂျူဒါ (ယုဒ) နိုင်ငံကို တည်ထောင်ကြလေသည်။ အဇ္ဇရီယယ် နိုင်ငံသည် ဂျူဒါနိုင်ငံထက် မြေဩဇာ ကောင်းမွန်၍ စည်ပင် ဝပြောသည်။ ဂျူဒါ နိုင်ငံတွင် ဂျရူးဆလမ်းမြို့မှ လွဲလျှင် အခြား မြို့ကြီးပြကြီး ဟူ၍ မရှိချေ။ ခြောက်သွေ့သော အရပ်ဖြစ်၏။ နိုင်ငံ အချင်းချင်းလည်း မသင့်မတင့်ကြချေ။

ဘီစီ ၇၂၁ ခုနှစ်တွင် အဆီးရီးယန်း လူမျိုးတို့သည် တန်ခိုး ကြီးလာ၍ အဇ္ဇရီယယ် နိုင်ငံ၏ မြို့တော်ဖြစ်သော ဆမေးရီးယားမြို့ကို တိုက်ခိုက် သိမ်းပိုက်ပြီးလျှင် အဇ္ဇရီယယ်လူမျိုးများကို ကျွန်အဖြစ် ခေါ်ဆောင်သွားလေသည်။

မြောက်ပိုင်း အဇ္ဇရီယယ်နိုင်ငံ ကျဆုံးပြီးနောက် နှစ်ပေါင်း ဘရာကျော် ကြာသောအခါ အဆီးရီးယားဘုရင် ဆင်နာ ခရစ်သည် ဂျူဒါ နိုင်ငံကိုလည်း ချီတက် တိုက်ခိုက်လေသည်။ သို့ရာတွင် အလီမပြည့်ဘဲရှိချေသည်။ ထိုနောက် ဗက်ဗီလုံးနီးယား (ဗာဗုလုံ) နိုင်ငံသည် အင်အား ကြီးမားလာသဖြင့် ဘီစီ ၅၈၆ ခုနှစ်တွင် နက်ဗျူခက်နက်ဇာ ဘုရင်သည် ဂျူဒါ နိုင်ငံကို တိုက်ခိုက် အောင်မြင်၍ ဂျရူးဆလမ်းမြို့နှင့် တကွ ဘုရားတန်ဆောင်းကြီးကို ဖျက်ဆီးပစ်လေသည်။ ဂျူဒါ ပြည်သူ ပြည်သား အမြောက်အမြားတို့ကိုလည်း ဗက်ဗီလုံးမြို့တော်သို့ ဖမ်းဆီး ခေါ်ဆောင် သွားလေ၏။ (ဗက်ဗီလုံးနီးယားနိုင်ငံ။ ဗက်ဗီလုံးမြို့ — ရှု။)

ထိုနောက် ဗက်ဗီလုံးပျက်စီး၍ ပါးရှင်းလူမျိုးများ တန်ခိုးကြီးလာသောအခါ ပါးရှင်းဘုရင် ဆိုင်းရပ်သည် ဘီစီ ၅၃၈ ခုနှစ်တွင် ယဟူဒီတို့ကို ဂျရူးဆလမ်းမြို့သို့ ပြန်ခွင့်ပေး၏။ ဂျရူးဆလမ်းမြို့၌လည်း ဘုရားတန်ဆောင်းကြီးကို ပြန်လည်ဆောက်လုပ်ခွင့်ပြုသည်။ (ဆိုင်းရပ် — ရှု။) ဘီစီ ၄၄၄ ခုနှစ်တွင် ပါးရှင်းဘုရင်က ယဟူဒီအမျိုးသား နေဟမီးယားကို ဂျူဒီးယားပြည် (ဂျူဒါ) ၌ ဘုရင်ခံအဖြစ် ခန့်ထားလေသည်။ နေဟမီးယားလက်ထက်တွင် ယဟူဒီတို့သည် နိုင်ငံရေးရာ အရသော်၎င်း၊ အယူဝါဒရေးရာ အရသော်၎င်း တိုးတက်လာကြသည်။

ဘီစီ လေးရာစုနှစ်အတွင်း အယ်လက်ဇန္ဒာ ဘုရင်ကြီးသည် ပါးရှင်းတို့ကို တိုက်ခိုက်အောင်မြင်သဖြင့် ယဟူဒီတို့သည် ဂရိဘုရင်ကြီး လက်အောက်သို့ ကျရောက်ရပြန်သည်။ (အယ်လက်ဇန္ဒာ-သ-ဂရိတ် — ရှု။) အယ်လက်ဇန္ဒာဘုရင်ကြီး ကွယ်လွန်ပြီးနောက် အီဂျစ်ပြည်မှ တော်လမီ ဘုရင်များက ဂျူဒီးယားပြည်ကို နှစ်ပေါင်း ၁၀၀ ခန့် အုပ်စိုးကြလေသည်။ ထိုနောက် ဂျူဒီးယားပြည်သည် ဆီးရီးယားပြည် လက်အောက်သို့ ရောက်ရှိပြန်သည်။ အယ်လက်ဇန္ဒာဘုရင်ကြီး လက်ထက်၌သော်၎င်း၊ အီဂျစ်ဘုရင်များ လက်ထက်၌သော်၎င်း ယဟူဒီတို့သည် လွတ်လပ်စွာ နေထိုင်ခွင့် ကိုးကွယ်ခွင့်ကို ရရှိခဲ့ကြ၏။ သို့ရာတွင် ဘီစီ ၁၆၈

တိုရာခေါ် သမ္မာကျမ်းဟောင်းကို ယဟူဒီများ ယူဆောင် လှည့်လည်လာကြစဉ်



ခုနစ်၌ ဆီးရီးယား ဘုရင် အင်တီယိုခပ် အက်ပီဖေနီသည် ယဟူဒီတို့၏ အယူဝါဒကို စော်ကားလာသဖြင့် ပုန်ကန် ထကြွကြလေသည်။ မက္ကဗီ ညီအစ်ကို ငါးယောက်က ယဟူဒီတို့ကို ခေါင်းဆောင်၍ တော်လှန်ကြရာ ဆီးရီးယန်းတပ် များကို တိုက်ခိုက်အောင်မြင်ပြီးလျှင် လွတ်လပ်ရေးကို ပြန် လည်ရရှိကြပြန်သည်။

ယဟူဒီတို့သည် ထီးနန်းဆက်ခံရေးနှင့် စပ်လျဉ်း၍ အ ချင်းချင်း မသင့်မတင့် ဖြစ်ကြသောကြောင့် မဟာမိတ် ဖြစ်သော ရောမ နိုင်ငံကို ဖြန်ဖြေပေးရန် အကူအညီ တောင်းရလေသည်။ ထိုအခါ ရောမဗိုလ်ချုပ် ပုန်ပီသည် အခွင့်ကောင်းယူလျက် ဘီစီ ၆၃ ခုနှစ်တွင် ပယ်လက်စတိုင် ပြည်ကို သိမ်းပိုက်လေ၏။ (ပုန်ပီ — လည်းရှု။) ရောမတို့ သည် ပယ်လက်စတိုင်ပြည်ကို နိုင်ငံခြားသား ဘုရင်ခံများ လက်အောက်တွင်ထား၍ အုပ်ချုပ်သည်။ ထိုဘုရင်ခံများ သည် ယဟူဒီတို့ကို အလွန်ညှဉ်းပန်းကြသဖြင့် တော်လှန် ပုန် ကန်မှုများ မကြာခဏ ပေါ်ပေါက်လေသည်။ နောက်ဆုံး၌ ရောမဗိုလ်ချုပ် တိုင်တပ်သည် အေဒီ ၇၀ ပြည့်နှစ်တွင် ဂျူး ဆလမ်းမြို့ကို သိမ်းပိုက်၍ ဘုရားတန်ဆောင်းကြီးကို မီးရှို့ ဖျက်ဆီးပစ်လေသည်။ ယဟူဒီပေါင်း ထောင်သောင်းမက အသတ်ခံရ၍ ကျန်လူများကိုလည်း ကျေးကျွန်အဖြစ် ဖမ်း ဆီးသည်။ ထိုအချိန်မှစ၍ ယဟူဒီတို့သည် ထီးကျိုးစည် ပေါက်ဖြစ်ကြပြီးနောက် ကမ္ဘာအရပ်ရပ်သို့ ရောက်ရှိ ကြရ လေသည်။

ယဟူဒီတို့သည် ဥရောပတိုက်၊ အာဖရိကတိုက်နှင့် အမေ ရိကတိုက်များသို့ သွားရောက်နေထိုင်ကြ၏။ သူတို့ရောက် ရှိသော တိုင်းပြည်များ၌ အများနည်းတူ အခွင့်အရေး များ မရရှိကြချေ။ မြို့တွင်း သီးခြားရပ်ကွက်၌သာ နေခွင့် ရ၏။ မြေယာပိုင်ခွင့်မရှိ။ ကုန်သွယ်မှုနှင့် ငွေချေးလုပ်ငန်း ကိုသာ လုပ်ကိုင်နိုင်၏။ စီးပွားတိုးတက်လာလျှင်လည်း တိုင်းရင်းသားများက မယုံသင်္ကာ ဖြစ်လာတတ်သည်။ ထို ကြောင့် ယဟူဒီတို့သည် ရောက်ရာအရပ်၌ သူတပါး၏ အငြို့ အငြင်ကို ခံရရုံမျှမက၊ တခါတရံ လူထုနှင့် ဝိုင်း၍ နှိပ်စက် ညှဉ်းဆဲသတ်ဖြတ်ခြင်းကိုပင် ခံရလေသည်။ သို့ရာတွင် ယဟူ ဒီတို့သည် မိမိတို့၏ အယူဝါဒကို စွဲမြဲစွာ ယုံကြည်လျက် မိုးဇက် ချမှတ်သောတရားကို တသွေမတိမ်း လိုက်နာလျက် ရှိကြ၏။

၁၉၃၃ ခုနှစ်တွင် ဂျာမနီမှ နာဇီခေါင်းဆောင် ဟစ်တ လာသည် ယဟူဒီလူမျိုးကို ပြင်းပြင်းထန်ထန် နှိပ်ကွပ် လေသည်။ အစအဦးတွင် ယဟူဒီတို့ကို ဆရာဝန်အလုပ်၊ ကျောင်းဆရာအလုပ်မှ ဖယ်ရှား၏။ ထိုနောက် ယဟူဒီပိုင် ပစ္စည်းများကို သိမ်းယူ၏။ လူမျိုးရေး အဓိကရုဏ်းများကို လှုံ့ဆော်၍ နှိပ်စက် ညှဉ်းဆဲ၏။ နောက်ဆုံး ၁၉၃၉ ခုနှစ်တွင်

နာဇီခေါင်းဆောင်များသည် ဥရောပတိုက် အရှေ့ပိုင်းနှင့် အလယ်ပိုင်း၌ နေထိုင်ကြသော ယဟူဒီလူမျိုး ခြောက်သန်း ခန့်ကို သတ်ပစ်ကြလေသည်။

ပဌမကမ္ဘာစစ် (ခရစ် ၁၉၁၄-၁၉၁၈) အတွင်းက ယဟူ ဒီတို့သည် ပယ်လက်စတိုင်တွင် သီးသန့်နယ်ပယ် သတ်မှတ် ပေးရန် ဗြိတိသျှ အစိုးရထံ တောင်းဆိုကြသည်။ စစ်ပွဲ အပြီး၌ ကမ္ဘာအရပ်ရပ်မှ ယဟူဒီတို့ကို ပယ်လက်စတိုင်တွင် နေရာချထားပေး၍ နိုင်ငံပေါင်းချုပ် အသင်းကြီး၏ အမိန့် အရ ဗြိတိသျှတို့က အုပ်ချုပ်လေသည်။ သို့ရာတွင် ယဟူဒီ နှင့် အာရပ်တို့ နယ်လု၍ အချင်းချင်းတိုက်ခိုက်ကြလေ သည်။ ဒုတိယကမ္ဘာစစ် ပြီးသည့်နောက် ၁၉၄၇ ခုနှစ်တွင် ဗြိတိသျှ အစိုးရသည် ပယ်လက်စတိုင်ပြည် အုပ်ချုပ်ခွင့်အာဏာကို ကုလသမဂ္ဂသို့ ပြန်အပ်၍ ယဟူဒီနှင့် အာရပ်တို့၏ ပြဿနာကို ဖြေရှင်းပေးရန် တင်ပြလေသည်။ ယင်းသို့အား ဖြင့် ၁၉၄၈ ခုနှစ် မေလ ၁၄ ရက်နေ့တွင် ယဟူဒီတို့အတွက် ပယ်လက်စတိုင်ပြည် တပိုင်းကို အဇ္ဈိယယ် သမတနိုင်ငံ အဖြစ် တည်ထောင် ပေးခဲ့ကြသည်။ (အဇ္ဈိယယ် နိုင်ငံ — ရှု။)

၁၉ ရာစုနှင့် ၂၀ ရာစုနှစ်များအတွင်းက ယဟူဒီအမျိုး သားထဲမှ လူရည်ချွန်မြောက်မြားစွာ ပေါ်ထွက်ခဲ့ပေသည်။ ကားလမတ် (ခရစ် ၁၈၀၈-၈၃)၊ အဲလဗတ်အိုင်းစတိုင်း (ခရစ် ၁၈၇၉-၁၉၅၅)၊ ပေါအာလစ် (ခရစ် ၁၈၅၄-၁၉၁၅)၊ ဟန်နရီဗတ်ဂဆန် (ခရစ် ၁၈၅၉-၁၉၄၁) နှင့် ဇီဂမုန့်ဖရွိုက် (ခရစ် ၁၈၅၆-၁၉၃၉) တို့မှာ ထင်ရှားသည်။ ဗင်ဂျမင် ဒစ် ဇရေလီ (ခရစ် ၁၈၀၄-၈၁)၊ လော့ရက်ဒင်း (ခရစ် ၁၈၆၀-၁၉၃၅)၊ လော့ဆယ်မျူယယ် (ခရစ် ၁၈၇၀-) နှင့် အက်ဒွင် မုန့်တေဂူ (ခရစ် ၁၈၇၉-၁၉၂၄) တို့မှာ ဗြိတိန်နိုင်ငံတွင် ထင်ရှားသော ယဟူဒီ ခေါင်းဆောင်များ ဖြစ်ပေသည်။

ယုဇနပင်။ ။ ယုဇနပင်ကို သနပ်ခါးပင် ဟူ၍လည်း ခေါ် သည်။ ရုက္ခဗေဒ အလိုအားဖြင့် မာရယာ အိတ်ဇောတီး ကား ဟု ခေါ်၍ ရုက္ခာစီအီး မျိုးရင်းတွင် ပါဝင်သည်။ ယုဇနပင်သည် အမြဲစိမ်း အပင်မျိုးဖြစ်ပြီးလျှင် ချုံအကြီး မျိုး၊ သို့မဟုတ် သစ်ပင်အငယ်မျိုး ဖြစ်သည်။ အခေါက် မှာ မွဲပြာရောင်ဖြစ်သည်။ အသား ကျစ်လျစ်၍ အရောင်ဖြူ သည်။ အရွက်ဖျားမှာ ချောမွတ်၍ တောက်ပြောင်သည်။ အပွင့်များမှာ ဖြူ၍ အနံ့မွှေးသည်။ ယုဇနပင်ကို အိန္ဒိယ နိုင်ငံ၊ အာသံပြည်နယ် ၌လည်း တွေ့ရသည်။ အထက် အောက် မြန်မာနိုင်ငံ နေရာအနှံ့အပြားတွင် ယုဇနပင်များ ကို တွေ့နိုင်ပေသည်။ မတ်လမှ စက်တင်ဘာလထိ အပွင့် များ ပွင့်သည်။ မြန်မာအမျိုးသမီးများသည် အခေါက် များကို သနပ်ခါးကဲ့သို့ သွေး၍လိမ်းတတ်ကြသည်။



ယုဒသန် (ခရစ် ၁၇၈၈ - ၁၈၅၀)။ ယုဒသန်သည် ဘိုးတော်ဘုရား လက်ထက်တွင် အမေရိကန် ပြည်ထောင်စု နိုင်ငံမှ မြန်မာနိုင်ငံသို့ ရောက်လာသော ခရစ်ယန် သာသနာ ပြုပုဂ္ဂိုလ် ဖြစ်သည်။ ယုဒသန် ဟူသော အမည်မှာ မြန်မာ တို့က “ဂျပန်ဆင်” ဆိုသည့်စကားလုံးကို အသံလွှယ်၍ခေါ် သော အသံထွက် ဖြစ်ပြီးလျှင် အမည်ရင်းမှာမူ အဒိုနီရမ် ဂျပန်ဆင် ဖြစ်လေသည်။ ယုဒသန်သည် မြန်မာ နိုင်ငံတွင် အမေရိကန် နှစ်ခြင်း ခရစ်ယန်ဂိုဏ်းကို စတင်တည်ထောင်သူ ဖြစ်သည်။ ယုဒသန်သည် မြန်မာနိုင်ငံ ခရစ်ယန် သာသနာ



မြန်မာ - အင်္ဂလိပ် အဘိဓာန် ကျမ်းပြုဆရာ ယုဒသန်

ရေး ဖက်၌သာမက စာပေဖက်၌သော်၎င်း၊ နိုင်ငံရေးဖက်၌ သော်၎င်း ထင်ရှားသော ပုဂ္ဂိုလ်တစ်ဦး ဖြစ်လေသည်။

ယုဒသန်သည် ၁၇၈၈ ခုနှစ် ဩဂုတ်လ ၉ ရက်နေ့တွင် အမေရိကန် ပြည်ထောင်စုနိုင်ငံ၊ မက်ဆချူးဆက် ပြည်နယ် မော်လဒင်းမြို့၌ ဖွားမြင်သည်။ ဗရောင်းတက္ကသိုလ်တွင် ပညာ သင်ကြားခဲ့၏။ ၁၈၁၂ ခုနှစ် ဖေဖွာရီလ ၅ ရက်နေ့တွင် အန် ဟေဇယ်တိုင်ဆိုသူ အမျိုးသမီးနှင့် ထိမ်းမြားလက်ထပ် လေ သည်။ နောက်တနေ့တွင် ယုဒသန်သည် အခြား အဖော် လေးဦးတို့နှင့် အတူ အရှေ့အာရှနိုင်ငံများသို့ သွား၍ သာ သနာပြုရန် စေလွှတ်ခြင်းခံရ၏။ ယုဒသန် ဇနီးမောင်နှံတို့ သည် ဖေဖွာရီလ ၁၉ ရက်နေ့တွင် ဆေလမ်မြို့ ဆိပ်ကမ်းမှ

သင်္ဘောဖြင့် ထွက်ခွာခဲ့ကြသည်။ ဇွန်လတွင် အိန္ဒိယနိုင်ငံ ကာလကတ္တားမြို့သို့ ဆိုက်ရောက်သည်။

ထိုအချိန်က ဗြိတိသျှ အစိုးရနှင့် အမေရိကန် အစိုးရတို့ အချင်းချင်း မသင့်မတင့် ဖြစ်လျက် ရှိရကား အိန္ဒိယနိုင်ငံ တွင် ရောက်ရှိနေသည့် ဗြိတိသျှတို့၏ အရှေ့ အိန္ဒိယ ကုမ္ပဏီ သည် အမေရိကန် သာသနာပြုပုဂ္ဂိုလ်များကို ထိတိုင်းပြည်၌ နေထိုင်ရန် မလိုလားချေ။ ထို့ကြောင့် အိန္ဒိယနိုင်ငံရှိ ဘုရင် ခံချုပ်က ယုဒသန်နှင့် ဇနီးတို့ကို မိမိတို့ စီးနင်း လိုက်ပါလာခဲ့ သော သင်္ဘောဖြင့် အမေရိကန်နိုင်ငံသို့ပြန်ရန် အမိန့်ပေးလေ သည်။ ထိုအခါ ယုဒသန်သည် ပြင်သစ်ပိုင် မောရစ်ရှပ်ကျွန်း သို့ ထွက်ခွာခဲ့ရသည်။ အိန္ဒိယနိုင်ငံ၌ ရှိနေစဉ် ယုဒသန်နှင့် သူ၏ ဇနီးတို့သည် နှစ်ခြင်း ခရစ်ယန်ဂိုဏ်းသို့ ကူးပြောင်း ခဲ့ကြသည်။

ယုဒသန်သည် အရှေ့ အာရှနိုင်ငံများ၌ သာသနာ ပြုရန် ဟူသော မူလရည်ရွယ်ချက်ကို စွန့်လွှတ်ရမည်ကဲ့သို့ အခြေ အနေတွင် ရောက်ရှိနေခဲ့သော်လည်း၊ ၁၈၁၃ ခုနှစ် ဇွန်လ ဆန်း၌ အရှေ့ဖက်သို့ ကြွရာသင်္ဘောနှင့် သွားမည် ဟူသော အကြံဖြင့် အိန္ဒိယနိုင်ငံ မဒရပ်မြို့သို့ ထွက်ခွာခဲ့ကြပြန်သည်။ တဖန် မဒရပ်မြို့မှ တဆင့် ဂျော့ဂျီးယားနား အမည်ရှိ သင်္ဘောဖြင့် မြန်မာနိုင်ငံသို့ လိုက်ပါ လာခဲ့ကြရာ ဇူလိုင်လ ၁၃ ရက်နေ့တွင် ရန်ကုန်မြို့သို့ ဆိုက်ရောက်လေသည်။

ထိုအခါက ရန်ကုန်သည် ယခုကာလ ရန်ကုန်နှင့် လုံးဝ မတူချေ။ ဆူးလေစေတီတော်ကို အရှေ့ဖက်၊ အနောက်ဖက် နှင့် တောင်ဖက်တို့မှ အင်းကြီး တခု ကာလျက်ရှိသည်။ မြို့ကို အင်းကြီးနှင့် ချောင်းမြောင်း ထုံးအိုင်တို့ ဝန်းရံလျက် ရှိသဖြင့် ကျွန်းကြီးကဲ့သို့ ဖြစ်လျက် ရှိသည်။ မြို့မြောက် မျက်နှာ ဝန်ကြီးတံခါးမှ ထွက်၍ ချောင်းကို ကူးပြီးလျှင် ဝန်ကြီးလမ်းအတိုင်း ဆက်သွားပါမူ မိုင်ဝက်လောက် ခရီး တွင် နှစ်ခြင်းသာသနာပြု အိမ်ကြီးသို့ ရောက်လေသည်။ ယခု ဘားလမ်း၏ မြောက်စွန်းအနီးတွင် ဖြစ်သည်ဟု သမိုင်း ဆရာများက ဆိုသည်။ ထိုအိမ်ရှင်မှာ အိန္ဒိယနိုင်ငံ ဆရမ် ပူမြို့ရှိ အင်္ဂလိပ် နှစ်ခြင်းခရစ်ယန်သာသနာပြု ဝီလျံကာရီ၏ သား ဖဲလစ်ကာရီ ဖြစ်သည်။ ထိုသာသနာပြုအိမ်၌ ယုဒသန် တို့ နေထိုင်ကြလေသည်။

ဟောရန် ပြောရန် သာသနာပြုရန် ရောက်လာကြသည် ဖြစ်သော်လည်း ယုဒသန်တို့သည် မြန်မာစကားကို တလုံး တပါဒမျှ မတတ်ကြ။ ထို့ကြောင့် မြန်မာစကားကို ဦးစွာ ကြိုးစား သင်ယူ ရသည်။ ထိုနောက် မြန်မာစာပေကို လေ့ ကျက်ရသည်။ သို့ဖြင့် သုံးနှစ် သုံးမိုး ရှိလာသောအခါ ယုဒ သန်သည် မြန်မာသဒ္ဒါကျမ်းတစောင်ကို ရေးသား ပြုစုပြီး လေ၏။ မြန်မာတို့အကြားတွင် သာသနာပြုဖို့ရန် မြန်မာ တို့၏ အယူဝါဒ အလေ့အလာတို့ကိုလည်း နားလည်ရပေဦး



# ယုဒသန်

မည်။ ထို့ကြောင့် ယုဒသန်သည် လောကုတ္တရာစာပေများကို လေ့လာဆည်းပူးရာ၊ မြန်မာစကားကဲ့သို့ ဖြစ်နေသော ပါဠိ၊ သက္ကတစကားလုံးပေါင်း လေးထောင်လောက်ကို စုဆောင်း မိလေသည်။ ထိုစကားလုံးများကို အက္ခရာဝလံစဉ်၍ မြန်မာအနက်ပေးကာ ပါဠိ-မြန်မာအဘိဓာန်ကို စတင် ပြုစုလေသည်။ ထိုအဘိဓာန်တွင် ပါသော မြန်မာစကားလုံးများကို တဖန် အက္ခရာဝလံစဉ်ကာ အင်္ဂလိပ်အနက် ပေး၍ ပဌမ မြန်မာ-အင်္ဂလိပ် အဘိဓာန်ငယ်ကို ဆက်လက် ပြုစုပြန်သည်။

၁၈၁၆ ခုနှစ်တွင် ဗင်္ဂလားပြည်နယ် ဆရမ်ပူ သာသနာပြု ကောလိပ်ကျောင်းက ပုံနှိပ်စက်တလုံးနှင့် မြန်မာ ခဲစာလုံးများကို လက်ဆောင် ပေးပို့လိုက်သည်။ ပုံနှိပ်စက်နှင့် အတူ ဆရာဟောက် ဆိုသူ ပုံနှိပ်ပညာတတ် အမေရိကန် သာသနာပြုပုဂ္ဂိုလ်တဦးလည်း ရောက်လာ၏။ ၁၈၁၇ ခုနှစ်တွင် ယုဒသန်သည် ရှင်မဿဲ ခရစ်ဝင်ကျမ်းကို မြန်မာ ပြန်ဆိုပြီးစီးသည်။ ထိုအခါ ယုဒသန်သည် တရား ဟောနိုင်လောက်အောင် စကားတတ်ပြီ ဟု အယူရှိလေသည်။ ထို့ကြောင့် သူသည် မြန်မာတို့ တရားနာလေ့ရှိသော စရပ်များသို့သွားကာ ဓမ္မကထိကများ ဟောသည်တို့ကို မြန်မာများနှင့်အတူ နာယူ၍ အတုယူ နည်းမှီးလေတော့သည်။ ထိုနောက် သာသနာပြု အိမ်ကြီးနှင့် မလှမ်းမကမ်း လူသွားလူလာများသော ခရီးတွင် စရပ်တဆောင် ဆောက်လုပ်သည်။ စရပ် မျက်နှာစာခန်းကို ဝါး ဓနိတို့ဖြင့် ဆောက်လုပ်၍ အကာအရံမရှိ ဟင်းလင်းထားသည်။ ထိုအဆောင်တွင် ယုဒသန် ထိုင်၍ ခရီးသွားများကို တရားနာ လာရန် ဖိတ်ခေါ်လေ့ရှိသည်။ ကလေးသူငယ်များကိုလည်း သစ်သားသင်ပုန်းကြီးများ ခင်း၍

စာသင်ပေးလေ့ ရှိသည်။ ထိုစရပ်ကြီးတွင် ယုဒသန်သည် တရား စ၍ဟောသည်။ ကျမ်းစာများကိုလည်း ဆက်လက် ရေးသား ပြန်ဆိုကာ ပုံနှိပ် ထုတ်ဝေလေသည်။

သို့ဖြင့် ဘကြီးတော်ဘုရားလက်ထက်သို့ရောက်လာသော အခါ ဘုရင်မင်းမြတ်ထံမှ တရားဟောပြောခွင့် အမိန့်တော်ကို ခံယူရန် လိုသဖြင့် အခြား သာသနာပြုတဦးဖြစ်သူ ဆရာ ကိုးလမင်းနှင့် အတူ နေပြည်တော်သို့ ၁၈၁၉ ခုနှစ် ဒီဇင်ဘာလတွင် ဆန်တက် သွားကြလေသည်။ လမ်းခရီးတွင် တလကျော် ကြာပြီးနောက် အမရပူရမြို့တော်၌ ဘကြီးတော်မင်းတရားကြီးထံ အခစား ဝင်ရောက်ခွင့် ရ၍ ယုဒသန်က သာသနာ ပြုခွင့်ရရန် လျှောက်တင်လေသည်။ သို့ရာတွင် မင်းတရားကြီးက နှစ်သက်တော် မမူသဖြင့် အခွင့် မရဘဲ ရန်ကုန်မြို့သို့ စုန်ဆင်းခဲ့ရသည်။

ထိုအတော အတွင်း ယုဒသန်၏ ဇနီးမှာ ကျန်းမာရေး ချွတ်ယွင်းလျက် ရှိသဖြင့် ၁၈၂၁ ခုနှစ်တွင် အမေရိကန် နိုင်ငံသို့ ပြန်လေသည်။ ထိုနောက် မျက်စိရောဂါနှင့် နားရောဂါဖက်၌ အထူးကျွမ်းကျင်သော သာသနာပြု ဆရာဝန် ဒေါက်တာ ပရိုက်(စ) ဆိုသူသည် ၁၈၂၁ ခုနှစ် ဒီဇင်ဘာလ ၁၃ ရက်နေ့တွင် ရန်ကုန်မြို့သို့ရောက်လာသည်။ ၁၈၂၂ ခုနှစ် ဩဂုတ်လ ၂၈ ရက်နေ့တွင် ဒေါက်တာ ပရိုက်(စ) သည် အင်းဝမြို့တော်ရှိ ဘကြီးတော်မင်းတရားကြီးထံ အခစားဝင်ရောက်ရန် ဆန်တက်ရာ၌ ယုဒသန်လည်း စကားပြန်အဖြစ် ဒုတိယအကြိမ် လိုက်ပါသွားပြန်လေသည်။ ထိုအချိန်၌ ဘကြီးတော် မင်းတရားသည် အင်းဝ မြို့တော်သို့ ပြောင်းရွှေ့စံနေတော်မူပြီ ဖြစ်၏။ တခါသော် ယုဒသန်သည် ဘကြီး



ယုဒသန် အကျဉ်းချခံခဲ့ရသော လက်မရွံ့ထောင်နေရာ အထိမ်းအမှတ်



## ယုဒသန်

တော်မင်းတရား ရှေ့တွင် တရားဟောပြုရလေသည်။ မင်းတရားကြီးက ယုဒသန်အား နေပြည်တော်၌ နေထိုင်ရန် မြေတကွက်ကို ပေးသနားတော်မူသည်။ ဒေါက်တာပရိုက်(စ) ကိုမူ စစ်ကိုင်းဖက်၌ အိမ်ဆောက်နေထိုင်ခွင့် ပေးလေသည်။

ထိုနောက် ယုဒသန်သည် ရန်ကုန်မြို့သို့ စုန်ဆင်းခဲ့သည်။ ၁၈၂၃ ခုနှစ် ဒီဇင်ဘာလ ၅ ရက်နေ့တွင် အန် ဟေဇယ်တိုင်သည် အမေရိကန်နိုင်ငံမှ ပြန်ရောက်လာသည်။ ၁၈၂၄ ခုနှစ် ဇန္နဝါရီလ ၂၃ ရက်နေ့တွင် ယုဒသန် ဇနီးမောင်နှံ နှစ်ဦးတို့သည် အင်းဝနေပြည်တော်သို့ ရောက်ရှိပြီးလျှင် အိမ်တဆောင် ဆောက်၍ နေထိုင်ကြလေသည်။

ယုဒသန်သည် မြန်မာမူးမတ် ဆွေတော် မျိုးတော်တို့နှင့် သင့်မြတ်အောင် ပေါင်းသင်း၍ သူ၏ ဇနီးက ကျောင်း တကျောင်း ဖွင့်ကာ အပ်ချုပ်အတတ်နှင့် စာရေးစာဖတ်တို့ကို သင်ကြားပေးသည်။ ယုဒသန်သည် စကြာမင်းကလေး ခေါ် ညောင်ရမ်းမင်းသားထံ မပြတ်ခစားသည်။ ခဲပေါင် မြို့စား ဝန်ကြီး ဦးရွှေလူ၊ မြဝတီဝန်ကြီး ဦးစနှင့် မကွရာ မင်းသားကြီးတို့ထံသို့လည်း ဝင်ထွက်လေသည်။

ထိုအတော အတွင်း မြန်မာ အစိုးရနှင့် အင်္ဂလိပ် အစိုးရတို့သည် ရှင်မဖြူကျွန်း အရေးကြောင့် စစ်ဖြစ်ကြရာ ၁၈၂၄ ခုနှစ် မေလတွင် အင်္ဂလိပ်တို့က ရန်ကုန်မြို့ကို သိမ်းယူ လေသည်။ ထိုအချိန်တွင် နေပြည်တော်၌ နိုင်ငံခြားသားတို့အား ထိန်းသိမ်းစောင့်ကြပ်ထားရန် လိုအပ်သည့်အတိုင်း ယုဒသန်နှင့် ဒေါက်တာ ပရိုက်(စ)တို့ကို ဖမ်းဆီး၍ လက်မရွံ့ထောင်သို့ ပို့ထားလေသည်။ အခြား အင်္ဂလိပ် လူမျိုးများလည်း ထိုနည်းအတူ အဖမ်းခံရသည်။ ၁၈၂၅ ခုနှစ် ဇန္နဝါရီလ ၂၆ ရက်နေ့တွင် ယုဒသန်၏ ဇနီး၌ သမီး ဖွားမြင်၍ မာရီယာ ဟု အမည် မှည့်ခေါ်သည်။

ယုဒသန်တို့ လူစုကို ထောင်ထဲ၌ ၁၁ လ အကျဉ်းချထားပြီးနောက် အောင်ပင်လယ်ထောင်သို့ တဖန် ပြောင်းရွှေ့ချုပ်နှောင် ထားလေသည်။ ယုဒသန်၏ ဇနီးလည်း မိမိ၏ ခင်ပွန်းသွားရာ အရပ်သို့ လိုက်ခဲ့သည်။ ထိုနှစ် နိုဝင်ဘာလတွင် ယုဒသန်အား ထောင်မှ လွတ်ရန် အမိန့်ရောက်လာသည်။ မလွန်မြို့အနီး ညောင်ပင်ဆိပ် စခန်းတွင် အင်္ဂလိပ်နှင့် မြန်မာတို့ စစ်ပြေငြိမ်းရေးအတွက် နှစ်ဦးနှစ်ဖက် စေ့စပ်ဆွေးနွေးရာ၌ ယုဒသန်ကို စကားပြန် အဖြစ် စေလွှတ်ရန် အတွက် ဖြစ်သည်။ ဒီဇင်ဘာလ ၁၇ ရက်နေ့တွင် အင်းဝသို့ ပြန်ရောက်လေသည်။

ထိုနောက် ခဲပေါင်မြို့စား ဝန်ကြီး ဦးရွှေလူ၏ ကူညီချက်ဖြင့် ယုဒသန်သည် ၁၈၂၅ ခုနှစ် ဒီဇင်ဘာလ ၃၁ ရက်နေ့တွင် ထောင်မှ လွတ်သည်။ ထိုအချိန်တွင် ယုဒသန်၏ ဇနီး အသည်းအသန် ဖျားနာလျက်ရှိသည်။ ၁၈၂၆ ခုနှစ်တွင် ရန္တပုံစာချုပ် ချုပ်ဆိုသောအခါ ယုဒသန်သည် စကားပြန်အဖြစ်

ဆောင်ရွက်ကာ အင်္ဂလိပ်မှ မြန်မာသို့၊ မြန်မာမှ အင်္ဂလိပ်သို့ ပြောသမျှစကား၊ ရေးသမျှစာတို့ကို ပြန်ဆိုပေးရလေသည်။ စစ်ပြေငြိမ်းသွားသော အခါတွင်ကား ယုဒသန်တို့သည် အောက်ပြည်သို့ စုန်၍ အင်္ဂလိပ် ပိုင်နက် ဖြစ်သော ကျိုက္ခမီမြို့၌ နေထိုင်ကြသည်။ (ရန္တပုံစာချုပ် — လည်းရှု။)

ယုဒသန်၏ ဇနီး အန် ဟေဇယ်တိုင်သည် ၁၈၂၆ ခုနှစ် အောက်တိုဘာလ ၂၄ ရက်နေ့တွင် ကွယ်လွန်သည်။ ထိုအချိန်တွင် ယုဒသန်သည် ဗြိတိသျှအစိုးရ ကိုယ်စားလှယ် ဂျန်ကရောဖတ်နှင့်အတူ အင်းဝမြို့တော်သို့ အစိုးရကိစ္စဖြင့် ရောက်ရှိနေခိုက်ဖြစ်၏။ ၁၈၂၇ ခုနှစ် ဧပြီလ ၂၄ ရက်နေ့တွင် ယုဒသန်၏သမီး မာရီယာလည်း ကွယ်လွန်လေသည်။

ယုဒသန် ပြန်ဆိုခဲ့သော ဓမ္မသစ်ကျမ်းကို ၁၈၃၂ ခုနှစ် ဒီဇင်ဘာလ ၁၅ ရက်နေ့တွင် မော်လမြိုင်မြို့ သာသနာပုံနှိပ်တိုက်၌ ပဌမဦးဆုံးအကြိမ် ရိုက်နှိပ်ခဲ့သည်။ ဓမ္မဟောင်းကျမ်းကိုလည်း ဆက်လက် ပြန်ဆိုခဲ့ရာ ၁၈၃၅ ခုနှစ် ဒီဇင်ဘာလ ၂၉ ရက်နေ့တွင် ပုံနှိပ်ပြီးစီးလေသည်။ ဦးစွာ၌ယုဒသန်၏ အကြံမှာ အင်္ဂလိပ်-မြန်မာအဘိဓာန်နှင့် မြန်မာ-အင်္ဂလိပ်အဘိဓာန် နှစ်စောင်ကို တအုပ်တည်း ပုံနှိပ်ချုပ်လုပ်ရန် ဖြစ်သည်။ သို့သော်လည်း ၁၈၂၀ ပြည့်နှစ်က ပြုစုခဲ့သော အဘိဓာန်မှာ မပြည့်စုံသဖြင့် ၁၈၄၂ ခုနှစ်တွင် အဘိဓာန်ကို နှစ်စောင်ခွဲ၍ စတင် ပြုစုလေသည်။ အင်္ဂလိပ် အဘိဓာန်ကို ၁၈၄၉ ခုနှစ် ဇန္နဝါရီလ ၂၄ ရက်နေ့တွင် အပြီးသတ်သည်။ ထိုနောက် မြန်မာအဘိဓာန်ကို ဆက်လက် ပြုစု နေခိုက် မကျန်းမမာ ဖြစ်လာ၏။ ထို့ကြောင့် ၁၈၅၀ ပြည့်နှစ် ဧပြီလ ၈ ရက်နေ့တွင် ယုဒသန်သည် မော်လမြိုင်မြို့မှ သင်္ဘောဖြင့် ပင်လယ်ခရီး ထွက်သွားရာ ဧပြီလ ၁၂ ရက်နေ့၌ ကွယ်လွန်လေသည်။ ယုဒသန်၏အလောင်းကို ပင်လယ်ပြင်တွင် ရေမြှုပ် သင်္ဂြိုဟ်လိုက်ကြ၏။

ယုဒသန်၏ လက်ငုတ် ဖြစ်သော မြန်မာအဘိဓာန်ကို သာသနာပြု ဆရာ အီး၊အေ၊ စတီဗင်က ဆက်လက် လုပ်ကိုင်ခဲ့ရာ ၁၈၅၂ ခုနှစ်တွင် မော်လမြိုင်မြို့ အမေရိကန် သာသနာပုံနှိပ်တိုက်၌ ပဌမအကြိမ် စက်တင် ပုံနှိပ် နိုင်ခဲ့လေသည်။ ယုဒသန်သည် အဘိဓာန်နှင့် ခရစ်ယန်ကျမ်းများအပြင် “ရွှေချိန်ခွင်” စာအုပ်ကို၎င်း၊ “မြန်မာအမျိုးသမီး ဝတ်ဆင်ပုံ စာတမ်း”ကို၎င်း၊ “ပိဋကတ်အနှစ်စု” ကျမ်းကို၎င်း မြန်မာဘာသာဖြင့် ရေးခဲ့လေသည်။

ယုဒသန်သည် ပဌမ ဇနီး အန် ဟေဇယ်တိုင် ကွယ်လွန်ပြီးနောက် ၁၈၃၄ ခုနှစ်တွင် မစ္စစ်ဗောဒမန် ဆိုသူ မုဆိုးမတဦးနှင့် ဒုတိယ အိမ်ထောင် ပြုသည်။ တဖန် ဒုတိယ ဇနီး ကွယ်လွန်ပြန်၍ ၁၈၄၆ ခုနှစ်တွင် မစ္စအမ္မလီချူးဗတ် ဆိုသူနှင့် တတိယ အိမ်ထောင်ပြုလေသည်။ ကျန်ရစ်ခဲ့သောသားသမီးများအနက် သားဖြစ်သူ အက်ဒွပ် ဂျပ်ဆင်သည် ယုဒသန်၏



အတ္တပ္ပတ္တိကို ရေးခဲ့လေသည်။ ယခင်က ရန်ကုန် တက္ကသိုလ် တွင် အပါအဝင်ဖြစ်သော ဂျပန်ဆင် ကောလိပ်မှာ ယုဒသန် အထိမ်းအမှတ် ကျောင်းပင် ဖြစ်ပေသည်။

**ယူကရိန်းနိုင်ငံ။** ။ယူကရိန်းနိုင်ငံသည် ဆိုဗီယက် ဆိုရှယ် လစ် ပြည်ထောင်စု သမတ နိုင်ငံတွင် ပါဝင်သော သမတ နိုင်ငံတခု ဖြစ်သည်။ ယူကရိန်းနီယန် ဆိုဗီယက် ဆိုရှယ်လစ် သမတ နိုင်ငံ ဟု ခေါ်သည်။ ရုရှနိုင်ငံ အနောက်တောင်ပိုင်း တွင် တည်ရှိ၍ အနောက်ဖက်၌ ရူမေးနီးယား နိုင်ငံနှင့် ပိုလန်နိုင်ငံ၊ တောင်ဖက်၌ ပင်လယ်နက်တို့ ရှိလေသည်။ ထို နိုင်ငံ၏ အကျယ် အဝန်းမှာ စတုရန်း မိုင် ၂၃၂,၆၀၀ ခန့်ဖြစ် ၍ ဥရောပတိုက်တွင် မြေဩဇာထက်သန်သော ဒေသဖြစ် သည်။ အဖိုးတန် တွင်းထွက်သတ္တုများကိုလည်း ရရှိသည်။ နီးပါးမြစ်နှင့် နီးစတားမြစ်တို့သည် ယူကရိန်းနိုင်ငံကို ဖြတ် သန်း၍ ပင်လယ်နက်ထဲသို့ စီးဝင်သည်။ နီးပါးမြစ်မှ ရေအား ဖြင့် လျှပ်စစ်ဓာတ်အားကို ထုတ်ယူ ရရှိသည်။

ယူကရိန်း နိုင်ငံသားတို့သည် ဆလဗလူမျိုး အနှယ်များ ဖြစ်ကြသည်။လူဦးရေ ၄၄,၁၀၀,၀၀၀ ယောက်ခန့်ရှိ၏။ယင်း တို့သည် မိမိတို့၏ ယဉ်ကျေးမှု၊ ဓလေ့ထုံးစံ၊ အယူဝါဒ တို့ကို မပျောက်ပျက်ရအောင်ထိန်းသိမ်းထားကြသည်။များသော အားဖြင့် လယ်ယာ စိုက်ပျိုး လုပ်ကိုင်ကြ၍ ဂျုံ၊ ရိင်းစပါး၊

မုယော၊ အုတ် ဂျုံ၊ သကြား မုန်လာ၊ အာလူး၊ ပြောင်း၊ ဆေး၊ ဝါနှင့် ဘီသွာလျှော်ပင်များကို စိုက်ပျိုးသည်။ သတ္တု တွင်း တူးသည့်လုပ်ငန်းနှင့် စက်မှုလက်မှု လုပ်ငန်းများလည်း ထွန်းကားသည်။ ဒုတိယကမ္ဘာစစ်မတိုင်မီက ဆိုဗီယက် ပြည် ထောင်စုမှထွက်သော ကျောက်မီးသွေး ငါးပုံ သုံးပုံမှာ ယူ ကရိန်းနိုင်ငံမှ ရရှိလေသည်။ သံနှင့် သံမဏိ လုပ်ငန်းကိုလည်း အကြီးအကျယ် လုပ်ကိုင်ကြသည်။ အခြား တွင်းထွက် သတ္တုများမှာ မန်ဂနီ၊ အလျူမီနီယမ်၊ ရေနံ၊ ဆားနှင့် ဂျစ် ပဆမ် တို့ဖြစ်သည်။

မြို့တော်မှာ နီးပါးမြစ်ပေါ်ရှိ ကီးယက်မြို့ ဖြစ်၏။ အခြား မြို့ကြီးများမှာ ပင်လယ်နက်ပေါ်ရှိ ဆိပ်ကမ်းမြို့ ဖြစ်သော အိုဒက်ဆာမြို့နှင့် ခါးရကပ် မြို့များဖြစ်သည်။

၁၆ ရာစုနှစ်အတွင်းက ယခု ယူကရိန်းနိုင်ငံတည်ရှိရာဒေသ တွင် ကော့ဆက်လူမျိုးတို့ လှည့်လည် ကျက်စားခဲ့ကြ၏။ ထိုနောက် ၁၈ ရာစုနှစ်တွင် ပြည်နယ် အရှေ့ပိုင်းသည် ရုရှ ဇာဘုရင်၏ လက်အောက်ခံ ဖြစ်သွား၍ အနောက်ပိုင်းသည် ဩစတြီးယားပိုင် ဖြစ်သွားလေသည်။ ရုရှတော်လှန်ရေးပြီး သည့်နောက် ၁၉၁၉ ခုနှစ်တွင် ယူကရိန်းနီယန် ဆိုဗီယက် ဆိုရှယ်လစ် သမတနိုင်ငံ ဟူ၍ ပေါ်ပေါက်လာသည်။ ၁၉၂၃ ခုနှစ်တွင် ယူကရိန်း သမတနိုင်ငံသည် ရုရှနိုင်ငံရှိ အခြား ဆိုဗီယက် ဆိုရှယ်လစ် သမတနိုင်ငံများနှင့် ပူးပေါင်းကာ



ယူကရိန်းနိုင်ငံမြို့တော် ကီးယက်မြို့၏ သာယာပြန့်ပြောသော ရှုခင်း



ယူကရိန်းနိုင်ငံ



ရုရှနိုင်ငံ၏ အကြီးဆုံး ဂျုံစိုက်ခင်းများမှာ ယူကရိန်းနိုင်ငံရှိ ဂျုံခင်းများ ဖြစ်သည်။



ဆိုဗီယက် ဆိုရှယ်လစ် ပြည်ထောင်စု သမတနိုင်ငံကို ဖွဲ့စည်း လိုက်လေသည်။

ဒုတိယ ကမ္ဘာစစ်အတွင်းက ယူကရိန်းနိုင်ငံသည် စစ်မြေ ပြင် ဖြစ်ခဲ့ရ၏။ ၁၉၄၁ ခုနှစ်တွင် ဂျာမန် စစ်တပ်များသည် တနိုင်ငံလုံးကို သိမ်းပိုက်ထားခဲ့လေသည်။ ၁၉၄၄ ခုနှစ်တွင် ရုရှစစ်တပ်များက ဂျာမန်တို့ကို နိုင်ငံတွင်းမှ တိုက်ထုတ်ခဲ့ ကြသည်။ ထိုသို့အားဖြင့် ယူကရိန်း နိုင်ငံရှိ မြို့ကြီးများ၊ စက်ရုံကြီးများမှာ စစ်ဒဏ်ကြောင့် များစွာ ပျက်စီးကုန်၏။ စစ်ပွဲပြီးသောအခါ ချက်ကိုဆလိုဗားကီးယား နိုင်ငံက ရုသီး နီးယားနယ်ကို ယူကရိန်းနိုင်ငံသို့ ပေးအပ်ရလေသည်။

စစ်ပြီးခေတ်တွင် ယူကရိန်းနိုင်ငံသားတို့သည် ပြန်လည် ထူထောင်ရေး လုပ်ငန်းကို အားသွန်ခွန်စိုက် ဆောင်ရွက်ကြ သည်။ ဤသို့အားဖြင့် ဆိုဗီယက် ဆိုရှယ်လစ် ပြည်ထောင်စု သမတနိုင်ငံအတွင်း အဓိကအားဖြင့် စားနပ် ရိက္ခာနှင့် စက်မှု လက်မှုပစ္စည်းများ ထုတ်လုပ်ပေးသည့် နိုင်ငံအဖြစ်သို့ ပြန် လည်ရောက်ရှိခဲ့လေသည်။



ဂျီဩမေတြီခေါ် အာကာသ သင်္ချာ အခြေခံများကို ကြံဆကာ ပြုစုရေးသားခဲ့သူ ဂရိသင်္ချာပညာရှင် ယူကလစ်။ ယူကလစ်သည် အထူး သဖြင့် ပြင်ညီ အာကာသ သင်္ချာနှင့် ထု အာကာသ သင်္ချာတို့ကို ကျမ်းပြုခဲ့သည်။

ယူကလစ်။ ။ယူကလစ်သည် အခြား ပညာလိုလားသူ များနှင့်အတူ အက်သင်းမြို့ရှိ ပလေးတို၏ တပည့်များထံ၌

ပညာရပ်များကို ဆည်းပူးခဲ့ဘူးသူ ဖြစ်သည်။ အီဂျစ်နိုင်ငံ၏ ပဌမ တော်လမီဘုရင် (ဘီစီ ၃၀၆-၂၇၃) လက်ထက်တွင် အယ်လက်ဇန္ဒြီးယားမြို့သည် ကမ္ဘာ့ပညာရပ်ကြီးများ စုဝေး ရာဌာနတခု ဖြစ်ခဲ့လေသည်။ ထင်ရှားသည့် ဆရာ အမြောက် အမြား ထိုမြို့သို့ ကျောင်းများ တည်ထောင်ရန် သွားရောက် ကြရာတွင် ဂရိလူမျိုး ယူကလစ်အမည်ရှိ ပုဂ္ဂိုလ်လည်း ပါဝင် သည်။ ဤသို့ ယူကလစ်သည် ဂရိလူမျိုး ဖြစ်၍ အယ်လက် ဇန္ဒြီးယားတွင် နေထိုင် စာပေသင်ကြားပို့ချခဲ့သည် ဟူသည် တို့က လွဲ၍ သူ၏အကြောင်းကို မည်မည်ရရ မသိခဲ့ကြပေ။

ယူကလစ်သည် ထိုခေတ် ပညာတတ်များကဲ့သို့ပင် ဂီတ၊ အနုပညာ၊ မြင်မှုပညာနှင့် အခြားပညာရပ်များတွင် ကျွမ်း ကျင်လေသည်။ သို့သော် သူစိတ်အဝင်စားဆုံး ပညာရပ်မှာ သင်္ချာ ဖြစ်သည်။ သူ၏ တပည့်များအား ကြမ်းပြင်ပေါ်၌ သဲများကို ဖြူးကာ တုတ်တချောင်းဖြင့် ဂျီဩမေတြီပုံများ ကို ဆွဲ၍ သူ၏ အဆိုမှန်များနှင့် သက်သေပြချက်များကို ရှင်းပြလေ့ရှိသည်။


ယူကလစ်နှင့် ဂျီဩမေတြီကို ခွဲခြား၍ မဖြစ်နိုင်ချေ။ သူ ရေးသားခဲ့သော စာအုပ်များအနက် လူသိအများဆုံးဖြစ် သော အဲလီးမင့်ကျမ်းကို နှစ်ပေါင်း ၂,၀၀၀ ကျော် တိုင် အောင် ကျောင်းသုံးစာအုပ် အဖြစ် အသုံးပြုခဲ့ကြသည်။ ထို အဲလီးမင့်ကျမ်းသည် ၁၃ တွဲရှိရာ၊ ပဌမ ၄ တွဲနှင့် ဆဋ္ဌ တွဲ လောက်ကိုသာ လေ့လာသူများသည်။ ထိုအဲလီးမင့်ကျမ်းကို ဘာသာ အမြောက်အမြားသို့ ပြန်ဆိုထားကြသည်။

တခါတွင် အီဂျစ် ဘုရင်က ယူကလစ်အား ဂျီဩမေတြီ ဘာသာရပ်ကို သင်ကြားရာ၌ အဲလီးမင့်ကို လေ့လာရသည် ထက် ပို၍ လွယ်ကူသောနည်း မရှိသလော ဟု မေးရာ ဂျီဩ မေတြီသို့ သွားရန် မင်းလမ်းမကြီး မရှိပါဟု ပြန်လည်ဖြေ ကြားသည်ဟု ဆိုသည်။ တခါတွင်လည်း ဂျီဩမေတြီတွင် ပဌမဆုံးဖြစ်သည့် အဆိုကို သင်ကြား၍အပြီးတွင် တပည့် တဦးက ထ၍ ဤကိစ္စများကို သင်ကြားခြင်းဖြင့် မည်ကဲ့သို့ အကျိုးထူးများကို ရရှိနိုင်ပါမည်နည်း ဟု မေးလိုက်ရာ၊ ယူ ကလစ်က သူ၏အစေခံအား ခေါ်၍ သင်ကြားမှုအတွက် အကျိုးအမြတ်ကို ခံစားလိုလှတဲ့ ဒီလူကို သုံးပဲနီပေးလိုက် စမ်း ဟု ပြောဘူးသည် ဟု ဆိုလေသည်။

မျက်မှောက်ခေတ် ဂျီဩမေတြီစာအုပ်များသည် ယူက လစ်နှင့် အသေးအဖွဲ့ အချက်အလက်ကလေးများတွင်သာ ကွဲလွဲပြီးလျှင် သူ၏တွေ့ရှိချက်များပေါ်တွင် အဓိကအားဖြင့် မူတည် ထားသည်ကို တွေ့ရလေသည်။ အမှန်မှာ ထိုစာအုပ် များသည် အဲလီးမင့်ကိုတမျိုးတဖုံ စီစဉ်ထားခြင်းမျှသာ ဖြစ် သည်။ ယူကလစ်သည် ဂျီဩမေတြီနှင့် စပ်လျဉ်းသော စာ အုပ် အမြောက်အမြားကိုလည်း ရေးသားခဲ့သေးသည်။ ထို ပြင် မြင်မှုပညာဆိုင်ရာ ကျမ်းစာအုပ်နှင့် ဂီတပညာဆိုင်ရာ



ကျမ်းများကိုလည်း ရေးသားခဲ့သေးသည်။ သို့သော် သူ ရေးသားခဲ့သော စာအုပ်စာတမ်း အမြောက်အမြားပင် ပျောက်ကွယ် ဆုံးရှုံး ကုန်ခဲ့လေသည်။



ငှက်ခြောက်ပင် ဟူ၍လည်း ခေါ်တွင်သည့် ယူကလစ်တပ်ပင်၏ အသီး အပွင့်နှင့် အရွက်များ


**ယူကလစ်တပ်ပင်။** ။ယူကလစ်တပ်ပင်ကို ငှက်ခြောက်ပင် ဟူ၍လည်း ခေါ်ကြသည်။ ထိုအပင်သည် မာတဲမျိုးရင်း ဝင်ဖြစ်၍ မျိုးစိတ်ပေါင်း ၃၅၀ မကရှိသည်။ အချို့ ယူကလစ်တပ်ပင်များသည် ကြီးမား၍ အချို့မှာ ချုံပင်မျှသာ ဖြစ်သည်။ များသောအားဖြင့် ပေ ၆၀ - ၇၀ ခန့်မြင့်တတ်ရာ တပင်မှာ ပေ ၄၀၀ အထိပင် မြင့်သည် ဟု ဆိုလေသည်။ အကိုင်း အခက်များကင်း၍ ပင်စည်ဖြောင့်မတ်ပြီးလျှင် အနားချောသော အရွက်စိမ်းကြီးများ ရှိသည့် ထိုမြင့်မားသော အပင်ကြီးများကို ကြည့်ရသည်မှာ ထူးခြားသော မြင်ကွင်းတရပ် ဖြစ်ပေသည်။

ထိုမြင့်မား၍ ခံနိုင်ရည် ရှိပြီးလျှင် အရွက်ပေါများသည့် ယူကလစ်တပ်ပင်သည် ဩစတြေးလီးယားတိုက်နှင့် တက်စမေးနီးယားကျွန်းတို့တွင်မူရင်းဒေသအဖြစ်ပေါက်ရောက်သည်။ ထိုမှတဆင့် ဥရောပတိုက်၊ အယ်လဂျီးရီးယား၊ အီဂျစ်၊ အိန္ဒိယ၊ တောင်အမေရိကတိုက် နှင့် အမေရိကန် ပြည်ထောင်စုတို့သို့ ယူဆောင်စိုက်ပျိုးကြလေသည်။ ယူကလစ်တပ်ပင်သည် ဖာရင်ဟိုက်အပူချိန် ၂၂ ဒီဂရီထက် တာရှည်

အောက်မကျသော နေရာများတွင် ဖြစ်ထွန်းသည်ကို တွေ့ရသည်။ သို့သော် ရေခဲသည့် အပူချိန်အောက်ထိ အေးသော ဒေသတွင်လည်း တည်တံ့နိုင်သည့် ယူကလစ်တပ်ပင် မျိုးစိတ်တခု ရှိသေးကြောင်းကို သတိပြုသင့်ပေသည်။

ယူကလစ်တပ်ပင်သည် ရေငွေ့အမြောက်အမြားကို အလိုရှိသဖြင့် ငှက်ဖျားပေါများရာဒေသများရှိ စိမ့်များ အနီးတွင် စိုက်ပျိုးလေ့ ရှိကြသည်။ ထိုသို့ စိုက်ပျိုးခြင်းဖြင့် ခြင်ကောင်ပေါများသော စိမ့်များမှ ရေများကို အလိုအလျောက်ခန်းခြောက်သွားစေသည်။ အမေရိကန် ပြည်ထောင်စု ကာလီဖိုးနီးယား ပြည်နယ်တွင် ယူကလစ်တပ် ပင်များကို မျိုးစိတ်ပေါင်း ၇၀ ထိ စိုက်ပျိုးထားသည်။ ထိုသို့စိုက်ပျိုးထားရာတွင် အချို့မှာ အလှအပအတွက်ဖြစ်၍ အချို့မှာမူ အသုံးချရန် ဖြစ်ပေသည်။ တခါတရံတွင် ယူကလစ်တပ်ပင်များကို လိမ်မော်နှင့် ရှောက်ပင်များ စိုက်ပျိုးထားသည့် ဒေသတဝိုက်တွင် စိုက်ပျိုးထားကြသည်။ ထိုသို့စိုက်ပျိုးထားကြခြင်းဖြင့် လိမ်မော်နှင့် ရှောက်ပင်များကို လေတိုက်ခတ်ခြင်းမှ ကာကွယ်ပေးနိုင်သည်။ ထို့ပြင် လမ်းဘေးများတွင်လည်း အရိပ်ရစေရန်အတွက် စိုက်ပျိုးထားတတ်ကြသည်။

ယူကလစ်တပ်ပင်သည် ဩစတြေးလီးယားတိုက်တွင် လွန်စွာ အရေးကြီးလေသည်။ ထိုတိုက်ရှိ အချို့ ယူကလစ်တပ်ပင်များသည် မဟောဂနီသားကဲ့သို့ နီနေသည်။ ယူကလစ်တပ်ပင်၏ အသားကို ပိုးများမဖောက်နိုင်သဖြင့် သင်္ဘောများ



ယူကလစ်တပ်ပင်သည် နွေး သမသော ဥတုရာသီကို ကြိုက်သည်။ မြန်မာနိုင်ငံတွင် အထက်မြန်မာနိုင်ငံ မေမြို့တဝိုက်၌ အနည်းအကျဉ်း ပေါက်ရောက်သည်။



ဆောက်လုပ်ရာတွင် ထိုအပင်၏အသားထက် ပို၍ ကောင်းမွန်သော အသားများ မရှိချေ။ ကြေးနန်းကြိုးများ သွယ်တန်းရန် တိုင်များနှင့် ဝင်းခြံတိုင်များ အဖြစ်လည်း အသုံးပြုကြလေသည်။

ထို့ပြင် ယူကလစ်တပ်ပင်၏ အသားကို အရောင်တင်နိုင်သဖြင့် ထိုအသားဖြင့် အိမ်ထောင် ပရိဘောဂများကိုလည်း ပြုလုပ်လေ့ ရှိကြသည်။ အချို့ ယူကလစ်တပ်ပင်မျိုးစိတ်၏ အခေါက်များကို သားရေနယ်ရာတွင် အသုံး ပြုကြသည်။ အချို့မျိုးစိတ်၏ အခေါက်များမှ ကြိုးကျစ်ရန် အမျှင်များကို ရရှိသည်။ ထိုအမျှင်များကို စက္ကူပြုလုပ်ရာ၌၎င်း၊ အိမ်အမိုးများမိုးရာ၌၎င်း အသုံးပြုလေ့ရှိကြသည်။

ယူကလစ်တပ်ပင်၏ အရွက်များတွင် အဖိုးတန်သည့် အ

ဆီပါရှိသည်။ ထိုအဆီ၏ အနံ့သည် ပရုတ်နံ့နှင့် တူသည်။ ထိုအဆီကို အပုပ်နိုင်ဆေး(အနာမယဉ်းဆေး)၊ အနံ့ဖျက်ဆေးနှင့် အားကြဆေးများအဖြစ် အသုံးပြုနိုင်သည်။ ထို့ပြင် အဆုတ်နာ၊ လည်ချောင်းနာအတွက်နှင့် အနာများကိုစည်းပေးရာတွင်လည်း အသုံးပြုနိုင်သည်။

ယူကလစ်တပ်ပင်၏ အပွင့်များသည် ငယ်၍ ဖြူကြသည်။ ဘောလုံးကလေးများနှင့် ဆင်တူသည်။ အတွင်း၌ ဝတ်ရည်များရှိသည်။ ထိုမှတဆင့် ခွက်နှင့်တူသော အသီး အဖြစ်သို့ ပြောင်းလဲသွားကြသည်။ ထို အသီးကလေးများအတွင်း၌ အစေ့ကလေးများ ရှိသည်။

ပြည်ထောင်စု မြန်မာနိုင်ငံ ရှမ်းကုန်းပြင်မြင့်တွင် ယူကလစ်တပ်ပင် အနည်းအကျဉ်း ပေါက်သည်ကို တွေ့ရသည်။

## ဗော်လကန်ကျွန်းဆွယ်မြောက်ပိုင်းမှ ထွန်းသစ်စနိုင်ငံ

ယူဂိုစလားဗီးယားနိုင်ငံသည် ထွန်းသစ်စ ဆိုရှယ်လစ် နိုင်ငံတစ်ခုဖြစ်သည်။ ဆိုရှယ်လစ်နိုင်ငံအဖြစ် တည်ထောင်နိုင်ရန် အခက်အခဲအမျိုးမျိုး ပြဿနာအဖုံဖုံတို့ကို ရင်ဆိုင်ကာ ဖြေရှင်းခဲ့ရသည်။ မည်သို့မည်ပုံ ဖြေရှင်းကာ အောင်ပန်းဆွတ်ခူးနိုင်ခဲ့ပုံနှင့်တကွ ပြောင်းလဲတိုးတက်လာပုံ အကြောင်းစုံတို့ကို ဖတ်ရှုလေ့လာရပေလိမ့်မည်။

ယူဂိုစလားဗီးယားနိုင်ငံ ။ ယူဂိုစလားဗီးယား နိုင်ငံသည် ဗော်လကန်ကျွန်းဆွယ်တွင် မြောက်ဖက် အကျဆုံး နိုင်ငံဖြစ်သည်။ ယူဂိုစလားဗီးယား ပြည်ထောင်စု ပြည်သူ့သမ္မတနိုင်ငံဟု ခေါ်တွင်၏။ မြောက်ပိုင်းတွင် ဩစတြီးယားနိုင်ငံနှင့် ဟန်ဂေရီနိုင်ငံ၊ အရှေ့ဖက်တွင် ရူမေးနီးယား နိုင်ငံနှင့် ဗူးလဂေးရီးယား နိုင်ငံ၊ တောင်ဖက်တွင် ဂရိနိုင်ငံနှင့် အယ်လဗေးနီးယား နိုင်ငံ၊ အနောက်ဖက်တွင် အေဒြီယက်တစ်ပင်လယ်နှင့် ကူတလီနိုင်ငံတို့ အသီးအသီးရှိကြသည်။ ယူဂိုစလားဗီးယားနိုင်ငံသည် ၁၉၁၄ - ၁၉၁၈ ခုနှစ် ပဌမကမ္ဘာစစ် ပြီးသည့်နောက်တွင် ဩစတြီးယား ဟန်ဂေရီ နိုင်ငံ၏ တစ်စိတ်တဒေသဖြစ်သော ဗော့စနီးယား၊ ဟားဇီဂိုဗီးနား၊ ဒါလမေးရှား၊ ကရိုးအေးရှီးယား၊ ဆလာဗီးနီးယားနှင့် ဆလိုဗင်းနီးယားပြည်နယ် တစ်စိတ်တဒေသတို့ကို ယခင် ဆားဗီးယားနိုင်ငံ၊ မွန်တီနီဂရိုးနိုင်ငံတို့နှင့် စုပေါင်း၍ တည်ထောင်ခဲ့သောနိုင်ငံဖြစ်လေသည်။ ထိုစဉ်အခါက ဆဗ်၊ ကရိုးအက်နှင့် ဆလိုဗင်း နိုင်ငံဟု အမည်တွင်ခဲ့၏။ ဆားဗီးယားနိုင်ငံ ရင်ခွင်ပိုက် မင်းသားကြီးသည် ပဌမ အယ်လက်ဇန္ဒာဘုရင် အဖြစ် အုပ်စိုးခဲ့လေသည်။

ပြည်သူပြည်သားများမှာ ယခင်က သီးခြားပြည်နယ်များဖြင့် နေထိုင်ခဲ့ကြသော်လည်း၊ သွေးတူ သားတူ ဆလဗအမျိုးအနွယ် ဆဗ်လူမျိုး၊ ကရိုးအက်လူမျိုးနှင့် ဆလိုဗင်းလူမျိုးများသာ ဖြစ်ကြ၏။ (ဆလဗလူမျိုး - လည်း ရှု။)



ယူဂိုစလားဗီးယားနိုင်ငံ တည်နေရာပြ မြေပုံ

သို့ရာတွင် အုပ်ချုပ်သူ လူမျိုးခြားများလက်အောက်၌ တက်တပြားစီ ဖြစ်ခဲ့ရသဖြင့် ယဉ်ကျေးမှု အရာ၌သော်၎င်း၊ တိုးတက်မှု အရာ၌သော်၎င်း မတူကြချေ။ ကရိုးအက်လူမျိုးနှင့် ဆလိုဗင်းလူမျိုးတို့သည် ဥရောပအနောက်ပိုင်း ယဉ်ကျေးမှုကို ဆက်ခံရရှိကြ၏။ ဗရင်ဂျီဂိုဏ်းဝင် များ၏။ ဆဗ်လူမျိုးတို့မှာမူကား တူရကီ လက်အောက်တွင် အနေကြာ၍ အရှေ့ဆန်သော ယဉ်ကျေးမှုကို ဆက်ခံရရှိကြပြီးလျှင် ဂရိ ခရစ်ယန်ဂိုဏ်းဝင်များ ဖြစ်ကြသည်။ အစ္စလမ် အယူဝါဒီများလည်းရှိ၏။

ယူဂိုစလားဗီးယား နိုင်ငံသည် အကျယ်အဝန်းအားဖြင့်



၉၈,၇၆၆ စတုရန်းမိုင်ရှိ၍၊ ၁၉၆၁ ခုနှစ် ခန့်မှန်းခြေအရ လူဦး  
ရေ ၁၈,၅၄၉,၂၉၁ ယောက်ရှိ၏။ ကမ်းရိုးတန်း တလျှောက်  
တွင် ကျွန်းများ၊ ပင်လယ်အော်များနှင့် ပင်လယ်လက်ကြား  
များ ပေါ်သဖြင့် သဘာဝသဘောဆီပင်ကောင်းများရှိသည်။  
ကုန်းတွင်းပိုင်း၌မူကား တော ထူထပ်သော တောင်များ၊  
မြေဩဇာ ထက်သန်သော ချိုင့်ဝှမ်းများနှင့် ခြောက်သွေ့  
သော ထုံးကျောက် ကုန်းပြင်မြင့်ဒေသတို့ရှိလေသည်။ နိုင်ငံ  
အလယ်ပိုင်းတွင် ဒန်းညမြစ်လက်တက်များ စီးဆင်းရာ ပန်နို  
နီယန် လွင်ပြင် တည်ရှိလေသည်။

ဒန်းညမြစ် အပြင် ယူဂိုစလားဗီးယား နိုင်ငံ၏ အခြား  
ထင်ရှားသော မြစ်များမှာ ဆားဗားမြစ်၊ ဒြေဗားမြစ်၊ မော်  
ရေးဗားမြစ်၊ ဗော့စနားမြစ်၊ ဗားဒါးမြစ်နှင့် နာရင်တာ မြစ်  
တို့ဖြစ်သည်။ တောင်ကုန်းများ အကြားတွင် ရှုခင်း တင့်  
တယ်လှပစွာ တည်ရှိသော အိုင်အများရှိရာ ထင်ရှားသော  
အိုင်များမှာ ယူဂိုစလားဗီးယားနိုင်ငံ တောင်ပိုင်းမှ စကုတာ  
ရီအိုင်၊ ပရက်စပါအိုင်နှင့် အိုရစ်အိုင်တို့ ဖြစ်လေသည်။

ရာသီဥတုမှာ အေဒြီယက်တစ် ကမ်းရိုးတန်းတလျှောက်  
တွင် အပူအအေးမျှတ၍ သာယာသည်။ နွေကူးရာသီနှင့်  
ဆောင်းကူး ရာသီတို့တွင် မိုးကောင်းသည်။ အထူး သဖြင့်  
တောင်ဖက်ပိုင်း၌ တနှစ်လျှင် မိုးရေချိန် ၆၅ လက်မအထိ

ရွာသွန်း၏။ မြောက်ပတ် အတွင်းကျသော ဒေသတွင်  
ဥရောပအလယ်ပိုင်း ရာသီဥတုမျိုးရှိသည်။ မော်ရေးဗားနှင့်  
ဗားဒါးမြစ်ဝှမ်း မြေနိမ့်ပိုင်းဒေသတွင် နွေအခါ၌ ခြောက်  
သွေ့၍ ဆောင်းအခါ၌ အေးမြသောကုန်းတွင်းရာသီဥတုမျိုး  
ရှိလေသည်။

ယူဂိုစလားဗီးယား နိုင်ငံသည် သီးခြားနိုင်ငံအဖြစ် စည်း  
လုံးမိခဲ့သည့် အခါမှ စ၍ သဘာဝ ပင်ရင်းပစ္စည်းများကို  
ရှာဖွေ ထုတ်ဖော် လုပ်ကိုင်ခဲ့ရာ စီးပွားရေးဖက်၌ များစွာ  
တိုးတက်ခဲ့လေသည်။ ပန်နိုနီယန် လွင်ပြင်သည် လယ်ယာ  
စိုက်ပျိုးရေးအတွက် အချက်အခြာ ဒေသ ဖြစ်ပေသည်။  
စိုက်ပျိုးလုပ်ကိုင်နိုင်သော မြေ ၂၃ ရာခိုင်နှုန်းတွင် ကောက်ပဲ  
သီးနှံပင်များကို စိုက်ပျိုးလျက် ရှိ၏။ လူဦးရေ ငါးပုံ လေးပုံ  
ခန့်မှာ စိုက်ပျိုးရေးဖြင့် အသက်မွေးသူများ ဖြစ်သည်။ ဂျုံ၊  
မြင်းစားဂျုံ၊ မုယော၊ ပြောင်းဖူး၊ သကြား မုန်လာ၊ ပိုက်ဆံ  
ပင်နှင့် ဘီသွာပင်တို့ကို အဓိက စိုက်ပျိုးကြသည်။ သိုး၊ နွား၊  
ဆိတ်၊ ဝက်၊ မြင်းနှင့် ကြက်ငှက်တို့ကိုလည်း မွေးမြူကြသည်။  
ချိုင့်ဝှမ်းဒေသများ၌ စပျစ်ပင်၊ လိမ္မော်ပင်၊ ဆီးပင် စသော  
သစ်သီးပင်များကိုလည်း စိုက်ပျိုးကြသည်။ သယ်ယူ ပို့  
ဆောင်ရေး အခက်အခဲကြောင့် ယူဂိုစလားဗီးယား နိုင်ငံရှိ  
စက်မှု လက်မှု လုပ်ငန်းများကို အနောက် မြောက်ပိုင်း၌သာ  
များသောအားဖြင့် တွေ့ရှိရသည်။ သတ္တုတူးဖော်ရေး လုပ်  
ငန်းဖက်၌မူ များစွာ တိုးတက်လျက်ရှိလေသည်။ ကြေးနီ၊ သံ၊  
ခဲ၊ သွပ်၊ ဗောက်ဆိုက်၊ ခနောက်စိမ်း၊ ရွှေ၊ ကရိုမီယမ်၊ မန်ဂနီ၊  
ကျောက်မီးသွေးတို့ကို တူးဖော်ရရှိသည်။ ယူဂိုစလားဗီးယား  
နိုင်ငံသည် ဥရောပနိုင်ငံများတွင် ကြေးနီအခြေအမြစ် အ  
များဆုံးရှိသောနိုင်ငံ ဖြစ်ပေသည်။

မြို့တော်မှာ ဗဲလဂရိတ်မြို့ ဖြစ်၏။ ထင်ရှားသော အခြား  
မြို့ကြီးများမှာ ဆားရာဂဲဗိုမြို့၊ ဇာဂရက်မြို့၊ ဆူဗိုတိုကား  
မြို့၊ စကုပ်လဲမြို့နှင့် နိုးဗီဆတ်မြို့များ ဖြစ်သည်။ နိုင်ငံ  
တွင်း လမ်းပန်းအဆက်အသွယ် အတော်အသင့် ကောင်းမွန်  
၏။ အထူးသဖြင့် ရေလမ်းမှ နိုင်ငံတွင်း အနှံ့အပြား ကူးသန်း  
သွားလာနိုင်လေသည်။

လွတ်လပ်သောနိုင်ငံ ဖြစ်မြောက်ရေးအတွက် ကြိုးပမ်း  
ကြစဉ်က ဆဗ်လူမျိုး၊ ကရိုးအက်လူမျိုးနှင့် ဆလိုဗင်း လူမျိုး  
တို့သည် စည်းလုံး မိခဲ့ကြသော်လည်း လွတ်လပ်သောနိုင်ငံ  
ဖြစ်လာသောအခါ အုပ်ချုပ်ရေးကို လူများစု ဖြစ်သော  
ဆဗ်တို့က ကြိုးကိုင် ထားသဖြင့် ကရိုးအက်နှင့် ဆလိုဗင်းတို့  
က မကျေနပ် ဖြစ်ကြလေသည်။ ထိုသို့အားဖြင့် လူမျိုး  
အချင်းချင်း မသင့်မတင့် ဖြစ်လာကြသည်တွင် အယ်လက်  
ဇန္ဒာဘုရင်သည် ၁၉၂၁ ခုနှစ် အခြေခံဥပဒေအတိုင်း စည်း  
မျဉ်းခံ ဘုရင့်အစိုးရ စံနစ်ဖြင့် နိုင်ငံကိုအုပ်ချုပ်ရန် ကြိုးပမ်း  
မှုမှာ မအောင်မြင်တော့ချေ။



ယူဂိုစလားဗီးယားနိုင်ငံ ဗဲလဂရိတ်မြို့တော်သည် ဥရောပတိုက်တွင်  
ခေတ်မှီသောမြို့တမြို့ ဖြစ်သည်။





ယူဂိုစလားဗီးယား နိုင်ငံတွင် လူနည်းစုဖြစ်သော ကျစ်ပစီတို့သည် ခြေသလုံးအိမ်တိုင်ပြုကာ သွားလာနေထိုင်လေ့ ရှိကြသည်။

၁၉၂၉ ခုနှစ်သို့ ရောက်သောအခါ ပြည်သူ့ လွှတ်တော် တွင်း၌ သတ်ဖြတ်မှုများ ပေါ်ပေါက်လာသည်အထိ အခြေ အနေမှာ ဆိုးရွားလာသဖြင့် အယ်လက်ဇန္ဒာ ဘုရင်သည် အခြေခံ ဥပဒေကို ပယ်ဖျက်ပြီးလျှင် နိုင်ငံကို အာဏာရှင် အဖြစ် အုပ်စိုးခဲ့လေသည်။ နိုင်ငံ၏ အမည်ကိုလည်း ယူဂို စ

လားဗီးယား ဟူ၍ ပြောင်းလဲခေါ်ဝေါ်ခဲ့၏။ ၁၉၃၁ ခုနှစ် တွင် အခြေခံ ဥပဒေသစ်တရပ်ကို ထုတ်ပြန် ကျေညာခဲ့ရာ အမည်အားဖြင့် ပါလီမန် အုပ်ချုပ်ရေး စနစ်အရ အုပ်ချုပ် သည် ဟု ဆိုသော်လည်း စင်စစ်အားဖြင့် ဘုရင်သည် ယခင် ကကဲ့သို့ပင် အာဏာရှင်အဖြစ် အုပ်ချုပ်လျက် ရှိနေခဲ့သည်။



ယူဂိုစလပ်လူမျိုးတို့၏ ရိုးရာအက



၁၉၃၄ ခုနှစ် အောက်တိုဘာလ ၉ ရက်နေ့တွင် အယ်လက် ဇန္ဒာဘုရင်သည် ပြင်သစ်နိုင်ငံ မာဆေးမြို့၌ လုပ်ကြံ သတ် ဖြတ်ခြင်း ခံရလေသည်။ ထိုအခါ ၁၁ နှစ်အရွယ်မျှသာ ရှိ သော သားတော် ဒုတိယ ပီတာသည် အယ်လက်ဇန္ဒာဘုရင် ၏ ဝမ်းကွဲညီတော် ပေါမင်းသားကို ရင်ခွင်ပိုက် အုပ်စိုးသူ အဖြစ်ထား၍ ထီးမွေ ဆက်ခံလေသည်။

ဒုတိယကမ္ဘာစစ် ဖြစ်ပွားစတင် ယူဂိုစလားဗီးယား နိုင်ငံ သည် ကြားနေနိုင်ငံအဖြစ် စစ်ကို ရှောင်ရန် ကြိုးပမ်းခဲ့၏။ သို့ရာတွင် ဂျာမန်စစ်တပ်များသည် ဩစတြီးယားနှင့် ချက် ကိုဆလိုဗားကီးယား နိုင်ငံတို့ကို သိမ်းပိုက်၍ ဟန်ဂေရီ၊ ရုမေးနီးယား၊ ဗူလဂေးရီးယား စသော ပတ်ဝန်းကျင်ရှိနိုင်ငံ များ၌လည်း ခြေကုပ်ရနေကြပြီ ဖြစ်ရာ ၁၉၄၁ ခုနှစ် မတ်လ ၂၅ ရက်နေ့တွင် ယူဂိုစလားဗီးယားနိုင်ငံသည် ဂျာမနီနိုင်ငံ ခေါင်းဆောင်သော ဝင်ရိုးတန်းနိုင်ငံအုပ်စု၌ ပါဝင်ကြောင်း စာချုပ်တရပ်ကို ချုပ်ဆိုခဲ့ရလေသည်။ ပြည်သူ ပြည်သား နှင့် တကွ တပ်မတော်တို့သည် ထိုစာချုပ်ကို သဘောမတူ သဖြင့် အစိုးရကို တော်လှန် ပုန်ကန်ကြ၏။ မင်းသားပေါကို ပြည်နှင့်ဒဏ်ပေး၍ ၁၇ နှစ်အရွယ်သာရှိသေးသော မင်းသား ပီတာကိုလည်း အရွယ်ရောက်ပြီ ဟု ကျေညာကာ နန်း တင်ကြပြီးလျှင် ဂျာမန်တို့ကို ခုခံရန် စစ်ပြင်ကြလေသည်။ သို့ရာတွင် ဂျာမန်တို့သည် ယူဂိုစလားဗီးယားနိုင်ငံကို ရက်

သတ္တနှစ်ပတ်အတွင်း တိုက်ခိုက်သိမ်းပိုက်မိကြသည်။ ပီတာ ဘုရင်နှင့် ယင်း၏အစိုးရ အဖွဲ့သည်လည်း မြိတိန် နိုင်ငံသို့ တိမ်းရှောင် ထွက်ပြေးကြရလေသည်။

ဂျာမန်နှင့် ဣတာလျံတို့သည် ဆားဗီးယားနှင့် ကရိုးအေး ရှီးယားပြည်များတွင် ရုပ်သေးအစိုးရအဖွဲ့များ တည်ထောင် ခဲ့၏။ ယူဂိုစလားဗီးယားနိုင်ငံ ကျန်အပိုင်းများကိုမူ ဣတလီ နိုင်ငံ၊ ဟန်ဂေရီနိုင်ငံနှင့် ဗူလဂေးရီးယား နိုင်ငံတို့က ခွဲဝေယူ ကြသည်။ သို့သော်လည်း ဆားဗီးယားပြည်မှ ဗိုလ်ချုပ် မီး ဟိုင်းလိုဗစ် ခေါင်းဆောင်သော မျိုးချစ်ပြောက်ကျားတပ် များသည် ဝင်ရိုးတန်း တပ်များကို ခုခံတိုက်ခိုက်ခဲ့ကြသည်။ ၁၉၄၂ ခုနှစ်တွင် မာရှယ် တီးတိုး ဟု အမည်တွင်သည့် ကွန် မျူနစ်ခေါင်းဆောင် ဂျိုးဆစ် ဗရော်ဇိဗစ်ကလည်း အခြား ပြောက်ကျားတပ်များ ဖွဲ့စည်း၍ ဂျာမန်နှင့်ဣတာလျံ တပ် များကို ခုခံ တိုက်ခိုက်လေသည်။ သို့ရာတွင် မကြာမီ ကွန် မျူနစ် ပြောက်ကျားတပ်များနှင့် ကွန်မျူနစ်ဆန့်ကျင်ရေး မျိုးချစ်ပြောက်ကျားတပ်များသည် အချင်းချင်း မသင့် မတင့် ဖြစ်လာကြ၏။ ထို့ပြင် မာရှယ် တီးတိုး၏ အစီအမံ ကောင်းမှုကြောင့် ကွန်မျူနစ် ပြောက်ကျားတပ်များ အ ရေးသာလာသောအခါ မဟာမိတ် နိုင်ငံတို့သည် ယခင်က မီးဟိုင်းလိုဗစ်အား ပေးနေသော အကူအညီကို မာရှယ် တီးတိုးအား လွှဲပြောင်း ပေးကြလေသည်။ (တီးတိုး၊ မာရှယ် — ရှု။)

၁၉၄၄ ခုနှစ်တွင် မာရှယ် တီးတိုးသည် ရုရှတပ်များနှင့် ပူး ပေါင်း၍ ဂျာမန်တပ်များကို ယူဂိုစလားဗီးယား နိုင်ငံမှ တိုက်ထုတ်ခဲ့သည်။ ထိုနောက်တွင် တီးတိုးနှင့် သူ၏ နောက် လိုက်များသည် ယူဂိုစလားဗီးယား တနိုင်ငံလုံးလိုလိုကို ကြိုး ကိုင် အုပ်စိုးမိလေသည်။ သို့သော် အခိုက်အတန့်အားဖြင့် အဝေးရောက် ဘုရင့်အစိုးရအဖွဲ့နှင့် ပူးပေါင်းခဲ့သည်။ ၁၉၄၅ ခုနှစ် ရွေးကောက်ပွဲ၌ တီးတိုး၏ ပါတီက အပြတ်အသတ် အ နိုင်ရသောအခါ ယူဂိုစလပ်ဘုရင် ဒုတိယပီတာအား နန်းစွန့် စေခြင်းဖြင့် ဘုရင့်စံနစ်ကို ဖျက်သိမ်း၍ ထိုနှစ် နိုဝင်ဘာလ ၂၉ ရက်နေ့တွင် လွတ်လပ်သော ယူဂိုစလားဗီးယား ပြည်သူ သမတ နိုင်ငံအဖြစ် ကျေညာခဲ့လေသည်။ တီးတိုးသည် ဝန် ကြီးချုပ်နှင့် ကာကွယ်ရေးဝန်ကြီးအဖြစ် ဆောင်ရွက်ရင်း ယူဂိုစလားဗီးယားနိုင်ငံ ပြန်လည်ထူထောင်ရေးလုပ်ငန်းများ ကို လူထုနည်းဖြင့် စွမ်းလွန်းတမံ ဆောင်ရွက်ခဲ့လေသည်။

၁၉၄၈ ခုနှစ်တွင် တီးတိုးနှင့် ကွန်မင်ဖောင်တို့ သဘောကွဲ လွဲမှု ပေါ်ပေါက်ခဲ့လေသည်။ ကွန်မင်ဖောင်က ယူဂိုစလား ဗီးယား၌ တီးတိုးခေါင်းဆောင်မှုမှာ အနောက်ပိုင်း နိုင်ငံ များဖက်သို့ ယိမ်းယိုင်လျက် ရှိသဖြင့် ဆိုဗီယက်တို့၏ ဝါဒနှင့် ဆန့်ကျင်သည်ဟု စွပ်စွဲ၏။ ထို့ကြောင့် တီးတိုးသည် မိမိကျင့် သုံးနေသော ဝါဒကို မပြောင်းလျှင် ခေါင်းဆောင် အရာမှ




အမျိုးသားဝတ်စုံနှင့် ပြုံးရွှင်စွာ တွေ့ရသော ယူဂိုစလပ်အမျိုးသမီး



ဖယ်ရှားပေးရမည်ဟု တောင်းဆိုလာ၏။ သို့သော်လည်း တီးတိုးက ကွန်မင်ဖောင်တွင် ပါဝင်သော မည်သည့်နိုင်ငံ၏ ဩဇာကို ဖြစ်စေ၊ ဆိုဗီယက်၏ ဩဇာကို ဖြစ်စေ နာခံမည် မဟုတ်ကြောင်း ထုတ်ဖော် ကျေညာခဲ့သည်။ ၁၉၄၈ ခုနှစ်၌ ပင် နိုင်ငံတိုင်းရှိ တသီးပုဂ္ဂလပိုင် စက်မှုလက်မှု လုပ်ငန်းများကို ပြည်သူပိုင်အဖြစ် သိမ်းယူခဲ့သည်။

၁၉၅၃ ခုနှစ်တွင် မာရှယ်တီးတိုးသည် ယူဂိုစလားဗီးယားနိုင်ငံ၏ သမ္မတ ဖြစ်လာလေသည်။



ယူဂိုစလားဗီးယား နိုင်ငံမှ စပျစ်သီးများလည်း ထွက်သည်။

**ယူဂန်းဒါနိုင်ငံ။** ။ယူဂန်းဒါ နိုင်ငံသည် အာဖရိကတိုက် အရှေ့ပိုင်းတွင် တည်ရှိ၍ ဗြိတိသျှ ဓနသဟာယအဖွဲ့ဝင် သမ္မတနိုင်ငံ ဖြစ်သည်။ ကုန်းတွင်းပိုင်းကျသော နိုင်ငံလည်း ဖြစ်၏။ အရှေ့ဖက်၌ ကင်းနီယာနိုင်ငံရှိ၍ အနောက်ဖက်၌ ကွန်ဂိုနိုင်ငံ ရှိသည်။ မြောက်ဖက်တွင် ဆူဒန်နိုင်ငံ ရှိ၍ တောင်ဖက်တွင် တန်နီဇီးယားနိုင်ငံ (တန်ဇာနီယာနိုင်ငံ) ရှိသည်။ ယူဂန်းဒါ နိုင်ငံအတွင်း၌ တိုင်းရင်းသားစော်ဘွားပိုင် နယ်ကလေးပေါင်း များစွာ ရှိခဲ့လေသည်။ ထို စော်ဘွားပိုင် နယ်များအနက် ဗူဂန်းဒါနယ်မှာ အထင်ရှားဆုံး ဖြစ်၍ ကာဗာကာ ခေါ် တိုင်းရင်းသား စော်ဘွားက အုပ်ချုပ်သည်။

ယူဂန်းဒါ နိုင်ငံသည် အပူပိုင်းဒေသ၌ ကျရောက်၍ ဝိတိုရိယအိုင်၊ အဲလဗတ်အိုင်၊ အက်ဒွပ်အိုင် စသော အိုင်ကြီးများရှိသည်။ အကျယ်အဝန်းအားဖြင့် ၉၃,၉၈၀ စတုရန်းမိုင် ရှိသည့်အနက် စတုရန်းမိုင် ၁၃,၆၈၀ သည် ရေပြင်ဖြစ်



ယူဂန်းဒါနိုင်ငံ အက်ဒွပ်အိုင်တွင် ငါးများ ဖမ်းနေပုံ



ယူဂန်းဒါနိုင်ငံတွင် သားငါး အထူး ပေါများသည်။ အနောက် ယူဂန်းဒါနယ်သည် မြက်တောလွင်ပြင်ကြီးများ ထူပြောသည်ဖြစ်ရာ၊ အမဲလိုက် သားကောင်ပစ် လိုင်စင်ကို တိုင်းရင်းသားများ အဆင်သင့် ယူဆောင်ထားလေ့ ရှိကြသည်။



၏။ ဖော်ပြပါ အိုင်များအနက် နိုင်းမြစ် မြစ်ဖျားခံရာ ဖြစ်သော ဝိတိုရိယအိုင်မှာ အကြီးဆုံး ဖြစ်သည်။

ယူဂန်းဒါးနိုင်ငံ၏ မြို့တော်ဖြစ်သော ကမ်ပါလာမြို့သည် ယူဂန်းဒါး နိုင်ငံတွင် ကူးသန်းရောင်းဝယ်ရေး အတွက် အချက်အခြာမြို့ ဖြစ်သည်။ တနိုင်ငံလုံးတွင် ကုန်းကြောင်း၊ ရေကြောင်း၊ လေကြောင်း ဆက်သွယ်ရေး ကောင်းမွန်သည်။ ကင်းနီယာနိုင်ငံနှင့် မီးရထားလမ်း အဆက်အသွယ် ရှိသည်။

ယူဂန်းဒါး နိုင်ငံမှ ထွက်ကုန်များမှာ ကာဖီ၊ လက်ဖက်ခြောက်၊ ဆေး၊ မြေပဲ၊ ကော်ဖီ၊ သားရေနှင့် ဆင်စွယ်တို့ ဖြစ်သည်။ ၁၉၅၉ ခုနှစ် ခန့်မှန်းခြေအရ ယူဂန်းဒါးနိုင်ငံတွင် လူဦးရေ ၆,၅၂၃,၆၂၈ ယောက် ရှိ၍၊ ဥရောပတိုက်သား ဦးရေ ၁၀,၈၆၆ နှင့် အာရှတိုက်သား ဦးရေ ၇၁,၉၃၃ တို့ ပါဝင်လေသည်။

ဒုတိယ ကမ္ဘာစစ်အတွင်းက ဗြိတိသျှအစိုးရသည် ဗြိတိသျှ နန်းရင်းဝန် မစ္စတာ ချာချီနှင့် မြန်မာနိုင်ငံကိစ္စ လာရောက် ဆွေးနွေးခဲ့သော မြန်မာနိုင်ငံ နန်းရင်းဝန် ဦးစောကို ဗြိတိန်နိုင်ငံမှ အပြန်တွင် ဂျပန်နှင့် အဆက်အသွယ်ရှိသည်ဆိုကာ ဖမ်းဆီးပြီးနောက် ယူဂန်းဒါးနယ်တွင် အကျယ်ချုပ် ချထားခဲ့ဘူးလေသည်။

ယူဂန်းဒါးနိုင်ငံသည် ယခင် ဗြိတိသျှ အစောင့်အရှောက်ခံနယ်ဖြစ်ခဲ့၍ ၁၉၆၂ ခုနှစ် အောက်တိုဘာလ ၉ ရက်နေ့မှ စတင်ကာ ဗြိတိသျှခန့်သဟာယအဖွဲ့ဝင် လွတ်လပ်သော နိုင်ငံ ဖြစ်လာခဲ့လေသည်။



ယူဂန်းဒါး တိုင်းရင်းသုတဦးနှင့် သားငယ်များ

ယူဂျင်းနစ်။ ။ မျိုးရိုးသန့်ပညာ — ရှု။

ယူနိုဗာစီတီ။ ။ တက္ကသိုလ် — ရှု။

## ဗြိတိသျှကျွန်းစု၏ ပူးပေါင်းထားသောနိုင်ငံ

ဗြိတိသျှကျွန်းစုသည် ကမ္ဘာတွင် အရေးပါဆုံးသော ကျွန်းစုဖြစ်သည်။ တခေတ်က နေမဝင်နိုင်သော အင်ပိုင်ယာကြီးကို ထိန်းချုပ်ခဲ့သည့် ကျွန်းစုကြီးလည်း ဖြစ်ပေသည်။ ယူနိုက်တက်ကင်းဒမ်းသည် ထိုကျွန်းစုကြီးတွင် ပါဝင်သော အင်္ဂလန်ပြည်၊ ဝေလပြည်၊ စကော့တလန်ပြည်၊ အိုင်ယာလန်ပြည်မြောက်ပိုင်းတို့၏ နိုင်ငံအမည်ဖြစ်လေသည်။

ယူနိုက်တက်ကင်းဒမ်း။ ။ “ယူနိုက်တက်ကင်းဒမ်း” ဆိုသည်မှာ ပူးပေါင်းထားသော နိုင်ငံ ဟု ဆိုလို၍ “ဂရိတ် ဗြိတိန်နှင့် အိုင်ယာလန်မြောက်ပိုင်းတို့ကို ပူးပေါင်းထားသော နိုင်ငံ” ဟူသည့် အမည်၏ အတိုကောက်လည်း ဖြစ်သည်။ ယင်းအမည်ကို အင်္ဂလန်ပြည်၊ ဝေလပြည်၊ စကော့တလန်ပြည်၊ အိုင်ယာလန်ပြည်မြောက်ပိုင်းတို့ ပါဝင်သော နိုင်ငံ၏အမည်အဖြစ် ၁၈၀၂ ခုနှစ် ဇန္နဝါရီလ ၁ ရက်နေ့မှ စ၍ အသုံးပြုခဲ့လေသည်။ ထိုနေ့တွင် ဂရိတ်ဗြိတိန်နှင့် အိုင်ယာလန်ပူးပေါင်းရေး အက်ဥပဒေ အတည်ဖြစ်လာသည်။

ဂရိတ်ဗြိတိန် ဟူသော အမည်ကိုကား အန်းဘုရင်မ လက်ထက် ၁၇၀၇ ခုနှစ်တွင် အင်္ဂလန်ပြည်နှင့် စကော့တလန်ပြည်

ပူးပေါင်းရေးအက်ဥပဒေ ပြဋ္ဌာန်းပြီးသည်မှစ၍ ထိုပူးပေါင်းထားသောနိုင်ငံ၏ အမည်အဖြစ် အသုံးပြုခဲ့ပေသည်။ ဝေလပြည်မှာ ပဌမ အက်ဒွပ် လက်ထက်ကပင်လျှင် အင်္ဂလန်ပြည်တွင်းသို့ သိမ်းသွင်းခြင်း ခံရပြီးဖြစ်ရာ စင်စစ် ဂရိတ်ဗြိတိန်မှာ ပူးပေါင်းထားသော ဝေလပြည်၊ အင်္ဂလန်ပြည်နှင့်စကော့တလန်ပြည်တို့၏အမည် ဖြစ်လေသည်။

ဟင်နိုဗာ မင်းဆက်။ ။ အန်းဘုရင်မသည် ၁၇၁၄ ခုနှစ်တွင် ကွယ်လွန်ခဲ့လေရာ နန်းလျှာ မကျန်ခဲ့ချေ။ အန်းဘုရင်မ၏ အရိုက်အရာကို ပဌမဂျိမ်းဘုရင်၏ သမီးတော်အငယ် အယ်လစ်ဇဘက် မင်းသမီးမှ ဆင်းသက်ခဲ့သော ဟင်နိုဗာမြို့စား ဂျာမန် မင်းသား ပဌမ ဂျော့က ဆက်ခံခဲ့လေသည်။



ပဌမဂျော့ဘုရင် နန်းတက်သောအချိန်တွင် ပါလီမန်မှာ နိုင်ငံတိုင်း၌ အရေးအပါဆုံး အဓိကအင်အားစု ဖြစ်နေလေပြီ။ ထို့ပြင် ပဌမ ဂျော့သည် အင်္ဂလိပ်စကား မတတ်သည့်ပြင် အင်္ဂလန်ပြည်၏ အရေးကိစ္စများတွင်လည်း စိတ်ပါဝင်စားလှခြင်းမရှိချေ။ ပါလီမန်ကို ကြီးစိုးနေသော ဝှစ်ပါတီနှင့်သာ လွဲထားခဲ့သည်။ ဒုတိယဂျော့ လက်ထက်တွင်လည်း ထိုနည်းနှင့်ပင် ဖြစ်ခဲ့လေရာ နိုင်ငံ၏တာဝန်မှာ ဘုရင်မှသည် သူ၏ ဝန်ကြီးများနှင့် ပါလီမန်သို့ လွှဲပြောင်း သွားလေတော့သည်။ ထိုဝန်ကြီးများ၏အစည်းအဝေးသို့ ပဌမဂျော့ လက်ထက်မှစ၍ ဘုရင်များသည် သဘာပတိအဖြစ် တက်ရောက် မဆောင်ရွက်တော့သဖြင့် ဝန်ကြီးတဦးက ဘုရင်ကိုယ်စား သဘာပတိအဖြစ် ဆောင်ရွက်လေသည်။

ထိုအခါက ဝှစ်ပါတီတွင် ခေါင်းဆောင်ဖြစ်သူ ဆာ ရောဗတ် ဝါလပိုသည် ထိုသို့ ဘုရင်ကိုယ်စား ဆောင်ရွက်ရာမှ နောင်အခါတွင် ဝန်ကြီးများ၏ အကြီးအမှူး၊ တနည်းဆိုသော် ဝန်ကြီးချုပ် ဖြစ်လာလေသည်။ (ဝါလပို ဆာ ရောဗတ် — လည်းရှု။) သို့ဖြင့် ဂရိတ်ဗြိတိန်ကို ပါလီမန်အတွင်း အများစုက အုပ်ချုပ်သည့် အစဉ်အလာ ပေါ်ပေါက်ခဲ့လေသည်။

၁၇၂၁ ခုနှစ်မှ ၁၇၄၂ ခုနှစ်အထိ ဝါလပိုသည် အင်္ဂလန်ပြည်ကို ဦးဆောင် အုပ်ချုပ်ခဲ့ရလေသည်။ ဝါလပို လက်ထက်တွင် လာဘ်ပေး လာဘ်ယူမှုများကြောင့် နာမည်ပျက်ခဲ့ရသော်လည်း သူ၏ဝါဒများမှာ တိုင်းပြည်အတွက်များစွာ အကျိုးရှိခဲ့လေသည်။ သူသည် ပါလီမန်ကို ယခင်ကထက် တန်ခိုး ကြီးလာအောင် ဆောင်ရွက်ခဲ့၏။ ပြည်တွင်း ပြည်ပ ငြိမ်းချမ်းမှုကို လိုလားခဲ့သည်။ သို့ဖြစ်၍ အင်္ဂလန်ပြည်သည် ဥရောပတိုက်စစ်ပွဲများတွင် မပါဝင်ဘဲ နေနိုင်သမျှ နေနိုင်အောင် ကြိုးပမ်းခဲ့လေသည်။ သို့ကြိုးပမ်းခဲ့သည်မှာလည်း တနည်းအားဖြင့် ကုန်စည် ကူးသန်းရောင်းဝယ်ရေး တိုးတက်ဖွံ့ဖြိုးစေရန်အတွက် ဖြစ်လေသည်။ အုပ်ချုပ်ရေးတွင် မျှတမှုရှိရန် လိုလားသည်ဟုဆိုသော်လည်း နိုင်ငံရေး အတိုက်အခံများကိုကား ပြင်းထန်စွာနှိပ်ကွပ်ခဲ့၏။ သို့ဖြစ်၍ သူ၏ပါတီဝင် အချို့ပင် ပါတီမှ နုတ်ထွက်ကာ အတိုက်အခံများနှင့် ပူးပေါင်းခဲ့သည် ဟု ဆိုလေသည်။ ဝါလပိုသည် ငြိမ်းချမ်းမှုလိုလားသူ ဖြစ်သော်လည်း ၁၇၃၉ ခုနှစ်တွင် စပိန်ပြည်နှင့် မတတ်သဘာဘဲ စစ်တိုက်ခဲ့ရလေသည်။ ထိုစစ်ပွဲမှာ ဩစတြီးယားနန်းလုစစ်ပွဲနှင့် ရောထွေးသွားသည်နှင့် ထိုနန်းလု စစ်ပွဲတွင်လည်း ပါဝင်ရ ပြန်လေသည်။ သို့ဖြစ်၍ ၁၇၄၂ ခုနှစ်တွင် ရာထူးမှ နုတ်ထွက်လိုက်လေသည်။

နယ်သစ်များအရေး။ ။၁၆ ရာစုနှစ်မှစ၍ ဗြိတိန်မှ ကုန်သည်များသည် ဟင်ဆန်ဗေးကုမ္ပဏီ၊ အရှေ့အိန္ဒိယ ကုမ္ပဏီ စသည့် ကုမ္ပဏီများ တည်ထောင်ကာ ဝေးကွာလှသော

ပင်လယ်ရပ်ခြား ဒေသများသို့ သွားရောက်၍ ကူးသန်းရောင်းဝယ်ရေး ဌာနများ ဖွင့်ခဲ့ကြလေသည်။ မြောက်အမေရိကတိုက်နှင့် အနောက်အိန္ဒိယ ကျွန်းစုများတွင်လည်း နယ်သစ်များ ဖွင့်လှစ်ခဲ့၏။ ထိုအဝေးရောက် ကုန်စည်ရောင်းဝယ်ရေး ဌာနခွဲများ၏ ဗဟိုဌာနကြီးများတည်ရှိရာ လန်ဒန်မြို့၌ နယ်သစ်များမှ လက်ဖက်ခြောက်၊ သကြား၊ သားမွေး၊ ဆေး စသည်တို့ကို အကြီးအကျယ် အရောင်းအဝယ် ပြုလုပ်လေသည်။ ထို့ကြောင့် ဂရိတ် ဗြိတိန်မှာ တဖြည်းဖြည်း တိုးတက်ကြီးပွားလာ၏။ ၁၇ ရာစုနှစ်လောက်တွင် ဥရောပတိုက်မှ နိုင်ငံများ တနိုင်ငံနှင့် တနိုင်ငံ ကုန်စည် ကူးသန်းရောင်းဝယ်ရေးတွင်၎င်း၊ နယ်သစ်များ ဖွင့်လှစ်ရေးတွင်၎င်း အပြိုင်အဆိုင် ဖြစ်လာကြလေသည်။ အထူးသဖြင့် ပြင်သစ်နိုင်ငံနှင့် ဗြိတိန်နိုင်ငံတို့သည် မြောက်အမေရိကတိုက်၌ နယ်သစ်များ အလုအယက် ချဲ့ထွင်ခဲ့လေ၏။ ထို့ကြောင့် ဥရောပတိုက်နှင့် အမေရိကတိုက်တွင် အင်္ဂလိပ်နှင့်ပြင်သစ်တို့ စစ်တိုက်ကြရလေသည်။

၁၇၅၆ ခုနှစ်မှ ၁၇၆၃ ခုနှစ် အထိ ဖြစ်ပွားခဲ့သော ခုနစ်နှစ်စစ်ပွဲ(၁၇၅၆-၁၇၆၃) တွင် ဗြိတိန်သည် အောင်ပွဲအလီလီရခဲ့လေသည်။ (ခုနစ်နှစ်စစ်ပွဲ — လည်းရှု။) ထိုအခါက ဝီလျံပစ် အကြီးသည် ဝန်ကြီးချုပ်အဖြစ် ဆောင်ရွက်နေခိုက် ဖြစ်သည်။ (ပစ်၊ ဝီလျံ (အကြီး) — လည်းရှု။) ဗြိတိသျှ ရေတပ်သည် အနောက်အိန္ဒိယကျွန်းစုနှင့် အာဖရိကတိုက်ရှိ ဗြိတိသျှ နယ်သစ် စခန်းများတွင် ပြင်သစ်တို့ကို အနိုင်ရလိုက်လေ၏။ အိန္ဒိယနိုင်ငံတွင် ဆာ ရောဗတ် ကလိုက်သည် ဗြိတိသျှ တန်ခိုးအာဏာကို ခိုင်မြဲစွာ အခြေစိုက်ခဲ့၍၊ မြောက်အမေရိကတိုက်တွင် ဂျင်နရယ်ဝုသည် ကွီဗက်အနီး၌ ပြင်သစ်ဗိုလ်ချုပ် မွန်းကမ်းကို အောင်မြင်ခဲ့သဖြင့် ကနေဒါပြည်နယ်သည် အင်္ဂလိပ်တို့အပိုင် ဖြစ်သွားခဲ့လေသည်။ ၁၇၆၃ ခုနှစ်တွင် စစ်ပွဲကြီးပြီးဆုံးသွားသောအခါ ဗြိတိသျှသည် မြောက်အမေရိကတိုက်၌ အတ္တလန္တိတ်ကမ်းခြေမှ မစ်စစ်စပီမြစ် အထိ ကျယ်ပြန့်သော နယ်မြေများကို ရရှိလိုက်လေသည်။ အမေရိကန် ပြည်နယ်များ ဆုံးရှုံးရခြင်း။ ။၁၇၀၆ ခုနှစ်တွင် တတိယ ဂျော့ဘုရင် နန်းတက်၏။ ထိုဘုရင်မှာ တိုရီပါတီကို လိုလားသူဖြစ်လေသည်။ ထို့ပြင် တိုင်းပြည်ရေးရာများကို မိမိ၏အစိုးရအဖွဲ့ ဝန်ကြီးများနှင့်သာ လွှဲအပ်ထားလိုဘဲ ကိုယ်တိုင် ပါဝင် ဆောင်ရွက်လိုသူလည်း ဖြစ်၏။ တတိယဂျော့နှင့် လော့နော့တို့လူစုသည် တိုရီပါတီအာဏာရအောင် ကြိုးစားခဲ့သည်။ ပါလီမန်တွင် မိမိ၏ဖက်သို့ ပါမည့်သူများကို ပါတီဖွဲ့ကာ အင်အားဖြည့်တင်းပေးခြင်းဖြင့်၎င်း၊ ဝန်ကြီးအဖွဲ့တွင် မိမိယုံကြည်စိတ်ချရသူများကိုသာ ခန့်ထားခြင်းဖြင့်၎င်း ဝန်ကြီးတဖွဲ့ပြီး တဖွဲ့ ဖြုတ်ချနိုင်ခဲ့ပြီးလျှင် နောက်ဆုံး၌ သူ၏ ကိုယ်စားလှယ်တော် ဟု ဆိုရမည် ဖြစ်သော



လော့နော့သည် ဝန်ကြီးချုပ် ဖြစ်လာလေသည်။ ထိုအချိန်တွင် ပါလီမန်အတွင်း၌ ဘုရင့်မိတ်ဆွေများ ခေါ် သူ၏ ပါတီဝင်များမှာ အတော် အင်အားကောင်းလျက် ရှိနေလေပြီ။

ထိုသို့ ဝှစ်ပါတီနှင့် ဘုရင်တို့ အာဏာလုနေစဉ် အတောအတွင်း နယ်သစ်များ အရေးတို့ကို ဂရုမထားနိုင်ဘဲ ဖြစ်ကတတ်ဆန်း စီမံခန့်ခွဲ ဆောင်ရွက်ခဲ့လေသည်။ ထိုစဉ်က ဗြိတိသျှ အစိုးရမှာ ခုနစ်နှစ်စစ်ပွဲကြောင့် ကြွေးမြားစွာ တင်လျက်ရှိလေ၏။ ထို့ကြောင့် ထိုကြွေးမြားကို ထိုနယ်သစ်များကပါ ကူညီပေးဆပ်ရန် ဆုံးဖြတ်ပြီးသော် ထိုအကြွေးများဆပ်နိုင်ရန် နယ်သစ်များတွင် အခွန်သစ်များ စည်းကြပ်စေ၍ အခွန်များကို အတင်းအကြပ် ကောက်ခံစေလေ၏။

နယ်သစ်များမှာ ဗြိတိသျှအစိုးရ၏ ဂရုတစိုက် အုပ်ချုပ်ခြင်း မခံရဘဲ ဗြိတိသျှ ပါလီမန်တွင်လည်း ကိုယ်စားလှယ်လွှတ်နိုင်ခွင့် မရခဲ့သောကြောင့် အခွန်များ ကောက်ခံခြင်းသည် ဥပဒေစည်းမျဉ်းနှင့် မလျော် ဟု မကျေမနပ် ဖြစ်ကာ အပြင်းအထန် ကန့်ကွက် ကြလေသည်။ ထိုမျှ မကသေး၊ ဗြိတိသျှတို့၏ ဥပဒေစည်းကမ်းများကို လိုက်နာခြင်း မပြုတော့ဘဲ၊ ဗြိတိသျှ စစ်တပ်များကိုပင် ခုခံရန် အသင့်ပြင်ဆင်ခဲ့ကြလေ၏။ ဂျော့ဘုရင်နှင့် လော့နော့တို့ကလည်း မိမိတို့၏

သဘောထားကို အလျော့ပေးရန် ငြင်းဆိုခဲ့ကြလေသည်။ ထို့ကြောင့် မကျေနပ်မှု ယမ်းအိုးကြီးသည် တဖြည်းဖြည်း အခြေအနေ ဆိုးလာပြီးလျှင် ၁၇၇၆ ခုနှစ် ဇူလိုင်လ ၄ ရက်နေ့တွင် ပေါက်ကွဲလေသည်။ ယင်းသို့ဖြင့် အမိတိုင်းပြည်နှင့် နယ်သစ်တို့ တိုက်ကြရသော အမေရိကန် လွတ်လပ်ရေးစစ်ပွဲကြီး စတင် ဖြစ်ပွားလေတော့သည်။

ဗြိတိသျှ စစ်တပ်များသည် ဆာရာတိုဂါ တိုက်ပွဲတွင် အရေး နိမ့်ပြီးသောအခါ ပြင်သစ်တို့သည် နယ်သစ်များဖက်မှ ပါဝင် တိုက်ခိုက်လေသည်။ ခုနစ်နှစ်စစ်ပွဲအတွင်းက ဗြိတိသျှတို့အား အညံ့ခံခဲ့ရသည်ကိုလက်တွဲပြန်သောအားဖြင့် အခြား ဥရောပနိုင်ငံများကလည်း နယ်သစ်များဖက်မှ ကူညီခဲ့လေရာ ဗြိတိန်မှာ တဦးနှင့်အများ ယှဉ်ပြိုင်နေရလေ၏။ ၁၇၀၁ ခုနှစ်တွင် ယော့တောင်း၌ ဂျင်နရယ် ကွန်းဝေါလစ်သည် နယ်သစ်တပ်များထံ လက်နက် ချလိုက်ရပြီးလျှင် ၁၇၇၂ ခုနှစ်တွင် လော့နော့သည် ရာထူးမှနုတ်ထွက်ရလေသည်။ အမေရိကန်နယ်သစ်များ ဆုံးရှုံးသွားရသည့်အတွက် ဘုရင့်အာဏာကို ကန့်သတ် လိုက်သကဲ့သို့ ဖြစ်သွားလေတော့သည်။ ယင်းသို့ဖြင့် ဝှစ်ပါတီသည် ပြန်၍ အာဏာရရှိခဲ့ပြီးလျှင် အမေရိကန် နယ်သစ်များ၏ လွတ်လပ်ရေးကို အသိအမှတ် ပြုလိုက်



ယူနိုက်တက်ကင်းဒမ်းခေါ် ဓနသဟာယနိုင်ငံတို့၏ မိခင်ဖြစ်သော ဗြိတိန်နိုင်ငံတွင် လူ့အခွင့်အရေး တိုက်ပွဲများ မြောက်မြားစွာ ဖြစ်ပေါ်ခဲ့သည်။ ဒီမိုကရေစီ အခွင့်အရေးများ လိုက်လျောပေးခဲ့ရသည်။ ၁၈၁၉ ခုနှစ်တွင် မန်ချက်စတာမြို့၌ ဒီမိုကရေစီအခွင့်အရေး ပိုမိုရရှိခံစားနိုင်ရန် အခွင့်အရေးတောင်း စည်းဝေးပွဲ ကျင်းပခဲ့ရာ၊ အစိုးရ၏ဖိနှိပ်ခြင်းကို ခံခဲ့ရသည်။ ထို့ဖြစ်ရပ်ကို ပီတာလူးလူသတ်ပွဲကြီးဟု ခေါ်ဝေါ်ခဲ့လေသည်။





အလုပ်သမား အခွင့်အရေးများ တောင်းဆိုခဲ့သည့် ချားတစ်လူထုစည်းဝေးပွဲ

လေ၏။ တတိယ ဂျော့ဘုရင်သည် မိမိတန်ခိုးအာဏာရရှိမှု ကို ခေါင်းမာမာနှင့်ပင် ဆက်လက် ကြိုးစား ခဲ့သေးသည်။ သို့သော် အခြား ကိုယ်ရေးကိုယ်တာ သောကများလှသဖြင့် စိတ်ထိခိုက်သွားကာ မကြာမီ စိတ်နောက်သွားလေသည်။

**စက်မှုလုပ်ငန်း အရေးပုံ။** ။၁၈ ရာစုနှစ်များ အတွင်း ဗြိတိန်၌ အရေးပါသော ပြောင်းလဲမှု များသည် လယ်ယာ လုပ်ငန်းတွင်၎င်း၊ သယ်ယူပို့ဆောင်ရေးတွင်၎င်း၊ ကုန်ထုတ် လုပ်ငန်းတွင်၎င်း ပေါ်ပေါက်ခဲ့လေသည်။ လယ်ယာလုပ်ငန်း တွင် ရှေးသမရိုးကျ နည်းစံနစ်များအစား တိုးတက်ကောင်း မှန်သော နည်းသစ် စံနစ်သစ်များဖြင့် စမ်းသပ် လုပ်ကိုင်ခဲ့ရာ အသီးအနှံများ ပိုမိုဖြစ်ထွန်းလေသည်။ မျိုးကောင်း မျိုး သန့် တိရစ္ဆာန်များကိုလည်း ရရှိလေသည်။ ထိုအခါ တော ရွာများရှိ ဘုံမြေများကိုပင် တိရစ္ဆာန်မွေးမြူရေးအတွက် သိမ်းယူကြသဖြင့် လယ်ယာ လုပ်ငန်းဖြင့် အသက်မွေးသူ အတော်များများသည် အလုပ်လက်မဲ့ ဖြစ်ကာ ရွာများမှ ထွက်ခွာခဲ့ရလေသည်။ ထိုအလုပ် လက်မဲ့များသည် မြို့များရှိ စက်ရုံများတွင် သွားရောက်လုပ်ကိုင်ကြလေသည်။ စက်ရုံ များ ပေါ်ပေါက်လာသည်မှာလည်း မကြာလှသေးပေ။

ရှေးဦးစွာ အထည်အလိပ်များကို လက်ဖြင့် ရက်လုပ်ရာမှ စက်ဖြင့် ရက်လုပ်နိုင်ရန် ကြိုးစားကြစည်ခဲ့သည်တွင် ဖြစ် မြောက် အောင်မြင်ခဲ့၏။ ထို့ကြောင့် အထည်ရက်လုပ်

သည့် လုပ်ငန်းမှာ အိမ်တွင်းလက်မှုလုပ်ငန်းတခု အဖြစ်မှ စက်မှုလုပ်ငန်း ဖြစ်လာလေသည်။ ဤသို့ဖြင့် စက်များကို ကျွမ်းကျင်သော လက်မှုပညာသည်များ နေရာတွင် အစား ထိုးနိုင်ခဲ့ပြီးလျှင် စက်ရုံအများအပြား ပေါ်ပေါက်ခဲ့ လေ သည်။ အစတွင် စက်များကို ရေအားဖြင့် လှည့်၏။ နောက် ရေနွေးငွေ့စက် တီထွင်အောင်မြင်သောအခါ ရေနွေးငွေ့ဖြင့် လည်စေလေသည်။ ထိုအခါ ကျောက်မီးသွေးနှင့် သံများ အကြီးအကျယ် တူးဖော် လုပ်ကိုင်လေသည်။ စက်ရုံများ တွင်သာ မက သတ္တုတွင်းများတွင်လည်း ရေနွေးငွေ့စက် များကို အသုံးပြုကြ၏။ ကုန်ကြမ်းများ ရရှိနိုင်ရေးနှင့် ကုန် ချောများကိုဖြန့်ချိနိုင်ရေးအတွက် တူးမြောင်းများနှင့် လမ်း များကို ဖောက်လုပ်ကာ ဆိပ်ကမ်းများကိုလည်း ပိုမိုကောင်း မှန်အောင် ပြုပြင်ကြလေသည်။

ထို့ပြင် ရေနွေးငွေ့ဖြင့်မောင်းသော မီးရထား၊ မီးသင်္ဘော များကိုလည်း တီထွင် ခဲ့ကြ၏။ စက်ရုံများထွန်းကားရာ မြို့များသည် လျင်မြန်စွာ တိုးတက် ကြီးပွားလာကြလေ သည်။ ထိုသို့ စက်ရုံများထွန်းကားလာသောကြောင့် ဗြိတိန် နိုင်ငံသည် “ကမ္ဘာ့အလုပ်ရုံကြီး” ဖြစ်လာလေသည်။ ပြင်သစ်နှင့် စစ်ဖြစ်ပွားခြင်း။ ။ပြင်သစ် တော်လှန်ရေး သည် ၁၇၈၉ ခုနှစ်တွင် စတင်ဖြစ်ပွားရာမှ တကမ္ဘာလုံးနှင့် ဆိုင်သော တော်လှန်ရေးကြီး ဖြစ်လာလေသည်။ ထိုစဉ်က



အင်္ဂလိပ် ဝန်ကြီးချုပ်မှာ ဝီလ်ဗတ်စ်အငယ် ဖြစ်၏။ (ပစ်၊ ဝီလ်ဗတ်စ်(အငယ်) — လည်းရှု။) ၁၇၈၄ ခုနှစ်တွင် ဝန်ကြီးချုပ်ဖြစ်စက အသက် ၂၅ နှစ်မျှသာ ရှိသေးသည်။ တော်လှန်ရေးကြီးပေါ်ပေါက်စ ပဌမလေးနှစ်အတွင်း ဗြိတိန်သည် ဂရုမထားဘဲ နေခဲ့သော်လည်း ပြင်သစ်တို့သည် သူတို့၏ဘုရင်လူဝီ ၁၆ ကို အဆုံးစီရင်ကာ ယခု ဗဲလဂျီယမ် ခေါ် နယ်မြေကို သိမ်းယူခဲ့ပြီး နောက်တွင်ကား ဗြိတိန်သည် လက်ပိုက်ကြည့်မနေသာတော့ဘဲ အခြား ဥရောပနိုင်ငံများကို ခေါင်းဆောင်ကာ ၁၈၀၇ ခုနှစ်အထိ ပြင်သစ်တို့ကို တိုက်ခိုက်ခဲ့လေသည်။ ဗြိတိန်သည် စစ်ထဲဝင်၍ပါရသော်လည်း ကုန်းတပ်ထက် ရေတပ်ကို ပိုမိုအားထားကာ တိုက်ခိုက်ခဲ့ရလေ၏။ ရေတပ်ကို အားထားသည့်အတိုင်းပင် ရေကြောင်းဖက်တွင် အင်္ဂလိပ်တို့က ပြင်သစ်တို့အပေါ် အရေးသာ ခဲ့သည်ချည်းဖြစ်လေသည်။ အထင်ရှားဆုံးသော ဗြိတိသျှတို့၏ ရေတပ်အောင်ပွဲကြီးမှာ ၁၈၀၅ ခုနှစ်တွင် ဖြစ်ပွားသော ထရာဖဲလဂါတိုက်ပွဲကြီးဖြစ်၍ ထိုတိုက်ပွဲတွင် ရေကြောင်း ဗိုလ်ချုပ်ကြီး နယ်လဆင်က ပြင်သစ်ရေတပ်ကို အောင်မြင် ခဲ့လေသည်။ စင်စစ်သော်ကား အင်္ဂလိပ် ရေတပ်သည် ဗြိတိန်နိုင်ငံကို ကယ်တင်ခဲ့သည် ဟု ဆိုနိုင်ပေသည်။ ကုန်းဖက်တွင်ကား ဗြိတိသျှနှင့် မဟာမိတ်တပ်များ အောင်ပွဲများများ မရကြပေ။ သို့သော် နောက်ဆုံးတွင် မဟာမိတ်တပ်များသည် နပိုလီယန်၏ တပ်များကို ၁၈၁၅ ခုနှစ် ဝါးတာလူးတိုက်ပွဲတွင် အနိုင်ရလိုက်လေသည်။ ထိုစဉ်က ဗြိတိသျှတပ်များကို ဦးစီးအုပ်ချုပ်သူမှာ ဝယ်လင်တန် မြို့စား ဖြစ်ပေသည်။ အရည်အချင်းနှင့် ပြည့်စုံလှသော ခေါင်းဆောင်ကောင်း တဦးဖြစ်၍ ဝယ်လင်တန်သည် ထိုစစ်ပွဲအပြီးတွင် ပိုမိုထင်ရှားကျော်ကြားလာခဲ့၏။ ဗီယင်းနားတွင် စည်းဝေးဆွေးနွေးကာ ချုပ်ဆိုခဲ့သော စစ်ပြေငြိမ်းရေး စာချုပ်သည် ဥရောပတိုက်တွင် ပြန်၍ အာဏာကို မဲတင်းပေးခဲ့လေသည်။ ဗြိတိန်သည် အဖိုးတန် နယ်မြေများဖြစ်သော အာဖရိကတိုက် တောင်ပိုင်းမှ ကိပ်ကိုလိုနီ၊ မော်လတာကျွန်းနှင့် အခြားကျွန်းငယ်ကလေး အတော်များများကို ရရှိလိုက်၏။

ထိုစစ်ပွဲအတွင်းက ဝန်ကြီးချုပ် ပစ်အငယ်သည် ပြင်သစ်ကို ချိုးနှိမ်နိုင်ရန် များစွာကြိုးစားခဲ့ရလေ၏။ အခြားဥရောပနိုင်ငံများနှင့် မဟာမိတ်ဖွဲ့၍ ပြင်သစ်ကိုတိုက်ခိုက်နိုင်ရန် အတွက် ကြေးငွေ အမြောက်အမြား ထောက်ပံ့ခဲ့ရသည်။

ပြင်သစ်နှင့် စစ်ဖြစ်နေဆဲ၌ အိုင်ယာလန်ပြည်တွင် ဆူပူထကြွခဲ့လေ၏။ အင်္ဂလန်ပြည်၏ ရေတပ်အင်အားကောင်းသောကြောင့်သာလျှင် အမေရိကန် နယ်သစ်များ အရေးကကဲ့သို့ အိုင်ရစ်တို့အား ပြင်သစ်တို့ မကူညီနိုင်ဘဲ ရှိနေခဲ့၏။ ထို့ပြင် ပစ်သည် အိုင်ယာလန်ပြည်နှင့် ဂရိတ်ဗြိတိန်တို့ကို ပူးပေါင်းပေးပြီးနောက် ဗရင်ဂျီဂိုဏ်းဝင်တို့ သက်ညှာခွင့် ရရှိစေ

ရန် ဆောင်ရွက် ပေးခြင်းဖြင့် အိုင်ရစ်အရေး အေးချမ်းအောင် ဆောင်ရွက်မည် ကြံလေသည်။ သို့သော် ဗရင်ဂျီဂိုဏ်းဝင်တို့ကို သက်ညှာခွင့်ပေးရေးနှင့် စပ်လျဉ်း၍ တတိယဂျော့ဘုရင်က ကန့်ကွက်သဖြင့် ပစ်သည် ၁၈၀၁ ခုနှစ်တွင် ရာထူးမှ နုတ်ထွက်ရလေ၏။

၁၈၀၀ ပြည့်နှစ်တွင် အိုင်ယာလန်ပြည်ကို ဂရိတ် ဗြိတိန်နိုင်ငံတော်၏ တစိတ်တဒေသအဖြစ် အသိအမှတ် ပြုသော ပူးပေါင်းရေး အက်ဥပဒေကို ပြဋ္ဌာန်းလိုက်ကြသည်။ သို့သော် ၁၈၂၉ ခုနှစ်တွင်မှ ဗရင်ဂျီဂိုဏ်းဝင်တို့ သက်ညှာခွင့် ရရှိရေး အက်ဥပဒေ စသည်တို့ကို ပြဋ္ဌာန်းရာ၌ အောင်မြင်လေသည်။

ပြုပြင်ရေးခေတ်။ ။ ပြင်သစ်နှင့် စစ်ကြီး ဖြစ်ပြီးနောက်တွင် ဗြိတိန်နိုင်ငံသည် ကြွေးထွေးနေခဲ့လေသည်။ အထူးသဖြင့် တိုင်းသူပြည်သားတို့မှာ ဒုက္ခအသွယ်သွယ်နှင့် ကြုံခဲ့ရပေသည်။ တိုင်းသူပြည်သား အများစုဖြစ်သော ဆင်းရဲသားများသည် စက်မှုလုပ်ငန်း အရေးပုံကြောင့် အကျိုးမခံစားရသည့်ပြင် ထိုအရေးပုံ၏ ဒဏ်ကို ခံစားခဲ့ရလေသည်။ စက်ရုံများတည်ရှိရာ မြို့များရှိ ကျန်းမာရေးနှင့်လည်းမညီ၊ လူအများ ပြတ်သိပ်ကာ ညစ်ပတ်ပေရေစွာ နေထိုင်ရသော ဆင်းရဲသား အလုပ်သမားရပ်ကွက်များတွင် အလုပ်လက်မဲ့များဖြင့် ပြည့်နှက်နေလေသည်။ ထိုအတောအတွင်း စစ်ထဲမှ ပြန်လာသောစစ်သားများသည် အလုပ်လက်မဲ့ဖြစ်ကာ ပို၍ အခြေအနေကို ဆိုးစေပြန်လေ၏။ ထို့ပြင် ဈေးနှုန်းများ ကျဆင်း၍ လယ်သမားများသည် သီးစားခများကိုပင် မပေးနိုင်အောင် ဖြစ်နေလေသည်။

ပါလီမန်ကား ထိုကဲ့သို့သော အရေးများကို အနည်းငယ်မျှပင် ဂရုမစိုက်ခဲ့ပေ။ ထို့ပြင် ဆင်းရဲသား လူထုလည်း မဲဆန္ဒပေးပိုင်ခွင့်မရှိချေ။ ယင်းသို့ဖြစ်နေသည်နှင့် လူထုသည် မခံမရပ်နိုင်တော့ဘဲ တော်လှန်ရေးကြီး ပေါ်ပေါက်တော့မည်ကဲ့သို့ ရှိနေစဉ် ၁၈၃၀ ပြည့်နှစ်တွင် စတုတ္ထ ဝီလ်ဗတ်စ်သည် နန်းတက်လေသည်။ တိုင်းပြည်၏ အခြေအနေ ထိုသို့ ရှိနေသည်ကို တွေ့မြင် သိရှိထားသော ဝှစ်ပါတီသည် တိုရီပါတီကို နှိမ်ဖွဲ့ အခွင့်ကောင်း တွေ့ခဲ့လေသည်။ ထို့ကြောင့် လူလတ်တန်းစားများအား မဲဆန္ဒပေးခွင့်၊ အမတ်အဖြစ် အရွေးခံခွင့်နှင့် စက်မှုလုပ်ငန်း ထွန်းကားရာမြို့များမှ ပါလီမန်သို့ ကိုယ်စားလှယ်များ စေလွှတ်ခွင့်တို့ကိုပေးရန် ရည်ရွယ်သော ပြုပြင်ရေး ဥပဒေကြမ်းကို ပြင်ဆင် ခဲ့ကြလေ၏။ ထိုဥပဒေကြမ်းသည်သာ အက်ဥပဒေအဖြစ် မရောက်လျှင် တိုင်းပြည်၏ အခြေအနေသည် ပိုမိုဆိုးရွား လာလိမ့်မည် ဟုပင် အချို့က ထင်မြင်ကြလေသည်။

ထိုဥပဒေကြမ်းကို ၁၈၃၂ ခုနှစ်တွင် အတည်ပြု ပြဋ္ဌာန်းလိုက်လေသည်။ ထိုအက်ဥပဒေသစ် အရ ပဌမဆုံး ဖွဲ့စည်း



ခဲ့သော ပါလီမန်သည် ၁၈၃၃ ခုနှစ်၌ နယ်သစ်များတွင် ငွေ  
ဝယ်ကျွန်စံနစ်ကို ပယ်ဖျက်ခဲ့၏။ ထို့ပြင် ဒေသန္တရ အုပ်ချုပ်  
ရေးကို တိုးတက်ကောင်းမွန်အောင် ပြုပြင်ပေးခဲ့သည်။ ဆင်း  
ရဲသားနှင့် ကလေး အလုပ်သမားများ သက်သာချောင်  
ချိရေးအတွက် အက်ဥပဒေများကို ပြဋ္ဌာန်းပေးလေသည်။  
သို့သော် အလုပ်သမား လူတန်းစားမှာ မဲပေးခွင့် မရသေး  
သဖြင့် မကျေမနပ် ရှိနေကြပြန်သည်။

ဝိတိုရိယ ဘုရင်မကြီးလက်ထက်။ ။ ၁၈၃၇ ခုနှစ်တွင် ဝိတို  
ရိယ ဘုရင်မ နန်းတက်လေသည်။ ထိုဘုရင်မကြီး၏ နန်း  
သက်မှာ အတော်ပင် ရှည်လျား၍ သူလက်ထက်တွင် နိုင်ငံ  
ကြီး ငြိမ်းချမ်းသာယာ ဝပြောခဲ့လေသည်။ နန်းတက်စ  
က အသက် ၁၈ နှစ် အရွယ်မျှသာ ရှိသေးသည်။ အုပ်ချုပ်  
ရေးကို ပါလီမန်နှင့် ဝန်ကြီးများက ကြီးကိုင်နေသည် ဟု ဆို  
ရသော်လည်း ဝိတိုရိယဘုရင်မသည် အတော်ပင် ဝင်ရောက်  
စွက်ဖက်နိုင်ခဲ့၏။

ထိုဘုရင်မကြီး၏ လက်ထက်တွင် ထင်ရှား ကျော်ကြား  
လှသော နိုင်ငံပြု သုခမိန်ကြီးများ အတော်များများ  
ပေါ်ထွက်ခဲ့လေသည်။ ဆာ ရောဗတ် ပီးသည် အခြားတိုင်း  
ပြည်မှ တင်ပို့သော ကောက်သီးကောက်နှံများ အပေါ်တွင်  
အကောက်တော်ခွန် လွှတ်ငြိမ်းခွင့် ပြုလိုက်၏။ ထိုသို့ပြုလိုက်

ခြင်းသည် ဗြိတိသျှတို့၏ လွတ်လပ်စွာ ကုန်သွယ်မှုဝါဒ ဖြစ်  
မြောက်အောင် ဆောင်ရွက်ရေးအတွက် ရွှေ့တလှမ်း တိုး  
တက်လိုက်ခြင်း ဖြစ်ပေသည်။ ဗင်ဂျယ် ဒစ်ဇရေလီသည်  
ကုန်ဆားဗတစ် ခေါင်းဆောင်တဦးဖြစ်၍ ၁၈၆၇ ခုနှစ် ပြု  
ပြင်ရေး အက်ဥပဒေဖြစ်မြောက်ရန် ဆောင်ရွက်ပေးခဲ့သူဖြစ်  
ပေသည်။ ၁၈၃၂ ခုနှစ်တွင် ပြုပြင်ရေး အက်ဥပဒေတရပ်ကို  
ပြဋ္ဌာန်းခဲ့သော်လည်း အလုပ်သမားလူတန်းစားသည် မဲပေး  
ခွင့် မရသေးသဖြင့် မကျေမနပ် ရှိနေခဲ့သည်။ သို့ဖြစ်၍ အ  
လုပ်သမားများသည် (၁)ယောက်ျားမှန်သမျှ မဲပေးနိုင်ရန်၊  
(၂) ညီမျှသော မဲဆန္ဒနယ်များ ထားရှိရန်၊ (၃) နှစ်စဉ်  
ပါလီမန် ရွေးကောက်ပွဲ ထားရှိရန်၊ (၄) ပါလီမန်အမတ်များ  
အား လစာပေးရန်၊ (၅) လျှို့ဝှက်သော မဲပေးစံနစ်ကိုအသုံး  
ပြုရန်၊ (၆) အမတ်များအတွက် ပစ္စည်းအရည်အချင်းမထား  
ရန် ဟူသော အချက်ကြီး ခြောက်ချက်ပါဝင်သည့် လူထုစာ  
တမ်းကြီးတရပ်ကိုရေးဆွဲလက်မှတ်ထိုးကာ ပါလီမန်သို့ဥပဒေ  
ပြုလုပ်ပေးရန်တင်သွင်းလေ၏။ သို့သော် ပါလီမန်ကငြင်းပယ်  
လိုက်သည်။ နောက်ထပ်မကြာခဏ ထိုသို့ တင်သွင်းခဲ့သော်  
လည်း မအောင်မြင်ခဲ့ပေ။ သို့သော် လူထုစာတမ်းကြောင့်  
လူထုလှုပ်ရှားမှု ပေါ်ပေါက်ကာ ၁၈၆၇ ခုနှစ်တွင် ပြုပြင်ရေး  
အက်ဥပဒေတရပ်ကို ပြဋ္ဌာန်းပေးရပြန်ခြင်း ဖြစ်လေသည်။



စပိန်ပိုင် ဂျီဗရေတားကို တိုက်ခိုက်သိမ်းပိုက်ကာ ယူနိုက်တက်ကင်းဒမ်း နယ်ချဲ့ခဲ့သည်။



ထိုအက်ဥပဒေကြောင့် မြို့များရှိအိမ်ငှားနေသူ အလုပ်သမားများ၊ နယ်များရှိ လယ်သီးစားများနှင့် မြို့ငယ် ရွာသိမ်များရှိ လူလတ်တန်းစားတို့ မဲပေးခွင့်ရလေသည်။ နောက်ငါးနှစ်ခန့်အကြာတွင် လျှို့ဝှက်မဲပေးခွင့် ရကြပြန်၏။ ဝီလျံ ဂလက်စတန်း ကြိုးပမ်းခဲ့သောကြောင့် ၁၈၈၄ ခုနှစ်တွင် အတည်ပြုပြဋ္ဌာန်းခဲ့သော ပြုပြင်ရေးအက်ဥပဒေသစ်အရ အိမ်ငှားနေသူ ယောက်ျားအားလုံး မဲပေးခွင့် ရလေသည်။ မဲဆန္ဒနယ်များကိုလည်း ညီတူညီမျှလောက်ဖြစ်အောင်ပြုပြင်ပေးခဲ့၏။

ဝိတိုရိယဘုရင်မကြီး၏ လက်ထက်တွင် ဗြိတိန်၏ နေထိုင်မှုအဆင့်အတန်းသည် အတော်ပင် တိုးတက်ပြောင်းလဲသွားလေ၏။ ၁၉၀၁ ခုနှစ်လောက်တွင် တတိုင်းပြည်လုံးမှာ များမြောက်လှသော မီးရထားလမ်းနှင့် လမ်းမကြီးများဖြင့် ရှုပ်ရှက်ခတ်နေလေတော့သည်။ ကြေးနန်းနှင့် စကားပြောကြေးနန်းများကိုလည်း အသုံးပြုလျက်ရှိနေကြပေပြီ။ လူဦးရေသည်လည်း နှစ်ဆမျှ တိုးတက်လာလေသည်။ လူလတ်တန်းစားများသည် စီးပွားတိုးတက်ဖြစ်ထွန်းကြ၍ အောက်တန်းစားလူထုသည်လည်း ယခင်ကထက် အတော်ကလေးချောင်ချောင် လည်လည် နေနိုင်လာကြ၏။

ဘုရင်မကြီး၏ လက်ထက်တွင် ငြိမ်းချမ်းသာယာ ဝပြောသည်ဟု ဆိုရသော်လည်း စစ်မက်ဖြစ်ပွား ဆူပူလှုပ်ရှားမှုအနည်းငယ်မျှ ပေါ်ပေါက်ခဲ့ပေသေးသည်။ ထိုအခါက ဥရောပတိုက်တွင် တန်ခိုးတက်လာသော ရုရှကို နှိမ်ရန် ကြိုးစားရာမှ ကရိုင်းမီးယားစစ် (၁၈၅၄ - ၁၈၅၆) ဖြစ်ပွားခဲ့လေသည်။ ထိုစစ်ပွဲတွင် ဗြိတိန်ကို ပြင်သစ်နှင့်တူရကီတို့က ကူညီခဲ့၏။ ၁၈၅၆ ခုနှစ်တွင် စစ်ပြေငြိမ်းခဲ့ရာ ဗြိတိန်နှင့် ပြင်သစ်တို့အတွက် အကျိုးကျေးဇူး များစွာမရှိလှပေ။ ၁၈၅၇ ခုနှစ်တွင် အိန္ဒိယပြည်တွင် စစ်တပ် တော်လှန်မှု ဖြစ်ပွားရာ ၁၈၅၈ ခုနှစ်တွင်မှ နှိမ်နင်း၍ အောင်မြင်လေ၏။ ၁၈၉၉ ခုနှစ်မှ ၁၉၀၂ ခုနှစ်အထိ နှစ်များအတွင်း အာဖရိကတိုက်တွင် ဗိုးဝါးတို့နှင့် စစ်ဖြစ်ခဲ့ရပြန်လေ၏။ ဗိုးဝါးစစ်ပွဲ အပြီးတွင်ကား ဗြိတိသျှတို့သည် ထရန်းစဗားနှင့် သြရိန်းရစ်ဗား နယ်များကို ရရှိခဲ့လေသည်။ ဆိုခဲ့သည့်စစ်ပွဲများကို တိုက်ခဲ့ရာတွင် ဗြိတိန်သည် မိမိ၏ အင်အားတောင့်တင်းသော ရေတပ်ကြီးနှင့် အလေ့အကျင့်ကောင်းစွာ ရထားသော အင်အားမများလှသည့် ကုန်းတပ်တို့ကို ယုံကြည်အားထားကာ အသုံးပြုခဲ့လေသည်။ ဘုရင်မကြီး၏ လက်ထက်အတွင်း အရေးပါသော ပြဿနာတရပ်မှာ အိုင်ယာလန်ပြည်ကို ကိုယ်ပိုင် အုပ်ချုပ်ရေး ပေးသင့် မပေးသင့် ပြဿနာပင် ဖြစ်လေ၏။ ထိုပြဿနာမှာ ၁၈ ရာစုနှစ် နောက်ပိုင်းမှ ၁၉ ရာစုနှစ် ရှေ့ပိုင်းတိုင်အောင် ဗြိတိသျှနိုင်ငံပြု သုခမိန့်ကြီးများအတွက် အငြင်းပွားဖွယ်ရာအကြောင်းတရပ်ဖြစ်ခဲ့လေ၏။ ဝန်ကြီးချုပ် ဂလက်စတန်းသည် အိုင်ယာလန်ပြည်ကို ကိုယ်ပိုင် အုပ်ချုပ်

ရေး ပေးလို၏။ ထို့ကြောင့် ၁၈၈၆ ခုနှစ်တွင် အိုင်ယာလန်ပြည် ကိုယ်ပိုင်အုပ်ချုပ်ရေး ဥပဒေကြမ်းကို ပါလီမန်တွင် သွင်းရာ ပါလီမန်က လက်မခံခဲ့ပေ။ ၁၈၉၃ ခုနှစ်တွင် ဒုတိယ အကြိမ် တင်သွင်းပြန်သောအခါ၌လည်း ရှုံးနိမ့်သွားပြန်လေသည်။ ထို့ကြောင့် ဂလက်စတန်း၏ လစ်ဗရယ်ပါတီသည် အစိုးရအဖွဲ့မှ နုတ်ထွက်ခဲ့လေရာ ကွန်ဆာဗတစ်တို့က အစိုးရအဖွဲ့ ဖွဲ့ကာ အုပ်ချုပ်ပြန်လေသည်။ ထိုကိုယ်ပိုင်အုပ်ချုပ်ရေး ဥပဒေကို ပဌမကမ္ဘာစစ်မတိုင်မီကလေးတွင် အတည်ပြုပြဋ္ဌာန်းခဲ့သော်လည်း အိုင်ယာလန်ပြည်သည် ၁၉၂၁ ခုနှစ်ကျကာမှ လွတ်လပ်သောတိုင်းပြည် ဖြစ်လာလေသည်။

ပဌမကမ္ဘာစစ်အတွင်းက ဗြိတိန်။ ။ ၂၀ ရာစုနှစ်အစ ခန့်တွင် ဂျာမနီနိုင်ငံသည် အင်အားတိုးတက်လာ၍ ဗြိတိန်သည် ဂျာမနီ၏ တန်ခိုးကြီးလာမှုကို စိုးရိမ်လာရ ပြန်လေသည်။ ဂျာမန် စက်မှုလုပ်ငန်းများ အလွန်တိုးတက်လာရာ ဗြိတိန်သည် မှီအောင်မလိုက်နိုင်သလောက် ဖြစ်လေသည်။ ထို့ပြင် ဂျာမနီသည် ရေတပ်သစ်ကို တည်ဆောက်၍ ကိုလိုနီနယ်သစ်များ ထူထောင် သိမ်းပိုက်မည့် လေသံများ ပစ်နေလေ၏။ ထို့ကြောင့် ဗြိတိန်သည် ဂျာမနီကို နှိမ်နင်းရန် မဟာမိတ်များ ရှာထားရလေသည်။ ၁၉၀၄ ခုနှစ်တွင် ဗြိတိန်သည် ပြင်သစ်နှင့် မဟာမိတ်ဖြစ်လာ၍ ၁၉၀၇ ခုနှစ်တွင် ရုရှနှင့် မဟာမိတ်ဖွဲ့ပြန်၏။ ၁၉၁၄ ခုနှစ်တွင်ကား အရှေ့ဖက်ဗော်လကန်ပြည်နယ်များမှစ၍ မီးတောက်လာရာဥရောပစစ်ကြီး စတင်လေတော့၏။ (ကမ္ဘာစစ်၊ ပဌမ - လည်းရှု။)

ဂျာမနီက သြစတြီးယား-ဟန်ဂေရီ၊ တူရကီနှင့် ဗုလဂေးရီးယားနိုင်ငံတို့နှင့် မဟာမိတ်ဖွဲ့ထားလေသည်။ ဂျာမနီသည် ကြားနေနိုင်ငံ ဖြစ်သော ဗဲလဂျီယမ်နိုင်ငံကို ဖြတ်ကျော်သောအခါ၊ ဗြိတိသျှနှင့် မဟာမိတ်များသည် ဂျာမနီကို စစ်ကျေညာလေ၏။ သို့သော် ၁၉၁၇ ခုနှစ်တွင် ရုရှနိုင်ငံတွင်း၌ တော်လှန်ရေး ဖြစ်ပွားသဖြင့် ရုရှသည် ဂျာမနီနှင့် မိမိတဦးတည်းသက်သက် စစ်ပြေငြိမ်းရေးစာချုပ် ချုပ်ရလေသည်။ ဗြိတိန်သည် မိမိ၏ မဟာမိတ်ထဲမှ ရုရှထွက်သွားသော်လည်း အမေရိကန်ပြည်ထောင်စု၊ ဣတလီနှင့် အခြား မဟာမိတ်များ ထပ်မံရရှိသဖြင့် ဂျာမနီနှင့် ယင်း၏ မဟာမိတ်များကို အနိုင်ရလိုက်လေသည်။ ပဌမ ကမ္ဘာစစ်၏ စစ်ပြေငြိမ်းရေး စာချုပ်အရ ပယ်လက်စတိုင်း၊ အီရက်နှင့် အာဖရိကတိုက်ရှိ ဂျာမန်ကိုလိုနီများသည် ဂရိတ် ဗြိတိန်၏ သြဇာခံနယ်များ ဖြစ်လာကြ၏။

စစ်ပြီး ပြဿနာများ။ ။ စစ်နိုင်လိုက်သည့် အတွက် အတော်ပင် အရေးပါ အရာရောက်၍ အကျိုးကျေးဇူးရှိသည့် အချက်များရှိသော်လည်း ဗြိတိန်၏ နှစ်နာဆုံးရှုံးချက်များသည်လည်း အတော်ပင်များပြားလေသည်။ ဗြိတိန်၏ ခြည်နှင့်သိုးမွေးထည်များ၊ ကျောက်မီးသွေး၊ သင်္ဘောနှင့်စက်ကရိ





ယူနိုက်တက်ကင်းဒမ်းမြို့တော် လန်ဒန်မြို့ရှိ ဘုရင့်စံနန်းတော်

ယာစသည့် ပစ္စည်းများအတွက် ဈေးအတော်ပင်လျော့သွားလေ၏။ စစ်သုံးပစ္စည်းများ ပြုလုပ်သော စက်ရုံကြီးတို့ကို ပိတ်လိုက်ရသဖြင့် လူမြောက်မြားစွာ အလုပ်လက်မဲ့ ဖြစ်သွားလေသည်။ စစ်ပွဲအတွင်း၌ လူ့ခုနစ်သိန်းကျော် ကျဆုံးကြ၍ နှစ်သန်းကျော် ဒဏ်ရာ အပြင်းအထန် ရရှိခဲ့လေ၏။ သင်္ဘောတန်ခါနီး ခုနစ်သန်း ခုနစ်သိန်းကျော်မျှလည်း နှစ်မြှုပ်ဖျက်ဆီးခြင်း ခံရလေ၏။ နိုင်ငံတော်၏ကြွေးမှာ လည်ပင်း ခိုက်နေလေသည်။

လက်အောက်ခံ ကိုလိုနီနယ်များ အရေးသည်လည်း ဆူပူလှုပ်ရှားလာပြန်လေသည်။ အိန္ဒိယနိုင်ငံက လွတ်လပ်ရေးတောင်းလာ၏။ အိုင်ယာလန်ပြည်၏ အရေးသည်လည်း ၁၉၂၁ ခုနှစ်တွင် ဖရီးစတိတ် ဖြစ်လာသည့်တိုင်အောင် ငြိမ်းချမ်းခြင်း မရှိပေ။ ငြိမ်းချမ်းရေး စာချုပ်များ ချုပ်ဆိုရာ၌ လည်း ချော့ချော့မော့မော့ မဖြစ်ပေ။ ထို့ကြောင့် ဗြိတိန်သည် တူရကီ၊ အီဂျစ်နှင့် ပယ်လက်စတိုင်းတို့၌ စစ်တပ်များ ချထားရလေသည်။

ထိုအတောအတွင်း အစိုးရအဖွဲ့၌လည်း အပြောင်းအလဲအတော်ပင် များခဲ့၏။ ရမ္မဆေး မက္ကဒေါ်နယ် ခေါင်းဆောင်သော လေဘာပါတီသစ်သည် ၁၉၂၄ ခုနှစ်တွင် ကိုးလမျှ အစိုးရအဖွဲ့ ဖွဲ့ကာ အုပ်ချုပ်ခဲ့၏။ ၁၉၂၉ ခုနှစ်တွင်

တဖန် မက္ကဒေါ်နယ်သည် ဝန်ကြီးချုပ် ဖြစ်လာပြန်သည်။ သို့သော် အမျိုးသားစီးပွားရေးအတွက် မည်သည့် အစီအစဉ်မျှ ဖြစ်မြောက်ခဲ့သည် မရှိပေ။ (မက္ကဒေါ်နယ်၊ ရမ္မဆေး — လည်းရှု။)

မော်တော်ကားနှင့် လျှပ်စစ် ကုန်ပစ္စည်း ထုတ်လုပ်သည့် လုပ်ငန်းသစ်များသည် ဗြိတိန်တောင်ပိုင်းနှင့် လန်ဒန်တဝိုက်တွင် တိုးတက်လာလေ၏။ လျှပ်စစ်ဓာတ်အားကို တပြည်လုံး ပေါ်ပေါ်သုံးနိုင်စေရန် ဓာတ်ကြိုးများ တီထွင်ရေး၌ အစိုးရက အားပေးခဲ့သည်။ သို့သော် မြောက်ပိုင်းနှင့် မစ်ဒလန်းနယ်တဝိုက်ရှိ လုပ်ငန်းဟောင်းများကား ဆုတ်ယုတ် နေလေသည်။ ထို့ကြောင့် အထည်လုပ်ငန်း၊ သင်္ဘောလုပ်ငန်း၊ ကျောက်မီးသွေး လုပ်ငန်းများမှ အလုပ်လက်မဲ့ အလုပ်သမားပေါင်း တသန်းကျော်မျှ ရှိနေလေ၏။

အမျိုးသား အစိုးရ။ ။ ဗြိတိန်၏ စီးပွားရေးအခြေအနေ ဆိုးရွားနေစဉ် ၁၉၂၉ ခုနှစ်၌ တကမ္ဘာလုံး၌ စီးပွားရေးကပ်ကြီးဆိုက်လေရာ တိုင်းပြည်၏ အခြေအနေသည် ဆိုးသည်ထက် ဆိုးလာလေတော့သည်။ ထွက်ကုန်များလည်း မတူင်ကျယ်တော့ချေ။ အစိုးရက သီးသန့် ထားသော ဘဏ္ဍာတော်ရွှေများလည်း လျော့ပါးလာ၏။ အစိုးရမှာ ဝင်ငွေထက် ထွက်ငွေက ပိုမိုများပြားနေလေသည်။ ၁၉၃၁ ခုနှစ်



တွင်ကား အလုပ်သမား လေးယောက်လျှင် တယောက်သည် အလုပ်လက်မဲ့ ဖြစ်နေလေပြီ။

ယင်းသို့ အခြေအနေ ဆိုးရွားလှသဖြင့် ရမ္မဆေး မက္ကဒေါ်နယ်သည် လေဘာဝန်ကြီးချုပ်အဖြစ်မှ နုတ်ထွက်လိုက်လေသည်။ ထိုနောက် လေဘာ၊ ကွန်ဆားဗတစ်နှင့် လစ်ဗရယ် ပါတီဝင်များကိုပါ ထည့်သွင်း၍ အမျိုးသား ညွန့်ပေါင်းအစိုးရကို ဖွဲ့စည်း၍ နိုင်ငံတော်၏အခြေအနေကို ပြုပြင်နိုင်ရန် ကြိုးစားကြ၏။ ယခင်က လွတ်လပ်စွာ ကုန်သွယ်မှု ဝါဒကို ပယ်ဖျက်ကာ ဝင်ကုန်များအပေါ် အခွန် ကောက်လေသည်။ ရွှေစံချိန်အသုံးပြုခြင်းကို ခေတ္တ ရပ်ဆိုင်းထားရ၏။ အခွန်တော်များ တိုးမြှင့်၍ အစိုးရ အသုံးစရိတ်တို့ကို လျော့ချလေသည်။ စိုက်ပျိုးရေး၊ သင်္ဘောလုပ်ငန်းနှင့် အိမ်ဆောက်လုပ်ရေးများတွင် အစိုးရက ငွေထုတ်ပေးကာ ကူညီလေသည်။ ဤကြိုးစားချက်များကြောင့် ၁၉၃၃ ခုနှစ်တွင် အခြေအနေ အတော်ကလေး တိုးတက်လာလေသည်။

ပြဿနာသစ်များ။ ။ ၁၉၂၂ ခုနှစ်တွင် ဣတလီ နိုင်ငံ၌ ဖက်ဆစ်အစိုးရ တန်ခိုးတက်လာလေ၏။ ၁၉၃၀ ပြည့်နှစ်တွင် ကား ကမ္ဘာ့ အရှေ့ဖျားဆီမှ ဂျပန်သည် တရုန်နိုင်ငံ၌ နယ်ချဲ့လာလေသည်။ ထို့ကြောင့် ဂျီနီးဗားမြို့တွင် ဗြိတိန်က ခေါင်းဆောင်ကာ လက်နက်လျှော့ပေါ့ရေး ညီလာခံတခု ကျင်းပရာ နိုင်ငံကြီးအများမှ တက်ရောက်ကြသည်။ သို့သော် ထိုရောက်သော သဘောတူညီချက်၊ ဆုံးဖြတ်ချက်များမပြုလုပ်နိုင်ကြချေ။ ထို့ကြောင့် နိုင်ငံကြီးများသည် လက်နက်များ တိုးချဲ့ တပ်ဆင်ကြလေ၏။ ၁၉၃၃ ခုနှစ်တွင်ကား ဟစ်တလာ ခေါင်းဆောင်သော နာဇီပါတီသည် ဂျာမနီနိုင်ငံ၏အုပ်ချုပ်ရေးအာဏာကို အရယူလိုက်ကြလေသည်။ ဂျာမနီ၊ ဣတလီနှင့်ဂျပန်တို့သည် ကမ္ဘာပေါ်တွင် တန်ခိုးအာဏာကြီးမြင့်လှ၍ နယ်ချဲ့လိုကြ၏။ သို့သော် ထိုစဉ်က ဗြိတိန်၏ဝန်ကြီးချုပ်ဖြစ်သော ဗော်လဒွင်သည် ထိုအရေးတွင် အကင်းမပါးလှချေ။ ထိုနိုင်ငံများသည် နောင်တနေ့တွင် ဗြိတိန်အား ခြိမ်းခြောက်လာမည့်အရေးကို ၁၉၃၅ ခုနှစ်တိုင်အောင် မတွေးမိသေးချေ။

ထိုအတောအတွင်း မင်းပြောင်းမင်းလွဲကလည်းရှိလာပြန်လေသည်။ ဝေလမင်းသား ဟု လူသိများသော အဌမ အက်ဒွပ်ဘုရင် (ယခု ဝင်ဆာမြို့စားကြီး) သည် အမေရိကန်ပြည်သူ တခုလပ် မစွက်ဆင်ပဆင်နှင့် လက်ထပ်လိုသဖြင့် ထီးနန်းကို စွန့်လွှတ်လိုက်၏။ ထို့ကြောင့် ညီတော် ယော့မြို့စားက ဆဌ ဂျော့ဘုရင်အဖြစ် နန်းတက်လေသည်။

၁၉၃၇ ခုနှစ်တွင် ဗော်လဒွင်၏ နေရာတွင် ကွန်ဆားဗတစ်ပါတီဝင် နက်ဗီး ချိန်ဗာလိန်က တက်ရောက်ပြီးလျှင် ဝန်ကြီးချုပ်အဖြစ် ဆောင်ရွက်လေ၏။ ချိန်ဗာလိန်သည်လည်း စစ်မက်မလိုသားသူဖြစ်ရာ တချုပ်နိုင်ငံ၌ ဂျပန်နယ်ချဲ့ပုံနှင့် စ

ပိန်နိုင်ငံ၌ ဖက်ဆစ်တို့ကို ဂျာမနီနှင့် ဣတလီတို့က ကူညီနေပုံများကို ဂရုမထားဘဲ နေခဲ့သည်။ တိုင်းသူပြည်သား များစွာ ကလည်း ဂျာမနီ၊ ဣတလီတို့သည် သူတို့၏ တောင်းဆိုချက်များ ရရှိပါက ကြေနပ်ကြလိမ့်မည် ဟု ထင်မှတ်နေကြရာ ချိန်ဗာလိန်၏ ဝါဒကို ထောက်ခံကြလေ၏။

သို့သော် ဖက်ဆစ်နိုင်ငံများကား သူတို့ မြှော်လင့် ထင်မှတ်သည့်အတိုင်း မဟုတ်ပေ။ ၁၉၃၈ ခုနှစ်တွင် ဂျာမနီသည် ချက်ကိုဆလိုဗားကီးယား၏ တစိတ်တဒေသကိုပိုင်ဆိုင်ခွင့် ရှိသည် ဟု အတင်းအကြပ် တောင်းဆိုလာ၏။ ချိန်ဗာလိန်ကလည်း စစ်ကို ရှောင်လိုသဖြင့် ဂျာမနီ၏ တောင်းဆိုချက်ကို သဘောတူ ခွင့်ပြုလေသည်။ သို့သော် ဟစ်တလာကား ချက်ကိုဆလိုဗားကီးယား တနိုင်ငံလုံးကို ၁၉၃၉ ခုနှစ်တွင် သိမ်းပိုက်လိုက်လေသည်။ ထိုအခါကျမှ ဗြိတိန်သည် ဖုတ်ပူမီးတိုက် ဖြစ်လာကာ လက်နက်များ တပ်ဆင်၍ အရွယ်ရောက်သူ ယောက်ျားတိုင်း စစ်မှုထမ်းရန် ဥပဒေပြုလုပ်ရလေ၏။ ထိုနောက် ပြင်သစ်နှင့်ပေါင်း၍ ဟစ်တလာသိမ်းပိုက်ရန် ကြံရွယ်ထားသော ပိုလန်နိုင်ငံကို ကူညီထောက်ပံ့ရန် စီစဉ် ထားလေ၏။

ဗြိတိသျှ အစိုးရသည် ဆိုဗီယက် ယူနီယန်နှင့်လည်း မဟာမိတ်ဖြစ်နိုင်ရန်ကြိုးစားခဲ့သော်လည်း ၁၉၃၉ ခုနှစ် ဩဂုတ်လတွင် ဂျာမနီနှင့် ဆိုဗီယက်တို့ တဦးနှင့်တဦး စစ်မတိုက်ရေး စာချုပ် ချုပ်ကြကြောင်း သိရှိရလေ၏။ ၁၉၃၉ ခုနှစ် စက်တင်ဘာလ ၁ ရက်နေ့တွင် ဂျာမန်စစ်တပ်များသည် ပိုလန်ကို ကျူးကျော်တိုက်ခိုက်လာရာ ဗြိတိန်နှင့် ပြင်သစ်တို့သည် ဂျာမနီအား စစ်ကျေညာလေတော့၏။ (ကမ္ဘာစစ်၊ ဒုတိယ — လည်းရှု။)

ဒုတိယ ကမ္ဘာစစ်နှင့် ဗြိတိန် ။ ။ ဂျာမနီသည် လျှပ်တပြက် တိုက်နည်းဖြင့် ပိုလန်ကို လျင်မြန်စွာ သိမ်းပိုက်လိုက်လေသည်။ ထိုနောက် ဂျာမန်နှင့် ဗြိတိသျှတို့ နှစ်ဖက်စလုံး ခြောက်လခန့် ငြိမ်နေကြပြီးလျှင် ၁၉၄၀ ပြည့်နှစ် ဧပြီလတွင် နော်ဝေး၊ ဟော်လန်၊ ဗဲလဂျီယမ် နိုင်ငံများအတွင်းသို့ ၎င်း၊ မေလတွင် ပြင်သစ်နိုင်ငံတွင်းသို့၎င်း ဂျာမန်တို့သည် လျှပ်တပြက် တိုက်နည်းဖြင့် ဝင်ရောက် တိုက်ခိုက်လေ၏။ ထိုအခါ ဗြိတိန်တွင် ချိန်ဗာလိန်အစိုးရ နုတ်ထွက်ရ၍ ဝင်စတန် ချာချီ ဝန်ကြီးချုပ် ဖြစ်လာလေသည်။ ချာချီကား စစ်ရေးတွင် ပဲကိုင်ကောင်းသူ ဖြစ်၏။ ချာချီက စစ်ကြီးကို အောင်မြင်နိုင်အောင် နိုင်ငံတော် လူထုတို့သည် သွေး၊ ချွေး၊ မျက်ရည်တို့ဖြင့် အရင်းခံကာ တိုက်ခိုက်ရမည် ဖြစ်ကြောင်း ဖြင့် လူထုစိတ်ကို နှိုးဆွကာ အရိုးကြေကြေ၊ အရေခမ်းခမ်း တိုက်ကြရန် မိန့်ခွန်းများ ပြောကြား လှုံ့ဆော်ပေး၏။

ဗြိတိန်လူထုကလည်း စစ်အောင်မြင်ရေးကိုသာ အဓိကထားကာ ဆောင်ရွက်ပေးလိုစိတ်များ ဖြစ်ပေါ်လာကြလေ



သည်။ အစိုးရသည် လူအားပစ္စည်းအား လိုသလောက်သိမ်းယူနိုင်ခွင့် အာဏာ ရခဲ့လေသည်။ ဗြိတိန်ကို ကာကွယ်ရန် ပြည်စောင့် တပ်သားပေါင်း တသန်း ခုနစ်သိန်းကျော်မျှ ဖွဲ့စည်း ထားခဲ့၏။ ထိုနှစ် ဇွန်လတွင် ပြင်သစ်နိုင်ငံသည် ဂျာမနီတို့ လက်အောက် ကျရောက်သွား၍ ဣတလီက ဂျာမနီ ဖက်မှ စစ်ပွဲသို့ ဝင်ရောက်လာလေသည်။ ထို့ကြောင့် ဗြိတိန်သည် တဦးတည်း စစ်ပွဲတွင် နှံ့ရလေ၏။

ဂျာမနီ လေတပ်သည် ဂရိတ်ဗြိတိန် နိုင်ငံမှ မြို့ကြီးများစွာတို့ကို တိုက်ခိုက် ဖျက်စီးခဲ့၏။ သို့သော် ဘုရင့် လေတပ်မတော် စောင့်ရှောက်နေသမျှ အင်္ဂလန်ပြည်ဖက်သို့ အင်္ဂလိပ် ရေလက်ကြားကိုဖြတ်၍ မကူးဝံ့ပေ။ ၁၉၄၁ ခုနှစ် ဇွန်လတွင် ကား ဂျာမနီသည် ဆိုဗီယက် ယူနီယန်ကိုလည်း ကျူးကျော် တိုက်ခိုက်ပြန်သည်။ ထိုအခါ ချာချီက ဗြိတိန်နှင့် ဆိုဗီယက်တို့ မဟာမိတ်ဖွဲ့ပြီးကြောင်း ကျေညာလေ၏။

၁၉၄၁ ခုနှစ်တွင် ကမ္ဘာ့အရှေ့ပိုင်း၌ ဂျပန်သည် အင်္ဂလိပ်နှင့် အမေရိကန်ပိုင် ပြည်နယ်များကို ကျူးကျော်တိုက်ခိုက်လာရာ တိုက်ခိုက်ခြင်းခံရသော ပြည်နယ်များထဲတွင် မြန်မာနိုင်ငံလည်း အပါအဝင် ဖြစ်လေသည်။ ထိုအခါ အမေရိကန်ပြည်ထောင်စုသည် ဗြိတိန်၏ မဟာမိတ်အဖြစ် စစ်ထဲသို့ဝင်လာ၏။ ၁၉၄၂ ခုနှစ်လောက်တွင် မြန်မာနိုင်ငံကဲ့သို့သော ဗြိတိသျှပိုင် ပြည်နယ်များနှင့် အမေရိကန်ပိုင် ပြည်နယ်များကို ဂျပန်က သိမ်းပိုက်လိုက်လေသည်။ အိန္ဒိယနိုင်ငံနှင့် ဩစတြေးလီးယားနိုင်ငံကြီးများကိုလည်း ဂျပန်က ခြိမ်းချောက်လာလေသည်။

ဂျာမနီများကား ဥရောပတွင်သာ မရပ်သေးဘဲ၊ အာဖရိကတိုက်ရှိ အီဂျစ်နိုင်ငံကို ထိပါးလာပြန်သည်။ ရုရှနိုင်ငံအနောက်ပိုင်း ဒေသပေါင်းများစွာကိုလည်း ဂျာမနီတို့က သိမ်းပိုက်နိုင်လေသည်။ ဗြိတိန်နိုင်ငံနှင့် စစ်ပွဲများရှိရာ ဒေသများသို့ လက်နက်ရိက္ခာ တင်ပို့သော သင်္ဘောပေါင်းများစွာကို ဂျာမနီ ရေငုပ်သင်္ဘောများက နှစ်မြှုပ် ဖျက်ဆီးပစ်လေသည်။ ယင်းသို့ဖြင့် ဂျာမနီနှင့် ဂျပန်တို့ အတော်ပင် အရေးသာလျက် ရှိခဲ့လေ၏။ သို့သော် ဗြိတိန်နှင့် အမေရိကန် မဟာမိတ်တို့သည် ဖက်ဆစ်နိုင်ငံများအပေါ် တဖြည်းဖြည်း တန်ပြန် တိုက်ခိုက်နိုင်လာလေ၏။ မဟာမိတ်တို့သည် ဖက်ဆစ်ပိုင် အာဖရိက မြောက်ပိုင်းနယ်များနှင့် ဣတလီနိုင်ငံတွင်းသို့ ချီတက် တိုက်ခိုက်လာကြလေသည်။ ၁၉၄၄ ခုနှစ် ဇွန်လတွင်ကား မဟာမိတ် တပ်များသည် ပြင်သစ်နိုင်ငံတွင်းသို့ ချင်းနင်းဝင်ရောက်နိုင်ခဲ့ကြ၏။

ထိုနှစ်အကုန်လောက်တွင် မဟာမိတ်တို့သည် ဂျာမနီတို့၏ နယ်မြေများပေါ်သို့ ရောက်အောင်ပင် ချီတက်တိုက်ခိုက်အောင်မြင်နေကြ၍ နောက်ဆုံး ၁၉၄၅ ခုနှစ် မေလတွင် ဂျာမနီတို့ လက်နက်ချရလေ၏။ ထိုအချိန်တွင် အရှေ့ဖက်၌

ဂျပန်ကား အလျော့မပေးသေးချေ။ ထို့ကြောင့် မဟာမိတ်တပ်များသည် ဂျပန်တို့ကို ဖိ၍ တိုက်ကြရပြန်လေသည်။ ထိုနှစ် ဩဂုတ်လတွင် မဟာမိတ်တို့ အနုမြူဗုံးကို သုံးလေသည်။ ထိုလ မကုန်မီပင် မဟာမိတ်တို့ကို ဂျပန်တို့က အညံ့ခံလေသည်။

ဂရိတ် ဗြိတိန်နိုင်ငံသည် စစ်အောင်မြင်ရေး အတွက် အလွန်တရာ အနစ်နာခံကာ တိုက်ခိုက်ခဲ့သည်။ ကုန်ကြမ်းများအတွက် အခြားနိုင်ငံတို့ကို အားကိုးနေရသော ဗြိတိန်သည် ထိုစဉ် အခါက အတော်ပင် အကြပ်အတည်း တွေ့ခဲ့ရ၏။ နွားစားကျက်များကို ဂျုံ လယ်ကွင်းနှင့် ဟင်းသီး ဟင်းရွက် စိုက်ပျိုးကွင်းများအဖြစ် ပြောင်းလဲ လုပ်ကိုင်ကြရသည်။ အလှအပအတွက် သီးသန့်ထားသောမြက်ခင်းများ၊ ဥယျာဉ်ကြီးများ၊ အမဲလိုက်ရန် တောအုပ်များကို ရှင်းလင်း သုတ်သင်၍ စားစရာအတွက် စိုက်ပျိုးလုပ်ကိုင်ကြရ၏။

အစားအသောက်နှင့် အဝတ်အစားများကိုလည်း ကြပ်တည်းချွေတာစွာ ရာရှင်စံနစ်ဖြင့် ပေးရလေသည်။ လူတိုင်း စောင့်အောင် ရရှိသော်လည်း နွားနို့၊ ဥ၊ အမဲသားငါးနှင့် သစ်သီးများ အလွန်ရှားပါးလေသည်။ အထည်စက်ရုံများကလည်း စစ်သုံးပစ္စည်းများသာ လုပ်ကိုင်လေ၏။ ဇိမ်ခံပစ္စည်းများအပေါ် အကောက်ခွန်နှုန်း မြင့်ထား၍ အမြတ်တော်ကြေးများကိုလည်း နှစ်ဆမက တိုးထားလေ၏။ ယောက်ျားမိန်းမ မဟူ အမှုထမ်းနိုင်သူမှန်သမျှ စစ်တပ်နှင့် စစ်တပ်အတွက် ကူညီပေးသည့် ဌာနများတွင် ဝင်ရောက်ဆောင်ရွက်ပေးကြရ လေသည်။

**စစ်ပြီး ဗြိတိန်နှင့် လေဘာအစိုးရ။** ၁၉၄၅ ခုနှစ် ဥရောပစစ်ကြီး အပြီးတွင် ဗြိတိန်၌ ရွေးကောက်ပွဲ ကျင်းပရာ လေဘာပါတီက အနိုင်ရ၍ လေဘာအစိုးရက ဗြိတိန်ကို အုပ်ချုပ်ခဲ့သည်။ ၁၉၅၀ ပြည့်နှစ် ရွေးကောက်ပွဲတွင်လည်း လေဘာကသာ အနိုင်ရခဲ့၏။ ထိုသို့ လေဘာတို့ အစိုးရဖြစ်ရခြင်းမှာ ၁၉၃၁ ခုနှစ်မှစ၍ ပဌမဆုံးအကြိမ် တပါတီအစိုးရ ဖြစ်လာခြင်းပေတည်း။ ဝန်ကြီးချုပ်မှာ လေဘာခေါင်းဆောင် ကလိမင့် အက်တလီ ဖြစ်ပေသည်။

ဗြိတိန်သည် ကမ္ဘာ့စစ်ကြီး၏ဒဏ်ကို အလူးအလဲ ခံလိုက်ရသဖြင့် လေဘာအစိုးရသည် ဗြိတိန်ကိုပြန်လည်ထူထောင်ရန် များပြားကြိုးလေးလှသော ပြဿနာများနှင့် ရင်ဆိုင်ရလေ၏။ ပင်လယ်ရပ်ခြား၌ ဗြိတိန်၏ အရင်းအနှီး မြှုပ်နှံထားသမျှတို့မှာလည်း စစ်အတွင်းကသုံးလိုက်ရသဖြင့် ကုန်သွားလေပြီ။ ထို့ကြောင့် ဗြိတိန်ကို ပြန်လည်ထူထောင်နိုင်ရန် အမေရိကန်နှင့် ကနေဒါမှ ဒေါ်လာ အကူအညီ ယူရလေတော့၏။ ကျောက်မီးသွေး၊ အဝတ်အထည်နှင့်အစားအစာများလည်း အလွန်ရှားပါးခဲ့လေသည်။

ထိုအတောအတွင်း ကျယ်ပြန့်သော ဗြိတိသျှ အင်ပါ



ယာတွင် အပြောင်းအလဲများ ရှိလာလေ၏။ ၁၉၄၇ ခုနှစ်တွင် အိန္ဒိယနိုင်ငံ၌ အိန္ဒိယနှင့်ပါကစ္စတန် ဟု သီးခြားနိုင်ငံနှစ်ခု ခွဲပြီးလျှင် ဒီမိုကရေစီအုပ်ချုပ်ရေး ပေးလိုက်လေသည်။ ၁၉၄၈ ခုနှစ်တွင် မြန်မာနိုင်ငံသည် လွတ်လပ်သောပြည်ထောင်စု သမတနိုင်ငံ ဖြစ်လာသည်။ သီဟိုဠ်ကျွန်းလည်း ထိုနှစ်၌ပင် ဒီမိုကရေစီအုပ်ချုပ်ရေး အဆင့်အတန်းသို့ ရောက်ရှိလေသည်။ ၁၉၄၉ ခုနှစ် ဧပြီလတွင် အယ်ယာနိုင်ငံသည် ဗြိတိသျှ ဓနသဟာယနိုင်ငံထဲမှ ခွဲထွက်၍ လွတ်လပ်သော သမတနိုင်ငံ ဖြစ်လာလေသည်။


လေဘာပါတီသည် ဆိုရှယ်လစ်ဝါဒ ရှိသည်နှင့် အညီ ကုမ္ပဏီလုပ်ငန်းကြီးများကို ပြည်သူပိုင်ပြုလုပ်၏။ ထို့ကြောင့် ကျောက်မီးသွေးလုပ်ငန်း၊ အင်္ဂလန်ဘဏ်တိုက်ကြီး၊ လျှပ်စစ်နှင့် ဓာတ်ငွေ့လုပ်ငန်း၊ မီးရထားဌာနတို့ကို ပြည်သူပိုင် ပြုလုပ်ခဲ့လေ၏။ ထို့နောက် ဗြိတိန်နိုင်ငံတွင်း၌ မြေနှင့် ပစ္စည်းများကို ပြည်သူပိုင်ဖြစ်စေ၍ ယင်းတို့၏ အဆမတန် ဈေးကြီးမြင့်ခြင်းကို ပိတ်ပင်နိုင်ရန် ၁၉၄၈ ခုနှစ် ဇူလိုင်လ ၁ ရက်နေ့တွင် မြို့ပြစီမံရေးဥပဒေကို ပြုလုပ်လေ၏။ ထိုဥပဒေသည် ဂရိတ်ဗြိတိန် နိုင်ငံကြီး၏ ပြန်လည်ထူထောင်ရေးကိုလည်း အကူအညီ ဖြစ်စေသည်။

၁၉၅၁ ခုနှစ်တွင် လေဘာအစိုးရ ကျပြီးနောက် ကွန်ဆားဗတစ်အစိုးရ တက်လာလေသည်။ ဝင်စတန်ချာချီဝန်ကြီးချုပ် ဖြစ်လာသည်။ ထို့နောက် ဆာ အန်ထော်နီ အီဒင် က ဝန်ကြီးချုပ် ရာထူးကို ဆက်ခံသည်။ ထို့နောက် မက္ကမီလန် ခေါင်းဆောင်သော ကွန်ဆားဗတစ် အစိုးရက ဗြိတိန်နိုင်ငံကို အုပ်ချုပ်ခဲ့သည်။ ၁၉၆၃ ခုနှစ်တွင် ကျန်းမာရေးအခြေအနေကြောင့် မက္ကမီလန် ဝန်ကြီးချုပ်ရာထူးမှ နုတ်ထွက်လိုက်သောအခါ ဆာ အယ်လက် ဒေါက်ကလပ် ဟုမ်းက ဆက်ခံခဲ့သည်။ သို့သော် ၁၉၆၄ ခုနှစ် ရွေးကောက်ပွဲတွင် လေဘာပါတီ အနိုင်ရ၍ ပါတီခေါင်းဆောင် ဟာရီဝီလဆန်သည် ဝန်ကြီးချုပ် ဖြစ်လာလေသည်။

**ယူပရေးတီးမြစ်။** ။ယူပရေးတီးမြစ်သည် အာရှတိုက်အနောက်ပိုင်းတွင် အကြီးဆုံးဖြစ်၍ တူရကီနိုင်ငံ မြောက်ပိုင်းရှိ တောင်တန်းများတွင် မြစ်ဖျားခံပြီးလျှင် ဆီးရီးယားနိုင်ငံနှင့် အီရက်နိုင်ငံတို့ကို ဖြတ်သန်း စီးဆင်းလာရာ မိုင်ပေါင်း ၁,၇၀၀ ခန့် ရှည်လျားသည်။ မြစ်ဝမှအထက် မိုင် ၁၀၀ ခန့်တွင် ယူပရေးတီးမြစ်သည် တိုင်းဂရစ်မြစ်နှင့် ပေါင်းဆုံပြီးလျှင် ရှက်-တယ်-အာရပ် အမည်ဖြင့် ပါးရှင်းပင်လယ်ကွေ့ထဲသို့ စီးဝင်သည်။ မြစ်ဝတွင် ချောင်းငယ်များ အဖြာဖြာ ခွဲဆင်းလျက်ရှိ၏။ မီးသင်္ဘောဖြင့် မြစ်နှစ်သွယ် ဆုံရာအထိ ဆန်တက်နိုင်၍ လှေငယ်များဖြင့်မူကား မိုင် ၁,၂၀၀ မျှ အထိပင် ဆန်တက်နိုင်လေသည်။


ရွေးအခါမှ စ၍ ယခုထက်တိုင် မြစ်ရေကို ဆည်မြောင်းများဖြင့် သွယ်ယူလျက် မြစ်ဝှမ်းတွင် စိုက်ပျိုးလုပ်ကိုင်ကြသည်။ အီရက်နိုင်ငံ၌ ယူပရေးတီး မြစ်ဝှမ်းသည် မြေဩဇာ အထက်သန်ဆုံးအပိုင်း ဖြစ်သည်။ ယူပရေးတီးမြစ်နှင့် တိုင်းဂရစ်မြစ်ဝှမ်းတို့သည် အလွန် ရွေးကျသောခေတ်က ယဉ်ကျေးမှုထွန်းကားရာ အချက်အခြာဒေသ ဖြစ်ခဲ့ခြင်းကြောင့် သမိုင်းတွင် ထင်ရှားသည်။ ဗက်ဗီလုံးမြို့တော်ဟောင်းသည်လည်း ရွေးအခါက ယူပရေးတီး မြစ်ကမ်းပေါ်တွင် တည်ရှိခဲ့လေသည်။

**ယူရေးနီးယမ်း။** ။ယူရေးနီးယမ်းသည် ရှား ပါး သည့် သတ္တု ခြစ်စင်တမျိုး ဖြစ်သည်။ ယင်း၏ ဓာတုသင်္ကေတမှာ P ဖြစ်၍ အက်တမ်အမှတ်စဉ်မှာ ၉၂ ဖြစ်သည်။ ထိုခြစ်စင်သည် အက်တမ်စွမ်းအင် ထုတ်ယူရန်အတွက် အဓိက အခြေခံပစ္စည်း ဖြစ်သည်။ ယူရေးနီးယမ်းသည် ဖြူ၍ သံမဏိထက် အနည်းငယ်ပျော့သည်။ ရေထက် တဆဲ့ရှစ်ဆ ပိုလေးသည်။ ထိုခြစ်စင်၏ အက်တမ်တခုသည် ဟိုက်ဒရိုဂျင် အက်တမ်တခုထက် ၂၃၈.၀၇ ဆ ပို၍လေးသဖြင့် သတ္တုများတွင် အလေးဆုံးဖြစ်သည်။ ထိုသတ္တုကို မည်သည့်အခါကမျှ စင်



ယူရေးနီးယမ်း အနုမြူ လှုပ်ရှား လှည့်ပတ်နေပုံ ဖြစ်သည်။ အနုမြူစွမ်းအင် ထုတ်လုပ် အသုံးချရေးတွင် ယူရေးနီးယမ်းသည် အထူးအသုံးဝင် အရေးကြီးသည်။





ယူရေးနီးယမ်း အနုမြူတခု၏ ဖွဲ့စည်းနေဟန်

ကြယ်သည့် အခြေတွင် မတွေ့ခဲ့ရချေ။ အဓိကအားဖြင့် ပစ်ချဗလင်းနှင့် ကာနိုတိုက်ခေါ် တွင်းထွက်များတွင် တွေ့ရသည်။ ယူရေးနီးယမ်း အက်တမ်တခုကို ခွဲလိုက်သောအခါ ကရစ်ပတန်၊ စတြန်ရှီယမ်၊ တယ်လျူရီယမ်၊ အိုင်အိုဒင်း၊ ဇီနွန်နှင့် ဗေရီယမ် စသော လေးလံသည့် ဒြပ်စင်များအဖြစ် သို့ ကွဲထွက်သွားသည်။ ယူရေးနီးယမ်း၌ အိုက်ဆိုတုပ် ခေါ် လုံးဝနီးပါး တူညီသည့် ဒြပ်စင်အများ ပါဝင်လျက်ရှိသည်။ ထို အိုက်ဆိုတုပ်များကို ယင်းတို့၏ အလေးချိန် အလိုက် U ၂၃၄၊ U ၂၃၅ နှင့် U ၂၃၈ ဟု ခေါ်ကြသည်။ သဘာဝအလျောက် ဖြစ်ပေါ်နေသော ယူရေးနီးယမ်းတွင် U ၂၃၈ သည် ၉၉.၃ ရာခိုင်နှုန်း ပါဝင်၍ U ၂၃၅ သည် ၇ ရာခိုင်နှုန်းနှင့် U ၂၃၄ သည် .၀၀၆ ရာခိုင်နှုန်းမျှသာ ပါဝင်သည်။ U ၂၃၅ အိုက်ဆိုတုပ်ကို အက်တမ်စမ်းအင် ထုတ်လုပ်ရာ၌ အသုံးပြုကြသည်။ U ၂၃၅ တပေါင်ကို လုံးဝကွဲထွက်စေခဲ့သော် တီ၊ အင်၊ တီ ခေါ် ပေါက်ကွဲစေတတ်သော ပစ္စည်းတန်ချိန် ၉,၀၀၀ ခန့်နှင့် ညီမျှနိုင်ပေသည်။

ပစ်ချဗလင်းကို ကနေဒါနိုင်ငံ အနောက်မြောက်ဖက်ပိုင်းရှိ ဂရိတ်ဗဲယားလိပ်ဒေသနှင့် ကွန်ဂို (လီယိုပိုဗီး) နိုင်ငံတို့တွင် တူးဖော် ရရှိသည်။ ကာနိုတိုက်ကို ဩစတြေးလီးယားတိုက်

တွင်၎င်း၊ အမေရိကန် ပြည်ထောင်စု ယူးတားပြည်နယ် အရှေ့ပိုင်းနှင့် ကော်လိုရာဒိုးပြည်နယ် အနောက်ပိုင်း တို့တွင်၎င်း၊ ပေါ်တူဂယ်နိုင်ငံနှင့် ဥရောပတိုက်ရှိ အခြားဒေသများတွင်၎င်း တူးဖော် ရရှိနိုင်ပေသည်။

၁၇၈၉ ခုနှစ်ကပင် ယူရေးနီးယမ်းသတ္တု ရှိကြောင်းကို ဂျာမန်လူမျိုး ဓာတုဗေဒပညာရှင်တဦးက သိရှိခဲ့လေသည်။ ထိုပုဂ္ဂိုလ်သည် မာတင် ကလပ်ပရတ်ဖြစ်၍ သူသည် ယူရေးနီးယမ်းအောက်ဆိုက် တမျိုးကို တွေ့ရှိခဲ့ရာ ယူရေးနပ်ဂြိုဟ်ကို ဂုဏ်ပြုသောအားဖြင့် အဆိုပါဒြပ်စင်ကို ယူရေးနီးယမ်းဟု အမည် ပေးခဲ့လေသည်။ သို့ရာတွင် ၁၈၄၁ ခုနှစ်သို့ ရောက်မှ ပြင်သစ်လူမျိုး ဓာတုဗေဒ ပညာရှင်တဦး ဖြစ်သူ ယူဂျင်းပဲလီဂိုး ဆိုသူက ယူရေးနီးယမ်းသန့်သန့်ကို ခွဲထုတ်နိုင်ခဲ့ပေသည်။

ယူရေးနီးယမ်းကို တန်ဆာပလာများ ပြုလုပ်ရန် ဖြစ်သော သံမဏိ စပ်ရာတွင်၎င်း၊ အိုးခွက်များကို အရောင် ခြယ်ရာ၊ ရောင်ပြောင်းတောက် ဖန်များ ပြုလုပ်ရာနှင့် အလင်းပေါက် ဆေးခြယ်ရာတို့တွင်၎င်း အသုံး ပြုကြလေသည်။ သိပ္ပံပညာရှင် အချို့က ခရစ်နှစ် ၂၀၀၀ လောက်သို့ ရောက်သောအခါ စီးပွားရေးသုံး စွမ်းအားအတွက်



ကျောက်မီးသွေးကို သုံးမည့်အစား ယူရေးနီးယမ်းကို အသုံးပြုကြဖွယ် ရှိသည် ဟု ယုံကြည်ကြလေသည်။

ယူရေးနပ်ဂြိုဟ်။ ။ယူရေးနပ်သည် ကျွန်ုပ်တို့၏ နေစကြဝဠာ အတွင်းရှိ ဂြိုဟ်တလုံး ဖြစ်သည်။ နေမှ စ၍ အစဉ်လိုက် ရေတွက်လျှင် ထိုဂြိုဟ်သည် ခုနစ်ခုမြောက် ဂြိုဟ်ဖြစ်သည်။ ထိုဂြိုဟ်ကို ဂျာမန်-အင်္ဂလိပ် သွေးစပ်သည့် ဆာ ဝီလျံ ဟာရှယ် ဆိုသူ ထင်ရှားသော နက္ခတ္တဗေဒ ပညာရှင် တဦးက စတင် တွေ့ရှိခဲ့လေသည်။ ထိုပုဂ္ဂိုလ်ကြီးသည် သူ၏ နက္ခတ်ကြည့်ကရိယာများကို မကျေနပ်သဖြင့် တကြိမ်ထက် တကြိမ် ပို၍ ကြီးမားအားကောင်းသော နက္ခတ်ကြည့်မှန်ပြောင်းများကို ပြုလုပ်ခဲ့လေသည်။ ထိုသို့ အကြိမ်ကြိမ် ပြုလုပ်လာခဲ့ရာ ထိုခေတ်ရှိ အဝေးကြည့်မှန်ပြောင်းများ အနက် အကောင်းဆုံးကို ပြုလုပ်ပြီးသော ၁၇၀၁ ခုနှစ် မတ်လ ၁၃ ရက်နေ့တွင် ယူရေးနပ်ကို ပဌမဆုံး စတင်တွေ့ခဲ့သည်။ စ၍ တွေ့စဉ်က ထိုဂြိုဟ်ကို ကြယ်တံခွန်တခုမျှသာ ဖြစ်သည် ဟု ထင်မှတ်ခဲ့လေသည်။

ထိုနောက် ညဉ့်တိုင်းဆက်၍ ထိုကြယ်တံခွန် ဟု ထင်ရသည့် အရာကို ကြည့်သောအခါတွင် ထိုအရာသည် ကြယ်များအကြား၌ နေရာရွေ့လျက် ရှိသည်ကို တွေ့ခဲ့လေသည်။ ထိုသို့ မြင်ရသည့် တိုင်အောင် သူမြင်ရသည့် အရာသည် ဂြိုဟ်တလုံး ဖြစ်လိမ့်မည် ဟု မထင်မိခဲ့ချေ။ ထိုသို့ မထင်မိခဲ့သဖြင့် သူအား အပြစ်မတင်ထိုက်ပေ။ အဘယ်ကြောင့်ဆိုသော် ထိုအခါက အဝေးကြည့်မှန်ပြောင်းများကို တီထွင်လာနိုင်ကြသည်မှာ နှစ်ပေါင်း တရာ့ငါးဆယ်ကျော်လာပြီ ဖြစ်၍ ထိုအဝေးကြည့် မှန်ပြောင်းများဖြင့် ကောင်းကင်ပြင်ကို ရှာဖွေခဲ့ကြရာမှ ဂြိုဟ်အတော်များများကို တွေ့ရှိထားပြီး ဖြစ်သောကြောင့် ဖြစ်ပေသည်။ ထို့ကြောင့် သူသည် ကြယ်တံခွန်တခုကို တွေ့ရှိထားသည့်အကြောင်း ရေးသားကာ ထုတ်ဝေလိုက်လေသည်။

ဥရောပတိုက်ရှိ အဓိက နက္ခတ်မျှော်စင်ကြီးများမှ ထိုကြယ်တံခွန် ဟု ထင်ရသောအရာကို ဂရုတစိုက်နှင့် ကြည့်ကြရာတွင် ကြယ်တံခွန်တခုက ပြုမူထိုက်သည်တို့ကို မပြုမူဘဲ နေသည်ကို တွေ့ခဲ့ကြလေသည်။ ထိုနောက် နေ့စဉ်ရက်ဆက် ဇွဲဖြင့် ကြည့်ရှုကြသောအခါတွင် ထိုကြယ်တံခွန် ဟု ထင်ရသော အရာသည် လမ်းတခုတွင် သွားလျက် ရှိသည်ကို တွေ့ခဲ့ကြလေသည်။ ထို့ကြောင့် ဟာရှယ်အား ထိုဂြိုဟ်ကို စတင်၍ တွေ့ရှိသူဖြစ်သည် ဟု ဆိုကြလေသည်။ ထိုအခါ ဟာရှယ်က ပဌမတွင် သူအား စောင့်ရှောက်ထားသည့် အင်္ဂလန်ပြည်ရှိ ဘုရင်ကို အမွမ်းတင်လိုသဖြင့် သူတွေ့ရှိခဲ့သည့် ထိုဂြိုဟ်ကို ဂျော်ဂျီယန် ဆိဒပ် ဟု အမည်ပေးလိုက်လေသည်။

ထိုအမည်ကို နက္ခတ္တဗေဒ ပညာရှင်များက သဘောမကျ

ကြချေ။ ထို့ကြောင့် နာမည် အမျိုးမျိုးကို ပေးခဲ့ကြရာ နောက်ဆုံးတွင် ဂျာမန်လူမျိုး နက္ခတ္တဗေဒ ပညာရှင် တဦးက ယူရေးနပ် ဟူသော အမည်ကို အကြံပေးလိုက်လေသည်။ ထိုသို့ အကြံပေးရာတွင် ရှေးယခင်ဂြိုဟ်များအား အမည်ပေးရာ၌ အသုံးပြုသည့်နည်းကို အသုံးပြုထားသဖြင့် နက္ခတ္တဗေဒပညာရှင်များက သဘောတူလက်ခံလိုက်ကြလေသည်။

ရှေးပညာရှင်များကမူ အထူးသဖြင့် ဂရိလူမျိုးတို့က ယူရေးနပ်မှာ ရှေးအကျဆုံးနတ် ဖြစ်သည် ဟု ယူဆခဲ့ကြသည်။ ထိုအမည်အရ ကောင်းကင်ပြင် ဟု အဓိပ္ပါယ်ရနေလေသည်။ ဂရိလူမျိုးတို့၏ ယုံကြည်ချက်အရ ထိုနတ်ကြီးက ကမ္ဘာမြေကြီးသို့ အပူ၊ အလင်းနှင့် မိုးများကို ပေးခဲ့သည်။ ယူရေးနပ်သည် ဂျီယာအမည်ရှိသော ကမ္ဘာမြေကြီးနတ်သမီး၏ လင်ယောက်ျားဖြစ်သည်။ သူသည် ဆိုင်းကလပ်၊ တိုင်တန်နှင့် ရိုးအ ဆိုသည့် လက်ပေါင်းတရာစီ ရှိသော ဘီလူးတို့၏ ဖခင် ဖြစ်သည်။ နောက်ဆုံးတွင် သူ၏ သားအငယ်ဆုံး ဆက်တန် (စနေဂြိုဟ်) က သူ၏ နန်းကို သိမ်းပိုက်ကာ သူအား သတ်ပစ်လိုက်သည်။ ဖျူရီး ခေါ် ဒေါသတရားသည် ယူရေးနပ်၏ သွေးမှ ဖြစ်ပေါ်လာခဲ့သည်။

ထိုဂြိုဟ်၏လမ်းကြောင်းကို နက္ခတ္တဗေဒ ပညာရှင်များက ပြည့်စုံစွာ တွက်ချက်ပြီးသောအခါတွင် ထိုယူရေးနပ် ဂြိုဟ်ကို ယခင်ကလည်း အကြိမ်ကြိမ် တွေ့ခဲ့ကြဘူးကြောင်း သိလာကြလေသည်။ သို့သော် ထိုစဉ်က ထိုဂြိုဟ်ကို တည်မြဲကြယ်တလုံးမျှသာ ဖြစ်သည် ဟု ယူဆခဲ့ကြလေသည်။

ယူရေးနပ်ဂြိုဟ်သည် နေနှင့် မိုင်ပေါင်း ၁,၇၀၂,၀၀၀,၀၀၀ မျှ ဝေးကွာပြီးလျှင်၊ ကိုယ်ပိုင် ဝင်ရိုးပေါ်၌ ၁၀ နာရီနှင့် မိနစ် ၅၀ မျှ အကြာတွင် တပတ်ပြည့်အောင် လည်လျက် ရှိလေသည်။ ထို့ပြင် နေကို ပတ်သွားရာတွင် တပတ်ပတ်မိရန် ၈၄ နှစ်နှင့် ၈ ရက် ကြာလေသည်။ ကျွန်ုပ်တို့နေထိုင်လျက်ရှိသော ကမ္ဘာသည် ယူရေးနပ်နှင့် နေ၏အကြားသို့ ၃၆၉ ရက်နှင့် ၉ နာရီ အကြာတွင် တကြိမ် ရောက်ရှိသွားလေသည်။ ယူရေးနပ်ဂြိုဟ်၏လမ်းတွင် ထူးခြားချက်ကို တွေ့ရှိကြရာမှ နက်ပကျန်းဂြိုဟ်ကို တွေ့ရှိလာကြလေသည်။ ထိုနက်ပကျန်းဂြိုဟ်၏ ပြုပြင်ပေးမှုကြောင့် ယူရေးနပ်၏ လမ်းတွင် ထူးခြားချက် ရှိနေခြင်း ဖြစ်ပေသည်။ (နက်ပကျန်းဂြိုဟ် — လည်းရှု။)

ယူရေးနပ် ဂြိုဟ်၏ အချင်းမှာ မိုင်ပေါင်း ၃၂,၀၀၀ မျှရှိသည်ဟု ယုံကြည်ကြ၏။ တနည်းဆိုလျှင် ကျွန်ုပ်တို့ နေထိုင်လျက်ရှိသော ကမ္ဘာ၏ အချင်းထက် လေးဆမျှ ပို၍ကြီးလေသည်။ အချို့နက္ခတ်ပညာရှင်များကမူ ထိုဂြိုဟ်၏အချင်းသည် မိုင်ပေါင်း ၂၈,၅၀၀ ရှိသည်ဟု ယုံကြည်ကြသည်။ ထိုဂြိုဟ်၏ ထုထည်သည် ကျွန်ုပ်တို့ ကမ္ဘာထက် အဆပေါင်း ၆၄ ဆမကကြီးသည်။ ယင်း၏ ခြိမ်ထူမှာ ကျွန်ုပ်တို့ ကမ္ဘာထက် ၁၄၁ ဆ



မျ ပို၍၊ သိပ်သည်းမှုတွင် ယင်းသည်ကမ္ဘာ၏လေးချိုးတချိုး မျှသာ ရှိသည်။ ထိုဂြိုဟ်သည် ဓာတ်ငွေ့ တဝက်တပျက် အခြေ၌သာ ရှိကောင်းရှိလိမ့်မည် ဟု သိပ္ပံပညာရှင်များက ယူဆကြလေသည်။


ယူရေးနပ်၌ လ၊ သို့မဟုတ် အရံဂြိုဟ် ၅ လုံးရှိသည်။ ထိုလများကို (၁) အေရီယယ်၊ (၂) အမ်ဗရီယယ်၊ (၃) တိုင်တန်းနီးယား၊ (၄) အိုဗရွန်နှင့် (၅) မီရန်ဒါ ဟု အမည် ပေးထားသည်။ နက္ခတ္တဗေဒပညာရှင်များက ခြောက်ခုမြောက် လတလုံးပင် ရှိလိမ့်မည် ဟု ယူဆကြသည်။ ထိုအရံဂြိုဟ်ကလေးများသည် သေးငယ်လှသဖြင့် လွန်စွာ မှိန်ကြသည်။ ယင်းတို့၏လမ်းများမှာလည်း တခုနှင့်တခု နီးကပ်လျက် တည်ရှိနေကြသည်။ ထိုအရံဂြိုဟ်များ၏ ထူးခြားချက်မှာ ယင်းတို့၏ ပြင်ညီသည် ယူရေးနပ်ဂြိုဟ်၏ ပြင်ညီတွင်၊ သို့မဟုတ် ပြင်ညီလောက်တွင် တည်ရှိနေကြခြင်း ဖြစ်သည်။ ထိုသို့ ယူရေးနပ်၏ ပြင်ညီတွင်မရှိဘဲ ထိုပြင်ညီနှင့် မျဉ်းမတ်နီးနီးတွင်တည်ရှိနေကြသဖြင့် ထိုအရံဂြိုဟ်များ၏ သွားလျက်ရှိသော ပြင်ညီများကို ကမ္ဘာမှ ကြည့်လျှင် တခါတရံ၌ အစွန်းဖက်ကိုသာ မြင်ရ၍၊ တခါတရံတွင်မူ ပြားလိုက် မြင်ရလေသည်။ ထိုအရံဂြိုဟ်များ၏ လမ်းများသည် ၉၈ ဒီဂရီမျှတွင် တည်ရှိကြသဖြင့် မျဉ်းမတ်ထက်ပင် ကျော်လွန်နေလေသည်။ ထို့ကြောင့် ယူရေးနပ်၏ အရံဂြိုဟ်များသည် ယင်းတို့၏ လမ်းများကို သွားကြရာတွင် ပြောင်းပြန် သွားလျက်ရှိကြသည် ဟု ဆိုနိုင်သည်။

**ယူရယ်တောင်တန်း။** ။ယူရယ်တောင်တန်းသည် ဥရောပတိုက်တွင် အရှည်လျားဆုံး တောင်တန်း ဖြစ်၍ ပထဝီဝင်အရ ဥရောပတိုက်နှင့် အာရှတိုက်တို့ကို နယ်နိမိတ် သတ်ထားသကဲ့သို့ တည်ရှိလေသည်။ မြောက်ဖက် အာတိတ်သမုဒ္ဒရာမှ တောင်ဖက် ကက်စပျန် ပင်လယ်အထိ မိုင်ပေါင်း ၁,၆၀၀ ခန့်ရှည်လျားသည်။ ယူရယ်တောင်တန်းများသည် ဖျမ်းမျှခြင်း အားဖြင့် ပေ ၁,၅၀၀ ခန့် မြင့်သော်လည်း မြောက်ပိုင်းနှင့်တောင်ပိုင်းတွင် ပေ ၅,၀၀၀ ကျော်မြင့်သော တောင်ထိပ်များလည်း ရှိသည်။

ယူရယ် တောင်တန်းဒေသသည် တွင်းထွက်ပစ္စည်း ကြွယ်ဝသဖြင့် ရုရှနိုင်ငံတွင် စက်မှုလက်မှု ထွန်းကားရာ အချက်အခြာ ဒေသတခု ဖြစ်ပေသည်။ ဒုတိယ ကမ္ဘာစစ်အတွင်း ၁၉၄၁ ခုနှစ်၌ ဂျာမန်စစ်တပ်များက ရုရှနိုင်ငံကိုချီတက်တိုက်ခိုက်ကြသောအခါ ရုရှတို့သည် မိမိတို့၏ စက်မှု လက်မှု လုပ်ငန်းများကို ယူရယ်တောင်တန်းဒေသသို့ ပြောင်းရွှေ့ လုပ်ကိုင်ခဲ့ကြလေသည်။ ယခုအခါ ထိုဒေသတွင် မြို့သစ်များ တည်၍ စက်မှုလက်မှု လုပ်ငန်းသစ်များကိုလည်း တိုးချဲ့လုပ်ကိုင်လျက် ရှိကြသည်။

၁၅ ရာစုနှစ်ကတည်းက ယူရယ် တောင်တန်း ဒေသတွင် ဆား၊ ငွေနှင့် ရွှေကို စတင် တူးဖော်ရရှိခဲ့ကြ၏။ ထိုနောက် ကြေးနီ၊ မန်ဂနီ စသော တွင်းထွက်သတ္တုများအပြင် အဖိုးတန်ကျောက်မျက်များကိုလည်း တူးဖော်ရရှိလေသည်။ ယခုအခါ ယူရယ် တောင်တန်းဒေသမှ ကျောက်မီးသွေး၊ သံ၊ ကြေးနီ၊ ရွှေ၊ ပလက်တီနမ်၊ ငွေ၊ နစ်ကယ်၊ အလျူမီနီယမ်၊ မန်ဂနီ၊ ခဲ၊ သွပ်၊ မဂ္ဂနီဇီယမ်၊ ကရိုမီယမ်၊ ပိုတက်၊ ဆား၊ ယူရေးနီးယမ်၊ တယ်လျူရီယမ်တို့ထွက်သည်။ ယူရယ် တောင်တန်း အနောက်ဖက်တွင် ရေနံကို တူးဖော် ရရှိသည်။ အဖိုးတန် ကျောက်မျက်များ ဖြစ်သော ဥဿဖယား၊ နီလာ၊ မြ၊ မျက်ရွဲ၊ နီလာ ခရမ်းတို့လည်း ထိုဒေသမှ ရရှိလေသည်။

**ယူရစ်ပီးဒီး**(ဘီစီ ၄၈၀ - ၄၀၆) ။ ။ယူရစ်ပီးဒီးသည် ဂရိလူမျိုး နာမည်ကျော် အလွမ်းပြဇာတ်ရေးဆရာ ဖြစ်သည်။ အသက်ရှင်စဉ်အခါက အခြားနာမည်ကျော် ဂရိ ပြဇာတ်ရေးဆရာများ ဖြစ်သော အက်စကီလပ်နှင့် ဆောဖကလီတို့လောက် မထင်ရှားခဲ့သော်လည်း၊ ကွယ်လွန်ပြီးနောက် သူ၏ အလွမ်းပြဇာတ်များကို အများဆုံး ခင်းကျင်းပြသခဲ့ကြလေသည်။ (အက်စကီလပ်။ ဆောဖကလီ — လည်းရှု။) ဂရိစာပေပါမောက္ခ ဂီးလဗတ် မားရေး ဆိုသူကလည်း ယူရစ်ပီးဒီး၏ အလွမ်းပြဇာတ်အချို့ကို အင်္ဂလိပ်ဘာသာသို့ ပြန်ဆို



ကမ္ဘာကျော် ဂရိပြဇာတ်ရေးဆရာကြီး ယူရစ်ပီးဒီး



ရေးသားခဲ့သည်။ ယူရစ်ပီးဒီး၏ ဖခင်သည် အက်သင်းမြို့မှ ကုန်သည်တစ်ဦး ဖြစ်၍ ဂရိနှင့် ပါးရှင်းတို့ ဆလာမစ်ကျွန်း ရေကြောင်းတိုက်ပွဲ ဖြစ်ပွားသောနေ့တွင် ထိုကျွန်း၌ပင် မွေးဖွားသည် ဟု အဆိုရှိသည်။

ယူရစ်ပီးဒီးသည် ပြဇာတ်ပေါင်း ၉၀ ကျော် ရေးခဲ့၏။ အသက် ၂၅ နှစ်အရွယ်တွင် သူ၏ ပြဇာတ်ကို ပဌမ ဦးဆုံး အကြိမ် ခင်းကျင်းပြသခဲ့ရသည်။ သို့သော် အသက် ၃၉ နှစ် အရွယ်သို့ ရောက်မှ ပြဇာတ်ပြိုင်ပွဲတွင် ပဌမဆုကို ဆွတ်ခူးရရှိလေသည်။ ယူရစ်ပီးဒီးသည် မိမိရေးသော ပြဇာတ်များ အတွက် ပဌမဆု ငါးကြိမ် ရရှိ၏။

ယူရစ်ပီးဒီး၏ ပြဇာတ်များတွင် ခေတ်ရှေ့ပြေးအယူအဆ၊ စိတ်ကူး စိတ်သန်းများ ပါဝင်လေသည်။ သူ၏ ပြဇာတ်များတွင် လွှမ်းမိုးသက်သက်ချည်း မဟုတ်ဘဲ တေးကဗျာ သီဆိုခန်းကိုလည်း ကြားညှပ်ထည့်ပေးသည်။ (ဂရိဘာသာနှင့် စာပေ — လည်းရှု။) ထို့ကြောင့် ခေတ်ပြိုင် ပြဇာတ်ရေးဆရာတို့၏ သရော်ခြင်းကို ခံရ၏။ သို့ရာတွင် ဂရိ သဘာဝတ္ထဗေဒပညာရှင် အယ်ရစ္စတိုတယ်(ဘီစီ ၃၈၄ - ၃၂၂)က မူ ယူရစ်ပီးဒီး၏ ပြဇာတ်များသည် လူသဘာဝကျ၍ စိတ်အာရုံကို အလွန် ထိခိုက်စေနိုင်သည် ဟု ဆိုလေသည်။

ယူရစ်ပီးဒီးသည် မကွယ်လွန်မီ နှစ်အနည်းငယ်ခန့်က မက်ဆီဒိုးနီးယားပြည်ရှင် အာခိုလပ်ထံသို့ သွားရောက် ခစားရသည်။ ထိုပြည်၌ပင် ဘီစီ ၄၀၆ ခုနှစ်တွင် အနိစ္စရောက်သည်။

**ယူရစ်သမစ်။** ။စည်းဝါးကိုက် ကိုယ်လက် လေ့ကျင့်ခြင်း—ရှု။

**ယူအက်စအေ။** ။အမေရိကန် ပြည်ထောင်စု — ရှု။

**ယူးကတန်။** ။ယူးကတန် ကျွန်းဆွယ်သည် အမေရိကတိုက် အလယ်ပိုင်းတွင် မက္ကဆီကို ပင်လယ်ကွေ့နှင့် ကယ်ရစ်ဗျန် ပင်လယ်အကြား၌ တည်ရှိသည်။ ကျွန်းဆွယ်၏ အလျားမှာ မိုင် ၄၀၀ ခန့် ရှည်၍ အနံ့မိုင် ၂၀၀ ကျယ်သည်။ ယူးကတန်ကျွန်းဆွယ်တွင် မက္ကဆီကိုနိုင်ငံ၏ ပြည်နယ်များ ဖြစ်သော ယူးကတန်ပြည်နယ်၊ ကမ်ပီချိုပြည်နယ်နှင့် ဗြိတိသျှ ဟွန်ဒူးရပ်၊ ဂွာတီမားလ သမတနိုင်ငံ တစိတ်တဒေသတို့ ပါဝင်လေသည်။ ယူးကတန်ပြည်နယ်သည် ၂၃,၉၂၆ စတုရန်းမိုင် ကျယ်ဝန်း၍ လူဦးရေ ၄၁၀,၂၁၀ ယောက်ခန့် ရှိသည်။ ကမ်ပီချိုပြည်နယ်၏ အကျယ်အဝန်းမှာ စတုရန်းမိုင် ၁၉,၆၇၀ ဖြစ်၍ လူဦးရေ ၉၀,၄၆၀ ယောက်ရှိသည်။

ယူးကတန် ကျွန်းဆွယ်သည် ပူ၍ ခြောက်သွေ့၏။ မိုးအလွန်နည်းသည်။ ကမ်းခြေတလျှောက်တွင် မဟောဂနီနှင့် အခြား အသားမာသစ်တောများ ပေါက်သည်။ မြေ

ဩဇာကောင်းသော အရပ်များ၌ ဟင်နီကင် ခေါ် လျှော်ပင်၊ ပြောင်း၊ ဝါ၊ ဆေးပင်၊ ကြံ၊ ကာဖီပင်နှင့် ကာကေးအိုပင်များကို စိုက်ပျိုးသည်။

ယူးကတန်ကျွန်းဆွယ်တွင် တည်ရှိသော ထင်ရှားသော မြို့များမှာ ယူးကတန်ပြည်နယ်၏ မြို့တော် မဲရီဒါမြို့ (လူဦးရေ ၉၀,၆၃၆)၊ ကမ်ပီချိုမြို့ (လူဦးရေ ၂၀,၁၂၅) နှင့် ဆိပ်ကမ်းမြို့ဖြစ်သော ပရိုဂရက်ဆိုမြို့ (လူဦးရေ ၁၁,၄၇၁) တို့ ဖြစ်ကြလေသည်။

ယူးကတန်ကျွန်းဆွယ်တွင် နေထိုင်သော တိုင်းရင်းသားများသည် မာယာ အင်ဒီးယန်းလူမျိုးတို့၏ အဆက်အနွယ် ဖြစ်ကြသည်။ မာယာတို့သည် ရှေးနှစ်ပေါင်း ၂,၀၀၀ ကျော် ခန့်မှစ၍ ယဉ်ကျေးမှု အဆင့်အတန်းမြင့်သော လူမျိုးများ ဖြစ်ပြီးလျှင် အေဒီ ၃၀၀ ပြည့်နှစ်သို့ ရောက်သောအခါ ကြီးကျယ်ခမ်းနားသော မြို့ကြီးပြကြီးများ တည်၍ နေထိုင်ခဲ့ကြသည်။ မာယာတို့ တည်ခဲ့သော မြို့ကွက်ဟောင်း နေရာပေါင်း တရာကျော်မျှကို ယူးကတန် ကျွန်းဆွယ် အနှံ့အပြား၌ တွေ့ရှိရသည်။ နေအိမ်များမှာ များသောအားဖြင့် နှစ်ထပ်၊ သုံးထပ်ရှိသော အိမ်များဖြစ်၍ အထပ်ငါးထပ်ရှိသော အဆောက်အအုံပျက်များကိုပင် တူးဖော်တွေ့ရှိရလေသည်။ မာယာတို့သည် တိကျသော ပက္ခဒိန် စံနစ်ကိုလည်း တီထွင်ခဲ့ကြသည်။ အနုပညာဖက်၌လည်း လက်ရာမြောက်၏။ ဟိုင်ယာဂိုဂလစ်ဖစ် ခေါ် ရုပ်ပုံစာရေးနည်း အတတ်ကိုလည်း တတ်ကြ၏။ နက္ခတ် တာရာတို့ကို လေ့လာ၍ ဂြိုဟ်သွားဂြိုဟ်လာများကိုလည်း တိကျစွာ မှတ်သားခဲ့ကြသည်။

မာယာတို့၏ ယဉ်ကျေးမှုသည် အေဒီ ၃၀၀ နှင့် ၆၀၀ ပြည့်နှစ်များအတွင်း၌ အထွတ်အထိပ်သို့ ရောက်ရှိပြီးနောက်၊ ယင်းတို့သည် မြို့ကြီးများကို ရုတ်တရက် စွန့်ပစ်ခဲ့ကြလေသည်။ မည်သည့်အတွက်ကြောင့် မြို့များကို ထိုကဲ့သို့ စွန့်ခွာသွားကြကြောင်းကိုမူ အတိအကျ မသိရချေ။ ထိုသို့ အားဖြင့် မာယာတို့၏ မြို့ကြီးများသည် နှစ်ပေါင်းများစွာ သစ်ပင်ချုံ့နွယ်များ အောက်တွင် ဖုံးအုပ် တိမ်မြုပ်လျက် ရှိနေခဲ့သည်။

၁၅၂၅ ခုနှစ်တွင် စပိန်လူမျိုး ဟာနန်ဒို ကောတက် ဆိုသူသည် ယူးကတန် ကျွန်းဆွယ်ကို ဖြတ်ကျော်ခဲ့သည်။ ထိုနောက် ၁၅၄၂ ခုနှစ်တွင် ဖရန်စစ္စကို ဒီ မွန်တီဂျိုသည် မာယာတို့ကို တိုက်ခိုက်၍ ကျွန်းဆွယ်ကို စပိန်အစိုးရလက်အောက်သို့ သိမ်းသွင်းခဲ့လေသည်။ ၁၈ ရာစုနှင့် ၁၉ ရာစုနှစ်များအတွင်းက မာယာတို့သည် မက္ကဆီကို အစိုးရကို အကြိမ်ကြိမ် တော်လှန်ခဲ့ကြ၏။ သို့ရာတွင် ၁၉၁၁ ခုနှစ်မှစ၍ မက္ကဆီကို အစိုးရသည် ယူးကတန်တွင် အုပ်ချုပ်ရေး စံနစ်သစ်အရ အုပ်ချုပ်လာခဲ့ရာ၌ မာယာတို့အတွက် စာသင်ကျောင်းများ ဆောက်လုပ်ပေးခြင်း၊ စိုက်ပျိုးရေး နည်း



သစ်များ တီထွင်ပေးခြင်း အစရှိသော ပြုပြင်ပြောင်းလဲရေး လုပ်ငန်းတို့ကို ဆောင်ရွက် ပေးခဲ့လေသည်။ ယခုအခါ မာ ယာတို့ကို ယူးကာတီကို ဟု ခေါ်သည်။

**ယူးကွန်းနယ်။** ။ယူးကွန်းနယ်သည် မြောက် အမေရိက တိုက်၊ ကနေဒါနိုင်ငံ၏ အနောက်မြောက်ဖက်တွင် တည်ရှိ သည်။ ထိုနယ်မြေ၏ ပုံသဏ္ဌာန်မှာ တြိဂံပုံဆန်ဆန် ဖြစ်၍ အကျယ်အဝန်းမှာ ၂၀၇,၀၇၆ စတုရန်းမိုင် ဖြစ်လေသည်။ အာတိတ်ဒေသပိုင်းတွင် တစိတ်တဒေသ ကျရောက်သဖြင့် အလွန်အေးသော ရာသီဥတု ရှိသော်လည်း ရွှေထွက်သဖြင့် နာမည်ကျော်ကြားခဲ့လေသည်။

ယူးကွန်းဟူသော အမည်မှာ ထိုနယ်ကို ဖြတ်၍ စီးဆင်း သော မြစ်၏ အမည်ကို အစွဲပြု၍ ခေါ်ဝေါ်ခဲ့ခြင်း ဖြစ်၏။ ထိုနယ်တွင် ကော်ဒီလားရား တောင်တန်း၏အဆက် တောင် တန်းများတည်ရှိ၏။ ထိုတောင်တန်းများ အကြားတွင် မြေ ဩဇာ ကောင်းမွန်သော လွင်ပြင်နှင့် မြစ်ဝှမ်းဒေသများ ရှိသည်။ ကနေဒါနိုင်ငံ၌ အမြင့်ဆုံး ဖြစ်သော မောင့်လိုဂန် (၁၉,၇၅၀ ပေ) တောင်သည် ထိုနယ်တွင် တည်ရှိ၏။

ရာသီဥတုမှာ ဆောင်းရာသီတွင် အလွန်အေးမြသည်။ သို့ သော် နွေရာသီတွင် တခါတရံ အလွန် ပူပြင်းတတ်၏။ ထိုပြင် နေ့တာရှည်လှ၍ တခါတရံ တနေ့လျှင် နာရီ ၂၀ ခန့်မျှ နေ ရောင်ကို တွေ့နေရတတ်ပေသည်။ သို့ဖြစ်၍ အပင်မာမျိုး ဖြစ်သော ဟင်းသီး ဟင်းရွက်နှင့် ကောက်ပဲသီးနှံများသာ နွေရာသီတွင် စိုက်ပျိုးလုပ်ကိုင်နိုင်၏။ များသောအားဖြင့် အာလူး၊ မုန်လာဥဝိုင်း၊ အုတ်ဂျုံနှင့် ရိုင်းစပါးတို့ကိုစိုက်ပျိုး ကြ၏။

ယူးကွန်းနယ်တွင် ရွှေ၊ ငွေ၊ ခဲ၊ ကြေးနီ၊ သံနှင့် ကျောက် မီးသွေး စသည့် အဖိုးတန် သတ္တုများ ထွက်၏။ မကြာမီ နှစ်များအတွင်းက တင်းထွက် သတ္တုအချို့ကို ယခင်ကထက် ပိုမိုလုပ်ကိုင် တူးဖော်ခဲ့ကြပြီး ဖြစ်၏။

ထိုနယ်ကို ၁၈၄၀ ပြည့်နှစ်ခန့်က ရောဗတ် ကင်ပဲ ဆိုသူ ဗြိတိသျှလူမျိုး သားမွေးကုန်သည်တဦးက စတင် တွေ့ရှိခဲ့ ၏။ သို့သော် လူဖြူလူမျိုးတို့ အခြေစိုက် နေထိုင်ခြင်းမပြု ကြသေးဘဲ သားမွေး အရောင်းအဝယ်ပြုရာ ဒေသအဖြစ် သာ ထားရှိခဲ့၏။ ထိုစဉ်က ထိုနယ်မှာ ဟဒ်ဆန်ပေးကုမ္ပဏီ ပိုင် ဖြစ်ခဲ့လေ၏။ ၁၈၇၀ ပြည့်နှစ်တွင်ကား ကနေဒါနိုင်ငံ အစိုးရသို့ အနောက်မြောက်နယ်ပယ်များတွင် အပါအဝင် အဖြစ် ပေးအပ်လိုက်ရလေသည်။

၁၈၉၀ ပြည့်နှစ်လောက်မှ စ၍ ရွှေတွင်းတူးသူများ စတင် ရောက်ရှိလာခဲ့ကြ၏။ ၁၈၉၇ ခုနှစ်တွင် ရွှေအမြောက်အမြား စတင်တွေ့သောအခါ လူအမြောက်အမြား ရောက်လာကြ လေသည်။ ထိုအခါ ထိုနယ်ကို စည်းကမ်းတကျ အုပ်ချုပ်နိုင်


ရန်အတွက် ၁၈၉၈ ခုနှစ်တွင် သီးခြားနယ်အဖြစ် ခွဲထုတ် တည်ထောင် ခဲ့ရလေသည်။ ထိုနယ်မြေကို ကနေဒါနိုင်ငံ ဘုရင်ခံချုပ်က ခန့်ထားသော ကော်မရှင်နာမင်းကြီးက အဖွဲ့ ဝင် ခုနစ်ဦးပါဝင်သော ဥပဒေပြုကောင်စီအဖွဲ့၏ အကူအညီ ဖြင့်အုပ်ချုပ်လေသည်။ ယင်းအဖွဲ့ဝင်များကို ထိုနယ်ရှိလူများ က သုံးနှစ်တကြိမ် ရွေးကောက် တင်မြှောက်ကြလေသည်။ ကနေဒါနိုင်ငံ အောက်လွှတ်တော်သို့ အမတ်တဦး စေလွှတ် ခွင့် ရ၏။ ကလောင်ဒိုက်မြစ်နှင့် ယူးကွန်းမြစ်ဆုံရာတွင် ရှိ သော ဒေါ်ဆန်မြို့တွင် လူဦးရေ ၁၀၄၃ ယောက်ရှိသည်။ ထိုနယ်၏ မြို့တော်ဖြစ်လေသည်။ တောင်ဖက်ရှိ သတ္တုတူး ဖော်ရေး လုပ်ငန်းများ တည်ရှိရာ ဌာနတခုဖြစ်သော ဝိုက် ဟော့မြို့တွင် လေဆိပ်တခုရှိ၏။ ယင်းမြို့၌ လူဦးရေ ၇၅၄ ယောက်ရှိ၏။

ယခုအခါ ရွှေအထွက် အလွန် နည်းသွားသဖြင့် စရိတ် အကုန်အကျ များစွာခံ၍ ခဲယဉ်းစွာ တူးဖော်မှသာ ရရှိနိုင် လေတော့၏။ သို့သော် တောင်ဖက်ပိုင်းမှ ကျောက်မီးသွေး တွင်းများမှာ အကျိုး ဖြစ်ထွန်းစရာ အလားအလာများရှိ လေသည်။ မည်သို့ပင်ဖြစ်စေ၊ ရွှေအထွက်နည်းသွားသည်နှင့် တပြိုင်နက် ထိုနယ်၏ လူဦးရေလည်း လျော့နည်းသွားလေ သည်။ ရွှေ မြောက်မြားစွာ တူးဖော်ရရှိခဲ့စဉ်က ထိုနယ်၏ လူဦးရေမှာ ၂၇,၂၁၉ မျှဖြစ်ရာ၊ ရွှေအထွက်နည်းသွားသော အခါတိုင်းရင်းသား အင်ဒီးယန်းလူမျိုး ၂,၀၄၇ ယောက်အ ပါအဝင် ၁၄,၆၂၈ ယောက် (၁၉၆၁) မျှသာဖြစ်လေသည်။

ထိုနယ်၏ မြောက်ပိုင်း အေးမြလှသော ဒေသများတွင် အက်စကီးမိုး လူမျိုးများလည်း နေထိုင်ကြသည်။ ယူးကွန်း နယ်၏အရေးအပါဆုံးသော လုပ်ငန်းမှာ သတ္တုတူးဖော်ခြင်း သာ ဖြစ်၏။ အခြားလုပ်ငန်းများမှာ သစ်တောများရှိသဖြင့် သစ်လုပ်ငန်းနှင့် သားမွေးရှိသော တိရစ္ဆာန်များကို ထောင် ဖမ်းသည့် လုပ်ငန်းပင် ဖြစ်လေသည်။

**ယူးတားပြည်နယ်။** ။ယူးတား ပြည်နယ်သည် အမေရိ ကန်ပြည်ထောင်စု အနောက်ဖက်ပိုင်း ရော့ကီး တောင်တန်း ဒေသဖက်တွင် တည်ရှိသည်။ မြောက်ဖက်တွင် အိုက်ဒဟိုး ပြည်နယ်၊ အရှေ့မြောက်ဖက်တွင် ဝိုင်အိုးမင်းပြည်နယ်၊ အ ရွှေဖက်တွင် ကော်လိုရာဒိုးပြည်နယ်နှင့် တောင်ဖက်တွင် အယ်ရီဇိုးနားပြည်နယ်တို့ အသီးအသီး ဝန်းရံလျက် ရှိ၏။ ယူးတားပြည်နယ် တခုလုံးသည် ကုန်းပြင်မြင့်ဖြစ်၍ ဝေါ ဆက် တောင်တန်းသည် ထိုပြည်နယ်ကို တောင်နှင့်မြောက် ဖြတ်လျက် တည်ရှိသည်။ အရှေ့မြောက်ဖက်၌ ယူအင်းတာ တောင်တန်းများ ရှိလေသည်။ ထင်ရှားသော မြစ်များမှာ ကော်လိုရာဒိုးမြစ်၊ ဝက်ဗာမြစ်၊ ဗဲယားမြစ်နှင့် ဂျော်ဒန်မြစ် တို့ဖြစ်၏။ ဂျော်ဒန်မြစ်သည် ဂရိတ်ဆော့လိပ်ခေါ် ရေငန်





ယူးတားပြည်နယ်၏ ထူးခြားသော ကျောက်နီကင်ညွှန်ကြီး





ယူးတားပြည်နယ် မြို့တော် ဆော့လိပ်စီးတီး၏ တင်းပဲစကွဲယားရပ်ကွက်

အိုင်ကြီးထဲသို့ စီးဝင်သည်။ ထိုရေငန်အိုင်ထဲရှိ ရေသည် ပင်လယ်ရေထက်ပင် သုံးဆကျော်မျှ ပို၍ ငန်၏။ ထိုအိုင်ကြီး၏ အနောက်ဖက်တွင်ရှိသော ဂရိတ်ဆော့လိပ် သဲပြင်ကြီးပေါ်၌ ကမ္ဘာ့စံချိန်ထွင်သည့် မော်တော်ကား အမြန်စီးပွဲများကို ကျင်းပလေ့ရှိသည်။

ယူးတားပြည်နယ်တွင်မိုးအလွန်နည်း၍ခြောက်သွေ့သဖြင့် စိုက်ပျိုးရေးအတွက် ဆည်မြောင်းများကို အားကိုးရသည်။ စိုက်ပျိုးရေးနှင့် သတ္တုတူးဖော်ရေးလုပ်ငန်းတို့သည် အရေးပါ အရာရောက်သော လုပ်ငန်းများဖြစ်သည်။ သိုးဆိတ်များကိုလည်း မွေးမြူကြသည်။ ဂျုံ၊ သကြား မုန်လာ၊ မြင်းစားဂျုံ၊ မုယော၊ အယ်လဖားဖားပင်၊ ဟင်းသီးဟင်းရွက်တို့သည် ထင်ရှားသောကောက်ပဲသီးနှံများဖြစ်၍ ယူးတားပြည်နယ်၌ ကြက်သွန်ကို အကြီးအကျယ် စိုက်ပျိုးသည်။

ယူးတားပြည်နယ်သည် တွင်းထွက်သတ္တုများဖြင့် ကြွယ်ဝ၍ ရွှေကိုအများဆုံးတူးဖော်ရရှိသည်။ အခြားထင်ရှားသော တွင်းထွက်သတ္တုများမှာ ကြေးနီ၊ ငွေ၊ ခဲ၊ သွပ်တို့ ဖြစ်သည်။

ယူးတား ဟူသော ပြည်နယ်အမည်မှာ ထိုဒေသ၌ မူလက နေထိုင်ခဲ့သော ယူတေး၊ သို့မဟုတ် ယူတော အင်ဒီးယန်း လူမျိုးကို အစွဲပြု၍ ခေါ်ထားသော အမည်ဖြစ်၏။ ၁၈၄၇ ခုနှစ်သို့ ရောက်သောအခါ၌ အမေရိကန်ပြည်ထောင်စု အရှေ့ပိုင်းမှ မော်မန်ဂိုဏ်းဝင် အချို့သည် ယူးတားပြည်နယ်သို့ လာ

ရောက်၍ အခြေစိုက်နေထိုင်သည်။ ၁၈၄၈ ခုနှစ်တွင် ထိုနယ်ပယ်ဒေသသည် အမေရိကန် ပြည်ထောင်စု၏ ပိုင်နက်နယ်ပယ်ဖြစ်လာခဲ့သည်။ ၁၈၇၀ ပြည့်နှစ်တွင် ယူးတားပြည်နယ် ဟူ၍ဖွဲ့စည်းခဲ့၏။ ထိုစဉ်အခါကယူးတားပြည်နယ်သည်ကုန်းခေါင်ခေါင်အရပ်ဖြစ်၏။ သို့ရာတွင် မော်မန်တို့၏ကြိုးပမ်းမှုကြောင့် နောင်အခါ စိုက်ပျိုးရေးလုပ်ငန်း၊ သတ္တုတူးဖော်ရေးလုပ်ငန်း၊ စက်မှုလုပ်ငန်းတို့ဖြင့် စည်ကားသောပြည်နယ် ဖြစ်လာပေသည်။ ထို့ကြောင့် ယူးတားပြည်နယ်ကို “ပျားအုံပြည်နယ်” ဟုလည်း ခေါ်ကြသည်။ ယူးတားပြည်နယ်သည် ၁၈၉၆ ခုနှစ်တွင် ပြည်ထောင်စုအတွင်း ပြည်နယ်တနယ်အဖြစ် ပါဝင်ခွင့်ရခဲ့သည်။

ဒုတိယကမ္ဘာစစ်အတွင်းက ယူးတားပြည်နယ်ရှိ စက်ရုံများ၊ လယ်ယာခြံမြေများနှင့် သတ္တုတွင်းများတွင် ကုန်ထုတ်လုပ်မှု အကြီးအကျယ် တိုးတက်ခဲ့သည်။ ထိုနောက်တွင်လည်း စက်မှုလက်မှုလုပ်ငန်းများသည်များစွာတိုးတက်ထွန်းကားလျက် ရှိ၏။ ၁၉၅၂ ခုနှစ်တွင် ယူးတားပြည်နယ် အရွှေ့အလယ်ပိုင်းတွင် ယူရေးနီးယမ်းသတ္တု တွေ့ရှိခဲ့သည်။

ယူးတားပြည်နယ်သည် ၈၄,၉၁၆ စတုရန်းမိုင် ကျယ်ဝန်း၍ လူဦးရေ ၉၆၇,၀၀၀ ယောက် (၁၉၆၂) ရှိသည်။ မြို့တော်မှာ လူဦးရေ ၁၈၉,၄၅၄ ယောက်ရှိသော ဆော့လိပ်စီးတီးမြို့ဖြစ်သည်။



# ဝေါဟာရ နှင့် အသံလွယ်အမည်များ

ဤကျမ်းတွင် ကမ္ဘာပေါ်ရှိ ကျယ်ဝန်းလှသော ပညာရပ်အမျိုးမျိုး၊ အကြောင်းရပ်အမျိုးမျိုးတို့ ပါဝင်သည့်ပြင်၊ မြန်မာနိုင်ငံတွင် ပဌမဆုံး ပေါ်ထွက်လာရခြင်းဖြစ်သည့်အလျောက်၊ ဘာသာခြားမှ မြန်မာလိုပြန်ဆိုထားသော ဝေါဟာရသစ်များနှင့် အသံလွယ်ယူထားသော အမည်များ မြောက်မြားစွာပါရှိသည်။ ဤကျမ်းတွင်ပါဝင်သော ဝေါဟာရနှင့် အသံလွယ်ယူထားသောအမည်တို့ကို မူရင်းစကားနှင့်တကွ အောက်တွင် အကွရာစဉ်အတိုင်း ဖော်ပြထားသည်။ ထုတ်ဝေပြီးအတွဲများတွင် ဖော်ပြပါရှိပြီးဖြစ်သော ဝေါဟာရများနှင့် အသံလွယ်အမည်များကိုမူ အောက်ပါစာရင်း၌ ထပ်မံဖော်ပြခြင်းမပြုပါ။

## ဝေါဟာရများ

ကရူဇာ တိုက်သင်္ဘော	Battle Cruiser	ကျောရိုးမဲ့ သတ္တဝါ	Invertebrate
ကလကတ်	Cotton Teal	ကျောရိုးရှိ သတ္တဝါ	Vertebrate
ကာဇက် ဆိုဗီယက် ဆိုရှယ်လစ် သမတနိုင်ငံ Kazakh Soviet Socialist Republic		ကျောက်ဖျမြစ်	Chao Phya River
ကာယဘေဒ	Anatomy	ကျောက်ဝါး	Pogonatherum Paniceum (Lam)
ကီဂစ် ဆိုဗီယက် ဆိုရှယ်လစ် သမတနိုင်ငံ Kirghiz Soviet Socialist Republic		ကြာတ်ဝါး	Bambusa Arundinacea, Willd
ကီးယက်မြို့	Kiev	ကြာလိုဝါး (ဝါးပျဉ်း၊ သိုက်ဝါးပိုး)	Dendrocalamus Brandisii, Kurz
ကောရတ် ကုန်းပြင်မြင့်	Khorat Plateau	ကြသောင်းဝါး	Bambusa Polymorpha, Munro
ကင်ပလင်း	Antidesma Velutinum, Tulasne	ကြက်ရိုး	Vitex Pubescens, Vahl
ကင်းဗဲ အစီရင်ခံစာ	Campbell's Report	ကြောင်ကတိုး	Small Civet
ကင်းမွန် (ဝါ) ရေကြက်	Squid	ကြံ့စာ	Toddalia Aculeata, Pers
ကင်းလိပ်ချော	Grass Lizard	ကွင်းယုန်	Hare
ကံကျွေး-ကျွေးကျွန်စံနစ်	Feudal-Serfdom	ခရုတုတ်	Open Bill
“ကမ္ဘာ့အလုပ်ရုံကြီး” “Workshop of the World”		ခရုမျက်ပြဲ	Pila Globosa
ကုန်းနေ ရေသတ္တဝါ	Amphibia	ခရင်ဝါး (တပင်တိုင်ဝါး၊ ခရောင်းဝါး)	Melocanna Bambusoides, Trin
ကုပ်ကလောင်	Blue-Throated Barbet	ခရမ်း ဘေး ရောင်ခြည်	Ultra-Violet Ray
ကျားကြောင်	Tiger-Cat	ချာချာ ရူးသူ	Psychosis
ကျူ	Phragmites Karka, Trin	ချားစု စာချွန်တော်	Charles Wood's Despatch
ကျေးသန္တာ	Indian Lorikeet	ချေသူငယ် မှက်မျိုး	Deer Fly
		ချေး-ငှား စာချုပ်	Lease-Lend



ဝေါဟာရ

ချိုးစိမ်း	Emerald Dove	စပါး	Oryza Sativa, Linn
ချိုးနီပု (ချိုးနီတိုး)	Red Turtle Dove	စပါးကြီး	Python
ချိုးပိန်တူး	Indian Rufous Turtle Dove	စပါးရိုင်း	Oryza Coarctata, Roxb
ချိုးလည်ပြောက်	Spotted-Necked Dove	စာနီ	Yellow-Breasted Bunting
ချိုးလင်းပြာ	Ring Dove	စာဖြူ	Burmese Paradise Flycatcher
ခွေးမြီးပူး	Setaria Lutescens, Hubb	စာပူးတောင်း	Pegu House Sparrow
“ဂရိမီး”	“Greek Fire”	စာဝတီး (ငှက်ပတီး)	Malay Chestnut-Bellied Munia
ဂရော့တန်ကျောင်း	Groton School	စာသူငယ် ဦးနှောက်	Cratoxylon Prunifolium, Dyer
ဂဝံကျောက်တော	Laterite Forest	စုပေါင်း လယ်ယာခြံ	Collective Farm
ဂေါက်နာ	Gout	စက်ရက်ကန်း	Automatic Loom
ဂျော်ဂျီယာ ဆိုဗီယက် ဆိုရှယ်လစ် သမ္မတနိုင်ငံ Georgian Soviet Socialist Republic		စင်ပြွမ်း	Dillenia Pentagyna, Roxb
ငဆတ်	Triacanthus	စောင်းပလေး (ဇောင်းပလေး)	Lagerstroemia Villosa, Wall
ငို	Chiton	စင်	Albizzia Procera, Benth
ငန်းတော်ကျား	Yellow-Banded Bungarus	စစ္စလီကြီး	Large Whistling Teal
ငှက်ငနွား	Green-Imperial Pigeon	စစ္စလီခေါင်းမဲ	Lesser or Common Whistling Teal
ငှက်ဆတ်	Long-Tailed Broadbill		
ငှက်တစပ် (ဝါးရုံကြက်)	Brown Shrike	“စစ်တွေ ကူးသန်း ရောင်းဝယ်ရေး” သတင်းစာ “Akyab Commercial News”	
ငှက်တော်မြီး	Axonopus Compressus (SW.), Beauv	“စစ်မဖြစ်ရေး စီမံကိန်း”	“No War Program”
ငှက်တော်ပြာ	Red-Billed Blue Magpie	စစ်သင်္ဘောကြီး	Battleship
ငှက်ပျင်း (မြေဝပ်ငှက်)	Common Indian Nightjar	စက်ဝိုင်းကြီး လွှင့်နည်း	Great Circular Sailing
ငှက်ပြာစိတ်	Fairy Bluebird	စိတ်ညှိုးငယ်ခြင်း	Depression
စတာလင် ဆက်ရက်	Glossy Starling	စိတ်ရောဂါကု ဆရာ	Psychiatrist
စတင်းဒတ် ရေနံကုမ္ပဏီ	Standard Oil Company	မိန့်လောရင့် ဘုရား ရှိခိုးကျောင်း	St. Lawrence Church
စနိုက်ကြီး	Woodcock	မံကားဝါ	Michelia Champaca, Linn



ဝေါဟာရ

စွဲလန်းလွန်ခြင်း	Mania	တက်ကွက်မျိုး	Ischaemum Rugosum, Salisb
စွန်ခေါင်းဖြူ	Common Brahminy Kite	တက္ကသိုလ် ကောလိပ်	Universtiy College
ဆူးတော	Thorn Forest	တက္ကသိုလ် ကောင်စီ	University Council
ဆူးပုလွေ(သစ်ပုလွေ)	Balanites Triflora, Van Tiegh	တက္ကသိုလ် ဖွဲ့စည်းပုံကော်မီတီ	University Organization Committee
ဆေးပညာ မဟာဌာန	Faculty of Medicine	တက္ကသိုလ် မ တည်ရံပုံငွေ	University Endowment Fund
ဆိုဗီယက် ဆိုရှယ်လစ် ပြည်ထောင်စု သမတနိုင်ငံ	Union of Soviet Socialist Republics	တင်းဝါး	Cephalostachyum Pergracile, Munro
ဆင်ငိုမြက်	Eleusine Indica, Gaertn	တောင်ပေါ်တော	Hill Forest
ဆန်တိုတောမတ် ယူနီဗာစီတီ	Santo Tomas University	တောင်ပေါ် တောခြောက်	Dry Hill Forest
ဇီဝကိစ္စ ဗေဒ	Physiology	တောင်ပေါ် အမြဲစိမ်းတော	Evergreen Hill Forest
ဇီဝဓာတုဗေဒ	Bio-Chemistry	တောင်သရက်	Swintonia Floribunda, Griff
တမလန်း	Dalbergia Oliveri, Gamble	တုတ်ပြားကောင်	Flat Worm
တရော်	Grewia Tiliaefolia, Vahl	တန်ဂန်ယီးက နိုင်ငံ	Tanganyika
တာဂျစ် ဆိုဗီယက် ဆိုရှယ်လစ် သမတနိုင်ငံ	Tadzhik Soviet Socialist Republic	တန်ဇာနီယာ နိုင်ငံ	Tanzania
တားဂါးလော့စာ	Tagalog	တံပူ	Harrisonia Perforata, Merr
တိဏဗေဒ	Agrostology	တံမြက်စည်းပင် (ထမဆိုင်း)	Thysanolaena Agrostis
တီးတုတ်ခြေ (မြက်လေးခွ)	Dactyloctenium Aegyptium, Beauv	တွားသွား သတ္တဝါ	Reptile
တူကမင် ဆိုဗီယက် ဆိုရှယ်လစ် သမတနိုင်ငံ	Turkmen Soviet Socialist Republic	တွင်းယုန်	Rabbit
တူရင်မြို့ အိုဗလိတ်များ	Oblates of Turin	ထမိမှုတ် (ရေဝမ်းဘဲ)	Indian Little Grebe
တော်ဝင် ပညာတံခွန်အသင်း	Royal Academy	ထနောင်း	Acacia Leucophloea, Willd
တောခြောက်	Dry Forest	ထီးဝါး၊ ထီးရိုးဝါး	Thyrosstachys Siamensis, Gamble
တောဝက်	Wild Boar	ထိုင်းလင်းနိုင်ငံ	Thailand
တောသရက်	Mangifera Caloneura, Kurz	ဒဟတ်	Tectona Hamiltoniana, Wall
တိုကျို ပင်လယ်အော်	Tokyo Bay	ဒိပိုး	Ship Worm



# ဝေါဟာရ

ဒီရေတော	Tidal Forest	ပင်နီနီယန်လွင်ပြင်	Pannonian Plain
ဒီးဒူး	Salmalia Insignis, Schott & Endl.	ပင်လယ်မြေ	Sea Serpent
ဒိုင်းနို	Red Shield	ပင်လယ်ကမ်းရိုးတန်းတော၊ သို့မဟုတ် ပင်လယ်ကမ်းနား သောင်ပြင်နှင့် သဲခုံတော	Beach and Dune Forest
ဒြပ်၏ ခန္ဓာအိမ်	Structure of Matter	ပင်လယ်ခူ	Jelly Fish
“ဓမ္မသိတင်းစာ”	“The Religius Herald”	ပင်လယ်ချပ်ပြား	Sand Dollar
ဓာတ်ငွေ့အား အင်ဂျင်စက်	Gas Engine	ပင်လယ် ငှက်မွေးကောင်	Sea Lily
နဘဲ	Lannea Grandis, Engler	ပင်လယ်ပန်း	Sea Feathers
နိုင်ငံပိုင်ခြံ	State Farm	ပင်လယ်ဖြူကောင်	Sea Urchin
နတ်ဆင် ရေနံ ကုမ္ပဏီ	Nathsingh Oil Company	ပင်လယ် မြွေ	Sea Cucumber
နော	Adina Cordifolia, Hook.	ပင်လယ်ဝမ်းကောင်	Marine Worms
နှင်းဆီရည်	Attar of Rose	ပုတ်သင်ပျံ	Flying Chameleon
ပညာရေး စုံစမ်းမှု ကော်မတီ	Education Enquiry Committee	ပန်းတော်၊ သိန်းလွင်	Dichanthium Theinlwinii
ပညာရေး ပြန်လည် ဖွဲ့စည်းမှု ကော်မတီ	Education Re-Organization Committee	“ပျားအုံပြည်နယ်”	“Beehive State”
ပညာရေး မဟာဌာန	Faculty of Education	ပြင်ညီ အာကာသ သင်္ချာ	Plane Geomerty
ပညာရေး ဝါဒ စုံစမ်းမှု ကော်မတီ	Education Policy Enquiry Committee	ပြည်ထောင်စု ဆိုဗီယက်	Soviet of the Union
ပရိုတိုဇွာ ကပ်ပါး	Parasitic Protozoa	ဖယ်ဒရယ်စနစ်	Fedral System
ပါမောက္ခ အဖွဲ့	Senate	ဖျက်သင်္ဘော	Destroyer
ပါရစ်မြို့ အာဂနွီ မစ်ရှင်	Mission Etrangeres De Paris	ဖွတ်	Varanus
ပိတုန်း	Bumble Bee	ဖွတ်မိကျောင်း	Hydrosaurus
ပေါရာဏိက ဗေဒ	Archaeology	ဗဟို ဆိုက်ဗီးရီးယန် ကုန်းပြင်မြင့်	Central Siberian Plateau
ပိုးကောင်စားပင်	Insectivorus Plant	ဗီတာ ရောင်ခြည်	Beta Ray
ပိုးနသန်ကောင်	Millepede	ဗူဂန်းဒါနယ်	Buganda
ပိုးလံ	Moth	ဗိုလဒါ တမံကြီး	Boulder Dam
		ဗက်တြီယန် အက္ခရာ	Bactrian Script



# ဝေါဟာရ

ဗက်ပတစ် ကောလိပ်	Baptist College	“မော်လမြိုင် အော့ဗဇာဗား” သတင်းစာ	“Moulmain Observer”
ဗိုင်လို ရုရှ ဆိုဗီယက် ဆိုရှယ်လစ် သမတနိုင်ငံ	Byelo Russian Soviet Socialist Republic	“မော်လမြိုင် အက်ဗာတိုက်ဇာ” သတင်းစာ	“Maulmain Advertizer”
ဗျိုင်းငန်း	Large Egret	မဂ္ဂိုး တက္ကသိုလ်	McGill University
“ဗြိတိသျှ မြန်မာ သတင်း”	“British Burma News”	မန်တူအာ မြို့စား	Duke of Mantua
ဗာနဗိုက် ဂိုဏ်း	Barnabites	မနွာလီ (တောဘဲ)	White-Winged Wood Duck
ဘဝဲ (ဝါ) ရေမျောက်	Devil Fish	မျိုး ကူးစပ်ပေးခြင်း	Hybridization
ဘီ ဘီ ပီ ကုမ္ပဏီ	B.B.P. (British Burma Petroleum Company)	မျောက်ကျား	Monkey-Tiger
ဘီအိုစီ ကုမ္ပဏီ	B.O.C. (Burma Oil Company)	မျောက်ညို	Rhesus Monkey
ဘီအိုစီ (ကူးသန်းရောင်းဝယ်ရေး) ကုမ္ပဏီ	B.O.C. (Burma Trading) LTD.	မျောက်တံငါ	Macaque Monkey
ဘီအိုစီ (ချက်လုပ်ရေး) ကုမ္ပဏီ	B.O.C. (Refinery) LTD.	မျောက်နီ	Bonnet Monkey
ဘီအိုစီ (တူးဖော်ခွင့်) ကုမ္ပဏီ	B.O.C. (Concessions) LTD.	မျောက်ပုတီး	Burmese Pigtailed Monkey
ဘီအိုစီ (ရေနံတင် သင်္ဘော) ကုမ္ပဏီ	B.O.C. (Tankers) LTD.	မျောက်မောင်းမ (မျောက်လှောင်)	Slow Loris
ဘီအိုစီ (ရေနံပိုက်လမ်း) ကုမ္ပဏီ	B.O.C. (Pipe Lines) LTD.	မျောက်မြီးတို	Short-Tailed Monkey
ဘေးကင်း အဆို့ရှင်	Safety Valve	မျောက်လွဲကျော် မျက်ကွင်းဖြူ	Gibbon
ဘဲပြား	Cratoxylon Neriifolium, Kurz	မျောက်လွဲကျော် လက်ဖြူ	White-Handed Gibbon
ဘိုင်တောင်ရှည်	Kandelia Rheedeii, W & A	မြေစာမြက် (မြင်းစားမြက်)	Bermuda Grass Or Boob Grass
ဘုံမဲစာ	Albizzia Chinensis (Osbeck), Merr.	မြက်ကားယားမျိုး	Chloris Barata. SW.
မဲနမ်မြစ်	Menam River	မြက်ခါး	Panicum Repens, Linn
မော်လဒေးဗီးယား ဆိုဗီယက် ဆိုရှယ်လစ် သမတနိုင်ငံ	Moldavian Soviet Socialist Republic	မြက်ချို	Echinochloa Crus-Galli, Beauv
“မော်လမြိုင် ခရော်နီကယ်” သတင်းစာ	“Maulmain Chronicle”	မြက်မုံမွှား	Eragrostis Plumosa (Link)
“မော်လမြိုင် တိုင်း” သတင်းစာ	“The Maulmain Times”	မြက်သီး	Echinochloa Stagnina, Beauv
		မြင်ဝါး	Dendrocalamus Strictus, Nees
		မြစ်တွေးမျိုး	Tern
		မြန်မာနိုင်ငံ ပညာရေးစံနှုန်း ပြန်လည် တည်ဆောက်ရေး ကော်မတီ	Burma Education Reconstruction Committee
		မြန်မာနိုင်ငံ ပညာရေး ဆင်ဒီကိတ်အဖွဲ့	Burma Educational Syndicate



# ဝေါဟာရ

မြန်မာနိုင်ငံ ပေစာများ မှတ်စု	မြေပွေး	Viper
Notes of Burmese Manuscripts in Burma	မြေဟောက်	Cobra
“မြန်မာနိုင်ငံ ထေရဝါဒ ဗုဒ္ဓ အယူဝါဒ”	ယူကရိန်း ဆိုဗီယက် ဆိုရှယ်လစ် သမတ နိုင်ငံ	
“Theravada Buddhism In Burma”	Ukrainian Soviet Socialist Republic	
မြန်မာနိုင်ငံ လူထု ပညာရေး	ယူကလစ်တပ်ပင်	Eucalyptus
Mass Education, Burma	ယူဂိုစလားဗီးယား ဆိုရှယ်လစ် ပြည်ထောင်စု သမတနိုင်ငံ	
မြန်မာနိုင်ငံ သုတေသနအသင်း	Socialist Federal Republic of Yugoslavia	
Burma Research Society	ယူဂန်းဒါး နိုင်ငံ	Uganda
မြန်မာနိုင်ငံ သုတေသနအသင်း ဂျာနယ်	ယူနစ်ထရီ စနစ်	Unitary System
Journal of Burma Research Society	ယူရန်းနပ် ဂြိုဟ်	Uranus
“မြန်မာ သံတော်ဆင့်” သတင်းစာ	ယူရယ် တောင်တန်း	Urals (Or) Ural Mountains
“Burma Herald”	ယူအင်းတာ တောင်တန်း	Uinta Range
မြန်မာ့ဆိုရှယ်လစ်လမ်းစဉ်	ယူးကတန် ကျွန်းဆွယ်	Yucatan Peninsular
Burmese Way To Socialism	ယူးကွန်းနယ်	Yukon
“မြန်မာ့ အလင်း” သတင်းစာ	ယူးတားပြည်နယ်	Utah
“The New Light of Burma”	ယဲလိုးစတုန်း အမျိုးသားဥယျာဉ်	Yellowstone National Park
မွန်တင်ဆိုးရီး ပညာသင်ကြားနည်း	ယိုးဒယား အသင်းကြီး	Siamese Society
Montessori System	ယောက်ဖ ခွေးခေါ်	Indian Cuckoo
မွန်ရိုး နန်းတော်	ယောင်ယင်ငှက် (အောင်လောင်ငှက်)	Great Hornbill
Monroe Palace	ယင်းတိုက်	Dalbergia Cultrata, Grah
မွန်	ယင်းမာ	Chukrasia Tabularis, A. Juss
Mushroom	ယစ်မျိုးခွန်	Excise Duty
မွန်မျိုး	“ရတနာပုံ နေပြည်တော် သတင်းစာ”	
မွန်သိမ်	“Mandalay Gazette”	
Mildew	ရာဇဂြာန်ပြည်နယ်	Rajasthan
မွန်စီ ကျောက်စီ လုပ်ငန်း		
Mosaic		
မွန်ဘီလူး		
Lens		
မွန်ဘီလူးခုံး		
Convex Lens		
မွန်ဘီလူးခွက်		
Concave Lens		
မြေပါ		
Mongoose		
မြေပါကြီး		
Marten		
မြေပါဖြူ		
Ermine		
မြေပါ မြီးတို		
Weasel		
မြေပါ မွေးရှည်		
Mink		



# ဝေါဟာရ

ရုရှ ဆိုဗီယက် ဆိုရှယ်လစ် ပြည်ထောင်စု သမတ နိုင်ငံ	Russian Soviet Federal Socialist Republic	ရေတံခွန်လျှော	Cascade
		ရေဒီယို သတ္တိ ကြွခြင်း	Radioactivity
ရူသီးနီးယား နယ်	Ruthenia	ရေနေပင်	Water Plant
ရူပဗေဒ	Physics	ရေနွေးငွေ့ တာမိုင် အင်ဂျင်စက်	Steam Turbine
ရူမက်တစ်ဇင် ရောဂါ	Rheumatism	ရေနွေးငွေ့အား အင်ဂျင်စက်	Steam Engine
ရူးဝါးနယ်	Ruhr	ရေပူစမ်း	Geyser
ရူးသွပ်ခြင်း	Insanity	ရေပြင်ညှိဆည်	Lock
ရေကရားပင်	Pitcher Plant	ရေဖိအားစက်	Hydraulic Machinery
ရေကာတန်တိုင်း	Breakwater	ရေဗလုံ	Masked Finfoot
ရေကြက်	Moorhen	ရေမော်	Rapid
ရေကြက်ခုံ	European Coot	ရေမိန်	Aporosa Villosa, Baell
ရေခဲခေတ်	Ice Age	ရေမြင်း (ငါး)	Sea Horse
ရေခဲတောင်	Iceberg	ရေမြင်း	Hippopotamus
ရေငုံး	Ruddy Crane	ရေလက်ဝါးကောင်	Star Fish
ရေစေး	Hard Water	ရေသူမ	Mermaid
ရေဆေး ခြယ်နည်း	Water Colour Painting	ရေသစ် မြေသစ် ရွာဖွေခြင်း	Exploration
ရေ ဆင်နွှာမောင်း	Water Spout	ရေသွယ်ခြင်း	Irrigation
ရေညှိပင်	Moss	ရေသွယ်ပြွန်	Aqueduct
ရေညောင့်ကောင်	Green Sandpiper	ရေသွက်	Soft Water
ရေတပ် စစ်သူကြီး	Admiral of the Fleet	ရေအားပညာ	Hydraulics
ရေတပ် ဗိုလ်ချုပ်	Rear-Admiral	ရေအားသုံး လျှပ်စစ်စက်များ	Hydro-Electric Installations
ရေတပ် ဗိုလ်ချုပ်ကြီး	Vice-Admiral	ရေးသားလွှာချပ်	Lipi Patra
ရေတပ် ဗိုလ်ချုပ်မှူး	Admiral	ရော့ကမဲလား ဆေးဖက် သုတေသနအသင်း	Rockefeller Institute For Medical Research
ရေတံခွန်	Waterfall	ရော့ကီး တောင်တန်း	Rocky Mountains
ရေတံခွန်ကုန်းတန်း	Fall Line		



# ဝေါဟာရ

ရော့မြစ်	Rotte River	လူမျိုးစု ဆိုဗီယက်	Soviet of the Nationalities
ရောဂဗေဒ	Pathology	“လူမှု ပဋိညာဉ်”	“The Social Contract”
ရင်ကန်း	Zalacca Wallichiana, Mart	လူမှုရေးရာ ပညာစီမံကိန်း	Scheme For Social Education
ရင်းကိုင်း	Sclerostachya Fusca (A. Camus)	လူး	Panicum Miliaceum, Linn
ရိုင်ဇုမ် အတက်	Rhizome	လေဆင်နှာမောင်း	Tornado
ရစ်	Burmese Silver Pheasant	လေယာဉ်ပျံတင် သင်္ဘော	Aircraft Carrier
ရစ်မင်း	Burmese Barredback Pheasant	လယ်စာ	Lagerstroemia Tomentosa, Presl
ရစ်ရင်မဲ	Black-Breasted Kalij Pheasant	လယ်ယာမြေ နိုင်ငံပိုင်ပြုလုပ်ရေး အက်ဥပဒေ	The Land Nationalization Act.
ရန်ကုန် ကောလိပ်	Rangoon College	“လောဘ နိုင်ငံ”	“El Filibusterismo”
“ရန်ကုန် ခရော်နီကယ်” သတင်းစာ	“Rangoon Chronicle”	လိုဂန် တောင်ထိပ်	Logan, Mt.
“ရန်ကုန် ဂေဇက်” သတင်းစာ	“Rangoon Gazette”	လက်ထုတ်ကြီး	Holarrhena Antidysenterica, Wall
ရန်ကုန် တက္ကသိုလ်	Rangoon University	လက်ပံ	Salmalia Malabarica (D.C.) Schott & Endl
“ရန်ကုန် တိုင်း” သတင်းစာ	“Rangoon Times”	လက်ပွတ် (နရံ)	Flacourtia Cataphracta, Roxb
“ရန်ကုန် ဒေးလီးမေ” သတင်းစာ	“Rangoon Daily Mail”	လောက်ယား	Schima Wallichii, Choisy
ရန်ကုန် ရေနံကုမ္ပဏီ	Rangoon Oil Company	လင်းတန်းယိုင်စည်း	Law of Refraction
ရုပ်ပိုင်း ဓာတုဗေဒ	Physical Chemistry	လင်းယော	Dillenia Pulcherrima, Kurz
ရုံး	Anogeissus Acuminata, Wall	လင်းလှပင်	Light Demander
ရွက်စားသတ္တဝါ	Herbivorus	လောင်းခိုပင်	Shade Bearer
ရွက်ပြတ်ရော့ တော	Mixed Deciduous Forest	လစ်သွေးနီးယား ဆိုဗီယက် ဆိုရှယ်လစ် သမ္မတနိုင်ငံ	Lithuanian Soviet Socialist Republic
ရှား	Cutch	လတ်ဗီးယား ဆိုဗီယက် ဆိုရှယ်လစ် သမ္မတနိုင်ငံ	Latvian Soviet Socialist Republic
ရှေးဟောင်း သုတေသန	Archaeology	လျှပ်စစ် သံလိုက် ရောင်စဉ်	Electromagnetic Spectrum
ရွှေပြည်စိုး	Common Lora	“လွတ်လပ်မှု လေးချက်”	“The Four Freedoms”
ရွှံ့ပွက်တော (စိမ့်တော)	Swamp Forest	“လွတ်လပ်ရေး၊ သာတူ ညီမျှရေးနှင့် ချစ်ကြည်ရေး”	“Liberty, Equality & Fraternity”
လီပန်တို တိုက်ပွဲ	Battle of Lepanto		



# ဝေါဟာရ

လွန်းပျံ ရက်ကန်း	Flying Shuttle	သနပ်ခါး	Limonia Acidissima, Linn
လွှဲကန်ဆည်တံ	Lloyd Barrage	သပြေ	Dillenia Indica, Linn
ဝါဖလေး	Malay Large Green-Billed Malkoha	သပွတ်ကြီး	Miliusa Velutina, Hook. f & T
ဝါရှင်တန် ညီလာခံ	Washington Conference	သဘာဝ ဗြဟ္မဒေဝ ဗေဒ	Natural Theology
ဝါးဖြူ (မြင်ဖြူဝါး၊ ဝါးနု၊ သို့မဟုတ် ဝါးပျဉ်း)	Dendrocalamus Membranaceus, Munro	သဘာဝတိ အဖွဲ့	Presidium
ဝါးဖြူကလေး (ဝါးနွယ်၊ ဝါးကုတ်)	Oxytenanthera Albo-ciliata, Munro	သဘာဝ ယထာဘူတပညာ (ရူပဗေဒ)	Natural Philosophy (Physics)
ဝါးပိုး	Dendrocalamus Gigenteus, Munro	သရက်	Mangifera Indica, Linn
ဝါးပိုးမျက်ဆန်ကျယ်	Dendrocalamus Hamiltonii, Nees	သမန်စက်	Medium Speed Engine
ဝါးယား (တလကူ၊ သို့မဟုတ် ဝါးနက်)	Dendrocalamus Longispathus, Kurz	သလိကာ	Indian Grackle
ဝါးရောင်းငှက်	Burmese Black Gorgeted Laughing-Thrush	သာသနာဖြန့်အဖွဲ့ ဘုန်းကြီးများ	Priests of the Propaganda
ဝါးရောင်းငှက် ခေါင်းဖြူ	Burmese White-Crested Laughing-Thrush	သားစားပင်	Carnivorous Plant
ဝါးရုံမြက်	Echinochloa Notabile (Hook. F)	သားမင်း	Takin
ဝယ်လင်တန်မြို့စား	Duke of Wellington	သား သဲကန္တာရ	Thar Desert
ဝက်ဝံ	Bear	“သူရိယ” သတင်းစာ	“The Sun”
ဝင်ဆာမြို့စားကြီး	Duke of Windsor	“သေခြင်းတရားကို အသိတရားဖြင့် အောင်မြင်ခြင်း”	“Triumph of Knowledge Over Death”
ဝိဇ္ဇာမဟာဌာန	Faculty of Arts	သဲပန်းတော်မြက်	Sporobolus Tremulus (Kunth)
ဝံပို့	Spotted-Billed Pelican	သက်ငယ်	Imperata Cylindrica (Linn), Beauv
ဝံပို့	Palla's Fishing Eagle	သက်ရင်းကြီး	Croton Oblongifolius, Muell. Arg.
ဝံလို	Sea-Eagle	သိုက်ဝါး	Bambusa Tulda, Roxb
ဝံလက်	Osprey	သိုက်ဝါးကြီး	Bambusa Burmanica, Gamble
ဝမ်းဘဲစာမြက်	Echinochloa Colona Link	သက်နိုး	Hopea Odorata, Roxb
သဒ္ဒါ	Protium Serrata, Engler	သက်နိုးတူ (သက်ခူး)	Parashorea Stellata, Kurz
		“သက်နိုးရောင် လွှမ်းသော တိုင်းပြည်”	“Land of Yellow Robe”



# ဝေါဟာရ

သင်ပေါင်း	Phoenix Paludosa, Roxb	ဟိုင်ဒြာကောင်	Hydra
သင်ပန်း	Hibiscus Tiliaceus, Linn	ဟွန်းအင်္ဂ	Cape Horn
သင်းခွေချပ်	Pangolin	အငွေ့ရည် ဖွဲ့ခြင်း	Condensation of Water Vapour
သင်းဝင်	Millettia Pendula, Benth	အဆို့ရှင်	Throttle-Valve
သောင်တင်း (သီဖ)	Small Indian Pratincole	အဇာဗိုင်ဂျန် ဆိုဗီယက် ဆိုရှယ်လစ် သမတနိုင်ငံ	Azerbaijan Soviet Socialist Republic
သစ်	Leopard	အဌမ အက်ဒွပ် ဘုရင်	Edward VIII
သစ်ကြောင်	Leopard Cat	အတီနီယို ဂျက်ဇူးအစ် သာသနာပြုကျောင်း	Ateneo Jesuit School
သစ်ကြံပိုး	Cinnamomum Tamala, F. Nees.	“အတိတ်နှင့်ပစ္စုပ္ပန် မြန်မာပြည်”	“Burma Past and Present”
သစ်ခါး	Pentace Burmanica, Kurz	အထက် ရွက်ပြတ်ရော တောခြောက်	Dry Upper Mixed Deciduous Forest
သစ်ချ	Quercus Spp. (Oaks)	အထက် ရွက်ပြတ်ရော တောစို	Moist Upper Mixed Deciduous Forest
သစ်ဆွေး မီးသွေးညွှန်အိုင်	Peat Bog	အနီအောက် ရောင်ခြည်	Infra-Red Ray
သစ်ဆိမ့်	Terminalia Belerica, Roxb	အနဲလစ်တစ်ကယ် စိတ်ပညာ	Analytical Psychology
သစ်တော စုံစမ်း ရှာဖွေရေးဌာန	Forest Research Institute	အနန်း	Fagraea Fragrans, Roxb
သစ်တောက်ငှက်	Woodpecker	အနေး ခုတ်စက်	Low Speed Engine
သစ်မန်ကျည်း	Albizzia Odoratissima, Benth	အပူငုတ်	Latent Heat
သစ်ယာ	Shorea Oblongifolia, Thw	အပေါင်းပါကောလိပ်	Constituent College
သစ်အယ်	Castanea Sattiva, Miller	အပြည်ပြည်ဆိုင်ရာ ရူးဝါး အာဏာပိုင် အဖွဲ့	International Ruhr Authority
သန်း	Terminalia Oliveri, Brandis	အမေရိကန် နှစ်ခြင်းသာသနာပြုအဖွဲ့	American Baptist Mission
သိပ္ပံ မဟာဌာန	Faculty of Science	အမေရိကန် ဗက်ပတစ် သာသနာပြုအဖွဲ့	American Baptist Mission
သိမ်း	Indian Sparrow-Hawk	အမြဲစိမ်းတော	Evergreen Forest
သိမ်းကျား	Pied Harrier	အမြောက်တင် သင်္ဘောငယ်	Gun Boat
“ဟာကရု” သတင်းစာ	“Hakaru”		
ဟင်္သာ	Ruddy Shelduck or Brahminy Shelduck		



ဝေါဟာရ

အမြန် ခုတ်စက်	High Speed Engine	အော်ယော ငှက်	Little Cormorant
အရာမေအစ် အက္ခရာ	Aramaeic Alphabet	အိုရစ်ဇဗာ တောင်ထိပ်	Orizaba, Mt.
အရှေ့တိုင်းနှင့် အာဖရိကတိုက် ဘာသန္တရကျောင်းထုတ် စာစောင်	Bulletin of the School of Oriental and African Studies	“အက္ခရာဏ္ဍိပုတ္တိ”	“The Alphabet”
		အက်စတိုးနီးယား ဆိုဗီယက် ဆိုရှယ်လစ် သမတနိုင်ငံ	Estonian Soviet Socialist Republic
အရှေ့ အိန္ဒိယ ကုမ္ပဏီ	East India Company	အောက်ချင်း	Pied Hornbill
အလိုကျူ	Arundo Donax, Linn	အောက်ရွက်ပြတ်ရော တော	Lower Mixed Decidious Forest
(အလင်း) ဆုံချက်	Focus	အင်	Dipterocarpus Tuberculatus, Roxb
(အလင်း) ဆုံတာ	Focal Length	အင်ကြင်း	Pentacme Siamensis (Miq.) Kurz.
အလှေ	Flea	အင်္ဂလိ အီရေးနီးယန်း ရေနံကုမ္ပဏီ	Anglo-Iranian Oil Company
အာမီးနီးယန် ဆိုဗီယက် ဆိုရှယ်လစ် သမတနိုင်ငံ	Armenian Soviet Socialist Republic	အင်ဂျင်နီယာ မဟာဌာန	Faculty of Engineering
ဥဗေက် ဆိုဗီယက် ဆိုရှယ်လစ် သမတနိုင်ငံ	Uzbek Soviet Socialist Republic	အင်တိုင်းတော	Indaing Forest
ဥနဲ (အုတ်နဲ)	Streblus Asper, Lour	အင်ဖို	Dipterocarpus Obtusifolius, Teysm. Ex. Miq.
ဥပဒေ မဟာဌာန	Faculty of Laws	အင်ဗာဒေသ	Emba Region
ဥပန်း	Oriental Darter or Snakebird	“အင်းဝ နေပြည်တော်သွား သံတမန်တဦး၏ မှတ်တမ်း”	“Journal of an Embassy to Ava.”
ဥဗျိုင်း	Little Egret	အိုင်ဘီပီ ကုမ္ပဏီ	I.B.P. (Indo-Burma Petroleum Company)
“ဥပဒေ၏ သဘော”	“Spirit of Laws”	အန်းဒီး တောင်တန်း	Andes Mountains
ဥရောပ ကျောက်မီးသွေးနှင့် သံမဏိ အဖွဲ့	European Coal & Steel Community	“အိန္ဒိယနိုင်ငံ ရှေး အရေးအသားကျမ်း”	“Palaeography of India”
ဥဩ	Malay Koel	အုပ်မိုးပင်	Dominant Tree
အယ်လဖာ ရောင်ခြည်	Alpha Ray	အုံတုံ	Litsaea Glutinosa (Lour) C.B. Robins
အဲလဗတ် တောင်ထိပ်	Elbert, Mt.		
အဲလီးမင့်ကျမ်း	Elements		



## အသံလွယ် အမည်များ

ကရော့ကိုဒီလပ် ပယ်လတ်စတြစ်	Crocodilus Palustris	ကူကင်နမ်	Kukenaam
ကရော့ကိုဒီလပ် ပေါ်ရိုဆပ်	Crocodilus Porozus	ကူလီကိုဗို	Kulikovo
ကရော့စ	Cross	ကူအီးဗီရှက်	Kuibyshev
ကရော့ဖတ်, ဂျန်	Crawford, John	ကေကေယီ	Kaikeyi
ကရင်းမဲ	Krimmel	ကေရီ, ဖဲလစ်	Carey, Felix
ကရပ်	Krupp	ကေရီ, ဝီလျံ	Carey, William
ကလိဗလန်	Cleveland	ကေး, ဂျန်	Kay, John
ကလက်ပရော့, မာတင်	Klaproth, Martin	ကယ်လဆီယမ် နိုက်ထရိတ်	Calcium Nitrate
ကလိင်္ဂ လိပိ	Kalinga Lipi	ကယ်လူလာ ဂတ်တူလေတာ	Callula Guttulata
ကလျူချက်ဗစကာယာ ဆိုပကာ	Klyuchevskaya Sopka	ကယ်လူလာ ပူလခရာ	Callula Pulchra
ကာကတိ	Kakati	ကယ်လော်ရမ်းဖပ် ဖူလီဂျီနိုးဆပ်	Caloramphus Fuliginosus
ကာကိုမန်တစ်မဲရူလီနပ်	Cacomantism erulinus	ကယ်လိုတီး	Calotes
ကာဂျီး, ဒေးဗစ် ဆိုင်း	Cargill, David Sime	ကယ်လိုဖရိုင်နပ် အင်ဘာလီနီအေတာ	Calophrynus Interlineata
ကာဌိအာဝါဒ	Kathiawar	ကဲထီ	Kaithi
ကာတာ, အိပ်ချ	Carter, H.	ကော့စမစ်ရေး	Cosmic Ray
ကာနာဗွန်, လော့	Carnarvon, Lord	ကော်ဒက်တာ	Chordata
ကာနေဂျီ	Carnegie	ကော်နေးယီး, ပီယဲ	Corneille, Pierre
ကာနိုတိုက်	Carnotite	ကော်ဗီဒီး	Corvidae
ကာဗာကာ	Kabaka	ကော်လိုရာ့ဒိုး	Colorado
ကာရာဂန်ဒါ	Karaganda	ကောနဲ, အက်ဇရာ	Cornell, Ezra
ကာလမ်ဗာ	Calamba	ကောသလ္လာ	Kausalya
ကီလိုနိုယာ	Chelonia	ကိုပေး ဒတ်	Kopet Dagh
ကုဒိုလ လိပိ	Kutilla Lipi	ကိုရာဆိုင်အီးဖောမီး	Coraciiformes
ကုသ	Kusa	ကိုလီမာ	Kolyma



## အသံလှယ် အမည်

ကိုလံဗီးဒီး	Columbidae	ချာစကီး	Chersky
ကိုလံဗီဖောမီး	Columbiformes	ချာနစ်စကီ ဗစကီ	Chernyski Vsky
ကိုလံဗီး	Columbae	ချူဗတ်ရှ	Chuvash
ကက်စကီး	Catskill	ချပ်ကရာဆီယာ တာဗျူလာရစ္စ ဂျပ်ဆီယူ	Chukrasia Tabularis Jussieu
ကက်ပီတိုနိုဒီး	Capitonidae	ချပ်ကရာဆီယာ ဗီလူဘီနာ ရိုးမာ	Chukrasia Velutina Roemer
ကင်း	Ken		
ကင်းဗဲ, အယ်လက်ဇန္ဒာ	Campbell, Alexander	ချမ်းဗော	Chambal
“ကောင့် အော့ မွန်တီ ကရစ္စတို” “The Count of Monte Cristo”		ဂမီလီနာ အာဗိုရိယ	Gmelina Arborea
ကမ်ပီချို	Campeche	ဂရူးဝီးယား	Grewia
ကမ်ပီဖက်ဂျီဒီး	Campephagidae	ဂရူးဝီးယား မိုက်ကရိုကော့	Grewia Microcos
ကျူကျူလပ် စပါဗီရိုအိုအိုဒီး	Cuculus Sparverioides	ဂရယ်လီး	Grallae
ကျူကျူလပ် မိုင်ကရော့တီးရပ်	Cuculus Micropterus	ဂရော့ဇနီ	Grozny
ကျူကျုန်	Kiukiang	ဂရိတ် ဆော့ လိပ်	Great Salt Lake
ကျူနီကိတ်	Tunicate	ဂရိတ် ဗြိတိန်	Great Britain
ကျူနီကိတ်တာ	Tunicata	ဂရပ် ဂရပ်	Grus Grus
ကျူရီ, ပီယဲ	Curie, Pierre	ဂရပ် အန်တီဂိုနီ	Grus Antigoni
ကျူရီ, မေရီ	Curie, Mary	ဂလဲရီယိုလာ ပရက်တင်ကိုလာ	Glareola Pratincola
ကျော့က် ဖ မောင်ကွတ်	Chao Fa Mongkut	ဂလဲရီယိုလီဒီး	Glareolidae
ကွန်ဒါ, ချား	Conder, Charles	ဂလော့စီဒီယမ် ကျူကျူလီအိုဒီး	Glaucidium Cuculoides
“ကွန်ဖက်ရှင်း”	“Confession”	ဂလော့စီဒီယမ် ဗရိုဒီစီ	Glaucidium Brodici
ကွန်မင်ဖောင်	Cominform	ဂလစ်ဖိုဂလော့ဆပ် မော်လပ်ဆပ်	Glyphoglossus Molussus
ခရ	Khara	ဂါစထရန်း ပရော်ဖက်ဆာ	Garstrang Professor
ခရော့သျှဌီ	Khroshtli	ဂါဆီနီးယား ဇန်သိုဒိုင်းမတ်	Garcenia Xanthochymus
ခါန်ဒေသျှ	Khandesh	ဂါဆိုးပါး	Gersoppa



# အသံလွယ် အမည်

“ဂါဒီယန်”	“The Guardian”	ဂျောဂျီးယန်း ဆိဒပ်	Georgian Sidus
ဂါဗာနာ	Governor	“ဂျောဂျီးယားနား”	“Georgiana”
ဂါဗာနီ	Gavarnie	ဂျောရွာ (ယောရှ)	Joshua
ဂါလိဆီယာ-ဗိုလိနျ	Galicia-Volynia	ဂျိုနသန် (ယောနသန်)	Jonathan
ဂီယာတင်	Girtin	ဂျိုးဇက် (ယောသပ်)	Joseph
ဂီးလဗတ်, ဆာ ဟမ်ဖရီ	Gilbert, Sir Humphrey	ဂျက်ကော့ (ယာကုပ်)	Jacob
ဂုဇရာတ်	Gujarat	ဂျိုင်ပူ	Jaipur
ဂယ်လီနာဂို စတင်ချူရာ	Gallinago Stenura	ဂျပ်ဆင်, အဒိုနီရမ်	Judson, Adoniram
ဂယ်လီနာဂို ဆိုလီတာရီယာ	Gallinago Solitaria	ဂြန္တ လိပ်	Grantha Lipi
ဂယ်လီနာဂို မီဂါလာ	Gallinago Megala	ဂျွန်, လစ်တဲ	John, Little
ဂယ်လီနီး	Gallinae	စကရူး ဝမ်း	Screw Worm
ဂယ်လီချူလာ ကလိုရိုပတ်	Gallinula Chloropus	စကားလက်, ဝီ	Scarlet, Will
ဂယ်လီဖောမီး	Galliformes	စကုတာရီ	Scutari
ဂေါ့တင်းဂျင်း	Gottingen	စကိုလိုပါစီဒီး	Scolopacidae
ဂက်ကိုနီဒီး	Gechonidae	စကိုးစမီ, ဝီလျံ	Scoresby, William
ဂက်စကိုနီ	Gascony	စကင်ဆီဒီး	Scincidae
ဂင်္ဂါဝံသီ	Gangavamshi	စကန်ဆိုရီး	Scansores
ဂုတ္တ လိပ်	Gupta Lipi	စကွာမေတာ	Squamata
ဂန်းဗုတ်	Gun Boat	စတာနီဒီး	Sturnidae
ဂံဇာမ်	Ganjam	စတာနိုဗိုဒီး	Stanovoy
ဂမ်မာ ရေး	Gamma Ray	စတီဗင်, အီး၊ အေ	Stevens, E.A.
ဂျူဒီးယား (ယုဒ)	Judea	စတီးဘရားသား	Steel Brothers
ဂျူး	Joule	စတီးဝပ်, ဂျေ၊ အေ	Stewart, J.A.
ဂျူးလီ	Juilly	စတေးဗယ် ဖလိုင်	Stable Fly



## အသံလွယ် အမည်

စတော့ဗက်	Staubbach	ဆား ဒါရယာ	Syr Darya
စတက်ပန် ရာဇင်	Stepan Razin	ဆားဗား	Sava
စပိုရိုဖိုး	Sporophore	ဆားဗီးယား	Servia
စပိုး	Spore	ဆားရာဂျေဗို	Sarajevo
စပင်နာရက်	Spinnerette	ဆီစီလီအီဒီး	Caeciliidae
စဖင်နျူရပ် စဖင်နျူရပ်	Sphenurus Sphenurus	ဆီလဗာ ကလိုရိုက်	Silver Chloride
စဖင်နျူရပ် အပီကောဒါ	Sphenurus Apicauda	ဆီလင်တာရေးတား	Celenterata
စာလုကျ	Chalukya	ဆီလင်တာရိတ်	Coelenterate
စိကာကောလ	Cikakaul	ဆီးဂျင်း	Siegen
စိကိုနိုယာ နီဂရာ	Ciconia Nigra	ဆုခေါထိုင်း (သောက္ကတဲ)	Sukhothai
စိကိုနိုအီဒီး	Ciconiidae	ဆူပရင်း ဆိုဗီယက်	Supreme Soviet
စူဠာလောင်ကွန်	Chulalongkorn	ဆူပါ ဒရက်ဒနော့	Super Dreadnought
စိန် ဖရန်စစ် ဇေးဗီးယား	St. Francis Xavier	ဆူဗိုတိကား	Subotica
ဆ တာရာ	Satara	ဆူး ဆန့် မာရီ	Sault Sainte Marie
ဆန္ဒ ဒရို	Chanhu Daro	ဆေဗရီ, တောမတ်	Savery, Thomas
ဆပရိုဖိုက်	Saprophyte	ဆေယန်	Sayan
ဆမေးရီးယား	Samaria	ဆဲလျူလို့ ဇန်သိတ်	Cellulose Xanthate
ဆလမန်ဒရီဒီး	Salamandridae	ဆော့ဒီး, ဖရက်ဒရစ်	Soddy, Frederick
ဆလိုဗင်းနီးယား	Slovenia	ဆော့ လိပ် စီးတီး	Salt Lake City
ဆာပင်တီး	Serpentes	ဆော (ရှောလု)	Saul
ဆာဗူလတ် ဩရိယပ်	Cervulus Aureus	ဆိုဒီယမ် နိုက်ထရိတ်	Sodium Nitrate
ဆာမာရှန်	Samartian	ဆိုဗီယက် ယူနိုက်သံ	Soviet Union
ဆာရစ် ထာနာရတ်, မာရှယ်	Sarit Thanarat, Marshal	ဆက်ဆီကိုလီနီး	Saxicolinae
ဆာလာမစ်	Salamis	ဆင်နတ်သီးဒီး	Syngnathidae



# အသံလွယ် အမည်

ဆစ်ဂဆစ်စမန် ကာလချီ	Sigsismund Calchi	တာမိဋ္ဌ လိပိ	Tamil Lipi
ဆစ်တာ ကက်စတာနီယာ နီဂလက်တာ	Sitta Castanea Neglecta	တိယင် ရှန်	Tien Shan
		တူဠု	Tulu
ဆစ်တာစီဒီး	Psittacidae	တူဂီလာ	Tugila
ဆစ်တာ ဖရွန်တားလစ်	Sitta Frontalis	တေလုဂု-ကနဒီ	Telugu-Canarese
ဆစ်တီဒီး	Sittidae	တယ်လီဗစ်ရှင်း ရေဒါ	Television Radar
ဆတ်သာလင်	Sutherland	တင်မလိုင်အီဒီး	Timaliidae
ဆန်ဂျာမာနို	Sangermano	တိုင်တန်းနီးယား	Titania
ဆပ်	Sus	တိုင်လိုထိုင်တန် ဗာရှူကိုဆပ်	Tylostrotion Verrucosus
ဆမ်နိုပီသိကပ်	Semnopithecus	တိန္နွေလွေ	Tinnevelli
ဆမ်နိုပီသိကပ် ခရိုင်အိုဂတ်စတာ	Semnopithecus Chryogaster	တပ်,ဖရိုင်းယား	Tuck, Friar
ဆမ်နိုပီသိကပ် ကရစ္စတေးတပ်	Semnopithecus Critatus	ထန္တမ် ကစ်တီကာချွန်	Thanom Kittikachorn
ဆမ်နိုပီသိကပ် ပီလီအေလပ်	Semnopithecus Pilealus	ထရက်စကီ အော်နီသီဒီး	Threski Ornithidae
ဆမ်နိုပီသိကပ် ဗာဗိုင်	Semnopithecus Barbei	ထရင်ဂါ အော့ခရိုပပ်	Tringa Ochropus
ဆမ်နိုပီသိကပ် အော့စကုရပ်	Semnopithecus Obscurus	ထရမ်းမဲလဗက်	Trummelbach
ဇာဂရက်	Zagreb	ဒဗီနာ	Dvina
ဇီနိုဖရစ် မွန်တီကိုလာ	Xenophrys Monticola	ဒရက်ဒနော့	Dreadnought
ဇီနွန်	Xenon	ဒသရထ	Dasaratha
ဇဂ္ဂယော့ ပေတ	Jaggeyya Peta	ဒါပီးတန်	Dapitan
ဇွတ်ဂဇား	Dzhugdzhur	ဒါရ ဒွန်း	Dehra Dun
တဗာ	Tver	ဒီကရူရီဒီး	Dicruridae
တမာလိန်း	Tamerlane	ဒီမီထရီ ဒွန်စကိုဝီ	Dmitri Donskoy
တဘုဆစ်	Turksib	ဒီမော့ကရီတပ်	Democritus
တာကို-တာတာ	Turko-Tartar	ဒီရင်းဂျား, ဒေးဗစ်	Diringer, David



## အသံလွယ် အမည်

ဒီးယား ဖလိုင်:	Deer Fly	နေဟမီးယား	Nehemiah
ဒူဇယ်ဒေါ့	Dusseldorf	နေဘု,လော့	North, Lord.
ဒူရွားဇဲ,ချား	Duroisselle, Charles	နေဘုဗိုရော့	Novgorod
“ဒေးလီး ရီဗျူး”	“Daily Review”	“နိုလီ မေ တန်ဂါ”	“Noli Me Tangere”
ဒယ်လဖီနိုရင်းဆပ် ရော့စတြေးတပ်	Delphinorynchus Rostratus	နိုးဗီ ဆတ်	Novi Sad
ဒယ်လဗားဂျီးယား ကာလတြေတာ	Delbergia Cultrata	နက်ဗစကီ, အယ်လက်ဇန္ဒာ	Nevsky, Alexander
ဒေါ့တမ္ဗန်	Dortmund	နိုင် ပရီဒီး	Nai Pridi
ဒေါ်မန် - စမစ်, ဆာ ရယ်ဂျီနယ်	Dorman-Smith, Sir Reginald	နျူကိုမင်, တောမတ်	Newcomen, Thomas
ဒဏ္ဍက	Dandaka	နျူမူလို့က်	Nummulite
ဒစ်ပလိုပိုးဒါး	Diplopoda	နိုင်း, အဲလဖရက်	Noye, Alfred
ဒျူတီးရီးယမ်း အောက်ဆိုက်	Deuterium Oxide	ပစကော့	Pskov
ဒြေဗား	Drava	ပနွန်း	Panung
ဒွီဇဗု	Duisburg	ပမီး-အာလေး	Pamir-Alay
ဒွိုင်အန်ကာ	Doi Angka	ပရီဆီဒီယမ်	Presidium
နယူးဒီး	New Deal	ပရိုဂရက်ဆို	Progresso
နာဂရီ	Nagari	ပရိုတိုကော်ဒက်တာ	Protochordata
နာဂါရ ကောဏ္ဍ	Nagara Kond	ပရိုတိုဇွာ	Protozoa
နာဆိက	Nasik	ပရိုတိုနိုမာ	Protonema
နာရင်တာ	Narenta	ပရိုတိုအက်တင်နိုယမ်	Protoactinium
နိုပင်သီး	Nepenthes	ပရိုဗို	Provo
နိုပင်သေးစိအီး	Nepenthaceae	ပရက်စပါ	Prespa
နိုမက်တိုဗလတ်စ	Nematoblast	ပရိုက်, ဒေါက်တာ	Price, Doctor
နိုမက်ဟယ်လမင်သီးစ	Nemathelminthes	ပလက်တီဟယ်လမင်သီးစ	Platyhelminthes
		ပလင်တက်ဂျနက်	Plantagenet



# အသံလွယ် အမည်

ပလင်မတွန်	Plympton	ပိုက်ဆိ	Pisces
ပလန့်	Planck	ပစ်ချဗလင်း	Pitchblende
ပါဆင်း, ဆာ ချား	Parsons, Sir Charles	ပစ္ဆိမိ	Pakshimi
ပါရာဖော်မဲလဒီဟိုက်	Paraformaldehyde	ပစ်တာ မိုလ်ဆင်ဆစ်	Pitta Moluscensis
ပါရာမီးဆီယမ်	Paramoecium	ပဏ္ဍိတ် ဂေါ်ရီသျှန်ကား ဟိရာစန္ဒ သြဈာ	Pandit Gaurishankar Hirachand Ojha
ပါရိုနိုစပိုရာစီအီး	Peronosporaceae	ပတ်စကဲ	Pascal
ပါးလဗီးလပ်	Pulvillus	ပန်နိုလီယ အယ်လဒီ	Panolia Eldi
ပိပြာဝါ	Piprava	ပန်း, ဗီ အာ	Pearn, B.R.
ပီခိုရာ	Pechora	ပလ္လဝ	Pallava
ပီအီးပတ်	Peipus	ပရာချာဒီပေါက်	Prajadhipok
ပူဂါချက်, ယီမီလုံ	Pugachev, Yemelyan	ဖရ ဖလိုင်	Fruit Fly
ပယ်လီကင်နီဖောမီး	Pelechaniformes	ဖရင်ကိုလင်နပ် ပင်တေဒီးနပ်	Francolinus Pintadeanus
ပဲထရီ, ဆာ ဖလင်းဒါး	Petrie, Sir Flanders	ဖရန်စစ္စကို သေ မွန်တေယို	Francisco De Montejo
ပဲလီးဂိုး, ယူဂျင်း	Peligot, Eugene	ဖရန်စစ္စကို ရီဇား မာကားဒိုး	Francisco Rizal Mercado
ပေါ့ဒီစီပီတီဒီး	Podicipitidae	ဖလင်းမစ်	Flemish
ပေါ့ဒီစီပီတီဖောမီး	Podicipitiformes	ဖာစီအင်နီဒီး	Phasianidae
ပေါ့ဒီစက် ကရစ္စတေးတပ်	Podiceps Cristatus	ဖာနိုဗယ်, ဂျေ အက်(စ)	Furnivall, J.S.
ပေါ့ဒီစက် ရူဖီကောလစ်	Podiceps Ruficollis	ဖီဒရေ	Phedre
ပေါ်ဇာနာ ဖွတ်စက ဗေကာရီ	Porzana Fusca Bakeri	ဖီး, ဆိုင်းရပ် ဝက်စ	Field, Cyrus West
ပေါ်လီပီဒေတီး	Polypedates	ဖူမိဖွန် အဒူလဒက်	Phumiphon Aduldet
ပိုရေးဖရာ	Porifera	ဖူလိကာ အက်ထရာ	Fulica Atra
ပိုလော့စက	Polotsk	ဖူးကား, ဖာဒီနန်	Foucar, Ferdinand
ပိုလိုနိုယမ်	Polonium	ဖူးကား အင် ကုမ္ပဏီ	Foucar & Company
ပက်ဆာရီး	Passeries	ဖယ်လကို အမျှူရင်းဆစ်	Falco Amurensis



## အသံလွယ် အမည်

ဖယ်လာကရိုကိုရက်စီဒီး	Phalacrocoracidae	ဗာထိုး ရှဗာ	Berthold Schwartz
ဖဲလစ်	Felis	ဗာဗလပ် အာနီ	Barbalus Arni
ဖဲလစ် တိုက်ဂရစ်	Felis Tigris	ဗာလီ	Valin
ဖဲလစ် ပါဒတ်	Felis Pardus	ဗာလီးနော့ပတဲရာ အက်ဒီနို	Balaenoptera Edini
ဖော့, ရိုဇီတာ	Forbes, Rosita	ဗာလီးနော့ပတဲရာ အင်ဒီကာ	Balaenoptera Indica
ဖိုးမင့်, ဟယ်လီနာ	Fourment, Helena	ဗာဟီနိုဒီး	Burhinidae
ဖင်ဒလေ အင် ဖလင်မင် ကုမ္ပဏီ Findlay & Flemming Company		ဗာဟီနပ် အင်ဒီကပ်	Burhinus Indicus
ဖင်းနို-အူဂရီယန်	Finno-Ugrian	ဗားဒါး	Vardar
ဖစ်ဆစ်ကယ် ကင်မစ္စတြီ	Physical Chemistry	ဗားနက်, အယ်. ဒီ	Barnett, L.D.
ဖန်းဂပ်	Fungus	“ဗားမင်း”	“The Burman”
ဗဇာဇစ်	Bajazet	ဗိဘိသန	Vibhisana
ဗရလီ	Barli	ဗိတွာ	Betwa
ဗရော်ဇိုဗစ်, ဂျိုးဆစ်	Broz, Josip	ဗိဗာရီဒီး	Beaveridae
ဗရက်, ဂျွန်ဒဗျူ	Brett, John W.	ဗိဗီရာ ဇီဗက်သာ	Viverra Zibetha
ဗရက်ခီအိုပေါ့	Brachiopod	ဗိဗီရာ တန်ဂလန်ဂါ	Viverra Tangelunga
ဗရက်ခီအိုပိုးဒါး	Brachiopoda	ဗိဗီရိုကျူလာ မလက်ဆင်းဆစ်	Viverricula Malaccensis
ဗရိုက်, ချား	Bright, Charles	ဗိဗန်	Bevan
ဗရင်းဒစ်, ဆာ ဒီအက်ထရစ်	Brandis, Sir Dietrich	ဗီးဗီ, ဝီလျံ	Beebe, William
ဗရန့်, အဇူဗဲလား	Brant, Isabella	ဗီးရာ မား	Beira Mar
ဗလာဒီမာ-ဆူဇယ်	Vladimir-Suzdal	ဗူကာရော့စ ဗိုင်ကောနစ်	Buceros Bicornis
ဗလိုးဖလိုင်	Blow-Fly	ဗူကာရိုတီဒီး	Bucerotidae
ဗလက်ဒင်, ဂျီ. အို	Blagden, G.O.	ဗူပါတယ်	Wupertal
ဗလိုက်	Blythe	ဗူဖို	Bufo
ဗာခိုယန့်စက	Verkhoyansk	ဗူဖို မီလန်နိုစတစ်တပ်	Bufo Melanostictus



# အသံလွယ် အမည်

ဗူဖို အက်စပါ	Bufo Asper	ဘုံဘေ ဘားမား ထရိတ်ဒင်း ကုမ္ပဏီ	
		Bombay Burma Trading Company	
ဗူလတန်, မက်သယူး	Boulton, Matthew	မကာကပ်	Macacus
ဗေလဂါမ	Belgaum	မကာကပ် အက်ဆမ်မန်ဆစ်	Macacus Assemensis
ဗယ်လင်စကီ	Belinsky	မဟာဇနီ	Mahajani
ဗဲယား	Bear	မဟီနွံ	Mahendra
ဗော့စနား	Bosna	မာတီး ပင်နန်တီ	Martes Pennanti
ဗော့ဒမန်, မစ္စစ်	Boardman, Mrs.	မာတီး ဖွိုင်းန	Martes Foina
ဗော်ဒိုး မစ်စချာ	Bordeaux Mixture	မာတီး အမေရိကာနာ	Martes Americana
ဗော်လခတ်ရှု	Balkhash	မာတဲ	Myrtle
ဗောလစ်တိုရီး	Volitores	မာယာ အင်ဒီးယန်း	Maya Indian
ဗိုဂူး	Vogul	မာရယာ အိတ်ဇောတီးကာ	Murraya Exotica
ဗက္ကရဲ, ဟင်နရီ	Becquerel, Henri	မာရေး, ဂီးလဗတ်	Murray, Gilbert
ဗက်ဆီလီ	Vasily	မာလာယာလမ်	Malayalam
ဗက် ဆွင်းမား	Back Swimmer	မာအီကော့	Maikop
ဗက်တစ်	Vettis	မိရန်ဒါ	Miranda
ဗက်တြိယာ	Bactria	မီရီအက်ပေါ့	Myriapod
ဗင်္ဂလာ	Bengala	မီးရော့ပီဒီး	Meropidae
ဗင်းနက်, စီ	Bennet, C.	မုတြ	Mutra
ဗတ်ကရီး	Bakshir	မယ်ရီယန်, မိတ်	Marian, Maid
ဗတ်ဂဆန်, ဟင်နရီ	Bergson, Henri	မယ်လာနိုခလော်ရာ စူလတန်နီး	Melanochlora Sultanea
ဗတ္တလာ, ဆာ ဟားကုတ်	Butler, Sir Harcourt	မယ်လိုဖတ်လယ်သာမီ	Melophuslethami
ဗျူးလားရ်	Buhler	မဲထိလ	Maithila
ဗြိတနီကပ်	Britannicus	မဲရီဒါ	Merida
ဗွာလို့, နစ်ကလတ်	Boileau, Nicolas	မေဆန်, ဒေါက်တာ	Mason, Doctor



## အသံလွယ် အမည်

မေရု ဝဗ္ဗာ	Meru Verma	မတ်စက ဒိုမက်စတိက	Musca Domestica
မော်ဂါညီ	Morgagni	မတ်စတီလာ	Mustela
မော်ဒဗာ	Mordva	မတ်စတီလာ နီဗာလစ်	Mustela Nivalis
မော်ဒီဗီနိုယန်	Mordivinian	မတ်စတီလာ ဗီဆန်	Mustela Vison
မော်နီတာ	Monitor	မတ်စတီလာ လတ်ထရီယိုလာ	Mustela Lutreola
မော်ရေးဗား	Morava	မတ်စတီလာ အာမီနီယာ	Mustela Erminea
“မောနင်းစတား”	“The Morning Star”	မတ်စတယ်လီဒီး	Mustelidae
မိုတာလဆီလီဒီး	Motalcillidae	မတ်ဆီကပီဒီး	Muscicapida
မိုရင်ဒါ အန်ဂတ်စတီဖော်လီယာ	Morinda Angustifolia	မတ်ဆိုင်	Musci
မိုလပ်စကား	Mollusca	မွန်ဖတ်, ဆိုင်မွန် ဒီ	Montfort, Simon De
မိုဟိန်ဇို-ဒရို	Mohenjo-Daro	မွန်မိုရင်စီ	Montmorency
မဂ္ဂရီဂါ	Macgregor	မွန်ဂိုလီးယား	Mongolia
မက်ဂစ်, အက်(ဖ)၊ ဂျေ	Meggitt, F.J.	မွန်တီကာလို့	Montecarlo
မက်တာဇွ	Metazoa	မွန်တီနီးဂရိုး	Montenegro
မဂ္ဂနီတိုဂေါ့	Magnitogorsk	မွန်တီဗစ်ဒီအို	Montivideo
မိုက်ကရိုဆားကော့ ဆိုင်နီရီးအပ်	Microsarcops Cinereus	မွန်တက်စကျူး	Montesquieu
မိုက်ကရိုဖိုင်လာ ကာနေတိကာ	Microphyla Carnatica	မွန်တက်ဆိုးရီး, အမ်	Montessori, M.
မိုက်ကရိုဖိုင်လာ ဗဒ်မိုရိုင်	Microphyla Berdmorei	မွန်တိန်း, အမ်၊ အီး	Montaigne, M.E.
မင့်စက	Minsk	မွန်ထိုင်	Muang Thai
မင်တယ်	Mantle	မွန်နာကို	Monaco
မင်ဒနာအို	Mindanao	မွန်းထရီးအော	Montreal
မိုင်စီလီယမ်	Mycelium	မွမ်း, ဆမ်းမားဆက်	Maugham, Sommerset
မဗျ ပြဒေသျှီ	Madhya Pradesh	ယာဗလို့ဗီ	Yablonovy
မစ်သရီဒေး	Mithridate	ယာရိုဆလာဗဲ	Yaroslavl



# အသံလွယ် အမည်

ယုဒသန်	Judson	ရာဇထာနီ	Rajasthani
ယူကလစ်	Euclid	ရာဌာကုဋ္ဌ	Rashtakuta
ယူဂိုစလားဗီးယား	Yugoslavia	ရာနာ	Rana
ယူတေး အင်ဒီးယန်း	Ute Indian	ရာနီဒီး	Ranidae
ယူတော အင်ဒီးယန်း	Eutaw Indian	ရာမ	Rama
ယူနက်စကို	Unesco	ရာမာယဏ	Ramayana
ယူနိုက်တက် ကင်းဒမ်း	United Kingdom	ရာဝဏ	Ravana
ယူဖရေတီး	Eupharates	ရာအက်, ဒဗျူ	Raitt, W.
ယူရီလာအီမီဒီး	Eurylaimidae	ရားသားဖို့, ဆား အားနက်	Rutherford, Sir Ernest
ယူရေးနီးယမ်း	Uranium	ရီကာဗီရော့စတြီဒီး	Recurvirostridae
ယူရိုကော်ဒက်တာ	Eurochordata	ရီဇား, ဟိုဇေး မာကားဒိုး	Rizal, Jose Mercado
ယူရစ်ပီးဒီး	Euripides	ရီယာဇန်	Ryazan
ယူ အက်စ အက်စ အာ	U.S.S.R.	ရီးဂ	Riga
ယူးကကန်	Yucatan	ရီးအို ဒါ ဇနရို့	Rio De Janeiro
ယူးကာတီကို	Yucateco	ရီးအို ဗရန်ကို	Rio Branco
ယူးထရက်	Utrecht	ရူစ	Russ
ယိုကိုဟားမား	Yokohama	ရူဆား အရစ်တိုတယ်လီး	Rusa Aristoteles
ယိုဇင်မီတီး	Yosemite	ရူးစဗဲ, ဂျိမ်း	Roosevelt, James
ယန်ဆီ ကျန်	Yangtze Kiang	ရူးစဗဲ, ဆာရာ	Roosevelt, Sara
ယန်နီဆေး (ယိုနီဆယေယို)	Yenisey	ရူးစဗဲ, ဖရန်ကလင် ဒယ်လာနို	Roosevelt, Franklin Delano
ယန်း, တောမတ်	Young, Thomas	ရူးစဗဲ, သီယိုဒို	Roosevelt, Theodore
ယမ္ဗနေ့ထရီ	Jumnotri	ရူးဆိုး, ဇန်းဇက်	Rousseau, Jean-Jacques
ယွန်း, ကားလ ဂတ်စတေး	Jung, Carl Gustav	ရူးဗင်, ပီတာပေါ	Rubens, Peter Paul
ရဆင်း, ဇန်း	Racine, Jean	ရူးရစ်	Rurik



## အသံလွယ် အမည်

ရေဒါ	Radar	ရစ်ချုဖို့	Richford
ရေဒီယေးရှင်း	Radiation	ရန်းဂင်း	Rontgen
ရေဒီယို ဒီတက်ရှင်း အင် ရိန်းဂျင်း	Radio Detection & Ranging	ရပ်စ ဗာနီဆီဖာရာ	Rhus Vernicifera
		ရပ်ပတိုရီး	Raptores
ရော့ကမဲလား, ဂျွန်ဒေးဗီဆန်	Rockefeller, John Davison	ရမ်ခါမန် (ရာမဂါမဟိ)	Ramkamhaeng
ရော့ကမဲလား ဖောင်ဒေးရှင်း	Rockefeller Foundation	ရှိုင်ယယ် ဒပ်ချ ရှဲ ကုမ္ပဏီ	Royal Dutch Shell Company
ရော့သချိုင်း	Rothschild	ရှာဒိုနေ, ကောင့် အီလာ ဒါ	Cherdonnet, Count Hilaire De
ရော့သချိုင်း, နေသန်	Rothschild, Nathan	“ရှားဝု”	“Sherwood”
ရော့သချိုင်း, နေသန် မီယာ	Rothschild, Nathan Meyer	ရှယ်ရီဒန်, တောမတ်	Sheridan, Thomas
ရော့သချိုင်း, မီယာအမ္မရှဲ	Rothschild, Meyer Ammschel	လဝ	Lava
ရော့သချိုင်း, လိုင်ယိုနယ်	Rothschild, Lionel	လာဂူးနား	Laguna
ရော့သချိုင်း, လိုင်ယိုနယ် ဝေါ်လတာ	Rothschild, Lionel Walter	လာနီအီဒီး	Laniidae
ရော့သချိုင်း, အင်ဆမ် မီယာ	Rothschild, Anselm Meyer	လာ ဗရီဒ	La Breda
ရော်ရိုင်းမား	Roraima	လာလိတ ဝိတ္ထရ	Lalita Vistra
ရော်လီ, ဆာ ဝေါ်လတာ	Raleigh, Sir Walter	လိဂူး	Ligule
ရော့ဒရစ်	Roderiguez	လီအိုလက်ပစ်	Leolepis
ရော့ဗက်စပဲ, မက်ဇီမီလျံ	Robespierre, Maximilian	လုစ, ဂျီ, အိပ်ချ	Luce, G.H.
ရော့ဗင်ဟု	Robin Hood	လူကရီးရှပ်	Lucretius
ရိုမန်နေဘ, မိုခေ ဖျော့ဒေါ်ရိုဗစ်	Romanov, Mikhail Fyodorovich	လူဆစ်ပပ်	Leucippus
ရက်ပတီလီယာ	Reptilia	လယ်ရီဒီး	Laridae
ရိုင်နိုဆာရပ် ဆွန်ဒိုင်ကပ်	Rhinoceros Sondaicus	လောဗဟူရီ (လောဗဟူရီ)	Lobpuri
ရိုင်နိုဆာရပ် လက်ဆီအိုတစ်	Rhinoceros Lasiotis	လို့ဟရာ အစ်ဂနီတာ	Lophura Ignita
ရိုင်း, ဒီ	Rhind, D.	လက္ခဏ	Laksmana
ရိုင်းဇိုက်	Rhizoid	လတ်ဂိုမော်ဖား	Lagomorpha



## အသံလွယ် အမည်

လက်ပတို ဗရက်ကီယမ် ဟုက်ဆယ်လတီ	Leptobrachium Hasseltii	ဝိန္ဓုယ (ဝိန္ဓု)	Vindhya
		ဝဗ္ဗိကီ	Valmiki
လက်ပိုရီဒီး	Liporidae	ဝိုက်ဟော့	White Horse
လင်ဒန်	Langdon	ဝိုင်ဂင်	Huygens
လင်မနီးယ ဗီရီဒစ်	Lymnaea Viridis	သရာဟန်	Sarahan
လင်မနီးယ အော်ရီကျူလာရီးယ	Lymnaea Auricularia	သရော်တယ်ဗာ	Throttle-Valve
လင်မနိုကရစ်တီး မင်နိုမတ်	Lymnocryptes Minimus	သရဿတီ	Sarasvati
လိန်း, မစ္စတာ	Lane, Mr.	သကယ်-ဝိုက်, ဆာ ဟားဗတ်	Thirkell-White, Sir Herbert
လပ်စင်, ပါမောက္ခ	Lassen, Professor		
လျီနာ	Lena	သမဂဗ	Samagarh
ဝဇီရာဝုဓ	Vajiravudh	သမို ဒိုင်နမစ်	Thermo Dynamics
ဝါလပို, ဆာ ရောဗတ်	Walpole, Sir Robert	“သည့်ဖောရက်စတား”	“The Foresters”
ဝါးတား စတြိုက်ဒါ	Water Strider	သုမိတ္တာ	Sumitra
ဝါးတား ဗတ်	Water Bug	သုဂ္ဂို	Sugriva
ဝါးတား ဗုတ်တမင်း	Water Boatman	သုပ္ပနခါ	Surpanakha
ဝါးဗလား	Warbler	သိဒ္ဓမတြက	Siddhamatraka
ဝီလဆန်, ဟာရို	Wilson, Harold	သွန်မဆင်, ဂျေ၊ ဂျေ	Thomson, J. J.
ဝီလဆန် ကလော့ ချိမ်းဗား	Wilson Cloud Chamber	သျှာရဒါ	Shrada
ဝီလုံဆန်, ဂျေ၊ အီး	Williamson, J.E.	ဟနုမာ	Hanuman
ဝီးလိုး ဝါးဗလား	Willow Warbler	ဟရိုဇနို, ဗီ	Hrozny, B.
ဝူလီ, ဆာ လီယိုနတ်	Wooly, Sir Leonard	ဟာပက်စတီး မန်ဂို	Herpestes Mungo
ဝေဒန္တိဒ်	Vedandidad	ဟာဗေး, ဂျီ၊ အီး	Harvey, G.E.
ဝက်ဗာ	Weber	ဟာရပ္ပ	Harappa
ဝေဠုတ္တု	Vatteluttu	ဟာလီဒေး, အာ	Halliday, R.
ဝိဿမိတ္တ	Visvamisra	ဟာရှယ်, ဆာ ဝီလျံ	Herschel, Sir William



# အသံလွယ် အမည်

ဟုဒ်ဇင်	Hertzen	ဟင်ဆန်, တောမတ်	Hudson, Thomas
ဟီရုဒင်	Herudin	ဟန်းတား	Hunter
ဟီရို	Hero	ဟိန္ဒူစကန်	Hindusthan
ဟိလက်ဖပ် ပေါ်စိန်	Hyelaphus Porcinus	ဟပ်ဖ, ဂျီ၊ ဂျီ	Hough, G.G.
ဟိလပ်တော့ မလေယာနတ်	Helarctos Malayanus	ဟွန်း ဖလိုင်	Horn Fly
ဟူးဗား, ဟားဗတ်	Hoover, Herbert	အဂရာ	Agra
ဟယ်မီဒက်တီလပ်	Hemidactylus	အမီးဗား	Amoeba
ဟယ်လီယိုပေး ပါဆွန်နာတာ	Heliopais Personata	အမူဒါရယာ	Amudarya
ဟယ်လီအော်နိုသီဒီး	Helionithidae	အရာမေအန်	Aramaeans
ဟယ်လီးနား	Helena	အဗရာဟမ် (အာဗြဟံ)	Abraham
ဟော့စ ဖလိုင်	Horse Fly	အယူဒွယ	Ayuthia
ဟော့, ဒီ၊ ဂျီ၊ အီး	Hall, D.G.E.	အာခိုဂိုနိုယမ်	Archegonium
ဟောလတီးရီး	Halteres	အာခိုလပ်	Archelaus
ဟိုဗာ ဖလိုင်	Hover Fly	အာတီမစ်ဆီယမ်	Artimisium
ဟက်ဆီယန် ဖလိုင်	Hessian Fly	အာနန္ဒာ မဟီဒို	Ananda Mahidol
ဟက်ဇ, ဟိုင်းနရစ်	Hertz, Heinrich	အာရဝေလ္လီ	Aravalli
ဟိုက်ဒြောလစ်	Hydraulics	အာရား	Arras
ဟောက်(ဟပ်ဖ), မစ္စတာ	Hough, Mr.	အာရက်နိုဒါး	Arachnida
ဟိုင်လာ	Hyla	အာရက်နစ်	Arachnid
ဟစ်ပိုကမ်းပတ် အန်တီကိုရပ်	Hippocampus Antiquorum	အာလတြာဗိုင်အိုလက်	Ultra-violet
ဟစ်ပိုပိုတေးမီဒီး	Hippopotamidae	အာလဟာဗက်	Allahabad
ဟစ်ပိုပိုတေးမတ် လိုက်ဗီရီယန်ဆစ်	Hippopotamus Liberiensis	အာလစ်, ပေါ	Erlich, Paul
ဟစ်ပိုပိုတေးမတ် အမ်ဖီဗီးယပ်	Hippopotamus Amphibius	အာသရိုပိုးဒါး	Arthropoda
		အီကိုင်နိုဒါမာတာ	Echinodermata



# အသံလှယ် အမည်

အိကိုင်နိုခမ်	Echinoderm	အိုစဲလပ်	Ocellus
အိချန်	Ichang	အိုရီယိုလီဒီး	Oriolidae
အိစော (စသော)	Esau	အိုဗရွန်	Oberon
အိဖီဂျီနီ	Iphigenie	အိုရစ်	Ohrid
အိမီး	Emile	အိုအိုစပိုး	Oospore
အီးဂျီသီနီဒီး	Aegithinidae	အက်ဂါမီဒီး	Agamidae
ဥဒိုယ	Uriya	အက်ဂါရီကပ် ကမ်ပက်စထရစ်	Agaricus Campestris
အူလန်ဗတော	Ulan Bator	အက်စကိုမိုင်စီးတီး	Ascomycetes
အေဗီ	Aves	အက်စထရီလဒီနီဒီး	Estrildinae
အေရီယယ်	Ariel	အက်စတာရွိုက်ဒီး	Asteroidea
အေးလစ, အိပ်ချ, အယ်	Eales, H.L.	အက်စီပိုတြီဒီး	Accipitridae
အယ်လစီဒင်နီဒီး	Alcedinidae	အက်ဆင်	Essen
အယ်လဒီနီ	Aldini	အက်တင်နီယမ်	Actinium
အယ်လဗရ	Elbrus	အက်ထာလီ	Athalie
အယ်လဗေးနီးယား	Albania	အက်ဒမိုရယ်လတီ ပီးယား	Admiralty, Pier, The
အယ်လစ်ဒီဒ်	Alidade	အက်ပလောနစ် ပါနာယင်းဆစ်	Aplonis Panayensis
အဲ ဒိုရာဒိုဒီး	El Dorado	အင်ထရိုဗတ်	Introvert
အဲရီဆစ်ဖာစီအီး	Erysiphaceae	အင်ဒီကောတာ	Indicator
အဲလီဖတ် အင်ဒီကပ်	Elephus Indicus	အင်ဒီးယန်း အန်တီကွာရီ	Indian Antiquary, The
အော့ဂဒင်	Ogden	အင်နီလီဒါ	Annelida
အော့စတျတ်	Ostyak	အင်နီလိပ်	Annelids
အော့ဗ	Ob	အင်ပယ်ဒိုကလီး	Empedocles
အော်ဆယ်လာ ဖလူဗီယေတီးလစ်	Orcella Fluviatilis	အင်ဖရာရက်	Infra-red
အော်ဒါ အော့ မဲရစ်	Order of Merit	အင်ဖရာရက် တယ်လီဗစ်ရှင်း ကင်မရာ	Infra-red Television Camera



အသံလှယ် အမည်

အိုင်ဇက် (ဣဇက်)	Isaac	အန်တီနိုအပ်	Antinous
အိုင်ဗန် ကုလျိုတာ	Ivan Kalita	အန်သာရီဒီယမ်	Antheridium
“အင်းဂလစ်ရှမင်း (စတိတ်စမင်း)”	“Englishman (Statesman)”	အန် ဟေဇယ်တိုင်	Ann Hasseltine
အင်းဆက်တား	Insecta	အန်ဟင်ဂျီဒီး	Anhingidae
အစ်ဂွာဆု	Iguassu	အိန်ဂျယ်	Angel
ဓဇရိယယ် (ဣသရေလ)	Israel	အပ်ဂျမီအာ	Ajmer
အစ်သီယိုဖစ် ဂလူတီနိုဆမ်	Ichthyophis Glutinosum	အိပ်စထရိုဗတ်	Extrovert
အစ်သီယိုဖစ် မိုနိုခရိုယမ်	Ichthyophis Monochroum	အိပ်စရေးကျူ	X’Ray Tube
“အတ္တလန္တိတ် ချာတာ”	“Atlantic Charter”	အမ်ဖီဗီးယား	Amphibia
ဣက္ခာကု	Ikshavaku	အမ်ဗရီယယ်	Umbriel
အိတ်ဇေလပ်	Ixalus	အမ်ဗာရီဇိုနီး	Emberizinae
အန်ကင်း	Anking	အမ္မလီ ချူးဗတ်	Emily Chubbock
အန်စာရီး	Anseres	အုတ်ဒမုတ်	Udmurt
		အွန်ဒရိုမက်	Andromaque



